

آیت اللہ العظمیٰ محمد حسین طباطبائی

ترجمہ

المیزان

فی

تفسیر القرآن

آیت اللہ حسن رضا غدیری

۲

التحریر
الکتابی

تأليف:

آیت اللہ علامہ السید محمد حسین الطباطبائی

ترجمہ



الميزان

فی تفسیر القرآن

جلد ۲

(علمی، فلسفی، ادبی، تاریخی اور حدیثی معارف سے مزین تفسیر القرآن بالقرآن)

آیت اللہ حسن رضا غدیری

ناشر: الغدیر اکیڈمی، پاکستان

جملہ حقوق بحق الغدیر اکیڈمی محفوظ ہیں

انٹرنیشنل سٹینڈرڈ بک نمبرنگ ایجنسی، اسلام آباد سے رجسٹرڈ

ISBN No.

969-8947-01-9

شناںنامہ کتاب

نام کتاب ”المیزان“ فی تفسیر القرآن
جلد دوم
تالیف آیت اللہ علامہ محمد حسین الطباطبائی طاب ثراہ
ترجمہ آیت اللہ حسن رضا غدیری مدظلہ العالی
اہتمام و ترتیب سید دولت علی زیدی
ناشر الغدیر اکیڈمی، پاکستان
تاریخ اشاعت بار اول جون 2006ء
تاریخ اشاعت بار دوم اگست 2009ء
مکمل تدوین و ترتیب آغا ابوطالب غدیری، الحاج آغا محمد رضا غدیری
مطبع مکتبہ جدیدہ پریس۔ ایمپریس روڈ لاہور

☆ ملنے کا پتہ: حسینہ ہال، ہوپ روڈ، لوکوشیڈ، لاہور - 54900 (پاکستان)

فون 6811712 / 6840622 (009242)

Hussaini Research Center ☆

45-Peter Avenue, London, NW10 2DD U.K

Tel; (+44) 208 621 4088

فہرست

۲۴ رضا و رغبت کے ساتھ نیکی کرنا	۱۸ حرف اول
۲۵ موضوع کی بابت ایک نظریہ	۲۱ اس جلد میں شامل اہم موضوعات
۲۶ روزہ رکھنا ہی بہتر ہے		
۲۶ ایک قول اور اس کا جواب	۲۳ آیات ۱۸۳ تا ۱۸۵
۲۸ ماہ رمضان میں نزول قرآن کا ذکر	۲۵ تفسیر و بیان
۵۱ ایک قول اور اس کا بطلان	۲۵ روزہ کی فرضیت کا حکم
۵۸ بحث کا خلاصہ	۲۸ قصاص کے بارے میں
۵۹ ایک محقق کا اظہار رائے	۳۰ ایمان والوں سے خطاب
۶۱ تحقیقی و تفصیلی جواب	۳۰ روزہ کے احکام کا تاریخی اشارہ
۶۶ قرآن مجید کی اہم صفات	۳۱ صیام اور صوم کا معنی
۶۸ روزہ کے وجوب کا صریح و واضح بیان	۳۲ سابقہ امتوں کی طرف اشارہ
۶۹ روزہ کی نفاذ کا بیان	۳۳ تقویٰ، روزہ کی فرضیت کا مقصد اعلیٰ
۷۰ خدا اہل ایمان پر مہربان ہے	۳۴ روزہ کے ذریعے حصول تقویٰ کی امید
۷۱ اصل فریضہ کی فرض	۳۵ روزہ، گنتی کے چند دنوں میں !
۷۲ روایات پر ایک نظر	۳۵ بعض مفسرین کی آراء
۷۲ روزہ صرف خدا کے لئے	۳۷ ایک کمزور باطل رائے
۷۳ اوائل بعثت میں پیغمبر اسلام کا عمل	۳۸ بیمار و مسافر شخص کے روزہ کا حکم
۷۴ ایک ضعیف روایت	۳۹ اہل سنت علماء کی رائے
۷۵ قرآن اور فرقان کا فرق	۴۰ ایک اہم مطلب کا بیان
۷۶ ماہ رمضان میں سفر کا حکم	۴۱ فدیہ کے وجوب کا بیان
۷۷ امام زین العابدین کا تفصیلی بیان	۴۲ فدیہ کے بارے میں ایک خیال

۱۰۴ عقیدہ تجسیم کا بے ربط دعویٰ	۷۸ امام محمد باقر علیہ السلام کا ارشاد گرامی
۱۰۵ فتنہ کے آثار سے بچنے کی دعا	۷۹ فدیہ کی وضاحت
۱۰۵ غفلت شعاروں کی دعا	۷۹ تکبیر کا حکم
۱۰۶ مظلوم کی دعا کے بارے میں	۸۰ تکبیر کا وقت اور کیفیت
۱۰۷ سوومند باتیں	۸۰ تحقیقی نقطہ نظر
۱۰۷ ارشاد نبویؐ کی تشریح	۸۱ غلط شہرت کا ازالہ
۱۱۱ دعا اور قضاء	۸۱ تکبیر یعنی تعظیم
۱۱۲ دعا سے بلائیں ملتی ہیں	۸۲ قرآن و آسمانی کتب کب نازل ہوئیں؟
۱۱۳ دعا اور درود	۸۳ شب قدر کے بارے میں
۱۱۳ دعا کا طریقہ	۸۳ ابن عباس کا قول
۱۱۵ دعا اور توفیق الہی		
۱۱۶ دعا اور معرفت خدا	۸۵ آیت ۱۸۶
۱۱۷ دعا اور قدرت خداوندی	۸۶ بیان و تفسیر
		۸۶ دعا کا حکم و آداب
۱۱۸ آیت ۱۸	۸۸ آیت کے الفاظ کی تفصیلی تشریح
۱۱۹ تفسیر و بیان	۸۹ رشتہ عبودیت کی خصوصیت
۱۱۹ ماورمضان کی راتوں میں!	۹۰ خدا کی علی الاطلاق مالکیت
۱۲۰ مرد اور عورت ایک دوسرے کا لباس ہیں	۹۳ دعا کے بارے میں دیگر آیات
۱۲۰ خدا کی طرف سے توبہ و بخشش	۹۶ استجاب دعا اور ایمان بہ خدا
۱۲۳ ایک اعتراض اور اس کا جواب	۹۷ روایات پر ایک نظر
۱۲۵ بحث کا خلاصہ اور ماہصل	۹۸ خدا سے وابستگی کا تاکید حکم
۱۲۵ طلب اولاد کا احساس	۹۹ دعا کی حقیقت و ماہیت
۱۲۶ آیت کے بارے میں رائے	۱۰۰ قبولیت کا یقین
۱۲۶ روزہ کی ابتداء کا وقت	۱۰۱ ہر حال میں دعا کرنے کا حکم
۱۲۷ رات تک روزہ رکھنے کا حکم	۱۰۱ عطیہ کی بنیاد نیت پر ہے
۱۲۸ اعتکاف سے مربوط حکم	۱۰۳ دعا کرنے کے بعض آداب

۱۴۸..... خدا کے دروازے

آیات ۱۹۰ تا ۱۹۵..... ۱۵۰.....

تفسیر و بیان..... ۱۵۲.....

مشرکین سے جنگ کرنے کا پہلا حکم..... ۱۵۲.....

قتال سے مربوط احکام..... ۱۵۳.....

خدا کی راہ میں قتال، کس سے؟..... ۱۵۳.....

حد سے تجاوز نہ کرنے کا حکم..... ۱۵۵.....

جہاں پاؤں قتل کر دو! سے کیا مراد ہے؟..... ۱۵۶.....

مسجد الحرام کی حرمت کا تحفظ..... ۱۵۷.....

خدا کی معرفت و رحمت کا بیان..... ۱۵۷.....

کب تک قتال کیا جائے؟..... ۱۵۸.....

ظالموں کے بارے میں استثنائی حکم..... ۱۶۰.....

برابر کا برتاؤ کرنے کا حکم..... ۱۶۰.....

ایک سوال اور اس کا جواب..... ۱۶۲.....

انفاق کا حکم..... ۱۶۲.....

ہلاکت سے مراد کیا ہے؟..... ۱۶۳.....

نیکی اور احسان کا حکم..... ۱۶۳.....

قرآنی حکم جہاد..... ۱۶۳.....

ایک نادرست گمان..... ۱۷۰.....

ایک معاشرتی بحث..... ۱۷۵.....

روایات پر ایک نظر..... ۱۷۷.....

صلح حدیبیہ کے وقت نازل ہونے والا حکم..... ۱۷۷.....

ابن انس اور ابن زید کا نظریہ..... ۱۷۸.....

آیت کے نزول کی بابت ایک بیان..... ۱۷۹.....

حدودِ الہی کی پاسداری..... ۱۲۹.....

روایات پر ایک نظر..... ۱۲۹.....

خوات بن جبیر انصاری کا واقعہ..... ۱۲۹.....

قیس بن صرمہ انصاری کا قصہ..... ۱۳۰.....

ابن عباس کی روایت..... ۱۳۱.....

آیت ۱۸۸..... ۱۳۳.....

تفسیر و بیان..... ۱۳۳.....

الفاظ کی تشریح..... ۱۳۳.....

ناجائز طور پر مال کھانے کی ممانعت..... ۱۳۵.....

روایات پر ایک نظر..... ۱۳۶.....

جوا کی حرمت..... ۱۳۶.....

الحکام سے مراد کون ہیں؟..... ۱۳۶.....

ایک علمی و معاشرتی بحث..... ۱۳۷.....

آیت ۱۸۹..... ۱۴۰.....

تفسیر و بیان..... ۱۴۱.....

ہلال کے بارے میں..... ۱۴۱.....

ہلال کی بابت سوال کیوں؟..... ۱۴۲.....

گھروں میں دروازوں سے داخل ہونے کا حکم..... ۱۴۳.....

تقویٰ: کامیابی کی کنجی!..... ۱۴۶.....

روایات پر ایک نظر..... ۱۴۶.....

حدیث نبویؐ کا حوالہ..... ۱۴۶.....

زمانہ جاہلیت کی رسم کا بطلان..... ۱۴۷.....

قریش: جفاکش، جوٹھے..... ۱۴۷.....

۲۰۱ مشعر الحرام میں وقوف کا حکم	۱۸۰ فقہ کی بیخ کنی تک لڑتے رہو
۲۰۱ ذکر خدا کرنے کا حکم	۱۸۰ ابن عمر کا علمی استدلال
۲۰۲ افاضہ کا وجوبی حکم	۱۸۱ حرمت والے مہینہ میں قتال؟
۲۰۳ اعمال حج انجام دینے کے بعد	۱۸۲ جاہر انصاری کا بیان
۲۰۴ دعا کا تذکرہ	۱۸۲ حدود حرم کا احترام
۲۰۵ ایک لطیف نکتہ	۱۸۳ میانہ روی اختیار کرنے کا حکم
۲۰۶ خدا کا ایک نام	۱۸۴ حاکم کی اطاعت
۲۰۷ گنتی کے چند دن	۱۸۴ مالی امور پر توجہات
۲۰۷ دو دنوں میں بجا آوری		
۲۰۸ حشر کا بیان	۱۸۶ آیت ۱۹۶ تا ۲۰۳
۲۰۹ روایات پر ایک نظر	۱۹۰ تفسیر و بیان
۲۰۹ حج و عمرہ کی تکمیل	۱۹۰ حج و عمرہ کے اعمال صرف خدا کے لئے!
۲۱۰ پیغمبر اسلام کے مناسک حج	۱۹۱ فریضہ حج و عمرہ اور ان کے اعمال
۲۱۱ عمرہ حج کا حصہ ہے	۱۹۲ اضطراری حالت میں استثنائی حکم
۲۱۲ مکہ کے قریب رہنے والوں کا حکم	۱۹۲ بیمار شخص کا حکم
۲۱۳ حج کے مہینوں کا تعین	۱۹۳ اسن پانے کے بعد کا حکم
۲۱۳ تلبیہ، اشعار، تقلید	۱۹۴ قربانی کا خصوصی حکم
۲۱۳ حج کے بعض احکام	۱۹۴ ایک ممکنہ اعتراض اور اس کا جواب
۲۱۴ طلب رزق کا جواز	۱۹۵ دس روزوں کا حکم
۲۱۴ طلب مشغرت کا جواز	۱۹۶ دس دنوں کے مکمل ہونے کا بیان
۲۱۵ افاضہ کے حکم کا شان نزول	۱۹۷ حج تمتع کی شرط
۲۱۵ دنیا و آخرت میں خوبی	۱۹۸ تقوائے الہی اختیار کرنے کا حکم
۲۱۶ امام علی کا فرمان	۱۹۸ حج کے مہینوں کا ذکر
۲۱۶ ایام تشریق میں ذکر خدا	۲۰۰ خدا کے علم کی وسعت
۲۱۷ ایام تشریق اور وقت تکبیر	۲۰۰ موسم حج میں خرید و فروخت کا جواز
۲۱۷ گناہوں کی بخشش کا اعلان		

- ۲۳۹ ابن عباس کا بیان
- ۲۳۹ امام جعفرؑ کا ارشاد گرامی
- ۲۳۹ شبہ ہجرت کی یاد میں
- ۲۵۰ صہیب کا واقعہ
-
- آیات ۲۰۸ تا ۲۱۰ ۲۵۲
- بیان و تفسیر ۲۵۴
- امن و صلح اختیار کرنے کا حکم ۲۵۴
- واضح نشانیوں کے بعد گمراہی ۲۵۷
- خدا کا بادلوں کے سائے میں آنا ۲۵۷
- ایک علمی بحث ۲۵۸
- ہر چیز کی بازگشت خدا کی طرف! ۲۶۲
- روایات پر ایک نظر ۲۶۳
- روایات پر ایک اور نظر ۲۶۵
- ایک باطل رائے کی وضاحت ۲۶۶
- رجعت کے ثبوت پر مبنی روایات ۲۷۰
-
- آیات ۲۱۱ تا ۲۱۲ ۲۷۲
- تفسیر و بیان ۲۷۳
- بنی اسرائیل کو دی جانے والی نشانیاں ۲۷۳
- دنیاوی زندگی: کافروں کی زینت! ۲۷۴
- تقویٰ والوں کا مقام ۲۷۵
-
- آیت ۲۱۳ ۲۷۶
- تفسیر و بیان ۲۷۷
- انسان کی تخلیق کا آغاز ۲۷۸
- ۲۱۸ روایات پر ایک نظر
- ۲۱۸ مناسک و حج کی تفصیلات
- ۲۱۹ پیغمبر اسلامؐ نے حج تمتع ادا کیا
- ۲۲۰ جابر انصاری کی روایت
- ۲۲۱ حج تمتع منسوخ نہیں ہوا
- ۲۲۱ متعہ الحج کا جواز
- ۲۲۲ سنت نبویؐ سے حج تمتع کی تصدیق
- ۲۲۳ جابر کی روایت سے استناد
- ۲۲۳ سنت نبویؐ کے برعکس فتویٰ
- ۲۲۴ اجتہاد بمقابلہ نص
- ۲۲۴ رسولؐ کا اپنا مقام اور قرآن کا اپنا مقام
- ۲۲۵ واضح و صریح فرمان
- ۲۲۵ امام علیؑ اور عثمان کے درمیان گفتگو
- ۲۲۶ حضرت ابو ذرؓ کی روایتیں
- ۲۳۶ ابی بن کعب کا استدلال
-
- آیات ۲۰۷ تا ۲۰۷ ۲۳۷
- تفسیر و بیان ۲۳۹
- دنیاوی زندگی کی خوشنمائی ۲۳۹
- زمین میں فساد پھیلانے والا ۲۴۰
- کھیتی اور نسل کی تباہی ۲۴۱
- خدا فساد کو ناپسند کرتا ہے ۲۴۲
- غیر حقیقی عزت کا دھوکہ ۲۴۳
- خدا کی خوشنودی کے حصول کا سودا ۲۴۶
- روایات پر ایک نظر ۲۴۸
- بنی زہرہ کے حلیف کا ذکر ۲۴۸

- ۳۴۰ امت واحدہ کا ذکر
 ۳۴۱ امام جعفر صادقؑ کا فرمان
 ۳۴۲ انبیاء کی بعثت کا اثبات
 ۳۴۳ انبیاء کی تعداد
 ۳۴۵ نبی کی تعریف
 ۳۴۶ اولوالعزم کی وجہ تسمیہ
 ۳۴۷ تفسیر قمی کے مذکورات
 ۳۴۸ ابو جزہ ثمالی کی روایت
 ۳۴۸ حضرت علیؑ کا ارشاد
 ۳۵۰ الواح کا ذکر
 ۳۵۱ مسئلہ نبوت، علم فلسفہ کی روشنی میں
 ۳۵۲ ایک اعتراض اور اس کا جواب
 ۳۵۳ ایک معاشرتی بحث
 ۳۵۴ پہلا اعتراض اور اس کا جواب
 ۳۵۵ دوسرا اعتراض اور اس کا جواب
 ۳۵۸ تیسرا اعتراض اور اس کا جواب
 ۳۵۹ چوتھا اعتراض اور اس کا جواب
 ۳۶۲ پانچواں اعتراض اور اس کا جواب
 ۳۶۳ چھٹا اعتراض اور اس کا جواب
 ۳۶۷ آیت ۲۱۴
 ۳۶۸ تفسیر و بیان
 ۳۶۸ بہشت کے استحقاق کا گمان
 ۳۶۹ ایک ادبی نکتہ
 ۳۶۹ سابقہ امتوں کی سرگزشت
 ۳۷۰ پہلی اقوام پر تختیوں کا ذکر
 ۲۸۰ انسان کا روح و بدن سے مرکب ہونا
 ۲۸۱ انسان کا حقیقی شعور اور دیگر اشیاء سے ربط و تعلق
 ۲۸۳ انسان کے عملی علوم
 ۲۸۶ انسان کا دیگر اشیاء سے استفادہ کرنا
 ۲۸۷ انسان کا مدنی الطبع ہونا
 ۲۸۹ افراد بشر کے درمیان اختلاف کا جنم لینا
 ۲۹۲ دین کے ذریعے اختلافات کی دوری
 ۲۹۷ دین ہی میں اختلاف
 ۲۹۸ انسان: دنیا کے بعد
 ۳۰۱ امت واحدہ
 ۳۰۵ ان آراء کی بابت تفصیلی بیان
 ۳۰۸ پانچویں رائے و قول کی تفصیلی وضاحت
 ۳۰۹ انبیاء الہی کی منصبی صفات
 ۳۱۰ بعثت انبیاء کا بنیادی مقصد
 ۳۱۳ دین میں اختلاف کرنے والے افراد
 ۳۱۵ اہل ایمان کے لئے خدائی ہدایت کا عطیہ
 ۳۱۶ آیت سے حاصل چند مطالب
 ۳۲۱ ایک غلط فہمی اور اس کا جواب
 ۳۲۲ انبیاء کی عصمت کا مسئلہ
 ۳۲۳ عصمت انبیاء کی ایک اور دلیل
 ۳۲۹ ایک اعتراض اور اس کا جواب
 ۳۳۰ عصمت انبیاء کی ایک قرآنی دلیل
 ۳۳۱ عصمت انبیاء کے اثبات پر قرآنی بیان
 ۳۳۲ ایک سوال اور اس کا جواب
 ۳۳۳ نبوت کے بارے میں ایک بحث
 ۳۴۰ روایات پر ایک نظر

- جزاء کے حوالے سے اعمال کی کیفیتیں ۴۰۰
- دنیا و آخرت کی نیکیاں ۴۰۰
- نیکیوں کی بربادی ۴۰۲
- گناہ گار کی نیکیاں ۴۰۳
- گناہوں کی اثرگزاری ۴۰۴
- دگنا عذاب ۴۰۴
- گناہوں کی نیکیوں میں تبدیلی ۴۰۶
- تأخیر کی وسعت ۴۰۶
- نیکیوں کی تأخیر کی ایک صورت ۴۰۷
- ایک سوال اور اس کا جواب ۴۱۵
- اعمال کا مجسم ہونا ۴۲۰
- اعمال و واقعات کے درمیان خاص ربط ۴۲۱
- ایک فرد ایک ملت ۴۲۳
- ایک سوال یا اعتراض اور اس کا جواب ۴۲۷
- احکام کا سعادت و شقاوت کے حوالہ سے مختلف ہونا ۴۳۲
- عقل سے مطابقت و عدم مطابقت ۴۳۷
- روایات پر ایک نظر ۴۳۸
- تقدیر پر راضی رہنا ۴۳۸
- عبداللہ بن جحش اسدی کا فوجی دستہ ۴۳۹
-
- آیات ۲۱۹ ، ۲۲۰ ۴۴۳
- بیان و تفسیر ۴۴۴
- شراب اور جوآ کے بارے میں ۴۴۴
- بہت بڑا گناہ ۴۴۵
- شراب خوری کے مضراثرات ۴۴۶
- انفاق کے بارے میں سوال ۴۵۴
- نبی اور ایمان والوں کی فریاد ۳۷۱
- خدا سے مدد کی درخواست ۳۷۱
- خدا کی نصرت کا اعلان ۳۷۲
-
- آیت نمبر ۲۱۵ ۳۷۳
- تفسیر و بیان ۳۷۴
- انفاق کے بارے میں سوال ۳۷۴
- آیت کی بابت مفسرین کی آراء ۳۷۵
- علم خدا کی وسعت ۳۷۸
- روایات پر ایک نظر ۳۷۹
- اصحاب النبیؐ کا تذکرہ ۳۷۹
-
- آیت ۲۱۶ تا ۲۱۸ ۳۸۱
- تفسیر و بیان ۳۸۳
- قتال کا فریضہ ۳۸۳
- ایک لطیف ادبی نکتہ ۳۸۳
- ناپسندیدہ مگر بہتر ۳۸۶
- خدا کا علم اور بندوں کی لاعلمی ۳۸۷
- حرمت والے سپینے میں قتال کی ممانعت ۳۸۸
- بہت بڑا گناہ ۳۸۹
- قتل سے بڑا گناہ ۳۹۰
- مشرکین کی بھرپور کوشش ۳۹۰
- مرتد کی سزا ۳۹۰
- اعمال کے ضائع ہونے کی بحث ۳۹۱
- ایک نہایت اہم مسئلہ ۳۹۵
- ایک بنیادی موضوع ۳۹۸

- ۴۷۵ مشرکین سے نکاح کرنے کی ممانعت
- ۴۷۶ دوزخ اور بہشت کی طرف بلاوے کا تقابلی
- ۴۷۶ ایک نہایت لطیف اشارہ
- ۴۷۷ روایات پر ایک نظر
- ۴۷۷ مرید بن مرید غنوی کا واقعہ
- ۴۷۸ ابن عباس کا بیان
-
- ۴۷۹ آیات ۲۲۲، ۲۲۳
- ۴۸۱ تفسیر و بیان
- ۴۸۱ حیض کے بارے میں سوال
- ۴۸۳ حیض کی مدت میں نزو کی نہ کرنے کا حکم
- ۴۸۳ تاریخ کے آئینہ میں
- ۴۸۳ ایک لطیف ادبی نکتہ
- ۴۸۵ پاک ہونے کے بعد مقاربت کا حکم
- ۴۸۵ طہارت اور نجاست کی بحث
- ۴۹۱ توبہ اور طہارت، خدا کے پسندیدہ اعمال
- ۴۹۲ عورت کی مثال، کھیتی کے ساتھ
- ۴۹۳ ایک علمی اور ادبی نکتہ
- ۴۹۵ ایک بے ربط استدلال
- ۴۹۵ اعمال صالحہ، تقویٰ اور روزِ جزا کی یاد دہانی
- ۴۹۹ روایات پر ایک نظر
- ۴۹۸ ایام حیض میں مباشرت کے حکم کی وضاحت
- ۴۹۹ طلب اولاد کا حکم
- ۵۰۰ امام صادقؑ کا ایک فرمان
- ۵۰۰ توبہ اور طہارت کے بارے میں
- ۵۰۱ سلام بن مستنیر کی دلچسپ روایت
- ۴۵۵ غور و فکر کرنے کا حکم
- ۴۵۶ تیبوں کے بارے میں سوال
- ۴۵۷ ایرانی بھائی چارہ
- ۴۵۹ مفسد و مصلح کی تمیز
- ۴۵۹ روایات پر ایک نظر
- ۴۵۹ شراب کی حرمت کا بیان
- ۴۶۰ شراب، گناہ کے گھر کی چابی
- ۴۶۱ شراب خوری، سب سے بڑا گناہ
- ۴۶۱ شراب خوری، خدا کی معصیت کا سب سے بڑا سبب
- ۴۶۱ شراب کی حرمت کا راز
- ۴۶۲ دس بلعون افراد
- ۴۶۳ شراب خور ملعون ہے
- ۴۶۳ چار طرح کے برے لوگ
- ۴۶۴ شراب خور کا آخرت میں برا انجام
- ۴۶۴ خدا کا حق
- ۴۶۵ تمار کے بارے میں ایک روایت
- ۴۶۵ انفاق کے بارے میں ابن عباس کی روایت
- ۴۶۶ عنقو کا واضح حکم اور اس کا معنی
- ۴۶۷ تیبوں کا مال کھانے والوں کا انجام
- ۴۶۷ تیبوں کے ساتھ نیک سلوک کرنے کا حکم
-
- ۴۶۸ آیت ۲۲۱
- ۴۶۹ تفسیر و بیان
- ۴۶۹ مشرک عورتوں سے شادی کرنے کی ممانعت
- ۴۷۰ شرک کے مختلف مراتب کا بیان
- ۴۷۵ مومنہ کنیز، مشرک آزاد عورت سے بہتر ہے

- ۵۰۴ امام رضا کا ارشاد و گرامی
- ۵۰۵ امام جعفر صادقؑ کا بیان
- ۵۰۶ جابر بن عبد اللہ کا بیان
-
- آیات ۲۲۴ تا ۲۲۷ ۵۱۰
- تفسیر و بیان ۵۱۲
- اپنی قسموں میں خدا کو ڈھال بنانے کی ممانعت ۵۱۲
- بے معنی قسمیں کھانے کا عدم مواخذہ ۵۱۴
- قرآن مجید میں قلب (دل) کا معنی ۵۱۵
- ایلاء کا شرعی حکم ۵۱۹
- روایت پر ایک نظر ۵۲۰
- قسموں میں خدا کو ڈھال بنانے کا معنی ۵۲۰
- لغو سے کیا مراد ہے؟ ۵۲۱
- ایلاء سے کیا مراد ہے؟ ۵۲۱
-
- آیات ۲۲۸ تا ۲۳۲ ۵۲۳
- تفسیر و بیان ۵۳۰
- طلاق اور عدت و مہر کے احکام ۵۳۰
- مطالعہ عورتوں کے بعض احکام ۵۳۲
- طلاق کے بعد رجوع کرنے کا بیان ۵۳۳
- حقوق و فرائض کا عادلانہ نظام اور تحقیقی درجہ بندی ۵۳۵
- دو بار طلاق کی گنجائش کا شرعی ضابطہ ۵۳۶
- ایک ادبی نکتہ ۵۳۷
- خدائی احکام کی عدم پاسداری کا خوف ۵۳۸
- فدیہ کا شرعی جواز ۵۳۹
- حدود الہی سے تجاوز کرنا ظلم ہے ۵۴۰
- تیسری طلاق کے بعد نکاح کا بیان ۵۴۱
- عدت ختم ہونے کے بعد شرعی حکم ۵۴۳
- نقصان پہنچانے کی غرض سے رجوع کرنا ۵۴۳
- سابقہ شوہر سے دوبارہ رشتہ ازدواج قائم کرنے کا مسئلہ ۵۴۵
- احکام الہی، اہل ایمان کی بھلائی کے لئے ہیں ۵۴۷
- خدائی ضابطے دلوں کی پاکیزگی کے ضامن ہیں ۵۴۸
- خدا آگاہ، جبکہ لوگ نا آگاہ ہیں ۵۴۹
- بچوں کے دودھ پلانے کا حکم و مدت کا بیان ۵۵۰
- ایک اظہار خیال اور اس کا جواب ۵۵۱
- نان و نفقہ کا حکم ۵۵۲
- نہایت علمی و ادبی نکتہ ۵۵۳
- وارثوں پر نان و نفقہ کی ذمہ داری ۵۵۴
- دودھ چھڑوانے میں باہمی رضایت کا حکم ۵۵۴
- تقویٰ اختیار کرنے کی تاکید ۵۵۵
- عدت و وفات کا حکم ۵۵۶
- عدت پوری ہونے کا بیان ۵۵۶
- خدا ہر عمل سے بخوبی آگاہ ہے ۵۵۸
- خواستگاری کے مخصوص احکام ۵۵۸
- ایک فطری امر کی طرف توجہ ۵۶۰
- رشتہ زوجیت قائم کرنے کی زمانی شرط ۵۶۱
- خدا دلوں کے راز جانتا ہے ۵۶۲
- حق مہر کے بارے میں ایک حکم ۵۶۲
- حق مہر معین نہ ہونے کی صورت میں شرعی حکم ۵۶۳
- احسان و نیکی کا بیان ۵۶۴
- نصف مہر دینے کا حکم ۵۶۴
- فضیلت کے حصول کی ترغیب کا مخصوص انداز ۵۶۵

- ۵۸۵ آیات خداوندی کا مذاق اڑانا.....
- ۵۸۵ صحیح بخاری کی روایت.....
- ۵۸۶ جابر بن عبد اللہ انصاری کے بارے میں.....
- ۵۸۷ دودھ پلانے کا حکم.....
- ۵۸۸ ۱۳ ارشادات نبویؐ.....
- ۵۸۹ عدت کی مدت کے بارے میں.....
- ۵۸۹ عدت کی مدت کا واضح بیان.....
- ۵۸۹ عدت طلاق اور عدت وفات میں فرق کی وجہ.....
- ۵۹۰ خواستگاری کی تین صورتوں سے اجتناب.....
- ۵۹۱ حق مہر کی مقدار؟.....
- ۵۹۱ مہر المثل ادا کرنے کا حکم.....
- ۵۹۱ ولی عقد کا معنی.....
- ۵۹۲ درمیانی نماز سے کیا مراد ہے؟.....
- ۵۹۳ قنوت سے کیا مراد ہے؟.....
- ۵۹۳ صلاۃ الخوف کا بیان.....
- ۵۹۵ بیوہ کے خرچہ کی بابت شرعی حکم.....
- ۵۹۵ ہدیہ دینے کا استحباب.....
- ۵۹۶ ایک علمی بحث.....
- ۵۹۷ غیر متمدن لوگوں میں عورت کی زندگی.....
- ۵۹۹ ظہور اسلام سے پہلے متمدن قوموں میں عورت کا مقام.....
- ۶۰۱ چند دیگر مہذب قوموں میں عورت کا مقام.....
- ۶۰۳ عربوں میں عورت کی حالت، وہ زمانہ جب قرآن مجید نازل ہوا.....
- ۶۰۷ اسلام نے عورت کو کیا مقام دیا؟.....
- ۶۰۸ عورت کی وجودی حیثیت.....
- ۶۱۳ عورت کا معاشرتی مقام و منزلت.....
- ۶۱۵ مرد اور عورت کے مشترک اور مخصوص احکام.....
- ۵۶۵ نمازوں کے درمیان والی نماز کا تاکید حکم.....
- ۵۶۶ خوف کی حالت میں نماز ادا کرنے کا طریقہ.....
- ۵۶۷ وصیت کے بعض احکام.....
- ۵۶۹ مطلقہ عورتوں کو ہدیہ دینا.....
- ۵۶۹ احکام کے بیان کرنے کی غرض.....
- ۵۷۵ روایات پر ایک نظر.....
- ۵۷۵ عدت کا پہلا حکم.....
- ۵۷۵ قرء سے کیا مراد ہے؟.....
- ۵۷۶ تجزیہ و تحقیق.....
- ۵۷۶ عورت پر تاکید حکم.....
- ۵۷۷ مرد اور عورت کے حقوق کا حوالہ.....
- ۵۷۷ دو مرتبہ طلاق کا حکم.....
- ۵۷۸ شرعی طلاق.....
- ۵۷۸ دوبارہ نکاح کرنے کے احکام کا فلسفہ.....
- ۵۷۹ تحقیقی تجزیہ.....
- ۵۷۹ حضرت پیغمبر اسلامؐ کا عمل.....
- ۵۸۰ ایک مجلس میں تین طلاقیں کا حکم.....
- ۵۸۱ تشریح باحسان سے کیا مراد ہے؟.....
- ۵۸۱ طلاقِ خلع کی وضاحت.....
- ۵۸۲ طلاقِ خلع کے بعد رجوع کا مسئلہ.....
- ۵۸۲ حبیبہ بنت نہیل کا واقعہ.....
- ۵۸۳ کوزلوں کی سزا.....
- ۵۸۳ تین طلاقیں کے بعد واپسی کا حکم.....
- ۵۸۴ نکاح حصہ، محلل نہیں ہو سکتا.....
- ۵۸۵ رجوع کرنے کی شرط.....
- ۵۸۵ ضرر کا معنی.....

- ۶۲۰..... فطرت کے تقاضے
- ۶۲۲..... ایک اہم سوال اور اس کا جواب
- ۶۲۳..... مغربی تمدن میں عورت کی آزادی
- ۶۲۵..... دوسری علمی بحث
-
- آیت ۲۴۳..... ۶۲۸
- تفسیر و بیان..... ۶۲۹
- موت کے ڈر سے گھروں سے نکلنے والوں کا تذکرہ..... ۶۲۹
- موت اور زندگی خدا کے اختیار میں ہے..... ۶۳۰
- لوگوں کی اکثریت شکر گزار نہیں..... ۶۳۱
- ایک مفسر کی رائے اور اس کا جواب..... ۶۳۱
- روایات پر ایک نظر..... ۶۳۷
- حزق قیل کی دعا کا اثر..... ۶۳۷
-
- آیات ۲۴۳ تا ۲۵۲..... ۶۳۸
- تفسیر و بیان..... ۶۳۳
- فریضہ جہاد کا بیان..... ۶۳۳
- خدا کی راہ میں قتال کا حکم..... ۶۳۳
- خدا کو قرض الحسنہ دینے کا حکم..... ۶۳۵
- ایک ادبی نکتہ کا بیان..... ۶۳۶
- روزی دینا اور روک لینا خدا کے ہاتھ میں ہے..... ۶۳۶
- بنی اسرائیل کی ایک جماعت کا تذکرہ..... ۶۳۷
- قتال کے بارے میں توشیحی اعلان..... ۶۳۸
- ایک سوال اور اس کا جواب..... ۶۳۸
- خدا کی راہ میں قتال سے روگردانی کیوں؟..... ۶۳۹
- قتال سے منہ موڑنے والوں کا تذکرہ..... ۶۳۹
-
- طاہوت کی حکمرانی کا خدائی اعلان..... ۶۵۰
- طاہوت کو علم و قوت کا خدائی عطیہ..... ۶۵۲
- خدا کے عطا کردہ اقتدار کی نشانی کا ذکر..... ۶۵۵
- ”سکینت“ کا معنی..... ۶۵۶
- آل موسیٰ و آل ہارون کا تذکرہ..... ۶۶۱
- نہر کے پانی کے ذریعے امتحان..... ۶۶۱
- ایک ادبی و علمی نکتہ..... ۶۶۳
- طاہوت اور اس کے لشکر کا تذکرہ..... ۶۶۵
- جالوت اور اس کے لشکر سے آسانا منا..... ۶۶۵
- بقائے نسل انسانی کا خدائی نظام..... ۶۶۶
- دیگر مفسرین کی آراء..... ۶۶۹
- روایات پر ایک نظر..... ۶۷۱
- قرض الحسنہ دینے والے کا اجر..... ۶۷۱
- نا قابل شمار نعمتیں..... ۶۷۲
- امام سے وابستگی..... ۶۷۳
- طاہوت، جالوت اور بنی اسرائیل کے واقعات کی تفصیل..... ۶۷۳
- ابو بصیر کی روایت..... ۶۷۵
- جالوت کے قتل کا واقعہ..... ۶۷۷
- سکینت کے بارے میں روایات..... ۶۷۸
- ایک علمی و معاشرتی بحث..... ۶۸۰
- اصل موضوع کی علمی تحقیق..... ۶۷۶
- تاریخ اور اس کی بابت قرآنی زاویہ نظر..... ۶۹۰
-
- آیات ۲۵۳ تا ۲۵۴..... ۶۹۶
- تفسیر و بیان..... ۶۹۸
- انبیاء الہی کے درجات اور انفاق کا بیان..... ۶۹۸

- ۶۹۹..... پیغمبروں کے فضیلتی فرق کا خدائی اعلان
- ۷۰۰..... ایک ادبی ولطیف نکتہ
- ۷۰۲..... خدا کا پیغمبروں سے کلام کرنا
- ۷۰۷..... ”الرسل“ سے مراد کون ہیں؟
- ۷۰۸..... ایک رائے اور اس کا جواب
- ۷۰۹..... ”خدا کے ہمکلام ہونے“ کی بحث
- ۷۱۱..... کلام کی حقیقت اور حقیقی معنی
- ۷۲۲..... حضرت عیسیٰ کا خصوصی تذکرہ
- ۷۲۶..... خدا کی مشیت و چاہت کا بیان
- ۷۲۷..... لوگوں کے اختلافات اور اس کا نتیجہ
- ۷۲۷..... خدا جو چاہتا ہے اسے انجام دیتا ہے
- ۷۲۸..... اتفاق سے سرتابی کا نتیجہ
- ۷۲۹..... روایات پر ایک نظر
- ۷۲۹..... اختلافات و انتشار کا نتیجہ
- ۷۲۹..... جنگ جمل میں ایمان و کفر کا تقین
- ۷۳۰..... کفر سے کیا مراد ہے؟
- ۷۳۲..... ملت مسلمہ کے درمیان اختلافات و تفرقہ
- ۷۳۲..... خدا کی صفات کی وضاحت
- ۷۳۳..... خدا کے متکلم ہونے کا معنی
- ۷۳۴..... نوح البلاء کے حوالہ سے
- ۷۳۵..... ایک فلسفیانہ بحث
- ۷۳۷..... کلام کے بارے میں اشاعرہ کا عقیدہ
- ۷۳۸..... معتزلہ کا نظریہ
- ۷۳۸..... معتزلہ کے نظریہ پر ایک اعتراض
- ۷۳۸..... اشاعرہ و معتزلہ کے نزاع کا بنیادی حل
- ۲۵۵..... آیت ۲۵۵..... ۷۴۰.....
- تفسیر و بیان..... ۷۴۱.....
- توحید کے حوالے سے چند بنیادی مطالب..... ۷۴۱.....
- حیات کا معنی و مفہوم..... ۷۴۲.....
- دنیا کے مختلف نام اور ان کی وضاحت..... ۷۴۳.....
- قیوم سے کیا مراد ہے؟..... ۷۴۷.....
- نیند اور آنگھ کی خداوند عالم سے نفی کا بیان..... ۷۴۹.....
- ایک ادبی اعتراض اور اس کا جواب..... ۷۴۹.....
- آسمانوں اور زمین کی مالکیت اور شفاعت کا بیان..... ۷۵۰.....
- ملکیت سے مراد کیا ہے؟..... ۷۵۱.....
- ایک غلط فہمی اور اس کا ازالہ..... ۷۵۲.....
- خدا کے علم کی وسعت کا بیان..... ۷۵۴.....
- ایک اہم نکتہ کا بیان..... ۷۵۶.....
- خدا کے علم سے مراد کیا ہے؟..... ۷۵۸.....
- خدا کے اقتدار اعلیٰ کی وسعت..... ۷۵۹.....
- آسمانوں اور زمین کی حفاظت اور خدائے بزرگ و برتر..... ۷۶۰.....
- روایات پر ایک نظر..... ۷۶۲.....
- سب سے افضل آیت..... ۷۶۲.....
- باعظمت ترین آیت..... ۷۶۳.....
- آیت الکرسی کی وجہ تسمیہ..... ۷۶۳.....
- آیت الکرسی کی فضیلت پر ایک روایت..... ۷۶۴.....
- ہر چیز کرسی میں ہے..... ۷۶۵.....
- کرسی اور عرش سے مراد علم خدا ہے..... ۷۶۶.....
- خدا کا لامحدود علم..... ۷۶۷.....
- عرش و کرسی کے بارے میں مزید تفصیل..... ۷۶۹.....

- ۷۹۷..... موسیٰ کا بیان
- ۷۹۷..... قارون کے بارے میں خدا نے فرمایا
- ۷۹۷..... حضرت پیغمبر اسلام سے خدا نے ارشاد فرمایا
- ۷۹۸..... خدا کے وجود پر مضبوط استدلال
- ۸۰۰..... نمرود کا اظہار
- ۸۰۰..... ابراہیم کا جواب
- ۸۰۲..... ظالم لوگ ہدایت سے محروم رہتے ہیں
- ۸۰۳..... احسان و نیکی موجب ہدایت اور ظلم و ستم باعث گمراہی ہے
- ۸۰۹..... احيائے اموات کی ناقابل انکار مثال
- ۸۱۳..... ایک سوال اور اس کا جواب
- ۸۱۵..... مردوں کو زندہ کیے جانے کی کیفیت کا سوال
- ۸۱۶..... مرنے کے بعد زندہ کیا جانے کا عملی نمونہ
- ۸۱۸..... زندہ کیے جانے والے سے سوال
- ۸۱۸..... یکے بعد دیگرے نتیجہ بخش سوالات
- ۸۱۹..... اصل واقعہ کی تفصیلات
- ۸۲۵..... حقیقت الامر واضح ہوگی
- ۸۲۷..... حضرت ابراہیم کے ایمان افروز سوالات
- ۸۳۳..... مذکورہ دعویٰ اور دلائل کے جوابات
- ۸۴۱..... قلبی اطمینان کا حصول: پاکیزہ مقصد
- ۸۴۴..... مردے اس طرح زندہ کئے جاتے ہیں
- ۸۴۹..... روایات پر ایک نظر
- ۸۴۹..... ابراہیم سے کس نے مناظرہ کیا؟
- ۸۵۰..... مناظرہ کب انجام پایا؟
- ۸۵۰..... ایک علمی بحث
- ۸۵۱..... احيائے اموات کی کیفیت کا سوال
- ۷۷۱..... عرش، کرسی سے بڑا ہے
- ۷۷۱..... کرسی کے حامل فرشتوں کا ذکر
- ۷۷۲..... شفاعت کرنے والے
- آیات ۲۵۶ ، ۲۵۷..... ۷۷۳
- تفسیر و بیان..... ۷۷۴
- دین میں جبر کی نفی..... ۷۷۴
- ایک علمی و ادبی نکتہ..... ۷۷۶
- اسلام، تلواریں کا دین نہیں..... ۷۷۷
- طافوت سے روگردانی اور اللہ پر ایمان لانے کی حقیقت..... ۷۷۹
- اللہ کی رسی ٹوٹ نہیں سکتی..... ۷۸۰
- خدا کی ولایت کا پاکیزہ اثر..... ۷۸۰
- ایک نہایت لطیف نکتہ..... ۷۸۳
- روایات پر ایک نظر..... ۷۸۳
- قبیلہ بنی نضیر کا عمل..... ۷۸۳
- دین اسلام کی عظمت کا واضح ثبوت..... ۷۸۴
- ابن عباسؓ کی روایت..... ۷۸۴
- آیات ۲۵۸ تا ۲۶۰..... ۷۸۵
- تفسیر و بیان..... ۷۸۷
- حضرت ابراہیمؑ و نمرود کے درمیان مناظرہ..... ۷۸۷
- احسان کا بدلہ احسان سے دینا چاہیے..... ۷۹۳
- ایک اہم سوال یا اعتراض اور اس کا جواب..... ۷۹۵
- مومن آل فرعون کا بیان..... ۷۹۶
- فرعون کا بیان..... ۷۹۶

۸۹۹.....	خدا جسے چاہتا ہے ہدایت کرتا ہے.....
۹۰۱.....	انفاق کا مقصد اور غرض.....
۹۰۲.....	ایک بار یک نکتہ کی طرف اشارہ.....
۹۰۳.....	صدقات کے بہترین مصرف کا ذکر.....
۹۰۵.....	شب و روز انفاق کرنے والوں کا ذکر.....
۹۰۵.....	روایات پر ایک نظر.....
۹۰۵.....	انفاق کے اجر کی مقدار.....
۹۰۷.....	احکام میں برابری اور مومن کی فضیلت.....
۹۰۷.....	تحقیق و تشریح اور علمی نکات.....
۹۰۹.....	جہاد فی سبیل اللہ کا وسیع معنی.....
۹۱۰.....	احسان جملانے کا برائے نتیجہ.....
۹۱۱.....	اچھی چیز انفاق کرنے کا حکم.....
۹۱۲.....	شیطان کا بہکاوہ.....
۹۱۲.....	شیطان اور فرشتوں کا انسان سے تقابلی رابطہ.....
۹۱۳.....	حکمت سے کیا مراد ہے.....
۹۱۳.....	عقل اور عاقل کی فضیلت.....
۹۱۵.....	غیر مسلم فقراء کو صدقہ دینے کا ذکر.....
۹۱۶.....	ظاہر و پوشیدہ طور پر صدقہ دینے کا حکم.....
۹۱۶.....	اصحابِ صفہ کا تذکرہ.....
۹۱۷.....	حضرت علیؑ کی شان میں آیت کا نزول.....
۹۲۰.....	آیات ۲۷۵ تا ۲۸۱.....
۹۲۳.....	تفسیر و بیان.....
۹۲۵.....	سود اور انفاق کا تقابلی بیان.....
۹۲۶.....	ربا کی شدید مذمت و ممانعت.....
۹۲۸.....	سود خوردوں کی حالت زار.....

۸۵۱.....	اطمینان قلب کا سوال.....
۸۵۳.....	ایک سوال اور اس کا جواب.....
۸۵۴.....	انبیاء کی عصمت کی وضاحت.....
۸۵۶.....	آیات ۲۶۱ تا ۲۷۴.....
۸۶۳.....	تفسیر و بیان.....
۸۶۴.....	انفاق کی اہمیت کا تذکرہ.....
۸۶۹.....	خدا کی راہ میں انفاق کرنے والوں کی عظمت.....
۸۷۳.....	تمثیل کا مفرد نمونہ.....
۸۷۳.....	انفاق کا صلہ: اضافہ ہی اضافہ، برکت ہی برکت.....
۸۷۶.....	انفاق صرف خدا کی رضا کے لئے ہونا چاہیے.....
۸۷۷.....	صدقہ سے بہتر.....
۸۷۸.....	صدقات کو ضائع نہ کریں.....
۸۷۹.....	انفاق میں ریا کاری کا نتیجہ.....
۸۷۹.....	ایک علمی نکتہ.....
۸۸۰.....	ریا کار کی مثال.....
۸۸۲.....	رضائے الہی کے لئے انفاق کرنے والوں کی مثال.....
۸۸۴.....	باغ سے جمیل.....
۸۸۵.....	خوبصورت محبت و تمنا.....
۸۸۸.....	پاکیزہ کمائی سے انفاق کا حکم.....
۸۸۹.....	شیطان کے وعدے و دھوکے.....
۸۹۳.....	حکمت و دانائی: عطیہ الہی.....
۸۹۴.....	حکمت و دانائی: سرچشمہ خیر کثیر.....
۸۹۵.....	نصیحت، عقل والوں کو حاصل ہوتی ہے.....
۸۹۵.....	خدا ہر عمل کی اصل سے آگاہ ہے.....
۸۹۸.....	صدقہ کس طرح دیا جائے.....

- ۹۷۸ آیات ۲۸۲ تا ۲۸۳
 ۹۸۱ تفسیر و بیان
 ۹۸۱ الفاظ کے معنی و تشریحات
 ۹۸۳ ایک قابل ذکر مطلب

 ۹۸۵ آیت ۲۸۴
 ۹۸۶ تفسیر و بیان
 ۹۸۶ خداوند عالم کی ہمہ گیر مالکیت
 ۹۸۷ ظاہر و باطن دونوں کا محاسبہ ہوگا
 ۹۹۱ مغفرت بخشش اور جزا و سزا خدا کے ہاتھ میں ہے
 ۹۹۲ روایات پر ایک نظر
 ۹۹۲ ظاہر و باطن کا محاسبہ

 ۹۹۵ آیات ۲۸۵ تا ۲۸۶
 ۹۹۷ تفسیر و بیان
 ۹۹۹ رسول اور مومنین کا ایمان
 ۱۰۰۰ سب ایمان لائے
 ۱۰۰۱ پیغمبروں میں عدم تفریق
 ۱۰۰۳ ذمہ داریوں کا اصول
 ۱۰۰۵ عدم مواخذہ کی دعا
 ۱۰۰۶ زیادہ بوجھ نہ ڈالنے کی دعا
 ۱۰۰۶ ناقابل برداشت بوجھ نہ ڈالنے کی دعا
 ۱۰۰۷ طلبِ عفو و بخشش
 ۱۰۰۸ کافروں پر غلبہ کی دعا
 ۹۳۸ تجارت سود کی طرح نہیں
 ۹۴۰ تجارت حلال اور سود حرام ہے
 ۹۴۲ سود کو ترک کرنے والوں کی جزا
 ۹۴۶ سود کا خاتمہ اور صدقات کا اضافہ
 ۹۵۱ خدا نافرمان و گناہ گار کو دوست نہیں رکھتا
 ۹۵۲ ایمان و عمل صالح بجالانے والوں کا اجر
 ۹۵۲ بقیہ سود ترک کرنے کا حکم
 ۹۵۳ خدا اور رسولؐ سے جنگ
 ۹۵۵ توبہ کرنے کے آثار و فوائد
 ۹۵۶ متشکست افراد پر نزی کا حکم
 ۹۵۷ صدقہ دینا بہتر ہے
 ۹۵۷ قیامت کو یاد کرو
 ۹۵۸ روایات پر ایک نظر
 ۹۵۸ سود خوروں کی بری حالت
 ۹۵۹ سود سے کیا مراد ہے؟
 ۹۶۰ موعظہ سے مراد توبہ ہے
 ۹۶۰ میراث سے حاصل شدہ مال کا حکم
 ۹۶۱ جان بوجھ کر سود کھانے والوں کے بارے میں!
 ۹۶۱ سود خوری سے دین کی تباہی
 ۹۶۲ پانچ ملعون افراد
 ۹۶۲ صدقہ کی اہمیت
 ۹۶۳ زمانہ جاہلیت کے سودی معاملات
 ۹۶۵ عسرت و تنگدستی سے کیا مراد ہے؟
 ۹۶۷ ایک علمی بحث
 ۹۷۲ ایک اور علمی بحث

حرفِ اوّل

بِسْمِ اللّٰهِ الرَّحْمٰنِ الرَّحِیْمِ (ط) الْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی

نَبِیْنَا مُحَمَّدٍ الْمَصْطَفٰی (ص) وَآلِهِ الطَّاهِرِیْنَ الْمُعْصَمِیْنَ (ع).

تفسیر المیزان ج ۲، دیگر جلدوں کی طرح نہایت اہم ترین علمی مطالب کا مقدس خزانہ ہے۔ اس میں گونا گوں قرآنی معارف نہایت عمدہ اسلوب کے ساتھ ذکر کئے گئے ہیں، حقیقت یہ ہے کہ علمی مباحث کے مخصوص انداز کی حامل اس تفسیر کی ہر جلد قارئین کو روح معرفت عطا کرتی ہے، مؤلفؒ کی بلند پایہ شخصیت کے تناظر میں اس منفرد کاوش کا ہر پہلو اپنے دامن میں قرآن فہمی کی ایک کائنات سیٹے ہوئے ہے، آیات کی لفظی تشریحات، ادبی توضیحات، علمی تاویلات، اعتقادی ترجیحات، اخلاقی تشویقات، حدیثی ترویجات، اور تفسیری ترجیحات و ترشحات سے مالا مال ”المیزان“ اہل علم و دانش اور ارباب فکر و نظر کے ذوق مطالعہ کو معراج عطا کرتی ہے جیسا کہ اس کی تعارفی عبارت میں اس کے پہلے صفحہ پر لکھا گیا ہے کہ یہ کتاب علمی، فنی، فلسفی، ادبی، تاریخی، روایاتی، معاشرتی، حدیثی اور تفسیر القرآن بالقرآن کے معارف سے مزین ہے اس کی صحت کی تائید اس کے مندرجات ہی سے ہو جاتی ہے،

تفسیر المیزان اپنی ماسبق اور ما بعد تفسیر سے جو امتیازی مقام رکھتی ہے وہ اس کا مخصوص و منفرد معیاری انداز بحث ہے اور قرآن ہی کے ذریعے قرآن کی تفسیر کا جو نمونہ اس میں پیش کیا گیا ہے اس کی مثال سابقہ و لاحقہ کتب تفسیر میں نایاب نہ ہو تو کیا ضرور ہے، اس طرز تفسیر کے اختیار و انتخاب سے ہی کتاب کی اہمیت کا اندازہ ہو جاتا ہے اور اس پر اضافہ یہ کہ بحث کے اس مخصوص و ممتاز اسلوب کے تمام تر تقاضوں کی تکمیل کے عملی نمونے ”المیزان“ کے ہر صفحہ پر اس طرح درخشندہ دکھائی

دیتے ہیں جیسے فضائے سماوی میں بکھرے ہوئے جگمگاتے ستارے اپنی نورانیت کے جلوے دور اور نزدیک سب دیکھنے والوں کو پیش کر رہے ہوتے ہیں،

تفسیر المیزان کو ”میزان التفسیر“ سے بھی موسوم کیا جاسکتا ہے کیونکہ اس کا متوازی معیار، قرآن مجید کے معانی سے آگاہی پانے کا ترازو ہے اور اسی معیار پر ”تفسیر“ کے اصول و فروع کی معرفت حاصل ہو سکتی ہے، نہایت عمیق مباحث کو تفہیم کے آسان ترین طریقوں سے نذر قارئین کیا گیا ہے، اس میں کوئی شک نہیں کہ مطالب و مباحث سے استفادہ کا حلقہ اہل ذوق، صاحبانِ فہم، اربابِ علم و فضل اور رہروانِ راہ تحقیق سے منحصر و منسوب ہے، لیکن طرز بیان کا وسعت آشنا مزاج، علمی مراتب کے فرق کو تحت الشعاع قرار دے کر قرآنِ فہمی کی بزم میں شریک ہر فرد کو معانی کی زکوٰۃ سے نوازتا ہے،

کلام اللہ کے الفاظ سے معانی و مفاہیم کا استخراج و استنباط نہایت عظیم علمی و فکری عبادت ہے، مولف کے اس خالص عبادتی عمل کی تشہیر و ترویج کا ہدف ملحوظ و مقصود قرار دے کر اردو دان اہل علم و معرفت کے لئے یہ تحفہ آگاہی پیش کرنے کی سعادت حاصل کر رہا ہوں۔ خدا سے قبولیت کا اعزاز پانے کی امید کے ساتھ!

حسن رضا غدیری

لندن

اس جلد میں شامل اہم موضوعات یہ ہیں

- نزول قرآن: کب، کیوں اور کیونکر؟
- دعا: حقیقت، اہمیت اور آثار!
- اصول معاشرت اور اجتماعی زندگی کی بنیادیں
- جہاد اور اس کا قرآنی مفہوم
- معاشرہ میں ”دفاع“ کی ضرورت و کیفیت
- حج تمتع اور اس کی تشریحی صورت
- ”رجعت“ اور اس کی تجزیاتی بحث
- انسان کی حقیقت اور افراد بشر کی تاریخ
- انسان کی تخلیق کے مراحل
- روح اور بدن کی ترکیبی صورت
- انسانی شعور کی حقیقی اساس
- عملی علوم پر ایک نظر
- باہمی تعاون کے ناقابل انکار حوالے
- انسان کا طبعی طور پر اجتماعییت پسند ہونا
- افراد بشر کے درمیان اختلاف کیوں پیدا ہوتا ہے؟
- دین میں اختلاف کی روک تھام کیونکر ممکن ہے؟
- کیا اصل دین میں بھی اختلاف پایا جاتا ہے؟
- دنیا کے بعد انسان کا مقام!
- سات دینی نظریات کی قرآنی اساس اور نبوت!
- انبیاء کی عصمت

- نبوت کا مقام و حقیقت
- جزاء کے حوالہ سے اعمال کے احکام
- اعمال کا ایک دوسرے سے ارتباط
- اعمال کا تجسم و تحفظ
- حوادث روزگار اور بشری اعمال کے درمیان ربط
- نیکی کا برائی پر غلبہ
- نیکی اور عقل: مطابقت کی کامل صورت
- ”دل“ اور اس کا قرآنی مفہوم
- ”علم و ادراک“ کی قرآنی حقیقت
- اسلام میں عورت کا مقام
- غیر متمدن اقوام میں صنف نازک کی زندگی
- نکاح اور طلاق..... وصال اور فراق.....
- ”سکینت“، ”سکون کی حقیقت
- تنازع البقاء اور انتخاب طبعی!
- ”کلام“ سے کیا مراد ہے؟
- ”کلام“ کی فلسفیانہ اساس
- ”زندگی“ کیا ہے؟
- ”حیات خداوند“ کا معنی و مفہوم!
- ”امور کی ذمہ داری و سرپرستی“ اور قومیتِ خدا،
- دین میں جبر کی نفی!
- ”احسان“ اور اس کے مثبت نتائج
- ”ظلم“ اور اس کے منفی آثار
- سود کی حقیقت و حکم

بِسْمِ اللّٰهِ الرَّحْمٰنِ الرَّحِیْمِ
 ذِی الْقَلْبِ الْحَکِیْمِ
 ذِی الْبَیِّنَاتِ الْحَسْمِ
 ذِی الْاِسْمِ الْکَرِیْمِ
 ذِی الْاِسْمِ الْکَرِیْمِ
 ذِی الْاِسْمِ الْکَرِیْمِ

آیات ۱۸۳ تا ۱۸۵

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ
تَتَّقُونَ ﴿۱۸۳﴾

أَيَّامًا مَّعْدُودَاتٍ ۚ فَمَن كَانَ مِنكُم مَّرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ ۗ
وَعَلَى الَّذِينَ يُطِيقُونَهُ فِدْيَةٌ طَعَامُ مِسْكِينٍ ۚ فَمَن تَطَوَّعَ خَيْرًا فَهُوَ خَيْرٌ لَهُ ۗ
وَأَن تَصُومُوا خَيْرٌ لَّكُمْ إِن كُنتُمْ تَعْلَمُونَ ﴿۱۸۴﴾

شَهْرَ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَى
وَالْفُرْقَانِ ۚ فَمَن شَهِدَ مِنْكُمُ الشَّهْرَ فَلْيَصُمْهُ ۗ وَمَن كَانَ مَرِيضًا أَوْ عَلَى سَفَرٍ
فَعِدَّةٌ مِّنْ أَيَّامٍ أُخَرَ ۗ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ ۗ وَلِتُكْمِلُوا
الْعِدَّةَ وَلِتُكَبِّرُوا اللَّهَ عَلَىٰ مَا هَدَاكُمْ وَلَعَلَّكُمْ تَشْكُرُونَ ﴿۱۸۵﴾



ترجمہ

- اے اہل ایمان! تم پر روزے واجب کر دیئے گئے ہیں جس طرح تم سے پہلے لوگوں پر واجب کئے گئے تھے تاکہ تم تقویٰ اختیار کرو۔ (۱۸۳)
- گنتی کے چند دن ہی ہیں، جو شخص تم میں سے بیمار ہو یا سفر میں ہو تو دوسرے دنوں میں تعداد کو پورا کرے اور جو لوگ روزہ رکھنے کی طاقت نہیں رکھتے (ان کے لئے روزہ رکھنا تکلیف و مشکل کا سبب بنتا ہے) وہ ایک مسکین کا کھانا فدیہ کے طور پر دیں اور جو شخص بہتر انجام دے سکے تو اس کے لئے ہی اچھائی ہوگی، اور تمہارے لئے روزہ رکھنا ہی بہتر ہے اگر تم جان لو۔ (۱۸۴)
- ماہ رمضان، وہ مہینہ ہے کہ جس میں قرآن نازل کیا گیا جو کہ لوگوں کے لئے ہادی و رہنما اور ہدایت کی واضح نشانیاں اور حق و باطل کے درمیان تمیز دلانے والا ہے لہذا تم میں سے جو شخص اس مہینہ میں موجود ہو (سفر پر نہ ہو) اس پر واجب ہے کہ وہ اس مہینہ کے روزے رکھے، اور جو شخص بیمار ہو یا سفر میں ہو وہ دوسرے دنوں میں گنتی پوری کرے (قضا بجلائے) خدا تمہارے ساتھ نرمی و آسانی کا برتاؤ کرنا چاہتا ہے اور وہ تمہیں تنگی و تکلیف میں مبتلا کرنا نہیں چاہتا، (بہر حال یہ نرمی اس لئے ہے کہ) تم مقررہ تعداد کو پورا کر لو اور خدا نے تمہیں ہدایت کی جو نعمت عطا فرمائی ہے اس پر اس کی بزرگی و احترام کا پاس کرو۔ (یہ سب اس لئے ہے) تاکہ تم شکر گزار رہو، (۱۸۵)

تفسیر و بیان

روزہ کی فرضیت کا حکم

زیر نظر تین آیات شریفہ (۱۸۳-۱۸۴-۱۸۵) کے سیاق و ترتیب اور انداز و ترکیب سے دو اہم نکات کا ثبوت ملتا ہے۔

پہلا نکتہ:

یہ تینوں آیات باہم نازل ہوئی ہیں کیونکہ دوسری آیت کے ابتدائی الفاظ (أَيَّامًا مَّعْدُودَاتٍ)۔ علم ادب کی رو سے۔ ظرف (ظرف زمان) ہیں جن کا تعلق پہلی آیت کے لفظ ”الصيام“ سے ہے، اور جہاں تک تیسری آیت کے ابتدائی الفاظ ”شَهْرًا مَّصَّانًا“ کا تعلق ہے تو یہاں ان کی بابت تین احتمالات پائے جاتے ہیں:

(۱) -- خبر -- ہے کہ جس کا مبتداء حذف کر دیا گیا ہے، یعنی وہ ضمیر ”ہی“ کہ جس کی بازگشت ”أَيَّامًا مَّعْدُودَاتٍ“ کی طرف ہے اور اسے حذف کر دیا گیا (لفظوں میں ذکر نہیں کیا گیا) مبتداء ہے اور یہ الفاظ اس کی خبر ہیں گویا اصل میں یوں تھا: ”ہی شَهْرًا مَّصَّانًا“ یعنی وہ ایام کہ جن میں روزے فرض کئے گئے ہیں وہ رمضان کا مہینہ ہے۔ یہ ہے پہلی احتمالی صورت!

(۲) دوسری امکانی صورت یہ ہے کہ یہ الفاظ (شَهْرًا مَّصَّانًا) مبتداء ہیں کہ جن کی خبر حذف کر دی گئی ہے گویا اصل میں جملہ یوں تھا: شہر رمضان هو الذي كتب عليكم صيامه یعنی رمضان وہ مہینہ ہے جس کے روزے تم پر فرض کئے گئے ہیں۔

(۳) یہ الفاظ (شَهْرًا مَّصَّانًا) پہلی آیت کے الفاظ كُتِبَ عَلَيْكُمُ الصِّيَامُ میں سے لفظ ”الصِّيَامُ“ کا بدل ہیں۔

یہ ہے ادبی حوالہ سے ایک اہم نکتہ کہ جس کی نشاندہی زیر نظر آیات کے طرز ترتیب سے ہوتی ہے۔ بہر حال یہ جملہ ان گئے پنے چند دنوں (أَيَّامًا مَّعْدُودَاتٍ) کی وضاحت کرتا ہے، جن میں روزے فرض کئے گئے

ہیں بنا برائیں یہ تینوں آیات ایک ہی کلام کی حیثیت رکھتی ہیں کہ جس میں صرف ایک مقصد ملحوظ ہے اور وہ یہ کہ اہل ایمان کو آگاہ کیا جائے کہ ان پر ماہ رمضان کے روزے واجب قرار دیئے گئے ہیں۔

دوسرا نکتہ:

یہ کلام -- یا جملہ -- کہ جو ان تین آیتوں کی صورت میں ہے اس کا کچھ حصہ اپنے دوسرے حصہ کے لئے مقدمہ و تمہید کی حیثیت رکھتا ہے اور وہ یوں کہ پہلی دو آیتوں میں ایسا تمہیدی انداز بیان اختیار کیا گیا ہے جس سے سننے والوں کے دلوں میں پیدا ہونے والے ممکنہ اضطراب و پریشانی کی راہ روکی جاسکے اور وہ اس حکم کی سختی سے دلبرداشتہ نہ ہونے پائیں جو ان کے لئے صادر ہوا ہے کیونکہ ان آیتوں میں جس اہم فریضہ کی ادائیگی کا فرمان جاری ہوا ہے اس کی بابت لوگوں کی طرف سے نافرمانی اور حکم عدولی خارج از امکان نہ تھی اور اس بات کا اندیشہ تھا کہ وہ اسے ماننے اور اس پر عمل کرنے سے سرتابی کریں گے تو ظاہر ہے کہ جب منکمل ایسی بات کرنا چاہتا ہو جس سے سامعین کی طرف سے منفی رد عمل کا اندیشہ ہو تو وہ اپنے بیان میں ایسا انداز اپناتا ہے جو سننے والوں کے متوقع رد عمل کی راہ میں حائل ہو جائے، یہی وجہ ہے کہ پہلی دو آیتوں میں جملوں کی ترتیب و تنظیم اس طرح سے ہوئی ہے کہ مخاطب کے ذہن کو روزے کی فریضت کے بارے میں نہایت نرمی و محبت کے ساتھ قبول حکم کے لئے تیار کیا گیا ہے اور ایسے مطالب ذکر کئے گئے ہیں جن سے اس کے دل میں پیدا ہونے والا خوف و اضطراب دور ہو سکے اور وہ خوش ہو کر اس فرمان کو تسلیم کر لے تاکہ سرکشی و تکبر کی ظلمتیں اس کے کاشانہ فکر و عمل سے مکمل طور پر چھٹ جائیں لہذا روزے کی فریضت کے بیان میں اس کے دنیا و آخرت کے فوائد و آثار کے ذکر کے ساتھ ساتھ ان گونا گوں نرمیوں اور آسانوں - تخفیفات و تسہیلات کا تذکرہ بھی کر دیا گیا ہے جو اس میں ملحوظ رکھی گئی ہیں چنانچہ جب روزے کے واجب ہونے کے حکم کو بیان کیا گیا تو یہ الفاظ استعمال کئے:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ (اے اہل ایمان تم پر روزے واجب کئے گئے ہیں)

اس کے فوراً بعد یوں فرمایا:

كَمَا كُتِبَ عَلَى الَّذِينَ مِن قَبْلِكُمْ (جس طرح سے ان لوگوں پر واجب کئے گئے تھے جو تم سے پہلے تھے)۔

تو اس سے مراد یہ ہے کہ کہیں ایسا نہ ہو کہ تم اس حکم کو اپنے لئے بار خاطر سمجھ لو اور اسے اپنی طبیعتوں پر بوجھ جانو اور روزہ کا واجب ہونا تم پر گراں گزرے کیونکہ یہ حکم صرف تمہارے لئے خاص طور پر صادر نہیں ہوا بلکہ تم سے پہلی امتوں کے لئے بھی صادر ہو چکا ہے اور صرف یہی نہیں بلکہ اس حکم پر عمل کرنے میں تمہارے لئے اُس گوہر مقصود کے حصول کی امید و امکان بھی پایا جاتا ہے جس کی طلب تمہارے ایمان و عقیدہ کی بنیاد ہے یعنی تقویٰ، کیونکہ تقویٰ ہر اس شخص کے لئے بہترین توہمہ حیات و زور اور آخرت ہے جو خدا اور قیامت کے دن پر ایمان رکھتا ہو اور تم لوگ بھی ایمان والے ہو، اسی لئے خدا نے

فرمایا ”لَعَلَّكُمْ تَتَّقُونَ“ (شاید کہ تم حصول تقویٰ میں کامیاب ہو جاؤ) اور اس کے علاوہ یہ کہ یہ عمل (روزہ) کہ جس سے تمہارے اور تم سے پہلی اُمّتوں کے لئے تقویٰ کے حصول کی امید وابستہ ہے نہ تو تمہارے تمام اوقات اور نہ ہی بہت زیادہ دنوں کے لئے فرض کیا گیا ہے بلکہ گنتی کے چند ہی ایام ہیں کہ جن میں اس کی ادائیگی ضروری قرار دی گئی ہے چنانچہ اس سلسلہ میں واضح طور پر ارشادِ الہی ہے: ”أَيَّامًا مَّعْدُودَاتٍ“ (گنتی کے چند ایام)، تو اس میں ”أَيَّامًا“ نکرہ ہے جو ان کے کم و ناچیز ہونے کی ایک دلیل ہے اور پھر اس (أَيَّامًا) کی توصیف ”مَّعْدُودَاتٍ“ (گنتی کئے ہوئے) کے لفظ سے ہوئی ہے جس میں ان کے نہایت معمولی و ناچیز ہونے اور ان میں عملِ روزہ کے نہایت آسان و ہلکا ہونے کا اشارہ ملتا ہے جیسا کہ درج ذیل آیت میں اسی طرح کی عبارت سے اس کی تائید ملتی ہے: ملاحظہ ہو:

سورہ یوسف، آیت ۲۰:

○ ”وَشَرَوْكَ بِالْبَنِينَ دَرَاهِمَ مَعْدُودَاتٍ“

(اور انہوں نے اسے (یوسف علیہ السلام کو) نہایت کم و ناچیز قیمت۔۔۔ چند گنے چنے درہموں میں فروخت کر

دیا)

تو جس طرح اس آیت میں لفظ ”دَرَاهِمَ“ نکرہ کی صورت میں ہے اور اس کی توصیف ”مَّعْدُودَاتٍ“ کے لفظ سے ہوئی ہے اسی طرح ”ایامًا“ جو کہ نکرہ ہے اور اس کی توصیف ”معدودات“ کے لفظ کے ساتھ ہوئی ہے ان دونوں میں (ایامًا میں دنوں اور درہم میں درہموں کے) کم، معمولی اور ناچیز ہونے کا ثبوت ملتا ہے۔

اس کے علاوہ ایک اور نکتہ بھی ملحوظ ہے اور وہ یہ کہ خداوند عالم اس عمل (روزہ) کی فرضیت کے اعلان کے ساتھ ساتھ اہل ایمان سے مخاطب ہو کر یہ بھی فرما رہا ہے کہ ہم نے اُن لوگوں پر کہ جن کے لئے روزہ تکلیف و زحمت کا باعث ہے خاص رعایت و نرمی برتی ہے مثلاً جو شخص روزہ رکھنے کی طاقت ہی نہیں رکھتا وہ اس کے عوض فدیہ دے جو کہ اس کے لئے مشقت کا سبب نہیں اور نہ ہی بارِ خاطر ہے، فدیہ یہ ہے کہ ایک مسکین کو کھانا کھلائے چنانچہ ارشاد ہوا:

○ ”كَانَ مِنْكُمْ مَّرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ ۗ وَعَلَى الَّذِينَ يُطِيقُونَهُ فِدْيَةٌ طَعَامُ

مَسْكِينٍ“

(پس تم میں سے جو شخص بیمار ہو یا سفر میں ہو وہ دوسرے دنوں میں کی پوری کر لے اور جو لوگ روزہ رکھنے کی طاقت

ہی نہیں رکھتے وہ فدیہ دیں ایک مسکین کا کھانا۔۔۔)

بنا برائیں یہ عمل کہ جس میں تمہارے لئے خیر ہی خیر ہے اور اس کی ادائیگی کی بابت تمہیں حتی الامکان رعایت و نرمی

سے نوازا بھی گیا ہے تو تمہاری بہتری اسی میں ہے کہ تم اسے پوری توجہ و رغبت اور جذبہٴ اطاعت و فرمانبرداری کے ساتھ

انجام دو اور اس کی ادائیگی میں کسی قسم کی سستی و کوتاہی اور کراہت و ناپسندیدگی کا مظاہرہ نہ کرو کیونکہ جس کام میں خیر ہی خیر ہو اس کی ادائیگی کی بہترین صورت یہی ہے کہ اسے پوری توجہ و چاہت کے ساتھ اور ہر طرح کی ناپسندیدگی کے بغیر انجام دیا جائے، چنانچہ اس بات کی طرف اشارہ کرتے ہوئے ارشاد ہوا:

○ ” فَمَنْ تَطَوَّعَ خَيْرًا فَهُوَ خَيْرٌ لَّكَ ”

(جو شخص جذبہ اطاعت و فرمانبرداری کے ساتھ عمل خیر انجام دے تو وہ اس کے لئے خیر و برکت کا حامل

ہوگا)۔

مذکورہ بالا مطالب میں غور کرنے سے معلوم ہوتا ہے کہ یہ سب (پہلی اور دوسری آیت کے مطالب) تیسری آیت کے جملہ ” فَمَنْ شَهِدَ مِنْكُمُ الشَّهْرَ فَلْيَصُمْهُ ” کے لئے تمہید و مقدمہ کی حیثیت رکھتے ہیں، بنا براین پہلی آیت کے الفاظ ” كَتَبَ عَلَيْكُمُ الصِّيَامُ ” صرف روزہ کے واجب ہونے کی ایک خبر پر مشتمل ہیں نہ کہ اس کی فرضیت کے حکم و قانون کے بیان میں، یعنی ان الفاظ کے ذریعے خداوند عالم نے صرف یہ خبر دی ہے کہ تم پر روزے فرض کئے گئے ہیں نہ یہ کہ ان الفاظ کے ذریعے روزہ کے واجب ہونے کا فرمان جاری کیا ہے جبکہ اس کے برعکس دیگر آیات میں جو کہ اسی طرح کی عبارت پر مشتمل ہیں ایک فرمان و شرعی قانون جاری کیا گیا ہے ملاحظہ ہو :

قصاص کے بارے میں!

سورہ بقرہ، آیت ۱۷۸ :

○ يَا أَيُّهَا الَّذِينَ آمَنُوا كَتَبَ عَلَيْكُمُ الْقِصَاصُ فِي الْقَتْلِ ... ،

(اے اہل ایمان تم پر قتل میں قصاص واجب کیا گیا ہے)

وصیت کے بارے میں!

سورہ بقرہ، آیت ۱۸۰ :

○ كَتَبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا ۗ الْوَصِيَّةَ لِلْوَالِدَيْنِ وَالْأَقْرَبِينَ ... ،

(تم پر فرض کر دیا گیا ہے کہ جب تم میں سے کوئی شخص قریب المرگ ہو اگر کوئی مال چھوڑ رہا ہو تو اس کے بارے

میں وصیت کرے والدین کے لئے اور قریبوں کے لئے)۔

ان دو آیتوں میں ” كَتَبَ عَلَيْكُمْ ” کے الفاظ سے قصاص اور وصیت کے واجب ہونے کی خبر نہیں دی گئی بلکہ ان کا

وجوبی حکم صادر کیا گیا ہے جبکہ ”کُتِبَ عَلَيْكُمُ الصِّيَامُ“ میں ایسا نہیں کیونکہ قصاص و وصیت میں اور روزہ کے فرض ہونے میں بہت فرق ہے اور وہ یوں کہ قصاص درحقیقت مقتول کے وارثوں اور لواحقین کے دلوں میں قاتل کی بابت پائے جانے والے جذبہ انتقام کی تسکین کا باعث ہوتا ہے اور فطری طور پر بھی اُس احساس سے پوری طرح ہم آہنگ ہے جو مقتول کے وارثوں کے دلوں میں اُس وقت موجزن ہوتا ہے جب وہ قاتل کو صحیح و سالم چلا پھرتا اور زندگی کی آسائشوں سے بہرہ ور ہوتا دیکھتے ہیں کہ گویا اسے اپنے جرم کی پروا نہ تھی۔

اسی طرح وصیت کی بابت چونکہ شفقت و ہمدردی کا جو جذبہ انسان کی سرشت میں پایا جاتا ہے وہ اسے والدین اور قرابتداروں کے ساتھ ہمدردانہ عمل کی ترغیب دلاتا ہے خاص طور پر موت اور ہمیشہ کی جدائی کے وقت یہ فطری احساس مزید بڑھ جاتا ہے اسی لئے وصیت کرنے کا حکم دیا گیا ہے، لہذا یہ دو حکم (یعنی قصاص اور وصیت) انسانی طبیعت کے بنیادی تقاضوں کے عین مطابق ہونے کی وجہ سے فطری طور پر قابل قبول ہو جاتے ہیں اور ان کی فرضیت کے بیان کے لئے کسی مقدمہ و تمہید کی ضرورت نہیں ہوتی جبکہ روزہ کے حکم میں صورت حال اس کے بالکل برعکس ہے کیونکہ اس کی وجہ سے انسان کو اُن اکثر چیزوں سے محروم ہونا پڑتا ہے جو طبع انسانی کا مطلوب ہوتی ہیں مثلاً کھانا، پینا اور جنسی خواہشات کی تکمیل وغیرہ اس لئے روزہ طبیعتوں پر گراں گزرتا ہے اور آئینہ نفس میں ناپسندیدہ صورت کے ساتھ دکھائی دیتا ہے لہذا اس کے واجب و ضروری ہونے کا حکم بیان کرنے میں مخاطبین (جو کہ عوام الناس ہیں اور انہیں اس کی ادائیگی کا حکم دیا گیا ہے) کے ذہنوں کو آمادہ کرنے کے لئے مقدمہ و تمہید کی ضرورت ہے تاکہ ان کے دل اسے قبول و تسلیم کر لینے میں کسی طرح سے ناپسندیدگی کا شکار نہ ہوں بلکہ نہایت خوشی و رغبت کے ساتھ اسے مان لیں اور دل کی گہرائیوں سے اس کی فرضیت کو تسلیم کریں، اسی وجہ سے قصاص اور وصیت کے حکم میں ”کُتِبَ عَلَيْكُمُ الْقَصَاصُ.....“ اور ”کُتِبَ عَلَيْكُمُ إِذَا حَضَرَ أَحَدَكُمُ الْمَوْتُ.....“ کے الفاظ سے براہ راست ان کی فرضیت بیان کر دی گئی اور کسی مقدمہ و تمہید کی ضرورت محسوس نہ ہوئی جبکہ انہی الفاظ (کُتِبَ عَلَيْكُمُ) سے روزہ کی فرضیت کی خبر دی گئی اور اسے مقدمہ و تمہید کی حیثیت دے کر روزہ کے اصل حکم کو ”فَمَنْ شَهِدَ مِنْكُمُ الشَّهْرَ فَلْيَصُمْهُ“ (جو شخص اس مہینہ میں موجود ہو وہ روزے رکھے) کے الفاظ میں بیان کیا گیا، تو گویا اصل حکم بیان کرنے سے پہلے دو آیتوں میں سات فقرے تمہید کے طور پر ذکر کئے گئے ہیں۔

(مذکورہ بالا مطالب میں اچھی طرح غور کرنے سے آیت مبارکہ میں مذکور الفاظ کی حکمتوں سے آگاہی حاصل ہو جاتی

ہے اور خبر اور بیان حکم کے درمیان پایا جانے والا فرق بھی معلوم ہو جاتا ہے۔ م)

ایمان والوں سے خطاب

○ يَا أَيُّهَا الَّذِينَ آمَنُوا---

(اے وہ لوگو جو ایمان لائے ہو۔۔ اہل ایمان۔۔)

یہاں یہ بات قابل ذکر ہے کہ خداوند عالم نے اپنے بیان کے آغاز میں ”اے اہل ایمان“ کے الفاظ سے مخاطبین کو اس صفت کی یاد دلائی ہے جو ان میں پائی جاتی ہے یعنی ایمان، تاکہ وہ اس صفت کی طرف متوجہ ہوتے ہوئے ہر اس حکم کو جذبہ فرمانبرداری کے ساتھ تسلیم کر لیں جو ان کے پروردگار کی طرف سے ان کے لئے صادر ہوا ہو خواہ وہ حکم ان کی طبیعتوں پر گراں ہی کیوں نہ گزرے اور ان کے روزمرہ کے معمولات سے متصادم ہی کیوں نہ ہو، اور قصاص کی آیت بھی انہی الفاظ سے شروع ہوئی کیونکہ نصرانی قصاص کے بجائے معاف کر دینے کے قائل تھے جبکہ ان کے علاوہ دیگر اقوام قصاص ہی کو درست سمجھتی تھیں، اس لئے خداوند عالم نے یہاں ”اے اہل ایمان“ کے الفاظ سے خطاب کر کے روزہ کے حکم کو بیان فرمایا تاکہ مومنین کو متوجہ کیا جائے کہ تم خدا اور پیغمبر اسلام پر ایمان لائے ہو، لہذا جو حکم ان کی طرف سے تمہارے لئے صادر ہوا ہے تسلیم کرو اور اس پر عمل پیرا ہو جاؤ خواہ وہ تمہاری طبیعتوں سے ناہم آہنگ اور دیگر اقوام کے نزدیک ناقابل قبول ہی کیوں نہ ہو۔

روزہ کے حکم کا تاریخی اشارہ

○ كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ....،

(تم پر روزے واجب کر دیئے گئے جیسا کہ تم سے پہلے لوگوں پر واجب کئے گئے تھے....)

”كُتِبَ عَلَيْكُمُ“ (تم پر لکھ دیا گیا ہے)، کتابت کا معنی ہے لکھنا، جو کہ عام مشہور ہے لیکن اسے کنایۃً فرض

ووجوب، عزم (بھرپور ارادہ) اور حتمی فیصلہ کے معنی میں استعمال کیا جاتا ہے جیسا کہ ارشاد ہوا:

سورہ مجادلہ، آیت ۲۱ :

○ كَتَبَ اللَّهُ لَأَعْلَيْنَ أَنَا وَرُسُلِي.....

(خدا نے لکھ دیا ہے کہ یقیناً میں اور میرے پیغمبر کا میاب ہوں گے)

سورہ لیس، آیت ۱۲ :

○ وَنَكْتُبُ مَا قَدَّمُوا وَآثَارَهُمْ.....

(اور ہم لکھتے ہیں جو انہوں نے پیش کیا اور ان کے آثار کو بھی)

سورہ مائدہ، آیت ۴۵ :

○ وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ.....؛

(اور ہم نے ان پر لکھ دیا کہ جان کے بدلے جان ہے...)

یعنی اگر کوئی کسی کو قتل کر دے تو مقتول کے وارث اسے قتل کرنے کا حق رکھتے ہیں کیونکہ قاتل کی جان اور مقتول کی

جان دونوں برابر ہیں۔

ان آیات شریفہ میں کتابت یعنی لکھ دینے کو کنایۃً دوسرے معانی میں استعمال کیا گیا ہے کیونکہ پہلی آیت (مجادلہ

۲۱) میں لکھ دینے سے مراد حتمی فیصلہ کرنا ہے اور دوسری آیت (یس ۱۲) میں محفوظ کر لینا اور تیسری آیت (مائدہ ۴۵) میں

تشریح حکم و قانون سازی مراد ہے۔

صیام اور صوم کا معنی

”صیام“ اور ”صوم“ دو مصدر ہیں جن کا لغوی معنی کسی کام سے رُکنا ہے مثلاً کھانے پینے، مباشرت، بولنے اور چلنے

پھرنے وغیرہ سے رُکنا، اور یہ بھی کہا جاتا ہے کہ اس سے مراد ہر اس چیز سے رُکنا ہے جسے عام طور پر طبع انسانی پسند کرتی ہو

اور اس کی طرف راغب ہو، البتہ کثرت استعمال کے سبب شریعت میں اس سے خاص معنی مراد لیا جاتا ہے اور وہ یہ کہ نیت۔

قصہ قربت۔ کے ساتھ طلوع فجر سے مغرب تک چند مہین چیزوں اور کاموں سے رُکنا۔

سابقہ امتوں کی طرف اشارہ

○ ”الَّذِينَ مِنْ قَبْلِكُمْ“ (جو لوگ تم سے پہلے تھے)

یہاں اور قرآن مجید میں جس مقام پر بھی یہ الفاظ استعمال ہوئے ہیں ان سے بظاہر انبیاء اللہؑ کی پیروی کا روہ اُمّتیں مراد ہیں جو ظہور اسلام سے پہلے تھیں جیسے حضرت موسیٰ علیہ السلام، حضرت عیسیٰ علیہ السلام کی اُمّتیں اور ان کے علاوہ دیگر پیغمبرانِ خدا کی اُمّتیں، تاہم یہ بات نہیں کہی جاسکتی کہ ”کَمَا كُتِبَ عَلَى الَّذِينَ مِنْ قَبْلِكُمْ لَعْنَكُمْ“ (جس طرح روزہ ان لوگوں پر واجب کیا گیا تھا جو تم سے پہلے تھے) سے مراد ظہور اسلام سے قبل گزرے ہوئے تمام لوگوں پر بلا استثناء روزہ واجب کیا گیا تھا اور نہ ہی یہ کہا جاسکتا ہے کہ سابقہ اُمّتوں پر روزہ بعینہ اسی کیفیت کے ساتھ واجب کیا گیا تھا جس طرح ہم۔ اُمّت محمدیہؐ پر واجب کیا گیا ہے (یعنی ”الَّذِينَ مِنْ قَبْلِكُمْ“ سے نہ تو تمام اُمّتیں مراد لی جاسکتی ہیں اور نہ ہی ”کَمَا كُتِبَ“ کی تمثیل سے روزہ کی کیفیت و متعلقہ احکام میں یکسانیت سمجھی جاسکتی ہے) کیونکہ زیر نظر آ یہ شریفہ اس طرح کے وسیع معنی کو بیان کرنے کے مقام میں ہرگز نہیں بلکہ صرف روزہ کے اصل وجوب اور فرضیت کو بیان کرتی ہے کہ جس سے مراد رُکنا ہے اور اس کی کیفیت اور دیگر خصوصیات سے سروکار نہیں رکھتی، گویا علمی اصطلاح کے مطابق۔ یہ آیت تمثیل اور افراد کے لحاظ سے اطلاق نہیں رکھتی بلکہ اس میں تمثیل اصل صوم اور ”رُکنا“ کی بنیاد پر ہے اس کی خصوصیات کے حوالہ سے نہیں۔ بہر حال ”الَّذِينَ مِنْ قَبْلِكُمْ“ سے اجمالی طور پر سابقہ ادوار کی وہ اُمّتیں مراد لی جاسکتی ہیں جو انبیاء اللہؑ کی پیروی کا روہ تھیں۔ تاہم آیت میں ان کی بابت واضح طور پر تعین نہیں ہوا کہ وہ کون لوگ ہیں البتہ ”کَمَا كُتِبَ“ کے الفاظ سے بظاہر یہ بات ثابت ہوتی ہے کہ وہ لوگ کسی دین اللہی کے پیروکار تھے اور ان پر روزہ بھی واجب کیا گیا تھا لیکن جو تورات و انجیل اس وقت یہودیوں اور نصرانیوں کے پاس موجود ہیں ان میں کہیں بھی روزہ کے واجب ہونے اور لازم و ضروری قرار دیئے جانے کا کوئی ثبوت نہیں ملتا، البتہ ان میں روزہ کی تعریف و ستائش اور اس کی بابت تعظیم و قدر دانی کے الفاظ ضرور دکھائی دیتے ہیں مگر اس کے باوجود وہ لوگ (یہودی اور نصرانی) اب بھی سال کے چند دنوں میں گونا گوں طریقوں اور مختلف انداز میں روزہ رکھتے ہیں مثلاً خورد و نوش سے اجتناب کی صورت میں، دودھ پینے سے اجتناب کی صورت میں اور گوشت کھانے سے اجتناب کی صورت میں، قرآن مجید میں حضرت زکریا علیہ السلام اور حضرت مریم علیہا السلام کے بارے میں مذکور ہے کہ انہوں نے گفتگو کرنے سے اجتناب کی صورت میں روزہ رکھا۔

اس کے علاوہ تاریخ سے یہ بھی ثابت ہوتا ہے کہ روزہ اُن اقوام کے نزدیک بھی ایک دینی عبادت سمجھا جاتا تھا جو ادیان آسمانی میں سے کسی بھی دین کی پیروکار نہ تھیں مثلاً قدیم مصر، یونان اور روم کے لوگ اور ہندوستان کے بت پرست کہ جو آج تک اس عمل (روزہ) کو انجام دیتے ہیں بلکہ اس سے بالاتر یہ کہ روزہ ایک ایسا پاکیزہ عمل اور مقدس عبادت ہے کہ انسانی فطرت خود اس کی نشاندہی کرتی ہے۔۔ انسان فطری طور پر اس سے آگاہ و مانوس ہوتا ہے۔۔ اس کی وضاحت آئندہ صفحات میں آئے گی انشاء اللہ تعالیٰ۔

یہاں یہ بات بھی قابل ذکر ہے کہ ”الَّذِينَ صَبَّوْا قَبْلَكُمْ“ کے بارے میں تعینی طور پر۔۔۔ یہ بھی کہا گیا ہے کہ اس سے مراد یہود و نصاریٰ ہیں یا سابقہ انبیاء کرام علیہم السلام مراد ہیں لیکن اس نظر یہ کے قائل حضرات نے جن روایات کو اپنی رائے کی بنیاد قرار دیا ہے وہ ضعیف ہیں۔

تقویٰ، روزہ کی فرضیت کا مقصد اعلیٰ

○ ”لَعَلَّكُمْ تَتَّقُونَ“

(تاکہ تم تقویٰ اختیار کرو)

بت پرست جو روزہ رکھتے تھے اس سے اُن کا مقصد یا تو اپنے خُداؤں کو خوش کرنا ہوتا تھا یا یہ کہ کسی جرم یا نافرمانی کے ارتکاب کے بعد اپنے خُداؤں کی آتش غضب کو ٹھنڈا کرنا مقصود ہوتا تھا یا پھر یہ کہ جب انہیں کوئی حاجت درپیش ہوتی تو اس کے پورا ہونے کے لئے روزہ رکھتے تھے تاکہ اُن کے خُدا اُن کی حاجت روائی کریں، تو ظاہر ہے کہ اس طرح کے مقاصد کے پیش نظر روزہ کی حیثیت ایک طرح کے لین دین اور معاملہ و سودہ بازی سے زیادہ نہ تھی کہ جس کے ذریعے خُدا کی ضرورت کو پورا کیا جائے تاکہ وہ بھی بندے کی حاجت روائی کرے یا یہ کہ اس کے ذریعے خُدا کو خوش کیا جائے تاکہ وہ بھی اپنے بندے سے خوش ہو، لیکن جہاں تک خُدا کے قدوس جل جلالہ کا تعلق ہے تو اس کی بابت کسی بھی پہلو سے فقر و ناداری، ضرورت و احتیاج اور اذیت و آزار کا تصور ہی نہیں ہو سکتا کیونکہ وہ تو ہر عیب و نقص سے پاک و منزہ ہے، اسے اپنے بندوں کے کسی عمل سے کوئی فائدہ نہیں پہنچتا، لہذا عبادت کا جو بھی اثر جمیل اور پاکیزہ نتیجہ ہو۔ خواہ عبادت کوئی بھی ہو اور اس کا نتیجہ کچھ بھی ہو۔ اس کی بازگشت خود بندے کی طرف ہوتی ہے نہ کہ پروردگار کی طرف، خُدا کے مقدس و پاکیزہ ذات اس سے کہیں بالاتر ہے کہ اپنے بندوں کے اعمال سے فائدہ اٹھائے اور یہ بات صرف عبادت و اعمالِ صالحہ ہی کے حوالہ سے نہیں

بلکہ مصیحوں اور گناہوں میں بھی صورت حال یہی ہے چنانچہ ارشاد الہی ہے :

سورہ اسراء، آیت ۷ :

○ ” إِنْ أَحْسَنْتُمْ أَحْسَنْتُمْ لِأَنْفُسِكُمْ وَإِنْ أَسَأْتُمْ فَلَهَا..“

(اگر تم نے کوئی نیکی یا نیک عمل انجام دیا تو وہ تمہارے لئے نیکی ہوگی۔ تم نے اپنے لئے نیکی کی۔ اور اگر تم نے کوئی برائی کی تو خود اپنے آپ سے کی)۔

اسی حقیقت کی طرف قرآن مجید نے اپنی مقدس تعلیمات میں اشارہ فرمایا ہے کہ ہر اطاعت و فرمانبرداری اور محصیت و نافرمانی کے نتائج و آثار کی بازگشت خود انسان کی طرف ہوتی ہے جو کہ سرِ ایا تقرب و احتیاج ہے اور ہر حال میں نادار و نیاز مند ہے چنانچہ ارشاد ہوا :

سورہ فاطر، آیت ۱۵ :

○ ” يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ“

(اے لوگو: تم ہی خدا کے محتاج ہو اور خدا ہی ہے جو کہ بے نیاز ہے)

اسی مطلب کو روزہ کے حوالے سے یوں بیان فرمایا ” لَعَلَّكُمْ تَتَّقُونَ “ (تاکہ تم پرہیزگار بن جاؤ) یعنی روزہ کا فائدہ صرف تمہیں ہی حاصل ہو گا نہ یہ کہ تمہارا پروردگار تمہارے اس عمل کی کوئی احتیاج رکھتا ہے۔

روزہ کے ذریعے حصول تقویٰ کی امید

روزہ کے ذریعے حصول تقویٰ کی امید رکھنا ایک ایسی حقیقت ہے جس میں کسی طرح سے بھی شک نہیں ہو سکتا کیونکہ ہر انسان فطری طور پر اس امر سے آگاہی رکھتا ہے کہ جو شخص اپنے آپ کو عالم طہارت و رفعت سے وابستہ و مرتبط رکھنا چاہے اور روحانی کمالات و معنوی عظمتوں کا خواہاں ہو تو اس کے لئے سب سے پہلے یہ ضروری ہے کہ جسمانی لذتوں سے لطف اندوز ہونے کو اپنا اوڑھنا بچھونا قرار نہ دے اور نفسانی خواہشات کی تکمیل میں اپنے آپ کو گناہ و محصیت کی گندگی سے آلودہ نہ کرے بلکہ ہر لحاظ سے اپنے آپ کو دنیاوی پستیوں میں گر جانے سے محفوظ رکھے، خلاصہ یہ کہ ہر اس چیز سے دور رہے جو اس کے اور اس کے پروردگار تبارک و تعالیٰ کے درمیان دُوری کا سبب بنتی ہو، تقویٰ کی یہ منزل روزہ رکھنے اور خواہشات نفس پر قابو پانے سے حاصل ہو سکتی ہے، اس سے زیادہ آسان طریقہ کہ جو اہل دُنیا و ارباب دین سب کیلئے عمومی طور پر قابل عمل ہے وہ یہ کہ ہر اس چیز سے اجتناب کیا جائے جو روزمرہ کی جائز و مباح خواہشوں۔۔ حیاتی تقاضوں و طبعی

احتیاجات،۔۔ میں شامل ہے مثلاً کھانا پینا، مباشرت و جنسی اعمال وغیرہ، تاکہ ان سے دل نہ لگانے کی عادت کے نتیجہ میں ناجائز و حرام امور سے دُوری و اجتناب آسان و ممکن ہو سکے کیونکہ مباح امور سے پرہیز کرنے کی مشق حرام کاموں سے دُوری اختیار کرنے کی راہ ہموار کرتی ہے اور اس کے نتیجہ میں انسان کا ارادہ گناہوں سے بچنے اور خدا کا قرب حاصل کرنے کی بابت نہایت قوی ہو جاتا ہے اور یہ ایک واضح حقیقت ہے کہ جو شخص مباح و ناجائز کاموں میں اپنی خواہشات کو اللہ تعالیٰ کے فرمان و مرضی کے مطابق بنائے اور ان کی بابت احکام الہیہ کی اطاعت و پیروی کا عملی مظاہرہ کرے وہ یقیناً ناجائز و حرام کاموں اور خدا کی معصیت و نافرمانی کے امور میں ہمہ تن گوش ہوگا اور فرمانبرداری کے تمام تقاضوں کو مکمل طور پر پورا کرنے والا ہوگا۔

روزہ، گنتی کے چند دنوں میں!

○ ”أَيَّامًا مَّعْدُودَاتٍ“

(گنے چنے چند دن)

یہاں ”أَيَّامًا“۔۔ علم ادب و قواعد کی رُو سے۔۔ ظرف (ظرف زمان) ہے اس لئے اعراب میں منصوب واقع ہوا ہے، البتہ یہاں حرف ”فسی“ مقدر ہے اور یہ (أَيَّامًا) لفظ ”الصِّيَامُ“ سے متعلق ہے، اس کی بابت پہلے ذکر ہو چکا ہے کہ ”أَيَّامًا“ کو کمرہ (یعنی الایام کی بجائے ایام۔۔ الف و لام کے بغیر) کی صورت میں اور ”مَّعْدُودَاتٍ“ (گنتی کے چند دن) کے ساتھ متصف کرنے میں بنیادی طور پر یہ نکتہ ملحوظ ہے کہ جس عمل (روزہ) کا حکم دیا گیا ہے اس کی بابت مُکلف ذہنی طور پر آمادہ ہو اور اس کی ادائیگی کو اپنے لئے گراں نہ سمجھے بلکہ اس میں پائی جانے والی سختی و دشواری کو نہایت معمولی و ناچیز تصور کرے، اور یہ بات بھی بیان ہو چکی ہے کہ جملہ ”شَهْرًا مَّصَانِئًا لِّذِي الْأُنْزُلِ فِيهِ الْقُرْآنُ“ دراصل ”ایام“ کی تفسیر و بیان کے طور پر ہے اور گنتی کے چند دن سے مُراد ماہِ رَمَضَانَ ہے۔

بعض مفسرین کی آراء

”أَيَّامًا مَّعْدُودَاتٍ“ کی تفسیر میں بعض مفسرین نے ذکر کیا ہے کہ ان سے مُراد ہر مہینہ کے تین دن اور روز

عاشورہ (۱۰ محرم الحرام) ہے کہ ان دنوں میں روزہ رکھا جائے۔

بعض ارباب تفسیر نے اس قول کی تصدیق و تائید کرتے ہوئے ہر ماہ کے تین دنوں کا تعین کر دیا ہے کہ ان سے مراد ایام بیض ہیں یعنی تیرہ، چودہ اور پندرہ کے دن اور روز عاشورہ، کیونکہ حضرت پیغمبر اسلام صلی اللہ علیہ وآلہ وسلم اور اہل اسلام ان دنوں میں روزہ رکھتے تھے مگر جب یہ آیت نازل ہوئی ”شَهْرُ رَمَضَانَ الَّذِي أُنزِلَ فِيهِ الْقُرْآنُ“ تو پہلا حکم منسوخ ہو گیا اور ماہ رمضان کے روزے واجب ہو گئے۔

یاد رہے کہ ان مفسرین کے قول و نظریہ کی بنیاد وہ متعدد روایات ہیں جو اہل سنت والجماعت کی طرف سے منقول ہیں اور ان میں کئی پہلوؤں سے تعارض و اختلاف پایا جاتا ہے، بہر حال اس نظریہ و قول کا نادرست ہونا دو طرح سے ثابت و واضح ہے:

(۱) روزہ -- جیسا کہ کہا گیا ہے -- ایک عمومی عبادت ہے جو تمام مسلمانوں پر فرض ہے اور اگر اس کی فرضیت کا پس منظر وہی ہوتا جو ان مفسرین کرام نے ذکر کیا ہے تو یقیناً تاریخ اسے اپنے دامن میں محفوظ کر لیتی اور آئندہ نسلوں کو اس سے آگاہ کرتی کہ پھر کوئی شخص اس حکم (ہر ماہ تین دن روزہ رکھنے) کے ثابت ہونے اور پھر منسوخ ہو جانے کی بابت اختلاف رائے نہ رکھتا جبکہ ایسا نہیں ہے، اس کے علاوہ یہ کہ ہر ماہ کے تین دن روزوں کے واجب یا مستحب ہونے کے ساتھ ساتھ عاشورہ کے دن کو ملحق کرنا اسی طرح سے ہے جیسے اس دن کو اعیاد اسلامی میں شمار کر کے روز عید قرار دینا، جو کہ بنی اُمیہ لعنۃ اللہ علیہم کی طرف سے شروع کی گئی ایک بدعت ہے کیونکہ انہوں نے واقعہ کربلا میں اس دن (روز عاشورہ) حضرت رسول خدا کی ذریت و اولاد اور اہل بیت علیہم السلام کو اپنے مظالم کا نشانہ بناتے ہوئے ان کے مردوں کو قتل اور ان کی مستورات و اطفال کو قید و پابند سلاسل کیا اور ان کے اموال کو لوٹا پھرا اس دن کو برکت کا دن قرار دے کر اسے روز عید سمجھتے ہوئے -- خوشی اور شکرانہ کے طور پر -- اس دن روزہ رکھنے کا حکم دیا اور اس دن روزہ رکھنے کے فضائل و برکات بھی گھڑ لیں اور ایسی حدیثیں جعل کیں جن سے یہ ثابت ہو سکے کہ یہ دن (یوم عاشورہ) اسلامی لحاظ سے عید کا دن تھا بلکہ یہ ثابت کرنے کی بھی کوشش کی کہ یہ دن صرف اسلامی عید کا دن ہی نہیں بلکہ قبل از اسلام زمانہ جاہلیت کے عرب اور یہود و نصاریٰ بھی حضرت موسیٰ اور حضرت عیسیٰ علیہما السلام کی بعثت کے بعد سے اس دن عید مناتے تھے، حالانکہ حقیقت امر یہ ہے کہ یہ سب باتیں غلط، من گھڑت اور جھوٹ کا پلندہ ہیں اور ان کا کوئی تاریخی ثبوت موجود نہیں، اس دن نہ تو کسی دین و شریعت کے پیروکاروں نے کبھی عید منائی اور نہ کسی قومی و علاقائی حوالہ سے -- جیسا کہ نوروز یا مہر جان کی عید کہ جسے اہل فارس مناتے ہیں -- اسے عید کا دن قرار دیا گیا اور نہ ہی اس دن فتوحات اسلامیہ میں سے فتح و کامرانی کا کوئی ایسا واقعہ رونما ہوا جس کی

زود سے اسے ایک اسلامی عید کا دن قرار دیا جائے جیسا کہ یومِ بعثت اور یومِ ولادتِ پیغمبرِ اسلام میں ان مناسبتوں کے حوالہ سے عید منائی جاتی ہے، اس کے ساتھ ساتھ اس دن کوئی ایسی دینی مناسبت بھی موجود نہیں جس کی وجہ سے اسے دینی عید کا دن سمجھا جائے جیسا کہ عید الفطر اور عید الاضحیٰ میں ہے، تو پھر کس بنیاد پر اس دن خوشی کی جائے اور اسے پسندیدہ دن قرار دیا جائے؟

(۲) زیر نظر تین آیات مبارکہ میں سے تیسری آیت (شَهْرُ رَمَضَانَ الَّذِي أُنزِلَ فِيهِ الْقُرْآنُ) موقعِ محل کے لحاظ سے جس صورت و کیفیت میں موجود ہے اسے کسی طور پر بھی پہلی دو آیتوں سے بے ربط قرار دے کر یہ نہیں کہا جاسکتا کہ یہ مستقل طور پر نازل ہوئی ہے اور نہ ہی یہ کہا جاسکتا ہے کہ یہ اپنی ما قبل آیت کی ناخ ہے کیونکہ اس جملہ (شَهْرُ رَمَضَانَ.....) کے بارے میں جیسا کہ ہم پہلے بیان کر چکے ہیں کہ یا تو مبتداء ہے کہ جس کی خبر حذف کر دی گئی ہے، یا خبر ہے کہ جس کا مبتداء محذوف ہے، بنا براین یہ جملہ درحقیقت ”أَيَّامًا مَّعْدُودَاتٍ“ کی وضاحت کے طور پر ہے اور یہ تینوں آیات دراصل ایک ہی کلام ہے کہ جو صرف ایک غرض و مقصد یعنی ماہِ رمضان میں روزہ کی فرضیت کو بیان کرتا ہے یعنی یہ آیات ایک دوسرے سے وابستہ و مرتبط ہیں اور ان سب میں ایک ہی حکم الہی کا بیان مقصود ہے، اس لئے تیسری آیت کو ناخ قرار دینا درست نہیں،

اور جہاں تک اس بات کا تعلق ہے کہ ”شَهْرُ رَمَضَانَ“ کو مبتداء اور ”الَّذِي أُنزِلَ فِيهِ الْقُرْآنُ“ کو اس کی خبر قرار دیا جائے تو اگرچہ اس سے اس آیت کا مستقل ہونا ثابت ہو سکتا ہے اور یہ کہا جاسکتا ہے کہ یہ پہلی دو آیتوں سے لا تعلق اپنی تہا و مستقل حیثیت میں نازل ہوئی ہے لیکن اس کے باوجود اسے ما قبل آیت کی ناخ نہیں مانا جاسکتا کیونکہ اس کے اور ما قبل آیت کے درمیان تضاد و منافات نہیں پائی جاتی جبکہ ناخ میں بنیادی شرط یہ ہے کہ ناخ و منسوخ کے درمیان ایک دوسرے کی نفی کا پہلو پایا جائے ورنہ کسی ایک کو دوسرے کا ناخ ہرگز قرار نہیں دیا جاسکتا۔

ایک کمزور و باطل رائے

یہاں ایک اور رائے بھی پیش کی گئی ہے جو کہ مذکورہ رائے سے بھی زیادہ کمزور ہے اور وہ یہ کہ دوسری آیت یعنی ”أَيَّامًا مَّعْدُودَاتٍ“ پہلی آیت یعنی ”كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ“ کی ناخ ہے اور وہ یوں کہ حضرت عیسیٰ علیہ السلام کی امت (نصاری) پر روزہ واجب تھا لیکن آنجناب کے بعد آپ کے پیروکاروں نے اس

میں اضافہ و کمی کر دی۔ یہاں تک کہ پچاس دن روزہ رکھنا رائج و معمول قرار پا گیا، پھر خدا وید کریم نے یہی حکم (پچاس دن روزہ رکھنا) مسلمانوں کے لئے صادر فرمایا جس کا ذکر پہلی آیت میں ہے (يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ) چنانچہ حضرت پیغمبر اسلامؐ اور دیگر مسلمان صدر اسلام میں اسی حکم کے مطابق روزہ رکھتے تھے یہاں تک کہ یہ آیت ”أَيَّامًا مَّعْدُودَاتٍ“ نازل ہوئی اور اس نے پہلے حکم کو منسوخ کر دیا اور کنتی کے چند دنوں (ماہ رمضان) کے روزے واجب ہوئے۔

یہ ہے ایک قول، جبکہ حقیقت یہ ہے کہ یہ قول پہلے قول کی نسبت کئی درجہ کمزور اور باطل و نادرست ہے، اس کا غلط و نادرست ہونا واضح و آشکار اور محتاج بیان نہیں اور اس پر وہ تمام اشکالات وارد ہوتے ہیں جو پہلے قول و رائے کی بابت ذکر کئے جا چکے ہیں، اس کے علاوہ یہ کہ دوسری آیت کا پہلی آیت سے ربط و وابستگی ایک ناقابل انکار امر ہے لہذا اسے (دوسری آیت ”أَيَّامًا مَّعْدُودَاتٍ“ کو) پہلی آیت (كُتِبَ عَلَيْكُمُ الصِّيَامُ.....) کا ناخ قرار دینا ہرگز قرین قیاس نہیں، اور جہاں تک اس روایت کا تعلق ہے جسے اس قول کی بنیاد قرار دیا گیا ہے وہ نہ تو ظاہر قرآن سے مطابقت رکھتی ہے اور نہ ہی آیت کے سیاق اور ترتیب و ترکیب سے ہم آہنگ و ہم رنگ ہے۔

بیمار و مسافر شخص کے روزہ کا حکم

○ ”فَمَن كَانَ مِنكُم مَّرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ“
(پس تم میں سے جو شخص بیمار ہو یا سفر میں ہو تو وہ دوسرے دنوں میں کنتی پوری کرے)

اس جملہ کی ابتداء حرف ”ف“ سے ہوئی ہے جسے علم قواعد و ادب کی اصطلاح میں ”فاء تفریع“ کہا جاتا ہے، اس سے مراد یہ ہوتا ہے کہ اس جملہ کا پہلے جملہ سے گہرا تعلق ہے اور یہ اسی سے وابستہ و مربوط ہے۔ اس کی فرع ہے۔ (اُردو میں اس کا ترجمہ ”پس“ کیا جاتا ہے جو سابقہ عبارت سے وابستگی یا نتیجہ کلام کے طور پر آتا ہے)۔

بہر حال یہ جملہ پہلی آیت میں ”كُتِبَ عَلَيْكُمُ“ اور دوسری آیت میں ”أَيَّامًا مَّعْدُودَاتٍ“ کی فرع اور ان سے مربوط و متعلق ہے، بنا بریں اس پورے حکم کو ان الفاظ میں بیان کیا جاسکتا ہے کہ تم پر روزہ واجب قرار دیا گیا ہے اور اس کی تعداد بھی اس فریضہ کا حصہ ہے جو جس طرح اصل فریضہ ترک نہیں کیا جاسکتا اسی طرح وہ تعداد جو اس کے لئے مقرر کر

دی گئی ہے اس سے بھی چشم پوشی نہیں ہو سکتی پس اگر کسی وجہ سے ان مقررہ ایام یعنی ماہ رمضان میں روزہ کی فرضیت کا حکم اٹھا لیا جائے مثلاً بیماری لاحق ہو جائے یا سفر پیش آ جائے تو ضروری ہے کہ ماہ رمضان کے بعد ان ایام کی قضا بجلائی جائے جن میں روزہ رکھنا مقدور نہ رہا تھا، اور اس کی مقررہ تعداد ہر صورت میں پوری کی جائے کیونکہ گنتی کے جو ایام مقرر کئے گئے ہیں ان میں کمی نہیں کی جاسکتی اور نہ ہی کسی طرح سے اسے نظر انداز کیا جاسکتا ہے چنانچہ اسی مطلب کی طرف تیسری آیت میں ان الفاظ کے ساتھ اشارہ کیا گیا ہے، ”وَلْيَسْكُمُوا الْعِدَّةَ“ (تا کہ تم گنتی کو پورا کر لو)۔

بنابراین ”أَيَّامًا مَّعْدُودَاتٍ“ (گنتی کے چند دن) کے الفاظ جہاں ان کے ناچیز ہونے کو ثابت کرتے ہیں وہاں اس بات کو بھی واضح کرتے ہیں کہ دنوں کی تعداد اصل فریضہ میں شامل ہے اور روزہ کے حکم میں بنیادی حیثیت کی حامل ہے۔

”مرض“ یعنی بیماری صحت و تندرستی کے برعکس مفہوم سے عبارت ہے اور لفظ ”سفر“ بھی دراصل سفر بمعنی ظاہر ہونے کے استعمال ہوا ہے، مسافر کو اس لئے اس نام سے موسوم کیا جاتا ہے کہ وہ اپنے عمل سفر کی وجہ سے اپنے خانہ و کاشانہ اور گھر و مسکن سے باہر آتا ہے اور ظاہر ہوتا ہے کیونکہ جب تک وہ اپنے گھر میں ہوتا ہے تو دوسری جگہوں اور مقامات سے پوشیدہ ہوتا ہے اور جب سفر کرتا ہے تو ظاہر و آشکار ہو جاتا ہے اس لئے اسے مسافر کہا جاتا ہے۔

اس مقام پر خداوند عالم نے لفظ ”مسافر“ کے بجائے ”أَوْ عَلَى سَفَرٍ“ (یا وہ سفر پر ہو) کے الفاظ استعمال کئے ہیں شاید اس بات کی طرف اشارہ مقصود ہو کہ یہاں وہ شخص مُراد ہے جو زمانہ حال میں سفر پر ہو یعنی انہی ایام میں سفر کرے، نہ یہ کہ ماضی میں سفر کر چکا ہو یا مستقبل میں سفر کرنے والا ہو۔

اہل سنت علماء کی رائے

بیمار اور مسافر کی بابت روزہ کے حکم کی وضاحت کرتے ہوئے حضرات اہل سنت والجماعت کے اکثر علماء کرام نے کہا ہے کہ آیت شریفہ ”فَمَنْ كَانَ مِنْكُمْ مَّرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ“ سے اجازت و اختیار سمجھا جاتا ہے نہ کہ حتمی فیصلہ، یعنی بیمار اور مسافر کو اختیار ہے کہ روزہ رکھے یا نہ رکھے کہ اگر روزہ نہ رکھنے کو اختیار کرے تو ماہ رمضان کے بعد اس کی قضا بجلائے، یعنی ایسا نہیں کہ بیماری یا سفر کی حالت میں روزہ رکھنا جائز ہی نہ ہو۔

یہ ہے ان حضرات علماء کرام کی رائے! لیکن آپ مذکورہ مطالب کی روشنی میں اس بات سے آگاہ ہو چکے ہیں کہ ”فَعِدَّةٌ مِنْ أَيَّامٍ أُخَرَ“ کے الفاظ سے بظاہر روزہ رکھنے کی ممنوعیت۔ ممانعت۔ مراد ہے نہ کہ روزہ رکھنے اور نہ رکھنے کا

اختیاری حکم، کیونکہ حکم کا اندازہ بیان ہی کچھ یوں ہے: جو شخص بیمار ہو یا سفر میں ہو وہ دوسرے دنوں میں گنتی پوری کرے۔ اس سے صاف ظاہر ہوتا ہے کہ اُن ایام میں روزہ نہ رکھنے کا حکم دیا گیا ہے نہ کہ روزہ رکھنے یا نہ رکھنے میں سے کسی ایک کو اختیار کرنے کا حق! لہذا ان حضرات کی رائے آیت کے ظاہری الفاظ (فَعِدَّةٌ مِّنْ أَيَّامٍ أُخَرَ) سے مطابقت نہیں رکھتی، اور جو ہم نے ذکر کیا ہے کہ آیت میں بیمار اور مسافر کو روزہ رکھنے سے منع کیا گیا ہے اس کے بارے میں حضرات آئمہ اطہار علیہم السلام کی روایات موجود ہیں اور کئی صحابہ کرام نے بھی اسی کو اختیار کیا ہے مثلاً عبد الرحمان بن عوف، عمر بن خطاب، عبد اللہ بن عمر، ابو ہریرہ، عمرو بن زبیر۔

ایک اہم مطلب کا بیان

یہاں ایک اہم مطلب قابل ذکر ہے اور وہ یہ کہ ان حضرات (علماء اہل سنت) نے بیمار اور مسافر کے بارے میں روزہ کے حکم کی بابت اپنی رائے کی صحت کے لئے آیت میں ایک لفظ مُقَدَّر - فرض - کیا ہے اور کہا ہے کہ آیت میں لفظ ”الْفَطْر“ مُقَدَّر ہے، گویا آیت کی اصل عبارت یوں فرض کی جائے: فَمَنْ كَانَ مِنْكُمْ مَّرِيضًا أَوْ عَلَىٰ سَفَرٍ فَعِدَّةٌ مِّنْ أَيَّامٍ أُخَرَ یعنی جو شخص بیمار ہو یا حالت سفر میں ہو اور روزہ افطار کرے (روزہ نہ رکھے) تو وہ بعد میں اُن دنوں کو پورا کرے (قضا بجائے)۔

لیکن ان حضرات کے اس مفروضہ پر دو طرح سے اشکال و اعتراض ممکن ہے:

(۱) وہ خود اس بات کے قائل ہیں اور صراحت کے ساتھ کہتے ہیں کہ کسی کلام میں کوئی لفظ مُقَدَّر کرنا (فرض کر لینا) خلاف ظاہر ہے اور یہ صرف اسی صورت میں درست ہوتا ہے جب خود کلام میں اس کی بابت قرینہ موجود ہو، جبکہ زیر نظر جملہ میں کسی قسم کا کوئی قرینہ نہیں پایا جاتا جس کی بناء پر کسی لفظ کو مُقَدَّر کرنا صحیح ہو۔

(۲) بالفرض ان کی بات کو صحیح تسلیم بھی کر لیا جائے اور لفظ ”الْفَطْر“ کو مُقَدَّر مان لیا جائے تب بھی آیت شریفہ سے اجازت و اختیار ثابت نہیں ہوتا کیونکہ ان حضرات کے اپنے بقول یہ آیت تشریح و قانون سازی کے مقام میں ہے اور ایک حکم و فرمان کے بیان پر مشتمل ہے اور جب ایسا ہے تو ”فَمَنْ كَانَ مِنْكُمْ مَّرِيضًا أَوْ عَلَىٰ سَفَرٍ فَاْفَطْر“ کے الفاظ سے زیادہ سے زیادہ یہی سمجھا جاسکتا ہے کہ بیمار اور مسافر پر افطار یعنی روزہ نہ رکھنا گناہ و معصیت شمار نہیں ہوگا بلکہ اُن کے لئے ایسا کرنا جائز ہے یعنی یہاں جواز سے اس کا وسیع معنی مُرَاد ہے جس میں وجوب، استحباب اور اباحت سب کی گنجائش

پائی جاتی ہے۔ لیکن یہ کہنا کہ جائز سے مراد یہ ہے کہ اس پر لازم و ضروری نہیں، یہ بلا دلیل ہے اور آیت میں اس کا کوئی ثبوت نہیں پایا جاتا بلکہ آیت اس کے برعکس معنی کو ثابت کرتی ہے کیونکہ ظاہر عبارت سے یہی سمجھا جاتا ہے کہ افطار یعنی روزہ نہ رکھنا واجب ہے بالخصوص جبکہ ہم یہ بات تسلیم کرتے ہیں کہ یہ آیت ایک حکم کو بیان کر رہی ہے اور تشریح و قانون سازی کے مقام میں ہے تو اس صورت میں یہ بات کیونکر قابل تصور ہو سکتی ہے کہ صاحب حکمت و دانا قانون ساز یعنی خدائے قدوس اپنے فرمان میں اس بات کو ذکر نہ کرے جس کا ذکر نا ضروری ہے ایسا ہرگز ممکن نہیں۔

لہذا تسلیم کرنا ہوگا کہ اگر بیمار اور مسافر کے لئے روزہ رکھنے کی گنجائش ہوتی تو خداوند حکیم اپنے بیان میں اسے یقیناً ذکر فرماتا کیونکہ وہ مقتضائے حکمت کے خلاف ہرگز کچھ نہیں کرتا۔

فدیہ کے وجوب کا بیان

○ ”وَعَلَى الَّذِينَ يُطِيقُونَ فِدْيَةَ طَعَامٍ مَسْكِينٍ“
(اور ان لوگوں پر جو اس کی طاقت نہیں رکھتے ایک مسکین کا کھانا دینا واجب ہے)

فعل ”يُطِيقُونَ“ کا مصدر ”إِطَاقَهُ“ ہے جس کے بارے میں بعض اہل دانش کا کہنا ہے کہ اس کا معنی کسی کام میں پوری طاقت و توانائی صرف کر دینا ہے جس کا لازمی نتیجہ اس کام کا جدوجہد اور سخت مشقت کے ساتھ انجام پذیر ہونا ہے۔ اس بناء پر ”الَّذِينَ يُطِيقُونَ“ سے مراد یہ ہے کہ وہ لوگ کہ جن کے لئے روزہ رکھنا زحمت و مشقت کا باعث ہے۔۔۔ فدیہ سے مراد بدل ہے اور یہاں مالی بدل (عوض) مقصود ہے یعنی ایک مسکین کا کھانا، تو آیت کا معنی یہ ہوگا کہ جن لوگوں کے لئے روزہ رکھنا طاقت فرسا عمل ہو وہ ہر دن کے بدلے ایک مسکین کو کھانا کھلائیں، اتنا کھانا جو عام طور پر ایک نادار گرسنہ شخص کو سیر کر دے اور ایسا متوسط قسم کا کھانا جو عموماً انسان خود کھاتا ہے۔

فدیہ ادا کرنا بھی اسی طرح واجب ہے جیسے بیمار اور مسافر شخص پر روزہ کی قضا واجب و ضروری ہے یعنی جو شخص روزہ رکھنے کی طاقت ہی نہیں رکھتا اس پر واجب ہے کہ ہر دن کے بدلے ایک مسکین کو کھانا کھلائے اس کی دلیل ”وَعَلَى الَّذِينَ“ کے الفاظ ہیں جو واضح طور پر اس کے واجب تعینی ہونے کو ثابت کرتے ہیں نہ کہ واجب تخیری ہونے کو، یعنی ایسا نہیں کہ جو

فخص روزہ رکھنے کی طاقت نہ رکھتا ہو وہ فدیہ دینے اور نہ دینے میں آزاد ہے یا یہ کہ فدیہ اور قضاء میں سے جس کو چاہے اختیار کرے ایسا ہرگز نہیں۔

فدیہ کے بارے میں ایک خیال

بعض مفسرین نے لکھا ہے کہ یہ فقرہ ”وَعَلَى الَّذِينَ يُطِيقُونَ“ فدیہ ادا کرنے یا روزہ رکھنے میں سے کسی ایک کو اختیار کرنے پر دلالت کرتا ہے مگر بعد میں یہ حکم منسوخ ہو گیا، گویا خداوند عالم نے ان تمام لوگوں کو جو روزہ رکھنے کی طاقت رکھتے ہیں یہ اختیار دیا کہ وہ روزہ رکھیں یا فدیہ دیں اور کفارہ کے طور پر ایک مسکین کو کھانا کھلائیں کیونکہ جب روزہ کا حکم نازل ہوا تو لوگ اس کے عادی نہ تھے اس لئے خداوند عالم نے ابتداء میں انہیں اختیار دیا مگر بعد میں اس حکم کو منسوخ کر دیا اور یہ فرمان جاری کیا: ”فَمَنْ شَهِدَ مِنْكُمُ الشَّهْرَ فَلْيَصُمْهُ“ (جو شخص اس مہینہ میں موجود ہو اس پر لازم و ضروری ہے کہ وہ روزہ رکھے) لیکن بعض دوسرے مفسرین نے کہا ہے کہ یہ حکم صرف ان لوگوں کے لئے منسوخ کیا گیا جو روزہ رکھ سکتے ہیں مگر جو لوگ روزہ رکھنے کی طاقت نہیں رکھتے جیسے عمرو بن رسیدہ فخص، حاملہ عورت اور بچہ کو دودھ پلانے والی خاتون، تو ان کے لئے یہ حکم منسوخ نہیں ہوا، یعنی وہ روزہ کے بدلے فدیہ دے سکتے ہیں۔

سچ تو یہ ہے کہ اس طرح کے نظریات و آراء قرآن مجید کے ساتھ کھیل، مذاق، اس کی بابت بازیگری اور اس کی مقدس آیات کو بکھیر دینے اور ایک دوسرے سے بے ربط کر دینے کی۔۔ مذموم۔۔ کوشش کے سوا کچھ نہیں، اگر آپ ان زبر بحث تین آیتوں میں اچھی طرح غور کریں تو آپ کو معلوم ہو جائے گا کہ یہ تینوں آیات اپنی مخصوص ترتیب و ترکیب، حسن اسلوب، فقروں میں ربط و پیوستگی اور بیان میں سلاست و روانی کے ساتھ ایک ہی کلام ہے کہ جس میں ایک ہی غرض و مقصد ملحوظ ہے لیکن اگر پورے کلام کو اس کے الفاظ میں موجود یک جہتی اور باہمی ربط و پیوستگی سے قطع نظر کرتے ہوئے مذکورہ بالا نظریہ کی روشنی میں دیکھیں تو یہ نہایت مرتب و منظم کلام پارہ پارہ ہو جائے گا، اس کی ترتیب ٹوٹ جائے گی، اس کا حسن بیان مٹ جائے گا اور اس کے فقروں و جملوں کی ہم آہنگی ٹکست و ریخت کا شکار ہو جائے گی جس کے نتیجے میں ایک جملہ دوسرے جملہ سے ٹکرا جائے گا اور معنی و مفہوم کے حوالہ سے صورت حال یہ ہو جائے گی کہ ایک ہی جملہ کا آخری حصہ اس کے پہلے حصہ کی نئی و نقض کرے گا، گویا پورے کلام میں یہ صورت حال پیدا ہو جائے گی کہ:

☆ ایک بار حکم ہوا کہ تم پر روزہ واجب ہے (كُتِبَ عَلَيْكُمُ الصِّيَامُ)

☆ پھر کہا کہ جو لوگ روزہ رکھ سکتے ہیں انہیں اختیار دیا جاتا ہے کہ روزہ رکھیں یا اس کے بجائے فدیہ دیں،

☆ اس کے بعد حکم ہوا کہ جب ماہ رمضان آجائے تو تم سب پر روزہ رکھنا واجب ہے۔

☆ پھر اس حکم کو ان لوگوں کے لئے منسوخ کر دیا جو روزہ رکھنے کی طاقت رکھتے ہیں البتہ جو افراد روزہ رکھنے کی طاقت نہیں رکھتے ان کے لئے حکم منسوخ نہیں ہوا بلکہ وہ روزہ کے عوض فدیہ دے سکتے ہیں، جبکہ آیت میں ان لوگوں کا ذکر ہی نہیں جو روزہ نہیں رکھ سکتے۔ البتہ صرف اسی صورت میں ان کا ذکر اس میں شمار کیا جاسکتا ہے جب ”یَطِيقُونَ“ کے بارے میں یہ کہا جائے کہ حکم کے منسوخ ہونے سے پہلے اس سے مراد روزہ رکھنے کی طاقت تھی اور حکم کی منسوخی کے بعد اس سے مراد طاقت نہ رکھنا ہے۔

بہر حال اس قول و نظریہ کے درست ہونے کی صورت میں یہ بات تسلیم کرنا پڑے گی کہ جملہ ”وَعَلَى الَّذِينَ يُطِيقُونَ“ جو کہ آیات کے وسط و درمیان میں مذکور ہے آیت کے ابتدائی فقرے ”كُتِبَ عَلَيْكُمُ الصِّيَامُ“ کو منسوخ کرتا ہے کیونکہ ان دونوں کے درمیان ایک دوسرے کی نفی کا پہلو موجود ہے اور اس حکم کو ان افراد سے مخصوص کرنا جو روزہ رکھنے کی طاقت رکھتے ہوں بلا جواز قرار پائے گا، اس کے علاوہ یہ بھی ماننا پڑے گا کہ فقرہ ”فَمَنْ شَهِدَ مِنْكُمُ الشَّهْرَ فَلْيَصُمْهُ“ جو کہ آیات کے آخر میں آیا ہے۔۔ اس جملہ ”وَعَلَى الَّذِينَ يُطِيقُونَ“ جو کہ درمیان میں مذکور ہے۔۔ کو منسوخ کرتا ہے تو اس کا نتیجہ یہ ہوگا کہ حکم کی منسوخی کا تعلق صرف ان لوگوں سے ہو جو روزہ رکھنے کی طاقت رکھتے ہیں اور جو طاقت نہیں رکھتے ان کے لئے اختیار اور فدیہ ادا کرنے کا جواز باقی رہ جائے جبکہ حکم ناسخ قادر و توانا اور عاجز و ناتوان سب کے لئے برابر حیثیت رکھتا ہے اور اس کا اطلاق سب پر یکساں ہوتا ہے اور منسوخ کیا جانے والا حکم عاجز و ناتوان افراد پر شروع ہی سے لاگو نہ تھا لہذا اس کی بقاء و عدم بقاء کی بحث ہی بے محل ہوگی، یہ بات بجائے خود نادرست اور اس کا بطلان نہایت واضح ہے۔ اس کے ساتھ ساتھ اگر ان کے بعد دیگرے نسخ کے احکام۔۔ جن کا ذکر ان حضرات نے کیا ہے۔۔ (یعنی ”شَهْرُ رَمَضَانَ“ کا ”أَيَّامًا مَّعْدُودَاتٍ“ کو منسوخ کر دینا اور ”أَيَّامًا مَّعْدُودَاتٍ“ کا ”كُتِبَ عَلَيْكُمُ الصِّيَامُ“ کو منسوخ کرنا اور ”فَمَنْ شَهِدَ مِنْكُمُ الشَّهْرَ فَلْيَصُمْهُ“ کا ”وَعَلَى الَّذِينَ يُطِيقُونَ“ کو منسوخ کرنا) کو بھی ملا کر آیات کے معانی میں غور کریں تو آپ خود ملاحظہ کریں گے کہ صورت حال کچھ کی کچھ ہو جائے گی اور آیات حیرت انگیز معانی کی حامل نظر آئیں گی۔

رضاء و رغبت کے ساتھ نیکی کرنا

○ ”فَمَنْ تَطَوَّعَ خَيْرًا فَهُوَ خَيْرٌ لَهُ“

(تو جو شخص بہتر انجام دے سکے تو اس کے لئے اچھائی ہوگی)

”تَطَوَّعَ“ تفعّل کے وزن پر ”طَوَّعَ“ سے بنا ہے، ”طَوَّعَ“ کا معنی کسی کام کو رضاء و رغبت کے ساتھ انجام دینا ہے، اس کے مقابل ”تَسْوَرَهُ“ ہے۔ جس کا معنی ناپسندیدگی اور ناخوش ہو کر کسی کام کا بجالانا ہے۔۔۔ باب تفعّل لے لینے اور قبول کرنے (اخذ و قبول) کا معنی دیتا ہے۔ بنا برائیں ”تَطَوَّعَ“ جو کہ تفعّل کے وزن پر ہے کا معنی یہ ہوگا کہ کسی کام کو رضاء و رغبت اور خوشی کے ساتھ بجالانا اور اس کی انجام دہی میں کسی قسم کی ناپسندیدگی کا شکار نہ ہونا اور نہ اسے بار خاطر سمجھنا خواہ وہ کام واجب و لازم ہو یا نہ ہو۔۔۔ الزامی ہو یا غیر الزامی ہو۔۔۔

جہاں تک لفظ ”تَطَوَّعَ“ کے مستحب و مسنون کاموں سے مختص ہونے کا تعلق ہے (یعنی یہ کہا جائے کہ لفظ ”تَطَوَّعَ“ نیکی کرنا۔ صرف مستحبات سے مخصوص ہے اور واجب اعمال پر اس لفظ کا اطلاق نہیں ہوتا) تو یہ بات نزول قرآن کے بعد مسلمانوں کے درمیان اس بنیاد پر سامنے آئی کہ جو کام پوری رضاء و رغبت اور خوشی کے ساتھ انجام دیا جاتا ہے وہ مستحب ہی ہے اور اسی پر لفظ ”تَطَوَّعَ“ کا لفظ پر تطبیق کرتا ہے لیکن جو کام واجب ہے اس میں ناپسندیدگی کا ایک پہلو موجود ہے کیونکہ اس میں لازمی طور پر انجام دینے کا بنیادی عنصر پایا جاتا ہے (یعنی واجب عمل کو ہر حال میں انجام دینا ضروری ہوتا ہے خواہ دل چاہے یا نہ چاہے جبکہ مستحب کام میں اس طرح کا کوئی پہلو موجود نہیں بلکہ اس کی بنیاد بھر پور رضاء و رغبت اور اسے انجام دینے کی چاہت و اختیار ہے)۔

بہر حال لفظ ”تَطَوَّعَ“ جیسا کہ بعض ارباب دانش نے کہا ہے کہ نہ تو اپنے مادہء اشتقاق و اصل یعنی ”طَوَّعَ“ کے حوالہ سے اور نہ ہی اپنی ہیئت و صیغہ یعنی ”تفعّل“ کی بنیاد پر استحباب کا ثبوت بنتا ہے، بنا برائیں اس جملہ میں حرف ”ف“ (فَمَنْ تَطَوَّعَ) تفریع کے لئے ہے یعنی اپنے سے پہلے کلام کی فرع اور اپنے ماسبق جملے کا لُپ لباب بیان کرتی ہے لہذا یہ پورا جملہ یعنی ”فَمَنْ تَطَوَّعَ خَيْرًا فَهُوَ خَيْرٌ لَهُ“ اپنے ماقبل جملہ و کلام کے معنی و مفہوم کی فرع و نتیجہ کی حیثیت رکھتا ہے اس لئے آیت کا معنی یوں ہوگا (واللہ اعلم) : تم پر روزہ واجب کیا گیا ہے کہ جس میں تمہاری خیر و صلاح اور بہتری ملحوظ ہے اسی کے ساتھ تم اپنے سے پہلے گزری ہوئی اُمتوں کی صف میں شامل ہوتے ہو (یعنی تم اس حکم میں ان کے ساتھ شریک ہو) اور اس کی انجام دہی تم پر آسان کی گئی ہے پس تم اسے طوعاً (پوری توجہ و رغبت کے ساتھ) بجالاؤ نہ کہ ”تَسْوَرَهُ“ (ناپسندیدگی و ناخوشی کے ساتھ)، کہ تحقیق جو شخص نیک کام کو ”طَوَّعاً“۔۔۔ رضاء و رغبت کے ساتھ۔۔۔ انجام دے تو اس کے لئے

بہتر ہے اس سے کہ اسے ناپسندیدگی و ناخوشی کے ساتھ (کرباً) بجالائے۔

اس بیان سے ظاہر ہوتا ہے کہ یہ جملہ ”فَمَنْ تَطَوَّعَ خَيْرًا فَهُوَ خَيْرٌ لَّكَ“ درحقیقت اس طرح سے ہے جیسے کسی بات کو ذکر کرنے کے مقام پر اس کے سبب اور وجہ کو ذکر کر دیا جائے (مُسَبَّب کے مقام پر سبب کو ذکر کر دیا جائے) یعنی اس آیت میں بجائے اس کے کہ کہا جاتا کہ ”روزہ تم پر واجب کیا گیا ہے جسے رضا و رغبت کے ساتھ انجام دینا تمہارے لئے بہتر ہے“ یہ کہا گیا کہ ”ہر نیک کام کو رضا و رغبت کے ساتھ انجام دینا بہتر ہے“، اس کی ایک قرآنی مثال سورہ انعام کی آیت ۳۳ ہے ملاحظہ ہو:

○ ” قَدْ نَعَلَمُ إِنَّهُ لَيَحْزُنُّكَ الَّذِي يَقُولُونَ فَإِنَّهُمْ لَا يُكَذِّبُونَكَ وَلَٰكِنَّ الظَّالِمِينَ بِآيَاتِ اللَّهِ يَجْحَدُونَ“

(ہم اس سے بخوبی آگاہ ہیں کہ ان۔۔ مشرکین۔۔ کی باتیں آپؐ کو رنجیدہ کرتی ہیں مگر وہ آپؐ کی تکذیب نہیں کرتے لیکن ظالم و منکر لوگ آیات الہی کا انکار کرتے ہیں)

اس آیت میں بجائے اس کے کہ ”الَّذِي يَقُولُونَ“ کے بعد یہ کہا جاتا ”اصبر و لا تحزن فانهم لما يكذبوك“ (آپؐ صبر کریں اور غمگین و رنجیدہ خاطر نہ ہوں وہ لوگ آپؐ کی تکذیب نہیں کرتے) اس کا سبب ذکر کر دیا گیا اور کہا گیا کہ وہ لوگ آپؐ کی تکذیب نہیں کرتے بلکہ خدا کی آیات کا انکار کرتے ہیں، اس لئے آپؐ صبر کریں اور غمگین نہ ہوں (وَلَٰكِنَّ الظَّالِمِينَ بِآيَاتِ اللَّهِ يَجْحَدُونَ)،

موضوع کی بابت ایک نظریہ

زیر بحث جملہ ”فَمَنْ تَطَوَّعَ خَيْرًا فَهُوَ خَيْرٌ لَّكَ“ کی بابت ایک اور رائے بھی پیش کی گئی ہے اور وہ یہ کہ اس کا تعلق اس کے مابعد جملہ یعنی ”وَعَلَى الَّذِينَ يُطِيقُونَ فَدِيَةً طَعَامَ مَسْكِينٍ“ سے ہے لہذا آیت کا معنی یہ ہے جو شخص فدیہ کے طور پر ایک مسکین کو کھانا کھلانے کے بجائے تطوع اور نیکی کرتے ہوئے ایک مسکین کے کھانے سے اتنا زیادہ دے جو دو مسکینوں کے لئے۔۔ دو فدیوں کے برابر۔۔ ہو یا ایک مسکین کے لئے دو فدیوں کے مساوی ہو تو یہ اس کے لئے بہتر ہے۔

لیکن یہ قول اس لئے درست نہیں کہ ”تَطَوَّعَ“۔۔ جیسا کہ آپؐ آگاہ ہو چکے ہیں۔ مستحبات سے مخصوص نہیں ہے یعنی

تطوع کو مستحبات سے مخصوص کرنا بلا دلیل ہے۔ اس کے علاوہ اس جملہ (فَمَنْ تَطَوَّعَ خَيْرًا فَهُوَ خَيْرٌ لَّهِ، کو جملہ ”وَعَلَى الَّذِينَ يُطِيقُونَهِ فِدْيَةٌ طَعَامُ مَسْكِينٍ“ کی فرع اور اس سے مربوط قرار دینا بھی واضح نہیں کیونکہ تطوع کے طور پر کچھ اضافہ دینا اور فدیہ کا واجب مقدار متزیرہ سے زیادہ دینا فدیہ کے اصل حکم سے کوئی معقول ربط نہیں رکھتا، جبکہ جملہ ”فَمَنْ تَطَوَّعَ خَيْرًا“ تطوع کے طور پر کچھ زیادہ دینے کو ثابت ہی نہیں کرتا کیونکہ ”تطوع بالخیر“ (نیک کام کو رضا و رغبت کے ساتھ انجام دینا) اور ہے اور ”تطوع بالزیادة“ (نیکی کرتے ہوئے کچھ زیادہ دینا) اور ہے۔ آیت میں تطوع بالخیر مقصود ہے نہ کہ تطوع بالزیادة۔۔۔

روزہ رکھنا ہی بہتر ہے

○ ”وَان تَصُومُوا خَيْرٌ لَّكُمْ اِنْ كُنْتُمْ تَعْلَمُونَ“
(اور تمہارے لئے روزہ رکھنا ہی بہتر ہے اگر تم جان لو)

یہ جملہ دراصل سابقہ جملے کا تتمہ ہے، بنا برائیں آیت کا معنی یہ ہوگا: روزہ جو تم پر واجب کیا گیا ہے اسے رضا و رغبت۔۔۔ تطوع۔۔۔ کے ساتھ انجام دو کیونکہ نیک عمل کو رضا و رغبت کے ساتھ انجام دینا ہی بہتر (خیر) ہے اور چونکہ روزہ تمہارے لئے نیکی ہے اس لئے اسے رضا و رغبت کے ساتھ رکھنا نیکی پر نیکی (خیر علیٰ خیر) ہے۔

ایک قول اور اس کا جواب

بعض مفسرین کا کہنا ہے کہ جملہ ”وَان تَصُومُوا خَيْرٌ لَّكُمْ“ کے مخاطب وہ افراد ہیں جو روزہ رکھنے سے قاصر ہیں نہ کہ عام (سب) مومنین کہ جنہیں ”يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ..“ کے ذریعے وجوب روزہ کے حکم کا مخاطب قرار دیا گیا ہے کیونکہ جملہ کے انداز بیان (وَان تَصُومُوا خَيْرٌ لَّكُمْ) سے روزہ رکھنے کا اس کے ترک کرنے سے بہتر ہونا ثابت ہوتا ہے جو کہ اس کے ان لوگوں کے لئے (جو روزہ رکھنے سے قاصر و عاجز ہیں) مستحب ہونے کی دلیل ہے نہ کہ واجب ہونے کی، بنا برائیں یہ کہنا بیجا نہ ہوگا کہ اس جملہ کے مخاطب صرف وہی افراد ہیں جو روزہ نہیں رکھ سکتے

لہذا ان سے کہا گیا ہے کہ روزہ تمہارے لئے بہتر اور مستحب ہے مثلاً بیمار اور مسافر، تو ان کے لئے مستحب اور بہتر یہ ہے کہ وہ روزہ رکھنے کو نہ رکھنے اور پھر قضا کرنے پر ترجیح دیں۔

لیکن یہ رائے ہمارے نزدیک درست نہیں اور اس کی عدم صحت کا بیان یوں ہے:

(۱) ان کا اذعاء بلا دلیل ہے۔۔ ان کے دعویٰ کی صحت پر کوئی دلیل قائم نہیں ہوئی اور نہ ہی کسی قابل قبول دلیل

سے ان کے اذعاء کی صحت کا ثبوت ملتا ہے۔۔۔

(۲) دونوں جملوں کا انداز بیان ایک دوسرے سے مختلف ہے یعنی پہلا جملہ کہ جس میں بیمار اور مسافر کا حکم بیان کیا

گیا ہے اس میں غائب کا صیغہ (لب ولجہ) اختیار کیا گیا چنانچہ ارشاد ہوا:

”فَمَنْ كَانَ مِنْكُمْ مَّرِيضًا أَوْ عَلَى سَفَرٍ“ (جو شخص تم میں سے بیمار ہو یا سفر پر ہو)

اس جملے میں مخاطب کو غائب فرض کیا گیا ہے لیکن دوسرے جملے میں مخاطب کو حاضر فرض کیا گیا اور یوں کہا گیا ہے:

”وَأَنْ تَصُومُوا خَيْرٌ لَّكُمْ“ (تم روزہ رکھو کہ تمہارے لئے بہتر ہے)

اس سے ثابت ہوتا ہے کہ ان دونوں جملوں کے مخاطب افراد مختلف ہیں لہذا ان دونوں میں مذکور حکم یکساں نہیں۔

(۳) پہلا جملہ (فَمَنْ كَانَ مِنْكُمْ مَّرِيضًا) سہولت و رعایت اور تخمیر و اختیار کے بیان پر مشتمل ہے بلکہ

”فَعِدَّةٌ مِّنْ أَيَّامٍ أُخَرَ“۔۔ کے الفاظ سے صاف ظاہر ہوتا ہے کہ دوسرے دنوں میں (جب بیماری وغیرہ دور ہو اور

تمام مواعظ (رکاوٹیں) ختم ہو جائیں) روزہ رکھنا متعین ہے۔

(۴) بالفرض اگر پہلا جملہ ان لوگوں کے لئے تخمیری حکم کے بیان پر مشتمل ہو جو روزہ نہیں رکھ سکتے لیکن اس میں

روزہ رکھنے اور نہ رکھنے کے درمیان اختیار کا تذکرہ نہیں کہ جس کی بنیاد پر ہم یہ کہیں کہ جملہ ”وَأَنْ تَصُومُوا خَيْرٌ لَّكُمْ“

تخمیری حکم کی دو طرفوں میں سے ایک کو بیان کرتا ہے بلکہ اس میں تخمیری حکم کی ان دو طرفوں کو ذکر کیا گیا ہے کہ ماہ رمضان

میں روزہ رکھیں یا اس کے علاوہ دیگر ایام میں روزہ رکھیں، لہذا ”وَأَنْ تَصُومُوا خَيْرٌ لَّكُمْ“ کے الفاظ سے یہ بات ہرگز

ثابت نہیں ہو سکتی کہ ماہ رمضان میں روزہ رکھنا (ان لوگوں کے لئے جو روزہ نہیں رکھ سکتے) بعد میں روزہ رکھنے سے بہتر اور

ترجیحی پہلو رکھتا ہے۔

(۵) جیسا کہ ہم پہلے بیان کر چکے ہیں کہ یہ آیت روزہ کے واجب ہونے کے بیان پر مشتمل نہیں ہے کہ جس کی بناء

پر یہ کہا جائے کہ ”وَأَنْ تَصُومُوا خَيْرٌ لَّكُمْ“ کا انداز بیان بظاہر روزہ رکھنے کی ترجیحی حیثیت کو ثابت کرتا ہے جو کہ اس کے

واجب ہونے سے متصادم ہے بلکہ یہ تو روزہ کے واجب ہونے کے ملاک و معیار کو بیان کرتی ہے اور اس حقیقت کو ثابت

کرتی ہے کہ خدا کا حکم مصلحت اور خیر و خوبی سے خالی نہیں اس کی مثالیں قرآن مجید میں کثرت کے ساتھ موجود ہیں مثلاً:

سورہ بقرہ، آیت ۵۳ :

○ ” فَتَوْبُوا إِلَىٰ بَارِئِكُمْ فَاقْتُلُوا أَنفُسَكُمْ ذَلِكُمْ خَيْرٌ لَّكُمْ...“ ،

(اپنے پیدا کرنے والے کی طرف لوٹ آؤ (توبہ کرو) اور اپنے آپ کو قتل کر دو کہ یہی تمہارے لئے بہتر ہے)

سورہ جمعہ، آیت ۹ :

○ ” فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَّكُمْ إِن كُنْتُمْ تَعْلَمُونَ“

(پس تم اللہ کے ذکر کی طرف جلدی سے آؤ اور خرید و فروخت کو چھوڑ دو یہی تمہارے لئے بہتر ہے اگر تم جان لو)

سورہ صف، آیت ۱۱ :

○ ” تَوَمَّنْ يُؤْمِنُ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِمَا مَوْلَاكُمْ وَانفُسِكُمْ ذَلِكُمْ خَيْرٌ لَّكُمْ إِن كُنْتُمْ تَعْلَمُونَ“

” تَوَمَّنْ يُؤْمِنُونَ“

(تم خدا پر ایمان لاؤ اور خدا کی راہ میں اپنے مال و جان کے ساتھ جہاد کرو کہ یہی تمہارے لئے بہتر ہے اگر تم جان

(لو)۔

(گویا روزہ کے اصل وجوب کو بیان کرنے سے پہلے یہ بتایا گیا کہ یہ حکم بہتری اور خیر و خوبی کا حامل ہے لہذا ارشاد ہوا

”اے اہل ایمان تم پر روزہ واجب کیا گیا ہے جیسا کہ تم سے پہلے لوگوں پر واجب کیا گیا تھا تاکہ تم پر بیزار ہو جاؤ، اس حکم

میں تمہاری بہتری اور خیر و صلاح ہے)۔

ماہ رمضان میں نزول قرآن کا ذکر

○ ” شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ...“

(ماہ رمضان، وہ (مہینہ) ہے جس میں قرآن نازل کیا گیا جو ہادی ہے.....)

ماہ رمضان قمری عربی مہینوں میں سے نواں مہینہ ہے جو کہ شعبان اور شوال کے درمیان آتا ہے قرآن مجید میں ماہ

رمضان کے علاوہ کسی مہینہ کا نام ذکر نہیں ہوا۔

”نزول“ کا معنی کسی چیز کا بلند مقام سے نیچے آنا ہے۔

”انزال“ اور ”تنزیل“ میں یہ فرق ہے کہ کسی چیز کے دفعتاً نیچے لانے اور اتارنے کو انزال اور تدریجی طور پر

اتارنے کو تنزیل کہتے ہیں۔

”قرآن“ اس مقدس کتاب کا نام ہے جو حضرت پیغمبر اسلام محمد صلی اللہ علیہ وآلہ وسلم پر نازل کی گئی اور اسے قرآن کے نام سے موسوم کرنے کی وجہ یہ ہے کہ اس کی قرائت کی جاتی ہے (اسے پڑھا جاتا ہے) جیسا کہ ارشاد ہوا:

سورہ زخرف، آیت ۳:

”إِنَّا جَعَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ...“

(ہم نے اسے قرآن عربی قرار دیا تاکہ تم۔۔۔ اسے پڑھ کر۔۔۔ سمجھ لو)

یاد رہے کہ لفظ ”قرآن“ جس طرح پوری کتاب پر استعمال ہوتا ہے اسی طرح اس کے ہر جز کیلئے بھی استعمال کیا جاتا ہے۔

زیر نظر آیت مبارکہ اس بات کو ثابت کرتی ہے کہ قرآن مجید ماہ رمضان میں نازل کیا گیا، جبکہ ایک اور آیت میں

اس طرح ارشاد ہوا: سورہ اسراء، آیت ۱۰۶:

”وَقُرْآنًا فَرَقْنَاهُ لِتَقْرَأَ عَلَى النَّاسِ عَلَىٰ مَكَّةَ وَنَزَّلْنَاهُ تَنْزِيلًا“

(اور ہم نے قرآن کو جدا جدا کر کے نازل کیا تاکہ آپ لوگوں کے سامنے اسے ٹھہر ٹھہر کر پڑھیں اور ہم نے اسے تدریجی طور پر نازل کیا ہے)

اس آیت سے بخوبی معلوم ہوتا ہے کہ قرآن مجید دعوت اسلامیہ کی مجموعی مدت یعنی تقریباً ۲۳ سال کے عرصہ میں

تدریجی طور پر نازل ہوا اور تاریخ کے معتبر وقابل یقین حوالوں سے بھی اسی کی تصدیق ہوتی ہے، اسی وجہ سے ان دو آیتوں

کے درمیان تضاد کا شبہ پیدا ہوتا ہے کیونکہ زیر بحث آیت میں ”أُنزِلَ فِيهِ الْقُرْآنُ“ کے الفاظ سے اس مقدس کتاب الہی

کا ماہ رمضان المبارک میں دفعۃً نازل ہونا ثابت ہوتا ہے جبکہ دوسری آیت (اسراء ۱۰۶) میں ”وَنَزَّلْنَاهُ تَنْزِيلًا“ کے

الفاظ سے اس کے تدریجی طور پر نازل کیے جانے کا ثبوت ملتا ہے، اس لئے بظاہر ان کے درمیان ایک دوسرے کی نفی کا پہلو

دکھائی دیتا ہے۔

بعض مفسرین نے اس احتمالی تضاد کی بابت یہ جواب دیا ہے کہ قرآن مجید ماہ رمضان میں آسمان دنیا پر یکجا ودفعۃً

نازل ہوا اور پھر اس کے بعد ۲۳ سال کے عرصہ میں جو کہ حضرت پیغمبر اسلام کی دعوت اسلامیہ کا دورانیہ ہے تدریجی طور پر

آنحضرت پر نازل ہوا۔

یہ جواب دراصل ان روایات سے ماخوذ ہے جن میں سے بعض ہم اس سلسلے کی مربوط روایات کے تذکرہ میں پیش

کریں گے۔

تاہم اس جواب پر جو اعتراض ہوا ہے وہ یہ کہ زیر بحث آیت میں ”شَهْرًا مَّحْضًا الَّذِي أُنزِلَ فِيهِ الْقُرْآنُ“

کے بعد یہ الفاظ ذکر ہوئے ہیں ”هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ“ جس سے مذکورہ جواب کی صحت محسوس ہوتی ہے کیونکہ اس کا ۲۳ سال کے طویل عرصہ تک ”ہادی و رہنما“ اور حق و باطل کے درمیان فرق کرنے والا ہونے کے باوجود آسمان دنیا میں رہ جانا بے معنی ہو جائے گا، لیکن اس اعتراض کے جواب میں کہا گیا ہے کہ قرآن مجید کے ہادی و رہنما ہونے سے مراد یہ ہے کہ یہ مقدس کتاب اس وصف کی حامل ہے کہ جب بھی کوئی شخص گمراہی سے نجات پانے کے لئے اس کی رہنمائی کا محتاج ہو تو یہ اسے ہدایت کر سکتی ہے اور اسی طرح جب حق و باطل کی پہچان واضح نہ ہو سکے اور حق کو باطل یا باطل کو حق سمجھا جانے لگے تو قرآن ان دونوں (حق و باطل) کے درمیان تیز اور ان کے فرق کو واضح کرتا ہے لہذا جب اس عظیم کتاب میں یہ صلاحیت ہمہ وقت موجود ہے تو اس کا ایک عرصہ تک اپنے آثار ہدایت کو ظاہر نہ کرنا اس کے ہادی و رہنما ہونے کی ہرگز نفی نہیں کرتا اور نہ ہی اسے بے فائدہ یا بے اثر قرار دیا جاسکتا ہے، چنانچہ اس کی بہت سی مثالیں ہمارے معاشرتی قوانین میں بھی ملتی ہیں کہ ان قوانین کی تدوین ان کے اجراء سے بہت پہلے کر دی جاتی ہے اور انہیں قابل اجراء بنا دیا جاتا ہے مگر ان کا اجراء و نفاذ اس وقت ہوتا ہے جب ان کے نفاذ کا وقت یا مرحلہ آجائے تو اس وقت وہ قوانین اپنی اجرائی صلاحیت اور قانونی حیثیت کے حامل ہونے کی وجہ سے عملی صورت میں آجاتے ہیں اور ان کا نفاذ عمل میں لایا جاتا ہے۔

لیکن حقیقت یہ ہے کہ عام قوانین اور مخصوص احکامات و دستورات میں فرق ہے اور وہ یہ کہ عام قانون اس عمومی دستور کا نام ہے جس میں کسی ایک شخص یا اشخاص کو مخاطب یا مورد توجہ قرار نہ دیا گیا ہو جبکہ وہ احکامات اور مخصوص دستورات کہ جن میں ایک خاص و معین فرد یا افراد کو مخاطب قرار دیا گیا ہو ان کا اپنے اصل وقت سے ایک لمحہ بھی پہلے صادر ہونا درست نہیں اور قرآن مجید میں اس طرح کے مخصوص و معین احکامات و دستورات کی مثالیں کثرت کے ساتھ پائی جاتی ہیں ملاحظہ ہو:

سورہ مجادلہ، آیت ۱ :

” قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ وَاللَّهُ يَسْمَعُ تَحَاوُسَكُمْ“

(تتقین، خدا نے اس عورت کی باتیں سن لی ہیں جو اپنے شوہر کے بارے میں آپ سے جھگڑا کر رہی تھی، یقیناً خدا

تمہارے درمیان ہونے والی گفتگو کو سنتا ہے)

سورہ جمعہ، آیت ۱۱ :

” وَإِذَا رَأَوْا تِجَارَةً أَوْ لَهْوًا النَّفْثَ الْيَهُودَ تَسْرُكُونَ قَالِمًا...“

(اور جب وہ کسی تجارت و معاملہ یا لہو و لعب کو دیکھتے ہیں تو اس کی طرف بھاگ کھڑے ہوتے ہیں اور تجھے اکیلا

چھوڑ دیتے ہیں)

سورہ احزاب، آیت ۲۳ :

”رَجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَن قَتَلَ نَحْبَهُ وَمِنْهُمْ مَن يَنْتَظِرُ وَمَا بَدَّلُوا

نَبِيًّا“

(وہ لوگ کہ جنہوں نے اس وعدہ کو سچا کر دیا جو انہوں نے اللہ سے کیا ان میں سے کچھ تو اپنے وقت کو پورا کر چکے اور کچھ ابھی انتظار میں ہیں اور انہوں نے کوئی تبدیلی نہیں لائی)

اس کے علاوہ ایک یہ بات بھی قابل توجہ ہے کہ قرآن مجید میں کچھ آیات ناسخ ہیں اور کچھ آیات منسوخ ہیں اور ان دونوں قسموں کی آیتوں کا ایک ہی وقت میں نازل ہونا ناممکن ہے لہذا یہ بات تسلیم کرنی پڑے گی کہ ناسخ اور منسوخ آیتوں کے اوقات نزول میں فرق ہے۔

ایک قول اور اس کا بطلان

اصل اعتراض کے جواب میں ایک اور قول بھی موجود ہے اور وہ یہ کہ قرآن مجید کے ماہ رمضان میں نازل ہونے سے مراد یہ ہے کہ اس کی پہلی آیت ماہ رمضان میں نازل ہوئی۔

لیکن یہ جواب بھی صحیح نہیں کیونکہ خود انہی حضرات کے ہاں عام شہرت کے مطابق آنحضرتؐ قرآن مجید کے ساتھ مبعوث ہوئے اور آپؐ کی بعثت ۲۷ رجب کو ہوئی جبکہ ۲۷ رجب اور ماہ رمضان میں تیس دن سے زیادہ کا فاصلہ ہے تو یہ بات کیونکر ممکن ہے کہ اس دوران کوئی آیت نازل نہ ہوئی ہو جبکہ آنحضرتؐ مبعوث ہو چکے تھے؟

اور اس کے ساتھ ساتھ سورہ ”اِقْرَأْ بِاسْمِ رَبِّكَ“ کے ابتدائی الفاظ سے صاف ظاہر ہوتا ہے کہ یہ سب سے پہلے نازل ہونے والی سورت ہے جو کہ بعثت کے ساتھ ہی۔ ہزمان۔ نازل ہوئی،

اسی طرح سورہ مدثر سے بھی اس بات کا ثبوت ملتا ہے کہ یہ سورہ مبارکہ دعوت اسلام کے آغاز ہی میں نازل ہوئی۔ بہر حال یہ بات قرین قیاس معلوم نہیں ہوتی کہ قرآن مجید کی سب سے پہلی آیت ماہ رمضان المبارک میں نازل ہوئی ہو اور جہاں تک آیت ”اُنزِلَ فِيهِ الْقُرْآنُ“ (اس مہینے میں قرآن نازل کیا گیا) کے الفاظ کا تعلق ہے تو یہ بھی اپنی جیسی دیگر آیات کی مانند ہرگز یہ ثابت نہیں کرتی کہ قرآن سے مراد اس کی سب سے پہلے نازل ہونے والی آیت ہے اور نہ ہی کوئی ایسا قرینہ و حوالہ یا اشارہ موجود ہے جس سے یہ سمجھا جاسکے کہ قرآن مجید کی سب سے پہلی آیت ماہ رمضان میں نازل ہوئی، لہذا اس رائے و نظریہ کو بھی درست قرار نہیں دیا جاسکتا اور نہ اس کی صحت پر کوئی دلیل پائی جاتی ہے۔ بنا بریں

” اُنزِلَ فِيهِ الْقُرْآنُ “ کی تفسیر میں یہ کہنا بلا دلیل ہے کہ ماہ رمضان میں قرآن مجید کی سب سے پہلی آیت نازل ہوئی چنانچہ اس کی مانند دیگر آیات میں بھی نزول قرآن کا تذکرہ اس طرح ہوا ہے، ملاحظہ ہو:

سورہ دخان، آیت ۳ :

” وَالْكِتَابِ الْمُبِينِ ۝ اِنَّا اَنْزَلْنَاهُ فِي لَيْلَةِ مُبَرَكَةٍ ۝ اِنَّا كُنَّا مُنذِرِيْنَ “

(واضح کتاب کی قسم! ہم نے اسے مبارک رات میں نازل کیا، ہم ہی انذار کرنے والے ہیں)

سورہ قدر، آیت ۱ :

” اِنَّا اَنْزَلْنَاهُ فِي لَيْلَةِ الْقَدْرِ... “

(ہم ہی نے اسے شب قدر میں نازل کیا)

ان آیات کے ظاہری الفاظ سے یہ بات ہرگز مطابقت نہیں رکھتی کہ نازل کرنے (انزال) سے مراد یہ ہے کہ اس کی سب سے پہلی آیت نازل کی گئی یا قرآن یا ابتدائی حصہ نازل کیا گیا اور نہ ہی کلام میں کوئی ایسا قرینہ و اشارہ موجود ہے جس سے یہ سمجھا جاسکے کہ قرآن کا بعض ابتدائی حصہ ماہ رمضان میں نازل کیا گیا۔

البتہ قرآنی آیات میں غور و فکر اور تدبیر و تفکر کرنے سے کسی اور مطلب کی نشاندہی ہوتی ہے اور وہ یہ کہ جن آیات مبارکہ میں ماہ رمضان المبارک یا اس کی کسی ایک رات میں نزول قرآن کا تذکرہ ہوا ہے ان میں انزال کے الفاظ استعمال کئے گئے ہیں جو کہ اس کے دفعہ اور ایک ہی وقت میں نازل ہونے کا معنی دیتے ہیں نہ کہ تفریق کے جس سے تدریجی نزول کا ثبوت ملتا ہے، ملاحظہ ہو:

سورہ بقرہ، آیت ۱۸۵ :

” شَهْرُ رَمَضَانَ الَّذِي اُنزِلَ فِيهِ الْقُرْآنُ... “

(ماہ رمضان، کہ جس میں قرآن نازل کیا گیا)

سورہ دخان، آیت ۳ :

” حَمِّ ۝ وَالْكِتَابِ الْمُبِينِ ۝ اِنَّا اَنْزَلْنَاهُ فِي لَيْلَةِ مُبَرَكَةٍ... “

(حم، روشن کتاب کی قسم؟ ہم نے اسے مبارک رات میں نازل کیا)

سورہ قدر، آیت ۱ :

” اِنَّا اَنْزَلْنَاهُ فِي لَيْلَةِ الْقَدْرِ... “

(ہم ہی نے اسے قدر کی رات میں نازل کیا)

ان آیات سے معلوم ہوتا ہے کہ قرآن مجید ماہ رمضان میں دفعۃً نازل ہوا نہ کہ تدریجاً، اور جہاں تک اس کے دفعۃً نازل ہونے کی اصل حقیقت کا تعلق ہے تو اس سلسلے میں دو امکانی پہلو پائے جاتے ہیں :

پہلا امکانی پہلو: اس لحاظ سے اس کے نزول کو دفعۃً قرار دیا گیا ہے کہ اس کی تمام آیات کو ایک ”مجموعہ“ فرض کیا گیا اور اس مجموعی صورت کو یا اس کے نازل ہونے والے بعض حصہ کو ملحوظ رکھتے ہوئے ”اُنزِلَ“ یا ”اُنزِلْنٰهُ“ کے الفاظ استعمال کئے گئے جس طرح سے آیت ”كَمَا اُنزِلْنٰهُ مِنَ السَّمَآءِ“ (سورہ یونس، آیت ۲۳) میں آسمان سے پانی کے نازل کرنے کا ذکر ہوا ہے اور وہاں بھی ”اُنزِلْنٰهُ“ کے الفاظ استعمال کئے گئے ہیں جبکہ بارش تدریجاً نازل ہوتی ہے اور قطروں کی صورت میں برستی ہے لیکن ان تمام قطروں کو ایک ”مجموعہ“ قرار دے کر انہیں ”پانی“ سے تعبیر کر کے ”نزولناہ“ کے بجائے ”اُنزِلْنٰهُ“ کے الفاظ سے ان کا برسا نا ذکر کیا گیا ہے، اسی طرح ایک اور آیت میں نزول قرآن کی بابت ”انزلناہ“ کے الفاظ ذکر ہوئے ہیں، ملاحظہ ہو:

سورہ ص، آیت ۲۹ :

” كَتَبْنَا اُنزِلْنٰهُ اِلَيْكَ مُبٰرَكًا لَّيْلًا بَرّٰوٰلآئِيْتِهٖ...“

(یہ کتاب کہ جسے ہم نے آپ کی طرف نازل کیا ہے مبارک و پاکیزہ ہے تاکہ لوگ اس کی آیات میں غور و فکر

کریں)

اس آیت میں بھی قرآن کے دفعۃً نازل ہونے کا تذکرہ ہے جبکہ اس کی آیات تدریجاً نازل ہوئی ہیں تو یہاں بھی وہی نکتہ ملحوظ ہے جو بارش کے قطروں کی بابت ذکر ہو چکا ہے۔

دوسرا امکانی پہلو: اس لئے نزول قرآن کے ذکر میں تدریجی کے بجائے دفعۃً نازل کرنے کے الفاظ استعمال کئے گئے ہیں کہ قرآن دراصل ایک ماورائے فکر بشر حقیقت کا حامل ہے اور اس کی بابت ہم جو کچھ سمجھتے ہیں وہ اس سے کہیں بالاتر مفہوم رکھتا ہے کیونکہ ہم اس سے زیادہ کچھ نہیں سمجھ سکتے کہ اس کی آیات متفرق اور الگ الگ نازل ہوئی ہیں لہذا ان کا نزول تدریجی ہے جبکہ اس ماورائی حقیقت کے مطابق قرآن وحدت کا حامل ہے لہذا اس کا نزول تدریجی نہیں ”دفعۃً“ ہے اس لئے ”انزلناہ“ کے الفاظ استعمال کئے گئے ہیں نہ کہ ”نزلناہ“ کے۔

بہر حال یہ دوسرا امکانی پہلو حقیقت سے قریب تر دکھائی دیتا ہے اور قرآنی آیات سے اس کی صحت کا ثبوت بھی ملتا

ہے، ملاحظہ ہو:

سورہ ہود، آیت ۱ :

” كِتَابٌ اُحْكِمَتْ اَيْتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ“

(یہ ایسی کتاب ہے جس کی آیات محکم (مضبوط و یکجا) کی گئی ہیں پھر انہیں الگ الگ تفصیل کے ساتھ بیان کیا گیا ہے صاحب حکمت و آگاہ کی طرف سے)

اس آیت میں قرآنی آیات کے بارے میں دو مرحلے ذکر کئے گئے ہیں: پہلا مرحلہ اُن کے محکم ہونے کا اور دوسرا اُن کے مفصل ہونے کا، پہلے مرحلہ یعنی ”احکام“ میں وہ سب یکجا اور ایک مجموعہ کی صورت میں تھیں، پھر دوسرا مرحلہ یعنی ”تفصیل“ میں انہیں الگ الگ کر دیا گیا، عربی زبان میں ”تفصیل“ کا معنی کسی چیز کو الگ الگ، جزء جزء اور حصہ حصہ کرنا ہے اور ”احکام“ (الف کے نیچے زیر کے ساتھ) کا معنی یہ ہے کہ کوئی جزء دوسرے جزء سے اور کوئی حصہ دوسرے حصہ سے الگ اور جدا نہ ہو، قرآن مجید کی بابت یہ آیت دونوں مرحلوں کا ذکر کرتی ہے، پہلا مرحلہ تمام آیات کا محکم و یکجا ہونا ہے کہ جس میں کوئی آیت دوسری آیت سے الگ و جدا نہ تھی اور نہ ہی کوئی حصہ دوسرے حصہ سے علیحدہ تھا کیونکہ ان کے درمیان معنی کے لحاظ سے وحدت پائی جاتی تھی اور سب کی بازگشت ایک ہی حقیقت کی طرف تھی، پھر دوسرا مرحلہ آیا تو یہ آیتیں ایک دوسرے سے الگ الگ ہوئیں اور جزء جزء کی صورت میں آگئیں لہذا یہ کہا جاسکتا ہے کہ اس آیت میں اس حقیقت کا ثبوت ملتا ہے کہ موجودہ ”تفصیل“ کی صورت بعد میں عارض ہوئی جبکہ اس سے پہلے یہ سب آیات ”محکم“ تھیں۔ اس آیت سے زیادہ واضح ایک اور آیت بھی ہے، ملاحظہ ہو :

سورہ اعراف، آیت ۵۲-۵۳ :

” وَلَقَدْ جِئْتَهُمْ بِكِتَابٍ فَصَّلْنَاهُ عَلَىٰ عِلْمٍ هُدًى وَرَحْمَةً لِّقَوْمٍ يُؤْمِنُونَ ﴿۵۲﴾ هَلْ يَنْظُرُونَ إِلَّا

تَأْوِيلَهُ ۚ يَوْمَ يَأْتِي تَأْوِيلَهُ يَقُولُ الَّذِينَ كَفَرُوا مِن قَبْلُ قَدْ جَاءَنَا رَسُولٌ مِّنَّا بِالْحَقِّ“،

(متفقین ہم ان کے پاس ایسی کتاب لائے جسے ہم نے علم کی بنیاد پر مفصل کر دیا، وہ ایمان لانے والوں کے لئے ہدایت و رحمت کی کتاب ہے۔ وہ تو صرف اس کی تاویل کا انتظار کرتے ہیں جس دن اس کی تاویل آئے گی تو جن لوگوں نے اسے پہلے ہی بھلا دیا ہے وہ کہیں گے کہ ہمارے پروردگار کے پیامبر حق کے ساتھ آئے)

اسی طرح سورہ یونس کی آیات ۳۶ تا ۳۹ :

” وَمَا كَانَ هَذَا الْقُرْآنُ أَنْ يُفْتَرَىٰ مِنْ دُونِ اللَّهِ وَلَكِنْ تَصْدِيقَ الَّذِي بَيْنَ يَدَيْهِ وَ

تَفْصِيلَ الْكِتَابِ لَا رَيْبَ فِيهِ مِنْ رَبِّ الْعَالَمِينَ..... بَلْ كَذَّبُوا بِآيَاتِنَا إِعْلَامًا وَعَلَمًا لِّتَأْتِيَ نَارُهُمْ تَأْوِيلَهُ.....“

(یہ قرآن ایسا نہیں کہ افترا پردازی کرتے ہوئے اس کی نسبت خدا کی طرف دی جائے جبکہ یہ خدا کی طرف سے نہ ہو لیکن یہ تو اس کی تصدیق کرتا ہے جو اس سے پہلے تھا (جو اس سے پہلے کتابیں نازل کی گئیں) اور کتاب کی تفصیل ہے، اس میں کوئی شک نہیں، یہ کائنات کے پروردگار کی طرف سے ہے۔۔۔ بلکہ لوگوں نے اس کی تکذیب کی جس کی وجہ سے وہ آگاہی حاصل کرنے سے قاصر رہے اور اس کی تاویل بھی ان کے پاس نہیں آئی)

ان آیات بالخصوص سورہ یونس کی آیت ۳۹ سے بخوبی معلوم ہوتا ہے کہ ”تفصیل“ اصل کتاب پر عارض ہونے والا امر ہے لہذا اصل کتاب اور ہے اور تفصیل کہ جو اس پر عارض ہوتی ہے وہ اور ہے۔ ان دونوں میں فرق ہے، اور جن لوگوں نے تفصیل کتاب کی تکذیب کی وہ درحقیقت اس اصل چیز کو بھول گئے جس کی طرف اس تفصیل کی بازگشت ہوتی ہے اور انہوں نے اس سے غفلت برتی، لیکن قیامت کے دن وہ چیز ان کے سامنے ظاہر و آشکار ہو جائے گی اور پھر وہ خواہ و نا خواہ اس سے آگاہ ہو کر اس کی تصدیق کریں گے مگر ان کی تصدیق انہیں کوئی فائدہ نہ پہنچائے گی اور ان کی پشیمانی ان کیلئے سود مند نہ ہوگی، گویا ان سے کہا جائے گا کہ اب وقت گزر چکا ہے!

بہر حال ان دو آیتوں سے اس بات کا ثبوت ملتا ہے کہ کتاب (قرآن) کی اصل حقیقت اس تفصیل کی تاویل ہے یعنی موجودہ تفصیل کی بازگشت جس حقیقت کی طرف ہے وہی اصل کتاب ہے۔

ان دو آیتوں سے زیادہ واضح یہ آیت ہے، ملاحظہ ہو:

سورہ زخرف، آیت ۱-۳

﴿حَمِّمٌ ۙ وَالْكِتَابِ الْمُبِينِ ۙ اِنَّا جَعَلْنَاهُ قُرْءَانًا عَرَبِيًّا لَعَلَّكُمْ تَعْقِلُونَ ۙ وَاِنَّ فِيْ اٰمْرِ الْكِتٰبِ لَدَلٰلًاۙ

لَعَلِّيْ حٰكِمِيْمٌ﴾

(حم، اس واضح و آشکار کتاب کی حم! ہم نے اسے قرآن عربی قرار دیا تاکہ تم اسے سمجھ سکو، اور وہ ہمارے پاس

اصل کتاب (ام الکتاب) میں عظمت و دانائی کی حامل ہے)

اس آیت سے بخوبی معلوم ہوتا ہے کہ ایک کتاب مبین ہے جسے قابل قرأت اور عربی ہونے کی صفت سے متصف کیا

گیا ہے اور یہ قرأت و عربیت کا لباس اس لئے اُسے پہنایا گیا ہے کہ لوگ اسے سمجھ سکیں اور اس کے معانی کا ادراک کر سکیں

جبکہ وہ خدا کے ہاں ”ام الکتاب“ میں محفوظ ہے، وہ اتنے بلند مرتبہ کی حامل ہے (علی) کہ عقلیں اس تک پہنچنے سے قاصر

و ناتواں ہیں، وہ حکمت و دانائی سے مالا مال ہے (حکیم) اس لئے اس کے وجود حقائق میں نہ تو کوئی شکاف پایا جاتا ہے اور

نہ ہی اس کے معانی و مفہیم میں ایک دوسرے سے جد اجدا ہونے کا کوئی پہلو موجود ہے، بنا بریں اس آیت مبارکہ میں

”کتاب مبین“ کی تعریف اور پہچان کرائی گئی ہے اور یہ بیان کیا گیا ہے کہ اصل قرآن واضح و آشکار عربی زبان میں ہے،

اسی طرح سے سورہ واقعہ کی آیات ۷۵ تا ۸۰ میں یوں مذکور ہے، ملاحظہ ہو:

○ ”فَلَا أُقْسِمُ بِمَا وَقَعَ النَّجْوَمُ ۖ وَإِنَّهٗ لَنَقَسَمُ لَوْ تَعْلَمُونَ عَظِيمٌ ۗ إِنَّهٗ لَقُرْآنٌ كَرِيمٌ ۗ ﴿۱۸۳﴾ فِي كِتَابٍ مَّكْنُونٍ ۗ ﴿۱۸۴﴾ لَا يَسُوءُ وَلَا يَشْنَعُ لَآلِ الْبَطْشَرُونَ ۗ ﴿۱۸۵﴾ تَنْزِيلٌ مِّن رَّبِّ الْعَالَمِينَ“

(پس نہیں، مجھے قسم ہے ستاروں کی جگہوں (ان کے محل طلوع و غروب) کی، اور اگر تم سمجھو تو بہت عظیم قسم ہے، یقیناً وہ قرآن کریم ہے جو ایک محفوظ کتاب میں ہے اسے پاک لوگوں کے سوا کوئی چھو نہیں سکتا، وہ رب العالمین کی طرف سے نازل کی گئی ہے)

اس آیت سے ظاہر ہوتا ہے کہ قرآن مجید ایک اور مقام و مرتبہ کا حامل ہے جو اسے ”کتاب مکنون“ (پوشیدہ تحریر) میں حاصل ہے اور وہاں خدا کے اُن بندوں کے سوا کوئی اسے نہیں چھو سکتا جو ہر لحاظ سے پاک و منظر ہیں، اور یہ بات بھی ثابت ہوتی ہے کہ اس کی تزیل اس مقام و مرتبہ کے بعد ہوئی ہے یعنی پہلا مقام و مرتبہ ”کتاب مکنون“ میں ہونا اور دوسرا مقام و مرتبہ اس کا نازل ہونا ہے، گویا تزیل سے پہلے وہ اس کتاب میں تھی جو اسی سے پوشیدہ رکھی گئی ہے کہ جسے سورہ زخرف میں ”ام الکتاب“ اور سورہ بروج میں ”لوح محفوظ“ سے تعبیر کیا گیا ہے، سورہ زخرف کی آیت ۴ میں ”ام الکتاب“ کہا گیا:

○ ”وَإِنَّهٗ فِي أُمِّ الْكِتَابِ“

(اور بے شک وہ ام الکتاب میں ہے)

اور سورہ بروج میں یوں ارشاد ہوا:

○ ”بَلْ هُوَ قُرْآنٌ مَّجِيدٌ ﴿۱﴾ فِي لَوْحٍ مَّحْفُوظٍ“

(بلکہ وہ عزت والا قرآن ہے جو لوح محفوظ میں ہے)

اسے لوح محفوظ سے موسوم کرنے کی وجہ یہ ہے کہ اسے ہر طرح کی تبدیلی و تغیر سے بچایا گیا ہے یعنی اس میں کوئی تبدیلی نہیں آسکتی، لیکن جہاں تک کتاب منزل یعنی نازل کئے جانے والے قرآن کا تعلق ہے تو چونکہ اس کی تزیل تدریجاً ہوئی ہے اس لئے اُس میں ناخ و منسوخ بھی پایا جاتا ہے بلکہ یہی تدریجی نزول بذات خود ایک طرح کی تبدیلی و تغیر ہے، لہذا یہ بات تسلیم کرنا ہوگی کہ ”کتاب مبین“ جو کہ اصلی قرآن ہے اور کسی طرح سے جزء جزء ہونے کا کوئی پہلو اس میں نہیں پایا جاتا وہ اس ظاہری نازل ہونے والی کتاب سے بالاتر حقیقت سے عبارت ہے اور یہ کتاب منزل اس کے لئے ایک ”لباس“ کی حیثیت رکھتی ہے۔

ہاں براں یہ قرآن مقام تنزیل میں اس ” کتاب مبین “ کہ جسے ہم ” حقیقت کتاب “ -- یا اصل قرآن -- سے موسوم کرتے ہیں کی نسبت اس طرح ہے جیسے لباس و بدن (یا لباس اور لباس پہننے والا) یا مثال و حقیقت (یعنی استعارہ و تشبیہ کی طرح ہے جو کسی حقیقت یا حقیقی معنی کے لئے لائی جاتی ہے) یا اس ضرب المثل کی طرح ہے جو گفتگو میں اصل غرض و مقصد کے بیان کے لئے ذکر کی جاتی ہے اسی بنا پر لفظ ” قرآن “ کبھی اصل کتاب کے لئے بھی استعمال کیا جاتا ہے جیسا کہ ارشاد ہوا:

سورہ بروج، آیت ۲۱، ۲۲ :

○ ” بَلْ هُوَ قُرْآنٌ مَّجِيدٌ ﴿۲۱﴾ فِي لَوْحٍ مَّحْفُوظٍ “

(بلکہ وہ قرآن مجید ہے جو لوح محفوظ میں ہے)

لہذا ہمارے اس واضح بیان سے یہ حقیقت کھل کر سامنے آ جاتی ہے کہ ان آیات کریمہ:

(شَهْرًا مَّضَانًا الَّذِي أُنزِلَ فِيهِ الْقُرْآنُ)

(إِنَّا أَنْزَلْنَاهُ فِي لَيْلَةِ الْمُبْرِكَاتِ)

اور (إِنَّا أَنْزَلْنَاهُ فِي لَيْلَةِ الْقَدْرِ) میں ” قرآن “ سے مراد حقیقت قرآن اور کتاب مبین ہے جسے دفعۃً حضرت پیغمبر اسلام صلی اللہ علیہ وآلہ وسلم کے قلب مبارک پر نازل کیا گیا ہے جبکہ علیحدہ علیحدہ اور اجزاء کی صورت میں اسے دعوت اسلامیہ کے دورانیہ میں آنحضرتؐ کے قلب مبارک پر تدریجاً نازل کیا گیا چنانچہ اس کا مزید ثبوت درج ذیل آیتوں سے بھی ملتا ہے، ملاحظہ ہو:

سورہ طہ، آیت ۱۱۴ :

○ ” وَلَا تَعْجَلْ بِالْقُرْآنِ مِنْ قَبْلِ أَنْ يُقْضَىٰ إِلَيْكَ وَحْيُهُ... “

(قرآن پڑھنے میں جلدی نہ کرو جب تک کہ تم پر اس کی وحی پوری نہ کر دی جائے)

سورہ قیامت، آیت ۱۹ :

○ ” لَا نُحِزُّكَ بِهِ لِسَانِكَ لَتَعْجَلَ بِهِ ﴿۱۹﴾ إِنَّ عَلَيْنَا جَمْعَهُ وَقُرْآنَهُ ﴿۲۰﴾ فَاذْكُرْ أَنْهَ قَالْتُمْ قُرْآنَهُ ﴿۲۱﴾ ثُمَّ إِنَّ عَلَيْنَا بَيِّنَاتَهُ... “

(اسے جلدی سے پڑھنے کے لئے زبان کو جنبش نہ دو کہ اس کا جمع کرنا اور اس کا پڑھنا ہمارا کام ہے اور جب ہم

اسے پڑھ لیں تو تم پیچھے پیچھے (اس کے بعد) اسے پڑھو، پھر ہم ہی اسے بیان کریں گے)

ان آیات سے واضح طور پر معلوم ہوتا ہے کہ حضرت پیغمبر اسلام آیات مبارکہ کے نازل ہونے سے قبل ان سے آگاہ تھے لہذا آپ کو وحی مکمل ہونے سے پہلے ان آیات کی قرأت میں جلدی کرنے سے منع کیا گیا، اس سلسلے میں تفصیلی بیان اس کے مناسب موقع پر آئے گا، انشاء اللہ تعالیٰ۔

بحث کا خلاصہ

خلاصہ کلام یہ کہ آیات قرآنیہ میں تدر اور غور و فکر کرنے والے ہر شخص کے لئے یہ بات تسلیم کرنا ناگزیر ہے کہ یہ آیات اس حقیقت کا کھلا ثبوت فراہم کرتی ہیں کہ یہ قرآن جو حضرت پیغمبر اسلام پر تدریجاً نازل کیا گیا ہے اس کی اصل و اساس ایک ایسی عظیم و بلند پایہ حقیقت ہے کہ ہر کس و ناکس کی چشم خرد میں اس کے حسن و تابناک کامشاہدہ کرنے کی تاب نہیں اور نہ ہی ہوا و ہوس کے اسیرانکار اور مادی غلاظتوں میں آلودہ ذہنوں کو اس تک دسترس حاصل ہے اور خداوند عالم نے اس پاکیزہ حقیقت کو اپنے محبوب کے مقدس دل پر نازل فرما کر انہیں اپنی کتاب کے اصل معانی و مقاصد سے آگاہ کر دیا، انشاء اللہ تعالیٰ اس سلسلے سے مربوط بعض مطالب سورۃ آل عمران کی آیت ۷ (هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ) کی تفسیر میں ”تاویل اور تنزیل“ کی بحث کے ضمن میں ذکر کئے جائیں گے۔

بہر حال یہ وہ اہم نکتہ ہے جو آیات قرآنیہ میں تدر و فکر سے حاصل ہوتا ہے لیکن ارباب حدیث اور اکثر علماء علم کلام اور عصر حاضر کے ماہرین علوم جدیدہ کہ جو ”مادہ“ (Matter) ہی کو ہر چیز کی اصل و اساس سمجھتے ہیں اور ماورائے طبیعت کی اصالت کو تسلیم ہی نہیں کرتے وہ اپنی اس کوتاہ اندیشی و غلط طرز نظر کی وجہ سے زیر بحث آیات اور ان جیسی دیگر وہ آیات جن میں قرآن کو ہدایت، رحمت، نور، روح، مواقع النجوم، کتاب مبین، فی لوح محفوظ، فی صحف مطہرہ اور منزل من اللہ (خدا کی طرف سے نازل ہونے والی کتاب) قرار دیا گیا ہے اور اس طرح کے دیگر حقائق کو استعارہ اور مجاز کی قسموں میں شمار کرنے پر مجبور ہو گئے کہ جس کے نتیجے میں قرآن کی حیثیت نثری شعر سے زیادہ نہیں رہتی۔۔ یعنی اگر ان کے نقطہ نظر کو درست تسلیم کیا جائے تو قرآن نثری اشعار کے مجموعہ کے سوا کچھ نہیں ہوگا۔ (جو کہ ہرگز درست نہیں)

ایک محقق کا اظہار رائے

ایک اہل تحقیق نے ماہ رمضان میں نزول قرآن کی بابت جو اظہار رائے فرمایا ہے اس کا خلاصہ یہ ہے :
یہ بات مسلم الثبوت ہے کہ حضرت پیغمبر اسلامؐ کی بعثت اور قرآن مجید کی سب سے پہلی آیت کا نزول ساتھ ساتھ۔۔۔ ہزمان۔۔۔ ہوا اور اسی ہنگام آنحضرتؐ کو تبلیغ دین اور ہدایت خلق کا حکم دیا گیا یعنی بعثت اور ابتدائے نزول قرآن کا وقت ایک ہی تھا اور یہ بات بھی ہر طرح کے شک و شبہ سے بالاتر ہے کہ یہ واقعہ رات کے وقت وقوع پذیر ہوا جیسا کہ ارشاد ہوا :

سورہ دخان، آیت ۳ :

” إِنَّا أَنْزَلْنَاهُ فِي لَيْلَةِ مُلَوِّكَةٍ إِنَّا كُنَّا مُنذِرِينَ...“

(تحقیق ہم نے اسے مبارک رات میں نازل کیا، ہم ہی انذار کرنے والے ہیں)

اور یہ بھی واضح ہے کہ وہ رات ماہ رمضان کی راتوں میں سے ایک تھی جیسا کہ ارشاد ہوا:

سورہ بقرہ، آیت ۱۸۵ :

” شَهْرُ رَمَضَانَ الَّذِي أُنزِلَ فِيهِ الْقُرْآنُ...“

(ماہ رمضان کہ جس میں قرآن نازل کیا گیا)

اگرچہ اس رات میں پورا قرآن نازل نہیں ہوا لیکن چونکہ سورہ الحمد جو کہ قرآن مجید کے تمام مطالب و معارف کے اجمالی بیان پر مشتمل ہے اسی رات کو نازل ہوا اس لئے یہ کہا جاسکتا ہے کہ گویا پورا قرآن اس رات کو نازل ہوا اور اس طرح ”إِنَّا أَنْزَلْنَاهُ فِي لَيْلَةِ مُلَوِّكَةٍ“ (ہم نے اسے رات میں نازل کیا) کے الفاظ بھی درست ثابت ہوں گے،

(اس کے علاوہ یہ بات بھی حقیقت رکھتی ہے کہ لفظ ”قرآن“ جس طرح پورے قرآن کے لئے استعمال ہوتا ہے اسی طرح بعض سورتوں یا ایک سورت کو بھی ”قرآن“ کہا جاسکتا ہے بلکہ اس سے بالاتر یہ کہ قرآنی اصطلاح کی روشنی میں تمام آسمانی کتب مثلاً تورات، انجیل و زبور کو بھی ”قرآن“ کہا جاسکتا ہے)

ابتدائے نزول قرآن کی داستان یوں ہے کہ حضرت پیغمبر اسلامؐ ماہ رمضان کی پچیسویں شب کو جناب خدیجہ الکبریٰ کے گھر جا رہے تھے کہ راستے میں جبریل علیہ السلام کو دیکھا انہوں نے خدا کا یہ پیغام آپؐ تک پہنچایا: (إِقْرَأْ بِاسْمِ رَبِّكَ الَّذِي خَلَقَ) جب آنحضرتؐ نے یہ آیت وصول کی اور وحی کے حصول کا شرف پایا تو ان کے دل میں خیال آیا کہ

جبریل علیہ السلام سے پوچھیں کہ اپنے پروردگار کے اسم گرامی کا ذکر کس طرح کریں، چنانچہ جبریل علیہ السلام پھر ظاہر ہوئے اور انہوں نے آپؐ کو بسم اللہ الرحمن الرحیم، الحمد لله رب العالمین۔۔ تا آخر سورہ الحمد تعلیم دی، پھر انہیں نماز پڑھنے کی کیفیت بھی سکھائی اور پھر وہ آپؐ کی نظروں سے غائب ہو گئے، اس کے بعد جب آنحضرتؐ ہوش میں آئے تو جس چیز کا مشاہدہ کیا تھا اس کے آثار میں سے کچھ بھی نہ پایا، البتہ دورانِ وحی جبریل علیہ السلام کے بھینچنے (شدت کے ساتھ دبانے۔۔ فشار دینے۔۔) کی وجہ سے اپنے اندر ایک طرح کی تھکن اور سُستی محسوس کی۔ اسی حال میں آپؐ چلتے جا رہے تھے مگر انہیں اس بات کا علم نہ تھا کہ وہ اللہ کی طرف سے لوگوں کے لئے رسول مقرر کئے گئے ہیں اور خلق کی ہدایت کی ذمہ داری آپؐ کو سونپی گئی ہے، بالآخر گھر پہنچ کر محوِ استراحت ہو گئے، تھکن کی شدت اس قدر زیادہ تھی کہ رات بھر سوتے رہے یہاں تک کہ فرشتہ وحی علی الصبح آپؐ کی خدمت میں دوبارہ حاضر ہوا اور یہ آیت آپؐ پر نازل کی: يَا أَيُّهَا الْمُدَّثِّرُ ۖ قُمْ فَأَنْذِرْ۔۔۔ اے چادر اوڑھ کر سونے والے! اٹھو اور انداز کرو۔۔ (سورہ مدثر، آیت ۲)

بہر حال اس طرح قرآن مجید کا نزول ماہِ رمضان میں ہونا اور آنحضرتؐ کا شبِ قدر میں مبعوث بہ رسالت ہونا واضح طور پر ثابت ہوتا ہے لیکن اس کے برعکس جو کچھ بعض شیعہ کتب میں مذکور ہے کہ آنحضرتؐ کی بعثت ۷۷۲ھ رجب کو ہوئی تو اس طرح کی روایات چند شیعہ کتب کہ جن کی تالیف چوتھی صدی ہجری کے اوائل سے پہلے نہیں ہوئی کے علاوہ کہیں مذکور نہیں اور وہ تمام روایات جیسا کہ مذکورہ بالا دلائل سے آپؐ آگاہ ہو چکے ہیں قرآنی تصریحات کے بھی منافی ہیں، اور اس موضوع کی بابت کچھ دیگر روایات بھی موجود ہیں جو انہی روایات کی تائید کرتی ہیں اور اس بات کو ثابت کرتی ہیں کہ ماہِ رمضان میں قرآن نازل ہوا تو ان میں مذکور ہے کہ قرآن آنحضرتؐ کی بعثت سے قبل لوح محفوظ سے بیت معمور میں اترا اور وہاں جبریل علیہ السلام نے فرشتوں کے سامنے اسے تحریری شکل دی تاکہ وہ آنحضرتؐ کی بعثت کے بعد آپؐ پر نازل ہو، درحقیقت اس طرح کے مطالب اوہام و خرافات سے زیادہ کوئی حیثیت نہیں رکھتے کہ جنہیں روایات و احادیث میں بدینتی سے اور ناروا طور پر شامل کر دیا گیا ہے جو کہ کسی طرح سے قاطب قبول نہیں کیونکہ پہلی بات تو یہ کہ یہ قرآن مجید سے منافی ہیں اور دوسرے یہ کہ قرآن مجید میں لوح محفوظ سے مراد عالمِ طبیعت Physical world اور بیت المعمور سے مراد کرۂ ارضی ہے جو کہ انسان کے رہنے کی وجہ سے آباد ہوا۔ (یہ ہے اس محقق کی رائے)

تحقیقی و تفصیلی جواب

اب میں اس بیان کے کس حصہ کوچ اور حقیقت سے قریب کرنے کی کوشش کروں جبکہ یہ سارے کا سارا ہی جھوٹ کا

پلندہ ہے اور کسی بھی پہلو سے قابل اصلاح و درستی نہیں۔۔۔ اس کا نادرست ہونا حد سے بڑھا ہوا ہے، ملاحظہ ہو:

پہلا نکتہ: یہ عجیب و غریب داستان کہ جو حضرت پیغمبر اسلامؐ کی بعثت اور نزول قرآن کی بابت ذکر کی گئی ہے کہ آنحضرتؐ راستے میں تھے اور جبریل علیہ السلام کو دیکھا اور انہوں نے آیت ” اِقْرَأْ بِاسْمِ رَبِّكَ ۔۔۔ “ آپؐ نازل کی پھر سورہ الحمد نازل کی اور پھر آپؐ کو نماز پڑھنے کی کیفیت سکھائی اور آنحضرتؐ گھر پہنچ کر تمکین سے چور چور رات بھر سوتے رہے پھر علی الصبح سورہ مدثر کا نزول ہوا اور آپؐ کو تبلیغ دین کا حکم ملا۔۔۔ دراصل یہ سب ایک افسانہ ہے جس کی صحت پر کوئی دلیل و ثبوت موجود نہیں اور نہ ہی قرآنی حوالوں اور احادیث و روایات سے اس کی تصدیق ہوتی ہے بلکہ یہ ایک من گھڑت اور خود ساختہ کہانی کے سوا کچھ نہیں (آئندہ سطور میں آپؐ مزید آگاہی حاصل کریں گے)۔

دوسرا نکتہ: اس نے اپنے بیان کی ابتداء میں اس بات کو مسلم الثبوت فرض کیا ہے کہ آنحضرتؐ کی بعثت اور نزول قرآن کا وقت ایک تھا یعنی جب نزول قرآن کی ابتداء ہوئی اسی وقت آنحضرتؐ کو مبعوث بہ رسالت کیا گیا اور تبلیغ دین کا حکم دیا گیا۔۔۔ وہ اس بات کی مزید وضاحت کرتے ہوئے کہتا ہے: آنحضرتؐ کی نبوت تو ابتداء قرآن ہی سے شروع ہو گئی لیکن آپؐ اس رات نبی تو تھے مگر رسول نہ تھے اور جب صبح ہوئی تو سورہ مدثر کے نازل ہونے کے ساتھ ساتھ آپؐ کو رسالت بھی عطا کی گئی اور آپؐ کو تبلیغ دین کی ذمہ داری سونپ دی گئی۔

اس کا یہ اذعان، بلا دلیل ہے اور وہ اسے کسی بھی طرح ثابت نہیں کر سکتا، نہ قرآن سے اس کا ثبوت ملتا ہے اور نہ ہی حدیث سے، جہاں تک احادیث و روایات کا تعلق ہے تو اس نے جو اعتراض شیعہ کتب حدیث پر کیا ہے کہ یہ سب بعثت کے چند قرن بعد لکھی گئی ہیں تو یہ بات صرف شیعہ کتب حدیث کی بابت کیوں ہے جبکہ تمام کتب حدیث خواہ شیعہ علماء نے لکھی ہوں یا سنی علماء نے سب اس اعتراض کی زد میں آتی ہیں کیونکہ کتب حدیث کی تالیف۔۔۔ شیعہ کی ہوں یا اہل سنت کی۔۔۔ عہد نبویؐ سے دو صدیاں یا اس سے بھی زیادہ عرصہ بعد ہوئی ہے لہذا ان میں سے کسی پر بھی اعتماد نہ ہو سکے گا۔۔۔ اس لحاظ سے معترض کا شیعہ کتب حدیث پر کیا جانے والا اعتراض نادرست و نہایت بیجا ہے کیونکہ اگر اسے صحیح تسلیم کیا جائے تو تمام کتب حدیث کی حیثیت و اعتماد ختم ہو جائے گا۔

یہ تو ہے حدیث کی بات، اور جہاں تک تاریخ کا تعلق ہے تو اگرچہ اس میں تمام تفصیلات نہ کور نہیں لیکن اضافہ و من گھڑت مطالب کے حوالہ سے اس میں کتب حدیث کی نسبت کہیں زیادہ کمزوریاں پائی جاتی ہیں کیونکہ جعلی واقعات کے سیلاب نے جس طرح تدوین حدیث کے عمل کو اپنی پیٹ میں لیا اسی طرح تدوین تاریخ میں بھی اس کی شدت کم نہیں بلکہ یہ

کہا جاسکتا ہے کہ اگر تدوین حدیث میں غیر صحیح روایات شامل ہونے کی وجہ سے ان پر اعتماد نہیں کیا جاسکتا تو یقیناً یہی وجہ تدوین تاریخ میں بدرجہ اتم موجود ہے لہذا اس پر بھی اعتماد باقی نہ رہے گا۔

اب رہا قرآن، تو نہ صرف یہ کہ اس (اہل تحقیق معترض) کے بیان کی صحت کا کوئی ثبوت اس میں نہیں پایا جاتا بلکہ اس کے برعکس اس کی نفی کے واضح ثبوت اس میں ملتے ہیں اور اس کی من گھڑت کہانی کا اصل راز عیاں ہوتا ہے چنانچہ اسی سورہ علق (اِقْرَأْ بِاسْمِ رَبِّكَ)۔۔۔ کے بارے میں محققین (علماء حدیث و تفسیر) نے لکھا ہے کہ آنحضرتؐ پر نازل ہونے والی یہ سب سے پہلی سورت ہے اس میں کئی شواہد موجود ہیں جن سے معترض کے بیان کی واضح طور پر نفی ہوتی ہے اور اس سورہ کی پہلی پانچ آیات تو اس سلسلے میں نہایت روشن ثبوت کا درجہ رکھتی ہیں اور اس سورہ (علق) کے بارے میں کسی نے یہ دعویٰ بھی نہیں کیا کہ اس کی آیات متفرق طور پر نازل ہوئیں جبکہ اسکے دفعہ نازل ہونے کا احتمال بھی پایا جاتا ہے، بہر حال یہ سورت اس حقیقت کو ثابت کرتی ہے کہ آنحضرتؐ سب لوگوں کے سامنے نماز پڑھا کرتے تھے اور لوگوں میں سے کوئی ایسا بھی تھا جو آپؐ کو نماز پڑھنے سے روکتا تھا اور اس کی بابت سب کے سامنے باتیں بھی بناتا تھا، (البتہ یہ بات واضح طور پر معلوم نہیں ہو سکی کہ آنحضرتؐ ابتداء میں کس طرح نماز پڑھتے تھے اور اپنی نماز میں اپنے پروردگار کے تقرب کا تذکرہ کن الفاظ میں کرتے تھے تاہم اس سورہ کی آخری آیتوں میں سجدہ کے حکم کا ثبوت ملتا ہے) چنانچہ ارشاد الہی ہے:

سورہ علق، آیات ۱۸۱-۱۸۰ :

۵ ” اَسْمَاءُ يَتُوبُ عَلَيْهِمْ اِذَا صَلُّوا ۖ اَسْمَاءُ يَتُوبُ اِنْ كَانَ عَلَى الْهُدَىٰ ۖ اَوْ اَمَرَ بِالْتَّقْوَىٰ ۗ اَسْمَاءُ يَتُوبُ اِنْ كَذَّبَ وَتَوَلَّىٰ ۗ اَلَمْ يَعْلَمُ بِاَنَّ اللّٰهَ يَرَىٰ ۙ كَلَّا لَئِنْ لَّمْ يَنْتَهُ ۙ لَنَسْفَعًا بِالنَّاصِيَةِ ۗ نَاصِيَةٍ كَاذِبَةٍ خَاطِئَةٍ ۗ فَلْيَدْعُ نَادِيَهُ ۗ سَنَدْعُ الزَّبَانِيَةَ“،

(آیات تو نے اسے دیکھا ہے جو ایک بندے کو جب وہ نماز پڑھتا ہے تو روکتا ہے، آیا تو نے دیکھا ہے کہ اگر وہ ہدایت پر ہوتا یا تقویٰ کا حکم دیتا۔۔۔ تو کیا ایسا ہی کرتا۔۔۔ آیا تو نے دیکھا کہ اس نے تکذیب کی اور منہ موڑ لیا، آیا وہ نہیں جانتا کہ خدا دیکھ رہا ہے، تاہم اگر وہ باز نہ آیا تو ہم پیشانی کے پٹے پکڑ کر گھسیٹیں گے، جوٹے خطا کار کی پیشانی کے پٹے کو، وہ اپنے ساتھیوں کو بلائے، ہم بھی جلا دفرشتوں کو نکالیں گے)

ان آیات سے صاف ظاہر ہوتا ہے کہ کوئی ایسا بھی تھا جو نماز پڑھنے والے کو نماز سے روکتا تھا اور اس بات کو دوسروں کے سامنے بیان کرتا تھا اور اپنی اس حرکت سے ہرگز باز نہ آتا تھا، اسی طرح یہ بھی ثابت ہوتا ہے کہ وہ نمازی خود آنحضرتؐ تھے کیونکہ اس کے بعد والی آیت (۱۹) میں خداوند عالم نے آنحضرتؐ کو مخاطب کر کے فرمایا ”كَلَّا لَا تَرَ اَنْتَ لَطِيفٌ“۔۔۔ تم ہرگز اس کی بات نہ مانتا۔۔۔

بہر حال اس سورہ (علق) سے اس حقیقت کا ثبوت ملتا ہے کہ حضرت پیغمبر اسلامؐ سب سے پہلے قرآنی سورہ کے نازل ہونے سے قبل نماز پڑھا کرتے تھے اور خود ہدایت پر قائم اور دوسروں کو تقویٰ اختیار کرنے کا حکم بھی دیتے تھے، اسے ہی نبوت کہتے ہیں یعنی آنحضرتؐ نزول قرآن سے قبل نبی تھے تاہم تبلیغ و انذار کا فریضہ اس وقت تک انہیں سونپا نہیں گیا تھا لہذا اس سے اصل نبوت کی نفی نہیں ہوتی، بنا بریں یہ کہنا بیجا نہ ہوگا کہ آنحضرتؐ مقام نبوت پر فائز تھے اور نماز ادا کیا کرتے تھے جبکہ اس وقت نہ تو آپؐ پر قرآن نازل ہوا تھا اور نہ ہی سورہ الحمد آپؐ پر نازل کیا گیا تھا اور نہ آپؐ ابھی تبلیغ و انذار پر مامور ہوئے تھے۔

اور جہاں تک سورہ حمد کے نازل ہونے کا تعلق ہے تو وہ سورہ علق کے نازل ہونے سے کافی عرصہ بعد میں نازل ہوا لہذا اگر مذکورہ محقق کی بات درست تسلیم کی جائے اور کہا جائے کہ سورہ الحمد کا نزول سورہ علق کے فوراً بعد ہوا کیونکہ آنحضرتؐ نے سورہ علق (اقراء باسم ربک الذی خلق) کی وحی وصول کرنے کے بعد سوچا کہ اپنے پروردگار کے اسم گرامی کا ذکر کیونکر کریں تو اس وقت سورہ الحمد نازل ہوا تو پھر حق تو یہ تھا کہ وحی کے الفاظ یوں ہوتے:

○ ” قل بسم اللہ الرحمن الرحیم، الحمد لله رب العالمین۔۔ (اے نبی! کہو بسم اللہ الرحمن الرحیم، الحمد لله رب العالمین) یا یوں کہا جاتا: ” بسم اللہ الرحمن الرحیم ○ قل الحمد لله رب العلمین“ (بسم اللہ الرحمن الرحیم، کہو: الحمد لله رب العالمین) اور یہ بھی ضروری تھا کہ ”لَمَلِكِ يَوْمِ الدِّينِ“ تک بات ختم ہو جاتی کیونکہ اس کے بعد والی آیات اس مقصد یعنی نام خدا کا ذکر کرنے کی تعلیم دینے سے کوئی ربط نہیں رکھتیں جبکہ قرآن مجید بلاغت کلام کا کامل نمونہ ہے اور اس میں فصاحت و بلاغت کے حوالہ سے کسی طرح کی کمی و نقص کا تصور ہی درست نہیں۔

تاہم قرآنی بیانات و آیات سے اس بات کا ثبوت ملتا ہے کہ سورہ الحمد سورہ حجر سے پہلے نازل ہوا کیونکہ سورہ حجر جو کہ مکہ مکرمہ میں نازل ہوا اور اس کی آیات کے مندرجات اس کے مکہ میں نازل ہونے کو ثابت کرتے ہیں، اس سورہ مبارکہ میں یوں ارشاد ہوا، ملاحظہ ہو:

سورہ حجر، آیت ۸۷:

○ ” وَ لَقَدْ اٰتَيْنٰكَ سَبْعًا مِّنَ الْمَثٰنِي وَالْقُرْآنَ الْعَظِيْمَ۔۔۔۔“

(ہم نے تجھے سات آیات اور قرآن عظیم عطا کیا ہے)

اس کی تفسیر بعد میں ذکر کی جائے گی۔، یہاں سات آیات (سَبْعًا مِّنَ الْمَثٰنِي) سے مراد سورہ الحمد ہے اور جہاں تک سورہ الحمد کو پورے قرآن کے مقابل ذکر کر کے اس کے مساوی قرار دینے کا تعلق ہے تو یہ بات اس سورہ مبارکہ کی

عظمت و رفعت کی دلیل ہے لیکن اس کے باوجود اسے قرآن نہیں کہا گیا بلکہ قرآن کی سات آیات اور قرآن کا جزء و حصہ قرار دیا گیا ہے جیسا کہ ارشاد ہوا: ”کتاباً متشابهاً مثالی“ (قرآن، ایسی کتاب کہ جو طلی جلی، بار بار دہرائی جانے والی ہے)۔

بہر حال سورہ حجر میں سورہ الحمد کا ذکر اس بات کا واضح ثبوت ہے کہ سورہ الحمد کا نزول سورہ حجر سے قبل ہوا، اس کے ساتھ ساتھ اس کی آیت ۹۵ اس حقیقت کو ثابت کرتی ہے کہ آنحضرتؐ کو ایک مدت تک تبلیغ و انداز کے عمل سے روک دیا گیا تھا پھر دوبارہ اس کا حکم دیا گیا اور آپؐ تبلیغ و انداز پر مامور ہو گئے، ملاحظہ ہو:

سورہ حجر، آیت ۹۵ :

○ ”فَاصْدَعْ بِمَا تُؤْمَرُ وَأَعْرِضْ عَنِ الْمُنْكَرِ ۚ إِنَّكَ كَافٍ بِنِعْمَةِ رَبِّكَ“

(جس بات کا آپؐ کو حکم دیا گیا ہے اسے واضح طور پر بیان کر دیں اور منکرین سے منہ موڑ لیں۔۔ ان کی پرواہ نہ کریں۔ ہم ان استہزاء کرنے والوں کے مقابلے میں آپؐ کے لئے کافی ہیں)

اس آیت میں لفظ ”فَاصْدَعْ“ سے ثابت ہوتا ہے کہ پہلے دیئے جانے والے حکم کو بیان کر دینے کا کہا گیا ہے۔ اور جہاں تک سورہ مدثر کا تعلق ہے کہ اس میں ”قُمْ فَأَنْذِرْ“۔۔ اٹھو اور انداز (تبلیغ) کرو۔۔ (سورہ مدثر، آیت ۲) کے الفاظ ہیں تو اس سلسلے میں دو احتمال پائے جاتے ہیں:

ایک یہ کہ اس سورہ کی تمام آیات کا ایک ہی دفعہ نازل ہونا تسلیم کیا جائے، تو اس صورت میں یہ آیت (قُمْ فَأَنْذِرْ) سورہ حجر کی آیت ۹۵ (فَاصْدَعْ بِمَا تُؤْمَرُ...) کی مانند ہو جائے گی کیونکہ اس سورہ (مدثر) میں خداوند عالم نے آنحضرتؐ کو تبلیغ و انداز کا حکم دینے کے بعد یوں فرمایا: ”ذُرِّيْ وَ مَن خَلَقْتُ وَحِيدًا“ (سورہ مدثر، آیت ۱۱)۔۔ مجھے اور اس شخص کو جسے میں نے اکیلا پیدا کیا ہے۔۔ اپنے حال پر چھوڑ دو (رہنے دو)۔۔ اور سورہ حجر میں ”فَاصْدَعْ بِمَا تُؤْمَرُ“۔۔ کے بعد یوں فرمایا: ”وَ أَعْرِضْ عَنِ الْمُنْكَرِ ۚ“ (منکرین سے منہ موڑ لو)۔ اس سے ان دونوں سورتوں میں مشابہت اور ان کے مطالب کا ایک دوسرے سے ملا جلا ہونا ثابت ہوتا ہے۔

اور دوسرا احتمال یہ ہے کہ یہ سورہ مبارکہ تدریجی طور پر نازل ہوا ہو، تو اس صورت میں اس کی ابتدائی آیات کی ترتیب کے حوالہ سے یہ ثابت ہوگا کہ اس کی پہلی آیتیں ابتدائے رسالت کے وقت نازل ہوئیں کیونکہ اس میں آنحضرتؐ کو ”قُمْ فَأَنْذِرْ“ کے الفاظ سے تبلیغ و انداز کا حکم دیا گیا ہے لہذا ان الفاظ اور ”ذُرِّيْ وَ مَن خَلَقْتُ وَحِيدًا“ کا سبب نازل ہونا ثابت نہیں ہو سکتا اس لئے اس سورہ مبارکہ (مدثر) کی سورہ حجر کے ساتھ مشابہت بھی ثابت نہیں ہوگی جس کے نتیجے میں یہ کہنا درست نہ ہوگا کہ یہ حکم دوسری مرتبہ صادر ہوا ہے۔

تیسرا نکتہ: اس محقق کا یہ کہنا کہ جو روایات یہ ثابت کرتی ہیں کہ بعثت سے قبل قرآن مجید وہ قدر میں لوح محفوظ سے بیت المعمور تک یکجا نازل ہوا اور اس کے بعد تدریجی طور پر آنحضرتؐ پر اترتا رہا وہ سب جعلی و من گھڑت اور قرآن مجید کے واضح مطالب و حقائق سے متصادم بھی ہیں اور غلط معانی کی حامل بھی، کیونکہ لوح محفوظ سے مراد عالم طبیعت اور بیت المعمور سے مراد کرۂ ارضی ہے، تین طرح سے غلط و نادرست بلکہ جھوٹ و افتراء ہے، ملاحظہ ہو:

۱۔ جیسا کہ آپ آگاہ ہو چکے ہیں کہ مذکورہ روایات کا کسی بھی طرح سے قرآن مجید کے واضح مطالب و حقائق سے متصادم ہونا ثابت نہیں۔

۲۔ ان روایات میں ہرگز یہ مذکور نہیں کہ قرآن مجید بعثت سے پہلے نازل ہوا، بلکہ حقیقت میں یہ الفاظ خود اس (محقق) نے اضافہ کئے ہیں اور بغیر سوچے سمجھے ان روایات میں انہیں شامل کر دیا ہے۔

۳۔ اس کا یہ کہنا کہ لوح محفوظ سے مراد عالم طبیعت ہے نہایت غلط و مضحکہ خیز بات ہے، اور یہ بات بھی میری سمجھ میں نہیں آرہی کہ اس نے کس بنیاد پر لوح محفوظ کو عالم طبیعت کہہ دیا ہے جبکہ کلام الہی میں عالم طبیعت کو لوح محفوظ کے نام سے موسوم کرنے کا کوئی اشارہ ہی نہیں ملتا، اگر اس نے اس نقطہ نظر کے پیش نظر عالم طبیعت کو لوح محفوظ کہا ہے کہ وہ تغیر و تبدل سے محفوظ ہے تو یہ ہرگز درست نہیں کیونکہ عالم طبیعت تو عالم حرکت ہے اور وہ ہمیشہ متحرک رہتا ہے اور اپنی حقیقت میں۔۔۔ ذات کے لحاظ سے بھی اور اوصاف کے اعتبار سے بھی۔۔۔ متغیر ہے یعنی تغیر و تبدل تو اس کی ذات میں داخل ہے اور اس کی بنیادی صفت بھی ہے، یا اس لحاظ سے اسے لوح محفوظ کہا ہے کہ وہ تخلیقی یا تشریحی طور پر ہر طرح کی خرابی و نقص سے محفوظ ہے تو یہ بھی صحیح نہیں کیونکہ امر واقعہ اس کے برعکس ہے، یا پھر اس لئے اسے لوح محفوظ سے موسوم کیا ہے کہ وہ ہر کس و ناکس کی دسترس سے محفوظ ہے یعنی کوئی نا اہل اس کا ادراک نہیں کر سکتا جیسا کہ خداوند عالم نے ارشاد فرمایا:

سورہ واقعہ، آیت ۷۹:

”إِنَّهُ نُورٌ أَنْ كَرِيمٌ ۖ لَنْ يَكْتُبَ مَكْنُونٍ ۖ لَا يَسْأَلُ إِلَّا اللَّهَ ظَهْرُ وَّن“،

(تجلیت، یہ پاک و با عظمت قرآن محفوظ و پوشیدہ کتاب میں ہے اسے پاک و پاکیزہ لوگوں کے سوا کوئی چھون نہیں

سکتا)

جبکہ حقیقت یہ ہے کہ اس سے آگاہ ہونے اور اس کا ادراک کرنے کے حوالہ سے تمام صاحبان ادراک اور اہل فہم

کیساں ہیں۔

بہر حال مذکورہ بالا تمام مطالب کی روشنی میں یہ کہنا بیجا نہیں کہ اس (محقق) نے اپنے بیانات میں اپنے اس موقف کی

کوئی معقول وجہ و دلیل پیش نہیں کی کہ قرآن مجید کا نزول ماہ رمضان میں ہوا یعنی وہ قرآن مجید کے ماہ رمضان میں نازل ہونے کی بابت اپنے دعویٰ کی حقانیت کو قرآنی آیات کے الفاظ سے ثابت کرنے میں کامیاب نہیں ہو سکا کیونکہ اس کے بیان کا خلاصہ یہ ہے کہ ”اُنزِلَ فِيهِ الْقُرْآنُ“ کا معنی یہ ہے کہ گویا۔۔ پورا۔۔ قرآن ہی اس مہینہ میں نازل کیا گیا اور ”اِنَّا اَنْزَلْنَاهُ فِي لَيْلَةِ الْقَدْرِ“ کا معنی یہ ہے کہ گویا ہم نے اسے شب قدر ہی میں نازل کیا، جبکہ حقیقت یہ ہے کہ اس کا یہ بیان نہ تو لغت اور نہ ہی عام محاورہ اور نہ آیت کے انداز بیان سے ہم آہنگ ہے۔

البتہ اگر کوئی شخص یہ کہے کہ چونکہ سورہ حمد جو کہ قرآنی مطالب و معارف کے اجمالی بیان پر مشتمل ہے اس کا نزول ماہ رمضان میں ہوا لہذا اس مناسبت سے یہ کہا جاسکتا ہے کہ پورا قرآن آنحضرتؐ پر شب قدر میں نازل ہوا (یعنی سورہ فاتحہ کے نزول کو پورے قرآن کے نزول سے تعبیر کیا جائے) تو اس صورت میں یہ بھی تسلیم کرنا پڑے گا کہ نزول قرآن کا مطلب اس کا ایک ہی دفعہ کبجا نازل ہونا ہے یعنی یہ ماننا پڑے گا کہ قرآن مجید کے تمام مطالب و معارف اجمالی طور پر حضرت پیغمبر اسلامؐ کے قلب مبارک پر نازل ہوئے جیسا کہ ہم اپنے سابقہ بیانات میں اس کی بابت وضاحت کر چکے ہیں۔

بہر حال اس (محقق) کے بیانات میں دیگر کئی حوالوں سے بھی ایسے ثبوت موجود ہیں جن سے اسکے موقف کی نفی اور واضح طور پر تردید ہوتی ہے لیکن یہاں ہم ان کی بابت اس لئے مزید اظہار خیال نہیں کرنا چاہتے کہ ہمارے موضوع بحث سے ان کا کوئی ربط نہیں۔

قرآن مجید کی اہم صفات

○ ”هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ“

(لوگوں کے لئے رہنما اور ہدایت کی واضح نشانیاں اور حق و باطل کے درمیان تمیز لانے والا ہے)

لفظ ”الناس“ عام طور پر ان لوگوں کے لئے استعمال ہوتا ہے جو متوسط سطح فکر کے حامل افراد میں سے سب سے نچلے درجے میں ہوں (عوام الناس) اور یہ لفظ ان کی بابت نہایت کثرت کے ساتھ استعمال ہوتا ہے، اس سلسلہ کی قرآنی مثالیں ملاحظہ ہوں:

سورہ روم، آیت ۳۰ :

○ ”وَلَكِنَّ أَكْثَرَ النَّاسِ لَا يَعْلَمُونَ“

(لیکن اکثر لوگ آگاہی نہیں رکھتے)

سورہ عنکبوت، آیت ۴۳ :

○ ”وَتِلْكَ الْأَمْثَالُ لِنَصْرِ بِهَا لِلنَّاسِ ۚ وَمَا يَعْقِلُهَا إِلَّا الْعَالِمُونَ“

(یہ مثالیں ہیں جو ہم لوگوں کے سامنے پیش کرتے ہیں مگر انہیں سوائے علم والوں کے کوئی سمجھ نہیں سکتا)

بہر حال اس طرح کے لوگ بنیادی طور پر دوسروں کی تقلید کرنے والے اور انکے پیچھے چلنے والے ہیں اور وہ خود حقائق و معنویات کو دلائل و براہین کے ذریعے ثابت کرنے اور صحیح طور پر ان کی تمیز و پہچان کرنے سے قاصر ہوتے ہیں اور اسی طرح وہ کسی رہبر و رہنما کے بغیر کہ جو انہیں وضاحت کے ساتھ حقیقت کا راستہ بتائے حق و باطل کے درمیان فرق کرنے کے لئے دلیل و ثبوت سے کسی نتیجے تک نہیں پہنچ سکتے، ایسے افراد کیلئے قرآن مجید ہادی و رہنما بلکہ نہایت ہی بہتر رہبر ہے کہ جو انہیں منزل مقصود کا صحیح راستہ دکھا سکتا ہے اور حق و باطل کے درمیان تمیز کرنے کی بابت ان کی رہنمائی کر سکتا ہے (اسی لئے خداوند عالم نے قرآن کی توصیف و تعریف میں فرمایا ”هُدًى لِّلنَّاسِ“۔۔۔ یہ کتاب عوام الناس کے لئے ہادی و رہبر ہے۔۔۔) یہ تو ہے عوام الناس کا حال، لیکن وہ خاص بندے جو علم و عمل کے حوالہ سے درجہ کمال تک پہنچے ہوئے ہیں اور انوار ہدایت الہی سے بہرہ ور ہونے کی پوری صلاحیت رکھتے ہیں اور اس کے ساتھ ساتھ حق کی واضح نشانی و مضبوط دلیل کے سہارے ہدایت کا سیدھا راستہ پہچانتے ہیں ان کی بابت قرآن مجید بیانات (حقیقت کی روشن دلیلیں) اور ہدایت کا منہ بولتا ثبوت ہے کہ جو حق کی جانب ان کی رہنمائی بھی کرتا ہے اور حق کی صحیح پہچان و تمیز بھی کرواتا ہے، اس کے ساتھ ساتھ انہیں حق و باطل کے درمیان تمیز کرنے کا ڈھنگ بھی سکھاتا ہے چنانچہ انہی افراد کے بارے میں ارشاد ہوا:

سورہ مائدہ، آیت ۱۶ :

○ ”يَهْدِي بِإِذْنِ اللَّهِ مَنِ اتَّبَعَ بِرِضْوَانِ اللَّهِ سُبُلَ السَّلَامِ وَيُخْرِجُهُمْ مِنَ الظُّلُمَاتِ إِلَى النُّورِ بِإِذْنِهِ

وَيَهْدِي لَهُم إِلَى صِرَاطٍ مُسْتَقِيمٍ“

خدا اس (قرآن) کے ذریعے ان لوگوں کو سلامتی کے راستے دکھاتا ہے جو اس کی رضا و خوشنودی کی پیروی کریں (اس کی خوشنودی کو معیار عمل قرار دیں) اور انہیں تاریکیوں سے نکال کر روشنی کی طرف لے جاتا ہے اور انہیں صراط مستقیم (سیدھے راستے) کی ہدایت و رہنمائی کرتا ہے)

اس بیان سے یہ بھی واضح ہو جاتا ہے کہ زیر بحث آیت میں قرآن مجید کو ”هُدًى“ کیوں کہا گیا ہے اور ”بَيِّنَاتٍ مِّنَ الْهُدَى“ کے نام سے کیوں موسوم کیا گیا ہے یعنی ایک ہی آیت میں قرآن کی دو صفتوں کے تقابلی ذکر کی حکمت بھی

واضح ہو جاتی ہے اور وہ یہ کہ یہ تقابل درحقیقت عام اور خاص کے درمیان ہے جس سے مراد یہ ہے کہ قرآن کچھ لوگوں کے لئے ”ھُدًى“ (ہادی و رہنما) ہے اور کچھ لوگوں کے لئے ”بَيِّنَاتٍ مِّنَ الْهُدَىٰ“ (ہدایت کی روشن دلیلیں) ہے، عوام الناس کے لئے ہادی و رہنما اور خاص بندوں کے لئے ہدایت کی روشن دلیلوں اور حقیقت کی واضح نشانیوں کی حیثیت رکھتا ہے۔

روزہ کے وجوب کا صریح و واضح بیان

○ ”فَمَنْ شَهِدَ مِنْكُمُ الشَّهْرَ فَلْيَصُمْهُ“

(پس تم میں سے جو شخص اس مہینہ میں موجود و حاضر ہو تو اس پر لازم ہے کہ اس مہینہ کے روزے رکھے)

فعل ”شَهِدَ“ کا مصدر۔ شہادۃ ہے جس کا معنی ہے کسی چیز کا حاضر و موجود ہونا، جبکہ اس کے موجود ہونے کا علم بھی ہو جائے، یہاں آیت مبارکہ میں اس سے مراد یہ ہے کہ ماہ رمضان آجائے اور اس کے آنے کا علم بھی ہو جائے۔۔۔ جب ماہ رمضان کے آجانے کا علم ہو جائے تو روزہ رکھنا واجب ہوگا۔

اور آیت شریفہ میں لفظ ”الشَّهْرَ“ (مہینہ) سے جس طرح پورے مہینہ کا مراد لینا صحیح ہے اسی طرح اس کے کچھ حصے کا مراد لینا بھی صحیح و درست ہے یعنی ”بعض الشهر“ پر بھی لفظ ”الشَّهْرَ“ کا اطلاق ہو سکتا ہے۔ بنا براین جس طرح پورے مہینہ کو ماہ رمضان کہتے ہیں اسی طرح اس کے ایک دن کو بھی ماہ رمضان کہا جاسکتا ہے لہذا پہلے دن کی بنیاد پر یہ کہا جاسکتا ہے کہ ”ماہ رمضان“ آ گیا ہے۔

اب جو بات قابل ذکر ہے وہ یہ کہ یہاں ”ماہ رمضان“ کا موجود ہونا“ مراد ہے یا ”ماہ رمضان میں موجود ہونا“ مقصود ہے؟ کیونکہ پہلی صورت میں مطلب یہ ہوگا کہ رویت ہلال ہو جائے اور دوسری صورت میں مطلب یہ ہوگا کہ جو شخص ماہ رمضان میں حضر میں ہو یعنی سفر میں نہ ہو اس پر روزہ رکھنا واجب ہے! اس سلسلے میں آیت مبارکہ سے کوئی واضح اشارہ نہیں ملتا اور نہ ہی کوئی ایسی مضبوط دلیل موجود ہے جس سے کسی ایک معنی کا اثبات ہو سکے البتہ بعض اوقات قرآن کی بنیاد پر ایسا ہو جاتا ہے کہ رویت ہلال کے ساتھ ساتھ ماہ رمضان کی آمد سے آگاہی اور حضر میں ہونا یکجا ہو جاتا ہے اور یہ سب ایک دوسرے سے لازم و ملزوم کی صورت میں وجود میں آتے ہیں مثلاً ماہ رمضان کی آمد کا علم رویت ہلال کے ذریعے ہوتا ہے اور

جسے یہ علم ہو جائے وہ حضر میں بھی ہوتا ہے لہذا ”فَمَنْ شَهِدَ مِنْكُمُ الشَّهْرَ فَلْيَصُمْهُ“ سے ماہ رمضان کا آجانا اور ماہ رمضان میں موجود ہونا (حضر میں ہونا) دونوں لازم و ملزوم کے باب میں مرحلہ ثبوت تک پہنچ سکتے ہیں، لیکن آیت میں اس طرح کا کوئی قرینہ و اشارہ موجود نہیں۔

روزہ کی قضا کا بیان

○ ”وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ“
(اور تم میں سے جو شخص بیمار ہو یا سفر پر ہو تو وہ دوسرے دنوں میں گنتی کو پورا کرے)

یہ جملہ پہلی آیت (۱۸۳) میں بھی ذکر ہو چکا ہے اور دوسری آیت (۱۸۵) میں اس کا، دوبارہ ذکر کرنا تاکیدی وغیرہ کی غرض سے نہیں ہے جیسا کہ آپ ہمارے سابقہ بیانات کی روشنی میں آگاہ ہو چکے ہیں کہ پہلی دو آیتوں (۱۸۳-۱۸۴) کے مندرجات اصل حکم یعنی روزہ کی فرضیت کے بیان کے لئے مقدمہ و تمہید کی حیثیت رکھتے ہیں اور اصل حکم تیسری آیت (۱۸۵) میں بیان کیا گیا ہے، لہذا زیر نظر جملہ ”وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ“ تکراری نہیں بلکہ حقیقت امر یہ ہے کہ آیت (۱۸۳) میں یہی جملہ روزہ کے حکم کی آسانی کے تذکرہ پر مشتمل ہے جبکہ آیت ۱۸۵ میں اصل حکم یعنی مریض اور مسافر کے بارے میں روزہ کی شرعی حیثیت کو بیان کرتا ہے۔ بنا براین یہ نہیں کہا جاسکتا کہ آیت ۱۸۵ میں سابقہ بیان کی تاکید کے لئے یہ جملہ ذکر کیا گیا ہے۔

خدا، اہل ایمان پر مہربان ہے

○ ”يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ ۖ وَلِتُكْمِلُوا الْعِدَّةَ“
(خدا تمہارے ساتھ آسانی کرنا چاہتا ہے، وہ تمہیں سختی میں مبتلا نہیں کرنا چاہتا، اور یہ اس لئے ہے تاکہ تم گنتی کو پورا کرو)

اس جملے میں اس استثنائی حکم کی وضاحت کی گئی ہے جو بیمار اور مسافر کو فریضہ روزہ کی ادائیگی کی بابت دی جانے والی سہولتوں کے بیان پر مشتمل ہے اور وہ یہ کہ وہ (بیمار اور مسافر) ماہ رمضان میں روزہ نہ رکھیں کیونکہ ان کے لئے روزہ رکھنا زحمت و مشقت کا باعث ہے جبکہ خداوند عالم اہل ایمان کو زحمت و مشقت میں مبتلا کرنا نہیں چاہتا، اور جہاں تک اس بات کا تعلق ہے کہ جو روزے بیماری یا سفر کی وجہ سے نہیں رکھے گئے ان کی قضا دیگر ایام میں پوری کی جائے تو یہ اس لئے ہے کہ ماہ رمضان کے دنوں کی تعداد کو پورا کرنا ہر صورت میں واجب ہے، لہذا فرمایا: ”وَلْيَتَكَلَّمُوا الْعِدَّةَ“ اور ”تکملوا“ پر لام ”فَعِدَّةٌ مِّنْ أَيَّامٍ أُخَرَ“ کے حکم کی غرض و غایت کے بیان کیلئے ہے۔ اصطلاح میں اُسے لام غایت کہا جاتا ہے۔ اور جملہ ”وَلْيَتَكَلَّمُوا الْعِدَّةَ“ دراصل ”يُرِيدُ بِكُمُ الْعُسْرَ..“ پر عطف ہے کیونکہ وہ جملہ (يُرِيدُ) بھی اصل حکم کی غرض و غایت کے معنی کا حامل ہے۔ گویا اصل عبارت یوں ہے: ”ہم نے تمہیں بیماری اور سفر کی حالت میں روزہ نہ رکھنے اور بعد میں ان کی قضا بجالانے کا جو حکم دیا ہے وہ اس لئے ہے کہ تم پر نرمی کی جائے اور پھر تم روزوں کی واجب گنتی بھی پوری کر لو اور شاید: ”وَلْيَتَكَلَّمُوا الْعِدَّةَ“ کے الفاظ کا اس آیت میں آنا ”وَعَلَى الَّذِينَ يُطِيقُونَ فِدْيَةَ طَعَامٍ وَسُكَّرِينَ“ میں مذکور حکم کو اس آیت سے ساقط کرنے کی غرض سے ہو جبکہ اس کا حکم ”لَا يُرِيدُ بِكُمُ الْعُسْرَ“ کے الفاظ سے معلوم ہو جا تا ہے کہ جسے سابقہ آیت میں ذکر کر دیا گیا ہے۔

(مؤلفؒ یہ فرمانا چاہتے ہیں کہ جو افراد روزہ نہیں رکھ سکتے ان کی بابت ما قبل آیت میں بیان کیا جا چکا ہے کہ وہ کیا کریں لیکن اس آیت میں دوبارہ اس کا تذکرہ نہیں کیا گیا جبکہ بیمار اور مسافر کی طرح وہ بھی اس عنایت الہی سے سرفراز ہیں کہ خدا نے اپنے بندوں پر نرمی و آسانی کی ہے اور کوئی سختی و تنگی ان کے لئے روا نہیں رکھی، تو اس کی وجہ ممکن ہے یہ ہو کہ اس آیت میں ”وَلْيَتَكَلَّمُوا الْعِدَّةَ“ (تا کہ تم گنتی کو پورا کرو) کے الفاظ حکم کی علت کا حصہ ہیں اور وہ حکم اُن افراد کے لئے کہ جو روزہ نہیں رکھ سکتے (وَعَلَى الَّذِينَ يُطِيقُونَ) موزوں نہیں، م)

اصل فریضہ کی غرض

○ ”وَلْيَتَكَلَّمُوا عَلَى مَا هَلَّاكُمْ وَعَلَّكُمْ تَشْكُرُونَ“

(اور تا کہ تم اللہ کی کبریائی بیان کرو جس طرح سے اس نے تمہیں ہدایت کی ہے، اور تا کہ تم شکر گزار بنو)

ان دونوں جملوں کے ظاہری الفاظ سے معلوم ہوتا ہے کہ یہ روزہ رکھنے کے اصل حکم و فریضہ کی غرض و غایت کے

بیان پر مشتمل ہیں چنانچہ جملہ ”وَلِتُكَبِّرُوا“ میں لام اس کا ثبوت ہے، اسے اصطلاح میں ”لام غایت“ کہا جاتا ہے اور اسے کسی کام کی غرض کو بیان کرنے کیلئے ذکر کیا جاتا ہے، یعنی وہ جیسے اصل روزہ کی فرضیت کی غرض کو بیان کرتے ہیں نہ کہ اس میں اس کے استثنائی حصہ کی غرض کو، کیونکہ ”شَهْرُ رَمَضَانَ“ کی توصیف ”الَّذِي أُنزِلَ فِيهِ الْقُرْآنُ“ سے کی گئی ہے (یعنی کہا گیا ہے کہ ماہ رمضان وہ مہینہ ہے جس میں قرآن نازل کیا گیا ہے) جس سے ثابت ہوتا ہے کہ روزہ کے حکم اور قرآن نازل کرنے میں بنیادی ربط موجود ہے اور اسی خاص تعلق کی وجہ سے روزہ کے حکم کو قرآن کہہ کر لوگوں کے لئے ہادی و رہنما اور حق و باطل کے درمیان تمیز دلانے والا ہے، کے نازل کرنے کے ساتھ ساتھ ذکر کیا گیا ہے لہذا مناسب یہی ہے کہ ان دو جملوں کو روزہ کے اصل حکم کی غرض کے بیان پر مشتمل تسلیم کیا جائے تاکہ یہ ثابت ہو سکے کہ روزہ اس لئے واجب کیا گیا ہے کہ اس سے خداوند عالم کی عظمت و کبریائی کا اظہار ہوتا ہے کہ اس نے اپنے بندوں پر قرآن نازل کیا، اپنی ربوبیت اور مخلوق کی بندگی کے عملی نمونہ کا اعلان کیا، اور روزہ رکھنا درحقیقت بارگاہ ایزدی میں اس کا شکر ادا کرنے کے لئے ہے کہ اس نے حق کی جانب بندوں کی رہنمائی کی اور اپنی مقدس کتاب کے ذریعے انہیں حق و باطل کی پہچان و تمیز کروائی۔

یہاں یہ امر قابل توجہ ہے کہ روزہ رکھنا اسی صورت میں نعمات خداوندی کی شکرگزاری کا عمل کہلائے گا جب وہ روزہ کی اصل حقیقت پر مشتمل ہو جو کہ خدائے سبحانہ و تعالیٰ سے اخلاص کا عملی مظاہرہ کرتے ہوئے مادی غلاظتوں سے اجتناب اور بڑی سے بڑی نفسانی خواہشات سے دور رہنے سے عبارت ہے، جبکہ اس اصل حقیقت سے عاری روزہ ظاہری طور پر خدا کی بزرگی و کبریائی کے اظہار کی صفت سے تو متصف ہو سکتا ہے شکر نعمت کی صفت سے نہیں یعنی اگر روزہ کے عمل میں اخلاص لائق شامل نہ ہو تب بھی وہ خدا کی کبریائی کا اظہار ضرور کہلائے گا لیکن نعمات خداوندی کی شکرگزاری نہیں کیونکہ احترام و شکرگزاری میں فرق ہے یہی وجہ ہے کہ خداوند عالم نے شکرگزاری کے عمل کو رجاء و امید کے لفظ کے ساتھ ملا کر ذکر کیا ہے لیکن احترام و اظہار کبریائی کی بابت ایسا نہیں کیا، ملاحظہ ہو: ”وَلِتُكَبِّرُوا اللَّهَ عَلَىٰ مَا هَلْدَكُمْ وَّلَعَلَّكُمْ تَشْكُرُونَ“ جیسا کہ ابتدائے آیات میں ارشاد ہوا: ”لَعَلَّكُمْ تَشْكُرُونَ“ تو یہاں ”وَلِتُكَبِّرُوا“ کے ساتھ ”لَعَلَّ“ ذکر نہیں کیا جو کہ رجاء و امید کرنے کے معنی میں آتا ہے بلکہ شکرگزاری کی بابت ارشاد فرمایا: ”وَلَعَلَّكُمْ تَشْكُرُونَ“ جس سے احترام و اظہار کبریائی اور شکرگزاری کے عمل کے درمیان پائے جانے والے فرق کی نشاندہی ہوتی ہے۔

روایات پر ایک نظر

روزہ، صرف خدا کے لئے!

حدیث قدسی میں ہے خداوند عالم نے ارشاد فرمایا:

”الصوم لی وانا اجزی بہ“

روزہ میرے لیے ہے اور میں ہی اس کا اجر و جزا دوں گا۔

(بخاری الانوار ج ۹۶ ص ۲۳۵)

اس حدیث کو فریقین (شیعہ و سنی) نے معمولی اختلاف کے ساتھ ذکر کیا ہے، اس میں قابل توجہ امر یہ ہے کہ اس میں ”الصوم لی“ (روزہ میرے لئے ہے یا روزہ میرا ہے) کے الفاظ اس حقیقت کی طرف اشارہ کرتے ہیں کہ یہ عمل واحد ایسی عبادت ہے جو سراسر ترک و نفی پر مشتمل ہے جبکہ دیگر عبادات مثلاً نماز، حج وغیرہ عمل کرنے و انجام دینے یعنی اثبات پر مشتمل ہیں یا کم از کم یہ کہ ان میں اثباتی پہلو ضرور پایا جاتا ہے لیکن روزہ میں ایسا نہیں بلکہ وہ سراسر نفی و ترک و اجتناب پر مشتمل ہے کوئی عملی پہلو (کچھ کرنا) اس میں موجود نہیں، اور یہ ایک ناقابل انکار حقیقت ہے کہ عملی پہلو کا حامل کام (فعل و جودی) مکمل طور پر بندے کی بندگی اور خدا کی ربوبیت کا عکاس نہیں ہوتا کیونکہ اس میں ماڈی رجحان، حمد و غرض کا لحاظ و تعین، انا و خود پسندی کا دخل خارج از امکان قرار نہیں دیا جاسکتا بلکہ اس میں غیر خدا کے شریک مقصد قرار دیئے جانے کا اندیشہ ہمیشہ لاحق رہتا ہے جیسا کہ ریا کاری و دکھاوے اور غیر خدا کو سجدہ کرنے میں خدا کے علاوہ کوئی دوسرا لفظ و مقصود واقع ہوتا ہے لیکن اس کے برعکس نفی یا ترک کہ جو روزہ کی اصل بنیاد ہے اس میں ایسا نہیں ہوتا بلکہ اس میں ہر طرح کی بلندی و بڑائی کو ترک کر کے زمین میں گڑ جانے جیسی صورت ہوتی ہے اور اپنے آپ پر قابو پا کر خواہشات نفسانی سے دور اور منزہ ہونا ہوتا ہے لہذا ایسے کام میں غیر خدا شریک مقصد نہیں ہوتا کیونکہ یہ بندے اور خدا کے مابین ایسا معاملہ ہے کہ اصولی طور پر خدا کے سوا کوئی اس سے باخبر نہیں ہوتا۔

جہاں تک خدا کے اس فرمان کا تعلق ہے کہ ”میں اس کا اجر و جزا دوں گا“ (انسا اجزی بہ) تو اس جملہ کو دو طرح سے پڑھا جاسکتا ہے، ایک معروف کے صیغہ میں اور دوسرے مجہول کے صیغہ میں۔ اگر پہلی صورت میں ہو تو معنی یہ ہوگا کہ

خداوند عالم روزہ دار کو بلا واسطہ اجر عطا فرمائے گا چونکہ روزہ دار نے ایسا عمل انجام دیا ہے جس سے اس کے اور خدا کے سوا کوئی مطلع و آگاہ نہیں لہذا اس کی جزا بھی خدا کسی واسطہ و وسیلہ کے بغیر خود ہی دے گا اور یہ یعنی اسی طرح سے ہے جیسے صدقہ کی بابت وارد ہوا ہے کہ خداوند عالم صدقہ کو خود لیتا ہے اور اس میں کسی کو واسطہ و ذریعہ قرار نہیں دیتا چنانچہ سورہ توبہ آیت ۱۰۳ میں ہے ”ویناخذ الصدقات“ (اور وہی صدقات کو لیتا ہے) اور اگر اس جملہ کو دوسری صورت (مجمول کے صیغہ کے ساتھ) پڑھا جائے تو اس میں اس حقیقت کی طرف اشارہ ہوگا کہ روزہ دار کا اجر خدائے تعالیٰ کا قرب ہے۔

اداکل بعثت میں پیغمبر اسلام کا عمل

کافی میں حضرت امام جعفر صادقؑ سے منقول ہے آپؑ نے ارشاد فرمایا:

”کان رسول اللہ اول ما بعث یصوم حتی یقال : ما یفطر ، و یفطر حتی یقال ما یصوم ، ثم ترک ذلک ، وصام يوماً و افطر يوماً و هو صوم داود (ع) ، ثم ترک ذلک وصام الثلاثة الايام الغر ، ثم ترک ذلک و فرقها فی کل عشرة يوماً خمیسین بینہما اربعاء ، فقبض (ص) و هو یعمل ذلک“

حضرت پیغمبر اسلامؐ اداکل بعثت میں اس قدر روزے رکھتے تھے کہ بالآخر کہا جانے لگا کہ آپؐ تو روزہ ترک ہی نہیں کرتے! اور پھر آنحضرتؐ نے اس قدر ترک کیا کہ کہا جانے لگا کہ آپؐ تو روزہ ہی نہیں رکھتے! پھر آپؐ نے اس معمول کو چھوڑ کر ایک دن روزہ رکھنا اور ایک دن ترک کرنا شروع کر دیا کہ یہ طریقہ حضرت داؤدؑ کا ہے، پھر آنحضرتؐ نے یہ روش بھی چھوڑ دی اور ہر مہینہ تین دن (۱۳-۱۴-۱۵) روزہ رکھنے لگے، پھر اُسے بھی چھوڑ دیا اور تین دن کے روزوں کو اس طرح تقسیم کر دیا کہ ہر دس دنوں میں ایک بار روزہ رکھتے تھے اور اسکی ترتیب یوں قرار دی کہ پہلے اور آخری دس دنوں کے پہلی جمعرات کے دن اور درمیانہ دس دنوں کے پہلے بدھ کے دن روزہ رکھتے تھے، اور اس طریقہ کو تاحیات اپناتے رہے۔ (فروع کافی، ج ۴ ص ۸۹)

عنبہ عابد سے مروی ہے انہوں نے بیان کیا:

”قبض رسول اللہ علیٰ صیام شعبان ورمضان وثلاثة ايام من کل شهر“

حضرت پیغمبر اسلام صلی اللہ علیہ وآلہ وسلم زندگی بھر ماہ شعبان ورمضان کے مکمل اور ہر ماہ میں تین دن روزہ رکھتے

تھے۔ (فروع کافی ج ۳ باب سوم رسول اللہ ص ۹۱)

اس طرح کی روایات اہل بیت علیہم السلام سے کثرت کے ساتھ موجود ہیں اور یہ وہی مستحکم روزے ہیں جو حضرت پیغمبر اسلامؐ کی تاسی میں رکھے جاتے ہیں البتہ ماہ رمضان کے روزوں کے علاوہ، کہ وہ واجب روزے ہیں۔
تفسیر العیاشی میں ہے امام جعفر صادقؑ نے ”يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ“ کی تفسیر میں ارشاد فرمایا: یہ حکم مومنین کیلئے خاص ہے۔

ایک روایت میں جمیل سے مروی ہے انہوں نے کہا کہ میں نے امام جعفر صادق علیہ السلام سے ان آیات کے بارے میں پوچھا: يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ، يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ، تو امام علیہ السلام نے ارشاد فرمایا:

”هذه كلها يجمع الضلال والمنافقين وكل من اقر بالدعوة الظاهرة“ ان آیات میں مذکور احکام گمراہوں، منافقوں اور ان تمام لوگوں کے لئے برابر ہیں جو اسلام کی اعلانیہ دعوت پر لیک کہیں، (ظاہری طور پر اسلام قبول کرنے والے بھی ان آیات میں مذکور احکام کے مخاطب ہیں)۔

(تفسیر العیاشی، ج ۱ ص ۷۸)

ایک ضعیف روایت

کتاب ”من لا يحضره الفقيه“ میں حفص سے مروی ہے انہوں نے کہا کہ میں نے حضرت ابو عبد اللہ امام جعفر صادق علیہ السلام سے سنا ہے آپؑ نے فرمایا:

” ان شهر رمضان لم يفرض الله صيامه على احد من الامم قبلنا ، فقلت له: فقول الله عزوجل : يا ايها الذين آمنوا كتب عليكم الصيام كما كتب على الذين من قبلكم ؟ قال : انما فرض الله شهر رمضان على الانبياء دون الامم فضل الله هذه الامة وجعل صيامه فرضاً على رسول الله وعلى امته“

خداوند عالم نے ہم سے پہلے کسی امت پر ماہ رمضان کے روزے واجب نہیں کئے تھے، میں نے امام علیہ السلام کی خدمت میں عرض کی کہ اگر ایسا ہی ہے تو پھر خداوند عالم کے اس ارشاد گرامی کا مطلب کیا ہے ”يَا أَيُّهَا الَّذِينَ آمَنُوا كُتِبَ

عَلَيْكُمْ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ؟ (اے ایمان والو! تم پر روزے واجب کئے گئے ہیں جس طرح تم سے پہلے لوگوں پر واجب کئے گئے تھے) امام علیہ السلام نے جواب دیا کہ خداوند عالم نے ماہ رمضان کے روزے صرف انبیاء علیہم السلام پر فرض کئے تھے نہ کہ ان کی امتوں پر جبکہ اس نے امت محمدیہؐ کو دیگر امتوں پر برتری عطا کی اور ماہ رمضان کے روزے حضرت پیغمبر اسلامؐ اور آپؐ کی امت دونوں پر فرض کر دیئے۔

(کتاب من لا یحضرہ الفقیہ ج ۲ ص ۶۱)

یہ روایت ضعیف ہے کیونکہ اس کے سلسلہء سند میں اسماعیل بن محمد ہے، البتہ اسی طرح کی ایک اور روایت بھی امام علیہ السلام سے منقول ہے لیکن وہ مُرسلہ ہے (روایت مرسلہ اسے کہتے ہیں جس کے سلسلہ سند میں راویوں کے نام تسلسل کے ساتھ مذکور نہ ہوں لہذا اس طرح کی روایات قابل اعتماد نہیں ہوتیں) بہر حال بظاہر یہ معلوم ہوتا ہے کہ یہ دونوں روایتیں اصل میں ایک ہی روایت ہے اور خبر واحد ہے اور آیت مبارکہ کے ظاہری الفاظ ”كَمَا كُتِبَ عَلَى الَّذِينَ مِنْ قَبْلِكُمْ“ سے اس روایت کے مندرجات کی تائید بھی نہیں ہوتی، کیونکہ آیت میں واضح الفاظ میں کہا گیا ہے کہ جیسا کہ ان لوگوں پر واجب کئے گئے تھے جو تم سے پہلے تھے، تو اس سے صرف انبیاء علیہم السلام مراد نہیں لئے جاسکتے۔ اگر یہاں انبیاء علیہم السلام ہی مراد ہوتے تو اشارہ و کنایہ کی بجائے اُن کے نام کی تصریح ہوتی کیونکہ یہ مقام ایک اہم ترین فریضہ کے بیان کی بابت تمہید و مقدمہ اور تشویق و ترغیب دلانے کا ہے اور ایسے مقامات میں صراحت معمول ہوتی ہے نہ کہ اشارہ و کنایہ، تاہم خدا خود بہتر جانتا ہے (واللہ العالم)

قرآن اور فرقان کا فرق

کافی میں منقول ہے کہ کسی نے امام جعفر صادق علیہ السلام سے پوچھا کہ آیا قرآن اور فرقان دو مختلف چیزیں ہیں یا ایک چیز ہے؟ امام علیہ السلام نے ارشاد فرمایا:

”القرآن جملة الكتاب والفرقان الحكم الواجب العمل به“
قرآن سے مراد پوری کتاب اور فرقان سے مراد ہر واجب العمل حکم ہے۔

(اصول کافی ج ۲ ص ۶۳۰)

کتاب جوامع میں آنجناب (امام جعفر صادق علیہ السلام) سے منقول ہے کہ آپ نے ارشاد فرمایا:

”الفرقان کل آية محكمة في الكتاب“

فرقان سے مراد قرآن مجید کی تمام محکم آیات ہیں۔

تفسیر العیاشی اور تفسیر تہی میں حضرت پیغمبر اسلام سے روایت کی گئی ہے آپ نے ارشاد فرمایا:

”الفرقان هو كل امر محكم في القرآن ، والكتاب هو جملة القرآن“

”الذي يصدق فيه من كان قبله من الانبياء“

فرقان سے قرآن میں مذکور ہر محکم امر مراد ہے اور کتاب دراصل پورا قرآن ہی ہے کہ جس میں تمام سابقہ انبیاء

علیہم السلام کی تصدیق کی گئی ہے۔

(تفسیر العیاشی ج ۱ ص ۹، تفسیر قمی ج ۱ ص ۹۶)

مذکورہ بالا بیانات کی تصدیق فرقان اور قرآن کے الفاظ سے بھی ہوتی ہے، بعض روایات میں ذکر ہوا ہے کہ

”رمضان“ خداوند عالم کے اسم مبارک میں سے ایک ہے، لہذا یہ کہنا مناسب نہیں کہ رمضان آگیا یا رمضان چلا گیا بلکہ یوں

کہنا چاہیے کہ ماہ رمضان آگیا یا ماہ رمضان چلا گیا، یہ روایت اپنی مثال آپ ہے اس کی نظیر کہیں نہیں ملتی، اور اسے قنادہ

جیسے مشہور و معروف مفسر نے بھی بیان کیا ہے، البتہ جن روایات میں خداوند عالم کے اسم مبارک ذکر کئے گئے ہیں ان میں لفظ

رمضان موجود نہیں، اس کے علاوہ یہ کہ لفظ ”رمضان“ مفرد اور تثنیہ دونوں صورتوں میں پیغمبر اسلام اور آل بیت علیہم

السلام سے منقول روایات میں کثرت کے ساتھ ذکر ہوا ہے اور ان میں لفظ رمضان ”شہر“ (ماہ) کے بغیر آیا ہے لہذا یہ

بات قرین قیاس معلوم نہیں ہوتی کہ ان تمام روایات میں راویوں نے از خود لفظ شہر (ماہ) کو رمضان سے حذف کر دیا

ہوا اور شہر رمضان کے بجائے رمضان کہہ دیا ہو۔

ماہ رمضان میں سفر کا حکم

تفسیر العیاشی میں صباح بن نباتہ سے مروی ہے انہوں نے کہا کہ میں نے امام جعفر صادق علیہ السلام کی خدمت میں

عرض کی کہ ابن ابی یحضور نے مجھ سے فرمائش کی ہے کہ میں چند مسائل آپ سے دریافت کروں، امام علیہ السلام نے فرمایا:

وہ کیا مسائل ہیں؟ میں نے عرض کیا:

”اذا دخل شهر رمضان وانا في منزلي وانا في سفر؟“

اگر ماہ رمضان آجائے اور میں اپنے گھر پر ہوں آیا میرے لئے سفر کرنا روا ہے؟

امام علیہ السلام نے جواب میں ارشاد فرمایا:

” ان الله يقول : فمن شهد منكم الشهر فليصمه ، فمن دخل عليه شهر رمضان وهو في اهله فليس له ان يسافر الا لحج او عمرة او في طلب مال يخاف تلفه “

خداوند عالم فرماتا ہے: فمن شهد منكم الشهر فليصمه (جو شخص اس ماہ میں موجود ہو اس پر لازم ہے کہ وہ روزہ رکھے) بنا بر این جب ماہ رمضان آجائے تو جو شخص اپنے گھر میں ہو اسے سفر نہیں کرنا چاہیے مگر حج، عمرہ یا طلب مال کیلئے کہ جس کے تلف ہونے کا اندیشہ ہو۔

(تفسیر العیاشی، ج ۱ ص ۸۰)

اس روایت میں امام علیہ السلام نے نہایت خوبصورت انداز میں آیت مبارکہ سے ایک مستحب حکم کی نشاندہی فرمائی ہے اور آیت میں مذکور حکم روزہ (فلیصمه) کے اطلاق سے تمسک کرتے ہوئے ماہ رمضان میں سفر نہ کرنے کا استنباطی حکم بیان کر دیا ہے۔

امام زین العابدینؑ کا تفصیلی بیان

کافی میں امام زین العابدین علیہ السلام سے مروی ہے آپ نے ارشاد فرمایا:

” فاما صوم السافر والمرض فان العامة قد اختلفت في ذلك فقال قوم : يصوم ، وقال آخرون : لا يصوم ، وقال قوم : ان شاء صام وان شاء افطر ، واما نحن نقول : يفطر في الحالين جميعاً فان صام في السفر او في حال المرض فعليه القضاء ، فان الله عزوجل يقول : فمن كان منكم مريضاً او على سفر فعدة من ايام اخر “

عامہ (اہل سنت) نے بیماری اور سفر کی حالتوں میں روزہ رکھنے کی بابت اختلاف رائے کیا ہے بعض حضرات نے کہا ہے کہ روزہ رکھنا چاہیے بعض حضرات نے روزہ نہ رکھنے کی رائے دی ہے اور بعض حضرات نے اس سلسلے میں بیمار اور

مسافر کو اختیار دیا ہے کہ اگر وہ چاہے تو روزہ رکھے اور چاہے تو نہ رکھے اس کی مرضی پر منحصر ہے، لیکن ہم کہتے ہیں کہ دونوں حالتوں (بیماری اور سفر) میں روزہ نہ رکھے اور اگر ان دو حالتوں میں روزہ رکھے تو اس کی قضا بجالائے کیونکہ خداوند عالم کا ارشاد ہے: ”فَمَنْ كَانَ مِنْكُمْ مَرِيضًا أَوْ عَلَىٰ سَفَرٍ فَعِدَّةٌ مِّنْ أَيَّامٍ أُخَرَ“ (جو شخص بیمار ہو یا سفر پر ہو وہ دوسرے دنوں میں گنتی کو پورا کرے)۔

(فروع کافی، ج ۴ ص ۸۶)

نوٹ: عیاشی نے بھی یہ روایت اپنی تفسیر میں ذکر کی ہے۔

امام محمد باقر علیہ السلام کا ارشاد گرامی!

تفسیر العیاشی میں ہے کہ آیت مبارکہ ”فَمَنْ شَهِدَ مِنْكُمُ الشَّهْرَ فَلْيَصُمْهُ“ کی تفسیر میں امام محمد باقر علیہ السلام نے ارشاد فرمایا: ”ما ابينها لمن عقلها، قال: من شهد رمضان فليصمه و من سافر فيه فليفطر“، یہ آیت ہر اس شخص کیلئے کہ جو اسے اچھی طرح سمجھ لے اور اس میں صحیح غور و فکر سے کام لے نہایت واضح و روشن ہے کہ اس میں خداوند عالم نے ارشاد فرمایا ہے: جو شخص ماہ رمضان میں گھر پر ہو (سفر میں نہ ہو) وہ روزہ رکھے اور جو سفر پر ہو وہ افطار کرے (روزہ نہ رکھے)۔

(تفسیر العیاشی، ج ۱ ص ۸۱)

بیمار اور مسافر کی بابت حکم روزہ کے بیان پر مشتمل کثیر روایات آئمہ اہل بیت علیہم السلام سے منقول ہیں اور ان میں وضاحت کے ساتھ بیان کیا گیا ہے کہ بیمار اور مسافر افطار کریں (روزہ نہ رکھیں)، یہی آئمہ اطہار علیہم السلام کا نظریہ و مسلک ہے اور جیسا کہ آپ آگاہ ہو چکے ہیں کہ آیت مبارکہ سے بھی یہی ثابت ہوتا ہے۔

فدیہ کی وضاحت

تفسیر العیاشی میں ابوبصیر سے مروی ہے کہ میں نے امام علیہ السلام سے آیت مبارکہ ”وَعَلَى الَّذِينَ يُطِيقُونَ فِدْيَةَ طَعَامٍ مِّسْكِينٍ“ کے بارے میں پوچھا تو امام علیہ السلام نے ارشاد فرمایا: ”الشيخ الكبير الذي لا يستطيع والمريض“ اس سے مراد عمر رسیدہ شخص ہے کہ جو روزہ رکھنے کی طاقت نہیں رکھتا اور اسی طرح بیمار آدمی

بھی !

(تفسیر العیاشی، ج ۱ ص ۷۹)

اسی تفسیر (العیاشی) میں حضرت امام محمد باقر علیہ السلام سے اسی آیت کی بابت مروی ہے کہ امام علیہ السلام نے فرمایا: ”الشیخ الکبیر والذی یاخذہ العطاش“ اس سے عمر رسیدہ شخص اور وہ شخص مراد ہے جسے پیاس کا مرض لاحق ہو۔

(تفسیر العیاشی ج ۱ ص ۷۸)

اسی طرح تفسیر العیاشی میں امام جعفر صادق علیہ السلام سے بھی مروی ہے کہ آپ نے اس آیت کی تفسیر میں ارشاد فرمایا: ”المرأة تخاف علی ولدھا والشیخ الکبیر“ اس سے مراد وہ عورت ہے جسے روزہ رکھنے کی وجہ سے اپنے بچہ کی موت کا اندیشہ لاحق ہو اور عمر رسیدہ شخص مراد ہے۔

(تفسیر العیاشی ج ۱ ص ۸۲)

اس موضوع کی بابت کثیر روایات اہل بیت علیہم السلام سے منقول ہیں، ابو بصیر کی روایت میں پیار سے مراد وہ شخص ہے جو ماہ رمضان کے علاوہ سال کے دیگر ایام میں بھی بیمار ہو اور ماہ رمضان کے بعد بھی روزہ کی قضا بجا نہ لاسکتا ہو، لیکن یہ بات واضح ہے کہ آیت مبارکہ ”فمن كان منكم مریضاً“ میں مریض سے مراد وہ شخص نہیں کہ جو ماہ رمضان کے بعد بھی قضا بجالانے سے قاصر ہو۔۔۔ کیونکہ اس میں ”فعدة من ایام اخر“ کے الفاظ اس بات کی دلیل ہیں کہ اس سے مراد وہ شخص ہے جو صرف ماہ رمضان میں بیماری کی وجہ سے روزہ رکھنے سے قاصر ہو، نہ یہ کہ سال بھر بیماری کا شکار ہو۔۔۔ اور العطاش سے مراد پیاس لگنے کی بیماری ہے۔

تکبیر کا حکم

عیاشی نے اپنی تفسیر میں سعید کے حوالہ سے ذکر کیا ہے کہ امام جعفر صادق علیہ السلام نے ارشاد فرمایا: ”ان فی الفطر تکبیراً، قلت: ما التکبیر الا فی یوم النحر، قال فیہ تکبیر ولکنہ مسنون فی المغرب والعشاء والفجر والعصر ورکعتی العید“ عید الفطر میں ایک

تکبیر ہے، راوی نے کہا: میں نے عرض کی کہ عید قربان کے علاوہ تو کسی میں کوئی تکبیر نہیں ہے، امام علیہ السلام نے فرمایا: کیوں نہیں، مغرب، عشاء، صبح، ظہر، عصر اور عید کی دو رکعت نماز میں تکبیر ہے لیکن وہ مستحب ہے۔

(تفسیر العیاشی ج ۱ ص ۸۲)

تکبیر کا وقت اور کیفیت

کافی میں سعید نقاش سے مروی ہے کہ امام جعفر صادق علیہ السلام نے ارشاد فرمایا: عید الفطر کی رات کو بھی ایک تکبیر مستحب ہے، راوی نے کہا، میں نے عرض کی کہ وہ کس وقت ہے؟ امام علیہ السلام نے فرمایا: عید کی رات میں، نماز مغرب و عشاء میں اور نماز صبح و نماز عید میں، راوی کہتا ہے میں نے پوچھا تو یہ تکبیر کس طرح پڑھنی چاہیے؟ امام علیہ السلام نے فرمایا: اس طرح کہو: اللہ اکبر، اللہ اکبر، لا الہ الا اللہ واللہ اکبر، اللہ اکبر، علیٰ ما ہدینا، اس کے بعد امام علیہ السلام نے ارشاد فرمایا: خدا کے فرمان ”وَلْيَتَكَبَّرُوا الْعِدَّةَ“ (تاکہ گنتی کو پورا کرو) سے مراد یہ ہے کہ نماز کو پورا کرو، اور خدا کے فرمان: ”وَلْيَتَكَبَّرُوا اللَّهَ عَلَىٰ مَا هَدَلَكُمْ“ (تاکہ تم اللہ کی تکبیر (کبریائی کا اظہار) کرو اس نعمت ہدایت پر کہ جو اس نے تم پر کی ہے) میں تکبیر سے مراد یہ ہے کہ ان الفاظ کو ادا کرو: اللہ اکبر، لا الہ الا اللہ واللہ اکبر، ولله الحمد، (ملاحظہ ہو: فروع کافی ج ۳ ص ۱۶۶)

اسی موضوع سے مربوط ایک روایت میں آخری تکبیر چار مرتبہ ذکر ہوئی ہے۔

تحقیقی نقطہ نظر

مذکورہ بالا دو روایتوں میں ظہر و عصر کی بابت جو فرق نظر آتا ہے کہ ایک روایت میں ان دونوں کا ذکر ہے اور دوسری میں ان کا ذکر نہیں ہوا تو اس کا حل یہ ہے کہ اس حکم تکبیر کو استحباب پر محمول کیا جائے، اور جہاں تک امام علیہ السلام کے اس فرمان کا تعلق ہے کہ ”وَلْيَتَكَبَّرُوا الْعِدَّةَ“ میں نماز مراد ہے تو شاید اس سے مراد یہ ہو کہ روزہ کے دنوں کی گنتی کو نماز عید ادا کر کے پورا کرو، اور ”وَلْيَتَكَبَّرُوا اللَّهَ عَلَىٰ مَا هَدَلَكُمْ“ سے یہ مراد لینا کہ نمازوں کے ساتھ تکبیریں کہو تو یہ اس معنی سے منافات نہیں رکھتا جو ہم نے ”وَلْيَتَكَبَّرُوا اللَّهَ عَلَىٰ مَا هَدَلَكُمْ“ کی بابت ذکر کیا ہے کیونکہ اس سے واجب عمل میں ایک مستحب حکم کا

ثبوت دریافت ہوا ہے اور یہ یعنی اسی طرح سے ہے جیسے پہلے ذکر کیا جا چکا ہے کہ آیت مبارکہ ”فَمَنْ شَهِدَ مِنْكُمُ الشَّهْرَ فَلْيَصُمْهُ“ (جو شخص اس ماہ میں موجود ہو اس پر لازم ہے کہ وہ روزہ رکھے) سے ماورضان میں سفر کرنے کے مکروہ ہونے کا حکم سمجھا جاتا ہے،

اور آخری روایت میں تکبیروں کے بعد ”وَلِلَّهِ الْحَمْدُ“ کا اضافہ بھی اس بیان کی تائید کرتا ہے کہ ”وَلِتُكَبِّرُوا اللَّهَ عَلَىٰ مَا هَدٰكُمْ“ میں حمد کا معنی بھی پایا جاتا ہے خاص طور پر جبکہ ”مَا هَدٰكُمْ“ پر حرف علیٰ بھی ذکر ہوا ہے۔

غلط شہرت کا ازالہ

تفسیر العیاشی میں ابن ابی عمیر سے مروی ہے انہوں نے کہا کہ میں نے حضرت امام جعفر صادق علیہ السلام کی خدمت اقدس میں عرض کی: میری جان آپ پر قربان ہو، یہ فرمائیے کہ آیا یہ درست ہے جو ہم نے سن رکھا ہے کہ حضرت پیغمبر اسلامؐ زیادہ تر اتیس دن روزہ رکھتے تھے؟ امام علیہ السلام نے فرمایا: ”مَا خَلَقَ اللَّهُ مِنْ هَذَا حَرْفًا، فَمَا صَامَ النَّبِيُّ (ص) إِلَّا ثَلَاثِينَ، لَانَ اللَّهُ تَعَالَى يَقُولُ: وَلِتَكْمَلُوا الْعِدَّةَ فَكَانَ رَسُولُ اللَّهِ يَنْقُصُهُ؟“ خداوند عالم نے ایسا کوئی لفظ ہی پیدا نہیں کیا جس سے اس بات کی تصدیق ہوتی ہو بلکہ آنحضرتؐ نے تو تیس دن ہی روزے رکھے کیونکہ خدا کا ارشاد ہے ”وَلِتَكْمَلُوا الْعِدَّةَ“، تو آیا رسول خداؐ گنتی میں کمی کرتے تھے؟

(تفسیر العیاشی ج ۱ ص ۸۱)

امام علیہ السلام کا آخری جملہ ”فَكَانَ رَسُولُ اللَّهِ يَنْقُصُهُ“ (تو رسول خداؐ اس گنتی کو کم کرتے تھے) استفہام انکاری ہے اس سے مراد یہ ہے کہ ہرگز پیغمبر اسلامؐ ایسا نہیں کرتے تھے، اس روایت سے ہمارے سابقہ بیانات کی تائید ملتی ہے کہ ”وَلِتَكْمَلُوا الْعِدَّةَ“ (تا کہ تم گنتی کو پورا کر لو) میں تکمیل اور پورا کرنے سے ماورضان کو پورا کرنا مراد ہے۔

تکبیر یعنی تعظیم!

حاجن برقی میں ایک روایت ذکر کی گئی ہے کہ امام علیہ السلام نے ”وَلِتُكَبِّرُوا اللَّهَ عَلَىٰ مَا هَدٰكُمْ“ کی تفسیر میں

ارشاد فرمایا: تکبیر سے مراد تعظیم اور ہدایت سے مراد ولایت ہے۔

(ملاحظہ ہو، کتاب الحاسن، ص ۱۰۷)

اس روایت میں ہدایت سے مراد ولایت لی گئی ہے تو یہ دراصل جبری و تطبیقی اور بیان مصداق کے طور پر ہے اور یہ بھی ممکن ہے کہ اسے تاویل کی ایک صورت کہا جائے جیسا کہ بعض روایات میں ذکر ہوا ہے کہ (يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ) میں ”يسر“ سے مراد ”ولایت“ اور ”عسر“ سے ”اولیائے الہی سے دشمنی و مخالفت اور دشمنان خدا سے دوستی مراد ہے۔

قرآن و آسمانی کتب کب نازل ہوئیں؟

کافی میں حفص بن غیاث سے مروی ہے انہوں نے کہا کہ میں نے آیت مبارکہ ”شَهْرُ رَمَضَانَ الَّذِي أُنزِلَ فِيهِ الْقُرْآنُ“ کی بابت امام جعفر صادق علیہ السلام سے دریافت کیا کہ اس آیت میں ذکر کیا گیا ہے کہ قرآن مجید ماہ رمضان میں نازل کیا گیا جبکہ یہ شروع سے آخر تک بیس سالوں میں نازل ہوا؟ امام علیہ السلام نے ارشاد فرمایا: ”نزل القرآن جملة واحدة في شهر رمضان الى البيت المعمور ثم نزل في طول عشرين سنة“ قرآن مجید مجموعی طور پر اور یکجا ماہ رمضان میں بیت المعمور میں نازل ہوا اور پھر وہاں سے بیس سال کے دوران یہ میں نازل ہوتا رہا، اسکے بعد امام علیہ السلام نے حضرت پیغمبر اسلام کے حوالہ سے بیان فرمایا: ”نزلت صحف ابراهيم في اول ليلة من شهر رمضان وانزلت التوراة لست مضين من شهر رمضان وانزل الزبور لثمان عشرة خلون من شهر رمضان وانزل القرآن في ثلاث وعشرين من شهر رمضان“ حضرت ابراہیم علیہ السلام کے صحیفے ماہ رمضان کی پہلی رات میں نازل ہوئے اور تورات ۶ رمضان المبارک، زبور ۱۸ رمضان المبارک اور قرآن ۲۳ رمضان المبارک کو نازل ہوا۔

(اصول کافی ج ۲ ص ۶۲۸)

سیوطی نے تفسیر درمنثور میں اسی روایت کو جو امام جعفر صادق علیہ السلام نے حضرت پیغمبر اسلام سے بیان فرمائی ہے چند اسناد کے ساتھ واللہ بن اسقع کے حوالہ سے آنحضرت سے بیان کیا ہے۔ ملاحظہ ہو، تفسیر درمنثور ج ۱ ص ۱۸۹،

شب قدر کے بارے میں!

کتاب کافی اور "من لا یحضرہ الفقیہ" میں یعقوبؒ سے مروی ہے کہ انہوں نے کہا میں نے سنا کہ ایک شخص امام جعفر صادق علیہ السلام سے شب قدر کے بارے میں پوچھ رہا تھا کہ آیا وہ صرف ایک ہی رات تھی یا ہر سال شب قدر ہوتی ہے؟ امام علیہ السلام نے فرمایا: "لو رفعت لیلة القدر لرفع القرآن" "اگر شب قدر کو اٹھایا جاتا (ہر سال نہ ہوتی بلکہ صرف ایک رات ہوتی) تو قرآن بھی اٹھایا جاتا (قرآن بھی نہ ہوتا)۔"

(فروع کافی، ج ۳ ص ۱۵۸، کتاب من لا یحضرہ الفقیہ، ج ۲ ص ۱۰۱)

ابن عباس کا قول

تفسیر درمنثور میں ابن عباس سے منقول ہے انہوں نے فرمایا: شب قدر وہی مبارک رات ہے جو ماہ رمضان میں ہے اسی میں قرآن ذکر سے بیت المعمور جو کہ آسمان دنیا میں ستاروں کی آماجگاہ ہے میں یکجا نازل ہوا پھر وہاں سے امر و نہی اور مختلف جنگوں کی مناسبت سے تھوڑا تھوڑا آنحضرتؐ پر اترتا رہا۔

(تفسیر درمنثور ج ۱ ص ۱۸۹)

جناب ابن عباس نے جو کچھ بیان فرمایا ہے ان کے علاوہ بھی کئی راویوں مثلاً سعید بن جبیر نے ایسے ہی مطالب ذکر کئے ہیں، ابن عباس کے بیان سے معلوم ہوتا ہے کہ گویا انہوں نے یہ مطالب درج ذیل قرآنی آیات سے سمجھے ہیں:

سورہ آل عمران، آیت ۵۸::

○ "وَالَّذِي كَرَّمُ الْحَكِيمِ..."

اور حکمت والا ذکر...،

سورہ طہ، آیت ۵:

○ "وَكُتُبٍ مَّسْطُورًا ۙ فِي رَاقٍ مَّنشُورًا ۙ وَالْبَيْتِ الْمَعْبُورِ ۙ وَالسَّقْفِ الْمَرْفُوعِ..."

اور قسم ہے کتاب کی جو کشادہ اور ارق میں لکھی ہوئی ہے، اور بیت معمور اور بلند کی ہوئی چھت کی قسم...

سورہ واقعہ، آیت ۷۹:

○ "فَلَا أُقْسِمُ بِمَوْقِعِ النُّجُومِ ۙ وَإِنَّهُ لَقَسَمٌ لِّتَوَّلَّوْنَ عَظِيمٌ ۙ إِنَّهُ لَقُرْآنٌ كَرِيمٌ ۙ فِي كِتَابٍ"

مَكْنُونٍ ۝ لَا يَمْسُئُ إِلَّا الظُّهْمَرُونَ“

مجھے قسم ہے ستاروں کے اترنے کی جگہوں کی، اگر تم سمجھ لو تو یہ قسم بہت ہی بڑی ہے یہ نہایت عظمت والا قرآن ہے کہ جو چھپی ہوئی کتاب (لوح محفوظ) میں ہے اسے سوائے پاک (پاک کئے ہوئے) لوگوں کے کوئی نہیں چھوسکتا۔

سورہ حم السجدہ، آیت ۱۲ :

” ۝ وَزَيْنًا السَّمَاءِ الدُّنْيَا بِصَابِغٍ وَحِفْظًا...“

اور ہم نے آسمان دنیا کو چرانگوں کے ساتھ مزین کر دیا اور حفاظت کا سامان فراہم کر دیا۔

ان آیات سے ابن عباس کے بیان کردہ تمام مطالب بخوبی واضح ہو جاتے ہیں اور ان کی تصدیق ہوتی ہے سوائے ایک بات کے، جو انہوں نے بیت المعمور کو آسمان دنیا میں ستاروں کے اترنے کی جگہ سے تعبیر کیا ہے تو یہ مسئلہ واضح نہیں اور سورہ واقعہ کی آیات سے بھی اس کی واضح تصدیق نہیں ہوتی، البتہ روایات اہل بیت علیہم السلام سے اس بات کا ثبوت ملتا ہے کہ بیت المعمور آسمان میں ہے تاہم اس کی وضاحت اور تفصیلی تذکرہ اسکے اصل مقام میں کیا جائے گا انشاء اللہ تعالیٰ، یہاں یہ بات قابل توجہ ہے اور اس سے آگاہی حاصل کرنا ضروری ہے کہ حدیث میں بھی قرآن کی طرح محکم اور تشابہ اقسام پائی جاتی ہیں اور اس میں بھی اشارہ و کنایہ سے حقائق کا بیان کیا جانا معمول کی بات ہے خاص طور پر لوح و قلم، حجب، آسمان، بیت المعمور اور بحر سمور جیسے امور کی بابت بیشتر مطالب اشارہ و غیرہ کے ذریعے بیان کئے گئے ہیں۔ بنا براین اس طرح کے امور میں بحث کرنے والوں کو موضوع سے مناسبت کے حامل تمام قرآن کو ملحوظ رکھنا ہوگا تاکہ اس کی کاوشیں نتیجہ خیز ثابت ہو سکیں۔

آیت ۱۸۶

وَإِذَا سَأَلَكَ عِبَادِي عَنِّي فَإِنِّي قَرِيبٌ ۚ أُجِيبُ دَعْوَةَ الدَّاعِ إِذَا دَعَانِ ۚ
فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ ﴿۱۸۶﴾

ترجمہ

○ اور جب میرے بندے تجھ سے میرے بارے میں پوچھیں تو۔ ان سے کہہ دو۔
کہ میں قریب ہوں، جب کوئی دعا کرنے والا (مجھے پکارنے والا) مجھ سے دعا کرتا ہے
(مجھے پکارتا ہے) تو میں اس کی دعا پوری کرتا ہوں، پس وہ بھی میری دعوت کی استجابت
کریں اور مجھ پر ایمان لائیں تاکہ وہ رشد و ہدایت کی نعمت سے بہرہ ور ہو سکیں۔

(۱۸۶)

بیان و تفسیر

دعا کا حکم و آداب

○ ”وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ“

(اور جب میرے بندے تجھ سے میرے بارے میں پوچھیں (تو کہہ دو کہ) میں تو بہت قریب ہوں، میں ہر پکارنے والے کی پکار کو سنتا ہوں)

اس آیت مبارکہ میں موضوع دعا کو نہایت خوبصورت و دلکش انداز میں بیان اور نہایت لطیف اسلوب و پرکشش طرزِ اظہار کے ساتھ ذکر کیا گیا ہے، آیت میں عبارت و الفاظ کی ترتیب و ترکیب اور لطافتِ خطاب میں چند اہم ترین نکات ملحوظ ہیں جن سے اصل موضوع کی اہمیت سے آگاہی حاصل ہوتی ہے ملاحظہ ہو:

☆ اظہارِ سخن میں خدا نے واحد متکلم کا انداز (صیغہ) اپنایا ہے نہ کہ غائب کا صیغہ، اس سے موضوع کی اہمیت اور اسے کمال عنایت و بھرپور توجہ کا حامل قرار دیئے جانے کا ثبوت ملتا ہے۔

☆ بجائے اس کے کہ یوں کہا جاتا ”وَإِذَا سَأَلَكَ النَّاسُ“ (جب تجھ سے لوگ پوچھیں)، اس طرح ارشاد ہوا ”وَإِذَا سَأَلَكَ عِبَادِي“ (جب میرے بندے تجھ سے پوچھیں)، یہاں لفظ ”عِبَادِي“ (میرے بندے) خداوند عالم کی طرف سے محبت و مہربانی اور مزید اہمیت و توجہ کی دلیل ہے۔

☆ آغازِ سخن یعنی ”وَإِذَا سَأَلَكَ عِبَادِي عَنِّي“ جب میرے بندے تجھ سے میرے بارے میں پوچھیں، اس بات کا متقاضی ہے کہ اس کے بعد یوں کہنا چاہیے تھا ”هَلْ لَّهِ قَرِيبٌ“ (کہہ دو کہ وہ قریب ہے) لیکن اس کی بجائے براہِ راست کہہ دیا گیا ”فَأِنِّي قَرِيبٌ“ کہ میں قریب ہوں، گویا واسطہ کو حذف کر دیا گیا اور دُعا مانگنے والے کا خدا سے براہِ راست رابطہ قائم ہو جانے کو ان الفاظ میں بیان کیا گیا:

”جب میرے بندے تجھ سے میرے بارے میں پوچھیں تو میں نزدیک ہوں“،

اس سے عنایتِ الہیہ کا نہایت لطیف اشارہ ملتا ہے۔

☆ دعا مانگنے والے کا خدا سے براہ راست رابطہ قائم ہو جانے اور خدا کے قرب کے موضوع کو حرف ”ان“ کے ساتھ مزید تاکید کا حامل بنا دیا گیا، (فَاتِي قَرِيْبًا)۔

☆ خدا کے قرب کا ذکر فعل کی بجائے صفت کے ساتھ کیا گیا، ”انہی اقرب“ کی بجائے ”انہی قریب“ کہا گیا جس سے اس قرب کا دائمی ہونا ثابت ہوتا ہے (کیونکہ اگر صیغہ ”افعل“ (اقرب) کے ساتھ ذکر کیا جاتا تو ثبوت دوام کے لئے کسی اور لفظی یا غیر لفظی دلیل کی ضرورت ہوتی)۔

☆ دعا کی اجابت کا ذکر فعل مضارع کے صیغہ ”أُجِيبُ“ سے ہوا، اس سے اس کے تجدد و استمرار کا ثبوت ملتا ہے۔

☆ اجابت دعا میں جملہ ”إِذَا دَعَاكَ“ کی قید لگائی گئی ہے جو کہ اصل مطلب کا حصہ ہے کیونکہ فرض کلام خدا سے دعا کرنا ہے اور جملہ ”إِذَا دَعَاكَ“ سے یہ ثبوت ملتا ہے کہ اجابت دعا میں کوئی قید و شرط ملحوظ نہیں بلکہ دعا کرنے والا بلا قید و شرط اجابت و قبولیت دعا کا شرف پائے گا جیسا کہ سورہ مومن کی آیت ۶۰ میں ارشاد ہوا: ”أَدْعُونِي أَسْتَجِبْ لَكُمْ“ (تم مجھے پکارو۔۔۔ مجھ سے دعا مانگو۔۔۔ میں تمہاری استجابت کروں گا)۔۔۔ دعا قبول کروں گا، حاجت پوری کروں گا۔۔۔ اس آیت میں بھی دعا کی قبولیت کی شرط صرف خدا سے دعا کرنا قرار دیا گیا ہے۔

بہر حال مذکورہ بالا اسات اہم نکات دعا کی اہمیت اور اس کی استجابت و قبولیت میں عنایت الہیہ کا واضح ثبوت فراہم کرتے ہیں، اور اس آیت سہار کہ کی امتیازی خصوصیت یہ ہے کہ اس میں تمام تر اختصار کے باوجود سات مرتبہ ضمیر متکلم ذکر ہوئی ہے اور یہ صفت اس آیت کے علاوہ پورے قرآن مجید میں کسی دوسری آیت کو حاصل نہیں، ملاحظہ ہو:

(۱) ”هَبْأَدْعِي“ (میرے بندے)

(۲) ”عَبَّيْ“ (میرے بارے میں)

(۳) ”فَاتِي“ (پس میں)

(۴) ”أُجِيبُ“ (میں جواب دیتا ہوں)

(۵) ”دَعَاكَ“ (مجھ سے مانگیں)

(۶) ”فَلْيَسْتَجِيبُوا لِي“ (پس وہ میری استجابت کریں)

(۷) ”وَلْيُؤْمِنُوا بِي“ (مجھ پر ایمان لائیں)

آیت کے الفاظ کی تفصیلی تشریح

دعا اور دعوت سے مراد یہ ہے کہ دعا کرنے والا جس سے دعا کر رہا ہے۔۔ یا جسے پکار رہا ہے۔۔ اسے اپنی طرف متوجہ کرے۔

سوال (مانگنے) سے مراد یہ ہے کہ اپنی طرف متوجہ کروانے کے بعد اس سے کسی چیز یا کام کی درخواست کرے، بنا برائیں سوال درحقیقت دعا کی غرض و غایت کی حیثیت رکھتا ہے اور یہ معنی سوال کے تمام مواد میں قابل تطبیق ہے یعنی جہاں بھی لفظ سوال ذکر ہوگا وہاں یہی معنی مقصود ہوگا مثلاً کچھ جاننے کیلئے سوال کرنا اور حساب و مدد مانگنے کے لئے سوال کرنا وغیرہ۔

عبودیت کے بارے میں جیسا کہ پہلے ذکر ہو چکا ہے کہ اس سے مراد مملوکت ہے، البتہ ہر مملوک چیز کو عبد نہیں کہا جاسکتا بلکہ اس سے انسان یا ہر باعقل و باشعور مملوک مراد ہے، اس کی مثال خدا اور غیر خدا کی مالکیت جیسی ہے کہ خدا کی مالکیت دیگر ہر ایک سے مختلف ہے اور ان دونوں میں فرق پایا جاتا ہے اور یہ فرق ایسے ہے جیسے دعویٰ اور اصل امر واقعہ یا حقیقت اور مجاز کے درمیان فرق پایا جاتا ہے کیونکہ خدا اپنے بندوں کا مالک علی الاطلاق ہے، ان پر ہر لحاظ سے محیط ہے، ان کے تمام امور اس کے ہاتھ میں ہیں، بندے اپنے طور پر کسی طرح کا استقلال نہیں رکھتے نہ اپنی ذات و اصل وجود میں اور نہ ہی ذات و وجود سے متعلق و مربوط کسی چیز مثلاً صفات و افعال میں، اور نہ ہی ان چیزوں میں جو ان سے کسی حوالہ سے نسبت رکھتی ہوں مثلاً اہل و عیال، اولاد اور مال و جاہ و مقام وغیرہ، لہذا جو کچھ بھی ان کے پاس ہے خواہ وہ چیزیں جو حقیقتاً ان کی ہیں جیسے ہم کہتے ہیں: اس کی جان، اس کا بدن اس کا کان، اس کی آنکھ، اس کا فعل وغیرہ، اور خواہ وہ چیزیں جو معاہدوں و معاشرتی ضوابط و روابط اور قانونی حوالوں سے ان سے تعلق رکھتی ہوں جیسے ہم کہتے ہیں: اس کے عیال، اس کی اولاد، اس کا مال و جاہ اور اس کا حق وغیرہ، تو یہ سب کچھ اذن خداوندی سے لوگوں کی مالکیت کے دائرے میں آتا ہے یعنی خداوند عالم نے ان کے اور ان کی مملوکہ اشیاء کے درمیان ملکیت کی نسبت و ربط قائم کر دیا ہے، اگر وہ نہ چاہتا تو یہ نسبت قائم نہ کرتا، بلکہ اس سے بالاتر یہ کہ اگر خدا نے ان کے اور اپنے درمیان ملکیت کا تعلق قائم نہ کیا ہوتا تو یہ موجود ہی نہ ہوتے، یہ خدا ہے کہ جس نے ان کو کان، آنکھیں اور دل کی نعمت سے نوازا ہے، اور یہ خدا ہے کہ جس نے ہر چیز کو پیدا کیا اور اس کے لئے تقدیر و اندازہ مقرر فرما دیا ہے، خدا ہی ہے کہ جس نے ہر چیز اور اپنے درمیان اور ہر چیز اور اس سے تعلق رکھنے والوں، قریبوں، مثلاً اولاد، ہمسر، دوست، مال و مقام اور اس کے حقوق کے درمیان خاص تعلق و ربط قائم کیا ہے اور وہ اپنی مخلوق سے ہر چیز

سے زیادہ قریب ہے، وہ قریب علی الاطلاق ہے چنانچہ اس کا ارشاد گرامی ہے:

سورہ واقعہ، آیت ۸۵:

” وَنَحْنُ أَقْرَبُ إِلَيْهِ مِنْكُمْ وَلَكِنْ لَا تُبْصِرُونَ...“

(اور ہم اس (مرنے والے) سے تم سے بھی زیادہ قریب ہوتے ہیں لیکن تمہیں دکھائی نہیں دیتا) تم اس کی بصیرت

نہیں رکھتے۔

ایک اور مقام پر یوں فرمایا:

سورہ ق، آیت ۱۶:

” وَنَحْنُ أَقْرَبُ إِلَيْهِ مِنْ حَبْلِ الْوَرِيدِ...“

(اور ہم اس سے شُرگ سے بھی زیادہ قریب ہیں)

اسی سلسلہ میں ارشاد ہوا:

سورہ انفال، آیت ۲۴:

” أَنْ اللَّهَ يَحُولُ بَيْنَ الْمَرْءِ وَقَلْبِهِ“

(اللہ آدمی اور اس کے دل کے درمیان حائل و احاطہ کر ہو جاتا ہے)

رشتہ عبودیت کی خصوصیت

المختصر یہ کہ خدا اپنے بندوں کا حقیقی مالک ہے اور اپنی اسی حقیقی ملکیت کے حوالہ سے کلی طور پر اپنے بندوں سے ہر چیز کی نسبت زیادہ نزدیک ہے، اور چونکہ خدا اور لوگوں کے درمیان بندگی کا رشتہ قائم ہے لہذا یہ رشتہ عبودیت ہی اس کا سبب ہے کہ خداوند تعالیٰ ان سے قریب علی الاطلاق ہے اور اس قرب کا قیاس کسی دوسری چیز سے ہو ہی نہیں سکتا اور چونکہ وہ ان کا حقیقی مالک ہے لہذا اس مالکیت کا اقتضاء یہ ہے کہ اسے کسی روک ٹوک و مانع کے بغیر مکمل طور پر اپنے بندوں کی بابت تصرف کا پورا حق حاصل ہو اور اس حق کے حوالہ سے یہ بات بھی مسلم ہے کہ اس کی مخلوق میں سے جب کوئی بندہ اس سے دعا کرے تو وہ اس کی استجابت کرے اور اسے شرف قبولیت عطا فرمائے اور اس کی ہر حاجت کو پورا کرے کیونکہ خدا کی ملکیت عام اور اس کا تسلط و اقتدار و اختیار ہر طرح کی قید و شرط سے خالی ہے، البتہ یہ بات یہودیوں کے عقیدہ و نظریہ کے برعکس ہے

کیونکہ وہ قائل ہیں کہ خدا نے ہر چیز کو پیدا کیا ہے اور ہر چیز کی تقدیر بھی معین کر دی ہے، اس کے بعد کوئی اختیار اس کے پاس باقی نہیں رہا اور اس نے جو کچھ مقدر کر دیا ہے اس کی بابت اب کوئی نیا فیصلہ یا اس میں کوئی تصرف نہیں کر سکتا لہذا شیخ، بد اور استجاب دعا وغیرہ کی کوئی حقیقت نہیں، بلکہ جو کچھ ہونا ہے وہ طے اور معین ہو چکا ہے اس میں تبدیلی نہیں ہو سکتی۔۔۔ یہودیوں کے علاوہ امت مسلمہ میں سے بھی ایک جماعت اس بات کی قائل ہے کہ بندوں کے افعال کا خدا سے کوئی تعلق ہی نہیں اور ان کے اعمال و افعال میں خدا کا کوئی دخل و کردار نہیں پایا جاتا، وہ اپنے اعمال میں مکمل اختیار و استقلال رکھتے ہیں۔۔۔ اس طرح کا نظریہ رکھنے والے افراد کو قدریہ کہا جاتا ہے کہ جن کے متعلق ایک حدیث۔۔۔ کہ جسے فریقین شیعہ و سنی محدثین نے اپنی کتب میں ذکر کیا ہے۔۔۔ میں ہے کہ حضرت پیغمبر اسلامؐ نے انہیں ”مجوس ہذا اللامۃ“ اس امت کا مجوسی فرقہ کے نام سے موسوم فرمایا ہے۔

خدا کی علی الاطلاق مالکیت

حقیقت یہ ہے کہ خداوند عالم علی الاطلاق مالک ہے، وہ مکمل طور پر ہر چیز کا مالک ہے۔۔۔ کوئی چیز خدا کے اذن و حکم کے بغیر کسی کے دائرہ ملکیت میں نہیں آ سکتی، بنا برائیں خداوند عالم جس کام کا ارادہ کرے اور یہ چاہے کہ اس کا بندہ اس کام پر قادر اور مالک ہو اور اسے اس کام کا اذن اور ملکیت کی اجازت و حکم دے تو وہ کام یقیناً وقوع پذیر ہوگا اور اگر خدا نہ چاہے اور بندے کو مالک نہ بنائے اور اذن نہ دے تو ہرگز کوئی کام وقوع پذیر نہیں ہو سکتا خواہ بندہ اس کے لئے کسی قسم کی کوشش و کوش سے دریغ بھی کیوں نہ کرے اور پھر پورے جہد و جہد سے کام کیوں نہ لے، ارشاد حق تعالیٰ ہے:

سورہ فاطر، آیت ۱۵:

”يَا أَيُّهَا النَّاسُ أَنْتُمْ الْفُقَرَاءُ إِلَى اللَّهِ وَاللَّهُ هُوَ الْغَنِيُّ...“

(اے لوگو! تم خدا کے محتاج ہو اور خدا ہے کہ جو بے نیاز ہے)

مذکورہ بالا بیان سے واضح ہو جاتا ہے کہ آیت مبارکہ ”وَإِذْ أَسَأَلُكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ“ جہاں اجابت دعا کا تذکرہ کرتی ہے وہاں اس کے علل و اسباب کی طرف اشارہ بھی کرتی ہے مثلاً یہ کہ خدا کا دعا کرنے والوں سے قرب اس بنا پر ہے کہ وہ اس کے بندے ہیں اور اس کا قریب ہونا ان کی ہر دعا کی اجابت اور اسے شرف قبولیت عطا کرنے کا سبب ہے اور چونکہ اجابت دعا میں کوئی قید و شرط نہیں پائی جاتی لہذا جو دعا بھی خدا سے کی

جائے وہ اسے شرفِ استجابت عطا فرماتا ہے، اجابت دعا کی واحد شرط یہ ہے کہ دُعا کرنے والا صرف خدا سے دعا کرے۔۔۔ صرف اسے پکارے اور اسی سے طلبِ حاجت کرے۔۔۔ چنانچہ اس شرط کو خداوندِ عالم نے نہایت واضح طور پر اجابتِ دُعا کے ساتھ ان الفاظ میں ذکر فرمایا ہے ”إِذَا دَعَاكَ“ (جب وہ مجھ سے دعا کرے) ”أُجِيبُ دَعْوَةَ الدَّاعِ“ کے بعد ”إِذَا دَعَاكَ“ کی شرط۔۔۔ یا قید۔۔۔ اصل موضوع کا حصہ ہے اس سے زائد یا اضافی چیز نہیں لہذا اس بات کی دلیل ہے کہ اجابتِ دعا اس امر سے مشروط ہے کہ دعا کرنے والا حقیقتاً طلبِ حاجت کرے اور اپنی حاجت صرف خدا کے حضور پیش کرے۔۔۔ اسی سے مانگے اور اسی کو پکارے۔۔۔ اس کی مثال یوں ہے جیسے کہا جائے کہ نصیحت کرنے والے کی نصیحت کو غور سے سنو اور اس پر توجہ دو جب وہ تمہیں نصیحت کرے، یا یہ کہ عالم کا احترام کرو جب کہ وہ عالم ہو، اس طرح کی شرائط میں اصل مقصد یہ ہوتا ہے کہ مخاطب کو آگاہ کیا جائے کہ یہ امور اصل موضوع کا حصہ اور اس میں بنیادی دخل رکھتے ہیں صرف نام ہی کافی نہیں بلکہ مراد یہ ہے کہ جو شخص حقیقتاً واقعتاً نصیحت کا ارادہ رکھتا ہو اس کی نصیحت کو غور سے سننا چاہیے اور جو شخص واقعتاً عالم ہو اور اپنے علم کا عملی ثبوت بھی دے اس کا احترام ضروری ہے،

بنا بریں آیت مبارکہ میں ”أُجِيبُ دَعْوَةَ الدَّاعِ إِذَا دَعَاكَ“ (میں دعا کرنے والے کی دعا قبول کرتا ہوں جب وہ مجھ سے دعا کرے) کے الفاظ سے مراد یہ ہے کہ اجابتِ دُعا کا جو عام وسیع وعدہ خداوندِ عالم نے فرمایا ہے وہ اس پر منحصر ہے کہ دعا کرنے والا حقیقتاً دُعا کرے اور ندائے فطرت و ندائے طبع بشریت پر لبیک کہتے ہوئے زبان و دل کو یکجا کر کے بارگاہِ رب العزت میں طلبِ حاجت کرے، اس طرح سے کہ زبانِ دل کی ترجمان بن جائے کیونکہ دعا اور سوال کی حقیقت ہی یہ ہے کہ وہ دل سے نکلے اور زبانِ فطرت پر جاری ہو، نہ یہ کہ اس زبان سے کہ جسے جس طرح اور جس طرف پھیر اور موڑ دیں وہ اسی طرف اور اسی طرح پھرتی اور مڑتی چلی جائے خواہ سچ کی طرف اور خواہ جھوٹ کی طرف، خواہ سنجیدگی کی طرف خواہ مذاق و مزاح کی طرف، خواہ حقیقت کے ساتھ اور خواہ مجاز کے ساتھ، یہی وجہ ہے کہ خداوندِ عالم نے سوال اسے کہا ہے جس میں زبان کا عمل دخل نہیں چنانچہ ارشاد ہوا:

سورہ ابراہیم، آیت ۳۴:

”وَ اَلْسِنَتُمْ مِمَّنْ كُلِّ مَّا سَأَلْتُمُوهُ ۗ وَاِنْ تَعَدُّوا نِعْمَتَ اللّٰهِ لَا تُحْصُوهُآ ۗ اِنَّ الْاِنْسَانَ لَظَلُوْمٌ


كَفًا ۗ“

(اور اس نے تمہیں عطا کیا ہر اس چیز میں سے جو تم نے اس سے مانگی (سوال کیا) اور اگر تم اللہ کی نعمت کو شمار کرو تو

ہرگز اسے شمار نہیں کر سکتے، حقیقت یہ ہے کہ انسان بڑا ہی ظالم۔۔۔ ناانصاف، کفرانِ نعمت کرنے والا۔۔۔ ہے)

اس سے ظاہر ہوتا ہے کہ خداوندِ عالم کی بے شمار نعمتیں ایسی ہیں کہ انسان جن کا سوال خدا سے کرتا ہے جبکہ وہ سوال

ظاہری زبان سے نہیں ہوتا بلکہ زبانِ فقر و استحقاق اور زبانِ فطرت و وجود سے ہوتا ہے۔



اسی سلسلے کی ایک آیت میں یوں مذکور ہے:

سورہ رحمن، آیت ۲۹:

”يَسْأَلُهُ مَنْ فِي السَّمَوَاتِ وَالْأَرْضِ كُلَّ يَوْمٍ هُوَ فِي شَأْنٍ“

(اسی سے سوال کرتا ہے ہر وہ شخص جو آسمانوں میں ہے اور زمین میں ہے، خدا ہر روز نئے کام میں ہے)

اس آیت میں ہمارے پیش نظر موضوع کے واضح ثبوت موجود ہیں۔

زبانِ فطرت سے کیا جانے والا سوال ہمیشہ مقرون بہ اجابت ہوتا ہے۔۔۔ اسے شرفِ قبولیت حاصل ہوتا ہے۔۔۔ اور وہ ہرگز بے اثر و بے جواب نہیں ہوتا، جو دعائیں شرفِ قبولیت سے محروم ہوتی ہیں ان میں یقیناً اُن دو چیزوں میں سے ایک کا فقدان ہوتا ہے جن کا ذکر اس جملہ میں کیا گیا ہے (دَعْوَاةُ اللَّائِعِ إِذَا دَعَا):

(۱) یا تو دعائیں حقیقی طلب ہی نہیں ہوتی بلکہ دعا کرنے والا جس چیز کے بارے میں سوال کرتا ہے اس کی بابت غلط فہمی کا شکار ہو کر بیجا اس کی طلب کرتا ہے جبکہ وہ چیز وجود میں آ ہی نہیں سکتی کیونکہ وہ جس چیز کا سوال کرتا ہے اگر اس کی بابت حقیقت امر سے آگاہ ہو جاتا تو ہرگز اس کا سوال نہ کرتا مثلاً دُعا کرنے والا کسی بیمار کے لئے شفا طلب کرے جبکہ حقیقت میں اس کی عمر تمام ہو چکی ہو اور اب اس کے بارے میں شفاء کا تصور ہی باقی نہ رہا ہو بلکہ اس کے لئے تو زندہ کرنے کی دُعا کرنی چاہیے۔۔۔ نہ کہ شفا یا نبی کی۔۔۔ اور چونکہ دعا کرنے والا دُعا کے ذریعہ مردہ کے زندہ ہونے سے مایوس ہوتا ہے لہذا اس کی دعا ہی نہیں کرتا لیکن اگر کوئی شخص دعا کے ذریعہ مردہ کے زندہ ہونے کی امید رکھتا ہو اور اس کی دعا کرے جیسا کہ انبیاء علیہم السلام کرتے تھے تو یقیناً دعا مستجاب ہوگی۔

(۲) یا یہ کہ سوال اور حقیقی طلب تو موجود ہے لیکن صرف خُدا سے نہیں جیسے کوئی شخص خدا سے کوئی حاجت طلب کرے جبکہ اس کے دل میں حاجت کے پورا ہونے میں ظاہری اسباب اور خیالی امور کے کافی ہونے کا عقیدہ بھی ہو اور وہ سمجھتا ہو کہ اس کے حصولِ مطلوب میں ان اسباب کا بھرپور دخل و اثر ہے تو اس صورت میں اس کی دُعا خالصتاً و حقیقتاً خدا سے نہ ہوگی کیونکہ خداوند متعال کہ جو دُعاؤں کو شرفِ اجابت عطا کرتا ہے اس کے کسی کام میں کسی کی شراکت نہیں پائی جاتی اور نہ ہی وہ اسباب و ادہام کی شراکت و دخل سے کوئی کام سرانجام دیتا ہے۔

یہ دو طرح کے دعا کرنے والے افراد ہیں کہ جو زبان سے تو خالصتاً دُعا کرتے ہیں مگر ان کے دلوں میں خلوص نہیں ہوتا۔۔۔ جس کی وجہ سے ان کی دعائیں شرفِ قبولیت سے محروم رہتی ہیں۔۔۔

یہ ہے دُعا کے بارے میں زیرِ نظر آیتِ مبارکہ سے حاصل ہونے والے مطالب کا خلاصہ، اسی سے اُن آیات کے معانی بھی واضح ہو جاتے ہیں جو اسی باب میں نازل ہوئی ہیں ملاحظہ ہو:

دعا کے بارے میں دیگر آیات

سورہ فرقان، آیت ۷۷:

○ ” قُلْ مَا يَعْجُبُكُمْ رَبِّي لَوْلَا دُعَاؤُكُمْ ---“

(کہہ دیجئے کہ اگر تمہاری دعا نہ ہوتی تو میرے پروردگار کو تمہاری پرواہ ہی نہ رہے)

سورہ النعام، آیت ۴۱:

○ ” قُلْ أَرَأَيْتُمْ إِنْ أَنْتُمْ عَذَابَ اللَّهِ أَوْ أَنْتُمْ السَّاعَةَ أَعْيَزَ اللَّهُ تَدْعُونَ إِنْ كُنْتُمْ صَادِقِينَ ○“

بَلْ إِيَّاهُ تَدْعُونَ فَيَكْشِفُ مَا تَدْعُونَ إِلَيْهِ إِنْ شَاءَ وَتَسْأَلُونَ مَا تُنْشِرُونَ كُونَ“

(کہہ دیجئے کہ آیا تم سمجھتے ہو کہ جب اللہ کا عذاب ناگہان تم پر آپڑے یا قیامت تم پر چھا جائے تو خدا کے سوا کسی کو

پکارو گے اگر تم سچے ہو؟ بلکہ تم تو صرف اسی کو پکارو گے پھر وہ تمہاری اس پریشانی کو کہ جس کی بناء پر تم اسے پکارو گے اگر وہ

چاہے تو دور کر دے گا جبکہ تم اسے بھول جاؤ گے کہ جسے اس کے ساتھ شریک قرار دیتے ہو)

سورہ النعام، آیت ۶۴:

○ ” قُلْ مَنْ يُبْعِثُكُمْ مِنْ ظُلُمَاتِ الْبَرِّ وَالْبَحْرِ تَدْعُونَهُ تَضَرُّعًا وَخُفْيَةً لَكِنَّ أَنْجِسًا مِنْ هَذَا لَتَكُونَنَّ

مِنَ الشَّاكِرِينَ ○“ قُلْ اللَّهُ يُبْعِثُكُمْ مِنْهَا وَمَنْ كَلَّ كَرِبَ شُمْ أَنْتُمْ تُنْشِرُونَ“

(کہہ دیجئے کہ کون ہے جو تمہیں، بحر و بر۔۔ دریاؤں اور میدانوں۔۔ کی ظلمتوں سے نجات عطا کرتا ہے، تم اسے

عاجزی کیساتھ اور چھپ چھپ کر پکارتے ہو کہ اگر تو ہمیں اس ظلمت سے نجات دے تو ہم تیرے شکر گزاروں میں سے

ہو جائیں گے، کہہ دیجئے کہ اللہ تمہیں اُس ظلمت سے کہ جس سے نجات کی دُعا مانگتے ہو اور ہر کرب و غم سے نجات عطا کرتا ہے

مگر پھر تم ہی ہو جو شکر کرتے ہو)

ان آیات مبارکہ سے اس حقیقت کا ثبوت ملتا ہے کہ انسان اپنی فطرت اور طبع وجود کی بنا پر ہمیشہ بارگاہ ایزدی میں

دستِ سوال دراز کرتا ہے، اپنی حاجات خالق کے حضور پیش کرتا ہے اور اسی سے مشکل کشائی کا طلبگار ہوتا ہے، البتہ رفاہ و

آسائش کی حالت میں اس کی پوری توجہ ظاہری مادی اسباب کے علاوہ کسی طرف نہیں ہوتی، وہ ان اسباب ہی سے وابستہ و

دل بستہ ہو کر ان کو حاجت روائی کے عمل میں خدا کا شریک قرار دیتا ہے جبکہ وہ سخت غلط فہمی میں مبتلا ہوتا ہے اور یہ گمان کرنے

لگتا ہے کہ وہ انہی اسباب سے وابستہ ہے اور انہی سے سب کچھ مانگتا ہے نہ کہ خدا سے، حالانکہ حقیقت امر یہ ہے کہ وہ خدا

کے سوا کسی سے کچھ نہیں مانگتا اور طلب حاجت میں اس کی توجہ خدا کے علاوہ کسی چیز کی طرف نہیں ہوتی کیونکہ اس کی فطرت کا

تقاضا ہی اس کے سوا کچھ نہیں، وہ فطرتاً اپنے خالق کے حضور سوالی ہے اور اس فطری حقیقت میں تبدیلی ممکن نہیں، خدا کا امر تخلیقی ناقابلِ تغیر ہے لہذا انسان سراپا سوال اور فطرتاً خدا کے حضور ہی طالبِ حاجت ہے لیکن وہ غلط فہمی کا شکار ہو کر یہ گمان کرتا ہے کہ ان اسباب کے ہوتے ہوئے اب وہ خدا سے کچھ نہیں مانگتا مگر جب سختیاں اسے ہر طرف سے گھیر لیتی ہیں اور اسباب بے اثر ہو جاتے ہیں اس وقت وہ خوابِ غفلت سے بیدار ہوتا ہے اور اس حقیقت سے آگاہ ہو جاتا ہے کہ خدا کے سوا کوئی نہیں جو اس کی حاجت ردائی کرے اور اس کی مشکلات و مسائل کو حل کرے۔ پھر وہ اپنی فطری یکتا پرستی کی طرف لوٹتا ہے اور اسباب میں سے کسی بھی سبب کو خاطر میں نہیں لاتا بلکہ اس کی تمام تر توجہ اپنے رب کریم اور مہربان پروردگار کی طرف ہوتی ہے اور خدا ہی اس کی حاجت ردائی و مشکل کشائی کرتے ہوئے اسے پریشانی و اضطراب کی شدت سے نجات دلاتا ہے اور امن و آسائش اور راحت کی نعمت سے مالا مال کر دیتا ہے مگر یہ انسان اس قدر ناشکرا، ناانصاف اور احسان فراموش ہے کہ پریشانی دور ہونے اور حصولِ مطلوب کے بعد پھر اپنی پہلی حالت کی طرف پلٹ جاتا ہے اور ابتلاء و سختی سے دوچار ہونے کے عالم میں اسباب ہی سے وابستہ و دل بستہ ہو کر انہیں خدا کا شریک قرار دیتا ہے اور خدا کو بھول جاتا ہے۔

دعا کی بابت ایک آیت یہ ہے:

سورہ مومن، آیت ۶۰:

۰ ” وَقَالَ رَبُّكُمْ ادْعُونِي أَسْتَجِبْ لَكُمْ ۗ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ

دُخْرِينَ“

(اور تمہارے پروردگار نے کہا ہے کہ تم مجھے پکارو میں تمہاری دعاؤں کو پورا کروں گا، جو لوگ میری عبادت کرنے میں تکبر سے کام لیتے ہیں وہ بہت جلد ذلت کے ساتھ دوزخ میں جائیں گے)

اس آیت شریفہ میں جہاں لوگوں کو دعا کی ترغیب دلائی گئی ہے اور استجاب و قبولیت دعا کا وعدہ کیا گیا ہے وہاں دعا کو عبادت کے نام سے موسوم بھی کیا گیا ہے چنانچہ ارشاد ہوا: ”عَنْ عِبَادَتِي“، یہاں عبادت سے مراد دعا ہے بلکہ اس سے بالاتر یہ کہ ہر عبادت کو دعا قرار دیا گیا ہے کیونکہ اس آیت (سورہ مومن، ۶۰) میں دعا کے ترک کرنے پر جہنم کی وعید بھی ہوئی ہے اور یہ بات مسلم ہے کہ جہنم کی وعید عبادت کی اقسام میں سے کسی ایک قسم کے ترک پر نہیں بلکہ ہر عبادت کے ترک پر جہنم کی وعید ہے، بنا بریں یہ ثابت ہوا کہ اصل عبادت، دعا ہے۔

اس بیان سے دعا سے مربوط تمام آیات کے معانی واضح ہو جاتے ہیں، دعا سے مربوط آیات ملاحظہ ہوں:

اخلاص کے ساتھ!

سورہ مومن، آیت ۱۴:

○ ” فَادْعُوا اللَّهَ مُخْلِصِينَ لَهُ الدِّينَ...“
(پس اللہ کو پکارو مخلص بن کر، دین کو اسی کیلئے خالص سمجھتے ہوئے)

خوف و امید کے ساتھ!

سورہ اعراف، آیت ۵۶:

○ ” وَادْعُوا خَوْفًا وَطَمَعًا إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ..“
(اور تم اسے پکارو خوف اور امید دونوں صورتوں میں، کہ اللہ کی رحمت نیک لوگوں کے قریب ہے)
رغبت و ڈر کے ساتھ!

سورہ انبیاء، آیت ۹۰:

○ ” وَيَدْعُونَنَا رَغَبًا وَرَهَبًا وَكَانُوا لَنَا خَشِيعِينَ...“
(اور وہ ہمیں امید اور ڈر دونوں کی بناء پر پکارتے تھے اور ہمارے سامنے خضوع و خشوع کرنے والے تھے)
عاجزی و زاری کے ساتھ!

سورہ اعراف، آیت ۵۵:

○ ” ادْعُوا رَبَّكُمْ نَضُّعًا وَخُفْيَةً إِنَّهُ لَا يُحِبُّ الْمُعْتَدِينَ..“
(تم پکارو اپنے پروردگار کو عاجزی و زاری کے ساتھ اور پوشیدہ، کہ وہ زیادتی کرنے والوں کو ہرگز دوست نہیں

رکھتا)

پوشیدہ ندا کے ساتھ!

سورہ مریم، آیت ۴:

○ ” اِذْ نَادَى رَبَّهُ نِدًا خَفِيًّا... وَلَمَّا كُنْ بِدُعَايِكَ رَبِّ شَقِيًّا...“
(جب اس نے اپنے پروردگار کو پکارا، پوشیدہ نداء.. اور میں تیرے حضور دعا کرنے سے اے میرے پروردگار
ہرگز شقی نہ تھا)

ایمان و عمل صالح کے ساتھ!

سورہ شوریٰ، آیت ۲۶:

○ ” وَيَسْتَجِيبُ الَّذِينَ آمَنُوا وَعَمِلُوا الصَّالِحَاتِ وَيَزِيدُهُم مِّن فَضْلِهِ“
(اور وہ استجاب کرتا ہے ان لوگوں کی جو ایمان لائے اور نیک اعمال انجام دیئے اور وہ انہیں اپنے فضل سے مزید

عطا کرتا ہے)

یہ اور اس موضوع سے مربوط و مناسب دیگر آیات سے ارکان دعا اور دعا کرنے کے آداب و شرائط سے آگاہی حاصل ہوتی ہے اور دعا کرنے کے آداب میں سے اہم ترین امر، طالب کا خدا سے دعا کرنے میں بھرپور اخلاص ہے اور اس اخلاص سے مراد یہ ہے کہ دل و زبان سے ہم آہنگی و یکسانیت پائی جائے اور ہر سبب سے قطع رہا کرتے ہوئے صرف خدا سے وابستگی و دل بستگی ہو کہ جس کا لازمی نتیجہ خوفِ الہی، امیدِ رحمتِ حق، توجہ بہ عنایاتِ خدا، اس کے عذاب و ناراضگی کا ڈر، اس کے حضور خشوع و خضوع، اس کی بارگاہ میں عجز و انکساری، امتثالِ اوامرِ الہی کا تسلسل و اطاعت احکامِ خداوندی کی لزومی عادت، ذکرِ کردگار، اعمالِ صالحہ کی بجا آوری، ایمان اور ادائیگی آدابِ بندگی وغیرہ ایسی پاکیزہ صفات ہیں کہ جن کا تذکرہ روایات و احادیث میں موجود ہے۔

استجاب دعا اور ایمان بہ خدا

○ "فَلْيَسْتَجِيبُوا لِي وَيُؤْتُوا لِي..."

(پس وہ میری دعوت کی استجاب کریں اور مجھ پر ایمان رکھیں)

یہ جملہ، سابقہ جملہ (إِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ) کی فرع و لازمی اثر کی حیثیت رکھتا ہے اور سابقہ جملہ سے حاصل ہونے والے مطالب کا التزامی جزء ہے کہ وہ مطالب یہ ہیں:

اللہ تعالیٰ اپنے بندوں کے قریب ہے،
 اللہ اور بندوں کی دعاؤں کے درمیان کوئی چیز حائل نہیں ہو سکتی،
 وہ اپنے بندوں پر مہربان اور ان کی دعاؤں کو بھرپور توجہ اور خاص عنایت سے نوازتا ہے،
 وہ اپنے بندوں کی حاجات کو پورا کرنے میں انہیں اپنی طرف سے کرم نوازی دکھاتا ہے،
 وہ ان تمام صفتوں کے ساتھ انہیں اپنی طرف بلاتا ہے اور انہیں دعا کی دعوت دیتا ہے لہذا ضروری ہے کہ وہ اس کی دعوت پر لبیک کہیں اور اپنی تمام تر توجہ اسی کی طرف رکھیں اور اس کی ان تمام صفتوں پر ایمان لاتے ہوئے اس بات کا یقین رکھیں کہ وہ ان کے نزدیک ہے اور ان کی دعاؤں کو شرفِ اجابت و قبولیت عطا کرتا ہے تاکہ وہ اس سے دعا کرنے میں رشد و ہدایت کی راہ پالیں۔

روایات پر ایک نظر

حدیث نبویؐ

فریقین (شیعوں) نے حضرت پیغمبر اسلامؐ کی یہ حدیث ذکر کی ہے کہ آنحضرتؐ نے ارشاد فرمایا:
 ”الدعاء سلاح المؤمن“
 (دعا مومن کا ہتھیار ہے)

(اصول کافی، ج ۲ صفحہ ۳۶۸)

حدیث قدسی

عدة الداعي میں منقول ایک حدیث قدسی میں حضرت موسیٰ سے ارشاد الہی ہے:
 ”یا موسیٰ، سلسنی کل ما تحتاج الیہ حتی علف شاتک و ملح عجینک“
 اے موسیٰ! جس چیز کی تمہیں ضرورت ہو مانگو یہاں تک کہ اپنی بکری کا چارہ اور اپنے آٹے کا نمک بھی!
 (عدة الداعي، صفحہ ۱۲۳)

آیت سے استناد

مکارم الاخلاق میں آنحضرتؐ سے منقول ہے آپ نے ارشاد فرمایا:
 ”الدعاء الفضل من قرائة القرآن لان الله عزوجل قال : قل ما يعبوبكم ربی لولادعائکم“
 کہہ دعا تلاوت قرآن سے بہتر ہے کیونکہ خداوند عالم کا ارشاد ہے کہ ان سے کہہ دو کہ اگر تمہاری دعا نہ ہوتی تو
 تمہارا رب تمہاری پرواہ ہی نہ کرتا۔

(کتاب مکارم الاخلاق صفحہ ۳۸۹)

اسی طرح کی روایت حضرت امام محمد باقرؑ اور حضرت امام جعفر صادقؑ سے بھی منقول ہے۔

خدا سے وابستگی کا تا کیدی حکم

عدۃ الداعی میں محمد بن عثمان کی روایت مذکور ہے انہوں نے محمد بن عبید اللہ بن علی بن الحسین کے حوالہ سے بیان کیا کہ انہوں نے اپنے چچا زاد امام جعفر صادق کے حوالہ سے بیان کیا کہ ان کے آباء گرام نے یکے بعد دیگرے متصل حوالوں کے ساتھ حضرت پیغمبر اسلام کا فرمان ذکر کیا ہے جس میں آنحضرت نے ارشاد فرمایا

” اوحى الله الى بعض انبيائه فى بعض وحيه وعزتى وجلالى لاقطعن امل كل امل غيرى بالياس ولاكسوته ثوب المذلة فى الناس ولابعدنه من فرجى وفضلى ، ايا ممل عبدى فى الشدائد. غيرى والشدائد بيدى ويسرجو سوانى وانا الغنى الجواد ، بيدى مفاتيح الابواب وهى مغلقة وبابى مفتوح لمن دعانى،

خداوند عالم نے اپنے بعض انبیاء کو اپنی وحی میں یوں ارشاد فرمایا: مجھے اپنی عزت و جلال کی قسم! میں ہر اس شخص کی امیدوں پر پانی پھیر دوں گا جو میرے علاوہ کسی سے امیدیں وابستہ کرے کہ اس کی امیدیں مایوسی میں بدل جائیں گی اور میں اسے لوگوں میں ذلت و خواری سے دوچار کر دوں گا اور اسے اپنی عنایت و فضل و کرم سے دور کر دوں گا، کیا میرا بندہ نختیوں میں میرے علاوہ کسی سے امیدیں وابستہ کرتا ہے جبکہ نختیوں کو دور کرنا میرے ہاتھ میں ہے؟ اور کیا وہ میرے علاوہ کسی سے توقع کرتا ہے جبکہ میں بے نیاز اور سخی ہوں، تمام دروازے جن پر تالے لگے ہوئے ہیں ان کی چابیاں میرے ہاتھ میں ہیں اور میرا دروازہ اس کے لئے کھلا ہوا ہے جو مجھے پکارے۔

(کتاب عدۃ الداعی، صفحہ ۱۲۴)

عدۃ الداعی ہی میں مذکور ہے کہ حضرت پیغمبر اسلام نے ارشاد فرمایا:

” ما من مخلوق يعتم بمخلوق ذولى الا قطعت اسباب السماوات واسباب الارض من دونه فان سئلنى لم اعطه وان دعانى لم اجبه، وما من مخلوق يعتم بهى دون خلقى الا ضمنت السماوات والارض رزقه، فان دعانى اجبته، وان سئلنى اعطيته، وان استغفرنى غفرت له“

اللہ تعالیٰ کا فرمان ہے کہ میری مخلوق میں سے جو شخص میرے علاوہ میری کسی مخلوق سے وابستگی اختیار کرے تو میں اس پر آسمانوں اور زمین کے تمام اسباب منقطع کر دوں گا پھر اگر وہ مجھ سے مانگے گا تو میں اسے عطا نہیں کروں گا اور اگر مجھ سے دعا کرے گا تو اس کی دعا کو پورا نہیں کروں گا (اسے جواب ہی نہیں دوں گا) اور جو شخص دیگر تمام مخلوق کو چھوڑ کر صرف

میرا سہارا لے تو میں آسمانوں اور زمین میں اس کے رزق کے اسباب فراہم کر دوں گا، اس کی دعا کو شرف قبولیت عطا کر دوں گا، جو کچھ مجھ سے طلب کرے اسے ضرور عطا کروں گا اور اگر مجھ سے استغفار کرے تو میں اسے معاف کر دوں گا۔

(عدۃ الداعی، ص ۱۲۳)

دعا کی حقیقت و ماہیت

مذکورہ بالا دو حدیثوں میں مذکور مطالب کا حاصل و خلاصہ یہ ہے کہ دُعا میں خلوص و اخلاص ہونا چاہیے، اس سے اُن وجودی اسباب کی نئی اور ان کے بااثر ہونے کا بطلان ہرگز مقصود نہیں جن کو خداوند عالم نے موجودات اور ان کی وجودی حاجات کے درمیان واسطہ و وسیلہ قرار دیا ہے، وہ خدا کے بغیر اپنی مستقل حیثیت میں فیض رسانی کے علل و ذرائع ہرگز نہیں اور ہر انسان اپنے باطنی شعور و ادراک کے ساتھ ان اسباب کی وجودی تاثیر کو سمجھتا ہے اور فطری طور پر یہ شعور رکھتا ہے کہ اس کی حاجات کو پورا کرنے کے لئے ایک فیض رسان سبب موجود ہے کہ اس کی عملداری بے اثر و بے نتیجہ نہیں ہوتی، اس کے ساتھ ساتھ وہ اس بات کا شعور بھی رکھتا ہے کہ تمام ظاہری اسباب کہ وہ اپنی حاجات میں جن کی طرف متوجہ ہوتا ہے ان کا غیر مؤثر ہونا خارج از امکان نہیں، بنا براین وہ مبدا کہ جس سے ہر کام کی ابتدا اور جو ہر چیز کا سرچشمہ وجود ہے اور ایسا مضبوط سہارا ہے کہ تمام موجودات اس سے پیوستہ اور اس کی محتاج ہیں وہ ان ظاہری اسباب سے ماوراء ہے لہذا ضروری ہے کہ انسان ان اسباب پر اس طرح بھروسہ اور اعتماد اور ان سے وابستہ نہ ہو کہ حقیقی سبب و سرچشمہ فیض سے کٹ کر رہ جائے اور صرف ظاہری اسباب ہی کا سہارا لینے لگے۔

بہر حال یہ مطلب ایسی ٹھوس حقیقت ہے کہ انسان معمولی سی توجہ و التفات کے ساتھ اس کا ادراک کر سکتا ہے، بنا براین وہ جب بھی کوئی سوال کرے، کچھ مانگے اور اپنی کوئی حاجت طلب کرے اور اس کا مطلوب اسے حاصل ہو جائے تو وہ سمجھ لیتا ہے کہ اس نے حقیقت میں اپنے پروردگار سے مانگا ہے اور اس کا باطنی شعور اسے اسباب کے ذریعے حصول مطلوب کے خدا سے تعلق کا ادراک بھی دلاتا ہے کہ اس نے خدا ہی سے طلب فیض کیا ہے اور خدا نے بھی اسے اپنی عنایات سے نوازا ہے، لیکن اگر وہ اپنی حاجت اسباب میں سے کسی سبب سے طلب کرے تو اس کا ایسا کرنا اس کے باطنی فطری شعور سے مربوط نہیں بلکہ اس خیال و تصور کی بناء پر ہے جو ظاہری علل و اسباب نے اس کے دل و دماغ میں پیدا کر دیا ہے کہ جس میں اس حاجت کی بابت اس کے باطنی شعور کا کوئی دخل نہیں بلکہ یہ اُن موارد میں سے ہے جن میں ظاہر و باطن میں ہم آہنگی و ہم رنگی نہیں پائی جاتی، اس کی مثال اس طرح پیش کی جاسکتی ہے کہ عام طور پر انسان جس چیز کو پسند کرتا ہے اور اس کے حصول کے لئے بھروسہ و کوشش کے بعد جب اسے پالیتا ہے تو اسے معلوم ہوتا ہے کہ وہ تو ان چیزوں کے لئے مضرت اور نقصان دہ ہے جو

اس سے زیادہ اہمیت کی حامل اور مفید و پسندیدہ ہیں لہذا وہ اسے ترک کر کے اس سے زیادہ اہم، مفید و پسندیدہ چیز کو لے لیتا ہے، اور اس کے برعکس بسا اوقات انسان کسی چیز سے دور بھاگتا ہے اور اسے مضرو نقصان دہ خیال کر کے اس سے اجتناب و دوری اختیار کرتا ہے لیکن اگر وہ اتفاقاً اسے مل جاتی ہے تو اسے مفید اور اس چیز سے زیادہ بہتر پاتا ہے جسے اس نے حفاظت کے ساتھ رکھا ہوتا ہے لہذا اسی کو لے لیتا ہے اور پہلی چیز کو چھوڑ دیتا ہے جیسا کہ بیمار بچے کو جب کڑوی دوا دی جاتی ہے تو وہ اسے پینے سے انکار کرتا ہے اور رونے لگتا ہے جبکہ وہ صحت و شفا یابی کا خواہاں اور اپنے باطنی فطری شعور کی بنیاد پر تندرستی کا سائل اور دوا کا طلب گار ہوتا ہے لیکن زبان قول یا زبان عمل۔۔۔ قول و فعل۔۔۔ سے اس کے برعکس کا خواہاں نظر آتا ہے، اس سے ثابت ہوا کہ انسان کی زندگی دو نظاموں پر قائم ہے: ایک وہ نظام جس کی بنیاد فطری ادراک و باطنی شعور ہے اور دوسرا وہ نظام جو تخیل و ظاہری ادراکات پر مبنی ہوتا ہے۔ جہاں تک پہلے نظام کا تعلق ہے کہ جسے باطنی شعور کے حوالے سے فطری کہا جاسکتا ہے اس میں کسی قسم کی خطا و غلطی اور غلط فہمی و اشتباہ کی ہرگز کوئی مجالش نہیں، جبکہ دوسرا نظام کہ جسے تخیلی نظام سے موسوم کیا جاتا ہے اس میں خطا و سہو کا واقع ہونا معمول کا حصہ ہے، چنانچہ عام طور پر ایسا ہوتا ہے کہ کوئی شخص خیالی صورت کی بنیاد پر کوئی چیز طلب کرتا ہے جبکہ وہ درحقیقت اپنی اسی طلب و سوال میں اس چیز کے برعکس یا کوئی اور چیز طلب کر رہا ہوتا ہے یعنی اس کی ظاہری طلب اس کی باطنی خواہش و طلب سے مختلف ہوتی ہے، بنا بریں احادیث کے معانی کا تعین بھی اسی مفہوم کی بنیاد پر ہونا چاہیے اور یہی مطلب حضرت امیر المؤمنین علی ابن ابی طالب کے اس ارشاد گرامی سے بھی واضح ہوتا ہے جس میں امام نے ارشاد فرمایا: ”العطية على قدر النية“ نیت کے مطابق ہی مراد ملتی ہے۔

قبولیت کا یقین

کتاب ”عدۃ الداعی“ میں ہے حضرت پیغمبر صلی اللہ علیہ وآلہ وسلم نے ارشاد فرمایا:
 ”ادعوا للہ وانتم موقنون بالہا جاہۃ“
 تم دعا کی قبولیت کا یقین رکھتے ہوئے خدا سے دعا کرو۔

(عدۃ الداعی، ص ۱۰۳)

حدیث قدسی میں ارشاد حق تعالیٰ ہے:

”انا عند الظن عبدی ہی فلا یظن ہی الا خیراً“

میں اپنے بندے کے گمان کے پاس ہوں لہذا میرا بندہ میرے بارے میں ہمیشہ اچھا گمان رکھے۔ خیر و نیکی کے سوا

کوئی گمان دل میں نہ لائے۔

(عدۃ الداعی، صفحہ ۱۳۲)

مذکورہ بالا بیان کا بنیادی فلسفہ یہ ہے کہ تا امید اور شک وغیر یقینی کی حالت میں دعا کرنا اس بات کی دلیل ہوتا ہے کہ دعا کرنے والا حقیقی معنی میں دعا نہیں کر رہا اور اپنی طلب و سوال میں سنجیدہ نہیں ہے یہی وجہ ہے کہ ناممکن چیز کی دعا کرنے سے منع کیا گیا ہے۔

ہر حال میں دعا کرنے کا حکم

”عدۃ الداعی“ ہی میں حضرت پیغمبر اسلام صلی علیہ وآلہ وسلم سے منقول ہے کہ آپ نے ارشاد فرمایا:

”افز عوا الی اللہ فی حوائجکم، والجأوا الیہ فی ملما تکم، و تضرعوا الیہ و ادعوه، فان الدعاء مع العبادۃ، و ما من مؤمن یدعو اللہ الا استجاب، فاما ان یعجلہ لہ، فی الدنیا او یؤجل لہ، فی الآخرة و اما ان یکفر لہ، من ذنوبہ بقدر ما دعا ما لم یدع بما تم“

اپنی حاجتوں میں خدا ہی کو پکارو اسی کے حضور اظہارِ عجز کرو، سختیوں میں اسی کی پناہ لو، اسی سے التماس و التجا کرو اور اسی سے دعا کرو کیونکہ دعا عبادت کی جان ہے، جو بھی مومن خدا سے دعا کرے خدا اس کی اجابت کرتا ہے (اس کی دعا کو شرف قبولیت عطا کرتا ہے) یا تو دنیا ہی میں اسے اس کا مطلوب و مقصود عطا کر دیتا ہے یا پھر آخرت میں اس کے لئے ذخیرہ کر دیتا ہے اور کبھی اس کی دعا کے برابر اس کے گناہوں کی بخشش کرتا ہے بشرطیکہ وہ کسی گناہ و معصیت کی دعا نہ کرے۔

(عدۃ الداعی، صفحہ ۱۳۹)

عطیہ کی بنیادیت پر ہے

نسخ البلاغہ میں حضرت امیر المؤمنین علیہ السلام کی اپنے فرزند امام حسینؑ کے نام وصیت میں یوں مذکور ہے:

”ثم جعل فی یدیک مفاتیح خزائنه بما اذن لک فیہ من مسألته، فمضى شئت استفتحت بالدعاء ابواب نعمه واستمطرت شأبيب رحمته، فلا یقنطنک ابطاء اجابته فان العطية علی قدر النية، وربما اخرت عنک الاجابة لیكون ذلک اعظم لاجرا السائل واجزل لعطاء التامل،

وربما سئلت الشیء فلانواتاہ واوتیت خیرا منہ عاجلا و آجلا او صرف عنک لما هو خیر لک فلرب امر قد طلبتہ فیہ ہلاک دینک لو اوتیتہ فلتکن مسئلتک فیما یبقی لک جمالہ وینفی عنک وبالہ و المال لایبقی لک ولاتبقی لہ“

خداوند عالم نے تمہیں دعا کرنے کی اجازت دے کر اپنی رحمت کے خزانوں کی چابیاں تمہارے ہاتھوں میں دے دی ہیں لہذا تم جب چاہو دعا کے ذریعے اس کی نعمتوں کے دروازے کھول لو اور اس کے اجر رحمت سے طلب پاراں کر کے فیض یاب ہو جاؤ، کہیں ایسا نہ ہو کہ اجابت دعا میں کچھ تاخیر تمہیں اس کی رحمت سے ناامید کر دے کیونکہ عطا و عنایت نیت و ارادہ کے مطابق ہوتی ہے (نیت کے مطابق مراد لیتی ہے) کبھی قبولیت دعا میں اس لئے تاخیر ہوتی ہے تاکہ مسائل کو زیادہ اجر عطا ہو اور امید رکھنے والے کا دامن مراد بھر دیا جائے، کبھی ایسا بھی ہوتا ہے کہ تم جو کچھ مانگتے ہو وہ تمہیں نہیں دیا جاتا بلکہ اس سے بہتر وہ چیز عطا کی جاتی ہے جو دنیا یا آخرت میں تمہارے لئے خیر و بہتر ہو، یا پھر یہ کہ ایک ایسی چیز کے بدلے میں تمہیں اس سے محروم کر دیا جاتا ہے جس میں تمہارے لئے خیر و بہتری ہو کیونکہ کچھ چیزیں ایسی بھی ہوتی ہیں کہ تم جنہیں طلب کرتے ہو کہ اگر وہ تمہیں عطا کر دی جائیں تو تمہارا دین اور دنیا دونوں تباہ ہو جائیں، لہذا ضروری ہے کہ اس چیز کا سوال کرو جس کی خیر و برکت تمہارے لئے ہمیشہ باقی رہنے والی ہو اور اس کا وبال و عذاب تم سے دور رہے (یاد رکھو) مال و دولت ہرگز تمہارے لئے باقی رہنے والی چیز نہیں اور نہ ہی تم اس کے لئے باقی رہو گے۔

(نسخ البلاغہ، مکتوب ۳۱)

امام کا فرمان ہے: ”العطیۃ علی قدر النیۃ“ (عطا، نیت کے برابر ہوتی ہے) اس سے مراد یہ ہے کہ استجاب دعا کا تعلق حقیقی طلب سے ہے لہذا سوال کرنے والے کو وہی کچھ عطا کیا جاتا ہے جو وہ اپنے باطن اور دل کی گہرائی سے مانگتا ہے نہ کہ وہ کچھ کہ جو وہ ظاہری الفاظ سے مانگے کیونکہ بعض اوقات الفاظ اور مطلوبہ معانی کے درمیان مطابقت نہیں پائی جاتی جیسا کہ اس سلسلہ میں پہلے وضاحت کی جا چکی ہے اور یہ بیان دعا و استجاب کے باہمی ربط کو واضح کرنے میں جامع اور نہایت خوبصورت بیان ہے، اس میں امام علیہ السلام نے ان چند موارد کی وضاحت فرمائی ہے جن میں بظاہر دعا اور استجاب کے درمیان ہم رنگی دکھائی نہیں دیتی، امام علیہ السلام نے اس عدم مطابقت کی وجوہات بھی ذکر کی ہیں مثلاً: اجابت دعا میں تاخیر، جس چیز کی دعا کی گئی ہے اس کے بدلے وہ چیز عطا کرنا جو دعا کرنے والے کے لئے دنیا یا آخرت میں بہتر ہو، یا مسائل کو اس کی مانگی ہوئی چیز کے بجائے ایسی چیز عطا کرنا جو اس کے متفقہ حال کے مطابق اور اس کے لئے بہتر ہو، چنانچہ دعا کرنے والا جب کسی ایسی بھرپور نعمت کا سوال کرتا ہے جس سے اُس کی خوشی و خوشحالی کا سامان فراہم ہو جائے تو اگر اسے وہ نعمت فی الفور عطا کر دی جائے تو نہ تو وہ نعمت اس کے لئے بھرپور سود مند ثابت ہوگی اور نہ ہی اس کی خوشی و خوشحالی

اور سیرابی کا سبب بنے گی لہذا اس کے عطا کرنے میں تاخیر کی جاتی ہے کیونکہ اس نے جس طرح کی نعمت کا سوال کیا ہوتا ہے اس میں ضمنی طور پر تاخیر بھی مطلوب ہوتی ہے۔ گویا مطلوبہ نعمت کی اہمیت اس کے تاخیر سے عطا کرنے میں مضر ہوتی ہے یعنی مسائل خود ضمناً اس کی تاخیر چاہتا ہے۔ اسی طرح وہ اہل ایمان شخص جو اپنے دینی معاملات کو بھرپور اہمیت کے ساتھ انجام دیتا ہے اگر کسی ایسی چیز کی دعا کرے جس سے اس کا دین خطرے میں پڑ جائے جبکہ وہ خود اس سے آگاہ نہ ہو بلکہ لاعلمی و غلط فہمی کی وجہ سے یہ گمان کرتا ہو کہ اس میں اس کی سعادت و خوش بختی ہے جبکہ اس کے برعکس اس کی سعادت و خوش بختی اس کی آخرت میں ہو تو اس صورت میں گویا وہ حقیقی طور پر دنیاوی سعادت کی بجائے آخری سعادت کا طلبگار ہوتا ہے لہذا اسے اس کی ظاہری مطلوبہ چیز کی بجائے حقیقی مطلوبہ نعمت عطا کی جاتی ہے۔ بنا براین ”العطیۃ علی قدر النیۃ“ کے عظیم جملہ میں اجابت دعا کی تاخیر اور مطلوب کی تہدیلی کے اسباب کا جامع بیان موجود ہے۔

دعا کرنے کے بعض آداب

کتاب عدۃ الداعی میں حضرت امام محمد باقر علیہ السلام سے منقول ہے آپ نے ارشاد فرمایا:

” ما بسط عبد یدہ الی اللہ عزوجل الا استحیی اللہ ان یردھا صفراً حتی یجعل فیہا من فضلہ و رحمته ما یشاء ، فاذا دعا احدکم فلا یرد یدہ حتی یمسح بہا علی رأسہ و وجہہ ، و فی خبر اخر علی وجہہ و صدرہ ،“

جب کوئی بندہ خداوند عالم کے حضور دست دعا بلند کرتا ہے تو خدا کو حیا آتی ہے کہ اس کی دعا رد کر کے اسے خالی ہاتھ لوٹا دے بلکہ خدا اپنے فضل و رحمت سے جتنا چاہتا ہے اسے عطا فرماتا ہے اور اس کے ہاتھ گوہر مراد سے بھر دیتا ہے لہذا بندہ دعا کرنے کے بعد اپنے ہاتھ -- بے احترامی و بے پرواہی سے -- نیچے نہ گرائے بلکہ اسے اپنے سر اور چہرہ پر پھیر لے، ایک روایت میں ہے کہ اپنے چہرہ اور سینے پر پھیر لے۔

(عدۃ الداعی ص ۱۳۹)

اسی مضمون کے قریب المعنی آٹھ روایتیں تفسیر درمنثور میں متعدد صحابہ کرام رضوان اللہ علیہم مثلاً سلمان، جابر، عبد اللہ بن عمر، انس بن مالک اور ابن ابی مغیث کے حوالہ سے حضرت پیغمبر اسلام سے منقول ہیں، ان تمام روایات میں دعا کے وقت دونوں ہاتھوں کو بلند کرنے کا تذکرہ ہوا ہے۔ لہذا بعض حضرات کا دعا کے وقت ہاتھوں کے بلند کرنے کو اس بناء پر غلط

قرار دینا ہرگز صحیح نہیں کہ اس سے خدا کے بارے میں عقیدہء تجسیم لازم آتا ہے کیونکہ آسمان کی طرف ہاتھوں کو بلند کرنا ایک طرح سے خدا کی طرف اشارہ کرنا ہے جس سے ثابت ہوتا ہے کہ اشارہ کرنے والا یہ عقیدہ رکھتا ہے کہ خدا آسمان میں ہے جبکہ خدا اس سے بالاتر ہے کہ اس کے بارے میں اس طرح سوچا جائے۔

عقیدہء تجسیم کا بے ربط دعویٰ

یہ بات کس قدر سچا و نادرست ہے کہ دعا کرتے وقت ہاتھوں کو آسمان کی طرف بلند کرنے کو عقیدہء تجسیم سے مربوط کیا جائے، کیونکہ تمام جسمانی عبادات درحقیقت قلبی احساسات و باطنی توجہات کو عملی صورت میں لانے کا دوسرا نام ہے اور ماورائے مادہ بلند پایہ حقائق کو جسم کے قالب میں ڈھال کر ظاہر کرنا ہی جسمانی عبادت کہلاتا ہے جیسے نماز، روزہ، حج اور دیگر عبادات اور ان کے اجزاء و شرائط اور ارکان و آداب وغیرہ ہیں۔ اس سے ماوراء بدنی عبادات قابل تصور ہی نہیں یعنی اگر ان کی بنیاد قلبی احساسات و فطری باطنی توجہات نہ ہوں تو انہیں عبادت کیونکر کہا جاسکتا ہے، دعا بھی بدنی عبادت میں سے ایک ہے جو کہ قلبی توجہ اور باطنی التجا و سوال سے عبارت ہے، دعا کرنے والا اپنی باطنی طلب و چاہت کو اس طرح سوال کے انداز میں ظاہر کرتا ہے جیسے ہم عام طور پر اپنے مابین مشاہدہ کرتے ہیں کہ ایک نادار مسکین اپنی بے مانگی کے ساتھ ایک ثروت مند، ذی وقار و بلند مرتبت شخص سے کچھ مانگتا ہے تو اس کے سامنے اپنے ہاتھ پھیلا دیتا ہے اور نہایت عجز و انکساری اور اظہار بے مانگی کے ساتھ اس سے اپنی حاجت طلب کرتا ہے۔

اسی باب میں شیخ رحمۃ اللہ علیہ نے محمد اور زید فرزند ان امام زین العابدین علیہ السلام کے حوالہ سے روایت ذکر کی ہے جسے انہوں نے اپنے پدر بزرگوار، امام زین العابدین علیہ السلام سے اور انہوں نے اپنے والد گرامی قدر حضرت امام حسین علیہ السلام کے حوالہ سے حضرت پیغمبر اسلام کی زبانی بیان کیا اور اسی روایت کو ”عدۃ الداعی“ میں سند و حوالہ کے ذکر کے بغیر اس طرح نقل کیا گیا ہے کہ حضرت رسول خدا جب بھی دعا و ابھال (دعا کا مخصوص انداز) کرتے تھے تو اپنے ہاتھوں کو اس طرح بلند کرتے تھے جیسے کوئی مسکین کھانا مانگتا ہے۔ (ان رسول اللہ ص) کان یرفع یدہ اذا ابتھل ودعا کما یستطعم المسکین)

(درمنثور، ج ۱ ص ۱۵۹)

فتنہ کے آثار سے بچنے کی دعا

بحار الانوار میں مذکور ہے حضرت علی علیہ السلام نے ایک شخص کو اس طرح دعا کرتے ہوئے سنا:

”اللهم انى اعوذ بك من الفتنة“ اے اللہ! میں فتنہ سے تیری پناہ چاہتا ہوں۔

تو آپ نے اس سے فرمایا: تو اپنی اس دعا میں اپنے مال اور اپنی اولاد سے خدا کی پناہ طلب کر رہا ہے کیونکہ خداوند عالم کا ارشاد ہے: ”انما اموالکم و اولادکم فتنۃ“ (تمہارے اموال و اولاد فتنہ ہیں) جبکہ تجھے اس طرح دعا کرنی چاہیے: ”اللهم انى اعوذ بك من مضلات الفتن“ اے اللہ فتنوں کی تباہ کاریوں سے تیری پناہ چاہتا ہوں۔

(بحار الانوار، جلد ۹۳ صفحہ ۳۰۵)

مذکورہ بالا روایت الفاظ کے معانی کے تعین کی نئی بنیاد سے آگاہی دلاتی ہے اور متعدد روایات میں اس کی مثالیں موجود ہیں کہ جن میں اس حقیقت کو بیان کیا گیا ہے کہ کسی لفظ کے حقیقی معنی کی پہچان کلام الہی میں مذکور اس لفظ کے حوالہ سے ہو سکتی ہے، چنانچہ ”جز“ اور ”کثیر“ وغیرہ جیسے الفاظ کے معنی کی تفسیر کا حقیقی معیار بھی یہی ہے اور اس کی تائید روایات سے ہوتی ہے۔

غفلت شعار دل کی دعا

کتاب ”عدۃ الداعی“ میں حضرت امام جعفر صادق علیہ السلام سے منقول ہے آپ نے ارشاد فرمایا:

”ان الله لا يستجيب دعاء بظہر قلب ساہ“

خداوند عالم غفلت شعار دل سے نکلنے والی دعا کو شرف اجابت عطا نہیں کرتا۔

(عدۃ الداعی، ص ۹۷)

عدۃ الداعی ہی میں حضرت علی علیہ السلام سے منقول ہے آپ نے ارشاد فرمایا:

”لا يقبل الله دعاء قلب لاه“

خداوند عالم کسی آوارہ دل کی دعا قبول نہیں کرتا۔

(عدۃ الداعی، ص ۹۸)

(”لاہ“ کا معنی مصروف و سرگرم بھی کیا گیا ہے)

اس باب میں دیگر روایات بھی موجود ہیں جن میں غافل و آوارہ دل کی دعا کو شرف قبولیت سے محروم قرار دیا گیا ہے اس کی وجہ اس کے سوا کچھ نہیں کہ غفلت و پراگندہ خیالی میں دعا ہو ہی نہیں سکتی اور حقیقی طلب و جود میں آتی ہی نہیں۔

مظلوم کی دعا کے بارے میں!

قلب راوندی کی کتاب ”دعوات“ میں تورات کے حوالہ سے مذکور ہے کہ خداوند عالم بندے سے ارشاد فرماتا ہے:

”انک متی ظلمت تدعونی علی عبد من عبیدی من اجل انه ظلمک، فلك من عبیدی من یدعو علیک من اجل انک ظلمته، فان شئت اجبتک واجبتہ فیک وان شئت اخوتک ما الی یوم القیامة“

جب کوئی شخص تجھ پر ظلم کرتا ہے تو میرے سامنے اس بندے کی شکایت اس ظلم کی بنیاد پر کرتا ہے جو اس نے تجھ پر کیا ہوتا ہے اور جب تو میرے بندوں میں سے کسی پر ظلم کرتا ہے تو وہ بھی حیرے ظلم کی شکایت مجھ سے کرتا ہے، اب اگر تو چاہے تو میں تم دونوں کی فریادرسی ابھی کروں اور اگر چاہے تو دونوں کا معاملہ قیامت تک مؤخر کر دوں۔

تورات میں مذکور ارشاد خداوندی کی روشنی میں یہ بات واضح ہو جاتی ہے کہ جو شخص اپنے لئے کچھ مانگے تو اس سے ثابت ہوتا ہے کہ وہ اس چیز کو پسند کرتا ہے (اس کا مانگنا اس چیز سے اس کی محبت کا عملی ثبوت ہے) اور جو کچھ اس چیز سے مماثلت رکھتا ہو وہ اسے بھی پسند کرتا ہے، بنا براین جو شخص کسی ظالم کے خلاف بدلے کا مطالبہ و دعا کرے تو گویا وہ ہر ظالم سے بدلہ لینے کو پسند کرتا ہے لہذا اگر وہ خود کسی پر ظلم کرے تو گویا اس نے اپنے خلاف بھی بدلہ لینے کا مطالبہ و دعا اور اظہار رضامندی کیا لیکن اگر وہ اپنے خلاف بدلہ لینے پر راضی ہو۔ جو کہ ہرگز راضی نہ ہوگا کیونکہ اس صورت میں وہ خود ظلم کی سزا کا مستحق قرار پائے گا تو اسے وہی سزا دی جائے گی جس کا اس نے دوسرے کے لئے مطالبہ کیا تھا، اور اگر وہ اپنے خلاف (جبکہ اس نے کسی پر ظلم کیا ہو) بدلے پر راضی نہ ہو تو گویا اس نے حقیقی معنی میں مطالبہ و دعا کی ہی نہیں، ارشاد خداوندی ہے:

”و یدعوا الناسان بالشر دعائہ بالخیر و کان الانسان عجولاً“ (سورہ اسراء، آیت ۱۱)۔ (اور انسان کبھی۔۔ اپنے لئے۔۔ شر اور عذاب کی دعا اسی طرح مانگتا ہے جس طرح خیر اور بھلائی کی دعا کرتا ہے اور انسان تو ہے ہی

جلد باز!۔

سودمند باتیں

کتاب ”عدۃ الداعی“ میں ہے حضرت پیغمبر اسلامؐ نے ابوذر غفاریؓ سے ارشاد فرمایا:
 ”یا ابا ذر! اعلّمک کلمات ینفعک اللہ عزوجل بہن؟ قلت: بلی یا رسول اللہ! قال
 رسول اللہ (ص):

احفظ اللہ یحفظک اللہ،

احفظ اللہ تجده امامک،

تعرف الی اللہ فی الرخاء یعرفک فی الشدة،

واذا سألت فاسأل اللہ،

واذا استعنت فاستعن باللہ، فقد جرى القلم بما هو کائن الی یوم القیامة ولو ان الخلق
 کلہم جہدوا علی ان ینفکوا بما لم یکتبه اللہ لک ما قدروا علیہ،

اے ابوذرؓ! آیا میں تجھے ایسی سودمند باتیں بتاؤں جن سے خداوند عالم تجھے اپنی عنایات کا سزاوار بنا دے؟
 ابوذرؓ نے کہا میں نے عرض کی: جی ہاں یا رسول اللہ! آنحضرتؐ نے ارشاد فرمایا:

خدا کو ہمیشہ مد نظر رکھ، تاکہ خدا بھی تجھے اپنی حفظ و امان میں رکھے،

خدا کو ہمیشہ یاد رکھ، تاکہ ہمیشہ اسے اپنے روبرو پائے،

آرام و آسائش میں خدا سے لو لگائے رکھ، تاکہ وہ تیری سختی و تکلیف میں تجھے اپنائے (تیرا مددگار ثابت ہو)،

جب کچھ مانگے تو صرف خدا سے مانگ،

جب مدد طلب کرے تو صرف خدا سے مدد طلب کر،

(یاد رکھ) لوح تقدیر پر وہ سب کچھ رقم ہو چکا ہے جو قیامت تک رونما ہوگا (اگر پوری کائنات تجھے وہ کچھ عطا کرنا

چاہے جو خدا نے لوح تقدیر میں تیرے لئے نہیں لکھا تو ہرگز کوئی کچھ نہیں دے سکتا۔

(عدۃ الداعی، ص ۹۷)

ارشاد نبویؐ کی تشریح

آنحضرتؐ کے ارشاد گرامی ”آرام و آسائش میں خدا سے لو لگائے رکھنا کہ وہ سختی و تکلیف میں تجھے اپنائے“ سے مراد یہ ہے کہ آرام و آسائش کی حالتوں میں خدا کو پکارو اور ہرگز اسے فراموش نہ کرو تا کہ وہ سختی و تکلیف کے اوقات میں تمہاری دعا کو شرف قبولیت بخشے اور تمہیں فراموش نہ کرے، اس کی وجہ یہ ہے کہ جو شخص آرام و آسائش کے وقت خدا کو بھلا دے تو گویا وہ راحت و آرام کے حصول میں ظاہری اسباب کی مستقل تاثیر کا قائل ہے لیکن جب وہ سختی و تکلیف کی حالت میں خدا کو پکارے تو اس کا مطلب یہ ہوگا کہ وہ صرف انہی حالتوں یعنی سختی و تکلیف میں خدا پر یقین رکھتا ہے جبکہ خداوند قدوس صرف سختی و شدت ہی میں اپنی مخلوق کا سہارا نہیں بلکہ ہر حال میں ان کا رب اور ان پر مہربان پروردگار ہے، سختی و تکلیف ہی میں خدا کو پکارنے والا اور اس سے دعا کرنے والا حقیقت میں خدا کو پکارتا ہی نہیں۔

یہی مطلب دیگر روایات میں اس سے مختلف انداز بیان کے ساتھ ذکر ہوا ہے مثلاً کتاب ”مکارم الاخلاق“ میں حضرت امام جعفر صادق علیہ السلام سے منقول ہے آپؑ نے فرمایا:

”من تقدم في الدعاء استجيب له اذ انزل البلاء“ و قيل صوت معروف ، ولم يحجب عن السماء و من لم يتقدم في الدعاء لم يستجب له اذا نزل البلاء وقالت الملائكة ان ذا الصوت لانعرفه“

جو شخص دعا کرنے میں پہل کرے یعنی سختی و مصیبت کے آنے سے پہلے خدا کے حضور دعا کرے تو خدا اس کی دعا اس وقت بھی پوری کر دے گا جب وہ مبتلائے رنج و بلا ہوگا، اور غیب سے آواز آئے گی کہ یہ تو جانی پہچانی آواز ہے اور اسے آسمان تک بلند ہونے سے نہیں روکا جائے گا، لیکن جو شخص دعا کرنے میں پہل نہ کرے بلکہ صرف اسی وقت دعا کرے جب سختی و تکلیف میں گھر جائے تو اسی وقت اس کی دعا مستجاب نہیں ہوگی اور فرشتے کہیں گے کہ ہم اس آواز والے کو پہچانتے ہی نہیں۔

(کتاب مکارم الاخلاق، صفحہ ۷۷۱)

یہی مطلب سورہ توبہ، آیت ۶۷ کے اطلاق کلام سے بھی مستفاد ہے جس میں ارشاد ہوا: ”سَوُّا اللّٰهَ فَنَسِيْبُهُمْ“ (انہوں نے خدا کو بھلا دیا تو خدا نے بھی ان کو بھلا دیا) تاہم یہ بات ان روایات کی نفی نہیں کرتی جن میں دعا کی بابت یوں ارشاد ہوا ہے:

”ان الدعاء لا يرد مع الانقطاع“ (جب کوئی بندہ غیر خدا سے منقطع ہو کر صرف خدا سے دعا مانگے تو اس کی دعا رد نہیں ہوتی) کیونکہ ہر سخت تکلیف و ابتلاء میں انقطاع تام (پورے طور پر خلق سے منقطع اور صرف خدا سے وابستہ ہو کر اسی سے دفع غم و رنج کی التجا کرنا) عام طور پر نہیں ہوتا اور یہ دونوں مختلف امور ہیں (انقطاع سے مادی و دیگر وسائل

سے استفادہ نہ کرنا ہرگز مراد نہیں بلکہ ان سے استفادہ کرتے ہوئے ان کی تاثیر میں خدا پر بھروسہ کرنا اور ان وسائل کی استقلالی حیثیت سے انکار (مقصود ہے)

اور آنحضرتؐ کا فرمان ”وَاِذَا سَلْتُمْ فَاسْئَلِ اللّٰهَ وَاِذَا سَأَلْتُمْ فَاسْتَعْنِ بِاللّٰهِ“ (جب تو کچھ مانگے تو خدا سے مانگ اور جب مدد طلب کرے تو صرف خدا سے مدد طلب کر)، اس سے مراد یہ ہے کہ دعا کرنے اور مدد طلب کرنے میں خداوند عالم سے حقیقی وابستگی ہونی چاہیے کیونکہ عام ظاہری اسباب کہ جو ہمارے ہاتھوں میں ہیں اور ہماری دسترس میں ہیں ان کی اثر آفرینی اس حد سے زیادہ نہیں جو خداوند عالم نے ان کے لئے مقرر کر دی ہے اور یہ اپنی تاثیر و اثر گزاری میں ہرگز استقلال نہیں رکھتے بلکہ ان کی حقیقت ذریعہ، وسیلہ اور واسطہ سے زیادہ نہیں اور حقیقت میں سب کچھ خدا کے ہاتھ میں ہے، ان اسباب کی اثر آفرینی اسی کے دست قدرت میں ہے لہذا بندے پر لازم ہے کہ اپنی احتیاجات و حاجت بارگاہ رب العزت ہی میں پیش کرے اور اسی کے در کبریائی پر دستک دے اس سے ہٹ کر کسی سبب پر بھروسہ نہ کرے، ایک کے بعد دوسرے سبب کا سہارا لینا صحیح نہیں، اگرچہ خداوند عالم نے تمام امور کا ان کے اسباب ہی کے ذریعے انجام پذیر ہونا مقرر فرمایا ہے۔۔۔ خدا کوئی کام بغیر سبب کے انجام نہیں دیتا۔۔۔ لیکن اس کا مطلب یہ نہیں کہ اسباب ہی کو سبب کچھ سمجھ لیا جائے بلکہ اس سے مراد یہ ہے کہ اسباب پر اسی حد تک تکیہ کیا جائے جو خداوند عالم نے ان کی اثر آفرینی کے لئے مقرر کر دی ہے یعنی جتنی مقدار میں خداوند عالم نے ان اسباب کو فیض تاثیر سے نوازا ہے اس سے زیادہ ان سے توقع نہ رکھی جائے اور ان کا سہارا نہ لیا جائے۔

بنا بریں صرف خدا سے دعا کرنے اور اسی سے مدد طلب کرنے کا مطلب ہرگز یہ نہیں کہ اسباب کو بیخ گردانا جائے اور انہیں مکمل طور پر نظر انداز کیا جائے کیونکہ ایسا ممکن نہیں اور یہ کیونکر قابل تصور ہے کہ کوئی شخص اسباب سے بے نیاز ہو کر دعا کرے یا مدد طلب کرے جبکہ وہ جو کچھ بھی مانگتا ہے پہلے اپنے دل میں اس کا ارادہ کرتا ہے اور پھر جس چیز کا ارادہ کرتا ہے اس کا التجائی اظہار اپنی زبان سے کرتا ہے اور اس کی بابت اپنے اعضاء وجود و ہستی کے ذریعہ استعانت کرتا ہے تو یہ سب (دل، زبان اور اعضاء وجود وغیرہ) اسباب ہی تو ہیں، اس حقیقت کو انسان اپنے افعال کے تناظر میں نہایت واضح طور پر ملاحظہ کر سکتا ہے کہ وہ جب بھی کوئی کام سرانجام دیتا ہے تو اپنے جسمانی اعضاء و جوارح ہی سے استفادہ کرتا ہے مثلاً لینے دینے میں ہاتھوں کو، دیکھنے میں آنکھوں کو اور سننے میں کانوں کو استعمال میں لاتا ہے اور یہ سب اسباب کی حیثیت رکھتے ہیں۔ بنا بریں جو شخص اسباب کے بغیر۔۔۔ انہیں خاطر اور استعمال میں نہ لاتے ہوئے۔۔۔ خداوند عالم سے کچھ مانگتا ہے وہ اس شخص کی مانند ہے جو کسی سے ہاتھوں کے بغیر کچھ لینے آنکھوں کے بغیر کچھ دیکھنے اور کانوں کے بغیر کچھ سننے کا سوال کرے، اور جو شخص خدا کو چھوڑ کر اسباب میں سے کسی سبب کا سہارا لے اور خدا کو خاطر میں لائے بغیر صرف اسی سبب سے

وابستہ ہو تو گویا وہ اس شخص کی مانند ہے جو خود انسان کو تو خاطر میں نہ لائے اور اس سے غفلت برتنے مگر اس کے ہاتھ سے کچھ لینے، اس کی آنکھ سے کچھ دیکھنے اور اس کے کان سے کچھ سننے کا دل سے خواہشمند و متمنی ہو، تو جس طرح ایک انسان اسباب و مسائل کو بروئے کار لا کر ان سے استفادہ کرتا ہے اور اس سے اسکی قدرت و اختیار کی نفی نہیں ہوتی (اس کا اسباب و ذرائع سے کام لینا اس کے اختیار و قدرت کو سلب نہیں کرتا) اسی طرح خداوند عالم کی لامحدود و غیر متناہی قدرت کاملہ اور اس کے ذاتی اختیار کی نفی صرف اس لئے نہیں ہو سکتی کہ وہ تمام امور اسباب کے ذریعے انجام دیتا ہے کیونکہ اسباب کی محدودیت کا تعلق اور اس کی بازگشت فعل کی طرف ہوتی ہے نہ کہ فاعل کی طرف، لہذا انسان لینے دینے، دیکھنے اور سننے کی اصل قدرت تو رکھتا ہے لیکن لینے دینے کا عمل ہاتھ کے بغیر انجام پذیر نہیں ہوتا اور دیکھنے و سننے کے اعمال بھی آنکھ اور کان کے بغیر واقع نہیں ہوتے۔۔۔ درحقیقت یہ سب کچھ ایک نظم و نظام کا حصہ ہے۔۔۔ اسی مثال کے تناظر میں خداوند عالم کے اعمال و افعال کا مسئلہ بھی واضح ہو جاتا ہے کہ وہ قادر منطلق ہے اس کی قدرت کاملہ میں کوئی محدودیت نہیں پائی جاتی تاہم اس کے فعل کی محدودیت فعل کے اسباب سے مربوط ہونے کی بناء پر ہوتی ہے مثلاً زید بحیثیت انسان خدا کا ایسا فضل ہے کہ جو اپنے وجود میں کئی حوالوں سے محدودیت رکھتا ہے یعنی مخصوص ماں باپ سے پیدا ہوا، مخصوص وقت اور جگہ میں پیدا ہوا وغیرہ، تو یہ اسباب اس کے وجود میں آنے میں اپنے اپنے لحاظ سے دخل ہیں جس کی وجہ سے وہ خود (زید) بھی محدودیت کا حامل قرار پاتا ہے، اس کا وجود ان اسباب پر موقوف ہے اگر زمانی و مکانی اور دیگر اسباب میں سے کوئی ایک سبب مفقود ہو تو وہ وجود میں نہیں آسکتا، گویا اس کے وجود میں آنے کی تمام شرائط کا پایا جانا اور تمام مواقع کا دور ہونا ضروری ہے بنا بریں اس کا وجود میں آنا جو کہ ایک فعل ہے محدودیت کا حامل ہے نہ کہ اس فعل کا فاعل محدود ہے یعنی فعل کے محدود ہونے سے فاعل کی محدودیت ثابت نہیں ہوتی بلکہ فعل کی محدودیت کا تعلق شرائط و اسباب سے مربوط ہونے سے ہے، (غور کریں)

اور آنحضرتؐ کا یہ ارشاد گرامی ”لقد جرى القلم بما هو كائن الیٰ یوم القیامة“ (قیامت تک جو کچھ بھی ہونے والا ہے وہ قلم تقدیر سے لکھا جا چکا ہے) دراصل آپؐ کے فرمان: ”واذا سألت فاسأل اللہ (جب کچھ مانگ تو صرف خدا سے مانگ) کی فرع اور اس سے مربوط اور اس کی علت و وجہ کی حیثیت رکھتا ہے (ان دونوں کے درمیان علت و معلول جیسا تعلق ہے ”واذا سألت فاسأل اللہ“ معلول اور ”لقد جرى القلم بما هو كائن الیٰ یوم القیامة“ علت ہے) اور مراد یہ ہے کہ قیامت تک رونما ہونے والے تمام واقعات اور انجام پذیر ہونے والے تمام امور خداوند عالم کی طرف سے لوح تقدیر میں لکھے جا چکے ہیں لہذا اسباب میں سے کوئی سبب حقیقی و استقلالی طور پر مؤثر ثابت نہیں ہو سکتا، بنا بریں خدا کے علاوہ کسی کے سامنے دست سوال دراز نہ کریں اور نہ ہی اس کے علاوہ کسی سے مدد

طلب کریں کہ خدائے تبارک و تعالیٰ کا اقتدار و سلطنت دائمی و لازوال، اس کی مشیت و ارادہ نافذ العمل اور وہ ہر روز نئے کام میں ہے، یہی وجہ ہے کہ آنحضرتؐ نے ”فقد جرى القلم بما هو كائن الي يوم القيامة“ کے بعد یوں ارشاد فرمایا ”ولو ان الخلق كلهم جهدوا على ان ينفعوك بما لم يكتبه الله لك ما قدروا عليه“ کہ اگر پوری کائنات یہ کوشش کرے کہ تجھے وہ کچھ دے جو خدا وید عالم نے تیرے لئے مقدر نہیں فرمایا تو وہ ہرگز اس پر قادر نہیں۔۔ اس سے ثابت ہوتا ہے کہ لوح تقدیر میں جو کچھ خدا وید عالم نے لکھ دیا ہے اس میں تبدیلی کسی سبب کے ذریعے استقلالی طور پر ممکن نہیں۔

دُعا سے مربوط روایات میں حضرات آئمہ اطہار علیہم السلام سے کثرت کے ساتھ مروی ہے کہ دُعا مقدرات میں سے ایک ہے (دعا تقدیر کا حصہ ہے)

اس روایت میں یہودیوں اور دیگر اس کے اعتراض کا جواب موجود ہے جو وہ دُعا کے بارے میں کرتے ہیں وہ کہتے ہیں کہ جس چیز کے لئے دُعا کی جائے یا تو وہ لوح تقدیر میں لکھی ہوگی یا نہیں لکھی ہوگی اگر لوح تقدیر میں لکھی ہو تو یقیناً وقوع پذیر ہوگی اور اگر نہ لکھی ہو تو ہرگز وقوع پذیر نہ ہوگی، دونوں صورتوں میں دُعا بے اثر و بے نتیجہ کام ہے، اس اعتراض کا جواب یہ ہے کہ دعا خود تقدیر کا حصہ ہے اور کسی چیز کے تقدیر کا حصہ ہونے سے اس کا اپنے وجود میں آنے کے اسباب سے بے نیاز ہونا لازم نہیں آتا اور چونکہ دعا کسی چیز کے وجود میں آنے کے اسباب میں سے ایک ہے لہذا دعا کرنے سے اسباب میں سے ایک سبب وجود میں آجاتا ہے اور پھر اس کے ذریعے سبب حاصل ہو جاتا ہے (جس چیز کی دعا کی گئی تھی، وہ حاصل ہو جاتی ہے) اور روایت (دعا تقدیر کا حصہ ہے) سے مراد بھی یہی ہے۔ اس معنی میں مشتمل دیگر روایات بھی موجود ہیں کہ جن میں دعا کو مقدرات الہی میں سے ایک قرار دیا گیا ہے جو کہ کسی چیز کے وجود میں آنے کے اسباب میں سے ایک سبب ہے۔

دعا اور قضاء

بحار الانوار میں حضرت پیغمبر اسلامؐ سے مروی ہے، آپؐ نے ارشاد فرمایا:

” لا يبرد القضاء الا الدعاء“

دعا کے علاوہ کوئی چیز قضا کو نہیں ٹال سکتی۔

(بحار الانوار، ج ۹۳ ص ۲۹۶)

ایک روایت میں امام جعفر صادق علیہ السلام سے منقول ہے آپؑ نے ارشاد فرمایا:
 ”الدعاء يرد القضاء بعد ما ابرم ابراماً“
 (دعا ہی ہے جو حتمی قضا کو ٹال سکتی ہے)

(بخارالانوار، ج ۹۳ ص ۲۹۵)

دعا سے بلائیں ٹلتی ہیں

حضرت ابوالحسن امام موسیٰ کاظم علیہ السلام سے روایت کی گئی ہے آپؑ نے ارشاد فرمایا:
 ”عليكم بالدعاء فان الدعاء والطلب الى الله عزوجل يرد البلاء وقد قدر و قضى فلم
 يبق الا امضائه فاذا دعى الله و سئل صرف البلاء صرفاً
 (دعا کریں، کیونکہ دعا اور خدا ویدہ متعال سے طلب حاجت کرنا اس بلاء و مصیبت کو بھی ٹال دیتا ہے جو قضا و قدر کے
 ابتدائی مرحلہ سے گزر چکی ہو مگر اس کا عملی مرحلہ ابھی باقی ہو تو اس وقت اگر خدا سے دعا کی جائے اور اس کے حضور دست
 سوال دراز کیا جائے تو وہ اس بلاء و مصیبت کو ٹال دیتا ہے)۔“

(بخارالانوار، ج ۹۳ ص ۲۹۵)

امام جعفر صادق علیہ السلام سے مروی ہے آپؑ نے ارشاد فرمایا:

”ان الدعاء يرد القضاء المبرم وقد ابرم ابراماً فاكثروا الدعاء فانه مفتاح كل رحمة
 ونجاح كل حاجة ولا ينال ما عند الله الا بالدعاء فانه ليس من باب يكشقرعه الا اوشك ان
 يفتح لصاحبه“

(دعا حتمی قضا کو ٹال دیتی ہے خواہ وہ (قضا) کتنی ہی محکم و مضبوط کیوں نہ ہو چکی ہو لہذا کثرت کے ساتھ دعا
 کیا کریں کیونکہ وہ ہر رحمت کی کلید ہے، اور ہر حاجت میں حاجت روا ہے، خداوند عالم کی نعمتیں دعا کے بغیر حاصل نہیں ہو
 سکتیں کیونکہ جو دروازہ بار بار کھٹکایا جائے وہ بالآخر کھل ہی جاتا ہے)

(بخارالانوار، ج ۹۳ ص ۲۹۵)

اس روایت میں بار بار دعا کرنے کی طرف اشارہ کیا گیا ہے جو کہ دعا کے حقیقی عناصر میں سے ایک ہے کیونکہ کسی
 چیز کو زیادہ چاہنا اس کی بابت صفا و صمیمیت کا موجب بنتا ہے۔

اسماعیل بن ہام نے حضرت ابوالحسن امام علی رضا علیہ السلام سے روایت کی ہے کہ آپؑ نے ارشاد فرمایا:
 ”دعوة العبد مسراً دعوة واحدة تعدل سبعين دعوة علانية“
 (مخفی طور پر ایک دفعہ دعا مانگنا ستر مرتبہ علانیہ طور پر دعا مانگنے کے برابر ہے)

(بحار الانوار ج ۹۳، ص ۲۹۵)

اس روایت میں مخفی و پوشیدہ ہو کر دعا مانگنے کی ضمنی تعلیم دی گئی ہے کیونکہ اس سے طلب و چاہت میں اخلاص کی علامت و ضمانت ہوتی ہے۔

دعا اور درود

کتاب ”مکارم الاخلاق“ میں حضرت امام جعفر صادق علیہ السلام سے مروی ہے آپؑ نے ارشاد فرمایا:
 ”لا يزال الدعاء محجوباً حتى يصل علي محمد والي محمد“
 (دعا ہمیشہ پردے میں رہتی ہے (قبول نہیں ہوتی) جب تک کہ محمدؐ و آل محمدؑ علیہم السلام پر صلوات نہ پڑھی جائے)
 (مکارم الاخلاق، ص ۲۷۳)

اسی طرح امام جعفر صادق علیہ السلام سے مروی ہے، آپؑ نے فرمایا:
 ”من قدم اربعين من المؤمنين ثم دعا استجيب له“
 (جو شخص اپنی دعا سے پہلے چالیس مومنین کے لئے دعا کرے اور پھر اپنے لئے دعا کرے تو اس کی دعا مستجاب ہوگی)۔

(کتاب مکارم الاخلاق، ص ۲۷۳)

دعا کا طریقہ

ایک روایت میں ہے کہ حضرت امام جعفر صادق علیہ السلام کے اصحاب میں سے ایک شخص نے آپؑ سے عرض کی:
 ”انسی لاجد آیتین فی کتاب اللہ اطلبهما فلا اجدہما؟“ قرآن مجید میں دو آیتیں ایسی ہیں جن میں مذکور مطالب کا عملی ثبوت مجھے دکھائی نہیں دیتا!

امام علیہ السلام نے فرمایا: ”وما ہما؟“ وہ کون سی آیات ہیں؟

میں نے عرض کی: ایک آیت یہ ہے: ”ادعونی استجب لکم“ (تم مجھے پکارو۔۔ مجھ سے دعا مانگو۔۔ میں تمہاری دعا مستجاب کروں گا) اس آیت میں خدا وید عالم نے دعا کرنے اور اس کی استجابت کا ذکر فرمایا ہے مگر ہم دعا کرتے ہیں لیکن استجابت نہیں دیکھی۔ (فندعوہ فلا نری اجابۃ)

امام علیہ السلام نے ارشاد فرمایا: الفتری اللہ اخلف وعدہ؟ کیا تو یہ گمان کرتا ہے کہ خدا وید عالم نے وعدہ خلافی کی ہے؟

میں نے عرض کی: ہرگز نہیں،

امام علیہ السلام نے فرمایا: تو پھر کیا وجہ ہے؟

میں نے عرض کی: مجھے معلوم نہیں!

امام علیہ السلام نے ارشاد فرمایا: ”لکنی اخبرک ، من اطاع اللہ فیما امر بہ ثم دعاه من جهة الدعاء اجابہ“ البتہ میں تجھے بتاتا ہوں، جو شخص خدا کے فرامین کی اطاعت کرے اور پھر دعا کے اصل طریقہ سے دعا کرے تو یقیناً خدا اس کی دعا مستجاب فرماتا ہے۔

میں نے عرض کی: وما جهة الدعاء؟ دعا کا اصل طریقہ کیا ہے؟

اٹم نے ارشاد فرمایا:

”تبدء فتحمد اللہ وتمجده وتذکرہ نعمہ علیک فتشکرہ ثم تصلی علی محمد وآلہ ثم

تذکر ذنوبک فتقربہا ثم تستغفر منها فہذہ جهة الدعاء“

سب سے پہلے خدا کی حمد و ثنا کرو، پھر اس کی ان نعمتوں کو یاد کرو جو اس نے تم پر کی ہیں اور ان پر اس کا شکر ادا کرو، پھر محمد و آل محمد علیہم السلام پر درود پڑھو، اس کے بعد اپنے گناہوں کو یاد کر کے خدا کے حضور ان کا اقرار کرو اور پھر اپنے گناہوں کی معافی مانگو، یہ ہے دعا کا اصل طریقہ!

اس کے بعد امام علیہ السلام نے پوچھا: ”وما الآیۃ الاخری؟“ دوسری آیت کونسی ہے؟

میں نے عرض کی: دوسری آیت یہ ہے ”وما انفقتم من شیئی فہو یخلفہ“ (اور تم جو کچھ بھی انفاق۔۔

خدا کی راہ میں خرچ۔۔ کرو تو خدا اسے تمہارے لئے ذخیرہ کرتا ہے)، ”وارانی انفسی ولا اری خلفاً“ میں انفاق تو کرتا ہوں مگر کوئی ذخیرہ مجھے دکھائی نہیں دیتا؟

امام علیہ السلام نے فرمایا: ”الفتری اللہ اخلف وعدہ؟“ کیا تیرا یہ گمان ہے کہ خدا نے وعدہ خلافی کی ہے؟

میں نے عرض کی: نہیں۔

امام علیہ السلام نے فرمایا: تو پھر کیا وجہ ہے؟

میں نے عرض کی: مجھے معلوم نہیں۔

امام علیہ السلام نے ارشاد فرمایا: ”لو ان احدکم اکتسب المال من حله وانفق فی حقہ لم ینفق درهماً الا اخلف اللہ علیہ“ جو شخص راہِ حلال سے روزی کمائے اور صحیح مقام پر اسے انفاق کرے خواہ وہ ایک درہم ہی کیوں نہ دے خدا سے اس کے لئے ذخیرہ کرتا ہے۔

مذکورہ بالا روایات میں دعا کے جو آداب ذکر کئے گئے ہیں ان سب کا بنیادی نکتہ واضح ہے کہ یہ تمام آداب بندے کو دعا اور سوال کرنے (مانگنے) کی اصل حقیقت سے آشنا و قریب تر کر دیتے ہیں۔

دعا اور توفیق الہی

تفسیر ”درمنثور“ میں ابن عمر سے مروی ہے کہ حضرت پیغمبر اسلام نے ارشاد فرمایا:

”ان اللہ اذا اراد ان یتستجیب لعبد اذن له فی الدعاء“

(جب خدا وہ عالم کسی بندے کی استجابت کا ارادہ کرتا ہے تو اسے دعا کرنے کا اذن عطا فرماتا ہے)

ابن عمر ہی سے روایت ہے کہ آنحضرتؐ نے فرمایا:

”من فتح له منکم باب الدعاء فتحت له ابواب الرحمة“

(جس شخص کے لئے دعا کا دروازہ کھول دیا جائے تو گویا اس کے لئے رحمت کے دروازے کھول دیئے گئے)

ایک روایت میں یہ الفاظ ذکر ہوئے ہیں:

”من فتح له فی الدعاء منکم فتحت له ابواب الجنة“

(جس کے لئے دعا کا دروازہ کھل جائے اس کے لئے بہشت کے دروازے کھل گئے)

اسی مضمون کی روایات حضرات آئمہ معصومین علیہم السلام سے بھی مروی ہیں اور ان میں اس طرح مذکور ہے:

”من اعطی الدعاء اعطی الاجابة“

(جسے دعا۔۔ کی توفیق۔۔ دی جائے اسے اجابت۔ قبولیت۔ بھی دی جاتی ہے)
اس کا معنی مذکورہ بالا روایات کے مطالب کے تناظر میں واضح طور پر معلوم ہو جاتا ہے۔

دعا اور معرفتِ خدا

تفسیر ”در منثور“ ہی میں معاذ بن جبل سے روایت کی گئی ہے کہ آنحضرتؐ نے ارشاد فرمایا:

”لو عرفتم اللہ حق معرفتہ لزالتم لدعائکم الجبال“

(اگر تم خدا کو اسی طرح پہچانتے کہ جو اس کی معرفت کا حق ہے تو تمہاری دعا سے پہاڑ بھی ریزہ ریزہ ہو جاتے)

۔۔ اپنی جگہ سے ہٹ جاتے۔۔

آنحضرتؐ کے ارشاد گرامی میں خدا کی معرفت کی بابت جو بات ذکر ہوئی ہے اس کی اصل وجہ یہ ہے کہ ذاتِ حق تعالیٰ کی عظمت و جلال یزدانی اور سلطنت و قدرت ربانی سے ناآشنائی و نادانی اور اسباب کا سہارا لینا ہی دراصل اسباب کی حقیقی۔۔ و مستقل۔۔ تاثیر کے موہوم نظریہ کو یقین میں بدلنے کا موجب بنتا ہے اور اس عقیدہ کو جنم دیتا ہے کہ ہر معلول صرف اپنی مخصوص و مقررہ علتوں اور اپنے عام اسباب ہی سے وابستہ اور اس کا وجود انہی پر موقوف ہے یہاں تک کہ اگر انسان اسباب کی حقیقی و مستقل تاثیر کا قائل نہ بھی ہو یعنی یہ عقیدہ چھوڑ بھی دے تب بھی وساطت کی حد تک ان اسباب کی تاثیر کے عقیدہ پر باقی رہے گا، اس کی مثال یوں دی جاسکتی ہے جیسے ہم حرکت اور راستہ چلنے کو مقصد و منزل مقصود سے قریب تر ہونے کا موجب سمجھتے ہیں لیکن جب ہم راستہ چلنے کو منزل مقصود سے قریب تر ہونے میں حقیقی موثر نہیں سمجھتے تو کم از کم اس حد تک ضرور موثر تسلیم کرتے ہیں کہ راستہ چلنا منزل مقصود سے قریب تر ہونے کا ذریعہ و واسطہ ہے اور اپنے تئیں یہ باور کرتے ہیں کہ اگر ہم راہ نہ چلتے تو منزل تک پہنچنا ممکن نہ تھا، یہ راہ چلنا ہمارے منزل مقصود تک پہنچنے کا ذریعہ بنا ہے جبکہ خدا وید عالم اصل موثر ہے لیکن اس کے باوجود راہ چلنے کی وساطت بھی اپنے مقام پر یقینی اور ناقابل انکار ہے، گویا ہم یہ عقیدہ رکھتے ہیں کہ کوئی سبب اپنے سبب سے جدا نہیں ہو سکتا خواہ سبب مستقل تاثیر کی بجائے وساطت کی حد تک ہی کیوں نہ ہو، یہ عقیدہ ہی اصل میں ذاتِ حق کی صحیح معرفت نہ ہونے اور مقام ربانی سے جہالت و ناآگاہی کا نتیجہ ہے ورنہ عظمتِ خداوندی اور جلال و کمال ربوبیت سے علم و آگاہی سے اس عقیدہ کی صحت کا ثبوت نہیں ملتا کیونکہ یہ عقیدہ خدا وید عالم کی تام و کامل سلطنت و قدرت اور اختیار و اقتدار کی لامحدودیت سے ہرگز تناسب نہیں رکھتا ہے اور یہ موہوم عقیدہ و نظریہ ہی موجب ہوا ہے کہ لوگ مسببات کو ان کے عام اسباب سے جدا ہونے کو محال سمجھنے لگے ہیں مثلاً نقل و بھاری پن اور کشش سے متاثر ہونے کو جسم سے،

منزل مقصود سے قریب ہونے کو حرکت اور راہ چلنے سے، سیر ہونے کو کچھ کھانے اور سیراب ہونے کو کچھ پینے سے ہرگز جدا نہیں سمجھتے بلکہ پہلے کو مسبب اور دوسرے کو سبب ہونے کے تاظر میں اس طرح دیکھتے ہیں کہ سبب کا اپنے مسبب سے جدا ہونا ہمارے لئے ہرگز قابل تصور نہیں ہوتا، اسی طرح دیگر امور میں بھی اسی عقیدہ و نظریہ کو معیار قرار دیتے ہیں، جبکہ ہم اعجاز اور معجزہ کی بحث میں اس حقیقت کی وضاحت کر چکے ہیں کہ علت و معلول کے درمیان علیت اور معلولیت کا تعلق در ربط یا دوسرے الفاظ میں اسباب کا خدا و عالم اور اپنے مسببات کے درمیان ذریعہ و واسطہ ہونا ایک ایسی ناقابل انکار حقیقت ہے جسے تسلیم کرنا ناگزیر ہے لیکن اس سے ہرگز یہ مراد نہیں کہ ان اسباب ہی کو استقلالی حیثیت دی جائے اور تمام موجودات و واقعات کو صرف انہی کی تاثیر کا نتیجہ سمجھ لیا جائے بلکہ حقیقت امر یہ ہے کہ عقلی دلائل اور قرآن مجید و روایات معتبرہ سے اس کا ثبوت ملتا ہے کہ اسباب صرف واسطہ ہیں، ان کی وساطت تو ثابت ہے مستقل تاثیر ہرگز نہیں بلکہ عقلی دلائل اور کتاب و سنت سے ان کی مستقل تاثیر کی نفی کے واضح ثبوت ملتے ہیں، البتہ جو چیزیں عقلاً محال ہیں (محالات عقلیہ) ان میں قدرت کاملہ الہیہ کی تاثیر کے بارے میں بحث کرنا ہی غلط ہے، یہ تو وقت و وقت کی بات ہے۔ جو چیزیں کبھی عقلی طور پر محال اور ناممکن تصور کی جاتی تھیں آج وہ قابل عمل اور حقیقت بن گئی ہیں!

بہر حال مذکورہ بالا بیان سے آپ بخوبی آگاہ ہو چکے ہیں کہ ذات حق سے علم و آگاہی کے نتیجہ میں یہ یقین حاصل ہو جاتا ہے کہ جو چیز عقلی طور پر۔۔۔ ذاتا۔۔۔ ناممکن و محال نہیں خواہ عادتاً ناممکن ہی کیوں نہ ہو اس کی بابت دعا مستجاب ہو سکتی ہے جیسا کہ انبیاء کرام علیہم السلام کے اکثر معجزات ان کی دعاؤں کی استجابت کا نتیجہ ہیں۔

دعا اور قدرتِ خداوندی

تفسیر العیاشی میں آیت مبارکہ ” فَلَيْسَتْ جَبُوبًا وَلَا لِيُؤْمِنُوا بِهَا “ کی بابت امام جعفر صادق علیہ السلام کا یہ ارشاد گرامی مذکور ہے کہ اس سے مراد یہ ہے: وہ جان لیں کہ میں اس پر قادر ہوں کہ وہ جو کچھ مجھ سے مانگیں میں انہیں عطا کروں۔

(تفسیر العیاشی، ج ۱ ص ۸۳)

تفسیر مجمع البیان میں ہے کہ حضرت امام جعفر صادق علیہ السلام سے روایت کی گئی ہے، آپ نے اسی آیت شریفہ کی تفسیر میں ارشاد فرمایا: ” وَلَا لِيُؤْمِنُوا بِهَا “ سے مراد یہ ہے کہ وہ یقیناً یہ جان لیں کہ وہ جو کچھ مانگیں میں انہیں عطا کرنے پر قادر ہوں، ” لَعَلَّهُمْ يَرْشُدُونَ “ کہ شاید وہ حق کو پالیں یعنی اس تک پہنچنے کی راہ ڈھونڈ لیں۔

(مجمع البیان ج ۱ ص ۲۷۸)

آیت ۱۸۷

أَحَلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ ۖ هُنَّ لِبَاسٍ لَكُمْ وَأَنْتُمْ لِبَاسٍ لَهُنَّ ۗ عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ ۚ قَالَتِ الْيَهُودُ هُنَّ بَشِيرٌ وَهُنَّ وَابْتِغُوا مَا كَتَبَ اللَّهُ لَكُمْ ۚ وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ۚ ثُمَّ أَتُوا الصِّيَامَ إِلَى اللَّيْلِ ۚ وَلَا تُبَاشِرُوا هُنَّ وَأَنْتُمْ عَافُونَ ۗ فِي الْمَسْجِدِ ۗ تِلْكَ حُدُودُ اللَّهِ فَلَا تَقْرُبُوهَا ۗ كَذَلِكَ يُبَيِّنُ اللَّهُ لِيَتِّقُونَ ۗ لَعَلَّهُمْ يَتَّقُونَ ﴿۱۸۷﴾

ترجمہ

○ تمہارے لئے حلال (جائز) کر دیا گیا ہے روزوں کی راتوں میں اپنی بیویوں کے پاس جانا، وہ تمہارے لئے لباس ہیں اور تم ان کے لئے لباس ہو، خدا نے دیکھا کہ تم (گناہ کر کے) اپنے آپ سے دھوکہ کرتے تھے تو اس نے تمہاری توبہ قبول کی اور تم سے درگزر کر لیا، پس اب تم ان (اپنی بیویوں) سے مباشرت کرو اور طلب کرو وہ کچھ جو خدا نے تمہارے لئے (لوحِ تقدیر میں) لکھ دیا ہے، اور کھاتے پیتے رہو یہاں تک کہ فجر کا سفید دھاگہ (سفیدی) رات کے سیاہ دھاگے (تاریکی) سے باہر آ کر تمہارے سامنے ظاہر ہو جائے، پھر تم روزہ کو رات تک پورا کرو اور تم ان (اپنی بیویوں) سے مباشرت نہ کرو جب تم مسجدوں میں اعتکاف میں بیٹھے ہو، یہ سب اللہ کی مقررہ حدود (قوانین) ہیں ان کے پاس ہرگز نہ جاؤ (ان کی خلاف ورزی نہ کرو)، اسی طرح اللہ لوگوں کے لئے اپنی آیات کو واضح طور پر بیان کرتا ہے تاکہ وہ متقی و پرہیزگار ہو جائیں۔ (۱۸۷)

تفسیر و بیان

ماہِ رمضان کی راتوں میں!

○ ”أَحَلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ“

(تمہارے لئے جائز قرار دیا گیا ہے روزے کی راتوں میں اپنی بیویوں سے نزدیکی کرنا!)

”أَحَلَّ“ فعل ماضی مجہول، مصدر إفعال (باب إفعال) سے ہے جس کا معنی اجازت دینا ہے، اس کی اصل ”حَلَّ“ ہے جو ”عقد“ کے مقابل میں آتا ہے۔ ”حَلَّ“ کا معنی گرہ کھولنا اور ”عقد“ کا معنی گرہ ڈالنا ہے۔

”رَفَثٌ“ یعنی اس چیز کی تصریح جس کا ذکر عموماً فحش سمجھے ہوئے صرف کنایہ سے بیان کیا جاتا ہے ان الفاظ میں سے ہے جو عام طور پر عورتوں کے ساتھ مباشرت کے دوران استعمال ہوتے ہیں، یہاں آیت مبارکہ میں جنسی عمل سے کنایہ استعمال ہوا ہے جو کہ قرآنی ادب و آداب سخن کا ایک نمونہ ہے، چنانچہ اسی سلسلے کے دیگر الفاظ بھی قرآن مجید میں کنایہ استعمال کئے گئے ہیں مثلاً مباشرت، دخول، مس (چھونا)، لمس، اتیان (آنا) اور قرب (نزدیکی)، اسی طرح لفظ وطی اور جماع وغیرہ جو کہ قرآن مجید کے علاوہ دیگر کتب میں ذکر ہوئے ہیں وہ سب کنایہ کے طور پر استعمال ہوئے ہیں البتہ ان میں سے بعض الفاظ کثرت استعمال کی وجہ سے کنایہ سے تصریح کی حد تک پہنچ چکے ہیں جیسے لفظ فرج اور غائط وغیرہ کہ آج جن معانی میں استعمال ہوتے ہیں دراصل یہ ان کے کنائی معانی ہیں جو اب تصریح کی صورت میں آگئے ہیں، لہذا بقولے زیر نظر آیت میں لفظ ”رَفَثٌ“ کو حرف ”الی“ کے ساتھ اس لئے متعہدی کیا گیا ہے تاکہ ”إفشاء“ (کھول دینا اور اندر داخل ہو جانا) کا معنی بھی اس میں پایا جائے۔

مرد اور عورت ایک دوسرے کا لباس ہیں

○ ”هُنَّ لِبَاسٌ لَكُمْ وَأَنْتُمْ لِبَاسٌ لَهُنَّ“

(وہ تمہارا لباس ہیں اور تم ان کا لباس ہو)

بظاہر۔۔ یہاں لباس سے اس کا عام مشہور معنی ہی مراد ہے یعنی وہ چیز جس سے انسان اپنے بدن کو ڈھانپتا ہے، یہ دونوں جملے (هُنَّ لِبَاسٌ لَكُمْ) (وَأَنْتُمْ لِبَاسٌ لَهُنَّ) کہ جن میں بیوی اور خاوند کو ایک دوسرے کا لباس کہا گیا ہے استعارہ کے طور پر ہیں یعنی دونوں کو ایک دوسرے کا لباس کہنا استعارہ ہے کیونکہ دونوں میں سے ہر ایک اپنے ساتھی کو بدکاری کے ارتکاب اور دیگر ہم نوع افراد کے درمیان اس کے پھیلنے سے مانع ہوتا ہے، اس لحاظ سے گویا ہر ایک اپنے دوسرے ساتھی کے لئے لباس کا درجہ رکھتا ہے کہ جس سے اس کی شرمگاہ اور مخصوص مقامات کو چھپاتا ہے اور یہ ایک نہایت لطیف استعارہ ہے، اس کی لطافت جملہ ”أُحِلَّ لَكُمْ لِبِئْسَةِ الصَّيَاوِرَاتِ الرَّفَثُ إِلَى نِسَائِكُمْ“ کے ضمیر سے مزید دو بالا ہو جاتی ہے کیونکہ لباس سے انسان اپنی شرمگاہ کو دوسرے انسان سے چھپاتا ہے مگر خود لباس سے کچھ بھی چھپا نہیں ہوتا، اسی طرح خاوند اور بیوی میں سے ہر ایک اپنے ساتھی کو کسی دوسرے کے ساتھ جنسی تعلق سے بچاتا ہے لیکن خود اپنے آپ سے نہیں بچاتا کیونکہ وہ تو اس کا لباس ہے کہ جو اس کے جسم سے چپکا دپیوستہ ہوتا ہے۔

خدا کی طرف سے توبہ و بخشش

○ ”عَلِمَ اللَّهُ أَنَّكُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ“

(خدا بخوبی جانتا ہے کہ تم اپنے آپ سے خیانت کرتے تھے پھر اس نے تمہاری توبہ قبول کر لی اور تم سے

درگزر کیا)

”تَخْتَانُونَ“ کا مصدر ”اختیان“ مصدر ”خیانت“ کا ہم معنی ہے اور اس میں۔۔ بقولے۔۔ نقص (کی کرنا) کا معنی پایا جاتا ہے، آیت میں جملہ ”أَنْتُمْ كُنْتُمْ تَخْتَانُونَ“ جو کہ اس فعل یعنی خیانت کرنے کے استمرار و پے در پے انجام دینے کا معنی دیتا ہے اس سے یہ ثبوت ملتا ہے کہ یہ خیانت صدر اسلام میں مسلمانوں کے درمیان اس وقت بھی عام تھی جب روزہ کے وجوب کا حکم نازل ہوا اور وہ چھپ چھپ کر خدا کی معصیت کرتے تھے جو کہ ان کے اپنے آپ سے خیانت کرنے کے مترادف تھی، ورنہ توبہ و عنود و رگزر کا مسئلہ ہی پیش نہ آتا چنانچہ ”تَخْتَانُونَ أَنْفُسَكُمْ“ کے بعد ”فَتَابَ عَلَيْكُمْ وَعَفَا عَنْكُمْ“ کے الفاظ اگرچہ مسلمانوں کے ارتکاب معصیت پر صریح دلیل نہیں بن سکتے لیکن ان کا ایک ساتھ ہونا ثابت کرتا ہے کہ مسلمانان صدر اسلام روزہ کے حکم کی نافرمانی کرتے تھے کہ جسے خداوند عالم نے معاف کر دیا اور ان کی توبہ قبول کر لی۔

بنا بریں اس آیت سے ثابت ہوتا ہے کہ اس کے نزول سے قبل روزے کی راتوں میں عورتوں سے مباشرت و جنسی عمل ممنوع تھا اور اس آیت کے نازل ہونے سے وہ حرمت و ممنوعیت ختم ہو گئی اور اس کی جگہ حلالت و جواز نے لے لی جیسا کہ کئی مفسرین نے اس کی تفسیر میں ذکر کیا ہے۔ اس کے علاوہ خود آیت میں بھی اس کے شواہد موجود ہیں مثلاً:

(۱) ”أُحِلَّ لَكُمْ“ (تمہارے لئے حلال کر دیا گیا ہے)

(۲) ”كُنْتُمْ تَخْتَانُونَ“ (تم خیانت کرتے تھے)

(۳) ”فَتَابَ عَلَيْكُمْ وَعَفَا عَنْكُمْ“ (اس نے تمہاری توبہ قبول کی اور تم سے درگزر کیا)

(۴) ”فَالَّذِينَ بَاشِرُوا هُنَّ“ (پس اب تم ان سے مباشرت کر لو)

اگر اس سے پہلے عمل مباشرت حرام نہ ہوتا تو آیت کے الفاظ یوں ہونے چاہیے تھے: ”فَلَا جُنَاحَ عَلَيْكُمْ أَنْ تَبَاشِرُوا هُنَّ“ (تم پر کوئی گناہ نہیں کہ تم ان سے مباشرت کرو)، لہذا ثابت ہوا کہ اس آیت کے نازل ہونے سے قبل مباشرت حرام تھی۔

البتہ بعض حضرات کا کہنا ہے کہ یہ آیت کسی حکم کو منسوخ نہیں کرتی کیونکہ روزہ کی آیات میں مباشرت یا کھانے پینے کی حرمت کا ذکر ہی نہیں بلکہ **حَظِيظٌ** امر یہ ہے۔۔ جیسا کہ اہل سنت والجماعت کی کتب میں مذکور روایات سے اس کی نشاندہی ہوتی ہے۔۔ کہ جب روزہ کی فرضیت کا حکم نازل ہوا اور مسلمانوں نے اس حکم کو ان الفاظ میں سنا: ”كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ“ (تم پر روزے واجب کئے گئے ہیں جیسا کہ تم سے پہلے لوگوں پر واجب کئے گئے تھے) تو انہوں نے اس سے یہ سمجھا کہ اس کے احکام ہر لحاظ سے سابقہ امتوں پر واجب کئے گئے روزے کے احکام سے مساوی ہیں اور جیسا کہ نصاریٰ کے بارے میں کہا گیا ہے کہ وہ ابتدائے شب میں کھاتے پیتے اور عمل

مباشرت انجام دیتے تھے پھر اس کے بعد اساک کرتے تھے (روزہ رکھتے تھے اور کھانے پینے اور مباشرت وغیرہ سے اجتناب کرتے تھے) چنانچہ مسلمان بھی ایسا ہی کرنے لگے، لیکن یہ ان کے لئے دشوار تھا اور عملی طور پر اس کا جاری رکھنا ان کے بس میں نہ تھا کیونکہ ان کے نوجوان چھپ چھپ کر عمل مباشرت انجام دینے سے باز نہیں آتے تھے جبکہ وہ اسے گناہ و معصیت اور اپنے آپ سے خیانت بھی سمجھتے تھے، اسی طرح ان کے عمر رسیدہ افراد کے لئے سوکر اٹھنے کے بعد کھانے پینے سے اجتناب نہایت طاقت فرسا کام تھا، یہاں تک کہ ان میں سے بعض افراد پر نیند غالب آ جاتی تو وہ اپنے آپ کو کھانے پینے سے محروم سمجھنے لگتے، لہذا آیت نازل ہوئی اور ان کی غلط فہمی کو دور کر دیا اور انہیں آگاہ کر دیا کہ ماہ رمضان کی راتوں میں عمل مباشرت اور کھانا پینا ہرگز ممنوع و حرام نہیں ہے۔ اسی سے یہ بھی واضح ہو گیا کہ آیت مبارکہ میں روزہ کے حکم میں سابقہ امتوں کے حکم روزہ سے جو تشبیہ دی گئی اور کہا گیا ”کَمَا كُتِبَ عَلَى الَّذِينَ مِن قَبْلِكُمْ“ (جیسا کہ تم سے پہلے لوگوں پر واجب کئے گئے تھے) تو اس سے مراد روزہ کی اصل فرضیت و وجوب میں مشابہت مقصود ہے نہ کہ اس کی کیفیت اور دیگر مخصوص احکام میں!

اور جہاں تک آیت میں ”أُحِلَّ لَكُمْ“ (تمہارے لئے حلال و جائز قرار دیا گیا ہے) کے الفاظ کا تعلق ہے تو اس سے یہ ثابت نہیں ہوتا کہ پہلے حرام و ناجائز تھا، بلکہ اس سے اصل حلیت و جواز ہی ثابت ہوتا ہے، چنانچہ اس کی مثال قرآن مجید میں سورہ مائدہ آیت ۹۶ میں موجود ہے، ارشاد ہوا:

○ ”أُحِلَّ لَكُمْ صَيْدُ الْبَحْرِ“ (تمہارے لئے دریا سے شکار کرنا حلال و جائز قرار دیا گیا ہے) جبکہ معلوم ہے کہ حالت احرام میں دریا سے شکار کرنا اس آیت کے نازل ہونے سے قبل بھی ان کے لئے حرام و ناجائز نہ تھا۔ اسی طرح جملہ ”عَلِمَ اللَّهُ أَنَّكُمْ كُنْتُمْ تَخْتَانُونَ أَنفُسَكُمْ“ (خدا جانتا ہے کہ تم اپنے آپ سے خیانت کرتے تھے) سے مراد یہ ہے کہ وہ اپنے گمان میں اپنے ساتھ خیانت کے مرتکب ہوتے تھے اور یہ خیال کرتے تھے کہ ان کا ماہ رمضان کی راتوں میں کھانا پینا اور عمل مباشرت انجام دینا ان کا اپنے ساتھ خیانت کرنا اور معصیت ہے، اسی لئے خدا نے فرمایا: ”كُنْتُمْ تَخْتَانُونَ أَنفُسَكُمْ“ (تم اپنے آپ سے خیانت کرتے تھے) اور یوں نہیں فرمایا: تَخْتَانُونَ اللَّهَ (تم اللہ سے خیانت کرتے تھے) جیسا کہ سورہ انفال آیت ۲۷ میں فرمایا:

○ ”لَا تَخُونُوا اللَّهَ وَالرَّسُولَ وَتَخُونُوا أَنفُسَكُمْ وَأَنْتُمْ تَعْلَمُونَ“

(خدا اور اس کے رسول کے ساتھ خیانت نہ کرو اور نہ ہی اپنی امانتوں میں خیانت کرو)۔

اس کے ساتھ ساتھ یہ احتمال بھی پایا جاتا ہے کہ ”اِخْتِيسَانٌ“ سے نقص اور کمی کرنا مراد ہو، اس صورت میں آیت کا معنی یوں ہوگا: ”علم الله انكم كنتم تنقصون انفسكم“ (خدا جانتا ہے کہ تم اپنا نقصان کرتے تھے یعنی

اپنے آپ کو اپنے جائز حقوق مثلاً کھانا پینا اور عملِ مباشرت سے محروم کرتے تھے، اسی طرح ”قَتَابَ عَلَيْكُمْ وَعَفَا عَنْكُمْ“ کے الفاظ سے عملِ مباشرت کی حرمت کا صریح حکم ثابت نہیں ہوتا۔

یہ ہے ان روایات میں مذکور آیت کی تفسیر جو کتبِ اہل سنت میں موجود ہیں لیکن یہ تفسیر جیسا کہ آپ نے خود ملاحظہ کیا ہے ظاہر آیت سے مطابقت نہیں رکھتی کیونکہ آیت کے الفاظ صراحتاً نسخ کو ثابت نہیں کرتے لیکن اس میں کمالِ ظہور ضرور رکھتے ہیں یعنی اگرچہ صریح نہیں مگر ظاہر میں نسخ کا واضح اشارہ دیتے ہیں، ملاحظہ ہو: ”أَجَلٌ لَّكُمْ“ (تمہارے لئے جائز کر دیا گیا ہے) ”كُنْتُمْ تَخْتَلُونِ أَنْفُسَكُمْ“ (تم اپنے آپ سے خیانت کرتے تھے) ”قَتَابَ عَلَيْكُمْ وَعَفَا عَنْكُمْ“ (اس نے تمہاری توبہ قبول کی اور تم سے عفو و درگزر کیا)۔

اس کے علاوہ یہ الفاظ ملاحظہ ہوں: ”فَالطَّيْحُ بَاشِرٌ وَهُنَّ“ (پس اب تم ان سے مباشرت کرلو) اس سے ثابت ہوتا ہے کہ اگر آیت کے نزول سے پہلے اور بعد دونوں اوقات میں عملِ مباشرت جائز و روا ہوتا تو ”اب تم ان سے مباشرت کرلو“ کے الفاظ استعمال نہ کئے جاتے، ان الفاظ سے ثابت ہوتا ہے کہ آیت کے نازل ہونے سے پہلے مباشرت روانہ تھی۔

اور جہاں تک اس آیت کے نازل ہونے سے پہلے والی آیاتِ روزہ کا تعلق ہے تو ان میں کھانے پینے اور عملِ مباشرت کی حرمت کا ذکر نہ کیا جانا اس آیت کے نسخ ہونے کی نفی نہیں کرتا کیونکہ ان آیات میں روزہ کے دیگر احکام مثلاً روزہ کے دن میں مباشرت اور کھانے پینے کی حرمت وغیرہ بھی مذکور نہیں، اور واضح ہے کہ حضرت پیغمبر اسلام نے وہ سب احکام اس آیت کے نازل ہونے سے قبل ہی مسلمانوں کو واضح طور پر بتا دیئے تھے۔ اور عین ممکن ہے ان اعمال کی شب میں بھی انجام دہی کی حرمت بیان کر دی ہو اور اس آیت نے اُس کو منسوخ کر دیا ہو۔ تاہم کلامِ الہی میں اس کا ثبوت موجود نہیں

ایک اعتراض اور اس کا جواب

زیر نظر موضوع کی بابت ممکن ہے یہ سوال پیش ہو کہ آیتِ مبارکہ میں ”هُنَّ لِيَبَاسٌ لَّكُمْ وَأَنْتُمْ لِيَبَاسٌ لَّهُنَّ“ کے الفاظ ماہِ رمضان کی راتوں میں عملِ مباشرت کے جواز و حلیت کا سبب و اصل وجہ بیان کرتے ہیں (یعنی ماہِ رمضان کی راتوں میں عملِ مباشرت اس لئے جائز قرار دیا گیا ہے کہ وہ (تمہاری بیویاں) تمہارا لباس اور تم ان کے لئے لباس ہو) لہذا اسے (سبب کو) نسخ و منسوخ دونوں میں نہیں پایا جانا چاہیے کیونکہ یہ ہرگز معقول و قابلِ قبول نہیں کہ جو چیز حکم کے منسوخ ہونے کی علت و وجہ بنی ہو وہ نسخ و منسوخ دونوں میں پائی جائے خواہ ہم یہ کیوں نہ کہہ دیں کہ اس طرح کی سبب تراشیاں

احکام شرعیہ میں حقیقی علل و اسباب سے پردہ نہیں اٹھاتیں بلکہ صرف احکام کی حکمتوں اور مصلحتوں کو بیان کرتی ہیں اور یہ کہ یہ علت و سبب جسے ذکر کیا گیا ہے حکم کی اصل علت نہیں بلکہ صرف اُس کی حکمت و ملحوظہ مصلحت ہے اور حکمت و مصلحت میں یہ ضروری نہیں ہوتا کہ وہ علت کی طرح جامع و مانع ہو، بنا برائیں اگر عملِ مباشرتِ آیت مبارکہ کے نازل ہونے سے قبل حرام و ناروا ہوتا اور پھر آیت کے ذریعے حلال و جائز قرار پایا ہوتا تو آیت میں حرمت کے حکم کے منسوخ ہونے میں یہ علت ذکر نہ کی جاتی کہ مرد و عورتوں کیلئے لباس ہیں اور وہ مردوں کے لئے لباس ہیں۔

اس کا جواب یہ ہے کہ:

(۱) یہ اعتراض اس لئے خود بخود کمزور پڑ جاتا ہے کہ ”أُحِلَّ لَكُمْ“ (تمہارے لیے حلال و جائز قرار دے دیا گیا ہے) کو ”لَيْلَةَ الصِّيَامِ“ (روزوں کی راتوں میں) کے ساتھ مقید کر دیا گیا ہے جبکہ میاں بیوی کا ایک دوسرے کے لیے لباس ہونا دن اور رات دونوں اوقات میں یکساں حیثیت رکھتا ہے حالانکہ دن میں اُن کا عملِ مباشرت انجام دینا حرام و ممنوع ہے۔

(۲) آیت میں جو قید ذکر کی گئی ہیں یعنی: ”لَيْلَةَ الصِّيَامِ“، ”هُنَّ لِبَاسٌ لَكُمْ“ اور ”أَنْتُمْ كُنْتُمْ تَخْتَانُونَ أَنْفُسَكُمْ“، یہ تینوں دراصل اُن تین علتوں کی دلیلیں ہیں جن پر حکم۔۔ ناسخ و منسوخ دونوں۔۔ کا دار و مدار ہے، لہذا میاں بیوی کا ایک دوسرے کے لیے لباس ہونا اس کا موجب ہے کہ اُن کے درمیان عملِ مباشرت مطلقاً جائز ہو، تاہم روزہ کا حکم اس جواز کو مقید کر دیتا ہے اور اسے روزہ کے علاوہ دیگر اوقات میں محدود کرتا ہے، چنانچہ ”لَيْلَةَ الصِّيَامِ“ کے الفاظ اس کی واضح دلیل ہے۔ اور ”صِيَامٌ“ دراصل اُن چیزوں سے رُکنا اور اجتناب کرنے سے عبارت ہے جو نفسانی خواہشات کے باب میں آتی ہیں مثلاً کھانا پینا اور مباشرت وغیرہ، تو چونکہ پورا مہینہ عملِ مباشرت سے دوری عموماً دشوار ہوتی ہے اور معصیت و گناہ اور اپنے آپ سے خیانت کرنے کا موجب بن سکتی ہے لہذا اس کے پیش نظر لوگوں کی سہولت کے لیے رات میں اس کی انجام دہی کی اجازت دی گئی اور اسی سے اُن کے ایک دوسرے کے لیے لباس ہونے کا مطلق حکم ”صِيَامٌ“ کی قید سے مقید ہو گیا اور اپنے اطلاق کے بعض موارد میں محدود ہو گیا اور وہ یہ کہ وہ عمل (مباشرت) صرف رات میں انجام دیا جائے دن میں نہیں۔

بنا برائیں آیت کا معنی یوں ہوگا: (واللہ اعلم) ”میاں بیوی کا ایک دوسرے کے لیے ”لباس“ ہونا جو کہ مطلق تھا (اس میں کسی قسم کی قید و زمانی محدودیت نہ تھی) اور ہم نے اسے روزہ کے ساتھ شب و روز میں مقید کر دیا تھا اور عملِ مباشرت انجام دینا حرام قرار دے دیا تھا اور اب اسے حلال و جائز قرار دیا ہے کیونکہ ہمیں علم ہے کہ تم اس کی بابت اپنے آپ سے خیانت کرتے ہو لہذا ہم نے تمہارے ساتھ نرمی اختیار کرنے اور تمہیں اپنی رحمت و عنایت سے بہرہ مند کرنے کا فیصلہ کیا اور

اُس مطلق حکم کو روزے کی رات میں واپس لے لیا اور روزہ کے حکم کو دن میں منحصر کر دیا، پس تم رات تک روزے کو پورا کرو۔

بحث کا خلاصہ و ما حاصل

خلاصہ کلام یہ ہے کہ جملہ ”هُنَّ لَيَاسٌ لَّكُمْ وَأَنْتُمْ لَيَاسٌ لَّهُنَّ“ اگرچہ اصل عمل مباشرت کے حلال و جائز کئے جانے کی علت یا حکمت کو بیان کرتا ہے تاہم آیت میں اصل غرض و مقصود یہ نہیں بلکہ اس میں اصل مقصد و غرض صرف روزہ کی راتوں میں عمل مباشرت کے جواز کی حکمت بیان کرنا ہے اور یہ مطلب ”هُنَّ لَيَاسٌ لَّكُمْ“ سے ”وَعَفَا عَنْكُمْ“ تک کے الفاظ سے مستفاد ہے۔ ہذا برائیں اس حکمت کا تعلق صرف ناسخ حکم سے ہے اور اس میں منسوخ حکم ہرگز شامل نہیں (ناسخ حکم سے مراد روزے کی رات میں عمل مباشرت کا جواز ہے اور منسوخ حکم سے مراد پورے ماہ رمضان میں (دن اور رات) عمل مباشرت کی حرمت و عدم جواز ہے)۔

طلب اولاد کا احساس

○ ”قَالُوا يَا شَرُّهُنَّ وَابْتِغُوا مَا كَتَبَ اللَّهُ لَكُمْ“

(پس اب تم ان سے مباشرت کرو اور جو کچھ اللہ نے تمہارے لئے لکھ دیا ہے اسے طلب کرو)

”بِأَيْسُرٍ وَهُنَّ“ صیغہ امر ہے، جو امر، نبی کے بعد آئے وہ جواز کا ثبوت قرار پاتا ہے چنانچہ ابتدائے آیت میں ”أَجَلٌ لَّكُمْ“ کے الفاظ سے بھی اس کی تائید ہوتی ہے، اس طرح زیر نظر جملہ کا معنی یہ ہوگا کہ اب سے تمہارے لئے اپنی بیویوں کے ساتھ مباشرت کرنا جائز ہو گیا ہے (یعنی اس آیت کے نازل ہونے کے وقت سے روزے کی راتوں میں اپنی بیویوں کے ساتھ عمل مباشرت انجام دینا تمہارے لئے روا ہے)۔

”وَابْتِغُوا“ کا مصدر ”ابتغاء“ ہے، اس کا معنی طلب کرنا ہے۔ یہاں آیت مبارکہ میں ”وَابْتِغُوا مَا“

کَتَبَ اللَّهُ لَكُمْ“ (اور تم طلب کرو وہ کہ جو خدا نے تمہارے لئے لکھ دیا ہے) سے مراد اولاد طلب کرنا ہے۔ ”مَا كَتَبَ اللَّهُ“ یعنی جو کچھ خدا نے لکھ دیا ہے سے مراد اولاد ہے کہ جس کے بارے میں خدا نے فیصلہ کر دیا ہے کہ اس کی ولادت بنی نوع انسان کے لئے مرد و عورت کے عمل مباشرت انجام دینے سے ہوگی اور فطری طور پر خدا نے جو جنسی خواہش انسان کے اندر ودیعت کر دی ہے اس کے ذریعے وہ اولاد طلب کرے گا اور خدا نے انسانوں کو اس عمل پر فطرتاً مجبور کیا ہے چنانچہ وہ اس عمل کے ذریعے وہ چیز طلب کرتے ہیں جو خدا نے اُن کے لئے لوح تقدیر میں لکھ دی ہے (اولاد)، یہ اور بات ہے کہ اس عمل سے ظاہری جسمانی لذت ہی لوگوں کا مقصود ہوتی ہے اور وہ اس سے اپنی شہوانی آگ بجھاتے ہیں لیکن فطری و تخلیقی حوالہ سے وہ دراصل اولاد ہی کے طالب ہوتے ہیں جیسا کہ کھانے پینے میں بظاہر طعام کا ذائقہ اور سیر ہونا و سیراب ہونا ہی مقصود و مد نظر ہوتا ہے لیکن خدا نے کھانے پینے کو فطری طور پر انسانوں کی بقائے حیات و بچھلنے پھولنے کا ذریعہ مقرر کیا ہے، یہ سب کچھ خدا کے مقررہ ضوابط و نظام کا حصہ ہے کہ لوگ فطری طور پر جسے اپنانے میں مجبور ہیں۔

آیت کے بارے میں ایک رائے

بعض ارباب فکر نے ”وَابْتَغُوا مَا كَتَبَ اللَّهُ لَكُمْ“ (اور تم طلب کرو وہ جو کچھ خدا نے تمہارے لئے لکھ دیا ہے) کا یہ معنی کیا ہے کہ تم طلب کرو جو کچھ اللہ نے تمہارے لئے حلال و جائز قرار دیا ہے یعنی لکھ دینے سے حلیت و جواز مراد لیا ہے کیونکہ خدا چاہتا ہے کہ اس کے بندے اس کے حلال و جائز کئے ہوئے کاموں کو بھی اسی طرح اہمیت کے ساتھ جامہء عمل پہنائیں جس طرح اس کے واجب و لازم کئے ہوئے کاموں پر عمل پیرا ہوتے ہیں۔ لیکن یہ تفسیر اس لئے بعید از قیاس معلوم ہوتی ہے کہ قرآن مجید میں لفظ کتابت (لکھ دینا) کسی ایک مقام پر بھی جواز اور اجازت دینے کے معنی میں نہیں آیا۔

روزہ کی ابتدا کا وقت

○ ”وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ“
(اور تم کھاؤ اور پیو، یہاں تک کہ سفید دھاگہ سیاہ دھاگہ سے باہر نکل آئے)

فجر کی دو قسمیں ہیں: فجر کاذب اور فجر صادق، پہلی فجر کو فجر کاذب (جھوٹی فجر) اس لئے کہا جاتا ہے کہ وہ تھوڑی ہی دیر کے بعد زائل ہو جاتی ہے اور اسے ”ذنب السرحان“ بھی کہتے ہیں کیونکہ وہ بھیڑیے کی دم سے مشابہت رکھتی ہے جب وہ اسے اوپر اٹھا لیتا ہے، اور رات کے آخری حصہ میں ایک عمودی شعاع مشرق کی جانب ظاہر ہوتی ہے اس وقت سورج افق سے ۱۸ درجہ (18 Degrees) کے فاصلہ پر زیر افق ہوتا ہے، پھر وہ شعاع آہستہ آہستہ پھیلنا شروع ہو جاتی ہے یہاں تک کہ افق پر ایک سفید دھاگہ کی مانند دکھائی دیتی ہے اور وہی دوسری فجر ہے کہ جسے فجر صادق (سچی فجر) کہا جاتا ہے کیونکہ وہ دن کے آجانے کی سچی خبر دیتی ہے اور طلوع آفتاب سے متصل ہوتی ہے۔

اس بیان سے یہ بات واضح طور پر معلوم ہو گئی کہ ”الْخَيْطُ الْأَبْيَضُ“ (سفید دھاگہ) سے مراد فجر صادق ہے اور ”مِنَ الْفَجْرِ“ میں حرف ”مِنَ“ بیان کے لئے آیا ہے یعنی اس مطلب کو بیان کرتا ہے کہ ”الْخَيْطُ الْأَبْيَضُ“ (سفید دھاگہ) ہی فجر ہے اور جملہ ”حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ“ ایک استعارہ ہے کہ جس میں فجر کی اس سفیدی کو جو افق پر پھیل جاتی ہے اور افق پر پھیلی ہوئی رات کی سیاہی کے ساتھ ملی ہوئی ہوتی ہے سفید دھاگہ (الخيط الابيض) کے ساتھ تشبیہ دی گئی جو سیاہ دھاگہ (الخيط الاسود) سے نمایاں ہوتا ہے۔

مذکورہ بالا مطالب سے یہ بھی معلوم ہوا کہ ”حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ“ میں وقت کی تحدید و تعیین سے اصل مقصود ابتدائے طلوع فجر صادق کی تشخیص کا معیار بتانا ہے کیونکہ اس کے بعد جو دن ہی دن کی سفیدی بڑھنا شروع ہوتی ہے تو وہ دونوں دھاگے یعنی ”الْخَيْطُ الْأَبْيَضُ“ اور ”الْخَيْطُ الْأَسْوَدُ“ محو ہو جاتے ہیں، نہ سفید دھاگہ باقی رہتا ہے اور نہ سیاہ دھاگہ!۔

رات تک روزہ رکھنے کا حکم

○ ”ثُمَّ آتَسُّوْا الصِّيَامَ إِلَى الْبَيْتِ۔۔“

(پھر تم تمام کرو روزے کو رات تک...)

اس سے پہلے جملے میں چونکہ روزہ کے ابتدائی وقت کی تعیین طلوع فجر کی ابتدائی گھڑیوں کے بیان سے ہو چکی ہے لہذا اختصار کو ملحوظ رکھتے ہوئے دوبارہ اس کا ذکر کئے بغیر روزہ کے آخری وقت کو ان الفاظ میں بیان کیا گیا ہے ”ثُمَّ آتَسُّوْا الصِّيَامَ إِلَى الْبَيْتِ“ (پھر تم تمام کرو روزہ کو رات تک) اس جملہ میں روزہ کو پورا کرنے کا ذکر ”آتَسُّوْا“ کے الفاظ سے ہوا ہے جس سے ثابت ہوتا ہے کہ روزہ ایک بسیط و غیر مرکب عمل اور مکمل عبادت واحدہ ہے، ایسا نہیں کہ وہ کئی

امور سے مرکب ہو کہ جن میں سے ہر ایک مستقل عبادت کی حیثیت رکھتا ہو۔

عربی زبان میں تمام اور کمال کے الفاظ میں یہی فرق ہے کہ پہلا لفظ (تمام) اس چیز کی انتہا کو کہتے ہیں جو ایسے اجزاء سے مرکب نہ ہو جن میں سے ہر جزء اپنی مستقل حیثیت کے ساتھ مخصوص اثر کا حامل ہو جبکہ دوسرا لفظ (کمال) اس مرکب چیز کے پورا ہونے کو کہتے ہیں جس کا ہر جزء اپنی مستقل حیثیت کے ساتھ مخصوص اثر رکھتا ہو، اس کی مثال اس آیت مبارکہ سے واضح ہو جاتی ہے:

سورہ مبارکہ مائدہ، آیت ۳:

○ ” اَلْيَوْمَ اَكْمَلْتُ لَكُمْ دِينَكُمْ وَاَتَمَمْتُ عَلَيْكُمْ نِعْمَتِي“ ...،

(آج میں نے تمہارے لئے تمہارا دین مکمل کر دیا اور تم پر اپنی نعمت تمام کر دی..)

اس آیت میں دین کی نسبت لفظ ”اَكْمَلْتُ“ استعمال ہوا اور نعمت کی بابت لفظ ”اَتَمَمْتُ“ ذکر ہوا، اس کی وجہ یہ ہے کہ دین نماز، روزہ، حج وغیرہ ایسے امور سے مرکب مجموعہ ہے جن میں ہر عمل اپنی مستقل حیثیت کے ساتھ مخصوص اثر کا حامل ہے جبکہ نعمت چونکہ ایک بسیط چیز ہے لہذا اس کے لئے لفظ اتمام استعمال کیا گیا ہے، اس سلسلے میں مزید وضاحت اس آیت (مائدہ، ۳) کی تفسیر میں آئے گی انشاء اللہ تعالیٰ۔

اعتکاف سے مربوط حکم

○ ” وَلَا تَبَاشِرُوهُنَّ وَأَنْتُمْ عَاكِفُونَ فِي الْمَسْجِدِ“

(اور تم ان سے مباشرت نہ کرو جب تم مسجدوں میں اعتکاف میں بیٹھے ہو)

عکوف اور اعتکاف کا معنی ہمیشہ لازم رہنا، کسی چیز کے ساتھ ساتھ رہنا ہے، کسی جگہ میں اعتکاف کرنے سے مراد اس میں اس طرح قیام پذیر ہونا ہے کہ گویا اس کے ساتھ جڑے ہوئے ہوں۔

”اعتکاف“ شرعی اصطلاح میں ایک مخصوص عبادت کا نام ہے جس کے بنیادی احکام میں مسجد میں ٹھہرے رہنا اور کسی اہم عذر و مجبوری کے بغیر باہر نہ نکلنا اور روزہ رکھنا شامل ہے، اور چونکہ روزے کی راتوں میں بیوی سے عمل مباشرت انجام دینا جائز قرار دیا گیا ہے لہذا یہ گمان ہو سکتا تھا کہ حالت اعتکاف میں بھی اس کا جواز باقی ہوگا لہذا اس غلط فہمی کو دور کرنے کے لئے یہ حکم نازل ہوا: ” وَلَا تَبَاشِرُوهُنَّ وَأَنْتُمْ عَاكِفُونَ فِي الْمَسْجِدِ“ (اور تم ان کے ساتھ عمل

مباشرت انجام نہ دو جب تم مساجد میں احتکاف میں مصروف ہو۔

حدودِ الہی کی پاسداری

○ ”تِلْكَ حُدُودُ اللَّهِ فَلَا تَقْرَبُوهَا“

(یہ اللہ کی حدود ہیں، تم ان کے قریب نہ جاؤ، ان کو نہ پھلانگو)

حدود ”حد“ کی جمع ہے، ”حد“ کا اصل معنی روکنا ہے اور یہ لفظ جہاں اور جیسے استعمال ہوا ہے اس کا معنی اسی اصل معنی کی طرف لوٹتا ہے مثلاً ”حد السیف“ (تلواری کی دھار)۔ ”حد الفجور“ (بدکاری کی سزا)۔ ”حد الدار“ (گھر کی حدود یا احاطہ)۔ ”حدید“ (لوہا) وغیرہ،

یہاں ”خدا کی حدود کے نزدیک نہ جاؤ“ سے کنایہ یہ مراد لیا گیا ہے کہ ان سے آگے نہ جاؤ (خدا کی نافرمانی کر کے اس کی مقرر حدود سے تجاوز نہ کرو) یعنی روزے کی حالت میں کھانا پینا اور مباشرت چونکہ ممنوع ہے اس لئے ان میں سے کسی کے بھی قریب نہ جاؤ، یا یہ کہ ان احکام اور خدا کے مقرر کردہ قوانین کی خلاف ورزی نہ کرو جو اس نے تمہارے لئے روزے کی حالت میں معین کئے ہیں اور ان میں تقویٰ و پرہیزگاری کو ترک نہ کرو۔

روایات پر ایک نظر

خوات بن جہیم انصاری کا واقعہ

تفسیر تھی میں حضرت امام جعفر صادق علیہ السلام سے روایت کی گئی ہے کہ آپ نے ارشاد فرمایا: کھانا اور عملِ مباشرت دونوں ہی ماہِ رمضان کی راتوں میں سو جانے کے بعد حرام قرار دیئے گئے تھے یعنی جو شخص نمازِ عشاء پڑھنے کے بعد افطار کئے بغیر سو جاتا اور جب بیدار ہوتا تو اس پر افطار (کھانا پینا) حرام تھا اور اسی طرح بیویوں کے ساتھ عملِ مباشرت انجام دینا بھی ماہِ رمضان کے شب و روز میں حرام تھا۔

حضرت رسول خداؐ کے اصحاب میں سے ایک شخص جس کا نام خوات بن جبیر انصاری تھا جو کہ عبد اللہ بن جبیر کا بھائی تھا، عبد اللہ بن جبیر کے بارے میں ذکر ہوا ہے کہ آنحضرتؐ نے اسے جنگِ خندق کے دن پچاس تیر انداز بہادروں کے ساتھ ایک مورچے پر مامور کیا کہ وہ اس مورچے کو سنبھالے رکھے مگر اس کے ساتھیوں میں سے اکثر اسے چھوڑ کر چلے گئے اور صرف بارہ افراد باقی رہ گئے اور بالآخر اسے اسی جگہ شہید کر دیا گیا، اس کا بھائی خوات بن جبیر عمر رسیدہ وضعیف و ناتوان شخص تھا اور جنگِ خندق کے دن آنحضرتؐ کے ساتھ روزہ کی حالت میں تھا، شام کے وقت اپنے اہل خانہ کے پاس آیا اور ان سے پوچھا: آیا تمہارے پاس کھانے کیلئے کچھ ہے؟ انہوں نے جواب دیا کہ ابھی آپ نہ سو جائیں ہم آپ کے لئے کھانا تیار کئے دیتے ہیں، اس کے اہل خانہ نے کھانا تیار کرنے میں دیر کر دی اور وہ بغیر کچھ کھائے پے سو گیا، جب بیدار ہوا تو اپنے اہل خانہ سے کہا کہ آج رات کھانا مجھ پر حرام ہو گیا ہے، جب صبح ہوئی تو دوبارہ خندق کھودنے کیلئے حاضر ہو گیا، اس دوران اس پر بیہوشی طاری ہو گئی، آنحضرتؐ نے اس کی حالت دیکھی تو سخت پریشان ہو گئے، اور کچھ جوان ایسے بھی تھے جو ماہِ رمضان کی راتوں میں چھپ چھپ کر اپنی بیویوں سے ہم بستری کرتے تھے، چنانچہ خداوندِ عالم نے یہ آیت نازل فرمائی:

”أَجَلٌ لَّكُمْ لَيْلَةُ الصِّيَامِ الرَّقْتُ إِلَى نِسَائِكُمْ“، خداوندِ عالم نے ماہِ رمضان کی راتوں میں بیویوں کے ساتھ ہم بستری کرنا جائز قرار دے دیا، اسی طرح رات کو سونے کے بعد طلوعِ فجر تک کھانا پینا بھی جائز ہو گیا، چنانچہ ارشاد ہوا: ”كُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ“، اس میں سفید دھاگہ سے مراد دن کی سفیدی ہے جو رات کی سیاہی سے نمایاں ہوتی ہے۔

(تفسیر قمی ج ۱ ص ۶۶)

اس روایت کے ابتدائی جملے یعنی ”کھانا پینا اور عملِ مباشرت دونوں ہی ماہِ رمضان کی راتوں میں حرام کئے گئے تھے....“ تا ”حضرت رسول خداؐ کے اصحاب میں سے ایک شخص“، یہ الفاظ راوی کے ہیں امام علیہ السلام کے نہیں، اسی مضمون کی دیگر روایات بھی موجود ہیں جنہیں کلینی رحمۃ اللہ علیہ، العیاشی رحمۃ اللہ علیہ اور دیگر محدثین کرام نے ذکر فرمایا ہے ان سب میں آیت ”وَكُلُوا وَاشْرَبُوا“ کے شانِ نزول میں یہی واقعہ خوات بن جبیر انصاری کا ذکر کیا گیا ہے اور ”أَجَلٌ لَّكُمْ لَيْلَةُ الصِّيَامِ الرَّقْتُ إِلَى نِسَائِكُمْ..“ کے شانِ نزول میں نوجوان مسلمانوں کا ماہِ رمضان کی راتوں میں چھپ چھپ کر اپنی بیویوں سے ہم بستری کرنا ذکر کیا گیا ہے۔

قیس بن صرمہ انصاری کا قصہ

تفسیر ”درمنثور“ میں چند اصحابِ تفسیر و حدیث کے حوالہ سے براء بن عازب کی یہ روایت ذکر کی گئی ہے کہ حضرت

پیغمبر اسلام کے صحابہ کرام میں سے اگر کوئی روزہ دار صبحی افطار کے وقت کچھ کھائے بچے بغیر سو جاتا تو اس رات اور دوسرے دن شام تک کچھ بھی نہ کھاتا تھا، ایک دن قیس بن صرمہ انصاری روزہ سے تھے اور سارا دن اپنی زمین پر کام کرتے رہے جب افطار کا وقت ہوا تو اپنے گھر آ گئے اور اپنی زوجہ سے پوچھا کہ کھانا تیار ہے؟ اس نے جواب دیا: نہیں، ابھی تیار کر دیتی ہوں، ابھی اُن کی بیوی نے کھانا تیار نہیں کیا تھا کہ اس دوران انہیں نیند آ گئی، ان کی زوجہ ان کے پاس آئی اور انہیں نیند کی حالت میں دیکھ کر کہا: ارے آپ سو گئے ہیں؟ بہر حال انہوں نے اس رات کو کچھ نہ کھایا اور دوسرے دن بھی روزہ رکھا، جب دوپہر کا وقت ہوا تو بے ہوش ہو گئے، یہ واقعہ حضرت پیغمبر اسلام کی خدمت میں عرض کیا گیا تو اس وقت یہ آیت نازل ہوئی: ”أَحَلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ..... تَا۔۔۔ مِنْ الْفَجْرِ“، اس سے مسلمانوں کی خوشی و مسرت کی انتہا نہ رہی۔

(تفسیر درمنثور، ج ۱ ص ۱۹۷)

یہ واقعہ دیگر روایات میں بھی مختصر فرق کے ساتھ ذکر ہوا ہے، بعض روایات میں قیس بن صرمہ کے بجائے ابوقیس بن صرمہ اور بعض میں صرمہ بن مالک کا نام ذکر کیا گیا ہے۔

ابن عباس کی روایت

تفسیر درمنثور ہی میں ابن جریر اور ابن منذر کے حوالہ سے ابن عباس کی روایت ذکر کی گئی ہے، انہوں نے کہا: ماہ رمضان میں جب مسلمان نمازِ عشاء پڑھ لیتے تھے تو عملِ مباشرت اور کھانا پینا آئندہ شب تک اُن پر حرام ہو جاتا تھا، البتہ عمر بن خطاب سمیت چند مسلمانوں نے اس دستور کے برعکس عملِ مباشرت اور کھانے پینے کو ترک نہیں کیا اور جب آنحضرتؐ تک اس بات کی شکایت پہنچی تو خدا و عہدِ عالم نے یہ آیت نازل فرمائی: ”أَحَلَّ لَكُمْ لَيْلَةَ الصِّيَامِ..... تَا۔۔۔ فَأَنْتُمْ بَاطِنُهُمْ“ یعنی اب تم ان سے ہم بستری کر لو۔ (تفسیر درمنثور، ج ۱ صفحہ ۱۹۷)

اس مضمون کی روایات کثرت کے ساتھ اہل سنت نے ذکر کی ہیں اور ان میں سے اکثر روایات میں عمر بن خطاب کا نام ذکر کیا گیا ہے، ان تمام روایات میں اس پر اتفاق ہے کہ ماہ رمضان کی راتوں میں عملِ مباشرت کا حکم کھانے پینے کے حکم کی مانند تھا یعنی سونے سے پہلے جائز اور سونے کے بعد ناجائز تھا، لیکن پہلی روایت جو ہم نے ذکر کی ہے اس سے بظاہر یہ معلوم ہوتا ہے کہ عملِ مباشرت ماہ رمضان میں مطلقاً حرام تھا خواہ دن ہو یا رات، جبکہ کھانا پینا ابتدائے شب میں سونے سے پہلے جائز تھا مگر سونے کے بعد حرام! آیت مبارکہ کے سیاق و طرزِ بیان سے بھی اس کی تائید ہوتی ہے کیونکہ اگر عملِ مباشرت

بھی کھانے پینے کی طرح سونے سے قبل جائز اور سونے کے بعد حرام ہوتا تو ضروری تھا کہ دونوں کے بیان میں انتہائے وقت کا ذکر ہوتا جبکہ صرف کھانے پینے کا آخری وقت ذکر کیا گیا لیکن عمل مباشرت کی بابت انتہائے وقت مذکور نہیں چنانچہ کھانے پینے کی بابت اس طرح ارشاد ہوا: ”كُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ..“ (کھاؤ پیو، یہاں تک کہ سفید دھاگہ (دن کی سفیدی) ظاہر ہو جائے) اور عمل مباشرت کی بابت یوں فرمایا: ”أَجَلٌ لَّكُمْ لَيْلَةَ الصِّيَامِ الرَّفَثُ إِلَىٰ نِسَائِكُمْ“۔۔ (روزے کی راتوں میں تمہارے لئے اپنی بیویوں کے ساتھ عمل مباشرت انجام دینا جائز قرار دیا گیا ہے)

اسی طرح بعض روایات میں ”كُنْتُمْ تَخْتَانُونَ أَنْفُسَكُمْ“ کی بابت خیانت کے ارتکاب کو عمل مباشرت اور کھانے پینے دونوں سے مربوط قرار دیا گیا اور کہا گیا کہ صدر اسلام کے مسلمان صرف عمل مباشرت انجام دے کر ہی اپنے آپ سے خیانت نہیں کرتے تھے بلکہ کھانے پینے کا ارتکاب کر کے بھی اپنے آپ سے خیانت کرتے تھے اور اسی کو آیت میں ”كُنْتُمْ تَخْتَانُونَ أَنْفُسَكُمْ“ کے الفاظ میں ذکر کیا گیا ہے، جبکہ یہ درست نہیں بلکہ ”كُنْتُمْ تَخْتَانُونَ أَنْفُسَكُمْ“ میں خیانت کا ارتکاب صرف عمل مباشرت انجام دینے سے مربوط ہے نہ کہ کھانے پینے سے بھی، کیونکہ آیت کا سیاق و طرز بیان اس طرح ہے کہ ”عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ“ کے الفاظ ”كُلُوا وَاشْرَبُوا“ سے پہلے ذکر ہوئے ہیں۔ اسی طرح تفسیر درمنثور میں ہے کہ حضرت پیغمبر اسلام نے ارشاد فرمایا:

” الفجر فجران : فاما الذي كانه ذنب السرحان فانه لا يحل شيئاً ولا يحرمه و اما المستطيل الذي ياخذ النافق فانه يحل الصلوة و يحرم الطعام“
(فجر دو طرح کی ہے: ایک وہ کہ جو بیٹھے کی دم کی مانند ہے، وہ نہ تو کسی چیز کو حلال کرتی ہے اور نہ حرام، دوسری وہ کہ جو مستطیل ہے اور افق پر پھیل جاتی ہے، وہ نماز کو جائز اور کھانے کو حرام کر دیتی ہے)۔

(تفسیر درمنثور ج ۱ ص ۲۰۰)

اس مضمون و معنی کی روایات شیعہ و سنی دونوں کی طرف سے کثرت کے ساتھ موجود ہیں اور اسی طرح وہ روایات بھی کہ جن میں احتکاف اور اس میں عمل مباشرت کی حرمت کا ذکر ہے کثیر ہیں۔

آیت ۱۸۸

وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتُدْلُوا بِهَا إِلَى الْحُكَّامِ لِتَأْكُلُوا
فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ ﴿۱۸۸﴾

ترجمہ

○ اور آپس میں ایک دوسرے کا مال ناحق طور پر نہ کھاؤ اور نہ ہی اپنے اموال اس
غرض سے حکام کو دو کہ اس طرح کچھ لوگوں کا مال ناجائز طور پر کھا سکو جبکہ تم خود جانتے
ہو،

(۱۸۸)

تفسیر و بیان

الفاظ کی تشریح

اس آیت مبارکہ میں نبی کا صیغہ ”لَا تَأْكُلُوا“ آیا ہے یعنی نہ کھاؤ تو یہاں ”اکل“ یعنی کھانے سے مراد، لے لینا، اٹھا لینا یا استعمال میں لانا ہے، اور یہ معنی مجازی طور پر مراد لیا گیا ہے اس کی وجہ یہ ہے کہ ”اکل“ یعنی کھانا ان طبعی و فطری افعال میں سے سب سے زیادہ مقدم اور عام ہے کہ جن کی انجام دہی انسان کی بنیادی ضرورتوں میں شامل ہے چنانچہ انسان اپنے وجود کی ابتدائی نشوونما ہی میں غذا کھانے کا شعور و ادراک حاصل کر لیتا ہے اور سب سے پہلا کام ہے جسے انسان اپنی زندگی میں فطری شعور کی بنیاد پر انجام دیتا ہے اور اس کے بعد دیگر احتیاجات اور زندگی کی بنیادی ضرورتوں مثلاً لباس، مکان اور ازدواجی امور وغیرہ کی طرف متوجہ ہوتا ہے۔

بنا بر این کھانا (اکل) انسان کے باطنی شعور و احساس سے جنم لینے والا سب سے پہلا عملی اقدام ہے جسے وہ اپنی بقائے حیات کے لئے انجام دیتا ہے۔ اسی لئے ”لینا“ اور ”استعمال میں لانا“ بالخصوص اموال کی بابت ”اکل“ یعنی کھانا کھا لینا کہلاتا ہے اور یہ مجازی استعمال صرف عربی زبان میں ہی نہیں بلکہ تمام زبانوں میں عام ہے۔

”اموال“ جمع کا صیغہ ہے اس کا مفرد ”مال“ ہے۔ ”مال“ (دولت، سرمایہ) یعنی وہ چیز جس کا مالک ہونا انسان کی طبعی خواہش و رغبت ہوتی ہے، گویا یہ لفظ عربی زبان میں لفظ ”میل“ سے بنا ہے جس کا معنی توجہ و رغبت ہے کیونکہ مال ایسی چیز ہے جس کی طرف دل رغبت رکھتا ہے۔ دل اس کی جانب مائل ہوتا ہے۔

”بَيْنَكُمْ“ (آپس میں) اس میں لفظ ”بین“ استعمال ہوا ہے۔ جس سے مراد دو چیزوں (یا زیادہ) کے درمیان پایا جانے والا فاصلہ (GAP) ہے۔

”الباطل“ یہ لفظ ”حق“ کے مقابل آتا ہے۔ ”حق“ سے مراد ایک یقینی امر ہے۔ یعنی وہ چیز جو ثبوت و تحقیق کی صفت سے متصف ہو۔

آیت مبارکہ میں حکم کو اس طرح مقید کر کے بیان کیا گیا ہے۔: ”وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ“ اس میں ”أَمْوَالَكُمْ“ (اپنے اموال) کے ساتھ ”بَيْنَكُمْ“ کی قید لگا دی گئی ہے۔ جس سے اس بات کا ثبوت ملتا ہے کہ اصل میں تمام اموال تمام لوگوں (افراد بشر) کی ملکیت ہیں۔ اور خداوند عالم نے اموال کو تمام لوگوں کے درمیان عادلانہ قوانین کے ذریعے اس طرح صحیح طور پر تقسیم کر دیا ہے کہ ان کے درمیان ملکیت کی موزوں صورت برقرار ہو اور دولت کی

منصفانہ تقسیم سے معاشرے میں اقتصادی عدل قائم ہو تاکہ مالی بے قاعدگیوں، خرابیوں اور کسی کی ملکیت میں ناحق تصرف کرنے کا راستہ روکا جاسکے۔ اگر اس کے باوجود کوئی شخص کسی کے اموال میں ناروا تصرف کرے اور عادلانہ قوانین الہی کی خلاف ورزی کا مرتکب ہو تو اس کا عمل باطل، ناجائز اور غلط ہوگا۔

یہ آیت ”خَلَقَ لَكُمْ فِي الْأَرْضِ جَبَبِيْعًا“ (اس نے تمہارے ہی لئے پیدا کیا ہے۔ زمین میں سب کچھ)۔ سورہ بقرہ-۲۹ کے اطلاق کی تشریح کرتی ہے۔

اس کے علاوہ آیت مبارکہ میں اموال کی نسبت لوگوں کی طرف دینے سے اس بات کا ثبوت ملتا ہے کہ خداوند عالم نے مالکیت کے اسی اصول و قانون پر مہر تصدیق ثبت کر دی ہے۔ جسے انسانی معاشرہ اپنی ابتدائے تاسیس سے عملی طور پر تسلیم کرتا چلا آ رہا ہے اور اسے احترام کی نگاہ سے دیکھتا ہے۔ جیسا کہ روایات و تاریخ کے حوالوں سے بھی اس کی تائید ملتی ہے۔ قرآن مجید میں بھی اسی اصول و قانون ملکیت کا ذکر مختلف الفاظ میں ایک سو سے زیادہ مقامات میں ہوا ہے۔ مثلاً کہیں لفظ ”ملک“ اور کہیں لفظ ”مال“ استعمال کیا گیا، کہیں حرف لام ذکر کیا گیا کہ جو ملکیت کا معنی دیتا ہے۔ اور کہیں استخلاف (جانشین و وارث بننا) جیسے الفاظ استعمال ہوئے کہ ان سب کا تذکرہ یہاں ضروری نہیں، اسی طرح وہ آیات مبارکہ جن میں خرید و فروخت اور تجارت وغیرہ کے شرعی احکام و دستورات بیان کئے گئے ہیں۔ استلزامی طور پر قانون ملکیت کی تائید کرتی ہیں مثلاً: ”وَ اَحَلَّ اللَّهُ الْبَيْعَ“ (اور خدا نے بیع۔ خرید و فروخت۔ کو حلال و جائز قرار دیا ہے۔ البقرہ ۲۷۵)

اور ”لَا تَأْكُلُوا اَمْوَالَكُمْ بَيْنَكُمْ بِالْبَاطِلِ اِلَّا اَنْ تَكُوْنَ تِجَارَةً عَنْ سَرَاحٍ“

(اور تم آپس میں اپنے اموال کو ناجائز طور پر نہ کھاؤ مگر یہ کہ رضامندی پر مبنی تجارت کے ذریعہ) نساء ۲۹

اور ”تِجَارَةً تَتَضَمَّنُ كَسَادَهَا“ توبہ ۲۴ (تجارت کہ جس میں خسارہ ہونے کا تمہیں اندیشہ ہوتا ہے۔) اس کے ساتھ ساتھ روایات و احادیث متواترہ بھی اس اصول و قانون ملکیت کی تصدیق و تائید کرتی ہیں۔

ناجائز طور پر مال کھانے کی ممانعت

○ ”وَتَدُلُّوْا اِيْهَا اِلَى الْحُكَّامِ لِتَأْكُلُوْا فَرِيْقًا....“

فعل ”تَدُلُّوْا“ کا مصدر ”ادلاء“ ہے۔ جس کا معنی ”دلو“ یعنی ڈول کو پانی نکالنے کیلئے کنویں میں ڈالنا ہے۔ یہاں اس سے کنایہ یہ مراد لیا گیا ہے کہ حکام کو مال کی پیشکش کی جائے یا دیا جائے تاکہ وہ رشوت دینے والے کی مرضی کے مطابق فیصلہ کریں اور یہ نہایت لطیف کنایہ ہے۔ اس میں رشوت کے ذریعے مطلوبہ فیصلہ کی مثال اس پانی سے دی گئی ہے جو کنویں

میں ہوتا ہے۔ تو جس طرح کنویں سے پانی نکالنے کیلئے ڈول کو کنویں میں ڈالا جاتا ہے۔ اسی طرح مال کے ذریعے مطلوبہ فیصلہ لیا جاتا ہے۔

’لفظ ”فرویق“ کسی چیز سے جدا ہونے کیلئے (ایک حصہ) کے لئے استعمال ہوتا ہے۔‘

یہ جملہ (وَتَذَلُّوا بِهَا إِلَى الْحُكَّامِ) ابتدائی جملہ ”لَا تَأْكُلُوا“ پر عطف ہے۔ اور اس میں فعل ”وَتَذَلُّوا“ پر جمی کے سبب جزم آئی ہے۔ اور معنی یہ ہے۔ کہ اموال کو حکام کے پاس نہ لے جاؤ۔‘

اس کے علاوہ یہ بھی ممکن ہے کہ ”وَتَذَلُّوا“ میں ”وَأَعْطَفَ“ کے بجائے ”مَعَ“ (ساتھ ہونے) کے معنی میں ہو اور فعل ”تذلو“ میں حرف ”ان“ فرض کیا جائے جس کی بناء پر اصل جملہ یہ ہو: ”مَعَ ان تَأْكُلُوا“ اس طرح پوری آیت شریفہ کلام واحد ہوگی کہ جس میں ایک ہی غرض و مقصد ملحوظ ہے۔ اور وہ عبارت ہے اس سے کہ جائز نہیں ہے کہ رشوت دینے اور رشوت لینے والے افراد آپس میں ٹلی بھگت سے لوگوں کا مال کھائیں اور اسے آپس میں تقسیم کریں؛ کچھ مال رشوت دینے والا اور کچھ رشوت لینے والا لے لے یعنی حاکم نا حق طور پر (کسی شرعی و اخلاقی و قانونی استحقاق کے بغیر) کچھ حصہ لے اور رشوت دینے والا گناہ کا مرتکب ہوتے ہوئے کچھ حصہ لے جبکہ وہ دونوں جانتے ہیں کہ ایسا کرنا ناجائز و حرام اور نا حق ہے۔

روایات پر ایک نظر

جوا کی حرمت

کافی میں حضرت امام جعفر صادقؑ سے اس آیت مبارکہ کی تفسیر میں مروی ہے کہ آپ نے ارشاد فرمایا: عربوں میں قمار بازی (جوا) عام تھا اور وہ اپنے اہل و عیال اور مال و ثروت کو جوئے میں لگا دیتے تھے لہذا خداوند عالم نے اس آیت کے ذریعے انہیں اس قبیح عمل سے منع فرمایا۔

الحکام سے مراد کون ہیں؟

کافی ہی میں ابو بصیر سے مروی ہے کہ میں نے حضرت امام جعفر صادقؑ کی خدمت میں اس آیت کے بارے میں پوچھا ”وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتَذَلُّوا بِهَا إِلَى الْحُكَّامِ“ تو آپ نے ارشاد فرمایا: ”اے ابو

بصیر! خدا کو علم تھا کہ اس امت میں کچھ ایسے حاکم ہوں گے جو جو رونا انصافی کریں گے۔ لہذا اس آیت میں ”الحکام“ سے مراد عادل حکمران (قاضی) نہیں بلکہ نا انصافی کرنے والے حاکم و قاضی مراد ہیں۔ اے ابو محمد! اگر تمہارا کسی پر حق بنتا ہو اور تم اس سے وہ حق لینے کے لئے اسے عادل حاکم کے پاس جانے کا کہو لیکن اگر وہ اسے قبول نہ کرے اور صرف اہل جور و نا انصاف حاکم کے علاوہ کسی کے پاس جانے کو تیار نہ ہو تو ایسا شخص ان افراد میں سے ہوگا جو اپنے مسائل کے حل کے لئے ”طاغوت“ کی طرف رجوع کرتے ہیں کہ جن کی مذمت اس آیت میں کی گئی ہے:

”الَّذِينَ يَدْعُونَ أَنفُسَهُمْ إِلَى الْبُغْيِ وَالظُّلْمِ وَأُولَئِكَ سَاءَ مَا يَحْكُمُونَ“

(کیا تو نے نہیں دیکھا ان لوگوں کو جو یہ گمان کرتے ہیں کہ وہ ایمان لائے ہیں اس پر جو کچھ آپ پر نازل کیا گیا اور جو کچھ آپ سے پہلے نازل کیا گیا تھا۔ وہ چاہتے ہیں کہ اپنے فیصلے ”طاغوت“ کے پاس لے جائیں جبکہ انہیں حکم دیا گیا ہے کہ وہ اس (طاغوت) کا انکار کریں)۔ سورہ نساء، آیت ۶۰۔

تفسیر مجمع البیان میں امام محمد باقر علیہ السلام سے مروی ہے۔ آپ نے ارشاد فرمایا کہ اس آیت میں ”باطل“ سے مراد جھوٹی قسم ہے۔ کہ جو دوسروں کا مال قبضہ کرنے کا ذریعہ بنتی ہے۔

مولف: مذکورہ بالا تمام امور آیت شریف کے مصداق کے طور پر ہیں۔ ورنہ خود آیت میں اطلاق پایا جاتا ہے۔ (کہ جس میں یہ امور اور ان کے علاوہ دیگر امور بھی شامل ہیں)۔

ایک علمی و معاشرتی بحث

تمام موجودات عالم ہستی کہ جن میں نباتات، حیوانات اور انسان بھی شامل ہیں اپنے وجود کے تحفظ اور اس کی بقاء کے لئے اپنے دائرہ وجود سے باہر کی ہر اس چیز کو تصرف میں لاتے ہیں۔ جس میں ان کے وجود کی بقاء کا امکانی راستہ نظر آئے، دنیا میں کوئی چیز ایسی نہیں ملتی جو اپنے تئیں فعال نہ ہو اور نہ ہی کوئی ایسا عمل دکھائی دیتا ہے کہ جسے اس کا انجام دینے والا اپنے مخصوص فائدے کے علاوہ انجام دے یہ طرح طرح کی نباتات جو کچھ بھی انجام دیتی ہیں وہ اپنی بقا، نشوونما اور اپنے جیسی دیگر نباتات کو وجود میں لانے کے لئے انجام دیتی ہیں۔ اسی طرح قسم قسم کے حیوانات اور انسان کے افعال بھی ایسے ہیں کہ وہ ان کی انجام دہی میں اپنے لئے کوئی فائدہ خواہ وہ خیالی ہو یا مستعمل ملحوظ رکھتے ہیں۔ اور یہ بات ایسی مسلمہ حقیقت ہے کہ اس میں کسی قسم کے شبہ کی گنجائش ہی نہیں پائی جاتی۔

یہ تمام موجودات کہ جو طبعی طور پر اس طرح کے افعال انجام دیتے ہیں۔ وہ اپنی طبع و جود کے ذریعے اور اسی طرح حیوانات و انسان شعور و آگاہی کے ذریعے اس بات کو اچھی طرح سمجھتے ہیں۔ کہ طبعی احتیاجات کو پورا کرنے اور اپنے وجود کی حفاظت و بقا کی خاطر کسی بھی مادہ (Matter) میں تصرف کرنا (اسے استعمال میں لانا) کسی کیلئے اس وقت تک صورت پذیر نہیں ہوتا جب تک کہ وہ تصرف اسی سے مختص نہ ہو اس کی وجہ یہ ہے کہ ایک فعل دو فاعلوں سے وابستہ نہیں ہوتا یہی وجہ ہے کہ انسان یا ہر وہ چیز جس کے افعال کا معیار و ملاک ہمیں معلوم ہے۔ اپنے امر میں ہر طرح کی مداخلت کا راستہ روکتا ہے۔ اور جس چیز میں وہ تصرف کرنا چاہتا ہے اس میں کسی اور کے تصرف سے مانع ہوتا ہے۔ اور یہی وہ اصل اختصاص (یا ذاتی حق کا فطری قانون) ہے کہ جس میں کوئی انسان کسی قسم کا شک و شبہ نہیں رکھتا چنانچہ اسی کی بنیاد پر ہم کہتے ہیں۔ ”یہ چیز میری ہے“ ”یہ میرا حق ہے“ ”یہ میرا حق ہے“ ”یہ میرا حق ہے کہ میں یہ کام انجام دوں“ ”یہ تیرا حق ہے کہ تو یہ کام انجام دے۔“

اس کی مثال اور واضح نمونہ حیوانات کا آپس میں گھونسلہ و آشیانہ کی بابت نزاع و جھگڑا کرنا یا کسی شکار یا غذا کے سلسلے میں باہم الجھنا یا اپنے جوڑے کے لئے دوسرے سے دست و گریبان ہونا ہے۔ کیونکہ کوئی بھی نہیں چاہتا کہ جو چیز اس سے تعلق رکھتی ہے اس میں کوئی دوسرا دخل اندازی کرے۔ یہی بات بچوں میں دیکھی جاتی ہے کہ وہ کھانے پینے کی چیزوں کے بارے میں آپس میں لڑ پڑتے ہیں یہاں تک کہ شیر خوار بچہ دودھ پینے کیلئے ماں کے سینے سے لپٹ کر دوسرے شیر خوار بچے کو اس سے روکتا ہے کیونکہ وہ اسے اپنا مخصوص حق سمجھتا ہے۔ اسی کے تناظر میں انسان کا فطری طور پر اور اپنے طبعی تقاضوں کی تکمیل کے لئے معاشرے کی حدود میں داخل ہونا بھی اس کے اسی فطری اصول کے اجمالی اور اک ہی کے سبب سے ہوتا ہے کہ جو معاشرتی قوانین و ضوابط کی شکل میں اس کے تمام امور کی ترتیب و تنظیم کی راہ ہموار کرتا ہے اور پھر اس کا اجمالی اختصاص مختلف چیزوں کے مربوط ہونے کی وجہ سے علیحدہ علیحدہ نام پالیتا ہے۔ مثلاً جس اختصاص کا تعلق مال سے ہوتا ہے اس کا نام ”ملکیت“ اور اس کے علاوہ دیگر اختصاصات کا نام ”حق“ وغیرہ رکھا جاتا ہے۔ البتہ یہ بات ممکن ہے کہ لوگ ملکیت کی بابت اس کے اسباب کے حوالہ سے آپس میں اختلاف رائے کریں مثلاً یہ کہ آیا وراثت، خرید و فروخت، زبردستی، غاصبانہ قبضہ وغیرہ سے ملکیت حاصل ہوتی ہے یا نہیں یا اس بات میں اختلاف رائے کریں کہ آیا جو شخص ”مالک“ ہو اسے عاقل بالغ اور سمجھدار ہونا چاہیے یا بچہ، سفید اور ایک شخص یا معاشرہ بھی مالک بن سکتا ہے؟ اور یہ بھی ممکن ہے کہ اسباب اور مالک کی صفات و شرائط میں کمی یا اضافہ کریں اور کچھ چیزوں کا اثبات اور کچھ کی نفی کریں لیکن ان تمام اختلافات کے باوجود وہ ملکیت کی اصل حقیقت کا انکار ہرگز نہیں کر سکتے اور اجمالی طور پر اسے تسلیم کرنے سے منہ نہیں موڑ سکتے چنانچہ عموماً دیکھنے میں آتا ہے کہ جو لوگ اصل مالکیت میں اختلاف کرتے ہیں اور اسے تسلیم نہیں کرتے وہ بھی اسے انفرادی و شخصی ملکیت سے سلب کر کے معاشرہ یا حکومت (حکمران طبقہ) کا عمومی حق کہتے ہیں جبکہ وہ اپنے اس غلط موقف کے باوجود اصل مالکیت

کی کلی طور پر فرد سے نفی نہیں کر سکتے اور ایسا کرنا ان کے بس میں ہی نہیں کیونکہ مالکیت ایک فطری حقیقت و قانون ہے۔ اور کسی فطری اصول کی نفی انسان کی جاہی سے عبارت ہے۔

بہر حال اس فطری اصول (مالکیت) کی بابت اس کے اسباب مثلاً تجارت، منافع، میراث، مال غنیمت اور حیا زت وغیرہ اور اس کے معیار مثلاً بلوغ، کم سنی وغیرہ کے حوالہ سے اس موضوع کے موزوں و مناسب مقام پر تفصیلی بحث کریں گے، انشاء اللہ تعالیٰ۔

آیت ۱۸۹

يَسْأَلُونَكَ عَنِ الْهَلَّةِ طُفْلٍ هِيَ مَوَاقِيتُ لِلنَّاسِ وَالْحَاجِّ طُ وَلَيْسَ الْبِرُّ بِأَنْ تَأْتُوا
الْبُيُوتَ مِنْ ظُهُورِهَا وَلَكِنَّ الْبِرَّ مَنِ اتَّقَى ط وَأْتُوا الْبُيُوتَ مِنْ أَبْوَابِهَا ط وَاتَّقُوا
اللَّهَ لَعَلَّكُمْ تُفْلِحُونَ ﴿۱۸۹﴾

ترجمہ

○ آپ سے چاند (ہلال) کے متعلق پوچھتے ہیں، کہہ دیجئے کہ وہ لوگوں کو وقت کی
پہچان کروانے اور حج کے وقت کا تعین کرنے کے لئے ہیں، اور یہ ہرگز نیکی نہیں کہ تم
گھروں میں ان کے پیچھے سے آؤ لیکن نیکی یہ ہے کہ کوئی شخص تقویٰ اختیار کرے، اور تم
گھروں میں ان کے دروازوں سے آؤ اور تقوائے الہی اختیار کرو شاید کہ تم کامیاب ہو
جاؤ۔ (۱۸۹)

تفسیر و بیان

ہلال کے بارے میں!

”يَسْأَلُونَكَ عَنِ الْاِهْلَةِ قُلْ هِيَ مَوَاقِيتُ لِلنَّاسِ وَالْحَاجِّ“

(آپ سے چاند کے بارے میں پوچھتے ہیں، کہہ دیجئے کہ وہ لوگوں کو اوقات کا تعین کرنے اور حج کا وقت بتانے کے لئے ہیں)

”اھلّۃ“ ہلال سے جمع کا صیغہ ہے ہلال اس چاند کو کہتے ہیں جو قمری مہینے کی پہلی اور دوسری کی رات کو سورج کے تحت الشعاع سے نمودار ہوتا ہے، بعض حضرات تیسری کی شب بھی اس میں شامل کرتے ہیں اور کہتے ہیں کہ ہر قمری مہینہ کی پہلی تین راتوں میں تحت الشعاع سے افق پر نمودار ہونے والے چاند کو ”ہلال“ کہا جاتا ہے۔

بعض اہل نظر حضرات کا خیال ہے کہ نورانی دائرہ کی شکل میں آنے تک اسے ”ہلال“ کہا جائے گا۔ کچھ دانشوروں کا قول ہے کہ جب تک چاند کی روشنی رات کی تاریکی پر چھان نہیں جاتی یعنی ساتویں شب تک اسے ”ہلال“ کہا جاسکتا ہے۔ اور اس کے بعد اس کا نام ”قمر“ اور چودھویں شب کو اسے ”بدر“ کہا جائے گا، البتہ عربوں کے نزدیک اس کا عام نام ”زبرقان“ ہے۔

لفظ ”ہلال“ اصل میں ”اہلال“ اور ”استہلال“ سے لیا گیا ہے کہ جس کا معنی آواز بلند کرنا یا بلند آواز نکالنا ہے چنانچہ جب نومولود بچہ بوقت پیدائش بلند آواز سے گریہ کرتا ہے یا چیخ مارتا ہے تو عرب یوں کہتے ہیں:

”استهل الصبی“ (بچہ نے استہلال کیا)

اسی طرح جب حجاج کرام تلبیہ (لبیک اللہم لبیک) کہتے وقت اپنی آواز بلند کرتے ہیں تو کہا جاتا ہے ”اہل القوم“ (ان لوگوں نے ”اہلال“ کیا) ہلال کی وجہ تسمیہ بھی یہی ہے کہ جب لوگ نیا چاند دیکھتے ہیں تو بلند آواز سے

اس کا ذکر کرتے ہیں (اسکے دکھائی دینے کا اظہار بلند آواز سے کرتے ہیں) لفظ ”مَوَاقِیْتُ“ میقات کی جمع ہے، اس کا معنی وہ وقت ہے جو کسی کام کیلئے معین کیا گیا ہو، اور اس مخصوص جگہ کو بھی ”میقات“ کہتے ہیں جو کسی کام کے لئے معین کی گئی ہو مثلاً کہا جاتا ہے ”یہ ملک شام والوں کا میقات ہے اور“ یہ ملک یمن کے رہنے والوں کا میقات ہے“ یعنی یہ وہ جگہ ہے جہاں وہ حج کا احرام باندھتے ہیں، تاہم آیت مبارکہ میں ”میقات“ سے مراد جگہ نہیں بلکہ وقت ہے۔

ہلال کی بابت سوال کیوں؟

کلام الہی میں ”یَسْئَلُونَكَ عَنِ الْاَهْلِةِ“ کے الفاظ ذکر ہوئے ہیں، ان میں اگرچہ سوال کے بارے میں وضاحت نہیں کی گئی کہ آیا وہ لوگ چاند (قمر) کی حقیقت اور اسکے مختلف صورتوں و قسموں یعنی ہلال، قمر بدر میں تبدیل ہونے کے سبب کی بابت سوال کرتے ہیں یا صرف ”ہلال“ کی حقیقت کے بارے میں سوال کرتے ہیں کہ جو ہر قمری مہینہ کی ابتداء میں نمودار ہوتا ہے؟ (مفسرین کرام نے دونوں احتمالات کی بابت رائے دی ہے، بعض حضرات نے پہلے اور بعض نے دوسرے احتمال کو اختیار کیا ہے) لیکن لفظ ”الْاَهْلِةِ“ جو کہ ”ہلال“ کی جمع کا صیغہ ہے اور آیت میں سوال کا تعلق اسی سے ذکر کیا گیا ہے (یَسْئَلُونَكَ عَنِ الْاَهْلِةِ : آپ سے چاندوں کے متعلق سوال کرتے ہیں) اس سے ثابت ہوتا ہے کہ ان لوگوں کا مقصد چاند (قمر) کی ماہیت (اصل حقیقت) اور اس کے مختلف صورتوں میں تبدیل ہونے کے سبب سے آگاہ ہونا نہ تھا کیونکہ اگر ان کا مقصد یہی ہوتا تو آیت کے الفاظ یوں ہوتے: ”یَسْأَلُونَكَ عَنِ الْقَمَرِ“ (وہ آپ سے چاند (قمر) کے متعلق سوال کرتے ہیں) نہ یہ کہ ”یَسْئَلُونَكَ عَنِ الْاَهْلِةِ“ (وہ آپ سے چاندوں کے متعلق سوال کرتے ہیں) اسی طرح اگر ان کا سوال ”ہلال“ کی حقیقت اور اس کی مخصوص صورت و کیفیت کے سبب سے آگاہ ہونے کی غرض سے ہوتا تو آیت اس طرح ہوتی: ”یَسْأَلُونَكَ عَنِ الْهَلَالِ“ (وہ آپ سے ”ہلال“ کے متعلق سوال کرتے ہیں) نہ یہ کہ ”یَسْئَلُونَكَ عَنِ الْاَهْلِةِ“ (وہ آپ سے چاندوں کے متعلق سوال کرتے ہیں) کیونکہ اگر ”ہلال“ کے بارے میں سوال کرنے میں اس کی حقیقت سے آگاہی مطلوب ہوتی تو اسے مفرد (ہلال) کی بجائے جمع (اہلۃ) کے لفظ سے ذکر کرنے کی ضرورت نہیں تھی، بنا بریں جمع کا لفظ (اہلۃ) ذکر کرنے سے ثابت ہوتا ہے کہ سوال کرنے کا مقصد یہ جاننا تھا کہ چاند (قمر) ہر مہینہ کی ابتداء میں ”ہلال“ کی شکل میں کیوں ظاہر ہوتا ہے جو کہ قمری مہینوں کے وجود میں آنے کا سبب ہے؟ اور یہ کہ

سال بھر میں بارہ مرتبہ مہینہ دار قمر کا ہلال کی صورت میں ظاہر ہونا کیا فائدہ رکھتا ہے؟ اسی بناء پر لفظ ”اہلۃ“ ذکر کیا گیا کیونکہ انہی سے قمری مہینہ کا تعین ہوتا ہے اور اس کا جواب دیتے ہوئے ارشاد ہوا ”قُلْ هِيَ مَوَاقِيتُ لِلنَّاسِ وَالْحَاجِّ“ کہہ دیجئے کہ وہ لوگوں کو وقت کی پہچان کرواتے ہیں اور حج کے وقت کا تعین کرنے کے لیے ہیں، کیونکہ ”مواقیت“ جو کہ افعال و اعمال کے معین شدہ اوقات ہیں، وہی اصل میں مہینے ہیں نہ کہ ”اہلۃ“ (چاند) جو کہ خود اوقات نہیں ہیں بلکہ قمر میں پیدا ہونے والی مختلف شکلیں و صورتیں ہیں، بنا برائیں ”ہلال“ دراصل قمری مہینوں کے تعین کا ذریعہ بنتا ہے۔

بہر حال مذکورہ بالا مطالب سے ثابت ہوتا ہے کہ ہلال کے بارے میں سوال کرنے کا مقصد قمری مہینوں کی بابت ان کے اسباب یا فوائد سے آگاہ ہونا تھا لہذا جواب میں ان کے فوائد کو بیان کر دیا گیا اور یہ کہ وہ لوگوں کے امور زندگی کی ترتیب و تنظیم کے لئے مقرر کئے گئے اوقات ہیں کیونکہ انسان کو حقیقی طور پر اپنے افعال و اعمال کی ترتیب و تنظیم نامگزیر ہے اور ہر کام کی انجام دہی کا تعلق وقت سے مربوط ہوتا ہے لہذا ضروری ہے کہ اوقات کی تقسیم بندی کی جائے اور انہیں چھوٹے بڑے حصوں میں بانٹ دیا جائے مثلاً رات، دن، مہینہ، موسم، سال وغیرہ، تو یہ سب کچھ خداوند عالم نے اپنی اس خاص عنایت سے انجام دے دیا ہے جو اس کی مخلوق کے امور کی تدبیر اور انہیں اچھی زندگی بسر کرنے کی رہنمائی کرنے سے تعلق رکھتی ہے اور ایام و اوقات کی یہ تقسیم بندی کہ جس سے ہر عالم، جاہل، شہری و دیہاتی سب کے سب برابر اور آسانی سے استفادہ کرتے ہوئے اپنے امور کی ترتیب اور افعال و اعمال کی تنظیم کر سکتے ہیں قمری مہینوں کے اعتبار سے ہے کیونکہ اس کا سمجھنا ہر اس شخص کیلئے ممکن ہے جو صحیح فکر و ادراک اور سلامتی و ذہن رکھتا ہو، جبکہ شمسی مہینوں کا ادراک اس قدر آسان نہیں کیونکہ انسان کے کرۂ زمین میں آباد ہونے کی ابتداء سے لے کر اب تک شمسی نظام کے سمجھنے میں اسے صدیوں کا طولانی سفر طے کرنا پڑا ہے اور وہ نہایت دشواری کے ساتھ اس نظام سے آگاہی حاصل کرنے میں کامیاب ہوا ہے، اس کے باوجود تمام افراد بشر ہمیشہ اس نظام سے استفادہ نہیں کر سکتے۔

بنا برائیں قمری مہینے ہی لوگوں کے دینی و دنیوی امور کی ترتیب و تنظیم اور بالخصوص اعمال حج کے جن کے مہینے و اوقات معین ہیں ان کی بجا آوری کے لئے مخصوص کئے گئے ہیں۔

اس آیت ”مَوَاقِيتُ لِلنَّاسِ“ کے بعد خصوصیت کے ساتھ حج کا ذکر مقدمہ و تمہید کے طور پر کیا گیا ہے کیونکہ اعمال حج کا تذکرہ چند آیتوں کے بعد ہوا ہے کہ جن میں حج کے اعمال کی انجام دہی بعض مہینوں میں مختص کر دی گئی ہے۔

گھروں میں دروازوں سے داخل ہونے کا حکم

○ ”وَلَيْسَ الْبِرَّ بِأَنْ تَأْتُوا الْبُيُوتَ مِنْ ظُهُورِهَا.... مِنْ أَدْوَابِهَا“

(اور یہ درست نہیں کہ تم گھروں میں ان کے پیچھے سے آؤ.....)

تاریخی حوالوں سے ثابت ہے کہ زمانہ جاہلیت میں بعض عرب حج کا احرام باندھ لینے کے بعد اپنی کسی بھی ضرورت کے لئے اپنے گھروں میں اصلی دروازوں سے جانے کی بجائے کھجلی دیوار میں سوراخ کر کے چھوٹی سی گزرگاہ بنا کر گھروں کے اندر داخل ہوتے تھے، اسلام نے ایسا کرنے سے منع کیا اور انہیں حکم دیا کہ وہ اپنے گھروں میں اصلی دروازوں سے داخل ہوں۔

آیت مبارکہ کا نزول اس حوالہ پر صحیح تطبیق کرتا ہے، لہذا یہ کہنا بجا ہے کہ یہی عمل اس آیت کا شان نزول ہے، اس کی بابت عنقریب اصل روایت ذکر کی جائے گی، اگر یہ واقعہ ملحوظ نہ ہوتا تو آیت مبارکہ کی تفسیر میں یہ کہنا ممکن ہوتا کہ ”لَيْسَ الْبِرُّ“ میں ”كِنَايَةً“ یہ بات کہی گئی ہے کہ خدائی فرامین اور شرعی احکام کا امتثال و انجام دہی اس مخصوص صورت کے علاوہ جائز نہیں جو اسلام میں معین کر دی گئی ہے، لہذا جو مہینے حج کے لئے معین کر دیئے گئے ہیں ان کے علاوہ اعمال حج بجا لانا جائز نہیں اور واجب روزے ماہ رمضان المبارک کے علاوہ کسی دوسرے مہینے میں نہیں رکھے جاسکتے اور اسی طرح دیگر عبادات اور احکام کہ جن کیلئے اوقات کی تعیین ہو چکی ہے۔

بنا بریں جملہ ”وَلَيْسَ الْبِرُّ.....“ آیت کے پہلے جملہ ”يَسْتَأْذِنُكَ عَنِ الْآهْلِ...“ کی تکمیل کرتا ہے اور مجموعی طور پر آیت کا معنی یوں ہوگا کہ یہ مہینے ان اعمال کی ادائیگی کے لئے معین کر دیئے گئے ہیں، مہینوں کا نظام اعمال کی ادائیگی کے لئے وضع کیا گیا ہے، لہذا جو کام جس مہینے سے مخصوص ہے اسے اسی میں انجام دیا جائے اس کے علاوہ نہیں اور شریعت میں وقت کے تعیین کے ساتھ جو حکم نازل کیا گیا ہے اس میں تبدیلی ہرگز روا نہیں مثلاً حج کو اس کے مخصوص مہینوں اور روزہ کو ماہ رمضان کے علاوہ کسی دوسرے مہینے میں ادا نہیں کیا جاسکتا گویا آیت مبارکہ ایک ہی حکم کے بیان پر مشتمل ہے۔

لیکن پہلے حوالہ کی روشنی میں کہ جس کی تائید و تصدیق روایات سے بھی ہوتی ہے اس جملہ ”وَلَيْسَ الْبِرُّ بِأَنْ“

تَأْتُوا الْبُيُوتَ مِنْ ظُهُورِهَا“ (یہ بات اچھی نہیں کہ تم گھروں میں ان کے پیچھے سے آؤ) سے اس مطلب کا اظہار مقصود ہے کہ یہ عمل (گھروں میں پشت دیوار سے گزر گاہ بنا کر داخل ہونا) دینی اعتبار سے جائز نہیں تھا ورنہ اسے ”اچھا نہ کہنا“ بیجا ہوتا اور خداوند عالم نے اس کے اچھا ہونے کی نفی کر کے اس حقیقت کا اظہار فرمایا ہے کہ یہ ایک نہایت بری عادت تھی جو زمانہ جاہلیت میں عربوں میں معمول تھی اور خدا نے نیکی و اچھائی کو ”تقویٰ“ سے وابستہ کر دیا، اگرچہ ظاہری طور پر ایسا لگتا ہے کہ آیت کے الفاظ یوں ہونے چاہئیں تھے: ”وَلٰكِنَّ الْبُيُوتَ اَتَتْحٰی“ (لیکن نیکی تو تقویٰ پر ہی گامی سے عبارت ہے) جبکہ خداوند عالم نے یوں فرمایا: ”وَلٰكِنَّ الْبُيُوتَ مِّنَ اَتْحٰی“ (لیکن نیکی تو یہ ہے کہ جو شخص تقویٰ اختیار کرے) تو اس میں اس حقیقت کی طرف اشارہ مقصود ہے کہ اصل کمال، تقویٰ اختیار کرنا ہے اور یہی حقیقی مقصود و مطلوب ہے نہ یہ کہ صرف لفظ اور اس کا مفہوم جو کہ عمل سے خالی ہو چنانچہ اس کی مثال سورہ بقرہ کی آیت ۷۷ میں موجود ہے جس میں ارشاد حق تعالیٰ ہوا:

○ ”لَيْسَ الْبِرَّ اَنْ تُولُوْا وُجُوْهُكُمْ قِبَلَ الْمَشْرِقِ وَالْمَغْرِبِ وَّلٰكِنَّ الْبِرَّ مَنَ اٰمَنَ ..“

(نیکی یہ نہیں کہ تم اپنے رخ مشرق اور مغرب کی طرف کر لو بلکہ نیکی یہ ہے کہ جو شخص ایمان لائے..)

اس آیت میں یہ نہیں کہا گیا کہ ایمان نیکی ہے بلکہ ارشاد ہوا کہ ایمان لانا نیکی ہے، کیونکہ کمال کا مفہوم نیکی نہیں

کہلاتا بلکہ اس کا اختیار کرنا اور اسے اپنانا ہی نیکی کہلاتا ہے، اس لئے زیر نظر آیت مبارکہ میں ”تقویٰ“ کو نیکی کہنے کی بجائے تقویٰ اختیار کرنے کو نیکی کہا گیا ہے (وَلٰكِنَّ الْبُيُوتَ مِّنَ اَتْحٰی)

یہاں خداوند عالم کا یہ فرمان کہ تم گھروں میں ان کے دروازوں سے داخل ہو (وَأْتُوا الْبُيُوتَ مِنْ اَبْوَابِهَا)

لازمی حکم نہیں بلکہ ایک اچھے عمل کی رہنمائی پر مشتمل ہے اور وہ یہ کہ گھروں میں ان کے دروازوں سے داخل ہونا چاہئے کیونکہ یہی ایک اچھی و پسندیدہ صورت ہے کہ جس سے گھروں کی تعمیر اور ان میں آنے جانے کے مخصوص راستوں کے تعین کی معقول غرض پوری ہوتی ہے اور چونکہ آیت مبارکہ ایک نہایت بری عادت اور غیر معقول طرز عمل کو ختم کرنے کے حکم پر مشتمل ہے لہذا اس سے صرف یہی سمجھا جاسکتا ہے کہ اس حکم میں اچھے طرز عمل کو اپنانے اور معقول طریقے سے گھروں میں داخل ہونے کی ترغیب دلائی گئی ہے ورنہ یہ حکم کسی شرعی وجوب و کثابت نہیں کرتا اور نہ ہی اس بات کو ثابت کرتا ہے کہ گھروں میں پشت دیوار سے گزر گاہ بنا کر داخل ہونا کوئی حرام کام ہے البتہ جو شخص یہ عقیدہ رکھے کہ دروازے کے علاوہ کسی اور راستہ سے گھر میں داخل ہونا شرعی طور پر جائز نہیں تو یہ بدعت کہلائے گا جو کہ بذات خود ایک حرام فعل ہے۔

تقویٰ: کامیابی کی کنجی!

○ ”وَ اتَّقُوا اللَّهَ لَعَلَّكُمْ تُفْلِحُونَ“

(اور تم تقویٰ اختیار کرو، شاید کہ تم کامیاب ہو سکو)

آپ ابتدائے سورہ میں اس حقیقت سے آگاہ ہو چکے ہیں کہ تقویٰ ایک ایسی جامع صفت ہے جس میں ایمان کے تمام مراتب اور کمال کے تمام درجات پائے جاتے ہیں اور یہ بات واضح و آشکار ہے کہ ایمان کے تمام مراتب سعادت و کامرانی کے موجب نہیں بننے بلکہ صرف اس کے انتہائی بلند و آخری درجات ہی انسان کو فلاح و سعادت سے ہمکنار کرتے ہیں اور اسے شرک و گمراہی کی آلودگی سے پاک کر کے کامیابی کی راہ دکھاتے اور خوش بختی کی خوشخبری دیتے ہیں، اسی لئے خداوند عالم نے رجا و امید کے انداز میں ارشاد فرمایا: ”لَعَلَّكُمْ تُفْلِحُونَ“ (شاید کہ تم فلاح پا لو)۔۔ امید ہے کہ تم کامیاب ہو جاؤ گے۔۔

یہاں یہ امکان بھی پایا جاتا ہے کہ آیت مبارکہ میں ”تقویٰ“ سے مراد اسی حکم کا اکتثال ہو جو آیت میں ذکر کیا گیا ہے یعنی اپنے گھروں میں دروازوں کی بجائے پشت دیوار سے گزر گاہ بنا کر اندر داخل ہونے کے عمل کو ترک کرنا۔

روایات پر ایک نظر

حدیث نبویؐ کا حوالہ

تفسیر ”درمنثور“ میں ابن جریر اور ابو حاتم کے حوالہ سے ابن عباس سے منقول ہے کہ لوگوں نے حضرت پیغمبر اکرمؐ سے چاند (اہلہ) کے متعلق پوچھا تو یہ آیت نازل ہوئی: ”يَسْأَلُونَكَ عَنِ الْهَلَّةِ قُلْ هِيَ مَوَاقِيْتُ لِلنَّاسِ وَالْحَاجِّ“

(وہ آپ سے ہلال کے بارے میں پوچھتے ہیں، کہہ دیجئے کہ وہ لوگوں کو وقت کے تعین کے لئے اور حج کے لئے ہیں) یعنی انہی کے ذریعے لوگ اپنے قرض ادا کرنے کے اوقات، اپنی عورتوں کی عدت کا وقت اور حج کے وقت سے آگاہی حاصل کرتے ہیں)

(تفسیر درمنثور ج ۱، ص ۱۰۳)

اسی کتاب (تفسیر درمنثور) میں مذکورہ بالا روایت کے مطالب دیگر راویوں مثلاً ابو العالیہ اور قتادہ وغیرہ کے حوالہ سے بھی مذکور ہیں اور بعض راویوں کے حوالہ سے یہ بھی منقول ہے کہ لوگوں نے آنحضرتؐ سے قمر (چاند) کی مختلف شکلوں میں تبدیل ہونے کی وجہ دریافت کی تو یہ آیت نازل ہوئی، لیکن ہم اس سلسلے میں وضاحت کے ساتھ بیان کر چکے ہیں کہ یہ بات آیت کے ظاہری الفاظ سے مطابقت نہیں رکھتی لہذا قابل اعتما نہیں۔

زمانہ جاہلیت کی رسم کا بطلان

”درمنثور“ ہی میں وکیع بخاری اور ابن جریر کے حوالہ سے براء کی روایت ذکر کی گئی ہے کہ لوگ زمانہ جاہلیت میں احرام پہن کر پیچھے سے گھر میں داخل ہوتے تھے تو خداوند عالم نے یہ آیت نازل فرمائی: ”وَلَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مَنِ اتَّقَىٰ وَأَتُوا الْبُيُوتَ مِنْ أَبْوَابِهَا“ (اور یہ اچھی بات نہیں کہ تم گھروں میں پیچھے سے داخل ہو لیکن نیکی یہ ہے کہ کوئی شخص تقویٰ اختیار کرے اور تم گھروں میں ان کے دروازوں سے آؤ)

قریش: جفاکش، جو شیلے

”درمنثور“ ہی میں ابن ابی حاتم اور حاکم کے حوالہ سے کہ اس نے اپنی طرف سے تصحیح و تصدیق کے ساتھ جابر سے روایت کی ہے انہوں نے کہا کہ قریش کو ”جمس“ (جفاکش، جو شیلے) کہا جاتا تھا، وہ احرام کی حالت میں دروازوں سے گھروں میں داخل ہوتے تھے جبکہ انصار اور دیگر عرب احرام کی حالت میں دروازوں سے گھروں میں داخل نہیں ہوتے تھے۔ ایک دن حضرت پیغمبر اسلامؐ باغ میں تھے اور آپؐ اس کے دروازہ سے باہر آئے، قرطبہ بن عامر انصاری بھی آپؐ

کے ساتھ تھے۔ لوگوں نے کہا: یا رسول اللہ! قرطبہ بن عامر ایک فاجر و خطا کار شخص ہے کہ وہ آپ کے ہمراہ دروازہ سے باہر آیا ہے! آنحضرت نے قرطبہ سے پوچھا کہ تم نے ایسا کیوں کیا ہے؟ اس نے عرض کی کہ میں نے آپ کو ایسا کرتے دیکھا تو میں نے بھی کر لیا، آپ نے فرمایا: میں تو ”حمس“ (قریش) سے تعلق رکھتا ہوں، قرطبہ نے عرض کی کہ میرا دین وہی ہے جو آپ کا ہے، اس وقت خداوند عالم نے یہ آیت نازل فرمائی: ”لَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا“....،
(تفسیر درمنثور ج ۱ ص ۱۰۳)

مذکورہ بالا روایت کی مانند دیگر حوالوں سے بھی روایات موجود ہیں۔

”حمس“ حمس کی جمع کا صیغہ ہے جیسے ”حز“ احمر کی جمع ہے، ”حمس“ حماسہ سے بنا ہے جس کا معنی شدت و سختی ہے۔ قریش کو اس نام سے اس لئے موسوم کیا جاتا تھا کہ وہ اپنے دین کے معاملہ میں بہت سخت موقف رکھنے والے تھے یا اس وجہ سے کہ وہ طاقتور اور قوی و مضبوط تھے۔ اس روایت سے بظاہر یہ معلوم ہوتا ہے کہ حضرت پیغمبر خدا نے اس واقعہ سے قبل پشت دیوار سے گھروں میں آنے کی اجازت قریش کے علاوہ دوسروں کو دی ہوئی تھی اسی لئے قرطبہ کو سرزنش کرتے ہوئے فرمایا کہ تجھے کس نے ایسا کرنے کو کہا (تو نے ایسا کیوں کیا؟)۔ بنا براین اس آیت مبارکہ کو ناخ آیات میں سے شمار کیا جانا چاہئے کیونکہ اس سے ایک ایسا حکم منسوخ ہوتا ہے جو کسی دوسری آیت مبارکہ کے ذریعے ثابت ہوا، جبکہ حقیقت امر یہ ہے کہ اس آیت مبارکہ کے ظاہری الفاظ اس کے ناخ ہونے کی نفی کرتے ہیں کیونکہ ارشاد ہوا: ”لَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا....“ (یہ ہرگز نیکی نہیں کہ تم گھروں میں ان کے پیچھے سے آؤ) اور یہ بات تو ذات کردگار سبحانہ و تعالیٰ کے ہرگز شایان شان نہیں ہو سکتی کہ وہ یا اس کا رسول کوئی حکم صادر کریں اور پھر اس پر عمل کرنے کی مذمت اور اسے قبیح و برا کہیں خواہ وہ ایسا حکم کیوں نہ ہو جسے بعد میں منسوخ کیا جانا ہو۔

کتاب ”محاسن“ برقی میں امام محمد باقر علیہ السلام سے منقول ہے آپ نے آیت مبارکہ ”وَأْتُوا الْبُيُوتَ مِنْ أِبوابِهَا“ کی تفسیر میں ارشاد فرمایا: ”یعنی ان یاتنی الامر من وجهه اى الامر كان“ اس سے مراد یہ ہے کہ ہر کام اس کے صحیح راستہ سے انجام دینا چاہیے۔

(کتاب المحاسن، صفحہ ۷۳)

خدا کے دروازے

کافی میں ہے حضرت امام جعفر صادق نے ارشاد فرمایا:

”الواصیاء هم ابواب اللہ التي منها یوتیٰ ولو لا هم ما عرف اللہ عز و جل وبہم احتج اللہ تبارک و تعالیٰ علیٰ خلقہ“

حضرت پیغمبر اسلامؐ کے اوصیاء (آئمہ محسوسین) ہی خدا کے ابواب (دروازے) ہیں کہ انہی کے ذریعے خدا کی طرف آیا جاتا ہے، اگر وہ نہ ہوتے تو خدائے عز و جل کی پہچان نہ ہو سکتی اور خداوند عالم نے انہی کے ذریعے اپنے بندوں پر حجت تمام کی ہے۔

(کتاب اصول کافی، جلد ۱، صفحہ ۱۹۲)

یہ روایت ”جرئی“ و تطبیق کے باب سے ہے، اس میں آیت مبارکہ کے مصداق میں سے ایک مصداق کو ذکر کیا گیا ہے یعنی یہ آیت جن معانی پر منطبق ہوتی ہے ان میں سے ایک کو یہاں (اس روایت میں) ذکر کیا گیا ہے جیسا کہ پہلی روایت میں اس کی وضاحت کی جا چکی ہے۔ اور اس میں کوئی شک نہیں کہ آیت مبارکہ اپنے معنی کے لحاظ سے عمومیت رکھتی ہے البتہ اس کا نزول خاص مقام و مورد کے لئے ہونا درست ہے (اگرچہ اس کا شان نزول خاص واقعہ سے مربوط ہے لیکن اس کا معنی وسیع ہے جو دیگر موارد میں ساکتا ہے۔

اور انا تم کا ارشاد گرامی ”ولو لا ہم ما عرف اللہ“ (اگر وہ نہ ہوتے تو خدا کی پہچان نہ ہو سکتی)۔ اس کا معنی یہ ہے کہ اگر وہ نہ ہوتے تو حق و حقیقت آشکار نہ ہوتے اور لوگ ہدایت کی نعمت حاصل نہ کر سکتے، تاہم اس جملہ کا ایک اور نہایت گہرا معنی بھی ہے کہ شاید ہم عنقریب کسی مقام پر اس کی جانب اشارہ کریں گے انشاء اللہ۔

بہر حال مذکورہ بالا دونوں روایتوں کی تائید میں کثیر روایات موجود ہیں اور وہ ان دونوں سے متحد المعنی ہیں۔

آیات ۱۹۰ تا ۱۹۵

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا إِنَّ اللَّهَ لَا يُحِبُّ
الْمُعْتَدِينَ ﴿۹۰﴾

وَأَقْتُلُوهُمْ حَيْثُ ثَقِفْتُمُوهُمْ وَأَخْرِجُوهُمْ مِنْ حَيْثُ أَخْرَجُوكُمْ
وَالْفِتْنَةُ أَشَدُّ مِنَ الْقَتْلِ وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّى
يُفْتَتُوا فِيهِ فَإِنْ قَاتَلُوكُمْ فَاقْتُلُوهُمْ كَذَلِكَ جَزَاءُ الْكٰفِرِينَ ﴿۹۱﴾
فَإِنْ انْتَهَوْا فَإِنَّ اللَّهَ غَفُورٌ رَحِيمٌ ﴿۹۲﴾

وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ فَإِنْ انْتَهَوْا فَلَا عُدْوَانَ
إِلَّا عَلَى الظَّالِمِينَ ﴿۹۳﴾

الشَّهْرُ الْحَرَامَ بِالشَّهْرِ الْحَرَامِ وَالْحُرُمَتُ قِصَاصٌ فَمَنْ اعْتَدَى
عَلَيْكُمْ فَاَعْتَدُوا عَلَيْهِ بِمِثْلِ مَا اعْتَدَى عَلَيْكُمْ وَاتَّقُوا اللَّهَ وَاعْبُدُوا
أَنَّ اللَّهَ مَعَ الْمُتَّقِينَ ﴿۹۴﴾

وَأَنْفَعُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ وَأَحْسِنُوا إِنَّ اللَّهَ
يُحِبُّ الْمُحْسِنِينَ ﴿۹۵﴾

ترجمہ

- ” اور تم جنگ کرو اللہ کی راہ میں ان لوگوں سے جو تم سے لڑیں اور زیادتی نہ کرو کہ خدا زیادتی کرنے والوں کو دوست نہیں رکھتا۔“ (۱۹۰)
- ” اور تم انہیں قتل کر دو جہاں بھی وہ تمہیں ملیں اور تم بھی انہیں وہاں سے نکال باہر کرو جہاں سے انہوں نے تمہیں باہر نکال دیا ہے اور فتنہ قتل سے زیادہ سخت (جرم) ہے اور تم مسجد الحرام کے نزدیک ان سے جنگ نہ کرو یہاں تک کہ وہ خود اس میں تم سے نبرد آزما ہوں، پس اگر وہ تم سے جنگ کریں تو تم انہیں قتل کر دو کہ یہی کافروں کی سزا ہے۔“ (۱۹۱)
- ” پھر اگر وہ لوگ رک جائیں (جنگ کرنے سے باز رہیں) تو خدا بخش دینے والا نہایت رحم کرنے والا ہے۔“ (۱۹۲)
- ” اور تم ان سے جنگ کرتے رہو یہاں تک کہ فتنہ ختم ہو جائے اور صرف خدا ہی کا دین باقی رہ جائے، پس اگر وہ رک جائیں تو پھر ظالموں کے سوا کسی پر زیادتی روا نہیں۔“ (۱۹۳)
- ” حرمت والا مہینہ حرمت والے مہینہ کے برابر ہے اور حرمت والی چیزوں کا قصاص ہے پس جو شخص تم پر تجاوز کرے تو تم بھی اس پر تجاوز کرو مگر اسی طرح جس طرح اس نے تم پر تجاوز کیا اور تم تقوائے الہی اختیار کرو اور آگاہ رہو کہ خدا پر ہیزگاروں کے ساتھ ہے۔“ (۱۹۴)
- ” اور تم خدا کی راہ میں خرچ کرو اور اپنے آپ کو اپنے ہی ہاتھوں ہلاکت میں نہ ڈالو اور نیکیاں کرو کہ خداوند نیکیاں کرنے والوں کو پسند کرتا ہے۔“ (۱۹۵)

تفسیر و بیان

مشرکین سے جنگ کرنے کا پہلا حکم

زیر نظر آیات شریفہ کے سیاق و انداز بیان و ترتیب سے اس مطلب کی نشاندہی ہوتی ہے کہ یہ سب آیات یکجا و باہم اور ایک ہی دفعہ نازل ہوئی ہیں، ان آیات میں ایک ہی غرض و مقصد یعنی مشرکین مکہ سے جنگ کرنے کی بابت سب سے پہلے صادر ہونے والے حکم کا بیان مقصود و ملحوظ ہے، اور جو مطالب ان آیات میں ذکر کئے گئے ہیں ان سے اس امر کی تائید ہوتی ہے کہ یہ آیات مشرکین مکہ سے جنگ کرنے کے حکم پر مشتمل ہیں مثلاً مشرکین کو وہاں سے نکال باہر کرنے کا حکم کہ جہاں سے انہوں نے مومنین کو نکال باہر کیا، فتنہ، قصاص اور یہ کہ جب تک وہ مسجد الحرام کے پاس مومنین سے نبرد آزمانہ ہوں اس وقت تک ان سے جنگ کرنے کی ممانعت کا حکم، تو یہ سب امور مشرکین مکہ ہی سے مربوط ہیں۔

اس کے علاوہ یہ کہ خداوند عالم نے جنگ کرنے (قتال) کو دوسرے فریق کی طرف سے جنگ کرنے (قتال) سے مربوط و موقوف کر کے یوں ارشاد فرمایا، ”وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ“ (تم اللہ کی راہ میں جنگ کرو) اور ان لوگوں سے جو تم سے نبرد آزما ہوں) تو اس کا معنی یہ نہیں کہ حکم قتال کو مشروط کر دیا گیا ہے کہ ”اگر وہ تم سے جنگ کریں تو تم بھی ان سے جنگ کرو“ اور نہ ہی ”الَّذِينَ يُقَاتِلُونَكُمْ“ (وہ لوگ جو تم سے جنگ کرتے ہیں) سے مراد یہ ہے کہ ”تم مردوں سے جنگ کرو نہ کہ عورتوں اور بچوں سے جو کہ تم سے جنگ نہیں کرتے۔ جیسا کہ بعض حضرات نے یہ معنی کیا ہے۔ کیونکہ جو افراد جنگ کرنے پر قادر ہی نہ ہوں ان سے جنگ کرنے کا سوال ہی پیدا نہیں ہوتا لہذا ان سے جنگ نہ کرنے کا حکم صادر کرنے کی ضرورت ہی پیش نہیں آتی اور یہ کہنا کہ ”ان سے جنگ نہ کرو“ بجا و بے محل ہے بلکہ ان کے بارے میں تو یوں کہا جاتا کہ ”انہیں قتل نہ کرو“ نہ یہ کہ ”ان سے قتال نہ کرو“۔

یاد رہے کہ ”قتل“ اور قتال کے معانی میں یہ فرق ہے کہ اول الذکر میں ایک فریق کا عمل ملحوظ ہوتا ہے جبکہ مؤخر الذکر میں فریقین کا ایک دوسرے سے نبرد آزما ہونا اور مد مقابل آ کر لڑائی کرنا ملحوظ ہوتا ہے، یہی وجہ ہے کہ آیت

میں ”الذین یقاتلونکم“ (وہ لوگ جو تم سے قتال کرتے ہیں) کے الفاظ استعمال ہوئے ہیں جن سے مشرکین کے آنے سامنے آکر لڑائی کرنے کے عمل کی طرف اشارہ ہے بلکہ یہ فعل مضارع یعنی ”یقاتلونکم“ واضح طور پر ان لوگوں کی نشاندہی کرتا ہے جو مومنین سے نبرد آزما ہونے یعنی مشرکین مکہ، کیونکہ وہی تھے جو اہل ایمان سے جنگ کرنے کے لئے میدان میں اترے اور خدا نے مومنین کو بھی ان کا بھرپور مقابلہ کرنے اور ان سے قتال کا حکم صادر فرمایا۔ اور یہ سب سے پہلا حکم قتال ہے جو مشرکین مکہ سے جنگ کرنے کے اذن الہی پر مشتمل ہے، بنا براین یہ آیات سورہ حج کی آیات ۳۹-۴۰ کی مانند ہیں جن میں خداوند عالم نے یوں ارشاد فرمایا:

” اٰذِنَ لِلَّذِيْنَ يُقَاتِلُوْنَ بِاَنفُسِهِمْ ظُلْمًا وَاِنَّ اللّٰهَ عَلٰى نَصْرِهِمْ لَقَدِيْرٌ ۝۱۹۰ الَّذِيْنَ اٰخِرُ جُوْاِ مِنْ دِيَارِهِمْ بِغَيْرِ حَقٍّ اِلَّا اَنْ يَّقُوْا اَرْسَالَ اللّٰهِ“

(ان لوگوں کو جہاد کی اجازت دی گئی ہے جن سے قتال کیا گیا، ان پر جنگ مسلط کر دی گئی کیونکہ وہ ظلم کا نشانہ بنے اور خدا انکی مدد و نصرت پر قادر ہے، ان لوگوں کو ناحق ان کے گھروں سے نکال باہر کیا گیا، ان کا قصور اس کے سوا کچھ نہ تھا کہ وہ کہتے تھے ہمارا پروردگار اللہ ہے)

اس آیت میں جنگجو مشرکین سے لڑائی کرنے کا غیر مشروط ابتدائی اذن ہے (یعنی جو مشرک مومنین سے نبرد آزما ہوں ان کے مقابلے میں مومنین کو جنگ کرنے کا جو حکم دیا گیا ہے اسے کسی قید و شرط کے بغیر ذکر کیا گیا ہے لہذا اسے ابتدائی جنگ کا غیر مشروط اذن کہا جائے گا)

قتال سے مربوط احکام

زیر نظر آیات مبارکہ کی بابت ایک اہم نکتہ قابل ذکر ہے اور وہ یہ کہ ان پانچ آیات میں جو حکم (حکم قتال و اذن جہاد) مذکور ہے اس سے متعلق و مربوط مسائل و احکام اور اس کی حدود و لوازم کو بھی ان میں نہایت واضح طور پر اور منفرد اسلوب بیان کے ساتھ ذکر کیا گیا ہے، ملاحظہ ہو:

- ۱- اصل حکم کے بیان میں یوں ارشاد ہوا:
”وَقَاتِلُوْا فِيْ سَبِيْلِ اللّٰهِ“ (اور تم جنگ کرو اللہ کی راہ میں)
- ۲- انضباطی محدودیت و آداب نظم و ضبط کی مکمل پابندی کرنے کے بیان میں یوں فرمایا:
”وَلَا تَغْتَدُوْا“ (حد سے تجاوز نہ کرو)
- ۳- دشمن کے ساتھ سخت گیری و شدت اختیار کرنے کی تلقین ان الفاظ میں کی:

”وَاقْتُلُوهُمْ حَيْثُ ثَقِفْتُمُوهُمْ“ (اور انہیں قتل کرو جہاں کہیں پاؤ)

۴۔ مقام جنگ کی حد بندی ان الفاظ میں کی:

”وَلَا تَقْتُلُوهُمْ عِنْدَ الْمَسْجِدِ الْحَرَامِ“ (اور ان کے ساتھ مسجد الحرام کے پاس جنگ نہ کرو)

۵۔ جنگ جاری رکھنے کی انتہائی مدت کو اس طرح ذکر فرمایا:

”وَقَاتِلُوهُمْ حَتَّى لَا تَكُونَ فِتْنَةٌ“ (اور ان سے جنگ کرتے رہو یہاں تک کہ فتنہ باقی نہ رہے)

۶۔ ”الشَّهْرُ الْحَرَامُ بِالشَّهْرِ الْحَرَامِ“ کے الفاظ سے میدان کارزار میں قصاص کے جواز اور دشمنوں

کے مقابلے میں برابری کی روش اپنانے (یعنی جس طرح وہ حملہ آور ہوں اسی طرح ان کا مقابلہ بھرپور طریقے سے کیا جائے اور ان کے ساتھ وہی سلوک کیا جائے جس طرح وہ مسلمانوں کے ساتھ سلوک کریں) کے حکم کو بیان کیا گیا ہے۔

۷۔ اور آخری آیت یعنی ”وَ أَنْفِقُوا فِي سَبِيلِ اللَّهِ“ میں ضروریات جنگ کو پورا کرنے کے لئے مالی

آبادگی کا حکم دیا گیا ہے۔

بنا بریں یہ پانچوں آیات ایک ہی موضوع یعنی مشرکین مکہ سے جنگ و قتال سے متعلق امور کے بیان پر مشتمل ہیں

لہذا بعض حضرات کا یہ خیال کہ ان آیات میں سے بعض دوسرے بعض کو منسوخ کرتی ہیں درست نہیں اور نہ ان حضرات کا

نظر یہ صحیح ہے جو ان پانچ آیات کے مختلف موضوعات کے بارے میں نازل ہونے کے قائل ہیں بلکہ حقیقت امر یہ ہے کہ

پانچوں آیات ان مشرکین مکہ سے جنگ کرنے کے حکم پر مشتمل ہیں جو مومنین سے نبرد آزما ہوئے۔

خدا کی راہ میں قتال، کس سے؟

○ ”وَ قَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ“

(اور تم اللہ کی راہ میں ان لوگوں سے جنگ کرو جو تم سے جنگ کرتے ہیں)

”قَاتِلُوا“ یعنی قتال کرو، قتال کا معنی یہ ہے کہ انسان اس شخص کو قتل کرنے کا اقدام کرے جو اسے قتل کرنے کیلئے

اس پر حملہ آور ہو اور ہو۔ یہاں آیت میں قتال کے حکم کو فی سبیل اللہ یعنی ”اللہ کی راہ میں“ کے ساتھ مقید کر دیا گیا ہے تو اس سے

مراد یہ ہے کہ ایسا کرنے میں دین اسلام کی سر بلندی اور اعلائے کلمہ توحید ہی ملحوظ و مقصود ہونا چاہیے جو کہ ایسی مقدس

عبادت ہے جس کے ذریعے رضائے الہی کا حصول ممکن ہوتا ہے نہ یہ کہ لوگوں کے اموال و اعراض پر تسلط جمانے کیلئے ایسا

کیا جائے کیونکہ جنگ و جہاد، اسلامی نقطہ نظر سے ایک طرح کا دفاعی عمل ہے جسے ان مسلمہ انسانی حقوق کے تحفظ کیلئے قانونی حیثیت دی گئی ہے جو فطرت سلیمہ کے بنیادی تقاضوں سے عبارت ہیں۔ (یا فطرت سلیمہ سے جن کی تائید ملتی ہے) اس سلسلے میں عنقریب وضاحت کی جائے گی اور چونکہ دفاع، دشمن کے مقابلے میں اپنے بچاؤ کا ایک محدود عمل ہے کہ جس کا دائرہ معین و متعین ہوتا ہے جبکہ ”تعدی“ حد سے تجاوز کرنے اور معین دائرہ عمل سے باہر نکلنے سے عبارت ہے، اس لئے خداوند عالم نے دشمنان اسلام (مشرکین مکہ) سے جنگ و قتال کرنے کا حکم صادر کرنے کے فوراً بعد حد سے تجاوز نہ کرنے کا تاکید فرمان جاری کرتے ہوئے ارشاد فرمایا: ”وَلَا تَعْتَدُوا ۗ اِنَّ اللّٰهَ لَا يُحِبُّ الْمُعْتَدِيْنَ“ حد سے تجاوز نہ کرو کہ یقیناً خداوند عالم حد سے تجاوز کرنے والوں کو دوست نہیں رکھتا۔

حد سے تجاوز نہ کرنے کا حکم

○ ”وَلَا تَعْتَدُوا ۗ....“

(اور تم حد سے تجاوز نہ کرو....)

اعتماد کا معنی حد سے تجاوز کرنا اور معین دائرہ کار سے باہر نکل جانا ہے، چنانچہ عربی زبان میں ”اعتدای“ ”واعتسادی“ (اس نے حد سے تجاوز کیا) اور (وہ حد سے گزر گیا) کے الفاظ اس وقت استعمال کئے جاتے ہیں جب کوئی شخص مقررہ حد سے آگے نکل جائے۔

زیت نظر آئیے مبارکہ میں اعتماد یعنی حد سے تجاوز کرنے سے نہی کو بطور مطلق (ہر طرح کی قید و شرط کے بغیر) ذکر کیا گیا ہے جس سے یہ ثبوت ملتا ہے کہ اس سے مراد ہر طرح کی زیادتی اور حد سے تجاوز کرنا ہے، گویا جس کام پر اعتماد (حد سے تجاوز کرنے یا زیادتی کرنے) کا معنی صادق آتا ہو اس سے نہی و ممانعت کی گئی ہے، مثلاً حق کی طرف دعوت دینے سے پہلے جنگ و قتال کرنا، جنگ و قتال کی ابتداء کرنا، خواتین اور بچوں کو قتل کرنا، دشمن کی طرف سے جنگ بندی کے باوجود لڑائی نہ روکنا اور اس طرح کے دیگر افعال کہ جن کی بابت ارشادات نبویؐ میں وضاحت کر دی گئی ہے۔

جہاں پاؤ، قتل کر دو! سے کیا مراد ہے؟

○ ”وَاقْتُلُوهُمْ حَيْثُ ثَقِفْتُمُوهُمْ..... مِنَ الْقَتْلِ“
(اور تم قتل کرو جہاں بھی پاؤ.....)

عربی زبان میں ثَقِفْتُ (فعل ماضی) کا معنی ہے: ”اس نے پایا“۔ یعنی جب کوئی شخص کسی چیز کو پالے (یا ڈھونڈ لے) تو اس وقت کہا جاتا ہے ”ثقف“۔ اس کا مصدر ”ثَقَافَةٌ“ ہے۔ لہذا ”ثَقِفْتُمُوهُمْ“ کا معنی یہ ہوگا کہ ”تم جہاں انہیں پا لو“، بنا بریں یہ آیت درج ذیل آیت کے ہم معنی ہے جس میں یوں ارشاد ہوا:
سورہ توبہ، آیت ۶:

○ ”فَاَقْتُلُوا الْمُشْرِكِينَ حَيْثُ وَجَدْتُمُوهُمْ“
(مشرکین کو جہاں بھی پاؤ قتل کر دو)

”قتلہ“ اس چیز کو کہتے ہیں جس کے ذریعے کسی کا امتحان لیا جائے، اسے آزما یا جائے، اسی لئے اصل امتحان و آزمائش اور ابتلاء کے ساتھ ساتھ ہر اس چیز پر بھی قتلہ کا لفظ استعمال ہوتا ہے جو عام طور پر آزمائش و ابتلاء سے لازمی تعلق رکھتی ہے مثلاً شدت و سختی، اذیت و آزار اور ان کے سنگین نتائج مثلاً گمراہی و شرک وغیرہ۔ قرآن مجید میں یہ لفظ مذکورہ تمام معانی میں استعمال ہوا ہے اور یہاں آیت میں اس سے مراد خدا کے ساتھ شرک اور رسول اللہ کو اذیت و آزار پہنچانا ہے جیسا کہ مشرکین مکہ آنحضرت کی ہجرت سے پہلے اور بعد مومنین کے ساتھ سلوک کیا کرتے تھے کہ جس سے آنحضرت رنجیدہ خاطر ہوتے تھے۔ بنا بریں آیت کا معنی یہ ہوگا کہ مشرکین پر عرصہ حیات تک کر دو اور وہ اس طرح کہ انہیں جہاں بھی پاؤ قتل کر دو تاکہ وہ اپنا گھربار چھوڑنے اور اپنے وطن کو ترک کرنے پر اسی طرح مجبور ہوں جس طرح انہوں نے تمہیں ایسا کرنے پر مجبور کر دیا تھا، انہوں نے جو سلوک مومنین کے ساتھ کیا وہ نہایت سخت تھا کیونکہ انہوں نے قتلہ پر دازی کی جو کہ قتل سے زیادہ سخت ہے اور قتلہ، قتل سے اس لئے زیادہ سنگین جرم ہے کہ قتل صرف دنیاوی زندگی کے خاتمہ کا سبب بنتا ہے جبکہ قتلہ دونوں جہانوں کی زندگی کو برباد کر دیتا ہے۔

مسجد الحرام کی حرمت کا تحفظ

○ ”وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّىٰ يُقَاتِلُوكُمْ فِيهِ.....“
(اور تم مسجد الحرام کے نزدیک ان سے جنگ نہ کرو جب تک کہ وہ تمہارے ساتھ جنگ نہ کریں....)

اس آیت میں مسجد الحرام کے نزدیک جنگ کرنے سے نہی کی گئی ہے تاکہ جب تک مشرکین اس کی حرمت پامال نہ کریں مسلمانوں کو اس کا احترام ملحوظ رکھنا چاہیے اور جنگ کا آغاز کر کے اس کی حرمت پامال نہیں کرنی چاہیے۔
آیت میں لفظ ”فِيهِ“ کی ضمیر اس مقام کی طرف لوثی ہے جسے لفظ ”عِنْدَ الْمَسْجِدِ“ کے ذریعے بیان کیا گیا ہے۔

خدا کی معرفت و رحمت کا بیان

○ ”فَإِنِ انْتَهَوْا فَإِنَّ اللَّهَ غَفُورٌ رَّحِيمٌ“
(پس اگر وہ رک جائیں تو یقیناً اللہ معاف کر دینے والا، نہایت مہربان ہے)

فعل ”انْتَهَوْا“ کا مصدر ”انجاء“ ہے جس کا معنی رک جانا ہے، یہاں اس سے مراد مسجد الحرام کے نزدیک جنگ کرنے سے رک جانا ہے نہ کہ اصل جنگ کرنے سے رک جانا مراد ہے، کیونکہ اصل جنگ سے رک جانا اس صورت میں ممکن ہے جب وہ دین اسلام کی حقانیت پر ایمان لا کر اس کے احکام کی پیروی کرنے لگیں کہ جسے اگلی آیت (۱۹۳) کے جملہ ”فَإِنِ انْتَهَوْا فَلَا عُدْوَانَ إِلَّا عَلَى الظَّالِمِينَ“ میں بیان کیا گیا ہے۔ لیکن زیر نظر آیت میں ”فَإِنِ انْتَهَوْا...“ سے مراد مسجد الحرام کے نزدیک جنگ کرنے سے رک جانا ہے کیونکہ اس (رک جانے) کی بازگشت اس سے ماقبل نزدیک ترین جملہ یعنی ”وَلَا تُقَاتِلُوهُمْ عِنْدَ الْمَسْجِدِ الْحَرَامِ“ کی طرف ہے۔

بہر حال دونوں جملوں یعنی ”فَإِنِ انْتَهَوْا فَإِنَّ اللَّهَ غَفُورٌ رَّحِيمٌ“ اور ”فَإِنِ انْتَهَوْا فَلَا عُدْوَانَ إِلَّا

عَلَى الظَّالِمِينَ“ میں سے ہر ایک کا تعلق اپنے اپنے متصل جملہ سے ہے اور دونوں میں ”انہاء“ یعنی رک جانا مورد کے لحاظ سے مخصوص معنی رکھتا ہے لہذا کلام الہی میں تکرار نہیں پایا جاتا۔

اور جملہ ”فَإِنِ انْتَهَوْا فَإِنَّ اللَّهَ غَفُورٌ رَّحِيمٌ“ میں سب کو مسبب کی جگہ قرار دیا گیا تاکہ حکم کی علت کو بیان کرے، اصل میں اس جملہ کا مطلب یہ ہے کہ اگر وہ (مشرکین) مسجد الحرام کے نزدیک جنگ کرنے سے رک جائیں تو خدا انہیں معاف کر دے گا کہ وہ معاف کرنے والا، نہایت مہربان ہے۔

کب تک قتال کیا جائے؟

○ ”وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ“

(اور تم ان سے جنگ کرتے رہو یہاں تک کہ فتنہ باقی نہ رہے اور دین خدا ہی سب کا سب باقی ہو)

جیسا کہ ہم پہلے بیان کر چکے ہیں کہ یہ آیت جنگ کے حکم کا وقت محدود و معین کرتی ہے اور ان آیات میں ”قتلہ“ سے مراد شرک و بت پرستی ہے کہ جس کا ارتکاب مشرکین مکہ کرتے تھے اور دوسروں کو بھی ایسا کرنے پر مجبور کرتے تھے، چنانچہ خداوند عالم نے ارشاد فرمایا: ”وَيَكُونَ الدِّينُ لِلَّهِ“ یعنی ان سے لڑتے رہو یہاں تک فتنہ (شرک و بت پرستی) کا خاتمہ ہو جائے اور صرف خدا ہی کے لئے دین مخصوص ہو کر رہ جائے۔ گویا ”قتلہ“ کا تقابل ”الدِّينُ لِلَّهِ“ سے کر کے فتنہ کی حقیقت کو بے نقاب کر دیا گیا کہ اس سے مراد شرک و بت پرستی اور دین خدا (توحید) سے انحراف ہے۔

بنا بریں یہ آیت، درج ذیل آیتوں کی مانند ہے جن میں یوں ارشاد ہوا:

سورہ انفال، آیات ۳۹-۴۰:

وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلُّهُ لِلَّهِ فَإِنَّ اللَّهَ بِمَا يَعْمَلُونَ بَصِيرٌ ○ وَإِنْ تَوَلَّوْا فاعْلَمُوا أَنَّ اللَّهَ هُوَ لَكُمْ بُعْمَ الْمُؤَلَّى وَنِعْمَ النَّصِيرُ ○

(اور ان سے لڑتے رہو یہاں تک کہ فتنہ باقی نہ رہے اور دین سارے کا سارا خدا ہی کے لئے مخصوص قرار پائے۔

پس اگر وہ (مشرکین) رک جائیں تو خدا یقیناً ان کے اعمال سے اچھی طرح آگاہ ہے اور اگر وہ سرتابی کریں تو جان لو کہ خدا

ہی تمہارا مولا و آقا ہے اور وہ کیا ہی اچھا مولا و آقا اور کیا ہی اچھا مددگار ہے۔

اس آیت مبارکہ میں ایک وجوہی حکم کا ثبوت پایا جاتا ہے اور وہ یہ کہ جنگ کرنے سے پہلے مشرکین کو اسلام قبول کرنے کی دعوت دی جائے کہ اگر وہ اسے مان لیں تو ان سے جنگ نہ کی جائے اور اگر وہ انکار کریں تو خدا کی ولایت و نصرت کے سایہ میں ان سے جنگ کی جائے کہ وہ بہترین مولا و آقا اور بہترین مددگار ہے، وہ اپنے مومن بندوں کی نصرت کرتا ہے اور یہ بات واضح ہے کہ مشرکوں سے جنگ کرنے کا مقصد صرف یہ ہے کہ خدا کی یکتائی کا سکھ دلوں میں بیٹھ جائے (وَيَكُونَنَّ الَّذِينَ كَفَرُوا أَعْدَاءَ اللَّهِ وَآلِ الرَّسُولِ وَالَّذِينَ ابْتَغَتْ كُفْرَهُمْ مِنَ اللَّهِ إِنَّ عَذَابَ اللَّهِ شَدِيدٌ) ، تو اس طرح کی جنگ چونکہ دین حق کے لئے ہے کہ جس کی بنیاد توحید و یکتا پرستی پر استوار ہے لہذا ضروری ہے کہ اس سے پہلے مد مقابل کو دعوت فکری دی جائے اور توحید پر ایمان لانے کا کہا جائے ورنہ اس جنگ کا جواز ہی باقی نہ رہے گا۔

مذکورہ بالا مطالب سے یہ بھی ثابت ہوتا ہے کہ یہ آیت مبارکہ، سورہ توبہ کی آیت ۳۰ کے ذریعے منسوخ نہیں ہوئی کہ جس میں ارشاد حق تعالیٰ ہوا:

○ ”قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ“
(اہل کتاب میں سے جو لوگ خدا پر ایمان نہیں لاتے اور نہ قیامت کے دن کو مانتے ہیں اور خدا اور رسول خدا نے جسے حرام قرار دے دیا ہے اسے حرام نہیں سمجھتے اور نہ ہی دین حق کو اپناتے ہیں ان سے جنگ کرو یہاں تک کہ وہ ذلیل ہو کر اپنے ہاتھ سے جزیہ دیں)

کیونکہ یہ آیت اہل کتاب کے بارے میں ہے اور زیر بحث آیت (وَقَاتِلُوهُمْ حَتَّى لَا تَكُونَ فِتْنَةٌ) صرف مشرکین کے بارے میں ہے اس میں اہل کتاب شامل نہیں اور جنگ کرنے کا حکم اس وقت تک ہے جب تک کہ فتنہ (شرک و بت پرستی) باقی ہے لہذا ”وَيَكُونَنَّ الَّذِينَ كَفَرُوا أَعْدَاءَ اللَّهِ وَآلِ الرَّسُولِ وَالَّذِينَ ابْتَغَتْ كُفْرَهُمْ مِنَ اللَّهِ إِنَّ عَذَابَ اللَّهِ شَدِيدٌ“ سے مراد یہ ہے کہ وہ بتوں کی پوجا نہ کریں اور خدا کی وحدانیت کا اقرار کر لیں جبکہ اہل کتاب ظاہری طور پر توحید کے قائل اور اس کا اقرار کرتے ہیں اگرچہ وہ حقیقت میں ایمان نہیں لائے اور ان کا ایمان اصل میں کفر ہی ہے اسی لئے خداوند عالم نے ان کے بارے میں فرمایا ہے کہ ”لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ“ (وہ خدا اور قیامت کے دن پر ایمان ہی نہیں رکھتے اور نہ ہی خدا اور رسول خدا کے حرام کئے کاموں و چیزوں کو حرام سمجھتے ہیں اور نہ دین حق (توحید) کو تسلیم کرتے ہیں) تاہم اسلام نے ان کے ظاہری اقرار توحید پر اکتفاء کی اور ان کے ساتھ جنگ کرنے کا حکم صرف اس لئے دیا کہ وہ جزیہ ادا کریں تاکہ اعلائے کلمہ حق ہو اور اسلام ہر دین پر غالب آجائے۔

ظالموں کے بارے میں استثنائی حکم

○ ”فَإِنْ أَنْتَهُمْ أَفْلَاحُ عَدُوِّكُمْ وَإِنِ الْأَعْلَى الظَّالِمِينَ“
(پس اگر وہ باز آجائیں تو ظالموں کے علاوہ کسی پر کوئی گناہ نہیں)

اس آیت کا معنی یہ ہے کہ اگر وہ فتنہ سے باز آجائیں اور اس پر ایمان لے آئیں جس پر تم ایمان لائے ہو (توحید) تو پھر ان سے جنگ نہ کرو کہ ظالموں کے سوا کسی پر زیادتی روا نہیں۔

اس آیت میں سب کو مسبب کی جگہ ذکر کیا گیا ہے جیسا کہ ”فَإِنْ أَنْتَهُمْ أَفْلَاحُ عَدُوِّكُمْ“ میں اسی کی مانند بیان ہو چکا ہے۔

بنا بریں یہ آیت سورہ توبہ کی آیت ۱۲ کے مشابہ ہو گئی جس میں یوں ارشاد ہوا:

”فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سُبُلَكُمْ فِي الدِّيَارِ“

(پس اگر وہ توبہ کریں اور نماز قائم کریں اور زکات ادا کریں رووہ تمہارے دینی بھائی ہیں)

برابر کا برتاؤ کرنے کا حکم

○ ”الشَّهْرُ الْحَرَامُ بِالشَّهْرِ الْحَرَامِ وَالْحُرُمَاتُ قِصَاصٌ“

(حرمت والا مہینہ حرمت والے مہینے کے برابر ہے اور حرمت والی چیزوں کا قصاص ہے)

”الْحُرُمَاتُ“ ”حرمت“ کی جمع کا صیغہ ہے جس کا معنی وہ چیز ہے جس کا احترام ضروری اور اور اس کی اہانت و ہتک

حرمت حرام ہو (واجب الاحترام)۔

یہاں ”حرمت“ سے مراد ”حرمت والا مہینہ“، حرم (خانہ کعبہ) کی حرمت اور مسجد الحرام کی حرمت (احترام)

ہے۔ بنا بریں آیت کا معنی یہ ہے: اگر مشرکین ان حرمتوں کو پامال کریں (ان کا احترام امور کی ہتک حرمت و اہانت کے

مرکب ہوں، مثلاً حرمت والے مہینے میں جنگ کریں۔ جیسا کہ انہوں نے حدیبیہ والے سال حضرت پیغمبر اسلامؐ اور آپؐ

کے اصحاب کے ساتھ سلوک کیا اور انہیں حج ادا کرنے سے ممانعت کر کے ان پر تیر اندازی و سنگ باری کی تو اس صورت میں

اہل ایمان کے لئے جائز ہے کہ ان سے اسی مقام پر جنگ کریں، مؤمنین کا ایسا کرنا جنگِ حرمت نہیں کہلاتا کیونکہ وہ خدا کی راہ میں جہاد کرتے ہوئے اور اعلائے کلمہ حق کی خاطر خدا کے حکم کی اطاعت و امتثال کے طور پر ایسا کرتے ہیں۔ بنا برائیں اگر مشرکین، حرم (خانہ کعبہ) اور مسجد الحرام کی جنگِ حرمت کرتے ہوئے اس میں جنگ کی آگ شعلہ ور کریں تو مؤمنین ان کے ساتھ برابر کا سلوک (معاملہ بالمثل) کرنے کے مجاز ہیں لہذا خداوند عالم کا ارشاد ”الَّذِينَ هُمْ بِاللَّهِ هُمْ بِالْحَرَامِ“ درحقیقت اس عام و جامع بیان کہ جس میں تمام ”حرمت“ (با احترام چیزیں) شامل تھیں کے بعد خصوصیت کے ساتھ حرمت والے مہینے کے تذکرے پر مشتمل ہے (بیان خاص)، علمی اصطلاح میں اس طرح کے بیان کو ”ذکر الخاص بعد العام“ کہا جاتا ہے جس کا مطلب یہ ہوتا ہے کہ یہ خاص اگرچہ اس عام بیان میں شامل تھا لیکن خصوصیت کے ساتھ اسے عام کے بعد ذکر کیا گیا، اور اس عام کے بعد جو دوسرا عام حکم بیان کیا گیا ہے وہ اس سے بھی زیادہ وسعت کا حامل ہے جس میں ارشاد ہوا: ”فَمَنْ اعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَىٰ عَلَيْكُمْ“ (جو تم پر زیادتی کرے تم بھی اس پر اس کے مثل زیادتی کرو)

بہر حال اس سارے بیان سے مراد یہ ہے کہ خداوند عالم نے حرمت والے مہینے میں قصاص کا جو حکم دیا ہے اسکی وجہ یہ ہے کہ ”حرمت“ (حرمت والے امور) میں قصاص اصولی طور پر جائز ہے اور ”حرمت“ میں قصاص کا جواز برابر کے مقابلہ (معاملہ بالمثل یا اعتداء بالمثل) پر مبنی ہے۔ (تو جب برابر کا مقابلہ اور زیادتی کے بدلے زیادتی جائز ہے تو حرمت میں قصاص بھی جائز ہوگا اور جب حرمت میں قصاص جائز ہے تو پھر حرمت والے مہینے میں جنگ کی صورت میں جوابی کارروائی بھی جائز ہوگی)۔

اور یہ بات مسلم ہے کہ جنگ و قتال میں عام طور پر شدت و سختی کو اپنایا جاتا ہے اور اپنی پوری قوت سے مد مقابل پر حملہ کر کے اس پر غلبہ پانے کی بھرپور کوشش ہوتی ہے جس سے سرکشی و طغیان اور حق و انصاف کے راستے سے انحراف کا اندیشہ لاحق رہتا ہے لہذا خداوند عالم نے ایسے موقعہ پر بیجا زیادتی کرنے اور برابر کا بدلہ لینے میں تقویٰ و احتیاط کا دامن تھامے رہنے کی تاکید فرمائی ہے کیونکہ خداوند عالم بیجا زیادتی کرنے والوں کو ہرگز دوست نہیں رکھتا، چنانچہ ارشاد ہوا: ”وَ اتَّقُوا اللَّهَ وَ اعْلَمُوا أَنَّ اللَّهَ مَعَ الْمُتَّقِينَ“ (تقوئے الہی اختیار کرو اور جان لو کہ خدا متقین کے ساتھ ہے) یعنی تم جو کہ خدا کی محبت اور اس کی نصرت و مدد کے زیادہ محتاج ہو تو کسی پر بیجا زیادتی نہ کرو کہ خدا بیجا زیادتی کرنے والوں کو پسند نہیں کرتا، ان سے محبت اور ان کی نصرت نہیں کرتا۔

ایک سوال اور اس کا جواب

یہاں ایک سوال پیدا ہوتا ہے کہ جب خداوند عالم زیادتی کرنے والوں کو دوست نہیں رکھتا تو اس نے زیادتی کا بدلہ

زیادتی کے ساتھ لینے کا حکم کیوں دیا ہے؟

اس کا جواب یہ ہے کہ اعتداء یعنی زیادتی کرنا اس صورت میں برا اور قابل مذمت ہے جب اس کے مقابلے میں اعتداء و زیادتی نہ ہو لیکن اگر اس کے مقابلے میں زیادتی ہو تو اس صورت میں زیادتی کا بدلہ زیادتی درحقیقت غلامی کی زنجیروں کو توڑنا اور ظلم و ذلت سے خلاصی کی راہ اپنانا کہلائے گا اس کی مثال ایسے ہے جس طرح کسی تکبر کے ساتھ تکبر کرنا اور کسی مظلوم کا ظالم کے عمل کو کھلم کھلا برا کہنا ہے۔

انفاق کا حکم

○ ”وَ أَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ“
(اور تم اللہ کی راہ میں انفاق کرو اور اپنے ہی ہاتھوں اپنے آپ کو ہلاکت میں نہ ڈالو)

اس آیت مبارکہ میں خدا کی راہ میں جہاد و جنگ کیلئے مال خرچ کرنے (انفاق) کا حکم ہے اور جس طرح آیات کی ابتداء میں جہاد کو ”خدا کی راہ“ میں کرنے سے مقید کیا گیا ہے اسی طرح یہاں انفاق کو بھی ”خدا کی راہ“ میں مال خرچ سے مقید و مشروط کر دیا گیا ہے اسی کی وجہ پہلے بیان ہو چکی ہے۔

آیت کے دوسرے حصہ میں ”بِأَيْدِيكُمْ“ میں حرف ”ب“ زائد ہے جو کہ تاکید کے لئے ذکر کیا گیا ہے۔ بنا بریں آیت کا معنی یوں ہوگا: اپنے ہاتھوں ہلاکت میں نہ ڈالو یہاں مراد یہ ہے کہ اپنی قوت و طاقت اور صلاحیت کو ضائع نہ کرو۔ ”یذ“ یعنی ہاتھ، کنایۂ طاقت کے معنی میں آتا ہے کیونکہ ”وہ قوت و صلاحیت کا مظہر ہوتا ہے“۔

ادبی حوالہ سے ایک قول یہ بھی ہے کہ حرف ”ب“ یہاں سبب کا معنی دیتا ہے اور ”وَلَا تُلْقُوا“ کا مفعول (انفسکم) محذوف ہے۔ اس صورت میں آیت کا معنی یہ ہوگا: اپنے آپ کو اپنے ہاتھوں سے ہلاکت میں نہ ڈالو۔

”تہلکہ“ اور ”ہلاکت“ ایک ہی معنی میں آتے ہیں جس سے مراد یہ ہے کہ انسان اس حالت سے دوچار ہو کہ اپنے آپ سے بے خود ہو جائے اور اسے پتہ ہی نہ چلے کہ وہ کہاں ہے۔

”تہلکہ“ تھلکۃ کے وزن پر مضموم الھین (عین کلمہ پر پیش کے ساتھ) ہے، عربی لغت میں اس وزن پر اس کے علاوہ کوئی دوسرا مصدر نہیں پایا جاتا۔

ہلاکت سے مراد کیا ہے؟

آیت میں اپنے آپ کو ہلاکت میں ڈالنے کی ممانعت کا حکم مطلق اور ہر طرح کی قید و شرط سے خالی ہے جس سے مراد یہ ہے کہ ہر اس کام سے رکھیں جو ہلاکت و تباہی کا موجب ہو خواہ وہ افراط کے ذریعہ ہو یا تفریط کے ذریعہ، جیسا کہ جنگ اور خدا کی راہ میں جہاد کے لئے مال خرچ کرنے میں بخل کرنا، عسکری و اجتماعی قوت و طاقت کے خاتمے کا سبب بن سکتا ہے جس کے نتیجہ میں مسلمانوں کی شکست اور دشمنان اسلام کے غلبہ کی راہ ہموار ہو سکتی ہے۔ اسی طرح سب کچھ خرچ کر دینا اور سارے مال کا انفاق کرنا فقر و پھیلاؤ کی سبب بن سکتا ہے جو کہ نظام زندگی کے درہم و برہم ہونے اور دوسرے کے محتاج و دست نگر ہونے کا موجب ہے، لہذا افراط (سب کچھ خرچ کر دینا) اور تفریط (بخل سے کام لینا) دونوں ممنوع ہیں۔

نیکی اور احسان کا حکم

آیت کے اختتام پر اہل ایمان کو نیکی و احسان کی تاکید کرتے ہوئے ارشاد ہوا:

”وَ أَحْسِنُوا إِنَّ اللَّهَ يُحِبُّ الْمُحْسِنِينَ“ (اور تم نیکی کرو، یقیناً اللہ نیکی کرنے والوں کو دوست رکھتا ہے)

یہاں نیکی و احسان سے مراد ہرگز یہ نہیں کہ دشمنان اسلام سے جنگ نہ کی جائے یا اعداء دین کو قتل کرنے میں نرمی و مہربانی کا سلوک کیا جائے اور اس طرح کے دیگر امور بلکہ احسان و نیکی کرنے سے مراد یہ ہے کہ ہر موقعہ پر اس کی مناسبت کو ملحوظ رکھتے ہوئے بہتر عمل کریں یعنی جنگ و لڑائی کے وقت بہتر انداز میں مقابلہ کریں اور جنگ بندی کی صورت میں اپنے فرائض کو بخوبی انجام دیں، سختی کے مقام پر سختی اور عفو و درگزر کی صورت میں عفو و درگزر کریں۔

بنا بریں ظالم کے ساتھ اسی طرح برتاؤ کرنا جس کا وہ حقدار ہے ایک طرح سے عالم انسانیت پر احسان اور نیکی ہے کیونکہ اس سے انسانیت کے بنیادی حق کی حمایت و پاسداری اور دین جو کہ انسانیت کی بھلائی و خیر خواہی کے احکامات پر مشتمل ہے اس کی طرفداری و نگہداری کا عملی مظاہرہ ہوتا ہے، چنانچہ کسی جائز حق کے حصول کی کوشش میں ظلم و زیادتی کرنے سے باز رہنا بھی بذات خود ایک احسان ہے اور خداوند عالم کی محبت دین کی اعلیٰ ترین غرض ہے اور ہر اہل دین پر واجب

دراز ہے کہ وہ احکام خداوندی کا اتباع کرتے ہوئے اپنے پروردگار کی محبت کا متلاشی ہو اور اس کے حصول کو یقینی بنائے چنانچہ خداوند عالم نے اپنی محبت کی بابت ارشاد فرمایا:

سورہ آل عمران، آیت ۳۱:

”قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ...“

(کہہ دیجئے کہ اگر تم اللہ سے محبت کرتے ہو تو میرا اتباع کرو، خدا تم سے محبت کرے گا)

یہ آیت احسان و نیکی کرنے کی ترغیب دلانے میں نہایت اہم و بنیادی کردار ادا کرتی ہے۔

بہر حال زیر بحث آیات جو کہ قتال و جہاد فی سبیل اللہ کے حکم پر مشتمل ہیں ان کی ابتداء، اعتداء اور زیادتی کرنے کی نہی و ممانعت کے بیان سے ہوئی اور ارشاد ہوا: ”إِنَّ اللَّهَ لَا يُحِبُّ الْمُعْتَدِينَ“ (خداوند عالم اعتداء و زیادتی کرنے والوں کو دوست نہیں رکھتا) اور ان کی انتہاء نیکی و احسان کرنے کے حکم پر ہوئی، چنانچہ ارشاد ہوا: ”إِنَّ اللَّهَ يُحِبُّ الْمُحْسِنِينَ“ (خداوند عالم احسان کرنے والوں کو دوست رکھتا ہے)۔ ابتداء اور انتہاء کا یہ لطیف و دلچسپ استخراج حلاوت و لطافت معانی کا بہترین نمونہ ہے۔

قرآنی حکم جہاد

یوں تو قرآن مجید میں مسلمانوں کو جنگ و قتال سے اجتناب کرنے کا حکم دیا گیا تھا اور خداوند تعالیٰ کی راہ میں پیش آنے والی تکلیفوں اور سختیوں میں صبر کرنے کا دستور دیا گیا تھا جیسا کہ درج ذیل آیات اس حقیقت کی گواہی دیتی ہیں:

سورہ کافرون، آیت ۶:

○ قُلْ يَا أَيُّهَا الْكَافِرُونَ لَا أَعْبُدُكُمْ سَابِقُونَ ○ وَلَا أَنْتُمْ عِبُدُونَ مَا أَعْبُدُ... لَكُمْ دِينُكُمْ وَلِيَ دِينِ

(کہہ دیجئے اے کفار! میں اس چیز کی پوجا و عبادت نہیں کرتا جس کی تم عبادت کرتے ہو اور نہ تم اس کی عبادت کرتے

ہو جس کی میں پوجا و عبادت کرتا ہوں.... تمہارا دین تمہارے لئے اور میرا دین میرے لئے ہے)۔

سورہ مزمل، آیت ۱۰:

○ ”وَاصْبِرْ عَلَىٰ مَا يَقُولُونَ...“

(اور تم صبر کرو ان کی باتوں پر...)

سورہ نساء، آیت ۷۷:

” اَلَمْ تَرَ اِلَى الَّذِيْنَ قِيْلَ لَهُمْ كُفُّواْ اَيْدِيَكُمْ وَاَقْبِلُوا الصَّلٰوةَ وَاتُواْ الزَّكٰوةَ فَلَمَّا كَتَبَ عَلَيْهِمُ الْقِتَالَ.....“

(کیا تم نے ان لوگوں کو نہیں دیکھا جنہیں کہا گیا کہ اپنے ہاتھ روک لو (جنگ نہ کرو) اور نماز قائم کرو اور زکوٰۃ دو پس جب ان پر قتال کو واجب کر دیا گیا.....“)

یہ آیت گویا سورہ بقرہ کی آیت ۱۱۰ کی طرف اشارہ کرتی ہے جس میں یوں ارشاد ہوا ہے:

” وَذَكَرْنَا مِنْ اَهْلِ الْكِتٰبِ لَوْ يَرُوْنَكَمْ مِنْۢ بَعْدِ اِيْمَانِكُمْ كَقٰمَرًاۙ حَسَدًاۙ مِّنۢ بَعْدِ اَنْفُسِهِمْۙ مِّنۢ بَعْدِ مَا تَبَيَّنَ لَهُمُ الْحَقُّۙ فَاعْتَفُواْ وَاَصْفَحُواۙ حَتّٰى يَأْتِيَ اللّٰهُ بِاَمْرٍۙ ؕ اِنَّ اللّٰهَ عَلٰى كُلِّ شَيْءٍ قَدِيْرٌۙ ﴿۱۹۰﴾ وَاقْبِلُوا الصَّلٰوةَ وَاتُواْ الزَّكٰوةَ“

(اکثر اہل کتاب حق کے واضح و روشن ہونے کے بعد از روئے حسد یہ چاہتے ہیں کہ تمہیں ایمان لانے کے بعد دوبارہ کفر کی طرف لوٹا دیں، ان سے درگزر کرو اور منہ موڑ لو یہاں تک کہ خدا کا حکم آجائے یقیناً خدا ہر چیز پر قدرت رکھتا ہے اور تم نماز پڑھو اور زکوٰۃ ادا کرو)

لیکن جب مشرکین مکہ کی زیادتیاں حد سے گزر گئیں تو خداوند عالم نے مسلمانوں کو ان سے جنگ کرنے کا حکم دے دیا۔

جو آیات شریفہ جنگ و قتال کے حکم پر مشتمل ہیں وہ چار طرح پر ہیں، ملاحظہ ہو:

۱۔ وہ آیات کہ جن میں مشرکین مکہ اور ان کے ساتھیوں سے جنگ کرنے کا حکم ہے۔

۲۔ وہ آیات کہ جن میں اہل کتاب سے جنگ کرنے کا حکم ہے۔

۳۔ وہ آیات کہ جن میں اہل کتاب کے علاوہ دیگر مشرکین سے جنگ کرنے کا حکم ہے۔

۴۔ وہ آیات کہ جن میں کافروں سے جنگ کرنے کا حکم ہے۔

پہلی قسم کی آیات یہ ہیں:

سورہ حج، آیت ۴۰:

” اِنَّ الَّذِيْنَ يُقْتُلُوْنَ بِاَنفُسِهِمْ ظٰلِمًاۙ وَاِنَّ اللّٰهَ عَلٰى نَصْرِهِمْ لَقَدِيْرٌۙ ﴿۱۹۱﴾ الَّذِيْنَ اُخْرِجُوْا مِنْ دِيَارِهِمْ بِغَيْرِ حَقٍّ اِلَّا اَنْ يَقُوْلُوْا رَبَّنَا اللّٰهُ...“

(اجازت دے دی گئی ان لوگوں کو جن سے جنگ کی گئی کہ وہ بھی حملہ آوروں سے جنگ کریں کیونکہ وہ مظلوم واقع

ہوئے، اور یقیناً خداوند عالم ان کی نصرت پر پوری قدرت رکھتا ہے، ان لوگوں کو ان کے گھروں سے ناسخ نکال باہر کیا گیا وہ تو صرف یہی کہتے تھے کہ ہمارا رب اللہ ہے۔۔۔

ممکن ہے کہ یہ آیت جنگ بدر اور اس جیسے مواقع میں دفاعی حکم پر مشتمل ہو کیونکہ جنگ بدر میں مسلمانوں کو مشرکین سے دفاعی جنگ کرنے کا حکم نازل ہوا تھا۔

سورہ انفال، آیت ۴۰:

○ ” وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ كُلَّهُ لِلَّهِ فَإِنِ انْتَهَوْا فَإِنَّ اللَّهَ بِمَا يَعْمَلُونَ بَصِيرٌ ۝ وَإِن تَوَلَّوْا فَإِنَّمَا أَغْلَبُوا أَنَّ اللَّهَ مَوْلَاكُمْ نِعْمَ الْمَوْلَىٰ وَنِعْمَ النَّصِيرُ ۝“

(اور تم ان سے جنگ کرو یہاں تک کہ فتنہ باقی نہ رہے اور سارے کا سارا دین خدا کے لئے ہو جائے) (تسلیم کر لیا جائے) پس اگر وہ باز آجائیں تو خدا تمہارے اعمال سے اچھی طرح باخبر ہے اور اگر وہ منہ موڑ لیں تو جان لو کہ خدا تمہارا مددگار ہے جو کہ بہترین آقا و مولا اور بہترین مددگار ہے)

سورہ بقرہ، آیت ۱۹۰:

○ ” وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ“

(اور جنگ کرو خدا کی راہ میں ان لوگوں سے جو تم سے جنگ کرتے ہیں اور زیادتی نہ کرو کہ خدا زیادتی کرنے والوں کو دوست نہیں رکھتا)

دوسری قسم کی آیات میں سے !:

سورہ توبہ، آیت ۲۹:

○ ” قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَن يَدٍ وَهُمْ صَاغِرُونَ“

(اور جنگ کرو ان لوگوں سے جو نہ خدا کو مانتے ہیں اور نہ قیامت کے دن کو، اور نہ خدا اور رسول خدا کے حرام کئے ہوئے کو حرام قرار دیتے ہیں اور نہ ہی دین حق کو اپناتے ہیں ان لوگوں میں سے جنہیں کتاب دی گئی، یہاں تک کہ وہ ذلیل ہو کر اپنے ہاتھ سے جزیہ ادا کریں)

تیسری قسم کی آیات ملاحظہ ہوں: سورہ توبہ، آیت ۵:

○ ”فَاَقْتُلُوا الْمُشْرِكِينَ حَيْثُ وَجَدْتُمُوهُمْ“....،

(پس تم قتل کرو مشرکوں کو جہاں بھی انہیں پاؤ)

سورہ توبہ، آیت ۳۶:

○ ”فَاتِلُوا الْمُشْرِكِينَ كَآفَّةً كَمَا يُقَاتِلُونَكُمْ كَآفَّةً“....،

(تم سب مشرکوں سے جنگ کرو جس طرح وہ سب تم سے جنگ کرتے ہیں)

چوتھی قسم کی آیت:

سورہ توبہ، آیت ۱۲۳:

○ ”فَاتِلُوا الَّذِينَ يَكْفُرُونَ بِاللَّهِ وَالْيَوْمِ الْآخِرِ وَلِيَجِدُوا فِيكُمْ غِلظَةً“

(جنگ کرو ان کافروں سے جو تمہارے پاس ہیں اور ضروری ہے کہ وہ تم میں شدت و سختی پائیں)

خلاصہ کلام یہ کہ قرآن مجید نے اس حقیقت کو بیان کیا ہے کہ اسلام اور دین توحید، فطرت کی پاکیزہ بنیادوں پر استوار

ہے اور اس کی تعلیمات، انسانی زندگی میں فلاح و اصلاح کی ضامن ہیں جیسا کہ ارشاد ہوا:

سورہ روم، آیت ۳۰:

○ ”فَاَقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا لَا تَبَدِّلْ رِحْلَكَ يُحِلِّقُ اللَّهُ ذٰلِكَ الدِّينَ

الْقَيِّمَ وَلٰكِنَّ اَكْثَرَ النَّاسِ لَا يَعْلَمُونَ“

(اے رسول) تم اپنا رخ دین کی طرف کئے رہو صمیم قلب و پاکیزگی کے ساتھ، یہی فطرت الہی ہے جس پر اس نے

لوگوں کی تخلیق فرمائی ہے، خدا کی تخلیق میں تبدیلی نہیں ہو سکتی، یہی مضبوط دین ہے لیکن اکثر لوگ نہیں جانتے)

بنا براین دین پر عمل کرنا اور اس کی تعلیمات کی عملی پاسداری و حفاظت نہایت اہم جائز انسانی حقوق میں سے ہے

چنانچہ اسی کی بابت ارشاد ہوا:

سورہ شوریٰ، آیت ۱۳:

○ ”سَرِعَ لَكُمْ مِنَ الدِّينِ مَا وَصَّىٰ بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَىٰ وَعِيسَىٰ

أَنْ أَقِيمُوا الدِّينَ وَلَا تَتَفَرَّقُوا فِيهِ“

(خدا نے تمہارے لئے دین کا وہی قانون و آئین مقرر کیا جس کا حکم نوحؑ کو دیا اور اسی کی وحی تمہاری طرف بھیجی اور اسی کی بابت ابراہیمؑ موسیٰؑ اور عیسیٰؑ کو حکم دیا کہ دین کو قائم رکھنا اور اس میں تفرقہ پیدا نہ ہونے دینا) اس کے بعد خداوند عالم نے اسی فطری حق کے تحفظ کو ایک دوسرا فطری حق قرار دیتے ہوئے ارشاد فرمایا:

سورہ حج، آیت ۴۰:

○ ”وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَّهُدَمَتْ صَوَامِعُ وَبِيَعٌ وَصَلَوَاتٌ وَمَسَاجِدُ يُذْكَرُ فِيهَا اسْمُ اللَّهِ كَثِيرًا ۗ وَلَيَنْصُرَنَّ اللَّهُ مَنْ يَنْصُرُهُ ۗ إِنَّ اللَّهَ لَقَوِيٌّ عَزِيزٌ“

(اگر خدا بعض لوگوں کو دوسرے بعض کے ذریعے نہ روکتا تو گرجے، یہودیوں کے عبادت خانے، مجوس کی عبادت گاہیں اور مسجدیں کہ جن میں کثرت سے خدا کو یاد کیا جاتا ہے منہدم کر دیئے گئے ہوتے اور جو شخص خدا کی نصرت و مدد کرے گا خدا ضرور اس کی نصرت و مدد کرے گا کہ خدا نہایت قوت والا غلبہ والا ہے) خداوند عالم نے واضح طور پر بیان کر دیا ہے کہ قیام دین اور آئین توحید کی بقا و سر بلندی، دفاع پر موقوف ہے، اسی آیت (حج، ۴۰) کی مانند سورہ بقرہ کی آیت ۲۵۱ میں اس طرح ارشاد ہوا:

○ ”وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفَسَدَتِ الْأَرْضُ...“

(اور اگر خدا لوگوں کو ایک دوسرے کے ذریعے نہ روکتا تو زمین تباہ ہو جاتی..)

جہاد ہی کے حکم پر مشتمل آیات میں سے ایک آیت یہ ہے:

سورہ انفال، آیت ۸:

○ ”لِيُحِقَّ الْحَقُّ وَيُبْطِلَ الْبَاطِلَ وَلَوْلَا كَرِهَ الْمُحْجِرُونَ“

(جہاد کا مقصد یہ ہے۔۔ تاکہ حق ثابت اور باطل محو ہو جائے خواہ اسے مجرم لوگ ناپسند ہی کیوں نہ کریں)

اسی سورہ (انفال) میں چند آیات کے بعد آیت ۲۴ میں اس طرح ارشاد فرمایا:

○ ”يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ...“

(اے اہل ایمان! خدا اور رسولؐ کے بلاوے پر لبیک کہو جب وہ تمہیں اس چیز کی طرف بلائیں جس میں تمہاری زندگی

کی ضمانت ہے)

اس آیت میں جس قتال و جہاد کی دعوت مومنین کو دی گئی ہے وہ انہیں زندگی عطا کرنے والا امر ہے، اس کا مطلب یہ ہے کہ جہاد و قتال خواہ مسلمانوں اور دین اسلام کے دفاع کے طور پر ہو یا ابتدائی جنگ ہو وہ سب درحقیقت انسانی حقوق کے دفاع اور حیات بشری کی حفاظت و پاسداری سے عبارت ہے جبکہ خدا کے ساتھ شریک کرنے میں انسانیت کی ہلاکت و تباہی

اور فطرت کی موت ہے۔ لہذا شرک کا مقابلہ کرنا اور قتال جو کہ انسانیت کے فطری حق کے دفاع سے عبارت ہے اس میں انسانیت کو حیات تازہ عطا کرنا مضر ہے، گویا اس سے انسانیت کو مرنے کے بعد نئی زندگی مل جاتی ہے۔

مذکورہ بالا آیات میں غور و فکر کرنے سے ہر عقلمند و صاحب فہم شخص اس حقیقت سے آگاہ ہو سکتا ہے کہ ضروری ہے کہ اسلام دفاع کا حکم دے تاکہ ہر طرح کے شرک کی نجاست سے زمین خدا کو پاک کر کے خداوند عالم سچے و خالص ایمان کی پاکیزگی اس میں بکھیر دی جائے، چنانچہ مذکورہ آیات میں جس قتال و جہاد کا حکم دیا گیا ہے اس کا مقصد صرف بت پرستی و کھلم کھلا شرک کا خاتمہ یا اہل کتاب کو جزیہ ادا کرنے پر مجبور کر کے اعلائے کلمۂ حق کو یقینی بنانا ہے، حالانکہ جس آیت میں اہل کتاب کے ساتھ جنگ کرنے کا حکم دیا گیا ہے اس میں وضاحت کی گئی ہے کہ وہ لوگ خدا اور رسول خدا پر ایمان نہیں رکھتے اور نہ ہی دین حق کو تسلیم کرتے ہیں جبکہ وہ ظاہر بظاہر توحید و یکتا پرستی کا عقیدہ رکھتے ہیں لیکن حقیقت میں باطنی طور پر شرک کرتے ہیں اس لئے ان سے جنگ کر کے درحقیقت انسانیت کے فطری و بنیادی حق کا دفاع کرتے ہوئے ان لوگوں کو دین حق کی راہ پر لانا مقصود ہے۔

اگرچہ قرآن مجید میں مذکور مشرکین و کفار کے ساتھ جنگ و قتال کا حکم اعلائے کلمۂ حق کے یقینی نتیجہ کے بیان کی بابت صراحت کا حامل نہیں لیکن مومنین کو دشمنان اسلام پر غلبہ پانے کی جو نوید دی گئی ہے اس سے یہ ثابت ہوتا ہے کہ حق و باطل کی لڑائی میں بالآخر فتح و کامرانی حق و اہل حق کو حاصل ہوگی اور شکست و نابودی باطل کا مقدر ٹھہرے گی۔ چند آیات ملاحظہ ہوں:

سورہ صف، آیت ۹:

”هُوَ الَّذِي آمَرَ سَلْمَانَ وَسُؤْدَةَ بِالنُّهْدَىٰ وَدِينَ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ“

(وہی ہے کہ جس نے اپنے رسول کو ہدایت اور دین حق کے ساتھ بھیجا تا کہ اسے ہر دین پر غلبہ عطا کرے خواہ مشرکین

اسے ناپسند ہی کیوں نہ کریں)

اس آیت سے زیادہ واضح یہ آیت ہے:

سورہ انبیاء، آیت ۱۰۵:

”وَلَقَدْ كَتَبْنَا فِي الزَّبُورِ مِن بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ“

(اور ہم نے زبور میں پوری وضاحت کے بعد یہ بات لکھ دی ہے کہ میرے نیک و صالح بندے ہی زمین کے وارث

ہوں گے)۔

سورہ نور، آیت ۵۵:

” وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ ۚ وَلَيَسْجُتَنَّ لَهُمْ مِنَ الَّذِينَ اسْتَضَىٰ لَهُمْ وَلَيُبَيِّنَنَّ لَهُمْ ۖ فَمَنْ بَعَدَ حَوْفَهُمْ أَثْمًا يَعْبُدُونَنِي لَا يُشْرِكُونَ بِي شَيْئًا “ ...

(خدا نے وعدہ کیا ہے ان لوگوں سے جو ایمان لائے اور نیک اعمال انجام دیئے کہ انہیں زمین کی اسی طرح جانشینی عطا کرے گا جس طرح ان سے پہلے لوگوں کو جانشینی عطا کی اور ان کے لئے اس دین کو قائم و مستقر کر دے گا جسے اس نے ان کے لئے پسند کیا ہے اور ان کے خوف کو امن میں تبدیل کر دے گا، وہ میری ہی عبادت کریں اور میرے ساتھ کسی چیز کو شریک قرار نہ دیں)

اس آیت مبارکہ میں ”يَعْبُدُونَنِي“ کے الفاظ سے مراد یہ ہے کہ ”وہ میری خالص عبادت کریں“ یعنی حقیقی ایمان کے ساتھ انجام دی جانے والی خالص عبادت، کیونکہ اس کے بعد ارشاد ہوا: ”لَا يُشْرِكُونَ بِي شَيْئًا“ کہ وہ میرے ساتھ کسی چیز کو شریک قرار نہ دیں، تو اس سے ثابت ہوتا ہے کہ ”يَعْبُدُونَنِي“ میں ہر طرح کے شرک کرنے سے پاک خالص عبادت مراد ہے جبکہ خداوند عالم نے ایمان کی بعض صورتوں کو شرک سے تعبیر کیا ہے، چنانچہ درج ذیل آیت مبارکہ میں ارشاد ہوا:

سورہ یوسف، آیت ۱۰۶:

” وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ ﴿۱۰۶﴾ “

(ان کے اکثر افراد خدا پر ایمان نہیں لاتے۔ مگر شرک کے ساتھ ساتھ!)

ہنا برابر مذکورہ آیت درحقیقت خداوند عالم کی طرف سے ایک وعدہ ہے کہ ایک دن ایسا آئے گا جب زمین، مشرکین سے پاک اور مومنین کے لئے مخصوص ہو جائے گی اور اس میں خدا کی حقیقی عبادت کے سوا کسی کی پرستش نہ کی جائے گی۔

ایک نادرست گمان

ممکن ہے کہ اس مقام پر کسی کے دل میں یہ گمان پیدا ہو کہ خدا نے جو وعدہ فرمایا ہے کہ روئے زمین پر حق کو غلبہ و بیروزی حاصل ہوگی اور شرک کا خاتمہ ہو جائے گا شاید اس کا پورا ہونا ایک ایسے رہنما کے ذریعے ہو جسے خداوند عالم غیب

سے بھیجے کہ جنگ و قتال کی ضرورت ہی نہ رہے اور ظاہری اسباب و وسائل سے استفادہ کرنے کی نوبت ہی نہ آئے۔ لیکن اس گمان کا نادرست ہونا اس طرح ثابت ہوتا ہے کہ آیت میں ارشاد ہوا ہے: ”لَيْسَ خَلْقُكُمْ فِي الْاَمْرِ ضَرْبًا“ (وہ ضرور انہیں زمین میں جانشین بنائے گا)۔ ”استخلاف“ یعنی جانشین کرنے سے مراد یہ ہوتا ہے کہ کسی کو اس کی جگہ سے ہٹا کر اس جگہ کسی دوسرے کو بٹھا دیا جائے، تو اس میں جنگ و قتال کا اشارہ و عندیہ اور احتمال پایا جاتا ہے۔ اس کے ساتھ ساتھ سورہ مائدہ آیت ۵۵ میں اس طرح ارشاد ہوا ہے:

○ ”يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ أَذِلَّةٌ عَلَى الْمُؤْمِنِينَ أَعِزَّةٌ عَلَى الْكٰفِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ“۔

(اے اہل ایمان! تم میں سے جو شخص اپنے دین سے منہ پھیر لے (مرتد ہو جائے) تو بہت جلد خدا۔۔ اس کی جگہ۔۔ ایسے لوگوں کو لے آئے گا جنہیں وہ دوست رکھتا ہے اور جو اسے دوست رکھتے ہیں جو مومنین پر مہربان اور کافروں پر غالب و سر بلند ہیں، جو خدا کی راہ میں جہاد کرتے ہیں اور کسی ملامت و سرزنش کرنے والے کی ملامت و سرزنش سے خوف نہیں کھاتے)

انشاء اللہ اس آیت کی تفسیر میں بیان کیا جائے گا کہ اس میں ایک دعوت حق اور دینی قیام و جہاد کی جانب اشارہ کیا گیا ہے جو خدا کے حکم سے اس کے صالح بندوں اور حقیقی چاہنے والوں کے ہاتھوں انجام پذیر ہوگا جس میں حق کو غلبہ و فتح اور باطل کو شکست فاش ہوگی۔

اس بیان سے اس اعتراض کا جواب بھی واضح طور پر معلوم ہو جاتا ہے جو اسلام کے قانون جہاد پر کیا جاتا ہے اور وہ یہ کہ: ”اسلام کا قانون جہاد سابقہ انبیاء کرام کی طرف سے دعوت دین کے لئے اپنائی جانے والی روش و طرز عمل کے منافی ہے کیونکہ ان ادیان کی ترقی و پیشرفت اور احکام و دستورات کا حاوی سلسلہ درحقیقت خوش اسلوبی اور ہدایت و رہنمائی کے دل پذیر عمل پر مبنی تھا اور ان میں جنگ و قتال کے ذریعے لوگوں کو زبردستی ایمان کی راہ پر لانے کا کوئی حکم ہرگز موجود نہ تھا کہ جس (جنگ و قتال) میں خونریزی، جانوں کا ضائع ہونا، قید و بند اور لوٹ مار وغیرہ یقینی ہوتی ہے“۔ اسی وجہ سے بعض عیسائی مبلغین نے اسلام کو تلوار اور خون ریزی کا دین کہا اور بعض نے جبر و اکراہ کے دین سے موسوم کیا ہے۔

اس اعتراض کا تفصیلی جواب یہ ہے کہ :

”قرآن مجید نے اس حقیقت کو واضح طور پر بیان کیا ہے کہ اسلام کے احکام و قوانین انسانی فطرت کے بنیادی تقاضوں کی تکمیل پر مبنی ہیں اور اس میں ہرگز شک و شبہ کی گنجائش نہیں کہ انسان کا حقیقی کمال فطری تقاضوں، فیصلوں و اصولوں کی عملداری سے عبارت ہے اور فطرت کا فیصلہ ہے کہ توحید و یکتا پرستی ہی تمام انفرادی و اجتماعی قوانین کی بنیاد اور اصل

داساس ہے اور اس بنیاد کا تحفظ و پاسداری، اس کا دفاع اور اس کی اہمیت کو عام کرنا ایک جائز انسانی حق ہے جس کے لئے ہر ممکن ذریعہ سے استفادہ کرنا ضروری ہے، تاہم اسلام نے اس کے لئے معتدل روش اور درمیانہ راستہ اختیار کرنے کا حکم دیا ہے چنانچہ سب سے پہلے یہ حکم دیا گیا کہ مشرکین کو توحید کی راہ اپنانے کی دعوت دی جائے اور اگر وہ اذیت و آزار دیں اور شدید رد عمل کا اظہار کرتے ہوئے تکلیفیں دیں تو اس پر صبر و ہکیبائی اور تحمل سے کام لیا جائے اور خدا کی راہ میں ہر طرح کی سختی کو برداشت کیا جائے، اس کے بعد اگر وہ (مشرکین) حد سے تجاوز کرنے لگیں تو اسلام اہل اسلام اور ان کے اموال و ناموس کے دفاع کے لئے عملی اقدام لیا جائے اور مشرکین کے تجاوز کا راستہ بھر پور طریقہ سے روکا جائے، اس کے بعد اسلام نے ابتدائی جنگ کا حکم دیا جو کہ انسانیت کے مسلمہ حق اور کھٹے توحید کی عملی پاسداری کی ایک صورت ہے، لہذا احسن طریقہ سے دعوت حق کی بابت اتمام حجت سے پہلے مشرکین سے ابتدائی جنگ کرنے کی اجازت نہیں دی گئی جیسا کہ حضرت پیغمبر اسلام صلی اللہ علیہ وآلہ وسلم کا طرز عمل اس حقیقت کا واضح ثبوت ہے، خداوند عالم نے آنحضرتؐ کو اس طرح حکم دیا:

سورہ نحل، آیت ۱۲۵:

○ ” اُدْعُ إِلَى سَبِيلِ رَبِّكَ بِالْحُكْمِ وَالنُّوعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ “

(اپنے پروردگار کے راستہ پر چلنے کی دعوت، حکمت و دانائی اور اچھی نصیحت کے ذریعے دو اور ان (مشرکین) سے

۱۰۰ انداز میں مجادلہ کرو)

یہ آیت مطلق ہے یعنی اس میں جدال کرنے کو کسی قید و شرط کے ساتھ مقید و مشروط نہیں کیا گیا ہے،

اسی طرح سورہ انفال، آیت ۴۲ میں ارشاد ہوا:

○ ” لِيَهْلِكَ مَنْ هَلَكَ عَنْ بَيِّنَةٍ وَيَحْيَىٰ مَنْ حَيَّ عَنْ بَيِّنَةٍ “

(تاکہ جو ہلاک ہو وہ مضبوط دلیل کے ساتھ ہلاک ہو اور جو زندہ رہے وہ مضبوط دلیل کے ساتھ زندہ رہے)

یہاں ایک اور بات بھی کی گئی ہے اور وہ یہ کہ جنگ میں مسلمانوں کی فتح کی صورت میں مشرکین کا اسلام قبول کرنا اکراہ

و مجبوری کی بناء پر ہوگا۔

اس کا جواب یہ ہے کہ اس طرح کا اکراہ و مجبوری مذموم نہیں کیونکہ واضح بیان اور اتمام حجت کے بعد ایک جائز فطری

حق کو انسانیت کے تحفظ و بقاء کے لئے کسی پر مسلط کرنے میں کوئی حرج لازم نہیں آتا اور یہ طریقہ و طرز عمل ہمیشہ و ہر دور میں

عقلاء کے درمیان رائج رہا اور تمام اقوام نے اسے اپنایا کہ جو شخص معاشرتی قوانین کی خلاف ورزی کا مرتکب ہو اسے ان

قوانین پر عمل کرنے کی دعوت و ترغیب دلائی جاتی ہے اور اگر اس سے نتیجہ حاصل نہ ہو تو اسے قانون کی عملی پاسداری کا پابند

کرنے کے لئے طاقت کا استعمال کیا جاتا ہے اور ہر ممکن ذریعہ اختیار کر کے اسے قانون کا احترام کرنے پر مجبور کر دیا جاتا ہے خواہ اس کے لئے جنگ ہی کیوں نہ کرنی پڑے۔ تاکہ وہ طوعاً یا کرہاً معاشرتی دستورات کی پیروی کرے اور اکراہ و جبر کی یہ صورت ایک نسل کے چند افراد ہی سے مخصوص ہوتی ہے لیکن اس کا نتیجہ آنے والی نسلوں میں اس طرح ظاہر ہوتا ہے کہ دینی تعلیم و تربیت کے اثر سے لوگوں میں دین فطرت اور کلمہ توحید و خدا پرستی کا جذبہ و شعور پیدا ہو جاتا ہے اور وہ کسی جبر و اکراہ کے بغیر اس کی عملی پاسداری کرتے ہیں اور نہایت خوشی و رضائے قلب کے ساتھ اس کے تقاضوں کی تکمیل کا فریضہ ادا کرتے ہیں۔ اور جہاں تک سابقہ انبیاء کرام علیہم السلام کی روش تبلیغ و طرز عمل کا تعلق ہے کہ وہ لوگوں کو دعوت حق دیتے تھے اور ہدایت و رہنمائی پر اکتفاء کرتے تھے، تو اس سلسلے میں حقیقت امر یہ ہے کہ ان انبیاء کی تاریخ حیات کا مطالعہ کرنے سے اس حقیقت کا ثبوت ملتا ہے کہ انہیں طاقت کے استعمال کا سازگار ماحول ہی میسر نہیں تھا اور ایسے حالات ہرگز موجود نہ تھے کہ وہ مخالفین اور دشمنان تو یہ سے جنگ کرتے مثلاً حضرت نوحؑ، حضرت ہودؑ اور حضرت صالحؑ کی تاریخ کا مطالعہ کریں تو معلوم ہوتا ہے کہ وہ ہر طرف سے سختیوں اور شراندا اور افرادی قوت کی کمی وغیرہ جیسی مشکلات میں گھر چکے تھے۔ اسی طرح حضرت عیسیٰ علیہ السلام لوگوں میں دعوت حق و تبلیغ دین کے عمل میں مصروف و سرگرم رہے مگر ان کے پیروکاروں کا حلقہ اتنا وسیع نہ تھا کہ وہ دشمنان توحید کے ساتھ نبرد آزما ہوتے اور جب ان کے مقدس مشن کا دائرہ کار وسیع ہونے لگا تو اسی دور میں طلوع اسلام کا آغاز ہو گیا اور حضرت عیسیٰؑ کی شریعت و مخصوص احکامات کی منسوخی کا حکم آ گیا، تاہم اس کے ساتھ ساتھ کئی انبیاء کرام علیہم السلام نے حالات سازگار دیکھ کر خدا کے حکم سے جنگیں بھی لڑی ہیں جن میں - بعض کا تذکرہ تورات اور قرآن مجید میں موجود ہے، قرآنی آیات ملاحظہ ہوں:

سورہ آل عمران، آیت ۱۷۷:

”وَكَانَ مِنْ نَبِيِّنَا مَعَهُ بِرَبِّيُونَ كَثِيرٌ فَمَا وَهَنُوا لِمَا أَصَابَهُمْ فِي سَبِيلِ اللَّهِ وَمَا ضَعُفُوا وَمَا اسْتَكَانُوا وَاللَّهُ يُحِبُّ الصَّابِرِينَ ۝ وَمَا كَانَ قَوْلَهُمْ إِلَّا أَنْ قَالُوا رَبَّنَا اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَإِنَّا لَكَانُوا لَمِنَ الْكَافِرِينَ“

(اور کتنے ایسے نبی گذرے ہیں جن کے ساتھ مل کر خدا والوں کی کثیر تعداد نے دشمنوں سے قتال کیا تو وہ اللہ کی راہ میں آنے والی مصیبتوں کی وجہ سے نہ توسستی کا شکار ہوئے اور نہ ہی کمزور پڑے اور نہ بزدل ہوئے، اور اللہ صبر کرنے والوں کو دوست رکھتا ہے، اور وہ اس کے سوا کچھ نہ کہتے تھے کہ اے ہمارے پالنے والے! ہمارے گناہوں کو معاف کر دے اور ہماری زبیدتوں سے درگزر فرما اور ہمارے قدم مقبوط کر دے اور کافروں کے مقابلہ میں ہماری مدد فرما)

حضرت موسیٰ علیہ السلام نے اپنی قوم کو ”عماقہ“ سے جنگ کرنے کے لئے بلایا تو ان کے بیان کو قرآن مجید میں اس

طرح ذکر کیا گیا:

سورہ مائدہ، آیت ۲۴:

○ ” يَقُولُوا لِمَا كَفَرْنَا بِهِ قُلُوبًا مَّا كَانَتْ لِئَلَّا نَسْخَرَكُم مِّنْ نَّفْسِكُمْ لَسْتُمْ بَعْدَ ذَلِكَ عِدَّةً ۚ فَاتَّقُوا اللَّهَ يَا أَيُّهَا الَّذِينَ آمَنُوا لَعَلَّكُمْ تُرْحَمُونَ ”

(اے میری قوم اس مقدس سرزمین میں داخل ہو جاؤ جسے خدا نے تمہارے لئے لکھ دیا ہے اور تم اپنی پشتوں پر لوٹ نہ جانا ورنہ تم سخت خسارے میں رہو گے... انہوں نے کہا: اے موسیٰ! ہم اس وقت تک اس سرزمین میں ہرگز داخل نہیں ہوں گے جب تک وہ لوگ اس میں موجود ہیں پس تو اور تیرا رب دونوں جاؤ اور ان سے جنگ کرو ہم تو یہیں بیٹھے ہیں) طاوت اور جالوت کی داستان کا ذکر کرتے ہوئے خداوند عالم نے ارشاد فرمایا:

سورہ بقرہ، آیت ۲۴۶:

○ ” اَلَمْ تَرَ اِلَى الْاِسْرَائِيلَ مِنْ بَنِي اِسْرَائِيلَ مَنْ بَعَثَ مُوسٰى اِذْ قَالُوا لِنَبِيِّنَا اِنَّا نَرٰكَ اِنَّمَا لَنَا اِلٰهٌ وَّاحِدٌ لَّا نَدْعُو سِوٰىہٗ ”

(آیا آپ نے بنی اسرائیل کے اس گروہ کو نہیں دیکھا جس نے اپنے نبی سے کہا کہ ہمارے لئے کسی فرستے کو بھیجتا کہ ہم خدا کی راہ میں جنگ و قتال (جہاد) کریں... یہ داستان سورہ بقرہ کی آخری آیات میں مذکور ہے۔

خداوند عالم نے حضرت سلیمان اور ملکہ سبا کے واقعہ کا تذکرہ کرتے ہوئے ارشاد فرمایا:

سورہ نمل، آیت ۳۱ تا ۳۳:

○ ” اَلَّا تَعْلَمُوْا اَعْلٰى وَاَتَوْنِيْ مِّنْ سُلَيْمٰنَ ... اِنَّمَا رَاٰہُمْ فَلَکٰتِبٌ بَيْنَہُمْ بِجُوْدٍ لَّا قِبَلَ لَہُمْ بِہَا وَاَلْحٰرِبُ جَنَّتْ مِنْہَا اٰذِیْنَةٌ وَّهُمْ ضَعِیْفُوْنَ ”

(تم مجھ پر بڑائی کا اظہار نہ کرو، بلکہ میرے سامنے تسلیم کرنے والے بن کر آؤ... ان کی طرف لوٹ جاؤ ہم ایسے لشکروں کے ساتھ ان کے پاس آئیں گے کہ وہ ان کا مقابلہ نہ کر سکیں گے اور ہم ہر صورت میں انہیں ذلیل کر کے وہاں سے نکال دیں گے)

حضرت سلیمان نے دھمکی دیتے ہوئے جو الفاظ استعمال کئے یعنی ” فَلَمَّا تَبَيَّنَّہُمْ بِجُوْدٍ ” ان سے دعوتِ حق کے ابتدائی مراحل میں ابتدائی جنگ و قتال کے جواز کا ثبوت ملتا ہے کہ اگر وہ لوگ حضرت سلیمان کی دعوتِ حق کو قبول نہ کرتے تو

آنجناب اپنی دھمکی کو عملی جامہ پہنا دیتے۔

ایک معاشرتی بحث

یہ ایک مسلمہ حقیقت ہے کہ ہر معاشرہ خواہ انسانی ہو یا حیوانی (یعنی افراد نوع انسان اسے اجتماعی زندگی کے لئے تشکیل دیں یا دیگر حیوانات باہمی طور پر زندگی بسر کرتے ہوں) اس کی تشکیل اس فطری احتیاج کی بنیاد پر استوار ہوتی ہے جو ان کے وجود میں پائی جاتی ہے کہ جس کے ذریعے وجود کی حفاظت و بقاء کا سامان کیا جاتا ہے۔

ہر ذی وجود کی فطرت اسے اپنے وجود کی حفاظت و بقاء کے لئے یہ حق دیتی ہے کہ وہ ہر اس چیز کو اپنے استعمال میں لائے جو اس کی زندگی کے لئے فائدہ مند ثابت ہو سکتی ہو مثلاً انسان جو کہ اپنی زندگی میں ہر ممکن ذریعہ سے جمادات نباتات و حیوانات سے استفادہ کرتا ہے بلکہ دوسرے انسانوں سے بھی کام لیتا ہے اور ایسا کرنے کو اپنا حق سمجھتا ہے خواہ اس میں دیگر حیوانات کے حقوق سے تصادم و تزام اور نباتات و جمادات کے کمال سے ٹکراؤ کی صورت ہی کیوں نہ پیدا ہو جائے، انسان کے علاوہ دیگر حیوانات کا بھی یہی حال ہے کہ وہ اپنی زندگی میں دوسروں سے استفادہ کرتے ہیں اور ایسا کرنے کو اپنا یقینی و مسلم حق سمجھتے ہیں، اسی طرح فطرت انہیں یہ حق بھی دیتی ہے کہ وہ اپنے مسلمہ فطری حقوق کا دفاع کریں یعنی اگر موجودات عالم سے استفادہ کرنے کا حق، طاقت استعمال کرنے کے بغیر حاصل اور محفوظ نہیں ہو سکتا تو فطرت دفاع کا پورا پورا حق دیتی ہے کیونکہ یہ دنیا مادی جہان ہے کہ جس میں تزام و تصادم ایک یقینی امر ہے۔

بنا بریں موجودات عالم میں سے ہر وہ فرد جو اپنے وجود کے تحفظ و بقاء کے لئے شعور و عمل سے کام لیتا ہے وہ اپنے حقوق کا دفاع اپنا فطری حق سمجھتا ہے اور اس کے جائز و روا ہونے پر اسی طرح یقین رکھتا ہے جس طرح دیگر اشیاء سے استفادہ کرنے کو اپنا یقینی حق سمجھتا ہے۔ اس مطلب کو دوسرے لفظوں میں اس طرح بیان کیا جاسکتا ہے کہ ہر موجود جس طرح اپنی بقاء کے لئے دیگر موجودات و اشیاء سے استفادہ کرنے کو اپنا فطری حق سمجھتا ہے وہ اسی طرح اپنے فطری حقوق کے تحفظ کے لئے ہر ممکن اقدام کرنے کو بھی اپنا یقینی حق سمجھتا ہے۔ اس کا واضح ثبوت و روشن دلیل یہ ہے کہ ہم گونا گوں حیوانات کا عموماً مشاہدہ کرتے ہیں کہ وہ نزاع و جھگڑے کی صورت میں اپنی تمام جسمانی قوتوں کو استعمال میں لاتے ہیں تاکہ ان کے ذریعے اپنے وجود و حقوق کے دفاع کو یقینی بنا سکیں مثلاً سینگ، دانت، پنجے، چونچ، ناخن وغیرہ، تو ان بدنی آلات کو اپنی زندگی کی جنگ میں اسلحہ کے طور پر استعمال کرتے ہیں اور بعض وہ جانور جو اس طرح کے مضبوط جسمانی اسلحہ و آلات سے

بہرہ ورنہیں وہ بھاگ کر، چھپ کر اپنا دفاع کرتے ہیں، جیسے بعض وہ حیوانات جن کا شکار کیا جاتا ہے (ہرن وغیرہ)، کچھوا اور بعض حشرات الارض وغیرہ، اور بعض حیوانات مثلاً بندر، لومڑی اپنے دفاع کے لئے مختلف حیلوں اور چالوں کو اپناتی ہے، اور جہاں تک انسان کا تعلق ہے تو وہ فکری شعور کے اسلحہ سے لیس ہونے کی وجہ سے اپنے دفاع کے لئے تمام موجودات عالم سے اسی طرح استفادہ کرنے کی صلاحیت رکھتا ہے جس طرح اپنے وجود کے تحفظ و بقاء کی خاطر ان سے کام لیتا ہے انسان بھی دیگر حیوانات کی مانند اپنی مخصوص فطرت کا حامل ہے اور اس کی فطرت کے کچھ اصول و ضوابط اور فیصلے بھی ہیں جن میں سے ایک یہ ہے کہ انسان اپنی بقاء کے لیے دیگر موجودات عالم سے استفادہ کرنے کا حق رکھتا ہے اور اپنے فطری حقوق کا دفاع بھی اس کا حق ہے اور دفاع کا یہی فطری حق اسے معاشرتی زندگی میں اپنے تحفظ و بقاء کے لئے دشمن سے نبرد آزما ہونے کی ترغیب دلاتا ہے نہ کہ وہ پہلا حق کہ جس کی بناء پر وہ اپنی بقاء کے لئے موجودات عالم سے استفادہ کرتا ہے کیونکہ پہلا فطری حق اسے اپنی وجودی مصلحتوں کی حفاظت و پاسداری کے لئے دیگر اشیاء و موجودات سے کام لینے کی راہ دکھاتا ہے (لیکن جب اس کے فطری حقوق پامال یا غصب ہونے لگتے ہیں تو وہ فطری انتقامی حق، دفاعی حق میں بدل جاتا ہے) اور یہ انتقامی حق معاشرتی حالات سے ہم آہنگ اور ان کے مطابق ڈھلتا رہتا ہے کیونکہ انسان جب اپنی وجودی ضرورتوں کو پورا کرنے کے لئے اپنے ہموع افراد سے استفادہ کرنے کا احساس و ارادہ کرتا ہے اور پھر اسے اس حقیقت سے آگاہی حاصل ہوتی ہے کہ اس کے ہموع افراد بھی اس کی مانند اپنی وجودی ضرورتوں کو پورا کرنے کے لئے اسی طرح کا احساس و احتیاج رکھتے ہیں تو اس وقت اس کو صلح و مصالحت کی راہ اپنانا اور معاشرتی اصولوں کی روشنی میں باہمی تعاون و مفاہمت کی عا دلانہ و معتدل روش اپنانا ناگزیر ہو جاتا ہے اور معاشرتی قانون عدل و انصاف اس بات کا متقاضی ہوتا ہے کہ وہ اپنے ہموع افراد سے اسی حد تک استفادہ کرے جس حد تک وہ اس سے استفادہ کرتے ہیں، گویا فطری انتقامی حق معاشرتی عدل سے ہم آہنگ ہوتا ہے اور اس حق کا استعمال ضرورت و احتیاج کے دائرہ تک محدود ہو جاتا ہے۔

ان مطالب سے یہ معلوم ہوتا ہے کہ انسان جنگ و قتال کے عمل کو فطری انتقامی حق سے مربوط قرار نہیں دے سکتا کیونکہ یہ حق اپنی تمام تر وسعتوں اور مطلق و بے قید و شرط ہونے کے باوجود معاشرتی زندگی میں محدود ہو جاتا ہے اور انسان اجتماعی زندگی کے دائرے میں داخل ہوتے ہی اس حق کی وسعتوں کو اپنے ہی ہاتھوں عملی طور پر ختم کر کے اسے دیگر ہموع افراد سے مساوی استفادہ کی حد تک لے آتا ہے اور عملاً اعتراف کرتا ہے کہ اسے دوسروں سے استفادہ کرنے میں اس حد سے تجاوز کرنا ہرگز روا نہیں جہاں تک دوسرے افراد اس سے استفادہ کرتے ہیں۔

مابرایں جنگ و قتال کا جو دفاعی حق پر مبنی ہوتا ہے اور وہ اس طرح کہ انسان پہلے اپنے حقوق کو خاطر میں لاتا ہے اور پھر جب ان کے پامال یا غصب ہونے کو دیکھتا ہے تو ان کے دفاع پر کمر بستہ ہو جاتا ہے اور اس کے لئے ہر ممکن اقدام

کرتا ہے لہذا ہر جنگ حقیقت میں دفاع کی ایک صورت ہوتی ہے، یہاں تک کہ سلاطین و استعماری حکومتوں کے جنگی اقدامات و عسکری کارروائیاں بھی دفاعی عمل سے عبارت ہوتی ہیں کیونکہ وہ پہلے اپنے لیے ایک حق قرار دیتے ہیں مثلاً "حاکمیت و اقتدار اور دوسروں پر حکمرانی کی لیاقت و اہلیت یا معاشی و اقتصادی مشکلات کو دور کرنے یا رہائشی مسائل سے نمٹنے کیلئے دوسرے علاقوں پر قبضہ اور اس طرح کے دیگر استعماری و استعماری (استعمالی) اقدامات کو اپنا حق قرار دے کر اس کے لئے ہر طرح کے ذرائع استعمال کرتے ہوئے قتل و غارت، فتنہ و فساد اور دہشت گردی کے مرتکب ہوتے ہیں۔

خلاصہ کلام یہ کہ انسانیت کے حقوق کا دفاع ایک جائز و مسلم فطری حق ہے اور اس کے لئے ہر اقدام روا ہے لیکن کسی بھی عملی اقدام سے پہلے اس اہم مقصد سے اس کا موازنہ ضروری ہوگا جس کے لئے اس حق کا جواز پیدا ہوا ہے اور جب یہ ثابت ہو جائے کہ وہ مقصد اس قدر اہم ہے کہ اس کے دفاع کے لئے اقدام کرنا مقتضائے فطرت کے عین مطابق ہے تو اس صورت میں کسی بھی دفاعی عمل کی انجام دہی درست قرار پائے گی۔ اس سلسلے میں قرآن مجید نے ہماری رہنمائی کرتے ہوئے اس حقیقت کو محکم دلیل کے ساتھ واضح کر دیا ہے کہ انسانیت کا اہم ترین حق توحید اور اس پر مبنی دینی قوانین ہیں جیسا کہ انسانی معاشرے کے صاحبان عقل حضرات انسانی معاشرہ پر حاکم ان قوانین کی بنیاد پر جو افراد معاشرہ کی صلاح و فلاح کے لئے بنائے گئے ہیں زندگی کے حق کو انسانیت کا سب سے اہم حق قرار دیتے ہیں اور اس کے دفاع میں جنگ و قتال سمیت ہر طرح کے اقدامات کرنے کی صحت کو یقینی قرار دیتے ہیں (نتیجہ کلام یہ کہ توحید و یکتا پرستی چونکہ ایک مسلم اہم ترین انسانی حق ہے لہذا اس کے دفاع کے لئے جنگ و جہاد فطری اصولوں کے عین مطابق صحیح، درست اور جائز قرار پائے گا)

روایات پر ایک نظر

صلح حدیبیہ کے وقت نازل ہونے والا حکم

تفسیر "مجمع البیان" میں آیت مبارکہ "وَقَاتِلُوا فِي سَبِيلِ اللَّهِ" کی بابت جناب ابن عباس سے منقول ہے انہوں نے کہا:

"نزلت هذه الآية في صلح الحديبية وذلك ان رسول الله (ص) لما خرج هو واصحابه

فی العام الذی ارادوا فیہ العمرة وکانوا الفأ واربعمائة فساروا حتی نزلوا الحديبية لصدھم المشركون عن البيت الحرام فنحروا الهدی بالحديبية ثم صالحهم المشركون علی ان یرجع من عامہ ویرعود العام القابل ویخلولہ مكة ثلاثة ايام فیطوف بالبيت ویفعل ما یشاء ، فرجع الی المدينة من فورہ ، فلما كان العام المقبل تجهز النبی (ص) واصحابہ لعمرة القضاء وخافوا ان لا تفی لھم قریش بذلك وان یصدوھم عن البيت الحرام ویقاتلوھم وكره رسول اللہ (ص) قتالھم فی الشهر الحرام فانزل اللہ هذه الآیة ،

یہ آیت صلح حدیبیہ کے وقت نازل ہوئی اور اس کی تفصیل یہ ہے کہ حضرت پیغمبر اسلامؐ جس سال اپنے چودہ سو اصحاب کے قافلہ کے ساتھ عمرہ کرنے کی غرض سے مدینہ منورہ سے عازم مکہ مکرمہ ہوئے تو جب آپؐ کا قافلہ ”حدیبیہ“ کے مقام پر پہنچا تو مشرکوں نے آپؐ کا راستہ روکا اور بیت اللہ نہ جانے دیا، چنانچہ مسلمانوں نے اسی مقام پر اپنی قربانیاں ادا کیں اور آپؐ نے بحث و گفتگو کے بعد مشرکین سے صلح کا معاہدہ کر لیا جس میں طے پایا کہ اس سال مسلمان واپس مدینہ منورہ چلے جائیں اور آئندہ سال واپس آئیں تو مشرکین تین دن تک خانہ کعبہ کو خالی کر کے ان کے سپرد کر دیں گے تاکہ وہ طواف و دیگر اعمال بجالا سکیں، معاہدہ کے فوراً بعد آنحضرتؐ مدینہ روانہ ہو گئے اور اگلے سال دوبارہ عمرہ کی قضاء بجالانے کے لئے تیار ہو گئے، لیکن مسلمانوں کے دلوں میں یہ اندیشہ لاحق ہوا کہ کہیں اس سال بھی مشرکین قریش عہد شکنی کرتے ہوئے انہیں بیت اللہ جانے سے روک نہ دیں اور جنگ کی نوبت آ جائے مگر آنحضرتؐ اس بات سے ناخوش تھے کہ حرمت والے مہینہ میں اور خدا کے گھر میں جنگ ہو تو اس وقت یہ آیت نازل ہوئی: ”وقاتلوھم فی سبیل اللہ...“

(تفسیر مجمع البیان جلد اول صفحہ ۲۸۴)

تفسیر ”درمنثور“ میں بھی اسی طرح کی روایت جناب ابن عباس اور دیگر حضرات کے حوالہ سے ذکر کی گئی ہے۔

(ملاحظہ ہو تفسیر درمنثور ج ۱ ص ۲۰۶)

ابن انس اور ابن زید کا نظریہ

تفسیر ”مجمع البیان“ میں ربیع بن انس اور عبدالرحمان بن زید بن اسلم سے مروی ہے کہ انہوں نے کہا:

”هذه اول آية نزلت في القتال ، فلما نزلت كان رسول الله (ص) يقاتل من قاتله ويكف

عن كف عنه حتى نزلت : اقتلوا المشركين حيث وجدتموهم ، فنسخت هذه الآية ..“

یہ سب سے پہلی آیت ہے جو جہاد کے حکم پر مشتمل ہے اور اس آیت کے نازل ہونے کے بعد آنحضرتؐ صرف انہی سے جنگ کرتے تھے جو آپؐ سے نبرد آزما ہوتے تھے یہاں تک کہ آیت ”اقتلوا المشرکین حیث وجدتموہم“ نازل ہوئی جس سے یہ آیت یعنی ”وقاتلوہم فی سبیل اللہ ..“ منسوخ ہو گئی۔ (مجمع البیان، ج ۱، ص ۲۸۳)

آیت ”وقاتلوہم ..“ کے منسوخ ہونے کے بارے میں ربیع بن انس اور عبدالرحمان بن زید کا اظہار خیال ان کے اپنے اجتہاد پر مبنی ہے، ورنہ یہ بات واضح ہے کہ آیت ”اقتلوا المشرکین“ آیت ”وقاتلوہم ..“ کو منسوخ نہیں کرتی بلکہ اس میں مذکور حکم جہاد کے دائرہ کار کو وسعت دیتی ہے کیونکہ آیت ”وقاتلوہم فی سبیل اللہ الذین یقاتلونکم“ (خدا کی راہ میں ان لوگوں سے جنگ کرو جو تم سے جنگ کریں) میں جہاد کا حکم اس صورت سے مخصوص تھا جب مشرکین مسلمانوں سے نبرد آزما ہوں لیکن آیت ”اقتلوا المشرکین حیث وجدتموہم“ (مشرکین کو قتل کر دو جہاں کہیں انہیں پاؤ) میں جہاد کا حکم عام ہے لہذا نسخ کا نظریہ قرین صحت نہیں۔



آیت کے شان نزول کی بابت ایک بیان

تفسیر ”مجمع البیان“ میں آیت ”وَاقْتُلُوهُمْ حَيْثُ ثَقِفْتُمُوهُمْ ..“ کی بابت یوں ذکر ہوا ہے:

”نزلت فی سبب رجل من الصحابة قتل رجلاً من الکفار فی الشهر الحرام فعاہوا المؤمنین بذلک فبین اللہ سبحانه ان الفتنة فی الدین - وهو الشرك - اعظم من قتل المشرکین فی الشهر الحرام وان کان غیر جائز“

اس کا شان نزول یہ ہے کہ ایک صحابی نے ایک کافر کو حرمت والے مہینہ میں قتل کر دیا تو کافروں نے مومنین کو حرمت والے مہینہ کی پرواہ نہ کرنے پر سرزنش و ملامت کی، اس وقت یہ آیت نازل ہوئی کہ مشرکوں کو جہاں بھی پاؤ قتل کر دو اس کا مطلب یہ ہے کہ اگر چہ حرمت والے مہینہ میں قتل و قتال جائز نہیں لیکن شرک جو کہ دین میں فتنہ کی ایک صورت ہے وہ حرمت والے مہینہ میں مشرکین کو قتل کرنے سے زیادہ بڑا گناہ و جرم ہے۔

بہر حال یہ بات واضح ہو چکی ہے کہ زیر بحث آیات مبارکہ میں سیاق کلام ایک ہے جس سے ثابت ہوتا ہے کہ یہ سب باہم نازل ہوئی ہیں لہذا کسی ایک جملہ کو کسی مستقل واقعہ سے مربوط قرار دینا صحیح نہیں۔۔۔!

فتنہ کی بیخ کنی تک لڑتے رہو

تفسیر ”درمنثور“ میں آیت ”وَقَاتِلُوهُمْ حَتَّى لَا تَكُونَ فِتْنَةٌ“ کے ذیل میں متعدد روایوں کے حوالہ سے قتادہ کی یہ روایت ذکر کی گئی ہے انہوں نے کہا: ”وَقَاتِلُوهُمْ حَتَّى لَا تَكُونَ فِتْنَةٌ، اى شرک“ کہ اس آیت میں ”فتنہ“ سے مراد شرک ہے اور ”وَيَكُونَ الدِّينُ لِلَّهِ“ سے مراد یہ ہے کہ یہاں تک کہ کلمہ توحید ہرزبان پر جاری ہو جائے۔ (حسنى يقال : لا اله الا الله) عليها قاتل رسول الله (ص) واليهما دعا ، وذكر لنا ان النبي (ص) كان يقول : ان الله امرنى ان اقاتل الناس حتى يقولوا : لا اله الا الله ، فان انتهوا فلا عدوان الا على الظالمين ، قال : وان الظالم الذى ابى ان يقول : لا اله الا الله ، يقاتل حتى يقول : لا اله الا الله)۔ حضرت پیغمبر اسلامؐ نے اسی کلمہ توحید کے لئے جہاد کیا اور لوگوں کو اس کلمہ کی دعوت دی چنانچہ آنحضرتؐ نے فرمایا کہ ”خداوند عالم نے مجھے حکم دیا ہے کہ میں لوگوں سے جنگ کروں یہاں تک کہ وہ کلمہ توحید (لا اله الا الله) زبان پر جاری کریں اور کسی پر چڑھائی نہ ہوگی سوائے ان لوگوں کے کہ جو ظالم ہیں اور ظالم وہ ہے جو کلمہ لا اله الا الله کہنے سے انکار کرے لہذا اس سے جنگ کی جائے یہاں تک کہ وہ اس کلمہ کو زبان پر جاری کرے۔

(تفسیر درمنثور جلد اول صفحہ ۲۰۵)

اس روایت میں ظالم کے بارے میں جو الفاظ مذکور ہیں (کہ ظالم وہ ہے جو کلمہ ”لا اله الا الله“ کہنے سے انکار کرے) یہ قتادہ کے اپنے الفاظ ہیں اور انہوں نے یہ الفاظ آنحضرتؐ کے ارشاد گرامی کی روشنی میں اخذ کئے ہیں جو کہ نہایت عمدہ طرز فہم ہے اسی طرح کی روایت عکرمہ سے بھی منقول ہے۔

ابن عمر کا علمی استدلال

تفسیر ”درمنثور“ ہی میں بخاری، ابوشیخ اور ابن مردودہ کے حوالہ سے ابن عمر سے منقول ہے:

انه اتاه رجلان في فتنة ابن الزبير فقالا : ان الناس صنعوا وانت ابن عمر وصاحب النبي (ص) فما يمنعك ان تخرج ؟ قال : يمنعني ان الله حرم دم اخي ، قال : الم يقل الله : وقتلوهم حتى لا تكون فتنة ؟ قال : قاتلنا حتى لم تكن فتنة وكان الدين لله وانتم تريدون ان تقاتلوا حتى

تكون فتنة ويكون الدين لغير الله .

عبداللہ بن زبیر کے فتنہ میں دو آدمی ان کے پاس آئے اور کہا کہ لوگ تو خلافت کی بابت یہ کچھ کر رہے ہیں اور آپ حضرت عمر کے فرزند اور حضرت پیغمبر کے صحابی ہیں آپ قیام کیوں نہیں کرتے؟ ابن عمر نے جواب دیا کہ مجھے کسی قسم کا قیام کرنے سے یہ بات روکتی ہے کہ خداوند عالم نے کسی مومن بھائی کا خون بہانا حرام قرار دیا ہے۔ ان دو آدمیوں نے کہا: آیا خداوند عالم نے یہ حکم نہیں دیا ہے: ”وَقَاتِلُوهُمْ حَتَّى لَا تَكُونَ فِتْنَةٌ“ (ان سے جنگ کر دیہاں تک کہ فتنہ باقی نہ رہے)۔ ابن عمر نے جواب دیا کہ ہم نے جنگ کی ہے یہاں تک کہ فتنہ ختم ہو گیا اور دین خدا ہی سے مخصوص ہو گیا اب تم چاہتے ہو کہ جنگ کرو تا کہ فتنہ برپا ہو جائے اور دین غیر خدا سے مخصوص ہو جائے۔

(ملاحظہ ہو: تفسیر مجمع البیان ج ۱، ص ۲۰۵)

مذکورہ بالا روایت میں ”فتنہ“ کا جو معنی کیا گیا ہے وہ درست نہیں اس کی بابت ابن عمر اور ان سے سوال کرنے والے دو آدمی غلط فہمی کا شکار ہوئے ہیں انہوں نے اس کا جو معنی کیا اور سمجھا وہ صحیح نہیں۔ ”فتنہ“ کا صحیح معنی ہم پہلے ذکر کر چکے ہیں اور جہاں تک ان کے سوال اور ابن عمر کے جواب کا تعلق ہے تو وہ ایک ایسے مورد و موضوع سے مربوط ہے جو ”زمین میں فساد پھیلانے“ یا ”ظالمانہ قتل و غارت“ کا مصداق ہے کہ اس صورت میں مومنین کا خاموش بیٹھ جانا ہرگز جائز نہیں۔

تفسیر ”مجمع البیان“ میں ”وَقَاتِلُوهُمْ حَتَّى لَا تَكُونَ فِتْنَةٌ...“ کی بابت ذکر ہوا ہے کہ اس میں ”فتنہ“ سے مراد شرک ہے اور یہ معنی حضرت امام جعفر صادق علیہ السلام سے مروی ہے۔ (مجمع البیان ج ۱، ص ۲۸۶)

حرمت والے مہینہ میں قتال؟

تفسیر العیاشی میں آیت مبارکہ ”الشَّهْرُ الْحَرَامُ بِالشَّهْرِ الْحَرَامِ“ کی بابت علاء بن فضیل کی روایت ذکر کی گئی ہے انہوں نے کہا: میں نے امّ سے پوچھا: ایتدئتم الممسلمون بالقتال فی الشهر الحرام؟ آیا حرمت والے مہینہ میں مسلمانوں کا مشرکوں سے ابتدائی جنگ کرنا جائز ہے؟

امّ نے فرمایا: ”اذا كان المشركون ابتدئوهم باستحلالهم، رای المسلمون بما انهم يظهرون عليهم فيه، وذلك قوله: الشهر الحرام بالشهر الحرام والحرمان قصاص“

اگر مشرکین اس مہینہ کی حرمت پامال کرتے ہوئے مسلمانوں سے نبرد آزما ہو جائیں تو مسلمانوں کو ان پر غلبہ پانے کے لئے جنگ کرنا جائز ہے، کہ خداوند عالم نے ارشاد فرمایا ہے: ”الشہر الحرام بالشہر الحرام والحرمات قصاص“۔
(تفسیر العیاشی، ج ۱، ص ۸۶)

جابر انصاری کا بیان

تفسیر ”درمنثور“ میں احمد بن حنبل، ابن جریر طبری اور نحاس کے حوالہ سے جابر بن عبد اللہ انصاری کی روایت ذکر کی گئی ہے جس میں انہوں نے کہا:

” لم یکن رسول اللہ (ص) یغزو فی الشہر الحرام حتی یغزی ، ویغزو فاذا حضرہ قام حتی ینسلخ“

حضرت پیغمبر اسلام حرمت والے مہینہ میں اس وقت تک جنگ نہ کرتے تھے جب تک کہ ان سے جنگ نہ کی جاتی۔ اور اگر جنگ کے دوران حرمت والا مہینہ آجاتا تو آپ اس ماہ کے اختتام تک جنگ روک لیتے تھے۔
(تفسیر درمنثور، ج ۱، ص ۲۰۷)

حدودِ حرم کا احترام

کافی میں معاویہ بن عمار سے مروی ہے انہوں نے کہا:

سئلت ابا عبد اللہ (ع) عن رجل قتل رجلاً فی الحل ثم دخل الحرم، فقال: لا یقتل ولا یطعم ولا یسقى ولا یبایع حتی ینخرج من الحرم فیقام علیہ الحد، قال، قلت: فما تقول فی رجل قتل فی الحرم او سرق؟ قال (ع): یقام علیہ الحد فی الحرم، لانه لم یر للحرم حرمة، وقد قال اللہ: ” فمن اعتدی علیکم فاعتدوا علیہ بمثل ما اعتدی علیکم“، فقال: هذا هو فی الحرم؟ فقال (ع): لا عدوان الا علی الظالمین“

میں نے حضرت امام جعفر صادق علیہ السلام سے دریافت کیا کہ جو شخص حرم کی حدود سے باہر کسی کو قتل کر کے حدود حرم میں داخل ہو جائے تو اس کے بارے میں کیا حکم ہے؟ امام نے ارشاد فرمایا: اسے حدود حرم میں قتل نہیں کیا جائے گا اور نہ ہی

اسے آب و دانہ (کھانا پانی) دیا جائے گا اور نہ ہی اس سے خرید و فروخت کا معاملہ کیا جائے گا (یعنی اسے قتل کرنا) اسے کھانا پانی دینا اور اس سے کسی قسم کا مالی معاملہ طے کرنا جائز نہیں) یہاں تک کہ وہ حرم کی حدود سے باہر آ جائے تو اس پر حد جاری کی جائے گی۔

راوی نے کہا میں نے پھر آنجناب سے پوچھا کہ اگر کوئی شخص حدود حرم ہی میں کسی کو قتل کر دے یا چوری کرے تو اس کا حکم کیا ہے؟

امام نے ارشاد فرمایا: اس پر وہیں حد جاری کی جائے گی کیونکہ اس نے حرم کی حرمت کو پامال کیا اور اس کا احترام نہ کیا لہذا اسے بھی حرمت و احترام حاصل نہ ہوگا، چنانچہ خداوند عالم نے ارشاد فرمایا ہے ”فَمَنْ اَعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا اَعْتَدَىٰ عَلَيْكُمْ“ (جو شخص تم پر زیادتی کرے تم بھی اسی طرح اس کے ساتھ سلوک کرو) راوی نے کہا کہ یہ سب کچھ حرم کی حدود میں ہوگا؟ امام نے جواب میں یہ آیت تلاوت فرمایا: ”فَلَا عُدْوَانَ اِلَّا عَلَى الظَّالِمِيْنَ“ (زیادتی روا نہیں مگر صرف ظالموں پر)۔

(کتاب فروع کافی، ج ۴، ص ۲۸۸)

میانہ روی اختیار کرنے کا حکم

کتاب کافی ہی میں حضرت امام جعفر صادق علیہ السلام سے آیت مبارکہ ”وَلَا تُلْقُوا اِبايْنَكُمْ اِلَى التَّهْلِكَةِ“ کی تفسیر میں مروی ہے کہ آپ نے فرمایا:

” لو ان رجلاً انفق ما فى يديه فى سبيل الله ما كان احسن ولا وفق ، اليس الله يقول : ولا

تلقوا بايديكم الى التهلكة واحسنوا ان الله يحب الاحسنين ، يعنى المقتصدين ،

جو شخص اپنا سارا مال خدا کی راہ میں خرچ کر دے اس کا ایسا کرنا اچھا عمل نہیں ہوگا اور نہ ہی اسے توفیق خیر کا نام دیا جائے گا“ آیا خدا نے یہ نہیں فرمایا ہے کہ اپنے آپ کو اپنے ہی ہاتھوں ہلاکت میں نہ ڈالو بلکہ نیکی کرو کہ خدا نیکی کرنے والوں کو دوست رکھتا ہے۔ یہاں نیکی کرنے سے مراد میانہ روی و اعتدال کی روش کو اپنانا ہے۔

(فروع کافی، جلد ۴، ص ۵۳)

حاکم کی اطاعت

شیخ صدوق علیہ الرحمہ نے ثابت بن انس سے روایت کی ہے انہوں نے کہا: حضرت پیغمبر اسلام نے ارشاد فرمایا:

” طاعة السلطان واجبة ومن ترك طاعة السلطان فقد ترك طاعة الله ودخل في نهيه يقول الله : ولنا تلقوا بايديكم الى التهلكة “

سلطان و حاکم کی اطاعت واجب ہے، جس نے سلطان و حاکم وقت کی اطاعت نہ کی گویا اس نے خدا کی اطاعت نہ کی اور خدا کی محصیت کا مرتکب ہوا (جس سے خدا نے منع کیا تھا اس کو بجالایا) کیونکہ خدا نے فرمایا ہے ” وَلَا تُلْقُوا بِأَيْدِيكُمْ إِلَى التَّهْلُكَةِ “ (اپنے آپ کو اپنے ہی ہاتھوں ہلاکت میں نہ ڈالو)۔ (کتاب، الامالی، ص ۷۷۷)

مالی امور پر توجہات

تفسیر ”درمنثور“ میں متعدد اسناد سے مسلم بن ابی عمران سے مروی ہے انہوں نے کہا کہ ہم قسطنطینیہ میں رہتے تھے اور یہ وہ دور تھا جب مصر میں عقبہ بن عامر اور شام میں فضالہ بن عبید کی حکومت تھی ایک دن روم سے ایک بہت بڑا لشکر نمودار ہوا مسلمانوں میں سے ایک شخص اس پر ٹوٹ پڑا، یہاں تک کہ اس کے اندر پہنچ گیا لوگوں نے دیکھا تو چیخ چیخ کر کہنے لگے سبحان الله! یہ شخص اپنے ہی ہاتھوں اپنے آپ کو ہلاکت میں ڈال رہا ہے اس دوران ابو ایوب انصاریؓ جو کہ حضرت پیغمبر اسلام کے بزرگ اصحاب میں سے تھے کھڑے ہوئے اور فرمایا کہ تم قرآنی آیت کی بیجا تاویل کر رہے ہو کیونکہ یہ آیت ہم انصار کے بارے میں نازل ہوئی ہے اور اس کا واقعہ یوں ہے کہ جب خداوند عالم نے اپنے دین کو عزت و سر بلندی عطا کی اور دین کی نصرت کرنے والوں کی تعداد بڑھ گئی تو ہم میں سے بعض حضرات رسول خدا کی نظروں سے چھپ کر ایک دوسرے سے کہنے لگے کہ اب تو اسلام کا پرچم سر بلند ہو چکا ہے اور جاہل زمان اسلام کثرت سے موجود ہیں لہذا بہتر ہے اب ہم اپنی معاشی حالت بہتر بنانے پر توجہ دیں کیونکہ ہماری دولت و ثروت ختم ہو چکی ہے اور ہم مالی طور پر شدید بحران کا شکار ہیں لہذا ضروری ہے کہ اپنی معاشی حالت بہتر بنانے کا اقدام کریں اور جو مالی نقصان ہو چکا ہے اسے پورا کرنے کے لئے کسب و تجارت وغیرہ پر توجہ دیں۔ خداوند عالم نے ہماری باتوں کے رد میں یہ آیت نازل فرمائی: ” وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ “ خدا کی راہ میں خرچ کرو اور اپنے آپ کو اپنے ہی ہاتھوں ہلاکت میں نہ ڈالو۔۔۔

تو یہاں ”تہلکۃ“ (ہلاکت میں ڈالنے) سے مراد اپنی تمام تر توجہات کو مالی امور میں مرکوز کرتے ہوئے خدا کی راہ میں جنگ و جہاد کرنے سے منہ موڑنا ہے۔

زیر نظر آیت کی تفسیر میں جو مختلف روایات وارد ہوئی ہیں ان سے ہمارے اس بیان کی تائید ہوتی ہے کہ یہ آیت مطلق ہے اور ہلاکت و تباہی کی تمام صورتوں پر محیط ہے خواہ مال کے خرچ کرنے میں افراط سے کام لینے کی صورت ہو یا تفریط سے کام لینے کی صورت میں، بلکہ انفاق کے علاوہ بھی ہلاکت کی ہر قسم اس میں شامل ہے۔ (یعنی افراط و تفریط سے کام لینا اور انفاق فی سبیل اللہ سے منہ موڑنا سب ہلاکت کا باعث ہیں اور آیت شریفہ میں اس (تہلکۃ) سے منع کیا گیا ہے اور کہا گیا ہے کہ اپنے ہی ہاتھوں اس کا شکار نہ ہو جاؤ)۔

آیات ۱۹۶ تا ۲۰۳

وَاتِمُّوا الْحَجَّ وَالْعُمْرَةَ لِلَّهِ ۖ فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ ۚ وَلَا تَحْلِقُوا
رُءُوسَكُمْ حَتَّىٰ يَبْلُغَ الْهَدْيُ مَحَلَّهُ ۖ فَمَنْ كَانَ مِنْكُمْ مَرِيضًا أَوْ بِهِ أَذًى مِنْ
رَأْسِهِ ففَدْيَةٌ مِنْ صِيَامٍ أَوْ صَدَقَةٍ أَوْ نُسُكٍ ۚ فَإِذَا أَمُنْتُمْ ۖ فَمَنْ تَسَتَّعَ بِالْعُمْرَةِ
إِلَى الْحَجِّ فَمَا اسْتَيْسَرَ مِنَ الْهَدْيِ ۚ فَمَنْ لَمْ يَجِدْ فَصِيَامٌ ثَلَاثَةِ أَيَّامٍ ۚ فِي الْحَجِّ وَ
سَبْعَةِ إِذَا رَجَعْتُمْ ۖ تِلْكَ عَشْرَةٌ كَامِلَةٌ ۚ ذَٰلِكَ لِمَنْ لَمْ يَكُنْ أَهْلَهُ حَاضِرِي
الْمَسْجِدِ الْحَرَامِ ۖ وَاتَّقُوا اللَّهَ وَاعْلَمُوا أَنَّ اللَّهَ شَدِيدُ الْعِقَابِ ﴿١٩٦﴾

الْحَجِّ أَشْهَرُ مَعْلُومَتٍ ۚ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقًا وَلَا
جِدَالَ فِي الْحَجِّ ۖ وَمَا تَفَعَّلُوا مِنْ خَيْرٍ يَغْتَبِطْ بِهِ اللَّهُ ۖ وَتَرَوُودًا فَإِنْ خَيْرَ الرَّادِّ
التَّقْوَىٰ ۖ وَاتَّقُونِ يَا أُولِيَ الْأَلْبَابِ ﴿١٩٧﴾

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِنْ رَبِّكُمْ ۖ فَإِذَا أَقَضْتُمْ مِنْ عَرَفَاتٍ
فَاذْكُرُوا اللَّهَ عِنْدَ الْمَشْعَرِ الْحَرَامِ ۖ وَاذْكُرُوهُ كَمَا هَدَيْتُمْ ۚ وَإِنْ كُنْتُمْ مِنْ قَبْلِهِ
لَمَنِ الضَّالِّينَ ﴿١٩٨﴾

ثُمَّ أَفِيضُوا مِنْ حَيْثُ أَفَاضَ النَّاسُ وَاسْتَغْفِرُوا لِلَّهِ ۗ إِنَّ اللَّهَ عَفُورٌ رَحِيمٌ ﴿۱۹۹﴾

فَإِذَا قُضِيَتْ مَنَاسِكُكُمْ فَادْكُرُوا اللَّهَ كُنِيَ كَرِمًا أَبَاءَ كُمْ أَوْ أَشَدَّ ذِكْرًا ۗ فَمِنَ النَّاسِ
مَنْ يَقُولُ رَبَّنَا آتِنَا فِي الدُّنْيَا وَمَالَهُ فِي الْآخِرَةِ مِنْ خَلْقٍ ﴿۲۰۰﴾

وَمِنْهُمْ مَنْ يَقُولُ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ
النَّارِ ﴿۲۰۱﴾

أُولَئِكَ لَهُمْ نَصِيبٌ مِمَّا كَسَبُوا ۗ وَاللَّهُ سَرِيعُ الْحِسَابِ ﴿۲۰۲﴾

وَادْكُرُوا اللَّهَ فِي أَيَّامٍ مَعْدُودَاتٍ ۗ فَمَنْ تَعَجَّلَ فِي يَوْمَيْنِ فَلَا إِثْمَ
عَلَيْهِ ۚ وَمَنْ تَأَخَّرَ فَلَا إِثْمَ عَلَيْهِ ۗ لِمَنِ اتَّقَى ۗ وَاتَّقُوا اللَّهَ وَاعْلَمُوا
أَنَّكُمْ إِلَيْهِ تُحْشَرُونَ ﴿۲۰۳﴾

ترجمہ

○ اور حج و عمرہ کو اللہ کے لئے پورا کرو، لیکن اگر تم محصور ہو جاؤ تو جس قدر قربانی میسر آئے ادا کرو، اور جب تک قربانی اپنے مقام تک نہ پہنچ جائے اپنے سروں کو نہ منڈواؤ۔ البتہ تم میں سے جو شخص مریض ہو اور اسے سر میں تکلیف ہو تو وہ فدیہ ادا کرے خواہ روزے رکھے، یا صدقہ دے یا قربانی کرے، مگر جب تم امن کی حالت میں آ جاؤ تو جو شخص عمرہ سے حج تک تمتع کرے تو اسے جو قربانی میسر ہو کر دے اور جو شخص ایسا نہ کر سکتا ہو تو وہ تین روزے حج کے دنوں میں رکھے اور سات روزے واپسی پر، اس طرح پورے دس روزے ہو گئے، یہ حکم ان کے لئے ہے جو مسجد الحرام کے رہنے والے نہ ہوں، تقوائے الہی اختیار کرو اور آگاہ رہو کہ اللہ سخت عذاب کرنے والا ہے۔ (۱۹۶)

○ حج کے مہینے مقرر ہیں لہذا جو شخص ان میں واجب حج ادا کرے تو وہ حج کے دوران مباشرت، گناہ اور جھگڑا سے باز رہے۔ اور تم جو بھی نیک کام کرو گے اللہ اس سے باخبر ہے، تم زاد راہ ساتھ لے لیا کرو، سب سے بہتر زاد راہ تقویٰ ہے، اور تم صرف مجھ ہی سے تقویٰ رکھو، اے صاحبان عقل!

(۱۹۷)

○ تم پر کوئی گناہ نہیں کہ تم اپنے رب کا فضل تلاش کرو (تلاشِ معاش و تجارت) جب تم عرفات سے لوٹو تو مشعر الحرام کے پاس ذکر الہی کرو اور اسے اسی طرح یاد کرو جس طرح اس نے تمہیں ہدایت کی نعمت عطا جبکہ اس سے پہلے تم راہ سے بھٹکے ہوئے تھے۔ (۱۹۸)

○ پھر تم اسی جگہ سے لوٹ کر آؤ جہاں سے سب لوگ لوٹ کر آتے ہیں اور تم خدا سے طلب مغفرت کرو، یقیناً خدا بخشنے والا، نہایت مہربان ہے۔ (۱۹۹)

○ پس جب تم ارکان حج ادا کر لو تو اللہ کا ذکر کرو جس طرح تم اپنے آباء و اجداد کا ذکر

کرتے تھے یا اس سے بھی زیادہ، بعض لوگ وہ بھی ہیں جو کہتے ہیں کہ اے ہمارے پروردگار، ہمیں دنیا ہی میں عطا کر، تو ایسے لوگوں کا آخرت میں کوئی حصہ نہیں۔ (۲۰۰)

○ اور بعض لوگ کہتے ہیں کہ اے ہمارے رب، ہمیں دنیا میں نیکی عطا کر اور آخرت میں بھی بہتر انجام دے اور ہمیں جہنم کے عذاب سے نجات عطا فرما۔ (۲۰۱)

○ ایسے لوگوں کے لئے ان کے اعمال کا حصہ ہے اور اللہ بہت جلد حساب کرنے والا ہے۔

(۲۰۲)

○ اور تم کتنی کے دنوں میں اللہ کا ذکر کرو، دو دن کی جلدی کرنے والے پر کوئی گناہ نہیں اور جو پیچھے رہ جائے اس پر بھی کوئی گناہ نہیں، یہ حکم پرہیزگار کے لئے ہے، اور تم تقوائے الہی اختیار کرو اور جان لو کہ تم سب اللہ کی طرف لوٹائے جاؤ گے۔ (۲۰۳)

تفسیر و بیان

یہ آیات چھ الوداع یعنی حضرت پیغمبرؐ کے آخری حج کے موقع پر نازل ہوئیں، ان میں حج تمتع کے احکام صادر ہوئے ہیں۔

حج و عمرہ کے اعمال صرف خدا کے لئے!

”وَ اتَّبِعُوا الْحَبَّ وَالْعُمْرَةَ لِلَّهِ ..“
(اور تم حج و عمرہ کو اللہ کے لیے تمام (مکمل) کرو..)

عربی زبان میں لفظ ”تمام“ کسی چیز کے اس جزء کو کہا جاتا ہے جسے اس کے دیگر اجزاء کے ساتھ ملا دینے سے وہ چیز مکمل اور اس میں مطلوبہ آثار و احکام لاگو ہو سکیں۔ بنا بریں ”اتمام“ جو کہ آیت میں مذکور ہے اس کا معنی یہ ہوگا کہ کسی چیز کو وجود میں لانے کے لئے جب اس کے اجزاء کو یکجا کرنے کا عمل شروع کیا جائے تو اس کے اس حصہ (جزء) کو ان اجزاء کے ساتھ ملا دیا جائے جس پر اس چیز کا وجود میں آنا موقوف ہو۔

اور ”کمال“ اس حالت یا صفت کو کہتے ہیں جو کسی چیز کو حاصل ہو تو اس پر وہ آثار مرتب ہوں جو اس کے تمام و مکمل ہونے پر منحصر ہوں۔ یعنی اگر وہ حالت یا صفت نہ ہوتی تو اس چیز پر وہ آثار مرتب نہ ہوتے جو اس کے تمام ہونے پر اس سے متوقع تھے۔ اس کی مثال یہ ہے کہ جب انسان کے اجزاء یکجا ہو جائیں تو اس کا مرحلہ تمام ہے یعنی اب وہ پورا انسان ہو گیا لیکن اس کا عالم، شجاع و بہادر یا پاکدامن ہونا اس کا مرحلہ کمال ہے جو کہ اس کے پورا ہو جانے کے بعد آتا ہے۔ البتہ کبھی ایسا بھی ہوتا ہے کہ لفظ تمام (پورا ہونا) ”کمال“ کے مقام پر استعاراً اور مجازی طور پر استعمال کیا جاتا ہے تاکہ اس صفت کی اہمیت ظاہر ہو کہ وہ اس چیز کا اصلی جزء نہ ہونے کے باوجود اس کے ساتھ اس قدر مربوط ہے کہ گویا اس کے وجود کا حصہ ہے۔ آیت مبارکہ میں ”وَ اتَّبِعُوا الْحَبَّ وَالْعُمْرَةَ“ یعنی حج و عمرہ کو تمام (پورا) کرو، سے اس کا پہلا حقیقی معنی مراد ہے (یعنی اس کے اجزاء کو مکمل کرو) کیونکہ اس کے بعد ارشاد ہوا:

”فَإِنْ أَحْصَيْتُمْ فَمَا اسْتَبَسَّرَ مِنَ الْهَدْيِ“ (پس اگر تم محصور و مجبور ہو جاؤ اور حج کے دیگر اعمال بجانہ لاسکو تو جو قربانی میسر آجائے دے دو)۔ اس میں حرف ”ف“ (فان) تفریح کے لیے ہے یعنی اصل حکم کی فرع کو بیان کیا جا رہا ہے جس کا مطلب یہ ہے کہ اس میں بیان ہونے والا حکم بھی اصل عمل کا حصہ و جزء ہے۔ بنا بریں آیت میں ”اتموا“ (اتمام) سے مراد ”اکملوا“ (اکمال) نہیں بلکہ حج کے اصل اعمال کا پورا ہونا مراد ہے۔

فریضہ حج و عمرہ اور ان کے اعمال

”حج“ مسلمانوں کے درمیان اسی معروف عمل کا نام ہے جسے حضرت ابراہیمؑ نے شروع کیا اور اسے شرعی حیثیت عطا کی۔ اُن کا یہ عمل عربوں میں رائج ہو گیا اور پھر خداوند کریم نے اسے امت مسلمہ کے لیے قیامت تک باقی رہنے والا شرعی فریضہ قرار دے دیا۔

عمل حج کی ابتداء احرام سے ہوتی ہے اور عرفات اور پھر مشعر الحرام میں وقوف (ٹھہرنے) پر تمام ہوتا ہے۔ اس عظیم عبادت میں منیٰ میں قربانی کرنا، رمی جمرات (تین شیطانوں کو پتھر مارنا)، خانہ کعبہ کا طواف کرنا، نماز طواف بجالانا اور صفا و مروہ کے درمیان سعی کرنا شامل ہے۔ ان اعمال کے علاوہ بھی کچھ دیگر امور اس میں فرض کئے گئے ہیں۔

حج کی تین قسمیں ہیں؛ حج افراد، حج قرآن، حج تمتع، تیسری قسم یعنی حج تمتع کا حکم خداوند عالم نے حضرت پیغمبر اسلام کے عہد مبارک کے آخری ایام میں صادر فرمایا۔

عمرہ، جسے زیر نظر آیت مبارکہ میں حج کے بعد ذکر کیا گیا ہے یہ ایک مستقل عمل ہے جو مندرجہ ذیل چند امور پر مشتمل ہے:

حالت احرام میں خانہ کعبہ کی زیارت، خانہ کعبہ کا طواف، نماز طواف، صفا و مروہ کے درمیان سعی کرنا اور تقصیر (بال کاٹنا)

حج اور عمرہ دونوں عبادت ہیں۔ لہذا ان کی صحت و درستی قصد قربت پر موقوف ہے، اس کے بغیر ان کی کوئی وجودی حیثیت نہیں۔ چنانچہ اسی مطلب کی طرف اشارہ کرتے ہوئے ارشاد ہوا: ”وَ اتَّبِعُوا الْحَبَابَ وَالْعَبْرَةَ لِلَّهِ“ یعنی حج اور عمرہ کو خدا کے لیے پورا کرو، تو لفظ ”للہ“ قصد قربت کی دلیل ہے۔

اضطرابی حالت میں استثنائی حکم

○ ”فَإِنْ أَحْزَنْتُمْ فَمَا اسْتَيْسَرَ مِنَ الْهَدْيِ“

(پس اگر تم محصور و مجبور ہو جاؤ تو جو قربانی میسر آئے وہ دے دو)

”أَحْزَنْتُمْ“ کا مصدر، احصار ہے اس کا معنی روکنا و منع کرنا ہے۔ یہاں اس سے مراد یہ ہے کہ کوئی شخص بیماری یا دشمن کی طرف سے رکاوٹ پیدا ہونے کی وجہ سے اپنے اعمال حج کو پورا نہ کر سکے جبکہ وہ احرام باندھ کر فریضہ حج کی ادائیگی کا آغاز کر چکا تھا۔

”اسْتَيْسَرَ“ میں استیسار کا معنی کسی چیز کا آسان و سہل ہونا ہے۔ یہاں مراد یہ ہے کہ جو شخص بیماری یا دشمن کی طرف سے رکاوٹ پیدا ہونے کی وجہ سے اعمال حج پورے نہ کر سکتا ہو تو وہ قربانی دے کر اپنے لیے آسانی و سہولت مہیا کر لے۔

”الهدی“ سے مراد وہ جانور ہے جسے انسان قصد قربت کے ساتھ کسی کو یا کہیں دے، اس کی اصل یا تو ہدیہ بمعنی تحفہ ہے یا ہدی بمعنی ہدایت اور مقصد کی طرف رہنمائی کرنا ہے۔ لفظی طور پر ہدی اور ہدیہ تکرار و تکرہ کی مانند ہے، یہاں آیت مبارکہ میں اس سے مراد وہ جانور ہے جسے انسان حج کے اعمال میں قربانی کے طور پر دیتا ہے۔

بیمار شخص کا حکم

○ ”فَمَنْ كَانَ مِنْكُمْ مَرِيضًا أَوْ بِهِ أَذًى مِنْ شَأْنِهِ“

(پس تم میں سے جو شخص بیمار ہو یا سفر میں ہو...)

لفظ ”فَمَنْ“ میں حرف ”ف“ تفریح کے لیے ہے یعنی سابقہ جملہ کی فرع کے بیان پر مشتمل ہے۔ اس جملہ میں اس سے پہلے والے جملہ ”لَا تَحْلِقُوا رُءُوسَكُمْ“ سے مربوط حکم کو بیان کیا گیا ہے۔ حکم یہ تھا کہ ”تم اپنے سر نہ منڈواؤ“ اور اب جملہ ”فَمَنْ كَانَ مِنْكُمْ مَرِيضًا“ میں کہا گیا ہے کہ جو شخص تم میں سے مریض ہو یا اسے سر میں تکلیف ہو...، تو اس

جملہ میں مرض سے مراد یہ ہے کہ سر پر بال رکھنا اور ان کا حلق نہ کروانا نقصان دہ ہو۔

جملہ ”أَوْ يَبُوءَ أَذَىٰ تَمَنَّىٰ فِي شَأْنِهِ“ میں ”أَذَىٰ“ (تکلیف) سے مراد بیماری کے علاوہ دیگر وہ تکالیف ہیں جو حشرات و کیڑوں وغیرہ کی وجہ سے سر میں پیدا ہو جاتی ہیں۔ کیونکہ یہ جملہ حرف ”او“ کے ساتھ ذکر کیا گیا ہے جو ”یا“ کا معنی دیتا ہے۔ لہذا یہ بات ثابت ہوئی کہ یہاں اذیٰ یعنی تکلیف سے مراد مرض و بیماری سے پیدا ہونے والی تکلیف نہیں بلکہ جوڑوں وغیرہ سے سر میں ہونے والی تکلیف مراد ہے۔ بہر حال یہ دو اسباب (بیماری اور تکلیف) سر منڈوانے کا جواز فراہم کرتے ہیں کہ جو شخص بیمار ہو یا اسے سر میں تکلیف ہو۔ وہ فدیہ دے کر حلق یعنی سر منڈوا سکتا ہے۔

فدیہ تین چیزوں میں سے ایک کی ادائیگی ہے:

روزے، صدقہ، قربانی۔

روایات میں فدیہ کی ان تین قسموں کے بارے میں ذکر کیا گیا ہے کہ صیام سے مراد تین دن روزے رکھنا، صدقہ سے مراد ساٹھ مسکینوں کو کھانا کھلانا اور نسک سے مراد بکری قربان کرنا ہے۔

امن پانے کے بعد کا حکم

○ ”فَإِذَا أَمِنْتُمْ^۱ فَمَنْ تَشَاءُ بِالْعُمْرَةِ إِلَى الْحَبَشَةِ...“

(پھر جب تم امن میں آ جاؤ، تو جو عمرہ سے حج تک تمتع کرے...)

”فَإِذَا“ میں حرف ”ف“ تفریح کے لیے ہے یعنی یہ جملہ (فَإِذَا أَمِنْتُمْ^۱ فَمَنْ تَشَاءُ بِالْعُمْرَةِ إِلَى الْحَبَشَةِ) اس سے پہلے جملہ (فَإِنْ أَحْصَيْتُمْ) کی فرع اور اس سے مربوط ہے، لہذا آیت کا معنی یوں ہوگا:

پس جب تم ان چیزوں سے بے خوف ہو جاؤ جو اعمال حج کی تکمیل میں رکاوٹ بن گئی تھیں مثلاً بیماری یا دشمن کی طرف سے کوئی رکاوٹ وغیرہ، تو جو شخص عمرہ ادا کرنے کے بعد اعمال حج بجالانے سے قبل کے دورانہ میں ان چیزوں سے بہرہ مند ہو جو حالت احرام میں اس پر ممنوع تھیں اور پھر احرام سے نکلنے کے بعد اس پر حلال ہو گئیں تو جو قربانی میسر آئے دے دے۔ آیت میں ”بِالْعُمْرَةِ“ پر حرف ”ب“ سبب کے معنی میں ہے، اور عمرہ کا تمتع یعنی ان چیزوں سے بہرہ مند ہونے کا سبب ہونا کہ جو حالت احرام میں جائز نہیں تھیں مثلاً عورتوں سے مباشرت اور شکار وغیرہ تو اس سے مراد اس کو مکمل کر کے حالت احرام سے باہر آ جانا ہے کیونکہ جب کوئی شخص عمرہ مکمل کر کے حالت احرام سے باہر آ جاتا ہے تو اس پر وہ سب کچھ

حلال ہو جاتا ہے۔ جو حالت احرام میں اس پر حرام تھا۔

قربانی کا خصوصی حکم

○ ”فَمَا اسْتَيْسَرَ مِنَ الْهَدْيِ“
(تو جو قربانی میسر آجائے)

اس جملہ میں قربانی کا جو حکم دیا گیا ہے وہ اعمال حج کے واجبات میں سے ایک ہے یعنی جو شخص عمرہ تمتع ادا کر لے وہ حج تمتع میں قربانی بھی دے، لہذا آیت سے یہ ہرگز ثابت نہیں ہوتا کہ قربانی کا یہ حکم اس فضیلت کی تلائی کے لیے ہے جو اعمال حج کے میقات سے شروع نہ کرنے کی وجہ سے ضائع ہوگئی۔

یاد رہے کہ عمرہ تمتع ادا کرنے کے بعد اعمال حج کی ادائیگی کے لیے مکہ مکرمہ ہی سے احرام باندھا جاتا ہے۔ دوبارہ میقات جانے کی ضرورت نہیں ہوتی لہذا میقات سے حج کا احرام نہ باندھنے کی فضیلت حاصل نہیں ہوتی، اس لیے یہ خیال پیدا ہو سکتا ہے کہ قربانی کا یہ حکم جس سیاق و سباق کے ساتھ مذکور ہے اس سے اس فضیلت کی تلائی مقصود ہے جبکہ حقیقت یہ ہے کہ قربانی کا یہ حکم جو اس آیت میں ہے وہ واجبات حج میں سے ایک ہے اس کے علاوہ نہیں اور آیت سے تلائی وغیرہ کا مفہوم نکالنا اضافی دلیل چاہتا ہے ورنہ اس کا اثبات نہ ہوگا۔

ایک ممکنہ اعتراض اور اس کا جواب

یہاں ممکن ہے یہ کہا جائے کہ آیت میں جملہ ”فَمَا اسْتَيْسَرَ مِنَ الْهَدْيِ“ اور جملہ ”فَمَنْ تَسْتَعِبُّ بِالْعُسْرَةِ إِلَى الْحَجِّ“ جزا اور شرط کی طرح سے ہیں یعنی ”فَمَنْ تَسْتَعِبُّ“ شرط اور ”فَمَا اسْتَيْسَرَ“ اس کی جزا ہے۔ اور لفظ ”تمتع“ بھی اس بات کی دلیل ہے کہ ”حدی“ یعنی قربانی جو کہ تمتع کے مقابل اور اس کے برابر میں ذکر ہوئی ہے یہ اس فضیلت کی تلائی کے لیے ہے جو حج کے میقات سے شروع کرنے میں ہے اور حج تمتع کا عمرہ ادا کرنے والا اس فضیلت سے محروم ہوتا ہے کیونکہ وہ دوبارہ میقات جا کر احرام باندھنے کی بجائے مکہ مکرمہ ہی سے احرام باندھ کر اعمال حج ادا کرتا ہے۔ لہذا وہ عمرہ

ادا کرنے کے بعد ان چیزوں سے استفادہ کرتا ہے جو حج کے دوران حالت احرام میں ممنوع ہیں، تو اس استفادہ کے بدلے میں وہ قربانی دے تاکہ اس سہولت سے فائدہ اٹھانے کی وجہ سے جس فضیلت سے محروم ہوا اس کی تلافی ہو سکے۔

اس کے جواب میں عرض ہے کہ یہ خیال خود آیت کے لفظ ”بِالْعُمْرَةِ“ کے حوالہ سے غلط ثابت ہوتا ہے کیونکہ عمرہ ختم ہونے کے بعد احرام ہی باقی نہیں رہتا تو جو چیزیں حالت احرام میں ممنوع ہیں ان کی حلیت کو سہولت کیونکر کہا جاسکتا ہے۔ وہ سب کام حج کا احرام باندھنے سے پہلے تک خود بخود جائز ہیں۔ اگر ایک ہی عمل کے دوران تمتع کو جائز قرار دیا جاتا تو اسے اسی عمل کی نسبت سے سہولت کہا جاسکتا تھا لیکن یہاں عمرہ اور حج کی درمیانی مدت میں (عمرہ کے بعد اور اعمال حج شروع کرنے سے قبل) تمتع کا جواز ذکر کیا گیا ہے لہذا اسے ان دونوں (عمرہ اور حج) میں سے کسی ایک کی نسبت آسانی و سہولت کہنا درست نہیں۔ علاوہ ازیں اگر تمتع کے جواز کو سہولت تسلیم کر بھی لیا جائے تو قربانی کا حکم عمرہ کے بعد حج کے اعمال شروع کرنے سے پہلے کے دورانیہ میں تمتع کی حلیت سے مربوط قرار دیا جائے گا نہ کہ اس فضیلت کی تلافی کے لیے کہ جو میقات سے اعمال حج شروع نہ کرنے کی وجہ سے ضائع ہو گئی تھی۔

بہر حال آیت مبارکہ کے ظاہر سے معلوم ہوتا ہے کہ جملہ ”فَمَنْ تَسَنَّكَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ“ میں تمتع کے جواز کا حکم صادر نہیں کیا گیا بلکہ اس کی خبر دی گئی ہے اور بتایا گیا ہے کہ جو شخص عمرہ کے بعد اعمال حج شروع کرنے سے پہلے تمتع کے جواز سے استفادہ کرے اس پر قربانی واجب ہے کیونکہ تمتع کا جواز مسلم الثبوت قرار دینے ہوئے قربانی کے حکم کو اس پر موقوف دینی قرار دیا گیا ہے، ان دو جملوں میں فرق واضح ہے، ملاحظہ ہو:

۱۔ ”مَنْ تَمَتَّعَ فَعَلَيْهِ الْهَدْيُ“ (جو شخص تمتع کرے اس پر قربانی واجب ہے)

۲۔ ”تَمَتَّعُوا وَسُقُوا الْهَدْيَ“ (تم تمتع کرو اور قربانی دو)

اور جہاں تک تمتع کے اصل جواز کا حکم صادر کرنے کا تعلق ہے تو اس کے لیے زیر نظر آیت کا ذیلی جملہ موجود ہے جس میں کہا گیا ہے: ”ذَلِكَ لِمَنْ لَمْ يَكُنْ أَهْلَهُ حَاضِرًا فِي الْمَسْجِدِ الْحَرَامِ“۔

دس روزوں کا حکم

○ ”فَمَنْ لَمْ يَجِدْ فَصِيَامًا ثَلَاثَةَ أَيَّامٍ فِي الْحَجِّ وَسَبْعَةً إِذَا رَجَعْتُمْ“۔

(پس جو شخص قربانی نہ پائے تو وہ حج کے دنوں میں تین اور جب تم واپس جاؤ تو سات روزے رکھے)

اس جملہ میں ایام حج کو تین دن روزہ رکھنے کا ظرف قرار دیا گیا ہے یعنی انہی تین دنوں میں تین روزے رکھیں جن

میں اعمال حج بجلائے جاتے ہیں۔ اس کی وجہ یہ ہے کہ روزہ رکھنے اور اعمال بجالانے کا وقت ایک ہے اور مقام بھی ایک ہے۔ تو زمان و مکان کے ایک ہونے کی وجہ سے تین دن روزے رکھنے کا حکم بھی انہی ایام میں پورا ہوگا جن میں اعمال حج ادا کئے جائیں گے۔ ایام حج سے مراد حج کا احرام باندھنے کے وقت سے واپسی تک کے دن ہیں اور روزے رکھنے کا وقت تین دن ہے لہذا آئمہ اہل بیتؑ سے جو روایات مذکور ہیں ان میں بیان کیا گیا ہے کہ عید کے دن سے پہلے روزے رکھے جائیں۔ اور اگر عید سے پہلے روزہ نہ رکھ سکیں تو ایام تشریق (۱۱، ۱۲، ۱۳) کے بعد رکھیں ورنہ وطن واپس پہنچ کر رکھیں۔ البتہ باقی سات دن کے روزے حج سے فارغ ہو کر وطن واپس پہنچ کر رکھنے ہیں۔ چنانچہ جملہ ”إِذَا سَأَلْتُمْ“ اس امر کی دلیل ہے کہ سات روزے وطن میں رکھنے کا حکم ہے۔ یہاں ”حسین الرجوع“ (واپسی کے وقت) نہیں کہا گیا بلکہ ”إِذَا سَأَلْتُمْ“ (جب تم واپس جاؤ) کہا گیا ہے۔ تو اس میں غیب کی بجائے حاضر کا صیغہ استعمال ہوا ہے۔ اور یہ اس بات کی طرف اشارہ ہے کہ واپسی کے وقت نہیں بلکہ وطن واپس پہنچ کر روزے رکھے جائیں۔

دس دنوں کے مکمل ہونے کا بیان

○ ”تِلْكَ عَشْرَةٌ كَامِلَةٌ“

(یہ دس دن پورے ہوئے)

یعنی تین دن ایام حج میں اور سات دن وطن واپس پہنچ کر روزے رکھیں تو اس طرح دس دن پورے ہوئے۔ اس جملہ میں کہا گیا ہے کہ سات دن دس دن کی تعداد مکمل کرتے ہیں، نہ کہ اسے پورا کرتے ہیں۔ اس سے ظاہر ہوتا ہے کہ تین اور سات میں سے ہر ایک مستقل حکم کا حامل ہے۔ جیسا کہ ہم زیر نظر آیت کی ابتدا میں تمام اور کمال (پورا ہونے اور مکمل ہونے) کے معانی بیان کر چکے ہیں۔ بظاہر یہ تین روزے ایک مستقل عمل ہے اور وہ دس کی تعداد مکمل ہونے کے لئے سات روزوں پر موقوف ہے۔ نہ یہ کہ اپنے پورے ہونے پر ان کا محتاج ہے۔

حج تمتع کی شرط

○ ”ذٰلِكَ لِمَنْ لَّمْ يَكُنْ اَهْلُهُ حَاضِرِي الْمَسْجِدِ الْحَرَامِ“
(یہ حکم اس کے لئے ہے جس کے گھر والے مسجد الحرام میں موجود نہ ہوں)

جو حکم پہلے ذکر کیا جا چکا ہے یعنی عمرہ ادا کرنے کے بعد اعمال حج شروع کرنے سے پہلے تمتع یعنی ان چیزوں سے استفادہ کرنا جو حالت احرام میں حرام تھیں اس کے لیے ہے جو مسجد الحرام کے قریب نہ رہتا ہو۔ یہاں اس سے مراد وہ شخص ہے جس کا گھر مسجد الحرام سے بارہ میل سے زیادہ فاصلہ پر واقع ہو۔ جیسا کہ اس سلسلے کی روایات میں بیان کیا گیا ہے۔

”اہل“ سے مراد یہاں بیوی بچے ہیں۔ آیت میں دور سے آنے والے حاجی کا ذکر اس عنوان سے کیا گیا ہے کہ جس کے اہل و عیال مسجد الحرام میں موجود نہ ہوں۔ تو یہ ایک نہایت لطیف ادبی تعبیر ہے جس میں تمتع کے حکم کی بنیادی حکمت کی طرف اشارہ بھی پایا جاتا ہے کیونکہ جو شخص فریضہ حج ادا کرنے کے لیے دور دراز کے ممالک سے سفر کر کے آئے جو کہ نہایت دشوار اور تھکا دینے والا عمل ہے، اسے سکون اور راحت کی اشد ضرورت ہوتی ہے اور ہر انسان اپنے اہل و عیال کے پاس ہی سکون و آرام پاتا ہے جبکہ دور دراز سے آئے ہوئے شخص کے اہل و عیال مسجد الحرام کے قریب موجود نہیں ہوتے۔ لہذا خداوند کریم نے اس کی سہولت و آسانی اور راحت و سکون کے پیش نظر اسے اجازت دی کہ عمرہ کے اعمال بجالانے کے بعد اور حج کے اعمال شروع کرنے سے پہلے تمتع یعنی ان چیزوں سے مستفید و بہرہ مند ہو جو عمرہ کے دوران حالت احرام میں اس پر حرام و ممنوع تھیں اور حج کا احرام باندھنے کے لیے دوبارہ میقات جانے کی بجائے مکہ مکرمہ ہی سے حج کا احرام باندھ لے۔

آپ آگاہ ہو چکے ہیں کہ عمرہ کے بعد اور حج کے اعمال سے پہلے تمتع کے جواز کا حکم ”فَمَنْ تَمَتَّعَ بِالْعُمْرَةِ إِلَى الْحَجِّ“ سے نہیں بلکہ جملہ ”ذٰلِكَ لِمَنْ لَّمْ يَكُنْ اَهْلُهُ حَاضِرِي الْمَسْجِدِ الْحَرَامِ“ سے صادر ہوا، اور یہ بیان مطلق ہے اس میں کسی قسم کی قید نہیں پائی جاتی یعنی یہ کسی خاص وقت، شخص یا حالت سے مخصوص نہیں۔

تقوای الہی اختیار کرنے کا حکم

○ ”وَاتَّقُوا اللَّهَ وَاعْلَمُوا أَنَّ اللَّهَ شَدِيدُ الْعِقَابِ“
(اور تم تقوای الہی اختیار کرو، یقیناً اللہ سخت عذاب والا ہے)

اس جملہ کے ذیل میں نہایت شدید لہجہ اختیار کیا گیا ہے جبکہ صدر کلام میں حج کی بابت ایک حکم صادر کرنے سے زیادہ کچھ نہیں کہا گیا تھا تو اس سے یہ اشارہ ملتا ہے کہ اس حکم کے مخاطب افراد سے یہ اندیشہ تھا کہ وہ اس کا انکار کر دیں گے یا اسے قبول کر لینے میں ہچکچاہٹ سے کام لیں گے، اس کی وجہ یہ تھی کہ احکام شریعت میں سے حج ہی ایک ایسا حکم ہے جو حضرت ابراہیمؑ کے زمانہ سے لوگوں میں مشہور اور معروف تھا اور وہ اسے ادا کرتے تھے۔ لوگ اس مقدس عمل سے نہایت مانوس اور مصمم قلب سے اس کے دلدادہ تھے۔ اسلام نے اس سنت ابراہیمیٰ پر مہر تصدیق ثبت کر دی اور یہ عمل حضرت پیغمبر اسلامؐ کے عہد مبارک کے آخری ایام تک اسی طرح جاری رہا، بنا بریں اس میں کسی قسم کی تبدیلی آسانی سے قابل قبول نہ تھی لہذا عربوں نے اس میں تبدیلی کے احکامات کا انکار کر دیا اور اسے تسلیم کرنے پر ہرگز تیار نہ ہوئے چنانچہ اس سلسلے کی روایات سے معلوم ہوتا ہے کہ لوگوں کی اکثریت اس کے احکام کی تبدیلی پر راضی نہ ہوئی جس کی وجہ سے حضرت پیغمبر اکرمؐ کو مجمع عام میں یہ اعلان کرنا پڑا کہ اصل حاکم خدا ہے اور وہ حق رکھتا ہے کہ جس طرح چاہے حکم صادر کرے، کسی کو اس کے حکم و فرمان میں استثناء حاصل نہیں خواہ وہ نبی ہو یا امت کا عام فرد، اسی لیے جملہ (وَ اتَّقُوا اللَّهَ وَ اعْلَمُوا أَنَّ اللَّهَ شَدِيدُ الْعِقَابِ) میں تقویٰ کا حکم دے کر عذاب الہی سے بچنے کی تاکید کرتے ہوئے نہایت سخت لہجہ اختیار کیا گیا ہے۔

حج کے مہینوں کا ذکر

○ ”الْحَجُّ أَشْهُرٌ مَّعْلُومَاتٌ ۖ مَن فَرَضَ فِيهِنَّ الْحَجَّ ۖ - - - فِي الْحَجِّ“
(حج کے مہینے مقرر ہیں، پس ان مہینوں میں جس پر حج واجب ہو جائے...)

اس آیت میں حج کے مہینوں کا ذکر ہے کہ سب لوگ ان سے آگاہ ہیں۔ روایات میں ان مہینوں کو واضح طور پر بیان کیا گیا ہے کہ وہ مہینے یہ ہیں: شوال، ذی قعدہ، ذی الحجہ۔ اگرچہ حج کا وقت ماہ ذی الحجہ کے چند ابتدائی ایام ہیں لیکن ان ایام کے حوالہ سے پورے مہینہ کو حج کا مہینہ شمار کرنا بالکل اسی طرح سے ہے جیسے ہم کہتے ہیں کہ میں آپ کے پاس جمعہ کے دن آؤں گا جبکہ اس سے مراد جمعہ کا پورا دن نہیں بلکہ اس کا بعض حصہ مراد ہوتا ہے۔

زیر نظر آیت میں لفظ حج تین مرتبہ ذکر ہوا ہے اور اسم مضمَر کے مقام پر اسم ظاہر کو لایا گیا ہے جبکہ ادبی لحاظ سے اختصار کو ملحوظ رکھتے ہوئے ضروری تھا کہ اسم ظاہر کی بجائے ضمیر کو ذکر کیا جاتا لیکن ایسا نہیں ہوا بلکہ اصل لفظ ”حج“ کو یکے بعد دیگرے تین بار ذکر کر دیا گیا، اس کی وجہ یہ ہے کہ تینوں لفظوں میں مستقل معانی مقصود ہیں، چنانچہ پہلے لفظ حج میں (أَلْحَبَّجُّ أَشْهُرًا مَّعْلُومَاتٍ) حج کا وقت؛ دوسرے لفظ حج (فَمَنْ فَرَضَ فِيهِنَّ الْحَجَّ) میں اصل عمل حج اور تیسرے لفظ حج (فَلَا رَفْعَ وَلَا فُسُوقَ وَلَا جِدَالَ فِي الْحَجِّ) میں اس کا زمان و مکان مراد ہے۔ لہذا اگر اسم ضمیر کی جگہ اسم ظاہر ذکر نہ کیا جاتا تو مذکورہ تینوں معانی کی وضاحت کے لیے تفصیلی بیان ضروری ہوتا جس سے کلام بے جا طولانی ہو جاتا اور حسن اظہار باقی نہ رہتا۔

”فَمَنْ فَرَضَ فِيهِنَّ الْحَجَّ“ میں لفظ فرض سے مراد اعمال حج کا شروع کرنا ہے لہذا معنی یہ ہوگا کہ جو شخص ان مہینوں میں اعمال حج شروع کر دے۔ اس کی دلیل یہ ہے کہ خداوند کریم نے فرمایا: ”وَأَتِمُّوا الْحَجَّ وَالْعُمْرَةَ لِلَّهِ“ (اور تم حج اور عمرہ کو خدا کے لیے پورا کرو) تو پورا کرنا (اتمام) شروع کرنے سے مناسبت رکھتا ہے۔

لفظ ”رفعت“ کے بارے میں پہلے بیان ہو چکا ہے کہ اس سے ان مطالب کا صراحت کے ساتھ ذکر کرنا مراد ہے جن کا تذکرہ ان کے قبیح ہونے کی وجہ سے کنایہ کیا جاتا ہے۔

”فسوق“ سے مراد دائرۃ اطاعت و فرمانبرداری سے خارج ہونا ہے۔ (نافرمانی)

اور ”جدال“ کا معنی زبانی جھگڑا کرنا ہے، لیکن روایات میں ”رفعت“ سے مراد جماع (عمل مباشرت)؛ ”فسوق“

سے مراد جھوٹ اور ”جدال“ سے مراد ”لا واللہ“ اور ”بلی واللہ“ (گفتگو میں قسمیں کھانا) ہے۔

خدا کے علم کی وسعت

○ ” وَمَا تَفَعَّلُوا مِنْ خَيْرٍ يَعْلَمُهُ اللَّهُ... ”

(اور تم جو کچھ نیکی کرو اللہ اسے سے آگاہ ہے...)

اس جملہ میں یاد آوری کرتے ہوئے کہا گیا ہے کہ کوئی عمل خداوند عالم سے مخفی و پوشیدہ نہیں۔ اس کے بعد تقویٰ اختیار کرنے کی دعوت دی گئی ہے (وَتَزِدُّوْا قَانَ حَيْرًا لِّرَادِ النَّعْمَىٰ وَاتَّقُوْنَ يَا اُولِيَ الْاَلْبَابِ)، تاکہ اطاعت الہی میں سرگرم انسان روح عبادت اور بارگاہ ایزدی میں کامل حضوری کی معنوی حقیقت سے محروم نہ ہو۔ اور یہ قرآنی روش ہے کہ وہ علوم و معارف کا بیان اور واقعات و سوانح کا تذکرہ اسی طرح احکام اور دستورات کا ذکر و عطا و نصیحت کے ساتھ ملا کر کرتا ہے تاکہ علم و عمل کا ربط نہ ٹوٹنے پائے اور دونوں باہم رہیں کیونکہ اسلام میں عمل کے بغیر علم کی کوئی قدر و قیمت نہیں۔ اسی بناء پر آیت کے آخر میں یہ الفاظ ذکر کئے گئے ہیں: ” وَاتَّقُوْنَ يَا اُولِيَ الْاَلْبَابِ ” (اور تم مجھ ہی سے ڈرو، میرا تقویٰ اختیار کرو اے صاحبان عقل!) اس جملہ میں غیب کے مہیخہ و انداز سخن سے عدول کر کے حکم کا انداز اپنایا گیا ہے جو کہ موضوع کی انتہائی اہمیت اور قرب و تقویٰ کے خدا کے ساتھ مخصوص ہونے کی دلیل ہے چنانچہ ” وَاتَّقُوْنَ ” کے الفاظ اس اختصاص و تعین کو بخوبی واضح کرتے ہیں۔

موسم حج میں خرید و فروخت کا جواز

○ ” لَيْسَ عَلَيْكُمْ جُنَاحٌ اَنْ تَبْتَغُوا فِضْلًا مِّنْ سَرَائِرِكُمْ... ”

(تم پر کوئی گناہ نہیں کہ اپنے پروردگار کا فضل تلاش کرو...)

یہ آیت مبارکہ سورہ جمعہ کی آیت ۱۰ کی مانند ہے جس میں یوں ارشاد ہوا:

” يَا أَيُّهَا الَّذِينَ آمَنُوا إِذَا نُوذِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ”

(اے اہل ایمان جب جمعہ کے دن نماز کے لیے بلایا جائے تو جلدی سے خدا کے ذکر کی طرف آؤ اور خرید و فروخت چھوڑ دو)۔

اس میں نماز ادا کرنے کے لیے خرید و فروخت کو ترک کرنے کا حکم دیا گیا ہے اور اس کے بعد ارشاد ہوتا ہے:

”قَادًا فَضِيَّتِ الصَّلَاةُ فَأَنْتِشِمُوا فِي الْأَمْرِضِ وَابْتَغُوا مِنْ فَضْلِ اللَّهِ“

(پس جب تم نماز سے فارغ ہو جاؤ تو زمین میں پھیل جاؤ اور اللہ کا فضل تلاش کرو)

اس میں ”بیع“ کے لفظ کی بجائے ”خدا کا فضل تلاش کرو“ کے الفاظ استعمال ہوئے ہیں جس سے مراد ”بیع“ (خرید و فروخت) ہی ہے۔ اس لیے زیر نظر آیت شریفہ (كَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِمَّنْ سَاءَ بِكُمْ) کی تفسیر میں جو روایات وارد ہوئی ہیں ان میں خدا کا فضل تلاش کرنے سے ”بیع“ یعنی خرید و فروخت کا معنی مراد لیا گیا ہے۔ بنا بریں یہ آیت حج کے دوران خرید و فروخت کے جواز کی دلیل ہے۔

مشعر الحرام میں وقوف کا حکم

○ ”قَادًا أَفَضْتُمْ مِمَّنْ عَرَفْتُمْ قَادًا كَرُّوا اللَّهَ عِنْدَ الشَّعْرِ الْحَرَامِ“

(پس جب تم عرفات سے فارغ ہو جاؤ تو مشعر الحرام کے نزدیک اللہ کا ذکر کرو)

فعل ”افضتم“ کا مصدر ”افاضه“ ہے جس کا معنی کسی جگہ سے اجتماعی صورت میں باہر آنا ہے، یہ آیت جس طرح مشعر الحرام (مزدلفہ) میں وقوف (ٹھہرنے) کے واجب ہونے کو ثابت کرتی ہے اسی طرح عرفات میں وقوف (ٹھہرنے) کے واجب ہونے کو بھی ثابت کرتی ہے۔

ذکر خدا کرنے کا حکم

○ ”وَادُّكُمْ وَكَمَا هَلَاكُمْ...“

(اور تم اس کا ذکر کرو جس طرح اس نے تمہیں ہدایت کی...)

اس سے یہ مراد ہے کہ تم خدا کا ایسا ذکر کرو جو اس کی اس ہدایت کے مماثل و شایان شان ہو جس سے اس نے تمہیں نوازا جبکہ تم اس کی اس ہدایت سے قبل مگر اسی کے سمندر میں ڈوبے ہوئے تھے۔

افاضہ کا وجوبی حکم

○ ”ثُمَّ أَفِيضُوا مِنْ حَيْثُ أَفَاضَ النَّاسُ...“
(پھر تم افاضہ کرو جس طرح لوگ افاضہ کریں.....)

آیت کے ظاہری الفاظ سے افاضہ کا وجوب ثابت ہوتا ہے اور وہ اسی طرح جیسے عام لوگ کرتے ہیں۔ اس میں مخاطبین کو دوسرے افراد کے ساتھ ملحق ہونے کا حکم ہے۔ یعنی جس طرح دیگر افراد عرفات میں ٹھہرتے ہیں اسی طرح تم بھی ٹھہرو۔ اس آیت کے شان نزول کی بابت جو واقعہ ذکر کیا جاتا ہے اس کے مطابق قریش اور ان کے حلیفوں کو جنہیں ”حمس“ کہا جاتا تھا کا معمول تھا کہ حج کے دوران عرفات کی بجائے مزدلفہ میں وقوف کرتے تھے اور اپنے اس عمل کا جواز پیش کرتے ہوئے کہتے تھے کہ ہم اہل حرم خدا ہیں۔ لہذا ہم حرم سے مفارقت نہیں کریں گے۔ خداوند عالم نے اس آیت میں انہیں حکم دیا ہے کہ جس طرح سب لوگ افاضہ یعنی عرفات میں وقوف کرتے ہیں تم بھی اسی طرح کیا کرو۔

بنا برائیں آیت میں اس حکم کا ”فَإِذَا أَفَضْتُمْ مِنْ عَرَفَاتٍ“ کے بعد حرف ”ثُمَّ“ (جو کہ تاخیر یعنی ”اس کے بعد کا“ معنی دیتا ہے) کے ساتھ ذکر کرنا بیان میں ترتیب کے طور پر ہے نہ کہ عملی ترتیب کے لحاظ سے۔ لہذا یہ کلام بمنزلہ استدراک و تکمیل کے ہے اور اس کا معنی یہ ہے کہ حج کے احکام وہی ہیں جو ذکر کئے جا چکے ہیں۔ البتہ جہاں تک افاضہ کا تعلق ہے تو اس کی بابت تم پر واجب ہے کہ عرفات سے کرو نہ کہ مزدلفہ سے۔

بعض مفسرین کا کہنا ہے کہ یہ دو آیتیں مقدم و مؤخر ہو چکی ہیں اور ان کی ترتیب اصل میں یوں ہے ”ثُمَّ أَفِيضُوا مِنْ حَيْثُ أَفَاضَ النَّاسُ...“۔

اعمال حج انجام دینے کے بعد!

○ ”فَاذْكُرُوا اللَّهَ كَمَا ذُكِرْتُمْ بِهِ لَعَلَّكُمْ تَتَّقُونَ“ (پس جب تم اپنے اعمال حج پورے چکو تو اللہ کو اسی طرح یاد کرو جس طرح تم اپنے آباء کو یاد کرتے ہو یوں اس سے زیادہ یاد کرو)

اس آیت مبارکہ میں حجاج کو ذکر خدا کی دعوت دی گئی ہے کہ جب اعمال حج پورے کر لو تو خدا کا ذکر اس طرح کرو جیسے اپنے آباء و اجداد کا ذکر کرتے ہو بلکہ اس سے بھی زیادہ، کیونکہ ہدایت کی جو نعمت خداوند عالم نے تمہیں دی ہے اس کے حوالہ سے خدا کا حق اس حق سے کہیں زیادہ ہے جو آباء و اجداد کا ہے۔ چنانچہ خدا نے ہدایت کا تذکرہ کرتے ہوئے فرمایا ”وَإِذْ كَرَّمْنَا شِمْلَةَ إِدْرِيسَ إِذْ كَرَّمْنَا شِمْلَةَ إِدْرِيسَ إِذْ كَرَّمْنَا شِمْلَةَ إِدْرِيسَ“ اور تم اس کا ذکر اس ہدایت کے شایان شان کرو جو اس نے تمہیں عطا کی ہے۔

کہا جاتا ہے کہ زمانہ جاہلیت میں عربوں کا معمول تھا کہ اعمال حج سے فارغ ہو کر چند دن منیٰ میں قیام کرتے اور شعر و نثر کے ذریعے اپنے آباء و اجداد پر فخر و مباہات کرتے تھے۔ لہذا خداوند عالم نے ان کے اس معمول کو تبدیل کرتے ہوئے آباء و اجداد کے ذکر کی بجائے اپنے ذکر کی دعوت دی اور فرمایا کہ تم اپنے آباء و اجداد کے ذکر کی طرح بلکہ اس سے بھی زیادہ اہمیت کے ساتھ خدا کا ذکر کرو، آیت میں حرف ”او“ (أَوْ أَشَدَّ ذِكْرًا) کی بجائے ”یا“ کے معنی میں ہے۔ ”ذکر“ (یاد کرنا) ایسا عمل ہے جس میں شدت و ضعف اور کثرت و قلت دونوں کی گنجائش پائی جاتی ہے۔ یعنی اسے کیفیت میں شدت کے ساتھ اور کمیت میں کثرت کے ساتھ متصف کیا جاسکتا ہے، چنانچہ ارشاد باری تعالیٰ ہے:

سورہ احزاب، آیت ۴۱:

”اذْكُرُوا اللَّهَ كَمَا كُنتُمْ تُكْفِرُونَ“

(اور تم اللہ کا ذکر کرو، کثیر ذکر!)

سورہ احزاب، آیت ۳۵:

”وَالَّذِينَ كَفَرُوا مِنْ أَهْلِ الْكِتَابِ لَئِنْ أُخْرِجُوا مِنْ أَرْضِنَا لَيَخْرُجُنَّ مِنْهَا وَإِلَىٰ أَرْضٍ غَيْرِهَا يُخْرِجُهَا سَاءَ الَّذِي يَخْرُجُ فِيهَا“ (اور وہ اللہ کا ذکر کثرت کے ساتھ کرنے والے ہیں)

ذکر کے کثرت و شدت سے متصف ہونے کی وجہ یہ ہے کہ ذکر حقیقت میں لفظوں میں منحصر نہیں بلکہ اس کا تعلق دل سے ہے، الفاظ تو صرف اس قلبی تعلق کی ترجمانی کرتے ہیں۔ بنا بریں اسے مختلف موارد کے حوالہ سے بھی کثرت سے متصف

کیا جاسکتا ہے۔ یعنی اکثر حالتوں میں ذکر الہی کیا جائے۔ جیسا کہ ارشاد ہوا :

سورہ آل عمران، آیت ۱۹۱:

”الَّذِينَ يَدُكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ...“

(وہ اللہ کا ذکر کرتے ہیں کھڑے ہوئے، بیٹھے ہوئے اور لیٹے ہوئے)

اور اگر کسی مورد میں زیادہ قوت کے ساتھ ذکر کیا جائے تو وہاں اسے شدت سے متصف کیا جاسکتا ہے۔ چنانچہ زیر نظر آیت مبارکہ (فَإِذَا قُضِيَتْكُمْ صَلَاتُكُمُ فَادْكُرُوا اللَّهَ كَدِكْرِكُمْ آبَاءَكُمْ أَوْ أَشَدَّ كَدًّا) میں مورد مقام کے پیش نظر یہ کہا جاسکتا ہے کہ یہاں ذکر کو شدت کی صفت سے متصف کرنا موزوں ہے نہ کہ کثرت کی صفت سے۔ کیونکہ جب کوئی شخص اعمال حج سے فارغ ہو جاتا ہے تو صحن کے غلبہ کی وجہ سے خدا کی یاد سے غفلت و نسیان کا طاری ہونا ممکن ہے۔ لہذا اس حالت میں جس ذکر کا حکم دیا گیا ہے اسے شدت سے متصف کرنا کثرت سے متصف کرنے سے زیادہ موزوں ہے۔ اسی لیے ”أَشَدَّ كَدًّا“ کہا گیا ہے۔

دعا کا تذکرہ

○ ”فَمِنَ النَّاسِ مَن يَقُولُ رَبَّنَا آتِنَا فِي الدُّنْيَا...“

(پس لوگوں میں سے کچھ وہ ہیں جو کہتے ہیں: اے ہمارے پروردگار! ہمیں دنیا میں عطا فرما....)

یہ جملہ ذکر کے حکم پر مشتمل جملہ ”فَإِذَا كُذِرَ اللَّهُ كَدًّا كَدِّكُمْ آبَاءَكُمْ“ کی فرع اور اس سے مربوط ہے، اس میں لفظ ”الناس“ (لوگ) سے مراد تمام افراد انسان ہیں خواہ کوئی کافر ہو یا مومن، کافر اپنے آباء و اجداد کے سوا کسی کا ذکر نہیں کرتا یعنی وہ دنیاوی جاہ و جلال کے علاوہ کچھ نہیں چاہتا۔ اس کا مدعا و مقصود صرف اور صرف دنیا ہے، اسے آخرت سے کوئی سروکار نہیں ہوتا۔ اور مومن خدا کی نعمتوں کے علاوہ کسی چیز میں رغبت نہیں کرتا۔ اور اگر دنیا کی کسی چیز کی خواہش کرتا ہے تو اس میں رضائے پروردگار کے سوا کچھ بھی اس کا مطمح نظر نہیں ہوتا۔

بظاہر اس جملہ (فَمِنَ النَّاسِ مَن يَقُولُ رَبَّنَا آتِنَا فِي الدُّنْيَا...) میں کہنے اور دعا کرنے سے مراد زبان پر الفاظ

جاری کرنا نہیں بلکہ زبان حال سے سوالی ہونا ہے، لہذا آیت کا معنی یہ ہوگا:

لوگوں میں سے کچھ وہ ہیں جو دنیا کے علاوہ کچھ بھی نہیں چاہتے اور آخرت میں ان کا کوئی حصہ نہیں اور کچھ لوگ سوائے خدا کی رضا و خوشنودی کے کچھ نہیں چاہتے خواہ دنیا میں ہو یا آخرت میں۔ ایسے افراد آخرت میں عنایات الہی سے بہر مند ہوں گے۔

مذکورہ بالا مطالب کی روشنی میں یہ مطلب بھی واضح ہو جاتا ہے کہ اہل آخرت کی دعا میں لفظ ”حسنہ“ کیوں ذکر ہوا جبکہ اہل دنیا کی دعا میں ذکر نہیں ہوا، اس کی وجہ یہ ہے کہ اہل دنیا جس چیز سے دل لگاتے ہیں اس کا خدا کے نزدیک اچھا (حسنہ) ہونا ضروری نہیں سمجھتے۔ اُن کی نگاہ میں ہر وہ چیز اچھی کہلاتی ہے جو ان کی نفسانی خواہشات کو پورا کرے۔ اور جس سے دنیاوی زندگی کی حقیر لذتوں سے لطف اندوز ہو سکیں۔ جبکہ اس کے برعکس جو لوگ رضائے پروردگار کا حصول اپنا مقصود و مطلوب قرار دیتے ہیں وہ دنیا و آخرت کے امور کو دو قسموں میں تقسیم کرتے ہیں: ایک حسنہ (اچھی) اور دوسری سیئہ (زبی) اور وہ اپنے پروردگار سے صرف اور صرف حسنہ (اچھی) کے طالب ہوتے ہیں، وہ اس کے علاوہ کچھ بھی نہیں مانگتے۔

ایک لطیف نکتہ

یہاں ایک نہایت لطیف نکتہ کی طرف اشارہ ضروری ہے اور وہ یہ ہے کہ آیت میں اہل دنیا کے لیے یہ جملہ استعمال کیا گیا:۔۔ اور ان کے لیے آخرت میں کچھ بھی نہیں۔۔ (وَمَا لَهُ فِي الْآخِرَةِ مِنْ خَلْقٍ) جبکہ اہل آخرت کے لیے یہ جملہ ذکر ہوا ہے:۔۔ انہی کے لیے ان کے کئے کا حصہ (اجر) ہے۔۔ (أُولَٰئِكَ لَهُمْ نَصِيبٌ مِّمَّا كَسَبُوا)

ان دونوں جملوں کا تقابل اس حقیقت کی نشاندہی کرتا ہے کہ پہلے گروہ (اہل دنیا) کے اعمال باطل و بے نتیجہ ہیں جبکہ دوسرے گروہ (اہل آخرت) کے اعمال ہرگز باطل و بے نتیجہ نہیں۔ چنانچہ اہل دنیا کے اعمال کی بابت قرآن مجید میں کئی مقامات پر واضح بیانات موجود ہیں۔ مثلاً:

سورہ فرقان، آیت ۲۳:

○ ”وَقَدْ مَنَّآ إِلَىٰ مَاعَمِلُوا مِن عَمَلٍ فَجَعَلْنَاهُ حَبَآءً مَّثْنُونًا“

(اور ہم نے ان کے اعمال کو دیکھا تو اسے اُڑتی ہوئی خاک بنا دیا)

سورہ احقاف، آیت ۲۰:

○ ”وَيَوْمَ يُعْرَضُ الَّذِينَ كَفَرُوا عَلَى النَّاسِ أَلَّذِينَ ظَلَمْتُمْ فِي حَيَاتِكُمُ الدُّنْيَا وَإِنَّكُمْ فِيهَا لَمَكِينُونَ“
(اور اس دن کافروں کو آتش جہنم میں پیش کیا جائے گا اور ان سے کہا جائے گا کہ تم نے اپنی دنیاوی زندگی میں
خوشیاں لوٹیں اور ان سے لطف اندوز ہوئے)

سورہ کہف، آیت ۱۰۵:

○ ”فَحِطَّتْ أَعْمَالُهُمْ فَلَا تُقِيمُ لَهُمْ يَوْمَ الْقِيَامَةِ وَزَنًا“
ان کے اعمال ضائع ہو گئے پس قیامت کے دن ہم ان کے لیے میزان حساب بھی نہیں لگائیں گے۔

خدا کا ایک نام: سرلیح الحساب

○ ”وَاللَّهُ سَرِيضَةُ الْحِسَابِ“

(اور اللہ بہت جلد حساب کرنے والا ہے)

”سَرِيضَةُ الْحِسَابِ“ خداوند عالم کے اسماء حسنیٰ میں سے ایک ہے، یہاں اسے مطلق ذکر کیا گیا ہے جس سے ثابت ہوتا ہے کہ خداوند عالم دنیا و آخرت دونوں میں سَرِيضَةُ الْحِسَابِ (جلد محاسبہ کرنے والا) ہے۔ اور اس کا احتسابی عمل ہر وقت جاری ہے لہذا جب بھی کوئی بندہ نیک عمل انجام دے یا برائی کا ارتکاب کرے تو خداوند عالم اسے اس کے مطابق جزاء یا سزا دے دیتا ہے۔

بنا بریں زیر بحث آیات کا معنی یہ ہوگا: تم خدا کو یاد کرو کیونکہ لوگ دو قسم کے ہیں: کچھ لوگ صرف دنیا کو چاہتے ہیں اس کے علاوہ کسی چیز کی یاد ان کے دلوں میں پیدا نہیں ہوتی، ایسے لوگوں کا آخرت میں کوئی حصہ نہیں۔ کچھ لوگ صرف وہی کچھ چاہتے ہیں جس میں خدا کی رضا ہو، ایسے افراد آخرت میں نعمات الہی سے بہرہ مند ہوں گے۔ اور خدا جلد حساب کرنے والا ہے۔ اور وہ ہر بندے کا بہت جلد حساب کر کے اس کی چاہت کے مطابق اسے عطا کرتا ہے۔ لہذا تم خدا کو یاد کر کے آخرت کی نعمتوں کے مستحق بنو اور ان لوگوں میں سے نہ ہو جو خدا کی یاد ترک کر کے آخرت کی نعمتوں سے محرومی مول لیتے ہیں ورنہ رحمت خداوندی سے ناامیدی تمہیں اپنی لپیٹ میں لے لے گی۔

گنتی کے چند دن

○ ”وَاذْكُرُوا اللَّهَ فِي أَيَّامٍ مَّعْدُودَاتٍ“

(اور تم اللہ کو یاد کرو گنتی کے چند ایام)

”أَيَّامٍ مَّعْدُودَاتٍ“ (گنے ہوئے دنوں) سے مراد ایام تشریق یعنی ذی الحجہ کے تین دن (۱۱، ۱۲، ۱۳) ہیں۔ اس کی دلیل یہ ہے کہ خدا کا ذکر کرنے کا حکم (وَاذْكُرُوا اللَّهَ) اعمالِ حج سے فارغ ہونے کے بعد دیا گیا ہے۔ جس سے ثابت ہوتا ہے کہ اس کا تعلق ۱۰ ذی الحجہ کے بعد سے ہے اور ”أَيَّامٍ مَّعْدُودَاتٍ“ سے تین دن مراد ہونے کی دلیل یہ ہے کہ اس کے فوراً بعد ارشاد ہوا: ”فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ“ (جو شخص جلدی میں ہو اور دونوں میں ذکر خدا انجام دے تو اس پر کوئی گناہ نہ ہوگا) اس سے ثابت ہوتا ہے کہ اصل ایام، تین دن ہیں ایک دن وہ کہ جس میں کوچ کیا جائے اور دو دن وہ جن میں جلدی سے اعمال بجالائے جائیں۔ تو مجموعی طور پر تین دن ہوئے۔ آیت کی تفسیر میں وارد ہونے والی روایات میں بھی اسی طرح بیان کیا گیا ہے۔

دو دنوں میں بجا آوری

○ ”فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ...“

(پس جو شخص دو دنوں میں جلدی سے انجام دے تو اس پر کوئی گناہ نہیں)

اس آیت میں جملہ ”فَلَا إِثْمَ عَلَيْهِ“ میں حرف ”لا“ نفی جنس کا معنی دیتا ہے۔ دونوں جملوں یعنی ”فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ“ اور ”وَمَنْ تَأَخَّرَ فَلَا إِثْمَ عَلَيْهِ“ میں بھی معنی مراد ہے۔ ہر قسم کے گناہ کی نفی (فَلَا إِثْمَ عَلَيْهِ) کو کسی قید و شرط کے بغیر ذکر کیا گیا ہے۔ لہذا اسے تعجیل یا تاخیر (جلدی انجام دینے یا دیر سے انجام دینے) سے متعین نہیں کیا جاسکتا۔ کیونکہ اگر گناہ کی نفی، تعجیل یا تاخیر سے مقید ہوتی تو یوں کہا جاتا: ”فَلَا إِثْمَ عَلَيْهِ فِي التَّعَجُّلِ“ یا ”فِي التَّأَخُّرِ“ (اس پر کوئی گناہ نہیں جلدی بجالانے میں) یا (کوئی گناہ نہیں دیر سے بجالانے میں)۔

بنا بریں اس آیت کا معنی یہ ہے کہ جو شخص اعمال حج پورے طور پر بجلائے اس کے تمام گناہ معاف ہو جائیں گے۔ اور پھر اس پر کوئی گناہ باقی نہ رہے گا۔ خواہ وہ جلدی کرے۔ دو دنوں میں انجام دے یا تاخیر کرے۔ اس بیان سے ظاہر ہوتا ہے کہ یہ آیت اعمال حج بجلانے والے کو قبیل یا تاخیر کے اختیاری حکم پر مشتمل نہیں بلکہ اس سے مراد صرف یہ ہے کہ ہر حال میں حج کے اعمال بجلانے والے کے تمام گناہ معاف ہونگے۔

اسی طرح جملہ ”لَمِنَ اَثْقَى“ بھی قبیل و تاخیر۔۔ جلدی یا دیر سے اعمال بجلانے کے بیان پر مشتمل نہیں ورنہ یوں کہا جاتا: ”عَلَىٰ مَنِ اَثْقَى“، بلکہ ”لَمِنَ اَثْقَى“ اس مقام پر اسی طرح ہے جیسے آیت ”ذٰلِكَ لَمِنَ لَمَمٍ كُنْ اَهْلُهُ حَاضِرِى الْمَسْجِدِ الْحَرَامِ“ میں ”لَمِنَ“ ہے۔ بنا بریں اس کا معنی یہ ہے کہ یہ حکم اس کے لیے ہے جو تقویٰ اختیار کرے اور جو تقویٰ اختیار نہ کرے اس کے لیے یہ حکم نہیں۔ لہذا یہ ضروری ہے کہ یہاں تقویٰ سے ہر اس چیز سے پرہیز کرنا مراد لیا جائے جس سے خداوند عالم نے حج کے دوران منع فرمایا ہے۔ (یعنی جن اعمال کو حج کے دوران حرام قرار دیا گیا ہے ان سے پرہیز کرنا)۔ اس طرح آیت کا معنی یہ کیا جائے گا کہ یہ حکم اس شخص کے لیے ہے جو حالت احرام میں حرام کئے گئے تمام یا بعض امور سے پرہیز کرے لیکن جو ایسا نہ کرے اس پر واجب ہے کہ وہ منیٰ میں ٹھہرا رہے اور تین دن (آیًا و مَعْدُوذَاتٍ) تک خدا کا ذکر کرتا رہے۔ یہی معنی آئمہ اہل بیتؑ کی بعض روایات میں بھی مذکور ہے۔ جس کا تذکرہ عنقریب ہوگا۔

حشر کا بیان

○ ”وَ اتَّقُوا اللّٰهَ وَ اعْلَمُوْا اَنَّكُمْ اِلَيْهِ تُحْشَرُوْنَ“

(اور تم تقوٰی اللہ کی اور تم کو یاد رکھو کہ تم اس کی طرف اٹھائے جاؤ گے)

اعتقادِ حشر میں تقویٰ کا حکم دیا گیا ہے اور حشر و قیامت کے دن قبروں سے اٹھائے جانے کا تذکرہ و یاد دہانی کرائی گئی ہے۔ کیونکہ تقویٰ اور گناہوں سے اجتناب کا عمل قیامت و یوم جزا کو یاد رکھنے کے بغیر مکمل نہیں ہوتا چنانچہ درج ذیل آیت میں یوں ارشاد خداوندی ہوا:

سورہ ص، آیت ۲۶:

○ ” إِنَّ الَّذِينَ يَصِلُونَ عَنْ سَبِيلِ اللَّهِ لَهُمْ عَذَابٌ شَدِيدٌ بِمَا نَسُوا يَوْمَ الْحِسَابِ“

(جو لوگ خدا کی راہ سے گمراہ کرتے ہیں ان کے لیے سخت عذاب ہے بہ سبب اس کے کہ انہوں نے حساب کے دن کو

بھلا دیا)

یہاں یہ لطیف نکتہ قابل ذکر ہے کہ آیت میں لفظ ”حشر“ (إِلَيْهِ تُحْشَرُونَ) ایک خاص مناسبت کا حامل ہے اور وہ یہ کہ حج کے دوران لوگ ایک جگہ اکٹھے و مجتمع ہوتے ہیں اور قیامت کے دن بھی سب لوگ ایک جگہ اکٹھے ہوں گے۔ گویا اس میں یہ اشارہ مقصود ہے کہ حج بجالانے والے کو اس اکٹھا ہونے اور ایک جگہ مجتمع ہونے میں قیامت کے دن سب کے اکٹھا ہونے کو خاطر میں لانا چاہیئے کہ اس دن خداوند عالم تمام لوگوں کو ایک ہی مقام پر اکٹھا کریگا اور کسی کو بھاگنے کا موقع نہ دے گا۔

روایات پر ایک نظر

حج و عمرہ کی تکمیل

کتاب تہذیب اور تفسیر العیاشی میں آیت ”وَأَتِمُّوا الْحَجَّ وَالْعُمْرَةَ لِلَّهِ“ کی تفسیر میں حضرت امام جعفر صادقؑ کا ارشاد گرامی مذکور ہے آپ نے فرمایا: ”ہما مفروضان“، وہ دونوں (حج اور عمرہ) واجب ہیں۔

(ملاحظہ ہو: تہذیب جلد ۵ حدیث ۱۵۹۳۔ تفسیر العیاشی جلد اول، ص ۸۸)

تفسیر العیاشی میں زرارہ، حمران اور محمد بن مسلم سے روایت کی گئی ہے کہ حضرت امام محمد باقرؑ یا حضرت امام جعفر صادقؑ سے ”وَأَتِمُّوا الْحَجَّ وَالْعُمْرَةَ لِلَّهِ“ کی تفسیر پوچھی گئی تو امام نے فرمایا:

” فَإِنَّ إِمَامَ الْحَجِّ أَنْ لَا يَرْفُثَ وَلَا يَفْسُقُ وَلَا يُجَادِلُ“ حج کا مکمل ہونا اس بات پر موقوف ہے کہ رفق، فسوق اور جدالی سے پرہیز کیا جائے۔

(ملاحظہ ہو: تفسیر العیاشی، جلد اول، ص ۸۸)

کافی میں امام جعفر صادقؑ سے مروی ہے آپؑ نے حج اور عمرہ کے بارے میں فرمایا: ”یعنی باتمامہما اداہما، واتقاء ما يتقى المحرم فیہا“ کہ ان کے مکمل ہونے سے مراد ان کا ادا کرنا اور حالتہا احرام میں جن چیزوں سے منع کیا گیا ہے ان سے اجتناب کرنا مراد ہے۔

(کتاب فردوع کافی جلد ۴، صفحہ ۲۶۵)

مذکورہ بالا روایات اس معنی کے منافی نہیں جو حج و عمرہ کے تمام و مکمل ہونے کی بابت ہم ذکر کر چکے ہیں کیونکہ ان کا فرض اور ادائیگی ہی ان کے مکمل ہونے سے عبارت ہے۔

پیغمبر اسلام کے مناسک حج

کافی میں حلبی کے حوالہ سے امام جعفر صادقؑ سے منقول ہے، آپؑ نے ارشاد فرمایا: حضرت پیغمبر اسلام فریضہ حج کی ادائیگی کے لیے ماہ ذی القعدہ کے ختم ہونے سے چار روز قبل مدینہ سے روانہ ہوئے اور ”شجرہ“ پہنچ کر نماز ادا کی۔ پھر وہاں سے چلے اور ”بیداء“ پہنچے، وہاں سے احرام باندھا اور حج کا تلبیہ کہا اور ایک سواونٹ قربانی کے لیے ساتھ لیے۔ تمام لوگوں نے حج کا احرام باندھا، کسی نے عمرہ کی نیت نہ کی اور نہ ہی کسی کو حجتہ یعنی حج تمتع سے آگاہی تھی۔ یہاں تک کہ آنحضرتؐ مکہ مکرمہ پہنچ گئے۔ خانہ کعبہ کا طواف کیا اور سب لوگوں نے آنحضرتؐ کے ساتھ طواف کیا۔ پھر آپؐ نے مقام ابراہیمؑ میں دو رکعت نماز ادا کی اور حجر اسود کا بوسہ لیا۔ پھر فرمایا: جس سے خدا نے ابتداء فرمائی میں بھی اسی سے ابتداء کرتا ہوں۔ پھر آپؐ صفا پر تشریف لائے اور وہاں سے ابتداء کی اور صفا و مروہ کے درمیان سات مرتبہ طواف (سعی) کی۔ آخری بار جب مروہ پہنچے تو وہاں کھڑے ہو گئے۔ اور لوگوں کو مخاطب کرتے ہوئے حکم دیا کہ اب حالت احرام کو ختم کر دیں۔ اور ان اعمال کو عمرہ قرار دیں کہ یہی خداوند عالم کا حکم ہے۔ آپؐ کے فرمان پر تمام لوگوں نے احرام کو ختم کر دیا۔ حضرت پیغمبر اسلامؐ نے ارشاد فرمایا اگر میں اپنی بابت پہلے اس حکم کو دریافت کرتا جو اب دریافت کیا ہے تو میں بھی اسی طرح عمل کرتا جس کا میں نے تمہیں حکم دیا ہے۔ لیکن میں اب ایسا اس لیے نہیں کر سکتا کہ میں اپنے ہمراہ قربانی لایا ہوں اور خداوند عالم کا ارشاد ہے کہ تم اپنے سراسر وقت تک نہ منڈواؤ جب تک کہ قربانی اپنے مقام پر نہ پہنچ جائے۔ (وَلَا تَحْلِقُوا رِءُوسَكُمْ حَتَّىٰ يَبْلُغَ الْهَدْيُ مَحَلَّهُ) یعنی جب تک قربانی نہ دے دو احرام کو نہ توڑو، آنحضرتؐ کا خطاب سننے کے بعد سراقہ بن ہشیم کنانی نے کہا کہ اب ہم نے اپنے دین سے آگاہی حاصل کی ہے، گویا کہ آج ہی ہماری خلقت ہوئی ہے۔ اے رسول خدا! یہ حکم جو آپؐ نے ہمیں بتا دیا ہے آیا یہ اسی سال سے مخصوص ہے یا ہر سال یہی حکم نافذ العمل ہوگا؟ آنحضرتؐ نے فرمایا: یہ

ہمیشہ کے لیے ہے۔ ایک شخص کھڑا ہو گیا، اس نے کہا: اے پیغمبر اسلام! آیا ہم غسل جنابت انجام دینے سے پہلے حج کو جا سکتے ہیں؟ آنحضرت نے فرمایا: تو اس فرمان خداوندی پر ہرگز ایمان نہ لائے گا۔ امام جعفر صادقؑ نے فرمایا انہی دنوں میں حضرت امیر المومنینؑ یمن سے واپس تشریف لائے اور ادائے حج کے لیے مکہ پہنچے تو حضرت فاطمہؑ کو دیکھا کہ وہ حالت احرام میں ہیں اور ان کے پاس خوشبو بھی پائی۔ تو فوراً پیغمبر اسلامؐ کی خدمت میں حاضر ہو کر استفسار کیا۔ آنحضرتؐ نے پوچھا: یا علی! آپ نے کس طرح حج کا آغاز کیا؟ حضرت علیؑ نے عرض کی: میں نے اسی طرح آغاز کیا جس طرح آپ نے آغاز کیا۔ تو آنحضرتؐ نے ارشاد فرمایا کہ آپ اپنا احرام ختم نہ کریں۔ چنانچہ آنحضرتؐ نے حضرت علیؑ کو اپنے ساتھ قربانی میں شریک کر لیا اور انہیں سینتیس (۳۷) اونٹ دیئے۔ اور ترسٹھ (۶۳) اونٹ اپنے لیے قرار دیئے اور انہیں اپنے دست مبارک سے ذبح کیا اور ہر اونٹ سے کچھ مقدار گوشت لیا اور بکچا کر کے اسے پکانے کا حکم دیا۔ پھر اس گوشت اور شوربہ سے تناول فرمایا اور کہا کہ اب ہم ہر قربانی سے تناول کر چکے۔ پھر فرمایا کہ حج تمتع بجالانے والا حج قرآن بمع قربانی ادا کرنے والے سے بہتر ہے اور حج افراد سے بھی افضل ہے۔

راوی کہتا ہے کہ میں نے امام جعفر صادقؑ سے دریافت کیا کہ آیا حضرت رسول کریمؐ نے رات میں احرام باندھا تھا یا دن میں؟ امامؑ نے فرمایا کہ آپ نے دن میں احرام باندھا تھا۔ پھر پوچھا کہ دن میں کس وقت؟ امامؑ نے فرمایا: نماز ظہر کے وقت۔

(ملاحظہ ہو: فروع کافی، جلد ۳ صفحہ ۲۳۸)

تفسیر مجمع البیان اور دیگر کتب میں بھی اسی مضمون کی روایت مذکور ہے۔

عمرہ، حج کا حصہ ہے

تہذیب میں حضرت امام جعفر صادقؑ سے مروی ہے آپ نے ارشاد فرمایا:

”دخلت العمرة في الحج الي يوم القيامة“ قیامت تک عمرہ، حج کا حصہ ہے۔ خدا کا ارشاد ہے ”فَمَنْ

تَمَتَّعَ بِالْعُمْرَةِ إِلَى الْحَجِّ فَمَا اسْتَبَسَّرَ مِنَ الْهَدْيِ“۔ اس کے بعد امامؑ نے فرمایا: ”فليس لاحد الا ان يتمتع لان

الله النزل ذلك في كتابه وجرت به السنة من رسول الله (ص)“، بنا برائیں کسی کو حج تمتع ترک نہیں کرنا

چاہئے کیونکہ خداوند عالم نے اس کا حکم اپنی کتاب (قرآن) میں دیا ہے اور اسی پر حضرت رسول اکرمؐ کی سنت قائم ہے (

آنحضرتؐ کا بھی یہی عمل ہے)

(کتاب تہذیب، جلد ۵، ص ۲۵)

کافی میں آیت ”فَمَا اسْتَبَسَّرَ مِنَ الْهَدْيِ“ کی تفسیر میں حضرت امام جعفر صادقؑ سے منقول ہے آپؑ نے فرمایا یہاں ”هدی“ یعنی قربانی سے مراد بکری کی قربانی کرنا ہے۔

(فروع کافی جلد ۴، صفحہ ۴۸۷)

کافی ہی میں مذکور ہے امام جعفر صادقؑ سے پوچھا گیا کہ اگر حج تمتع کرنے والا بکری کی قربانی نہ کر سکے تو اس کا حکم کیا ہے؟

امام نے فرمایا: وہ تین دن تک روزے رکھے: ایک ترویہ (۸ ذی الحجہ) سے پہلے، ایک ترویہ کے دن اور ایک اس کے بعد والے دن (۹ ذی الحجہ) جو کہ عرفہ کا دن ہے۔

پھر پوچھا گیا کہ اگر وہ ترویہ کے دن ہی وہاں پہنچے تو اس کا کیا حکم ہے؟
امام نے فرمایا: وہ ایام تشریق (۱۱، ۱۲، ۱۳) کے بعد تین دن روزے رکھے۔
پوچھا گیا کہ اگر اس کے شتر بان اتنی دیر وہاں نہ ٹھہریں تو اس کا حکم کیا ہے؟
امام نے فرمایا: وہ ”ھبہ“ کے دن اور اس کے بعد دو دن روزے رکھے۔

پوچھا گیا کہ ”ھبہ“ سے کیا مراد ہے؟
امام نے فرمایا: جس دن وہ کوچ کرے،

پوچھا گیا کہ آیا وہ سفر کی حالت میں روزہ رکھ سکتا ہے؟

امام نے فرمایا: ہاں، کیا وہ عرفہ کے دن حالت سفر میں نہیں ہوتا؟ یہی ہم اہل بیتؑ کا مسلک اور نظریہ ہے اور یہی خداوند عالم نے ارشاد فرمایا ہے ”فَصِيَامُ ثَلَاثَةِ أَيَّامٍ فِي الْحَجِّ“ (حج کے دوران تین دن روزے رکھیں) یہاں ”الحج“ سے مراد حج کا مہینہ (ذی الحجہ) ہے۔

(فروع کافی جلد ۴، صفحہ ۵۰۷)

مکہ کے قریب رہنے والوں کا حکم

شیخ طوسیؒ نے حضرت امام جعفر صادقؑ سے روایت کی ہے کہ آپؑ نے فرمایا:

”ما دون الميقات الى مكة فهو حاضري المسجد الحرام، وليس له متعة“

جو لوگ مکہ مکرمہ کے نزدیک رہتے ہوں اور ان کا گھر میقات کی نسبت مکہ سے زیادہ قریب ہو ان پر حج تمتع واجب

نہیں کیونکہ وہ مسجد الحرام میں موجود (حاضرۃ المسجد الحرام) کہلاتے ہیں۔

(کتاب التہذیب جلد ۵ صفحہ ۳۵)

امامؑ کے ارشاد گرامی سے مراد یہ ہے کہ جو حضرات مکہ مکرمہ سے اتنے فاصلہ پر رہتے ہوں کہ وہاں سے میقات کا فاصلہ زیادہ جبکہ مکہ کا فاصلہ کم بنتا ہو تو ان پر مسجد الحرام میں موجود افراد کا حکم لاگو ہوتا ہے۔ کہ جن پر حج تمتع واجب نہیں۔۔۔ ارشاد خداوندی ہے (ذٰلِكَ لِمَنْ لَّمْ يَكُنْ اَهْلًا لِّهَا ضَرِي السَّجْدِ الْحَرَامِ)۔۔۔ اور آئمہ اہل بیت کے حوالہ سے اس مسئلہ میں کثیر روایات وارد ہوئی ہیں۔

حج کے مہینوں کا تعین

کافی میں حضرت امام محمد باقرؑ سے مروی ہے کہ آپؑ نے آیت مبارکہ ”الْحَجُّ اشْهُرٌ مَّعْلُومَةٌ“ کی تفسیر میں ارشاد فرمایا: حج کے تین مہینے ہیں شوال، ذی القعد، ذی الحج، ان مہینوں کے علاوہ کسی مہینہ میں حج جائز نہیں۔

(فروع کافی جلد ۴ صفحہ ۲۸۹)

تلبیہ، اشعار، تقلید

کافی ہی میں حضرت امام جعفر صادقؑ سے مروی ہے کہ آپؑ نے فَمَنْ فَرَضَ فِيهِنَّ۔۔ (پس جس پر ان مہینوں میں حج واجب ہو) کی تفسیر میں ارشاد فرمایا: ”فرض“ (واجب) یہ ہے کہ تلبیہ کریں (لبیک اللہم لبیک) کہیں، اشعار کریں (قربانی کے جانور پر نشان لگائیں) اور تقلید کریں (قربانی کے جانور کی گردن میں رسی یا ڈوری باندھیں) ان میں سے حاجی نے جو کام کیا تو گویا اس نے حج کا فریضہ ادا کیا۔

(فروع کافی جلد ۴ صفحہ ۳۳۷)

حج کے بعض احکام

کافی میں امام جعفر صادقؑ سے ”فَلَا رَفَثَ وَلَا فُسُوقَ وَلَا جِدَالَ فِي الْحَجِّ“ کی تفسیر میں مروی ہے آپؑ

نے فرمایا کہ ”دھت“ سے مراد جماع۔ ہم بستری کرنا۔۔ ”فسوق“ سے مراد جھوٹ اور گالی بکنا اور ”جدال“ سے مراد خدا کے نام کی قسم کھا کر یوں کہنا ہے ”نہیں مجھے خدا کی قسم“۔ ”ہاں مجھے خدا کی قسم“۔

(ملاحظہ ہو: فروع کافی جلد ۴ صفحہ ۲۸۹)

طلب رزق کا جواز

تفسیر العیاشی میں آیت مبارکہ ”جُنَاحٌ اَنْ تَبْتَغُوا فَضْلًا مِّنْ رَّبِّكُمْ“ کی تفسیر میں امام جعفر صادقؑ سے مروی ہے آپؑ نے فرمایا: آیت میں ”فضل“ سے مراد رزق ہے یعنی احرام ختم کرنے اور اعمال حج سے فارغ ہونے کے بعد حج کے موسم میں خرید و فروخت میں کوئی حرج و گناہ نہیں۔

(تفسیر العیاشی جلد ۱ صفحہ ۹۶)

کہا جاتا ہے کہ ظہور اسلام سے قبل عربوں میں حج کے دوران خرید و فروخت کو گناہ سمجھا جاتا تھا۔ لہذا خداوند کریم نے اس آیت کے ذریعے واضح کر دیا کہ ایام حج میں خرید و فروخت ہرگز گناہ نہیں۔

طلب مغفرت کا جواز

تفسیر مجمع البیان میں جابر بن عبد اللہ انصاری کے حوالہ سے حضرت امام محمد باقرؑ سے مروی ہے کہ ”لَيْسَ عَلَيْكُمْ جُنَاحٌ اَنْ تَبْتَغُوا فَضْلًا مِّنْ رَّبِّكُمْ“ سے مراد یہ ہے کہ تم پر کوئی حرج نہیں (کوئی گناہ نہیں) کہ تم اپنے پروردگار سے اپنے لیے مغفرت طلب کرو۔

(تفسیر مجمع البیان جلد ۲ صفحہ ۲۹۵)

اس روایت سے ثابت ہوتا ہے کہ ”فَضْلًا مِّنْ رَّبِّكُمْ“ میں ”فضل“ سے مراد مطلق عنایت خداوندی ہے کہ جس کی سب سے بہتر قسم مغفرت خداوندی ہے، اسی لیے اسے آیت کا مصداق قرار دیا گیا ہے۔

افاضہ کے حکم کا شان نزول

تفسیر العیاشی میں حضرت امام جعفر صادقؑ سے منقول ہے آپؑ نے آیت مبارکہ ”ثُمَّ أَفِيضُوا مِنْ حَيْثُ أَفَاضَ النَّاسُ“ کی تفسیر میں ارشاد فرمایا کہ اہل مکہ حج کے دوران مشعر الحرام میں وقوف کرتے تھے۔ (ٹھہرتے تھے) جبکہ دیگر لوگ عرفات میں ٹھہرتے تھے۔ اور وہ (اہل مکہ) مشعر الحرام سے اس وقت تک باہر نہ آتے تھے جب تک کہ عرفات والے لوگ وہاں نہ آجائیں۔ اہل مکہ کا ایک آدمی جس کا نام ابوسیار تھا وہ اپنے گدھے پر سوار ہو کر عرفات والوں سے پہلے روانہ ہوتا تھا اور جوں ہی اہل مکہ اسے دیکھتے تو کہتے ابوسیار آرہا ہے۔ پھر وہ مشعر الحرام سے باہر آجاتے تھے اس آیت میں خداوند عالم نے انہیں حکم دیا کہ وہ دیگر لوگوں کی طرح عرفات ہی میں قیام کریں اور پھر وہیں سے روانہ ہوں۔

(تفسیر العیاشی جلد ۱ صفحہ ۹۷)

اس موضوع کی بابت دیگر روایات بھی وارد ہوئی ہیں۔

دنیا و آخرت میں خوبی

تفسیر العیاشی میں آیت مبارکہ ”رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً“ کی تفسیر میں حضرت امام جعفر صادقؑ سے مروی ہے آپؑ نے ارشاد فرمایا:

”رضوان الله والجنة في الآخرة، والسعة في الرزق وحسن الخلق في الدنيا“

آخرت کی خوبی سے مراد خداوند عالم کی رضا و خوشنودی اور بہشت ہے۔ جبکہ دنیا میں خوبی سے مراد رزق میں وسعت اور خوشحالی ہے۔

(تفسیر العیاشی، جلد ۱ ص ۹۸)

ایک اور روایت میں انہی حضرتؑ سے منقول ہے کہ ”حسنہ“ یعنی دنیا میں خوبی خوشنودی و رضائے خداوند اور وسعت رزق و خوش اخلاقی سے عبارت ہے اور آخرت میں خوبی سے مراد بہشت ہے۔

(تفسیر العیاشی جلد ۱ ص ۹۹)

امام علیؑ کا فرمان

حضرت امیر المومنین علیؑ سے مروی ہے آپؑ نے ارشاد فرمایا: ”حسنہ“ سے مراد دنیا میں پاکیزہ بیوی اور آخرت میں ”حورالعین“ ہے اور ”عَذَابُ النَّارِ“ (جہنم کی آگ کا عذاب) سے مراد بری اور بدکار و ناپاک بیوی ہے۔
(تفسیر مجمع البیان جلد ۲ صفحہ ۲۹۸)

روایت میں ”حسنہ“ سے جو کچھ مراد لیا گیا ہے وہ اس کا مصداق ہے ورنہ آیت میں لفظ ”حسنہ“ مطلق ذکر ہوا ہے کہ جس کے ساتھ کوئی قید و شرط نہ لگے کہ جس کی بناء پر اسے کسی ایک معنی و مصداق سے مخصوص کیا جاسکے لہذا روایات میں اس کے مصداق میں سے چند ذکر کئے گئے ہیں۔ اور جہاں تک اس کے ایک مصداق رضا و خشودئی خداوند کا تعلق ہے تو چونکہ اس کا حصول دنیا میں بھی ممکن ہے جبکہ آخرت میں اس کا مکمل ظہور ہوگا لہذا اسے دنیا کی حسنات میں شمار کرنا بھی درست ہے۔ جیسا کہ پہلی روایت میں اسے دنیا کی حسنات میں سے اور دوسری روایت میں اسے آخرت کی حسنات میں سے شمار کیا گیا ہے۔

ایام تشریق میں ذکر خدا

کافی میں حضرت امام جعفر صادقؑ سے منقول ہے آپؑ نے آیت مبارکہ ”وَإِذْ كَرَّمْنَا الْقَوْمَ الْمُؤْمِنِينَ“ کی تفسیر میں ارشاد فرمایا کہ ”أَيَّامُ مَعْدُودَاتٍ“ (گنے ہوئے دنوں) سے مراد ایام تشریق ہیں (چاند کی ۱۱، ۱۲، ۱۳) عربوں میں رسم تھی کہ قربانی کے بعد منیٰ میں قیام کرتے تھے۔ اور اپنے باپ دادا کے کارناموں کو یاد کر کے فخر و مباہات کرتے تھے۔ تو خداوند عالم نے فرمایا کہ اعمال حج کی ادائیگی کے بعد خدا کو اسی طرح یاد کرو جس طرح اپنے باپ دادا کو یاد کرتے ہو یا اس سے بھی زیادہ (فَإِذَا قَضَيْتُمْ مَنَاسِكَكُمْ فَاذْكُرُوا اللَّهَ كَمَا بَدَأَكُمْ إِذْ أَنْتُمْ كَارِبُونَ) اس کے بعد امام نے فرمایا: حکمیر اس طرح ہے:

اللَّهُ أَكْبَرُ ، اللَّهُ أَكْبَرُ ، لَا إِلَهَ إِلَّا اللَّهُ وَاللَّهُ أَكْبَرُ وَلِلَّهِ الْحَمْدُ ، اللَّهُ أَكْبَرُ عَلَى مَا هَدَانَا ، اللَّهُ أَكْبَرُ عَلَى مَا رَزَقَنَا مِنْ بَهِيمَةِ الْأَنْعَامِ ۔

(ملاحظہ ہو: فروع کافی جلد ۳ صفحہ ۵۱۶)

ایام تشریق اور وقت تکبیر

کافی ہی میں حضرت امام جعفر صادقؑ سے منقول ہے آپؑ نے فرمایا: ایام تشریق (۱۱، ۱۲، ۱۳) میں تکبیر کا وقت عید کے دن نماز ظہر سے تیسرے دن نماز صبح تک ہے۔ اور مکہ کے علاوہ دوسرے شہروں میں تکبیر کا وقت دس نمازوں کے بعد ہے۔

(فروع کافی جلد ۴ ص ۵۱۶)

گناہوں کی بخشش کا اعلان

کتاب ”من لا یحضرہ الفقیہ“ میں مذکور ہے امام جعفر صادقؑ سے آیت مبارکہ ”فَمَنْ تَعَجَّلَ فِي يَوْمَيْنِ فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ“ کی تفسیر پوچھی گئی تو آپؑ نے فرمایا:

”لیس هو علیٰ ان ذلک واسع ان شاء صنع ذاء، لکنه يرجع مغفوراً له لا ذنب له“

اس سے مراد یہ نہیں کہ حاجی کو اختیار ہے کہ دو دن تکبیر کہے یا تین دن تکبیر کہے بلکہ مقصد یہ ہے کہ ہر صورت میں اس کے تمام گناہ بخشے جائیں گے۔ اور وہ اعمال حج سے فارغ ہو کر گناہوں سے پاک واپس لوٹے گا۔

(کتاب من لا یحضرہ الفقیہ جلد ۲ صفحہ ۲۸۹)

تفسیر العیاشی میں امام جعفر صادقؑ سے مروی ہے آپؑ نے اسی آیت کی تفسیر میں ارشاد فرمایا: وہ گناہوں سے پاک واپس لوٹے گا بشرطیکہ پرہیزگار رہا ہو۔

(تفسیر العیاشی جلد ۱ صفحہ ۹۹)

کتاب ”من لا یحضرہ الفقیہ“ میں امام جعفر صادقؑ سے روایت کی گئی ہے آپؑ نے ”لَمِنَ اثْنَتَيْنِ“ (جو متقی ہو) کی تفسیر میں ارشاد فرمایا: اس سے مراد یہ ہے کہ جب تک لوگ منیٰ سے کوچ نہ کریں وہ شکار کرنے سے پرہیز کرے۔

(من لا یحضرہ الفقیہ جلد ۲ صفحہ ۲۸۸)

اسی جملہ ”لَمِنَ اثْتَلْثَى“ کی تفسیر میں امام باقرؑ سے منقول ہے آپؑ نے فرمایا: اس سے مراد یہ ہے کہ وہ شخص بدکاری، جھگڑا، اور حالت احرام میں حرام کی گئی چیزوں سے پرہیز کرے۔ (مذکورہ بالا حوالہ)

انہی حضرتؑ سے مروی ہے کہ اس سے خدا کی معصیت سے پرہیز کرنے والا مراد ہے۔ (مذکورہ بالا حوالہ)
امام جعفر صادقؑ نے ”لَمِنَ اثْتَلْثَى“ کی بابت فرمایا: اس سے مراد وہ شخص ہے جو کبیرہ گناہوں سے اجتناب کرے۔ (مذکورہ بالا حوالہ)

آیت مبارکہ کے معنی کی وضاحت ہو چکی ہے، تاہم یہ امکان بھی پایا جاتا ہے کہ ”لَمِنَ اثْتَلْثَى“ سے تقوائے الہی کا عام و جامع معنی مراد لیا جائے جیسا کہ آخری دو روایتوں میں مذکور ہے۔

روایات پر ایک اور نظر

مناسک حج کی تفصیلات

تفسیر درمنثور میں بخاری اور تہذیبی کے حوالہ سے مذکور ہے کہ ابن عباس سے حج تمتع کے بارے میں پوچھا گیا تو انہوں نے کہا کہ آخری حج (حجۃ الوداع) کے موقع پر مہاجرین اور انصار اور ازدواج النبیؐ سمیت ہم سب نے تلبیہ کرتے ہوئے حج کا احرام باندھا اور جو نبی مکہ پہنچے تو حضرت عقیبہؓ نے ارشاد فرمایا کہ حج کو عمرہ میں تبدیل کر دو۔ سوائے اس کے کہ جو قربانی اپنے ساتھ لایا ہو۔ کہ وہ حالت احرام میں ہی باقی رہے۔ یہاں تک کہ قربانی اپنے مقام پر پہنچ جائے (ادا ہو جائے) چنانچہ ہم نے خانہ کعبہ کا طواف انجام دیا اور صفا و مروہ کے درمیان سعی کی اور احرام توڑ دیا۔ عام لباس پہنا اور مباشرت کی (اپنی بیویوں سے ہم بستر ہوئے) اس وقت آنحضرتؐ نے تاکید فرمائی کہ جو شخص قربانی اپنے ساتھ لایا ہے وہ ہرگز احرام نہ توڑے۔ یہاں تک کہ قربانی ادا نہ کر لے، اس کے بعد آپؐ نے شب ترویہ (۸ ذی الحج) کو حج کا احرام باندھنے کا حکم دیا۔ جب ہم منیٰ میں اعمال حج سے فارغ ہوئے اور مکہ آ کر طواف اور صفا و مروہ کے درمیان سعی بھی کر لی تب ہمارا حج مکمل ہوا۔ اور ہم پر قربانی کرنا واجب ہو گیا جیسا کہ خداوند عالم کا ارشاد ہے: - فَمَا اسْتَبَسَّرْ مِنَ الْهَدْيِ فَمَنْ لَّمْ يَجِدْ فَصِيَامٌ ثَلَاثَةَ أَيَّامٍ فِي الْحَجِّ وَسَبْعَةً إِذَا رَجَعْتُمْ۔ (یعنی حج تمتع میں جس قدر میسر ہو قربانی کرو اور جو شخص قربانی نہ کر سکے وہ

ایام حج میں تین دن روزے رکھے اور وطن واپس پہنچ کر سات دن روزے رکھے (قربانی کے لیے ایک بکری کافی ہے۔ اس سال لوگوں نے دو اعمال کو اکٹھا کر دیا یعنی حج اور عمرہ دونوں کو ادا کیا جو کہ مجموعی طور پر ایک حج (تمتع) بنتا ہے چنانچہ اسی کا حکم خداوند عالم نے اپنی مقدس کتاب میں صادر فرمایا اور اسی پر حضرت پیغمبر اسلامؐ کی سنت قائم ہوئی۔ اسے اہل مکہ اور قرب وجوار میں رہنے والوں کے علاوہ دیگر تمام لوگوں کے لیے مباح قرار دیا۔ اس کی بابت ارشاد ہوا: ”ذَلِكَ لِيَسَنَّ لَكُمْ يَكُنْ أَهْلُهُ حَاضِرِي الْمَسْجِدِ الْحَرَامِ“ (یہ حکم اس کے لیے ہے جس کے اہل و عیال مسجد الحرام میں موجود نہ ہوں۔) حج کے جن مہینوں کا ذکر خداوند عالم نے فرمایا ہے وہ تین ہیں شوال، ذی القعد، ذی الحج۔ لہذا جو شخص ان مہینوں میں حج تمتع بجالائے اس پر واجب ہے کہ قربانی کرے یا روزے رکھے۔ ”رفق“ سے مراد جماع و ہم بستری کرنا ”فسوق“ سے مراد گناہ و معاصی اور ”جدال“ سے مراد لڑائی جھگڑا کرنا ہے۔

(تفسیر درمنثور، جلد ۱ صفحہ ۲۱۵)

پیغمبر اسلامؐ نے حج تمتع ادا کیا

تفسیر ”درمنثور“ میں بخاری اور مسلم کے حوالہ سے عبداللہ ابن عمرؓ سے منقول ہے انہوں نے کہا:

”تمتع رسول اللہ (ص) فی حجة الوداع بالعمرة الى الحج واهدئ فساق معه الهدى من ذى الحليفة ، وبداء رسول الله (ص) فاهل بالعمرة ثم اهل بالحج ، فتمتع الناس مع النبي (ص) بالعمرة الى الحج فكان من الناس من اهدئ فساق الهدى ومنهم من لم يهد ، فلما قدم رسول الله (ص) مكة قال للناس: من كان منكم اهدئ فانه لا يحل لشيء حرم منه حتى يقضى حجه ومن لم يكن اهدئ فليطف بالبيت وبالصفا والمروة وليقصر وليحلل ثم ليهل بالحج ، فمن لم يجد هدياً فليصم ثلاثة ايام فى الحج وسبعة اذا رجع الى اهله“

حضرت پیغمبر اسلامؐ نے حجۃ الوداع میں حج تمتع انجام دیا یعنی پہلے عمرہ ادا کیا اس کے بعد حج کے اعمال انجام دیئے اور ذوالحلیفہ کے مقام سے قربانی اپنے ساتھ لائے، لوگوں نے بھی آپؐ کے ہمراہ حج تمتع ادا کیا، بعض لوگ قربانی اپنے ہمراہ لائے تھے اور بعض حضرات قربانی اپنے ہمراہ نہ لائے تھے۔ چنانچہ جب آنحضرتؐ مکہ پہنچے تو آپؐ نے لوگوں سے فرمایا: جو شخص قربانی اپنے ہمراہ لایا ہے وہ اعمال حج مکمل ہونے تک احرام نہ توڑے اور جو چیزیں حالت احرام میں حرام کی گئی ہیں

ان سے دور رہے۔ اور جو شخص قربانی اپنے ساتھ نہ لایا ہو وہ طواف اور صفا و مردہ کے درمیان سعی کرنے کے بعد تقصیر کرے اور حالت احرام سے باہر آجائے اور اس کے بعد اعمال حج کو بجالائے کہ اگر اسے قربانی میسر نہ آسکے توج کے دوران تین دن اور وطن واپس پہنچ کر سات دن روزے رکھے۔

(تفسیر درمنثور ج ۱ صفحہ ۲۱۶)

جابر انصاری کی روایت

کتاب تفسیر ”درمنثور“ ہی میں حاکم کے حوالہ سے مجاہد اور عطاء کے صحیح اسناد کے ساتھ جابر ابن عبد اللہ انصاری سے منقول ہے انہوں نے کہا کہ سخن پرداز اور باتیں بنانے والے کچھ زیادہ ہی ہو گئے ہیں، ہم خود حج کو گئے، ابھی احرام کی حالت میں تھے اور کچھ راتیں باقی تھیں تو ہمیں حکم دیا گیا کہ احرام توڑ دیں اور ”مُحِلُّ“ ہو جائیں۔ ہم نے آپس میں کہا کہ واہ! ہم میں سے کوئی عرفات جائے گا جبکہ ابھی اس کے بدن سے مباشرت کے آثار نمایاں ہیں۔ ہماری یہ گفتگو پیغمبر اسلامؐ تک پہنچی تو آپؐ کھڑے ہو گئے اور ہم سے مخاطب ہو کر ارشاد فرمایا:

”ابالہ تعلمون ایہا الناس؟ فاننا واللہ اعلمکم باللہ واتقاکم لہ ولو استقبلت من امری ما استبدرت ما سقت ہدیاً ولحللت کما احلوا، فمن لم یکن معہ ہدی فلیصم ثلاثۃ ایام فی الحج وسبعة اذا رجع الی اہلہ، ومن وجد ہدیاً فلینحر فکنا ننحر الجزور عن سبعة“

اے لوگو! کیا تم مجھے خدا کے بارے میں آگاہی دلانا چاہتے ہو؟ خدا کی قسم! میں تم سب سے زیادہ اپنے خدا کی معرفت رکھتا ہوں اور تم سب سے زیادہ اس کا تقویٰ دل میں رکھتا ہوں، اگر مجھے پہلے حکم مل چکا ہوتا تو میں قربانی اپنے ساتھ نہ لاتا اور دوسروں کی طرح احرام سے فارغ ہو جاتا (”مُحِلُّ“ ہو جاتا جس طرح دوسرے لوگوں نے کیا ہے) لہذا جس شخص کے پاس قربانی نہیں وہ وطن واپس پہنچ کر سات روزے رکھے اور تین دن حج کے دنوں میں۔ اور جس کے پاس قربانی موجود ہے وہ قربانی کرے۔ چنانچہ ہم ایک اونٹ کو سات افراد کی طرف سے مشترک قربانی کے طور پر ذبح کرتے تھے۔

عطاء نے ابن عباس کے حوالہ سے بیان کیا کہ اس دن حضرت پیغمبر اسلامؐ نے چند بھیڑیں اور بکریاں اپنے اصحابؓ میں تقسیم کیں۔ جن میں سے ایک بکر اسعد بن وقاص کے حصہ میں آیا۔ جسے انہوں نے اپنی طرف سے قربانی کے طور پر ذبح کیا۔

(تفسیر درمنثور جلد ۱ صفحہ ۲۱۷)

حج تمتع منسوخ نہیں ہوا

تفسیر ”درمنثور“ ہی میں ابن ابی شیبہ، بخاری اور مسلم کے حوالہ سے عمران بن حصین کی روایت ذکر کی گئی ہے انہوں نے کہا کہ متعہ یعنی حج تمتع کی آیت قرآن مجید میں نازل ہوئی اور ہم نے حضرت پیغمبر اسلامؐ کے ہمراہ اس پر عمل کیا، اس کے بعد کوئی ایسی آیت نازل نہیں ہوئی جو اسے منسوخ کر دے اور نہ ہی آپؐ نے حج تمتع سے منع فرمایا۔ ایک شخص نے اپنی رائے کا اظہار کرتے ہوئے جو چاہا کہہ دیا۔ (مذکورہ بالا حوالہ)

یہ روایت ایک اور مقام پر عبارت کے فرق کے ساتھ تفسیر ”درمنثور“ میں مذکور روایت کے قریب المعنی وارد ہوئی ہے۔

صحیح مسلم۔ مسند احمد اور سنن نسائی میں مطرف سے منقول ہے اس نے کہا کہ عمران بن حصین نے مرض الموت کی حالت میں مجھے بلوایا اور مجھ سے کہا کہ میں تجھے چند احادیث سنا تا ہوں۔ ممکن ہے تو میرے مرنے کے بعد ان سے استفادہ کرے، اگر میں زندہ رہا تو ان احادیث کو مخفی رکھنا اور میرے حوالہ سے کسی کے سامنے بیان نہ کرنا اور اگر میں مر گیا تو میرے حوالہ سے بیان کر دینا۔ جان لو کہ حضرت پیغمبر اسلامؐ نے حج اور عمرہ کو ملا کر ادا کیا اور اس کے بعد نہ ہی کوئی آیت اتری (جس نے اس حکم کو منسوخ کیا ہو) اور نہ ہی خود آنحضرتؐ نے دونوں کو یکجا ادا کرنے سے منع فرمایا۔ البتہ صرف ایک آدمی نے اپنی رائے کا اظہار کرتے ہوئے جو چاہا کہہ دیا۔

(ملاحظہ ہو: صحیح مسلم جلد ۸ صفحہ ۲۰۶ باب جواز التمتع)

متعة الحج کا جواز

صحیح ترمذی اور ابن قیم کی کتاب زاد المعاد میں مذکور ہے کہ عبد اللہ بن عمر سے متعہ الحج کے بارے میں پوچھا گیا تو

انہوں نے جواب دیا: ”ہی حلال“ یہ جائز ہے۔ پوچھنے والے نے کہا:

”ان اباک قد نہاک عنہا“ کہ آپ کے والد نے تو اس سے منع کیا ہے۔

عبد اللہ ابن عمر نے جواب دیا:

”ارایت ان کان ابی نہیٰ وصنعہا رسول اللہ (ص) امر ابی تتبع امر رسول اللہ (ص)؟“

کہ اگر کسی کام سے میرے والد نے منع کیا ہو اور رسول خداؐ نے اسے انجام دیا ہو تو آپ کس کی پیروی کریں گے؟

اس نے عرض کی کہ ہم پیغمبر اسلام کی پیروی کریں گے۔
عبداللہ نے کہا: بہر حال حضرت رسول خداؐ نے اس پر عمل کیا ہے۔ (مذکورہ بالا حوالہ)

سنت نبوی سے حج تمتع کی تصدیق

صحیح ترمذی، سنن نسائی، سنن بیہقی، مؤطا امام مالک اور کتاب الام شافعی میں محمد بن عبد اللہ سے روایت کی گئی ہے کہ جس سال معاویہ بن ابی سفیان نے حج ادا کیا تو وہاں سعد بن ابی وقاص اور ضحاک بن قیس کے درمیان ہونے والی گفتگو کو میں نے سنا، وہ حج تمتع کی بات آپس میں کر رہے تھے۔ ضحاک نے کہا کہ ایسا عمل صرف وہی کر سکتا ہے جو حکم خدا سے جاہل ہو۔ سعد نے ضحاک سے کہا کہ بھائی تم نے بہت غلط بات کی ہے۔ ضحاک نے جواب دیا کہ عمر بن خطاب نے ایسا کرنے سے منع کیا ہے۔ سعد نے کہا کہ حضرت پیغمبر اسلامؐ نے خود ایسا عمل کیا اور ہم نے بھی آنحضرتؐ کے ساتھ اسی طرح عمل کیا۔

(صحیح ترمذی جلد ۳، کتاب الحج باب ۱۲ حدیث ۸۲۴)

تفسیر درمنثور میں بخاری، مسلم اور نسائی کے حوالہ سے ابو موسیٰ کی روایت ذکر کی گئی ہے انہوں نے کہا: میں بطحا میں رسول خداؐ کے حضور شرف یاب ہوا تو آنحضرتؐ نے مجھ سے پوچھا: کیا تم نے تلبیہ کر لیا ہے (لیک کہہ دیا ہے) اور احرام سے فارغ ہو چکے ہو؟ میں نے عرض کی: میں نے خدا کے پیغمبرؐ کے ہمراہ ایسا کر لیا ہے۔ آپؐ نے فرمایا: کیا تم قربانی اپنے ساتھ لائے ہو؟ میں نے عرض کی نہیں۔ آنحضرتؐ نے فرمایا: خانہ خدا کا طواف بجلاؤ اور صفا و مروہ کے درمیان سعی کرو پھر اس کے بعد ”محل“ ہو جاؤ۔ (احرام کی حالت سے باہر آ جاؤ)۔ چنانچہ میں نے طواف کیا اور صفا و مروہ کے درمیان سعی کی اس کے بعد اپنی قوم کی ایک خاتون کے پاس آیا اس نے میرے سر میں کنگھی کی اور پھر میں نے اپنا سر دھو دیا۔ پھر اسی کے مطابق میں ابو بکر اور عمر کی خلافت کے زمانہ میں فتویٰ دیتا رہا۔ ایک مرتبہ ایام حج میں ایک شخص میرے پاس آیا اور اس نے مجھ سے کہا: کیا آپ کو معلوم ہے کہ اس سال امیر المومنین (خلیفہ وقت عمر بن خطاب) نے حج کے اعمال میں تازہ حکم کیا دیا ہے؟ میں نے لوگوں سے مخاطب ہو کر کہا اے لوگو! ہم نے تمہیں جس حکم سے آگاہ کیا تم اس پر عمل پیرا ہو اور اب خود خلیفہ وقت حج پر آرہے ہیں ان سے دریافت کر لینا۔ چنانچہ حضرت عمرو ہاں پینچے تو میں نے پوچھا کہ آپ نے اعمال حج میں نیا کیا حکم دیا ہے؟ انہوں نے جواب دیا: ہمیں کتاب خدا پر عمل کرنا چاہیئے، خدا نے ارشاد فرمایا ہے ”واستموا السحج والعمرة لله“ (تم حج اور عمرہ کو خدا کے لیے پورا کرو) اور ہمیں سنت نبویؐ پر عمل کرنا چاہیئے حضرت پیغمبر اسلامؐ نے قربانی

ادا کرنے سے پہلے احرام ختم نہیں کیا۔

(تفسیر درمنثور جلد ۱ صفحہ ۲۱۶)

جابر کی روایت سے استناد

تفسیر درمنثور ہی میں مسلم کے حوالہ سے ابو نعیرہ کی روایت مذکور ہے جس میں انہوں نے کہا کہ جناب ابن عباس حج تمتع کا حکم دیتے تھے۔ جبکہ عبد اللہ ابن زبیر اس سے منع کرتے تھے۔ یہ بات جابر بن عبد اللہ انصاریؓ کے سامنے بیان کی گئی تو انہوں نے کہا: ”علیٰ یدی دار الحدیث، تمتعنا مع رسول اللہ (ص) فلما قام عمر قال: ان اللہ کان یحل لرسول اللہ ما شاء مما شاء وان القرآن نزل منازلہ فاتموا الحج والعمرة كما امرکم اللہ وافصلوا حجکم من عمرتکم فانہ اتم لحجکم واتم لعمرتکم“ یہ بات میرے ہی ہاتھوں آگے چلی ہے۔ (میں خود اس بحث میں شریک رہا ہوں) ہم نے خود حضرت پیغمبر اسلامؐ کے ہمراہ حج تمتع انجام دیا۔۔۔ حج تمتع بجالائے۔۔۔ اور جب عمر نے زمام اقتدار سنبھالی تو انہوں نے کہا کہ خدا اپنے پیغمبرؐ کے لیے جو چاہتا تھا حلال کرتا رہا اور اب قرآن نازل ہو چکا ہے لہذا اسی پر عمل کرو، اور اب حج و عمرہ کو اسی طرح ادا کرو جس طرح تمہیں خدا نے حکم دیا ہے اور ان دونوں کو ایک دوسرے سے جدا رکھو۔ حج و عمرہ کو یکجا ادا نہ کرو۔ کہ اس طرح تمہارا حج بھی مکمل ہو جائے گا اور تمہارا عمرہ بھی مکمل ہو جائے گا۔

(تفسیر درمنثور جلد ۱، ص ۲۱۶)

سنت نبوی کے برعکس فتویٰ

مسند احمد میں ابو موسیٰ سے منقول ہے انہوں نے کہا کہ عمر بن خطاب نے کہا ہے:

”ہی سنة رسول اللہ یعنی المتعة ولكنی اخصی ان یعرسوا بہن تحت الاراک ثم یروحوا

بہن حجاجاً“

حج تمتع رسول خداؐ کی سنت ہے مگر مجھے یہ خوف لاحق ہے کہ لوگ (عمرہ اور حج کی درمیانی مدت میں) درختوں کے

نیچے ان (عورتوں) کے ساتھ ہمبستی کریں گے اور پھر انہیں حج کے لیے لے جائیں گے۔

اجتہاد بمقابلہ نص

سیوطی نے جمع الجوامع میں سعید بن مسیب کے حوالہ سے ذکر کیا ہے کہ عمر بن خطاب نے حج کے مہینوں میں تمتع سے منع کیا اور کہا: فعلتھا مع رسول اللہ (ص) وانا انہی عنہما وذاک ان احدکم یاتی من الفی من الآفاق شعناً معتمراً فی اشھر الحج واما شعنتہ وعبہ ونصبہ وتلبیتہ فی عمرتہ ثم یقدم فیطوف بالبیت ویحل ویلبس ویطیب ویقع علی اہلہ ان کانوا معہ حتی اذا کان یوم الترویۃ اہل بالحج وخرج الی منی ینبئ بحجۃ لا شعنت فیہا ولا نصب ولا تلبیۃ الا یوماً والحج الفضل من العمرۃ، لو خلینا بینہم و بین هذا لعانقوہن تحت الآراک مع ان اہل البیت لیس لہم ضوع ولا زرع واما ربیعہم فیمن یطرء علیہم“ کہ میں نے خود ہی حضرت پیغمبر اسلام کے ہمراہ حج تمتع ادا کیا ہے۔ مگر اب میں ہی اس سے منع کرتا ہوں۔ کیونکہ جب کوئی شخص دور دراز کے علاقہ سے حج کے ایام میں عمرہ ادا کرنے کے لیے آتا ہے تو اس قدر تھکاوٹ اس پر طاری ہوتی ہے کہ وہ صرف عمرہ ہی ادا کر سکتا ہے اور اس کا تلبیہ بھی عمرہ میں شمار ہوتا ہے۔ اس کے بعد وہ خانہ خدا کا طواف کرتا ہے اور احرام سے فارغ ہو جاتا ہے (محرّم سے محل ہو جاتا ہے) اپنے معمول کا لباس زیب تن کرتا ہے۔ خوشبو لگاتا ہے اور اگر اس کا حرم اس کے ساتھ ہو تو اس کے ساتھ مباشرت بھی کرتا ہے۔ یہاں تک کہ ترویہ کا دن آتا ہے تو وہ حج کی ادائیگی کے لیے تیار ہوتا ہے۔ اور ”تلبیہ“۔۔ لبتک۔ کہہ کر منیٰ کی طرف روانہ ہو جاتا ہے جبکہ اس وقت اس کی تھکاوٹ دور ہو چکی ہوتی ہے۔ اور پھر وہ اپنا فریضہ حج جو کہ عمرہ سے یقیناً افضل و بہتر ہے نہایت آسودگی کے ساتھ ادا کرتا ہے، اگر ہم لوگوں کو اس سلسلہ میں آزادی دے دیں تو وہ درختوں کے نیچے بھی اپنی عورتوں سے مباشرت کرنے سے باز نہ آئیں گے۔ اس کے علاوہ یہ بات بھی ملحوظ ہے کہ اہل مکہ کے پاس نہ تو مویشی ہیں اور نہ ہی کاشتکاری کہ جس سے وہ امرار معاش کر سکیں۔ ان کی بہار تو اس وقت ہوتی ہے جب لوگ ان کے پاس آئیں اور حج و عمرہ ادا کریں۔ یعنی ان دونوں (حج و عمرہ) کو الگ الگ اوقات میں ادا کریں تو اہل مکہ کو فائدہ پہنچے گا اور لوگوں کی آمد سے ان کے کاروبار میں رونق و اضافہ ہوگا۔ (ملاحظہ ہو کتاب جمع الجوامع، باب الحج)

رسول کا اپنا مقام اور قرآن کا اپنا مقام

سنن، بیہقی میں مسلم کے حوالے سے ابو نعمرہ سے منقول ہے انہوں نے کہا کہ میں نے جابر بن عبد اللہ انصاریؓ سے

کہا کہ ابن زبیر حج تمتع سے منع کرتے تھے جبکہ ابن عباس اس کا حکم دیتے تھے! جابر بن عبد اللہ نے جواب دیا: ”علیٰ یدى جرى الحديث ، تمتعنا مع رسول الله (ص) و مع ابي بكر ، فلما ولي عمر خطب الناس فقال: ان رسول الله (ص) هذا الرسول والقرآن هذا القرآن وانهما كانتا متعتين عليٰ عهد رسول الله (ص) وانا انهي عنهما وعاقب عليهما احديهما متعة النساء وانا اقدر عليٰ رجل تزوج امرئة السى اجل الساغيته بالحجارة والآخرى متعة الحج“ کہ میں خود اس بحث میں شریک رہا ہوں، اصل بات یہ ہے کہ ہم نے حضرت پیغمبر اسلامؐ کے ہمراہ حج تمتع ادا کیا اور ابو بکر کے ساتھ بھی ادا کیا مگر جب عمر بن خطاب نے زمام حکومت سنبھالی تو انہوں نے اپنے خطاب میں کہا کہ رسول خدا کا اپنا مقام ہے۔ اور قرآن کا اپنا مقام ہے۔ پیغمبر یہی پیغمبر اور قرآن یہی قرآن ہے، اگرچہ رسول خدا کے دور میں دو متعے حلال و جائز تھے۔ لیکن میں ان دونوں سے منع کرتا ہوں اور جو ان میں سے کسی ایک کو بھی انجام دے گا تو میں اسے سزا دوں گا۔ ایک عورتوں کے ساتھ متعہ کرنا کہ جو شخص معین مدت کے لیے کسی عورت کے ساتھ متعہ کرے تو میں اسے اتنے پتھر ماروں گا کہ پتھروں میں دکھائی ہی نہ دے گا۔ اور دوسرا متعہ حج ہے (حج تمتع)۔

(کتاب سنن البیہقی، جلد ۷ صفحہ ۲۰۶)

واضح و صریح فرمان

سنن نسائی میں ابن عباس سے منقول ہے کہ عمر بن خطاب نے کہا: ”والله انسى لاناهاكم عن المتعة وانها لفسى كتاب الله ولقد فعلها رسول الله (ص)“ کہ خدا کی قسم میں تمہیں متعہ سے منع کرتا ہوں جبکہ مجھے معلوم ہے کہ اس کا حکم قرآن مجید میں ہے اور حضرت پیغمبر اسلامؐ نے بھی اسے انجام دیا ہے۔ یہاں متعہ سے مراد متعہ حج (حج تمتع) ہے۔

(کتاب سنن نسائی، جلد ۵ ص ۱۱۹)

امام علیٰ اور عثمان کے درمیان گفتگو

”درمنثور“ میں مسلم کے حوالہ سے عبد اللہ بن شفیق سے منقول ہے انہوں نے کہا: ”كان عثمان ينهى عن

المتعة و كان على يامر بها ، فقال عثمان لعلى كلمة فقال على (ع) : لقد علمت انامتعنا مع رسول الله (ص) ، قال : و كنا خائفين “ کہ عثمان بن عفان (ج تتمع) سے منع کرتے تھے۔ جبکہ علی بن ابی طالب اس کا حکم دیتے تھے۔ حضرت عثمان نے امام علی سے کچھ کہا تو امام علی نے جواب میں کہا کہ آپ کو بخوبی معلوم ہے کہ ہم نے حضرت پیغمبر اسلام کے ہمراہ حج تمتع کیا۔ حضرت عثمان نے جواب دیا کہ ہم اس وقت مشرکوں سے خوف کی حالت میں تھے۔

(تفسیر درمنثور جلد ۱ ص ۲۱۶)

حضرت ابو ذر کی روایتیں

”درمنثور“ ہی میں ابن ابی شیبہ اور مسلم کے حوالہ سے حضرت ابو ذر کی روایت ذکر کی گئی ہے انہوں نے کہا: ”كانت المتعة في الحج لاصحاب محمد خاصة“ کہ حج تمتع صرف صحابہ کرام کے لئے مخصوص حکم تھا، اسی طرح ”درمنثور“ میں مسلم کے حوالہ سے منقول ہے کہ ابو ذر نے کہا دو متعے یعنی متعة الحج اور متعة النساء ہمارے سوا کسی کے لیے روا نہیں۔

اس موضوع سے مربوط روایات کثرت کے ساتھ موجود ہیں لیکن ہم نے یہاں صرف انہی روایات کے ذکر پر اکتفاء کی ہے جو اس مقام پر ہماری تفسیری بحث کی اصل غرض سے مربوط ہیں یعنی حج تمتع کی نبی اور اس کا پس منظر، تو اس سلسلہ میں عین ممکن ہے کہ اس نبی کی بابت اس حوالہ سے بحث سامنے آئے کہ آیا نبی کرنے والا حق پر تھا یا اسے کوئی مجبوری لاحق تھی یا اس کے برعکس یہ کہ وہ نہ تو حق پر تھا اور نہ ہی اسے کوئی مجبوری لاحق تھی۔ تو اس طرح کی بحث کا تعلق علم کلام سے ہے جو کہ اس کتاب (تفسیر) میں ہمارا موضوع بحث نہیں۔ البتہ اس کی بابت کتاب و سنت کے حوالوں اور مربوط روایات کی روشنی میں جو بحث کی جاتی ہے اس بناء پر اس کا تعلق ہماری اس کتاب کے مباحث سے قائم ہو جاتا ہے۔ کیونکہ آیات و روایات کے ظواہر سے استدلال میں اس موضوع سے بحث کرنا تفسیر کی بحثوں کے باب میں شمار ہوتا ہے۔ بنا بریں حج تمتع کی نبی کے حوالہ سے جو استدلال پیش کئے گئے ہیں ان کا اجمالی تذکرہ بمع جوابات ذیل میں کیا جاتا ہے:

پہلا استدلال

حج تمتع کی نبی پر آیت مبارکہ ”وَ اتَّبِعُوا الْاِحْبَابَ وَالْعَمَرَكَ لِلّٰهِ“ سے استدلال کیا گیا ہے کہ اس (حج تمتع) کا جواز

صرف حضرت پیغمبر اسلام سے مختص تھا۔ یہ استدلال ابو نصرہ کے حوالہ سے جاہر کی روایت میں یوں مذکور ہے: ”ان اللہ کان یحل لرسوله ما شاء مما شاء وان القرآن قد نزل منازل فاتموا الحج والعمرة كما امرکم اللہ“

خداوند عالم اپنے پیغمبر کے لیے جو کچھ چاہتا تھا حلال و جائز قرار دیتا اور اب جبکہ قرآن نازل ہو چکا ہے اور اپنے اصل مقام کو پہنچ چکا ہے تو اس کے مطابق حج اور عمرہ ادا کرو اور اس کے اعمال کو اس طرح مکمل کرو جس طرح خدا نے تمہیں حکم دیا ہے۔

اس استدلال کے جواب میں ہم کہتے ہیں کہ آپ بخوبی آگاہ ہیں کہ اس میں جو آیت ذکر کی گئی ہے۔ اس سے صرف یہی ثابت ہوتا ہے کہ حج اور عمرہ کے واجب ہو جانے کے بعد اسے مکمل ادا کرو یعنی جب وجوب حج اور عمرہ کی تمام شرائط پوری ہو جائیں تو ان کی ادائیگی کامل کرو، اس کی دلیل یہ ہے کہ آیت کے تسلسل میں یوں ذکر ہوا ہے ”فان احصرو تم۔۔۔“ جو کہ اس شخص کے بارے میں شرعی فریضہ کو بیان کرتا ہے جو پورے طور پر ادائے فریضہ سے قاصر ہو، گویا یہ آیت ہمارے زیر بحث موضوع کے اثبات یا نفی سے کوئی ربط ہی نہیں رکھتی اور اسے حج و عمرہ کو الگ الگ ادا کرنے اور ان دونوں کی یکجا ادائیگی کے حضرت پیغمبر اسلام اور آپ کے ساتھ حج میں شریک سفر افراد سے مخصوص ہونے کی دلیل قرار نہیں دیا جاسکتا۔ اس کے علاوہ یہ کہ روایات سے یہ ثابت ہوتا ہے کہ حج تمتع حضرت پیغمبر اسلام کی سنت (طریقہ و طرز عمل) تھی جیسا کہ نسائی کی ذکر کردہ ابن عباس کی روایت میں واضح طور پر بیان کیا گیا ہے: عمر نے کہا: خدا کی قسم میں تمہیں حج تمتع سے منع کرتا ہوں جبکہ اسے (حج تمتع کو) حضرت پیغمبر اسلام نے خود انجام دیا۔ (ولقد فعلها رسول اللہ)۔

دوسرا استدلال

حج تمتع کی نبی پر ایک اور انداز میں بھی استدلال کیا گیا ہے اور وہ یہ ہے حج تمتع کی عدم ادائیگی دراصل کتاب و سنت کی بیرونی سے عبارت ہے جیسا کہ ابو موسیٰ کی روایت میں ذکر ہو چکا ہے کہ ہمیں چاہیے کہ ہم کتاب خدا پر عمل کریں اور خدا نے اپنی کتاب میں ارشاد فرمایا ہے۔ (وَ اتِمُّوا الْحَجَّ وَالْعُمْرَةَ لِلَّهِ) تم حج اور عمرہ کو خدا کے لیے پورا کرو۔ اور ہمیں چاہیے کہ ہم سنت حضرت پیغمبر اسلام پر عمل کریں اور حضرت پیغمبر اسلام نے قربانی کرنے سے پہلے احرام کو نہیں توڑا۔ اس کی بابت آپ آگاہ ہو چکے ہیں کہ یہ آیت نہ فقط یہ کہ حج تمتع کی ممنوعیت کی دلیل نہیں بلکہ اس کے برعکس اس کے جواز کو ثابت کرتی ہے۔ اور جہاں تک حضرت پیغمبر اسلام کے اس عمل کا تعلق ہے کہ آپ نے قربانی کرنے سے پہلے تک احرام نہیں توڑا تو اس کا جواب چار طرح سے دیا جاسکتا ہے:

۱۔ استدلال کرنے والے نے جن دیگر روایات کو ذکر کیا ہے ان میں سے بعض روایات میں مذکورہ مطالب کا نقص پایا جاتا ہے جیسا کہ ان میں سے بعض روایات کی طرف ابھی اشارہ ہو چکا ہے (یعنی نسائی کی ذکر کردہ ابن عباس کی روایت) اس میں ابن عباس نے کہا کہ حج تمتع سنت پیغمبرؐ ہے اور آنحضرتؐ نے خود اسے انجام دیا ہے۔

۲۔ دیگر متعدد روایات میں صراحت کے ساتھ بیان ہو چکا ہے کہ حضرت پیغمبر اسلامؐ نے حج تمتع ادا کیا اور پہلے عمرہ کے لئے تلبیہ کہا اور پھر اس کے بعد دوبارہ حج کے لئے تلبیہ کہا اور اپنے خطاب میں ارشاد فرمایا: اے لوگو! آیا تم خدا کو تعلیم دینا چاہتے ہو؟

اس مقام پر نہایت تعجب آور بات یہ ہے کہ ابن تیمیہ نے اذہا کیا ہے کہ حضرت پیغمبر اسلامؐ نے جو حج ادا فرمایا وہ حج قرآن تھا کہ جسے حج تمتع کہا جاتا تھا۔

۳۔ قربانی سے پہلے سرکانہ منڈوانا اس کی دلیل نہیں ہو سکتا کہ ابھی حاجی احرام کی حالت میں ہے بلکہ آیت مبارکہ سے ثابت ہوتا ہے کہ جو شخص قربانی اپنے ہمراہ لایا کہ جس کا حکم سرنہ منڈوانا ہے تو اگر اہل مکہ نہیں ہے تو وہ خود بخود تمتع ہے (اس کا حج، حج تمتع کے سوا کسی دوسری قسم سے ہو ہی نہیں سکتا) کیونکہ حج قرآن اہل مکہ سے مخصوص ہے اور آنحضرتؐ مدینہ سے تشریف لاتے تھے لہذا اس آیت و روایت سے یہ ثابت ہوتا ہے کہ حضرت پیغمبر اسلامؐ نے حج تمتع ادا فرمایا، قربانی سے پہلے صرف سرنہ منڈوانا حج تمتع سے نفی کی دلیل نہیں بن سکتا۔

۴۔ اگر فرض کریں کہ حضرت پیغمبر اسلامؐ نے جو حج انجام دیا وہ حج تمتع نہ تھا مگر آپؐ نے اپنے اصحابؓ کو حج تمتع ادا کرنے کا حکم دیا تو آیا اس صورت میں اس حج کو سنت پیغمبرؐ کہا جا سکتا ہے؟ آیا یہ ممکن ہے کہ ایک چیز کو آنحضرتؐ نے اپنے ساتھ مخصوص فرمایا ہو اور اپنی امت کو اس کے علاوہ کا حکم دیا ہو اور قرآن میں بھی اس کے مطابق حکم نازل ہو؟ اور پھر وہ حکم بعد میں لوگوں کے درمیان ایک سنت کی صورت اختیار کر لے یعنی حضرت پیغمبر اسلامؐ خود حج تمتع انجام نہ دیں مگر اپنی امت کو اس کے ادا کرنے کا حکم دیں اور قرآن بھی اس کے مطابق حکم دے اور بعد میں وہ سنت نبویؐ کے طور پر لوگوں میں رائج ہو جائے؟

ان چار جوابات سے حج تمتع کی نفی پر کیا جانے والا استدلال غلط ثابت ہوتا ہے۔

تیسرا استدلال

حج تمتع کی نفی پر ایک استدلال یوں پیش کیا گیا ہے کہ حج تمتع سے ایک یہ خرابی پیدا ہوتی ہے کہ حج ادا کرنے والا ایسے

کام انجام دینے میں مصروف ہو سکتا ہے جو فریضہ حج کی ادائیگی کے دوران حاجی کو زیب نہیں دیتے مثلاً عورتوں سے مباشرت، خوشبو کا استعمال اور فاخرہ لباس زیب تن کرنا وغیرہ، اسی مطلب کی طرف احمد کی ذکر کردہ ابو موسیٰ کی روایت میں اشارہ کیا گیا ہے جس میں حضرت عمر کے الفاظ یہ ہیں:

”مجھے اس بات کا خدشہ ہے کہ کہیں وہ لوگ درختوں کے نیچے عورتوں سے مباشرت میں منہمک نہ ہو جائیں اور پھر انہی عورتوں کے ہمراہ حج کی ادائیگی کے لئے نکل کھڑے ہوں“

اسی طرح بعض روایات میں حضرت عمر کے بیان سے یہ الفاظ ذکر ہوئے ہیں۔ ”مجھے معلوم ہے کہ حضرت پیغمبر اسلام اور آپ کے اصحاب نے حج تمتع انجام دیا مگر میں اس بات کو پسند نہیں کرتا۔ مجھے اس سے کراہت ہے کہ وہ (حجاج کرام) درختوں کے نیچے عورتوں سے مباشرت کریں اور پھر حج کو چلے جائیں جبکہ ابھی ان کے سروں سے غسل کا پانی ٹپک رہا ہو۔

اس استدلال کا جواب یہ ہے کہ اس طرح سے استدلال کرنا نص کے مقابلے میں اجتہاد کرنے سے عبارت ہے (خدا کے صریح حکم کے مقابلے میں اپنی رائے قائم کرنے کی کوشش کو نص کے مقابلے میں اجتہاد کہا جاتا ہے، نص کے لفظ میں آیات اور روایات صحیحہ دونوں شامل ہوتی ہیں) کیونکہ خداوند عالم اور رسول خدا نے صریح الفاظ میں حکم صادر فرمایا ہے اور خدا اور رسول خدا اس بات سے زیادہ آگاہ ہیں کہ حج تمتع ادا کرنے والا اس طرح کے اعمال انجام دینے کا مجاز ہوگا کہ جن سے استدلال کرنے والے نے اپنے خدشہ کا اظہار کیا ہے اور اسے کراہت کی نگاہ سے دیکھا ہے۔

یہاں ایک دلچسپ بات یہ ہے کہ آیت مبارکہ بھی اسی چیز کو بیان کر رہی ہے جسے حج تمتع کی نہی کرنے والے نے اپنے خیال کے مطابق نہی کے استدلال کی بنیاد قرار دیا ہے ملاحظہ ہو:

آیت کے الفاظ یہ ہیں: ”فَمَنْ تَمَتَّعَ بِالْعُمْرَةِ إِلَى الْحَجِّ“ اس میں لفظ ”تمتع“ ذکر ہوا ہے جو بذات خود تَلَذُّذ کا معنی دیتا ہے کہ جس میں مال سے تَلَذُّذ، عمدہ لباس سے تَلَذُّذ، مباشرت کرنے سے تَلَذُّذ اور دیگر امور سے تَلَذُّذ سب شامل ہیں؛ گویا آیت مبارکہ یہ بیان کرتی ہے کہ جو شخص عمرہ اور حج کے درمیان تمتع (تَلَذُّذ) کرے۔۔۔ تو اس بیان میں استدلال کرنے والے کے اس امر کی طرف اشارہ ملتا ہے جس نے اس سے اپنے خدشہ اور اندیشہ کا اظہار کیا ہے اور تمتع کے جواز کا صریح ثبوت فراہم ہوتا ہے۔

اس سے زیادہ تعجب آور بات تو یہ ہے کہ جب یہ آیت نازل ہوئی تو صحابہ کرام نے خدا اور رسول پر اعتراض کیا اور تمتع (تَلَذُّذ) کے حوالہ سے آنحضرتؐ کے سامنے اپنی رائے ظاہر کی جیسا کہ تفسیر ”درمنثور“ میں حاکم کے حوالہ سے جابر کی روایت مذکور ہے جس میں کہا گیا ہے کہ جب یہ آیت نازل ہوئی تو ہم نے کہا: کیا ہم میں سے وہ افراد جو ابھی مباشرت سے

فارغ ہوئے اور ان کے جسم سے مباشرت کے آثار نمایاں ہیں وہ حج کے لئے نکل پڑیں؟ تو جب حضرت پیغمبر اسلامؐ کو اس بات کی خبر ہوئی تو آپؐ نے سخت ناراضگی کا اظہار کرتے ہوئے اس طرح کی باتیں کرنے والوں کی سرزنش کی اور ایک بار پھر تمتع کا حکم صادر فرمایا۔

چوتھا استدلال

حج تمتع کی ممنوعیت پر ایک استدلال اس طرح کیا گیا ہے کہ اس سے مکہ کی تجارت پر منفی اثر پڑے گا اور بازاری معاملاتی رونق ماند پڑ جائے گی جیسا کہ سیوطی کی ذکر کردہ روایات میں سعید بن مسیب کے حوالہ سے بیان کیا گیا ہے کہ اہل مکہ کے پاس نہ تو مویشی ہیں اور نہ زراعت کا کوئی سلسلہ ہے، ان کے پاس صرف وہی ایام ہیں جب حجاج کرام وہاں آتے ہیں اور اہل مکہ ان ایام کو رزق و روزی کی بہار سمجھتے ہیں۔

اس استدلال کا جواب وہی ہے جو گذشتہ استدلال کی بابت ذکر ہو چکا ہے یعنی نص کے مقابلے میں اجتہاد! (خداوند عالم کے صریح فرمان کے مقابلے میں اپنی رائے کے اظہار کی کوشش) کہ جسے درست قرار نہیں دیا جاسکتا، اس سلسلہ میں خداوند عالم نے واضح طور پر بیان کر دیا ہے کہ وہ انہیں (اہل مکہ کو) اپنے فضل و کرم سے روزی دے گا، درج ذیل آیت ملاحظہ ہو:

سورہ توبہ، آیت ۲۸:

” اِنَّمَا الْمَشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَاذِهِمْ هَذَا ۚ وَاِنْ خِفْتُمْ عَيْلَةً فَسَوْفَ يُغْنِيْكُمْ اللهُ مِنْ فَضْلِهِ اِنْ شَاءَ اللهُ عَلَيُمْ حَكِيْمٌ“

(یقیناً مشرکین نجس و ناپاک ہیں لہذا وہ اس سال کے بعد مسجد الحرام کے قریب نہ آئیں اور اگر تمہیں تنگدستی کا اندیشہ ہو تو (جان لو کہ) خداوند عالم تمہیں بہت جلد اپنے فضل سے غنی کر دے گا اگر اس نے چاہا، یقیناً خدا دادا اور حکمت والا ہے)

پانچواں استدلال

حج تمتع کا حکم بنیادی طور پر خوف و خطر کی وجہ سے صادر ہوا لہذا اگر خوف و خطر نہ ہو تو تمتع کا جواز ہی باقی نہیں رہتا۔ یہ استدلال شفیق بن عبد اللہ کی روایت میں عثمان کے حوالہ سے منقول ہے، انہوں نے امیر المؤمنین علیؑ کے ساتھ ایک گفتگو

میں کہا: جب ہم نے حضرت پیغمبر اسلامؐ کے ہمراہ حج ادا کیا تھا تو ہم خوفزدہ تھے (خوف و خطر کی حالت میں مبتلا تھے)۔ اسی کی مانند تفسیر ”درمنثور“ میں ابن شیبہ، ابن جریر اور ابن منذر کے اسناد سے ابن زبیر کا بیان منقول ہے انہوں نے اپنے ایک خطاب میں کہا خدا کی قسم! جس طرح آپ لوگ تمتع انجام دیتے ہیں یہ اس کی صحیح صورت نہیں بلکہ یہ (حج تمتع) اس وقت کیا جاتا ہے جب کوئی شخص اعمال حج میں مصروف ہو اور اسی دوران اسے کوئی مرض لاحق ہو جائے یا دشمن کا سامنا ہو یا کوئی ہڈی وغیرہ ٹوٹ جائے یا کسی وجہ سے اعمال حج انجام دینے سے عاجز و قاصر ہو جائے یہاں تک کہ حج کے ایام ختم ہو جائیں تو اس صورت میں وہ اپنے حج کو عمرہ میں بدل سکتا ہے اور حج کا احرام توڑنے کا مجاز ہے اور پھر دوبارہ آئندہ سال حج انجام دے اور قربانی کرنے، عمرہ سے حج کو جانے کا جو حکم قرآن میں آیا ہے۔ (فَمَنْ تَسَنَّكَ بِالْعُمْرَةِ إِلَى الْحَجِّ) تو اس سے مراد یہی ہے۔

اس استدلال کا جواب تین طرح سے دیا جاتا ہے:

- ۱۔ آیت مبارکہ میں اطلاق پایا جاتا ہے لہذا اس میں خوف اور امن کی دونوں حالتیں شامل ہیں۔
- ۲۔ حج تمتع کا حکم آیت کے جملہ ”فَمَنْ تَسَنَّكَ بِالْعُمْرَةِ إِلَى الْحَجِّ“ سے نہیں بلکہ جملہ ”ذَلِكَ لِمَنْ لَمْ يَكُنْ أَهْلَهُ حَاضِرِي الْمَسْجِدِ الْحَرَامِ“ کے ذریعے صادر ہوا ہے۔
- ۳۔ تمام روایات صراحت کے ساتھ اس مطلب کو بیان کرتی ہیں کہ خود پیغمبر اسلامؐ نے حج تمتع انجام دیا اور دو مرتبہ تلبیہ کہا، ایک مرتبہ عمرہ کیلئے اور دوسری بار حج کے لئے۔

چھٹا استدلال

حج تمتع حضرت پیغمبر اسلامؐ کے اصحاب کے لئے مخصوص حکم تھا نہ کہ پوری امت کے لئے، یہ استدلال تفسیر ”درمنثور“ میں مذکور حضرت ابو ذرؓ کی دو روایتوں میں ذکر ہوا ہے۔

اس استدلال کا جواب بھی دو طرح سے دیا جاسکتا ہے:

ایک یہ کہ اگر اس حکم کے اصحاب النبیؐ کے ساتھ اختصاص سے مراد وہی ابن زبیر اور عثمان والا ادعاء ہے تو اس کا جواب دیا جا چکا ہے۔

اور اگر اس سے مراد یہ ہے کہ اصحاب النبیؐ کے علاوہ کسی شخص پر یہ حکم لاگو نہیں ہوتا تو یہ بات آیت مبارکہ کے اطلاق کے منافی ہے کیونکہ آیت میں یوں ارشاد ہوا ”ذَلِكَ لِمَنْ لَمْ يَكُنْ أَهْلَهُ حَاضِرِي الْمَسْجِدِ الْحَرَامِ“۔ یعنی

یہ حکم اس کے لئے ہے جس کے اہل، مسجد الحرام (مکہ) میں موجود نہ ہوں (وہ اہل مکہ نہ ہو) اس میں اصحاب النبیؐ اور دیگر افراد امت شامل ہیں۔

دوسری بات یہ کہ بعض اصحاب النبیؐ کا اس حکم سے انکار اور اسے ترک کرنا خود اس کی دلیل ہے کہ وہ اسے اپنے لئے مخصوص حکم نہیں سمجھتے تھے، چنانچہ ان اصحاب میں حضرات عمر، عثمان، ابن زبیر، ابو موسیٰ، معاویہ اور بقولے ابو بکر شامل ہیں، اگر تم تنگ ان سے مختص حکم ہوتا تو ان کا اس سے روگردانی کرنا بے معنی تھا۔

ساتواں استدلال

حج تمتع کی ممنوعیت کے بارے میں بعض حضرات نے اس طرح استدلال پیش کیا ہے کہ حضرت عمرؓ چونکہ خلیفہ تھے لہذا انہوں نے ”دلی الامر“ کے اختیارات استعمال کرتے ہوئے تمتع سے منع کیا تھا جو کہ ان کا حق تھا کیونکہ خداوند عالم نے ہر ولی الامر حاکم کی اطاعت کا حکم اپنی اور حضرت پیغمبر اسلامؐ کی اطاعت کے ساتھ ساتھ دیا ہے چنانچہ ارشاد باری تعالیٰ ہے:

سورہ نساء، آیت ۵۹:

○ ”أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ“
(تم اطاعت کرو اللہ کی اور اطاعت کرو رسولؐ کی اور اولی الامر کی۔۔)
اس استدلال کا ایک اجمالی جواب ہے اور ایک تفصیلی:

اجمالی جواب یہ ہے کہ خداوند عالم نے قرآن مجید میں جس ولایت اور اختیارات کو ان کے اہل افراد کے لیے مخصوص کر کے ذکر کیا ہے اس میں زیر بحث مورد (حج تمتع کی ممنوعیت) شامل نہیں۔

تفصیلی جواب یہ ہے کہ کثیر آیات مبارکہ میں اس مطلب کو بیان کیا گیا ہے کہ جو احکام خداوند عالم نے حضرت پیغمبر اسلامؐ پر نازل فرمائے ان میں حضرت پیغمبر اسلامؐ کا اتباع و پیروی واجب و لازم اور ضروری ہے۔

مثلاً:

سورہ اعراف، آیت ۳:

○ ”إِطِيعُوا مَا أُنزِلَ إِلَيْكُمْ مِنْ رَبِّكُمْ“

(تم اتباع اور پیروی کرو اس چیز کی جسے تمہاری طرف تمہارے رب کی طرف سے نازل کیا گیا)

اسی طرح جو دستورات حضرت پیغمبر اسلامؐ نے خداوند عالم کے اذن سے صادر فرمائے ان کا اتباع بھی ضروری ہے

چنانچہ ارشاد ہوتا ہے:

سورہ توبہ، آیت ۲۹:

○ ”وَلَا يَحْرِمُونَ مَا حَرَّمَ اللَّهُ وَرَسُولُهُ“ ..،

(اور وہ (مشرکین) اس چیز کو حرام نہیں سمجھتے جسے خدا اور رسول خدا نے حرام قرار دیا ہے)
اسی طرح صریح الفاظ میں ارشادِ الہی ہے:

سورہ حشر، آیت ۷:

○ ” وَمَا أَلْتُمْ الرَّسُولَ فَاخْذُوهُ وَمَا نَهَاكُمْ عَنْهُ فَانْتَهُوا“ ..،

(جو چیز رسول تمہیں دیں وہ لے لو اور جس چیز سے روکیں اس سے رک جاؤ)

اس آیت میں ”وَمَا أَلْتُمْ“ (جو کچھ رسول تمہیں دیں) سے مراد حضرت پیغمبر اسلام کے اوامر اور فرامین ہیں۔ کیونکہ اس کے مقابل میں ”وَمَا نَهَاكُمْ“ آیا ہے جس کا مطلب یہ ہے کہ جس چیز سے منع کریں، گویا جس چیز کے انجام دینے کا حکم دیں اور جس چیز سے باز رہنے کا حکم دیں، دونوں میں حضرت پیغمبر اسلام کی پیروی ضروری ہے۔ اس سے ثابت ہوتا ہے کہ خدا اور پیغمبر خدا کی اطاعت ہر امر و نہی میں واجب و لازم ہے۔ اسی طرح خدا اور رسول خدا کا فیصلہ اور حکم بھی لازم الاتباع ہے۔ چنانچہ ارشاد ہوا:

سورہ مائدہ، آیت ۴۵:

○ ” وَمَنْ لَّمْ يَحْكَمْ بِمَا أَنْزَلَ اللَّهُ فَأُولَٰئِكَ هُمُ الظَّالِمُونَ“

(اور جو شخص خدا کے حکم و فیصلہ کے مطابق حکم و فیصلہ نہ دے پس ایسے ہی لوگ ظالم ہیں)

ایک آیت میں یوں ہے:

○ ” فَأُولَٰئِكَ هُمُ الْفٰسِقُونَ“ .. سورہ مائدہ، آیت ۴۷۔۔ (ایسے لوگ فاسق ہیں)

اور ایک جگہ یوں فرمایا:

○ ” فَأُولَٰئِكَ هُمُ الْكٰفِرُونَ“ .. سورہ مائدہ، آیت ۴۴۔۔ (ایسے لوگ کافر ہیں)

اس کے علاوہ صریح الفاظ میں ارشاد فرمایا:

سورہ احزاب، آیت ۳۶:

○ ” وَمَا كَانَ لِمُؤْمِنٍ وَلَا مُمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلًّا مُّبِينًا“

(جب خدا اور اس کا رسول کسی چیز کا فیصلہ صادر کر دیں تو پھر کسی مومن اور مومنہ کو اپنے کاموں کے بارے میں کوئی

حق حاصل نہ ہوگا۔ اور جو شخص اللہ اور اس کے رسولؐ کی نافرمانی کرے تو وہ نہایت کھلی گمراہی میں مبتلا ہوا)

ایک اور مقام پر یوں ارشاد ہوا:

سورہ قصص، آیت ۶۸:

○ ”وَمَا يَخْلُقُ مَا يَشَاءُ وَيَخْتَارُ ۗ مَا كَانَ لَهُمُ الْخِيَرَةُ ۗ“

(اور تیرا رب جو چاہتا ہے پیدا کرتا ہے اور اختیار کرتا ہے، لوگوں کو کوئی اختیار حاصل نہیں)

اس آیت مبارکہ میں اختیار سے قضاوت و فیصلہ کرنا اور حکم و فرمان جاری کرنا یا اس سے زیادہ وسیع معنی مراد ہے۔ بعض آیات مبارکہ میں خداوند عالم نے قرآن مجید کے بارے میں واضح طور پر ارشاد فرمایا ہے کہ یہ کتاب ہرگز منسوخ نہ ہوگی اور اس کے احکام قیامت تک اپنی اصل حالت و صورت میں باقی رہیں گے۔ چنانچہ ارشاد ہوتا ہے:

سورہ فصلت، آیت ۴۱، ۴۲:

○ ”وَأَنذَرْتُكُمْ لَكُتُبٍ عَزِيزٍ ۗ لَا يَأْتِيَنَّهَا الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ۗ تَتَزَيَّلُ مِّنْ حَكِيمٍ حَسِيبٍ ۗ“

(اور یہ عظیم الشان کتاب ہے، کوئی باطل نہ تو اس کے سامنے آسکتا ہے اور نہ اس کے پیچھے سے یہ ایک حکمت اور

دانائی والی جلیل القدر ذات کی طرف سے نازل کی گئی ہے)

اس آیت میں جس باطل کا ذکر ہوا ہے کہ وہ نہ تو اس کتاب کے سامنے سے اور نہ ہی پیچھے سے آسکتا ہے۔ اس میں نسخ بھی شامل ہے، لہذا جو حکم خدا اور رسول خداؐ نے صادر فرمایا اور جو فیصلہ خدا اور رسول خداؐ نے کر دیا اس کی پیروی اور اسے تسلیم کرنا امت کے تمام افراد پر واجب ہے خواہ اولوالامر ہو یا دوسرے افراد۔

بنا بریں یہ ثابت ہوا کہ خداوند عالم کا فرمان ”أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ“ اولی الامر کی اطاعت کو قانون سازی اور احکام کی تدوین کے علاوہ دیگر امور سے مربوط قرار دیتا ہے اور وہ (اولی الامر) اور امت کے دیگر افراد اس سلسلہ میں کوئی فرق نہیں رکھتے۔ کہ ان سب پر احکام خداوندی کی پاسداری و پیروی واجب و لازم ہے بلکہ اولی الامر پر دوسروں کی نسبت زیادہ ذمہ داری عائد ہوتی ہے کہ وہ خداوند عالم کے احکامات و دستورات کی پیروی کرے، ان (اولی الامر) کی اطاعت ان امور و موارد میں ضروری ہے جن کی تشخیص وہ امت کی بہتری و اصلاح کے لیے خدا اور حضرت پیغمبر اسلامؐ کے احکامات کے مطابق دیں۔ اور ان کے فرامین خدا اور رسول خداؐ کے امر و نہی کی بنیاد پر صادر ہوں۔

اس کی مزید وضاحت یوں ہے کہ جس طرح ہر شخص کے لیے روا ہے کہ وہ اپنے بارے میں کچھ کرنے یا نہ کرنے کا فیصلہ کرے یعنی اسے یہ حق حاصل ہے کہ وہ یہ فیصلہ کرے کہ اس نے آج کیا کھانا ہے اور کیا نہیں کھانا۔ جب کہ اسے اپنے

مال میں سے اپنے لیے خدا کے انتخاب کا پورا حق حاصل ہے۔ لہذا وہ جس چیز کا استعمال اپنے لیے بہتر و مناسب یا من پسند خیال کرتا ہے اس کا فیصلہ کر لیتا ہے۔ اسی طرح اسے یہ حق حاصل ہے کہ وہ خرید و فروخت کی بابت یہ فیصلہ کرے کہ آج فلاں چیز خریدے گا یا فلاں چیز بیچے گا۔ جبکہ بیع و شراء بذات خود ایک حلال و جائز کام ہے۔ مگر ہر شخص اپنی صوابدید کے مطابق اس کا فیصلہ کرنے کا مجاز ہے۔ ہر شخص کو یہ حق حاصل ہے کہ جب کوئی دوسرا اس کی ملکیت میں اس سے نزاع کرے تو وہ اپنا معاملہ حاکم کے پاس لے جائے یا یہ کہ اپنے اس حق اور شرعی جواز کے باوجود کسی حاکم سے رجوع کرنے سے اجتناب کرے۔ یہ سب کچھ اس کے اختیار میں ہے۔ اور اسے اس کا پورا پورا حق حاصل ہے کہ اپنی صوابدید کے مطابق اپنے لیے کچھ کرنے یا نہ کرنے کا فیصلہ کرے۔ بشرطیکہ اس میں کسی شرعی حکم کی نافرمانی اور حکم خدا کی معصیت لازم نہ آتی ہو مثلاً اسے یہ حق ہرگز حاصل نہیں کہ وہ شراب پئے یا سود لے اور نہ ہی اسے یہ حق حاصل ہے کہ کسی کا مال غصب کرے اور کسی کی ملکیت پر قبضہ کر لے خواہ ایسا کرنا اپنے لیے مفید کیوں نہ سمجھتا ہو۔ لیکن اسے اپنے اختیاراتی حق کو استعمال کرنے میں خداوند عالم کے حکم کی مخالفت و معصیت کی ہرگز اجازت نہیں دی جاسکتی تو یہ سب کچھ شخصی امور سے مربوط ہے کہ انسان اپنے نجی معاملات کے بارے میں اپنی صوابدید کے مطابق فیصلہ کرنے کا حق رکھتا ہے، بشرطیکہ اس میں خدائی احکامات کی خلاف ورزی کا ارتکاب نہ ہوتا ہو۔ اسی طرح اولوال الامر (حاکم) کو اجتماعی و معاشرتی امور میں فیصلہ کا حق حاصل ہے کہ وہ مفادات عامہ کو ملحوظ رکھتے ہوئے معاشرہ کے امور میں خداوند عالم کے احکامات و دستورات کی بنیاد پر اپنی صوابدید کے مطابق فیصلہ و حکم صادر کرے۔ مثلاً اسلامی مملکت کی حفاظت کے لیے فوج کو سرحدوں پر متمرکز ہونے کا فرمان جاری کرے یا کسی دوسری معاشرتی عمومی مصلحت کے پیش نظر فوج کو سرحدوں سے واپس بلائے۔ یا کسی دن عام تعطیل کا اعلان کرے، یا کسی اجتماعی عمل کا فیصلہ کرے یہ سب کچھ کرنے کا حق اسے حاصل ہے۔ کیونکہ اس کے ان اختیاراتی اعمال کی بنیاد عمومی مصلحت اور مفادات عامہ ہیں اور وہ ان کے پیش نظر خدائی احکامات کی روشنی میں فیصلہ یا فرمان جاری کرتا ہے۔

بہر حال جس طرح ہر مسلمان کو یہ حق حاصل ہے کہ وہ اپنی انفرادی و نجی زندگی کے بارے میں خدا کے احکامات کو مد نظر رکھتے ہوئے کچھ کرنے یا نہ کرنے کا فیصلہ کرے۔ اسی طرح مسلمانوں کے حاکم (اولی الامر) کو بھی یہ حق و اختیار حاصل ہے کہ وہ رسولؐ کی نیابت میں خدا کے احکامات کی بنیاد پر مسلمانوں کی عمومی مصلحت کے پیش نظر کوئی فیصلہ یا فرمان جاری کرے۔ اور کسی بھی اجتماعی سلسلہ میں حکم صادر کرے۔ گویا اولی الامر کے حق و اختیار کی حدود امت مسلمہ کے عمومی مفاد کے لیے خدا اور رسول خدا کے احکامات کے مطابق معاشرہ کی فلاح و صلاح کا فرمان جاری کرنے تک ہیں اور اولوال الامر کے احکامات کی اطاعت تمام افراد ملت پر واجب و لازم ہے۔

بنا بریں اگر اولوال الامر کو تمام خدائی احکامات شرعیہ کی اصل و اساس میں اپنی صوابدید کے مطابق معاشرہ کی موجودہ و تازہ ترین صورت حال کو مد نظر رکھتے ہوئے رد و بدل کا اختیار حاصل ہو تو اس طرح شریعت کا کوئی حکم قائم نہ رہے گا۔ اور نہ

قیامت تک شریعت کے احکامات کو ثبات حاصل ہوگا لہذا اس بات میں کوئی فرق نہیں کہ کوئی یہ کہے کہ تمتع اور دنیاوی لذتوں سے بہر مند ہونا عبادت کی حالت سے مناسبت و موزونیت نہیں رکھتا لہذا اسے ترک کیا جائے۔ یا یہ کہے کہ آج کی ترقی یافتہ دنیا میں جو کہ آزادی و حریت کا زمانہ ہے کسی کو غلام بنانا (غلاموں کی خرید و فروخت) جائز و مباح نہیں۔ لہذا اسے ممنوع قرار دیا جائے۔ یا یہ کہے کہ عصر حاضر کے ترقی و تہذیب یافتہ دور میں شرعی حدود و تعزیرات (اسلامی سزاؤں) کا اجراء عالم انسانیت کی اہانت کے زمرے میں آتا ہے کہ جسے ہرگز تسلیم یا برداشت نہیں کیا جاسکتا اور ایسا کرنا تمدن معاشرہ میں رائج قوانین کے سراسر منافی ہے لہذا ان کا اجراء ممنوع کیا جائے۔ (یہ تمام باتیں اسلام کی حقیقی روح سے منافی ہیں)

ابی بن کعب کا استدلال

بعض روایات میں حج تمتع کی ممنوعیت کا ذکر اس طرح ہوا ہے کہ ایک دن حضرت عمر بن خطاب نے چاہا کہ حج تمتع کی ممنوعیت کا اعلان کریں تو ابی بن کعب نے کھڑے ہو کر ان سے کہا: آپ کو ایسا کرنے کا کوئی حق حاصل نہیں ہے کیونکہ اس کا حکم قرآن مجید میں نازل ہو چکا ہے اور ہم پیغمبر اسلام کے ہمراہ تمتع کا عمرہ بھی ادا کر چکے ہیں یہ سن کر حضرت عمرؓ سے نیچے اتر آئے۔

یہ روایت تفسیر ”درمنثور“ میں اسحاق بن راعویہ کی مسند کے حوالہ سے اور احمد کے حوالہ سے حسن کی سند سے منقول ہے۔ (ملاحظہ ہو: تفسیر درمنثور، ج ۱ ص ۲۱۶)

آیات ۲۰۳ تا ۲۰۷

وَمِنَ النَّاسِ مَنْ يُعْجِبُ قَوْلَهُ فِي الْحَيَاةِ الدُّنْيَا وَيُشْهَدُ اللَّهُ عَلَىٰ مَا فِي قَلْبِهِ ۖ وَهُوَ أَلَدُّ الْخِصَامِ ﴿۲۰۳﴾

وَإِذَا تَوَلَّىٰ سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۗ وَاللَّهُ لَا يُحِبُّ الْفُسَادَ ﴿۲۰۴﴾

وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ فَحَسْبُ جَهَنَّمَ ۗ وَلَيْسَ الْبُهَادُ ﴿۲۰۵﴾

وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ ۗ وَاللَّهُ رَءُوفٌ بِالْعِبَادِ ﴿۲۰۶﴾

ترجمہ

○ لوگوں میں سے ایک وہ ہے جس کی دنیاوی زندگی کی باتیں آپ کو بھلی لگتی ہیں اور وہ اپنے دل میں چھپی ہوئی بات پر خدا کو گواہ بناتا ہے جبکہ وہ سخت ترین دشمن ہے۔
(۲۰۳)

○ اور جب اقتدار اس کے ہاتھ میں آتا ہے تو وہ زمین میں فساد پھیلانے کی کوشش کرتا ہے اور کھیتوں اور فصلوں کو تباہ کرنے کے درپے ہو جاتا ہے مگر خدا فساد کو پسند نہیں کرتا۔
(۲۰۵)

○ اور جب اس سے کہا جاتا ہے کہ خدا سے ڈرو تو غرور اسے گناہ پر آمادہ کرتا ہے پس اُسے جہنم کافی ہے اور وہ بہت برا ٹھکانہ ہے،
(۲۰۶)

○ اور لوگوں میں سے ایک وہ ہے جو اپنی جان کو خدا کی رضا و خوشنودی کے لیے بیچ دیتا ہے، اور خدا بندوں پر نہایت مہربان ہے،
(۲۰۷)

تفسیر و بیان

سابقہ آیات کی مانند ان آیات میں بھی لوگوں کی صفات کے نتائج و آثار کی بنیاد پر ان کی قسمیں ذکر کی گئی ہیں البتہ اس فرق کے ساتھ کہ سابقہ آیات میں دنیا و آخرت کی طلب کے حوالہ سے لوگوں کی مختلف قسمیں بیان کی گئی تھیں جبکہ زیر نظر آیات میں نفاق اور ایمان میں خلوص کی بنیاد پر ان کی قسمیں ذکر کی گئی ہیں، چنانچہ سابقہ آیات میں اس طرح ارشاد ہوا:

○ ”فَمِنَ النَّاسِ مَن يَقُولُ رَبَّنَا آتِنَا فِي الدُّنْيَا وَمَا لَهُ فِي الْآخِرَةِ مِن خَلَقٍ“

○ ”وَمِنْهُمْ مَن يَقُولُ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ“

لوگوں میں سے کچھ وہ ہیں جو کہتے ہیں ”اے ہمارے پروردگار ہمیں دنیا میں ہی عطا فرما تو ایسے لوگوں کا آخرت میں کوئی حصہ نہ ہوگا۔۔۔ اور ان میں سے بعض وہ ہیں جو کہتے ہیں: پروردگار! ہمیں دنیا میں نیکی عطا فرما اور آخرت میں بھی خوبی عطا فرما اور ہمیں جہنم کے عذاب سے بچا۔“

یہ ہے سابقہ آیات میں لوگوں کی مختلف قسموں کا ذکر کہ جس کی بنیاد دنیا اور آخرت کے طلب کا حوالہ ہے۔ لیکن ان آیات میں لوگوں کی مختلف قسموں کا تذکرہ ان کی ایمانی حیثیت اور نفاق کے حوالہ سے ہوا ہے۔ اسی سے ان آیات کی حج تمتع کی آیات سے مناسبت واضح ہو جاتی ہے۔

دنیاوی زندگی کی خوشنمائی

○ ”وَمِنَ النَّاسِ مَن يُعْجِبُكَ قَوْلُهُ فِي الْحَيَاةِ الدُّنْيَا۔۔۔“

(اور لوگوں میں سے ایک وہ ہے جس کی باتیں دنیاوی زندگی میں آپ کو بھلی لگتی ہیں)

اس آیت میں ”يُعْجِبُكَ“ کے الفاظ ذکر ہوئے ہیں۔ جن کا مصدر اعجاب ہے۔ عربی زبان میں یہ لفظ وہاں استعمال ہوتا ہے جب کوئی چیز کسی شخص کو خوش کرے اور اسے بھلی لگے،

اور ”فِي الْحَيَاةِ الدُّنْيَا“ کے الفاظ جملہ ”يُعْجِبُكَ“ سے مربوط ہیں۔

اس کا معنی یہ ہے کہ بعض لوگوں کی باتیں دنیاوی زندگی میں آپ کو بھلی لگتی ہیں، دنیاوی زندگی کی باتیں اس لحاظ سے خوش کرنے والی ہوتی ہیں کہ دنیاوی زندگی صرف اور صرف لوگوں کے ظاہری حالات و احوال سے تعلق رکھتی ہے۔ اور جہاں تک ان کے باطن اور اندر کا مسئلہ ہے تو وہ پوشیدہ اور پردوں میں چھپا ہوا ہے کہ انسان جو کہ دنیا کی ظاہری زندگی سے وابستہ و قانون طبیعت کے ماتحت زندگی بسر کرتا ہے ان باطنی حالات و احوال کا مشاہدہ نہیں کر سکتا۔ سوائے ان کے آثار و علامات کے ذریعے سے، اسی وجہ سے آیت مبارکہ کے تسلسل میں ارشاد ہوا ”يُشْهِدُ اللَّهُ عَلَىٰ مَا فِي قُلُوبِهِمْ...“ (وہ اپنے دل کی حالت پر خدا کو گواہ بناتا ہے) یعنی اپنے باطن و ظاہر کو ہر گ و یکساں ثابت کرنے کے لیے آپ کے سامنے خدا کو گواہ بنا کر بات کرتا ہے، گویا آپ کو اس امر کا یقین دلانے کے لیے خدا کو گواہ بناتا ہے کہ اس کا ظاہر اس کے باطن سے اور اس کا باطن اس کے ظاہر سے یکساں ہے اور وہ حق اور حقیقت کا پیروکار و طرفدار، خلق خدا کی صلاح و بہتری کا خواہاں اور دین و ملت کی ترقی کا طالب ہے جبکہ حقیقت میں وہ حق کا سخت ترین دشمن ہوتا ہے۔

لفظ ”الْكُفْرَ الْخَصَامِ“ میں ”الْكُفْرَ“ لدود سے اسم تفضیل کا صیغہ ہے (افعل العفضیل) اس کا معنی سخت ترین دشمن ہے۔

لفظ ”خصام“ خصم سے جمع کا صیغہ ہے جیسے صعب کی جمع صعاب اور کعب کی جمع کعاب ہے، بعض اہل ادب کا قول ہے کہ ”خصام“ مصدر ہے۔ بہر حال اس کا معنی سخت ترین دشمن ہے۔

(اس آیت مبارکہ میں نفاق برتنے والوں کا تذکرہ ہے کہ بعض لوگ دل کش باتوں کے ذریعے اپنے آپ کو حق کا پیروکار اور دین کا حامی ظاہر کرتے ہیں جب کہ اپنے باطن میں وہ حق کی عداوت و دشمنی کی آگ میں جل رہے ہوتے ہیں)۔

زمین میں فساد پھیلانے والا

○ ”وَإِذَا تَوَلَّى سَعَىٰ فِي الْأَرْضِ لِيُفْسِدَ فِيهَا...“
(اور جب وہ اقتدار میں آتا ہے تو زمین میں فساد برپا کرنے کی کوشش کرتا ہے)

”سولہی“ کا معنی اقتدار پر فائز ہونا اور مالکیت و اختیاراتی تسلط پانا ہے، چنانچہ اس کے بعد والی آیت میں ارشاد

ہو :

”وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ“

اور جب اس سے کہا جاتا ہے کہ تقویٰ الہی اختیار کرو تو غرور اسے گناہ پر آمادہ کرتا ہے۔ یہ جملہ ثابت کرتا ہے کہ اس شخص کو گناہ کے سبب غرور لاحق ہوتا ہے۔ جس کے باعث اس کا دل گناہ میں آلودہ ہو جاتا ہے اور پھر اس کے دل و زبان میں یگانگت و ہمہنگی باقی نہیں رہتی۔ اس کے دل میں کچھ ہوتا ہے جب کہ اس کی زبان پر کچھ اور!۔

”سعی“ سے مراد کوشش و کاوش اور تیز رفتاری ہے۔ بنا بریں آیت مبارکہ کا معنی یہ ہے کہ جب یہ منافق دشمن حق حاکم بنتا ہے اور مندر اقتدار پر فائز ہو کر لوگوں پر حکومت کرنے لگتا ہے تو زمین میں فساد پھیلانے کی کوششوں میں مصروف ہو جاتا ہے۔

یہاں ”تولی“ کا ایک اور معنی بھی ممکن ہے اور وہ یہ کہ ”جب وہ سامنے سے چلا جاتا ہے“ (آمنے سامنے ہو کر گفتگو کرنے سے منہ موڑتا ہے)۔ اس طرح آیت کا معنی یہ ہوگا کہ جب وہ آپ کے پاس سے اٹھ کر جاتا ہے تو اس کی باتوں میں فرق پیدا ہو جاتا ہے اور جو کچھ آپ کے سامنے اظہار کر رہا تھا اس سے یکسر مختلف باتیں کرنے لگتا ہے۔ آپ کے سامنے خیر خواہانہ طرز عمل اپنانے اور زمین میں صلاح و بہتری کی طلب کا اظہار کرتا ہے مگر باہر جا کر زمین میں فساد اور تباہی پھیلانے کی کوششوں میں مصروف ہو جاتا ہے۔

کھیتی اور نسل کی تباہی

○ ”وَيُهْلِكَ الْحَرْثُ وَالنَّسْلُ“

(اور وہ کھیتی اور نسل کو تباہ کر دیتا ہے)

بظاہر یہ جملہ سابقہ جملہ ”لِيُقْسِدَ فِيهَا“ کی تفسیر و وضاحت کے طور پر آیا ہے کہ جب وہ اقتدار میں آجائے تو کوشش کرتا ہے کہ زمین میں فساد پھیلانے یعنی کھیتی اور نسل کو تباہ کرنے کے ذریعے زمین میں فساد پھیلاتا ہے، کھیتوں اور نسل کی تباہی سے نوع انسان کی تباہی اور نتیجتاً روئے زمین پر فساد و ہلاکت ہوتی ہے کیونکہ بنی نوع انسان کی زندگی اور بقاء دو

چیزوں سے وابستہ ہے: ایک غذا کھانا اور دوسری تولید و افزائش نسل۔ یہ دو مضبوط بنیادیں ہیں کہ انسان کسی بھی حال میں ان سے بے نیاز نہیں ہو سکتا، جہاں تک تولید و افزائش نسل کا تعلق ہے تو اس کی بابت صورت حال واضح ہے اور بقائے حیات کے اس سے مربوط ہونے میں کسی بحث و گفتگو کی ضرورت نہیں۔ اور جہاں تک غذا کا مسئلہ ہے تو اس میں انسان، حیوانات اور نباتات سے استفادہ کرتا ہے اور ان دونوں (حیوانات و نباتات) میں سے نباتات اصل ہیں کیونکہ حیوانات کی غذا انہی سے حاصل ہوتی ہے۔ لہذا نباتات کی دیکھ بھال اور حفاظت ضروری ہے کہ اس کے بغیر حیات انسانی کا سلسلہ قائم نہیں رہ سکتا۔ اسی لیے آیت مبارکہ میں زمین میں فساد و تباہی کو، کھیتی و نسل سے مربوط قرار دے کر ذکر کیا گیا ہے۔

بنا بریں آیت کا معنی یہ ہوگا کہ وہ کھیتوں اور نسل کو تباہ کر کے انسان کو تباہ اور اس کی نوع کو برباد و نابود کرتے ہوئے زمین میں فساد و تباہی پھیلاتا ہے۔ (کھیتوں اور نسل کی تباہی انسان کے نابود ہو جانے کا سبب ہے۔ اور انسان کا نابود ہو جانا زمین کے ویران و تباہ ہو جانے کا باعث ہو سکتا ہے)۔

خدا فساد کو ناپسند کرتا ہے

○ ”وَاللَّهُ لَا يُحِبُّ الْفُسَادَ“
(اور اللہ فساد کو پسند نہیں کرتا)

اس جملہ میں ”فساد“ سے (مکوئی معدومیت) زوال و انحطاط اور اس طرح کے معانی مراد نہیں کیونکہ زوال پذیری عالم وجود و ہستی سے جدا نہیں ہو سکتی۔ دنیا کا نظام اسی اصول پر استوار و قائم ہے۔ اور عالم امکان، ”ہونے“ اور نہ ہونے سے مرکب ہے۔ اس میں کشمکش کا ایک لانتنا ہی سلسلہ جاری ہے۔ ہستی کا تصور نیستی کے بغیر اور حیات، موت کے بغیر نا مفہوم ہے اور یہ دونوں یعنی ہستی اور نیستی اس عالم طبیعت میں ساتھ ساتھ ہیں۔ ان کے بغیر دنیائے طبیعت کا وجود میں آنا ناقابل تصور ہے۔ اور یہ تمام سلسلہ خدا کا قائم کردہ ہے، اسی نے عالم طبیعت میں ہستی، نیستی، بقا و فنا، کمال و زوال کا نظام جاری کیا ہے۔ تو جب وہی اس نظام کا موجد و بانی ہے تو یہ بات کیونکر قابل تصور ہے کہ وہ اسے نفرت کی نگاہ سے دیکھے اور مادی عوامل سے پیدا ہونے والی لازمی کیفیت کو ناپسند کرے۔ لہذا یہ تسلیم کرنا ہوگا کہ اس آیت مبارکہ میں ”فساد“ سے مراد نیستی اور وجودی تباہی نہیں کیونکہ خدا نے خود ہی اس کے بارے میں یہی فیصلہ کیا ہے اور وہ اپنے طے کئے گئے امر کو کس طرح ناپسند کر سکتا ہے؟ بلکہ یہاں فساد سے مکوئی و وجودی تباہی کی بجائے شرعی امور میں خرابی اور خدائی قوانین میں رد و بدل اور

ترمیم و تفتیح وغیرہ مراد ہے کہ خدا سے ہرگز پسند نہیں کرتا۔ خداوند عالم نے جو قوانین بنائے اور دینی ضوابط مقرر کئے، اور ان میں بندوں کے اعمال کی بہتری، اخلاق کی پاکیزگی اور اعلیٰ صفات سے آراستگی کا ہدف ملحوظ ہے تاکہ لوگوں کے اچھے اخلاق و اعمال صالحہ کی وجہ سے روح انسانیت شاد اور افراد بشر معاشرتی عدل و اعتدال کے ساتھ زندگی بسر کریں۔ جس کے نتیجہ میں ان کی دنیا و آخرت سعادت مند ہو جائے گی۔ اس موضوع کی مزید وضاحت آیت مبارکہ ”کَانَ النَّاسُ اُمَّةً وَّاحِدَةً“ کی تفسیر میں ذکر کی جائے گی۔

بنا برائیں جس شخص کی ظاہری گفتار اس کے دل میں پوشیدہ امر سے مختلف ہو اور وہ نفاق و دوروئی کا شکار ہو (منافق) جب وہ زمین میں فساد پھیلانے کی کوشش کرتا ہے تو اس کا طرز عمل یہ ہوتا ہے کہ ظاہری طور پر اصلاح کے نام پر ناقابل تلافی تباہی پھیلاتا ہے، خیر خواہی کا لبادہ اوڑھ کر فتنہ پردازی کرتا ہے، خدا کے دین و آئین میں رد و بدل کرنے کا مرتکب ہوتا ہے، احکام خداوندی میں تبدیلیاں لانے کا اقدام کرتا ہے اور دینی تعلیمات میں دخل اندازی کرتا ہے۔ اس کے ان اعمال کے نتیجہ میں اخلاقی برائیاں اور اختلافات معاشرے کو اپنی لپیٹ میں لے لیتے ہیں جو کہ دین کی نابودی، انسانیت کی تباہی اور دنیا کی ہلاکت و فساد کا باعث ہے۔ چنانچہ ان آیات کی تصدیق تاریخ عالم میں رونما ہونے والے واقعات و حوادث سے ہوتی ہے کہ جب بھی مفسد لوگوں نے اقتدار کو ہاتھ میں لیا اور امت اسلامیہ پر مسلط ہوئے تو انہوں نے دینی و دنیاوی امور میں دخل اندازی کا ارتکاب کیا۔ اور ایسے اعمال انجام دیئے جن سے اسلام اور مسلمانوں کو سوائی و وبال، زوال و انحطاط اور تفرقہ و اختلافات کے سوا کچھ حاصل نہ ہوا۔ اور پھر دیکھتے ہی دیکھتے دین کو کھلونا بنا دیا گیا اور ہر دنیا پرست حاکم نے اس کا تقدس پامال کر کے اس کی مقدس تعلیمات کا مذاق اڑایا۔ یہاں تک کہ دین کی اصل و اساس ہی ختم کر دی گئی اور انسانیت کا وحشیانہ قتل عام ہوا۔ فطری اقدار کا نام و نشان تک باقی نہ رہا۔ عالم بشریت تباہی و ہلاکت سے دوچار ہو گیا اور پھر زمین میں فساد ہی فساد پھیل گیا۔ تو یہ صورت حال (زمین میں فساد) دو اسباب سے پیدا ہوئی: ایک دین کی تباہی اور دوسری انسانیت کی ہلاکت۔ یعنی ان دو عوامل کے نتیجے میں ”فَسَادٍ فِي الْاَرْضِ“ کی عملی صورت پیدا ہو گئی، اس بنا پر جملہ ”وَيُضَلِّكَ الْهَرَبَ وَالنَّسْلَ“ کی تفسیر بعض روایات میں دین کی تباہی و انسانیت کی ہلاکت سے کی گئی ہے اور بیان کیا گیا ہے کہ کھیتوں اور نسل کی ہلاکت سے مراد دینی تباہی اور انسانی نابودی ہے۔

غیر حقیقی عزت کا دھوکہ

○ ”وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ“

(اور جب اس سے کہا جاتا ہے کہ تقوائے الہی اختیار کرو تو اسے غرور گناہ کی راہ پر لگا دیتا ہے)

لفظ ”عزت“ کا معنی مشہور ہے۔

لفظ ”مہاد“ کا معنی مسکن و ٹھکانہ ہے۔

آیت مبارکہ میں ”بِالْإِثْمِ“ ”عزت“ سے متعلق ہے اور آیت کا معنی یہ ہے کہ جب اسے تقوائے الہی اختیار کرنے کو کہا جاتا ہے تو گناہ اور نفاق کے ذریعے حاصل کی ہوئی ظاہری عزت اسے اپنی پیٹ میں لے لیتی ہے کیونکہ وہ حقیقی عزت نہیں ہوتی اس لیے وہ اسے تقوائے الہی اختیار کرنے سے باز رکھتی ہے۔ حقیقی عزت صرف خدا کے پاس اور اسی کو حاصل ہے۔ سورہ آل عمران آیت مبارکہ ۲۶ میں اس طرح ذکر ہوا:

○ ”تُعْزِزُ مَنْ تَشَاءُ وَتُذِلُّ مَنْ تَشَاءُ“

(تو جسے چاہتا ہے عزت دیتا ہے اور جسے چاہتا ہے ذلت دیتا ہے)

اسی طرح سورہ منافقون آیت ۸ میں ارشاد ہے:

○ ”وَاللَّهُ الْعِزَّةُ لِرَسُولِهِ وَلِلْمُؤْمِنِينَ“

(اور اللہ کے لیے ہے عزت اور اس کے رسول کے لیے اور مومنین کے لیے ہے)

اور سورہ نساء آیت ۱۳۹ میں یوں تذکرہ ہے:

○ ”أَيُّبْتَعُونَ عِنْدَهُمُ الْعِزَّةَ فَإِنَّ الْعِزَّةَ لِلَّهِ جَبِيحًا“

(آبادہ ان کافروں کے پاس عزت چاہتے ہیں، عزت تو سب کی سب خدا کے پاس اور اسی سے مخصوص ہے)

یہ ہرگز ممکن نہیں کہ خداوند عالم کوئی چیز اپنی طرف منسوب کرے اور اس کا عطا کرنا بھی اپنے ساتھ مختص کرے اور پھر اس چیز کو گناہ اور شر و برائی کا سرچشمہ قرار دے۔ بنا بریں یہ تسلیم کرنا ہوگا کہ جاہل و نادان لوگ اپنے زعم باطل میں جس ظاہری دنیاوی زندگی کو حقیقی عزت تصور کرتے ہیں وہ خدا کی عطا کردہ حقیقی عزت نہیں۔

اس بیان سے یہ ظاہر ہوتا ہے کہ آیت میں لفظ ”بِالْإِثْمِ“ کا تعلق ”أَخَذَتْهُ“ سے نہیں اور ”بِالْإِثْمِ“ میں حرف

”ب“ یا تعدیہ کے لئے ہے اور آیت کا معنی یہ ہے کہ (اس کی موعودہ) عزت اسے گناہ پر آمادہ کرتی ہے۔ تقویٰ اختیار

کرنے کے حکم کو ٹھکرا دینے کی ترغیب دلاتی ہے۔ اور تقویٰ اختیار کرنے کا حکم دینے والے سے بدکلامی کرنے کی راہ دکھاتی ہے۔ یا حرف ”ب“ سمیت کے لیے ہے۔ لہذا آیت کا معنی یہ ہے کہ گناہ کا ارتکاب کرنے کی وجہ سے اس کے اندر ایک عزت و غرور پیدا ہو جاتا ہے۔ لیکن ان دونوں صورتوں میں یہ تسلیم کرنا پڑے گا کہ گناہ کے ارتکاب کی وجہ سے جو حالت اور نفسانی کیفیت اس کے اندر پیدا ہو گئی ہے کہ جسے عزت کا نام دیا گیا ہے اُسے خدائی تائید حاصل ہو اور خداوند عالم نے اسے حقیقی عزت قرار دیا ہو جبکہ ایسا نہیں ہے اور اسے خدائی تائید و تصدیق یافتہ عزت قرار نہیں دیا جاسکتا بلکہ وہ عزت ”بِالْإِثْمِ“ ہے، یعنی گناہ کے سبب حاصل ہونے والے باطل احساس کا دوسرا نام ہے، نہ کہ حقیقی عزت کا! ایک اور آیت میں ”عزت“ کی نسبت کافروں کے ساتھ دی گئی ہے، ارشاد ہوا:

سورہ ص، آیت ۲:

○ ”بَلِ الَّذِينَ كَفَرُوا فِي عِزَّةٍ وَشِقَاقٍ ۝ كَمْ أَهْلَكْنَا مِنْ قَبْلِهِمْ مِمَّن قَرَّبْنَا بِلَاءَاتٍ حَتَّىٰ مَنَاصٍ“
(بلکہ کفر اختیار کرنے والے عزت اور اختلاف سے دوچار ہیں۔ ہم نے ان سے پہلے کتنی نسلوں کو ہلاک کیا تو انہوں نے فریادیں کیں مگر پھر کوئی چارہ و پناہ باقی نہ تھی)

اس آیت میں ”عزت“ سے مراد خدائی تائید و تصدیق یافتہ عزت نہیں کیونکہ لفظ ”عزت“ کفر کی صورت میں ہے جس سے مراد ”ایک طرح کی عزت“ ہے اور اس کے فوراً بعد سابقہ امتوں کی ہلاکت و نابودی کا تذکرہ کرتے ہوئے یوں کہا گیا ہے:

○ ”كَمْ أَهْلَكْنَا مِنْ قَبْلِهِمْ مِنْ قَرْنٍ فَنَادَُوا وَآلَاتٍ حَتَّىٰ مَنَاصٍ“
(کتنی نسلوں کو ان سے پہلے ہم نے ہلاک کیا تو انہوں نے فریادیں کیں مگر پھر کوئی چارہ و پناہ باقی نہ تھی)
اس سے ثابت ہوتا ہے کہ اس آیت میں ”عزت“ سے مراد ظاہری اور فنا پذیر و زوال آشنا عزت ہے نہ کہ حقیقی و اصلی اور بقا شعار و دائمی عزت!

خدا کی خوشنودی کے حصول کا سودا

○ ”وَمِنَ النَّاسِ مَن يَبْشِرُ مِّنْ نَّفْسِهِ ابْتِغَاءً مَّا مَرَّ صَلَاتِ اللَّهِ ۖ.....“
(اور لوگوں میں سے ایک وہ ہے جو اپنی جان اللہ کی رضا حاصل کرنے کے لئے بیچتا ہے.....)
یہ آیت دراصل آیت ۲۰۵ کے مقابل میں ذکر ہوئی ہے اور ان دونوں آیتوں میں مذکور افراد کا وصفی تقابل بیان

کیا گیا ہے ملاحظہ ہو:

آیت ۲۰۳ میں ارشاد ہوا:

○ ” وَمِنَ النَّاسِ مَنْ يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ لَوْ هُوَ إِلَّا الْخِصَابُ“

(لوگوں میں سے بعض ایسے ہیں جن کی باتیں دنیاوی زندگی میں آپ کو بھلی لگتی ہیں اور وہ خدا کو اپنے دل میں چھپی ہوئی بات پر گواہ بناتے ہیں جبکہ وہ ہیں ہی جھگڑالو!)

اس آیت میں یہ مطلب بیان کرنا مقصود ہے کہ ایک شخص ایسا ہے جو گناہ کا ارتکاب کر کے اپنے تئیں عزت دار سمجھتا ہے، خود پسندی میں مبتلا ہوتا ہے، ظاہری طور پر اصلاح کا دعویدار ہوتا ہے جبکہ باطنی طور پر نفاق کر رہا ہوتا ہے، لوگوں کے سامنے دین و انسانیت کے حوالہ سے بات کرتا ہے جبکہ حقیقی و عملی طور دین میں خرابی اور انسانیت کی تباہی کے سوا اس سے کچھ بھی حاصل نہیں ہوتا، یعنی بظاہر مؤمن کہلاتا ہے جبکہ باطناً منافق ہوتا ہے کہ جس کے اعمال سے دین و انسانیت کی تباہی کے سوا کوئی نتیجہ حاصل نہیں ہو سکتا۔

اس کے مقابل آیت ۲۰۷ میں یوں ارشاد ہوا ہے:

○ ” وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ“

(لوگوں میں سے بعض ایسے ہیں جو رضائے خداوندی چاہتے ہوئے اپنے آپ کو بیچ دیتے ہیں اور خدا بندوں کے

ساتھ نہایت مہربان ہے)

اس آیت میں یہ بیان مقصود ہے کہ ایک شخص ایسا بھی ہے جس نے اپنے آپ کو خدا کے ہاتھوں بیچ دیا ہے وہ کچھ نہیں چاہتا سوائے اس کے کہ جو کچھ خدا چاہتا ہے۔ وہ اپنے پروردگار سے وابستگی کی عزت کے سوا کسی چیز کو خاطر میں نہیں لاتا۔ اس کے باطن میں خدا کے قرب کے علاوہ کوئی خواہش پائی ہی نہیں جاتی۔ اور وہ خداوند عالم کی رضا و خوشنودی کے سوا کچھ بھی نہیں چاہتا اس کا مطلوب و مدعا پروردگار عالم کی رضایت کے سوا کچھ نہیں۔ اس کی وجہ سے دین و دنیا کے امور کی اصلاح یقینی ہوتی ہے۔ حق کو حیات تازہ ملتی ہے، انسانیت پاکیزگی سے ہمکنار ہوتی ہے اور اسلام کی نورانی قدریں اجاگر و جلوہ گر ہوتی ہیں۔

اس بیان سے آیت (۲۰۷) کے صدر و ذیل (ابتدائی و آخری جملوں) کے درمیان ربط واضح طور پر معلوم ہو جاتا ہے۔ آیت کے ذیل میں ارشاد ہوا: ” وَاللَّهُ رَءُوفٌ بِالْعِبَادِ“ (خدا بندوں کیساتھ نہایت مہربان ہے) جبکہ صدر آیت میں اس بندہ کا تذکرہ کیا گیا ہے جو رضائے الہی کے حصول کے لیے اپنے آپ کو بیچ دیتا ہے: ” وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ“۔ گویا بندگان خدا میں سے اس صفت کے حامل شخص کا موجود ہونا خدا کی اپنے بندوں کے

ساتھ عطف و مہربانی کی دلیل ہے کیونکہ اگر منافق و فسادی لوگوں کے مقابلے میں ایسے افراد موجود نہ ہوں جو اپنی پاکیزہ فکر و عمل کے ساتھ رضائے خداوندی کے حصول کے لئے کوشاں ہوں تو دنیا میں دین کا نام و نشان ہی باقی نہ رہے اور انسانی معاشرہ کی بہتری و بہبودی اور ترقی و پیشرفت کا خواب شرمندہ تعبیر ہی نہ ہو سکے، لیکن اللہ تعالیٰ نے ہمیشہ حق کے ذریعے باطل کو مٹایا اور منافق و فسادی لوگوں کی باطل نوازی کا مومن و خدا شناس بندوں کی حق پرستی کے ذریعے قلع قمع کیا اور اپنے دشمنوں کی فتنہ پروری کے ناپاک اثرات کو اپنے اولیاء و برگزیدہ ہستیوں کی اصلاح پسندی کی عملی قوت سے محو کر دیا، چنانچہ اس سلسلہ میں بعض آیات مبارکہ میں یوں ارشاد ہوا:

سورہ بقرہ، آیت ۲۵۱:

”وَلَوْلَا دَفْعُ اللَّهِ لِلنَّاسِ بَعْضَهُم بِبَعْضٍ لَّفَسَدَتِ الْأَرْضُ“۔۔۔

(اور اگر خدا لوگوں میں سے بعض کو دوسرے بعض کے ذریعے نہ روکتا (ان کی سرکوبی نہ کرتا) تو زمین تباہ ہو جاتی)

سورہ حج، آیت ۴۰:

”وَلَوْلَا دَفْعُ اللَّهِ لِلنَّاسِ بَعْضَهُم بِبَعْضٍ لَّهُدَّتِ مَثَ صَوَامِعُ وَبِيَعٌ وَصَلَوَاتٌ وَمَسَاجِدُ

يُذَكِّرُ فِيهَا اسْمُ اللَّهِ كَثِيرًا“

(اور اگر خدا لوگوں میں سے بعض کو دوسرے بعض کے ذریعے نہ دفع نہ کرتا (ان کی روک تھام نہ کرتا) تو دیر، گرجے،

عبادت گاہیں اور مساجد کہ جن میں اللہ کا نام کثرت سے لیا جاتا ہے تباہ و محو کر دیئے جاتے)

سورہ انعام، آیت ۸۹:

”فَإِنْ يَكْفُرْ بِهَا هَؤُلَاءِ فَقَدْ وَكَلْنَا بِهَا قَوْمًا لَّيْسُوا بِهَا بِكَفِرِينَ“۔۔۔

(پس اگر وہ اس کا انکار کر دیں۔ تو ہمیں کوئی پرواہ نہیں۔ ہم نے اس کی حمایت و نگہبانی کے لیے ایسے لوگوں کو مقرر کر

دیا ہے جو اس سے انکار نہیں کرتے)

بنا بریں نفسانی خواہشات و خودخواہی کی زنجیروں میں جکڑے ہوئے لوگوں کی طرف سے دین و دنیا میں جو فساد و فتنہ انگیزی ہوتی ہے اس کی روک تھام صرف اسی طرح ممکن ہے کہ دوسرے افراد صلاح و اصلاح اور نیکی کے ذریعے انسانیت کی تباہی کا راستہ روکیں اور وہ وہی ہیں جو اپنے آپ کو خدا کے ہاتھوں بچ دیتے ہیں اور انہیں خدا کے سوا کسی چیز کی طلب نہیں ہوتی، ان کے دلوں میں اپنے پروردگار کے علاوہ کسی چیز کی محبت پیدا نہیں ہوتی اور وہ زمین و اہل زمین کی بہتری و خوش بختی کے سوا کچھ نہیں چاہتے، چنانچہ ایسے ہی افراد کے ساتھ ہونے والے نفع بخش معاملہ کا ذکر خداوند عالم نے اپنے مقدس کلام میں کیا ہے، ملاحظہ ہو:

سورہ توبہ، آیت ۱۱۱:

” ۱۱۱ إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعَدَّاءُ عَلَيْهِمْ حَقًّا فِي التَّوْرَةِ وَالْإِنْجِيلِ وَالْقُرْآنِ ۗ وَمَنْ أَوْفَى بِعَهْدِهِ مِنَ اللَّهِ فَاسْتَبِشْ ۗ وَابْيَعُكُمْ الذَّمَّ بَابِعْتُمْ بِهِ“

(خدا نے اس طرح خرید لیا ہے مومنین سے ان کی جانوں اور ان کے اموال کو، کہ ان کے لیے بہشت ہے، وہ (مومنین) خدا کی راہ میں جہاد و جنگ کرتے ہیں، قتل کرتے ہیں اور قتل کئے جاتے ہیں۔ یہ سچا خدا کی معاملہ و معاہدہ ہے جسے اس نے تورات و انجیل اور قرآن میں ذکر کر دیا ہے۔ اور خدا سے بڑھ کر وعدہ وفا کرنے والا کون ہے؟ تمہیں خوشخبری (مبارک) ہوا اپنا یہ معاملہ جو تم نے خدا کے ساتھ انجام دیا ہے) یہ موضوع دیگر آیات مبارکہ میں بھی ذکر کیا گیا ہے۔

روایات پر ایک نظر

بنی زہرہ کے حلیف کا ذکر

تفسیر ”درمنثور“ میں سدسی سے منقول ہے کہ یہ آیت مبارکہ ”وَمِنَ النَّاسِ مَن يُعْجِبُكَ قَوْلُهُ“ بنی زہرہ کے حلیف اخض بن شریق ثقفی کے بارے میں نازل ہوئی۔ واقعہ یوں ہے کہ وہ مدینہ منورہ میں حضرت پیغمبر اسلامؐ کی خدمت میں حاضر ہوا اور آپؐ سے عرض کی کہ میں آپؐ کے حضور مشرف بہ اسلام ہونے کے لیے آیا ہوں۔ اور خدا جانتا ہے کہ میں سچا اور صدق دل سے اسلام کی حقانیت کا اقرار کرتا ہوں۔ اس کی یہ خواہش حضرت پیغمبر اسلامؐ کو بہت پسند آئی اور آپؐ خوش ہوئے کیونکہ اس نے اپنے بیان کی سچائی پر خدا کو گواہ بنایا جس کا تذکرہ آیت میں ان لفاظ میں ہوا: ”يُشْهِدُ اللَّهُ عَلَىٰ مَا فِي قُلُوبِهِ“ (وہ اپنے دل کی بات پر خدا کو گواہ بناتا ہے)۔ وہ حضرت پیغمبر اسلامؐ سے رخصت ہو کر روانہ ہو گیا۔ راستہ میں مسلمانوں کے ایک کھیت سے گزر ا جہاں ان کی سواریاں (گدھے) بھی کھڑے تھے تو اُس نے ان کے کھیت کو آگ لگا دی اور گدھوں کے پاؤں کاٹ دیئے، اسی کا ذکر خداوند عالم نے آیت مبارکہ میں یوں کیا ہے۔ ”وَإِذَا تَوَلَّى سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثُ وَالنَّسْلُ“ (وہ جب واپس جاتا ہے تو زمین میں فساد پھیلانے کی کوشش

کرتا ہے اور کھیتی و نسل کو تباہ کر دیتا ہے)

(تفسیر درمنثور، جلد ۱۔ صفحہ ۲۳۸)

ابن عباس کا بیان

تفسیر ”مجمع البیان“ میں ابن عباس سے مروی ہے انہوں نے کہا کہ یہ تینوں آیات (۲۰۳، ۲۰۵، ۲۰۶) ریاکار کے بارے میں نازل ہوئی ہیں کہ جس کا ظاہر کچھ اور باطن کچھ اور ہوتا ہے۔

(تفسیر مجمع البیان ج ۲ صفحہ ۳۰۰)

تفسیر کے مؤلف نے ابن عباس کی یہ روایت ذکر کرنے کے بعد لکھا ہے کہ یہ مطلب حضرت امام جعفر صادقؑ سے مروی ہے۔

مذکورہ بالا مطالب آیت مبارکہ کے ظاہری الفاظ و انداز بیان سے مطابقت نہیں رکھتے۔ آئمہ اہل بیتؑ سے منقول بعض روایات میں مذکور ہے کہ یہ آیات ان کے اعداء کے بارے میں نازل ہوئی ہیں۔

امام جعفر صادقؑ کا ارشاد گرامی

تفسیر ”مجمع البیان“ میں ”وَيُهِلِكَ الْحَرْتُ وَالنَّسْلُ“ کی بابت حضرت امام جعفر صادقؑ سے منقول ہے کہ یہاں حرث سے مراد دین اور نسل سے مراد انسان ہے۔ (مجمع البیان ج ۲ ص ۳۰۰)

اس روایت کی وضاحت پہلے ہو چکی ہے۔

بعض روایات میں ہے کہ ”حرث“ سے مراد ذریت (آل، اولاد) اور زراعت ہے۔ اس سے آیت کی تطبیق کا مسئلہ آسان ہو جاتا ہے۔

شب ہجرت کی یاد میں

کتاب امالی میں شیخؒ نے امام زین العابدین علی بن الحسینؑ سے آیت مبارکہ ”ومن الناس من يشرى نفسه“

ابتغاء مرضات اللہ“ کی تفسیر میں منقول ہے آپؐ نے ارشاد فرمایا:

”فزلت فی علی (ع) حین بات علیٰ فراش رسول اللہ (ص)“

یہ آیت امیرالمومنین علیؑ کی شان میں اس وقت نازل ہوئی جب آپؐ، حضرت پیغمبر اسلامؐ کے بستر پر سوئے ہوئے تھے۔

(کتاب امالی، شیخ طوسی، ص ۱۸۵)

فریقین (شیعہ و سنی) کے اسناد سے کثیر روایات میں یہ مطلب ذکر کیا گیا ہے کہ یہ آیت مبارکہ اس شب کو نازل ہوئی جب حضرت علیؑ حضرت پیغمبر اسلامؐ کے بستر پر سوئے ہوئے تھے، اسے تفسیر برہان میں ثلابی کے حوالہ سے پانچ مختلف راویوں کے اسناد کے ساتھ ذکر کیا گیا ہے۔ (ملاحظہ ہو تفسیر البرہان، جلد اول، صفحہ ۲۰۶)

صہیب کا واقعہ

تفسیر ”درمنثور“ میں ابن مردویہ کے حوالہ سے صہیب سے روایت کی گئی ہے انہوں نے کہا جب میں نے مکہ سے ہجرت کر کے حضرت پیغمبر اسلامؐ کے پاس جانے کا ارادہ کیا تو قریش نے مجھ سے کہا: اے صہیب! جب تم یہاں آئے تھے تو تمہارے پاس کوئی مال و دولت نہ تھی اور اب جبکہ یہاں مالدار و دولت مند ہو گئے ہو تو یہ سب کچھ یہاں سے لے جانا چاہتے ہو۔ ہم ایسا ہرگز نہیں ہونے دیں گے۔ میں نے ان (قریش) سے کہا کہ اگر میں اپنا مال و دولت تمہیں دے دوں تو کیا تم میرا راستہ چھوڑ دو گے اور میری راہ میں رکاوٹ نہیں بنو گے؟ انہوں نے کہا: ہاں، میں نے اپنا مال و دولت سب کچھ ان کے حوالہ کر دیا اور انہوں نے مجھے میرے حال پر چھوڑ دیا اور اس طرح میں حضرت پیغمبر اسلامؐ کی طرف روانہ ہو گیا۔ یہاں تک کہ مدینہ منورہ پہنچ گیا۔ اس واقعہ کی خبر حضرت پیغمبر اسلامؐ کو ملی تو آپؐ نے دو مرتبہ ارشاد فرمایا: صہیب نے اپنے معاملہ میں نفع کمایا ہے (دنیا کا مال دے کر آخرت کی ابدی دولت حاصل کر لی ہے)۔

(تفسیر درمنثور، جلد ۱ صفحہ ۲۳۹)

یہ روایت اسی کتاب (درمنثور) میں دیگر اسناد کے ساتھ بھی ذکر ہوئی ہے اور ان میں سے بعض راویوں نے اس اضافہ کے ساتھ اسے بیان کیا کہ صہیب کے واقعہ میں یہ آیت ”وَ مِنَ النَّاسِ مَن يَشْتَرِي نَفْسَهُ ابْتِغَاءَ مَرْضَاتِ اللَّهِ“ نازل ہوئی، بعض روایات میں مذکور ہے کہ یہ آیت صہیب اور ابو ذرؓ کے بارے میں نازل ہوئی ہے کہ

انہوں نے اپنی جانوں کو اپنے اموال کے ساتھ خرید کیا، لیکن ہم آیت کی ابتدائی وضاحت میں بیان کر چکے ہیں کہ یہاں ”شراء“ کا معنی ”خریدنا“ آیت کے سیاق سے مطابقت و مناسبت نہیں رکھتا۔

تفسیر ”مجمع البیان“ میں حضرت علیؓ سے مروی ہے آپ نے ارشاد فرمایا کہ اس آیت سے مراد وہ شخص ہے جسے امر بالمعروف اور نہی عن المنکر کرنے کی وجہ سے قتل کر دیا جائے۔

(تفسیر مجمع البیان جلد ۲ صفحہ ۳۰۱)

یہ روایت اس مطلب کی نشاندہی کرتی ہے کہ آیت کا معنی و مدلول وسیع ہے، اس لیے اس کا کسی خاص موضوع کے بارے میں تازل ہونا اس کی جامع حیثیت کے منافی نہیں قرار پاسکتا۔

آیات ۲۰۸ تا ۲۱۰

يَا أَيُّهَا الَّذِينَ آمَنُوا ادْخُلُوا فِي السَّلَامِ كَافَّةً وَلَا تَتَّبِعُوا خُطُوَاتِ الشَّيْطَانِ
إِنَّهُ لَكُمْ عَدُوٌّ مُّبِينٌ ﴿۲۰۸﴾

فَإِنْ زَلَلْتُمْ مِنْ بَعْدِ مَا جَاءَتْكُمْ الْبَيِّنَاتُ فَأَعْلَمُوا أَنَّ اللَّهَ عَزِيزٌ حَكِيمٌ ﴿۲۰۹﴾

هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلَلٍ مِنَ الْغَمَامِ وَالْبَلَائِكَةِ وَقُضِيَ
الْأَمْرُ وَاللَّهُ تَرْجِعُ الْأُمُورَ ﴿۲۱۰﴾

ترجمہ

○ ”اے ایمان والو! تم سب صلح و آشتی۔۔ کی وادی۔۔ میں داخل ہو جاؤ۔ (صلح و آشتی کا راستہ اختیار کرو) اور شیطان کے نقش قدم پر نہ چلو کہ وہ تمہارا کھلا دشمن ہے“

(۲۰۸)

○ ”پس اگر تم واضح نشانیاں (دلائل) آنے کے بعد بھی پھسل گئے تو آگاہ رہو کہ خدا یقیناً غالب و دانا ہے“

(۲۰۹)

○ ”آیا وہ اس کا انتظار کرتے ہیں کہ خدا ان کے پاس بادلوں کے سایوں میں آئے اور فرشتے۔۔ بھی آئیں۔۔، تمام کام پورا ہو چکا ہے اور سب امور کی بازگشت خدا کی طرف ہوگی“

(۲۱۰)

بیان و تفسیر

یہ سات آیات (۲۰۸ سے ۲۱۳ تک) یعنی ”يَا أَيُّهَا الَّذِينَ آمَنُوا ادْخُلُوا فِي السِّلْحِ كَآفَّةً...“ سے ”أَلَا إِنَّ نَصْرَ اللَّهِ قَرِيبٌ“ تک سب کی سب انسانی معاشرہ میں دینی وحدت و یکجہتی کے تحفظ کے طریقہ و اصول کی وضاحت کرتی ہیں اور وہ یہ کہ صلح و امن کا راستہ اختیار کریں، خداوند عالم کے فرمان اور اس کی دکھائی ہوئی راہ عمل سے ذرہ بھر ادھر ادھر نہ جائیں کیونکہ دینی وحدت کے پارہ پارہ ہونے، دنیا و آخرت کی سعادت سے محرومی اور کسی بھی قوم پر تباہی و ہلاکت کی بلا کے گرنے کا سبب صلح و امن سے منہ موڑنے اور آیات خدا میں من گھڑت تبدیلیاں لاتے ہوئے انہیں ان کے اصل مقام سے جا بجا کرنے کے علاوہ کچھ نہیں، چنانچہ اس کی مثال بنی اسرائیل اور ان جیسی دیگر گمراہ قوموں میں دیکھی جا چکی ہے اور عین ممکن تھا کہ اس امت میں بھی وہی صورت حال پیدا ہو جاتی مگر خداوند عالم نے ان سے نصرت و مدد کا وعدہ فرمایا ہے جیسا کہ ارشاد ہوا: ”أَلَا إِنَّ نَصْرَ اللَّهِ قَرِيبٌ“، (یاد رکھو کہ اللہ کی مدد نزدیک ہے)

امن و صلح اختیار کرنے کا حکم

○ ”يَا أَيُّهَا الَّذِينَ آمَنُوا ادْخُلُوا فِي السِّلْحِ كَآفَّةً“

(اے ایمان والو! تم سب کے سب امن و صلح کی وادی میں داخل ہو جاؤ)

اس آیت میں لفظ ”السِّلْحِ“ ذکر ہوا ہے، عربی زبان میں ”سلم“، ”اسلام“ اور ”تسليم“ تینوں ایک ہی معنی میں آتے ہیں۔ اور لفظ ”كَآفَّةً“ تاکید کے لئے ذکر ہوا ہے جس کا معنی ہے سب کے سب، چونکہ آیت شریفہ میں صلح و امن کا راستہ اختیار کرنے کا خطاب مومنین سے ہے اور ان سب کو ”سلم“ (صلح و آشتی) کی راہ اپنانے کا حکم دیا گیا ہے، لہذا یہ حکم مجموعی حیثیت میں بھی اور فرداً فرداً بھی سب پر لاگو ہوتا ہے لہذا ہر مومن پر انفرادی طور پر واجب ہے اور تمام مومنین پر

اجتماعی طور پر بھی لازم ہے کہ اس سلسلہ میں ہرگز اختلاف نہ کریں اور معاملے کو خدا اور رسول خدا کے سپرد کر دیں (خدا اور رسول خدا کے دین و فرمان پر تسلیم خم کر دیں) اور خاص طور پر مومنین کو اس حکم کا مخاطب قرار دیا گیا ہے لہذا جس ”سلم“ اور سر تسلیم خم کرنے کی دعوت دی گئی ہے اس سے مراد یہ ہے کہ خدا پر ایمان لانے کے بعد مومنین پر لازم ہے کہ یہ معاملہ (امر دین) سپرد خدا کر دیں اور اپنی مرضی سے کسی چیز کو اپنے لئے بہتر قرار نہ دیں اور اپنی طرف سے کسی ایسے طرز عمل و مسلک کو نہ اپنائیں جس کے بارے میں خدا اور رسول خدا نے واضح طور پر بیان نہ کر دیا ہو کیونکہ اقوام عالم کی تباہی کا سبب خواہشات نفس کی پیروی اور جاہلانہ گفتار و رفتار کے سوا کچھ نہ تھا اور ان کا باہمی اختلاف ہی ان کی نابودی اور زندگی کے حق و سعادت مندی سے محرومی کا باعث بنا۔

اس بیان سے ثابت ہوا کہ آیت میں ”شیطان کی پیروی“ کے الفاظ (اتباع خطوات الشیطان) سے اس کی ہر دعوت باطل کی پیروی مراد نہیں بلکہ یہاں ”امر دین میں اس کی دعوت پر لبیک کہنا اور اس میں اس کی پیروی کرنا“ مراد ہے یعنی وہ (شیطان) کسی باطل چیز کو حق کے روپ میں پیش کرے اور جو کچھ دین کا حصہ نہیں اسے زیب و زینت دے کر دین کا حصہ قرار دے اور انسان، نادانی و جہالت (بغیر علم) کے ساتھ اسے اپنالے اور اس پر عمل پیرا ہو جائے۔ یہ وہ چیز ہے جس کی ممانعت کی گئی ہے اور اسے ”شیطان کی پیروی کرنا“ کہا گیا ہے۔ یہی وجہ ہے کہ خداوند عالم اور رسول خدا نے اسے اپنی مقدس تعلیمات اور دینی احکامات میں ذکر ہی نہیں کیا، اور آیت کے سیاق کلام و انداز بیان کی مخصوص کیفیت سے بھی یہی ثابت ہوتا ہے کہ یہاں ”اتباع خطوات الشیطان“ (شیطان کے پیچھے قدم بہ قدم چلنے) سے مراد ”امر دین میں اس کی پیروی کرنا“ ہے کیونکہ ”خطوات“ اسی راستہ میں ہوتے ہیں جس پر چلا جا رہا ہو، لہذا اگر راہ چلنے والا شخص مومن ہو کہ جس کا راستہ ایمان کا راستہ ہے تو اس میں خطوات کی پیروی اس راستہ کو شیطانی راستہ بنا دے گی جبکہ مومن پر واجب ہے کہ وہ ”سلم“ صلح و آشتی کا راستہ اختیار کرے کہ اگر وہ صلح و آشتی کی راہ کو چھوڑ کر کوئی راستہ اختیار کرے تو وہ راستہ خطوات شیطان کا راستہ ہوگا اور اس پر چلنا شیطانی راہ پر چلنا کہلائے گا۔

بنا بریں یہ آیت شریفہ: ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً وَلَا تَتَّبِعُوا خُطُوَاتِ

الشَّيْطَانِ“ درج ذیل آیات کی مانند ہے:

سورہ بقرہ، آیت ۱۶۹:

○ ”يَا أَيُّهَا النَّاسُ كُلُوا مِن مَّا فِي الْأَرْضِ حَلَالًا طَيِّبًا وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُّبِينٌ“

”إِنَّمَا يَأْمُرُكُمْ بِالسُّوءِ وَالْفَحْشَاءِ وَأَنْ تَقُولُوا عَلَى اللَّهِ مَا لَا تَعْلَمُونَ“

(اے لوگو! جو کچھ بھی زمین میں حلال و پاک ہے اسے کھاؤ اور شیطان کے نقش قدم پر نہ چلو کہ وہ تمہارا کھلا دشمن

ہے، وہ تمہیں برائی وزنا کا حکم دیتا ہے اور یہ کہ تم اللہ کے بارے میں وہ کچھ کہو (اس بات کے قائل ہو) جس کا تمہیں علم ہی نہیں ہے)

اس آیت کے بارے میں تفصیلی ذکر پہلے ہو چکا ہے۔

سورہ نور، آیت ۲۱:

○ ”يَا أَيُّهَا الَّذِينَ آمَنُوا لَا تَتَّبِعُوا خُطُوبَاتِ الشَّيْطَانِ ۖ وَمَنْ يَتَّبِعْ خُطُوبَاتِ الشَّيْطَانِ فَإِنَّهُ يَأْمُرُ بِالْفَحْشَاءِ وَالْمُنْكَرِ..“

(اے ایمان والو! تم شیطان کے نقش قدم پر نہ چلو اور جو شیطان کے نقش قدم پر چلتا ہے تو وہ (شیطان) اسے زنا اور برے کام کرنے کا حکم دیتا ہے..)

سورہ انعام، آیت ۱۴۲:

○ ”كُلُّوا مِمَّا رَزَقَكُمُ اللَّهُ وَلَا تَتَّبِعُوا خُطُوبَاتِ الشَّيْطَانِ ۖ إِنَّهُ لَكُمْ عَدُوٌّ مُبِينٌ“

(جو کچھ رزق تمہیں خدا نے عطا فرمایا ہے اس میں سے کھاؤ اور شیطان کے نقش قدم پر نہ چلو کہ وہ تمہارا کھلا دشمن

ہے)

زیر نظر آیت مبارکہ (يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً ۖ وَلَا تَتَّبِعُوا خُطُوبَاتِ الشَّيْطَانِ) اور مذکورہ بالا آیات (بقرہ ۱۶۹، نور ۲۱، انعام ۱۴۲) کے درمیان فرق صرف یہ ہے کہ زیر نظر آیت میں صلح و آشتی کی راہ اختیار کرنے کی دعوت اجتماعی طور پر دی گئی ہے کیونکہ ارشاد ہوا ”كَآفَّةً“ جبکہ مذکورہ آیات میں عمومی طور پر دعوت دی گئی، بنا بریں زیر نظر آیت درج ذیل دو آیتوں کے ہم معنی قرار پائی ہے:

سورہ آل عمران، آیت ۱۰۳:

○ ”وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا...“

(اور تم سب کے سب اللہ کی رسی کو مضبوطی کے ساتھ تھامے رکھو اور ہرگز تفرقہ و جدائی اختیار نہ کرو...)

سورہ انعام، آیت ۱۵۳:

○ ”وَأَنَّ هَذَا صِرَاطٌ مُسْتَقِيمٌ فَاتَّبِعُوهُ ۖ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ“

(اور یہی میرا راستہ ہے جو بالکل سیدھا ہے، بس تم اسی پر چلو اور دوسرے راستوں پر نہ چلو کہ وہ تمہیں خدا کے

راستہ سے متفرق کر دیں گے)

بہر حال زیر نظر آیت سے استفادہ ہوتا ہے کہ اسلام لوگوں کے ان تمام ضروری مسائل میں جو انہیں انفرادی و

اجتماعی زندگی میں درپیش آسکتے ہیں نہایت مفید و سعادت مند احکام و معارف کا حامل و ضامن ہے اور اپنے دستورات میں انہیں اس طرح فکر و عمل کی راہ دکھاتا ہے کہ وہ شیطان کے بہکاوے میں نہ آسکیں اور صراطِ مستقیم پر گامزن رہتے ہوئے اپنی دنیا و آخرت کی سعادت کو یقینی بنانے میں کامیاب ہو جائیں جو کہ اسلام کا اصل ہدف و مقصد ہے۔

واضح نشانیوں کے بعد گمراہی

○ ”فَإِنْ زَلَلْتُمْ فِرْعَانَ بَعْدَ مَا جَاءَتْكُمْ الْبَيِّنَاتُ.....“
(پس اگر تم واضح دلائل آجانے کے بعد راستہ سے پھسل جاؤ.....)

عربی زبان میں ”زَلَمَ“ پھسلنے کے معنی میں آتا ہے، اس طرح زیر نظر آیت کا معنی یہ ہوگا کہ اگر تم سب صلح و آشتی کی راہ اختیار نہ کرو اور پھسل جاؤ۔ یہاں پھسلنے سے مراد شیطان کے نقش قدم پر چلنا ہے۔ تو جان لو کہ خدا غالب ہے وہ اپنے امر میں کسی سے مغلوب نہیں ہو سکتا، وہ حکیم و دانائے تمہارے بارے میں اس کا کوئی فیصلہ اس کی حکمت کے دائرہ سے تجاوز نہیں کر سکتا، لہذا وہ تمہاری بات کا وہی فیصلہ کرتا ہے جو اس کا مقتضائے حکمت ہو، اور وہ اپنا فیصلہ تم پر کسی بھی رکاوٹ کو خاطر میں لائے ہوئے جاری کرتا ہے۔ اس کے فیصلے میں کوئی چیز رکاوٹ نہیں بن سکتی۔

خدا کا بادلوں کے سائے میں آنا

○ ”هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلَلٍ مِنَ الْعَمَاءِ وَالْبَلَايَةِ..“
(کیا وہ یہ انتظار کرتے ہیں کہ خدا ان کے پاس بادلوں کے سایوں میں آئے اور فرشتے بھی!..)

”ظُلَلٍ“ غلطی کی جمع کا صیغہ ہے، اس کا معنی ہر وہ چیز ہے جس کے ذریعے سایہ کیا جائے، آیت کے ظاہری الفاظ سے معلوم ہوتا ہے کہ اس میں لفظ ”الْبَلَايَةِ“ لفظ جلالہ ”اللہ“ پر عطف ہے، اور آیت میں مخاطب کے صیغہ کو چھوڑ کر غائب کا صیغہ اختیار کیا گیا ہے اور پھر ان سے مخاطب ہونے کی بجائے حضرت رسول خدا سے مخاطب ہو کر بات کی گئی ہے اور

ان سے روگردانی اس لئے کی گئی ہے کہ یہ لوگ اس شخص کی مانند ہیں جسے ہم نے اس کے (شیطان کے) نقش قدم پر چلنے اور اختلاف و تفرقہ کی راہ اختیار کرنے کی وجہ سے سخت سزا دینے کا فیصلہ کیا اور وہ ہمارے فیصلہ کے نفاذ کا منتظر ہے اور وہ اس طرح کہ خدا اور فرشتے بادلوں کے ساپوں میں ان کے پاس آ جائیں اور پھر ان کی بساط اس طرح لپیٹ دی جائے جس کا یہ تصور و گمان بھی نہیں کرتے، یا اس طرح کہ ان کے قصر بلاکت میں گرنے کی ہرگز پرواہ نہ کی جائے کہ سب امور کی بازگشت خدا کی طرف ہے، اس کے حکم و فیصلہ سے فرار کی کوئی گنجائش نہیں۔

آیت کا سیاق کلام اس کا متقاضی ہے کہ ”هَلْ يَنْظُرُونَ“ کے الفاظ اس وعید سے عبارت ہوں جس کا وعدہ خدا نے ان لوگوں سے سابقہ آیت میں ان الفاظ میں کیا ”فَاعْلَمُوا أَنَّ اللَّهَ عَزِيزٌ حَكِيمٌ“ (جان لو کہ خدا غالب و حکمت والا ہے)

ایک علمی بحث

چونکہ زیر نظر آیت (هَلْ يَنْظُرُونَ إِلَّا أَنْ يَأْتِيَهُمُ اللَّهُ...) میں خدا کے آنے کا ذکر ہوا ہے لہذا ضروری ہے کہ اس سلسلہ میں وضاحت کر دی جائے کہ کتاب و سنت سے یہ حقیقت پایہ ثبوت کو پہنچ چکی ہے کہ خداوند عالم کسی جسمانی صفت سے متصف نہیں، اس کی توصیف کسی جسمانی صفت کے ساتھ نہیں ہو سکتی اور اسے ممکن الوجود کی کسی صفت کے آئینہ میں نہیں دیکھا جاسکتا کیونکہ ہر ممکن الوجود اپنے وجود میں آنے (حدوث) کا محتاج ہونے کی حیثیت میں پچھانا جاتا ہے اور فقر و ناداری، احتیاج و نیاز مندی اور نقص و کمی اس کی لازمی صفات ہیں جبکہ خداوند عالم نے اپنے بارے میں ارشاد فرمایا:

سورہ شوریٰ، آیت ۱۱:

○ ”لَيْسَ كَمِثْلِهِ شَيْءٌ“

(اس کی مانند کوئی چیز نہیں)

سورہ فاطر، آیت ۱۵:

○ ”وَاللَّهُ هُوَ الْغَنِيُّ“

(اور اللہ ہی بے نیاز ہے)

سورہ زمر، آیت ۶۲:

○ ” اَللّٰهُ خَالِقُ كُلِّ شَيْءٍ “،

(خدا ہر چیز کا خالق ہے)

اس طرح کی دیگر آیات بھی ہیں جو کہ ”آیات حکمت“ کہلاتی ہیں کہ آیات تشابہات کی بازگشت انہی کی طرف ہوتی ہے۔ بنا بر این جن آیات میں حادث و نو پید صفات و افعال کی نسبت ظاہر خدا کی طرف دی گئی ہے ان کا انہی آیات حکمت کی طرف لوٹا دینا ناگزیر ہے اور ان صفات و افعال سے ایسا معنی مراد لیا جائے گا جو ذات باری تعالیٰ کی بلند صفات اور اسماء حسنیٰ کے منافی نہ ہو، لہذا جن آیات میں ”آنے“ کی نسبت خدا کی طرف دی گئی ہے مثلاً:

سورہ فجر، آیت ۲۲:

” وَجَاءَ رَبُّكَ وَالْمَلَكُ صَفًّا صَفًّا .. “

(اور تیرا رب آ گیا اور فرشتے صف در صف ..)

سورہ حشر، آیت ۲:

” فَاتَّخِذُوا اللّٰهَ مِنْ حَيْثُ لَمْ يَحْتَسِبُوا “

(پس آگیا ان پر خدا اس طرح سے کہ وہ اس کا گمان بھی نہیں کرتے تھے)

سورہ نحل، آیت ۲۶:

” فَاتَّخِذُوا اللّٰهَ بُنْيَانَهُمْ مِنَ الْقَوَاعِدِ .. “

(تو اللہ آیا ان کی بنیادوں پر جڑوں سے ..)

تو ان تمام آیات میں خدا کے آنے کا وہ معنی مراد لیا جاتا ہے جو اس کی مقدس و پاکیزہ ذات والا صفات کے شایان شان ہو، مثلاً احاطہ کرنا، گھیرے میں کے لینا وغیرہ، خواہ مجازاً ہی کیوں نہ ہو، لہذا زیر نظر آیت میں (أَنْ يَأْتِيَهُمُ اللّٰهُ) خدا کے آنے سے مراد یہ لیا جائے گا کہ وہ ان کے بارے میں فیصلہ کر کے ان پر محیط ہو جائے، اس کے علاوہ کلام الہی میں کئی موارد ایسے بھی ہیں کہ جب خدا نے کسی نسبت یا فعل سے اس کے سبب کے استقلال اور واسطہ کی وساطت کو سلب کیا تو کبھی اس کی نسبت اپنی طرف دی اور کبھی اسے اپنے امر کی طرف منسوب کیا مثلاً:

سورہ زمر، آیت ۴۲:

○ ” اَللّٰهُ يَمُوتُ الْاَنْفُسَ “

(خدا نفسوں کو موت دیتا ہے)

سورہ سجدہ، آیت ۱۱:

○ ”يَتَوَقَّظُكُمْ مَلَائِكَةُ الْمَوْتِ“

(ملک الموت تمہیں موت دیتا ہے)

سورہ النعام، آیت ۶۱:

○ ”تَوَقَّظْتُمْهُ مُرْسَلَنَا“

(اسے ہمارے پیغام رسالوں نے موت دی)

ان آیات میں کبھی موت دینے کی نسبت اپنی طرف دی اور کبھی ملائکہ کی طرف، پھر فرشتوں کی بابت فرمایا:

سورہ انبیاء، آیت ۷۷:

○ ”بِأَمْرٍ يُعْمَلُونَ“

(وہ اس کے امر (حکم) سے عمل کرتے ہیں)

سورہ یونس، آیت ۹۳:

○ ”إِنَّ رَبَّكَ يَقْضِي بَيْنَهُمْ“

(یقیناً تیرا پروردگار ان کے درمیان فیصلہ کرے گا)

سورہ مومن، آیت ۷۸:

○ ”فَإِذَا جَاءَ أَمْرُ اللَّهِ قُضِيَ بِالْحَقِّ“

(پس جب خدا کا امر آ گیا تو حق کے ساتھ فیصلہ ہوگا)

سورہ نحل، آیت ۳۳:

○ ”هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ أَمْرُ رَبِّكَ“

(وہ نہیں انتظار کرتے مگر یہ کہ ان کے پاس فرشتے آ جائیں یا تیرے پروردگار کا امر آ جائے)

اور جیسا کہ زیر نظر آیت میں ہے: ”إِلَّا أَنْ يَأْتِيَهُمُ اللَّهُ فِي ظُلُلٍ مِّنَ السَّمَاءِ“ (یہ کہ خدا ان کے پاس آ

جائے بادلوں کے سایوں میں!)

مذکورہ بالا آیات کے الفاظ و معانی پر غور کرنے سے اس بات کا جواز دکھائی دیتا ہے کہ جن موارد میں ایسی نسبت

موجود ہے جو خداوند عالم کی مقدس ذات کے شایان شان نہیں ان میں لفظ ”امر“ کی اضافت فرض کر کے معنی کیا جائے۔

مثلاً

”جاء ربك“ (تیرا رب آیا) ”ویاتیہم اللہ“ (اور ان کے پاس اللہ آجائے) کو ان میں لفظ ”امر“ کی اضافت فرض کر کے یوں کہا جائے: ”جاء امر ربك“ (حیرے رب کا امر آ گیا)، ”ویاتیہم امر اللہ“ (اور ان کے پاس خدا کا امر آئے)، تو اس طرح آیات کے معانی کو آسانی سے سمجھا جاسکتا ہے۔

بہر حال اکثر مفسرین کی نظر میں خدا کی طرف دی جانے والی ان نسبتوں کی بابت یہی مناسب حل ہے جو ذکر کیا گیا ہے لیکن کلام الہی میں تدر اور غور و فکر کرنے سے ان نسبتوں کی بابت ایک نہایت بلند و لطیف ترین معنی سامنے آتا ہے اور وہ یہ کہ مثلاً سورہ فاطر کی آیت ۱۵ (وَاللّٰهُ هُوَ الْعَلِيُّ . اللہ ہی بے نیاز ہے) اور سورہ ص کی آیت ۹ (الْعَزِيزُ الْوَهَّابُ . غالب و بخشش والا) اور سورہ ط کی آیت ۵۰ (أَعْطَىٰ كُلَّ شَيْءٍ حَلْقَةً ثُمَّ هَلَكَ . اس نے ہر چیز کو اس کی خلقت (خلعت و وجود) عطا کی پھر ہدایت کی۔۔۔) اور ان جیسی دیگر آیات سے معلوم ہوتا ہے کہ خداوند عالم وہ سب کچھ خود بھی رکھتا ہے جو کسی کو اس کی خلقت اور خلقت سے مربوطہ صفات و خصوصیات عطا فرماتا ہے، اور جو کچھ کسی کو عنایت فرماتا ہے خود بھی اس سے مالا مال ہے، یہ الگ بات ہے کہ ہمارے افکار اور سوچیں جو کہ مادہ (MATTER) اور اس کی جسمانی خصوصیات سے مانوس ہیں اور عموماً انہی سے سروکار رکھتی ہیں ان کے لئے یہ تصور دشوار ہے کہ خداوند عالم اپنی مخلوق کو جو بعض صفات عطا کرتا ہے ان کی نسبت خود اس کی اپنی طرف کیونکر صحیح ہے، ہماری قوت فکر اس نسبت کی کیفیت کا ادراک نہیں کرتی لیکن حقیقت یہ ہے کہ جب ان نسبتوں کو مادہ کی مخصوص صفات سے علیحدہ کر کے دیکھیں تو ان کے خدا سے تعلق کی بابت کوئی مانع و حرج دکھائی نہیں دیتا کیونکہ نقص اور احتیاج ہی ان نسبتوں و معانی کے خداوند عالم کی ذات سے نفی و سلب کرنے کی بنیاد ہے، تو جب ایسا معنی کیا جائے جس میں نقص اور احتیاج کا شائبہ نہ پایا جائے کیونکہ خدا ان دونوں سے پاک ہے تو پھر خدا کی طرف ان معانی کی نسبت صحیح بلکہ ضروری ہوگی کیونکہ جس چیز کو بھی لفظ ”شیء“ سے موسوم کیا جاسکتا ہو وہ خدا کی طرف سے ہے، تاہم اس نسبت کے ساتھ جو اس کی کبریائی و عظمت کے شایان شان ہو۔

یاد رہے کہ کسی کا کسی کے پاس آنا ہماری نظر میں یہ معنی رکھتا ہے کہ آنے والا جسمانی طور پر ایک جگہ سے دوسری جگہ (جہاں آ رہا ہے) کے درمیان پایا جانے والا فاصلہ طے کر کے آئے اور اس کے نزدیک ہو، لیکن جب اس معنی کو مادی خصوصیات سے الگ دیکھیں تو اس سے مراد قرب و تقرب حاصل کرنا اور دو چیزوں کے درمیان پائے جانے والے موانع کو کسی نہ کسی حوالے سے دور کرنا ہے، اس طرح اس کی نسبت خداوند عالم کی طرف حقیقی طور پر صحیح ہوگی نہ کہ مجازی طور پر، تو ”خدا کا لوگوں کے پاس آ جانا“ سے مراد یہ ہوگا کہ لوگوں اور ان کے بارے میں خدائی فیصلے کے نفاذ میں جو موانع و رکاوٹیں تھیں وہ دور ہو گئیں، یہی وہ قرآنی حقائق ہیں جن کا سمجھنا استدلالی بحثوں کے ذریعے اس وقت تک ممکن نہیں جب تک کہ ان کی عمیق گہرائیوں میں جا کر قوت فکر و نظر کے بھرپور استعمال کے ساتھ وجود کی اصل حقیقت کا مختلف مراتب و

مدارج کا حامل ہونا ثابت نہ ہو۔

بہر حال زیر نظر آیت شریفہ اس وعید کے بیان پر مشتمل ہے جس کی خبر سابقہ آیت میں ان الفاظ کے ذریعے دی جا چکی ہے: ”أَنَّ اللَّهَ عَزِيزٌ حَكِيمٌ“، اور یہ بھی ممکن ہے کہ اس وعید کا تعلق اس حالت سے ہو جس سے وہ لوگ آخرت میں قیامت کے دن دچار ہوں گے جیسا کہ اس کی مانند سورہ محل کی آیت ۳۳ میں ہے: ”هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ أَمْرٌ رَبِّكَ“،

اور یہ بھی ممکن ہے کہ یہ وعید اسی دنیا میں کسی متوقع صورت حال سے مربوط ہو جیسا کہ سورہ یونس آیت ۴ (وَلِكُلِّ أُمَّةٍ شَرِّسُولٌ... ہر امت کے لئے ایک رسول ہے...) کے بعد والی آیات سے ظاہر ہوتا ہے۔ اور سورہ روم میں آیت ۳۰ (فَأَقِمْ وَجْهَكَ لِلدِّينِ حَنِيفًا)۔۔ اور تو اپنے چہرے کو دین حنیف پر قائم رکھ۔۔ کے بعد والی آیات اور سورہ انبیاء و دیگر سورتوں میں مذکور واقعات سے ظاہر ہوتا ہے کہ آخرت درحقیقت اسی دنیا کے بعد میں آنے والی ایک صورت اور جو کچھ اس دنیا میں ہے اس کا مکمل جلوہ و ظہور ہے۔

اور یہ بھی ممکن ہے کہ یہ وعید دنیا و آخرت میں پیش آنے والے حالات و احوال دونوں سے متعلق و مربوط ہو، بہر حال آیت میں ”فِي ظُلُمٍ مِّنَ الْعَمَاءِ“ (بادلوں کے سایوں میں) کا معنی اس طرح کرنا ہوگا کہ اس کے مورد سے مناسبت رکھتا ہو۔

ہر چیز کی بازگشت خدا کی طرف!

○ ”وَقُضِيَ الْأَمْرُ إِلَى اللَّهِ تُجْعَلُ الْأُمُورُ“

(اور فیصلہ ہو چکا، اور اللہ کی طرف تمام امور کی بازگشت ہے)

یہاں ”قُضِيَ الْأَمْرُ“ کہا گیا ہے یعنی امر پورا کر دیا گیا (فیصلہ ہو گیا) اس میں فیصلہ کرنے والے کا نام نہیں لیا گیا جو کہ خداوند عالم ہے کہ جس کا ثبوت ”وَإِلَى اللَّهِ تُجْعَلُ الْأُمُورُ“ (اللہ کی طرف تمام امور کی بازگشت ہوگی) سے ملتا ہے، فاعل کا نام اس لئے نہیں لیا گیا کہ یہاں کبریائی کا اظہار مقصود ہے جیسا کہ بزرگوں کا معمول ہے کہ وہ اپنے احکامات و دستورات سے آگاہ کرتے وقت اپنا نام ذکر نہیں کرتے اور اس کی مثالیں قرآن مجید میں کثرت سے ملتی ہیں۔

روایات پر ایک نظر

آیت مبارکہ ”يَا أَيُّهَا النَّاسُ كُلُوا مِن مَّا فِي الْأَرْضِ حَلَالًا طَيِّبًا“ کی تفسیر میں متعدد روایات ذکر کی جا چکی ہیں جن سے اس معنی کی تائید ہوتی ہے جو ہم نے ”اتباع عظومات الشیطان“ (شیطان کے نقش قدم پر چلنے) کی بابت کیا ہے، رجوع کر کے ملاحظہ فرمائیں۔

بعض روایات میں ہے کہ ”ادْحَلُوا فِي السَّلْمِ“ میں ”سلم“ سے مراد ولایت ہے، البتہ یہ ”جبری“ یعنی ایک مصداق کے تعین و نشانہ ہی کے باب سے ہے جیسا کہ اس کی مثالیں متعدد بار ذکر کی جا چکی ہیں۔

کتاب توحید اور معانی الاخبار میں آیت شریفہ ”هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلَلٍ مِّنَ الْعُغَمَاءِ“ کی تفسیر میں حضرت امام علی رضاً سے منقول ہے آپ نے ارشاد فرمایا: خدا فرماتا ہے کہ آیا یہ لوگ پھر بھی اس کے منتظر ہیں کہ خدا ان کے پاس فرشتوں کے ساتھ بادلوں کے سایوں میں آئے، اور یہ آیت اسی طرح نازل ہوئی ہے، اور ”وَجَاءَ رَبُّكَ وَالْمَلَكُ صَفًّا صَفًّا“ کی تفسیر میں امام نے فرمایا: ”ان السله لا يوصف بالمجيبىء والذهاب، تعالى عن الانتقال وانما يعنى به وجاء امر ربك والملك صفاً صفاً“ کہ خداوند عالم کی ”آنے اور جانے“ کے الفاظ سے توصیف نہیں ہو سکتی، وہ جا بجا ہونے کے عمل سے پاک و ماوراء ہے، لہذا آیت میں خدا کے آنے سے مراد یہ ہے کہ اس کا امر و حکم اور فیصلہ آ گیا اور فرشتے گروہ درگروہ آ گئے۔

(ملاحظہ ہو: کتاب التوحید، صفحہ ۱۶۲)

امام کے الفاظ آیت کی تفسیر سے تعلق رکھتے ہیں نہ کہ آیت کے اصل الفاظ کے بیان پر مشتمل ہیں۔ کیونکہ امام نے فرمایا: ”يقول هل ينظرون الا ان ياتيهم الله بالملائكة في ظلل من العمام“ (خدا فرماتا ہے آیا وہ اس کا انتظار کرتے ہیں کہ خدا ان کے پاس فرشتوں کے ساتھ بادلوں کے سایوں میں آئے) ان الفاظ سے مراد یہ نہیں کہ اصل آیت ہی یہ ہے بلکہ یہ الفاظ اصل آیت (هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلَلٍ مِّنَ الْعُغَمَاءِ وَالْمَلَكُ) کی تفسیر و وضاحت کے لئے ہیں، اور جو معنی امام نے بیان فرمایا ہم نے بھی تقریباً اسی کو ذکر کیا ہے کہ خدا کے آنے سے مراد اس کے امر کا آنا ہے کیونکہ فرشتے خدا کے امر کے ساتھ ہی نازل ہوتے ہیں اور اسی کے امر کے مطابق عمل کرتے ہیں چنانچہ

ان کے بارے میں خداوند عالم نے ارشاد فرمایا:

سورہ انبیاء، آیت ۷۷:

○ ”بَلْ عِبَادٌ مُّكْرَمُونَ ﴿۷۷﴾ لَا يَسْبِقُونَهُ بِالْقَوْلِ وَهُمْ بِأَمْرِ رَبِّهِمْ يَكْمَلُونَ“

(بلکہ وہ مکرم بندے ہیں جو خدا سے کسی بات میں سبقت نہیں کرتے اور وہ اس کے امر کے مطابق عمل کرتے ہیں)

سورہ نحل، آیت ۲:

○ ”يُنزِّلُ الْمَلَائِكَةَ بِالرُّوحِ مِنْ أَمْرِهِ“

(وہ (خدا) فرشتوں کو نازل کرتا ہے روح کے ساتھ اپنے امر سے!)

زیر نظر آیت شریفہ کے بارے میں ایک اور معنی کا احتمال بھی دیا گیا ہے اور وہ یہ کہ اس میں ”هَلْ يَنْظُرُونَ إِلَّا أَنْ يَأْتِيَهُمُ اللَّهُ-----“ دراصل استفہام انکاری ہے کہ جس میں پورے جملہ کی نفی مقصود ہے نہ کہ صرف اس کے ایک حصہ کی کہ جس پر حرف استفہام ”هل“ آیا ہے، اس صورت میں معنی یوں ہوگا کہ یہ لوگ نہیں انتظار کرتے مگر ایک حال و ناممکن چیز کی اور وہ یہ کہ خدا بادلوں کے سایوں میں ان کے پاس آ جائے جیسا کہ ایک جسم دوسرے جسم کے پاس آتا ہے اور اس کے ساتھ فرشتے بھی آئیں کہ جنہیں وہ امر دہی کرے، جبکہ یہ سب کچھ محال ہے لہذا اس جملے کو اس سے کنایہ کے طور پر لیا جائے گا کہ ان بے حسوں اور تشبیہوں سے ان لوگوں کا راہ راست پر آنا محال و ناممکن ہے۔

اس احتمال کی عدم صحت پر تین دلائل موجود ہیں:

۱۔ یہ احتمال پہلے ذکر کئے گئے مطالب سے ہم آہنگ نہیں کہ جن میں بیان کیا جا چکا ہے کہ یہ آیات ایک ہی سیاق کی حامل ہیں کہ جس کا لازمی نتیجہ یہ ہے کہ یہ کلام مؤمنین کے بارے میں ہے اور مؤمنین اس طرح کی باتوں سے بالاتر ہیں۔ ایسی سوچ مؤمنین کے شایان شان نہیں ہو سکتی۔

۲۔ اگر یہ کلام مذکورہ احتمالی معنی کے بیان پر مشتمل ہوتا تو اس میں ان لوگوں کی غلط سوچ کا جواب بھی ذکر کیا جاتا جو کہ قرآن مجید کا عام طریقہ و اسلوب ہے کہ اس طرح کے موارد میں باطل نظریات کی تردید بھی ساتھ ذکر کر دی جاتی ہے جیسا کہ درج ذیل آیتوں میں مشہود ہے:

سورہ فرقان، آیت ۲۱:

○ ” وَقَالَ الَّذِينَ لَا يَرْجُونَ لِقَاءَ نَسَائِكَ لَا نُزِّلَ عَلَيْكَ مِنَ الْمَلَكَةِ أَوْ نُرَايَ رَبَّنَا لَقَدْ اسْتَكْبَرُوا فِي

أَنْفُسِهِمْ وَعَتَوْا عُتُوًّا كَبِيرًا“

(اور جو لوگ ہماری ملاقات کی امید۔۔۔ یا توقع و یقین۔۔۔ نہیں رکھتے وہ کہتے ہیں کہ ہم پر فرشتے نازل کیوں نہیں

ہوتے یا ہم اپنے رب کو کیوں نہیں دیکھتے، درحقیقت انہوں نے اپنے دلوں میں غرور و تکبر پیدا کر لیا ہے اور بہت بڑی سرکشی کے مرتکب ہوئے ہیں)

سورہ انبیاء، آیت ۲۶:

○ ” وَقَالُوا اتَّخَذَ الرَّحْمٰنُ وَلَدًا سُبْحٰنَہٗ“

(اور انہوں نے کہا کہ رحمان (خدا) نے بیٹا بنایا ہوا ہے.. جبکہ.. وہ اس سے پاک و منزہ ہے)

ملاحظہ کریں کہ ان آیتوں میں غلط و باطل نظریات رکھنے والے لوگوں کا ذکر کر کے ان کے جواب و رد کو بھی ذکر کر دیا گیا ہے۔ تو اگر زیر نظر آیت میں استفہام انکاری ہوتا تو ان لوگوں کے غلط خیال کہ خدا ان کے پاس بادلوں کے سایے میں آ جائے کی نفی و رد کو بھی ذکر کیا جاتا۔

۳۔ اگر یہ احتمال درست ہو تو جملہ ” فِي ظُلُمٰلٍ مِّنَ الْعَمٰیہِ “ (بادلوں کے سائے میں) کہنے کی ضرورت ہی نہ ہوتی، اور نہ ہی اس کے بعد کچھ کہنے کا بظاہر کوئی فائدہ ہوتا۔

روایات پر ایک اور نظر

حضرات آئمہ اہل بیت علیہم السلام سے اس آیت شریفہ (۲۱۰) کی تفسیر میں تین قسم کی روایات وارد ہوئی ہیں، بعض تفاسیر مثلاً تفسیر العیاشی میں حضرت امام محمد باقرؑ سے مروی ہے آپ نے فرمایا: اس سے مراد قیامت کا دن ہے، (تفسیر العیاشی، جلد ۱ صفحہ ۱۰۳)۔ بعض روایات میں اس سے ”رجعت“ مراد لی گئی ہے جیسا کہ شیخ صدوقؑ نے حضرت امام جعفر صادقؑ سے روایت ذکر کی ہے، تفسیر العیاشی میں شیعہ و سنی اسناد کے حوالہ سے امام محمد باقرؑ سے روایت کی گئی ہے کہ آپ نے فرمایا: اس سے مراد ظہور مہدیؑ ہے۔ (مذکورہ بالا حوالہ)

اس طرح کی کثیر مثالیں موجود ہیں، لہذا جب آپ تفصیل و جستجو کریں گے تو آپ کو بہت سی آیات ایسی ملیں گی جن کی تفسیر میں آئمہ اہل بیتؑ نے کبھی قیامت، کبھی رجعت اور کبھی ظہور مہدیؑ مراد لیا ہے، اور یہ اس لئے ہے کہ ان سب معانی میں ایک طرح سے وحدت و تسخیت پائی جاتی ہے، جہاں تک عوام الناس کا تعلق ہے تو چونکہ انہوں نے قیامت کے دن کی حقیقت کے بارے میں اچھی طرح غور نہیں کیا اور اس عظیم دن کی بابت قرآنی بیانات سے اس کی اصل حقیقت کو سمجھنے میں بھرپور کاوشیں بروئے کار نہیں لائیں لہذا وہ مذکورہ روایات کی بابت کئی گروہوں میں بٹ گئے چنانچہ ان میں سے بعض

حضرات نے ان روایات کو سرے سے نظر انداز کر دیا اور انہیں درخور اعتنا قرار نہ دیا بلکہ ان کو مسترد کر دیا جبکہ وہ کئی سو روایات ہیں اور شاید متفرق ابواب میں پھیلی ہوئی پانچ سو سے زائد روایتیں ہیں، اور ان میں سے بعض حضرات نے ان کے ظاہر و صریح ہونے کے باوجود ان کی تاویل کر دی، اور بعض حضرات نے (جو کہ مثالی طرز عمل اپنانے والے ہیں) ان روایات کو یقیناً ذکر کرنے پر اکتفاء کی اور اس پر کسی قسم کی بحث کر کے اظہار خیال نہیں کیا۔

اور جہاں تک غیر شیعہ مسلمانوں کا تعلق ہے تو وہ اگرچہ ظہور مہدی پر یقین رکھتے ہیں اور اس کی بابت انہوں نے حضرت پیغمبر اسلام کی روایات بھی ذکر کی ہیں لیکن انہوں نے ”رجعت“ کا انکار کر کے اسے شیعوں کا مخصوص عقیدہ قرار دیا ہے، اور اس دور کے بعض نام نہاد شیعہ بھی ان کے ہم فکر ہو گئے ہیں اور عقیدہ رجعت کو یہودیوں کی دسیسہ کاری اور عبد اللہ بن سبا اور اس کے ساتھیوں جیسے بظاہر اسلام کے دعویداروں کا اختزاعی نظریہ قرار دیا گیا۔

ایک باطل رائے کی وضاحت

بعض حضرات نے عقیدہ رجعت کو بزم خود باطل قرار دینے میں عقلی دلیل بھی پیش کر دی کہ جس کا خلاصہ و ما حاصل یہ ہے: یہ خدا کی عنایت خاصہ ہے کہ کسی بھی زندہ مخلوق پر اس وقت تک موت نہیں آتی جب تک وہ کمال حیات کے تمام مراحل طے نہ کر لے اور مرحلہ ”قوت“ سے نکل کر مرحلہ ”فعلیت“ تک نہ پہنچ جائے یعنی جب تک اپنے وجودی کمال کے تمام مراحل طے کر کے لباس ”موجودیت“ زیب تن نہ کر لے اس وقت تک اس پر موت طاری نہیں ہوتی، لہذا اگر رجعت کے قائل ہوں تو اس کا مطلب یہ ہوگا کہ وہ مرنے کے بعد دوبارہ دنیا میں لوٹ آئے جو کہ مرحلہ ”فعلیت“ سے مرحلہ ”قوت“ کی طرف لوٹنا کہلائے گا جو کہ محال ہے (کیونکہ کسی موجود کا اپنی قوت و استعداد کے مرحلہ سے نکل کر موجودیت کے مقام تک پہنچ جانے کے بعد دوبارہ مرحلہ ”قوت“ میں داخل ہونا عقلی طور پر محال ہے) مگر یہ کہ خبر صادق جو کہ خداوند عالم ہے یا اس کا کوئی خلیفہ اس کے مرحلہ فعلیت (موجودیت) سے دوبارہ مرحلہ قوت میں چلے جانے کی خبر دے جیسا کہ حضرت موسیٰ، حضرت عیسیٰ اور حضرت ابراہیم اور دیگر حضرات کے بارے میں خداوند قدوس نے خبر دی، جبکہ رجعت کے بارے میں نہ تو خداوند عالم نے کوئی بیان صادر فرمایا اور نہ ہی اس کے نمائندوں (انبیاء و مرسلین اور آئمہ) نے اس کی خبر دی۔ اور اس کے اثبات میں جو روایات پیش کی گئی ہیں کہ جنہیں اس کی صحت کی دلیلیں قرار دیا گیا ہے وہ اسے ثابت نہیں کرتیں، (یاد رہے کہ اس عقلی دلیل پیش کرنے والے ”دانثور“ نے رجعت کے بارے میں پیش کی گئی روایات کو ضعیف

ثابت کرنے کے لئے صحیح و سقیم تمام روایات کی اکھاڑ پچھاڑ کر دی۔

لیکن اس بے چارہ نے یہ بھی نہ سمجھا کہ اس کی دلیل کو اگر عقلی دلیل تسلیم کر بھی لیا جائے تو اس کا صدر (ابتدائی حصہ) اس کے ذیل (آخری حصہ) کی نفی کرتا ہے کیونکہ جو چیز ذاتاً محال ہو اس میں استثناء کی ہرگز گنجائش نہیں ہو سکتی اور نہ ہی وہ مخبر صادق کے کہنے سے ممکن بن سکتی ہے (جو چیز محال ذاتی ہے وہ ہمیشہ محال ہی رہے گی اس کا دائرہ امکان میں آنا قابل تصور ہی نہیں) اور اگر کوئی مخبر کسی محال چیز کے ممکن ہونے کی خبر دے تو وہ اپنے بیان میں صادق و سچا نہیں کہلائے گا اور اگر بالفرض اس کے خبر دینے کو صحیح تسلیم کر لیا جائے تو ناچار اس کے کلام کی تاویل کرنی پڑے گی اور اس کی کوئی ممکن صورت نکالنا ناگزیر ہوگا مثلاً وہ کہے کہ ”ایک، دو کا آدھا نہیں“، اور ”ہر سچا ہی جھوٹا ہوتا ہے“، (تو یہ باتیں غیر منطقی، غیر معقول اور غیر ممکن ہیں)۔

اور جہاں تک اس کی اس بات کا تعلق ہے کہ جو چیز ایک بار مرحلہ ”قوت“ و استعداد سے نکل کر مرحلہ ”فعلیت“ و موجودیت میں داخل ہو جائے اس کا دوبارہ مرحلہ قوت میں واپس جانا ناممکن و محال ہے تو یہ صحیح ہے لیکن یہ قاعدہ کلیہ عقیدہ رجعت پر صادق نہیں آتا کیونکہ یہ ان مردوں کے دوبارہ زندہ ہونے اور دنیا سے ایک بار چلے جانے کے بعد دوبارہ دنیا میں واپس آنے سے تعلق رکھتا ہے جن پر طبعی موت آئی ہو یعنی پہلے روح مرحلہ قوت سے نکل کر مکمل طور پر مرحلہ فعلیت و موجودیت میں داخل ہوئی اور بدن سے پیوستہ ہو گئی پھر اس سے طبعی طور پر جدا ہو گئی ہو (کہ اسے طبعی موت کہا جاتا ہے)، لیکن ناگہانی موت کہ جو کسی بیرونی عامل کے ذریعے واقع ہوتی ہے مثلاً قتل یا بیماری، تو اس کے بعد دنیا میں واپس آنے میں کوئی مانع و حرج لازم نہیں آتا کیونکہ عین ممکن ہے کہ انسان اپنی پہلی دنیاوی زندگی کے زمانہ کے بعد آنے والے زمانہ میں پائے جانے والے کمال کی صلاحیت و استعداد رکھتا ہو کہ مرنے کے بعد دوبارہ زندہ ہو کر اس کمال کو پالے جو اس کے لئے دوسرے زمانہ میں قابل حصول ہے، یا اس کمال کے حصول کی استعداد رکھتا ہو جو برزخ میں زندگی کے حصول سے مشروط ہے کہ شرط پوری ہونے کے بعد وہ دنیا میں لوٹ آئے، بہر حال ان دو مفروضی صورتوں میں سے کسی ایک کی بناء پر دنیا میں واپس آنا (رجعت) کسی ناممکن و محال چیز کا سبب نہیں بنتا، تاہم اس موضوع کی بابت تفصیلی بحث اس کے مربوط مقام پر موکول کی جاتی ہے۔

جہاں تک رجعت کی روایات کے بارے میں اس کے اعتراضات کا تعلق ہے تو اس کا جواب یہ ہے کہ رجعت کے متعلق جو روایات آئمہ اہل بیت سے وارد ہوئی ہیں وہ معنی کے لحاظ سے ”تواتر“ رکھتی ہیں۔ اصطلاح میں انہیں ”روایات متواترہ“ کہا جاتا ہے۔ اسی وجہ سے مخالفین کے نزدیک مسئلہ رجعت ابتدا ہی سے شیعہ اور ان کے آئمہ معصومین کے معتقدات میں شمار کیا گیا۔ اور جہاں تک ”تواتر“ کا تعلق ہے جو رجعت کی روایات میں پایا جاتا ہے تو غیر متواترہ روایات کہ جنہیں

اصطلاح میں ”الروایات الاحاد“ یا ”آحاد الروایات“ کہا جاتا ہے کے ذریعے اس کی صحت متاثر نہیں ہو سکتی، اس کے علاوہ یہ کہ رجعت کی بابت متعدد آیات بھی موجود ہیں اور جو روایات اس سلسلے میں وارد ہوئی ہیں وہ بھی موضوع کے اثبات میں کامل و تام اور ہر لحاظ سے قابل قبول ہیں اور رجعت کی ٹھوس دلیلوں کی حیثیت رکھتی ہیں، اس سلسلہ کی مربوط آیات اپنے موزوں و مناسب موارد میں ذکر کی جائیں گی مثلاً:

”وَيَوْمَ نَحْضُرُ مِنْ كُلِّ أُمَّةٍ فَوْجًا مِمَّنْ يُكَذِّبُ بِآيَاتِنَا“ (سورہ نمل، آیت ۸۳)

.. اور اس دن ہم ہر امت میں سے ان لوگوں کا ایک گروہ اٹھائیں گے جو ہماری آیات کی تکذیب کرتا تھا..

یہ اور اس طرح کی دیگر آیات سے رجعت کا ثبوت ملتا ہے، ان کے علاوہ کچھ آیات سے اجمالاً رجعت کا ثبوت ملتا

ہے جن میں سے ایک یہ آیت ہے:

سورہ بقرہ، آیت ۲۱۴:

○ ”أَمْ حَسِبْتُمْ أَنْ تُدْخِلُوا الْجَنَّةَ وَلَسَآيَاتِكُمْ مِّثْلُ الَّذِينَ خَلَوْا مِنْ قَبْلِكُمْ“

(آیات گمان کرتے ہو کہ بہشت میں داخل ہو گے۔ حالانکہ تم پر ابھی وہ حالات نہیں آئے جو تم سے پہلے لوگوں

پر آئے تھے)

اس کے ساتھ ساتھ زمانہ قدیم یعنی ہم سے پہلے جو واقعات رونما ہو چکے ہیں مثلاً احواء اموات (مردوں کو زندہ کرنا) کہ جن کا تذکرہ قرآن مجید میں ہوا ہے جیسے ابراہیم، موسیٰ، عیسیٰ، عزیز، اور ارمیا و دیگر حضرات کے قصص و واقعات، تو ان سے بھی مسئلہ رجعت کے عقیدہ کی صحت واضح ہوتی ہے، اور حضرت پیغمبر اسلام کی یہ پیشگوئی فریقین (شیعہ و سنی) سے مروی ہے کہ آپؐ نے فرمایا: مجھے قسم ہے اس ذات کی جس کے قبضہ قدرت میں میری جان ہے تم ضرور اپنی ماضی اقوام اور اپنے پہلوں کی روش کو اپناؤ گے اور پورے طور پر ان کے طور طریقوں اور راہ و رسم کے مطابق عمل کرو گے تمہارا طرز عمل ان سے ہرگز مختلف نہ ہوگا اور تمہاری عادات بنی اسرائیل کی عادتوں سے پورے طور پر ہم رنگ ہوں گی۔

اور پھر جن واقعات کے رونما ہونے اور آخر الزمان میں پیش آنے والے حالات کے بارے میں آئمہ اہل بیتؑ نے ہمیں آگاہ فرمایا اور ان کی پیشگوئی کی کہ جن کے واقع ہونے اور پیشگوئی کی صحت کی عملی تصدیق ہمارے پیش رو مؤلفین نے اپنی کتب و تحریروں میں کر دی ہے ان صدیوں پہلے بیان کی ہوئی حقیقتوں کے وجود میں آنے کا مشاہدہ ہم ہر روز کرتے رہتے ہیں کہ وہ آئمہ اہل بیتؑ کے بیانات کے عین مطابق ہیں۔ بنا براین ضروری ہے کہ ہم ان تمام بیانات و ارشادات کی صحت اور آئندہ رونما ہونے والے واقعات و حالات کی بابت ان کی تمام پیشگوئیوں کی تصدیق کرتے ہوئے ان کی ہر بات پر فکری و عملی ایمان لائیں اور ان بیانات میں سے ایک مسئلہ رجعت بھی ہے۔ م،

بہر حال اب ہم دوبارہ روئے سخن اپنے موضوع کی طرف کرتے ہیں جسے ہم نے ابتداء میں ذکر کیا کہ ایک ہی آیت کی تفسیر میں تین قسم کی روایات وارد ہوئی ہیں: بعض روایات میں قیامت کا دن، بعض میں رجعت اور بعض میں ظہور امام مہدیٰ مراد لیا گیا ہے، تو اس کی وضاحت کے طور پر ہم یہ کہہ سکتے ہیں کہ ان سب کی بازگشت ایک ہی معنی و حقیقت کی طرف ہوتی ہے اور وہ یوں کہ خداوند عالم کے کلام میں قیامت کے دن کے جو اوصاف و احوال بیان کئے گئے ہیں ان کا خلاصہ یہ ہے کہ اس دن کوئی سبب اور کوئی مانع خداوند عالم سے پوشیدہ نہ ہوگا، تمام اوہام ختم ہو جائیں گے اور آیات الہی مکمل ظہور کے ساتھ جلوہ گر ہوں گی اور اس کا وجود اس جسمانی نشاۃ کی نفی و بطلان کا موجب نہیں، چنانچہ کتاب و سنت سے کوئی ایسی دلیل ہمارے پاس موجود نہیں جس سے یہ ثابت ہو سکے کہ قیامت کے دن کی وجودی حقیقت و حیثیت جسمانی نشاۃ کی نفی کرتی ہے بلکہ صورت حال اس کے برعکس ہے، البتہ کتاب و سنت سے بظاہر یہ ثابت ہوتا ہے کہ نسل بشر کے جس کا ابتدائی سلسلہ حضرت آدمؑ اور ان کی زوجہ (حضرت حواؑ) تک پہنچتا ہے قیامت کے دن کے طلوع ہونے سے پہلے اس دنیا سے ختم ہو جائے گی۔

حقیقت امر یہ ہے کہ ان دو جہانوں یعنی عالم دنیا اور عالم آخرت (قیامت) کہ جس میں لوگوں کو دوبارہ زندہ کر کے لایا جائے گا کے درمیان کوئی تراجم ہی نہیں پایا جاتا کہ وہ ایک دوسرے کی نفی کریں یا ایک دوسرے کے وجود میں آنے کی راہ روکیں جیسا کہ عالم برزخ کہ جس کا وجود اس وقت ہماری اموات کے لئے ثابت ہے، اس سے نہ تو دنیا کے وجود کی نفی ہوتی ہے اور نہ دنیا کا وجود اس کے وجود کی نفی کرتا ہے ارشاد حق تعالیٰ ہے:

سورہ نحل، آیت ۶۳:

” تَاللّٰهِ لَقَدْ اَرْسَلْنَا اِلٰی اٰمَمٍ مِّنْ قَبْلِكَ فَزَيَّنَ لَهُمُ الشَّيْطٰنُ اَعْمٰلَهُمْ فَهُمْ مِّنْ لِّبِهِمُ الْيَوْمَ وَاَلَيْهِمْ

عَذَابٌ اَلِيْمٌ“

(بخدا ہم نے آپ سے پہلے امتوں کی طرف رسول بھیجے مگر شیطان نے لوگوں کے اعمال کو ان کے لئے زینت بنا

دیا، پس وہی آج ان کا ولی و سرپرست ہے اور ان کے لئے دردناک عذاب مقرر ہے)

یہ ہے قیامت کے دن کی حقیقت، اس دن سب لوگ عالمین کے پروردگار کے حضور کھڑے ہوں گے، اس دن وہ سب ظاہر و عیاں ہوں گے، ان کی کوئی چیز خدا سے پوشیدہ نہ ہوگی، شاید اسی وجہ سے موت کے دن کو قیامت سے موسوم کیا گیا ہے کیونکہ اس دن مرنے والے کے سامنے سے دنیاوی اسباب کے تمام پردے و حجابات ہٹ جاتے ہیں چنانچہ حضرت علیؑ کا ارشاد ہے: ”من مات فاصت قیامتہ“ (مرنے والے کی قیامت اس کے مرنے کے دن ہی برپا ہو جاتی ہے)،

ان

تمام مسائل کی بابت تفصیلی بیان عنقریب آئے گا۔ انشاء اللہ۔

رجعت کے ثبوت پر مبنی روایات

جن روایات سے رجعت کا ثبوت ملتا ہے اگرچہ وہ سند کے حوالہ سے مختلف اکائیوں میں بکھری ہوئی ہیں اور مختلف راویوں نے انہیں بیان کیا ہے لیکن وہ اپنی کثرت کے باوجود ایک ہی معنی دیتی ہیں اور ان سب میں ایک ہی حقیقت کو بیان کیا گیا ہے اور وہ یہ کہ دنیا اپنے وجودی نظام کے ساتھ اس دن کی طرف رواں دواں ہے جس میں آیات الہی مکمل ظہور کے ساتھ جلوہ گر ہوں گی، اس میں خداوند عالم کی معصیت و نافرمانی کا ارتکاب ہرگز نہ ہوگا بلکہ اس کی خالص عبادت و پرستش ہو گی کہ جس میں کسی نفسانی خواہش کا کوئی عمل دخل نہ ہوگا اور نہ ہی شیطان کی گمراہ کن چالیں اس دن کا رگر ثابت ہوں گی، اور مردوں میں سے بعض اولیائے الہی اور بعض دشمنان خدا دنیا میں واپس جائیں گے اور حق و باطل کی تمیز اور ایک دوسرے سے الگ الگ کر دیا جائے گا۔

اس بیان سے ثابت ہوتا ہے کہ رجعت کا دن قیامت کے دن کے مراحل کی ایک کڑی ہے، اگرچہ اس میں قیامت کے دن کی نسبت حقائق امور کی جلوہ گری بہت کم ہوگی کیونکہ اس میں برائی و فساد کا امکان کسی حد تک موجود ہے جبکہ قیامت کے دن اس طرح کا کوئی امکان متصور نہیں اور شاید اسی وجہ سے ظہور مہدی کے دن کو بھی اسی کے ساتھ ملحق کیا جاتا ہے کیونکہ اس میں بھی حق مکمل ظہور کے ساتھ جلوہ انگن ہوگا اگرچہ وہ بھی رجعت سے کم ہوگا،

اور حضرات آئمہ اہل بیت سے مروی ہے کہ ایام اللہ (خدا کے دن) تین ہیں:

(۱) یوم ظہور

(۲) یوم رجعت

(۳) یوم قیامت

(ملاحظہ ہو: کتاب بحار الانوار، جلد ۵۳ صفحہ ۶۳)

بعض روایات میں ہے: خدا کے تین دن یہ ہیں:

(۱) موت کا دن

(۲) رجعت کا دن

(۳) قیامت کا دن،

اور یہی امر یعنی ان سب کا ایک حقیقت کا حامل ہونا اور مراتب کے لحاظ سے مختلف ہونا باعث ہوا کہ آئمہ اہل بیت نے بعض آیات کی تفسیر میں کبھی قیامت، کبھی رجعت اور کبھی ظہور مراد لیا ہے۔

بہر حال اب تک جو مطالب بیان کئے جا چکے ہیں ان سے یہ مطلب آپ کو معلوم ہو گیا ہے کہ یہ دن بذاتہ ممکن ہی نہیں بلکہ واقع بھی ہے اور اس کا انکار کرنے والا اس کی نفی پر کوئی دلیل پیش نہیں کر سکتا۔

آیات ۲۱۱ تا ۲۱۲

سَلِّ بِنِي إِسْرَائِيلَ كَمَا آتَيْتَهُمْ مِنْ آيَةٍ بَيِّنَةٍ ۖ وَمَنْ يُبَدِّلْ نِعْمَةَ اللَّهِ مِنْ بَعْدِ مَا جَاءَتْهُ فَإِنَّ اللَّهَ شَدِيدُ الْعِقَابِ ﴿۲۱۱﴾

رُزِّقَ لِلَّذِينَ كَفَرُوا وَالْحَيَاةَ الدُّنْيَا وَيَسْخَرُونَ مِنَ الَّذِينَ آمَنُوا ۗ وَالَّذِينَ اتَّقَوْا فَوَقَّعَهُمْ يَوْمَ الْقِيَامَةِ ۖ وَاللَّهُ يَرْزُقُ مَنْ يَشَاءُ بِغَيْرِ حِسَابٍ ﴿۲۱۲﴾

ترجمہ

○ ” آپؑ بنی اسرائیل سے پوچھیں کہ ہم نے انہیں کتنی واضح آیتیں دی ہیں، اور جو شخص اللہ کی نعمت کو، جو اس کے پاس آئی ہے تبدیل کرے تو خدا سخت سزا دینے والا ہے“
(۲۱۱)

○ ” کافروں کے لئے دنیاوی زندگی کو زینت بنا دیا گیا اور وہ مومنوں کا مذاق اڑاتے ہیں اور قیامت کے دن متقی لوگ ان سے بلند درجہ پائیں گے اور خدا جسے چاہتا ہے بے حساب روزی دیتا ہے“
(۲۱۲)

تفسیر و بیان

بنی اسرائیل کو دی جانے والی نشانیاں

○ ”سَلِّ بَنِي إِسْرَائِيلَ كَمَا آتَيْنَاهُمْ مِنْ آيَاتِنَا“
(بنی اسرائیل سے پوچھیے کہ ہم نے انہیں کتنی نشانیاں دی ہیں؟)

یہ آیت اس مطلب کی تاکید مزید کرتی ہے جو آیت ۲۰۹ میں بیان ہو چکا ہے (فَإِنْ زَلَلْتُمْ مِنْ بَعْدِ مَا جَاءَتْكُمْ الْبَيِّنَاتُ فَأَعْتَمُوا أَنَّ اللَّهَ عَزِيزٌ حَكِيمٌ) کہ اگر تم واضح نشانیاں آنے کے بعد بھی گمراہ ہوئے اور شیطان کی پیروی کی تو جان لو کہ خدا غالب و سخت گرفت والا اور دانا و ہر چیز سے آگاہ ہے۔ یعنی واضح آیات و دلائل کے باوجود انکار و مخالفت کرنے والوں کو خدا کی سخت گرفت و مضبوط مواخذہ سے ڈرایا گیا ہے۔

خدا فرماتا ہے: یہ بنی اسرائیل جو تمہارے سامنے ہیں اور تم انہیں دیکھ رہے ہو یہ ایک امت ہے کہ جسے خدا نے کتاب، حکومت، نبوت اور مملکت دی، پاک و پاکیزہ رزق عطا کیا اور پوری کائنات پر افضلیت و برتری عطا کی، ان سے پوچھیے کہ ہم نے انہیں کتنی واضح آیات و نشانیاں دیں؟ ان کو دیکھئے کہ ان کی ابتداء کہاں سے ہوئی اور وہ کہاں تک چلے گئے اور کیا ہدف اختیار کر لیا؟ انہوں نے کلمات میں تحریف کی، کلام خدا میں رد و بدل کیا اور خدا، کتاب خدا اور آیات الہی کے مقابلہ میں من گھڑت امور پیش کر دیئے کہ جو سر اسر بغاوت اور دانستہ طور پر خدا سے جنگ ہے چنانچہ خدا نے انہیں سخت عذاب کی سزا دی کیونکہ انہوں نے خدا کے مد مقابل اس کے ہمسر بنا لئے، آپس میں اختلاف اور نظریاتی گروہ بندی کر لی، ایک دوسرے کو کھانے لگے، اخلاق باخشی کا شکار ہو گئے، سعادت و خوش بختی سے محرومی کی تاریک وادی میں گم ہو گئے، دنیا میں ذلت و بیچارگی کا عذاب مول لے لیا اور آخرت کا عذاب تو اس سے بھی زیادہ رسوا کن ہے اور ان کی ہرگز کوئی مدد نہ کی جائے گی۔

یہ خدا کی سنت جاریہ اور نظام و مقررہ اصول ہے کہ جو شخص کسی نعمت کو تبدیل کرتا ہے اور اس سے ناجائز استفادہ کرتا ہے تو خدا سے سزا دیتا ہے کہ خدا سخت سزا دینے والا ہے، ہذا بر این زیر نظر آیت میں ”وَمَنْ يُبَدِّلْ نِعْمَةَ اللَّهِ“ سے آیت کے آخری لفظ ”العذاب“ تک پورا جملہ ایسے ہے جیسے کسی اصول و قانون کو بیان کرنے کے لئے قاعدہ کلیہ کو ایک جزئی کی

جگہ رکھ دیا جاتا ہے۔ یہاں بھی ایسا ہوا ہے کہ خدا کی سنت جاریہ جو کہ ایک قاعدہ کلیہ ہے (جو شخص نعمت خدا کی تبدیلی کا مرکب ہو اس پر خدا کا عذاب آتا ہے) اس قانون کو بنی اسرائیل پر لاگو کیا گیا جو کہ ایک جزئی ہے اور اس کا ذکر بنی اسرائیل کے واقعہ کے ساتھ اس طرح کیا گیا جیسے قاعدہ کلیہ کو ایک مورد جزئی کی جگہ دی جائے۔

دنیاوی زندگی: کافروں کی زینت!

○ ”ذَٰلِكَ لِّلَّذِينَ كَفَرُوا الْحَيٰوةُ الدُّنْيَا“
(کافروں کے لئے دنیاوی زندگی کو زینت بنا دیا گیا ہے)

یہ آیت سابقہ مطالب کی علت و سبب کے بیان کی حیثیت میں ہے یعنی بنی اسرائیل نے خدا کا ہمسر قرار دینے، آپس میں اختلاف و گروہ بندی کا شکار ہونے اور دیگر امور کہ جن کا ذکر ہو چکا ہے اس لئے انجام دیئے کہ ان کے لئے دنیاوی زندگی کو زینت دے کر پیش کیا گیا اور یہ سب کچھ اسی کا نتیجہ ہے کیونکہ جب دنیاوی زندگی کسی انسان کی نظروں میں زینت قرار پائے تو وہ اسے نفسانی خواہشات کی پیروی اور حیوانی شہوات کی تکمیل کی راہ پر لاکھڑا کرتی ہے اور اس کی لوح فکر و شعور سے حق و حقیقت کا نام تک محو کر دیتی ہیں یہاں تک کہ انسان حق کو بھلا کر جاہ و مقام اور مال و زینت کے حصول کو مقصد و مراد قرار دیتا ہے اور اس مقصد کو پانے کے لئے ہر ممکن راستہ اختیار کرتا ہے کہ جس میں سے ایک راہ دین ہے، چنانچہ وہ دین کو مخصوص مفادات کے حصول کا ذریعہ بنا لیتا ہے اور دینی اصولوں و معیاروں کی اس طرح تاویل کرنا ہے جس سے ارباب اقتدار کے تحفظ و استحکام کی راہ ہموار ہو اور دین کے نام پر ان حکمرانوں و زعماء اور ان کے پیروکاروں کے تقرب کے اسباب فراہم ہو سکیں جیسا کہ ہم آج مشاہدہ کر رہے ہیں اور اس سے پہلے یہی صورت حال و کیفیت بنی اسرائیل میں بھی دیکھی جا چکی ہے۔

قرآن مجید میں لفظ ”کفر“ سے ”چھپانا“ اور مخفی کرنا مراد لیا گیا ہے خواہ وہ اصطلاحی معنی کا حامل کفر ہو یا مطلق کفر، جو کہ مطلق ایمان کے مقابل میں آتا ہے۔ بنا براین دنیاوی زندگی کا زینت قرار پانا ان کافروں سے مختص نہیں جو اصطلاحاً کافر کہلاتے ہیں (یعنی جو خدا اور رسول اور وحی وغیرہ کا انکار کرتے ہیں) بلکہ اس سے مراد ہر وہ شخص ہے جو دینی حقائق میں سے کسی حقیقت کو چھپائے، اس پر پردہ ڈالے اور اسے ظاہر نہ ہونے دے اور وہ دینی نعمتوں کو تبدیل کرے، ان میں تغیر پیدا کرے اور ان کے بگاڑ کا اقدام کرے، ایسا شخص کافر ہے کہ جس کے لئے دنیا کی زندگی کو زینت بنا دیا گیا ہے، لہذا وہ سخت

عذاب کے لئے تیار رہے۔

تقویٰ والوں کا مقام

○ ”وَالَّذِينَ اتَّقَوْا فَوْقَهُمْ يَوْمَ الْقِيَامَةِ...“

(اور جن لوگوں نے تقویٰ اختیار کیا ان کے اوپر قیامت کے دن.....)

اس جملے میں ”الَّذِينَ اتَّقَوْا“ کی بجائے ”الَّذِينَ اتَّقَوْا“ ذکر کیا گیا ہے یعنی ایمان کی بجائے تقویٰ کا لفظ لایا گیا۔ اس کی وجہ یہ ہے کہ اگر عمل ساتھ نہ ہو تو صرف ایمان کوئی فائدہ نہیں دے سکتا۔

آیت ۲۱۳

كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ وَأَنْزَلَ
مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ ۗ وَمَا اخْتَلَفَ فِيهِ إِلَّا
الَّذِينَ أُوتُوا مِنْ بَعْدِ مَا جَاءَتْهُمْ الْبَيِّنَاتُ بَغْيًا بَيْنَهُمْ ۗ فَهَدَى اللَّهُ الَّذِينَ آمَنُوا
لِمَا اخْتَلَفُوا فِيهِ مِنَ الْحَقِّ بِإِذْنِهِ ۗ وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ ﴿۲۱۳﴾

ترجمہ

○ ” سب لوگ ایک ہی امت تھے، خدا نے نبیوں کو خوشخبری دینے والے اور ڈرانے (انذار کرنے) والے بنا کر بھیجا اور ان کے ساتھ کتاب نازل کی جو کہ حق ہے تاکہ خدا ان کے درمیان اس بات کا فیصلہ کر دے جس میں وہ آپس میں اختلاف رکھتے ہیں، اس میں سوائے ان لوگوں کے کسی نے اختلاف نہیں کیا جنہیں وہ دی گئی جبکہ ان کے پاس روشن نشانیاں آچکی تھیں، ان کا ایسا کرنا آپس میں دشمنی کی بناء پر تھا، تاہم خدا نے اہل ایمان کو اس اختلافی امر کی بابت حق کی ہدایت کر دی اپنے اذن کے ساتھ، کہ خدا جسے چاہتا ہے سیدھے راستہ کی ہدایت کرتا ہے۔

(۲۱۳)

تفسیر و بیان

اس آیت مبارکہ میں تین امور کو بیان کیا گیا ہے:

۱۔ اصل دین اور دینی نظام کی تشکیل و تدوین،

۲۔ بنی نوع انسان کو دین پر عمل کرنے کا پابند بنانا،

۳۔ دین کی بابت لوگوں کے درمیان اختلاف کے اسباب،

ان امور کی وضاحت یہ ہے کہ انسان جسے فطری طور پر اجتماعی و معاشرتی زندگی اور باہمی تعاون کے احساس کے ساتھ خلق کیا گیا ہے وہ اپنے ابتدائی مراحل میں اجتماعی زندگی کے حوالہ سے امت و واحدہ تھا، پھر زندگی کی آسائشوں سے بہرہ ور ہونے کی بابت اس میں اختلافات نے جنم لیا جو کہ ایک فطری عمل تھا لہذا یہ ضرورت محسوس ہوئی کہ ایسے قوانین بنائے جائیں جن سے ان اختلافات کی بیخ کنی ہو اور زندگی کے امور میں جھگڑے و فسادات پیدا ہونے کی راہ روکی جاسکے، چنانچہ ان قوانین کے مجموعہ کو 'دین' کے نام سے موسوم کیا گیا کہ جسے دو بنیادوں پر استوار کیا گیا: تیشیر اور انذار، تیشیر یعنی دین پر عمل کرنے کے نتیجے میں اچھی جزا و انعام اور ابدی حیات کی بشارتیں اور انذار یعنی دینی تعلیمات کی نافرمانی پر سزا اور عقوبت کا خوف دلانا، ان قوانین میں عبادات کی عملی دعوت کے پاکیزہ سلسلہ کا اجراء انبیاء اور رسولوں کو بھیج کر یقینی بنایا گیا تاکہ لوگ ان ہادیوں اور رہبروں کی ہدایات و تعلیمات کے مطابق قوانین کی عملداری و عبادات کی انجام دہی کے احسن انداز کو اپنائیں اور صلاح و اصلاح کا ہدف حاصل ہو جائے، پھر لوگ دینی معارف و حقائق اور مبداء و معاد کے مسائل میں باہمی اختلافات کا شکار ہو گئے جس کے نتیجے میں دینی وحدت و اتحاد پارہ پارہ ہو گیا اور گروہ بندیوں و پارٹی بازیوں کی راہ پر چل پڑے۔ چنانچہ فرقے و جماعتیں وجود میں آ گئیں، اس طرح اختلاف کا دامن وسیع ہوتا چلا گیا جس سے ایک اور اختلاف سامنے آ گیا جو ان لوگوں کی شرارت و دین سے بغاوت کا نتیجہ تھا جنہیں کتاب دی گئی کیونکہ ان لوگوں نے دینی اصول و معارف کی واضح آشنائی کے بعد اور جبکہ ان پر ہر لحاظ سے حجت پوری ہو چکی تھی ظلم و سرکشی کرتے ہوئے وحدت دینی کو نقصان پہنچایا اور اختلافات کو ہوا دی، بنا براین دو طرح کے اختلافات پیدا ہوئے: ایک وہ اختلاف جو دین سے بغاوت کرنے والوں نے دین کی بابت کیا کہ جس کا تعلق فطری و طبع وجود کے حوالوں سے نہ تھا، اور دوسرا اختلاف دنیا کے معاملہ

میں تھا جو کہ فطری اور دینی نظام کی تشکیل و تدوین کا سبب بنا، پھر خداوند عالم نے مومنین کو اس حق و حقیقت سے آگاہی دلائی جس میں اختلاف پیدا کر دیا گیا تھا کہ خدا کی شان ہی یہ ہے کہ وہ جسے چاہتا ہے صراط مستقیم کی ہدایت کرتا ہے۔

بہر حال دین الہی ہی وہ واحد سبب ہے جس سے بنی نوع انسان کی سعادت و خوش بختی وابستہ ہے اور دین ہی انسان کے امور زندگی کی بہتری و اصلاح کی ضمانت دیتا ہے۔ دین فطرت کے ذریعے ہی فطرت کی اصلاح احوال کرتا ہے اور اس کی مختلف قوتوں کو اعتدال کی راہ پر لاتا ہے اور ایسا نظم و نظام قائم کرتا ہے جس سے انسان کی دنیاوی و اخروی اور مادی و معنوی زندگی کے درمیان ٹھوس اور محکم ربط و ارتباط کا تسلسل باقی رہے۔

یہ ہے زیر نظر آیت شریفہ سے حاصل ہونے والے مطالب کا خلاصہ کہ جس میں نوع انسانی کی اجتماعی و معاشرتی اور دینی زندگی کی تاریخ کا اجمالی تذکرہ کیا گیا ہے اور اس کی تفصیلات قرآنی آیات میں مختلف موضوعات و مسائل کے ضمن میں موجود و مذکور ہیں۔ اس حوالہ سے زیر نظر موضوع سے مربوط مسائل کی وضاحت کے لئے بحثیں درج ذیل عناوین کے تحت پیش کی جاتی ہیں:

۱۔ انسان کی تخلیق کا آغاز،

۲۔ انسان کا روح و بدن سے مرکب ہونا،

۳۔ انسان کا حقیقی شعور اور دیگر اشیاء سے ربط و تعلق،

۴۔ انسان کے عملی علوم،

۵۔ انسان کا دیگر اشیاء سے استفادہ کرنا،

۶۔ انسان کا مدنی الطبع ہونا،

۷۔ افراد بشر کے درمیان اختلافات کا جنم لینا،

۸۔ دین کے ذریعے اختلافات کی دوری،

۹۔ دین ہی میں اختلاف،

۱۰۔ انسان: دنیا کے بعد،

۱۔ انسان کی تخلیق کا آغاز

مختلف موضوعات کے ضمن میں بکھری ہوئی قرآنی آیات کہ جن سے نوع انسانی کی تخلیق اور اس کے ابتدائی مرحلہ

سے آگاہی حاصل ہوتی ہے ان سے حاصل ہونے والے مطالب کا خلاصہ یہ ہے کہ ”نوع انسانی“ کہ جس سے ہر نوع انسانی مراد نہیں بلکہ صرف یہی انسانی نسل مراد ہے جو اس وقت موجود ہے کہ کسی دوسری حیوانی یا غیر حیوانی نوع سے بدل کر انسانی وجود میں نہیں آئی یعنی ایسا نہیں کہ طبیعت (Nature) جو کہ تحول و تکامل کی راہ پر گامزن رہتی ہے (ایک حالت سے دوسری حالت میں تبدیل ہوتی رہتی ہے اور نقص سے کمال کی طرف رواں دواں رہتی ہے) اس نے انسان کو انسان ہونے کی شکل و حیثیت میں بدل دیا ہے، بلکہ حقیقت یہ ہے کہ وہ ایسی نوع ہے جسے خداوند عالم نے اپنے دست تخلیق سے وجود کی یہ صورت و حیثیت عطا کی کہ اب وہ خدا کی بنائی ہوئی زمینی مخلوق ہے کیونکہ اس کی تخلیق سے پہلے زمین اور روئے زمین پر دیگر اشیاء بھی تھیں اور آسمان بھی تھا مگر انسان نہ تھا، خداوند عالم نے سب سے پہلے اس نوع کے ایک جوڑے کو پیدا کیا اور اب موجودہ نسل کا سلسلہ انہی دو تک پہنچتا ہے، اس سلسلہ سے مربوط قرآنی آیات ملاحظہ ہوں:

سورہ حجر، آیت ۱۳:

○ ”إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ“

(یعنی ہم نے تمہیں مرد اور عورت سے پیدا کیا اور تمہیں گروہ گروہ اور قبیلہ قبیلہ قرار دیا)۔

سورہ اعراف، آیت ۱۸۹:

○ ”خَلَقْنَاكُمْ مِنْ نَفْسٍ وَاحِدَةٍ وَجَعَلْنَا مِنْهَا رِجَالًا“

(اس نے تمہیں ایک جان سے پیدا کیا اور اس سے اس کا جوڑا بنایا)

سورہ آل عمران، آیت ۵۹:

○ ”كَيْفَ آدَمَ ۗ خَلَقَهُ مِنْ تُرَابٍ“

(آدم کی طرح کہ جسے خدا نے مٹی سے پیدا کیا)

جہاں تک علماء طبیعت کے مفروضہ کا تعلق ہے کہ انواع موجودات میں تحول و تغیر اور تبدیلی آئی اور آتی رہتی ہے، اور یہ کہ انسان بندر سے تبدیل ہو کر انسان بنا ہے، چنانچہ یہی امر علماء طبیعت کی بحثوں کا محور ہے، یا یہ کہ انسان مچھلی سے تبدیل ہو کر انسان بنا ہے جیسا کہ بعض علماء طبیعت نے احتمالی نظریہ پیش کیا ہے، تو یہ سب کچھ ایک مفروضہ سے زیادہ کچھ نہیں، اس مفروضہ پر کوئی ٹھوس علمی یقینی دلیل موجود نہیں اور نہ ہی اس کو پیش کرنے والے اس کی صحت پر سو فیصد یقین رکھتے ہیں لہذا اسے علم یقین پر مبنی نظریہ نہیں کہا جاسکتا، بلکہ حقیقت میں اسے علمی بیانات اور موجودات عالم کی بابت فکری تحقیق کے عمل میں ان کے علل و اسباب کی درست نشاندہی کے اظہار کے لئے بنایا گیا، لہذا اس سے دینی حقائق متاثر نہیں ہوتے اور بلکہ اس

مفروضہ سے دینی حقائق تو کجا، کسی ممکنہ ذہنی و فکری رجحان و احتمالی نظریہ کی نفی کا پہلو بھی نہیں نکلتا کیونکہ اس کی اپنی حیثیت موضوع بحث سے مربوط آثار و احکام کی اسباب شناسی کے عمل میں مدد دینے سے زیادہ کچھ نہیں، بہر حال اس سلسلہ میں ہم انشاء اللہ سورہ آل عمران کی آیت ۵۹ یعنی ” اِنَّ مَثَلَ عِيسَىٰ عِنْدَ اللّٰهِ كَمَثَلِ اٰدَمَ “ کی تفسیر میں تفصیل سے بحث کریں گے۔

۲۔ انسان کا روح و بدن سے مرکب ہونا

خداوند عالم نے نوع انسانی کی تخلیق اس طرح کی کہ اسے دو اجزاء اور دو جوہروں سے مرکب بنایا: ایک مادی بدن اور دوسرا مجرد یعنی غیر مادی جوہر کہ جسے ”نفس“ اور ”روح“ کہا جاتا ہے۔ یہ دونوں اجزاء اس وقت تک ایک دوسرے کے ساتھ ساتھ رہتے ہیں جب تک دنیاوی زندگی باقی رہے کہ پھر بدن پر موت آ جاتی ہے (بدن مرجاتا ہے) اور روح جو کہ زندہ ہے اسے (بدن کو) چھوڑ کر اس سے جدا ہو جاتی ہے، پھر انسان خدا کی طرف لوٹ جاتا ہے، اس سلسلہ میں قرآنی بیان ملاحظہ ہو:

سورہ مومنون، آیت ۱۶:

” وَ لَقَدْ خَلَقْنَا الْاِنْسَانَ مِنْ سُلٰلٰتٍ مِّنْ طِينٍ ۝۱۶ ثُمَّ جَعَلْنٰهُ نُطْقًا فِىْ قَرٰمٍ مَّكِيْنٍ ۝۱۷ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَكَسَوْنَا الْعِظْمَ لَحْمًا ۝۱۸ ثُمَّ اَنْشَاْنُہٗ خَلْقًا اٰخَرَ ۝۱۹ فَتَبٰرَكَ اللّٰهُ اَحْسَنُ الْخٰلِقِيْنَ ۝۲۰ ثُمَّ اَنْتُمْ بَعْدُ ذٰلِكَ لَتَبِيْنُوْنَ ۝۲۱ ثُمَّ اَنْتُمْ يَوْمَ الْقِيٰمَةِ تُبْعَثُوْنَ “

(اور ہم نے انسان کو گیلی مٹی کے جوہر سے پیدا کیا، پھر ہم نے اسے نطفہ بنا کر ایک جگہ (عورت کے رحم) میں رکھا، پھر ہم نے اس نطفہ کو علقہ (جما ہوا خون) بنایا، پھر ہم نے اس نچھرخون کو مضغہ (گوشت کا لوتھڑا) بنا دیا، پھر ہم نے لوتھڑے کی ہڈیاں بنائیں، پھر ہم نے ہڈیوں پر گوشت چڑھایا، پھر ہم نے اسے ایک دوسری صورت میں خلق کیا کہ خدا برکت والا اور سب خلق کرنے والوں سے بہتر ہے، پھر اس کے بعد تم سب کو مرنا ہے، پھر تم قیامت کے دن اٹھائے جاؤ گے)

(اس آیت میں ” ثُمَّ اَنْشَاْنُہٗ خَلْقًا اٰخَرَ “ (پھر ہم نے اسے ایک دوسری صورت میں بنایا) کے الفاظ پر مزید غور کریں)

اسی آیت کے ہم معنی ایک اور آیت ملاحظہ ہو:

سورہ ص، آیت ۷۲:

○ "فَإِذَا سَوَّيْتُهُ وَنَفَخْتُ فِيهِ مِنْ شَرْحِي فَقَعُوا لَهُ سَاجِدِينَ"

(پس جب میں اسے درست کر لوں اور اس میں اپنی روح پھونک دوں تو تم سب اسے سجدہ کرنا)

ان تمام آیات سے واضح ترین آیت شریفہ یہ ہے، ملاحظہ ہو:

سورہ سجدہ، آیت ۱۱:

○ "وَقَالُوا إِذَا أَصْلَبْنَا فِي الْأَرْضِ فَأَصْلَبْنَا فِي الْأَرْضِ خَلْقٍ جَدِيدٍ بَلْ هُمْ بِلِقَاءِ رَبِّهِمْ كَفِرُونَ ○ قُلْ

يَتَوَفَّكُم مَّلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ"

(وہ کہتے ہیں کہ جب ہم زمین میں ناپید ہو جائیں گے تو کیا ہم پھر نیا جنم لیں گے، بلکہ حقیقت یہ ہے کہ وہ اپنے

پروردگار کی ملاقات کے منکر ہیں، ان سے کہہ دو کہ ملک الموت کہ جسے تم پر مقرر کیا گیا تمہیں موت دیتا ہے (تمہاری روہیں

قبض کرتا ہے) پھر تم اپنے پروردگار کی طرف پٹائے جاؤ گے)

اس آیت میں خداوند عالم نے لوگوں کے اس اعتراض کا جواب دیا جس میں انہوں نے کہا کہ جب تمام اعضاء و

جوارح متفرق و بکھر جائیں گے (ان کی ترتیب و ترکیب ٹوٹ پھوٹ جائے گی) اور مرنے کے بعد وہ زمین میں گل سڑ

جائیں گے تو دوبارہ اٹھنے کے قابل ہی نہ ہوں گے، خدا نے جواب میں فرمایا کہ ملک الموت ان کی روہیں قبض کرتا ہے اور

انہیں محفوظ کر لیتا ہے، چھوڑ نہیں دیتا۔ اور وہ ابدان و جسموں سے قطعی مختلف ہیں، یہ تو ابدان ہیں جو زمین میں گل سڑ جاتے

ہیں لیکن ان کے نفوس (روہیں) نہ خراب ہوتی ہیں نہ گلتی سڑتی ہیں اور نہ ہلاک و نابود ہوتی ہیں، انشاء اللہ عنقریب انسانی

روح کے بارے میں قرآنی مطالب کا ذکر تفصیل سے اس کے موزوں مقام پر ہوگا۔



۳۔ انسان کا حقیقی شعور اور دیگر اشیاء سے ربط و تعلق

خداوند عالم نے نوع انسانی کو خلق فرمایا، اس کو شعور کی نعمت سے نوازا، اور اسے سننے کی قوت (کان) دیکھنے کی قوت

(آنکھ) اور دل عطا کیا، چنانچہ اس میں فکر و ادراک کی ایک قوت پائی جاتی ہے جس کے ذریعے وہ موجودات اور رونما

ہونے والے ظاہری واقعات و حالات سے آگاہی حاصل کرتا ہے بلکہ ماضی، حال و مستقبل سب کے واقعات سے آگاہی

بھی اسی قوت فکر و ادراک کے ذریعے حاصل کر لیتا ہے۔ بنا بریں یہ کہا جاسکتا ہے کہ مادی دنیا میں وجود پذیر ہونے والی ہر

چیز سے آگاہی حاصل کرنا اس کے بس میں ہے چنانچہ ارشاد حق تعالیٰ ہے:

سورہ علق، آیت ۵:

○ ”عَلَّمَ الْإِنْسَانَ مَا لَمْ يَعْلَمْ“

(خدا نے انسان کو ہر اس چیز کا علم عطا کیا جسے وہ نہیں جانتا تھا)

سورہ نحل، آیت ۷۸:

○ ”وَاللَّهُ أَخْرَجَكُمْ مِنَ بُطُونِ أُمَّهَاتِكُمْ لَا تَعْلَمُونَ شَيْئًا وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ“

(خدا نے تمہیں تمہاری ماؤں کے شکم سے نکالا کہ تم کچھ بھی نہ جانتے تھے اس نے تمہیں کان دیئے اور آنکھیں دیں

اور دل عطا کیا)

بہر حال خداوند عالم نے اس نوع (نوع انسانی) کو وجود و ہستی کی ایسی سَخ و قسم عطا کی جس میں ہر چیز سے ربط و ارتباط قائم کرنے کی صلاحیت پائی جاتی ہے اور ہر شے سے استفادہ کرنا اس کے بس میں ہے خواہ براہ راست اتصال و رابطہ کرے یا کسی دوسری چیز کے ذریعے کہ جسے اپنے اور اس چیز کے درمیان کہ جس سے استفادہ مطلوب ہے آلہ و وسیلہ قرار دے، جیسا کہ عصر حاضر میں صنعتی ایجادات کے محیر العقول مظاہر دیکھنے میں آتے ہیں اور انسان نے فکری قوت سے بھرپور استفادہ کرنے کی راہ ڈھونڈ پائی ہے کہ جس پر عمل کر اپنے فطری کمالات و صلاحیتوں کا عملی مظاہرہ کر رہا ہے اور جن آیات میں اشیاء و موجودات عالم کو انسان کے دستِ تخیل میں قرار دیئے جانے کا ذکر ہے ان میں سے دو آیتیں ذیل میں نمونہ کے طور پر پیش کی جاتی ہیں۔ ان کے علاوہ دیگر متعدد آیات میں اس حقیقت کی کھل کر وضاحت کی گئی ہے کہ خداوند عالم نے کائنات کی ہر چیز کو انسان کے دستِ تخیل کے ممکنہ دائرہ کار میں قرار دیا ہے، ملاحظہ ہو:

سورہ بقرہ، آیت ۲۹:

○ ”خَلَقَ لَكُمْ مِمَّا فِي الْأَرْضِ جَبِيئًا“

(اس نے تمہارے لئے پیدا کیا ہے وہ سب کچھ جو زمین میں ہے)

سورہ جاثیہ، آیت ۱۳:

○ ”وَسَخَّرَ لَكُمْ مِمَّا فِي السَّمَاوَاتِ وَمِمَّا فِي الْأَرْضِ جَبِيئًا مِّنْهُ“

(اور اس نے تمہارے لئے مسخر کر دیا ہے ہر اس چیز کو جو آسمانوں اور زمین میں ہے سب کا سب)

یہ اور ان جیسی دیگر آیات سے نہایت وضاحت و صراحت کے ساتھ یہ ثابت ہوتا ہے کہ خداوند عالم نے دنیائے ہستی

کی تمام موجودات انسان کے لئے پیدا کیں اور ان سے استفادہ کا اختیار بھی انسان کے دستِ تخیل میں دیا۔ م،

۴۔ انسان کے عملی علوم

سابقہ بیانات میں ہم نے ذکر کیا ہے کہ خداوند عالم نے انسان کو قوت فکر و ادراک اور قوت تخیل عطا فرمائی ہے، خدا کی عطا کی ہوئی ان دو قوتوں نے انسانی وجود میں ایک تیسری خصوصیت کو پیدا کر دیا اور وہ یہ کہ انسان اپنے لئے ایسے علوم و ادراکات فراہم کرے جن کے ذریعے موجودات عالم میں تصرف اور ان سے استفادہ کرنے کا عمل صحیح خطوط پر استوار ہو اور اپنے وجود کی حفاظت و بقاء کے لئے کائنات میں پائی جانی والی تمام اشیاء سے بھرپور فائدہ اٹھانے کی اس کی ہر کاوش صحیح و یقینی طور پر نتیجہ بخش ثابت ہو سکے، گویا قوت فکر و ادراک اور اشیاء و موجودات عالم سے انسان کے تخیل کی ربط و تعلق (کہ جس کے سبب وہ ان موجودات کو اپنے تصرف میں لاسکتا ہے) نے اسے ان علوم کی دستیابی کا جذبہ عطا کیا جن کے ذریعے وہ ان اشیاء و موجودات میں صحیح بنیادوں پر تصرف کرتے ہوئے ان سے اپنے وجود کی حفاظت و بقا کے لئے بھرپور استفادہ کر سکے۔

اس کی مزید وضاحت یہ ہے کہ: جب آپ ہر قسم کے افکار و تصورات سے خالی ذہن کے ساتھ انسان پر کہ جو اپنی فکر و ارادہ کے ساتھ کام کرنے والی زمینی مخلوق ہے، نظر کریں اور خود اپنے بارے میں یہ تصور کریں کہ گویا آپ پہلی مرتبہ اسے دیکھ رہے ہیں اور اس کا مشاہدہ کر رہے ہیں تو آپ اس کے کسی بھی ایک فرد کو اس طرح پائیں گے کہ وہ اپنی زندگی کے افعال میں اس قدر کثیر فکری قوتوں کا سہارا لیتا ہے جن کی کثرت اور ان کی وسیع و پراکندہ جہتیں کبھی کبھی اس کی عقل کو خوفزدہ کر دیتی ہیں جبکہ وہ سب ایسے علوم ہیں جن کے حصول اور تجزیہ و ترکیب کی مخصوص صورتوں کے ساتھ وجود میں آنے میں انسان کے ظاہری و باطنی حواس کا فرما تھے یا یہ کہ قوت فکر کی ابتدائی کارفرمائی یا بار بار کے تصرف کے نتیجہ میں وہ حاصل ہوئے، بہر حال یہ ایک واضح امر ہے کہ جسے ہر انسان اپنے اور دوسروں کے حوالہ سے سمجھ سکتا ہے اس کے لئے مزید توجہ و آگاہی دلانے کی ضرورت نہیں۔

اس کے بعد آپ ان علوم و ادراکات کو بار بار دیکھیں اور ان میں غور و فکر کریں تو آپ کو معلوم ہو جائے گا کہ ان میں سے بعض ایسے ہیں جو انسان اور اس کے ارادی افعال کے درمیان واسطہ بننے کے قابل ہی نہیں مثلاً زمین، آسمان، پانی، ہوا، انسان، گھوڑا اور دیگر اشیاء کے مفاہیم کہ جن کا تعلق ”تصورات“ سے ہے، اسی طرح ”چار کا عدد جفت ہے“، ”پانی جسم سیال (بننے والی چیز) ہے“، ”سیب پھلوں میں سے ایک پھل ہے“ وغیرہ کے معانی کہ جو ”تصدیقات“ کے باب

سے ہیں، تو یہ وہ علوم و ادراکات ہیں جو ہمیں ہمارے حواس و فکری قوتوں اور بیرونی اشیاء کے درمیان فعل و انفعال کے ذریعے حاصل ہوئے ہیں یعنی ہم نے اپنے باطنی حواس و فکری قوتوں و عناصر کے ذریعے اشیاء عالم میں تصرف کیا جس کے نتیجے میں ان علوم سے آگاہی حاصل ہوگئی، اس کی مثال ایسی ہے جیسے ہم خود اپنی بابت ایک علم رکھتے ہیں جو ہمیں اپنے نفوس کے مشاہدہ اور خود آگاہی سے حاصل ہے (کہ جس کا اظہار ہم لفظ ”میں“ سے کرتے رہتے ہیں) اس کے علاوہ دیگر کلیات بھی جو ہماری عقلوں کی دسترس میں ہیں اور عقل ان کی صحت و عدم صحت کا فیصلہ کرتی ہے، تو یہ سب ایسے علوم و ادراکات ہیں کہ ہمیں جن کا حصول کسی ارادہ کے وجود میں آنے یا کسی فعل کے سرزد ہونے کا موجب نہیں ہوتا بلکہ ان کا تعلق صرف عالم خارج کے وجودی اظہار سے ہے۔

اس کے مقابل میں بعض علوم و ادراکات ایسے ہیں جو پہلی قسم کے علوم و ادراکات سے یکسر مختلف اور ان کے برعکس ہمارے ارادی افعال کے درمیان واسطہ قرار پاتے ہیں مثلاً جب ہم کہتے ہیں:

○ حسن و قبح دو مستقل حقیقتیں ہیں کہ جن کی بنیاد پر فلاں کام انجام دینا ضروری اور فلاں کام ترک کرنا ضروری ہے، جو کام حسن (بہتری، اچھائی، صلاح) کا حامل ہو اسے انجام دینا چاہیے اور جس کام میں قبح (برائی) ہو اس سے اجتناب ضروری ہے۔

○ خیر و بھلائی کی عملی پاسداری ضروری ہے۔

○ عدل و انصاف اچھا ہے۔

○ ظلم قبح و برا ہے۔

اسی طرح ریاست و مردویت (حاکمیت و مملکت) اور غلامی و آقائی (سرداری وغیرہ) تو یہ سب مفہیم افکار و ادراکات کا ایسا مجموعہ ہے کہ جس سے استفادہ کرنا اور عملی طور پر انہیں اپنانا ہمارے لئے ناگزیر ہے اور ہمارا کوئی ارادی فعل کہ جسے ہم حصول کمال اور زندگی کی آسانشوں سے صحیح لطف اندوز ہونے کے لئے انجام دیتے ہیں ان حقائق کو عملی بنیاد قرار دیئے بغیر مکمل اور پورا ہی نہیں ہوتا، لیکن اس کے باوجود وہ عالم خارج میں پائے جانے والے ان امور کی ترجمانی و عکاسی نہیں کرتے جو ہم سے اور ہماری قوت فکر و فہم سے مستقل ہیں جیسا کہ پہلی قسم کے علوم و ادراکات کرتے ہیں، بلکہ وہ ایسے علوم و ادراکات ہیں جو دائرہ عمل سے باہر نہیں۔ ان کا تعلق صرف عمل کی دنیا سے ہے اور ان کا حصول بیرونی عوامل کی اثرگذاری کا نتیجہ بھی نہیں بلکہ وہ ہماری ہی دریافت ہیں اور ہم نے ہی اپنے ان باطنی احساسات سے ان کا سراغ لگایا ہے جو ہمیں ہمارے اندر موجود ان قوتوں کی وجودی چاہت اور اس کی عملداری سے حاصل ہوتے ہیں جن کا وجودی محور عمل اور فعل و انفعال کے سوا کچھ نہیں مثلاً ہمارے اندر غذا پیدا کرنے والی قوتیں یا اپنے ہم مثل کو جنم دینے والی قوتیں اپنی عملداری کے

مرحلہ میں اور اپنے مزاج و وجود سے ناموافق چیزوں سے عملی تنفر کے پیش نظر احساسات کی کچھ صورتوں کے وجود میں آنے کا سبب بنتی ہیں مثلاً محبت، عداوت، شوق، میلان و رغبت وغیرہ، پھر یہی احساساتی صورتیں ہمیں ان علوم و ادراکات یعنی اچھائی، برائی، کیا کرنا چاہیے، کیا نہیں کرنا چاہیے، کیا واجب و ضروری ہے اور کیا جائز و روا ہے وغیرہ کو عملی طور پر اختیار کرنے کا جذبہ دلاتی ہیں، اور پھر وہ ہمارے اور ہمارے افعال کے درمیان واسطہ بن کر ہمارے اعمال کی تکمیل کو یقینی بنا دیتی ہیں (یعنی ہم ان کی بنیاد پر افعال انجام دیتے ہیں اور انہیں اپنے اعمال کا وجودی پس منظر قرار دیتے ہیں)۔ بنا برائیں یہ ثابت ہوا کہ ہمیں کچھ علوم و ادراکات حاصل ہیں جن کا تعلق صرف اور صرف عمل سے ہے، عمل کے دائرہ سے باہر ان کی کوئی قیمت و حیثیت نہیں، انہی علوم و ادراکات کو ”عملی علوم“ کا نام دیا جاتا ہے، بہر حال ان کی بابت تفصیلی بحث کسی دوسرے مقام پر ہوگی۔

خداوند عالم نے یہ عملی علوم اس لئے انسان کو عطا فرمائے تاکہ اسے عمل کے میدان میں اترنے اور موجودات عالم سے بھرپور استفادہ کرنے کے لئے اپنے عملی اختیارات کو استعمال کرنے کی صلاحیت عطا کرے کہ جس کے نتیجہ میں خداوند عالم کا حتمی فیصلہ عملی صورت پالے، ارشاد حق تعالیٰ ہے:

سورہ طہ، آیت ۵۰:

○ ”الَّذِي أَعْطَى كُلَّ شَيْءٍ حَلْقَهُ ثُمَّ هَدَى“

(وہ کہ جس نے ہر چیز کو اس کی خلقت (موزوں صورت و وجود) عطا کی، پھر ہدایت کی)

سورہ اعلیٰ، آیت ۳:

○ ”الَّذِي خَلَقَ فَسْوَىٰ ۖ وَالَّذِي قَدَّرَ فَهَدَىٰ“

(وہ کہ جس نے پیدا کیا اور درست کیا، اور وہ کہ جس نے اس کا انداز مقرر کیا، پھر ہدایت کی)

ان آیتوں میں ”ہدایت“ سے مراد وہ عام ہدایت ہے جس کا تعلق ہر مخلوق کو اس کے وجودی کمال سے فطری طور پر آگاہی دلانے اور اسے اپنے وجود کی حفاظت و بقاء کے لئے فعل و عمل (اپنی وجودی قوتوں کو استعمال میں لانے) کی راہ کی نشاندہی سے ہے خواہ وہ مخلوق شعور رکھتی ہو یا اس سے محروم ہو۔

انسان کے بارے میں خداوند عالم نے فرمایا:

سورہ شمس، آیت ۸:

○ ”وَنَفْسٍ وَمَا سَوَّاهَا ۖ فَأَلْهَمَهَا فُجُورَهَا وَتَقْوَاهَا“

(اور نفس کی قسم اور اس کی کہ جس نے اسے درست کیا، پھر اسے اس کی بدکاری اور پرہیزگاری سے آگاہ کر دیا)

اس آیت سے معلوم ہوا کہ فُجور و تقویٰ (بدکاری و پرہیزگاری) دونوں ہی سے انسان کو خداوند عالم کی طرف سے فطری ہدایت کے ذریعے آگاہ کر دیا گیا ہے اور ان دونوں کا تعلق اس سے ہے کہ انسان کو کیا کرنا ضروری ہے اور کس چیز سے اجتناب ضروری ہے؟ یہی وہ عملی علوم ہیں جو نفس انسانی کے دائرہ کار سے باہر کوئی حیثیت و اہمیت نہیں رکھتے اور شاید آیت میں بھی فُجور و تقویٰ کی نفس کی طرف اضافت سے اسی امر کی جانب اشارہ مقصود ہو،

دنیاوی زندگی کی بابت خداوند عالم نے ارشاد فرمایا:

سورہ عنکبوت، آیت ۶۳:

﴿ وَمَا هَذِهِ الْحَيَاةُ الدُّنْيَا إِلَّا لَهْوٌ وَوَلَعِبٌ وَإِنَّ الدَّارَ الْآخِرَةَ لَهِيَ الْحَيَوَانُ لَوْ كَانُوا يَعْلَمُونَ ﴾

(اور یہ دنیاوی زندگی لہو و لعب کے سوا کچھ بھی نہیں اور آخرت کا گھر ہی اصل زندگی ہے اگر وہ لوگ جان لیتے)

اس آیت شریفہ میں دنیاوی زندگی کو لعب (کھیل کود) قرار دیا گیا ہے اور لعب یعنی کھیل کود یا بے فائدہ عمل خیال و تصور کے علاوہ کوئی حقیقت نہیں رکھتا، یہی حال دنیاوی زندگی کا ہے جو جاہ و مال، ترقی و محزلی اور ریاست و مروءیت (حاکمیت و حکومت) وغیرہ سے عبارت ہے، یہ سب خیالی امور ہیں کہ جن کو ذہنی دنیا سے باہر کوئی مقام و حیثیت اور حقیقت حاصل نہیں، یعنی جو کچھ عالم خارج (ذہن کی حدود سے باہر) میں ہے وہ ان طبعی حرکات کے سوا کچھ نہیں جن کے ذریعے انسان مادہ (Matter) میں تصرف کرتا ہے (اسے استعمال کرتا ہے، اس سے استفادہ کرتا ہے)، تو اس حوالہ سے تمام افراد انسان یکساں ہیں اور ان میں اوصاف و احوال کے حوالہ سے فرق نہیں پایا جاتا۔

بنا بریں جب کہا جاتا ہے: (الانسان الرئیس) ”حاکم انسان“ تو حقیقت میں جو چیز وجود رکھتی ہے وہ اس کی انسانیت اور انسان ہونا ہے، اور جہاں تک اس کے حاکم ہونے کا تعلق ہے تو یہ وہم و خیال کے دائرہ سے باہر کوئی وجودی حقیقت نہیں، اسی طرح ”الثوب المملوک“ (وہ کپڑا جو کسی کی ملکیت میں ہے) تو اس میں صرف ”الثوب“ (کپڑا) ہی وجودی حقیقت رکھتا ہے اور اس کا مملوک یعنی کسی کی ملکیت میں ہونا ایک خیالی امر ہے جو ذہن کی حدود سے تجاوز نہیں کرتا بلکہ صرف اور صرف ذہن کے دائرہ میں رہتا ہے۔ اسی قاعدہ کلیہ کی بنیاد پر دیگر امور کا قیاس ہو سکتا ہے۔

۵۔ انسان کا دیگر اشیاء سے استفادہ کرنا

بہر حال علوم و ادراکات کا یہ سلسلہ انسان اور مادہ (Matter) کے درمیان ربط و تعلق کا ایسا رشتہ قائم کرتا ہے جس

کے سبب انسان کے لئے مادہ (Matter) میں تصرف کرنے اور اسے استعمال میں لانے کی راہ ہموار ہو جاتی ہے، اس سلسلہ کی ایک کڑی انسان کا اپنے تئیں اس بات کا یقین کرنا ہے کہ اس پر لازم ہے کہ وہ اپنے کمال کی بابت ہر ممکن ذریعہ اپنائے اور ہر اس چیز کو استعمال میں لائے اور اس سے استفادہ کرے جس کا استعمال میں لانا اور اس سے استفادہ کرنا اس کے لئے ممکن ہو، اس مطلب کو دوسرے الفاظ میں یوں کہا جاسکتا ہے کہ اسے اس بات کا یقین ہونا چاہیے کہ اپنے لئے حصول نفع کی کوشش اس کے لئے ناگزیر ہے اور یہ کہ وہ ہر ممکن ذریعہ اختیار کر کے اپنی زندگی کی بقاء کا سامان فراہم کرے، اس مقصد کے لئے وہ مادہ (Matter) میں تصرف کرتا ہے اور تمام مادی اشیاء کو استعمال میں لاتا ہے۔ مثلاً کسی چیز کو کاٹنے کے لئے چھری کو استعمال میں لاتا ہے، سینے کے لئے سوئی، مانتات کو محفوظ کرنے کے لئے برتن اور اد پر چڑھنے کے لئے سیڑھی کو استعمال کرتا ہے، اس کے علاوہ دیگر لاتعداد امور و افعال ہیں کہ تجزیہ و ترکیب کے حوالہ سے جن کی حدود و معین نہیں کی جاسکتیں اور گونا گوں ایجادات و صنعتیں و فنون کہ جن کا عمل معینہ اغراض و مقاصد کی تکمیل کے لئے ہوتا ہے وہ سب مادہ (Matter) میں انسان کے تصرف کرنے اور اسے استعمال میں لانے کی مثالیں ہیں۔ صرف یہی نہیں بلکہ اس سے بالاتر یہ کہ انسان مادہ میں تصرف کے حوالہ سے نباتات و حیوانات سے بھی استفادہ کرتا ہے، چنانچہ نباتات سے گونا گوں امور میں استفادہ کرتا ہے کہ جن میں غذا، لباس اور مکان وغیرہ شامل ہیں، ان امور میں انسان مادہ سے بھرپور استفادہ کرتے ہوئے اپنی زندگی کی متعلقہ بنیادی ضروریات کو پورا کرتا ہے، اسی طرح مختلف حیوانات سے استفادہ کرتے ہوئے ان سے زندگی کے گونا گوں فوائد حاصل کرتا ہے مثلاً ان کے گوشت، خون، کھال، بال، فضلات، سینگ، دودھ اور دیگر حاصلہ اشیاء اور جو کام وہ انجام دے سکتے ہیں ان سب سے استفادہ کرتا ہے۔ اور وہ حیوانات ہی سے استفادہ کرنے پر اکتفاء نہیں کرتا بلکہ اپنے ہم نوع افراد بشر سے استفادہ کرنے میں کسی کوتاہی سے کام نہیں لیتا بلکہ وہ ان سب سے ہر ممکن استفادہ کرتا ہے اور ان سے اور ان کے افعال۔ کہ جو وہ انجام دے سکتے ہیں۔ سے مقدور بھر استفادہ کرنے میں کوئی کسر اٹھا نہیں رکھتا، یہ سب حقائق وہ ہیں جن میں کسی قسم کے شک کی کوئی گنجائش نہیں۔

۶۔ انسان کا مدنی الطبع ہونا

انسان نے جب اپنے ہموع افراد کو جو کہ انسانیت میں اس جیسے ہیں دیکھا کہ وہ بھی اس سے وہی کچھ چاہتے ہیں جو وہ ان سے چاہتا ہے۔ (سب افراد کی توقعات ایک دوسرے سے ایک جیسی ہیں) تو اس پر آمادہ و راضی ہوا کہ دوسرے

افراد بشر بھی اس سے اسی طرح استفادہ کریں جس طرح وہ ان سے استفادہ کرتا ہے، گویا سب افراد ایک دوسرے سے برابر کا استفادہ کریں، اسی بات نے اسے معاشرتی زندگی کی تشکیل کے لازمی فیصلہ پر مجبور کیا اور اجتماعی تعاون کی راہ اپنانے کی ضرورت کا احساس دلایا کہ جس کے نتیجے میں اسے ایک ایسے معاشرہ کی تشکیل کو عملی صورت دینا ناگزیر ہوا جس میں ہر حقدار اپنا حق حاصل کر لے اور باہمی روابط میں توازن قائم ہو کہ اسے ہی معاشرتی عدالت کہا جاتا ہے۔

حقیقت یہ ہے کہ انسان کے معاشرتی زندگی اور اجتماعی عدل کی راہ اختیار کرنے میں اسے اس کی طبعی ضرورت نے مجبور کیا کہ اگر اسے وہ مجبوری نہ ہوتی تو انسان اجتماعی زندگی و معاشرتی عدالت کی راہ ہرگز اختیار نہ کرتا، اور انسان کے مدنی الطبع (طبعی طور پر معاشرتی زندگی کے خواہاں) ہونے اور اجتماعی و معاشرتی عدالت کا قائل ہونے کا مطلب بھی یہی ہے کیونکہ مادہ (Matter) سے استفادہ کرتے ہوئے اپنی زندگی کی بقاء و استحکام کے لئے ہر ممکن ذریعہ اختیار کرنے کے لازمی امر نے اسے اجتماعی زندگی و معاشرتی عدل کی راہ اپنانے کا احساس دلایا جیسا کہ ہم مادہ سے استفادہ کرنے کی بحث میں وضاحت کر چکے ہیں، یہی وجہ ہے کہ جب کوئی انسان دوسرے انسان پر غلبہ پاتا ہے تو اس سے اجتماعی تعاون اور معاشرتی عدل کو زبردست ٹھیس پہنچتی ہے، طاقتور شخص کمزور شخص کے حقوق اور انسانی شخصیت کو ہرگز خاطر میں نہیں لاتا چنانچہ عملی طور پر ہم خود مشاہدہ کرتے ہیں کہ کمزور اقوام طاقتور قوموں کے ہاتھوں کس قدر نا انصافی کا شکار ہو رہی ہیں اور ان دونوں (کمزور اقوام اور طاقتور قوموں) کے درمیان کسی قسم کا اجتماعی انسانی تعاون موجود نہیں، اور یہ سلسلہ ابتدائے تاریخ سے عصر حاضر تک جو کہ تمدن اور آزادی کا دور کہلاتا ہے، جوں کا توں چلا آ رہا ہے، کلام الہی میں اسی حقیقت کو بیان کیا گیا ہے۔ ملاحظہ ہو:

سورہ احزاب، آیت ۷۲:

○ ” اِنَّهُ كَانَ ظَلُومًا جَهُوْلًا “

(یقیناً انسان ظالم و جاہل (نادان) ہے)

سورہ معارج، آیت ۱۹:

○ ” اِنَّ الْاِنْسَانَ خُلِقَ هَلُوْعًا “

(انسان تو پیدا ہی لالچی ہوا ہے)

سورہ ابراہیم، آیت ۳۴:

○ ” اِنَّ الْاِنْسَانَ لَظَلُوْمٌ كَفَّارٌ “

(حقیقت یہ ہے کہ انسان بڑا ظالم بہت ناشکر ہے)

سورہ علق، آیت ۷:

○ ”إِنَّ الْإِنْسَانَ كَبِيْطٌ ۙ أَنْ تَرَاهُ اسْتَعْنَىٰ“

(سچ ہے کہ انسان جب اپنے آپ کو غنی و بے نیاز سمجھتا ہے تو سرکشی کرتا ہے)

اگر اجتماعی و معاشرتی عدل انسان کی طبع و وجود کا بنیادی خواستہ و مطلوب ہوتا تو یقیناً معاشرتی امور میں عدل و انصاف، باہمی تعاون اور انسانی برابری کی عملی پاسداری کا دور دورہ ہوتا جبکہ ہمیشہ اس کے برعکس دکھائی دیا اور طاقتور نے کمزور پر اپنی قوت و غلبہ اور بالادستی کا لوہا منوانے میں کوئی کسر باقی نہیں چھوڑی اور اپنے مقاصد و مفادات کے حصول کے لئے اسے غلامی کی زنجیروں میں جکڑ دیا۔

۷۔ افرادِ بشر کے درمیان اختلافات کا جنم لینا

سابق الذکر موضوعات میں مذکور مطالب سے واضح ہوا کہ مادہ اور موجودات عالم کو اپنی زندگی کی بقا و استحکام کے لئے استعمال کرنے کا طبعی میلان انسان میں پایا جاتا ہے جبکہ افراد انسان خلقت و علاقہ اور ان سے جنم لینے والی عادات و اخلاق کے حوالہ سے مختلف ہیں اور ہر فرد کا طرزِ نگہ دوسرے سے فرق رکھتا ہے کہ جس کے نتیجے میں ان کا قوت و ضعف کی بنیاد پر بھی مختلف ہونا لازمی امر ہے، اسی وجہ سے وہ اس معاشرتی عدل سے جس کا ایک صالح معاشرہ متقاضی ہے اختلاف اور روگردانی کرتے ہیں چنانچہ طاقتور کمزور سے جو کام لیتا ہے وہ اس سے کہیں زیادہ ہے جو کمزور کو طاقتور سے فائدہ ملتا ہے اور غالب و مغلوب کے درمیان بھی اسی طرح کی کیفیت ہوتی ہے کہ غلبہ پانے والا ہی مغلوب سے اپنے مفادات حاصل کرتا ہے لیکن مغلوب محروم ہی رہتا ہے اور پھر نوبت یہاں تک پہنچ جاتی ہے کہ کمزور و محروم شخص جب تک اسی حالت میں رہتا ہے قوی و طاقتور اور غالب شخص کے ساتھ تمام امور میں جلیوں، چالوں اور فریب کے طریقے اپناتا ہے اور جب وہ طاقتور ہو جاتا ہے اور اس پر غلبہ پالیتا ہے تو اپنے اوپر ظلم کرنے والے سے سخت انتقام لینے کی راہ پر چل پڑتا ہے اور اس طرح ان کا باہمی اختلاف معاشرہ کو ہرج و مرج اور فتنہ و فساد سے دوچار کر دیتا ہے اور انسانیت کی تباہی، فطری اقدار کی پامالی اور سعادت و خوش بختی کی راہیں مسدود ہونے کی راہ ہموار کرتا ہے، اسی مطلب کی طرف اشارہ کرتے ہوئے خداوند عالم نے فرمایا:

سورہ یونس، آیت ۱۹:

” وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا“

(اور لوگ نہیں تھے مگر ایک ہی امت، پھر انہوں نے آپس میں اختلاف کر لیا)

سورہ ہود، آیت ۱۱۹:

” وَلَا يَزَالُ الَّذِينَ مُمْتَلِفِينَ ﴿۱۱۹﴾ إِلَّا مِنْ سَرَابٍ مُدْبِجَةٍ ۚ وَإِلَيْكَ خَلَقْتُمْ“

(اور وہ ابھی تک آپس میں اختلاف ہی کرتے چلے جا رہے ہیں مگر جس پر تیرا پروردگار رحم کرے اور اسی کے لئے

اس نے انہیں پیدا کیا ہے)

اور زیر نظر آیت مبارکہ میں ”لِيَحْكُمَ بَيْنَ النَّاسِ فِي مَا اخْتَلَفُوا فِيهِ...“ کے الفاظ سے بھی اسی مطلب کی

طرف اشارہ مقصود ہے۔ اور اس طرح کے اختلاف کا وجود میں آنا۔ جیسا کہ آپ آگاہ ہو چکے ہیں۔ انسانی معاشرے میں ایک یقینی امر ہے کیونکہ تمام افراد بشر اگرچہ انسانی صورت کے لحاظ سے ایک جیسے ہیں۔ سب انسان ہیں۔ لیکن ہر شخص اپنی خلقت و وجودی ساخت کے حوالہ سے دوسرے سے مختلف ہے جبکہ انسانی صورت میں سب کا ایک جیسا ہونا اس کا متقاضی ہے کہ افکار و افعال میں بھی کسی نہ کسی حوالہ سے ان کے درمیان وحدت پائی جائے لیکن ان کی وجودی ساخت کے بنیادی عناصر کا مختلف ہونا احساسات، ادراکات اور حالات کے مختلف ہونے کا سبب بنتا ہے جبکہ کسی حوالہ سے ان میں بھی اتحاد پایا جاتا ہے، تاہم ان کا مختلف ہونا اغراض و مقاصد اور خواہشوں و آرزوں کے مختلف ہونے کا موجب بن جاتا ہے اور جب اغراض و مقاصد ہی مختلف ہوتے ہیں تو افعال و اعمال بھی مختلف ہو جاتے ہیں جو کہ پورے معاشرہ کے نظام کو درہم برہم کر دیتے ہیں۔ ان کے تمام تر اختلافات کے نتیجے میں جو افعال ان سے انجام پذیر ہوتے ہیں ان کے نتیجے میں معاشرہ اختلاف نظام کا شکار ہو جاتا ہے۔

اس تباہ کن اختلافی صورت حال کے پیش نظر معاشرہ میں قانون کی تدوین کی ضرورت محسوس ہوتی ہے یعنی ایسے بنیادی قوانین کا تشکیل پانا ناگزیر ہو جاتا ہے جن پر عمل کر کے اختلافات کی بیخ کنی ہو اور ہر حقدار کو اس کا حق حاصل ہو سکے اور سب لوگ ان قوانین کا عملی احترام کرنے کے پابند ہوں۔

اس زمانہ میں معاشرتی قوانین کی عوام الناس سے پابندی کروانے کے لئے دو طریقے اپنائے جاتے ہیں:

۱۔ امور زندگی میں اشتراکِ عمل اور حقوق میں مساوات و برابری کی بنیاد پر تمام افراد کو معاشرتی قوانین پر عملداری کی ترغیب دلائی جاتی ہے اور وہ اس طرح کہ ہر فرد اپنی لیاقت کے مطابق زندگی کی آسائشوں سے بہرہ ور ہو جبکہ دینی معارف یعنی توحید اور پاکیزہ اخلاق کی پابندی وغیرہ کو یکسر نظر انداز کر دیا جاتا ہے، اس طریقہ و طرز عمل میں توحید و خدا

پرستی کو سرے ہی سے درخورد توجہ قرار نہیں دیا جاتا اور نہ ہی فکری و عملی طور پر اس کو اہمیت دی جاتی ہے، اور پاکیزہ و اعلیٰ اخلاق کو معاشرتی صورت حال کے تابع کر دیا جاتا ہے چنانچہ جو چیز معاشرہ کی موجودہ صورت سے مطابقت رکھتی ہو اسے ہی اچھی صفت و اعلیٰ اخلاق قرار دیا جاتا ہے مثلاً کبھی عفت و پاکدامنی پاکیزہ و اعلیٰ اخلاق کہلاتی ہے تو کبھی بدکاری و بدکرداری کو معاشرتی اخلاق کا نام دیا جاتا ہے، اسی طرح کبھی سچ اور کبھی جھوٹ، کبھی امانت اور کبھی خیانت کو اعلیٰ اخلاقی صفات و اقدار قرار دیا جاتا ہے، تو یہ سب کچھ معاشرتی حالات کے تناظر میں ہوتا ہے۔

۲۔ افراد معاشرہ کو قوانین کی پابندی اور عملداری کے لئے ایسی تربیت دی جاتی ہے جو ان قوانین سے مطابقت رکھنے والے معیاروں پر پوری اترتی ہو کہ جس میں معاشرتی تربیت کے دینی اصولوں کو یکسر نظر انداز کر دیا جاتا ہے۔

تو یہ دو طریقے ایسے ہیں جنہیں انسان نے معاشرتی اختلافات کو ختم کرنے اور افراد بشر کو ایک ہی لڑی میں پرودینے کے لئے اختیار کیا، جبکہ ان میں سے ایک حکمران طبقہ کی آمریت اور ریاستی استبداد کی بنیاد پر اور دوسرا طاقت کے بھرپور استعمال اور اخلاقی تربیت پر مبنی ہے لیکن یہ دونوں طریقے معاشرہ میں مفسد اور برے اثرات چھوڑنے کے ساتھ ساتھ جہالت کی بنیاد پر استوار ہیں کہ جس میں نوع انسانی کی تباہی اور انسانیت کی حقیقت کی یکسر پامالی و نابودی مضمحل ہے کیونکہ انسان خدا کی مخلوق ہے کہ جس کا وجود ہستی اپنے خالق و آفریدگار سے وابستہ ہے، اس کی ابتداء بھی خدا سے ہوئی اور اس کی بازگشت بھی خدا کی طرف ہوگی، اس دنیاوی زندگی کو خیر باد کہنے کے بعد اس کی ایک بقا شعار زندگی ہے کہ جس کا دامن بہت وسیع اور دورانیہ بہت لمبا بلکہ وہ کبھی ختم نہ ہونے والی ہے، البتہ اس کا دار و مدار اسی دنیاوی زندگی اور اس میں انسان کے کردار و رفتار اور ان فضائل و کمالات کے کسب کرنے پر ہے جو توحید و خدا پرستی اور اس نظر بنیاتی و عملی معیار سے ہم آہنگ ہوں کہ انسان خدا کا بندہ ہے اور اس کی ابتداء خدا سے اور خدا ہی کی طرف اس کی بازگشت ہوگی، لیکن اگر انسان اپنی دنیاوی زندگی کو توحید و خدا پرستی کی بنیاد پر استوار نہ کرے بلکہ اسے بھلا کر اپنے امور حیات کو ترتیب دے اور حق و حقیقت کی پردہ پوشی کرے تو گویا اس نے اپنے آپ کو تباہ و برباد کر دیا اور اپنی حقیقت و انسانی حیثیت کو ختم کر دیا۔

مذکورہ بالا دو طریقوں پر چلنے والے انسان کی مثال اس قافلہ کی ہے جو ایک دور دراز شہر کی طرف روانہ ہوتا ہے اور زاویر اور سفر کے مراحل طے کرنے کے لئے وہ تمام ضروری اشیاء اپنے ساتھ لیتا ہے کہ جو اس کے پورے سفر میں اس کے لئے کافی ہوں، چلتے چلتے راستہ میں ایک مقام پر قیام کرتا ہے اور وہاں قافلہ کے افراد آپس میں دست و گریبان ہو جاتے ہیں یہاں تک کہ ان کا اختلاف نہایت شدت اختیار کر لیتا ہے اور وہ مار پیٹ، ایک دوسرے کی بے حرمتی و ہتک عزت، لوٹ مار، قتل و غارت اور ایک دوسرے کے مال و متاع اور جگہ پر غاصبانہ قبضہ جمانے جیسے اعمال کے مرتکب ہوتے ہیں، پھر وہ آپس میں مشورہ کرتے ہیں کہ اختلافات کی اس تباہ کن صورت حال کو ختم کرنے اور اپنی جان و مال کے تحفظ کو یقینی بنانے

کے لئے کون سا راستہ اختیار کریں تو ان میں سے ایک کہتا ہے کہ ہم سب کو ان اموال و اشیاء سے مشترک طور پر استفادہ کرنا چاہیے اور ہر شخص اپنے معاشرتی مقام و مرتبہ کے مطابق ان سے بہرہ ور ہو کیونکہ یہی جگہ ہماری آخری منزل و ٹھکانہ ہے اس کے بعد کوئی سفر درپیش نہیں، جو شخص اس سلسلہ میں خلاف ورزی کرے۔ اپنی حدود سے تجاوز کرے۔ تو طاقت اور سیاست کے ذریعے اس کا مواخذہ کیا جائے، ایک اور شخص نے اختلافات کی ہلاکت بارصورت کے خاتمہ کے لئے یہ رائے دی کہ ایک ایسا قانون و ضابطہ وضع کیا جائے جس میں افراد کی اس شخصیت و حیثیت کو بنیادی مقام حاصل ہو جو انہیں اپنے وطن میں کہ جہاں سے سفر کر کے وہ یہاں پہنچے ہیں حاصل تھی لہذا ہر شخص اپنی اخلاقی صفات کی عملی ترجمانی کا ثبوت دیتے ہوئے اپنے شریک سفر ساتھیوں کے ساتھ نرمی و رحمدلی، احسان و مہربانی، انسانی شرف و بزرگی اور فضیلتوں کا مظاہرہ کرے، پھر تمام افراد موجودہ اموال و نعمتوں سے مشترک بنیاد پر استفادہ کریں کیونکہ یہ سب کچھ انہی کا اپنا ہے اور اسی جگہ اس سے استفادہ کیا جانا ہے اور بس۔

لیکن حقیقت یہ ہے کہ مذکورہ بالا دونوں اشخاص کی آراء غلط ہیں اور وہ اختلافات کو ختم کرنے اور موجودہ اموال و نعمات سے استفادہ کرنے کا حل پیش کرنے میں سخت غلط فہمی کا شکار ہوئے ہیں کیونکہ وہ اس سے غافل رہے کہ قافلہ ابھی حالت سفر میں ہے اور ہر مسافر کے لئے سب سے زیادہ اہمیت اس امر کو حاصل ہونی چاہیے کہ اس کی تمام تر توجہ منزل مقصود تک صحیح و سالم پہنچنے پر مرکوز ہو، اسے سفر کے تمام مراحل میں اپنا وطن اور اپنا مقصد و ہدف کہ جس کے حصول کے لئے اس نے سفر کا آغاز کیا ملحوظ مد نظر رکھنا چاہیے، لیکن اگر وہ اسے بھول گیا اور اپنے وطن، سفر کے مقصد اور منزل مقصود سے غفلت کی تو بھٹک جانا، گمراہی اور تباہی و ہلاکت کے سوا اسے کچھ حاصل نہ ہوگا۔

ان افراد میں سے صحیح رائے اسی کی ہے جو کہتا ہے کہ چونکہ ہم مسافر ہیں لہذا ہمیں ان اموال و نعمتوں اور موجودہ اشیاء سے صرف اس قدر استفادہ کرنا چاہیے جو آج کی شب ہمارے لئے کافی ہو اور جو باقی بچے اسے اپنے اگلے سفر کیلئے ذخیرہ کر لیں اور اپنے وطن کہ جس سے چلے تھے اور اپنے مقصد کہ جس کی طرف جا رہے ہیں کو ہمیشہ مد نظر رکھیں اور ان سے ہرگز غفلت نہیں ہونی چاہیے بلکہ پوری توجہ انہی پر مرکوز رہے۔

۸۔ دین کے ذریعے اختلافات کی دوری

خداوند عالم نے لوگوں کے درمیان پائے جانے والے اختلافات کو ختم کرنے کے لئے توحید اور اعتقاد و اخلاق و

افعال کی بنیاد پر قوانین کی تدوین اور معاشرتی نظاموں کی تشکیل کی، دوسرے لفظوں میں اسے یوں بیان کیا جاسکتا ہے کہ خداوند عالم نے اپنے آئین و نظام حیات کی بنیاد انسان کو اس حقیقت سے آگاہی دلانا قرار دیا کہ وہ کیا ہے؟ اس کی اصل کیا ہے؟ اس کی ابتدا و آغاز کیا ہے؟ اس کی بازگشت کس طرف ہوگی؟ اور یہ کہ اس دنیاوی زندگی میں وہ کیا طرز عمل اپنائے کہ جس سے اس کا کل (آخرت) سنور جائے اور وہ اپنی دنیا کی فانی زندگی میں آخرت کی بقا شعار حیات کو کیونکر سعادت آشنا و سود مند بنا سکتا ہے؟ بنا بریں آئین الہی اور قانون خداوندی ہی ہے کہ جس کی بنیاد علم و معرفت پر استوار ہے اس کے علاوہ کوئی دوسرا دین و آئین اس پاکیزہ اساس کا حامل نہیں، چنانچہ خداوند عالم نے ارشاد فرمایا:

سورہ یوسف، آیت ۴۰:

○ ”إِنَّ الْحُكْمَ إِلَّا لِلَّهِ ۖ أَمَرَ أَلَّا تَعْبُدُوا إِلَّا إِيَّاهُ ۚ ذَٰلِكَ الدِّينُ الْقَدِيمُ ۗ وَلَكِن كَثُرَ النَّاسُ لَا يَعْلَمُونَ“

(حکم فرمائی کا حق خدا کے سوا کسی کو حاصل نہیں، اس نے حکم دیا ہے کہ اس کے سوا کسی کی پرستش نہ کرو کہ یہی مضبوط دین ہے لیکن اکثر لوگ علم نہیں رکھتے)

اسی طرح زیر نظر آیت شریفہ (سورہ بقرہ، آیت ۲۱۳) میں ارشاد ہوا:

○ ”فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ ۖ وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ ۖ...“

(پھر خدا نے نبیوں کو بھیجا خوشخبری دینے والے اور انداز کرنے والے (خدا کے عذاب سے خوف دلانے والے) بنا کر، اور ان کے ساتھ کتاب کو نازل کیا تاکہ خدا لوگوں کے درمیان اس چیز کی بابت فیصلہ کرے جس میں وہ اختلاف کرتے ہیں)

اس آیت میں خداوند عالم نے انبیاء علیہم السلام کی بعثت کو بشارت و خوشخبری دینے اور انداز کرنے کے ساتھ کتاب نازل کرنے کے ذریعے بیان فرمایا کہ جس کتاب میں ایسے احکام و قوانین ہیں جو لوگوں کے درمیان پائے جانے والے اختلافات کو دور کرنے کے لئے بنائے گئے ہیں۔

اسی موضوع سے مربوط ایک یہ آیت بھی ہے:

سورہ جاثیہ، آیت ۲۴:

○ ”وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْدِيكُنَا إِلَّا الدَّهْرُ ۗ وَمَا لَهُمْ بِذَٰلِكَ مِنْ عِلْمٍ ۚ إِنْ هُمْ إِلَّا يَظُنُّونَ“

(لوگوں نے کہا کہ زندگی تو صرف یہی ہے جو ہم اس دنیا میں بسر کر رہے ہیں اس کے سوا کچھ نہیں، مرتے ہیں اور زندہ ہوتے ہیں اور ہمیں زمانہ کے سوا کوئی چیز ہلاک و ختم نہیں کرتی، درحقیقت ان لوگوں کو اس سلسلہ میں کچھ علم نہیں ہے، وہ صرف گمان ہی گمان کرتے ہیں)

اس آیت میں ان لوگوں کی تذکرہ کیا گیا ہے جو اس دنیاوی زندگی کو اپنا اوڑھنا، پھوننا قرار دیتے ہیں کہ وہ آخرت کو یکسر نظر انداز کر دیتے ہیں کیونکہ ان کا اپنی اس بات پر ڈٹ جانا صرف معاد و قیامت کے لفظی انکار کی بناء پر نہیں تھا بلکہ اس حوالہ سے تھا کہ معاد و آخرت کا اقرار اس کا متقاضی ہے کہ دنیاوی زندگی کو ایسی زندگی میں ڈھالا جائے جو بندگی کے تمام تقاضے پورے کرتی ہو اور اس میں ان دینی قوانین و ضوابط کو بنیادی حیثیت حاصل ہو جو عبادات، معاملات و سیاسیات کے جامع نظام پر مشتمل ہیں۔

خلاصہ کلام یہ کہ چونکہ معاد و آخرت کا عقیدہ رکھنا اس امر کو لازمی قرار دیتا ہے کہ دنیوی زندگی کو اپنایا جائے، دین کو زندگی کا اوڑھنا پھوننا قرار دے کر اس کے احکام کی عملی پیروی کی جائے اور زندگی کے تمام احوال و اعمال میں قیامت و معاد کو مد نظر و ملحوظ رکھا جائے لہذا ان لوگوں نے اس عقیدہ کا ہی انکار کر دیا اور اجتماعی و معاشرتی زندگی کو اسی دنیاوی زندگی پر استوار کر کے اس کے علاوہ کسی بھی جہان کو خاطر میں نہ لانے کے قائل ہوئے۔

اس موضوع کی بابت سورۃ نجم کی آیات ۲۸ تا ۳۰ ملاحظہ کریں:

○ ”وَمَا لَهُمْ بِهِ مِنْ عِلْمٍ ۚ إِنْ يَتَّبِعُونَ إِلَّا الظَّنَّ ۗ وَإِنَّ الظَّنَّ لَا يُغْنِي مِنَ الْحَقِّ شَيْئًا“

○ ”فَأَعْرَضْ عَنْ مَنْ تَوَلَّىٰ عَنْ ذِكْرِنَا وَلَمْ يُبْدِ إِلَّا الْحَيَاةَ الدُّنْيَا“

○ ”ذٰلِكَ مَبْلَعُهُمْ ۖ مِّنَ الْعِلْمِ ۗ إِنَّ رَبَّكَ هُوَ أَعْلَمُ بِمَنْ ضَلَّٰ عَنْ سَبِيلِهِ ۗ وَهُوَ أَعْلَمُ بِمَنِ اهْتَدَىٰ“

(حالانکہ انہیں اس کے بارے میں کچھ علم نہیں ہے وہ صرف گمان پر چلتے ہیں جبکہ گمان حق (یقین) سے ہرگز بے نیاز نہیں کرتا، پس آپ اس سے منہ پھیر لیں جو ہماری یاد سے روگردانی کرے اور دنیاوی زندگی کے سوا کچھ بھی نہ چاہتا ہو، ان کا علم تو اسی قدر ہے، آپ کا پروردگار بہت اچھی طرح آگاہ ہے اس سے کہ جو اس کے راستہ سے بھٹک گیا اور اس سے بھی آگاہ ہے جو راہ راست پر ہے)

ان آیات مبارکہ میں خداوند عالم نے واضح طور پر بیان فرمایا کہ وہ لوگ زندگی کو ظن و گمان اور جہالت پر استوار کرتے ہیں جبکہ خدا سلامتی کے گھر کی طرف بلاتا ہے اور اپنے دین کو حق و حقیقت اور علم پر استوار کرتا ہے، اسی طرح رسول خدا بھی انہیں حیات بخش نظام پر عمل پیرا ہونے کی دعوت دیتے ہیں چنانچہ اس سلسلہ میں ارشاد ہوا:

سورہ انفال، آیت ۲۴:

”يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ“

(اے ایمان والو! خدا کے بلاوے پر لپک کہو اور رسول کے بلاوے پر بھی، جب وہ تمہیں اس چیز کی دعوت دے جس میں تمہارے لئے۔ ہمیشہ کی۔ ”زندگی“ کی ضمانت پائی جاتی ہے)

اس آیت میں جس ”زندگی“ کا ذکر ہوا ہے اس کی بابت قرآن مجید میں مختلف متعدد مقامات میں اشارہ کیا گیا ہے

بطور مثال چند آیات ملاحظہ ہوں:

سورہ انعام، آیت ۱۲۲:

”أَوْ هُنَّ كَان مَبْنِيًّا فَا حَيِيْنُهُ وَجَعَلْنَا لَهُ نُورًا يَمْشِي بِهِ فِي النَّارِ كَمَنْ مَثَلُهُ فِي الظُّلُمَاتِ لَيْسَ

بِحَافِيْرٍ مِّنْهَا“

(وہ شخص جو مردہ تھا پھر ہم نے اسے زندگی دی اور اس کے لئے روشنی قرار دی جس کے ذریعے وہ لوگوں میں چلتا پھرتا ہے، آیا اس شخص کی مانند ہے جو اندھیروں میں پڑا ہوا ہے کہ جن سے کبھی باہر نہ آئے گا)

سورہ رعد، آیت ۱۹:

” أَفَمَنْ يَعْلَمُ أَنَّمَا أُنزِلَ إِلَيْكَ مِنْ رَبِّكَ الْحَقُّ كَمَنْ هُوَ أَعْمَىٰ ۗ إِنَّ مَآيَتَهُ كَثْرًا أَوْ لَوْ

الْأَلْبَابِ“

(وہ شخص جو علم رکھتا ہے اس کا کہ جو کچھ آپ پر آپ کے پروردگار کی طرف سے نازل کیا گیا ہے وہ حق ہے، آیا اس شخص کی طرح ہے جو اندھا ہے؟ حقیقت یہ ہے کہ صاحبان عقل ہی اس بات کو سمجھ سکتے ہیں)

سورہ یوسف، آیت ۱۰۸:

”قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيْرَةٍ أَنَا وَمَنِ اتَّبَعَنِي ۗ وَسُبْحَانَ اللَّهِ وَمَا أَنَا مِنَ

الْمُشْرِكِيْنَ“

(کہہ دو کہ یہ ہے میرا راستہ، میں اللہ کی طرف بلاتا ہوں بصیرت و آگاہی کے ساتھ، میں اور ہر وہ شخص جو میرا پیروکار ہے، خدا کی ذات پاک ہے اور میں مشرکوں میں سے ہرگز نہیں ہوں)

سورہ زمر، آیت ۹:

”هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ۗ إِنَّ مَآيَتَهُ كَثْرًا أَوْ لَوْ الْأَلْبَابِ“

(آیا برابر ہیں وہ لوگ جو علم رکھتے ہیں اور وہ لوگ جو علم نہیں رکھتے، تحقیق صاحبان عقل ہی اس بات کو سمجھ سکتے

(ہیں)

سورہ بقرہ، آیت ۱۲۹:

○ "يَعْلَمُهُمُ الْكِتَابَ وَالْحِكْمَةَ وَيُزَكِّيهِمْ"

(وہ انہیں کتاب و حکمت کا علم دیتا ہے اور ان کا تزکیہ نفس کرتا ہے)

بہر حال قرآن مجید علم کی تعریف و ستائش اور اسے حاصل کرنے کی ترغیبی دعوت سے بھرا ہوا ہے اور علم کی اہمیت و عظمت کے لئے یہی کافی ہے کہ قرآن مجید نے ظہور اسلام سے پہلے کے زمانہ کو "زمانہ جاہلیت" سے موسوم کیا کہ جس کا اعتراف دوسروں نے بھی کیا ہے۔

بنا بریں کس قدر نا انصافی کی بات ہے کہ کچھ لوگ کہتے ہیں دین اندھی تقلید اور جہالت پر مبنی ہے اور علم و دانش سے یکسر بیگانہ بلکہ اس کا مخالف ہے! اس طرح کی باتیں کرنے والے حضرات درحقیقت وہی افراد ہیں جو جدید طبیعی و سائنسی اور معاشرتی علوم کے رسیا ہیں اور انہوں نے اپنی معلومات کے دائرہ میں کوئی ایسی چیز نہیں پائی جو عالم ماورائے طبیعت کو ثابت کرتی ہو لہذا انہوں نے گمان کر لیا کہ اس کا ثابت نہ ہونا اس کے نہ ہونے کی دلیل ہے جبکہ ان کا یہ گمان درست نہیں اور وہ اس طرح کا نظریہ قائم کرنے میں بدحواسی کا شکار ہوئے اور علم و عقل سے دور یہ فیصلہ کیا کہ اس دنیاوی زندگی کے علاوہ کوئی دوسرا جہان نہیں کہ جس میں ہمیں لوٹ کر جانا ہے، انہوں نے اپنے ہی جیسے کچھ لوگوں کو دیکھا کہ وہ اپنی ہوس پرستی کا شکار ہو کر ایسے امور انجام دیتے ہیں جن کو "دین" سے موسوم کرتے ہیں جو کہ حقیقت میں شرک کے سوا کچھ نہیں جبکہ خدا اور رسول خدا شرک سے مبرا ہیں، اور اس کے ساتھ ساتھ انہوں نے یہ بھی دیکھا کہ دین عبادت و بندگی اور اطاعت و پیروی کی دعوت دیتا ہے تو انہوں نے اسے اندھی تقلید سمجھ لیا حالانکہ وہ اپنے اس خیال میں خطا و غلط فہمی کا شکار ہوئے اور دین کے بارے میں غلط و نادرست رائے قائم کر لی، دین کا مقام اس سے کہیں بالاتر ہے کہ وہ لوگوں کو جہل اور اندھی تقلید کی طرف بلائے اور یہ بات دینی عظمت سے ہرگز مطابقت نہیں رکھتی کہ وہ افراد بشر کو ایسے عمل کی راہ پر چلائے جس کی بنیاد علم نہ ہو اور ایسے نظریہ کو اپنانے کی ہدایت کرے جو حق سے دور اور مضبوط دلیل و برہان (کتاب منیر) سے خالی ہو، اس شخص سے بڑا ظالم کون ہو سکتا ہے جو خدا پر افتراء پردازی کرے اور جھوٹی نسبت دے یا حق کو پالینے کے بعد اس کی تکذیب کرے (ومن اظلم ممن افترى على الله كذبا او كذب بالحق لما جاءه)

۹۔ دین ہی میں اختلاف!

بہر حال خداوند عالم نے اپنی مقدس کتاب میں ہمیں اس حقیقت سے آگاہ فرمایا ہے کہ سب سے پہلے جس چیز نے لوگوں کے دنیاوی امور اور زندگی کے مسائل میں اختلافات کو ختم کرنے میں بنیادی کردار ادا کیا وہ ”دین“ ہی تھا اور اگر اس کے علاوہ کچھ قوانین بنائے گئے تو دین ہی کی تقلید کرتے ہوئے بنائے گئے۔ ان قوانین کی تدوین و تکمیل میں دینی اصولوں کو بنیاد قرار دیا گیا۔

پھر خداوند عالم ہمیں اس امر سے آگاہ فرماتا ہے کہ نوع انسانی کے درمیان دین کی بابت جو اختلافات پیدا ہوئے وہ ان علماء کی کارستانی کا نتیجہ تھا جنہیں کتاب مبین دی گئی اور وہ دینی حقائق و علوم کے حامل تھے وہ کتاب خدا کی حقیقتوں اور پاکیزہ معارف کا علم رکھتے تھے مگر انہوں نے بغاوت و سرکشی اور ظلم کرتے ہوئے دین میں اختلافات پیدا کر دیئے اس مطلب کی طرف اشارہ کرتے ہوئے خداوند عالم نے ارشاد فرمایا:

سورہ شوریٰ، آیت ۱۳، ۱۵:

○ ”شَرَعْنَا لَكُمْ مِنَ الدِّينِ مَا وَصَّيْنَا بِهِ نُوْحًا وَ الَّذِي مَعِيَ اَوْ حَيْنًا اِلَيْكَ وَمَا وَصَّيْنَا بِهِ اِبْرٰهِيْمَ وَمُوْسٰى وَ عِيْسٰى اَنْ اَقِيْمُوا الدِّينَ وَلَا تَتَفَرَّقُوْا فِيْهِ ۔ وَمَا تَفَرَّقُوْا اِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ ۗ وَ لَوْلَا كَلِمَةٌ سَبَقَتْ مِنْ رَبِّكَ اِلَىٰ اَجَلٍ مُّسَمًّى لَّفُتِنُوْا بَيْنَهُمْ“

(خدا نے تمہارے لئے دین کا وہی راستہ مقرر کیا جس کے اختیار کرنے کا حکم نوحؑ کو دیا تھا اور اسی کی وحی ہم نے آپؑ کو کی اور اسے ہی اپنانے کا حکم ہم نے ابراہیمؑ، موسیٰؑ اور عیسیٰؑ کو دیا تھا کہ وہ اس دین کو قائم رکھیں (اس پر عمل کرتے رہیں اور اسے ہی اپنا طریقہ حیات قرار دیں) اور اس میں ہرگز اختلاف نہ کریں۔ اور ان لوگوں نے اس میں اختلاف نہیں کیا مگر بعد اس کے کہ اس سے آگاہی حاصل کر چکے تھے (ان کے پاس دین کا علم آچکا تھا) انہوں نے یہ سب کچھ آپس میں دشمنی و ضد کی بناء پر کیا اور اگر تیرے رب کی طرف سے ایک مقررہ وقت تک کا وعدہ نہ ہو چکا ہوتا تو ان کے درمیان فیصلہ کر دیا جاتا)

ایک اور مقام پر ارشاد ہوا:

سورہ یونس، آیت ۱۹:

○ ”وَمَا كَانَ النَّاسُ اِلَّا اُمَّةً وَّاحِدَةً فَاخْتَلَفُوْا ۗ وَ لَوْلَا كَلِمَةٌ سَبَقَتْ مِنْ رَبِّكَ لَفُتِنُوْا بَيْنَهُمْ فَيَسٰوَفِيْهِ

يَخْتَلِفُونَ“

(اور لوگ نہیں تھے مگر ایک ہی ملت (امت واحدہ)، پھر وہ اختلافات کا شکار ہو گئے اور اگر تیرے رب کی طرف سے ایک مقررہ وقت تک کا وعدہ نہ ہو چکا ہوتا تو ان کے درمیان پائے جانے والے اختلاف کی بابت فیصلہ کر دیا جاتا) ان دو آیتوں میں لفظ ”کلمتہ“ سے مراد دنیاوی زندگی سے ایک مقررہ وقت تک استفادہ کرنے کی مہلت عطا کرنا ہے جسے خداوند عالم نے حضرت آدمؑ کو زمین پر اتر جانے کا حکم دیتے ہوئے ان الفاظ میں بیان کیا تھا:

سورہ اعراف، آیت ۲۴:

○ ”وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ“

(اور تمہارے لئے زمین میں ٹھکانہ اور ساز و سامان ہے مقررہ وقت تک!)

بنا برابریں دین میں اختلاف پیدا ہونے کی وجہ فطرت نہیں بلکہ فطرت کی حدود سے تجاوز اور اس سے بغاوت کرنا ہے کیونکہ دین ایک فطری امر ہے اور جو چیز فطری ہو اس میں کسی قسم کی وجودی تبدیلی اور اختلاف کا سوال ہی پیدا نہیں ہو سکتا۔ بلکہ وہ اپنی اصلی فطری حالت پر باقی رہے گی۔ چنانچہ اسی سلسلہ میں خداوند عالم نے ارشاد فرمایا:

سورہ روم، آیت ۳۰:

○ ”فَأَقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللَّهِ“

ذٰلِكَ الدِّينُ الْقَيِّمُ“

(اپنا رخ خالص دین کی طرف کئے رہو، یہی فطرت الہی ہے کہ جس پر خدا نے لوگوں کو پیدا کیا ہے، خدا کی بنائی ہوئی چیز میں ہرگز کوئی تبدیلی نہیں آ سکتی۔ یہی مضبوط و مستحکم دین ہے) یہ تھا زیر نظر آیت شریفہ کے بنیادی مطالب کا خلاصہ!

۱۰۔ انسان: دنیا کے بعد!

اس کے بعد خداوند عالم ہمیں آگاہ فرماتا ہے کہ انسان اپنی اس دنیا سے کہ وہ جس میں اجتماعی و معاشرتی زندگی گزارتا ہے کوچ کر جائے گا اور ایک دوسرے عالم میں کہ جس کا نام ”برزخ“ ہے منتقل ہو جائے گا اور پھر اس کے بعد عالم آخرت میں پہنچ جائے گا (○۔۔۔۔۔ عالم دنیا۔۔۔۔۔ عالم برزخ۔۔۔۔۔ عالم آخرت)، البتہ اس دنیاوی اجتماعی و معاشرتی

زندگی کے بعد جو زندگی اسے حاصل ہوگی وہ انفرادی حیات ہوگی، انفرادی حیات کا مطلب یہ ہے کہ اس میں کسی قسم کا اجتماعی تعاون، اشتراک عمل اور ایک دوسرے کی مدد و نصرت کی کوئی صورت نہیں ہوگی۔ وہاں کوئی انسان کسی دوسرے انسان کی مدد کا محتاج یا اس کا مددگار نہیں ہوگا۔ بلکہ زندگی کے تمام امور خود اسی سے وابستہ ہوں گے اور وہ خود اپنے تمام مسائل حل کرے گا اور تمام مربوط امور کو انجام دے گا کہ اس کے معاملات میں کسی دوسرے کا کوئی عمل دخل نہ ہوگا اور نہ ہی کوئی دوسرا اس کے امور میں اس کا معاون و مددگار ثابت ہو سکے گا۔ کیونکہ اگر اس دنیاوی زندگی کو خیر باد کہنے کے بعد بھی دوسرے جہانوں میں اسی طرح کا مادی نظام حیات حکم فرما ہوتا تو یقیناً وہاں بھی اشتراک عمل اور تعاون کی ضرورت باقی رہتی جبکہ ایسا ہرگز نہیں، کیونکہ انسان اس دنیا سے جانے کے بعد تمام مادی روابط اور مادی نظم و نظام کو چھوڑ کر اپنے پروردگار کی طرف رخ کرتا ہے اور اس کے تمام عملی علوم بے اثر ہو جاتے ہیں اور وہ ان سے بے ربط و بے نیاز ہو جاتا ہے لہذا کسی سے مدد لینا، کسی کی مدد کرنا، اشیاء و موجودات عالم میں تصرف کرنا، اجتماعی تعاون، باہمی اشتراک عمل، معاشرتی بود و باش اور اس کے دیگر امور کہ جو اجتماعی زندگی کا لازمی جز ہیں ان سب سے لائق ہو جائے گا اور ان میں سے کسی سے بھی اس کا سروکار یا کوئی ربط و رابطہ ضروری نہ رہے گا جبکہ دنیا کی اجتماعی زندگی میں وہ سب ضروری و لازمی امور ہیں، لیکن اس کے بعد عالم برزخ اور عالم آخرت میں صرف اور صرف اس کے اعمال اس کے ساتھی ہوں گے اور نیک و بد کاموں کے نتائج اس کے قرین وجود ہوں گے، تمام حقائق کھل کر سامنے آ جائیں گے اور جس بڑی بات (نبأ عظیم) یعنی قیامت و معاد کے بارے میں وہ لوگ اختلاف کرتے تھے ظاہر ہو جائے گی، ارشاد حق تعالیٰ ہوا:

سورہ مریم، آیت ۸۰:

”وَلَنُرِيَنَّاهُمْ مَا يَشَاءُونَ“

(اور وہ جو کچھ کہتا ہے ہم اسے محفوظ کرتے ہیں اور وہ ہمارے پاس اکیلا آئے گا)

سورہ انعام، آیت ۹۴:

○ ”وَلَقَدْ جِئْتُمُونَا فِرَادَىٰ كَمَا خَلَقْتُمُنَا أَوَّلَ مَرَّةٍ وَتَرَكْتُمْ مَا خَوَّلْتُمْ وَمَا ظَلَمْتُمْ وَمَا تَرَىٰ مَعَكُمْ شُفَعَاءَ كُفْرِهِمْ الَّذِينَ رَعَوْنَاهُمْ فِيكُمْ شُرَكَاءَ لَقَدْ تَقَطَّعَ بَيْنَكُمْ وَصَلَّ عَنْكُمْ مَا كُنتُمْ تَرَعُونَ“

(تحقیق، تم تمہارا ہمارے پاس آئے جیسا کہ ہم نے تمہیں پہلی مرتبہ پیدا کیا تھا اور جو کچھ ہم نے تمہیں دیا تھا وہ سب تم اپنے پیچھے چھوڑ کر آئے ہو اور اب ہم تمہارے ان شریکوں کو تمہارے ساتھ نہیں دیکھتے جن کے بارے میں تم گمان کرتے تھے کہ وہ تمہارے شریک ہیں، درحقیقت تمہارے درمیان رابطہ و تعلق منقطع ہو گیا ہے اور جس کا تم گمان کرتے تھے وہ تمہارے ہاتھ سے نکل گیا ہے)

سورہ یونس، آیت ۳۰:

○ ”هٰذَاكَ تَبَلُّوْا كُلَّ نَفْسٍ مَّا اَسْلَفْتُمْ وَاِلٰى اللّٰهِ مَوْلٰهُمُ الْحَقُّ وَصَلَّ عَنْهُمْ مَّا كَانُوْا يَفْتَرُوْنَ“

(وہاں ہر شخص اسی چیز کو آزمائے گا جو اس نے پہلے پیش کی ہوگی۔ یعنی ہر شخص اپنے اعمال کو دیکھتا ہوگا۔ اور وہ خدا کی طرف لوٹائے جائیں گے جو ان کا حقیقی آقا و مولا ہے اور جو وہ افتراء باندھتے اور جھوٹ بناتے تھے سب ان کے ہاتھ سے نکل جائے گا)

سورہ صافات، آیت ۲۶:

○ ”مَا لَكُمْ لَا تَنصَرُوْنَ ۝۱۵ بَلْ هُمْ الْيَوْمَ مُسْتَسْبِرُوْنَ“

(تمہیں، کیا ہو گیا ہے کہ تم ایک دوسرے کی مدد نہیں کرتے؟ بلکہ (حقیقت یہ ہے) کہ وہ آج سر تسلیم خم کئے ہوئے ہیں)

سورہ ابراہیم، آیت ۴۸:

○ ”يَوْمَ تُبَدَّلُ الْاَرْضُ غَيْرَ الْاَرْضِ وَالسَّمٰوٰتُ وَبَرَزُوا لِلّٰهِ الْوَاحِدِ الْقَهَّارِ“

(اس دن زمین دوسری زمین میں بدل دی جائے گی اور آسمان بھی، اور وہ خدائے یکتا و قہار (طاقتور) کے سامنے نکل آئیں گے)

سورہ نجم، آیت ۴۱:

○ ”وَ اَنْ لِّیْسَ لِلْاِنْسَانِ اِلَّا مَا سَعٰی ۝۱۰ وَاَنْ سَعِيْهٖ سَوْفَ یُرٰی ۝۱۱ ثُمَّ یُجْزٰٓءُ الْجِزٰٓءَ الْاَوْفٰی؄“

(اور یہ کہ انسان کے لئے کچھ نہیں سوائے اس کے کہ جو اس نے کوشش کی (یعنی عمل کیا) اور یہ کہ اس کی کوشش بہت جلد مشاہدہ کی جائے گی پھر اسے پوری پوری جزا دی جائے گی)

یہ اور ان کی مثل دیگر آیات سے ثابت ہوتا ہے کہ موت کے بعد انسان کی زندگی یکسر بدل جائے گی اور ایک نئی اور دنیاوی زندگی سے مختلف زندگی اسے ملے گی کہ جس میں باہمی تعاون پر مبنی اجتماعی حیات سے بہرہ ور نہ ہوگا اور جو علوم اس نے اس دنیاوی زندگی میں ایجاد کئے ان سے ہرگز استفادہ نہ کر سکے گا، وہ صرف اپنے اعمال، کاوشوں اور انجام دیئے ہوئے کاموں کا پھل حاصل کرے گا اس کے علاوہ کچھ نہیں، اس کے تمام اعمال کی حقیقت اس روز اس کے سامنے آ جائے گی کہ اس کے مطابق اسے جزا یا سزا دی جائے گی۔

امت واحدہ

○ ”كَانَ الثَّلَاثُ أُمَّةً وَاحِدَةً.....“

(لوگ ایک ہی امت تھے.....)

”ناس“ (لوگ)، یہ لفظ افراد انسان کے مجموعہ کے لئے استعمال ہوتا ہے اور ”امت“ سے مراد انسانوں کا گروہ ہے، البتہ کبھی ایک فرد کو بھی امت کہا جاتا ہے جیسا کہ خداوند عالم نے ارشاد فرمایا:

سورہ نحل، آیت ۱۲۰:

○ ”إِنَّ إِبْرَاهِيمَ كَانَ أُمَّةً قَانِتًا لِلَّهِ“

(یقیناً ابراہیم ایک امت تھے جو خدا کے فرمانبردار تھے)

لفظ ”امت“، کبھی طولانی وقت کے لئے بھی استعمال ہوتا ہے، ملاحظہ ہو:

سورہ یوسف، آیت ۴۵:

○ ”وَأَذَّكَرَ بَعْدَ أُمَّةٍ“

(اور اسے طویل عرصہ کے بعد یاد آیا) یعنی کئی سالوں کے بعد!

سورہ ہود، آیت ۸:

○ ”وَلَكِنَّ أَحْزَرَ نَاعْتَهُمُ الْعَذَابِ إِلَى أُمَّةٍ مَّعْدُودَةٍ“

(اور اگر ہم عذاب کو ان لوگوں سے ایک گنی ہوئی مدت تک موخر کریں)

یہ لفظ کبھی دین و مذہب کے لئے استعمال ہوتا ہے مثلاً اس سلسلہ میں بعض مفسرین نے یہ آیت پیش کی ہے کہ اس میں

امت سے مراد مذہب و دین ہے، ملاحظہ ہو: سورہ مومنون، آیت ۵۲:

○ ”إِنَّ هَذِهِ أُمَّةٌ وَاحِدَةٌ وَأَنَا رَبُّكُمْ فَاتَّقُونِ“

(یہ تمہاری امت (مذہب، دین) ایک امت ہے (ایک ہی دین، مذہب ہے) اور میں تمہارا رب ہوں پس تم میرا

تقویٰ اختیار کرو)

سورہ انبیاء، آیت ۹۲:

○ ”إِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاعْبُدُونِ“

(یہ تمہاری امت ایک ہی امت ہے اور میں تمہارا رب ہوں پس تم میری عبادت کرو)

یہاں امت سے دین و مذہب مراد لیا گیا ہے۔

”امۃ“ کا لفظی اشتقاق ”اُمّ یَا لُم“ سے ہے جس کا معنی قصد و ارادہ کرنا ہے، یعنی جب کوئی شخص ارادہ کرتا ہے تو لغت میں لفظ ”اُمّ“ استعمال کیا جاتا ہے یعنی اس نے قصد کیا، اسی وجہ سے یہ لفظ ایک گروہ کے لئے استعمال ہوتا ہے لیکن ہر گروہ کے لئے لفظ ”امت“ استعمال نہیں کیا جاتا بلکہ اس جماعت و گروہ کے لئے استعمال ہوتا ہے جس کے افراد ایک ہی مقصد رکھتے ہوں اور اسی ایک ہی مقصد کے حوالہ سے آپس میں اکٹھے و یکجا ہوئے ہوں، چنانچہ اسی معنی کے تناظر میں لفظ امت کا اطلاق ایک فرد پر اور دیگر معانی پر ہو سکتا ہے۔

بہر حال یہ آیت بظاہر اس مطلب کو ثابت کرتی ہے کہ ایک زمانہ ایسا بھی گزرا ہے جب افراد بشر متحد و یکجا تھے اور امور زندگی میں ایک دوسرے سے ہم آہنگ تھے، نہایت سادگی و سلامتی کے ساتھ زندگی گزارتے تھے، ان کے درمیان امور حیات میں کوئی اختلاف و نزاع نہ تھا نہ ہی مذہب و عقیدہ میں اختلاف رکھتے تھے اور نہ ہی فکر و نظر میں ایک دوسرے سے مختلف تھے، دنیاوی امور اور زندگی کے مسائل میں ان کے درمیان اختلافات نہ ہونے کی دلیل آیت شریفہ کے یہ الفاظ ہیں:

○ ”فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِيمَا اخْتَلَفُوا فِيهِ“

(یعنی لوگ ایک ہی امت تھے پھر خدا نے انبیاء کو بھیجا خوشخبری دینے والے اور انداز کرنے والے بنا کر، اور ان کے ساتھ کتاب نازل کی تاکہ وہ ان کے درمیان اس چیز کے بارے میں فیصلہ کریں جس میں وہ اختلاف رکھتے ہیں) تو اس سے ثابت ہوتا ہے کہ لوگ امت واحدہ تھے مگر ان کے اختلافات کی وجہ سے خدا نے نبیوں کو بھیجا تاکہ وہ ان کے درمیان پیدا ہونے والے اختلاف کو دور کریں، گویا امور زندگی میں وحدت و اتحاد کے بعد اختلافات نے جنم لیا کہ جسے دور کرنے کے لئے خدا نے انبیاء کو مبعوث فرمایا، اور دوسرا یہ کہ وہ امور دین میں بھی اختلاف نہیں رکھتے تھے، اس کی دلیل یہ الفاظ ہیں:

○ ”وَمَا اخْتَلَفَ فِيهِ الْمَالُ الدِّينِ أَوْ تَوَهُ بِغْيَا بَيْنَهُمْ“

(اور اس میں کسی نے اختلاف نہیں کیا سوائے ان لوگوں کے کہ جنہیں وہ کتاب دی گئی تھی آپس میں دشمنی و ضدگی

(بناء پر)

گویا دین میں اختلاف ان لوگوں کی کارستانی کا نتیجہ ہے جنہیں کتاب دی گئی تھی۔ وہ کتاب کی حقیقت سے آگاہ ہو چکے تھے۔ مگر انہوں نے باہمی اختلافات و دشمنی کی بناء پر دین میں اختلافات پیدا کر دیئے۔

ان حقائق کی تصدیق اس سے ہوتی ہے کہ ہم خود مشاہدہ کر رہے ہیں کہ نوع انسانی مسلسل علم و فکر میں ترقی کی راہ پر گامزن ہے اور سال بہ سال و نسل بہ نسل معرفت و ثقافت کے حوالہ سے پیشرفت کر رہی ہے جس کی وجہ سے روز بروز انسانی معاشرہ کی بنیادیں مضبوط و مستحکم ہو رہی ہیں اور انسان اپنی معاشرتی ضرورتوں کو پورا کرنے کے لئے پہلے سے زیادہ طاقت و صلاحیت حاصل کر رہا ہے جس کی وجہ سے آفات روزگار کا مقابلہ کرنے اور زندگی کے وسائل سے بھرپور استفادہ کرنے کی غیر معمولی قوت سے بہرہ ور ہو رہا ہے لیکن اس کے برعکس جب ہم عصر قدیم کی طرف نظر دوڑاتے ہیں تو ہمیں معلوم ہو جاتا ہے کہ انسان رموز زندگی اور اسرار طبیعت سے بہت کم آشنا تھا اور جب اس سے بھی پہلے کے دور کے انسان کو دیکھتے ہیں تو اس حقیقت سے آگاہ ہوتے ہیں کہ اس زمانہ میں انسان کی زندگی نہایت سادہ و معمولی تھی اور وہ زندگی کے امور سے نہایت ہی کم معرفت رکھتا تھا، گویا عصر اول کے افراد بشر بدیہی و واضح امور کے علاوہ کچھ نہ جانتے تھے اور فکری علوم و نظریات سے صرف اسی حد تک آگاہ تھے کہ اپنی معمولی و سادہ زندگی گزارنے کے لئے کچھ وسائل مہیا کر سکیں مثلاً گھاس و نباتات کھاتے یا تھوڑا بہت شکار کر کے اپنا پیٹ پالتے تھے، غاروں اور پہاڑوں کے دامن میں زندگی گزارتا ان کا عام معمول تھا اور دشمن سے بچاؤ کے لئے پتھروں اور لکڑیوں سے استفادہ کرتے تھے، بہر حال انسان پہلے زمانوں میں اس طرح زندگی گزارتا تھا تو ظاہر ہے کہ جس قوم کی حالت اور طرز زندگی ایسا ہو ان میں غیر معمولی اختلافات پیدا ہی نہیں ہوتے اور نہ ہی فتنہ و فساد اس حد تک بڑھ سکتا ہے جس سے ان کی زندگی کا نظام خطرے میں پڑ جائے، ان کی مثال بھیڑ بکریوں کے ایک گلدہ جیسی ہے جو ایک جگہ اکٹھے ہوتے ہیں، مل جل کر رہتے ہیں، اکٹھے چراگاہ میں جا کر گھاس کھاتے ہیں، چشموں وغیرہ سے پانی پیتے ہیں، اور اگر ان کے درمیان اختلافات پیدا ہوں بھی تو نہایت ناچیز و معمولی نوعیت کے ہوتے ہیں، البتہ انسان چونکہ فطری طور پر موجودات عالم سے کام لینے کا وجودی و طبعی شعور رکھتا ہے جیسا کہ ہم پہلے بیان کر چکے ہیں۔ تو اس کا دیگر ہموع افراد کے ساتھ مل کر رہنا اور باہمی تعاون کے جبری نظام کے تحت ایک دوسرے کے کام آنا اس بات کی دلیل نہیں کہ ان میں اختلاف اور برتری پانے کے جذبہ و احساس کی گنجائش ہی ختم ہو جائے بلکہ حقیقت یہ ہے کہ وہ جذبہ و احساس اس کے وجود میں ہمیشہ بیدار رہتا ہے اور چونکہ روز بروز اس کے علم و معلومات اور اشیاء عالم سے استفادہ کرنے کی صلاحیت میں اضافہ ہوتا رہتا ہے اور وہ عالم مادہ کی نئی خصوصیات سے آگاہی حاصل کرتا رہتا ہے اور جہان ہستی کی موجودات سے بھرپور استفادہ کرنے کی باریکیوں سے آشنا ہو جاتا ہے لہذا دیگر افراد پر غلبہ و برتری اور بالادستی کے احساس کا اس کے اندر موجزن ہونا

ایک طبعی امر ہے کیونکہ تمام افراد مساوی صلاحیتوں کے حامل نہیں ہوتے بلکہ طاقت و استعداد کے حوالہ سے مختلف ہوتے ہیں جس کے سبب کچھ افراد دوسروں پر غالب آجاتے ہیں اور موجودات ہستی سے استفادہ کرنے کے حوالہ سے دیگر مجموعہ افراد پر برتری پالیتے ہیں، ایسی صورت حال میں ان کے درمیان اختلافات کا جنم لینا ایک ناقابل انکار حقیقت ہے کیونکہ ایسا ہونا (ان کے درمیان اختلافات پیدا ہونا) فطرتاً اس طبعی و وجودی جذبہ و احساس کا نتیجہ ہے جو افراد انسان کو اشیاء عالم و موجودات ہستی سے استفادہ کرنے کی راہ دکھاتا ہے جیسا کہ اسی جذبہ و احساس نے انسان کو معاشرتی زندگی اختیار کرنے کی راہ پر لاکھڑا کیا تھا۔

یہاں یہ امر قابل ذکر ہے کہ دو فطری امور میں تزام و تصادم کا پایا جانا اس صورت میں بلا اشکال ہوتا ہے جب کوئی ایسا تیسرا امر موجود ہو جو ان کے درمیان پائے جانے والے تصادم کی صورت کو ختم کر کے یک جہتی و اصلاح کا سامان فراہم کر سکتا ہو، (یعنی جب دو فطری امر آپس میں ٹکرا جائیں تو ان کے اس ٹکراؤ کو ختم کر کے ان کے درمیان ہم آہنگی و اصلاح کی صلاحیت رکھنے والا تیسرا فطری امر موجود ہو تو ان کے درمیان واقع ہونے والے تزام و تصادم کو خارج از امکان قرار نہیں دیا جاسکتا) اس کی مثال انسان کے وجود میں پائی جانے والی قوتوں سے دی جاسکتی ہے کہ جو اپنی عملداری میں ایک دوسرے پر سبقت لینے میں کوشاں رہتی ہیں کہ نتیجتاً ان کے درمیان تصادم پیدا ہو جاتا ہے مثلاً غذا کی حس انسان کو قوت ہاضمہ کی گنجائش سے زیادہ کھانے کی ترغیب دلاتی ہے، اسے معدہ کے تحمل کی حدود کا کوئی احساس نہیں ہوتا بلکہ اس کی توجہ صرف اس طرف ہوتی ہے کہ انسان کھاتا ہی رہے، تو اس صورت میں غذا کی طرف مائل حس اور قوت ہاضمہ کا تصادم ہوتا ہے، اس وقت عقل ان دونوں کے درمیان پیدا ہونے والے ٹکراؤ کو ختم کرنے میں کردار ادا کرتی ہے اور ان کو اعتدال کا راستہ دکھاتے ہوئے ہر ایک کے لئے مناسب حدود کا تعین کرتی ہے اور ہر قوت کی عملداری کو ایسے خطوط پر استوار کرتی ہے جن سے کوئی قوت دوسری قوت سے متصادم نہ ہو۔

دو فطری امور کے درمیان تزام و تصادم کی جو صورت ذکر کی گئی ہے وہ یہاں ہماری زیر نظر بحث میں بھی پائی جاتی ہے یعنی ہمارا موضوع بحث بھی اسی طرح کی ایک کیفیت سے دوچار ہے اور وہ اس طرح کہ انسانی فطرت پہلے اجتماعیت اور معاشرتی زندگی کا راستہ اختیار کرتی ہے پھر اختلاف کا راستہ، اس صورت میں ان دونوں میں تزام و تصادم پیدا ہو جاتا ہے کیونکہ اجتماعیت افراد بشر کے باہمی تعاون اور اشتراک عمل کی متقاضی ہے جبکہ قوت و ضعف کے حوالہ سے ان کے درمیان اختلافات جنم لے لیتے ہیں تو اس صورت حال کو ختم کرنے اور ان دونوں کے درمیان پیدا ہونے والے اختلافات و تصادم کی بیخ کنی کے لئے خداوند عالم نے ایک سلسلہ قائم کر دیا ہے جس کے ذریعے فطری قوتوں کو سیدھی راہ پر لانے کا مضبوط نظام یوں بنا دیا کہ اپنی طرف سے اہمیاؤ کو بشارتیں دینے اور انذار کرنے کا فریضہ سونپ کر بھیجا اور کتاب بھی نازل کی جو

لوگوں کے درمیان پائے جانے والے اختلافات کو ختم کرنے میں بھرپور کردار ادا کرتی ہے۔ اور انہیں ایسے رہنما اصولوں سے آگاہ کرتی ہے جن سے ان کے اختلافات کی بیخ کنی ہو جائے۔

مذکورہ بالا بیان سے درج ذیل ان پانچ آراء کے نادرست ہونے کا ثبوت ملتا ہے جو زیر بحث آیت مبارکہ کی بابت پیش کی گئی ہیں:

۱۔ آیت سے مراد یہ ہے کہ لوگ ہدایت یافتہ تھے اور جب کتاب نازل ہوئی تو ان کے درمیان دشمنی کی راہ کھل گئی اور اختلاف بھی ان لوگوں کی کارستانی ہے جو حاملین کتاب تھے،

۲۔ اس سے مراد یہ ہے کہ لوگ گمراہ تھے کیونکہ ان کی ہدایت کے لئے انبیاء بھیجے گئے۔

۳۔ ”الناس“ سے مراد بنی اسرائیل ہیں۔

۴۔ ”الناس“ سے مراد حضرت آدم علیہ السلام ہیں۔

۵۔ آیت سے مراد یہ ہے کہ لوگ فطری طور پر مدنی الطبع اور معاشرت پسند ہیں مگر معاشرہ نے ان کے درمیان اختلافات کو جنم دیا،

ان آراء کی بابت تفصیلی بیان

پہلی رائے۔ اس رائے کی صحت پر یہ دلیل دی گئی ہے کہ لوگ (الناس) ایک ہدایت یافتہ امت کی طرح تھے مگر ان کے درمیان اس وقت اختلافات کی آگ بھڑک اٹھی جب کتاب نازل ہوئی اور اختلاف بھی انہی لوگوں نے پیدا کیا جنہیں کتاب دی گئی تھی جو کہ ان کی طرف سے ظلم و زیادتی پر مبنی عمل تھا۔

اس کا جواب یہ ہے کہ یہ رائے پیش کرنے والوں نے اس حقیقت سے غفلت برتی کہ یہ آیت ایک اختلاف نہیں بلکہ دو اختلافوں کو ثابت کرتی ہے۔ جیسا کہ اس کی بابت پہلے وضاحت ہو چکی ہے۔ اور اس بات پر بھی توجہ نہ کی کہ اگر سب لوگ متحد، متفق اور ہر قسم کے اختلافات سے مبرا ایک ہدایت یافتہ امت تھے تو ان کی طرف انبیاء و پیغمبروں کے بھیجے اور کتاب نازل کرنے کا کیا سبب بلکہ کیا ضرورت تھی؟ کیا اس لئے پیغمبروں کو بھیجا گیا اور کتاب نازل کی گئی کہ امت واحدہ میں اختلافات پیدا ہوں، فتنہ و فساد کو ہوا ملے اور کفر، بد اعمالی، فسق و فجور اور اخلاق سوز افعال و صفات کی راہ ہموار ہو جائے؟ اس طرح کی رائے ہرگز قرین قیاس نہیں ہو سکتی۔

دوسری رائے۔ اس رائے کے درست ہونے پر یہ دلیل دی گئی ہے کہ سب لوگ گمراہ تھے اسی لئے آیت میں

”كَانَ النَّاسُ أُمَّةً وَاحِدَةً“ (لوگ سب ایک امت تھے) کے بعد ارشاد ہوا: ”فَبَعَثَ اللَّهُ اللَّبِيثِينَ مُبَشِّرِينَ وَ مُنذِرِينَ“ (پھر خدا نے انبیاء کو بھیجا جو خبری دینے والے اور انذار کرنے والے بنا کر) اور اگر لوگ گمراہ نہ ہوتے تو خدا انبیاء کے بھیجنے کا ذکر ”كَانَ النَّاسُ أُمَّةً وَاحِدَةً“ کے فوراً بعد نہ کرتا۔

اس کا جواب بھی یہی ہے کہ اس رائے کے قائل حضرات نے آیت پر غور نہیں کیا بلکہ اس حقیقت سے غفلت کا شکار ہوئے کہ لوگ جس گمراہی میں مبتلا ہوئے اس کا تذکرہ خدا نے ان الفاظ میں فرمایا۔ ”فَقَدَىٰ لِلَّهِ الْإِنبِيَاءِ الْبِرَّاءُ اِخْتَلَفُوا فِيهِ مِنَ الْحَقِّ بِأَذْنِهِ“ جو کہ کتاب نازل ہونے کے بعد ان لوگوں کی طرف سے اختلافات پیدا کر دینے کے نتیجے میں پھیلی جنہیں کتاب دی گئی تھی اور وہ اس کے حقائق و معارف سے آگاہ تھے مگر انہوں نے اپنی بد باطنی کی وجہ سے لوگوں میں گمراہی پھیلا دی، لہذا اگر یہ کہا جائے کہ لوگ کتاب نازل ہونے سے پہلے ہی گمراہ تھے اور انبیاء کے تشریف لانے سے قبل ہی ضلالت و گمراہی کے راستہ پر گامزن تھے یعنی کفر، نفاق، فسق و فجور اور معصیت کا شکار تھے تو پھر اس کی نسبت ان لوگوں کی طرف کیونکر درست قرار پاسکتی ہے جو کتاب کے حامل اور دین کا علم رکھتے تھے؟ جبکہ آیت میں اختلاف پیدا کرنے کی نسبت ان لوگوں کی طرف دی گئی ہے جنہیں کتاب عطا کی گئی تھی اور علم و آگاہی کے باوجود انہوں نے اس میں اختلاف پیدا کر دیا۔

تیسری رائے۔ اس رائے کی صحت پر یہ دلیل دی گئی ہے کہ خداوند عالم نے سورہ جاثیہ، آیت ۱۶ میں بنی اسرائیل کو کتاب خدا میں اختلاف پیدا کرنے کا مذمہ دار ٹھہرایا ہے چنانچہ ارشاد ہوا: ”فَمَا اِخْتَلَفُوا اِلَّا مِنْ بَعْدِ مَا جَاءَهُمُ الْعِلْمُ بِنِعْمَاتِ رَبِّهِمْ“ (انہوں نے بنی اسرائیل) نے اس میں اختلاف نہیں کیا مگر بعد اس کے کہ ان کے پاس علم آچکا تھا ان کا ایسا کرنا آپس میں دشمنی کی بناء پر تھا)

اس کا جواب یہ ہے کہ یہ نظریہ قطعاً بلا دلیل ہے کیونکہ کسی چیز کا ایک قوم میں پایا جانا اس بات کی دلیل نہیں ہو سکتا کہ وہ چیز اسی قوم میں محدود اور انہی سے مختص ہے، خدا نے بنی اسرائیل کی طرف اختلافات پیدا کرنے کی جو نسبت دی ہے وہ صحیح ہے لیکن اس کا مطلب یہ ہرگز نہیں کہ اس جرم کا ارتکاب انہی سے مختص کر دیا جائے کہ ان کے علاوہ کوئی ایسا نہیں کر سکتا۔

چوتھی رائے۔ اس نظریہ کے قائل افراد نے کہا ہے کہ ”الناس“ سے مراد حضرت آدم علیہ السلام ہیں لہذا آیت کا معنی یہ ہے کہ آدم علیہ السلام امت واحدہ و ہدایت یافتہ تھے پھر ان کی ذریت و نسل اختلافات کا شکار ہو گئی لہذا خدا نے انبیاء کو بھیجا۔

حقیقت یہ ہے کہ مذکورہ تمام آراء و نظریات میں سے یہ نظریہ درائے سب سے زیادہ نادرست و غلط اور بے بنیاد ہے کیونکہ آیت مبارکہ کسی طور سے اس سے مطابقت نہیں رکھتی نہ کلی اور نہ جزوی طور پر، آیت کے کسی لفظ سے اس قول کی صحت کا اشارہ نہیں ملتا۔

پانچویں رائے۔ اس رائے کے قائل حضرات کہتے ہیں کہ آیت مبارکہ میں لفظ ”کان“ (كَانَ النَّاسُ أُمَّةً وَاحِدَةً) کا گزرے ہوئے زمانہ سے تعلق نہیں (یعنی ”کان“ کا معنی ”تھے“ یہاں مراد نہیں) بلکہ ”ثبوت“ اور ہونا مراد ہے جیسا کہ سورہ فتح، آیت ۷ میں ارشاد حق تعالیٰ ہے: ”وَكَانَ اللَّهُ عَزِيزًا حَكِيمًا“ (خدا غالب اور حکمت والا ہے) تو یہاں ”کان“ کا معنی ”تھا“ کی بجائے ”ہے“ ہے کہ جس کا کسی مخصوص زمانہ سے تعلق نہیں۔ بنا براین آیت مبارکہ کا معنی یوں کیا جائے گا: لوگ اس لحاظ سے امت واحدہ ہیں کہ وہ سب مدنی الطبع اور معاشرت پسند ہیں، فطری طور پر ہر انسان مل جل کر رہنے کو پسند کرتا ہے کوئی شخص انفرادی زندگی نہیں گزار سکتا بلکہ اسے اپنے امور حیات اور زندگی کی کثیر ضرورتوں کو پورا کرنے کے لئے دوسروں کے تعاون کے بغیر کامیابی حاصل نہیں ہوتی اور وجودی احتیاجات کو دور کرنے اور زندگی کے بے شمار مسائل کو حل کرنے کے لئے دیگر افراد بشر سے اشتراک عمل اسے ناگزیر ہوتا ہے چنانچہ وہ اپنی بھرپور توانیاں بروئے کار لاکر اور دوسروں کی وجودی قوتوں سے استفادہ کرتے ہوئے اپنی زندگی کا سفر طے کرتا ہے اور دوسروں کو بھی اپنی توانائیوں سے استفادہ کرنے کا موقع فراہم کرتا ہے تاکہ باہمی تعاون سے ہر شخص اپنے امور حیات کی تکمیل کر سکے، اسی طرح نوع انسانی کا سلسلہ حیات چلتا رہتا ہے اور کوئی فرد معاشرہ و اجتماعی تعاون سے لحد بھر کے لئے بھی بے نیاز نہیں ہو سکتا اور نہ ہی اس کی زندگی باہمی تعاون و اشتراک عمل کے بغیر مکمل ہو سکتی ہے۔ وہ زندگی بھر اپنی اس فطری حالت پر باقی رہتا ہے کیونکہ معاشرت پسندی اور اجتماعی اشتراک عمل و تعاون اس کی تخلیق کا تقاضا ہے لیکن انسانی معاشرہ میں اختلافات کا جنم لینا بھی ایک ناقابل انکار حقیقت ہے کیونکہ افراد نظر و فکر میں مختلف ہونے کی وجہ سے باہمی اختلافات کا شکار ہو جاتے ہیں جس سے پورے معاشرہ کا نظام درہم برہم ہونے لگتا ہے، اسی لئے خداوند عالم نے اپنے لطف و کرم کے ساتھ ایسے احکام و قوانین مقرر فرمائے جن سے افراد بشر کے درمیان پائے جانے والے اختلافات دور ہو سکیں اور ان احکام و قوانین سے لوگوں کو باخبر کرنے کے لئے اپنے نمائندوں انبیاء علیہم السلام کو بھیجا تاکہ وہ بنی نوع انسان کو ان احکام پر عمل کرنے کی صورت میں بہشت و رضائے پروردگار کے حصول کی بشارت و خوشخبری دیں اور ان کی نافرمانی کرنے پر عذاب الہی سے ڈرائیں۔ اس کے ساتھ ساتھ خداوند عالم نے ان کے ساتھ کتاب بھی نازل فرمائی جس کے ذریعے لوگوں کے درمیان پیدا ہونے والے اختلافات کا قلع قمع ہو سکے،

بنا براین زیر نظر آیت مبارکہ کا معنی و مفہوم یہ ہوگا: سب لوگ امت واحدہ اور فطرتاً معاشرت پسند (مدنی الطبع) ہیں

اور اجتماعی و معاشرتی زندگی سے ہرگز بے نیاز نہیں جو کہ بذات خود اختلافات کا سبب بنتی ہے اسی لئے خداوند عالم نے انبیاءؑ کو بھیجا اور کتاب نازل فرمائی۔

پانچویں رائے و قول کی تفصیلی وضاحت:

اس رائے و نظریہ پر چند اشکال وارد ہوتے ہیں (چند حوالوں سے اس کی نادرستی ثابت ہوتی ہے):

۱۔ اس میں انسان کا معاشرت پسند ہونا اس کی طبع و وجود کا پہلا و بنیادی جزو اور اجتماع و معاشرہ اور اشتراک عمل کو نوع انسانی کی زندگی کا لازمی امر قرار دیا گیا ہے، جبکہ ہمارے سابقہ بیانات سے آپ آگاہ ہو چکے ہیں کہ حقیقت حال اس طرح نہیں بلکہ اجتماعی اشتراک عمل اور معاشرتی تعاون و میل جول ایک اضطراری مسئلہ ہے کہ جسے انسان زندگی میں ناچاری سے اپناتا ہے، اور قرآن مجید بھی اس کی نفی کرتا ہے کہ انسان ذاتی طور پر معاشرہ پسند اور فطری حوالہ سے اجتماعی زندگی کا خواہاں ہے۔

۲۔ آیت میں بعثت انبیاء اور کتب نازل کرنے کے تذکرہ کو صرف انسان کے مدنی الطبع اور فطرتاً معاشرت پسند ہونے کے مسئلہ سے مربوط قرار دینا درست نہیں مگر یہ کہ انسان کے مدنی الطبع ہونے کو موجب اختلاف قرار دیا جائے اور کہا جائے کہ اسی سے معاشرہ میں فتنہ و فساد پھیلتا ہے، لیکن ایسا کرنا بظاہر صحیح نہیں کیونکہ اس طرح کلام میں اضافی الفاظ تصور کرنا پڑیں گے کہ جسے یہ نظریہ پیش کرنے والا خود بھی پسند نہیں کرتا۔ لہذا یہ نظریہ درست قرار نہیں پاتا۔

۳۔ یہ نظریہ تب صحیح ہو سکتا ہے جب آیت میں دو کی بجائے ایک اختلاف کا ذکر مقصود ہو کیونکہ یہ نظریہ اس مفروضہ پر مبنی ہے کہ آیت میں جس اختلاف کا تذکرہ ہے وہ صرف ایک اختلاف ہے نہ کہ دو، جبکہ حقیقت یہ ہے کہ آیت میں نص کے طور پر یعنی نہایت صریح و واضح الفاظ کے ساتھ دو اختلافات کا تذکرہ کیا گیا ہے: ایک وہ اختلاف جو لوگوں کے درمیان پہلے ہی موجود تھا کہ جسے دور کرنے کے لئے انبیاء کی بعثت اور کتاب نازل کرنے کی ضرورت پڑی جس کی بابت ارشاد ہوا ”وَ أَنْزَلْنَا مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ“ (اور خدا نے ان (انبیاء) کے ساتھ کتاب نازل کی تاکہ لوگوں کے درمیان پائے جانے والے اختلاف کا فیصلہ کریں) تو یہ اختلاف کتاب کے نازل ہونے سے پہلے تھا اور اس میں سب لوگ ملوث تھے، دوسرا وہ اختلاف جو نزول کتاب کے بعد پیدا ہوا کہ جس کی بابت یوں فرمایا: ”وَمَا اخْتَلَفَ فِيهِ إِلَّا الَّذِينَ أُوتُوهُ مِنْ بَعْدِ مَا جَاءَتْهُمْ الْبَيِّنَاتُ بَيْنَ أَيْدِيهِمْ“ (اس میں (کتاب میں) کسی نے اختلاف

نہیں کیا سوائے ان لوگوں کے کہ جنہیں وہ دی گئی تھی آپس میں دشمنی کرتے ہوئے) تو یہ اختلاف کتاب نازل ہونے کے بعد ہوا اور اس میں تمام لوگوں کی بجائے صرف انہی افراد کا ہاتھ تھا جنہیں کتاب دی گئی تھی اور وہ اس کا علم رکھتے تھے، انہوں نے جان بوجھ کر از روئے دشمنی اس اختلاف کی آگ بھڑکائی، بنا بریں آیت مبارکہ میں دو اختلافات ذکر کئے گئے ہیں اور دونوں ایک دوسرے سے فرق رکھتے ہیں یعنی ایک اختلاف علم و آگاہی کے بعد دشمنی و عناد کی بناء پر وجود میں آیا اور دوسرا نزول کتاب سے پہلے تمام افراد بشر کے درمیان موجود تھا، لہذا زیر بحث آیت میں جو اختلاف ذکر کیا گیا ہے وہ ایک نہیں بلکہ دو ہیں، ایک نزول کتاب سے پہلے اور دوسرا نزول کتاب کے بعد، جبکہ اس نظر یہ میں دونوں اختلافوں کو ایک ہی فرض کیا گیا ہے اس لئے اس نظریہ کو صحیح قرار نہیں دیا جاسکتا۔

یہ تھے وہ تین اعتراضات جو پانچویں قول پر وارد ہوتے ہیں، اس طرح مذکورہ بالا پانچوں اقوال و آراء کا نادرست ہونا ثابت ہو گیا ہے۔

انبیاء الہی کی منہی صفات

○ "فَبَعَثَ اللَّهُ النَّبِيِّنَ مُبَشِّرِينَ وَنُذِرِينَ۔۔۔" (پھر اللہ نے نبیوں کو بھیجا خوشخبری دینے والے اور انذار کرنے والے بنا کر!)

خداوند عالم نے انبیاء کے بھیجنے کو لفظ "بعث" سے تعبیر کیا ہے نہ کہ "ارسل" سے، (عربی زبان میں بعث کا معنی برا بھیجنے کرنا اور نیند سے بیدار کرنا ہے اور "ارسال" کا معنی بھیجنا اور پیغام دے کر روانہ کرنا ہے) کیونکہ عصر اول کے انسان کی بابت جس وحدت و تمہائی (كُلُّ النَّاسِ أُمَّةٌ وَآحَادٌ) کا ذکر کیا گیا ہے اس سے مراد اس کا غیر متحرک و خاموش طرز زندگی ہے لہذا اس کے لئے انبیاء کو بھیجنے کے عمل کے لئے "ارسال" کی بجائے "بعث" کا لفظ زیادہ مناسب و موزوں ہے کہ اس (بعث) میں خواب غفلت سے بیداری دلانے اور چونکا دینے کا معنی پوشیدہ ہے۔ جو کہ انبیاء الہی علیہم السلام کے بھیجنے کا اصل مقصد ہے، شاید اسی حوالہ سے ان بھیجے جانے والے حضرات کو اس آیت میں "نبی" کہا گیا ہے نہ کہ رسول یا مرسل، اس کے علاوہ بعث اور کتاب نازل کرنے کی بابت ہم بیان کر چکے ہیں کہ ان کا حقیقی مقصد لوگوں کو حق سے آگاہی دلانا، انہیں ان کے وجود اور زندگی کی حقیقت سے روشناس کرانا، اس بات سے باخبر کرنا کہ وہ اپنے رب کی مخلوق ہیں اور وہ خدا ہے جس کے سوا کوئی معبود نہیں اور یہ کہ وہ سب اسی کی طرف اپنے قافلہ حیات کو لے جا رہے ہیں کہ بالآخر انہیں ایک

بڑے دن (روز قیامت) میں خدا کے حضور پیش کیا جائے گا، اور اس وقت دوران سفر ایک ایسے مقام پر رکے ہوئے ہیں جو کھیل کود اور دھوکہ و فریب کے علاوہ کوئی حقیقت نہیں رکھتا لہذا ان کا فرض ہے کہ ان مطالب کو اپنی زندگی میں ملحوظ و مد نظر رکھیں، اپنے افعال و اعمال میں ان حقائق پر توجہ کریں اور ہمیشہ اس حقیقت پر نظر رکھیں کہ وہ کہاں سے آئے، کہاں پر ہیں اور کہاں جا رہے ہیں یا کہاں جانا ہے، (ماضی، حال و مستقبل کو پیش نظر رکھیں) تو یہ وہ حقائق ہیں جن کی تعلیم خدا کے مبعوث (بھیجے ہوئے) انبیاء نے لوگوں کو دی، لہذا یہ کہنا بے جا نہیں کہ لفظ ”بعث“ کا مفہوم و معنی ہی ”نبی“ کے لفظ سے ہم آہنگی رکھتا ہے کیونکہ ”نبی“ اسے کہتے ہیں جو خدا کی طرف سے خبریں لے آئے جبکہ ”رسول“ پیام لانے والے کو کہا جاتا ہے، اس بناء پر آیت میں لفظ ”النبیین“ استعمال کیا گیا ہے۔

یہاں یہ امر بھی قابل ذکر ہے کہ بھیجے (بعث) کی نسبت خداوند عالم کے ساتھ ہے (بعث اللہ: خدا نے بھیجا) اس سے ثابت ہوتا ہے کہ انبیاء خدا سے وحی حاصل کرنے اور لوگوں تک اسے پہنچانے میں ہر قسم کی خطا سے پاک و محفوظ (معصوم) تھے۔ اس سلسلہ میں مزید وضاحت اس بحث کے آخر میں کی جائے گی۔

آیت مبارکہ میں انبیاء کو بشترین و منزرین (خوشخبری دینے والے اور انداز کرنے والے) کہا گیا ہے، تو اس سلسلہ میں ایک اہم نکتہ قابل توجہ ہے کہ انبیاء اللہی نے خدا کی رحمت و رضا اور بہشت کی خوشخبری ان لوگوں کو دی جو ایمان لائیں اور تقویٰ و پرہیزگاری اختیار کریں، اور تکذیب و معصیت کا ارتکاب کرنے والوں کو خدا کے عذاب و ناراضگی اور جہنم سے ڈرایا، تو ان کا ایسا کرنا درحقیقت متوسط الحال افراد کے لئے تھا، ورنہ اولیائے خدا اور اس کے بعض صالح بندے اس پر ایمان لانے اور اس کی مکمل اطاعت کرنے اور اس کی نافرمانی کے مرتکب نہ ہونے میں بہشت و جہنم یا ثواب و عقاب کو خاطر میں نہیں لاتے بلکہ ان کی توجہات کا محور و مرکز صرف اور صرف پروردگار ہوتا ہے، وہ اس کے سوا کسی بھی دوسری چیز کو خاطر میں نہیں لاتے۔

بعثت انبیاء کا بنیادی مقصد

○ ”وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ“

(اور اس نے ان کے ساتھ کیا نازل کی تاکہ لوگوں کے درمیان اس چیز کے بارے میں فیصلہ کرے جس

میں وہ اختلاف کرتے ہیں)

لفظ ”کتاب“ (بروزن ”فعال“۔ ف کے نیچے زیر کے ساتھ۔) کا معنی ”مکتوب“ (لکھی ہوئی) ہے، یہ لفظ عام طور پر قلم سے لکھی ہوئی تحریر پر استعمال ہوتا ہے، لیکن اس کا اصل سبب یہ ہے کہ معاہدوں اور ضروری فرامین و احکامات کو مضبوط و مستحکم کرنے اور ضائع ہونے سے بچانے کے لئے تحریر میں لایا جاتا ہے، لہذا ہر واجب العمل حکم یا فرمان و بیان بلکہ ہر اس مطلب کو جسے محفوظ رکھنا مطلوب و مقصود ہو تحریر میں لاکر ”کتاب“ سے موسوم کیا جاتا ہے۔ قرآن مجید میں بھی یہ لفظ اسی معنی میں کثرت کے ساتھ استعمال ہوا ہے اور اسی معنی میں قرآن کو بھی ”کتاب“ کہا جاتا ہے جو کہ کلام خدا ہے چنانچہ ارشاد ہوا:

سورہ ص، آیت ۲۹:

○ ”كِتَابٌ أَنْزَلْنَاهُ إِلَيْكَ مُبَارَكٌ“

(کتاب، کہ جسے ہم نے آپ کی طرف نازل کیا ہے مبارک ہے)

سورہ نساء، آیت ۱۰۳:

○ ”إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا“

(نماز مومنین پر لکھ دی گئی ہے (واجب کر دی گئی ہے) مقررہ اوقات کے ساتھ!)

اور زیر نظر آیت مبارکہ میں ”أَنْزَلَ مَعَهُمُ الْكِتَابَ“ (ان کے ساتھ کتاب نازل کی) کے بعد فرمایا ”لِيَحْكُمَ بَيْنَ النَّاسِ فِي مَا اخْتَلَفُوا فِيهِ“ (تاکہ وہ لوگوں کے درمیان پائے جانے والے اختلاف میں فیصلہ کرے) اس سے واضح طور پر ثابت ہوتا ہے کہ کتاب نازل ہونے سے پہلے لوگوں کے درمیان اختلاف پایا جاتا تھا، لہذا آیت کا معنی یہ ہے: لوگ امت واحدہ تھے پھر انہوں نے آپس میں اختلاف کیا تو خدا نے نبیوں کو بھیجا خوشخبری دینے والے اور ڈرانے والے بنا کر، اور ان کے ساتھ کتاب نازل کی تاکہ لوگوں کے درمیان پائے جانے والے اختلاف کا فیصلہ کرے۔

”الکتاب“ پر الف و لام یا جنس کا معنی دیتا ہے یا عہد کا، پہلی صورت میں لفظ ”الکتاب“ سے مراد ہر کتاب۔ جو خدا نے نازل فرمائی۔ اور دوسری صورت میں کتاب نوح مراد ہوگی (یا درہے کہ عہد یعنی حوالہ کی دو قسمیں ہیں: ایک ذکری، دوسرا ذہنی، ذکری حوالہ اسے کہتے ہیں کہ جب متکلم پہلے کسی چیز کو ذکر کرے پھر دوبارہ اس کا ذکر (اس کی طرف متوجہ کرنے کے لئے) الف و لام کے ساتھ کرے جس سے سامع پہلے نہ کورہ چیز کی طرف متوجہ ہوتا ہے، اور ذہنی اسے کہتے ہیں جسے لفظوں میں ذکر نہ کیا گیا ہو بلکہ سامع کے ذہن میں پہلے ہی اس کا وجودی تصور موجود ہو اور پھر متکلم الف و لام کے ساتھ اس چیز کا ذکر کرے تو سامع فوراً اسی کی طرف متوجہ ہو جاتا ہے) یہاں ”الکتاب“ پر الف و لام عہد ذہنی کے لئے ہے اور اس میں کتاب نوح کا حوالہ مقصود ہے کیونکہ اس سلسلہ میں سورہ شوریٰ کی آیت ۱۳ میں ارشاد حق تعالیٰ ہے:

○ "شَرَعَ لَكُمْ مِنَ الدِّينِ مَا وُضِعَ بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى" و

(خدا نے تمہارے لئے دین کا قانون (شریعت) اسے قرار دیا جس کی تاکید (وحی) نوحؑ کو کی اور جسے آپؐ کی طرف وحی کیا اور ابراہیمؑ، موسیٰؑ و عیسیٰؑ کو اس کی تاکید (وحی) کی)

اس آیت مبارکہ سے معلوم ہوتا ہے کہ "شریعت" انہی پیغمبروں سے مخصوص ہے (صرف انہیں ہی دی گئی) جن کے اسماء گرامی اس میں ذکر کئے گئے ہیں کیونکہ یہ آیت لوگوں پر خدا کی طرف سے کئے جانے والے احسان (کہ اس نے لوگوں کی ہدایت کا سلسلہ قائم کر کے آئین و قانون حیات نازل کیا) کا تذکرہ کرتی ہے اور اس مطلب کی وضاحت کرتی ہے کہ امت مسلمہ پر جو شریعت نازل کی گئی ہے وہ ان تمام سابقہ شریعتوں کی جامع ہے جو گذشتہ انبیاء پر نازل کی گئیں اور اس کے ساتھ ساتھ کچھ مخصوص احکامات کی بھی حامل ہے جو حضرت پیغمبر اسلامؐ پر خصوصیت کے ساتھ وحی کے ذریعے نازل کی گئی ہیں، بنا براین "شریعت" ان انبیاء الہی کے ساتھ مختص ہے: نوحؑ، ابراہیمؑ، موسیٰؑ، عیسیٰؑ اور محمدؐ، اس کے ساتھ ساتھ آیت کے الفاظ "وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ" سے اس حقیقت کا ثبوت ملتا ہے کہ شریعت، کتاب ہی کے ذریعے نازل ہوئی۔ اس بناء پر سب سے پہلی شریعت و کتاب وہی ہے جو حضرت نوحؑ پر نازل کی گئی۔

بہر حال ان دو آیتوں یعنی آیت ۱۳ سورہ شوریٰ اور زیر نظر آیت (بقرہ، ۲۱۳) کو یکجا کر کے ان کے معانی و مفہیم پر غور کرنے سے درج ذیل تین امور ثابت ہوتے ہیں:

۱۔ حضرت نوح علیہ السلام کو ایک کتاب دی گئی تھی جو شریعت پر مشتمل تھی لہذا زیر نظر آیت مبارکہ میں "وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ" سے مراد وہی کتاب ہے، اور "الکتاب" پر الف و لام عہد ذہنی کا معنی دیتا ہے، یا اس میں "الکتاب" سے مراد خداوند عالم کی طرف سے مذکورہ انبیاء کرام علیہم السلام پر نازل ہونے والی تمام کتب ہیں اور الف و لام جنس کے لئے ہے۔

۲۔ حضرت نوحؑ کو دی جانے والی کتاب سب سے پہلی آسمانی کتاب تھی کہ جو "شریعت" پر مشتمل تھی کیونکہ اگر اس سے پہلے کوئی کتاب نازل ہوئی ہوتی تو حضرت نوحؑ سے پہلے شریعت بھی نازل ہوئی ہوتی اور خداوند عالم اس کا تذکرہ اپنے اس بیان "شَرَعَ لَكُمْ" سے کیا ہوتا۔ اس نے تمہارے لئے شریعت قرار دی۔۔۔" میں ضرور کرتا،

۳۔ آیت میں "كَانَ النَّاسُ أُمَّةً وَاحِدَةً" کے الفاظ سے جس زمانہ کا تذکرہ مقصود ہے وہ حضرت نوحؑ کی بعثت سے پہلے کا زمانہ ہے کہ اس میں حضرت نوحؑ پر نازل کی جانے والی کتاب راجح تھی۔

دین میں اختلاف کرنے والے افراد

○ ”وَمَا اخْتَلَفَ فِيهِ إِلَّا الَّذِينَ أُوتُوهُ مِنْ بَعْدِ مَا جَاءَتْهُمْ الْبَيِّنَاتُ بَغْيًا بَيْنَهُمْ“
(اور اس میں اختلاف نہیں کیا مگر صرف ان لوگوں نے جنہیں کتاب دی گئی، آپس میں جھگڑا کرتے ہوئے!)

اس جملہ میں جس اختلاف کا تذکرہ کیا گیا ہے اس کی بابت ہم پہلے بیان کر چکے ہیں کہ اس سے مراد اصل دین میں اختلاف ہے جو ان لوگوں نے پیدا کیا جنہیں دین عطا کیا گیا تھا۔ جو دین اور کتاب خدا میں مذکور حقائق کا علم رکھتے تھے، اور ”بَغْيًا بَيْنَهُمْ“ (آپس میں بغاوت و دشمنی کرتے ہوئے) کے الفاظ سے اس حقیقت کی طرف اشارہ ہے کہ چونکہ دین کی اصل و اساس فطرت ہے کہ جسے سورہ روم آیت ۳۰ میں واضح و صریح الفاظ میں اس طرح بیان کیا گیا ہے: ”فَأَقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ النَّاسَ عَلَيْهَا“ (اپنا رخ خالصتاً دین کی طرف کئے رکھو جو کہ فطرت الہیہ ہے کہ جس پر خدا نے لوگوں کو پیدا کیا ہے)۔ لہذا اس فطری حقیقت میں اختلاف کرنے والوں کے عمل کو ”بغی“ دشمنی و عناد اور بغاوت و سرکشی سے تعبیر کیا گیا ہے۔

”إِلَّا الَّذِينَ أُوتُوهُ“ سے مراد یہ ہے کہ انہی لوگوں نے کہ جنہیں دین۔ یا کتاب۔ دی گئی علم و آگاہی کے باوجود اس میں اختلاف پیدا کر دیا، یعنی اس جملہ میں ان لوگوں کی طرف سے اصل دین میں اختلاف پیدا کرنا مراد ہے، اور اسے ”بغاوت“ سے تعبیر کیا گیا ہے، لہذا ہر وہ شخص جو صراطِ مستقیم سے منحرف ہو جائے یا کسی دوسرے دین کا پیروکار بن جائے وہ باغی نہیں ہے خواہ سیدھی راہ سے بھٹک ہی کیوں نہ گیا ہو، کیونکہ عین ممکن ہے کوئی شخص غلط فہمی کا شکار ہو جائے اور حقیقت امر اس پر واضح نہ ہو اور ہدایت کی سیدھی راہ کو نہ پہچان سکے لہذا اس کا عذر قبول کیا جائے گا، جبکہ باغی اور جان بوجھ کر سرکشی کرتے ہوئے دین میں اختلاف پیدا کرنے والے کا عذر بارگاہِ الہی میں ہرگز قابل قبول نہیں، ارشادِ الہی ہے:

سورہ شوریٰ، آیت ۴۲:

○ ”إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ ۗ أُولَٰئِكَ لَهُمْ عَذَابٌ أَلِيمٌ“

(انہی کی گرفت ہوگی جو لوگوں پر ظلم کرتے ہیں اور زمین میں ناحق بغاوت کا ارتکاب کرتے ہیں، انہی کے لئے درد

ناک عذاب ہے)

سورہ توبہ، آیات ۱۰۲-۱۰۶:

○ ”وَآخِرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخَرَ سَيِّئًا عَسَى اللَّهُ أَنْ يَتُوبَ عَلَيْهِمْ إِنَّ اللَّهَ عَفُورٌ رَحِيمٌ... وَآخِرُونَ مُرْجُونَ لِمَا كَانُوا يَكْفُرُونَ إِنَّ اللَّهَ عَلِيمٌ حَكِيمٌ“

(اور دوسروں نے اپنے گناہوں کا اعتراف کیا انہوں نے نیک عمل کو دوسرے برے عمل کے ساتھ آمیختہ کر دیا، شاید کہ خدا ان کی توبہ قبول کر لے کہ خدا معاف کرنے والا نہایت مہربان ہے۔۔۔ اور کچھ لوگ ایسے ہیں جنہیں خدا کے فیصلہ کی امید دلائی گئی ہے کہ وہ ان پر عذاب کرے یا ان کی توبہ قبول کر لے اور خدا آگاہ و دانایا ہے)

سورہ نساء، آیت ۹۸:

○ ”إِلَّا الْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانَ لَيْسَ عَلَيْهِمْ جُنَاحٌ وَلَا يَهْتَدُونَ سَبِيلًا ۗ فَأُولَٰئِكَ عَسَى اللَّهُ أَنْ يَعْفُوَ عَنْهُمْ ۗ وَكَانَ اللَّهُ عَفُورًا رَحِيمًا“

(سوائے ان کمزوروں و ناتواں مردوں، عورتوں اور بچوں کے کہ جو نہ اپنے بچاؤ کی کوئی تدبیر کر سکتے ہیں اور نہ ہی راہ ہدایت پاسکتے ہیں، ایسے افراد کو ممکن ہے خدا معاف کر دے کہ خدا درگزر کرنے والا، مغفرت کرنے والا ہے) اس کے علاوہ یہ کہ فطرت، غفلت و غلط فہمی کے منافی نہیں جبکہ تعمد اور بغاوت و عناد کے منافی ہے، یہی وجہ ہے کہ سرکشی و نافرمانی (بغی) کی نسبت انہی لوگوں کی طرف دی گئی ہے جو علم رکھتے ہیں اور آیات الہی ان پر واضح ہو چکی ہیں چنانچہ ارشاد حق تعالیٰ ہے:

سورہ بقرہ، آیت ۳۹:

○ ”وَالَّذِينَ كَفَرُوا وَكَذَّبُوا بِآيَاتِنَا ۗ أُولَٰئِكَ أَصْحَابُ النَّارِ هُمْ فِيهَا خَالِدُونَ“

(وہ لوگ جنہوں نے کفر اختیار کیا اور ہماری آیات کی تکذیب کی وہی جہنمی ہیں کہ وہ ہمیشہ اسی میں رہیں گے) اس سلسلہ میں کثرت سے آیات موجود ہیں اور ان سب میں ان لوگوں کی طرف سے آیات خدا کی تکذیب کے ذکر کے ساتھ ہی ان کے کفر اختیار کرنے کا ذکر ہوا ہے (كَفَرُوا وَكَذَّبُوا) کہ انہوں نے کفر اختیار کیا اور آیات الہی کو جھٹلا دیا۔ اور اس کے بعد انہیں عذاب خدا سے ڈرایا گیا، یعنی ان لوگوں نے خدا کی آیات کی تکذیب کی اور وہ کافر ہو گئے یا یہ کہ وہ کافر ہوئے اور آیات خدا کو جھٹلا دیا، اور یہ مطلب روز روشن کی طرح واضح ہے کہ انکار اور تکذیب علم و آگاہی کے بعد ہی ہوتی ہے۔

بہر حال زیر بحث آیت سے یہ مراد لیا گیا ہے کہ ان لوگوں نے جان بوجھ کر اور علم و آگاہی کے بعد سرکشی و بغاوت

کرتے ہوئے اصل دین اور کتاب خدا میں اختلاف پیدا کر دیا۔

اہل ایمان کے لئے خدائی ہدایت کا عطیہ

○ ”فَهَدَى اللَّهُ الَّذِينَ آمَنُوا لِمَا اخْتَلَفُوا فِيهِ مِنَ الْحَقِّ بِإِذْنِهِ“

(پھر اللہ نے ایمان والوں کو اپنے اذن کے ساتھ اس چیز کے بارے میں حق کی ہدایت و رہنمائی کی جس میں وہ اختلاف کر رہے تھے)

اس جملہ میں ”مِنَ الْحَقِّ“ کے الفاظ وں حقیقت اس مطلب کی وضاحت کے لئے ہیں کہ جس چیز (حق) کے بارے میں لوگ اختلاف کرتے تھے خدا نے اہل ایمان کو اس کی بابت ہدایت فرمادی، اور اس (حق) سے مراد وہی حق ہے جس کا ذکر کتاب کے ساتھ ان الفاظ میں کیا گیا ”وَ أَنْزَلْنَا مَعَهُمُ الْكِتَابَ“ (اس نے انبیاء کے ساتھ کتاب کو حق کے ساتھ نازل کیا)، خداوند عالم نے ایمان والوں کو جس ہدایت سے نوازا اور ان کی رہنمائی فرمائی وہ دونوں اختلافات کی بابت تھی: ایک امور زندگی میں پائے جانے والے اختلاف اور دوسرے حق اور دین کے معاملات میں ہونے والے اختلاف میں، جو کہ ان لوگوں نے پیدا کیے تھے جنہیں کتاب دی گئی تھی اور وہ کتاب کے حقائق سے آگاہی رکھتے تھے،

یہاں یہ نکتہ قابل ذکر و لائق توجہ ہے کہ خداوند عالم نے اہل ایمان کی ہدایت کو ”بِإِذْنِهِ“ کے الفاظ کے ساتھ مقید کر کے ذکر فرمایا جس سے اس امر کا ثبوت ملتا ہے کہ خداوند عالم نے ایسا کر کے کسی الزامی فریضہ کی ادائیگی نہیں کی کیونکہ کسی بھی طرح سے اس پر یہ ذمہ داری عائد نہیں کی جاسکتی اور نہ ہی کوئی اس پر حکم صادر کر سکتا ہے، اور یہ بھی نہیں کہ خداوند عالم نے اہل ایمان کو اس لئے ہدایت سے نوازا کہ وہ اس پر ایمان لائے تھے، لہذا خدا پر ان کی رہنمائی کرنا ضروری ہو گیا کیونکہ وہ اس سے بالاتر اور ہر ایک سے بے نیاز ہے، بلکہ حقیقت امر یہ ہے کہ وہ وہی کچھ انجام دیتا ہے جسے اپنے لئے خود لازم قرار دیتا ہے لہذا اس کا ایمان والوں کی ہدایت کرنا اس کے اپنے اذن و ارادہ سے تھا کہ اگر وہ اس کا اذن و ارادہ نہ کرتا اور اسے نہ چاہتا تو انہیں ہدایت سے نہ نوازا، بنا بریں ”بِإِذْنِهِ“ کے بعد ذکر کئے جانے والے الفاظ یعنی ”وَ اللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ“ اس مسئلہ کی اصل وجہ کو بیان کرتے ہیں کہ خدا نے ایمان والوں کی ہدایت کو اپنے اذن کے ساتھ کیوں مقید کر کے ذکر کیا ہے، تو آیت کا معنی یوں ہوگا کہ خدا نے ایمان والوں کو ہدایت سے نوازا اپنے

اذن و چاہت کے ساتھ، کیونکہ اسے یہ اختیار حاصل ہے کہ ان کی ہدایت کرے، نہ یہ کہ وہ ایسا کرنے پر مجبور ہے، یا یہ کہ کسی کی ہدایت اس پر لازمی فریضہ بنتی ہے، بلکہ وہ جسے چاہتا ہے ہدایت کرتا ہے، اور اس نے چاہا کہ ایمان والوں کو ہدایت سے نوازے اور انہیں صراطِ مستقیم کی رہنمائی کرے تو اس نے ایسا کر دیا۔

آیت سے حاصل چند مطالب :

۱۔ دین کی تعریف (دین کیا ہے؟) اور اس کا متعارف کروانے والا کون ہے!؟
 دین ایک مکمل ضابطہ حیات ہے جو دنیاوی زندگی کو ایسے پاکیزہ خطوط پر استوار کر دیتا ہے جو اخروی کمال سے ہم آہنگ ہوں اور انسان کو حقیقی دائمی زندگی سے بہرہ ور ہونے کی راہ پر لائیں تاکہ ابدی سعادت کا حصول یقینی ہو سکے، بنا برائیں شریعت میں ایسے قوانین لازمی ہیں جو ضرورت کی حد تک دنیاوی زندگی کے تمام مسائل احسن طور پر حل کرنے کی ضمانت دیں۔

۲۔ دین ابتداء میں ان اختلافات کو دور کرنے کے لئے آیا جو بحوالہ فطرت وجود میں آئے تھے، پھر رفتہ رفتہ اس میں ترقی و کمال پیدا ہوا تو اس کا عمل وسیع ہو گیا اور اس نے فطری اور غیر فطری دونوں قسم کے اختلافات کو دور کرنے کا نظام و پروگرام دیا۔

۳۔ دین ارتقائی مراحل طے کرتا رہتا ہے تاکہ اس کے قوانین زندگی کی تمام احتیاجات کو پورا کر سکیں اور بالآخر جب اس کے قوانین زندگی کے تمام پہلوؤں پر محیط ہو گئے تو اس کا ارتقائی سفر ختم ہو گیا اور وہ کامل و مکمل و جامع بن گیا کہ اب اس کے بعد کوئی دین نہ آئے گا، اور اس تصویر کا دوسرا رخ یہ بھی ہے کہ جب کوئی دین آخری آئین حیات ہو کہ اس کے بعد کسی دین کی ضرورت باقی نہ رہے تو وہ یقیناً تمام مسائل حیات اور امور زندگی کے حل پر مشتمل جامع قوانین کا مجموعہ ہو گا چنانچہ خداوند عالم نے ارشاد فرمایا:

سورہ احزاب، آیت ۴۰:

○ ” مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن سُرَّسُوكَ اللَّهُ وَخَاتَمَ النَّبِيِّينَ ”

(محمد تمہارے مردوں میں سے کسی ایک کے باپ نہیں بلکہ وہ اللہ کے رسول اور خاتم النبیین - آخری نبی - ہیں)

سورہ نحل، آیت ۸۹:

○ ”وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ“

(اور ہم نے آپ پر کتاب نازل کی جو ہر چیز کا واضح بیان ہے)

سورہ حم سجدہ، آیت ۴۲:

○ ”وَإِنَّهُ لَكِتَابٌ عَزِيزٌ ۗ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ“

(اور وہ مضبوط ٹھوس دلائل پر مشتمل کتاب ہے کہ باطل (جھوٹ) نہ اس کے آگے چھک سکتا ہے اور نہ اس کے

پچھے سے اس پر وار کر سکتا ہے)

ان آیات میں دین کی جامعیت، حضرت پیغمبر اسلام صلی اللہ علیہ وآلہ وسلم کی خاتمیت اور کتاب (قرآن) کی

کمالیت بیان کی گئی ہے کہ جس کے بعد کسی دین، کسی نبی اور کسی کتاب کی ضرورت باقی نہیں رہتی۔

۳۔ ہر بعد میں آنے والی شریعت پہلے آنے والی شریعت سے زیادہ کامل ہوتی ہے۔

۵۔ انبیاء کے بھیجے اور آسانی کتابوں کے نازل کرنے یعنی دینی سلسلہ ہدایت قائم کرنے کی وجہ اور بنیادی سبب یہ

ہے کہ انسان طبعی و فطری طور پر اختلاف کی راہ پر چلتا ہے اور اس کے ساتھ ساتھ معاشرتی زندگی کا بھی دلدادہ ہے، اور جب

اس کی فطرت ہی اسے اختلاف کی راہ پر لگاتی ہو تو وہ اختلاف کو دور کرنے میں کیا کردار ادا کر سکتی ہے؟ کیونکہ جو چیز خود کسی

چیز کا سبب ہو وہ اسے کیونکر دور کر سکتی ہے؟ لہذا خداوند عالم نے اختلاف کو دور کرنے کے لئے انبیاء کو بھیجا اور ایسے قوانین

وضوح کئے جو نوع انسانی کو اس کے موزوں کمال کی راہ دکھاتے ہیں اور وہ کمال ایک حقیقی کمال ہے جو اصل تخلیق کا حصہ اور

تکونین میں شامل کر دیا گیا ہے لہذا جو چیز بھی اس کا مقدمہ اور اس تک پہنچنے کا وسیلہ و ذریعہ ہوگی وہ بھی اسی کی مانند کمال کی

حامل ہوگی، چنانچہ اس سلسلہ میں ارشاد الہی ہے:

سورہ طہ، آیت ۵۰:

○ ”الَّذِي أَعْطَىٰ كُلَّ شَيْءٍ خَلْقَهُ ثُمَّ هَدَىٰ“

(وہ کہ جس نے ہر چیز کو اس کی خلقت و آفرینش سے نوازا، پھر اس کی ہدایت کی)

اس آیت سے معلوم ہوتا ہے کہ خداوند عالم ہر چیز کو اس کی خلقت کی تکمیل کے تمام اسباب کی ہدایت سے نوازتا ہے

اور انسان کی خلقت کی تکمیل کا راز اسے دنیا و آخرت میں اپنے وجودی کمال کے اسباب سے آگاہی دلانے میں مضمر ہے کہ

جو خدا نے انجام دے دیا ہے چنانچہ ارشاد ہوا:

سورہ اسراء، آیت ۲۰:

○ ”كَلَّا لَئِن دُلُّوا لَآءٍ وَهُوَ لَآءٌ مِّنْ عَطَاءِ رَبِّكَ ۗ لَوْ مَا كَانَ عَطَاءُ رَبِّكَ مَحْظُورًا“

(ہم سب کی مدد کرتے ہیں، تیرے رب کی عطا و عنایت سے، ان کی بھی اور ان کی بھی، جنہیں تیرا رب اپنی عطا سے نوازتا ہے۔ تیرے رب کی عطا کو ہرگز روکا نہیں جاسکتا)

اس آیت سے یہ معلوم ہوتا ہے کہ خداوند عالم تمام موجودات کو اپنی عطا و عنایت سے نوازتا ہے اور جو شخص بھی اپنی زندگی اور وجود کے تکاملی سفر میں مدد و نصرت کا محتاج ہو خدا اس کی مدد کرتا ہے اور اسے اس کے استحقاق کے مطابق عطا فرماتا ہے، کوئی چیز خدا کی عطا و عنایت کا راستہ نہیں روک سکتی سوائے اس کے کہ کوئی شخص خود اس بات کا سبب بنے کہ خدا اس کی بابت اپنی عطا و عنایت روک لے، تو اس کا ذمہ دار وہی شخص ہو گا نہ کہ خدا!

اور یہ ایک واضح حقیقت ہے کہ انسان بذات خود اس نقص کو دور نہیں کر سکتا اور اس سے پیدا ہونے والے نقصانات کا ازالہ و تلافی کرنا اس کے بس کا روگ نہیں کیونکہ اس کی فطرت اس نقص (اختلاف) کا باعث ہے لہذا وہ اس خامی کو دور کر کے اپنی اجتماعی و معاشرتی زندگی میں سعادت و کمال کے حصول میں کیونکر کامیاب ہو سکتا ہے؟ اور طبع و فطرت انسانی جو کہ اختلاف ایجاد کرنے کے حوالہ سے انسان کے حصول کمال کی راہ میں رکاوٹ کھڑی کرنے کا موجب ہے وہ خود اس کا تدارک و تلافی اور اس سے پیدا ہونے والے فاسد آثار کو ختم کرنے سے قاصر ہے۔ بنا براین رفع اختلاف اور اصلاح امور کے لئے طبع انسانی کے علاوہ کسی اور ذریعہ سے مدد لی جائے گی جو کہ ”خدائی ذریعہ“ سے عبارت ہے یعنی خداوند عالم ہی اس نقص (اختلاف) کو دور کرنے کا سامان کرے اور وحی کے ذریعے سلسلہ نبوت قائم کر کے بشری فطرت کے پیدا کردہ اختلاف کو دور کرے، اسی لئے خدا نے اس سلسلہ کے قیام کو ”بعث“ سے تعبیر کیا (فَبَعَثَ اللَّهُ اللَّيْبِئِينَ) خدا نے حضرات انبیاء علیہم السلام کے اصلاح امور اور رفع اختلاف کے لئے اٹھائے جانے والے اقدامات کو قرآن مجید میں اپنے علاوہ کسی سے منسوب نہیں کیا جبکہ وہ دیگر نوپیدا امور کی مانند زمان و مکان سے ربط و تعلق کے حوالہ سے مادہ (Matter) ہی سے مربوط و وابستہ ہیں۔

بہر حال نبوت ”خدادادی“ چیز ہے، (یا اگر آپ چاہیں تو اسے ”نبی“ سے بھی تعبیر کر سکتے ہیں) اور لوگوں کی قوت فکر و عمل سے اس کی تقابلی نسبت بیداری اور نیند جیسی ہے، اسی کے ذریعے انسان (جسے نبی بنایا گیا ہو) ان معارف و اصولوں کا ادراک کر لیتا ہے (ان سے آگاہی حاصل کر لیتا ہے) جو فطرت بشری کے پیدا کردہ اختلافات کو دور کرنے اور انسانی زندگی کے پیچیدہ مسائل کو حل کرنے میں مدد دیں، اس ادراک اور نبی رابطہ فکر کو قرآنی زبان میں ”وحی“ سے تعبیر کیا گیا ہے اور اس سے جو بلند پایہ خصوصیت انسان کو حاصل ہوتی ہے اسے ”نبوت“ کہا جاتا ہے۔

ان مطالب سے یہ حقیقت عیاں ہوتی ہے کہ فطرت انسانی چونکہ ایک طرف معاشرتی زندگی کی متقاضی ہوتی ہے اور دوسری طرف اختلافات کے وجود میں آنے کا سبب بنتی ہے اور اس کے باوجود خداوند عالم اپنی عنایت کے ساتھ انسان کو

کمال کی راہ دکھانا چاہتا ہے لہذا نبوت کا وجود ناگزیر ہے، بلکہ یہ تمام اسباب بذات خود نبوت کی ضرورت کا ثبوت بنتے ہیں۔

اس کی وضاحت یہ ہے کہ: دوسروں سے استفادہ کرنا انسان کی طبع وجود کا حصہ ہے، اسی وجہ سے وہ معاشرتی زندگی کی راہ اپناتا ہے جو کہ اختلاف اور امور حیات کے درہم برہم ہونے کا سبب بنتی ہے جبکہ اس اختلاف کا دور ہونا تکوینی تقاضا ہے جو کہ ایسے قوانین کے بغیر ممکن نہیں جو معاشرتی زندگی کی صلاح و اصلاح کے ضامن ہوں، اب سوال یہ ہے کہ انسان اپنے کمال و سعادت کے حصول کے طریقوں سے کس طرح آگاہ ہو سکتا ہے؟ اپنی فطرت کے ذریعے یا اس کے علاوہ کسی اور امر سے؟

جہاں تک فطرت کا تعلق ہے تو وہ یقیناً اس سلسلہ میں کوئی کردار ادا نہیں کر سکتی یا کم از کم مکمل کردار ادا کرنے سے قاصر ہے کیونکہ وہ خود اختلاف کا سبب ہے، تو اس کا دور کرنا اس سے کیونکر متوقع ہو سکتا ہے؟ لہذا ضروری ہے کہ فطرت و طبع انسانی سے بالاتر کسی ذریعہ سے رفع اختلاف و اصلاح امور کا سامان کیا جائے، اس مقصد کے لئے اس کے سوا کوئی چارہ کار نہیں کہ خداوند عالم طبعی ذرائع سے مافوق وسیلہ سے انسان کی رہنمائی فرمائے اور اسے حصول کمال و سعادت کی ممکنہ راہوں سے آشنا کرے، اسی مافوق الطبیعیہ ذریعہ کو نبوت و وحی کہا جاتا ہے۔

نبوت کی ضرورت پر مذکورہ بالا دلیل انہی ”بنیادی مطالب“ سے تشکیل پاتی ہے جن کا ذکر قرآن مجید میں صراحت کے ساتھ ہوا ہے کہ ان کی بابت تفصیلی طور پر ہم اپنے سابقہ بیانات میں آپ کو آگاہ کر چکے ہیں، اس کے ساتھ ساتھ ان تمام ”بنیادی مطالب“ (کہ جو نبوت کی ضرورت اور وجود کو یقینی بناتے ہیں) کی تصدیق تجربات سے ہوئی ہے اور انسانی تاریخ کے مختلف ادوار اور قرون اولیٰ سے اب تک وجود میں آنے والے گونا گوں انسانی معاشروں کے حالات نے ان پر مہر تصدیق ثبت کر دی ہے، چنانچہ تاریخ شاہد ہے کہ انسان اپنی زندگی کی کسی بھی گھڑی میں دوسروں سے استفادہ کرنے سے باز نہیں آیا اور نہ ہی اس کا یہ عمل اسے انفرادی زندگی کی راہ پر لاسکا، اور نہ ہی افراد بشر سے تشکیل پانے والا معاشرہ اختلاف سے مبرا رہا اور نہ ہی معاشرہ میں پائے جانے والے اختلافات اجتماعی و معاشرتی قوانین کے بغیر ختم ہو سکے اور نہ اس کی فطرت و عقل کہ جسے وہ عقل سلیم سمجھتا ہے ایسے قوانین وضع کر سکی جو اختلافات کی بیخ کنی اور فتنہ و فساد کی اصل جڑ کا قلع قمع کر سکیں، چنانچہ آپ خود ملاحظہ کریں تو مذکورہ بالا مطالب کی تصدیق کے لئے یہی کافی ہے کہ دنیا میں معاشرتی حوادث کا ایک خطرناک طوفان اٹھا ہوا ہے، اخلاقی انحطاط و پستی نے پورے معاشرہ کو اپنی لپیٹ میں لے لیا ہے، دنیائے انسانیت فتنہ و تباہی کے کنارے پر پہنچ چکی ہے، آبادیوں اور نسلوں کو ہلاک و نابود کر دینے والی جنگیں زوروں پر ہیں، انسان ہی کے ہاتھوں کروڑوں انسانوں کا قتل عام ہو رہا ہے، آمریت و استحصالی نظاموں نے بنی نوع انسان کی جان، مال اور عزت و

ناموس کو عصر حاضر میں کہ جسے تمدن، ترقی، ثقافت اور علم کا زمانہ کہا جاتا ہے عدم تحفظ سے دوچار کر دیا ہے اور افراد بشر غلامی کی زنجیروں میں جکڑے جا رہے ہیں۔ تو جب اس ترقی یافتہ دور میں یہ صورت حال ہے تو آپ قرون اولیٰ کہ جو جہالت و نادانی کا تاریک دور تھا کے بارے میں خود ہی سوچ سکتے ہیں کہ اس وقت بنی نوع انسان کی کیا حالت ہوگی اور افراد بشر معاشرتی پیچیدگی کا کس قدر شکار ہوں گے؟

جہاں تک قدرت کے نظام تخلیق کا تعلق ہے تو وہ ہر وجود رکھنے والی چیز کو اس کمال کی طرف لے جاتا ہے جو اس کے لائق و مناسب ہو، اور یہ سلسلہ تمام موجودات میں جاری و ساری ہے کہ تجربات اور بحث و استدلال نے بھی اس کی تصدیق کر دی ہے، اسی طرح تجربات اور بحث و استدلال سے یہ بھی ثابت ہو چکا ہے کہ خلقت و تکوین نظام تخلیق جب کسی چیز کے ظہور پذیر ہونے کی متقاضی ہو تو لیکنہ اس کے برعکس امر کی متقاضی نہیں ہوتی، اس کے ساتھ ساتھ تجربات اور بحث و استدلال سے یہ بات بھی پایہ ثبوت تک پہنچ چکی ہے کہ دینی نظام تعلیم و تربیت کہ جس کا سرچشمہ نبوت و وحی ہے اختلافات اور فتنہ و فساد کی بیخ کنی میں بنیادی کردار ادا کر سکتا ہے، اور وہ اس طرح کہ بحث و استدلال سے یہ نتیجہ اخذ ہوا ہے کہ دین بنی نوع انسان کو علوم و معارف کی حقیقتوں سے آشنا ہونے، پاکیزہ اخلاق اپنانے اور نیک اعمال و افعال بجالانے کی دعوت دیتا ہے۔ جبکہ عالم انسانیت کی صلاح و بہتری کا راز بھی اس میں مضمر ہے۔

کیونکہ جب یہ تینوں امور حاصل ہو جائیں تو انسانی معاشرہ کمال و سعادت مندی سے ہمکنار ہو جائے گا اور تجربہ نے بھی اس حقیقت کو ثابت کر دیا ہے کہ اسلام نے اس قلیل عرصہ میں کہ جب معاشرہ پر اس کا نظام حیات حاکم تھا بنی نوع انسان کے باہمی اختلافات کو ختم کر کے ان کے درمیان امن و آشتی کی فضا قائم کی اور انہیں علوم و معارف سے آشنائی کی راہ پر لگا کر پاکیزہ اخلاق اپنانے اور نیک اعمال انجام دینے کا عادی بنا دیا، اور وہ یوں کہ افراد بشر کی فکری و عملی تربیت اس طرح پر کی کہ ان کے نفوس کا تذکیہ ہوا اور انہوں نے اپنے ظاہر و باطن کی اصلاح کے بعد دیگر افراد بشر کی اصلاح میں مؤثر کردار ادا کیا، چنانچہ اس وقت دنیا میں علمی و عملی کمالات کے جو مظاہر دکھائی دیتے ہیں اور تہذیب و تمدن سے مالا مال زندگی کی معاشرتی ترقی و پیش رفت کی موجودہ صورت حال نظر آتی ہے وہ درحقیقت اسلامی اقدار کے فروغ اور دنیا بھر میں دینی حقائق سے آگاہی کے روز افزوں جذبہ و احساس کا نتیجہ ہے کہ جس کی بنیاد اس خدائی آئین حیات کی پیش رفت ہے، گویا اسلامی ترقی ہی دنیا میں کمالات کے باب میں پیش رفت کا سبب ہے، یہ بات محض دعویٰ نہیں بلکہ اس کی تصدیق موضوع کی بابت جامع تجزیہ و تحلیل سے باآسانی ہو سکتی ہے، بہر حال اس سلسلہ میں ہم کسی مناسب مقام پر تفصیل سے بحث کریں گے انشاء اللہ تعالیٰ۔

۶۔ دین۔ اسلام۔ جو کہ خاتم الادیان یعنی آخری دین ہے کہ اس کے بعد کوئی دین نہ آئے گا اس میں انسان کے

حصول کمال کا ایک نظام مقرر ہے جس کے تحت یہ بات ناگزیر ہو جاتی ہے کہ انسان جب کمال کے مقررہ مرحلہ تک پہنچ جائے تو اس کا طلب کمال کا سفر ختم ہو جاتا ہے، چنانچہ قرآن مجید میں ختم نبوت۔۔۔ سلسلہ نبوت کے اختتام کو پہنچنے۔۔۔ اور دین کے منسوخ نہ ہونے اور شرعی احکام کے قیامت تک لازم الاجراء ہونے سے اس حقیقت کا ثبوت ملتا ہے کہ اب انسان کا تکاملی سفر اور حصول کمال کے مراحل کو طے کرنے کا سلسلہ اپنی انتہا کو پہنچ چکا ہے اور اب انسان کو انفرادی و اجتماعی حوالہ سے مزید کسی کمال کے حصول کی بجائے جن کمالات کے بارے میں قرآن نے اپنے بیانات اور احکام میں وضاحت کر دی ہے ان سے زیادہ کوئی کمال انسان کے لئے متصور نہیں۔ اور دینی نظام حیات میں انسان کے لئے حصول کمال کی جو حد مقرر کر دی گئی ہے اس سے زیادہ اسے کچھ نہیں ملے گا بلکہ وہی مقدار اس کے امور زندگی میں اس کی کفایت کرے گی۔

یہ مطلب قرآن مجید کی ان غیبی پیشگوئیوں میں سے ہے جس کی تصدیق زمانہ نزول قرآن سے اب تک یعنی تقریباً چودہ صدیوں کے دورانیہ میں انسانی تاریخ نے کر دی ہے، اس عرصہ میں بنی نوع انسان نے مادی امور اور معاشرتی حوالہ سے غیر معمولی ترقی و پیش رفت کی اور حصول کمالات کا طویل سفر طے کر لیا لیکن اس کے باوجود حقیقی علوم و معارف اور اعلیٰ اخلاق کی بابت سابقہ حالت پر باقی رہا، یہاں تک کہ ایک قدم بھی آگے نہ بڑھا بلکہ اس کے برعکس ان کی بابت ترقی کی بجائے تنزلی کا شکار ہو گیا، اور آگے بڑھنے کی بجائے پیچھے کی طرف چلا گیا۔ بنا برائیں مجموعی طور پر ہمہ صفت کمال کہ جس میں روحانی اور جسمانی دونوں کمالات شامل ہیں حاصل نہ کر سکا۔

ایک غلط فہمی اور اس کا جواب

بعض حضرات نے غلط فہمی کا شکار ہو کر کہا ہے کہ معاشرتی قوانین کی تدوین چونکہ حیات انسانی کی بہتری اور اس سے مربوط مسائل کی درستی کی غرض سے ہوتی ہے لہذا ضروری ہے کہ معاشرہ میں روز افزوں ترقی و پیش رفت کے ساتھ ساتھ قوانین میں بھی ارتقائی تبدیلی لائی جائے اور ان کی تدوین موجودہ حالات کے تقاضوں کے عین مطابق کی جائے، اور اس حقیقت سے انکار بھی ممکن نہیں کہ زمانہ نزول قرآن اور اسلامی قوانین کی تدوین کے دور سے لے کر ہمارے موجودہ زمانہ تک معاشرتی ترقی کی رفتار اس سے کہیں زیادہ ہے جو حضرت عیسیٰؑ و حضرت موسیٰؑ کے زمانہ بعثت سے لے کر زمانہ نزول قرآن تک تھی، اور اسی کے پیش نظر ظہور اسلام کے بعد سابقہ شریعتوں کے احکام منسوخ کر دیئے گئے کیونکہ عصری تقاضوں میں فرق پیدا ہو گیا تھا لہذا اسی بنیاد و معیار کے مطابق ظہور اسلام کے زمانہ اور موجودہ زمانہ کے درمیان ترقی کی رفتار کا جائزہ لے کر اس کے مطابق قوانین بنائے جائیں کہ جن سے عصر حاضر کے تقاضوں کی تکمیل یقینی ہو۔

اس غلط فہمی پر مبنی قول کا جواب یہ ہے کہ دینی قوانین و احکام میں انسان کے لئے صرف مادی و طبعی کمال معیار نہیں قرار دیا گیا بلکہ ان کا محور انسانی وجود کی حقیقت ہے اور اسلام کے احکام کی بنیاد روحانی و جسمانی دونوں کمالات ہیں اور اس کے قوانین میں مادی اور معنوی۔۔ حقیقی و روحانی۔۔ دونوں قسم کی سعادت ملحوظ و مقصود ہے۔ بنا برائیں ضروری ہے کہ اس شخص کو مد نظر قرار دیا جائے جو معاشرتی امور میں دینی کمالات سے متصف ہو کہ کمال کی منزل پر پہنچا ہے نہ کہ اس شخص کو جو صرف صنعت و سیاست کے حوالہ سے حصول کمال میں کامیابی سے ہمکنار ہوا ہے، درحقیقت اعتراض کرنے والے حضرات اسی وجہ سے غلطی میں مبتلا ہوئے ہیں کہ ان کی پوری توجہ مادی علوم اور انہی معاشرتی بحثوں پر مرکوز ہے جن کا سراسر تعلق مادہ (Matter) سے ہے (اور مادہ کی خصوصیت ہی یہ ہے کہ وہ لمحہ بہ لمحہ تبدیل ہوتا رہتا ہے اور بسوئے کمال بڑھتا ہے، اسی طرح جو معاشرہ اس پر مبنی ہوگا وہ بھی اسی طرح تبدیلی کا خواہاں و متقاضی ہوگا) لہذا انہوں نے اس معاشرہ کو جس کی تشکیل کا تصور دین نے پیش کیا اس معاشرہ کی مانند سمجھ لیا جو مادی و جسمانی معاشرہ ہے کہ جسے وہ اہمیت کی نگاہ سے دیکھتے ہیں، اس لئے انہوں نے دینی معاشرہ یعنی وہ معاشرہ جس کی تشکیل کا تصور دین نے پیش کیا اور اس کے لئے قوانین و احکام تدوین کئے اسے بھی مادی معاشرہ کی طرح قرار دے کر اس کے قوانین کے منسوخ ہونے کے حوالہ سے اس میں تبدیلی کی ضرورت کا نظریہ پیش کر دیا، جبکہ حقیقت یہ ہے کہ دینی احکام و قوانین کی بنیاد صرف جسم نہیں بلکہ جسم اور روح دونوں کو کمال سے بہرہ ور کرنے پر قائم ہے، بنا برائیں ضروری ہے کہ وہ حضرات کسی ایسے فرد یا معاشرہ کا تصور ذہن میں لا کر بات کریں جو دونوں یعنی دینی تربیت اور موجودہ زمانہ کی مادی زندگی سے بہرہ ور ہو اور دیکھیں کہ آیا اس کے باوجود اس میں کوئی کمی پائی جاتی ہے کہ جسے دور کرنا اس کے لئے ضروری ہو، اور کوئی کمزور پہلو موجود ہے کہ جس کی تقویت مطلوب ہو؟۔

۷۔ انبیاء علیہم السلام ہر قسم کی غلطی سے پاک۔ معصوم عن الخطاء۔ ہیں۔

انبیاء کی عصمت کا مسئلہ

انبیاء کی عصمت کا مسئلہ زیر بحث آیت مبارکہ کے ساتویں نتیجہ کے توضیحی بیان سے عبارت ہے۔

عصمت کی تین قسمیں ہیں:

۱۔ وحی وصول کرنے کے مرحلہ میں غلطی سے محفوظ ہونا۔

۲۔ تبلیغ اور خدا کے احکامات لوگوں تک پہنچانے میں غلطی سے محفوظ ہونا۔

۳۔ گناہ سے پاک ہونا، گناہ و معصیت سے مراد ہر وہ کام ہے جس سے بندگی کے تقاضوں کی پامالی اور خدا کی نافرمانی لازم آتی ہو، یوں بھی کہا جاسکتا ہے کہ معصیت ہر وہ قول یا فعل ہے جو بندگی کے منافی ہو خواہ اس کا منافی ہونا کسی بھی حوالہ یا نسبت سے ہو، اور عصمت سے ہماری مراد یہ ہے کہ انسان ”معصوم“ کے وجود میں ایسی خصوصیت و صلاحیت پائی جائے جو اسے غلطی یا گناہ کے ارتکاب سے محفوظ کرے۔

اس مقام پر ایک یہ سوال پیدا ہوتا ہے کہ مذکورہ بالا تین قسموں (وحی وصول کرنے میں غلطی سے محفوظ ہونا، پیام و احکام خداوندی کے لوگوں تک پہنچانے میں غلطی سے محفوظ ہونا اور گناہوں سے محفوظ ہونا) کے علاوہ دیگر امور میں خطا و غلطی سرزد ہونے کی بابت حقیقت امر کیا ہے؟ آیا ان کے علاوہ ان چیزوں میں انبیاء علیہم السلام سے خطا سرزد ہو سکتی ہے جو عام طور پر انسان کے حواس اور ادراکات و علوم کے باب سے ہیں اور ان میں انسان سے غلطی سرزد ہو جاتی ہے (یعنی عام معاشرتی مسائل وغیرہ میں ان سے خطا و غلطی کی بابت صحیح نظر یہ کیا ہے؟) اسی طرح تکوینی امور میں صحیح و غلط اور نفع و نقصان کی تشخیص میں جو غلطی عام انسانوں سے ہو جاتی ہے انبیاء اللہی سے بھی ان میں خطا سرزد ہو سکتی ہے؟ اس سلسلہ میں کسی قسم کا اظہار رائے اس مقام کی بحث سے خارج ہے، لہذا اس کی بابت تفصیلی بحث کسی دوسرے مقام پر ہوگی۔

بہر حال قرآن مجید مذکورہ تین قسموں میں انبیاء علیہم السلام کی عصمت کو مضبوط طریقہ سے ثابت کرتا ہے۔ ملاحظہ ہو:

وحی کے وصول کرنے اور تبلیغ رسالت (پیام و احکامات خداوندی کو لوگوں تک پہنچانے) میں خطا و غلطی سے محفوظ ہونے کے بارے میں ارشاد حق تعالیٰ ہے:

○ ”قَبَعَتْ اللَّهُ التَّبَيِّنَاتِ مَبَشِّرِينَ وَمُنذِرِينَ وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ ۗ وَمَا اخْتَلَفَ فِيهِ إِلَّا الَّذِينَ بَدَّلُوا مِنْ بَعْدِ مَا جَاءَهُمُ الْبَيِّنَاتُ بَغْيًا بَیِّنًا ۗ قَدْ سَأَى اللَّهُ الَّذِينَ آمَنُوا أَنْ يَخْتَلَفُوا فِيهِ مِنْ الْحَقِّ بِآيَاتِهِ“۔ (زیر بحث آیت شریفہ، بقرہ ۲۱۳)

اس آیت میں ”أَنْزَلَ مَعَهُمُ الْكِتَابَ“ (ان کے ساتھ کتاب نازل کی) سے مراد وحی ہے یعنی خداوند عالم نے انبیاء علیہم السلام پر وحی کے ذریعے اپنے احکامات نازل کئے تاکہ وہ لوگوں کو اعتقاد و عمل دونوں میں حق و حقیقت کی واضح رہنمائی کر سکیں اور انہیں آگاہی دلا سکیں کہ کیا عقیدہ صحیح اور کیا عمل درست ہے؟ یہی امر ہی انبیاء علیہم السلام کو بھیجنے میں خدا کا اصل مقصد و ہدف ہے، چنانچہ سورہ طہ کی آیت ۵۲ میں مذکور ہے: ”لَا يَضِلُّ رَبِّي وَلَا يَنسَى“ (میرا رب نہ تو بھٹکتا ہے اور نہ بھولتا ہے) اس آیت میں واضح طور پر بیان کر دیا گیا ہے کہ خدا اپنے کسی فعل میں ہرگز بھولنے و بھٹکنے کا شکار نہیں ہوتا،

اس کے کسی بھی کام میں کسی قسم کے نقص و کمی کا تصور نہیں ہو سکتا بلکہ وہ جو کچھ انجام دیتا ہے وہ ہر لحاظ سے صحیح و درست ہوتا ہے، وہ جس چیز کا بھی ارادہ کرتا ہے اس کی راہ میں کسی خطا و اشتباہ کی گنجائش ہی نہیں ہوتی بلکہ وہ چیز خدا کے ارادہ کے عین مطابق وجود میں آ جاتی ہے، اور جب وہ کسی مقصد کے لئے کوئی روش اپناتا ہے تو اس میں کسی طرح سے بھی بھولنے بھٹکنے سے ہرگز دوچار نہیں ہوتا، ایسا کیوں نہ ہو، اسی کے ہاتھ میں ہی تو کائنات کی تخلیق کا سارا نظام ہے، اور سب کچھ اسی کے دست قدرت میں ہے، حقیقی حاکمیت اور اقتدار کا مالک بھی وہی ہے، چونکہ اس نے انبیاء کو اپنے پیغامات و احکامات لوگوں تک پہنچانے کے لئے بھیجا تو ان پر وحی کی اور انہیں دینی معارف سے بھر پور آگاہی دلائی، لہذا ضروری ہے کہ وہ وحی کے وصول کرنے میں کمی و بیشی اور خطا و غلطی سے مبرا و محفوظ ہوں تاکہ خدا کی ہر بات، پیغام یا حکم صحیح و مکمل طور پر لوگوں تک پہنچا سکیں اور ادائے رسالت الہی میں کسی قسم کی غلطی و خطا کے مرتکب نہ ہوں، اس سلسلہ میں ارشاد حق تعالیٰ ہے:

سورہ طلاق، آیت ۳:

○ "إِنَّ اللَّهَ بِأَمْرِهِٖٓ أَقْدَرُ جَعَلَ اللَّهُ لِكُلِّ شَيْءٍ قَدْرًا"

(خدا کا ہر کام پورا ہونے والا ہے، خدا نے ہر چیز کا اندازہ مقرر کر دیا ہے)

سورہ یوسف، آیت ۲۱:

○ "وَاللَّهُ غَالِبٌ عَلَىٰ أَمْرِهِٖٓ"

(خدا اپنے ہر کام پر غالب و قادر ہے)

عصمت انبیاء کی ایک اور دلیل :

سورہ جن، آیت ۲۸:

○ "عَلِمَ الْغَيْبُ فَلَا يُظْهِرُ عَلَىٰ غَيْبِهِٖٓ أَحَدًا ۗ إِلَّا مَنِ ارْتَضَىٰ مِنْ رَسُولٍ فَإِنَّهُ يَسْلُكُ مِنْ بَيْنِ يَدَيْهِ

وَمِنْ خَلْفِهِ رَصَدًا ۗ لِيَبْلُغَ أَقْسَامَهُمْ وَأَحَاطَ بِمَا لَدَيْهِمْ وَأَحْصَىٰ كُلَّ شَيْءٍ عَدَدًا"

(خدا عالم غیب ہے، وہ اپنے غیب سے کسی کو آگاہ نہیں کرتا سوائے اس کے کہ جسے اپنے رسولوں میں سے پسند کر

لے، وہ ان کے آگے پیچھے نگہبان و نگران رہتا ہے تاکہ آگاہ ہو کہ انہوں نے اپنے پروردگار کے پیغامات پہنچا دیئے ہیں اور

جو کچھ ان کے پاس ہے وہ ان پر محیط ہے اور ہر چیز اس کی گنی ہوئی ہے)

اس آیت سے واضح ہے کہ خداوند عالم اپنے رسولوں کو وحی کا شرف عطا کرتا ہے، انہیں غیب سے آگاہی دلاتا ہے اور اپنی نگرانی کے ساتھ ان کے تمام اطراف میں ان کی حفاظت کرتا ہے تاکہ جس چیز کی وحی انہیں کی ہے وہ نہ تو ضائع ہونے پائے اور نہ ہی کوئی شیطان اس میں تبدیلیاں پیدا کرنے کی کوشش میں کامیاب ہو سکے اور وہ صحیح طور پر اپنے پروردگار کے پیغامات و احکامات لوگوں تک پہنچا سکیں۔

اسی آیت کی مانند ایک اور آیت میں خداوند عالم نے فرشتوں کے بیان کو ذکر فرمایا ہے:

سورہ مریم، آیت ۶۴:

”مَا تَنْزِيلُ الْإِنبَاءِ إِلَّا بِإِذْنِ رَبِّكَ لِمَا بَيْنَ أَيْدِينَا وَمَا خَلْفَنَا وَمَا بَيْنَ ذَلِكَ وَمَا كَانَ رَبُّكَ نَسِيًّا“

(ہم نازل نہیں ہوتے مگر آپ کے رب کے حکم کے ساتھ، اسی کے ہاتھ میں ہے جو کچھ بھی ہمارے سامنے، ہمارے پیچھے اور اس کے درمیان میں ہے، اور آپ کا پروردگار ہرگز بھولنے والا نہیں ہے)

مذکورہ آیات سے ثابت ہوتا ہے کہ وحی اپنے تمام مراحل میں یعنی نازل ہونے، نبی تک پہنچنے اور نبی کے ذریعے لوگوں تک پہنچنے میں ہر قسم کی تبدیلی اور کسی کی دخل اندازی و دست درازی سے محفوظ رہتی ہے، کوئی اس میں تغیر و تبدل نہیں کر سکتا۔

اگرچہ عصمت انبیاء کی مذکورہ بالا دو دلیلیں ان کے وحی کے وصول کرنے اور اسے لوگوں تک پہنچانے ہی کو ثابت کرتی ہیں اور ان کا تعلق انبیاء علیہم السلام کی گناہوں سے عصمت کے اثبات سے نہیں لیکن ان سے انبیاء کا گناہوں اور معصیت سے پاک ہونا بھی ثابت کیا جاسکتا ہے، اور وہ اس طرح کہ عقلاء، فعل کو بھی قول کی طرح ”دلیل“ کا درجہ دیتے ہیں کیونکہ جو شخص کوئی کام انجام دیتا ہے وہ اپنے فعل و عمل کے ذریعے یہ ثابت کرتا ہے (اس کا فعل اس بات کی دلیل ہوتا ہے) کہ وہ اسے اچھا اور جائز سمجھتا ہے، اور اس کی حیثیت ایسی ہی ہے جیسے کوئی شخص کہے کہ یہ کام اچھا اور جائز ہے۔ لہذا اس حوالہ سے قول اور فعل میں کوئی فرق نہیں پایا جاتا۔ بنا براین اگر نبی سے معصیت سرزد ہو جبکہ وہ خود لوگوں کو اس سے اجتناب کا حکم دیتا ہے تو تناقض اور اپنے ہی قول کی اپنے فعل سے نفی کرنا ہے، اس صورت میں وہ بیک وقت دو متناقض امور کا مبلغ کہلائے گا جبکہ ایسا کرنا حق کی تبلیغ نہیں، کیونکہ جو شخص دو متناقض امور کی خبر دے (دو متناقض امور سے مراد یہ ہے کہ اس کے بیانات میں سے ایک، دوسرے کی نفی کرے) اس کی خبر صحیح اور مبنی برحق نہیں ہو سکتی کیونکہ دونوں خبروں میں سے ایک، دوسری کی نفی و تردید کرتی ہے اور اسے باطل و ناحق اور غلط قرار دیتی ہے، اس لئے ضروری ہے کہ انبیاء علیہم السلام ادائے رسالت الہی میں عصمت کے حامل ہونے کے ساتھ ساتھ گناہ و معصیت اور احکام الہی کی عملی مخالفت سے بھی پاک، مبرا و

معصوم ہوں ورنہ ان کی عصمت کامل نہیں ہوگی۔

کیونکہ جو شخص معصیت اور خطا سے محفوظ و معصوم نہ ہو اس سے ادائے رسالت الہیہ اور تبلیغ احکام خداوندی میں غلطی و خطا کے سرزد ہونے کی نفی کو کس طرح یقینی قرار دیا جاسکتا ہے؟

انبیاء علیہم السلام کی عصمت مطلقہ (ہر چیز میں غلطی و خطا اور معصیت سے پاک ہونے) کی دلیل:
سورہ انعام، آیت ۹۰:

○ ”أُولَٰئِكَ الَّذِينَ هَدَىٰ اللَّهُ فَبُهْدَاهُمْ اَقْتَدَا“

(یہی وہ لوگ ہیں کہ جنہیں خدا نے ہدایت کی ہے، پس انہی کی ہدایت کی اقتداء و پیروی کریں)
خداوند عالم نے تمام انبیاء علیہم السلام کو یقینی طور پر ہدایت سے نوازا ہے،
سورہ زمر، آیت ۳۷:

○ ”وَمَنْ يُضِلِلِ اللّٰهُ فَمَا لَهُ مِنْ هَادٍ ۗ وَمَنْ يَهْدِ اللّٰهُ فَمَا لَهُ مِنْ مُّضِلٍّ“

(جسے خدا گمراہ کرے اسے کوئی ہدایت نہیں کر سکتا اور جسے خدا ہدایت سے نوازے اسے کوئی گمراہ نہیں کر سکتا)
سورہ کہف، آیت ۱۷:

○ ”مَنْ يَهْدِ اللّٰهُ فَمَا لَهُ مُّهْتَدٍ“

(جسے خدا ہدایت فرمائے وہی ہدایت یافتہ ہے)

خداوند عالم نے ان لوگوں سے جو اس کی ہدایت کے سبب ہدایت یافتہ ہوئے ہر گمراہ کرنے والے کی اثر آفرینی کی نفی کی کہ کوئی شخص انہیں گمراہ نہیں کر سکتا یعنی اگر کوئی گمراہ کرنے والا انہیں گمراہ کرنے کی کوشش کرے تو اس کی کوششیں نتیجہ بخش ثابت نہیں ہوں گی، بنا برائیں خدا کی ہدایت سے بہرہ مند ہونے والوں کو گمراہی ہرگز نہیں چھو سکتی، اور خداوند عالم نے ہر معصیت کو گمراہی قرار دیا ہے، چنانچہ ارشاد ہوا:

سورہ یس، آیت ۶۲:

○ ”اَلَمْ اَعٰهَدْ اَلَيْكُمْ يٰۤاٰبَنِيۤ اٰدَمَ اَنْ لَا تَعْبُدُوْا الشَّيْطٰنَ ۚ اِنَّهٗ لَكُمْ عَدُوٌّ مُّبِيْنٌ ۗ وَاَنْ اَعْبُدُوْنِيۤ ۗ هٰذَا

صِرَاطٌ مُّسْتَقِيْمٌ ۗ وَلَقَدْ اٰصَلْنَا مِنْكُمْ جِبَلًا كَثِيْرًا“

(اے بنی آدم! کیا میں نے تم سے عہد و پیمانہ نہیں لیا کہ تم شیطان کی پرستش نہ کرنا کہ وہ تمہارا کھلا دشمن ہے، اور یہ کہ تم صرف میری عبادت کرنا، یہی سیدھی راہ ہے، شیطان تو تمہارے بہت سے افراد کو گمراہ کر چکا ہے)

بہر حال ہر معصیت کو ”گمراہی“ قرار دیا گیا ہے جو کہ شیطان کی طرف سے گمراہ کرنے کے نتیجہ میں حاصل ہوتی ہے

اور شیطان کی پیروی کو ”اس کی پرستش“ کرنے کا نام دیا گیا ہے، ان مطالب کی روشنی میں یہ واضح ہوتا ہے کہ:

۱۔ انبیاء خداوند عالم کی طرف سے ہدایت یافتہ ہیں۔

۲۔ خدا کی طرف سے ہدایت پانے والا کبھی گمراہ نہیں ہوگا۔

۳۔ ہر معصیت گمراہی ہے۔

۴۔ خدا نے انبیاء علیہم السلام سے معصیت سرزد ہونے کی نفی کی ہے اور ان کے مقدس مقام و مرتبت کو عصیان کی نجاست سے پاک قرار دیا ہے، اسی طرح انہیں وحی وصول کرنے، وحی کا ادراک کرنے اور اسے لوگوں تک پہنچانے میں خطا و غلطی کے ارتکاب سے مبرا قرار دیا ہے۔ گویا خدا کی طرف سے اہل کفر کے ہدایت یافتہ ہونے کا اثبات، خدائی ہدایت سے بہرہ مند ہونے والوں سے گمراہی کی نفی اور ہر گناہ و معصیت کا گمراہی قرار دیا جاتا اس بات کا ثبوت ہے کہ خدا نے انبیاء کی ذوات مقدسہ کو گناہ و معصیت سے پاک و منزہ اور فہم الوحی و تبلیغ الوحی کی بابت غلطی سے مبرا و منزہ قرار دیا ہے۔

عصمت انبیاء کی بابت ارشاد حق تعالیٰ ہے:

سورہ نساء، آیت ۶۸:

○ ”وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا“

(اور جو شخص خدا اور رسول کی اطاعت کرے وہی لوگ ان ہستیوں کے ساتھ ہوں گے جن پر خدا نے انعام کیا

انبیاء میں سے، صدیقین میں سے، شہداء میں سے اور صالحین میں سے، اور یہ بہت ہی اچھی رفاقت ہے)

سورہ فاتحہ، آیات ۶، ۷:

○ ”إِهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ ۚ غَيْرِ الْمَغْضُوبِ عَلَيْهِمْ وَلَا الضَّالِّينَ“

(تو ہمیں سیدھی راہ کی ہدایت فرما، راہ ان لوگوں کی جن پر تو نے انعام نازل کیا، جن پر غضب نہیں ہوا اور نہ ہی وہ

جو گمراہ ہیں)

خداوند عالم نے انبیاء کے بارے میں ان پر انعام نازل کرنے کے حوالہ سے ارشاد فرمایا کہ وہ گمراہ نہیں ہیں،

اگر ان سے معصیت سرزد ہوتی تو وہ ”ضالین“ (گمراہ) قرار پاتے، اسی طرح اگر وحی کے فہم و ادراک یا اس کی تبلیغ

(لوگوں تک پہنچانے) میں خطا کے مرتکب ہوتے تو انہیں ”ہدایت یافتہ“ اور ”گمراہ نہ ہونے والے“ نہ کہا جاتا، چنانچہ

سورہ مریم آیت ۵۹ میں انبیاء علیہم السلام کی توصیف میں ارشاد ہوا:

۵ "أُولَٰئِكَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ مِن دُرِّيَّةٍ أَدَمَ ۖ وَمِمَّنْ حَمَلْنَا مَمْنُوحَ ۖ وَمِمَّنْ دُرِّيَّةٍ أِبْرَاهِيمَ وَإِسْرَءِيلَ ۖ وَمِمَّنْ هَدَيْنَا وَاجْتَبَيْنَا ۚ إِذَا تُتْلَىٰ عَلَيْهِمْ آيَاتُ الرَّحْمَنِ خَرُّوا سُجَّدًا ۖ وَسُجَّدًا ۖ وَسُجَّدًا ۖ وَسُجَّدًا ۖ فَخَلَفَ مِن بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ عَذَابًا ۖ"

(یہ وہ انبیاء ہیں کہ جنہیں اولاد آدم میں سے خدا نے اپنے انعام سے نوازا اور ان میں سے جنہیں ہم نے نوح کے ساتھ کشتی میں سوار کیا اور نسل ابراہیم میں سے اور ان میں سے کہ جنہیں ہم نے ہدایت کی اور ہم نے جن لیا، جب ان کے سامنے رحمان کی آیات پڑھی جاتی ہیں تو وہ روتے روتے سجدہ میں گر پڑتے ہیں، مگر ان کے بعد ان کے جانشین ایسے ہوئے کہ جنہوں نے نماز کو ضائع کر دیا (اس کی اہمیت ختم کر دی) اور خواہشات کی پیروی کی، وہ بہت جلد کفر کردار کو پہنچ جائیں گے)

اس آیت میں خداوند عالم نے انبیاء علیہم السلام کی دو صفات بیان فرمائی ہیں: ایک یہ کہ وہ خدا کے انعام یافتہ ہیں اور دوسری یہ کہ انہیں خدائی ہدایت نصیب ہوئی ہے، کیونکہ آیت میں حرف ”من“ (ممن ہدینا) بیان ہے اور یہ ”انعم اللہ علیہم“ کے بعد ذکر ہوا ہے۔ جس سے مراد یہ ہے کہ تمام انبیاء ان دو خصوصیات کے حامل ہیں۔ اس کے بعد ان کی دیگر صفات بیان کی گئیں ہیں جو ان کے اظہارِ عبدیت میں کمالِ خضوع کی دلیل ہے، اس کے بعد ان کے ناحق جانشین بننے والوں کی مذمت پر مشتمل مطالب کا تذکرہ کیا گیا ہے، تو یہ دوسرا گروہ پہلے گروہ سے مختلف ہے کیونکہ پہلے گروہ کے افراد کی مدح و تعریف کی گئی ہے جبکہ دوسرے گروہ کے افراد کی مذمت کی گئی ہے، دوسرے گروہ کے افراد کے تذکرہ میں کہا گیا ہے کہ انہوں نے شہوتوں اور نفسانی خواہشات کی پیروی کی اور وہ بہت جلد اپنے کفر کردار کو پہنچ جائیں گے، تو اس سے معلوم ہوا کہ پہلے گروہ کے افراد ایسے نہیں بلکہ وہ انبیاء ہیں جو نہ تو خواہشاتِ نفس کی پیروی کرتے ہیں اور نہ ہی کسی برے انجام سے دوچار ہوں گے۔ لہذا ظاہر ہے کہ جو ایسے ہوں ان سے معصیت کا ارتکاب کیونکر متصور ہے؟ بلکہ اس سے بالاتر یہ کہ اگر وہ نبوت سے پہلے بھی شہوتوں اور نفسانی خواہشات کے پیروکار ہوتے تو یقیناً ان کا شمار بھی ان افراد میں ہوتا جو اپنے برے انجام سے دوچار ہوئے کیونکہ آیت میں اطلاق ہے، لہذا جو بھی نماز کو ضائع کرے اور نفسانی خواہشوں کا پیروکار ہو وہ اس کا مصداق قرار پاسکتا ہے۔ آیت کے الفاظ ”أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ عَذَابًا“ واضح طور پر اس حقیقت کا ثبوت دیتے ہیں کہ جو بھی نماز کو ضائع کرنے اور خواہشات و شہوات کی پیروی کرنے کا مرتکب ہو۔ خواہ کوئی بھی ہو۔ وہ برے انجام سے دوچار ہوگا۔

یہ بیان انبیاء علیہم السلام کی عصمت پر قائم کی جانے والی عقلی دلیل سے بھی ملتا جلتا ہے کیونکہ عقلی حوالہ سے انبیاء کی

عصمت پر جو استدلال کیا گیا ہے اس میں کہا گیا ہے کہ انہیں پیغام و احکام خداوندی پہنچانے پر مامور کر کے بھیجا اور ان کے ہاتھوں معجزات کا ظاہر ہونا ان کی صداقت گفتار کی روشن دلیل ہے اور اس حقیقت کا ثبوت ہے کہ ان سے جھوٹ سرزد نہیں ہوتا، اسی طرح اس سے ان کی اہلیت اور تبلیغ رسالت کے اہل و لائق ہونے کا بھی ثبوت ملتا ہے کیونکہ یہ عقلی فیصلہ ہے کہ جو شخص معصیت کا مرتکب ہو اور ایسے افعال انجام دے جو اس کے مقصد و ہدف کے منافی ہوں وہ کیونکر اس کا اہل ہو سکتا ہے کہ دوسروں کو اس ہدف کی پیروی کرنے اور معصیت سے دور رہنے کی دعوت دے۔ اس کے ساتھ ساتھ ان کے ہاتھوں سے معجزات کا ظاہر ہونا اس حقیقت کو مزید آشکار کر دیتا ہے کہ وہ وحی وصول کرنے، تبلیغ رسالت اور اپنے فرائض و واجبات کو روح اطاعت کے ساتھ ادا کرتے ہیں، اور ان امور میں خطا و غلطی کا شکار نہیں ہوتے۔

ممکن ہے یہاں عقلاء کی بابت یہ کہا جائے کہ وہ معاشرتی مقاصد کی تبلیغ کرتے ہیں اور اس میں گونا گوں طریقے اپناتے ہیں، لیکن عام طور پر کوتاہی و خامی کا شکار بھی ہوتے ہیں، مگر اس کے جواب میں کہا جاسکتا ہے کہ یہ مثال ہمارے موضوع بحث میں درست نہیں بنتی کیونکہ عین ممکن ہے کہ وہ تھوڑی و معمولی کوتاہی یا خامی کی پرواہ نہ کرتے ہوں اور اسے اہمیت نہ دیتے ہوں، یا یہ کہ ان کا مقصد یہ ہو کہ مطلوبہ امر سے جس قدر بھی نتیجہ حاصل ہو جائے اس پر اکتفاء کی جائے اور تھوڑے پر قاعدت کرتے ہوئے زیادہ کو خاطر میں نہ لایا جائے، تاہم ان دونوں میں سے کوئی بات خداوند عالم کے پاکیزہ مقام و مقدس ذات کے شایان شان نہیں۔

حیدرآباد ہند پبلشرز

ایک اعتراض اور اس کا جواب

عقلاء کے حوالہ سے ایک اور اعتراض بھی ممکن ہے اور وہ یہ کہ سورہ توبہ آیت ۱۲۳ میں ارشاد حق تعالیٰ ہے:

○ "فَكَوَلَّا نَقْرَمَنْ كَلَّ فِرْقَةٍ مِنْهُمْ طَائِفَةٌ لِيَتَّقُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا

إِلَيْهِمْ لَعَلَّهُمْ يَحْذَرُونَ۔"

(پس ایسا کیوں نہیں ہوتا کہ ہر گروہ میں سے کچھ افراد جائیں تاکہ دین کا علم حاصل کریں (دین کا فہم حاصل کریں

اور اس سے آگاہی پائیں) اور وہ اپس آ کر اپنی قوم کو انداز و ہدایت کریں کہ شاید وہ معصیت سے بچ سکیں)

اس آیت سے ظاہر ہوتا ہے کہ تمام افراد بشر تبلیغ و انداز کی صلاحیت رکھتے ہیں کہ جس میں معصوم و غیر معصوم سب

شامل ہیں لہذا یہ عمل صرف انہی سے مخصوص نہیں جو عصمت کے حامل ہوں۔

اس کا جواب یہ ہے کہ اس میں کوئی شک نہیں کہ یہ آیت تمام مسلمانوں کے بارے میں ہے کہ جن میں غیر معصوم

بھی شامل ہیں لیکن اس میں انہیں یہ اذن دیا گیا ہے کہ وہ دین کا جس مقدار میں علم و فہم حاصل کریں اس کی تبلیغ کریں۔ اپنی

قوم اور دیگر افراد بشر تک اسے پہنچائیں تو اس میں ان کے قول و بیان کو قرین صداقت قرار نہیں دیا گیا اور ان کے عمل انذار کی اس طرح تصدیق نہیں ہوئی کہ ان کی ہر بات حجت اور دوسروں کے لئے لازم الاتباع ہو، جبکہ انبیاء کی ہر بات حجت اور ان کا ہر قول دوسروں کے لئے لازم العمل ہے، کیونکہ ان کی کوئی بات۔ جو وہ خدا کے پیغام و احکام پہنچانے کے لئے کریں۔ غلط و جھوٹ پر مبنی نہیں کہ جس کی بابت خدا نے فرمایا کہ ”ہم نے ان کی ہدایت کی کہ جسے ہم ہدایت کریں وہ ہرگز گمراہی سے دوچار نہیں ہو سکتا“۔ بنا بریں اس آیت سے ہمارے موضوع بحث یعنی عصمت انبیاء کی نفی نہیں ہوتی۔

عصمت انبیاء کی ایک قرآنی دلیل

سورہ نساء، آیت ۶۴:

○ ”وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ“

(اور ہم نے نہیں بھیجا کسی رسول کو مگر اس لئے کہ اس کی اطاعت کی جائے خدا کے اذن کے ساتھ)

اس آیت میں پیغمبروں کو بھیجنے کی غرض صرف یہ بیان کی گئی ہے کہ لوگ ان کی اطاعت کریں اور ان کی بعثت کو اسی غرض کے ساتھ مخصوص کر کے ذکر کیا گیا ہے، اس سے واضح طور پر یہ لازمی نتیجہ سامنے آتا ہے کہ خدا نے پیغمبروں کی مکمل اطاعت کئے جانے کا ارادہ فرمایا ہے یعنی ان کے ہر قول و فعل میں ان کی اطاعت کی جائے، کیونکہ عام طور پر قول و فعل ہی تبلیغ کا ذریعہ ہوتے ہیں، بنا بریں اگر وحی کے فہم یا تبلیغ کے عمل میں ان سے خطا و غلطی سرزد ہو تو لازماً یہ کہنا پڑے گا کہ خدا نے ہی خطا و غلط امر کا ارادہ کیا ہے جبکہ خداوند عالم حق و حقیقت کے سوا کسی چیز کا ارادہ نہیں کرتا، اسی طرح اگر پیغمبر سے قول یا فعل میں محصیت سرزد ہو جبکہ محصیت کو خدا نے ناپسندیدہ اور ممنوع قرار دیا ہے تو اس کا مطلب یہ ہوگا کہ خدا نے محصیت کا ارادہ کیا ہے اور اس طرح محصیت جو کہ خدا کی ناپسندیدہ و ممنوع تھی اب پسندیدہ و محبوب بلکہ اس کی اطاعت کہلائے گی اور خداوند عالم سبحانہ و تعالیٰ کے بارے میں یہ کہا جائے گا کہ وہ بیک وقت ارادہ کرتا ہے اور ارادہ نہیں کرتا ہے، چاہتا ہے اور نہیں چاہتا ہے، حکم دیتا ہے اور حکم نہیں دیتا ہے، کسی کام کی انجام دہی کا فرمان جاری کرتا ہے اور اس کی انجام دہی سے منع بھی کرتا ہے، کسی چیز کو پسند کرتا ہے اور اسے ناپسند بھی کرتا ہے، گویا ایک ہی کام کے بارے میں دو متناقض فیصلے کرتا ہے جبکہ صفات و افعال میں تناقض کا پایا جانا اس کی ذات مقدسہ کے شایان شان نہیں، وہ اس سے بالاتر و پاک ہے کیونکہ تناقض

باطل و ناجائز ہے خواہ ہم اس بات کے قائل ہی کیوں نہ ہوں کہ ”تکلیف مالا یطاق“ (اس کام کا حکم دینا جو طاقت سے باہر ہو) جائز ہے جیسا کہ بعض حضرات کا نظریہ ہے، کیونکہ ”تکلیف مالا یطاق“ سے مراد ایک مجال و ناممکن چیز کا حکم دینا ہے لیکن جس چیز کی بابت ہم بحث کر رہے ہیں وہ مجال و ناممکن چیز کا حکم دینے کے زمرے میں نہیں آتی بلکہ وہ بذات خود ایک مجال و ناممکن چیز ہے کیونکہ وہ دو متناقض امور کا یکجا ہونا ہے یعنی حکم دینا اور حکم نہ دینا، ارادہ کرنا اور ارادہ نہ کرنا، چاہنا اور نہ چاہنا، پسند کرنا اور پسند نہ کرنا، ایک ہی چیز و عمل کی بابت ان دو کا یکجا ہونا محال ہے۔

عصمت انبیاء کے اثبات پر ایک قرآنی بیان!

سورہ نساء، آیت ۱۶۵:

○ ”رَسُولًا مُّبَشِّرِينَ وَمُنذِرِينَ لِكُلِّ أُمَّةٍ لَعَلَّ النَّاسَ عَلَى اللَّهِ حُجَّةٌ بَعْدَ الرُّسُلِ“

(بھجبا پیغمبروں کو خوشخبری دینے والے اور انداز کرنے والے (لوگوں کے دلوں میں خوف پیدا کر کے انہیں معصیت سے باز رکھنے والے) بنا کر، تاکہ پیغمبروں کے بعد لوگوں کو خدا پر حجت قائم کرنے (بہانہ پیش کرنے) کا موقعہ نہ مل سکے)

اس آیت میں ظاہر و واضح طور پر مذکور ہے کہ خداوند عالم لوگوں کے ارتکاب معصیت میں ان کی بہانہ تراشی کا راستہ روکنا چاہتا ہے اور یہ کام پیغمبروں کو بھیج کر ہی انجام دینا چاہتا ہے کہ وہی اس کی صلاحیت و اہلیت رکھتے ہیں، اور یہ واضح ہے کہ انبیاء اس کام کو اسی صورت میں انجام دے سکتے ہیں جب ان کا قول یا فعل خدا کے ارادہ و مرضی کے منافی نہ ہو اور خطا و معصیت کی کوئی صورت ان کے قول و فعل میں نہ پائی جائے تاکہ ان کے ذریعے لوگوں کی معصیت کے ارتکاب پر بہانہ تراشی کا سدباب ہو سکے، ورنہ لوگ انبیاء کے عمل کو بہانہ کے طور پر پیش کر کے خدا کے سامنے اپنے آپ کو بے قصور قرار دینے کی کوشش کریں گے جو کہ خداوند عالم کی طرف سے انبیاء کے بھیجنے کی غرض کے منافی ہے۔ کیونکہ خدا نے انہیں اس لئے بھیجا کہ وہ لوگوں کو ارتکاب معصیت سے روکیں اور ان کے امر و نہی کے بعد لوگ خدا کے سامنے بہانہ تراشی کا موقعہ نہ پاسکیں لیکن اگر وہ خود معصیت کا ارتکاب کرتے ہوں تو نہ تو دوسروں کو اس سے منع کر سکتے ہیں اور نہ ہی لوگوں کی بہانہ تراشی کا سدباب ہو سکتا ہے جبکہ ان کے بھیجنے کا اصل مقصد وہی تھا۔

ایک سوال اور اس کا جواب

سوال: اب تک جو آیات پیش کی گئی ہیں ان سے یہ ثابت ہوتا ہے کہ انبیاء علیہم السلام سے خطا و معصیت سرزد نہیں ہوتی لیکن اس سے ان کی ”عصمت“ کا ثبوت نہیں ملتا کیونکہ عصمت کی تعریف میں کہا گیا ہے کہ وہ ایک ایسی باطنی قوت ہے جو انسان کو خطا و معصیت کے ارتکاب سے روک رکھتی ہے اور گناہ کرنے سے بچاتی ہے اور یہ طاقت کسی کام کے انجام دینے یا انجام نہ دینے کا نام نہیں بلکہ وہ انہی نفسانی قوتوں کی مانند ہے جو انسانی افعال کے سرزد ہونے کا سرچشمہ ہیں۔

جواب: یہ درست ہے لیکن سابقہ بحثوں میں جو چیز مد نظر تھی وہ صرف یہ کہ پیغمبروں سے گناہ و خطا سرزد نہیں ہوتی اور سوال یا اعتراض کرنے والے نے بھی اس کا اعتراف کیا ہے لہذا کسی ایسی قوت کا عدم ثبوت جو اعمال صالحہ و اطاعتی افعال کا سرچشمہ ہے اس کی نفی نہیں کرتا۔

اس کے باوجود عصمت کا کسی ایسی قوت سے استناد جو خطا و معصیت سے روکتی ہو اسی دلیل سے بھی ثابت ہو سکتا ہے جو معجزہ کی بحث میں پیش کی جا چکی ہے یعنی:

سورہ طلاق، آیت ۳:

○ ”إِنَّ اللَّهَ بِأَعْمَارِكُمْ لَدَائِقٌ قَدْ جَعَلَ اللَّهُ لِكُلِّ شَيْءٍ قَدْرًا“

(یقیناً خداوند عالم اپنا کام پورا کرنے والا ہے کہ خدا نے ہر چیز کا اندازہ مقرر کر دیا ہے)

اسی طرح درج ذیل آیت ملاحظہ ہو:

سورہ ہود، آیت ۵۶:

○ ”إِنَّ سَائِجِي عَلَى صِرَاطٍ مُسْتَقِيمٍ“

(میرا پروردگار سیدھی راہ پر ہے)

اس سے ثابت ہوتا ہے کہ ہر چیز جو وجود پذیر ہو وہ ایک علت و سرچشمہ فیض و وجود کی محتاج ہوتی ہے جو اس کے وجود میں آنے میں موثر ہو اور اس سبب کی دست نگر ہوتی ہے جو اس کی موجودیت کو یقینی بنائے۔ (دوسرے لفظوں میں یوں کہا جا سکتا ہے کہ ہر معلول اپنے وجود میں علت کا محتاج ہوتا ہے) لہذا اس اصول کی بناء پر یہ کہا جا سکتا ہے کہ انبیاء علیہم السلام کے تمام افعال جو کہ سراسر اطاعت الہی پر مبنی ہیں ایک ایسے سبب و علت کے باعث سرزد ہوتے ہیں جو انبیاء علیہم السلام کے ساتھ ساتھ اور ان کے نفوس طیبہ میں موجود ہے کہ جو انہیں خطا و معصیت سے محفوظ رکھتی ہے۔ اسے ہی عصمت کہا

جاتا ہے۔ اس کی وضاحت یہ ہے کہ انبیاء کے تمام افعال جو کہ سراسر اطاعت الہی پر مبنی ہوتے ہیں اختیاری ہیں اور انہی اختیاری افعال کی قسم سے ہیں جو ہم سے سرزد ہوتے ہیں (اختیاری افعال ہونے کے حوالہ سے ان میں کوئی فرق نہیں) کہ جن میں سے بعض اطاعت اور بعض معصیت کہلاتے ہیں، انہیں اختیاری افعال اس لئے کہا جاتا ہے کہ وہ قائل (انجام دینے والے) کے ارادہ و اختیار سے انجام پاتے ہیں اور وہ ان سے آگاہی رکھتے ہوئے انہیں انجام دیتا ہے لیکن بعض کو اطاعت اور بعض کو معصیت اس لئے کہا جاتا ہے کہ ان کی انجام دہی کی بنیاد مختلف ہوتی ہے، اگر وہ خدا کی بندگی اور اس کے حکم کے امتثال کی بنیاد پر انجام دیئے جائیں تو انہیں اطاعت کہا جاتا ہے اور اگر ارادہ و اختیار کے ساتھ نفسانی خواہشات کی پیروی اور خدا کی نافرمانی مطلوب و مقصود ہو تو انہیں معصیت کہا جاتا ہے۔ بنا برائیں ہمارے اختیاری افعال کے درمیان اطاعت و معصیت کے حوالہ سے فرق ہونا ہمارے اس علم و آگاہی کے مختلف ہونے کا نتیجہ ہے جس کی بنیاد پر افعال کی انجام دہی یقینی ہوتی ہے کہ اگر ہمیشہ ادائے بندگی کا فریضہ اور خدا کے حکم کی بجا آوری ہی بنیاد قرار پائے تو جو فعل بھی انجام پائے گا وہ اطاعت ہوگا اطاعت کے علاوہ کچھ بھی سرزد نہ ہوگا۔ اور اگر اس کے برعکس خدا خواستہ ہمیشہ ہی نفسانی خواہشات کی پیروی اور خدا کی نافرمانی بنیاد قرار پائے تو معصیت کے علاوہ کچھ بھی انجام پذیر نہ ہوگا، جو فعل بھی سرزد ہوگا وہ معصیت کہلائے گا، بنا برائیں انبیاء علیہم السلام کے تمام افعال ہمیشہ اس لئے اطاعت کہلاتے ہیں کہ ان کی بنیاد ہمیشہ ادائے بندگی کا فریضہ ہوتی ہے اور اسی بنیاد پر وہ اپنے ارادہ و اختیار کے ساتھ نہایت پاکیزہ اور کبھی تبدیل نہ ہونے والی صورت پر مبنی افعال انجام دیتے ہیں، اور یہ واضح امر ہے کہ یہ علمی صورت اور نفسانی کیفیت جو اس طرح راسخ ہوتی ہے کہ ہرگز زوال پذیر نہیں ہوتی درحقیقت ایک نفسانی قوت و باطنی استعداد و صلاحیت ہے، جس طرح عفت و پاکدامنی، شجاعت و بہادری اور عدل و انصاف وغیرہ ہیں، لہذا انبیاء کو ایک ایسی نفسانی قوت و استعداد حاصل ہوتی ہے جس سے ان کے افعال اطاعت و فرمانبرداری کی بنیاد پر انجام پذیر ہوتے ہیں اور وہی قوت ہی معصیت کا راستہ روکنے اور انہیں خطا و گناہ میں آلودہ ہونے سے بچاتی ہے۔

اور دوسری بات یہ کہ انبیاء علیہم السلام کا وحی وصول کرنے اور تبلیغ رسالت الہی میں خطا و غلطی سے محفوظ ہونا اس نفسانی کیفیت کے حامل ہونے کے سبب سے ہے جو علم و عمل کے مراحل میں معصیت کا سدباب کرتی ہے، اور اگر ان کے افعال جو کہ سراسر اطاعت پر مبنی ہونے کی وجہ سے ہمیشہ ایک ہی صفت یعنی صحیح اور اچھا ہونے سے متصف ہوتے ہیں ان میں کوئی سبب کا فرمانہ ہو اور نہ ہی خود ان کا ارادہ و اختیار شامل ہو تو اس کا مطلب یہ ہوگا کہ ان کے اختیاری افعال ان کے عمل دخل کے بغیر صرف خدا کے ارادہ سے انجام پذیر ہوں اور ان کا علم و ارادہ ان کے اپنے اختیاری افعال میں موثر واقع نہ ہو جو کہ ہرگز صحیح نہیں کیونکہ اس سے افعال کے اختیاری ہونے کی نفی ہوگی اور افعال کے اختیاری نہ ہونے کا لازمی نتیجہ یہ ہوگا

کہ انبیاء علیہم السلام کا شمار افراد انسان میں نہ ہو کیونکہ انسان اپنے ہر فعل کو علم و ارادہ کے ساتھ انجام دیتا ہے اور اگر اس کے افعال میں اس کا علم و ارادہ ہی شامل نہ سمجھا جائے تو اسے انسان کیونکر کہا جاسکے گا؟ جبکہ انبیاء افراد انسان ہی ہیں کہ جو اپنے افعال کو اپنے علم و ارادہ کے ساتھ انجام دیتے ہیں، بنا بر این عصمت جو کہ خدا نے انبیاء کو عطا فرمائی اس سے مراد یہ ہے کہ خدا ان میں ایسی قوت عطا کر دیتا ہے جس کے سبب سے ان کے اختیاری افعال سراسر اطاعت و درستی پر مبنی انجام پذیر ہوتے ہیں اور وہ سبب جو کہ ایک خاص علم ہے ٹھوس استعداد (ملکہ) کہلاتا ہے یا اسے سادہ لفظوں میں ”باطنی صلاحیت“ کہا جاسکتا ہے۔

”نبوت“ کے بارے میں ایک بحث

خداوند عالم نے اپنے مقدس کلام میں نبوت کی حقیقت یعنی وحی کے ذریعہ لوگوں کی ہدایت کا تذکرہ کثرت سے کیا ہے اور اس پاکیزہ عمل کے انجام دینے والوں کو دو طرح کے ناموں سے تعبیر کیا ہے، گویا دو قسموں میں منقسم کر کے ایک کو رسول اور دوسرے کو نبی کے نام سے موسوم فرمایا، چنانچہ سورۃ زمر کی آیت ۶۹ میں یوں ارشاد ہوا:

○ ”وَوَضَعْنَا الْكِتَابَ وَجَاءَنَا بِالنَّبِيِّينَ وَالشُّهَدَاءِ“

(اور کتاب (سامنے) رکھ دی جائے گی اور پیغمبر اور گواہ حاضر کئے جائیں گے)

سورہ ۷۰ مائدہ، آیت ۱۰۹ میں یوں فرمایا:

○ ”يَوْمَ مَدَّيْجَمُ اللَّهُ الرُّسُلَ فَيَقُولُ مَاذَا أُجِبْتُمْ“

(اس دن خدا رسولوں کو اکٹھا کر کے پوچھے گا: تمہیں کیا جواب دیا گیا تھا) یعنی جب تم نے لوگوں کو دعوت حق دی تو

لوگوں نے کیا جواب دیا تھا۔

”رسول“ کا معنی پیغام پہنچانے والا اور ”نبی“ کا معنی خبر لانے یا دینے والا ہے، رسول کا اعزاز خدا اور خلق خدا

کے درمیان وساطت کا حامل ہونا ہے اور نبی کا اعزاز خدا اور غیب الہی سے آگاہ ہونا ہے۔

بعض اہل نظر حضرات نے رسول اور نبی کے درمیان فرق بیان کرتے ہوئے کہا ہے کہ رسول اور نبی کے درمیان

عام و خاص مطلق کی نسبت پائی جاتی ہے جس کا مطلب یہ ہے کہ ہر رسول نبی بھی ہوتا ہے مگر ہر نبی رسول نہیں ہوتا، بنا بر این

رسول اسے کہتے ہیں جو خدا کی طرف سے مبعوث ہو (لوگوں کی طرف ان کی ہدایت کے لئے بھیجا گیا ہو) اور خدا کے پیغام کو

لوگوں تک پہنچانے پر مامور ہو جبکہ نبی وہ ہے جسے خدا کی طرف سے وحی ہوتی ہے اور لوگوں کی ہدایت پر مامور ہوتا ہے لیکن

ضروری نہیں کہ خدا کا پیغام لوگوں تک پہنچانے کی ذمہ داری اسے سونپی گئی ہو، ممکن ہے یہ ذمہ داری اسے سونپی جائے اور یہ بھی ممکن ہے کہ نہ سونپی جائے،

لیکن رسول اور نبی کے درمیان اس فرق کا ثبوت قرآن مجید سے نہیں ملتا اور آیات مبارکہ سے اس کی تائید نہیں ہوتی مثلاً سورہ مریم آیت ۵۱ میں ہے:

○ ”وَإِذْ كُنَّا فِي الْكِتَابِ مَوْتًا ۚ إِنَّهُ كَانَ مُخْلَصًا ۚ وَكَانَ رَسُولًا نَّبِيًّا“

(اس کتاب میں موتی کو یاد کرو کہ وہ مخلص تھا اور رسول و نبی تھا)

یہ آیت حضرت موسیٰ کی مدح و تعریف اور ان کی عظمت کو بیان کرنے کے مقام میں ہے لہذا اگر مذکورہ فرق صحیح ہوتا تو لفظ ”نبی“ لفظ ”رسول“ سے پہلے ذکر کیا جاتا، کیونکہ خاص (رسول) کو ذکر کرنے کے بعد عام (نبی) کو ذکر کرنا غیر ضروری ہے، اور جب ”رسول“ کا لفظ ذکر ہو چکا تھا تو اگر نبی بھی اس میں شامل ہوتا تو دوبارہ ”نبی“ کہنے کی ضرورت نہ تھی، جس سے ثابت ہوتا ہے کہ رسول اور نبی کے درمیان جو فرق ذکر کیا گیا ہے وہ صحیح نہیں،

اسی طرح سورہ حج آیت ۵۱ میں مذکور ہے:

○ ”وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ....“

(اور ہم نے آپ سے پہلے نہیں بھیجا کوئی رسول اور نہ کوئی نبی مگر یہ کہ۔۔۔۔۔)

اس آیت میں بھی رسول کے بعد نبی کا ذکر ہوا ہے اور ان دونوں کو ”مرسل“ (بھیجے گئے) کہا گیا ہے لیکن سورہ زمر کی آیت ۶۹ (وَوَضَعْنَا الْكِتَابَ وَجَاءُ بِالْأَنْبِيَاءِ وَالنَّبِيِّينَ وَاللَّهُمَّ هَذَا آءِ) اور سورہ احزاب کی آیت ۴۰ (وَلَكِنْ رَسُولٌ وَاللَّهُ وَخَاتَمَ النَّبِيِّينَ) اور اسی زیر نظر آیت (فَبَعَثَ اللَّهُ النَّبِيِّينَ مُبَشِّرِينَ وَمُنذِرِينَ) سے ثابت ہوتا ہے کہ جو بھی خدا کی طرف سے لوگوں کی ہدایت کے لئے بھیجا گیا ہو اسے ”نبی“ کہتے ہیں، اس سے سورہ مریم آیت ۵۱ (وَكَانَ رَسُولًا نَّبِيًّا) کے مفہوم کی نفی بھی نہیں ہوتی کیونکہ اس میں ان دونوں الفاظ سے ان کا اصلی معنی مقصود ہے اور ایسا نہیں کہ ان دونوں میں اصل معنی مفقود ہو، لہذا اس آیت (وَكَانَ رَسُولًا نَّبِيًّا) کا معنی و مقصد یہ ہے: (وَكَانَ رَسُولًا نَّبِيًّا بِآيَاتِ اللَّهِ وَمَعَارِفِهِ) یعنی وہ رسول تھا جو خدا کی آیات و معارف الہیہ سے آگاہی رکھتا تھا،

اسی طرح سورہ حج کی آیت ۵۲ (وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ) سے مراد بھی وہی معنی ہے جو سورہ مریم آیت ۵۱ کا ہے، کیونکہ یہ بات قرین قیاس ہے کہ نبی اور رسول دونوں ہی خدا کی طرف سے لوگوں کی طرف بھیجے ہوئے ہادی ہیں، صرف اس فرق کے ساتھ کہ نبی کو اس لئے بھیجا جاتا ہے تاکہ لوگوں کو ان نبی خیروں سے آگاہ کرے جو اس کے پاس ہیں کیونکہ وہ ان حقیقتوں سے مطلع ہے جو خدا کے پاس ہیں، اور رسول وہ ہے جسے اصل نبوت کے علاوہ خاص پیغام

دے کر بھیجا جاتا ہے جیسا کہ درج ذیل آیت سے واضح ہے:

سورہ یونس، آیت ۷۳:

○ ”وَلِكُلِّ أُمَّةٍ رَسُولٌ فَإِذَا جَاءَ رَسُولُهُمْ قَضِيَ بَيْنَهُم بِالْقِسْطِ“

(اور ہر امت کے لئے ایک رسول مقرر کیا گیا ہے، جب ان کا رسول آجاتا ہے تو ان کے درمیان حق کے ساتھ

فیصلہ کر دیا جاتا ہے)

سورہ اسراء، آیت ۱۵:

○ ”وَمَا كُنَّا مُعَذِّبِينَ حَتَّىٰ نَبْعَثَ رَسُولًا“

(ہم کسی کو اس وقت تک عذاب نہیں کرتے جب تک کہ رسول نہ بھیج لیں)

بنابراین نبی، لوگوں کو ان امور سے آگاہی دلاتا ہے جن میں ان کی روزمرہ کی زندگی کی بہتری اور دین کی اعتقادی و عملی تعلیمات پائی جائیں کیونکہ خداوند عالم کی اپنے بندوں پر عنایت اس کی متقاضی ہے کہ لوگ ان چیزوں کی ہدایت پائیں جن میں ان کی سعادت کا راز مضمر ہے، اور رسول خدا کی طرف سے اس خاص پیغام پہنچانے پر مامور ہوتا ہے جس میں کافی دانی ہدایات ہوتی ہیں کہ ان کے بعد لوگوں پر رحمت پوری ہو جاتی ہے، اگر ان کی ہدایت کی نافرمانی کی جائے تو خداوند عالم کا عذاب اور ہلاکت یقینی و بجا اور برحق ہوگی کہ جس کے بعد لوگوں کو زبان اعتراض کھولنے کی گنجائش نہ رہے گی، چنانچہ اسی اتمام حجت کو درج ذیل آیت میں اس طرح بیان کیا گیا ہے:

سورہ نساء آیت ۱۶۵:

○ ”لَيْسَ لَكَ مِنَ الْأَمْرِ شَيْءٌ مَّا سَأَلْتَهُ لَدُنَّ اللَّهِ وَرَسُولِهِ وَلَا تَأْخُذْ بِلِئَالِيهِ الْيَتِيمَ وَالْيَتِيمَ وَالْيَتِيمَ وَالْيَتِيمَ وَالْيَتِيمَ وَالْيَتِيمَ“

(تاکہ رسولوں کے آنے کے بعد لوگوں کو خدا پر اعتراض کرنے کی گنجائش باقی نہ رہے)

بنابراین کلام الہی میں رسول اور نبی کے درمیان ان کے لفظی مفہوم سے زیادہ کچھ فرق دکھائی نہیں دیتا جس کا لازمی نتیجہ وہی ہے جس کی طرف ہم اشارہ کر چکے ہیں کہ رسول کو خدا اور خلق خدا کے درمیان واسطہ و وسیلہ ہونے کا اعزاز حاصل ہے اور نبی کو خدا اور معارف الہیہ سے آگاہ ہونے کا شرف حاصل ہے، بہر حال رسول اور نبی کے درمیان فرق کے بارے میں آئمہ اہل بیتؑ کے بیانات عنقریب ذکر کئے جائیں گے۔

یہاں یہ مطلب بھی قابل ذکر ہے کہ قرآن مجید میں صراحت کے ساتھ بیان کیا گیا ہے کہ انبیاء کثیر تعداد میں آئے مگر خداوند عالم نے سب کے حالات اپنی مقدس کتاب میں ذکر نہیں کئے، ارشاد حق تعالیٰ ہے:

سورہ مومن، آیت ۷۸:

○ ”وَلَقَدْ أَرْسَلْنَا رُسُلًا مِّن قَبْلِكَ مِنْهُمْ مَنْ قَصَصْنَا عَلَيْكَ وَمِنْهُمْ مَّن لَّمْ نَقْصُصْ عَلَيْكَ“

(یہی، ہم نے آپ سے پہلے کئی رسول بھیجے جن میں سے بعض کے حالات و واقعات آپ کو بیان کر دیئے اور

بعض کے حالات آپ کو بیان نہیں کئے)

جن انبیاء علیہم السلام کے حالات خداوند عالم نے اپنی مقدس کتاب میں بیان کئے اور ان کے اسماء گرامی بھی ذکر

فرمائے ان کی تعداد میں سے کچھ زیادہ ہے مثلاً: آدم، نوح، ادریس، ہود، صالح، ابراہیم، لوط، اسماعیل، یسع،

ذوالکفل، الیاس، یونس، اسحاق، یعقوب، یوسف، شعیب، موسیٰ، ہارون، داؤد، سلیمان، ایوب، زکریا، یحییٰ، اسماعیل

”صادق الوعدہ، عیسیٰ“ اور محمد صلی اللہ علیہ وسلم جمعین۔

کچھ انبیاء علیہم السلام کے اسماء گرامی ذکر نہیں کئے گئے بلکہ ان کی توصیف و اشارہ و کنایہ کے ساتھ ان کا تذکرہ ہوا

ہے، چنانچہ ارشاد خداوندی ہوا:

سورہ بقرہ، آیت ۲۴۶:

○ ”أَلَمْ تَرَ إِلَى الْمَلَائِكَةِ بَنِي إِسْرَائِيلَ مِن بَعْدِ مُوسَىٰ إِذْ قَالُوا لِلنَّبِيِّ إِنْهُمْ ابْعَثْ لَنَا مَلِكًا“

(کیا آپ نے نہیں دیکھا بنی اسرائیل کے اس گروہ کو جنہوں نے موسیٰ کے بعد اپنے نبی سے کہا ہمارے لئے کوئی

بادشاہ قرار دے)

اس آیت میں بظاہر حضرت صموئیل اور طالوت مقصود ہیں۔

سورہ بقرہ، آیت ۲۵۹:

○ ”أَوْ كَالَّذِي مَرَّ عَلَىٰ قَرْيَةٍ وَهِيَ خَاوِيَةٌ عَلَىٰ عُرُوشِهَا“

(یا اس شخص کی مانند جو ایک بستی سے گزرا ہوا جو کہ الٹی ہو چکی تھی)

یہ واقعہ بظاہر جناب عزیر سے مربوط ہے۔

سورہ یس، آیت ۱۴:

○ ”إِذْ أَرْسَلْنَا إِلَيْهِمُ اثْنَيْنِ فَكَذَّبُوهُمَا فَعَزَّزْنَا بِثَالِثٍ“

(جب ہم نے ان کی طرف دو رسول بھیجے مگر انہوں نے ان دونوں کو جھٹلایا پھر ہم نے تیسرے کو بھیج کر ان دو کی

تقویت کی)

یہ آیت جناب خضر کے واقعہ سے تعلق رکھتی ہے۔

سورہ کہف، آیت ۶۵:

○ "فَوَجَدَا عَبْدًا مِّنْ عِبَادِنَا آتَيْنَاهُ رَحْمَةً مِّنْ عِنْدِنَا وَعَلَّمْنَاهُ مِمَّا نَدُّنَا عَلِيمًا"

(پس ان دونوں نے ایک ہمارے بندے کو دیکھا جسے ہم نے اپنی طرف سے علم عطا کیا)

سورہ بقرہ، آیت ۱۳۶:

○ "وَالْأَسْبَاطُ"

(اور نسلوں کو)

ان میں سے بعض کا نبی ہونا واضح نہیں ہو سکا جیسے حضرت موسیٰؑ کا جو ان: "وَإِذْ قَالَ مُوسَىٰ لِقَلْبِهِ" (سورہ

کہف، آیت ۶۰) (اور جب موسیٰؑ نے اپنے جوان سے کہا)۔ البتہ بعض کے ناموں کی تصریح کر دی گئی مثلاً جناب

ذوالقرنین، جناب عمران (حضرت مریمؑ کے والد) اور جناب عزیزؑ، کہ ان اسباط کے نبی ہونے کا ثبوت نہیں مل سکا،

بہر حال قرآن مجید میں انبیاء کی تعداد ذکر نہیں کی گئی اور جن روایات میں ان کی تعداد ذکر کی گئی ہے وہ بھی زیادہ

نہیں بلکہ چند اکادکار روایتیں ہیں جن کی عبارتیں ایک دوسرے سے مختلف ہیں اور ان میں سب سے زیادہ مشہور جناب ابو ذرؓ

کی روایت ہے جس میں حضرت پیغمبر اسلامؐ کے حوالہ سے بیان کیا گیا ہے کہ انبیاء کی تعداد ایک لاکھ چوبیس ہزار ہے اور ان

میں سے تین سو تیرہ رسولؐ ہیں۔

یاد رہے کہ جو انبیاء مقام و مرتبت کے لحاظ سے سب سے بزرگ ہیں کہ جنہیں "اولوا العزم" کہا جاتا ہے وہ پانچ

ہیں: حضرت نوحؑ، حضرت ابراہیمؑ، حضرت موسیٰؑ، حضرت عیسیٰؑ، حضرت محمدؐ، ان کی طرف اشارہ کرتے ہوئے ارشاد ہوا:

سورہ احقاف، آیت ۳۵:

○ "فَأَصْبِرْ كَمَا صَبَرَ أُولُو الْعَزْمِ مِنَ الرُّسُلِ"

(پس آپؐ صبر کریں جس طرح اولوا العزم رسولوں نے صبر کیا)

عقربیان بیان کیا جائے گا کہ ان کے "عزم" سے مراد ان کا پہلے عہد پر ثابت قدم رہنا ہے کہ وہ اسے نہ بھولے،

اس عہد کے بارے میں سورہ احزاب آیت ۷ میں ارشاد ہوا:

○ "وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَىٰ وَعِيسَى ابْنِ مَرْيَمَ"

وَإِذْ أَخَذْنَا مِنْهُمُ مِيثَاقًا غَلِيظًا،

(اور جب ہم نے نبیوں سے ان کا عہد لے لیا اور آپؐ سے اور نوحؑ سے اور ابراہیمؑ سے اور موسیٰؑ سے اور عیسیٰؑ

سے، ہم نے ان سے پختہ عہد لیا)

حضرت آدم سے لئے گئے عہد کے بارے میں یوں فرمایا:

سورہ طہ، آیت ۱۱۵:

○ ”وَلَقَدْ عَاهَدْنَا إِلَىٰ آدَمَ مِنْ قَبْلِ قَنُوسَىٰ وَلَمْ نُجِدْ لَهُ عَزْمًا“

(اور ہم نے اس سے پہلے آدم سے عہد لیا مگر اس نے بھلا دیا اور ہم نے اس میں عزم نہیں پایا)

مذکورہ بالا پانچ اولوالعزم انبیاء میں سب شریعت و کتاب والے تھے، ارشاد الہی ہوا:

سورہ شوریٰ، آیت ۱۳:

○ ”شَرَعَ لَكُمْ مِنَ الدِّينِ مَا وَصَّىٰ بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ

إِبْرَاهِيمَ وَمُوسَىٰ وَعِيسَىٰ“

(اس نے تمہارے لئے دین کی شریعت مقرر کر دی جس کی وصیت (تعلیم) نوحؑ کو کی اور جو آپؐ کی طرف وحی

کی اور جو ابراہیمؑ، موسیٰؑ اور عیسیٰؑ کو وصیت کی۔ حکم دیا۔)

سورہ اعلیٰ، آیت ۱۹:

○ ”إِنَّ هَذَا الْقُرْآنَ الْكُرْآنَ الْأَوَّلَىٰ ۗ صُحُفَ إِبْرَاهِيمَ وَمُوسَىٰ“

(یہ وہی ہے جو پہلے صحیفوں میں ہے، جو ابراہیمؑ و موسیٰؑ کے صحیفے ہیں)

سورہ مائدہ، آیات ۵۱ تا ۵۳:

○ ”إِنَّا أَنْزَلْنَا التَّوْرَةَ فِيهَا هُدًىٰ وَنُورٌ ۗ يَحْكُمُ بِهَا النَّبِيُّونَ ... وَقَفَّيْنَا عَلَىٰ آثَارِهِمُ

بِعِيسَىٰ ابْنِ مَرْيَمَ مُصَدِّقًا لِّمَا بَيْنَ يَدَيْهِ مِنَ التَّوْرَةِ ۗ وَآتَيْنَاهُ الْإِنْجِيلَ فِيهِ هُدًىٰ وَنُورٌ ...

وَ أَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ مِنَ الْكِتَابِ وَمُهَيِّبًا عَلَيْهِ ۗ فَاحْكُم بَيْنَهُمُ

بِمَا أَنْزَلَ اللَّهُ وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ ۗ لِكُلِّ جَعَلْنَا مِنْكُمْ شِرْعَةً وَمِنْهَا جَا

وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَٰكِنْ لِّيَبْلُوَكُمْ فِي مَا آتَاكُمْ“

(بے شک ہم نے تورات کو نازل کیا جس میں ہدایت اور نور ہے، اسی کے ذریعے انبیاء احکام جاری کرتے

رہے۔۔۔۔ اور انہی انبیاء کے قدم بہ قدم ہم نے عیسیٰؑ ابن مریمؑ کو چلایا، وہ اپنے سے پہلے موجود کتاب تورات کی

تصدیق کرتے تھے، اور ہم نے انہیں انجیل عطا کی جس میں ہدایت اور نور ہے۔۔۔۔ اور ہم نے آپؐ پر کتاب نازل کی جو

اپنے سے پہلی ہر کتاب کی تصدیق کرتی ہے اور اس پر تمہیں ہدایت ہے، پس آپؐ بھی ان کے درمیان اسی کے مطابق حکم صادر

کریں جو اللہ نے نازل کیا، اور جو حق آپؐ کے پاس آ گیا ہے اس سے روگردانی کر کے ان لوگوں کی خواہشات کی پیروی

نہ کریں، ہم نے تم میں سے ہر ایک کے لئے ایک شریعت اور راستہ۔ خاص راہ و روش اور قانون۔ مقرر کر دیا ہے، اگر خدا چاہتا تو تمہیں ایک امت بنا دیتا لیکن اس نے مختلف شریعتیں اس لئے بنائیں تاکہ جو کچھ تمہیں عطا کیا ہے اس کے بارے میں تمہاری آزمائش کرے)

یہ آیات اس امر کی وضاحت کرتی ہیں کہ ان انبیاء کی مستقل شریعتیں تھیں اور حضرات ابراہیم، موسیٰ، عیسیٰ و محمدؐ کو کتابیں عطا کی گئیں، اور جہاں تک حضرت نوحؑ کی کتاب کا تعلق ہے تو اس کا ثبوت آیت ”كَانَ النَّاسُ أُمَّةً وَاحِدَةً“ کے ساتھ آیت ”شَرَعْنَا لَكُمْ مِنَ الدِّينِ مَا وَصَّيْنا بِهِ نُوْحًا“ کے ضمیر سے مل جاتا ہے، البتہ اس سے دیگر انبیاء کو دی جانے والی کتب کی نفی نہیں ہوتی مثلاً حضرت داؤد علیہ السلام کو جو کتاب دی گئی اس کا ذکر یوں ہوا:

سورہ نساء، آیت ۱۶۳:

○ ”وَآتَيْنَا دَاوُدَ ذِكْرًا“

(اور ہم نے داؤد کو زبور دی)

یا بعض روایات میں حضرت آدمؑ، حضرت شیثؑ اور حضرت ادریسؑ کو کتب دیئے جانے کا ذکر ہوا ہے، تو یہ سب کتب ایسی تھیں جو۔۔ عمومی و معاشرتی اور اجتماعی۔۔ احکام و قوانین پر مشتمل نہ تھیں۔

یاد رہے کہ نبوت کے لئے لازمی امر، وحی ہے جو کہ ایک طرح کی خدائی گفتگو اور الہی کلام ہے، ارشاد حق تعالیٰ ہوا:

سورہ نساء، آیت ۱۶۳:

○ ”إِنَّا أَنْزَلْنَا إِلَيْكَ كِتَابًا أَوْ حِينًا إِلَى نُوْحٍ وَاللَّيْلِينَ مِنْ بَعْدِ“

(ہم نے آپؐ کو وحی کی جس طرح نوحؑ اور ان کے بعد نبیوں کو وحی کی)، وحی کے سلسلہ میں تفصیلی بحث سورہ

شوریٰ میں آئے گی انشاء اللہ،

روایات پر ایک نظر

امت واحدہ کا ذکر

تفسیر ”مجمع البیان“ میں حضرت امام محمد باقر علیہ السلام سے منقول ہے آپؑ نے فرمایا:

” كَانَ النَّاسُ قَبْلَ نُوْحٍ أُمَّةً وَاحِدَةً عَلَيَّ فِطْرَةَ اللَّهِ لَا مَهْتَدِينَ وَلَا الضَّالِّينَ فَبَعَثَ اللَّهُ

النبيين

(حضرت نوح سے پہلے سب لوگ ایک امت تھے اور سب فطرت الہیہ، پہلی تخلیق) پر تھے کہ نہ ہدایت یافتہ تھے اور نہ ہی گمراہ تھے، پھر خداوند عالم نے نبیوں کو بھیجا)

(تفسیر مجمع البیان جلد ۲ صفحہ ۳۰۷)

امام جعفر صادقؑ کا فرمان

تفسیر العیاشی میں آیت ”كَانَ النَّاسُ أُمَّةً وَاحِدَةً“ کی تفسیر میں حضرت امام جعفر صادقؑ سے مروی ہے آپ

نے فرمایا:

یہ حضرت نوح سے پہلے کے زمانہ سے متعلق ہے،

امام سے پوچھا گیا: آیا اس وقت لوگ گمراہی پر تھے؟

آپ نے جواب دیا: وہ ہدایت کا راستہ نہ جانتے تھے کیونکہ جب حضرت آدم رحلت کر گئے اور ان کی صالح نسل بھی ختم ہو گئی تو ان کے وصی حضرت شیثؑ بیچ گئے جو پورے طور پر دین خداوندی کہ جس پر آدم اور ان کی صالح اولاد چل رہی تھی کے اظہار پر قادر نہ تھے کیونکہ قاتیل کہ جس نے ہاتیل کو قتل کر دیا تھا شیثؑ کو بھی قتل کی دھمکیاں دیتا رہتا تھا جس کے سبب حضرت شیثؑ تقیہ میں رہے اور حق کا اظہار نہ کر سکے، چنانچہ لوگوں میں گمراہی بڑھتی گئی یہاں تک کہ روئے زمین پر سوائے گذشتگان کے کوئی باقی نہ رہا اور وصی (شیثؑ) ایک دریا کی جزیرہ میں قیام پذیر ہو کر خدا کی عبادت میں مشغول ہو گئے، اس کے بعد خدا نے مصلحت کے مطابق ارادہ فرمایا کہ رسولوں کو بھیجے، اگر ان جاہل و نادان لوگوں سے پوچھا جائے تو وہ کہیں گے کہ خدا تو اپنے کام سے فارغ ہو گیا تھا تو یہ بداء اور مصلحت کے مطابق دوبارہ ارادہ کرنے کا کیا مطلب؟ جبکہ وہ لوگ جھوٹ بولتے ہیں، یہ تو ایسا عمل ہے جسے خداوند عالم ہر سال انجام دیتا ہے، (اس کے بعد امام نے یہ آیت تلاوت فرمائی) ”فِيهَا يُفْرَقُ كُلُّ أَمْرٍ حَكِيمٍ“ (اس میں حکمت کے حامل ہر کام (محکم و مستحکم) کا فیصلہ کیا جاتا ہے)۔۔۔ سورہء دخان، آیت ۴۔۔۔ اس رات میں خداوند عالم اس سال کے تمام حالات یعنی سختی، آسانی، بارش، خشک سالی وغیرہ کا فیصلہ کرتا ہے، (راوی نے کہا) میں نے پوچھا کہ انبیاء سے پہلے لوگ گمراہ تھے یا ہدایت یافتہ تھے؟

امام نے فرمایا: وہ ہدایت کی راہ پر نہ تھے بلکہ اسی پہلی تخلیق پر تھے جس پر خدا نے انہیں خلق فرمایا کہ خدا کی خلقت میں کوئی تبدیلی نہیں، اگر خدا انہیں ہدایت نہ فرماتا تو وہ ہرگز ہدایت یافتہ نہ ہو سکتے تھے، کیا تو نے حضرت ابراہیمؑ کا یہ قول

نہیں سنا: ”لسن لم یهدنی ربی لاکون من الضالین“ کہ اگر میرا پروردگار مجھے ہدایت سے نہ نوازتا تو میں یقیناً گمراہوں میں سے ہوتا، یعنی اپنا عہد و پیمانہ بھول جاتا، (سورہ انعام، آیت ۷۷)

(تفسیر العیاشی جلد ۱، آیت ۱۰۴)

حضرت امام جعفر صادقؑ کا یہ فرمان ”لم یكونوا علی هدی كانوا علی فطرة الله“ (لوگ ہدایت پر نہ تھے بلکہ خدا کی فطرت (پہلی تخلیق) پر تھے) دراصل روایت کے ابتدائی جملہ میں آپ کے اس فرمان کی تفسیر کرتا ہے جس میں آپ نے فرمایا: ”بل كانوا ضللاً“ (بلکہ وہ گمراہ تھے)۔ تو گمراہی سے مراد یہ ہے کہ وہ ابھی ہدایت کا راستہ نہ جانتے تھے، بلکہ ابھی اسی حالت پر تھے جس پر خدا نے انہیں پیدا کیا تھا، یعنی ان کے گمراہ ہونے سے مراد یہ ہے کہ وہ معارف الہیہ کی تفصیلی ہدایت سے بے بہرہ تھے، اور جہاں تک اجمالی ہدایت کا تعلق ہے تو اس میں گمراہی بمعنی نا آگاہی اور تفصیل سے نا آشنائی بھی شامل ہے جیسا کہ مجمع البیان کی مذکورہ روایت میں امام علیہ السلام نے فرمایا: ”علی فطرة الله لا مهتدین ولا ضللاً“ کہ وہ فطرتِ خدا..... پہلی خلقت..... پر تھے، نہ ہدایت یافتہ تھے اور نہ گمراہ تھے۔

اور آپ کا یہ فرمانا کہ حضرت ابراہیمؑ نے کہا: اگر میرا رب مجھے ہدایت نہ کرتا تو میں گمراہوں میں سے ہوتا یعنی اپنا عہد و پیمانہ بھول جاتا، تو اس میں گمراہی کی تشریح عہد و پیمانہ کو بھول جانے سے کی گئی ہے یعنی پیمانہ کو بھول جانا دراصل گمراہی ہے جبکہ پیمانہ کو یاد رکھنا ہدایت ہے جو کہ اہل ایمان کا مرتبہ کمال ہے، یا یہ کہ پیمانہ کو یاد رکھتے ہوئے کم از کم اسی حد تک عمل کرنا جو کہ عام مومنین کا طریقہ و معمول ہے خواہ حقیقی معنی میں پیمانہ کی یاد باقی نہ بھی ہو، تاہم اس حد اور درجہ کو حقیقی معنی کی بجائے مجازی طور پر ہدایت کہا جاتا ہے۔

انبیاء کی بعثت کا اثبات

کتاب ”التوحید“ میں ہشام بن حکم سے مروی ہے کہ جو زندقہ (دھریہ) حضرت امام جعفر صادق علیہ السلام کے پاس آیا تھا اس نے آپ سے پوچھا:

”من این اثبت انبیاء ورسلاً“ آپ کس طرح انبیاء اور پیغمبروں کی بعثت کو ثابت کرتے ہیں؟ (آپ کے پاس کیا دلیل ہے کہ انبیاء اور رسول خدا کی طرف سے بندوں کی ہدایت کے لئے بھیجے گئے تھے؟)

آپ نے فرمایا: ”انما اثبتنا ان لنا خالقاً صانعاً متعالیاً عنا و عن جمیع ما خلق، وکان

ذلک الصانع حکیماً لم یجز ان یشاہده خلقه ولا یلامسوه ، ولا یشاوه ویحاجوہم ویحاجوہ ، فثبت ان لہ سفراء فی خلقہ یدلونہم علیٰ مصالحہم ومنافعہم وما فیہ بقائہم ، و فی ترکہ فنائہم ، فثبت الامر ان النہون عن الحکیم العلیم فی خلقہ ، و ثبت عند ذلک ان لہ معبرین وہم الانبیاء وصفوتہ من خلقہ حکماء مودبون بالحکمة ، مبعوثین بہا ، غیر مشارکین للناس فی احوالہم ، علیٰ مشارکتہم لہم فی الخلق والترکیب ، مویدین من عند الحکیم العلیم بالحکمة والدلائل والبراہین والشواہد ، من احياء الموتی و ابراء الاکامہ والابصر ، فلا یخلو ارض اللہ من حجة یشاہدہ معہ علم یدل علیٰ صدق مقال الرسول ووجوب عدالتہ “

جب ہم نے یہ ثابت کر لیا ہے کہ ہمارا کوئی خالق ہے جس نے ہمیں خلعت وجود عطا کی ہے اور وہ ہم سے بہت بلند ہے اور تمام مخلوق سے بلند و مافوق ہے اور وہ حکمت و دانائی والا ہے، اس کا ہر کام ٹھوس بنیاد پر مبنی ہوتا ہے، اس کا مشاہدہ مخلوق کے بس میں نہیں اور نہ ہی لوگ اسے چھو سکتے ہیں، نہ اس سے ملاقات وہم نشینی کر سکتے ہیں اور نہ ہی وہ ان کے ساتھ اٹھ بیٹھ کرتا ہے، لہذا براہ راست بحث و استدلال کی گنجائش نہیں پائی جاتی، بنا برائیں اس کی طرف سے ایسے نمائندوں کا ہونا ناگزیر ہے جو اس کی مخلوق میں اس کے ترجمان ہوں اور لوگوں کو ان کے مصالح و منافع، بہتری، بھلائی اور اس چیز سے آگاہ کریں جس میں ان کی بقا کی ضمانت پائی جاتی ہے اور اسے ترک کرنے میں ان کی ہلاکت و فنا اور نابودی ہے، تو اس سے ثابت ہوا کہ خدائے عظیم و حکیم کی طرف سے اس کی مخلوق میں ایسے افراد کا ہونا ضروری ہے جو امرِ دینی کا فریضہ ادا کریں، اچھے اعمال کا حکم دیں، برائیوں سے روکیں، اور وہی ہستیاں ہیں کہ جنہیں انبیاء و مرسلین کہا جاتا ہے جو کہ خدا کی پسندیدہ ترین مخلوق ہیں، ان کا اوڑھنا بچھونا ہی حکمت و دانائی ہے اور اسی کے ساتھ ہی انہیں لوگوں کی طرف بھیجا گیا ہے، وہ خلق و وجودی ترکیب میں لوگوں کے مشابہ ہونے کے باوجود امتیازی حالات کے حامل ہیں کہ جن میں دیگر بنی نوع انسان ان کے ساتھ شریک نہیں بلکہ انہیں خداوند عالم کی طرف سے حکمت و دانائی، دلائل و براہین اور مضبوط شواہد سے نوازا گیا ہے اور چند خصوصیات مثلاً مردوں کو زندہ کرنا اور مادرزادنا پینا کو پینائی سے بہرہ ور کرنا اور علاج بیماریوں میں مبتلا افراد کو شفا یاب کرنا جیسی مخصوص صلاحیتیں عطا کی گئی ہیں، لہذا خدا کی زمین کسی ایسی حجت (خدائی شخصیت) سے خالی نہیں ہو سکتی جو اپنے علم سے خدا کے بھیجے ہوئے نمائندہ کی صداقت و عدالت کو ثابت کرتی ہو۔

(کتاب التوحید، صفحہ ۲۴۹)

اس روایت میں۔ جیسا کہ آپ نے ملاحظہ کیا ہے۔ نبوت سے متعلق تین مسائل کی تین دلیلیں ذکر کی گئی ہیں:
۱۔ اصل نبوت کی دلیل (کہ جس سے عمومی نبوت کا اثبات ہوتا ہے)، انام علیہ السلام کے بیان پر غور کرنے سے یہ

حقیقت کھل کر سامنے آ جاتی ہے کہ یہ بیان آیت مبارکہ ”كَانَ النَّاسُ أُمَّةً وَاحِدَةً“ میں پائی جانے والی دلیل نبوت کے عین مطابق ہے۔

۲۔ نبی کی تصدیق کے لیے معجزہ کے لازمی ہونے کی دلیل، اس سلسلہ میں امام کا بیان معجزہ کے بارے میں اس تفصیلی بحث سے مطابقت رکھتا ہے جو ہم نے سورہ بقرہ، آیت ۲۳ (وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَاتٍ مِّثْلِهِ) کی تفسیر میں پیش کی تھی۔

۳۔ خدا کی زمین کے حجت خدا سے خالی نہ ہونے کی دلیل، اس سلسلہ میں مزید وضاحت اس کے مربوط مقام پر کی جائے گی۔ انشاء اللہ

خلاصہ یہ کہ یہ تین دلیلیں امام کے ارشادات میں مذکور ہیں: اصل نبوت کی دلیل، معجزہ کے لازمی ہونے کی دلیل، وجود حجت کے ضروری ہونے کی دلیل۔

انبیاء کی تعداد

کتاب معانی الاخبار اور خصال میں جناب ابو ذر سے مروی ہے انہوں نے کہا میں نے حضرت پیغمبر اسلام سے دریافت کیا کہ کل نبی کتنے ہیں؟

آپ نے ارشاد فرمایا: ایک لاکھ چوبیس ہزار نبی،
میں نے پوچھا: ان میں سے رسول کتنے ہیں؟
آپ نے فرمایا: تین سو تیرہ کا جم غفیر،
میں نے پوچھا:

پہلے نبی کون تھے؟

آپ نے فرمایا: آدمؑ،

میں نے پوچھا: کیا وہ بھی ان انبیاء میں سے تھے جنہیں رسالت دی گئی؟

آپ نے فرمایا: ہاں، خدا نے انہیں اپنے دست مبارک سے پیدا کیا اور ان میں اپنی روح پھونکی، اس کے بعد آنحضرتؐ نے ارشاد فرمایا: چار انبیاء سریانی تھے: آدمؑ، شیثؑ، اخنوخؑ کہ جنہیں ادریسؑ کہا جاتا ہے اور انہوں نے سب

سے پہلے قلم کے ساتھ لکھنے کی ابتداء کی، اور نوحؑ، ان کے علاوہ چار انبیاء عرب ہیں: ہودؑ، صالحؑ، شعیبؑ اور تمہارے نبی محمدؐ، بنی اسرائیل کے سب سے پہلے نبی موسیٰؑ اور آخری علیؑ اور چھ سو دیگر انبیاء تھے، میں نے عرض کی یا رسول اللہؐ: خداوند عالم نے کتنی کتابیں نازل کی ہیں؟ آپؐ نے ارشاد فرمایا: ایک سو چار کتابیں، خدا نے شیٹ پر چھاس صحیفے نازل کئے اور ادریسؑ پر تیس صحیفے، ابراہیمؑ پر بیس صحیفے نازل فرمائے اور تورات، انجیل زبور اور فرقان (قرآن) نازل کیا۔

یہ روایت بالخصوص اس کا ابتدائی حصہ کہ جس میں انبیاء اور پیغمبران الہی کی تعداد ذکر کی گئی ہے مشہور روایات میں سے ہے اور اسے شیعہ و سنی علماء نے اپنی کتب میں درج کیا ہے، اسی مطلب کو کتاب ”خصال“ اور ”امالی“ میں شیخ صدوقؒ نے حضرت امام رضا علیہ السلام کی روایت بحوالہ آپ کے آباء اور پیغمبر اسلام کے ذکر کیا ہے، اسی طرح زید بن علی کا بیان بھی آنجناب کے آباء گرامی قدر اور حضرت امیر المؤمنین کے حوالہ سے ذکر کیا ہے، اور ابن قولویہ نے کتاب ”کامل الزیارة“ میں اور سید ابن طاووس نے کتاب الاقبال میں اسی طرح کی روایت بحوالہ حضرت امام زین العابدینؑ ذکر کی، اور کتاب ”بصائر الدرجات“ میں حضرت امام محمد باقر علیہ السلام کے حوالہ سے اسی مضمون کی روایت ذکر کی گئی ہے۔ (بصائر الدرجات ص ۱۲۱)

نبی کی تعریف

کتاب کافی میں آیت ”وَكَانَ رَسُولًا نَّبِيًّا“ کی تفسیر میں حضرت امام محمد باقرؑ سے منقول ہے آپؑ نے ارشاد فرمایا:

”النبي الذي يرى في منامه ويسمع الصوت ولا يعاين الملك، والرسول الذي يسمع الصوت ولا يرى في المنام ويعاين“

نبی اسے کہتے ہیں جو خواب میں دیکھتا ہے اور آواز سنتا ہے مگر فرشتہ کا ظاہر بظاہر مشاہدہ نہیں کرتا، اور رسول اسے کہتے ہیں جو آواز سنتا ہے اور خواب میں نہیں دیکھتا بلکہ فرشتہ کا ظاہر بظاہر مشاہدہ کرتا ہے۔

(اصول کافی، جلد ۱ صفحہ ۱۷۶)

اسی مضمون کی دیگر روایات بھی وارد ہوئی ہیں، اور سورہ شعراء، آیت ۱۳ (فَأَرْسِلْ إِلَىٰ هُرُونَ) سے بھی یہی

مطلب سمجھا جا سکتا ہے۔ (کیونکہ اس آیت میں حضرت موسیٰ کا خدا سے درخواست کرنا مذکور ہے کہ جب خدا نے انہیں حکم دیا کہ وہ فرعون کے پاس جا کر اسے حق کی دعوت دیں تو انہوں نے خدا کی بارگاہ میں عرض کی کہ ہارون کو بھی میرے ساتھ بھیج، گویا یہ کہ فرشتہ کو اس کی طرف بھیج کر اسے بھی میرے ساتھ جانے کا حکم دے، اس سے ثابت ہو رہا ہے کہ پیغمبروں کو فرشتوں کے ذریعے وحی کی جاتی تھی اور بظاہر وہ فرشتہء وحی کو دیکھتے بھی تھے)۔ البتہ اس کا مطلب یہ نہیں کہ رسول وہ ہے جس کی طرف فرشتہء وحی کو بھیجا جائے بلکہ مقصد یہ ہے کہ نبوت و رسالت دو خدائی منصب ہیں اور نبوت کی خصوصیت خواب دیکھنا جبکہ رسالت کی خصوصیت فرشتہء وحی کا مشاہدہ کرنا ہے، تاہم یہ دونوں منصب کبھی ایک ہی فرد میں یکجا ہو جاتے ہیں لہذا دونوں خصوصیات اس میں پائی جاتی ہیں اور کبھی ایسا بھی ہوتا ہے کہ نبوت ہوتی ہے مگر رسالت نہیں ہوتی (ایک فرد نبی ہوتا ہے مگر رسول نہیں ہوتا)۔ بنا براین رسالت مفہوم میں نہیں بلکہ مصداق میں نبوت سے خاص ہے جیسا کہ اس حدیث میں تصریح کی گئی ہے جس میں جناب ابو ذرؓ نے حضرت پیغمبر اسلامؐ سے دریافت کیا کہ رسول کتنے ہیں؟

اس بیان سے واضح ہوا کہ ہر رسول نبی ہوتا ہے مگر اس کے برعکس نہیں، اس سے اس اعتراض کا جواب بھی سامنے آ جاتا ہے جو بعض حضرات نے سورۃ احزاب، آیت ۴۰ (وَلَكِنْ سَأُولُ اللَّهِ وَخَاتَمُ النَّبِيِّينَ) پر کیا اور کہا ہے کہ اس آیت سے ختم نبوت ثابت ہوتی ہے ختم رسالت ثابت نہیں ہوتی، انہوں نے اس اعتراض میں اسی روایت (ابو ذرؓ والی) اور اس طرح کی دیگر روایات سے استدلال پیش کیا ہے۔

اس کا جواب یہ ہے کہ نبوت، مصداق کے لحاظ سے رسالت سے عام۔ اور وسیع دائرہ کا حامل منصب ہے۔ لہذا عام کے ختم ہو جانے سے خاص جو کہ عام میں شامل ہے وہ بھی خود بخود ختم ہو جائے گا، اور روایات میں ایسا کوئی ثبوت موجود نہیں کہ رسالت اور نبوت کے درمیان ”عام خاص من وجہ“ کی نسبت پائی جاتی ہو بلکہ روایات صراحت کے ساتھ بیان کرتی ہیں کہ ان دونوں کے درمیان ”عام خاص مطلق“ کی نسبت پائی جاتی ہے، یعنی روایات سے ثابت ہوتا ہے کہ ہر رسول نبی ہوتا ہے مگر ضروری نہیں کہ ہر نبی رسول بھی ہو۔ اسے نسبت عام خاص مطلق کہتے ہیں اور اگر نسبت عام خاص من وجہ مانی جائے تو اس کا مطلب یہ ہوگا کہ ہر رسول کا نبی ہونا ضروری نہیں۔

اولوالعزم کی وجہ تسمیہ

کتاب ”عیون اخبار الرضا“ میں ہے کہ امام رضا علیہ السلام نے ارشاد فرمایا: اولوالعزم کی وجہ تسمیہ یہ ہے کہ وہ

انبیاء علیہم السلام مضبوط و مستحکم ارادہ و پختہ عزم اور مخصوص خدائی احکامات و دستورات (شریعت) کے حامل تھے، اس کی تفصیل یہ ہے کہ حضرت نوحؑ کے بعد آنے والا ہر نبی نوحؑ کی شریعت و طریقہ پر چلتا تھا اور انہی کی کتاب کا پیروکار تھا، یہ سلسلہ حضرت ابراہیمؑ تک چلا رہا اور پھر جو نبی حضرت ابراہیمؑ کے دور میں آیا وہ انہی کی شریعت و طریقہ کا پیروکار رہا اور انہی کی کتاب پر عمل کرتا تھا، یہ سلسلہ حضرت موسیٰ علیہ السلام کے تشریف لانے تک جاری رہا، اس کے بعد حضرت عیسیٰؑ کے زمانہ تک جو نبی بھی آیا اس نے حضرت موسیٰؑ کی شریعت و طریقہ کی پیروی کی اور انہی کی کتاب پر عمل پیرا رہا، پھر حضرت عیسیٰؑ کے دور میں اور اس کے بعد ہمارے نبیؑ کی تشریف آوری سے قبل تک ہر نبی نے حضرت عیسیٰؑ کی شریعت و طریقہ اور ان کی کتاب کی پیروی کی، یہاں تک کہ ہمارے نبی حضرت محمدؐ تشریف لے آئے، تو یہ پانچ انبیاء اولوالعزم ہیں اور وہ تمام انبیاء اور رسولوں سے افضل ہیں اور حضرت محمدؐ کی شریعت قیامت کے دن تک منسوخ نہ ہوگی اور نہ ہی ان کے بعد قیامت تک کوئی نبی آئے گا، لہذا جو شخص آنحضرتؐ کے بعد نبوت کا دعویٰ کرے یا قرآن کے بعد کوئی کتاب پیش کرے وہ واجب القتل ہے اور جو بھی اس کا ادعا سے قتل کر سکتا ہے۔

(کتاب عیون اخبار الرضا، ج ۲ ص ۸۰)

اس کی مانند ایک حدیث کتاب قصص الانبیاء میں بھی حضرت امام جعفر صادق علیہ السلام کے حوالہ سے ذکر کی گئی

ہے۔

تفسیر قتی کے مذکورات

تفسیر ”قتی“ میں آیت مبارکہ ”فَاَصْبِرْ كَمَا صَبَرَ اُولُو الْعَرْصِ مِنَ الرُّسُلِ...“ کی تفسیر میں ذکر کیا گیا ہے کہ اولوالعزم انبیاء سے مراد حضرت نوحؑ، حضرت ابراہیمؑ، حضرت موسیٰؑ، حضرت عیسیٰؑ بن مریمؑ ہیں اور اولوالعزم کا معنی یہ ہے کہ انہوں نے دیگر انبیاء علیہم السلام کی نسبت خداوند عالم کے اقرار اور اپنے سے پہلے اور بعد میں آنے والے نبیوں کا اقرار کرنے میں سبقت لی اور لوگوں کی طرف سے تکذیب اور اذیت و آزار کے باوجود اپنے اقرار پر قائم و ثابت قدم رہے۔

(تفسیر قتی جلد ۲ صفحہ ۳۰۰)

آئمہ اہل بیت علیہم السلام کے حوالہ سے جو روایات ہم نے ذکر کی ہیں انہی کی مانند علماء اہل سنت والجماعت نے بھی ابن عباس اور قتادہ سے روایات ذکر کی ہیں جن میں اولوالعزم کی تعداد پانچ ہی بتائی گئی ہے یعنی نوحؑ، ابراہیمؑ، موسیٰؑ

”عیسیٰ“، اور حضرت محمدؐ، البتہ بعض علماء اہل سنت نے دیگر اقوال بھی پیش کئے ہیں جن میں سے ایک قول یہ ہے کہ وہ چھ انبیاء ہیں جن کے اسماء گرامی یہ ہیں: نوحؑ، ابراہیمؑ، اسحاقؑ، یعقوبؑ، یوسفؑ، ایوبؑ، بعض حضرات نے کہا ہے کہ ان (اولوا العزم) سے مراد وہ انبیاء ہیں جنہیں جہاد اور دشمنان اسلام کے ساتھ جنگ کرنے کا حکم دیا گیا تھا اور انہوں نے مکاشفات ظاہر کئے اور دین کی راہ میں جہاد کیا، بعض علماء کا کہنا ہے کہ وہ چار انبیاء ہیں جن کے اسماء گرامی یہ ہیں: ابراہیمؑ، نوحؑ، ہودؑ اور حضرت محمدؐ بہر حال یہ تمام اقوال بلا دلیل ہیں ان کی صحت پر کوئی ثبوت موجود نہیں اور ہم نے جو نظر یہ ذکر کیا ہے اس کی دلیل وثبوت موجود ہے اور معتبر حوالوں سے اسے پیش کیا گیا ہے۔

ابوحزہ ثمالی کی روایت

تفسیر العیاشی میں ابوحزہ ثمالی سے روایت کی گئی ہے کہ حضرت امام محمد باقر علیہ السلام نے ارشاد فرمایا کہ حضرت آدمؑ اور حضرت نوحؑ کے درمیان بہت نبی تھے جنہوں نے اپنی نبوت کو مخفی رکھا اس لئے قرآن مجید میں ان کے اسماء گرامی ان انبیاء کی طرح ذکر نہیں کئے گئے جنہوں نے کھلم کھلا اعلان نبوت و دعوت تو حید دی۔ (تفسیر العیاشی جلد ۱ صفحہ ۲۸۵) اسی طرح کی روایات اہل بیت علیہم السلام سے کثیر راویوں کے حوالہ سے ذکر کی گئی ہیں۔

تفسیر صافی میں تفسیر مجمع البیان کے حوالہ سے ذکر کیا گیا ہے کہ حضرت علی علیہ السلام نے فرمایا کہ خداوند عالم نے ایک سیاہ پوست نبی کو بھیجا مگر اس کے حالات و داستان حیات سے ہمیں آگاہ نہیں فرمایا۔ (تفسیر صافی جلد ۳ صفحہ ۳۴۹)

حضرت علیؑ کا ارشاد گرامی

نوح البلاغہ میں حضرت علی علیہ السلام نے اپنے ایک خطبہ میں حضرت آدم علیہ السلام کا ذکر کرتے ہوئے ارشاد فرمایا:
 واهبطه الی دارالبلیۃ و تناسل الذریۃ واصطفیٰ سبحانہ من ولدہ انبیاء، اخذ علی الوحی
 میساقہم و علی تبلیغ الرسالۃ امانتہم، لما بدل اکثر خلقہ عہد اللہ الیہم فجہلوا حقہ واتخذوا

الانداد معه واجتالهم الشياطين عن معرفته واقطعتهم عن عبادته فبعث فيهم رسله وواتر اليهم انبيائه ليستادوهم ميثاق فطرته ويذكروهم منسى نعمته ويحتجوا عليهم بالتبليغ ويشيروا لهم دفائن العقول ويروهم آيات المقدره، من سقف فوقهم مرفوع، ومهاد تحتهم موضوع، معاش تحييهم، وآجال تفيهم، واوصاب تهرمهم، واحداث تتابع عليهم، ولم يدخل الله سبحانه خلقه من نبي مرسل او كتاب منزل او حجة لازمة او محجة قائمة، رسل لا يقصر بهم قلة عددهم ولا كثرة المكذبين لهم، من سابق سمى له من بعده، او غابر عرفه من قبله، على ذلك نسلت القرون، ومضت الدهور، وسلفت الآباء، وخلفت الابناء، التي ان بعث الله سبحانه محمدا صلى الله عليه وآله لانجاز عدته وتمام نبوته ...

پھر خدا نے ان کو ابتلاء و آزمائش کے گہر اور افزائش نسل کی وادی میں اتار دیا، اور ان کی نسل سے انبیاء کو چنا کہ جن سے وحی پر عہد و پیمان لیا اور انہیں اپنے پیغامات بندوں تک پہنچانے کا امین بنایا جبکہ خدا کی مخلوق میں سے اکثر لوگوں نے خدا کے عہد و پیمان کو بدل دیا تھا اور خدا کے حق سے نا آگاہ ہو کر اس کے مد مقابل ... خدا بنا لئے تھے، درحقیقت شیاطین نے ان لوگوں کو خدا کی معرفت کے حصول سے منحرف اور انہیں اس کی عبادت سے روگرداں کر دیا، خدا نے ان میں اپنے رسولوں کو بھیجا اور پے در پے انبیاء بھیجے تاکہ وہ لوگوں سے خدائی عہد و پیمان کی تکمیل کروائیں اور اس کی ان نعمتوں کو یاد دلانیں جن کو لوگوں نے بھلا دیا، خدائی پیغامات ان تک پہنچا کر ان پر رحمت تمام کریں، عقل کے دینوں کو ان پر آشکار کریں اور انہیں قدرت خداوندی کی نشانیاں دکھائیں یعنی ان پر بلند و بام آسمان، ان کے نیچے بچھایا ہوا فرش زمین، روزگار حیات و معاش، فنا شعار اطلیس، بوڑھا کر دینے والے امراض اور یکے بعد دیگرے حملہ کرنے والے حوادث ...، خداوند عالم نے اپنی مخلوق کو کسی نبی مرسل یا نازل کی ہوئی کتاب یا ٹھوس دلائل یا واضح و روشن طریقوں و اصولوں سے محروم نہیں قرار دیا، خدا کے فرستادہ پیغمبروں کو اپنی تعداد کی کمی اور جھٹلانے والوں کی کثرت خدائی پیغامات پہنچانے میں مانع نہیں ہوتی تھی، ان پیغمبروں میں سے کوئی پہلے آیا، جو بعد میں آنے والے سے آگاہی رکھتا تھا، یا کوئی بعد میں آیا کہ جسے پہلے آنے والے نے سمجھوایا، اسی طرح نسل در نسل یہ سلسلہ جاری رہا، صدیاں بیت گئیں، نسلیں گزر گئیں، آباء و اجداد چلے گئے اور اولاد نے ان کی جگہ لے لی۔ یہاں تک کہ خداوند عالم نے حضرت محمد مصطفیٰ صلی اللہ علیہ وآلہ وسلم کو مبعوث فرمایا تاکہ ان کے ذریعے اپنے عہد کو پورا کرے اور سلسلہ نبوت کو اختتام تک پہنچائے الخ، (کتاب نوح البلاغہ خطبہ ۱)

توضیحات: حضرت امیر المؤمنینؑ نے اپنے خطبہ میں ارشاد فرمایا:

”واجتالهم الشياطين عن معرفته“ (شیاطین نے لوگوں کو خدا کی معرفت کے حصول میں سرگرداں کر

دیا) اس سے مراد یہ ہے کہ انہیں ادھر ادھر پھرایا، کیونکہ عربی زبان میں لفظ ”جولان“ کا معنی ہر طرف دوڑنا و بھاگنا ہے..... یہ لفظ حیرت زدگی سے ادھر ادھر گھومنے کے معنی میں بھی استعمال ہوتا ہے.....

اور آپ کے ارشاد گرامی: ”واترا الیہم انبیاءہ“ (خدا نے لگاتار اپنے نبیوں کو بھیجا) سے مراد یہ ہے کہ اللہ تعالیٰ نے ایک نبی کے بعد دوسرا نبی بھیجا یعنی پے در پے نبیوں کو بھیجا تاکہ کسی زمانہ میں لوگ خدا کے بھیجے ہوئے رہنما سے محروم نہ ہوں.....

”اوصاب“ جمع کا صیغہ ہے، اس کا مفرد ”وصب“ ہے جس کا معنی ہے بیماری، اور ”احداث“ حدث کی جمع کا صیغہ ہے۔ اس کا معنی ناگہانی مصیبت اور سخت تکلیف ہے،

اور آپ کے ارشاد گرامی: ”نسلت القرون“ کا معنی یہ ہے کہ صدیاں بیت گئیں، نسلیں گزر گئیں،

اور ”لانجاز عدتہ“ سے مراد یہ ہے کہ خدا نے اپنے وعدہ کو پورا کر دیا، وعدہ سے مراد یہ ہے کہ آنحضرتؐ کی تشریف آوری سے پہلے آپؐ کی بعثت کا وعدہ خداوند عالم نے فرمایا اور حضرت عیسیٰ علیہ السلام اور دیگر انبیاء علیہم السلام نے آنحضرتؐ کی تشریف آوری کی خوشخبری دی، اور خداوند عالم نے آنحضرتؐ کو مبعوث فرما کر اپنا وعدہ پورا کر دیا، اسی مطلب کی طرف اشارہ کرتے ہوئے حضرت امیر المومنینؑ نے ارشاد فرمایا: ”بعث اللہ محمداً لانجاز عدتہ“ (خدا نے حضرت محمدؐ کو اپنے ایفائے عہد کے لئے مبعوث فرمایا)، اس کی بابت خدا نے ارشاد فرمایا ہے: ”وَتَكْتُمُ كَلِمَاتٍ رَبِّكَ صِدْقًا وَعَدْلًا“ (اور تیرے پروردگار کی بات صدق و عدل کے ساتھ پوری ہوگی)..... سورہ انعام ۱۱۵.....

الواح کا ذکر

تفسیر العیاشی میں عبد اللہ بن ولید کے حوالہ سے روایت کی گئی ہے کہ حضرت ابو عبد اللہ امام جعفر صادق علیہ السلام نے ارشاد فرمایا: خداوند عالم نے حضرت موسیٰ علیہ السلام کے بارے میں فرمایا ہے: ”وَكُتِبَ لَكَ فِي الْاَلْوَا حِ مِنْ كُلِّ شَيْءٍ“ (ہم نے الواح میں اس کے لئے ہر چیز میں سے لکھ دیا)۔ سورہ اعراف آیت ۱۲۵... اس میں لفظ ”مِنْ كُلِّ شَيْءٍ“ (ہر چیز میں سے) اس بات کی دلیل ہے کہ حضرت موسیٰؑ کے لئے ہر چیز پوری کی پوری نہیں لکھی گئی بلکہ ہر چیز کے بارے میں کچھ لکھا گیا، اور حضرت عیسیٰؑ کے بارے میں خداوند عالم نے ارشاد فرمایا: (سورہ زخرف، آیت ۶۳) ”لَا يَبَيِّنُ“

لَكُمْ بَعْضَ الَّذِي تَخْتَلِفُونَ فِيهِ“ یعنی حضرت عیسیٰ نے کہا: تاکہ میں تمہارے لئے وضاحت کر دوں بعض ان چیزوں کی جن کی بابت تم آپس میں اختلاف کرتے ہو، لیکن حضرت محمدؐ کے بارے میں ارشاد ہوا: (سورہ نحل، آیت ۱۹) ”وَجِئْنَا بِكَ شَهِيدًا عَلٰی هٰؤُلَاءِ“ وَكَرَرْنَا عَلَیْكَ الْكِتٰبَ تَبَيِّنًا لِّلْحَلِّ شَيْءٍ“ (اور ہم نے آپؐ کو ان سب پر گواہ بنایا اور آپؐ پر کتاب نازل کی جو ہر چیز کا واضح بیان ہے)

(تفسیر العیاشی، جلد ۲ صفحہ ۲۶۶)

کتاب ”بصائر الدرجات“ میں یہ روایت دو اسناد سے عبد اللہ بن ولید کے حوالہ سے ذکر کی گئی ہے: امام کا ارشاد ”قال الله لموسى“ یعنی خدا نے موسیٰؑ کے بارے میں جو فرمایا ہے کہ ہم نے الواح میں اس کیلئے ہر چیز میں سے کچھ لکھ دیا ہے (وكتبنا له فى الماواح من كل شىء) دراصل اس آیت کی تفسیر ہے جس میں تورات کے بارے میں ارشاد الہی ہے ”تفصيلا لكل شىء“ (اس میں ہر چیز کا تفصیلی بیان ہے) اور اس ”تفصیل“ سے مراد یہ نہیں کہ ہر چیز کا مکمل بیان اس میں ہے کیونکہ اگر ہر چیز کا تمام جہات سے مکمل بیان ہوتا تو خداوند عالم ہرگز یہ نہ فرماتا کہ ہم نے الواح میں ہر چیز میں سے کچھ ذکر کر دیا ہے، اس سے ثابت ہوتا ہے کہ ”تفصیل کل شىء“ سے مراد ہر چیز کی کسی حوالہ سے تفصیل ذکر کی گئی ہے نہ کہ تمام جہات سے!

(اس سے تفسیر القرآن بالقرآن کا ایک نمونہ سامنے آتا ہے کہ اس مقدس کلام الہی کی آیات ایک دوسرے کی تفسیر کرتی ہیں (ان القرآن يفسر بعضه بعضاً) اس طریقہ تفسیر کی رہنمائی حضرات آئمہ اہل بیتؑ کے بیانات و ارشادات سے ملتی ہے اور یہ واضح ہے کہ اس سے بہتر طریقہ تفسیر ممکن نہیں، اسی کی بنیاد پر آئمہ اطہار علیہم السلام نے ہمیں کلام الہی کی پاکیزہ حقیقتوں سے آگاہی دلانے کے لئے متعدد مقامات پر اسے اپنایا اور اسے اختیار کرنے کی عملی تاکید فرمائی، م)

مسئلہ نبوت: علم فلسفہ کی روشنی میں!

مسئلہ نبوت اس لحاظ سے علم کلام کے مسائل میں شمار ہوتا ہے کہ نبوت ایک طرح سے ان احکام و قوانین کی تبلیغ اور انہیں لوگوں تک پہنچانے سے عبارت ہے جو بنائے اور مقرر کئے گئے ہیں کہ جنہیں ”غیر حقیقی“ امور کہا جاسکتا ہے، لہذا مسئلہ نبوت علم فلسفہ کے مسائل میں سے نہیں کیونکہ علم فلسفہ میں موجودات کے اصل وجود و حقیقت سے بحث کی جاتی ہے اور اس میں بنائے اور مقرر کئے گئے امور شامل نہیں، لیکن یہ مسئلہ (مسئلہ نبوت) ایک اور لحاظ سے علم فلسفہ کے مسائل میں سے ہے اور حقیقی

امور میں شامل ہے۔ اس کی وضاحت یوں ہے کہ تمام دینی مطالب خواہ اصول عقائد میں سے ہوں یا فروعات اور عملی و احکامی احکامات میں سے ہوں، ان کا تعلق نفس انسانی سے اس لحاظ سے ہے کہ وہ لوح نفس میں پختہ علوم ثبت کر دیتے ہیں یا ایسے احوال و کیفیات کو جنم دیتے ہیں جو ٹھوس باطنی صلاحیتوں پر منتج ہوتی ہیں اور وہ علوم اور باطنی صلاحیتیں نفس انسانی میں ان قوتوں کے وجود میں آنے کا سبب بنتی ہیں جن کی مدد سے سعادت و شقاوت اور خدا سے قرب اور دوری کے تمام راستے متعین ہو جاتے ہیں کیونکہ انسان اعمال صالحہ اور برحق و سچے اعتقادات کے ذریعے ایسے کمالات اپنے لئے کسب کرتا ہے جن کا تعلق خدا کے قرب اور رضا و خوشنودی اور بہشت کے حصول کی پاکیزہ غرض کے سوا کسی چیز سے نہیں ہوتا، جبکہ اعمال قبیحہ اور غلط و باطل عقائد و نظریات کے ذریعے اپنے لئے ایسی صورتیں وجود میں لاتا ہے جو صرف اور صرف اسی حقیر و پست دنیا اور اس کی فنا شعار چمک دمک و آسائشوں سے مربوط ہوتی ہیں کہ جس کے نتیجے میں اس دنیا سے جانے کے بعد اس کا ٹھکانہ تباہی و ہلاکت کی وادی اور جہنم کی پستی کے سوا کچھ نہیں ہوتا اور وہ اپنا اختیار سلب ہونے کے بعد اسی سے دوچار ہو جاتا ہے تو یہ ایک حقیقی سلسلہ سفر ہے جس کی وجہ سے مسئلہ نبوت کو فلسفیانہ مباحث و مسائل میں شار کیا جاسکتا ہے۔

یہاں یہ مسئلہ ایک حقیقی مسئلہ ہے اور اس پر جو دلیل اپنے سابقہ بیان میں ہم نے ذکر کی ہے اور قرآن مجید سے اس کا استفادہ کیا ہے وہ ٹھوس برہانی حجت ہے۔

مزید وضاحت: انسان کی لوح نفس میں ثبت ہونے والی صورتیں ہی حصول کمال کی راہ میں بنیادی کردار کی حامل ہوتی ہیں، اور انسان ایک حقیقی نوع ہے یعنی اس کا حقیقی وجود ایسے آثار کا سرچشمہ ہے جو اپنے تئیں ٹھوس حقیقی بنیاد کے حامل ہیں اور تجربہ و دلیل سے یہ بات پایہ ثبوت تک پہنچ چکی ہے کہ انسان کے وجود میں ایسی صلاحیتیں پائی جاتی ہیں کہ وہ ان کی مدد سے اپنے وجودی کمال کی آخری حد تک پہنچ سکتا ہے، اور خداوند عالم کا سلسلہ فیض و عنایت ہمیشہ جاری و ساری رہتا ہے لہذا ضروری ہے کہ وہ ہر شخص کو اس کی وجودی صلاحیتوں کے عین مطابق کمالات سے نوازے اور ان کمالات کے ذریعے اس کی صلاحیتوں کو مرحلہ عمل تک لے آئے۔ ان سے استفادہ کی عملی راہ پر پہنچا دے۔ چنانچہ اگر اس کی وجودی صلاحیتیں مرحلہ عمل میں صفات حسنہ اور فضیلتوں کی حامل ہوئیں تو وہ کمال اس شخص کے لئے شقاوت کہلائے گا اور چونکہ یہ وجودی صلاحیتیں اور لوح نفس پر ثبت ہونے والی صورتیں ان اختیاری افعال کے ذریعے حاصل ہوتی ہیں جن کا سرچشمہ اچھائی و برائی، ڈر اور امید، فائدہ کے حصول کی طرف رغبت اور نقصان سے دور رہنے کا اعتقاد ہوتا ہے لہذا ضروری ہے کہ عطائے کمال کا عمل ایسے دینی آئین سے وابستہ ہو جس میں وعدہ و وعید، بشارت و انداز کا جامع نظام موجود ہوتا کہ اہل ایمان اس کے ذریعے اپنی سعادت و خوش بختی کے حصول میں کامیاب ہو جائیں اور اہل ظلم و عدوان اپنی شقاوت و بد بختی کے مکمل اسباب فراہم کر

سکین۔ ظاہر ہے کہ کوئی نظام کسی ذمہ دار شخصیت کے بغیر نہیں چل سکتا لہذا دعوت دین کے نظام کے لئے بھی ایسی شخصیت کا ہونا ناگزیر ہے جو لوگوں کو اس آئین کی پیروی اور مکمل اتباع کی بھرپور دعوت و تاکید کرے اسی کو نبی کہا جاتا ہے جو کہ خدا کی طرف سے اسی مقصد کے لئے مبعوث ہوتا ہے۔

ایک اعتراض اور اس کا جواب

یہاں ایک اعتراض ممکن ہے اور وہ یہ کہ انسان کو اعتقاد و عمل میں حق کی پیروی کرنے اور تقویٰ و فضیلت کی راہ پر چلنے کی دعوت دینے میں عقل کافی ہے اور وہ اسے عقیدہ کی درستی و اعمال صالحہ کی بجا آوری کی بھرپور دعوت و تاکید کرتی رہتی ہے لہذا اس کے باوجود انبیاء بھیجنے کی ضرورت ہی باقی نہیں رہتی۔

اس کا جواب یہ ہے کہ اس میں کوئی شک نہیں کہ عقل انسان کو حق کی پیروی کرنے اور نیکی و کمال کی راہ اختیار کرنے کی دعوت دیتی ہے مگر وہ حقائق اشیاء کا ادراک کرنے والی فکری عقلانی قوت نہیں بلکہ وہ عملی عقلانی قوت ہے جو اچھائی و برائی کی حقیقی تیز پیدا کرتی ہے، چنانچہ اس سلسلہ میں ہم سابقہ بیانات میں وضاحت کر چکے ہیں کہ فکری عقل (العقل النظری) اور عملی عقل (العقل العملي) میں بہت فرق ہے، عملی عقل کی عملداری میں باطنی احساسات ہی اصل بنیاد ہوتے ہیں، اور جو احساسات انسان کی زندگی کے ابتدائی حالات و مراحل میں متحرک ہوتے ہیں وہ قوت شہوت و قوت غضب ہی سے مربوط احساسات ہیں لیکن جہاں تک قدسی عقلانی قوت کا تعلق ہے تو وہ اس وقت اپنی استعدادی حیثیت ہی میں باقی ہوتی ہے اور متحرک۔ فعلیت۔ کے مرحلہ تک نہیں پہنچی ہوتی، اور جیسا کہ ہم پہلے ذکر کر چکے ہیں کہ انسان کے اندر پائے جانے والے فطری احساسات، اختلاف کی راہ ہموار کرتے ہیں اور ان احساسات کا متحرک ہونا انسان کی قوت عقل کے متحرک کی راہ روکتا ہے، چنانچہ اس حقیقت کا عملی مشاہدہ انسان کے عمومی حالات میں ہوتا رہتا ہے لہذا ہر قوم یا فرد جو صحیح و صالح تربیت سے محروم ہو وہ بہت جلد وحشیانہ حالت اور بربریت کی طرف لوٹ جاتا ہے جبکہ وہ عقل و فطرت کی دولت سے مالا مال بھی ہوتا ہے، بنا بریں اس کے علاوہ کوئی چارہ کار نہیں کہ خداوند عالم نبوت کے ذریعہ عقل کی مدد کرے ورنہ تو عقل انسان کو حقیقی مطلوب تک نہیں پہنچا سکتی۔

ایک معاشرتی بحث

مسئلہ نبوت کی بابت بنیادی طور پر چھ قسم کے اعتراضات پیش کئے گئے ہیں، ہم یہاں ترتیب وار ان کو ذکر کر کے ان کے جوابات پیش کرتے ہیں:

پہلا اعتراض:

یہ بات صحیح ہے کہ عقل ہر فرد یا ہر قوم میں تمام حالات و جہات میں مستقل اور تباہ موثر ثابت نہیں ہو سکتی لیکن طبع انسانی ہمیشہ صلاح و کمال کی طرف رغبت رکھتی ہے اور جو معاشرہ اس کے مطابق قائم ہو اور چلتا رہے وہ بھی اسی کی مانند اپنے افراد کو صلاح و بہتری اور کمال کی طرف رہنمائی کرتا ہے اور بالآخر ایک ایسی صورت حال پیدا کر لیتا ہے جس میں تمام افراد معاشرہ کی سعادت یقینی ہو جاتی ہے۔ اسے ہی عرف عام میں ”ماحول کا اثر“ یا ”ماحول کا نتیجہ“ کہا جاتا ہے، بنا براین متضاد قوتوں کی عملداری کے تسلسل میں بالآخر ایک مرحلہ وہ آتا ہے کہ انسانی زندگی کے تقاضوں سے ہم آہنگ ایک صالح معاشرہ وجود میں آ جاتا ہے کہ جو انسان کو سعادت مند زندگی کی راہ پر گامزن کر دیتا ہے، چنانچہ اس کے شواہد و مثالیں ہمارے سامنے ہیں اور تاریخ بھی اس کی گواہی اور تصدیق کرتی ہے کہ معاشرے مسلسل کمال کی جانب رواں دواں، صلاح و بہتری کے متقاضی اور سعادت کیش لذت بخش انسانی زندگی کی تکمیل کی طرف راغب دکھائی دیتے ہیں کہ جن میں سے بعض اپنے مطلوب کو پا چکے ہیں مثلاً سوئٹزر لینڈ، اور بعض ابھی اپنا سفر طے کرنے میں مصروف ہیں اور مخصوص حالات کی وجہ سے منزل مراد تک نہیں پہنچ پائے، تاہم جلد یا بدیر حصول کمال کے مراحل کو طے کرتے ہوئے مقصد کو حاصل کرنے میں کامیاب ہو جائیں گے۔

جواب:

طبع انسانی کا اپنی سعادت و کمال کی طرف راغب ہونا ایک ناقابل انکار مسئلہ ہے، کوئی شخص اس کی نفی نہیں کر سکتا اور اس میں بھی کسی کو شکام نہیں کہ جو معاشرہ طبع انسانی کے ساتھ قدم بہ قدم چلتا رہے وہ بھی اس کی مانند کمال کی جانب رواں دواں ہوتا ہے لیکن جو اہم بات قابل توجہ اور التفات کی طالب ہے وہ یہ کہ کمال کی جانب راغب ہونا اصل کمال و حقیقی سعادت کے حصول کو یقینی نہیں بناتا کیونکہ انسان کی زندگی کے ابتدائی مراحل میں جیسا کہ ہم پہلے ذکر کر چکے ہیں۔ اس کی شہوت و غضب کی قوتیں ہی متحرک ہوتی ہیں جبکہ کمال و حقیقی سعادت کی سرچشمہ طاقتیں ابھی استعداد ہی کے مرحلہ میں ہوتی

ہیں۔ فعلیت اور عمل و تحرک کے مرحلہ تک نہیں پہنچتیں۔ اسی مطلب کو اعتراض میں استشہاد کے طور پر ذکر کیا گیا ہے جبکہ ہم بھی اسے ہی استشہاد کے طور پر پیش کرتے ہیں یعنی یہ کہ ماضی میں گزرے ہوئے اور اس وقت موجود تمام معاشرے بہ سوائے کمال رواں دواں ہیں کہ جن میں بعض پاکیزہ وسعادت مند معاشرتی زندگی کی نعمت سے بہرہ ور ہوئے اور بعض اس تک پہنچنے کے قریب ہیں یا ابھی اپنا سفر طے کرنے میں منہمک ہیں، لیکن ان سب کو حاصل ہونے والا کمال وسعادت صرف مادی و جسمانی ہے جبکہ انسان کا کمال صرف اسی (جسمانی کمال) میں منحصر نہیں کیونکہ انسان صرف جسم نہیں بلکہ جسم اور روح کا مجموعہ ہے اور انہی دو پہلوؤں۔ مادی و روحانی۔ سے ترکیب یافتہ ہے، اس کی ایک زندگی جسم سے تعلق رکھتی ہے اور ایک زندگی روح کے جسم سے نکل جانے کے بعد کی ہے کہ جو فانی اور زوال پذیر نہیں، لہذا ضروری ہے کہ اس اخروی زندگی کے لئے ایسا کمال وسعادت حاصل کرے جو اس سے موزوں ہو، بنا برائیں یہ درست نہیں کہ وہ جسمانی کمال کہ جس کی بنیاد مادی و طبعی زندگی پر قائم ہے اسے اپنے لئے کمال وسعادت قرار دے کیونکہ اس کی وجودی حقیقت جسم میں محدود و منحصر نہیں بلکہ مادی و معنوی (روحانی) جہات کا مجموعہ ہے۔

مذکورہ بیان سے واضح ہوا کہ معاشرہ عملی طور پر جسمانی کمال کی عملداری کی راہ پر گامزن ہے نہ کہ انسانی کمال کی عملداری کی راہ پر، البتہ اس کا مقصد انسان کو اس کے حقیقی کمال کی رہنمائی کرنا بھی ہے نہ کہ صرف جسمانی کمال کہ جس کی تقویت کا نتیجہ انسانیت کی تباہی اور انسانی وجود کی ترکیب کا درہم برہم ہونا اور بالآخر اپنی تخلیق کے سیدھے راستے سے ہٹک جانا ہے، تاہم اس حقیقی کمال کا حصول خدائی ہدایت اور نبوت کی عملی رہنمائی کے بغیر ممکن نہیں۔

دوسرا اعتراض اور اس کا جواب

اعتراض:

اگر دینی سلسلہ ہدایت صحیح ہوتا اور اس کا تعلق و ارتباط تکوینی ہدایت سے ہوتا تو ضروری تھا کہ انسانی معاشروں میں اس کے آثار ظاہر ہوتے اور اس کی عملداری کے نتائج سامنے آتے جیسا کہ فطری و تخلیقی طور پر انسان بلکہ ہر مخلوق اپنی وجودی مصلحتوں سے آگاہی حاصل کرتی ہے اور یہ سلسلہ مسلسل جاری رہتا ہے، بنا برائیں اگر دینی سلسلہ ہدایت موجود ہوتا تو لوگ اس سے بہرہ مند ہوتے اور لوگوں میں اس کی اثر آفرینی دیگر غرائز اور طبعی قوتوں کی مانند نمایاں طور پر جاری ہوتی جبکہ ایسی کوئی صورت سامنے نہیں۔ لہذا اس کی بابت یہ بات کیونکر قرین قیاس ہو سکتی ہے کہ وہ ایک اصلاحی حقیقی سلسلہ ہدایت ہے

جبکہ انسانی معاشرے اسے قبول و تسلیم ہی نہیں کرتے؟ بنا بریں اس طرح کا سلسلہ ہدایت یعنی رہنمائی کا دینی نظام کہ جس کا سلسلہ وحی سے مربوط ہو ایک مفروضہ سے زیادہ کوئی حیثیت نہیں رکھتا اور زندگی کے اختلافات ختم کرنے میں اس کا کوئی کردار ہی نہیں لہذا وہ ایک تصوراتی حقیقت ہے اس کے علاوہ کچھ نہیں۔

جواب:

اس اعتراض کا جواب دو طرح سے دیا جاسکتا ہے:

۱۔ دینی سلسلہ ہدایت کی اثر آفرینی اور انسانی معاشرہ میں اس کے آثار کا ظاہر ہونا ایک نہایت واضح و عیاں حقیقت ہے جس کا انکار سوائے اس شخص کے کوئی بھی نہیں کر سکتا جو حق سے آگاہی کے بعد جان بوجھ کر اسے تسلیم نہ کرنے کی ضد پر قائم ہو، کیونکہ دینی سلسلہ ہدایت اور خدائی مشن نے انسانی معاشرہ میں ظہور پذیر ہونے کے بعد سے اب تک ہر زمانہ میں اپنا وجودی اثر ظاہر کیا اور کروڑوں افراد کو سعادت سے ہمکنار کیا ہے جبکہ اس سے منہ موڑنے والے بے شمار افراد بدبختی و شقاوت سے دوچار ہوئے ہیں۔ چنانچہ جنہوں نے اس کی مقدس تعلیمات کو اپنایا اور عقیدہ و عمل میں اس کے دستورات کی پیروی کی وہ سعادت مند ہو گئے اور جن لوگوں نے اس کا انکار کیا اور اس کے پاکیزہ احکامات و اصولوں کو عقیدہ و عمل میں نظر انداز و مسترد کر دیا وہ شقاوت کا شکار ہو گئے، بلکہ تاریخ میں ایسے شواہد بھی موجود ہیں کہ کئی مرتبہ ایسے معاشرے بھی تشکیل پائے جن کی اصل و اساس دین تھی اور اس کے تمام افراد سعادت و خوش بختی کی نعمت سے بہرہ ور ہوئے، اس کے علاوہ یہ کہ ابھی تو دنیا باقی ہے اور اس کی عمر تمام نہیں ہوئی اور نہ ہی نسل انسانی کا خاتمہ ہوا ہے لہذا اس بات کا امکان موجود ہے کہ دنیا بھر میں پورا انسانی معاشرہ ایک دن صالح و سعادت مند دینی معاشرہ میں تبدیل ہو جائے کہ جس میں حقیقی انسانی زندگی اور پاکیزہ اقدار و بلند پایہ اخلاق کے مظاہرے دکھائی دیں اور اس دن سوائے خداوند عالم سبحانہ و تعالیٰ کے، کسی کی عبادت و پرستش نہ کی جائے اور عدل و انصاف و کمالات حکم فرما ہوں، لہذا اس صورت حال کو کم اہمیت کی نگاہ سے دیکھنا اور معمولی قرار دینا ہرگز روا نہیں۔

۲۔ علم الاجتماع اور اسی طرح علم نفسیات و علم اخلاق کے موضوعات اور مباحث میں اس بات کو ثابت کیا گیا ہے کہ جو افعال بھی وقوع پذیر ہوتے ہیں ان کا گہرا تعلق ان اخلاقی قوتوں و استعدادات سے ہوتا ہے جن کا سرچشمہ باطنی نفسانی صفات ہیں اور وہ نفوس و ارواح میں مخصوص تاثیر کے حامل ہیں، تو افعال نفوس کے آثار بھی ہیں اور صفات بھی، اور ان کے آثار روح کی صفات میں بھی ظاہر ہوتے ہیں، اس بیان سے دو بنیادی اصول معلوم ہوتے ہیں:

(۱) صفات اور اخلاق کی تاثیر و اثر آفرینی

(۲) صفات و اخلاق کا موروثی ہونا

پہلے اصول کی بنیاد پر اور اس کے نتیجے میں صفات و اخلاق، افعال و اعمال اور معاشرہ میں اپنے آثار ظاہر کرتے ہیں اور اپنی وسعتوں کے ساتھ ان سب پر چھا جاتے ہیں، اور دوسرے اصول کے مطابق وہ اپنی وسعت کے ساتھ موروثیت کے ذریعے نسل و نسل باقی رہ جاتے ہیں۔

اور جہاں تک دینی سلسلہ ہدایت کا تعلق ہے تو وہ انسانی تاریخ کے قدیم ترین ادوار بلکہ تدوین تاریخ سے قبل انسانی معاشرہ کے ساتھ ساتھ تھا، لہذا انسان کی معاشرتی زندگی میں پاکیزہ اخلاق اور عمدہ صفات کے حوالہ سے اس کی اثر آفرینی ناقابل انکار بلکہ ناگزیر ہے اور اس کے روحانی اثرات کو ہرگز نظر انداز نہیں کیا جاسکتا، یہ اور بات ہے کہ لوگ اسے تسلیم نہ کریں اور اس کی صداقت و حقانیت پر ایمان نہ لائیں۔

بلکہ حقیقت امر یہ ہے کہ عصر حاضر میں اقوام عالم اور زندہ ملتوں کے معاشروں میں پاکیزہ کردار و صفات اور بلند پایہ اخلاق کے جو نمونے دکھائی دیتے ہیں وہ نبوت و دین ہی کے آثار ہیں، انبیاء الہی کی مقدس تعلیمات کا نتیجہ ہیں، اور ان قوموں نے یا تو انہیں موروثی طور پر حاصل کیا ہے یعنی نسل و نسل ان میں چلے آ رہے ہیں، یا دیندار قوموں کی تقلید میں حاصل ہوئے ہیں کیونکہ دین جو ہی بنی نوع انسان کے درمیان ظہور پذیر ہوا اسے نہایت با اہمیت اقوام و گروہوں نے دل و جان سے تسلیم کر کے اس کی عملی پیروی کی۔ اس کی وجہ یہ تھی کہ دین ہی واحد و نظام حیات ہے جو ایمان، پاکیزہ اخلاق و بلند پایہ صفات، عدل و انصاف اور صلاح و نیکی کی دعوت دیتا ہے، چنانچہ آج لوگوں میں پسندیدہ کمالات و فضیلتیں اور پاکیزہ کردار و اخلاق کے جو کچھ مظاہر نظر آتے ہیں یہ دین ہی کی مقدس تعلیمات کے آثار و نتائج ہیں کیونکہ معاشروں میں جو نظام ہائے زندگی رائج ہیں وہ تین قسم کے ہیں کہ چوتھی قسم ممکن ہی نہیں:

ایک استبدادی نظام ہے کہ جس کی اصل و اساس اور محور لوگوں کو تمام انسانی امور میں غلامی کی زنجیروں میں جکڑ دینا ہے۔

دوسرا ان معاشرتی قوانین پر مشتمل نظام ہے جس کا تعلق صرف اور صرف افراد بشر کے افعال سے ہے اس کے علاوہ دیگر امور مثلاً اخلاق و کردار وغیرہ میں سب کو مطلق آزادی حاصل ہے، خواہ کوئی اچھا کردار رکھے یا برا کردار اپنائے، نظام حیات کا اس سے کوئی تعلق و ربط نہیں۔

اور تیسرا دینی نظام ہے جو عقائد و اخلاق اور کردار و افعال سب میں دخل اور ان سب کی اصلاح و بہتری کی دعوت اور اس کی راہ ہموار کرتا ہے۔

یہاں دنیا میں اگر کوئی خیر و خوبی اور سعادت و کمال پایا جاتا ہے تو وہ سب دینی تربیت کا نتیجہ اور اسی کامرہون منت ہے، چنانچہ اس کی زندہ مثال وہ اقوام ہیں جنہوں نے اپنی معاشرتی زندگی کو مادی کمالات کی بنیاد پر استوار کیا اور دین

و اخلاق کو نظر انداز کر دیا تو وہ بہت جلد تمام انسانی فضیلتوں و کمالات سے محروم ہو گئیں حالانکہ ان میں فطری شعور بھی موجود تھا اور تخلیقی طور پر فطرت کی حقیقی باطنی اصل و اساس سے بہرہ ور تھے مگر ان میں خوبی، مہر و محبت، قلبی پاکیزگی اور صاف دلی و دیگر اخلاقی فضیلتوں و فطری اقدار کا فقدان تھا، لہذا اس سے یہ حقیقت کھل کر سامنے آتی ہے کہ اگر مذکورہ کمالات سے بہرہ ور ہونے کے لئے اصل فطرت و تخلیقی اساس ہی کافی ہوتی اور افراد بشر کے درمیان ان کی بقاء دین کی مقدس تعلیمات کا نتیجہ نہ ہوتی تو وہ فضیلتوں و کمالات سے ہرگز محروم نہ ہوتے۔

اس کے علاوہ تاریخ سچی گواہی دے رہی ہے کہ صلیبی جنگوں کے بعد عیسائیوں نے عملی طور پر اسلام کی مقدس تعلیمات کو حتی المقدور اپنا لیا اور اسلام کے عمومی و جامع قوانین کے اہم ترین بنیادی اصولوں کو اخذ کر کے انہیں عملی جامہ پہنایا اور ترقی و پیش رفت کرتے ہوئے اپنا نام روشن کر لیا مگر مسلمانوں نے دین اسلام کی اعلیٰ اقدار و بلند پایہ تعلیمات کو پس پشت ڈال دیا جس کے نتیجے میں عملی و علمی طور پر پستی کا شکار ہو گئے، جبکہ وہ (عیسائی) ترقی کر گئے، بہر حال اس موضوع کے لئے طویل بحث درکار ہے۔

خلاصہ کلام یہ کہ مذکورہ بالا دو بنیادیں یعنی صفات و اخلاق کی اثر آفرینی اور ان کا موردی ہونا کہ جنہیں انسانی طبع و وجود کی عملی کشش اور فطری طور پر پسندیدہ و مرغوب سیرت و کردار کی پاسداری کے عملی جذبہ سے تعبیر کیا جاسکتا ہے وہ انسانی معاشروں میں دینی رجحان کو جنم دینے کا سبب بنتی ہیں اور اس کے علاوہ بھی اپنی عملی اثر گزاری کا ثبوت فراہم کرتی ہیں۔

تیسرا اعتراض اور اس کا جواب

اگر سب کچھ دین سے مربوط ہے اور سعادت و کمال کا حصول سلسلہ نبوت سے وابستہ ہے تو فطرت کو ایک بے فائدہ چیز سے زیادہ کوئی حقیقت حاصل نہیں ہوگی اور یہ کہنا بے جا و بے اساس ہوگا کہ دینی اصول، فطرت کی بنیاد پر استوار ہیں یعنی انبیاء کا یہ دعویٰ بلا دلیل ہو جائے گا کہ دین کی اساس فطرت ہے۔

اس کا جواب یہ ہے کہ ہم فطرت کے انسان کی سعادت و کمال سے تعلق و ارتباط کی بابت جو کچھ بیان کر چکے ہیں وہ مذکورہ بالا غلط فہمی و اشتباہ کو دور کرنے کے لئے کافی ہے کیونکہ نبوت کے ذریعے انسان کو جس سعادت و کمال کی راہ دکھائی گئی ہے وہ انسان کی وجودی حقیقت سے اجنبی کوئی چیز نہیں اور نہ ہی فطرت کے دائرہ سے باہر ہے، بلکہ فطرت بھی اس کی راہنمائی کرتی ہے لیکن فطرت کسی مدد و سہارے کے بغیر اس تک پہنچنے سے قاصر ہے اور وہ نبوت ہی ہے جو اس کام میں اس کی مدد کرتی ہے کیونکہ وہ (نبوت) انسانیت اور بشری کمالات کے دائرہ سے باہر کی کوئی چیز نہیں اور اس کی حیثیت اس پتھر جیسی

نہیں جسے انسان کے پہلو میں رکھ دیا گیا ہو، ورنہ انسان کے کمال و سعادت کی اہمیت اس پتھر کے وزن سے زیادہ نہ ہوگی، بلکہ حقیقت یہ ہے کہ وہ (نبوت) بجائے خود ایک فطری کمال ہے جسے بنی نوع انسان کی وجودی حقیقت میں ذخیرہ کر دیا گیا ہے اور وہ ایک خاص شعور و مخصوص ادراک ہے جو انسان کی اصل حقیقت میں پنہاں ہے کہ جس سے صرف وہی افراد بہرہ ور ہوتے ہیں جو خدا کی عنایت سے مستفیض ہوں، اس کی مثال یہ ہے کہ جس طرح بچہ جب بالغ ہو جاتا ہے تو اس میں جنسی خواہش سے لطف اندوز ہونے کا شعور پیدا ہوتا ہے جبکہ بلوغ تک پہنچنے سے پہلے افراد بشر اس احساس تلذذ سے محروم ہوتے ہیں، حالانکہ بالغ و نابالغ سب افراد انسانی فطرت میں مشترک و برابر ہیں اور جنسی خواہش سے لطف اندوز ہونے کا احساس بھی ایک فطری امر ہے مگر اس کے باوجود صرف وہی افراد اس احساس سے بہرہ ور ہوتے ہیں جو بلوغ کی حد تک پہنچ جائیں۔

بہر حال نبوت کی حقیقت دائرہ انسانیت سے باہر کی کوئی چیز نہیں اور نہ ہی انسانیت میں کسی اضافہ کا نام نبوت ہے کہ جس کے حامل انسان کو نبی کہا جاتا ہے، اسی طرح وہ سعادت و کمال کہ جس سے امت بہرہ ور ہوتی ہے وہ ان کی انسانیت و فطرت سے باہر کی کسی چیز کا نام ہے کہ انسانی وجود جس سے مانوسیت نہیں رکھتا، ہرگز ایسا نہیں کیونکہ اگر وہ انسانیت و فطرت سے باہر کی کوئی حقیقت ہو تو اسے انسان کی طرف منسوب کرنا درست نہ ہوگا جبکہ اس کمال و سعادت کو انسان ہی کی طرف منسوب کیا جاتا ہے جس سے ثابت ہوتا ہے کہ وہ انسانی وجود کی حقیقت میں داخل ہے۔

چوتھا اعتراض اور اس کا جواب

اعتراض :

آپ کے بیان سے یہ ثابت ہوتا ہے کہ نبوت، فطرت کے دائرہ سے باہر کی کوئی چیز نہیں، تو اس صورت میں فطرت ہی انسان کو سعادت و کمال سے بہرہ ور کرنے میں کافی ہوگی کیونکہ نبوت بھی فطرت میں داخل ہے، اس کی وضاحت یہ ہے کہ بنی نوع انسان کی زندگی فطری تمدن پر استوار ہے اور انسانی معاشرہ میں ہمیشہ کچھ افراد ایسے ہوتے ہیں جو دوسروں سے ممتاز صفات کے حامل ہوتے ہیں وہ پاکیزہ کردار کے مالک، فطرت سلیمہ سے بہرہ ور، اور ادھام و ہوس پرستیوں و پست صفوں سے پاک ہوتے ہیں، وہ اپنی پاک فطرت و پاکیزہ افکار و عقول سلیمہ کے ذریعے ایسی راہ ڈھونڈ لیتے ہیں جس میں معاشرہ کی صلاح و بہتری اور انسانی سعادت کا راز مضمر ہوتا ہے چنانچہ وہ ایسے قوانین وضع کرتے ہیں جن میں انسانی بہتری و بھلائی اور

دنیا و آخرت کی سعادت و کامیابی کی ضمانت موجود ہو، بنا برائیں نبی درحقیقت اس صالح انسان کو کہا جاتا ہے جو معاشرتی سوجھ بوجھ کا بھرپور حامل ہو۔

جواب:

اس بیان میں ہرگز صحت و صداقت نہیں پائی جاتی اور اسے کسی بھی صورت میں حقیقت سے قریب قرار نہیں دیا جاسکتا کیونکہ اس میں نبوت کی جو تفسیر و وضاحت کی گئی ہے وہ نبوت کی حقیقت سے ہرگز مطابقت نہیں رکھتی اور نہ ہی اس کے وجودی لوازم و آثار کی صحیح ترجمانی کرتی ہے کیونکہ:

۱۔ پہلی بات تو یہ ہے کہ نبوت کی یہ تعریف علم الاجتماع کے ایک ماہر نے پیش کی ہے کہ جسے دینی علوم و معارف اور مبداء و معاد کی حقیقتوں سے ہرگز کوئی آگاہی حاصل نہیں، چنانچہ اس نے اس کی تعریف میں یہ کہہ دیا کہ نبوت ایک طرح کی معاشرتی سوجھ بوجھ اور خاص مہارت ہے جو فطرت کی درنگی اور عقل کی سلامتی کے نتیجہ میں حاصل ہوتی ہے اور جسے یہ مہارت حاصل ہو جائے وہ معاشرہ کی بابت غور و فکر کرتا ہے اور افراد معاشرہ کی صلاح و بہتری اور سعادت و کمال کی راہ ڈھونڈ پاتا ہے اور اسے ہی ”نبی“ کہا جاتا ہے اور اس کی فکری قوتوں کے نچوڑ کو ”وحی“، وہ جو قوانین معاشرہ کی صلاح و بہتری کے لئے بناتا ہے انہیں ”دین“ اور اس کی وہ پاک روح جو اس کی فکری قوتوں کو پاکیزہ افکار سے مستفیض کرتی ہے اسے ”روح السامین“ (جبریل) کہا جاتا ہے جو کہ نفسانی خواہشات کی پیروی کر کے دنیائے انسانیت کے ساتھ خیانت کا مرکب نہیں ہوتا، اور وحی کا حقیقی سرچشمہ خداوند عالم ہے اور جو کتاب ان پاکیزہ افکار کی حامل ہے وہی آسمانی کتاب ہے، جبکہ طبعی و فطری قوتیں جو کہ نیکیوں اور بہتری کی دعوت دیتی ہیں وہ ملائکہ ہیں اور برائی کی طرف راغب کرنے والی قوتیں یا شر اور فساد و تباہی کی راہ پر لانے والے رجحانات ہی ”شیطان“ کہلاتے ہیں۔

نبوت کی تعریف کا یہ مفروضہ ایک غلط و بے بنیاد امر ہے، چنانچہ ہم ”معجزہ“ کی بحث میں اس حقیقت کو واضح طور پر بیان کر چکے ہیں کہ نبوت کا یہ معنی ایک سیاسی شعبہ بازی تو کہلا سکتا ہے خدائی نبوت و منصب الہی نہیں ہو سکتا۔

ابتدائی بحث میں بیان ہو چکا ہے کہ علم الاجتماع کے ماہرین نے جس فکری مہارت و غیر معمولی قوت کو ”نبوت“ کا نام دیا ہے وہ درحقیقت عملی عقل و فراست کا خاص پہلو ہے کہ جس کے ذریعے اچھائی و برائی کی پہچان کرتے ہوئے افعال کے نیک و برے ہونے کے درمیان تیز ممکن ہوتی ہے اور یہ تمام عقلمند انسانوں کی مشترک صفت ہے جو کہ سب کو فطرت کی طرف سے ایک تحفہ کے طور پر حاصل ہوئی ہے، اور ہم پہلے یہ بھی بیان کر چکے ہیں کہ یہی عقل اختلافات کی طرف بھی لاتی ہے، تو جب وہ خود اختلافات کی راہ بھی دکھانے والی ہے تو اس سے اختلاف دور کرنے کی امید قائم کرنا درست نہیں، لہذا

کسی ایسے مددگار کی ضرورت باقی رہتی ہے جو اسے راہ راست پر قائم رکھے اور وہ مددگار جو عقل کو کجی و انحراف سے دور رکھے وہ شعور و ادراک کی خاص قسم ہے جو محدود ہے چند افراد بشر کے سوا کسی کو حاصل نہیں ہوتی اور اسی کے ذریعے انسانی فطرت دنیا و آخرت کی سعادت سے بہرہ ور ہوتی ہے۔

اس بیان سے واضح ہوتا ہے کہ یہ خاص شعور و ادراک اس عام شعور و فکری ادراک کی طرح نہیں کہ جسے انسانی سوچ و بچاری قوت کا عملی نتیجہ کہا جاتا ہے بلکہ اس شعور کی بنیاد نبوت ہے، لہذا ان دونوں کے راستے ایک دوسرے سے مختلف ہیں۔ یہاں یہ بات قابل ذکر ہے کہ روح کی خصوصیات کے بارے میں بحث و تحقیق کرنے والے ارباب دانش اس حقیقت میں کسی شک و شبہ کا شکار نہیں کہ انسان کو ایک روحانی و باطنی شعور و ادراک حاصل ہے جو کبھی بعض افراد بشر میں ظہور پذیر ہوتا ہے۔۔۔ ظاہر و جلوہ گر ہوتا ہے۔۔۔ اور عالم ماورائے طبیعت کا راستہ اس کے سامنے کھول دیتا ہے اور اسے عقل و فکر کی دسترس سے بالاتر بلند پایہ و محیر العقول حقائق و معارف سے آگاہی دلاتا ہے، اس بات کی تصدیق و تصریح ہمارے تمام بزرگ علماء علم النفس اور متعدد یورپی دانشوروں و فلاسفہ مثلاً "جیمز" برطانوی دانشور وغیرہ نے کی ہے۔

خلاصہ کلام یہ کہ نبوت و وحی اور فہم و فراست کی قوت میں بہت فرق ہے اور نبوت و شریعت، دین و کتاب، اور فرشتوں و شیطان کے بارے میں جو من گھڑت مطالب ذکر کئے گئے ہیں وہ ان کی اصل حقیقتوں سے ہرگز مطابقت نہیں رکھتے۔

۲۔ دوسری بات یہ ہے کہ خود ان انبیاء کرامؑ کہ جنہوں نے نبوت و وحی کا دعویٰ کیا مثلاً حضرت محمدؐ، حضرت عیسیٰؑ، حضرت موسیٰؑ، حضرت ابراہیمؑ، حضرت نوحؑ اور دیگر انبیاءؑ کہ جن میں سے ہر ایک کا بیان دوسرے کے بیان کی تائید و تصدیق کرتا ہے۔ ان کے بیانات اور جو کچھ ان کی کتابوں مثلاً قرآن مجید میں نبوت و وحی کی بابت مذکور ہے اس سے واضح و صریح طور پر ان علماء علم الاجتماع کے بیانات کی نفی ہوتی ہے اور آسمانی کتابوں، فرشتوں، دین و آئین وغیرہ کی بابت ان کے پیش کردہ مطالب کی صحت ہرگز ثابت نہیں ہوتی بلکہ کتاب و سنت اور انبیاء علیہم السلام کے فرمودات و بیانات سے ثابت ہوتا ہے کہ یہ تمام امور (نبوت، وحی، دین، فرشتے وغیرہ) مادہ و طبیعت سے ماوراء حقائق ہیں اور ان کے آثار عالم حس و حیاتیات سے مافوق ہیں کہ انہیں کسی ناقابل قبول توجیہ و تاویل کے بغیر عالم مادہ و طبیعت سے مربوط قرار دینا ممکن نہیں، اور علم النفس کے ماہر حضرات نے ان حقائق کی بابت جو کچھ ذکر کیا ہے وہ ذوق نظم و محاطب سے ہم آہنگ نہیں۔

مذکورہ بالا مطالب سے یہ حقیقت واضح ہو گئی کہ جو چیز انسانی معاشرہ سے اختلاف کی بیخ کنی کر سکتی ہے وہ اس باطنی شعور سے عمارت ہے جو معاشرہ کی صلاح و بہتری کی تشخیص و ادراک رکھتا ہو۔ یعنی جو امتیازی قوت نبی کو حاصل ہوتی ہے وہ اس فکری شعور سے بالاتر و ماوراء ہے جو تمام افراد انسان کو برابر حاصل ہے۔

پانچواں اعتراض اور اس کا جواب

اعتراض:

اگر یہ تسلیم کر لیا جائے کہ باطنی شعور و ادراک ایک خارق العادت امر ہے کہ تمام افراد بشر اس سے آگاہی نہیں رکھتے اور اپنے آپ کو اس سے بہرہ مند نہیں پاتے سوائے معدودے چند افراد کے، کہ جو اس کے حامل ہونے کا دعویٰ کرتے ہیں تو یہ بات کیونکر قرین صحت ہوگی کہ وہ باطنی شعور تمام افراد انسان کو صلاح و بہتری کی رہنمائی کر سکتا ہے اور نوع انسانی کو حقیقی سعادت سے ہمکنار کر سکتا ہے؟ جبکہ پہلے بیان ہو چکا ہے کہ جو چیز انسان کو سعادت و کمال کی حقیقی راہ پر لائے اور بنی نوع بشر کو صلاح و بہتری کی رہنمائی کرے اس کا انسانی فطرت سے ہم آہنگ اور متحد و مرتبط ہونا ضروری ہے اور اس کی حیثیت اس پتھر جیسی نہ ہو جسے انسان کے پہلو میں رکھ دیا گیا ہو کہ جو انسان کی فطرت و وجودی حقیقت سے باہر کی چیز ہے۔

جواب:

نبوت کا خارق العادت حقیقت ہونا تو ہر طرح کے شک و شبہ سے بالاتر ہے اور اسی طرح اس کا غیر عادی باطنی ادراک اور ظاہری حواس سے پوشیدہ ایک خاص شعور ہونا بھی ایک ناقابل انکار حقیقت ہے، لیکن جہاں تک عقل کا تعلق ہے تو وہ خارق العادت امر کے وجود کی ہرگز نفی نہیں کرتی اور نہ ہی ظاہری حواس سے پوشیدہ شعور کی تکذیب کرتی ہے بلکہ وہ صرف محال و ناممکن امر کا وجود میں آنا تسلیم نہیں کرتی، عقل خارق العادت اور ظاہری حواس سے پوشیدہ امور کی تصدیق کے لئے مخصوص طریقے اپناتی ہے، چنانچہ وہ دلیل و برہان کے ذریعے ان امور کا ادراک و تصدیق کرتی ہے کہ جو ظاہری حواس کی دسترس سے باہر ہیں مثلاً کئی چیزوں کا ان کی وجودی علل و اسباب کے ذریعے اور کئی چیزوں کو ان کے آثار و لوازم الوجود و صفات کے ذریعے ادراک کرتی ہے اور ان کی تصدیق پر ٹھوس ثبوت قائم کرتی ہے، اگر علل و اسباب کے ذریعے کسی چیز کے وجود کی تصدیق کرے تو اس طریقہ استدلال کو علمی اصطلاح میں ”استدلال لمی“ اور اگر آثار و لوازم الوجود و صفات کے ذریعے تصدیق کرے تو اسے ”استدلال لانی“ کہا جاتا ہے۔ جہاں تک نبوت کے اثبات کا تعلق ہے تو اس کے لئے آثار کے ذریعے بھی استدلال ممکن ہے اور لازم الوجود و صفات کے ذریعے بھی ممکن ہے، نبوت کا جو معنی ہم نے ذکر کیا ہے اس کا ثبوت آثار کے ذریعے اس طرح ہو سکتا ہے کہ جو دین، نبی پیش کرتا ہے وہ انسان کی دنیوی و اخروی سعادت کا ضامن اور اس کی تعلیمات انسان کی صلاح و فلاح کو یقینی بناتی ہیں، اور لازم الوجود و صفات سے استدلال اس طرح ہو سکتا ہے کہ نبوت

چونکہ ایک خارق العادت امر ہے تو جو شخص اس کا دعویٰ دار ہو وہ عالم ماوراء الطبیعہ سے ربط و تعلق کا بھی دعویٰ دار ہوتا ہے یعنی وہ یہ دعویٰ کرتا ہے کہ خدا سے راہ ہدایت اور انسانی سعادت و کمال کا راستہ دکھاتا ہے اور وہ عالم ماوراء طبیعت میں تصرف کر سکتا ہے، گویا ایک خارق العادت امر یعنی وہ وحی کے ذریعے معجزہ دکھانے پر قدرت و اختیار رکھتا ہے اور وحی کے ذریعے خدا سے انسانی کمالات و سعادت کی بابت رہنمائی پاتا ہے۔ تو یہ سب غیر عادی امور ہیں، بنا براین جب ایک خارق العادت امر ثابت ہو جائے تو دوسرے خارق العادت امور کا ثابت ہونا کسی طرح سے بھی نادرست قرار نہیں پاسکتا کیونکہ ایک جیسی چیزوں کے احکامات جواز و عدم جواز میں یکساں ہوتے ہیں یعنی ہم مثل اشیاء میں سے اگر ایک چیز کے بارے میں کوئی صفت ثابت ہو تو اس جیسی دیگر تمام اشیاء میں وہ صفت خود بخود ثابت ہو جائے گی، لہذا اگر کوئی شخص نبوت کا دعویٰ دار ہو اور وہ اپنے دعویٰ میں سچا ہو تو اس کا دوسرا خارق العادت امر پیش کرنا بھی روا ہوگا یعنی جو شخص یہ دعویٰ کرے کہ وہ نبی ہے تو چونکہ نبوت بذات خود ایک خارق العادت امر ہے لہذا اس شخص کا عالم ماوراء الطبیعہ سے ارتباط بھی ثابت ہوگا اور وہ اپنی نبوت کی صداقت کے لئے معجزہ جو کہ ایک خارق العادت امر ہے، پیش کر سکتا ہے جس سے اس کی نبوت پر شک کرنے والے کو اس کی سچائی کا ثبوت مل جائے گا، اور اس خارق العادت امر یعنی ”معجزہ“ کے بارے میں ہم سورہ بقرہ آیت ۲۳ (وان کنتم فی ریب مما نزلنا علیٰ عبدنا فاتو بسورۃ من مثله۔) کی تفسیر میں تفصیلی مطالب ذکر کر چکے ہیں۔

چھٹا اعتراض اور اس کا جواب

اعتراض:

اگر یہ بات مان لی جائے کہ انسانی معاشرے میں پائے جانے والے اختلافات کی بیخ کنی اس باطنی شعور کہ جسے وحی سے موسوم کیا جاتا ہے کے ذریعے ممکن ہے اور نبی معجزہ کے ذریعے اپنی نبوت و وحی سے محیط ہونے کا ثبوت پیش کر سکتا ہے اور لوگوں پر لازم ہے کہ وہ نبی کی تعلیمات اور اس کے پیش کردہ دین و آئین پر عمل کریں، لیکن سوال یہ ہے کہ خود نبی کا خطا و غلطی سے پاک ہونا کیونکر درست قرار دیا جاسکتا ہے اور یہ بات کس طرح پایہ ثبوت تک پہنچ سکتی ہے کہ نبی قوانین اور معاشرتی دستورات کی تدوین میں غلطی سے مبرا ہے جبکہ وہ بھی ایک انسان ہے، اس کی وجودی طبع دیگر افراد بشر کی مانند ہے کہ جس میں خطا و غلطی کا پایا جانا خارج از امکان قرار نہیں دیا جاسکتا۔ اور یہ امر واضح ہے کہ قانون کی تدوین جیسے اہم ترین مرحلہ میں خطا اور غلطی کی گنجائش ہرگز باقی نہیں ہونی چاہئے کیونکہ دینی قوانین کا مقصد انسانی معاشرہ سے اختلافات کی بیخ

کئی ہے۔ توجہ معاشرتی قوانین جو کہ اختلافات کو دور کرنے کے لئے بنائے جاتے ہیں ان میں غلطی کی گنجائش ہو تو اس سے اختلافات کے خاتمہ کی امید کیونکر وابستہ ہو سکتی ہے؟ بلکہ وہ نوع انسانی کے حصول کمال کی راہ میں رکاوٹ بن سکتے ہیں اور انسان کو سعادت کے راستہ سے دور کر کے گمراہی سے دوچار کر سکتے ہیں۔ لہذا جس مقصد کے لئے نبوت و وحی کے ذریعے قوانین کی تدوین ہوئی وہ حاصل نہ ہوگا۔

جواب:

گذشتہ مباحث سے اس پیچیدہ مسئلہ کا حل باسانی معلوم ہو سکتا ہے کیونکہ وہ روحانی قوت جو اختلافات کی بیخ کنی کر کے انسان کو سعادت و کمال کی راہ پر لاکھڑا کرتی ہے وہ ایک تخلیقی حقیقت ہے کہ جو وجود رکھنے والی ہر چیز کو اس کے وجودی کمال اور حقیقی سعادت سے ہمکنار کر دیتی ہے کیونکہ وہ سبب کہ جس نے انسان کو ظاہری وجود بخشا اور دیگر موجودات کی طرح اسے حقیقی وجود سے نوازا وہی اسے تکوینی و تخلیقی طور پر سعادت کی راہ دکھاتا ہے، اور یہ واضح ہے کہ ظاہری وجود کی حامل موجودات کو ان کے ظاہری وجود کے حوالہ سے غلطی سے متصف نہیں کیا جاسکتا کیونکہ غلطی کا تعلق فکری امور و تصدیقی علوم سے ہے نہ کہ ظاہری وجود کی حامل موجودات سے بوجہ ظاہری وجود کے، اور وہ اس طرح کہ اگر فکر و نظر اور علمی تصدیق، عالم خارج سے مطابقت رکھتی ہو تو صحیح ورنہ جھوٹ کہلائے گی کیونکہ کسی بات کا درست یا نادرست ہونا ظاہری وجود سے مطابقت یا عدم مطابقت پر مبنی ہوتا ہے نہ کہ اصل ان اشیاء سے جو ظاہری وجود کی حامل ہوں، اور جب یہ بات طے ہے کہ نوع انسانی کو اس کی حقیقی سعادت کی راہ دکھانا اور معاشرہ میں پائے جانے والے اختلافات کی بیخ کنی کرنا وجود عطا کرنے والے حقیقی سبب ہی کا کام ہے اور وہ ذات جس نے کائنات کو وجود و ہستی کی نعمت عطاء کی وہی اختلافات کو دور کر کے سعادت و کمال کی راہ پر لاتی ہے، تو یہ بات ضروری ہوگی کہ نہ تو اس کی رہنمائی کے عمل میں غلطی کی گنجائش ہو اور نہ ہی اس ذریعہ و وسیلہ ہدایت میں کہ جسے اس نے خود مقرر کیا ہے غلطی پائی جائے اور وہ وسیلہ ہدایت، روح نبوت و شعور وحی سے عبارت ہے۔ لہذا یہ تسلیم کرنا پڑے گا کہ سرچشمہ تخلیق کا کسی کو نبوت و وحی سے نوازا نہر طرح کی غلطی سے مبرا ہے، تو جس طرح خدا کسی کو نبوت و وحی کا حامل قرار دینے میں غلطی نہیں کرتا اسی طرح نبی بھی نوع انسانی کی صلاح و سعادت اور شقاوت و تباہی کی تشخیص میں غلطی نہیں کرتا بلکہ یقینی طور پر بھانپ لیتا ہے کہ کس کام اور کس چیز میں نوع انسانی کی بہتری اور کس چیز میں اس کی تباہی ہے، اور اگر اس میں غلطی اور غلطی کی گنجائش کو درست قرار دیا جائے تو اس کے ازالہ کے لئے کسی دوسرے سبب کو تسلیم کرنا ناگزیر ہوگا جو غلطی سے پاک ہو، بہر حال یہ امر ضروری ہے کہ سلسلہ تخلیق و تکوین ہر طرح کی غلطی سے پاک بنیاد پر استوار ہو۔

بنابراین یہ بات واضح ہوئی کہ روح نبوت ہمیشہ اور ہر حال میں عصمت سے بہرہ ور ہے یعنی نبی امر دین اور قوانین کی تدوین میں ہر قسم کی خطا و غلطی سے برا و مصون ہے، اور جیسا کہ ہم پہلے بیان کر چکے ہیں کہ یہ عصمت اور خطا و غلطی سے محفوظ و پاک ہونا اس عصمت سے مختلف ہے جو معصیت و نافرمانی سے محفوظ ہونے سے تعلق رکھتی ہے کیونکہ اس عصمت کا تعلق خداوند عالم سے وحی وصول کرنے سے ہے جبکہ معصیت سے عصمت کا تعلق مقام عمل و بندگی سے ہے، اس کے علاوہ عصمت کا ایک تیسرا مرحلہ بھی ہے جس کا تعلق وحی کو لوگوں تک پہنچانے کے عمل سے ہے کہ اس میں بھی نبی خطا و غلطی سے محفوظ و پاک ہوتا ہے، بہر حال عصمت کی ان دونوں قسموں کا تعلق انسان کی تکوینی سعادت سے ہے جو کہ تکوینی و تخلیقی طور پر حاصل ہوتی ہے اور تکوین و تخلیق کے مرحلہ میں کسی قسم کی خطا و غلطی کا سوال ہی پیدا نہیں ہوتا۔

اس بیان سے ایک اور اعتراض کا جواب بھی واضح ہو جاتا ہے اور وہ یہ ہے:

اعتراض:

اگر اس باطنی شعور کہ جسے نبوت و وحی سے تعبیر کیا جاتا ہے کو اس فطری شعور جو تمام افراد بشر کو حاصل ہے کی مانند تسلیم کیا جائے تو اس میں کیا قباحت ہے اور جس طرح فطری شعور میں تغیر و تبدل اور تاخیر و تاثر کی گنجائش موجود ہوتی ہے اسی طرح اس باطنی شعور میں بھی یہ گنجائش پائی جائے گی، کیونکہ فطری شعور اگرچہ ایک غیر مادی امر ہے اور ان امور میں سے ایک ہے جو مادہ سے پاک نفس (روح) سے وابستہ ہیں لیکن مادہ سے تعلق و ربط کی بناء پر اس میں بھی مختلف حالتیں پیدا ہو جاتی ہیں مثلاً شدت و ضعف اور بقاء و زوال وغیرہ، چنانچہ عالم شباب میں اس پر قوت اور عالم پیری میں وہ کمزور ہو جاتا ہے اور دیوانگی، سفاہت و بے وقوفی، عقل کی کمزوری و سخت بڑھاپہ کا ضعف اور دیگر وہ آفات جو ادراک کی قوتوں پر ٹوٹ پڑتی ہیں ان کی وجہ سے فطری شعور سخت متاثر ہوتا ہے اور احیانا زوال سے دوچار ہو جاتا ہے، باطنی شعور بھی اسی طرح ہے کہ غیر مادی ہونے کے باوجود چونکہ کسی نہ کسی حوالہ سے بدن سے تعلق و ربط رکھتا ہے لہذا ضروری ہے کہ فکری شعور کی مانند اس میں بھی تغیر و تبدل اور زوال وغیرہ جیسی حالتیں ممکن ہوں اور جب اس میں تغیر و زوال ممکن ہو تو اس کی بابت وہ تمام اعتراضات وارد ہوں گے جو پہلے پیش کئے جا چکے ہیں۔

جواب:

ہم یہ مطلب بیان کر چکے ہیں کہ نوع انسانی کو حقیقی سعادت کی راہ دکھانا اس ذات کا کام ہے جس نے اسے خلعت وجود عطا کی ہے نہ یہ کہ انسانی فکر و نظر (کہ جسے عقل فکری یا عقل نظری کہا جاتا ہے) کا کام ہے، لہذا اصل وجود موجود میں خطا کا پایا جانا بے معنی ہے۔ اور جہاں تک اس بات کا تعلق ہے کہ اس باطنی شعور میں تغیر و تبدل اور زوال کا ممکن

ہونا اس کے بدن سے ربط و تعلق کی وجہ سے ہے تو ہم اس قاعدہ کلیہ کو ہرگز تسلیم نہیں کرتے کہ ہر وہ شعور جس کا تعلق بدن سے ہو اس میں تغیر و زوال کا امکان پایا جاتا ہے، بلکہ یہ بات صرف فکری شعور تک محدود ہے۔ اور ہم وضاحت کر چکے ہیں کہ شعور نبوت و ادراک وحی، فکری شعور کے باب سے نہیں۔ اور اس کی دلیل یہ ہے کہ شعور کی ایک قسم انسان کا اپنے بارے میں شعور ہے یعنی اپنے ہونے اور اپنے وجود کی حقیقت کا شعور رکھنا ہے کہ اس میں زوال و تغیر اور خطا اور غلطی ممکن نہیں کیونکہ وہ ظاہر بظاہر موجود ایک واضح حقیقت کی آگاہی ہے جسے علم حضوری کہا جاتا ہے، بہر حال اس موضوع کی تفصیلی بحث اس کے موزوں مقام پر ہو سکتی ہے۔

اس بحث اور اس سلسلہ میں ذکر کئے گئے مطالب سے درج ذیل چھ نکات معلوم ہوتے ہیں۔

۱۔ انسانی معاشرہ کو تمدن اور اختلاف دونوں کی طرف کھینچا جاتا ہے۔

۲۔ یہ اختلاف جو نوع انسانی کی سعادت کے راستہ میں حائل ہوتا ہے اسے فکر و نظر سے بنائے جانے والے قوانین کے ذریعے دور نہیں کیا جاسکتا۔

۳۔ اس اختلاف کا دور ہونا صرف اور صرف اس شعور نبوت کے ذریعے ممکن ہے جسے خداوند عالم بعض افراد انسان میں قرار دیتا ہے۔

۴۔ یہ باطنی شعور جو انبیاء میں پایا جاتا ہے اس فکری شعور سے قطعی طور پر مختلف ہے جو تمام عقلمند افراد انسان میں بطور مشترک پایا جاتا ہے۔

۵۔ یہ باطنی شعور اعتقادی امور اور ان قوانین میں جو نوع انسانی کی حقیقی سعادت کے ضامن ہیں خطا اور غلطی سے دوچار نہیں ہوتا۔

۶۔ مذکورہ بالا پانچ نتائج (کہ جن میں سے آخری تین ہمارے لئے نہایت قابل اہمیت ہیں یعنی: انبیاء کی بعثت کا لازمی ہونا، شعور نبوت کا فکری شعور سے مختلف ہونا، نبی کا معصوم ہونا اور وحی وصول کرنے میں غلطی سے پاک ہونا) عالم طبیعت کی محسوس و ملموس حقیقتیں ہیں کیونکہ تمام انواع موجودات اپنے وجود میں پائی جانے والی قوتوں و توانائیوں کے ذریعے اپنی حقیقی سعادت کے حصول کی راہ پر چل رہی ہیں اور وجودی حائل و اسباب کی رہنمائی کے سہارے پر اپنی کامیابی کی منزل کی طرف بڑھ رہی ہیں اور ان کا یہ سفر کمال جاری و ساری رہتا ہے، انسان بھی ان موجودات میں سے ایک ہے، لہذا وہ بھی اپنے وجود میں ان قوتوں کا حامل ہے جن کے ذریعے صحیح اعتقاد، پختہ استعداد، پاکیزہ صفات کے حصول کی صلاحیت اور اعمال صالحہ و باکمال معاشرہ میں پاکیزہ زندگی گزارنا ممکن ہے۔ بنا بریں ضروری ہے کہ خالق کی طرف سے انسان کو فطری طور پر اور ظاہر بظاہر حقیقی سعادت کے حصول کی راہ دکھائی جائے کہ جس میں خطا و غلطی ممکن نہ ہو، اس سلسلہ میں ہم تفصیلاً بیان کر چکے ہیں۔

آیت ۲۱۴

أَمْ حَسِبْتُمْ أَنْ تُدْخَلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ مَسَّتْهُمُ
الْبَاسَاءُ وَالضَّرَّاءُ وَرُلُّوا حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَى نَصُرَ
اللَّهُ ۗ أَلَا إِنَّ نَصْرَ اللَّهِ قَرِيبٌ ﴿۲۱۴﴾

ترجمہ

○ ”کیا تم گمان کرتے ہو کہ تم بہشت میں داخل ہو گے اور تمہیں اس صورت حال کا
سامنا نہ کرنا پڑے گا جو تم سے پہلے گزرے ہوئے لوگوں کو پیش آئی، انہیں سخت دشواری
لاحق ہوئی اور حالات نے انہیں اس طرح جھنجھوڑا کہ پیغمبر اور ان کے ساتھ اہل ایمان کو
کہنا پڑا کہ خدا کی مدد کب آئے گی، آگاہ رہو کہ خدا کی مدد نزدیک ہے۔ (۲۱۴)

تفسیر و بیان

پہلے بیان ہو چکا ہے کہ آیت مبارکہ (يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً --- (۲۰۸) تا ۲۱۴ تمام ایک دوسرے سے مربوط ہیں اور ان سب میں ایک ہی سیاق کلام پایا جاتا ہے۔

بہشت کے استحقاق کا گمان

○ ”أَمْ حَسِبْتُمْ أَنْ تُدْخَلُوا الْجَنَّةَ ---“
(کیا تم یہ گمان کرتے ہو کہ تم بہشت میں داخل ہو گے..)

یہ آیت سابقہ آیات میں مذکور مطالب کے قطعی و حتمی امر پر مشتمل ہے اور ان آیات کی بھرپور تائید و تاکید اور تثبیت کرتی ہے، اور وہ یہ کہ دین درحقیقت خداوند عالم کی طرف سے انسان کی ہدایت اور اسے دنیا و آخرت کی سعادت کا راستہ دکھانے والا جامع نظام ہے جو کہ بندوں پر خدا کی عنایت و نعمت کا درجہ رکھتا ہے، لہذا ضروری ہے کہ لوگ اس کے سامنے سر تسلیم خم کریں اور شیطان کی بیروی کرنے سے اجتناب کریں، نہ ہی دین میں اختلاف پیدا کریں، اور نہ دوا کو بیماری قرار دیں۔ یعنی دین جو کہ دلوں کی بیماریوں کو شفا عطا کرنے والی دوا کی حیثیت رکھتا ہے اسے دنیا پرستی کے ذریعے اپنے لئے تباہی کا سبب نہ بنائیں۔ اور دنیا کی خوش رنگیوں و زوال آشنالذتوں سے دل لگاتے ہوئے اور نفسانی خواہشات کی راہ پر چل کر خدا کی اس عظیم نعمت کا کفران نہ کریں ورنہ اس کا نتیجہ عذاب الہی کے سوا کچھ نہ ہوگا اور پروردگار عالم اسی طرح ان پر اپنا غضب نازل کرے گا جس طرح بنی اسرائیل پر کیا کہ انہوں نے خدا کی نعمت کو بدل دیا تھا اور خدا کے عذاب کے سزاوار بن گئے تھے، اور یہ بات مد نظر رکھیں کہ آزمائش و امتحان ایک دائمی و ہمیشہ و ہر حال میں ہوتا ہے اور فتنہ کی آگ ہمیشہ شعلہ و ررہتی ہے اور کوئی شخص عملی طور پر ثابت قدم رہنے اور فطرت کی دہلیز پر سر تسلیم خم کر دینے کے سوا دنیا و آخرت کی سعادت اور کائنات کے پروردگار کا قرب حاصل نہیں کر سکتا۔

ایک ادبی نکتہ

یہاں ایک ادبی نکتہ قابل ذکر ہے کہ اس آیت میں مومنین کو براہ راست مخاطب قرار دیا گیا ہے جبکہ سابقہ آیات میں غائب کے صیغہ کے ساتھ ان سے خطاب کیا گیا، اس کی وجہ یہ ہے کہ ان تمام آیات میں اصل خطاب مومنین سے ہے اور کلام کا رخ انہی کی طرف ہے، چنانچہ آیت ۲۰۸ میں ان سے براہ راست خطاب کرتے ہوئے ارشاد الہی ہوا: ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً۔۔۔“ (اے اہل ایمان تم سب کے سب امن و سلامتی کے دائرہ میں داخل ہو جاؤ) اس کے بعد والی آیات میں کلام کی فصاحت و بلاغت اور ضروری حکمت کی بناء پر صیغہ مخاطب کی بجائے غائب کے صیغہ (اندلذ کلام) اختیار کئے گئے تھے اور اب پھر اس آیت (۲۱۳) میں دوبارہ آیت ۲۰۸ کی طرف بازگشت ہوئی اور غائب کے صیغہ کی بجائے مخاطب کا صیغہ و انداز سخن اختیار کرتے ہوئے فرمایا: ”أَمْرٌ حَسْبُكُمْ أَنْ تَدْخُلُوا الْجَنَّةَ۔۔۔“ آیات گمان کرتے ہو کہ تم بہشت میں داخل ہو گے۔

آیت میں حرف ”ام“ (أَمْرٌ حَسْبُكُمْ) حرف ”بل“ (بلکہ) کا معنی دیتا ہے، جبکہ اس کا اصل معنی ”یا“ ہے لیکن آیت کے سیاق سے ظاہر ہوتا ہے کہ یہاں اس کا معنی ”بلکہ“ ہے۔ بنا بریں آیت کا معنی یہ ہوگا: ”بل احسبم ان تدخلوا الجنة“ (بلکہ کیا تم نے گمان کر لیا ہے کہ تم بہشت میں داخل ہو گے؟) یاد رہے کہ حرف ”ام“ کی بابت علماء ادب کے درمیان ہمیشہ اختلاف رہا ہے لیکن حق یہ ہے کہ اس کا اصلی معنی ”یا“ ہی ہے اور ”بلکہ“ مورد کلام کے لحاظ سے اس مقام سے مطابقت رکھتا ہے، تاہم اسے حرف ”ام“ کا اصل معنی قرار نہیں دیا جاسکتا، لہذا یہاں آیت کا معنی اس طرح کیا جائے گا: کیا تم نے ہمارے اس حکم پر تسلیم خم کیا کہ ایمان لاؤ، اپنے ایمان پر عملی طور پر ثابت قدم رہو، دین کی نعمت سے وابستہ رہو، باہمی اتحاد و ہم آہنگی اور تعاون کو برقرار رکھو، یا تم نے ایسا نہیں کیا بلکہ یہ گمان کر لیا کہ تم بہشت میں داخل ہو گے؟۔

سابقہ امتوں کی سرگزشت



○ ”وَلَسَّيَايَاتِكُمْ مِّثْلَ الَّذِينَ خَلَوْا مِن قَبْلِكُمْ“

مثل (م کے نیچے زبر اور ث پر جزم کے ساتھ) اور مثل (م پر زبر اور ث پر بھی زبر) ایسے ہیں جیسے قبہ اور قبہ، اس سے مراد وہ چیز ہے جو کسی شے کی عکاسی کرے اور سننے والے کے سامنے اسے شخص کر دے (نظیر، مشابہ، مثال،

مانند)، اسی باب سے ہے ”مثل“ (م اور ث پر زیر کے ساتھ) کہ جس کا معنی کہاوت، مقولہ، ضرب المثل اور وہ بات، بیان یا قصہ و کہانی ہے جو سننے والے کے ذہن میں مطلوبہ معنی و مفہوم کو تمثیلی استعارہ کے طور پر حاضر و مجسم کر دے جیسا کہ ارشاد حق تعالیٰ ہے:

سورہ جمعہ، آیت ۵:

○ ”مَثَلُ الَّذِينَ حُمِلُوا الثَّوَابَ لَهُمْ لَمْ يَجْعَلُواهَا كَمَثَلِ الْجِبَالِ الَّتِي أُسْفَاةً“

(ان لوگوں کی مثال (کہانی) کہ جن پر تورات کا بوجھ رکھ دیا گیا پھر انہوں نے اسے نہ اٹھایا اس گدھے کی کہانی

جیسی ہے جو کتابیں اپنی پشت پر اٹھاتا ہے)

لفظ ”مثل“ صفت کے معنی میں بھی آتا ہے، خداوند عالم نے فرمایا:

سورہ فرقان، آیت ۹:

○ ”أَنْظُرْ كَيْفَ صَبَرُوا لَكَ إِذْ مَثَّلَ“ -- دیکھو کہ انہوں نے کیسی مثالیں تمہارے لیے دی ہیں --،

اس آیت میں لفظ ”امثال“ (مثل کی جمع کا صیغہ) ذکر ہوا ہے، یہ جملہ دراصل ایک جواب کی طرح ہے کہ جب

مشرکین و کفار نے آنحضرتؐ کے بارے میں کہا کہ وہ مجنون، جادوگر اور جھوٹا ہے تو خداوند عالم نے فرمایا کہ دیکھو! یہ کیسی

(امثال) مثالیں دے رہے ہیں، لہذا یہاں ”امثال“ سے صفتیں مراد لی گئی ہیں، تاہم زیر بحث آیت میں ”مَثَلُ الَّذِينَ

خَلَّوْا۔“ مثل سے مراد وہی پہلا معنی ہے جو ذکر کیا جا چکا ہے کیونکہ خدا نے اس کی وضاحت ”مَسْتَهْمُ الْبِئْسَاءُ

وَالصَّرَّاءُ۔“ میں فرمادی ہے۔

پہلی اقوام پر سختیوں کا ذکر

○ ”مَسْتَهْمُ الْبِئْسَاءُ وَالصَّرَّاءُ۔“

اس سے پہلے جملہ ”وَلَمَّا يَأْتِكُمْ مَثَلُ الَّذِينَ۔“ میں سابقہ اقوام کا اجمالی تذکرہ ہوا ہے جس سے مخاطب کے

دل میں ان کی تفصیلات سے کچھ بھی حاصل کرنے کا جذبہ موجزن ہوتا ہے، اس لئے ارشاد ہوا: ”مَسْتَهْمُ الْبِئْسَاءُ

وَالصَّرَّاءُ۔“ کہ سخت تکلیفیں اور سختیاں ان پر ٹوٹ پڑیں۔

”الْبِئْسَاءُ“ (سختی و شدت)، اس سے مراد وہ سختی و شدت ہے جو انسان کے وجود سے باہر دیگر امور میں اسے

لاحق ہوتی ہے مثلاً مال، جاہ و مقام، اہل و عیال اور امن وغیرہ کہ اسے زندگی میں ان کی ضرورت ہوتی ہے۔ (مالی، ناموسی،

گھریلو اور معاشرتی امن و امان کے امور میں پائی جانے والی تکلیف و سختی کو (باساء) کہتے ہیں۔ م) 'ضراء' سے مراد وہ سختی و تکلیف ہے جو انسان کو جسمانی طور پر لاحق ہوتی ہے مثلاً زخم و جراحت، قتل، بیماری وغیرہ، زلزلہ اور زلزال کا معنی مشہور ہے، اس کی اصل 'زل' سے ہے جس کا معنی پھسلنا ہے، یہ لفظ دو بار اکٹھا ذکر ہوا ہے 'زل زل' (زلزلہ) (زلزال)۔ اس سے مراد اس کا بار بار واقع ہونا ہے گویا زمین زلزلہ کی وجہ سے بار بار الٹی پلٹی، عربی زبان میں اس (زل زل) کی بہت مثالیں ملتی ہیں مثلاً صر سے صرصر، صل سے صلصل، کب سے ککب، یہاں آیت شریفہ میں زلزال اضطراب و دہشت و خوفزدہ ہونے سے کنایہ ذکر ہوا ہے۔

نبی اور ایمان والوں کی فریاد

○ "حَتَّىٰ يَقُولَ الرَّسُولُ وَالَّذِينَ آمَنُوا مَعَهُ"

(یہاں تک کہ رسول اور ان کے ساتھ اہل ایمان والوں کو کہنا پڑا.....)

لفظ "يَقُولُ" لام پر زبر اور پیش دونوں طرح کے ساتھ پڑھا گیا ہے، لام پر زبر ہو تو یہ جملہ سابقہ جملہ کی علت و غایت اور پیش ہو تو گزشتہ حال کی حکایت و بیان کی غرض کا حامل ہوگا۔ اگر چہ دونوں معانی صحیح و درست ہیں لیکن سیاق کلام کے پیش نظر دوسرا معنی زیادہ موزوں ہے کیونکہ اسے "وَزُلْزِلُوا" کی علت قرار دینا سیاق کلام سے کامل مطابقت و مناسبت نہیں رکھتا۔

خدا سے مدد کی درخواست

○ "مَتَىٰ نَصْرُ اللَّهِ"

(اللہ کی مدد کب آئے گی)

بظاہر یہ جملہ پیغمبر اور مومنین سب کا مشترکہ بیان و ندا ہے، اس طرح کے الفاظ کا حضرت پیغمبر اسلام کی زبان پر

جاری ہونا دراصل خداوند عالم کی بارگاہ میں اس نصرت و مدد کی درخواست و استدعا ہے جس کا وعدہ خداوند عالم نے اپنے رسولوں اور مومنین سے کیا ہے، چنانچہ ارشاد ہوا:

سورہ صافات، آیت ۱۷۲:

○ ”وَلَقَدْ سَبَقَتْ كَلِمَتُنَا لِعِبَادِنَا الَّتِي سَلَّيْنَا ۗ إِنَّهُمْ لَهُمُ الْمَنصُورُونَ“

(اور ہماری بات ہمارے پیچھے ہوئے بندوں (رسولوں) کے سامنے آگئی کہ وہی ہیں جن کی مدد کی جائے گی)

سورہ مجادلہ، آیت ۲۱:

○ ”كَتَبَ اللَّهُ لَا غَلِبَنَّ أَنَا وَرُسُلِي“

(خدا نے مقرر کر دیا ہے کہ میں اور میرے رسول ضرور غالب ہوں گے)

سورہ یوسف، آیت ۱۱۰:

○ ”حَتَّىٰ إِذَا اسْتَيْسَسَ الرُّسُلُ وَظَنُّوْا أَنَّهُمْ قَدْ كُذِبُوا جَاءَهُمْ نَصْرُنَا“

(یہاں تک کہ پیغمبران الہی ناامید ہونے لگے اور انہیں یہ گمان ہونے لگا کہ ان سے جھوٹا وعدہ کیا گیا، اس وقت

ہماری مدد ان تک پہنچ گئی)

یہ آیت مبارکہ، ہمارے زیر نظر آیت کی نسبت زیادہ شدید المعنی ہے۔

خدا کی نصرت کا اعلان

○ ”أَلَا إِنَّ نَصْرَ اللَّهِ قَرِيبٌ“

(یاد رکھو کہ اللہ کی مدد نزدیک ہے)

یہ جملہ بظاہر کلام خدا ہے، حضرت پیغمبر و مومنین کے کلام کا ترجمہ نہیں۔ بہر حال زیر نظر آیت شریفہ۔۔ جیسا کہ ہم پہلے اشارہ بیان کر چکے ہیں۔۔ یہ ثبوت فراہم کرتی ہے کہ امتحان و آزمائش کا سلسلہ جس طرح سابقہ امتوں میں جاری رہا اسی طرح اس امت میں بھی جاری و ساری رہے گا۔ اور جو حادث و واقعات گذشتہ اقوام میں رونما ہوئے وہ سب اس امت میں بھی اسی طرح رونما ہوں گے، اس مطلب کو ان الفاظ میں ذکر کیا جاتا ہے: ”تاریخ اپنے آپ کو دھراتی ہے“۔ گویا اس امت میں سابقہ امتوں جیسے واقعات کے رونما ہونے سے تاریخ ایک بار پھر دہرائی جائے گی۔

آیت ۲۱۵

يَسْأَلُونَكَ مَاذَا يُنْفِقُونَ قُلْ مَا أَنْفَقْتُمْ مِنْ خَيْرٍ فَلِلَّوَالِدَيْنِ وَالْأَقْرَبِينَ وَالْيَتَامَى
وَالسَّالِكِينَ وَابْنِ السَّبِيلِ وَمَا تَفْعَلُوا مِنْ خَيْرٍ فَإِنَّ اللَّهَ بِهِ عَلِيمٌ ﴿٢١٥﴾

ترجمہ

○ ”آپ سے لوگ پوچھتے ہیں کیا انفاق (خرچ) کریں، کہہ دیجئے کہ جو اچھا انفاق کرو (خیر و نیکی کا کام کرو، نیکی کی راہ میں مال خرچ کرو) وہ والدین، قریبیوں، یتیموں، مسکینوں اور ضرورت مند و محتاج مسافروں کے لئے ہونا چاہیے اور تم جو نیک کام انجام دو تو خدا اس سے آگاہ ہے“

(۲۱۵)

تفسیر و بیان

انفاق کے بارے میں سوال

○ ”يَسْأَلُونَكَ مَاذَا يُنْفِقُونَ قُلْ مَا أَنْفَقْتُمْ مِنْ خَيْرٍ...“
(وہ آپ سے پوچھتے ہیں کہ کیا انفاق کریں، کہہ دیجئے کہ جو کچھ اچھا انفاق کرو...)

اس آیت کے بارے میں مفسرین کا کہنا ہے کہ یہ ایک نہایت حکیمانہ اسلوب کلام پر مشتمل ہے، لوگوں کا سوال یہ تھا کہ وہ کون سی چیز انفاق یعنی خدا کی راہ میں خرچ کریں یعنی وہ کس جنس و نوع سے ہونی چاہئے، یہ سوال نہایت احسانہ تھا کیونکہ یہ بات واضح تھی کہ انفاق کس چیز سے ہوتا ہے یعنی مال سے، خواہ وہ جس قسم سے کیوں نہ ہو یعنی اس کی جنس و نوع کوئی بھی ہو، جبکہ حق تو یہ تھا کہ یہ پوچھا جاتا کہ وہ کس کے لئے خرچ (انفاق) کریں؟ آیت مبارکہ میں ان کے سوال کا جواب اس طرح دیا گیا کہ انہیں سوال کی درست صورت سے آگاہ کیا جاسکے۔

مفسرین کرام نے جس نکتہ کی طرف اشارہ کیا ہے وہ نہایت عمدہ و بلیغ ہے لیکن اس کے ساتھ ساتھ وہ ایک قابل ذکر بات تشنہء بیان چھوڑ گئے ہیں اور وہ یہ کہ آیت میں جہاں ایک نہایت اہم مطلب کو بیان کیا گیا ہے وہاں سوال کرنے والوں کے سوال کا جواب بھی دے دیا گیا ہے کہ وہ کیا چیز انفاق کریں، چنانچہ دو بار اس کا ذکر ہوا: ایک دفعہ ان الفاظ کے ساتھ: ”مِنْ خَيْرٍ“، اور دوسری دفعہ ان لفظوں میں: ”وَمَا تَفْعَلُوا مِنْ خَيْرٍ فَإِنَّ اللَّهَ بِهِ عَلِيمٌ“، (اور تم جو اچھا کام کرو اللہ اس سے بخوبی آگاہ ہے)

بہر حال آیت شریفہ میں اس بات کا ثبوت ملتا ہے کہ مال خرچ کیا جائے خواہ جس جنس و نوع سے کیوں نہ ہو، تھوڑا ہو یا زیادہ، کہ یہی نیک (خیر) عمل ہے اور خدا اس سے آگاہ ہے، لیکن حق تو یہ تھا کہ وہ یہ پوچھتے کہ کن کے لئے انفاق کریں، تو اس کا جواب یہ تھا کہ: والدین، قریبوں، یتیموں، مسکینوں اور مسافروں (جو حالت سفر میں نادار ہو گئے ہوں) کے لئے انفاق کریں۔

آیت کی بابت مفسرین کی آراء

اس سلسلہ میں بعض مفسرین نے ایک عجیب رائے پیش کی ہے کہ ”مَا ذَا يُنْفِقُونَ“ (وہ کیا خرچ کریں) سے مراد یہ نہیں کہ اس کی ماہیت واصل کیا ہے؟ کیونکہ حرف ”ما“ کے ذریعے کسی چیز کی ماہیت واصل ذات کے بارے میں سوال کرنا علم منطقی کی مخصوص اصطلاح ہے، لہذا کسی فصیح عربی کلام میں اس (ما) سے علم منطقی کی مخصوص اصطلاح مراد لینا ہرگز درست نہیں، خاص طور پر کلام الہی میں جو کہ فصیح ترین اور بلیغ ترین کلام ہے، اس طرح کی اصطلاحات مراد لینا فصیح نہیں بلکہ حقیقت یہ ہے کہ ان کا سوال یہ تھا کہ اسے کس طرح خرچ کریں اور کن موارد میں خرچ کریں لہذا جواب میں انہیں مصرف کے موارد کی نشاندہی کر دی گئی، بنا براین جواب سوال کے عین مطابق ہے۔

اس قول کی مانند بلکہ اس سے زیادہ تعجب آور ایک دوسرا قول ہے جسے بعض مفسرین نے ذکر کیا ہے، وہ کہتے ہیں کہ اگرچہ سوال حرف ”مَا“ کے ذریعے ہوا ہے لیکن اس سے مراد خرچ کرنے کی کیفیت دریافت کرنا تھا کیونکہ یہ بات تو معلوم ہے کہ مال ہی خرچ کیا جاتا ہے لہذا اس کے بارے میں سوال کرنے کی ضرورت ہی نہیں ہوتی اور نہ ہی ذہن اس کے علاوہ کسی طرف متوجہ ہوتا ہے۔ بنا براین متعین طور پر کہا جاسکتا ہے کہ سوال مال کے خرچ کرنے کی کیفیت کے بارے میں تھا (اسے کس طرح خرچ کیا جائے) جیسا کہ سورہ بقرہ کی آیت ۷۰ میں یوں ارشاد ہوا: ”قَالُوا اذْعُنَا رَبَّكَ يَبِيْنَ لَنَا مَا هِيَ اِنَّ الْبَقْرَ تَشْبَعُ عَلَيْنَا“ انہوں نے کہا اپنے پروردگار سے ہمارے لئے پوچھو وہ ہمیں وضاحت کے ساتھ بتائے کہ وہ کیسی ہے؟ کیونکہ گائے کے بارے میں ہم شہ کا شکار ہیں کہ وہ کس طرح کی ہونی چاہئے، واضح ہے کہ بقرہ یعنی گائے کے بارے میں معلوم ہے کہ وہ ایک چوپایہ جانور ہے اور اس کی شکل و دیگر نشانیاں بھی سبھی جانتے ہیں لہذا یہ کہنا بے جا ہے کہ ”مَا هِيَ“ کے الفاظ سے ان کی مراد گائے کی ماہیت دریافت کرنا تھا بلکہ یقینی طور پر کہا جاسکتا ہے کہ ان کا مقصد اس گائے کی مخصوص نشانیاں معلوم کرنا تھا تاکہ اسے دوسری کسی گائے سے تمیز دے سکیں، اس لئے ان کے جواب میں جو کچھ کہا گیا وہ ان کے سوال کے عین مطابق تھا، چنانچہ ارشاد ہوا: اِنَّهَا بَقَرَةٌ اَلَا ذَلُوْا --“ وہ گائے نہ اتنی بوڑھی ہے کہ۔۔۔ (سورہ بقرہ، آیت ۷۱)

حقیقت یہ ہے کہ مذکورہ بالا خیالات کا اظہار کرنے والے حضرات اشتباہ و غلط فہمی کا شکار ہوئے ہیں کیونکہ حرف ”ما“ اگرچہ لغت میں طلب ماہیت (کسی چیز کی اصل حقیقت معلوم کرنے) کے لئے نہیں بنایا گیا بلکہ وہ علماء علم منطقی کی مخصوص اصطلاح ہے اور وہ کہتے ہیں کہ جب کسی چیز کی ماہیت کے بارے میں سوال کرنا ہو تو حرف ”ما“ ذکر کیا جاتا ہے اور یوں کہا جاتا ہے ”ماہو“ یا ”ماہمی“؟ اور ماہیت سے مراد وہ تعریف ہے جو جنس قریب اور فصل قریب سے مرکب ہو، یہ علم منطقی کی مخصوص اصطلاح ہے۔ لیکن حرف ”ما“ لغوی طور پر طلب ماہیت کے لئے بنائے نہ جانے سے یہ ثابت نہیں ہوتا

کہ وہ کسی چیز کی کیفیت کے بارے میں سوال کرنے کے لئے بنایا گیا ہے۔ تاکہ انفاق کے مستحقین کے بارے میں سوال کرنے والا "عَلَى مَنْ انْفَقَ" کی بجائے "مَاذَا انْفَقَ" کہے، تو اس کی بات صحیح ہو اور اس کے جواب میں "لِلْوَالِدَيْنِ وَالْأَقْرَبِينَ" کہنا درست ثابت ہو، یہ نظریہ قطعاً غلط اور اس کا نادرست ہونا واضح ہے، بلکہ حقیقت یہ ہے کہ حرف "ما" کسی چیز کی شناخت و پہچان کی غرض سے سوال کرنے کے لئے بنایا گیا ہے خواہ اس کی پہچان اس کی ماہیت و اصل ذات و حقیقت کے ذریعے یا اس کی خصوصیات و اوصاف کے ذریعے ہو، بنا براین یہ معنی علم منطق کے اصطلاحی معنی کے منافی نہیں بلکہ اس سے اعم ہے۔ یعنی ایک ایسے وسیع مفہوم کا حامل ہے جس میں اصطلاحی معنی بھی شامل ہو سکتا ہے لہذا یہ کہنا درست نہیں کہ اسے صرف کسی چیز کی کیفیت معلوم کرنے کے لئے بنایا گیا ہے، اور گائے کے واقعہ میں جو سوال و جواب قرآن مجید میں مذکور ہے (کہ بنی اسرائیل نے کہا: "بَيْنَ لَنَا مَا هِيَ" خدا واضح طور پر بتائے کہ اس کی ماہیت کیا ہے؟ اور خدا نے جواب دیا "أَلَيْهَا بَقَرَةٌ لَّا ذَلُّوْا" وہ گائے نہ تو زیادہ بوڑھی ہے) تو اس میں دونوں (سوال اور جواب) میں لغوی معنی ملحوظ ہے، کیونکہ سوال یہ تھا کہ خدا اس گائے کی مخصوص پہچان بتائے اور اس کی خاص صفات و اوصاف واضح کرے جن سے اس کا تشخص ہو سکے اور جواب بھی اس کے مطابق دیا گیا اور اس میں گائے کی خاص صفات و مخصوص نشانیاں بتائی گئیں۔

جہاں تک اس قول کا تعلق ہے کہ یہ بات تو معلوم تھی کیا خرچ کریں (مال) لہذا حرف "ما" کے ذریعے جو سوال کیا گیا وہ صرف کیفیت کے بارے میں تھا کہ کس طرح خرچ کریں، تو اس کا غلط و نادرست ہونا بھی ایک واضح و آشکار امر ہے کیونکہ مورد سوال کا معلوم ہونا لفظ کے اصل معنی میں تبدیلی کا سبب نہیں ہو سکتا۔

ان دو اقوال کی مانند ایک تیسرا قول بھی ہے جو انہی کی طرح ضعیف و نادرست ہے اور وہ یہ کہ اس آیت میں حرف "ما" کے ذریعے جو سوال ہوا ہے (مَاذَا يُنْفِقُونَ) وہ ماہیت اور کیفیت دونوں کے بارے میں ہے یعنی کیا خرچ کریں اور کہاں خرچ کریں؟ مگر ان دونوں میں سے ایک کو ذکر کیا گیا اور دوسرے کو حذف کر دیا گیا چنانچہ جواب کے الفاظ خود اس کی دلیل ہیں، اس قول کا نادرست ہونا کسی بیان کا محتاج نہیں۔

بہر حال آیت مبارکہ میں سوال (مَاذَا يُنْفِقُونَ: وہ کیا خرچ کریں) کا اصل جواب دینے کی بجائے ایک اور جواب دیا گیا ہے تاکہ سوال کرنے والے متوجہ و آگاہ ہوں کہ انہیں "کیا خرچ کریں" کی بجائے یہ سوال کرنا چاہیے کہ "کہاں خرچ کریں"؟ کیونکہ یہ بات واضح ہے کہ انفاق مال ہی کا ہوتا ہے،

جہاں تک اصل سوال کے جواب کی بجائے ایک اور سوال کا جواب دینے یعنی سوال کا مورد تبدیل کر کے جواب دینے کا تعلق ہے تاکہ سوال کرنے والے کو اس دوسرے سوال کی طرف توجہ دلائی جائے تو اس طرح کی مثالیں قرآن مجید میں کثرت سے موجود ہیں اور یہ لطیف ترین اصول بلاغت قرآن مجید ہی سے مختص ہے، چند مثالیں ملاحظہ ہوں:

سورہ بقرہ، آیت ۱۷۱:

○ ”وَمَثَلِ الَّذِينَ كَفَرُوا كَمَثَلِ الَّذِي يَنْعُقُ بِمَا لَا يَسْمَعُ إِلَّا دُعَاءً وَنِدَاءً“

(کافروں کی مثال اس شخص جیسی ہے جو کسی ایسے جانور کو چیخ چیخ کر بلائے جو آواز اور پکار کے سوا کچھ بھی نہ سنتا ہو)

اس آیت میں کافروں کی مثال ذکر کرنے کے بجائے انہیں دعوت حق دینے والے کی مثال ذکر کی گئی ہے۔

سورہ آل عمران، آیت ۱۱۷:

○ ”مَثَلُ مَا يُنْفِقُونَ فِي هَذِهِ الْحَيَاةِ الدُّنْيَا كَمَثَلِ رِيحٍ فِيهَا صِرٌّ أَصَابَتْ حَرْثَ قَوْمٍ ظَلَمُوا أَنفُسَهُمْ

فَأَهْلَكْتَهُ“

(اس دنیاوی زندگی میں وہ جو کچھ خرچ کرتے ہیں اس کی مثال ٹھنڈی ہوا کی ہے جو ان لوگوں کی کھیتی پر جا پڑے

جنہوں نے اپنے اوپر ظلم کیا پھر انہیں ہلاک کر دے)

اس آیت میں اس مال کی مثال جو دنیا کے لئے خرچ کیا جائے ایک بلاء و آفت سے دی گئی ہے۔

سورہ بقرہ، آیت ۲۶۱:

○ ”مَثَلِ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَتَتْ سَبْعَ سَنَابِلٍ

(ان لوگوں کی مثال جو اپنے اموال خدا کی راہ میں خرچ کرتے ہیں اس دانہ (بج) جیسی ہے جو سات خوشے اگائے)

اس آیت میں مال کا انفاق کرنے والوں کی مثال اس مال کے ساتھ دی گئی ہے جسے وہ انفاق ... خدا کی راہ میں

خرچ کرتے ہیں۔

سورہ شعراء، آیت ۸۹:

○ ”يَوْمَ لَا يَنْفَعُ مَالٌ وَلَا بَنُونَ ﴿۸۹﴾ إِلَّا مَنْ آتَى اللَّهَ بِقَلْبٍ سَلِيمٍ“

(اس دن نہ کوئی مال فائدہ دے گا اور نہ اولاد، سوائے اس کے کہ جو خدا کے حضور قلب سلیم کے ساتھ پیش ہو)

اس آیت میں روز قیامت کا تعارف کرواتے ہوئے کہ اس دن مال اور اولاد کوئی فائدہ نہ دے گی ان افراد کا تعارف

کرایا گیا ہے جو خدا کے حضور قلب سلیم (پاکیزہ دل) کے ساتھ حاضر ہوں گے۔

سورہ فرقان، آیت ۵۷:

○ ”قُلْ مَا أَسْأَلُكُمْ عَلَيْهِ مِنْ أَجْرٍ إِلَّا مَنْ شَاءَ أَنْ يَتَّخِذَ إِلَىٰ رَبِّهِ سَبِيلًا“

(کہہ دیجئے کہ میں تبلیغ رسالت پر کوئی اجر نہیں مانگتا سوائے اس کے کہ جو شخص اپنے پروردگار کی طرف جانے

کا راستہ اپنائے)

اس آیت میں اجر رسالت کا تذکرہ کرتے ہوئے اس شخص کی بات کی گئی ہے جو خالص ارادہ و عمل کے ساتھ خدا

کے حضور آئے۔

سورہ صافات، آیت ۱۶۰:

○ ”سُبْحٰنَ اللّٰهِ عَمَّا يُصِفُوْنَ ﴿۱۶۰﴾ اِلَّا عِبَادَ اللّٰهِ الْمُخْلِصِيْنَ“

(پاک ہے خدا اس سے، جو لوگ اس کی وصف بیان کرتے ہیں سوائے خدا کے مخلص بندوں کے!)
اس آیت میں بھی خدا کی توصیف کے بارے میں ذکر کرتے ہوئے مخلص بندوں کا تذکرہ کیا گیا ہے،
یہ دوران جیسی دیگر آیات میں انداز سخن و روئے گفتار کی تبدیلی کے بہترین نمونے موجود ہیں۔

علم خدا کی وسعت

○ ”وَمَا تَعْلَمُوْا مِنْ خَيْرٍ فَاِنَّ اللّٰهَ بِهٖ عَلِيْمٌ“

(اور تم جو نیکی کرو تو اللہ اسے بہتر جاننے والا ہے)

یہاں ”انفاق“ کو کار خیر سے تعبیر کیا گیا ہے جیسا کہ ابتدائے آیت میں مال کو خیر سے تعبیر کیا گیا تھا، اس سے
اس مطلب کی طرف اشارہ کیا گیا کہ اگرچہ مال کا خرچ کرنا (انفاق) مستحسن و پسندیدہ عمل ہے خواہ مال تھوڑا ہو یا زیادہ،
تاہم مناسب یہ ہے کہ جو مال انفاق کیا جائے وہ اچھا اور پسندیدہ ہو، چنانچہ خداوند عالم نے سورۃ آل عمران، آیت ۹۲ میں
ارشاد فرمایا:

○ ”لَنْ تَسْأَلُوْا اللّٰهَ حَتّٰى تُنْفِقُوْا مِمَّا تُحِبُّوْنَ“

(تم ہرگز نیکی نہ پاؤ گے جب تک کہ اس چیز کا انفاق نہ کرو جسے تم پسند کرتے ہو)

اور سورۃ بقرہ آیت ۲۶۷ میں یوں ارشاد فرمایا:

○ ”يٰۤاَيُّهَا الَّذِيْنَ اٰمَنُوْا اَنْفِقُوْا مِنْ طَيِّبٰتِ مَا كَسَبْتُمْ وَمِمَّا اَخْرَجْنَا لَكُمْ مِنَ الْاَرْضِ ۗ وَلَا تَيَسَّمُوْا

الْحَبِيْثَ مِنْهُ تُنْفِقُوْنَ ۗ وَلَسْتُمْ بِاٰخِذِيْهِ اِلَّا اَنْ تُعْضُوْا فِيْهِ“

(اے اہل ایمان تم اپنی پاک کمائی میں سے اور اس میں سے جو ہم نے تمہارے لئے زمین سے اگایا ہے انفاق کرو اور
ان ناپاک چیزوں میں سے انفاق نہ کرو جن کو تم خود بھی ناپسندیدگی و بے توجہی کے بغیر لینے کو تیار نہیں ہوتے)
اس کے علاوہ زیر نظر آیت مبارکہ (وَمَا تَسْأَلُوْا مِنْ خَيْرٍ۔۔) سے اس مطلب کی طرف اشارہ بھی مقصود ہے کہ

جو کچھ خرچ کرو (انفاق) وہ بناء بر خیر اور اچھے انداز کے ساتھ ہونہ کہ بناء بر شر اور برے انداز کے ساتھ، چنانچہ اس سلسلے میں خداوند عالم نے ارشاد فرمایا:

سورہ بقرہ، آیت ۲۶۲:

○ ”ثُمَّ لَا يُتَّبِعُونَ مَا أَنْفَقُوا مَتًّا وَلَا آذًى“

(پھر وہ لوگ انفاق کرنے کے بعد نہ تو احسان جتلاتے ہیں اور نہ ہی آزار و تکلیف پہنچاتے ہیں)

اسی طرح سورہ بقرہ کی آیت ۲۱۹ میں یوں ارشاد ہوا:

○ ”يَسْأَلُونَكَ مَاذَا يُنْفِقُونَ قُلِ الْعَفْوَ“

(وہ آپ سے پوچھتے ہیں کہ کیا انفاق کریں تو کہہ دیجئے درگزر!)

روایات پر ایک نظر

اصحاب النبی کا تذکرہ

تفسیر ”درمنثور“ میں جناب ابن عباس سے مروی ہے انہوں نے کہا کہ میں نے اصحاب النبی سے زیادہ اچھے لوگ نہیں دیکھے، انہوں نے حضرت پیغمبر اسلام سے آپ کی رحلت تک صرف تیرہ (۱۳) مسئلے پوچھے جو کہ سب کے سب قرآن میں مذکور ہیں مثلاً:

شراب اور جوا کے بارے میں سوال:

(يَسْأَلُونَكَ عَنِ الْخَمْرِ وَالْمَيْسِرِ) وہ آپ سے شراب اور جوا کے بارے میں پوچھتے ہیں۔

حرمت والے مہینہ کے بارے میں سوال:

(يَسْأَلُونَكَ عَنِ الشَّهْرِ الْحَرَامِ) وہ آپ سے حرمت والے مہینے کے بارے میں پوچھتے ہیں۔

حیض کے بارے میں سوال:

(وَيَسْأَلُونَكَ عَنِ الْمَحِيضِ) وہ آپ سے حیض کے بارے میں پوچھتے ہیں۔

انفال کے بارے میں سوال:

(يَسْأَلُونَكَ عَنِ الْأَنْفَالِ) - وہ آپ سے انفال کے بارے میں پوچھتے ہیں۔

انفاق کے بارے میں سوال:

(يَسْأَلُونَكَ مَاذَا يُنفِقُونَ) وہ آپ سے پوچھتے ہیں کہ کیا انفاق کریں۔

اور وہ (اصحاب النبی) صرف وہی کچھ آنحضرتؐ سے پوچھتے تھے جو ان کے لئے مفید ہوتا تھا۔

(تفسیر درمنثور، جلد ۱۔ صفحہ ۲۴۴)

تفسیر ”مجمع البیان“ میں مذکور ہے کہ یہ آیت (يَسْأَلُونَكَ مَاذَا يُنفِقُونَ) عمرو بن جوح کے بارے میں نازل ہوئی جو کہ عمر سیدہ اور مالدار آدمی تھا اس نے ایک دن حضرت پیغمبر اسلامؐ سے پوچھا: میں کیا صدقہ دوں اور کسے دوں؟ اس وقت خدا نے یہ آیت نازل فرمائی۔

(تفسیر مجمع البیان، جلد ۲۔ صفحہ ۳۹)

اس طرح کی روایت تفسیر ”درمنثور“ میں ابن منذر اور ابن حبان کے حوالہ سے ذکر کی گئی ہے، اس روایت کو اہل تفسیر و اہل نظر حضرات نے ضعیف قرار دیا ہے اور یہ آیت مبارکہ سے مطابقت بھی نہیں رکھتی کیونکہ آیت میں صرف اس بات کا ذکر ہے کہ کیا خرچ کریں، اس میں کس پر خرچ کریں (کس کو صدقہ دیں) کی بابت سوال ہی مذکور نہیں تو اسے عمرو بن جوح سے مربوط کیونکر قرار دیا جاسکتا ہے۔

اسی طرح ایک اور روایت میں جو ابن جریر سے اور ابن جریج کے حوالہ سے ابن منذر سے مذکور ہے یوں بیان ہوا ہے کہ اہل ایمان نے حضرت پیغمبر اسلامؐ سے پوچھا کہ اپنے اموال کہاں خرچ کریں؟ تو ان کے جواب میں یہ آیت نازل ہوئی کہ وہ آپ سے پوچھتے ہیں کہ کیا خرچ کریں؟ تو ان سے کہہ دیجئے کہ تم جو کچھ بہتر خرچ کرو وہ والدین کے لئے، قریبوں کے لئے، یتیموں کے لئے، مسکینوں کے لئے، نادار مسافروں کے لئے انفاق کرو،

اس روایت اور آیت کے درمیان عدم مطابقت واضح ہے کیونکہ یہ تمام موارد مستحب انفاق کے ہیں اور زکوٰۃ ان کے علاوہ ہے،

اسی طرح جو روایت ”سدی“ سے منقول ہے اس میں مذکور ہے کہ یہ آیت زکوٰۃ کا حکم صادر ہونے سے پہلے نازل ہوئی، اس میں جس انفاق کا تذکرہ ہے اس سے مراد وہ اخراجات ہیں جو اہل و عیال پر ہوتے ہیں (جن کو عام اصطلاح میں ”نان و نفقہ“ کہا جاتا ہے) اور اس میں وہ صدقہ بھی شامل ہے جو خدا کی راہ میں دیا جاتا ہے کہ جسے زکوٰۃ کے حکم نے منسوخ کر دیا۔

یاد رہے کہ اس آیت اور زکوٰۃ کے حکم والی آیت (حُذِّمْنَ اَمْوَالِهِنَّ صَدَقَةً)۔۔۔ سورۃ توبہ، آیت ۱۰۳۔ (ان کے اموال سے صدقہ وصول کرو) کے درمیان ناخ و منسوخ کی نسبت و تعلق ہی نہیں پایا جاتا، مگر یہ کہ یہاں نسخ سے عام قرآنی معنی کے علاوہ کوئی اور معنی مراد لیا جائے۔

آیات ۲۱۶ تا ۲۱۸

كُتِبَ عَلَيْكُمُ الْقِتَالُ وَهُوَ كُرْهٌ لَّكُمْ وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ
وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ ﴿۲۱۶﴾

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ وَصَدَّقْنَسَبِيلَ
اللَّهِ وَكُفْرًا بِهِ وَالسَّجِدَاتِ الْحَرَامِ وَإِخْرَاجِ أَهْلِهَا مِنْهُ أَكْبَرُ عِنْدَ اللَّهِ وَالْفِتْنَةُ
أَكْبَرُ مِنَ الْقَتْلِ وَلَا يَزَالُونَ يُقَاتِلُونَكُمْ حَتَّىٰ يَرُدُّوكُمْ عَنْ دِينِكُمْ إِن
اسْتَطَاعُوا وَمَنْ يَرْتَدِدْ مِنْكُمْ عَنْ دِينِهِ فَيَسُتْ وَهُوَ كَافِرٌ فَأُولَٰئِكَ حَبِطَتْ
أَعْمَالُهُمْ فِي الدُّنْيَا وَالْآخِرَةِ وَأُولَٰئِكَ أَصْحَابُ النَّارِ هُمْ فِيهَا خَالِدُونَ ﴿۲۱۷﴾

إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ لَأُولَٰئِكَ يَرْجُونَ
رَحْمَتَ اللَّهِ وَاللَّهُ غَفُورٌ رَّحِيمٌ ﴿۲۱۸﴾

ترجمہ

○ تم پر جہاد واجب کیا گیا جبکہ تم اسے ناپسند کرتے ہو، حالانکہ کبھی ایسا ہوتا ہے کہ تم کسی چیز کو ناپسند کرتے ہو جبکہ وہ تمہارے لئے بہتر ہوتی ہے اور تم کسی چیز کو پسند کرتے ہو جبکہ وہ تمہارے لئے بری ہوتی ہے اور خدا سب کچھ جانتا ہے مگر تمہیں نہیں جانتے۔

(۲۱۶)

○ آپ سے حرمت والے مہینہ میں جنگ کرنے کی بابت دریافت کرتے ہیں تو ان سے کہہ دیجئے کہ اس میں جنگ کرنا بڑا گناہ ہے اور خدا کے نزدیک اس سے بڑا گناہ یہ ہے کہ لوگوں کو خدا کی راہ سے روکا جائے، خدا کا انکار کیا جائے، مسجد الحرام سے منہ موڑا جائے اور اس (مسجد الحرام) میں رہنے والوں کو اس سے نکال باہر کیا جائے، فتنہ برپا کرنا قتل سے بڑا گناہ ہے، وہ (مشرکین) ہمیشہ تم (ایمان والوں) سے لڑتے ہی رہیں گے یہاں تک کہ تمہیں تمہارے دین سے برگشتہ کر دیں اگر ان کا بس چلے، اور تم میں سے جو شخص اپنے دین سے روگردانی کر لے اور اسی حالت کفر میں مر جائے تو ایسے لوگوں کے اعمال دنیا و آخرت میں ضائع ہو جائیں گے اور وہ جہنمی ہیں اس میں ہمیشہ ہی رہیں گے۔

(۲۱۷)

○ جو لوگ ایمان لائے اور خدا کی راہ میں ہجرت و جہاد کیا وہی خدا کی رحمت کے امیدوار ہیں، خدا بخشنے والا نہایت مہربان ہے۔

(۲۱۸)

تفسیر و بیان

قتال کا فریضہ

○ ”كُتِبَ عَلَيْكُمُ الْقِتَالُ وَهُوَ كَرْهٌ لَّكُمْ“

(تم پر قتال واجب کیا گیا جبکہ وہ تمہیں ناپسند ہے)

یہ آیت مبارکہ قتال..... و جہاد..... کے واجب ہونے کے حکم پر مشتمل ہے اس میں لفظ ”کتب“ ذکر کیا گیا ہے اس کا مصدر ”کتابت“ ہے۔ جس کا اردو ترجمہ ”لکھنا“ یا ”لکھ دینا“ ہے، اس کی بابت بار بار بیان کیا جا چکا ہے کہ جب یہ لفظ کسی حکم کے بیان یا قانون کی تدوین کے مقام میں استعمال کیا جائے تو اس کا معنی وجوب و لزوم ہوتا ہے یعنی جس حکم کا ذکر لفظ کتابت سے کیا جائے اس سے مراد یہ ہوتا ہے کہ وہ حکم فریضہ و واجب العمل ہے اور اگر اس لفظ کو کسی نکتہ یعنی امر کی بابت استعمال کیا جائے تو اس کا معنی و مراد حتمی فیصلہ (طے کرنا) ہوتا ہے۔ یہاں (زیر نظر آیت میں) تمام مؤمنین پر جہاد کے واجب ہونے کو بیان کیا گیا ہے..... کیونکہ ”یا ایہا الذین امنوا“ کے الفاظ کے ذریعے تمام اہل ایمان کو مخاطب قرار دیا گیا..... سوائے ان افراد کے کہ جو واضح دلیل کی بناء پر اس حکم سے مستثنیٰ ہیں جیسا کہ سورہ نور کی آیت ۶۱ میں مذکور ہے:

○ ”لَيْسَ عَلَى الْاَعْمٰى حَرْجٌ وَلَا عَلَى الْاَعْرَجِ حَرْجٌ وَلَا عَلَى الْمَرْيُومِ حَرْجٌ“،

(نا بیٹا پر کوئی گناہ نہیں، اور لنگڑے پر کوئی حرج نہیں اور نہ بیمار پر کوئی مضائقہ ہے)

اسی طرح دیگر آیات و دلائل سے بعض افراد کا مستثنیٰ ہونا ثابت ہوتا ہے۔

ایک لطیف ادبی نکتہ

یہاں ایک نہایت لطیف ادبی نکتہ قابل توجہ ہے کہ آیت میں لفظ ”کتب“ (فعل مجہول) ذکر کیا گیا ہے جس کا معنی ہے ”لکھ دیا گیا ہے“، اس میں فاعل اور لکھنے والے کا نام ذکر نہیں کیا گیا اس کی وجہ یہ ہے کہ لوگ جہاد کو ناگوار سمجھتے تھے جیسا

کہ ارشاد ہوا ”وَهُوَ كَرِهًا لَّكُمْ“ (وہ تمہیں ناگوار ہے، تم اسے پسند نہیں کرتے) لہذا اظہارِ سخن میں اس اصول کو اپنایا گیا کہ اگر مخاطب کسی چیز کو ناپسند کرتا ہو تو فاعل کا ذکر کرنا مناسب نہیں ہوتا تاکہ اس (فاعل) کی جگہ عزت و محترمتی نہ ہونے پائے، یہاں جہاد کا حکم چونکہ خدا نے صادر فرمایا لہذا ضروری تھا کہ حکم دینے والے کا نام ذکر نہ کیا جائے تاکہ کوئی شخص جہاد کو ناپسند کرنے کی وجہ سے خدا کی شان میں گستاخی یا جسارت نہ کرنے پائے اور اس کا مقدس نام بھرتی سے محفوظ رہے اور جہاد کا حکم صادر کرنے کی وجہ سے اہل ایمان ذات کر دگار کو ناپسندیدگی کی نگاہ سے نہ دیکھیں۔

لفظ ”کرہ“ (کاف پر پیش کے ساتھ) کا معنی ناپسندیدگی و ناگواری ہے کہ انسان کسی چیز کی بابت اپنے تئیں محسوس کرتا ہے، اور ”کرہ“ (کاف پر زبر کے ساتھ) اس سختی کو کہتے ہیں جسے انسان کسی بیرونی عامل کی وجہ سے اپنے اندر پاتا ہے اور برداشت کرتا ہے مثلاً کوئی شخص کسی کو مجبور کرے کہ وہ فلاں کام انجام دے جبکہ اس کام کی ادائیگی اس پر گراں ہو تو وہاں لفظ ”کرہ“ استعمال کیا جاتا ہے۔ اس کی قرآنی مثالیں ملاحظہ ہوں:

○ ”لَا يَجِلُّ لَكُمْ أَنْ تَرِثُوا الْمَسَاكِينَ كَرِهًا“ (سورہ نساء، آیت ۱۹)

(تمہارے لئے روانہ نہیں کہ عورتوں سے میراث لو جبکہ وہ اسے ناپسند و ناگوار جانتی ہوں)

○ ”فَقَالَ لَهَا وَ لِلْأَرْضِ أَنْ تَبِيَا طَوْعًا وَ كَرِهًا“ (سورہ فصلت، آیت ۱۱)

(اس نے آسمانوں اور زمین سے کہا کہ آ جاؤ رضا و رغبت کے ساتھ یا ناپسندیدگی کے ساتھ)

ان دو آیتوں میں لفظ ”کرہ“ سختی و ناگواری اور ناپسندیدگی کے معنی میں ذکر ہوا ہے، پہلی آیت میں شوہر کی طرف سے بیوی سے میراث پانے کے لئے زبردستی کرنا اور دوسری آیت میں خدا کی طرف سے اپنی مخلوق پر کوئی حکم مسلط کرنا مراد لیا گیا ہے۔

جہاں تک جہاد، جو کہ خدا کی طرف سے صادر ہونے والا واجب العمل حکم ہے اس کا اہل ایمان کے لئے ناگوار و بار خاطر ہونا ہے تو اس کی کئی وجوہات ممکن ہیں کہ جن کے پیش نظر آیت شریفہ میں ”وَهُوَ كَرِهًا لَّكُمْ“ (وہ تمہیں ناگوار ہے) کے الفاظ استعمال کئے گئے ہیں، ملاحظہ ہو:

(۱) بیگ وقتال میں چونکہ جائیں ضائع ہوتی ہیں، جسمانی طور پر تکلیف ہوتی ہے، مالی نقصان ہوتا ہے، تا مانی پھیلتی ہے اور آرام و سکون ختم ہوتا ہے یہ لہذا معاشرتی زندگی میں اس طرح کے امور کو عموماً ناپسندیدگی کی نظر سے دیکھا جاتا ہے بنا برائیں اہل ایمان کو جو کہ انسانی معاشرہ ہی کے افراد ہیں، اس طرح کے حکم کا ناگوار ہونا ایک طبعی امر ہے اور خداوند عالم نے اگرچہ اہل ایمان کی تعریف کی اور ان کی مدح میں نہایت عمدہ الفاظ ذکر فرمائے اور ان میں صالح و باکردار اور اپنی کاوشوں میں کامیاب افراد کا تذکرہ فرمایا لیکن اس کے باوجود ان میں سے بعض افراد کو کہ جن کے دلوں میں بیماری و کجی اور

فکر و عمل میں انحراف ہے مورد مذمت قرار دیا اس حقیقت کا ثبوت جنگ بدر، احد اور خندق سے مربوط آیات کا مطالعہ کرنے سے بخوبی مل جاتا ہے، اس کے علاوہ وہ کسی بحث کا محتاج نہیں کہ اگر کسی قوم کے بعض افراد یا اکثر کسی عمل کے مرتکب ہوتے ہوں تو اس عمل کی نسبت پوری قوم کی طرف دی جاسکتی ہے۔ اس میں کوئی حرج لازم نہیں آتا، لہذا تمام اہل ایمان کی طرف سے جہاد و قتال کو ناگوار و ناپسند سمجھنے کی جو نسبت دی گئی ہے (وَهُوَ كُرْهًا لَّكُمْ) تو اس کی وجہ بھی یہی ہے کہ مؤمنین میں سے بعض بلکہ اکثر افراد سے ناگوار سمجھتے تھے لہذا خداوند عالم نے ”لکم“ (تمہارے لئے/ تمہیں) کا لفظ استعمال کیا۔

(۲) اہل ایمان یہ گمان کرتے تھے کہ مسلمانوں کی قلیل تعداد کا کفار کی کثیر فوج کے ساتھ نبرد آزما ہونا اسلام اور ملت اسلامیہ کے لئے نقصان دہ ثابت ہوگا اور موجودہ صورت حال میں قتال و جہاد سے خاطر خواہ نتیجہ حاصل نہیں ہو سکتا لہذا اسے مؤخر کرنا بہتر ہے یہاں تک کہ مسلمانوں کی تعداد بڑھ جائے، مالی وسائل زیادہ ہو جائیں اور جنگ کرنے کی صلاحیت میں پختگی آجائے تاکہ وہ افرادی قوت، مالی استحکام و جنگی صلاحیت کے ساتھ، کفار و مشرکین سے نبرد آزما ہونے کی تمام ضروری صفات سے آراستہ ہو سکیں، اس بنا پر وہ قتال و جنگ کو ناپسندیدگی کی نگاہ سے دیکھتے تھے اور معروضی حالات میں جہاد کو جلد بازی سے تعبیر کرتے تھے، خداوند عالم نے ان کی غلط فہمی اور غلط طرزِ فکر کے مقابلے میں اس امر کی وضاحت فرمائی کہ حکم جہاد میں ایک نہایت اہم مقصد ملحوظ ہے کہ جس کی تکمیل ضروری و یقینی ہے اور خدا خود حقیقت امر سے آگاہ ہے جبکہ وہ (اہل ایمان) ظاہری حالات کے سوا کچھ نہیں جانتے اور موجودہ صورت حال کے پیش نظر ہی اس طرح کے خیالات کا اظہار کرتے ہیں۔

(۳) اہل ایمان قرآنی تعلیمات سے بہرہ مند ہونے اور اس مقدس کتاب کی پاکیزہ ہدایات و اصول حیات سے تربیت یافتہ ہونے کی وجہ سے خدا کی مخلوق پر نرمی و شفقت کی صفت کمال سے آراستہ تھے اور رحمت و رأفت کا جذبہ و احساس ان کی رگ جاں میں موجزن تھا اسی بناء پر وہ کفار سے جنگ کرنے کو ناپسند کرتے تھے کیونکہ جنگ میں جانوں کا ضیاع یقینی ہوتا ہے لہذا وہ اسے ہرگز پسند نہیں کرتے تھے بلکہ ان کی رائے و خواہش یہ تھی کہ کفار کے ساتھ نرمی و مدارات برتی جائے اور حسن سلوک و خوش رفتاری کے ساتھ انہیں دعوت حق دی جائے کہ اس میں ان کے ہدایت پانے کی امید و توقع ہو سکتی ہے اور ان کے ہدایت یافتہ ہو جانے اور پرچم اسلام کے سایہ میں آجانے سے مؤمنین کی جانیں بھی محفوظ ہو جائیں گی اور کفار بھی ابدی ہلاکت و دائمی تباہی سے بچ جائیں گے، خداوند عالم نے ان (اہل ایمان) کے طرزِ فکر کو نادرست قرار دیتے ہوئے انہیں اس امر سے آگاہ فرمایا کہ وہ (خدا) کہ جس نے جہاد کا حکم صادر کیا ہے اور کفار سے جنگ کرنے کا قانون و اصول مقرر کیا ہے) اس تلخ حقیقت سے پوری طرح آگاہ ہے کہ ان شقی و بد بخت اور بد کردار و بد باطن افراد کو حق و حقیقت کی دعوت دینا ہرگز مؤثر و مفید اور نتیجہ بخش ثابت نہیں ہوگا اور ان کی اکثریت ایسی ہے کہ دین کے حوالہ سے ان سے کسی

دنیاوی یا اخروی فائدہ کی توقع نہیں کی جاسکتی اور وہ انسانی معاشرہ میں اس بیمار عضو کی حیثیت رکھتے ہیں کہ جس کی بیماری سے دوسرے اعضاء محفوظ نہیں رہ سکتے اور اس کا علاج اسے کاٹ دینے کے علاوہ کچھ نہیں۔

مذکورہ بالا تین وجوہات کی بناء پر مؤمنین کی نسبت جملہ ”وَهُوَ كُنُؤًا لَّكُمْ“ (اور وہ تمہیں ناپسند و ناگوار ہے) کی تاویل ہو سکتی ہے، البتہ عتاب و سرزنش پر مبنی آیات (کہ جن کی طرف اشارہ ہو چکا ہے) کے پیش نظر ان میں سے پہلی وجہ زیادہ مضبوط معلوم ہوتی ہے اور جملہ ”كُتِبَ عَلَيْكُمُ الْقِتَالُ“ (تم پر جہاد واجب کر دیا گیا ہے) کو صیغہ مجہول کے ساتھ ذکر کرنے میں جس نکتہ کی طرف توجہ دلائی گئی ہے اس سے بھی پہلی وجہ کی تصدیق ہوتی ہے۔

ناپسندیدہ مگر بہتر

○ ”عَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ“

(چہ بسا کہ تم کسی چیز کو ناپسند کرو جبکہ وہ تمہارے لئے بہتر ہو)

یہ بات کئی بار ذکر ہو چکی ہے کہ کلام الہی میں لفظ ”عسی“ اور ”لعل“ اور ان کے مانند دیگر الفاظ ”امید رکھنے“ کے معنی میں استعمال ہوئے ہیں البتہ یہ امر ملحوظ رہے کہ ضروری نہیں کہ یہ صفت مشکلم ہی سے مخصوص ہو بلکہ یہ کافی ہے کہ وہ مخاطب کی صفت ہو یا مقام سخن سے مربوط ہو، جہاں تک ذات خداوند کے ساتھ اس صفت کے تعلق کا مسئلہ ہے تو اس کی بابت یہ کہنا ہرگز درست نہیں کہ وہ ”امید کرتا ہے کہ فلاں کام ہو جائے“ اس کی ذات اس طرح کی صفات سے منزہ و بالاتر ہے حقیقت یہ ہے کہ جب وہ کہتا ہے ”عسیٰ ان یکون کذا“ (امید ہے ایسا ہو جائے) تو اس کا مقصد یہ ہوتا ہے کہ مخاطب یا سامع کام کے ہونے کی امید کرے۔

اس آیت مبارکہ میں لفظ ”عسی“ دوبار ذکر کیا گیا ہے:

(عَسَىٰ أَنْ تَكْرَهُوا شَيْئًا.....)

(وَعَسَىٰ أَنْ تَكْرَهُوا شَيْئًا...)

تو اس نکرار کا سبب یہ ہے کہ مؤمنین جنگ کو ناپسند اور امن کو دوست رکھتے تھے خداوند عالم نے ان کے طرز فکر کی اصلاح یا غلط فہمی کے ازالہ کے لئے دو مستقل جملوں میں جہاد کے حکم کی حکمت کو نہایت لطیف انداز میں بیان فرمادیا، بنا براین جب یہ کہا جائے کہ ”شاید تم کسی چیز کو ناپسند کرو جبکہ وہ تمہارے لئے بہتر ہو“ اور ”شاید تم کسی چیز کو پسند کرو جبکہ وہ تمہارے

لئے بری ہو، تو اس میں مخاطب کو اس حقیقت سے آگاہی دلانا مقصود ہوتا ہے کہ تمہاری پسندیدگی اور ناپسندیدگی کی کوئی اہمیت نہیں بلکہ عین ممکن ہے کہ ان دونوں میں حقیقت الامر تم پر آشکار نہ ہو اور تم اپنی پسند و ناپسند کی بابت غلطی و غلط فہمی کا شکار ہو، مزید وضاحت کے لئے یہ مثال پیش کی جاسکتی ہے کہ اگر کوئی شخص زید سے ملاقات کو ناپسند کرتا ہو جبکہ اس سے کنارہ کشی کو بھی پسند نہ کرتا ہو تو اسے کہا جاتا ہے کہ ممکن ہے تم کسی چیز کو ناپسند کرو جبکہ وہ تمہارے لئے بہتر ہو یا کسی چیز کو پسند کرو جبکہ وہ تمہارے لئے بری ہو، لیکن اگر وہ شخص زید سے ملاقات کرنے کو ناپسند کرتا ہو اور اس سے کنارہ کشی کو پسند کرتا ہو تو بلاغت کلام اس امر کی متقاضی ہے کہ ان دو چیزوں کی بابت اسے اس کی غلط فہمی اور غلط طرز فکر سے آگاہی دلانے کے لئے دو مستقل جملے ذکر کئے جائیں اور یوں کہا جائے: ”ممکن ہے تم کسی چیز کو ناپسند کرو جبکہ وہ تمہارے لئے اچھی ہو“ اور ”ممکن ہے تم کسی چیز کو پسند کرو جبکہ وہ تمہارے لئے بری ہو“ کیونکہ تم حقیقت الامر سے نا آگاہ ہو اور اچھے و برے کی تمیز کرنا تمہارے بس میں نہیں، زیر نظر آیت کے حوالہ سے دو مستقل جملوں کا ذکر بھی ایسا ہی ہے کیونکہ اہل ایمان جنگ و قتال سے کراہت و ناپسندیدگی کے ساتھ ساتھ امن و صلح کو بھی پسند کرتے تھے کہ جس کا اشارہ آیت ”أَمْ حَسِبْتُمْ أَنْ تُدْخَلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ.....“ میں موجود ہے، بہر حال خداوند عالم نے مؤمنین کو ان کی دو غلط فہمیوں سے آگاہی دلانے کے لئے دو مستقل جملے ذکر کئے اور یوں ارشاد فرمایا: (عَسَى أَنْ تَكْرَهُوا شَيْئًا وَهُوَ خَيْرٌ لَكُمْ) (وَعَسَى أَنْ تُحِبُّوا شَيْئًا وَهُوَ شَرٌّ لَكُمْ)۔

خدا کا علم اور بندوں کی لاعلمی

○ ”وَاللَّهُ يَعْلَمُ وَأَنْتُمْ لَا تَعْلَمُونَ“

(اور خدا جانتا ہے جبکہ تم نہیں جانتے)

یہ جملہ دراصل سابقہ بیان کے تتمہ و تکمیل کی حیثیت رکھتا ہے اور مؤمنین کو جہاد سے کراہت اور اس کے مقابلے میں صلح و امن سے محبت کی بابت ان کے غلط طرز فکر سے آگاہی دلانے کے امر کو تقویت پہنچاتا ہے چنانچہ خداوند عالم نے اپنے بیان میں تدریجی انداز اپناتے ہوئے سب سے پہلے مؤمنین کے ساتھ گفتگو میں ارفاق و نرمی کا لہجہ اختیار کرتے ہوئے جملہ ”عَسَى أَنْ تَكْرَهُوا شَيْئًا.....“ فرمایا اور جب ان کے اذہان ٹھک و جہل مرکب سے پاک ہو گئے اور حقیقت الامر سے آگاہی پانے کی راہ ہموار ہوئی تو خداوند عالم نے ان کی توجہ اس امر کی طرف مبذول کرنے کے لئے ارشاد فرمایا

کہ یہ حکم کہ جسے تم ناپسند کرتے ہو دراصل اسی خدا نے صادر کیا ہے جو تمام حقائق سے آگاہ ہے اور کوئی چیز اس سے مخفی و پوشیدہ نہیں اور تم جس طرح اظہار رائے کر رہے ہو یہ تمہاری اپنی خیال بانی ہے تم خدا کی عطا سے زیادہ کسی چیز سے علم و آگاہی نہیں رکھتے اور تمہارے فکر و نظر کے دائرے میں صرف وہی حقائق آسکتے ہیں جن کی تعلیم خود خدا نے دی اس سے زیادہ کوئی امر تم پر آشکار نہیں ہو سکتا لہذا ضروری ہے کہ تم اپنے تمام معاملات خدا کے سپرد کرتے ہوئے اس کے حکم و فرمان پر سر تسلیم خم کر دو اور سراپا اس کے اطاعت گزار بن جاؤ۔

یہ آیت مبارکہ (وَاللّٰهُ يَعْلَمُ وَاَنْتُمْ لَا تَعْلَمُوْنَ) خداوند کے علم علی الاطلاق اور غیر خدا کے جہل علی الاطلاق کی واضح دلیل ہے اور ان دیگر آیات کی مانند ہے جن میں خداوند عالم کے لئے علی الاطلاق علم کا اثبات اور غیر خدا کے لئے اس کی نفی ہوئی ہے مثلاً:

○ ” اِنَّ اللّٰهَ لَا يَخْفٰى عَلَيْهِ شَيْءٌ ”

(خدا پر کوئی چیز مخفی نہیں)۔۔۔ سورہ آل عمران، آیت ۵۔۔۔

○ ” وَلَا يُحِيطُوْنَ بِشَيْءٍ مِّنْ عِلْمِہٖ اِلَّا بِمَا شَاءَ ”

(وہ اس کے علم کا ذرہ بھرا حاطہ نہیں کر سکتے سوائے اس چیز کے کہ جسے خدا خود چاہے) سورہ بقرہ، آیت ۲۵۵۔۔۔

اس موضوع کی بابت اسی سورہ مبارکہ کی آیت ۱۹۰ ” وَقَاتِلُوْا فِيْ سَبِيْلِ اللّٰهِ..... ” کی تفسیر میں قتال و جہاد کی بابت

بعض اہم مطالب ذکر کئے جا چکے ہیں۔

حرمت والے مہینے میں قتال کی ممانعت

○ ” يَسْئَلُوْنَكَ عَنِ الشَّهْرِ الْحَرَامِ قِتَالٍ فِيْہِ ”

(آپ سے پوچھتے ہیں محترم مہینہ میں قتال کا حکم کیا ہے)

اس آیت مبارکہ میں حرمت والے مہینہ میں جنگ و قتال کی ممانعت کا ذکر ہے اور اس کی مذمت کرتے ہوئے اسے خدا کی راہ سے دور کر دینے کا سبب اور کفر قرار دیا گیا ہے اس کے ساتھ ساتھ یہ بھی بیان کر دیا گیا کہ مسجد الحرام والوں کو مسجد سے نکال باہر کرنا اس سے (حرمت والے مہینہ میں جنگ کرنے سے) زیادہ بڑا گناہ ہے اور قتلہ برپا کرنا قتل سے بڑا گناہ ہے۔

یہ آیت اس امر کی طرف اشارہ کرتی ہے کہ کوئی سانحہ رونما ہوا تھا جو لوگوں کے استفسار (جس کا ذکر آیت میں ہوا ہے) کا سبب بنا، اس طرح قتل کا ایک واقعہ بھی ہوا جو کہ ایک خطا و غلطی پر مبنی تھا اور شاذ حق تعالیٰ ہے: ”إِنَّ الَّذِينَ آمَنُوا وَالَّذِينَ هَاجَرُوا وَآلِهِمْ سَبِيلُ اللَّهِ أُولَٰئِكَ يَرْجُونَ رَحْمَتَ اللَّهِ ۗ وَاللَّهُ غَفُورٌ رَّحِيمٌ“ (جو لوگ ایمان لائے اور ہجرت کی اور خدا کی راہ میں جہاد کیا وہ خدا کی رحمت کی امید رکھتے ہیں اور خدا تو ہے ہی معاف کرنے والا نہایت مہربان) ان قرآن سے معلوم ہوتا ہے کہ بعض مومنین نے غلطی سے حرمت والے مہینہ میں کسی کافر کو قتل کر دیا تھا جس پر کفار اہل ایمان کو طعنہ دیتے تھے کہ خدا نے جس کام سے تمہیں حرمت والے مہینہ میں منع کیا تم نے اس کا ارتکاب کیا ہے، بہر حال اس بیان سے عبد اللہ بن جحش اور اس کے ساتھیوں کے اس واقعہ کی تصدیق ہوتی ہے جسے روایات میں ذکر کیا گیا ہے۔

بہت بڑا گناہ

○ ”قُلْ قَاتِلْ فِيهِ كَيْدٌ ۗ وَصَدَّ عَنْ سَبِيلِ اللَّهِ وَكُفِّرْ بِهِ وَالْمَسْجِدَ الْحَرَامَ“

(کہہ دیجئے کہ اس میں قتال گناہ ہے اور خدا کی راہ سے روکنا اور خدا و مسجد الحرام سے منہ موڑنا اس سے بھی بڑا گناہ ہے)

لفظ ”صَدَّ“ کا معنی روکنا اور پھیر دینا ہے۔

”سَبِيلِ اللَّهِ“ (خدا کا راستہ) سے عبادت و بندگی، خدا اور بالخصوص حج بیت اللہ مراد ہے اور ”بِهِ“ میں ضمیر ”ہ“ کی بازگشت ”سَبِيلِ اللَّهِ“ کی طرف ہے لہذا یہاں ”کفر“ سے مراد عملی کفر ہے نہ کہ اعتقادی۔

”الْمَسْجِدَ الْحَرَامَ“ کا عطف ”سَبِيلِ اللَّهِ“ پر ہے، گویا عبارت یوں ہے: ”صَدَّ عَنْ سَبِيلِ اللَّهِ وَ كُفِّرْ بِهِ وَالْمَسْجِدَ الْحَرَامَ“

بہر حال یہ آیت مبارکہ، حرمت والے مہینہ میں جنگ و قتال کے ممنوع ہونے کی دلیل ہے،

بعض مفسرین نے کہا ہے کہ یہ آیت، سورہ توبہ کی آیت ۵ (فَاَقْتُلُوا الْمُشْرِكِينَ حَيْثُ وَجَدْتُمُوهُمْ) ... تم مشرکوں کو جہاں بھی پاؤ قتل کر دو کے ذریعے منسوخ ہو چکی ہے۔ لیکن یہ قول صحیح نہیں، اس سلسلہ میں آیات جہاد کی تفسیر میں بحث ہو چکی ہے۔

قتل، قتل سے بڑا گناہ

○ “وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ وَالْفِتْنَةُ أَكْبَرُ مِنَ الْقَتْلِ”

(اور اس کے اہل کو اس نکال باہر کرنا اللہ کے نزدیک اس سے بڑا گناہ ہے، اور فتنہ قتل سے زیادہ بڑا گناہ ہے)

یہ آیت مبارکہ اہل المسجد الحرام کے وہاں سے نکال باہر کرنے کے عمل کو بہت بڑا گناہ قرار دیتے ہوئے وضاحت کر رہی ہے کہ مشرکوں نے ایسا کر کے عظیم معصیت کا ارتکاب کیا ہے، انہوں نے پیغمبر اسلام اور مہاجرین مؤمنین کو جو کہ اہل المسجد الحرام تھے وہاں سے نکال باہر کیا اور انہیں آوارہ دیار کر دیا، ان کا یہ گناہ قتال سے بھی بڑا ہے، اسی طرح انہوں نے جو فتنہ انگیزی کی اور مؤمنین کو کفر اختیار کرنے پر اکسایا تو یہ قتل سے بھی بڑا گناہ ہے۔ بنا برائیں مشرکوں کو ہرگز یہ حق حاصل نہیں کہ وہ اہل ایمان کو جنگ و قتل کا طعنہ دیں کیونکہ خود انہوں نے جو کچھ کیا وہ قتل سے زیادہ بڑا گناہ ہے اور مؤمنین نے جو کچھ کیا وہ خدا کی رحمت و عنایت کی امید کے ساتھ کیا اور خدا مغفرت کرنے والا نہایت مہربان ہے۔

مشرکین کی بھرپور کوشش

○ “وَلَا يَزَالُونَ يُقَاتِلُونَكُمْ حَتَّى يَزِدُّوْكُمْ.....”

(وہ تم سے لڑتے ہی رہیں گے یہاں تک کہ تمہیں واپس پلٹا دیں.....)

اس آیت میں لفظ ”حَتَّى“ ”تاکہ“ کے معنی میں آیا ہے بنا برائیں آیت کا معنی یہ ہوگا:
وہ (مشرکین) تم سے لڑتے رہیں گے تاکہ تمہیں تمہارے دین سے روگرداں کر دیں۔

مرتد کی سزا

○ “وَمَنْ يَزِدْكُمْ عَنْ دِينِهِ.....”

(اور تم میں سے جو شخص اپنے دین سے روگرداں ہو جائے.....)

اس آیت میں مرتد یعنی دین سے منہ موڑ لینے والے شخص کو اس کے اعمال کے ضائع کر دیئے جانے اور جہنم میں ہمیشہ رہنے کی دھمکی دی گئی ہے۔ ذیل میں اعمال کے ضائع کر دیئے جانے (حبط الاعمال) کے بارے میں کچھ مطالب ذکر کئے جاتے ہیں:

اعمال کے ضائع ہونے کی بحث

عربی زبان میں لفظ ”حبط“ کا معنی کسی عمل کا بیکارو بے فائدہ ہونا اور بے اثر و بے نتیجہ ہونا ہے۔ قرآن مجید میں یہ لفظ صرف عمل کی اضافت کے ساتھ ذکر کیا گیا ہے ملاحظہ ہو:

سورہ زمر، آیت ۶۵:

○ ”لَٰكِنَّ اَشْرَکْتَ لَیَحْطَبَنَّ عَمَلَكَ وَ لَتَنکُؤَنَّ مِنَ الْخَسِرِیْنَ“

(اگر تم نے شرک کیا تو تمہارا عمل ضائع و تباہ ہو جائے گا اور تم نقصان اٹھانے والوں میں سے ہو جاؤ گے)

سورہ محمد، آیت ۳۳:

○ ” اِنَّ الَّذِیْنَ كَفَرُوْا وَ صَدُّوا عَنْ سَبِیْلِ اللّٰهِ وَ سَاۗءَ الَّذِیْنَ سَاۗءُوْا الرَّسُوْلَ مِنْۢ بَعْدِ مَا تَبَيَّنَ لَهُمُ الْهُدٰی لَنْ یُّضُرُّوْا اللّٰهَ شَیْئًا ۗ وَ سَیَحِطُّۤ اَعْمَالُهُمْ ۗ ۙ یٰۤاَیُّهَا الَّذِیْنَ اٰمَنُوْا اطِیْعُوْا اللّٰهَ وَ اطِیْعُوْا الرَّسُوْلَ وَ لَا تَتَّبِعُوْا اَعْمَالَکُمْ“

(وہ لوگ کہ جنہوں نے حق و حقیقت کے واضح و آشکار ہونے کے باوجود کفر اختیار کیا اور خدا کے راستہ سے روکا اور رسول کی مخالفت کی وہ خدا کو ہرگز کوئی نقصان نہیں پہنچا سکتے اور خدا بہت جلد ان کے اعمال کو تباہ کر دے گا، اے ایمان والو! خدا کی اطاعت کرو اور رسول کی اطاعت کرو اور اپنے اعمال ضائع نہ کرو)۔

اس آیت کے ذیلی الفاظ سے معلوم ہوتا ہے کہ ”حبط“ سے مراد عمل کا ضائع و تباہ ہونا ہے جیسا کہ خداوند عالم نے سورہ ہود آیت ۱۶ میں ارشاد فرمایا:

○ ” وَ حِطَّ مَاصِنَعُوْا فِیْہَا وَ اِبْلُ مَا کَانُوْا یَعْمَلُوْنَ“

(اور ضائع ہو گیا وہ جو انہوں نے انجام دیا اور..... باطل و تباہ ہے جو انہوں نے عمل کیا)

اسی سے مشابہ یا قریب المعنی آیت ۲۳ سورہ فرقان میں یوں مذکور ہے:

○ ”وَقَدِمْنَا إِلَىٰ مَا عَمِلُوا مِنْ عَمَلٍ فَجَعَلْنَاهُ هَبَاءً مَّنثُورًا“

(اور ہم ان کے اعمال کی طرف بڑھیں گے جو کچھ کہ وہ انجام دے چکے ہیں تو ان اعمال کو خاک کے اڑتے بکھرتے ذروں کی مانند کر دیں گے)۔

بہر حال ”حبط“ سے مراد عمل کا ضائع و بے اثر ہونا ہے۔ بعض ارباب دانش نے کہا ہے کہ اس کی اصل ”حبط“ ہے جس کا معنی زیادہ کھالینے سے حیوان کا پیٹ پھول جانا ہے کہ جس سے اس کی ہلاکت کا خطرہ پیدا ہو جائے۔

کلام الہی میں حبط اعمال کے اثر کی بابت جو کچھ مذکور ہے اس کا تعلق دنیا اور آخرت دونوں میں اعمال کے ضائع ہونے سے ہے تو جس طرح حبط کی وجہ سے اعمال کے اخروی آثار محو و باطل ہو جاتے ہیں اسی طرح ان کے دنیاوی آثار بھی ختم ہو جاتے ہیں کیونکہ ایمان جس طرح سے اخروی زندگی کی سعادت مندی کا باعث ہے اسی طرح دنیاوی زندگی میں بھی خوشنہی کا سامان فراہم کرتا ہے چنانچہ سورہ نمل کی آیت ۹۷ میں ارشاد حق تعالیٰ ہے:

○ ”مَنْ عَمِلْ صَالِحًا قَدْ كُفِرَ— أَوْ أَنْشَىٰ وَهُوَ مُؤْمِنٌ— فَلَنُحْيِيَنَّهٗ حَيٰوةً طَيِّبَةً— وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ“

(جو مرد یا عورت نیک عمل انجام دے اور وہ مؤمن ہو تو ہم اسے پاکیزہ زندگی کی نعمت سے نوازیں گے اور ہم انہیں ان کے اچھے اعمال کا اجر عطا کریں گے)۔

اس آیت مبارکہ میں ایمان کے ساتھ عمل صالح بجالانے والے کو دنیا و آخرت میں اجر و جزا کی نوید دی گئی ہے۔ دنیا میں پاکیزہ حیات اور آخرت میں عظیم اجر..... جبکہ اس کے برعکس کفر اختیار کرنے والوں بالخصوص ان لوگوں کو جو ایمان لانے کے بعد مرتد ہو گئے ان کی زندگی یقیناً سختیوں سے بھر پور اور وہ نہایت نقصان و خسران میں ہوں گے اور ان کے اعمال دنیا ہی میں ضائع و تباہ ہو جائیں گے اور وہ اپنی کاوشوں سے کوئی سعادت بخش نتیجہ حاصل نہ کر سکیں گے کیونکہ ایسے افراد کے دلوں میں پختہ ایمان نہیں پایا جاتا اور ان کے قلوب لافانی و لازوال ذات کردگار سے ہر طرح کے تعلق سے خالی و عاری ہیں کہ اگر وہ تعلق ہوتا تو اس کے ذریعے حصول نعمت پر شادمان ہوتے اور تکلیف و مصیبت میں تسلی و اطمینان پاتے اور حاجت مندی کی حالت میں اس کی طرف رجوع کرتے،

سورہ انعام، آیت ۱۲۲ میں ارشاد خداوندی ہے۔

○ ”أَوْ مَنْ كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا يَمْشِي بِهِ فِي النَّاسِ كَسَنُ مَثَلُهُ فِي الظُّلُمٰتِ لَيْسَ بِخَارِجٍ مِنْهَا“

(وہ شخص کہ جو مردہ تھا اور ہم نے اسے زندہ کیا اور اس کے لئے ایک نور قرار دیا جس کے ذریعے وہ لوگوں میں چلتا

پھرتا ہے آیا اس شخص کی مانند ہے جو اندھیروں میں گرا پڑا ہے کہ وہاں سے باہر نہیں آسکتا؟
اس آیت شریفہ سے ثابت ہوتا ہے کہ مومن کو دنیاوی زندگی میں ایک نور و روشنی حاصل ہے جس کے ساتھ وہ اپنے
اعمال انجام دیتا ہے جبکہ کافر اس نور سے محروم ہے۔

اسی طرح ایک اور آیت میں خدا کا ارشاد ہے:

سورہ طہ، آیت ۱۲۴:

○ ”فَمَنْ اتَّبَعْكُمْ هُدًى فَلَا يَضِلُّ وَلَا يَشْقَىٰ ۗ وَمَنْ أَعْرَضَ عَنِّي فَسَأَلَ لَهٗ مَعِيشَةً ضَنْكًا وَنَحْمًا ۗ
يَوْمَ الْقِيَامَةِ أَعْلَىٰ“

(جس شخص نے میری اطاعت و پیروی کی وہ ہرگز گمراہ نہ ہوگا اور نہ ہی سختی و شقاوت اس پر چھائے گی اور جس نے میری
یاد سے روگردانی کی اس کی زندگی سختیوں و بدبختیوں سے بھری ہوگی اور ہم اسے قیامت کے دن اندھا کر کے اٹھائیں
گے)۔

اس آیت میں مومن اور کافر دونوں کی زندگی کا تقابلی تذکرہ ہوا ہے اور اس امر کی وضاحت کر دی گئی ہے کہ مومن کی
زندگی پاکیزہ، خوشحال، سعادت مند اور مقرون بہ شادمانی ہے جبکہ کافر اپنی دنیاوی زندگی میں سختی، تنگی، بدبختی اور رنج سے
دوچار ہے ان تمام حالات کا راز اور اصل سبب سورہ محمد آیت ۹ میں یوں بیان کیا گیا ہے:

○ ”ذٰلِكَ بِاَنَّ اللّٰهَ مَوْلٰى الَّذِيْنَ اٰمَنُوْا وَّ اَنَّ الْكٰفِرِيْنَ لَا مَوْلٰى لَهُمْ“

(یہ اس سبب سے ہے کہ خدا مومنین کا مولا آقا و سرپرست ہے اور کافروں کا مولا کوئی نہیں)

عمل کی بابت ہم نے آیت کی تفسیر میں جو نظر یہ پیش کیا ہے اس سے یہ امر واضح ہوتا ہے کہ یہاں اعمال سے مخصوص
عبادتی اعمال اور وہ اعمال جو مرتد شخص ایمان لانے کے بعد تصدق ریت کے ساتھ انجام دیتا رہا مراد نہیں بلکہ ان سے مراد وہ
تمام اعمال ہیں جو انسان حصول سعادت کے لئے انجام دیتا ہے، اس کے ساتھ ساتھ اعمال کا ضبط ہونا (ضبطگی) ان لوگوں
کے اعمال کی بابت بھی قرآن مجید میں مذکور ہے جن کا نہ تو کوئی عبادتی عمل ہے اور نہ ہی وہ تصدق ریت کے ساتھ کوئی عمل
انجام دیتے ہیں مثلاً کفار و منافقین، جیسا کہ ارشاد حق تعالیٰ ہے:

سورہ محمد، آیت ۹:

○ ”يٰۤاَيُّهَا الَّذِيْنَ اٰمَنُوْا اِنْ تَنْصُرُوْا اللّٰهَ يَنْصُرْكُمْ وَّ يَخْرِجْكُمْ مِّنْ اَرْضِكُمْ ۗ وَالَّذِيْنَ كَفَرُوْا فَاقْتَعَلُوْا لَهُمْ وَاَصْلُ

اَعْمَالِهِمْ ۗ ذٰلِكَ بِاَنَّهٗمْ كَرِهُوْا مَا اَنْزَلَ اللّٰهُ فَاَحْبَطَ اَعْمَالَهُمْ.....“

(اے اہل ایمان! اگر تم خدا کی نصرت کرو تو وہ بھی تمہاری نصرت کرے گا اور تمہارے قدموں کو مضبوط کر دے گا اور جو

لوگ کافر ہو گئے تو ان کے لئے تباہی ہو اور خدا ان کے اعمال کو گم (محو) کر دے گا کیونکہ انہوں نے اس چیز کو ناپسند کیا جسے خدا نے نازل کیا لہذا خدا نے ان کے اعمال کو حیط (ضبط و ضائع) کر دیا۔
اسی طرح ایک اور مقام پر یوں ارشاد فرمایا:

سورہ آل عمران، آیت ۲۲:

” إِنَّ الَّذِينَ يَكْفُرُونَ بِالْآيَاتِ اللَّهِ وَيَقْتُلُونَ النَّبِيَّ بِغَيْرِ حَقٍّ وَيَقْتُلُونَ الَّذِينَ يَأْمُرُونَ بِالْقِسْطِ مِنَ النَّاسِ فَبَشِّرْهُمْ بِعَذَابٍ أَلِيمٍ ۝ أُولَٰئِكَ الَّذِينَ حَوَّطْنَا لَهُمْ فِي الدُّنْيَا وَالْآخِرَةِ وَمَا لَهُمْ مِنْ نَاصِرِينَ ۝“

(وہ لوگ جو خدا کی آیات کا انکار (کفر) کرتے ہیں اور انبیاء کو ناحق قتل کرتے ہیں اور ان لوگوں کو قتل کرتے ہیں جو عدل و انصاف کا حکم دیتے ہیں انہیں دردناک عذاب کی خبر دو۔ ایسے لوگوں کے اعمال دنیا و آخرت میں ضائع (حیط) ہو گئے اور ان کا کوئی مددگار نہ ہوگا۔)

بہر حال زیر نظر آیت مبارکہ (۲۱۷) سے دیگر آیات حیط کی مانند یہ نتیجہ حاصل ہوتا ہے کہ کفر و ارتداد سے عمل کی تاثیر ختم ہو جاتی ہے جس کی وجہ سے سعادت مند زندگی کا حصول ممکن نہیں رہتا۔ جبکہ اس کے مقابل میں ایمان، عمل کو زندہ و تابندہ رکھتا ہے جس کے نتیجے میں مومن کی زندگی سعادتمند ہو جاتی ہے۔ بنا بریں اگر کوئی شخص کفر کے بعد ایمان لے آئے تو اس کے وہ اعمال جو کفر کی وجہ سے حیط و ضائع ہو گئے تھے دوبارہ زندہ ہو جائیں گے اور وہ سعادتمند ہو جائے گا لیکن اگر کوئی شخص ایمان کے بعد کفر اختیار کر لے تو اس کے تمام اعمال مرمت جائیں گے اور حیط و بے اثر ہو جائیں گے اور ان میں دنیا و آخرت کی سعادت عطا کرنے کی تاثیر ختم ہو جائے گی البتہ ایک آخری امید یہ باقی رہ جائے گی کہ اگر وہ مرنے سے پہلے ایمان لے آئے تو شاید اس کی تقدیر بدل جائے اور اس کے اعمال کی سعادت آفرینی کی راہ ہموار ہو جائے لیکن اگر وہ کفر و ارتداد ہی کی حالت میں مر جائے تو اس کے اعمال کا حیط و ضائع ہونا یقینی اور اس کی شقاوت و بد بختی حتمی ہو جائے گی۔

اس بیان سے یہ امر واضح ہو جاتا ہے کہ مرتد کے اعمال کی بابت یہ بحث و نزاع ہی بیجا ہے کہ اس کے اعمال تادم مرگ باقی رہتے ہیں اور موت آتے ہی حیط ہو جاتے ہیں یا یہ کہ مرتد ہوتے ہی حیط ہو جاتے ہیں اس کی وضاحت یوں ہے کہ بعض حضرات یہ عقیدہ رکھتے ہیں کہ مرتد کے وہ اعمال جو اس نے ارتداد سے پہلے انجام دیئے وہ تادم مرگ باقی رہتے ہیں (حیط و ضائع نہیں ہوتے) اگر وہ ایمان کی طرف نہ لوٹے تو قانون حیط اسے اپنی لپیٹ میں لے لیتا ہے اور اس کے اعمال ضائع ہو جاتے ہیں۔ اس کی دلیل قرآن مجید کی یہی آیت مبارکہ ہے۔ ”وَمَنْ يَرْتَدِدْ دِينَهُ فَمِنْكُمْ فَهُوَ كَافِرٌ فَأُولَٰئِكَ حَوَّطْنَا لَهُمْ فِي الدُّنْيَا“ (۲۱۷)۔ (تم میں سے جو شخص اپنے دین سے مرتد ہو جائے اور پھر حالت کفر میں

مر جائے تو ایسے لوگوں کے اعمال دنیا و آخرت میں ضائع ہو جائیں گے۔

اس کی تائید اس آیت سے بھی ہوتی ہے:

سورہ فرقان، آیت ۲۳:

”وَقَدْ مَنَّآ اِلَى صَاعِمِلُوْا مِنْ عَمَلٍ فَعَجَلْنَهُمْ حَبًا مَّا مَنُّوْا“

(اور ہم ان کے اعمال کی طرف بڑھیں گے جو وہ انجام دے چکے ہیں تو ان اعمال کو اڑتی ہوئی خاک کے بکھرے

ہوئے ذروں کی مانند قرار دیں گے۔)

اس آیت میں بھی موت کے وقت کافروں کے اعمال کی حالت کو بیان کیا گیا ہے کہ انہیں خاک کے بکھرے ہوئے

ذروں کی مانند بنا دیا جائے گا۔ اس سے لازمی نتیجہ یہ ظاہر ہوتا ہے کہ اگر مرتد ایمان لے آئے تو حالت ارتداد میں اس نے

جو اعمال صالحہ انجام دیئے تھے وہ سب اس کے نامہ اعمال میں لکھے جائیں گے اور وہ ان کی فیوضات سے بہرہ مند ہوگا۔

اس عقیدہ و نظریہ کے برعکس بعض حضرات کا خیال یہ ہے کہ ارتداد، اعمال کو جز سے کاٹ دیتا ہے اور انہیں بے اثر و

باطل کر دیتا ہے لہذا اگر کوئی شخص مرتد ہونے کے بعد دوبارہ ایمان لے آئے تو اس کے وہ اعمال جو اس نے حالت ارتداد

میں انجام دیئے اس کے لئے مفید و سود مند ثابت نہ ہوں گے بلکہ وہ سب حبط و بے اثر ہو چکے ہوں گے البتہ دوبارہ ایمان

لانے کے بعد اور موت سے پہلے جو اعمال انجام دے گا وہ اس کے لئے نتیجہ بخش ہو سکتے ہیں اور جہاں تک آیت مبارکہ میں

”موت“ کے ذکر کرنے کا تعلق ہے (فَيَسُنُّ) تو اس سے ثابت ہوتا ہے کہ یہ آیت مرتد کے ان تمام اعمال کے حبط ہونے کو

بیان کر رہی ہے جو اس نے دنیاوی زندگی میں انجام دیئے اور چونکہ دنیا کی زندگی کی انتہا موت ہے اس لئے آیت میں

”فَيَسُنُّ“ ذکر کیا گیا ہے۔

بہر حال ہمارے مذکورہ بیان سے آپ مزید غور و تدبر کر کے اس امر سے بخوبی آگاہ ہو سکتے ہیں کہ مرتد کے اعمال کی

بابت جو نزاع پایا جاتا ہے وہ بیجا ہے کیونکہ آیت مبارکہ صرف اس امر کو بیان کر رہی ہے کہ مرتد کے تمام اعمال و افعال اس

کے لئے حصول سعادت کا موجب نہیں بن سکتے۔

ایک نہایت اہم مسئلہ

حبط اعمال کی بحث میں ایک نہایت اہم مسئلہ زیر بحث آتا ہے کہ جسے ”مسئلہ احباط و تکفیر“ کہتے ہیں اس سے مراد

یہ ہے کہ آیا اعمال ایک دوسرے کے حبط و بے اثر ہونے کا سبب بن سکتے ہیں یا نہیں بن سکتے؟ بلکہ ہر عمل خواہ وہ اچھا ہو یا برا

اپنا مستقل اثر رکھتا ہے؟ البتہ حسنت سے (نیک اعمال) سینات (برے اعمال) کی تلافی ہو سکتی ہے جیسا کہ قرآن مجید میں واضح طور پر بیان کر دیا گیا ہے۔

اس موضوع کی بابت بعض حضرات کا نظریہ یہ ہے کہ اعمال ایک دوسرے پر اثر انداز ہوتے ہیں اور نیک و برے اعمال ایک دوسرے کے آثار کو زائل کر دینے کا سبب بنتے ہیں۔ اس نظریہ کے قائل حضرات نے آپس میں اختلاف رائے کیا ان میں سے بعض نے کہا کہ ہر برے عمل سابقہ نیک عمل کو ضائع کر دیتا ہے اور ہر نیک عمل سابقہ برے عمل کے اثر کو زائل کر دیتا ہے۔ لہذا انسان کے پاس یا تو سب نیک اعمال ہوں گے یا سب برے اعمال ہوں گے۔ کیونکہ برے اعمال نے نیک اعمال کو اور نیک اعمال نے برے اعمال کو ضائع کر دیا اور نتیجتاً صرف ایک قسم کے اعمال باقی رہ گئے یا نیک یا برے،

ان کے مقابلے میں بعض حضرات نے کہا کہ تمام اچھے اور برے اعمال کے درمیان موازنہ کیا جائے گا ان میں سے جس عمل کا اثر زیادہ ہو اسے کم اثر والے عمل کے ساتھ قیاس کر کے باقی ماندہ اثر کو عمل انجام دینے والے کے نامہ اعمال میں لکھا جائے گا۔ اس کی ایک مثال یوں دی جا سکتی ہے کہ اگر کسی نے کوئی نیک عمل انجام دیا کہ جس کا اجر و ثواب پچاس درجہ ہے اور اس کے بعد اس نے ایک برے عمل انجام دیا جس کی سزا و عتاب میں درجہ ہے تو اس شخص کے نیک عمل سے بیس درجے کم کر دیئے جائیں گے اور پچاس درجات میں سے تیس درجات باقی رہ جائیں گے... اس نظریہ کا لازمی نتیجہ بھی وہی ہے کہ انسان کے پاس یا تو سب نیک اعمال ہوں گے یا سب برے ہوں گے کیونکہ برے اعمال نے نیک اعمال کو اور نیک اعمال نے برے اعمال کے اثر کو ختم کر دیا اور نتیجتاً صرف ایک قسم کے اعمال باقی رہ گئے..... یعنی ایسا نہیں ہو سکتا کہ دونوں قسم کے اعمال یکجا رہیں۔

ان دو نظریات یا اقوال پر دو اعتراض ممکن ہیں:

(۱) خداوند عالم نے سورہ توبہ، آیت ۱۰۲ میں یوں ارشاد فرمایا ہے:

○ ”وَآخِرُونَ اعْتَرَفُوا بِذُنُوبِهِمْ خَلَطُوا عَمَلًا صَالِحًا وَآخِرًا سَيِّئًا عَسَىٰ اللَّهُ أَن يَتُوبَ عَلَيْهِمْ إِنَّ اللَّهَ عَفُوفٌ رَّحِيمٌ“

(اور دوسرے گروہ نے اپنے گناہوں کا اعتراف کیا اور نیک اعمال اور برے اعمال کو آپس میں ملا دیا ہے، شاید کہ خدا ان کی توبہ قبول کر لے، کہ خدا معاف کر دینے والا، نہایت رحمت والا ہے)۔

اس آیت مبارکہ سے واضح طور پر معلوم ہوتا ہے کہ اعمال مختلف ہونے کے باوجود باہم یکجا ہوتے ہیں اور اسی مخلوطی حالت میں اس وقت تک باقی رہتے ہیں جب تک خداوند عالم عاصیوں کی خطاؤں سے درگزر کر لے اور انہیں معاف کر دے، اس سے ثابت ہوتا ہے کہ اعمال ایک دوسرے کے اثر کو زائل نہیں کرتے اور ایسا ہرگز نہیں کہ اچھے اور برے اعمال

میں سے صرف ایک قسم کے اعمال باقی رہتے ہیں۔ دونوں باقی نہیں رہتے۔

(۲) اعمال کی تاثیر کی بابت خداوند عالم نے جو روش اپنائی ہے اس کا مشاہدہ ہم انسانی معاشرہ میں ہر روز کرتے ہیں کہ عقلاء جزا و سزا کے مقام پر اسی روش کو اختیار کرتے ہیں اور وہ یہ کہ نیک و اچھے کام پر جزا اور برے کام پر سزا دی جاتی ہے۔ کسی عمل کا دوسرے سے کوئی تعلق و موازنہ نہیں ہوتا بلکہ علیحدہ علیحدہ احکام جاری ہوتے ہیں کسی شخص کے اعمال صالحہ اور غیر صالحہ کی بابت خداوند عالم بھی اسی طریقہ کار کو اپناتا ہے نیکی کی جزا دیتا ہے اور برائی پر سزا دیتا ہے سوائے ان بڑے گناہوں کے کہ جو بندے کے خدا سے رشتہ بندی کو پورے طور پر منقطع کر دینے کا سبب بنتے ہیں اور بندہ خدا کی خدائی کو یکسر نظر انداز کرتا ہو ایسے اعمال کا مرتکب ہوتا ہے جو اس کے اچھے اعمال کے حیطہ کا باعث بن جاتے ہیں، اس موضوع کی بابت قرآن مجید میں اس قدر کثیر آیات وارد ہوئی ہیں کہ وہ سب محتاج ذکر نہیں۔

حیطہ اعمال کی بابت بعض حضرات اس بات کے قائل ہوئے ہیں کہ اصل عمل محفوظ رہتا ہے اور اس کا اثر بھی باقی رہتا ہے خواہ وہ اچھا عمل ہو یا برا، البتہ کبھی ایسا ہوتا ہے کہ حسنت ... نیکیاں، نیک اعمال ... سیئات ... برائیاں، برے اعمال کی تلافی کا سبب بنتی ہیں اس سلسلہ میں قرآن مجید نے واضح و صریح الفاظ میں حقیقت امر کو بیان کر دیا ہے۔ بعض آیات ملاحظہ ہوں:

سورہ انفال، آیت ۲۹:

○ ”يَا أَيُّهَا الَّذِينَ آمَنُوا إِن تَشَاءُوا لَللَّهِ يَجْعَل لَّكُمْ فُرْقَانًا وَيُكَفِّرُ عَنْكُمْ سَيِّئَاتِكُمْ“

(اے اہل ایمان! اگر تم تقوائے الہی اختیار کرو تو خدا تمہارے لئے فرقان۔ حق و باطل کے درمیان تمیز کرنے والی قوت ... قرار دے گا اور تمہارے برے اعمال گناہوں سے درگزر کرے گا۔)

سورہ بقرہ، آیت ۲۰۳:

○ ”فَمَنْ تَعَجَّلَ فِي يَوْمٍ مَّيْنٍ فَلَا إِثْمَ عَلَيْهِ“

(جو شخص دو دنوں میں جلدی سے اعمال انجام دے دے تو اس پر کوئی گناہ نہیں)۔

سورہ نساء، آیت ۳۱:

○ ”إِنْ تَجْتَنِبُوا كِبَاءَ بِرِمَاسْتُهُمْ عَنْهُ نَكْفُرْ عَنْكُمْ سَيِّئَاتِكُمْ“

(اگر تم ان کبیرہ گناہوں سے اجتناب و دوری اختیار کرو کہ جن سے تمہیں روک دیا گیا ہے تو ہم تمہارے گناہوں سے درگزر کریں گے)۔

ان کے علاوہ بعض آیات میں مذکور ہے کہ بعض اعمال، سیئات (گناہوں) کو حسنت (نیکیوں) میں بدل دیتے ہیں،

ملاحظہ ہو:

سورہ فرقان، آیت ۷۰:

”إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ“

(مگر جو شخص توبہ کرے اور ایمان لائے اور عمل صالح انجام دے تو خدا ایسے لوگوں کی سیئآت کو حسنات میں بدل دیتا

ہے)۔

ایک بنیادی موضوع

جزا و سزا اور جہنم و تکفیر اعمال کے باب میں ایک اور موضوع زیر بحث آتا ہے جو کہ ان دونوں مسائل کی اصل و اساس اور بنیاد کی حیثیت رکھتا ہے اور وہ یہ کہ کوئی شخص کس وقت اور کہاں جزا کا مستحق قرار پاتا ہے؟ اس سلسلہ میں چار نظریات ذکر کئے گئے ہیں:

(۱) عمل کے وقت،

(۲) موت کے وقت،

(۳) آخرت میں،

(۴) عمل کے وقت بشرطیکہ موت کے وقت تک اسی حالت پر باقی رہے کہ اگر عمل کے وقت کے بعد اس میں

تبدیلی آگئی تو اس کا استحقاق جزا ختم ہو جائے گا۔

مذکورہ بالا چار نظریات کے قائل حضرات میں سے ہر ایک نے اپنے اپنے نظریہ کی صحت پر قرآنی آیات سے استدلال کیا ہے اور بعض حضرات نے قرآنی آیات کے ساتھ ساتھ عقلی دلائل بھی پیش کئے ہیں۔

بہر حال اس مقام پر کہنے کی اصل بات یہ ہے کہ اگر ہم ثواب و عقاب اور جہنم و تکفیر جیسے موضوعات میں نتائج اعمال کا مسلک اپنائیں کہ جسے ہم نے اسی سورہ بقرہ کی آیت ۲۶ (إِنَّ اللَّهَ لَا يَسْتَحْيِي أَنْ يَضْرِبَ مَثَلًا لَّ مَا بَعُوضَةٌ فَمِمَّا ضَوْفَهَا) کی تفسیر میں وضاحت کے ساتھ بیان کیا ہے تو لازمی طور پر یہ بات تسلیم کرنی ہوگی کہ نفس انسانی کا تعلق جب تک بدن سے باقی ہے وہ ایک ایسا قابل تغیر و تبدیل جو ہر ہے جو ان افعال و صورتوں کی وجہ سے جو اس سے سرزد و صادر ہوتی ہیں اور ان نتائج و آثار کی بناء پر جو اس کے ساتھ قائم و موجود ہیں اپنی ذات میں اور اپنے آثار ذات میں تغیر و تبدیل سے دوچار رہتا ہے چنانچہ جب کوئی نیک عمل اس سے انجام پائے تو اس کی ذات میں ایک ایسی معنوی دروہانی صورت پیدا ہو جاتی ہے

جو اجر و ثواب کی متقاضی ہوتی ہے اور اگر کوئی معصیت و برا عمل اس سے سرزد ہو تو اس کی ذات میں ایک ایسی معنوی و روحانی صورت پیدا ہوتی ہے جس کے ساتھ عذاب و عقاب پیوستہ ہے، تاہم چونکہ اصل ذات اچھے اور برے اعمال کی وجہ سے قابل تغیر و تبدل ہوتی ہے لہذا عین ممکن ہے کہ اس کی موجودہ صورت کسی دوسری صورت میں تبدیل ہو جائے اور تغیر و تبدل کا یہ سلسلہ اس وقت تک باقی رہتا ہے جب تک کہ موت آجائے اور نفس انسانی کا بدن سے تعلق و ربط ختم ہو جائے، موت کے آنے سے نفس کا بدن سے رابطہ منقطع ہونے کے بعد سلسلہ حرکت رک جاتا ہے اور تغیر و تبدل سے دوچار ہونے کی استعداد ختم ہو جاتی ہے اور پھر جو صورتیں لوح ذات پر ثبت ہو چکی ہوتی ہیں وہ باقی رہتی ہیں اور ان کے آثار بھی باقی رہتے ہیں ان میں کسی طرح سے تبدیلی و تغیر پیدا نہیں ہوتا سوائے اس کے کہ خداوند عالم نظر مغفرت فرمائے یا شفاعت کسی تبدیلی کا سبب بنے، مغفرت و شفاعت کی بابت تفصیلی تذکرہ پہلے ہم کر چکے ہیں۔

اور اگر ہم ثواب و عقاب اور حبط و تکفیر جیسے موضوعات میں جزا و سزا کا مسلک اختیار کریں کہ جس کی وضاحت ہم کئی مقامات میں کر چکے ہیں تو اس کے نتیجے میں ہر شخص کے ساتھ اسی طرح اس کے اعمال کے مطابق سلوک کیا جائے گا جیسا کہ عام معاشرتی قوانین کے حوالہ سے ہوتا ہے یعنی کسی شخص کے اچھا یا برا عمل انجام دینے کی بناء پر اس کے موزوں و مناسب جزا یا سزا متعین ہوتی ہے یہی طریقہء کار خدا کی اطاعت یا معصیت کرنے میں اپنایا جائے گا کہ نیک عمل انجام دینے پر اجر و ثواب اور گناہ کے ارتکاب پر سزا و عتاب کیا جائے گا جیسا کہ عقلاء قانون کی پاسداری کرنے والے کی تعریف اور نیکی کرنے والے کی مدح کرتے ہیں اور اسے مستحق جزا سمجھتے ہیں جبکہ قانون کی خلاف ورزی کرنے والے اور برا کام انجام دینے والے کی مذمت کرتے ہیں اور اسے مستوجب سزا قرار دیتے ہیں یہی حال خدا کے احکامات کی بابت ہے اور یہ جزا و سزا کا عمومی قانون و اصول صرف عمل کی انجام دہی کے حوالہ سے جاری ہوتا ہے یعنی جو نبی کسی نے کوئی عمل..... اچھا ہو یا برا..... انجام دیا اسے اس کے مطابق تعریف یا مذمت کا مستحق قرار دیا جاتا ہے لیکن اس کی فرمانبرداری یا سرکشی کی حالت میں ہر لمحہ تبدیلی ممکن ہوتی ہے لہذا اس کی تعریف یا مذمت اور جزا یا سزا میں تبدیلی کا امکان بھی باقی ہوتا ہے، یہ بات دوسرے لفظوں میں یوں کہی جاسکتی ہے کہ عمل..... اچھا یا برا..... انجام دینے سے جزا و سزا کا استحقاق حاصل ہو جاتا ہے لیکن اس جزا یا سزا کا باقی رہنا عمل کرنے والے کی بعد والی حالتوں پر موقوف ہوتا ہے کہ اگر اس کی حالت میں تبدیلی آئی تو اس کے مطابق جزا و سزا میں بھی تبدیلی ہو جائے گی اور اگر تادم مرگ اسی حالت میں رہا تو تعریف یا مذمت اور جزا یا سزا بھی اسی طرح باقی رہے گی جس طرح عمل کی انجام دہی کے وقت تھی، اس کی وجہ یہ ہے کہ عام طور پر انسان اطاعت یا نافرمانی میں سے کسی ایک حالت پر سدا باقی نہیں رہتا بلکہ حالات کے ساتھ ساتھ اس میں تبدیلی واقع ہوتی رہتی ہے لہذا اس تبدیلی کے ساتھ ساتھ جزا و سزا میں تبدیلی بھی یقینی ہے۔

- مذکورہ بالا مطالب کے پیش نظر یہ امر واضح ہو جاتا ہے کہ زیر نظر بحث میں جو اقوال سابقاً ذکر کئے گئے ہیں وہ سراسر بیجا اور حق و حقیقت سے کوسوں دور ہیں کیونکہ وہ سب غلط و نادرست بنیاد پر مبنی ہیں جبکہ حقیقت امر اس طرح ہے:
- (۱) عمل کی انجام دہی ہی سے ثواب یا عقاب کا استحقاق حاصل ہو جاتا ہے لیکن اس کے بعد اس میں تبدیلی و تغیر کا امکان باقی رہتا ہے اور تادم مرگ یہ امکان موجود ہوتا ہے۔
- (۲) جس طرح عمل کی انجام دہی کی وجہ سے ثواب یا عقاب کا اصل استحقاق حاصل ہوتا ہے اسی طرح کفر اختیار کرنے اور اس طرح کے دیگر اسباب کی بناء پر حیط اعمال کی راہ ہموار ہو جاتی ہے جو کہ موت آتے ہی حیط اعمال یعنی ہو جاتا ہے۔
- (۳) حیط کا تعلق جس طرح اخروی اعمال سے ہوتا ہے دنیوی اعمال سے بھی اسی طرح ہوتا ہے۔
- (۴) یہ ہرگز درست نہیں کہ اعمال اچھے اور برے ایک دوسرے کے حیط و بطلان اور بے اثر ہونے کا سبب بنتے ہیں یعنی نیک عمل سابقہ برے عمل کو اور برا عمل سابقہ نیک عمل کو سرے ہی سے ختم کر دیتا ہے یہ ہرگز صحیح نہیں البتہ حسنات (نیکیوں) سے سیئات (برائیوں) کی تلافی اور اس طرح کے دیگر امور صحیح و درست ہیں۔

جزا کے حوالہ سے اعمال کی کیفیتیں

جزا و سزا کے حوالہ سے اعمال کی کیفیتوں اور احکام کی بابت قرآن مجید کی مختلف آیات مبارکہ سے معلوم ہونے والی آٹھ صورتیں ذیل میں ذکر کی جاتی ہیں:

(۱) دنیا و آخرت کی نیکیاں

بعض گناہ، دنیا و آخرت میں تمام نیکیوں کو حیط و برباد کر دیتے ہیں جیسے ارتداد، چنانچہ ارشاد حق تعالیٰ ہے:

”وَمَنْ يَّرْتَدِمْ مِنْكُمْ عَنْ دِينِهِ فَيَمُتْ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ“ (زیر بحث آیت ۲۱۷)

(اوجو شخص تم میں سے اپنے دین سے مرتد ہو جائے (روگردانی کر لے) اور پھر اسی کفر کی حالت میں مر جائے تو ایسے لوگوں کے اعمال دنیا و آخرت میں حیط و برباد ہو جائیں گے)

اسی طرح کفر اور آیات خدا کا انکار اور ان کی بابت عناد کی وجہ سے دنیا و آخرت میں تمام اعمال حیط و ضائع ہو

جاتے ہیں، چنانچہ ارشاد الہی ہے:

سورہ آل عمران، آیت ۴۲:

○ ”إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيَّ بِغَيْرِ حَقٍّ وَيَقْتُلُونَ الَّذِينَ يَأْمُرُونَ بِالْقِسْطِ مِنَ النَّاسِ لَقَبَسْرُهُمْ عَذَابٌ أَلِيمٌ ۝ أُولَئِكَ الَّذِينَ حَبِطَتْ أَعْمَالُهُمْ فِي الدُّنْيَا وَالْآخِرَةِ“

(جو لوگ خدا کی آیات کا انکار کرتے ہیں اور انبیاء کو ناحق قتل کرتے ہیں اور ان لوگوں کو قتل کرتے ہیں جو قسط و عدل کا

حکم دیتے ہیں انہیں دردناک عذاب کی خبر دو کہ ایسے ہی لوگوں کے اعمال دنیا و آخرت میں حبط و ضائع ہوں گے)

یہ تو ہے گناہ و معصیت کی وجہ سے نیکوں کا برباد ہونا، اسی طرح بعض نیکیاں ایسی ہیں جو دنیا و آخرت میں گناہوں کی

تلافی کا سبب بنتی ہیں جیسے اسلام لانا اور توبہ کرنا، اس سلسلہ میں ارشاد حق تعالیٰ ہے:

سورہ زمر، آیت ۵۵:

○ ”قُلْ لِعِبَادِيَ الَّذِينَ آمَنُوا عَلَىٰ أَنفُسِهِمْ لَا تَقْنَطُوا مِنْ رَحْمَةِ اللَّهِ ۗ إِنَّ اللَّهَ يَغْفِرُ الذُّنُوبَ جَمِيعًا ۗ إِنَّهُ هُوَ الْعَفُوُّ الرَّحِيمُ ۝ وَأَنِيبُوا إِلَىٰ رَبِّكُمْ وَأَسْلَبُوا لَهُ مِنْ قَبْلِ أَنْ يَأْتِيَكُمُ الْعَذَابُ ثُمَّ لَا تُنصَرُونَ ۝ وَاتَّبِعُوا أَحْسَنَ مَا أُنزِلَ إِلَيْكُمْ مِنْ رَبِّكُمْ“

(کہہ دیجئے کہ اے میرے وہ بندو، جنہوں نے اپنے اوپر زیادتی کی ہے خدا کی رحمت سے ناامید نہ ہو کہ خدا تمام گناہ

معاف کر دیتا ہے یقیناً وہ معاف کرنے والا نہایت مہربان ہے اور تم اپنے رب کی طرف لوٹ آؤ اور اسے تسلیم کر لو اس سے

پہلے کہ تم پر عذاب آجائے کہ پھر تمہاری کوئی مدد نہ کی جائے گی، اور جو کچھ تمہارے رب کی طرف سے تمہاری طرف نازل کیا

گیا ہے اس کی اچھی طرح پیروی کرو.....)

سورہ طہ، آیت ۱۲۳:

○ ”فَمَنْ اتَّبَعْهُمْ هَدَىٰ فَلَا يَصِلُ وَلَا يَشْقَىٰ ۝ وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشًا ۗ يَوْمَ الْقِيَامَةِ أَغْنَىٰ“

(پس جو شخص میری ہدایت کی پیروی کرے وہ ہرگز گمراہ نہ ہوگا اور نہ ہی بدبختی اسے گھیرے گی اور جو شخص میرے ذکر

سے منہ موڑے تو اس کی زندگی تنگ ہوگی اور ہم قیامت کے دن اسے اندھا کر کے اٹھائیں گے)

(۲) نیکیوں کی بربادی

بعض گناہ، بعض نیکیوں کو حیط و برباد کر دیتے ہیں جیسے پیغمبر خدا کی مخالفت کرنا، چنانچہ ارشاد حق تعالیٰ ہے:

سورہ محمد، آیات ۳۲، ۳۳:

” إِنَّ الَّذِينَ كَفَرُوا وَصَدُّوا عَنْ سَبِيلِ اللَّهِ وَشَاقُّوا الرَّسُولَ مِنْ بَعْدِ مَا تَبَيَّنَ لَهُمْ الْهُدَىٰ لَنْ يَصْرِفُوا اللَّهَ شَيْئًا وَسَيُحِطُّ أَعْمَالُهُمْ ۖ يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تَبْطُلُوا أَعْمَالَكُمْ.....“

(جن لوگوں نے کفر اختیار کیا اور خدا کی راہ سے روکا اور رسول کی مخالفت کی جبکہ ان کے لئے ہدایت کی حقیقت واضح ہو چکی تھی تو وہ خدا کو ہرگز کوئی نقصان نہیں پہنچا سکتے اور بہت جلد خدا ان کے اعمال کو حیط و ضائع کر دے گا۔ اے اہل ایمان! خدا کی اطاعت کرو اور رسول کی اطاعت کرو اور اپنے اعمال کو باطل و برباد نہ کرو۔)

ان دو آیات مبارکہ کو یکے بعد دیگرے ذکر کیا گیا ہے لہذا ان کا تقابلی جائزہ لینے سے یہ امر بخوبی واضح ہو جاتا ہے کہ رسول کی اطاعت کا جو حکم دیا گیا ہے اس سے مراد یہ ہے کہ ان کی مخالفت نہ کرو اور اعمال کے باطل کرنے سے مراد ان کا حیط و ضائع کرنا ہے۔

جو گناہ، بعض نیکیوں کو حیط کر دیتے ہیں ان میں سے ایک، نبی کی آواز سے زیادہ بلند آواز نکالنا ہے، چنانچہ ارشاد الہی

ہوا:

سورہ حجرات، آیت ۲:

” يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ“

(اے اہل ایمان! تم اپنی آوازوں کو نبی کی آواز سے بلند نہ کیا کرو اور ان کے سامنے اونچی آواز سے نہ بولا کرو جیسا کہ تم آپس میں ایک دوسرے کے ساتھ اونچی اونچی آواز میں بولتے ہو ورنہ تمہارے اعمال حیط و ضائع ہو جائیں گے اور تمہیں خبر تک نہ ہوگی۔)

یہ تو ہے بعض گناہوں کا بعض نیکیوں کو حیط و برباد کر دینے کا مسئلہ، اسی طرح بعض حسنات و نیکیاں ایسی ہیں جو بعض گناہوں کا کفارہ بن جاتی ہیں اور ان کی تطانی کرتی ہیں مثلاً واجب نمازیں، حج کی ادائیگی اور کبیرہ گناہوں سے اجتناب، آیات مبارکہ ملاحظہ ہوں:

سورہ ہود، آیت ۱۱۴:

○ ”وَأَقِمِ الصَّلَاةَ طَرَفِي النَّهَارِ وَرُكْعَاتِ الْبَيْتِ ۗ إِنَّ الْحَسَنَاتِ يُدْرِكُهَا السَّيِّئَاتِ“

(نماز قائم کرو دن کے دو اطراف اور رات کے ایک حصہ میں، یقیناً نیکیاں برائیوں کو ختم کر دیتی ہیں)۔

یہ آیت واجب نمازوں کے بارے میں ہے۔

سورہ بقرہ، آیت ۲۰۳:

○ ”فَمَنْ تَعَجَّلَ فِي يَوْمٍ مَبِينٍ فَلَا إِثْمَ عَلَيْهِ ۗ وَمَنْ تَأَخَّرَ فَلَا إِثْمَ عَلَيْهِ“

(پس جو شخص دو دنوں میں جلدی سے انجام دے دے تو اس پر کوئی گناہ نہیں اور جو تاخیر کرے تو اس پر بھی کوئی

گناہ نہیں)

یہ آیت مناسک حج سے مربوط ہے۔

سورہ نساء، آیت ۳۱:

○ ”إِنْ تَجْتَنِبُوا كِبَا يَرِي مَا تَنْهَوْنَ عَنْهُ تُكْفِرْ عَنْكُمْ سَيِّئَاتِكُمْ“

(اگر تم ان کبیرہ گناہوں سے اجتناب کرو جن سے تمہیں روکا گیا ہے تو ہم تمہاری خطاؤں سے درگزر کریں گے)۔

سورہ نجم، آیت ۳۲:

○ ”أَلَمْ يَنْ يَجْتَنِبُونَ كِبَا يَرِي الْفَوَاحِشِ إِلَّا اللَّمَمَ ۗ إِنَّ رَبَّكَ وَاسِعُ الْمَغْفِرَةِ“

(وہ لوگ کبیرہ گناہوں اور برے اعمال سے دوری اختیار کرتے ہیں سوائے صغیرہ گناہ کے، یقیناً تیرا رب وسیع بخشش

دالا ہے)

(۳) گناہگار کی نیکیاں

بعض گناہ، فاعل کی نیکیاں دوسرے شخص کی طرف منتقل کر دیتے ہیں جیسے قتل کرنا، چنانچہ سورہ مائدہ آیت ۲۹ میں

یوں ارشاد حق تعالیٰ ہوا:

○ ”إِنِّي أُرِيدُ أَنْ تَمُوتَ أَوْ يَأْتِيَنَّكَ“

(میں چاہتا ہوں کہ تو میرا اور اپنا گناہ دونوں ہی اٹھا کے جا)

قتل کی مانند غیبت اور بہتان کی بابت بھی حضرت پیغمبر اسلام اور آئمہ اہل بیت علیہم السلام کی معتبر روایات میں یہی ذکر

ہوا ہے کہ فاعل کی نیکیاں دوسرے شخص کے نامہ اعمال میں لکھی جاتی ہیں، اسی طرح بعض نیکیاں (نیک اعمال) ایسی ہیں جو

فاعل کے گناہوں کو دوسرے کی طرف منتقل کر دیتی ہیں، اس سلسلہ میں مزید وضاحت عنقریب ہوگی۔

(۴) گناہوں کی اثر گزاری

بعض گناہ دوسرے کی سیئات (گناہوں) کی مثل نہ کہ اصل کو اپنے فاعل کی طرف منتقل کر دیتے ہیں چنانچہ ارشاد الہی ہے۔

سورہ نحل، آیت ۲۵:

○ ”لِيَحْمِلُوا أَوْزَارَهُمْ كَامِلَةً يَوْمَ الْقِيَامَةِ وَمِنْ أَوْزَارِهِمُ الَّذِينَ يُضِلُّونَهُمْ بِغَيْرِ عِلْمٍ“
(وہ قیامت کے دن اپنے گناہوں کا بوجھ پوری طرح اپنے اوپر اٹھائیں گے اور ان لوگوں کے گناہوں کے بوجھ کا کچھ حصہ بھی اٹھائیں گے جنہیں انہوں نے اپنی جہالت کی وجہ سے گمراہ کیا)۔

سورہ عنکبوت، آیت ۱۳:

○ ”وَلِيَحْمِلْنَ أَثْقَالَهُمْ وَأَثْقَالًا مَعَ أَثْقَالِهِمْ“
(وہ لوگ اپنے گناہوں کا بوجھ اٹھائیں گے اور اپنے بوجھوں کے ساتھ ساتھ لوگوں کے گناہوں کے بوجھ بھی اٹھائیں گے)

یہ تو ہے بعض گناہوں کا دوسروں کے گناہوں کو اپنے فاعل کی طرف منتقل کرنے کا مسئلہ، اسی طرح بعض حسنت (نیکیاں) بھی دوسروں کی حسنت (نیکیوں) کی مثل نہ کہ ان حسنت کو بعینہم اپنے فاعل کی طرف منتقل کر دیتی ہیں چنانچہ ارشاد حق تعالیٰ ہوا:

سورہ تیس، آیت ۱۲:

○ ”وَنَكْتُبُ مَا قَدَّمُوا وَإِن شَاءَ رَبُّهُمْ“
(اور ہم لکھتے ہیں اس کو جو انہوں نے پیش کیا (عمل کیا) اور ان کے آثار کو)

(۵) دگنا عذاب

بعض گناہ، عذاب کو دگنا کر دینے کا سبب بنتے ہیں۔ چنانچہ سورہ اسراء، آیت ۷۵ میں ارشاد حق تعالیٰ ہے:

○ ”إِذَا لَدُّنَاكَ ضَعْفَ الْحَيَوتِ وَضَعْفَ الْمَمَاتِ“

(تب ہم تجھے دگنی زندگی اور دگنی موت (دگنا عذاب) کا مزہ چکھاتے)۔۔ زندگی اور موت دونوں مرحلوں میں دگنا عذاب چکھاتے۔۔

اسی طرح سورہ احزاب، آیت ۳۰ میں ارشاد ہوا:

○ ”يُضَعَّفُ لَهَا الْعَذَابَ ضِعْفَيْنِ“

(اس کا عذاب دگنا کر دیا جائے گا)۔

یہ تو ہے گناہوں کی وجہ سے عذاب کا دگنا ہونا اسی طرح اس کے مقابل نیکیوں اور طاعات کی صورت حال بھی یہی ہے کہ بعض نیکیاں اجر و ثواب کو دگنا کر دیتی ہیں مثلاً اتفاق فی سبیل اللہ یعنی خدا کی راہ میں خرچ کرنا، چنانچہ ارشاد الہی ہے:

سورہ بقرہ، آیت ۲۶۱:

○ ”مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَتَتْ سَنَابِلَ فِي كُلِّ سُنبُلَةٍ

مِائَةُ حَبَّةٍ“

(جو لوگ اپنے اموال خدا کی راہ میں خرچ کرتے ہیں ان کی مثال بیج کے اس ایک دانہ کی ہے کہ جس سے سات

خوشے اگیں اور ہر خوشہ میں ایک سو دانے ہوں)

سورہ قصص، آیت ۵۳:

○ ”أُولَٰئِكَ يُؤْتَوْنَ أَجْرَهُمْ مَرَّتَيْنِ“

(ان لوگوں کو ان کے اجر دو بار دیئے جائیں گے)

سورہ حدید، آیت ۲۸:

○ ”يُؤْتِيكُمْ كُفُلَيْنِ مِنْ شَرِّ حَبْتِهِ وَيَجْعَلُ لَكُمْ نُورًا تَمْشُونَ بِهِ وَيَغْفِرَ لَكُمْ“

(وہ تمہیں اپنی رحمت کے دو حصے عطا کرے اور تمہارے لئے ایسا نور و روشنی قرار دے جس کے سہارے تم راہ چل

سکو اور تمہاری بخشش و مغفرت کرے)

اس کے ساتھ ساتھ یہ امر قابل توجہ ہے کہ خداوند عالم نے حسناات اور نیکیوں کو علی الاطلاق یہ خصوصیت دی ہے کہ

وہ اس کی بارگاہ میں کئی گنا ہو جاتی ہیں چنانچہ ایک آیت مبارکہ میں اس طرح ارشاد حق تعالیٰ ہوا:

سورہ انعام، آیت ۱۶۰:

” مَنْ جَاءَ بِالْحَسَنَةِ فَلَهُ عَشْرُ مَثَالِهَا“

(جو ایک حسنہ و نیکی لائے اس کے لئے اس کی مانند دس نیکیاں ہوں گی)

(۶) گناہوں کی نیکیوں میں تبدیلی

بعض نیکیاں ایسی ہیں جو سینات (برائیوں، گناہوں) کو نیکیوں میں بدل دیتی ہیں، اس سلسلہ میں ارشاد حق تعالیٰ

ہے۔

سورہ فرقان، آیت ۷۰:

”إِلَّا مَنْ تَابَ وَآمَنَ وَعَمِلَ صَالِحًا قَدْ لَبَّىٰكَ يَبَدِّلُ اللَّهُ سَيِّئَاتِهِمْ حَسَنَاتٍ“

(مگر جو شخص توبہ کرے اور ایمان لائے اور نیک عمل بجالائے تو ایسے لوگوں کے گناہوں کو خدا نیکیوں میں بدل

دے گا)

(۷) تاثیر کی وسعت

بعض نیکیاں ایسی ہیں جو اس بات کا سبب بنتی ہیں کہ ان کی مثل دوسروں کو بھی حاصل ہو جائیں (یعنی ان نیکیوں کے انجام دینے والے کے ساتھ ساتھ کسی اور کو بھی ان نیکیوں کی مثل نیکیاں حاصل ہو جائیں) جیسا کہ سورہ طور آیت ۲۱ میں ارشاد ہوا:

”وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلَتْنَاهُمْ مِنْ عَمَلِهِمْ مِنْ شَيْءٍ“

”کُلُّ امْرَأٍ بِمَا كَسَبَتْ رَاهِيْنٌ“

(اور جو لوگ ایمان لائے اور ان کی اولاد نے ان کی پیروی میں ایمان قبول کیا تو ہم ان کی اولاد کو بھی ان کے ساتھ ملحق کر دیں گے اور ہم ان کے عمل میں سے کسی چیز کی کمی نہ کریں گے، ہر شخص اپنے اعمال کے ساتھ وابستہ ہے)

یہی صورت حال سینات (گناہوں) کی ہے کہ بعض گناہ اس بات کا سبب بنتے ہیں کہ ان کی مثل دوسروں کو بھی لاحق ہو جائیں مثلاً دوسروں کے یتیموں پر ظلم کرنا اس بات کا سبب بن جاتا ہے کہ ظلم کرنے والے کے یتیموں پر بھی ظلم ہوتا ہے اور اس کی نسل ظلم سے بچ نہیں سکتی چنانچہ سورہ نساء، آیت ۸ میں یوں ارشاد ہوا:

”وَلْيَحْشَ الَّذِينَ كَفَرُوا مِنْ خَلْفِهِمْ ذُرِّيَّتَهُمْ ضَعُفًا خَافُوا عَلَيْهِنَّ“

(اور ڈرنا چاہیے ان لوگوں کو جو اپنے بعد نابلغ اولاد چھوڑ کر جائیں کہ ان کے ساتھ کیا سلوک کیا جائے گا۔ لہذا وہ

یتیموں پر ظلم نہ کریں)۔

(۸) نیکیوں کی تاخیر کی ایک صورت

بعض نیکیاں اپنے فاعل (انجام دینے والے) کے گناہوں کو دوسرے کی طرف منتقل کر دیتی ہیں اور دوسرے کی نیکیوں کو اپنے فاعل کی طرف کھینچ لیتی ہیں جیسا کہ بعض گناہ اپنے فاعل کی نیکیوں کو دوسرے کی طرف منتقل کر دیتے ہیں اور اس دوسرے شخص کے گناہوں کو اپنے فاعل کے نامہ اعمال میں لکھے جانے کا سبب بنتے ہیں۔ جزا و سزا کے حوالہ سے یہ اصول نہایت گھٹ آدر ہے، اس زریں اصول کی بابت تفصیلی بحث سورہ انفال کی آیت ۷۳ کے ذیل میں ہوگی جس میں ارشاد حق تعالیٰ ہے:

”لِيَمِيزَ اللَّهُ الْخَبِيثَ مِنَ الطَّيِّبِ وَيَجْعَلَ الْخَبِيثَ بَعْضَهُ عَلَى بَعْضٍ فَيَرْكَبَهُ جَبِينًا فَيَجْعَلَهُ فِي جَهَنَّمَ“

(تا کہ خدا پلید کو پاک سے جدا کر دے اور بعض پلید کو دوسرے بعض پلید پر رکھ دے اور سب کو ایک دوسرے پر قرار دے کر اکٹھا کر دے اور پھر اسے جہنم میں ڈال دے)۔

مذکورہ بالا تمام آیات (جو فوق الذکر ۸ موارد میں مورد استدلال قرار پائی ہیں) کی بابت متعدد گونا گوں روایات موجود ہیں کہ ان سب کو ان کے مناسب و موزوں مقام میں ذکر کیا جائے گا، انشاء اللہ تعالیٰ۔

بہر حال سابقہ ذکر شدہ آیات میں غور و فکر اور تدبر و تفکر کرنے سے یہ حقیقت عیاں ہو جاتی ہے کہ اعمال میں جزا و سزا کا جو نظام موجود ہے کہ اس میں عمل کو فاعل کی سعادت و شقاوت کی بابت موثر قرار دیا گیا ہے وہ اعمال کے طبعی نظام سے یکسر مختلف بلکہ اس سے قطعی طور پر ناہم آہنگ ہے اس کی وضاحت یوں ہے کہ مثال کے طور پر غذا کھانے کا عمل جو کہ درحقیقت چند جسمانی حرکات کے مجموعہ کا نام ہے اس میں سے بعض حرکات فعلی اور بعض انفعالی ہوتی ہیں (فعلی حرکت سے مراد اثر کرنے والا عمل اور انفعالی حرکت سے مراد اثر لینے والا عمل ہے) اس کے دو پہلو ہیں: ایک پہلو اور حوالہ سے اس کی نسبت اپنے فاعل سے ہوتی ہے کہ وہ کھانا کھانے سے سیر ہوتا ہے اس کے علاوہ کوئی دوسرا شخص سیر نہیں ہوتا یعنی ”سیر ہونے“ کا اثر کسی دوسرے شخص کو منتقل نہیں ہوتا بلکہ کھانے والے کے ساتھ ہی مختص و مخصوص ہوتا ہے دوسرے پہلو اور حوالہ سے اس کی نسبت اس غذا کے ساتھ ہوتی ہے جو کھائی جاتی ہے کہ وہ ایک صورت سے دوسری صورت میں تبدیل ہو جاتی ہے البتہ اس کی اصل حقیقت تبدیل نہیں ہوتی اور نہ ہی وہ اس غذا کے علاوہ کوئی ”دوسری چیز“ کہلاتی ہے اسی طرح ”ضرب“ یعنی مارنا بھی ایک خاص حرکت (عمل) کا نام ہے کہ جس میں ایک مارنے والا اور دوسرا مار کھانے والا ہوتا ہے مثلاً زید مارنے والا اور عمر مار کھانے والا، تو اس میں ضرب یعنی مارنے کا عمل ہی ملحوظ ہوتا ہے اس کے علاوہ کوئی دوسرا عمل نہیں اور

ضارب صرف زید اور مضروب صرف عمرو ہی ملحوظ ہوتا ہے نہ کہ ان کے علاوہ کوئی دوسرا، گویا اصل عمل یعنی مارنا (ضرب) کسی دوسرے عمل میں تبدیل ہوتا ہے اور نہ مارنے والے (ضارب) اور مار کھانے والے (مضروب) کے علاوہ کسی کو ضارب اور مضروب کہا جاسکتا ہے بلکہ صرف وہی اس عمل کی نسبتوں کے حامل ہوتے ہیں، تو یہ ہیں عالم طبیعت میں جاری و حکم فرما نظام میں پائے جانے والے امور کی ناقابل تغیر حقیقت کی مثالیں، لیکن یہی افعال سعادت و شقاوت کی دنیا میں اور جزا و سزا کے باب میں مختلف احکام و آثار کے حامل ہوتے ہیں اور ثواب و عقاب کی نسبت سے ان میں تبدیلی و تغیر پیدا ہو جاتا ہے چنانچہ اس سلسلہ میں قرآن مجید کی چند آیات مبارکہ بطور مثال ذکر کی جاتی ہیں جن میں سعادت و شقاوت کے حوالہ سے افعال کی نسبتوں میں تبدیلی کا تذکرہ ہوا ہے:

سورہ بقرہ، آیت ۵۷:

○ ”وَمَا ظَلَمُوا نَآو لَكِن كَانُوا أَنفُسَهُمْ يَظْلِمُونَ“

(انہوں نے ہم پر ظلم نہیں کیا لیکن (بلکہ) وہ اپنے اوپر ظلم کرتے تھے)

سورہ فاطر، آیت ۴۳:

○ ”وَلَا يَجْحِبُ الْمَسْكِيُّ إِلَىٰ يَٰهْلِهِ“

(بری چال، چال چلنے والے ہی کو اپنی لپیٹ میں لے لیتی ہے)

سورہ انعام، آیت ۲۲:

○ ”أَنظَرَ كَيْفَ كَذَّبُوا عَلَىٰ أَنفُسِهِمْ“

(دیکھو، کس طرح انہوں نے اپنے اوپر جھوٹ باندھا ہے)

سورہ مومن، آیت ۷۴:

○ ”ثُمَّ قَبِيلَ لَهُمْ أَيْنَ مَا كُنْتُمْ تُشْرِكُونَ ۗ وَمِن دُونِ اللَّهِ قَالُوا ضَلُّوا عَنَّا بَل لَّمْ نَكُنْ نَدْعُوا مِن قَبْلُ شَيْئًا ۗ كَذٰلِكَ يُضِلُّ اللَّهُ الْكَافِرِينَ“

(پھر ان سے کہا گیا کہ کہاں ہے وہ کہ جسے تم خدا کے ساتھ شریک قرار دیتے تھے..... انہوں نے کہا وہ سب ہم سے گم ہو گئے ہیں بلکہ ہم تو اس سے پہلے کسی چیز کو نہیں پکارتے تھے، اسی طرح خدا کا فروں کو گمراہی سے دوچار کرتا ہے)۔

بہر حال جزا و سزا کی دنیا میں کبھی ایک فعل کسی دوسرے فعل میں تبدیل ہو جاتا ہے اور کبھی اس کا اثر و حکم بدل جاتا ہے اور کبھی فعل کی نسبت اپنے فاعل کی بجائے کسی دوسرے شخص کی طرف ہو جاتی ہے تو یہ اور اس طرح کے دیگر آثار کہ جو عالم جزا و سزا میں افعال پر مرتب ہوتے ہیں اس عالم مادی و جسمانی میں پائے جانے والے نظام آثار سے قطعی مختلف بلکہ

اس کے برعکس ہیں، تاہم اس سے یہ بات لازم نہیں آتی کہ اعمال اور ان کے آثار کی بابت عقلی دلائل کی کوئی حیثیت باقی نہیں کیونکہ خداوند عالم اور اس کے ان فرشتوں نے کہ جن کو اس نے امور کائنات کی بابت اپنے احکامات کی عملداری کے لئے مقرر و معین فرمایا ہے مجرم و گناہگار لوگوں کے بارے میں موت و برزخ اور قیامت و بہشت و جہنم (جزا و سزا) کی صورت حال پر جو استدلال کیا کہ جس کا تذکرہ قرآن مجید میں موجود ہے۔ وہ ان عقلی دلائل پر مبنی ہے جن سے ہر عقل آگاہی رکھتی ہے جیسا کہ سورہ زمر آیات ۶۸، ۶۹، ۷۰ میں خداوند عالم نے ارشاد فرمایا:

﴿وَنُفِخَ فِي الصُّورِ فَصَعِقَ مَنْ فِي السَّمٰوٰتِ وَمَنْ فِي الْاَرْضِ اِلَّا مَنْ شَاءَ اللّٰهُ ثُمَّ نُفِخَ فِيْهِ اٰخَرٰى فَاِذَآ هُمْ قِيٰمٌ يَّنظُرُوْنَ ﴿۶۸﴾ وَاَشْرَقَتِ الْاَرْضُ بِنُورٍ سٰرِبٍ اَبْهٰوٍ وَّوَضِعَ الْكُتُبَ وَاِجْتٰىءَ بِاللّٰبِیِْٔنِ وَالشّٰهَدَآءِ وَقَضِيَ بَيْنَهُمُ بِالْحَقِّ وَهُمْ لَا يُظْلَمُوْنَ ﴿۶۹﴾ وَوَقَّيْتُ كُلَّ نَفْسٍ مَّا عَمِلَتْ وَهُوَ اَعْلَمُ بِمَا يَفْعَلُوْنَ﴾

(اور صور پھونکا جائے گا تو آسمانوں اور زمین میں رہنے والے سب لوگ بیہوش ہو جائیں گے سوائے ان کے جنہیں خدا چاہے گا، پھر دوبارہ صور پھونکا جائے گا تو وہ سب کے سب اچانک کھڑے ہو جائیں گے اور حساب و کتاب..... کا انتظار کرنے لگیں گے) اور اس دن زمین اپنے پروردگار کے نور سے روشن ہو جائے گی، اور اعمال نامے سامنے رکھ دیئے جائیں گے اور پیغمبروں و گواہوں کو لایا جائے گا اور لوگوں کے درمیان حق و انصاف کے ساتھ فیصلہ کیا جائے گا اور کسی پر ظلم نہیں ہوگا) اور ہر شخص کو اس کے اعمال کے مطابق پوری پوری جزا دی جائے گی اور خدا لوگوں کے اعمال سے بخوبی آگاہ ہے۔ (۷۰)۔

اسی طرح قرآن مجید میں متعدد بار اس امر کو ذکر کیا گیا ہے کہ خداوند عالم لوگوں کے درمیان پائے جانے والے اختلافات کی بابت قیامت کے دن حق و انصاف کے ساتھ فیصلہ کرے گا، اس سلسلہ میں سب سے واضح ثبوت شیطان کا وہ قول ہے جس میں وہ خدا کے برحق فیصلہ کا اعتراف کرے گا چنانچہ سورہ ابراہیم، آیت ۲۲ میں اس طرح مذکور ہے:

﴿وَقَالَ الشّٰیطٰنُ لَمَّا قَضٰى الْاَمْرَآءَ اللّٰهِ وَعَدَّكُمْ وَعَدَّ الْحَقَّ وَوَعَدْتَكُمْ فَاَخْلَفْتُمْ ۗ وَمَا كَانَ لِیْ عَلَیْكُمْ مِنْ سُلْطٰنٍ اِلَّا اَنْ دَعَوْتُكُمْ فَاَسْتَجَبْتُمْ لٰی فَلَا تَلْمُزُوْنِیْ وَّلَوْ مَوَّآا نَفْسَكُمْ ۗ﴾

(اور شیطان کہے گا کہ خدا نے تم سے جو وعدہ کیا وہ برحق وعدہ تھا اور میں نے جو تم سے وعدہ کیا اس کی تم سے میں نے خلاف ورزی کی لہذا میرے لئے تم پر کوئی حجت نہیں سوائے اس کے کہ میں نے تمہیں دعوت دی اور تم نے میری استجابت کی (میری دعوت کو قبول کر لیا) لہذا مجھے مور و ملامت مت ٹھہراؤ بلکہ اپنے آپ کو ملامت کرو.....)

مذکورہ بالا بیانات کی روشنی میں ہم اس حقیقت سے آگاہ ہوتے ہیں کہ عالم طبیعت اور عالم جزا و سزا میں پائے جانے والے واضح و ناقابل انکار فرق اور ان دونوں کے ایک دوسرے سے مختلف ہونے کے باوجود عقلی اصول و دلائل

دونوں جہانوں میں موثر ہیں اور انہیں ہرگز بے اثر قرار نہیں دیا جاسکتا۔

بہر حال اس سلسلہ میں حقیقت امر کی وضاحت اس طرح ہو سکتی ہے کہ: خداوند عالم نے لوگوں کو حق و حقیقت کی طرف دعوت دینے اور انہیں راہِ فطرت کی طرف رہنمائی کرنے میں انہی کی زبان میں ان سے خطاب کیا اور اجتماعی و معاشرتی عقول کے معیاروں پر ان سے گفتگو کی اور اپنے بیانات میں ان اصولوں اور قوانین و ضوابط سے تمسک کیا جو عبد و مولا... بندہ و آقا... کے درمیان ربط و تعلق کی دنیا میں حاکم و جاری ہیں لہذا اس نے اپنے آپ کو مولا و آقا، لوگوں کو بندے و غلام اور انبیاء کو لوگوں کی طرف اپنے پیغام رساں قرار دے کر بات کی، خدا نے امر و نہی... کسی کام کا حکم دے کر اور کسی کام سے منع کر کے... اور حق کی پیروی و اطاعت کی ترغیب دلا کر اور باطل و عصیان کے تباہ کن آثار سے خوف دلا کر، اسی طرح اطاعت پر جزا کی بشارت و خوشخبری دے کر اور معصیت پر سزا و عتاب کا تذکرہ کر کے لوگوں کو راہِ سعادت سے آگاہی دلائی اور مغفرت و عذاب کی بابت ہر ممکن طریقہ سے لوگوں کو باخبر کر دیا، اور یہی قرآنی طرزِ بیان اور اندازِ سخن ہے کہ جس کے ذریعے لوگوں کو حقائق سے آگاہی دلانے اور ہدایت و رہنمائی کا سلسلہ قائم کیا گیا ہے چنانچہ قرآن مجید نے اس بات کی تصریح کر دی کہ چونکہ حقیقت امر نہایت عظیم اور لوگوں کی حدود و فکر و نظر سے ماوراء و بالاتر اور عامۃ الناس کے فہم و ادراک سے مافوق ہے اس لئے ایسا اسلوب سخن اختیار کیا گیا جو لوگوں کی سطحِ ادراک سے قریب تر ہوتا کہ وہ اس حد تک آگاہی حاصل کر سکیں کہ جس سے کلامِ الہی سے مطلوبہ استفادہ ممکن ہو جائے اور خداوند عالم نے اس مقدس کتاب کے ذریعے لوگوں کو جس عظیم مقصد تک پہنچانے کا ارادہ کیا ہے اس میں لوگ کامیابی سے ہمسار ہو جائیں چنانچہ سورہ زخرف آیات ۱-۴ میں یوں ارشادِ حق تعالیٰ ہوا:

”حَمِّمٌ ۙ وَالْكِتَابِ الْمُبِينِ ۙ اِنَّا جَعَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ ۙ وَاِنَّ فِيْ اٰیٰتِنَا لَعَلٰی حٰكِمِيْمٌ ۝“

(حم ۵، اس کتاب کی قسم جو... حق و حقیقت کا... واضح بیان ہے ۵ ہم نے اسے... فصیح و بلیغ... عربی قرآن بنایا ہے تاکہ تم اسے سمجھ سکو ۵ اور وہ اصل کتاب ہمارے پاس موجود ہے جو کہ بڑی عظمت والی اور حکمت آموز ہے) بنا بریں قرآن مجید میں جزا و سزا اور اس سے مربوط امور کی بابت جو احکام ذکر کئے گئے ہیں وہ سب ان کی عقلی اصولوں پر مبنی ہیں جو عقلاء کے درمیان رائج اور مصالح و مفاسد کے تشخیصی معیاروں پر مشتمل ہیں اور یہ بات لطف سے خالی نہیں کہ وہ تمام بلند پایہ حقائق کہ جو عام فہم نہیں اور معمولی سطحِ فکر کے افراد کی نگاہِ ادراک سے پوشیدہ ہیں لیکن وہ مذکورہ کلی عقلی اصولوں پر قابل تطبیق ہیں اور عقلی معیاروں کی روشنی میں ان کی توجیہ و تاویل اور تفسیر ممکن ہے کیونکہ معاشرتی عملی عقل (Practical Social Wisdom) اس بات کو ہرگز برائ نہیں جانتی کہ بعض مجرمین کو سخت سزا دیتے ہوئے اسے

ان تمام معاشرتی حنفی آثار کا ذمہ دار قرار دیا جائے جو اس کے بحرمانہ فعل کے نتیجہ میں وجود میں آئے ہوں مثلاً قاتل سے ان تمام معاشرتی حقوق کی بابت مواخذہ کیا جائے جو مقتول کی موت کے سبب سے ضائع ہوئے ہوں، یا معاشرہ میں کسی بھی برائی و گناہ کو رائج کرے تو اس گناہ و برائی کی وجہ سے معاشرہ میں جو برے آثار ظاہر ہوں ان سب کی ذمہ داری اسی شخص پر عائد ہو اور ان آثار کی بناء پر اس کا مواخذہ کیا جائے۔ ان دو مثالوں میں سے پہلی مثال میں قاتل کو مقتول کے گناہوں کی ذمہ داری کا بوجھ اٹھانے سے دوچار ہونا پڑے گا اور دوسری مثال میں برائی کے مرتکب افراد کی سزا اس شخص کو بھی بھگتنی ہو گی جس نے اس برائی کو رواج بخشا اور معاشرہ میں اس کی بنیاد ڈالی، گویا گناہ کے مرتکب اصل افراد کے ساتھ ساتھ وہ شخص بھی سزا کا مستحق قرار پائے گا جو معاشرہ میں اس برائی کے آغاز اور اس کے رواج پانے کا سبب ہوا، تو اس طرح کے فیصلوں کو معاشرتی عملی عقل کی بھرپور تائید حاصل ہوتی ہے، اور اسی طرح یہ بھی ممکن ہے کہ معاشرہ کی بہتری و مصلحتوں کی بناء پر کسی کے فعل کو کسی دوسرے کا فعل شمار کیا جائے یا کسی کے فعل کو کوئی عملی حیثیت نہ دی جائے یا کسی کی نیکیوں کی جزا کسی دوسرے شخص کے دفتر استحقاق میں لکھی جائے یا کسی کی نیکیوں جیسی نیکیاں دوسرے شخص کو بھی حاصل ہو جائیں، تو یہ سب کچھ معاشرتی مصلحتوں کی بناء پر جائز و صحیح اور عقلی طور پر روا ہے۔

بہر حال قرآن مجید، جزا و سزا کے باب میں جو حیرت انگیز احکام و اصول اور معیار و قوانین موجود ہیں ان سب کو ان عقلی معیار و قوانین سے مرعوب و ہم آہنگ قرار دیتا ہے جو انسانی معاشرہ میں موجود رائج ہیں اور عوام الناس کی سطح فکر سے قریب تر ہیں جبکہ حقیقت امر یہ ہے کہ تمام عقلی قوانین کو جو معاشرہ میں حکم فرما ہیں وہ دنیاوی مادی زندگی کی ضرورتوں و معیاروں پر مشتمل و مبنی نظام کے حامل ہیں لیکن جزا و سزا کے باب میں جو قوانین ملحوظ ہوتے ہیں ان کی بنیاد حسی و مادی نظام کی بجائے ایک غیر حسی اور ماورائے احساس نظام پر استوار ہے اور اس کی بابت جو اسرار و رموز انسان پر پوشیدہ ہیں وہ سب اس دن ظاہر ہو جائیں گے جب حنفی حقائق سے پردہ اٹھایا جائے گا اور سب راز کھول دیئے جائیں گے جیسا کہ خداوند عالم نے ارشاد فرمایا:



سورہ اعراف، آیت ۵۲، ۵۳:

”وَلَقَدْ جِئْتُم بِكَلِمَاتٍ فَصَّلْنَاهُ عَلَىٰ عِلْمٍ هُدًى وَّ رَحْمَةً لِّقَوْمٍ يُؤْمِنُونَ ﴿۵۲﴾ هَلْ يَنْظُرُونَ إِلَّا تَأْوِيلَهُ يَوْمَ يَأْتِي تَأْوِيلَهُ يَقُولُ الَّذِينَ كَفَرُوا مِن قَبْلُ قَدْ جَاءَتْ رُسُلُنَا بِالْحَقِّ“
(اور ہم ان کے پاس ایسی کتاب لائے جس کی ہم نے تفصیلی وضاحت علم کے ساتھ کی وہ اہل ایمان کے لئے ہادی و رحمت ہے ۵۰ آیادہ صرف اس کی تاویل کے منتظر ہیں، جس دن اس کی تاویل سامنے آئے گی تو جن لوگوں نے اسے اس سے قبل بھلا دیا تھا وہ کہیں گے کہ ہمارے پروردگار کے پیچھے ہوئے پیغا مبرحق کے ساتھ آئے تھے.....)

ایک اور مقام پر ارشاد فرمایا:

سورہ یونس، آیت ۳۹:

○ ”وَمَا كَانَ هَذَا الْقُرْآنُ أَنْ يُفْتَرَىٰ مِنْ دُونِ اللَّهِ وَلَكِنْ تَصْدِيقَ الَّذِي بَيْنَ يَدَيْهِ وَتَفْصِيلَ
الْكِتَابِ لَا رَيْبَ فِيهِ مِنْ رَبِّ الْعَالَمِينَ ۚ بَلْ كَذَّبُوا بِآيَاتِنَا كَذَّبَتْ بِهَا آيَاتُهُمْ تَأْوِيلَهُ“
(یہ ممکن نہیں کہ اس قرآن کی نسبت خدا کے علاوہ کسی کی طرف دی جاسکے (یا اسے وحی کے بغیر خدا کی طرف
منسوب کیا جاسکے) لیکن یہ (قرآن) اپنی پیشرو کتب کی تصدیق کرتا ہے اور اصل کتاب کی تفصیل ہے کہ جس میں کوئی شک
نہیں بلکہ انہوں نے اس کی تکذیب کر دی ہے جس کا علمی احاطہ نہ کر سکے اور ابھی تک اس کی تاویل اور اصل حقیقت ان
کے سامنے آئی ہی نہیں ...)

اس بیان سے سابقہ ذکر شدہ آیات مبارکہ کہ جن میں جزا و سزا کی بابت تعجب خیز احکام مذکور ہیں اور ذیل میں ذکر
کی جانے والی آیات کے درمیان دکھائی دینے والا ظاہری اختلاف بھی دور ہو جاتا ہے:

سورہ زلزال، آیت ۸:

○ ”فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۗ وَمَنْ يَعْمَلْ مِثْقَالَ ذَرَّةٍ شَرًّا يَرَهُ“
(جو شخص ذرہ بھر نیکی کرے وہ اسے (اس کی جزا) دیکھے گا اور جو شخص ذرہ بھر برائی کرے وہ اسے (اس کی سزا)
دیکھے گا)

سورہ النعام، آیت ۱۶۳:

○ ”لَا تَزِرُ وَازِرَةٌ وِزْرَ أُخْرَىٰ“
(کوئی بھی کسی دوسرے کا بوجھ نہیں اٹھائے گا)

سورہ طور، آیت ۲۱:

○ ”كُلُّ أُمَّرٍ إِلَىٰ رَبِّهَا كَسْبٌ“
(ہر شخص اپنے اعمال کے ساتھ بندا ہوا ہے)

سورہ نجم، آیت ۳۹:

○ ”وَأَنْ لَّيْسَ لِلْإِنْسَانِ إِلَّا مَا سَعَىٰ“
(اور انسان کے لئے نہیں ہے سوائے اس کے کہ جو اس نے سعی و کوشش (عمل) کیا۔)
سورہ یونس، آیت ۴۴:

○ ”إِنَّ اللَّهَ لَا يَظْلِمُ النَّاسَ شَيْئًا“

(خدا لوگوں پر ہرگز ظلم نہیں کرتا)

اس کے علاوہ کثیر آیات مبارکہ اسی مضمون پر مشتمل ہیں۔ جبکہ سابقہ ذکر شدہ آیات شریفہ سے اس امر کا ثبوت ملتا ہے کہ جس شخص کو از روئے ظلم قتل کیا گیا ہو اس کے گناہوں کا بوجھ ظالم قاتل کو اٹھانا پڑے گا لہذا اس (ظالم قاتل) کا مواخذہ دراصل اس کے اپنے ہی فعل کی بناء پر ہوگا نہ کہ کسی دوسرے کے فعل کی بناء پر، اسی طرح ان آیات سے یہ بات ثابت ہوتی ہے کہ جو شخص کسی بری روش کو اپناتے ہوئے کسی گناہ و معصیت کا ارتکاب کرے تو اس کا فعل حقیقت میں دو فاعلوں کی طرف منسوب ہوگا: ایک وہ شخص جس نے اس کا ارتکاب کیا اور دوسرا وہ شخص جو اس بری روش کے فروغ کا ذمہ دار ہے یعنی تابع اور متبوع دونوں گناہگار قرار پائیں گے گویا دو معصیتیں..... دو گناہ..... واقع ہوئے۔

اور ان آیات سے یہ بھی ثابت ہوتا ہے کہ جو شخص کسی ظالم کی اس کے ظلم میں مدد کرے یا کسی گمراہ رہبر و پیشوا کی اقتداء و پیروی کرے تو وہ اس کے ساتھ شریک جرم ہوگا اور اسے ظلم یا گمراہ پیشوا کی طرح مجرم و مرتکب گناہ قرار دیا جائے گا، تو اس طرح کے افراد اپنے اعمال کی سزا کے حوالہ سے ”لَا تَزِرُ وَازِرَةٌ وِزْرَ أُخْرَى“ کا مصداق ہوں گے نہ یہ کہ اس کے دائرہ سے باہر انہیں کوئی استثناء حاصل ہے یا اس آیت میں مذکور حکم و قانون کی خلاف ورزی ہوئی ہے۔ بلکہ اس آیت پر عمل کرتے ہوئے اس میں مذکور قانون کے اجراء میں مجرم پر اس کی صحیح و درست تطبیق ہوئی ہے، چنانچہ اس امر کی طرف اشارہ کرتے ہوئے خداوند عالم نے ارشاد فرمایا:

سورہ زمر، آیت ۷۰:

○ ”وَقُضِيَ بَيْنَهُمْ بِالْحَقِّ وَهُمْ لَا يُظْلَمُونَ“ ① وَوَقَّيْتُ كُلَّ نَفْسٍ مَّا عَمِلَتْ وَهُوَ أَعْلَمُ بِمَا

يَفْعَلُونَ“

(اور ان کے درمیان حق کے ساتھ فیصلہ کیا جائے گا اور ان پر ہرگز ظلم نہ ہوگا اور ہر شخص کو اس کے عمل کا پورا پورا

بدلہ دیا جائے گا اور وہ (خدا) لوگوں کے اعمال سے بخوبی آگاہ ہے۔)

اس آیت مبارکہ میں جملہ ”وَهُوَ أَعْلَمُ بِمَا يَفْعَلُونَ“ سے اس امر کا ثبوت یا کم از کم اشارہ و عندیہ ملتا ہے کہ ہر

شخص کو اس کے اعمال کا پورا پورا بدلہ و جزا و سزا دینا درحقیقت خداوند عالم کے علم اور اس حساب (نظام محاسبہ) کے مطابق ہے جسے اس نے لوگوں کے افعال کی بابت مقرر فرمایا ہے نہ کہ لوگوں کے اپنے بارے میں حساب و گمان کی بناء پر کہ جو علم و عقل کے بغیر وہ کرتے ہیں کیونکہ خداوند عالم نے جنہی لوگوں کو دنیا ہی میں عقل کی نعمت سے محروم کر دیا ہے، چنانچہ سورہ ملک آیت ۱۰ میں دو زنجیوں کے اس قول کو ذکر کیا گیا ہے:

○ ”لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ“

(اگر ہم سننے یا سمجھنے والے ہوتے۔۔ قوتِ سماعت یا عقل کی نعمت سے مالا مال ہوتے۔۔ تو ہم ہرگز اہل جہنم میں قرار

نہ پاتے)۔

اسی طرح آخرت میں ان کی حالت کے بارے میں یوں ارشاد حق تعالیٰ ہے:

سورہ اسراء، آیت ۷۲:

○ ”وَمَنْ كَانَ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ وَأَضَلُّ سَبِيلًا“

(جو شخص اس دنیا میں اندھا ہوگا وہ آخرت میں بھی اندھا ہوگا اور سخت گمراہ ہوگا)

سورہ ہمزہ، آیت ۷:

○ ”نَاثِرًا لِلَّهِ الْبُودِقَاتُ ۖ الَّتِي تَنْظِلُّ عَلَى الْآفِئَةِ“

(خدا کی بھڑکائی ہوئی آگ جو کہ دلوں پر پینچے گی.....)

ایک اور آیت میں گناہ و معصیت کا ارتکاب کرنے والوں کی بابت علم و عقل سے ان کی محرومی کی تصدیق ان

الفاظ میں ہوئی ہے۔

سورہ اعراف، آیت ۳۸:

○ ”قَالَتْ أَخْرِطْنَاهُمْ لَأُولَاهُمْ رَبَّنَا هَؤُلَاءِ أَصَلُّونَا فَآتِنَاهُمْ عَذَابًا مِّنَ النَّارِ ۖ قَالَ لِكُلِّ ضِعْفٌ

لَكِنَّ لَا تَعْلَمُونَ“

(ان کے دوسرے اپنے پہلے والوں کے بارے میں کہیں گے کہ پروردگارا، انہوں نے ہمیں گمراہ کیا لہذا انہیں

جہنم کا دگنا عذاب دے، خدا فرمائے گا کہ سب کے لئے دگنا عذاب ہے مگر تم کو علم نہیں)۔

اس آیت میں تابع و متبوع دونوں کے لئے دگنا عذاب مقرر کئے جانے کا ثبوت ملتا ہے اس کی وجہ یہ ہے کہ متبوع

کو اس کے خود گمراہ ہونے اور دوسروں کو گمراہ کرنے کی بناء پر دگنا عذاب ہوگا اور تابع کو اس کے خود گمراہ ہونے اور گمراہی

و معصیت میں اپنے متبوع کے نقش قدم پر چلنے اور اس کی پیروی کرنے کی بناء پر دگنا عذاب ہوگا، اسی لئے آخر میں دونوں

کے بارے میں ارشاد ہوا کہ وہ علم نہیں رکھتے۔ (وَلَكِنَّ لَا تَعْلَمُونَ)

ایک سوال اور اس کا جواب

سوال:

ممکن ہے آپ کے ذہن میں سوال پیدا ہو کہ جو آیات ذکر کی گئی ہیں ان میں اس بات کا ثبوت ملتا ہے کہ مجرم و گناہگار لوگ دنیا و آخرت دونوں میں علم سے محروم ہیں جبکہ دیگر آیات میں ان کے لئے علم کا ثبوت ملتا ہے مثلاً:

سورہ فصلت، آیت ۳:

○ ”كَلِمَاتٍ مُّصَلِّتٍ اٰیٰتُهُمْ اِنَّا عَرَبْنَا لِقَوْمٍ يَعْلَمُوْنَ“

(وہ ایسی کتاب ہے جس کی آیات کھلی کھلی ہیں۔ واضح و روشن ہیں۔ قرآن ہے، عربی زبان میں ہے، ان

لوگوں کے لئے جو علم رکھتے ہیں)۔

اسی طرح وہ آیات کہ جن میں ان کے خلاف احتجاج و اعتراض کا تذکرہ کیا گیا، ان کی بابت علم سے محرومی کی نفی کرتی ہیں کیونکہ جس شخص کو کسی بات کا علم ہی نہ ہو اس پر اعتراض و اقامہ حجت بے معنی ہے اور اسے اس بات پر مواخذہ کرنا ناقابل فہم ہے، بلکہ وہی آیات کہ جن میں ان کے علم کی نفی کی گئی ہے وہ بھی آخرت میں ان لوگوں پر اعتراض و اقامہ حجت پر مشتمل ہیں، بنا بریں ان کے لئے عقل و ادراک کا اثبات ناگزیر ہے، اس سے بالاتر یہ کہ قرآن مجید میں بعض آیات ایسی بھی موجود ہیں جن میں مجرم و گناہگار لوگوں کے لئے بالخصوص آخرت میں علم و یقین کا اثبات ہوا ہے مثلاً:

سورہ ق، آیت ۲۲:

○ ”لَقَدْ كُنْتُمْ فِي عَفْوَةٍ مِّنْ هٰذَا فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ“

(یقیناً آپ اس سلسلہ میں غفلت میں تھے، ہم نے آپ کا پردہ آپ سے اٹھا دیا تو آج آپ کی آنکھ تیز بین ہے)۔

سورہ سجدہ، آیت ۱۲:

○ ”وَلَوْ تَرَىٰ اِذِ الْمُرْسَلُوْنَ كَاٰسُوْا مِرْعُوْسِهِمْ عِنْدَ رَبِّهِمْ رَبَّنَا اَبْصُرْنَا وَاَسْمِعْنَا فَاٰرِجِعْنَا لَعَلَّ

صَالِحًا اِنَّا مُؤْمِنُوْنَ“

(اگر آپ دیکھیں کہ جب مجرم افراد اپنے پروردگار کے سامنے اپنے سر جھکائے ہوئے ہوں گے اور کہیں گے۔

پروردگار! ہم نے دیکھا اور ہم نے سنا، ہمیں واپس لوٹا دے تاکہ ہم نیک اعمال بجالائیں کہ ہمیں یقین حاصل ہو چکا ہے)۔

لہذا یہ بات کیونکر درست ہو سکتی ہے کہ مجرم و گناہگار لوگوں کو علم سے محروم قرار دیا جائے؟ اور جن آیات میں ان

کے علم کی نفی کی گئی ہے ان کی بابت ان آیات سے کہ جن میں ان کے علم کا ثبوت ملتا ہے کس طرح ربط قائم کیا جاسکتا ہے کیونکہ دونوں میں ایک دوسرے کی نفی کا پہلو پایا جاتا ہے؟

جواب:

آیات مبارکہ میں مجرم و گناہگار لوگوں سے دنیا میں جس علم کی نفی کی گئی ہے اس کی بازگشت درحقیقت اس امر کی طرف ہے کہ وہ جو علم رکھتے ہیں اس پر عمل نہیں کرتے، گویا علم پر عمل نہ کرنے کو علم سے محرومی سے تعبیر کیا گیا ہے۔ اور جہاں تک آخرت میں ان سے علم کی نفی کا تعلق ہے تو اس سے مراد یہ ہے کہ دنیا میں وہ جس جہالت کا شکار تھے وہ روز حشر تک باقی رہے گی اور ان کے اعمال ہرگز ان سے جدا نہ ہوں گے، چنانچہ ارشاد حق تعالیٰ ہے:

سورہ اسراء، آیت ۱۳:

”وَكُلُّ الْإِنْسَانِ أَلْفٌ مِّنْهُ طَائِفٌ كَافٍ عَنِّيهِ ۖ وَخُذِمْ لَهُ يَوْمَ الْقِيَامَةِ كِتَابًا يَتْلُوهُ مَشْهُورًا“

(اور ہم نے ہر انسان کے اعمال کو اس کے گلے کا ہار بنا دیا ہے اور ہم قیامت کے دن اس کے سامنے ایک کتاب باہر نکالیں گے (اس کے سامنے پیش کریں گے) جسے وہ اپنے رو برو کھلا ہوا پائے گا۔)

سورہ زخرف، آیت ۳۸:

”قَالَ يَلَيْتُ بَيْنِي وَبَيْنَكَ بَعْدَ الْمَشْرِقَيْنِ فَمِئْتَسُ الْقَرِينِ“

(وہ کہے گا کہ اے کاش! میرے اور تیرے درمیان مشرق و مغرب کا فاصلہ ہوتا کہ تو کس قدر براسا تھی ہے) اس کے علاوہ چند دیگر آیات شریفہ میں بھی اس موضوع کی بابت وضاحت کی گئی ہے۔ اس سلسلہ میں تفصیلی بحث سورہ بقرہ کی آیت ۲۴۲ کی تفسیر میں ہوگی۔

امام محمد غزالی نے اعمال کے منتقل ہونے کی بابت پیش کئے جانے والے اعتراض کے جواب میں اپنے بعض رسائل میں جو کچھ لکھا ہے اس کا خلاصہ یہ ہے:

نیکیوں (حسنات) اور گناہوں (سبیئات) منتقل ہونے کا عمل اسی دنیا میں اسی وقت وقوع پذیر ہو جاتا ہے جب ظلم سرزد ہو البتہ ظالم پر اس کا انکشاف قیامت کے دن ہوگا اور اس وقت ظالم مشاہدہ کرے گا کہ اس کی نیکیاں دوسرے کے نامہ اعمال میں منتقل ہو چکی ہیں، تو نیکیوں کے منتقل ہونے کا عمل اس وقت یعنی آخرت میں واقع نہیں ہوا بلکہ دنیا ہی میں ہو جاتا ہے مثلاً خداوند عالم کا ارشاد گرامی ہے:

سورہ مومن، آیت ۱۶:

○ "لَيْسَ الْمُلْكُ الْيَوْمَ لِلَّهِ الْوَاحِدِ الْقَهَّارِ"

(آج کے دن کس کی حکومت و اقتدار ہے؟ خدائے یکتا و قہار کی!)

اس آیت میں خداوند عالم نے آخرت میں اپنے اقتدار و سلطنت کی خبر دی ہے جبکہ حقیقت امر یہ ہے کہ خدا کا اقتدار و سلطنت ابدی و ہمیشہ سے ہے اور ایسا نہیں کہ آخرت میں اسے حاصل ہوگا بلکہ وہ ازل سے ابد تک اقتدار و حاکمیت رکھتا ہے البتہ اس کی سلطنت و اقتدار تمام مخلوق پر قیامت کے روز ظاہر ہوگا اور سب لوگوں پر اس کے اقتدار کی حقیقت واضح و آشکار ہو جائے گی۔ یہ ایک قاعدہ کلیہ ہے کہ انسان جب تک کسی چیز کا علم و آگاہی نہیں رکھتا اس کی نسبت یہ کہا جاتا ہے کہ وہ چیز اس کے لئے "موجود" نہیں خواہ وہ حقیقت میں موجود ہی کیوں نہ ہو اور جب انسان اس سے آگاہی حاصل کر لیتا ہے تو وہ چیز اس کے لئے "موجود" ہو جاتی ہے گویا اس شخص کی بابت وہ چیز اب وجود میں آئی ہے۔

اس وضاحت کے بعد اس قائل کا یہ قول بھی غلط و نادرست ثابت ہو جاتا ہے جس نے کہا کہ جو چیز معدوم ہو جائے وہ کیونکر دوسرے کی طرف منتقل ہو سکتی ہے؟ لہذا آخرت میں ظالم کے اعمال مظلوم کی طرف اور قائل کے اعمال متقول کی طرف کیونکر منتقل ہو سکتے ہیں؟ (اسے علمی و فلسفیانہ اصطلاح میں "نقل عرض" کہا جاتا ہے۔ یہاں "عرض" بمقابلہ جوہر ہے) اس قول کی عدم صحت اس بناء پر ہے کہ قیامت کے دن جو چیز دوسرے کی طرف منتقل ہوگی وہ اس عمل خیر و اطاعت کا ثواب ہے نہ کہ اصل عمل، اور چونکہ عمل خیر و اطاعت میں اصل مقصود و ہدف اس کا ثواب ہوتا ہے لہذا ثواب کے منتقل ہونے کو عمل کے منتقل ہونے سے تعبیر کیا گیا ہے، اور اطاعت کا اثر انسان کے وجود سے باہر کسی ایسی چیز کا نام نہیں جو اس سے ملتی ہو جاتی ہے کہ جس کی بناء پر یہ کہا جائے کہ اس کا دوسرے کی طرف منتقل ہو جانا اس وجہ سے صحیح نہیں قرار پاسکتا کہ اگر دنیا میں منتقل ہو تو یہ "عرض" کا منتقل ہونا کہلائے گا جو کہ محال ہے اور اگر آخرت میں منتقل ہو تو یہ ایک معدوم چیز کا منتقل ہونا کہلائے گا جو کہ ناممکن ہے اور اگر کہا جائے کہ وہ عرض نہیں بلکہ جوہر ہے تو جوہر کی بابت سوال پیدا ہوگا کہ وہ کیا ہے اور اس سے مراد یہاں کیا چیز ہو سکتی ہے؟ بلکہ حقیقت امر یہ ہے کہ اطاعتی عمل کے اثر سے مراد یہ ہے کہ وہ دل کو منور کر دیتا ہے کیونکہ اطاعت و اعمال خیر (حسنات) کی تاثیر یہ ہے کہ اس سے دل منور ہو جاتا ہے جبکہ اس کے مقابل و برعکس معصیت کا اثر دل کی قسادت ہے یعنی اطاعتی عمل سے دل نورانیت پاتا ہے جبکہ معصیتی عمل کے نتیجہ میں دل ظلمانی ہو جاتا ہے اور انوار اطاعت کا اثر یہ ہے کہ عالم نور و معرفت و مشاہدہ کے ساتھ دل کے تعلق و مناسبت کو استحکام حاصل ہوتا ہے جبکہ ظلم و قسادت کا نتیجہ یہ ہے کہ دل عالم نور و معرفت سے دور اور مشاہدہ سے محروم ہو جاتا ہے۔ اطاعت و معصیت کے آثار و نتائج کے درمیان تضاد اور ایک دوسرے کا قلع قمع کرنے کی قوت پائی جاتی ہے چنانچہ خداوند عالم نے ارشاد فرمایا:

سورہ ہود، آیت ۱۱۳:

○ ” إِنَّ الْحَسَنَاتِ يُذْهِبْنَ السَّيِّئَاتِ ”

(نیکیاں گناہوں کو مٹا دیتی ہیں)۔

حضرت پیغمبر اسلامؐ نے ارشاد فرمایا: ” اتبع السيئة الحسنة تمحفا ”

(گناہ کرنے کے بعد نیک عمل انجام دو کہ وہ اسے (گناہ کو) محو کر دیتا ہے)

اور ” الاثم تمحيصات للذنوب ”

(پجاریاں و تکلیفیں گناہوں کو دھو دیتی ہیں)۔

اسی حوالہ سے آنحضرتؐ نے ارشاد فرمایا:

” ان الرجل ليصاب حتى بالشوكة تصيب رجله ”

(انسان کو اس کانٹے کے بدلے میں بھی ثواب دیا جائے جو اس کے پاؤں میں چبھے)

ایک روایت میں آجانب سے منقول ہے کہ ” الحدود و كفارات ” (حدود و سزائیں۔ گناہوں کا کفارہ ہے)۔

مناہر میں ظلم کے نتیجے میں ظالم کے دل میں ایک ظلمت و قساوت پیدا ہو جاتی ہے جو اس کے اطاعتی اعمال۔ اگر اس نے انجام دیئے ہوں۔ سے حاصل ہونے والی قلبی نورانیت کے آثار محو کر دیتی ہے جبکہ مظلوم اپنے اوپر ہونے والے ظلم کی وجہ سے غمزدہ ہوتا ہے تو اس کی نفسانی خواہشیں دم توڑ دیتی ہیں اور گناہوں کے نتیجے میں اس کے دل میں پیدا ہونے والی تاریکی چھٹ جاتی ہے اور ایک خاص قسم کی نورانیت اس کے کاشانیہ دل کو منور و روشن کر دیتی ہے، اس طرح مظلوم کے دل میں موجود تاریکی۔ جو اس کے گناہوں کی وجہ سے پیدا ہوئی۔ ظالم کے دل میں منتقل ہو جاتی ہے اور ظالم کے دل میں موجود روشنی..... جو اس کے نیک اعمال کی وجہ سے پیدا ہوئی..... مظلوم کے دل میں منتقل ہو جاتی ہے کہ یہی ہے حسنت (نیکیوں) اور سیئات (گناہوں) کے منتقل ہونے کا معنی!۔

حسنت و سیئات کے ایک دوسرے کی جگہ منتقل ہونے کی بابت ایک سوال پیدا ہو سکتا ہے کہ آپ نے اس سلسلہ میں جو وضاحت کی ہے اس سے ہرگز یہ ثابت نہیں ہوتا کہ اس طرح کا منتقل ہونا حقیقی معنی میں منتقل ہونا ہے کیونکہ اس سے صرف یہ سمجھا جاتا ہے کہ ظالم کے دل میں نورانیت ختم ہو جاتی ہے اور مظلوم کے دل میں ایک اور نور پیدا ہو جاتا ہے۔ اسی طرح مظلوم کے دل کی تاریکی ختم ہو جاتی ہے اور ایک دوسری تاریکی ظالم کے دل میں پیدا ہوتی ہے اور اس طرح کا منتقل ہونا حقیقی منتقل ہونا نہیں کہا سکتا۔

اس کے جواب میں ہم کہیں گے کہ اس طرح کے موارد میں ”منتقل ہونے“ کا لفظ استعارہ کے طور پر استعمال ہوتا

ہے جیسا کہ کہا جاتا ہے کہ ”سایہ ایک جگہ سے دوسری جگہ منتقل ہو گیا“ یا یوں کہا جاتا ہے: ”سورج یا چراغ کی روشنی زمین سے دیوار پر منتقل ہو گئی“ تو اطاعتی اعمال کے منتقل ہونے سے مراد بھی اسی طرح کا منتقل ہونا ہے کہ اس میں اطاعت کو اس کے ثواب سے کنایہ ذکر کیا جاتا ہے جیسا کہ سبب کو مسبب سے کنایہ ذکر کیا جاتا ہے۔ اس طرح کے استعمالات عام طور پر کلام میں موجود ہوتے ہیں یعنی کسی چیز کا ایک جگہ سے ختم ہونا اور اس جیسی چیز کا دوسری جگہ وجود میں آنا ہی..... مجازی طور پر..... پہلی چیز کا دوسری جگہ منتقل ہونا کہلاتا ہے۔ اگر اس طرح کے استعمال کی مثالیں اور صحت و جواز کی دلیلیں شریعت میں نہ بھی پائی جاتیں تب بھی عقلی و ادبی دلیل و برہان کے ذریعے اس کا ثبوت موجود تھا۔

یہ ہے غزالی کے کلام و تحریر کا خلاصہ۔

غزالی کے بیان کو بطور خلاصہ اس طرح ذکر کیا جاسکتا ہے کہ اعمال کے منتقل ہونے کا مسئلہ ان امور و معاملات میں جن میں خداوند عالم قائل اور مقبول..... ظالم اور مظلوم..... دونوں میں سے جس کے بارے میں فیصلہ کرے گا درحقیقت استعارہ در استعارہ کے طور پر ہے یعنی اطاعتی عمل کو دل میں اس کے اثر سے استعارہ کے طور پر اور اس کے منتقل ہونے کو کسی چیز کے محو کرنے اور اس جیسی دوسری چیز کو کسی دوسری جگہ وجود دینے کے طور پر ذکر کیا جاتا ہے۔ اگر استعارہ در استعارہ کے مذکورہ بالا استعمالی ضابطہ کو دیگر اعمال کے احکام میں بھی جاری کیا جائے تو تمام احکام مجازی ہو جائیں گے جبکہ ہمارے سابقہ بیانات کی روشنی میں آپ اس حقیقت سے آگاہ ہو چکے ہیں کہ خداوند عالم نے ان احکام کو معاشرتی عملی عقل کی بناء پر قرار دیا اور اسی پر اپنے احکام کے مصالح و مفاسد کی بنیاد رکھی اور یہ ایک ناقابل انکار بلکہ ہر طرح کے شک و شبہ سے بالاتر امر ہے کہ یہ احکام عقلیہ کہ جن کا سرچشمہ عقل ہے ان کا صادر ہونا حقیقت کی بنیاد پر ہے نہ کہ مجاز کی بنیاد پر، لہذا قائل کو مقبول کے گناہوں کا ذمہ دار ٹھہرانا یا قائل کی نیکیاں مقبول یا اس کے وارثوں کو دینا حقیقی معنی میں ہے نہ کہ مجازی طور پر، اور مقبول کا اصل جرم و گناہ قائل کے نامہ اعمال میں لکھا جاتا ہے اور قائل کی اصل نیکیاں مقبول یا اس کے وارثوں کے نامہ اعمال میں منتقل ہو جاتی ہیں۔ نہ یہ کہ مجازی طور پر اور غیر حقیقی صورت میں!

یہ تو ہے معاشرتی حوالہ سے احکام کی بابت ان کے منتقل ہونے کی حقیقت کا بیان، کہ معاشرہ میں جو احکام نافذ ہوتے ہیں وہ عملی عقل کی بنیاد پر استوار ہیں لیکن جہاں تک عالم حقائق کا تعلق ہے تو کسی علمی تجربہ و تحلیل سے قطع نظر یہ سب اس عالم میں اپنی ظاہری حیثیت کے ساتھ مجازی نسبت کے حامل ہیں۔ اس کی وضاحت یوں ہے کہ چونکہ یہ مفہیم درحقیقت غیر حقیقی (اشہاری) ہیں کہ جنہیں..... مجازی طور پر..... حقائق کا رنگ دیا جاتا ہے اور ادعا و تشبیہ کی بناء پر ان کا شمار حقائق میں ہوتا ہے لیکن جب ان کا اصل حقائق سے قیاس کیا جائے تو ان کی حقیقت واضح ہو جائے گی کہ یہ سب مجازات ہیں۔

(۹) اعمال کا مجسم ہونا

اعمال کے احکام میں سے ایک اہم ترین امر یہ ہے کہ جو اعمال انسان سے سرزد ہوتے ہیں وہ لکھے اور محفوظ کر لئے جاتے ہیں اور پھر وہ مجسم صورت میں ظہور پذیر ہو جائیں گے، اس سلسلہ میں ارشاد خداوندی ہے:

سورہ آل عمران، ۳۰:

○ ”يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحَضَّرًا ۗ وَ مَّا عَمِلَتْ مِنْ سُوءٍ تَوَدُّ لَوْ أَنَّ بَيْنَهَا وَبَيْنَهُ أَمَدًا بَعِيدًا“

(جس دن ہر شخص اپنے ہر نیک عمل کو اپنے سامنے حاضر پائے گا اور..... اسی طرح..... اپنے ہر برے عمل کو بھی، (اس وقت) اس کی تمنا ہوگی کہ اسے کاش ان..... برے اعمال..... اور اس کے درمیان دوری اور لمبا فاصلہ ہوتا۔)

اور سورہ اسراء، آیت ۱۳ میں فرمایا:

○ ”وَكُلُّ إِنسَانٍ أَلَمِنَهُ لَظْمٌ كَافٍ فِي عُنُقِهِ ۗ وَ نُخْرِجُ لَكَ يَوْمَ الْقِيَامَةِ كِتَابًا يَلْقَاهُ مَنْشُورًا“

(اور ہم انسان کا نامہ اعمال اس کی گردن میں لٹکادیں گے اور قیامت کے دن اس کے سامنے کتاب لائیں گے جسے وہ کھلا ہوا پائے گا)

○ سورہ نيس، آیت ۱۲ میں ارشاد ہوا:

”وَنُكْتَبُ مَا قَدَّمُوا وَآثَرَهُمْ ۗ وَ كُلُّ شَيْءٍ أَحْصَيْنَاهُ فِي إِمَامٍ مُّبِينٍ“

(اور ہم لکھتے ہیں ہر اس چیز کو جو وہ پیش کرتے ہیں (اعمال انجام دیتے ہیں) اور ان کے آثار..... کو بھی لکھتے ہیں..... اور ہر چیز کو ہم نے امام بین میں احصاء کر دیا ہے)

○ سورہ ق، آیت ۲۲ میں فرمایا:

”لَقَدْ كُنْتُمْ فِي غَفْلَةٍ مِّنْ هٰذَا فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ“

(آپ اس منظر سے غافل تھے، پس ہم نے آپ کی آنکھ سے پردہ ہٹا دیا تو آج آپ کی نگاہ تیز..... ہو گئی..... ہے)

بہر حال اعمال کے مجسم ہونے کی بابت ہم پہلے (آیت ۲۶ سورہ بقرہ) کی تفسیر میں بحث کر چکے ہیں۔

(۱۰) اعمال اور واقعات کے درمیان خاص ربط

اعمال کے احکام میں سے ایک یہ ہے کہ: اعمال اور عالم ظاہر میں وقوع پذیر ہونے والے امور..... اور رونما ہونے والے واقعات..... (المحاذث الخارجیہ) کے درمیان ایک خاص ربط و تعلق ہے، اعمال سے ہماری مراد عالم ظاہر میں وجود پذیر ہونے والی وہ حرکات ہیں جن پر حسنت (نیکیوں) اور سیئات (برائیوں) کے عنوانات صادق اور منطبق ہوتے ہیں، نہ کہ وہ حرکات و سکنات مراد ہیں جو مادی اجسام سے سرزد ہوتی ہیں (یعنی ”اعمال“ سے مراد وہ حرکات نہیں جو ہر طبعی جسم سے سرزد ہوتی ہیں بلکہ وہ حسنت و سیئات مراد ہیں جو ان حرکات کے عناوین سے موسوم کی جاتی ہیں)، اعمال اور حوادث خارجیہ کے درمیان پائے جانے والے ربط و تعلق کا اثبات متعدد قرآنی آیات سے ہوتا ہے ان میں چند آیات یہ ہیں:

سورہ شوریٰ، آیت ۳۰:

○ ”وَمَا أَصَابَكُمْ مِّنْ مُّصِيبَةٍ فَمِمَّا كَسَبْتُمْ أُوَيْدِيكُمْ وَيَعْقُوا عَنْ كَثِيرٍ“

(اور تم پر جو مصیبت آتی ہے وہ تمہارے ہی کئے کا نتیجہ ہوتی ہے (تمہارے ہاتھ سے سرزد ہونے والے واقعات و اعمال ہی کے سبب سے ہے) اور خدا..... کثیر امور و اعمال سے درگزر فرماتا ہے)

سورہ عدد، آیت ۱۱:

○ ”إِنَّ اللَّهَ لَا يُعَيِّرُ مَا بِقَوْمٍ حَتَّىٰ يُعَيِّرُوا مَا بِأَنْفُسِهِمْ ۗ وَإِذْ أَرَادَ اللَّهُ بِقَوْمٍ سُوءَ أَفْلًا مَرَدَّلَهُ“

(خدا کسی قوم کی حالت ہرگز نہیں بدلتا یہاں تک کہ وہ اپنی حالت کو خود نہ بدلیں اور جب خدا کسی قوم کے ساتھ سختی (عذاب) کا ارادہ کر لیتا ہے تو اسے ہرگز کوئی نہیں روک سکتا)۔

سورہ انفال، آیت ۵۳:

○ ”ذٰلِكَ بِأَنَّ اللَّهَ لَمْ يَكُ مُعَيِّرًا لِّعَمَلِهِمْ ۖ لَعَلَّكُمْ تَتَّقُونَ“

(یہ اس لئے ہے کہ خدا جب کسی قوم کو نعمت عطا کرتا ہے تو اس نعمت کو ہرگز نہیں بدلتا جب تک کہ وہ لوگ خود اسے نہ

بدلیں)

ان آیات مبارکہ میں اس امر کا واضح ثبوت موجود ہے کہ اعمال اور حوادث خارجیہ (عالم ظاہر میں رونما ہونے والے واقعات) کے درمیان ایک طرح کا ربط و تعلق یقیناً پایا جاتا ہے خواہ اعمال اچھے ہوں یا برے!

اس موضوع کو درج ذیل دو آیتوں میں خلاصہ کر دیا گیا ہے:

سورہ اعراف، آیت ۹۶:

○ ”وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ وَلَٰكِن كَذَّبُوا“

فَاَخَذْنَاهُمْ بِمَا كَانُوا يَكْسِبُونَ“

(اگر پستیوں..... دشمنوں..... والے لوگ ایمان لاتے اور تقویٰ اختیار کرتے تو ہم ان پر آسمان اور زمین کی برکتیں کھول (عام) کر دیتے لیکن انہوں نے جھٹلادیا تو ہم نے انہیں ان کے کئے کے سبب پکڑ لیا (ان کا مواخذہ کیا).....)

سورہ روم، آیت ۴۱:

”ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ اَيْدِي النَّاسِ لِيُنذِرَهُمْ بَعْضُ الَّذِي عَمِلُوا لَعَلَّهُمْ يَرْجِعُونَ“

(خشکی اور دریا (بحر و بر) میں لوگوں کے اعمال کے نتیجے میں فتنہ و فساد کی لہر دوڑ گئی تاکہ خدا لوگوں کو ان کے بعض اعمال کا مزہ چکھادے کہ شاید وہ لوٹ آئیں۔)

بنا بریں عالم ہستی میں وقوع پذیر ہونے والے امور اور رونما ہونے والے واقعات و حوادث درحقیقت کسی حد تک لوگوں کے اعمال کے نتائج و آثار کی حیثیت رکھتے ہیں، چنانچہ اگر بنی نوع انسان خداوند عالم کی اطاعت و فرمانبرداری کا راستہ اختیار کریں اور خدا کے پسندیدہ راستہ پر چل کر اپنے سیر و سلوک کو اس کی رضا و خوشنودی کی بنیاد پر استوار کریں تو خدا کی طرف سے خیر و برکت کے دروازے ان پر کھول دیئے جاتے ہیں اور اس کے برعکس اگر لوگ خدا کی بندگی و عبادت کی راہ سے منحرف و روگرداں ہو جائیں اور گمراہی و ضلالت کی تباہ کن وادی میں گر کر فکر و نظر اور عمل و کردار کو زشتی و ناپاکی سے آلودہ کر لیں تو اس کے نتیجے میں پورا معاشرہ تباہی و بربادی اور فتنہ و فساد کی لپیٹ میں آ جاتا ہے اور بحر و بر میں فنا و نابودی چھا جاتی ہے، اقوام عالم افراتفری و بدامنی، ظلم و ستم، جنگ و خونریزی اور دیگر آفات کا شکار ہو کر ہلاکت کی تاریک وادی میں گر جاتی ہیں، اسی طرح..... لوگوں کی بد اعمالیوں کے نتیجے میں..... مصائب و آلام کے پہاڑ ان پر ٹوٹ پڑتے ہیں اور قدرتی آفات مثلاً سیلاب، زلزلہ، آسمانی بجلی، طوفان وغیرہ ان کی بساط ہستی کو الٹ کر رکھ دیتے ہیں جیسا کہ خداوند عالم نے عرم کے سیلاب، نوح کے طوفان، ہمود کی صاعقہ (آسمانی بجلی) اور عاد کی طوفانی آندھی کا تذکرہ لوگوں کی بد اعمالیوں کے نتائج کی صورت میں کیا ہے (سیلاب نے عرم کو تباہ کیا، دریائی طوفان نے قوم نوح کو غرق کر دیا، آسمانی بجلی نے قوم ہمود کو نیست و نابود کر دیا اور طوفانی آندھی نے قوم عاد کو زیر و زبر کر دیا)۔

بنا بریں بد کردار لوگوں کا گناہوں و مصیبتوں اور برائیوں کی پستیوں میں گر جانا اس بات کا سبب بنتا ہے کہ خدا انہیں ان کے کیفر کردار تک پہنچائے اور انہیں تباہ و برباد کر دے جیسا کہ اس نے بعض قوموں کے ساتھ کیا اور اس کا تذکرہ قرآن مجید میں اس طرح فرمایا:

وہ مومن، آیت ۲۱:

○ ”أُولَئِكَ يَسِيرُونَ فِي الْأَرْضِ فَيَنْظُرُونَ كَيْفَ كَانَ عَاقِبَةُ الَّذِينَ كَانُوا مِنْ قَبْلِهِمْ ۖ كَانُوا هُمْ أَشَدَّ مِنْهُمْ قُوَّةً وَآثَارًا فِي الْأَرْضِ ۖ فَآخَذَهُمُ اللَّهُ بِذُنُوبِهِمْ ۖ وَمَا كَانَ لَهُمْ مِنَ اللَّهِ مِنْ وَاقٍ“

(کیا وہ زمین میں گھومے پھرے نہیں تاکہ دیکھیں کہ ان کے پیشرو لوگوں کا انجام کار کیا ہوا جو کہ ان سے زیادہ طاقتور اور زمین میں ان کی نسبت زیادہ بااثر تھے تاہم خدا نے انہیں ان کے گناہوں کی وجہ سے پکڑ لیا اور انہیں خدا کی گرفت سے چھڑانے والا کوئی نہ تھا)۔

سورہ اسراء، آیت ۱۶:

○ ”وَإِذْ آتَيْنَاكَ قُرْبَىٰ أَمْرًا مَثَرًا فِيهَا فَفَسَقُوا فِيهَا فَحَقَّ عَلَيْهَا الْقَوْلُ فَدَمَّرْنَاهَا تَدْمِيرًا“

(جب بھی ہم نے کسی بستی کو تباہ کرنا چاہا تو اس کے..... بدکار..... دو تہندوں کو حکم دیا..... اپنے احکامات اور فیصلوں سے آگاہ کر دیا..... پھر انہوں نے اس بستی میں فسق و فجور پھیلایا تو اس (بستی) پر ہمارے عذاب کا استحقاق یقینی ہو گیا لہذا ہم نے اسے پورے طور پر تباہ و برباد کر دیا)۔

سورہ مومنون، آیت ۴۴:

○ ”ثُمَّ أَرْسَلْنَا رُسُلَنَا تَتْرًا ۖ كُلًّا جَاءَ أُمَّةً ۖ فَسَأَلُوا سُلُوسًا ۖ فَكَذَّبُوكَافًا ۖ تَبِعْنَا بَعْضَهُم بِبَعْضٍ ۖ فَجَعَلْنَاهُمْ أَحَادِيثَ ۖ فَبِعَدَّ الْقَوْمُ لَآئِيًا وَمُنُونًا“

(پھر ہم نے اپنے پیامبروں کو پے در پے بھیجا، جب بھی کسی امت کے پاس اس کا رسول آیا تو لوگوں نے اس کی تکذیب کر دی، پھر ہم نے ان کو یکے بعد دیگرے ہلاک کر دیا اور انہیں قصہ پارینہ بنا دیا، پس تباہی ہی تباہی ہوا ایمان نہ لانے والوں کے لئے)۔

یہ سب بدکار و بد عمل لوگوں کا حال ہے جبکہ صالح و نیک کردار لوگ اس کے برعکس..... انجام خیر سے بہرہ مند..... ہیں۔

ایک فرد ایک ملت!

ایک شخص پوری قوم کی حیثیت رکھتا ہے (فرد، امت کی مانند اور اس کا ہمتا ہوتا ہے) اسے نیک عمل کی جزا اور برے عمل کی سزا ملتی ہے البتہ کبھی ایسا بھی ہوتا ہے کہ وہ اپنے اسلاف کی نعمتوں سے بہرہ ور ہوتا ہے اور کبھی ان کے برے

اعمال کے نتائج سے بھگتنا پڑتے ہیں (یعنی جس طرح اپنے پیٹرو بزرگوں کے اچھے اعمال کے پاکیزہ آثار سے حاصل ہوتے ہیں اسی طرح کبھی ان کے برے اعمال کے برے نتائج بھی اسے دیکھنے کو ملتے ہیں) جیسا کہ آباء و اجداد کی نیک عملی و بد عملی دونوں کے آثار اولاد اور نسلوں کے حصہ میں آتے ہیں اس کی قرآنی مثالیں ملاحظہ ہوں:

سورہ یوسف، آیت ۹۰:

○ "قَالَ أَنَا يُوسُفُ وَهَذَا آخِي قَدْ مَنَّ اللَّهُ عَلَيْنَا إِنَّهُ مَن يَتَّقِ وَيَصْفِرْ فَإِنَّ اللَّهَ لَا يُضَيِّعُ أَجْرَ الْمُحْسِنِينَ"

(اس نے کہا میں یوسف ہوں اور یہ میرا بھائی ہے۔ خداوند عالم نے ہم پر احسان فرمایا، یقیناً جو شخص تقویٰ اختیار کرے اور صبر کرے تو خدا نیک عمل کرنے والوں کا اجر ہرگز ضائع نہیں کرتا)

اس آیت میں احسان سے مراد وہ عزت و اقتدار اور پاکیزہ سیرت کی نعمتیں ہیں جو خداوند عالم نے حضرت یوسفؑ کو عطا فرمائیں۔

سورہ قصص، آیت ۸۱:

○ "وَصَفَّاهُ وَبَدَّامِرًا إِلَّا تَمَضَّ"

(پس اسے اور اس کے گھر کو خاک سے یکساں کر دیا)

سورہ مریم، آیت ۵۰:

○ "وَجَعَلْنَا لِهِمْ لِسَانَ صِدْقٍ عَلِيًّا"

(اور اس کے لئے ہم نے اعلیٰ سچی زبان قرار دی)

یہاں پاک و پاکیزہ اولاد مراد ہے، (لسان صدق) چنانچہ اس کی تائید درج ذیل آیت مبارکہ سے بھی ہوتی ہے:

سورہ زخرف، آیت ۲۸:

○ "وَجَعَلَهَا كَلِمَةً بَاقِيَةً فِي عَقِبِهِ"

(اور اس نے اسے (کلمہ) توحید کو) اپنی نسل میں ہمیشہ باقی رہنے والا کلمہ قرار دیا)

زیر نظر موضوع درج ذیل آیات مبارکہ میں بھی ذکر کیا گیا ہے:

سورہ کہف، آیت ۸۳:

○ "وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزٌ لَهُمَا وَكَانَ أَبُوهُمَا صَالِحًا فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا"

(اور جہاں تک اس دیوار کا تعلق ہے تو وہ شہر کے دو تہیم بچوں کی تھی اور اس کے نیچے خزینہ چھپا ہوا تھا۔ ان بچوں کا باپ نیک و صالح آدمی تھی لہذا تیرے پروردگار نے چاہا کہ وہ بالغ اور سمجھدار ہو کر خود اپنے رفیقہ کو نکالیں)

سورہ نساء، آیت ۹:

○ ”وَلْيَخْشَ الَّذِينَ لَوْ تَرَ كُفْرًا مِنْ خَلْفِهِمْ ذُرِّيَّتَهُمْ ضَعْفًا خَائِفًا عَلَيَّهِمْ“
(وہ لوگ تہیموں پر ظلم کرنے سے ڈریں جو اپنے بعد کفر و اولاد چھوڑیں ورنہ ان پر ظلم کئے جانے کا اندیشہ رکھتے ہوں)۔

اس آیت میں اس امر کا بیان مقصود ہے کہ تہیموں پر ظلم کرنے والوں کی اولاد بھی ظلم کا شکار ہوگی۔ بہر حال جب خداوند عالم کسی فرد یا امت کو کسی نعمت سے نوازے تو اگر وہ فرد یا امت کہ جسے نعمت عطا کی گئی تیک و صالح ہو تو وہ نعمت اس پر خدا کا انعام بھی ہوتا ہے اور ذریعہ امتحان و آزمائش بھی، جیسا کہ خداوند عالم نے حضرت سلیمانؑ کا قول ذکر فرمایا:

سورہ نمل، آیت ۴۰:

○ ”قَالَ هَذَا مِنْ فَضْلِ رَبِّي لِيَبْلُوَنِي ؕ أَشْكُرْ أَمْ أَكْفُرُ ۚ وَمَنْ شَكَرَ فَإِنَّمَا يَشْكُرُ لِنَفْسِهِ ۗ وَمَنْ كَفَرَ فَإِنَّ رَبِّيَ عَنِّي كَرِيمٌ“
(اس نے کہا یہ میرے رب کا فضل و کرم ہے تاکہ وہ میرا امتحان لے کہ آیا میں شکر گزار ہوتا ہوں یا کفران نعمت کرتا ہوں، اور جو شخص شکر ادا کرے تو گویا وہ اپنے فائدے کے لئے شکر کرتا ہے اور جو کفران نعمت کرے تو میرا پروردگار بے نیاز اور کریم ہے)۔

سورہ ابراہیم، آیت ۷:

○ ”لَٰكِن شَكَرْتُمْ لَّا زَيْدًا لَّكُمْ وَلَٰكِن كَفَرْتُمْ اِنَّ عَدَاۤئِيَ لَشَدِيۡدٌ“
(اگر تم شکر ادا کرو تو میں تمہیں مزید عطا کروں گا اور اگر تم کفران نعمت کرو تو..... یاد رکھو..... میرا عذاب بہت سخت ہے)۔

ان دو آیتوں (نمل ۴۰، ابراہیم ۷) میں اس حقیقت سے آگاہی دلائی گئی ہے کہ ”شکر“ بذات خود ان اعمال صالحہ میں سے ایک ہے جو نعمات خداوندی کی فردانی کاموجب بنتے ہیں۔

لیکن اگر وہ فرد یا امت کہ جسے نعمت عطا ہوئی تیک و صالح نہ ہو بلکہ بد کردار و فاسد ہو تو وہ نعمت اس کے لئے مایہ فریب و باعث جاہی ہوگی چنانچہ درج ذیل آیات مبارکہ اس امر کو واضح طور پر بیان کرتی ہیں:

سورہ انفال، آیت ۳۰:

○ ”وَيَسْأَلُونَ وَيَسْأَلُ اللَّهُ وَاللَّهُ خَيْرٌ الْكَافِرِينَ“

(اور وہ پوچھتے ہیں اور خدا پوچھ کر (تدبیر) کرتا ہے، خدا بہتر مکر کرنے والا ہے)

سورہ قلم، آیت ۴۵:

○ ”سَأَسْتَدْرِيْجُهُمْ مِّنْ حَيْثُ لَا يَعْشُرُونَ ۗ وَأُمْلِيْ لَهُمْ ۗ إِنَّ كَيْدِيْ مَتِينٌ“

(ہم انہیں اس طرح عذاب کی طرف لے جائیں گے کہ جس کا انہیں علم ہی نہیں ہے اور میں انہیں مہلت دیتا ہوں،

یقیناً میری چال (منصوبہ) نہایت مضبوط ہے)

سورہ دخان، آیت ۱۷:

○ ”وَلَقَدْ فَتَنَّا قَبْلَهُمْ قَوْمَ فِرْعَوْنَ“

(ان سے پہلے ہم نے قوم فرعون کی کڑی آزمائش کی)

اسی طرح اگر کسی قوم یا فرد پر مصیبتیں اور تکلیفیں نازل ہوں تو اس کی بھی یہی دو صورتیں ہیں:

جس پر مصیبت نازل ہوئی وہ نیک و صالح ہو تو وہ مصیبت اس کے لئے امتحان و آزمائش کے طور پر ہوتی ہے تاکہ اس کے ذریعے نیک و بد کی پہچان ہو جائے۔ اور یہ خدائی طریقہ کار ہے، وہ اس طرح اپنے بندوں میں سے پاک و ناپاک لوگوں کے درمیان تمیز و امتیاز پیدا کرتا ہے..... اس کی مثال اس سونے جیسی ہے جسے کھٹالی میں ڈال کر اس کے ہر طرح کی ملاوٹ سے پاک و خالص ہونے کا تعین کیا جاتا ہے اور مخصوص آلہ (محکم) کے ذریعے اس کے عیار (کیورٹ) کا پتہ لگایا جاتا ہے، چنانچہ ارشاد ہوا:

سورہ عنکبوت، آیت ۲، ۳، ۴:

○ ”أَحْسَبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ ۗ وَلَقَدْ فَتَنَّا الَّذِينَ مِنْ قَبْلِهِمْ

فَلْيَعْلَمَنَّ اللَّهُ الَّذِينَ صَدَقُوا وَلْيَعْلَمَنَّ الْكٰذِبِينَ ۗ أَمْ حَسِبَ الَّذِينَ يَعْمَلُونَ السَّيِّئَاتِ أَنْ يَسْبِقُونَا ۗ سَاءَ مَا يَحْكُمُونَ“

(آیا لوگوں نے گمان کر لیا ہے کہ انہیں چھوڑ دیا جائے گا صرف اسی بات پر کہ وہ زبان سے کہہ دیں کہ ہم ایمان لائے، اور ان کا امتحان نہیں لیا جائے گا؟ ہم نے ان لوگوں کا امتحان لیا ہے (آزمائش کی ہے) جو ان سے پہلے گزرے ہیں تاکہ سچ بولنے والوں اور جھوٹ بولنے والوں کے بارے میں خدا کا علم..... ظاہر..... ہو جائے۔ آیا برے اعمال کا ارتکاب کرنے والوں نے گمان کر لیا ہے کہ ہم پر سبقت لے جائیں گے، وہ کس قدر برا سوچتے..... فیصلہ کرتے..... ہیں)

سورہ آل عمران، آیت ۱۴۰:

”وَتِلْكَ الْأَيَّامُ نَدَاؤُهَا بَيْنَ النَّاسِ ۗ وَلِيَعْلَمَ اللَّهُ الَّذِينَ آمَنُوا وَيَسْخَرَكُم مِّنْكُمْ شَهَدَاءُ“

(اور ان دنوں کو ہم لوگوں کے درمیان پھیرے، بدلتے رہتے ہیں تاکہ خدا ان لوگوں کو جان لے جو ایمان لائے

اور تم (اہل ایمان) میں سے گواہ قرار دے)

(ان آیات مبارکہ سے واضح طور پر اس امر کی آگاہی حاصل ہوتی ہے کہ خداوند عالم صالح افراد کا امتحان اس

لئے لیتا ہے کہ ان میں سے اچھے لوگوں کی پہچان ہو جائے تاکہ وہ دوسروں کے لئے نمونہ عمل بن سکیں)

یہ ہے نیک و صالح افراد کی آزمائش کا بیان، اور اگر وہ لوگ کہ جن پر سختیاں و مصیبتیں آئیں برے اعمال بجا لانے والے..... بدکردار..... ہوں تو وہ ان کے لئے عذاب اور کیفر کردار کے طور پر ہوں گی جیسا کہ سابقہ ذکر کی گئی آیات میں صاف طور پر اس امر کو بیان کر دیا گیا ہے۔

بہر حال اعمال کا یہ نتیجہ دنیا میں ظاہر ہوتا ہے اور عمل بجالانے والوں کو حاصل ہوتا ہے، اور جہاں تک سورہ زخرف آیت ۳۵ کا تعلق ہے تو اس میں نتیجہ اعمال کے دنیا میں ظاہر ہونے کا کوئی اشارہ نہیں ملتا بلکہ وہ دنیا کی مذمت کے ساتھ اس حقیقت کے بیان پر مشتمل ہے (واللہ اعلم) کہ خدا کے نزدیک اس مادی جہان کے مال و متاع کی کوئی قدر و قیمت نہیں بلکہ وہ ہے کہ وہ کافروں کی دل پسند و مرغوب چیز ہے، جبکہ خداوند عالم کے نزدیک اخروی زندگی..... اور آخرت کا جہان..... قدر و قیمت اور مقام و منزلت کا حامل ابدی ٹھکانہ ہے، دنیاوی مال و متاع اس قدر بے قیمت شے ہے کہ اگر تمام افراد بشر اپنی وجودی و انسانی حیثیت میں برابر نہ ہوتے اور ان کے اعمال میں مشابہت و مماثلت نہ پائی جاتی تو خداوند عالم دنیا کو صرف کافروں کے لئے سمیٹ دیتا۔

ایک سوال یا اعتراض اور اس کا جواب

دنیا میں رونما ہونے والے واقعات و حوادث مثلاً سیلاب، زلزلے، وبائی بیماریاں، جنگیں، قحط سالی وغیرہ اپنے طبیعی علل و اسباب کا نتیجہ ہیں لہذا جب وہ اسباب وجود پذیر ہوں تو ان سے مربوط واقعات و حوادث بھی رونما ہو جاتے ہیں خواہ لوگ نیک و صالح اعمال بجالانے والے ہوں یا برے افعال کا ارتکاب کرنے والے ہوں، لوگوں کا نیک یا برے اعمال بجالانا طبیعی علل و اسباب سے رونما ہونے والے حوادث و واقعات سے کوئی تعلق و ربط نہیں رکھتا۔ بنا بریں ان..... حوادث..... کو لوگوں کے اعمال سے مربوط قرار دینا ایک دینی مفروضہ کے سوا کچھ بھی نہیں اور ایک طرح کی خام خیالی

سے زیادہ کوئی حیثیت نہیں رکھتا کہ جس کا اصل حقیقت اور واقع الامر سے کوئی تعلق نہیں۔

جواب:

ہمارا زیر نظر موضوع اور دائرہ بحث خالص تفسیری اور آیات قرآنیہ سے استفادہ سے مربوط ہے جبکہ مذکورہ بالا سوال یا اعتراض فلسفیانہ مباحث کی بنیاد پر پیدا ہوتا ہے لیکن یہ تفسیری مباحث کے منافی نہیں لہذا اس کا تفصیلی جواب سورہ اعراف، آیت ۶۴ (وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ) کی تفسیر میں فلسفیانہ بحث کے ضمن میں دیا جائے گا، تاہم وہاں پر کی جانے والی بحث کا خلاصہ یہاں اجمالی طور پر عرض کرتے ہیں:

سوال یا اعتراض کرنے والے حضرات کی غلط فہمی کا اصل سبب یہ ہے کہ انہوں نے مقاصد قرآن کو اچھی طرح نہیں سمجھا اور نہ ہی قرآن والوں کے بیانات پر غور و فکر سے کام لیا کیونکہ جن حضرات نے یہ کہا ہے کہ ”اعمال کا اچھا یا برا ہونا ہی دراصل اچھے یا برے واقعات و حوادث کے رونما ہونے کا سبب بنتا ہے“۔ ان کا مقصد طبعی علل و اسباب کے بے اثر ہونے کا اظہار اور ان کی اثر آفرینی کا انکار نہیں، اور وہ نہ ہی اعمال کا طبعی علل و اسباب کی اثرگزاری میں دخل ہونا ثابت کرنا چاہتے ہیں جیسا کہ خدا پرست حضرات خدا کے وجود کے اثبات میں علت و معلول کے قانون کی نفی اور کائنات کے اتفاقی و حادثاتی طور پر وجود میں آنے کو ثابت کرنا نہیں چاہتے اور نہ ہی ان کا مقصد یہ ہوتا ہے کہ خدا بھی طبعی علل و اسباب کے ساتھ ایجادی عمل میں شریک کار ہے کہ جس کی بناء پر بعض امور کو خدا کی طرف اور بعض کو طبعی علل و اسباب کی طرف منسوب کیا جاسکے، بلکہ اعمال کے اچھا یا برا ہونے کا واقعات و حوادث کے اچھے یا برے ہونے میں مؤثر ہونے کے قائل حضرات کا مقصد طبعی علل و اسباب کے مافوق علت و سبب اور مادی عوامل سے بلند تر اور زیادہ مضبوط عامل کا اثبات ہے اور وہ اس طرح کہ تمام حوادث و واقعات کے رونما ہونے اور وجود میں آنے کی نسبت ایک حوالہ سے طبعی و مادی علل و اسباب کی طرف ہے اور دوسری طرف ان علل و اسباب سے مافوق ایک غیر مادی علت کی طرف بھی، اس کی مثال اس تحریر کی ہے جس کی نسبت ایک حوالہ سے انسان کی طرف ہوتی ہے اور دوسری طرف اس کے ہاتھ کی طرف! (اور یہ دونوں نسبتیں صحیح ہیں، اسی طرح کسی بھی امر کے رونما ہونے یا کسی چیز کے وجود میں آنے کی نسبت دو علتوں کی طرف ہوتی ہے: ایک اس کے طبعی و مادی سبب و علت کی طرف اور دوسری اس سے مافوق غیر مادی..... معنوی..... علت کی طرف ہوتی ہے)۔

خلاصہ کلام یہ کہ خالق کائنات و میر کاروان وجود و ہستی انسان کو دیگر موجودات عالم کی طرح وجودی سعادت و کمال حیات کی طرف لے چلتا ہے..... اس سلسلہ میں تفصیلی تذکرہ نبوت عامہ کی بحث میں ہو چکا ہے..... اور یہ امر واضح ہے کہ انسان کے سفر سعادت کی منزلوں میں سے ایک منزل اس کے اعمال ہیں لہذا اگر اس سفر میں کوئی ایسا مانع و رکاوٹ

درپیش ہو جو اس کا راستہ روک دے یا اس کی ہلاکت و تباہی کے اسباب فراہم کرے تو اس صورت میں میر کارواں کی طرف سے ایسا اقدام ضروری ہوتا ہے جو اس مانع کو دور کر دے یا فاسد عنصر کو جڑ سے کاٹ دے، اس کی مثال جسم کی طبع و مزاج کی ہے کہ جب بدن یا اس کے کسی حصہ کو کوئی بیماری لاحق ہو جائے تو اگر جسم اپنی مدافعتی قوت کے ساتھ بیماری کو پھیلنے پھولنے سے روک سکتا ہو تو بدن صحت و تندرستی پالے گا ورنہ بدن مفلوج و لاعلاج ہو جائے گا کہ پھر اس سے کوئی استفادہ نہ ہو سکے گا۔

مشاہدات و تجربات سے اس امر کا ثبوت ملتا ہے کہ کارخانہ تخلیق نے تمام موجودات عالم کو ایسے وسائل و وجودی قوتوں سے لیس کر دیا ہے جن کے ذریعے وہ تمام آفات و مہلک و تباہ کن امور کو اپنے اوپر حملہ آور ہونے سے روک سکتی ہیں اور وہ ہر صورت میں اپنے وجود و ہستی کے دفاع پر قادر ہیں۔ ان موجودات عالم میں ”انسان“ بھی شامل ہے اور اسے بھی اس قاعدہ کلیہ سے مستثنیٰ قرار نہیں دیا جاسکتا، نہ انفرادی طور پر اور نہ ہی نوعی طور پر، نوع انسانی کا ہر فرد ان وسائل اور وجودی دفاعی قوتوں سے مالا مال ہے۔ اسی طرح تجربات و مشاہدات سے یہ بھی ثابت ہوا ہے کہ سرچشمہ وجود نے مخلوقات عالم کی ہر نوع کے لئے ایسا نظام بنایا ہے جس کی بنیاد پر وجود رکھنے والی ہر چیز کو اس کی طبع سلیم سے ٹکرانے والے امور کا سامنا ہوتا ہے تاکہ وہ ان امور کے مقابلے میں اپنی وجودی قوتوں کو بروئے کار لا کر اپنے وجودی کمالات و مقصد تخلیق اور سعادت و خوش بختی کی جو صورت اس کے لئے معین کی گئی ہے اسے حاصل کر سکے، مخلوقات عالم میں سے ایک نوع انسانی بھی ہے تو یہ کیونکر ممکن ہے کہ اسے اس نہایت عمدہ نظام و قانونِ فطرت سے مستثنیٰ قرار دیا جائے اور وہ اپنے وجودی کمالات و مقصد تخلیق و آفرینش کے حصول کے طبعی و فطری نظام سے استفادہ کرنے سے محروم رہے؟

اس وسیع فطری نظام کی حقیقت کا ثبوت قرآن مجید کی واضح آیات میں موجود ہے مثلاً سورہ دخان میں ارشاد الہی ہے:

○ ”وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا الْعِيسِينَ ﴿۳۸﴾ مَا خَلَقْنَاهُمَا إِلَّا بِالْحَقِّ وَلَكِنْ أَكْثَرُهُمْ لَا

يَعْلَمُونَ“ (آیت ۳۸-۳۹)

(ہم نے آسمانوں اور زمین اور جو کچھ ان دونوں کے درمیان ہے کھیل کود کے طور پر پیدا نہیں کیا، ہم نے ان

دونوں کو حق کے ساتھ خلق کیا ہے لیکن ان..... لوگوں..... کی اکثریت آگاہی نہیں رکھتی)

اسی طرح سورہ ص، آیت ۲۷ میں ارشاد ہوا:

○ ”وَمَا خَلَقْنَا السَّمَاءَ وَالْأَرْضَ وَمَا بَيْنَهُمَا بِاطْلًا ذَلِكُمْ ظَنُّ الَّذِينَ كَفَرُوا...“

(اور ہم نے آسمان اور زمین اور جو کچھ ان دونوں کے درمیان ہے باطل و بے مقصد پیدا نہیں کیا، یہ تو کافر ہیں

جو اس طرح کا گمان کرتے ہیں.....)

ان آیات شریفہ سے اس امر کی نشاندہی ہوتی ہے کہ کائنات کو کسی مقصد و غرض کے لئے پیدا کیا گیا ہے اس کی

تخلیق بے فائدہ نہیں ہوئی، اور یہ ایک عقلی فیصلہ ہے کہ کوئی شخص بالفرض کسی غرض و مقصد کے بغیر کوئی چیز بنائے تو اس چیز کے وجود میں آتے ہی اسے بنانے والے کا اس سے رابطہ منقطع ہو جاتا ہے اور پھر اسے اس بات کی کوئی پروا نہیں ہوتی کہ اس چیز کو بقاء حاصل ہے یا اسے کسی آفت و ہلاکت کا سامنا ہے کہ جس کے نتیجے میں وہ نابود و ختم ہو جائے گی، گویا وہ اس چیز کے مستقبل و انجام کار سے قطعی طور پر لاتعلق ہو جاتا ہے، لیکن اس کے برعکس اگر بنانے والا اسے وجود دینے میں کوئی غرض و مقصد معین کرے تو وہ ہمہ وقت اور ہر حال میں اس کی نگرانی کرتا ہے اور اگر کوئی مہلک و تباہ کن آفت اسے لاحق ہو تو اسے اس سے دور کر دینے کا فوری و مضبوط اقدام کرتا ہے اور اس آفت کے لاحق ہونے کی وجہ سے اس میں جو خرابی پیدا ہوتی ہے اسے دور کرنے کے لئے اس میں کمی، اضافہ اور دیگر ضروری تصرفات کرتا ہے تاکہ اس کا وجود باقی رہے اور آفت کے باعث جو خرابیاں ہو چکی ہیں ان کی اصلاح ہو جائے اور اگر وہ اصلاح کے قابل نہ رہے تو اس کی از سر نو وجودی ترتیب و ترکیب کا اقدام کرتا ہے، کیونکہ اس چیز کا مقصد تخلیق اس کے مد نظر اور ہر حال میں ملحوظ ہوتا ہے اور وہ کسی صورت میں اس سے غافل نہیں ہوتا بلکہ وہ اس چیز کو وجودی کمالات کے حصول کے تمام مراحل طے کرنے کی راہ پر گامزن کرتا ہے۔ یہی قاعدہ کلیہ آسمانوں، زمین اور ان دونوں کے درمیان پائی جانے والی موجودات و مخلوقات پر جاری ہوتا ہے اور ان موجودات میں سے ایک ”انسان“ بھی ہے کہ خداوند عالم نے اسے عبث و بے فائدہ خلق نہیں فرمایا اور اس کو کسی غرض و مقصد کے بغیر وجود عطا نہیں کیا، بلکہ اس کی تخلیق اور اسے لباس وجود و ہستی عطا کرنے کا مقصد اعلیٰ یہ قرار دیا کہ وہ اس کی طرف لوٹ آئیں (کمال مطلق تک پہنچ جائیں) چنانچہ اس سلسلہ میں ارشاد ہوا:

سورہ مومنون، آیت ۱۱۵:

○ ”أَفَصَبْتُمْ أَتَمَّا خَلَقْنَاكُمْ عِبَادًا وَأَنتُمْ إِلَيْنَا لَتَرْجَعُونَ“

(آیاتم نے گمان کر لیا ہے کہ ہم نے تمہیں عبث و بے مقصد پیدا کیا ہے اور یہ کہ تم ہماری طرف نہیں لوٹائے جاؤ گے)

سورہ نجم، آیت ۴۲:

○ ”وَأَنَّ إِلَىٰ رَبِّكَ الْمُنْتَهَىٰ“

(اور بالآخر تیرے پروردگار ہی کی طرف لوٹنا ہے)۔۔ تیرا رب ہی پوری کائنات کی تخلیق کی منزل مقصود ہے۔۔

بنا بریں یہ ضروری ہے کہ دیگر موجودات عالم کی طرح انسان بھی خدا کی عنایت سے بہرہ ور ہو کر اپنے مقصد تخلیق کے حصول کی راہ پر گامزن ہو اور عظیم و کریم خالق و آفریدگار اسے وجودی کمالات سے مالا مال ہونے اور بالآخر کمال مطلق تک پہنچنے کے اسباب فراہم کرے، اسے سب سے پہلے حق کی عملی پیروی کرنے کی دعوت دے، حقیقت کی ہدایت و رہنمائی کرے، اور پھر امتحان و آزمائش کے ذریعے اسے مقصد وجود کے حاصل کرنے کی راہ دکھائے، اگر دعوت الی الحق اور

ہدایت و رہنمائی اور آزمائش و امتحان کے باوجود وہ مقصد تخلیق کے حصول کی راہ نہ اپنائے کہ نتیجتاً اس کی تخلیق اس کی بابت بے اثر ہو جائے اور ہدایت کا کوئی نسخہ اس پر کارگر ثابت نہ ہو تو اسے ختم و ہلاک کر دے، ان تمام مراحل کا طے کرنا درحقیقت فرد اور نوع دونوں کے وجودی نظام کے استحکام کا بنیادی تقاضا ہے تاکہ فاسد و بے فائدہ عناصر کے خاتمہ سے دیگر افراد راحت و آرام پائیں اور ان کے شر سے محفوظ ہو کر اپنے مقصد تخلیق کے حصول کو یقینی بنا سکیں۔ چنانچہ اس سلسلہ میں خداوند عالم نے سورہ انعام میں یوں ارشاد فرمایا:

○ ”وَسَاءَلُكَ الْعَنقُبُ ذُو الرَّحْمَةِ ۖ إِنَّ يَشَأُ يُذْهِبْكُمْ وَيَسْتَخْلِفُ مِنْ بَعْدِكُمْ مَا يَشَاءُ ۖ كَمَا أَنْشَأَكُمْ مِنْ ذُرِّيَّتِكُمْ قَوْمًا آخَرِينَ“، (آیت ۱۳۳)

(اور تیرا پروردگار بے نیاز، رحمت والا ہے، اگر وہ چاہے تو تمہیں لے جائے اور تمہارے بعد جس چیز کو چاہے جگہ دے دے جیسا کہ اس نے تمہیں دوسری قوم کی نسل سے پیدا کیا)

اس آیت مبارکہ میں جملہ: ”وَسَاءَلُكَ الْعَنقُبُ ذُو الرَّحْمَةِ“ اپنے مقام ذکر کی بناء پر ہمارے زیر نظر موضوع کے حوالہ سے غور طلب ہے..... خداوند عالم نے اپنے غمی و بے نیاز اور رحمت والا ہونے کا تذکرہ کرنے کے بعد اپنی طاقتور مشیت و ارادہ کے بارے میں واضح طور پر فرمایا کہ اگر میں چاہوں تو تمہیں اس دنیا سے لے جاؤں اور تمہارے بعد جسے چاہوں لے آؤں،

بہر حال یہ سنت ربانی یعنی قانون امتحان و آزمائش کہ جس کے بارے میں خداوند عالم نے آگاہ فرمایا نہایت مضبوط و مستحکم اور ناقابل شکست و ریخت ہے اور کوئی طاقت اس پر غلبہ نہیں پاسکتی، چنانچہ اس سلسلہ میں خدا نے ارشاد فرمایا:

سورہ شوریٰ، آیت ۳۱:

○ ”وَمَا أَصَابَكُمْ مِنْ مُصِيبَةٍ فَمَا كَسَبَتْ أَيْدِيكُمْ وَيَعْفُوا عَنْ كَثِيرٍ ۖ وَمَا أَنْتُمْ بِبُعْذِيبِينَ فِي الْأَرْضِ ۗ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ“

(اور تم پر جو مصیبت بھی آئے وہ تمہارے اپنے ہاتھوں سے کئے کا نتیجہ ہے جبکہ خدا بہت کچھ سے درگزر کرتا ہے

اور تم زمین میں ہرگز کوئی غلبہ نہیں پاسکتے اور خدا کے سوا کوئی بھی تمہارا ولی و مددگار نہیں)

سورہ صافات، آیت ۱۷۳:

○ ”وَلَقَدْ سَبَقَتْ كَلِمَاتُنَا لِعِبَادِنَا الْإِنْسَانِ ۖ عَلِيمٌ ۚ إِنَّهُمْ كَانُوا لَمِنَ الْأَلْمُومِينَ ۚ وَإِنْ جُنَدًا لَكُمُ الْغُلَبِيُونَ“

(یقیناً ہمارے بھیجے ہوئے بندوں (جینجیروں) کے لئے ہماری بات طے ہو چکی ہے کہ ان کی مدد کی جائے گی اور

ہمارا لشکر ہی غالب رہے گا)

(۱۱) احکام کا سعادت و شقاوت کے حوالہ سے مختلف ہونا

اعمال کے احکام میں سے ایک یہ ہے کہ وہ سعادت و شقاوت کے حوالہ سے مختلف ہوتے ہیں، جو اعمال موجب سعادت ہیں وہ ان اعمال پر فوقیت رکھتے ہیں جو موجب شقاوت ہیں، اور موجب سعادت اعمال کی خصوصیات میں تمام پاکیزہ اوصاف شامل ہیں مثلاً فتح و ظفر، ثابت قدمی، پائیداری، امن، اصیل و خالص ہونا اور بقاء و دوام وغیرہ، اور موجب شقاوت اعمال کے خواص ان صفات کے برعکس ہیں مثلاً شکست و ناکامی، نامرادی و تزلزل، خوف، زوال پذیری، مظلومیت وغیرہ، اس سلسلہ میں متعدد قرآنی آیات موجود ہیں جن میں سعادت و شقاوت کے حوالہ سے اعمال کے خواص و نتائج کا تذکرہ کیا گیا ہے۔ ذیل میں چند آیات بطور نمونہ ذکر کی جاتی ہیں جو مطلوبہ موضوع کی بابت کفایت کی حامل ہیں:

سورہ ابراہیم، آیات ۲۳-۲۷:

۵ "أَلَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ۝ تُوْتِقُ أَكْثَرُ الْأَشْيَاءِ حِينٍ بِأَذْنِ رَبِّهَا ۝ وَيَضْرِبُ اللَّهُ الْأَمْثَالَ لِلنَّاسِ لَعَلَّهُمْ يَتَذَكَّرُونَ ۝ وَمَثَلُ كَلِمَةٍ خَبِيثَةٍ كَشَجَرَةٍ خَبِيثَةٍ اجْتُثَّتْ مِنْ فَوْقِ الْأَرْضِ مَا لَهَا مِنْ قَرَارٍ ۝ يَثِبَتْ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ وَيُضِلُّ اللَّهُ الظَّالِمِينَ ۝ وَيَفْعَلُ اللَّهُ مَا يَشَاءُ"

(کیا تو نے دیکھا نہیں کہ اللہ نے کس طرح کلمہ طیبہ کی مثال شجرہ طیبہ کے ساتھ دی ہے کہ جس کی جڑ ثابت و استوار اور جس کی شاخ آسمان میں ہے ۵ وہ ہر لمحہ اپنے رب کے اذن و حکم کے ساتھ اپنا پھل دیتا رہتا ہے، اور خدا..... اس طرح کی..... مثالیں لوگوں کے سامنے پیش کرتا رہتا ہے کہ شاید وہ نصیحت پائیں ۵ اور کلمہ خبیثہ و ناپاک کی مثال شجرہ خبیثہ و ناپاک کی ہے کہ جو زمین سے اکڑ چکا ہے..... مگر..... اسے کوئی ثبات و قرار حاصل نہیں ۵ اللہ ایمان لانے والوں کو ان کے سچے قول کی وجہ سے دنیاوی زندگی اور آخرت میں ثبات و قرار عطا کرے گا اور اللہ ظالموں کو سیدھی راہ سے دور رکھتا ہے اور خدا ہر کام اپنی مشیت کے ساتھ انجام دیتا ہے)

سورہ انفال، آیت ۸:

۵ "لِيُحِقَّ الْحَقَّ وَيُبْطِلَ الْبَاطِلَ....."

(تا کہ حق کو پایہ ثبوت تک پہنچائے اور باطل کو محو و نابود کر دے)

سورہ طہ، آیت ۱۳۲:

○ ”وَالْعَاقِبَةُ لِلتَّقْوَى“....

(اور انجام خیر، تقویٰ ہی کے لئے ہے....)

سورہ صافات، آیت ۱۷۳:

○ ”وَلَقَدْ سَبَقَتْ كَلِمَتُنَا لِعِبَادِنَا الْمُرْسَلِينَ ﴿۱۷۳﴾ إِنَّهُمْ لَهُمُ الْمَنصُورُونَ ﴿۱۷۴﴾ وَإِنَّ جُنَدَنَا لَهُمُ

الْمُغْلَبُونَ“

(یقیناً ہمارے بھیجے ہوئے بندوں (پیغمبروں) کے لئے ہماری بات طے ہو چکی ہے کہ ان کی مدد کی جائے گی اور

ہمارا لشکر ہی غالب رہے گا)

سورہ یوسف، آیت ۲۱:

○ ”وَاللَّهُ غَالِبٌ عَلَىٰ أَمْرِهِ وَلَٰكِنَّ أَكْثَرَ النَّاسِ لَا يَعْلَمُونَ“

(اور خدا اپنے امر پر غلبہ رکھتا ہے لیکن اکثر لوگ جانتے ہی نہیں)

ان آیات مبارکہ کے علاوہ دیگر متعدد آیات میں زیر نظر موضوع کا واضح بیان موجود ہے اور آخر الذکر آیت

(یوسف، ۲۱) میں ذیلی جملہ ”وَلَٰكِنَّ أَكْثَرَ النَّاسِ لَا يَعْلَمُونَ“ اس حقیقت کی طرف کھلا اشارہ ہے کہ ”خدا کا اپنے امر

پر غلبہ“ ایسا نہیں کہ تمام افراد بشر اس سے آگاہ ہوں بلکہ لوگوں کی اکثریت اس سے نا آگاہ ہے، اگر وہ (غلبہ خداوندی)

ان امور میں سے ہوتا جو حسی قوتوں کے ذریعے قابل ادراک ہیں کہ تمام افراد بشر ان سے آگاہ ہو سکتے ہیں تو لوگوں کی

اکثریت اس سے جاہل نہ ہوتی (اور خداوند عالم یہ نہ فرماتا: ”وَلَٰكِنَّ أَكْثَرَ النَّاسِ لَا يَعْلَمُونَ“ درحقیقت لوگوں کی

اکثریت کا اس سے جاہل و نا آگاہ ہونا اور انکار کرنے والوں کا اس کی حقیقت کو تسلیم نہ کرنا دو وجہ سے ہے:

(۱) انسان کی فکر محدود ہے، اس کی نظر صرف اس چیز پر مرکوز ہوتی ہے جو اس کے سامنے اسے دکھائی دے اور اس کی

حد نگاہ سے پوشیدہ نہ ہو، وہ حال ہی کے بارے میں بات کرتا ہے اور مستقبل سے غافل ہوتا ہے، وہ ایک دن کی حکومت و

اقتدار ہی کو حکومت و اقتدار سمجھتا ہے اور ایک لمحہ کے غلبہ کو ہی غلبہ قرار دیتا ہے اور وہ اپنی نہایت قلیل عمر اور معمولی و ناچیز مال

و دولت ہی کو ہر چیز کا معیار تصور کر کے اسی پر اپنے فکری و عملی نظریات کا محل تعمیر کرتا ہے جبکہ خداوند عالم زمان و مکان پر کامل

تسلط رکھتا ہے، اس کی حاکمیت دنیا و آخرت دونوں پر ہے اور ہر چیز اس کے قبضہ قدرت میں ہے، اس لئے اس کا ہر حکم حتیٰ

پائیدار اور ہر فیصلہ برحق ہوتا ہے۔ چونکہ زمان و مکان اس کی نسبت برابر ہیں اس لئے ”یہ جہان“ اور ”وہ جہان“ بھی اس

کے لئے یکساں حیثیت رکھتے ہیں (اس کے لئے ”اس“ اور ”اس“، ”یہاں“ اور ”وہاں“ کے درمیان کوئی فرق نہیں)

اسے کسی محرومی کا خوف لاحق ہوتا ہے اور نہ اس کے کسی کام میں جلد بازی قابل تصور ہے۔ بنا بریں عین ممکن ہے (بلکہ یقینی

اور امر واقع ہے) کہ وہ ایک دن کی نابودی کو ایک طویل عرصہ کی بقاء و اصلاح کا ذریعہ اور ایک فرد کی محرومی کو ایک ملت کی فلاح کا وسیلہ قرار دے اور جاہل و نادان شخص اس طرح کے امور کو دیکھ کر گمان کرتا ہے کہ خدا عاجز و ناتواں ہو گیا اور فلاں امر کی بابت اسے قدرت و غلبہ حاصل نہیں رہا (نعوذ باللہ من ذلک)۔ حقیقت امر یہ ہے کہ خداوند عالم کی نظر میں ایک لمحہ اور پورا زمانہ یکساں ہیں، اس کی حکومت و حاکمیت پوری مخلوق پر اسی طرح سے ہے جیسے ایک فرد پر، اسے کوئی ایک کام کسی دوسرے کام سے بازنہیں رکھ سکتا اور نہ ہی زمین و آسمان کی حفاظت و نگہداری کا عمل اسے تھکا سکتا ہے، وہ بلند مقام و مرتبت اور نہایت عظمتوں والا ہے۔ اس کا ارشاد گرامی ہے:

سورہ آل عمران، آیت ۱۹۶:

○ ”لَا يَعْزُبُكَ تَقَلُّبُ الَّذِينَ كَفَرُوا فِي الْبِلَادِ ۗ مَتَّامًا قَلِيلًا ۗ ثُمَّ مَا لَهُمْ جَهَنَّمُ وَّيَسَّ
الْبِلَادِ“

(کافروں کا دیار بہ دیار آنا جانا..... گھومنا پھرنا..... کہیں آپ کو دھوکہ میں نہ ڈال دے، یہ متاعِ قلیل ہے، پھر ان کا ٹھکانہ جہنم ہے اور وہ بہت بری جگہ ہے)۔

(۲) معنویات اور جسمانیات کے غلبہ میں فرق ہے، دونوں ایک جیسے نہیں، جسمانیات کے غلبہ سے مراد یہ ہے کہ افعال پر تسلط حاصل کر کے انہیں غلبہ پانے والے کے تابع فرمان کر دیا جائے اور وہ اس طرح کہ مغلوب سے آزادی اختیار کا حق چھین لیا جائے اور جبری طور پر اس کی وجودی قوتوں سے کام لیا جائے جیسا کہ آمریت نواز و استبداد پسند بادشاہوں کا طرز عمل و طریقہ کار رہا ہے..... اور ہوتا ہے..... چنانچہ تاریخی شواہد سے پتہ چلتا ہے کہ سلاطین جو ایک گروہ کو قتل کرتے اور دوسروں کو قید و بند کا شکار کر دیتے تھے، قتل و غارتگری کا بازار گرم کر کے ہر سو اپنی آمریت کے منوس سائے بکھیر دیتے تھے، ظلم و جبر اور استبداد و آمرانہ دہشت گردی ان کا معمول تھا، وہ جو کچھ چاہتے اسے انجام دیتے اور اپنی من مانی کے ذریعے دوسروں پر تسلط جماتے تھے، لیکن مضبوط دلائل اور تجربات سے یہ حقیقت ثابت ہو چکی ہے کہ جبر و جور اور آمریت کو بھٹا حاصل نہیں اور زندہ قوموں کو حکومت کی زنجیروں میں جکڑنے کا عمل دیر پائیں ہوتا..... زندہ ضمیر قومیں اغیار کے تسلط کو زیادہ دیر برداشت نہیں کرتیں..... اور آمریت کتنی کے چند دنوں ہی میں اپنی موت آپ مر جاتی ہے۔ جبکہ معنویات..... و روحانیات..... کے غلبہ کا تعلق دلوں سے ہے اور ان کی حکومت دلوں کی دنیا پر ہوتی ہے، چنانچہ افراد کی تربیت ہی اس بنیاد پر ہوتی ہے کہ معنویات و روحانیات ان کے عقیدہ و ایمان کی اصل و اساس قرار پاتی ہیں اور کامل ایمان سے بلند درجہ و مقام قابل تصور ہی نہیں اور نہ ہی اس سے زیادہ مضبوط کوئی قلعہ ہے۔ بنا بریں جب کسی چیز پر ایمان قائم ہو جائے تو وہ بالآخر ظہور پذیر ہو جاتا ہے اور اس کے آثار عرصہ دراز تک نمایاں ہوتے ہیں اور لحوں کی گرد انہیں زیادہ دیر پوشیدہ نہیں رکھ سکتی۔ ان کا

چند دنوں یا قلیل عرصہ تک ظاہر نہ ہونا ان کے دوامی اظہار کی راہ نہیں روک سکتا۔ کیونکہ ایمان و اعتقاد اور نظریات کی جڑیں دل کی گہرائیوں میں پھیلی ہوئی ہوتی ہیں اور یہ ایک ناقابل انکار حقیقت ہے کہ جو بات دل میں جگہ کر لے اس کی اثر آفرینی لازمی اور اس کا دورانیہ طویل و وسیع ہوتا ہے، یہی وجہ ہے کہ عصر حاضر میں بڑی بڑی حکومتیں اور زندہ معاشرے ذرائع ابلاغ کو جنگی ساز و سامان سے زیادہ اہمیت دیتے ہیں اور تبلیغ و تشہیر اور پروپیگنڈہ کے عمل کو عسکری قوتوں کے استعمال کی نسبت کہیں زیادہ اہم سمجھتے ہیں لہذا یہ کہنا بجا اور صحیح ہے کہ معنوی و روحانی اسلحہ مادی اسلحہ سے زیادہ طاقتور و قوی ہے۔

یہ ہے روحانیت کی اس صورت کا حال جو لوگوں کے درمیان ان کے معاشرتی امور میں تصور کی جاتی ہے اور خیال و تصور کی حدود سے باہر نہیں بلکہ تخیل و تصور اور توہم کے دائرہ تک محدود ہوتی ہے لیکن جہاں تک ان حقیقی معنویات و روحانیات کا تعلق ہے جن کی طرف خداوند عالم نے بلایا ہے تو ان کا مقام و مرتبہ بلند و اعلیٰ اور واضح و روشن ہے اور حق و حقیقت ہمیشہ باطل و گمراہی کے مقابل میں قرار پاتے ہیں، تو حق کے علاوہ جو کچھ بھی ہے وہ باطل ہے، اور یہ واضح حقیقت ہے کہ باطل حق کا مقابلہ ہرگز نہیں کر سکتا اور ہمیشہ حق کی بات ہی پوری ہوتی ہے اور حق ہی باطل پر غالب آتا ہے، حق اپنی اس وجودی خصوصیت کے ساتھ ساتھ اپنی اثر آفرینی میں بھی اسی طرح ہے اور اس کی تاثیر و نتیجہ خیزی بھی ہمیشہ صحیح و درست سمت میں واقع ہوتی ہے، بنا براین اگر مومن اپنی ظاہری زندگی میں دشمن حق پر غلبہ حاصل کر لے تو وہ کامیاب اور اجر پائے گا اور اگر مغلوب واقع ہو اور دشمن حق اس پر غالب آجائے تو اگر وہ (دشمن حق) اسے کسی ایسے کام کی انجام دہی پر مجبور کرے جو رضائے خداوندی کے خلاف ہو تو چونکہ اس میں حق کا حوالہ کار فرما ہے لہذا اجر و اکراہ کے ساتھ اسے انجام دینے میں بھی خدا کی رضا پوشیدہ ہوگی، گویا مومن جب دشمن حق کے ہاتھوں مجبور ہو جائے تو وہ اکراہ و اظہار کی حالت میں جو کام انجام دے گا اس میں ہی خدا کی رضا و خوشنودی ہوگی، چنانچہ اس سلسلہ میں خداوند عالم نے ارشاد فرمایا: ”السا ان تعسوا منہم نقیلة“ (مگر یہ کہ ان کے ڈر سے ان سے تقیہ کرو) اور اگر وہ (دشمن حق) اسے (مومن کو) قتل کر دے تو یہ مومن کی موت یا ہلاکت نہ ہوگی بلکہ پاکیزہ زندگی قرار پائے گی، چنانچہ ارشاد حق تعالیٰ ہوا:

سورہ بقرہ، آیت ۱۵۴:

○ ”وَلَا تَقْتُلُوا الَّذِينَ يَتَّقُونَ فِي سَبِيلِ اللَّهِ أَمْوَاتٌ لَّيْسَ لَهُمْ جَزَاءٌ إِلَّا مَا كَانُوا يَكْفُونَ“

(اور جو لوگ خدا کی راہ میں قتل کئے جائیں انہیں مردہ نہ کہو بلکہ وہ زندہ ہیں مگر تم..... ان کی زندگی کی حقیقت

کو..... سمجھتے ہی نہیں)

بہر حال مومن ہمیشہ اور ہر حال میں کامیاب و سر بلند ہے اسے کبھی شکست نہیں ہو سکتی، اس کی کامیابی کبھی ظاہری و

باطنی ہوتی ہے اور کبھی صرف باطنی، چنانچہ خدا کا ارشاد گرامی ہے:

سورہ توبہ، آیت ۵۲:

○ ” قُلْ هَلْ تَرَوْنَ بِنَا إِلَّا أَحَدًا يٰۤاَلْحُسَيْنِيْنَ “ ،

(کہہ دیجئے کہ کیا تم ہم سے دو نیکیوں میں سے ایک کی توقع کرتے ہو؟)

مذکورہ بالا مطالب سے یہ حقیقت ظاہر ہوتی ہے کہ حق ہی دنیا میں ظاہر و باطناً غالب و کامیاب ہے۔ جہاں تک ظاہر اس کے غلبہ و کامیابی کا تعلق ہے تو اس کی بابت صورت حال یوں ہے کہ فطرت سلیمہ نوع انسانی کو تخلیقی و تکوینی طور پر حق و سعادت کی طرف رہنمائی کرتی ہے اور وہ یقیناً اپنا مقصد حاصل کر لے گی..... انسان حق اور سعادت کی پاکیزہ منزل کو پالے گا..... اور باطل کی ظاہری چمک دمک کو دوام اور کوئی حیثیت حاصل نہیں اس (باطل) کی مجازی بالادستی درحقیقت حق کے ظہور اور حقیقی غلبہ و بالادستی کا پیش خیمہ ہے کیونکہ ابھی وقت کی زنجیر نہیں ٹوٹی اور قصہ دہر تمام نہیں ہوا..... زمانہ باقی ہے، وقت ختم نہیں ہوا..... اور نظام فطرت ہرگز مغلوب نہ ہوگا، بلکہ حق کا بول بالا ہوگا اور وہ لمحہ ضرور آئے گا جب بنی نوع انسان کو حق کی بالادستی و حاکمیت کا ظاہر بظاہر مشاہدہ کرنے کی سعادت حاصل ہوگی۔ اور جہاں تک باطناً حق کی بالادستی و غلبہ کا تعلق ہے تو اس سلسلہ میں آپ خود بخوبی آگاہ ہیں کہ حق کی حجت و دلیل ہی ہمیشہ غالب ہوتی ہے اور حق و صداقت کا پرچم ہی سر بلند ہوتا ہے۔

مذکورہ بالا مطالب کی روشنی میں یہ امر بھی واضح ہو جاتا ہے کہ حق و صداقت کو قول و فعل دونوں میں ہر اچھی و جمیل صفت مثلاً حسن و جمال، ثبات و پائیداری اور بقاء و دوام حاصل ہے اور اس کے برعکس باطل و جھوٹ، قول و فعل دونوں میں ہر بری و قبیح اور مذموم صفت مثلاً عدم استحکام، تزلزل و بے ثباتی، بد صورتی وغیرہ کا حامل ہے۔ اس کی وجہ اور سبب کے بارے میں ہم پہلے اشارہ کر چکے ہیں اور آیات مبارکہ: ”ذَلِكُمْ اللّٰهُ سَبَّحْتُمْ خَالِقِ كُلِّ شَيْءٍ“ (وہ اللہ تمہارا پروردگار، ہر چیز کو خلق کرنے والا ہے..... سورہ مومن، آیت ۶۲۔۔۔۔۔۔ ”الَّذِيْۤ اَعْطٰۤى كُلَّ شَيْءٍ حَلْقَهُ“ (وہ کہ جس نے ہر چیز کی خلقت کو نہایت خوبصورت قرار دیا)..... سورہ طہ، آیت ۵۰..... ”مَاۤ اَصَابَكَ مِنْ حَسَنَةٍ فَمِنَ اللّٰهِ وَمَاۤ اَصَابَكَ مِنْ سَيِّئَةٍ فَمِنَ نَّفْسِكَ“ (جو حسن و نیکی تمہیں حاصل ہو وہ خدا کی طرف سے، اور جو سیئہ و برائی تم پر آئے وہ تمہاری اپنی طرف سے ہے)..... سورہ نساء، آیت ۷۹..... سے واضح طور پر معلوم ہوتا ہے کہ برائیاں اور قباہ عدمی چیزیں بلکہ خود عدم (Non-Existence) اور لا وجود ہیں جن کی نسبت خدا سے کسی بھی حوالہ سے ممکن نہیں کیونکہ وہ ہر چیز کا خالق و آفریدگار اور ہر شے کو وجود عطا کرنے والا ہے تو یہ بات کیونکر قابل تصور ہے کہ جو ذات سر اسر وجود اور وجود عطا کرنے والی ہو اس کی طرف کسی عدم یا عدمی چیز کی نسبت دی جائے۔ جبکہ اس کے برعکس وجود اور وجودی چیزیں سب اس سے نسبت رکھتی ہیں اور حسنا و نیکیاں چونکہ وجودی چیزیں ہیں اس لئے ان کی نسبت خدا کی طرف صحیح و درست ہے، بنا بریں نیک قول و

نیک فعل (خوبصورت بات اور خوبصورت کام) ہر خوبصورتی و جمال اور ہر خیر و سعادت اور برکت و نفع کا سرچشمہ ہے جبکہ اس کے برعکس ہر برا قول و فعل عدی و باطل اور بے قیمت و بے حیثیت ہونے کی وجہ سے ہر طرح کی بدی و شر کا سرچشمہ ہے چنانچہ اس سلسلہ میں ارشاد حق تعالیٰ ہے:

سورہ رعد، آیت ۱۷:

○ ” أَنْزَلَ مِنَ السَّمَاءِ مَاءً فَسَالَتْ أَوْدِيَةٌ بِقَدَرِهَا فَاحْتَمَلَ السَّيْلُ زَبَدًا رَابِيًا وَمِمَّا يُوقِدُونَ عَلَيْهِ فِي النَّارِ ابْتِغَاءَ حَلِيَّةٍ أَوْ مَتَاعٍ رَبِّدْ مِثْلَهُ ۚ كَذَلِكَ يَضْرِبُ اللَّهُ الْحَقَّ وَالْبَاطِلَ ۗ فَأَمَّا الزَّبَدُ فَيَذْهَبُ جُفَاءً ۗ وَأَمَّا مَا يَنْفَعُ النَّاسَ فَيَمْكُثُ فِي الْأَرْضِ ”

(اس نے آسمان سے پانی گرایا تو ہر درہ..... دگھائی..... اپنے اندازہ کے مطابق رواں دواں ہو گئی، پھر پانی کے ریلوں پر جھاگ پیدا ہو گئی اور لوگ جن بھٹیوں میں زیورات بنانے یا دیگر اسباب زندگی تیار کرنے کے لئے آگ جلاتے ہیں ان سے اسی جھاگ کی طرح کی جھاگ نکلی، اس طرح خدا حق و باطل کی پہچان کے لئے مثالیں دیتا ہے، لیکن جھاگ تو ایک طرف ہو کر خشک ہو جاتی ہے اور جو چیز لوگوں کے لئے مفید ہوتی ہے وہ زمین میں باقی رہ جاتی ہے)

(۱۲) عقل سے مطابقت و عدم مطابقت

اعمال کے احکام میں سے ایک یہ ہے کہ حسنات کو افعال و اقوال دونوں میں عقلی تصدیق حاصل ہوتی ہے جبکہ سینات، افعال و اقوال دونوں میں عقل کے منافی ہوتی ہیں (نیک قول و فعل عقل کے عین مطابق ہوتا ہے اور برا قول و فعل عقل سے ہرگز مطابقت نہیں رکھتا۔ نیکی گفتار و کردار دونوں میں عقل سے ہم رنگ اور برائی سخن و عمل دونوں میں عقل سے ناہم آہنگ ہوتی ہے)۔ اور یہ امر بیان ہو چکا ہے کہ خداوند عالم نے جو کچھ بھی لوگوں کے لئے بیان و مقرر فرمایا ہے وہ عقل کی بنیاد پر استوار ہے (عقل سے مراد وہ قوت ہے جس سے انسان حق و باطل کی پہچان کرتا ہے اور اچھائی و برائی کے درمیان تمیز کرتا ہے یعنی اچھے اور برے کی شناخت کرتا ہے) یہی وجہ ہے کہ خداوند عالم نے عقل کی پیروی کرنے کی بھرپور تاکید فرمائی اور ان چیزوں سے دوری اختیار کرنے کا حکم دیا جن سے عقل کی حاکمیت متزلزل ہوتی ہے مثلاً شراب خوری، جوا بازی، لغو و بیہودہ اعمال، معاملات میں دھوکہ و فریب اور ملاوٹ وغیرہ۔ اسی طرح جھوٹ، افتراء و تہمت، بہتان، خیانت، قتل و غارت اور ہر وہ چیز جو نظام ہستی کو درہم برہم کر دیتی ہے اس سے نبی فرمائی ہے کیونکہ اس طرح کے اعمال و افعال، انسانی عقل کی عملداری میں رکاوٹ بنتے ہیں جبکہ انسانی زندگی کی بنیاد تمام امور میں خواہ وہ انفرادی ہوں یا اجتماعی، عقل کی سلامتی اور فکر و ادراک کی صحت پر قائم ہے، چنانچہ اگر آپ اجتماعی و انفرادی مفاسد بلکہ ان مفاسد کے بارے میں بھی تجزیہ و

تحلیل کریں اور ان کے عوامل و اسباب کی بابت تحقیق کریں جو ہر لحاظ سے مسلم الثبوت و ناقابل انکار ہیں تو آپ بخوبی اس حقیقت سے آگاہی حاصل کر لیں گے کہ ان سب کی بنیادی وجہ یہی اعمال ہیں جو عقل کی حاکمیت کی راہ میں حائل ہوتے ہیں اور دیگر تمام مفاسد خواہ جس قدر زیادہ اور شدید ہوں انہی کی وجہ سے جنم لیتے ہیں۔

بہر حال اس موضوع کی تفصیلی بحث کسی دوسرے مقام پر ہوگی انشاء اللہ تعالیٰ۔

روایات پر ایک نظر

تقدیر پر راضی رہنا

تفسیر ”درمنثور“ میں ابن جریر کے حوالہ سے مذکور ہے کہ ابن عباس نے کہا کہ میں حضرت پیغمبر اسلام کے ہمراہ جا رہا تھا، آپ نے ارشاد فرمایا:

”یا ابن عباس ارض عن الله بما قدر وان كان خلاف هواك فان ذلك مثبت في كتاب الله“

(اے ابن عباس! جو کچھ خدا نے مقدر و مقرر کر دیا ہے اس پر راضی رہو خواہ وہ تمہاری مرضی و خواہش کے خلاف کیوں نہ ہو، یہ بات قرآن مجید میں واضح طور پر لکھی ہوئی ہے)۔

ابن عباس نے کہا: میں نے عرض کی: ”یا رسول اللہ، فاین و قد قرأت القرآن“ اے خدا کے رسول! یہ بات قرآن میں کہاں مذکور ہے، میں نے تو قرآن پڑھا ہوا ہے؟

آنحضرت نے ارشاد فرمایا: خدا کا فرمان ہے:

”وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ“

(ممكن ہے تم کسی چیز کو ناپسند کرو جبکہ وہ تمہارے لئے خیر و بہتر ہو، اور میں ممکن ہے کہ تم کسی چیز کو پسند کرو جبکہ وہ تمہارے لئے شر اور بری ہو، البتہ خدا آگاہ ہے لیکن تم آگاہی نہیں رکھتے)۔

(تفسیر درمنثور، جلد ۱ صفحہ ۲۴۴)

اس روایت میں اس مطلب کی طرف واضح اشارہ ہے کہ تقدیر کا دائرہ تشریحی و تکوینی تمام امور تک پھیلا ہوا ہے

اور ہر چیز کی تقدیر اس کی ذاتی و عنوانی خصوصیت کے حوالہ سے دوسری چیز سے مختلف ہوتی ہے یعنی نکوینی امور میں سے کسی امر کی تقدیر کا تشریحی امر سے مختلف ہونا اس کے موضوعی حوالہ سے ہوتا ہے جبکہ دونوں کا سرچشمہ ایک ہی ذات احدیت ہے وہی تقدیروں کا فیصلہ کرتا ہے، روایت میں جس آیت مبارکہ کا حوالہ دیا گیا ہے اس میں لفظ ”عَسَى“ سے وجوب و حتمی ہونے کا معنی مراد لینا بلا جواز ہے اور کسی دلیل سے اس کا ثبوت نہیں ملتا۔ ”عَسَى“ کی بابت پہلے وضاحت کے ساتھ بیان ہو چکا ہے کہ قرآن مجید میں یہ لفظ جس مقام پر بھی استعمال ہوا ہے اس سے اس کا لغوی معنی یعنی امید و رجاء مراد ہے لہذا بعض مفسرین کا یہ کہنا کہ قرآن مجید میں جس جگہ بھی لفظ ”عَسَى“ ذکر ہوا ہے اس سے واجب و لازمی ہونے کا معنی مراد لینا اس لئے ضروری ہے کہ اس کا متکلم خداوند عالم ہے، صحیح نہیں اور اس رائے کو ہرگز کوئی اہمیت حاصل نہیں کیونکہ کسی دلیل سے اس کا ثبوت نہیں ملتا، اس رائے سے زیادہ عجیب..... اور تعجب آور..... بات بعض مفسرین کے حوالہ سے ذکر کی گئی ہے کہ قرآن مجید میں لفظ ”عَسَى“ کے ساتھ بیان کی گئی ہر چیز واجب و لازمی ہے سوائے دو آیتوں کے: ایک سورہ تحریم کی آیت ”عَسَى رَبَّاهُ أَنْ طَلَّقَكُنَّ“ اور دوسری سورہ نبی اسرائیل کی آیت ”عَسَى رَبُّكُمْ أَنْ يُدَّخِلَكُمُ“۔ (اگر لفظ عَسَى کی نسبت کا خدا کی طرف ہونا اس بات کی دلیل ہے کہ اس سے وجوب و لازمی ہونے کا معنی مراد لیا جائے تو ہر مقام پر ایسا ہونا چاہیے ورنہ بعض مقامات پر وجوب اور بعض مقامات پر اس کے علاوہ کوئی معنی مراد لینا درست نہ ہوگا)۔

عبداللہ بن جحش اسدی کا فوجی دستہ

تفسیر ”در منثور“ ہی میں ابن جریر کے حوالہ سے سدسی کے اسناد کے ساتھ ذکر کیا گیا ہے کہ: حضرت پیغمبر اسلام نے عبداللہ بن جحش اسدی کی سربراہی میں سات افراد پر مشتمل ایک فوجی دستہ روانہ کیا جن میں عمار بن یاسر، ابو حذیفہ بن عتبہ بن ربیعہ، سعد بن ابی وقاص، عتبہ بن صفوان سلمی (بنی نوفل کا حلیف)، سمیل بن بیضاء، عامر بن مہیرہ اور واقد بن عبداللہ

یرویعی (عمر بن خطاب کا حلیف) شامل تھے۔ آنحضرت نے عبداللہ بن جحش کو ایک خط دیا اور اسے حکم دیا کہ جب تک ”مل“ کے مقام پر نہ پہنچو اسے نہ پڑھنا، جب وہ ”مل“ کے مقام پر پہنچے تو عبداللہ نے خط کو کھولا، اس میں لکھا ہوا تھا: ”فخلة“ کی وادی تک سفر جاری رکھو، عبداللہ نے اپنے ساتھیوں سے کہا: جو موت کا خواہاں ہو وہ وصیت کر لے کہ میں بھی وصیت کر رہا ہوں اور رسول خدا کے فرمان کی پیروی میں چلتا ہوں، یہ کہہ کر عبداللہ روانہ ہو گیا البتہ سعد اور عتبہ کہ جن کی سواریاں تم ہو گئیں تھی ان کے ساتھ نہ جاسکے اور پیچھے رہ گئے، ان کا سفر جاری تھا کہ راستہ میں ”حکم بن کيسان“، عبداللہ بن

مغیرہ اور عمر و حضرمی سے آنا سامنا ہو گیا، دونوں طرف سے حملے ہوئے اور بالآخر حکم بن کیسان اور عبد اللہ بن مغیرہ کو گرفتار کر لیا گیا جبکہ عمر و حضرمی و اقد بن عبد اللہ یربوعی کے ہاتھوں مارا گیا، پھر مغیرہ موقوف پا کر فرار ہونے میں کامیاب ہو گیا، بہر حال یہ پہلا موقع تھا کہ اصحاب النبیؐ نے مال غنیمت پایا، جب قیدیوں اور ان سے حاصل ہونے والے مال غنیمت کو لے کر مدینہ پہنچے تو مشرکین نے طعنہ زنی کرتے ہوئے کہا کہ: محمدؐ کو اپنے تئیں یہ گمان ہے کہ وہ خدا کی اطاعت کرتا ہے جبکہ اس نے ہی سب سے پہلے حرمت والے مہینہ کی بھرتی کی ہے، اس وقت یہ آیت نازل ہوئی: ”يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ“ (آپ سے حرمت والے مہینہ میں جنگ و قتال کے بارے میں پوچھتے ہیں، ان سے کہہ دیں کہ اس مہینہ میں جنگ کرنا بہت بڑا گناہ ہے۔۔۔۔۔) لیکن اے مشرکوں! اس مہینہ میں تم نے جو کچھ کیا ہے وہ جنگ و قتال سے زیادہ بڑا جرم ہے، تم نے خدا کا انکار کیا اور خدا کے نبی محمدؐ پر خانہء خدا کا راستہ بند کر دیا اور فتنہ یعنی شرک، خدا کے نزدیک حرمت والے مہینہ میں جنگ و قتال سے زیادہ بڑا گناہ ہے، چنانچہ خداوند عالم نے ارشاد فرمایا: ”وَصَدَّ عَنْ سَبِيلِ اللَّهِ وَكَفَّرَ بِهِ“ (خدا کے راستہ سے روکنا اور اس کا انکار کرنا اس سے بھی بڑا گناہ ہے)۔

(تفسیر درمنثور، جلد ۱ صفحہ ۲۵۰)

مذکورہ بالا روایت کے ہم معنی کثیر روایات اہل سنت کے اسناد سے منقول ہیں۔ تفسیر ”مجمع البیان“ میں بھی اس کے ہم معنی روایت ذکر کی گئی ہے، بعض روایات میں مذکور ہے کہ جو دستہ عبد اللہ بن جحش کی سربراہی میں گیا تھا وہ آٹھ افراد پر مشتمل تھا اور لوں فردان کا سربراہ تھا، (ملاحظہ ہو: تفسیر مجمع البیان جلد ۱ صفحہ ۳۱۲)۔ تفسیر ”درمنثور“ میں اس سلسلہ میں یوں مذکور ہے: ابن اسحاق، ابن جریر، ابن ابی حاتم اور بیہقی نے یزید بن رومان کے حوالہ سے روایت کی ہے کہ عروہ نے کہا: حضرت پیغمبر اسلامؐ نے عبد اللہ بن جحش کو ”مخلہ“ کی طرف بھیجا اور اسے حکم دیا کہ قریش کے بارے میں ہمیں معلومات فراہم کرنے میں کامیابی تک وہاں رکے رہو، آنحضرتؐ نے اسے جنگ و قتال کا فرمان صادر نہیں فرمایا تھا کیونکہ وہ مہینہ حرمت والا تھا، اور آنحضرتؐ نے اسے روانگی کی اطلاع دینے سے پہلے ایک خط اس کے سپرد کیا، اس کے بعد اس سے فرمایا کہ اپنے ساتھیوں کو لے کر جاؤ اور دو دن تک سفر طے کرنے کے بعد اس خط کو کھولنا اور اس میں لکھی ہوئی ہدایات پر عمل کرنا اور اپنے ساتھیوں میں سے کسی کو اپنے ہمراہ چلنے پر مجبور نہ کرنا، عبد اللہ بن جحش روانہ ہوا اور دو دن تک سفر طے کرنے کے بعد اس خط کو کھولا تو اس میں یہ لکھا ہوا پایا: ”اپنے سفر کو جاری رکھو یہاں تک کہ ”مخلہ“ پہنچ جاؤ اور وہاں قریش کا جو فرد بھی تمہیں طے اس سے قریش کے بارے میں معلومات اور تازہ صورت حال سے آگاہی پا کر ہمیں باخبر کرو، عبد اللہ نے خط پڑھ کر اپنے ساتھیوں سے مخاطب ہو کر کہا: میں آنحضرتؐ کے فرمان پر لبیک کہتا ہوں، تم میں سے جو بھی شہادت کا متمنی ہو وہ میرے ہمراہ آئے کیونکہ میں ہر حال میں رسول خداؐ کے حکم کی تعمیل کروں گا اور جو شخص میرے ساتھ نہ جانا چاہتا ہو وہ واپس جا

سکتا ہے کیونکہ حضرت پیغمبر اسلام نے حکم دیا ہے کہ میں تم میں سے کسی کو ساتھ چلنے پر مجبور نہ کروں، سب ساتھی عبد اللہ کے ساتھ روانہ ہو گئے یہاں تک کہ ”نجران“ پہنچ گئے، وہاں سعد بن ابی وقاص اور عتبہ بن غزو ان کی سواریاں گم ہو گئیں، وہ دونوں اپنی سواریوں کی تلاش میں مصروف ہو گئے اور اپنے ساتھیوں سے پیچھے رہ گئے، عبد اللہ دیگر ساتھیوں سمیت ”مخلہ“ پہنچ گئے، وہاں ”عمر و حضرمی“، ”حکم بن کیسان“، ”عثمان“ اور ”مغیرہ بن عبد اللہ“ سے آنا سامنا ہوا جو کہ طائف کے تجارتی سفر سے واپس آئے تھے اور روغن زیتون و نان ساتھ لائے ہوئے تھے، سب سے پہلے ”واقد بن عبد اللہ“ ان کی طرف بڑھا، اس نے اپنا سر منڈا دیا ہوا تھا، جب انہوں نے اسے دیکھا تو عمار نے کہا کہ تمہیں اس کے بارے میں فکر مند ہونے کی ضرورت نہیں ہے، اصحاب النبی آپس میں صلاح و مشورہ کرنے لگے، وہ ماہ جمادی کا آخری دن تھا، انہوں نے کہا کہ اگر تم نے انہیں قتل کر دیا تو مقدس مہینہ میں قتل واقع ہو گا اور اگر انہیں چھوڑ دیا تو وہ آج کی رات ہی مکہ مکرمہ پہنچ جائیں گے اور پھر تمہیں وہاں نہیں آنے دیں گے۔ بالاخر سب نے متفقہ طور پر یہ فیصلہ کیا کہ انہیں آج ہی قتل کر دیا جائے۔ چنانچہ واقد بن عبد اللہ تمیمی نے عمرو بن حضرمی کو ایک تیر مارا جس سے وہ ہلاک ہو گیا۔ عثمان بن عبد اللہ اور حکم بن کیسان گرفتار ہو گئے۔ مغیرہ فرار ہونے میں کامیاب ہو گیا، عبد اللہ بن جحش اپنے ساتھیوں سمیت مدینہ منورہ پہنچ کر حضرت پیغمبر اسلام کی خدمت میں حاضر ہوا۔ آنحضرت نے فرمایا کہ خدا کی قسم میں نے تمہیں مقدس مہینہ میں جنگ کرنے کا حکم نہیں دیا تھا، آنحضرت نے قیدیوں کو سامان سمیت روک لیا، ان کے مال میں سے کسی چیز میں تصرف نہ کیا، آنحضرت کی بات سن کر ابن جحش اور ان کے ساتھیوں کو اپنے کئے پر سخت ندامت و پشیمانی ہوئی اور انہوں نے سمجھ لیا کہ وہ ایک بہت بڑے گناہ کے مرتکب ہوئے ہیں، اس کے ساتھ ساتھ دیگر مسلمان بھائیوں نے بھی ان کی سرزنش کی، ادھر قریش جب مطلع ہوئے تو ان کی زبان اعتراض کھل گئی اور وہ کہنے لگے کہ محمد نے ناحق خون بہایا، مال پر قبضہ کیا، افراد کو قیدی بنایا اور مقدس و حرمت والے مہینہ کی حرمت کو پامال کیا، اس وقت یہ آیت نازل ہوئی: ”يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ.....“ جوں ہی آیت کا نزول ہوا آنحضرت نے سامان اپنی تحویل میں لے کر قیدیوں کو فدیہ کے بدلے میں آزاد کر دیا، مسلمانوں نے کہا: اے اللہ کے رسول! کیا آپ کا خیال ہے کہ اب ہمیں جہاد کرنا ہو گا؟ اس وقت خداوند عالم نے یہ آیت نازل فرمائی: ”إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ أُولَٰئِكَ يَرْجُونَ رَحْمَتَ اللَّهِ“ (جو لوگ ایمان لائے اور جنہوں نے ہجرت کی اور خدا کی راہ میں جہاد کیا وہی ہیں جو خدا کی رحمت کے امیدوار ہیں)، ابن جحش کے ساتھی آٹھ افراد تھے اور نواں ان کا سردار خود عبد اللہ ابن جحش تھا۔

(تفسیر درمنثور، جلد ۱ صفحہ ۲۵۰)

آیت مبارکہ ”إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ أُولَٰئِكَ يَرْجُونَ رَحْمَتَ اللَّهِ“ کے شان نزول کی بابت دیگر متعدد روایات سے ثابت ہوتا ہے کہ یہ عبد اللہ بن جحش اور ان کے ساتھیوں کے بارے

میں نازل ہوئی، اور اس آیت سے یہ ثابت ہوتا ہے کہ اگر کوئی شخص اپنے تئیں نیک عمل انجام دے اور اس کا مقصد رضائے خدا ہو اور وہ حقیقت میں غلطی کا شکار ہو جائے (غلط کام کو صحیح سمجھتے ہوئے انجام دے دے) تو وہ گناہگار نہ ہوگا، اور آیت مبارکہ سے یہ بھی معلوم ہوتا ہے کہ اس طرح کے موارد میں ”مغفرت“ اور ”معافی“ جیسے الفاظ کا استعمال صحیح ہے۔

روایات میں اس امر کی طرف اشارہ بھی موجود ہے کہ آیت ”يَسْأَلُونَكَ“ (وہ پوچھتے ہیں) میں ”پوچھنے والوں“ سے مراد اہل ایمان ہیں نہ کہ مشرکین کہ جو اہل ایمان کے عمل پر طعنہ زنی کرتے تھے، چنانچہ اس کی تائید و ثبوت سابقہ بحث ”روایات پر ایک نظر“ میں مذکور ابن عباس کی بیان کردہ روایت میں موجود ہے، اس روایت میں یہ الفاظ ذکر کئے گئے ہیں: ”ما رأيت قوماً كانوا خيراً من اصحاب محمد ما سألوه الا عن ثلاث عشرة مسألة حتى قبض (ص)، كلهن في القرآن، متهن: يسألونك عن الخمر و الميسر و يسألونك عن الشهر الحرام.....“ (میں نے اصحاب محمدؐ سے بہتر لوگ نہیں دیکھے، انہوں نے آنحضرتؐ کی رحلت تک آپؐ سے صرف تیرہ چیزیں پوچھیں جو کہ سب کی سب قرآن میں مذکور ہیں اور وہ یہ ہیں: ”وہ آپؐ سے شراب اور جوا کے بارے میں پوچھتے ہیں“، ”وہ آپؐ سے حرمت والے مہینہ کے بارے میں پوچھتے ہیں“.....، اس کے علاوہ دوسرا ثبوت یہ ہے کہ آیت کے تسلسل میں یہ الفاظ ذکر کئے گئے ہیں: ”وَلَا يَزَالُونَ يَقَاتِلُوكُمْ حَتَّى يَبْذُوكُمْ عَنْ دِينِكُمْ إِنِ اسْتَطَاعُوا.....“ (وہ تم سے جنگ کرتے رہیں گے یہاں تک کہ تمہیں تمہارے دین سے پھیر دیں اگر ان کے بس میں ہو.....) اس سے ثابت ہوتا ہے کہ آیت میں ”يَسْأَلُونَكَ“ (وہ آپؐ سے پوچھتے ہیں) سے مراد اہل ایمان ہیں جو حضرتؐ پیغمبر اسلامؐ سے جہاد کے بارے میں سوال کرتے تھے۔ کہ آیا حرمت والے مہینہ میں جنگ روا ہے؟

آیات ۲۱۹ ، ۲۲۰

يَسْأَلُونَكَ عَنِ الْخَمْرِ وَالْمَيْسِرِ ۚ قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ وَإِنَّهُمَا آكْبَرُ
مِن نَّفْعِهِمَا ۚ وَيَسْأَلُونَكَ مَاذَا يُنْفِقُونَ ۗ قُلِ الْعَفْوَ ۗ كَذَلِكَ يُبَيِّنُ اللَّهُ لَكُمْ آيَاتِهِ
لَعَلَّكُمْ تَتَفَكَّرُونَ ﴿۲۱۹﴾

فِي الدُّنْيَا وَالْآخِرَةِ ۚ وَيَسْأَلُونَكَ عَنِ الْيَتَامَىٰ ۚ قُلْ إِصْلَاحٌ لَهُمْ حَيْرٌ ۚ وَإِنْ
تُخَالِطُوهُمْ فَارْحَمُوا أَعْيُنَكُمْ ۗ وَاللَّهُ يَعْلَمُ الْمُفْسِدَ مِنَ الْمُصْلِحِ ۗ وَلَوْ شَاءَ اللَّهُ لَأَعْتَبْتُمْ
إِنَّ اللَّهَ عَزِيزٌ حَكِيمٌ ﴿۲۲۰﴾

ترجمہ

○ آپ سے شراب اور جو ا کے بارے میں پوچھتے ہیں، ان سے کہہ دیں کہ ان دونوں میں بہت بڑا گناہ ہے اور لوگوں کے لئے مادی مفسحتیں ہیں البتہ ان کا گناہ ان کے نفع سے زیادہ بڑا ہے، اور آپ سے پوچھتے ہیں کہ کیا چیز انفاق کریں؟ ان سے کہیں غنودرگزر، اسی طرح خدا تمہیں آیات کی وضاحت کرتا ہے تاکہ تم غور و فکر کر سکو۔ (۲۱۹)

○ دنیا میں اور آخرت میں، اور آپ سے یتیموں کے بارے میں پوچھتے ہیں، کہہ دیں کہ ان کے لئے اصلاح و بہتری کا اقدام ہی بہتر عمل ہے، اور اگر تم ان کے ساتھ مل جل کر رہو تو وہ تمہارے بھائی ہیں، اللہ خوب آگاہ ہے کہ فساد کرنے والا کون ہے اور اصلاح کرنے والا کون ہے! اگر خدا چاہے تو تمہیں زحمت و مشقت میں مبتلا کر دے، خدا یقیناً توانا و دانا ہے۔ (۲۲۰)

بیان و تفسیر

شراب اور جوا کے بارے میں!

○ ”يَسْأَلُونَكَ عَنِ الْخَمْرِ وَالْمَيْسِرِ“

(وہ آپ سے شراب اور جوا کے بارے میں پوچھتے ہیں)

لغت میں (خمر) کا جو معنی کیا گیا ہے اس سے یہ سمجھا جاتا ہے کہ ہر وہ مائع جسے نشہ کے لئے بنایا گیا ہو اسے ”خمر“ کہتے ہیں، اصل میں اس کا معنی چھپانا اور پوشیدہ کرنا ہے (پردہ)، شریعت میں ”شراب“ کو اس لئے قہر کہا جاتا ہے کہ وہ عقل پر پردہ ڈال دیتی ہے اور اسے پوشیدہ کر دیتی ہے اور اسے (عقل کو) اچھائی اور برائی اور خیر و شر کے درمیان تمیز نہیں کرنے دیتی، اسی مناسبت سے اس کپڑے کو بھی ”خمار، کہا جاتا ہے جسے عورتیں سر ڈھانپنے کے لئے استعمال کرتی ہیں، اور جب کوئی شخص کسی برتن کو ڈھانپ دے تو وہ کہتا ہے: ”خَمَرْتُ الْإِنَاءَ“ (میں نے برتن کو ڈھک دیا)، اور جب کوئی شخص آٹے میں خمیر ملا دے تو وہ کہتا ہے: ”أَخْمَرْتُ الْعَجِينَ“ (میں نے آٹے کو خمیرا کر دیا)، خمیرہ یا خمیر کی وجہ تسمیہ بھی یہی ہے کہ آٹے کو گوندھنے کے بعد اسے ڈھانپ دیا جاتا ہے تاکہ خمیر بن جائے۔

ابتدا میں عرب ”خمر، اس شراب کو کہتے تھے جو انور، کھجور اور جو سے بنائی گئی ہو، رفتہ رفتہ اس میں اضافہ ہوتا چلا گیا اور اب کئی قسموں کی شراب مختلف اشیاء سے بنائی جاتی ہے، ان اقسام میں نشہ کی مقدار کے حوالہ سے فرق پایا جاتا ہے البتہ ان تمام قسموں کی شراب کو ”خمر“ کہتے ہیں، (ان میں سے ہر قسم کی شراب ”خمر“ کا مصداق ہے) ”میسر“ کا لغوی معنی جوا (قمار) ہے، اسی مناسبت سے قمار باز کو ”یاسر“ کہا جاتا ہے، اس کا مادہ اشتقاق ”یسر“ ہے جس کا معنی سہولت و آسانی ہے، جوا کو ”میسر“ اس لئے کہا جاتا ہے کہ اس عمل کے ذریعے قمار باز نہایت آسانی کے ساتھ

اور محنت و مشقت کے بغیر دوسروں کے مال کو ہتھیالیتا ہے، یہ لفظ عربوں میں عام طور پر خاص قسم کے جوا (تیر اندازی کے ذریعے قمار) کے لئے کہ جسے ”ازلام و اقلام“ بھی کہتے ہیں استعمال کیا جاتا تھا، تیر اندازی کے ذریعے کھیلے جانے والے جوا (قمار) کا طریقہ یہ ہوتا تھا کہ ایک اونٹ خرید کرتے تھے اور اسے ذبح کر کے اس کے ۲۸ حصے کر دیتے تھے، پھر دس تیر وہاں رکھ دیتے تھے کہ جواں ناموں کے ساتھ موسوم ہوتے تھے: فذ، توأم، رقیب، حلس، نانس، مسبل، معلی، منج، منج، رخ، رخ، مقررہ ۲۸ حصوں میں سے ایک حصہ فذ کے لئے، دو حصے توأم کے لئے، تین حصے رقیب کے لئے، چار حصے حلس کے لئے، پانچ حصے نانس کے لئے، چھ حصے مسبل کے لئے اور سات حصے معلی کے لئے مخصوص کر دیئے جاتے تھے۔ ان میں سے معلی سب سے زیادہ حصہ پاتا تھا، باقی تین یعنی منج، منج اور رخ کے لئے کوئی حصہ قرار نہیں دیا جاتا تھا، پہلے سات تیروں میں سے جس تیر کا قرعہ جس کے نام پر نکلتا وہ اس کے مقررہ حصہ کا حقدار بن جاتا تھا اور وہ تین تیر کہ جن کے لئے کوئی حصہ مقرر نہیں یعنی منج، منج اور رخ، وہ جن کے نام پر نکلتے تھے انہیں اونٹ کی قیمت ادا کرنی پڑتی تھی، اس قمار میں دس افراد شریک ہوتے تھے اور ان کے نام پر قرعہ اندازی ہوتی تھی۔

بہت بڑا گناہ

○ ”قُلْ فِيهِمَا آثَمٌ كَبِيرٌ“

(کہہ دیجئے کہ ان دونوں میں بڑا گناہ ہے)

لفظ ”کبیر، کو ”کثیر“ بھی پڑھا گیا ہے جو کہ ”کثرت“ سے مشتق ہے اور اس کا معنی ”زیادہ“ ہے، اس طرح آیت کا معنی یوں ہوگا (ان سے کہہ دیجئے کہ ان دونوں میں بہت زیادہ گناہ ہے)

لفظ ”اثم“، ”ذنب“ اور اس جیسے الفاظ کے قریب المعنی ہے اور وہ اس حالت سے عبارت ہے جو کسی چیز میں یا عقل میں پیدا ہوتی ہے اور انسان کو خیر و نیکی تک پہنچنے سے باز رکھتی ہے، بنا بریں ”اثم“ سے مراد وہ گناہ ہے جس کا نتیجہ شقاوت و بدبختی اور کمالات سے محرومی کی صورت میں ظاہر ہوتا ہے اور زندگی کے امور میں سعادت و خوش بختی کے تمام راستوں میں رکاوٹ بن جاتا ہے، شراب اور جوا، دونوں ایسے ہی ہیں، ان میں مذکورہ حالت پورے طور پر پائی جاتی ہے۔

شراب خوری کے مضر اثرات

(۱) صحت و تندرستی کے حوالہ سے!

شراب خوری انسانی صحت کے پورے نظام کو تباہ کر دیتی ہے، اس کے مضر و تباہ کن اثرات بدن کے جن بنیادی اعضاء پر پڑتے ہیں اور ان کی ترتیب و ترکیب کو متزلزل کر دیتے ہیں ان میں سرفہرست یہ ہیں: معدہ، آنتیں، جگر، پھیپھڑے، نظام الاعصاب، شریانیں، دل، حواس مثلاً آنکھیں اور قوت ذائقہ وغیرہ، اس سلسلہ میں قدیم و جدید طب کے ماہرین اور حاذق حکماء و اطباء نے کثیر تعداد میں کتابیں لکھی ہیں جن میں اس مہلک زہر سے پیدا ہونے والی خطرناک بیماریوں میں جتنا کثیر افراد کا شمار آتی تجزیہ پیش کیا گیا ہے اور جو تفصیلی اعداد و شمار ذکر کئے گئے ہیں ان سے شراب خوری کے تباہ کن اثرات سے بخوبی آگاہی حاصل ہو جاتی ہے۔

(۲) اخلاقیات کے حوالہ سے!

شراب خوری گونا گوں اخلاقی بیماریوں و جرائم میں مبتلا کر دیتی ہے مثلاً بدخلقی و بے ادبی، بدزبانی، لوٹ مار، قتل و غارت، خیانت، بدچلتی، بے شرمی، ہچک عزت، قانون شکنی اور ان تمام معاشرتی اصولوں اور انسانی معیاروں کی پامالی جن پر زندگی کی سعادت و خوش بختی کی بنیادیں قائم ہیں، بالخصوص جان و مال و ناموس کی حفاظت وغیرہ کہ شراب خورد شخص غیرت و ناموس کو ہرگز کوئی اہمیت نہیں دیتا، وہ فکر و شعور کی قوتوں سے محرومی کا شکار ہو جاتا ہے اسے اپنے قول و فعل پر قابو و اختیار حاصل نہیں رہتا، وہ نہیں جانتا کہ کیا کہہ رہا ہے اور کیا کر رہا ہے؟ اس کی قوت احساس ختم ہو جاتی ہے لہذا اسے کسی برے سے برا کام کرنے میں رکاوٹ یا بری سے بری بات کرنے میں ہچکچاہٹ محسوس نہیں ہوتی، چنانچہ دنیا میں ظلم و جور اور جرائم کا جو بازار گرم ہے اور قتل و غارت و خیانت نے عالم انسانیت کو اپنی لپیٹ میں لیا ہوا ہے اس میں شراب کے بالواسطہ یا بلاواسطہ دخل و اثر کو نظر انداز نہیں کیا جاسکتا..... بلکہ حقیقت یہ ہے کہ یہ سب کچھ اس زہر قاتل ہی کا نتیجہ ہے۔

(۳) عقل و ادراک کے حوالہ سے!

شراب خوری کی انسانی عقل و قوت ادراک پر منفی اثر اندازی کسی بیان و بحث کی محتاج نہیں، شراب خورد شخص قوت فکر و نظر کھودیتا ہے اور بے ربط اعمال کا ارتکاب کرتا ہے اس کی یہ حالت نشہ کے دوران اور نشہ کے بعد بھی باقی رہتی ہے

اور یہ شراب خوری کے منحوس اثرات میں سے سب سے بڑا اور برا اثر ہے، اور جب یہ حالت انسان پر طاری ہو جاتی ہے تو اس سے بڑے بڑے گناہ اور جرائم سرزد ہوتے ہیں، گویا شراب خوری کا یہ قبیح و مذموم اثر تمام گناہوں و مفاسد کا پیش خیمہ و سرچشمہ بن جاتا ہے۔

شریعت اسلامیہ کے تمام احکام کی بنیاد عقل کی سلامتی کے تحفظ پر قائم و استوار ہے اور اس میں ہر وہ کام ممنوع قرار دیا گیا ہے جس سے عقل کی سلامتی خطرے میں پڑ جائے لہذا نہایت سختی کے ساتھ ان اعمال کی انجام دہی سے روکا گیا ہے جو عقل کو زائل کر دینے کا موجب بن سکتے ہیں مثلاً شراب خوری، قمار بازی، ملاوٹ و دھوکہ دہی، جھوٹ وغیرہ، البتہ وہ تمام اعمال جو عقل سلیم کی دوسری وجودی قوتوں پر حاکمیت کو خطرے میں ڈال دیتے ہیں ان میں سے سب سے بڑا عمل شراب خوری ہے، جبکہ اقوال میں سے سب سے بڑا قول جھوٹ بولنا و غلط بیانی ہے۔

بہر حال یہ اعمال یعنی عقل کی سلامتی کو خطرے میں ڈالنے والے کام اور اس کی حاکمیت کو نابود کرنے والے امور کہ جن میں نشہ و جھوٹ پر مبنی سیاست سرفہرست ہے انسانیت کی پاکیزہ بنیادوں کو ہلا دیتے ہیں اور سعادت و خوش بختی کے سر بہ فلک محل کو زمین بوس کر دیتے ہیں اور پھر انسانی معاشرہ کو شقاوت و بد بختی کے سوا کچھ نہیں ملتا، انہی ناپاک سیاستوں کے نتیجہ میں کہ جو نشہ و جھوٹ پر مبنی ہیں ارباب اقتدار اپنے انسانی وقار و معیار سے ہاتھ دھو بیٹھتے ہیں اور روز بروز ان کی معاشرتی ذمہ داریوں میں وسعت کے نتائج منفی صورت اختیار کرتے چلے جاتے ہیں، یہاں تک کہ ہر کام میں ناکامی اور ہر خواہش و کوشش میں ناامیدی ان کا مقدر بن جاتی ہے، اسلام کے مقدس آئین و شرع مبین کے تمام احکام کی بنیاد عقل سلیم کی پیروی، اس کی سلامتی کی پاسداری اور ہر اس چیز سے دوری اختیار کرنے پر قائم ہے جو عقل کی سلامتی کو خطرے میں ڈال دے، اگر اس خصوصیت (عقل کی سلامتی کا تحفظ و عملی پاسداری اور اسے نقصان پہنچانے والے امور و اعمال سے اجتناب برتنے کا حکم) کے علاوہ دیگر کوئی خصوصیت نہ بھی ہوتی تب بھی شریعت مقدسہ اسلامیہ کی عظمت و افتخار کے لئے یہ امر کافی تھا، اس موضوع کی تفصیلی و تفصیلی بحث سورہ مائدہ میں ہوگی۔ انشاء اللہ تعالیٰ۔

چونکہ لوگ اپنی حیوانی طبائع کی وجہ سے ہمیشہ نفسانی شہوانی لذتوں کے اسیر ہو جاتے ہیں اور مادی خواہشات کی تکمیل ہی ان کا مدعا نظر بن جاتا ہے جس کے نتیجہ میں حق و حقیقت کی پیروی سے کہیں زیادہ وہ شہوانی اعمال کے دلدار ہوتے ہیں اور نفسانی لذتوں سے بہرہ ور ہونا ہی ان کا اوڑھنا بچھونا بن جاتا ہے یہاں تک کہ ان قبیح عادات کو ترک کرنا ان کے لئے نہایت دشوار ہو جاتا ہے اور وہ انسانی سعادت کے معیاروں و اصولوں کو نظر انداز و پامال کرتے چلے جاتے ہیں لہذا خداوند عالم نے نوع بشر کی اس حالت کے پیش نظر اپنے ادا و امر و نواہی اور عقل کی سلامتی کو خطرے میں ڈالنے والے اعمال سے ممانعت پر مبنی احکامات تدریجی طور پر صادر فرمائے تاکہ لوگوں کو ان کی پیروی میں آسانی محسوس ہو اور قبیح عادات کو ترک

کرنا ان پر گراں نہ ہو، وہ قبیح عادات کہ جو لوگوں میں رائج و عام ہو چکی تھیں اور وہ ان کے دلدادہ بن چکے تھے ان میں سے ایک شراب خوری ہے چنانچہ خداوند عالم نے اس کی ممانعت کا حکم تدریجی طور پر صادر فرمایا، جن آیات مبارکہ میں اس کی حرمت مذکور ہے ان میں غور و فکر کرنے سے اس کی ممانعت کے حکم کے تدریجی صادر ہونے کا فلسفہ واضح طور پر معلوم ہو جاتا ہے، یہ آیات اپنی مخصوص ترتیب و بیان کے ساتھ چار دفعہ..... ہر دفعہ مختلف انداز میں..... نازل ہوئیں۔ ملاحظہ ہو:

سورہ اعراف، آیت ۳۳

○ ” قُلْ إِنَّمَا حَرَّمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَّنَ وَالْإِثْمَ وَالْبَغْيَ بِغَيْرِ الْحَقِّ.....“

(کہہ دیں کہ میرے رب نے تمام فواحش (برے کاموں) کو حرام قرار دیا ہے خواہ ظاہر ہوں اور خواہ باطن..... پوشیدہ..... ہوں، اور گناہ و سرکشی اور ناحق ستمکاری کو حرام قرار دیا ہے)۔

یہ آیت مبارکہ مکہ مکرمہ میں نازل ہوئی اور اس میں صراحت کے ساتھ ”اِثْمَ“ کے حرام قرار دیئے جانے کا تذکرہ ہے، اگرچہ یہ بیان نہیں کیا گیا کہ ”اِثْمَ“ (گناہ) سے کیا مراد ہے لیکن شراب خوری کا اِثْمَ ہونا کسی وضاحت کا محتاج نہیں بلکہ یہ بہت بڑا گناہ (اِثْمَ کبیر) ہے، ممکن ہے ”اِثْمَ“ کی وضاحت نہ کرنا لوگوں کے لئے نرمی و آسانی کے پیش نظر ہو کیونکہ اس طرح کے بیانات میں مصداق کی عدم تصریح معنی خیز ہوتی ہے جیسا کہ سورہ نحل کی آیت ۶۷ میں یوں ارشاد خداوندی ہے:

○ ”وَمِنْ ثَمَرَاتِ النَّخِيلِ وَالْأَعْنَابِ تَتَّخِذُونَ مِنْهُ سَكَرًا وَإِزْهًا قَاحَسَاتًا“

(اور تم کھجور اور انگور کے درختوں کے میوؤں سے نشہ آور (شراب) بناتے ہو اور خوب روزی کماتے ہو)

یہ آیت مبارکہ بھی مکہ مکرمہ میں نازل ہوئی گویا اس وقت تک عامۃ الناس شراب کے حرام ہونے سے بخوبی آگاہ نہ تھے یہاں تک کہ یہ آیت نازل ہوئی:

سورہ نساء، آیت ۴۳:

○ ”يَا أَيُّهَا الَّذِينَ آمَنُوا لَا تَقْرُبُوا الصَّلَاةَ وَأَنْتُمْ سُكَارَى“

(اے اہل ایمان! تم نشہ کی حالت میں نماز کے نزدیک نہ جاؤ)

یہ آیت مدینہ میں نازل ہوئی اور اس میں لوگوں کو شراب خوری اور نشہ آور چیزوں کے استعمال سے کسی حد تک روکا گیا یعنی ان سے کہا گیا کہ بافضیلت ترین حالت یعنی نماز اور بافضیلت ترین مقام یعنی مسجد میں نشہ سے اجتناب کرو،

عقلی اصولوں اور اس آیت کے سیاق سے بظاہر یہ معلوم ہوتا ہے کہ یہ سورہ بقرہ کی آیت ۲۱۹ اور سورہ مائدہ کی دو آیتوں ۹۰ اور ۹۱ سے پہلے نازل ہوئی کیونکہ ان آیات مبارکہ میں مطلق اور عمومی ممانعت کا تذکرہ ہوا ہے لہذا یہ بات کیونکہ درست قرار پاسکتی ہے کہ مطلق اور عمومی نبی کے بعد خاص نبی وارد ہو (کیونکہ مخصوص چیز سے نبی بھی مطلق اور عمومی نبی

میں شامل ہے) اس کے علاوہ یہ امر قابل توجہ ہے کہ شراب خوری کی حرمت کا حکم تدریجی طور پر نازل ہوا کیونکہ تدریجاً اور مرحلہ بہ مرحلہ صورت میں آسانی ہوتی ہے، اس لئے پہلے آسان راستہ اختیار کرتے ہوئے حالت نماز اور مسجد میں نشہ کے ساتھ جانے سے روکا گیا اور پھر صریح طور پر شراب خوری سے اجتناب کا حکم صادر ہوا۔ اگر صورت حال اس کے برعکس ہوتی تو لوگ سختی میں مبتلا ہو جاتے لہذا خداوند کریم نے مرحلہ بہ مرحلہ اور تدریجی طور پر اس پلید عمل سے باز رہنے کا حکم صادر فرمایا، بنا بریں آیات کے نزول کی ترتیب اس طرح درست معلوم ہوتی ہے کہ زیر بحث آیت (سورہ بقرہ، آیت ۲۱۹) ”يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنْفَعَةٌ لِلنَّاسِ وَإِنَّهُمَا آكِبَرٌ مِنْ نَفْعِهِمَا“، سورہ نساء کی آیت ۴۳ کے بعد نازل ہوئی، اس سے شراب خوری کی حرمت ثابت ہوتی ہے کیونکہ اس میں واضح اور یقینی طور پر شراب خوری کو ”اِثْمٌ“ قرار دیا گیا ہے (فِيهِمَا إِثْمٌ كَبِيرٌ) اور سورہ اعراف آیت ۳۳ میں صراحت کے ساتھ بیان کیا گیا ہے کہ ”اِثْمٌ“ حرام ہے۔

مذکورہ بالا مطالب سے بعض مفسرین کے بیان کی عدم صحت کا واضح ثبوت ملتا ہے، ذیل میں اس کی تفصیل ملاحظہ ہو:

بعض مفسرین کا کہنا ہے کہ سورہ بقرہ کی آیت ۲۱۹ سے شراب خوری کی حرمت ثابت نہیں ہوتی کیونکہ خداوند عالم نے ارشاد فرمایا: ”قُلْ فِيهِمَا إِثْمٌ كَبِيرٌ“ (کہہ دیں کہ ان دونوں یعنی شراب و قمار میں بہت بڑا گناہ ہے)۔ اس سے صرف یہی ثابت ہوتا ہے کہ اس میں ”اِثْمٌ“ ہے اور ”اِثْمٌ“ سے مراد ضرر و نقصان ہے، ہر مضر اور نقصان دہ چیز کا حرام ہونا اس بات کی دلیل نہیں ہو سکتا کہ اگر کسی چیز میں ضرر و نقصان کا پہلو موجود ہو اور نفع و فائدہ کا پہلو بھی پایا جائے تو وہ بھی حرام ہو گی، آیت ۲۱۹ میں شراب خوری کی بابت دونوں پہلو ذکر کئے گئے ہیں، اسی بناء پر صحابہ کرام نے اس میں اجتہاد کیا، چنانچہ بعض صحابہ نے اسے ترک کیا (ان کی دلیل یہ تھی: قُلْ فِيهِمَا إِثْمٌ كَبِيرٌ۔۔۔ اور بعض صحابہ شراب خوری پر ڈٹے رہے (ان کی دلیل ”وَمَنْفَعَةٌ لِلنَّاسِ“ تھی) جن اصحاب نے شراب خوری کا عمل جاری رکھا ان کا خیال یہ تھا کہ اس کے فوائد حاصل کرنے کے ساتھ ساتھ اس کے نقصانات سے بچ کر رہنا ممکن ہے اور وہ اس عمل کو جاری رکھے رہے، ان کا ایسا کرنا شراب خوری کی حرمت کے صریح حکم کے نزول کا مقدمہ ثابت ہوا، چنانچہ خداوند عالم نے واضح آیت نازل فرمائی: ”إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ..... فَهَلْ أَنْتُمْ مُنْتَهُونَ“ (شراب، جو، بت اور قسمت آزمائی کے تیر، یہ سب کچھ ناپاک شیطانی عمل ہے اس سے دوری اختیار کرو..... تو کیا تم باز آنے والے ہو؟)

یہ ہے بعض مفسرین کا بیان جو انہوں نے زیر بحث آیت کے بارے میں پیش کیا ہے، البتہ یہ کئی حوالوں سے

نا درست ہے، ملاحظہ ہو:

(۱) ان کے بیان میں ”اِثْمٌ“ کا معنی مطلق ضرر کیا گیا ہے جبکہ ان دونوں میں فرق ہے ”اِثْمٌ“ کا معنی ”ضرر“ و نقصان نہیں کیا جاسکتا، اور صرف یہ کہ چونکہ آیت میں ”اِثْمٌ“ کا تقابل ”نفع“ کے ساتھ کیا گیا ہے لہذا اس سے مراد ضرر ہے درست نہیں کیونکہ دیگر آیات میں لفظ ”اِثْمٌ“ کا معنی قطعی طور پر ایسا نہیں ملاحظہ ہو:

سورہ نساء، آیت ۲۸:

○ ” وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا“

(اور جو شخص خدا کے ساتھ کسی کو شریک قرار دے تو اس نے بہت بڑے گناہ کا ارتکاب کیا)

سورہ بقرہ، آیت ۲۸۳:

○ ” قَاتِلُوا اِثْمًا فَلَيْسَ“

(پس اس کا دل گناہ گار ہے)

سورہ مائدہ، آیت ۲۹:

○ ” اَنْ تَنْوُؤْا بِاَيْدِيْكُمْ وَاِثْمَكُمْ“

(کہ تو میرا گناہ اور اپنا گناہ دونوں اپنے سر لے لے)

سورہ نور، آیت ۱۳:

○ ” لِكُلِّ امْرِئٍ مِّنْهُمْ مَّا كَسَبَ مِنَ الْاِثْمِ“

(اور ان میں سے ہر آدمی کو اس کے اس گناہ کی سزا ملے گی جو اس نے انجام دیا)

سورہ نساء، آیت ۱۱۱:

○ ” وَمَنْ يَكْسِبْ اِثْمًا فَلْيَاكْسِبْهُ عَلٰى نَفْسِهِ“

(اور جو شخص گناہ کا ارتکاب کرے تو وہ اپنے آپ کو نقصان پہنچاتا ہے)

اس کے علاوہ دیگر آیات مبارکہ میں بھی لفظ ”اِثْمٌ“ سے ضرر یعنی نقصان بمقابلہ نفع کا معنی ہرگز مراد نہیں لیا جاسکتا،

(۲) آیت مبارکہ میں شراب و قمار کی حرمت کا حکم ضرر و نقصان کی بناء پر نہیں دیا گیا (اس حکم کی علت ان میں پایا

جانے والا ضرر و نقصان نہیں) اور اگر ہم یہ بات مان بھی لیں کہ اس حکم کی علت ان میں پایا جانے والا ضرر و نقصان ہے تب

بھی صرف وہ ضرر و نقصان حرمت کا باعث ہوگا جو منفعت سے کہیں زیادہ ہو چنانچہ آیت مبارکہ میں صراحت کے ساتھ مذکور

ہے ”وَ اِثْمُهُمَا كَبُوْرٌ مِّنْ نَّفْعِهِمَا“ (ان کا گناہ ان کے نفع سے بہت بڑا ہے) اس طرح کے واضح و صریح بیان کے باوجود

اگر اس سلسلہ میں اجتہاد کی راہ اختیار کی جائے تو وہ نص کے مقابلہ میں اجتہاد کہلانے کا (جس کا بطلان کسی بیان کا محتاج نہیں)۔

(۳) بالفرض اس آیت مبارکہ کو شراب خوری کی حرمت کی دلیل تسلیم نہ کریں اور کہیں کہ اس کے الفاظ سے حرمت کا حکم ثابت نہیں ہوتا لیکن اس امر سے ہرگز انکار نہیں ہو سکتا کہ اس میں شراب خوری کو ”اثم“ و گناہ قرار دیا گیا ہے اور واضح الفاظ کے ساتھ ان دونوں (شراب و قمار) کا اثم ہونا مذکور ہے (وَ اِثْمُهُمَا)، اور سورہ اعراف کی آیت ۳۳ سے ”اثم“، کا حرام ہونا ثابت ہو چکا ہے، سورہ اعراف مکہ مکرمہ میں نازل ہوا اور سورہ بقرہ کی زیر بحث آیت مدینہ منورہ میں نازل ہوئی چنانچہ صحابہ کرام مکہ میں ”اثم“ کے حرام ہونے سے آگاہ ہو چکے تھے لہذا مدینہ میں نازل ہونے والے حکم میں لفظ ”اثم“ کے بارے میں ان کا اجتہاد کرنا بے معنی و ناقابل قبول ہے اور شراب خوری کے جائز ہونے کا فتویٰ بلا جواز ہے، اس کے علاوہ یہ کہ آیت ۳۳ سورہ اعراف میں ہر طرح کے اثم کو حرام قرار دیا گیا ہے اور زیر بحث آیت میں شراب خوری کو بڑا اثم (اثم کبیر) قرار دیا گیا ہے۔ بنا بریں کسی طرح کے شک کی گنجائش ہی باقی نہیں رہتی کہ شراب ”اثم“ کا کامل مصداق اور فرد اکمل ہے اور اس کی حرمت ہر طرح کے شک و شبہ سے بالاتر ہے، قرآن مجید میں قتل، کتمان شہادت (حق کی گواہی کو چھپانا)، افتراء و تہمت وغیرہ کو ”اثم“ سے تعبیر کیا گیا ہے لیکن ان میں سے کسی ایک عمل کے لئے ”اثم کبیر“ نہیں کہا گیا جبکہ شراب کے لئے ”اثم کبیر“ اور شرک باللہ کے لئے ”اثم عظیم“ کے الفاظ استعمال کئے گئے، چنانچہ سورہ نساء کی آیت ۳۸ میں یوں ارشاد الہی ہے:

”وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا“

(جو شخص خدا کے ساتھ کسی کو شریک قرار دے تو گویا اس نے بہت بڑا گناہ تراشا)،

بہر حال زیر بحث آیت میں شراب خوری کی حرمت کا بیان مزید کسی بحث کا محتاج نہیں اور اس میں واضح طور پر اس پلید عمل کو حرام قرار دیا گیا ہے۔ اس کے بعد سورہ مائدہ کی دو آیتیں (۹۰-۹۱) نازل ہوئیں جن میں اس طرح ارشاد حق تعالیٰ ہوا:

”يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْمِرُ وَالْأَنصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ﴿۹۰﴾ إِنَّمَا يُدِ الشَّيْطَانُ أَنْ يُؤَفِّقَ بَيْنَكُمْ الْعَدَاوَةَ وَالْبَغْضَاءَ فِي الْخَمْرِ وَالْمَيْمِرِ وَيَصَدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ“

(اے اہل ایمان! شراب، قمار، بت، قسمت آزمائی کے تیر، یہ سب کچھ ناپاک شیطانی عمل ہے اس سے دوری

اختیار کرو تا کہ فلاح پاسکو شیطان تو چاہتا ہے کہ شراب و قمار کے بارے میں تمہارے درمیان عداوت و بغض پیدا کر دے اور تمہیں خدا کی راہ اور نماز سے روک دے، تو کیا تم باز آنے والے ہو؟

آیت ۹۱ کے ذیلی جملہ: ”فَهَلْ أَنْتُمْ مُنْتَهُونَ“ سے ثابت ہوتا ہے کہ سورہ بقرہ کی آیت کے نزول کے بعد بھی اہل اسلام شراب خوری کے نفس عمل سے باز نہیں آئے تھے اور انہوں نے پورے طور پر شراب سے دوری اختیار نہیں کی تھی بالآخر یہ آیت نازل ہوئی اور اس میں ان سے شراب و قمار کے بارے میں واضح حکم بیان کرنے کے بعد مخصوص انداز میں کہا گیا ”تو کیا تم باز آنے والے ہو“، اس سے صاف طور پر ظاہر ہوتا ہے کہ شراب کو حرام قرار دیا گیا تھا اور مسلمانوں نے اسے مکمل طور پر ترک نہیں کیا تو ان سے ”فَهَلْ أَنْتُمْ مُنْتَهُونَ“ کے الفاظ سے خطاب کیا گیا تا کہ انہیں حکم کی اہمیت و شدت کا احساس ہو۔

یہ سب کچھ ”خمر“ کے بارے میں تھا، البتہ قمار (جوا) کہ جس کا ذکر قرآن کے ساتھ ساتھ ہوا ہے تو اس کے معاشرتی نقصانات و مفاسد اور انسانی زندگی پر پڑنے والے تباہ کن اثرات کسی بیان و وضاحت کے محتاج نہیں، اس سلسلہ میں سورہ مائدہ کی تفسیر میں مزید مطالب ذکر کئے جائیں گے۔

اب زیر بحث آیت کے دیگر مفردات کے معانی کا بیان:

”قُلْ فِيهَا رِشْمٌ كَبِيرٌ وَمَنَافِعُ لِلنَّاسِ“

”رِشْمٌ“ کا معنی ذکر ہو چکا ہے، ”كَبِيرٌ“، ”صَغِيرٌ“ کے مقابلہ میں ذکر کیا جاتا ہے، کبیر یعنی بڑا اور صغیر یعنی چھوٹا، یہ تقابل عام طور پر کسی چیز کے حجم کے تعین کی بابت ہوتا ہے جیسا کہ کسی چیز کی تعداد کے تعین کے لئے کثرت و قلت کا تقابل کرتے ہوئے کثیر و قلیل کے الفاظ استعمال کئے جاتے ہیں۔

بہر حال یہ دونوں اوصاف، کسی چیز کی طرف اضافت کے حامل ہوتے ہیں اور ان کی بناء پر کسی چیز کو کبیر یا صغیر کہا جاتا ہے۔ ”کبیر“ کا معنی بڑا پن اور ”صغیر“ کا معنی چھوٹا پن ہے، کسی چیز کا ان سے متصف ہونا ہی اس چیز کے بڑا یا چھوٹا ہونے کا تعین کرتا ہے یعنی جب کسی جسم کے حجم کا دوسرے جسم یا حجم سے موازنہ کیا جائے تو ان دو میں سے ایک بڑا (کبیر) اور دوسرا چھوٹا (صغیر) ہوگا اور پھر اس بڑے (کبیر) کا کسی دوسرے بڑے کے ساتھ موازنہ کیا جائے تو صغیر ہوگا پہلا بڑا دوسرے کی نسبت چھوٹا ہو، لہذا معلوم ہوا کہ اضافت اور موازنہ ہی کے ذریعے ”کبیر“ اور ”صغیر“ یعنی کسی چیز کے چھوٹا اور بڑا ہونے سے آگاہی حاصل ہوتی ہے کہ اگر اضافت و موازنہ کا عمل نہ ہوتا تو نہ کبیر و صغیر کا تعین ہو سکتا اور نہ ہی کثرت و قلت کی اندازہ گیری ممکن ہوتی، کبیر و صغیر اور کثیر و قلیل کی تیز و پچان اضافت و موازنہ ہی کی مرہون منت ہے، ایسا لگتا ہے کہ انسان ابتداء میں کبیر و صغیر کے حوالہ سے جسمانی حجم سے آگاہی رکھتا تھا اور کسی چیز کے بڑا اور چھوٹا ہونے میں ان کی

جسامت کے حجم کا معنی ہی اس کے مد نظر ہوتا تھا اور اس کے بعد صورتوں سے معانی کے چھوٹا اور بڑا ہونے کا ادراک اسے حاصل ہوا اور اسے امر سے آگاہی حاصل ہوئی کہ کبر و صغر جسمانی حجم تک محدود نہیں بلکہ افعال و اعمال اور معانی و مفہیم بھی ان اوصاف سے متصف ہوتے ہیں، اس سلسلہ میں چند قرآنی مثالیں ملاحظہ ہوں:

سورہ مدثر، آیت ۳۵:

○ ”إِنَّهَا إِلَّا حَدَى الْكَبِيرِ“

(بے شک وہ دو بڑی..... آفتوں..... میں سے ایک ہے)

سورہ کہف، آیت ۵:

○ ”كَبِيرَتْ كَلِمَةً تَخْرُجُ مِنْ أَفْوَاهِهِمْ“

(بہت بڑی بات ہے جو ان کے منہ سے نکلتی ہے)

سورہ شوریٰ، آیت ۱۳:

○ ”كَبِيرٌ عَلَى الْمَشْرِكِينَ مَا تَدْعُوهُمْ إِلَيْهِ“

(وہ امر مشرکوں پر بہت گراں ہے جس کی طرف تم انہیں بلا تے ہو)

”عظم“ لفظ و معنی دونوں لحاظ سے ”کبر“ کی طرح ہے، البتہ لفظ ”عظمتہ“ (بزرگی) بھی ”عظم“ سے ماخوذ ہے، ”عظم“ یعنی بڑی، حیوان کے جسم کا ایک جزء ہے اور حیوان کے جسم کا بڑا ہونا دراصل اس کی ہڈیوں کے حجم کے بڑا ہونے کی وجہ سے ہوتا ہے۔ اسی حوالہ سے ”بزرگی“ (کبر) کے لئے لفظ ”عظم“ استعارہ کے طور پر استعمال ہونے لگا، یہاں تک کہ اسی سے مخصوص ہو گیا اور پھر اس سے دیگر مشتقات اسی طرح وجود میں آئے جس طرح اصلی و حقیقی مواد و اجزاء سے وجود میں آتے ہیں، بنا براین ”بزرگی“ اور ”بڑائی“ اس کا اصل معنی قرار پا گیا..... چنانچہ عظمت، عظیم، اعظم اور اس طرح کے دیگر مشتقات میں اب بزرگی کا معنی ہی ملحوظ و مقصود ہوتا ہے.....

لفظ ”نفع“ (فائدہ) بمقابل ”ضرر“ (نقصان) استعمال ہوتا ہے۔ یہ دونوں الفاظ (نفع، ضرر) ان چیزوں اور امور کے لئے استعمال ہوتے ہیں جن کا تعلق کسی دوسری شے سے ہو یعنی فلاں چیز کا فائدہ اور فلاں چیز کا نقصان، فلاں چیز کا نفع اور فلاں چیز کا ضرر، گویا نفع اور نقصان کے الفاظ کسی چیز کے پسندیدہ امر اور ناپسندیدہ امر کے لئے استعمال کئے جاتے ہیں جبکہ خیر اور شر کے الفاظ کسی دوسری چیز کے پسندیدہ و ناپسندیدہ امور کے لئے استعمال نہیں ہوتے بلکہ بذاتہ پسندیدہ امر اور بذاتہ ناپسندیدہ امر کے لئے استعمال ہوتے ہیں۔ بنا براین جو چیز خود اچھی و پسندیدہ ہو اسے ”خیر“ اور جو خود بری و ناپسندیدہ ہو اسے ”شر“ کہا جاتا ہے لیکن ”نفع“ اور ”ضرر“ ایسے نہیں بلکہ ان کا تعلق کسی دوسری چیز میں پائے جانے

والے پسندیدہ و ناپسندیدہ امور سے ہوتا ہے۔

زیر نظر آیت مبارکہ میں شراب اور قمار کے نفع و منافع سے مراد وہ مالی فوائد ہیں جو ان کی خرید و فروخت اور ان کے بنانے اور ان میں سرگرم و مصروف عمل رہنے سے لوگوں کو حاصل ہوتے ہیں یا لوگ ان کے حصول کا قصد کرتے ہیں، آیت میں دو بار لفظ ”اثم“ ذکر کیا گیا ہے جبکہ اس کے مقابل میں ایک بار لفظ ”منافع“ اور دوسری بار لفظ ”نفع“ ذکر ہوا ہے (فِيهِمَا اِثْمٌ كَبِيرٌ وَمَنْفَعَةٌ لِّلنَّاسِ)، (وَ اِثْمُهُمَا اَكْبَرُ مِنْ نَّفْعِهِمَا)، پہلے جملہ میں اثم (گناہ) کے ساتھ لفظ ”کبیر“ ذکر کیا گیا ہے اور دوسرے جملہ میں ”اکبر“ ذکر کیا گیا ہے، اس تقابلی تذکرہ میں قابل توجہ نکتہ یہ ہے کہ پہلے جملہ میں چونکہ ان دونوں کے فوائد کا اثبات مقصود ہے لہذا لفظ ”منافع“ استعمال کیا گیا کیونکہ عین ممکن ہے ان کے بنانے اور استعمال سے متعدد فوائد مقصود ہوں، لیکن دوسرے جملہ میں چونکہ منفعت اور اثم (گناہ) کا ایک کے دوسرے سے بڑا ہونے کے حوالہ سے تقابلی مقصود ہے لہذا لفظ ”نفع“ (مفرد) استعمال کیا گیا ہے کیونکہ بڑا ہونے میں تعداد کی کثرت ملحوظ و مؤثر نہیں ہوتی بلکہ صرف اصل حقیقت مد نظر مقصود ہوتی ہے۔ بنا بریں ”اِثْمُهُمَا اَكْبَرُ مِنْ نَّفْعِهِمَا“ کی بجائے ”اِثْمُهُمَا اَكْبَرُ مِنْ نَّفْعِهِمَا“ کہا گیا ہے۔

انفاق کے بارے میں سوال

○ ”وَيَسْأَلُونَكَ مَاذَا يُنفِقُونَ قُلِ الْعَفْوَ“

(اور پوچھتے ہیں کہ کیا خرچ کریں؟ کہہ دیجئے کہ غنودر کزرا!)

راغب اصفہانی نے اپنی کتاب ”المفردات“ میں ”عفو“ کا معنی یہ لکھا ہے: قصد الشیئی لتناولہ، کسی چیز کو پکڑنے اور اس پر قابو پانے کا ارادہ کرنا، اور ہر کلام و بیان میں ملحوظ مخصوص قرآن و مقاصد کے پیش نظر لفظ ”عفو“ مختلف معانی میں استعمال ہوتا ہے مثلاً درگزرو مغفرت، بخشش، کسی چیز کا اثر زائل و محو کرنا اور خرچ کرنے میں میانہ روی اختیار کرنا، ظاہر آیت مبارکہ میں ”عفو“ سے خرچ کرنے میں میانہ روی مراد ہے، واللہ العالم۔

اس آیت شریفہ میں سوال و جواب کا جو انداز اختیار کیا گیا ہے (وَيَسْأَلُونَكَ مَاذَا يُنفِقُونَ قُلِ الْعَفْوَ) وہ بیچنہ سورہ بقرہ کی آیت ۲۱۵ (يَسْأَلُونَكَ مَاذَا يُنفِقُونَ قُلِ مَا أَنْفَقْتُمْ مِنْ خَيْرٍ فَلِلَّوَالِيَيْنِ وَالْأَقْرَبِينَ) میں اختیار کئے گئے سوال و جواب کے مخصوص انداز کی طرح ہے کہ جس کی تفسیر و وضاحت ہو چکی ہے۔

غور و فکر کرنے کا حکم

○ ”يُيَسِّرُ اللَّهُ لَكُمْ الْأَيْتِ لَعَلَّكُمْ تَتَفَكَّرُونَ ﴿۲۱۹﴾ فِي الدُّنْيَا وَالْآخِرَةِ“
(اللہ تمہارے لئے نشانیاں واضح کرتا ہے تاکہ تم غور و فکر کر سکو، دنیا میں اور آخرت میں)

اس جملہ میں ”فِي الدُّنْيَا وَالْآخِرَةِ“ کا تعلق ”لَعَلَّكُمْ تَتَفَكَّرُونَ“ سے ہے لہذا اس کا معنی یہ ہوگا کہ تم دنیا و آخرت کے امور اور ان میں سے جس چیز کا تم سے ربط و تعلق ہے اس میں غور و فکر کرو۔

ادبی لحاظ سے یہ نکتہ قابل ذکر ہے کہ جار و مجرور (فِي الدُّنْيَا وَالْآخِرَةِ) کا تعلق ”تَتَفَكَّرُونَ“ سے ہے، نہ یہ کہ جار و مجرور اس (تَتَفَكَّرُونَ) کا ظرف ہے کیونکہ اگر جار اور مجرور کو تَتَفَكَّرُونَ کا ظرف قرار دیا جائے تو اس کا معنی یہ ہوگا کہ تم دنیا اور آخرت دونوں کی بابت غور و فکر کرو، جبکہ آیت مبارکہ میں مقصود یہ ہے کہ لوگوں کو متوجہ کیا جائے کہ دنیا زوال پذیر ہے اور آخرت بقا شعار ہے، خداوند عالم نے دنیا کو اس لئے بنایا ہے تاکہ تم اس میں زندگی بسر کر کے اس سے اپنے ہمیشہ باقی رہنے والے ٹھکانہ کے لئے زاد حیات کماؤ کہ جو تمہیں فائدہ پہنچائے، اور وہ ہمیشہ باقی رہنے والا ٹھکانہ آخرت کا جہان ہے کہ جس میں تم نے لوٹ کر اپنے پروردگار کے حضور پیش ہونا ہے تاکہ وہ تمہیں ان اعمال کی جزا اور پورا پورا بدلہ دے جو تم نے دنیا میں انجام دیئے ہیں۔

یہاں دنیا اور آخرت میں غور و فکر کرنے سے مراد یہ ہے کہ ان دونوں کی حقیقت سے آگاہ ہو کر ان امور کی بابت غور و فکر کریں جن کا تعلق لوگوں کی فانی اور دائمی حیات سے ہے۔

اس آیت مبارکہ میں دو اہم امور کی طرف توجہ دلائی گئی ہے:

(۱) وجود و ہستی کی حقیقتوں اور مبدأ و معاد (ابتدائے آفرینش اور قیامت) کے معارف اور اسرار و رموز طبیعت کی بابت تحقیق و بحث کی جائے اور معاشرتی اقدار، اخلاقی معیاروں اور انفرادی و اجتماعی زندگی کے قوانین و آداب اور اصولوں کے بارے میں غور و فکر کیا جائے، خلاصہ یہ کہ ان تمام علوم کی بابت اپنی فکری توانائیاں صرف کی جائیں جن میں مبدأ و معاد اور ان دونوں کے درمیانی دورانیہ کہ جس کا تعلق انسان کی سعادت و شقاوت سے ہے کی بابت بحث کی جاتی ہے۔

(۲) اگرچہ قرآن مجید میں خداوند عالم اور پیغمبر اسلام کی مکمل اطاعت کا حکم مطلق اور ہر طرح کی قید و شرط سے خالی صادر ہوا ہے لیکن اس کے باوجود یہ بات ہرگز پسند نہیں کی گئی کہ احکام خداوندی اور معارف قرآنیہ کی بابت تدبر و تفکر نہ کیا جائے اور کسی طرح کے فکر و نظر کے بغیر چشم بستہ ان کے سامنے سر تسلیم خم کر دیا جائے اور ان کے نور حقیقت سے استفادہ کئے بغیر سفر حیات طے کیا جائے۔

گویا آیت مبارکہ میں ”تین“ سے مراد احکام و دستورات الہیہ کے اسرار و رموز اور حقائق سے آگاہی اور علوم و معارف کی حقیقی بنیادوں کی وضاحت و آشنائی ہے۔

تیموں کے بارے میں سوال

○ ”وَيَسْأَلُونَكَ عَنِ الْيَتَامَىٰ قُلْ إِصْلَاحٌ لَهُمْ خَيْرٌ“

(اور وہ آپ سے تیموں کے بارے میں پوچھتے ہیں، کہہ دیجئے کہ ان کے لئے اصلاح و نیک سلوک بہتر ہے)

اس آیت مبارکہ میں ایک طرح کا اشارہ بلکہ واضح ثبوت پایا جاتا ہے کہ تیموں کے ساتھ برتاؤ کی بابت نرمی و آسانی مقرر کی گئی ہے، چنانچہ اس میں ان (تیموں) کے ساتھ میل جول کرنے کی اجازت دی گئی اور اس کے بعد کہا گیا ”وَلَوْ شَاءَ اللَّهُ لَاعْتَمَلْتُمْ“ (اگر خدا چاہتا تو تمہیں سختی و مشقت میں مبتلا کر دیتا)، اس سے ثابت ہوتا ہے پہلے ان کے ساتھ برتاؤ کے بارے میں خداوند کریم کی طرف سے سخت احکامات صادر ہوئے تھے جس سے مسلمانوں کے دلوں میں اضطراب و پریشانی پیدا ہوئی اور انہیں تشویش لاحق ہو گئی اور وہ حضرت پیغمبر اسلام کی خدمت میں حاضر ہوئے اور آنحضرت سے استدعا کی کہ اس سلسلہ میں ان کی تشویش کو دور کرنے کے لئے دستور صادر کیا جائے اور حقیقت امر کی وضاحت کی جائے، بنا بریں یہ آیت نازل ہوئی اور نرمی و آسانی پر مبنی احکامات صادر ہوئے جبکہ اس سے پہلے تیموں کی بابت نہایت شدید اللحن احکام نازل ہوئے تھے، چنانچہ سورہ نساء کی آیات (۱۰) اور (۲) میں اس طرح مذکور ہے:

○ ”إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَصْلَوْنَ

سَعِيرًا“۔۔ (آیت ۱۰)

(جو لوگ از روئے ظلم اور ناحق تیموں کے اموال کھاتے ہیں وہ اپنے شکموں میں آگ کھاتے ہیں اور وہ

بہت جلد اس کے چلتے ہوئے شعلوں کا شکار ہو جائیں گے)

○ ”وَإِنَّمَا الْبَلَاءُ لِيَأْمُرَهُمْ وَلَا تَتَّبِعُوا الْاِحْبَابِ بِالظَّالِمِ وَلَا تَأْكُلُوا أَمْوَالَهُمْ إِلَىٰ أَمْوَالِكُمْ إِنَّهُ كَانَ حُوبًا كَبِيرًا“۔۔ (آیت ۲)

(اور تم یتیموں کو ان کے اموال دے دو اور برے اموال کو پاک کے ساتھ تبدیل نہ کرو اور ان کے اموال اپنے اموال کے ساتھ ملا کر نہ کھاؤ کہ یہ بہت بڑا گناہ ہے)

ان آیات سے اس امر کا ثبوت ملتا ہے کہ یہ آیات، زیر نظر آیت مبارکہ (۲۲۰) سے پہلے نازل ہوئی تھیں اور اس کی تائید و تصدیق ان مطالب سے بھی ہوتی ہے جو ہم عنقریب روایت کے تذکرہ میں شان نزول کے حوالہ سے ذکر کریں گے۔

آیت میں ارشاد ہوا ہے: ”قُلْ اِصْلَاحٌ لَّهُمْ خَيْرٌ“ (کہہ دیجئے کہ ان کے لئے اصلاح کا عمل بہتر ہے) اس جملہ میں لفظ ”اصلاح“ کمرہ کی صورت میں ذکر ہوا ہے جس سے اس امر کا ثبوت ملتا ہے کہ یہاں وہ اصلاحی عمل مراد ہے جو رضائے الہی کے عین مطابق ہو اور وہ حقیقی اصلاح کے سوا کچھ نہیں، نہ کہ ہر اصلاح، خواہ صرف ظاہری طور پر ہی کیوں نہ ہو، چنانچہ اس کا اشارہ آیت کے ذیلی جملہ میں یوں ہوا ”وَاللّٰهُ يَعْزَمُ الْمُنٰفِئِينَ مِنَ الْمُصْلِحِ“ (خداوند عالم فساد کرنے والے اور اصلاح کرنے والے کو جانتا ہے)

ایمانی بھائی چارہ

○ ”وَإِنْ تَخَاطَبُوهُم فَاِخْوَانُكُمْ“

(اور اگر تم ان کے ساتھ مل جل کر رہو تو وہ تمہارے بھائی ہیں)

اس جملہ میں اس مساوات و برابری کی طرف اشارہ کیا گیا ہے جو تمام اہل ایمان کے درمیان قرار دی گئی ہے اور ان تمام امتیازی امور کی نفی کی گئی ہے جو معاشرہ میں لوگوں کے درمیان فتنہ و فساد کا باعث بنتے ہیں مثلاً آمریت و استحصال، دوسروں کو اپنا غلام بنا دینا، خود کو طاقتور اور دوسروں کو کمزور و ضعیف سمجھنا، اپنے ہمنوع افراد کو ذلت و خواری کا شکار کرنا، اہکبار، جبر و جور اور ظلم و استبداد کی گونا گوں صورتیں وغیرہ، ان تمام طبقاتی امتیازات کو رد و مسترد کرتے ہوئے

خداوند عالم نے بنی نوع آدم کے تمام افراد کے درمیان معاشرتی برابری کا جو نظام قائم کیا اور اہل ایمان کو مساوات کی لڑی میں پرو کران کے درمیان جو بھائی چارہ قائم کیا اس سے تمام افراد معاشرہ کے درمیان توازن و اعتدال حاصل ہو جاتا ہے اور کمزور و ناتواں یتیم اور طاقتور و قوی ولی و سرپرست کے درمیان، اسی طرح غنی و ثروتمند اور غریب و نادار بلکہ ہر محروم اور توامند کے درمیان کسی طرح کا طبقاتی فرق باقی نہ رہے گا اور وہ سب انسانی معاشرہ میں ایمانی برابری و برادری کی نعمت سے بہرہ ور ہوں گے چنانچہ خداوند عالم نے ارشاد فرمایا:

سورہ حجرات، آیت ۱۰:

○ ”إِنَّمَا الْإِنْسَانُ مُتُونٌ اِخْوَانًا“ ،

(تمام اہل ایمان بھائی بھائی ہیں)

بنا بر این زیر نظر آیت مبارکہ میں یتیم اور اس کے ولی و سرپرست کے درمیان باہمی میل جول کا جو تصور پیش کیا گیا ہے وہ اس ربط و تعلق کے مشابہ ہے جو ان دو بھائیوں کے درمیان قائم ہوتا ہے جو معاشرتی حقوق کے حوالہ سے برابر و مساوی حیثیت رکھتے ہوں لہذا ان میں سے کوئی ایک اگر دوسرے کا کچھ مال لے لے تو اسے اس کے برابر واپس کرے، اس طرح یہ آیت (وَإِنْ تَخَاطَبُوهُمْ فَاخْوَانُكُمْ) سورہ نساء کی آیت ۲ کے ہم معنی ہوگی جس میں یوں ارشاد حق تعالیٰ ہے:

”وَأَتُوا الْيَتَامَىٰ أَمْوَالَهُمْ وَلَا تَتَّبِعُوا النَّهْيَ بِالطَّلِبِ ۚ وَلَا تَأْكُلُوا أَمْوَالَهُمْ إِلَىٰ أَمْوَالِكُمْ ۚ إِنَّهُ كَانَ حُوبًا كَبِيرًا“

(اور یتیموں کو ان کا مال دے دو اور ناپاک کو پاک کے ساتھ تبدیل نہ کرو اور ان کے اموال کو اپنے اموال کے ساتھ ملا کر نہ کھاؤ کہ یہ بہت بڑا گناہ ہے)

ان دو آیتوں کی معنوی مشابہت سے اس امر کا ثبوت ملتا ہے کہ زیر نظر آیت مبارکہ (بقرہ ۲۲۰) میں یتیموں کے سرپرستوں (اولیاء) کے لئے نرمی و آسانی مقرر کی گئی ہے جیسا کہ آیت کے ذیلی الفاظ اور جملہ ”وَاللَّهُ يُعَلِّمُ الْبَشَرَ مَا لَمْ يَكُنَ يَعْلَمُ“ سے بھی اس کا ثبوت ملتا ہے، بنا بر این آیت کا معنی یہ ہوگا کہ اگر یتیم کا ولی و سرپرست اس کے ساتھ باہمی میل جول رکھے تو دو بھائیوں جیسا میل جول اور فریقین کے درمیان حقوق کی برابری کی بنیاد پر ہونا چاہئے (یہی بات نرمی و آسانی کی دلیل ہے) اور جب دونوں کے درمیان دو بھائیوں جیسا ربط و میل جول ہوگا تو کسی خوف اور ڈر کا اندیشہ بھی لاحق نہ ہوگا کیونکہ اس میل جول کی بنیادی غرض حقیقی معنی میں یتیم کی صلاح و بہتری ہے نہ کہ ظاہری اور دکھاوا کے طور پر، لہذا اس میں خیر ہی خیر بلکہ وہ اصل خیر و نیکی ہے، اور چونکہ خداوند عالم دلوں کے رازوں اور قلبی حالات کو جانتا ہے اور حقیقت حال سے آگاہ ہے اس لئے وہ میل جول کے برابری و برادری پر مبنی انداز پر ہرگز مواخذہ نہیں کرے گا اور وہ مصلح (خیر خواہ) اور

مفسد (بدخواہ) کو ایک دوسرے سے تمیز دینے والا ہے۔

مفسد و مصلح کی تمیز

○ ”وَاللّٰهُ يَعْلَمُ الْمُفْسِدَ مِنَ الْمُصْلِحِ“

(اور اللہ جانتا ہے کہ فسادی کون ہے اور اصلاح کرنے والا کون ہے)

اس جملہ میں ”يَعْلَمُ“ (فعل مضارع) حرف ”من“ کے ساتھ متعدی ہوا ہے، گویا اس کا معنی ”يُمَيِّزُ“ (وہ تمیز دیتا ہے) ہے۔ اور جملہ ”وَلَوْ شَاءَ اللّٰهُ لَاعْتَبْتُمْ“ میں ”عنت“ سے مراد سختی و مشقت ہے۔

روایات پر ایک نظر

شراب کی حرمت کا بیان

کتاب کافی میں علی بن مقظن سے روایت کی گئی ہے انہوں نے کہا کہ خلیفہ مہدی عباسی نے امام ابو الحسن موسیٰ کاظم علیہ السلام سے شراب کے بارے میں پوچھا کہ آیا شراب کی حرمت کا ذکر قرآن مجید میں موجود ہے؟ کیونکہ لوگ صرف اس قدر جانتے ہیں کہ شراب ممنوع قرار دی گئی ہے، اس کے حرام ہونے سے آگاہ نہیں ہیں۔ امام نے ارشاد فرمایا: بلکہ اسے حرام قرار دیا گیا ہے، خلیفہ مہدی عباسی نے پوچھا کہ کتاب الہی میں کس جگہ اس کی حرمت کا ذکر ہوا ہے، اے ابو الحسن! امام علیہ السلام نے ارشاد فرمایا: اس آیت میں: ”إِنَّمَا حَرَّمَ رِبَايَ الْفَوَاحِشِ مَا ظَهَرَ مِنْهَا وَمَا بَطَّنَ وَالْإِثْمَ وَالْبَغْيَ بِعَدُوِّ الْحَقِّ.....“ (میرے پروردگار نے تمام فواحش اور برائیوں کو حرام قرار دیا ہے خواہ وہ ظاہر ہوں یا پوشیدہ اور ”اِثْمٌ“، (گناہ) کو اور ناحق ظلم و زیادتی کرنے کو (حرام قرار دیا ہے)۔) اس کے بعد امام نے آیت کی تفسیر بیان کرتے ہوئے لفظ ”الْإِثْمَ“ کی وضاحت کرتے ہوئے ارشاد فرمایا: ”الْإِثْمُ“ سے مراد خمر (شراب) ہی ہے، چنانچہ خداوند

عالم نے ایک اور مقام پر اس کے بارے میں یوں ارشاد فرمایا ہے: (يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنْفَعَةٌ لِلنَّاسِ وَآثُهُمَا أَكْبَرُ مِنْ نَفْعِهِمَا) تو معلوم ہوا کہ قرآن مجید میں اثم (گناہ) کا اطلاق شرب اور قمار پر ہوا ہے کہ ان دونوں کا گناہ ان کے نفع و فائدہ سے بڑا ہے، یہ فرمان خداوندی ہے، مہدی عباسی نے یہ سن کر کہا: اے علی بن مقظن یہ ہے ہاشمی فتویٰ، میں نے کہا: ”صدققت یا امیر المومنین! الحمد لله الذي لم يخرج هذا العلم منكم اهل البيت!“ اے امیر المومنین! آپ نے بالکل صحیح بات کی ہے، حمد ہے خدا کے لئے کہ جس نے یہ علم آپ اہل البیت کے علاوہ کسی کو عطا نہیں کیا، علی بن مقظن نے کہا کہ جو ہی مہدی عباسی نے یہ سنا تو خدا کی قسم فوراً کہنے لگا۔ اے رافضی! تو نے بالکل صحیح کہا ہے۔

(کتاب فروع کافی، جلد ۶ صفحہ ۴۰۶)

ہم نے جو مطالب پہلے ذکر کئے ہیں ان سے اس روایت کا معنی واضح طور پر معلوم ہو جاتا ہے۔

شراب، گناہ کے گھر کی چابی!

کافی ہی میں ابو بصیر کے حوالہ سے امام محمد باقرؑ یا امام جعفر صادقؑ کا ارشاد گرامی منقول ہے کہ آپؑ نے فرمایا:

”ان الله جعل للمعصية بيتا، ثم جعل للبيت بابا، ثم جعل للباب غلقا، ثم جعل للغلق مفتاحا، فمفتاح المعصية الخمر“

(خداوند عالم نے گناہ و معصیت کے لئے ایک گھر بنایا، پھر اس گھر کا ایک دروازہ بنایا اور اس دروازہ پر ایک تالہ لگا دیا اور اس تالہ کی چابی معین کردی کہ وہ چابی، شراب ہے)

(فروع کافی، جلد ۶ صفحہ ۴۰۳)

ایک حدیث نبویؐ

اسی کتاب (فروع کافی) میں ایک حدیث حضرت امام جعفر صادق علیہ السلام کے حوالہ سے ذکر ہوئی ہے کہ آپؑ نے فرمایا:

حضرت پیغمبر اسلامؐ نے ارشاد فرمایا ہے:

”ان الخمر راس كل اثم“

(--- شراب ہر گناہ کا سر (بنیاد)..... سرچشمہ..... ہے)

(مذکورہ بالا حوالہ)

شراب خوری، سب سے بڑا گناہ!

کتاب کافی ہی میں اسماعیل سے مروی ہے کہ حضرت امام محمد باقرؑ مسجد الحرام کی طرف آ رہے تھے کہ آپؑ کو دیکھ کر قریش کے کچھ لوگوں نے کہا: یہ اہل عراق کا معبود ہے (بظاہر یہ الفاظ مبالغہ در تشبیہ پر مبنی ہیں اور اس سے اہل عراق کا امامؑ کی تعظیم و تکریم میں کثرت یا حد سے تجاوز کی طرف اشارہ مقصود ہے۔ ورنہ لفظی اعتبار سے اس طرح کا استعمال ناجائز و شرک ہے، م) ان میں سے ایک نے کہا: اگر ان کی طرف کسی کو بھیجیں..... جو ان سے کچھ پوچھے تو بہتر ہوگا..... چنانچہ ان کا ایک نوجوان امامؑ کی خدمت میں حاضر ہوا اور آپؑ سے پوچھا: ”یا عم! ما اکبر الکبائر؟“ اے چچا! یہ بتائیے کہ سب سے بڑا گناہ کیا ہے؟ امام علیہ السلام نے ارشاد فرمایا: ”شرب الخمر“ شراب پینا۔
(فروع کافی، جلد ۶ صفحہ ۴۲۹)

شراب خوری، خدا کی معصیت کا سب سے بڑا سبب!

کافی میں ایک اور روایت ابو البلاد کے حوالہ سے حضرت امام محمد باقرؑ یا حضرت امام جعفر صادقؑ سے منقول ہے آپؑ نے ارشاد فرمایا:
”ما عصی اللہ بشیء اشد من شرب المسکر، ان احدهم یدع الصلاة الفریضة ویشب علی امہ و ابنتہ و اختہ و ہولاً یعقل“
(شراب خوری سے زیادہ بڑی کوئی چیز نہیں جس کے ذریعے خدا کی نافرمانی و معصیت کا ارتکاب کیا گیا ہو کیونکہ عین ممکن ہے کہ کوئی شخص شراب پی کر نشہ و مستی کے عالم میں اپنی فریضہ نماز کو ترک کر دے اور اپنی ماں، بیٹی اور بہن سے زنا کا مرتکب ہو جائے)

(فروع کافی جلد ۶ ص ۴۰۳)

شراب کی حرمت کا راز!

کتاب الاحتجاج میں مذکور ہے کہ ایک زندیق (دہریہ) حضرت امام جعفر صادق علیہ السلام کے پاس آیا اور

آپ سے پوچھا: ”لَمْ حَرَّمَ اللَّهُ الْخَمْرَ وَلَا لَذَّةَ الْفَضْلِ مِنْهَا؟“ کہ خدا نے شراب کو کیوں حرام قرار دیا ہے جبکہ اس سے بہتر کوئی لذیذ چیز نہیں؟ امام نے جواب دیا: ”حرما لاناہا ام الخبائث وراس کل شر، یاتی علی شاربہا ساعۃ یسلب لہ فلا یعرف ربہ ولا یتوکل معصیۃ الا رکبھا“ کہ خداوند عالم نے شراب کو اس لئے حرام کیا ہے کہ وہ تمام خبائث و نجاستوں اور گناہوں کی جڑ اور ہر برائی کا سرچشمہ ہے، شرابی پر ایسی حالت طاری ہو جاتی ہے کہ وہ نہ تو اپنے پروردگار کو پہچانتا ہے اور نہ کسی معصیت کے ارتکاب سے باز آتا ہے۔

(کتاب احتجاج، طبری جلد ۲ صفحہ ۹۲)

شراب خوری کی بابت جو روایات ذکر کی گئی ہیں وہ ایک دوسرے کی تفسیر کرتی ہیں اور تجربات و عملی مشاہدات ان کی صحت پر مہر تصدیق ثبت کرتے ہیں۔

دس ملعون افراد

کتاب کاتی میں جابر کے حوالہ سے حضرت امام ابو جعفر محمد باقر علیہ السلام سے روایت کی گئی ہے آپ نے ارشاد

فرمایا:

(لعن رسول اللہ صلی اللہ علیہ وآلہ وسلم فی الخمر عشرة: غارسها، وحارسها، وشاربها، وساقیها، وحاملها، والمحمولة الیہ، وبایعها، ومشتريها، واکل ثمنها)
حضرت رسول خدا نے شراب کی بابت دس افراد پر لعنت کی ہے:

- ۱۔ اس کا درخت لگانے والا
- ۲۔ اس کی حفاظت کرنے والا
- ۳۔ انگوروں کو نچڑنے والا
- ۴۔ پینے والا
- ۵۔ پلانے والا
- ۶۔ اٹھانے والا (ایک جگہ سے دوسری جگہ لانے والا)
- ۷۔ اسے لینے والا (جولے آئے اس سے وصول کرنے والا)
- ۸۔ بیچنے والا
- ۹۔ خریدنے والا

۱۰۔ اس کی خرید و فروخت سے حاصل شدہ مال سے استفادہ کرنے والا۔

(فروع کافی، جلد ۶ ص ۴۲۹)

شراب خور ملعون ہے

کافی اور محاسن (برقی) میں حضرت امام جعفر صادقؑ سے مروی ہے آپؑ نے ارشاد فرمایا: حضرت رسول خدا صلی اللہ علیہ وآلہ وسلم کا فرمان ہے: ”ملعون ملعون من جلس علی ما نذرت علیہا الخمر“ ملعون ہے، ملعون ہے وہ شخص جو اس دسترخوان پر بیٹھے جس پر شراب پی جائے۔

(فروع کافی، جلد ۶ صفحہ ۲۶۸)

مذکورہ بالا دور روایتوں کی تصدیق سورۃ مائدہ کی آیت ۲ سے ہوتی ہے جس میں ارشاد ہوا:

”وَلَا تَعَاوَنُوا عَلَى الْإِثْمِ وَالْعُدْوَانِ“

(اور تم گناہ و معصیت پر ایک دوسرے کی معاونت نہ کرو)

گویا مذکورہ دور روایات اور اس طرح کی دیگر احادیث و روایات درحقیقت آیت مبارکہ کی تفسیر کے طور پر ہیں۔

چار طرح کے برے لوگ

کتاب خصال میں ابو امامہ سے منقول ہے کہ حضرت پیغمبر اسلامؐ نے ارشاد فرمایا:

” اربعة لا ينظر الله اليهم يوم القيامة: عاق، ومنان، ومكذب بالقدر، ومدمن خمر“

خداوند عالم قیامت کے دن چار قسم کے افراد پر نگاہ ہی نہیں کرے گا:

۱۔ جسے ماں باپ نے عاق کر دیا۔

۲۔ احسان جتانے والا۔

۳۔ تقدیر کو جھٹلانے والا (نظام قضا و قدر کی تکذیب کرنے والا)

۴۔ شراب خوری کا عادی۔

(کتاب خصال، صدوق صفحہ ۲۰۳)

شراب خور کا آخرت میں برا انجام

کتاب امالی میں ابن شیخ کے حوالہ سے حضرت امام جعفر صادق علیہ السلام سے روایت کی گئی ہے آپ نے فرمایا:
حضرت رسول خدا نے ارشاد فرمایا ہے:

”السم ربی جل جلالہ لا یشرب عبد لی خمراً فی الدنیا الا سقیته یوم القیامۃ مثل ما شرب منها من الحمیم معذباً بعد او مغفوراً له،“
خداوند عالم نے قسم کھائی ہے کہ جو شخص دنیا میں شراب خوری کرے اسے قیامت کے دن اسی مقدار میں جہنم کا اہلتا ہوا پانی پلاؤں گا اور اس کی بخشش کی کوئی ضمانت نہیں،
اس کے بعد آنحضرت نے فرمایا:

”ان شارب الخمر یجییء یوم القیامۃ مسوداً و جہہ مزرقۃ عیناہ مائللاً شدقہ سائللاً لعابہ و العا لسانہ من قفاه“

قیامت کے دن شرابی اس حالت میں میدان حشر میں پہنچے گا کہ اس کا چہرہ سیاہ، آنکھیں پھری ہوئی، منہ ٹیڑھا، منہ سے تھوک بہتا ہوا اور پشت گردن سے باہر آئی ہوئی زبان سے گندگی چاٹتا ہوا ہوگا۔
(کتاب الامالی، جلد ۱ صفحہ ۵۱)

خدا کا حق

تفسیر قمی میں حضرت امام محمد باقر علیہ السلام سے منقول ہے آپ نے فرمایا:

”حق علی اللہ ان یسقی من یشرب الخمر مما یشرب من فروج المومسات،
والمومسات الزوانی یشرب من فروجہن صدید، والصدید قیح ودم غلیظ یوذی اهل النار حرہ
ونتہ“

خدا کا حق ہے کہ شراب خور کو بدکار عورتوں کے اندام نہانی سے نکلنے والی گندگی پلائے، ”مومسات“ کا معنی بدکار عورتیں اور ”صدید“ خون سے لٹی ہوئی اس پیپ کو کہتے ہیں جو بدکار عورتوں کی شرمگاہوں سے نکلتی ہے اور جہنمیوں کو اس پیپ کی حرارت اور بدبو سے اذیت ہوگی۔

(تفسیر قتی، جلد ۱ صفحہ ۱۸۰)

اس طرح کی روایات کثرت سے وارد ہوئی ہیں اور ان کی صحت کی تصدیق سورہ دخان کی آیت ۴۹ سے ہوتی ہے جس میں خداوند عالم نے ارشاد فرمایا:

”إِنَّ شَجَرَتَ الرَّقُورِ ۖ طَعَامُ الْإِثْمِ ۖ كَالْمُهْلِ ۖ يُعْطَىٰ فِي الْبُطُونِ ۖ كَعَلَى الْحَبِيمِ ۖ خُذُوا ۖ فَاعْتَبُوا ۖ إِلَىٰ سَوَاءِ الْجَحِيمِ ۖ ثُمَّ صُوبُوا فَوْقَ رَأْسِهِ مِنْ عَذَابِ الْحَبِيمِ ۖ ذُقْ ۖ إِنَّكَ أَنْتَ الْعَزِيزُ الْكَرِيمُ“،
(تھو ہر کا درخت ہی گناہگاروں کی غذا ہے جو کہ کھلی ہوئی دھات کی طرح پیٹ میں ابال کھائے گا جس طرح گرم پانی ابال کھاتا ہے) خدا فرشتوں کو حکم دے گا) اسے (گناہ کے مرتکب کو) پکڑو اور جہنم کے پتھوں بیچ تک لے جاؤ، پھر اس کے سر پر کھولتے ہوئے پانی کا عذاب ڈال دو، (اس وقت اس سے کھاجائے گا) لو عذاب کا مزا چکھو، تو بڑا طاقتور، عزت والا تھا)۔

تقار کے بارے میں ایک روایت

کتاب کافی میں وشاکے حوالہ سے حضرت امام رضا علیہ السلام سے روایت کی گئی ہے، وشاکے کہا میں نے امام سے سنا کہ آپ نے فرمایا: ”میسر“ سے مراد تقار (جوا) ہی ہے۔ (فروع کافی جلد ۵ صفحہ ۱۲۴)
اس طرح کی روایات کثرت کے ساتھ وارد ہوئی ہیں اور ان کی صحت و دلالت میں کوئی شبہ نہیں پایا جاتا۔

انفاق کے بارے میں ابن عباس کی روایت

تفسیر ”درمنثور“ میں آیت مبارکہ ”وَيَسْأَلُونَكَ مَاذَا يُنْفِقُونَ“ (وہ آپ سے پوچھتے ہیں کہ کیا خرچ کریں) کے ذیل میں جناب ابن عباس سے روایت کی گئی ہے کہ صحابہ کرام میں سے چند افراد ”انفاق“ (راہِ خدا میں خرچ کرنے) کا حکم سنتے ہی حضرت پیغمبر اسلامؐ کی خدمت میں حاضر ہوئے اور آنحضرتؐ سے دریافت کیا کہ ہمیں اپنے اموال میں انفاق کا جو حکم دیا گیا ہے اس کی بابت ہمیں معلوم نہیں کہ اس سے مراد کیا ہے اور ہم کس قدر انفاق کریں؟ اس وقت یہ آیت مبارکہ نازل ہوئی ”وَيَسْأَلُونَكَ مَاذَا يُنْفِقُونَ ۖ قُلِ الْعَفْوَ“، بعض اصحاب انفاق کا حکم صادر ہونے کے بعد اس آیت کے نازل ہونے سے پہلے اپنا سارا مال دے دیتے تھے یہاں تک کہ نہ تو صدقہ کے لئے اور نہ ہی کھانے پینے کے لئے کچھ

باقی رہتا تھا۔

(تفسیر ”درمنثور“ جلد ۱ صفحہ ۲۵۳)

عفو کا واضح حکم اور اس کا معنی

تفسیر ”درمنثور“ ہی میں بیچی سے روایت کی گئی ہے کہ معاذ بن جبل اور ثعلبہ حضرت رسول خدا کی خدمت میں حاضر ہوئے اور عرض کی اے اللہ کے رسول! ہمارے غلام اور خاندان کے افراد ہیں تو ہم اپنے اموال میں سے کس قدر انفاق کریں؟ اس وقت یہ آیت مبارکہ نازل ہوئی: ”وَيَسْأَلُونَكَ مَاذَا يُنْفِقُونَ قُلِ الْعَفْوُ“۔

کتاب الکافی اور تفسیر العیاشی میں حضرت امام جعفر صادق علیہ السلام سے منقول ہے کہ ”عفو“ سے مراد میانہ روی اور اعتدال ہے۔ (فروع کافی جلد ۳ ص ۵۲)

تفسیر العیاشی میں امام محمد باقرؑ اور امام جعفر صادقؑ سے منقول ہے کہ عفو سے مراد کفایت شعاری ہے، ابو بصیر کی روایت میں مذکور ہے کہ اس سے مراد میانہ روی ہے۔ (تفسیر العیاشی، جلد ۱ ص ۱۰۶)

اسی کتاب میں حضرت امام جعفر صادق علیہ السلام سے منقول ہے کہ آپؑ سے سورہ فرقان آیت ۶۷ ”الَّذِينَ إِذَا أَنْفَقُوا لَمْ يُسْرِفُوا لَمْ يَقْتُرُوا وَكَانَ بَيْنَ ذَلِكَ قَوَامًا“ (وہ جب انفاق کرتے ہیں تو اسراف و فضول خرچی نہیں کرتے اور نہ ہی تنگی و مجل کرتے ہیں بلکہ درمیانی روش اختیار کرتے ہیں) کی تفسیر پوچھی گئی تو آپؑ نے ارشاد فرمایا: ”ہذہ بعد ہذہ ، ہی الوسط“ یہ مرحلہ اس مرحلہ کے بعد ہے، یہی درمیانی راستہ (میانہ روی) ہے۔

تفسیر ”مجمع البیان“ میں مذکور ہے حضرت امام محمد باقر علیہ السلام نے فرمایا:

”العفو ما فضل عن قوت السنة“

(عفو سے مراد مال کی وہ مقدار ہے جو سال کے اخراجات سے بچ جائے)۔

(تفسیر مجمع البیان جلد ۱ صفحہ ۳۱۴)

مذکورہ بالا روایات معنی کے لحاظ سے ہم رنگ و یکساں ہیں اور آخری روایت مصداق کے بیان و تعین کی حامل ہے اور صدقہ کی فضیلت، کیفیت، مقدار و موارد کے بارے میں شمار و کنتی سے بالاتر ہیں، ان میں سے بعض روایات ان کے موزوں مقام پر ذکر کی جائیں گی انشاء اللہ۔

یتیموں کا مال کھانے والوں کا انجام

تفسیر اہلی میں آیت مبارکہ ”وَيَسْأَلُونَكَ عَنِ الْيَتَامَىٰ“ کی تفسیر میں حضرت امام جعفر صادق علیہ السلام سے روایت کی گئی ہے آپ نے ارشاد فرمایا کہ جب آیت ”إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا ۖ وَسَيَصْلَوْنَ سَعِيرًا“ (جو لوگ یتیموں کے اموال ناحق و بناء بر ظلم کھاتے ہیں وہ اپنے پیٹ میں آگ کھاتے ہیں اور وہ بہت جلد دوزخ کی آگ کے شعلوں کا شکار ہوں گے) نازل ہوئی تو جس کے پاس کوئی یتیم تھا اس نے اسے گھر سے نکال دیا، اور جب یتیموں کے نکال باہر کرنے کی بابت حضرت رسول خدا سے پوچھا گیا تو یہ آیت نازل ہوئی: ”وَيَسْأَلُونَكَ عَنِ الْيَتَامَىٰ ۖ قُلْ إِصْلَاحٌ لَّهُمْ خَيْرٌ ۖ وَإِنْ تُخَالِطُوهُمْ فَارْحَمُوا أَمْوَالَهُمْ ۚ وَاللَّهُ يَعْلَمُ الْمُفْسِدَ مِنَ الْمُصْلِحِ“ (اور وہ آپ سے یتیموں کے بارے میں پوچھتے ہیں، ان سے کہہ دیجیے کہ ان کی بہتری کا اقدام ہی بہتر ہے اور اگر تم ان سے میل جول کرو تو وہ تمہارے دینی بھائی ہیں اور اللہ فساد پھیلانے والے اور اصلاح کرنے والے کو بخوبی جانتا ہے)۔ (تفسیر قمی جلد ۱۔ صفحہ ۷۲)

یتیموں کے ساتھ نیک سلوک کرنے کا حکم

تفسیر ”درمنثور“ میں ابن عباس سے مروی ہے کہ جب آیت مبارکہ ”وَلَا تَقْرَبُوا أَمْوَالَ الْيَتَامَىٰ إِلَّا بِالْبِئْتِ هِيَ أَحْسَنُ“ اور آیت ”إِنَّ الَّذِينَ يَأْكُلُونَ أَمْوَالَ الْيَتَامَىٰ.....“ نازل ہوئی تو جس کے پاس کوئی یتیم تھا اس نے اس کا کھانا پانی اپنے کھانا پانی سے جدا کر دیا اور اگر اس کے کھانے سے کچھ بچ جاتا تو اسے رکھ لیتا تا کہ پھر اسے کھلائے یا اگر خراب ہو جائے تو اسے پھینک دے۔ یہ صورت حال ان کے لئے سخت تکلیف کا باعث بن گئی، چنانچہ وہ حضرت رسول خدا کے پاس آئے اور انہیں اپنی تشویش اور تکلیف سے آگاہ کیا تو یہ آیت نازل ہوئی: ”وَيَسْأَلُونَكَ عَنِ الْيَتَامَىٰ ۖ قُلْ إِصْلَاحٌ لَّهُمْ خَيْرٌ ۖ وَإِنْ تُخَالِطُوهُمْ فَارْحَمُوا أَمْوَالَهُمْ“، اس کے بعد انہوں نے ایام کے ساتھ اپنا کھانا پانی اکٹھا کر لیا، (تفسیر درمنثور جلد ۱ صفحہ ۲۵۵)

اس طرح کی روایت سعید بن جبیر، عطاء اور قتادہ سے بھی منقول ہے۔

آیت ۲۲۱

وَلَا تَنْكِحُوا الْمُشْرِكِ حَتَّىٰ يُؤْمِنَ ۚ وَلَا مَلَئُومًا مِّنْهُ خَيْرٌ مِّنْ مُّشْرِكٍ ۚ وَلَا تَعْجَبْكُمْ ۚ وَلَا تَنْكِحُوا الْمُشْرِكِينَ حَتَّىٰ يُؤْمِنُوا ۚ وَلَعَبْدٌ مُّؤْمِنٌ خَيْرٌ مِّنْ مُّشْرِكٍ ۚ وَلَا تَعْجَبْكُمْ ۚ أُولَٰئِكَ يَدْعُونَ إِلَى النَّارِ ۚ وَاللَّهُ يَدْعُو إِلَى الْجَنَّةِ وَالْمَغْفِرَةِ بِإِذْنِهِ ۚ وَيُبَيِّنُ الْآيَاتِ لِلنَّاسِ لَعَلَّهُمْ يَتَذَكَّرُونَ ﴿۲۲۱﴾

ترجمہ

○ ”مشرک عورتوں کے ساتھ نکاح نہ کرو جب تک کہ وہ ایمان نہ لائیں، مؤمنہ کنیز، مشرک (آزاد) سے بہتر ہے خواہ وہ (مشرک) تمہیں پسند کیوں نہ ہو، اور مشرک مردوں سے نکاح نہ کرو جب تک کہ وہ ایمان نہ لائیں اور مؤمن غلام، مشرک (آزاد) سے بہتر ہے خواہ تمہیں وہ (مشرک) پسند کیوں نہ ہو، وہ (مشرکین) جہنم کی طرف بلاتے ہیں اور اللہ بہشت اور مغفرت و بخشش کی طرف بلاتا ہے اپنے اذن کے ساتھ، اور خدا لوگوں کے لئے اپنی آیات وضاحت کے ساتھ بیان کرتا ہے تاکہ وہ نصیحت پائیں“

(۲۲۱)

تفسیر و بیان

مشرکہ عورتوں سے شادی کرنے کی ممانعت

○ ”وَلَا تَنْكِحُوا النَّسْرَةَ حَتَّىٰ يَبْرُؤَنَّ“
(اور تم مشرکہ عورتوں سے شادی نہ کرو جب تک کہ وہ ایمان نہ لائیں)

الفاظ قرآن کی مشہور لغوی کتاب ”المفردات“ میں راغب اصفہانی نے لکھا ہے کہ لفظ ”نکاح“ کا اصل معنی عقد ہے اور اسے استعارہ کے طور پر جماع یعنی مباشرت و ہمبستری کے لئے استعمال کیا گیا ہے، یہ بات ناممکن ہے کہ اسے پہلے ”جماع“ کے لئے بنایا گیا ہو اور پھر استعارہً وہ عقد کے لئے استعمال ہو اور کیونکہ جماع کے لئے وضع کئے گئے تمام نام کنایہ پر مبنی ہیں کیونکہ صراحۃً جماع (ہمبستری) کے نام کا تذکرہ قبیح سمجھا جاتا تھا جیسا کہ اصل عمل کو اچھی نظر سے نہ دیکھا جاتا تھا، اور یہ بھی ناممکن ہے کہ جو شخص گالی دینے کا ارادہ نہ رکھتا ہو وہ کسی ایسے لفظ کو جو برائی کے لئے وضع کیا گیا ہو کسی اچھی چیز کے لئے استعمال کرے.....

راغب اصفہانی کا بیان بہت عمدہ ہے البتہ عقد سے اصل ازدواجی عمل و تعلق مراد لیا جانا چاہیے نہ کہ صرف لفظی طور پر پڑھا جانے والا صیغہ عقد۔

لفظ ”المشرکات“ مشرکہ کی جمع کا صیغہ ہے اور یہ ”اشراک“ سے اسم فاعل کا صیغہ ہے، اشراک یعنی خداوند عالم کے ساتھ کسی کو شریک قرار دینا، مشرکات یعنی خدا کے ساتھ کسی کو شریک قرار دینے والی عورتیں۔

شُرک کے مختلف مراتب کا بیان

یہ ایک واضح حقیقت ہے کہ شرک بھی کفر اور ایمان کی طرح ظہور اور خفاء کے حوالہ سے مختلف مراتب و درجات کا حامل ہے۔ بنا بریں ایک سے زیادہ خداؤں کو ماننا (وحدانیت خدا کا انکار کر کے متعدد خدا تسلیم کرنا) اور بتوں اور شفاعت کرنے والوں کو خدا کا درجہ دینا ظاہری شرک ہے، اس سے خفی شرک وہ ہے جو اہل کتاب نے اختیار کیا یعنی حضرت خاتم الانبیاءؑ کی نبوت کا انکار، تو یہ بھی شرک کی ایک قسم ہے البتہ ظاہری شرک کی طرح عیاں و آشکار نہیں بلکہ قدرے خفی و پوشیدہ ہے، کیونکہ انہوں (اہل کتاب) نے متعدد خداؤں کی بجائے یہ عقیدہ اختیار کیا کہ عزیر اللہ کا بیٹا ہے (عزیر ابن اللہ) یا حضرت عیسیٰؑ کے بارے میں کہا: المسیح ابن اللہ (مسح خدا کا بیٹا ہے) اور اس کے ساتھ ساتھ یہ بھی کہا: ”نحن ابناء اللہ و احبائہ“ (ہم خدا کے بیٹے و اس کے دوست ہیں)۔ یہ سب خفی شرک کی صورتیں ہیں، اس سے زیادہ خفی شرک یہ ہے کہ اسباب کو مستقل حیثیت دے کر انہی پر مکمل بھروسہ کیا جائے۔ خفی شرک کا یہ سلسلہ ایک ایسے مرحلہ تک پہنچ جاتا ہے کہ پھر خدا کے خالص و مخلص بندوں کے علاوہ کوئی بھی اس سے نجات نہیں پاسکتا اور وہ مرحلہ خدا سے غفلت اور غیر خدا کی طرف التفات و جھکاؤ سے عبارت ہے، تو یہ سب کچھ شرک ہے البتہ شرک کا مرتکب ہونے اور شرک کہلانے میں فرق ہے جیسا کہ کسی مؤمن کا بعض فرائض و واجبات کو ترک کر دینا، تو اگرچہ واجبات کا ترک کرنا کفر کہلاتا ہے لیکن ایسا کرنے والے کو اصطلاحی طور پر کافر نہیں کہا جاسکتا، مثلاً سورہ آل عمران، آیت ۹۷ میں ارشاد حق تعالیٰ ہوا:

”وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا ۗ وَ مَنْ كَفَرَ فَاِنَّ اللّٰهَ عَنِيّ عَنِ الْعٰلَمِيْنَ“.....

(لوگوں پر فرض ہے کہ اللہ کے لئے حج بیت اللہ ادا کریں۔۔۔ یہ حکم اس کے لیے ہے۔۔۔ جو ایسا کرنے کی استطاعت رکھتا ہو..... اور جو شخص کفر اختیار کرے تو اللہ کا نکات سے بے نیاز ہے.....)

اس آیت میں حج بیت اللہ کا فریضہ ترک کرنے کو کفر سے تعبیر کیا گیا ہے جبکہ حج ادا نہ کرنے والا ہرگز کافر نہیں ہوتا بلکہ وہ ایک فریضہ خداوندی کا کفر (عملی انکار) کرنے کی وجہ سے فاسق (گنہگار) کہلاتا ہے، اگر اسے کافر کے نام سے موسوم بھی کیا جائے تو کافر بالحق (حج کا کافر) کہا جائے گا مطلقاً کافر نہیں کہا جائے گا، اور قرآن مجید میں ذکر ہونے والی دیگر صفات بھی اسی طرح ہیں مثلاً صالحین، قانتین، شاکرین، معطہرین، فاسقین اور ظالمین وغیرہ، تو ان کے اصل عمل اور وصف میں ہرگز برابری نہیں پائی جاتی، کسی کو ان اوصاف کے حامل نام سے موسوم کرنے کا حکم اور ہے اور ان کے عمل کا مرتکب ہونے کا حکم اور ہے، (گویا لغوی طور پر کسی کو صالح یا فاسق کہنا اور ہے اور اصطلاحی طور پر صالح و فاسق کہنا اور ہے)، اس

کے ساتھ ساتھ یہ اہم کلمہ بھی قابل توجہ ہے کہ قرآن مجید میں جہاں بھی لفظ ”مشرکین“ ذکر ہوا ہے اس سے مراد ”اہل کتاب“ نہیں جبکہ لفظ ”کافرین“ ایسا نہیں، بلکہ حقیقت یہ ہے کہ جب لفظ ”مشرکین“ کا مصداق معلوم ہو تو اسے اہل کتاب کے علاوہ دیگر کفار کے لئے استعمال کیا جاتا ہے۔ آیات ملاحظہ ہوں: س

ورہ البینہ، آیت ۱:

○ ”لَمْ يَكُنِ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُنْفَكِّينَ حَتَّى تَأْتِيَهُمُ الْبَيِّنَةُ“

(نہ وہ لوگ جو اہل کتاب میں سے کافر ہو گئے اور نہ ہی مشرکین اپنے عقیدہ سے دستبردار ہوں گے یہاں تک کہ

ان کے پاس دلیل آجائے)

سورہ توبہ، آیت ۲۸:

○ ”إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ“

(یقیناً مشرکین نجس ہیں لہذا وہ مسجد الحرام کے نزدیک نہ جائیں.....)

سورہ توبہ، آیت ۷:

○ ”كَيْفَ يَكُونُ لِلْمُشْرِكِينَ عَهْدٌ.....“

(مشرکین کا عہد و پیمانہ کیونکر قائم رہ سکتا ہے.....)

سورہ توبہ، آیت ۳۶:

○ ”وَقَاتِلُوا الْمُشْرِكِينَ كَاقْتَالِهِمْ“

(اور تمام مشرکوں کے ساتھ جنگ کرو)

سورہ توبہ، آیت ۵:

○ ”فَاقْتُلُوا الْمُشْرِكِينَ حَيْثُ وَجَدْتُمُوهُمْ“

(پس قتل کرو مشرکوں کو جہاں بھی انہیں پاؤ)

ان تمام آیات میں مشرکین سے مراد اہل کتاب نہیں۔

اور جہاں تک سورہ بقرہ، آیت ۱۳۵ کا تعلق ہے جس میں یوں ارشاد ہوا:

”وَقَالُوا كُونُوا هُودًا أَوْ نَصْرًا تَهْتَدُوا قُلْ بَلْ مِلَّةَ إِبْرَاهِيمَ حَنِيفًا وَمَا كَانَ مِنَ

الْمُشْرِكِينَ“

(انہوں نے کہا کہ تم یہودی ہو جاؤ یا نصرانی تو ہدایت یافتہ ہو جاؤ گے، ان سے کہہ دو کہ بلکہ ابراہیم کا مذہب

اختیار کرو کہ جو حنیف (سچے دین والا) تھا اور ہرگز مشرکوں میں سے نہ تھا)

اس میں مشرکین سے یہود و نصاریٰ مراد نہیں ہیں بلکہ بظاہر ان کے علاوہ دوسرے لوگ مراد ہیں کیونکہ سورہ آل عمران، آیت ۶۷ میں یوں ارشاد ہوا:

○ ”مَا كَانَ إِبْرَاهِيمَ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُّسْلِمًا وَمَا كَانَ مِنَ الْمُشْرِكِينَ“ -

(ابراہیم نہ یہودی تھا اور نہ ہی نصرانی، لیکن وہ خالص مسلمان تھا اور وہ مشرکوں میں سے نہ تھا)

اس آیت شریفہ میں حضرت ابراہیم علیہ السلام کی حقیقت (خالص توحید پرستی) کا اثبات ہے جو کہ اہل کتاب کے بیانات کا منہ توڑ جواب بھی ہے اور آنجناب کی ذات گرامی کا یہودیوں کی خالص مادیت پرستی اور نصاریٰ (عیسائیوں) کی ظاہری خالص روحانیت پرستی سے مبرا ہونے کا اعلان بھی، اور اس امر کی دلیل بھی ہے کہ حضرت ابراہیم نہ یہودی تھے اور نہ ہی نصرانی، بلکہ وہ اللہ کے فرماں بردار بندہ تھے کہ جنہوں نے مشرکوں اور بت پرستوں کی طرح کسی کو خدا کا شریک قرار نہیں دیا تھا۔

اسی طرح چند دیگر آیات مبارکہ میں بھی لفظ ”مشرکین“ کی استعمالی جہات واضح ہوتی ہیں، ملاحظہ ہو:

سورہ یوسف، آیت ۱۰۶:

○ ”وَمَا يَكْفُرُ بِهِمُ بِاللَّهِ إِلَّا وَهُمْ مُّشْرِكُونَ“

(ان کے اکثر افراد خدا کو نہیں مانتے مگر شرک کرتے ہوئے!)

سورہ فصلت، آیت ۸:

○ ”وَوَيْلٌ لِلْمُشْرِكِينَ ۗ الَّذِينَ لَا يُؤْتُونَ الزَّكَاةَ“

(ہلاکت ہے مشرکین کے لئے کہ وہ زکوٰۃ ادا نہیں کرتے)

سورہ نحل، آیت ۱۰۰:

○ ”إِنَّمَا سُلْطَنُ عَلَى الَّذِينَ يَتَوَلَّوْنَهُ وَالَّذِينَ هُمْ بِهِ مُّشْرِكُونَ“

(اس کا اقتدار صرف انہی پر ہے جو اسے دوست رکھتے ہیں اور جو اس کے ساتھ شرک کرتے ہیں)

ان آیات مبارکہ میں ہرگز یہ مقصود نہیں کہ مشرکین کی نامگذاری کر کے ان کی پہچان کر دئی جائے اور لفظ ”مشرکون“ سے غیر مومن مشرک مراد ہوں کیونکہ یہ لفظ مومنین کے بعض گروہوں بلکہ چند نادرا افراد مثلاً خدا کے صالح بندوں میں سے اولیاء مقربین کے علاوہ سب پر استعمال ہو سکتا ہے۔

مذکورہ بالا طولانی بیان سے یہ حقیقت واضح ہو جاتی ہے کہ زیر نظر آیت شریفہ ”وَلَا تَنْكِحُوا الْمُشْرِكِيْنَ...“ میں نکاح کی حرمت کا حکم صرف بت پرست مشرک مردوں اور مشرک عورتوں سے مخصوص ہے (یعنی صرف انہی سے نکاح کرنا ممنوع قرار دیا گیا ہے) نہ کہ اہل کتاب سے!

اس بیان اور بھرپور وضاحت کے بعد یہ بھی ثابت ہو جاتا ہے کہ زیر نظر آیت مبارکہ ”وَلَا تَنْكِحُوا الْمُشْرِكِيْنَ...“ کو سورہ مائدہ کی آیت ۶ کی ناسخ قرار دینا ہرگز درست نہیں، اس کی تفصیل یوں ہے کہ:

بعض اہل تفسیر کا خیال ہے کہ زیر نظر آیت شریفہ کی وجہ سے سورہ مائدہ کی آیت ۶ منسوخ ہو گئی ہے جس میں ارشاد خداوندی ہے:

○ ”أَلْيَوْمَ أُحِلَّ لَكُمْ الْطَّيِّبَاتُ ۖ وَطَعَامُ الَّذِينَ أُوتُوا الْكِتَابَ حَلَلٌ لَّكُمْ ۖ وَطَعَامُكُمْ حَلَلٌ لَهُمْ ۗ وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ.....“

(آج کے دن تمام پاکیزہ چیزیں تمہارے لئے حلال کر دی گئیں اور اہل کتاب کا کھانا (طعام) تمہارے لئے حلال ہے اور تمہارا کھانا (طعام) ان کے لئے حلال ہے اور مومنات میں سے پاکدامن (محسنات) اور اہل کتاب کہ جو تم سے پہلے تھے ان میں سے محسنات (پاکدامن عورتیں) حلال ہیں....)۔

یاد رہے کہ آیت مبارکہ ”وَلَا تَنْكِحُوا الْمُشْرِكِيْنَ... الخ“ اور سورہ الممتحنہ کی آیت ۱۰ ”وَلَا تُنْسِكُوا بِعِصَمِ الْكَوَافِرِ“ (کافر عورتوں کی عصمتوں کو مت چھو) دونوں، سورہ مائدہ کی آیت ۶ کو منسوخ کرتی ہیں، اسی طرح یہ بھی کہا گیا ہے کہ سورہ مائدہ کی آیت ۶ دو آیتوں یعنی سورہ ممتحنہ کی آیت ۱۰ اور سورہ بقرہ کی زیر بحث آیت کو منسوخ کرتی ہے۔

ان اقوال و نظریات کے نادرست ہونے کی وجہ یہ ہے کہ زیر نظر آیت مبارکہ ”وَلَا تَنْكِحُوا الْمُشْرِكِيْنَ...“ کے حکم میں بظاہر اہل کتاب شامل نہیں، اور سورہ مائدہ کی آیت کے حکم میں صرف اہل کتاب مقصود ہیں لہذا ان دو آیتوں کے درمیان تثنائی (ایک دوسرے کی نفی) کا پہلو ہی نہیں پایا جاتا کہ جسکی بناء پر یہ کہا جاسکے کہ سورہ بقرہ کی آیت سورہ مائدہ کی آیت کو منسوخ کرتی ہے یا سورہ مائدہ کی آیت سورہ بقرہ کی آیت کو منسوخ کرتی ہے، یہی صورت حال سورہ ممتحنہ کی آیت کی ہے، اگرچہ اس میں لفظ ”کوافر“ (کافر عورتیں) ذکر ہوا ہے کہ جس کا دائرہ لفظ ”مشرکات“ سے زیادہ وسیع ہے اور اس میں اہل کتاب بھی شامل ہیں کیونکہ اہل کتاب کو بھی ”کافر“ کے نام سے موسوم کیا جاتا ہے (اور جہاں لفظ ”کافر“ کا استعمال صحیح ہوتا ہے وہاں لفظ ”مومن“ کا استعمال درست قرار نہیں دیا جاتا) جیسا کہ سورہ بقرہ کی آیت ۹۸ میں ارشاد حق تعالیٰ ہوا:

○ ”مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ وَمِيكَالَ فَإِنَّ اللَّهَ عَدُوٌّ لِلْكَافِرِينَ“

(جو شخص خدا، اس کے فرشتوں، اس کے پیغمبروں، جبریل اور میکائیل کا دشمن ہو تو اسے جاننا چاہئے کہ.....

خداوند کافروں کا دشمن ہے)

لیکن سورہ ممتحنہ کی تفسیر میں اس امر کی وضاحت کی جائے گی کہ اس آیت سے بظاہر یہ مراد ہے کہ جو شخص ایمان لائے جبکہ اس کی بیوی کافرہ ہو تو وہ سابقہ نکاح پر اس کے ساتھ زوجیت کا رشتہ باقی نہیں رکھ سکتا بلکہ اس کے ساتھ رشتہ زوجیت برقرار رکھنے کے لئے اس کی بیوی کا ایمان لانا ضروری ہے کہ اگر وہ ایمان نہ لائے تو اس مرد پر اس کے ساتھ رشتہ زوجیت باقی رکھنا حرام ہے، بنا براین اس آیت سے ہرگز اس امر کا ثبوت نہیں ملتا کہ اہل کتاب کی عورت سے نکاح کرنا ابتدائی طور پر بھی جائز نہیں (یعنی اس آیت سے یہ ثابت نہیں ہوتا کہ کوئی مومن مرد، اہل کتاب عورت سے نکاح نہیں کر سکتا بلکہ آیت میں اس حکم کا بیان ہے کہ اگر کوئی کافر مرد، ایمان لائے جبکہ اس کی بیوی کافرہ پر قائم رہے اور ایمان نہ لائے تو اس کے ساتھ رشتہ زوجیت کا باقی رہنا اس (عورت) کے ایمان لانے پر موقوف ہے)۔

اور اگر بالفرض یہ تسلیم کر لیا جائے کہ سورہ بقرہ کی آیت اور سورہ ممتحنہ کی آیت سے ثابت ہوتا ہے کہ اہل کتاب عورت سے ابتدائی طور پر نکاح کرنا بھی جائز نہیں تب بھی ان دونوں آیتوں کے سیاق و انداز اظہار و بیان سے ہرگز اس بات کا ثبوت نہیں ملتا کہ وہ، سورہ مائدہ کی آیت کو منسوخ کرتی ہیں کیونکہ سورہ مائدہ کی آیت خدا کی طرف سے منت و احسان اور نرمی و آسانی کے حکم پر مبنی ہے لہذا اس کے منسوخ ہونے کا نظریہ بے ربط بات ہے، اور جو نرمی و آسانی اس میں مد نظر واقع ہوئی ہے وہ سورہ بقرہ کی آیت میں ذکر کئے گئے حکم میں پائی جانے والی شدت و سختی پر غالب ہے۔ بنا براین اگر کسی آیت کے منسوخ ہونے کی بات ہو تو سورہ مائدہ کی آیت کو ناخ تسلیم کرنا قرین قیاس ہوگا۔

اس کے علاوہ یہ مطلب بھی ملحوظ رہے کہ سورہ بقرہ، ہجرت نبوی کے بعد مدینہ منورہ میں نازل ہونے والی سب سے پہلی سورت ہے اور سورہ ممتحنہ کا نزول فتح مکہ سے پہلے مدینہ منورہ میں ہوا۔ اور سورہ مائدہ حضرت رسول خدا پر سب سے آخر میں نازل ہونے والی سورت ہے کہ جو ناخ تو ہو سکتی ہے منسوخ نہیں ہو سکتی، اور یہ بات معقول نہیں کہ پہلے نازل ہونے والی آیت، بعد میں نازل ہونے والی آیت کو منسوخ کر دے۔

مومنہ کنیز، مشرکہ آزاد عورت سے بہتر ہے

○ ”وَلَا مَمَّةٌ مُّؤْمِنَةٌ حَبِيرٌ مِّنْ مُّشْرِكَةٍ وَلَا أَعْجَبَتْكُمْ“

(اور مومنہ کنیز تمہارے لئے مشرکہ عورت سے بہتر ہے خواہ تمہیں وہ (مشرکہ) پسند ہی کیوں نہ ہو)

آیت کے ظاہری الفاظ سے معلوم ہوتا ہے کہ ”امۃ مؤمنۃ“ سے مراد کنیز ہے جو ”حورہ“ (آزاد) کے برعکس ہے، چونکہ عام طور پر لوگ کنیزوں کے ساتھ ناروا سلوک کرتے تھے اور جوان سے شادی کرتا تھا اس کی سرزنش و مذمت کرتے تھے (کنیزوں سے شادی کرنے والے کو برا اور ناقابل احترام سمجھا جاتا تھا) لہذا خداوند عالم نے ”امۃ“ (کنیز) کے ساتھ ”مُؤْمِنَةٌ“ فرمایا ہے جبکہ ”مُشْرِكَةٍ“ کے ساتھ کسی قید و وصف کا ذکر نہیں کیا تا کہ جو لوگ ”کنیز“ کو کنیز ہونے کی وجہ سے حقارت کی نظر سے دیکھتے ہیں اور ان کے ساتھ شادی کرنا اپنی توہین سمجھتے ہیں ان کو باخبر کیا جائے کہ مومنہ کنیز اس مشرکہ آزاد سے بہتر ہے جسے صرف کنیز نہ ہونے کی وجہ سے عزت و احترام کی نظر سے دیکھا جاتا ہے جبکہ اصل معیار ایمان ہونا چاہیے نہ کہ کنیز نہ ہونا وغیرہ۔

بعض حضرات نے اس رائے کا اظہار کیا ہے کہ آیت مبارکہ میں ”امۃ“ (کنیز) اور ”عبد“ (غلام) سے خدا کی کنیز اور خدا کا غلام مراد ہے کیونکہ تمام افراد بشر (خواہ مرد ہوں یا عورتیں) خدا کے بندے و غلام ہیں، لیکن یہ رائے قرین قیاس نظر نہیں آتی..... آیت کے سیاق و انداز بیان سے اس رائے و خیال کی تصدیق نہیں ہوتی.....

مشرکین سے نکاح کرنے کی ممانعت

○ ”وَلَا تَنْكِحُوا الْمُشْرِكِينَ حَتَّىٰ يُؤْمِنُوا ۚ وَلَا مَمَّةٌ مُّؤْمِنَةٌ.....“

(اور تم (مؤمنات) مشرک مردوں سے نکاح نہ کرو جب تک کہ وہ مؤمن نہ ہو جائیں اور مومنہ غلام.....)

اس جملہ کی تفسیر میں وہی مطالب پیش کئے جاسکتے ہیں جو سابقہ جملہ میں ذکر ہو چکے ہیں کیونکہ دونوں جملے ایک جیسے

ہیں۔ (پہلے جملہ میں مؤمن مردوں سے خطاب ہے کہ وہ مشرک عورتوں سے نکاح نہ کریں جب تک کہ وہ ایمان نہ لائیں اور اس جملہ میں مؤمنہ عورتوں سے کہا گیا ہے کہ مشرک مردوں سے نکاح نہ کریں جب تک کہ وہ ایمان نہ لائیں)

دوزخ اور بہشت کی طرف بلاوے کا تقابل

○ ”أُولَٰئِكَ يَدْعُونَ إِلَى النَّارِ وَاللَّهُ يَدْعُو إِلَى الْجَنَّةِ وَالْمَغْفِرَةِ بِإِذْنِهِ“
(وہ لوگ جہنم کی طرف بلاتے ہیں اور اللہ بخشش اور جنت کی طرف بلا تا ہے اپنے اذن (حکم) کے ساتھ)

یہ جملہ درحقیقت مشرک مردوں اور مشرک عورتوں کے ساتھ رشتہ زوجیت قائم کرنے کی ممانعت کی حکمت کا لطیف اشارہ ہے اور وہ یہ کہ باطل عقیدہ اور عملی طور پر گمراہی کی راہ اختیار کرنے کی وجہ سے مشرکین کی لوح نفس پر ایسی پست و بری صفات نقش بر سنگ کی مانند ثبت ہو چکی ہیں جو ان کے آئینہ نگاہ میں کفر و فسق و فجور کو چمک دمک کے ساتھ جلوہ گر کرتی ہیں اور ان کی آنکھوں کو حق و حقیقت کا راستہ دیکھنے سے محروم کر دیتی ہیں، جس کے نتیجہ میں ان کے اقوال و افعال میں شرک کی دعوت پائی جاتی ہے اور جاہلی کی راہ پر چلنے کی ترغیب ملتی ہے اور بالآخر جہنم کا دروازہ کھل جاتا ہے، اسی بناء پر کہا گیا ہے کہ وہ جہنم کی طرف بلا تے ہیں، ان کے برعکس، مؤمنین اپنے صحیح اعتقاد، ایمان کی راہ پر چلنے اور لباس تقویٰ زیب تن کرنے کی وجہ سے اپنے اقوال و افعال کے ذریعے خدا کے اذن کے ساتھ بہشت اور مغفرت کی طرف بلا تے ہیں کیونکہ خداوند عالم کی طرف سے انہیں اذن (حکم) دیا گیا ہے کہ وہ لوگوں کو ایمان کی طرف دعوت دیں اور کامیابی و نیکی کی راہ دکھائیں جو انہیں مغفرت کی نعمت عطا کرے اور بہشت تک پہنچا دے۔

ایک نہایت لطیف اشارہ

آیت میں کہا گیا ہے: ”وَاللَّهُ يَدْعُو إِلَى الْجَنَّةِ“ (اللہ مغفرت اور بہشت کی طرف بلا تا ہے) جبکہ ”أُولَٰئِكَ يَدْعُونَ إِلَى النَّارِ“ (وہ لوگ (مشرکین) جہنم کی طرف بلا تے ہیں) کے مقابلے میں یہ کہنا چاہیے تھا: ”وَهُمْ يَدْعُونَ إِلَى الْمَغْفِرَةِ وَالْجَنَّةِ“ (اور یہ مؤمنین) مغفرت اور بہشت کی طرف بلا تے ہیں)..... کیونکہ مشرکین اور مؤمنین کا تقابل ہے نہ کہ مشرکین اور اللہ تعالیٰ کا.....، تو اس میں بھی ایک نہایت لطیف اشارہ ہے اور وہ یہ کہ مؤمنین اپنی دعوت الی الحق بلکہ اپنے تمام وجودی امور میں اپنے پروردگار سے بے نیاز اور غیر وابستہ نہیں بلکہ ان کے تمام کام خدا کے

ہاتھ میں ہیں کہ وہی ان کا ولی و سرپرست ہے چنانچہ سورہ آل عمران آیت ۶۸ میں واضح الفاظ میں ارشاد ہوا:

”والله ولي المؤمنين“

(خدا مؤمنین کا ولی..... سرپرست..... ہے)۔

آیت مبارکہ میں ایک لطیف امر یہ بھی معلوم ہوتا ہے کہ مغفرت اور بہشت کی طرف بلانے سے وہی حکم مراد ہو جو آیت کے ابتدائی جملہ میں ذکر ہوا ہے یعنی ”وَلَا تَتَّبِعُوا الْاَشْرَارَ كَتَّ حَتَّىٰ يُؤْمِنَ“ (مشرک عورتوں سے نکاح نہ کرو جب تک کہ وہ ایمان نہ لائیں) کیونکہ یہ حکم اس لئے صادر ہوا ہے کہ اہل ایمان کو ان لوگوں سے معاشرت کرنے سے روکا جائے جن کے قرب میں خدا سے دوری کے سوا کوئی فائدہ نہیں اور ان لوگوں سے معاشرت و میل جول کرنے کی ترغیب دلائی جائے جن کا قرب، خدا کا تقرب دلاتا ہے اور اس کی آیات و نشانوں کی یاد دہانی اور اس کے اوامر و نواہی..... احکامات و دستورات..... کو ہر حال میں عملی جامہ پہنانے کی راہ پر لاتا ہے کہ یہی کام دراصل مغفرت اور بہشت کی طرف دعوت دیتا ہے۔ اس نہایت لطیف نکتہ کی تائید آیت کے ذیلی جملہ ”وَيُبَيِّنُ الْاٰيٰتِ لِلنَّاسِ لَعَلَّهُمْ يَتَذَكَّرُوْنَ“ سے بھی ہوتی ہے۔ بہر حال یہ بھی ممکن ہے کہ آیت مبارکہ میں ”دعوت“ (بلانے) سے مذکورہ بالا دونوں لطیف اشاروں سے زیادہ وسیع معنی مراد ہو، اس صورت میں آیت کا سیاق لطیف جہات سے خالی نہ ہوگا (غور کریں)۔

روایات پر ایک نظر

مرند بن مرند غنوی کا واقعہ

تفسیر ”مجمع البیان“ میں زیر نظر آیات مبارکہ کی تفسیر میں مذکور ہے کہ یہ آیت مرند بن ابی مرند غنوی کے بارے میں نازل ہوئی ہے کہ جسے حضرت پیغمبر صلی اللہ علیہ وآلہ وسلم نے مکہ مکرمہ کی طرف بھیجا تھا تاکہ وہ وہاں سے کچھ مسلمانوں کو باہر نکال لائے کیونکہ وہ طاقتور اور بہادر آدمی تھا، جب وہ مکہ پہنچا تو وہاں ایک عورت جس کا نام ”عناق“ تھا اور زمانہ جاہلیت میں مرند اور اس کے درمیان دوستی تھی، اس نے مرند کو اپنی طرف بلایا اور اس سے کہا کہ آیا ممکن ہے تم میرے ساتھ شادی کر لو؟ مرند نے جواب دیا کہ مجھے حضرت رسول خدا سے اجازت لینا ضروری ہے، چنانچہ وہ مدینہ منورہ واپس آیا تو اس نے آنحضرتؐ سے عناق کے ساتھ رشتہ زوجیت قائم کرنے کی اجازت طلب کی۔ اس وقت یہ آیت نازل ہوئی.....

(تفسیر مجمع البیان، جلد ۲ صفحہ ۳۱۷)

نوٹ: سیوطی نے تفسیر ”درمنثور“ میں اس واقعہ کو امین عباس کے حوالہ سے ذکر کیا ہے۔

ابن عباس کا بیان

تفسیر ”درمنثور“ میں مذکور ہے کہ واحدی نے سدی کے حوالہ سے ابو مالک کے اسناد سے ابن عباس سے روایت کی ہے کہ آیت مبارکہ ”وَلَا مَؤْمِنَةٌ حَبِيْرَةٌ مِّنْ مَّشْرِكَةٍ“ عبد اللہ بن رواحہ کے بارے میں نازل ہوئی ہے، اس کے پاس ایک سیاہ پوست کنیز تھی ایک دن وہ اس پر سخت غضبناک ہوا اور اسے تھپڑ مار دیا پھر اپنے کئے پر سخت پریشان ہوا اور حضرت پیغمبر اسلامؐ کی خدمت میں حاضر ہو کر سارا واقعہ آنحضرتؐ کو سنایا، آپؐ نے اس سے اس کنیز کے بارے میں دریافت فرمایا..... کہ اس کا اخلاق و کردار کیسا ہے.....؟ اس نے جواب دیا کہ وہ نماز پڑھتی ہے، روزہ رکھتی ہے، بہت اچھا وضو کرتی ہے (شاید اس سے مراد یہ ہو کہ پاک و پاکیزہ رہتی ہے۔ م) اور خدا کی توحید اور آپؐ کی رسالت کا اقرار دے گا وہی دیتی ہے، یہ سن کر حضرت پیغمبر اسلامؐ نے ارشاد فرمایا کہ وہ کنیز مؤمنہ ہے، عبد اللہ نے کہا کہ یا رسول اللہ! مجھے اس ذات کی قسم جس نے آپؐ کو بالحق رسالت عطا فرمائی ہے میں اسے آزاد کرتا ہوں اور اس کے ساتھ شادی کرتا ہوں، پھر اس نے اپنے کئے پر عمل کیا تو بعض مسلمانوں نے اس پر طعنہ زنی کرتے ہوئے کہا کہ اس نے ایک کنیز کے ساتھ شادی کر لی ہے جبکہ وہ خود مشرکوں کے ساتھ خاندانی بزرگی کی بناء پر رشتہ زوجیت قائم کرنے کے خواہاں ہوتے تھے، بہر حال اس وقت خداوند عالم نے یہ آیت مبارکہ نازل فرمائی ”وَلَا مَؤْمِنَةٌ حَبِيْرَةٌ مِّنْ مَّشْرِكَةٍ“ (اور یقیناً مؤمنہ کنیز، مشرک سے بہتر ہے)۔

(تفسیر درمنثور جلد ۱ صفحہ ۲۵۶)

تفسیر ”درمنثور“ ہی میں زیر نظر آیت مبارکہ کے ذیل میں مقال کے حوالہ سے مذکور ہے کہ ہمیں یہ خبر ملی ہے کہ حذیفہ کی ایک کنیز تھی اس نے اسے آزاد کر کے اس کے ساتھ شادی کر لی۔ (مذکورہ بالا حوالہ)

آیت مبارکہ کے شان نزول کی بابت جو روایات ذکر ہوئی ہیں ان میں تانی (ایک دوسرے کی نفی) و تضاد نہیں پایا جاتا کیونکہ عین ممکن ہے کہ متعدد واقعات رونما ہوں اور پھر ایک آیت نازل ہو جس میں ان تمام واقعات کا حکم یکجا بیان کیا جائے، البتہ کچھ روایات ایسی بھی وارد ہوئی ہیں جن میں مذکورہ مطالب آپس میں تعارض و تضاد رکھتے ہیں ان روایات میں یہ بحث ہوئی ہے کہ آیا آیت مبارکہ ”وَلَا تَنكِحُوا الْمُشْرِكِيْنَ حَتَّىٰ يُوْمِنُوْا.....“ آیت مبارکہ ”وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ“ کی ناسخ ہے یا اس کے ذریعے منسوخ ہوئی ہے، اس کا تفصیلی ذکر سورہ مائدہ کی تفسیر میں ہوگا۔

آیات ۲۲۲ ، ۲۲۳

وَيَسْأَلُونَكَ عَنِ الْمَحِيضِ ۖ قُلْ هُوَ أَدْنَىٰ لِمَا فَعَتَرُوا النَّسَاءَ فِي الْمَحِيضِ وَلَا تَقْرُبُوهُنَّ حَتَّىٰ يَطْهُرْنَ ۚ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ ۗ إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ ﴿٢٢٢﴾

نِسَاءٌ وَكُم حَرْثٌ لَكُمْ ۚ فَأْتُوا حَرْثَكُمْ أَنْ شِئْتُمْ ۚ وَقَدْ مَوْلَا نَفْسِكُمْ ۗ وَاتَّقُوا اللَّهَ ۗ وَاعْلَمُوا أَنَّكُمْ مُلْقَوَةٌ ۗ وَبَشِّرِ الْمُؤْمِنِينَ ﴿٢٢٣﴾

ترجمہ:

○ ”اور آپ سے حیض کے متعلق سوال کرتے ہیں، کہہ دیجئے کہ وہ ایک تکلیف دہ چیز (حالت) ہے لہذا تم حیض کے دنوں میں عورتوں سے دور رہو اور ان سے نزدیکی نہ کرو جب تک وہ پاک نہ ہو جائیں، جب وہ پاک ہو جائیں تو جس طرح خدا نے تمہیں حکم دیا ہے ان سے ملاپ کرو، یقیناً خدا توبہ کرنے والوں کو دوست رکھتا ہے اور پاک رہنے والوں سے محبت کرتا ہے۔“

(۲۲۲)

○ ”تمہاری عورتیں (بیویاں) تمہاری کھیتی ہیں، جب..... اور جیسے..... چاہو ان سے نزدیکی کرو اور اپنے لئے..... نیک اعمال..... آگے بھیجو (اپنی آخرت کے لئے نیک اعمال کا ذخیرہ کرو) اور تقوائے الہی اختیار کرو اور آگاہ رہو کہ تم اس سے ملاقات کرو گے، اور خوشخبری دیجئے مومنین کو“

(۲۲۳)

تفسیر و بیان

حیض کے بارے میں سوال

○ ”وَيَسْأَلُونَكَ عَنِ الْمَحِيضِ قُلْ هُوَ أَذًى.....“

(اور آپ سے حیض کے بارے میں پوچھتے ہیں، کہہ دیجئے کہ وہ تکلیف دہ حالت ہے.....)

لفظ ”محیض“ لفظ حیض کی طرح مصدر ہے، چنانچہ کہا جاتا ہے: حاضت المرأة، حیض حیضاً و محيضاً (عورت کو حیض آ گیا، وہ حیض سے ہو گئی)۔ یہ الفاظ اس وقت کہے جاتے ہیں جب اس کے بدن سے وہ مخصوص خون نکلے جو معین اوصاف و علامتوں کا حامل ہوتا ہے اور صرف عورتوں کو آتا ہے، اسی وجہ سے حیض والی عورت کے بارے میں کہا جاتا ہے ”ہی حائض“۔ لفظ ”حائض“ مذکر کا صیغہ ہے لیکن اسے حیض والی عورت کے لئے اس لئے استعمال کیا جاتا ہے کہ خون حیض صرف عورتوں کو آتا ہے لہذا اس کے ساتھ تانیث کی ت لگانے کی ضرورت نہیں ہوتی جیسا کہ ”معی حامل“ (وہ حاملہ ہے) کہا جاتا ہے (کیونکہ حمل صرف عورت کے ساتھ مخصوص ہے اس لئے ”حاملتہ“ کہنے کی ضرورت نہیں ہوتی جبکہ مشترک افعال و امور میں مرد اور عورت کے درمیان امتیاز کرنے کے لئے مذکر و مؤنث کی علامات کا ذکر کرنا ضروری ہوتا ہے جیسے کاتب، کاتبہ، عالم، عالمہ وغیرہ۔ م)

لفظ ”اذی“ کا معنی ضرر کیا گیا ہے یعنی نقصان، لیکن اسے درست قرار نہیں دیا جاسکتا کیونکہ اگر اس کا معنی اصل ضرر یعنی نقصان ہو تو اس کا استعمال ”نفع“ کے مقابل میں صحیح ہو جبکہ وہ صحیح نہیں، چنانچہ کہا جاتا ہے: ”دواء مضر و ضار“ (دوائی نقصان دہ ہے) اور اگر یوں کہا جائے ”دواء مؤذ“ (دوائی موذی ہے، ایذا دینے والی ہے) تو اس سے معنی میں فرق پیدا ہو جائے گا۔ سورہ آل عمران آیت ۱۱۱ میں ارشاد حق تعالیٰ ہے:

”لَنْ يَبْرُؤُكُمْ إِلَّا أَذَى“

(وہ تمہیں ہرگز ضرر نہیں پہنچا سکتے سوائے اذیت کے)

اگر یہاں ”اذی“ کی بجائے ”ضرراً“ کہا جائے تو جملہ غلط ہو جائے گا، اگر لفظ ”اذی“ کا معنی اصل ضرر نہ ہو بلکہ اس کے ہم معنی ہوتے بھی آیات قرآنیہ سے اس کی تائید نہیں ملتی، دو آیتیں بطور نمونہ ملاحظہ ہوں:

سورہ احزاب، آیت ۵۷:

۱- ”إِنَّ الَّذِينَ يُؤْذُونَ اللَّهَ وَرَسُولَهُ“

(جو لوگ خدا اور اس کے رسول کو اذیت دیتے ہیں)

سورہ صف، آیت ۵:

۲- ”لِمَ تُوذُّونَنِي وَقَدْ تَعَلَّمُونَ أَنِّي رَسُولُ اللَّهِ إِلَيْكُمْ“

(تم کیوں مجھے اذیت دیتے ہو جبکہ تم جانتے ہو کہ میں تمہاری طرف اللہ کا رسول ہوں)

”اذی“ درحقیقت اس حالت کا نام ہے جو کسی چیز پر طاری ہوتی ہے اور اس کی طبع وجود سے ہم رنگی و مطابقت نہیں رکھتی لہذا اس حوالہ سے اسے ضرر کا ہم معنی قرار دیا جاسکتا ہے۔

حیض کو ”اذی“ کے نام سے موسوم کرنے کی وجہ یہ ہے کہ یہ خون جو کہ ہر ماہ عورتوں کو آتا ہے ان کی جسمانی طبع کے مخصوص نظام سے مربوط ہے اور اس کا لکھنا اس خون کے معمول پر اثر انداز ہوتا ہے جو ان کے جسم کے تغذیاتی اعضاء تک پہنچتا ہے اور پھر اس کی کچھ مقدار کو معمول کی طبعی حالت سے خارج کر کے رحم میں ڈال دیتا ہے تاکہ اسے صاف ستھرا کر دے یا پیٹ میں موجود بچہ (جنین) اس سے غذا پائے یا دودھ بننا رہے جسے عورت بچہ کو پلا سکے۔

جو حضرات ”اذی“ کو ضرر سمجھتے ہیں ان کے نظریہ کی بناء پر کہا گیا ہے کہ ”لَمْ يَجِئْكُمْ“ سے مراد حیض کی حالت میں عورتوں سے نزدیکی کرنا ہے، لہذا جملہ ”وَيَسْأَلُونَكَ عَنِ الْمَحْضِ“ (اور آپ سے محض کے متعلق پوچھتے ہیں) کا معنی یہ ہوگا ”وَيَسْأَلُونَكَ عَنِ اتِّبَانِهِمْ فِي هَذِهِ الْحَالِ“ یعنی آپ سے پوچھتے ہیں کہ اس حالت میں عورتوں سے نزدیکی کرنے کا کیا حکم ہے؟ تو اس کے جواب میں خدا نے فرمایا کہ اے رسول! ان سے کہہ دیجئے کہ وہ ضرر (نقصان دہ) ہے، حقیقت یہ ہے کہ اس حالت میں عورتوں سے نزدیکی کرنے کے بارے میں علم طب کے ماہرین نے بھی یہی کہا ہے کہ حیض کے دنوں میں رحم کی پاکیزگی اور حمل کی آمادگی کا عمل جاری ہوتا ہے اور اس حالت میں نزدیکی کرنا اس عمل کو بری طرح متاثر کرتا ہے جس کے نتیجے میں حمل وغیرہ کے سلسلے اور نظام میں خلل و خرابی پیدا ہو جاتی ہے۔

حیض کی مدت میں نزدیکی نہ کرنے کا حکم

○ ”فَاعْتَبِرُوا يَا أَيُّهَا الَّذِينَ آمَنُوا فِي الْمَحِيضِ وَلَا تَفْرُقُوا مِنْهُنَّ“

(حیض کے دنوں میں عورتوں سے کنارہ کشی اختیار کرو اور ان سے نزدیکی نہ کرو)

”فَاعْتَبِرُوا“ اعتزال سے صیغہ امر ہے، اعتزال کا معنی کنارہ کشی اور معاشرت و میل جول سے دوری اختیار کرنا ہے۔ چنانچہ کہا جاتا ہے: عَزَلْتُ نَفْسِي (میں نے اس کا حصہ الگ کر دیا ہے) یہ جملہ اس وقت استعمال کیا جاتا ہے جب متعدد حصوں میں سے کسی ایک حصہ کو علیحدہ کیا جائے۔

لفظ ”قرب“ (نزدیکی) ”بعد“ (دوری) کے مقابل میں آتا ہے۔ ادبی لحاظ سے یہ لفظ ”من“ کے بغیر اور اس کے ساتھ دونوں طرح متعدی ہوتا ہے۔

یہاں ”اعتزال“ سے مراد خونِ حیض نکلنے کے مقام سے نزدیکی کرنے کو ترک کرنا ہے۔ اس سلسلہ میں ہم عنقریب وضاحت کے ساتھ مطالب ذکر کریں گے۔

تاریخ کے آئینہ میں!

تاریخ کے مطالعہ سے معلوم ہوتا ہے کہ ظہور اسلام سے قبل، حیض کے بارے میں لوگ مختلف آراء و نظریات رکھتے تھے، یہودی اس سلسلہ میں نہایت سخت موقف رکھتے تھے وہ حیض کے ایام میں مکمل طور پر عورتوں سے دوری اختیار کرتے اور ان کے ساتھ کھانے، پینے سے اجتناب کرتے تھے، یہاں تک کہ جنسی ملاپ کے ساتھ ساتھ ان کے پاس بیٹھنے سے بھی پرہیز کرتے تھے، چنانچہ تورات میں حیض والی عورتوں کے بارے میں نہایت شدید احکامات درج ہیں، اور انہیں چھونے، ان سے جنسی ملاپ کرنے اور ان کے ساتھ ایک جگہ بیٹھنے کی بابت بھی سخت ممانعت پر مبنی دستورات تورات میں ذکر کئے گئے ہیں۔ لیکن جہاں تک نصاریٰ (عیسائیوں) کا تعلق ہے تو وہ حیض کے ایام میں عورتوں کے ساتھ ٹل بیٹھنے اور ان سے نزدیکی (جنسی ملاپ) کرنے میں ہرگز کوئی مانع درپیش نہ سمجھتے تھے بلکہ ان کی نظر میں یہ سب کچھ جائز و روا تھا، عرب مشرکین کی اس سلسلہ

میں کوئی مستقل رائے نہ تھی البتہ مدینہ منورہ اور اس کے نواحی علاقہ میں رہنے والے عرب یہودیوں سے معاشرت و میل جول کے باعث اس سلسلہ میں یہودیوں کے طور طریقے اپنائے ہوئے تھے اور حیض والی عورتوں سے کنارہ کشی اختیار کرتے تھے، ان کے علاوہ بعض دیگر عرب قبائل حیض کی حالت میں عورتوں سے نزدیکی و جنسی ملاپ کرنے کو نہایت پسندیدہ اور مستحسن عمل قرار دیتے تھے اور اس سلسلہ میں ان کا عقیدہ و نظریہ یہ تھا کہ اس حالت میں عورتوں سے ہمبستری کرنے سے جو بچہ پیدا ہوتا ہے وہ خوشخوار و سفاک اور درندہ صفت ہوتا ہے اور یہ بات یعنی کسی شخص کا سفاک و خوشخوار ہونا، بد و قبائل کے نزدیک نہایت عمدہ صفات و اوصاف میں شمار کیا جاتا ہے۔

بہر حال جملہ ”فَاعْتَزِلُوا النِّسَاءَ فِي الْمَحِيضِ“ اگرچہ بظاہر ہر طرح کی دوری اختیار کرنے کے حکم پر مبنی ہے جیسا کہ یہودیوں کا نظریہ ہے اور اس کی تائید و تاکید اس کے بعد والے جملہ ”وَلَا تَقْرُبُوهُنَّ“ سے ہوتی ہے لیکن آخر میں جو جملہ ذکر ہوا ہے یعنی ”فَأَتُوهُنَّ مِنْ حَيْثُ أَمَرَكُمُ اللَّهُ“ اس مطلب کی طرف اشارہ کرتا ہے کہ ”فَاعْتَزِلُوا“ اور ”وَلَا تَقْرُبُوهُنَّ“ تصریح کی بجائے کنایہ کے طور پر ہیں اور اس سے مراد یہ ہے کہ صرف خون نکلنے کے مقام سے نزدیکی نہ کریں۔ عام میل جول اور معاشرت اور استمتاع کی ہر صورت اور تلذذ کا ہر انداز ہرگز ممنوع قرار نہیں دیا گیا۔

حیض کے سلسلہ میں اسلام نے درمیانی رائے قائم کی ہے یعنی یہودیوں کے افراطی و شدید موقف اور عیسائیوں کے تفریطی و اہمال آمیز نظریہ کے مقابلہ میں معتدل روش اپنائی اور وہ یہ کہ خون نکلنے کے مقام (محل الدم) سے جنسی ملاپ کرنے سے ممانعت کی اور اس کے علاوہ تلذذ و استمتاع کی دیگر تمام صورتوں کو جائز و روا قرار دیا۔

ایک لطیف ادبی نکتہ

آیت مبارکہ میں لفظ ”محیض“، دو بار ذکر ہوا ہے یعنی دوسرے جملہ ”فَاعْتَزِلُوا النِّسَاءَ فِي الْمَحِيضِ“ میں لفظ ”محیض“ ذکر ہوا اور پہلے جملہ ”وَيَسْئَلُونَكَ عَنِ الْمَحِيضِ“ میں بھی لفظ ”محیض“ ذکر ہوا تھا جبکہ عام طور پر پہلے جملہ میں اسم ظاہر ذکر کرنے کے بعد دوسرے جملہ میں اس کی طرف اشارہ کرتے ہوئے ضمیر ذکر کر دی جاتی ہے لہذا بظاہر یوں ہونا چاہئے تھا ”فَاعْتَزِلُوا النِّسَاءَ فِيهِ“ لیکن اس کی بجائے ”فِي الْمَحِيضِ“ ذکر ہوا، تو اس کی وجہ یہ ہے کہ پہلے جملہ ”وَيَسْئَلُونَكَ عَنِ الْمَحِيضِ“ میں ”محیض“ سے مراد اس کا مصدری معنی ہے یعنی حیض یا حیض کا خون، جبکہ دوسرے جملہ میں ”محیض“ سے حیض کے ایام مراد ہیں، لہذا دونوں جملوں میں لفظ ”محیض“ کا معنی مختلف ہے، اور جس عام ادبی قاعدہ کا تذکرہ کیا گیا ہے اس کی رو سے اسم ظاہر کی بجائے ضمیر کا ذکر کرنا اس صورت میں صحیح ہوتا ہے جب

دونوں مقامات میں معنی ایک ہو لیکن اگر معنی میں فرق ہو تو ضمیر کی بجائے اسم ظاہر لانا ضروری ہوتا ہے ورنہ معنی کے سمجھنے میں غلط فہمی پیدا ہو جائے گی، بنا بریں آیت مبارکہ میں لفظ ”محبض“ ہی کا دونوں جملوں میں ذکر کرنا ضروری تھا..... اور یہ بات قرآنی فصاحت و بلاغت کی عظمت و کمال کی دلیل ہے.....

پاک ہونے کے بعد مقاربت کا حکم

○ ”حَتَّىٰ يَظْهَرَنَّ ۖ فَإِذَا تَطَهَّرْتَ فَأَتُوهُنَّ مِنْ حَيْثُ أَمَرَ كُمْ اللَّهُ“

(یہاں تک کہ وہ پاک ہو جائیں، پس جب وہ پاک ہو جائیں تو تم ان کے پاس آؤ جس طرح سے خدا نے تمہیں حکم دیا ہے)

طہارت..... کہ جس کے مقابل نجاست ہے..... دین اسلام میں خاص اہمیت کا حامل معنی اور مخصوص مفہوم رکھنے والی ایک حقیقت ہے، شریعت اسلامیہ میں اس کی بابت متعدد احکام و خصوصیات مقرر کی گئی ہیں کہ دینی مسائل کا کثیر و معتد بہ حصہ ان احکام سے تعلق رکھتا ہے اور یہ دو الفاظ (طہارت، نجاست) کثرت استعمال کے نتیجہ میں..... علم اصول فقہ کی اصطلاح کے مطابق..... ”حائق شرعیہ“ یا ”حائق مشرعہ“ میں شمار ہوتے ہیں (حقیقت شرعیہ یا مشرعہ سے مراد یہ ہے کہ کوئی لفظ شارع یا اہل شرع حضرات کے نزدیک مخصوص و متعین معنی رکھتا ہو کہ جب بھی وہ لفظ بولا جائے تو اس سے اس کا وہی معنی سمجھا جائے)۔



طہارت اور نجاست کی بحث

”طہارت“ ایک ایسی واضح حقیقت ہے جس کا معنی تمام افراد بشر اپنی زبانوں کے مختلف ہونے کے باوجود بخوبی جانتے ہیں اور ان کی اسی آگاہی کی بناء پر یہ مطلب معلوم ہو جاتا ہے کہ ”طہارت“ کا معنی و مفہوم ایسی کمالی حقیقت سے عبارت ہے کہ ہر انسان کا اپنی زندگی میں اس سے واسطہ پڑتا ہے اور وہ اس کی معرفت رکھتا ہے، خواہ اس کا تعلق کسی بھی قوم و قبیلہ سے ہو یا وہ کسی بھی عرصہ زمانہ میں زندگی بسر کرتا ہو..... کیونکہ زندگی کی بنیاد ہی مادیات میں تصرف کرنے اور زندگانی

کی ضرورتوں کو پورا کرنے کے لئے ان سے استفادہ کرنے پر قائم و استوار ہے۔ بنا بریں انسان طبعی طور پر جس چیز میں بھی رغبت و توجہ رکھتا ہے وہ درحقیقت اس چیز میں پائی جانے والی خصوصیت و فائدہ کی بناء پر ہوتی ہے اور ان فوائد و خصوصیات میں سے سب سے زیادہ اہمیت اسے حاصل ہوتی ہے جس کا تعلق تغذیہ و تولید (غذا و خوراک اور تولید مثل و افزائش نسل) سے ہو۔

مادی زندگی کے عمومی تجربات اس امر کی گواہی دیتے ہیں کہ کسی چیز پر گاہے ایسے حالت طاری ہوتی ہے جو اس چیز میں موجود ان صفات کے بدل جانے کا موجب بنتی ہے جو طبع انسانی کی رغبت و توجہ کا مرکز ہوتی ہیں، ان میں سرفہرست ذائقہ، بو اور رنگ ہے..... کہ جب کسی چیز کی یہ تین صفات اس حد تک بدل جائیں کہ طبع انسانی اس شے سے نفرت کرنے لگے اور اسے ناپسندیدہ سمجھے تو اس حالت کو ”نجاست“ سے تعبیر کیا جاتا ہے کہ اس کی وجہ سے انسان اس چیز سے اجتناب و دوری اختیار کرتا ہے جبکہ اس کے برعکس کسی چیز کی اصلی حالت، اور اس کا اس مخصوص فائدہ و خصوصیت کا حامل ہونا کہ جس کی وجہ سے طبع انسانی اس شے کو پسند کرتی ہے اسے ”طہارت“ کہتے ہیں، بنا بریں طہارت و نجاست کسی چیز میں پائے جانے والے دو ایسے وجودی اوصاف ہیں جن کی بناء پر کوئی چیز طبع انسانی میں پسندیدہ یا ناپسندیدہ قرار پاتی ہے، ابتداءً انسان محسوسات میں ان دو اوصاف سے آگاہ ہوا اور اس کے بعد معقولات اور غیر محسوس امور میں بھی ان کے وجود کا ادراک حاصل ہوا کیونکہ ان میں بھی رغبت اور نفرت کا اصل معیار پایا جاتا ہے مثلاً نسب و خاندان، افعال و اعمال، اخلاق و صفات، عقائد و نظریات اور اقوال وغیرہ (پاک نسب و نجس خاندان، پاک افعال و نجس اعمال، پاک اخلاق و نجس صفات، پاک عقائد و نجس نظریات، پاک اقوال و نجس اقوال)۔

یہ تھا طہارت و نجاست کے عام فہم معنی کا خلاصہ، اس کے علاوہ لطافت، نزاہت، قدس، سبحان، یہ الفاظ ”طہارت“ کے قریب المعنی ہیں البتہ اس فوق کے ساتھ کہ:

۱۔ ”لطافت“ اس طہارت و پاکیزگی کو کہتے ہیں جو کسی چیز کو اس کی سابقہ گندگی دور ہونے کے بعد حاصل ہوتی ہے اور اس کا استعمال ”محسوسات“ کے ساتھ مخصوص ہے۔

۲۔ ”نزاہت“ کا اصل معنی ”بعد“ (دوری) ہے اور اسے استعارہ کے طور پر ”طہارت“ کے لئے استعمال کیا جاتا ہے۔

۳۔ ”قدس“ اور ”سبحان“ دونوں الفاظ معقولات اور معنویات و روحانیات کے لئے استعمال ہوتے ہیں۔

۴۔ ”قدارت“ اور ”رجس“ دونوں الفاظ ”نجاست“ کے قریب المعنی ہیں لیکن لفظ قدارت اصل میں ”بعد“

(دوری) کے معنی میں استعمال ہوتا ہے، چنانچہ کہا جاتا ہے:

”نَافَةَ قُدُورٍ“ (قدور اونٹنی)۔ یہ اس اونٹنی کے لئے کہا جاتا ہے جو اونٹ سے دوری اختیار کر لے۔
 ”رَجُلٌ قَادُورَةٌ“ اس مرد کے لئے کہا جاتا ہے جو اپنی بد اخلاقی کی وجہ سے لوگوں سے دوستی و ہم نشینی نہ کرتا ہو
 اور نہ ہی لوگ اس کے ساتھ میل جول کرتے ہوں۔
 ”رَجُلٌ مَقْدِرٌ“ (م پرزبر کے ساتھ) اس مرد کے لئے کہا جاتا ہے جس سے لوگ اجتناب و دوری اختیار
 کرتے ہوں۔

”قَلْبُورٌ الشَّيْءِ وَتَقْدِرُهُ وَاسْتَقْدِرُهُ“ (ذکے نیچے زیر کے ساتھ) یہ جملے اس وقت کہے جاتے ہیں
 جب کوئی شخص کسی چیز کو ناپسند کرے تو کہتا ہے کہ میں نے اس چیز کو قدر کیا یعنی کراہت کی نظر سے دیکھا،
 بنا براین قدرت کو نجاست کے معنی میں استعارہ کے طور پر استعمال کیا جاتا ہے کیونکہ نجاست، انسان کو اس چیز
 سے دور کر دینے کا سبب بنتی ہے، اسی طرح لفظ ”رجس“ اور ”رجز“ (ر کے نیچے زیر کے ساتھ) بھی استعارہ کے طور پر
 ”نجاست“ پر استعمال ہوتے ہیں جبکہ ان کا اصل معنی خوف و ہراس اور دہشت ہے۔

طہارت اور نجاست کی بابت اسلام کا نقطہ نظر وسیع معنی کا حامل ہے، اسلام نے ان کا دائرہ وسیع کرتے ہوئے
 محسوسات، مقولات، قوانین و دستورات عقائد و نظریات اور معارف تک ان کو پھیلا دیا ہے، بطور شاہد چند آیات ذیل میں
 ذکر کی جاتی ہیں: (زیر نظر آیت)

○ ”وَلَا تَقْرُبُوهُنَّ حَتَّىٰ يَطْهُرْنَ“

(اور ان سے نزدیکی نہ کرو جب تک وہ پاک نہ ہو جائیں)

اس آیت میں پاک ہونے سے مراد عورت کا حیض سے پاک ہونا اور خون حیض کا بند ہو جانا ہے۔

سورہ مدثر، آیت ۴:

○ ”وَيَسْأَلُكَ فَطْهُرٌ“

(اور اپنے کپڑوں کو پاک کرو)

سورہ مائدہ، آیت ۶:

○ ”وَلَكِنَّ يَأْتِيكِ يَطْهُرُكُمْ“

(لیکن وہ چاہتا ہے کہ تمہیں پاک کرے)

سورہ مائدہ، آیت ۴۱:

○ ”أُولَٰئِكَ الَّذِينَ لَمْ يُرِدِ اللَّهُ أَنْ يُطَهِّرْ قُلُوبَهُمْ“

(یہ وہی لوگ ہیں کہ خدا نے ان کے دلوں کو پاک کرنے کا ارادہ نہیں کیا)

سورہ واقعہ، آیت ۷۹:

○ ”لَا يَمَسُّهُ إِلَّا الْطَّهَّرُونَ“

(اسے کوئی نہیں چھوس سکتا سوائے پاک لوگوں کے)

شریعت اسلامیہ میں چند چیزوں کو ”نجس اشیاء“ میں شمار کیا گیا ہے مثلاً: انسان کا خون، پیشاب، پاخانہ، اور بعض حیوانوں کی منی، مردار اور خنزیر، کہ نماز میں اور کھانے پینے میں ان چیزوں سے اجتناب کرنے کا حکم دیا ہے، اسی طرح بعض امور کو ”طہارت“ میں شمار کیا گیا ہے مثلاً: نجس (پیشاب و پاخانہ) سے پاک ہونا، کہ جو اس نجاست کے دور اور زائل ہونے کا موجب بنتا ہے جو عین نجاست کے بدن یا لباس وغیرہ پر لگنے سے پیدا ہوتی ہے، اور حدیث سے پاک ہونا کہ جو وضو اور غسل کے ان طریقوں کے ذریعے حاصل ہوتا ہے جو شریعت میں مقرر و معین ہیں اور فقہ کی کتب میں ان کی تفصیل و وضاحت ذکر کی گئی ہے۔ (اصل نجاست کے دور ہونے کو طہارت از نجس، اور وضو و غسل سے حاصل ہونے والی طہارت کو طہارت از حدیث کہا جاتا ہے)۔

یہ بات پہلے ذکر ہو چکی ہے کہ اسلام، توحیدی دین ہے اور اس کی تمام فرمیں اور تفصیلی احکام و دستورات کی بازگشت ایک ہی اصل کی طرف ہے یعنی توحید، اور وہی اصل (توحید) اسلام کی تمام فروع میں پھیلی ہوئی ہے۔

مذکورہ بالا مطالب سے واضح طور پر معلوم ہوتا ہے کہ اصل توحید ہی خدا کے نزدیک سب سے بڑی ”طہارت“ و پاکیزگی ہے، اس ”طہارت“ کے بعد دیگر تمام بنیادی معارف میں سے ہر ایک، انسان کے لئے ”طہارت“ ہے، اور بنیادی معارف کے بعد بلند پایہ اخلاق اور ان کے بعد دنیا و آخرت کی بہتری و سعادت مندی کے لئے مقرر کئے گئے احکام و دستورات ہی ”طہارت“ ہیں، بنا بریں وہ آیات جن میں ”طہارت“ کا ذکر ہوا ہے سب کی اصل و اساس توحید ہے چنانچہ سابقہ ذکر شدہ آیات مبارکہ (سورہ مائدہ ۶، سورہ مائدہ ۴۱، سورہ واقعہ ۷۹، سورہ مدثر ۴) اور سورہ احزاب، آیت ۳۳ (يَطَهَّرُكُمْ لِيُطَهَّرَكُمْ) اور اس طرح دیگر آیات شریفہ جو ”طہارت“ کے موضوع پر مشتمل ہیں سب حقیقی طہارت یعنی توحید پر مبنی ہیں۔

طہارت اور نجاست کی بابت اجمالی بیان کے بعد اب ہم اپنے زیر بحث موضوع کی طرف لوٹتے ہیں:

ارشاد خداوندی: ”حَتَّىٰ يَظْهَرُونَ“ سے مراد یہ ہے کہ ”جب خون حیض رک جائے“، اور ”فَإِذَا تَطَهَّرُونَ“

سے مراد یہ ہے کہ ”جب وہ خون نکلنے کے مقام کو دھولیں“ یا ”جب حیض سے پاک ہونے کا غسل کر لیں“، اور جملہ ”فَاتُوهُنَّ مِنْ حَيْثُ أَمَرَكُمُ اللَّهُ“ (جب وہ پاک ہو جائیں تو تم ان کے پاس آؤ) میں ”فاسوھن“ صیغہ امر ہے لیکن اس سے وجوب نہیں بلکہ جواز مراد ہے کیونکہ یہ نبی کے بعد ذکر ہوا ہے۔ یہ جملہ قرآنی عظمت اور کلام الہی کے ادبی کمال کا عظیم شاہکار ہے کیونکہ اس میں ”فَاتُوهُنَّ“ (تم ان کے پاس آؤ) درحقیقت جنسی ملاپ کرنے سے بطور کنایہ ذکر ہوا ہے اور اسے ”مِنْ حَيْثُ أَمَرَكُمُ اللَّهُ“ (جس طرح خدا نے تمہیں حکم (اذن) دیا ہے) کے جملہ سے مشروط و مقید کرنا کلام الہی کے ادبی و اخلاقی کمال اور عظمت کی تکمیل کا ثبوت دیتا ہے کیونکہ جنسی ملاپ (جماع) کو عام طور پر ناشائستہ اور بے وقعت عمل سمجھا جاتا ہے اور جب خداوند عالم اسے اپنے امر و اذن سے حکم کے ساتھ مقید و متصف کر کے فطرت سلیمہ کے عین مطابق قرار دے تو اس سے یہ ثبوت فراہم ہوتا ہے کہ یہ عمل نوع انسانی کی زندگی و بقا کے نظم و نظام کی روح رواں ہے۔ بنا بریں اسے ناشائستہ و بے فائدہ اور بے وقعت قرار دینا ہرگز درست نہیں بلکہ اسے ناموس فطرت کے تحفظ کا ضامن اور تکوین و تخلیق کی عظمتوں کی اصل و اساس سمجھنا چاہئے۔

یہ جملہ ”فَاتُوهُنَّ مِنْ حَيْثُ أَمَرَكُمُ اللَّهُ“ اپنے سیاق و انداز بیان کی رو سے درج ذیل دو آیتوں سے مماثلت و مشابہت رکھتا ہے:

سورہ بقرہ، آیت ۱۸۷:

”فَالَّذِينَ بَايَعُوا هُنَّ وَأَبْتَعُوا مَا كَتَبَ اللَّهُ لَكُمْ“

(اب تم ان سے مباشرت کرو اور جو کچھ تمہارے لئے خدا نے لکھ دیا ہے (مقرر و مقدر کر دیا ہے اسے طلب کرو)

سورہ بقرہ، آیت ۲۲۳:

”فَاتُوا حَزْرَتَكُمْ أَنْ يَشْكُنُوا وَقَدْ مَوَالِئِكُمْ“

(تم اپنی کھیتی میں جب چاہو آ جاؤ اور اپنے لئے..... نیک اعمال و پاکیزہ اولاد..... آگے بھیجو..... ذخیرہ آخرت کرو.....)

جملہ ”فَاتُوهُنَّ“ (تم ان کے پاس آؤ) یعنی ان سے جنسی ملاپ کرو، اس سے مراد بظاہر وہی مخصوص عمل ہے جو تولید و افزائش نسل کے لئے انجام دیا جاتا ہے اور اس میں مخصوص اعضاء و قوتوں سے استفادہ کیا جاتا ہے (کیونکہ خداوند عالم نے انسان کو تخلیقی و تکوینی طور پر جن اعضاء سے نوازا ہے ان سے استفادہ کرنا ہی ان کی بقا کا ضامن ہے اور ”فَاتُوهُنَّ“ (تم ان کے پاس آؤ) سے مراد مباشرت و مقاربت کرنا ہے) جیسا کہ ”وَابْتَعُوا مَا كَتَبَ اللَّهُ لَكُمْ“ میں کتابت یعنی لکھ دینے سے مراد بھی یہی ہے،

اس سلسلہ میں یہ بھی ممکن ہے کہ ”قَاتُوْهُنَّ“ سے مراد یہ ہو کہ یہ حکم، واجب کفائی ہے یعنی نکاح اور رشتہ زوجیت قائم کرنا ان دوسرے واجب کفائی امور و احکام کی طرح ہو جن سے نوع انسانی کی زندگی کا نظام وابستہ ہے۔ لیکن یہ احتمالی نظریہ درست معلوم نہیں ہوتا۔

بعض مفسرین نے اس آیت کو وطنی الد بر یعنی عورتوں سے غیر فطری طریقہ سے بہستری و جنسی ملاپ کرنے کی حرمت کی دلیل قرار دیا ہے، لیکن یہ استدلال نہایت ضعیف و کمزور اور ناقابل توجہ ہے کیونکہ اس کی دو ہی بنیادیں قابل تصور ہیں:

(۱) جملہ ”قَاتُوْهُنَّ“ کا مفہوم، کہ جسے علم اصول کی اصطلاح میں ”مفہوم لقب“ کہا جاتا ہے جو کہ قطعی طور پر ناقابل قبول ہے (اسے کسی صورت میں حجت قرار نہیں دیا جاسکتا)۔

(۲) کسی عمل کے انجام دینے کا حکم اس کے مد مقابل عمل سے نبی (ممانعت) کی دلیل ہوتا ہے (یعنی اگر کسی سے کہا جائے کہ کھڑے ہو جاؤ تو یہ حکم اس بات کی دلیل بنتا ہے کہ اسے بیٹھنے سے نبی کی گئی ہے کیونکہ بیٹھنا، کھڑا ہونے کے مد مقابل عمل ہے)۔

یہ استدلال قطعی طور پر ضعیف ہے اور زیر بحث موضوع کے اثبات میں ہرگز کفایت و مطابقت نہیں کرتا، اس کے علاوہ یہ نکتہ قابل توجہ ہے کہ اگر استدلال کی بنیاد ”قَاتُوْهُنَّ“ کا صیغہ امر ہو تو اس سے وجوب ثابت نہیں ہوتا کیونکہ جیسا کہ پہلے بیان ہو چکا ہے..... وہ (امر) نبی کے بعد واقع و ذکر ہوا ہے، اور اگر استدلال کی بنیاد ”من حیث امرکم اللہ“ میں ذکر ہونے والا امر ہو تو اس کی دو صورتیں ممکن ہیں: ایک یہ کہ امر سے نکلوینی امر مراد ہو، دوسری یہ کہ اس سے تشریحی امر مراد ہو، اگر نکلوینی امر (Creative) مراد لیا جائے تو آیت کے الفاظ سے اس کی تائید نہیں ملتی اور اگر تشریحی امر (Legislative Order) مراد لیا جائے تو وہ واجب کفائی ہو گا جبکہ کسی امر (حکم) کا اپنی ضد خاص (مد مقابل) سے نبی و ممانعت کی دلیل ہونا..... اگر اسے صحیح تسلیم کیا بھی جائے..... تو وہ واجب یعنی دستور و فرمان کے طور پر صادر ہونے والے حکم میں ہوتا ہے نہ کہ واجب کفائی میں، (واجب یعنی اس حکم کو کہتے ہیں جو ہر شخص پر عائد ہو اور کسی ایک کے انجام دینے سے دوسروں سے ساقط نہ ہو، واجب کفائی اس حکم کو کہتے ہیں جو ہر شخص پر عائد ہو مگر کسی ایک کے انجام دینے سے دوسروں سے ساقط ہو جائے، واجب یعنی مثلاً نماز روزہ وغیرہ، واجب کفائی مثلاً میت کو غسل و کفن دینا وغیرہ، دستور و فرمان کے طور پر صادر ہونے والے حکم سے مراد یہ ہے جو حکم حاکم و آقا کی حیثیت میں صادر ہو جیسے نماز چنگانہ ادا کرنے کا حکم خداوند عالم کی طرف سے مولا و حاکم کی حیثیت میں صادر ہوا، اور اس کے مقابل وہ حکم ہے جو بطور نصیحت و خیر خواہی کے صادر ہو جیسے کوئی طبیب، مریض کو دوائی کھانے اور بعض چیزوں سے پرہیز کرنے کا حکم دیتا ہے تو اس طرح کے

حکم کی خلاف ورزی کرنے والا سزا کا مستحق نہیں قرار پاتا جبکہ دستور و فرمان کے طور پر صادر ہونے والے حکم..... کہ جسے علم اصول کی اصطلاح میں ”حکم مولوی“ کہا جاتا ہے (مولا کی حیثیت میں صادر ہونے والا حکم..... کی خلاف ورزی کرنا مستوجب سزا و کیفر ہوتا ہے۔ م۔)

توبہ اور طہارت، خدا کے پسندیدہ اعمال

○ ”إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ“

(خدا توبہ کرنے والوں کو دوست رکھتا ہے اور پاک ہونے والوں کو دوست رکھتا ہے)

توبہ: اللہ تعالیٰ کی طرف لوٹ آنا (جب انسان گناہ و معصیت کا مرتکب ہوتا ہے تو گویا اللہ سے دور چلا جاتا ہے اور جب توبہ کرتا ہے تو گویا اس کی طرف لوٹ آتا ہے)۔

اور ”تطہر“..... باب تفضل سے ہے جس میں کسی چیز کو لے لینے اور قبول کرنے کا معنی پایا جاتا ہے..... اس کا معنی ”طہارت“ کو لے لینا اور قبول کر لینا ہے، یہاں اس سے مراد نجاست اور گندگی سے پاک ہونا ہے۔

توبہ اور تطہر کے مذکورہ بالا معانی پر غور کریں تو وہ دونوں، خداوند کریم کے ادا مرواؤا ہی پر صادق آتے ہیں؛ بالخصوص طہارت اور نجاست کے موارد میں، کیونکہ خدا کے حکم (امر) پر تسلیم خم کر کے اس پر عمل پیرا ہونا اور اس کی ہر نبی (کسی کام سے باز رہنے کے حکم) پر تسلیم خم کرتے ہوئے اس سے اجتناب و دوری اختیار کرنا ہی اصل میں خدا کے فرامین کی مخالفت کی نجاست اور مفسدہ کی گندگی سے پاک ہونا ہے اور خدا کے حضور توبہ و واپسی بھی ہے، اسی لئے آیت میں مذکور حکم ”فَاعْتَبِرُوا لِلنَّسَاءِ فِي الْهَيْجِضِ“ اور ”فَاتَوَهَّنْ مِنْ حَيْثُ أَمْرُكُمْ“ (حیض کے ایام میں جنسی ملاپ سے دوری اختیار کرنا اور اس کے بعد اس کی اجازت) کی اصل وجہ (علت و حکمت) کو ان الفاظ میں بیان فرمایا ”إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ“ کہ خدا توبہ کرنے والوں اور پاک رہنے والوں کو دوست رکھتا ہے، لہذا ضروری ہے کہ اس علت و حکمت کو حکم کے تمام مراحل اور ہر صورت و حالت میں ملحوظ و مد نظر رکھا جائے اور عملی طور پر اس کا احترام و پاسداری کی جائے کیونکہ آیت مبارکہ ”إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ“ ہر طرح کی قید و شرط سے خالی ہے (مطلق و غیر مقید ہے) لہذا اس میں توبہ اور طہارت کی تمام صورتیں و حالتیں شامل ہیں..... جیسا کہ ہم اس سلسلہ میں وضاحت کر چکے ہیں.....

لفظ ”متطہرین“ سے لفظ ”توابین“ (جو کہ مبالغہ کا صیغہ ہے) کی طرح مبالغہ کا معنی مراد لینا خارج از امکان نہیں، بنا براین توابین اور مطہرین کے الفاظ سے توبہ اور طہارت کی کثرت، نوع اور عدد دونوں لحاظ سے مراد لی جائے گی اور آیت کا معنی یوں کیا جائے گا کہ خداوند عالم توبہ کی تمام قسموں (ہر طرح سے توبہ) کو دوست رکھتا ہے خواہ استغفار کے ذریعے ہو یا خدا کے ہر امر و نہی پر عمل کرنے کے ذریعے ہو (اس کے ہر حکم کو بجالایا جائے) اور اس نے جن امور پر مکلف و مامور کیا ہے انہیں پورے طور پر انجام دیا جائے۔ یا تمام برحق عقائد کو اپنانے کے ذریعے ہو (یہ سب طریقے توبہ اور خدا کی طرف لوٹ آنے کی مختلف صورتیں ہیں)، اسی طرح خداوند عالم تطہر یعنی پاک ہونے کی تمام قسموں اور انواع کو دوست رکھتا ہے خواہ وضو، غسل اور ہاتھ منہ دھونے کے ذریعے پاک ہونے کی صورت میں ”تطہر“ ہو یا اعمال صالحہ انجام دینے یا علوم حقہ الہیہ سے بہرہ ور ہونے کے ذریعے ہو، خداوند عالم بار بار توبہ کرنے اور بار بار پاک ہونے کو دوست رکھتا ہے..... توبہ اور تطہر کا کر عمل خدا کو پسند ہے.....

عورتوں کی مثال، کھیتی کے ساتھ!

○ ”نِسَاءٌ لَّكُمْ حَرْثٌ لَّكُمْ فَأَنْتُمْ حَرِثُوكُمْ أَنْ تَسْتَمْتُمْ“

(تمہاری عورتیں تمہارے لئے کھیتی ہیں، پس تم اپنی کھیتی میں جہاں سے چاہو آؤ)

لفظ ”حرث“ مصدر ہے اس کا معنی زراعت ہے، اسے اس زمین میں زراعت و بیج بونے پر بھی استعمال کیا جاتا ہے جس میں کھیتی باڑی کی جائے (مزرعہ)..... کھیتی.....

حرف ”انی“ اسما شرط میں سے ہے، کبھی اسے ”زمان“ اور وقت کے لئے استعمال کیا جاتا ہے جیسے ”مغسی“، ”مغسی“ زمانہ و وقت کے معنی میں استعمال ہوتا ہے..... اور کبھی ”مکان“ اور جگہ کے لئے استعمال کیا جاتا ہے، خداوند عالم نے سورہ آل عمران آیت ۳۷ میں ارشاد فرمایا:

○ ”يَسِّرْ يَمِ أُنَى لَكَ هَذَا“ قَالَتْ هُوَ مِنْ عِنْدِ اللَّهِ“

(اے مریم! تمہارے پاس یہ (کھانا) کہاں سے آیا ہے، اس (مریم) نے کہا وہ اللہ کے ہاں سے ہے)

کتب تفسیر میں مذکور ہے کہ جب حضرت زکریا حضرت مریمؑ کے پاس جاتے تو ان کے پاس تیار شدہ غذا دیکھتے

تھے اور ان سے پوچھتے تھے کہ یہ غذا کہاں سے آئی ہے..... اَلْیٰ لَکَ لِهٰذَا.....، یہاں حرف ”انی“ مکان کے معنی میں استعمال ہوا۔

حرف ”انی“ اگر مکان وجگہ کے معنی میں ہو تو آیت کا معنی ”من ای محل شستم“ ہوگا..... یعنی جس مقام سے مباشرت کی جائے مباح ہے..... اور اگر زمان ووقت کے معنی میں ہو تو آیت کا معنی ”فی ای زمبان شستم“ ہوگا یعنی جب چاہو۔ بہر حال دونوں صورتوں میں معنی کے لحاظ سے مطلق ہے اس میں کوئی قید و شرط ملحوظ نہیں اور جملہ ”شِئْتُمْ“ کے ذریعے اس کے اطلاق کی تائید ہوتی ہے، اسی سے یہ ثبوت بھی ملتا ہے کہ ”فَاَتُوا حَرَثَكُمْ“ میں مینہ امر سے واجب و لازمی ہونا مراد نہیں کیونکہ کسی کام کو واجب و ضروری قرار دے کر اس کی انجام دہی کو مکلف (جسے اس کام کی ادائیگی کا حکم دیا گیا ہو) کے اختیار و چاہت سے وابستہ کرنا بے معنی و غیر معقول ہے۔

ایک علمی اور ادبی نکتہ

اس مقام پر ایک یہ نکتہ قابل توجہ ہے کہ ”نِسَاؤُكُمْ حَرَثُكُمْ“ کو ”فَاَتُوا حَرَثَكُمْ“ سے پہلے ذکر کرنا اور پھر نساء (عورتوں) کو حرت یعنی بچھتی سے موسوم کرنا اس امر کی دلیل ہے کہ ”اَلْیٰ شِئْتُمْ“ سے مراد زمان ووقت اور مکان و جگہ کے حوالہ سے عورتوں سے مباشرت کی آزادی دی گئی ہے نہ کہ جسمانی مقام و اعضاء کے حوالہ سے، یعنی اس مقام کا انتخاب عورتیں کریں گی نہ یہ کہ مرد کریں گے۔ پس اگر ”مکان“ کے حوالہ سے ہی وسعت و آزادی مراد ہو (انی کو مکانی قرار دیا جائے) تو زمان ووقت کے حوالہ سے مباشرت کی آزادی مراد نہ ہوگی اور نہ ہی سابقہ آیت ”فَاعْتَرِزُوا النِّسَاءَ فِي الْمَحِيضِ وَلَا تَنْقَرُبُوهُنَّ حَتَّىٰ يَطْهَرْنَ.....“ (اور تم عورتوں سے حالت حیض کے زمانہ میں دوری اختیار کرو..... مباشرت سے اجتناب کرو..... اور ان کے نزدیک نہ جاؤ..... ان سے ہمبستری نہ کرو..... جب تک کہ وہ پاک ہو جائیں) سے اس کا تعارض و ٹکراؤ ہوگا۔ اور اگر ”زمان“ کے حوالہ سے وسعت و آزادی مراد لی جائے (انی کو زمانی قرار دیا جائے) تو اس کا اطلاق باقی نہ رہے گا بلکہ سابقہ (فَاعْتَرِزُوا النِّسَاءَ فِي الْمَحِيضِ ..) اسے معید کر دے گی کیونکہ اس آیت سے حالت حیض میں عمل مباشرت کا حرام ہونا ثابت ہوتا ہے کہ جسے ”فَاَتُوا حَرَثَكُمْ“ کی آیت کے ذریعے منسوخ قرار نہیں دیا جاسکتا کیونکہ اس میں جملہ ”فَلِهُوَ ذٰلِکَ“ سے ثابت ہوتا ہے کہ حیض ایک تکلیف دہ حالت ہے، اسی وجہ سے اس حالت میں عورتوں سے مباشرت حرام قرار دی گئی ہے اور اس کا تکلیف دہ ہونا دائمی ہے..... ایسا نہیں کہ کبھی تکلیف دہ ہے اور کبھی تکلیف دہ نہیں..... اور آیت سے یہ بھی ثابت ہوتا ہے کہ حالت حیض میں مباشرت کی حرمت دراصل

نجاست و گندگی سے پاک رہنے کی ایک صورت ہے اور اللہ تعالیٰ پاک رہنے کو ہمیشہ دوست رکھتا ہے..... ہمیشہ پاک رہنے کو دوست رکھتا ہے.....، اور اپنے بندوں کو پاک رکھ کر ان پر احسان کرتا ہے چنانچہ اس کا ارشاد گرامی ہے:

سورہ مائدہ، آیت ۶:

○ ”مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَا لَكُنْ يُرِيدُ لِيُطَهِّرَكُمْ وَلِيُتَمِّمَ نِعْمَتَهُ عَلَيْكُمْ“

(خدا ہرگز یہ نہیں چاہتا کہ تمہیں زحمت میں ڈالے بلکہ وہ تمہیں پاک رکھنا چاہتا ہے اور اپنی نعمتوں کو تم پر مکمل کرنا

چاہتا ہے)

ظاہر ہے کہ اس طرح کے لب و لہجہ اور طرزِ سخن کو زیرِ نظر آیت مبارکہ (نِسَاءٌ وَكُمُ حَرْثٌ لَّكُمْ فَأَتُوا حَرْثَكُمْ أَلَىٰ شَيْئِكُمْ) جیسی آیات و کلام کے ذریعے مقید قرار نہیں دیا جاسکتا کیونکہ اس (آیت) میں ”أَلَىٰ شَيْئِكُمْ“ جیسے الفاظ مباشرت کے عمل کی بابت اس وسعت (و آزادی) کو بیان کرتے ہیں جو مباشرت کی حرمت کے سبب یعنی حیض اور حرمت کا حکم صادر ہونے میں موجود تھی مگر حکم کے صدور میں مانع واقع نہیں ہوئی لہذا حکم صادر ہونے (حیض کی حالت میں مباشرت کی ممنوعیت کی تشریح) کے بعد اس کی عملداری کا سوال ہی پیدا نہیں ہوتا، اس کے علاوہ یہ کہ آیت کے ذیل میں یوں ارشاد ہوا: (وَقَدْ مَوَّالًا أَنْفُسِكُمْ ۖ وَاتَّقُوا اللَّهَ وَاعْلَمُوا أَنَّكُمْ مُلْقَوَةٌ ۗ وَبَشِّرِ الْمُؤْمِنِينَ)..... اور تم اپنے لئے پیش کرو (آخرت کے لئے ذخیرہ عمل کرو) اور تقوئے الہی اختیار کرو اور آگاہ رہو کہ تم اس کے رد پر پیش ہو گے، اور (اے رسول) مؤمنین کو خوشخبری دیجئے.....،

اس بیان سے ظاہر ہوتا ہے کہ آیۃ الحرث (نِسَاءٌ وَكُمُ حَرْثٌ لَّكُمْ فَأَتُوا حَرْثَكُمْ أَلَىٰ شَيْئِكُمْ) آیۃ البھض (فَاعْتَرِضُوا لِلنِّسَاءِ فِي الْمَحِيضِ) کو منسوخ نہیں کر سکتی خواہ نزولی اعتبار سے اس سے مقدم ہو یا مؤخر! (اس سے پہلے نازل ہوئی ہو یا اس کے بعد)،

خلاصہ کلام یہ کہ آیت مبارکہ اس امر کو بیان کرتی ہے کہ خواتین، انسانی معاشرہ میں کھیتی کی حیثیت رکھتی ہیں، جس طرح انسان کو اپنی زندگی کی مادی احتیاجات کو پورا کرنے کے لئے کھیتی کی ضرورت ہوتی ہے جس کے ذریعے غذا حاصل کر کے زندگی کے تحفظ و بقاء کو یقینی بنا سکے اسی طرح نسل انسانی کی بقاء اور نوع بشر کے دوام کے لئے خواتین کا وجود ناگزیر ہے کیونکہ خداوند عالم نے انسانی وجود کی تکوینی و تخلیقی بنیاد اور صورت گری کی اساس خواتین کے رحموں میں قرار دی پھر اس میں مردوں کی طبع خاص کو ایجاد کیا کہ جس میں انسانی وجود کے اصل مادہ (Matter) کا وہ حصہ ہے جس میں خواتین کی طرف میلان کا عنصر پایا جاتا ہے، اور خداوند عالم نے ان دو گروہوں (مردوں اور عورتوں) کے درمیان محبت و مودت اور انس و عطفوت کے جذبات پیدا کر دیئے، بنا بریں اس طرح کی وجودی تکوین و تخلیق کی غرض نوع انسانی کی بقاء کے وسیلہ کی فراہمی

کے سوا کچھ نہیں لہذا مباشرت کے عمل کو خاص وقت اور مخصوص مقام سے مقید کرنا کوئی معنی نہیں رکھتا اور چونکہ بقائے نسل بشر اسی سے وابستہ ہے اور جب یہ عمل کسی دوسرے واجب عمل سے متصادم بھی نہ ہو تو اس کی بابت اہمال و لاپرواہی اور بے توجہی و عملی بے التفاتی ہرگز جائز و روا نہیں، اس بیان سے جملہ ”وَقَدْ مَوْلَا نَفْسِكُمْ“ کا معنی بھی واضح ہو جاتا ہے۔

ایک بے ربط استدلال

اس مقام پر بعض مفسرین نے نہایت بے ربط استدلال پیش کیا ہے کہ اس آیت (يَسَاءُ لَكُمْ حَزْنٌ لَّكُمْ.....) سے مباشرت و جنسی ملاپ کے وقت عزل (منی کو عورت کے رحم میں نہ ڈالنے کے عمل) کے جائز ہونے کا ثبوت ملتا ہے، جبکہ حقیقت امر یہ ہے کہ اس آیت میں اس طرح کے اطلاق کا کوئی اشارہ نہیں پایا جاتا، اور یہ اسی طرح ہے جیسے ”وَقَدْ مَوْلَا نَفْسِكُمْ“ کی تفسیر میں کہا گیا ہے کہ اس سے مراد مباشرت سے پہلے ”بِسْمِ اللّٰهِ الرَّحْمٰنِ الرَّحِیْمِ“ پڑھنا ہے!

اعمال صالحہ، تقویٰ اور روز جزا کی یاد دہانی

○ ”وَقَدْ مَوْلَا نَفْسِكُمْ ۖ وَاتَّقُوا اللّٰهَ ۖ وَاعْلَمُوْا اَنَّكُمْ مُّسْلِقُوْنَ ۗ وَبَشِّرِ الْمُؤْمِنِيْنَ“
(اور تم اپنے لئے پیش کرو اور تقوٰی الہی اختیار کرو اور آگاہ رہو کہ تم اس سے ملاقات کرنے والے ہو اور خوشخبری دو ایمان والوں کو!)

سابقہ ذکر کئے گئے مطالب سے واضح ہو چکا ہے کہ ”وَقَدْ مَوْلَا نَفْسِكُمْ“..... جو کہ تمام مردوں یا مردوں اور عورتوں دونوں سے خطاب ہے..... سے مراد انہیں تارک و تناسل (نکاح و شادی کرنے اور مباشرت و جنسی ملاپ کرنے) کے ذریعے نسل انسانی کو باقی رکھنے کی ترغیب دلاتا ہے۔

”قَدْ مَوْلَا نَفْسِكُمْ“ کے بعد جملہ ”وَ اتَّقُوا اللّٰهَ.....“ اس امر کی طرف اشارہ ہے کہ خداوند کریم نوع بشر اور اس کی بقاء سے اس کی دینی زندگی چاہتا ہے، اور یہ کہ وہ اس کی توحید و یکتائی کے سایہ میں تقوٰی الہی کے ساتھ اس کی پرستش و بندگی کریں کیونکہ اس کی بندگی و عبادت ہی تخلیق بشر کا مقصد اعلیٰ ہے، چنانچہ اس سلسلہ میں واضح ارشاد ہے:

سورہ ذاریات، آیت ۵۶:

○ ”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“

(میں نے جن وانس کو صرف اس لئے پیدا کیا کہ وہ میری عبادت کریں)

اس حوالہ سے یہ حقیقت واضح ہو جاتی ہے کہ اگر خداوند عالم انہیں کوئی حکم دے جو ان کی زندگی اور بقاء سے تعلق رکھتا ہو تو اس کا مقصد اس کے سوا کچھ نہیں ہوتا کہ وہ ان اعمال کے ذریعے اپنے پروردگار کی عبادت بجالائیں۔ خداوند عالم ہرگز یہ نہیں چاہتا کہ اس کے بندے زمین کی پستیوں میں ہمیشہ گھرے رہیں اور جسمانی و نفسانی خواہشات کے اسیر رہیں اور گمراہی و غفلت کی تاریک وادیوں میں حیران و سرگرداں رہیں، بنا بریں ”قَدْ مَوَّالًا نَفْسِكُمْ“ سے مراد اگرچہ افزائش نسل اور وجود و ہستی کی نعمت پانے والے نئے افراد کو انسانی معاشرہ میں پیش کرنا ہے کہ جو (انسانی معاشرہ) افراد کی موت و نابودی کے باعث ان سے محرومی کا شکار ہوتا ہے اور جوں جوں وقت گزرتا چلا جاتا ہے اس کے افراد کی تعداد کم ہوتی چلی جاتی ہے، لیکن افزائش نسل اور وجود کی نعمت پانے والے نئے افراد کا وجودی تسلسل بنیادی و حقیقی مقصود و مطلوب نہیں بلکہ اصل مقصد ذکر خداوندی کو باقی رکھنا ہے کہ جس کے حصول کا ذریعہ نوع انسانی کی بقا اور ایسے نیک و صالح افراد کا وجود میں آنا ہے جن کے پاکیزہ اعمال کے پاکیزہ نتائج..... اجر و ثواب..... خود انہیں بھی حاصل ہوں گے اور ان کے ان نیک و صالح آباء و اجداد کو بھی حاصل ہوں گے جن سے ان کی نسبت قائم ہے جیسا کہ خداوند عالم کا ارشاد گرامی ہے:

سورہ یس، آیت ۱۲:

○ ”وَكَلَّمَكَ مَا قَدْ مَوَّالًا لِرَاهِمَ“

(اور ہم لکھتے ہیں جو کچھ وہ پیش کرتے ہیں اور ان کے آثار کو بھی)۔

مذکورہ بالا مطالب سے اس امر کی تائید ہوتی ہے کہ جملہ ”قَدْ مَوَّالًا نَفْسِكُمْ“ میں ”اپنے لئے پیش کرنے“ سے مراد قیامت کے دن کے لئے نیک اعمال پیش کرنا ہے (ایسے نیک اعمال بجالانا جو قیامت کے دن مفید ثابت ہوں)، چنانچہ خداوند عالم نے ارشاد فرمایا ہے:

سورہ نباہ، آیت ۴۱:

○ ”يَوْمَ يَنْظُرُ الْمَرْءُ مَا قَدَّمَتْ يَدَا“

(اس دن ہر شخص اس چیز کا مشاہدہ کرے گا جو اس نے اپنے ہاتھوں انجام دی ہوگی..... اپنے کئے کو آنکھوں سے

دیکھے گا)

سورہ مزمل، آیت ۲۰:

”وَمَا تَقْدِرُ مَوْلَاً تَفْسِيكُم مِّنْ خَيْرٍ تَجِدُوهُ عِنْدَ اللَّهِ هُوَ خَيْرٌ أَوْ أَعْظَمُ أَجْرًا“

(اور تم جو خیر..... دیکھی..... اپنے لئے پیش کرو گے اسے اللہ کے پاس پاؤ گے کہ وہ بہتر اور بڑا اجر عطا کرنے والا

ہے)

اور یہ آیت مبارکہ ”وَقَدْ مَوْلَاً تَفْسِيكُم“ وَاتَّقُوا اللَّهَ وَأَعْلَمُوا أَنَّكُمْ مُّسْلِقُونَ.....“، اپنے معنی و مفہوم کے

لحاظ سے سورہ حشر آیت ۱۸: ”يَا أَيُّهَا الَّذِينَ آمَنُوا اتَّقُوا اللَّهَ وَلِتَنْزِلْ عَلَيْكُمْ مَّاءٌ مِّنَ السَّمَاءِ وَاتَّقُوا اللَّهَ إِنَّ اللَّهَ

خَبِيرٌ بِمَا تَعْمَلُونَ“ (اے اہل ایمان! تقوایں الہی اختیار کرو، ہر شخص کو اپنے کل (آخرت) کے لئے پیش کئے ہوئے

عمل پر نگاہ کرنی چاہیے، تم تقوایں الہی اختیار کرو کہ اللہ تمہارے اعمال سے پورے طور پر آگاہی رکھتا ہے) کے مشابہ ہے

-- دونوں کا سیاق ایک جیسا ہے --،

یہاں جملہ ”وَقَدْ مَوْلَاً تَفْسِيكُم“ سے مراد آخرت کے لئے اعمال صالحہ انجام دینا اور معاشرہ کی بہتری و

بھلائی کے لئے نیک بنیادوں پر اولاد کی تربیت کرنا ہے (واللہ اعلم)۔

اور جملہ ”وَاتَّقُوا اللَّهَ“ سے مراد یہ ہے کہ خدا کی معصیت سے بچتے ہوئے جنسی ملاپ میں نیک روش اپنائیں،

خدا کی مقررہ حدود سے تجاوز نہ کریں، خدا کے اوامر کو عملی جامہ پہنانے میں کوتاہی نہ کریں اور جن چیزوں کو خدا نے عزت و

احترام بخشا ہے ان کی بے حرمتی کا ارتکاب نہ کریں۔

اور جملہ ”وَأَعْلَمُوا أَنَّكُمْ مُّسْلِقُونَ.....“ سے مراد یہ ہے کہ تقوایں الہی اختیار کرنے کا حکم اس لئے دیا گیا ہے

کہ قیامت کے دن محاسبہ کا خوف دل میں باقی رہے تاکہ حساب و کتاب کے نتیجہ میں برے انجام سے غفلت نہ ہونے پائے

جیسا کہ سورہ حشر آیت ۱۸ ”وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ“ میں تقویٰ سے مراد خوف (خدا کی معصیت

کے برے انجام کا ڈر) ہے۔

”وَأَعْلَمُوا.....“ صیغہ امر ہے، اس کا معنی یہ ہے: تم آگاہ رہو (تمہیں معلوم ہونا چاہیے)، اس طرح کا

طرز سخن..... جو کہ فصاحت و بلاغت کی انتہائی عظمت کا حامل ہے..... اپنی مخصوص کیفیت کے ساتھ عام رائج ہے اس میں کسی

حکم کو ”آگاہ رہنے“ اور ”جان لینے“ کے الفاظ کے ساتھ ذکر کر کے متعلقہ امر کی بابت ”توجہ رکھنا“، ”احتیاط کرنا“

اور عملی طور پر اس کی پاسداری و نگہداری کرنا مقصود ہوتا ہے، زیر نظر آیت مبارکہ میں بھی یہی روش ملحوظ ہے اور ”وَأَعْلَمُوا“

(آگاہ رہو) کے حکم سے ”خدا سے ملاقات“ (ملاقوہ) کو پیش نظر و ملحوظ خاطر رکھتے ہوئے عملی طور پر تقوایں الہی

اختیار کرنے کی طرف توجہ دلائی گئی ہے۔ خداوند عالم نے ارشاد فرمایا:

سورہ انفال، آیت ۲۳:

○ ”وَاعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ“

(اور تم جان لو کہ اللہ، انسان اور اس کے دل کے درمیان حائل ہوتا ہے)،

اس سے مراد یہ ہے کہ تم اپنے اور اپنے دلوں کے درمیان اللہ کے حائل ہونے سے ڈرو، اور اسے ملحوظ خاطر رکھو، چونکہ عمل صالح اور روز حساب کا خوف، ایمان کا لازمی حصہ ہے، لہذا خداوند عالم نے اپنے کلام کے ذیل میں یہ الفاظ ارشاد فرمائے: ”وَبَشِّرِ الْمُؤْمِنِينَ“ (اور اہل ایمان کو بشارت و خوشخبری دو) جیسا کہ سورہ حشر آیت ۱۸ کی ابتداء میں ارشاد فرمایا: ”يَا أَيُّهَا الَّذِينَ آمَنُوا.....“ (اے اہل ایمان)،.....، اس سے معلوم ہوا کہ اہل ایمان، عمل صالح بجالانے اور روز حساب کا خوف دل میں رکھنے کے عملی مظاہرہ کے نتیجہ میں خدا کی طرف سے اجر عظیم، سعادت و کامیابی اور ابدی حیات کی خوشخبری پاتے ہیں.....،

روایات پر ایک نظر

ایام حیض میں مباشرت کے حکم کی وضاحت

تفسیر ”درمنثور“ میں ہے کہ احمد عبد اللہ بن حمید دارمی، مسلم، ابو داؤد، ترمذی، نسائی، ابن ماجہ، ابویعلیٰ، ابن منذر، ابو حاتم، اور نحاس نے اپنی تاریخ میں اور ابو حیان و بیہقی نے اپنی کتاب السنن میں انس سے روایت کی ہے کہ انہوں نے کہا: یہودیوں کے ہاں یہ دستور عام تھا کہ جب ان کی کسی عورت کو حیض ہوتا تو وہ اسے گھر سے نکال باہر کرتے تھے اور اس کے ساتھ کھانا پینا اور معاشرت و مباشرت نہیں کرتے تھے، اس سلسلہ میں حضرت پیغمبر اسلام سے پوچھا گیا تو یہ آیت نازل ہوئی: ”وَيَسْأَلُونَكَ عَنِ الْمَحِيضِ قُلْ هُوَ أذىً فَأَعْتِزُوا بِاللَّسَاءِ فِي الْمَحِيضِ.....“ (وہ آپ سے حیض کی بابت سوال کرتے ہیں، ان سے کہہ دیں کہ وہ ایک تکلیف دہ چیز ہے پس تم حیض کے دنوں میں عورتوں سے دوری اختیار کرو.....)۔ حضرت پیغمبر اسلام صلی اللہ علیہ وآلہ وسلم نے ارشاد فرمایا: ”جامعوهن فی البیوت واصنعوا کل شیء الا النکاح“ (ان کے ساتھ گھر میں میل جول رکھو اور مباشرت و جنسی ملاپ کے سوا سب کچھ روا ہے)، جب یہودیوں کو معلوم ہوا کہ حضرت پیغمبر اسلام نے یہ حکم دیا ہے تو کہنے لگے کہ یہ شخص ہماری ہر چیز کی مخالفت کرتا ہے اور اس نے

فیصلہ کیا ہوا ہے کہ ہماری ہر بات کے برعکس مؤقف اختیار کرے، یہودیوں کی بات سن کر اسید بن خنیر اور عباد بن بشر حضرت رسول خدا کی خدمت میں حاضر ہوئے اور یہودیوں کی ہرزہ سرائی کے بارے میں بتایا اور پوچھا کہ آیا ہم عورتوں کے ساتھ مباشرت و جنسی ملاپ نہ کریں؟ آنحضرتؐ کے چہرہ مبارک کا رنگ خنیر ہو گیا اور گمان ہونے لگا کہ آپؐ ان پر ناراض ہو گئے ہیں، آنحضرتؐ کی یہ کیفیت دیکھ کر وہ دونوں بزم نبویؐ سے باہر چلے گئے اور پھر آپؐ کے لئے دودھ..... ہدیہ کے طور پر..... لے آئے، آنحضرتؐ کی خدمت میں ہدیہ پیش کر کے چلے گئے تو آپؐ نے کسی کو ان کے پیچھے بھیجا اور انہیں بلا کر وہ دودھ دیا جسے انہوں نے پیا اور سمجھ گئے کہ آپؐ ان پر ناراض نہیں ہوئے۔

(تفسیر ”درمنثور“ جلد ۱ صفحہ ۲۵۸)

تفسیر ”درمنثور“ ہی میں سدسی سے ”وَيَسْأَلُونَكَ عَنِ الْمَحْضِ“ کی بابت منقول ہے انہوں نے کہا کہ جس نے یہ مسئلہ پوچھا اس کا نام ثابت بن دحداح تھا۔
اسی طرح کی روایت مقاتل سے بھی منقول ہے۔

طلب اولاد کا حکم

تہذیب میں حضرت امام جعفر صادق علیہ السلام سے ”فَاتُوهُنَّ مِنْ حَيْثُ أَمَرَكُمْ اللَّهُ.....“ کی تفسیر میں منقول ہے آپؐ نے ارشاد فرمایا: یہ آیت طلب اولاد کی بابت نازل ہوئی کہ تم اسی طرح اولاد طلب کرو جس طرح خدا نے تمہیں حکم دیا ہے۔

(تفسیر درمنثور، جلد ۷ صفحہ ۴۱۴)

امام صادقؑ کا ارشاد گرامی

کافی میں مذکور ہے حضرت امام جعفر صادق علیہ السلام سے پوچھا گیا کہ حیض والی عورت کے شوہر کے لئے کیا حکم ہے؟ آپؑ نے فرمایا: مخصوص مقام کے علاوہ سب کچھ جائز ہے۔

(کتاب فروع کافی، جلد ۵ صفحہ ۵۳۸)

امام صادقؑ کا ایک فرمان

اسی کتاب میں آنجناب (امام جعفر صادق علیہ السلام) سے منقول ہے کہ آپؑ سے اس عورت کے بارے میں پوچھا گیا جس سے حیض کے آخری دن خون آنا بند ہو جائے تو اس سے مباشرت کا کیا حکم ہے؟ امام علیہ السلام نے ارشاد فرمایا کہ اگر اس کا شوہر جنسی ملاپ کی خواہش پر قابو نہ پاسکے اور اس کے غسل حیض کرنے سے پہلے مباشرت کا خواہاں ہو تو وہ اپنی زوجہ کو حکم دے کہ وہ مخصوص مقام کو دھو لے اور پھر اس سے مباشرت کر سکتا ہے۔ (فروع کافی جلد ۵ ص ۵۳۹)

ایک اور روایت میں مذکور ہے کہ امامؑ نے ارشاد فرمایا کہ میں بہتر سمجھتا ہوں کہ غسل کے بعد مباشرت کی جائے۔

مذکورہ بالا مطالب پر یعنی روایات کثرت سے موجود ہیں ان سے اس مطلب کی تائید ہوتی ہے کہ ”يَسْطُهِوْنَ“ کو تخفیف (ط پر جزم اور ر پر جزم) کے ساتھ پڑھا جائے جس کا معنی خون حیض کا بند ہو جانا ہے۔ ”يَسْطُهِوْنَ“ اور يَسْطُهِوْنَ میں فرق یہ ہے کہ يَسْطُهِوْنَ (باب تفعیل) قبول طہارت کا معنی دیتا ہے اس میں ارادہ و اختیار پایا جاتا ہے جو کہ غسل کرنے (یا دھونے) سے موزونیت و مناسبت رکھتا ہے۔ اور يَسْطُهِوْنَ کا معنی حصول طہارت ہے کہ جس میں ارادہ و اختیار نہیں پایا جاتا لہذا وہ خون بند ہونے ہی سے حاصل ہونے والی طہارت کے معنی سے موزونیت رکھتا ہے، اگر تطہر سے مخصوص مقام کو دھونا مراد لیا جائے تو اس کا مطلب یہ ہوگا کہ مباشرت سے قبل مخصوص مقام کا دھونا مستحب ہے اور اگر اس سے مراد غسل (غ پر پیش کے ساتھ) ہو تو اس کا مطلب یہ ہوگا کہ مستحب یہ ہے کہ غسل کے بعد مباشرت کا عمل انجام دیا جائے جیسا کہ امام جعفر صادقؑ کے ارشاد گرامی ”والفلسل احب الی“ (میں بہتر سمجھتا ہوں..... پسند کرتا ہوں..... کہ غسل کے بعد مباشرت کی جائے) سے استفادہ ہوتا ہے، اس سے یہ ہرگز نہیں سمجھا جاتا کہ غسل سے پہلے مباشرت حرام ہے یعنی طہارت اور تطہر کے درمیانی وقت میں مباشرت کی حرمت ثابت نہیں ہوتی کیونکہ اگر اس دوران مباشرت حرام ہوتی ”ولسانقرہ بوہن“ اور ”حنسی یطہرن“ کے درمیان منافات پیدا ہو جائے گی اور مباشرت کی ممانعت بے معنی قرار پائے گی (غور کریں)۔

توبہ اور طہارت کے بارے میں!

کافی میں حضرت امام جعفر صادق علیہ السلام سے آیت مبارکہ ”إِنَّ اللَّهَ يُحِبُّ التَّوَّابِينَ وَيُحِبُّ
الْمُسْتَطَهِّرِينَ“ کی تفسیر میں منقول ہے آپؑ نے ارشاد فرمایا: كان الناس يستنجون بالكرسف والاحجار ثم

احدث الموضوع وهو خلق كريم فامر به رسول الله (ص) وصنعه فانزل الله في كتابه ...“ کہ لوگ روئی اور پتھروں سے استنجاء کرتے تھے پھر پانی سے طہارت کرنے کی روش آئی جو کہ عمدہ طرز عمل ہے تو حضرت پیغمبر اسلام نے اس کا حکم صادر فرمایا اور خود اسے انجام دیا، تب خداوند عالم نے اپنی مقدس کتاب میں یہ آیت نازل فرمائی ”إِنَّ اللَّهَ يُحِبُّ التَّوَّابِينَ وَيُحِبُّ الْمُسْتَظْهِرِينَ“ (خدا توبہ کرنے والوں کو دوست رکھتا ہے اور پاک ہونے والوں کو دوست رکھتا ہے)۔

(فروع کافی جلد ۳ صفحہ ۱۸)

اس طرح کی روایات کثرت سے موجود ہیں اور ان میں سے بعض روایات میں مذکور ہے کہ سب سے پہلے پانی سے استنجاء کرنے والا شخص ”براء بن عازب“ ہے پھر آیت نازل ہوئی اور یہ عمل شرعی قانون قرار پا گیا۔

سلام بن مستنیر کی دلچسپ روایت

کتاب اصول کافی میں سلام بن مستنیر سے مروی ہے انہوں نے کہا: میں حضرت ابو جعفر امام محمد باقر علیہ السلام کی خدمت میں حاضر تھا تو جناب حران بن اعین امام کی خدمت میں حاضر ہوئے اور آپ سے کچھ مسائل دریافت کئے، جب وہ بارگاہ امامت سے رخصت ہونے لگے تو انہوں نے امام سے عرض کی: خدا آپ کو طول بقاء عطا فرمائے اور آپ کے ذریعے ہمیں اپنی عنایات سے بہرہ ور فرمائے، ہم جب آپ کی خدمت میں حاضر ہوتے ہیں تو ہمارے دلوں میں نرمی، ہمارے اندر دنیا سے بے رغبتی اور لوگوں کے پاس جو کچھ دنیاوی مال و ثروت ہے اس سے بے توجہی پیدا ہو جاتی ہے اور جب آپ کی بزم سے باہر جاتے ہیں اور لوگوں کے ساتھ معاشرت و میل جول میں مصروف ہوتے ہیں اور تجارت سے معاملات انجام دیتے ہیں تو دنیا کی محبت ہمیں اپنا اسیر کر لیتی ہے، یہ سن کر حضرت امام ابو جعفر علیہ السلام نے ارشاد فرمایا: ”انما هي القلوب مرة تصعب ومرة تسهل“ دل تو ایسے ہی ہیں کہ کبھی سخت ہوتے ہیں اور کبھی نرم ہوتے ہیں۔ اس کے بعد امام علیہ السلام نے فرمایا: حضرت پیغمبر اسلام کے اصحاب نے آنحضرت کی خدمت میں عرض کی: اے اللہ کے رسول! ہمیں اپنے بارے میں نفاق کا خوف کھائے جاتا ہے، حضرت پیغمبر اسلام نے فرمایا: تم لوگ اس طرح کا خوف کیوں رکھتے ہو؟ انہوں نے کہا، جب ہم آپ کی خدمت میں حاضر ہوتے ہیں تو آپ ہمیں یاد دہانی کرواتے ہیں اور دنیا کی بجائے آخرت کی طرف توجہ دلاتے ہیں تو ڈر جاتے ہیں اور دنیا کو بھول کر اس سے منہ موڑ لیتے ہیں اور ہمارے زہد کا یہ عالم ہوتا ہے کہ گویا ہم آخرت کا مشاہدہ کر رہے ہیں اور بہشت و دوزخ ہماری آنکھوں کے سامنے ہے، یہ کیفیت اس وقت ہوتی ہے جب ہم آپ کے حضور حاضر ہوتے ہیں اور جب آپ کی محفل سے باہر جاتے ہیں اور اپنے گھروں میں اپنی اولاد اور اہل و عیال

کے ساتھ کھل مل جاتے ہیں تو وہ روحانی کیفیت اور احساس جو آپ کی خدمت میں رہ کر پیدا ہوتا ہے باقی نہیں رہتا بلکہ اس میں تبدیلی آ جاتی ہے اور ایسا لگتا ہے جیسے ہم پر کوئی کیفیت طاری ہی نہیں ہوئی تھی، تو کیا آپ کو ہمارے بارے میں نفاق کا اندیشہ لاحق ہوتا ہے؟ حضرت رسول خدا صلی اللہ علیہ وآلہ وسلم نے ارشاد فرمایا: ”کلاء، ان هذه خطوات الشيطان فيرغبكم في الدنيا، والله لو تدومون على الحالة التي وصفتم انفسكم بها لصابحتكم الملائكة، ومشيتم على الماء، ولو انكم تذبون و تستغفرون الله تعالى لخلق خلقاً حتى يذنبوا فيستغفروا الله تعالى فيغفر لهم، ان المؤمن مفتن ثواب، اما سمعت قول الله عز وجل: ان الله يحب التوابين ويحب المتطهرين، وقال تعالى: استغفروا ربكم ثم توبوا اليه“ ہرگز ایسی بات نہیں، دراصل یہ سب کچھ شیطان کی کارگزاری ہے، وہ تمہارے دلوں میں دنیا کی طرف توجہ و التفات کے جذبات پیدا کرتا رہتا ہے۔ خدا کی قسم! اگر تم اسی روحانی کیفیت پر باقی رہو تو فرشتے تمہارے ساتھ مصافحہ کریں گے اور تم پانی پر چلو گے، اگر ایسا نہ ہوتا کہ تم گناہ کے مرتکب ہو اور پھر خدا سے طلب مغفرت کرو تو خدا ایسی مخلوق پیدا کرتا جو گناہ کے مرتکب ہو کر خدا سے استغفار کرتے اور خدا انہیں معاف کر دیتا، مؤمن سے گناہ سرزد ہوتا ہے اور وہ توبہ کرتا ہے، کیا تو نے خداوند عالم کا یہ ارشاد گرامی نہیں سنا: ”إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ“ (خدا توبہ کرنے والوں کو دوست رکھتا ہے اور پاک ہونے والوں کو دوست رکھتا ہے) اور خدا نے فرمایا ہے: ”اسْتَغْفِرُوا لَكُمْ أَسْرَابًا ثُمَّ تَوَبُوا إِلَيْهِ“ (تم اپنے پروردگار سے طلب مغفرت کرو پھر اس کے حضور توبہ کرو)۔

(کتاب اصول کافی جلد ۲ صفحہ ۲۲۳)

اسی کی مانند عیاشی نے اپنی تفسیر میں ایک روایت ذکر کی ہے،

مذکورہ بالا روایت میں آنحضرت کا ارشاد گرامی (اگر تم اسی روحانی کیفیت پر باقی رہو.....) دراصل ولایت کے بلند پایہ مقام کی طرف اشارہ ہے کہ جو دنیا سے روگردانی اور خدا کی ابدی ولا زوال نعمتوں کی طرف توجہ کرنے سے عبارت ہے، اس سلسلہ میں سورہ بقرہ کی آیت ۱۵۶ (الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَأَنَا لِرَبِّنَا أَسْلَمْنَا) کی تفسیر میں بعض مطالب ذکر ہو چکے ہیں۔

اور آنحضرت کا ارشاد گرامی (اگر ایسا نہ ہوتا کہ تم گناہ کے مرتکب ہو اور پھر خدا سے استغفار کرو.....) درحقیقت خدا کے نظام قدر کی باطنی بنیاد کی طرف اشارہ ہے اور اس سے مراد خداوند عالم کے اسمائے مبارکہ اور صفات جلیلہ کی اپنے اپنے معنوی تقاضوں کے مطابق افعال و حوادث پر وجودی و ایجادی اثرگذاری ہے، اس سلسلہ میں سورہ حجر آیت ۲۱ ”وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنزِّلُ إِلَّا بِقَدَرٍ مَّعْلُومٍ“ اور قدر کے موضوع سے مربوط

دیگر آیات کی تفسیر کے ذیل میں مربوط مطالب پیش کئے جائیں گے،

اور روایت میں مذکور یہ الفاظ: (کیا تو نے خداوند عالم کا یہ ارشاد گرامی نہیں سنا کہ اللہ توبہ کرنے والوں کو دوست رکھتا ہے اور پاک ہونے والوں کو دوست رکھتا ہے) حضرت امام ابو جعفر محمد باقر علیہ السلام کے ہیں جو آپ نے حران بن امین سے مخاطب ہو کر فرمائے، اس میں توبہ اور تطہر کی تفسیر گناہوں کو ترک کر کے اللہ تعالیٰ کی طرف لوٹنا، لوح نفس سے گناہوں کی گندگیوں کو مٹا دینا اور دل سے معاصی کی نجاستوں کو دور کرنا کی گئی ہے، تفسیر کا یہ انداز (استفادۃ مراتب الحکم من حکم بعض المراتب) بعض مراتب کے حکم سے حکم کے دیگر مراتب کا استفادہ کرنے سے کہلاتا ہے (یہ ایک مخصوص علمی اصطلاح ہے) اس سے مراد معانی و مفاہیم کی مخصوص جہتوں کی بناء پر کسی موضوع کا اثبات ہے (اس کی مانند سورۃ واقعہ کی آیت ۹) (أَلَيْسَ لِلَّهِ الْآلَمُ طَهْرٌ وَذُنُّ) ہے جس سے دو مطالب پر استدلال قائم کیا گیا ہے: ایک یہ کہ کتاب کامل اہل بیت کے پاس ہے کہ وہی ”مطہرون“ کا حقیقی صداق ہیں، اور دوسرا یہ کہ طہارت و وضو کے بغیر قرآن مجید کے الفاظ کو چھونا حرام ہے۔

جس طرح خلقت و آفرینش خدائی خزانوں سے کسب فیض کر کے اپنے نزدیکی مراحل طے کرتی ہوئی تقدیروں کے جہان (عالم القادیر) تک پہنچ جاتی ہے جیسا کہ خداوند عالم نے ارشاد فرمایا ہے ”وَإِنْ مِنْ شَيْءٍ إِلَّا عِنْدَنَا خَزَائِرُهُ وَمَا نُنزِّلُهُ إِلَّا بِقَدَرٍ مَعْلُومٍ“ (سورۃ حجر، آیت ۲۱) اسی طرح تقدیروں کے احکام بھی حقائق کی منزلوں سے گزر کر اپنا نزولی سفر طے کرتے ہیں (ان مطالب پر اچھی طرح غور کریں)۔

اس سلسلہ میں مزید وضاحت سورۃ آل عمران آیت ۷ (هُوَ الَّذِي نَزَّلَ عَلَيْكَ الْكِتَابَ مِنْهُ آيَاتٌ مُّحْكَمَاتٌ) کی تفسیر میں پیش کی جائے گی۔

مذکورہ بالا مطالب کے پیش نظر وہ امر قرین صحت معلوم ہوتا ہے جس کی طرف اشارہ کیا جا چکا ہے کہ ذریعہ بحث آیت مبارکہ میں توبہ اور تطہر سے (ظاہری الفاظ کو ملحوظ رکھتے ہوئے) پانی سے کی جانے والی طہارت مراد ہے جو کہ بدن سے نجاست کو دور کرنے کے ذریعے اسے اللہ تعالیٰ کی طرف لوٹانے سے عبارت ہے (تطہر یعنی پانی سے بدن پر لگی ہوئی نجاست کو دور کرنا اور توبہ یعنی پاک ہو کر خدا کی طرف لوٹ آنا)۔

ان مطالب سے اس روایت کا معنی بھی واضح ہو جاتا ہے جو تفسیر قمی کے حوالہ سے ذکر کی جا چکی ہے، اس میں بیان کیا گیا تھا کہ امام علیہ السلام نے فرمایا: خداوند عالم نے حضرت ابراہیم علیہ السلام پر صلیب نازل فرمائی، اس سے مراد ”طہارت“ ہے، اور وہ دس چیزیں ہیں: پانچ سر میں اور پانچ بدن میں ہیں، وہ پانچ جن کا تعلق سر سے ہے وہ یہ ہیں: مونچھیں کاٹنا، داڑھی رکھنا، بالوں کی کاٹ چھانٹ، مسواک کرنا اور دانتوں میں خلال کرنا، بدن سے تعلق رکھنے والی پانچ

چیزیں یہ ہیں۔ بدن کے بال کاٹنا، ختنہ کرنا، ناخن کاٹنا، غسل جنابت کرنا اور پانی سے طہارت (استنجاء وغیرہ) کرنا، یہی وہ پاکیزہ حنیفیت..... مقدس آئین..... ہے جسے ابراہیم علیہ السلام لائے اور وہ آئین منسوخ نہیں ہوا اور نہ ہی قیامت تک منسوخ ہوگا..... اصل عبارت ملاحظہ ہو: (انزل اللہ علی ابراہیم الحنیفۃ وہی الطہارۃ، وہی عشرۃ اشیاء: خمسۃ فی الرأس وخمسۃ فی البدن، فاما التی فی الرأس، فاخذ الشارب، واعفاء اللحی، وطم الشعر، والسواک والخلال، واما فی البدن، فاخذ الشعر من البدن، والختان، وقلم الساطفار، والغسل من الجنابة والظہور بالماء، وہی الحنیفۃ الطہارۃ التی جاء بها ابراہیم فلم تنسخ ولا تنسخ الی یوم القیامۃ.....) اس روایت میں مذکور اشیاء و امور کے ”طہارت“ کے باب سے ہونے کی بابت متعدد روایات موجود ہیں اور ان روایات میں مذکور ہے: ”ان النورۃ طہور“ (نورہ پاک کرنے والا ہے) ”نورہ“ بال صاف کرنے والے پاؤں وغیرہ کو کہتے ہیں۔

امام رضاؑ کا ارشاد گرامی

تفسیر العیاشی میں ”نِسَاءٌ وَکُمْ حَزَّتْ لَکُمْ.....“ کی تفسیر میں معمر بن خلاد کے حوالہ سے روایت ذکر کی گئی ہے کہ حضرت امام علی رضا علیہ السلام نے فرمایا: تم لوگ ”وطی فی الدبر“ (عورتوں کے ساتھ دبر میں جماع کرنے) کی بابت کیا عقیدہ رکھتے ہو؟ راوی (معمر بن خلاد) نے کہا: میں نے امام کی خدمت میں عرض کی کہ مجھے معلوم ہوا ہے کہ اہل مدینہ اسے معیوب نہیں سمجھتے۔ اسے جائز قرار دیتے ہیں.....، امام علیہ السلام نے فرمایا: یہودی کہتے تھے کہ اگر مرد اپنی زوجہ سے اس کی دبر میں جماع کرے تو اس کا بچہ بھیگا پیدا ہوگا، تو خداوند عالم نے آیت نازل فرمائی جس میں یہودیوں کے عقیدہ کے برعکس حکم دیا گیا ہے، ارشاد خداوندی ہے ”نِسَاءٌ وَکُمْ حَزَّتْ لَکُمْ“ فَاتَّوَّاحَزَّتْ لَکُمْ اَلَّتِی سِئْتُمْ“ (تمہاری عورتیں تمہاری کھیتی ہیں تم اپنی کھیتی میں جہاں سے چاہو آ سکتے ہو)۔ یعنی خواہ پیچھے سے خواہ آگے سے۔

(تفسیر العیاشی، جلد ۱ ص ۱۱۱)

اسی کتاب میں حضرت امام جعفر صادق علیہ السلام سے زیر نظر آیت مبارکہ کی تفسیر میں منقول ہے آپ نے ارشاد فرمایا ”اَلَّتِی سِئْتُمْ“ سے مراد یہ ہے کہ عورت کے مخصوص مقام سے مباشرت کریں خواہ اس کے سامنے کی طرف سے اور خواہ پشت کی طرف سے کریں۔ (مذکورہ بالا حوالہ)

امام جعفر صادقؑ کا فرمان

تفسیر العیاشی ہی میں ابو بصیر کے حوالہ سے منقول ہے انہوں نے کہا میں نے حضرت امام جعفر صادق علیہ السلام سے اس شخص کے بارے میں پوچھا جو اپنی بیوی سے اس کی دبر میں جماع کرتا ہے تو امامؑ نے اسے ناپسند فرمایا اور کہا: ”وایاکم و محاض النساء“ تمہیں عورتوں کی دبر سے مباشرت کرنے سے اجتناب کرنا چاہئے اور فرمایا کہ آیت مبارکہ میں ”نِسَاءُكُمْ حَرَّتْ لَكُمْ فَأَنْتُمْ حَرَّتُمْ لَهَا“ سے مراد یہ کہ جب چاہو مباشرت کر سکتے ہو، (انی زمانی ہے مکانی نہیں)۔

اسی تفسیر میں فتح بن یزید جرجانی سے منقول ہے انہوں نے کہا کہ میں نے اسی طرح کا سوال حضرت امام علی رضا علیہ السلام کی خدمت میں لکھ کر بھیجا تو جواب موصول ہوا کہ آپ نے اس شخص کے بارے میں سوال کیا ہے جس نے اپنی کینر کے ساتھ اس کی دبر میں مباشرت کی (تو تمہیں معلوم ہونا چاہیے کہ) عورت کی مثال ایک کھلونا جیسی ہے اسے ہرگز تکلیف نہیں دینی چاہئے اسے خداوند عالم نے ”کھیتی“ قرار دیا ہے۔

اس طرح کی روایات آئمہ اہل بیت علیہم السلام کی طرف سے کثرت کے ساتھ وارد ہوئی ہیں اور وہ کافی، تہذیب، تفسیر العیاشی، تفسیر قمی وغیرہ میں موجود ہیں، ان تمام روایات سے اس امر کا ثبوت ملتا ہے کہ آیت مبارکہ (نِسَاءُكُمْ حَرَّتْ لَكُمْ فَأَنْتُمْ حَرَّتُمْ لَهَا) سے عورت کے ساتھ اس کے مخصوص مقام سے جنسی ملاپ کرنے کے علاوہ کچھ ثابت نہیں ہوتا، اور عین ممکن ہے کہ تفسیر العیاشی میں عبد اللہ بن ابی محصور کے حوالہ سے حضرت امام جعفر صادق علیہ السلام کا جو ارشاد گرامی ذکر کیا گیا ہے اس سے یہی معنی مراد لیا جائے..... کہ صرف مخصوص مقام سے مباشرت روا ہے..... اس روایت میں اس طرح بیان ہوا ہے کہ ابن ابی محصور نے کہا: میں نے امام علیہ السلام سے عورتوں کے ساتھ پشت سے مباشرت کرنے کے بارے میں پوچھا تو امامؑ نے فرمایا: ”لساب اس“..... کوئی حرج نہیں..... پھر امامؑ نے یہ آیت شریفہ پڑھی ”نِسَائِكُمْ حَرَّتْ لَكُمْ فَأَنْتُمْ حَرَّتُمْ لَهَا“۔

میں سمجھتا ہوں کہ ”الانسان فی اعجازہن“..... عورتوں سے ان کی پشت سے مباشرت کرنے..... سے بظاہر ان کی پیٹھ سے ان کے مخصوص مقام سے جنسی ملاپ کرنا مراد ہے اور اس مطلب پر آیت مبارکہ سے استدلال کیا جاسکتا ہے جیسا کہ عمر بن خالد کی روایت میں بھی اس کی تائید پائی جاتی ہے۔

جابر بن عبد اللہ کا بیان

تفسیر ”در منثور“ میں ابن عساکر کے حوالہ سے جابر بن عبد اللہ کی روایت ذکر کی گئی ہے انہوں نے کہا: انصار اپنی عورتوں کے ساتھ پہلو کے بل لیٹ کر جنسی ملاپ کرتے تھے جبکہ قریش گونا گوں طریقوں سے یہ عمل انجام دیتے تھے۔ قریش کے ایک شخص نے انصار کی ایک خاتون سے شادی کی اور جب اس کے ساتھ جنسی ملاپ کرنا چاہا تو اس نے کہا کہ صرف اسی طرح مباشرت ہوگی جس طرح ہمارے ہاں رائج ہے اس کے علاوہ نہیں، اس بات کی اطلاع حضرت پیغمبر اسلام کو دی گئی تو یہ آیت نازل ہوئی (فَأْتُوا حَرْثَكُمْ أَلَّيْسْتُمْ) یعنی عورتوں سے مباشرت کرو کھڑے ہوئے، بیٹھے ہوئے، اور لیٹے ہوئے، بشرطیکہ ایک ہی مقام سے ہو۔

(تفسیر در منثور جلد ۱ ص ۲۶۱)

اس مطلب پر بنی متعدد روایات صحابہ کرام کی طرف سے آیت مبارکہ کے شان نزول کی بابت وارد ہوئی ہیں، اس سلسلہ میں ایک روایت حضرت امام علی رضا علیہ السلام کے حوالہ سے بھی ذکر کی جا چکی ہے، اور جملہ ”بشرطیکہ ایک ہی مقام سے ہو“ صرف مخصوص مقام سے مباشرت کرنے کا کنایہ ہے کیونکہ اہل سنت ہی کی کتب میں ان کے اپنے معتبر ادویوں کے حوالہ سے کثیر روایات ذکر کی گئی ہیں کہ عورتوں کے ساتھ ان کے پیچھے (دبر) سے مباشرت کرنا حرام ہے، ان میں متعدد روایات صحابہ کرام کے اسناد سے حضرت پیغمبر اسلام سے منقول ہیں اور جہاں تک آئمہ اہل البیت علیہم السلام کے فرمودات کا تعلق ہے تو اگرچہ ان میں اس عمل کے جواز کو شدید کراہت کے ساتھ بیان کیا گیا ہے لیکن انہوں نے اس سلسلہ میں آیت مبارکہ (يَسَاءُ لَكُمْ حَرْثٌ لَّكُمْ فَأْتُوا حَرْثَكُمْ أَلَّيْسْتُمْ) سے ہرگز استدلال نہیں کیا۔ جیسا کہ پہلے وضاحت کی جا چکی ہے۔ بلکہ انہوں نے حضرت لوطؑ کے بیان سے استدلال کیا جس میں انہوں نے فرمایا: ”قَالَ لَطُّوْا لَعِبَلَيْتِي اِنْ كُنْتُمْ فُجُوْرًا“ سورہ حجر، آیت ۱۷۔ (یہ میری بیٹیاں ہیں اگر تم ایسا کرنا بھی چاہتے ہو!) حضرت لوطؑ نے اپنے مہمانوں کی اپنی بیٹیوں (قوم کی بیٹیوں) کی طرف توجہ مبذول کروائی جبکہ وہ جانتے تھے کہ وہ لوگ ان (عورتوں) سے ان کے مخصوص مقام سے مباشرت کرنا نہیں چاہتے..... گویا حضرت لوطؑ اپنے مہمانوں سے کہہ رہے تھے کہ اگر تم دبر سے مباشرت کے خواہاں ہو تو اپنی عورتوں سے ایسا کرو..... یہ قرآنی حکم ابھی تک منسوخ نہیں ہوا۔

اس کے باوجود یہ حکم صحابہ کرام کی روایات میں متفق علیہ نہیں ہے، چنانچہ عبد اللہ بن عمر، مالک بن انس اور ابو سعید خدری وغیرہ سے مروی ہے کہ وہ ایسا کرنے میں کوئی حرج نہیں سمجھتے تھے اور وہ اس کے جواز پر اسی آیت (يَسَاءُ لَكُمْ حَرْثٌ لَّكُمْ.....) سے استدلال کرتے تھے بلکہ ابن عمر سے یہ بھی منقول ہے کہ یہ آیت اسی عمل کے جواز کے بارے میں

نازل ہوئی ہے۔ چنانچہ تفسیر ”درمنثور“ میں دارقطنی کے حوالہ سے مالک کے اسناد سے نافع سے مروی ہے کہ مجھے ابن عمر نے کہا: میرے سامنے قرآن رکھو، پھر انہوں نے تلاوت شروع کی اور جب اس آیت تک پہنچے (نِسَاءٌ وَكُمُ حَزَنٌ لَّكُمُ ۖ فَاتُّوا حَزَنًا لَّكُمُ ۗ اٰیٰی سَمِعْتُمْ) تو مجھ سے کہنے لگے۔ ”اسد ری یا نافع فیمن نزلت هذه الآية؟“ اے نافع! کیا تمہیں معلوم ہے کہ یہ آیت کس شخص کے بارے میں نازل ہوئی ہے؟ میں نے کہا: نہیں، ابن عمر نے کہا کہ یہ آیت انصار کے ایک شخص کے بارے میں نازل ہوئی اس نے اپنی بیوی کے ساتھ اس کی دبر سے جنسی ملاپ کیا تھا تو لوگوں نے اس بات پر ہنگامہ کھڑا کر دیا، اس وقت خداوند عالم نے یہ آیت نازل فرمائی ”نِسَاءٌ وَكُمُ حَزَنٌ لَّكُمُ ۖ فَاتُّوا حَزَنًا لَّكُمُ ۗ اٰیٰی سَمِعْتُمْ“ (نافع نے کہا کہ) میں نے ابن عمر سے پوچھا کہ آیا اس سے مراد یہ ہے کہ عورت کی پیٹھ سے اس کے مخصوص مقام سے جنسی ملاپ کو جائز قرار دیا گیا ہے؟ اس نے جواب دیا: نہیں، بلکہ اس سے مراد، دبر سے مباشرت کرنا ہے۔ (تفسیر درمنثور جلد ۱ ص ۲۶۶)

نافع کے علاوہ دیگر کثیر حوالوں سے ابن عمر کا یہ بیان ذکر کیا گیا ہے اور ابن عبدالبر سے منقول ہے انہوں نے کہا کہ ابن عمر کی یہ روایت صحیح اور معروف و مشہور ہے..... کہ انہوں نے وطی فی الدبر کے جواز پر آیت مبارکہ (نِسَاءٌ وَكُمُ حَزَنٌ لَّكُمُ ۖ فَاتُّوا حَزَنًا لَّكُمُ ۗ اٰیٰی سَمِعْتُمْ) سے استدلال کیا.....،

”درمنثور“ ہی میں ابن راہویہ، ابویعلیٰ، ابن جریر کے حوالہ سے، اور طحاوی سے مشکل الآثار میں اور ابن مردویہ کے اسناد سے ابوسعید خدری سے روایت کی گئی ہے کہ ایک شخص نے اپنی بیوی کے ساتھ اس کی دبر سے جماعت کی تو لوگوں نے اس کی سخت مذمت کی، اس وقت یہ آیت نازل ہوئی۔ نِسَاءٌ وَكُمُ حَزَنٌ لَّكُمُ ۖ فَاتُّوا حَزَنًا لَّكُمُ ۗ اٰیٰی سَمِعْتُمْ.....، (تفسیر درمنثور جلد ۱ ص ۲۶۶)

اسی کتاب میں خلیب کے حوالہ سے ابوسلیمان جوزجانی سے منقول ہے کہ میں نے مالک بن انس سے عورتوں کے ساتھ وطی فی الدبر کے بارے میں پوچھا تو انہوں نے جواب دیا کہ میں اسی عمل کے بعد غسل کر کے ابھی فارغ ہوا ہوں۔ (مذکرہ بالا حوالہ)

اسی کتاب (درمنثور) میں طحاوی سے اصغ بن فرج کے حوالہ سے عبداللہ بن قاسم کی روایت ذکر کی گئی ہے کہ انہوں نے کہا: میں دینی امور میں جن حضرات کی پیروی کرتا ہوں ان میں سے میں نے کسی کو اس عمل (وطی فی الدبر) کے جواز کی بابت شک کرتے نہیں دیکھا (اس کے بعد) عبداللہ نے یہ آیت پڑھی ”نِسَاءٌ وَكُمُ حَزَنٌ لَّكُمُ ۖ فَاتُّوا حَزَنًا لَّكُمُ ۗ اٰیٰی سَمِعْتُمْ“ اور کہا کہ اس سے واضح کوئی دلیل ہو سکتی ہے؟ (تفسیر درمنثور جلد ۱ ص ۲۶۱)

”سنن ابی داؤد“ میں ابن عباس سے مروی ہے انہوں نے کہا کہ ابن عمر..... اللہ سے معاف کرے..... غلط فہمی کا شکار ہوئے ہیں، صورت حال کچھ اس طرح ہے کہ انصار کا ایک گروہ بت پرستی کے زمانہ میں یہودیوں کے ایک گروہ جو کہ

اہل کتاب ہیں کے ساتھ معاشرت رکھتے تھے اور اپنے اوپر ان کی علمی برتری کا گمان کر کے اپنے کثیر افعال میں ان کی پیروی کرتے تھے اور اہل کتاب کا طریقہ کاریہ تھا کہ وہ اپنی عورتوں سے صرف ایک ہی روش کے ساتھ جنسی ملاپ کرتے تھے اور وہ پوشیدہ ترین طرز عمل..... مخصوص مقام سے مباشرت کرنے..... سے عبارت ہے، انصار کے اس گروہ نے جو یہودیوں کے ساتھ میل جول و معاشرت رکھتا تھا اسی روش کو اپنایا جبکہ اس کے برعکس قریش کا ایک قبیلہ (گروہ) عورتوں سے جنسی ملاپ کی بابت وسعت و آزادی کا قائل تھا اور وہ لوگ مباشرت میں ہر انداز اختیار کرتے (سامنے سے، پیٹھ پیچھے سے، سیدھا لیٹ کر، التالیٹ کر اور دیگر انداز میں جنسی ملاپ کرتے تھے)۔ جب مہاجرین مدینہ منورہ آئے تو ان میں سے ایک شخص نے انصار کی ایک خاتون سے شادی کی اور جب اس سے جنسی ملاپ کرنے میں مختلف روش اختیار کرنے کا ارادہ کیا تو اس نے انکار کر دیا اور کہا کہ ہمارے ہاں ایک ہی روش رائج ہے اگر آپ اس روش کو اپنائیں تو جنسی ملاپ کریں ورنہ مجھ سے دوری اختیار کریں۔ یہ واقعہ شہرت عام پا گیا۔ یہاں تک کہ حضرت پیغمبر اسلامؐ کو اطلاع دی گئی تو اس وقت یہ آیت مبارکہ نازل ہوئی (نِسَاءُ كَمْ حَزَنَتْ لَكُمْ فَأَنظُرُوا... الخ) یعنی جس طرح تم چاہو اپنی عورتوں سے مباشرت کرو خواہ سامنے سے یا پیٹھ سے یا چٹ لٹائے ہوئے۔ اس سے مراد یہ ہے کہ صرف مخصوص مقام سے مباشرت کی جائے خواہ جس انداز میں کیوں نہ ہو۔ (بحوالہ درمنثور جلد ۱ ص ۲۶۳)

اس روایت کو سیوطی نے ”درمنثور“ میں دیگر اسناد سے مجاہد اور ابن عباس کے حوالہ سے ذکر کیا ہے۔

اسی کتاب میں ابن عبدالحکم سے منقول ہے کہ شافعی نے محمد بن حسن سے اس موضوع پر بحث و مناظرہ کیا، محمد بن حسن نے اس طرح استدلال پیش کیا کہ..... خداوند عالم نے عورت کو کھیتی قرار دیا ہے اور..... کھیتی ہونا مخصوص مقام سے مباشرت کرنے سے درست قرار پاتا ہے، شافعی نے کہا کہ اس کا مطلب یہ ہے کہ اس کے علاوہ..... دوسرے مقام سے مباشرت کرنا..... حرام ہونا چاہیے، محمد بن حسن نے شافعی کی بات کو تسلیم کر لیا، شافعی نے کہا: اگر مرد اس کی پنڈلیوں کے درمیان یا چھت کی سلوٹوں میں مباشرت کرے تو کیا اس میں بھی کھیتی ہے؟ (کیا اسے بھی ”حرت“ کھیتی) کہا جائے گا، محمد بن حسن نے کہا: نہیں۔ شافعی نے کہا: کیا ایسا کرنا حرام ہے؟ اس نے کہا: نہیں، اس نے کہا: تو پھر جس چیز کے قائل ہی نہیں ہو اس سے استدلال کیوں کرتے ہو؟ (تفسیر درمنثور جلد ۱ ص ۲۶۶)

اسی کتاب میں ابن جریر اور ابنی ابی حاتم کے حوالہ سے سعید بن جبیر سے منقول ہے انہوں نے کہا کہ میں اور مجاہد، ابن عباس کے پاس بیٹھے ہوئے تھے کہ ایک شخص آ گیا اس نے کہا: کیا مجھے آپ لجنہ کے بارے میں وضاحت کے ساتھ بتانا پسند کریں گے؟ ابن عباس نے جواب دیا: کیوں نہیں! اس شخص نے آیت مبارکہ کی تلاوت کی: ”وَيَسْئَلُونَكَ عَنِ الْمَجْزِيِّ“ (مَنْ حَبِثُ أَمَرَ كُمْ اللَّهُ تَكْ آیت کو پڑھا) ابن عباس نے کہا: جس مقام سے خون حیض آتا ہے اسی سے

مباشرت کرنے کا حکم دیا گیا ہے۔ اس شخص نے کہا: تو اس آیت کا مطلب کیا ہے ”نِسَاءٌ وَكُمُ حَرْثٌ لَّكُمْ“ فَأَتُوا حَرْثَكُمْ أَلَيْسَ لَكُمْ؟“ ابن عباس نے کہا: تم پر بہت افسوس ہے، کیا دبر کو حرث (کھیتی) قرار دیا جا سکتا ہے؟ اگر تمہاری بات صحیح ہوتی (تم وطی فی الدبر کے جواز کا جو عقیدہ رکھتے ہو اگر وہ درست ہوتا) تو آیت الْحَيْضِ (وَيَسْأَلُونَكَ عَنِ الْمَحِيضِ.....) کو منسوخ قرار دیا جاتا، اور جب ایک مقام میں رکاوٹ ہوتی تو تم دوسرے مقام سے مباشرت کر لیتے، جبکہ آیت میں ”انسی“ زمانی ہے اس سے مراد یہ ہے کہ خواہ رات کو مباشرت کرو یا دن میں مباشرت کرو۔ (تفسیر درمنثور جلد ۱ صفحہ ۲۶۳)

جیسا کہ آپ نے ملاحظہ کیا کہ ابن عباس کا استدلال درست نہیں کیونکہ آیت الْحَيْضِ سے صرف یہ ثابت ہوتا ہے کہ حیض کے ایام میں خون حیض نکلنے کے مقام (مقام مخصوص) سے مباشرت جائز نہیں، اگر آیت الْحَرْثِ (نِسَاءٌ وَكُمُ حَرْثٌ لَّكُمْ“ فَأَتُوا حَرْثَكُمْ.....) سے وطی فی الدبر کا جواز ثابت ہوتا تو ان (آیت الْحَيْضِ اور آیت الْحَرْثِ) کے درمیان تانی کی نسبت (ایک دوسرے کو نفی کرنے کی نسبت) ہی نہ پائی جاتی کہ جس کی بنیاد پر آیت الْحَرْثِ، آیت الْحَيْضِ کے حکم کو منسوخ کر سکے، اس کے ساتھ ساتھ آپ اس مطلب سے بھی آگاہ ہو چکے ہیں کہ آیت الْحَرْثِ۔ جیسا کہ ان لوگوں نے خیال کیا ہے۔ سے وطی فی الدبر کا جواز ثابت نہیں ہوتا، البتہ ابن عباس سے مروی بعض روایات سے یہ ثابت ہوتا ہے کہ انہوں نے جملہ ”فَأَتُوا هُنَّ مِنْ حَيْثُ أَمَرَ كُمْ اللَّهُ“ سے وطی فی الدبر کی حرمت پر استدلال کیا ہے؟ اور اس سلسلہ میں ہم وضاحت کے ساتھ بیان کر چکے ہیں کہ وہ استدلال نہایت نادرست (افسد الاستدلال) ہے اور آیت مبارکہ سے صرف یہ ثابت ہوتا ہے کہ جب تک وہ پاک نہ ہو جائیں خون حیض نکلنے کے مقام سے مقاربت حرام ہے۔ آیت سے اس سے زیادہ کچھ ثابت نہیں ہوتا اور آیت الْحَرْثِ (نِسَاءٌ وَكُمُ حَرْثٌ لَّكُمْ.....) سے عورتوں کا کھیتی ہونا ثابت ہوتا ہے کہ جس سے جس انداز میں چاہیں کھیتی کا کام لے سکتے ہیں۔ بہر حال یہ ایک فقہی مسئلہ ہے اور ہم نے صرف اس حد تک اس بحث میں حصہ لیا ہے کہ آیات سے کیا ثابت ہوتا ہے؟ (جو کہ تفسیر سے مربوط ہے)۔

آیات ۲۲۳ تا ۲۲۷

وَلَا تَجْعَلُوا لِلَّهِ عُرْضَةً لِأَيَّانِكُمْ أَنْ تَبَرُّوا وَتَتَّقُوا وَتُصَلِّحُوا بَيْنَ النَّاسِ ۚ
وَاللَّهُ سَبِيحٌ عَلَيْهِمُ ﴿٢٢٣﴾

لَا يَأْخُذُكُمْ اللَّهُ بِاللَّعُونِ أَيْبَانِكُمْ وَلَكِنْ يُؤْخِذُكُمْ بِمَا كَسَبَتْ قُلُوبُكُمْ ۗ وَاللَّهُ
عَفُوفٌ حَلِيمٌ ﴿٢٢٤﴾

لِلَّذِينَ يُؤْلُونَ مِنْ نِسَائِهِمْ تَرِيصُ أَرْبَعَةَ أَشْهُرٍ ۚ فَإِنْ فَاعُوا فَإِنَّ اللَّهَ عَفُوفٌ
رَحِيمٌ ﴿٢٢٥﴾

وَإِنْ عَزَمُوا الطَّلَاقَ فَإِنَّ اللَّهَ سَبِيحٌ عَلَيْهِمُ ﴿٢٢٦﴾

ترجمہ

○ ”اور تم اللہ کو اپنی قسموں میں نہ لاؤ (ڈھال قرار نہ دو) اور وہ یوں کہ نیکی کرنے، تقویٰ اختیار کرنے اور لوگوں کے درمیان مصالحت کے عمل میں خدا کی قسمیں کھاتے پھرو..... ایسا نہ کرو.....، اللہ سننے والا اور جاننے والا ہے“

(۲۲۳)

○ ”خدا تمہاری بے ربط قسمیں کھانے پر تمہارا مواخذہ نہ کرے گا لیکن وہ تمہارے دلوں کی کارگزاری پر ضرور تمہارا مواخذہ و باز پرس کرے گا، اللہ معاف کرنے والا نہایت بردبار ہے“

(۲۲۵)

○ ”جو لوگ اپنی عورتوں سے مباشرت نہ کرنے کی قسم کھاتے ہیں وہ چار مہینے انتظار کریں، اگر رجوع کر لیں تو خدا معاف کرنے والا، نہایت مہربان ہے“

(۲۲۶)

○ ”اور وہ اگر طلاق کا پختہ ارادہ کر لیں تو خدا سننے والا، سب کچھ جاننے والا ہے“

(۲۲۷)

تفسیر و بیان

اپنی قسموں میں خدا کو ڈھال بنانے کی ممانعت

○ ”وَلَا تَجْعَلُوا اللَّهَ عُرْضَةً لِأَيْمَانِكُمْ أَنْ تَبَرُّوا.....“
(اور تم اللہ کو اپنی قسموں میں ڈھال نہ بناؤ کہ اس طرح اپنی برائت کرو.....)

”العرضة“ (عین پر پیش کے ساتھ) ”عرض“ سے مشتق ہے، اس کا معنی کسی چیز کو کسی دوسری چیز کے سامنے لانا، پیش کرنا، دکھانا اور معرض میں قرار دینا ہے تاکہ اس کے ”مقصود“ و ”مراد“ سے موزوں و شائستہ ہونے کا اظہار ہو سکے جیسے کوئی مال، بیچنے کے لئے اور مکان، رہائش کے لئے اور غذا، کھانے کے لئے پیش کی جاتی ہے، اسی مناسبت سے اس ”نشاندہ“ کو ”عرضہ“ کہتے ہیں جو تیر اندازی میں معین کیا جاتا ہے اور اس دو شیزہ کو ”عرضہ“ کہتے ہیں جو نکاح کے قابل ہو (عرضہ للنکاح)، اور اس سواری کو جو سفر کے لئے تیار و مہیا کی جائے اسے ”عرضہ للسفر“ کہتے ہیں۔

یہ ہے ”عرضہ“ کا اصل معنی، اور جہاں تک اس بات کا تعلق ہے کہ ”راستہ میں کڑی کی گئی رکاوٹ“ کو عرضہ کہتے ہیں اور اس چیز کو ”عرضہ“ کہتے ہیں جو کسی جگہ نصب کی جائے تاکہ ایک طرح کی ”رکاوٹ“ کا کام دے جیسے تیروں کے لئے ہدف کے طور پر لکڑی وغیرہ کا تختہ نصب کر دیا جاتا ہے اور اس پر لٹنے والے تیروں کی کثرت وغیرہ کا اندازہ لگایا جاتا ہے تو اس طرح کے معانی کو ”استعمالی معانی“ کہا جاتا ہے کہ جن کا اصل معنی سے تعلق و ربط نہیں ہوتا بلکہ اصل معنی سے ملحق معانی کہلاتے ہیں۔

”ایمان“ (الف پر زبر کے ساتھ) یقین کی جمع کا صیغہ ہے جس کا معنی حلف و قسم ہے۔ یہ لفظ ”یقین“ سے اخذ کیا گیا ہے جس کا معنی دایاں ہاتھ ہے کیونکہ عام طور پر قسم، عہد و پیمان اور بیعت وغیرہ میں اس سے استفادہ کیا جاتا ہے، در

حقیقت عمل کے آلہ (ہاتھ) کو اصل عمل کا نام دے دیا گیا کیونکہ ان کے درمیان لازم و ملزوم کی نسبت پائی جاتی ہے جیسا کہ اس کے برعکس، عمل کو آلہ عمل کا نام دیا جاتا ہے مثلاً درمیانی انگلی (سبابہ) کو گالی دینے کے اشارہ کے طور پر استعمال کیا جاتا ہے،

بہر حال آیت مبارکہ کا معنی (واللہ اعلم) یہ ہوگا: خدا کو اپنی قسموں میں نہ لاؤ یعنی جب تم قسم کھاتے ہو کہ نیکی نہ کرو گے، تقویٰ اختیار نہ کرو گے اور لوگوں کے درمیان اصلاح کا عمل انجام نہ دو گے تو ان قسموں میں خدا کو نہ لاؤ کیونکہ خداوند عالم ہرگز اس بات کو پسند نہیں کرتا کہ اس کا اسم مبارک نیکی، تقویٰ اور لوگوں کے درمیان اصلاح کے عمل سے باز رہنے جیسے اعمال میں ذریعہ قرار پائے کیونکہ اس نے تو ان چیزوں کے انجام دینے کا حکم دیا ہے۔ اس معنی کی تائید ان روایات سے ہوتی ہے جو اس آیت شریفہ کے شان نزول کی بابت نازل ہوئی ہیں کہ انہیں ہم عنقریب ذکر کریں گے انشاء اللہ،

بنا بر این جملہ ”أَنْ تَكْبُرُوا.....“ میں حرف نفی (لا) فرض کرنا پڑے گا یعنی ”أَنْ تَكْبُرُوا“ کو ”ان لــــا تــــبــــرــــوا“ سمجھا جائے، ادبی لحاظ سے یہ بات عام استعمال میں آتی ہے کہ حرف ”ان“ جب مصدر قرار پائے تو اس کے بعد حرف نفی ”لا“ فرض کیا جاتا ہے (مقدر و تصور ہوتا ہے) جیسا کہ سورہ نساء آیت ۷۷ میں ارشاد ہوا: ”يُبَيِّنُ اللَّهُ لَكُمُ أَنْ تَضَلُّوا.....“ (خدا اپنے احکام تمہارے لئے واضح طور پر بیان کرتا ہے تاکہ تم گمراہ نہ ہو)، اگرچہ جملہ ”أَنْ تَضَلُّوا“ کا معنی یہ ہے: ”تاکہ تم گمراہ ہو“ لیکن ادبی لحاظ سے حرف ”ان“ کے بعد حرف نفی ”لا“ کا اضافہ فرض کر کے معنی کیا جائے تو جملہ یوں ہوگا ”ان لا تضلوا“ یعنی ”یہ کہ تم گمراہ نہ ہو“، یا یہ کہ خدا ناپسند کرتا ہے کہ تم گمراہ ہو، یہ بھی ممکن ہے کہ حرف نفی (لا) کو فرض کئے بغیر معنی درست ہو اور وہ یوں کہ جملہ ”أَنْ تَكْبُرُوا“ کا تعلق جملہ ”وَلَا تَجْعَلُوا.....“ کے معنی و مراد سے ہو، اس صورت میں آیت کا معنی یوں کیا جائے گا: خدا تمہیں اس طرح کی قسمیں کھانے سے نبی فرماتا ہے یا اپنے اس حکم کو بیان کرتا ہے تاکہ تم نیکی کرو، تقویٰ اختیار کرو اور لوگوں کے درمیان اصلاح کا عمل کرو،

ایک احتمال یہ ہے کہ ”عسرة“ کا معنی زیادہ پیش کی جانے والی چیز ہو، اس صورت میں آیت کا معنی یہ ہوگا کہ اللہ تعالیٰ کی زیادہ قسمیں کھانے سے نبی کی گئی ہے یعنی مقصود یہ ہے کہ تم خدا کی قسمیں زیادہ نہ کھاؤ کیونکہ اگر تم ایسا کرو گے تو نیکی کرنے، تقویٰ اختیار کرنے اور لوگوں کے درمیان اصلاح کا عمل انجام دینے کو ترک کرنے لگو گے کیونکہ زیادہ قسمیں کھانے سے اس چیز کا احترام ختم یا کم ہو جاتا ہے جس کی قسم کھائی جائے اور قسمیں کھانا عام عادت ہو جاتی ہے اور رفتہ رفتہ جھوٹی قسم کھانے سے بھی دریغ نہیں کیا جاتا اور نہ ہی اسے محبوب سمجھا جاتا ہے، زیادہ قسمیں کھانے والا خود اعتمادی کی نعمت سے محروم ہو جاتا ہے، یہ تو ہے زیادہ قسمیں کھانے والے کی ذاتی حالت و کیفیت، اس کے ساتھ ساتھ وہ لوگوں کی نظروں

میں بھی گر جاتا ہے کیونکہ لوگ اس کے بارے میں یہ عقیدہ و نظریہ قائم کر لیتے ہیں کہ اس شخص سے سچ بولنے کی امید و توقع نہیں کی جاسکتی اور وہ خود بھی اپنے بارے میں لوگوں کے عدم اعتماد کا یقین کر لیتا ہے کہ وہ اس کی کسی بات کو صداقت پر مبنی نہیں سمجھتے ہیں، لہذا وہ قسموں کا سہارا لیتا ہے، وہ اپنی اس حالت کے ساتھ ”حلاف“ کا مصداق بن جاتا ہے جس کے بارے میں خداوند عالم نے سورہ القلم آیت ۱۰ میں ارشاد فرمایا ہے ”وَلَا تَطْعَمُ كُلَّ يَوْمٍ فَهْمِيْن“ (اور تم ہر حلاف زیادہ قسمیں کھانے والے پست و بے وقعت شخص کی اطاعت نہ کرو)،

بنا بریں زیر بحث آیت مبارکہ میں حرف نفی ”لا“ کو مقدر فرض کرنا موزوں نظر نہیں آتا بلکہ حرف نفی کو فرض نہ کرنا ہی زیادہ مناسب ہے اور جملہ ”ان تبروا“ کو ادبی قواعد کی بنا پر ”منصوب بنزع الخافض“ یا جملہ ”وَلَا تَجْعَلُوا.....“ کے معنی و مراد کا مفعول لہ قرار دیا جائے، یہاں مفعول بنزع الخافض سے مراد یہ ہے کہ اصل عبارت یوں تصور کی جائے (حتی تبروا۔۔) حرف جر (حتی) کو محذوف فرض کر کے (تبروا) کو منصوب قرار دیا جائے اور جملہ کا معنی یوں کیا جائے: تم خدا کو اپنی قسموں میں ڈھال قرار نہ دو تا کہ تم نیکی و تقویٰ اور اصلاح کی توفیق پاسکو۔ اور مفعول لہ قرار دینے میں آیت کا معنی یوں ہوگا: تمہیں خدا کو ڈھال قرار دے کر قسمیں نہ کھانے کا حکم اس لئے دیا گیا ہے کہ تم نیکی و تقویٰ اختیار کرو۔ اور جملہ ”وَاللّٰهُ سَبِيْحٌ عَلِيْمٌ“ میں تمام معانی کے تاظر میں ایک طرح کا انتباہ پایا جاتا ہے، تاہم پہلا معنی سب سے زیادہ موزوں و واضح ہے۔

بے معنی قسمیں کھانے کا عدم مواخذہ

○ ”لَا يُؤَاخِذُكُمُ اللّٰهُ بِاللّٰغْوِي اَيْتَانِكُمْ“

(اور خدا تمہاری بیہودہ قسمیں کھانے میں تمہارا مواخذہ نہ کرے گا)

”لغو“ افعال میں سے اس فعل کو کہتے ہیں جس کا کوئی فائدہ نہ ہو، کسی چیز کا فائدہ و اثر اس سے مربوط جہات اور متعلقہ پہلوؤں کے مختلف ہونے کی بناء پر مختلف ہوتا ہے، بنا بریں قسم اگر لفظ ہو تو اس کا اپنا مخصوص اثر ہوگا اور اگر عقد ہو تو اس کا اثر نتیجہ کچھ اور ہوگا، اسی طرح اگر کلام کی تاکید کے لئے ہو تو اس کا اثر و فائدہ اس سے موزوں و مخصوص ہوگا اور قسم کے ٹوٹنے اور اس کی خلاف ورزی کرنے کا اثر و نتیجہ کچھ اور ہوگا۔ اور جہاں تک زیر نظر آیت مبارکہ کا تعلق ہے تو اس میں جو

تقابلی تذکرہ ہوا ہے وہ ایک مخصوص معنی کو ثابت کرتا ہے کیونکہ آیت میں قسم پر مؤاخذہ اور عدم مؤاخذہ کو اس طرح بیان کیا گیا ہے: ”لَا يَأْخُذُكُمْ اللَّهُ بِاللَّعْوْنِ أَيَّانَكُمْ“ اس میں لغو قسمیں کھانے پر عدم مؤاخذہ کا ذکر ہے، اور ”وَلَكِنْ يُؤْخِذُكُمْ بِمَا كَسَبْتُمْ فَلَئِنْ تُؤْبَهُكُمْ“ میں دل کی کارگزاری پر مؤاخذہ کا ذکر ہوا ہے۔ اس سے معلوم ہوتا ہے کہ لغو قسم سے مراد وہ قسم ہے جو قسم کھانے والے شخص کے قصد و ارادہ میں مؤثر نہ ہو اور اس نے اپنی قسم کو ”لا والله“ اور ”بلی والله“ (بہ خدا) کی حیثیت سے وابستہ نہ کیا ہو بلکہ عام عادت کے طور پر یہ الفاظ کہہ کر قسمیں کھائی ہوں۔

آیت مبارکہ میں ”بِهَا كَسَبْتُمْ فَلَئِنْ تُؤْبَهُكُمْ“ کے الفاظ ذکر ہوئے ہیں، ”کسب“ کا لفظی معنی کمائی ہے، صنعت و حرفہ وغیرہ کے ذریعے منفعت حاصل کرنے کو کسب کہتے ہیں، عام طور پر اس کا اصل استعمال مادی مفتوحوں و فوائد میں ہوتا ہے کہ جن سے انسان کی جسمانی ضرورتیں پوری کی جاتی ہیں لیکن استعارہ ہر نیک و برے کام سے حاصل ہونے والے نتائج کے لئے بھی اسے استعمال کیا جاتا ہے مثلاً اچھے اخلاق اور ہموع افراد کی خدمت کے ذریعے نیک نامی اور اچھا تذکرہ کمانا اور پاکیزہ صفات و بلند پایہ اوصاف، علم و فضیلتوں و کمالات کا ان کے موزوں اعمال کے ذریعے حاصل کرنا، اسی طرح برے اعمال و معاصی کے ارتکاب سے رسوائی، بدنامی، ذلت اور لعن و طعن کا کسب کرنا، تو یہ سب کسب و اکتساب کمانے کے معانی ہیں جو اصل معنی (کمائی) سے استعارہ استعمال کئے جاتے ہیں، بعض اہل نظر کا کہنا ہے کہ ان دونوں (کسب و اکتساب) میں فرق ہے، اکتساب کا معنی اپنی ذات کے لئے کسی نفع کا حاصل کرنا ہے جبکہ کسب میں اپنے اور دوسروں کے لئے فائدہ حاصل کرنے کا جامع معنی پایا جاتا ہے جیسے غلام کا اپنے آقا کے لئے کسب کمائی کرنا اور وکیل کا موکل کے لئے ولی و سرپرست کا اپنے زیر سرپرستی افراد کے لئے کسب و کمائی کرنا۔ بہر حال کسب (کسب کرنے والا) اور مکتسب (اکتساب کرنے والا) کا اطلاق صرف انسان پر ہوتا ہے غیر انسان پر نہیں۔

قرآن مجید میں قلب (دل) کا معنی

کسب و اکتساب کے معانی کی مذکورہ وضاحت کو پیش نظر رکھتے ہوئے یہ حقیقت واضح ہو جاتی ہے بلکہ اس امر کی گواہی ملتی ہے کہ جملہ ”بِهَا كَسَبْتُمْ فَلَئِنْ تُؤْبَهُكُمْ“ میں قلب سے مراد انسان ہے جو کہ روح و بدن کا مجموعہ ہے اور تعقل، فکر، حسب و بغض دوستی و دشمنی اور خوف و ڈر اور اس طرح کے امور کی نسبت اگرچہ دل کی طرف دی جاتی ہے کیونکہ دل ہی انسانی بدن میں ایک ایسا عضو ہے جو قوت ادراک رکھتا ہے (العضو المدرك) عام خیال و نظریہ کی بنیاد پر جیسا

کہ سننے کی نسبت کان کی طرف، دیکھنے کی نسبت آنکھ کی طرف اور چکھنے کی نسبت زبان کی طرف دی جاتی ہے، لیکن کسب و اکتساب کی نسبت انسان کے علاوہ کسی کی طرف نہیں دی جاسکتی، زیر نظر آیت مبارکہ کی مانند سورہ بقرہ آیت ۲۸۳ ہے جس میں ارشاد ہوا: ”قَالَتْ اَتَمِّمُ قَلْبِي“ (اس کا دل گناہگار ہے) اور سورہ ق آیت ۳۳ میں ارشاد ہوا: ”وَجَاءَ بِقَلْبٍ مُّنِينٍ“ (اور وہ واپس لوٹنے والے دل کے ساتھ آیا)۔

یہ امر واضح ہے کہ انسان جب اپنی ذات اور دیگر اصناف حیوان پر نظر ڈالتا ہے اور غور و فکر کرتا ہے تو اس حقیقت سے آگاہ ہو جاتا ہے کہ بعض عوامل مثلاً بیہوشی، دیوانگی یا سودا و مرگی، وغیرہ کی وجہ سے کبھی شعور و ادراک کی قوتیں بے اثر ہو جاتی ہیں یا بالکل ختم ہو جاتی ہیں جبکہ زندگی جو کہ حرکت قلب و نبض کے ذریعے جانی و پہچانی جاتی ہے باقی ہوتی ہے، اور اگر دل کام کرنا چھوڑ دے تو زندگی ختم ہو جاتی ہے۔ اس سے انسان کو یقین حاصل ہو جاتا ہے کہ مبداء و سرچشمہ حیات، قلب ہے یعنی بدن میں روح کا تعلق سب سے پہلے دل سے قائم ہوتا ہے اور پھر اسی کے ذریعے دوسرے اعضاء..... کہ جن میں زندگی پائی جاتی ہے..... سے اس (روح) کا تعلق قائم ہوتا ہے، بنا براین روحانی آثار و خواص مثلاً وجدانی احساسات جیسے شعور، ارادہ، دوستی و محبت، دشمنی و بغض، امید، خوف اور اس طرح کے دیگر امور کا تعلق دل سے ہوتا ہے کیونکہ بدن میں روح کے تعلق کی سب سے پہلی منزل وہی ہے، اس سے دیگر اعضاء بدن کے سرچشمہ افعال ہونے کی نئی بھی نہیں ہو سکتی یعنی قلب کا سرچشمہ حیات ہونا اور اس کا سب سے پہلے روح سے تعلق پذیر ہونا دیگر اعضاء کی طرف منسوب کئے جانے والے افعال کے منافی نہیں کیونکہ ہر عضو اپنے مخصوص فعل کے حوالہ سے اس کا سرچشمہ کہلاتا ہے جیسے دماغ سوچنے کے لئے، آنکھ دیکھنے کے لئے، کان سننے کے لئے اور پچھرا سانس لینے کے لئے اور اسی طرح دیگر اعضاء بدن، تو یہ سب ان آلات کی مانند ہیں جن کے ذریعے انسان اپنے ضروری اعمال و افعال انجام دیتا ہے۔

مذکورہ بالا نظریہ کی تائید ان علمی تجارب سے ہوتی ہے جو پرندوں پر کئے گئے ہیں کہ وہ دماغ کی قوت سے محروم ہونے کے بعد بھی زندہ ہوتے ہیں چنانچہ تجربہ گاہوں میں بعض وسائل و آلات اور علمی و عملی مراحل سے گزر کر پرندوں کو دماغ سے محروم کر دیا جاتا ہے اور وہ شعور و ادراک کی قوتیں کھودیتے ہیں لیکن اس کے باوجود ان میں زندگی پائی جاتی ہے اور رفتہ رفتہ، غذا کے نہ ملنے اور دل کی حرکت کے رک جانے سے مر جاتے ہیں۔

اس نظریہ کے درست ہونے کی تائید و تصدیق اس امر سے بھی ہوتی ہے کہ علوم طبعیہ کی تحقیقی بحثوں سے ابھی تک یہ نتیجہ حاصل نہیں ہو سکا کہ انسانی جسم میں اعضاء بدن کی عملداری پر کون سی چیز حاکم ہے؟ یعنی وہ کون سی قوت ہے جو بدن کی دیگر قوتوں کو اپنے زیر فرمان رکھتی ہے اور تمام اعضاء اس کے اقتدار اعلیٰ کے سایہ میں اپنی کارگزاری کا نظام قائم رکھے ہوئے ہیں؟ کیونکہ یہ بات ہر طرح کے شک و شبہ سے بالاتر ہے کہ بدن کے تمام اعضاء و جوارح اور فعال قوتیں اپنے اپنے

طور پر ایک دوسرے سے مختلف و متفرق اور جدا جدا ہونے کے باوجود ایک ہی پرچم کے نیچے یکجا مجتمع ہوتی ہیں اور ایک ہی حاکم قوت کے زیر فرمان ہوتی ہیں۔ اس حوالہ سے ان کے درمیان حقیقی وحدت و اتحاد پایا جاتا ہے، علوم طبیعیہ کی تحقیقی بحثوں سے اس حاکم قوت کا سراغ نہ ملنے کو دماغ اور اس سے مخصوص ادراک کی عمل سے غفلت کا نتیجہ قرار نہیں دیا جاسکتا کیونکہ انسان قدیم ترین زمانہ سے سر..... اور دماغ..... کی اہمیت سے آگاہ ہو چکا ہے چنانچہ ہم مشاہدہ کرتے ہیں کہ دنیا بھر کی قومیں..... اپنے رنگ و نسل..... زبان کے مختلف ہونے کے باوجود لفظ سر (رأس)..... Head..... اور اس کے لفظی مشتقات کو ”مرکزی حیثیت“ کے موارد و مقامات میں استعمال کرتے ہیں مثلاً رأس، رئیس، ریاست وغیرہ، اسی طرح عربی زبان میں مختلف موارد میں یوں کہا جاتا ہے: رأس الخویط (دعاگے کا سرا)، رأس المدة (مقررہ وقت کا سرا..... ابتداء.....)، رأس المسافة (مسافت کی ابتداء)، رأس الکلام (کلام کی ابتداء)، رأس الجبل (پہاڑ کا سرا)، رأس الدواب والانعام (چوپایوں کا سردار)، رأس السیف (تلواریں کا قبضہ، سرا)،

بظاہر یہی امر اس بات کا سبب ہے کہ ادراک و شعور اور ادراک سے تعلق رکھنے والے امور مثلاً حب و دوستی، بغض و دشمنی، رجاء و امید، خوف و ڈر، قصد و ارادہ، حسد، عفت و پاکدامنی، شجاعت، جرأت وغیرہ کو قلب سے نسبت دی جاتی ہے اور قلب سے وہی روح مراد ہے جو بدن سے بلا واسطہ یا بواسطہ قلب تعلق رکھتی ہے اور اسی بناء پر لوگ ان امور کو قلب سے اسی طرح منسوب کرتے ہیں جس طرح روح اور خود اپنی طرف ان کی نسبت دیتے ہیں چنانچہ کہا جاتا ہے: فلاں چیز کو میں پسند کرتا ہوں، میری روح اس چیز کو دوست رکھتی ہے، میرے وجود میں اس کی محبت گھر کر چکی ہے، میرا دل اسے دوست رکھتا ہے، اسی مجازی استعمال کی بناء پر قلب سے نفس و روح..... جان..... مراد لی جاتی ہے، یہاں تک کہ سینہ پر بھی اس کا اطلاق ہوتا ہے اور چونکہ اس میں دل ہوتا ہے لہذا اسے بھی ادراک و افعال اور روحانی صفات کی آماجگاہ قرار دیا جاتا ہے، اس کی کئی استعمالی مثالیں قرآن مجید میں پائی جاتی ہیں مثلاً:

سورہ انعام، آیت ۱۲۵:

○ “يَشْرَحُ صَدْرًا كَالِإِسْلَامِ”

(اس کا سینہ، اسلام کے لئے کھول دیتا ہے)

سورہ حجر، آیت ۹۷:

○ “أَنَّكَ يَضِيْقُ صَدْرُكَ”

(تیرا سینہ تنگ ہو جاتا ہے)

یہ سینہ تنگی سے کنایہ کے طور پر ہے۔

سورہ احزاب، آیت ۱۰:

۰. ”وَبَلَغَتِ الْقُلُوبُ الْحَاخِرَ“

(اور جب دل، حجروں کو پہنچ گئے)

سورہ مائدہ، آیت ۲۷:

۰ ”إِنَّ اللَّهَ عَلِيمٌ بِذَاتِ الصُّدُورِ“

(خدا دلوں کے رازوں سے بخوبی آگاہ ہے)

عین ممکن ہے کہ قرآن مجید کی مذکورہ بالا آیات شریفہ سے سینہ اور دل کی مخصوص تعبیرات زیر بحث نظریہ کی صحت کا ثبوت قرار پائیں، تاہم اس سلسلہ میں واضح و یقینی اظہار خیال نہیں کیا جاسکتا، اور شیخ الفلاسفہ ابوعلی سینا نے بھی ”ادراک“ کو قلب ہی سے وابستہ قرار دیا ہے کہ دماغ اس کے ”آلہ“ کی حیثیت رکھتا ہے، بنا بریں قلب کا کام ادراک اور دماغ کا کام اس کا وسیلہ آلہ ہونا ہے۔

اب ہم زیر نظر آیت مبارکہ پر توجہ کرتے ہیں:

جملہ ”وَلَكِنْ يَتُوبُ إِلَىٰ خَلْقِهِ كَمِثْلٍ شِسْءٍ مُّسْبَبٍ قَلْبُكَ“ مجاز عقلی سے خالی دکھائی نہیں دیتا کیونکہ قسم کی بعض قسموں

(لغو قسم) پر مؤاخذہ نہ کرنے کے اظہار کے بعد بعض دیگر قسموں پر مؤاخذہ کا قانون لاگو ہونا چاہئے تھا جبکہ اس کی بجائے لغو قسم کے توڑنے کے نتیجہ میں عائد ہونے والے گناہ پر مؤاخذہ کا اظہار کیا گیا ہے جس سے اس امر کی طرف اشارہ مقصود ہے کہ خداوند عالم کو صرف ”دل“ سے سروکار ہے چنانچہ سورہ بقرہ، آیت ۲۸۳ میں ارشاد ہوا:

۰ ”إِنْ تَبَدُّوْا مَآفِئَةَ أَنْفُسِكُمْ أَوْ تُخَفُّوْا يَحْسِبِكُمْ إِیَّ اللَّهِ“

(جو کچھ تمہارے دلوں میں ہے خواہ اسے ظاہر کر دیا چھپاؤ خدا تم سے اس کا حساب لے گا)

اور سورہ حج، آیت ۳۷ میں یوں ارشاد ہوا:

۰ ”وَلَكِنْ يِنَّا لَهُ التَّقْوَىٰ مِنْكُمْ“

(لیکن تمہارا تقویٰ خدا تک پہنچتا ہے)

زیر نظر آیت مبارکہ کے ذیل میں جملہ ”وَاللَّهُ عَفُوٌّ رَّحِيمٌ“ سے اس مطلب کی طرف اشارہ کیا گیا ہے کہ لغو قسم کھانا مکروہ و ناپسندیدہ عمل ہے کیونکہ اس طرح کے اعمال کا سرزد ہونا کسی مؤمن کو ذیہ نہیں دیتا..... لغو بے مقصد کام کا ارتکاب کسی مؤمن کے شایان شان نہیں..... خداوند عالم نے مؤمنین کی صفات کے تذکرہ میں ارشاد فرمایا ہے کہ کامیاب ہو گئے ایمان والے، وہ لغو بیہودہ اور بے مقصد کاموں سے منہ پھیرنے والے ہیں (قَدْ أَفْلَحَ الْمُؤْمِنُونَ..... وَالَّذِينَ

هُمْ عَنِ اللَّغْوِ مُعَوِّضُونَ)۔۔ سورہ المؤمنون، آیت ۳۔۔

ایلاء کا شرعی حکم

○ ”لِّلَّذِينَ يُؤَلُّونَ مِن نِّسَائِهِمْ.....الْخ“
(ان لوگوں کے لئے جو اپنی بیویوں سے ایلاء کرتے ہیں.....)

”يُؤَلُّونَ“ کا مصدر ”ایلاء“ (باب افعال) ہے جو ”الیه“ سے ماخوذ ہے جس کا معنی قسم ہے، شریعت میں اس سے مراد یہ لیا جاتا ہے کہ شوہر اپنی بیوی پر غصہ کرتے ہوئے اور اسے ستانے کے لئے اس سے جنسی ملاپ نہ کرنے کی قسم کھائے، یہی معنی زیر نظر آیت مبارکہ میں بھی مراد و مقصود ہے۔

”تَرِيصُ“ سے مراد انتظار کرنا اور ”فَأَعُوذُ“ کے مصدر ”لَمِي“ کا معنی رجوع کرنا، واپس آنا ہے، یہاں ایک ادبی نکتہ قابل ذکر ہے کہ اس آیت مبارکہ میں ”ایلاء“ کا تعدیہ حرف ”من“ کے ساتھ ہوا ہے (یؤلون من نساءهم) اس کی وجہ بظاہر اس میں ایحاء اور دوری اختیار کرنے کا معنی کا پایا جانا ہے جس سے یہ بات معلوم ہوتی ہے کہ یہاں جنسی ملاپ سے اجتناب و دوری اختیار کرنے کی قسم کھانا مراد ہے اور اس کی مزید تائید چار ماہ انتظار کرنے کے حکم سے بھی ہوتی ہے کیونکہ یہ مدت (چار ماہ) جنسی ملاپ کے وجوب کی شرعی حد ہے (اس سے زیادہ دیر تک جنسی ملاپ سے اجتناب جائز نہیں)۔

اور ”وَإِنْ عَزَّوَالْتَظَلَّاقِ“ میں ”عزم“ سے مراد صرف ارادہ کرنا نہیں بلکہ انجام دینا (طلاق دینا) مرا ہے چنانچہ ذیلی جملہ ”فَإِنَّ اللَّهَ سَبِيحٌ عَلَيْهِمُ“ میں بھی اسی مطلب کی طرف اشارہ کیا گیا ہے کیونکہ سننا، اصل طلاق دینے سے موزونیت رکھتا ہے نہ کہ اس کے عزم و ارادہ کرنے سے،

اور جملہ ”فَإِنَّ اللَّهَ عَفُوٌّ رَّحِيمٌ“ سے اس امر کا ثبوت ملتا ہے کہ اگر ایلاء کے بعد رجوع کر لیا جائے تو ایلاء کے گناہ کی سزا ختم ہو جائے گی البتہ اس کا کفارہ معاف نہیں ہوگا کیونکہ وہ ایک شرعی حکم ہے جو قابل بخشش نہیں ہوتا، خداوند عالم نے واضح طور پر اس سلسلہ میں ارشاد فرمایا ہے:

سورہ مائدہ، آیت ۸۹:

”لَا يُوْاْخِذُكُمْ اللهُ بِاللَّعْوَفِ اَيْمَانِكُمْ وَلَكِنْ يُؤْخِذُكُمْ بِمَا عَقَّدْتُمْ الْاَيْمَانَ فَكَفَّارَتُهُ اِطْعَامُ عَشْرَةِ مَسْكِيْنٍ“

(خدا تمہاری لغو قسموں پر تمہاری باز پرس نہیں کرے گا لیکن تمہاری ان پختہ قسموں پر تمہارا مواخذہ کرے گا) جو تم نے بھرپور ارادہ کے ساتھ کھائی ہوں گی) تو اس طرح کی قسم کا کفارہ دس مسکینوں کو کھانا کھلانا ہے) بہر حال آیت مبارکہ کا معنی یہ ہے کہ جو شخص اپنی بیوی سے جنسی ملاپ نہ کرنے کی قسم کھائے تو حاکم شریعت اسے چارہ ماہ کی مہلت دے گا، اگر وہ اس مدت کے دوران رجوع کر لے اور زوجہ کے مخصوص حقوق ادا کرے (جنسی ملاپ کرے) اور کفارہ ادا کرے تو اس پر کوئی گناہ باقی نہ ہوگا اور اگر اسے طلاق دینے کا پختہ ارادہ کرے اور اسے طلاق دے دے تو وہ بھی مسئلہ کا دوسرا حل ہوگا، اللہ سننے والا اور جاننے والا ہے۔

روایات پر ایک نظر

قسموں میں خدا کو ڈھال بنانے کا معنی

تفسیر العیاشی میں آیت مبارکہ ”وَلَا تَجْعَلُوا اللّٰهَ عِزَّةً لَا يَمَانِكُمْ.....“ کی تفسیر میں حضرت امام جعفر صادق علیہ السلام سے منقول ہے آپ نے ارشاد فرمایا: اس سے مراد کسی شخص کا یہ کہنا ہے: لا واللہ، بلی واللہ، (تفسیر العیاشی، جلد ۱ ص ۱۱۱)

اسی کتاب میں مذکورہ بالا آیت شریفہ کی تفسیر میں حضرت امام محمد باقر اور حضرت امام جعفر صادق علیہما السلام سے منقول ہے کہ اس سے مراد یہ ہے کہ کوئی شخص قسم کھائے کہ اپنے بھائی یا اپنی ماں یا اسی طرح کے افراد سے کلام نہیں کرے گا۔

کافی میں حضرت امام جعفر صادق علیہ السلام سے منقول ہے آپ نے اس آیت کی تفسیر میں ارشاد فرمایا: جب آپ کو دو افراد کے درمیان صلح و مصالحت کے لئے بلایا جائے تو قسم نہ کھائیں کہ میں ایسا ہرگز نہیں کروں گا۔

(کتاب اصول کافی، جلد ۲ صفحہ ۲۱۰)

مذکورہ بالا تین روایات میں سے پہلی روایت، زیر نظر موضوع کے جو دو معانی ذکر کئے جا چکے ہیں ان میں سے ایک کی بناء پر آیت کی تفسیر کرتی ہے اور دوسری اور تیسری روایت دیگر معنی کے ساتھ آیت کی تفسیر کرتی ہے، ان (دوسری اور تیسری روایتوں) کے قریب المعنی ایک روایت تفسیر العیاشی میں حضرت امام محمد باقر اور حضرت امام جعفر صادق علیہما السلام سے منقول ہے کہ انہوں نے فرمایا: آیت میں اس شخص کی طرف اشارہ کیا گیا ہے جو دو افراد کے درمیان صلح کا اقدام کرتا ہے اور ان دونوں کے درمیان پائے جانے والے گناہ کو اپنے سر لے لیتا ہے.....، (تفسیر العیاشی، جلد ۱ ص ۱۱۲)۔ اس روایت سے مراد یہ لیا جاسکتا ہے کہ کسی شخص کو تم نہیں کھانی چاہئے بلکہ اسے چاہئے کہ اصلاح کرے اور گناہ اپنے سر لے لے کہ خدا معاف کر دینے والا ہے، اس صورت میں وہ آیت پر عمل کرنے والا ہوگا۔

لغو سے کیا مراد ہے؟

کافی میں آیت مبارکہ ”لَا يُؤَاخِذُكُمُ اللَّهُ بِاللَّغْوِ فِیْ أَيْمَانِكُمْ“ کی تفسیر میں مسعدہ کے حوالہ سے امام جعفر صادق علیہ السلام سے روایت کی گئی ہے آپ نے ارشاد فرمایا: ”لغو“ سے مراد یہ ہے کہ کوئی شخص ”لنا واللہ“ اور ”بلی واللہ“ کہہ کر قسم کھائے جبکہ اس کا پختہ ارادہ اس میں شامل نہ ہو، (کافی، جلد ۷ صفحہ ۴۳۳)۔ اسی معنی پر بنی ایک روایت کافی میں مسعدہ کے علاوہ کسی دوسری سند سے حضرت امام جعفر صادق علیہ السلام سے منقول ہے، اور تفسیر ”مجمع البیان“ میں بھی امام محمد باقر علیہ السلام اور حضرت امام جعفر صادق علیہ السلام سے اسی طرح کی روایت ذکر کی گئی ہے۔ (ملاحظہ ہو: تفسیر مجمع البیان ج ۲ ص ۲۳۷)

ایلاء سے مراد کیا ہے؟

کافی ہی میں حضرت امام محمد باقر اور امام جعفر صادق علیہما السلام سے مروی ہے کہ انہوں نے فرمایا: جب کوئی شخص اپنی بیوی سے جنسی ملاپ نہ کرنے کی قسم کھالے تو چار ماہ تک اس عورت کا اس شخص پر کوئی حق نہ ہوگا اور نہ ہی مرد مباشرت کے ترک پر گناہگار ہوگا، اور چار مہینے گزر جانے کے بعد اگر عورت خاموش اور راضی رہے تو مرد پر کوئی گناہ عائد نہ ہوگا لیکن اگر وہ حاکم کے پاس شکایت کرے تو مرد سے کہا جائے گا کہ یار جوع کر کے جنسی ملاپ کرو یا اسے طلاق دو، طلاق کا عزم کرنے سے مراد یہ ہے کہ اس سے دوری اختیار کرے اور جب وہ حیض سے پاک ہو جائے تو اسے طلاق دے سکتا ہے اور طلاق کے بعد عدت ختم ہونے سے پہلے رجوع کا حق رکھتا ہے، کتاب خدا اور سنت رسول اللہ میں ”ایلاء“ کا یہی معنی

-ہے

(کتاب کافی جلد ۶ ص ۱۶۱)

کافی ہی میں حضرت امام جعفر صادق علیہ السلام سے ایک حدیث بیان کی گئی ہے، آپ نے ارشاد فرمایا: ایلاء سے مراد یہ ہے کہ مرد یہ الفاظ کہے کہ واللہ میں تجھ سے ہمستری نہیں کروں گا، یا کہے: خدا کی قسم! تجھے ستاؤں گا، اور پھر اسے ستائے، (مذکور بالا حوالہ)

”ایلاء“ کی تفصیلات اور اس سے متعلقہ امور میں شیعہ و سنی علماء کے درمیان اختلاف رائے پایا جاتا ہے، فقہی کتب میں اس موضوع پر تفصیلی بحث موجود ہے۔

آیات ۲۲۸ تا ۲۳۲

وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ ۗ وَلَا يَحِلُّ لَهُنَّ أَنْ يَكْتُمْنَ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنُنَّ بِاللَّهِ وَالْيَوْمِ الْآخِرِ ۗ وَبِعُولَتِهِنَّ أَسْحَىٰ بِرُدِّهِنَّ فِي ذَلِكَ إِنْ أَرَادُوا إِصْلَاحًا وَلَهُنَّ مِثْلُ الَّذِي عَلَيْهِنَّ بِالْبَعْرُوفِ ۗ وَلِلرِّجَالِ عَلَيْهِنَّ دَرَجَةٌ ۗ وَاللَّهُ عَزِيزٌ حَكِيمٌ ﴿۲۲۸﴾

الطَّلَاقُ مَرَّتَيْنِ ۖ فإِذَا مَسَّكَ بِبَعْرُوفٍ أَوْ تَسَرَّيْتَهُ بِإِحْسَانٍ ۗ وَلَا يَحِلُّ لَكُمْ أَنْ تَأْخُذُوا بِمَا آتَيْتُمُوهُنَّ شَيْئًا إِلَّا أَنْ يَخَافَا أَلَّا يُقِيمَا حُدُودَ اللَّهِ ۗ إِنْ خِفْتُمْ أَلَّا يُقِيمَا حُدُودَ اللَّهِ ۗ فَلَا جُنَاحَ عَلَيْهِمَا فِيمَا افْتَدَتْ بِهِ ۗ تِلْكَ حُدُودُ اللَّهِ ۗ فَلَا تَعْتَدُوهَا ۗ وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ ﴿۲۲۹﴾

فَإِنْ طَلَّقَهَا فَلَا تَحِلُّ لَهُ مِنْ بَعْدِ حَتَّىٰ تَنْكِحَ زَوْجًا غَيْرَهَا ۗ فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ ۗ وَتِلْكَ حُدُودُ اللَّهِ يُبَيِّنُهَا لِقَوْمٍ يَعْلَمُونَ ﴿۲۳۰﴾

وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَأَمْسِكُوهُنَّ بِبَعْرُوفٍ أَوْ سِرِّ حَوْهِنَّ بِبَعْرُوفٍ ۗ وَلَا تَمْسِكُوهُنَّ ضَرَارًا لَتَعْتَدُوا ۗ وَمَنْ يَفْعَلْ ذَلِكَ فَقَدْ ظَلَمَ نَفْسَهُ ۗ وَلَا تَتَّخِذُوا آيَاتِ اللَّهِ هُزُوعًا ۗ وَادْكُرُوا نِعْمَتَ اللَّهِ عَلَيْكُمْ وَمَا أَنْزَلَ عَلَيْكُمْ مِنَ الْكِتَابِ وَالْحِكْمَةِ لِيُعْظِمَكُمْ بِهِ ۗ وَاتَّقُوا اللَّهَ وَاعْلَمُوا أَنَّ اللَّهَ بِكُلِّ شَيْءٍ عَلِيمٌ ﴿۲۳۱﴾

وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَلَا تَعْضُلُوهُنَّ أَنْ يَبْتَئِخْنَ آرُوَاجَهُنَّ إِذَا تَرَاضُوا بَيْنَهُنَّ بِالْمَعْرُوفِ ۚ ذَٰلِكُمْ يُوعَظُ بِهِ مَنْ كَانَ مِنْكُمْ يُؤْمِنُ بِاللَّهِ وَالْيَوْمِ
الْآخِرِ ۚ ذَٰلِكُمْ أَزْكَى لَكُمْ وَأَطْهَرُ ۚ وَاللَّهُ يَعْلَمُ وَأَنْتُمْ لَا تَعْلَمُونَ ﴿۲۲۸﴾

وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُنْتِمَ الرِّضَاعَةَ ۚ
وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ ۚ لَا تُكْفَى نَفْسٌ إِلَّا وَسْعَهَا ۚ لَا
تُضَارُّ وَالِدًا بِأَوْلَادِهِمْ وَلَا مَوْلُودٌ لَهُ بِوَالِدَيْهِ ۚ وَعَلَى الْوَارِثِ مِثْلُ ذَٰلِكَ ۚ فَإِنْ
أَرَادَ إِفْصَالٌ عَنْ تَرَاضٍ مِنْهُمَا وَتَشَاوُرٍ فَلَا جُنَاحَ عَلَيْهِمَا ۚ وَإِنْ أَرَادْتُمْ أَنْ
تَسْتَرْضِعُوا أَوْلَادَكُمْ فَلَا جُنَاحَ عَلَيْكُمْ إِذَا سَأَلْتُمْ مَا اتَّيَمُّ بِالْمَعْرُوفِ ۚ وَاتَّقُوا
اللَّهَ وَاعْلَمُوا أَنَّ اللَّهَ بِمَا تَعْمَلُونَ بَصِيرٌ ﴿۲۲۹﴾

وَالَّذِينَ يُتَوَفَّوْنَ مِنْكُمْ وَيَذَرُونَ آرُوَاجِيَّتُمْ رِضْوَانًا بِأَنْفُسِهِنَّ أَرْبَعَةَ أَشْهُرٍ
وَعَشْرًا ۚ فَإِذَا بَلَغْنَ أَجَلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ
بِالْمَعْرُوفِ ۚ وَاللَّهُ بِمَا تَعْمَلُونَ خَبِيرٌ ﴿۲۳۰﴾

وَلَا جُنَاحَ عَلَيْكُمْ فِيمَا عَرَّضْتُمْ بِهِ مِنْ خُطْبَةِ النِّسَاءِ أَوْ أَكْنُتُمْ فِي أَنْفُسِكُمْ ۚ
عَلِمَ اللَّهُ أَنْكُمْ سَتَدُّ كُرُوزَهُنَّ وَلَكِنْ لَا تُوَاعِدُوهُنَّ سِرًّا إِلَّا أَنْ تَقُولُوا قَوْلًا
مَعْرُوفًا ۚ وَلَا تَعْرِمُوا عَقْدَةَ النِّكَاحِ حَتَّى يَبْلُغَ الْكِتَابُ أَجَلَهُ ۚ وَاعْلَمُوا أَنَّ اللَّهَ
يَعْلَمُ مَا فِي أَنْفُسِكُمْ فَاحْذَرُوا ۚ وَاعْلَمُوا أَنَّ اللَّهَ عَفُوٌّ رَحِيمٌ ﴿۲۳۱﴾

لَا جُنَاحَ عَلَيْكُمْ إِنْ طَلَقْتُمْ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ فَرِيضَةً ۗ
وَمَتَّعُوهُنَّ عَلَى الْمَوْسِمِ قَدْرُهَا وَعَلَى الْمُبْتَدِرِ قَدْرُهَا ۚ مَتَاعًا بِالْمَعْرُوفِ ۚ حَقًّا
عَلَى الْمُحْسِنِينَ ﴿۲۲۸﴾

وَإِنْ طَلَقْتُمْهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً فَرَضْتُمْ مَا
فَرَضْتُمْ إِلَّا أَنْ يَعْفُونَ أَوْ يَعْفُوا الَّذِي بِيَدِهِ عَقْدَةُ النِّكَاحِ ۗ وَأَنْ تَعْفُوا أَقْرَبُ
لِلتَّقْوَى ۗ وَلَا تَنْسُوا الْفَضْلَ بَيْنَكُمْ ۗ إِنَّ اللَّهَ بِمَا تَعْمَلُونَ بَصِيرٌ ﴿۲۲۹﴾

حَفِظُوا عَلَى الصَّلَوَاتِ وَالصَّلَاةِ الْوُسْطَىٰ ۗ وَقُومُوا لِلَّهِ قَانِتِينَ ﴿۲۳۰﴾

فَإِنْ خِفْتُمْ فَرِجَالًا أَوْ رُكْبَانًا ۚ فَإِذَا أَمْنْتُمْ فَاذْكُرُوا اللَّهَ كَمَا عَلَّمَكُمْ مَا لَمْ تَكُونُوا
تَعْلَمُونَ ﴿۲۳۱﴾

وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا ۗ وَصِيَّةٌ لِأَزْوَاجِهِمْ مَتَاعًا إِلَى الْحَوْلِ
غَيْرَ إِخْرَاجٍ ۚ فَإِنْ خَرَجْنَ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ مِنْ
مَعْرُوفٍ ۗ وَاللَّهُ عَزِيزٌ حَكِيمٌ ﴿۲۳۲﴾

وَالَّذِي طَلَقَ مَتَاعًا بِالْمَعْرُوفِ ۚ حَقًّا عَلَى الْمُتَّقِينَ ﴿۲۳۳﴾

كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَعْقِلُونَ ﴿۲۳۴﴾

ترجمہ

○ ”جن عورتوں کو طلاق دی گئی ہو وہ تین بار پاک ہونے کا انتظار کریں (تین دفعہ ماہواری آنے کے بعد تک)، اگر وہ خدا اور قیامت کے دن پر ایمان رکھتی ہیں تو ان کے لئے جائز نہیں کہ جو کچھ خدا نے ان کے ارحام میں پیدا کیا ہے اسے چھپائیں، اگر وہ آپس میں مصالحت چاہیں تو ان کے شوہر اس مدت میں دوسروں کی نسبت زیادہ حقدار ہیں، اور عورتوں پر جو فرائض عائد کئے گئے ہیں اس کے مانند انہیں حقوق دیئے گئے ہیں اور مردوں کا ان پر اضافی حق مقرر کیا گیا ہے (ان ذمہ داریوں کی بناء پر جو ان پر عائد ہوئی ہیں) اور خدا قوت و غلبہ والا، دانا ہے۔“ (۲۲۸)

○ ”طلاق دو مرتبہ ہو سکتی ہے (رجعی)، یا صحیح و درست طور پر ساتھ رہیں یا اچھے طریقہ سے ایک دوسرے سے الگ ہو جائیں، اور تمہارے لئے جائز نہیں ہے کہ جو کچھ تم نے انہیں (اپنی بیویوں کو) دے دیا ہے وہ ان سے واپس لو گریہ کہ دونوں (میاں بیوی) کو خدا کے قوانین و احکام کی پاسداری نہ کرنے کا اندیشہ لاحق ہو، اگر تمہیں اس بات کا اندیشہ لاحق ہو کہ وہ دونوں خدا کے مقرر کردہ احکام پر قائم نہ رہیں گے تو پھر ان پر کوئی گناہ نہ ہوگا کہ عورت فدیہ دے..... اور اس کے عوض طلاق لے.....، یہ خدا کی مقررہ حدود و قانونی سرحدیں ہیں ان سے تجاوز نہ کرو، جو شخص خدائی حدود سے تجاوز کرے تو ایسے لوگ ہی ظالم ہیں۔“ (۲۲۹)

○ ”پھر اگر وہ اسے طلاق دے دے تو وہ عورت اس پر حلال نہ ہوگی، البتہ اگر وہ دوسرے شوہر سے نکاح کرے اور پھر وہ اسے طلاق دے دے تو اس صورت میں وہ دونوں ایک دوسرے کی طرف رجوع کر سکتے ہیں (دوبارہ نکاح کر سکتے ہیں) بشرطیکہ انہیں خدائی احکام پر قائم رہنے کی امید ہو، یہ خدا کی مقرر کردہ حدود و قوانین ہیں جو وہ علم

رکھنے والے لوگوں سے بیان کرتا ہے۔“ (۲۳۰)

○ ”اور جب تم عورتوں کو طلاق دے دو اور وہ طلاق کی عدت پوری کر لیں تو یا تم صحیح طور پر انہیں پاس رکھو یا اچھے طریقہ سے ان سے الگ ہو جاؤ، اور انہیں ستانے اور زیادتی کرنے کی غرض سے انہیں اپنے ساتھ رکھنے کا فیصلہ نہ کرو، جو اس طرح کرے گویا اس نے اپنے اوپر ظلم کیا، تم خدا کی آیات کا مذاق نہ اڑاؤ اور اپنے اوپر نازل ہونے والی خدا کی نعمت کو یاد کرو اور اسے بھی یاد کرو کہ اس نے تم پر کتاب نازل کی اور حکمت عطا کی جس کے ذریعے وہ تمہیں نصیحت کرتا ہے، اور تم تقوائے الہی اختیار کرو اور آگاہ رہو کہ خدا ہر چیز کو بہتر جاننے والا ہے۔“ (۲۳۱)

○ ”اور جب تم عورتوں کو طلاق دو اور ان کی عدت پوری ہو جائے تو انہیں اس بات سے نہ روکو کہ وہ باہمی رضامندی کے ساتھ اچھے انداز میں فیصلہ کریں کہ اپنے ازدواج کے ساتھ نکاح کریں، یہ حکم اس شخص کے لئے ہے کہ جو تم میں سے اللہ اور آخرت کے دن پر ایمان رکھتا ہو، یہ احکام تمہارے لئے پاکیزگی، نفس اور باطنی طہارت کا موجب ہیں، اللہ بہت جاننے والا ہے جبکہ تم آگاہی نہیں رکھتے۔“ (۲۳۲)

○ ”ماؤں پر لازم ہے کہ اپنے بچوں کو پورے دو سال تک دودھ پلائیں، یہ حکم اس کے لئے ہے جو مکمل دودھ پلانے کا ارادہ رکھے، اور بچہ کے باپ پر ماؤں کو دودھ پلانے کی مدت میں صحیح و مناسب طور پر خوراک اور لباس مہیا کرنا ضروری ہے، کسی پر اس کی طاقت و استعداد سے زیادہ ذمہ داری عائد نہیں کی جاتی، ماں کو اس کے بچہ کی وجہ سے تکلیف دی جائے گی اور نہ باپ کو اس کے بچہ کی وجہ سے ستایا جاسکتا ہے، اور وارث پر بھی اسی کے مانند حکم ہے، اگر دونوں (میاں بیوی) باہمی رضامندی اور مشورہ سے دو سال سے پہلے دودھ چھڑوادیں تو ان پر کوئی گناہ نہیں، اور اگر تم اپنی اولاد کو دودھ پلانے کے لئے کسی دایا کی خدمات حاصل کرو تو تم پر کوئی گناہ نہ ہوگا بشرطیکہ جو کچھ بھی دو اچھے و

باوقار طور پر دو، اور تم تقوائے الہی اختیار کرو اور آگاہ رہو کہ تم جو کچھ انجام دیتے ہو خدا سے اچھی طرح دیکھنے والا ہے۔“ (۲۳۳)

○ ”اور تم میں سے جو لوگ فوت ہو جائیں اور اپنی بیویاں چھوڑ جائیں تو ان بیویوں کو چار مہینے دس دن تک انتظار کرنا چاہیے اور جب اپنی عدت کی مدت پوری کر لیں تو وہ جو فیصلہ اپنے بارے میں کریں اس کا تم پر کوئی گناہ نہیں اور اللہ تمہارے اعمال سے بخوبی آگاہ ہے۔“ (۲۳۴)

○ ”تم پر اس میں کوئی گناہ نہیں کہ تم اشارہ و کنایہ سے عورتوں سے خواستگاری کا اظہار کرو یا اپنے دلوں میں اس کو پوشیدہ رکھو، خدا جانتا ہے کہ تم انہیں یاد رکھو گے، لیکن ان سے چھپ چھپ کر عہد نہ کرو مگر یہ کہ نیک و اچھی باتیں کرو، اور مقررہ وقت سے پہلے عقد نکاح کا پختہ اقدام نہ کرو، اور آگاہ رہو کہ اللہ تمہارے دلوں کے رازوں کو جانتا ہے لہذا اس کی نافرمانی سے بچ کر رہو، اور جان لو کہ اللہ معاف کرنے والا، نہایت بردبار ہے۔“ (۲۳۵)

○ ”اگر تم جنسی ملاپ اور حق مہر معین کرنے سے پہلے عورتوں کو طلاق دے دو تو تم پر کوئی گناہ نہیں، انہیں بہرہ مند کرو (کچھ مال وغیرہ دو) امیر آدمی پر اس کی استطاعت کے مطابق اور تنگ دست پر اس کی مالی حیثیت کے مطابق نیکی کے ساتھ دینا ضروری ہے، اور یہ نیک لوگوں پر حق اور فریضہ قرار دیا گیا ہے۔“ (۲۳۶)

○ ”اور اگر تم انہیں مباشرت و جنسی ملاپ کرنے سے پہلے طلاق دے دو جبکہ تم حق مہر معین کر چکے ہو تو معین شدہ کا نصف ادا کرنا ضروری ہے، مگر یہ کہ وہ خود معاف کر دیں یا وہ شخص معاف کر دے جو عقد نکاح کا اختیار رکھتا ہو، اگر تم خود درگزر کرو تو یہ کام تقویٰ سے زیادہ نزدیک ہے، تم آپس میں ایک دوسرے پر بہتری کرنے کو ہرگز فراموش نہ

کرو، خدا تمہارے اعمال کو اچھی طرح دیکھنے والا ہے۔“ (۲۳۷)

○ ”نمازوں کی ادائیگی کی بھرپور پاسداری کرو بالخصوص درمیانی نماز کی بجآوری کی، اور نہایت انکساری و مکمل اطاعت کے ساتھ خدا کے لئے قیام کرو..... فرانس ادا کرو.....“ (۲۳۸)

○ اگر تم خوفزدہ ہو تو پیدل چلتے ہوئے یا سواری پر..... نماز ادا کرو.....، اور جب تمہارا خوف دور ہو جائے تو خدا کو اسی طرح یاد کرو جس طرح اس نے تمہیں ان چیزوں کا علم عطا کیا جن سے تم نا آگاہ تھے۔“ (۲۳۹)

○ ”تم میں سے جو لوگ بستر مرگ پر ہوں اور اپنی بیویاں چھوڑ کر جائیں تو ان کے لئے وصیت کریں کہ ایک سال تک انہیں نکال باہر کئے بغیر نان و نفقہ دیا جائے، اور اگر وہ خود چلی جائیں اور اپنے بارے میں جو اچھا فیصلہ کریں تو اس میں تم پر کوئی گناہ نہ ہوگا۔ خدا قوت و غلبہ والا، دانا ہے۔“ (۲۴۰)

○ ”جن عورتوں کو طلاق دی گئی ہو انہیں نیکی کے ساتھ کچھ دینا چاہئے، ایسا کرنا پرہیزگار لوگوں پر ضروری..... حق..... قرار دیا گیا ہے۔“ (۲۴۱)

○ ”اسی طرح اللہ اپنی آیات..... و احکام..... تمہارے سامنے بیان کرتا ہے کہ شاید تم غور و فکر سے کام لو۔“ (۲۴۲)

تفسیر و بیان

زیر نظر آیات شریفہ میں طلاق، عدت اور مطلقہ عورت کی اپنے بچہ کو رضاعت (دودھ پلانے) کے احکام اور اس کے ضمن میں نماز کے بعض احکام بیان کئے گئے ہیں۔

طلاق اور عدت و مہر کے احکام

○ ”وَالْمَطْلُوقُ يَكْتَرِبُضْنَ بِأَنْفُسِهِنَّ ثَلَاثَةَ قُرُوءٍ“
(اور مطلقہ عورتیں اپنے آپ کو تین دفعہ پاک ہونے تک روکے رکھیں)

لفظ ”طلاق“ کا معنی اصل میں رہائی و چھٹکارا (قید و بند سے آزادی) ہے، پھر اسے استعارہ کے طور پر عورت کو نکاح کی رسی اور زوجیت کی قید سے آزاد کرنے کے معنی میں استعمال کیا گیا ہے اور کثرت استعمال سے یہی اس کا حقیقی معنی ہو گیا،

”تربص“ کا معنی انتظار کرنا اور رکنا ہے، آیت مبارکہ میں ”تربص“ کو ”بِأَنْفُسِهِنَّ“ کے ساتھ مقید کر کے ذکر کیا گیا ہے تاکہ یہ ثابت ہو کہ یہاں ”تربص“ سے مراد یہ ہے کہ وہ اپنے آپ کو مردوں کی جنسی دسترس سے روکے رکھیں، اور اسے ہی عدت یعنی عدت طلاق کہتے ہیں، اس سے مقصد یہ ہوتا ہے کہ عورت اس مدت میں جنسی ملاپ سے دوری اختیار کرے (اپنے آپ کو روکے رکھے) تاکہ حاملہ ہونے کی صورت میں بچہ کے مسئلہ میں غلط فہمی پیدا نہ ہو..... کہ آیا بچہ پہلے شوہر سے ہے یا دوسرے شوہر سے.....

اس جملہ ”يَكْتَرِبُضْنَ بِأَنْفُسِهِنَّ“ میں عدت کے شرعی حکم کے ساتھ ساتھ اس کی وجہ و حکمت کی طرف اشارہ بھی ملتا ہے کہ بچہ کی بابت غلط فہمی نہ ہونے پائے اور نسب میں خرابی پیدا نہ ہو.....، البتہ کسی حکم کی حکمت کا تمام موارد میں پایا جانا

ضروری نہیں ہوتا کیونکہ قانون سازی اور حکم صادر کرنے میں متعلقہ امر سے مربوط صرف بھاری بھاری نوآمد مصلحتیں ملحوظ ہوتی ہیں نہ کہ عمومی وکلی مصلحتیں، بنا بریں جملہ ”يَتَرَكْنَ بِأَنْفُسِهِنَّ“ ایسے ہے جیسے ہم کہیں کہ: مطلقہ عورتیں بچہ کی بابت غلط فہمی سے بچنے اور نسل کی صحیح نسبت کے تحفظ کے لئے عدت میں بیٹھتی ہیں (اس مدت میں اپنے آپ کو مردوں کی جنسی دسترس سے دور رکھتی ہیں)، یہ جملہ ”يَتَرَكْنَ بِأَنْفُسِهِنَّ“ خبر کی صورت میں ہے اور اس سے مراد انشاء (حکم صادر کرنا) ہے، انشاء کو خبر کی صورت میں ذکر کرنے کا مقصد عدت کے حکم کی تاکید ہے، یاد رہے کہ انشاء کو خبر کی صورت میں ذکر کرنے کی روش عام ہے مثلاً استاد، شاگرد سے یہ کہنے کی بجائے کہ تم آج سبق سناؤ، یوں کہتا ہے: تم نے آج سبق سنا ہے، اسی طرح جملہ ”يَتَرَكْنَ بِأَنْفُسِهِنَّ“ کا لفظی ترجمہ یہ ہے: ”وہ اپنے آپ کو روکیں گی“ جبکہ اس سے مراد یہ ہے کہ وہ اپنے آپ کو روکیں، تو حکم کے انشاء کو خبر کی صورت میں ذکر کیا گیا ہے۔

”قَرَأَ“ جمع کا صیغہ ہے اس کا مفرد ”قَرَأَ“ ہے، یہ لفظ، حیض اور اس سے پاک ہونے، دونوں معنوں میں استعمال ہوتا ہے، اس کی بابت کہا گیا ہے کہ وہ ان الفاظ میں سے ہے جو ”اضداد“ کہلاتے ہیں (یعنی وہ الفاظ جن کے دو متضاد معانی ہیں) البتہ لغت میں مادہ ”قَرَأَ“ کا معنی جمع و اکٹھا کرنا یا اکٹھا ہونا ہے لیکن ہر جمع اور اکٹھا کرنے یا اکٹھا ہونے کے لئے لفظ ”قَرَأَ“ استعمال نہیں کیا جاتا بلکہ اس جمع اور اکٹھا کرنے کے لئے استعمال ہوتا ہے جس کے بعد پھیل جانا اور منتشر ہو جانا بھی ہو، اس معنی کی بناء پر ”قَرَأَ“ کا معنی ”طہر“ ہونا زیادہ مناسب دکھائی دیتا ہے کیونکہ حیض سے پاک ہونے کے دنوں میں خون جمع ہوتا ہے اس لئے اس حالت کو ”قَرَأَ“ سے موسوم کیا جاتا ہے اور پھر اس لفظ کو حیض کے معنی میں استعمال کیا گیا ہے کیونکہ ان ایام میں خون منتشر ہو جاتا ہے اور باہر نکل جاتا ہے، اسی مناسبت کے پیش نظر حروف کو اکٹھا کرنے اور انہیں ادا کرنے کے معنی کے لئے اس لفظ سے استفادہ کرتے ہوئے لفظ ”قَرَأَتْ“ اختیار کیا گیا، قرأت یعنی پڑھنا، حروف و کلمات کو اکٹھا کر کے ملا کر..... ادا کرنا، اہل لغت نے صراحت کے ساتھ بیان کیا ہے کہ لفظ ”قَرَأَتْ“ کا اصل معنی جمع و اکٹھا ہونا یا اکٹھا کرنا ہے چنانچہ اس کے قرآنی شواہد بھی موجود ہیں، ملاحظہ ہو:

سورہ قیامت، آیت ۱۸:

○ ”لَا تَحْرُكْ بِهِ لِسَانَكَ لِتَعْجَلَ بِهِ ۗ إِنَّ عَلَيْنَا جَمْعَهُ وَقُرْآنَهُ ۗ فَإِذَا قَرَأَهُ فَانصَبْ قُرْآنَهُ“

(اسے جلدی جلدی پڑھنے کے لئے اپنی زبان کو حرکت نہ دو، اس کا جمع کرنا اور اس کا پڑھنا ہمارے ذمہ ہے اور

جب ہم اسے پڑھ لیں تو اس کی پیروی کرو)

سورہ بنی اسرائیل، آیت ۱۰۶:

○ ”وَقُرْآنًا فَرَقْنَاهُ لِتَقْرَأَ عَلَى النَّاسِ عَلَى مَكْثٍ.....“

(اور ہم نے قرآن کو جدا جدا کر کے نازل کیا تاکہ آپ اسے ٹھہر ٹھہر کر لوگوں کے سامنے پڑھیں.....)

ان دو آیتوں میں لفظ ”قرآن“ اختیار کیا گیا ہے، لفظ ”کتاب“ یا لفظ ”فرقان“ یا ان جیسے الفاظ استعمال نہیں کئے گئے اور اسی بناء پر قرآن یعنی کلام الہی کو ”قرآن“ سے موسوم کیا گیا ہے۔

مشہور و معروف ماہر لغت، راغب اصفہانی نے اپنی شہرہ آفاق کتاب المفردات میں لکھا ہے کہ لفظ ”قرء“ درحقیقت طہر (پاک ہونے کی حالت) سے حیض کی حالت میں آنے کے معنی رکھتا ہے اور چونکہ وہ لفظ طہر اور حیض دونوں حالتوں کا نام ہے لہذا اسے ان دونوں میں سے ہر ایک حالت کے لئے الگ الگ بھی استعمال کیا جاتا ہے کیونکہ جو نام دو چیزوں کے لئے اکٹھا بنایا گیا ہو اسے ان میں سے ایک کے لئے الگ بھی استعمال کیا جاسکتا ہے مثلاً لفظ ”ماندہ“ دسترخوان اور غذا کے مجموعہ کا نام ہے، اسے ان میں سے ہر ایک کے لئے الگ الگ بھی استعمال کیا جاتا ہے یعنی صرف دسترخوان کو بھی ”ماندہ“ کہا جاتا ہے اور ”غذا“ کو بھی ”ماندہ“ کہتے ہیں، لفظ ”قرء“ بھی صرف طہر یا صرف حیض کا نام نہیں کیونکہ جس عورت کو کبھی خون حیض نہ آتا ہو اسے ”ذات قسراء“ نہیں کہا جاتا اور نہ ہی اس عورت کو ”ذات قسراء“ (قرء والی) کہا جاتا ہے جسے ہمیشہ خون حیض آئے۔

مطلقہ عورتوں کے بعض احکام

○ ”وَلَا يَجِلُّ لَهُنَّ أَنْ يَكْتُمْنَ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنُ بِاللَّهِ وَالْيَوْمِ الْآخِرِ“
(اور یہ جائز نہیں کہ وہ اس چیز کو چھپائیں جو خدا نے ان کے رحموں میں پیدا کی ہے اگر وہ اللہ اور آخرت کے دن پر ایمان رکھتی ہیں)

اس جملہ سے مراد یہ ہے کہ مطلقہ عورت پر حرام ہے کہ وہ اپنے حائضہ ہونے یا حاملہ ہونے کو اس لئے پوشیدہ رکھے کہ عدت کی مدت کے خاتمہ کا جلد اظہار کر سکے یا شوہر کو ستائے تاکہ وہ رجوع نہ کر سکے، اور اس طرح کے دیگر امور کی بناء پر اپنی اندرونی حالت کو ظاہر نہ کرے تو یہ سب کچھ اس پر حرام قرار دیا گیا ہے۔

جملہ ”إِنْ كُنَّ يُؤْمِنُ بِاللَّهِ وَالْيَوْمِ الْآخِرِ“ (بشرطیکہ وہ اللہ اور آخرت کے دن پر ایمان رکھتی ہوں) اندرونی حالت کے مخفی رکھنے کی حرمت کی شرط کے طور پر ذکر ہوا ہے، جبکہ عدت کے اصل حکم کو ایمان کے ساتھ مشروط نہیں کیا

گیا تو اس کی وجہ اس کے سوا کچھ نہیں ہو سکتی کہ اس حکم پر عمل کرنے کی ترغیب دلائی گئی ہے اور اس پر قائم رہنے کی تاکید کی گئی ہے کیونکہ اس ”شرط“ سے اس امر کا اشارہ بھی ملتا ہے کہ یہ حکم، خدا اور روز قیامت پر ایمان کہ جس پر شریعت اسلامیہ کی بنیاد قائم ہے کا لازمی حصہ جو جزء ہے، لہذا اسلام کے دائرہ میں رہ کر اس حکم سے بے نیازی قابل تصور نہیں، ہمارے روزمرہ کے عام محاوروں میں اس طرح کی قید و شرط کے ساتھ بات کرنے کی مثالیں کثرت سے پائی جاتی ہیں مثلاً یوں کہا جاتا ہے: اگر اپنے لئے بہتری چاہتے ہو تو لوگوں کے ساتھ حسن معاشرت اپناؤ، یا کسی بیمار سے کہا جاتا ہے: اگر شفا و تندرستی چاہتے ہو تو پرہیز سے کام لو۔

طلاق کے بعد رجوع کرنے کا بیان

○ ”وَبَعُوْا لَنْهِنَّ اَحَقُّ بِرِدْوٰهِنَّ فِیْ ذٰلِكَ اِنْ اَرَادُوْا اِصْلَاحًا“

(اور ان کے شوہر انہیں واپس لانے کا زیادہ حق رکھتے ہیں اگر وہ اصلاح کے خواہشمند ہوں)

”بعولة“ بعل کی جمع کا صیغہ ہے جس کا معنی شوہر ہے، البتہ یہ لفظ رشتہ زوجیت کے باقی ہونے تک اس معنی میں قابل استعمال ہوتا ہے، اس معنی کے حوالہ سے اسے برتری، قوت و توانمندی اور تختیوں و دشواریوں میں ثابت قدمی جیسے معانی میں استعمال کیا جاتا رہا سمجھا جاتا ہے کیونکہ مرد کو عورت کے مقابلہ میں یہ خصوصیات حاصل ہیں، اسی معنی کی مناسبت سے دیگر الفاظ کے اشتقاق میں اس لفظ (بعل) کو اصل قرار دیا گیا ہے، بنا برائیں گھوڑا یا اونٹ وغیرہ کے سوار کو ”بعل الدابۃ“ کہا جاتا ہے، اسی طرح اونچی زمین، بت اور کھجور کے بلند درخت کو ”بعل“ کہتے ہیں۔

”بَعُوْا لَنْهِنَّ“ میں ضمیر ”هن“ کی بازگشت ”للمطلقات“ کی طرف ہے، البتہ یہاں ”مطلقات“ سے مراد صرف وہ خواتین ہیں جنہیں طلاق رجعی دی گئی ہو، طلاق بائن والی خواتین اس حکم میں شامل نہیں (یعنی وہ خواتین جنہیں طلاق رجعی دی گئی ہو ان کے شوہروں کو رجوع کرنے کا حق حاصل ہے)۔

حرف ”ذٰلِكَ“ کا اشارہ ”تربص“ یعنی عدت کی طرف ہے، اور اسے ”اِنْ اَرَادُوْا اِصْلَاحًا“ کے ساتھ مشروط و مقید کرنے کا مطلب اس امر کا اثبات ہے کہ رجوع کرنا صرف اصلاح کی غرض سے ہو، ضرر پہنچانے اور ستانے و تکلیف دینے کے لئے نہ ہو کیونکہ اس کے بعد والی آیت (۲۳۱) میں واضح طور پر اشارہ ہوا ہے: ”وَلَا تَنْسِكُوْهُنَّ“

ضَمْرًا لِّتَعْتَدُوا“ (اور تم انہیں تکلیف دینے اور زیادتی کرنے کے لئے مت اپنے پاس رکھو)۔

لفظ ”أَحْسَنُ“ اسم تفضیل کا صیغہ ہے اس کا معنی ”زیادہ حقدار“ ہے، اصولی طور پر اسم تفضیل، تقابلی مورد میں استعمال کیا جاتا ہے یعنی جہاں دو افراد کا تقابل ہو اور ان میں سے ایک کم اور ایک زیادہ حق رکھتا ہو وہاں اسم تفضیل کے صیغہ کے ذریعے زیادہ حق رکھنے والے کا اظہار مقصود ہوتا ہے، تقابل میں یہ امر ہمیشہ ملحوظ ہوتا ہے کہ طرفین میں کمی اور زیادہ ہونے کی نسبت برقرار ہو، یہاں پہلے شوہر کے زیادہ حقدار ہونے کے حوالہ سے دوسرے افراد کے کم حقدار ہونے کا ثبوت ملتا ہے یعنی مطلقہ عورت سے دوبارہ نکاح کرنے کی بابت پہلا شوہر، دوسرے خواستگاروں کی نسبت رشتہ زوجیت قائم کرنے کا زیادہ حقدار ہے جبکہ دوسرے افراد کو اس سلسلہ میں کم حق حاصل ہے، پہلے شوہر کا دوبارہ نکاح کرنے میں دوسروں کی نسبت زیادہ حقدار ہونا اس کے سابقہ رشتہ زوجیت کی وجہ سے ہے جبکہ دیگر افراد اس سے محروم ہیں، البتہ ”رجوع“ (کہ جسے لفظ ”رد“ یعنی واپسی سے تعبیر کیا گیا ہے) کا معنی صرف پہلے شوہر کی نسبت سے صحیح ہوگا کیونکہ ”واپسی“ میں ”سابقہ تعلق“ ضروری ہے ورنہ لفظ ”واپسی“ (رد) کا اطلاق درست نہ ہوگا۔ اور پہلے شوہر کو رجوع کرنے کے لئے نئے عقد کی ضرورت نہیں جبکہ دیگر خواستگاروں کو عقد جدید لازمی ہے۔

مذکورہ بالا مطالب سے یہ امر ظاہر ہوتا ہے کہ اس آیت مبارکہ میں معنی کے لحاظ سے ایک نہایت لطیف مفہوم پوشیدہ ہے جس کی بناء پر آیت کا اس طرح معنی کیا جائے گا: ”وَبَعُولَتِهِنَّ أَحَقُّ بِهِنَّ مِنْ غَيْرِهِمْ“ اور ان کے شوہر، دوسروں کی نسبت ان کے زیادہ حقدار ہیں“ اور یہ حق (اور زیادہ حقدار ہونا) اسی صورت میں حاصل ہو سکتا ہے کہ وہ (شوہر) عدت کے ایام میں ان کی طرف رجوع کریں، البتہ یہ بات واضح ہے کہ رجوع کرنے اور واپسی کا حقدار ہونا، رجعی طلاق ہی میں ممکن ہے بآئن طلاق میں نہیں، اور اسی سے ثابت ہوتا ہے کہ اس حکم کا تعلق ان عورتوں سے ہے جنہیں رجعی طلاق دی گئی ہو (کہ ان کے شوہر عدت کے دنوں میں رجوع کرنے کا دوسروں کی نسبت زیادہ حق رکھتے ہیں)، لہذا ”بُعُولَتِهِنَّ“ میں ضمیر ”هِنَّ“ کی بازگشت... خاص قاعدہ کی بناء پر..... ان بعض مطلقہ خواتین کی طرف نہیں جن کا ذکر آیت کے صدر میں کیا گیا ہے۔

آیت مبارکہ میں مذکورہ حکم (وَبُعُولَتِهِنَّ أَحَقُّ بِرَدِّهِنَّ) سے یہ امر بھی معلوم ہوتا ہے کہ یہاں ”مطلقات“ سے صرف وہی عورتیں مراد ہیں جن کے ساتھ مباشرت و جنسی ملاپ ہو چکا ہو اور وہ حائضہ ہوں اور حاملہ نہ ہوں، اور جہاں تک ان عورتوں کے احکام کا تعلق ہے جن سے جنسی ملاپ نہ ہو چکا ہو یا یا استہ ہوں یا ابھی سن بلوغ کو نہ پہنچی ہوں یا حاملہ ہوں تو وہ دیگر آیات میں ذکر کئے جائیں گے۔

حقوق و فرائض کا عادلانہ نظام اور تخلیقی درجہ بندی

○ ”وَلَكِنَّ مِثْلُ الْمَثَلِ عَلَيْهِنَّ بِأَلَمَعْرِوفِ ۖ وَلَلرَّجَالِ عَلَيْهِنَّ دَرَجَاتٌ“

(اور ان پر جو فرائض عائد کئے گئے ہیں اس کے مانند انہیں حقوق دیئے گئے ہیں اور مردوں کا ان پر اضافی حق مقرر کیا گیا ہے)

”معروف“ اس حقیقت کا نام ہے جسے لوگ اپنے ہمنوع افراد کے درمیان رائج معاشرتی زندگی کے مخصوص ذوق کے ذریعے پہچانتے ہیں (جس کا لفظی ترجمہ ”پہچانی ہوئی چیز“ ہے)، زیر نظر سلسلہ آیات مبارکہ میں خداوند عالم نے اس لفظ کو بار بار ذکر کیا ہے چنانچہ بارہ مقامات میں لفظ ”معروف“ آیا ہے، اسے مکرر ذکر کرنے کا مقصد اس مطلب کی اہمیت کا اظہار ہے کہ یہ عمل یعنی طلاق اور اس سے متعلقہ امور فطرتِ سلیمہ کے مقدس اصولوں اور پاکیزہ بنیادوں پر استوار ہوں، بنا بریں ”معروف“ یعنی نیک و اچھا کام اور مستحسن طرز عمل وہ ہے جو عقلی ہدایت و رہنمائی، قانونِ شرع، پاکیزہ اخلاقی فضیلت اور اصولِ ادب کی نعمتوں سے بہرہ ور ہو۔

چونکہ شریعتِ اسلامیہ فطرت کی بنیاد اور خلقت کی حقیقی اساس پر مبنی و استوار ہے لہذا اسلامی نقطہ نظر کے مطابق ”معروف“ اس کام کو کہتے ہیں کہ جب بھی لوگ فطرت کی راہ پر گامزن ہوں گے اور اپنے وجود کی تخلیقی حدود سے تجاوز نہ کریں گے تو اس (معروف) سے آگاہ ہوں جائیں گے، (گویا ”معروف“ ایک فطری حقیقت ہے جس کی پہچان و معرفت فطری اصولوں کو اپنانے اور خلاف فطرت امور سے اجتناب کرنے سے وابستہ ہے)، اور فطرت کی بنیادوں پر استوار معاشرہ کی بنیادی خصوصیت یہ ہے کہ اس میں تمام افراد، قانون کی نظر میں مساوی حیثیت رکھتے ہیں اور ہر شخص اپنی اجتماعی و معاشرتی حیثیت و ذمہ داریوں کے مطابق حقوق پاتا ہے، یہ معاشرتی مساوات، عدل و انصاف پر مبنی ہے اس میں ہر شخص کو اس کے کئے کی جزا و سزا برابری ہے، تمام افراد کے اعمال اجتماعی ذمہ داریوں کے ترازو میں تولے جاتے ہیں اور اس کے مطابق ان کی معاشرتی حیثیت کو تحفظ حاصل ہوتا ہے، حاکم، عوام، عالم، جاہل، قوی و طاقتور اور ضعیف و کمزور سب کے مقام و حیثیت کا لحاظ رکھا جاتا ہے اور پھر معاشرتی برابری کی بنیاد پر ہر فرد اپنا مخصوص حق پاتا ہے، خواتین کے حوالہ سے بھی اسلامی احکام اسی بنیاد پر قائم و استوار ہیں کہ انہیں ان کی ذمہ داریوں کے عین مطابق حقوق عطا کئے گئے ہیں اور ان کی معاشرتی زندگی میں مخصوص حیثیت کی بناء پر خاص مقام و منزلت حاصل ہے، عائلی قوانین میں بھی یہی معاشرتی عدل ملحوظ ہے، مرد کو اس کی وسیع ذمہ داریوں کے پیش نظر عورت کے مقابلہ میں وسیع حقوق حاصل ہیں اور وسیع ذمہ داریوں کی بناء پر ان کا مقام

عورت کے مقابلہ میں بلند ہوتا ہے (مرد کی عورت پر برتری یا مقام و منزلت کی بلندی، وجودی لحاظ سے نہیں بلکہ معاشرتی و عائلی ذمہ داریوں کی بناء پر ہے)۔

اس بیان سے یہ امر واضح ہو جاتا ہے کہ جملہ ”وَلِلرَّجَالِ عَلَيْهِنَّ دَرَجَةٌ“ دراصل اپنے سابق جملہ کی تکمیل کرتا ہے اور دونوں سے ایک ہی معنی مراد ہے اور وہ یہ کہ ”خدا نے مرد اور عورت -- یا مطلقہ عورت -- کے درمیان مساوات قرار دی ہے اس کے باوجود مرد کو اضافی ذمہ داریوں کی بنیاد پر اضافی حقوق و منزلت کو بھی ملحوظ رکھا ہے اور عورت کو اس کی معاشرتی و عائلی ذمہ داریوں کے عین مطابق مقام و منزلت اور حقوق عطا فرمائے ہیں، اس موضوع کی بابت تفصیلی طور پر ”علمی بحث“ کے ذیل میں مطالب ذکر کئے جائیں گے، انشاء اللہ۔

دو بار طلاق کی گنجائش کا شرعی ضابطہ

○ ”الطَّلَاقُ مَرَّتَيْنِ قَامَسَاكَ بِمَعْرُوفٍ أَوْ تَسْرِيَةً بِإِحْسَانٍ“
(طلاق دو مرتبہ ہے: پھر نیکی کے ساتھ روکنا ہے یا اچھائی کے ساتھ چھوڑ دینا ہے)

لفظ ”مرتان“ ثنویہ کا صیغہ ہے اس کا مفرد ”مرۃ“ ہے جس کا معنی ”ایک بار“ ہے، یہ ”مرور“ سے مشتق ہے جس کا معنی ”گزرنا“ ہے اور صرف ایک بار انجام دینے کا معنی دیتا ہے، دیگر الفاظ: ”دفعۃ، کمرۃ اور نزلة“ بھی ”مرۃ“ کے ہم وزن، ہم معنی اور ہم پلہ ہیں۔

”تسریح“ کا لغوی معنی ”موسیثوں کو چرنے کے لئے چراگاہ میں چھوڑنا“ ہے، اور یہ ”سرح“ سے مشتق ہے، سرح، بے کانٹوں کے ایک میوہ دار درخت کا نام ہے جسے اونٹ کھاتے ہیں، چنانچہ کہا جاتا ہے: مسرحت الماہل (میں نے اونٹ کو سرح کھانے کے لئے آزاد چھوڑ دیا ہے)، مطلقہ عورت کی بابت یہ لفظ استعارۃ استعمال ہوا ہے اس سے مراد عدت کے دوران اس کی طرف رجوع نہ کرنا اور عدت کے ایام پورے ہونے تک اس سے دوری اختیار کرنا ہے۔ اس کی تفصیلات عنقریب ذکر کی جائیں گی۔

جملہ ”الطَّلَاقُ مَرَّتَيْنِ“ میں طلاق سے مراد، رجعی طلاق ہے کہ جس میں عدت کے دوران، شوہر رجوع کر سکتا ہے اسی لئے اس جملہ کے فوراً بعد ارشاد ہوا: ”قَامَسَاكَ بِمَعْرُوفٍ أَوْ تَسْرِيَةً بِإِحْسَانٍ“ (یا اسے نیکی کے ساتھ روکے یا نیک طریقہ سے چھوڑ دے) اور تیسری مرتبہ طلاق کہ جس کے بعد رجوع نہیں ہو سکتا اسے جملہ ”فَإِنْ طَلَّقَهَا فَلَا“

تَجَلَّىٰ لَكَ مِنْ بَعْدِ حَتَّىٰ تَنْكِحَ حُرُوجًا غَيْرَكَ“ میں ذکر کیا گیا ہے۔

جملہ ”اَوْ تَسْرِيَنَّكَ بِأِحْسَانٍ“ میں تشریح سے بظاہر یہ مراد ہے کہ اسے ساتھ رہنے اور ہمیشہ جدا ہونے کا فیصلہ کرنے میں آزادی دی جائے۔۔۔ طلاق رجعی اور طلاق بائن کی درمیانی مدت میں اس کی طرف رجوع نہ کیا جائے۔۔۔ اور دو طلاقوں کے بعد عدت ختم ہونے تک اسے اس کے حال پر چھوڑ دیا جائے (دو طلاقوں کے بعد عدت پوری ہونے تک اس کی طرف رجوع نہ کیا جائے)، اور اس سے زیادہ واضح و ظاہر احتمال یہ ہے کہ اس سے مراد تیسری طلاق ہے چنانچہ اس احتمال کی تائید اس سے پہلے جملہ ”فَاِمْسَاكٌ بِمَعْرُوفٍ“ سے بھی ہوتی ہے، بنا بریں آیہ مبارکہ ”فَاِنْ طَلَّقَهَا فَلَا تَجَلَّىٰ لَكَ.....“ تشریح کے اجمالی بیان کے بعد تفصیلی بیان کی حیثیت رکھتی ہے۔

ایک ادبی نکتہ

آیت مبارکہ میں ایک نہایت لطیف نکتہ کی طرف اشارہ بھی پایا جاتا ہے اور وہ یہ کہ امساک کو معروف اور تَسْرِيَّةٌ کو احسان کے ساتھ مقید کر کے ذکر کیا گیا ہے، اس کی بنیادی حکمت یہ ہے کہ گاہے ایسا ہوتا ہے کہ طلاق کے بعد رجوع کرنا اور عورت کو دوبارہ رشتہ زوجیت میں لانا اسے ستانے و تکلیف دینے کی غرض سے ہوتا ہے تو ایسا عمل ”منکر“ اور ”مخلاف معروف“ ہے اس لئے خداوند عالم نے ”امساک“ یعنی دومرتبہ طلاق کے بعد دوبارہ رشتہ زوجیت برقرار رکھنے کو ”معروف“ کے ساتھ مقید کر کے ذکر فرمایا ہے، اس کی مثال یہ ہے کہ کوئی شخص اپنی بیوی کو طلاق دے اور اس سے علیحدگی اختیار کر لے اور پھر جوں ہی اس کی عدت تمام ہونے کو ہو تو رجوع کر لے، اسی طرح پھر اسے طلاق دے اور پھر رجوع کر لے، اور یہ سب کچھ اسے اذیت و آزار پہنچانے کے لئے ہو، تو اس کا بار بار ایسا کرنا شریعت اسلامیہ کی رو سے ”منکر“ (کاف پر زبر کے ساتھ) کہلاتا ہے جو کہ ”معروف“ کا نقطہ مقابل ہے اور اسلام نے اسے حرام قرار دیا ہے جبکہ ”امساک“ کہ جسے شریعت مقدسہ میں جائز قرار دیا گیا ہے اور شوہر کو اس کا حق عطا کیا گیا ہے اس سے باہمی رواداری، انس و محبت اور اس قلبی سکون کا سامان ہوتا ہے جو خداوند عالم نے مرد اور عورت کے درمیان قرار دیا ہے۔

یہ ہے امساک بالمعروف کی وضاحت، اسی طرح عین ممکن ہے کہ تشریح بھی ”منکر“ (کاف پر زبر کے ساتھ) اور ”مخلاف معروف“ طور پر انجام پائے کہ اس میں دشمنی و غصہ کے حوامل کار فرما ہوں اور اثنافی صورت پیدا ہو جائے، بنا بریں شریعت مقدسہ اسلامیہ میں تشریح کی جس قسم کو صحیح و جائز قرار دیا گیا ہے وہ اس طرز عمل سے عبارت ہے جسے لوگ موزوں و مناسب سمجھیں اور عقلی معیاروں پر پورا اترتا ہو اور شریعت کی نگاہ میں بھی ”منکر“ نہ ہو، اسی کی طرف اشارہ کرتے ہوئے خداوند عالم نے ارشاد فرمایا ہے: ”فَاِمْسَاكٌ بِمَعْرُوفٍ اَوْ سُرْحُوْنٌ بِمَعْرُوفٍ“ اس آیت میں

”اساک“ اور ”تسریح“ دونوں کے ساتھ ”معروف“ کی قید لگائی گئی ہے جبکہ زیر نظر آیت مبارکہ میں ارشاد ہوا: ”اَوْ تَسْرِيحًا بِإِحْسَانٍ“، ”تسریح کو ”معروف“ کی بجائے ”احسان“ کی قید کے ساتھ ذکر کیا گیا ہے کیونکہ ”احسان“ میں ”معروف“ کی نسبت زیادہ اچھائی کا معنی پایا جاتا ہے اور اس کی تائید و تاکید بعد والے جملہ سے بھی ہوتی ہے جس میں یوں ارشاد ہوا: ”وَلَا يَجِلُّ لَكُمْ أَنْ تَأْخُذُوا مِمَّا آتَيْنَاكُمْ هُنَّ شَيِّئًا“ (تم جو کچھ انہیں دے چکے ہو اس سے کچھ واپس لینا تمہارے لئے جائز نہیں) ان الفاظ سے ”احسان“ کے معنی کی بھرپور وضاحت ہوتی ہے اور ”تسریح“ کو ”احسان“ کی قید کے ساتھ ذکر کرنے کی حکمت بھی معلوم ہو جاتی ہے، تاہم اس کی مزید وضاحت یہ ہے کہ بنیادی طور پر ”معروف“ اور ”احسان“ کی قید ذکر کرنے کا مقصد یہ ہے کہ لوگ شرعی حکم سے ناجائز فائدہ نہ اٹھاسکیں اور رجوع کا حق پا کر کسی کو تکلیف و نقصان نہ پہنچاسکیں، بنا بریں آیت مبارکہ میں ستانے اور نقصان پہنچانے کی غرض سے رشتہ زوجیت کی بحالی کی ممانعت کی گئی ہے چنانچہ ارشاد ہوا: ”وَلَا تَنْسِكُوا لَهُنَّ زُجْرًا الرِّبَا الَّذِي هُوَ مَكْرُومٌ“ (اور تم انہیں اس لئے نہ روکو کہ ستاؤ اور زیاتی کرو)، اور ”تسریح“ میں شوہر کو حق مہر کی رقم..... جو کہ وہ اپنی بیوی کو دے چکا ہے..... سے کچھ واپس لینے سے ممانعت کی گئی ہے کیونکہ ممکن ہے وہ حق مہر کی رقم ادا کئے بغیر اسے چھوڑ دے، لہذا ”تسریح“ کے ساتھ ”معروف“ کی قید کافی نہیں اس لئے اسے ”احسان“ کی قید کے ساتھ ذکر کیا گیا ہے کیونکہ عین ممکن ہے کہ کسی معاشرہ میں حق مہر کی رقم ادا کئے بغیر بیوی سے جدا ہو جانے کو معیوب نہ سمجھا جائے اور اسے ”مکر“ و خلاف معروف قرار نہ دیا جائے، (تسریح میں ”معروف“ کے ساتھ ”احسان“ کی اضافی قید لگا کر عورت کے حقوق کا تحفظ و احترام ملحوظ رکھا گیا ہے) اسی لئے جملہ ”وَلَا يَجِلُّ لَكُمْ أَنْ تَأْخُذُوا مِمَّا آتَيْنَاكُمْ هُنَّ شَيِّئًا“ کے ذریعے اس صدمہ کی تلافی کی کوشش کی گئی ہے جس سے عورت اپنی عائلی زندگی اور رشتہ زوجیت کے ٹوٹنے سے دوچار ہوئی ہے، اگر یہاں بھی ”فسر حوہن بمعروف“ کی طرح ”او تسریح بمعروف“ کہا جاتا تو..... صدمہ کی تلافی کی غرض سے جو حکم صادر کیا گیا ہے اس کی حکیمانہ مصلحت مفقود ہو جاتی اور..... ”احسان“ کی قید میں پوشیدہ اہم نکتہ بے اثر ہو جاتا جس کے نتیجے میں عورت کے حقوق کو نہیں پہنچتی..... جبکہ شریعت اسلامیہ میں ہر لحاظ سے عورت کو معاشرتی احترام اور حقوقی تحفظ دیا گیا ہے اور اس کی عائلی ذمہ داریوں اور معاشرتی مقام کے عین مطابق وسیع حقوق عطا کئے گئے ہیں جس سے اسلام کے عادلانہ حقوقی نظام کا ثبوت ملتا ہے.....

خدائی احکام کی عدم پاسداری کا خوف

○ ”إِلَّا أَنْ يَخَافَ أَلَّا يُقِيمَا حُدُودَ اللَّهِ“

(مگر یہ کہ انہیں یہ اندیشہ لاحق ہو کہ وہ اللہ کے قوانین کی پاسداری نہ کر سکیں گے)

یہاں ”خوف“ سے مراد اندیشہ اور..... قوی امکان و..... غالب گمان ہے، یعنی اگر میاں بیوی کو غالب گمان ہو کہ وہ خدا کے مقررہ قوانین اور احکام پر پورا ندرتیں گے اور عملی طور پر ان کی پاسداری نہ کر پائیں گے، آیت مبارکہ میں ”حدود اللہ“ سے مراد خداوند عالم کی طرف سے صادر ہونے والے اوامر و نواہی اور دینی واجبات و محرمات ہیں، حدود الہی کے اقامہ نہ کرنے یعنی خدا کے اوامر و نواہی کی عملی پاسداری نہ کرنے سے یہاں مراد یہ ہے کہ وہ ایک دوسرے کے ساتھ اخلاقی طور پر مکمل ناہم آہنگی کا شکار ہوں، ایک دوسرے کی بنیادی ضروریات کے تقاضوں کو پورا کرنے میں ناکام ہوں اور نتیجتاً ایک دوسرے کی بابت دشمنی و عداوت کا احساس پیدا کریں۔

فدیہ کا شرعی جواز

○ ”فَإِنْ خِفْتُمْ أَلَّا يَاقِيْبِيْبًا حُدُوْدَ اللّٰهِ فَلَآ جُنَاحَ عَلَیْہِمَا.....“

(پس اگر تمہیں ڈر ہو کہ وہ دونوں قوانین و احکام خداوندی کی عملی پاسداری نہ کر پائیں گے تو ان پر کوئی گناہ نہیں کہ وہ.....)

اس جملہ میں تشبیہ کی بجائے جمع کا صیغہ ”خِفْتُمْ“ ذکر کیا گیا ہے، ممکن ہے اس میں یہ بات ملحوظ و مقصود ہو کہ حدود الہی کی پاسداری نہ کر سکنے کے خوف و اندیشہ میں ضروری ہے کہ اس طرح کی کیفیت کو عرف عام میں اور عاداتاً خوف و اندیشہ ہی کہا اور سمجھا جائے نہ یہ کہ کوئی شخص اپنی نفسانی خواہشات کے غلبہ و ہوس پرستی یا دوسروں کا شکار ہو کر اس طرح کے اندیشہ کا اظہار و ادعا کرے، اسی وجہ سے ”فَإِنْ خِفْتُمْ“ کے بعد ”ذٰلِکَ“ کی بجائے ”أَلَّا یَاقِيْبِيْبًا حُدُوْدَ اللّٰهِ“ دوبارہ ذکر ہوا ہے تاکہ کسی طرح کی غلط فہمی پیدا نہ ہو، (یہ سب تاکیدات درحقیقت خدائی قوانین و دستورات کی پاسداری کی اہمیت اور اس کے معاشرتی زندگی اور عائلی حقوق پر مرتب ہونے والے دور رس نتائج و آثار کی بنیاد پر ہیں تاکہ افراد بشر بالخصوص خواتین کے حقوق اور مقام و منزلت کا احترام و تحفظ عادلانہ اصولوں کے مطابق ممکن ہو، م)

یہاں ایک یہ نکتہ قابل توجہ ہے کہ جملہ ”فَلَآ جُنَاحَ عَلَیْہِمَا“ کے ذریعے دونوں (میاں، بیوی) سے حرمت کی نفی کی گئی ہے جبکہ اس سے پہلے جملہ میں ”وَلَا یَجِلُّ لَکُمْ اَنْ تَاْخُذُوْا مِمَّا اَنْتُمْ مِّنْہُمْ هُنَّ شَیْءًا“ میں صرف مرد (شوہر) کو مخاطب کیا گیا تھا، اس کی وجہ یہ ہے کہ جس طرح شوہر پر حق مہر کی رقم واپس لینا حرام ہے اسی طرح بیوی پر اس رقم کا واپس کرنا بھی حرام ہو گا کیونکہ واپس کرنا، واپس لینے کے گناہ میں مدد کرنے کے برابر ہے (واپس لینے کی حرمت، واپس کرنے کی حرمت کا سبب بنتی ہے) سوائے طلاقِ خلع کے، کہ اس میں فریقین کی باہمی رضامندی سے یہ بات جائز بنتی ہے کہ حصول

طلاق کے لئے بیوی، شوہر کو کچھ مال فدیہ کے طور پر دے تو اس صورت میں لینے اور دینے دونوں میں کوئی حرج نہیں، لہذا ”فَلَا جُنَاحَ عَلَيْهِمَا فِئْتَانًا مِنْهُ“ کے بمصداق، طلاق خلع میں شوہر اور بیوی میں سے کوئی بھی فدیہ و عوض لینے اور دینے میں گناہگار نہ ہوگا،

حدود الہی سے تجاوز کرنا ظلم ہے

○ ”تِلْكَ حُدُودُ اللَّهِ فَلَا تَعْتَدُوهَا وَمَنْ يَتَعَدَّ حُدُودَ اللَّهِ...“

(وہ قوانین خداوندی ہیں تم ان سے تجاوز نہ کرو، اور جو شخص اللہ کے قوانین سے تجاوز کا مرتکب ہو....)

ضمیر ”تِلْكَ“ سے ان معارف کی طرف اشارہ کیا گیا ہے جو ان دو آیتوں (۲۲۸-۲۲۹) میں بیان کئے گئے ہیں، ان میں فقہی احکام، اخلاقی مسائل و علمی معارف شامل ہیں جو بنیادی حقائق پر مبنی ہیں۔

”فَلَا تَعْتَدُوهَا“ کا مصدر ”اعتداء“ اور ”یتعد“ کا مصدر تعدی ہے دونوں کا معنی حد سے تجاوز کرنا ہے،

اس آیت مبارکہ سے یہ اہم و لطیف نکتہ واضح ہوتا ہے کہ فقہی احکام اور اخلاقی اصولوں میں کوئی فرق نہیں اور انہیں ایک دوسرے سے جدا نہیں کیا جاسکتا اور نہ ہی عمل کے میدان میں صرف فقہی احکام اور ظاہری مسائل کو بنیاد بنایا جاسکتا ہے کیونکہ اس طرح کرنے سے شرعی قانون سازی کی پاکیزہ مصلحتوں و مقاصد سے محروم ہونے کی راہ ہموار ہوگی اور دینی تعلیمات کی مقدس اغراض کی تکمیل کا خواب شرمندہ تعبیر نہ ہوگا اور نہ ہی انسانی زندگی سعادت و خوش بختی سے بہرہ مند ہوگی کیونکہ بارہا اس حقیقت کا ذکر ہو چکا ہے کہ اسلام کردار کا دین ہے گفتار کا نہیں، اور اس کی شریعت (احکام و دستورات) عمل کی شریعت ہے صرف فرائض و واجبات جاننے و بیان کرنے کی نہیں، مسلمانوں کی پسماندگی و بد حالی کی بنیادی وجہ اس کے سوا کچھ نہیں کہ انہوں نے دینی احکام کی ظاہری صورتوں پر اکتفاء کی اور ان کی روح باطنی حقیقت سے منہ موڑا، اس کا ثبوت اسی سلسلہ آیات کی ۲۳۱ ویں آیت میں ملتا ہے: ارشاد حق تعالیٰ ہوا: ”وَمَنْ يَفْعَلْ ذَلِكَ فَقَدْ ظَلَمَ نَفْسَهُ“ (جس نے ایسا کیا گویا اس نے اپنے آپ پر ظلم کیا)..... یعنی جس نے طلاق کے احکام اور رجوع کرنے کے حق سے ناجائز فائدہ اٹھاتے ہوئے عورت کو ستانے کی راہ اختیار کی اس نے اپنے اوپر ظلم کیا.....،

زیر نظر آیت مبارکہ میں کئی بار خطاب کا لہجہ تبدیل ہوا ہے یعنی حج کے صیغہ سے مفرد اور مفرد کے صیغہ سے جمع کا صیغہ

بدل کر خطاب کیا گیا ہے مثلاً ”وَلَا يَجِلُّ لَكُمْ“ اور ”فَإِنْ خِفْتُمْ“..... صیغہ جمع..... سے ”تِلْكَ حُدُودُ اللَّهِ“..... صیغہ مفرد..... (تلك) اختیار کیا گیا اور پھر ”فَلَا تَعْتَدُواَهَا“ میں مفرد کا لہجہ چھوڑ کر جمع کا لہجہ اپنایا گیا اور اسی طرح ”فَأُولَئِكَ هُمُ الظَّالِمُونَ“ میں یہی روش اپنائی گئی، اس طرح خطاب کے لہجہ کی تبدیلی کو ادبی اصطلاح میں ”التفات“ کہا جاتا ہے، اس کا فائدہ، مخاطب کے ذہن کو تروتازہ رکھنا اور اسے مطالب کے صحیح فہم و ادراک کے لئے بیدار رکھنا ہے تاکہ ایک ہی انداز سخن سماعت پر بھاری نہ ہو۔

تیسری طلاق کے بعد نکاح کا بیان

○ ”فَإِنْ طَلَّقَهَا فَلَا تَحِلُّ لَهُ مِنْ بَعْدِ ذَلِكَ أَنْ يَنْكِحَهَا حَتَّى تَرَءَا حُرُومًا غَيْرَ كَ.....“

(پس اگر وہ اسے طلاق دے دے تو وہ اس کے لئے حلال نہ ہوگی یہاں تک کہ اس کے علاوہ شوہر سے نکاح کرے.....)

اس آیت میں تیسری طلاق کا حکم بیان کیا گیا ہے کہ جس کے بعد اس عورت سے نکاح حرام ہو جاتا ہے جب تک کہ وہ کسی دوسرے شوہر سے نکاح نہ کرے اور پھر اس سے بھی طلاق ہو جائے تو اس کی عدت ختم ہونے کے بعد پہلا شوہر اس سے دوبارہ نکاح کر سکتا ہے، آیت میں عدم حلیت کی نسبت خود عورت کی طرف دی گئی ہے اور ”فَلَا تَحِلُّ لَهُ“ کے الفاظ نے ”عورت کا حرام“ ہونا بیان کیا گیا ہے جبکہ حقیقت میں اس سے نکاح کرنا یا جنسی ملاپ کرنا حرام ہے، تو ایسا اس لئے کیا گیا تاکہ نکاح کرنے اور جنسی ملاپ کرنے، دونوں کی حرمت کو یکجا بیان کیا جائے چنانچہ جملہ ”حَتَّى تَرَءَا حُرُومًا غَيْرَ كَ“ سے دونوں امور..... نکاح اور مباشرت..... کی حرمت کا ثبوت ملتا ہے، یعنی پہلا شوہر نکاح کر سکتا ہے اور نہ جنسی ملاپ کر سکتا ہے، اور اگر دوسرا شوہر طلاق دے دے تو ان دونوں (عورت اور پہلا شوہر) کو دوبارہ رشتہ زوجیت قائم کرنے کی اجازت ہے اور وہ باہمی رضامندی سے ایک دوسرے کی طرف رجوع کر کے نکاح کر سکتے ہیں،

”يَتَرَاجَعَا“ سے دونوں کی طرف سے رضامندی کے ساتھ رجوع کرنا مراد ہے اور یہ (رجوع کرنا) پہلی اور دوسری طلاق کے بعد رجوع کرنے سے مختلف ہے کیونکہ پہلی اور دوسری طلاق کے بعد رجوع کرنا صرف مرد کا حق ہے جبکہ تیسری طلاق کے بعد طرفین کی رضامندی شرط اور طرفین کا برابر حق ہے اور یہی ”إِنْ طَلَّقَا أَنْ يُتَقَيِّمَا حُدُودَ اللَّهِ“ کا

معنی ہے، اس کے بعد جملہ ”تِلْكَ حُدُودُ اللَّهِ.....“ میں ضمیر کی بجائے اسم ظاہر (حدود اللہ) ذکر کیا گیا ہے تو اس سے وہ ”حدود اللہ“ مراد نہیں جو پہلے ذکر ہو چکی ہیں بلکہ مربوطہ جملہ میں مذکور موضوع کی ”حدود“..... واحکام.... مراد ہیں۔

زیر نظر آیہ مبارکہ میں جو آسان طرز سخن اپنایا گیا ہے اس کی نظیر نہیں ملتی اور اس مخصوص انداز بیان نے عقل انسانی کو ورطہ حیرت میں ڈال دیا ہے کیونکہ اس مختصر کلام میں ملی جلی چودہ ضمیریں یکے بعد دیگرے ذکر ہوئی ہیں اور ان ضمیروں کی بازگشت مختلف امور کی طرف ہونے کے باوجود ان کا ملا جلا ہونا کلام میں پیچیدگی کا باعث نہیں اور نہ ہی معانی و مطالب کے فہم میں خلل پیدا کرتا ہے، اسی طرح اس آیت اور اس سے ما قبل آیت میں متعدد اسماء مکررہ اور کنایات موجود ہیں لیکن اس کے باوجود کلام میں کسی طرح کا ابہام نہیں پایا جاتا اور نہ ہی اس کی فصاحت کے عظیم مرتبہ میں کوئی کمی آئی ہے مثلاً :

”فَأَمَّاكَ بَعْرُوفٍ وَأَوْتَسْرِيٍّ بِأِحْسَانٍ“ اس مختصر جملہ میں چار اسماء مکررہ ذکر ہوئے ہیں :

(۱۔ امساک، ۲۔ معروف، ۳۔ تشریح، ۴۔ احسان)

جملہ ”مِمَّا آتَيْنَهُمْ لَنْ يُنَافِقُوا“ حق مہر سے کنایہ ہے۔

جملہ ”فَإِنْ خِفْتُمْ“ اس بات سے کنایہ ہے کہ عرف عام میں اور عادتاً جس کیفیت کو ”خوف“ کہا اور سمجھا جاتا ہے یہاں وہی مراد لینا چاہیے۔

جملہ ”فِي مِمَّا آتَيْنَهُمْ لَنْ يُنَافِقُوا“ اس مال سے کنایہ ہے جو طلاق خلع میں عورت دیتی ہے۔

جملہ ”فَإِنْ طَلَّقَهَا“ تیسری طلاق سے کنایہ ہے۔

جملہ ”فَلَا تَحِلُّ لَهٗ“ سے نکاح اور مباشرت (جنسی ملاپ) کی حرمت مراد ہے۔

جملہ ”حَتَّىٰ تَنْكِحَ زَوْجًا غَيْرًا“ سے عقد نکاح اور مباشرت دونوں یکجا مراد ہیں اور یہ نہایت مؤد بانہ کنایہ

ہے۔

اور جملہ ”أَنْ يَّتَرَاجَعَا“ دوبارہ عقد کرنے سے کنایہ ہے۔

اس کے علاوہ ان دو آیتوں میں حسن تقابل کی نہایت عمدہ صورت پائی جاتی ہے مثلاً:

(۱) امساک اور تشریح کا تقابل،

(۲) جملہ ”أَنْ يَّتَرَاجَعَا“ اور جملہ ”أَنْ يَّتَرَاجَعَا“ اور جملہ ”أَنْ يَّتَرَاجَعَا“ کا تقابل،

(۳) ”فَلَا تَحِلُّ لَهَا“ اور ”مَنْ يَّتَعَدَّ“ کا فنی تقابل،..... تععدوا، باب ”اقْتِعَالُ“ سے اور ”يَّتَعَدَّ“

باب تفعّل سے ہے جبکہ دونوں کا معنی ایک ہے یعنی حدود سے تجاوز کرنا.....،

عدت ختم ہونے کے بعد شرعی حکم

○ ”وَرَادَا طَلَّقْتُمُ النِّسَاءَ فَبَلَغْنَ أَجَلَهُنَّ.....“

(اور جب تم عورتوں کو طلاق دے دو پھر وہ اپنی مدت کو پہنچ جائیں.....)

”بلغن“ کا مصدر ”بلوغ“ ہے، یہاں اس کا معنی، پہنچنا، نزدیک ہونا ہے، ”فَبَلَغْنَ أَجَلَهُنَّ“ سے مراد یہ ہے کہ جب وہ عدت ختم ہونے کو پہنچ جائیں، کیونکہ لفظ ”بلوغ“ جس طرح مقصد تک پہنچنے کے معنی میں استعمال ہوتا ہے اسی طرح مقصد سے قریب تر ہونے کے معنی میں بھی اسے استعمال کیا جاتا ہے، اس کا ثبوت ان دو آیتوں سے ملتا ہے:

○ ”فَأَمْسِكُوهُنَّ بِمَعْرُوفٍ أَوْ سِرِّهُنَّ بِمَعْرُوفٍ“، کیونکہ ”امساک“ اور ”تسرع“ عدت کی مدت ختم

ہونے کے بعد بے معنی ہیں، اس کے بعد عورت خود بخود زوجیت کی قید سے آزاد ہو جاتی ہے.....

○ ”وَلَا تَنْسِكُوهُنَّ بِضُرٍّ آمَرَ التَّعْتُدُوا“ اس میں ضرر پہنچانے اور ستانے کی غرض سے روکے رکھنے کی ممانعت کی گئی

ہے جیسا کہ طلاق خلع کے علاوہ، حق مہر کی کچھ رقم لے کر آزاد کر دینے (تسرع) سے نبی کی گئی ہے۔

نقصان پہنچانے کی غرض سے رجوع کرنا

○ ”وَمَنْ يَفْعَلْ ذَلِكَ فَقَدْ ظَلَمَ نَفْسَهُ.....“

(اور جو شخص ایسا کرے تو گویا اس نے اپنے اوپر زیادتی کی.....)

یہ جملہ، ستانے اور نقصان پہنچانے..... اذیت و آزار دینے..... کی غرض سے عورتوں کو روکے رکھنے کی ممانعت کی بنیادی حکمت کو بیان کرتا ہے کیونکہ ازواجی رشتہ قائم کرنے کا اصل مقصد، زندگی کی سعادت و خوش بختی..... خوشحالی و کامرانی..... کی تکمیل ہے اور یہ اسی صورت میں حاصل ہو سکتا ہے کہ دونوں (میاں بیوی) ایک دوسرے کے لئے سکون و خوشی کا باعث ہوں اور نفسانی ضرورتوں کو پورا کرنے میں ایک دوسرے کے مددگار بنیں، یہ بات ستانے اور نقصان پہنچانے کی غرض سے ہرگز مطابقت نہیں رکھتی، بالخصوص ”امساک“ کی بابت، کیونکہ اس سے مراد وصل و وصال اور فراق و جدائی

اور علیحدگی کے بعد دوبارہ ملاپ ہے اور اس میں بکھرنے کے بعد اکٹھا ہونے کا معنی پایا جاتا ہے، تو اسے ”ستانے کے ارادہ سے رجوع کرنے“ سے کیونکر تعبیر کیا جاسکتا ہے ؟

ہاں برائیں، آیت کا معنی یہ ہوگا: (فَمَنْ يَفْعَلْ ذَلِكَ اِىْ اِمْسِكْ ضُرَارًا لَّفَقْدِ ظَلَمِ نَفْسِه) جس نے ایسا کیا یعنی ستانے اور نقصان پہنچانے کے لئے روکا گویا اس نے اپنے اوپر ظلم کیا، کیونکہ اس کا ایسا کرنا فطرتِ سلیمہ کے بتائے ہوئے راستہ سے دوری و انحراف کی عملی صورت ہے اور اس کے ساتھ ساتھ آیات الہیہ کا مذاق اڑانے کے برابر ہے، خداوندِ عالم نے بنی نوع بشر کے لئے جو احکام و دستورات صادر فرمائے ہیں ان میں کسی طرح کا فکری و عملی جوہ نہیں پایا جاتا اور اخذ و اعطاء اور ”امساک“ و ”ترسخ“ وغیرہ میں چشم بستہ اکتھال مطلوب نہیں بلکہ خداوندِ عالم نے اپنے تمام احکامات کو عمومی مصلحتوں پر مبنی قرار دیا جن سے معاشرتی خرابیاں دور ہوں اور افراد بشر سعادتمند زندگی سے بہرہ ور ہو سکیں، ان احکامات کو پاکیزہ اخلاق سے آمیختہ کر دیا جو تزکیہ نفس و پاکیزگی روح کا سامان فراہم کریں اور توحید و ولایت سمیت تمام اعتقادی بنیادوں کی پختگی و کمال کا سبب ہوں، ہاں برائیں جو شخص دینی دستورات کی ظاہری صورتوں پر اکتفاء کرے اور ان کی اصل روح کو پس پشت ڈال دے تو گویا اس نے آیات الہیہ کا مذاق اڑایا..... اور خدا کے احکامات کو نہایت معمولی و سطحی نگاہ سے دیکھا.....

جملہ ”وَاذْكُرُوا نِعْمَتَ اللّٰهِ عَلَيْكُمْ“ میں ”نعمت سے دین یا اس کی اصل حقیقت ہے کہ جو دینی تعلیمات پر عمل کرنے کے نتیجے میں حاصل ہونے والی سعادت سے عبارت ہے مثلاً میاں بیوی کے درمیان انس و محبت کے عملی مظاہرے سے حاصل ہونے والی سعادت،..... ازواجی زندگی میں کامیابی و خوشنہی..... خداوندِ عالم نے دینی سعادت مند کو ”نعمت“ سے تعبیر کیا ہے چنانچہ قرآن مجید میں متعدد مقامات پر اسے ذکر فرمایا مثلاً:

سورہ مائدہ، آیت ۳:

○ ”وَأَتَيْنَتْ عَلَيْكُمْ نِعْمَتِي“

(اور میں نے تم پر اپنی نعمت پوری کر دی)

سورہ مائدہ، آیت ۶:

○ ”وَلِيْتِمَّ نِعْمَتَهُ عَلَيْكُمْ“

(تاکہ اپنی نعمت تم پر پوری کرے)

سورہ آل عمران، آیت ۱۰۳:

○ ”فَأَصْبَحْتُمْ بِنِعْمَتِهِ إِخْوَانًا“

(پھر تم اس کی نعمت کی وجہ سے آپس میں بھائی بھائی بن گئے)

یہاں ”وَإِذْ كَرُّوا نِعْمَتَ اللَّهِ عَلَيْكُمْ“ کے بعد جملہ ”وَمَا أَنْزَلْنَا عَلَيْكُمْ مِنَ الْكِتَابِ وَالْحِكْمَةِ يَعِظُكُمْ“ کو یا لفظ ”نِعْمَتٌ“ کی تفسیر کرتا ہے، اور ”کتاب و حکمت“ سے شریعت کا ظاہر و باطن یعنی اس کے احکام اور احکام کی حکمتیں مراد ہیں، اور یہ بھی ممکن ہے کہ ”نِعْمَتَ اللَّهِ“ سے خداوند عالم کی ہر نعمت مراد ہو خواہ وہ نکوئی ہو یا تشریحی، تو اس بناء پر آیت ”وَإِذْ كَرُّوا نِعْمَتَ اللَّهِ عَلَيْكُمْ“ کا معنی یہ ہوگا: ”تم یاد رکھو اپنی زندگی کے حقیقی معنی اور اصل حقیقت کو اور بالخصوص میاں بیوی کے درمیان پائے جانے والے محبت آمیز و الفت انگیز ازدواجی رشتہ کی پاکیزہ خصوصیات و فوائد کو اور عالمی زندگی کے احکام اور احکام کی ان حکمتوں کو جو خدا نے وعظ و نصیحت اور اخلاقی تربیت کے لہجہ میں بیان فرمائی ہیں تاکہ ان مطالب میں غور و فکر کرنے سے تمہارے اندر سعادت کی راہ پر چلنے کا جذبہ پیدا ہو، کمال حیات و نعمت و جود کا بھر پور تحفظ ہو سکے اور تم تقوائے الہی و خدا کی طرف کامل توجہ و التفات کے تمام تقاضے پورے کرو کہ خدا ہر چیز سے اچھی طرح آگاہ ہے تاکہ تمہارا ظاہر و باطن ایک دوسرے سے مختلف نہ ہو، اور کہیں ایسا نہ ہو کہ تم دین کے ظاہر سے وابستہ رہ کر اس کی باطنی حقیقتوں سے غفلت برتنے کی وجہ سے خدا کی بارگاہ میں گستاخی کے مرتکب قرار پاؤ۔

سابقہ شوہر سے دوبارہ رشتہ ازدواج قائم کرنے کا مسئلہ

○ ”وَإِذَا طَلَّقْتُمُ النِّسَاءَ قَبْلَ أَنْ يَجْلِهِنَّ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ إِذَا تَرَاضَوْا بَيْنَهُنَّ بِالْمَعْرُوفِ“

(اور جب تم اپنی عورتوں کو طلاق دو پھر وہ اپنی مدت پوری کر لیں تو ان کو اس سے نہ روکو کہ وہ اپنے شوہروں سے دوبارہ نکاح کریں جبکہ وہ آپس میں نیکی کے ساتھ راضی ہوں)

عضل (مصدر ”فَلَا تَعْضُلُوهُنَّ“) کا معنی، منع کرنا، روکنا ہے۔ بظاہر ”فَلَا تَعْضُلُوهُنَّ“ کے مخاطب، مطلقہ عورتوں کے سرپرست یا ان جیسے وہ افراد ہیں جن کے فیصلے کی خلاف ورزی کرنا ان عورتوں کے لئے آسان کام نہیں، یہاں ”ازواجہن“ سے ان کے وہ شوہر مراد ہیں کہ طلاق سے پہلے جن سے رشتہ زوجیت قائم تھا، اس آیت مبارکہ سے یہ ثابت ہوتا ہے کہ مطلقہ عورتوں کے سرپرست یا ان کے ہم پلہ افراد کو اس بات کی ممانعت کی

گئی ہے کہ وہ غصہ و ناراضگی یا ضد کی وجہ سے ان عورتوں کو عدت کی مدت ختم ہونے کے بعد اپنے سابقہ شوہروں سے دوبارہ رشتہ زوجیت قائم کرنے سے روکیں جیسا کہ عام طور پر ایسا ہوتا ہے، اس آیت سے یہ ثابت نہیں ہوتا کہ ولی دوسرے پرست کے بغیر عقد صحیح نہیں کیونکہ اگر جملہ ”فَلَا تَعْضُلُوهُنَّ“ سے سرپرست کی ولایت و اختیار کا غیر مؤثر ہونا ثابت نہیں ہوتا تو اس کا مؤثر ہونا بھی ثابت نہیں ہوتا، اور اس کے علاوہ یہ امر بھی قابل توجہ ہے کہ ”فَلَا تَعْضُلُوهُنَّ“ کا مخاطب (ط پر زبر کے ساتھ) صرف، سرپرست حضرات نہیں بلکہ ان کے علاوہ ان کے ہم پلہ افراد بھی مخاطب قرار پائے ہیں، اور جملہ ”فَلَا تَعْضُلُوهُنَّ“ میں نبی ارشادی (خیر خواہانہ و ناصحانہ) ہے تاکہ سرپرست حضرات یا ان کے ہم پلہ افراد، مطلقہ عورتوں کو ان کے سابقہ شوہروں کی طرف رجوع کرنے اور دوبارہ رشتہ زوجیت قائم کرنے کے فوائد و بہتری سے آگاہ کر سکیں چنانچہ اسی مطلب کی طرف اشارہ کرتے ہوئے خداوند عالم نے ارشاد فرمایا: ”ذَلِكْ اِذْ كُنْتُمْ لَكُمْ وَاطْهَرُ“، (یہ بات تمہارے لئے زیادہ پاکیزہ اور زیادہ پاک کرنے والی ہے..... مستقبل میں تمہیں ہر طرح کی آلودگیوں سے محفوظ رکھنے والی ہے.....،

بعض حضرات نے کہا ہے کہ ”فَلَا تَعْضُلُوهُنَّ“ میں سرپرست حضرات یا ان کے ہم پلہ افراد سے خطاب نہیں ہوا بلکہ اس کا مخاطب ان خواتین کے شوہر ہی ہیں جنہوں نے انہیں طلاق دی، خداوند عالم نے ان شوہروں سے فرمایا کہ وہ ان عورتوں کو اس بات سے نہ روکیں کہ وہ کسی دوسرے شخص سے رشتہ زوجیت قائم کریں، بنا بریں آیت کا معنی یہ ہوگا: جب تم اپنی بیویوں کو طلاق دو..... اے شوہرو!..... اور ان کی عدت پوری ہو جائے تو انہیں اس سے مت روکو کہ وہ کسی سے شادی کریں (ان کی راہ میں رکاوٹ نہ بنو) اور وہ اس طرح کہ طلاق کو ان سے پوشیدہ رکھو تاکہ عدت کی مدت طویل ہونے کے خیال سے وہ کسی سے شادی نہ کر سکیں۔ (ایسا کرنا درست نہیں)

یہ رائے، جملہ ”أَنْ يَنْكِحْنَ أَزْوَاجَهُنَّ“ سے ہرگز موزونیت نہیں رکھتی کیونکہ اگر یہاں ”أَزْوَاجَهُنَّ“ سے مراد سابقہ شوہر نہ ہوتے تو اس طرح کہا جاتا: ”أَنْ يَنْكِحْنَ“ (یہ کہ وہ نکاح کریں) یا ”أَنْ يَنْكِحْنَ أَزْوَاجَهُنَّ“ (وہ کسی سے شادی کریں) لہذا بظاہر یہ معلوم ہوتا ہے کہ ”أَزْوَاجَهُنَّ“ سے مراد ان کے سابقہ شوہر ہیں۔

”فَبِكَيْفِ نَجَلَهُنَّ“ سے مراد عدت کا پورا ہو جانا ہے کیونکہ عدت ختم ہونے سے پہلے سرپرست حضرات اور نہ ہی ان کے ہم پلہ افراد کو یہ حق حاصل ہے کہ عورت کو رجوع کرنے سے روکیں، اور جملہ ”وَبِعَوْلَتِهِنَّ“ احق بردھن فی ذلک سے صریح طور پر سابقہ شوہر کا دوسروں سے مقدم ہونا ثابت ہوتا ہے اس کے علاوہ جملہ ”أَنْ يَنْكِحْنَ“ سے نکاح کرنے کا حق ثابت ہوتا ہے نہ کہ رجوع کرنے کا، کیونکہ اگر رجوع کرنے کا اثبات مقصود ہوتا تو ”أَنْ يَرْجِعْنَ“ کہا جاتا۔

احکام الہی، اہل ایمان کی بھلائی کے لیے ہیں

○ ”ذَلِكَ يُؤَعِّظُ بِهِ مَنْ كَانَ مِنْكُمْ يُؤْمِنُ بِاللَّهِ وَالْيَوْمِ الْآخِرِ“
(اس کی نصیحت کی جاتی ہے اسے جو تم میں سے اللہ اور قیامت کے دن پر ایمان رکھتا ہو)

اس جملہ میں اللہ اور قیامت کے دن پر ایمان کی قید..... شرط..... ذکر کی گئی ہے (يُؤْمِنُ بِاللَّهِ وَالْيَوْمِ الْآخِرِ) اس حوالہ سے یہ، زیر نظر سلسلہ آیات کی سب سے پہلی آیت (۲۲۸) کی مانند ہے جس میں ایمان باللہ کی قید ذکر کی گئی ہے: ”وَلَا يَجِلُّ لَهُنَّ أَنْ يَكُنَّ نَ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِنُ بِاللَّهِ وَالْيَوْمِ الْآخِرِ“ (ان عورتوں) کے لئے یہ جائز نہیں کہ وہ اس چیز کو چھپائیں جسے خدا نے ان کے ارحام میں خلق کر دیا ہے بشرطیکہ وہ اللہ اور قیامت کے دن پر ایمان رکھتی ہوں.....“۔ زیر نظر سلسلہ آیات میں سے صرف انہی دو آیتوں میں اللہ و آخرت کے دن پر ایمان کی قید ذکر کی گئی ہے جو کہ ”توحید“ سے عبارت ہے، اس کی وجہ یہ ہے کہ ان دونوں آیتوں میں میاں بیوی کے دوبارہ اکٹھا ہو جانے کی بات کی گئی ہے: پہلی آیت (۲۲۸) میں عدت ختم ہونے سے پہلے رجوع کرنے اور اس آیت (۲۳۳) میں عدت ختم ہونے کے بعد دوبارہ رشتہء زوجیت قائم کرنے کا تذکرہ ہے.....، اسلام توحیدی دین ہے جس کی اصل و اساس اتحاد و یکجہتی پر قائم ہے اور اس کی تعلیمات میں اسی کی دعوت دی گئی ہے نہ کہ افتراق و جدائی کی، دین وصل کا حکم و فیصلہ کرتا ہے فصل و فراق کا نہیں۔

اس جملہ ”ذَلِكَ يُؤَعِّظُ بِهِ مَنْ كَانَ مِنْكُمْ يُؤْمِنُ بِاللَّهِ وَالْيَوْمِ الْآخِرِ“ میں طرز سخن کی تبدیلی کی دو صورتیں پائی جاتی ہیں: ایک یہ کہ جمع کے صیغہ سے مفرد اور دوسری یہ کہ مفرد کے صیغہ سے جمع کا صیغہ اختیار کیا گیا ہے (خطابی لہجہ کی اس تبدیلی کو ادبی اصطلاح میں ”التفات“ کہا جاتا ہے) جبکہ اس میں اصل خطاب حضرت پیغمبر اسلام صلی اللہ علیہ وآلہ وسلم اور آپ کی امت دونوں سے ہے لیکن گاہے ایسا بھی ہوتا ہے کہ خطاب صرف آنحضرت سے ہوتا ہے اور یہ انہی آیات میں ہوتا ہے جو براہ راست حکم پر مبنی نہ ہوں جیسے ”تِلْكَ حُدُودُ اللَّهِ فَلَا تَعْتَدُوهَا“، ”فَأُولَئِكَ هُمُ الظَّالِمُونَ“، ”وَيَعُولَتُهُنَّ أَحَقُّ بِرَدِّهِنَّ فِي ذَلِكَ“، ”ذَلِكَ يُؤَعِّظُ بِهِ مَنْ كَانَ مِنْكُمْ يُؤْمِنُ بِاللَّهِ وَالْيَوْمِ الْآخِرِ“۔ اس کی وجہ آنحضرت کے عظیم مقام و منزلت کا احترام اور ان کی ذاتی عظمت کی پاسداری ہے کیونکہ تمام آیات انہی پر نازل ہوئیں اور وہی کلام الہی کے بلا واسطہ مخاطب ہیں۔ جبکہ دوسرے افراد آنحضرت کے واسطے سے آیات کے مخاطب قرار

پاتے ہیں، البتہ جو جملے براہ راست حکم پر مبنی ہیں ان سب میں جمع کا انداز خطاب اپنایا گیا ہے، درحقیقت اس طرح کے خطابی ”الغفات“ کی وجہ خطاب کے دائرہ کا وسیع و تنگ ہونا ہے۔ (مزید غور کریں)

خدائی ضابطے دلوں کی پاکیزگی کے ضامن ہیں

○ ”ذَلِكُمْ أَزْكَىٰ لَكُمْ وَأَطْهَرُ“

(یہ تمہارے لئے زیادہ پاکیزگی اور زیادہ پاک ہونے کا سبب ہے)

”زکوٰۃ“ جو کہ ”ازکی“ کا مصدر ہے اس کا اصل معنی نمونہ پانا اور مناسب و پاکیزہ بڑھانا ہے۔

”طہارۃ“ جو کہ ”اطھر“ کا مصدر ہے اس کا معنی پہلے ذکر ہو چکا ہے،

ضمیر ”ذکم“ کا اشارہ مطلقہ عورتوں کا اپنے سابقہ شوہروں سے دوبارہ رشتہء زوجیت قائم کرنے سے ممانعت نہ کرنا، یا ”ان سے رشتہء زوجیت قائم کرنا“ کی طرف ہے، البتہ دونوں کا مقصد ایک ہے۔

سابقہ شوہروں سے دوبارہ رشتہء زوجیت کی بحالی کا مناسب و پاکیزہ ہونا اس حوالہ سے ہے کہ اس میں جدائی و علیحدگی کے بعد وصال و ملاپ پایا جاتا ہے اور دلوں میں توحید کے پاکیزہ احساس کی تقویت کا سامان ہوتا ہے کہ جس کی بناء پر تمام دینی فضیلتوں کے نمونہ پانے اور بڑھنے کی راہ ہموار ہوتی ہے، اور اس کے ساتھ ساتھ ان خواتین میں عفت و پاکدامنی اور شرم و حیا کی پاکیزہ صفات کی بنیادیں مضبوط ہوتی ہیں اور یہ بات ان کے لئے نہایت پاکیزہ صورت کی حامل ہے کہ ان کے نفوس پاکیزگی کے ساتھ حفظ و امان کی نعمتوں سے مالا مال ہو جاتے ہیں، اس کے علاوہ یہ امر بھی قابل توجہ ہے کہ ان کے دلوں میں پہلے شوہروں سے رشتہء زوجیت کی بحالی پر راضی نہ ہونے کی صورت میں دوسرے انجان افراد سے گہرے تعلق کا مسئلہ پیدا ہو سکتا ہے! بنا برائیں سابقہ شوہروں کی طرف رجوع کرنے اور ان سے رشتہء زوجیت کی بحالی ہر حال میں بہتر، مناسب اور پاکیزہ صورت رکھتی ہے..... اور اسلام کی مقدس تعلیمات میں تزکیہ نفس اور پاکیزہ اخلاق و صفات کریمہ سے متصف ہونے کی دعوت ملتی ہے کیونکہ اسلام، زکوٰۃ (پاکیزہ نمونہ پانا) اور طہارت و پاکیزگی اور علم و دانش کا دین و آئین ہے چنانچہ ارشاد ہوا:

سورہ آل عمران، آیت ۱۶۴:

○ ”وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ“

(اور وہ ان کا ترکیب و نفس کرتا ہے اور انہیں کتاب و حکمت کی تعلیم دیتا ہے)

اور سورۃ مائدہ، آیت ۶ میں ارشاد ہوا :

○ ”وَلَكِنْ يُرِيدُ لِيُطَهِّرَكُمْ“

(لیکن وہ چاہتا ہے کہ تمہیں پاک رکھے)

خدا آگاہ، جبکہ لوگ نا آگاہ ہیں

○ ”وَاللَّهُ يَعْلَمُ وَأَنْتُمْ لَا تَعْلَمُونَ“

(اور اللہ جانتا ہے جبکہ تم نہیں جانتے)

جملہ ”وَأَنْتُمْ لَا تَعْلَمُونَ“ (جبکہ تم علم نہیں رکھتے) سے مراد یہ ہے کہ جو کچھ وہ تمہیں تعلیم دیتا ہے اس سے

زیادہ یا اس کے علاوہ تم کچھ نہیں جانتے، جیسا کہ سورۃ آل عمران، آیت ۱۶۳ میں ارشاد فرمایا:

○ ”وَيَعْلَمُكُمْ الْكِتَابَ وَالْحِكْمَةَ“

(اور وہ انہیں کتاب و حکمت کی تعلیم دیتا ہے)

اور سورۃ بقرہ آیت ۲۵۵ میں ارشاد ہوا:

○ ”وَلَا يُحِطُونَ بِشَيْءٍ مِّنْ عِلْمِهَا إِلَّا بِمَا شَاءَ“

(اور لوگ اس کے علم سے کچھ بھی نہیں پاسکتے سوائے اس کے کہ وہ جو کچھ چاہے)

یہاں اس جملہ (وَلَا يُحِطُونَ بِشَيْءٍ مِّنْ عِلْمِهَا.....) اور آیت ”تِلْكَ حُدُودُ اللَّهِ يُبَيِّنُهَا لِقَوْمٍ يَعْلَمُونَ“

(یہ حدود تو انہیں الہی ہیں وہ انہیں علم رکھنے والے لوگوں کو بیان کرتا ہے، ان کی وضاحت کرتا ہے) کے درمیان تفریق (ایک

دوسرے کی نفی کا پہلو) موجود نہیں کیونکہ ”يَعْلَمُونَ“ سے مراد یہ ہے کہ وہ خدا کی طرف سے تعلیم دیئے جانے کی وجہ سے علم

رکھتے ہیں۔

بچوں کے دودھ پلانے کا حکم و مدت کا بیان

○ ”وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُنْتِزِمَ الرِّضَاعَةَ“

(اور مائیں اپنی اولاد کو پورے دو سال دودھ پلائیں، یہ حکم اس کے لئے ہے جو دودھ پلانے کی مدت کو پورا کرنا چاہتا ہو)

”وَالْوَالِدَاتُ“ سے مراد ”امہات“، یعنی مائیں ہیں لیکن یہاں لفظ ”امہات“ کی بجائے ”والدات“ اس لئے استعمال کیا گیا کہ یہ لفظ حقیقی ماؤں کے لئے مخصوص ہے جبکہ لفظ ”ام“ حقیقی و غیر حقیقی ہر ماں کے لئے استعمال ہوتا ہے، جیسا کہ والد اور ولد، حقیقی باپ اور حقیقی بیٹا کے لئے مخصوص الفاظ ہیں جبکہ ”اب“ اور ”ابن“ حقیقی و غیر حقیقی دونوں کے لئے استعمال ہوتے ہیں، اس آیت مبارکہ میں جو حکم بیان کیا گیا ہے اس کا تعلق صرف حقیقی ماں باپ اور اولاد سے ہے اس لئے ”والدات“ اور ”اولاد“ کے الفاظ استعمال کئے گئے ہیں، اور باپ کے لئے لفظ ”والد“ کی بجائے ”مولودلہ“ استعمال کیا گیا ہے (مولودلہ۔ جس کے لئے بچہ پیدا ہوا) اس سے اس امر کی طرف اشارہ مقصود ہے کہ چونکہ بچہ، باپ کے لئے پیدا ہوتا ہے اور زندگی کے بیشتر امور میں اس سے ملحق و منسوب اور وابستہ ہوتا ہے (زندگی کے تمام امور میں باپ سے ملحق نہیں ہوتا) بلکہ اکثر اور اہم امور میں اس سے ملحق و منسوب ہوتا ہے، اس لئے باپ پر ضروری قرار دیا گیا ہے کہ اپنے بچہ کی بنیادی ضروریات زندگی اور تربیت کے امور کی بابت اقدامات بجالائے اور اس سے تعلق رکھنے والے مسائل کے حل کا مناسب اہتمام کرے (اس سلسلہ میں سورہ نساء کی آیہ تحریم کی تفسیر میں تفصیلی تذکرہ ہوگا، انشاء اللہ تعالیٰ) جن امور کی بابت والد پر ضروری اقدامات بجالانا لازمی ہے ان میں سے بچہ کی ماں کا نان و نفقہ اور غذا و لباس، اور دودھ پلانے کے اخراجات وغیرہ شامل ہیں، اور بچہ کی ماں پر بھی لازم ہے کہ وہ ہر اس کام سے اجتناب کرے جس سے بچہ کے باپ کو نقصان پہنچے۔

ایک اظہار خیال اور اس کا جواب

”والد“ کو ”مولودہ“ سے موسوم کرنے کی وجہ بیان کرتے ہوئے بعض مفسرین نے عجیب اظہار خیال کیا ہے کہ یہ اس لئے ہے تاکہ معلوم ہو جائے کہ ماں، بچہ کو اس کے باپ کے لئے جنتی ہے کیونکہ اولاد، باپ ہی کی ہوتی ہے اور انہی سے منسوب ہوتی ہے ماں کی طرف منسوب نہیں ہوتی، چنانچہ مامون ابن رشید عباسی نے اس مطلب کو شعر میں یوں بیان کیا ہے:

وانما امهات الناس او عیة مستودعات وللآباء ابناء

(مائیں طرف و برتن ہیں جن کو بچے سپرد کئے جاتے ہیں اور بیٹے، باپ کے لئے ہیں)

گویا اس مفسر نے آیت مبارکہ کے صدر و ذیل سے غفلت کا ثبوت دیا ہے کیونکہ دونوں مقامات میں اولاد کی نسبت ماؤں کی طرف دی گئی ہے: ”أَوْلَادٌ هُنَّ“، ”بَوْلِدِهَا“ (ضمیر ”هن“ اور ”ها“ کی بازگشت ”والدات“ (ماں) کی طرف ہے، اور جہاں تک مامون عباسی کے شعر سے استدلال کرنے کا تعلق ہے تو یہ نہایت غیر معقول کام ہے کہ مامون اور اس جیسے افراد کے کلام سے خدا کے کلام پر استدلال کیا جائے، خداوند عالم کی ذات گرامی اس سے بالاتر اور پاک ہے۔

افسوس کی بات ہے کہ اکثر علماء ادب نے لغت کے معانی و مسائل کو شریعت، معاشرہ اور کنوینی امور سے مخلوط کر دیا ہے اسی بناء پر انہوں نے متعدد موارد میں کسی معاشرتی مسئلہ یا کنوینی حقیقت کے اثبات کے لئے لغت سے استشہاد و استدلال پیش کیا ہے..... جبکہ یہ صریح غلطی ہے کیونکہ لغت کا تعلق صرف الفاظ کی وضع و بناوٹ سے ہے جو کہ کنوینی حقائق یا معاشرتی موضوعات کے تابع نہیں ہوتی، اس لئے اسے لفظ کے ظاہری معنی کے فہم تک محدود رکھنا ہی صحیح ہے اس سے تجاوز کرنا معانی و مفہیم کے ادراک میں خلل پیدا کر سکتا ہے.....

”أَوْلَادٌ“ کی بابت خلاصہ کلام یہ ہے کہ کنوینی و تخلیقی طور پر اولاد، ماں باپ دونوں سے ملحق و منسوب ہوتی ہے کیونکہ اس کا وجود ان دونوں سے وابستہ ہوتا ہے، البتہ معاشرتی طور پر اس سلسلہ میں مختلف معیار پائے جاتے ہیں اور مختلف قومیں اس حوالہ سے مختلف آراء رکھتی ہیں چنانچہ بعض معاشروں میں اولاد کو ماں کے ساتھ ملحق و منسوب کیا جاتا ہے اور بعض قومیں اولاد کو باپ سے ملحق و منسوب کرتی ہیں، زیر نظر آیت مبارکہ میں ”الْبَوْلُودِ لَهَا“ کے الفاظ سے ثابت ہوتا ہے کہ اسلامی نقطہ نظر سے (احکام و حقوق کے حوالہ سے) اولاد، باپ سے ملحق و منسوب ہوتی ہے۔

”یروضعن“ (باب افعال سے ہے) ”ارضاع“ کا مصدر رضاعت اور رضع ہے جس کا معنی پستان چوس کر

دودھ پینا ہے۔

”حَوْلَيْنِ“ (دو سال) حشیہ کا سینہ ہے اس کا مفرد ”حول“ ہے یعنی ایک سال، عربی زبان میں سال کو ”سنہ“ بھی کہتے ہیں، اسے ”حول“ سے موسوم کرنے کی وجہ یہ ہے کہ اس میں تحویل اور آنے جانے کا معنی پایا جاتا ہے۔

”حَوْلَيْنِ“ کو ”گاھلکین“ سے متصف کرنے کی وجہ یہ ہے کہ ”حول“ (سال) کئی اجزاء (دنوں، ہفتوں، مہینوں وغیرہ) کا مجموعہ ہوتا ہے اور جو چیز متعدد اجزاء کا مجموعہ ہو اس کے بعض اجزاء کو بھی..... بطور مسامحہ..... کامل و مکمل مجموعہ کا نام دیا جاتا ہے چنانچہ عام طور پر کہا جاتا ہے کہ میں فلاں جگہ ایک سال یا دو سال قیام پذیر رہا جبکہ قیام کی مدت، کئی روز کم ہوتی ہے، بنا براین آئیہ مبارکہ میں ”حَوْلَيْنِ“ (دو سال) کے ساتھ ”گاھلکین“ کی قید ذکر کرنے سے اس طرح کے مسامحات کی طرف توجہ دلائی گئی ہے۔

جملہ ”لَمَنْ أَسَادَ أَنْ يُتِمَّ الرَّضَاعَةَ“ سے ثابت ہوتا ہے کہ حضانت و دایہ گری اور دودھ پلائی کا معاملہ صرف ماں کے اختیار میں ہے کہ جسے طلاق دی گئی ہے اور اس سلسلہ میں ہر طرح کا فیصلہ کرنا اس کا حق ہے یعنی اگر وہ چاہے کہ اپنے بچہ کو پورے دو سال تک دودھ پلائے تو ایسا کرنا اس کی مرضی پر موقوف ہے اور اگر اس سے پہلے کسی بھی وقت دودھ پلانا چھوڑ دے تو اس کا اختیار بھی اسے ہی حاصل ہے، دودھ پلائی کی مدت (دو سال) پوری کرنے یا نہ کرنے کی بابت شوہر کو کسی طرح کا کوئی حق حاصل نہیں البتہ اگر بچہ کی ماں اس کے باپ کی رائے سے موافق ہو..... کہ دو سال پورے ہونے سے پہلے چھوڑ دے یا دو سال مکمل کرے..... تو دونوں کی باہمی رضایت کی صورت پیدا ہو جائے گی جس کی طرف جملہ ”فَإِنْ أَسَادَ أَفْصَالًا“ میں اشارہ کیا گیا ہے۔

نان و نفقہ کا حکم

○ ”وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ لَا يُكَلِّفُ نَفْسًا إِلَّا وُسْعَهَا“

(اور بچہ کے باپ پر اس کی ماں کا نان و نفقہ اور ان کا لباس اچھائی کے ساتھ مہیا کرنا واجب ہے، کسی شخص کو کوئی ذمہ داری نہیں دی جائے گی مگر اس کی طاقت کے مطابق!)

”الْمَوْلُودِ لَهُ“ (جس کے لئے بچہ پیدا کیا گیا ہے) سے مراد والد ہے جیسا کہ پہلے اس سلسلہ میں وضاحت کی جا

چکی ہے۔

”رزق“ اور ”کسوة“ سے مراد ”نان و نفقہ“ اور ”لباس“ ہے، اور ”بالمعروف“ کی قید سے مراد یہ ہے کہ نان و نفقہ اور لباس ان دونوں (میاں بیوی) کی مالی حیثیت کے شایان شان اور معمول کے معیار کے مطابق ہو چنانچہ خداوند عالم نے اسے ایک عمومی قانون کے دائرہ میں قرار پانے کا ذکر کرتے ہوئے ارشاد فرمایا کہ کسی شخص کو اس کی طاقت و صلاحیت سے زیادہ تکلیف (ذمہ داری) نہیں دی جاسکتی ”لَا تُكَلِّفُ نَفْسًا إِلَّا وُسْعَهَا“ (ہر شخص کو اس کی طاقت و استعداد کے مطابق ذمہ داری دی جاتی ہے)، اس عمومی و جامع اور کلی قانون کی بناء پر دیگر دو احکام صادر کئے گئے ہیں:

(۱) دایہ گری و پرورش اور دودھ پلانے کا حق ماں سے مخصوص ہے اس میں شوہر کو کوئی حق و اختیار حاصل نہیں یعنی وہ ماں اور اس کے بچے کے درمیان کسی بھی صورت میں حائل نہیں ہو سکتا اور اسے بچے کی پرورش و دایہ گری یا اسے ملنے وغیرہ سے ہرگز نہیں روک سکتا۔ کیونکہ ایسا کرنا ماں کو ستانے اور تنگ کرنے سے عبارت ہے جو کہ ہرگز جائز نہیں۔

(۲) بچے کی ماں کو رو دیا نہیں کہ بچے کی وجہ سے اس کے باپ کو نقصان پہنچائے، ستائے اور تکلیف دے یعنی اسے یہ حق حاصل نہیں کہ بچے کو اس کے باپ سے ملنے نہ دے اور اسے دیکھنے سے مانع ہو، چنانچہ اس مطلب کو جملہ ”لَا تُضَارُّ وَالِدًا بِوَالِدِهَا وَلَا مَوْلُودًا لَهُ بِوَالِدِهَا“ میں بیان کیا گیا ہے۔



نہایت علمی و ادبی نکتہ

یہاں یہ نکتہ قابل ذکر ہے کہ اس جملہ میں ضمیر کی جگہ اسم ظاہر ذکر کیا گیا ہے یعنی ”وَلَا مَوْلُودًا لَهُ“ کی بجائے ”وَلَا مَوْلُودًا لَهُ بِوَالِدِهَا“ کہا گیا ہے تاکہ حکم میں تاقص (پہلے حصہ کا دوسرے حصہ کی نفی کرنا) نہ پایا جائے۔ اگر اسم ظاہر کی بجائے ضمیر کو ذکر کیا جاتا تو آیت کا معنی یوں ہوتا کہ جس کے لئے بچہ پیدا کیا گیا ہے یعنی والد کو عورت کے بچے کی وجہ سے ستانا و نقصان پہنچانا نہیں چاہیے۔ تو اس سے حکم میں تاقص پیدا ہو جاتا کیونکہ ایک طرف تو بچے کی نسبت باپ کی طرف دی گئی ہے اور دوسری طرف اسے ماں سے منسوب کیا گیا ہو، تو اس تاقص کو دور کرنے اور غلط فہمی سے بچنے کے لئے ضمیر ”ہ“ کی بجائے اسم ظاہر ”بِوَالِدِهَا“ ذکر کیا گیا ہے، ”مَوْلُودًا لَهُ“ میں بچے کی نسبت والد کی طرف ہے اور ”بِوَالِدِهَا“ کی بجائے ”ہ“ کی بازگشت ”مَوْلُودًا لَهُ“ کی طرف ہے، اگر ”بِوَالِدِهَا“ کی بجائے ”ہ“ کہا جاتا تو اس سے ضمیر ”ہ“ کی بازگشت ”وَلَدًا الْمَرْئَةَ“ (عورت کا بچہ) کی طرف ہوتی جس سے تاقص پیدا ہو جاتا، اس لئے ”بِوَالِدِهَا“

کے ذریعے اس تناقض کو دور کر دیا گیا اور بچہ کی والد کی طرف نسبت کو..... آیت کے الفاظ میں..... محفوظ کیا گیا ہے..... بنا بریں اس جملہ میں تشریحی اور تکوینی دونوں حوالوں کا تحفظ ہوا کیونکہ تکوینی و تخلیقی طور پر بچہ، ماں باپ دونوں کی طرف منسوب ہوتا ہے (اسی بناء پر آیت میں ایک بار ”بولدھا“ اور ایک بار ”بولدہ“ ذکر ہوا ہے)، اور تشریحی..... و قانونی طور پر..... بچہ کی نسبت باپ کی طرف ہوتی ہے، اسی بناء پر باپ کو ”مولود لہ“ کہا گیا ہے۔

وارثوں پر نان و نفقہ کی ذمہ داری

○ ”وَعَلَى الْوَارِثِ مِثْلُ ذَلِكَ.....“

(اور وارث پر بھی اس کی طرح ہے.....)

اس آیت مبارکہ کا بظاہر یہ معنی ہے کہ نان و نفقہ اور لباس کہ جو والد کے ذمہ ہے اگر وہ فوت ہو جائے تو یہ ذمہ داری اس کے وارثوں پر عائد ہوگی، اس کے علاوہ آیت کے دیگر مختلف معانی ذکر کئے گئے ہیں جو ظاہر آیت سے مطابقت نہیں رکھتے ہم ان معانی کو یہاں ذکر کرنا ضروری نہیں سمجھتے کیونکہ اس بحث کا تعلق فقہ سے ہے لہذا اس موضوع کی تفصیلات کے لئے فقہی کتب کی طرف رجوع کیا جائے، اور ہم نے آیت کا جو معنی ذکر کیا ہے وہی آئمہ اہل بیت علیہم السلام کے مذہب و مسلک کے مطابق ہے اور ان معصوم رہنماؤں کی طرف سے جو روایات ہم تک پہنچی ہیں ان میں اسی معنی کی تائید ملتی ہے، اور وہ ظاہر آیت سے بھی مطابقت رکھتا ہے۔

دودھ چھڑوانے میں باہمی رضایت کا حکم

○ ”فَإِنْ أَرَادَا فِصَالًا عَنْ تَرَاضٍ مِّنْهُمَا وَتَشَاوُرٍ.....“

(پس اگر وہ باہمی رضامندی اور مشاورت سے دودھ چھڑوانا چاہیں....)

”فصال“ سے مراد ”دودھ چھڑوانا“ اور ”تَشَاوُرٍ“ سے مراد ”ایک دوسرے سے مشورہ کرنا“ ہے۔ اس

جملہ کا تعلق عورت کے لئے مقرر کئے گئے مخصوص حق اور اس کی ازدواجی و عائلی زندگی میں ہر طرح کی تکلیف و مشقت کی نفی کے حکم سے ہے، بنا براین بچہ کی دیکھ بھال اور دودھ پلانا اس پر ایک ناقابل تبدیلی واجب فریضہ نہیں بلکہ اس کا مخصوص حق ہے جسے ترک کرنے کا اختیار اسے حاصل ہے اور اس سلسلہ میں اسے مجبور نہیں کیا جاسکتا، البتہ میاں بیوی باہمی مشورہ سے دودھ چھڑوانے کا فیصلہ کرنے کا حق رکھتے ہیں کہ اگر دونوں اس پر اتفاق کر لیں تو انہیں کوئی گناہ نہ ہوگا، اور یہ بھی جائز ہے کہ اگر حقیقی ماں بچہ کو دودھ پلانے سے انکار کر دے یا اس کا دودھ خشک ہو جائے یا بیماری وغیرہ کی وجہ سے دودھ نہ پلاسکے تو بچہ کا والد کسی دایہ وغیرہ سے بچہ کو دودھ پلوانے کا انتظام کرے بشرطیکہ ماں کے حقوق پامال نہ ہونے پائیں اور معمول کے مطابق جس قدر اس کا حق بنتا ہوا سے نیکی و صحیح طور پر ادا کیا جائے، اسی مطلب کی طرف اشارہ کرتے ہوئے ارشاد ہوا: ”وَ اِنْ اَسْرَدْتُمْ اَنْ تَسْتَرْضِعُوْا اَوْلَادَكُمْ فَلَا جُنَاحَ عَلَيْكُمْ اِذَا سَأَلْتُمْ مَّا اَتَيْتُمْ بِاَلْمَعْرُوْفِ“ (اگر تم چاہو کہ بچہ کو دودھ پلانے کا کام کسی دایہ کے سپرد کرو تو اس میں کوئی حرج نہیں بشرطیکہ ماں کا حق نیکی و صحیح طور پر ادا کرو)

تقویٰ اختیار کرنے کی تاکید

○ ”وَ اتَّقُوا اللّٰهَ وَ اعْلَمُوْا اَنَّ اللّٰهَ بِمَا تَعْمَلُوْنَ بَصِيْرٌ“

(اور تم تقوئے الہی اختیار کرو اور جان لو کہ اللہ تمہارے احوال سے بخوبی آگاہ ہے)

اس جملہ میں تقوئے الہی اختیار کرنے کا حکم (تاکید) ہے، اس سے مراد یہ ہے کہ ازدواجی امور میں جو احکامات صادر کیے گئے ہیں ان پر عمل کرنے میں ظاہری بہتر انداز اپناؤ کیونکہ یہ امور ظاہری صورتوں پر مبنی ہیں، اسی بناء پر خداوند عالم نے تقویٰ کی تاکید فرمانے کے بعد ارشاد فرمایا: ”وَ اعْلَمُوْا اَنَّ اللّٰهَ بِمَا تَعْمَلُوْنَ بَصِيْرٌ“ (جان لو کہ خدا تمہارے اعمال کو بخوبی دیکھتا ہے) جبکہ آیت مبارکہ ”وَ اِذَا طَلَقْتُمْ النِّسَاءَ فَبَلَّغْنَ اَجَلَهُنَّ“ کے ذیل میں آخری جملہ میں فرمایا: ”وَ اعْلَمُوْا اَنَّ اللّٰهَ بِكُلِّ شَيْءٍ عَلِيْمٌ“ (آگاہ رہو کہ خدا ہر چیز کو بخوبی جانتا ہے)، کیونکہ اس میں ”وَ لَا تَسِيْكُوْهُنَّ ضَمْرًا لِّلَّتَّعْتُدُوْا“ کے الفاظ سے ستانے اور نقصان پہنچانے و زیادتی کرنے کی نہی مذکور ہے اور وہ (ستانا و زیادتی کرنا) کبھی دل ہی دل میں ہوتا ہے اور عملی طور پر صرف اس کے آثار نمایاں ہوتے ہیں لہذا ایسے امور میں ”بَصِيْرٌ“ (دیکھنے والا) کی بجائے ”عَلِيْمٌ“ (جاننے والا) کے الفاظ ہی موزوں ہیں۔

عدت و وفات کا حکم

○ ”وَالَّذِينَ يَتَّبِعُونَ مَنكُم مِّنكُمْ وَيَدْعُونَ إِلَىٰ ذُرِّيَّتِكُمْ لَكُنَّ.....“

(اور تم میں سے جو لوگ فوت ہو جائیں اور اپنی ازواج چھوڑ جائیں تو وہ ازواج اپنے آپ کو روکے رکھیں)

”التوفی“ یعنی جان لینا..... پورا کرنا..... موت دینا، اسی بناء پر کہا جاتا ہے: ”توفاه اللہ“ (خدا نے اسے موت دی)۔ مرنے والے کو ”متوفی“ کہتے ہیں، (متوفی: اسم مفعول کا صیغہ ہے..... وفات پانے والا شخص.....)، ”یدرون“ ”یدعون“ کے مانند ہے، یہ دونوں فعل مضارع کے صیغے ہیں ان سے ماضی کا صیغہ نہیں آتا، یہ ”یترکون“ کا معنی دیتے ہیں (وہ چھوڑتے ہیں)، ”عشرأ“ سے ”دس دن“ مراد ہے، اس کے ساتھ لفظ ”ایام“ ذکر نہیں کیا گیا کیونکہ سیاق کلام سے سمجھا جاتا ہے کہ ”أَرْبَعَةَ أَشْهُرٍ“ (چار مہینے) کے بعد ”عشرأ“ سے دس دن مراد ہیں۔

عدت پوری ہونے کا بیان

○ ”فَإِذَا بَلَغَتِ الْمُدَّةَ فَلَا جُنَاةَ عَلَيْكُمْ فِيهَا فَعَلْنَ فِي أَنْفُسِهِنَّ بِالْمَعْرُوفِ“

(پس جب وہ اپنی مدت کو پہنچ جائیں تو تم پر کوئی گناہ نہیں اس چیز کی بابت جو وہ اپنے بارے میں فیصلہ کریں اچھائی کے ساتھ!)

یہاں ”بلوغ اجل“ سے مراد عدت کی مدت کا پورا ہونا ہے، اور جملہ ”فَلَا جُنَاةَ عَلَيْكُمْ.....“ سے مراد یہ ہے کہ عورتوں کو یہ اختیار حاصل ہے کہ عدت کی مدت ختم ہونے کے بعد اپنے ازدواجی مستقبل کے بارے میں خود فیصلہ کریں کہ اگر کسی مرد کے ساتھ رشتہ زوجیت قائم کرنا چاہیں تو یہ ان کا حق ہے اور سابقہ شوہر کے رشتہ دار اور دیگر افراد خاندان اپنے جاہلانہ معاشرتی و قبائلی رسم و رواج کی بناء پر یا حسد و کینہ اور اس طرح کے امور کی وجہ سے اسے اپنے بارے میں فیصلہ کرنے سے روک نہیں سکتے کیونکہ خداوند عالم نے انہیں یہ حق عطا کر دیا ہے اور اسے ”المعروف“ سے تعبیر کیا ہے لہذا کسی

کو حق حاصل نہیں کہ جو کام شریعت اسلامیہ میں ”المعروف“ (نیک، شائستہ، موزوں، مناسب) قرار دیا گیا ہو اس میں رکاوٹ بنے۔

تاریخی شواہد سے معلوم ہوتا ہے کہ گذشتہ زمانہ میں قومیں ان عورتوں کی بابت جن کے شوہر فوت ہو جاتے تھے مختلف آراء و نظریات رکھتی تھیں:

بعض قوموں کا عقیدہ یہ تھا کہ ان زندہ عورتوں کو ان کے مردہ شوہروں کے ساتھ جلا دیا جائے یا اکٹھا دفن کر دیا جائے۔

بعض قومیں، زندگی بھر نہیں شادی کرنے کی اجازت نہیں دیتی تھیں جیسے نصاریٰ۔

بعض قوموں کا یہ نظریہ تھا کہ وہ شوہر کے مرنے کے بعد ایک سال تک مردوں سے دوری اختیار کریں، جیسے عربوں کے جاہل قبائل۔

بعض ترقی یافتہ قومیں عورت کو نو مہینے یا اس کے لگ بھگ مردوں سے دوری اختیار کرنا ضروری قرار دیتی تھیں۔

بعض قبائل یہ عقیدہ رکھتے تھے کہ مرنے والے شوہر کا بیوی پر اس قدر حق ہے کہ وہ اس کے احترام میں کچھ عرصہ تک شادی نہ کرے، لیکن وہ مدت کا تعین نہیں کرتے تھے۔

ان تمام اعتقادات و نظریات کی بنیاد ان کے اپنے تئیں، ازدواجی رشتہ کا زندگی میں شراکت و پیوستگی کی حیثیت کا حامل ہونا ہے اور شریک حیات ہونا باہمی انس اور الفت و محبت پر مبنی ہوتا ہے، محبت کا عملی احترام ضروری ہے اور یہ بات اگرچہ دو طرفہ ہے..... محبت کرنے والے دونوں اطراف پر اس کا عملی احترام لازمی ہوتا ہے..... اور میاں بیوی میں سے ہر ایک پر یہ ذمہ داری عائد ہوتی ہے کہ وہ ازدواجی زندگی میں اس مقدس رشتہ کی اصل و اساس یعنی محبت کے تمام تقاضوں کو پورا کرے اور جب ان میں سے کوئی ایک فوت ہو جائے تو دوسرے کو چاہیے کہ اپنے ساتھی سے اس قلبی لگاؤ کے تقدس کی عملی پاسداری کرے۔ تاہم عورت پر اس پاسداری کا فریضہ اس لئے زیادہ عائد ہوتا ہے کہ حیا و عفت اور پردہ داری کی پاکیزہ صفات کا تعلق اس سے ہے اور وہی اپنی پاکدامنی کے مظاہرہ سے محبت کی عظمت کے چراغ سے کاشانہ زندگی کے دروہام روشن کر سکتی ہے۔ بنا براین اسے چاہیے کہ اپنی قدر و قیمت میں ہرگز کمی نہ آنے دے، ایسا نہ ہو کہ لوگ اس کی ناموس کو جنس ارزاں قرار دے کر دست بہ دست کرتے رہیں جس سے اس کی انسانی عظمت پامال ہو جائے، چنانچہ اسی معیار کے پیش نظر گذشتہ اقوام نے۔۔۔ عورت کے مقام و مرتبہ کا صحیح طور پر ادراک نہ کرتے ہوئے۔۔۔ بیوہ عورت کے بارے میں مختلف آراء و نظریات اپنائے۔۔۔ اور اس کی وجودی حیثیت کا دامن داغدار کر دیا۔۔۔ لیکن اسلام نے۔۔۔ اپنے مقدس قوانین میں صنف نازک کی تخلیقی، انسانی و معاشرتی عظمتوں کی پاسداری کی ضمانت رکھی، اور اسی حوالہ سے۔۔۔ بیوہ خاتون کی عدت سال کے

تقریباً تیسرے حصہ (۱/۳) کے برابر قرار دی، یعنی چار مہینے دس دن۔

خدا ہر عمل سے بخوبی آگاہ ہے

○ ”وَاللَّهُ بِمَا تَعْمَلُونَ خَبِيرٌ“

(اور اللہ تمہارے اعمال سے بخوبی آگاہ ہے)

یہ جملہ چونکہ وفات کی عدت کے تعیین اور عدت کے ختم ہو جانے کے بعد عورت کو شادی کرنے کے بارے میں مکمل اختیار پر مبنی حق..... کہ جس کے صحیح استعمال کے موارد کی نشاندہی، خدائی آگاہی سے وابستہ ہے..... کے بیان کے بعد ذکر ہوا ہے لہذا لفظ ”خبیر“ ہی اس مقام پر موزونیت کا حامل ہے اور اس بناء پر آیت کا مفہوم یہ ہوگا کہ چونکہ خدا ہر عمل کی تمام جہات سے بخوبی آگاہ ہے اور جائز و ناجائز موارد کی نشاندہی کا حق، صلاحیت اور اختیار رکھتا ہے اس لئے اس کے احکامات پر عمل کرتے ہوئے، بیوہ عورتوں کو جن موارد میں شادی کرنے کی اجازت دی گئی ہے ان میں وہ اپنے ارادہ و اختیار کے ساتھ فیصلہ کریں اور جن موارد میں نہیں منع کیا گیا ہے ان میں کسی اقدام سے اجتناب کریں،..... کہ اسی میں ان کی بہتری کا راز پوشیدہ ہے کیونکہ خدا ان کے اعمال سے بخوبی آگاہ ہے (وَاللَّهُ بِمَا تَعْمَلُونَ خَبِيرٌ)۔

خواستگاری کے مخصوص احکام

○ ”لَا جُنَاحَ عَلَيْكُمْ فِي مَا عَرَّضْتُمْ بِهِ مِنْ خُطْبَةِ النِّسَاءِ أَوْ أَكْنُتُمْ فِي أَنْفُسِكُمْ“
(تم پر کوئی گناہ نہیں اس میں جو تم عورتوں سے خواستگاری کرو یا اسے اپنے دلوں میں چھپائے رکھو)

”عَرَّضْتُمْ“ کا مصدر تعریض ہے جو ”عرض“ سے مشتق ہے اس کا معنی ”کسی دوسرے پر ڈھال کے بات

کہنا“ ہے، واضح عبارت میں اس کا معنی یوں کیا جاسکتا ہے: جب کوئی متکلم (کلام کرنے والا، بات کرنے والا) اپنا مافی الضمیر صراحت کے ساتھ بیان نہ کرنا چاہتا ہو اور اپنی بات کو ایک طرف جھکاؤ کے انداز میں کہے تاکہ مخاطب کو اس کا مقصد سمجھ میں آجائے، تو اسے ”تعریض“ کہا جاتا ہے اور یہ کلام کا مخصوص انداز ہے اس میں اور ”کنایہ“ میں یہ فرق ہے کہ ”تعریض“ میں کلام کا وہ معنی مقصود نہیں ہوتا جو جانبی اشارے سے پیش کیا جاتا ہے مثلاً جو شخص کسی عورت سے خواستگاری کر رہا ہو اس سے اس طرح کہے: میں خوش اخلاق اور اچھا برتاؤ کرنے والا اور خواتین سے محبت کرنے والا ہوں، گو یا وہ ان الفاظ کے ذریعے اسے اس امر کی طرف متوجہ کرنا چاہتا ہے کہ اگر تم میرے ساتھ رشتہ زوجیت قائم کر لو تو خوش و خوشحال رہو گی اور میرا دل تمہاری محبت میں سرشار ہوگا، جبکہ ”کنایہ“ میں صرف وہی معنی و مفہوم مقصود ہوتا ہے جسے لفظوں میں کنایہ ذکر کیا گیا ہو مثلاً کسی کے بارے میں کہا جائے کہ وہ بہت راکھ والا ہے (کثیر الرماد)، عربوں میں یہ الفاظ کسی کے سخی ہونے کے اظہار کے لئے کنایہ استعمال کئے جاتے ہیں..... اس کی مناسبت یہ ہے کہ جو شخص سخی ہو وہ لوگوں کو کھانا کھلاتا اور مہمان نوازی کرتا رہتا ہے اور قدیم زمانہ میں لکڑیوں کی آگ پر کھانا پکایا جاتا تھا اور جس قدر کھانا زیادہ پکتا تھا اس کے مطابق راکھ بھی زیادہ ہوتی تھی لہذا سخی آدمی کو ”کنایہ“ زیادہ راکھ والا (کثیر الرماد) کا نام دیا جاتا تھا..... ان الفاظ سے راکھ اور اس کی کثرت ہرگز مقصود نہیں بلکہ مورد نظر شخص کی سخاوت اور کشادہ دلی کا اظہار مراد ہوتا ہے۔

”خطبۃ“ (خ کے نیچے زیر کے ساتھ) خطب سے مشتق ہے جس کا معنی بات کرنا، گفتگو کرنا ہے، خواستگاری کی بابت کہا جاتا ہے: خطب المرأة عطفہ، (اس نے عورت سے شادی کرنے کی خواہش کا اظہار کیا..... خواستگاری کی.....) خواستگاری کرنے والے کو ”خاطب“ کہا جاتا ہے لیکن ”خطیب“ نہیں کہا جاتا، لوگوں سے خطاب (تقریر) کرنے والے کے بارے میں یوں کہا جاتا ہے: ”خطب القوم عطفہ“ (خ پر پیش کے ساتھ) یعنی اس نے لوگوں سے خطاب کیا..... انہیں خطبہ دیا..... خاص طور پر مذہبی تقریر..... وعظ و نصیحت... کرنے والے کو ”خطیب“ اور ”خاطب“ کہا جاتا ہے، خاطب کی جمع کا صیغہ ”خطاب“ اور ”خطیب“ کی جمع کا صیغہ ”خطباء“ ہے۔

”اَکْتَنُّمُ“ کا مصدر ”اکتنان“ (باب افعال) ہے جو ”کتن“ (کاف پر زبر اور ن پر شدہ کے ساتھ) سے مشتق ہے جس کا معنی چھپانا، پوشیدہ و مخفی کرنا ہے، ”اکتنان“ (الف کے نیچے زیر..... باب افعال سے.....) صرف دل اور باطن میں کچھ چھپانے کے مقامات میں استعمال ہوتا ہے چنانچہ خداوند عالم نے ارشاد فرمایا ہے: ”اَکْتَنُّمُ فِیْ اَنْفُسِکُمْ“ اور ”کنن“ صندوق، کپڑا یا کرہ و گھر وغیرہ میں چھپانے کے موارد میں استعمال ہوتا ہے چنانچہ اس کی قرآنی مثالیں یہ ہیں:

سورہ صافات، آیت ۳۹:

○ ”كَأَنَّهُنَّ بَيْضٌ مَّكْنُونٌ“

(گویا وہ چھپے ہوئے انڈوں کی طرح ہیں)

سورہ واقعہ، آیت ۲۳:

○ ”كَأَمْثَالِ اللُّؤْلُؤِ الْمَكْنُونِ“

(چھپے ہوئے سفید موتیوں کی طرح)

زیر بحث آیت مبارکہ سے مراد یہ ہے کہ خواستگاری میں تعریفی انداز سخن اپنانا یا اپنے ارادہ کو دل میں چھپانا جائز و روا ہے اور اس میں کوئی حرج نہیں، اشارہ و کنایہ سے یاد دل کی بات دل میں رکھ کر خواستگاری کرنے میں شرعی طور پر کوئی ممانعت نہیں،

ایک فطری امر کی طرف توجہ

○ ”عَلِمَ اللَّهُ أَنَّكُمْ سَتَذْكُرُونَهُنَّ“

(خدا جانتا ہے کہ تم انہیں یاد کرو گے)

یہ جملہ، پہلے جملہ (لَا جُنَاحَ عَلَيْكُمْ فِي مَا عَرَّضْتُمْ بِهِ مِنْ خِطْمَةِ النِّسَاءِ أَوْ أَكْنَنْتُمْ فِي أَنْفُسِكُمْ) کے بنیادی سبب و علت کے طور پر ہے اور اس امر کو بیان کرتا ہے کہ خواستگاری اور اس میں تعریفی انداز سخن اپنانا کیوں روا ہے؟ لہذا اس کا یہ معنی کیا جائے گا کہ تمہارا خواتین کو یاد کرنا ایک فطری امر ہے کہ جو تمہاری طبع و وجود میں ودیعت کیا گیا ہے اور خدا تمہیں فطری امر سے ہرگز نہیں روکتا اور جو چیز تمہاری طبع و وجود کا حصہ ہے اسے نظر انداز نہیں کیا جاسکتا اور نہ ہی اس سے ممانعت کی جاسکتی ہے بلکہ خدا نے اسے تمہارے لئے جائز و روا قرار دیا ہے اور اسی سے اسلام کے دین فطرت ہونے کا ثبوت ملتا ہے۔

رشتہء زوجیت قائم کرنے کی زمانی شرط

○ ”وَلَا تَعْزِمُوا عُقْدَةَ الْبَيْتِ حَتَّىٰ يَبْلُغَ الْكِتَابَ أَجَلَهُ“

(اور تم عقد نکاح کا عملی اقدام اس وقت تک نہ کرو جب تک کہ مقررہ وقت نہ آجائے)

”عزم“، یعنی کسی کام کے انجام دینے کا پختہ ارادہ، کہ جس کے بعد کسی طرح کی سستی کا گمان نہ ہو اور نہ ہی اس کی اثرگزاری میں کسی پہلو سے کمی ہونے پائے، سوائے اس کے کہ اصل ارادہ ہی باقی نہ رہے، (جب تک اصل ارادہ باقی ہو اس کی اثرگزاری میں خلل پیدا نہ ہو سکے)

”عقدہ“ عقد سے مشتق ہے جس کا معنی گرہ لگانا، باندھنا ہے، اس آیت مبارکہ میں رشتہء زوجیت کو ”عقدہ“ سے تشبیہ دی گئی ہے یعنی وہ گرہ کہ جس سے دو رسیوں کو ایک دوسرے سے ملا دیا جاتا ہے کہ وہ دونوں ایک رسی کہلاتی ہے، گویا عقد نکاح، میاں بیوی کو ”ایک“ کر دیتا ہے..... دو وجود، ایک اور دو جان ایک قالب کی صورت ہو جاتی ہے، اس کے علاوہ یہ نکتہ قابل توجہ ہے کہ ”عقدۃ النکاح“ کا تعلق ”عزم“ سے جو کہ ایک قلبی امر..... و کیفیت..... کا نام ہے قرار دیا گیا ہے، اس سے اس امر کی طرف اشارہ مقصود ہے کہ عقدۃ النکاح..... رشتہء زوجیت..... ان امور میں سے ہے جن کا تعلق نیت و ارادہ اور قلبی رجحان سے ہے اور اس طرح کے امور کہ جن میں عقلانی حوالے ملحوظ ہوتے ہیں ان کا وجودی تعلق و حیثیت، نیت و ارادہ اور ادراک کے سوا کسی چیز سے وابستہ نہیں جیسے ملکیت اور دیگر معاشرتی حقوق کہ جن کی بابت ہم اسی سورہ مبارکہ کی آیت ۲۱۳ (كَانَ النَّاسُ أُمَّةً وَاحِدَةً.....) کی تفسیر میں مطالب بیان کر چکے ہیں، بنا بریں زیر بحث آیت مبارکہ میں استعارہ و کنایہ اختیار کیا گیا ہے، اس میں ”الکتاب“ سے مراد وہ مقررہ حکم ہے جو شریعت اسلامیہ میں لکھ دیا گیا ہے یعنی خداوند عالم کی طرف سے عورت کے لئے مقرر کردہ عدت! لہذا آیت کا معنی یہ ہوگا: جب تک عورتیں عدت کی مدت پوری نہ کر لیں ان سے عقد نکاح نہ کرو، اس آیت سے یہ بات ثابت ہوتی ہے کہ اس میں اور اس سے ما قبل آیت میں ان عورتوں سے خواستگاری کا حکم بیان کیا گیا ہے جو عدت میں ہوں، لہذا ”النساء“ میں الف و لام عہد کے لئے ہے جنس وغیرہ کے لئے نہیں، (علم ادب کی اصطلاح میں عہد..... ذکر یا ذہنی..... سے مراد یہ ہے کہ تکلم کوئی بات کرے اور پھر سلسلہ کلام میں الف و لام کے ذریعے اس سابقہ بات کی طرف اشارہ کرے جو سننے والے کے ذہن میں ہے یا لفظوں میں اس کا ذکر ہو چکا ہے، جنس کے لئے استعمال ہونے والے الف و لام سے یہ بیان مقصود ہوتا ہے کہ جس لفظ پر الف و لام ہے

اس کے تمام مصداق مراد و ملحوظ ہیں مثلاً الانسان، الخلق) چونکہ زیر نظر آیت میں عدت والی عورتوں کا ذکر ہو چکا ہے لہذا ”النساء“ سے مراد وہی عورتیں ہیں اور الف و لام انہی کی طرف اشارہ کے لئے ہے۔

خدا دلوں کے راز جانتا ہے

○ ”وَاعْلَمُوا أَنَّ اللَّهَ يَعْلَمُ مَا فِي أَنْفُسِكُمْ.....“

(اور تم آگاہ رہو کہ خدا اس سے آگاہ ہے جو تمہارے دلوں میں ہے.....)

اس مقام پر خداوند عالم کی مخصوص صفات: علم و معرفت اور حلم کا ذکر اس امر کی دلیل ہے کہ زیر نظر دو آیتوں میں جن امور کا تذکرہ کیا گیا ہے یعنی عدت میں بیٹھی ہوئی عورتوں سے خواستگاری اور اس میں تصریحی انداز سخن اپنانا اور ان سے مخفیانہ طور پر وعدے کرنا، ان میں بھٹکنے، بھسلنے اور حق و عدل کی راہ سے بے راہ ہو جانے کہ جس کا نتیجہ اخروی جاہی و ہلاکت ہے کا اندیشہ لاحق ہوتا ہے، اس بناء پر خداوند عالم ان کی بابت ہرگز راضی نہیں، البتہ ان میں سے بعض کی اجازت دی ہے۔ اور اس حوالہ سے اپنی مخصوص صفات میں سے مغفرت و بردباری کی یاد دہانی بھی کروادی ہے.....

حق مہر کے بارے میں ایک حکم

○ ”لَا جُنَاحَ عَلَيْكُمْ إِنْ طَلَقْتُمُ النِّسَاءَ مَا لَمْ تَنْسُوهُنَّ أَوْ لَفَرَضُوا لِهِنَّ فَرِيضَةً“

(تم پر کوئی گناہ نہیں اگر تم عورتوں کو طلاق دو کہ تم نے ابھی انہیں چھو نہ ہو یا ان کے لئے کوئی حق مہر معین کیا ہو)

”تَنْسُوهُنَّ“ کا مصدر ”مس“ ہے جس کا لفظی معنی ”چھونا“ ہے یہاں کنایہً مباشرت و جنسی ملاپ کے معنی

میں ذکر ہوا ہے۔

”تَفَرَضُوا لِهِنَّ فَرِيضَةً“ سے مراد حق مہر معین کرنا ہے، بنا برائیں آیت کا معنی یہ ہوگا: مباشرت و جنسی ملاپ

نہ کرنا اور حق مہر معین نہ کرنا طلاق دینے میں رکاوٹ نہیں ہو سکتا، (اگر کسی نے بیوی سے مباشرت نہ کی ہو اور حق مہر بھی معین

کیا ہو وہ طلاق دینا چاہے تو اس میں کوئی حرج نہیں اور وہ گناہگار نہ ہوگا۔

حق مہر معین نہ ہونے کی صورت میں شرعی حکم

○ ”وَمَتَّعُوهُنَّ عَلَىٰ التُّوسِيعِ قَدْرًا وَعَلَىٰ الْمُقْتَرِ قَدْرًا مَتَاعًا بِالْمَعْرُوفِ“

(اور تم ان سے استمتاع کرو، وسعت والے پر اس کی استطاعت کے مطابق اور تنگدست پر اس کی

استطاعت

کے مطابق نیکی کے ساتھ ادا کرنا واجب ہے)

”مَتَّعُوهُنَّ“ کا مصدر تمتع ہے جس کا معنی فائدہ و لذت پہنچانا ہے، ”متاع“ اور ”متعہ“ سے مراد وہ شے ہے جس سے فائدہ و لذت اٹھائی جائے، اور آیت میں ”متاعاً“ فعل ”مَتَّعُوهُنَّ“ کا مفعول مطلق ہے اور جملہ ”عَلَىٰ التُّوسِيعِ قَدْرًا وَعَلَىٰ الْمُقْتَرِ قَدْرًا“ فعل اور مفعول مطلق کے درمیان واقع ہوا ہے..... اسے جملہ معترضہ کہا جاتا ہے..... ”موسع“ اور ”مقتر“ اسم فاعل کے صیغے ہیں، ”اوسع“ (فعل ماضی) ”یوسع“ (فعل مضارع) اسی طرح اقتر (فعل ماضی) اور یقتر (فعل مضارع) سے اسم فاعل ”موسع“ اور ”مقتر“ ہے، ”موسع“ کا معنی فراخ دست اور ”مقتر“ کا معنی تنگ دست ہے، یہ دونوں (اوسع، اقتر) اصل میں ان متعدی افعال میں سے ہیں جن کے مفعول، اختصار کے طور پر حذف کر دیئے جاتے ہیں اور رفتہ رفتہ اپنے اصل معنی کو ثابت کرتے ہیں اور ”متعدی افعال“ سے ”لازم افعال“ ہو جاتے ہیں، (متعدی فعل اسے کہتے ہیں جس کے لئے اپنے فاعل کے علاوہ مفعول بھی ضروری ہو اور لازم افعال میں فعل و فاعل کافی ہوتے ہیں مفعول کی ضرورت نہیں ہوتی)۔

”قدر“ دال پرزبر اور جزم، دونوں صورتوں میں ایک ہی معنی رکھتا ہے (اندازہ، مقدار، حیثیت وغیرہ)

بنا بریں آیت کا معنی یہ ہے کہ تم پر واجب ہے کہ جن مطلقہ عورتوں کا حق مہر معین نہیں کیا انہیں اچھا فائدہ پہنچاؤ، فراخ دست اور تنگدست پر اپنی اپنی مالی حیثیت کے مطابق دینا واجب ہے، یہ حکم صرف اس مطلقہ عورت سے تعلق رکھتا ہے جس سے مباشرت کی گئی ہو مگر حق مہر معین نہ کیا گیا ہو چنانچہ اس کا ثبوت بعد والی آیت میں مذکور حکم سے ملتا ہے، کہ اس میں

مباشرت سے قبل طلاق کا حکم بیان کیا گیا ہے۔

احسان و نیکی کرنے کا بیان

○ ”حَقًّا عَلَى الْمُحْسِنِينَ“

(نیک لوگوں پر حق (فریضہ) قرار دیا گیا ہے)

اس جملہ سے مراد یہ ہے کہ آیت میں جو حکم ذکر کیا گیا ہے وہ حقیقتاً احسان و نیکی کرنے والوں پر ثابت حق ہے، ظاہری الفاظ سے یوں لگتا ہے کہ احسان و نیکی کرنا، اصل حکم میں دخیل ہے (گویا حکم کے ثبوت کی شرط ہے) جبکہ اصل احسان و نیکی کرنا واجب نہیں..... بلکہ مستحب ہے..... لہذا اس حکم کو بھی استحباب پر محمول کرنا ہوگا نہ کہ وجوب پر، لیکن حضرات آئمہ اہل البیت علیہم السلام کی طرف سے وارد ہونے والی روایات شریفہ میں اس حکم کی تفسیر ”وجوب“ کے ساتھ کی گئی ہے شاید اس کی وجہ یہ ہو کہ آیت ”الطَّلَاقُ مَرَّتَيْنِ قَامَسَاكَ بِعَرُوفٍ أَوْ تَسْرِيَةٍ حَسَانٍ“ میں احسان کو واجب قرار دیا گیا ہے اس لئے یہاں ”حَقًّا عَلَى الْمُحْسِنِينَ“ میں بھی اسے واجب سے تعبیر کیا گیا ہے۔ (مسرعون (تسرع کرنے والے) یعنی مطلقون (طلاق دینے والے) دراصل ”محسنون“ (احسان و نیکی کرنے والے) ہیں۔ واللہ اعلم،

نصف مہر دینے کا حکم

○ ”وَإِنْ طَلَّقْتُمُوهُنَّ مِنْ قَبْلِ أَنْ تَمْسُوهُنَّ.....“

(اور اگر تم انہیں ان سے مباشرت کرنے سے پہلے طلاق دے دو.....)

اس جملہ سے مراد یہ ہے کہ اگر تم مباشرت و جنسی ملاپ سے پہلے عورتوں کو طلاق دے دو جبکہ ان کا حق مہر معین کر چکے ہو تو تم پر واجب ہے کہ معین مقدار کا نصف ادا کرو، لیکن اگر وہ خود یا ان کے ولی و سرپرست..... یعنی وہ شخص جس کے ہاتھ میں عقد نکاح کا اختیار تھا..... حق مہر معاف کر دے اور (نصف مقدار کی ادائیگی سے) درگزر کرے تو تم پر کچھ دینا واجب نہیں، یا خود شوہر درگزر کرتے ہوئے..... پورا حق مہر..... ادا کرے کیونکہ عقد نکاح کا اختیار اسے بھی حاصل ہے، کہ

اگر شوہر درگزر سے کام لے اور جو حق مہر ادا کر چکا ہے طلاق کی صورت میں اس کے نصف کی واپسی کا مطالبہ نہ کرے تو زوجہ مطلقہ پر وہ رقم واپس کرنا واجب نہیں جو وصول کر چکی ہے، بہر حال غنودرگزر کرنا ہر صورت میں بہتر اور تقویٰ سے قریب تر ہے کیونکہ جو شخص اپنے مسلم شرعی حق سے درگزر کرے تو جن امور میں اسے کوئی حق حاصل نہیں جیسے محرمات الہیہ (وہ کام جو خداوند عالم نے حرام و ممنوع قرار دیئے ہیں) ان میں درگزر کرنے پر زیادہ قادر اور با اختیار ہوگا۔

فضیلت کے حصول کی ترغیب کا مخصوص انداز

○ ”وَلَا تَسْأَلُوا الْفَضْلَ بَيْنَكُمْ.....“

(اور تم آپس میں ایک دوسرے پر اچھائی کرنے کو نہ بھلاؤ.....)

عربی زبان میں ”فضل“ اور ”فضول“ دونوں کا معنی ”اضافہ“ و زیادہ ہے، البتہ ان دونوں کے درمیان فرق کے بارے میں کہا گیا ہے کہ ”فضل“ پاکیزہ صفات اور قابل تعریف امور میں جبکہ ”فضول“ ناپسندیدہ اضافہ کے موارد میں استعمال ہوتا ہے، اس مقام پر ”فضل“ کہ جس کی ترغیب دلائی گئی ہے کہ انسان معاشرتی زندگی میں اسے اپنائے اور اس کے سبب دیگر ہموع افراد پر برتری و فضیلت پائے اس سے مراد یہ ہے کہ احسان و نیکی کے جذبہ کے ساتھ اپنے مسلمہ حقوق سے غنودرگزر اور ایثار کرتے ہوئے شوہر اور بیوی میں سے ہر ایک نرمی و آسانی کا راستہ و روش اختیار کرے کہ ایسا کرنا ان کے لئے نیکی و احسان کرنے میں ایک دوسرے پر سبقت لینے اور فضیلت پانے سے عبارت ہے، اور جملہ ”ان اللہ علیٰ کل شیء بصیر“ میں جس اہم نکتہ کی طرف اشارہ کیا گیا ہے وہ آیہ مبارکہ ”وَالْوَالِدَاتُ يُرِضْنَ أَوْلَادَهُنَّ.....“ کے ذیل میں بیان کئے گئے نکتہ ہی کے مشابہ ہے۔

نمازوں اور درمیان والی نماز کا تاکید حکم

○ ”حَفِظُوا عَلَيَّ الصَّلَاتِ.....“

(نمازوں کی حفاظت کرو.....)

”حَفِظُوا“ حفظ سے مشتق ہے جس کا معنی کسی چیز کو ضائع ہونے سے بچانا، حفاظت و نگہبانی کرنا، کسی کام پر مداومت کرنا اور زبانی یاد کرنا ہے، یہ لفظ اکثر و بیشتر آخری معنی: یاد رکھنے..... زبانی یاد کرنے..... میں استعمال ہوتا ہے یعنی ذہن میں مطالب کو حفظ... محفوظ... کرنا۔

وسطیٰ ، اوسط (درمیانہ) سے مؤنث کا صیغہ ہے ”الصَّلَاةَ الْوَسْطَىٰ“ (درمیانی نماز) نمازوں کے درمیان والی نماز، قرآنی آیات میں اس کے تعین کی بابت کوئی دلیل موجود نہیں، صرف روایات شریفہ سے اس کے بارے میں وضاحت ملتی ہے، انشاء اللہ ”روایات پر ایک نظر“ کے عنوان سے آنے والی بحث میں ان روایات کو ذکر کیا جائے گا۔

جملہ ”وَقَوْمًا لِلَّهِ قَانِتِينَ“ میں ”لِلَّهِ“ کا لام، غرض و غایت اور مقصد کے لیے ہے (اسے اصطلاح میں لام غایت کہا جاتا ہے) اور قیام کرنے کا حکم (قوموا) انجام دینے اور ادا کرنے سے کنایہ کے طور پر ہے۔

”قَانِتِينَ“ میں ”قنوت“ سے مراد اطاعت و فرمانبرداری کرتے ہوئے خضوع کرنا ہے، چنانچہ سورہ بقرہ آیت ۱۷۱ میں ارشاد ہوا:

”كُلٌّ لَّهُ قَانِتُونَ“

(سبھی اس کے لئے خضوع کرتے ہیں)

اور سورۃ الاحزاب، آیت ۳۱ میں ارشاد ہوا:

”وَمَنْ يَتَّقِ اللَّهَ يَجْعَلْ لَهُ مَخْرَجًا“

(تم میں سے جو اللہ اور اس کے رسول کے لئے خضوع..... اطاعت و فرمانبرداری..... کرے....)

جملہ ”وَقَوْمًا لِلَّهِ قَانِتِينَ“ کا معنی یہ ہے کہ خدا کی اطاعت میں کھڑے ہو جاؤ۔ کمر بستہ ہو جاؤ۔ اور خالصتاً

اسی کے لئے سر تسلیم خم کر دو۔

خوف کی حالت میں نماز ادا کرنے کا طریقہ

”فَإِنْ خِفْتُمْ فَرِجَالًا أَوْ رُكْبَانًا.....“

(اور اگر تمہیں خوف لاحق ہو تو پایادہ یا سوار ہو کر.....)

اس جملہ شرطیہ (فَإِنْ خِفْتُمْ) کو سابقہ جملہ کی طرف عطف کیا گیا ہے اس سے یہ مطلب ثابت ہوتا ہے کہ یہاں ایک شرط محذوف ہے، یعنی مقصود یہ ہے: ”حافظوا ان لم تخافوا، وان خفتم فقدروا المحافظة بقدر ما يمكن من الصلاة راجلين وقوفاً او مشياً او راكبي ن“ (اگر خوف نہ ہو تو نمازوں کی حفاظت کرو..... مکمل طور پر ادا کرو..... اور اگر تمہیں خوف لاحق ہو تو جس قدر ممکن ہو نماز کو ادا کرنے کی بھرپور کوشش کرو، کھڑے ہو کر یا پیادہ، یا راہ چلتے ہوئے یا سواری پر..... جس طرح میسر ہو نماز ادا کرو.....) اسے نماز خوف (صلاة الخوف) کہتے ہیں۔

یہاں ”رجال“ راجل (پا پیادہ) کی جمع اور ”ركبان“ راکب کی جمع کا صیغہ ہے اور ”فَإِنْ خِفْتُمْ“ میں حرف فاء تفریح کے لئے ہے (فاء تفریح سے اس مطلب کی طرف اشارہ مقصود ہوتا ہے کہ اس کے بعد جو بات کی جا رہی ہے وہ سابقہ موضوع کی فرع ہے اس سے مربوط حکم ہے) لہذا معنی یوں ہو گا کہ نماز کی محافظت (ادائیگی کی بھرپور کوشش) کا فریضہ ساقط نہیں ہوتا بلکہ حکم یہ ہے کہ اگر تمہیں کسی قسم کا خوف نہ ہو تو معمول کے مطابق نماز ادا کرنا واجب ہے اور اگر خوف کی وجہ سے مکمل ادا کرنا مشکل ہو تو جس قدر تمہارے لئے ممکن ہو نماز ادا کرو اور جب خوف ٹل جائے اور تمہیں امن و اطمینان حاصل ہو جائے تو تم پر واجب ہے کہ معمول کے مطابق خدا کو یاد کرو..... نماز ادا کرو.....

جملہ ”كَمَا عَلَّمَكُمُ“ میں کاف تشبیہ کے لئے ہے اور جملہ ”مَّا لَمْ تَكُونُوا تَعْلَمُونَ“ خاص کی جگہ عام کو ذکر کرنے کے علمی انداز کی ایک صورت ہے (اسے اصطلاح میں ”وضع العام موضع الخاص“ کہا جاتا ہے، اس سے مراد یہ ہے کہ سلسلہ کلام میں زیر نظر موضوع سے مربوط مطلب کی جگہ عام اور کلی مطلب ذکر کر دیا جائے اور مخاطب کو اس کی طرف توجہ دلائی جائے) یہاں مقصد یہ ہے کہ نعمتیں عطا کرنے کی وسعت اور علم کی دولت سے مالا مال کرنے کے احسان کی یاد آوری ہو، بنا بریں آیت کا معنی یہ ہے: خدا کو اس طرح یاد کرو جیسے اس نے تمہیں امن کی حالت میں فریضہ نماز ادا کرنے کی تعلیم دی ہے اور دینی احکام و فرائض کی تعلیم کے ضمن میں اس..... فریضہ نماز..... کی ادائیگی کا حکم بیان کر دیا ہے۔

وصیت کے بعض احکام

○ ”وَالَّذِينَ يَتَّقُونَ مِنكُمُ وَيَدْرُؤْنَ آذْوَاجًا وَوَصِيَّةً لِّأَزْوَاجِهِمْ“

(اور تم میں سے جو فوجت ہو جائیں اور اپنی ازواج چھوڑ جائیں تو اپنی ازواج کے لئے وصیت کریں)

اس آیت میں ”وَصِيَّةً“، علم نحو کی اصطلاح کے مطابق ”مفعول مطلق“ ہے اس کا فعل، لفظوں میں حذف کر

دیا گیا ہے لہذا اس کا معنی اس طرح کیا جائے گا: ”لیوصوا وصیة“ یعنی تم میں سے جو لوگ وفات پائیں جبکہ ان کی بیویاں بھی موجود ہوں کہ جنہیں وہ اپنے بعد چھوڑ رہے ہوں تو انہیں چاہئے کہ موت سے پہلے کچھ مال کی وصیت اپنی بیویوں کے لیے کریں جس سے وہ ایک سال تک اپنا گزارا وقت کر سکیں اور کسی دشواری سے دوچار نہ ہوں،

آیت مبارکہ میں لفظ ”الْحَوْلُ“ (الف ولام کے ساتھ) ذکر کیا گیا ہے اس سے معلوم ہوتا ہے کہ یہ آیت وفات کی عدت کا حکم صادر ہونے سے پہلے نازل ہوئی ہے کیونکہ زمانہ جاہلیت میں عربوں میں یہ رسم تھی کہ جن عورتوں کے خاوند فوت ہوتے تھے انہیں ایک سال تک خانہ نشین کر دیتے اور شادی کرنے کی اجازت نہ دیتے تھے، آیت مبارکہ میں تاکید کی گئی ہے کہ ان کے شوہروں کو چاہئے کہ ان کے لئے اس قدر مال کی وصیت کریں جو ان کی وفات کے بعد ایک سال تک ان کے گزارا وقت کے لئے کافی ہو اور اس دوران انہیں گھروں سے نکال باہر نہ کیا جائے، یہ ان خواتین کا حق ہے لہذا وہ چاہیں تو اس کا مطالبہ کریں اور چاہیں تو اپنے اس حق سے دستبردار ہو جائیں اور متوفی شوہر کے گھر سے چلی جائیں، انہیں ہر طرح سے فیصلہ کا اختیار حاصل ہے، اور ان کے کسی فیصلہ کی وجہ سے متوفی کے وارثوں وغیرہ پر کوئی ذمہ داری عائد نہ ہوگی کیونکہ واضح طور پر ارشاد الہی ہے: ”فَلَا جُنَاحَ عَلَيْكُمْ فِي مَا فَعَلْتُمْ فِي أَنْفُسِهِنَّ مِنْ مَّعْرُوفٍ“ (تم پر کوئی حرج و گناہ نہیں اس چیز کی بابت جو وہ اپنے بارے میں فیصلہ کریں، نیکی و اچھے طریقہ سے!)،

وصیت کا یہ حکم سورہ بقرہ کی آیت ۱۸۰ میں مذکور حکم کی مانند ہے جس میں خداوند عالم نے اس شخص کو جو بستر مرگ پر ہوتا کید فرمائی ہے کہ وہ اپنے والدین اور قریبیوں کے لئے اچھی وصیت کرے:

○ ”كُنْتُمْ عَلَيكُمْ إِذَا حَضَرَ أَحَدٌ كُمْ الْمَوْتُ إِنْ تَرَكَ خَيْرًا“ ۱۴۰ الْوَصِيَّةُ لِلْوَالِدَيْنِ وَالْأَقْرَبِينَ بِالْمَعْرُوفِ ۚ حَقًّا عَلَى الْمُتَّقِينَ

یعنی جو شخص بستر مرگ پر ہو اس پر واجب قرار دیا گیا ہے کہ جو اچھی چیز چھوڑے تو والدین اور قریبیوں کے لئے اچھی وصیت کرے، یہ پرہیزگاروں پر حق (واجب) ہے.....

ہمارے سابقہ بیانات سے ثابت ہوتا ہے کہ یہ آیت (۱۸۰)، وفات کی عدت کا حکم صادر ہونے اور ترکہ میں والدین اور بیوی کے حصوں کے تعین پر مبنی آیت سے پہلے نازل ہوئی ہے اور ان دو آیتوں (عدت کے حکم والی آیت اور میراث کے تعین والی آیت) کی وجہ سے یہ آیت منسوخ ہو گئی ہے..... کیونکہ میراث کی آیت میں بیوی کا ۱/۴ یا ۱/۸ حصہ بمطابق شرائط معین کر دیا گیا ہے۔

مطلقہ عورتوں کو ہدیہ دینا

○ ”وَلِلْمُطَلَّقاتِ مِمَّا بِالْمَعْرُوفِ حَقًّا عَلَى الْمُسْتَقِينِ“

(مطلقہ عورتوں کو نیکی کے ساتھ کچھ مال دینا متقی لوگوں پر لازمی ہے)

یہ آیت تمام طلاق شدہ عورتوں کے بارے میں شرعی حکم پر مبنی ہے، اور اس میں حق..... حکم..... کو تقویٰ کی صفت سے متصف لوگوں پر ثابت قرار دیا گیا ہے جس سے اس کے مستحب ہونے کا اشارہ ملتا ہے..... یعنی متقی لوگوں پر مستحب ہے کہ مطلقہ عورتوں کو ہدیہ کچھ دیں.....

احکام کے بیان کرنے کی غرض

○ ”كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَعْقِلُونَ“

(اسی طرح اللہ تمہیں اپنی آیات واضح طور پر بیان کرتا ہے تاکہ تم اچھی طرح سمجھ سکو)

”عقل“ کا لغوی معنی، گرہ ڈالنا، باندھنا، روکنا ہے، اسی مناسبت سے انسان کے ادراک کو عقل سے تعبیر کیا جاتا ہے اور اس سے جس چیز کو وہ درک کرے اسے عقل کے نام سے موسوم کیا جاتا ہے، اسی طرح وہ قوت جسے انسان کی وجودی قوتوں میں شمار کیا جاتا ہے اور اس کے ذریعے خیر و شر اور حق و باطل کے درمیان تمیز کی جاتی ہے اسے ”عقل“ کہتے ہیں کہ اس کے مقابل جنون و دیوانگی، سفاہت و بے وقوفی اور حماقت و جہالت، مختلف حوالوں سے استعمال ہونے والی صفات ہیں، قرآن مجید میں ”ادراک“ کی مختلف قسموں کے لئے جو الفاظ استعمال کئے گئے ہیں ان کی تعداد بیس کے لگ بھگ ہے مثلاً: (۱) ظن، (۲) حسان، (۳) شعور، (۴) ذکر، (۵) عرفان، (۶) فہم، (۷) فہم، (۸) درایت، (۹) یقین، (۱۰) فکر، (۱۱) رأی، (۱۲) زعم، (۱۳) حفظ، (۱۴) حکمت، (۱۵) خبرہ، (۱۶) شہادت، (۱۷) عقل، اور ان سے ملحق الفاظ یہ ہیں: (۱۸) قول، (۱۹) فتویٰ، (۲۰) بصیرت۔

ان الفاظ کی مختصر تشریح درج ذیل ہے:

”ظن“، اردو زبان میں اس کا ترجمہ ”گمان“ کیا جاتا ہے، اس سے مراد کسی چیز کی ایسی تصدیق ہے جو یقین کی حد تک نہ پہنچی ہو، لفظ ”حسان“ بھی اسی معنی میں استعمال ہوتا ہے البتہ اسے ”ظنی ادراک“ کے معنی میں استعارۃ استعمال کیا جاتا ہے جیسے لفظ ”عد“ (شمار کرنا، گننا) ”ظن“ کے معنی میں استعارۃ استعمال ہوتا ہے چنانچہ عام طور پر کہا جاتا ہے: عد زیداً من الباطل وحسبہ منهم، (اس نے زید کو طاقور بہادروں میں شمار کیا اور اسے ان میں سے گمان کیا) یعنی کتنی وحساب میں ان کے ساتھ ملحق کیا۔

”شعور“، نہایت دقیق ادراک کو کہتے ہیں، یہ لفظ ”شعر“، بش پر زبر کے ساتھ.. (بال) سے مشتق ہے اس میں بال کی بار کی لحاظ ہے، عام طور پر اسے صرف حسی ادراکات (محسوسات) (جن کا تعلق حسی قوتوں سے ہو) میں استعمال کیا جاتا ہے، اسی وجہ سے حواس خمسہ کو ”المشاعر“ کہا جاتا ہے۔

”ذکر“ (یاد کرنا) یعنی ذہن میں موجود صورت کو... جو کہ ادراک سے غائب ہو چکی تھی۔ دوبارہ حاضر کرنا، یا اسے ادراک میں محفوظ کرنا تاکہ غائب نہ ہونے پائے۔

”عرفان، معرفت“، (پہچانا) جو صورت ادراک میں آئے اسے ذہن میں موجود و محزون صورت سے مطابقت کرنا، اسی بناء پر اسے ”ادراک بعد علم سابق“ (جاننے کے بعد پہچانا) کہا گیا ہے۔

”فہم“ (سمجھنا) یعنی ذہن سے باہر کی چیز کا ذہن پر نقش ہو جانا۔

”فقه“ یعنی ذہن میں نقش ہو جانے والی صورت کا لوح علم پر ثبت ہونا۔

”درایت“ یعنی لوح علم پر ثبت ہو جانے والی صورت کا لوح فکر و نظر پر ثبت ہونا تاکہ اس کی خصوصیات اور مخصوص صفات سے آگاہی حاصل ہو جائے، اسی وجہ سے کسی موضوع کی اہمیت و عظمت کے اظہار کے لئے اسے استعمال کیا جاتا ہے، خداوند عالم نے سورۃ الحاقۃ آیات ۱، ۲، ۳ میں یوں ارشاد فرمایا:

○ ”الْحَاقَّةُ ۗ مَا لِحَاقَّةُ ۗ وَمَا أَدْرَاكَ مَا لِحَاقَّةُ“

(وہ دن جو برحق ہے، وہ برحق دن کیا ہے، آپ کو کیا معلوم کہ وہ برحق دن کیا ہے؟)

اور سورۃ القدر آیات ۱، ۲ میں ارشاد ہوا:

○ ”إِنَّا أَنْزَلْنَاهُ فِي لَيْلَةِ الْقَدْرِ ۗ وَمَا أَدْرَاكَ مَا لَيْلَةُ الْقَدْرِ“

(ہم نے اسے (قرآن کو) شب قدر میں نازل کیا، اور آپ کو کیا معلوم کہ شب قدر کیا ہے؟)

ان آیات مبارکہ میں قیامت کے دن کی اہمیت و بزرگی اور شب قدر کی عظمت کے اظہار کی غرض سے جملہ ”وَمَا

أَدْرَاكَ“ ذکر کیا گیا ہے۔

”یقین“ یعنی ذہنی ادراک کی قوت و شدت، کہ جس میں زوال و ضعف کی گنجائش نہ پائی جائے، (پختہ اعتقاد، ٹھوس نظریہ، زوال پذیر نہ ہونے والا ادراک)۔

”فکر“ اردو زبان میں اسے ”غور و فکر“ یا ”فکر و نظر“ سے تعبیر کیا جاتا ہے..... اس سے مراد یہ ہے کہ موجودہ معلومات پر نظر ڈالنا تاکہ ان (معلومات) کے ذریعے ان مجہول و نامعلوم امور سے آگاہی حاصل کی جائے جن کا ان (معلومات) سے لازم و ملزوم جیسا رشتہ ہے، (معلوم سے مجہول کی آگاہی حاصل کرنے کے لئے فکری قوت کو کام میں لانا)۔

”رأی“ (رائے، نظریہ، خیال، تھنہ نظر) غور و فکر اور سوچ و بچار کرنے سے حاصل ہونے والے تھنہ نظر کو ”رأی“ کہا جاتا ہے، البتہ عام طور پر اسے عملی علوم..... و امور..... میں استعمال کیا جاتا ہے کہ جہاں ”کیا کرنا چاہیے“ اور ”کیا نہیں کرنا چاہیے“ کا فیصلہ کرنا پڑتا ہے لیکن فکر و نظر سے تعلق رکھنے والے علوم کہ جن کی بازگشت تکوینی امور کی طرف ہوتی ہے ان میں یہ لفظ (رائے) استعمال نہیں ہوتا، اس سے قریب المعنی الفاظ یہ ہیں: بصیرت، فتویٰ، قول، البتہ لفظ ”قول“ کو ”رأی“ کے معنی میں استعمال کرنا استعارہ ہوتا ہے کیونکہ کسی چیز کے بارے میں کوئی ”قول“ اختیار کرنا اس کی اصل حقیقت کی بابت عقیدہ قائم کرنے کا متقاضی ہوتا ہے، بنا بریں لفظ ”قول“ کا ”رأی“ کی جگہ استعمال..... علمی اصطلاح میں ”وضع اللازم موضع الملزوم“ کہلاتا ہے اس سے مراد یہ ہے کہ مثلاً، ج کی متقاضی ہے مگر ج کی جگہ کو لایا جائے تو اسے ”لازم“ یعنی جو چیز کسی چیز کی متقاضی تھی..... اسے اس اصل چیز کی جگہ لایا جائے جس کی وہ متقاضی تھی یعنی ”ملزوم“، یہاں ”قول“ لازم (متقاضی) ہے اور اصل حقیقت کی بابت عقیدہ رکھنا ”رأی“ (ملزوم) ہے لہذا رائے کی جگہ قول کا استعمال استعارہ ہوگا۔

”زعم“ اردو زبان میں اس کا ترجمہ ”مفروضہ“ کیا جاسکتا ہے یعنی ذہن میں کسی چیز کا تصور اور اس کا وجود فرض کرنا، اس میں یہ بات ضروری نہیں ہوتی کہ وہ پختہ یقین کی حد تک پہنچے یا ”غالب گمان“ کہلائے، ”علم“ اس کے بارے میں پہلے ذکر ہو چکا ہے کہ اس سے مراد وہ ادراک ہے جس میں منفی پہلو کی ہرگز گنجائش نہ پائی جائے۔

”حفظ“، کسی معلوم چیز کو اس طرح یاد کر لینا (ذہن میں محفوظ کرنا) کہ اس میں کسی طرح کی تبدیلی و محو ہو جانے کی تمام راہیں بند ہو جائیں۔

”حکمت“ (دانائی)۔ محکم و پختہ علم کو حکمت کہا جاتا ہے۔

”خبرہ“، (کامل و مکمل علم) یعنی علمی مقام و منزلت کی وہ بلندی کہ جس سے صاحب علم، جس چیز کے بارے میں علم

رکتا ہو اس کے آثار و نتائج اس پر آشکار ہو پیدا ہوں،..... اور کوئی متعلقہ پہلو اس سے مخفی و پوشیدہ نہ ہو۔

”شہادہ“ (گواہی) یعنی کسی چیز کی اصل ذات کا ادراک، خواہ ظاہری حواس کے ذریعے ہو جیسے محسوسات میں

ہوتا ہے یا باطنی قوت احساس کے ذریعے ہو جیسے وجدانی امور کا ادراک، مثلاً علم، ارادہ، دوستی، دشمنی وغیرہ۔

مذکورہ بالا الفاظ کے جو معانی ذکر کئے گئے ہیں ان کے مطابق ان میں سے پانچ کے علاوہ دیگر تمام مادہ، حرکت

اور تغیر سے تعلق رکھنے والے امور کے لئے استعمال ہوتے ہیں، اور جو پانچ الفاظ خداوند عالم کے لئے قابل استعمال ہیں وہ

یہ ہیں، علم، حفظ، حکمت، خبرہ، شہادت، بنا برائیں ”ظن“، ”حسان“، ”زعم“، ”فہم“، ”فقہ“ وغیرہ کی نسبت خداوند عالم کی

طرف قطعی درست نہیں یعنی ہرگز یوں نہیں کہا جاسکتا کہ ”خدا گمان کرتا ہے“ خدا سمجھتا ہے، خدا غور کرتا ہے، وغیرہ اور خدا کی

بابت ان پانچ الفاظ کا استعمال اس لئے درست ہے کہ ان میں نقص اور کمی کا پہلو نہیں پایا جاتا، ان کی قرآنی مثالیں ملاحظہ

کریں:

علم کی مثال

سورہ نساء، آیت ۱۷۶:

○ ”وَاللّٰهُ بِكُلِّ شَيْءٍ عَلِيمٌ“

(اور اللہ ہر چیز کا بخوبی علم رکھتا ہے)

حفظ کی مثال

سورہ سباء، آیت ۲۱:

○ ”وَرَبُّكَ عَلَىٰ كُلِّ شَيْءٍ حَفِيظٌ“

(اور تیرا پروردگار ہر چیز کی حفاظت کرنے والا ہے)

خبرہ کی مثال

سورہ بقرہ، آیت ۲۳۳:

○ ”وَاللّٰهُ بِمَا تَعْمَلُونَ خَبِيرٌ“

(اور اللہ تمہارے تمام اعمال سے بخوبی آگاہ ہے)

حکمت کی مثال

سورہ یوسف، آیت ۸۳:

○ ”هُوَ الْعَلِيمُ الْحَكِيمُ“

(وہ علم رکھنے والا، حکمت والا ہے)

شہادۃ کی مثال

مسئلہ سکیہ

حیدرآباد ولیف آباء، پونٹ نمبر C1-8

سورہ فصلت، آیت ۵۳:

”أَنذَرْتُ عَلَىٰ كُلِّ شَيْءٍ شَهِيدٌ“

(یقیناً وہ ہر چیز پر گواہ ہے)

الفاظ کی مختصر تشریح اور مربوطہ جہات کی وضاحت کے بعد اب ہم اصل موضوع کی طرف لوٹتے ہیں:

لفظ ”عقل“ کو ”ادراک“ بھی کہا جاتا ہے۔ جیسا کہ آپ سابقہ ذکر شدہ مطالب میں اس سے آگاہ ہو چکے ہیں..... اس کی وجہ یہ ہے کہ ادراک میں بھی کسی چیز سے آگاہی کا تعلق دل سے اس کی وابستگی سے ہوتا ہے..... عقد القلب، دل سے گرہ باندھنا،..... کیونکہ خداوند عالم نے انسان کو فطرتاً ایسا خلق کیا ہے کہ وہ نظریات و اعتقادات میں حق و باطل کی پہچان اور عملی امور میں خیر و شر اور نفع و نقصان کی تمیز کر سکتا ہے۔ خدا نے انسان کی تخلیق اس طرح کی ہے کہ وہ سب سے پہلے اپنے آپ کو پہچانے، اور اسے ظاہری حواس (حواس شمسہ) و باطنی قوتوں سے مالا مال کر دیا تاکہ موجودات عالم کی ظاہری حیثیت سے آگاہی حاصل کرنے کے ساتھ ساتھ ان کی حقیقتوں اور روحانی جہتوں کو درک کرے کہ جن سے اشیاء کی ظاہری حیثیتوں کا ادراک اور ان سے تعلق کا عمل وابستہ ہوتا ہے مثلاً ارادہ، حب و بغض، دوستی و دشمنی، امید، خوف وغیرہ، پھر ان قوتوں میں تصرف کرتے ہوئے ان کی ترتیب، تمیز، تخصیص، تعمیم کرے یعنی ان میں سے ہر ایک کو اس کے صحیح و بجا مقام پر قرار دے، ان کی ایک دوسرے سے الگ حیثیت کا تعین کرے، ان کے دائرہ عمل کی خاص و مخصوص..... اور عام..... وسیع..... جہات و حدود متعین کرے، اور پھر ان میں اعتقادی و نظریاتی موضوعات کی بابت فکری اور عملی موارد میں ان کے موزوں و مناسب فیصلے کرے..... وہ امور کہ جن کا تعلق فکر و نظر اور اعتقاد سے ہے ان میں ان کے مناسب اور جن امور کا تعلق عمل سے ہے ان میں ان کے موزوں فیصلے کرے..... یہ سب کچھ انسانی فطرت کے مقررہ اصول و نظام پر استوار ہوتا ہے اور یہی عقل ہے، لیکن گاہے ایسا ہوتا ہے کہ انسان کی بعض وجودی قوتیں مثلاً شہوت و غصہ وغیرہ دوسری قوتوں پر غالب آ کر انسان پر اپنا تسلط جمالیتی ہیں اور دوسری قوتوں کی عمل داری کا راستہ روک دیتی ہیں یا انہیں کمزور کر دیتی ہیں جس کے نتیجے میں وہ اعتدال کی راہ سے دور ہو کر افراط و تفریط کے راستہ پر گامزن ہو جاتا ہے اور پھر اس کی قوت عقل درست عمل نہیں کر پاتی گویا وہ اس قاضی کی مانند ہو جاتی ہے جو جھوٹی شہادتوں و جعلی تحریروں..... اسناد و مدارک..... کی وجہ سے غلط فیصلہ کر لیتا ہے جبکہ وہ عمداً ایسا نہیں کرتا اور نہ ہی نا حق فیصلہ کرنا اس کا مقصود ہوتا ہے کیونکہ قاضی ایک لحاظ سے قاضی ہوتا ہے اور ایک لحاظ سے قاضی نہیں ہوتا..... برحق فیصلہ کرنے کے حوالے سے قاضی ہوتا ہے لیکن جھوٹی شہادتوں اور جعلی تحریروں کی

وجہ سے دھوکہ میں آنے کی بنا پر صحیح فیصلہ نہیں کر پاتا..... یہی حال انسان کا ہے کہ وہ گاہے غلط معلومات کی بناء پر غلط فیصلہ کرتا ہے اور پھر اسے..... حقیقت سے چشم پوشی کرتے ہوئے..... عقل کے نام سے موسوم کرتا ہے..... اپنے فیصلہ کو عقل سے منسوب کرتا ہے..... جبکہ اس کا فیصلہ عقلی معیاروں پر استوار نہیں ہوتا کیونکہ وہ فطرت سلیمہ کی صحیح روش اور درست اصولوں و روایات سے کوسوں دور جا چکا ہوتا ہے، چنانچہ قرآن مجید میں انہی حقائق کی بنیاد پر عقل کو ایسی قوت قرار دیا گیا ہے جس سے انسان اپنے دینی امور میں استفادہ کرتا ہے اور معارف و حقائق سے آشنائی و اعمال صالحہ سے آگاہی کی راہ پاتا ہے، لیکن اگر وہ اس معیار پر پورا نہ اترے تو اسے ”عقل“ سے موسوم نہیں کیا جائے گا خواہ دنیاوی امور میں خیر و شر کی تمیز کا کام اس سے لیا جائے، خداوند عالم نے سورہ ملک آیت ۱۰ میں ارشاد فرمایا:

○ ”وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ“

(انہوں نے کہا اگر ہم سنتے یا عقل سے کام لیتے تو ہم جہنم والوں میں قرار نہ پاتے)

اور سورہ حج، آیت ۴۶ میں ارشاد ہوا:

○ ”أَفَلَمْ يَسِيرُوا فِي الْأَرْضِ فَتَنظُرُوا كَيْفَ جَعَلْنَا لِقَوْمِكَ آيَاتٍ فَهُمْ لَا يَتَذَكَّرُونَ“

الْأَبْصَارَ وَلَكِنْ تَعْمَى الْقُلُوبُ الَّتِي فِي الصُّدُورِ“

(آبادہ زمین میں گھومتے پھرتے نہیں کہ دلوں سے حقائق کا ادراک کر سکیں یا کانوں سے حق کی آواز سن سکیں)

کیونکہ آنکھیں اندھی نہیں ہوتیں لیکن سینوں میں موجود دل نابینا ہو جاتے ہیں)

ان آیات مبارکہ میں لفظ ”عقل“ اس علم کے لئے استعمال ہوا ہے جس سے انسان براہ راست استفادہ کرتا ہے

اور لفظ ”سمع“ اس ادراک کے لئے استعمال ہوا ہے جس سے بالواسطہ استفادہ کرتا ہے بشرطیکہ ان دونوں میں فطرت سلیمہ کا

لحاظ برقرار ہو، خداوند عالم نے سورہ بقرہ آیت ۱۳۰ میں یوں ارشاد فرمایا:

○ ”وَمَنْ يَرْغَبْ عَنِ قَوْلِ اللَّهِ فَلْيَفْسِدْ سَفِينًا مُنْتَهِيًا إِلَى الْأَعْيُنِ“

(اور کون ہے جو دین و آئین ابراہیمی سے روگردانی کرے سوائے اس کے کہ جس نے اپنے آپ کو بے وقوف بنا

لیا ہو)

اس آیت کے بارے میں پہلے بیان ہو چکا ہے کہ یہ آیت مبارکہ، اس حدیث شریف ”العقل ما عبد به

الروحطن“ (عقل وہ قوت ہے جس کے ذریعے خدا کی عبادت کی جائے) کی نسبت، عکس نقیض کی طرح ہے،

مذکورہ بالا تمام مطالب سے یہ امر واضح ہو گیا کہ کلام الہی میں لفظ ”عقل“ سے مراد وہ قوت ادراک ہے جو فطرت

سلیمہ کے ساتھ انسان کو حاصل ہوتی ہے، بنا براین آیت مبارکہ ”كُنْ لَكَ يَبِّئِنَّ اللَّهُ لَكُمْ آيَاتٍ لَعَلَّكُمْ تَعْقِلُونَ“ کا معنی

بھی معلوم ہو جاتا ہے کیونکہ بیان و وضاحت، علم کے کمال کا ذریعہ ہے اور علم، عقل کی نسبت مقدمہ و وسیلہ کی حیثیت رکھتا ہے

جیسا کہ خداوند عالم نے سورۃ العنکبوت آیت ۴۳ میں ارشاد فرمایا ہے:

○ ”وَتِلْكَ الْأَمْثَالُ لِنَصْرِ بِهَا لِلنَّاسِ ۚ وَمَا يَعْقِلُهَا إِلَّا الْعَالِمُونَ“،

(اور ہم یہ مثالیں لوگوں کے سامنے بیان کرتے ہیں لیکن انہیں علم والوں کے سوا کوئی نہیں سمجھ سکتا)

روایات پر ایک نظر

عدت کا پہلا حکم

ابوداؤد کی کتاب ”سنن“ میں اسماء بنت یزید بن سکن الانصاریہ سے روایت کی گئی ہے کہ (اس نے کہا): مجھے حضرت رسول خدا صلی اللہ علیہ وآلہ وسلم کے زمانہ میں طلاق دی گئی ابھی طلاق کی عدت واجب نہیں ہوئی تھی لیکن انہی ایام میں عدت کی آیت نازل ہوئی: ”وَالْمُطَلَّقَاتُ يَتَرَضْنَ بِأَنْفُسِهِنَّ ثَلَاثَةَ قُرُوءٍ“ (مطلقہ عورتیں تین دفعہ پاک ہونے تک اپنے آپ کو روکے رکھیں)، گویا اسماء وہ پہلی خاتون ہیں جن پر عدت کے حکم کا اطلاق ہوا۔

(کتاب سنن ابوداؤد جلد ۲ حدیث ۲۲۸۱)

”قرء“ سے کیا مراد ہے؟

تفسیر العیاضی میں آیت مبارکہ ”وَالْمُطَلَّقَاتُ يَتَرَضْنَ بِأَنْفُسِهِنَّ ثَلَاثَةَ قُرُوءٍ“ کے ذیل میں زرارہ سے روایت کی گئی ہے (انہوں نے کہا) کہ میں نے ربیعہ سے سنا ہے وہ کہہ رہے تھے کہ میرے خیال میں لفظ ”قرء“ کا معنی حیض نہیں بلکہ دو دفعہ حیض کے درمیان طہر یعنی پاک ہونا ہے،

(زرارہ نے کہا) پھر میں حضرت امام محمد باقر علیہ السلام کی خدمت میں حاضر ہوا اور جو کچھ ربیعہ سے سنا تھا آنجناب کے گوش گزار کیا،

امام نے فرمایا: ربیعہ نے یہ بات اپنی طرف سے نہیں کی بلکہ یہ حضرت علیؑ کا فرمان ہے جو اس تک پہنچا ہے،

میں نے عرض کی: خدا آپ کا بھلا کرے، آیا حضرت امیرالمومنین علیؑ نے یہی فرمایا ہے؟

امام نے فرمایا: ہاں، وہ ارشاد فرماتے تھے کہ ”قرء“ سے مراد ”طہر“ ہے، انہی ایام میں خون اس کے رحم میں جمع ہو جاتا ہے اور حیض کے دنوں میں وہ اسے نکال دیتی ہے۔

میں نے عرض کی: خدا آپ کا بھلا کرے، یہ فرمائیے کہ جو شخص دو عادل گواہوں کی شہادت کی بناء پر اپنی بیوی کو طہر کی حالت میں طلاق دے تو اس کے لئے کیا حکم ہے؟

امام نے فرمایا: جب عورت کو تیسری مرتبہ حیض آئے تو گویا اس کی عدت پوری ہو گئی اور وہ شادی کر سکتی ہے۔

(تفسیر العیاشی، جلد ۱۔ صفحہ ۱۱۴)

تجزیہ و تحقیق

اس مضمون کی روایات حضرت امام محمد باقر علیہ السلام کے حوالہ سے مختلف اسناد سے منقول ہیں، جہاں تک زرارہ کے اس سوال کا تعلق ہے کہ آیا حضرت امیر المومنین علیؑ نے یہی فرمایا ہے؟ جبکہ امام نے واضح طور پر بیان کر دیا تھا کہ ربیعہ نے جو کچھ کہا ہے وہ حضرت علیؑ کا فرمان ہے، تو اس کی وجہ یہ ہے کہ اہل سنت کے ہاں یہ بات مشہور ہو چکی تھی کہ حضرت علیؑ فرماتے ہیں کہ ”قرء“ سے ”طہر“ نہیں بلکہ ”حیض“ مراد ہے، جیسا کہ تفسیر ”درمنثور“ میں شافعی کے حوالہ سے مذکور ہے (درمنثور ج ۱ ص ۲۷۵) اور عبدالرزاق، عبد بن حمید اور تہمتی سے منقول ہے کہ حضرت علیؑ نے فرمایا: مطلقہ عورت جب تک تیسرا غسل حیض نہ کر لے کہ جس کے بعد کسی مرد سے شادی کا حق اسے حاصل ہو جاتا ہے، اس کا شوہر رجوع کر سکتا ہے، لیکن حضرات آئمہ اہل بیت نے اس کی تصدیق نہیں فرمائی بلکہ اس کی تکذیب کرتے ہوئے بیان کیا ہے کہ حضرت علیؑ نے ”قرء“ سے حیض کی بجائے ”طہر“ مراد لیا ہے، چنانچہ اس سلسلہ میں ایک روایت پہلے ذکر ہو چکی ہے، اہل سنت کے علماء و محدثین نے اس قول کی نسبت حضرت علیؑ کے علاوہ چند دیگر صحابہ کرام کی طرف بھی دی ہے مثلاً زید بن ثابت، عبداللہ بن عمر اور حضرت عائشہ، اور اس سلسلہ میں ان سے منقول روایات ذکر کی ہیں۔

عورت پر تائیدی حکم

تفسیر ”مجمع البیان“ میں آیت مبارکہ ”وَلَا يَجِلُّ لَهُنَّ أَنْ يَكُنَّ مِنْ مَّا خَلَقَ اللَّهُ فِي أَرْحَامِهِنَّ“ کی تفسیر میں حضرت امام جعفر صادق علیہ السلام سے روایت کی گئی ہے آپ نے ارشاد فرمایا: اس سے مراد حمل اور حیض ہے، (یعنی عورت کے لئے جائز نہیں کہ اپنے حاملہ ہونے اور حیض سے ہونے کو چھپائے)،

(تفسیر مجمع البیان جلد ۲ صفحہ ۳۲۶)

تفسیر تہی میں مذکور ہے کہ خداوند عالم نے تین چیزوں کا معاملہ عورت پر چھوڑ دیا ہے، طہر، حیض، حمل،
(تفسیر تہی، جلد ۱ ص ۷۴)

(عورت کو چاہئے کہ حیض (ماہواری) کے شروع ہونے اور ختم ہو جانے کے بارے میں، اور اسی طرح حاملہ ہونے یا نہ ہونے کے بارے میں درست خبر دے کیونکہ یہ امور اس کے اندرونی حالات سے تعلق رکھتے ہیں اور ان میں اسی کی بات قابل قبول ہے، اگر وہ حاملہ ہو تو اسے اپنا حمل چھپاتے ہوئے یہ کہنا جائز نہیں کہ ابھی حیض کے ایام پورے نہیں ہوئے کیونکہ اس سے عدت کی مدت میں فرق پیدا ہو جائے گا)۔

مرد اور عورت کے حقوق کا حوالہ

تفسیر تہی میں ہے کہ حضرت امام جعفر صادق علیہ السلام نے آیت مبارکہ ”وَاللِّدِّ جَالٍ عَلَيْهِنَّ دَرَجَةٌ“ کی تفسیر میں ارشاد فرمایا: مردوں کو عورتوں پر جو حقوق دیئے گئے ہیں وہ ان حقوق سے زیادہ ہیں جو عورتوں کو مردوں پر عطا کئے گئے ہیں۔ (مذکورہ بالا حوالہ)

اس بیان سے عورتوں اور مردوں کے درمیان حقوق کی برابری کی نفی نہیں ہوتی، جیسا کہ پہلے وضاحت کی جا چکی ہے کہ دونوں کے حقوق ان کی وجودی اور فطری حیثیت و ذمہ داریوں کے عین مطابق مقرر کئے گئے ہیں لہذا آیت مبارکہ میں جس برتری کا ذکر ہوا ہے وہ حقوق میں برابری کے مسلمہ اصول کے منافی نہیں۔

دو مرتبہ طلاق کا حکم

تفسیر عیاشی میں آیت مبارکہ ”الطَّلَاقُ مَرَّتَيْنِ فَاَمْسَاكَ بِمَعْرُوفٍ اَوْ تَسْرِيَتْ بِاِحْسَانٍ“ کی تفسیر میں منقول ہے کہ حضرت امام ابو جعفر محمد باقر علیہ السلام نے ارشاد فرمایا: خدا فرماتا ہے کہ طلاق دو مرتبہ ہے اس کے بعد عورت کو نیکی اور اچھے طریقہ سے گھر میں رکھیں یا اچھے انداز میں اسے جانے دیں، ”تَسْرِيَتْ بِاِحْسَانٍ“ سے مراد تیسری مرتبہ طلاق دینا ہے۔ (تفسیر العیاشی، جلد ۱ ص ۱۱۶)

شرعی طلاق

تہذیب میں حضرت امام ابو جعفر محمد باقر علیہ السلام سے مروی ہے آپ نے فرمایا: شرعی طلاق یہ ہے کہ مرد، عورت کو طہر (ماہواری سے پاک) حالت میں جبکہ اس سے اس حالت میں ہم بستری نہ کر چکا ہو، دو گواہوں کے سامنے طلاق دے اور پھر اس سے دوری اختیار کرے تاکہ وہ طلاق کی عدت پوری کرے، جب وہ عدت پوری کر لے تو وہ اس کی زوجیت سے خارج ہو جائے گی، اور اب اس مرد کی حیثیت نامحرم جیسی ہوگی کہ اگر وہ اس سے دوبارہ خواستگاری کرے تو اس کا فیصلہ عورت خود کرے گی، سابق شوہر سے نکاح کرنے یا نہ کرنے کا اختیار اسے ہی حاصل ہے، اگر شوہر طلاق دینے کے بعد رجوع کرنا چاہے تو عدت کی مدت پوری ہونے سے پہلے ایسا کرنے کا حق اسے حاصل ہے اور اس طرح وہ صرف ایک طلاق کے بعد اس کی بیوی ہوگی۔

(کتاب التہذیب، جلد ۸ صفحہ ۲۵)

دوبارہ نکاح کرنے کے احکام کا فلسفہ


”من لا یحضرہ الفقیہ“ میں حسن بن فضال سے مروی ہے انہوں نے کہا میں نے حضرت امام رضا علیہ السلام سے پوچھا کہ اس کی کیا وجہ ہے کہ مطلقہ عورت اپنے پہلے شوہر سے اس وقت تک دوبارہ نکاح نہیں کر سکتی جب تک کسی دوسرے شوہر سے شادی کر کے اس سے طلاق یافتہ نہ ہو جائے؟ (بِإِنْ طَلَّقَهَا فَلَا تَحِلُّ لَهُ مِنْ بَعْدِ حَيْثُ تَنكِحَ حَزْوَجًا غَيْرًا.....) امام علیہ السلام نے ارشاد فرمایا: خداوند عالم نے دو مرتبہ طلاق دینے کی اجازت دی ہے (الطلاق مرتان) اور اس کے بعد ”فَامَسَاكٌ بِمَعْرُوفٍ اَوْ تَسْرِيَةٌ بِاِحْسَانٍ“ یا عدت پوری ہونے سے پہلے رجوع کر لے یا نیکی کے ساتھ چھوڑ دے یعنی تیسری طلاق کے ذریعے اس سے مکمل دوری اختیار کر لے، چونکہ ایسا شخص خدا کے ناپسندیدہ ترین عمل (طلاق) کا مرتکب ہوا ہے اور واپسی کا جو حق اسے دیا گیا تھا اس سے اس نے استفادہ نہیں کیا لہذا اب اسے دوبارہ اس سے رشتہ زوجیت قائم کرنے کا حق حاصل نہیں جب تک کہ وہ عورت کسی دوسرے شخص سے نکاح کرے اور وہ بھی اسے طلاق دے دے، اور جب دوسرا شخص بھی اسے طلاق دے دے تو مقررہ شرائط کے ساتھ وہ پہلے شوہر سے دوبارہ نکاح کر سکتی ہے، یہ حکم اس لئے ہے تاکہ لوگ طلاق کو معمولی مسئلہ نہ سمجھیں اور کسی کی زندگی کے بارے میں آنکھ مچولیوں سے باز رہیں،..... کیونکہ رشتہ زوجیت ایک مقدس بندھن ہے اس میں آئے دن جوڑ توڑ کے کھیل کی اجازت نہیں دی جاسکتی.....

اور خواتین کی عزت نفس کو پامال کرنے کا حق کسی کو حاصل نہیں۔

(کتاب من لا یحضرہ الفقیہ، جلد ۳ حدیث ۱۵۷۰)

تحقیق نظریہ

آئمہ اہل بیت علیہم السلام نے طلاق کے بارے میں فرمایا ہے کہ ایک ہی لفظ کے ساتھ یا ایک ہی مجلس میں جو طلاق دی جائے وہ ایک طلاق شمار کی جائے گی خواہ صیغہ طلاق کو تین بار زبان پر جاری کرے اور کہے ”طلقتک ثلاثاً“ (میں نے تجھے تین طلاقیں دیں یا تین بار طلاق دی)..... ایک ہی مجلس میں دو یا تین طلاقیں انجام نہیں پاسکتیں..... لیکن اہل سنت والجماعت کی روایات اس سلسلہ میں مختلف ہیں، ان میں سے بعض روایات سے ثابت ہوتا ہے کہ ایک مجلس میں پڑھی جانے والی طلاق ایک شمار کی جاتی ہے اور بعض میں اسے تین طلاقیں قرار دیا گیا ہے اور اس کی بابت انہوں نے بعض روایات حضرت امیر المومنین علی علیہ السلام اور حضرت امام جعفر صادق علیہ السلام کے حوالہ سے بھی ذکر کی ہیں جبکہ ان کی معتبر ترین کتب حدیث..... کہ جنہیں وہ صحاح (صحیح کی جمع) سے موسوم کرتے ہیں مثلاً صحیح مسلم، صحیح نسائی، صحیح ابوداؤد وغیرہ میں ذکر کی گئی بعض روایات سے معلوم ہوتا ہے کہ خلیفہ عمر بن خطاب نے اپنی خلافت کے دوسرے یا تیسرے سال ایک ہی بار..... ایک لفظ سے..... تین طلاقیں جاری کرنے کی اجازت دی، چنانچہ تفسیر ”درمنثور“ میں مذکور ہے کہ عبدالرزاق، مسلم، ابوداؤد، نسائی، حاکم اور بیہقی نے ابن عباس کے حوالہ سے بیان کیا ہے کہ انہوں نے کہا کہ حضرت پیغمبر اسلام صلی اللہ علیہ وآلہ وسلم کے عہد مبارک اور خلیفہ ابوبکر کے دور خلافت میں اور خلیفہ عمر کی خلافت کے دو سال تک ایک لفظ سے جاری کی جانے والی تین طلاقوں (طلقتک ثلاثاً) کو ایک طلاق قرار دیا جاتا تھا، خلیفہ عمر بن خطاب نے کہا کہ جس کام میں لوگوں کو مہلت دی گئی (طلاق) اس میں انہوں نے جلدی کی تو ہمیں بھی جلدی کرنی چاہئے، چنانچہ خلیفہ عمر نے اس کی اجازت دے دی..... اور اس کے بعد ایک لفظ..... اور ایک مجلس میں..... جاری کی جانے والی طلاق کو تین طلاقیں قرار دیا جانے لگا۔ (تفسیر درمنثور جلد ۱ ص ۲۷۹)



حضرت پیغمبر اسلام کا عمل

ابوداؤد کی کتاب ”السنن“ میں ابن عباس سے مروی ہے انہوں نے کہا کہ رکانہ کے باپ ”عبد بن یزید“ نے

رکانہ کی والدہ کو طلاق دی اور قبیلہ ”مزینہ“ کی ایک خاتون سے شادی کر لی، وہ خاتون حضرت پیغمبر اسلام کی خدمت میں حاضر ہوئی اور عرض کیا کہ میں اس شخص سے مطمئن نہیں یہ میرے لئے صرف اتنا فائدہ مند ہے جتنا سرکا ایک بال دوسرے بال کے لئے مفید ہے (اس عورت نے اپنے سرکا بال نکال کر یہ الفاظ کہے) لہذا مجھے اس سے الگ کر دیں، حضرت پیغمبر اسلام غضب ناک ہوئے اور رکانہ اور اس کے بھائی کو بلوایا اور حاضرین مجلس سے فرمایا: تم دیکھ رہے ہو کہ فلاں شخص، فلاں شخص سے مشابہ (ہم شکل) ہے! حاضرین نے جواب دیا: جی ہاں! آنحضرت نے عبد بن یزید سے فرمایا: اس عورت کو طلاق دو، اس نے آپ کے حکم پر عمل کرتے ہوئے طلاق جاری کر دی، پھر آپ نے فرمایا: اپنی بیوی یعنی رکانہ کی والدہ کی طرف رجوع کرو، عبد بن یزید نے عرض کی: اے اللہ کے رسول! میں نے اسے تین طلاقیں دے دی ہیں، آنحضرت نے فرمایا: مجھے معلوم ہے مگر تم رجوع کرو، اسی وقت آنحضرت نے اس آیت مبارکہ کی تلاوت فرمائی:

○ ”يَا أَيُّهَا النَّبِيُّ إِذَا طَلَقْتُمُ النِّسَاءَ فَطَلَّقُوهُنَّ لِوَدَّ تِهِنَّ“ سورہ طلاق، آیت ۲ (اے نبی! جب تم عورتوں کو طلاق دینا چاہو تو عدت کے دوران طلاق دو)

ایک مجلس میں تین طلاقوں کا حکم

تفسیر ”درمنثور“ میں بیہقی کے حوالہ سے ابن عباس کی روایت ذکر کی گئی ہے انہوں نے کہا کہ رکانہ نے ایک ہی مجلس میں اپنی بیوی کو تین طلاقیں دیں اور اس کے بعد سخت غمگین ہوا، حضرت پیغمبر اسلام نے اس سے پوچھا کہ تم نے اسے کس طرح طلاق دی ہے؟ اس نے عرض کی میں نے اسے ایک ہی مجلس میں تین طلاقیں دیں۔ آنحضرت نے ارشاد فرمایا: یہ تو ایک طلاق ہے، اگر چاہتے ہو تو رجوع کر لو چنانچہ اس نے رجوع کر لیا، بنا بریں ابن عباس اس بات کے قائل تھے کہ طلاق ہر طہر میں دینی چاہیے کہ یہی دستور خداوندی اور حکم الہی ہے چنانچہ ارشاد ہوا: ”فَطَلَّقُوهُنَّ لِوَدَّ تِهِنَّ“ (درمنثور ج ۱، ص ۲۷۰)

یہ مطلب دیگر روایات میں بھی ذکر کیا گیا ہے، اور خلیفہ عمر نے ایک ہی مجلس میں تین طلاقیں جاری کرنے کی جو ”اجازت“ دی تو وہ حدیث صحیحہ الحج کی بابت جو مطالب ذکر کئے جا چکے ہیں ان سے مشابہت رکھتی ہے، ایک ہی لفظ سے تین طلاقیں انجام نہ پانے کی ایک دلیل یہ پیش کی گئی ہے کہ آیت مبارکہ ”الطلاق مرتان“ میں دو بار طلاق کا ذکر ہے کیونکہ لفظ ”مرتان“ (دو مرتبہ) سے تین مرتبہ مراد لینا قطعی درست نہیں جیسا کہ تمام اہل اسلام کی متفقہ رائے کے مطابق، مسئلہ لعان میں بھی یہی حکم ہے۔

تسريح باحسان سے کیا مراد ہے؟

تفسیر ”مجمع البیان“ میں ”أَوْ تَسْرِيحًا بِحَسَانٍ“ کی تفسیر میں مذکور ہے کہ اس میں دو قول ہیں: ایک یہ کہ اس سے مراد تیسری طلاق ہے اور دوسرا یہ کہ اس سے مراد یہ ہے کہ جو عورت عدت کی حالت میں ہے عدت ختم ہونے تک اس سے دوری اختیار کریں، یہ دوسرا قول سدی اور ضحاک سے منقول ہے اور حضرت امام ابو جعفر محمد باقر علیہ السلام اور امام جعفر صادق علیہ السلام سے بھی مروی ہے،

(مجمع البیان جلد ۱ صفحہ ۳۲۹)

بہر حال اس جملہ (أَوْ تَسْرِيحًا بِحَسَانٍ) کی تفسیر میں وارد ہونے والی روایات مختلف ہیں،

طلاق خلع کی وضاحت

تفسیر قمی میں آیت مبارکہ ”وَلَا يَجِلُّ لَكُمْ أَنْ تَأْخُذُوا مِمَّا آتَيْتُمُوهُنَّ شَيْئًا إِلَّا أَنْ يَخَافَا أَلَّا يُقِيمَا حُدُودَ اللَّهِ“ کی تفسیر میں مذکور ہے کہ حضرت امام جعفر صادق علیہ السلام نے ارشاد فرمایا: ”خلع“ سے مراد صرف یہ ہے کہ عورت اپنے شوہر سے یہ الفاظ کہے: میں تیرے ساتھ کسی عہد کو پورا نہ کروں گی، تیری اجازت کے بغیر گھر سے باہر جاؤں گی، تیرے بستر پر کسی دوسرے شخص کو سلاؤں گی، اور تجھ سے جنسی ملاپ کا غسل (غسل جنابت) نہیں کروں گی..... (تجھ سے جنسی ملاپ نہیں کروں گی)..... یا یوں کہے: جب تک مجھے طلاق نہ دو میں تمہارا کوئی کہنا نہیں مانوں گی، اگر وہ یہ الفاظ کہے تو شوہر کے لئے جائز ہے کہ وہ جو کچھ اسے دے چکا ہے اس سے واپس لے لے اور جو کچھ وہ (عورت) اسے (طلاق دینے کے عوض) دے وہ لے لے، اور اگر طرفین اس معاملہ پر راضی ہوں تو مرد کو چاہیے کہ اسے طہر کی حالت میں دو گواہوں کے سامنے طلاق دے تو اس طرح وہ عورت ایک ہی طلاق کے ذریعے اس سے جدا ہو جائے گی اور شرعی طور پر اس کی زوجہ نہ رہے گی، اور وہ اس کی طرف عدت ختم ہونے کے بعد رجوع نہیں کر سکتا، اس کے بعد اگر وہ اس سے خواستگاری کرے تو اس کی حیثیت دیگر خواستگاروں جیسی ہوگی کہ اگر عورت چاہے تو اس سے شادی کرے یا انکار کر دے اس کا اختیار کامل اسے ہی حاصل ہوگا، اور اگر اسی سے شادی کر لے تو اس کے بعد مزید دو بار طلاق کی گنجائش باقی ہوگی اور شوہر کو چاہیے کہ اس کے ساتھ یہ شرط رکھے کہ جو کچھ تم نے مجھے دیا ہے اگر اسے واپس لے لے تو میں تیرے ساتھ رشتہ زوجیت قائم

رکھوں گا، امام علیہ السلام نے ارشاد فرمایا کہ: ”خلع و مبارات اور تخییر صرف اسی صورت میں صحیح ہیں جب اس طہر کی حالت میں طلاق دی جائے کہ مرد نے جنسی ملاپ نہ کیا ہو اور صیغہ طلاق دو عادل گواہوں کی موجودگی میں جاری کیا گیا ہو اور جس عورت کو طلاق خلع دی گئی ہے جب وہ دوسرے شوہر سے شادی کرے اور وہ (دوسرا شوہر) اسے طلاق دے تب پہلا شوہر اس سے نکاح کر سکتا ہے، (امام نے فرمایا) طلاق خلع اور طلاق مبارات کے بعد شوہر صرف اسی صورت میں رجوع کر سکتا ہے کہ عورت پشیمان ہو (اور اس سے راضی ہو جائے) اور جو کچھ اس (مرد) نے اس سے لیا ہے وہ اسے واپس کرے۔
(تفسیر فی، جلد ۱۔ ص ۷۵)

طلاق خلع کے بعد رجوع کا مسئلہ

کتاب ”من لا یحضرہ الفقیہ“ میں حضرت امام محمد باقر علیہ السلام سے مروی ہے آپ نے ارشاد فرمایا: جب عورت اپنے شوہر سے یہ کہے: میں تیرا کوئی حکم نہیں مانوں گی..... وہ اپنے اس جملہ کی وضاحت کرے یا اسے مجمل رہنے دے، دونوں صورتوں میں شوہر کو حق حاصل ہو جائے گا کہ اس سے کچھ لے کر (طلاق خلع دے کر) جدا ہو جائے اور پھر اس کی طرف رجوع نہیں کر سکتا۔

(کتاب من لا یحضرہ الفقیہ، جلد ۳ حدیث ۲۸۲۳)

حبیبہ بنت سہل کا واقعہ

تفسیر ”در منثور“ میں ہے: احمد نے سہل بن ابی حمزہ سے روایت کی ہے کہ حبیبہ بنت سہل، ثابت بن قیس بن شماس کی زوجہ تھیں، چونکہ ثابت بن قیس بد صورت شخص تھا لہذا حبیبہ اسے ناپسند کرتی تھیں، ایک دن حضرت پیغمبر اسلام کی خدمت میں حاضر ہوئی اور عرض کیا کہ میں اسے دیکھنا گوارا نہیں کرتی اور اگر میرے دل میں خدا کا خوف نہ ہوتا تو میں اس کے منہ پر تھوک دیتی، آنحضرت نے ارشاد فرمایا کہ جو باغ اس نے تجھے مہر میں دیا تھا اسے واپس کر دو گی؟ اس نے عرض کیا: جی ہاں! چنانچہ اس نے وہ باغ ثابت بن قیس کو واپس کر دیا اور آنحضرت نے انہیں ایک دوسرے سے علیحدہ ہونے کا حکم دے دیا، یہ سب سے پہلی طلاق خلع تھی جو اسلام میں جاری کی گئی۔

(تفسیر در منثور، جلد ۱ صفحہ ۲۸۱)

کوڑوں کی سزا

تفسیر عیاشی میں مذکور ہے کہ آیت مبارکہ ”تِلْكَ حُدُودُ اللَّهِ فَلَا تَعْتَدُوهَا“ کی وضاحت کرتے ہوئے حضرت امام محمد باقر علیہ السلام نے ارشاد فرمایا: خداوند عالم نے زانی پر اپنا غضب نازل فرمایا اور اس کی سزا ایک سو کوڑے مقرر کئے، لیکن اگر کوئی شخص اس پر غضبناک ہو کر اس سے زیادہ کوڑے مارے تو میں اس سے اظہار برأت کرتا ہوں کیونکہ خداوند عالم نے ارشاد فرمایا ہے: ”تِلْكَ حُدُودُ اللَّهِ فَلَا تَعْتَدُوهَا“ کہ یہ اللہ کی مقرر کردہ حدود اور دستورات ہیں ان سے تجاوز نہ کرو۔

(تفسیر العیاشی، جلد ۱ ص ۱۱۷)

تین طلاقوں کے بعد واپسی کا حکم

کافی میں ابو بصیر سے روایت کی گئی ہے انہوں نے کہا کہ وہ عورت جو اپنے پہلے شوہر سے اس وقت تک دوبارہ شادی نہیں کر سکتی جب تک کسی دوسرے شخص سے نکاح نہ کر لے، اس سے مراد وہ عورت ہے جسے اس کا شوہر طلاق دے اور پھر رجوع کرے، پھر طلاق دے اور دوبارہ رجوع کرے اور جب تیسری بار طلاق دے تو اس سے رجوع کا حق نہیں رکھتا اور اس سے دوبارہ رشتہ زوجیت قائم نہیں کر سکتا مگر یہ کہ وہ عورت کسی دوسرے شخص سے نکاح کرے اور وہ اس سے جنسی ملاپ کر لے (ویذوق عسیلتها)..... اور اسے طلاق دے دے اور عدت ختم ہو جائے تو اس صورت میں پہلا شوہر اس سے نکاح کر سکتا ہے.....

اس روایت میں لفظ ”عسیلۃ“ ذکر کیا گیا ہے اس سے مراد جنسی ملاپ ہے، لغت کی مشہور کتاب ”صحاح اللغۃ“ میں مذکور ہے کہ جنسی ملاپ کو شہد کے مٹھاس سے تشبیہ دے کر ”عسیلۃ“ کہا گیا ہے، عربی زبان میں شہد کو ”عسل“ کہتے ہیں اور اسے عام طور پر مونث کے معنی میں استعمال کیا جاتا ہے اس کا اسم مصغر ”عسیلۃ“ (۴ کے ساتھ) ہے۔ یہ بھی کہا گیا ہے کہ ”عسیلۃ“ عسلۃ سے اسم مصغر ہے۔ ”عسلۃ“ کا معنی شہد کی تھوڑی سی مقدار ہے جیسے ”ذہب“ سے ”ذہبۃ“ کا معنی تھوڑا سا سونا (سونے کا ٹکڑا) ہے۔

امام کا فرمان ”ویذوق عسیلتها“ (اور وہ اس کا مٹھاس چکھے) گویا حضرت پیغمبر اسلام صلی اللہ علیہ وآلہ

دسلم کے ارشاد گرامی سے اقتباس ہے جو آپ نے رفاعہ کے مسئلہ میں فرمایا تھا کہ ”نا، حتی تذوقی عسیلتہ، ویدوق عسیلتک“ اس سلسلہ میں تفسیر ”درمنثور“ میں بزاز، طبرانی اور بیہقی کے حوالہ سے مذکور ہے کہ رفاعہ بن سہیل نے اپنی بیوی کو طلاق دی تو وہ خاتون حضرت پیغمبر اسلامؐ کی خدمت اقدس میں حاضر ہوئی اور عرض کی: یا رسول اللہ! عبدالرحمن نے میرے ساتھ شادی کی اور اس کے پاس سوائے اس کے کچھ بھی نہیں، اس نے یہ کہہ کر اپنے پلو (لباس کے سرے) کی طرف اشارہ کیا، آنحضرتؐ نے اس سے رخ موڑ لیا اور اس سے فرمایا: کیا تو رفاعہ کی طرف واپس جانا چاہتی ہے؟ نہیں، جب تک تو اس کا مٹھاس (عسیلہ) نہ چکھ لے اور وہ تیرا مٹھاس (عسیلہ) نہ چکھ لے،

(تفسیر درمنثور جلد ۱ ص ۲۸۶)

یہ مشہور روایات میں سے ایک ہے، اسے متعدد راویوں اور بزرگ محدثین اہل سنت (مؤلفین صحاح ستہ) اور بعض شیعہ علماء نے بھی اپنی کتب میں ذکر کیا ہے اگرچہ ان سب کی عبارتیں مختلف ہیں لیکن ان میں سے اکثر میں یہ جملہ (لسا حتی تذوقی عسیلتہ، ویدوق عسیلتک) موجود ہے۔

نکاح متعہ، محلل نہیں ہو سکتا

کتاب تہذیب میں ہے کہ حضرت امام جعفر صادق علیہ السلام سے پوچھا گیا کہ کیا نکاح متعہ، محلل ہو سکتا ہے؟ (جب پہلا شوہر طلاق دے اور تیسری دفعہ بھی طلاق کی عدت پوری ہو جائے اور وہ پھر رشتہ زوجیت قائم کرنا چاہے تو کیا عورت کسی دوسرے مرد سے نکاح متعہ کر کے اور پھر اس سے طلاق ہونے کے بعد پہلے شوہر سے رشتہ زوجیت قائم کر سکتی ہے؟) امامؑ نے فرمایا: نہیں، کیونکہ خداوند عالم نے ارشاد فرمایا ہے: ”فَإِنْ طَلَّقَهَا فَلَا تَحِلُّ لَهُ مِنْ بَعْدِ حَيْثُ تَنَكَحَ زَوْجًا غَيْرًا فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا“ (اگر وہ طلاق دے تو وہ اس وقت تک اس سے دوبارہ نکاح نہیں کر سکتی جب تک کسی دوسرے مرد سے نکاح نہ کرے اور جب وہ دوسرا شوہر بھی اسے طلاق دے دے تو پھر وہ دونوں (پہلا شوہر اور وہ عورت) دوبارہ رشتہ زوجیت قائم کر سکتے ہیں) اور نکاح متعہ میں طلاق نہیں ہوتی۔

(کتاب تہذیب جلد ۶ صفحہ ۳۴)

اس کتاب میں محمد بن مضارب سے روایت کی گئی ہے کہ انہوں نے کہا میں نے حضرت امام رضا علیہ السلام سے پوچھا کہ آیا خواجہ سرا محلل بن سکتا ہے؟ امامؑ نے فرمایا: نہیں، (مذکورہ بالا حوالہ)

رجوع کرنے کی شرط

تفسیر قمی میں آیت مبارکہ ”وَإِذَا طَلَقْتُمُ النِّسَاءَ فَبَلَغْنَ أَجَلَهُنَّ وَلَا تَنْسِكُوا مِنْ ضَرَامًا يَتَعَتَدُونَ.....“ کی تفسیر میں امام نے ارشاد فرمایا: جو شخص اپنی بیوی کو طلاق دے اور اسے شریک زندگی کے طور پر اپنے ساتھ رکھنا نہ چاہتا ہو تو اسے رجوع کرنا جائز نہیں۔

(تفسیر قمی جلد ۱ صفحہ ۷۶)

ضرر کا معنی؟

کتاب ”من لنا بحضرة الفقيه“ میں حضرت امام جعفر صادق علیہ السلام سے روایت کی گئی ہے آپ نے ارشاد فرمایا، کسی شخص کو حق حاصل نہیں کہ بیوی کو طلاق دینے کے بعد بلا وجہ رجوع کرے اور پھر طلاق دے، کہ ایسا کرنا ”ضرر“ ہے کہ جس سے خداوند عالم نے منع فرمایا ہے البتہ اگر دوبارہ ساتھ رہنے کا ارادہ ہو تو رجوع کرنا جائز ہے، (من لاصحرة الفقيه، جلد ۳ حدیث ۷۶۲)

آیات خداوندی کا مذاق اڑانا

تفسیر عیاشی میں آیت مبارکہ ”وَلَا تَتَّبِعُوا مَنَاسِكُ اللَّهِ هُذُؤًا“ کے ذیل میں عمر بن جمح سے روایت کی گئی ہے کہ انہوں نے حضرت امیر المومنین علی علیہ السلام کے حوالہ سے بیان کیا کہ امام نے ایک حدیث میں ارشاد فرمایا، جو شخص قرآن کی تلاوت کرے اور پھر جہنمی قرار پائے تو اسے ان لوگوں میں شمار کرنا چاہئے جنہوں نے آیات خداوندی کا مذاق اڑایا۔ (آیات خداوندی کا مذاق اڑانا جہنمی بنا دیتا ہے)

صحیح بخاری کی روایت

صحیح بخاری میں آیت مبارکہ ”وَإِذَا طَلَقْتُمُ النِّسَاءَ فَبَلَغْنَ أَجَلَهُنَّ.....“ کی تفسیر میں ذکر کیا گیا ہے

کہ معقل بن یسار کی بہن کو اس کے شوہر نے طلاق دی اور عدت پوری ہونے کے بعد دوبارہ اس سے خواستگاری کی لیکن معقل نے انکار کر دیا، اس وقت یہ آیت نازل ہوئی، ”فَلَا تَعْضَلُوهُنَّ أَنْ يَنْكِحْنَ أَزْوَاجَهُنَّ.....“ (تم انہیں مت روکو اس سے کہ وہ اپنے پہلے شوہروں سے دوبارہ رشتہ زوجیت قائم کریں.....)

(کتاب صحیح بخاری جلد ۱۹ حدیث ۴۸۰۵)

سیوطی نے تفسیر ”درمنثور“ میں اسی مطلب کو بخاری اور اہل سنت کے بزرگ محدثین (اصحاب الصحاح) مثلاً: نسائی، ابن ماجہ، ترمذی، ابوداؤد اور دیگر حضرات کے حوالہ سے ذکر کیا ہے۔

جابر بن عبد اللہ انصاری کے بارے میں!

”درمنثور“ میں سدی سے روایت کی گئی ہے کہ یہ آیت (وَإِذَا طَلَقْتُمُ النِّسَاءَ.....) جابر بن عبد اللہ انصاری کے بارے میں نازل ہوئی، اس کی چچازاد بہن کو اس کے شوہر نے ایک بار طلاق دی اور عدت پوری ہونے کے بعد اس کی طرف رجوع کرنا چاہا مگر جابر نے انکار کر دیا اور کہا کہ تم نے ہماری چچازاد بہن کو طلاق دی ہے اور اب پھر اس سے شادی کرنا چاہتے ہو؟ جبکہ وہ عورت خود راضی تھی کہ اس سے دوبارہ رشتہ زوجیت قائم کرے، اس وقت یہ آیت نازل ہوئی: ”وَإِذَا طَلَقْتُمُ النِّسَاءَ فَبَلَغْنَ أَجَلَهُنَّ فَلَا تَعْضَلُوهُنَّ أَنْ يَنْكِحْنَ أَزْوَاجَهُنَّ إِذَا تَرَاصُوا بَيْنَهُنَّ بِالْمَعْرُوفِ ذَلِكُمْ يُوعَظُ بِهِ مَنْ كَانَ مِنْكُمْ يُؤْمِنُ بِاللَّهِ وَالْيَوْمِ الْآخِرِ ذَلِكُمْ أَزْكَ لَكُمْ وَأَطْهَرُ وَاللَّهُ يَعْلَمُ وَأَنْتُمْ لَا تَعْلَمُونَ“۔

(تفسیر درمنثور جلد ۱ ص ۲۸۷)

مذہب آئمہ اہل بیت علیہم السلام کی رو سے حقیقی بھائی اور چچازاد بھائی کو اپنی بہن اور چچازاد پر شرعی ولایت و اختیار حاصل نہیں، بنا بریں مذکورہ بالا دو روایتوں میں کسی کی صحت کو تسلیم بھی کر لیا جائے تو آیت میں جو ممانعت اور نہی وارد ہوئی ہے اس سے شرعی ولایت کی حدود کا تعین یا اس کی صحت و عدم صحت کا بیان مقصود نہیں بلکہ صرف اس بات سے آگاہ کرنا اور خیر خواہانہ رہنمائی مطلوب ہے کہ میاں بیوی کے درمیان ازدواجی زندگی کے فیصلہ میں حائل ہونا نہایت ناپسندیدہ و قبیح عمل ہے یا یہ کہ اس طرح کے رشتہء زوجیت قائم ہونے میں رکاوٹ بننا مکروہ یا حرام ہے۔

دودھ پلانے کا حکم

تفسیر عیاشی میں آیہ مبارکہ ”وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ“ کے ذیل میں روایت ذکر کی گئی ہے کہ حضرت امام جعفر صادق علیہ السلام نے ارشاد فرمایا: بچہ کو دودھ پینے کی مدت ختم ہونے تک ماں باپ دونوں سے حقوق و سرپرستی کے حوالہ سے برابر حیثیت حاصل ہے (دونوں اس کے سرپرست ہیں) اور جب مدت پوری ہو جائے تو باپ دوسرے قریبنداروں کی نسبت زیادہ حقدار ہے مثلاً اگر باپ کسی دایہ کو چار درہم دے کر بچہ کی دودھ پلانے کا انتظام کرے جبکہ بچہ کی ماں پانچ درہم سے کم لے کر دودھ پلانے پر راضی نہ ہو تو باپ کو حق حاصل ہے کہ بچہ کو ماں سے لے لے اور کسی دایہ کے سپرد کر دے جو اسے دودھ پلائے، تاہم بچہ کو ماں کے پاس ٹھہرانا اور اسی سے دودھ پلوانا بچہ کی صحت و تندرستی اور بدنی طاقت و توانائی کے لئے زیادہ بہتر و مفید ہے اور میاں بیوی کے درمیان انس و محبت کے رشتہ کے مستحکم ہونے کا سبب بھی ہے.....

(تفسیر العیاشی جلد ۱ ص ۱۲۰)

اسی کتاب (تفسیر عیاشی) میں آیت مبارکہ ”لَا تُضَاآءُ وَالِدَاكَ“ کی تفسیر میں حضرت امام جعفر صادق علیہ السلام سے مروی ہے آپ نے ارشاد فرمایا: جب مرد جنسی ملاپ کرنا چاہتا تو عورت اپنے ہاتھ بلند کر کے کہتی تھی، میں تجھے ہمستری نہیں کرنے دوں گی، مجھے حاملہ ہونے کا خوف ہے، اس طرح مرد بھی کہتا تھا: میں تیرے ساتھ مباشرت (جنسی ملاپ) نہیں کرتا ہوں، مجھے اندیشہ ہے کہ تو حاملہ ہو جائے گی اور میرے بچہ کی جان خطرے میں پڑ جائے گی..... گویا میں بچے کے قتل کا سبب قرار پاؤں گا..... اسی بناء پر خداوند عالم نے اس سے منع کیا کہ میاں بیوی ایک دوسرے کے لئے ضرورت تکلیف کا باعث بنیں، چنانچہ ارشاد فرمایا: ”لَا تُضَاآءُ وَالِدَاكَ يَوْمَ لَا مَوْلُودَ لَهُ يَوْمَ لَا يَكْفَى“ (ماں کو اس کے بچہ کی وجہ سے اور نہ باپ کو اس کے بچہ کی وجہ سے تکلیف دی جاسکتی ہے)۔ (تفسیر العیاشی ج ۱ ص ۱۲۱)

اسی کتاب میں آیت مبارکہ ”وَعَلَى الْوَارِثِ مِثْلُ ذَلِكَ“ کی تفسیر میں حضرت امام محمد باقرؑ یا حضرت امام جعفر صادقؑ سے روایت کی گئی ہے کہ انہوں نے فرمایا کہ اس کا تعلق نفقہ و اخراجات سے ہے کہ جس طرح اور جس قدر، باپ پر نفقہ دینا واجب ہے اسی طرح اور اسی قدر اس کے وارثوں پر واجب ہے کہ ادا کریں، (مذکورہ بالا حوالہ)

تفسیر عیاشی میں ہی منقول ہے حضرت امام جعفر صادق علیہ السلام نے اسی آیت (وَعَلَى الْوَارِثِ مِثْلُ ذَلِكَ) کی تفسیر میں ارشاد فرمایا کہ اس سے مراد یہ ہے کہ وارث کو بھی روٹھیں کہ بچہ کی ماں کو ستائے اور اس سے کہے: ”میں اس کے بچہ کو اس کے پاس نہیں آنے دوں گا“۔ یا اگر بچہ کے پاس وارثوں کی کوئی چیز ہو تو جائز نہیں کہ وہ اسے نقصان پہنچائیں

اور بچہ پر سختی کریں (اس کے ساتھ سخت رویہ اپنائیں)۔

اسی کتاب میں حماد کے حوالہ سے روایت کی گئی ہے کہ امام جعفر صادقؑ نے فرمایا: دودھ چھڑوائی کے بعد دودھ پلائی کا حکم نہیں (لارضاع بعد فطام)، حماد نے کہا: میں نے عرض کی کہ میں آپ پر قربان جاؤں فطام (دودھ چھڑوائی) سے کیا مراد ہے؟ امامؑ نے فرمایا: وہی پورے دو سال کہ جن کے بارے میں خدا نے حکم دیا ہے۔

امامؑ کا ارشاد گرامی آیت مبارکہ میں لفظ ”حَوْلَيْنِ كَامِلَيْنِ“ کی طرف اشارہ ہے (وَالْوَالِدَاتُ يُرْضَعْنَ اَوْلَادَهُنَّ حَوْلَيْنِ كَامِلَيْنِ)۔

۱۳ ارشادات نبویؐ

تفسیر ”درمنثور“ میں ہے کہ عبدالرزاق نے ”المصنف“ میں اور ابن عدی نے جابر بن عبد اللہ سے روایت کی ہے کہ حضرت پیغمبر اسلامؐ نے فرمایا:

- ۱- ”لا یتیم بعد حلم“ بلوغ کے بعد یتیمی نہیں ہوتی۔
- ۲- ”لارضاع بعد فصال“ دودھ چھڑوائی کے بعد دودھ پلائی کا حکم نہیں۔
- ۳- ”لا صمت یوم الی اللیل“ دن بھر چپ روزہ جائز نہیں۔
- ۴- ”لا وصال فی الصیام“ روزوں میں اتصال جائز نہیں (پے در پے بغیر افطاری کے دو دن روزہ رکھنا جائز نہیں)۔

- ۵- ”لا نذر فی المعصیة“ گناہ و معصیت میں نذر و منت جائز نہیں۔
- ۶- ”لا نفقة فی المعصیة“ گناہ میں نان و نفقہ نہیں دیا جاسکتا۔
- ۷- ”لا یمین فی قطیعة رحم“ قطع رحمی کی قسم کھانا جائز نہیں۔
- ۸- ”لا تعرب بعد الهجرة“ ہجرت کے بعد واپسی بے معنی ہے۔
- ۹- ”لا هجرة بعد الفتح“ فتح کے بعد ہجرت کیسی؟
- ۱۰- ”لا یمین لزوجہ مع زوج“ میاں بیوی کے درمیان قسم کی کوئی حیثیت نہیں۔
- ۱۱- ”لا یمین لولد مع والد“ بیٹا اور باپ کے درمیان قسم بے نتیجہ ہے۔
- ۱۲- ”لا یمین لمملوک مع سیدہ“ غلام اور آقا کے درمیان قسم بے اثر ہے۔

۱۳۔ ”لا طلاق قبل نکاح“ نکاح سے پہلے طلاق نہیں ہو سکتی۔

۱۴۔ ”لا عتق قبل الملك“ غلام کو آزاد کرنا اس کا مالک ہونے سے پہلے جائز نہیں۔

(تفسیر درمنثور ج ۱ ص ۲۸۸)

عدت کی مدت کے بارے میں!

تفسیر عیاشی میں ابو بکر حضری سے روایت کی گئی ہے کہ امام جعفر صادقؑ نے ارشاد فرمایا: جب یہ آیت نازل ہوئی ”وَالَّذِينَ يَتَّبِعُونَ مَنكُم وَايَّ مَن رَّوْنَ اَزْوَاجًا يَتَرَكْنَ بِأَنفُسِهِنَّ اَرْبَعَةَ اَشْهُرٍ وَعَشْرًا“ تو عورتیں حضرت پیغمبر اسلامؐ کی خدمت میں حاضر ہوئیں اور عدت کی بابت آپ سے بحث کرنے لگیں اور کہا کہ ہم اتنی دیر انتظار نہیں کر سکتیں، حضرت پیغمبر اسلامؐ نے ان سے ارشاد فرمایا کہ اس سے پہلے جب تم میں سے کسی کا شوہر فوت ہوتا تھا تو وہ اپنی تمام زیب و زینت کو ترک کر کے ایک سال تک گوشہ نشین ہو جاتی تھی اس کے بعد معمول کی زندگی میں لوٹ آتی اور زیب و آرائش کرتی اور اپنے لئے دوسرا رشتہء زوجیت قائم کرنے کا اقدام کرتی تھی اور اب خداوند عالم نے آٹھ مہینے کم کر دیئے ہیں اور تمہارے لئے آسانی پیدا کر دی ہے۔

(تفسیر العیاشی جلد ۱ ص ۱۴۱)

عدت کی مدت کا واضح بیان

کتاب التہذیب میں حضرت امام محمد باقر علیہ السلام سے روایت کی گئی ہے آپ نے ارشاد فرمایا: جب کسی عورت کا شوہر فوت ہو جائے تو اس پر چار مہینے دس دن عدت واجب ہے خواہ وہ آزاد ہو یا کنیر دائمی نکاح ہو یا نکاح متعہ ہو یا زرخیز کنیر ہی ہو، (ہر صورت میں عدت کی مدت کو پورا کرنا ضروری ہے)۔

(کتاب التہذیب جلد ۸ ص ۱۵۷)

عدت طلاق اور عدت وفات میں فرق کی وجہ

تفسیر عیاشی میں محمد بن مسلم سے روایت کی گئی ہے کہ انہوں نے کہا: میں نے امام محمد باقر علیہ السلام کی خدمت میں عرض کی کہ میری جان آپ پر فدا ہو، یہ فرمائیے کہ طلاق کی عدت تین حیض یا تین مہینے اور وفات کی عدت چار مہینے دس

دن کیوں مقرر کی گئی ہے؟ امامؑ نے فرمایا: طلاق کی عدت تین طہر اس لئے ہے کہ رحم کا خالی ہونا یقینی ہو جائے (یہ امر پورے طور پر واضح ہو جائے کہ عورت حاملہ نہیں) اور وفات کی عدت چار مہینے دس دن ہونا اس بناء پر ہے کہ خداوند عالم نے (شوہر اور بیوی دونوں کے حقوق کو ملحوظ رکھتے ہوئے ایک نہایت عادلانہ نظام قائم کیا ہے) بیوی کے لئے بعض خاص حقوق مقرر کئے ہیں اور بعض احکام میں اسے ان سے محروم کیا ہے..... تاکہ توازن برقرار رہے.....، جو خاص حق اسے عطا کیا ہے اس کی بابت ارشاد فرمایا: ”لِّلذِّينِ يُوَلُّونَ مِنْ نَسَائِهِمْ رُبْعَ اَرْبَعَةِ اشْهُرٍ“ بنا برائیں کسی مرد کے لئے جائز نہیں کہ چار ماہ سے زیادہ اپنی زوجہ سے ترک مباشرت کرے، کیونکہ خداوند عالم اس امر سے آگاہی رکھتا ہے کہ یہ مدت عورت کے لئے جنسی ملاپ نہ کرنے پر صبر کرنے کی آخری حد ہے (وجودی و تخلیقی طور پر اس سے زیادہ دیر صبر کرنا اس کے لئے تکلیف دہ و دشوار ہے)، اور جہاں اسے اس خاص حق سے محروم کیا ہے وہ وفات کی عدت ہے کہ خداوند عالم نے اسے حکم دیا کہ شوہر کی وفات پر چار مہینے دس دن عدت میں رہے (اس مدت میں کسی مرد سے شادی نہ کرے) تو اس طرح خدا نے جو حق شوہر کی زندگی میں اس سے لے کر عورت کو عطا کیا وہ شوہر کی وفات پر اس سے لے لیا۔

(تفسیر العیاشی جلد ۱ صفحہ ۱۲۲)

یہی مطلب دیگر اسناد سے حضرت امام رضاؑ اور حضرت امام محمد تقیؑ سے بھی منقول ہے۔

خواستگاری کی فہج صورتوں سے اجتناب

تفسیر عیاشی میں مذکور ہے کہ حضرت امام جعفر صادق علیہ السلام نے آیہ مبارکہ ”وَلَا جُنَاحَ عَلَيْكُمْ فِيمَا عَزَّضْتُمْ بِهِنَّ مِنْ خُطْبَةِ النِّسَاءِ“ کی تفسیر میں ارشاد فرمایا: جو عورت عدت میں ہو اس سے اچھے انداز میں بات کرو جس سے اس کے دل میں تمہاری بابت توجہ و رغبت پیدا ہو، اس سے جنسی ملاپ کی نازیبا باتیں نہ کرو اور جنسی ہوس پر مبنی گفتگو سے پرہیز کرو کہ یہ خواستگاری کی فہج صورتیں ہیں۔

(تفسیر العیاشی جلد ۱ ص ۱۲۳)

ایک روایت میں ہے کہ جب عورت عدت کے ایام میں ہو تو اس سے..... خواستگاری کی غرض سے..... یوں کہو: مجھے صرف تمہاری خوشی مطلوب ہے، میں تمہاری آسودہ و خوشحال زندگی چاہتا ہوں، جب تمہاری عدت پوری ہو جائے تو انشاء اللہ مجھے..... رشتہ زوجیت قائم کرنے سے..... محروم نہ کرو گی، اور اپنے آپ کو تنہا نہ کرو گی،..... یہ سب الفاظ جائز و روا ہیں لیکن عقد نکاح نہیں ہو سکتا، (جب تک عدت پوری نہ ہو جائے عقد جائز نہیں البتہ خواستگاری کے موزوں انداز میں

کوئی حرج نہیں،

یہ مطلب آئمہ معصومین علیہم السلام سے منقول دیگر روایات میں بھی ذکر کیا گیا ہے،

حق مہر کی مقدار؟

تفسیر عیاشی میں ہے کہ آیت مبارکہ ”لَا جُنَاحَ عَلَيْكُمْ إِنْ طَلَقْتُمْ النِّسَاءَ“ کی تفسیر میں حضرت امام جعفر صادق علیہ السلام نے ارشاد فرمایا: جب کوئی شخص اپنی بیوی کو جنسی ملاپ کرنے سے پہلے طلاق دے تو حق مہر کا ۱/۲ حصہ اسے ادا کرے (اگر پورا حق مہر ادا کر چکا ہو تو صرف نصف اس سے واپس لے سکتا ہے) اور اگر مہر معین نہ کیا ہو تو جو کچھ عام طور پر دیا جاتا ہے (جسے ”مہر المثل“ کہا جاتا ہے اور اس سے مراد یہ ہے کہ اس طرح کی خواتین کو معاشرہ میں عموماً جو مہر دیا جاتا ہو) وہ ادا کرے، مالدار و فراخ دست اپنی حیثیت کے مطابق اور غریب و تنگ دست اپنی استطاعت کے مطابق ادا کرے، اس عورت پر عدت بھی واجب نہیں ہے لہذا طلاق کے فوراً بعد کسی دوسرے شخص سے نکاح کر سکتی ہے۔ (تفسیر العیاشی جلد ۱ ص ۱۲۴)

سبیل سکینہ
حیدرآباد، سندھ، پاکستان

مہر المثل ادا کرنے کا حکم

کافی میں حضرت امام جعفر صادقؑ سے روایت کی گئی ہے کہ آپؑ نے ارشاد فرمایا جب کوئی شخص جنسی ملاپ سے پہلے اپنی بیوی کو طلاق دے تو اگر مہر کی رقم معین کی ہو تو اس کا نصف اسے ادا کرے اور اگر مہر کی مقدار معین نہ کی ہو تو جس قدر اس طرح کی خواتین کو عموماً مہر دیا جاتا ہو (مہر المثل) وہ ادا کرے۔

(کافی جلد ۶ صفحہ ۱۰۶)

اس روایت میں ”متاع بمعروف“ کی تفسیر کی گئی ہے۔

ولی عقد کا معنی

کافی، تہذیب اور تفسیر عیاشی اور دیگر کتب میں امام محمد باقرؑ اور امام جعفر صادقؑ سے روایت کی گئی ہے انہوں

نے فرمایا کہ ”الَّذِي بَيْنَهُمَا عِقْدَةُ النِّكَاحِ“ سے مراد ولی عقد ہے (یعنی وہ شخص جسے عقد نکاح کا اختیار حاصل ہو)۔ (کافی ج ۶ ص ۱۰۶، تفسیر العیاشی ج ۱ ص ۱۲۵)

اس مطلب کے اثبات میں کثرت سے روایات موجود ہیں، بعض روایات میں اہل سنت والجماعت کے اسناد سے حضرت پیغمبر اسلام اور حضرت علی علیہ السلام کے ارشادات منقول ہیں کہ انہوں نے ارشاد فرمایا: ”ان السدی بیدہ عقدة النکاح“ (وہ شخص کہ جس کو عقد نکاح کا اختیار حاصل ہے) سے مراد شوہر ہے۔

درمیانی نماز سے کیا مراد ہے؟

کافی، ”من لا يحضره الفقيه“، تفسیر عیاشی اور تفسیر قمی میں متعدد اسناد سے روایت کی گئی ہے کہ حضرت امام محمد باقرؑ اور حضرت امام جعفر صادقؑ نے ارشاد فرمایا کہ ”الصَّلَاةُ الْوَسْطَى“ (درمیانی نماز) سے مراد نماز ظہر ہے۔ (من لا يحضره الفقيه، جلد ۱ حدیث ۶۰۰، کافی، جلد ۳ ص ۲۷۱، تفسیر العیاشی، جلد ۱ ص ۱۲۷)

یہ مطلب آئمہ اہل بیت علیہم السلام سے منقول روایات میں بالاتفاق اسی طرح مذکور ہے کہ ”الصَّلَاةُ الْوَسْطَى“ سے مراد نماز ظہر ہے..... البتہ بعض روایات میں اس سے نماز جمعہ مراد لی گئی ہے لیکن ان روایات کے سیاق و سباق سے معلوم ہوتا ہے کہ نماز جمعہ و نماز ظہر کو ایک ہی نماز قرار دیا گیا ہے نہ کہ دو نمازیں، چنانچہ اس سلسلہ میں کافی اور تفسیر عیاشی میں زرارہ کے حوالہ سے مذکور ہے کہ حضرت امام محمد باقر علیہ السلام نے ارشاد فرمایا: خداوند عالم نے فرمایا ہے ”حَفِظُوا عَلَيَّ الصَّلَاةَ وَالصَّلَاةَ الْوَسْطَى“ (نمازوں کی حفاظت کرو..... پابندی و باقاعدگی کے ساتھ ادا کرو..... اور درمیانی نماز کی (حفاظت کرو).....، تو درمیانی نماز سے مراد نماز ظہر ہے اور وہ پہلی نماز ہے جسے حضرت پیغمبر اسلامؐ نے ادا کیا، اس کا وقت، دن کا درمیانی وقت اور دو نمازوں یعنی نماز صبح اور نماز عصر کے درمیان میں ہے، (امامؑ نے فرمایا) یہ آیت اس وقت نازل ہوئی جب حضرت پیغمبر اسلامؐ سفر میں تھے آپؐ نے اس میں قنوت پڑھا اور اسے سفر و حضر دونوں حالتوں میں اسی طرح باقی رکھا اور مقیم (جو شخص سفر میں نہ ہو) کے لئے دو رکعت کا اضافہ کر دیا اور وہ دو رکعتیں جنہیں حضرت پیغمبر اسلامؐ نے مقیم..... غیر مسافر..... شخص کے لئے جمعہ کے دن دو خطبوں کی جگہ اضافہ فرمایا ان کے باجماعت ادا کرنے کا حکم ہے اور اگر کوئی شخص جمعہ کے دن نماز ظہر بغیر جماعت کے ادا کرے تو وہ دیگر ایام کی مانند اسے چار رکعت ادا کرے.....

جیسا کہ آپ ملاحظہ فرما رہے ہیں کہ اس روایت میں نماز جمعہ و ظہر کو ایک نماز قرار دیا گیا ہے اور اسے ہی ”درمیانی نماز“ (الصَّلَاةُ الْوَسْطَى) مراد لیا گیا ہے، لیکن ان میں سے اکثر روایت مقطوعہ السند ہیں (ان کے سلسلہ اسناد

میں کئی راویوں کے ناموں کو حذف کر دیا گیا ہے) اور جو روایات کامل اسناد کے ساتھ ہیں جیسے کافی میں مذکور روایت، تو ان کے متن سے موضوع کا اثبات واضح نہیں، اس کے باوجود ان روایات میں زیر نظر آیت سے مطابقت کا پہلو نظر نہیں آتا اور ان سے زیر نظر موضوع پر استدلال مشکل ہے (واللہ العالم)۔

تفسیر ”درمنثور“ میں احمد، ابن مسعود، نسائی، ابن جریر، شاشی اور ضیاء کے حوالہ سے زبیر بن جراح سے روایت کی گئی ہے کہ ایک دفعہ کا واقعہ ہے کہ بنی قریش کے کچھ لوگ بیٹھے ہوئے تھے کہ زید بن ثابت کا وہاں سے گزر ہوا، بنی قریش نے اپنے دولہ کے ان کے پاس بھیجے تاکہ ان سے ”الصَّلَاةَ الْاَوْسَطَى“ (درمیانی نماز) کے بارے میں پوچھیں، زید نے ان سے کہا کہ اس سے مراد نماز ظہر ہے، پھر وہ لڑکے اسامہ بن زید کے پاس آئے اور ان سے ”درمیانی نماز“ کے متعلق پوچھا تو انہوں نے بھی یہی کہا کہ اس سے مراد نماز ظہر ہے، حضرت پیغمبر اسلامؐ دوپہر کے وقت سخت گرمی میں نماز ظہر ادا کر رہے تھے اور آپؐ کے پیچھے ایک یا دو صف سے زیادہ نمازی نہیں تھے، لوگ سونے یا کام کاج میں مصروف تھے اس وقت خداوند عالم نے یہ آیت نازل فرمائی: ”حَفِظُوا عَلَيَّ الصَّلَاةِ وَالصَّلَاةِ الْاَوْسَطَى وَتَوَقَّؤْا لِلّٰهِ قَنِيْنًا“ (نمازوں کی حفاظت کرو اور درمیانی نماز کی (یعنی باقاعدگی و اہمیت کے ساتھ ادا کرو) اور خدا کے حضور خضوع و خشوع کے ساتھ کھڑے ہو جاؤ)، پیغمبر اسلامؐ نے فرمایا: لوگ اپنی ان عادتوں..... نماز کی ادائیگی میں کوتاہی و بے پرواہی کی روش... سے باز آ جائیں ورنہ ان کے گھروں کو نذر آتش کر دوں گا۔

یہ مطلب زید بن ثابت اور دیگر حضرات کی نسبت سے دوسرے اسناد و راویوں کے حوالہ سے بھی ذکر کیا گیا ہے، قارئین کرام اس مطلب کو مد نظر رکھیں کہ ”الصَّلَاةَ الْاَوْسَطَى“ (درمیانی نماز) کی تفسیر میں مختلف اقوال پائے جاتے ہیں، ان کے مختلف ہونے کا سبب متعلقہ روایات کا مختلف ہونا ہے:

بعض روایات جو حضرت علیؑ اور بعض صحابہ کرام کے حوالہ سے ذکر کی گئی ہیں ان کی بناء پر کہا گیا ہے کہ اس سے مراد نماز صبح ہے،

بعض مفسرین نے کہا ہے کہ اس سے مراد نماز ظہر ہے، اس قول کو حضرت پیغمبر اسلامؐ اور چند صحابہ کرام سے منقول روایات پر مبنی قرار دیا گیا ہے،

بعض حضرات نے حضرت پیغمبر اسلامؐ اور چند صحابہ کرام کے حوالہ سے کہا ہے کہ اس سے مراد نماز عصر ہے چنانچہ سیوطی نے تفسیر ”درمنثور“ میں اس سلسلہ میں پچاس سے زائد روایات ذکر کی ہیں،

بعض اہل نظر نے کہا ہے کہ اس سے مراد، نماز مغرب ہے،

بعض حضرات نے کہا کہ وہ (الصَّلَاةَ الْاَوْسَطَى) نمازوں میں اسی طرح پوشیدہ ہے جس طرح راتوں میں شب

قدر، اس سلسلہ میں بھی بعض روایات صحابہ کرام سے منقول ہیں، بعض حضرات نے کہا ہے کہ اس سے مراد، نماز عشاء ہے اور بعض نے نماز جمعہ مراد لی ہے۔

تقوت سے کیا مراد ہے؟

تفسیر ”مجمع البیان“ میں ہے کہ ”قُوْمُوا لِلّٰهِ قُنِيْتَيْنَ“ میں تقوت سے مراد وہ دعا ہے جو نماز میں بحالت قیام پڑھی جاتی ہے، یہ مطلب حضرت امام محمد باقرؑ اور حضرت امام جعفر صادقؑ سے منقول ہے۔

(تفسیر مجمع البیان، جلد ۱ ص ۳۴۳)

یاد رہے کہ یہی بات بعض صحابہ کی طرف سے بھی منقول ہے۔

تفسیر عیاشی میں اس آیت (قُوْمُوا لِلّٰهِ قُنِيْتَيْنَ) کی تفسیر میں حضرت امام جعفر صادق علیہ السلام کا ارشاد گرامی ذکر کیا گیا ہے کہ اس سے مراد یہ ہے کہ انسان نماز کی ادائیگی کی طرف نہایت اہمیت کے ساتھ توجہ رکھے اور بروقت نماز ادا کرے تاکہ کوئی چیز یا کوئی کام نماز کی ادائیگی میں رکاوٹ نہ بنے۔

(تفسیر العیاشی جلد ۱ صفحہ ۱۲۷)

مذکورہ بالا دو روایتوں میں تثنائی (ایک دوسرے کی لٹی کا پہلو) موجود نہیں۔

صلاة الخوف کا بیان

کافی میں حضرت امام جعفر صادق علیہ السلام سے روایت کی گئی ہے کہ آپؑ نے آیہ مبارکہ ”فَاِنْ خِفْتُمْ فَرِجَالًا وَاَوْسُرَ كِبَانًا“ کی تفسیر میں ارشاد فرمایا: جب کوئی شخص درندہ یا چور اور ڈاکو وغیرہ سے خوفزدہ ہو تو تکبیر کہے اور اشارہ سے نماز ادا کرے۔

(کتاب کافی، جلد ۳ صفحہ ۴۵۷)

”من لا يحضره الفقيه“ میں امام جعفر صادقؑ سے منقول ہے آپؑ نے جنگ کی حالت میں پڑھی جانے

والی نماز کے بارے میں ارشاد فرمایا کہ وہ صرف ”تکبیر“ (اللہ اکبر) اور جلیل ”لا الہ الا اللہ“ ہے اس کے بعد امام نے یہ آیت تلاوت فرمائی: ”فَإِنْ خِفْتُمْ فَرِجَالًا أَوْ سُرُكِبًا.....“، (من للاحقرہ الفقہ، جلد ۱ حدیث ۱۳۴۱)

اسی کتاب میں انہی حضرت سے منقول ہے کہ آپ نے ارشاد فرمایا: جب تم کسی خوفناک علاقہ میں ہو اور تمہیں درندہ یا ڈاکو وغیرہ کا ڈر ہو تو اپنی واجب نماز کو اپنی سواری پر پڑھ لو۔ (مذکورہ بالا حوالہ، حدیث ۱۳۴۲)

اسی کتاب میں حضرت امام محمد باقر علیہ السلام سے روایت کی گئی ہے کہ آپ نے فرمایا: جس شخص کو ڈاکوؤں کا خوف ہو وہ اپنی سواری ہی پر اشارہ سے نماز ادا کرے۔ (مذکورہ بالا حوالہ حدیث ۱۳۴۳)

نوٹ: اس سلسلہ میں کثرت کے ساتھ روایات موجود ہیں۔

بیوہ کے خرچہ کی بابت شرعی حکم

تفسیر عیاشی میں ابوبصیر سے روایت کی گئی ہے انہوں نے کہا میں نے امام سے آیہ مبارکہ ”وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا وَصِيَّةً لَّا ذُرِّيَّةَ لَهُمْ مَتَاعًا إِلَى الْحَوْلِ غَيْرَ إِخْرَاجٍ“ کی تفسیر پوچھی تو امام نے فرمایا: یہ آیت منسوخ ہو چکی ہے، میں نے عرض کی: اس سے پہلے صورتحال کیا تھی؟ آپ نے فرمایا: جب کوئی شخص فوت ہوتا تھا تو اس کے اصل ترکہ میں سے ایک سال تک اس کی بیوی کو خرچہ دیا جاتا تھا اس کے بعد وہ کچھ میراث پائے بغیر گھر سے چلی جاتی تھی، پھر میراث کی آیت نازل ہوئی جس میں عورت کا ۱/۲، یا ۱/۸ حصہ مقرر کیا گیا جس نے ایک سال خرچہ کے حکم پر بنی آیت کو منسوخ کر دیا، اس کے بعد عورت کے مقررہ حصہ میں سے اسے خرچہ دیا جاتا ہے۔

(تفسیر العیاشی، جلد ۱۔ صفحہ ۱۲۹)

اسی کتاب میں معاویہ بن عمار سے روایت کی گئی ہے انہوں نے کہا کہ میں نے اسی آیت کے بارے میں امام سے دریافت کیا تو امام نے فرمایا کہ عدت اور میراث کی آیتوں نے اسے منسوخ کر دیا ہے۔ (مذکورہ بالا حوالہ)

ہدیہ دینے کا استحباب

کافی اور تفسیر عیاشی میں مذکور ہے کہ حضرت امام جعفر صادق علیہ السلام سے پوچھا گیا کہ جو شخص اپنی بیوی کو طلاق دے تو ضروری ہے کہ اسے کچھ دے؟ امام نے ارشاد فرمایا: ہاں، کیا وہ نہیں چاہتا کہ اس کا شمار ”محسنین“ میں ہو؟ کیا وہ نہیں

چاہتا کہ اس کا شمار ”متقین“ میں ہو؟۔

(تفسیر العیاشی، جلد ۱ صفحہ ۱۲۳، کافی، جلد ۶ صفحہ ۱۰۳)

ایک علمی بحث

یہ ایک واضح و آشکار حقیقت ہے کہ شریعت اسلامیہ کہ جس کی تشکیل، تدوین، ترتیب، تنظیم، تکمیل اور صورتگیری خود خداوند عالم نے کی ہے، وہ لوگوں کے بنائے ہوئے قوانین اور دستور العمل ہائے زندگی کی طرح تجربات پر مبنی نہیں لیکن اسلام کے اعلیٰ و ارفع قوانین و احکام کی عظمتوں و حقائق سے آشنائی حاصل کرنے اور انہیں عقل کی کسوٹی پر پرکھنے کے لئے ظہور اسلام سے قبل اور بعد کے معاشروں میں رائج و نافذ العمل قوانین سے آگاہی حاصل کرنا ضروری ہے تاکہ انسانی سعادت کے حوالہ سے ان تمام قوانین اور اسلامی احکام کے درمیان موازنہ کرنے کے بعد صحیح سمت کے تعین کا مسئلہ آسان ہو جائے اور یہ حقیقت بھی واضح ہو جائے کہ ان میں سے کونسا معاشرتی و حقوقی نظام روحانی اقدار کا حامل اور فطری عظمتوں کا امین و پاسدار اور سعادت و خوشنہی کا ضامن ہے، بنا براین ضروری ہے کہ سابقہ امتوں کی تواریخ کی ورق گردانی کریں اور ان پر حاکم قوانین کا تجزیاتی جائزہ لیں اور پھر عصر حاضر میں رائج نظامہائے زندگی کے بنیادی خطوط پر نگاہ کریں اور ان کی خصوصیات اور اقوام عالم کے طرز عمل کو تحقیقی نقطہ نظر کے آئینہ میں دیکھیں۔

اس سلسلہ بحث سے درست نتیجہ حاصل کرنے کے لئے یہ جاننا ضروری ہے کہ اسلام کے مقدس آئین میں عورت کی بابت درج ذیل چار موارد میں کیا موقف اختیار کیا گیا ہے:

- ۱۔ عورت کی شخصیت، اور اس کے اور مرد کی شخصیت کے درمیان موازنہ۔
- ۲۔ عورت کا معاشرتی مقام و منزلت اور انسانی معاشرہ میں اس کے وجودی دائرہ اثرات و فوائد کی وسعت۔
- ۳۔ عورت کے لئے مقررہ حقوق و احکام اور مخصوص قوانین۔
- ۴۔ عورت سے مربوط احکام کی حقیقی اصل و اساس۔

لہذا ضروری ہے کہ ہم طلوع اسلام سے پہلے عورت کی معاشرتی زندگی کی تاریخ کا مطالعہ کریں اور غیر مسلم اقوام خواہ متمدن ہوں یا غیر متمدن، کے عورت کے ساتھ اب تک روار کھے جانے والے سلوک سے آگاہ ہوں، اگرچہ اس سلسلہ میں وسیع و جامع تذکرہ اس کتاب کے دائرہ بحث سے خارج ہے لیکن اس کا کچھ حصہ یہاں ذکر کرنا ضروری سمجھتے ہیں اور

موضوع سے مربوط چند گوشے نذر قارئین کرتے ہیں :

(۱)

غیر متمدن قوموں میں عورت کی زندگی!

تہذیب و تمدن سے عاری اقوام و قبائل مثلاً افریقہ، اسیٹریلیا، اوقیانوس جزائر، لاطینی امریکہ وغیرہ کی وحشی زندگی کے عادی لوگ عورتوں کو مردوں کے مقابلہ میں نہایت بے قدر و قیمت مقام دیتے تھے اور انہیں حیوانات اور پالتو جانوروں سے زیادہ کوئی اہمیت نہیں دیتے تھے بلکہ انسانی زندگی سے سراسر محروم رکھ کر چوپایوں جیسی زندگی کا سزاوار سمجھتے تھے۔ چونکہ انسان طبعی طور پر دوسروں سے خدمت لینے کے جذبہ و احساس کا حامل ہے اس لئے اپنے آپ کو اس بات کا حقدار سمجھتا ہے کہ چوپایوں اور پالتو جانوروں پر مالکانہ اختیارات کے ساتھ ان سے بھرپور استفادہ کرے اور جب، جس طرح اور جہاں بھی چاہے ان سے کام لے، ان کی جسمانی قوتوں کے ساتھ ساتھ ان کے بالوں، پشم، گوشت، ہڈیوں، خون، کھال، دودھ وغیرہ سے فائدہ اٹھائے اور حفاظت و نگہبانی، بارداری، کھیتی باڑی، شکار، افزائش نسل و دیگر بے شمار مقاصد کے لئے انہیں استعمال کرے، اور اس بے زبان مخلوق..... حیوانات..... کو اپنی زندگی اور وجودی آسانسوں کے لئے خوراک، رہائش، آرام، جنسی ملاپ وغیرہ کے حوالہ سے صرف وہی کچھ حاصل ہوتا ہے جسے انسان اس کے لئے فراہم کر دے، گویا ان کی وجودی ضرورتوں کی تکمیل انسان کی مرضی اور اس کے رحم و کرم سے وابستہ و منحصر ہے تاہم انسان ان کے لئے اس حد و مقدار و نوعیت سے زیادہ کچھ مہیا نہیں کرتا جس سے اس کی اپنی زندگی کے مفادات پورے ہو سکیں اور حیوانات سے استفادہ کرنے کے معینہ مقاصد کی تکمیل ہو،..... انسان چوپایوں کے لئے جو کچھ ان کی وجودی ضروریات کی تکمیل کی بابت فراہم کرتا ہے وہ صرف اپنے مقاصد کے حصول میں ان سے استفادہ کرنے کی حد تک ہوتا ہے اس سے زیادہ نہیں..... چنانچہ گاہے ایسا بھی ہوتا ہے کہ ان چوپایوں کے ساتھ نہایت ناروا سلوک اور بیجا سختی کا رویہ اختیار کیا جاتا ہے کہ اگر انہیں اپنے بارے میں کچھ اختیار حاصل ہوتا تو صورتحال اس سے قطعی مختلف ہوتی، مثلاً ذرہ بھر غلطی کئے بغیر ان کی مار پیٹ ہوتی ہے کہ وہ اپنے اوپر روار کھے جانے والے مظالم پر فریاد کریں تو کوئی ان کی فریاد نہیں سنتا، جبکہ ظلم کرنے والا پوری آزادی کے ساتھ اور کسی رکاوٹ کے بغیر اپنا کام کیے جاتا ہے اور بے زبان چوپایوں کو اپنی سفاکی و بے رحمی کا نشانہ بنائے جاتا ہے، اس کے مقابلہ میں بعض چوپایے کسی طرح کے استحقاق کے بغیر عیش و عشرت سے بہرہ ور ہوتے ہیں اور

وجودی لذتوں سے بھرپور استفادہ کرتے ہیں مثلاً وہ نر حیوان جسے صرف افزائش نسل کے لئے مخصوص کر دیا جاتا ہے جبکہ بعض حیوان ناکردہ گن ہوں کی سزا کے طور پر ہمیشہ تکلیف، زحمت و مشقت اور دکھ میں مبتلا ہوتے ہیں مثلاً بارکش گدھا اور کارخانہ دہکنی میں جوتا جانے والا گھوڑا وغیرہ۔

بہر حال حیوان اپنی زندگی میں ان حقوق کے علاوہ کسی چیز سے بہرہ ور نہیں ہوتا جو اس کا مالک انسان اس کے لئے مقرر کر دے اور انسان اس کے لئے اسی حد تک حقوق و سہولتیں مقرر و فراہم کرتا ہے جن سے اس کے مقاصد و مفادات پورے ہو سکیں، یہی وجہ ہے کہ اگر کوئی شخص اس پر زیادتی کرے اور اسے نقصان پہنچائے تو زیادتی کرنے والے کا مواخذہ بے گناہ چو پایہ پر زیادتی کرنے کی بناء پر نہیں ہوتا بلکہ مالک کی ملوکہ چیز کو نقصان پہنچانے کی وجہ سے ہوتا ہے، یہ سب کچھ اس لئے ہوتا ہے کہ انسان، حیوان کے وجود کو ثانوی و دوسرے درجہ کی مخلوق اور اپنے وجود سے وابستہ و محتاج سمجھتا ہے اور اس کی زندگی کو اپنی زندگی کی فرع قرار دیتا ہے گویا اسے اپنا طفیلی تصور کرتا ہے کہ جس کی وجودی حیثیت کچھ نہیں ہوتی اور وہ اپنے ”اصل“ کے ساتھ ہونے کے علاوہ کوئی تشخص نہیں رکھتا۔

وحشی و غیر متمدن قبائل عورت کی زندگی کو مرد کے مقابلہ میں طفیلی..... وابستہ، محتاج، مجبور و بے اختیار..... قرار دیتے تھے، وہ اس بات کے قائل تھے کہ عورت کو مرد کے لئے پیدا کیا گیا ہے اور اس کے علاوہ اس کی کوئی حیثیت نہیں، اس کا وجود اور زندگی مرد کے تابع ہے وہ اپنے تئیں کسی طرح کا اختیار و استقلال نہیں رکھتی، شادی سے پہلے اس کے باپ کو اور شادی کے بعد اس کے شوہر ہی کو اس پر مکمل ولایت و اختیار حاصل ہے۔

وحشی و غیر متمدن قبائل و اقوام میں مرد کو یہ حق حاصل تھا کہ وہ عورت کو جس کے ہاتھوں چاہے بیچ دے یا تحفہ میں دے دے یا اگر کوئی شخص جنسی ملاپ، اولاد پیدا کرنے یا کام کاج وغیرہ کے لئے اسے مانگے تو اسے قرض کے طور پر دے دے، اسے سخت سے سخت سزائیں دے اور قتل کر دے یا آزاد چھوڑ دے کہ وہ مر جائے یا زندہ رہے، اسے بھیڑ بھری کی طرح ذبح کر دے اور اس کا گوشت کھائے بالخصوص قحط سالی اور مہمانداری کے وقت، اس کے تمام مالی حقوق جو خرید و فروخت و دیگر معاملات میں اسے حاصل ہوں اس سے لے لے،..... اور عورت پر ضروری تھا کہ مرد کے ہر حکم کی فرماں برداری کرے خواہ باپ حکم دے یا شوہر، خواہ وہ کام اسے پسند ہو یا ناپسند، چاہتے ہوئے یا نہ چاہتے ہوئے دونوں صورتوں میں مرد کے فرمان کی اطاعت ضروری تھی، اسے کسی کام میں استقلالی حیثیت حاصل نہ تھی خواہ اس کام کا تعلق وفائدہ مرد کو ہو یا خود اسے ہو، اس پر یہ فریضہ عائد تھا کہ تمام امور خانہ داری بچوں کی دیکھ بھال اور ان کے دیگر امور اور مرد کی تمام ضروریات زندگی کو پورا کرے، مشقت آمیز کاموں مثلاً بار برداری (بھاری چیزیں اٹھانے کا کام) زمین کھودنے کا کام وغیرہ اور صنعت و حرفہ میں سے پست ترین اور بے قدر و قیمت ترین اعمال انجام دینا اس کے فرائض میں شامل تھا، اس وحشی

وغیر انسانی سلسلہ کی صورت حال یہ ہو چکی تھی کہ عورت، بچہ جننے کے فوراً بعد گھر کے کاموں میں مشغول ہو جاتی تھی جبکہ مرد اس کے بستر پر محو استراحت ہو جاتا تھا اور کئی دنوں تک یہ سلسلہ جاری رہتا تھا کہ مرد بیماری کی صورت میں بستر پر اپنا علاج خود کرتا رہتا تھا۔

غیر متمدن قوموں میں عورت کی زندگی کے حقوق و فرائض کی اس مختصر تصویر کشی کے بعد اس امر کا تذکرہ بھی ضروری ہے کہ تہذیب و تمدن سے عاری قبائل و اقوام اپنے علاقائی و معاشرتی رسم و رواج کے مطابق دیگر متعدد ذمہ داریاں عورت پر عائد کرتے تھے اور اسلاف کی روایات کے مختلف ہونے کی وجہ سے ان کے سماجی طور طریقوں میں بھی فرق پایا جاتا تھا چنانچہ اس سلسلہ میں جو کتب تالیف کی گئی ہیں ان کے مطالعہ سے مزید معلومات حاصل کی جاسکتی ہیں۔

(۲)

ظہور اسلام سے پہلے متمدن قوموں میں عورت کا مقام

ظہور اسلام سے پہلے متمدن قوموں سے مراد، وہ قبائل و اقوام ہیں جو کسی معین کتاب یا قانون کی پیروی کے بغیر صرف قومی و علاقائی رسم و رواج اور عادات اور اپنے اسلاف کی سیرت و آداب زندگی کو اپناتے ہوئے زندگی بسر کرتی تھیں مثلاً چین، ہندوستان، قدیم مصر، ایران اور ان کے مانند دیگر ممالک و خطہ ہائے ارضی میں بسنے والی قومیں۔

ان تمام قوموں میں عورت کے حوالہ سے ایک قدر مشترک پائی جاتی تھی اور وہ یہ کہ ان کے ہاں عورت کو کوئی ذاتی استقلال و آزادی حاصل نہ تھی، وہ اپنے ارادہ و عمل میں فطری حریت سے محروم تھی، بلکہ مرد ہی اس کے ارادہ و اختیار پر حاکم اور اس کے تمام امور کا ذمہ دار تھا، وہ کوئی کام اپنی مرضی سے انجام نہ دے سکتی تھی، اسے اپنے نجی امور میں کسی طرح کا اختیار حاصل نہ تھا، اور نہ ہی معاشرہ کے سیاسی و حکومتی اور قضائی و عدالتی امور میں مداخلت کا حق رکھتی تھی، اس پر فرض تھا کہ کام کاج اور زندگی کے تمام امور میں مرد کا ہاتھ بٹائے۔ اس کے ساتھ ساتھ امور خانہ داری، اولاد کی دیکھ بھال جیسے امور بھی اسی کے ذمہ تھے اور مرد کے تمام احکامات کی اطاعت اور خواہشات کی تکمیل اس پر لازم تھی۔

ان اقوام و قبائل کے ہاں عورت کا مقام غیر متمدن قوموں کی نسبت نہایت بہتر و اعلیٰ تھا، یہ لوگ اسے قتل نہیں کرتے تھے، اس کا گوشت نہیں کھاتے تھے اور اسے کلی طور پر مال و ثروت سے محروم نہیں کرتے تھے بلکہ میراث اور شادی وغیرہ کے ذریعے وہ مالک بن سکتی تھی، البتہ اسے اپنے اموال میں تصرف کرنے کا مستقل و کامل اختیار حاصل نہ تھا۔

ان قوموں میں مرد کو لاتعداد شادیاں کرنے کا حق حاصل تھا اسے اس سلسلہ میں کوئی پابندی نہ تھی اور نہ ہی عورتوں کی تعداد کی کوئی حد مقرر تھی اور اسے حق حاصل تھا کہ ان میں سے جسے چاہے طلاق دے دے، مرد کو عورت کے مرجانے کے بعد دوسری شادی کرنے کا حق حاصل تھا لیکن عورت کو عموماً یہ حق حاصل نہیں تھا کہ مرد کی وفات کے بعد دوسری شادی کرے، اسی طرح اسے عام طور پر گھر سے باہر لوگوں سے میل جول کی اجازت نہ ہوتی تھی۔

اس کے علاوہ ان میں سے ہر قوم کے مخصوص آداب، رسم و رواج اور علاقائی و ملی طور طریقے تھے جیسا کہ طبقاتی امتیازات کی بناء پر ایران میں ”اعلیٰ طبقہ“ کی خواتین کو امور مملکت داری، اور حکومتی یا سلطنتی منصب پر فائز ہونے کا حق حاصل تھا یا ماں، بہن، بیٹی اور اس طرح کی دیگر محرم خواتین کے ساتھ شادی کرنا ان کی مخصوص رسوم و عادات میں شامل تھا، چین میں شادی کو ایک کاروبار کی حیثیت حاصل تھی جس میں عورت کو خریدے ہوئے مال کی طرح سمجھا جاتا تھا کہ وہ اس کا مالک تصور کیا جاتا تھا، چینی معاشرہ میں عورت کو میراث سے محروم قرار دیا جاتا تھا اور اسے مردوں یہاں تک کہ اپنے بیٹوں کے ساتھ اکٹھا کھانا کھانے کا حق حاصل نہ تھا، ایک عورت کے ساتھ کئی مردوں کا مشترکہ شادی کرنا ان کا معمول تھا اور وہ سب اس سے جنسی ملاپ کرتے تھے جبکہ وہ عورت ان سب کی خدمت داری کرتی اور ان کے لئے کام کرتی تھی اور مشترکہ شادی سے جو بچہ پیدا ہوتا تھا اسے ان میں سے طاقتور شخص کی اولاد قرار دیا جاتا تھا۔

ہندوستان میں عورت مکمل طور پر مرد کی آمریت کا شکار تھی، اور شوہر کی وفات کے بعد اسے دوسری شادی کرنے کا حق حاصل نہ تھا بلکہ اسے شوہر کے ساتھ زندہ درگور کر دیا جاتا تھا یا پھر ذلت بار زندگی بسر کرنے پر مجبور کر دیا جاتا تھا، جنس کے دنوں میں اسے نجس و پلید قرار دے کر اس سے دوری اختیار کرنا ضروری سمجھا جاتا تھا، اسی طرح اس کا لباس اور ہر وہ چیز جو اس کے بدن سے مس ہو جاتی اسے نجس و پلید قرار دے کر اسے ناقابل استعمال اور لازم الاجتنب سمجھتے تھے۔

خلاصہ کلام یہ کہ ان اقوام میں عورت کی حیثیت کے بارے میں یہ کہا جاسکتا ہے کہ اسے نہ انسان سمجھا جاتا تھا اور نہ حیوان، بلکہ ان دونوں کے بین بین... تیسری مخلوق کا درجہ دیا جاتا تھا، اس سے اس متوسط و کمزور انسان جیسا سلوک کیا جاتا تھا جس کا کام متوسط طبقہ کے افراد بشر کی خدمت گزاری و دیکھ بھال کرنا ہوتا ہے جیسے نابالغ بچہ اپنے ولی و سرپرست سے نسبت رکھتا ہے لیکن عورت پر مرد کی حاکمیت و سرپرستی دائمی ہوتی تھی (جبکہ کم سن بچہ پر اس کے ولی و سرپرست کو اس کے بالغ و عاقل ہونے تک اختیار حاصل ہوتا ہے اس کے بعد وہ اپنے امور میں شرعی و قانونی طور پر خود مختار قرار پاتا ہے)۔

(۳)

چند دیگر مہذب قوموں میں عورت کا مقام

جن مہذب و متمدن قوموں کا تذکرہ ہو چکا ہے ان کے اکثر آداب و رسومات صرف علاقائی و ملی عادات اور موروثی طور طریقوں وغیرہ پر مبنی تھے اور بظاہر کسی کتاب یا قانون پر مبنی نہ تھے لیکن تاریخ کے صفحات پر کچھ ایسی قوموں کا ذکر بھی ملتا ہے جن کا نظام زندگی کسی کتاب یا قانون کی بالادستی کے یقین پر قائم تھا اور وہ لوگ اپنے تمام طور طریقوں اور طرز عمل کو اسی..... کتاب یا معین قانون..... پر استوار کرتے تھے مثلاً کلدانی، رومی اور یونانی اقوام۔

جہاں تک کلدانیوں اور آشوریوں کا تعلق ہے تو وہ ”حامورابی“ آئین کے پیروکار تھے اس آئین کی رو سے عورت، مرد کے تابع اور ارادہ و عمل میں ہر طرح کے استقلال سے محروم تھی، یہاں تک کہ اگر وہ اپنے شوہر کی فرماں برداری نہ کرتی یا اپنے ارادہ و اختیار سے کوئی کام انجام دیتی تو اس کے شوہر کو حق حاصل ہوتا تھا کہ اسے گھر سے نکال باہر کرے یا اس پر سوکن ڈال دے (دوسری عورت کے ساتھ شادی کر لے) اور پھر اس کے ساتھ بے اختیار کینڑوں جیسا سلوک کرے، اگر امور خانہ داری میں اس سے کوئی غلطی سرزد ہو جاتی یعنی گھریلو اخراجات میں اسراف و کمی بیشی ہو جاتی تو شوہر کو حق حاصل تھا کہ قاضی سے اس کی شکایت کرے اور جرم ثابت ہونے پر اسے دریا برد کر دے۔

رومی، معاشرتی قوانین کی تدوین کے حوالہ سے سب سے قدیم ترین قوم ہے، انہوں نے میلاد مسیح سے تقریباً چار سو سال پہلے بنیادی معاشرتی قوانین بنائے اور پھر رفتہ رفتہ ان کی تکمیل کی، رومی قوانین میں ”گھر“ اور ”خاندان“ کو اپنے اندرونی امور میں ایک طرح کا استقلال حاصل تھا اور صاحب خانہ یعنی شوہر اور بچوں کے باپ کو ”رب“ سمجھا جاتا تھا اور تمام افراد خانہ اس کی پوجا کرتے تھے اور وہ خود اپنے اسلاف آباء کی پوجا کرتا اور گھریلو امور میں ان کی پیروی کرتا تھا، وہ بیوی اور بچوں سمیت تمام اہل خانہ پر بلا شرکت غیرے حاکم ہوتا تھا، ان پر احکامات صادر کرتا اور جو کچھ، جب اور جس طرح چاہتا ان سے کام لیتا اور ان کے ساتھ بلا روک ٹوک روادار و ابرتاؤ کرتا تھا یہاں تک کہ اگر اپنے تئیں بہتر سمجھتا تو ان کو قتل کرنے سے بھی دریغ نہ کرتا تھا، کسی کو اس کے فیصلوں و اقدامات پر اعتراض یا رکاوٹ پیدا کرنے کا حق یا جرأت حاصل نہ تھی، جبکہ خواتین خانہ یعنی بیوی، بیٹی اور بہن کو نہایت کمترین و بدترین مقام دیا جاتا تھا حتیٰ کہ انہیں گھر کے تمام مردوں کے جن میں بیٹے بھی شامل تھے اور وہ سب خدائے خانہ کے چشم بستہ فرمان بردار بھی تھے ان سے بھی پست درجہ میں قرار دیا جاتا تھا گویا عورتوں کو معاشرہ کا حصہ ہی نہیں سمجھا جاتا تھا، اگر انہیں کسی سے شکایت ہوتی تو کوئی انکی شکایت سنتا اور نہ ان کے کسی

معاملہ کو اہمیت دیتا تھا، وہ کسی بھی معاشرتی امر میں ذرہ بھر مداخلت نہ کر سکتی تھیں جبکہ گھر کے مردوں یعنی بھائیوں، بیٹوں، یہاں تک کہ منہ بولے بیٹوں کو بھی خدائے خانہ کی اجازت کے ساتھ اپنی زندگی کے امور میں کوئی فیصلہ کرنے کا مکمل اختیار حاصل ہوتا تھا، یاد رہے کہ گود لینے، منہ بولے بیٹے بنانے اور بچہ کو اس کے حقیقی باپ کے علاوہ کسی دوسرے سے ملحق کرنے کی رسم، رومیوں کے علاوہ یونان، ایران اور عرب میں عام تھی۔

رومیوں کے ہاں عورت کو گھر کا بنیادی و اصلی فرد نہیں سمجھا جاتا تھا بلکہ صرف مردوں کو ”گھر والا“ قرار دیا جاتا تھا اور عورتیں ان کے تابع فرمان ہوتی تھیں، معاشرتی و قانونی قرابتداری کہ جو میراث میں ملحوظ و مؤثر ہوتی ہے وہ صرف مردوں کے درمیان قرار دی جاتی تھی اس طرح کی قرابتداری عورتوں مثلاً ماں کی بیٹی کے ساتھ اور بہن کی بہن کے ساتھ قابل تصور نہ تھی، بلکہ ان کی مردوں کے ساتھ بھی اس طرح کی قرابت داری نہ ہوتی تھی چنانچہ میاں بیوی، ماں بیٹا، بہن بھائی اور باپ بیٹی کے درمیان رسمی و قانونی قرابت داری کے نہ ہونے کی وجہ سے انہیں ایک دوسرے کی میراث نہ ملتی تھی البتہ صرف وجودی قرابتداری کہ جس کی بناء پر ان کے درمیان نسبی تعلق قائم ہوتا تھا، باقی ہوتی ہے اور اس کا نتیجہ و اثر، محرم کے ساتھ شادی اور گھر کی سرپرستی و خدائے خانہ کے منصب و اختیارات کے امور میں ظاہر ہوتا ہے۔

خلاصہ کلام یہ کہ رومیوں میں عورت کے وجود کو طفیلی سمجھا جاتا تھا اور معاشرہ میں اس کی زندگی کا پورا نظام مرد کی زندگی کے تابع ہوتا تھا خواہ گھر کے باہر کے معاشرہ میں یا گھر کے اندر، ہر جگہ اسے ثانوی حیثیت دی جاتی تھی، جب تک وہ باپ کے گھر ہوتی (شادی سے پہلے) تو اس کے تمام امور کا اختیار خدائے خانہ یعنی اس کے باپ کے ہاتھ میں ہوتا تھا اور جب وہ شوہر کے گھر میں آتی تو اس کی زندگی کا پورا اختیار اس کے شوہر کو مل جاتا تھا وہ اس کے بارے میں ہر طرح کا فیصلہ کرنے کا مجاز ہوتا تھا اور اسے جو حکم دیتا اور اس کے ساتھ جو برتاؤ کرتا وہ اس پر تسلیم خم کرتی تھی، گاہے ایسا بھی ہوتا تھا کہ وہ اسے بیچ دیتا اور گاہے اسے کسی کو ”بہہ“ (بخشش و تحفہ) کے طور پر دے دیتا تھا، گاہے جنسی ملاپ کے لئے کسی کو قرض کے طور پر دیتا اور گاہے قرض وغیرہ کی ادائیگی کے طور پر اسے کسی کے سپرد کر دیتا تھا، سزا کے طور پر اسے مارتا پھینکتا اور قتل بھی کر دیتا تھا، اگر حق مہر یا ولی دوسر پرست کی اجازت سے کام کاج کے ذریعے کچھ مال اسے حاصل ہوتا تو اس کے تصرف کا مکمل اختیار مرد کو حاصل ہوتا تھا، میراث سے محروم قرار دیئے جانے کی وجہ سے وہ ترکہ میں سے کچھ نہ پاتی تھی، اس کی شادی کا مکمل اختیار اس کے باپ یا خاندان کے کسی بزرگ شخص کو حاصل ہوتا تھا جبکہ طلاق کا اختیار صرف اس کے شوہر کے پاس ہوتا تھا۔

یونانیوں کے رسم و رواج اور معاشرتی آداب زندگی، رومیوں سے زیادہ مختلف نہ تھے، وہ بھی گھریلو نظام اور عائلی سرپرستی و خدائے خانہ کے اختیاراتی امور میں رومیوں سے ہم رنگ تھے، ان کے ہاں بھی امور خانہ اور معاشرتی معاملات کی باگ ڈور صرف مرد کے ہاتھ میں ہوتی تھی، اور عورتیں مردوں کے تابع ہوتی تھیں، انہیں اپنے ارادہ و عمل میں

کسی طرح کا استقلال حاصل نہ تھا، عورت کے باب میں عجیب بات یہ تھی کہ وہ سب..... یونانی و رومی اور ان جیسی دیگر اقوام اس پر عمل اختیار رکھنے اور اس کے ارادہ و عمل پر مرد کی حکومت و حاکمیت کے باوجود عملی طور پر اپنے اس موقف کی نفی اس طرح کرتے تھے کہ ان کے اپنے ہی بنائے ہوئے قوانین میں عورت کا عدم استقلال اور اس کا مرد کے تابع ہونا صرف انہی موارد میں ملحوظ ہوتا تھا جن میں مرد کو فائدہ ہو جبکہ نقصان کے موارد میں اسے خود مختار اور اپنے اعمال کی خود مہ دار قرار دیتے تھے چنانچہ اس کی غلطی و جرم کی سزا خود اسے ہی ملتی تھی جبکہ اس کی نیکیوں کے انعامات اور اچھے اعمال کی جزا، مرد کی سرپرستی کے حوالہ، ذریعہ اور بنیاد کے بغیر اسے حاصل نہ ہوتی تھی، اسی سے اس امر کا ثبوت ملتا ہے کہ ان تمام قوانین میں عورت کو انسانی معاشرہ کی نہایت کمزور اور ثانوی و محکوم حیثیت کا حامل قرار دیا جاتا تھا بلکہ اس سے ان موذی جراثیم کی طرح برتاؤ کیا جاتا تھا جو معاشرہ کی صحت و سلامتی کے لئے نقصان دہ اور خطرناک ہوتے ہیں، چونکہ اس کا وجود نسل انسانی کی بقاء کے لئے ضروری ہوتا ہے لہذا اس سے تعلق رکھنے والے امور کو توجہ کی نظر سے دیکھنا اور اس کی بنیادی ضرورتوں کو پورا کرنا بھی ضروری سمجھا جاتا ہے لیکن اگر وہ کوئی غلطی یا جرم کا ارتکاب کرے تو خود اس کی سزا بھگتے اور اگر اچھا و فائدہ مند کام کرے تو مرد اس سے بہرہ مند ہو، اسے کسی صورت میں با اختیار نہ رہنے دیا جائے کیونکہ وہ اس طاقتور دشمن کی مانند ہے جس پر قابو پالیا جاتا ہے اور اسے قید کر دیا جاتا ہے تاکہ جب تک زندہ رہے پابند و بے بس رہے کہ اگر برا کام کرے تو اس کا مواخذہ ہو سکے اور اچھا کام کرے تو اس کی قدر دانی نہ کی جائے۔

جیسا کہ آپ نے ملاحظہ کیا کہ جس معاشرہ میں مردوں کو بنیادی حیثیت بلکہ اصل و اساس قرار دیا گیا اس میں صرف بیٹوں کو حقیقی طور پر ”اولاد“ سمجھا گیا اور وہ لوگ یہ عقیدہ رکھنے پر مجبور تھے کہ بیٹوں ہی کو اپنی نسل کی بقاء کا واحد ذریعہ سمجھیں، اسی وجہ سے گود لینے اور منہ بولے بیٹے بنانے کا عمل ایک معاشرتی رسم و اصول بن گیا کیونکہ اگر خدائے خاندان کے ہاں کوئی بیٹا نہ ہوتا تو اس کے گھر کو خرابہ و ویرانہ قرار دیا جاتا اور اس خاندان کو مقطوع النسل و بے اولاد سمجھا جاتا تھا لہذا ایسے لوگوں نے ناچاری و مجبوری کی بناء پر دوسروں کے بیٹوں کو اپنے بیٹے قرار دے کر اپنا نام زندہ رکھنے اور اپنی نسل کو باقی رکھنے کی رسم قائم کی اور اس مقصد کے لئے اپنے غیر صلبی بیٹوں کو اپنے بیٹے کہہ کر انہیں حقیقی بیٹوں کے حقوق عطا کئے، معاشرہ میں انہیں صلبی بیٹوں کی حیثیت دی جاتی تھی چنانچہ وہ میراث میں حقیقی بیٹوں کا حصہ ہاتے تھے اور اسی طرح ان سے بھی بیٹوں جیسی میراث پائی جاتی تھی، یہ سلسلہ اس حد تک پہنچ چکا تھا کہ اگر کوئی شخص اپنے بانجھ ہونے کا گمان کرتا تو اپنے کسی قریبی رشتہ دار مثلاً بھائی یا بھتیجے کو بلا تا کہ وہ اس کی بیوی سے جنسی ملاپ کرے تاکہ اس سے بیٹا پیدا ہو اور وہ اسے اپنا بیٹا قرار دے جس سے اس کی نسل کو بقاء حاصل ہو۔

یونان میں شادی اور طلاق دونوں کے آداب و قوانین اور رسوم و عادات رومیوں سے ملتے جلتے تھے، وہ ایک سے زیادہ شادیاں کرنے کو روا سمجھتے تھے صرف اس فرق کے ساتھ کہ ان میں سے ایک عورت کو قانونی جبکہ دیگر کو قانونی

.....ومعاشرتی..... حیثیت حاصل نہ ہوتی تھی۔

(۴)

عربوں میں عورت کی حالت! وہ زمانہ جب قرآن مجید نازل ہوا

شہ جزیرۃ العرب آب و ہوا کے لحاظ سے نہایت گرم اور خشک علاقہ ہے وہاں عرب قبائل آباد تھے، ان میں سے اکثر خمیوں میں زندگی بسر کرنے والے اور تہذیب و تمدن و شہری زندگی سے عاری تھے، ان کا ذریعہ معاش لوٹ مار و ڈاکہ زنی تھا، جغرافیائی لحاظ سے ان کے ایک طرف ایران، دوسری طرف روم اور تیسری جانب حبش کے ممالک..... ایتھوپیا وغیرہ..... اور سوڈان تھا، بنا بریں بربریت و وحشیانہ طرز عمل ان کا معمول تھا اور کبھی کبھی رومیوں، ایرانیوں، ہندوستانیوں اور مصریوں کی بعض عادات بھی ان میں دکھائی دیتی تھیں۔

عرب قبائل، عورت کو زندگی میں کسی طرح کا استقلال نہیں دیتے تھے..... نہ فکروارادہ میں اور نہ عمل میں..... اور، نہ ہی اس کی ذاتی عزت و شرافت کے قائل تھے بلکہ صرف گھر اور خاندان کی عزت و حرمت اور شرافت کے ضمن میں اس کی عزت کرتے تھے، میراث میں اس کا حصہ نہ تھا۔ عرب ایک سے زیادہ شادیاں کرنے میں یہودیوں کی طرح تعداد کی کسی حد کے قائل نہ تھے، اسی طرح طلاق میں بھی کسی قید و شرط کو ضروری قرار نہیں دیتے تھے، بیٹیوں کو زندہ درگور کرتے تھے۔ اس عمل کی ابتداء قبیلہ بنی تمیم نے اس وقت کی جب ایک واقعہ میں..... جو کہ تاریخ میں مشہور ہے..... نعمان ابن منذر نے ان کی چند لڑکیوں کو گرفتار کر لیا تو وہ اس واقعہ پر سخت غضبناک ہوئے اور پھر ان لڑکیوں کو زندہ دفن کر دیا، اس کے بعد یہ عمل عربوں میں عام ہو گیا اور دیگر قبائل نے بھی اسے اپنالیا۔

جب کسی شخص کے ہاں لڑکی پیدا ہوتی تو وہ اسے اپنے لئے فال بد قرار دیتا اور اس کے وجود کو خاندان کے لئے عیب و عار سمجھتے ہوئے اپنے آپ کو لوگوں سے مخفی کر دیتا تھا تا کہ کوئی اسے طعنہ نہ دے لیکن بیٹے کی پیدائش پر اظہار مسرت و شادمانی کرتا تھا خواہ بیٹوں کی تعداد جس قدر زیادہ کیوں نہ ہوتی اور خواہ دعا اور گود لینے کے ذریعے اضافہ کیوں نہ ہوا ہوتا تب بھی وہ اس پر مباہات کرتا اور خوشی مناتا تھا، بلکہ اگر زناہ محصنہ (شادی شدہ عورت کے ساتھ مباشرت) کر کے بھی لڑکا پیدا ہوتا تب بھی وہ اسے منہ بولا بیٹا قرار دیتے تھے اور گاہے ایسا ہوتا تھا کہ اس منہ بولے بیٹے (جو زناہ محصنہ سے پیدا ہوتا

تھا) کے بارے میں کئی افراد آپس میں نزاع کرتے اور بزرگان قوم و بااثر افراد سے اپنے ساتھ ملحق کرنے میں اپنی تمام تر توانائیاں بروئے کار لاتے تھے، البتہ بعض خاندانوں میں اپنی عورتوں اور بالخصوص دو شیزاؤں کو شادی کے معاملہ میں قدرے استقلال دیا جانے لگا تھا اور ان کی مرضی و نگاہ انتخاب کا خیال رکھا جاتا تھا، اور یہ اسی طرح تھا جیسے ایران کے اشرافی طبقہ کے لوگ اپنی عورتوں کو دوسروں کی عورتوں پر طبقاتی برتری دیتے تھے۔

بہر حال عربوں کا عورتوں کے ساتھ سلوک، ایران و روم کی مہذب و متمدن قوموں اور بربریت و وحشی طرز عمل کے حامل قبائل کے آداب و رسوم کی احترازی شکل تھی مثلاً وہ عورت کو ارادہ و عمل میں استقلال نہیں دیتے تھے اور اسے اپنے حقوق کی بابت کوئی اختیار حاصل نہ تھا اور نہ ہی معاشرہ کے عمومی امور مثلاً حکومت داری و جنگ اور شادی کے معاملہ میں استثنائی موارد کے علاوہ اسے شریک کار ہونے یا رائے دینے کا حق حاصل تھا، اسی طرح معاشرتی حقوق اور ارادہ و اختیار سے محرومی، خاندان کے بزرگوں کی اطاعت و فرماں برداری اور خدائے خانہ کی پرستش کے حوالہ سے نہیں ہوتی تھی بلکہ طاقتور کی کمزور پر بالادستی و غلبہ اور اس کے استحصال و استعمار کی بنیاد پر ہوتی تھی۔

عربوں کی عبادت کی صورت حال یہ تھی کہ وہ سب..... مرد اور عورتیں... بت پرست تھے اور وہ جن بتوں کی پوجا کرتے تھے وہ صابئین یعنی ستارہ پرستوں اور گونا گوں خداؤں کی پوجا کرنے والوں کے بتوں کے مشابہ ہوتے تھے البتہ ان کے بتوں کی امتیازی نشانیاں قبیلوں کے مختلف سلیقوں اور خواہشات و رجحانات کا مظہر ہوتی تھیں چنانچہ جو لوگ ستاروں اور فرشتوں کی پوجا کرتے تھے وہ انہیں (فرشتوں کو) خدا کی بیٹیاں سمجھتے تھے اور اپنے خیالات و نظریات اور افکار و ادھام کی بنیاد پر ان کی صورتیں متعین کر کے مختلف اشیاء مثلاً پتھر و لکڑی سے ان کی صورتیں و بت بناتے تھے، اور پھر اس عمل میں ان کی پست نظری کا یہ عالم ہو گیا تھا کہ قبیلہ بنی حنیفہ کے بارے میں بیان کیا گیا ہے کہ انہوں نے ”حیس“ سے ایک بت بنایا اور ایک طویل عرصہ تک اس کی پوجا کی اور شدید قحط سالی میں اپنی بھوک مارنے کے لئے اسے نوش جان کر لیا، ایک شاعر نے ان کے بارے میں یوں کہا:

اکلت حنیفہ ربہا

لم یحذر و امن ربہم

سوء العواقب و التباعة

زمن التقحم و المجاعة

(بنی حنیفہ نے قحطی و گرسنگی کی شدت کے عالم میں اپنے رب کو کھا لیا وہ اپنے رب کی طرف سے سزا اور برے انجام سے ہرگز نہ گھبرائے)

گا ہے وہ کسی پتھر کی پوجا کرتے اور جب اس سے بہتر پتھر ملتا تو پہلے کو چھوڑ کر اس کی پوجا کرنے لگتے تھے، جب پوجا کرنے کو کچھ نہ ہوتا تو مٹی بھر خاک جمع کرتے اور کسی بھیڑ بکری کو لاکر اس پر اس کا دودھ دوہتے تھے اور پھر اس کے گرد

طواف کرتے ہوئے اس کی پوجا کرتے تھے، ان کے اس فکری انحطاط و پستی اور ذہنی شقاوت و بدبختی نے خواتین کی قوت فکر کو مفلوج کر دیا اور ان کی لوح ذہن پر اوہام و خرافات کی ایسی خوفناک صورتیں نقش کر دیں کہ وہ مختلف حوادث و واقعات میں تو ہم پرستی کا شکار ہو کر خوفزدہ ہو جاتی تھیں چنانچہ کتب تاریخ میں ان کے ان حالات کی تفصیلات موجود ہیں، یہ تھا انسانی معاشرہ کے مختلف ادوار میں ظہور اسلام سے قبل اور اعلان بعثت کے زمانہ میں عورت کی معاشرتی حالت و حیثیت کا اجمالی تذکرہ! ہم نے اس سلسلہ میں نہایت اختصار کو ملحوظ رکھتے ہوئے مربوط مطالب ذکر کئے ہیں، ان مطالب سے جو معلوماتی نتائج حاصل ہو سکتے ہیں وہ درج ذیل ہیں:

۱۔ عورت کو ایک بے زبان جانور یا انسانی حوالہ سے کمزور و ناتواں و پست درجہ فرد بشر سمجھا جاتا تھا کہ اگر مرد کے تابع فرمان ہونے کی قید سے رہائی پائے اور اپنی زندگی میں حریت و آزادی سے بہرہ ور ہو تو اس کے شر اور مفاسد و مضرات سے امان حاصل نہ ہوگی، پہلا نقطہ نظر (کہ عورت ایک بے زبان جانور کی طرح ہے) بربریت و وحشیانہ طرز عمل کی حامل اقوام، جبکہ دوسرا مؤقف (کہ عورت کمزور و ضعیف و پست درجہ فرد بشر ہے) اپنے آپ کو تہذیب و تمدن کے زیور سے آراستہ سمجھنے والی قوموں کے عمل و کردار سے ہم رنگ دکھائی دیتا ہے۔

۲۔ عورت کو انسانی معاشرہ کا فرد نہیں سمجھا جاتا تھا اور اس کی معاشرتی حیثیت ان امور جیسی تھی جن کا وجود معاشرہ کی بنیادی ضروریات کو پورا کرنے کے لئے ناگزیر ہوتا ہے مثلاً مکان کہ جس سے رہائشی ضرورت کو پورا کرنے کے لئے استفادہ کیا جاتا ہے، یا اسے اس قیدی کی مانند سمجھا جاتا تھا جو فاتح معاشرہ کے احکامات و مقررہ اصولوں اور معینہ ضابطوں پر عمل کرنے کا پابند ہوتا ہے کہ اس سے بھرپور کام لیا جاتا ہے لیکن اگر وہ کسی دوسرے مسلک کا پیروکار ہو تو اس پر کڑی نظر رکھی جاتی ہے تاکہ کسی طرح دھوکہ و فریب نہ دے سکے۔


۳۔ عورت کو معاشرہ کے عمومی حقوق سے محروم رکھا جاتا تھا یعنی اسے وہ حقوق بھی حاصل نہ ہوتے تھے جن سے استفادہ کرنا اس کے لئے ممکن ہوتا تھا البتہ صرف انہی حقوق سے بہرہ مند ہوتی تھی جن سے استفادہ کرنا صرف ان مردوں کے اختیار میں یا ان حقوق کی بازگشت ان مردوں کی طرف ہوتی تھی جو اس کے ”ذمہ دار“ اور اس کے امور کے مختار کل بنے ہوئے تھے۔

۴۔ عورت کے ساتھ اس طرح کا استحصالی سلوک کیا جاتا تھا جس طرح کوئی قوی و طاقتور، کسی ضعیف و کمزور کے ساتھ کرتا ہے۔

یہ تھی غیر متمدن قوموں کی روش، لیکن ”مہذب و متمدن“ اقوام کا طرز عمل اس سے کچھ زیادہ تھا، وہ عورت کو ایک ضعیف الخلق انسان سمجھتے تھے کہ جسے اپنے امور کی بابت استقلال حاصل ہے نہ وہ اپنے بارے میں خود فیصلہ کرنے کی مجاز

ہے اور ہر حال میں اس کے شر سے ڈرنا چاہئے کہ وہ کسی بھی وقت نقصان پہنچا سکتی ہے، گا ہے ایسا بھی ہوتا تھا کہ متمدن اور غیر متمدن اقوام کے طرز عمل کی مخلوط صورتیں پیدا ہو جاتی تھی اور مختلف قبائل باہمی معاشرت کے نتیجہ میں ایک دوسرے کی روش زندگی کو اپنالیتے تھے تاہم بنیادی اصولوں میں اشتراک کے مظاہر عورت کی زندگی میں بخوبی دکھائی دیتے تھے۔

(۵)



اسلام نے عورت کو کیا مقام دیا؟

عورت کے بارے میں متمدن و غیر متمدن قوموں کے طرز عمل کی بابت جو مطالب ہم نے ذکر کئے ہیں ان سے بخوبی معلوم ہو جاتا ہے کہ دنیا میں مجموعی طور پر عورت کو کوئی معاشرتی عزت و احترام حاصل نہ تھا بلکہ اسے ذلت و خواری کے قید خانہ میں ڈال کر اس کی فطری قدروں کو پامال کر دیا گیا تھا جس کے نتیجہ میں ناتوانی و بے بسی اور بیچارگی کا احساس اس کی طبیعت میں رچ بس گیا تھا گویا اسی پر اس کا گوشت پوست اور جسمانی ساخت استوار تھی اور اس کی زندگی و موت اسی سے وابستہ ہو گئی تھی بلکہ اس سے بالاتر یہ کہ لفظ ”عورت“ اور لفظ ”ناتوانی و بے بسی“ مترادف الفاظ شمار ہونے لگے جبکہ ان میں سے ہر لفظ اصل بناوٹ کی بنیاد پر مستقل معنی رکھتا ہے جو دیگر الفاظ کے معانی سے مختلف ہے..... گویا ذلت و خواری اور ناتوانی و بے بسی، عورت کی پہچان و علامت بن چکی تھی اور اس تلخ حقیقت کا ادراک مردوں ہی نہیں بلکہ خود عورتوں کو بھی ہو چکا تھا چنانچہ تعجب کی بات یہ ہے کہ وہ بھی اس سلسلہ میں مردوں سے اتفاق رائے رکھتی تھیں، تاریخ میں کوئی قوم خواہ متمدن یا غیر متمدن ایسی نہیں ملتی جس میں عورت کی کمزوری و ناتوانی اور بے بسی و بیچارگی ضرب المثل نہ بنی ہو بلکہ حقیقتاً امر یہ ہے کہ اقوام عالم کی تمام زبانوں میں بنیادی طور پر اور لہجہ و سیاق اور طرز تکلم و الحان میں ایک دوسرے سے مختلف ہونے کے باوجود لفظ ”عورت“ استعارہ و کنایہ کے طور پر بزدل، کمزور، ڈرپوک، شرمسار، ناچیز، ذلیل، ستم دیدہ اور بے قدر و قیمت شخص کے لئے استعمال کیا جاتا ہے جیسا کہ ایک شاعر نے کہا:

وما ادری ولیت اخیال ادری اقوام ال حصن ام نساء

(مجھے معلوم نہیں اور اے کاش مجھے معلوم ہو جاتا کہ آیا آل حصن مرد ہیں یا عورتیں؟)

اس طرح کی سینکڑوں بلکہ ہزاروں مثالیں ہر زبان کی نظم و نثر میں ملتی ہیں، اسی سے ارباب فکر و نظر بخوبی آگاہ ہو سکتے ہیں کہ انسانی معاشرہ میں عورت کو کیا درجہ و مقام حاصل تھا؟ اگرچہ اس سلسلہ میں سیرت و تاریخ کی کتب میں تفصیلات

مذکور نہیں جن سے اقوام عالم کے گونا گوں مذاہب و مسالک کے عورت کے بارے میں نقطہ نظر سے آگاہی حاصل ہو سکے لیکن اس کی وجہ یہ ہے کہ عموماً ہر قوم و ملت کی روحی خصالتیں اور وجودی جہتیں اس قوم و ملت کی زبان و آداب و عادات ہی میں جلوہ گر ہوتی ہیں، چنانچہ سابق امتوں کی تاریخ پر مشتمل کسی کتاب میں انکی طرف سے عورت کے احترام اور اس کے بارے میں اہتمام کا کوئی اشارہ نہیں ملتا سوائے تورات میں مذکور بعض امور کے اور حضرت عیسیٰؑ بن مریمؑ کی نصائح و وصیتوں میں عورت سے نرمی برتنے اور اس سے مربوط امور میں آسانی رواد رکھنے کی تاکید کے!

جہاں تک اسلام کا تعلق ہے تو اس مقدس و پاکیزہ دین و آئین میں کہ جس کے دستورات و تعلیمات کا مجموعہ قرآن مجید ہے عورت کی بابت ایک ایسا منفرد و بلند پایہ نظریہ پیش کیا گیا ہے جو دنیا والوں کے لئے بالکل نیا اور عدیم النظیر تھا اور وہ اس سے پہلے اس طرح کے نقطہ نظر سے ہرگز آشنائی نہ رکھتے تھے، اسلام کا موقف سب سے مختلف ہے اس میں بنیادی طور پر عورت کی ذات اور وجودی عظمت کے حوالہ سے دیگر تمام مکاتب فکر کے اصولوں کی نفی پائی جاتی ہے کیونکہ دنیا والوں نے پہلے دن ہی سے عورت کی وجودی شناخت کو ملیا میٹ کر دیا اور اس کی فطری قدروں کا نام و نشان تک مٹا دیا جبکہ اسلام نے عورت کی وجودی شناخت کو اجاگر کرتے ہوئے اہل دنیا کے عورت کے بارے میں فکری تصورات و خیالات اور عملی رجحانات کو مسترد و ناقابل قبول قرار دیا۔

(۶)

عورت کی وجودی حیثیت

اسلام نے عورت کی وجودی حیثیت کے بارے میں نہایت وضاحت کی ہے کہ وہ بھی مرد کی طرح ”انسان“ ہے اور ہر انسان خواہ مرد ہو یا عورت اس کا وجود دو انسانوں یعنی مرد اور عورت کے ملاپ کا نتیجہ ہوتا ہے (اس کے مادہ ہستی و عنصر وجودی میں دو انسان شریک ہیں) اور ان دو انسانوں میں سے کسی ایک کو دوسرے پر وجودی برتری حاصل نہیں مگر تقویٰ کے حوالہ سے! چنانچہ خداوند کریم نے ارشاد فرمایا:

سورہ حجرات، آیت ۱۳:

”يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتَقْوَىٰ“

(اے لوگو! ہم نے تمہیں مرد اور عورت سے پیدا کیا اور تمہیں شعبوں اور قبیلوں کی حیثیت دے دی تاکہ تم ایک دوسرے کو پہچانو، یقیناً تم میں سے خدا کے نزدیک سب سے زیادہ عزت و احترام اسے حاصل ہے جو زیادہ تقویٰ رکھتا ہو) اس آیت مبارکہ سے واضح طور پر معلوم ہوتا ہے کہ خداوند عالم نے ہر انسان کو دو انسانوں، مرد اور عورت کے ملاپ کے نتیجے میں وجود میں آنے والی مخلوق قرار دیا ہے یعنی وہ دونوں..... مرد اور عورت..... وجود میں آنے والے انسان کے مادہ تکوین کی مساوی بنیادیں ہیں، اور جو انسان وجود میں آیا ہے خواہ وہ مرد ہو یا عورت، وہ ان دونوں کے مادہ تولید کی مساوی ترکیب سے وجود پانے والا مجموعہ ہے۔

خداوند عالم نے اپنے مقدس کلام میں عورت کی بابت ہرگز ایسا تصور پیش نہیں کیا جو بعض شعراء کے کلام میں پایا جاتا ہے، ملاحظہ ہو:

ایک شاعر نے کہا:

”انما امهات الناس او عیة“

(انسانوں کی مائیں صرف ظرف و برتن ہیں)

اور دوسرے شاعر نے یوں کہا:

بنونا بنوا بناانا و بناانا بنوهن ابناء الرجال الابعاد

(ہمارے بیٹوں کے بیٹے ہمارے بیٹے ہیں اور ہماری بیٹیوں کے بیٹے دور کے مردوں کے بیٹے ہیں)

لیکن اس کے برعکس اسلام نے ہر فرد بشر کو... خواہ مرد ہو یا عورت... دونوں کے مادہ تولید کی آمیزش کا نتیجہ قرار دیا ہے، ہر انسان کی وجودی ساخت، دونوں سے ترکیب یافتہ ہے۔ بنا بریں تمام افراد انسان ایک جیسے ہیں، اس سلسلہ میں اس بیان سے زیادہ کامل و بلیغ بیان نہیں ہو سکتا، خداوند عالم نے مرد و عورت کی وجودی و انسانی برابری کے بیان کے بعد تقویٰ کو برتری کا معیار قرار دیا۔

ایک مقام پر یوں ارشاد حق تعالیٰ ہوا:

سورہ آل عمران، آیت ۱۹۵:

”أَلَمْ يَلْمِزْكُمْ عَمَلَكُمْ فَمِنْكُمْ ظَالِمٌ لِّنَفْسِهِ أَلَمْ يَلْمِزْكُمْ عَمَلَكُمْ فَمِنْكُمْ ظَالِمٌ لِّنَفْسِهِ“

(میں تم میں سے کسی عمل کرنے والے کا عمل ضائع نہیں کرتا خواہ وہ مرد ہو یا عورت، تم میں سے بعض دوسرے بعض

سے ہیں۔۔ تم ایک دوسرے سے پیدا ہوئے ہو۔۔)

اس آیت مبارکہ میں صراحت کے ساتھ بیان کیا گیا ہے کہ خدا کے نزدیک کسی کا عمل ضائع نہیں ہوتا اور نہ ہی اس کے ہاں کسی کی کوشش بے نتیجہ ہوتی ہے، اس کی وجہ و سبب یہ ذکر کیا گیا کہ ”بَعْضُكُمْ مِّنْ بَعْضٍ“ تم ایک دوسرے سے پیدا ہوئے ہو، اس میں صریح طور پر آیت مبارکہ ”انما خلقناکم من ذکر وانثی.....“ کے عملی نتیجہ کا تذکرہ ہے اور وہ یہ کہ مرد اور عورت دونوں ایک ہی نوع سے ہیں انکی وجودی ساخت اور اصل خلقت کی بنیاد میں کوئی فرق نہیں پایا جاتا۔

وجودی عدم فرق کے بیان کے بعد ان دونوں صنفوں کے اعمال کے بارے میں واضح طور پر ارشاد فرمایا کہ ان میں سے کسی کا عمل خدا کے ہاں ضائع نہیں ہوگا اور نہ ہی کسی کا عمل دوسرے کو ملے گا، ہر شخص اپنے کئے کا گروہ ہے (اپنے اعمال کا خود ذمہ دار ہے)، جبکہ زمانہ جاہلیت (زمانہ قبل از اسلام) میں لوگ یوں کہتے تھے: ”ان علیہن مسیئاتہن ولسر جمال حسناتہن من منافع وجودہن“ (عورتوں کی غلطیاں اور گناہ خود انہی کے ذمہ ہیں لیکن ان کی نیکیاں اور وجودی منفعتیں مردوں کے لئے ہیں (ان کا حق ہے).....) اس سلسلہ میں عنقریب مزید وضاحت پیش کی جائے گی،

بہر حال عورت کے بارے میں ارشادات خداوندی سے یہ ثابت ہوتا ہے کہ مرد اور عورت دونوں انسانی حوالہ اور وجودی بنیاد پر برابر حیثیت رکھتے ہیں اور ان میں سے کسی کو وجودی و ذاتی طور پر دوسرے پر برتری حاصل نہیں بلکہ ہر ایک کا عمل مساوی حیثیت رکھتا ہے خواہ وہ اچھا عمل ہو یا برا، عمل کرنے والے کے حوالہ سے اس کی حیثیت برابر ہے اس میں مرد اور عورت کے درمیان کوئی فرق نہیں پایا جاتا، ان کے درمیان فضیلت و برتری کا واحد معیار تقویٰ ہے، تو جب یہ واضح ہو گیا کہ تقویٰ پر ہی برتری کی بنیاد ہے، اور تقویٰ کی واضح صورت اخلاق فاضلہ (فضیلت پر مبنی اوصاف) ہیں مثلاً ایمان اپنے گونا گوں درجات کے ساتھ، سو مند علم و دانش، پختہ عقل و فہم، حسن اخلاق، صبر اور حلم و بردباری، لہذا جو عورت ایمان کے بلند درجہ پر فائز ہو یا علم و دانش کی دولت سے مالا مال ہو، یا عقل و فہم کی پختگی سے آراستہ ہو، یا حسن اخلاق کے عالی درجہ فضیلت کی حامل ہو وہ اسلامی نقطہ نظر و معیار کے حوالہ سے اس مرد سے زیادہ احترام و عزت اور مقام و منزلت رکھتی ہے جو ان اوصاف میں اس کا ہم مقام وہم پلہ نہ ہو خواہ وہ (مرد) کوئی بھی ہو (خواہ کسی بھی معاشرتی جاہ و جلال و منصب کا حامل کیوں نہ ہو)، کسی کو تقویٰ اور کمالی اوصاف کے علاوہ کوئی برتری، احترام اور مقام و منزلت حاصل نہیں۔

سابقہ الذکر آیت کے ہم معنی بلکہ اس سے زیادہ واضح، درج ذیل آیات شریفہ ہیں:

سورہ نمل، آیت ۹۷:

”مَنْ عَمِلْ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيَاتًا طَيِّبَةً وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ“

(جو شخص نیک عمل بجالائے خواہ وہ مرد ہو یا عورت، جبکہ وہ مؤمن ہو تو ہم اسے پاک و پاکیزہ زندگی عطا کریں گے اور ہم..... ایسے لوگوں کو..... ان کے نیک اعمال کی نہایت عمدہ جزا و اجر دیں گے)۔

سورہ مومن، آیت ۴۰:

”وَمَنْ عَمِلْ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ“

(اور جو شخص نیک عمل انجام دے، مرد ہو یا عورت، بشرطیکہ وہ مؤمن ہو تو ایسے لوگ بہشت میں جائیں گے اور وہاں انہیں بے حساب رزق دیا جائے گا)

سورہ نساء، آیت ۱۲۳:

”وَمَنْ يُّعْمَلْ مِنَ الصَّالِحَاتِ مِنْ ذَكَرٍ أَوْ أُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظَلَّمُونَ فِيهَا“

(جو شخص نیک اعمال میں سے کوئی عمل انجام دے، مرد ہو یا عورت، بشرطیکہ وہ مؤمن ہو، تو ایسے لوگ بہشت میں داخل ہوں گے اور ان پر ذرہ برابر ظلم و زیادتی نہ کی جائے گی)

ان آیات شریفہ میں مرد اور عورت کی برابری کو واضح و صریح انداز میں بیان کیا گیا ہے، ان کے علاوہ دیگر آیات میں عورت کے ساتھ بے احترامی اور بے پرواہی کی مذمت کی گئی ہے اور اسے حقارت و بے اہمیتی کی نظر سے دیکھنے کو قبیح و برا عمل قرار دیا گیا ہے، چنانچہ ارشاد خداوندی ہے:

سورہ نمل، آیت ۵۸، ۵۹:

”وَإِذَا الْبُيُوتُ تَبَايَعَتْ بِهَا مَسَافِرُهَا فَوَجَدَتْ فِيهَا نُحُوسًا مِّنْ يَّسُورٍ مِّنْ سُوْرٍ صَّابِرِينَ ۗ أَلَيْسَ لِكُلِّ شَيْءٍ حَاكِمٌ“

(اور جب ان میں سے کسی کو بیٹی کے پیدا ہونے کی خوشخبری دی جاتی تو اس کا چہرہ سیاہ ہونے لگتا تھا اور وہ سخت غصہ کو پٹی کر رہ جاتا تھا، اپنے لئے اس بڑی خبر کو سن کر وہ لوگوں سے منہ چھپاتا تھا اور سوچنے لگتا تھا کہ..... آیا ذلت برداشت کر کے اس (بیٹی) کو زندہ رہنے دے یا اسے مٹی میں دفن کر دے..... زندہ درگور کر دے..... یاد رکھو کہ ان لوگوں کا فیصلہ برا

(ہے)

یاد رہے کہ آیت مبارکہ میں بری خبر کے الفاظ سے ہرگز یہ مراد نہیں کہ اللہ تعالیٰ اسے بری خبر قرار دیتا ہے بلکہ یہ اس شخص کی زبان حال کا اشارہ ہے جسے وہ خبر دی جاتی تھی اور وہ اسے اپنے لئے بری خبر سمجھتا تھا۔۔۔ م۔

دراصل وہ لوگ بیٹی کی پیدائش کی خبر سن کر اس لئے غصہ و شرمندگی کا شکار ہو جاتے تھے کہ ان کے ہاں بیٹی کا پیدا ہونا باپ کے لئے ننگ و عار سمجھا جاتا تھا۔ ان کے اس غلط طرزِ فکر کی اصل وجہ یہ تھی کہ وہ یہ خیال دل میں لا کر جل بہن جاتے تھے کہ یہ بچی بڑی ہو کر دوسروں کے لئے متاعِ لذت بن جائے گی اور یہ شوہر کا بیوی پر جنسی عمل میں..... کہ جس کا ذکر ہی ناشائستہ ہے..... ایک طرح کا غلبہ و برتری ہے کہ جس کے محبوب و عار ہونے کی بازگشت عورت کے باپ اور خاندان کی طرف ہوتی ہے..... (لوگ اس کے باپ اور خاندان کو حقارت کی نظر سے دیکھتے ہیں)۔

عربوں کے اسی غلط طرزِ فکر کے باعث ان کے ہاں عام رسم تھی کہ وہ بیٹیوں کو زندہ درگور کر دیتے تھے، ان کے اس فکری انحراف کا پہلا سبب گذشتہ صفحات میں آپ ملاحظہ کر چکے ہیں، خداوند عالم نے ان کے اس نہایت فحش عمل کی سخت مذمت کرتے ہوئے اپنے مخصوص انداز میں اس کے انجام بد کے بارے میں یوں ارشاد فرمایا:

سورہ بقرہ، آیت ۹:

﴿وَإِذَا الْمَوْءُودَةُ سُئِلَتْ ۖ بِأَيِّ ذَنْبٍ قُتِلَتْ﴾

(اور جب زندہ درگور کی جانے والی کے بارے میں پوچھا جائے گا وہ اسے کس گناہ کی وجہ سے قتل کیا گیا ہے؟)

افسوس ہے کہ ظہور اسلام کے بعد بھی یہ خرافاتی افکار اور طرزِ عمل مسلمانوں کے درمیان باقی رہا کہ یہ انہوں نے اپنے اسلاف سے ورثہ میں پایا یعنی یہ غلط و انحرافی افکار و اعمال نسل در نسل ان میں عملی طور پر منتقل ہوتے چلے گئے اور ان کے دلوں سے ان غلیظ افکار کی غلاظت دور نہ ہوئی، یہی وجہ ہے کہ اگر کوئی مرد کسی عورت سے زنا کرے تو اس فحش فعل کا داغ اس عورت پر ہمیشہ باقی رکھتے ہیں خواہ وہ توبہ بھی کر لے اور اپنے کئے پر پشیمان بھی ہو لیکن زنا کرنے والے مرد کا دامن داغدار نہیں سمجھتے خواہ وہ توبہ نہ کرے اور بار بار اس گناہ کا مرتکب ہوتا رہا۔ جبکہ اسلام نے اصل عمل (زنا) کو فحش و برا اور اس کے مرتکب کو معصیت کا قرار دیا ہے اور اس میں زانی مرد اور زانیہ عورت دونوں برابر ہیں۔

(۷)

عورت کا معاشرتی مقام و منزلت

اسلام نے عورت اور مرد کو معاشرتی زندگی کے امور کی تدبیر میں دونوں کے ارادہ و عمل سے استفادہ کے حوالہ سے برابر و مساوی قرار دیا ہے کیونکہ وہ دونوں وجودی و انسانی بنیادوں میں یکساں ہیں اور اپنی زندگی کی بقاء و سلامتی کے ضروری و لازمی امور مثلاً کھانا، پینا وغیرہ میں ان کے درمیان کوئی فرق نہیں پایا جاتا چنانچہ خداوند عالم نے ارشاد فرمایا:

”بَعْضُكُمْ مِّنْ بَعْضٍ“ (سورہ آل عمران ۱۹۵)..... تم میں سے بعض دوسرے بعض سے ہیں (تم ایک دوسرے سے اور ایک ہی جنس سے وجود میں آئے ہو).....، بنا براین جس طرح مرد کو اپنے مستقل ارادہ و عمل اور ان کے نتائج و فوائد سے استفادہ کرنے کا حق حاصل ہے اسی طرح عورت کو بھی یہ تمام حقوق حاصل ہیں یعنی عورت بھی مرد کی طرح اپنے بارے میں خود فیصلہ کرنے کا اختیار رکھتی ہے اور کام کاج کا حق رکھتی ہے اور اپنے کام کاج سے حاصلہ فوائد بھی اسی کی ملکیت ہیں، ان امور میں مرد اور عورت کے درمیان کوئی فرق نہیں پایا جاتا چنانچہ ارشاد خداوندی ہے:

سورہ بقرہ، آیت ۲۸۶:

”لَهُمَا مِثْرٌ مِّمَّا كَسَبَتْ وَعَلَيْهَا مِثْرٌ مِّمَّا كَسَبَتْ“

(اسی کے لئے ہے جو اس نے کام کیا اور اسی پر اس کی ذمہ داری ہے جو اس نے انجام دیا..... اس کے اچھے کام کا فائدہ اسی کو حاصل ہوگا اور برے کام کی سزا بھی اسے ہی ملے گی.....)۔

اسلام نے جس چیز کو ”حق“ قرار دیا ہے اس میں مرد اور عورت برابر حیثیت رکھتے ہیں، اسلام کے عظیم نقطہ نظر میں وہ دونوں مساوی مقام و منزلت کے حامل ہیں، خداوند عالم نے قرآن مجید میں حق کے بارے میں ارشاد فرمایا:

سورہ شوریٰ، آیت ۲۴:

”وَيُحْيِي الْحَيَّ بِحُكْمِهِ“

(..... اور خدا حق کو اپنے حکمات کے ذریعے ثابت کرتا ہے.....)

البتہ اس نے عورت کے وجود میں تخلیقی طور پر دو خصوصیات قرار دی ہیں جن کی بناء پر وہ مرد سے امتیازی حیثیت

رکھتی ہے:

(۱) نوع بشر کی وجودی ساخت و نشوونما کے لئے اسے کھیتی کے مانند قرار دیا گیا ہے تاکہ انسان کو وجودی مراحل کی تکمیل میں اس کا کردار اس صدف جیسا ہو جو گوہر کے نکوینی مراحل طے کرنے کا ظرف ہوتا ہے، لہذا نوع انسانی کی بقاء کا راز عورت کے وجود میں مضمر ہے اور تمام افراد بشر اس سلسلہ میں اسی کا سہارا لیتے ہیں، اسے کھیتی کے مانند قرار دینے کی بناء پر اس کے لئے مخصوص احکام بھی مقرر کئے گئے ہیں (جس طرح کھیتی کی خصوصیت کے پیش نظر اس کے لئے مخصوص احکام ہوتے ہیں اسی طرح عورت کہ جو نوع بشر کی بقاء کی کھیتی ہے کے لئے بھی مخصوص احکام مقرر کئے گئے ہیں) اسی وجہ سے وہ مرد سے امتیاز رکھتی ہے۔

(۲) تخلیقی طور پر اس کے وجود میں لطافت اور شعور و احساس کی نزاکت پائی جاتی ہے، بدن کی لطافت اور شعور کی نزاکت اس کے ذاتی امور و احوال اور معاشرتی فرائض و ذمہ داریوں میں مؤثر کردار ادا کرتی ہیں۔ (جسمانی لطافت کی بنیاد پر وہ عائلی و ازدواجی امور میں اور شعور کی نزاکت کی بناء پر معاشرتی و اجتماعی ذمہ داریوں کی ادائیگی میں اپنے وجودی امتیازات سے استفادہ کرتی ہے اور یہ دو وجودی صفات اس کے امتیازی کمالات ہیں)۔

تو یہ ہے عورت کی معاشرتی منزلت، اس سے مرد کا معاشرتی مقام بھی معلوم ہو جاتا ہے اور ان دونوں میں سے ہر ایک کے مخصوص احکام اور دونوں کے مشترک احکام کی بابت حقیقت الامر واضح ہو جاتی ہے اور اس سلسلہ میں کسی طرح کی غلط فہمی کی گنجائش باقی نہیں رہتی، خداوند عالم کا ارشاد ہے:

سورہ نساء، آیت ۳۲:

”وَلَا تَتَمَنَّوْا مَا فَضَّلَ اللَّهُ بِهِ بَعْضَكُمْ عَلَى بَعْضٍ ۗ لِلرِّجَالِ نَصِيبٌ مِّمَّا كَتَبْنَا لَهُ وَاللِّسَاءِ نَصِيبٌ مِّمَّا كَتَبْنَا ۗ وَسَأَلُوا اللَّهَ مِنْ فَضْلِهِ ۗ إِنَّ اللَّهَ كَانَ بِكُلِّ شَيْءٍ عَلِيمًا“

(تم اس چیز کی ہرگز تمنا نہ کرو جو خدا نے تم میں سے بعض کو بعض سے زیادہ عطا کی ہے، مردوں کے لئے وہی حصہ ہے جو انہوں نے کام کیا اور عورتوں کے لئے وہی حصہ ہے جو انہوں نے کام کیا، اور تم اللہ سے اس کے فضل و عنایت کی طلب کرو، یقیناً خدا ہر چیز سے اچھی طرح آگاہ ہے)

اس آیت مبارکہ میں خداوند عالم نے اس امر سے آگاہی دلائی ہے کہ مرد اور عورت میں سے جو بھی معاشرہ میں کوئی خدمت سرانجام دے (کوئی عمل کرے) تو خداوند عالم اس کی بدولت اسے اپنی خاص عنایت سے نوازتا ہے، ہر شخص کو اس کے عمل کے مطابق..... اور اس کی ذمہ داریوں کی بنیاد پر..... فضل و عنایت خداوندی حاصل ہوتی ہے، خدا کے اس فضل و عنایت میں سے بعض بالخصوص ایک صنف کے حصہ میں آتا ہے اور بعض دوسری صنف کو ملتا ہے یعنی بعض مردوں کو اور بعض

عورتوں کو حاصل ہوتا ہے مثلاً مرد کے لئے..... اس کی وسیع ذمہ داریوں کی بناء پر..... میراث میں عورت سے دگنا حصہ مقرر کیا گیا ہے تو اس حوالہ سے اسے عورت پر فضیلت و برتری حاصل ہے اور عورت کو نان و نفقہ کی ذمہ داری سے مبرا قرار دیئے جانے کی بناء پر مرد پر برتری عطا کی گئی ہے، لہذا ان میں سے کسی کو دوسرے کی برتری کے حصول کی تمنا نہیں کرنی چاہئے (مرد کو یہ نہیں کہنا چاہئے کہ کاش مجھے نان و نفقہ کی ذمہ داری سے مبرا قرار دیا جاتا اور نہ ہی عورت کو میراث سے دگنا حصہ پانے کی خواہش کرنی چاہیے کیونکہ خداوند عالم نے فریقین کی ذمہ داریوں کے حوالہ سے ہر ایک کو خاص مقام و منزلت عطا فرمائی ہے اور یہ اس کی عادلانہ تقسیم کاری سے مربوط امور ہیں)، خداوند عالم نے ان دونوں میں سے ایک کو دوسرے پر مخصوص ذمہ داریوں کی بناء پر برتری عطا کرنے کے علاوہ فضیلت و برتری کا ایک جامع معیار، عمل کو مقرر کیا ہے کہ خواہ مرد ہو یا عورت، جو بھی اسے انجام دے گا اسے دوسرے پر برتری حاصل ہوگی اور اس میں کسی کے چاہنے اور نہ چاہنے کا ہرگز دخل نہیں، مثلاً ایمان، علم، عقل، تقویٰ اور دیگر وہ فضیلتیں جو دین میں مستحسن قرار دی گئی ہیں، یہ فضیلتیں خدا کی عنایتیں ہیں وہ جسے چاہتا ہے عطا فرماتا ہے، اسی لئے اس نے ارشاد فرمایا: ”وَسَأَلُوا اللَّهَ مِنْ فَضْلِهِ“ تم اللہ کے فضل و عنایت کے طلبکار ہو، اس سلسلہ میں جو کچھ ذکر کیا جا چکا ہے اس کی دلیل کے طور پر آیہ مبارکہ ”الَّذِينَ جَاءُوا مَوْنًا عَلَى النِّسَاءِ“ (سورہ النساء، آیت ۳۴) کو پیش کیا جاسکتا ہے، اس کی تفسیر عنقریب ذکر ہوگی۔

(۸)

مرد اور عورت کے مشترک اور مخصوص احکام

عورت، مرد کے ساتھ تمام عبادتی احکام اور معاشرتی حقوق میں برابر کی شریک ہے لہذا اسے بھی ان تمام امور میں استقلال حاصل ہے جن میں مرد کو استقلال حاصل ہے مثلاً میراث، کام کاج، معاملات، تعلیم و تعلم، حصول و تحفظ حقوق وغیرہ، البتہ صرف انہی موارد میں مرد سے مختلف حقوق و احکام رکھتی ہے کہ اس کی طبع و وجودی جن کی مقتضی ہے، اس کے علاوہ کسی مورد میں اس کے اور مرد کے احکام میں فرق نہیں، اس کی طبع و وجودی جن امور میں اس کے اور مرد کے احکام میں فرق کی مقتضی ہے ان میں سے اہم امور یہ ہیں: حکومت و اقتدار، قضاوت، قتال و جہاد (یعنی عسکری و مسلحانہ عملی اقدامات اور حملے وغیرہ، صرف میدان جنگ میں موجود ہونا اور غیر عسکری امور میں معاونت اس سے مستثنیٰ ہے مثلاً زنجیوں کی

تجاورداری وغیرہ)، میراث میں مرد سے نصف حصہ، حجاب اور جسم کے پرکشش حصوں کو ڈھانپنا، جنسی ملاپ اور دیگر ان امور میں شوہر کی فرماں برداری اس سے وجودی و جسمانی استفادہ و بہرہ مندی سے تعلق رکھتے ہیں، ان تمام امور میں اسے جس محرومی سے دوچار ہونا پڑتا ہے اس کی تلافی اس طرح کی گئی ہے کہ اس کا نان و نفقہ اور زندگی کے بنیادی ضروری اخراجات مرد کے ذمہ کر دیئے گئے ہیں: شادی سے پہلے باپ اور شادی کے بعد شوہر کو ان ذمہ داریوں کے پورا کرنے کا حکم دیا گیا ہے اور مرد پر واجب قرار دیا گیا ہے کہ وہ حتی الامکان اس کے تمام امور کی نگرانی اور اس کی عزت و حرمت کے دفاع میں ضروری اقدامات کرے، اس کے علاوہ اولاد کی تربیت و پرورش اور نگہداری کے حقوق بھی عورت کو عطا کئے گئے ہیں، خداوند عالم نے عورت کو یہ سہولت و رعایت دی ہے کہ اسے جان و ناموس سمیت ہر لحاظ سے تحفظ عطا کیا گیا ہے یہاں تک کہ اس کی زبانی برائی کی اجازت بھی نہیں دی گئی بلکہ اس میں بھی مرد پر اس کی بھرپور حمایت کا فریضہ عائد کیا گیا ہے، اسے ماہواری کے دنوں اور بچہ کی ولادت (نفاس) کے دنوں میں عبادت کے فرائض سے مستثنیٰ قرار دیا گیا ہے، ہر حال میں اس سے نرمی و محبت آمیز سلوک کرنے کو لازمی قرار دیا گیا ہے۔

مذکورہ بالا مطالب کا خلاصہ یہ ہے کہ:

۱۔ حصول علم کے حوالہ سے!

عورت پر اصول و معارف، اعتقاد اور فروع دین یعنی عبادت کے احکام اور معاشرہ میں نافذ و جاری قوانین کے علم سے زیادہ کسی علم کا حصول لازمی فریضہ قرار نہیں دیا گیا۔

۲۔ عمل کے حوالہ سے!

عمل کے حوالہ سے وہ تمام دینی احکام اس پر لاگو ہوتے ہیں جو مرد پر ضروری قرار دیئے گئے ہیں ان میں وہ دونوں مساوی حیثیت رکھتے ہیں۔

۳۔ فرمانبرداری کے حوالہ سے!

عورت پر ضروری قرار دیا گیا ہے کہ جنسی ملاپ میں شوہر کی فرمانبرداری کرے (ہر کام اور بات میں اس کی اطاعت واجب نہیں)

۴۔ نجی زندگی کے حوالہ سے!

نجی زندگی کے امور کی ترتیب و تنظیم کے لئے کام کاج اور صنعت و حرفت وغیرہ کا سیکھنا بھی اس پر واجب نہیں اور نہ ہی گھر کے اندرونی نظام کے لئے اس پر کوئی اضافی اقدامات کرنا ضروری ہے۔۔۔۔۔ بلکہ یہ سب کچھ شوہر کے ذمہ ہے یا دونوں کی مشترک کادشوں سے اسے انجام دیا جاسکتا ہے، اس مقصد کے لئے عورت کو کوئی پیشہ اختیار کرنے اور اپنے آپ کو مشقت میں ڈالنا ہرگز واجب نہیں۔۔۔۔۔

۵۔ عمومی مسائل کے حوالہ سے!

معاشرہ کے عمومی مسائل کو حل کرنے اور اس کے امور کی اصلاح کے لئے یا اس کی مصلحتوں و فوائد کے تحفظ کے لئے اعلیٰ تعلیم حاصل کرنا اور اہم و مفید پیشوں کو اختیار کرنا بھی اس پر واجب نہیں خواہ وہ ان مقاصد کے لئے اپنی مقررہ شرعی حدود میں رہتے ہوئے اقدامات کیوں نہ کرے۔

مذکورہ بالا امور کا عورت پر واجب نہ ہونا دراصل اس پر سنگین ذمہ داریوں کا بوجھ نہ ڈالنے اور اسے اپنی وجودی حیثیت و شرف کا اعزاز عطا کرنے سے عبارت ہے لہذا اگر وہ ان تمام امور میں کردار ادا کرنے کے لئے علم حاصل کرے یا کام کاج کرے یا کوئی پیشہ و حرفہ اپنائے تو ایسا کرنا اس کی ذاتی فضیلت کہلانے کا اور اس کے لئے باعث فخر و مباحات ہوگا کہ اس نے معاشرہ کی بہتری کے لئے اپنی توانائیاں بروئے کار لائی ہیں، ان اقدامات پر اظہار فخر و مباحات کرنا اور اپنے ہم صنف افراد یعنی خواتین کے درمیان اپنی امتیازی اکتسابی فضیلت کو ظاہر کرنا اسلامی نقطہ نظر سے جائز و روا ہے بلکہ اسلام نے اس طرح کے اظہار کو نہایت پسندیدگی کی نگاہ سے دیکھا ہے۔۔۔۔۔ تاکہ دیگر افراد اس کی عملی تقلید کریں اور اس طرح کے فضائل و کمالات کسب کر کے بلند مقام و منزلت پائیں۔۔۔۔۔ جبکہ اس کے برعکس مردوں کو میدان جنگ میں شجاعت و بہادری کے کارنامے پیش کرنے پر اظہار فخر و مباحات کے علاوہ دیگر امور میں ایسا کرنے سے منع کیا گیا ہے۔

بہر حال عورت ان امور میں اپنے کامل و مستقل ارادہ سے جو اقدامات کرے ان پر اظہار مباحات اس کا حق ہے چنانچہ سنت نبوی سے بھی اس کی تائید ہوتی ہے، اگر طول کلام کا اندیشہ نہ ہوتا تو یہاں حضرت پیغمبر اسلام صلی اللہ علیہ وآلہ وسلم کا اپنی زوجہ محترمہ سیدہ خدیجہ الکبریٰ سلام اللہ علیہا اور اپنی جلیل القدر دختر سیدۃ النساء حضرت فاطمہ زہراء علیہما السلام، اپنی دیگر ازواج اور اپنی امت کی دیگر خواتین کے ساتھ برتاؤ اور حسن سلوک کی تفصیلات ذکر کی جاتیں اور آنحضرت نے عمومی طور پر خواتین کے لئے جو ارشادات فرمائے اور ان کی بابت تاکید فرمائی جاری کئے وہ سب یہاں بیان کئے جاتے، اس کے ساتھ ساتھ آئمہ اہل بیت علیہم السلام اور ان کی عظیم المرتبت خواتین مثلاً حضرت زینب بنت علی، فاطمہ بنت الحسین

وسکینہ بنت الحسین کے ان کارناموں کو ذکر کرتے اور ان کے وہ نورانی ارشادات و فرامین بھی پیش کئے جاتے جو خواتین کے مقام و منزلت کی بابت ان کے فضائل و کمالات کے حوالے سے منقول ہیں، عین ممکن ہے ہم سورہ نساء کی مربوط آیات کی تفسیر میں ”روایات پر ایک نظر“ کے عنوان سے پیش کی جانے والی روایات میں ان میں سے بعض کا ذکر کرنے کی سعادت و توفیق حاصل کریں انشاء اللہ، (اس سلسلہ میں ہماری کتاب کی دیگر جلدوں کا مطالعہ کیا جاسکتا ہے)

بہر حال مذکورہ احکام و حقوق کی اصل و اساس، فطرت ہے، فطرت ہی پر ان تمام احکام کی بنیاد قائم و استوار ہے کہ جس کی بابت ”عورت کے معاشرتی مقام و منزلت“ کے حوالہ سے مطالب پیش کئے جاسکے ہیں، یہاں اس کی مزید وضاحت کے لئے عرض کرتے ہیں کہ:

معاشرہ اور اس سے مربوط احکام و امور کی بابت علمی بحث و تحقیق کرنے والے ارباب دانش (ماہرین علم الاجتماع) اس حقیقت میں کسی شک و شبہ کا شکار نہیں ہو سکتے کہ تمام معاشرتی ذمہ داریوں اور ان سے تعلق رکھنے والے فرائض کا سلسلہ بالآخر طبیعت (Nature) تک جا پہنچتا ہے اور اسی طبع انسانی کی بنیادی خصوصیت نے انسان کو اپنے نوعی معاشرہ کی تشکیل کی راہ دکھائی جس کے نتیجے میں کوئی دور ایسا نہیں پایا جاتا کہ جس میں اس طرح کا نوع انسانی پر مشتمل معاشرہ وجود نہ رکھتا ہو (بلکہ ہر زمانہ میں اس کا وجود تاریخ کی ناقابل انکار حقیقت ہے)۔

البتہ اس امکان کو رد نہیں کیا جاسکتا کہ طبعی تقاضوں کے عین مطابق تشکیل دیا جانے والا معاشرہ ایسے عوامل کا شکار ہو جائے جو اسے صحیح و سالم راستہ سے منحرف کر کے غلط و فاسد راہ پر لگا دیں جیسا کہ انسان کے طبعی بدن کی بابت ممکن ہوتا ہے کہ اسے ایسے عوامل آلیں جو اس کی سلامتی اور طبعی کمال کو تباہ کر کے اسے ناقص الخلقیت و وجود میں تبدیل کر دیں یعنی اس کے وجود کی اس قوت کو ختم کر دیں جو اسے خلقہ حاصل تھی یا اسے بیماری و جسمانی نقص میں مبتلا کر دیں،

بنا بریں معاشرہ خواہ نیک و صالح اور فضیلتوں کا حامل ہو یا برا و فاسد اور پستیوں کا شکار ہو اپنے تمام امور و مسائل میں بالآخر ”طبیعت“ (Natur) ہی پر منتہی ہوتا ہے لیکن اس فرق کے ساتھ کہ برا اور فاسد معاشرہ ایسے عوامل سے دوچار ہو جس نے اس معاشرہ کی عمومی زندگی کو تباہی کے کنارے لاکھڑا کیا اور اسے نیکیوں و فضیلتوں سے بہرہ مند نہ ہونے دیا جبکہ نیک و صالح اور فضائل و خوبیوں کا حامل معاشرہ اس طرح کے عوامل سے محفوظ رہا، یہ ایسی حقیقت ہے جسے علم الاجتماع کے ماہرین و محققین نے صراحتاً یا اشارتاً اپنی بحثوں میں ذکر کیا ہے لیکن ان سے اور سب سے پہلے کتاب الہی نے نہایت واضح و روشن اور عمدہ ترین بیان کے ساتھ اس طرح ذکر کیا:

سورہ ط، آیت ۵۰:

○ ”الَّذِي آعْطَى كُلَّ شَيْءٍ حَلْقَهُ ثُمَّ هَدَى“

(وہ کہ جس نے ہر چیز کو خلق کیا.. اسے وجود کی نعمت عطا کی.. پھر اس کی ہدایت کی)

سورہ اعلیٰ، آیت ۳:

○ ”الَّذِي خَلَقَ فَسُوِّيْ ۙ وَالَّذِي قَدَّرَ فَهَدَىٰ“

(وہ کہ جس نے پیدا کیا پھر درست کیا، اور وہ کہ جس نے تقدیر بتائی پھر اس کی ہدایت کی)

سورہ شمس، آیت ۸:

○ ”وَنَفْسٍ وَّمَا سَوَّاهَا ۙ فَأَلْهَمَهَا فُجُورَهَا وَتَقْوَاهَا“

(اور نفس کی قسم، اور اس کی قسم جس سے اسے سنوارا، پھر اس کا فجور (برائی) اور اس کا تقویٰ اسے الہام کیا)

ان کے علاوہ تقدیر الہی پر مشتمل دیگر آیات میں بھی اسی مطلب کو بیان کیا گیا ہے۔

بہر حال انسان سمیت تمام موجودات عالم ہستی اپنے وجود و زندگی میں اپنے مقصدِ تخلیق تک پہنچنے کی راہ پاتی ہیں اور اسے حاصل کرنے کے لئے مناسب و موزوں اور کفایت کرنے والے جن وسائل و قوتوں کی انہیں ضرورت ہوتی ہے وہ سب انہیں تخلیقی طور پر عطا کر دی گئی ہیں تاکہ ان سے استفادہ کرتے ہوئے اپنے مقصد تک پہنچنے میں کامیابی سے ہمکنار ہو سکیں اور انسان کے لئے سعادت مند زندگی صرف وہی ہے جس کے اعمال خلقت و آفرینش اور فطرت سے مکمل طور پر ہم آہنگی و مطابقت رکھتے ہوں، اور اس کے فرائض و واجبات بالآخر طبیعت و نیچر پر صحیح طور سے منتہی ہوتے ہوں، چنانچہ اسی مطلب کی طرف اشارہ کرتے ہوئے ارشاد حق تعالیٰ ہوا:

سورہ روم، آیت ۳۰:

○ ”فَأَقْصِرْ وَجْهَكَ لِلدِّينِ حَنِيفًا ۙ فِطْرَتَ اللَّهِ الَّتِي فَطَرَ النَّاسَ عَلَيْهَا ۚ لَا تَبْدِيلَ لِخَلْقِ اللَّهِ ۗ ذَٰلِكَ

الدِّينُ الْقَدِيمُ“

(تو اپنا رخ خالص دین ہی کی طرف قائم رکھ کہ یہی فطرت خداوندی ہے جس پر اس نے انسانوں کو پیدا کیا ہے،

خدا کی تخلیق میں ہرگز تبدیلی نہیں ہوتی یہی پختہ و مستحکم دین ہے)

(۹)

سبیل سکینہ

حیدرآباد الشیف آباد، پونٹ نمبر ۸۱-۸۱ فطرت کے تقاضے

چونکہ تمام انسان ایک ہی بشری فطرت رکھتے ہیں لہذا ان کے درمیان معاشرتی حقوق و فرائض مساوی ہیں اور کسی کو کسی کا استحصال کرتے ہوئے دوسرے سے زیادہ حقوق پانے کی ہرگز اجازت نہیں یا یہ کہ ایک طبقہ اپنے تمام حقوق سے بہرہ مند ہو جبکہ دوسرے سرے ہی سے محروم کر دیئے جائیں، اس طرح کے طبقاتی فرق کی اسلام میں کوئی گنجائش نہیں پائی جاتی، البتہ اس معاشرتی عدل پر مبنی مساوات اور حقوق و فرائض میں برابری کا مطلب ہرگز یہ نہیں کہ معاشرہ کے تمام افراد معاشرتی ذمہ داریوں کے اہل و سزاوار ہیں اور ہر شخص ہر مقام و عہدہ پر فائز ہو سکتا ہے، ایسا کیونکر ممکن ہے کہ کوئی بچہ اپنے بچپن کے باوجود اور کوئی سفید و بے وقوف (کم عقل) شخص اپنی کم عقلی و نادانی کے باوجود ایسے عہدہ پر فائز ہو یا ایسی ذمہ داری سے عہدہ برآ ہو جسے ایک بالغ و عقلمند اور تجربہ کار شخص انجام دیتا ہے یا کوئی عاجز و کمزور انسان ایسے بلند امور و معاشرتی درجات کا حامل ہو جو قوی و طاقتور شخص کے شایان شان ہوں؟ صالح اور غیر صالح یعنی اہل و نا اہل کے درمیان برابری دونوں کی تباہی و بربادی کا سبب ہے، معاشرتی عدل جس بات کا متقاضی ہے اور جس کی بناء پر افراد معاشرہ کی برابری و مساوات کا معنی پیش کیا جاتا ہے اس سے مراد یہ ہے کہ ہر حقدار کو اس کا حق حاصل ہو اور اسے اس کے شایان شان مقام و منزلت دی جائے۔ بنا براین معاشرہ کے افراد اور طبقات و گروہوں کے درمیان برابری کا مطلب یہ ہے کہ ہر حقدار اپنے حق کو پائے اور کسی کا کوئی حق دوسرے کے حق سے متصادم نہ ہونے پائے یا دشمنی و عناد کی بناء پر یا آمرانہ و جارحانہ طور پر کسی کا حق پامال نہ ہو، اسی مطلب کی طرف اشارہ کرتے ہوئے خداوند عالم نے ارشاد فرمایا:

”وَلَكُمْ مِثْلُ الَّذِي عَلَيْهِنَّ بِالْمَعْرُوفِ وَلِلَّهِ جَالٍ عَلَيْهِنَّ دَرَجَةٌ.....“

اس سلسلہ میں وضاحت کے ساتھ بیان کیا جا چکا ہے اور آیت مبارکہ کے زیر نظر موضوع سے ربط و تعلق کے حوالہ سے معلوم ہو جاتا ہے کہ اس میں مردوں اور عورتوں کے درمیان طبعی و جسمانی فرق کی تصدیق کے ساتھ ساتھ ان کے درمیان حقوق کی برابری کا واضح ذکر کیا گیا ہے۔

اس کے علاوہ مردوں اور عورتوں کا بنیادی طور پر وجودی نعمتوں یعنی قوت و فکر و ارادہ۔۔۔ جو کہ سرچشمہ ”اختیار“ ہے۔۔۔ کا حامل ہونا اس کا متقاضی ہے کہ عورتیں، مردوں کے ساتھ فکر و ارادہ کی آزادی میں برابر حیثیت رکھتی ہوں اور

انہیں انفرادی و اجتماعی زندگی کے تمام امور میں..... سوائے ان موارد کے کہ جن کی ممانعت پر خاص دلیل قائم ہے... فکر و عمل کے حوالہ سے مکمل استقلال حاصل ہونا چاہئے، چنانچہ اسلام نے اسے اس استقلال و آزادی فکر و عمل سے بھرپور طور پر نوازا ہے جیسا کہ سابقہ ذکر شدہ مطالب میں آپ اس امر سے آگاہ ہو چکے ہیں،

بنا بریں خداوند عالم کے عظیم احسانات و نعمتوں کی بدولت عورت ذاتی استقلال کی حامل ہے اور اسے اپنے ارادہ و عمل میں آزادی حاصل ہے جس کے نتیجے میں فکری و عملی طور پر وہ مردوں کے زیر تسلط نہیں بلکہ ان کی حاکمانہ بالادستی کی قید سے آزاد ہے، جبکہ اسلام کے علاوہ دنیا کے کسی بھی نظام و آئین میں عورت کو اس عظمت و فضیلت سے نہیں نوازا گیا چنانچہ تاریخ کے اوراق سے اس امر کا ثبوت ملتا ہے کہ اسے ہر دور میں محرومیت و محکومیت کی زنجیروں میں جکڑ کر رکھا گیا لیکن خداوند عالم نے اس کے بارے میں واضح طور پر ارشاد فرمایا:

سورہ بقرہ، آیت ۲۳۳:

”فَلَا جُنَاحَ عَلَيْكُمْ فِيمَا فَعَلْتُمْ فِي أَنْفُسِكُمْ بِمَا مَعَرُوفٍ“
 ﴿۲۳۳﴾

(تم پر کوئی گناہ (و ذمہ داری) نہیں اس کام کی بابت جو وہ اپنے لئے انجام دیں نیکی کے ساتھ!)

لیکن وہ (عورتیں) مردوں کے ساتھ تمام تر وجودی عوامل میں برابری کے باوجود، دیگر جہتوں اور حوالوں سے مختلف حیثیت رکھتی ہیں، چنانچہ فزیالوجی (علم وظائف الاعضاء) میں واضح طور پر بیان کیا گیا ہے کہ دماغ، دل، رگیں، اعصاب و جوڑ، قد اور وزن وغیرہ بدن کی کمالات و صفات و خصوصیات میں متوسط درمیانی درجہ کی حامل عورت اسی درجہ کے حامل مرد کی نسبت کمتر ہوتی ہے اسی وجہ سے وہ جسمانی طور پر نرم و نازک ہوتی ہے جبکہ مرد جسمانی طور پر سخت و مضبوط اور طاقتور ہوتا ہے اسی طرح لطافت و نزاکت کے حامل احساسات مثلاً محبت، نرم دلی، زیب و زینت و جمال پسندی اور جسمانی تزئین و آرائش کی طرف رغبت وغیرہ بھی اس میں مرد کی نسبت زیادہ پائے جاتے ہیں جبکہ فکر و نظر کی قوت عورت کی نسبت مرد میں زیادہ ہوتی ہے، بنا بریں عورت کی زندگی احساساتی زندگی اور مردانی زندگی کو تعقلی زندگی سے موسوم کیا جاتا ہے، اس بناء پر اسلام نے اجتماعی و معاشرتی ذمہ داریوں میں کہ جن کا تعلق انہی دو امور یعنی تعقل اور احساسات میں سے کسی ایک سے ہوتا ہے ان میں عورت اور مرد کے درمیان فرق قائم کیا ہے لہذا جن امور میں فکر و نظر اور تعقل و بھرپور فکر کی ضرورت ہوتی ہے مثلاً حکمرانی، قضاوت، جنگ وغیرہ، وہ مردوں سے مخصوص و مختص کر دی ہیں اور جن امور میں احساسات کا فرما ہوتے ہیں وہ عورتوں سے مخصوص کر دیئے ہیں مثلاً اولاد کی نگہداشت و پرورش و تربیت اور امور خانہ داری کی تدبیر و تنظیم وغیرہ، جبکہ گھر کے اخراجات..... نان نفقہ..... کی ذمہ داری مردوں پر عائد کر دی اور اس کے بدلے میں اسے میراث میں عورت کے

مقابلہ میں دگنا حصہ دیا (دگنا حصہ درحقیقت اس طرح قرار پاتا ہے کہ گویا کل مال میراث کو دو حصوں میں تقسیم کیا گیا، ایک حصہ مرد کو اور ایک حصہ عورت کو دیا گیا پھر عورت کے حصے میں سے $1/3$ حصہ مرد کو نان و نفقہ کے عوض دیا گیا، گویا ایک طرح عورت نے مرد کے حصہ سے بھی استفادہ کیا، بنا براین اس تقسیم کی بنیاد پر مال دنیا میں سے $2/3$ حصے مرد کی حقیقی ملکیت ہوئے اور $2/3$ عورت کے حصہ میں آئے کہ اس میں اس نے $1/3$ حصہ مرد کو دے کر اس کے بدلہ میں نان و نفقہ پایا)..... اس کی مثال یوں دی جاسکتی ہے کہ کل میراث کو ۱۸ حصوں میں تقسیم کریں اس میں سے نصف یعنی ۹ حصے مرد کو دیں اور نصف یعنی ۹ حصے عورت کو دیں، پھر ان ۹ حصوں میں سے $1/3$ حصہ یعنی ۳ حصے عورت سے لے کر مرد کو دیں، اس طرح مرد کو ۱۲ حصے ملے کہ جس میں سے عورت نے نان و نفقہ پا کر ان ۳ حصوں سے بھی استفادہ کیا جو اس سے لے کر مرد کو دیئے گئے تھے، نتیجتاً مرد نے ۱۲ اور عورت نے ۶ حصے پائے اور یہ نہایت عادلانہ تقسیم ہے.....، مرد کو نان و نفقہ کی ذمہ داری سونپ کر اور عورت کے حصہ سے مرد کو اخراجات کے بدلے میں عورت کے حصہ سے تیسرا حصہ دے کر اسلام نے اپنے عادلانہ و منصفانہ حقوقی نظام کی اعلیٰ ترین بنیادوں کا ثبوت فراہم کر دیا ہے کہ معاشرتی زندگی کی عمومی تدبیر مردوں کا اور زندگی کی نعمتوں و لذتوں سے استفادہ و لطف اندوز ہونا عورت کا حصہ ہے کیونکہ فکر و نظر اور تھل کے حوالہ سے مردوں جبکہ احساسات کے حوالہ سے عورتوں کو اضافی خصوصیت حاصل ہے، اس سلسلہ میں میراث سے مربوط آیات مبارکہ کی تفسیر میں مزید وضاحت کی جائے گی، بہر حال اسلام نے صنف نازک کے لئے دیگر گونا گوں آسانیاں اور ذمہ داریوں کے حوالہ سے نرمیاں قرار دی ہیں جن کا ذکر اشارۃً ہو چکا ہے۔

ایک اہم سوال اور اس کا جواب

ممکن ہے قارئین کرام یہ سوال کریں کہ اسلام نے خواتین کے لئے جو نرمیاں، آسانیاں، سہولتیں اور معاشرتی ذمہ داریوں سے مبرا ہونا وغیرہ قرار دیا ہے اس کے نتیجہ میں انسانی معاشرہ ان کی وجودی صلاحیتوں سے استفادہ کرنے سے محروم ہو جائے گا اور وہ عملی طور پر کسی حیثیت کی حامل نہ رہیں گی بلکہ ان کا وجود بے سود، بے کار، بے اثر اور بے فائدہ ہو جائے گا، زندگی کی بنیادی ضرورتوں کو پورا کرنے کے لئے خواتین کی وجودی صلاحیتوں کو ضائع کر کے مردوں پر ان کے اخراجات کا بوجھ ڈال دینا دانشمندانہ فعل نہیں کیونکہ اس کا نتیجہ خواتین کو عملی زندگی میں کسی اہم کردار ادا کرنے کے مواقع سے دور رکھنے کے سوا کچھ نہیں کہ اس کے بعد ان میں کسی بڑے کام کی انجام دہی کی آمادگی نہیں پائی جائے گی اور وہ معاشرتی فضیلتوں سے محروم عنصر سے زیادہ کسی اہمیت کی حامل نہ رہیں گی چنانچہ تجربات سے اس امر کی شہادت ملتی ہے کہ صنف نازک

پر حمدی و نرمی اور آسانی و سہولت کے پیش نظر ان کے اخراجات کا بوجھ مردوں کے کندھوں پر ڈال کر انہیں معاشرہ کا بے کار عنصر بنا دیا گیا کہ پھر وہ انسانی معاشرہ کی ترقی و کمال کے لئے کسی ٹھوس کردار ادا کرنے سے محروم ہوئیں۔

اس سوال یا اعتراض کے جواب میں ہم کہتے ہیں کہ انسانی زندگی کی بہتری کے لئے قانون سازی کا اصل عمل اور پاکیزہ سیرت و کردار اور صالح و مفید و موثر و صحیح تربیت کے ذریعے اس کا اجراء و نفاذ کہ جو افراد معاشرہ کے نیک و صالح ہونے کا سرچشمہ ہے، دو الگ مسئلے ہیں، چنانچہ اسلام نے انسانی معاشرہ کی بہتری و سر بلندی کے لئے جو قوانین وضع کئے ان کے نفاذ و عملی اجراء کے مرحلہ میں ناصالح افراد نے اپنی نادرست کارکردگی اور منفی رجحانات پر مبنی اقدامات کے ذریعے ان کی شکل و صورت ہی بگاڑ دی، اس سلسلہ میں ماضی کی تاریخ کے سیاہ اوراق واضح ثبوت کی حیثیت رکھتے ہیں کہ اسلام کے نام پر مسند اقتدار پر براجمان ہونے والوں نے اسلام کے مقدس و سعادت بخش قوانین کے نفاذ میں ایسی روش اختیار کی جس سے اسلامی اقتدار کے فروغ کا دھڑن تختہ ہو گیا اور دین فطرت کے عظمت آشنا احکام و دستورات اور تربیتی اصولوں کے غلط اجراء سے مطلوبہ نتائج کے بالکل برعکس صورت پیدا ہو گئی، اور ترقی و کمال کے زیور سے آراستہ ہونے کا رواں سفر رک گیا، صدر اسلام میں جس طرح بھرپور محنت و خلوص کے ساتھ اسلامی دستورات کو عملی جامہ پہنانے کے لئے جو کوششیں کی گئیں اور انفرادی و اجتماعی توانائیاں بروئے کار لائی گئیں ان کے نتائج کو پامال کر کے اسلام کی بگڑی ہوئی صورت لوگوں کے سامنے پیش کی گئی، عملی تجربات سے واضح طور پر یہ حقیقت عیاں ہوتی ہے کہ کوئی نظریہ و عقیدہ اس وقت تک اپنا صحیح اثر ظاہر نہیں کرتا جب تک صحیح تبلیغ اور صالح افراد کی طرف سے عمل و کردار کے ذریعے لوح فکر و ذہن پر مثبت نہ ہو جائے اور لوگ اسے

وجودی میں راسخ نہ کر لیں چنانچہ صدر اسلام کی تاریخ کا مطالعہ کرنے سے بخوبی معلوم ہو جاتا ہے کہ ابتدائی دور کے نہایت قلیل عرصہ کے سوا اہل اسلام نے ارباب اقتدار اور مسند خلافت پر براجمان ہونے والے امت اسلامیہ کی خیر خواہی کے دعویدار حکام سے علم و عمل پر مبنی نیک و صالح تربیت کے کوئی آثار نہیں دیکھے اور نہ ہی ان کی عملی زندگی سے اسلام کی حقیقی روح کا مشاہدہ کیا، اس کی ایک واضح مثال معاویہ بن ابی سفیان کا وہ خطاب ہے جو مسند خلافت پر قابض ہونے کے بعد اس نے عراق کے ممبر پر کیا جس میں اس نے کہا:

” میں نے تم سے اس لئے جنگ نہیں کی کہ تم نمازی بخویا روزہ دار بنو، یہ تمہارا اپنا فیصلہ ہے کہ تم نماز پڑھو یا نہ پڑھو اور روزہ رکھو یا نہ رکھو، میں نے تو تم پر حکومت کرنے کے لئے جنگ کی ہے اس کے علاوہ میرا کوئی مقصد نہیں تھا اور میں اپنے مقصد میں کامیاب ہو گیا ہوں “

اس کے علاوہ بنی امیہ اور بنی عباس کے دیگر خلفاء و حکمرانوں نے بھی اسی طرح کے بیانات سے اپنے مخصوص

مقاصد کا برملا اظہار کیا اور عملی طور پر بھی اس کا ثبوت فراہم کر دیا، حقیقت یہ ہے کہ اگر دین اسلام کو خدائی نور کہ جو ہمیشہ تابندہ ہے اور کبھی خاموش نہیں ہو سکتا، حاصل نہ ہوتا تو صدیوں پہلے ہی اسلام کا نام و نشان مٹ چکا ہوتا: ”واللہ متم نورہ ولو کفرہ الکافرون“ (خدا اپنے نور کو قائم رکھنے والا ہے خواہ کافر اسے ناپسند ہی کیوں نہ کریں)

(۱۰)

مغربی تمدن میں عورت کی آزادی!

اس میں کوئی شک و شبہ نہیں پایا جاتا کہ اسلام ہی وہ مقدس دین و آئین حیات ہے جس نے سب سے پہلے صنفِ نازک کو قید و بند سے نجات دلا کر حقیقی آزادی کی نعمت سے نوازا اور اسے ارادہ و عمل میں استقلال عطا کیا۔ جہاں تک مغربی دنیا کی خواتین کی آزادی کی بابت بھرپور اقدامات کا تعلق ہے تو اہل مغرب نے دراصل اس سلسلہ میں اسلام ہی کی تقلید کرتے ہوئے منصوبہ بندی کی لیکن انہوں نے تقلید کی صحیح اور موزوں روش اختیار کرنے کے بجائے ایسا قبیح و برا طرزِ عمل اپنایا جس کے نتائج آج کسی سے پوشیدہ نہیں، جبکہ اس سلسلہ میں اسلامی نقطہ نظر اور عملی دستورات ایسے واضح و مؤثر سلسلہ سے وابستہ اور اس پر استوار ہیں جو نہایت کامل اثرگزاری کے ساتھ صنفِ نازک کو معاشرتی عظمت و عزت کا موزوں و مناسب عادلانہ مقام عطا کرتا ہے اور یہ سلسلہ ان حلقہ ہائے زنجیر کی مانند ہے جو باہمی پیوستگی کے ساتھ اپنی وجودی حیثیت ظاہر کرتے ہیں، بنا بریں اس کے کسی ایک حصہ کو الگ کر کے اس سے کامل صحیح استفادہ ممکن نہیں اور اس کے صدور ذیل کے درمیان تفریق خارج از امکان ہے۔

بہر حال اہل مغرب نے ساہا سال کی طویل کاوش و جدوجہد کے بعد اس سلسلہ میں مردوں اور عورتوں کے درمیان کامل مساوات اور حقوق کی برابری کو اپنے فکر و عمل کی بنیاد قرار دیا اور صنفِ نازک کی وجودی توانائیوں و کمائی قوتوں میں مردوں سے فرق کو ہرگز ملحوظ نہ رکھا جبکہ اس سلسلہ میں ہم اجمالی تذکرہ کر چکے ہیں اور دونوں صنفوں کے وجودی کمال و نقص کی بابت بنیادی مطالب آپ کے گوش گزار کر دیئے ہیں۔

اہل مغرب کی عمومی رائے و نظریہ یہ ہے کہ صنفِ نازک کا کمال و فضیلت میں مردوں کے برابر نہ ہونا اس کی اس بری تربیت کا نتیجہ ہے جس سے وہ صدیوں سے دوچار رہی ہے اور ابھی تک اس کا شکار ہے اور شاید اس سلسلہ کا آغاز دنیائے ہستی کی ابتداء سے ہوا جو کہ اب تک باقی ہے، جبکہ طبع و وجودی کے حوالہ سے مردوں اور عورتوں کے درمیان مکمل

برابری پائی جاتی ہے۔

ان کے اس نظریہ کو قرین صحت قرار نہیں دیا جاسکتا کیونکہ ان کے اپنے ہی اظہار و اعتراف کے مطابق انسانی معاشرہ کی تکمیل کے ابتدائی دور ہی سے مردوں اور عورتوں کے درمیان کمال و نقص کے حوالہ سے فرق کیا جانے لگا اور وہ ابھی تک جوں کا توں ہے، اس سے ثابت ہوتا ہے کہ ان کے درمیان وجودی و طبعی برابری نہیں پائی جاتی کیونکہ اگر ان کی طبیعت و وجودی مساوی ہوتی تو یقیناً کسی دور میں خواہ چند روز ہی سہی ضرور فرق ظاہر ہوتا اور ان کی جسمانی ساخت ایک جیسی ہو جاتی یعنی بنیادی اعضاء میں مماثلت پیدا ہو جاتی اور مرد و عورت کے جسمانی اعضاء کے درمیان پایا جانے والا امتیازی فرق ختم ہو جاتا، چنانچہ اس کی تائید اہل مغرب ہی کی روش و طرز عمل سے ہوتی ہے کہ سالہا سال کی طویل جدوجہد اور ہر ممکن کوشش کے باوجود ان دو صنفوں کے درمیان کامل مساوات و برابری کا ان کا خواب شرمندہ تعبیر نہیں ہو سکا اور خواتین کی آزادی کے نام پر اہل مغرب کے وسیع اقدامات پورے طور پر نتیجہ بخش ثابت نہیں ہو سکے، انہوں نے اپنے تمام تر وسائل بروئے کار لاکر عورتوں کی ترقی کے جو پروگرام بنائے ان سے خاطر خواہ نتائج حاصل نہ کر سکے اور ہر لحاظ سے برابری کا مہووم ہدف حاصل نہ ہو سکا، اس سلسلہ میں عالمی سطح پر جو اعداد و شمار سامنے آتے ہیں ان سے بخوبی معلوم ہو جاتا ہے کہ اسلام نے جن اہم معاشرتی امور مثلاً قضاوت، حکمرانی، جنگ وغیرہ میں مردوں کو تقدم و فوقیت عطا کی ہے ان میں سے مجموعی طور پر مرد ہی پیش پیش رہے اور عورتوں کو ان مسائل میں مردوں سے برابری حاصل نہیں ہوئی بلکہ بہت کم تعداد میں خواتین نے ان امور میں اہم ذمہ داریاں پائیں،..... تاہم اہل مغرب کی طرف سے مرد اور عورت کے درمیان مساوات و برابری کا جو وسیع پردہ پیکندہ اور عملی اقدامات سامنے آئے ان سے معاشرتی طور پر کیا فوائد حاصل ہوئے ان کی بابت مستقل تذکرہ کرتے ہوئے جہاں تک ممکن ہو اہم تفصیلی مطالب پیش کریں گے انشاء اللہ تعالیٰ۔

دوسری علمی بحث

نکاح و شادی انسانی معاشرہ کا ایک بنیادی عمل ہے جسے بشر نے اپنے وجود میں آنے اور کثرت و وسعت پانے کے ابتدائی مرحلہ سے آج تک اپنایا ہوا ہے، اور اسے کسی بھی دور میں ترک نہیں کیا بلکہ یہ اس کی زندگی کا جزو لاینفک ہو چکا ہے، چنانچہ آپ آگاہ ہو چکے ہیں کہ اس طرح کے اعمال ایک فطری و طبعی اصل و اساس رکھتے ہیں کہ ان کی بازگشت ابتداء یا نہایتا اسی کی طرف ہوتی ہے، چنانچہ اسلام نے اس سلسلہ میں قانون سازی کا عمل، مردانہ اور زنانہ دونوں صنفوں کی وجودی..... جسمانی..... ساخت کے عین مطابق قرار دیا ہے اور مردانہ و نسوانی اعضاء کی تخلیقی بنیادیں کو ملحوظ رکھتے ہوئے ان

کے طبعی تقاضوں کی صحیح تکمیل کا ہدف حاصل کرنے کو ازدواجی ضوابطوں کی اساس بنایا ہے۔ کیونکہ دونوں صنفوں کے وجودی و جسمانی مخصوص اعضاء کی ترتیب و ترکیب جس باریک بینی کے ساتھ دیگر جسمانی اعضاء سے ربط و پیوستگی کے نظام پر قائم ہے اس سے اس امر کا واضح ثبوت ملتا ہے کہ ان کی تخلیقی ترتیب میں اہم ترین اسرار پوشیدہ ہیں اور ان کی ترکیب، باطل و بے مقصد نہیں چنانچہ صنفوں کے جسمانی اعضاء کی مخصوص ترتیب و ترکیب کی بابت غور و فکر اور تحقیق کرنے والا ہر فرد اس حقیقت سے آگاہ ہو سکتا ہے کہ مردانہ طبیعت کی مخصوص قوتوں کو اس طرح آمادہ و تیار اور مجہز کیا گیا ہے کہ ان میں صنف نازک کی طرف رغبت کا جذبہ و احساس موجزن ہے اور نسوانی طبیعت کی مخصوص قوتوں کی ترتیب میں بھی اسی فطری جذبہ کی حکم فرمائی پائی جاتی ہے اور وہ دونوں ایک دوسرے کی طرف رغبت کے وجودی جذبہ و احساس اور کشش سے سرشار ہیں، اس جنسی میلان و رغبت کا بنیادی مقصد نسل انسانی کی افزائش و بقاء کے سوا کچھ نہیں اور جنسی ملاپ کی اصل بنیاد اور اس سے مربوط تمام احکام و دستورات کا محور بھی یہی حقیقت ہے، بنا برائیں عفت و پاکدامنی کے قوانین، جنسی ملاپ و مباشرت کے آداب، میاں بیوی کا ایک دوسرے ہی سے مخصوص ہونا، اسی طرح طلاق، عدت، اولاد، میراث اور اس طرح کے دیگر امور سے مربوط ضوابط کی اصل و اساس دونوں صنفوں میں جسمانی اعضاء کی مخصوص ترتیب و ترکیب سے پیدا ہونے والے جذبہ و احساس پر استوار ہے تاکہ فطری و طبعی میلان و رغبت، صحیح سمت میں قرار پائے جس سے نوع بشر کی بقاء و افزائش کا تخلیقی ہدف پورا ہو سکے۔

اس کے برعکس دیگر نفا مہائے زندگی میں عائلی قوانین کو جو عصر حاضر میں رائج و نافذ ہیں ان کی بنیاد یہ ہے کہ میاں بیوی زندگی کے امور میں برابر شراکت عمل اختیار کریں، گویا شادی عیش و عشرت میں باہمی شراکت کا ایک عمل ہے جو کہ گھر کی چار دیواری تک محدود ہوتا ہے اور شہر، ملک، علاقہ و خطہ کی معاشرتی وسعتوں کے مقابلہ میں نہایت تنگ دائرہ رکھتا ہے، اسی وجہ سے عصر حاضر کے مروجہ قوانین میں ان امور کو شامل ہی نہیں کیا گیا جنہیں اسلام نے اہمیت کی نگاہ سے دیکھا ہے مثلاً عفت و پاکدامنی وغیرہ، اسی بناء پر جدید دور کے رائج الوقت قوانین جہاں گونا گوں مسائل و معاشرتی مشکلات کا سبب ہوئے ہیں..... کہ ان کا تفصیلی تذکرہ بہت جلد کیا جائے گا..... وہاں بشر کی تخلیقی بنیادوں اور فطرت سلیمہ کی اعلیٰ قدروں سے بھی مطابقت نہیں رکھتے، کیونکہ معاشرہ کی تکمیل اور ازدواجی زندگی کا قیام دو الگ الگ موضوعات ہیں جن کے اسباب و اہداف بھی مختلف ہیں اور وہ اس طرح کہ جو چیز انسان کے لئے معاشرہ کی تکمیل کی ضرورت کا باعث ہے وہ زندگی کو سعادتمند بنانے کے لئے کثیر امور اور گونا گوں اعمال کی انجام دہی کا وسیع سلسلہ ہے کہ جسے وہ تنہا اور اپنی انفرادی کادوشوں کے ساتھ پورا نہیں کر سکتا بلکہ اس کے لئے دیگر ہموع افراد کی معاونت درکار ہوتی ہے، اس طرح تمام افراد تمام افراد کے معاون ہوتے ہیں، ہر فرد دوسرے فرد کی مدد کا محتاج ہے، ہر شخص ہر کام انجام نہیں دے سکتا، مختلف اعمال کے لئے مختلف افراد اپنی اپنی وجودی صلاحیتوں و توانائیوں کو بروئے کار لاکر باہمی تعاون سے اجتماعی ضرورتوں کی تکمیل میں کردار ادا کرتے ہیں کہ نتیجتاً مجموعی طور پر تمام اعمال انجام پذیر ہو جاتے ہیں..... (ہر فرد اپنی قوتیں استعمال کر کے دیگر افراد کی معاشرتی

احتیاجات کو پورا کر دیتا ہے اور پھر نتیجتاً تمام ضروری امور انجام پالیتے ہیں، اسی مجموعی عملداری سے انسان کی معاشرتی زندگی سعادتمندی سے ہمکنار ہوتی ہے اور پھر معاشرہ کی تشکیل کا بنیادی سبب اپنے حقیقی ہدف سے نزدیک ہو جاتا ہے کہ افراد کے باہمی تعاون کے بغیر ایسا ہونا مشکل ہی نہیں بلکہ ناممکن و محال ہے کہ ہر فرد تمام امور و اعمال کو خود انجام دے اور ہر کام احسن طور پر پورا ہو جائے)..... تو یہ ہے ایک فرد کا دوسرے فرد کے ساتھ مل کر زندگی کی ضرورتوں کو احسن طور پر پورا کرنے کے لئے معاشرہ کی تشکیل کی ضرورت و ناگزیری کا بیان، کہ اس میں افراد کی ذاتی خصوصیات ملحوظ نہیں ہوتیں بلکہ اس سے مربوط کام کی نوعیت مد نظر قرار پاتی ہے، لیکن عالمی و ازدواجی زندگی..... کہ جو ایک محدود معاشرہ سے عبارت ہے..... کی تشکیل کا سبب و مقصد، عمومی زندگی کے لئے معاشرہ کی تشکیل کے سبب و ہدف سے قطعی مختلف ہے اور اگر اس کا محرک بھی وہی ہو جو عمومی زندگی کا ہے تو اس سے راہ فطرت سے انحراف کی عملی صورت پیدا ہو جائے گی اور ازدواجی زندگی کی تشکیل کے حقیقی و بنیادی مقصد یعنی نوع انسانی کی افزائش و بقاء اور جنسی میلان کے فطری تقاضوں کی تکمیل کا طبعی ہدف پورا نہ ہوگا بلکہ اس کے برعکس ایک ایسا امر ملحوظ و مد نظر قرار پائے گا جو طبع و وجودی اور فطرتی سیلہ کے مطلوب و مدعا سے قطعی مختلف ہے کیونکہ اگر ازدواجی زندگی کی تشکیل کا مقصد ایک دوسرے کی وجودی توانائیوں سے استفادہ کرتے ہوئے معاشرتی امور کی بہتر انجام دہی ہوتا تو عمومی معاشرہ اور عائلی مخصوص معاشرہ کے احکام یکساں ہوتے اور ازدواجی زندگی کے مخصوص احکام کے بجائے شراکت و معاونت کے عام ضوابط ہی کافی ہوتے..... کہ جو ایک تجارتی کمپنی کے لئے مقرر ہوتے ہیں۔ اس طرح ازدواجی زندگی ایک شراکتی کمپنی سے زیادہ کسی حیثیت کی حامل نہ ہوتی..... جبکہ اس کا نتیجہ عفت و پاکدامنی کی فضیلت و کمالی صفت کی سرے سے ہی لٹی، نسب و خاندان کے تشخص کا فقدان، میراث جیسے پاکیزہ قانون کا بطلان اور تمام فطری و طبعی تقاضوں اور جنسی میلان و وجودی جذبات و احساسات کا معدوم ہونا وغیرہ ہوتا جیسا کہ کیونز م کے پیر و کاروں کا عقیدہ ہے (اور پھر انسانی معاشرہ کا حشر وہی ہوتا جو کیونٹ معاشرہ کا ہوا ہے)۔ ہم اس سلسلہ میں مزید وضاحت اس کے موزوں و مناسب مقام پر پیش کریں گے، انشاء اللہ تعالیٰ۔

یہ ہے نکاح و ازدواجی رشتہ قائم کرنے کی بابت اجمالی بیان، جہاں تک طلاق کا تعلق ہے تو وہ بھی شریعت اسلامیہ کے مابینہ ناز قوانین میں سے ایک ہے اور اس کا بنیادی جواز بھی فطرت ہی سے وابستہ اور اسی کی پاکیزہ حقیقت پر قائم و استوار ہے کیونکہ فطرت، طلاق کے اصل جواز کی ہرگز ممانعت نہیں کرتی، اور نہ ہی اس کی حرمت پر کوئی فطری دلیل موجود ہے، قانون طلاق کی تفصیلی شرائط و حدود سورہ طلاق کی تفسیر میں ذکر کی جائیں گی انشاء اللہ تعالیٰ

طلاق کی بابت اس امر کا ذکر ضروری ہے کہ عصر حاضر میں اکثر قوموں نے اسے اپنے معاشرتی قوانین میں شامل کر لیا ہے جبکہ اس سے پہلے وہ ان میں شامل نہ تھی۔

آیت ۲۴۳

أَلَمْ تَرَ إِلَى الَّذِينَ خَرَجُوا مِن دِيَارِهِمْ وَهُمْ أُلُوفٌ حَذَرَ الْمَوْتِ فَقَالَ
لَهُمُ اللَّهُ مُوتُوا ثُمَّ أَحْيَاهُمْ ۚ إِنَّ اللَّهَ لَذُو فَضْلٍ عَلَى النَّاسِ وَلَٰكِنَّ
أَكْثَرَ النَّاسِ لَا يَشْكُرُونَ ﴿۲۴۳﴾

ترجمہ

○ ”کیا تو نے ان لوگوں کو نہیں دیکھا جو موت سے ڈرتے ہوئے، ہزاروں کی تعداد میں اپنے گھروں سے بھاگ کھڑے ہوئے، خدا نے ان سے کہا کہ تم مر جاؤ، پھر اس نے انہیں زندہ کیا، یقیناً خدا لوگوں پر فضل و عنایت کرنے والا ہے لیکن اکثر لوگ شکر ادا نہیں کرتے۔“

(۲۴۳)

تفسیر و بیان

موت کے ڈر سے گھروں سے نکلنے والوں کا تذکرہ

○ ”أَلَمْ تَرَ إِلَى الَّذِينَ خَرَجُوا مِن دِيَارِهِمْ وَهُمْ أُلُوفٌ حَذَرَ الْمَوْتِ“

(کیا تو نے نہیں دیکھا ان لوگوں کو جو موت کے خوف سے اپنے گھروں سے نکل پڑے جبکہ تہ ہزاروں کی تعداد میں تھے)

”ترسی“ فعل واحد مذکر مخاطب ہے اس کا مصدر ”رؤیت“ ہے جس کا لفظی معنی ”دیکھنا“ ہے۔ یہاں ”علم“ اور ”جاننے“ کے معنی میں ذکر ہوا ہے۔ ”علم“ اور ”جاننے“ کو ”رؤیت“ سے تعبیر کرنے میں اس امر کی طرف اشارہ مقصود ہے کہ جس موضوع کا بیان طوطی و دیگر نظر ہے وہ اس قدر واضح ہے کہ اس سے آگاہی کو ”رؤیت“ و ”دیکھنے“ سے تعبیر کیا جا سکتا ہے، بنا بریں یہ آیت مبارکہ، درج ذیل آیتوں سے مشابہت رکھتی ہے:

سورہ ابراہیم، آیت ۱۹:

○ ”أَلَمْ تَرَ أَنَّ اللَّهَ خَلَقَ السَّمَوَاتِ وَالْأَرْضَ بِالْحَقِّ“

(کیا تو نے نہیں دیکھا کہ خدا نے آسمانوں اور زمین کو برحق پیدا کیا ہے؟)

زعمری نے لکھا ہے کہ ”أَلَمْ تَرَ“ دراصل ایک طرح کی ضرب المثل ہے جسے تعجب و حکمت انگیزی کے مقام پر استعمال کیا جاتا ہے چنانچہ جب ہم کہتے ہیں کہ ”السم تو کذا و کذا“ (کیا تو نے نہیں دیکھا فلاں چیز کو اور فلاں چیز کو) تو اس سے مراد یہ ہوتا ہے کہ ”کیا تجھے تعجب نہیں کہ فلاں کام یوں ہوا اور فلاں چیز یوں ہے؟“۔

”حَذَرَ الْمَوْتِ“ فعل ”خَرَجُوا“ کا مفعول لہ ہے، (اس طرح آیت کا معنی یہ ہوگا: کیا تو نے نہیں دیکھا ان لوگوں کو جو موت کے ڈر سے اپنے گھروں سے بھاگ کھڑے ہوئے؟)۔ ممکن ہے کہ ”حَذَرَ الْمَوْتِ“ مفعول مطلق ہو اور اسے ”حَذَرَ الْمَوْتِ حَذَرًا“ قرار دے کر یوں معنی کیا جائے: وہ لوگ اپنے گھروں سے نکل پڑے حالانکہ وہ کئی ہزار

افراد تھے وہ موت سے یوں ڈرتے تھے جیسے ڈرنے کی انتہا ہوتی ہے (یحدرون الموت حدراً)

موت اور زندگی خدا کے اختیار میں ہے

○ ”فَقَالَ لَهُمُ اللَّهُ مُوتُوا ثُمَّ أَحْيَاهُمْ“

(پھر اللہ نے ان سے کہا تم مر جاؤ، پھر اس نے انہیں زندہ کیا)

”مُوتُوا“ (تم مر جاؤ) فعل امر ہے جو کہ یہاں نکتہ کوینی حکم کا معنی رکھتا ہے لیکن اس سے ان کے طبعی طور پر مرنے کی نفی نہیں ہوتی (عالم طبیعت پر حاکم قانون موت و حیات سے تصادم و منافات پیدا نہیں ہوتی) چنانچہ اس سلسلہ میں روایات میں مذکور ہے کہ ان کی موت طاعون کے سبب واقع ہوئی

اور یہاں امر (حکم) کا صیغہ (مُوتُوا: تم مر جاؤ) اس لئے استعمال کیا گیا ہے کہ خداوند عالم کی قدرت کاملہ کا حکم و فرمان کے نفاذ و لزومی اثر و گزاری کا اظہار ہو سکے کیونکہ اگر یوں کہا جاتا: ”فماتہم اللہ ثم احیاهم“ (خدا نے انہیں موت دی پھر انہیں زندہ کیا) تو اصل مطلب کے اظہار میں پختگی نہ ہوتی کیونکہ کوینی امور میں ”انشاء“ (یعنی فرمان جاری کرنا) ”اخبار“ (یعنی خبر دینا) سے زیادہ مضبوط و موثر اور زیادہ تاکید کا حامل ہوتا ہے جیسا کہ اس کے برعکس تشریحی امور میں ”اخبار“، ”انشاء“ سے زیادہ موثر و مضبوط اور زیادہ تاکید کا حامل ہوتا ہے۔

جملہ ”ثُمَّ أَحْيَاهُمْ“ (پھر اس نے انہیں زندہ کیا) سے یہی ثابت ہوتا ہے کہ خداوند عالم نے انہیں زندگی عطا کی تاکہ وہ دنیاوی حیات سے بہرہ مند ہوں چنانچہ وہ زندگی پانے کے بعد دنیاوی حیات سے بہرہ مند ہوئے کیونکہ اگر دوبارہ زندہ کرنا دوسروں کے لئے عبرت، اتمام حجت یا کسی حقیقت کے بیان کی غرض سے ہوتا تو اسے قرآن مجید میں ذکر کیا جاتا جو کہ قرآنی بلاغت کا بنیادی اصول ہے جیسا کہ اصحاب کہف کے واقعہ کے بیان میں ہوا ہے اس کے ساتھ ساتھ جملہ ”إِنَّ اللَّهَ لَذُو فَضْلٍ عَلَى النَّاسِ“ کہ جو ”ثُمَّ أَحْيَاهُمْ“ کے بعد ذکر ہوا ہے اس میں بھی مذکورہ مطلب کا اشارہ ملتا ہے (یعنی وہ لوگ دوبارہ زندگی پانے کے بعد دنیاوی حیات سے بہرہ مند ہوئے)

لوگوں کی اکثریت شکرگزار نہیں

○ ”وَلَكِنَّ أَكْثَر النَّاسِ لَا يَشْكُرُونَ“
(لیکن اکثر لوگ شکر ادا نہیں کرتے)

اس جملہ میں لفظ ”النَّاسِ“ کی بجائے ضمیر ”ہم“ بھی ذکر کی جاسکتی تھی یعنی اسم ظاہر کی بجائے ضمیر ذکر کرنے سے بات پوری ہو سکتی تھی کیونکہ اس سے پہلے جملہ ”إِنَّ اللَّهَ لَذُو فَضْلٍ عَلَى النَّاسِ“ میں لفظ ”النَّاسِ“ ذکر ہو چکا ہے لہذا اس کی طرف اشارہ کرتے ہوئے ”اکثر ہم“ ذکر کیا جاتا تو جملہ درست ہوتا لیکن دوبارہ لفظ ”النَّاسِ“ ذکر کیا گیا کیونکہ اس سے ان (ناس: لوگوں) کی فکری پستی کا ثبوت ملتا ہے (یعنی لوگوں کی اکثریت فکری پستی کی حامل ہے) اس کے ساتھ ساتھ یہ بات بھی قابل توجہ ہے کہ اگر اسم ظاہر (النَّاسِ) کے بجائے ضمیر ”ہم“ ذکر کی جاتی تو اس سے صرف انہی لوگوں کی طرف اشارہ ہوتا جن کو دوبارہ زندہ کیا گیا جبکہ آیات مبارکہ میں ان کی اکثریت کے شکر گزار نہ ہونے کو بیان کرنا مقصود نہیں بلکہ تمام انسانوں میں سے اکثر افراد کے شکر گزار نہ ہونے کا بیان مقصود ہے اور یہ آیت، بعد والی آیات مبارکہ کہ جن میں فریضہ، قتال و جہاد کا ذکر ہوا ہے سے مناسبت رکھتی ہے کیونکہ جہاد میں بھی مرنے کے بعد زندگی پانے کا سبب پایا جاتا ہے۔

ایک مفسر کی رائے اور اس کا جواب

بعض مفسرین نے زیر نظر آیت مبارکہ کے بارے میں اظہار خیال کرتے ہوئے کہا ہے کہ اس کی حیثیت ایک ضرب المثل کی ہے جسے خداوند عالم نے اس پسماندہ امت کی حالت بیان کرنے میں ذکر کیا ہے جو اغیار کے تسلط کا شکار ہوئی اور اپنی زندگی سے ہاتھ دھو بیٹھی۔ پھر اپنے وجودی و حیاتی حقوق کی بحالی و تحفظ کے لئے جدوجہد کرتے ہوئے اپنی تمام تر توانائیاں بروئے کار لاکر دوبارہ زندہ ہو گئی اور اپنے کھوئے ہوئے استقلال کے دوبارہ حصول سے اپنی تقدیر اپنے ہاتھ میں لینے میں کامیاب ہو گئی کہ یہی اس کی حقیقی زندگی سے عبارت ہے۔

ذیل میں اس مفسر کے بیان کا خلاصہ ذکر کیا جاتا ہے:

”اگر اس آیت مبارکہ میں بنی اسرائیل کے علاوہ کسی دوسری قوم کی داستان و روابط حیات کا بیان مقصود ہوتا

جیسا کہ اس سلسلہ سے مربوط روایات میں ذکر کیا گیا ہے (اکثر روایات میں اسے بنی اسرائیل کی ایک قوم کی زوداد جبکہ بعض روایات میں ان کے علاوہ کسی دوسری قوم کی داستان سے مربوط قرار دیا گیا ہے) تو اس قوم کا نام..... کہ جو بنی اسرائیل سے ہے کہ یا کسی اور قوم سے ہے.... اور اس نبی کا ذکر ضرور کیا جاتا جس نے انہیں دوبارہ زندگی دلائی کیونکہ امتوں اور قوموں کے حالات کا تذکرہ کرنے میں قرآنی روش یہ ہے کہ قوم دنی کا نام ذکر کیا جاتا ہے لیکن اس آیت شریفہ میں ایسا نہیں کیا گیا..... جس سے ثابت ہوتا ہے کہ اس کے مندرجات کا تعلق بنی اسرائیل کی کسی دوسری قوم کی مخصوص روداد سے نہیں بلکہ خداوند کریم نے اسے بطور مثال ذکر فرمایا ہے..... اس کے علاوہ یہ بات قابل توجہ ہے کہ تورات میں بھی اس روداد کو حضرت حزقیلؑ، علیٰ مینا و آلہ و علیہ السلام سے مربوط واقعات میں ذکر نہیں کیا گیا (جبکہ روایات میں اس قوم کو حضرت حزقیلؑ، علیٰ مینا و آلہ و علیہ السلام کے دور کی قوم قرار دیا گیا ہے) لہذا ثابت ہوتا ہے کہ یہ روایات اسرائیل کی ان من گھڑت و خود ساختہ روایات میں سے ہیں جو "اسرائیلیات" کے نام سے مشہور ہیں اور یہودیوں نے ان کو صحیح روایات میں شامل کر کے غلط فہمیوں کا بازار گرم کر دیا ہے ان تمام مطالب سے قطع نظر یہ امر بھی ایک واضح حقیقت ہے کہ دنیا کی زندگی اور موت صرف ایک بار ہے یعنی اس دنیا میں ایک دفعہ زندہ ہونا اور ایک دفعہ مرنا ہے جیسا کہ خداوند کریم نے واضح طور پر ارشاد فرمایا ہے:

سورہ دخان، آیت ۵۶:

○ "لَا يَكْفُرُ فِيهَا الْمُوتَ إِلَّا الْمُؤْتَةَ الْأُولَىٰ"

(وہ دنیا میں موت کا ڈانقہ نہ چھینے کے سوائے پہلی موت کے.....)

سورہ مومن، آیت ۱۱:

○ "وَأَحْيَيْتَنَا اثْنَيْنِ"

(اور تو نے ہمیں دوبارہ زندہ کیا.....)

بنا برائیں دنیا میں دو زندگیاں نہیں ہیں، اس سے ثابت ہوتا ہے کہ آیت مبارکہ کے مندرجات صرف ایک مثال کے طور پر ہیں اور اس سے ایک ایسی قوم کی تصویر کشی کی گئی ہے جس پر ارباب اقتدار اور اس کے طاقتور دشمنوں نے حملہ کر کے اسے ذلت و خواری کی زنجیروں میں جکڑ کر اس کے گلے میں غلامی کا طوق ڈال دیا اور اسے ہر طرح کے استقلال و آزاد فکر و عمل سے محروم کر کے اس کی تقدیر کے مالک بن گئے، اس قوم کی اہتر حالت اس حد تک شدت اختیار کر گئی کہ وہ لوگ ہزاروں کی تعداد کے باوجود موت کے ڈر سے اپنے گھروں سے بھاگ کھڑے ہوئے، خداوند عالم نے ان سے فرمایا کہ تم اپنی جہالت و ذلت کی موت سے مر جاؤ، کیونکہ جہالت اور پستی و زبردستی کی ذلت ایک طرح کی موت ہے، جبکہ علم، غیر تمندی اور ظلم کے سامنے ڈٹ جانا، زندگی ہے، چنانچہ خداوند عالم نے اپنے مقدس کلام میں ارشاد فرمایا:

سورہ انفال، آیت ۲۴:

”يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ“

(اے نبل ایمان! تم اللہ اور رسول کے بلاوے پر لبیک کہو جب وہ تمہیں اس چیز کی طرف بلائے جو تمہیں زندہ کر دے)۔

سورہ انعام، آیت ۱۲۲:

”أَوْ مَنْ كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا يَمْشِي بِهِ فِي النَّاسِ كَسَنٍ مَّثَلُهُ فِي الظُّلُمَاتِ لَيْسَ

بِحَاسِبٍ مِّنْهَا“

(آیا وہ شخص جو مردہ تھا پھر ہم نے اسے زندہ کیا اور اس کے لئے نور مقرر کیا جس کے ذریعے وہ لوگوں میں چلتا

پھرتا ہے اس کی مثال اس شخص کی ہے جو اندھیروں میں پڑا ہوا ہے جن سے باہر نہیں آ سکتا)

اس آیت مبارکہ میں لوگوں کے جس مرنے کا تذکرہ ہوا ہے اس سے مراد ذلت و خواری کی موت ہے کہ وہ

ہزاروں کی تعداد میں ہونے کے باوجود اپنے دشمنوں سے مرعوب ہو کر اور ان کے مظالم کے مقابلہ میں بے حسی اور اپنی

ذلت و خواری کا مظاہرہ کرتے ہوئے مردوں جیسے ہو گئے اور اپنی ذلت و خواری کی اسی موت کا شکار رہے یہاں تک کہ

خداوند عالم نے ان کے دلوں میں ظلم کے خلاف قیام کرنے اور اپنے حقوق کے دفاع کے لئے میدان عمل میں کود جانے کا

جذبہ پیدا کر کے انہیں زندہ کر دیا۔ پھر وہ اپنے حقوق کی بحالی اور اپنے کھوئے ہوئے استقلال کو دوبارہ حاصل کرنے کے

لئے میدان میں آ گئے یہ تمام مطالب تمثیلی طور پر ذکر کئے گئے ہیں اور وہ لوگ جنہیں خداوند عالم نے زندہ کیا اگرچہ حقیقی

افراد کے حوالہ سے ان لوگوں کے علاوہ ہیں جنہیں خدا نے موت دی لیکن وہ سب ایک ہی امت ہے جسے ایک وقت موت

آئی اور اس کے بعد زندگی ملتی رہی، قرآن مجید میں متعدد آیات ایسی موجود ہیں جن سے ثابت ہوتا ہے کہ خداوند عالم نے

کسی قوم کو ”ایک“ قرار دے کر ان سے خطاب کیا جبکہ اس کے افراد مختلف تھے مثلاً بنی اسرائیل کے بارے میں ارشاد ہوا:

سورہ اعراف، آیت ۱۴۱:

”أَنْجَيْنَاكَ مِنَ الْفِرْعَوْنَ“

(ہم نے تمہیں آل فرعون سے نجات دلائی)

سورہ بقرہ، آیت ۵۶:

”ثُمَّ بَعَثْنَاكَ مِنْ بَعْدِ مَوْتِكَ“

(پھر ہم نے تمہیں اٹھایا تمہارے مرنے کے بعد)

سورۃ الاعراف ۱۴۱ میں خداوند عالم نے قوم بنی اسرائیل کو فرعون والوں سے نجات دلانے کا تذکرہ فرمایا ہے

جبکہ اس قوم کے پہلے افراد کو نجات دلائی نہ کہ پہلے اور بعد میں آنے والے تمام افراد کو، لیکن پہلے افراد کو لفظ ”کم“ (تم)

سے خطاب کیا جس میں سب افراد قوم شامل ہیں اس سے ظاہر ہوتا ہے کہ کثیر افراد کے مجموعہ کو ”ایک“ قرار دیا جاسکتا ہے خواہ ان کے افراد مختلف ہی کیوں نہ ہوں۔ بنا براین یہ امر ثابت ہوا کہ زیر نظر آیت مبارکہ: (اَلَمْ تَرَ اِلَى الَّذِيْنَ خَرَجُوْا مِنْ دِيَارِهِمْ وَهُمْ اَلُوْفٌ) کے بارے میں ہم نے جو رائے پیش کی ہے وہ درست ہے کہ یہ آیت تمثیل (مثال کے طور پر مطلب بیان کرنے) کے مقام میں ہے اگر ہماری رائے درست نہ ہو تو اس آیت کا بعد میں آنے والی آیات مبارکہ کہ جن میں جہاد و قتال کا حکم دیا گیا ہے سے کسی طور پر ربط و تعلق نہ ہوگا جبکہ ان کے درمیان ربط و تعلق کا مسئلہ کسی وضاحت کا محتاج نہیں..... یہ ہے بعض مفسرین کی رائے کا خلاصہ جو انہوں نے آیت مبارکہ کے ضمن میں پیش کی ہے۔

جواب!

اس رائے و نظریہ کا جواب یہ ہے کہ:

(۱) یہ رائے معجزات کے انکار پر مبنی ہے، یا تو سرے ہی سے خارق العادات امور و معجزات کا انکار ہوتا ہے یا ان میں سے بعض قسموں کا مثلاً مردوں کو زندہ کرنا وغیرہ، جبکہ ہم معجزہ کے اثبات کی بحث میں اس سلسلہ میں واضح دلائل ذکر کر چکے ہیں، اس کے علاوہ بالفرض اگر ہم عقلی دلائل سے معجزہ کے اثبات میں قاصر ہوں لیکن قرآن مجید میں مردوں کو زندہ کرنے اور اس طرح کے دیگر معجزات کا ذکر جس طرح وضاحت کے ساتھ کیا گیا ہے اس سے معجزہ کے انکار کی گنجائش باقی نہیں رہتی۔

(۲) اس رائے کی بناء پر گویا یہ دعویٰ کیا گیا ہے کہ اس دنیا میں ایک زندگی سے زیادہ زندگی ممکن نہیں اور اس دعویٰ پر دلیل قائم کرتے ہوئے یہ آیات ذکر کی گئی ہیں: ”لَا يَلِدُ وُقُوْنَ فِيْهَا الْمَوْتِ اِلَّا الْمَوْتَةَ الْاُولٰى“ (وہ اس میں موت کا ذائقہ نہیں چکھیں گے سوائے ایک دفعہ کی موت کے)..... سورہ دخان ۵۶۔ ”اَحْيَيْتَنَا اَشْنَكُنِيْنَ“ (تو نے ہمیں دوبارہ زندہ کیا..... سورہ مؤمن آیت ۱۱.....، حالانکہ ان دو آیات سے یہ ہرگز ثابت نہیں ہوتا کہ اس دنیا میں صرف ایک ہی زندگی ہے اس سے زیادہ ممکن نہیں، چنانچہ قرآن مجید میں وہ تمام آیات مبارکہ کہ جن میں مردوں کے زندہ کئے جانے کا تذکرہ ہوا ہے مثلاً حضرت ابراہیمؑ، حضرت موسیٰؑ اور حضرت عزیرؑ کے واقعات پر مشتمل آیات، کہ جن کی دلالت کی رد ممکن نہیں تو وہ سب اس دعویٰ کے بطلان و غلط ہونے کی کافی و دافی دلیل کی حیثیت رکھتی ہیں۔ اس کے ساتھ ساتھ یہ ایک کھلی حقیقت ہے کہ دنیا کی زندگی میں اگر ایک دفعہ موت آ بھی جائے تو اس سے وہ دو زندگیاں نہیں ہو جائیں گی جیسا کہ حضرت عزیز کی داستان حیات سے بخوبی استفادہ ہوتا ہے کہ جو دوبارہ زندہ کئے جانے کے بعد طویل عرصہ تک اپنی موت سے بے خبر رہے، بہر حال مذکورہ رائے و نظریہ اور دعویٰ کے صحیح ہونے پر جو آیات دلیل نے طور پر ذکر کی گئی ہیں ان میں زندگی کی

ایک نوع اور خاص قسم کا اثبات مقصود ہے اس سے زیادہ کچھ نہیں۔

(۳) اس کا یہ کہنا کہ ”اگر یہ آیت کسی مخصوص قوم کے حالات کے بیان پر مشتمل ہوتی تو اس قوم کا نام اور اس کے نبی کا نام واضح طور پر ذکر کیا جاتا اور ان کی صریح نشاندہی ہوتی“ ہرگز درست نہیں، کیونکہ آپ اس حقیقت سے بخوبی آگاہ ہیں کہ بلاغت کلام کی گونا گوں و مختلف صورتیں ہیں اور ہر مقام پر اس کے تقاضے یکسانیت نہیں رکھتے بلکہ ان میں فرق پایا جاتا ہے چنانچہ گاہے بلاغت، کلام کے طولانی ہونے کی متقاضی ہوتی ہے اور گاہے اختصار کی، اس کا انحصار موقع محل اور موضوع کی مناسبت پر ہے، جہاں تک زیر نظر آیت مبارکہ کا تعلق ہے تو اس کی مثالیں قرآن مجید میں کئی مقامات پر ملتی ہیں مثلاً سورہ بروج میں ارشاد ہوا:

﴿ قَتِيلٌ أَصْحَابُ الْأَخْضُدِ ﴿۱﴾ النَّارِ ذَاتِ الْوَقُودِ ﴿۲﴾ إِذْ هُمْ عَلَيْهَا قُعُودٌ ﴿۳﴾ وَهُمْ عَلَىٰ مَا يَفْعَلُونَ

بِالْمُؤْمِنِينَ شُهُودٌ ﴿۴﴾ (آیات ۵ تا ۸)

(قتل کئے جائیں اصحاب اخدود (آگ کی خندقوں والے کہ جو لوگوں کو ایذا دیتے تھے)، سوزاں ایندھن سے بھری ہوئی آگ والی خندقیں، جب وہ اس کے پاس بیٹھے تھے، اور وہ اہل ایمان کے ساتھ جو تشدد آمیز عمل کر رہے تھے اس کا خود مشاہدہ کر رہے تھے)

سورہ اعراف، آیت ۱۸۱:

﴿ وَوَسَّيْنَا خَلْقَنَا أُمَّةً يُهْتَدُونَ بِالْحَقِّ وَبِهِ يَعْدِلُونَ ﴾

(اور جن لوگوں کو ہم نے خلق کیا ان میں سے کچھ ایسے ہیں جو حق کی طرف ہدایت و رہنمائی کرتے ہیں اور اسی کے ساتھ فیصلے کرتے ہیں)

ان آیات سے اس امر کا ثبوت ملتا ہے کہ کسی قوم اور اس کے نبی کا نام ذکر نہ کرنا آیت میں مذکور مطالب کے کسی مخصوص قوم سے مختص نہ ہونے کی دلیل نہیں ہو سکتا۔

(۴) اس کا یہ کہنا کہ ”اگر آیت کو تمثیلی بیان پر مبنی قرار دے دیں تو اس کا اپنے بعد والی آیات سے معنی کے حوالہ سے کوئی ربط نہ رہے گا، غلط و بے ربط بات ہے کیونکہ یہ حقیقت کسی سے پوشیدہ نہیں کہ قرآنی آیات تدریجاً اور متفرق طور پر نازل ہوئی ہیں لہذا ظاہری طور پر ان کے درمیان ربط و عدم ربط کی بحث بیجا ہے۔

تاہم یہ امر کسی وضاحت کا محتاج نہیں کہ بعض آیات دوسری بعض آیات سے ظاہری ربط بھی رکھتی ہیں جو کہ ایک بلیغ کلام میں معمول کی بات ہے۔ قرآن مجید سے زیادہ بلاغت آمیز کوئی کلام نہیں لہذا اس کی بعض آیات کا دوسری بعض آیات سے ظاہری ارتباط دراصل اس کی بلاغت ہی کا تقاضا ہے لیکن ظاہری عدم ارتباط، بلاغت کی لٹھی کرتا ہے اور نہ کلام کے

معنوی ربط کو متاثر کرتا ہے.....

بنا بریں حقیقت امر یہ ہے کہ زیر نظر آیت مبارکہ سے بظاہر یہی معلوم ہوتا ہے کہ وہ ایک خاص واقعہ کے بیان پر مشتمل ہے، اے کاش یہ بات کوئی سمجھا سکتا کہ وہ کونسی بلاغت ہے کہ خداوند عالم کے کلام کو دیکھنے والے اکثر حضرات اسے ایک خاص واقعہ اور گزرے ہوئے لوگوں کی مخصوص داستان کے بیان پر مشتمل سمجھیں جبکہ وہ حقیقت میں خیالی و غیر حقیقی معانی پر مبنی تمثیلی بیان ہو؟ (ایسے کلام کو بلاغت کا حامل کیونکر قرار دیا جاسکتا ہے حالانکہ کلام الہی بلاغت کے اعلیٰ ترین و انتہائی ترین کمالات کا حامل ہے، بنا بریں یہ تسلیم کرنا ہوگا کہ اس مفسر کی رائے مبنی بر صحت نہیں)

اس کے علاوہ یہ بات بھی قابل توجہ ہے کہ کلام الہی تمثیلی اور غیر تمثیلی بیانات میں تمیز کی بابت مخصوص روش کا حامل ہے اور اس میں جو مطالب مثال کے طور پر پیش کئے گئے ہیں ان کا انداز ان مطالب سے بالکل مختلف ہے جو حقیقی معانی کے بیان پر مبنی ہیں، ملاحظہ ہو:

سورہ بقرہ، آیت ۱۷:

○ ”مَثَلُهُمْ كَمَثَلِ الَّذِينَ اسْتَوْفَدُوا نَارًا.....“

(ان کی مثال اس شخص جیسی ہے جس نے آگ روشن کی.....)

سورہ یونس، آیت ۲۴:

○ ”اِنَّمَا مَثَلُ الْحَيٰوةِ الدُّنْيَا.....“

(دنیاوی زندگی کی مثال یہ ہے.....)

سورہ جمعہ، آیت ۵:

○ ”مَثَلِ الَّذِينَ حَبَلُوا النَّوْمَانَ.....“

(ان لوگوں کی مثال جن پر تورات رکھی گئی.....)

یہ اور ان جیسی دیگر آیات مبارکہ میں لفظ ”مثل“ ذکر کیا گیا جو کہ تمثیلی بیان کی غیر تمثیلی بیان سے تمیز کی واضح علامت ہے،..... جبکہ زیر نظر آیت مبارکہ میں یہ لفظ استعمال نہیں ہوا..... اس سے یہ امر ثابت ہو جاتا ہے کہ یہ آیت کسی تمثیلی بیان پر مبنی نہیں بلکہ ایک قوم کی آپ بیتی کے تذکرہ پر مشتمل ہے۔

روایات پر ایک نظر

حز قیل کی دعا کا اثر

کتاب ”الاحتجاج“ میں حضرت امام جعفر صادق علیہ السلام سے ایک حدیث ذکر کی گئی ہے جس میں آپ نے ارشاد فرمایا: خداوند عالم نے ان لوگوں کو دوبارہ زندگی عطا فرمائی جو مرض طاعون کے ڈر سے اپنے گھر بار سے بھاگ کھڑے ہوئے تھے، ان کی تعداد شمار سے باہر تھی، خداوند عالم نے انہیں ایک طویل عرصہ تک موت دی یہاں تک کہ ان کی ہڈیاں بوسیدہ ہو گئیں اور ان کے جسموں کے جوڑ ٹوٹ پھوٹ گئے اور وہ خاک سے یکساں ہو گئے، خداوند عالم نے اپنی اس مخلوق کو دوبارہ زندہ دیکنا چاہا تو ایک نبی کو مبعوث فرمایا جس کا نام ”حز قیل“ تھا، انہوں نے خدا سے دعا کی جس کے بعد ان لوگوں کے پراکندہ اعضاء دوبارہ یکجا ہو گئے اور ان کی روحیں دوبارہ ان کے جسموں کو لوٹ آئیں اور وہ اپنی اسی پہلی شکل میں پلٹ آئے جو ان کے مرنے کے دن تھی، ان کی تعداد میں ایک فرد کی کمی تک نہ ہوئی، اور وہ اس کے بعد ایک طویل عرصہ زندگی سے بہرہ مند رہے۔

(کتاب الاحتجاج، جلد ۲ صفحہ ۸۸)

کلیبی اور عیاشی نے اس واقعہ کو تفصیل کے ساتھ ذکر کیا اور آخر میں لکھا کہ انہی لوگوں کے بارے میں یہ آیت نازل ہوئی: ”أَلَمْ تَرَ إِلَى الَّذِينَ خَرَجُوا مِن دِيَارِهِمْ وَهُمْ أُلُوفٌ حَذَرَ الْمَوْتِ فَقَالَ لَهُمُ اللَّهُ مُوتُوا ثُمَّ أَحْيَاهُمْ إِنَّ اللَّهَ لَذُو فَضْلٍ عَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ“، (کیا تو نے ان لوگوں کو نہیں دیکھا جو موت سے ڈرتے ہوئے، ہزاروں کی تعداد میں اپنے گھروں سے بھاگ کھڑے ہوئے، خدا نے ان سے کہا کہ تم مرجاؤ، پھر اس نے انہیں زندہ کیا، یقیناً خدا لوگوں پر فضل و عنایت کرنے والا ہے لیکن اکثر لوگ شکر ادا نہیں کرتے)

(ملاحظہ ہو: کافی، جلد ۸ ص ۲۳۷، تفسیر العیاشی، جلد ۱ صفحہ ۱۳۰)

آیات ۲۴۳ تا ۲۵۲

وَقَاتِلُوا فِي سَبِيلِ اللَّهِ وَاعْلَمُوا أَنَّ اللَّهَ سَبِيبٌ عَلِيمٌ ﴿۲۴۳﴾

مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضْعِفُهُ لَهُ أَصْعَافًا كَثِيرَةً ۗ وَاللَّهُ يَقْبِضُ وَيَبْضُطُ ۗ وَإِلَيْهِ تُرْجَعُونَ ﴿۲۴۴﴾

أَلَمْ تَرَ إِلَى الْمَلَائِكَةِ مَنبِيئًا سِرًّا مِنْ بَعْدِ مُوسَىٰ ۖ إِذْ قَالُوا لِلنَّبِيِّ لَهِمْ أَبْعَثْ لَنَا
مَلِكًا يُقَاتِلُ فِي سَبِيلِ اللَّهِ ۗ قَالَ هَلْ عَسَيْتُمْ إِنْ كُتِبَ عَلَيْكُمُ الْقِتَالُ أَلَّا
تُقَاتِلُوا ۗ قَالُوا وَمَا لَنَا أَلَّا نُقَاتِلَ فِي سَبِيلِ اللَّهِ وَقَدْ أُخْرِجْنَا مِنْ دِيَارِنَا
وَأَبْنَاؤُنَا ۗ فَلَمَّا كُتِبَ عَلَيْهِمُ الْقِتَالُ تَوَلَّوْا إِلَّا قَلِيلًا مِّنْهُمْ ۗ وَاللَّهُ عَلِيمٌ
بِالظَّالِمِينَ ﴿۲۴۵﴾

وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلِكًا ۗ قَالُوا أَلَيْسَ لَكَ الْمُلْكُ
عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ يُؤْتَ سَعَةَ مِنَ الْمَالِ ۗ قَالَ إِنَّ اللَّهَ
اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ ۗ وَاللَّهُ يُؤْتِي مُلْكَهُ مَن يَشَاءُ ۗ
وَاللَّهُ وَاسِعٌ عَلِيمٌ ﴿۲۴۶﴾

وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّنْ رَبِّكُمْ
وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ ۗ إِنَّ فِي ذَٰلِكَ لَآيَةً لِّكُم ۖ إِنَّ
كُنْتُمْ مُّؤْمِنِينَ ﴿۲۳۳﴾

فَلَمَّا فَصَلَ طَالُوتُ بِالْجُنُودِ ۗ قَالَ إِنَّ اللَّهَ مُبْتَلِيكُمْ بِنَهَرٍ ۖ فَمَنْ شَرِبَ مِنْهُ فَلَيْسَ
بِيَّيَّ ۖ وَمَنْ لَّمْ يَطْعَمْهُ فَإِنَّهُ مِنِّي إِلَّا مَنِ اعْتَرَفَ غُرْفَةً بِيَدِي ۖ فَشَرِبُوا مِنْهُ إِلَّا
قَلِيلًا مِّنْهُمْ ۗ فَلَمَّا جَاوَزَهُ هُوَ وَالَّذِينَ آمَنُوا مَعَهُ ۖ قَالُوا لَا طَاقَةَ لَنَا الْيَوْمَ
بِجَالُوتَ وَجُنُودِهِ ۗ قَالَ الَّذِينَ يَظُنُّونَ أَنَّهُمْ مُّلِقُوا اللَّهَ ۖ لَكُمْ مِنْ فِتْنَةٍ قَلِيلَةٍ
عَلَيْتُمْ فِتْنَةٌ كَثِيرَةٌ بِإِذْنِ اللَّهِ ۗ وَاللَّهُ مَعَ الصَّابِرِينَ ﴿۲۳۴﴾

وَلَمَّا بَرَزُوا لِجَالُوتَ وَجُنُودِهِ قَالُوا رَبَّنَا أَفْرِغْ عَلَيْنَا صَبْرًا وَثَبِّتْ أَقْدَامَنَا
وَانصُرْنَا عَلَى الْقَوْمِ الْكَافِرِينَ ﴿۲۳۵﴾

فَهَزَمُوهُم بِإِذْنِ اللَّهِ ۖ وَقَتَلَ دَاوُدُ جَالُوتَ وَاشْتَهُ اللَّهُ الْمُلْكَ وَالْحِكْمَةَ وَعَلَّمَهُ
مِمَّا يَشَاءُ ۗ وَلَوْلَا دَفْعُ اللَّهِ النَّاسَ بَعْضَهُم بِبَعْضٍ لَّفَسَدَتِ الْأَرْضُ وَلَٰكِنَّ اللَّهَ
ذُو فَضْلٍ عَلَى الْعَالَمِينَ ﴿۲۳۶﴾

تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ ۗ وَإِنَّكَ لَمِنَ الْمُرْسَلِينَ ﴿۲۳۷﴾

ترجمہ

○ ”اور خدا کی راہ میں قتال کرو اور آگاہ رہو کہ خدا خوب سننے والا اور خوب آگاہی رکھنے والا ہے“
(۲۳۳)

○ ”کون ہے جو خدا کو نیک قرض دے کہ خدا اس کے قرض دیئے ہوئے مال کو کوئی گنا بڑھا دیتا ہے، خدا روزی روک بھی سکتا ہے اور وسیع بھی کر سکتا ہے اور تم اس کی طرف لوٹائے جاؤ گے“
(۲۳۵)

○ ”آیا تو نے نہیں دیکھا قوم بنی اسرائیل کے اس گروہ کو جنہوں نے موسیٰؑ کے بعد اپنے نبی سے کہا کہ ہمارے لئے کسی حاکم کو مقرر کرو تا کہ ہم خدا کی راہ میں قتال و جہاد کر سکیں، نبی نے جواب دیا کہ کیا یہ بھی ہو سکتا ہے کہ اگر تم پر جہاد واجب کر دیا جائے تو تم جہاد نہ کرو؟ انہوں نے کہا: یہ کیونکر ممکن ہے کہ ہم خدا کی راہ میں جہاد نہ کریں؟ جبکہ ہمیں ہمارے گھروں سے نکال دیا گیا ہے، اولاد سے دور کر دیا گیا ہے، پس جب ان پر جہاد واجب کر دیا گیا تو سوائے چند افراد کے باقی سب نے روگردانی کر لی، خدا تو ظلم کرنے والوں کو اچھی طرح جانتا ہے“
(۲۳۶)

○ ”ان سے ان کے نبی نے کہا کہ خدا نے ظالوت کو تمہارا بادشاہ بنا کر بھیجا ہے، انہوں نے کہا کہ اسے ہم پر حکمرانی کا حق کیونکر حاصل ہو سکتا ہے جبکہ ہم اس سے زیادہ حکمرانی کے حقدار ہیں، اس کے پاس تو زیادہ مال و دولت ہی نہیں ہے، نبی نے کہا خدا نے اسے تم پر حاکم کے طور پر چن لیا ہے اور اسے علم و جسم میں زیادہ مضبوطی عطا کی ہے، خدا جسے چاہتا ہے اپنا اقتدار عطا کرتا ہے، خدا وسعت والا اور خوب آگاہ ہے“
(۲۳۷)

○ ”ان کے نبی نے ان سے کہا کہ اس کی حکومت کی نشانی یہ ہے کہ تمہارے پاس ایک صندوق آئے گا جس میں تمہارے پروردگار کی طرف سے سکون اور آل موسیٰ و آل ہارون کی کچھ یادگاریں ہیں، اسے فرشتے اٹھائے ہوئے ہوں گے، یقیناً اس میں تمہارے لئے نشانی ہے بشرطیکہ تم ایمان والے ہو“ (۲۴۸)

○ ”پس جب طالوت لشکر کے ساتھ باہر نکلے تو ان سے کہا کہ اللہ ایک نہر کے ذریعے تمہارا امتحان لینے والا ہے تو جس شخص نے اس نہر سے پانی پی لیا وہ مجھ سے نہیں (اس کا مجھ سے کوئی تعلق نہ ہوگا) اور جو اس سے نہ پیئے گا وہ مجھ سے ہوگا (اس کا مجھ سے تعلق ہوگا) البتہ (پس اس کی شدت میں) چلو بھر پانی پی لینے میں کوئی حرج نہیں، مگر سوائے چند افراد کے، باقی سب نے اس نہر سے پانی پیا، پھر جب وہ اس پر ایمان لانے والے اس نہر سے گزر گئے تو (اس کے ساتھیوں نے کہا) کہ آج ہمیں جالوت اور اس کے لشکر کا مقابلہ کرنے کی طاقت نہیں، لیکن جو لوگ خدا کے حضور پیش ہونے پر ایمان رکھتے تھے وہ کہنے لگے کہ کتنے تھوڑے افراد پر مشتمل گروہ ایسے تھے جو بحکم خدا زیادہ افراد پر مشتمل گروہوں پر غالب آ گئے، اور اللہ صبر کرنے والوں کے ساتھ ہے“ (۲۴۹)

○ ”اور جب وہ جالوت اور اس کے لشکر کے مقابل میدان میں آئے تو..... بارگاہ خداوندی میں اس طرح..... گویا ہوئے: اے ہمارے پروردگار! ہم پر صبر و حکیمانہ کی نعمت فراوان کر دے اور ہمارے قدموں کو ثبات عطا فرما اور کافر لوگوں کے مقابلے میں ہماری مدد کر!“ (۲۵۰)

○ ”چنانچہ انہوں نے خدا کے اذن کے ساتھ دشمن کو پچھاڑ دیا اور داؤد نے جالوت کو قتل کر دیا اور خدا نے اسے (داؤد کو) حکومت و اقتدار اور علم و دانش سے نوازا اور اسے جو کچھ اس نے چاہا اس کا علم عطا کیا، (حقیقت یہ ہے کہ) اگر خدا بعض لوگوں کے ذریعے بعض کی شراستگی و فتنہ پروری کا راستہ نہ روکے تو زمین تباہ ہو جائے لیکن خدا تمام جہانوں پر فضل و عنایت کرنے والا ہے“
(۲۵۱)

○ ”یہ خدا کی آیات ہیں جو ہم تیرے سامنے پڑھتے ہیں حق کے ساتھ، اور یقیناً تو رسولوں میں سے ہے“
(۲۵۲)

تفسیر و بیان

زیر نظر آیات مبارکہ کے درمیان پایا جانے والا واضح و آشکار ربط و ارتباط یعنی مسئلہ قتال و جہاد، قرض الحسنہ کی ترغیب اور طالوت، داؤد اور جالوت کے واقعہ میں مذکور مطالب کا ایک دوسرے سے مربوط ہونا اس امر کی دلیل ہے کہ یہ سب آیات ایک ہی دفعہ نازل ہوئی ہیں اور ان سے بنیادی طور پر اس حقیقت کا بیان مقصود ہے کہ مسئلہ قتال، زندگی کے امور میں کس قدر ٹھوس تاثیر کا حامل ہے اور اس سے امت مسلمہ کی دینی و دنیوی زندگی میں ترقی و پیشرفت کے جذبہ کی تقویت اور حقیقی سعادت کے حصول کو یقینی بنانے میں کس قدر مدد ملتی ہے۔

فریضہ جہاد کا بیان

خداوند عالم ان آیات شریفہ میں فریضہ جہاد کو بیان فرما کر لوگوں کو اس امر کی دعوت دے رہا ہے کہ مومنین کی عسکری ضروریات کو پورا کرنے اور ان کی افرادی قوت و دفاعی صلاحیت کو وسیع و مستحکم کرنے کے لئے اتفاق کریں اور ان کی مالی احتیاجات دور کرنے میں بھرپور کردار ادا کریں اور اس نے اس عمل کو ”خدا کو قرض دینا“ قرار دیا ہے کیونکہ یہ اس کی راہ میں انجام پا رہا ہے اور اس نے اسے نہایت سادہ و سلیس لفظوں میں بیان کرتے ہوئے اس عمل کے موجب قرب خدا ہونے سے آگاہی دلائی ہے، گویا وہ اتفاق کرنے والوں کے بلند مقام کو بیان کرتے ہوئے ان کے خدا کے ساتھ قرب کی عظمت سے آگاہی دلانا چاہتا ہے۔ اس کے بعد وہ طالوت، جالوت اور داؤد کی سرگذشت بیان کرتا ہے تاکہ اہل ایمان کہ جنہیں دشمنان دین سے قتال و جہاد کا حکم دیا گیا ہے اس سرگذشت سے عبرت و نصیحت پائیں اور اس امر سے آگاہ ہوں کہ غلبہ و بالادستی ایمان و تقویٰ ہی کو حاصل ہے خواہ صاحبان ایمان و تقویٰ تعداد میں کم ہی کیوں نہ ہوں اور رسوائی و ہلاکت، نفاق و فسق کا مقدر ہے خواہ اہل نفاق و فسق کی تعداد زیادہ ہی کیوں نہ ہو چنانچہ بنی اسرائیل کہ یہ سارا واقعہ جن سے مربوط ہے وہ اپنی کابلی، سستی اور عملی طور پر کوتاہی کی وجہ سے اپنا معاشرتی مقام کھو بیٹھے تھے اور معاشرہ کے نہایت بے قدر و قیمت اور پست و خوار افراد شمار ہونے لگے تھے لیکن جو نبی انہوں نے راہ خدا میں قیام کیا اور خدا کی رضا و خوشنودی کے حصول کے

لئے میدان کارزار میں کود پڑے اور خدا کی مدد کے سہارے کلمہ حق کے دفاع میں سینہ سپر ہو گئے، اگرچہ ان میں کردار کے غازی بہت کم تھے اور صادق القول افراد کی تعداد نہایت معمولی تھی جبکہ ان کی اکثریت کا یہ حال ہوتا کہ جب ان پر جہاد واجب ہو گیا تو عین لڑائی کے وقت وہ بھاگ کھڑے ہوئے اور جالوت پر اعتراضات کی بارش کر دی اور انہیں جس نہر سے پانی پینے سے روکا گیا تھا اس سے انہوں نے پانی پیا اور بزدلی کا مظاہرہ کرتے ہوئے کہنے لگے کہ آج ہم جالوت اور اس کے لشکر کا مقابلہ نہیں کر سکتے۔ لیکن اس کے باوجود خداوند عالم نے ان کی نصرت و مدد کی اور دشمن کے مقابلہ میں ان کو فتح عطا فرمائی چنانچہ انہوں نے باذن خدا اپنے دشمنوں پر غلبہ پالیا اور انہیں بھاگ کھڑا ہونے پر مجبور کر دیا اور داؤد نے جالوت کو موت کے گھاٹ اتار دیا تب اقتدار ان کے ہاتھوں میں آ گیا اور ان کی معمول کی زندگی بحال ہو گئی، انہوں نے ایک بار پھر اپنی کھوئی ہوئی سرداری اور معاشرتی قوت حاصل کر لی، یہ سب کچھ صرف اس لئے انہیں نصیب ہوا کہ جب وہ جالوت اور اس کے لشکر کے مقابلہ میں نکلے تو ان کی زبانوں پر ایمان و تقویٰ پر مبنی یہ الفاظ جاری تھے: ”رَبَّنَا آفَرِّغْ عَلَيْنَا نَصِيبًا وَثَبِّتْ أَقْدَامَنَا وَانصُرْنَا عَلَى الْكُفْرِيِّينَ“ اے ہمارے پروردگار! ہمیں صبر کی فراوان نعمت عطا فرما، ہمیں ثابت قدمی سے نواز اور کافروں کے مقابلہ میں ہماری مدد و نصرت فرما، تو اس سرگذشت میں اہل ایمان کے لئے ایک عملی درس ہے لہذا انہیں چاہئے کہ اپنے پیشرودنیک و صالح افراد کے نقش قدم پر چلیں اور کامل ایمان کا عملی ثبوت دیں تو یقیناً وہ سر بلند و سرفراز اور غالب و کامیاب ہوں گے۔

خدا کی راہ میں قتال کا حکم

○ ”وَقَاتِلُوا فِي سَبِيلِ اللَّهِ“

(اور تم اللہ کی راہ میں قتال کرو)

یہ جملہ جہاد کے لازم و واجب ہونے کے حکم پر مبنی ہے، خداوند عالم نے یہاں اور اس طرح کے دیگر موارد و مقامات میں قتال و جہاد کو ”فی سبیل اللہ“ سے مقید کر کے ذکر فرمایا ہے تاکہ کوئی یہ گمان نہ کرے اور کسی کے ذہن میں یہ بات خطور نہ کرے کہ یہ اہم ترین دینی فریضہ نہایت ناچیز دنیاوی اقتدار کے حصول، استحکام یا وسعت کے لئے قرار دیا گیا ہے جیسا کہ عصر حاضر کے اہل بحث و نظر... خواہ ان کا تعلق علم الاجتماع کے ماہرین سے ہو یا کسی اور سے ہو..... نے اسلامی تمدن کی ترقی یافتہ صورتگری میں اظہار خیال کیا ہے، بلکہ اسلامی جہاد و قتال کا بنیادی مقصد صرف یہ ہے کہ دین خداوندی کے

عملی نفاذ کا دائرہ وسیع ہو کیونکہ اس میں لوگوں کی دنیا و آخرت کی بھلائی کی ضمانت پائی جاتی ہے۔

اس آیت مبارکہ میں خداوندِ عالم نے ”وَقَاتِلُوا فِي سَبِيلِ اللَّهِ“ کے بعد فرمایا ”وَاعْلَمُوا أَنَّ اللَّهَ سَابِقٌ عَلِيمٌ“ (آگاہ رہو کہ اللہ سننے والا اور جاننے والا ہے) اس جملہ میں مومنین کو خبردار رہنے کا حکم دیا گیا ہے کہ اپنے جہادی عمل میں اپنی زبان سے..... اور اپنے کردار سے..... خدا اور اس کے رسول کے کسی فرمان کی خلاف ورزی نہ کریں اور نہ ہی بنی اسرائیل کے مانند اپنے دلوں میں نفاق رکھیں کہ جنہوں نے طالوت پر زبانِ اعتراض دراز کی اور کہا کہ وہ کیونکر ہم پر حکمرانی کر سکتا ہے جبکہ ہم اس سے زیادہ حقدار ہیں کہ حکمرانی کریں اور وہ زیادہ مالدار بھی نہیں (أَلَيْسَ لَكَ الْمَلِكُ عَلَيْنَا وَنَحْنُ أَحَقُّ بِالْمَلِكِ مِنْهُ وَلَمْ يَأْتِ سَعَةَ قَوْمِ الْمَالِ) اور جب ان پر جہاد واجب ہوا تو انہوں نے کہا: آج ہم جالوت اور اس کے لشکر کا مقابلہ نہیں کر سکتے (لَا طَاقَةَ لَنَا الْيَوْمَ بِجَالُوتَ وَجُنُودِهِ) چنانچہ انہوں نے جہاد میں سستی اور بزدلی کا مظاہرہ کیا اور میدانِ کارزار میں جانے سے منہ موڑنے لگے، اور انہوں نے ممنوعہ نہر سے پانی بھی پیا جبکہ طالوت نے انہیں ایسا کرنے کی سختی سے ممانعت کی تھی..... ان کی ان منافقانہ حرکتوں سے آگاہی دلاتے ہوئے مومنین سے کہا گیا ہے کہ وہ خبردار رہیں اور بنی اسرائیل جیسی حرکتیں نہ کریں کیونکہ خدا ہر بات اچھی طرح سننے والا اور ہر چیز سے بخوبی آگاہ ہے۔

خدا کو قرض الحسنہ دینے کا بیان

○ ”مَنْ ذَا الَّذِي يُقرضُ اللَّهُ قَرْضًا حَسَنًا فَيُضْعِفُهُ لَهُ أَضْعَافًا كَثِيرَةً“
(کون ہے جو اللہ کو قرض الحسنہ دے کہ پھر وہ اسے کئی گنا عطا کرے؟)

”قرض“ کا معنی واضح ہے یعنی ادھار، خداوندِ عالم نے اس مال کو جسے مومنین اس کی راہ میں خرچ کرتے ہیں اپنے ذمہ قرض قرار دیا ہے اور یہ اس لئے ہے کہ انفاق فی سبیل اللہ کی ترغیب دلائی جائے اور اہل ایمان کو اس نہایت اہم کام کی انجام دہی کا شوق و جذبہ دلایا جائے، اور چونکہ مال کا خرچ کرنا اس کی راہ میں واقع ہوا ہے..... اس کی خوشنودی کے حصول اور اس کے دین کی سربلندی کے لئے خرچ کیا گیا ہے..... لہذا وہ اسے اپنے ذمہ ادھار قرار دیتا ہے، اس کے علاوہ یہ کہ اس نے وعدہ کیا ہے کہ وہ انفاق کرنے والوں کو کئی گنا زیادہ واپس دے گا۔

ایک ادبی نکتہ کا بیان

یہاں ایک ادبی نکتہ بھی قابل غور ہے اور وہ یہ کہ پہلی آیت (۲۳۴) میں صیغہ امر (حکم) استعمال کیا گیا ہے (وَ قَاتِلُوا فِي سَبِيلِ اللَّهِ)؟ اور تم اللہ کی راہ میں جہاد کرو..... جبکہ اس آیت (۲۳۵) میں خطاب کا انداز تبدیل کر دیا گیا ہے اور جملہ استفہامیہ استعمال کیا گیا ہے (هَلْ ذَا الَّذِي يُقْرِضُ اللَّهَ قَرْضًا حَسَنًا؟) کون ہے جو اللہ کو قرض حسنہ دے.....؟، یعنی یوں نہیں فرمایا: ”وقاتلوا في سبيل الله و القرضوا“ (خدا کی راہ میں جہاد کرو اور قرض دو) بلکہ حکم کے انداز کو چھوڑ کر سوال کا انداز اختیار کیا گیا ہے، اس کی وجہ یہ ہے کہ امر اور حکم کے انداز میں لازمی ذمہ داری کا پہلو پایا جاتا ہے اور مخاطبین پر لازم و ضروری ہو جاتا ہے کہ جس چیز کا حکم دیا گیا ہے اسے بجالائیں جبکہ اس کے علاوہ دیگر انداز ہائے بیان میں اس طرح کا لازمی پہلو نہیں پایا جاتا اور یہاں جملہ استفہامیہ کے ذریعے بات کرنے کا مقصد یہ ہے کہ مخاطب کے ذہن کو کسی لازمی ذمہ داری کے بوجھ سے خالی اور اسے فکری دباؤ سے آزاد کرتے ہوئے مطلوبہ عمل کے مستحسن و پسندیدہ اور قابل توجہ و لائق التفات ہونے کی اہمیت سے آگاہی دلائی جائے تاکہ وہ آسودگی خاطر کے احساس کی نعمت سے بہرہ مند ہو اور مطلوبہ عمل کی انجام دہی پر ذہنی آمادگی کے ساتھ اقدام کرے،

روزی دینا اور روک لینا خدا کے ہاتھ میں ہے

○ ”وَاللَّهُ يَعْصِي وَيَبْصُطُ وَالْيَهُ تَرْجَعُونَ“

(اور اللہ روزی روکتا ہے اور وسیع کرتا ہے، اور اسی کی طرف تم پلٹاؤ گے)

لفظ ”قبض“ کا معنی، کسی چیز کو لینا اور اپنی طرف کھینچنا ہے،

لفظ ”بسط“، لفظ ”قبض“ کے عین مقابل میں ہے اس کا معنی چھوڑ دینا اور اپنے سے دور کر دینا ہے،

”بسط“ (ص کے ساتھ) بھی یہی معنی رکھتا ہے، اس کا حرف ”س“، حرف ”ط“ کہ جسے حرف اطباق اور فتح کہا جاتا ہے..... کے ساتھ متصل ہونے کی وجہ سے علم صرف کے قاعدہ کی بنا پر ”ص“ میں تبدیل ہو گیا۔

اس جملہ میں خداوند عالم کی تین صفات: قابض، باسط، مرجع (جس کی طرف لوگوں کی بازگشت ہوگی) کو ذکر

کرنے کا مقصد یہ ہے کہ اہل ایمان کو اس امر کی طرف متوجہ کیا جائے کہ وہ جو کچھ خدا کو ادھا رو دینے کے طور پر انفاق کریں

وہ ہرگز ضائع نہ ہوگا اور بعید نہیں کہ وہ کئی گنا ہو جائے کیونکہ خدا ہی لینے والا اور دینے والا ہے، جو کچھ چاہتا ہے کم کرتا ہے اور جو چاہتا ہے زیادہ کرتا ہے اور تم اسی کی طرف لوٹائے جاؤ گے اور وہ تمہارا ادھار کئی گنا کر کے واپس دے گا۔

بنی اسرائیل کی ایک جماعت کا تذکرہ

○ ”أَلَمْ تَكُنْ مِنَ الْمَسْلُومِينَ بَنِي إِسْرَائِيلَ..... فِي سَبِيلِ اللَّهِ“
(کیا تو نے بنی اسرائیل کی ایک جماعت کو نہیں دیکھا..... اللہ کی راہ میں)

لفظ ”مسلاء“..... جیسا کہ کہا گیا ہے..... کا معنی لوگوں کی ایک جماعت ہے جو ایک ہی رائے و نظریہ پر متفق ہو۔ ایسی جماعت کو ”مسلاء“ سے موسوم کرنے کی وجہ تسمیہ یہ ہے کہ لوگوں کی نظروں پر ان کا رعب و دبدبہ چھا جاتا ہے۔ اس آیت مبارکہ میں بنی اسرائیل کی ایک ایسی ہی جماعت کا تذکرہ ہے جس نے اپنے نبی سے کہا کہ ہمارے لئے کوئی بادشاہ مقرر کریں جس کی سربراہی میں ہم اللہ کی راہ میں جہاد کریں، آیت کے سیاق سے اس امر کا ثبوت ملتا ہے کہ اس دور میں جو بادشاہ ان پر مسلط تھا وہ جالوت ہی تھا کہ جس نے بنی اسرائیل پر عرصہء حیات تنگ کر رکھا تھا اور اس نے ان کے ساتھ اس طرح کا برتاؤ کیا کہ وہ اپنے خانہ و کاشانہ سے محروم اور در بدر کی ٹھوکریں کھا رہے تھے، وہ اپنی اولاد سے بھی ہاتھ دھو بیٹھے تھے، گویا ان کی زندگی درہم برہم اور ویرانی کا شکار ہو چکی تھی، ان کا استقلال حیات ختم ہو چکا تھا، یہ سب کچھ اس وقت ہوا جب خدا نے انہیں آل فرعون کے ظلم و ستم سے نجات عطا فرمائی، آل فرعون انہیں سخت اذیت و آزار دیتے تھے اور ان پر ہر طرح کا ستم روا رکھتے تھے چنانچہ خداوند عالم نے انہیں آل فرعون سے نجات دلانے کے لئے حضرت موسیٰ علیہ السلام کو ان پر ولی و حاکم بنا کر بھیجا اور موسیٰ کے بعد ان کے اوصیاء کو بنی اسرائیل پر ولایت و حاکمیت اور سرپرستی عطا فرمائی۔ اور جب جالوت کا ظلم و ستم اپنی انتہاء کو پہنچ گیا تو بنی اسرائیل کے مردہ ضمیر زندہ ہو گئے اور انہیں اپنی سستی و کاہلی کا احساس ہو گیا، ان کے خوابیدہ و پڑمردہ جذبات بیدار ہو گئے، اس وقت ان کے سرکردہ افراد کی ایک جماعت نے اپنے نبی سے کہا کہ ان کے لئے کوئی بادشاہ مقرر کریں جس کے ذریعے ان کے اندرونی اختلافات دور ہو سکیں اور ان کی منتشر و پراگندہ اور مضلل قوتیں یکجا و متحرک ہو جائیں اور وہ اس کی سرپرستی و تحت فرمان، خدا کی راہ میں قتال و جہاد کر سکیں،

قتال کے بارے میں توضیحی اعلان

○ ”قَالَ هَلْ عَسَيْتُمْ اِنْ كُنْتُمْ عَلَيكُمْ الْفِتَالِ اَلَا تُقَاتِلُوْا“
(کیا تم سمجھتے ہو کہ اگر تم پر قتال واجب کر دیا جائے تو تم قتال نہ کرو؟)

بنی اسرائیل اپنے نبی سے دیکھ بادشاہ..... وحاکم... مقرر کرنے کی درخواست و مطالبہ کرتے رہے تاکہ اس کی سربراہی میں خدا کی راہ میں قتال و جہاد کر سکیں لیکن یہ کام (کسی بادشاہ و حاکم کا تقرر) نبی کے ہاتھ میں نہ تھا بلکہ اس طرح کے تمام امور کا حق خدا کو حاصل ہے۔ لہذا ان کا نبی ان سے یہی کہتا رہا کہ بادشاہ اور حکمران کا تقرر خدا کے ہاتھ میں ہے لیکن خدا کی عظمت و رفعت شان اس امر سے مانع تھی کہ صراحتاً اس کا نام ذکر کر کے جواب دیتا کیونکہ بنی اسرائیل کی طرف سے نافرمانی متوقع تھی اور اس بات کا قوی امکان دکھائی دے رہا تھا کہ وہ قتال سے سرتابی کریں گے لہذا ان کے نبی نے ان سے اس انداز بیان میں پوچھا کہ آیا ایسا بھی ہو سکتا ہے کہ اگر ان پر قتال واجب کر دیا جائے اور وہ اس سے روگردانی کرتے ہوئے عملی اقدام سے گریز کریں؟ نبی کے اس حکیمانہ انداز بیان سے بخوبی معلوم ہوتا ہے کہ انہیں ان کی طرف سے نافرمانی کا اندیشہ تھا، اسی بناء پر انہوں نے خداوند عالم کا نام صراحت کے ساتھ نہیں لیا بلکہ ان سے پوچھا گیا اگر تم پر قتال واجب کر دیا جائے تو کہیں تم اس سے روگردانی تو نہ کرو گے؟ یہاں لفظ ”کتب“ استعمال کیا گیا ہے جس کا معنی لکھنا، لکھا جانا ہے لیکن مراد یہی معنی فریضہ اور واجب قرار دیا جانا ہے جو کہ یقیناً خداوند عالم کا مخصوص حق ہے اور وہی فریضہ عائد کرنے اور کسی کام کو واجب قرار دینے کا حقدار ہے۔

ایک سوال اور اس کا جواب

یہاں ایک یہ سوال ممکن ہے کہ جب بنی اسرائیل کی طرف سے فریضہ جہاد سے روگردانی اور حکم خدا کی نافرمانی متوقع تھی تو ان کے نبی نے ان سے استفہامیہ انداز میں کیوں بات کی؟

اس کا جواب یہ ہے کہ اس میں کوئی شک نہیں کہ ان کی طرف سے حکم عدولی متوقع تھی لیکن ان کے نبی نے استفہامی انداز بیان اس لئے اختیار کیا تاکہ اتمام حجت ہو جائے۔ اور ان کے انکار و سرتابی کی بناء پر ان کی باطنی حقیقت عیاں و بے نقاب ہو سکے، اور ان کے اس بیان کی غلطی کھل جائے جس میں انہوں نے کہا: ”وَمَا لَنَا اَلَا نُقَاتِلَ فِي سَبِيلِ

اللہ.....“ یہ کیونکر ممکن ہے کہ ہم اللہ کی راہ میں قتال و جہاد نہ کریں؟.....

خدا کی راہ میں قتال سے روگردانی کیوں؟

○ ”قَالُوا أَوْ مَالَنَا آلَاتُ نَقَاتِلَ فِي سَبِيلِ اللَّهِ وَقَدْ أُخْرِجْنَا مِنْ دِيَارِنَا.....“
(بنی اسرائیل نے اپنے نبی سے کہا کہ یہ کیونکر ممکن ہے کہ ہم اللہ کی راہ میں جہاد نہ کریں جبکہ ہمیں ہمارے خانہ و
کاشانہ سے نکال اور بچوں سے دور کر دیا گیا ہے)۔

اس جملہ میں وطن سے دور کر دیئے جانے کو دیا اور بیٹوں (بچوں) سے دور کر دینے..... نکال باہر کئے جانے.....
سے تعبیر کرنے کی وجہ یہ ہے کہ گھروں سے نکال دیا جانا چونکہ وطن مالوف سے دوری اور اموال و اولاد سے دوری بلکہ ان
تمام نعمتوں سے استفادہ کرنے سے محرومی کا سبب بنتا ہے لہذا انہوں نے اس محرومی کو وطن اور اولاد دونوں سے نکال باہر کئے
جانے سے تعبیر کیا۔

قتال سے منہ موڑنے والوں کا تذکرہ

○ ”فَلَمَّا كَتَبَ عَلَيْهِمُ الْقِتَالَ تَوَلَّوْا إِلَّا قَلِيلًا مِّنْهُمْ وَاللَّهُ عَلِيمٌ بِالظَّالِمِينَ“
(پھر جب ان پر قتال فرض کر دیا گیا تو انہوں نے روگردانی کی، سوائے ان میں سے چند افراد کے،
اور اللہ ظالموں سے بخوبی آگاہ ہے)

یہ آیت مبارکہ، ان کے نبی کے سوال: ”هَلْ عَسَيْتُمْ إِنْ كَتَبَ عَلَيْكُمُ الْقِتَالُ أَلَّا تُقَاتِلُوا“ (آیاتم سمجھے
ہو کہ اگر تم پر قتال واجب قرار دیا جائے تو تم قتال نہ کرو گے؟) اور ان کے جواب: ”وَمَا لَنَا أَلَّا نُقَاتِلَ فِي سَبِيلِ
اللَّهِ وَقَدْ أُخْرِجْنَا مِنْ دِيَارِنَا وَأَبْنَاءِنَا“ (یہ کیونکر ممکن ہے کہ ہم اللہ کی راہ میں جہاد و قتال نہ کریں جبکہ ہمیں
ہمارے دیار اور اولاد سے نکال باہر (دور و جدا) کر دیا گیا ہے) کے نتیجہ کے بیان پر مبنی ہے کہ: جب ان پر قتال فرض قرار

دے دیا گیا تو انہوں نے روگردانی کی، سوائے ان میں سے چند افراد کے، اور اللہ ظالموں سے بخوبی آگاہ ہے، یہ جملہ ”واللہ علیم بالظالمین“ (اور اللہ ظالموں سے بخوبی آگاہ ہے) اس مطلب پر دلالت کرتا ہے کہ ان کے نبی نے ان سے جو کچھ کہا تھا (یعنی یہ کہ کیا ایسا بھی ہو سکتا ہے کہ جب تم پر قتال واجب قرار دیا جائے تو قتال نہ کرو) اس سے خداوند عالم نے وحی کے ذریعے انہیں مطلع کر دیا تھا کہ یہ لوگ قتال سے روگردانی کریں گے۔

طاہوت کی حکمرانی کا خدائی اعلان

○ ”وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلِكًا قَالُوا أَلَيْسَ لَنَا مُلْكٌ عَلَيْنَا وَآؤُخُنْ أَحَقُّ بِالْمُلْكِ مِنْهُ وَلَمْ يُؤْتَ سَعَةَ مِنَ الْمَالِ“

(اور ان سے ان کے نبی نے کہا کہ اللہ نے تمہارے لئے طاہوت کو بادشاہ بنا کر بھیجا ہے، انہوں نے کہا سے ہم پر حاکمیت کہاں سے ہوئی جبکہ ہم اس سے زیادہ حاکمیت کے حقدار ہیں، اسے تو زیادہ مال بھی نہیں دیا گیا)

اس آیت میں ان کے نبی کا جواب ذکر کیا گیا ہے کہ جب بنی اسرائیل نے اپنے نبی سے کہا کہ ہمارے لئے کوئی بادشاہ..... دسپہ سالار..... مقرر کریں تاکہ ہم اللہ کی راہ میں قتال کریں، تو نبی نے کہا کہ اللہ نے تمہارے لئے طاہوت کو بادشاہ مقرر کر دیا ہے، دراصل نبی انہیں ان کی اس غلط فہمی کی طرف متوجہ کرنا چاہتے تھے کہ یہ کام یعنی کسی بادشاہ و حاکم کا تقرر، نبی کا نہیں بلکہ خدا کا کام ہے، کیونکہ انہوں نے اپنے نبی سے کہا: ”ابْعَثْ لَنَا مَلِكًا لِّقَاتِلِ فِي سَبِيلِ اللَّهِ“ (ہمارے لئے کسی کو بادشاہ و حاکم مقرر کرو تاکہ ہم خدا کی راہ میں قتال کریں) جبکہ انہیں یوں کہنا چاہئے تھا: ”اسئَلُ اللَّهَ ان يبعث لنا ملكا و يكتب لنا القتال“ (خدا سے استدعا کریں کہ وہ ہمارے لئے کسی کو بادشاہ و حاکم مقرر کرے اور ہمارے لئے قتال واجب کرے) لہذا نبی نے ان سے کہا کہ: خدا نے تمہارے لئے طاہوت کو حاکم مقرر کر دیا ہے، انہوں نے کہا کہ اسے ہم پر کیونکر حاکمیت حاصل ہو سکتی ہے حالانکہ ہم اس سے زیادہ حکومت کے حقدار ہیں اور اسے تو زیادہ مال بھی عطا نہیں کیا گیا۔

بہر حال صراحت کے ساتھ طاہوت کا نام لینا اس بات کا سبب بنا کہ بنی اسرائیل نے اس کی حکومت و اقتدار پر

اعتراض کر دیا، ان کے اعتراض کی وجہ دراصل دو چیزیں تھیں جو ان کے نزدیک طالوت کو حکومت کا حقدار قرار دینے میں مانع تھیں، خداوند عالم نے ان دو چیزوں کو بنی اسرائیل کی زبانی اس طرح ذکر فرمایا کہ انہوں نے کہا:

۱۔ ”أَلَيْ يَكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ“

۲۔ ”وَلَمْ يَبُتْ سَعَةً مِنَ الْمَالِ“

مقدم الذکر امر میں انہوں نے طالوت کے حکومت کے لئے نا اہل یا حقدار نہ ہونے اور ان کی اپنی اہلیت و حقدار ہونے کی کوئی دلیل ذکر نہیں کی مگر کیونکہ اس امر کے لئے وہ کسی دلیل کے ذکر کی ضرورت محسوس نہ کرتے تھے بلکہ یہ بات ان کے لئے روز روشن کی طرح واضح تھی کہ نبوت و اقتدار کا مرکز بنی اسرائیل ہی کے پاس ہے اور یہ دوا ہم ترین منصب ان کے لئے مایہ انتخار و وجہ امتیاز تھے، گویا وہ ان دو منصبوں کے بنی اسرائیل سے مختص ہونے کی بناء پر کسی دوسرے کو اس کا قطعی طور پر حقدار نہ سمجھتے تھے جبکہ طالوت کا تعلق بنی اسرائیل سے نہ تھا یعنی وہ خاندان نبوت کے اور نہ ہی خاندان سلطنت و حکومت کے فرد تھے لہذا بنی اسرائیل نے ان کے انتخاب پر اعتراض کر دیا اور کہا کہ ہم ان دو مناصب جلیلہ کے حقدار ہیں، خاندان نبوت اور خاندان حکومت ہم میں ہے کیونکہ خداوند عالم نے ہمیں اقتدار کا حق عطا فرمایا ہے تو وہ ہمارے غیر کے لئے انتقال اقتدار پر کیونکر مراضی اور اسے قبول کر سکتا ہے؟..... حقیقت یہ ہے کہ بنی اسرائیل کا یہ بیان بداء کی نفی اور فتح و تغیر کے عدم جواز پر مبنی ان کے اعتقاد و نظریہ کی فرع تھا، کیونکہ وہ اس بات کے قائل ہیں کہ خدا کے امور میں بداء، فتح اور تغیر ممکن نہیں بلکہ ”ید اللہ مغلولة“ خدا کا ہاتھ بندھا ہوا ہے، خدا نے ان کے اس غلط نظریہ کی رد میں ان کے قول ”ید اللہ مغلولة“ کے فوراً بعد فرمایا ”غلت ايديهم“ کہ ان کے اپنے ہاتھ بندھے ہوں،..... یہ جملہ (غلت ايديهم) ان کے نظریہ (ید اللہ مغلولة) کے رد کا ایک مضبوط ترین انداز ہے جو کہ قرآنی فصاحت و بلاغت کی ایک نہایت روشن مثال ہے..... بہر حال ان کے نبی نے انہیں ان کے دو اعتراضات کے جواب میں یوں کہا:

(۱) ”إِنَّ اللَّهَ اصْطَفَاهُ عَلَيْكُمْ“ اللہ تعالیٰ نے اسے تم پر (تمہارے لئے) چن لیا ہے،

(۲) اور ان کے دوسرے اعتراض کہ اسے زیادہ مال عطا نہیں کیا گیا (وَلَمْ يَبُتْ سَعَةً مِنَ الْمَالِ) کیونکہ

طالوت ایک نادار آدمی تھا، تو اس کے جواب میں ان کے نبی نے فرمایا: ”وَزَادَكَ بَسْطَةَ فِي الْعِلْمِ وَالْجِسْمِ“ خدا نے اسے علم و جسم میں وسیع تو انائی عطا فرمائی ہے۔

طاہرات کو علم و قوت کا خدائی عطیہ

○ ”قَالَ إِنَّ اللَّهَ اصْطَفَاهُ عَلَيْكُمْ وَزَادَكُمْ بَسْطَةً فِي الْعِلْمِ وَالْجِسْمِ“
اس نے کہا خدا نے اسے تم پر منتخب کیا ہے اور اسے علم و جسم میں برتری دی ہے

”اصطفاء“ اور ”استخفاء“ کا معنی چننا و اختیار کرنا ہے (اختیار و انتخاب)، اس کی اصل ”صفو“ ہے جس کا معنی خالص و عمدہ ہے، ”بَسْطَةُ“ وسعت اور طاقت و توانائی کا معنی دیتا ہے۔

یہ جملہ بنی اسرائیل کے دو اعتراضوں کے جواب میں کہا گیا اور اس میں ان کے اعتراضات کو نہایت مدلل انداز میں رد کیا گیا ہے، اس کی تفصیل یہ ہے:

ان کا پہلا اعتراض یہ تھا کہ طاہرات کے مقابلہ میں وہ خود سلطنت و اقتدار کے زیادہ حقدار ہیں کیونکہ انہیں خاندانی شرف و بزرگی حاصل ہے لیکن ان کے اس اعتراض کا جواب یہ ہے کہ جو شرف و بزرگی ان کے خاندان کو حاصل ہے وہ خداوند عالم نے انہیں عطا فرمائی ہے اور جب خدا کسی اور کو ان پر حاکم بنا دے اور ان کے لئے سلطان و حکمران قرار دے دے تو وہ ان سے زیادہ اقتدار و حکمرانی کا حقدار ہوگا اور اسے ان پر برتری حاصل ہو جائے گی اور وہ شخصی و فردی حیثیت میں ان میں سے ہر فرد سے افضل اور خاندانی حیثیت میں اس کا خاندان ان میں سے ہر خاندان سے برتر قرار پائے گا کیونکہ برتری و بزرگی اور شرف و عزت کا معیار خدا کی طرف سے عطا ہونے والا شرف و برتری ہے وہ جسے چاہے برتری عطا کرے وہی برتر ہوگا۔

ان کا دوسرا اعتراض یہ تھا کہ وہ زیادہ مالدار نہیں۔ تو اس کا جواب یہ ہے کہ حکمرانی و اقتدار سے مراد انسانی معاشرہ پر حاکمیت کے ذریعے لوگوں کی بکھری ہوئی صلاحیتوں کو یکجا کرنے اور تمام افراد کے ارادوں کو ایک محور و مرکز میں لانے کے لئے سرچشمہ اختیارات کا تعین ہے تاکہ ہر فرد اس مرکز و محور سے وابستہ رہتے ہوئے اپنی وجودی توانائیاں بروئے کار لائے اور معاشرہ میں تمام افراد کو ان کے شایان شان مقام و مرتبہ حاصل ہو، کوئی فرد دوسرے فرد کی راہ میں رکاوٹ نہ بنے پائے، کسی کی کسی پر ناحق برتری پانے کی کوشش کامیاب ہو اور نہ کوئی ناحق طور پر دوسرے کو اس کے معاشرتی مقام و منزلت سے پیچھے دھکیل سکے، کوئی فرد برحق معیار کے بغیر آگے بڑھنے پائے اور نہ کوئی فرد حقدار ہونے کے باوجود اپنی معاشرتی حیثیت سے محروم ہو کر پسماندگی کا شکار ہو جائے۔ ہر شخص کو اپنی صلاحیتیں بروئے کار لاکر اپنی معاشرتی حیثیت کے مطابق زندگی کی نعمتوں سے بہرہ مند ہونے کا موقع حاصل ہو، خلاصہ کلام یہ کہ حکومت سازی کا بنیادی مقصد اس کے سوا کچھ

نہیں ہوتا کہ صاحب اقتدار فرد، معاشرہ میں ایسے اصولوں کی تدبیر و نفاذ کو یقینی بنائے جن کی بدولت ہر فرد اپنا شایان شان مقام حاصل کرنے میں کامیاب ہو جائے اور کوئی چیز اس کے راستہ میں حائل نہ ہو جبکہ وہ راہ میں حائل ہونے والی ہر چیز کو دور کر سکے، اس طرح کے حکمران کے لئے دو امور ناگزیر ہیں:

(۱) معاشرتی زندگی کی تمام مصلحتوں و مفسدوں سے آگاہی۔

(۲) مملکت کی مصلحتوں و بہتری کے ضروری اقدامات کو یقینی بنانے کے لئے جسمانی توانائی۔

انہی دو امور کی طرف اشارہ کرتے ہوئے آیت مبارکہ میں مذکور ہے: ”وَرَادَاكَ بَسْطَةَ فِي الْعِلْمِ وَالْجِسْمِ“
لیکن مالدار ہونے کو مملکت داری و حکمرانی کی بنیادی شرط اور لازمی امر قرار دینا جہالت ہے۔

اس کے ساتھ ساتھ نبی نے اس سلسلہ سے مربوط تمام امور کو ایک ہی جملہ میں ذکر کر کے ہر اعتراض و سوال کا جامع جواب دے دیا کہ ”والله يوتى ملكه من يشاء من عباده“ اللہ اپنے بندوں میں سے جسے چاہتا ہے اپنا اقتدار و حکمرانی عطا کرتا ہے، اس سے مراد یہ ہے کہ حکومت و اقتدار کا سرچشمہ ذات خداوندی ہی ہے اس کے سوا کسی کو اس میں کوئی حق اور حصہ حاصل نہیں سوائے اس حق کے کہ جو خدا خود کسی کو عطا کرے لیکن اس کے باوجود وہ حق و حصہ بھی خدا ہی کی ملکیت اور اس کے دائرہ حاکمیت میں ہوگا۔ یعنی اگر خدا کسی کو اپنے اقتدار و حق حکمرانی میں سے کچھ عطا فرمائے تو اس کا مطلب ہرگز یہ نہیں کہ جس حقدار میں اس نے کسی کو حق عطا کیا ہے اب اس سے خدا کا تعلق باقی نہیں رہے گا بلکہ حقیقت میں وہ حق اور حصہ بھی خدا ہی کی ملکیت و حاکمیت سے مخصوص رہے گا..... چنانچہ اس مطلب کا اظہار جملہ ”یوتى ملكه“ سے ہوتا ہے، بنا بریں خداوند عالم کو ہر حال میں اور ہر طرح سے اپنی ملکیت میں تصرف کرنے کا پورا پورا اختیار حاصل ہے، وہ جب چاہے اور جس طرح چاہے اپنی ملکیت میں تصرف کر سکتا ہے کسی کو اس کے اختیارات میں چوں و چرا کا حق حاصل نہیں (کسی کو یہ حق حاصل نہیں کہ اس سے سوال کرے کہ فلاں کام کیوں ہوا اور اس نے ایسا کیوں کیا؟ کیونکہ خداوند عالم ہی سبب مطلق ہے، وہ ہر چیز اور ہر عمل کو وجودی حیثیت اور قوعی وجود عطا کرتا ہے، کسی کو یہ حق بھی حاصل نہیں کہ اس سے یہ پوچھے کہ اس کے فلاں کام کی انجام پذیری میں کون کون سے دیگر اسباب و وسائل کا فرما تھے کیونکہ خداوند عالم اپنے کسی کام میں کسی تکمیلی سبب کا محتاج نہیں، وہ کامل ہے، مکمل ہے اور قادر علی الاطلاق ہے، اسے اپنے کسی کام کی تکمیل کے لئے کسی ایسے سبب کی ضرورت نہیں جو اس کے ساتھ اس کام کی وقوع پذیری میں مددگار ہو) لہذا کوئی اس سے یہ بات بھی نہیں پوچھ سکتا کہ اس نے اپنا اقتدار فلاں گھر (خاندان) سے فلاں گھر (خاندان) کو کیوں منتقل کیا ہے؟ یا یہ کہ فلاں شخص کے جسے مالی و افرادی قوت حاصل و میسر نہیں اسے اپنا اقتدار کیوں سپرد کیا؟

”ایستاء“ (دینا، عطا کرنا) اور افاضہ الہیہ و عنایت و عطائے پروردگار، پورے طور پر خدا ہی کی مشیت و ارادہ پر موقوف اور اس سے وابستہ ہے، وہ جس طرح چاہے اور جس کے لئے چاہے فیض رسانی کرے، لیکن اس کے باوجود اس

حقیقت سے انکار ممکن نہیں کہ عطاء و افاضہ الہی حکمت و مصلحت سے خالی نہیں ہوتا کیونکہ ہم جب یہ کہتے ہیں کہ وہ جو چاہتا ہے انجام دیتا ہے (یفعل ما یشاء) اور جسے چاہتا ہے اقتدار عطا کرتا ہے (یؤتی الملک لمن یشاء) تو اس طرح کے جملوں سے ہرگز یہ مراد نہیں کہ وہ اپنے کاموں میں مصلحت کی پرواہ و لحاظ نہیں رکھتا یا یہ کہ وہ جو کام انجام دیتا ہے وہ کبھی مصلحت سے مطابقت کا حامل ہو جاتا ہے اور کبھی عدم مطابقت کا، کہ اگر مطابقت کا حامل ہو جائے تو گویا مطلوب حاصل ہوا اور اگر مطابقت کا حامل نہ ہو تو فضول و خراب اور غیر منطقی عمل کہلائے گا اور خدا کے ایسا کرنے میں اس لئے کوئی حرج لازم نہیں آتا کہ حکمرانی و اقتدار اس کا حق ہے اور اسے حق حاصل ہے کہ وہ اس طرح عمل کرے..... اس طرح کا نظریہ و عقیدہ رکھنا خداوند عالم کی بابت قطعاً صحیح و درست نہیں کیونکہ شرعی و عقلی دلائل سے اس کی نفی ہوتی ہے، یہ کیونکر ممکن ہے کہ خداوند عالم ایسا عمل بجالائے جو حکمت و مصلحت پر مبنی نہ ہو بلکہ اتفاقیہ طور پر حکمت و مصلحت سے مطابقت یا عدم مطابقت کے دورا ہے پر واقع ہو؟ ہرگز ایسا نہیں ہو سکتا، لہذا جب ہم ”یفعل ما یشاء“ اور ”یؤتی الملک لمن یشاء“ کہتے ہیں تو اس سے مراد یہ ہوتا ہے کہ چونکہ ہر خلق و امر کی بازگشت اس کی طرف ہوتی ہے لہذا مصلحتیں اور خیر و بہتری کی تمام جہتیں بھی دیگر اشیاء کی طرح اسی کی مخلوق ہیں، (وہ ہر چیز کا خالق ہے اور مصلحت و خیر کی ہر جہت و نسبت بھی اسی کی مخلوق ہے) اسی بناء پر اس کا کوئی کام کسی مصلحت کا مغلوب و محکوم نہیں ہوتا اور نہ ہی اس کے کام پر ”مصلحت اندیشی“ مسلط ہوتی ہے جبکہ یہ سب کچھ ہمارے افعال میں ہوتا ہے لیکن خدا جب کوئی کام کرتا ہے یا کوئی چیز خلق کرتا ہے تو اس کا عمل اور اس کی تخلیق، جمیل و حسین ہی ہوتی ہے لہذا اس کے ہر فعل میں بندوں کی مصلحت و بہتری ہی پائی جاتی ہے اور وہ مصلحت کے ہاتھوں مجبور اور اس کا مغلوب و محکوم نہیں ہوتا،

اس بیان سے یہ امر واضح ہو جاتا ہے کہ عطاء اقتدار اور تعین حاکم کی بابت، آیت مبارکہ میں ”ایشاء“ و ”اصطفاء“ کا باہم ذکر کیا جانا درست ہے چنانچہ ارشاد خداوندی ہے:

(۱) ”وَاللّٰهُ يُؤْتِيْ مَلٰٓئِكَةً مِّنْ يَّشَآءُ“ (ایشاء)

(۲) ”اِنَّ اللّٰهَ اصْطَفٰهُ عَلَيْكُمْ وَزَادَكُمْ بَسْطَةً فِي الْعِلْمِ وَالْجِسْمِ“ (اصطفاء)،

ان دونوں کے درمیان کوئی منافات نہیں پائی جاتی (ان میں سے کسی ایک میں دوسرے کی نفی کا پہلو موجود نہیں) کیونکہ پہلی جہت و دلیل (اصطفاء) سے مصلحتوں اور اسباب کے ذریعے عطاء حکومت کا اظہار مقصود ہے اور دوسری جہت و دلیل میں خدا کی علی الاطلاق مالکیت کے ذریعے حاکم کے تعین کو بیان کیا گیا ہے، لہذا ان دونوں میں کسی پہلو سے منافات نہیں پائی جاتی، اس عدم منافات کا مسئلہ نہایت واضح ہے کیونکہ اگر خدا کی علی الاطلاق مالکیت اور یہ کہ وہ جو چاہتا ہے انجام دیتا ہے، اس کے افعال کے مبنی پر مصلحت و حکمت ہونے کے منافی ہوتا تو ان دونوں جملوں کا آیت مبارکہ میں ذکر کیا جانا خالی از مناسبت و غیر موزوں ہوتا اور پھر ان میں سے ایک کا دوسرے کی بابت تائیدی یا تکمیلی حیثیت کا حامل ہونا بھی قابل تصور نہ

رہتا، چنانچہ آیت کا ذیلی جملہ ”وَ اللّٰهُ وَاسِعٌ عَلِيمٌ“ اس مطلب کی بہترین وضاحت کرتا ہے کیونکہ لفظ ”واسع“ اس امر کی دلیل ہے کہ خداوند عالم کو کسی کام اور عطاء و ابتلاء سے کسی بھی صورت میں روکا نہیں جاسکتا (اس کی قدرت کا دائرہ وسیع ہے کوئی طاقت اس کی اس وسعت کو کم یا محدود نہیں کر سکتی لہذا وہ جو چاہتا ہے کرتا اور کر سکتا ہے) اور لفظ ”علیم“ سے یہ حقیقت ثابت و عیاں ہوتی ہے کہ اس کا ہر فعل و عمل، ٹھوس و پختہ اور خطا ناپذیر علم کی بنیاد پر صادر ہوتا ہے، لہذا وہ جو کچھ چاہتا ہے انجام دیتا ہے اور وہ کوئی کام انجام ہی نہیں دیتا جب تک اس (کام) میں مصلحت و بہتری نہ ہو۔

لفظ ”واسع“ کی بابت یہ وضاحت خالی از قاعدہ نہیں کہ ”وسعت“ اور ”سعة“ کا اصل معنی وہ جسمانی کشادگی ہے جس میں دیگر اشیاء کے داخل و شامل ہونے کی گنجائش پائی جائے جیسا کہ برتن کی کشادگی کہ جس میں پانی ڈالنے کی گنجائش ہوتی ہے اور صندوق کی کشادگی کہ جس میں کوئی چیز رکھنے کی گنجائش پائی جاتی ہے، اسی طرح گھر کی کشادگی کہ جس میں افراد کے داخل ہونے و رہنے و بیٹھنے کی گنجائش پائی جاتی ہے، تو اس طرح کی کشادگی کے لئے لفظ ”سعة“ اور ”وسعت“ استعمال کیا جاتا ہے پھر اسی مناسبت سے یہ لفظ ”غنی“ محض کے لئے استعمال ہونے لگا البتہ ہر غنی (اور ثروت مند) کے لئے نہیں بلکہ صرف ایک حوالہ سے اس غنی کے لئے استعمال ہوا جو مالی کشادگی سے بہرہ مند ہونے کی بناء پر اپنا مال خرچ کر سکے، اس معنی کی بناء پر جب خداوند عالم کے لئے لفظ ”واسع“ استعمال ہوتا ہے تو اس سے مراد یہی لیا جاتا ہے کہ وہ ایسا غنی و مالدار ہے کہ وہ جس قدر خرچ کرنا چاہے اسے اس کی وسعت و کشادگی حاصل ہے، وہ اس میں ہرگز عاجز و ناتواں نہیں ہو سکتا بلکہ کسی مقدار کی تحدید سے ماوراء جو کچھ اور جتنا خرچ کرنا چاہے اس پر کامل قدرت رکھتا ہے۔

خدا کے عطا کردہ اقتدار کی نشانی کا ذکر

○ ”وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّنْ رَبِّكُمْ“
(اور ان سے ان کے نبی نے کہا کہ اس کے اقتدار کی نشانی یہ کہ تمہارے پاس تمہارے پروردگار کی طرف سے ایک صندوق آئے گا جس میں سکینت ہوگی)

تابوت، سے مراد صندوق ہے، تابوت کے لفظی اشتقاق کے بارے میں کہا گیا ہے یہ مادہ ”توب“ سے باب ”فعلوت“ کے وزن پر ہے۔ ”توب“ کا معنی رجوع کرنا اور پلٹ کر آنا ہے، صندوق کو تابوت کہنے کی وجہ یہ ہے کہ انسان بار بار اور پلٹ پلٹ کر اس کی طرف آتا ہے۔

سکینت کا معنی
چھوڑنا اور ہلکا ہونا

”سکینت“ کا معنی

لفظ ”سکینت“ سکون سے ہے، سکون بمقابل حرکت ہے (حرکت و سکون)، یہ لفظ قلبی سکون کے لئے استعمال کیا جاتا ہے جس کا معنی دل کا ٹھہراؤ اور کسی ارادہ و فیصلہ کی بابت باطنی عدم اضطراب ہے یعنی جب کوئی دانا انسان کسی کام کا ارادہ و فیصلہ کر لیتا ہے تو اس کی بابت اس کا دل مطمئن ہو جاتا ہے اور وہ کسی باطنی اضطراب کی کیفیت کا شکار نہیں ہوتا اس وقت کہا جاتا ہے کہ اس شخص کو قلبی سکون حاصل ہے (دانا انسان سے مراد اس حکمت و دانائی کا حامل شخص ہے جو علم الاخلاق میں مورد توجہ و ملحوظ قرار پاتی ہے) وہ اپنے افعال میں پختگی و عزم رکھتا ہے، خداوند عالم نے اس طرح کی کیفیت کو کامل ایمان کی صفات و خصوصیات میں سے قرار دیا ہے اور اسے نہایت عظیم صفت شمار کیا ہے۔

اس کی وضاحت یہ ہے کہ انسان فطرتاً ایسا ہے کہ اس کے افعال تعقل کی بناء پر سرزد ہوتے ہیں یعنی وہ کسی کام کے انجام دینے سے پہلے اس کی بابت اپنے تئیں غور و فکر کرتا ہے اور اس کام میں پائی جانے والی بہتری و فوائد اور مصلحتوں کو ملحوظ خاطر قرار دیتا ہے اور پھر اس کی عملی صورت کو مد نظر قرار دے کر اس بات کا جائزہ لیتا ہے کہ اس کام میں اس کی زندگی کی سعادت اور معاشرتی طور پر بہتری و خیر پائی جاتی ہے، تب کہیں اس کام میں کس قدر انجام دینے یا نہ دینے میں سے کسی جانب کا فیصلہ کرتا ہے۔

اس فطری روش و اسلوب کی بناء پر جب انسان ٹھکر و تعقل کا عمل انجام دیتا ہے اور اس کا مطمح نظر صرف اور صرف وہ حقیقی فائدہ و مصلحت ہوتی ہے جو اس کی سعادت کو یقینی بنائے اس کے علاوہ وہ کسی چیز کو خاطر میں نہیں لاتا تو اس کے دیگر عملی اقدامات فکری سکون و اطمینان اور عدم اضطراب کے حامل ہوتے ہیں اور وہ کسی ذہنی خلفشار اور غیر یقینی و متزلزل صورت و کیفیت سے دوچار نہیں ہوتا۔

اس کے برعکس جو شخص اس فطری روش و اسلوب عمل کا لحاظ کئے بغیر کوئی اقدام کرے بلکہ مادیات کی پستی میں گر کر خواہشات نفس کی پیروی کرتے ہوئے کسی امر کی بابت غور و فکر کرنے لگے تو وہ ہر مرحلہ میں غلط فہمی و اشتباہ اور حقیقت حال سے غفلت کا شکار ہوگا کیونکہ اس کی لوح خیال پر جو موہوم صورتیں نقش ہو چکی ہیں اور اس کے افکار و عزائم میں جو دلفریب و پرکشش امور دخیل ہو گئے ہیں اس کے نتیجہ میں کبھی تو وہ صحیح و درست معیاروں اور اصولوں سے انحراف کی راہ اختیار کر لیتا ہے اور کبھی اپنے عزم و ارادہ میں تردد و غیر یقینی صورت حال کا شکار ہو کر فیصلہ کرنے کی قوت سے محروم ہو جاتا ہے کہ پھر نختیوں اور دشواریوں کے دلدل میں پھنس جاتا ہے۔

لیکن جو شخص اللہ تعالیٰ پر ایمان رکھتا ہو وہ ایسے مضبوط و مستحکم سہارے سے وابستہ ہوتا ہے جس میں کوئی تزلزل و عدم استحکام قابل تصور نہیں، اور کوئی اس قوی ستون کو منہدم نہیں کر سکتا، ایسا شخص اپنے تمام امور کو ایسے معارف حقہ پر استوار کرتا ہے جن میں شک و غیر یقینی کی کوئی منجائش نہیں پائی جاتی اور اپنے اعمال میں ایسی روش اختیار کرتا ہے کہ صحیح و کامل طور پر فرائض الہیہ کی ادائیگی کا یقین حاصل ہو جائے، وہ کسی چیز کا اختیار و مقدر اپنے ہاتھ میں نہیں سمجھتا لہذا کسی شے کے تلف و ضائع ہو جانے کا خوف اسے لاحق نہیں ہوتا اور نہ کسی چیز کے فقدان و محرومی سے غمگین و پریشان ہوتا ہے اور نہ ہی اس کے خیر و شر کی تشخیص و تمیز میں اضطراب کا شکار ہوتا ہے جبکہ غیر مومن کہ جس کا کوئی ولی و حاکم اور سرپرست نہیں ہوتا جو اس کے امور کی ذمہ داری قبول کرے و اس کی سرپرستی کرے تو وہ اپنے ہر کام کا خود ذمہ دار ہوتا ہے اور اس کے خیر و شر کی بازگشت خود اسی کی طرف ہوتی ہے، ہر طرح کے باطل افکار کی ظلمتیں اس پر چھا جاتی ہیں اور ہر طرف سے گونا گوں تاریکیاں اس پر حملہ کر دیتی ہیں یعنی نفسانی خواہشات کی تاریکی، وہم و خیالات باطلہ کی تاریکی اور پست و خس احساسات کی تاریکی وغیرہ اس کو گھیر لیتی ہیں۔ انہی امور کی طرف اشارہ کرتے ہوئے خداوند عالم نے ارشاد فرمایا ہے (آیات مبارکہ ملاحظہ ہوں):

سورہ آل عمران، آیت ۶۸:

○ ”وَاللّٰهُ وَلِيُّ الْمُؤْمِنِيْنَ“

(اور اللہ مومنین کا ولی و سرپرست ہے)

سورہ محمد، آیت ۱۱:

○ ”ذٰلِكَ بِاَنَّ اللّٰهَ مَوْلٰى الَّذِيْنَ اٰمَنُوْا وَاَنَّ الْكٰفِرِيْنَ لَا مَوْلٰى لَهُمْ“

(یہ اس لئے ہے کہ اللہ ان لوگوں کا مولا ہے جو ایمان لائے اور جو کافر ہیں ان کا کوئی مولا نہیں)

سورہ بقرہ، آیت ۲۵۷:

○ ” اَللّٰهُ وَلِيُّ الَّذِيْنَ اٰمَنُوْا يُخْرِجُهُمْ مِّنَ الظُّلُمٰتِ اِلَى النُّوْرِ وَالَّذِيْنَ كَفَرُوْا اَوْلِيَآئُهُمُ

الطَّاغُوْتُ يُخْرِجُوْنَهُمْ مِّنَ النُّوْرِ اِلَى الظُّلُمٰتِ اُولٰٓئِكَ اَصْحٰبُ النَّارِ هُمْ فِيْهَا خٰلِدُوْنَ“

(اللہ ولی ہے ان لوگوں کا جو ایمان لائے، وہ انہیں ظلمتوں سے نکال کر نور کی طرف لے آتا ہے اور جو لوگ کافر

ہیں ان کے اولیاء طاغوت ہیں جو انہیں نور سے دور کر کے ظلمتوں میں ڈال دیتے ہیں)

سورہ اعراف، آیت ۲۷:

○ ”اِنَّا جَعَلْنَا الشَّيْطٰنَ اَوْلِيَآءَ لِّلَّذِيْنَ لَا يُؤْمِنُوْنَ“

(ہم نے شیطانوں کو ان لوگوں کے لئے اولیاء قرار دیا ہے جو ایمان نہیں لاتے)

سبیل سکینہ
حیدرآباد، سندھ، پاکستان

سورہ آل عمران، آیت ۱۷۵:

○ ”ذَلِكُمُ الشَّيْطَانُ يُخَوِّفُ أَوْلِيَاءَهُ“

(یہ شیطان ہی ہے جو اپنے اولیاء کو خوف میں مبتلا رکھتا ہے)

سورہ بقرہ، آیت ۲۶۸:

○ ”الشَّيْطَانُ يُعِدُّ كُمْ الْفَقْرَ وَيَأْمُرُكُمْ بِالْفَحْشَاءِ وَاللَّهُ يُعِدُّ كُمْ مَغْفِرَةً“

(شیطان تم سے فقر و ناداری کا وعدہ کرتا ہے اور برائی کا حکم دیتا ہے جبکہ اللہ تم سے مغفرت و بخشش کا وعدہ کرتا ہے)

سورہ نساء، آیت ۱۲۲:

○ ”وَمَنْ يَتَّخِذِ الشَّيْطَانَ وَلِيًّا مِّن دُونِ اللَّهِ فَقَدْ خَسِرَ خُسْرًا مُّبِينًا ۖ يُعِدُّهُم وَيُنَبِّئُهُم“

يُعِدُّهُم الشَّيْطَانُ إِلَّا غُرُورًا وَعَدَّ اللَّهُ حَقًّا وَمَنْ أَصْدَقُ مِنَ اللَّهِ قِيلًا“

(جو شخص شیطان کو دوست و ولی قرار دے اور اللہ کے علاوہ کسی پر ایمان لائے تو وہ سخت نقصان کا شکار ہوا، وہ

(شیطان) ایسے لوگوں کو وعدوں اور امیدوں میں مصروف رکھتا ہے اور شیطان انہیں سوائے دھوکے کے کوئی وعدہ نہیں

کرتا..... اللہ کا وعدہ حق ہے اور کون ہے جو اللہ سے زیادہ سچی بات کرتا ہو؟)

سورہ یونس، آیت ۶۲:

○ ”أَلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ“

(یاد رکھو کہ اللہ کے اولیاء پر کوئی خوف طاری ہوتا ہے اور نہ وہ غمگین ہوتے ہیں)

ان آیات میں ہر طرح کا خوف و حزن اور اضطراب و غرور، کفر کا حصہ و مقدر جبکہ اس کے برعکس صفات کو ایمان

سے مربوط قرار دیا گیا ہے۔

سورہ النعام، آیت ۱۲۲:

○ ”أَوْ مَن كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا يَتَّبِعُهُ فِي النَّاسِ كَمَن مَّثَلُهَا فِي الظُّلُمَاتِ لَيْسَ

بِخَارِجٍ مِّنْهَا“

(کیا جو شخص مردہ تھا پھر ہم نے اسے زندہ کیا اور اس کے لئے نور مقرر کیا جس کے ذریعے وہ لوگوں میں چلتا پھرتا

ہے وہ اس شخص کی مانند ہے جو اندھیروں میں ہے کہ ان سے ہرگز باہر نہ آئے گا؟)

اس آیت سے ثابت ہوتا ہے کہ کافر کا محبوظ الحال و پریشان و مضطرب اور راہ و روش زندگی میں بھٹکا ہوا، مارا

مارا پھر تا دراصل اس وجہ سے ہے کہ وہ ظلمتوں کی پستی میں گرا ہوا ہے اور اسے کچھ نظر نہیں آتا لیکن مومن کو نور خداوندی حاصل ہے اور وہ اس کے ذریعے راستہ دیکھتا ہے اور اس کے ذریعے خیر و شر کا ادراک کرتا ہے کیونکہ خداوند عالم نے اسے کافر کے ساتھ مشترک حیات کے علاوہ ایک نئی حیات عطا فرمائی ہے اور وہ نئی حیات اس نور سے وابستہ ہے جس کے ذریعے وہ روشنی حاصل کر کے راستہ کا تعین و ادراک اور خیر و شر کی تمیز کرتا ہے چنانچہ اسی معنی و مفہوم کو درج ذیل آیت مبارکہ میں بھی دیکھتے ہیں:

سورہ حدید، آیت ۲۸:

○ ”يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ وَيَجْعَلْ لَكُمْ نُورًا تَمْشُونَ بِهِ وَيَعْفَ عَنْكُمْ“

(اے اہل ایمان! تقوایں! اللہ تعالیٰ پر اختیار کرو اور اس کے رسول پر ایمان لاؤ، وہ تمہیں اپنی رحمت سے دو حصے عطا کرے گا اور تمہارے لئے نور مقرر کرے گا جس کے ذریعے تم راستہ چلو گے اور وہ تمہارے گناہ معاف کرے گا)

پھر ارشاد خداوندی ہوا:

سورہ مجادلہ، آیت ۲۲:

○ ”لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ
أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحِهِمْ“

(تم نہیں پاؤ گے ایسے لوگوں کو جو اللہ اور قیامت کے دن پر ایمان رکھتے ہوں کہ وہ اللہ اور اس کے رسول کے دشمنوں سے دوستی کریں خواہ وہ ان کے آباء و اجداد یا ان کی اولاد یا ان کے بھائی یا رشتہ دار و قوم و قبیلہ کے افراد ہی کیوں نہ ہوں، ایسے لوگوں کے دلوں میں خدا نے ایمان کو نقش کر دیا ہے اور اپنی روح کے ذریعے ان کی تائید کی ہے)

اس آیت سے اس مطلب کا ثبوت ملتا ہے کہ اس طرح کی زندگی کا سرچشمہ فیض، روح خداوندی ہے اور اس کا لازمی اثر و نتیجہ ایمان کے ساتھ پختہ وابستگی اور اس (ایمان) کا دل و جان میں استقرار و پوینگی ہے، بنا بریں وہ اہل ایمان روح خداوندی کی تائید سے بہرہ مند ہیں اور روح خداوندی سے بہرہ مندی کا بنیادی سبب ان کے دلوں میں ایمان کا استقرار و کامل پوینگی ہے، اس کا نتیجہ ایک نئی زندگی سے بہرہ مندی ہے جو دل کی دنیا میں اپنی نورانی تاثیر قائم کرتی ہے اور نوران کی راہ حیات میں روشنی بکھیرتا ہے۔

بہر حال یہ آیت مبارکہ جیسا کہ آپ ملاحظہ کرتے ہیں ... درج ذیل آیت سے قریب الانطباق اور ہم آہنگ ہے:

سورہ فتح، آیت ۴:

”هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزْدَادُوا إِيمَانًا مَعَ إِيْمَانِهِمْ ۗ وَ لِلَّهِ جُنُودُ السَّمٰوٰتِ وَ الْأَرْضِ ۗ وَ كَانَ اللَّهُ عَلِيمًا حَكِيمًا“

(وہ خدا ہی ہے جس نے مومنین کے دلوں میں ”سکینہ“ (سکون و حقیقی اطمینان) نازل کیا ہے تاکہ وہ اپنے ایمان کے ساتھ ایک اور ایمان کا اضافہ پالیں اور آسمانوں اور زمین میں خدا کے خاص لشکر موجود ہیں، اور اللہ علم و حکمت کی وسیع بلندیوں والا ہے)

اس آیت میں لفظ ”سکینہ“ سورہ مجادلہ کی آیت میں لفظ ”روح“ سے انطباقی حیثیت کا حامل ہے اور اس آیت میں ”ایمان کا اضافہ“ (لِيَزْدَادُوا إِيمَانًا مَعَ إِيْمَانِهِمْ) سورہ مجادلہ کی آیت میں ”دلوں میں ایمان کے نقش کئے جانے“ (كسب لى قلوبهم اللایمان) سے ہرنگ اور انطباق کا حامل ہے، اس ہم آہنگی و ہم رنگی اور انطباق کی تائید سورہ فتح کی مذکورہ آیت کے ذیلی جملہ سے ہوتی ہے جس میں خداوند عالم نے ارشاد فرمایا: ”وَلِلَّهِ جُنُودُ السَّمٰوٰتِ وَ الْأَرْضِ ۗ وَ كَانَ اللَّهُ عَلِيمًا حَكِيمًا“ کہ آسمانوں اور زمین کے لشکر اللہ کے ہیں، جبکہ دیگر آیات مبارکہ سے ثابت ہوتا ہے کہ قرآن مجید میں ملائکہ اور روح کو لشکر خدا سے تعبیر کیا گیا ہے۔

سورہ فتح، آیت ۲۶:

○ ”فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَلْزَمَهُمْ كَلِمَةَ التَّقْوَىٰ وَكَانُوا أَحْسَبَ بِهَا وَأَهْلَهَا“

(پھر خداوند عالم نے اپنے رسول اور مومنین پر ”سکینت“ کو نازل کیا اور کلمہ حق و تقویٰ کو ان کے دلوں پر نقش کر دیا کہ وہ یقیناً اس کے اہل و حقدار تھے)

سورہ توبہ، آیت ۴۰:

○ ”فَأَنْزَلَ اللَّهُ سَكِينَتَهُ عَلَيْكَ وَآيَاتِهِ بِجُنُودٍ لَّمْ تَرَوْهَا“

(پھر خدا نے اس پر ”سکینت“ کو نازل کیا اور اس کی تائید کی ان لشکروں کے ساتھ جن کو تم نے نہیں دیکھا)

مذکورہ بالا مطالب سے یہ امر واضح ہوتا ہے کہ عین ممکن ہے کلام الہی سے یہ سمجھا جائے کہ آیت میں ”سکینہ“ سے روح الہی یا اس کا سبب مراد ہے یعنی وہ خدائی امر مراد ہے جو سکون قلب، اطمینان و ثبات نفس اور قوت دل کا موجب ہے، اس امکانی پہلو کی بناء پر کلام کی اپنے ظاہری معنی سے عدم مطابقت یا اس کے دائرہ سے باہر ہو جانے کی صورت بھی پیدا نہیں ہوگی اور لفظ ”سکینہ“ جس کا ظاہری معنی سکون قلب اور ثبات و استقرار نفس ہے اسے روح الہی کے معنی میں استعمال کرنے

سے ظاہری معنی سے منافات نہیں ہوگی بلکہ اسی معنی میں ان روایات کی توجیہ و تاویل موزوں ہوگی جو عنقریب ذکر کی جائیں گی۔

آل موسیٰ و آل ہارون کا ترک

○ ”وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ“

(اور اس میں آل موسیٰ اور آل ہارون کے ماترک کا باقی ماندہ ہے، اسے فرشتے اٹھائے ہوئے ہیں)

اس آیت مبارکہ میں لفظ ”آل“ ذکر ہوا ہے، اس سے کسی شخص کے اہل خانہ میں سے مخصوص افراد مراد ہوتے ہیں اور اگر یہ لفظ مطلق اور کسی قید و شرط سے خالی ہو تو اس میں خود وہ شخص بھی شامل ہوتا ہے، یہاں لفظ ”آل موسیٰ“ اور ”آل ہارون“ سے وہ خود اور ان کے اہل خانہ میں سے مخصوص افراد مراد ہیں،

جملہ ”تَحْمِلُهُ الْمَلَائِكَةُ“ (ادبی حوالہ سے) آیت میں مذکور لفظ ”التابوت“ کا جملہ حالیہ ہے،

اور جملہ ”إِنَّ فِي ذَٰلِكَ لَآيَةً لِّكُمُ إِن كُنْتُمْ مُّؤْمِنِينَ“ آیت مبارکہ کے ابتدائی جملہ کے سیاق کی مانند اس امر کی دلیل ہے کہ بنی اسرائیل نے اپنے نبی سے پوچھا کہ آپ کے اس بیان کہ ”إِنَّ اللَّهَ قَدْ بَعَثَ لَكُمْ طَالُوتَ مَلِكًا“ (خدا نے تمہارے لئے طالوت کو بادشاہ بنا کر بھیجا ہے) کے سچ اور امر واقعہ کے مطابق ہونے کا کیا ثبوت ہے؟ تو اس کے جواب میں انہوں نے کہا کہ اس تابوت میں تمہارے لئے ثبوت اور نشانی موجود ہے بشرطیکہ تم ایمان لانے والے بنو۔

نہر کے پانی کے ذریعے امتحان

○ ”فَلَمَّا فَصَلَ طَالُوتُ بِالْجُنُودِ قَالَ إِنَّ اللَّهَ مُبْتَلِيكُمْ بِنَهَرٍ.....“

(پس جب طالوت اپنے لشکروں کے ساتھ باہر نکلا تو اس نے کہا کہ اللہ ایک نہر کے ذریعے تمہارا امتحان لینے والا ہے)

لفظ ”فصل“، یہاں مکانی جدائی (فاصلہ) کے معنی میں ہے جیسا کہ سورہ یوسف آیت ۹۵ میں ارشاد خداوندی ہے ”فلما فصلت العیور“ (جب قافلہ جدا ہو گیا)۔

گا ہے یہ لفظ ”قطع“ کرنے اور کاٹنے یعنی دو چیزوں کو ایک دوسرے سے الگ کرنے کے معنی میں استعمال ہوتا ہے جیسا کہ خداوند عالم کا ارشاد گرامی ہے:

سورہ النعام، آیت ۵۷:

○ ”وَهُوَ خَيْرٌ الْفَصْلَيْنِ“

(وہ بہترین جدا کرنے والا ہے..... حق و باطل کو ایک دوسرے سے الگ کرنے والا ہے.....)

بہر حال یہ لفظ ”لازم“ اور ”متحدی“ دونوں صورتوں میں استعمال ہوتا ہے (لازم کی مثال سورہ یوسف کی مذکورہ

آیت اور متحدی کی مثال سورہ النعام کی مذکورہ بالا آیت ہے)

”جند“ کا معنی کسی چیز کا انبوه ہے، لشکر کو ”جند“ سے موسوم کرنے کی وجہ بھی یہی ہے کہ اس میں افراد مجتمع و اکٹھے

اور مترام ہوتے ہیں... ایک دوسرے سے پیوستہ اور جڑے ہوئے ہوتے ہیں... آیت مبارکہ میں جمع کا صیغہ ”جنود“

ذکر ہوا ہے اس سے ثابت ہوتا ہے کہ بنی اسرائیل کے افراد کی کثرت غیر معمولی تھی اور انہیں جم غفیر کی بنیاد پر ”جنود“ سے

تعبیر کیا گیا جبکہ اسی آیت میں ان کے موٹین کی تعداد کو قلیل ذکر کیا گیا ہے کہ وہ نہر عبور کرنے اور لوگوں کے متفرق و منتشر ہو

جانے کے بعد بہت کم باقی رہ گئے تھے... اس کے باوجود مجموعی طور پر لفظ ”جنود“ ذکر کیا گیا، اسی طرح کی تعبیر بعد والی

آیت مبارکہ میں دیکھنے میں آتی ہے جس میں ارشاد حق تعالیٰ ہے: ”وَلَمَّا بَرَزُوا لِجَالُوتَ وَجُنُودِهِ“ (اور جب وہ نکلے

جالوت اور اس کے لشکر کے مقابلہ میں!)۔

بہر حال بنی اسرائیل کے اس پورے تذکرہ میں ان کے عملی نشیب و فراز اور عہد شکنی کی داستان کو مخصوص انداز میں

ذکر کیا گیا ہے جس کا خلاصہ یہ ہے کہ انہوں نے اپنے نبی سے حاکم مقرر کرنے کا مطالبہ کیا اور پختہ عہد کیا کہ وہ اس حاکم سے

وفاداری و فرماں برداری کریں گے اور ہرگز اس کی نافرمانی نہ کریں گے، جب انہوں نے یہ عہد کیا تو وہ غیر معمولی کثرت

رکھتے تھے یہاں تک کہ جنگ سے روگردانی کرنے کے باوجود باقی ماندہ افراد اس قدر زیادہ تھے کہ انہیں ”جنود“

(لشکروں) سے تعبیر کیا گیا یعنی جن افراد کو ”قلیل“ کہا گیا وہ بھی تعداد میں کئی لشکر تھے اور پھر ان میں سے بھی متعدد افراد نہر

سے پانی پینے کے امتحان میں ناکام ہو گئے، اور انہوں نے ممنوعہ پانی پی لیا جس کے بعد ایمان والوں کی تعداد مزید کم ہو گئی

کیونکہ ان کے درمیان باہمی عدم اعتماد اور نفاق و دورگی کی صورت پیدا ہو گئی یہاں تک کہ پختہ ایمان والوں کی تعداد میں

خاطر خواہ کمی آئی اور وہ کئی کے چند افراد باقی رہ گئے اور انہیں نہایت کم تعداد والوں کو خدائی نصرت و مدد حاصل ہوئی، انہیں

یہ اعزاز ان کے ایمان اور اپنے سے کہیں زیادہ تعداد والے دشمن (لشکر طالوت) کے مظالم پر صبر کرنے کی وجہ سے حاصل ہوا،

آیت مبارکہ میں جو الفاظ ذکر ہوئے ہیں ان کا لفظی ترجمہ یہ ہے:

”الابتلاء“: امتحان و آزمائش (إِنَّ اللَّهَ مُبْتَلِيكُمْ)

”النهر“: بہت زیادہ بہنے والا پانی (بنہر)

”الاعتراف“، ”الغرف“: کسی چیز کو لینے کے لئے اسے اٹھانا، چنانچہ کہا جاتا ہے: ”غرف الماء غرفة

واعترف غرفة اذا رفعه ليتناوله ويشربه“ یعنی جب کوئی شخص پانی کو اٹھائے تاکہ اسے پیے تو اس وقت لفظ

”غرف“ اور ”اعتراف“ استعمال کیا جاتا ہے، اس سے مراد پینے کے لئے چلو میں پانی بھرنا ہے۔

ایک ادبی و علمی نکتہ

آیت مبارکہ میں ”الامن اغترف غرفة“ (مگر جو شخص ایک چلو بھر پانی لے لے) کے الفاظ کے ذریعے مطلق الشرب یعنی پینے کے اصل عمل سے استثناء اس امر کی دلیل ہے کہ پانی پینے کی مخصوص صورت سے نبی کی گئی تھی، ظاہر الکلام اس بات کا متقاضی ہے کہ آیت اس طرح ہوتی: ”فَمَنْ شَرِبَ مِنْهُ فَلَيْسَ مِنِّيْ وَ مَنْ لَمْ يَطْعَمْهُ فَإِنَّهُ مِنِّيْ“ (جس نے اس سے پی لیا وہ مجھ سے نہ ہوگا سوائے اس کے کہ جس نے اپنے ہاتھ سے چلو بھر پانی لے لیا اور جس نے اس سے نہ پیادہ نہ ہوگا) جبکہ آیت کے الفاظ یوں ہیں: ”وَ مَنْ لَمْ يَطْعَمْهُ فَإِنَّهُ مِنِّيْ“ (اور جس نے اس سے نہ چکھا وہ مجھ سے ہے) تو یہاں شرب یعنی پینے کی بجائے طعم یعنی چکھنے کا لفظ ذکر ہوا ہے اس سے کلام کا معنی سراسر بدل جاتا ہے کیونکہ اگر یہ دوسرا جملہ (وَ مَنْ لَمْ يَطْعَمْهُ فَإِنَّهُ مِنِّيْ) نہ ہوتا تو کلام سے یہ سمجھا جاتا کہ طالوت کا تمام لشکر طالوت ہی سے وابستہ تھا اور اس میں سے چند افراد نے ممنوعہ پانی پیا تو وہ اس سے جدا ہو گئے اور پھر ان میں سے جو لوگ سیر نہیں ہوئے وہ ان جدا ہونے والوں سے جدا ہو گئے یعنی دوبارہ پہلے گروہ سے ملحق ہو گئے، لیکن اگر اس جملہ ”وَ مَنْ لَمْ يَطْعَمْهُ فَإِنَّهُ مِنِّيْ“ کے اضافہ کے ساتھ آیت مبارکہ کو دیکھیں تو معلوم ہوتا ہے کہ طالوت کا سارا لشکر اس کا ہم فکر و فرماں بردار نہ تھا بلکہ ظاہری طور پر اس کے ساتھ تھے اور ان کی باطنی عقیدت ابھی تک واضح و آشکار نہ ہوئی تھی بلکہ اس کا اظہار اس وقت ہوا جب انہیں اس نہر کے ذریعے آزما یا گیا جو ان کے راستہ میں آئی تاکہ طالوت کے حقیقی پیروکاروں اور ظاہری طور پر ان کے ساتھ ہو لینے

والوں کی پہچان ہو جائے چنانچہ ایسا ہی ہوا کہ اس نہر کے ذریعے جب ان کی آزمائش ہوئی تو واضح ہو گیا کہ طالوت کے ساتھ حقیقی معنی میں کون سے افراد ہیں اور ان سے منحرف کون ہیں، تو جنہوں نے نہر سے پانی پیا وہ حقیقت میں ان کے ساتھ نہ تھے اور جنہوں نے نہ پیا وہ حقیقی معنی میں اور باطنی طور پر ان کے ساتھ تھے، بنا برائیں جملہ استثنائیہ یعنی ”السا من اغترف غرفة بیدہ“ سے یہ نہیں سمجھا جاتا کہ تیسرا گروہ (سیر نہ ہونے والے اور ان کے فرماں بردار افراد) تھے کیونکہ اگر ایسا ہوتا تو صرف پہلا جملہ (فَمَنْ شَرِبَ مِنْهُ فَلَيْسَ مِنِّي) ہی ذکر کیا جاتا اور اس کے فوراً بعد یہ جملہ ذکر ہوتا (السا من اغترف غرفة بیدہ) لیکن دو جملوں (فَمَنْ شَرِبَ مِنْهُ فَلَيْسَ مِنِّي) و (مَنْ لَمْ يَطْعَمْهُ فَإِنَّهُ مِنِّي) کے یکے بعد دیگرے ذکر کرنے سے دو گروہوں کا تعین ہوتا ہے۔ ایک ان افراد کا گروہ کہ جنہوں نے ممنوعہ نہر سے پانی پیا اور وہ طالوت سے نہیں یعنی وہ طالوت سے منحرف ہوئے، دوسرا وہ گروہ جس نے پانی نہیں چکھا اور وہ طالوت سے ہیں یعنی ان سے وابستہ اور حقیقی معنی میں ان کا پیروکار و فرمانبردار ہے اور یہ امر واضح ہے کہ ”السا من اغترف غرفة بیدہ“ کے ذریعے جس گروہ کو خارج کیا گیا ہے وہ صرف مورد نظر گروہ سے خارج ہوگا نہ یہ کہ دوسرے گروہ میں داخل ہو جائے گا یعنی جملہ استثنائیہ سے مستثنیٰ منہ کے دائرہ سے خارج ہونا ثابت ہوتا ہے کسی دوسرے گروہ میں داخل و شامل ہونا ثابت نہیں ہوتا، اور اس سے یہ لازم آتا ہے کہ آیت میں تین طرح کے گروہ مذکور ہوں:

ایک وہ گروہ جو طالوت سے نہیں یعنی جنہوں نے نہر سے پانی پیا،

دوسرا وہ گروہ جو طالوت سے ہے یعنی جنہوں نے نہر سے پانی چکھا،

اور تیسرا وہ گروہ جس نے اعتراف کیا (چلو بھر پانی پیا مگر سیر نہ ہوئے)،

بنا برائیں جو لوگ نہر عبور کرنے کے بعد طالوت کے ساتھ باقی رہ گئے وہ دو طرح کے تھے: ایک وہ جو طالوت سے وابستہ تھے اور دوسرے وہ جو بیگانے نہ تھے لہذا ان کی حالت کا تعین ان کے عملی آثار سے ہو سکتا ہے کہ اگر وہ صبر کریں اور خدا پر بھروسہ کریں تو ان کا شمار طالوت کے ساتھ رہنے والے پختہ اہل ایمان میں ہوگا اور اگر اضطراب و پریشانی کا ثبوت دیں اور دشمنان خدا کے مقابلہ میں عدم استقامت و بے ثباتی کا مظاہرہ کریں تو دوسرے گروہ یعنی طالوت سے منحرف افراد میں شامل و شمار کئے جائیں گے۔

طالوت اور اس کے لشکر کا تذکرہ

○ ”فَلَمَّا جَاوَزَهُ هُوَ وَالَّذِينَ آمَنُوا مَعَهُ.....“

(پھر جب اس نے اور اس کے ساتھ ایمان والوں نے اسے عبور کر لیا.....)

لفظ ”فئة“ چند افراد کے گروہ یا مجموعہ کو کہتے ہیں، ان آیات مبارکہ میں غور، فکر کرنے سے معلوم ہوتا ہے کہ جن لوگوں نے ”وَكَطَافَةٌ لِّمَا الْيَوْمَ.....“ کہا وہ معتزفین تھے یعنی جنہوں نے ممنوعہ نہر سے پانی چکھا (چلو بھر پانی پیا)، اور جن لوگوں نے ان معتزفین کو جواب دیا وہ ممنوعہ نہر سے پانی نہ چکھنے والے افراد تھے جن کے بارے میں آیت میں یہ الفاظ مذکور ہیں: ” قَالَ الَّذِينَ يَبْتَاطُونَ أَنْتُمْ مَلْفُؤُا اللّٰهِ لَكُمْ مِّنْ فِئَةٍ قَلِيلَةٍ غَلَبَتْ فِئَةٌ كَثِيرَةٌ بِإِذْنِ اللّٰهِ.....“، یہاں لقاء اللہ کے گمان (ظن) سے مراد یا تو اس کا یقین ہے (کیونکہ یہ ممکن نہیں کہ اس طرح کے باعظمت و پختہ ایمان والے افراد لقاء اللہ کے یقین کی بجائے صرف اس کا گمان رکھتے ہوں) یا خشوع و انکساری سے کنایہ کے طور پر استعمال ہوا ہے کیونکہ انہوں نے یہ نہیں کہا: ”يمكن ان تغلب الفئة القليلة الفئة الكسيرة باذن الله“ (ممکن ہے کہ چند افراد کا گروہ زیادہ افراد کے گروہ پر خدا کے اذن کے ساتھ غلبہ پالے) بلکہ انہوں نے کہا: ”كَمْ مِّنْ فِئَةٍ قَلِيلَةٍ غَلَبَتْ فِئَةٌ كَثِيرَةٌ بِإِذْنِ اللّٰهِ“ (کتنے کم افراد کتنے زیادہ افراد پر خدا کے اذن کے ساتھ غلبہ پا گئے) تو اس میں پختہ یقین کے ساتھ چند افراد کا زیادہ افراد پر غلبہ پانا ذکر کیا گیا ہے تاکہ اس کے یقینی وقوع کا مصداق پیش کر کے مد مقابل کے سامنے ناقابل انکار دلیل کے ساتھ مقصود کا اثبات ہو اور اسے مزید کسی دلیل کی ضرورت محسوس نہ ہو۔

جالوت اور اس کے لشکر سے آمناسا منا

○ ”وَلَمَّا بَرَزُوا لِجَالُوتَ وَجُنُودِهِ.....“

(اور جب وہ جالوت اور اس کے لشکر کے مقابلے میں نکلے.....)

لفظ ”بَرَزُوا“ کا معنی ظہور (ظاہر ہونا) ہے۔ اسی مناسبت سے دشمن کے مقابلہ میں میدان میں نکلنے (ظاہر

ہونے) کو ”ہراز“ کہا جاتا ہے (مبارزہ: دشمن سے آنا سامنا)۔

”أَفْرِغْ عَلَيْنَا صَبْرًا“ میں ”الصبْرُ“ کا معنی سانچے میں ڈھالنا ہے، (سیال مواد کو مخصوص شکل میں ڈھالنے کی غرض سے سانچے میں ڈالنے کو افراغ کہتے ہیں)۔ یہاں اس سے مراد خداوند عالم کا ان کے دلوں میں صبر کو سانچے میں مواد ڈالنے کی طرح دلوں کی وسعت کے برابر انہیں بھرتا ہے، اس مقام پر یہ ایک نہایت کنائی استعارہ ہے (جو کہ فصاحت کلام کی عظیم صورت ہے، کنایہ کے ساتھ استعارہ کی یہ مثال قرآنی عظمت کی درخشندہ و تابندہ مثال ہے) اسی طرح ”وَوَكَّيْتُمْ أَقْدَامَنَا“ میں قدموں کا ثبات بھی کنایۃً ذکر ہوا ہے اور اس سے مراد قائم و ثابت قدم رہنا اور فرار نہ کرنا ہے (انہوں نے دعا کی کہ خدایا ہمیں ثابت قدم رکھ اور فرار نہ کرنے کا حوصلہ عطا کر)۔

○ ”فَهَزَمُوهُمْ بِإِذْنِ اللَّهِ.....“

”ہزم“ کا معنی دور کر دینا ہے۔ یہاں اس سے مراد دشمن کو بھگا دینا ہے۔

بقائے نسل انسانی کا خدائی نظام

○ ”كَذَٰلِكَ دَفَعُ اللَّهُ النَّاسَ بَعْضَهُمْ بِبَعْضٍ.....“

(اور اگر اللہ لوگوں کو ایک دوسرے کے ذریعے نہ روکتا.....)

یہ ایک واضح امر ہے کہ زمین کے فاسد (تباہ و برباد) ہونے سے مراد اس کے باسیوں کا فاسد ہونا ہے یعنی انسانی معاشرہ کا فاسد ہونا، البتہ اگر معاشرہ کے فاسد ہونے کے ساتھ ساتھ زمین بھی فاسد ہو جائے تو یہ معاشرہ کے فاسد ہونے کا طبعی و قہری نتیجہ کہلائے گا نہ یہ کہ بذات خود وہ فاسد ہوئی، بہر حال یہ علمی حقائق میں سے ایک حقیقت ہے جس کی طرف قرآن مجید نے توجہ دلائی ہے، اس کی وضاحت یہ ہے کہ:

نوع بشر کی سعادت اجتماعی و معاشرتی کمال سے بہرہ مند ہونے اور افراد کے باہمی تعاون کے بغیر ممکن نہیں اور افراد کا باہمی تعاون اس بات پر منحصر ہے کہ معاشرہ میں ایک ایسی اکائی وجود میں آئے جس سے افراد کے درمیان اتحاد و یکانگت اور اجتماعی وحدت پیدا ہو، اور پھر سب افراد ”ایک جان کئی قالب“ کی طرح ہو جائیں اور ان کا ہر کام ایک ہی

سمت و جہت میں واقع ہو، ان کی اجتماعی وحدت عالم ہستی کی وحدت کی مانند ہو جائے کہ جس میں مختلف و گونا گوں اجزاء و اعضاء پائے جانے کے باوجود ظاہر بظاہر ایک ہی کائنات دکھائی دیتی ہے اور یہ صرف اس بناء پر ہے کہ عالم ہستی کے تمام اعضاء و اجزاء باہمی اثر گزاری و اثر پذیری کے نتیجہ میں ایک دوسرے سے وابستہ ہوتے ہیں یعنی عالم تکوین پر حکم فرما نظام کی اصل و اساس اجزاء عالم کے ایک دوسرے کے ساتھ عملی ربط و وابستگی پر قائم ہے کہ اگر ان اجزاء کے تکوینی اسباب کے درمیان ایک دوسرے سے وجودی وابستگی و پیوستگی کے ساتھ ایک دوسرے پر غلبہ پانے اور مغلوب کا دفاع کرنے کا مخصوص وجودی سلسلہ قائم نہ ہوتا تو یہ عالم اس طرح باہمی ارتباط کا حامل نہ ہوتا بلکہ ہر سبب اپنی نہایت محدود عملداری کے ساتھ اپنا وجودی سفر طے کرتا اور پھر کائنات کا وسیع نظام افراد کی اجتماعی صلاحیتوں سے بہرہ مند ہونے سے محروم ہو جاتا جس کا نتیجہ اس کے ارتقائی عمل کے رک جانے تک محدود نہ ہوتا بلکہ اس کا وجودی سلسلہ ہی تباہ ہو جاتا اور وجودی اسباب کی عدم عملداری کے باعث عالم ہستی کا دھڑن تختہ ہو جاتا، یہی حال انسانی معاشرہ کا ہے کہ اس کا نظام افراد کے باہمی ربط و پیوستگی کے ساتھ ساتھ

عملی طور پر اثر گزاری (تاخیر) و اثر پذیری (تاثر) اور عمل و رد عمل، غلبہ و دفاع کے مخصوص سلسلہ پر قائم ہے کہ اگر یہ سلسلہ نہ ہوتا تو معاشرتی نظام کے اجزاء کے درمیان ربط و پیوستگی قائم ہی نہ ہوتی بلکہ ”معاشرتی نظام“ نام کی کوئی چیز وجود میں ہی نہ آتی اور نوع انسانی کی سعادت کا دھڑن تختہ ہو جاتا، (بنا برائیں آیت مبارکہ ”وَلَوْ لَا دَفَعْنَا اللَّهُ النَّاسَ بَعْضَهُمْ بِبَعْضٍ“ میں ”دفع“ و دفاع سے مراد یہ ہے کہ افراد معاشرہ عملی طور پر ایک دوسرے سے وابستہ ہونے کی وجہ سے اپنے اپنے حقوق کی پاسداری کرتے ہیں اور کوئی کسی کو اپنے حقوق پر ڈاکہ ڈالنے کی اجازت نہیں دیتا بلکہ خداوند عالم نے انہیں ایک دوسرے کے مقابلہ میں دفاعی قوت عطا کر دی ہے جس کے ذریعے ہر فرد اپنے حقوق کے منافی ہر اقدام کا راستہ روک سکتا ہے) اگر آیت مبارکہ میں ”دفع“ سے غلبہ و دفاع کا مذکورہ مخصوص معنی مراد نہ لیں تو اس کا نتیجہ یہ ہوگا کہ ہر فرد اپنے ہر کام میں ہر طرح کے اصول و ضابطہ سے بے نیاز ہو اور جو کچھ انجام دے اس سے دوسروں کے مفادات کو نہیں پہنچنے کی صورت میں بھی اسے کسی روک ٹوک کا سامنا نہ کرنا پڑے (خواہ اس کا عمل کسی کے جائز مفادات کے منافی ہو یا ناجائز مفادات کے) اور کوئی شخص اپنے ضائع شدہ فوائد کی تلافی کی راہ نہ پاسکے، ایسی صورت میں معاشرتی اکائی اور افراد کے درمیان ربط و ارتباط کے تمام سلسلے منقطع ہو جائیں گے اور معاشرہ تباہ و برباد ہو جائے گا.....

بہر حال یہ موضوع بجز اسی موضوع کی دوسری صورت ہے جس کا تذکرہ و بحث ہم پہلے کر چکے ہیں اور اس کی بابت وضاحت کے ساتھ بیان کیا جا چکا ہے کہ انسانی معاشرہ کی تشکیل کی اصل بنیاد انسانی فطرت کی پہلی کڑی یعنی دوسروں سے استفادہ کرنا ہے اور اس کی دوسری کڑی باہمی تعاون و تمدن ہے کہ جس کی حیثیت ثانوی ہے، اس سلسلہ میں تفصیلی تذکرہ

اسی سورہ مبارکہ کی آیت ۲۱۳ ”كَانَ النَّاسُ أُمَّةً وَاحِدَةً“ کی تفسیر میں ہو چکا ہے۔

درحقیقت ”دفع و غلبہ“ (ایک دوسرے پر برتری و غلبہ پانے کی کوشش اور خود کو نقصان و مظلومیت سے بچانے کا عملی اقدام) ان اعمال میں سے ہے جو انسانی معاشرہ کے تمام امور میں پائے جاتے ہیں اور اس کی اصل حقیقت یہ ہے کہ انسان ایک طرف تو یہ چاہتا ہے کہ وہ جس چیز کا بھی ارادہ کرے اسے ہر ممکن صورت میں دوسروں پر مسلط کر دے اور دوسری طرف۔ کہ جو چیز اس کی اس خواہش و ارادہ میں مانع و رکاوٹ ہو اسے ختم کر دے اور اس کا راستہ روک لے (اسے قرآن مجید میں ”دفع“ سے تعبیر کیا گیا ہے (وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ.....) یہ عمل زندگی کے ہر شعبہ میں پایا جاتا ہے اور معاشرتی زندگی کے تمام موارد میں اس کی مثالیں وجود میں آتی ہیں خواہ جنگ ہو یا صلح، شدت سختی ہو یا نرمی و آسائش اور راحت و آرام ہو یا تکلیف و بے آرامی، ہر حال میں ”دفع و غلبہ“ کا عمل جاری رہتا ہے اور معاشرہ کے ہر طبقہ و گروہ کے افراد کے درمیان پایا جاتا ہے، البتہ انسان شعوری طور پر اس وقت اس کی طرف متوجہ و ملتفت ہوتا ہے جب خود اس حالت سے دوچار ہو اور کوئی شخص اس کے حقوق پر ڈاکہ ڈالنے اور اس کے ارادہ کی تکمیل کی راہ میں رکاوٹ پیدا کرنے کی کوشش کرے یا اس کی نفسانی خواہشوں و چاہتوں کے پورا ہونے میں مانع ہو تو اس وقت وہ اپنے حق کی راہ میں حائل شخص کی سرکوبی اور اسے راستہ سے دور کرنے یا اپنی نفسانی خواہش کی تکمیل میں مانع ہونے والے کا مقابلہ کرنے کے لئے اپنی وجودی توانائیاں بروئے کار لاکر میدان میں کود پڑتا ہے، تاہم اس کے اس اجتہادی اقدام کی مختلف صورتیں ہیں جن میں سے بعض میں شدت پائی جاتی ہے اور بعض میں نرمی و ضعف پایا جاتا ہے اور جنگ و قتال بھی اس کے بعض مراتب میں سے ہے (یعنی اس کی ان صورتوں میں سے ہے جن میں شدت پائی جاتی ہے)۔

اس مقام پر یہ نکتہ بھی قابل توجہ ہے کہ ہم اس امر سے بھی آگاہ ہیں کہ یہ ناقابل انکار حقیقت یعنی دفع و غلبہ کا عمل انسانی فطرت کے ان اصولوں میں سے ایک ہے جو کسی خاص و معین مورد سے مخصوص نہیں بلکہ اس کا تعلق اصل فطرت سے ہے اسی وجہ سے جائز و ناجائز تمام حقوق کی بابت انسان اسے اپناتا ہے یعنی خواہ عدل و انصاف پر مبنی ہو یا ظلم و ناانصافی پر، حقیقی حق سے مربوط ہو یا فرضی و خیالی حق سے تعلق رکھتا ہو، ہر صورت میں انسان اسے اختیار کرتا ہے، اس سے ثابت ہوتا ہے کہ اگر یہ اصل انسانی فطرت کا مسلم و ناقابل انکار اصول نہ ہوتا تو کوئی شخص اسے اپنا ہی نہ سکتا، نہ جائز حق کی بابت اور نہ ناجائز حق کی بابت، کسی بھی صورت میں انسان اسے اختیار نہ کر سکتا، کیونکہ انسان کے تمام اعمال..... جیسا کہ پہلے اس کی بابت ذکر کیا جا چکا ہے..... اس کی فطرت سے نسبت رکھتے ہیں اور ان کا استناد فطرت کی طرف ہوتا ہے کہ اگر ایسا نہ ہوتا اور مومن و کافر کے درمیان فطری اشتراک نہ ہوتا تو مومن کی مخصوص فطرت کہ جس پر اس کے اعمال کی اساس قائم ہو مومن حقیقت کے سوا کچھ نہ ہوتی اور اس کا اختصاصی وجود ممکن نہ ہوتا۔

یہی فطری خصوصیت ہے کہ جس سے انسان معاشرہ کی تشکیل میں استفادہ کرتا ہے چنانچہ اس سلسلہ میں پہلے بیان

ہو چکا ہے، اور جب اس فطری اساس پر معاشرہ تشکیل پا جاتا ہے تو انسان اپنا ارادہ دوسروں پر مسلط کرنے کے لئے دوبارہ اس سے استفادہ کرتا ہے اور اسی کے سہارے جبراً ہر اس چیز پر قبضہ جما کر اسے اپنی ملکیت میں لاتا ہے جو دوسروں کے ہاتھوں میں ہوتی ہے اور پھر اسی کے بل بوتے پر اپنی اس چیز پر دوبارہ اپنے مالکانہ اختیار کو یقینی بنا تا ہے جس پر کسی نے جبراً قبضہ کر لیا تھا، اسی طرح وہ اس فطری خصوصیت کے ذریعے اس حق کے احیاء کا اقدام کرتا ہے جو لوگوں میں جہالت کی بناء پر مردہ ہو جاتا ہے اور پھر ان کی سعادت انہیں لوٹا دیتا ہے، بنا براین انسان غلبہ و دفاع کی اس فطری خصوصیت و اصول سے معاشرتی زندگی میں زیادہ سے زیادہ استفادہ کرتا ہے بلکہ اپنی ضرورت سے کہیں زیادہ اسے استعمال میں لاتا ہے۔

شاید آیت مبارکہ ”وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفَسَدَتِ الْأَرْضُ“ سے یہی مراد ہو جو ہم نے ابھی ذکر کیا ہے، چنانچہ اس احتمال کی تائید آیت کے ذیلی جملہ سے ہوتی ہے جس میں خداوند عالم کا ارشاد گرامی ہے: ”وَلَكِنَّ اللَّهَ ذُو فَضْلٍ عَلَى الْعَالَمِينَ“ (لیکن خدا کائنات پر فضل و عنایت کرنے والا ہے)۔



دیگر مفسرین کی آراء

”وَلَوْلَا دَفْعُ اللَّهِ النَّاسَ.....“ کی تفسیر میں مفسرین کرام نے ”دفع“ کے معنی کی بابت مختلف آراء پیش کی

ہیں، ملاحظہ ہوں:

بعض حضرات نے لکھا ہے کہ یہاں ”دفع“ سے کافروں کا مومنوں کے ہاتھوں پسپا کیا جانا مراد ہے جیسا کہ آیت مبارکہ کے شان نزول سے بھی اس کا ثبوت ملتا ہے اور اس کی تائید درج ذیل آیت مبارکہ سے بھی ہوتی ہے:

سورہ حج، آیت ۴۰:

○ ”وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَهَادَتْ صَوَامِعُ وَبِيَعٌ وَصَلَوَاتٌ وَمَسَاجِدٌ يُدْعَوْنَ فِيهَا اسْمُ اللَّهِ.....“

(اور اگر خدا بعض لوگوں کو دوسرے بعض کے ذریعے دفع (مغلوب) نہ کرتا تو دیر، گرجے، عبادت گاہیں اور

مسجدیں کہ جن میں خدا کے نام کا ذکر ہوتا ہے ویران و تباہ کر دیئے جاتے.....)

یہ رائے یوں تو مقرون بہ صحت ہے لیکن آیت کے ظاہر سے مطابقت نہیں رکھتی کیونکہ آیت مبارکہ میں ”دفع“ کے

ذریعے حاصل ہونے والے نتیجہ یعنی زمین کی بقاء و سلامتی سے مطلق اور دائمی بقاء و سلامتی مراد ہے جو کہ معاشرہ کی بقاء و

سلامتی کو یقینی بناتی ہے نہ کہ کسی خاص وقت میں حاصل ہونے والی سلامتی مراد ہے جیسا کہ طلاوت کے واقعہ اور اس طرح کے محدودے چند واقعات میں محدود و مخصوص اوقات کے لئے حاصل ہوئی۔

بعض مفسرین کا کہنا ہے کہ یہاں ”دفع“ سے مراد یہ ہے کہ خداوند عالم نیک و متقی شخص کی وجہ سے بدکار و فاسق شخص کو عذاب و ہلاکت سے بچاتا ہے، چنانچہ اس سلسلہ میں فریقین (شیعہ و سنی) کے معتبر حوالوں سے روایات بھی وارد ہوئی ہیں جیسا کہ تفسیر مجمع البیان اور درمنثور میں جابر سے روایت کی گئی ہے کہ انہوں نے کہا:

”قال رسول الله (ص): ان الله يصلح بصلاح الرجل المسلم ولده وولد وولد واهل دويرته و دويرات حوله ولا يزالون في حفظ الله مادام فيهم“

(حضرت پیغمبر خدا نے ارشاد فرمایا: خداوند عالم ایک نیک مسلمان آدمی کی وجہ سے اس کی اولاد، اس کی اولاد کی اولاد، اس کے اہل خانہ اور اس کے آس پاس کے رہنے والوں کو نیکی و اچھائی کی نعمت سے نوازتا ہے اور جب تک وہ نیک آدمی ان میں موجود ہوتا ہے، اس کی برکت سے خدا کی حفظ و امان میں رہتے ہیں)

(تفسیر مجمع البیان، جلد ۱ صفحہ ۳۵۷، تفسیر درمنثور جلد ۱ صفحہ ۳۲۰)

اصول کافی اور تفسیر العیاشی میں حضرت امام جعفر صادق علیہ السلام سے روایت کی گئی ہے انہوں نے ارشاد فرمایا:

”ان الله ليدفع بمن يصلي من شيعتنا عمن لا يصلي من شيعتنا ولو اجتمعوا على ترك الصلاة لهلكوا، وان الله ليدفع بمن يزكي من شيعتنا عمن لا يزكي ولو اجتمعوا على ترك الزكوة لهلكوا، وان الله ليدفع بمن يحج من شيعتنا عمن لا يحج ولو اجتمعوا على ترك الحج لهلكوا“

(خداوند عالم ہمارے نماز گزار شیعہ کی بدولت ہمارے بے نمازی شیعہ سے درگزر کرتا ہے لیکن اگر وہ نماز نہ پڑھنے کی ٹھان لیں تو وہ تباہ ہو جائیں گے، اور اللہ تعالیٰ ہمارے زکوٰۃ ادا کرنے والے شیعہ کی بدولت ہمارے زکوٰۃ ادا نہ کرنے والے شیعہ کو عذاب سے بچاتا ہے لیکن اگر وہ زکوٰۃ ادا نہ کرنے کی ٹھان لیں تو وہ ہلاک و تباہ ہو جائیں گے۔ اور اللہ تعالیٰ ہمارے حج ادا کرنے والے شیعہ کی بدولت، ہمارے حج ادا نہ کرنے والے شیعہ کو سزا سے بچا لیتا ہے اور اگر وہ حج ادا نہ کرنے کی ٹھان لیں تو وہ تباہ و برباد ہو جائیں گے۔)

(اصول کافی، جلد ۲ صفحہ ۴۵۱، تفسیر العیاشی، جلد ۱ صفحہ ۱۳۵)

ان دور روایات کی مانند دیگر روایات بھی مذکور ہیں، ان دو حدیثوں کے معانی کی مذکورہ بالا دو آیتوں (بقرہ ۲۵۱،

حج ۴۰) سے عدم مطابقت کسی وضاحت کی محتاج نہیں، البتہ ان کے درمیان مطابقت صرف اسی حوالہ سے قابل تصور ہے کہ

دونوں (آیتوں اور روایتوں) میں ”دفع“ کا موضوع زیر بحث آیا ہے۔
 بعض مفسرین کی رائے ہے کہ یہاں ”دفع“ سے مراد یہ ہے کہ خداوند عالم بعض ظالموں کو دوسرے بعض ظالموں
 کے ذریعے دور کرتا ہے، اس رائے کی نادرستی اس کے معنی ہی سے ظاہر ہے۔

○ ”تِلْكَ آيَاتُ اللَّهِ.....“

یہ آیت مبارکہ بیان و سخن اور واقعہ کے تذکرہ کی بابت اختتامی جملہ کی مانند ہے البتہ اس کا آخری فقرہ ”وَإِنَّكَ
 لَعِنَ الْمُرْسَلِينَ“ بعد والی آیت (۲۵۳) سے ربط کا حامل ہے۔

روایات پر ایک نظر

قرض الحسنہ دینے والے کا اجر

تفسیر ”درمنثور“ میں مذکور ہے کہ عبدالرزاق اور ابن جریر نے زید بن اسلم سے روایت کی ہے انہوں نے کہا:
 جب آیت مبارکہ ”مَنْ ذَا الَّذِي يُقْرِضُ اللَّهَ قَرْضًا حَسَنًا“ نازل ہوئی تو ابودحداح نے حضرت رسول خدا کی خدمت
 اقدس میں حاضر ہو کر عرض کی: ”یا نبی اللہ! لا اری ربنا يستقرضنا مما اعطانا لانفسنا وان لی ارضاً
 احدیہما بالعالیة والآخری بالسافلۃ وانی قد جعلت خیرہما صدقۃ“ اے اللہ کے نبی! کیا یہ بات جو
 میں نے سچی ہے صحیح ہے کہ ہمارے پروردگار نے جو کچھ ہمیں عطا فرمایا ہے اسی میں سے ہم سے قرض مانگا ہے؟ اگر ایسا ہی ہے
 تو میرے پاس دوزمیں ہیں، ایک شہر کے بالائی علاقہ میں اور دوسری زیریں علاقہ میں ہے ان میں سے جو بہتر ہو اسے میں
 صدقہ کے طور پر دیتا ہوں، حضرت پیغمبر اسلامؐ یہ سن کر بار بار کہہ رہے تھے: ”کسم من عذق مدلل لابی الدحداح
 فی الجنة“ کہ کتنی گھنی شاخیں ہیں جو بہشت میں ابودحداح کے لئے سایہ فگن ہو گئی ہیں۔

(تفسیر درمنثور جلد ۱ صفحہ ۳۱۲)

یہ روایت کثیر راویوں کے حوالہ سے ذکر ہوئی ہے۔

نا قابل شمار نعمتیں

کتاب ”معانی الاخبار“ میں حضرت امام جعفر صادق علیہ السلام سے مروی ہے کہ آپؑ نے ارشاد فرمایا: جب آیت مبارکہ ”مَنْ جَاءَ بِالْحَسَنَةِ فَلَهُ حَبِيرٌ مِّنْهَا“ (جو شخص ایک نیکی بجالائے اسے اس سے بہتر اجر دیا جائے گا) نازل ہوئی تو حضرت پیغمبر اسلامؐ نے بارگاہ خداوندی میں عرض کی: ”اللہم زدنی“ (اے میرے معبود! کچھ زیادہ عطا فرما) تو خدا نے یہ آیت نازل فرمائی: ”مَنْ جَاءَ بِالْحَسَنَةِ فَلَهُ عَشْرًا مِّثْلِهَا“ (جو شخص ایک نیکی بجالائے اس کے لئے دس نیکیوں کا اجر ہے)، پھر آنحضرتؐ نے عرض کی: اللہم زدنی (پروردگار! مزید عطا فرما) تو خداوند کریم نے یہ آیت نازل فرمائی: ”مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضْعِفُهُ لَهٗ أَضْعَافًا كَثِيرَةً“ (جو شخص اللہ کو قرض دے اچھا قرض، تو خدا اسے کئی گنا عطا کرے گا) تو آنحضرتؐ اس امر سے آگاہ ہو گئے کہ جس چیز کو خدا لفظ ”کثیر“ سے تعبیر کرے وہ نا قابل شمار ہوتی ہے اور اس کی کوئی حد و انتہا محین نہیں کی جاسکتی۔ (فعلعم رسول اللہ ان الكثير من اللہ لا يحصى وليس له منتهى)

(کتاب معانی الاخبار، صفحہ ۳۹۷)

طبرسی نے مجمع البیان میں اور عیاشیؒ نے اپنی تفسیر میں اسی روایت سے مشابہ روایت ذکر کی ہے اور اس کے قریب المعنی روایت اہل سنت کی اسناد سے بھی موجود ہے، اور امام کا یہ ارشاد گرامی: ”فعلعم رسول اللہ ان الكثير من اللہ نسا يحصى وليس له منتهى“ دراصل آیہ مبارکہ کے آخری جملہ ”وَ اللَّهُ يُضْعِفُ وَيَبْطِئُ.....“ کی طرف اشارہ ہے کیونکہ خدا کے عطیہ کی کوئی حد محین نہیں کی جاسکتی اور خداوند عالم نے ارشاد فرمایا ہے:

سورہ اسراء، آیت ۲۰:

”وَمَا كَانَ عَطَاءُ رَبِّكَ مَحْظُورًا“

(اور تیرے پروردگار کا عطیہ ہرگز روکا نہیں جاتا)۔

(ملاحظہ ہو: تفسیر مجمع البیان جلد ۱ ص ۳۴۹، تفسیر العیاشی جلد ۱ صفحہ ۱۳۱)

امام سے وابستگی

تفسیر عیاشیؒ میں ابوالحسن علیہ السلام سے اسی آیت کی تفسیر میں منقول ہے آپؑ نے ارشاد فرمایا: اللہ کو قرض الحسنہ

دینے سے امام کو ہدیہ دینا..... یا امام سے وابستگی..... مراد ہے۔ (تفسیر العیاشی، جلد ۱ ص ۱۳۱)
اس کی مانند ایک روایت کافی میں امام جعفر صادقؑ سے منقول ہے۔ (اصول کافی جلد ۱ ص ۵۳۷)
در اصل ان روایات میں خدا کو قرض الحسنہ دینے کا ایک مصداق ذکر کیا گیا ہے۔

تفسیر مجمع البیان میں آیت مبارکہ ”اذ قالوا لنبی لهم.....“ کی تفسیر میں مذکور ہے کہ ان نبی کا نام ”شمویل“ ہے کہ جسے عربی زبان میں ”اسامیل“ کہا جاتا ہے۔ (تفسیر مجمع البیان، جلد ۱ صفحہ ۳۵۰)
یہ روایت اہل سنت کی اسناد سے بھی منقول ہے۔ شمویل کو انجیل میں لفظ صموئیل سے یاد کیا گیا ہے۔

طالوت، جالوت اور بنی اسرائیل کے واقعات کی تفصیل

تفسیر تہی میں مؤلفؒ نے اپنے والد کے حوالہ سے ذکر کیا ہے کہ نضر بن سوید نے یحییٰ حلبی سے اور انہوں نے ہارون بن خارجہ کے حوالہ سے ابو بصیر سے روایت کی ہے کہ انہوں نے کہا کہ حضرت ابو جعفر (امام محمد باقر) علیہ السلام نے ارشاد فرمایا: حضرت موسیٰ علیہ السلام کی وفات کے بعد بنی اسرائیل گناہوں و معاصی کے مرتکب ہوئے، انہوں نے دین خداوندی میں تبدیلیاں کر دیں اور اپنے پروردگار کے فرامین سے سرتابی کرنے لگے، ان میں ایک نبی بھی موجود تھا جو انہیں نیک اعمال کا حکم اور برے اعمال سے نبی کرتا تھا لیکن وہ اس کی اطاعت نہ کرتے تھے، ایک روایت میں ہے کہ وہ نبی حضرت ارمیا (علیٰ مینا وآلہ و علیہ السلام) تھے، بنی اسرائیل کی معصیت کاری اور اللہ کے نبی کی اطاعت نہ کرنے کی پاداش میں ان پر جالوت کو مسلط کر دیا جو کہ قبیلہ (مصر کے دیہات) سے تھا، اس نے بنی اسرائیل کو ذلیل و خوار کر دیا، ان کے مردوں کو قتل کیا اور انہیں ان کے وطن و دیار سے نکال باہر کیا، ان کے اموال سے انہیں محروم کر دیا اور ان کی خواتین کو کینزیریں بنا دیا، انہوں نے اپنے نبی (ارمیا) سے فریادری کی درخواست کی اور کہا کہ خدا کی بارگاہ میں عرض کرو کہ ہمارے لئے حکمران مقرر فرمائے تاکہ ہم اللہ کی راہ میں قتال کریں، اس دور میں نبوت اور سلطنت دو الگ الگ خاندانوں میں ہوتی تھی اور خداوند عالم نے ان دو عہدوں کو ایک خاندان میں اکٹھا نہ کیا تھا اسی وجہ سے انہوں نے اپنے نبی سے کہا کہ خدا سے کسی حکمران و سلطان بھیجے کی درخواست کریں، ان کے نبی نے ان سے کہا کہ کہیں ایسا نہ ہو کہ تم پر قتال واجب کر دیا جائے اور تم اس سے روگردانی کرو اور قتال نہ کرو؟ انہوں نے جواب دیا کہ یہ کیونکر ممکن ہے ہم خدا کی راہ میں قتال نہ کریں جبکہ ہمیں ہمارے گھروں سے نکال باہر کر دیا گیا ہے اور ہمیں ہماری اولاد سے دور کر دیا گیا ہے، لیکن وہی ہوا جو خدا نے فرمایا:

”فَلَمَّا كَتَبَ عَلَيْهِمُ الْقِتَالَ تَوَكَّلُوا إِلَّا قَلِيلًا قَوْمَهُمْ ۗ وَاللَّهُ عَلِيمٌ بِالظَّالِمِينَ“ (جب ان پر قتال واجب کر دیا گیا تو انہوں نے روگردانی کر لی سوائے معدودے چند افراد کے، خدا تو ظالموں کو بخوبی جانتا ہے)۔ ان کے نبی نے ان سے کہا کہ خدا نے تمہارے لئے طالوت کو حکمران قرار دیا ہے (إِنَّ اللَّهَ قَدْ بَعَثَ لَكُمْ طَالُوتَ مَلِكًا) وہ یہ سن کر غصہ میں آگئے اور کہنے لگے: ”أَلَيْ يَكُونُ لَهُ الْمَلِكُ عَلَيْنَا وَحُنْ أَحَقُّ بِالْمَلِكِ مِنْهُ وَلَمْ يُبَيِّنْ سَعَةً مِنَ الْمَالِ“ کہ وہ ہم پر کیونکر حکمران ہو سکتا ہے جبکہ اس سے زیادہ تو ہم حکمرانی کا حق رکھتے ہیں اس کے پاس تو زیادہ دولت بھی نہیں ہے، اس وقت نبوت ”لاوی“ خاندان میں تھی جبکہ حکومت یوسف کے خاندان میں تھی اور طالوت، حضرت یوسف کے حقیقی بھائی ”بنیامین“ کی اولاد سے تھے یعنی وہ نہ تو خاندان نبوت سے تھے اور نہ خاندان حکومت کے فرد تھے۔ اس بناء پر بنی اسرائیل کو یہ بات گراں گزری کہ وہ ان پر حاکم ہوں، ان کے نبی نے ان سے کہا کہ اللہ تعالیٰ نے انہیں منتخب کیا ہے اور انہیں وسیع علم و جسمانی قوت سے نوازا ہے اور خدا اپنا اقتدار جسے چاہتا ہے عطا کرتا ہے کہ اللہ وسعت والا اور دانا ہے (إِنَّ اللَّهَ اصْطَفَىٰ عَلَيْكُمْ وَزَادَكُمْ بَسْطَةً فِي الْعِلْمِ وَالْجِسْمِ ۗ وَاللَّهُ يُؤْتِي مَلِكَهُ مَن يَشَاءُ ۗ وَاللَّهُ وَاسِعٌ عَلِيمٌ) طالوت جسمانی طور پر نہایت مضبوط و طاقتور اور علمی طور پر بھی ان سب سے زیادہ علم رکھتے تھے البتہ وہ مالدار نہ تھے بلکہ نادار تھے چنانچہ بنی اسرائیل نے ان کی ناداری کا طعنہ دیا اور کہنے لگے کہ اس کو تو دولت عطا ہی نہیں ہوئی ہے، ان کے نبی نے ان سے کہا کہ طالوت کے خدا کا مقرر کردہ حاکم ہونے کی نشانی یہ ہے کہ تمہارے پاس ایک تابوت آئے گا جس میں تمہارے پروردگار کی طرف سے ”سکینہ“ اور آل موسیٰ و آل ہارون کا باقی ماندہ ترکہ ہوگا اور اسے فرشتے اٹھائے ہوئے ہوں گے، دراصل یہ وہی تابوت تھا جسے خداوند عالم نے موسیٰ پر نازل فرمایا تھا اور ان کی والدہ ماجدہ نے انہیں اس میں رکھ کر اسے دریا میں ڈال دیا تھا، وہ بنی اسرائیل کے پاس رہا اور وہ اسے نہایت حیرت سمجھتے تھے، جب حضرت موسیٰ کا وقت آخراً قریب ہوا تو انہوں نے اس میں اپنی الواح و زور سمیت تمام آیات و تمیزات نبوت رکھ کر اسے اپنے وصی حضرت یوشع کے سپرد کر دیا، وہ تابوت بنی اسرائیل کے پاس تھا یہاں تک کہ انہوں نے اس کی حرمت پامال کر دی اور اسے نہایت معمولی و ناچیز قرار دے دیا اور پھر نبوت یہاں تک پہنچ گئی کہ ان کے بچے کھلونا کے طور پر گلی کوچوں میں اس سے کھیلا کرتے تھے، جب تک تابوت ان کے پاس رہا وہ اس کی برکت سے عزت و بزرگی سے بہرہ مند رہے لیکن جب معصیت و گناہ کے مرتکب ہوئے اور تابوت کی بے حرمتی کرنے لگے تو خدا نے وہ تابوت ان سے اٹھالیا، بالآخر جب ان پر عرصہ حیات تنگ ہوا اور انہوں نے اپنے نبی سے کہا کہ خدا سے کسی حاکم کے تقرر کی درخواست کریں تو خدا نے طالوت کو ان پر حاکم مقرر فرما دیا اور تابوت دوبارہ ان کو لوٹا دیا چنانچہ اس کا تذکرہ قرآن مجید میں اس طرح ہوا: ”أَنْ يَأْتِيَكُمُ التَّابُوتُ فِيهِ سَكِينَةٌ مِّنْ رَبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ“ (اس کے برحق حاکم ہونے کی نشانی یہ ہے کہ تمہارے پاس ایک تابوت آئے گا

جس میں تمہارے رب کی طرف سے ”سکینہ“ اور آل موسیٰ و آل ہارون کا باقی ماندہ ترکہ ہوگا اسے فرشتے اٹھائے ہوئے ہوں گے۔) امام نے فرمایا: یہاں ”بقیۃ“ سے مراد انبیاء کی ذریت ہے۔

اس روایت میں جہاں یہ الفاظ ذکر ہوئے ہیں: ”ایک روایت میں ہے کہ وہ نبی ارمیا تھے“ تو دراصل ایک مستقل روایت ہے جو اس روایت میں شامل ہوگئی ہے اور حضرت امام ابو جعفرؑ کا یہ ارشاد گرامی: ”لیکن وہی ہوا جو خدا نے فرمایا.....“ تو اس سے مراد یہ ہے کہ کثیر تعداد نے ان سے روگر ادنیٰ کی اور محدودے چند افراد کے سوا کسی نے قتال کے حکم پر سر تسلیم خم نہ کیا، بعض روایات میں مذکور ہے کہ وہ قلیل افراد ساٹھ ہزار تھے، اس روایت کو مرحوم قمی نے اپنی تفسیر میں اپنے والد کے حوالہ سے حسین بن خالد کے اسناد سے حضرت امام رضا علیہ السلام سے ذکر کیا ہے اور عیاشیؑ نے اپنی تفسیر میں اسے امام محمد باقر علیہ السلام کے حوالہ سے ذکر کیا ہے، (ملاحظہ ہو تفسیر قمی ج ۱ ص ۸۲، تفسیر عیاشیؑ ج ۱ ص ۱۳۲)

اور امام کا یہ ارشاد گرامی کہ ”اس وقت نبوت لاوی خاندان میں جبکہ حکومت و سلطنت یوسف کے خاندان میں تھی، تو اس سلسلہ میں بعض حضرات کا کہنا ہے کہ حکومت و سلطنت ”یہودا“ کے خاندان میں تھی۔ لیکن اس پر یہ اعتراض کیا گیا ہے کہ ”یہودا“ کے خاندان میں سے طالوت، داؤد اور سلیمان سے پہلے کوئی حاکم و سلطان نہ تھا لہذا یہودا کے خاندان میں حکومت و سلطنت کا ہونا مفروضہ ہے، اور اس کے ساتھ ساتھ اس اعتراض کی صحت ان روایات سے معلوم ہوتی ہے جو آئمہ اہل بیت علیہم السلام سے مروی ہیں کہ جن میں واضح طور پر مذکور ہے کہ حکومت و سلطنت یوسف کے خاندان میں تھی کیونکہ خود حضرت یوسف علیہ السلام کے حاکم و سلطان ہونے میں کسی کو کلام نہیں،

اور روایت کے آخر میں یہ جملہ کہ ”بقیۃ“ سے مراد انبیاء کی ذریت ہے“ دراصل راوی کا اپنا بیان ہے، اور امام علیہ السلام نے اپنے فرمان میں آیت کے الفاظ آل موسیٰ و آل عمران کی تفسیر بیان کی ہے کیونکہ ایک اور روایت میں جسے تفسیر عیاشیؑ میں ذکر کیا گیا ہے حضرت امام جعفر صادق علیہ السلام سے منقول ہے کہ آپؑ سے آیت مبارکہ کے جملہ ”وَ بَقِيَّةٖۙ مِمَّا تَرَكَ الْوَالِدُ وَالْهُوٓنُ“ کی تفسیر پوچھی گئی تو امام نے ارشاد فرمایا کہ آل موسیٰ و آل ہارون سے مراد انبیاء کی ذریت ہے۔

ابو بصیر کی روایت

کانفی میں محمد بن یحییٰ کے حوالہ سے مذکور ہے کہ محمد بن احمد نے محمد بن خالد سے اور حسین بن سعید نے نصر بن سوید کے حوالہ سے اور انہوں نے یحییٰ اہلبی سے اور انہوں نے ہارون بن خارجہ سے ابو بصیر کی روایت ذکر کی ہے جس میں انہوں

نے کہا کہ حضرت امام ابو جعفر (محمد باقر) علیہ السلام نے ایک حدیث کے ضمن میں ارشاد فرمایا کہ آیت مبارکہ: ”إِنَّ اللَّهَ مُبْتَلِيكُمْ بِنَهَرٍ فَمَنْ شَرِبَ مِنْهُ فَلَيْسَ مِنِّي وَمَنْ لَمْ يَطْعَمْهُ فَإِنَّهُ مِنِّي إِلَّا مَنِ اغْتَرَفَ غُرْفَةً بِيَدِهِ فَشَرِبُوا مِنْهُ إِلَّا قَلِيلًا مِّنْهُمْ“ میں جن قلیل افراد کا تذکرہ ہے کہ انہوں نے نہر سے پانی نہ پیا ان کی تعداد تین سو تیرہ (۳۱۳) تھی، (فروع کافی جلد ۸ صفحہ ۴۹۸)۔ تو طالوت کے لشکر میں دو گروہ ہو گئے: ایک وہ کہ جنہوں نے چلو بھر پانی پیا (مَنْ اغْتَرَفَ غُرْفَةً بِيَدِهِ) اور دوسرے وہ کہ جنہوں نے ہرگز نہ پیا، پھر جب جالوت اور اس کے لشکر کے مقابلہ میں آئے تو جن افراد نے نہر سے پانی پی لیا تھا انہوں نے کہا: ”لَا طَاقَةَ لَنَا الْيَوْمَ بِجَالُوتَ وَجُنُودِهِ“ کہ آج ہمیں جالوت اور اس کے لشکر کا مقابلہ کرنے کی توانائی نہیں اور جن افراد نے نہر سے پانی پیا تھا انہوں نے کہا ”كَمْ فَمِنَ فِئَةٍ قَلِيلَةٍ عََلَيْتُ فِئَةً كَثِيرَةً يَأْذِنُ اللَّهُ وَاللَّهُ مَعَ الصَّابِرِينَ“ (کتنے کم افراد کتنے زیادہ افراد پر غالب آئے خدا کے اذن کے ساتھ اور اللہ صبر کرنے والوں کے ساتھ ہے)۔

اس روایت میں طالوت کے ساتھ باقی رہنے والوں کی تعداد تین سو تیرہ (۳۱۳) ذکر کی گئی ہے تو یہ تعداد جنگ بدر کے مجاہدین اسلام کے برابر ہے۔ اس سلسلہ میں فریقین (شیعہ و سنی) کے اسناد سے روایات وارد ہوئی ہیں جن سے اس تعداد کی تصدیق ہوتی ہے۔ اور جہاں تک اس بات کا تعلق ہے کہ نہر سے پانی پی لینے والوں نے کہا ”لَا طَاقَةَ لَنَا الْيَوْمَ.....“ (ہم آج جالوت اور اس کے لشکر کے مقابلہ کی توان نہیں رکھتے) اور نہر سے پانی نہ پینے والوں نے کہا ”كَمْ فَمِنَ فِئَةٍ قَلِيلَةٍ عََلَيْتُ فِئَةً كَثِيرَةً.....“ (کتنے ہی کم تعداد والے گروہ، کتنے زیادہ تعداد والے گروہ پر غالب آئے.....) تو ممکن ہے کہ یہ بات آیت مبارکہ میں استشائی جملوں (السا من اغترف..)..... (السا قليلا منهم) سے سمجھی جاتی ہو کہ جس کے بارے میں ہم نے بیان کیا ہے کہ ان استشائی جملوں سے کیا مراد ہے؟۔

کافی میں مؤلف نے اپنے اسناد سے احمد بن محمد سے، انہوں نے حسین بن سعید سے، انہوں نے فضالہ بن ایوب سے، انہوں نے یحییٰ حلبی سے اور انہوں نے عبد اللہ بن سلیمان کے حوالہ سے حضرت امام ابو جعفر علیہ السلام کا ارشاد گرامی ذکر کیا ہے کہ آپ نے آیات مبارکہ ”إِنَّ آيَةَ مُلْكِهِمْ..... تَحْمِيلُ الْمَلِكَةِ“ کی تفسیر میں ارشاد فرمایا کہ فرشتے گائے کی طرح تابوت کو اٹھائے ہوئے تھے۔ (فروع کافی جلد ۸ ص ۴۹۹)

یہاں قارئین کرام کی توجہ ایک اہم نکتہ کی طرف مبذول کرانا ضروری ہے کہ کافی کی مذکورہ بالا حدیث کو ذکر کرتے ہوئے ہم نے اس کی اسناد و راویوں کے ناموں کا بھی ذکر کیا ہے جبکہ ایسا کرنا ہمارے طریقہ کار سے مطابقت نہیں رکھتا اور ہم اس کتاب میں اصل حدیث کے ذکر پر اکتفاء کرنے کو ترجیح دیتے ہیں کیونکہ جو حدیث مضمون آیت سے مطابقت رکھتی ہو اس کی اسناد ذکر کرنے کی ضرورت باقی نہیں رہتی لیکن اگر حدیث کی آیت کے مضمون سے مطابقت اور اس کے معنی و

مفہوم سے موافقت یقینی نہ ہو تو اس صورت میں اسناد کا ذکر کرنا ناگزیر ہوتا ہے، تاہم ہماری کوشش ہے کہ انہی روایات کو ذکر کریں جن کی اسناد صحیح ہوں یا قابل قبول قرآن و شواہد سے ان کی تائید ہوتی ہو۔

جالوت کے قتل کا واقعہ

تفسیر عیاشیؒ میں محمد حلبی کے حوالہ سے منقول ہے کہ حضرت امام جعفر صادق علیہ السلام نے ارشاد فرمایا: داؤد اور ان کے بھائی چارہ افراد تھے اور ان کے ساتھ ان کے سن رسیدہ والد تھے وہ سب اکٹھے رہتے تھے، داؤد سب بھائیوں سے چھوٹے تھے اور اپنے والد کی بکریاں چرانے کا کام ان کے سپرد تھا جبکہ ان کے دوسرے بھائی طالوت کے لشکر میں شامل تھے ایک دن داؤد کے والد نے داؤد کو بلایا اور کہا کہ اے میرے بیٹے! یہ کھانا جو ہم نے تیار کیا ہے اسے اپنے بھائیوں کو پہنچا دو تاکہ وہ اپنے دشمنوں کے مقابلہ میں طاقتور و توانا رہیں، داؤد کو تازہ قد، گندمی رنگ اور کم بالوں والے نہایت پاک دل انسان تھے، والد کے حکم پر کھانا لے کر میدان جنگ کی طرف روانہ ہو گئے، اس وقت فریقین کا آمنا سامنا ہوا چاہتا تھا،..... اس کے بعد مرحوم عیاشیؒ نے ابو بصیر کے حوالہ سے روایت کو آگے بڑھاتے ہوئے لکھا کہ ابو بصیرؒ نے کہا: میں نے امام جعفر صادق علیہ السلام سے سنا کہ آپؑ فرما رہے تھے:.....، چلتے چلتے داؤد ایک پتھر کے نزدیک سے گزرے تو پتھر گویا ہوا اور کہنے لگا: اے داؤد! مجھے اٹھالیں اور میرے ذریعے جالوت کو موت کے گھاٹ اتار دیں کیونکہ خداوند عالم نے مجھے اسی مقصد کے لئے خلق فرمایا ہے، داؤد نے وہ پتھر اٹھایا اور اسے اس تھیلی میں رکھ دیا جس میں ریوڑ چرانے میں استعمال ہونے والی کنکریاں بھری ہوئی تھیں کہ انہیں مقداف (گوپھن) کے ذریعے ہدف کی طرف پھینکا جاتا ہے، جب وہ لشکر کے پاس پہنچے تو انہوں نے سنا کہ سب افراد جالوت کے زور بازو اور جنگجویی کے گیت گارہے تھے اور اس کے طاقتور ہونے کا بڑھ چڑھ کر ذکر کر رہے تھے، داؤد نے ان سے کہا کہ آپ کو کیا ہو گیا ہے کہ جالوت کی ہیبت آپ لوگوں پر طاری ہو گئی ہے اور آپ اس سے اس قدر مرعوب ہو گئے ہیں؟ خدا کی قسم! اگر وہ میرے سامنے آ جائے تو دیکھتے ہی میں اسے موت کے گھاٹ اتار دوں گا، اہل لشکر نے داؤد کی اس بات سے طالوت کو مطلع کیا اور انہیں طالوت کے پاس لئے گئے، طالوت نے داؤد سے پوچھا کہ اے نوجوان! تیرے پاس کونسی طاقت ہے جس کے سہارے تو نے اس طرح کی بات کی ہے؟ اور تجھے کس قدر جنگی تجربہ و مہارت حاصل ہے؟ کیا تو نے اس طرح کا کوئی تجربہ کیا ہے؟ داؤد نے جواب دیا کہ جب کوئی شیر یا بھیڑ یا میرے ریوڑ پر حملہ کرے میری بکری اٹھا کر لے جاتا ہے تو میں اس پر چھٹ پڑتا ہوں اور ایک ہاتھ سے اس کا سر پکڑ کر دوسرے ہاتھ سے اس کے نچلے جڑے کو کھول کر اپنی بکری کو اس کے منہ سے چھڑوا لیتا ہوں، داؤد کی بات سن کر طالوت نے اپنے سپاہیوں سے

کہا کہ ایک بڑی زرہ لے آؤ، زرہ لائی گئی اور طالوت نے داؤد کو زرہ پہنادی جو کہ اتنی بڑی تھی کہ اس نے داؤد کے زانووں کو ڈھانپ دیا طالوت اور بنی اسرائیل کے دیگر افراد جو طالوت کے ہمراہ تھے زرہ کو داؤد کے قدم کے عین مطابق دیکھ کر ششدر رہ گئے، طالوت نے کہا امید ہے خداوند عالم اس کے ذریعے جالوت کو ہلاک کر دے گا۔..... ابوبصیرؓ نے بیان کیا کہ جب صبح ہوئی تو سب افراد طالوت کے گرد جمع ہو گئے اور دونوں جانب سے لشکر صف آراء ہو گئے، داؤد نے کہا مجھے بتائیے کہ ان میں سے جالوت کون ہے؟ (جالوت کی نشاندہی کریں)، داؤد نے جوں ہی جالوت کو دیکھا وہ پتھر جو ان کی تھیلی میں تھا اسے نکالا اور مقداف (وہ مخصوص دھاگہ جس میں پتھر کو خاص طریقہ سے رکھا جاتا ہے اور پھر کسی طرف پھینکا جاتا ہے) میں رکھا اور جالوت کی طرف پھینکا، پتھر جالوت کی دو آنکھوں کے درمیان لگا اور اس کے دماغ تک سرایت کر گیا، جالوت گھوڑے سے اوندھے منہ زمین پر گر گیا، یہ منظر دیکھ کر ہر طرف سے آوازیں آنے لگیں کہ داؤد نے جالوت کو قتل کر دیا، اس کے بعد لوگوں نے داؤد کو اپنا حکمران مان لیا اور پھر طالوت منظر سے غائب ہو گیا، بنی اسرائیل داؤد کے چرنوں میں بیٹھ گئے اور ان کے آگے سر تسلیم خم کر لیا، خداوند عالم نے حضرت داؤد کو زبور عطا فرمائی اور لوہے کو نرم کرنے کی قوت و صلاحیت اور اس سے ہر طرح کا استفادہ کرنے کی مہارت عطا کی اور پہاڑوں و پرندوں کو ان کے ساتھ ساتھ تسبیح کرنے کا حکم دیا، ابوبصیرؓ کا کہنا ہے کہ حضرت داؤد جیسی خوبصورت آواز کسی کو حاصل نہ تھی، وہ بنی اسرائیل میں رہتے لیکن اکثر ان سے مخفی رہتے تھے، خداوند عالم نے انہیں عبادت میں غیر معمولی قوت سے نوازا۔

”مقداف“ رسی کے بنے ہوئے اس آلہ کو کہتے ہیں جس میں پتھر رکھ کر پھینکا جاتا ہے (فلائن)، اردو زبان میں اسے ”گوپن“ یا گوپھن کہا جاتا ہے، فریقین (شیعہ و سنی) کی تمام روایات میں یہ بات متفق علیہ ہے کہ حضرت داؤد نے جالوت کو پتھر سے موت کے گھاٹ اتارا۔

سکینت کے بارے میں روایات

تفسیر مجمع البیان میں مذکور ہے کہ جو تابوت، طالوت کی برحق حکمرانی کی نشانی قرار پایا تھا اس میں موجود جس ”سکینہ“ کا ذکر قرآن مجید میں ہوا ہے کہ اس سے جنت کی خوشبو آتی تھی اس کا آدمی کے چہرہ کی مانند چہرہ تھا، یہ بات حضرت علی علیہ السلام سے منقول ہے۔

(تفسیر مجمع البیان جلد ۱ ص ۳۵۳)

مذکورہ بالا مطلب تفسیر ”درمنثور“ میں سفیان بن عیینہ سے منقول ہے، اور ابن جریر نے سلمہ بن کہیل کے حوالہ

سے حضرت علیؑ کے اس بیان کو ذکر کیا ہے، اسی طرح عبدالرزاق، ابو عبید اور عبد بن حمید سے، اور ابن جریر، ابن منذر، ابن ابی حاتم اور حاکم (حاکم نے اسے صحیح احادیث میں شمار کیا ہے)، ابن عساکر اور بیہقی نے اپنی کتاب دلائل میں ابوالاحوص کے حوالہ سے اسی روایت سے مشابہ فرمان امیر المومنین علیہ السلام ذکر کیا ہے۔

(تفسیر درمنثور جلد ۱ ص ۳۱۷)

تفسیر قمی میں مؤلف نے اپنے والد کے اسناد سے علی بن حسین بن خالد کے حوالہ سے امام رضا علیہ السلام کا یہ ارشاد گرامی ذکر کیا ہے جس میں آپؑ نے فرمایا: ”سکینت“ دراصل بہشت کی ہوا ہے جس کا چہرہ ہے جو انسان کے چہرہ سے مشابہ ہے۔

(تفسیر قمی، جلد ۱ ص ۸۲)

اسی مطلب کو شیخ صدوقؒ نے کتاب معانی الاخبار میں اور عیاشیؒ نے اپنی تفسیر میں امام رضا علیہ السلام کی نسبت سے ذکر کیا ہے، (ملاحظہ ہو: کتاب معانی الاخبار ص ۲۸۵، تفسیر العیاشی جلد ۱ ص ۱۳۳)

آیت مبارکہ میں مذکور لفظ ”سَكِينَةً“ کے معنی کی بابت مذکورہ بالا روایات اگرچہ احادیث متواترہ میں سے نہیں بلکہ ”اخبار الآحاد“ میں سے ہیں لیکن معمولی توجیہ و تاویل کے ذریعے آیت مبارکہ سے قریب المعنی ہیں، بنا براین ان روایات کو مقرون بہ صحت قرار دینے کی صورت میں یہ کہا جاسکتا ہے کہ ”سَكِينَةً“ سے مراد روحانی کمالات کا وہ درجہ ہے جو خداوند عالم کے اوامر و احکامات کی فکری و عملی اطاعت گزاری کی بابت سکونِ نفس کا موجب بنتا ہے، اس طرح کی تمثیلی تعبیرات آئمہ اطہار علیہم السلام کے کلام میں کثرت سے پائی جاتی ہیں اس بناء پر اسے روح ایمان سے کامل مطابقت کا حامل قرار دیا جاسکتا ہے جیسا کہ آپ ہمارے سابقہ بیانات و مذکورہ مطالب سے اس امر سے آگاہ ہو چکے ہیں کہ ”سکینة“ روح ایمان پر کامل انطباق کا حامل امر ہے..... گویا اس سے مراد روح ایمان ہے، ”سکینة“ دراصل روح ایمان کا دوسرا نام یا دوسری تصویر ہے، م.....،

لفظ ”سَكِينَةً“ کے اس معنی کی بناء پر یہ کہا جاسکتا ہے کہ کتاب معانی الاخبار میں جو روایت حضرت امام ابو الحسن علیہ السلام سے منقول ہے اس سے بھی یہی معنی مراد لیا جائے، اس روایت میں امامؑ نے ارشاد فرمایا: ”سَكِينَةً“ (سکون و طمانینت) ایک خدائی روح ہے جو کلام کرتی ہے، جب وہ (بنی اسرائیل) کسی چیز کے بارے میں آپس میں اختلاف کا شکار ہوتے تھے تو وہ روح ان سے کلام کر کے انہیں حقیقت الامر سے آگاہ کرتی تھی..... اس حوالہ سے یہ کہنا بے جا نہ ہوگا کہ اس سے مراد وہی روح ایمان ہے جو مومن کو ہر اختلافی مسئلہ و مورد میں حق و حقیقت کی ہدایت کرتی ہے۔

سکینہ کی اصل حقیقت، اور اس کے آثار کی بابت ارباب نظر نے طویل بحثیں کی ہیں اور مختلف آراء و نظریات پیش

کئے ہیں یہاں تک کہ فلاسفہ و اہل عرفان نے اسے اپنے نقطہ نظر کی بنیاد پر مورد بحث قرار دیا ہے لیکن اگر اسے روایات صحیحہ میں مذکور مطالب کی روشنی میں دیکھا جائے تو اس کی بابت حقیقت الامر سے باسانی آگاہی حاصل ہو سکتی ہے۔

ایک علمی و معاشرتی بحث

سائنس دانوں اور علم الطبیعہ کے ماہرین کا کہنا ہے کہ علمی تجربات سے یہ نتیجہ سامنے آیا ہے کہ تمام موجودات عالم طبیعت جو کہ اپنے وجود کے تحفظ اور اس کی بقا کے فطری جذبہ و احساس کے ساتھ معرض وجود میں آئی ہیں اور اپنے اندر پائی جانے والی قوتوں کے ساتھ..... ان قوتوں کے تقاضوں کے عین مطابق..... سرگرم عمل رہتی ہیں وہ سب اپنے اپنے طور پر اپنی بقا کی جنگ لڑ رہی ہیں اور چونکہ بقا کی اس جنگ میں ہر فرد دوسرے فرد پر اپنی وجودی اثرگزاری و اثر پذیری کا دائرہ وسیع کرنے کا خواہاں ہوتا ہے لہذا نتیجتاً قوی و طاقتور ترین اور وجودی طور پر کامل و اکمل فرد ہی کو غلبہ حاصل ہو جاتا ہے، یعنی عالم طبیعت کے تمام افراد اپنی بقا کی جنگ میں فطری طور پر اپنی وجودی قوتوں کو بروئے کار لا کر ایک دوسرے پر غلبہ و برتری پانے کی غرض سے میدان عمل میں کود پڑتے ہیں اور ہر فرد اپنے تاثری و تاثری..... اثرگزاری و اثر پذیری..... کے دائرہ کو وسیع کرنے کے درپے ہوتا ہے تاہم وہ فرد جو قوی و طاقتور ہوتا ہے اور وجودی طور پر دوسرے سے کامل تر ہوتا ہے غالب آ جاتا ہے، اس سے یہ نتیجہ سامنے آتا ہے کہ طبیعت (NATURE) ہمیشہ اور ہر آن، ایک یا دونوں کے افراد میں سے کامل ترین فرد کے انتخاب میں سرگرم عمل رہتی ہے جو بقا کا واحد مرکز قرار پائے، اور پھر دیگر افراد بقا کی وادی میں گر کر رفتہ رفتہ محو و نابود ہو جاتے ہیں، بنا بریں عالم طبیعت میں دو اصول حاکم ہیں: ایک بقا کی جنگ اور دوسرا کامل ترین فرد کے انتخاب کا عمل کہ جو بقا کا محور ہو، اس کے ساتھ ساتھ یہ امر بھی واضح ہو کہ انسانی معاشرہ اپنے وجود میں طبیعت (NATURE) پر منگی اور اس سے وابستہ ہونے کے حوالہ سے انہی دو اصولوں کا محکوم ہوتا ہے یعنی بقا کی جنگ اور کامل ترین کا انتخاب کہ جو محور بقا قرار پائے۔

بنا بریں جو معاشرہ کامل و مستحکم اتحاد پر مبنی ہو اور اس میں افراد کے انفرادی و معاشرتی حقوق کی تکمیل اور احسن طور پر پاسداری ہوتی ہو وہ بقا کا حقدار ہے اور اس کے برعکس جو معاشرہ مذکورہ اوصاف کا حامل نہ ہو اسے باقی و زندہ رہنے کا کوئی حق حاصل نہیں بلکہ فنا و نابودی ہی اس کا مقدر ہونا چاہئے، چنانچہ تاریخ اس حقیقت کی گواہی دیتی ہے کہ وہی قومیں بقا

وحیات سے بہرہ مند ہوئیں جنہوں نے اپنے معاشرتی فرائض کی ادائیگی میں بھرپور کردار ادا کیا اور ان کے افراد باہمی حقوق کی پاسداری میں پورے طور پر سرگرم عمل رہے جبکہ وہ اقوام جن کے افراد باہمی خلفشار اور ایک دوسرے سے قلبی ناہم آہنگی کا شکار رہے وہ صفحہ تاریخ سے محو ہو گئیں اور ان کے ژوند مند افراد ظلم و استبداد، جور و جبر اور اخلاقی پستیوں جبکہ ان کے تہی دست و کمزور اور نادار افراد کا ہلی و سستی اور بے توجہی و غفلت کا شکار ہونے کی وجہ سے اپنی معاشرتی حیات و عظمت سے ہاتھ دھو بیٹھے، اس طرح معاشرہ اور طبیعت (NATURE) یکساں حیثیت کے حامل ہو گئے یعنی دونوں میں بقاء کی جنگ اور کامل ترین کے انتخاب کا عمل جاری و حکم فرما ہے، اس کی مثال زمینی آثار سے دی جاسکتی ہے کہ اس سلسلہ میں بحث و تحقیق کے عمل سے ظاہر ہوتا ہے کہ ماقبل تاریخ زمانہ میں ایسے حیوانات موجود تھے جن کا کوئی نام و نشان موجودہ دور میں نہیں ملتا مثلاً ”برونٹوساروس“ (Brontosaurus) نامی حیوان کہ جو عہد قدیم میں پایا جاتا تھا مگر اب اس کا نام و نشان تک نہیں ملتا، اسی طرح ”تسماح“ یعنی گھڑیال یا گمرچھ اور زہریلا مینڈک (جسے عربی زبان میں ”ضفدع“ کہتے ہیں اور وہ چلنے کی بجائے ریگلتا ہے) جو کہ قدیم زمانہ میں موجود تھے اب وہ ناقابل ذکر حد تک پہنچ چکے ہیں۔ ان کے فنا و نابود ہوجانے میں انہی دو عوامل (بقاء کی جنگ اور کامل ترین کا انتخاب) کے علاوہ کوئی سبب کارفرما نہیں، اس کے علاوہ عصر حاضر میں جو حیوانات موجود ہیں ان میں بھی مذکورہ بالا دو عوامل کی اثرگذاری کا سلسلہ جاری و حکم فرما ہے جس کے نتیجہ میں وہ ہر آن تغیر و تبدل کا شکار رہتے ہیں اور ان میں سے وہی فرد بقاء کی نعمت سے بہرہ مند ہوتا ہے جو وجودی طور پر کامل ترین و قوی ترین ہوتا ہے اور پھر اس کی بقاء نوع کا سلسلہ موروثی صورت میں کمال و قوت کے منتقل ہونے کی بناء پر چلتا رہتا ہے (گویا بقاء نوع میں موروثی عامل بھی اپنا کردار ادا کرتا ہے)، اسی روش پر دیگر موجودات کی وجودی اساس قائم ہے یعنی عالم طبیعت کی تمام موجودات دراصل فضا میں بکھرے ہوئے مادی اجزاء تھے جو کہ ایک دوسرے کے ساتھ مل جانے اور یکجا و مترکم ہونے کے نتیجہ میں گونا گوں نئی انواع و اقسام کی صورتوں میں وجود پذیر ہوئے اور ان میں سے جو بقاء کی صلاحیت رکھتے تھے وہ باقی رہ گئے اور پھر وراثتی عوامل کی بدولت ان کی نسل کو وجودی تحفظ حاصل ہو گیا اور جو بقاء کی صلاحیت کا حامل نہ تھا وہ ”بقاء کی جنگ“ ہار گیا اور اپنے سے زیادہ طاقتور فرد کے ہاتھوں ٹھکست سے دوچار ہو کر اپنے وجود اور وجودی شخص سے محروم ہو گیا۔“

یہ ہے علم الطبیعہ اور علم الاجتماع کے قدیم ماہرین کے نظریات کا خلاصہ، لیکن بعد میں آنے والے دانشوروں نے ان نظریات کو تنقید کا نشانہ بنایا اور قدیم ماہرین علم الطبیعہ و علم الاجتماع کے دلائل کے جواب میں ان کمزور موجودات عالم ہستی کا حوالہ دیا جو قوی و طاقتور موجودات کے شانہ بہ شانہ اب تک موجود ہیں اور اس کے ساتھ ساتھ متعدد نباتات و حیوانات کا حوالہ بھی دیا جو اپنی تمام تر کمزوریوں اور نقص و ضعف کے باوجود باقی و موجود ہیں اور ان کی بھا کارازان کی نشو و

نما کا صحیح و موزوں اصولوں میں مضر ہے کہ جن کی بدولت وہ اپنے وجودی کمال سے بہرہ مند ہوئے جبکہ ان میں سے بعض اپنے ضعف و کمزوری پر کما کان باقی ہیں، بلکہ روز بروز ان کے ضعف و کمزوری میں اضافہ ہوتا رہتا ہے اور دراشتی عامل ان کی تنزیلی کی رفتار میں شدت پیدا کرتا رہتا ہے لہذا اس سے یہ امر ثابت ہوتا ہے کہ مذکورہ دو اصول (بقاء کی جنگ اور کامل ترین کا طبعی انتخاب) جامع اصول اور قاعدہ کلیہ کی حیثیت نہیں رکھتے۔

انہی سائنس دانوں (بعد میں آنے والے دانشوروں) کے نظریات سے اتفاق کرنے والے بعض دیگر ارباب فکر و نظر نے کمزور و ضعیف موجودات کی بقاء کو ایک اور مفروضہ سے وابستہ قرار دیا اور اسے ”ماحول کی اثر پذیری“ سے موسوم کیا اور کہا کہ یہ دونوں قوانین (بقا کی جنگ اور کامل ترین کا طبعی انتخاب و تعین) ”ماحول“ کے جاذبہ و دافعہ کے تابع ہیں ورنہ ان کی کوئی اصل و بنیادی حیثیت نہیں بلکہ ”ماحول“ جو کہ ان طبعی عوامل کے مجموعہ مرکب کا نام ہے جو زمانی و مکانی شرائط و حالات کے ساتھ کارگزاری کا مظاہرہ کرتے ہیں وہ اس امر کا متقاضی ہوتا ہے کہ ہر ”موجود“ (وہ چیز جو وجود و ہستی رکھتی ہے) اپنی وجودی جہتوں و حیثیتوں میں اس کے تابع ہو، اور اسی طرح وہ طبع و وجودی جو کسی ایک فرد میں پائی جاتی ہے وہ اس امر کی موجب بنتی ہے کہ وہ فرد اپنے وجود کو اپنے اس ماحول کی صفات و خصوصیات سے ہم آہنگ کرے جس میں وہ زندگی بسر کرتا ہے یہی وجہ ہے کہ عالم طبیعت کی تمام موجودات خواہ وہ میدانی ہوں یا دریائی، اور زمین کے قطبی حصہ میں رہتی ہوں یا خط استواء میں، سب کو ایسی قوتیں اور وجودی اعضاء حاصل ہیں جو ان میں سے ہر ایک کی زندگی کے تقاضوں سے ہم آہنگ اور نہایت موزوں ہیں، بنا بریں ”ماحول“ ہی اصل میں کسی چیز کی وجودی بقاء کو یقینی بناتا ہے کہ اگر کسی شے کا وجود اپنی زندگی کے ماحول کے تقاضوں سے ہم آہنگ ہو تو اسے بقا حاصل ہوگی اور اگر ہم آہنگ نہ ہو تو وہ زوال و فنا سے دوچار ہو جائے گا لہذا مذکورہ دونوں قوانین کا سرچشمہ (بقا کی جنگ اور کامل ترین کا انتخاب) درحقیقت یہی قانون یعنی ”ماحول“ سے ہم آہنگی“ ہے اور وہ دونوں اس کی فرع کی حیثیت رکھتے ہیں، اس بناء پر یہ حقیقت واضح ہو جاتی ہے کہ جہاں یہ دو قوانین حکم فرمانہ ہوں وہاں ”ماحول“ غیر موثر سمجھا جائے گا یعنی ماحول کی عدم تاثیر کو ان دو قوانین کی اثرگزاری میں مانع سمجھا جائے گا گویا ”ماحول کی عدم تاثیر“ اور ان دو قوانین کی عدم تاثیر لازم و ملزوم قرار دی جائے گی۔

یہ ہے بعد میں آنے والے سائنس دانوں اور علم الطبیعہ و علم الاجتماع کے ماہرین کے نظریات سے اتفاق کرنے والے دانشوروں کا بیان، لیکن حقیقت یہ ہے کہ جو اشکال ”ماحول کی حاکمیت“ کے قانون پر وارد ہوا ہے وہ بعینہ مذکورہ دو قوانین پر بھی ہوتا ہے، چنانچہ اس کی تفصیلات ان کے متعلقہ مقامات میں ذکر کی گئی ہیں، بنا بریں اگر ”ماحول کی حاکمیت“ کا قانون وسعت کا حامل ہوتا تو دنیا میں کوئی فرد یا نوع اس سے مستثنیٰ نہ ہوتی اور نہ ہی اس کی اپنی حیثیت و تشخص تغیر پذیر ہوتا جبکہ کئی ایسی موجودات ہیں جو ماحول سے اثر پذیر نہیں بلکہ ماحول پر اثر گزار ہیں، یہی صورت حال ان دو قوانین کی ہے کہ

اگر ان کا دائرہ عمل پورے عالم طبیعت پر محیط ہوتا تو کوئی ضعیف الوجود چیز اپنے سے زیادہ قوی و طاقتور چیز کے ساتھ ساتھ بقا کی حامل نہ ہوتی اور نہ ہی نباتات و حیوانات کی کمزور و پست اصناف میں وراثتی عامل حکم فرما ہوتا۔

بہر حال ان تینوں قوانین کے تذکرہ کے بعد یہ موقف قرین صحت معلوم ہوتا ہے کہ علمی بحثوں و تحقیقی کاوشوں سے یہ نتیجہ سامنے آیا ہے کہ ان میں سے کوئی اصول و قانون قاعدہ کلی ہونے کی حیثیت کا حامل نہیں بلکہ فی الجملہ (یعنی بعض موارد میں اور بعض جہات میں) درست ہے۔

اس بحث میں بنیادی فلسفی نظریہ یہ ہے:

اس مادی دنیا میں ہر نو پیدا چیز... یا رونما ہونے والا واقعہ... خواہ اپنے اصل وجود میں آنے کے حوالہ سے ہو یا وجود پانے کے بعد کسی نئی تبدیلی و تغیر کے حوالہ سے ہو ہر صورت میں علت و معلول کے عمومی قانون و اصول پر مبنی ہے (ہر شے پر علت و معلول کا قانون حکم فرما ہے) پس تمام مادی موجودات ایسی ہیں کہ ان میں سے ہر فرد اپنی وجودی توانائیوں کے ذریعے دیگر موجودات کو اپنی وجودی اثرگزاری کا ہدف قرار دینے میں کوشاں ہوتا ہے تاکہ ان کے وجودی ارتقاء کے عمل کو اپنے وجودی شخص سے ہم آہنگ کر سکے اور اس کے نتیجہ میں اس کا وجود ہمیشہ باقی رہ جائے، یہ ایک ایسی ناقابل انکار حقیقت ہے جس کا اعتراف موجودات عالم ہستی میں غور و فکر کرنے اور ان کے ایک دوسرے سے ربط و تعلق کی صورت حال کا عمیق جائزہ لینے سے ناگزیر ہو جاتا ہے اور یہ امر واضح ہو جاتا ہے کہ ہر ”موجود“ دوسرے ”موجود“ کی وجودی خصوصیات کو کم کر کے ان... خصوصیات... کو اپنے وجود کا حصہ بنانے کی کوشش کرتا ہے تو گویا ہر ”موجود“ اپنے وجود اور اپنی حیات کو باقی رکھنے کے لئے فعال و متحرک رہتا ہے لہذا یہ بات قرین قیاس و مقرون بہ صحت ہوگی کہ موجودات عالم ہستی کے درمیان بقاء کی جنگ جاری ہے (تنازع فی البقاء کا سلسلہ قائم ہے) اور اسی طرح یہ امر بھی درست قرار پائے گا کہ موجودات عالم کے درمیان پائے جانے والے علت و معلول کے مسلمہ سلسلہ کی اثر آفرینی کے نتیجہ میں ہر قوی و طاقتور چیز، ہر کمزور و ضعیف چیز میں تصرف کرے اور وہ اس طرح کہ یا تو اسے (ضعیف و کمزور چیز کو) اپنے فائدے میں پورے طور پر نیست و نابود کر دے یا اس میں ایسی تبدیلیاں پیدا کرے جس کے نتیجہ میں اسے اپنے لئے کام میں لاسکے، اسی سے ان دو قوانین کی توجیہ و تادیل کا امکان پیدا ہو جاتا ہے جن کا ذکر ہو چکا ہے یعنی کامل ترین کا طبیعی انتخاب اور ماحول کی اثر پذیری، کیونکہ موجودات عالم ہستی کی تمام انواع میں یہ صورت حال پائی جاتی ہے کہ ہر نوع کو متضاد و متضادم عوامل کے تحت تاثیر ہونے کی وجہ سے چونکہ ہر آن دوسری انواع موجودات سے مغلوب ہونے کا اندیشہ لاحق ہوتا ہے، لہذا وہ اسی صورت میں ان قوی عوامل کا مقابلہ کر سکتی ہے جب وہ وجودی طور پر قوی اور اپنے دفاع پر مکمل قادر ہو، یہی صورت حال ایک نوع کے افراد کی ہے کہ ان میں سے وہی فرد بقاء کی صلاحیت کا حامل ہوتا ہے جو ہر طرح کی مخالف قوتوں کا مقابلہ کرنے کی بھرپور

تاب و توان رکھتا ہو، اسی مطلب کو ”کامل ترین کا طبیعی انتخاب اور باکمال فرد کی بقاء“ سے تعبیر کیا جاتا ہے، اسی طرح جب متعدد عوامل اپنی اثرگزاری کا مظاہرہ کرنے میں سرگرم عمل ہوں تو اس کشمکش کی زد میں آنے والی ہر چیز اپنے وجود سے موزوں اور اپنی صلاحیت کے مطابق ان عوامل کا اثر قبول کرے گی، اس مطلب کو ”ماحول کی اثر پذیری“ سے تعبیر کیا جاتا ہے۔

اس مقام پر یہ امر قابل توجہ ہے..... اور اس سے آگاہ ہونا ضروری ہے..... کہ مذکورہ بالا اصول و طبیعی عوامل یعنی ”ماحول کی اثر پذیری“ وغیرہ جیسے امور جن چیزوں میں مؤثر قرار پاتے ہیں (جن چیزوں پر ان کا اثر چھوڑنا صحیح ہوتا ہے) وہ صرف ان چیزوں کے لواحق و متعلقات تک محدود ہوتا ہے اور جہاں تک ان چیزوں کی اصل ذات کا تعلق ہے تو اس میں ان کا ہرگز کوئی اثر قائم نہیں ہوتا..... یعنی وہ کسی چیز کی اصل حقیقت پر اثر کرتے ہوئے اسے کسی دوسری چیز میں تبدیل نہیں کر سکتے بلکہ صرف اس سے تعلق رکھنے والے امور میں ان کی اثر آفرینی کا مظاہرہ ہوتا ہے.....، لیکن اس کے برعکس سائنس دانوں کا نظریہ یہ ہے کہ دنیا میں کوئی چیز جو ہری حقیقت نہیں رکھتی (ٹھوس، پائیدار اور ناقابل تبدیلی نہیں) بلکہ ہر چیز ان گونا گوں عوارض کے مجموعہ سے عبارت ہوتی ہے جو مادہ (Matter) پر طاری ہوتے ہیں اور تمام موجودات اپنی گونا گوں انواع و اقسام کے باوجود دراصل ایک ہی وجودی حقیقت یعنی مادہ کے مختلف نوعی نام ہیں چنانچہ جب مادہ اپنی نوعی ترکیب کے مراحل پورے کر لیتا ہے تو مربوط نوع وجود میں آجاتی ہے لہذا کوئی چیز ناقابل تبدیلی حقیقت کی حامل نہیں، سائنس دان اپنے اس نظریہ کی بنیاد پر ”ماحول کی اثر پذیری“ یا دیگر طبیعی عوامل کی اثرگزاری کے نتیجے میں موجودات میں نوعی تبدیلی کے قائل ہوئے ہیں اور ان کا کہنا ہے کہ مختلف عوامل کی بقاء پر اشیاء کی حقیقتوں میں تبدیلی آتی ہے، یہی وجہ ہے کہ وہ حضرات کسی چیز کی اصل حقیقت کے تبدیل ہونے اور اس کے کسی دوسری چیز میں بدل جانے کو معمول کا امر قرار دیتے ہیں اور نہایت بیباکی کے ساتھ کہتے ہیں کہ عین ممکن ہے کوئی چیز مختلف عوامل کی اثرگزاری کے نتیجے میں کسی دوسری چیز کی صورت اختیار کر لے،..... بہر حال یہ بحث قدرے وسیع ہے اور اس کے ذیل میں متعدد امور قابل توجہ ہیں کہ اس سلسلہ میں تفصیلی تذکرہ آپ عنقریب ملاحظہ کریں گے، انشاء اللہ تعالیٰ۔

اب ہم ابتدائی بحث کی طرف لوٹتے ہوئے آیت مبارکہ ”وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفَسَدَتِ الْأَرْضُ وَلَكِنَّ اللَّهَ ذُو فَضْلٍ عَلَى الْعَالَمِينَ“ کی تفسیر میں بعض مفسرین کے اظہار خیال کو ذکر کرتے ہیں، ان کا کہنا ہے کہ اس آیت میں ان دو اصولوں کی طرف اشارہ ہے:

(۱) تنازع البقاء (بقاء کی جنگ)

(۲) انتخاب طبیعی (کامل ترین کا طبیعی انتخاب و تعیین)

اس کے بعد وہ کہتے ہیں کہ سورہ حج کی آیات مبارکہ ۳۹ تا ۴۱ بھی انہی دو اصولوں کی طرف رہنمائی کرتی ہیں،

آیات ملاحظہ ہوں:

”أَذِنَ لِلَّذِينَ يُقْتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ ﴿۲۱﴾ الَّذِينَ أُخْرِجُوا مِنْ دِيَارِهِمْ
بِعَدْوٍ حَقِّ إِلَّا أَنْ يَقُولُوا رَبَّنَا اللَّهُ ۗ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفَسَدَتِ السَّمَاوَاتُ وَ
الْأَرْضُ وَمَنْ فِيهِنَّ أَلَا إِنَّ اللَّهَ لَكَفِيفٌ ﴿۲۲﴾ الَّذِينَ أَنْزَلْنَا الْقُرْآنَ مِنَ الْمَقَابِلِ لِيَقُولُوا
الَّذِينَ أَنْزَلْنَا الْقُرْآنَ مِنَ الْمَقَابِلِ لِيَقُولُوا ۗ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفَسَدَتِ
السَّمَاوَاتُ وَالْأَرْضُ وَمَنْ فِيهِنَّ أَلَا إِنَّ اللَّهَ لَكَفِيفٌ ﴿۲۳﴾“

(جن لوگوں پر جنگ مسلط کر کے انہیں ظلم کا نشانہ بنایا گیا ان کو جہاد..... دفاعی جنگ..... کی اجازت دے دی گئی

ہے، بے شک اللہ ان کی مدد کرنے پر قادر ہے۔ جن لوگوں کو ناحق ان کے گھروں سے نکال باہر کیا گیا وہ اس کے سوا کچھ نہ
کہتے تھے کہ ہمارا پروردگار اللہ ہے، اور اگر اللہ بعض کو دوسرے بعض کے ذریعے مغلوب نہ کرتا تو دیر، گرہے، عبادتگاہیں اور
مساجد کہ جن میں خدا کا نام کثرت کے ساتھ لیا جاتا ہے سب منہدم و تباہ کر دیئے جاتے، اور اللہ یقیناً اس شخص کی مدد کرتا ہے
جو اس کی مدد کرے، بے شک اللہ قوی و طاقتور اور غلبہ والا ہے۔ وہی لوگ ہیں کہ جب ہم نے انہیں زمین میں حکمین و مضبوط
ٹھکانہ (اقتدار و حکمرانی) عطا کیا تو انہوں نے نماز قائم کی، زکوٰۃ ادا کی، نیکی کا حکم دیا اور برائی سے روکا، اور اللہ ہی کے
پاس ہر کام کا بہتر انجام ہے)

ان آیات مبارکہ میں ”تنازع البقاء“ اور ”حق کا دفاع“ دونوں کی طرف توجہ دلائی گئی ہے کہ جس کا نتیجہ افضل

و بہتر کی بقاء و تحفظ کی صورت میں حاصل ہوتا ہے،..... اسی طرح قاعدہ ”تنازع البقاء“ کی بابت سورہ رعد آیت ۷۱ کو
بھی بطور دلیل پیش کیا جاسکتا ہے جس میں یوں ارشاد حق تعالیٰ ہے:

”أَنْزَلَ مِنَ السَّمَاءِ مَاءً فَسَالَتْ أَوْدِيَةٌ بِقَدَرِهَا فَاحْتَمَلَ السَّيْلُ زَبَدًا رَابِيًا ۚ وَمِمَّا يُوقِدُونَ عَلَيْهِ
فِي النَّارِ ابْتِغَاءَ حَلِيبٍ أَوْ مَتَاعٍ زَبَدٌ مِثْلُهٗ ۗ كَذٰلِكَ يَصْرِبُ اللَّهُ الْحَقُّ وَالْبَاطِلُ ۗ فَاَمَّا الزَّبَدُ فَيَذَرُ هَبًّا خَفِيفًا
ۗ وَاَمَّا مَا يَنْفَخُمُ النَّاسُ فَيَهْبِكُ فِي الْاَرْضِ ۗ كَذٰلِكَ يَصْرِبُ اللَّهُ الْاَمْتَالُ“

(اللہ نے آسمان سے پانی نازل کیا تو ہر درہ سے اس کی مقدار کے مطابق پانی بہنے لگا اور پھر سیلاب اُبڑا، پھر

سیلاب کی تہ و تیز لہروں... ریلے، جھاگ اپنے ساتھ لے آئے، اور جن دھاتوں کو لوگ آگ میں ڈال کر زیورات یا دیگر
اوزار و آلات تیار کرتے ہیں..... ان سے بھی اسی طرح کی جھاگ نکلنے لگی جس طرح سیلاب کے ریلوں پر نکلتی ہے، تو اس
طرح خدا حق اور باطل کو واضح طور پر سمجھانے کے لئے مثال دیتا ہے (حق کی مثال خالص دھات سے اور باطل کی مثال
جھاگ سے دیتا ہے) اور جہاں تک جھاگ کا حال ہے تو وہ ایک طرف ہو کر ختم ہو جاتا ہے جبکہ جو چیز لوگوں کے لئے فائدہ

مند ہوتی ہے (خالص دعات) وہ زمین میں باقی رہ جاتی ہے خدا اسی طرح مثالیں بیان کرتا رہتا ہے) یہ آیت ہمیں اس امر کی طرف متوجہ کرتی ہے کہ حوادث روزگار اور تنازع البقاء کے طوفان آ میز و بلا نیز سیلابوں کے ریلے باطل کے جھاگ کو جو کہ معاشرے کی سلامتی کو تباہ کر دیتا ہے اٹھا کر باہر پھینک دیتے ہیں جس کے نتیجہ میں اس (باطل کا جھاگ) کا نام و نشان باقی نہیں رہتا، اور پھر صرف ”ابلیز“ باقی رہ جاتا ہے جو کہ معاشرہ کی آبادی کے ضامن حق سے عبارت ہے اور ”ابریز“ کے سوا کچھ باقی نہیں رہتا جو کہ انسان کی زیب و زینت اور صلاح و بہتری کی حامل آرائش میں کام آنے والے امر سے عبارت ہے، (ابلیز دریائے نیل میں طوفان کے ساتھ آنے والی مٹی کو کہتے ہیں جو گارے کی طرح ہوتی ہے، اور اسے کھاد کے طور بھی استعمال کیا جاتا ہے، لفظی ترکیب کے حوالہ سے ابلیز اصل میں آبلیز ہے جسے عربی زبان میں ابلیز بنا دیا گیا ہے۔ اور ابریز اصل میں آب ریز ہے جس کا معنی سونا یا دھات ہے)، یہ تھا مذکورہ مفسر کا بیان!

اصل موضوع کی علمی تحقیق

جہاں تک دو اصولوں یعنی ”تنازع البقاء“ (بقا کی جنگ) اور ”لائق ترین کا طبعی انتخاب“ (انتخاب الاصلح) کہ جس کی بابت مخصوص معنی ذکر کئے جا چکے ہیں، کا تعلق ہے تو وہ فی الجملہ یعنی کسی حد تک درست ہیں اور قرآن مجید میں بھی ان کو اہمیت کی نظر سے دیکھا گیا ہے لیکن مذکورہ مفسر نے جن دو آیات سے ان پر استدلال قائم کیا ہے وہ ہرگز ان دو اصولوں و قواعد کے بیان پر مشتمل نہیں کیونکہ پہلی آیت اس امر کے بیان میں ہے کہ خداوند عالم اپنے ارادہ میں ہرگز مغلوب نہیں ہوتا (کوئی چیز اس کے ارادہ پر غالب نہیں آسکتی) اور حق جو کہ ان دینی معارف سے عبارت ہے جن کا ارادہ خدا نے کیا اور وہ ان کو پسند کرتا ہے تو وہ بھی ہرگز مغلوب نہیں (کوئی چیز اس پر غلبہ نہیں پاسکتی)۔ اسی طرح جو شخص ان معارف کا حامل ہو اور صحیح طور پر ان سے آراستہ ہو وہ بھی مغلوب واقع نہیں ہو سکتا چنانچہ پہلی آیت کا جملہ ”بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ“ اور دوسری آیت کا جملہ ”الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ“ اسی حقیقت کے بیان پر مشتمل ہے کیونکہ ان دو جملوں میں مومنین کے اپنے دشمنوں پر غلبہ پانے کو بیان کیا گیا ہے نہ کہ ”تنازع البقاء“ اور ”انتخاب اصلح“، کو، یعنی یہ آیتیں اس امر کو بیان کرتی ہیں کہ اہل ایمان عنقریب اپنے دشمنوں پر غالب آئیں گے، ان (آیتوں) کا ”بقاء کی جنگ“ اور ”قوی ترین کے باقی رہ جانے“ کے موضوعات سے ہرگز کوئی تعلق و ربط نہیں یعنی اہل ایمان کا اپنے دشمنوں پر غلبہ پانا ”تنازع البقاء“ اور ”انتخاب اصلح“ کے باعث اور ان کے نتیجہ میں نہیں کیونکہ ان دو

اصولوں کی بنیاد پر قوی واصلح اس فرد کو کہا جاتا ہے جو جسمانی و مادی حوالہ سے طاقتور اور مثالی ہونہ یہ کہ حق پر ہونے کی بناء پر قوی ہو اور روحانی حوالہ سے مثالی وجود رکھتا ہو، بلکہ ان کے غالب آنے کی وجہ ان کا مظلوم واقع ہونا ہے اور وہ بھی اس لئے کہ وہ حق بات کرتے ہیں جبکہ اللہ خود حق ہے اور وہ حق کی نصرت و مدد کرتا ہے یعنی جب حق و باطل کے درمیان ٹھن جائے تو باطل، حق کو ہرگز مغلوب نہیں کر سکتا اور خداوند عالم اہل حق کی نصرت کرتا ہے بشرطیکہ وہ صدق دل سے حق کے ساتھ ہو جیسا کہ خداوند عالم نے ارشاد فرمایا ہے:

○ ”وَلَيَنْصُرَنَّ اللَّهُ مَن يَنْصُرُهُ ۗ إِنَّ اللَّهَ لَقَوِيٌّ عَزِيزٌ ﴿۲۴۳﴾ اَلَّذِينَ اِنْ مَكَتْتَهُمْ فِي الْاَرْضِ اَقَامُوا الصَّلٰوةَ“ یعنی خداوند عالم اس وقت حق کی مدد کرنے والوں کی مدد کرتا ہے جب وہ با اقتدار ہو جائیں اور نماز قائم کریں اور زکوٰۃ ادا کرتے رہیں، (گویا وہ حق کی نصرت کرنے میں سچے ہوں)۔ آیت کے آخر میں ارشاد الہی ہے ”وَاللّٰهُ عَاقِبَةُ الْاُمُوْر“ (انجام کار خدا ہی کے ہاتھ میں ہے)، اس جملہ کے ذریعے ان متعدد آیات کی طرف اشارہ کیا گیا ہے جن میں اس امر کا بیان ہے کہ عالم ہستی اپنے سفر میں حق، سچائی اور حقیقی سعادت و خوشحالی کی طرف رواں دواں ہے، اور اس امر میں بھی کوئی شک و شبہ نہیں کہ قرآن مجید نے واضح طور پر خدا اور لشکر خداوندی کے غلبہ پانے کو بیان کر دیا ہے چنانچہ ارشاد حق تعالیٰ ہے:

سورہ مجادلہ، آیت ۲۱:

○ ”كَتَبَ اللّٰهُ لَالْعَلِيْنَ اَنَّا وَاَوْسُرٰٓئِلَ“

(خدا نے لکھ دیا ہے (فیصلہ کیا ہے) کہ میں اور میرے پیغمبر ہی غالب ہوں گے.....)

سورہ صافات، آیت ۱۷۳:

○ ”وَلَقَدْ سَبَقَتْ كَلِمَاتُنَا لِعِبَادِنَا الْاِسْرٰٓئِلِيْنَ ﴿۲۴۴﴾ اِنَّهُمْ لَهُمُ السُّوْمُوْرُونَ ﴿۲۴۵﴾ وَاِنَّ جُنْدَنَا لَآلِهِمُ

الْعَلِيُّوْنَ“

(ہماری یہ بات ہمارے بھیجے ہوئے بندوں کے لئے طے ہو چکی ہے کہ انہی کی مدد کی جائے گی اور ہمارے لشکر کے

افراد ہی غالب آئیں گے.....)

سورہ یوسف، آیت ۲۱:

○ ”وَاللّٰهُ غَالِبٌ عَلٰٓی اَمْرِیْ“

(خدا اپنے امر پر غلبہ رکھتا ہے.....)

اسی طرح دوسری آیت کہ مذکورہ مفسر نے جس کے جملہ ”اَنْزَلَ مِنَ السَّمَآءِ مَاءً فَسَالَتْ اَوْدِيَةً“

يَقْدَرُهَا.....“ سے ”تنازع البقاء“ اور ”انتخاب الصلح“ پر استدلال قائم کیا ہے وہ بھی ان دو امور کے بیان پر مشتمل نہیں بلکہ حق کی بقاء اور باطل کی نابودی کے اظہار کی حامل ہے خواہ حق کی بقاء اور باطل کی نابودی ان کے درمیان باہمی نزاع یعنی بقاء کی جنگ کے حوالہ سے ہو جیسا کہ مادی امور میں پائے جانے والے حق و باطل کے درمیان ہوتی ہے یا اس طرح کے باہمی نزاع اور بقاء کی جنگ کی بنیاد پر نہ ہو جیسا کہ مادی و معنوی دونوں امور میں پائے جانے والے حق و باطل کے درمیان ہوتی ہے کہ ان کے درمیان ”باہمی نزاع“ کا اطلاق ہی نہیں ہوتا بلکہ ان کی بابت غلبہ و برتری اس بنیاد پر ہوتی ہے کہ ”معنی“ یعنی روح مادہ سے مقدم ہے..... اور یہاں ”معنی“ یعنی روح سے ہماری مراد مادہ سے خالی، وجودی حقیقت ہے وہ کسی بھی حال میں مادہ سے مغلوب نہیں ہوتی، بنا بریں روح کا مادہ سے مقدم ہونا اور اس کے مقابلہ میں بقاء کا حامل ہونا ان کے درمیان ”باہمی نزاع“ (تنازع البقاء) کا نتیجہ نہیں، اسی طرح روحانی امور میں پائے جانے والے حق و باطل کے درمیان بھی حق کا غلبہ، تنازع البقاء کا نتیجہ نہیں ہوتا یعنی جب دونوں کا تعلق روحانی جہتوں سے ہو تو حق کا باطل پر غالب آنا ان کے درمیان تنازع البقاء کی بنیاد پر نہیں ہوتا بلکہ حق کے باطل پر غلبہ پانے کے خدائی فیصلہ کی بنیاد پر ہوتا ہے جیسا کہ ارشاد حق تعالیٰ ہے:

سورہ ط، آیت ۱۱۱:

○ ”وَعَسَىٰ أَنزَلْنَا إِلَيْكَ الْكِتَابَ فِيهِ تَحْتِيبٌ“

(اور تمہارے چہرے خدائے زندہ و پائندہ کے سامنے جھکے ہوئے ہوں گے)

سورہ بقرہ، آیت ۱۱۷:

○ ”لَهُ مَا فِي السَّمٰوٰتِ وَالْاَرْضِ كُلُّ لَهٗ قٰنِیْنٌ“

(جو کچھ آسمانوں اور زمین میں ہے سب اسی کی ملکیت ہے، سبھی اس کے سامنے خضوع و اظہار عجز کرتے ہیں)

سورہ نجم، آیت ۴۲:

○ ”وَ اِنَّ اِلٰی رَبِّكَ الْمُنْتَهٰی“

(اور تیرے پروردگار کی طرف ہی سب کی انتہاء ہے)

ان آیات سے ثابت ہوا کہ خدا ہر چیز پر غالب ہے اور وہ یکتا و قہار ہے۔

جہاں تک زیر نظر آیت مبارکہ (وَلَوْلَا دَفْعُ اللّٰهِ النَّاسَ بَعْضَهُم بِبَعْضٍ لَّفَسَدَتِ الْاَرْضُ.....) کا تعلق ہے تو اس کی بابت آپ پہلے آگاہ ہو چکے ہیں کہ یہ اس حقیقت کی طرف اشارہ کرتی ہے جس پر انسانی معاشرہ کی بنیاد استوار ہے اور جس سے کائنات ارضی کی آبادی وابستہ ہے کہ اس میں پیدا ہونے والا نقص و خلل کائنات ارضی کے نظام کے درہم برہم

ہونے اور حیات ارضی کی تباہی کا سبب بن سکتا ہے، اور وہ حقیقت اس فطری احساس سے عبارت ہے جو انسان کی طبع و وجودی کا بنیادی حصہ ہے (اسے ”غریزۃ الماستخدام“ سے موسوم کیا جاتا ہے جس سے مراد دوسروں کی توانائیوں سے استفادہ کرنے کا فطری و طبی جذبہ ہے) اور وہ افراد بشر کو باہمی معاونت اور معاشرتی تعاون کی راہ پر لاکھڑا کرتا ہے، اس کے ساتھ ساتھ یہ امر بھی قابل ذکر و لائق توجہ ہے کہ اگرچہ اس فطری احساس کی بعض بنیادیں انہی دو اصولوں یعنی تنازع البقاء اور طبیعی انتخاب ہی سے عبارت ہیں لیکن اس کے باوجود وہی (فطری احساس) کائنات ارضی کی آبادی اور اس کے تباہی سے محفوظ ہونے کا زندگی سبب ہے، بنا براین یہ کہنا ہی بجاہوگا کہ یہ آئیہ مبارکہ کہ جو زمین کے تباہی سے محفوظ ہونے کے سبب کی نشاندہی کرتی ہے اس کا اشارہ اسی فطری احساس کی طرف ہے ان دو اصولوں کی طرف نہیں۔

اس مطلب کو واضح الفاظ میں یوں بیان کیا جاسکتا ہے کہ یہ دو اصول و قواعد یعنی تنازع البقاء اور طبیعی انتخاب و تعین (the struggle of existence and natural selection) معاشرتی کثرت کو وحدت میں بدل دینے کا موجب بنتے ہیں کیونکہ بقاء کی جنگ میں فریقین میں سے ہر ایک یہ چاہتا ہے کہ مد مقابل کو وادی فنا و نابودی میں دھکیل کر اس کی وجودی توانائیوں اور جو کچھ اس سے تعلق رکھتا ہے اس پر اپنا وجودی تسلط قائم کرے یعنی اس کے وجود اور وجود سے تعلق رکھنے والی ہر خصوصیت کو اپنے ساتھ منسوب و مربوط کر دے، اسی طرح طبیعی تعین فریقین میں سے ایک کہ جو ان میں سے زیادہ قوی و بہتر (مثالی) ہو اس کی بقاء کا متقاضی ہوتا ہے، بنا براین ان دو اصولوں کی عملداری کا نتیجہ کثرت کی نابودی اور اس کا مثالی وحدت میں بدل جانا ہے (باہمی تعاون اور اجتماعی معاشرت کا فردی کاوشوں اور انفرادی اعمال میں تبدیل ہو جانا ہے، گویا نزاع کے دو فریقوں میں سے ایک ختم ہو جائے اور دوسرا باقی رہے یا دونوں کا باہمی سفیر حیات انفرادی صورت اختیار کر لے اور وہ ایک دوسرے کے ساتھ نہ چل سکیں) جو کہ اس معاشرتی تعاون اور باہمی اشتراک عمل پر مبنی زندگی کے سراسر منافی ہے جو انسان کی فطری چاہت ہے اور اس کی طبع و وجودی بھی اسے اس کی رہنمائی کرتی ہے کیونکہ اس کی بدولت کائنات ارضی کا نوع انسانی کے سبب سے آباد ہونا ممکن ہے اور یہ مقصد (کائنات ارضی کی آبادی) ایک قوم و گروہ کے دوسری قوم و گروہ کو ہلاک و نابود کر دینے اور ایک دوسرے کو تباہ و برباد کر دینے سے حاصل نہیں ہو سکتا اور نہ ہی انسانی فطرت اس طرح کے طرز عمل کی متقاضی ہے، لہذا زیر نظر آئیہ مبارکہ میں جس ”دفع“ اور بعض افراد کے ذریعے دوسرے بعض کو روکنے کا ذکر ہے (وَلَوْلَا دَفَعُ اللّٰهُ النَّاسَ بَعْضَهُم بِبَعْضٍ) کہ جس سے زمین کی آبادی اور اس کا تباہی سے محفوظ ہونا وابستہ ہے اس سے مراد وہ ”دفع“ اور روکنا ہے جو اجتماع کا دائمی اور معاشرتی حیات کی راہ ہموار کرنے والا عمل ہے اور وہ انفرادی کثرت کو معاشرتی اکائی سے ہمکنار کرنا چاہتا ہے نہ کہ وہ ”دفع“ اور روکنا مراد ہے جو اجتماع اور معاشرتی حیات کی بنیادیں کھوکھلی کر دے اور ایسی وحدت وجود میں لائے جو کثرت کو سرے سے محو و نابود کر دے، بنا براین ”قتال“ اس وجہ سے زمین کی آبادی

اور اس کے جاہی سے محفوظ ہونے کا سبب ہے کہ اس کے ذریعے ان مظلوم و محروم لوگوں کے معاشرتی حقوق کا احیاء ہوتا ہے جن پر عرصہ حیات تک کر کے ان کے اجتماعی حقوق پامال کئے گئے ہوں نہ یہ کہ اس وجہ سے کہ اس کے ذریعے اجتماع و باہمی تعاون پر مبنی حیات انتشار و پراکندگی اور تفرقہ سے ہمکنار ہو جاتی ہے اور ”انسانی معاشرت“ کا نام و نشان تک باقی نہیں رہتا، ”دفع“ اور دور کرنے کے مذکورہ معانی کے تناظر میں ”قتال“ کے خدائی حکم پر غور کریں۔

تاریخ اور اس کی بابت قرآنی زاویہ نظر

”تاریخ“ واقعات و حوادث کے بیان و اظہار سے عبارت ہے یعنی جہان ہستی میں رونما ہونے والے ہر واقعہ اور پیش آنے والے ہر سانحہ کو زبان سے بیان کر کے یا رسمہ تحریر میں لا کر محفوظ کر لینے کو ”تاریخ“ سے موسوم کیا جاتا ہے اور اس کام کا آغاز انسان کے قدیم ترین عہد حیات اور کائنات ارضی میں وجود کی نعمت سے بہرہ مند ہونے ہی سے ہو گیا، ہماری معلومات کے مطابق ہر دور میں کچھ افراد نے خاص طور پر اس کام میں دلچسپی لی چنانچہ بعض حضرات نے واقعات کو اپنے ذہنوں کے خزانوں میں محفوظ کیا اور بعض نے انہیں سپرد قلم کیا اور کتابوں کی شکل دے دی، اسی طرح دوسرے حضرات نے ان محفوظ شدہ خزانوں اور واقعات کے خزینوں کو آنے والی نسلوں تک منتقل کرنے کا کام کیا اور نقل در نقل کے عمل سے تاریخ نگاری یا تاریخ بیانی کو تسلسل بخشا جس کے نتیجے میں انسان نے اپنی زندگی کے مختلف شعبوں اور گونا گوں جہتوں میں اس (تاریخی خزانہ) سے استفادہ کیا مثلاً معاشرہ اور اس کی تشکیل، سابقہ اقوام کے حالات سے درس عبرت پانے، قصہ گوئی، حکایت سرائی، تفریح طبع اور سیاسی و اقتصادی و صنعتی امور وغیرہ میں تاریخ کے نشیب و فراز کو ملحوظ خاطر قرار دے کر ان سے استفادہ کیا راہیں نکالی گئیں۔

لیکن اس کے باوجود کہ تاریخ نگاری یا تاریخ بیانی کا عمل نہایت عظیم اور کثیر فائدہ کا حامل ہے ہر دور میں ان دو عوامل کا شکار رہا اور ہمیشہ رہے گا جو اس کی اصل صورت کو بگاڑنے اور اس کی صحت طبع و صداقت بیانی کو باطل و جھوٹ سے ہم رنگ کرنے میں مؤثر ہیں۔ یعنی وہ دو عوامل تاریخ کو مسخ کرنے اور اسے جاہد حق و صداقت سے منحرف کر کے باطل و جھوٹ کی راہ پر لاکھڑا کرنے کے اصل اسباب ہیں۔

پہلا عامل :

ہر دور میں تاریخ نگاری یا تاریخ بیانی کا عمل ان حکمرانوں کا محکوم اور ان کی آمریت کا شکار رہا جنہوں نے ریاستی طاقت کے بل بوتے پر صرف انہی واقعات کے اظہار میں رغبت و دلچسپی کا عملی مظاہرہ کیا جو ان کے استحکام اقتدار کے لئے مفید..... اور ان کے مفادات کے تحفظ کا سبب..... تھے اور ان حوادث و امور سے چشم پوشی و اغماض کے خواہاں رہے جن میں ان کا نقصان و ضرر اور ان کے اقتدار کو خطرہ لاحق ہونے کا اندیشہ تھا، اور یہ بات ہمارے لئے ہر طرح کے شک و شبہ سے بالاتر ہے کہ ہر دور میں ارباب اقتدار نے حکومتی ذرائع ابلاغ کے ذریعے انہی حقائق کو لوگوں میں عام کیا جن سے ان کے مفادات وابستہ تھے اور ان حقائق پر پردہ ڈالنے میں کوشاں رہے جن سے ان کے مفادات کو ٹھیس پہنچتی تھی۔ یا یہ کہ واقعات و حقائق کو اس رنگ میں پیش کیا جس سے ان کو فائدہ اور ان کے مفادات کو تحفظ حاصل ہو، یا یہ کہ باطل کو حق اور جھوٹ کو سچ کی شکل دے کر عوام الناس کو گمراہ کر کے اپنے مفادات کے حصول و تحفظ کو یقینی بنایا، شاید اس کی وجہ یہ ہو کہ ہر انسان انفرادی و اجتماعی دونوں صورتوں میں فطرتاً اس امر کا خواہاں و کوشاں ہوتا ہے کہ ہر طرح کے فائدہ کو حاصل کرے اور ہر طرح کے ضرر و نقصان کو خود سے دور کرے اور وہ اس مقصد میں اپنی تمام تر امکانی قوتیں بروئے کار لاتا ہے، انسان کی اس فطری کاوش و خواہش کا ادراک ہر وہ شخص کر سکتا ہے جو اپنی زندگی میں معاشرتی حالات اور اس کی عمومی صورت حال سے آگاہی حاصل کرنے کی استعداد و فکری توانائی رکھتا ہو اور اپنے شعور کی قوت سے استفادہ کرتے ہوئے سابقہ امتوں اور قدیم دور کی اقوام کے حالات اور ان کی تاریخ کے نشیب و فراز کا ادراک کر سکے،

دوسرا عامل :

تاریخ کے مسخ ہونے اور اس کے جاہ حق و حقیقت سے دور ہونے کا دوسرا عامل و سبب وہ افراد ہیں جنہوں نے واقعات کو خود دیکھا یا سنا اور وہ افراد کہ جنہوں نے ان سے سن کر دوسروں کو بتایا اور پھر وہ افراد کہ جنہوں نے ان خبروں کو رخصتہ تحریر میں لا کر کتابی شکل دی گویا خود مشاہدہ کرنے والے، دوسروں کو خبر دینے والے اور مؤلفین حضرات، تینوں قسم کے افراد کا تاریخ کی صورت بگاڑنے میں دخل ہے کیونکہ ان میں کوئی بھی ایسا نہیں جو تاریخ گوئی یا تاریخ نگاری میں اپنے باطنی احساسات اور قومی تعصبات کے عملی مظاہرہ سے پاک ہو بلکہ وہ جن حالات و واقعات سے آگاہ ہوئے یا ان کے بارے میں اپنی رائے کا اظہار کیا ان کی بابت انہوں نے اپنے فکری رجحانات اور ترجیحات و تحفظات کو ملحوظ خاطر و مد نظر قرار دیا، چنانچہ زمانہ ماضی کے مؤرخین اور ان کے ادوار کے حکمران مخصوص دین و مذہب کے پیروکار ہونے کی وجہ سے مخصوص طرز فکر کے حامل تھے اور ان میں مذہبی احساسات قوی اور قومی تعصبات نہایت شدید تھے تو لامحالہ ان کی تاریخ گوئی و تاریخ

نویسی بھی ان احساسات و تعضبات سے پاک نہ تھی جبکہ واقعات کا تعلق بعض حوالوں سے دینی و مذہبی امور سے بھی تھا لہذا اس امکان کو ہرگز رد نہیں کیا جاسکتا کہ ان حضرات نے اپنی فکری ترجیحات و قومی تعضبات اور باطنی احساسات کو تاریخ گوئی و تاریخ نگاری کے عمل میں بنیادی عنصر کی حیثیت دی ہو جیسا کہ عصر حاضر میں مادی تعضبات و قومی احساسات سے سرشار مؤرخین و صحافی حضرات کی دین کے مقابلہ میں بے سرو پا آزادی کی حمایت اور عقل کے مقابلہ میں نفسانی خواہشات میں رغبت کا حالات و واقعات کے اظہار و بیان میں گہرا دخل ہے، یہ روش قدیم مؤرخین و مؤلفین کتب تاریخ کے اسی عمل کی مانند ہے جسے انہوں نے حالات و واقعات کو محفوظ اور بیان کرنے میں اپنایا کہ جس میں ان کی فکری ترجیحات کا عمل دخل ایک ناقابل انکار حقیقت ہے۔ یہی وجہ ہے کہ آپ کسی ایسے مؤرخ یا مؤلف کی نشاندہی نہیں کر سکتے جو کسی دین و مذہب کا پیروکار ہو اور اس نے اپنی ان تحریروں میں جن کا تعلق تاریخ کے موضوع سے ہے کوئی ایسی بات لکھی ہو جو اس کے مذہب و عقیدہ کے منافی ہو بلکہ ہر اہل مذہب نے اپنی تحریروں میں اپنے اصول مذہب سے مطابقت رکھنے والے مطالب ہی درج کئے ہیں، اس روش کا تسلسل ہے کہ آج جس مؤرخ کی تحریروں کا مطالعہ کریں ان میں کوئی ایسا مورد نظر نہیں آئے گا جس میں اس کے مادی نظریہ کی تائید و موافقت کا پہلو موجود نہ ہو۔

تاریخ کے مسخ ہونے کے دیگر عوامل:

مذکورہ بالا دو عوامل کے علاوہ دیگر عوامل بھی تاریخ کے مسخ اور بے اعتبار ہونے کا باعث ہوئے ہیں، ان میں واقعات کی خبریں حاصل کرنے کے وسائل کا فقدان، چشم دید واقعہ نگاری یا خبرگزاری اور اسے دوسروں کو بیان کرنے کے آلات و ذرائع کی عدم دستیابی، کتاب نویسی اور مکتوبات کو ہر طرح کی تبدیلی و بوسیدگی اور مفقود ہونے سے بچانے کے ضروری اسباب کا میسر نہ ہونا شامل بلکہ سرفہرست ہیں، یہ عوامل اگرچہ موجودہ زمانہ میں موجود نہیں کیونکہ اب شہروں و ملکوں کے درمیان طویل فاصلے ختم ہو چکے ہیں اور وہ ایک دوسرے سے بہت قریب ہو گئے ہیں اور خبر نگاری و خبرگزاری کے لئے ذرائع ابلاغ یا آسانی دستیاب ہیں.... الیکٹرانک میڈیا نے اس باب میں انقلاب برپا کر دیا ہے جس کی بدولت واقعہ بینی و خبر نگاری کا عمل زمانی و مکانی فاصلوں سے بے نیاز ہو گیا ہے، م... لیکن اس کے باوجود ایک اور سبب وجود میں آ گیا ہے جس نے ”تاریخ“ کی صحت و صداقت کے پاکیزہ محل کو زمین یوس کر دیا اور اسے بے وقعت و بے اعتبار بنا دیا ہے اور وہ یہ کہ سیاست نے انسانی زندگی کے ہر شعبہ کو اپنی لپیٹ میں لے لیا اور اب صورت حال یہ ہے کہ پوری دنیا پر عملی... و پیشہ ورانہ روایتی... سیاست چھائی ہوئی ہے کہ جس میں آنے والی تبدیلیاں خبر نگاری کے دھارے کو بدل دیتی ہیں اور رونما ہونے والے واقعات کا اظہار و بیان اور اطلاع و اعلان مخصوص انداز و اسلوب کا حامل ہو جاتا ہے بلکہ اس سے بالاتر یہ کہ

”خبر“ کا حلیہ و صورت ہی بدل جاتی ہے جس کے نتیجے میں ”تاریخ“ کے بارے میں طرح طرح کی بدگمانیاں جنم لینے لگتی ہیں اور بالآخر اس کی اہمیت، حیثیت و وقعت کا دھڑن تختہ ہوجانے کا اندیشہ لاحق ہونے لگتا ہے، یہی وجہ ہے کہ تاریخ نویسی کی بابت مذکورہ نواقص و کمزوریوں یا موانع و رکاوٹوں کے پیش نظر عصر حاضر کے علماء و دانشوروں نے اسے درخور اعتناء قرار نہیں دیا بلکہ اس سے روگردانی کر کے آثار قدیمہ کی بنیاد پر تاریخی واقعات نگاری کے عمل کی طرف توجہ کی اور اسے ایک مستقل فنی علم یا علمی فن کی حیثیت دے دی، یہ فنی علم یا علمی فن اگرچہ تاریخ نگاری پر سابق الذکر بعض اشکالات و اعتراضات سے کسی حد تک پاک ہے لیکن اس کے باوجود دیگر اعتراضات سے مبرا نہیں کیونکہ اس میں بھی مؤرخ کی ذاتی فکری ترجیحات اور احساسات و تعصبات کا دخل ہوتا ہے اور اس کے طرزِ تفکر پر سیاسی رجحانات کا اثر انداز ہونا بھی خارج از امکان قرار نہیں دیا جاسکتا بلکہ عین ممکن ہے کہ حقائق کے اظہار و انخفاء اور تغیر و تبدیلی میں سیاسی عملداری کا پہلو زیادہ قوی ہو (یعنی یہ ممکن ہے کہ وہ ان مطالب پر پردہ ڈال دے جو واقعیت و زمینی حقیقت کی حامل ہوں اور ان مطالب کا اظہار کرے جو حقیقت و واقعیت نہ رکھتی ہوں، اس طرح عین ممکن ہے کہ وہ بعض مطالب و حقائق میں رد و بدل کر کے پیش کرے)۔

یہ ہے تاریخ اور اس پر اثر انداز ہونے والے ان گوناگوں عوامل کا حال کہ جو تاریخ کو جادہ حق و صداقت سے دور کر کے اس کی صحت و سلامتی کو تباہ و برباد کر دیتے ہیں اور پھر اس کی اصلاح و ترمیم ہرگز ممکن نہیں رہتی۔

مذکورہ بالا مطالب کو مد نظر رکھتے ہوئے یہ حقیقت آشکار ہوجاتی ہے کہ قرآن مجید کے بیان کردہ واقعات اور تاریخ کا تقابلی قابل تصور نہیں۔ اور ان دونوں کی حیثیتوں کا ایک دوسرے سے قیاس نہیں ہو سکتا۔ کیونکہ قرآن وحی الہی ہے جو کہ خطا و کذب سے مبرا و پاک ہے جبکہ تاریخ اس طرح کے قابل وثوق سرچشمہ سے بہرہ مند نہیں کہ جس کی بناء پر اسے جھوٹ اور غلطی و خطا سے پاک و محفوظ سمجھا جاسکے..... بلکہ اس کے برعکس جھوٹ افزاء اور خطا کے عوامل زیادہ پائے جاتے ہیں جو تاریخ کی حیثیت کو داغدار اور اسے بے اعتبار کر دیتے ہیں.....

بنا بر این قرآن مجید میں ذکر شدہ اکثر داستانیں و واقعات (مثلاً زیر بحث داستان طالوت) تورات و انجیل میں مذکور داستانوں سے مطابقت نہیں رکھتے بلکہ ان کے مندرجات سے سراسر مختلف ہیں، اس کے باوجود قرآن مجید میں مذکور داستانوں کی صحت پر شک نہیں ہو سکتا کیونکہ کتب عہدین یعنی موجودہ تورات و انجیل کی حیثیت عام کتب تاریخ سے زیادہ نہیں اور تاریخ کی دیگر کتب کی مانند وہ بھی فوق الذکر عوامل کے اثر سے محفوظ نہیں بلکہ ان پر بھی ان عوامل کی کارگزاری کے شواہد موجود ہیں، اس کے ساتھ ساتھ یہ امر بھی قابل ذکر ہے کہ اس داستان یعنی صموئیل اور شارل کا واقعہ جو کہ تورات و انجیل کے حوالہ سے منقول ہے کا بیان کرنے والا شخص مجہول ہے اور اس کے بارے میں قابل وثوق معلومات دستیاب نہیں، بہر حال ہمیں اس بات کی کوئی پرواہ نہیں کہ قرآنی داستانیں کتب تاریخ بالخصوص تورات و انجیل میں مذکورہ داستانوں سے مختلف کیوں ہیں اور اس عدم مطابقت سے ہمیں ہرگز کوئی تشویش لاحق نہیں ہوتی..... کیونکہ ان کے درمیان تقابلی و قیاس کی

نسبت ہی نہیں پائی جاتی.....، لہذا صرف قرآن ہی حق پر مبنی کلام ہے جس کا سرچشمہ ذات حق تعالیٰ ہے، (حق کا بیان کردہ کلام حق ہے)۔

مذکورہ تمام مطالب سے قطع نظر یہ مطلب لائق ذکر ہے کہ قرآن مجید بنیادی طور پر تاریخ کی کتاب ہی نہیں اور نہ ہی وہ عام کتب تاریخ کی مانند اپنی بیان کردہ داستانوں کے ذریعے اپنی تاریخ نگاری کا حوالہ ظاہر کرنا چاہتا ہے لہذا اس کا قیاس تاریخ کی روایتی کتب سے نہیں ہو سکتا بلکہ وہ کلام خداوندی ہے جو وحی کے قالب میں ڈھال کر پیش کیا گیا ہے اور اس کے ذریعے خداوند عالم ان افراد کو سلامتی کی راہیں دکھاتا ہے جو رضائے پروردگار کے حصول میں اپنی توانائیاں بروئے کار لاتے ہیں اور عملی جدوجہد کے ذریعے حق و حقیقت اور اپنے مقصد تخلیق تک پہنچنے میں کوشاں ہوتے ہیں، یہی وجہ ہے کہ آپ قرآنی داستانوں میں کوئی ایسی مثال پیش نہیں کر سکتے جس میں ایک واقعہ کے تمام پہلو تفصیل کے ساتھ ذکر کئے گئے ہوں بلکہ ہر داستان میں سے صرف انہی متفرق نکات کے ذکر پر اکتفاء کی گئی ہے جو اصل مقصد کے حصول میں مؤثر و مفید ہیں اور ان میں غور و فکر کرنے سے درس عبرت یا دانائی و نصیحت حاصل ہو سکتی ہے اور زیر بحث داستان طالوت و جالوت کے تذکرہ میں واضح طور پر اس کا مشاہدہ ہوتا ہے۔ چنانچہ اس کی ابتداء میں ارشاد ہوا:

○ "أَلَمْ تَرَ إِلَى الْمَلَكِ مِنْ بَنِي إِسْرَائِيلَ"

(کیا تو نے بنی اسرائیل کے ایک گروہ کو نہیں دیکھا۔۔۔؟)

پھر فرمایا:

○ "وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلِكًا..."

(اور ان سے ان کے نبی نے کہا کہ خدا نے تمہارے لئے طالوت کو حاکم بنا کر بھیجا ہے)

پھر کچھ فاصلہ کے بعد فرمایا:

○ "وَقَالَ لَهُمْ نَبِيُّهُمْ إِنَّ آيَةَ مُلْكِهِ"

(اور ان کے نبی نے ان سے کہا کہ اس حاکم کی حاکمیت کی نشانی یہ ہے)

پھر فرمایا:

○ "فَلَمَّا فَصَلَ طَالُوتُ..."

(پھر جب طالوت جدا ہو گیا)

اس کے بعد مطالب کے تسلسل سے ہٹ کر فرمایا:

○ "وَلَمَّا بَرَزُوا لِجَالُوتَ..."

(اور جب وہ جالوت کے آمنے سامنے ہوئے)

ان تمام جملوں و فقروں کی موجودہ بیانی ترتیب و ترکیب سے بخوبی معلوم ہوتا ہے کہ ان سب کا باہمی اتصال اور واقعہ کا تفصیلی تذکرہ نہایت طولانی بیان کا متقاضی ہے جیسا کہ ہم آپ کو ”گائے کی داستان“ کے تذکرہ میں اسی امر کی طرف متوجہ کر چکے ہیں اور یہ بات قرآن مجید میں مذکور تمام داستانوں کے مطالعہ سے مشاہدہ میں آتی ہے کہ ہر واقعہ و داستان کے بیان میں انہی موارد کے ذکر پر اکتفا کی گئی ہے جو درس عبرت اور موعظہ و نصیحت کی راہیں کھولتے ہیں یا گذشتہ ادوار اور معصیت و نافرمانی کے نتیجہ میں تباہ ہونے والی امتوں میں جاری و نافذ ہونے والے خدائی اصول و ضوابط کے بیان و اشاروں پر مشتمل ہیں، بطور مثال چند نمونے ملاحظہ ہوں:

سورہ یوسف، آیت ۱۱۱:

○ ”لَقَدْ كَانَ فِي قَصَصِهِمْ عِبْرَةٌ لِّأُولِي الْأَلْبَابِ“

(یقیناً ان کی داستانوں میں ارباب بصیرت کے لئے درس عبرت ہے)

سورہ نساء، آیت ۲۶:

○ ”يُرِيدُ اللَّهُ لِيُذْهِبَ عَنْكُمُ الرِّجْسَ الَّذِي فِيكُمْ وَيُخَوِّفَ فِيكُمْ“

(خدا چاہتا ہے کہ ان لوگوں میں جاری و نافذ طریقوں و اصولوں سے تمہیں آگاہی دلائے اور رہنمائی کرے جو تم

سے پہلے تھے)

سورہ آل عمران، آیت ۷۷، ۱۳۸:

○ ”قَدْ خَلَتْ مِنْ قَبْدِكُمْ سُنَنٌ فَسِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الْمُكْفِرِينَ“

بَيَانُ النَّاسِ وَهُدًى وَمَوْعِظَةٌ لِّلْمُتَّقِينَ“

(تم سے پہلے کتنی مثالیں گزر چکی ہیں، تم زمین میں گھومو پھرو اور دیکھو کہ جھٹلانے والوں کا انجام کیا ہوا ہے)

(قرآن) لوگوں کے لئے بیان ہے اور پرہیزگاروں کے لئے ہدایت و نصیحت ہے)

ان کے علاوہ دیگر آیات بھی موجود ہیں جو مذکورہ بالا مطالب پر مشتمل ہیں۔

آیات ۲۵۳ تا ۲۵۴

تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ ۚ مِنْهُمْ مَنْ كَلَّمَ اللَّهُ وَرَفَعَ بَعْضَهُمْ
 دَرَجَاتٍ ۗ وَاتَّبَعَ عِيسَىٰ ابْنُ مَرْيَمَ الْبَيْتَ وَأَيَّدْنَاهُ بِرُوحِ الْقُدُسِ ۗ وَلَوْ شَاءَ اللَّهُ
 مَا أَقْتَلْنَا الَّذِينَ مِنْ بَعْدِهِمْ مِنْ بَعْدِ مَا جَاءَتْهُمْ الْبَيِّنَاتُ وَلَكِنْ اخْتَلَفُوا فَمِنْهُمْ
 مَنْ آمَنَ وَمِنْهُمْ مَنْ كَفَرَ ۗ وَلَوْ شَاءَ اللَّهُ مَا أَقْتَلْتُمْ وَلَكِنَّ اللَّهَ يَفْعَلُ مَا يُرِيدُ ۝

يَا أَيُّهَا الَّذِينَ آمَنُوا أَنْفِقُوا مِمَّا رَزَقْنَاكُمْ مِنْ قَبْلِ أَنْ يَأْتِيَ يَوْمٌ لَا بَيْعَ فِيهِ وَلَا
 حُلَّةَ وَلَا شَفَاعَةَ ۗ وَالْكَافِرُونَ هُمُ الظَّالِمُونَ ۝

ترجمہ

○ ”یہ پیغام بر ہیں کہ ہم نے ان میں سے بعض کو دوسرے بعض پر برتری دی ہے، ان میں سے بعض سے خدا نے کلام کیا اور بعض کے درجات کو بلند کر دیا، اور ہم نے عیسیٰ بن مریم کو واضح نشانیاں دیں اور روح القدس کے ذریعے اس کی تائید کی، اگر خدا چاہتا تو ان کے بعد آنے والے لوگ روشن دلائل آ جانے کے بعد آپس میں جنگ و قتال نہ کرتے لیکن انہوں نے آپس میں اختلاف کیا، چنانچہ ان میں سے بعض مومن ہو گئے اور بعض کافر ہوئے، اگر خدا چاہتا تو وہ آپس میں جنگ نہ کرتے، لیکن خدا جو کچھ چاہتا ہے انجام دیتا ہے“ ،

(۲۵۳)

○ ”اے ایمان والو! ہم نے جو کچھ تمہیں رزق عطا کیا ہے اس میں سے انفاق (اللہ کی راہ میں خرچ) کرو اس سے پہلے کہ وہ دن آ جائے جس میں نہ خریدو نہ فروخت ہو گی، نہ دوستی اور نہ ہی شفاعت، اور کافر ہی ظلم کرنے والے ہیں“ ،

(۲۵۴)

تفسیر و بیان

انبیاء الہی کے درجات اور انفاق کا بیان

ان دو آیتوں کا سیاق ان سے قبل ذکر کی گئی ان آیات مبارکہ کے سیاق سے کچھ زیادہ مختلف نہیں جو جہاد کے علم اور انفاق (خدا کی راہ اور کار خیر میں خرچ کرنے) کی تشویقی دعوت پر مشتمل تھیں اور جس طرح ان آیات میں طالوت کی داستان ذکر ہوئی تاکہ اس سے اہل ایمان درس عبرت حاصل کریں اور اس داستان کا تذکرہ ”وَإِنَّكَ لَمِنَ الْمُرْسَلِينَ.....“ (یقیناً آپ رسولوں میں سے ہیں.....) کے جملہ پر اختتام پذیر ہوا، اسی طرح زیر نظر دو آیتوں کا آغاز ”تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ.....“ (یہ رسول ہیں کہ ان میں سے ہم نے بعض کو بعض پر برتری دی ہے.....) کے جملہ سے ہوا اور پھر ان کے بعد انبیاء کی امتوں کے آپس میں نبرد آزما ہونے اور جنگ و قتال کرنے کو ذکر کیا گیا، اس کے علاوہ یہ امر قابل توجہ ہے کہ سابقہ آیات میں مذکور داستان طالوت میں خداوند عالم نے یوں ارشاد فرمایا: ”أَلَمْ تَرَ إِلَى الْمَلَكِ مِنْ بَنِي إِسْرَائِيلَ مِنْ بَعْدِ مُوسَى.....“ (آیتام نے نہیں دیکھا بنی اسرائیل کے گرد ہوں کو موسیٰ کے بعد.....) اس میں ”مِنْ بَعْدِ مُوسَى“ کے الفاظ سے خطاب کو مقید کیا گیا، اور ایک بار پھر انفاق کی دعوت دیتے ہوئے زیر نظر آیتوں میں ارشاد ہوا: ”أَنْفَقُوا مِنْ سَبْعِ مِائَاتٍ قَبْلَ أَنْ يَأْتِيَهُمْ رَسُولٌ.....“ (جو کچھ ہم نے تمہیں رزق دیا ہے اس میں سے انفاق کرو اس سے پہلے کہ وہ دن آجائے جس میں نہ کوئی دوستی ہوگی.....) تو ان قرآن سے اس بات کو تقویت ملتی ہے کہ یہ دو آیتیں دراصل پہلی آیات مبارکہ ہی کا ذیلی حصہ ہیں اور یہ سب کی سب باہم نازل ہوئی ہیں۔

خلاصہ کلام یہ کہ آیت مبارکہ (۲۵۳) درحقیقت ایک موہوم سوچ و نظریہ کو رد کر رہی ہے اور وہ یہ کہ رسولوں کے ذریعے..... بالخصوص جبکہ ان کی حقانیت پر واضح دلائل و معجزات بھی قائم ہو چکے ہیں..... جنگ و قتال کا خاتمہ ہونا چاہئے تھا کیونکہ خداوند عالم نے رسولوں کے بھیجے اور انہیں واضح نشانیاں عطا کرنے کا مقصد ہی یہ قرار دیا کہ لوگوں کو ان کی دنیاوی و اخروی سعادت کی راہیں دکھائے لہذا ضروری ہے کہ انہیں جنگ و قتال سے باز رکھے اور انہیں ہدایت کی راہ پر اکٹھا و متحد رکھے تو انبیاء علیہم السلام کی تشریف آوری کے باوجود ان کی امتوں میں جنگ و قتال کا واقع ہونا اور باہمی خلفشار و نزاعات کا

باقی رہنا کیا معنی رکھتا ہے بالخصوص دعوت اسلام کے عام ہونے اور دنیا کے گوشہ گوشہ میں پھیل جانے کے بعد بھی قتل و غارت کا سلسلہ جاری ہے جبکہ اتحاد و اتفاق اسلام کے بنیادی ارکان و احکام میں سرفہرست ہے؟ یا اس بناء پر جنگ و قتال کا خاتمہ ضروری ہے کہ رسولوں کا بھیجا جانا اور واضح دلائل و معجزات کا انہیں عطا کیا جانا لوگوں کو حق کی طرف بلانے اور دلوں کو ”ایمان“ سے مالا مال کرنے کی غرض سے ہو اور ”ایمان“ اس قلبی صفت کا نام ہے جو جبراً اور طاقت کے زور سے دلوں میں پیدا نہیں کی جاسکتی لہذا جنگ و قتال بے سود ہے اور نبوت کے مقدس سلسلہ کے قائم و مستحکم ہو جانے کے بعد قتال بلا جواز، بے معنی اور بے جا ہے،

یہ ہے اس موہم نظریہ کا خلاصہ جس کی بابت تفصیلی تذکرہ اور اس کا مدلل جواب قتال کے حکم پر مشتمل آیات مبارکہ کی تفسیر میں بیان کیا جا چکا ہے، تاہم زیر نظر آیت شریفہ میں اس غلط طرزِ فکر کو رد کرتے ہوئے خداوند عالم نے مخصوص انداز میں ارشاد فرمایا کہ جنگ و قتال قوموں کے باہمی اختلافات کا نتیجہ ہے کہ اگر ان کے درمیان اختلافات نہ ہوں تو وہ ہرگز ایک دوسرے سے دست و گریبان اور نہ رو آ زمانہ ہوں، لہذا ان کے درمیان بازاہر جنگ کے گرم ہونے کا اصل سبب ان کا باہمی اختلاف ہے، اور اگر خداوند عالم چاہتا تو ان کے درمیان سرے ہی سے اختلاف پیدا نہ ہوتا اور جنگ و قتال کی نوبت ہی نہ آتی، اور اگر خدا چاہتا تو ان کے درمیان اختلاف پیدا ہو جانے کے بعد اسے ختم کر دیتا اور اسے جڑ سے کزورو بے اثر کر دیتا لیکن خداوند عالم جو چاہتا ہے وہی انجام دیتا ہے اور اس نے یہ چاہا ہے کہ تمام امور اسباب کی بنیاد پر انجام پائیں، ہر چیز اپنے سبب کے ساتھ وجود میں آئے اور سنت الاسباب سدا جاری رہے، بنا براین جہاں اختلاف ہوگا وہاں جنگ ہوگی اور سابقہ امتوں میں بھی جو جنگیں ہوئیں وہ سب ان کے باہمی اختلافات کے باعث ہوئیں، یہ ہے زیر نظر آیت مبارکہ میں مذکورہ مطالب کا خلاصہ۔

پیغمبروں کے فضیلتی فرق کا خدائی اعلان

○ ”تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ ...“

(وہ رسول ہیں، ہم نے ان میں سے بعض کو بعض پر برتری دی ہے ...)

چونکہ آیہ مبارکہ میں رسالت کے عظیم منصب اور رسولوں کے بلند مقام کو بیان کرنا مقصود ہے اس لئے حرف

”تِلْكَ“ استعمال کیا گیا کہ جس سے دور کی طرف اشارہ کرنا مقصود ہوتا ہے۔

یہ جملہ (تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ) انبیاء علیہم السلام کے درمیان پائے جانے والے فضیلتی فرق کو بیان کرتا ہے اور اس حقیقت کو واضح کرتا ہے کہ خداوند عالم نے ان میں سے بعض کو بعض پر برتری عطا کی ہے، بعض افضل اور بعض مفضول ہیں، اور اس فضیلتی فرق کے باوجود وہ سب ایک قدر مشترک کے حامل ہیں کہ جو ”رسالت الہیہ“ سے عبارت ہے اور وہ ایسی فضیلت ہے جو ان تمام رسولوں کو یکساں طور پر حاصل ہے۔ اور پھر ان رسولوں میں کہ جنہیں دوسرے رسولوں پر برتری عطا کی گئی ہے مقام و مرتبہ کے حوالہ سے فضیلتی فرق پایا جاتا ہے، انبیاء کے درجات کا اختلاف اور امتوں کے درمیان پائے جانے والے اختلاف میں فرق ہے اور وہ یہ کہ تمام انبیاء علیہم السلام اپنے درجات و مراتب کے اختلاف کے باوجود اصل فضیلت یعنی ”رسالت خداوندی“ میں یکساں ہیں اور محور و سرچشمہ کمال یعنی توحید کی بابت سب متفق و ہم آہنگ ہیں جبکہ ان کی امتوں کے درمیان پایا جانے والا اختلاف اصل و بنیاد کے حوالہ سے ہے یعنی ایمان اور کفر کی بنیاد پر ہے، نفی و اثبات کی صورت میں ہے کہ جس میں نہ کوئی قدر مشترک ممکن ہے اور نہ ہی دونوں کا یکجا ہونا قابل تصور ہے، جبکہ انبیاء علیہم السلام کے درمیان جو ”اختلاف“ پایا جاتا ہے وہ درجات و مراتب کا اختلاف ہے نظریاتی و عقیدتی اختلاف نہیں، اسی بناء پر خداوند عالم نے دونوں یعنی انبیاء کرام اور امتوں کے اختلاف کو بیان کرتے ہوئے عبارتوں اور نسبتوں میں فرق رکھا چنانچہ انبیاء علیہم السلام کے درمیان پائے جانے والے اختلاف (درجات و مراتب کے مختلف ہونے اور فضیلتی فرق) کو ”تفصیل“ سے موسوم کیا اور اس کی نسبت اپنی طرف دی جبکہ لوگوں کے باہمی اختلاف کو ”اختلاف“ سے تعبیر کیا اور اس کی نسبت انہی کی طرف دی لہذا انبیاء کی بابت ارشاد فرمایا: ”فَضَّلْنَا“ (ہم نے فضیلت و برتری دی) اور ان کی امتوں کی بابت ارشاد فرمایا: ”اِخْتَلَفُوا“ (انہوں نے اختلاف کیا)۔

ایک ادبی و لطیف علمی نکتہ

یہاں ایک ادبی و علمی نکتہ قابل ذکر ہے کہ زیر نظر آیت مبارکہ کا ذیلی حصہ قتال کے بیان پر مشتمل اور اس سے مربوط ہے اور اس آیت سے ما قبل آیات مبارکہ بھی قتال اور اس کی بابت فرمان خداوندی کے ذکر کی حامل ہیں لہذا یہ بات تسلیم کرنی ہوگی کہ پورے کلام کا یہ حصہ یعنی ”تِلْكَ الرُّسُلُ فَضَّلْنَا“ تا ”وَ أَيْدِنُهُ يُرْوِحُ الْقُدْسِ“ آیت کے ذیلی حصہ یعنی ”وَلَوْ شَاءَ اللَّهُ مَا اقْتَتَلَ الَّذِينَ مِن بَعْدِهِمْ.....“ تا ”وَلَكِنَّ اللَّهَ يَفْعَلُ مَا يُرِيدُ“ کا مقدمہ و تمہیدی بیان ہوتا کہ اس مقدمہ کے بعد ذیلی حصہ میں مذکور مطالب واضح طور پر معلوم ہو سکیں۔

بنا برائے آیت مبارکہ کے صدر یعنی ابتدائی حصہ میں رسالت کے بلند مقام کا ذکر مقصود ہے اور یہ کہ یہ عظیم مقام و

مرتبہ تمام انبیاء و پیغمبران الہی میں مشترک فضیلت کے طور پر پایا جاتا ہے اور یہ جلیل القدر مقام بنی نوع انسان کے لئے خیرات و برکات کا سرچشمہ ہے اور کمال، سعادت، قرب خداوندی کے درجات و مراتب مثلاً خدا کا ہمکلام ہونا، واضح دلائل و معجزات کا عطا ہونا، روح القدس کے ذریعے تائید وغیرہ اسی کے آثار و نتائج، اسی کا ثمر اور اس سے وابستہ ہیں لیکن اس کے باوجود اسے لوگوں کے درمیان جنگ و قتال کے سدباب کا ضامن قرار نہیں دیا جاسکتا کیونکہ ان کے درمیان واقع ہونے والے قتال کا سبب وہ لوگ خود ہیں۔

دوسرے لفظوں میں آیت مبارکہ کے خلاصہ مطالب کو اس طرح بیان کیا جاسکتا ہے کہ ”رسالت“ وہ با عظمت و با فضیلت مقام و منزلت ہے جس میں خیر ہی خیر اور برکت ہی برکت ہے کہ آپ اس کے جس پہلو کو ملاحظہ کریں اور جس قدر اس کے قرب کے شرف سے بہرہ مند ہوں اس کی فضیلت کی نئی صورت آپ کو نظر آئے گی اور اس کی نورانیت کے تازہ آثار سے لطف اندوز ہوں گے لیکن اپنی تمام تر عظمتوں، رفعتوں اور معجزات کا سرچشمہ ہونے کے باوجود اس کے ذریعے لوگوں کے درمیان پایا جانے والا ایمان و کفر کا اختلاف دور نہیں ہو سکتا کیونکہ لوگ خود ہی اس طرح کے اختلاف کا سبب ہوتے ہیں اور وہ خود اس اختلاف کے وجود میں آنے کی راہیں ہموار کرتے ہیں جیسا کہ خداوند عالم نے سورہ آل عمران آیت ۱۹ میں ارشاد فرمایا:

○ ”إِنَّ الدِّينَ عِنْدَ اللَّهِ الْإِسْلَامُ ۗ وَمَا اخْتَلَفَ الَّذِينَ أُوْتُوا الْكِتَابَ إِلَّا مِنْ بَعْدِ مَا جَاءَهُمُ الْعِلْمُ

بِعِبَادَتِهِمْ“

(یقیناً اللہ کے نزدیک دین و آئین حیات صرف اسلام ہے اور اہل کتاب نے اس میں کوئی اختلاف نہیں کیا مگر

اس کے بعد کہ ان کے پاس علم آ گیا اور انہوں نے یہ آپس میں بغاوت و ظلم کرتے ہوئے کیا)

اس مطلب کی وضاحت سورہ بقرہ کی آیت ۲۱۳ (كَانَ النَّاسُ أُمَّةً وَاحِدَةً) کی تفسیر میں ہو چکی ہے، اگر خدا

چاہتا تو کبھی طور پر اس طرح کی جنگ و قتال کا راستہ روک سکتا تھا یعنی میدان کارزار میں طاقت آزمائی کرنے والوں پر

عذاب نازل کر کے انہیں نیست و نابود کر سکتا تھا لیکن اس نے ایسا نہیں کیا کیونکہ لوگ خود اس طرح کے اختلاف کا سبب بنے

اور انہوں نے آپس میں ظلم و ستم کے ذریعے اختلاف کو ہوادی اور اس کے ساتھ ساتھ عالم ہستی میں سبب و مسبب کا خدائی

نظام بھی جاری و ساری ہے (جس سے مراد یہ ہے کہ خداوند عالم نے مقرر فرمایا ہے کہ ہر کام بذریعہ سبب انجام پذیر ہو) اور

”اختلاف“ جنگ و قتال کے اسباب میں سے ایک ہے، البتہ اگر خداوند عالم چاہے تو جنگ و قتال کرنے سے نبی فرمائے اور

میدان کارزار میں آ کر طاقت آزمائی سے باز رہنے کا حکم دے یا جنگ کرنے کا حکم صادر نہ فرمائے لیکن خداوند عالم نے

جنگ کرنے کا حکم دیا اور اس حکم کے ذریعے لوگوں کو آزمانا چاہا تاکہ ناپاک خیال اور پاک دل افراد کی پہچان ہو جائے اور

اللہ تعالیٰ ایمان لانے والوں اور جھوٹے دعویداروں سے آگاہی دلائے۔

خلاصہء کلام یہ کہ انبیاء الہی سلام اللہ علیہم اجمعین کے بعد ان کی امتوں میں جنگ و قتال کے بازار کا گرم ہونا ناگزیر تھا کیونکہ ان میں پیدا ہونے والا اختلاف طغیان و سرکشی کا نتیجہ تھا اور مقام رسالت پر فائز ہستیاں اپنے معجزات و پختہ دلائل کے ذریعے باطل کی جھتوں و دلائل کو رد کرنے اور شبہات کا ازالہ تو کر سکتی ہیں لیکن طغیان و سرکشی اور ہٹ دھرمی جیسی پست صفات کی بیخ کنی سے قاصر ہیں لہذا روئے زمین پر نوح انسانی کو تباہی سے بچانے اور اس کی اصلاح کا واحد راستہ جنگ و قتال ہے چنانچہ بار بار کے تجربات سے ثابت ہوا ہے کہ ہر مقام پر صرف علمی و منطقی دلائل مؤثر واقع نہیں ہوتے جب تک کہ ان کے ساتھ ساتھ تلواری کی طاقت آزمائی نہ ہو، یہی وجہ ہے کہ جہاں بھی نوع انسانی کی بہتری قتال کی متقاضی ہوئی وہاں خداوند عالم نے حق کے دفاع کے لئے قیام کرنے اور جہاد فی سبیل اللہ کا حکم صادر فرمایا جیسا کہ حضرت ابراہیم علیہ السلام کے دور اور بنی اسرائیل کے ادوار میں حضرت پیغمبر اسلام صلی اللہ علیہ وآلہ وسلم کی بعثت کے بعد جہاد کے احکامات صادر ہوئے، اس سلسلہ میں ہم سابق الذکر ان آیات میں جو قتال کے احکام پر مشتمل تھیں کچھ مطالب ذکر کر چکے ہیں۔

خدا کا بعض پیغمبروں سے کلام کرنا

○ ” مِنْهُمْ مَن كَلَّمَ اللَّهُ وَرَفَعَ بَعْضَهُمْ دَرَجَاتٍ ”

(ان میں سے کچھ وہ ہیں جن سے اللہ نے کلام کیا اور ان کے بعض کو درجات عطا کئے)

ان دو جملوں میں سابقہ جملہ کے برعکس غائب کا انداز خطاب اختیار کیا گیا ہے (سابقہ جملہ میں صیغہ متکلم استعمال کیا گیا تھا یعنی ”فصلنا“، ہم نے برتری دی.....، جبکہ ان دو جملوں میں صیغہ غائب استعمال کیا گیا ہے یعنی ”کلم اللہ“، اللہ نے کلام کیا.....، ورفع یعنی بلند کیا) اس کی وجہ، واللہ اعلم (اللہ تعالیٰ بہتر جاننے والا ہے) بظاہر یہ معلوم ہوتی ہے کہ فضیلتی صفات دو قسم کی ہیں: بعض صفات اپنے نام ہی سے فضیلت کی مظہر ہیں مثلاً: ”آیات بینات“ اور ”روح القدس کے ذریعے تائید“، جیسا کہ حضرت عیسیٰ علیہ السلام کی بابت ذکر کیا گیا ہے، تو یہ صفات ہی ایسی ہیں جو بذات خود عظمت و فضیلت کی حامل ہیں جبکہ بعض دیگر صفات ایسی نہیں بلکہ ان کا فضیلت و عظمت کا مظہر ہونا نسبت و اضافت کی بناء پر ہے مثلاً تکلم (کلام کرنا) جو کہ بہ ذات خود کوئی عظمت و فضیلت شائبہ نہیں ہوتا بلکہ کسی باعظمت چیز کی طرف نسبت کے حوالہ

سے فضیلت کا حامل بنتا ہے مثلاً خدا کی طرف منسوب ہونا (یعنی جب یہ کہا جائے کہ خدا نے اس سے کلام کیا تو اس صورت میں وہ فضیلت و عظمت کا حامل و مظہر ہوگا)، اسی طرح ”رتبہ کی بلندی“ بہ ذات خود فضیلت نہیں بلکہ اسے اس دست ”فضیلت“ قرار دیا جائے گا جب اس کا عطا کیا جانا خدا سے منسوب ہو اور کہا جائے کہ خدا نے اسے بلند درجہ عطا کیا ہے۔

فضیلتی صفات کی مذکورہ تقسیم سے آگاہی پانے کے بعد زیر نظر دو جملوں میں انداز خطاب کی تبدیلی کی وجہ آپ کو بخوبی معلوم ہو سکتی ہے کہ ”کلام کرنے“ اور ”رتبہ کی بلندی“ کا ذکر اس لئے صیغہ غائب کے ذریعے ہوا تا کہ خدا سے منسوب ہونے کے حوالہ سے ان کے فضیلت و عظمت کا مظہر ہونے کا ثبوت بن سکے لہذا تین جملوں میں سے دو جملوں میں غائب (کلم، رفع) کے صیغے استعمال کئے گئے چنانچہ ارشاد ہوا: ”وَمِنْهُمْ مَّنْ كَلَّمَ اللَّهُ وَرَفَعَ بَعْضَهُمْ دَرَجَاتٍ ۗ وَآتَيْنَا عِيسَى ابْنَ مَرْيَمَ الْبَيِّنَاتِ“ اور صیغہ متکلم (فَضَّلْنَا) سے انداز خطاب تبدیل کر کے صیغہ غائب (كَلَّمَ، رَفَعَ) استعمال کرنے کے بعد چونکہ تبدیلی کی غرض پوری ہو گئی تو دوبارہ صیغہ متکلم اختیار کرتے ہوئے ارشاد ہوا: ”وَآتَيْنَا عِيسَى ابْنَ مَرْيَمَ الْبَيِّنَاتِ“ (اور ہم نے عیسیٰ بن مریم کو واضح نشانیاں... معجزات... عطا کیں)، صیغوں کی ترتیب یوں ہے:

۱۔ فَضَّلْنَا (ہم نے فضیلت دی)

۲۔ كَلَّمَ (اس نے کلام کیا)

۳۔ رَفَعَ (اس نے بلند کیا)

۴۔ آتَيْنَا (ہم نے عطا کیا)

زیر نظر دو جملوں میں مذکورہ دو فضیلتی صفات کا حامل کون ہے اور خداوند عالم نے کس ہستی کو ان اعزازات سے ازا ہے؟ اس کی بابت مفسرین کرام نے مختلف آراء پیش کی ہیں۔

بعض حضرات کا کہنا ہے کہ ”مَنْ كَلَّمَ اللَّهُ“ (جس سے خدا نے کلام کیا) سے مراد حضرت موسیٰ علیہ السلام ہیں کیونکہ سورہ نساء، آیت ۱۶۴ میں اسی سلسلہ میں ارشاد خداوندی ہے:

”وَ كَلَّمَ اللَّهُ مُوسَىٰ تَكْلِيمًا“

(خدا نے موسیٰ سے کلام کیا، بھر پور کلام)

اور دیگر مقامات پر بھی اسی کی مانند آیات مبارکہ میں موسیٰ علیہ السلام سے کلام کرنے کا تذکرہ ہوا ہے جس سے ثابت ہوتا ہے کہ انبیاء علیہم السلام میں سے جس ہستی سے خداوند عالم نے کلام کیا وہ حضرت موسیٰ ہیں۔

بعض مفسرین کا خیال ہے کہ اس سے مراد حضرت پیغمبر اسلام محمد مصطفیٰ صلی اللہ علیہ وآلہ وسلم ہیں کہ جن سے خداوند عالم نے شب معراج براہ راست گفتگو کی اور آنحضرتؐ کو اس قدر قرب عطا فرمایا کہ کسی ذریعہ و وسیلہ کی ضرورت ہی باقی

نہر ہی بلکہ تمام وسائل و وسائل سے بے نیاز ہو کر کلام کیا چنانچہ ارشاد الہی ہے:

سورہ نجم، آیات ۸-۱۰:

○ ”ثُمَّ دَنَا فَتَدَلَّى ۖ فَكَانَ قَابَ قَوْسَيْنِ أَوْ أَدْنَىٰ ۖ فَأَوْحَىٰ إِلَىٰ عَبْدِهِ مَا أَوْحَىٰ“

(پھر وہ قریب ہوا، پھر اور زیادہ قریب ہوا، تو اس کا فاصلہ (دو کمانوں یا اس سے بھی کم ہو گیا، پھر اس نے اپنے بندے کو وحی کی جو کچھ بھی وحی کرنی تھی)

بعض مفسرین کی رائے ہے کہ ”خدا کے کلام“ سے عمومی وحی مراد ہے کیونکہ وحی، ”مخفی کلام کرنے“ ہی کا دوسرا نام ہے اور خداوند عالم ہی نے وحی کو ”کلام کرنے“ سے موسوم کیا ہے چنانچہ سورہ شوریٰ، آیت ۵۱ میں ارشاد ہوا:

○ ”وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ“

(کسی بشر کو یہ صلاحیت حاصل نہیں کہ خدا اس سے ہمکلام ہو مگر یہ کہ وحی کے ذریعے یا پردہ کے پیچھے سے!)

لیکن یہ رائے اس لئے قرین قیاس معلوم نہیں ہوتی کہ آیت مبارکہ میں حرف ”من“ ذکر کیا گیا ہے جو ”تبعیض“ کے معنی میں ہے یعنی ”ان میں سے“ (مِنْهُمْ مَن كَلَّمَ اللَّهُ، ان میں سے بعض سے خدا نے کلام کیا)

مذکورہ بالا آراء میں سے صرف پہلی بات قرین قیاس معلوم ہوتی ہے یعنی وہ شخصیت کہ جس سے خداوند عالم نے کلام کیا وہ حضرت موسیٰ علیہ السلام ہیں کیونکہ اس سورہ مبارکہ یعنی سورہ بقرہ جو کہ مدینہ منورہ میں نازل ہوا، سے پہلے سورہ اعراف جو کہ مکہ مکرمہ میں نازل ہوا، اس میں حضرت موسیٰ علیہ السلام سے خدا کے ہمکلام ہونے کا تذکرہ ہے، چنانچہ ارشاد حق تعالیٰ ہے:

سورہ اعراف:

○ ”وَلَمَّا جَاءَ مُوسَىٰ لِمِيقَاتِنَا وَكَلَّمَهُ رَبُّهُ..... قَالَ يُمُوِّسِيٰ إِلَيَّ اصْطَفَيْتُكَ عَلَىٰ النَّاسِ بِرِسَالَاتِي

وَإِكْلَامِي“..... آیات ۱۴۳-۱۴۴.....

(اور جب موسیٰ ہمارے مقررہ وقت پر آ گیا اور اس کے پروردگار نے اس سے کلام کیا..... خدا نے کہا: اے

موسیٰ! میں نے تجھے چن لیا ہے لوگوں پر اپنی رسالت کے ساتھ اور اپنے کلام کے ساتھ!)

یہ آیات، مکہ مکرمہ میں نازل ہوئیں، اس سے ثابت ہوتا ہے کہ اس آیت کے نزول کے وقت موسیٰؑ سے خدا کا ہمکلام ہونا معلوم و مسلم تھا۔

جملہ ”مِنْهُمْ مَن كَلَّمَ اللَّهُ“ کی مانند، جملہ ”وَرَأَىٰ بَعْضُهُمْ دَرَجَاتٍ“ کی بابت بھی مفسرین کرام نے

اختلاف رائے کیا ہے، چنانچہ اس سلسلہ میں کہا گیا ہے کہ اس سے حضرت پیغمبر اسلام محمد مصطفیٰ صلی اللہ علیہ وآلہ وسلم مراد

ہیں کیونکہ خداوند عالم نے پوری کائنات کے لئے رسول و پیامبر کے طور پر مبعوث فرما کر انہیں تمام رسولوں پر برتری عطا فرمائی ہے، چنانچہ آنحضرتؐ کے بارے میں خداوند عالم کا ارشاد گرامی ہے:

سورہ سباء، آیت ۲۸:

○ ”وَمَا أَرْسَلْنَاكَ إِلَّا كَآفَّةً لِّلنَّاسِ“

(اور ہم نے تمہیں نہیں بھیجا مگر تمام لوگوں کے لئے..... پیغمبر بنا کر.....)

اور خداوند عالم نے آنحضرتؐ کو پوری کائنات کے لئے رحمت قرار دیا ہے چنانچہ ارشاد ہوا:

سورہ احزاب، آیت ۱۰۷:

○ ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“

(اور ہم نے آپ کو نہیں بھیجا مگر کائنات کے لئے رحمت بنا کر)

اور آنحضرتؐ کو سلسلہ نبوت کے آخری فرد ہونے کا اعزاز بھی عطا فرمایا، چنانچہ ارشاد ہوا:

سورہ احزاب، آیت ۴۰:

○ ”وَلَكِن سَأَسْأَلُ اللَّهَ وَحَاتَمَ النَّبِيِّينَ“

(لیکن وہ اللہ کا رسول اور خاتم النبیین ہے)

اور خداوند عالم نے آنحضرتؐ کو قرآن عطا فرمایا کہ جو تمام کتب الہی کا جامع و بالاتر اور ہر چیز کا واضح بیان، باطل نواز لوگوں کی تجزیوں سے محفوظ اور تاقیام قیامت باقی رہنے والا معجزہ ہے، چنانچہ اس کی بابت خداوند نے ارشاد فرمایا:

سورہ مائدہ، آیت ۳۸:

○ ”وَ أَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِّمَا بَيْنَ يَدَيْهِ مِنَ الْكِتَابِ وَمُهَيِّبًا عَلَيْهٖ“

(اور ہم نے آپ پر کتاب نازل کی حق کے ساتھ، جو کہ اپنے سے پہلی کتابوں کی تصدیق کرتی ہے اور ان پر

فوقیت رکھتی ہے۔)

سورہ نحل، آیت ۷۹:

○ ”وَنَزَّلْنَا عَلَيْكَ الْكِتَابَ تَبْيَانًا لِّلْكُلِّ شَيْءٍ وَهُدًى وَرَحْمَةً وَبُشْرَىٰ لِّلْمُسْلِمِينَ“

(اور ہم نے آپ پر کتاب نازل کی جو کہ ہر چیز کا واضح بیان ہے)

سورہ حجر، آیت ۹:

○ ”إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ“

(ہم نے ہی ذکر (قرآن) کو نازل کیا ہے اور ہم ہی اس کی حفاظت کرنے والے ہیں)

سورہ اسراء، آیت ۸۸:

○ "قُلْ لِّمَنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِبَيْتٍ هَذَا الْفُرْقَانِ لَا يَأْتُونَ بِبَيْتِهِ وَلَا يَكُونُ بَعْضُهُمْ لِبَعْضٍ ظَهِيرًا"

(کہہ دیجئے کہ اگر تمام انسان اور جن اکٹھے ہو کر یہ کوشش کریں کہ اس قرآن کی مثل و نظیر پیش کریں تو وہ اس کی مثل و نظیر نہیں لا سکتے خواہ وہ ایک دوسرے کی مدد کیوں نہ کریں)
اسی طرح آنحضرتؐ کو خداوند عالم نے ایسا دین و آئین عطا فرمایا جو دنیا و آخرت کی تمام بھلائیوں کا حامل ہے چنانچہ ارشاد خداوندی ہے:

سورہ روم، آیت ۴۳:

○ "فَأَقِمْ وَجْهَكَ لِلدِّينِ الْقَدِيمِ"

(اور اپنا رخ مضبوط دین کی طرف کر لو)

یہ تھیں وہ چند آیات جن میں آنحضرتؐ کو مقام و مرتبت کی بلندی پر فائز کیا جانا مذکور ہے۔

بعض مفسرین کا کہنا ہے کہ "وَرَفَعَ بَعْضَهُمْ دَرَجَاتٍ" سے وہ تمام انبیاء علیہم السلام مراد ہیں جنہیں خداوند عالم نے کسی اعزاز سے نوازا کر ان کے مقام و مرتبہ کو بلندی عطا کی مثلاً حضرت نوح علیہ السلام کے بارے میں ارشاد ہوا:

سورہ صافات، آیت ۷۹:

○ "سَلَّمَ عَلٰی نُوحٍ فِي الْعُلَمِيْنَ"

(سلام ہو نوح پر، پوری کائنات میں)

حضرت ابراہیم علیہ السلام کے متعلق ارشاد ہوا:

سورہ بقرہ، آیت ۱۲۴:

○ "وَإِذْ بَدَّلْنَا آيَاتِنَا لِيُحْمَلْتَ قَالَ إِنِّيْ جَاعِلٌكَ لِنَائِسٍ إِمَامًا"

(اور جب آزما یا ابراہیم کو اس کے پروردگار نے چند کلمات کے ذریعے، تو اس نے ان کلمات کو پورا کر دیا، تو خدا

نے کہا کہ میں تجھے لوگوں کا امام بنا تا ہوں)

حضرت پیغمبر اسلام صلی اللہ علیہ وآلہ وسلم کے بارے میں ارشاد فرمایا کہ انہوں نے دعا کی:

سورہ شعراء، آیت ۸۴:

”وَاجْعَلْ لِي لِسَانَ صِدْقٍ فِي الْآخِرِينَ“

(اور بعد میں آنے والوں میں میرے لئے سچی زبان قرار دے) (میرا ذکر اچھا ہوتا رہے)

حضرت ادریس علیہ السلام کے بارے میں ارشاد حق تعالیٰ ہوا:

سورہ مریم، آیت ۵۷:

”وَسَرَفَعْنَاهُ مَكَانًا عَلِيًّا“

(اور ہم نے اس کا مقام بلند کر دیا)

حضرت یوسف علیہ السلام کے متعلق فرمایا:

سورہ یوسف، آیت ۷۶:

”نَرَفَعُكَ دَرَجَاتٍ مِّنْ نَّشَأِكَ“

(ہم جسے چاہیں اس کے درجات بلند کرتے ہیں)

حضرت داؤد علیہ السلام کے بارے میں ارشاد فرمایا:

سورہ نساء، آیت ۱۶۳:

”وَإِنِّي نَادَاؤُكَ رَبُّوْرًا“

(اور ہم نے داؤد کو زبور عطا کی)

ان کے علاوہ دیگر آیات بھی موجود ہیں جن میں انبیاء علیہم السلام کو عطا کئے گئے اعزازات و بلند درجات مذکور ہیں۔

”الرسل“ سے مراد کون ہیں؟

بعض مفسرین نے کہا ہے کہ آیت مبارکہ ”تِلْكَ الرُّسُلُ“ میں لفظ ”رسل“ سے وہی رسول مراد ہیں جن کا تذکرہ اس سورہ مبارکہ میں کیا گیا ہے مثلاً ابراہیم، موسیٰ، عیسیٰ، عزیز، ارمیا، شموئیل، داؤد اور حضرت محمد مصطفیٰ صلی اللہ علیہ وآلہ وسلم، ان میں سے موسیٰ و عیسیٰ کا تذکرہ کیا اور دیگر باقی رہ گئے، اور وہ بعض کہ جن کے درجات و مراتب کو بلند کیا (وَسَرَفَعْنَاهُمْ دَرَجَاتٍ) اس سے مراد حضرت پیغمبر اسلام صلی اللہ علیہ وآلہ وسلم ہیں جو دیگر رسولوں پر برتری



رکتے ہیں۔

بعض مفسرین کا قول ہے کہ آیت مبارکہ میں لفظ ”بعض“ سے چونکہ وہ رسول مراد ہیں جن کا تذکرہ اس آیت سے پہلے ذکر کئے جانے والے واقعہ میں ہو چکا ہے یعنی موسیٰ، داؤد، شموئیل اور حضرت محمدؐ، اور حضرت موسیٰ علیہ السلام کی مخصوص فضیلتی صفت یعنی خدا کا ان سے ہمکلام ہونا بھی ذکر ہو چکا تو اس کے بعد بلندی درجات کا ذکر ہوا لہذا اس سے حضرت محمد مصطفیٰؐ کے علاوہ کوئی دوسری شخصیت مراد نہیں ہو سکتی، اسی بناء پر حضرت عیسیٰ علیہ السلام کے اسم گرامی کے بالخصوص تذکرہ کی وجہ کو شاید اس طرح بیان کیا جاسکے کہ ان کا نام نامی چونکہ سابقہ آیات میں مذکور انبیاء علیہم السلام کے اسماء گرامی کے ساتھ ذکر نہیں ہوا لہذا یہاں خاص طور پر ان کا نام لے کر ارشاد ہوا: ”وَإِنَّا عِيسَى ابْنُ مَرْيَمَ الْبَيْتِ“ کہ ہم نے عیسیٰ بن مریم کو واضح نشانیاں دیں،

بہر حال اس مقام پر یہ بات قابل ذکر ہے کہ آنحضرتؐ کی بلندی درجہ و مرتبہ کا اظہار زیر نظر آیت مبارکہ میں یقیناً مقصود خداوند ہے لیکن آیت کو اسی امر سے مخصوص و مختص قرار دینا صحیح نہیں اور نہ ہی ان ہستیوں کے ساتھ مخصوص قرار دینا درست ہے جن کا تذکرہ ان آیات مبارکہ میں ہوا ہے، بلکہ ان انبیاء علیہم السلام کے ساتھ مختص قرار دینا بھی بلا جواز ہے جن کا ذکر اس سورہ مبارکہ میں ہوا ہے کیونکہ اس طرح کے استدلال کی صحت کا دعویٰ ہرگز نہیں کیا جاسکتا بلکہ آیت مبارکہ سے بظاہر یہی معلوم ہوتا ہے کہ لفظ ”المرسل“ سے تمام رسول مراد ہیں اور لفظ ”بعض“ (وَرَفَعْنَا بَعْضَهُمْ دَرَجَاتٍ) سے ہر وہ فرد مراد ہے جس پر خدا نے نعمت نازل فرما کر اس کا مقام و مرتبہ بلند کر دیا۔

ایک رائے اور اس کا جواب

بعض مفسرین کرام نے آیت مبارکہ میں لفظ ”بَعْضُ“ سے حضرت پیغمبر اسلامؐ کے مراد ہونے پر یہ دلیل قائم کی ہے کہ اسلوب سخن اس بات کا متقاضی ہے کہ یہاں ”بَعْضُ“ سے مراد آنحضرتؐ ہوں کیونکہ کلام کا سیاق ان امتوں کے حالات و انجام کار سے عبرت دلانے کے مقام میں ہے جو اپنے رسولوں کے دنیا سے چلے جانے کے بعد ایک ہی دین کے پیروکار ہونے کے باوجود آپس میں دست و گریباں اور نبرد آزما ہوئے اور جنگ و قتال کرتے رہے اور آیت کے زمانہ نزول میں ان امتوں میں سے یہودی، نصرانی اور مسلمان تینوں موجود تھے، بنا بریں یہ تینوں انبیاء (موسیٰؑ، عیسیٰؑ اور حضرت محمدؐ) آیت مبارکہ میں ملحوظ مقصود ہونے چاہئیں اور ان میں دو کے اسماء گرامی آیت میں تفصیل کے ساتھ مذکور ہیں لہذا ”بَعْضَهُمْ“ سے مراد صرف حضرت پیغمبر اسلامؐ ہوں گے،

لیکن یہ استدلال قرین صحت نہیں کیونکہ قرآن مجید تمام رسولوں کو تمام لوگوں کی طرف بھیجے جانے والے رسول قرار دیتا ہے چنانچہ اس سلسلہ میں ارشاد خداوندی ہے: ”لَا نُفِئُكَ بَيْنَ أَعْيُنِنَا“ (سورہ البقرہ، آیت ۱۳۶)..... ہم ان میں سے کسی ایک کے درمیان فرق نہیں سمجھتے..... بنا بریں تمام انبیاء و مرسلین علیہم السلام کا واضح نشانیاں و معجزات پیش کرنا اس بات کا موجب ہونا چاہئے تھا کہ ان کے جانے کے بعد لوگوں میں فتنہ و فساد اور جنگ و قتال کی بیخ کنی ہو جائے اور امتوں میں باہمی نزاعات اور قتل و غارت کا سلسلہ جز سے ختم ہو جائے لیکن لوگوں نے آپس میں ظلم و ستم اور دہشت گردی کا بازار گرم کرنے کے اسباب فراہم کئے اور باہمی اختلافات کو اس قدر شدت دی کہ ایک دوسرے کی جان کے دشمن بن گئے اس طرح تشدد و بربریت کا ایک لانتناہی سلسلہ شروع ہو گیا، اس صورت حال کے پیش نظر خداوند عالم نے مصلحت کے اقتضاء کی بناء پر قتال کا حکم صادر فرمایا تاکہ اپنے کلمات کے ذریعے حق کو استحکام بخشنے اور باطل پرستوں کی اصل و نسل کو قطع و ختم کر دے، بہر حال آیت میں عمومیت اور عدم اختصاص ہی ملحوظ و مقصود ہو تو زیادہ موزوں ہوگا۔

”خدا کے ہمکلام ہونے“ کی بحث

آیت مبارکہ میں جملہ ”مِنْهُمْ مَّنْ كَلَّمَ اللَّهُ“ سے خداوند عالم کے بعض لوگوں سے ہمکلام ہونے کا فی الجملہ ثبوت ملتا ہے یعنی یہ جملہ حقیقی معنی میں ”خدا کے ہمکلام ہونے“ کی دلیل ہے نہ یہ کہ مجازاً اور تمثیلی طور پر ”ہمکلام ہونے“ کی نسبت خدا کی طرف دیتا ہے، یہی وجہ ہے کہ خداوند عالم نے خود اس عمل کو ”کلام“ کا نام دیا ہے خواہ اس کا اطلاق حقیقی ہو یا مجازی! (دونوں صورتوں میں ”کلام“ کی نسبت خداوند عالم کی طرف درست ہے)، بنا بریں ”کلام“ کی بابت دو پہلوؤں سے بحث ہوگی:

پہلا پہلو:

قرآن مجید اس امر کا واضح ثبوت فراہم کرتا ہے کہ خداوند عالم نے اپنے انبیاء و پیغمبران گرامی قدر کو جن عظیم اعزازات و خصوصیات سے نوازا کہ دیگر افراد بشران کے فہم و ادراک سے عاجز ہیں مثلاً وحی، ہمکلام ہونا، روح و فرشتوں کا نازل ہونا، خدا کی بڑی نشانیاں و آیات کا مشاہدہ کرنا اور اسی طرح جن چیزوں سے ان ہستیوں کو مطلع و آگاہ کیا مثلاً ”فرشتہ“، ”شیطان“، ”لوح“، ”قلم“ اور اس طرح کی دیگر وہ اشیاء کہ جو عام لوگوں کی قوت فہم و ادراک اور حواس کے

دائرہ سے ماوراء ہیں تو وہ سب حقیقی امور اور عالم وجود میں پائے جانے والے حقائق ہیں اور ایسا ہرگز نہیں کہ انبیاء الہی علیہم السلام نے ان کی بابت مجاز گوئی سے کام لیا ہو مثلاً خیر کی طرف دعوت دینے والی عقلانی قوتوں کا نام ”ملائکہ“ رکھ دیا ہو اور یہ قوتیں جس چیز کو انسان کی قوت اور اک کے سپرد کریں اسے ”وحی“ سے موسوم کر دیا ہو، اور ان قوتوں کے اس بلند ترین درجہ کو کہ جو انسانی معاشرہ کی بہتری و پاکیزگی کے حامل افکار کا سرچشمہ ہے ”روح القدس“ اور ”روح الامین“ سے موسوم کیا ہو جبکہ شہوانی و غضبیبہ نفسانی قوتوں کو کہ جو ”شر“ اور ”فساد“ کی راہ پر لاتی ہیں ”شیاطین“ اور ”جنات“ سے تعبیر کیا ہو اور ان پست و تباہ کن افکار و خیالات کو کہ جو نیک و صالح معاشرہ کو فتنق و فحور سے ہمکنار کرتے ہیں یا افراد بشر کو برے اعمال کی ترغیب دلاتے ہیں ”وسوسہ“ و شیطانی خیالات و توہمات سے موسوم کیا ہو، ایسا ہرگز نہیں، کیونکہ قرآنی آیات اور سابقہ انبیاء علیہم السلام سے منقول بیانات میں ایسا کوئی اشارہ موجود نہیں جس سے یہ سمجھا جاسکے کہ مذکورہ بالا امور میں مجاز یا تمثیل مقصود تھی (یعنی فرشتہ، شیطان، لوح، قلم، روح القدس، روح الامین وغیرہ سے مجازی معانی مراد نہیں لئے گئے اور نہ ہی یہ الفاظ بطور مثال ذکر کئے گئے ہیں بلکہ ان سب کے حقیقی معانی ملحوظ و مقصود ہیں) لہذا اگر کوئی شخص ان واضح حقائق کی بابت شک کرے تو وہ ہٹ دھرمی و لہجازی کا مرتکب کہلائے گا کہ ہم جس سے بحث و گفتگو کرنا ہی پسند نہیں کرتے اور اگر ان حقائق اور بیانات کو مجاز گوئی یا تمثیل سے تعبیر کرنا روا ہو تو اس بات کا جواز پیدا ہو جائے گا کہ انبیاء علیہم السلام نے جن خدائی حقائق کو بیان کیا ہے بلا استثناء ان سب کی تاویل میں کی جائیں اور ان سے خالص مادی معانی مراد لئے جائیں کہ جو ہر ماوراء مادہ حقیقت (روحانی حقائق و معجزات وغیرہ) کی نفی کرتے ہیں، اس سلسلہ میں بعض مطالب ”معجزہ“ کی بحث میں ذکر کئے جا چکے ہیں۔ بنا بریں ”خداوند عالم کے ہمکلام ہونے“ کو لا محالہ ایک ایسا حقیقی امر تسلیم کرنا ہو گا جو ان تمام آثار و خصوصیات کا حامل ہے جو ہمارے روزمرہ کے کلامی سلسلہ میں پائے جاتے ہیں، اس کی مزید وضاحت ذیل میں پیش کی جاتی ہے:

خداوند عالم نے اپنے بعض افعال کو ”کلام“ اور ”تکلم“ (ہمکلام ہونے) و ”کلام کرنے“ سے تعبیر کیا ہے چنانچہ ارشاد الہی ہے:

سورہ نساء، آیت ۱۶۳:

○ ”وَ كَلَّمَ اللَّهُ مُوسَى تَكْلِيمًا“

(اور خدا نے موسیٰ سے کلام کیا خاص انداز میں کلام کر جیتے ہوئے، بھرپور کلام)

زیر نظر آیت مبارکہ:

○ ”وَمِنْهُمْ مَّنْ كَلَّمَ اللَّهُ“ (بعض رسولوں سے خدا نے کلام کیا)

ان دو آیتوں اور ان کی مشابہ آیات میں خداوند عالم نے ”کلام کرنے“ کی کیفیت و روش کو واضح طور پر ذکر نہیں کیا

لیکن سورہ شوریٰ آیت ۵۱ میں اس کی بابت یوں وضاحت فرمائی:

○ ”وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ

بِإِذْنِهِ مَا يَشَاءُ“

(کسی بشر کو یہ تو انِ والہیت حاصل نہیں کہ خدا اس سے ہمکلام ہو مگر یہ کہ وحی کے ذریعے یا پردہ کے پیچھے سے یا کسی

پیغام بر (فرشتہ) کو بھیج کر، تو وہ جو چاہتا ہے اپنے اذن کے ساتھ وحی کرتا ہے)

اس آیت میں ”کلام کرنے“ کی کیفیت و روش کو بیان کیا گیا ہے، گویا یہ آیت اس سلسلہ کی دیگر آیات کی تفسیر

کرتی ہے، کیونکہ اس میں ”إِلَّا وَحْيًا أَوْ.....“ کے ذریعے جو استثناء مذکور ہے اس کی صحت اسی بات پر موقوف ہے کہ خدا

کے کلام کرنے (تکلم) کو حقیقی معنی میں کلام کرنا قرار دیا جائے، بنا برائیں خدا کا بشر سے کلام کرنا، ”تکلم“ اور ”کلام

کرنے“ کے اسی معنی و مفہوم کا حامل ہے جو عام طور پر کیا اور سمجھا جاتا ہے لیکن خاص کیفیت و روش اور مخصوص انداز کے

ساتھ، اور ”کلام کرنے“ کا یہ حقیقی معنی خدا کے کلام کرنے پر حقیقتاً اور کامل طور پر صادق آتا ہے لہذا ”خدا کے کلام

کرنے“ یا ”ہمکلام ہونے“ کو اس کے حقیقی معنی سے الگ کسی دوسرے معنی کا حامل قرار نہیں دیا جاسکتا۔

اب دیکھنا یہ ہے کہ ہمارے نزدیک کلام کی حقیقت کیا ہے اور ہم اس کا حقیقی معنی کیا کرتے ہیں؟

کلام کی حقیقت اور حقیقی معنی

انسان اپنے ہمنوع افراد کے ساتھ معاشرتی زندگی گزارنے میں فطری طور پر ان تمام چیزوں کی احتیاج رکھتا ہے

جو باہمی تعاون پر مبنی معاشرہ کی تشکیل میں ضروری ہیں اور ان میں سے ایک چیز ”کلام کرنا“..... ایک دوسرے سے گفتگو

کرنا و ہمکلام ہونا..... ہے، یہی وجہ ہے کہ انسان کو اس کی فطرت ہی اس راہ پر لاتی ہے کہ وہ اپنے مافی الضمیر اور دل کی

بات کو اپنے منہ سے نکلی ہوئی آواز کے ذریعے ظاہر کرے اور ان ملی جلی و ترتیب یافتہ و منظم صداؤں کو اپنے دل میں چھپے

ہوئے ان معانی و مفہیم اور مطالب کا ترجمان قرار دے کہ مخصوص علامتوں و نشانیوں کے بغیر ان تک رسائی ممکن نہیں،

بنا برائیں انسان کو تفہیم (دوسروں کو اپنے مطالب کا فہم دلانے) اور ”تفہیم“ (دوسروں کے مطالب کو سمجھنے) کے لئے اس کے

سوا کوئی چارہ کار نہیں کہ الفاظ اور ملی جلی آوازوں کی مخصوص ترکیب و ترتیب کو معانی و مطالب کی علامت قرار دے اور انہی

کے ذریعے دل کے ارادوں تک رسائی حاصل کرے، گویا لفظوں اور آوازوں کا احتیاج اپنی مخصوص صورت و کیفیت کے

ساتھ مطلوبہ معانی کی نشانی ہو، یہی وجہ ہے کہ زبانوں کی تمام تر وسعتوں کے باوجود سب کا محور، زندگی کی موجودہ ضرورتیں

ہیں یعنی انسان اپنی موجودہ زندگی میں جن ضرورتوں کا احساس کرتا ہے ان کو پورا کرنے کے لئے لفظوں و آوازوں کی اس مخصوص ترتیب و ترکیب کا سہارا لیتا ہے جو اس کے مطلوبہ معانی کی نشاندہی کرے اور اسی بناء پر معاشرتی زندگی کی ترقی و پیشرفت کے ساتھ ساتھ زبانوں کا دائرہ بھی وسیع تر ہو رہا ہے اور انسانی ضرورتوں میں نئے اضافہ کے ساتھ ساتھ جدید الفاظ اور ان کے ساتھ آواز کی نئی ترکیبیں پیدا ہو رہی ہیں۔

مذکورہ بالا مطالب سے یہ مطلب واضح ہو جاتا ہے کہ ”کلام“ یعنی مافی الضمیر کے اظہار کے لئے آوازوں کی مخصوص مقررہ و طے شدہ ترکیبوں کو انسان کی معاشرتی زندگی کے اہم ترین عنصر کی حیثیت حاصل ہے کیونکہ معاشرتی زندگی ہی اس کے وجود میں آنے کا اصل سبب ہے بلکہ اگر بعض حیوان بھی معاشرتی زندگی کے حامل ہوں تو وہ بھی اس طرح کی آوازوں کی مخصوص ترکیبوں کے محتاج ہوں گے جیسا کہ ہمارے مشاہدہ میں بھی آتا ہے، اس کے برعکس جو انسان باہمی تعاون پر مبنی معاشرتی زندگی سے دور ہو اسے ”کلام“ کی احتیاج ہی پیدا نہیں ہوتی مثلاً اگر فرض کریں کہ ایک انسان تنہا زندگی بسر کر سکتا ہے تو اسے کسی دوسرے انسان سے تفہم و تفہیم کی ضرورت ہی پیش نہیں آتی کہ جسے پورا کرنے کے لئے وہ ”کلام“ کا محتاج ہو لہذا اس کی بابت ”کلام کرنے“ کی بحث ہی بے بنیاد ہوگی کیونکہ ”کلام کرنا“ اپنے مافی الضمیر سے دوسروں کو آگاہی دلانے اور دوسروں کے مطالب کے ادراک کی غرض سے ضروری ہوتا ہے جبکہ تنہا زندگی بسر کرنے والا فرد اس طرح کی صورت حال سے دوچار نہیں ہوتا کہ اس کے لئے کلام کرنا ناگزیر ہو، یہی صورت حال انسان کے علاوہ دیگر مخلوق کی بھی ہے کہ جو وجودی طور پر معاشرتی تعاون کی زندگی کی احتیاج ہی نہیں رکھتی مثلاً فرشتہ، شیطان۔

”کلام“ کی بابت تمہیدی وضاحت کے بعد یہ امر واضح ہو جاتا ہے کہ خدا اور ہمارے ”کلام“ میں بہت فرق ہے، خدا کا کلام ہمارے کلام کی طرح مخلوق سے نکلنے والی آوازوں پر مشتمل نہیں ہوتا اور نہ ہی منہ سے جڑی ہوئی سانس کی نالیوں سے گزر کر ان مخصوص علامتوں پر مبنی ہوتا ہے جو خاص معانی کی نشاندہی کرتی ہیں کیونکہ خداوند متعال کی ذات اس سے بالاتر و منزہ ہے کہ جسمانی اعضاء و جوارح سے آراستہ و مرکب اور ان کی حامل ہو یا یہ کہ خیالی و موهوم دعوؤں اور خود طے کردہ معیاروں کے ذریعے اس کی کمالی حیثیت کا تعین کیا جاسکے چنانچہ خداوند عالم نے خود ہی ارشاد فرمایا ہے: ”لَيْسَ كَمِثْلِهِ شَيْءٌ“ (سورہ شوریٰ آیت ۱۱)..... کوئی چیز اس کے مثل نہیں.....

لیکن سورہ شوریٰ کی سابق الذکر آیت (۵۱) ”وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ“ میں خداوند عالم نے اپنے مذکورہ عمل (بشر سے بذریعہ وحی یا پس پردہ کلام کرنے) کو لوگوں میں کلام کے عام معروف معنی کی نفی کرنے کے ساتھ ساتھ حقیقی معنی میں ہمکلام ہونا قرار دیا، بنا براین بنی نوع انسان کے خود طے کردہ معیاروں پر مبنی کلام کی تعریف خدا کے کلام پر صادق نہیں آتی بلکہ اپنے مخصوص آثار و صفات کے ساتھ اسے ”کلام“ سے

موسوم کرنا ثابت ہے لہذا جب تک اس کا مخصوص اثر و خصوصیت اور غرض و مقصد (تفہیم و تفہیم یعنی دوسروں کو اپنی بات سمجھانا اور دوسروں کی بات سمجھنا) باقی ہوگا اس کا شمار انسانی معاشرہ میں موجود و طے شدہ معانی کے حامل امور میں ہوتا رہے گا مثلاً ترازو، چراغ اور اسلحہ وغیرہ کہ جن کی بابت سابقہ بیانات میں وضاحت کی جا چکی ہے کہ ان کی اصل ساخت کی سابقہ صورت باقی نہیں رہی بلکہ اس کی جگہ وزن و پیمائش کرنے کے نئے آلات ایجاد ہو گئے ہیں اور روشنی کے لئے بجلی کے بلب وغیرہ بنا لئے گئے ہیں اور تلوار و خنجر وغیرہ کی بجائے بندوق و توپ وغیرہ نیا اسلحہ تیار کر لیا گیا ہے جبکہ ان سب سے وہی کام لئے جاتے ہیں جو قدیم دور میں بنائی جانے والی اشیاء سے لئے جاتے تھے۔

مذکورہ بالا مطالب سے واضح ہوا کہ خداوند عالم جس چیز کے ذریعے اپنے مقصد کی اپنے نبی کو تفہیم کرتا ہے وہ حقیقتاً کلام ہے، اگرچہ خداوند عالم نے ہمیں اجمالاً آگاہ فرمایا ہے کہ وہ حقیقتاً ایسا کلام ہے جو اس کلام کی مانند نہیں جسے عموماً ہم ”کلام“ سے موسوم کرتے ہیں لیکن نہ ہی خدا نے ہمیں وضاحت کے ساتھ بیان کیا ہے اور نہ ہی ہم خود اس کے کلام سے اس امر سے آگاہی حاصل کر سکتے ہیں کہ وہ جسے کلام سے موسوم کرتا ہے اور اس کے ذریعے اپنے انبیاء سے ہمکلام ہوتا ہے اس کی حقیقت کیا ہے، اور وہ کیوں ہے؟ (خدا کس طرح اپنے انبیاء سے گفتگو کرتا ہے؟) تاہم یہ بات واضح و ناقابل انکار ہے اور ہم ہر صورت میں اسے تسلیم کرتے ہیں کہ ”کلام“ کی جو عام تعریف ہم کرتے ہیں اس کی تمام خصوصیات و آثار اور نتائج یعنی مطلوبہ معانی کی تفہیم اور ان کا سامع کے ذہن میں القاء، خدا کے کلام میں بھی موجود ہے اور ہم اس خصوصیت کو کلام الہی سے سلب نہیں کر سکتے۔

بنا بریں کلام خداوندی مثلاً احیاء (زندہ کرنا)، امانہ (موت دینا)، رزق دینا، ہدایت و رہنمائی کرنا، توبہ قبول کرنا وغیرہ سب خدا کے افعال ہیں (اس کی فعلی صفات ہیں) کہ جن کا وجود میں آنا ان سے پہلے ذات کے کامل وجود پر موقوف ہے اور یہ (فعلی صفات) علم، قدرت اور حیات کی مانند ہیں جو کہ اصل و عین ذات ہیں کہ ان کے بغیر ذات واجب الوجود کامل ہی نہیں، (علم، قدرت، حیات، صفات ذات ہیں، فعلی صفات نہیں، فعلی صفات سے مراد یہ ہے کہ ان کا وجود فعل کی انجام دہی پر موقوف ہے یعنی خداوند عالم کا رازق ہونا اس کے رزق دینے، اس کا ہادی ہونا ہدایت و رہنمائی کرنے اور اس کا تواب (توبہ قبول کرنے والا) ہونا توبہ کرنے والے کو معاف کر دینے کی نسبت سے ہے جبکہ اس کا عالم، قادر اور زندہ ہونا اس کی اصل ذات سے عبارت ہے)، اور صفات ذات اور صفات فعل میں فرق کی نفی کیونکر کی جاسکتی ہے جبکہ صفات ذات درحقیقت اصل ذات ہیں اور صفات فعل ذات کے کامل وجود پر موقوف ہیں یعنی اس کے بعد وجود میں آتی ہیں بلکہ ”زمان“ پر منطبق ہونے سے پہلے وجود پاتی ہیں، فعلی صفات کی بابت خداوند عالم نے مختلف آیات مبارکہ میں تذکرہ فرمایا ہے مثلاً:

سورہ اعراف، آیت ۱۴۳:

○ ”وَلَمَّا جَاءَ مُوسَىٰ لِمِيقَاتِنَا وَكَلَّمَهُ رَبُّهُ قَالَ رَبِّ أَرِنِي أَنظُرَ إِلَيْكَ ۗ قَالَ لَنْ نَرِيكَ“

(اور جب موسیٰ ہمارے وعدہ (مقررہ وقت، مقررہ مقام) پر آیا اور اس کے پروردگار نے اس سے کلام کیا اس

نے کہا: پروردگار! مجھے اپنا دیدار کروانا کہ تجھے دیکھوں، اس نے کہا: تو مجھے ہرگز نہیں دیکھے گا.....)

سورہ مریم، آیت ۹:

○ ”وَقَدْ خَلَقْنَاكَ مِنْ قَبْلُ وَلَمْ تَكُ شَيْئًا“

(میں نے تو تجھے پہلے خلق کیا جبکہ تو کچھ بھی نہ تھا.....)

سورہ بقرہ، آیت ۲۴۳:

○ ”فَقَالَ لَهُمُ اللَّهُ مُوتُوا ۖ ثُمَّ أَحْيَاهُمْ“

(خدا نے ان سے کہا: تم مر جاؤ، پھر اس نے انہیں زندہ کیا.....)

سورہ انعام، آیت ۱۵۱:

○ ”نَحْنُ نُرْزِقُكُمْ وَإِيَّاهُمْ....“

(ہم ہی تمہیں اور ان کو روزی دیتے ہیں.....)

سورہ آ، آیت ۵۰:

○ ”الَّذِي أَعْطَىٰ كُلَّ شَيْءٍ حَلْقَهُ ثُمَّ هَدَىٰ“

(وہ کہ جس نے ہر چیز کو اس کی خلقت عطا کی پھر ہدایت کی)

سورہ توبہ، آیت ۱۱۸:

○ ”ثُمَّ تَابَ عَلَيْهِمْ لِيَتُوبُوا“

(پھر اس نے ان پر توبہ کا دروازہ کھول دیا تاکہ وہ توبہ کر لیں.....)

ان آیات مبارکہ سے ”کلام“ کا زمانی ہونا ثابت ہوتا ہے جیسا کہ اس کے علاوہ دیگر افعال (مثلاً خلق کرنا، موت

دینا، زندہ کرنا، رزق دینا، ہدایت و ہمنائی کرنا اور توبہ قبول کرنا وغیرہ سب کا زمانی ہونا ثابت ہے) (تو یہ سب فعلی صفات

ہیں اور ”فعل“ کسی وقت و زمانہ ہی میں واقع ہوتا ہے ماضی، حال یا مستقبل، ان میں سے کسی ایک سے تعلق کی بناء پر ہی

اسے ”فعل“ کہا جاتا ہے)

یہ ہے ”کلام“ کا۔ معنی جو کلام الہی میں غور و فکر کرنے اور مربوط قرآنی آیات مبارکہ کی تفسیری بحث کے نتیجہ میں

معلوم ہوتا ہے لیکن جہاں تک علم کلام کہ جس میں بزرگ باہرین (متکلمین) نے عرصہ دراز تک اپنی کاوشیں بروئے کار لائیں یا علم فلسفہ کے اصولوں اور معیاروں کا تعلق ہے تو ان دونوں (علم کلام اور علم فلسفہ) میں ”کلام“ کے معنی و مراد کی بابت عنقریب آپ آگاہ ہوں گے۔

قابل توجہ نکتہ: ذیل میں ”کلام“ یا ”تکلم“ اور ”قول“ کے استعمالی و مرادی معانی کی وضاحت پیش کی جاتی

ہے:

خدا نے لفظ ”کلام“ یا ”تکلم“ (ہمکلام ہونا، گفتگو کرنا) کو غیر انسان کے بارے میں استعمال نہیں کیا البتہ

”کلمہ“ یا ”کلمات“ غیر انسان کی بابت استعمال کئے گئے ہیں مثلاً:

سورہ نساء، آیت ۱۷۱:

○ ”وَكَلَّمَتْهُمُ اللَّهُ إِلَىٰ مَرْيَمَ“

(اور اس کا کلمہ ہے کہ جسے اس نے مریم کی طرف القاء کیا)

اس آیت میں ”کلمہ“ سے انسان مراد لیا گیا ہے..... کیونکہ اس سے پہلے یہ الفاظ ہیں ”إِنَّمَا الْمَسِيحُ عِيسَىٰ

ابن مَرْيَمَ رَسُولُ اللَّهِ“..... (بے شک عیسیٰ بن مریم اللہ کا رسول ہے)

سورہ توبہ، آیت ۳۰:

○ ”وَكَلِمَةُ اللَّهِ هِيَ الْعُلْيَا“

(اور اللہ کا کلمہ ہی بلند و برتر ہے)

سورہ انعام، آیت ۱۱۵:

○ ”وَوَسَّيْتُ كَلِمَتُ رَبِّكَ صِدْقًا وَعَدْلًا“

(اور تیرے پروردگار کا کلمہ پورا ہو گیا سچائی اور عدل کے ساتھ)

سورہ لقمان، آیت ۲۷:

○ ”مَا نَعَدْتُكَ كَلِمَتُ اللَّهِ“

(اللہ کے کلمات ختم نہیں ہوئے)

یہاں ”کلمات“ سے خدا کے فیصلے یا خاص مخلوق مراد ہے تاہم اس سلسلہ میں عنقریب بعض مطالب ذکر کئے جائیں

گے۔

اور لفظ ”قول“ قرآن مجید میں انسان اور غیر انسان سب کے لئے استعمال ہوا ہے، ملاحظہ ہو:
سورہ ۲، آیت ۱۱۷:

○ ”فَقُلْنَا يَا آدَمُ إِنَّ هَذَا عَدُوٌّ لَكَ وَلِوَجْهِكَ“

(پھر ہم نے کہا اے آدم: یہ (ابلیس) تیرا اور تیری بیوی کا دشمن ہے)

یہ آیت انسان کے بارے میں ہے۔

سورہ بقرہ، آیت ۳۰:

○ ”وَإِذْ قَالَ رَبُّكَ لِلْمَلٰٓئِكَةِ إِنِّي جَاعِلٌ فِي الْأَرْضِ خَلِيفَةً“

(اور جب تیرے پروردگار نے فرشتوں سے کہا کہ میں زمین میں ایک خلیفہ بنا رہا ہوں)

سورہ ص، آیت ۷۱:

○ ”إِذْ قَالَ رَبُّكَ لِلْمَلٰٓئِكَةِ إِنِّي خَالِقٌ بَشَرًا مِّنْ طِينٍ“

(جب تیرے پروردگار نے فرشتوں سے کہا میں مٹی سے ایک بشر خلق کر رہا ہوں)

یہ دو آیتیں فرشتوں کے بارے میں ہیں۔

سورہ ص، آیت ۷۵:

○ ”قَالَ يَا ابْنَ آدَمُ اسْكُنْ أَهْلَكَ وَالْجَنَّةَ أَهْلًا“

(خدا نے کہا اے ابلیس! تجھے کس چیز نے روکا ہے اس سے کہ تو اسے سجدہ کرے جسے میں نے اپنے ہاتھ سے خلق

(کیا ہے)

یہ آیت ابلیس سے بات کرنے کے بارے میں ہے۔

سورہ فصلت، آیت ۱۱:

○ ”ثُمَّ اسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وِلَائُهَا ارْضِي ارْتِيَا طَوْعًا أَوْ كَرْهًا قَالَتْ أَنَّىٰ

طَائِعِينَ“

(پھر آسمان کو خلق کرنے کا فیصلہ کیا جو کہ ایک دھواں تھا، پس اس نے اسے اور زمین سے کہا کہ وجود میں آ جائیں

خواہ از روئے اطاعت یا ناپسندیدگی کے ساتھ، ان دونوں نے کہا ہم اطاعت کے ساتھ وجود میں آتے ہیں)

سورہ انبیاء، آیت ۶۹:

○ ”قُلْنَا يَا نَارُ كُونِي بَرْدًا وَسَلَامًا عَلَىٰ إِبْرٰهٖمَ“

(ہم نے کہا: اے آگ! ٹھنڈی ہو جا اور سلامتی بن جا ابراہیم پر)

سورہ ہود، آیت ۴۴:

○ ”وَقِيلَ يَا أَرْضُ ابْلَعِي مَاءَكِ وَلَا يَسْبَأْ أَعْقَلِي“

(اور کہا گیا اے زمین اپنا پانی نگل لے اور اے آسمان رک جا)

مذکورہ تین آیتوں میں غیر انسان (غیر ذوی العقول) سے بات کرنے کا تذکرہ ہے۔

درج ذیل آیتوں میں ذوی العقول اور غیر ذوی العقول کی کثرت اور ان کے گونا گوں اقسام و اصناف کے

باوجود سب کو یکجا کر کے یوں ارشاد فرمایا:

سورہ شمس، آیت ۸۲:

○ ”إِنَّمَا أَمْرُهُ إِذْ أَوْحَىٰ رَبُّكَ إِلَىٰ النَّبِيِّ أَنْ يَقُولَ لَهُ كُنْ فَيَكُونُ“

(اس کا امر..... طریقہ و روش کار..... صرف یہ ہے کہ جب کسی چیز کا ارادہ کرتا ہے کہ اس سے کہے ہو جا تو وہ ہو

جاتی ہے (وجود میں آجاتی ہے).....)

سورہ مریم، آیت ۳۵:

○ ”إِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ“

(جب وہ کسی کام کا فیصلہ کر لیتا ہے تو اس سے صرف یہ کہتا ہے: ہو جا (وجود میں آ جا) تو وہ ہو جاتا ہے (وجود میں

آ جاتا ہے)

بہر حال کلام خداوندی میں غور و فکر کرنے اور آیات مبارکہ میں تدبر و تفکر سے یہ بات واضح ہو جاتی ہے کہ خداوند

عالم کے ”قول“ سے مراد اس چیز کو وجود عطا کرنا ہے جو وجود میں آنے کے بعد خدا کے مقصود و مراد کا مظہر بنے، کیونکہ:

(۱) آیات مبارکہ میں لفظ ”قول“ کو جن موارد میں استعمال کیا گیا ہے ان میں سے بعض ”سننے“ اور ”سمجھنے“

کے عام معروف معانی کے حامل ہیں مثلاً انسان، (انسان کے ”سننے“ اور ”سمجھنے“ کے جو معانی عام طور پر ہمارے ہاں کئے

جاتے ہیں وہی کلام خدا میں مقصود و مراد ہیں)، اور ان میں سے بعض موارد ”سننے“ اور ”سمجھنے“ کے عام معروف معنی کی

حامل قوتوں سے متصف نہیں مثلاً زمین و آسمان، بلکہ ان سے ”بات کرنے“ (قول) کا واحد ذریعہ اور طریقہ و روش ان کو

وجود عطا کرنا ہے (مکونین و ایجاد)۔

(۲) آخری دو آیتیں (سورہ لیس ۸۲، سورہ مریم ۳۵) یا قبل آیات میں مذکور لفظ ”قول“ کی تفسیر کرتی ہیں۔

اس کی وضاحت یہ ہے کہ مکوننی موارد (وہ مخلوقات جو ”سننے“ اور ”سمجھنے“ کے عام معروف معنی کی حامل قوتیں

نہیں رکھتیں) میں وہ اصل شے جسے خداوند عالم نے وجود عطا فرمایا اور اسے خلق کیا وہ بچینہ خدا کا ”قول“ ہے کیونکہ وہ اپنے وجود کے ساتھ خدا کے خاص ارادہ کی مظہر ہوتی ہے (اپنے وجود کے ذریعے یہ ثبوت فراہم کرتی ہے کہ خدا نے اس کو وجود عطا کرنے (ایجاد) کا ارادہ کیا ہے) گویا اس کا وجود میں آنا ہی خدا کا ”قول“ ہے کیونکہ آیات مبارکہ سے ثابت ہوا ہے کہ خداوند عالم نے جب کسی چیز کا ارادہ کیا تو کہا ”ہوجا“ (وجود میں آجا) تو وہ ”ہوگئی“ (وجود میں آگئی) تو اس میں خدا اور اس چیز کے درمیان کوئی دوسرا لفظ حائل نہیں ہوا کہ جو ”واسطہ“ و وسیلہ قرار پائے اور نہ ہی اس چیز کے اصل وجود کے علاوہ کوئی دوسری چیز موجود ہے بلکہ وہی اصل مخلوق ہے اور وہی بچینہ خدا کا قول ”کن“ ہے، بنا براین تکوینات میں اس کا قول ہی اصل فعل ہے یعنی وجود عطا کرنا (ایجاد)، جو کہ اصل وجود اور عین حقیقت ہے، لیکن غیر تکوینی امور مثلاً انسان، تو اس سے کلام کرنا اس طرح سے ہے کہ خداوند عالم ایک حقیقت کو وجود عطا کرتا ہے جو انسان میں باطنی علم و آگاہی کو جنم دیتی ہے یعنی اس کے باطن میں کسی امر کی معرفت پیدا کر دیتی ہے جس سے وہ آگاہ ہوجاتا ہے کہ فلاں چیز کیا اور کیوں ہے؟ اس کا طریقہ یہ ہے کہ خداوند عالم کسی جسم دار شے میں آواز پیدا کرتا ہے کہ جسے سننے والا خدا کے مقصود سے آگاہ ہوجاتا ہے، یا اس کے علاوہ کسی دوسری صورت میں خدا اپنے نبی سے کلام کرتا ہے کہ جس کا ادراک ہمارے بس میں نہیں اور نہ ہی یہ بات ہماری سمجھ میں آسکتی ہے کہ خداوند عالم نے کس طرح اپنے نبی کو اپنے مقصود سے آگاہی دلائی اور اسے ”قول“ و ”کلام“ سے تعبیر کیا۔

یہی صورت، خداوند عالم کے ”فرشتوں“ اور ”شیطان“ سے کلام کرنے میں بھی پائی جاتی ہے لیکن ان دونوں (ملائکہ، شیطان) اور ان کے مشابہ دیگر مخلوق (اگر ان کے مشابہ کوئی مخلوق ہو) کی بابت ”قول“ و ”کلام“ کا مخصوص معنی و کیفیت ملحوظ ہوگی جو کہ صرف انہی سے مختص ہے کیونکہ ہم ”کلام“ اور ”قول“ آواز یا اشارہ کی اس مخصوص کیفیت کو کہتے ہیں جو اس معین و متعین معنی و مفہوم کی دلیل ہوتی ہے جسے ہماری حیوانی معاشرتی فطرت ہماری لوح فکر میں ثبت کر چکی ہوتی ہے (یہ ہے انسان کے معاشرتی حیوان ہونے کی بناء پر ”قول“ و ”کلام“ کا وہ عام معنی جو ہمارے روزمرہ کے استعمال میں ملحوظ ہوتا ہے)، لیکن جہاں تک ملائکہ و شیطان کا تعلق ہے تو کلام خداوندی سے یہ بات ثابت ہوتی ہے کہ وہ ہماری طرح کا حیوانی معاشرتی وجود نہیں رکھتے اور نہ ہی ان کے وجود میں حصول کمال کے مراحل طے کرنے کا تدریجی و عملی نظام و سلسلہ پایا جاتا ہے جو معینہ و متعینہ اور مقررہ و طے کردہ اصولوں پر مبنی ہونے کے حوالہ سے مخصوص اسلوبوں کا متقاضی ہوتا ہے،..... لہذا خدا کا ان سے کلام کرنا مخصوص معنی و کیفیت کا حامل ہے جو کہ ہمارے ہاں معروف معنی و کیفیت سے سراسر مختلف ہے۔

مذکورہ بالا مطالب سے یہ امر بھی واضح ہو جاتا ہے کہ جس طرح خدا کا ملائکہ و شیطان سے کلام کرنا انسان سے کلام کرنے سے مختلف معنی و کیفیت کا حامل ہے اسی طرح ان کا آپس میں..... یعنی ایک فرشتہ کا دوسرے فرشتہ سے اور شیطان کا

دوسرے شیطان سے..... کلام کرنا بھی تفہیم و تفہم کی اس مخصوص قسم سے قطعاً مختلف ہے جو لغت کے مقررہ و متعینہ اصولوں اور مخصوص معانی کے لئے ترتیب و ترکیب یافتہ آوازوں پر مبنی ہوتی ہے، بنا براین ان کا آپس میں گفتگو کرنا ہم انسانوں کے آپس میں گفتگو کرنے کی طرح نہیں کیونکہ ہم مخصوص و معین معانی کے لئے بنائے گئے الفاظ کی مخصوص ترتیب و ترکیب پر مبنی آواز کے منہ سے نکلنے کو ”قول“ و ”کلام“ سے موسوم کرتے ہیں کہ جس میں ہماری زبان آواز کے کلموں کو مخصوص کیفیت میں یکجا کر کے ہر معنی و مفہوم کے لئے مخصوص لفظ کی صورت میں ظاہر کرتی ہے اور اس کی اثر پذیری کا عمل کان کے ان حساس پردوں کے ذریعے انجام پاتا ہے جو سنائی دی جانے والی ہر آواز کو اپنے خزانہ سماعت میں محفوظ کر کے غیر معمولی تیزی کے ساتھ..... قوت فکر و ادراک کو منتقل کر دیتے ہیں تو یہ ایک ظاہر و واضح امر ہے، لیکن ان دونوں (ملائکہ اور شیطان) کی بابت ”قول“ (گفتگو کرنے اور بات سننے) کی اصل حقیقت صادق آتی ہے اور اس میں ”قول“ و ”کلام“ کی تمام خصوصیات و آثار پائے جاتے ہیں یعنی تفہیم و تفہم جو کہ کلام کی غرض و غایت سے عبارت ہے ان دونوں کے کلام میں بھی پایا جاتا ہے تاہم ملائکہ یا شیاطین کا ”قول“ و ”کلام“ اور گفتگو کرنا و بات سننا ہمارے ”قول“ و ”کلام“ اور گفتگو کرنے و سننے سے قطعی مختلف ہے، اسی طرح خداوند عالم اور ان دونوں (ملائکہ و شیطان) کے درمیان بھی ”کلام“ اور گفتگو کرنے کا عمل حقیقی معنی میں پایا جاتا ہے لیکن ہمارے ”کلام“ اور گفتگو کرنے جیسا نہیں کہ جو شکلم (بولنے والے) کی طرف سے آواز اور با معنی لفظ کو وجود دینے اور اسے دوسرے کو سنانے کا نام ہے، اسی طرح وہ ”قول“ کہ جس کی نسبت قرآن مجید میں بعض بے زبان حیوانات کی طرف دی گئی ہے مثلاً:

سورہ نمل، آیت ۱۸:

○ ”قَالَتْ نَذَلُّكَ يَا أَيُّهَا النَّمْلُ ادْخُلُوا مَسْكِنَكُمْ“

(ایک چوٹی نے کہا: اے چوٹیو! تم اپنے بلوں میں گھس جاؤ)

سورہ نمل، آیت ۲۲:

○ ”فَقَالَ أَحْطُ بِمَا لَمْ تُحِطْ بِهِ وَجِئْتُكَ مِنْ سَبَإٍ بِنَبَأٍ يَقِينٍ“

(اس (ہد ہد) نے کہا میں اس چیز سے آگاہی رکھتا ہوں جس سے آپ آگاہ نہیں اور میں سرزمین سبا سے ایک

سچی خبر لایا ہوں)

اسی طرح قرآن مجید میں وہ موارد ذکر کئے گئے ہیں جن سے معلوم ہوتا ہے کہ خداوند عالم نے بے زبان حیوانات

سے کلام کیا اور انہیں وحی کی، مثلاً:

سورہ نمل، آیت ۶۸:

○ ”وَ اَوْحٰى رَبُّكَ اِلَى النَّحْلِ اَنْ اتَّخِذِيْ مِنَ الْجِبَالِ بُيُوْتًا وَمِنَ الشَّجَرِ وَمِمَّا يَعْرِشُوْنَ“
 (اور تیرے پروردگار نے شہد کی مکھی کو وحی کی کہ پہاڑوں، درختوں اور گھروں کی چھتوں میں اپنے گھر بنائے)
 اس کے علاوہ چند دیگر الفاظ بھی قرآن مجید میں ذکر ہوئے ہیں جو ”قول“ و ”کلام“ کے ہم معنی یا ان سے قریب
 المعنی ہیں مثلاً وحی، الہام، نباء اور ”قص“ وغیرہ، چنانچہ ارشاد الہی ہے:

وحی:

سورہ نساء، آیت ۱۶۳:

○ ”اِنَّا اَوْحَيْنَا اِلَيْكَ كَمَا اَوْحَيْنَا اِلَى نُوْحٍ وَالتِّيْهِيْنَ مِنْ بَعْدِهَا“

(ہم نے آپ کے پاس (بھی) تو اسی طرح وحی کی جس طرح نوح اور ان کے بعد والے نبیوں پر بھیجی تھی)

الہام:

سورہ غس، آیت ۸:

○ ”وَ تَقْوِيْنَ وَ مَا سَاوٰ بِهَاۗنَّ ۗ فَالْتَمِهٰۗنَّ فَاُجُوْرَاۗهَآ وَ تَقْوِيَهَا“

(اور نفس کی قسم اور اس کی قسم جس چیز نے اسے درست کیا، پھر اسے اس کی برائی اور اس کا تقویٰ اسے الہام کیا)

نباء:

سورہ تحریم، آیت ۳:

○ ”قَالَ نَبَاۗنِي الْعَلِيْمُ الْخَبِيْرُ“

(اس نے کہا کہ مجھے بہت جاننے والے، بہت زیادہ آگاہ و باخبر نے بتایا ہے)

قص:

سورہ انعام، آیت ۵۷:

○ ”يَقْصُصُ الْحَقِّيْ“

(وہ حق بیان کرتا ہے)

ان تمام الفاظ (وحی، الہام، نباء، قص) میں ”قول“ کا وہ حقیقی معنی پایا جاتا ہے جو ہم نے ابتدائے سخن میں ذکر کیا
 اور وہ یہ کہ ”قول“ کے ساتھ ہی اس کے متعلقہ حقیقی امر کا وجود میں آنا ضروری ہے کہ جو ”قول“ کے آثار و خصوصیات کا
 حامل ہو خواہ ہم اس وجود پانے والی چیز کی حقیقت سے پوری طرح آگاہ ہوں یا اس کی تفصیلی معرفت حاصل نہ کر سکیں، ان
 الفاظ میں سے ”وحی“ کی بابت سورہ شوریٰ میں ہم خاص طور پر تذکرہ کریں گے انشاء اللہ تعالیٰ،

اس مقام پر یہ نکتہ قابل توجہ ہے کہ مذکورہ تمام الفاظ، ”قول“ کے ہم معنی ہونے اور ان سب میں ایک مشترک معنی پائے جانے کے باوجود ان میں سے بعض کو خاص موارد سے مختص و مخصوص کرنے کی وجہ یہ ہے کہ اس کے متعلقہ مورد استعمال کئے جانے والے لفظ کی خصوصیت کا کامل مظہر ہو لہذا بعض موارد کو ”کلام“، بعض کو ”قول“ اور بعض کو ”وحی“ سے موسوم کیا گیا ہے مثلاً ”قول“ کو ”کلام“ سے موسوم کرنے کی وجہ اس امر کا ملحوظ و مد نظر ہونا ہے جو مقصود معنی کے لوح ذہن پر ثبت ہونے کا سبب و ذریعہ ہوتا ہے چنانچہ اسی بناء پر خداوند عالم کے اس عمل کو جو اس نے بعض انبیاء علیہم السلام کی فضیلت و برتری اور امتیازی کمال و اعزاز کے اظہار کی غرض سے انجام دیا ”کلام“ سے موسوم کیا گیا کیونکہ اس میں ”مخاطب ہونا“ اور ”ہمکلام ہونا“ ذریعہ اظہار مقصود قرار دیا گیا ہے اور اسی عمل کو ”قول“ سے موسوم کرنے کی وجہ اس کے مقصود معنی کے القاء اور تفہیم کو مد نظر قرار دینا ہے، اسی بناء پر خداوند عالم کے اس عمل کو قضاء و قدر اور فرمان و احکام جیسے امور میں ”قول“ سے موسوم کیا گیا ہے چنانچہ ارشاد الہی ہے:

سورہ ص، آیت ۸۴:

○ ”قَالَ فَالْحَقُّ وَالْحَقَّ أَقُولُ ۚ لَا مَلَائِكَةَ...“

(اس نے کہا: حق کی قسم، اور میں حق ہی کہتا ہوں، میں بھروں گا۔۔۔)

اس آیت میں ”والحق اقول“ قابل توجہ ہے کہ اس میں ”قول“ فیصلہ کرنے کے معنی میں ہے اور ”قول“ کو ”وحی“ سے موسوم کرنے کی وجہ اس کا غیر انبیاء سے مخفی ہونے کا اظہار ہے لہذا انبیاء علیہم السلام کو تفہیم کرنا ”وحی“ سے تعبیر کیا گیا ہے جیسا کہ ارشاد خداوندی ہے:

سورہ نساء، آیت ۱۶۳:

○ ”إِنَّا آذَيْنَا إِيَّاكَ كَمَا آذَيْنَا إِلَىٰ نُوحٍ وَالنَّمِيْنَ مِنْ بَعْدِهِ“

(ہم نے آپ کے پاس (بھی) تو اسی طرح وحی کی جس طرح نوح اور ان کے بعد والے نبیوں پر بھیجی تھی)

دوسرا پہلو :- الفاظ کے استعمال کی کیفیت کا حوالہ، بحث کا دوسرا پہلو ہے، جیسا کہ سابق الذکر مطالب سے آپ اس امر سے آگاہی حاصل کر چکے ہیں کہ ابتداء میں انسان نے محسوسات اور جسمانی امور و اشیاء کے لئے الفاظ کو وضع کیا اور مفردات ہی سے ان کے معانی تک پہنچنے کی راہ نکالی چنانچہ جب بھی وہ کوئی لفظ زبان پر لاتا تو سننے والا اس لفظ کے مادی و محسوس معنی کی طرف متوجہ ہوتا تھا، اس کے بعد رفتہ رفتہ ان کے غیر مادی و روحانی اور عقلی معانی کی طرف متوجہ ہونے لگا لیکن الفاظ کا غیر مادی معانی میں استعمال بطور مجاز ہوتا تھا یعنی جو لفظ محسوس و مادی معنی کے لئے بنایا گیا اسے

غیر مادی وغیر محسوس معنی میں استعمال کرنا مجازی تھا مگر بار بار استعمال کرنے کی وجہ سے غیر مادی معنی ہی حقیقی معنی بن گیا اور جب بھی وہ استعمال ہوا تو سننے والا غیر مادی معنی کی طرف متوجہ ہونے لگا (علمی اصطلاح میں اس طرح کی صورت حال کو ”تبادر“ کہا جاتا ہے جس سے مراد یہ ہے کہ لفظ کے استعمال سے اس کا سننے والا فوراً اور کسی قرینہ و اضافی اشارہ وغیرہ کے بغیر اس کے معنی کی طرف متوجہ و ملتفت ہو جائے) اور ”تبادر“ کو حقیقت کی علامت و نشانی کہا جاتا ہے یعنی جس معنی کی طرف ذہن فوراً متوجہ ہو اس معنی کو لفظ کا حقیقی معنی سمجھا جائے گا سوائے اس مقام کے کہ جہاں ایسا قرینہ و لفظی و عملی اشارہ موجود ہو جس سے پتہ چلے کہ متکلم نے اس معنی کے علاوہ کسی دوسرے معنی کا ارادہ کیا ہے) اس کے بعد انسان کی تمدن اور معاشرتی ترقی و پیشرفت کے نتیجے میں زندگی کی گونا گوں ضرورتوں اور نئی احتیاجات کے ساتھ ساتھ مربوط وسائل میں بھی تبدیلیاں ہونے لگیں جبکہ اشیاء کے سابقہ نام تو باقی رہ گئے اور ان کے معانی کی اغراض و مقاصد بھی وہی رہیں لیکن ان کے مصداق بدلتے گئے اور اشیاء کی صورتیں مختلف ہوتی گئیں، اس کی مثال اس طرح دی جاسکتی ہے کہ ابتداء میں لفظ ”سراج“ (چراغ) روشنی حاصل کرنے کی غرض سے اس برتن کے لئے بنایا گیا جس میں گھی یا تیل ڈال کر بتنی کو جلایا جاتا تھا اور اس کے شعلہ سے رات کے اندھیرے میں روشنی حاصل کی جاتی تھی، تو اس طرح کے برتن کو ابتدائی صنعت میں ”سراج“ (چراغ) سے موسوم کیا گیا پھر رفتہ رفتہ اس کی شکل و صورت اور روشنی دینے والے مواد وغیرہ میں تبدیلی آتی رہی اور مختلف قسم کے چراغ ایجاد ہونے لگے یہاں تک کہ وہ اب موجودہ صورت میں ہمارے سامنے ہے یعنی بجلی کا بلب کہ جس میں نہ تو سابقہ اشیاء و مواد (گھی یا تیل اور بتنی وغیرہ) میں سے کوئی چیز پائی جاتی ہے اور نہ ہی سابقہ شکل و صورت باقی ہے جبکہ ہم بجلی کے بلب اور اس طرح کے دیگر روشنی دینے والے آلات کو ”سراج“ (چراغ) سے موسوم کرتے ہیں اور اس (لفظ) کی اصل وضع و بناوٹ کے اجزاء کو ہرگز خاطر میں نہیں لاتے اور نہ ہی اس کی سابقہ شکل و صورت اور مواد کو ملحوظ خاطر قرار دیتے ہیں بلکہ ہماری توجہ صرف ”روشنی دینے والے آلہ“ کی طرف ہوتی ہے کیونکہ لفظ ”سراج“ (چراغ) کی اصل بناوٹ میں جو غرض و مقصد ملحوظ تھا وہی یعنی اب بھی موجود ہے اور لفظ کی وضع و بناوٹ کے اصل مقصد میں تبدیلی نہیں آئی جو کہ ”روشنی حاصل کرنے“ سے عبارت تھا، اور ہم زندگی کے تمام وسائل میں ان کی بناوٹ کی غرض و غایت اور ان سے حاصل ہونے والے فوائد و نتائج کو ملحوظ خاطر قرار دیتے ہیں اور اسی غرض و نتیجہ کی بناء پر ان کی پہچان کرتے ہیں، بنا براین ”سراج“ (چراغ) درحقیقت اس چیز کا نام ہے جس سے رات کی تاریکی.. یا ہر تاریکی.. میں روشنی حاصل کی جاسکے اور جب تک اس میں یہ خصوصیت و صفت اور فائدہ و نتیجہ باقی ہو اسے ”سراج“ سے موسوم کیا جائے گا اور یہ اس کا حقیقی معنی کہلائے گا خواہ اس کی شکل و صورت، کیفیت و تعداد یا اجزائے ذات و مواد میں تبدیلی ہی کیوں نہ آجائے لیکن ہر حال میں ہماری توجہ اس کی وضع و بناوٹ کی غرض و مقصد اور اس سے حاصل ہونے والے فائدہ و نتیجہ کی طرف ہی مبذول ہوگی اور اسی بناء پر ہم اسے مخصوص

نام سے موسوم کریں گے، تو معلوم ہوا کہ کسی چیز کے حقیقی معنی کے باقی ہونے اور باقی نہ ہونے کا اصل معیار اس سے حاصل ہونے والا مطلوبہ وہ فائدہ و اثر ہے جو اس کی وضع و بناوٹ میں ملحوظ تھا یہی وجہ ہے کہ عصر حاضر میں پائے جانے والے ہزاروں اور لاکھوں وسائل حیات اور مصنوعات میں سے بہت کم ایسے وسائل ہیں جو اپنی اس شکل و صورت اور مواد ذات سے نہ ہوں جو ان کی وضع و بناوٹ کی ابتداء میں موجود تھے لیکن اس کے باوجود ان سے حاصل ہونے والی غرض و غایت اور مطلوبہ نتیجہ و فائدہ کے باقی ہونے کی وجہ سے انہیں انہی ناموں سے موسوم کیا جاتا ہے جو ابتداء میں ان کے لئے تجویز و مقرر کئے گئے تھے اور یہ بات ہر زبان میں کثرت کے ساتھ موجود ہے کہ ایک لفظ کو اس کے مادی و حسی معنی سے منتقل کر کے غیر مادی و عقلی معنی میں استعمال کیا جاتا ہے اور کسی زبان میں مہارت رکھنے والے ارباب بصیرت اس میں پائے جانے والے اس طرح کے الفاظ سے بخوبی آگاہ ہیں،

مذکورہ بالا مطالب سے یہ نتیجہ حاصل ہوا کہ لفظ ”کلام“ اور ”قول“ کا ان موارد میں استعمال ہونا جن کا ذکر ہو چکا ہے (وحی، الہام، نباء وغیرہ) مجازی نہیں بلکہ حقیقی ہے یعنی ایسا نہیں کہ ان لفظوں کو ان کے غیر حقیقی معانی میں مجازاً استعمال کیا گیا ہو، بلکہ ان کا استعمال ان کے حقیقی معنی میں ہے کیونکہ ”کلام“ کی غرض و غایت یعنی تفہیم معانی و مطالب، خداوند عالم کے انبیاء و ملائکہ وغیرہ سے کلام کرنے میں بھی پائی جاتی ہے لہذا اسے ”قول“ و ”کلام“ سے موسوم کرنا لفظ کو اس کے حقیقی معنی میں استعمال کرنا کہلائے گا اور مصداق و منکمل کے فرق کی وجہ سے اس کی اصل حقیقت میں فرق نہیں آئے گا، یہ بات درست ہے کہ ہمارا ”قول“ و کلام منہ، زبان، حلق اور آواز وغیرہ جیسے مادی امور کا محتاج ہوتا ہے جبکہ خدا کی بابت ان امور کا تصور محال ہے کیونکہ وہ جسم سے منزہ ہے وہ کلام کرنے میں ان چیزوں کا محتاج نہیں لیکن اس کا کلام، تفہیم مطالب کی غرض کا حامل ہوتا ہے لہذا اسے ”کلام“ سے موسوم کرنا حقیقی امر ہے اور وہ یعنی انہی الفاظ کی مانند ہے جو ہمارے اور خداوند عالم دونوں کے لئے استعمال کئے جاتے ہیں مثلاً حیات، علم، ارادہ، عطا کرنا وغیرہ، بنا بریں صرف ”قول“ اور ”کلام“ ہی نہیں بلکہ وہ تمام الفاظ جو ہمارے اور خداوند عالم دونوں کے لئے استعمال کئے جاتے ہیں ان میں مصداق اور منکمل ملحوظ نہیں ہوتا بلکہ الفاظ کے حقیقی معانی اور ان کی اصل وضع و بناوٹ میں معینہ اغراض و مقاصد نظر قرار پاتے ہیں، لہذا لفظ ”قول“ و ”کلام“ کو خداوند عالم کی نسبت سے اس کے اصل معنی و غرض یعنی تفہیم مطالب و مقاصد ہی کا حامل قرار دیا جائے گا اور یہ استعمال حقیقی ہوگا۔

یہ بات معلوم ہونی چاہیے کہ آیت مبارکہ (وَرَفَعْنَا بَعْضَهُمْ دَرَجَاتٍ) میں ”قول“ کا درجات بلند کرنے کے معنی میں استعمال ہونا اس کے ایک حقیقی و غیر مجازی امر پر مبنی ہونے کی وجہ سے ہے اور یہ یعنی اسی طرح ہے جیسے ”قول“ کو

”کلام“ کے معنی میں استعمال کیا گیا اور خداوند عالم کی طرف نسبت سے ان دونوں میں بحث کا مورد یکساں ہے۔ البتہ دینی معارف و حقائق میں بحث و تحقیق کرنے والے اکثر ارباب علم و دانش نے گمان کیا کہ اس طرح کے بیانات (رفع درجات وغیرہ) غیر حقیقی امور اور خیالی معانی پر مبنی ہیں جیسا کہ ہمارے انسانی معاشرہ میں ریاست و سرداری، زعامت و سرپرستی، فضیلت و برتری، قیادت و صدارت وغیرہ خود طے کردہ معانی کے حامل عناوین ہیں کہ ہم باہمی فیصلے اور خود طے کردہ اصولوں کے مطابق کسی کو سردار، سرپرست، قائد و رہبر اور صدر وغیرہ قرار دیتے ہیں اور دوسروں کو ان کے احکامات پر عمل کرنے کا پابند بناتے ہیں، اسی نظریہ کی بناء پر انہوں نے اخروی حقائق مثلاً بہشت و دوزخ اور سوال و جواب و حساب کتاب وغیرہ کو خود طے کردہ امور پر مبنی قرار دیتے ہوئے ان سے غیر حقیقی معانی مراد لئے اور اس بات کے قائل ہوئے کہ مذکورہ اخروی مراتب و درجات اور ان کے آثار و نتائج کے درمیان، وضع و بناوٹ اور خود طے کرنے کا عمل کار فرما ہے گویا ان کے درمیان وہی رابطہ پایا جاتا ہے جو خود طے کردہ امور و اصولوں اور ان پر مرتب ہونے والے آثار اور حاصل ہونے والے نتائج کے درمیان ہوتا ہے، اس کے ساتھ ساتھ وہ حضرات اس بات پر مجبور ہو گئے کہ اس رابطہ کو خداوند عالم کا مقرر کردہ امر قرار دے کر خدا کو انہی خود طے کردہ اصولوں کا محکوم قرار دیں (اور ان خود طے کردہ امور کو خدا پر حاکم مانیں) اور یہ کہیں کہ وہ بھی اسی طرح خیال و تصور کا امیر ہے جس طرح انسان عالم مادی میں اسی حرکت و استحکال (کمال کی طرف رواں دواں) کی دنیا کے باسی کی طرح رہتا ہے، یہی وجہ ہے کہ وہ حضرات خداوند عالم کی مقرب ہستیوں یعنی انبیاء و اولیاء الہی کو ان روحانی و حقیقی کمالات سے متصف نہیں مانتے جو کتاب و سنت کے ظاہر و واضح الفاظ سے ان کے لئے ثابت ہیں سوائے اس صورت کے کہ ان الفاظ کو ان کے حقیقی معانی سے جدا کر کے ان سے خود طے کردہ (اعتباری و قرار دہی) معانی مراد لیے جائیں،

حضرت عیسیٰ کا خصوصی تذکرہ

○ ”وَ اٰنۡبِیَاۡ عِیۡسٰی الْبَنۡ مَرۡیَمَ الْبَتُّلٰتِ وَاٰیۡدٰنُہٗ یُرۡوٰحُ الْقُدُسِ“
(اور ہم نے عیسیٰ بن مریم کو واضح نشانیاں دیں اور روح القدس کے ذریعے اس کی تائیدی)

اس جملہ میں اسی انداز سخن کو اپنایا گیا جو ابتداء میں اختیار کیا گیا تھا یعنی غائب کی بجائے صیغہ متکلم ذکر کیا گیا

(اتینا) ، گویا اصل سیاق کلام کی طرف لوٹ کر بات کی گئی۔

اس آیت میں تمام انبیاء میں سے عیسیٰ علیہ السلام کا اسم گرامی خاص طور پر ذکر کیا گیا ہے اس کی وجہ یہ ہے کہ جو فضیلتی صفات آنجناب کے لئے ذکر کی گئی ہیں یعنی واضح نشانوں کا عطا کیا جانا اور روح القدس کے ذریعے تائید، وہ دونوں تمام انبیاء علیہم السلام میں بطور مشترک پائی جاتی ہیں (ہر نبی کو واضح نشانیاں دی گئیں اور روح القدس کے ذریعے تائید ہوئی) اور ان میں سے کوئی صفت ایسی نہیں جو بعض انبیاء کو حاصل ہو اور بعض کو حاصل نہ ہو جیسا کہ ارشاد خداوندی ہے :

سورہ حدید، آیت ۲۵:

○ ”لَقَدْ أَرْسَلْنَا رُسُلَنَا بِالْبَيِّنَاتِ“

(ہم ہی نے اپنے رسولوں کو واضح نشانوں کے ساتھ بھیجا)

سورہ نحل، آیت ۲:

○ ”يُنزِّلُ الْمَلَائِكَةَ بِالرُّوحِ مِنْ أَمْرِهِ عَلَىٰ مَنْ يَشَاءُ مِنْ عِبَادِهِ أَنْ أَنْذِرُوا“

(وہ فرشتوں کو نازل کرتا ہے اپنے حکم سے روح کے ساتھ اپنے بندوں میں سے جس پر چاہتا ہے یہ کہ تم انذار

کرو)

ان آیتوں میں بیانات (واضح نشانوں) اور روح القدس کا ذکر تمام انبیاء علیہم السلام کے لئے ہوا ہے لیکن یہ دو صفتیں (واضح نشانیاں عطا کرنا اور روح القدس کو بھیجنا) عیسیٰ علیہ السلام کی بابت خصوصیت کی حامل ہیں کیونکہ ان کو عطا کی جانے والی تمام بیانات (واضح نشانیاں) مثلاً مردوں کو زندہ کرنا، پھونک مار کر پرندہ خلق کرنا، ٹاپینا اور برص کے مریض کو صحت یاب کرنا اور غیبی خبریں دینا، سب ایسے امور تھے جو حیات پر استوار اور روح کے آثار تھے (زندگی ان کی بنیاد اور رون آن کا سرچشمہ تھی) لہذا ان کی نسبت حضرت عیسیٰ علیہ السلام کی طرف دی گئی اور ان کا نام صراحت کے ساتھ ذکر کیا گیا کیونکہ اگر صراحت کے ساتھ ان کا نام نہ لیا جاتا تو اس فضیلت کے ان سے مخصوص ہونے کا ثبوت فراہم نہ ہوتا بلکہ اس طرح ہوتا جیسے یوں کہا گیا ہو: ”واتيا بعضهم البيئات وايدناه بروح القدس“ (اور ہم نے ان میں سے بعض کو واضح نشانیاں دیں اور ان کی تائید روح القدس کے ذریعے کی) اور چونکہ ”واضح نشانوں کا عطا کیا جانا اور روح القدس کے ذریعے تائید ہونا“..... جیسا کہ آپ آگاہ ہو چکے ہیں..... تمام انبیاء کی مشترک صفات ہیں لہذا صراحت کے ساتھ کسی کا نام لئے بغیر ان کا اختصاص ثابت نہیں ہو سکتا بنا برائیں عیسیٰ علیہ السلام کا اسم گرامی خصوصیت کے ساتھ اس لئے لیا گیا تاکہ یہ معلوم ہو سکے کہ یہ صفات انہیں خاص صورت میں دی گئیں، اس کے علاوہ یہ کہ عیسیٰ علیہ السلام کا اسم گرامی ایک امتیازی صفت اور مخصوص واضح نشانی رکھتا ہے اور وہ یہ کہ وہ مریم کے فرزند ہیں اور ان کا باپ کوئی نہیں (اللہ تعالیٰ نے انہیں بغیر

باپ کے

پیدا کیا ہے) چنانچہ ارشاد حق تعالیٰ ہے:

سورہ انبیاء، آیت ۹۱:

○ ”وَجَعَلْنَاهَا وَاِبْنَهَا آيَةً لِّلْعَالَمِينَ“

(اور ہم نے اسے (مریم کو) اور اس کے بیٹے کو عالمین کے لئے آیت (نشانی) قرار دیا ہے)

یعنی حضرت مریمؑ کو شوہر کے بغیر ماں ہونے اور حضرت عیسیٰؑ کو بغیر باپ کے بیٹا ہونے کا اعزاز حاصل ہے اور وہ دونوں (بیٹا اور ماں) خدا کی واضح نشانی اور اختصاصی فضیلت کے حامل ہیں۔

خدا کی مشیت و چاہت کا بیان

○ ”وَلَوْ شَاءَ اللّٰهُ مَا قَتَلْتُمُ الَّذِيْنَ مِنْ بَعْدِهِمْ مِنْ بَعْدِ مَا جَاءَتْهُمْ الْبَيِّنَاتُ“

(اور اگر اللہ چاہتا تو ان کے بعد آنے والے لوگ روشن دلائل آ جانے کے بعد آپس میں قتال نہ کرتے)

اس جملہ میں صیغہ متکلم (وَاتَيْنَا) کے تسلسل کو چھوڑ کر دوبارہ صیغہ غائب (شاء) اختیار کیا گیا کیونکہ یہ مقام اس امر کے اظہار کا مقام ہے کہ خدا کی مشیت و ارادہ ہرگز مغلوب نہیں ہو سکتا اور اس کی قدرت و طاقت کم یا ختم نہیں ہو سکتی لہذا وجود میں آنے والی ہر چیز اور وقوع پذیر ہونے والا ہر امر خدا کی قدرت کاملہ کے دائرہ میں آتا ہے، کوئی چیز ایسی نہیں جو اس کے دائرہ اختیار و اقتدار سے باہر ہو بلکہ ہر شے اور ہر امر اپنے اثبات اور نفی دونوں پہلوؤں میں خداوند عالم کے دائرہ قدرت میں ہے۔

بہر حال الوہیت (خدا ہونے) کی صفت ہی ایسی ہے جو قدرت و اقتدار کے کسی بھی حوالہ سے مقید ہونے کے منافی ہے بلکہ اس بات کی متقاضی ہے کہ قدرت و اقتدار کا ہر پہلو..... مثبت ہو یا منفی..... اس کے دائرہ اختیار میں ہو، اس بناء پر یہاں اس صفت یعنی الوہیت کا بیان و اظہار اور تذکرہ ضروری تھا لہذا یوں کہا گیا: ”وَلَوْ شَاءَ اللّٰهُ مَا قَتَلْتُمْ.....“ (اگر اللہ چاہتا تو وہ لوگ جنگ نہ کرتے.....) اور یوں نہیں کہا گیا: ”وَلَوْ شِئْنَا مَا قَتَلْنَا.....“ (اگر ہم چاہتے تو وہ جنگ نہ کرتے.....) اور بعینہ اسی بنا پر آیت کے ذیل میں ارشاد ہوا: ”وَلَوْ شَاءَ اللّٰهُ مَا قَتَلْتُمْ.....“ (اور اگر خدا چاہتا تو

وہ قتال نہ کرتے) اور ”وَلَكِنَّ اللَّهَ يَفْعَلُ مَا يُرِيدُ.....“ (لیکن خدا جو چاہتا ہے وہ انجام دیتا ہے) اور یہاں ”ولكنه“ کی بجائے ”وَلَكِنَّ اللَّهَ“ کہنے کی وجہ بھی وہی ہے یعنی ضمیر کی بجائے اسم ظاہر ذکر کرنے کی وجہ بھی مذکورہ امر ہے۔

لوگوں کے اختلافات اور ان کا نتیجہ

○ ”وَلَكِنَّ احْتَلَفُوا فِيهِمْ مِّنْ اٰمَنٍ وَمِنْهُمْ مَّنْ كَفَرَ“

(لیکن انہوں نے اختلاف کیا، پس ان میں سے بعض ایمان لائے اور بعض نے کفر اختیار کیا)

خداوند عالم نے اس جملہ میں اختلاف کی نسبت لوگوں کی طرف دی ہے اپنی طرف نہیں دی کیونکہ خدائے قدوس نے اپنے مقدس کلام میں متعدد مقامات میں اس امر کو ذکر فرمایا ہے کہ ایمان، کفر اور انبیاء علیہم السلام پر نازل کی جانے والی کتب میں مذکور دیگر دینی اصولوں و معارف کی بابت اختلاف پیدا ہونے کی وجہ لوگوں کے درمیان پائی جانے والی باہمی دشمنی تھی اور خدا کی ذات اس سے بالاتر ہے کہ وہ دشمنی یا ظلم کی نسبت اپنی طرف دے۔

خدا جو چاہتا ہے اسے انجام دیتا ہے

○ ”وَلَوْ شَاءَ اللَّهُ مَا اقْتَتَلُوا وَلَكِنَّ اللَّهَ يَفْعَلُ مَا يُرِيدُ“

(اگر خدا چاہتا تو وہ قتال نہ کرتے، لیکن اللہ جو چاہتا ہے وہ انجام دیتا ہے)

اگر خدا چاہتا تو جنگ و قتال کا سبب بننے والے لوگوں کا باہمی اختلاف بے اثر ہو جاتا لیکن خدا جس چیز کا ارادہ کرتا ہے اسے انجام دیتا ہے اور اس نے اس دنیا میں جو کہ عالم الاسباب ہے اور اس میں ہر کام اپنے سبب سے انجام پاتا ہے یہ ارادہ فرمایا ہے کہ اسباب کی تاثیر میں رکاوٹ پیدا نہ کرے خواہ ان میں سے ایک سبب، لوگوں کا باہمی اختلاف ہی کیوں نہ ہو کہ جس کا نتیجہ ان کا باہم دست و گریباں اور نبرد آزما ہونا ہے۔

بہر حال آیت مبارکہ میں مذکور مطالب کا خلاصہ (واللہ العالم) یہ ہے کہ وہ رسول کہ جنہیں لوگوں کی طرف بھیجا گیا وہ خداوند عالم کے مقرب بارگاہ بندے ہیں، ان کا مقام و منزلت عام لوگوں سے بلند و بالا ہے اور وہ سب ایک ہی سرچشمہ فیض سے وابستہ ہونے اور نبوت و رسالت کے مشترک مقام و منصب کے حامل ہونے کے باوجود ایک دوسرے پر بھی فضیلت و برتری رکھتے ہیں، ان کے منہی حوالہ سے ان کا حال یہ ہے کہ وہ واضح نشانیوں و روشن دلائل کے ساتھ لوگوں کے پاس آئے اور ان واضح دلائل و آیات کے ذریعے حق کا کامل اظہار اور ہدایت کے راستہ کی بھرپور نشاندہی کی لہذا اس کا لازمی نتیجہ یہ ہونا چاہئے تھا کہ ان کے بعد دین الہی کی بابت لوگ آپس میں اتحاد اور الفت و محبت کے رشتہ میں منسلک ہوتے اور کسی طرح کے اختلاف و نزاع اور جنگ و قتال کا شکار نہ ہوتے لیکن ایسا نہیں ہوا بلکہ اس کے برعکس صورت حال پیدا ہو گئی اور ایک ایسا عامل وجود میں آیا جس نے انبیاء علیہم السلام کی کاوشوں پر پانی پھیر دیا اور وہ یہ کہ ان کی باہمی دشمنی نے ان میں اختلاف کی جڑیں مضبوط کر دیں اور وہ دو گروہوں یعنی مومن و کافر میں بٹ گئے اور اس کے بعد زندگی کے ہر شعبہ اور سعادت کی ہر جہت میں باہمی تفرقہ کی آگ نے انہیں اپنی لپیٹ میں لے لیا، اگر خدا چاہتا تو اس سبب یعنی ان کے باہمی اختلاف کو بے اثر کر دیتا اور اسے ان کے درمیان جنگ و قتال کا موجب نہ بننے دیتا اور وہ آپس میں نبرد آزمانہ ہوتے لیکن اللہ تعالیٰ نے یہ نہ چاہا کہ کسی سبب کو غیر مؤثر کر دے لہذا اس نے عالم وجود و ہستی میں پائے جانے والے دیگر اسباب و عوامل میں جاری و ساری اپنی سنت و روش کے مطابق اس سبب کی تاثیر کار راستہ بھی کھلا چھوڑ دیا اور خداوند عالم جو چاہتا ہے وہ انجام دیتا ہے۔

انفاق سے سرتابی کا نتیجہ

○ ”يَا أَيُّهَا الَّذِينَ آمَنُوا اتَّقُوا.....“

(اے ایمان والو! انفاق کرو.....)

اس جملہ کا معنی واضح ہے اور آیت مبارکہ کے ذیل میں اس مطلب کا ثبوت ملتا ہے کہ انفاق (اللہ کی راہ میں خرچ کرنے) سے سرتابی، کفر اور ظلم ہے۔

روایات پر ایک نظر

اختلافات و انتشار کا نتیجہ

کتاب کافی میں حضرت امام محمد باقر علیہ السلام سے منقول ہے آپ نے آیت مبارکہ ”تِلْكَ الرُّسُلُ فَضَّلْنَا“ کی تفسیر میں ارشاد فرمایا کہ اسی آیت میں مذکور مطالب کے حوالہ سے یہ دلیل پیش کی جاسکتی ہے کہ حضرت محمد مصطفیٰ کی رحلت کے بعد آپ کے اصحاب آپس میں اس قدر اختلاف کا شکار ہوئے کہ ان میں سے بعض مومن اور بعض کافر ہو گئے،

جنگ جمل میں ایمان و کفر کا تعین

تفسیر العیاشی میں اصح بن نباتہ سے روایت کی گئی ہے انہوں نے کہا کہ میں جنگ جمل کے دن حضرت امیر المومنین علی ابن ابی طالب کی خدمت میں حضرت تھا کہ ایک شخص آپ کے روبرو آ کر کھڑا ہو گیا اور اس نے آپ سے عرض کی : اے امیر المومنین : جو لوگ ہمارے مد مقابل ہیں انہوں نے بھی تکبیر کہی (اللہ اکبر کہا) اور ہم نے بھی تکبیر کہی؟ (کبر القوم و کبرنا) ، انہوں نے بھی جلیل کی (لا الہ الا اللہ کہا) اور ہم نے بھی کہا (وہل القوم و ہلنا) ، اور انہوں نے بھی نماز پڑھی اور ہم نے بھی نماز پڑھی (وصلی القوم و وصلینا) ، تو پھر ہم کس وجہ سے ایک دوسرے سے جنگ کر رہے ہیں؟ (لعلی ما نقاتلہم؟)

حضرت امیر المومنین نے ارشاد فرمایا کہ ہم اس آیت کی بناء پر ایک دوسرے سے نبرد آزما ہیں :

”تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ مِنْهُمْ مَنْ كَلَّمَ اللَّهُ وَرَفَعَ بَعْضَهُمْ دَرَجَاتٍ وَاتَّخَذَ ابْنُ مَرْيَمَ الْبَيْتَ وَأَيَّدْنَاهُ بِرُوحِ الْقُدُسِ ۗ وَلَوْ شَاءَ اللَّهُ مَا اقْتَتَلَ الَّذِينَ مِنْ بَعْدِهِمْ“ (اور وہ ہم لوگ ہیں جو انبیاء کے بعد والی قوم ہے) ”وَلَكِنْ اِخْتَلَفُوا فِيهِمْ مَنْ آمَنَ وَمِنْهُمْ مَنْ كَفَرَ ۗ وَلَوْ شَاءَ اللَّهُ مَا اقْتَتَلُوا وَلَكِنَّ اللَّهَ يَفْعَلُ مَا يُرِيدُ“ ، تو ہم وہ ہیں جو ایمان لائے اور ہمارے مد مقابل لوگ وہ ہیں جنہوں نے کفر اختیار کر لیا۔ (فمنحن

الذین آمنوا وهم الذین کفروا)

اس شخص نے کہا: بالکل صحیح ہے، (کفر القوم ورب الکعبۃ) مجھے رب کعبہ کی قسم ایہ لوگ کافر ہو گئے ہیں، اس کے بعد اس شخص نے میدان جنگ میں کود کر مد مقابل لشکر پر حملہ کر دیا اور بالآخر شہید ہو گیا، (خدا اس پر اپنی رحمت نازل فرمائے)،

(تفسیر العیاشی، جلد ۱ صفحہ ۱۳۶)

کفر سے کیا مراد ہے؟

مذکورہ بالا واقعہ کو شیخ مفید اور شیخ طوسی نے اپنی اپنی کتاب ”الامالی“ میں، جہتی مرحوم نے اپنی تفسیر میں ذکر کیا ہے۔ اس روایت سے ثابت ہوتا ہے کہ حضرت امیر المومنین علیہ السلام نے اس آیت مبارکہ میں مذکور ”ومنہم من کفر“ (اور ان میں سے بعض نے کفر اختیار کیا) سے ”کفر“ کا وسیع معنی مراد لیا ہے جس میں اس کا مخصوص معنی اور عام اصطلاحی معنی کہ دین اسلام میں جس کے خاص احکام ہیں، دونوں شامل ہیں کیونکہ کثیر روایات اور تاریخ کے مطالعہ سے اس مطلب کی شہادت ملتی ہے کہ حضرت امیر المومنین علی علیہ السلام اپنے مخالفین (جنگو جمل اور جنگو صفین میں آپ کے مد مقابل قرار پانے والوں اور خوارج) کے ساتھ، عام کافروں کے ساتھ روار کھے جانے والا برتاؤ نہیں کیا یعنی نہ ہی غیر اہل کتاب کافروں اور نہ اہل کتاب کفار اور نہ ہی دین سے مرتد ہو جانے والوں جیسا سلوک کیا البتہ انہیں باطنی کفار قرار دیا نہ کہ ظاہری، چنانچہ آپ فرمایا کرتے تھے کہ میں ان لوگوں سے قرآن کی ”تزیل“ پر نہیں بلکہ اس کی ”تاویل“ (معانی و مفہام) پر جنگ کر رہا ہوں۔

اور آیت مبارکہ کے ظاہری الفاظ سے بھی اس کی تائید ہوتی ہے کیونکہ اس سے ثابت ہوتا ہے کہ وہ بینات اور واضح نشانیاں جو انبیاء و پیغمبران گرامی قدر لے کر آئے وہ ان کے بعد لوگوں کے درمیان جنگ و قتال کا راستہ روکنے میں مؤثر ثابت نہیں ہوئیں کیونکہ لوگوں کے آپس میں نبرد آزما ہونے کا سبب وہ اختلاف تھا جو ان کا اپنا ہی پیدا کردہ تھا، تو معلوم ہوا کہ لوگوں کے درمیان پیدا ہونے والا اختلاف، رسولوں کی طرف سے پیش کردہ بینات و واضح دلائل کے ذریعے ختم نہیں ہو سکتا بلکہ وہ دشمنی اور ظلم سے کبھی میرا نہ ہونے والے انسانی معاشرہ کی پیداوار ہے، بنا براین زیر نظر آیت مبارکہ (تِلْكَ الرُّسُلُ) درج ذیل آیات شریفہ کے ہم معنی ہے:

سورہ یونس، آیت ۱۹:

”وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا وَلَوْلَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ فِيهَا

فِيهِ يَخْتَلِفُونَ“

(اور نہیں تھے لوگ مگر ایک ہی امت، پھر انہوں نے اختلاف کیا، اگر تیرے پروردگار کی طرف سے ایک اصول

قائم نہ ہو چکا ہوتا تو لوگوں کے درمیان پیدا ہونے والے اختلاف کی وجہ سے ان کا کام تمام کر دیا جاتا)

سورہ بقرہ، آیت ۲۱۳:

” كَانِ النَّاسُ أُمَّةً وَاحِدَةً..... وَمَا اخْتَلَفَ فِيهِ إِلَّا الَّذِينَ أُوتُوا مِنْ بَعْدِ مَا جَاءَتْهُمْ

الْبَيِّنَاتُ بَعْثًا بَيْنَهُمْ فَهَدَى اللَّهُ الَّذِينَ آمَنُوا لِيَاخْتَلَفُوا فِيهِ مِنَ الْحَقِّ بِآيَاتِهِ“

(سب لوگ ایک امت تھے..... اور اس (کتاب) میں اختلاف نہیں کیا مگر ان لوگوں نے جنہیں وہ عطا کی

گئی جبکہ ان کے پاس واضح نشانیاں آگئی تھیں، آپس میں دشمنی کی بناء پر انہوں نے ایسا کیا، پھر خدا نے اپنے اذن کے

ساتھ ایمان والوں کو اس حق کی بابت ہدایت درہنمائی کی جس میں وہ لوگ اختلاف کا شکار تھے)

سورہ ہود، آیت ۱۱۹:

”وَلَا يَزَالُونَ مُخْتَلِفِينَ ﴿۱۱۹﴾ إِلَّا مَنْ رَجَعُ إِلَىٰ رَبِّكَ“

(وہ ہمیشہ اختلافات کا شکار رہیں گے سوائے اس کے کہ جس پر تیرا رب رحم کرے)

ان تمام آیات سے اس امر کا ثبوت ملتا ہے کہ انبیاء علیہم السلام کے بعد ان کے پیروکاروں کے درمیان کتب

آسمانی کے بارے میں اختلاف (جو کہ ایک دینی اختلاف سے عبارت ہے) ناگزیر تھا، اور اس امت (امت محمدیہ) کے

متعلق ارشاد خداوندی یہ ہے:

سورہ بقرہ، آیت ۲۱۳:

”أَمْ حَسِبْتُمْ أَنْ تُتْرَكُوا أَنْ تَقُولُوا هَلْ نَحْنُ بِمُحْسِنِينَ ﴿۲۱۳﴾“

(کیا تم گمان کرتے ہو کہ تم بہشت میں جاؤ گے اور تمہیں اس آزمائش سے دوچار نہیں ہونا پڑے گا جو تم سے پہلے

(لوگوں سے ہوئی)

اسی طرح خداوند عالم نے اپنے پیامبر (حضرت محمد مصطفیٰ صلی اللہ علیہ وآلہ وسلم) کا وہ بیان ذکر فرمایا جس میں وہ

بروز قیامت بارگاہ الہی میں عرض کریں گے:

سبیل سکینہ

سبیل سکینہ نمبر C1-A

سورہ فرقان، آیت ۳۰:

○ "وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا"
(اور رسول کہے گا: اے میرے پروردگار! میری امت نے اس قرآن کو چھوڑ دیا تھا)
اس سلسلہ میں متعدد قرآنی آیات میں صراحتاً اور اشارتاً مربوطہ مطالب ذکر ہوئے ہیں۔

ملت مسلمہ کے درمیان اختلافات و تفرقہ

جہاں تک اس طرح کے اختلافات کا حضرت پیغمبر اسلامؐ کی رحلت کے بعد صحابہ کرام کے ادوار تک پھیل جانے کا تعلق ہے تو اس سلسلہ میں معتبر کتب تاریخ اور اکثر یا تمام روایات سے ثابت ہوتا ہے کہ آنحضرتؐ کی وفات کے بعد صحابہ کرام سخت اختلافات کا شکار ہوئے اور نہایت بحرانی کیفیت سے دوچار ہو کر تفرقوں اور فتنوں میں اس طرح گھر گئے کہ ایک دوسرے کے ساتھ ان کا سلوک سابقہ انبیاء علیہم السلام کی امتوں کے افراد کے آپس میں برتاؤ جیسا ہو گیا اور ان میں سے کسی نے بھی امت محمدیہ کے افراد کے امتیازات، آنحضرتؐ کی اپنی امت کے بارے میں بشارتوں، اپنی اجتہادی آراء یا خدا و رسولؐ کی طرف سے امت اسلامیہ کے بارے میں عدم اختلاف کی استثنائی صورت کا حوالہ نہیں دیا..... بلکہ عمومی قاعدہ کلیہ کے تحت امت محمدیہؐ بھی باہمی دشمنی کی بناء پر اختلافات کا شکار ہوئی اور اس کے نتیجہ میں جنگ و قتال کی صورت پیدا ہوئی اور کسی نے یہ دعویٰ نہیں کیا کہ ہم امت محمدیہؐ ہونے کی وجہ سے اس طرح کے اختلافات کا شکار نہیں ہو سکتے یا یہ کہ حضرت پیغمبر اسلامؐ نے بشارت و خوشخبری دی ہے کہ میری امت میں اختلافات پیدا نہ ہوں گے۔ یا یہ کہ میرے خیال میں ہمیں آپس میں جنگ و نزاع نہیں کرنا چاہئے اور یہ کہ خدا و رسولؐ خدا نے ہمیں اس سے مستثنیٰ قرار دیا ہے.....

بہر حال اس سلسلہ میں مزید بحث اس کتاب میں ہمارے دائرہ کار سے باہر و غیر موزوں ہے۔

خدا کی صفات کی وضاحت

کتاب "الامالی" میں شیخ مفیدؒ نے ابوبصیر کے حوالہ سے ذکر کیا ہے کہ انہوں نے کہا: میں نے حضرت ابو عبد اللہ امام جعفر صادق علیہ السلام سے سنا ہے، آپؑ نے ارشاد فرمایا:

"لم يزل الله عالماً بذاته ولا معلوم، ولم يزل قادراً بذاته ولا مقدور"

خداوند عالم ہمیشہ سے عالم ہے جبکہ کوئی ”معلوم“ (وہ چیز جس کے بارے میں علم و آگاہی حاصل ہو) نہ تھا، اور وہ ہمیشہ سے قادر ہے جبکہ کوئی ”مقدور“ (وہ چیز جس پر قدرت پائی جائے) نہ تھا (وہ اس وقت بھی عالم تھا جب کوئی چیز وجود نہیں رکھتی تھی کہ جس کی بناء پر اسے عالم کہا جائے اور وہ اس وقت بھی قادر تھا جب کوئی چیز وجود کی حامل نہ تھی کہ جس کے حوالہ سے اسے قادر کہا جائے وہ اپنے علم و قدرت میں زمان و مکان اور اشیاء و موجودات کا محتاج نہیں اس کا علم اور قدرت اس کا اپنا ہے، (بذاتہ ہے نہ کہ کسی غیر کے حوالہ سے)۔

ابو بصیر نے امام کا بیان سن کر پوچھا: ”جعلت فداک، فلم یزل متکلماً“؟ میں آپ پر قربان ہوں، یہ فرمائیے کہ آیا خداوند عالم ہمیشہ سے متکلم ہے؟

امام نے ارشاد فرمایا: ”الکلام محدث، کان اللہ عزوجل و لیس بمتکلم ثم احدث الکلام“ ”کلام“ حادث (نو پیدا) ہے، خداوند عالم تو تھا مگر وہ ”متکلم“ نہ تھا پھر اس نے ”کلام“ کو پیدا کیا، (یعنی کوئی ایسا نہ تھا جس سے کلام کر کے ”متکلم“ کہلائے اور جب مخاطب (ط پر زبر کے ساتھ، بات سننے والا) موجود ہوا تو اس نے اس سے ”کلام“ کیا تو متکلم کہلایا)

(بحوالہ کتاب اصول کافی، جلد ۱ صفحہ ۱۰۷)

خدا کے متکلم ہونے کا معنی

کتاب ”الاحتجاج“ میں صفوان بن یحییٰ سے روایت کی گئی ہے انہوں نے کہا کہ محدث ابوقرہ نے حضرت امام رضا علیہ السلام سے اپنے دیگر سوالات کے ضمن میں پوچھا کہ مجھے آگاہ فرمائیے..... میری جان آپ پر فدا ہو..... کہ خداوند عالم نے حضرت موسیٰ علیہ السلام سے کیونکر کلام کیا؟

امام نے ارشاد فرمایا: ”اللہ اعلم ہای لسان کلمہ بالسریانیة ام بالعبرانیة“، خدا خود بہتر جانتا ہے کہ اس نے موسیٰ سے کس زبان میں گفتگو کی، آیا سریانی زبان میں کی یا عبرانی زبان میں؟

محدث ابوقرہ نے اپنی زبان پر انگلی رکھ کر کہا کہ میرا سوال اس طرح کی زبان کے بارے میں ہے (یعنی آیا خداوند عالم کی بھی اس طرح کی زبان ہے جس کے ذریعے اس نے موسیٰ سے کلام کیا؟

امام نے ارشاد فرمایا:

”سبحان اللہ عما تقول ومعاذ اللہ ان یشبه خلقه او یتکلم بمثل ما هم یتکلمون ولكنہ

سبحانہ لیس کمثلہ شیء، و لا کمثلہ قائل فاعل“

جو تو کہہ رہا ہے اس سے خداوندِ عالم منزہ و پاک ہے اور معاذ اللہ (یعنی یہ بات درست نہیں) کہ وہ اپنی مخلوق سے مشابہت رکھتا ہو یا کلام کرنے والوں کی طرح کلام کرتا ہو! کوئی چیز اس کی مثل نہیں اور اسی طرح کوئی شکلم اس کی طرح کلام نہیں کرتا،

ابو قرہ نے کہا اس کے کلام کی کیا کیفیت ہے (وہ کس طرح کلام کرتا ہے)؟
 امام نے ارشاد فرمایا:

”کلام الخالق لمخلوق ليس ككلام المخلوق لمخلوق ، ولا يلفظ بشق فم ولسان ،
 ولكن يقول له كن فكان ، بمشيئة ما خاطب به موسى من الامر والنهي من غير تردد في نفس
 الخبير“

خالق کا مخلوق سے کلام کرنا، مخلوق کا مخلوق سے کلام کرنے جیسا نہیں اور وہ منہ اور زبان کے ذریعے تلفظ نہیں کرتا بلکہ وہ ”کلام“ کو اپنی مشیت سے وجود عطا کرتا ہے یعنی اس سے کہتا ہے ”کن“ (ہو جا) تو وہ ہو جاتا ہے (وجود پالیتا ہے)، حضرت موسیٰ علیہ السلام سے اس کا کلام کرنا یعنی اوامر و نواہی (احکامات) سے انہیں باخبر کرنا بھی اسی طرح تھا کہ اس تلفظ اور زبان سے الفاظ کی ادائیگی کی کوئی صورت نہ تھی۔ (کتاب احتجاج، طبرسی جلد ۲ صفحہ ۱۸۴)

نسخ البلاغہ کے حوالہ سے!

نسخ البلاغہ میں حضرت امیر المومنین علیؑ کا ایک خطبہ مذکور ہے جس میں آپؑ نے ارشاد فرمایا:

”متكلم بلا روية ، مرید لنا بهمة“

خدا، شکلم (کلام کرنے والا) ہے بغیر غور و فکر کرنے کے، اور ارادہ کرنے والا ہے بغیر ہمت و کوشش کے، (یعنی کلام کرنے کے لئے پہلے غور و فکر کرنے اور ارادہ کرنے کے لئے کوشش و کاوش کا محتاج نہیں) (نسخ البلاغہ، خطبہ ۱۷۹)

نسخ البلاغہ ہی میں ہے کہ آپؑ نے ایک خطبہ میں ارشاد فرمایا:

”الذی کلمہ موسیٰ تکلیماً ، و اراه من آياته عظیماً بلا جوارح و لا ادوات و لا نطق و لا

لہوات“

وہ خدا کہ جس نے موسیٰ سے ایک طرح کلام کیا اور انہیں اپنی عظیم نشانیاں دکھائیں مگر کسی آلات و وسائل کے ذریعے اور نطق و تلفظ کے ذریعے نہیں۔ (نسخ البلاغہ، خطبہ ۱۸۲)

مذکورہ بالا مطلب پر مشتمل کثیر روایات آئمہ اہل بیت علیہم السلام سے منقول ہیں اور ان سب میں اس امر کو بیان کیا گیا ہے کہ خداوند عالم کا کلام کہ جسے کتاب و سنت میں ”کلام“ سے موسوم کیا گیا ہے وہ اس کی فعلی صفت ہے، ذاتی صفت نہیں (صفت فعل ہے، صفت ذات نہیں)۔

ایک فلسفیانہ بحث

فلاسف حضرات کا کہنا ہے کہ: عام طور پر لوگ جس کام کو ”قول“ و ”کلام“ سے موسوم کرتے ہیں اس سے مراد یہ ہے کہ کلام کرنے والا شخص اپنے ذہن میں موجود معنی کو آوازوں کی اس مخصوص ترتیب کے ذریعے سننے والے کی سماعت کی نذر کرے جو خاص معنی کے لئے بنائی گئی ہو کہ جوں ہی مخاطب یا سننے والے شخص کے کانوں تک وہ آواز پہنچے تو اس کا وضعی معنی (جس معنی کے لئے اسے بنایا گیا ہو) کہ جو تکلم کے ذہن میں ہو وہ مخاطب یا سامع کے ذہن میں منتقل ہو جائے، اس سے کلام کی اصل غرض حاصل ہو جائے گی یعنی تفہیم و تفہم (سمجھانا اور سمجھنا)، ان حضرات کا کہنا ہے کہ ”کلام“ کی اصل حقیقت اس امر پر استوار قائم ہے کہ ایک پوشیدہ و غیر ظاہر معنی واضح و آشکار ہو جائے اور جہاں تک اس کی دیگر خصوصیات کا تعلق ہے مثلاً انسان کے سینہ میں پیدا ہونے والی آواز کا گلے سے گزر کر منہ کے ذریعے باہر نکلنا اور اس ترکیب کا حامل ہونا کہ معین کیفیت و متعین کیت کے ساتھ قابل سماعت ہو اور سنا جائے تو ان سب خصوصیات و اوصاف کا انسانی کلام کے مصداق میں پایا جانا ضروری ہے مگر وہ کلام کی اصل حقیقت میں دخل نہیں جو کہ تفہیم سے عبارت ہے۔

بہر حال کلام کے متعدد مصداق ہیں، ان میں سے ایک مصداق، لفظی کلام کا ہے یعنی وہ با معنی لفظ جو تکلم کے مافی الضمیر کو آشکار کرے، دوسرا مصداق وہ اشارہ ہے جو مطلوبہ معنی کا واضح مظہر ہو مثلاً آپ اپنے ہاتھ سے کسی کی طرف اشارہ کر کے یہ کہنا چاہیں: بیٹھ جا، آ جا، وغیرہ اور وہ آپ کے اشارہ سے آپ کا مقصد سمجھ لے، اسی طرح تمام موجودات کہ جن میں سے ہر ایک، اپنی وجودی علت کا معلول (اس سے وجود حاصل کرنے والا) ہے، وہ اپنے وجود کے ذریعے اپنی وجودی علت و سبب کی نشاندہی کرتا ہے اور اپنی ذاتی خصوصیات کے ذریعے اپنی اس ذاتی علت کی خصوصیات کا مظہر ہوتا ہے جو خود اپنی ذات کے تجاہوں میں چھپی ہوئی ہے کہ اگر یہ ”معلول“ اس کا مظہر نہ ہوتا تو اس کی حقیقت آشکار نہ ہوتی، بنا برائیں ہر ”معلول“ اپنے وجود کی خصوصیات کے ساتھ اپنی ”علت“ کا کلام ہے کہ وہ (علت) اس (معلول) کے ذریعے اپنی حقیقت اور اپنے کمالات کی گویا ہوتی ہے اور ”معلول“ کی تمام خصوصیات مجموعی طور پر اپنی ”علت“ کے کلمات میں سے

ایک ”کلمہ“ ہوتی ہے لہذا تمام موجودات میں سے ہر ایک، اپنی سرچشمہ فیض علت کے کمال کی مثال و تصویر ہوتا ہے اور نتیجتاً تمام موجودات اور تمام عالم امکان مجموعی طور پر خداوند عالم کا ”کلام“ ہے جس کے ذریعے وہ گویا ہوتا ہے (خداوند عالم ان کلمات کے ذریعے کلام کرتا ہے) تمام موجودات عالم امکان کلام الہی ہے اور ان کے ذریعے اس کے اسماء مقدسہ و صفات عالیہ کی پوشیدہ حقیقتیں ظاہر ہوتی ہیں تو جس طرح خداوند عالم، کائنات کا خالق ہے اور پورا عالم اس کی مخلوق ہے اسی طرح وہ اس عالم کے ذریعے متکلم (کلام کرنے والا) ہے اور اس کے ذریعے اپنے اسماء مبارکہ میں پوشیدہ عظمتوں اور اپنی صفات جلیلہ میں نہفتہ کمالات ظاہر کرتا ہے تو پورا عالم اس کا ”کلام“ ہے۔

بلکہ اگر جملہ (الدلالة على المعنى) کی حقیقت پر غور کریں تو ناگزیر اس مطلب کے قائل ہوں گے کہ ذات خدا، خود اپنی ذات کی دلیل ہے کیونکہ دلیل و ثبوت ہونا ایک وجودی امر ہے اور وجود و ہستی کے آثار میں سے ایک وجودی امر ہے، وجود و ہستی کے آثار میں سے ایک ہے لہذا عالم ہستی کی کوئی چیز اپنے طور پر اس صفت سے بہرہ مند نہیں ہو سکتی سوائے اس کے کہ خدا سے وابستہ و پیوستہ ہو، تو ہر شے (موجود) اپنے خالق و موجد کے وجود کا ثبوت ہے لیکن اس سے پیشتر وہ ایک طرح سے اپنے وجود کی خود دلیل ہوتی ہے لہذا یہ کہنا بجا ہے کہ کسی چیز کا اپنے وجود کے ذریعے اپنے خالق و موجد کے وجود کی دلیل ہونا اس کے اپنے آپ پر دلیل ہونے کی فرع ہے اور حقیقت میں اس کے وجود کی دلیل ہونے کا سرچشمہ بھی خداوند عالم ہے، تو نتیجتاً خداوند قدوس اس چیز کی اصل حقیقت و ذات اور اس کے اپنے غیر کی دلیل ہونے کی صفت، دونوں کی دلیل ہے (عام فہم الفاظ میں یوں بیان کیا جاسکتا ہے کہ ہر موجود جس طرح اپنی ذات کا ثبوت خود آپ ہوتا ہے اسی طرح (وجود و ہستی کی حامل شے) اپنے وجود کے ذریعے اپنے خالق کے وجود کو ثابت کرتا ہے، تو اس کا اپنے وجود کی دلیل ہونا اصل ہے اور خالق کے وجود کی دلیل ہونا اس کی فرع ہے، ظاہر ہے کہ اگر پہلے خود اپنی ذات کی دلیل ہوگا تو کسی دوسرے کی دلیل بھی بن سکے گا، لیکن جہاں تک خداوند عالم کا تعلق ہے تو وہ ہر شے کی دونوں صفتوں پر دلالت کرتا ہے یعنی وہ موجود کی اپنی ذات پر دلالت کرنے اور اپنے غیر کے وجود پر دلالت کرنے دونوں پر دلالت کرتا ہے اور حقیقت میں دلالت کی ہر جہت کا محور اسی کی ذات گرامی ہے کیونکہ خدا نے تمام موجودات کو وجود بخشا اور ان میں سے ہر ”موجود“ اپنے وجودی آثار کے ذریعے اپنے وجود اور اپنے اصل وجود کے ذریعے اپنے خالق کے وجود کی دلیل ہے، بنا براین ”وجود“ کی دنیا میں صرف ایک ذات خداوندی ہے جو خود اپنی ذات کے ساتھ اپنی ذات کی دلیل بھی ہے اور اپنی تمام مخلوقات کی دلیل بھی، لہذا جس طرح اس کی ذات کی ایک جہت پر ”کلام“ کا اطلاق صادق آتا ہے اسی طرح اس کی فعلی جہت کو بھی ”کلام“ سے تعبیر کرنا درست ہے جیسا کہ اس کی بابت بنیادی خطوط ذکر کئے جاسکے ہیں۔

مذکورہ بالا مطالب کا خلاصہ و نتیجہ یہ ہے کہ ”کلام“ (خداوند عالم کے ”متکلم“ ہونے) کی دو جہتیں ہیں، ایک

ذاتی اور دوسری فعلی، صفت ذات کے حوالہ سے اس طرح ہے کہ اس کی ذات ہی اس کی ذات کی دلیل ہے اور صفت فعل کے حوالہ سے اس طرح ہے کہ اس نے کائنات و تمام موجودات کو خلق کیا اور وجود بخشا اور ہر ”موجود“ (جسے وجود عطا کیا گیا ہے) اپنے موجود (وجود عطا کرنے والے) کے کمال کی دلیل و مظہر ہوتا ہے، لہذا خدا کی صفت ذات بھی ”کلام“ اور صفت فعل بھی ”کلام“ ہے۔

فلاسفہ حضرات کے جو بیانات ہم نے ذکر کئے ہیں اگر ان کو صحیح تسلیم کر بھی لیا جائے تب بھی لغت سے ان کی تائید نہیں ہوتی کیونکہ کتاب و سنت میں خدا کے کلام (متکلم ہونے) کا جن الفاظ و عبارات کے ذریعے اثبات کیا گیا ہے وہ اس طرح کی ہیں:

○ ”وَمِنْهُمْ مَّنْ كَلَّمَ اللَّهُ“ (ان میں سے بعض وہ ہیں کہ جن سے خدا نے کلام کیا)

○ ”وَكَلَّمَ اللَّهُ مُوسَى تَكْلِيمًا“ (اور خدا نے موسیٰ سے بھرپور کلام کیا)

○ ”قَالَ اللَّهُ لِيُعَسِّي“ (خدا نے کہا: اے عیسیٰ!)

○ ”وَقُلْنَا يَا آدَمُ“ (اور ہم نے کہا: اے آدم)

○ ”إِنَّا أَوْحَيْنَا إِلَيْكَ“ (ہم ہی نے تیری طرف وحی کی)

○ ”نَبَأَ فِي الْعَالَمِ الْخَبِيرِ“ (مجھے جاننے والے، آگاہ نے بتایا ہے)

واضح ہے کہ مذکورہ قرآنی تعبیرات میں لفظ ”کلام“ اور قول سے عین ذات یا اس جیسے معانی مراد نہیں لئے جا

سکتے۔

یہاں یہ نکتہ قابل ذکر و لائق توجہ ہے کہ ”کلام“ کی بحث ان قدیم ترین علمی بحثوں میں سے ایک ہے جو علماء اسلام کے درمیان معرکتہ الآراء رہی ہیں اور محققین نے اس کی بابت کثیر وقت صرف کیا، اسی مناسبت سے اعتقادات کے علم کو علم کلام سے موسوم کیا گیا کیونکہ ابتداء میں خدا کے کلام کے بارے میں یہ بحث ہوئی کہ آیا وہ ”قدیم ہے“ یا حادث؟ (کلام کے قدیم یا حادث ہونے کی بحث کی بناء پر علم الاعتقاد کو علم الکلام کہا جانے لگا)۔

کلام کے بارے میں اشاعرہ کا عقیدہ

اشاعرہ کا عقیدہ یہ تھا کہ خدا کا کلام ”قدیم“ ہے، انہوں نے ”کلام“ کی تفسیر و تشریح اس طرح کی کہ ”کلام“ سے مراد وہ معانی ہیں جو ذہن میں موجود ہوتے ہیں اور لفظی کلام (الفاظ) ان کی دلیل و مظہر ہے اور وہ معانی، خداوند عالم

کے علوم ہیں جو اس کی ”قدیم“ ذات کے ساتھ ساتھ ہیں تو جس طرح ذات ”قدیم“ ہے اسی طرح وہ معانی بھی ”قدیم“ ہیں اور جہاں تک ”لفظی کلام یعنی صداؤں اور الحان کا تعلق ہے تو وہ ”حادث“ و نو پیدا ہے جو کہ یقینی طور پر زائد علی الذات ہیں (اصل ذات کے علاوہ ہیں)،

معتزلہ کا نظریہ

معتزلہ کا عقیدہ تھا کہ خدا کا کلام ”حادث“ ہے، انہوں نے ”کلام“ کی تفسیر اس طرح کہ ”کلام“ ان الفاظ کا نام ہے جو اپنی وضع و بناوٹ کی بناء پر متعینہ معانی پر دلالت کرتے ہیں اور عرف عام میں بھی اسی کو ”کلام“ کہا جاتا ہے، لیکن جن نفسانی و ذہنی معانی کو اشاعرہ نے ”کلام“ سے تعبیر کیا ہے وہ ”کلام“ نہیں بلکہ لوح نفس پر ثبت علمی صورتیں ہیں، اس مطلب کو دوسرے لفظوں میں یوں بیان کیا جاسکتا ہے کہ ہم جب کلام کرتے ہیں تو اپنے باطن میں ذہنی مفہم جو کہ علمی صورتیں ہیں، کے علاوہ کچھ نہیں پاتے لہذا اگر اشاعرہ نفسانی کلام سے وہی مفہم مراد لیتے ہیں تو وہ کلام نہیں بلکہ علم ہے اور اگر ان کی مراد علمی صورتوں کہ جو لوح ذہن پر ثبت ہوتی ہیں کے علاوہ کوئی چیز ہے تو یہ درست نہیں کیونکہ ان صورتوں کے سوا کوئی چیز باطن میں پائی ہی نہیں جاتی،

معتزلہ کے نظریہ پر ایک اعتراض

ممکن ہے کہ ”معتزلہ“ کے مذکورہ بیان پر یہ اعتراض وارد ہو کہ یہ بات خارج از امکان نہیں کہ ایک چیز دو جہتوں و حوالوں اور دو لحاظوں و نسبتوں سے دو صفتوں یا زیادہ کا مصداق قرار پائے، تو یہ بات کیوں درست نہیں قرار دی جاسکتی کہ ایک ہی ذہنی صورت، حقیقت الامر کے ظاہر و منکشف ہونے کے حوالہ سے ”علم“ کہلائے اور اس لحاظ سے کہ علم ہے اور دوسروں کو اس کا افادہ و افاضہ ممکن ہے ”کلام“ سے تعبیر کیا جائے؟

اشاعرہ و معتزلہ کے نزاع کا بنیادی حل

اشاعرہ اور معتزلہ کے درمیان واقع ہونے والے نزاع کی بیخ کنی اس طرح ممکن ہے کہ خداوند عالم کی صفت علم

کے حوالہ سے بحث کی جائے اور اس کا صحیح معنی ملحوظ ہو تو نزاع کی نوبت ہی نہیں آئے گی، خداوند عالم کی صفت علم خواہ جس معنی میں بھی ہو وہ علم حضوری ہے حصولی نہیں ہے یعنی اگر صفت علم کا معنی ”علم تفصیلی بالذات“ اور علم اجمالی بالغیر کیا جائے یا علم تفصیلی بالذات و بالغیر فی مقام الذات کیا جائے تو یہ دونوں معانی اس علم کے ہیں جو عین ذات ہے، اور اگر صفت علم سے ”علم تفصیلی قبل الایجاد و بعد الذات“ یا ”علم تفصیلی بعد الایجاد و بعد الذات جمیعاً“ مراد لیا جائے تو ان صورتوں میں بھی خدا کا علم، حضوری ہے حصولی نہیں ہے، جبکہ اشاعرہ اور معتزلہ نے جس صفت علم کی بنیاد پر بحث و نزاع کیا ہے وہ علم حصولی ہے جو کہ لوح ذہن پر ثبت ہونے والے ان مفہیم سے عبارت ہے جو عالم خارج از ذہن سے ذہن میں داخل ہوتے ہیں اور ان سے کوئی بیرونی آثار ظاہر نہیں ہوتے اور ہم نے اس سلسلہ میں اس کے بر محل ٹھوس دلیل قائم کر کے ثابت کیا ہے کہ ”مفہیم“ و ”ماہیات“ انسانی ذہن یا انسان کے قریب الجنس اس حیوان کے ذہن کے علاوہ کسی جگہ ٹھکانہ نہیں کرتے جو اپنے حیاتی اعمال و امور کو ظاہری حواس اور باطنی احساسات کے ذریعے انجام دیتا ہے، اور خداوند عالم اس سے بالاتر و منزہ اور پاک ہے کہ وہ جسمانی ذہن رکھتا ہو کہ جس پر مفہیم و ماہیات ثبت ہوں کیونکہ اعتباری مفہیم و ماہیات کا معیار ”وہم“ و خیال کے سوا کچھ نہیں مثلاً ”عدم“ کا مفہوم اور معاشرتی اعتبارات کے مفہیم وغیرہ، تو اس طرح کے مفہیم کا ذات خداوندی کی بابت تصور ہی درست نہیں کیونکہ اگر اسے اعتباری مفہیم و ماہیات والے ذہن کا حامل قرار دیا جائے تو اس کی مقدس ذات کو جسمانی ترکیب سے متصف اور حوادث و نوپیدا امور کا شکار ماننا پڑے گا اور اس کے کلام میں صدق و کذب کے تصورات کی گنجائش پیدا ہو جائے گی جبکہ وہ اس طرح کے مسائل سے منزہ و پاک ہے۔

اور جہاں تک الفاظ کی زنجیروں میں جکڑے ہوئے مفہیم سے آگاہی کی بابت علم خداوندی کا تعلق ہے تو اس سلسلہ میں عنقریب اس کے موزوں مقام پر واضح بیان و تذکرہ ہوگا۔ انشاء اللہ تعالیٰ۔

(مؤلف کے بیان کا خلاصہ یہ ہے کہ اشاعرہ اور معتزلہ نے خدا کے ”کلام“ کے حادث یا قدیم ہونے کی بحث ہی غلط بنیاد پر کی ہے کیونکہ ان کی بحث و نزاع کا محور ”علم حصولی“ ہے..... یعنی جو علم حاصل شدہ ہو..... جبکہ خداوند عالم کا علم حصولی نہیں بلکہ حضوری ہے یعنی اس کی عین ذات ہے، لہذا ان کا نزاع بنیادی طور پر ہی نادرست ہے، اب خدا کے علم سے جو معنی بھی مراد لیں اس سے اصل حقیقت میں فرق نہیں پڑتا، علم حصولی، ذہن کا محتاج ہے جو کہ جسم کے اجزاء میں سے ہے اور خداوندی ذات جسمانی اعضاء و اجزاء سے پاک و بے نیاز ہے، م۔)

آیت ۲۵۵

اللَّهُ لَا إِلَهَ إِلَّا هُوَ الْحَيُّ الْقَيُّومُ ۚ لَا تَأْخُذُهُ سِنَّةٌ وَلَا نَوْمٌ ۚ لَهُ مَا فِي السَّمٰوٰتِ
 وَمَا فِي الْأَرْضِ ۗ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ ۗ يَعْلَمُ مَا بَيْنَ أَيْدِيهِمْ وَمَا
 خَلْفَهُمْ ۗ وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ ۗ وَسِعَ كُرْسِيُّهُ السَّمٰوٰتِ
 وَالْأَرْضَ ۗ وَلَا يَئُودُهُ حِفْظُهُمَا ۗ وَهُوَ الْعَلِيُّ الْعَظِيمُ ﴿۲۵۵﴾

ترجمہ

○ ” اللہ، کہ جس کے سوا کوئی معبود نہیں، وہ زندہ و پایندہ ہے، اسے ادگھ آتی ہے نہ نیند، اسی کی ملکیت ہے جو کچھ آسمانوں میں ہے اور کچھ زمین میں ہے۔ کون ہے جو اس کے اذن کے بغیر اس کے پاس شفاعت کرے، وہ اس سب کچھ کو جانتا ہے جو لوگوں کے سامنے ہے اور جو ان کے پیچھے ہے (ان کے ماضی اور حال و مستقبل سے آگاہ ہے) جبکہ لوگ اس کی مشیت و چاہت کے سوا اس کے علم کے بارے میں کسی چیز سے آگاہ ہی حاصل نہیں کر سکتے اس کا اقتدار آسمانوں اور زمین کی وسعتوں پر محیط ہے اور ان کی حفاظت اس پر بوجھ نہیں ہوتی، (اسے تھکاتی نہیں) وہ بلند و بالا اور عظمت والا ہے۔“

(۲۵۵)

تفسیر و بیان

توحید کے حوالہ سے چند بنیادی مطالب

○ ” اَللّٰهُ لَا اِلٰهَ اِلَّا هُوَ اَلْحَيُّ الْقَيُّوْمُ ”

(اللہ، نہیں ہے کوئی معبود سوائے اس کے، وہ زندہ و پایندہ ہے)

سورۃ فاتحہ میں لفظ ”اللہ“ کی بابت کچھ مطالب ذکر ہو چکے ہیں اور یہ بات بیان ہو چکی ہے کہ یہ لفظ (اللہ) خواہ ”الہ الرجل“ (وہ شخص حیرت زدہ ہو گیا) سے ”ولہ“ بمعنی حیرت سے مشتق ہو یا ”الہ الرجل“ (اس شخص نے عبادت و پرستش کی) سے مشتق ہو دونوں صورتوں میں اس کا لازم المعنی یہ ہے کہ اس میں اس ذات کی طرف اشارہ مقصود ہے جو تمام کمالی صفات کی جامع ہے (اس میں ہر کمال صفت یکجا ہے)۔

”لَا اِلٰهَ اِلَّا هُوَ“ سے متعلق بعض مطالب سورۃ بقرہ کی آیت مبارکہ ۱۶۳ میں جملہ ”وَاللّٰهُمَّ اِلٰهَ وَاٰجِدُ“ کی تفسیر میں ذکر ہو چکے ہیں، اگرچہ اس جملہ (لَا اِلٰهَ اِلَّا هُوَ) میں ضمیر ”هو“ کی بازگشت لفظ جلالہ (اللہ) کی طرف ہوتی ہے کہ جس کا معنی وہ ذات ہے جو تمام کمالی صفات کی جامع ہے لیکن اس لفظ کا کثرت استعمال کے نتیجہ میں خداوند عالم کا مخصوص نام ہو جانا اس امر پر دلالت کرتا ہے کہ اس سے اصل ذات بحیثیت ذات مراد ہے اگرچہ وہ بعض صفاتی معانی پر مشتمل ہے کہ جن کا اشارہ الف و لام (ال الہ۔ اللہ) کے ذریعے ہوتا ہے یا یہ کہ لفظ ”اللہ“ کا اطلاق ہی اصل ذات پر ہوتا ہے، بنا بریں جملہ مبارکہ ”لَا اِلٰهَ اِلَّا هُوَ“ اللہ کے سوا ان تمام خداؤں کی الوہیت و خدائی کے حق کی نفی کرتا ہے جن کی خدائی کا اثبات مشرکین نے کیا۔

”حیات“ کا معنی و مفہوم

لفظ ”حی“، ہمیشہ زندہ رہنے والی ذات کا نام ہے۔ یہ لفظ صفت مشبہ ہے لہذا دیگر صفات مشبہ کی طرح دوام اور ہمیشگی پر دلالت کرتا ہے،..... ”حی“ خداوند عالم کی دائمی حیات کا مظہر لفظ ہے.....

موجودات عالم کے بارے میں مطالعہ کے آغاز ہی میں لوگوں کو معلوم ہو گیا کہ ان کی دو قسمیں ہیں:

- (۱) وہ موجودات جو ہمیشہ ایک ہی حالت میں ہوتی ہیں اور جب تک وہ باقی رہتی ہیں ان کی حالت یکساں رہتی ہے، وقت کی تیز رفتاری ان کے احوال و اطوار میں تبدیلی پیدا نہیں کرتی بلکہ وہ جوں کی توں رہتی ہیں جیسے پتھر اور دیگر جمادات،
- (۲) وہ موجودات جو ہمیشہ تغیر و تبدل سے دوچار ہوتی ہیں، ان کی حالتیں بدلتی رہتی ہیں، امتداد زمانہ کے ساتھ ساتھ ان کی قوتیں و توانائیاں بے اثر ہو جاتی ہیں جبکہ ان کے اجسام بقاء کی نعمت سے بہرہ مند ہوتے ہیں جیسے انسان اور دیگر حیوانات و نباتات کہ ہم عام طور پر ان کا مشاہدہ کرتے ہیں کہ رفتہ رفتہ ان کی قوائے احساس میں ضعف و ناتوانی پیدا ہو جاتی ہے یہاں تک کہ وہ کلی طور پر کام کرنا چھوڑ دیتی ہیں، اس صورت حال سے انسان ایک ناقابل انکار حقیقت سے آگاہ ہو جاتا ہے اور وہ یہ کہ ظاہری حواس کے پیچھے ایک ایسی شے موجود ہے جو تمام احساسات، علمی ادراکات اور علم و ارادہ پر مبنی افعال کا سرچشمہ ہے اس کا نام ”زندگی“، اور اس کے کھل طور پر بے اثر ہو جانے کو ”موت“ کہتے ہیں، تو ”زندگی“ ایک ایسی وجودی حقیقت ہے جس سے علم و قدرت کے چشمے پھوٹتے ہیں، چنانچہ اسی وجودی حقیقت (حیات) کو خداوند عالم نے اپنے مقدس کلام میں مورد تاکید قرار دیا ہے، چند آیات ملاحظہ ہوں: س

سورہ حدید، آیت ۱۷:

○ ”إِعْلَمُوا أَنَّ اللَّهَ يَحْيِي الْأَمْوَاضَ بَعْدَ مَوْتِهَا“

(آگاہ ہو کہ اللہ زمین کو اس کے مرجانے کے بعد زندہ کرتا ہے)

سورہ فصلت، آیت ۳۹:

○ ”أَتْلُكَ تَرَى الْأَرْضَ خَاشِعَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ ۗ إِنَّ الَّذِي أَحْيَاهَا لَمُحْيِي

الْمَوْتِ“

(تو دیکھتا ہے کہ زمین بے حس و حرکت پڑی ہوتی ہے پھر ہم جوں ہی اس پر پانی ڈالتے ہیں تو حرکت و جوش میں آ

جاتی ہے اور پھلنا پھولنا شروع ہو جاتی ہے، یقیناً جس نے اسے زندہ کیا (حیات عطا کی) وہ مردوں کو زندہ کرنے والا ہے)

سورہ فاطر، آیت ۲۲:

○ ”وَمَا يَسْتَوِي الْأَحْيَاءُ وَلَا الْأَمْوَاتُ“

(زندہ (حیات والے) سب ایک جیسے نہیں اور نہ ہی مردے ایک جیسے ہیں)

سورہ انبیاء، آیت ۳۰:

○ ”وَجَعَلْنَا مِنَ الْمَاءِ كُلَّ شَيْءٍ حَيٍّ“

(اور ہم نے ہر زندہ چیز (صاحب حیات) کو پانی سے پیدا کیا)

موخر الذکر آیت مبارکہ ہر زندہ چیز کی زندگی کی اساس بیان کرتی ہے خواہ وہ انسان ہو، حیوان ہو یا نبات۔

اسی طرح کلام الہی میں زندگی کی اقسام کو ذکر کیا گیا ہے چنانچہ ارشاد حق تعالیٰ ہے:

سورہ یونس، آیت ۷:

○ ”وَرَأَوْا بِالْحَيٰوةِ الدُّنْيَا وَاظْمَأْ تُوَابِهَا“

(وہ دنیاوی زندگی پر راضی و خوش ہوئے اور اسی سے مطمئن و دل بستہ ہو گئے)

سورہ مؤمن، آیت ۱۱:

○ ”رَبَّنَا آمَنَّا بِالْآٰثِنَتَيْنِ وَآٰحِبَبْنَتِنَا الشُّكْنَيْنِ“

(اے ہمارے پروردگار! تو نے ہمیں دو مرتبہ موت دی اور دوبار زندہ کیا)

اس آیت میں دو مرتبہ زندہ کرنے سے دو قسم کی زندگی عطا کرنا مراد ہے: ایک برزخ کی زندگی، دوسری آخرت

کی زندگی، تو جس طرح زندوں کی اقسام ہیں اسی طرح زندگی کی بھی قسمیں ہیں، اگرچہ خداوند عالم نے دنیا کی زندگی کو

”زندگی“ سے تعبیر کیا ہے لیکن دیگر متعدد مقامات میں اسے نہایت بے قیمت و پست اور ناقابل توجہ و اعتناء چیز قرار دیتے

ہوئے ارشاد فرمایا:

سورہ رعد، آیت ۲۶:

○ ”وَمَا الْحَيٰوةُ الدُّنْيَا فِي الْآٰخِرَةِ إِلَّا مَتَاعٌ“

(دنیا کی زندگی، آخرت کی زندگی کے مقابلے میں نہایت معمولی شے کے سوا کچھ نہیں)

سورہ نساء، آیت ۹۴:

○ ”تَبْتَغُونَ عَرَصَ الْحَيٰوةِ الدُّنْيَا“

(تم دنیا کی زندگی کا (بے مایہ) مال چاہتے ہو)

سورہ کہف، آیت ۲۸:

○ ”تُرِيدُ زِينَةَ الْحَيَاةِ الدُّنْيَا“

(تو دنیاوی زندگی کی زیب و زینت چاہتا ہے)

سورہ انعام، آیت ۳۲:

○ ”وَمَا الْحَيَاةُ الدُّنْيَا إِلَّا لَعِبٌ وَلَهْوٌ“

(دنیاوی زندگی کھیل کود اور بے مقصد چیز کے سوا کچھ نہیں)

سورہ حدید، آیت ۲۰:

○ ”وَمَا الْحَيَاةُ الدُّنْيَا إِلَّا مَتَاعُ الْغُرُورِ“

(دنیاوی زندگی، فریب و دھوکہ دینے والے مال سے زیادہ کچھ نہیں)

”دنیا“ کے مختلف نام اور ان کی وضاحت

مذکورہ بالا آیات مبارکہ میں خداوند عالم نے دنیاوی زندگی کو ”متاع“، ”عرض“، ”زینت“، ”لعب و لہو“، اور ”متاع الغرور“ قرار دیا ہے،

”متاع“ اس چیز کو کہتے ہیں جسے کسی دوسری شے کے لئے اختیار کیا جائے (خود مقصد نہ ہو بلکہ کسی مقصد تک رسائی کا ذریعہ ہو)۔

”عرض“ اس چیز کو کہتے ہیں جو سامنے آئے اور پھر زائل و ختم ہو جائے،

”زینت“ اس زیب و زیبائش کو کہتے ہیں جو کسی چیز سے تعلق رکھتی ہو اور اس چیز کو خوبصورت و جمیل بنا دے تاکہ وہ چیز اس حسن و جمال کی بناء پر مرغوب و محبوب قرار پائے، گویا دیکھنے والے کی نظروں میں وہ خوبصورتی، اصل مقصد و مقصود نہیں بلکہ وہ چیز مقصود ہوتی ہے جس سے وہ جمال وابستہ ہوتا ہے، لہذا حسن و جمال ہرگز مقصود مرغوب نہیں ہوتا۔

”لہو“ اس بے مقصد کام کو کہتے ہیں جو انسان کو اپنے ساتھ مصروف کر کے اسے اس کے لازمی و اہم اور ضروری کام سے باز رکھے۔

”لعب“ اس کام کو کہتے ہیں جسے کسی خیالی و غیر حقیقی مقصد کے لئے انجام دیا جائے۔

”متاع الغرور“ اس چیز کو کہتے ہیں جو انسان کو دھوکہ و فریب میں مبتلا کرے۔

دنیاوی زندگی کی بابت مذکورہ بالا آیات میں جو مطالب ذکر کئے گئے ہیں ان کی تفسیر و توضیح درج ذیل آیہ شریفہ میں ہوتی ہے:

سورہ عنکبوت، آیت ۶۴:

○ ”وَمَا هَذِهِ الْحَيَاةُ الدُّنْيَا إِلَّا لَهْوٌ وَلَعِبٌ وَإِنَّ الدَّارَ الْآخِرَةَ لَهِیَ الْحَيَاةُ لَوْ كَانُوا يَعْلَمُونَ“
(دنیاوی زندگی، بیہودہ و بے مقصد چیز کے سوا کچھ نہیں، اور اگر وہ آگاہ ہوں تو آخرت کی زندگی ہی حقیقی زندگی ہے) اس آیت میں یہ وضاحت کی گئی ہے کہ دنیاوی زندگی، حقیقی زندگی یعنی باکمال حیات نہیں جبکہ آخرت کی زندگی ہی حقیقی زندگی و باکمال حیات ہے، آیت مبارکہ زندگی کی حقیقت و کمال کی دنیاوی زندگی سے نفی کرتی ہے اور آخرت کی زندگی کے لئے اس کا اثبات کرتی ہے یعنی وہ زندگی کہ جس کے بعد موت نہیں چنانچہ ارشاد الہی ہے:

سورہ دخان، آیت ۵۶:

○ ”اٰمِنِیْنَ ۗ لَا یَدُوُّوْنَ فِیْہَا الْمَوْتَۃَ اِلَّا الْمَوْتَۃَ الْاُولٰۤی“

(وہ امن و اطمینان میں ہوں گے، وہ اس میں موت کا ذائقہ نہ چکھیں گے سوائے اس پہلی موت کے۔ جسے وہ

چکھ چکے تھے.....)

سورہ ق، آیت ۳۵:

○ ”لَهُمْ مَا یَشَآءُوْنَ فِیْہَا وَلَٰكِن یَّأْمُرُوْنَ“

(ان کے لئے اس (بہشت) میں وہ سب کچھ ہوگا جو وہ چاہیں گے اور ہمارے پاس اور بہت کچھ ہے) ان آیتوں سے ثابت ہوتا ہے کہ اہل آخرت موت سے دوچار نہ ہوں گے اور نہ ہی اپنی زندگی سے لطف اندوز ہونے میں کسی طرح کے نقص و کمی اور پریشانی کا شکار ہوں گے، البتہ پہلی صفت و خصوصیت یعنی امن و اطمینان سے بہرہ مند ہونا آخرت کی حقیقی زندگی ہی سے خاص و مختص اور اس کی لازمی صفت ہے۔

یاد رہے کہ آخرت کی زندگی ہی حقیقی معنی میں زندگی ہے کیونکہ اس پر موت کا آنا خارج از امکان ہے جبکہ دنیا کی زندگی ایسی نہیں..... دنیا کی زندگی پر موت طاری ہوتی ہے..... لیکن اس کے باوجود خداوند عالم نے دیگر کثیر آیات میں اس امر کا اظہار فرمایا ہے کہ آخرت کی حقیقی زندگی عطا کرنے والا وہی ہے، اور وہی ہے جو آخرت میں انسان کو زندہ کرنے والا ہے، اسی کے دست قدرت ہی میں تمام امور کی باگ ڈور ہے، آخرت کی زندگی کا مالک بھی وہی ہے، اخروی زندگی اس کی مملوک ہے خود اپنی مالک نہیں، اور اسی کے قبضہ قدرت و اقتدار میں ہے مطلق و بے لگام نہیں یعنی وہ اپنی مذکورہ خصوصیت (کہ اس پر موت عارض نہ ہوگی) کی مالک ہے مگر خدا کی عطا و عنایت کے ذریعے نہ کہ اپنے آپ سے!

ان بیانات سے یہ حقیقت کھل کر سامنے آتی ہے کہ حقیقی زندگی وہ ہے جس پر ذاتا ہی موت کا عارض ہونا ممکن نہ ہو اور یہ بات کسی طور پر قابل تصور نہیں سوائے اس کے کہ زندگی، اس کی عین ذات ہو اس پر عارض اور اس سے لاحق و لاحق نہ ہوئی ہو اور نہ ہی کسی کی عطا کردہ ہو، جیسا کہ قرآن مجید میں ارشاد الہی ہے:

سورہ فرقان، آیت ۵۸:

○ ”وَتَوَكَّلْ عَلَى الْحَيِّ الَّذِي لَا يَمُوتُ“

(اور بھروسہ کر اس زندہ پر جو کبھی نہیں مرے گا..... یعنی جس پر موت عارض نہ ہوگی)

لہذا حقیقی زندگی ”واجب و لازمی زندگی“ سے عبارت ہے جو کہ ذات باری تعالیٰ کی زندگی ہے اور اس سے مراد یہ ہے کہ اس کی زندگی وجود ہی ایسا ہے کہ وہ ذاتا عالم و قادر ہے۔ یہی وجہ ہے کہ اس نے حقیقی زندگی کو اپنی ذات میں منحصر قرار دیا ہے چنانچہ ارشاد ہوا:

سورہ غافر، آیت ۲:

○ ”هو الحي لا اله الا هو“

(وہ زندہ ہے، نہیں ہے کوئی معبود سوائے اس کے!)

اس جملہ میں حقیقی حصر ہے اضافی حصر نہیں ہے (حقیقی و غیر اضافی حصر سے مراد یہ ہے کہ حیات کا اس کی ذات میں منحصر ہونا کسی دوسرے کے حوالہ و نسبت سے نہیں بلکہ اس کی اصل ذات ہی ایسی ہے) اور یہ کہ حیات کی حقیقت جو کہ موت سے آئینہ نہیں اور اس پر فنا و زوال طاری نہیں ہو سکتا وہ صرف خداوند عالم کی زندگی ہے۔

بنا بریں زیر نظر آیت مبارکہ ”اللَّهُ لَا إِلَهَ إِلَّا هُوَ الْحَيُّ الْقَيُّومُ.....“ اور اس کی مانند آیت شریفہ:

”الْحَيُّ الْقَيُّومُ.....“ (سورہ آل عمران آیت ۱) میں لفظ ”حی“ کو جملہ اسمیہ میں دوسری

”خبر“ قرار دینا موزوں و مناسب ہے اور وہ اس طرح کہ ”اللَّهُ“ مبتداء اور جملہ ”لَا إِلَهَ إِلَّا هُوَ“ اس کی پہلی ”خبر“

اور ”الْحَيُّ“ اس کی دوسری ”خبر“ ہے، ”الْحَيُّ“ کو جملہ میں دوسری ”خبر“ قرار دینے سے معنی میں ”حصر“ ثابت ہوگا

(کیونکہ جملہ اسمیہ میں بنیادی طور پر دو جزو ہوتے ہیں: ایک مبتداء، دوسرا خبر، اور جب ”خبر“ میں مزید اضافہ ہو تو اس سے

تاکید اور ”حصر“..... خبر کا مقصد ہی سے مخصوص ہونا..... سمجھا جاتا ہے) اور آیت اس ترتیب سے قرار دی جائے گی (اللہ

الْحَيُّ.....) تو اس سے یہ معنی سمجھا جائے گا کہ ”زندگی“ صرف اور صرف خدا سے خاص و مختص ہے اور اس کے علاوہ جو بھی

زندگی رکھتا ہے وہ خدا کی عطا کردہ ہے۔

”قیوم“ سے کیا مراد ہے؟

لفظ ”قیوم“، علماء علم الصرف کے بقول ”فیعول“ کے وزن پر ہے جس طرح سے لفظ، ”قیام“ جو کہ ”قیام“ سے ”فیعال“ کے وزن پر ہے، یہ ایک صفت ہے جو مبالغہ پر دلالت کرتی ہے، ”قیام“ سے مراد کسی چیز کی حفاظت کرنا، کسی کام کو انجام دینا، اس کی تدبیر و تنظیم کرنا، کسی کی تربیت و پرورش کرنا، نگرانی کرنا اور کسی چیز پر قدرت پانا ہے، یہ سب معانی لفظ ”قیام“ سے ماخوذ ہیں اور چونکہ ”قیام“ کا معنی، کھڑا ہونا ہے لہذا اسے قیام کرنے اور اقدام کرنے کے مذکورہ معانی میں مناسبت کی بناء پر استعمال کیا جاتا ہے (جیسا کہ عام طور پر کہا جاتا ہے کہ میں نے فلاں کا اقدام کیا، فلاں شخص کی نگرانی کے لئے قیام کیا، حفاظت و تربیت کے لئے قیام کیا وغیرہ)۔

خداوند عالم نے اپنی مخلوق کے امور کا قیام (ذمہ داری اور اقدامات) اپنی مقدس ذات سے مخصوص و مختص اور وابستہ قرار دیا ہے چنانچہ اس نے اپنے کلام میں ارشاد فرمایا:

سورہ رعد، آیت ۳۳:

○ ”أَفَمَنْ هُوَ قَائِمٌ عَلَىٰ كُلِّ نَفْسٍ بِمَا كَسَبَتْ“

(یا وہ ذات جو ہر شخص اور اس کے اعمال پر قائم (قیام کرنے والا) ہے.....)

ایک اور مقام پر جامع الفاظ میں ارشاد فرمایا:

سورہ آل عمران، آیت ۱۸:

○ ”شَهِدَ اللَّهُ أَنَّهُ لَا إِلَهَ إِلَّا هُوَ ۖ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ ۗ لَا إِلَهَ إِلَّا هُوَ الْعَزِيزُ

الْحَكِيمُ“

(گواہی دی کہ اللہ نے کہ نہیں ہے کوئی معبود سوائے اس کے، اور فرشتوں اور ان صاحبان علم نے گواہی دی جو عدل کے

ساتھ قائم (قیام کرنے والے) ہیں، نہیں ہے کوئی معبود سوائے اس کے، وہ عزت و غلبہ والا اور حکمت و دانائی والا ہے)

اس آیت سے یہ ثابت ہوتا ہے کہ خداوند عالم تمام موجودات پر عدل کے ساتھ قائم (ان کے لئے قیام و اقدام

کرنے والا) ہے، وہ جو کچھ کسی کو عطا کرتا ہے یا روک لیتا ہے سب عدل پر مبنی ہوتا ہے (وجود و ہستی، عطا و ممنوعیت کے سوا

کچھ نہیں) یعنی وہ ہر چیز کو وہی کچھ عطا کرتا ہے جس کی وہ اہل و لائق اور سزاوار و حقدار ہوتی ہے..... کہ یہی عدل کا معنی

ہے.....

اس کے بعد خداوند عالم نے ارشاد فرمایا: ”هُوَ الْعَزِيزُ الْحَكِيمُ“ یعنی عدل کے ساتھ قیام کرنا (اقدام کرنا) ہی اس کے دو

کریم و پاکیزہ ناموں کا تقاضا ہے یعنی وہ اپنی عزت و غلبہ (العزیز) کی بناء پر ہر چیز پر قائم ہے اور اپنی حکمت و دانائی (الحکیم) کی بناء پر ہر چیز کے بارے میں عدل سے کام لیتا ہے۔

خلاصہء کلام یہ کہ خداوند عالم چونکہ مبدأ و سرچشمہ وجود و ہستی ہے اور ہر چیز کے وجود، اوصاف اور وجودی آثار کا سرآغاز و مرکز فیض وہی ہے، جو چیز بھی کسی چیز کا سرچشمہ فیض ہے اس کا منشاء و محور بالآخر خدا کے سوا کوئی نہیں، وہ ہر چیز پر ہر جہت و حوالہ سے حقیقی معنی میں قائم ہے، اس کے حقیقی معنی میں قائم ہونے میں کسی بھی پہلو سے نقص و خلل اور رکاوٹ وغیرہ نہیں پائی جاتی اور اس طرح کا ہمہ پہلو قیام، خدا کے علاوہ کسی کے بس میں نہیں اور نہ ہی کسی کا حق ہے سوائے اس کے کہ خدا کسی جہت میں کسی کو یہ حق عطا کرے اور اس کا قیام بالآخر خدا کے اذن پر منتہی و وابستہ ہو۔

بنا برائے خدا کا قیام کرنا حقیقی معنی میں اور ہمہ پہلو ہے جبکہ غیر خدا کا قیام محدود اور خدا کے اذن سے وابستہ اور موقوف ہے۔ بہر حال یہاں دو طرح سے ”حصر“ پایا جاتا ہے:

(۱) قیام کا خدا کے ساتھ حصر (خاص و مختص ہونا) اور (۲) خدا کا قیام کے ساتھ حصر، یعنی جس طرح اس کے علاوہ کوئی بھی حقیقی و جامع قیام نہیں کرتا ہے بلکہ وہی ہے جو ہر چیز کے لئے حقیقی و ہمہ پہلو قیام کرتا ہے، اسی طرح وہ قیام ہی سے مخصوص ہے یعنی وہ جو کچھ کرتا ہے وہ ”قیام“ ہے، اس کا ہر کام، قیام ہے، وہ ”قیام“ کے سوا کچھ کرتا ہی نہیں، چنانچہ زیر نظر آیت میں ”حصر“ کی پہلی قسم کو لفظ ”قیوم“ کے ذریعے بیان کیا گیا جو کہ جملہ اسمیہ میں ”خبر بعد الخبر“ کے طور پر ہے یعنی مبتداء (اللہ) کی خبر ہے اور ”حصر“ کی دوسری قسم کو دوسرے جملہ ”لَا تَأْتِيهِ سِنَّةٌ وَلَا نَوْمٌ“ (اسے اونگھ آتی ہے اور نہ نیند طاری ہوتی ہے) کے ذریعے بیان کیا گیا ہے۔

مذکورہ بالا بیان سے ایک اور مطلب بھی ظاہر ہوتا ہے اور وہ یہ کہ ”قیوم“ ان تمام اضافی (اضافتی) اسماء مبارکہ کا جامع اور بنیادی نام ہے جو خداوند عالم کے لئے ثابت ہیں، اضافی (اضافتی) اسماء سے وہ اسماء مراد ہیں جو کسی حوالہ سے ذات سے باہر معنی پر دلالت کرتے ہیں (یعنی وہ اصل ذات نہیں بلکہ کسی حوالہ و نسبت سے ذات سے وابستہ ہیں) مثلاً خالق، (پیدا کرنے والا) رازق، (روزی دینے والا) مبداء، (ابتداء کرنے والا) معید، (واپس لوٹانے والا) محی، (زندہ کرنے والا، حیات عطا کرنے والا) ممیت، (موت دینے والا) مغفور، (معاف کرنے والا) رحیم، (رحم کرنے والا) ودود، (محبت کرنے والا) اور اس کے علاوہ دیگر اسماء مبارکہ، یہ سب نام اس کے ”قیوم“ ہونے کی بناء پر ہیں کیونکہ خلق کرنا، ایک طرح سے مخلوق کو وجود عطا کرنے کا قیام کرنا ہے، روزی دینا، ایک قسم کا حفاظتی اور تربیتی اقدام ہے۔ اسی طرح زندہ کرنا، معاف کرنا، رحم کرنا اور محبت کرنا وغیرہ سب ایک طرح کے قیام کی صورتیں ہیں، اس لئے ان اسماء کو

”زائد علی الذات“ اور اضافی (اضافت، ونسبت کے حامل) اسماء کہا جاتا ہے۔

نیند اور اونگھ کی، خداوند عالم سے نفی کا بیان

○ ”لَا تَأْخُذُكَ سِنَّةٌ وَلَا نَوْمٌ“

(نہ اسے نیند آتی ہے اور نہ اونگھ)

”سینہ“، (س کے نیچے زیر کے ساتھ) اس حالت کو کہتے ہیں جو حیوان پر نیند کے ابتدائی لمحات میں طاری ہوتی ہے (اسے اردو زبان میں اونگھ بھی کہتے ہیں)

”نوم“ اس حالت کا نام ہے جو طبعی عوامل کے اثر سے حیوانوں کے حواس پر طاری ہوتی ہے اور پورے بدن میں پھیل جاتی ہے (اسے اردو میں نیند کہتے ہیں)۔

”رؤیا“، (خواب) سے مراد وہ چیز ہے جسے انسان نیند کی حالت میں دیکھتا ہے یہ رؤیت سے مشتق ہے جس کا معنی ”دیکھنا“ ہے۔

ایک ادبی اعتراض اور اس کا جواب

جملہ ”لَا تَأْخُذُكَ سِنَّةٌ وَلَا نَوْمٌ“ کی ادبی ترتیب پر اعتراض کرتے ہوئے کہا گیا ہے کہ یہ علم بلاغت کے اصولوں سے ہم آہنگ نہیں کیونکہ یہ مقام مطلوبہ معانی کی ارتقائی صورت حال کے بیان کا ہے اور جب کسی چیز کے اثبات میں ترقی و ارتقاء کا اظہار مقصود ہو تو پہلے کمزور فرد کو ذکر کیا جاتا ہے اس کے بعد قوی کو ذکر کیا جاتا ہے مثلاً کسی شخص کی جسمانی طاقت کے اثباتی پہلو کے بیان میں ہم کہتے ہیں کہ فلاں شخص دس کلو وزن اٹھا سکتا ہے بلکہ بیس کلو اٹھا سکتا ہے، اور کسی شخص کی سخاوت کے اثباتی پہلو کے بیان میں کہا جاتا ہے کہ فلاں شخص سینکڑوں روپے غریبوں کو دیتا ہے بلکہ ہزاروں روپے دیتا ہے، تو ان مثالوں میں چونکہ اثباتی پہلو کا بیان مقصود ہے لہذا کم فرد سے زیادہ فرد کی ارتقائی صورت کو ذکر کیا گیا، اس کے برعکس اگر کسی شخص کے بارے میں کسی امر کی نفی بیان کرنی ہو تو پہلے قوی یا زیادہ اور پھر کمزور یا کم فرد کو ذکر کیا جاتا ہے مثلاً کہا جاتا

ہے کہ فلاں شخص میں کلو بلکہ دس کلو وزن بھی نہیں اٹھا سکتا اور فلاں شخص ہزاروں بلکہ سینکڑوں روپے بھی کار خیر میں خرچ نہیں کرتا، بنا برائیں مقتضائے بلاغت یہ ہے کہ یوں کہا جاتا: ”لَا تَأْخُذُ كَيْسَةً“ یعنی اسے نیند بلکہ اونگھ بھی نہیں آتی، اس اعتراض کا جواب یہ ہے کہ مذکورہ ترتیب ہمیشہ اثبات اور نفی کا معیار و محور نہیں ہوتی مثلاً کہا جاتا ہے: فلاں شخص کو بیس کلو وزن تھکا دیتا ہے بلکہ دس کلو، جبکہ اس کے برعکس صحیح نہیں یعنی یہ کہنا درست نہیں کہ فلاں شخص کو دس کلو بلکہ بیس کلو وزن تھکا دیتا ہے، بلکہ اصل معیار یہ ہے کہ ترقی و ارتقاء کی صورت کا بیان صحیح و درست ہو جو کہ یکساں نہیں ہوتا بلکہ مختلف موارد میں مختلف ترتیب کا حامل ہوتا ہے اور بیان کی صحت ہر مورد میں مخصوص معیار رکھتی ہے چنانچہ آیہ مبارکہ میں ”نوم“ (نیند) آثار کے لحاظ سے زیادہ قوی اور ”سیر“ (اونگھ) کی نسبت ”قیومیت“ کے لئے زیادہ مضرو نقصان دہ ہے لہذا بلاغت کلام اس کی متقاضی ہے کہ ”سیر“ (اونگھ) کے آثار کی نفی کرنے کے لئے اس کا ذکر پہلے ہو، پھر اس کے بعد اس سے زیادہ قوی چیز کو کہ جس کے آثار کی نفی کرنا مقصود ہو، ذکر کیا جائے، بنا برائیں جملہ ”لَا تَأْخُذُ كَيْسَةً وَلَا نَوْمًا“ کا معنی اس طرح کیا جائے گا کہ گویا ہم کہہ رہے ہیں کہ اس پر اونگھ جو کہ کمزور و ضعیف عامل ہے طاری نہیں ہو سکتی کہ جس سے اس کی قیومیت کا نظام متاثر ہو اور نہ ہی نیند، جو کہ اونگھ سے قوی عامل ہے اس پر طاری ہو سکتی ہے۔

آسمانوں اور زمین کی مالکیت اور شفاعت کا بیان

○ ”لَهُ مَا فِي السَّمٰوٰتِ وَمَا فِي الْاَرْضِ ۗ مَنْ ذَا الَّذِي يَشْفَعُ عِنْدَآءِ اِلٰهٍ بِدِيْنِهِمْ“

(اسی کی ملکیت ہے جو کچھ آسمانوں میں ہے اور جو کچھ زمین میں ہے، کون ہے جو اس کے پاس شفاعت کرے

سوائے اس اذن کے،)

چونکہ کامل و مکمل قیومیت جو کہ خداوند عالم سے مخصوص و مختص ہے اس امر پر موقوف ہے کہ وہ آسمانوں اور زمین اور جو کچھ ان میں ہے کا حقیقی مالک ہو لہذا قیومیت کے ذکر کے بعد خداوند عالم نے آسمانوں اور زمین اور جو کچھ اس میں ہے اس کی حقیقت ملکیت کا تذکرہ فرمایا، اور یہ بعینہ اسی طرح ہے جیسے الوہیت و خدائی میں کامل توحید و یکتائی، قیومیت پر موقوف اور اس سے وابستہ ہے لہذا خداوند عالم نے قیومیت کو الوہیت و توحید کے بیان کے ساتھ ملحق کر دیا۔ (اللّٰهُ لَا اِلٰهَ اِلَّا هُوَ الْحَيُّ الْقَيُّوْمُ لَا تَاْخُذُ كَيْسَةً وَلَا نَوْمًا“ (لَهُ مَا فِي السَّمٰوٰتِ وَمَا فِي الْاَرْضِ“

مذکورہ بالا دو جملوں: لَهٗ مَا فِي السَّمٰوٰتِ وَمَا فِي الْاَرْضِ، مَنْ ذَا الَّذِي يَشْفَعُ عِنْدَكَ اِلَّا بِاِذْنِهِ میں سے ہر ایک اپنے لمحقة جملہ کے ساتھ ایک ممکنہ سوال یا اعتراض کے جواب کی حیثیت رکھتا ہے گویا ان کے لمحقة جملے ایک طرح سے ان کے تنقید کی صورت پیدا کر رہے ہیں یعنی جملہ ”لَهٗ مَا فِي السَّمٰوٰتِ وَمَا فِي الْاَرْضِ“ اپنے لمحقة جملہ ”مَنْ ذَا الَّذِي يَشْفَعُ عِنْدَكَ اِلَّا بِاِذْنِهِ“ کے ساتھ اور جملہ ”يَعْلَمُ مَا فِي السَّمٰوٰتِ وَمَا فِي الْاَرْضِ“ اپنے لمحقة جملہ ”وَلَا يُحِيطُونَ بِشَيْءٍ مِّنْ عِلْمِهَا اِلَّا بِمَا شَاءَ“ کے ساتھ اپنے معنی کی وضاحت اور اس کی بابت کسی ممکنہ سوال کے جواب کا حامل ہے۔

ملکیت سے مراد کیا ہے؟

جہاں تک جملہ ”لَهٗ مَا فِي السَّمٰوٰتِ وَمَا فِي الْاَرْضِ“ کا تعلق ہے کہ اس میں خداوند عالم کا آسمانوں اور زمین میں موجود ہر چیز کا مالک ہونا مذکور ہے تو آپ اس سلسلہ میں آگاہ ہو چکے ہیں کہ خداوند عالم کو تمام موجودات کا ”مِلک“ (م کے نیچے زیر کے ساتھ) اور ”مُلک“ (م پر پیش کے ساتھ) حاصل ہے یعنی وہ ان کا مالک بھی ہے اور حاکم بھی ہے، اور ”مِلک“ (م کے نیچے زیر کے ساتھ) سے یہ مراد ہے کہ تمام موجودات اپنے اصل وجود، اوصاف اور ذات سے مربوط آثار میں خداوند عالم سے وابستہ ہیں (وہ) ان کا سرچشمہ و فیض ہے اور وہی ان کو سب کچھ عطا کرنے والا مالک علی الاطلاق ہے) چنانچہ اس مطلب کا ثبوت جملہ ”لَهٗ مَا فِي السَّمٰوٰتِ وَمَا فِي الْاَرْضِ“ ہے کہ اس سے یہ ثابت ہوتا ہے کہ خدا عالم ہستی کی تمام اشیاء کے اصل وجود کا بھی مالک ہے اور ان کے وجود سے مربوط و وابستہ نظام الآثار کا بھی مالک ہے۔

بنابراین پورے جملہ ”الْقَبِيَوْمَ لَا تَأْخُذُكَ سِنَّةٌ وَلَا نَوْمٌ لَهٗ مَا فِي السَّمٰوٰتِ وَمَا فِي الْاَرْضِ“ سے یہ حقیقت ثابت ہوتی ہے کہ عالم وجود و ہستی میں مطلق یعنی بلا قید و شرط اور بلا شرکت غیرے، ملکیت و سلطنت اور اقتدار و اختیار خداوند عالم کو حاصل اور اسی کا حق ہے، عالم ہستی کے ہر فرد کے اعمال اور وجودی قوتوں سے استفادہ کا محور و مرکز بھی اسی کی ذات مقدسہ ہے۔

ایک غلط فہمی اور اس کا ازالہ

یہاں ایک غلط فہمی یا شبہ ذہن میں پیدا ہو سکتا ہے کہ جب صورت حال یہی ہے جو ذکر کی گئی ہے تو عالم ہستی میں موجود اسباب و علل کی حیثیت کیا ہوگی؟ اور ان کے موثر و متاثر (اثر کرنے اور اثر قبول کرنے)..... اثر گزاری و اثر پذیری..... ہونے کا تصور کیونکر ہوگا جبکہ ہر شے کی تاثیر خداوند عالم سے وابستہ ہے اور وہی آثار و تاثیر کا سرچشمہ و محور ہے؟ اس ممکنہ شبہ کا جواب اس طرح دیا گیا ہے کہ عالم ہستی میں موجود علل و اسباب کی اثر گزاری اور موجودات کے وجود میں آنے میں مؤثر ہونا درحقیقت خدا کی عملداری میں وسیلہ و واسطہ قرار پانے کی ایک صورت ہے، دوسرے لفظوں میں یہ سب علل و اسباب، ایک طرح کے شفیع (شفاعت کرنے والے) ہیں کہ جو خدا کے اذن کے ساتھ مسببات (جن چیزوں کے وجود میں آنے کا سبب ہوتے ہیں) کی بابت شفاعت کرتے ہیں، گویا وہ وسیلہ فیض خدا ہیں، ذریعہ عطائے ربانی ہیں، اور شفاعت جو کہ کسی کو ”خیر“ سے بہرہ مند کرنے یا اس سے ”شر“ اور مصیبت کو دور کرنے میں ایک طرح سے واسطہ و وسیلہ ہونا ہے اور شفاعت کرنے والے کی طرف سے اس شخص کی بابت ایک طرح کا تصرف و اختیاری استفادہ کی ایک شکل ہے، یہ اس صورت میں خداوند عالم کے اقتدار اعلیٰ و سلطنت مطلقہ اور بلا قید و شرط مطلقہ ہونے کے منافی ہے جب خدا کے اذن سے وابستہ اور اس کی مشیت و ارادہ سے پیوستہ نہ ہو بلکہ مستقل و غیر وابستہ حیثیت میں ہو، ورنہ کوئی سبب و علت ایسی نہیں جسکی وجودی حیثیت اور اثر گزاری و عملداری، خداوند عالم کے اذن سے وابستہ نہ ہو، بنا بریں تمام علل و اسباب کی عملداری دراصل ایک طرح سے خداوند عالم کی عملداری ہے، اور عالم ہستی میں اس کی قیومیت و سلطنت مطلقہ کے سوا کوئی قیومت و سلطنت نہیں پائی جاتی..... کسی کو اقتدار و اختیار کامل حاصل نہیں..... وہی حاکم اعلیٰ اور سلطان علی الاطلاق ہے، عز سلطنتہ مذکورہ بالا مطالب کی بناء پر ”شفاعت“ کا معنی عالم الاسباب میں واسطہ و وسیلہ ہونا ہے جو کہ مطلق ہے، اس میں کسی قسم کی قید و حد نہیں پائی جاتی، یعنی ہر چیز، ہر پہلو، ہر حال اور ہر کام میں وسیلہ ہونا ہے لہذا اس میں شفاعت کی ہر قسم شامل ہے تکوینی ہو یا تشریحی، تکوینی شفاعت سے مراد، اسباب کا تکوین و تخلیق میں واسطہ و وسیلہ ہونا ہے اور تشریحی شفاعت سے مراد قیامت کے دن سزاؤں میں کمی یا معافی کے مراحل میں واسطہ و وسیلہ ہونا ہے، اس کا اثبات کتاب و سنت میں ہوا ہے (آیات مبارکہ و احادیث شریفہ سے تشریحی شفاعت کا ثبوت ملتا ہے) چنانچہ اس کی بابت سورۃ البقرہ، آیت ۳۸ (وَ اتَّقُوا يَوْمَ لَا تَجْزِي نَفْسٌ عَنْ نَفْسٍ شَيْئًا) کی تفسیر میں بحث ہو چکی ہے، اور جملہ ”هَلْ ذَا الَّذِي يَشْفَعُ عِنْدَنَا“ جو کہ قیومیت اور ملکیت و مالکیت مطلقہ کے بیان کے بعد ذکر ہوا ہے اس میں تکوینی و تشریحی دونوں شفاعتیں شامل ہیں بلکہ قیومیت اور مالکیت مطلقہ کا بظاہر تکوین و تخلیق سے گہرا و بنیادی ربط ہے۔ لہذا ان دونوں (قیومیت و مالکیت مطلقہ) کو تشریح سے مخصوص و مقید کرنا

بلا دلیل ہے اور اسی طرح شفاعت کو بھی صرف قیامت کے دن واسطہ و وسیلہ ہونے سے مخصوص و مقید کرنا درست نہیں۔
 بنا براین زیر نظر آیہ مبارکہ میں شفاعت کی عمومیت اور اس کے دائرہ کا وسیع ہونا درج ذیل آیتوں میں اس کی
 وسعت و عمومیت کی مانند ہے:

سورہ یونس، آیت ۳:

○ ”إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُدِيرُ
 الْأَمْرَ ۗ مَا مِنْ شَفِيعٍ إِلَّا مِنْ بَعْدِ إِذْنِهِ“

(یقیناً تمہارا پروردگار اللہ ہے کہ جس نے آسمانوں اور زمین کو چھ دنوں میں خلق کیا، پھر وہ عرش پر قائم ہوا، وہ ہر
 امر کی تدبیر کرتا ہے، کوئی شخص اس کے اذن کے بغیر شفاعت نہیں کر سکتا)

سورہ بحدہ، آیت ۴:

○ ”اللَّهُ الَّذِي خَلَقَ السَّمَوَاتِ وَالْأَرْضَ وَمَا بَيْنَهُمَا فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ ۗ مَا لَكُمْ
 مِنْ دُونِهِ مِنْ وَلِيٍّ وَلَا شَفِيعٍ“

(اللہ کہ جس نے آسمانوں اور زمین اور جو کچھ ان کے درمیان میں ہے، کو چھ دنوں میں پیدا کیا، پھر عرش پر قائم
 ہوا، اس کے سوا تمہارا کوئی حاکم اور شفاعت کرنے والا نہیں)

”شفاعت“ کی بحث میں آپ اس امر سے آگاہ ہو چکے ہیں کہ اس کی جو تعریف ذکر کی گئی ہے وہ جس طرح
 تشریحی شفاعت پر صادق و منطبق ہوتی ہے اسی طرح گنویں سمیت پر بھی منطبق ہوتی ہے لہذا ہر سبب اپنے سبب کے لئے خدا
 کی بارگاہ میں شفاعت کرتا ہے اور وہ اس طرح کہ وہ خداوند عالم کی صفات فضل و کرم، جو دو سخا اور رحمت سے تمسک اختیار
 کر کے اپنے سبب کو نعمت و جو دعطا کئے جانے کی شفاعت کرتا ہے۔ بنا براین سمیت کا نظام بعینہ شفاعت کے نظام پر اسی
 طرح منطبق ہوتا ہے جس طرح سے دعا اور مانگنے کے نظام پر صادق آتا ہے چنانچہ ارشاد خداوندی ہے:

سورہ رحمان، آیت ۲۹:

○ ”يَسْأَلُهُ مَنْ فِي السَّمَوَاتِ وَالْأَرْضِ كُلُّ نَفْسٍ مِمَّا رَزَقْنَاهُ يُرْسِلُ“

(اسی سے مانگتا ہے ہر وہ شخص جو آسمانوں میں ہے اور زمین میں ہے، وہ (خدا) ہر روز ایک شان (کام) میں ہے)

سورہ ابراہیم، آیت ۳۴:

○ ”وَأَسْأَلُكُمْ مِنَ الْكُلِّ مَا سَأَلْتُمُوهُ“

(اور اس نے تمہیں وہ عطا کیا جو تم نے اس سے مانگا)

اس سلسلہ میں سورہ بقرہ کی آیت مبارکہ ۱۸۶ (وَإِذْ أَسْأَلُكَ عَبْدًا يُغِيثُ فِئْتِي.....) کی تفسیر میں مطالب ذکر کئے جا چکے ہیں۔

سبیل سکینہ
حیدرآباد اللطیف آباد، پونٹ نمبر ۸-۸-۸۱
خدا کے علم کی وسعت کا بیان

○ ”يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ“
(وہ جانتا ہے اس کو جو ان کے سامنے ہے اور جو ان پیچھے ہے، جبکہ وہ کسی چیز کا ادراک نہیں کر سکتے سوائے اس کے جو خدا چاہے)

اس جملہ کا سیاق..... اس سے قبل مسئلہ شفاعت کے ذکر کئے جانے کے پیش نظر..... درج ذیل آیت مبارکہ کے سیاق سے قریب تر ہے:

سورہ انبیاء، آیت ۲۸:

○ ”بَلْ عِبَادٌ مُّكْرَمُونَ ۚ لَا يُسْئَلُونَ عَنِ الْقَوْلِ وَهُمْ بِأَمْرِ رَبِّهِمْ يُغْمَلُونَ ۚ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُشْفَعُونَ إِلَّا لِمَنْ ارْتَضَىٰ وَهُمْ مِّنْ حَشِيَّتِهِ مُشْفِقُونَ“
(بلکہ وہ عظمت و احترام والے بندے ہیں وہ اس کی بات پر سبقت نہیں کرتے اور اس کے فرامین پر عمل کرتے ہیں، وہ جانتا ہے اس چیز کو جو ان کے سامنے ہے اور جو ان کے پیچھے ہے، اور وہ شفاعت نہیں کرتے مگر اس کی جس سے وہ راضی ہو اور وہ خود اس کی خشیت کی بناء پر اس..... کی ناراضگی سے..... خوفزدہ رہتے ہیں)

اس آیت سے بظاہر یہ معلوم ہوتا ہے کہ اس میں ضمیر جمع غائب کی بازگشت ان شفاعت کرنے والوں کی طرف ہے جن کی طرف اس سے پہلے جملہ میں اشارہ کیا گیا تھا، بنا بریں جملہ ”يَعْلَمُ مَا بَيْنَ أَيْدِيهِمْ وَمَا خَلْفَهُمْ“ (خدا جانتا ہے اس چیز کو، جو ان کے سامنے ہے اور جو ان کے پیچھے ہے) میں اس بات کی طرف اشارہ مقصود ہے کہ خداوند عالم ان پر کامل نظر رکھے ہوئے ہے (یہ لطیف کنایہ قرآن مجید کی عظیم بلاغت کا مظہر ہے) لہذا وہ (شفاعت کرنے والے) اپنی شفاعت اور خداوند عالم کی طرف سے شفاعت کرنے کا جواز انہیں دیا گیا ہے اس کی بناء پر ہرگز کوئی ایسا کام نہیں کرتے جو خدا کے ارادہ و مشیت کے خلاف ہو اور اسے خدا اپنی ملکیت اور حاکمیت کے دائرے میں ناپسند کرتا ہو، تو جس طرح وہ خود

(شفاعت کرنے والے کہ جنہیں خداوند عالم نے اس کا اذن دیا ہے) خدا کی مرضی کے خلاف کوئی کام نہیں کرتے اسی طرح ان کے علاوہ دیگر افراد بھی ان کی شفاعت و وساطت سے ناجائز فائدہ اٹھا کر خدا کی ملکیت و حاکمیت کے دائرہ میں رہتے ہوئے اس کے اقتدار و ملکیت میں دخل اندازی نہیں کر سکتے اور نہ ہی کوئی ایسا کام انجام دے سکتے ہیں جو مقدرات الہی کے دائرہ سے خارج ہو (جس کی انجام پذیری کا فیصلہ خدا نے نہ کیا ہو) درج ذیل آیات مبارکہ میں بھی مذکورہ مطلب کا ثبوت ملتا ہے۔ (ملاحظہ ہو):

سبیل سکینہ

حیدرآباد لطیف آباد پونٹ نمبر ۸۱-۸۰

سورہ مریم، آیت ۶۳:

○ ”مَا تَسْتَدْرِلُ إِلَّا بِأَمْرِ رَبِّكَ ۗ لَهُ مَا بَيْنَ أَيْدِينَا وَمَا خَلْفَنَا وَمَا بَيْنَ ذَلِكَ ۗ وَمَا كَانَ

رَبُّكَ نَسِيًّا“

(ہم تیرے رب کے حکم کے بغیر ہرگز نیچے نہیں آتے، جو کچھ ہمارے سامنے ہے اور جو کچھ ہمارے پیچھے ہے اور جو کچھ اس کے مابین ہے وہ سب خدا کی ملکیت (اور اسی کا عطا کردہ) ہے اور تیرا پروردگار بھولے والا نہیں)

سورہ جن، آیت ۲۸:

○ ”عَلِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا ۚ إِلَّا مَنِ ارْتَضَىٰ مِنْ رَسُولٍ فَإِنَّهُ يَسْمَعُ مِنْ بَيْنِ يَدَيْهِ

وَمِنْ خَلْفِهِ مَرَدًّا ۚ لِيَعْلَمَ أَنْ قَدْ أَبْلَغُوا رَسُولًا سَلِّتَ رَبَّهُمْ وَأَحَاطَ بِمَا لَدَيْهِمْ وَأَحْصَىٰ كُلَّ شَيْءٍ عَدَدًا“

(خدا۔ غیب کا علم رکھتا ہے اور اپنا غیب کسی پر ظاہر و آشکار نہیں کرتا سوائے اس رسول کے کہ جس سے راضی ہو (اسے اس کا اہل پائے) وہ تو اس کے آگے اور پیچھے گھات لگائے چلتا ہے تاکہ اسے معلوم رہے کہ انہوں نے اپنے پروردگار کے بیانات و احکامات پہنچا دیئے ہیں، خدا ہر اس چیز پر کامل گہرائی کئے ہوئے ہیں جو ان کے پاس ہے اور اس نے ہر چیز کی پوری گنتی کی ہوئی ہے)

یہ آیات مبارکہ اس حقیقت کو بیان کرتی ہیں کہ خداوند عالم فرشتوں اور رسولوں پر کامل نظر رکھتا ہے تاکہ ان سے کوئی ایسا کام انجام پذیر نہ ہو جس کا ارادہ خدا نے نہ کیا ہو اور فرشتے اس کے اذن کے بغیر نازل نہ ہوں اور انبیاء کرام صرف وہی کچھ ابلاغ کریں (لوگوں کو بتائیں اور ان تک پہنچائیں) جو خدا کی مشیت کے مطابق ہو، اس کے سوا کچھ نہیں، بنا برائیں، جملہ ”مَا بَيْنَ أَيْدِيهِمْ“ سے مراد، ان کا موجودہ عمل ہے کہ جو ان کے ساتھ ہی ظاہر و عیاں ہے اور جملہ ”وَمَا خَلْفَهُمْ“ سے مراد، ان سے غائب و پوشیدہ اور ان کے بعد رونما ہونے والے واقعات ہیں یعنی ان کے مستقبل کے حالات وغیرہ، گویا ”مَا بَيْنَ أَيْدِيهِمْ“ اور ”وَمَا خَلْفَهُمْ“ سے مراد ظاہر و باطن یا ظاہر و غائب ہے۔

خلاصہء کلام یہ کہ جملہ ”يَعْلَمُ مَا بَيْنَ أَيْدِيهِمْ وَمَا خَلْفَهُمْ“ خداوند عالم کے وسیع علم سے کنایہ کے طور پر

ہے یعنی اس حقیقت کی طرف لطیف اشارہ ہے کہ خدا، شفاعت کرنے والوں کے پاس موجود و حاضر (ان کے زمانہ و حال کے حالات) اور ان سے غائب اور ان کے بعد پیش آنے والے واقعات (مستقبل کے امور) سے پوری طرح باخبر و آگاہ ہے لہذا اس نے اس جملہ کے بعد ارشاد فرمایا: ”وَلَا يُحِيطُونَ بِشَيْءٍ مِّنْ عِلْمِہٖ اِلَّا بِمَا شَاءَ“ (وہ اس کے علم کی ذرہ بھر آگاہی حاصل نہیں کر سکتے سوائے اس مقدار کے کہ جو خدا خود چاہے) تاکہ اپنے کامل و جامع اور وسیع علم ربانی و حاکمیت الہیہ کا واضح اظہار کرے اور اس بات سے آگاہی دلائے کہ خدائے قدوس، عالم ہے اور ان پر اور ان کے علم پر اس کی کامل نظر ہے جبکہ وہ (شفاعت کرنے والے) اس کے علم سے اس مقدار سے زیادہ ذرہ بھر آگاہ نہیں ہو سکتے جسے وہ خود چاہے۔

ایک اہم نکتہ کا بیان

یہاں یہ امر قابل ذکر ہے کہ اس آیت مبارکہ میں تین مرتبہ ضمیر جمع مذکر (ہم) ذکر ہوئی ہے جو کہ ”عقلاء“ (وہ افراد جو لغت عقل سے بہرہ مند ہیں) کے لئے مخصوص ہے اور ہم نے بیان کیا ہے کہ اس کی بازگشت، شفاعت کرنے والوں کی طرف ہوتی ہے جبکہ اصل شفاعت کے دائرہ کی وسعت کی بناء پر اس میں تکوینی سمیت اور تشریحی وساطت، دونوں کو شامل قرار دیا گیا ہے اور ”شفاعت کرنے والوں“ سے مراد تمام علل و اسباب ہیں کہ جن میں ”عقلاء“ اور دیگر موجودات بھی شامل ہیں، تو اس کی وجہ یہ ہے کہ ”شفاعت“، ”وساطت“، ”تشیع“ اور ”تحمید“ ایسے امور و اعمال ہیں جو عام طور پر ”عقل“ و ”شعور“ رکھنے والی مخلوق سے انجام پذیر ہوتے ہیں لہذا جب بھی ان کا تذکرہ ہوتا ہے تو ”عقل“ و ”شعور“ رکھنے والے افراد ہی ملحوظ و مراد لئے جاتے ہیں اسی بناء پر قرآن مجید میں بھی ان اعمال کے تذکرہ میں عام رائج تعبیرات کو اپنایا گیا ہے..... جبکہ یہ اعمال عقل و شعور سے محروم مخلوق بھی انجام دیتی ہے..... جیسا کہ ارشاد الہی ہے:

سورہ اسراء، آیت ۴۴:

﴿وَرَانَ مِّنْ شَيْءٍ اِلَّا يُسَبِّحُ بِحَمْدِہٖ وَلٰكِنْ لَا تَفْقَهُوْنَ تَسْبِيحَهُمْ﴾

(کوئی چیز ایسی نہیں مگر یہ کہ وہ خدا کی حمد کے ساتھ تسبیح کرتی ہے لیکن تم ان کے تسبیح کرنے کو سمجھ نہیں سکتے)

سورہ فصلت، آیت ۱۱:

” ثُمَّ اسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وَايَا لِلأَرْضِ انثَبِي طَوْعًا وَاَوْ كَرْهًا قَالَتَا أَتَيْنَا

كَلَامًا بَعِيْنًا“

(پھر اس نے آسمان کی..... تخلیق کی..... طرف توجہ کی جو کہ (دھواں تھا تو اس سے اور زمین سے کہا: تم دونوں

اطاعت گزار بن کر یا ناپسندیدگی کے ساتھ، آ جاؤ، ان دونوں نے کہا: ہم اطاعت گزار بن کر آ گئے)

ان دو آیتوں کے علاوہ دیگر آیات مبارکہ میں بھی اس مطلب کو ذکر کیا گیا ہے۔

بہر حال جملہ ”وَلَا يُجِئُطُونَ بِشَيْءٍ مِّنْ عِلْمِهَا إِلَّا بِمَا شَاءَ“ سے خدا کی کامل و مکمل تدبیر کا ثبوت ملتا ہے

کیونکہ کامل تدبیر کی ایک نشانی یہ ہے کہ ”مدیر“ (ب پر شدہ اور زیر کے ساتھ) یعنی وہ شے جس کی تدبیر کی گئی ہو ”مدیر“

(ب کے نیچے زیر کے ساتھ) یعنی تدبیر کرنے والے کے نظام تدبیر سے آگاہ نہ ہوں یعنی اسے معلوم نہ ہو کہ تدبیر کرنے

والے نے کیوں اور کیوں کر اس کی بابت تدبیر کی؟ اور اس کے مستقبل کے بارے میں کیا خطوط و اہداف متعین کئے تاکہ وہ کسی

ایسی چیز سے بچاؤ کے راستے و طریقے ڈھونڈتا نہ رہے جو سلسلہ و نظام تدبیر میں اسے ناپسند ہو ورنہ تدبیر کرنے والے کے

نظام تدبیر پر پانی پھر جائے گا بلکہ وہ اپنے مراد و مرضی کے خلاف اپنا سفر طے کریں اور تدبیر کرنے والا انہیں ہر طرح اور ہر

پہلو سے اندھیرے میں رکھے تاکہ انہیں معلوم نہ ہونے پائے کہ ان کے سفر کا ابتدائی مقام کون سا ہے اور دوران سفر اس کی

منزل کہاں ہوگی اور انہیں کہاں لے جایا جا رہا ہے؟

بنا بر این خداوند عالم نے اس جملہ ”وَلَا يُجِئُطُونَ بِشَيْءٍ مِّنْ عِلْمِهَا إِلَّا بِمَا شَاءَ“ کے ذریعے اس امر کو واضح

طور پر بیان فرمایا کہ تمام موجودات کی تدبیر اسی سے مخصوص و مختص ہے اور اسی کے علم پر مبنی ہے جو کہ ان تمام اشیاء کے باہمی

رابطہ سے متعلق ہے جو خدا نے پیدا کی ہیں یعنی خدا تمام موجودات کے درمیان پائے جانے والے وجودی رابطوں سے پوری

طرح آگاہ ہے، کیونکہ اسی نے ان کو خلق کیا ہے لہذا سب کی تدبیر اس کے ہاتھ میں ہے۔ جبکہ دیگر علل و اسباب بالخصوص

صاحبان علم حضرات کی عملداری اور موجودات کے وجودی رابطوں سے آگاہی اگرچہ زمینی حقائق میں سے ہے کہ جس کا

انکار نہیں کیا جاسکتا لیکن ان کے پاس جس قدر بھی علم ہے کہ جس سے وہ بھرپور استفادہ کرتے ہیں وہ خداوند عالم کے علم،

ارادہ و مشیت ہی سے وابستہ ہے اور وہ درحقیقت علم الہی کا پرتو و مظہر ہے، اسی طرح موجودات عالم میں ان کا تصرف و

عملداری بھی خداوند عالم کے اختیاری تصرف و اختیاراتی عملداری کا عملی پرتو اور اس کے نظام تدبیر سے وابستہ نمونہ و مظہر

ہے، بنا بر این ان میں سے کوئی بھی خدا کی مملکت میں اس کے جاری و نافذ نظام تدبیر کے منافی یا غیر مطابق اقدام نہیں کر سکتا

اور اگر کوئی ایسا اقدام کرے تو وہ بھی مقتضائے تدبیر ہی کا جزء ہوگا اس کے علاوہ کچھ نہیں،۔

خدا کے علم سے مراد کیا ہے؟

جملہ (وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ) میں ”علم“ سے خواہ اس کا مصدری معنی یعنی کسی چیز کا جاننا اور اس سے آگاہ ہونا مراد ہو یا اسم مصدر کا معنی مراد ہو لیکن ”معلوم“ (یعنی وہ چیز جس سے آگاہی حاصل ہو) مراد نہ ہو، تو اس میں اس حقیقت کا ثبوت پایا جاتا ہے کہ ”علم“ کا محور، مرکز، سرچشمہ، فیض، ذات خداوندی ہے، ہر علم اسی سے ہے اور اسی کا ہے، کسی عالم کے پاس جو کچھ ”علم“ ہو وہ درحقیقت خدا کے علم سے ہے، اس کی مثال قرآن مجید کی ان آیات مبارکہ سے دی جاسکتی ہے جن میں ”قدرت“، ”عزت“ اور ”حیات“ کا خدا کے ساتھ مختص ہونا ذکر کیا گیا ہے، (ملاحظہ ہو):

قدرت و قوت کا اختصاص !

سورہ بقرہ، آیت ۱۶۵:

○ ”وَلَوْ يَرَى الَّذِينَ ظَلَمُوا إِذْ يَرُونَ الْعَذَابَ أَنَّ الْقُوَّةَ لِلَّهِ جَبِيًّا“

(اگر ظالم کرنے والے اس حالت کو دیکھیں جب وہ عذاب میں مبتلا ہوں گے..... تو انہیں معلوم ہو جائے گا..... کہ

ہر طرح کی طاقت و قوت خدا کے پاس ہے)

اس آیت میں ”قدرت“ و ”قوت“ کا خدا کے ساتھ مختص ہونا ذکر کیا گیا ہے یعنی ہر طرح کی قوت کا مالک خدا ہے۔

عزت کا اختصاص !

سورہ نساء، آیت ۱۳۹:

○ ”أَيُّتَعُونَ عِنْدَهُمُ الْعِزَّةَ فَإِنَّ الْعِزَّةَ لِلَّهِ جَبِيًّا“

(کیا وہ اپنے پاس عزت کو تلاش کر رہے ہیں؟ عزت تو سب کی سب خدا کے پاس ہے)

اس آیت میں ”عزت“ کے خدا کے ساتھ مختص ہونے کا تذکرہ ہے.....،

حیات کا اختصاص !

سورہ مؤمن، آیت ۶۵:

○ ”هُوَ الْحَيُّ لَا إِلَهَ إِلَّا هُوَ“

(وہی زندہ ہے، نہیں ہے کوئی معبود سوائے اس کے)

اس آیت میں ”حیات“ کا خدا کے ساتھ اختصاص مذکور ہے.....،

مذکورہ بالا تین آیات مبارکہ میں ”قدرت“، ”عزت“ اور ”حیات“ کے خدا کے ساتھ اختصاص کا ذکر ہوا ہے، اسی طرح ”علم“ کے خدا کے ساتھ مختص ہونے کا جو موضوع ہمارے زیر نظر ہے اس کی بابت دیگر آیات سے استدلال بھی ممکن ہے۔ ملاحظہ ہو:

سورہ یوسف، آیت ۸۳:

○ ”إِنَّهُ هُوَ الْعَلِيمُ الْحَكِيمُ“

(..... یقیناً وہی اور صرف وہی علم والا، حکمت و دانائی والا ہے)

سورہ آل عمران، آیت ۶۶:

○ ”وَاللَّهُ يَعْلَمُ وَأَنْتُمْ لَا تَعْلَمُونَ“

(اور خدا جانتا ہے جبکہ تم نہیں جانتے)

اس کے علاوہ دیگر متعدد آیات مبارکہ میں بھی ”علم“ کے خدا کے ساتھ مختص ہونے کا تذکرہ ہوا ہے اور یہاں زیر نظر جملہ ”وَلَا يُحِيطُونَ بِشَيْءٍ مِّنْ عِلْمِهِ“ میں ”علم“ کو ”احاطہ“ یعنی کامل ادراک (يُحِيطُونَ) سے تعبیر کرنا فصاحت و کلام کی لطیف صورت کے اظہار پر مبنی ہے۔

خدا کے اقتدارِ اعلیٰ کی وسعت

○ ”وَسِعَ كُرْسِيُّهُ السَّمَاوَاتِ وَالْأَرْضَ“

(اس کا اقتدار آسمانوں اور زمین پر چھایا ہوا ہے)

عربی زبان کے لفظ ”کمرسی“ کا معنی، اردو زبان میں بھی کرسی ہی ہے، اس سے مراد وہ چیز ہے جس پر بیٹھا جاتا ہے، اسے ”کرسی“ سے موسوم کرنے کی وجہ یہ ہے کہ صنعت کے خاص طریقہ سے اس کے اجزاء کو ایک دوسرے پر رکھا جاتا ہے..... لغت میں ”کرس“ کا معنی کسی مکان کے اجزاء کو ایک دوسرے سے ملانا، پیوست کرنا اور ایک ساتھ جوڑنا ہے یہی مناسبت، لفظ ”کرسی“ کو ”بیٹھنے کی مخصوص چیز“ کے لئے استعمال کرنے میں ملحوظ ہے..... کبھی لفظ ”کرسی“ کو سلطنت و اقتدار سے کنایہ کے طور پر استعمال کیا جاتا ہے (یعنی لفظ ”کرسی“ استعمال کر کے

اس سے حکومت و اقتدار مراد لیا جاتا ہے نہ کہ کرسی کا معروف و مشہور معنی یعنی بیٹھنے کی مخصوص چیز! چنانچہ یوں کہا جاتا ہے:
 كِرْسِي الْمَلِكِ (اقتدار و حکومت کی کرسی)، اور اس سے اس شخص کی حاکمیت و اقتدار کا وسیع دائرہ و علاقہ مراد لیا جاتا ہے۔

بہر حال اس جملہ (وَسِعَ كُرْسِيُّهُ السَّمٰوٰتِ وَالْاَرْضَ) سے پہلے جو جملے ذکر ہوئے ہیں یعنی ”لَكَ مَا فِي السَّمٰوٰتِ وَمَا فِي الْاَرْضِ“ الخ، ان سے واضح طور پر معلوم ہوتا ہے کہ یہاں ”کرسی کی وسعت“ (وَسِعَ كُرْسِيُّهُ) سے خدا کی سلطنت و حاکمیت کا نہایت وسیع دائرہ مراد ہے جو کہ آسمانوں اور زمین یعنی پوری کائنات سے عبارت ہے۔ بنا بریں لفظ ”کرسی“ کا معنی متعین و واضح ہو جاتا ہے کہ اس سے مراد وہ مقام ربوبیت ہے جس سے پوری کائنات کا نظام ہستی و بقاء قائم و وابستہ ہے اور وہ اس طرح سے کہ آسمان و زمین اور جو کچھ ان میں ہے سب اس کی ملکیت ہیں، سب اس کے محکوم ہیں، اس کے نظام اقتدار کے ماتحت ہیں، وہی ان کا حاکم ہے اور ان کا علم رکھتا ہے (آسمان و زمین کی تمام موجودات اس کی ”معلوم“ (جس سے علم و آگاہی ہو، جو دائرہ علم کی وسعت میں آئے) اور وہ ان کا ”عالم“ ہے)، لہذا ”کرسی“ علم الہی کے مراتب و درجات میں سے ایک ہے، اور اس کی ”وسعت“ کا معنی بھی متعین و واضح ہو جاتا ہے کہ اس سے مراد یہ ہے کہ جو کچھ آسمانوں اور زمین میں ہے سب کا اور ان کے آثار کا محافظ خدا ہے، وہی ان کی حفاظت کرتا ہے (وَسِعَ كُرْسِيُّهُ السَّمٰوٰتِ وَالْاَرْضَ) اس کی کرسی سلطنت و اقتدار آسمانوں اور زمین پر چھائی ہوئی ہے۔ یعنی سلطنت و اقتدار، اور وسعت یعنی حفاظت اور ان کے امور کی احسن طور پر نگرانی، چونکہ ”وسعت“ سے مراد حفاظت ہے اس لئے اس جملہ کے بعد یوں ارشاد فرمایا: ”وَلَا يُّوَدُّ اَنْ يَّحْفَظَهُمَا“ کہ اسے ان دونوں (آسمانوں اور زمین) کی حفاظت تمھاری نہیں ہے۔

آسمانوں اور زمین کی حفاظت اور خدائے بزرگ و برتر!

○ ”وَلَا يُّوَدُّ اَنْ يَّحْفَظَهُمَا وَهُوَ الْعَلِيُّ الْعَظِيمُ“

(اور اسے ان دونوں کی حفاظت تمھاری نہیں اور وہ بلند و برتر ہے)

عربی زبان میں ”الواد“ کا معنی بوجھ، تھکن اور بے حال ہو جانا ہے، (یسود، فعل مضارع کا مینہ ہے) چنانچہ

یوں کہا جاتا ہے: آدہ (فلاں کام نے اسے تھکا دیا)، ییودہ (اسے تھکا دیتا ہے)۔

بظاہر ”یؤدہ“ میں ضمیر ”ہ“ کی بازگشت ”کرسی“ کی طرف ہے، اگرچہ اسے خود خداوند عالم کی طرف لوٹانا بھی درست ہے۔

یہاں آسمانوں اور زمین کی حفاظت کی بابت تھکن و بوجھ کی نفی کرنے کا مقصد یہ ہے کہ سلسلہء کلام ایک دوسرے سے مربوط ہو اور ابتداء سخن اور آخر الکلام میں سوز و نیت برقرار رہے، (کہیں ایسا نہ ہو کہ کلام کا ذیلی حصہ اس کے ابتدائی حصہ سے متناسب و ہم رنگ نہ ہو) لہذا جس طرح ابتداء کلام میں آسمانوں اور زمین کی بابت ”قیومیت“ کے حوالہ سے، نیند اور اونگھ کی نفی کی گئی تھی اسی طرح ان کی حفاظت کے حوالہ سے، تھکن اور بوجھ کی نفی کی گئی، اس طرح کلام کے صدر و ذیل میں ہم رنگی پیدا ہو گئی۔

اس آیت مبارکہ کا ما حاصل (حاصل معنی) یہ ہے کہ خداوند عالم کے سوا کوئی معبود نہیں، تمام حیات اسی کی ہے، وہی قیوم علی الاطلاق ہے، حاکم مطلق ہے، اس کی قیومیت میں کسی پہلو سے ضعف و نقص یا سستی و کمزوری نہیں پائی جاتی، اسی وجہ سے اس کے دو پاکیزہ ناموں سے تعلیل کی گئی (ان کا حوالہ دیا گیا) اور کہا گیا: الْعَلِيُّ الْعَظِيمُ، یعنی وہ بلند و برتر اور عظمت والا ہے، اس کی بلندی کی وجہ سے مخلوقات کو اس تک دسترس حاصل نہیں کہ اس تک رسائی پا کر اس کے وجود میں ضعف اور اس کے نظام الامر میں سستی پیدا کر سکیں، اس کی عظمت و بزرگی کی وجہ سے، مخلوق کی کثرت اس پر بوجھ نہیں بن سکتی اور نہ ہی آسمانوں اور زمین کی عظمت اسے تھکا سکتی ہے۔

جملہ ”وَهُوَ الْعَلِيُّ الْعَظِيمُ“ حصر پر دلالت کرتا ہے یعنی بلندی و برتری اور عظمت و بزرگی خدا کے ساتھ مخصوص و مختص ہے (اس کے سوا کسی کو حقیقی معنی میں بلندی و برتری اور عظمت و بزرگی حاصل نہیں)، حصر حقیقی ہو یا ادعائی یعنی بلندی و عظمت حقیقت میں اسی سے مختص ہو یا اس کے اختصاص کا ادعاء کیا جائے جو کہ متقننائے حال و مقام بھی ہے دونوں صورتوں میں علوم مرتبت و عظمت ذات کمال ہونے کی بناء پر خدا سے مخصوص و مختص ہیں تاکہ خدا کی بلندی و برتری اور عظمت کے مقابلہ میں آسمانوں اور زمین کی عظمت ہیچ نظر آئے۔

روایات پر ایک نظر

سب سے افضل آیت

تفسیر ”العیاشی“ میں مذکور ہے حضرت امام جعفر صادق علیہ السلام نے فرمایا کہ جناب ابوذر غفاریؓ نے حضرت پیغمبر اسلامؐ کی خدمت میں عرض کی:

”یا رسول اللہ! ما افضل ما انزل الیک؟“

آپؐ پر سب سے افضل آیت کون سی نازل کی گئی؟

آنحضرتؐ نے ارشاد فرمایا:

”آیة الكرسي، ما السموات السبع والارضون السبع في الكرسي الا كحلقة ملقاة

بارض فلاة“

آیت الکرسی، اگر سات آسمانوں اور سات زمینوں کا ”کرسی“ سے تقابل و موازنہ کیا جائے تو ”کرسی“ کے مقابلہ میں انکی حیثیت اس انگوٹھی سے زیادہ نہیں جسے کہیں کھلے میدان میں ڈال دیا گیا ہو، پھر آپؐ نے ارشاد فرمایا:

”ان فضل العرش علی الكرسي كفضل الفلاة علی الحلقة“

عرش کی ”کرسی“ پر فضیلت اسی طرح ہے جیسے مذکورہ مثال میں بیابان کی ”انگوٹھی“ پر ہے۔

(تفسیر العیاشی، جلد ۱، ص ۱۳۷)

اس روایت کا صدر (ابتدائی حصہ) تفسیر درمنثور میں سیوطی نے ابن راہویہ کے حوالہ سے ذکر کیا ہے جو کہ ابن راہویہ نے عوف بن مالک کے حوالہ سے حضرت ابوذرؓ کی زبانی بیان کیا ہے، اسی طرح احمد، ابن ضریس، حاکم (انہوں نے روایت کو صحیح قرار دیا ہے) اور بیہقی نے ”شعب الایمان“ میں حضرت ابوذرؓ کے حوالہ سے ذکر کیا ہے۔

باعظمت ترین آیت

تفسیر ”درمنثور“ میں مذکور ہے کہ احمد اور طبرانی نے ابی امامہ سے روایت کی کہ انہوں نے کہا: میں نے حضرت

پیغمبر اسلام صلی اللہ علیہ وآلہ وسلم کی خدمت اقدس میں عرض کی کہ اے رسول خدا، کون سی با عظمت ترین آیت مبارکہ آپ پر نازل ہوئی؟ آنحضرتؐ نے ارشاد فرمایا: ”اللَّهُ لَا إِلَهَ إِلَّا هُوَ الْحَيُّ الْقَيُّومُ“ یعنی آیت الکرسی،

(تفسیر درمنثور جلد ۱ صفحہ ۳۲۳)

تفسیر ”درمنثور“ میں اسی مطلب و مضمون پر مشتمل روایت خطیب بغدادی کی تاریخ کے حوالہ سے انس کی سند کے ساتھ آنحضرتؐ کا ارشاد گرامی ذکر کیا گیا ہے۔

اسی کتاب (درمنثور) میں مذکور ہے کہ داری نے ابلیح بن عبد اللہ کلاغی سے روایت کی ہے انہوں نے کہا: کسی نے حضرت پیغمبر اسلامؐ سے پوچھا کہ قرآن مجید میں سب سے زیادہ با عظمت آیت کونسی ہے؟ آپؐ نے ارشاد فرمایا: آیت الکرسی ”اللَّهُ لَا إِلَهَ إِلَّا هُوَ الْحَيُّ الْقَيُّومُ“، (مذکورہ بالا حوالہ)

آیت الکرسی کی وجہ تسمیہ

اس آیت کو ”آیت الکرسی“ سے موسوم کیا جانا صدر اسلام ہی میں رائج ہو گیا تھا (اسلام کے ابتدائی دور ہی میں اسے ”آیت الکرسی“ کے نام سے یاد کیا جاتا تھا) بلکہ عہد نبویؐ ہی میں یہ نام شہرت اختیار کر گیا، بلکہ حضرت پیغمبر اسلامؐ ہی کی زبان مبارک سے اس کا نام ”آیت الکرسی“ بیان ہوا جیسا کہ آنحضرتؐ، آئمہ اہل بیت علیہم السلام اور مقتدر صحابہ کرام سے منقول روایات میں اس کا ثبوت ملتا ہے کیونکہ وہ حضرات اس آیت مبارکہ کو نہایت اہمیت کی نظر سے دیکھتے تھے اور اس کی عظمت کے اظہار کا عملی مظاہرہ کرتے تھے، ان کے ایسا کرنے کا سبب اس مقدس و مبارک آیت کا نہایت عظیم و جلیل القدر مطالب اور لطیف حقائق کا حامل ہونا ہے جو کہ خالص توحید خداوندی اور قیومیت مطلقہ سے عبارت ہے چنانچہ توحید کو ان الفاظ میں بیان کیا گیا ہے: ”اللَّهُ لَا إِلَهَ إِلَّا هُوَ“ اور جہاں تک قیومیت مطلقہ کا تعلق ہے تو اسماء ذات کے علاوہ دیگر تمام اسماء حسنیٰ کی بازگشت اسی کی طرف ہوتی ہے کہ جس کی بابت تفصیلی تذکرہ ہو چکا ہے، اسی طرح اس مبارک آیت کریمہ کے صدر و ذیل میں اس حقیقت کی تفصیل بیان کی گئی ہے کہ عالم ہستی کی تمام موجودات میں خواہ ظاہری ہوں یا پوشیدہ، چھوٹی ہوں یا بڑی، خداوند عالم کا نظام قیومیت نافذ العمل اور جاری ہے اور وہ اس طرح کہ اگر بظاہر، کوئی چیز سلطنت الہیہ کے دائرہ سے باہر ہو تو اس حالت میں بھی وہ اس میں داخل ہی ہوگی... کوئی چیز خواہ جس حال و کیفیت میں ہو وہ خداوند عالم کی حاکمیت اعلیٰ اور قیومیت مطلقہ کے دائرہ ہی میں ہوگی اس سے باہر نہیں ہو سکتی... اسی وجہ سے اس آیت مبارکہ کو قرآن مجید

..... اس مقدس کتاب الہی..... کی سب سے عظیم آیت قرار دیا گیا ہے، اور حقیقت الامر بھی یہی ہے کہ وہ کلام خدا کی سب سے باعظمت آیت ہے کیونکہ اس میں نہایت اہم اور عظیم حقائق کو تفصیل و وضاحت اور صراحت و جامعیت کے ساتھ بیان کیا گیا ہے چنانچہ اس کی تقابلی مثال اس طرح پیش کی جاتی ہے کہ سورہ طہ، آیت ۸ میں توحید کو اس طرح بیان کیا گیا ہے:

○ ” اَللّٰهُ لَا اِلٰهَ اِلَّا هُوَ ۙ لَهُ السَّمَاوَاتُ الْحُسْنٰى ”

(اللہ، کہ نہیں ہے کوئی معبود سوائے اس کے، اسی کے ہیں خوبصورت نام)

اس آیت میں تقریباً وہی امور ذکر کئے گئے ہیں جو آیت الکرسی میں مذکور ہیں لیکن اس فرق کے ساتھ کہ اس میں مطلوبہ مطالب اجمالی صورت میں بیان کئے گئے ہیں جبکہ آیت الکرسی میں تفصیلی طور پر ذکر کئے گئے ہیں، اسی مفصل بیان کی بناء پر آیت الکرسی کو بعض روایات میں تمام آیات قرآنیہ کی سر تاج آیت قرار دیا گیا ہے، (ان آیة الکرسی سیدة آی القرآن) اس روایت کو سیوطی نے ”درمنثور“ میں ابو ہریرہ کے حوالہ سے حضرت پیغمبر اسلامؐ سے نسبت کے ساتھ ذکر کیا گیا ہے۔ بعض روایات میں وارد ہوا ہے: ”لکل شیء ذرۃ وذرة القرآن آية الکرسی“ کہ ہر چیز کا اوج اور بلند مقام ہوتا ہے اور قرآن مجید کا اوج اور بلند مقام، آیت الکرسی ہے۔ اسی روایت کو عیاشی نے اپنی تفسیر میں عبد اللہ بن سنان کے حوالہ سے امام جعفر صادق علیہ السلام سے ذکر کیا ہے۔

(ملاحظہ ہو: کتاب تفسیر درمنثور جلد ۱ صفحہ ۳۲۶، تفسیر العیاشی، جلد ۱ ص ۱۳۶)

آیت الکرسی کی فضیلت پر ایک روایت

شیخ طوسی نے اپنی کتاب ”الامالی“ نے اپنے سند کے ساتھ ابو امامہ باہلی کی روایت ذکر کی ہے، انہوں نے کہا: میں نے حضرت علی بن ابی طالب علیہ السلام سے سنا آپ فرما رہے تھے:

” ما اری رجلاً ادرک عقله الاسلام او ولد فی الاسلام بییت لیلۃ سوادھا “

میں نہیں سمجھتا کہ جو شخص حقیقت اسلام سے آگاہ ہو جائے یا اسلام (مسلمان خاندان) میں پیدا ہوا ہو وہ رات کی

تاریکی گزار لے!

(ابو امامہ باہلی نے کہا) میں نے عرض کی: ”وما سوادھا؟“ رات کی تاریکی سے آپ کی مراد کیا ہے؟

امام نے ارشاد فرمایا: ”جمیعہا حتی یقرء هذه الآیة : ساری رات، یعنی وہ تمام رات نہیں گزار سکتا

جب تک کہ یہ آیت (اللہ لا الہ الا هو الحي القيوم.....) نہ پڑھے، اس کے بعد امامؑ نے آیت الکرسی ”ولا يؤده حفظهما وهو العلی العظیم“ تک تلاوت کی اور فرمایا:

”فلو تعلمون ما هي.. او قال : ما فيها.. ما تروكتموها على حال: ان رسول الله

(ص) قال: اعطيت آية الكرسي من كنز تحت العرش ولم يوتها نبی كان قبلي“

کہ اگر تمہیں اس کی حقیقت و عظمت معلوم ہو جائے، (یا آپؐ نے فرمایا) اگر تم اس میں پائے جانے والے حقائق سے آگاہ ہو جاؤ تو ہرگز اسے ترک نہ کرو گے، حضرت رسول خداؐ نے فرمایا ہے کہ عرش کے نیچے رکھے ہوئے خزانہ میں سے مجھے آیت الکرسی عطا کی گئی ہے جو کہ مجھ سے پہلے کسی نبی کو نہیں دی گئی۔

اس کے بعد حضرت علیؑ علیہ السلام نے فرمایا:

”فما بت ليلة قط منذ سمعتها من رسول الله (ص) الا قرأتها“

جب سے میں نے یہ بات حضرت رسول خداؐ سے سنی تو اس کے بعد میں نے آیت الکرسی کی تلاوت کئے بغیر کوئی

رات نہیں گزاری۔

(کتاب الامالی، طوسی، جلد ۲ صفحہ ۱۲۲)

مذکورہ بالا مطلب تفسیر ”درمنثور“ میں عبید، ابن ابی شیبہ، دارمی، محمد بن نصر اور ابن ضریس کے حوالہ سے حضرت امام علیؑ علیہ السلام سے بیان کیا گیا ہے۔ دیلمی نے بھی اس حدیث کو امام علیؑ علیہ السلام کے حوالہ سے بیان کیا ہے۔

آیت الکرسی کی فضیلت میں شیعہ و سنی روایات کثرت سے موجود ہیں۔ اور آج نجات کا یہ ارشاد گرامی کہ: حضرت رسول خداؐ نے فرمایا ہے کہ آیت الکرسی، عرش کے نیچے رکھے ہوئے خزانہ میں سے مجھے عطا کی گئی ہے، اسے تفسیر ”درمنثور“ میں بحوالہ بخاری کے (انہوں نے اپنی کتاب تاریخ میں اسے ذکر کیا ہے) اور باسناد ابن ضریس، انس کی روایت ذکر کی گئی ہے کہ حضرت پیغمبر اسلامؐ نے ارشاد فرمایا کہ آیت الکرسی زیر عرش سے مجھے عطا کی گئی ہے۔ اس روایت میں کرسی کے زیر عرش ہونے اور عرش کے اس پر محیط ہونے کا اشارہ ملتا ہے۔ اس سلسلہ میں عنقریب مربوط مطالب ذکر کئے جائیں گے۔

ہر چیز کرسی میں ہے

کافی میں زر آ رہ کے حوالہ سے منقول ہے انہوں نے کہا کہ میں نے حضرت امام جعفر صادق علیہ السلام سے خدا کے ارشاد گرامی ”وَسِعَ كُرْسِيُّ السَّمَاوَاتِ وَالْأَرْضِ“ کی بابت دریافت کیا کہ آیا آسمانوں اور زمین کی وسعت کرسی کو اپنے اندر لئے ہوئے ہے یا کرسی کی وسعت آسمانوں اور زمین کو اپنے اندر سمیٹے ہوئے ہے؟ امامؑ نے ارشاد فرمایا: ہر چیز

کرسی میں ہے (کرسی ہر شے کو اپنی وسعت میں لئے ہوئے ہے)

(کتاب اصول کافی، جلد ۱۔ ص ۱۳۲)

یہ مطلب، آئمہ اہل بیت علیہم السلام سے منقول روایات میں مذکورہ بالا روایت کے مضمون سے مشابہ ذکر کیا گیا ہے جس میں مذکورہ سوال و جواب کی سی صورت پائی جاتی ہے، تاہم جہاں تک اصل سوال کا تعلق ہے تو وہ بظاہر آیت مبارکہ سے مطابقت ہی نہیں رکھتا کیونکہ لفظ ”کرسی“ (كُرْسِيٌّ) منصوب (آئی پر زبر کے ساتھ، صیغہ مفعول) نہیں اور ”السَّمَوَاتِ وَالْأَرْضِ“ مرفوع (پیش کے ساتھ، صیغہ فاعل) نہیں لہذا سوال مقرون بہ صحت نہیں..... کہ اگر لفظ ”كُرْسِيٌّ“ منصوب، صیغہ مفعول اور ”السَّمَوَاتِ وَالْأَرْضِ“ مرفوع، صیغہ فاعل ہوتا تو معنی یوں کیا جاتا: اس کی کرسی کو آسمانوں اور زمین کی وسعت اپنے اندر سمیٹے ہوئے ہے جبکہ لفظ ”كُرْسِيٌّ“ مرفوع، صیغہ فاعل ہے جس کا معنی یہ ہے: اس کی کرسی آسمانوں اور زمین کو اپنی وسعت میں لئے ہوئے ہے، جو کہ درست ہے.....، بنا بریں بظاہر ایسا لگتا ہے کہ مذکورہ سوال نہایت سطحی سوچ پر مبنی اور اس عامیانہ تصور پر استوار ہے کہ ”کرسی“ ایک مخصوص مادی جسمانی چیز (تخت) ہے جسے آسمانوں یا ساتویں آسمان (یعنی علم اجسام سے اوپر) بنایا گیا ہے (رکھا گیا ہے) اور عالم الاجسام سے متعلق تمام امور و احکامات وہیں سے صادر ہوتے ہیں، (یعنی زرارہ نے عام افراد..... عامۃ الناس..... کے تصورات اور طرز فکر کے حوالہ سے سوال کیا) اس بناء پر اگر کرسی کو زمین پر رکھی جانے والی بیٹھنے کی مخصوص چیز قرار دیا جائے تو اس کا مطلب یہ ہوگا کہ آسمانوں اور زمین کی وسعت نے ”کرسی“ کو اپنے اندر سمیٹا ہوا ہے نہ یہ کہ کرسی نے آسمانوں اور زمین کو اپنی وسعت میں لیا ہوا ہے لہذا مذکورہ سوال اس طرح ہوگا کہ آسمانوں اور زمین نے کرسی کو اپنی وسعت میں لیا ہوا ہے نہ کہ کرسی نے آسمانوں اور زمین کو، تو آیت میں کرسی کی وسعت کا ذکر کس بناء پر ہے؟

اسی طرح کا سوال ”عرش“ کی بابت بھی ہوا ہے، لیکن اس سلسلہ میں یہ جواب دیا گیا ہے کہ یہاں وسعت سے مراد جسمانی وسعت نہیں جو کہ بعض اجسام کو دوسرے بعض کی نسبت ہوتی ہے، (یہ جواب نہایت جامع ہے اس میں کرسی و عرش اور اس طرح کی دیگر چیزوں کے بارے میں حقیقت امر کی بھرپور وضاحت پائی جاتی ہے)۔

کرسی اور عرش سے مراد، علم خدا ہے

کتاب ”معانی الاخبار“ میں حفص بن غیاث کے حوالہ سے روایت ذکر کی گئی ہے انہوں نے کہا، میں نے امام جعفر صادق علیہ السلام سے آیت مبارکہ ”وَسِعَ كُرْسِيُّهُ السَّمَوَاتِ وَالْأَرْضِ“ کا معنی پوچھا تو امام نے ارشاد فرمایا:

کرسی سے مراد، علم خدا ہے۔

(کتاب معانی الاخبار، صفحہ ۳۰)

اسی کتاب میں مذکور ہے کہ حضرت امام جعفر صادق علیہ السلام نے ”وَسِعَ كُرْسِيُّهُ السَّمٰوٰتِ وَالْاَرْضَ“ کی تفسیر میں ارشاد فرمایا: ”سب آسمانوں اور زمین اور جو کچھ ان کے درمیان موجود ہے وہ ”کرسی“ میں ہے اور ”عرش“ سے مراد علم خدا ہے کہ جس کا اندازہ لگانا کسی کے بس میں نہیں۔ (معانی الاخبار ص ۲۹)

مذکورہ بالا دو روایتوں سے معلوم ہوتا ہے کہ ”کرسی“، علم الہی کے مراتب میں سے ایک ہے جیسا کہ سابق الذکر روایات سے اس کی بابت یہی بیان کیا جا چکا ہے، یہ مطلب دیگر روایات میں بھی موجود ہے۔

اسی طرح مذکورہ دو روایتوں سمیت ان روایات سے جو عنقریب ذکر کی جائیں گی اس حقیقت کا اظہار ہوتا ہے کہ عالم وجود میں ”علم“ کا ایک درجہ ایسا بھی ہے جو غیر محدود ہے یعنی اس عالم وجود کہ جس میں ہم رہتے ہیں ایک اور عالم بھی موجود ہے جو اس سے مافوق و بالاتر ہے اور اس کی موجودات بھی غیر محدود ہیں یعنی ان کا وجود ہمارے جسمانی وجود کی طرح محدود نہیں اور جو قیود و شروط اور وجودی حد بندیاں ہمارے وجود میں ہیں وہ ان میں نہیں، اور وہ موجودات اپنی اس صفت یعنی غیر محدود ہونے کے باوجود، خدا کے علم میں ہیں یعنی ان کا وجود میں علم ہے جیسا کہ عالم وجود کی محدود موجودات اپنے وجودی درجہ میں خدا کے علم میں ہیں یعنی ان کا وجود، علم الہی کی نسبت سے ہے گویا خدا کا ان سے آگاہ ہونا اور ان کا خدا کے سامنے حاضر و موجود ہونا ہی دراصل ان کا ”وجود“ ہے اسے ”علم فعلی“ سے موسوم کیا جاتا ہے کہ اگر ہمیں توفیق حاصل ہوئی تو ہم اس بارے میں آیت مبارکہ ”وَمَا يَعْزُبُ عَنْ رَبِّكَ مِنْ مِّثْقَالِ ذَرَّةٍ فِي الْاَرْضِ“ (سورہ یونس، ۶۱) اور آسمانوں اور زمین میں ذرہ بھر تیرے پروردگار سے پوشیدہ نہیں..... کی تفسیر میں مزید وضاحت کریں گے۔

خدا کا لامحدود علم

مذکورہ بالا مطالب میں جس نامحدود علم کا ہم نے تذکرہ کیا ہے وہ اسی حقیقت سے عبارت ہے جسے امام جعفر صادق علیہ السلام کے ارشاد گرامی میں ان الفاظ میں بیان کیا گیا ہے کہ ”عرش سے مراد وہ علم ہے جس کا اندازہ لگانا کسی کے بس میں نہیں“ (والعرش هو العلم الذى لا يقدر احد قدره)، اور یہ امر محتاج بیان نہیں کہ اس علم کا نامحدود ہونا اس کی معلومات کے کثیر اور تعداد کے لحاظ سے نامحدود ہونے کی بناء پر نہیں کیونکہ تعداد کا نامحدود ہونا محال ہے اور جو عدد ”وجود“ کے دائرہ میں آجائے وہ بالآخر متناہی ہوتا ہے کیونکہ جو تعداد بھی فرض کریں وہ اس تعداد سے کم ہوگی جو ایک کے اضافہ سے

اس سے زیادہ ہے، لہذا اگر اس علم یعنی عرش کا لامحدود و لاتناہی ہونا اس کی معلومات کی عددی کثرت و شمار سے باہر ہونے کی وجہ سے ہو تو ”کرسی“ بھی ”عرش“ کا حصہ ہوگی کیونکہ وہ بھی علم سے عبارت ہے خواہ محدود ہی سہی،، بلکہ حقیقت یہ ہے کہ ”علم“ کا نامحدود و لاتناہی ہونا وجودی کمال کی بناء پر ہے یعنی ہمارے مادی عالم وجود میں موجودات کے درمیان امتیاز و تشخص اور کثرت کا تعین چونکہ وجودی حدود و قیود سے ہوتا ہے اور پھر ہر نوع کے اصناف و افراد اور اسی طرح افراد کے گونا گوں حالات و اضافات اور مختلف نسبتیں بنتی ہیں لہذا ان سب میں لاتناہی کمال کے ادراک اور اس کی اندازہ گیری کی صلاحیت ہرگز نہیں پائی جاتی چنانچہ یہی مطلب درج ذیل آیت میں مذکور ہے:

سورہ حجر، آیت ۲۱:

○ ”وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنزِّلُ إِلَّا بِقَدَرٍ مَعْلُومٍ“

(..... کوئی ایسی شے نہیں کہ جس کے خزانے ہمارے پاس نہ ہوں (ہر چیز کے خزانے ہمارے پاس ہیں) اور ہم اس کے خزینوں میں سے کچھ نازل نہیں کرتے مگر معلوم اندازہ کے مطابق)

اور یہ تمام موجودات جس طرح لاتناہی و نامحدود علم کے دائرہ میں ہیں یعنی ان کا وجود علم کے دائرہ میں وجودی نامحدودیت رکھتا ہے اسی طرح وہ اپنی حدود کے ساتھ ”علم“ کی وسعت میں سمٹی ہوئی ہیں اور اپنے وجودی اندازوں کے ساتھ علم کے دائرہ میں ہیں، اور یہ ”علم“ وہی ”کرسی“ ہے جو کہ محدود موجودات پر حاوی اور انہیں اپنی وسعت میں لئے ہوئے ہے۔ اس کی بابت عنقریب وضاحت کی جائے گی۔

اور شاید جملہ ”يَعْلَمُ مَا بَيْنَ أَيْدِيهِمْ وَمَا خَلْفَهُمْ“ بھی اسی مطلب کی طرف اشارہ کے طور پر ہو کیونکہ اس جملہ میں ”مَا بَيْنَ أَيْدِيهِمْ“ اور ”مَا خَلْفَهُمْ“ دونوں کا خداوند عالم کے دائرہ علم میں ہونا ذکر کیا گیا ہے، جبکہ وہ دونوں یعنی زمانہ حال (مَا بَيْنَ أَيْدِيهِمْ) اور زمانہ مستقبل (مَا خَلْفَهُمْ) میں پائے جانے والے امور و اشیاء اس مادی جہان میں یکجا نہیں ہوتے لہذا یہ بات تسلیم کرنی پڑے گی کہ کوئی ایسا مقام موجود ہے جہاں زمانہ حال و مستقبل بلکہ ہر زمانہ میں پائی جانے والی چیزیں یکجا ہوتی ہیں یعنی زمانی متفرقات (زمانہ و وقت کے مختلف ہونے سے کوئی فرق نہیں پڑتا) اور جو اشیاء و موجودات اس مقام میں یکجا و اکٹھی ہوتی ہیں وہ کمال کے حوالہ سے لاتناہی، لامحدود اور ناقابل اندازہ نہیں کیونکہ اگر ان کے وجودی کمال کی حدود اجزاء اور مقدار کا تعین ممکن نہ ہوتا تو خداوند عالم ان سے آگاہی کی استثنائی صورت کے بارے میں یوں ارشاد نہ فرماتا: ”وَلَا يُحِيطُونَ بِشَيْءٍ مِنْ عِلْمِهِ إِلَّا بِمَا شَاءَ“ (اور وہ (یعنی شفاعت کرنے والے حضرات) علم خداوندی سے ہرگز آگاہی حاصل نہیں کر سکتے سوائے اس مقدار کے کہ جو خود خدا چاہے)، اس جملہ سے ثابت ہوتا ہے کہ وہ مقام ایسا ہے کہ شفاعت کرنے والے حضرات کا وہاں کی بعض اشیاء و امور سے آگاہی حاصل کرنا ممکن ہے اور وہ ایسا

مقام ہے جو ان اشیاء و امور سے آگاہی کے مرحلہ سے عبارت ہے جن کی حدود اور اندازہ و مقدار کا تعین ہو سکتا ہے البتہ ان کی اسی حیثیت کی بناء پر ایسا ممکن ہے کہ وہ وجودی طور پر محدود و مقدر یعنی اندازہ شدہ ہیں۔ (واللہ اعلم)

عرش و کرسی کے بارے میں مزید تفصیل

کتاب التوحید میں حنان سے روایت کی گئی ہے کہ انہوں نے کہا میں نے حضرت امام جعفر صادق علیہ السلام سے عرش اور کرسی کے بارے میں دریافت کیا تو امام نے ارشاد فرمایا:

عرش کی کثیر و مختلف صفات ہیں قرآن مجید میں ذکر کئے جانے والے اسباب تخلیق میں عرش کی بابت ہر سبب کے ساتھ ایک صفت مذکور ہے یعنی ہر مقام پر عرش سے ایک علیحدہ صفت مراد ہے مثلاً خداوند عالم نے فرمایا:

○ "رَبُّ الْعَرْشِ الْعَظِيمِ" (عظمت والے عرش کا پروردگار)

اس سے مراد "رب الملک العظیم" ہے یعنی عظمت والی مملکت کا پروردگار، خداوند عالم نے اپنی عظیم مملکت کو عرش سے تعبیر کیا ہے۔

اسی طرح ارشاد ہوا:

○ "الَّذِي خَلَقَ عَلَى الْعَرْشِ اسْتَوَى" (رحمان (خدا) عرش پر قائم... مسلط... ہے)

اس سے مراد یہ ہے کہ خدائے رحمن اپنی مملکت پر کامل تسلط رکھتا ہے۔ اس پر حاوی ہے اور یہی اشیاء و موجودات کی وجودی کیفیتوں کا علم بھی ہے یعنی موجودات عالم کو کیونکر وجود عطا ہوا؟ اس آگاہی کا دوسرا نام عرش ہے اور جہاں عرش اور کرسی دونوں اکٹھے ذکر کئے گئے ہیں وہاں ان میں سے ہر ایک کا معنی علیحدہ ہے کیونکہ وہ دونوں غیب کے بڑے دروازوں میں سے دو دروازے ہیں اور وہ دونوں ہی غیب ہیں اور وہ دونوں غیب میں ساتھ ساتھ ہیں کیونکہ "کرسی" غیب کا وہ ظاہری دروازہ ہے جہاں موجودات کے ظہور پذیر ہونے کا مقام ہے اور اس سے تمام اشیاء وجود و ہستی کی نعمت پاتی ہیں تمام موجودات کا سرچشمہ فیض وجود وہی ہے... اور "عرش" غیب کا وہ باطنی دروازہ ہے جس میں وجودی کیفیتوں (عطائے وجود کی کیفیتوں) کا علم، تخلیق و تکوین، قضاء و قدر، اندازہ و مقدار، مشیت و ارادہ کا علم، اسی طرح الفاظ اور حرکات و سکنات کا علم اور ابتدائے آفرینش اور بازگشت و واپسی کا علم، سب کچھ اس میں ہے۔ بنا براین وہ دونوں علم کے دو ایسے دروازے ہیں جو ساتھ ساتھ ہیں کیونکہ عرش کی مملکت و فرمانروائی، کرسی کی مملکت و فرمانروائی سے مختلف ہے اور اس کا علم، کرسی کے علم سے زیادہ پوشیدہ ہے، اسی وجہ سے خداوند عالم نے یوں ارشاد فرمایا: "رَبُّ الْعَرْشِ"

الْعَظِيمِ“ (عظمت والے عرش کا پروردگار)، تو عرش کی صفت کرسی کی صفت سے بلند تر ہے، جبکہ وہ دونوں علم میں ساتھ ساتھ ہیں۔

راوی نے کہا: میں نے امام علیہ السلام کی خدمت میں عرض کی: میں آپ پر قربان جاؤں! جب ایسا ہے تو پھر فضیلت میں عرش، کرسی کے ہمراہ کیوں ہے؟

امام نے ارشاد فرمایا: عرش اس لئے کرسی کے ہمراہ اور ساتھ ساتھ ہے کہ موجودات عالم کی وجودی کیفیتوں کا علم اسی میں ہے اور عالم ہستی کی ابتدائے تخلیق اور موجودات کے باہمی وجودی وصل و فصل کے تمام دروازے اسی میں پائے جاتے ہیں، اسی بناء پر عرش و کرسی ایک دوسرے کے ہمائے اور ایک دوسرے کے ساتھ ساتھ ہیں، ان میں سے ایک نے دوسرے کو اپنی وسعت میں سمیٹا ہوا ہے اور خداوند عالم نے ارباب علم و دانش کی توجہات کو مبذول کرنے کے لئے ان لفظوں کو مثال کے طور پر ذکر فرمایا ہے تاکہ وہ ان دونوں کی وجودی صداقت پر دلیل قائم کر سکیں کیونکہ خداوند عالم جسے چاہتا ہے اپنی رحمت کے ساتھ مخصوص کر دیتا ہے اور وہ طاقتور اور غلبہ والا ہے۔ (کتاب التوحید، صدوق، صفحہ ۳۲۱)

امام کے ارشاد گرامی: ”لأن الكرسي هو الباب الظاهر من الغيب“ (کرسی، غیب کا ظاہری دروازہ ہے) کے بارے میں اجمالاً آپ آگاہ ہو چکے ہیں، محدود اور اندازہ شدہ علم کا رتبہ اس عالم کے مقابلے میں جوحد اور اندازہ سے ماوراء ہے ہمارے اس جسمانی عالم سے قریب تر ہے جو محدود اور اندازہ شدہ..... و قابل اندازہ..... ہے۔ (مؤلف نے اس جملہ میں تین چیزیں ذکر کی ہیں: ایک چیز، محدود و مقدر (اندازہ شدہ) علم۔ دوسری چیز، حد اور اندازہ و مقدر سے ماوراء عالم۔ اور تیسری چیز، حد اور اندازہ و مقدر کا حامل جسمانی عالم۔ پہلی چیز دوسری چیز کے مقابلہ میں تیسری چیز سے زیادہ قریب ہے کیونکہ ہمارا جسمانی عالم حد اور اندازہ و مقدر کا حامل ہے لہذا جو علم حد و اندازہ و مقدر کا حامل ہوگا وہ اس سے قریب تر ہوگا بہ نسبت اس علم کے جو حد اور اندازہ و مقدر سے ماوراء ہے، مترجم)۔

انشاء اللہ تعالیٰ اس روایت کے جملوں کی وضاحت سورۃ الاعراف کی آیت ۵۴ ”إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ“ کی تفسیر میں ہوگی۔

اور امام کا ارشاد گرامی: ”خداوند عالم نے ارباب علم و دانش کی توجہات مبذول کرنے کے لئے ان لفظوں کو مثال کے طور پر ذکر کیا ہے“ اور اس طرح کے دیگر الفاظ کو جو تمثیلی حیثیت رکھتے ہیں دراصل لوگوں کو حقائق کی طرف متوجہ کرنے کے لئے ذکر کئے جاتے ہیں تاکہ وہ آسانی سے استدلال قائم کر سکیں، البتہ اہل علم و دانش کے سوا کوئی ان مثالوں کو سمجھ نہیں سکتا۔

عرش، کرسی سے بڑا ہے

کتاب الاحْتِجَاج میں طبرسی نے امام جعفر صادق علیہ السلام کی ایک حدیث ذکر کی ہے جس میں آپ نے ارشاد فرمایا: ”کل شیء خلق الله فی جوف الكرسي خلا عرشه لانه اعظم من ان يحيط به الكرسي“ (خداوند عالم نے ہر چیز کو کرسی کی وجودی وسعت میں پیدا کیا سوائے اپنے عرش کے، کیونکہ وہ اس سے کہیں بڑا تھا کہ کرسی اسے اپنی وسعت میں سمیٹ لیتی)۔

(کتاب الاحْتِجَاج، جلد ۲ صفحہ ۱۰۰)

اس روایت کے معنی و مراد کی وضاحت پہلے ہو چکی ہے۔ اور یہ روایت دیگر روایات سے بھی مطابقت اور معنی کے لحاظ سے ہم آہنگی رکھتی ہے، جہاں تک اس بات کا تعلق ہے کہ بعض روایات میں مذکور ہے کہ عرش وہ علم ہے جو خداوند عالم نے اپنے انبیاء اور پیغمبروں کو عطا فرمایا ہے اور کرسی وہ علم ہے جو خدا نے کسی کو عطا نہیں کیا، جیسا کہ شیخ صدوق نے مفصل کے حوالہ سے امام جعفر صادق علیہ السلام سے اسے بیان کیا ہے، تو اس کی دو صورتیں ہیں: ایک یہ کہ یہ راوی کی غلط فہمی ہے کہ اس نے ان دو لفظوں میں عرش اور کرسی کو اپنے بیان میں ان کے اصل مقام کے بجائے دوسری جگہ ذکر کر دیا ہے، دوسری یہ کہ سرے سے یہ روایت سند کی بنیاد پر درست ہی نہیں اور اسے زینب العطارہ سے منسوب روایت کی طرح دور پھینک دیا جانا چاہئے۔



کرسی کے حامل فرشتوں کا ذکر

تفسیر العیاشی میں حضرت علی علیہ السلام سے منقول ہے، آپ نے ارشاد فرمایا:

”ان السماء والارض وما بينهما من خلق مخلوق فی جوف الكرسي وله اربعة املاك

يحملونه بامر الله“

(آسمان وزمین اور جو مخلوق ان دونوں کے درمیان ہے وہ کرسی کی وجودی وسعت میں پیدا کی گئی ہے اور اس

(کرسی) کو خدا کے حکم سے چار فرشتے اٹھائے ہوئے ہیں)۔

(تفسیر العیاشی، جلد ۱ ص ۱۳۸)

اس روایت کو شیخ صدوق نے اصحیح بن نباتہ کے حوالہ سے حضرت امیر المومنین علیہ السلام سے ذکر کیا ہے اور جملہ

”وله اربعة املاك يحملونه“ (اور اسے چار فرشتوں نے اٹھایا ہوا ہے) اس روایت کے علاوہ آئمہ اطہار علیہم السلام کی روایات میں سے کسی روایت میں مذکور نہیں اور دیگر روایات میں صرف حاملین عرش کے ذکر پر اکتفا کی گئی ہے جو کہ قرآن مجید کے عین مطابق ہے جیسا کہ خداوند عالم نے ارشاد فرمایا:

سورہ مؤمن، آیت ۷:

○ ”الَّذِينَ يَحْمِلُونَ الْعَرْشَ وَمَنْ حَوْلَهُ“

(وہ کہ جو عرش اور اس کے پاس والوں کو اٹھائے ہوئے ہیں)

اور سورہ الحاقہ، آیت ۷ میں یوں ارشاد حق تعالیٰ ہوا:

○ ”وَيَحْمِلُ عَرْشَ رَبِّكَ فَوْقَهُمْ يَوْمَئِذٍ ثَلَاثِينَ“

(اس دن تیرے پروردگار کے عرش کو ان کے اوپر آٹھ افراد اٹھائے ہوئے ہوں گے)

البتہ اس روایت کو درست قرار دینے کے لئے یوں کہا جاسکتا ہے کہ دراصل کرسی اور عرش دونوں ایک ہی چیز ہے ان میں سے ایک ظاہر اور ایک باطن ہے، کرسی ظاہر ہے اور عرش باطن ہے لہذا ان میں سے ایک کے حامل افراد کو دوسرے کے حامل قرار دینا صحیح ہے۔

شفاعت کرنے والے

تفسیر العیاشی میں معاویہ بن عمار سے منقول ہے انہوں نے کہا میں نے حضرت امام جعفر صادق علیہ السلام سے دریافت کیا کہ آیت مبارکہ ”مَنْ ذَا الَّذِي يَشْفَعُ عِنْدَآلِآبَادِنَه“ میں شفاعت کرنے والوں سے کون مراد ہیں؟ امام نے ارشاد فرمایا: ”نحن اولئک الشافعون“ وہ شفاعت کرنے والے ہم ہیں۔

(تفسیر العیاشی، جلد ۱، ص ۱۳۶)

اس روایت کو برقی نے بھی اپنی کتاب الحاسن میں ذکر کیا ہے، قارئین کرام اس امر سے آگاہ ہو چکے ہیں کہ آیت مبارکہ میں شفاعت، مطلق ہے (اس میں کوئی قید و شرط مذکور نہیں) لہذا اس میں شفاعت کی دونوں قسمیں یعنی تکوینی اور تشریحی شامل ہیں اور اس طرح اہل بیت علیہم السلام کی شفاعت بھی اس میں شامل ہوگی، بنا بریں اس روایت کو جبری و تطبیق کے باب سے قرار دیا جائے گا یعنی اس سے مراد یہ لیا جائے گا کہ اس میں شفاعت کرنے والوں کا واضح مصداق ذکر کیا گیا ہے۔

آیات ۲۵۶، ۲۵۷

لَا إِكْرَاهَ فِي الدِّينِ ۚ قَدْ تَبَيَّنَ الرُّشْدُ مِنَ الْعِیِّ ۚ فَمَنْ يَكْفُرْ بِالطَّاغُوتِ وَيُؤْمَرْ
بِاللَّهِ فَقَدْ اسْتَمْسَكَ بِالْعُرْوَةِ الْوُثْقَىٰ ۚ لَا انْقِصَامَ لَهَا ۗ وَاللَّهُ سَبِيْعٌ عَلِيمٌ ﴿۲۵۶﴾

اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّوْرِ ۗ وَالَّذِينَ كَفَرُوا
أُولَئِكَ هُمُ الطَّاغُوتُ يُخْرِجُونَهُم مِّنَ النُّوْرِ إِلَى الظُّلُمَاتِ ۗ أُولَئِكَ أَصْحَابُ النَّارِ ۗ
هُم فِيهَا خَالِدُونَ ﴿۲۵۷﴾

ترجمہ

○ ” دین کی بابت کوئی زبردستی نہیں، حق کا راستہ باطل کے راستہ سے الگ اور واضح ہو چکا ہے۔ جو شخص طاغوت (حق سے منحرف و سرکش) سے منہ موڑے اور اللہ پر ایمان لائے تو گویا اس نے مضبوط رسی کو تھام لیا کہ جو کبھی ٹوٹ نہیں سکتی، اور خدا سب کچھ سننے والا، ہر چیز سے آگاہ ہے۔“

(۲۵۶)

○ ” اللہ ایمان لانے والوں کا حاکم و سرپرست ہے وہ انہیں اندھیروں سے نکال کر نور کی طرف لے آتا ہے اور جو لوگ خدا کے منکر ہوئے ان کے اولیاء و حاکم، طاغوت (حق سے باغی) ہیں جو انہیں نور سے دور کر کے ظلمتوں میں دھکیل دیتے ہیں وہی جہنم کی آگ میں جلنے والے ہیں اور ہمیشہ اسی میں رہیں گے۔“

(۲۵۷)

تفسیر و بیان

دین میں جبر کی نفی

○ ”لَا إِكْرَاهَ فِي الدِّينِ ۚ قَدْ تَبَيَّنَ الرُّشْدُ مِنَ الْغَيِّ.....“
(دین کوئی جبر نہیں، حقیقت، مگر اہی کے مقابلہ میں ظاہر و واضح ہو چکی ہے.....)

”اِكْرَاهًا“ یعنی کسی کو اس کی مرضی کے بغیر کسی کام کے انجام دینے پر مجبور کرنا۔

”رُشْدًا“ ر، پر پیش (‘) اور ش پر جزم کے ساتھ، اور ر، اور ش، دونوں پر پیش (‘) کے ساتھ بھی پڑھا جاتا ہے، اس کا معنی حقیقت امر کو پالینا اور صحیح راہ پر پہنچ جانا ہے۔ اس کے مقابل ”غی“ ہے جو کہ اس کے برعکس معنی دیتا ہے یعنی حقیقت امر کو نہ پانا اور صحیح راہ سے بھٹک جانا۔

یہ دونوں الفاظ (رُشْدًا اور غی) ”الہدی“ اور ”الضلال“ سے وسیع تر معانی کے حامل ہیں کیونکہ ”الہدی“ کا معنی..... جیسا کہ کہا گیا ہے..... اس راہ پر پہنچ جانا ہے جو منزل مقصود تک لے جاتی ہو اور ”الضلال“ کا معنی منزل مقصود تک پہنچانے والی راہ پر نہ پہنچنا ہے۔

جہاں تک لفظ ”رُشْدًا“ کا سیدھی راہ پر پہنچ جانے کے معنی میں استعمال ہونے کا تعلق ہے تو بظاہر یہ (استعمال) اسے اس (معنی) کے ایک مصداق پر منطبق کرنے کے باب سے ہے یعنی ”رُشْدًا“ کا ایک مصداق منزل مقصود کی سیدھی راہ پر پہنچ جانا ہے کیونکہ کسی راہی کا حقیقت الامر کو پالینا اس کے سیدھی راہ پر پہنچ جانے سے عبارت ہے لہذا سیدھی راہ پر پہنچ جانا حقیقت الامر کو پالینے کا ایک مصداق کہلاتا ہے۔

بنا برائیں حق یہ ہے کہ ”رُشْدًا“ اور ”الہدی“ میں سے ہر ایک لفظ اپنا مستقل معنی رکھتا ہے جو دوسرے سے مختلف ہے لیکن ان میں سے ایک کا دوسرے کے مصداق پر منطبق ہونا (ایک کا دوسرے کی جگہ استعمال ہونا) تلازم پذیری

کی خاص صورت کے ساتھ ممکن ہے اور یہ بات قرآنی آیات میں واضح طور پر دکھائی دیتی ہے چنانچہ ارشاد الہی ہے:

سورہ نساء، آیت ۶:

○ "فَإِنِ انْتَهَمْتُمْ مِنْهُمْ رُشْدًا"

(پس اگر تم محسوس کرو کہ وہ پختہ شعور (رشد) کے حامل ہو گئے ہیں.....)

سورہ انبیاء، آیت ۵۱:

○ "وَلَقَدْ آتَيْنَا إِبْرَاهِيمَ رُشْدًا مِن قَبْلِهِ"

(اور ہم نے اس سے پہلے ہی ابراہیم کو رشد دے دیا)

"الرُّشْدُ" اور "الهدی" کی طرح "الغی" اور "الضلال" بھی مختلف معانی کے حامل ہونے کے باوجود

ملازم پذیری کی خاص صورت کے ساتھ ایک دوسرے کے مصداق پر منطبق ہوتے ہیں، اسی بناء پر ہم پہلے ذکر کر چکے ہیں کہ "ضلال" کا معنی راہ سے بھگ جانا ہے جبکہ مقصد و منزل مقصود و نظر و ملحوظ خاطر نہ ہو اسی وجہ سے جو شخص اپنے مقصد و مقصود سے نا آگاہ ہو..... اسے معلوم نہ ہو کہ وہ کیا چاہتا ہے اور کیوں چاہتا ہے... اسے "غوی" کہا جاتا ہے یعنی راہ و مقصد سے غافل انسان!

جملہ "لَا اِكْرَاهِي الدِّينَ" میں اجباری دین کی نفی کی گئی ہے ("دین میں کوئی جبر نہیں" سے مراد یہ ہے کہ دین زبردستی سے منوائی جانے والی چیز نہیں اور نہ اس میں انسان کو مجبور کر کے بات منوائی جاتی ہے، م) کیونکہ درحقیقت "دین" ایسے علمی معارف کے مجموعہ کا نام ہے جس کے ساتھ عملی معارف ہوتے ہیں یعنی "دین" علم و علم کے مجموعہ کا دوسرا نام ہے اور ان دونوں یعنی علمی و عملی معارف کو "اعتقادات" سے تعبیر کیا جاتا ہے (لفظ "اعتقادات" ان دونوں کا جامع ہے) اور یہ امر کسی وضاحت کا محتاج نہیں کہ اعتقاد اور ایمان کا تعلق دل سے ہے اور دل سے تعلق رکھنے والے امور میں جبر و اکراہ کی ہرگز گنجائش نہیں ہوتی کیونکہ جبر و اکراہ صرف ظاہری اعمال و افعال اور جسمانی مادی کاموں میں ممکن ہے لیکن جہاں تک قلبی اعتقاد کا تعلق ہے تو اس کے علل و اسباب بھی قلبی ہیں یعنی عقیدہ و نظریہ اور ادراک کے باب میں ہیں لہذا یہ بات محال و ناممکن ہے کہ جہالت، علم و آگاہی کا سرچشمہ قرار پائے اور غیر علمی مقدمات سے علمی تصدیقات جنم لیں (جہالت کا درخت علم کا پھل نہیں دے سکتا، بنجر زمین پر پھول نہیں اگ سکتے)۔

ایک علمی و ادبی نکتہ

جملہ ”لَا اِكْرَاهَ فِي الدِّيْنِ“ کے بارے میں دو احتمالی پہلو موجود ہیں:

ایک یہ کہ اسے جملہ خبریہ قرار دیا جائے،

دوسرا یہ کہ اسے جملہ انشائیہ مانا جائے،

پہلی صورت سے مراد یہ ہوگا کہ اس میں ایک تکوینی حقیقت و واقعہ الامر کی خبر دی گئی ہے اور وہ یہ کہ خداوند عالم نے دین میں کوئی جبر و اکراہ قرار نہیں دیا، اس کا نتیجہ ایک شرعی حکم کی صورت میں سامنے آئے گا اور وہ یہ کہ دین میں ہر طرح کے اکراہ و جبر کی نفی کی گئی ہے اور دین و عقیدہ کی بابت کسی طرح کا جبر روا نہیں۔

دوسری صورت میں اس سے مراد یہ ہوگا کہ دین کے بارے میں جبر و اکراہ کی ممانعت کی گئی ہے جیسا کہ اس احتمال کو اس کے بعد ذکر کئے جانے والے جملہ ”قَدْ تَبَيَّنَ الرُّشْدُ مِنَ الْغَيِّ“ سے تقویت ملتی ہے، تو اس کا نتیجہ کسی پر کوئی نظریہ و عقیدہ مسلط کرنے کی نہی ہوگا یعنی خداوند عالم نے اس سے منع فرمایا ہے کہ کوئی شخص کسی پر کوئی رائے و عقیدہ مسلط کرے، یہ نہی و ممانعت بھی اسی تکوینی حقیقت پر مبنی و منکفی ہے جس کے بارے میں وضاحت ہو چکی ہے کہ جبر و اکراہ صرف جسمانی افعال میں موثر ہے قلبی اعتقادات میں اس کی اثرگذاری نہیں ہوتی، اسی مطلب کو خداوند عالم نے ”لَا اِكْرَاهَ فِي الدِّيْنِ“ کے بعد ”قَدْ تَبَيَّنَ الرُّشْدُ مِنَ الْغَيِّ“ کے ذریعے بیان فرمادیا تاکہ دین میں جبر و اکراہ کی نفی کا سبب واضح ہو جائے، گویا یہ جملہ ”قَدْ تَبَيَّنَ الرُّشْدُ مِنَ الْغَيِّ“ پہلے جملہ ”لَا اِكْرَاهَ فِي الدِّيْنِ“ کی علت و سبب کی حیثیت رکھتا ہے یعنی اللہ تعالیٰ نے دین میں جبر و اکراہ کی نفی کا سبب و علت بیان کرتے ہوئے ارشاد فرمایا کہ جبر و اکراہ سے کام لینا اس وقت صورت پذیر ہوتا ہے جب حکم دینے والا دانا و عقلمند شخص فکری و اخلاقی تربیت کی غرض سے ان نہایت اہم امور میں اس کا سہارا لیتا ہے جن میں حکم کئے جانے والے کام کی غرض و غایت کا بیان کرنا اس لئے ممکن نہ ہو کہ جسے حکم دیا جا رہا ہے وہ نہایت کم فہم و نادان ہے اور اس کام کی حکمت و اہمیت کو درک نہیں کر سکتا یا وہ نادان و نا سمجھ نہیں بلکہ کچھ دیگر اسباب و موانع پائے جاتے ہیں جن کے پیش نظر حکم دینے والا شخص جبر و اکراہ کا سہارا لیتا ہے یا اسے حکم دیتا ہے کہ وہ اس کی اندھی تقلید کرے اور کسی چوں و چرا اور کام کی وجہ و حکمت سمجھے بغیر اس کے فرمان کی اطاعت کرے، لیکن وہ اہم امور جن کے اچھے اور برے ہونے کی وجہ و اسباب واضح ہوں یہاں تک کہ ان سے حاصل ہونے والے نتائج اچھے یا برے بھی آشکار ہوں یعنی حاکم کے حکم پر عمل کرنے کی جزا اور عمل نہ کرنے پر سزا واضح و معلوم ہو تو ان کی بابت جبر و اکراہ کی گنجائش و ضرورت نہیں

ہوتی بلکہ اس کا فیصلہ وہی شخص خود کرتا ہے جسے حکم دیا گیا ہو کہ جزا دہن کو ملحوظ رکھتے ہوئے عمل کرنے یا نہ کرنے میں سے کسی ایک کو اختیار کر سکتا ہے، دین انہی امور میں سے ایک ہے کیونکہ خدائی بیانات کہ جن کی وضاحت و تشریح سنت نبوی سے ہوئی کے ذریعے دین کے حقائق آشکار اور اس کی تعلیمات واضح ہو چکی ہیں خداوند عالم نے نہایت محکم و مضبوط دلائل کے ساتھ دین کے حقائق کو بیان کر دیا ہے اور حضرت پیغمبر اسلام نے اپنے قول و فعل کے ذریعے ان کی وضاحت و تشریح کر دی ہے، بنا براین یہ امر ثابت و واضح ہو گیا کہ ”دین“ ہی رشد ہے اور ”رشد“ دین کے اتباع ہی سے حاصل ہوتا ہے جبکہ ”غی“ دین سے منہ موڑنے اور اس کو چھوڑ دینے کا منطقی نتیجہ و انجام ہے لہذا اس بات کی کوئی گنجائش باقی نہیں رہتی کہ کوئی کسی کو دین کی بابت مجبور کرنے اور اکراہ و جبر کے ذریعے دین کی پیروی کر دے۔

اسلام، تلوار کا دین نہیں

یہ آیت (لَا اِكْوَادَ فِي الدِّينِ لَقَدْ تَبَيَّنَ الرُّشْدُ مِنَ الْغَيِّ) ان آیات مبارکہ میں سے ایک ہے جو اس حقیقت کا واضح ثبوت فراہم کرتی ہیں کہ تلوار اور خون، اسلام کی بنیاد و اساس نہیں اور نہ ہی وہ جبر و اکراہ کی راہ اپنانے کی ترغیب دلاتا ہے، بنا براین محدودے چند دانشوروں خواہ ان کا تعلق کسی خاص دین و عقیدہ سے ہے یا وہ کسی دین کے پیروکار نہیں کے بے بنیاد دعووں اور اس باطل گمان کی قلعی کھل جاتی ہے جو انہوں نے اسلام کو تلوار کا دین قرار دے کر اپنے دعوے کی صحت پر اسلام کے حکم جہاد سے استدلال کیا جبکہ جہاد، دین اسلام کے اہم ارکان میں سے ایک ہے اور اس کا خوزیزی و جبر اکراہ سے ہرگز کوئی تعلق نہیں...، ان حضرات کے بے بنیاد دعوؤں کا جواب ”قال“ کے حکم پر جنی آیات مبارکہ کی بحث و تفسیر میں ذکر ہو چکا ہے اور ہم نے وہاں اس کی بابت وضاحت کی ہے کہ اسلام نے جس ”قال“ کا حکم دیا ہے اس کا مقصد یہ نہیں کہ طاقت کے بل بوتے پر دین پھیلا یا جائے اور جبر و اکراہ کے ذریعے اسلام کا بول بالا کیا جائے بلکہ اس کی اصل غرض و غایت احیائے حق اور فطرت کی پاکیزہ ترین متاع یعنی توحید کا دفاع ہے۔ لیکن جب توحید کی روشنی پھیل جائے اور لوگ کسی نبی کے دین کے پیروکار ہو جائیں خواہ یہودی ہو جائیں یا نصرانی ہو جائیں تو پھر کسی مسلمان کا کسی توحید پرست سے کوئی نزاع و محاصمت اور جنگ و جدال کا سوال ہی پیدا نہیں ہوتا، لہذا اقبال کے اسلامی حکم کے بارے میں لب کشائی کرنے والوں کے بیانات ان کی نا آگاہی اور اسلامی حقائق و معارف بالخصوص جہاد کی اصل روح سے ناواقف ہونے کی بناء پر ہیں۔

مذکورہ بالا مطالب سے یہ حقیقت واضح ہوتی ہے کہ آیہ مبارکہ ”لَا اِكْرَاهَ فِي الدِّينِ“ جہاد و قتال کے حکم پر مبنی آیت کے ذریعے منسوخ نہیں ہوئی اور جن حضرات نے اس کے منسوخ ہونے کا ذکر کیا ہے وہ غلط فہمی کا شکار ہوئے ہیں، چنانچہ اس کے منسوخ نہ ہونے کی گواہی اس میں مذکور عدم اکراہ کے سبب سے ملتی ہے جس میں ارشاد ہوا ”تَبَيَّنَ الرُّشْدُ مِنَ الْغَيِّ“..... رشد اور غی دونوں واضح ہو چکے ہیں..... کیونکہ ناسخ اور منسوخ کا عمومی ضابطہ یہ ہے کہ جب تک کسی حکم کی علت منسوخ نہ ہو تو اصل حکم منسوخ نہیں ہو سکتا کیونکہ سبب کے باقی ہونے سے اصل حکم باقی رہے گا لہذا جو آیت اس آیت ”لَا اِكْرَاهَ فِي الدِّينِ“ کی ناسخ ہو وہ اس کے حکم کی علت و سبب کو منسوخ کئے بغیر اس کے اصل حکم کو منسوخ نہیں کر سکتی اور یہ بات واضح ہے کہ اس آیت میں مذکور حکم کا سبب باقی ہے لہذا اصل حکم بھی باقی ہے کیونکہ ”رشد“ اور ”غی“ کا واضح ہو جانا ایسا مسئلہ نہیں جسے اسلام میں جہاد و قتال کے حکم پر مبنی آیت کے ذریعے منسوخ اور ختم کر دیا جائے..... یعنی اسلام کی بابت ”رشد“ و ”غی“ کا واضح ہونا قتال کے حکم پر مبنی آیت جیسی آیات احکام کے ذریعے بے اثر نہیں قرار دیا جاسکتا..... کیونکہ قتال کے بارے میں جو آیات نازل ہوئیں مثلاً: ”فَاَقْتُلُوا الْمُشْرِكِينَ حَيْثُ وَجَدْتُمُوهُمْ“ (سورۃ التوبہ، آیت ۵)..... مشرکین کو جہاں بھی پاؤ ان سے قتال کرو.....، ”وَقَاتِلُوا فِي سَبِيلِ اللَّهِ“ (سورۃ البقرہ، آیت ۲۲۳)..... اور خدا کی راہ میں قتال کرو.....، ان میں دین کی حقانیت کے تذکرہ کا کوئی اشارہ و ثبوت نہیں ملتا لہذا ان کے ذریعے دین کی حقانیت کے ظاہر و واضح ہو جانے کو بے اثر و منسوخ نہیں قرار دیا جاسکتا..... یعنی ”رشد“ اور ”غی“ کے واضح ہو جانے کے بعد دین کی حقانیت ظاہر و روشن ہو گئی ہے اور قتال کے حکم پر مبنی آیت کا دین کی حقانیت کے ظہور سے کوئی تعلق ہی نہیں تو اس کے ذریعے دین کے کسی حکم کو منسوخ قرار دینے کا سوال ہی پیدا نہیں ہوتا..... دوسرے لفظوں میں ”لَا اِكْرَاهَ فِي الدِّينِ“ (دین میں جبر نہیں) کی تعلیل یوں ہوگی..... یعنی دین میں جبر و اکراہ کی نفی کی وجہ یہ ہے..... کہ حق ظاہر و روشن ہو چکا ہے لہذا جو چیز واضح و روشن ہو چکی ہو اس کی بابت جبر و اکراہ کی ضرورت ہی باقی نہیں رہتی اور یہ امر (دین کی حقانیت کا واضح و روشن ہو جانا) ہر حال میں یکساں ہے اور قتال کا حکم نازل ہونے سے پہلے اور اس کے بعد اس میں تبدیلی نہیں آ سکتی اور نہ ہی اسے منسوخ کیا جاسکتا ہے۔

طاغوت سے روگردانی اور اللہ پر ایمان لانے کی حقیقت

○ ”فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ“
(جو شخص طاغوت کا انکار کرے اور اللہ پر ایمان لائے تو اس نے مضبوط رسی کو تھام لیا)

لفظ ”طاغوت“ سرکشی اور حد سے تجاوز کرنے کے معنی میں استعمال ہوتا ہے بلکہ اس معنی میں شدت و مبالغہ کا حامل ہے..... یعنی سرکشی میں حد سے بڑھ جانے کا معنی بھی دیتا ہے..... جیسا کہ ملکوت اور جبروت، کہ وہ مالکیت و جباریت میں مبالغہ و شدت کے معانی دیتے ہیں،

لفظ ”طاغوت“ سرکشی و حد سے تجاوز کرنے کا سبب بننے والے امور و اشیاء میں استعمال ہوتا ہے مثلاً غیر خدا، کہ جن کی عبادت و پرستش کی جاتی ہے جیسے بت، اسی طرح شیاطین، جنات، انسانوں میں گمراہ کرنے والے پویشوا اور ہر وہ شخص یا چیز کہ جس کی پیروی کرنے پر خدا راضی نہیں، اس میں مذکر، مؤنث، مفرد، مشنہ، جمع سب یکساں ہیں یہ لفظ ان میں سے ہر ایک کے لئے استعمال ہو سکتا ہے.....

اس آیت مبارکہ میں ”کفر“ کا ذکر ”ایمان“ سے پہلے ہوا ہے چنانچہ ارشاد ہوا: ”فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ“ (جو شخص طاغوت کا انکار کرے اور اللہ پر ایمان لائے) تاکہ اس ترتیب سے مطابقت ہو جائے جو جزا میں واقع ہونے والے فعل یعنی ”مضبوط رسی کو تھام لینا“ سے موزونیت رکھتی ہے کیونکہ آیت مبارکہ میں ”فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ“ کے بعد جملہ ”فَقَدِ اسْتَمْسَكَ بِالْعُرْوَةِ الْوُثْقَىٰ“ ذکر ہوا ہے جو کہ ”فَمَنْ يَكْفُرْ بِالطَّاغُوتِ“ کی جزا ہے اور ”اسْتَمْسَكَ بِالْعُرْوَةِ الْوُثْقَىٰ“ یعنی مضبوط رسی کو تھام لینا، ہر کام اور ہر چیز کو ترک کر کے مضبوط رسی سے وابستہ ہو جانے کا دوسرا نام ہے (تھام لینے اور وابستہ ہو جانے میں ”چھوڑنا“ اور ”پکڑ لینا“ دونوں چیزیں پائی جاتی ہیں اس لئے پہلے ”کفر“ کو ذکر کیا جو کہ ”چھوڑ دینے“ سے عبارت ہے اور اس کے بعد ”ایمان“ کو ذکر کیا جو کہ ”پکڑ لینے“ سے شباہت رکھتا ہے تاکہ جملہ شرطیہ میں شرط و جزا کی مطابقت باقی رہے اور بلاغت کلام کا واضح نمونہ سامنے آ جائے، اس کے ساتھ ساتھ عملی طور پر بھی روح فطرت کو تازگی ملے۔ م)

”اسْتَمْسَكَ“ مضبوطی سے تھام لینے کا معنی دیتا ہے (یہ ”اسْتَمْسَكَ“، فعل ماضی کا مصدر ہے۔۔۔ باب

استعمال۔۔۔)

”عروہ“ کسی چیز کے دستہ کو کہتے ہیں کہ جس سے اس چیز کو پکڑا جاتا ہے مثلاً ڈول یا کسی برتن کا دستہ، جزی بوٹی

اور درخت کو بھی عروہ کہتے ہیں جس کے پتے نہ جھڑتے ہوں، یہ لفظ اصل میں تعلق و وابستگی کا معنی دیتا ہے چنانچہ جب یوں کہا جاتا ہے: ”عراہ و اعترایہ“ تو اس کا معنی یہ ہوتا ہے کہ اس نے فلاں چیز سے وابستگی و تعلق قائم کر لیا۔

جملہ ”فَقَدْ اسْتَمْسَكَ بِالْعُرْوَةِ الْوُثْقَى“ استعارہ کے طور پر ہے اور اس میں مقصود یہ ہے کہ ایمان اور سعادت کے درمیان ربط و تعلق اسی طرح پر ہے جیسے دستہ کا اصل برتن اور جو کچھ اس میں ہوتا ہے، سے تعلق ہے، (ایمان، سعادت کی نسبت وہی حیثیت رکھتا ہے جو دستہ، برتن سے رکھتا ہے) تو جس طرح برتن کو پکڑنا یا اٹھانا دستہ کو پکڑنے کے بغیر تسلی بخش نہیں ہوتا اسی طرح حقیقی سعادت کے حصول کا خواب اللہ پر ایمان لانے اور طاغوت کا انکار کرنے کے بغیر شرمندہ تعبیر نہیں ہو سکتا۔

سبیل سکتی
حیدرآباد المیزان پبلشرز

اللہ کی رسی ٹوٹ نہیں سکتی

○ ”لَا انْفِصَامَ لَهَا وَاللَّهُ سَبِيْعٌ عَلَيْنَا“

(اسے ٹوٹ پھوٹ نہیں، اور اللہ بہت سننے والا، بہت جاننے والا ہے)

”انْفِصَامَ“ کا معنی ٹوٹنا و منقطع ہو جانا ہے۔ یہ جملہ (لَا انْفِصَامَ لَهَا) ”عروہ“ کا جملہ حالیہ ہے۔ اس کی صفت کو بیان کرتا ہے اور ”العروۃ الوثقی“ کے معنی کی تاکید کرتا ہے (یعنی عروۃ الوثقی ٹوٹنا و منقطع نہیں ہوتا)، اس کے بعد ارشاد ہوا: ”وَاللَّهُ سَبِيْعٌ عَلَيْنَا“ (خدا سننے والا، جاننے والا ہے) سننے اور جاننے کی صفات کو اس لئے ذکر کیا کیونکہ ایمان اور کفر کا تعلق دل اور زبان سے ہوتا ہے۔

خدا کی ولایت کا پاکیزہ اثر

○ ”اللَّهُ وَرِثَةُ الَّذِينَ آمَنُوا يُخْرِجُهُمْ.....“

(اللہ ولی ہے ان لوگوں کا، جو مومن ہیں، وہ انہیں نکالتا ہے.....)

”ظلمت سے نکال کر نور کی طرف لانے“ کی بابت کچھ مطالب پہلے ذکر ہو چکے ہیں اور وہاں ہم نے وضاحت کے ساتھ بیان کیا ہے کہ یہ ”نکالنا“ اور اس طرح کے دیگر امور، اپنے حقیقی معانی کے حامل ہیں نہ کہ انہیں مجازاً استعمال کیا

گیا ہو جیسا کہ مفسرین کی کثیر تعداد اور دوسرے دانشوروں و محققین نے گمان کیا ہے کہ یہ سب مجازی معانی ہیں ان سے انسان کے ظاہری اعمال یعنی جسمانی حرکات و سکنات اور ان سے حاصل ہونے والے اچھے و برے نتائج و مقاصد مراد ہیں لہذا صحیح و برحق عقیدہ اس بناء پر ”نور“ ہے کہ اس کے ذریعے جہالت کی ظلمت شک کی حیرت اور دل کا اضطراب دور ہوتا ہے، ”عمل صالح“ اس بناء پر نور ہے کہ اس کی حقانیت و عظمت اور کمال واضح اور سعادت کے حصول میں اس کا اثر نمایاں ہے، جیسا کہ حقیقی نور بھی انہی صفات کا حامل ہے، اس کے مقابل میں ظلمت ہے جو کہ اعتقاد میں جہالت، شک و شبہ اور برے عمل سے عبارت ہے، تو یہ سب الفاظ استعارہ اور مجازاً استعمال کئے گئے ہیں۔

اور جہاں تک ظلمت سے نکال کر نور کی طرف لانے کے عمل کا تعلق ہے کہ جس کی نسبت خدا کی طرف دی گئی ہے اور نور سے نکال کر ظلمت کی طرف لیجانے کے عمل کا تعلق ہے کہ جس کی نسبت طاغوت کی طرف دی گئی ہے تو وہ دراصل یہی عقائد و اعمال ہیں ان کے علاوہ کچھ نہیں اور ایسا نہیں کہ خداوند کسی کو ظلمت سے نکال کر نور کی طرف لے آتا ہو اور طاغوت کسی کو نور سے نکال کر ظلمت کی طرف لے جاتے ہوں یعنی نہ تو نکالنے کا کوئی ایسا عمل موجود ہے جو خدا اور غیر خدا کرتے ہوں اور نہ اس کا نتیجہ و اثر کہ جسے نور و ظلمت کہیں اور وہ خدا و غیر خدا کے افعال سے حاصل ہو، ایسی ہرگز کوئی چیز وجود نہیں رکھتی، یہ ہے چند مفسرین و محققین اور دانشوروں کا وہ نظریہ جو انہوں نے ظلمت سے نکال کر نور کی طرف لانے اور نور سے نکال کر ظلمت کی طرف لے جانے کی بابت پیش کیا ہے،

ان کے علاوہ دیگر ارباب دانش و تحقیق نے اس طرح اظہار خیال کیا: یہ خداوند عالم ہی کے افعال ہیں کہ وہ ظلمت سے نکال کر نور کی طرف لاتا ہے زندگی و کشادگی اور رحمت عطا کرتا ہے اور اس طرح کے دیگر اعمال انجام دیتا ہے کہ جن کے آثار، نور و ظلمت، روح و رحمت اور نزول ملائکہ سے عبارت ہیں لیکن ہمارے فہم و شعور کی قوتیں اس کے افعال اور ان کے آثار و نتائج کو سمجھ نہیں سکتیں البتہ ہم ان پر اس لئے ایمان لاتے ہیں کہ ہمیں ان کے بارے میں خداوند عالم نے خود خبر دی ہے.... اور اس کی ہر بات صحیح و حق ہوتی ہے.... اور بتایا ہے کہ یہ سب امور موجود ہیں اور یہ اسی کے افعال ہیں خواہ ہم ان سے آگاہی حاصل نہ کر سکتے ہوں!

مذکورہ بالا نظریہ و قول کا نتیجہ اول الذکر نظریہ و قول جیسا ہی ہے کہ یہ الفاظ یعنی نور و ظلمت، ظلمت سے نکالنا، نور سے نکالنا وغیرہ مجاز یا استعارہ کے حور پر استعمالات کئے گئے ہیں (ان کا استعمال مجازی ہے)، البتہ ان دونوں نظریوں میں یہ فرق پایا جاتا ہے کہ پہلے نظریہ و قول کے مطابق نور و ظلمت وغیرہ کے مصداق ہمارے عقائد و اعمال ہی ہیں جبکہ دوسرے نظریہ و قول کے مطابق ان کے مصداق ہمارے عقائد و اعمال سے ماوراء امور ہیں کہ ہماری قوت فہم و ادراک کی رسائی ان تک نہیں۔

مذکورہ بالا دونوں نظریے، نادرست ہیں اور برخلاف حق و حقیقت ہیں، یہ دونوں نظریے حق کی سیدھی راہ سے باہر اور افراط و تفریط کا شکار ہیں، جبکہ حقیقت اور حق القول یہ ہے کہ وہ امور کہ جن کے بارے میں خداوند عالم نے خبر دی ہے کہ وہ اطاعت و معصیت کے وقت وجود پاتے اور انجام پذیر ہوتے ہیں وہ حقیقی و غیر مجازی امور ہیں..... خداوند عالم نے ان کی بابت مجاز گوئی سے کام نہیں لیا.....، البتہ وہ ہمارے اعمال و عقائد سے جدا نہیں بلکہ ان کے ساتھ پیوستہ اور ان کے اندر راسخ ہیں۔ اس موضوع کی بابت پہلے بحث ہو چکی ہے اور تفصیلی تذکرہ کیا جا چکا ہے۔ یہ بات اس سے ہرگز منافی نہیں کہ ”يُخْرِجُهُم مِّنَ الظُّلُمَاتِ إِلَى النُّورِ“ اور ”يَسْخَرُونَ لَهُم مِّنَ النُّورِ“ یہ دو جملے ”خدا کی ہدایت کرنے“ اور ”ظلمت کے گمراہ کرنے“ سے کنایہ کے طور پر ہوں کیونکہ ”خداوند کے کلام کرنے“ کی بحث میں پہلے ذکر ہو چکا ہے کہ اس سلسلہ میں بحث و نزاع کا محور درج ذیل دو باتیں ہیں:

(۱) آیا نور، ظلمت اور ان جیسے دیگر الفاظ حقیقی معانی میں استعمال کئے گئے ہیں اور اس عالم دنیا میں حقیقت کے حامل ہیں یا ان کو صرف تشبیہ کے طور پر استعمال کیا گیا ہے اور اس عالم میں ان کی کوئی حیثیت نہیں؟

(۲) اگر یہ بات تسلیم کر بھی لی جائے کہ اس عالم دنیا میں ان الفاظ کی حقیقتیں ہیں تو آیا ان کا استعمال مثلاً لفظ نور کا اس حقیقت میں استعمال جو حقیقت ہدایت (اصل ہدایت) ہے حقیقی استعمال ہے یا مجازی؟ یعنی اسے حقیقی معنی میں استعمال کیا گیا ہے یا مجازی معنی میں؟

بہر حال یہ تسلیم کرنا ہوگا کہ یہ دو جملے: ”يُخْرِجُهُم مِّنَ الظُّلُمَاتِ إِلَى النُّورِ“ اور ”يَسْخَرُونَ لَهُم مِّنَ النُّورِ“ الٰہی الظلمات“ ہدایت اور گمراہی سے کنایہ کے طور پر ہیں ورنہ یہ بات ضروری ہو جائے گی کہ ہر مومن اور ہر کافر کو ایک نور حاصل ہو اور ایک ظلمت! کیونکہ مومن کو ظلمت سے نکال کر نور کی طرف لانا اس امر کا متقاضی ہوگا کہ وہ ایمان سے پہلے ظلمت میں ہوتا کہ خدا سے ظلمت سے نکال کر نور کی طرف لے آئے، اسی طرح کافر کے بارے میں بھی یہی ہوگا کہ وہ کفر اختیار کرنے سے پہلے مومن ہوتا کہ اسے ایمان کے نور سے نکال کر ظلمت کی طرف لایا جائے، بنا براین عام مومنین و کفار..... یعنی وہ لوگ جو بالغ ہونے تک یا صرف مومن رہے یا صرف کافر رہے..... جب بالغ ہو گئے تو اگر ایمان لے آئے تو ظلمتوں سے نکل کر نور کی طرف آ گئے اور اگر کافر ہوئے تو نور سے نکل کر ظلمتوں کی طرف چلے گئے، گویا اس سے پہلے نور اور ظلمت دونوں ہی میں تھے،..... یہ بات قطعی طور پر نادرست اور واضح البطلان ہی نہیں بلکہ خلاف عقل بھی ہے.....،

لیکن اگر اس بات کو یوں بیان کیا جائے تو قرین صحت ہوگی کہ انسان اپنی خلقت ہی سے نور فطرت کا حامل ہے جو کہ اجالی نور ہے اور تفصیل پذیر ہے، لیکن وہ معارف دیدیہ و اعمال صالحہ کی بابت تفصیلات سے آگاہی نہیں رکھتا بلکہ ان کی بابت ظلمت میں ہے کیونکہ ابھی اس کے سامنے تمام تفصیلات واضح نہیں ہوئیں، گویا وہ نور و ظلمت دونوں ہی میں ہے، تو اس حتیٰ میں نور اور ظلمت ایک دوسرے کے منافی نہیں اور نہ ہی ان کا یکجا ہونا نادرست قرار پاسکتا ہے، مومن اپنے ایمان کے

ساتھ اس ظلمت سے نکل کر معارف و اعمالتوں کی تفصیلات سے آگاہی کے نور کی طرف آتا ہے اور کافر اپنے کفر کی وجہ سے نور فطرت سے نکل کر کفر و معصیوں کی وسیع ظلمتوں میں گر جاتا ہے۔

ایک نہایت لطیف نکتہ

زیر نظر جملوں ”يُخْرِجُهُمْ مِنَ الظُّلُمَاتِ إِلَى النُّورِ“ اور ”يُخْرِجُونَهُمْ مِنَ الظُّلُمَاتِ“ میں لفظ نور، مفرد اور ظلمات جمع ہے، اس سے اس نکتہ کی طرف اشارہ مقصود ہے کہ حق، واحد ہے، ایک ہے، اس میں کسی قسم کا اختلاف نہیں پایا جاتا جیسا کہ باطل پر اکندہ، مختلف، اور ہمیشہ وحدت سے عاری ہے، خداوند عالم نے ارشاد فرمایا ہے:

”وَ اَنْ هَذَا صِرَاطٌ مُسْتَقِيمٌ فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ“

(سورہ انعام، آیت ۱۵۳)

یہ میرا راستہ ہے جو سیدھا ہے تم اسکی پیروی کرو اور دوسرے راستوں کی پیروی نہ کرو ورنہ وہ تمہیں

متفرق و جدا جدا کر دیں گے۔

روایات پر ایک نظر

قبیلہ بنی نضیر کا عمل

تفسیر ”درمنثور“ میں مذکور ہے کہ ابو داؤد، نسائی، ابن منذر، ابن ابی حاتم، نحاس نے اپنی کتاب ”ناسخ“ میں، ابن مندہ نے غرائب الشعب میں، ابن حیان، ابن مردویہ، بیہقی نے اپنی ”سنن“ میں اور ضیاء نے الخارہ میں ابن عباس سے روایت کی ہے انہوں نے کہا کہ: انصار کی کسی عورت کے ہاں بچہ زندہ نہ پچتا تو وہ اپنے آپ سے عہد کر لیتی تھی (یا منت مان لیتی تھی) کہ اگر اس کا بچہ زندہ رہا تو اسے یہودی بنا دے گی، جب قبیلہ بنی نضیر نے مدینہ سے کوچ کیا تو ان میں انصار کے کچھ بچے بھی تھے، اہل مدینہ نے کہا کہ ہم اپنے بچوں کو یہاں سے نہیں جانے دیں گے، اس وقت یہ آئے مہار کہ نازل ہوئی: ”لَا اَكْرَاهُ فِي الدِّينِ“ دین میں کوئی جبر نہیں۔ (تفسیر درمنثور، جلد ۱ صفحہ ۳۲۹)

یہی مطلب دیگر اسناد سے سعد بن جبیر اور شعیب سے بھی روایت کیا گیا ہے۔

دین اسلام کی عظمت کا واضح ثبوت

کتاب ”درمنثور“ ہی میں ہے کہ عبد بن حمید، ابن جریر اور ابن منذر نے مجاہد سے روایت کی ہے انہوں نے کہا کہ بنی نضیر کی عورتوں نے قبیلہ اوس کے کئی لڑکوں کو دودھ پلایا تھا، جب حضرت پیغمبر اسلامؐ نے بنی نضیر کی مدینہ سے جلا وطنی کا حکم دیا تو قبیلہ اوس کے ان بچوں نے کہا ہم بھی ان کے ساتھ جائیں گے اور ان کے دین کی پیروی کریں گے، ان بچوں کے خاندان والوں نے انہیں منع کیا اور انہیں اسلام قبول کرنے اور اس کی پیروی کرنے پر مجبور کیا، تو اس وقت یہ آیت نازل ہوئی: ”لَا اِكْرَاهُ فِي الدِّيْنِ“ (دین میں کوئی جبر نہیں) (مذکورہ بالا حوالہ)

یہی مطلب دیگر اسناد سے بھی مروی ہے اور یہ سابق الذکر روایت میں مذکور اس مطلب سے بھی منافی نہیں کہ انصار کی عورتیں عہد یا منت مان لیتی تھی کہ بچہ زندہ رہا تو اسے یہودی بنا دیں گی۔

ابن عباس کی روایت

”درمنثور“ ہی میں ہے کہ ابن اسحاق اور ابن جریر نے ”لَا اِكْرَاهُ فِي الدِّيْنِ“ کے بارے میں جناب ابن عباس سے روایت کی انہوں نے کہا: یہ آیت قبیلہ بنی سالم بن عوف کے ایک شخص کہ جس کا نام ”حصین“ تھا کے بارے میں نازل ہوئی کہ اس کے دو بیٹے تھے جو کہ عیسائی تھے جبکہ وہ خود مسلمان تھا، اس نے حضرت پیغمبر اسلامؐ کی خدمت اقدس میں عرض کی کہ آیا میں انہیں اسلام قبول کرنے پر مجبور کر سکتا ہوں کیونکہ وہ نصرانیت کے علاوہ کوئی دین قبول کرنے پر تیار نہیں؟ اس شخص کے جواب میں یہ آیت نازل ہوئی ”لَا اِكْرَاهُ فِي الدِّيْنِ“ (دین میں کوئی جبر نہیں)

کافی میں حضرت امام جعفر صادق علیہ السلام سے روایت کی گئی ہے آپؑ نے ارشاد فرمایا:

”النور آل محمد والظلمات اعدائهم“

(نور سے مراد آل محمدؑ ہیں اور ظلمات سے مراد ان کے دشمن ہیں)

یہ روایت نور اور ظلمات کا ایک مصداق بیان کرتی ہے، یا یہ کہ آیت کے باطنی معنی کو واضح کرتی ہے یا تاویل کے

باب سے ہے۔

آیات ۲۵۸ تا ۲۶۰

أَلَمْ تَرَ إِلَى الَّذِينَ حَاجَّوْا إِبْرَاهِيمَ فِي رَبِّهِ أَنْ آتَاهُ اللَّهُ الْمُلْكَ مُدَّ قَالِ
 إِبْرَاهِيمُ رَبِّيَ الَّذِي يُحْيِي وَيُمِيتُ قَالَ أَنَا أُحْيِي وَأُمِيتُ قَالِ إِبْرَاهِيمُ
 فَإِنَّ اللَّهَ يَأْتِي بِالسَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِينَ
 الْكَافِرُ وَاللَّهُ لَا يَهْدِي الْقَوْمَ الظَّالِمِينَ ﴿۲۵۸﴾

أَوْ كَالَّذِي مَرَّ عَلَى قَرْيَةٍ وَهِيَ خَاوِيَةٌ عَلَى عُرُوشِهَا قَالَ أَنَّى يُحْيِي هَذِهِ اللَّهُ بَعْدَ
 مَوْتِهَا فَأَمَاتَهُ اللَّهُ مِائَةَ عَامٍ ثُمَّ بَعَثَهُ قَالِ كَمْ لَبِثْتَ قَالِ لَبِثْتُ يَوْمًا أَوْ
 بَعْضَ يَوْمٍ قَالِ بَلْ لَبِثْتَ مِائَةَ عَامٍ فَانظُرْ إِلَى طَعَامِكَ وَشَرَابِكَ لَمْ يَتَسَنَّهْ
 وَانظُرْ إِلَى حِمَارِكَ وَلِنَجْعَلَ آيَةً لِلنَّاسِ وَانظُرْ إِلَى الْعِظَامِ كَيْفَ نُنشِزُهَا ثُمَّ
 نَكْسُوهُا حَبًّا فَلَمَّا تَبَيَّنَ لَهُ قَالِ أَعْلَمُ أَنَّ اللَّهَ عَلَى كُلِّ شَيْءٍ قَدِيرٌ ﴿۲۵۹﴾

وَإِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَى قَالِ أَوَلَمْ تُؤْمِنْ قَالِ بَلَى وَلَكِنْ
 لِيُبَيِّنَ لِي قَلْبِي قَالِ فَخُذْ أَرْبَعَةً مِنَ الطَّيْرِ فَصُرْهُنَّ إِلَيْكَ ثُمَّ اجْعَلْ عَلَى كُلِّ
 جَبَلٍ مِنْهُنَّ جُزْءًا ثُمَّ ادْعُهُنَّ يَأْتِيَنَّكَ سَعْيًا وَاعْلَمْ أَنَّ اللَّهَ عَزِيزٌ حَكِيمٌ ﴿۲۶۰﴾

ترجمہ

○ ”کیا تو نے دیکھا نہیں اس کو کہ جس نے ابراہیم سے اس کے رب کے بارے میں بحث و مناظرہ کیا بوجہ اس کے کہ اللہ نے اسے حکومت دی تھی، جب ابراہیم نے کہا: میرا رب وہ ہے جو زندہ کرتا ہے اور موت دیتا ہے، اس نے کہا: میں..... بھی..... زندہ کرتا ہوں اور مارتا ہوں۔ ابراہیم نے کہا: اللہ سورج کو مشرق سے نکالتا ہے، تو مغرب سے نکال لے،..... یہ سن کر..... وہ مبہوت و سرگرداں ہو گیا، اور اللہ عالم لوگوں کو ہدایت عطا نہیں کرتا“ (۲۵۸)

○ ”یا اس شخص کی طرح کہ جو ایک بستی سے گزرا جو اندھے منہ گری ہوئی تھی، اس نے کہا کہ خدا سے موت کے بعد کس طرح زندہ کرے گا، تو خدا نے اسے ایک سو سال تک موت دے دی اور پھر اسے زندہ کیا اور اس سے کہا (پوچھا) کہ تو کتنی دیر یہاں ٹھہرا ہے؟ اس نے جواب دیا کہ ایک دن یا اس کا کچھ حصہ یہاں ٹھہرا ہوں، خدا نے کہا: بلکہ تو ایک سال ٹھہرا ہے، ذرا اپنے کھانے اور پینے کی چیزوں کو دیکھو کہ ابھی تک خراب نہیں ہوئیں اور اپنے گدھے کو دیکھو تا کہ ہم تجھے لوگوں کے لئے ایک نشانی بنا دیں، ان ہڈیوں کو دیکھو کہ ہم کس طرح ان کو دوبارہ زندہ کرتے ہیں اور پھر ان کو گوشت کا لباس دیتے ہیں، جب یہ سب کچھ اس پر واضح ہو گیا تو کہنے لگا کہ مجھے اچھی طرح علم ہے کہ خدا ہر چیز پر قادر ہے“ (۲۵۹)

○ ”اور جب ابراہیم نے کہا: پروردگارا! تو مجھے دکھا کہ تو مردوں کو کس طرح زندہ کرتا ہے؟ خدا نے کہا: کیا تو مانتا نہیں؟ ہاں، (کیوں نہیں) مگر اس لئے پوچھا ہے کہ دل مطمئن ہو جائے، خدا نے کہا: تو پھر اس طرح کرو کہ چار پرندے لے لو اور ان کو..... ذبح کر کے..... ان کے ٹکڑے ٹکڑے کرو اور پھر ان کے ہر ٹکڑے کو ایک پہاڑ کی چوٹی پر رکھ دو، اس کے بعد ان کو بلاؤ تو وہ تیزی سے تیرے پاس آجائیں گے، اور جان لو کہ خدا غالب و دانا ہے“ (۲۶۰)

تفسیر و بیان

ان آیات مبارکہ (۲۶۰ تا ۲۵۸) میں توحید و وحدانیت خدا کی حقیقت کو بیان کیا گیا ہے، بنا برائیں یہ اپنی ما قبل آیات سے بے ارتباط نہیں، لہذا اس احتمال کو رد نہیں کیا جاسکتا کہ یہ انہی آیات کے ساتھ یکجا نازل ہوئی ہوں۔

حضرت ابراہیمؑ اور نمرود کے درمیان مناظرہ

○ ” اَلَمْ تَرَ اِلَى الَّذِي حَآجَّ اِبْرٰهٖمَ فِي سَرٰٓبَۃٍ “

(کیا تو نے اسے نہیں دیکھا جس نے ابراہیم سے اس کے رب کے بارے میں محاجہ کیا؟ “

فعل ماضی ” حَآجَّ “ کا مصدر ” محاجہ “ ہے جس کا معنی اپنے مدعا کو صحیح ثابت کرنے یا مد مقابل کے دعویٰ کو باطل و غلط قرار دینے کے لئے دلیل کے مقابل میں دلیل پیش کرنا ہے۔

لفظ ” حجت “ کا معنی اصل میں قصد و ارادہ ہے لیکن کثرت استعمال کے نتیجہ میں اس چیز کے لئے مخصوص ہو گیا ہے جس کے ذریعے کسی دعویٰ و مدعا کے اثبات کا قصد و ارادہ کیا جائے۔

” فِي سَرٰٓبَۃٍ “ جار و مجرور کا تعلق فعل ماضی ” حَآجَّ “ سے ہے، اور ” سَرٰٓبَۃٍ “ میں ضمیر (ہ) کی بازگشت ابراہیمؑ کی طرف ہے جیسا کہ اس کے بعد جملہ ” قَالَ اِبْرٰهٖمُ رَّبِّيَ الَّذِي يُحْيِي وَيُمِيتُ “ سے اس کا ثبوت ملتا ہے۔

جملہ ” الَّذِي حَآجَّ “ میں ” الَّذِي “ یعنی وہ شخص جو ابراہیمؑ سے ان کے پروردگار کے بارے میں بحث و نزاع کر رہا تھا وہ حضرت ابراہیمؑ کے زمانہ کا بادشاہ تھا جس کا نام تاریخ و روایات میں نمرود ذکر کیا گیا ہے جو کہ بائبل کے بادشاہوں میں سے ایک تھا۔

آیت مبارکہ کے سیاق اور اس کے موضوع، اسی طرح عام طور پر لوگوں کے درمیان جو بحثیں روزمرہ کا معمول تھا اور اب بھی ہے، ان کو ملحوظ رکھیں اور ان میں غور و فکر کریں تو اس آیت میں جس مجاہد اور بحث و مناظرہ کا تذکرہ خداوند عالم نے فرمایا اس کا معنی واضح طور پر معلوم ہو جاتا ہے اور یہ بات کھل کر سامنے آ جاتی ہے کہ حضرت ابراہیم اور نرد کے درمیان ہونے والی بحث کا موضوع کیا تھا؟

اس کی وضاحت یوں ہے: انسان فطری طور پر ہمیشہ اپنے سے قوی و برتر قوتوں کے سامنے سرتسلیم خم کرتا ہے، یہ ایک ایسی ناقابل انکار حقیقت ہے کہ اس کی صحت کی بابت کسی اس دانشور و تاریخ شناس کو شک لاحق نہیں ہوتا جو ماضی کی اقوام اور حال کے گونا گوں افراد و گروہوں کے حالات سے آگاہی رکھتا ہو چنانچہ اس سلسلہ میں ہم سابقہ بحثوں میں واضح طور پر مطالب ذکر کر چکے ہیں، اسی طرح ہم یہ بھی ثابت کر چکے ہیں کہ انسان فطرتاً اس عالم ہستی کے صانع کا ثبوت قرار دیتا ہے وہ صانع کہ تکوین..... تخلیق..... و تدبیر عالم جس کے ہاتھ میں ہے اور وہی اس میں عملی طور پر مؤثر و مختار ہے۔ اس ناقابل انکار حقیقت کو ہر فرد بشر ہر حال میں تسلیم کرتا ہے خواہ وہ، توحید کہ جس کی دعوت انبیاء کرام علیہم السلام دیتے تھے اور ان کے دین و آئین کی اصل و اساس تھی، کا قائل اور اس پر ایمان رکھنے والا ہو یا جو متعدد خداؤں کا معتقد ہو جیسا کہ وثنیوں کا عقیدہ ہے اور یا پھر صانع و خالق کا سرے ہی سے منکر ہو جیسا کہ دہریوں اور مادہ پرستوں کا نظریہ ہے، بہر حال وہ فطرت..... اور فطری حقیقت..... کا ہرگز انکار نہیں کر سکتا کیونکہ فطرت، صانع کی لٹی کو تسلیم نہیں کرتی اور جب تک انسان، انسان رہے اپنی فطری حقیقت کو تسلیم کئے بغیر نہیں رہ سکتا، البتہ اس کا غفلت کا شکار ہونا خارج از امکان نہیں کیونکہ گونا گوں عوامل کے اثر سے فطرت کے پاکیزہ چہرہ پر نقاب آ جاتی ہے جس سے انسان غفلت و بے توجہی سے دوچار ہو جاتا ہے۔

لیکن ابتدائی دور کا سادہ لوح انسان چونکہ ہر چیز کا قیاس خود اپنے آپ سے کرتا تھا (تمام اشیاء کا موازنہ اپنی ذات سے کرتا تھا) اور اپنے گونا گوں افعال کو اپنی قوتوں اور اپنے مختلف جسمانی اعضاء کا شاہکار سمجھتا تھا، اسی طرح مختلف معاشرتی... اجتماعی..... افعال کو معاشرہ کے مختلف افراد کے کارنامے قرار دیتا تھا اور اسی طرح مختلف حوادث و واقعات کو ان کے نزدیک ترین علل و اسباب سے وابستہ اور ان کے وجود میں آنے کے سرچشمے سمجھتا تھا اگرچہ تمام اسباب و علل اسی صانع و خالق کے پاس اور اسی سے پیوستہ ہیں کہ تمام عالم ہستی و کائنات وجود جس سے منسوب و وابستہ ہے اور وہ جہان موجودات کا سرچشمہ ہستی ہے۔ لہذا اس سادہ لوح انسان نے وجود میں آنے والے گونا گوں امور کے لئے خدا کے علاوہ دیگر مختلف ارباب (رب کی جمع) مان لئے اور ان کا اثبات کیا اور ان کی پہچان اس طرح کروائی کہ کبھی ان خداؤں کو مختلف انواع و موجودات کے نام سے منسوب کر دیا مثلاً رب زمین، رب دریا، رب آتش، رب ہوا وغیرہ، اور کبھی انہیں ستاروں بالخصوص سیاروں کے ناموں سے موسوم کر دیا کہ ان گونا گوں سیاروں کی عالم عناصر و ایجادات میں مختلف تاثیرات کو بنیاد

قرار دیا جیسا کہ ”صائبین“ سے منسوب ہے، اس کے بعد اس ابتدائی دور کے سادہ لوح افراد بشر نے ان خداؤں کی تصویریں اور مجسمے بنا کر ان کی پرستش و پوجا شروع کر دی تاکہ وہ (تصویریں و مجسمے) اصل خداؤں (زمین، دریا، ہوا، آگ، ستاروں، سیاروں) کا وسیلہ شفاعت قرار پائیں اور وہ اصل خدا (زمین، دریا..... وغیرہ) اللہ تعالیٰ کے پاس اس انسان کی شفاعت کریں اور وہ اس طرح دنیا و آخرت کی سعادت سے بہرہ ور ہو جائے۔ یہی وجہ ہے کہ مختلف امتوں اور قوموں کے بت بھی مختلف ہوتے تھے کیونکہ جن چیزوں کے بت بنائے جاتے تھے ان کی شناخت و تشخیص اور وہ بت جن خداؤں کے مظہر ہوتے تھے ان کی تصویروں کے تخیلاتی خاکوں کی بابت لوگوں کی آراء مختلف ہوتی تھیں..... ہر قوم و ملت اپنی اپنی تشخیص و آراء کی بنیاد پر بتوں کی شکلیں بناتی تھی..... چنانچہ گاہے اس عمل بت سازی میں ان تصوراتی و تخیلاتی خاکوں کے ساتھ ساتھ ذاتی ترجیحات اور نفسانی خواہشات بھی دخل ہو جاتی تھیں اور پھر رفتہ رفتہ صورتحال یہ ہو جاتی تھی کہ وہ بت لوگوں کی تمام تر ترجیحات کا مرکز قرار پاتے اور وہ انہی سے کاملاً وابستہ ہو جاتے تھے اور ان چیزوں کو کہ جن کے بت بنائے جاتے (ارباب الاصنام) بلکہ اس سے بالاتر یہ کہ رب الارباب (خداوند عالم) کو بھی بھول جاتے تھے کیونکہ ان کے آئینہ احساس و خیال میں جو خوبصورت شکلیں نقش ہو جاتی تھی وہ انہیں خیرہ کر دیتی تھیں اور وہ ہر لمحہ ان کی یادوں کی خیالی بستی میں گھومتے رہتے تھے یہاں تک کہ ان کے علاوہ کسی چیز کو خاطر میں نہ لاتے تھے، چنانچہ اس کا نتیجہ یہ ہوتا کہ بتوں سے وابستگی و پیوستگی خدا سے وابستگی سے کہیں زیادہ ہو جاتی، یہ سب کچھ اس لئے تھا کہ وہ لوگ یہ گمان کرتے تھے..... بلکہ پختہ عقیدہ رکھتے تھے..... کہ یہ ارباب (کہ جن کے بت بنائے گئے ہیں) ان کے امور زندگی میں کامل اختیار و دخالت و اثر رکھتے ہیں اور ان کا ارادہ ان (لوگوں) کے ارادوں پر غالب اور ان کی تدبیریں ان (لوگوں) کی تدبیروں پر حاوی و بالاتر ہیں۔ کبھی ایسا بھی ہوتا تھا کہ لوگوں کے ان بے بنیاد اعتقادات و نظریات سے ناجائز فائدہ اٹھاتے ہوئے بعض جاہل و آمر بادشاہ اپنی خود ساختہ طاقت و خود بافتہ اقتدار و اختیار کے بل بوتے پر ان کے گونا گوں امور زندگی میں دخل دیتے اور ان پر احکامات جاری کرتے ہوئے اپنے فیصلے ان پر مسلط کرتے تھے یہاں تک کہ مقام الوہیت کے لالچ میں خدائی کا دعویٰ کر دیتے تھے جیسا کہ فرعون، نمرود اور ان کے علاوہ دوسرے مدعیان الوہیت کی بابت منقول ہے، اگرچہ وہ خود عام لوگوں کی طرح بتوں کی پوجا کرتے تھے لیکن اپنے آپ کو خداؤں کی لڑی میں پرونے کے لئے ادعا و ربوبیت جیسے گھناؤنے جرم کا ارتکاب بھی کرتے تھے، یوں تو یہ سلسلہ ابتدائے امر میں خوب چلتا رہا لیکن لوگوں کے سامنے اب دو طرح کے خدا آ گئے، ایک وہ خیالی و تصوراتی خدا اور رب کہ جن کے بتوں کی پوجا کی جاتی تھی (زمین، ہوا، ستارے، سیارے وغیرہ) اور دوسرے وہ خدائی کے دعویدار آمر حکمران جو لوگوں پر علی الاطلاق حکومت کرتے تھے (نمرود، فرعون وغیرہ) تو چونکہ دوسری قسم کے خداؤں کے اوامر و احکامات پہلی قسم کے خداؤں کی نسبت زیادہ نافذ و بااثر ہوتے تھے کیونکہ وہ خود ظاہری وجود کے ساتھ موجود تھے

لہذا ان کو پہلی قسم کے خیالی و تصوراتی خداؤں کے مقابلے میں زیادہ پذیرائی حاصل ہوئی اور ان کا پلہ بھاری ہو گیا اور لوگ ان کی پرستش و پوجا زیادہ کرنے لگے جیسا کہ اس مطلب کی طرف اشارہ ہو چکا ہے اور اس کی بابت خداوند عالم نے قرآن مجید میں فرعون کا یہ دعویٰ بھی ذکر کیا ہے کہ اس نے اپنی قوم سے کہا: ”أَنَا رَبُّكُمْ الْأَعْلَىٰ“ (سورہ النازعات، آیت ۲۴) میں تمہارا بڑا رب ہوں..... اس بیان سے ثابت ہوتا ہے کہ اس نے اپنے آپ کو ربِ اعلیٰ (سب سے بڑا رب) ہونے کا دعویٰ کیا جبکہ وہ خود بت پرستی کرتا تھا اور بتوں کو رب ماننا تھا جیسا کہ اس کی قوم نے اس سے کہا: ”وَيَكْفُرُ بِمَا يَدْعُونَ“ (سورہ الاعراف، آیت ۱۷) وہ تجھے اور تیرے خداؤں کو چھوڑ دے..... اسی طرح کا دعویٰ نمرود نے بھی کیا، جیسا کہ قرآن مجید میں مذکور اس کے بیان سے ظاہر ہوتا ہے کہ اس نے کہا: ”أَنَا الْأَحْمَدُ وَأُمِّيْتُ“ (میں زندہ کرتا ہوں اور موت دیتا ہوں) یہ اسی زیر نظر آیت کا حصہ ہے، اس کی وضاحت عنقریب ہوگی۔

مذکورہ بالا مطالب سے حضرت ابراہیم علیہ السلام اور نمرود کے درمیان ہونے والے حاجہ و مناظرہ کی حقیقت واضح ہو جاتی ہے کیونکہ نمرود خداوند عالم کی الوہیت و خدائی کا قائل تھا ورنہ جب حضرت ابراہیم نے اس سے فرمایا کہ: ”قَالَ اللَّهُ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ“ (خداوند عالم سورج کو مشرق سے لاتا ہے تو اسے مغرب سے لا کر دکھا) تو وہ حیران نہ ہوتا بلکہ ابراہیم کے جواب میں یوں کہتا: ”انسانی بہا من المشرق دون من زعمت، او ان بعض الآلهة الاخرى ياتى بها من المشرق“، کہ میں بھی سورج کو مشرق سے لا سکتا ہوں نہ وہ کہ جس کا تو نے گمان کیا ہے، یا بعض دوسرے خداؤں کو مشرق سے لاتے ہیں، مگر اس نے ایسا نہیں کہا بلکہ اس کا عقیدہ تھا کہ خداوند عالم کے علاوہ دیگر خدا بھی ہیں اسی طرح اس کی قوم بھی خداوند عالم کے دیگر خداؤں کی قائل تھی جیسا کہ ابراہیم علیہ السلام کی داستانوں سے مجموعی طور پر ثابت ہوتا ہے، مثلاً ستاروں، چاند، سورج کے واقعات اور حضرت ابراہیم کی اپنے چچا آذر سے بتوں کی بابت گفتگو، ان کا اپنی قوم سے خطاب اور ان کا بتوں کو توڑ کر ٹکڑے ٹکڑے کر دینا سوائے بڑے بت کے، اور دیگر داستانیں و واقعات، ان سے ثابت ہوتا ہے کہ نمرود خداوند عالم کی الوہیت کا قائل تھا لیکن اس کے علاوہ دوسرے خداؤں کی خدائی کا بھی معتقد تھا البتہ اپنے آپ کو بھی معبود سمجھتا تھا بلکہ خود کو ”اعلى الآلهة“ (سب سے بڑا معبود) قرار دیتا تھا، اسی وجہ سے اس نے حضرت ابراہیم علیہ السلام سے بحث و مباحثہ میں اپنی ربوبیت کی دلیلیں دیں اور کسی دوسرے خدا کے بارے میں کچھ نہ کہا..... کیونکہ وہ خود کو سب سے بڑا خدا سمجھتا تھا.....

اس سے یہ نتیجہ حاصل ہوتا ہے کہ حضرت ابراہیم اور نمرود کے درمیان جو بحث و مباحثہ ہوا اس کا مرکزی نکتہ یہ تھا کہ حضرت ابراہیم کا دعویٰ یہ تھا کہ ان کا پروردگار اللہ کے علاوہ کوئی نہیں جبکہ نمرود کا دعویٰ یہ تھا کہ وہ ابراہیم اور دوسرے تمام لوگوں کا رب ہے، یہی وجہ ہے کہ جب ابراہیم نے اپنے دعوے کی صحت پر اس طرح استدلال کیا ”سَرَفِ الْذِي

يُحْيِي وَيُمِيتُ“ (میرا رب زندہ کرتا ہے اور موت دیتا ہے) تو اس نے جواب میں کہا: ”أَنَا أُحْيِي وَأُمِيتُ“ (میں زندہ کرتا ہوں اور موت دیتا ہوں) یعنی نمودنے اپنے لئے اسی صفت کا دعویٰ کیا جس کا ذکر ابراہیم علیہ السلام نے خداوند عالم کی بابت کیا تا کہ ابراہیم اس کے سامنے سر تسلیم خم کر کے صرف اس کی پرستش کریں اور خداوند عالم اور جنوں کی پرستش کا سلسلہ ختم ہو جائے چنانچہ اس نے ابراہیم علیہ السلام کے جواب میں یوں نہیں کہا: ”وانا احیی و امیت“ (اور میں بھی زندہ کرتا ہوں اور موت دیتا ہوں) بلکہ کہا: ”أَنَا أُحْيِي وَأُمِيتُ“ (میں زندہ کرتا ہوں اور موت دیتا ہوں) کیونکہ وہ عاقلہ سے ربوبیت میں مشارکت کا ثبوت ملتا ہے جو کہ نمود کا مقصد نہ تھا بلکہ اس کا مقصد صرف اپنی برتری کا تعین اور تمام خداؤں پر فوقیت کا اظہار تھا لہذا اس نے یہ بھی نہیں کہا: ”والآلهة تحیی و تمیت“ کہ دوسرے خدا بھی زندہ کرتے اور موت دیتے ہیں، کیونکہ وہ اپنے آپ کو سب سے بڑا خدا سمجھتا تھا۔

نمود، حضرت ابراہیم علیہ السلام کے ٹھوس عقلی استدلال کے مقابلے میں معقول و منطقی اور حق و حقیقت پر مبنی کوئی جواب پیش نہ کر سکا بلکہ چال بازی و لفظوں کے ہیر پھیر سے حاضرین کو مغالطہ میں ڈالنے کی کوشش کرتا رہا تا کہ حقیقت الامر واضح نہ ہونے پائے اور لوگ غلط فہمی میں مبتلا رہیں کیونکہ حضرت ابراہیم علیہ السلام کے جملہ ”سَمَّيْتُ النَّبِيَّ يُّحْيِي وَيُمِيتُ“ میں حیات و موت سے ان کی مراد زندہ اور شعور و ارادہ کی حامل موجودات کی زندگی اور موت تھی کیونکہ یہ حیات کہ جس کی حقیقت مجہول و نامعلوم ہے لیکن اسے سوائے اس ہستی کے، کہ جو خود اس کی حامل ہے کوئی دوسرا وجود میں نہیں لاسکتا، اس حیات کو وہ طبیعت (Nature) ہرگز وجود میں نہیں لاسکتی جو خود حیات سے محروم اور جامد ہے اور نہ ہی موجودات عالم میں سے کوئی چیز ایسا کر سکتی ہے کیونکہ ان کی حیات خود ان کا اپنا وجود اور ان کی موت ان کا معدوم ہونا ہے، کوئی چیز اپنے آپ کو وجود عطا کرنے اور اپنے آپ کو معدوم کرنے پر قادر نہیں، اگر نمود حضرت ابراہیم کے کلام سے مذکورہ بالا معنی مراد لیتا تو اس کے لئے ممکن نہ تھا کہ ان سے مباحثہ و معارضہ کرتا لیکن اس نے مغالطہ فی الہیان کی روش اپنائی اور حاضرین کو غلط فہمی میں مبتلا کرنے کے لئے حیات و موت کے مجازی معانی مراد لئے یا حقیقی و مجازی معانی سے وسیع معنی مراد لیا جس میں حقیقی و مجازی دونوں شامل ہیں کیونکہ لفظ ”احیاء“ یعنی زندہ کرنا جس طرح کسی بے جان میں جان ڈالنا جیسے ”جنین“ یعنی وہ بچہ جو شکم مادر میں ہوتا ہے اور اس میں روح پھونگی جاتی ہے جس سے وہ زندگی پالیتا ہے اسے احیاء کہتے ہیں، اسی طرح کسی زندہ شخص کو ہلاکت سے نجات دلانے کو بھی ”احیاء“ کہا جاتا ہے، ”اماتہ“ بھی اسی طرح ہے کہ اس کا اطلاق ”موت دینے“ پر بھی ہوتا ہے جو کہ خداوند عالم کا کام ہے اور کسی کو قتل کر دینے کو بھی اماتہ (موت کے گھاٹ اتارنا) کہتے ہیں، گویا ”احیاء“ اور ”اماتہ“ زندگی دینے اور موت دینے کے حقیقی و مجازی دونوں معانی میں استعمال ہوتے ہیں، اسی وجہ سے نمود نے ان الفاظ سے غلط فائدہ اٹھا کر مغالطہ پیدا کرنے کی کوشش کی اور عملی طور پر اس کا ثبوت اس طرح پیش کیا کہ

اس نے دو قیدیوں کو حاضر کرنے کا حکم دیا جب انہیں جیل سے لایا گیا تو اس نے حکم دیا کہ ان میں سے ایک کو قتل کر دیا جائے چنانچہ اسے قتل کر دیا گیا اور دوسرے کی رہائی کا حکم دیا تو اسے رہا کر دیا گیا، تو اس نے کہا: ”أَنَا أَحْيَىٰ وَأُمَيِّتٌ“ کہ میں زندہ کرتا ہوں اور موت دیتا ہوں۔ اس طرح لوگ غلط فہمی میں مبتلا ہو گئے اور انہوں نے اس کے دعوے کی تصدیق کر دی، ابراہیم علیہ السلام لوگوں کو اس مغالطہ کا سبب نہ سمجھا سکے اور اس کی وضاحت نہ کر سکے کہ احياء اور اماتہ سے یہ مجازی معنی ان کی مراد نہیں تھا اور یہ کہ نمرود نے جو دلیل پیش کی ہے وہ ان کی پیش کردہ دلیل کا مقابلہ نہیں کر سکتی، اگر حضرت ابراہیم علیہ السلام لوگوں کو یہ سب باتیں واضح طور پر بتا سکتے تو وہ ضرور ایسا کرتے، لیکن انہوں نے نمرود کی چالبازی کی صورت حال دیکھی اور لوگوں کا اس کی اندھی تصدیق کرنا بھی دیکھا تو حالات کی نزاکت کو بھانپ گئے اور انہیں یقین ہو گیا کہ اگر وہ اس مغالطہ کا پس منظر اور حقیقی سبب بیان کریں تو کوئی ان کی تصدیق و تائید نہ کرے گا لہذا انہوں نے استدلال کا دوسرا راستہ اختیار کیا اور پہلی دلیل سے ہٹ کر ایک ایسی مضبوط دلیل پیش کر دی جس کا مقابلہ و جواب مد مقابل کے لئے ہرگز مقدور نہ تھا، چنانچہ انہوں نے ارشاد فرمایا: ”فَإِنَّ اللَّهَ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ“ (اللہ تعالیٰ سورج کو مشرق سے لاتا ہے تو مغرب سے لے آئے)، انہوں نے یہ دلیل اس لئے پیش کی کہ اگرچہ سورج کو نمرودیوں یا ان میں سے بعض افراد کے نزدیک خداؤں میں سے ایک خدا سمجھا جاتا تھا جیسا کہ ستارہ اور چاند سے مربوط ایک داستان ابراہیمی میں مذکور ہے... کہ انہوں نے ستارہ کو دیکھ کر کہا کہ یہ میرا رب ہے اور جب وہ غائب ہو گیا تو فرمایا کہ میں ڈوب جانے والوں کو دوست نہیں رکھتا، پھر جب چاند کو دیکھا تو کہا یہ میرا رب ہے یہ خوبصورت روشنی والا ہے جب وہ غروب کر گیا تو فرمایا کہ میں غروب کرنے والوں کو پسند نہیں کرتا، الخ... لیکن اس کے باوجود کہ بعض لوگ سورج کی پوجا کرتے تھے لیکن اس سے مربوط افعال مثلاً طلوع و غروب کو بہر حال خداوند عالم کے افعال قرار دیتے اور اس کے دست قدرت میں قرار دیتے تھے اور وہ یہ عقیدہ رکھتے تھے کہ یہ کام رب الارباب یعنی خداوند عالم کا ہے اور یہ حقیقت ناقابل انکار ہے کہ کوئی فاعل مختار جب اپنے ارادہ و اختیار سے کوئی کام انجام دیتا ہے یعنی کسی کام کے انجام دینے کا فیصلہ اپنے ارادہ و اختیار کے ساتھ کرتا ہے تو وہ اس کے برعکس کام کو بھی اختیار کر سکتا ہے کیونکہ ہر کام کا دار و مدار اس کے ارادہ پر ہے خواہ اس کا انجام دینا اختیار کیا جائے یا اس کا ترک کرنا اختیار کیا جائے، بہر حال جب ابراہیم علیہ السلام نے سورج کے ذریعے استدلال کیا تو نمرود حیرت زدہ و مبہوت ہو گیا کیونکہ اس کے لئے یہ مقدر در نہ تھا کہ وہ کہہ دیتا: سورج کا طلوع و غروب تو ایک عام جاری سلسلہ ہے اور یہ ہمیشہ سے اسی طرح چل رہا ہے، اس کے لئے کسی سبب کی ضرورت نہیں، اور نہ ہی وہ یہ کہہ سکتا تھا کہ یہ سورج کا اپنا کام ہے اس کا خدا سے کوئی تعلق نہیں، کیونکہ وہ خود اس کا قائل نہ تھا بلکہ اسے خدا ہی کا کام سمجھتا تھا، اور نہ ہی اس میں یہ دعویٰ کرنے کی جرات تھی کہ: ”انسی انسا الذی آتیہا من المشرق“ (کہ میں ہی تو ہوں جو اسے مشرق سے لاتا

ہوں) ورنہ اس سے مطالبہ کیا جاتا کہ اسے مغرب سے لاکر دکھاؤ، بہر حال خداوند عالم نے اس کے منہ میں پتھر ڈال دیا اور اسے حیرت میں مبتلا کر دیا، حقیقت یہ ہے کہ اللہ تعالیٰ ظالم و ستمگر لوگوں کو ہدایت کی نعمت عطا نہیں کرتا، (ان اللہ لا یہدی القوم الظالمین)

احسان کا بدلہ احسان سے دینا چاہیے

○ ”أَنْ أَتَىٰ اللَّهُ الْمُلْكَ“

(یہ کہ اللہ نے اسے اقتدار عطا کیا ہے)

آیت کے ظاہر سیاق سے معلوم ہوتا ہے کہ یہ جملہ (أَنْ أَتَىٰ اللَّهُ الْمُلْكَ) اس جملہ کی مانند ہے: ”أَسَاءَ إِلَيَّ فَلَآنِ لَا يُسَىٰ أَحْسَنَتْ إِلَيْهِ“ کہ فلاں شخص نے میرے ساتھ برا کیا کیونکہ میں نے اس کے ساتھ نیکی کی ہے، دراصل اس طرح کے جملوں میں اس امر کی طرف توجہ مبذول کرانا مقصود ہوتا ہے کہ احسان کا بدلہ احسان سے دیا جانا چاہیے نہ کہ برائی سے، خداوند عالم نے اس جملہ کے ذریعے اس حقیقت کی طرف توجہ دلائی ہے کہ میرا احسان اس کا متقاضی تھا کہ میرے ساتھ اچھائی کرتا لیکن اس نے احسان و نیکی اور اچھائی کے بدلے میرے ساتھ برا سلوک کیا، اسی بناء پر کہا گیا ہے: ”إِنِّي شَرٌّ مِّنْ أَحْسَنَتْ إِلَيْهِ“ (اس کے شر سے ڈرو جس پر تم نے احسان کیا)۔

کسی شاعر نے اس سلسلہ میں کہا ہے:

جزی بنوہ ابا الغیلان عن کبر وحسن فعل کما یجزی سنمار

(ابو غیلان کے بیٹوں نے اسے اس کے بڑھاپے میں اس کی نیکیوں و احسانات کا بدلہ اسی طرح دیا جیسے سنمار کو دیا

گیا تھا)

.... ”سنمار“ کے بارے میں مذکور ہے کہ وہ ایک نہایت ماہر معمار تھا اس نے کوفہ کے نواح میں نعمان بن امرأ القیس بادشاہ کے لئے ایک محل تعمیر کیا، جب محل کی تعمیر سے فارغ ہو گیا (اس محل کا نام ”خوارق“ تھا اور وہ فن تعمیر کے لحاظ سے اپنی مثال آپ تھا) تو بادشاہ نے حکم دیا کہ اسے محل کی چھت پر لے جا کر نیچے گرا دیا جائے تاکہ وہ مرجائے اور اس محل جیسا کسی کا محل تعمیر نہ کر سکے اور یہ نہایت خوبصورت محل صرف نعمان ہی سے مخصوص رہے۔ ...

بنابراں اس جملہ (أَنَّ اللَّهَ الْمَلِكُ) میں حرف لام محذوف ہے جو کہ علت و سبب کے بیان کے لئے استعمال ہوتا ہے (جسے لام علت کہا جاتا ہے)، یہاں یہ جملہ ایسے ہے جیسے کسی چیز کو اس کے مد مقابل (ضد) کی جگہ رکھا جائے، تاکہ عداوت خواہی کی شکایت کا جواز سامنے آسکے کیونکہ نمرود کی دشمنی و سرکشی کا جو مظاہرہ ابراہیم علیہ السلام کے ساتھ اس کے مباحثہ و مناظرہ میں دکھائی دیا اس کی بناء پر ضروری تھا کہ اس کا سبب ذکر کیا جائے اور وہ یہ کہ اللہ تعالیٰ نے اسے حکومت و اقتدار عطا کیا اور اس نے اس کے بدلے میں عداوت و سرکشی کا مظاہرہ کیا، لیکن چونکہ خداوند عالم کی طرف سے اس کے ساتھ احسان و نیکی کے سوا کچھ نہیں ہوا اور خدا نے اسے حکومت و اقتدار عطا فرمایا لہذا اس احسان کو اس کی طرف سے عداوت کے سبب کے طور پر ذکر کیا اور یہ جملہ نمرود کی طرف سے کفران نعمت کا ثبوت فراہم کرتا ہے۔ کہ خدا نے اسے اقتدار کی نعمت عطا کی لیکن اس نے اس کا کفران کرتے ہوئے عداوت و سرکشی کا مظاہرہ کیا..... تو یہ جملہ (أَنَّ اللَّهَ الْمَلِكُ) سورہ القصص آیت ۸ میں مذکور جملہ (فَالْتَقَطَهُ آلُ فِرْعَوْنَ لِيَكُونَ لَهُمْ عَدُوًّا وَحَزَنًا)..... آل فرعون نے اسے اٹھالیا تاکہ وہ ان کا دشمن اور ان کے لئے باعث رنج ہو..... کی طرح ہے (کیونکہ فرعونوں نے دریا میں بہتے ہوئے صندوق کو نکال کر اس میں موجود بچے (موسیٰ) کو نجات دلائی تاکہ وہ ان کا دشمن ہو اور ان کے دکھوں کا باعث بنے) بہر حال یہ وہ آہم نکتہ ہے جو نمرود کو حکومت و اقتدار دیئے جانے کے تذکرہ کا سبب ہوا۔

یہاں ایک اور نکتہ بھی موجود ہے اور وہ یہ کہ نمرود کو حکومت و اقتدار دیئے جانے کا ذکر اس کے ادعاء ربوبیت و الوہیت کے بے اساس و بے وقعت ہونے کا ثبوت فراہم کرتا ہے کیونکہ اس کے اس دعوے کی وجہ اس کا وہ اقتدار تھا جو اس پر اللہ تعالیٰ کی نعمت تھی اور اس نے اسے اپنے آپ حاصل نہیں کیا تھا اور نہ ہی اقتدار پر اس کی کوئی ملکیت تھی، گویا نمرود، خداوند عالم کے عطیہ و عنایت کی بدولت حکمران و بادشاہ اور صاحب اقتدار تھا اور نہ وہ عوام الناس کے ایک فرد سے زیادہ کوئی حیثیت و مقام نہ رکھتا تھا، اسے کسی طرح کی کوئی امتیازی فضیلت و صفت حاصل نہ تھی اور نہ ہی لوگوں میں اسے کسی برتری کے حوالہ سے پہچانا جاتا تھا، یہی وجہ ہے کہ قرآن مجید میں اس کا نام تک ذکر نہیں کیا گیا بلکہ اس کی طرف اشارہ کرتے ہوئے یوں کہا گیا: ”الَّذِي حَآجَّ اِبْرٰهٖمَ فِي رَبِّهٖ“ یعنی وہ شخص کہ جس نے ابراہیم سے اس کے رب کے بارے میں مجاہدہ و مناظرہ کیا، اسی سے اس کی بے وقعتی، پست ذاتی اور حقارت و ذلت کا واضح ثبوت ملتا ہے۔

ایک اہم سوال یا اعتراض اور اس کا جواب

”أَنْشَأَ اللَّهُ الْمُلْكَ“ کی بحث میں یہ سوال یا اعتراض سامنے آتا ہے کہ خداوند عالم نے نمرود کو حکومت و اقتدار کیوں عطا کیا؟ یعنی اس کا جابرانہ و آمرانہ اقتدار خداوند عالم کا عطا کردہ کیونکر ہو سکتا ہے؟ اس کا جواب یہ ہے کہ سابقہ بحثوں میں بیان ہو چکا ہے کہ اس میں کوئی حرج لازم نہیں آتا کیونکہ حاکمیت جو کہ عوام پر ایک طرح کی وسیع سلطنت ہے جیسا کہ سلطنت و اقتدار کی دیگر اقسام، تو وہ اللہ تعالیٰ کی نعمت و عنایت ہے کہ وہ جسے چاہتا ہے عطا کرتا ہے اور انسان فطرتاً اس سے آگاہی رکھتا ہے اور اس میں رغبت و چاہت بھی اس کا تقاضا فطرت ہے لہذا اگر وہ اس خدائی نعمت کو اس کے صحیح مقام میں قرار دے تو وہ اس کے لئے نعمت و سعادت ہوگی جیسا کہ ارشاد خداوندی ہے:

سورۃ القصص، آیت ۷۷:

○ ”وَابْتِغِ فِيهَا بِئْتًا لِّدَارِ الْآخِرَةِ“

(جو کچھ خدا نے تجھے عطا کیا ہے تو اس میں اخروی ٹھکانہ تلاش کر)

اور اگر وہ اس کی اصل حیثیت و مقام کو بگاڑ دے اور اس کے استعمال اور اس سے استفادہ کرنے میں سیدھی راہ سے روگردانی کرے تو وہی نعمت اس کے لئے نعمت و عذاب اور ہلاکت و تباہی کا سبب بن جائے گی چنانچہ خداوند عالم کا ارشاد گرامی ہے:

سورہ ابراہیم، آیت ۲۸:

○ ”أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ دَارَ الْبَوَارِ“

(کیا تو نے ان لوگوں کو نہیں دیکھا جنہوں نے اللہ کی نعمت کو کفر میں تبدیل کر دیا اور اپنی قوم کو تباہی کے ٹھکانہ تک

پہنچا دیا)

پہلے بیان ہو چکا ہے کہ ہر چیز کو خداوند عالم سے ایک نسبت حاصل ہے البتہ ایسی نسبت جو ذات باری تعالیٰ کے شایان شان ہے یعنی ہر چیز کا حسن و کمال خداوند عالم سے منسوب ہے اور کسی چیز کا قبح و برائی خدا سے کوئی نسبت نہیں رکھتی۔۔۔ بنا بریں نمرود کو جو حکمرانی حاصل تھی اگر وہ اسے معاشرہ کی ترقی و خوشحالی کا ذریعہ قرار دیتا اور ایمان و عمل صالح

کی راہیں ہموار کرتا تو یقیناً اس کی نسبت خدا کی طرف ہوتی مگر اس نے اسے اپنے اور اپنی قوم کے لئے ذلت و رسوائی کا ذریعہ بنا دیا اور معاشرے کو جاہلی و بربادی سے ہمکنار کر دیا لہذا اس کی نسبت خدا سے ہرگز نہیں.....

مذکورہ بالا بیان سے ان بعض مفسرین کی رائے کی عدم صحت ظاہر ہو جاتی ہے جنہوں نے کہا کہ جملہ ”أَنَّ اللَّهَ الْمَلِكُ“ (اللہ نے اسے حکمرانی عطا کی) میں ضمیر ”ہ“ کی بازگشت ابراہیم کی طرف ہے اور ”ملک“ یعنی حکمرانی سے مراد ابراہیم کو عطا کی جانے والی حکمرانی ہے جیسا کہ خداوند عالم نے ارشاد فرمایا :

سورہ نساء، آیت ۵۴:

○ ”أَمْ يَحْسُدُونَ النَّاسَ عَلَى مَا آتَاهُمُ اللَّهُ مِنْ فَضْلِهِ فَقَدْ آتَيْنَا آلَ إِبْرَاهِيمَ الْكِتَابَ وَالْحِكْمَةَ وَآتَيْنَاهُمْ مُلْكًا عَظِيمًا“

(آیا لوگ حسد کرتے ہیں اس چیز کی بابت جو خدا نے انہیں اپنے فضل سے عطا کی ہے، چنانچہ ہم نے آل ابراہیم کو کتاب و حکمت دی اور ہم نے انہیں عظیم ملک..... حکمرانی..... سے نوازا)

بنیادیں ”أَنَّ اللَّهَ الْمَلِكُ“ میں ملک و حکمرانی سے نرو د کی حکمرانی مراد نہیں کیونکہ وہ ظلم و جور اور گناہ و مصیبت کی حکومت تھی لہذا اس کی نسبت خدا کی طرف ہرگز نہیں دی جاسکتی۔

اس رائے کے نادرست ہونے کی تین دلیلیں ہیں:

پہلی دلیل:

قرآن مجید میں اس طرح کی حکومت و حکمرانی اور اس کے ہم معنی امور کی کثیر مقامات میں خداوند عالم کی طرف نسبت دی گئی ہے مثلاً:

(۱) مَوْمِنِ آلِ فِرْعَوْنَ كَإِبْرَاهِيمَ:

سورہ مومن، آیت ۲۹:

○ ”يَقُولُ لَكُمْ الْمَلِكُ الْيَوْمَ ظَهَرَ بَيْنَ الْأَرْضَيْنِ“

(اے میری قوم! آج ہر طرح کی حکمرانی تمہارے ہاتھ میں ہے اور تم ہی روئے زمین پر غالب و کامیاب ہو)

(۲) فِرْعَوْنَ كَإِبْرَاهِيمَ:

سورہ زخرف، آیت ۵۱:

○ ” يَقْتُورَ الْيَيْسَ لِي مُلْكٌ وَصَرَ ”

(اے میری قوم! آیا مصر کی حکومت میرے ہاتھ میں نہیں ہے؟)

اس بیان کا ذکر اس کی تصدیق کا ثبوت ہے۔

خداوند عالم نے ارشاد فرمایا:

سورہ تغابن، آیت ۱:

○ ” لَهُ الْمُلْكُ ”

(اسی کے لئے ہے حکومت و حکمرانی)

اس آیت میں حکومت و حکمرانی کو خداوند عالم نے اپنے ساتھ مخصوص قرار دیا ہے لہذا ہر حکومت و اقتدار کا سرچشمہ

ذات خداوندی ہے۔

(۳) موسیٰ کا بیان :

سورہ یونس، آیت ۸۸:

○ ” رَبِّنَا أَنْتَ إِنَّا نَتَّبِعُكَ فِرْعَوْنُ وَمَلَكَ زِينَةَ ”

(اے ہمارے پروردگار! تو نے ہی فرعون اور اس کے ساتھیوں کو دنیا کی زینت عطا کی ہے)

(۴) قارون کے بارے میں خدا نے فرمایا:

سورہ قصص، آیت ۷۶:

○ ” وَأَتَيْنَهُ مِنَ الْكُوْزِ مَا إِنَّ مَفَاتِحَهُ لَتَنُؤُّ بِالْغُصْبَةِ أُولِي الْقُوَّةِ ”

(اور ہم نے اسے وہ خزانے عطا کئے کہ جن کی چابیاں اٹھانا نہایت طاقتور افراد کو تھکا دیتا تھا)

(۵) حضرت پیغمبر اسلام سے خدا نے ارشاد فرمایا:

سورہ مدثر آیات ۱۱، ۱۵:

○ ” ذُرْنِي وَمَنْ خَلَقْتُ وَجِيدًا ۙ وَجَعَلْتُ لَهُ مَالًا مَمْدُودًا وَمَهَّدْتُ لَهُ تَهَيِّدًا ۙ ثُمَّ يَظْمَعُ أَنْ

أَزِيدَ ”

(چھوڑ دے مجھے اور اس شخص کو جسے میں نے اکیلا پیدا کیا ہے (اس کا معاملہ مجھ پر چھوڑ دے) اور میں نے اس

کے لئے وسیع مال قرار دیا ہے۔ اور میں نے اس کے لئے تمام اسباب فراہم کئے ہیں، پھر بھی وہ مزید اضافہ کا طمع کرتا

ہے۔)

مذکورہ بالا آیات سے ثابت ہوتا ہے کہ فرعون اور اس کے ساتھیوں کی حکومت و اقتدار، قارون کا خزانہ اور ولید بن مغیرہ کا وسیع مال سب کچھ خداوند عالم کا عطا کردہ تھا۔

دوسری دلیل:

یہ رائے آیت مبارکہ کے ظاہر سے ہم آہنگ نہیں کیونکہ آیت کے ظاہری الفاظ سے یہ معلوم ہوتا ہے کہ نمرود، حضرت ابراہیم علیہ السلام سے ان کی توحید و یکتا پرستی اور ان کے ایمان بہ خدائے واحد کے بارے میں نزاع کرتا تھا نہ کہ ان کی حکومت و اقتدار کی بابت! کیونکہ ظاہری حکومت تو نمرود کے پاس تھی اور وہ حضرت ابراہیم علیہ السلام کو حاکم سمجھتا ہی نہ تھا کہ جس کے بارے میں ان سے جھگڑا و نزاع کرے۔

تیسری دلیل:

ہر چیز خدا کی طرف نسبت کی حامل ہے، حکومت و اقتدار بھی انہی اشیاء میں سے ایک ہے لہذا اسے خدا سے منسوب کرنے میں کوئی حرج لازم نہیں آتا اور اس سلسلہ میں تفصیلی بحث ہو چکی ہے۔

خدا کے وجود پر مضبوط استدلال

○ ” قَالَ إِبْرَاهِيمُ رَبِّيَ الَّذِي يُحْيِي وَيُمِيتُ ”

(ابراہیم نے کہا میرا رب وہ ہے جو زندہ کرتا ہے اور موت دیتا ہے)

اگرچہ زندگی اور موت حیوان کے علاوہ دیگر غیر جاندار مخلوق مثلاً نباتات میں بھی پائی جاتی ہے اور قرآن مجید نے بھی اس کی تصدیق کی ہے جیسا کہ آیت الکرسی کی تفسیر میں بیان ہو چکا ہے لیکن حضرت ابراہیمؑ کی مراد یا حیوانی حیات و موت ہے یعنی حیوانات و انسانوں کی حیات و موت (جانداروں کی زندگی اور موت) یا حیوانی و غیر حیوانی دونوں حیات و موت مراد ہیں کیونکہ لفظ ”حیات“ اور ”موت“ میں کوئی قید مذکور نہیں لہذا اس سے جامع معنی مراد لیا جاسکتا ہے، اس کی دلیل نمرود کا جواب ہے جو اس نے حضرت ابراہیم علیہ السلام کے بیان پر دیا اور کہا: ”أَنَا أَمْحِي وَأُحْيِي“ (میں زندہ کرتا اور موت دیتا ہوں) کیونکہ اس کا یہ دعویٰ نباتات کے احیاء کے بارے میں نہیں تھا کہ جو بیج بونے اور کاشت کاری کے

ذریعے ہوتا ہے اور نہ ہی حیوانات سے مربوط کہ جو جم گزاری اور تولید نسل کے ذریعے ہوتا ہے کیونکہ اس طرح کے کام نمرود سے مخصوص و مختص نہ تھے بلکہ دوسرے افراد بھی ایسا کرتے اور کر سکتے تھے چنانچہ اس کی تصدیق و تائید ان روایات کے ذریعے ہوتی ہے جن میں مذکور ہے کہ نمرود نے قید خانہ سے دو افراد کو حاضر کرنے کا حکم دیا اور ان میں سے ایک کو رہا کرنے اور دوسرے کو قتل کرنے کا حکم جاری کیا اور جب اس کے حکم پر عملدرآمد ہو گیا تو اس نے کہا: ”أَنَا أُحْيِي وَأُؤْتِيْتُ“ کہ میں زندہ کرتا ہوں اور میں موت دیتا ہوں۔

ابراہیم علیہ السلام نے اپنے استدلال میں احیاء (زندہ کرنے) اور اماتہ (موت دینے) کا مسئلہ اس لئے ذکر کیا کہ یہ دو کام ایسے ہیں جو حیات سے محروم طبیعت (Nature) سے سرزد نہیں ہو سکتے، بالخصوص حیوان یعنی جاندار چیز کے احیاء و اماتہ کا عمل اس سے ہرگز ممکن نہیں کیونکہ جاندار کی حیات شعور و ارادہ پر مبنی ہوتی ہے اور وہ دونوں (شعور و ارادہ) ہرگز مادی امور نہیں، جاندار چیز کی موت بھی اسی طرح ہے۔ لیکن یہ دلیل نہایت واضح و روشن ہونے کے باوجود ان لوگوں کے لئے فائدہ مند و موثر ثابت نہ ہوئی کیونکہ ان کا فکری انحطاط و پستی اور بے عقلی و بیوقوفی اس سے کہیں زیادہ تھی جو حضرت ابراہیم علیہ السلام نے گمان کیا تھا، چنانچہ ان لوگوں نے احیاء و اماتہ کے الفاظ سے صرف ان کے مجازی معانی سمجھے کہ جن سے رہائی و قتل کرنے جیسے اعمال سمجھے جاتے ہیں لہذا جب نمرود نے کہا: ”انسا احیسی و امیت“ (میں زندہ کرتا اور موت دیتا ہوں) تو وہاں موجود تمام افراد نے اس کی تصدیق کی..... کیونکہ اس نے دو قیدیوں کو بلوا کر ایک کو رہا اور دوسرے کو موت کے گھاٹ اتار دینے کا حکم جاری کیا جس پر عملدرآمد ہو گیا تو لوگوں نے اسے زندہ کرنا اور موت دینا سمجھا.....، حضرت ابراہیم اور نمرود کے درمیان ہونے والے مباحثہ و مناظرہ اور محاجہ و استدلال کے سیاق پر غور کرنے سے اس دور کے لوگوں کی فکری پستی اور دینی معارف و روحانی حقائق سے عدم آگاہی بے نقاب ہو جاتی ہے البتہ اس سے ان کی معاشرتی امور و تمدن میں ترقی و پیشرفت کی نفی نہیں ہوتی کیونکہ ان دونوں امور کا باہم کوئی ربط نہیں چنانچہ ان کی معاشرتی تمدن میں پیشرفت کا ثبوت کلدینیوں کے شہر بابل اور فرعون کے شہر مصر میں پائے جانے والے آثار قدیمہ اور تاریخی یادگاروں کی صورت میں موجود ہے، اس کی وجہ یہ ہے کہ تمدن و مادی ترقی اور ہے اور دینی و روحانی معارف میں پیشرفت کا مسئلہ اور ہے! ان میں سے کوئی ایک، دوسرے سے مربوط و وابستہ نہیں بلکہ عصر حاضر میں معاشرتی مادی و تمدنی پیشرفت اور اخلاقی قدروں و روحانی معارف میں انحطاط و پستی نمرودی دور کے لوگوں کی بابت ہر طرح کے شبہات کا ازالہ کر دیتی ہے اور ان کا نمرود کی چالوں کا شکار ہو کر اس کی پیروی کرنا بے نقاب ہو جاتا ہے۔ اس سے یہ حقیقت بھی آشکار ہو جاتی ہے کہ حضرت ابراہیم علیہ السلام نے اپنے استدلال میں یہ مسئلہ کیوں ذکر نہیں کیا کہ جہاں ہستی اس صانع و خالق کا محتاج ہے جو آسمانوں اور زمین کو وجود عطا کرنے والا ہے جبکہ انہوں نے اپنے بارے میں اظہار کرتے ہوئے اپنی بصیرت و آگاہی کے تذکرہ میں

اسی موضوع کا سہارا لیا اور اپنے آپ سے یہ الفاظ کہے کہ جو قرآن مجید میں ذکر کئے گئے ہیں:

سورہ انعام، آیت ۷۹:

○ ”إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا وَمَا أَنَا مِنَ الْمُشْرِكِينَ“

(میں نے خلوص دل کے ساتھ اپنا رخ اس کی طرف کر لیا ہے جس نے آسمانوں اور زمین کو پیدا کیا اور میں شرک

کرنے والوں میں سے نہیں ہوں)

اس کی وجہ یہ ہے کہ اس دور کے لوگ فطری طور پر اس حقیقت کے اجمالاً معترف ہونے کے باوجود اس حد تک فکری پستی کا شکار تھے کہ حضرت ابراہیمؑ کے استدلال کو سمجھ ہی نہ سکتے تھے اور نہ ہی ان کی پیش کردہ دلیل کا ادراک ان کے بس کاروگ تھا لہذا آنجنابؑ نے اسے پیش ہی نہ کیا، بلکہ اس سے بالاتر یہ کہ جس آسان ترین دلیل کو انہوں نے پیش کیا وہ اسے بھی نہ سمجھ سکے اور ان کے قول ”رَبِّيَ الَّذِي يُحْيِي وَيُمِيتُ“ (میرا رب وہ ہے جو زندہ کرتا ہے اور موت دیتا ہے) سے جو کچھ انہوں نے سمجھا وہ ان کی قوت فہم کی پہچان کے لئے کافی ہے۔

نمرود کا اظہار

○ ” قَالَ أَنَا أَحْيِي وَأُمِيتُ“

(نمرود نے کہا کہ میں زندہ کرتا ہوں اور میں موت دیتا ہوں)

یہ الفاظ نمرود کے ہیں اور اس نے حضرت ابراہیمؑ کے جواب میں کہا کہ میں تیرا وہ رب ہوں کہ جس کی توصیف میں تو نے کہا ہے وہ زندہ کرتا ہے اور موت دیتا ہے۔

ابراہیمؑ کا جواب

○ ” قَالَ إِبْرَاهِيمُ فَإِنَّ اللَّهَ يَأْتِي بِالسَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ“

(ابراہیمؑ نے کہا کہ اللہ سورج کو مشرق سے لاتا ہے تو مغرب سے لے آ، تو وہ کافر مہوت و حیرات زدہ ہو گیا)

جب حضرت ابراہیمؑ علیہ السلام اپنے استدلال کے موثر ہونے سے مایوس ہو گئے اور دشمن کی غلط فہمی، عوام فریبی و

چالبازی کے نتیجے میں اپنی اس مضبوط ترین دلیل کی تفہیم نہ کر سکے کہ ان کا رب وہ ہے جو زندہ کرتا ہے اور موت دیتا ہے تو احياء (زندہ کرنے) اور اماتہ (موت دینے) کے حقیقی معنی و مفہوم کی وضاحت کرنے کے درپے نہ ہوئے بلکہ ایک اور دلیل پیش کر دی، البتہ اس دوسری دلیل کو دشمن کے اس دعوے پر مبنی قرار دیا جو اس نے پہلی دلیل میں اختیار کیا تھا جیسا کہ دوسری دلیل کے آغاز میں حرف ف، (فَإِنَّ اللَّهَ) سے ثابت ہوتا ہے، اسے فاء تفریح کہا جاتا ہے اس سے مراد یہ ہوتا ہے کہ اب جو مطلب پیش کیا جا رہا ہے وہ پہلے مطلب سے مربوط اور اس کی فرع ہے۔ لہذا حضرت ابراہیم علیہ السلام کے بیان کا معنی یہ ہو گا: اگر تیری بات درست ہے کہ تو میرا رب ہے اور رب کی شان..... اور اختیار و قدرت..... یہ ہے کہ وہ اس کائنات کے نظام کی تدبیر کا اہل ہے اور اس میں جس طرح چاہے تصرف کر سکتا ہے تو اللہ تعالیٰ سورج کی بابت اپنا اختیار و قدرت استعمال کرتے ہوئے اسے مشرق سے لاتا ہے اور تو اپنا اختیار و قدرت استعمال کرتے ہوئے اسے مغرب سے لے آتا، تاکہ تیری ربوبیت کا ثبوت مل جائے جیسا کہ اللہ تعالیٰ ہر چیز کا پروردگار ہے اور اس کی ربوبیت کی دلیل یہ ہے کہ پوری کائنات کا نظام اس کے دست قدرت میں ہے، یا یہ ثابت ہو جائے کہ تو ما فوق الارباب ہے (ہر رب سے بالاتر مقام رکھتا ہے)، حضرت ابراہیم کی بات سن کر وہ کافر حیرت زدہ ہو گیا،

جہاں تک اس بات کا تعلق ہے کہ حضرت ابراہیم نے اپنی دوسری دلیل کو حرف ”ف“ (فَإِنَّ اللَّهَ) کے ذریعے ذکر کر کے اسے پہلی دلیل کی فرع اور اس کے مربوط (اس کا تتمہ) کیوں قرار دیا؟ تو اس میں مقصد یہ تھا کہ کہیں یہ نہ سمجھا جائے کہ پہلی دلیل نمرود کے حق میں پوری ہو گئی اور اس کا دعویٰ درست ثابت ہو گیا، اسی وجہ سے حضرت ابراہیم نے دوسری دلیل میں ”فان ربی“ کے بجائے ”فَإِنَّ اللَّهَ“ کہا کیونکہ اس سے پہلے نمرود نے لفظ ”ربی“ سے غلط فائدہ اٹھا کر اسے اپنے اوپر منطبق کر دیا اور لوگوں کو مغالطہ میں ڈال کر اپنے رب ہونے کا ثبوت دینے لگا، لہذا حضرت ابراہیم نے دوسری دلیل میں لفظ ”رب“ کی بجائے اسم جلالہ (اللہ) ذکر کیا تاکہ وہ پہلے کی طرح اسے اپنے اوپر منطبق نہ کر سکے،

بہر حال سابق الذکر مطالب میں یہ امر واضح طور پر بیان ہو چکا ہے کہ حضرت ابراہیم کی پیش کردہ دلیل کے سامنے نمرود کا حیرت زدہ ہونے کے علاوہ کوئی چارہ کار ہی باقی نہ تھا لہذا اس نے خاموشی اختیار کی اور حضرت ابراہیم کی ٹھوس دلیل کے مقابلے میں لاجواب ہو گیا۔

ظالم لوگ، ہدایت سے محروم رہتے ہیں

○ ”وَاللّٰهُ لَا يَهْدِي الْقَوْمَ الظّٰلِمِيْنَ“

(اور اللہ ظالم لوگوں کو ہدایت نہیں کرتا)

سیاق کلام سے بظاہر یہ ثابت ہوتا ہے کہ یہ جملہ (وَاللّٰهُ لَا يَهْدِي الْقَوْمَ الظّٰلِمِيْنَ) نمرود کے حیرت زدہ ہونے کی علت و وجہ کو بیان کرتا ہے اور وہ یہ کہ اس کے مبہوت و حیرت زدہ ہونے کی وجہ اس کا کافر ہونا نہیں بلکہ خدا کا اسے ہدایت کی نعمت عطا نہ کرنا ہے، دوسرے لفظوں میں اسے یوں بیان کیا جاسکتا ہے کہ اس جملہ کا معنی یہ ہے کہ چونکہ اللہ تعالیٰ نے اسے ہدایت کی نعمت عطا نہیں کی لہذا وہ مبہوت و حیرت زدہ ہو گیا اور اگر خدا اسے ہدایت سے نوازتا تو وہ ابراہیم علیہ السلام پر غلبہ پالیتا اور ان کی دلیل کا جواب دے پاتا نہ یہ کہ چونکہ خدا نے اسے ہدایت نہیں کی اس لئے وہ کافر ہو گیا بلکہ حقیقت الامر یہ ہے کہ زیر نظر آیت میں موضوع کے حوالہ سے نمرود کے حضرت ابراہیم علیہ السلام سے محاجد و مناظرہ پر توجہ مرکوز ہے نہ کہ اس کے کفر پر، اور یہ واضح و روشن حقیقت ہے۔

اس بیان سے یہ بھی ظاہر ہوتا ہے کہ جملہ ”وَاللّٰهُ لَا يَهْدِي الْقَوْمَ الظّٰلِمِيْنَ“ میں ”الظّٰلِمِيْنَ“ جو کہ ”الْقَوْمَ“ کی صفت ہے دراصل خدا کی طرف سے انہیں ہدایت عطا نہ کرنے کی وجہ کی طرف اشارہ ہے یعنی خداوند عالم نے ان لوگوں کو ان کے ظلم کی وجہ سے ہدایت کی نعمت عطا نہیں کی، یہ مسئلہ صرف اسی آیت میں ملحوظ نہیں بلکہ کلام الہی میں دیگر موارد میں بھی اس کا ذکر پایا جاتا ہے اور یہ نکتہ توجہ کا مرکز واقع ہوا ہے کہ لوگوں کا ارتکاب ظلم ان کے ہدایت کی نعمت سے محروم ہونے کا سبب ہے۔ چنانچہ ارشاد حق تعالیٰ ہے:

سورہ صف، آیت ۷:

○ ”وَمَنْ أَظْلَمُ مِمَّنِ افْتَرَىٰ عَلَى اللَّهِ الْكُذِبَ وَهُوَ يُدْعَىٰ إِلَى الْإِسْلَامِ وَاللَّهُ لَا يَهْدِي الْقَوْمَ

الظّٰلِمِيْنَ“

(اور اس شخص سے بڑا ظالم کون ہے جو خدا پر جھوٹا الزام لگاتا ہے جبکہ اسے اسلام کی طرف دعوت دی جاتی ہے

اور خدا ظالم لوگوں کی ہدایت نہیں کرتا)

ایک اور مقام پر ارشاد ہوا:

والی ہدایت کے ذریعے اپنے مقصد تخلیق و کمالات ذات کی طرف ہدایت پاتی ہے اور یہ صرف اس طرح ممکن ہوتا ہے کہ ہر چیز، دوسری چیز سے مرتبط و وابستہ ہے، وہ ایک دوسرے کو فائدہ پہنچاتی ہیں اور ایک دوسرے سے فائدہ حاصل کرتی ہیں، ایک دوسرے کے ساتھ رہ کر، ایک دوسرے سے جدا ہو کر، ایک دوسرے سے متصل و پیوستہ ہو کر، ایک دوسرے سے منفصل و پراکندہ ہو کر، ایک دوسرے سے کچھ لے کر اور ایک دوسرے کو کچھ دے کر، کچھ وصول کر کے اور کچھ ترک کر کے، تو اس طرح کے مثبت و منفی روابط کے ذریعے ایک دوسرے کے وجودی مقاصد کے حصول کو یقینی بناتی ہیں، اس کے ساتھ ساتھ یہ امر بھی یقینی و ناقابل شک ہے کہ تکوینی امور اپنے آثار میں ہرگز غلطی و اشتباہ کا شکار نہیں ہوتے اور حقیقی ارادے اپنے اہداف و مقاصد کی تشخیص میں خطا و سبروی سے دوچار نہیں ہوتے مثلاً آگ کہ جس کا کام جلا دینا ہے اگر خشک لکڑی کو لگ جائے تو اسے غٹھا نہیں کرے گی بلکہ جلا دے گی یعنی یہ ممکن نہیں کہ وہ غلطی سے جلانے کے بجائے اسے غٹھا کر دے، اسی طرح ضو اور بڑھنے والا جسم مثلاً نباتات، تو اس میں حجم و ضخامت بڑھتی رہتی ہے اور ایسا نہیں ہو سکتا کہ غلطی و اشتباہ اور غلط فہمی سے بڑھنے کی بجائے کم ہو جائے، یہی حال دیگر موجودات کا ہے کہ وہ تکوینی امور میں غلطی و غلط فہمی کا شکار نہیں ہوتے، اسی حقیقت کی طرف اشارہ کرتے ہوئے ارشاد خداوندی ہے:

سورہ ہود، آیت ۵۶:

○ ” اِنَّ سَائِيَّ عَلٰی صِرَاطٍ مُّسْتَقِيْمٍ“

(یقیناً میرا پروردگار صراطِ مستقیم پر ہے)

اس سے ثابت ہوتا ہے کہ تکوین و تخلیق کے نظام میں غلطی و غلط فہمی اور اختلاف و دورگی کی ہرگز گنجائش نہیں۔ مذکورہ بالا دو اہم ترین موضوعات یعنی ”خداوند عالم کا ہر چیز کو ہدایت کی نعمت سے نوازنا“ (الَّذِيْ اَعْطٰی كُلَّ شَيْءٍ حَلَقًا ثُمَّ هَدٰی) اور ”تکوینی امور میں غلطی و غلط فہمی کا واقع نہ ہونا“ اس کے متقاضی ہیں کہ ہر چیز دوسری چیز سے حقیقی معنی میں مرتبط و وابستہ ہو (یعنی موجودات عالم کے درمیان باہمی ربط و تعلق ہونا ضروری ہے) اور یہ بھی ضروری ہے کہ ہر چیز اور اس کے آثار و مقاصد کہ جن کے لئے وہ معرض وجود میں آئی ہے کے درمیان ایسا راستہ یا مخصوص راستے ہونے چاہئیں جن پر چل کر وہ اپنے مقصد تخلیق اور مخصوص و معین آثار و نتائج حاصل کرے، اسی طرح تمام وجودی اغراض و مقاصد اور اہداف کا حصول اسی طرح ممکن ہے کہ ان تک پہنچنے کے مخصوص و معین راستوں کو اختیار کیا جائے تاکہ منزل مقصود تک پہنچنا یقینی ہو اور مخصوص غرض کے حصول میں کامیابی ملے، چنانچہ وہ بیج کہ جس میں درخت اگانے کی صلاحیت ہو اسی صورت میں درخت اگانے کا جب اس کے اسباب و شرائط فراہم ہوں اور مخصوص ماحول مہیا کیا جائے اور اس کے ضروری مراحل پورے اور صحیح طور پر طے کئے جائیں، اسی طرح جب کوئی پھل دینے کے قابل ہو جائے تو اسی صورت میں اس سے پھل

حاصل کیا جاسکتا ہے جب اس کے اسباب فراہم ہوں اور اسے پھل دینے کا صحیح ماحول مہیا کیا جائے۔ لہذا ہر سبب سے ہر نتیجہ حاصل نہیں کیا جاسکتا..... بلکہ اس کے موزوں و مناسب نتیجہ کا حصول ممکن ہوگا..... جیسا کہ خداوند عالم کا ارشاد گرامی ہے:

سورہ اعراف، آیت ۵۸:

○ ”وَالْبَلَدُ الطَّيِّبُ يَخْرِجُ نَبَاتَهُ بِإِذْنِ رَبِّهِ وَالَّذِي خَبثَ لَا يَخْرُجُ إِلَّا نَكِدًا كَذَلِكَ نُصَرِّفُ الْأُمُورَ لِقَوْمٍ يَعْلَمُونَ“

(پاک زمین اپنے پروردگار کے اذن سے اگاتی ہے اور وہ کہ جو نجس و ناپاک ہے اس سے سوائے خس و خاشاک کے اور کچھ نہیں نکلتا)

یہ ایسی ناقابل انکار حقیقت ہے کہ عقل اور ہماری قوت احساس بھی اس کی تصدیق و تائید اور گواہی دیتی ہے کیونکہ اگر ایسا نہ ہو تو علت و معلول اور سبب و مسبب کا عام و عمومی قانون و ضابطہ مختل و درہم برہم ہو جائے گا جو کہ ممکن نہیں۔ مذکورہ بالا مطالب سے واضح ہو جاتا ہے کہ کارخانہ تخلیق ہر چیز کو اس کی مخصوص غرض و غایت کی ہدایت کرتا ہے..... اس تک پہنچنے اور اسے حاصل کرنے کی راہ دکھاتا ہے، راہ پر لاتا ہے.....، اور اس کے سواہ کسی چیز کی طرف ہدایت نہیں کرتا، اور ہر چیز کو اس کی مخصوص غرض کی طرف خاص راہ و طریقہ سے ہدایت کرتا ہے اس سے ہٹ کر کسی دوسری راہ سے نہیں، چنانچہ سورہ نمل آیت ۸۸ میں اسی مطلب کی طرف اشارہ کرتے ہوئے ارشاد خداوندی ہوا:

○ ”صُنِعَ اللَّهُ الْإِنْسَانُ مِنْ عَجَلٍ أَعْتَقَنَّ كُلَّ شَيْءٍ“

(یہ صنعت خداوندی ہے کہ جس نے ہر چیز کو محکم و مستحکم قرار دیا ہے)

بنا بریں ان وجودی سلسلوں میں سے ہر سلسلہ ایسا ہے جو اپنے مقصد تخلیق اور وجودی غرض و غایت کے حصول میں رواں دواں و کوشاں ہے، اگر اس سلسلہ کے کسی بھی جزء اور حصہ میں کسی بھی تبدیلی کا تصور کریں تو لامحالہ وہ تبدیلی اس کے آثار و نتائج میں بھی تبدیلی کا موجب بنے گی، یہ ناقابل انکار حقیقت تمام تکوینی امور میں برابر پائی جاتی ہے اور جہاں تک غیر تکوینی امور کا تعلق ہے یعنی معاشرتی معین و طے کردہ امور مثلاً سلطنت و حاکمیت اور ملکیت وغیرہ، تو چونکہ وہ بھی فطرت سے وابستہ ہوتے ہیں اور فطری آثار و نتائج کے حامل ہوتے ہیں لہذا وہ بھی تکوینی امور کی مانند ہیں کیونکہ فطرت بھی تکوین ہی پر مبنی ہے..... اس کا سرچشمہ بھی کارخانہ تکوین و تخلیق ہی ہے..... اس بناء پر وہ تمام امور و افعال اور نتائج اور معاشرتی مناصب کہ جن کا سرچشمہ فطرت ہے نتیجتاً تکوین و تخلیق ہی سے مرتبط و وابستہ ہیں اور ان کے تمام آثار خود انہی سے تعلق رکھتے ہیں اور انہی کی کوکھ سے جنم لیتے ہیں جیسا کہ ان آثار کے علاوہ ان سے کوئی چیز جنم نہیں لیتی، بنا بریں یہ کہنا بجاد

درست ہے کہ نیک و صالح تربیت صرف نیک و صالح مربی ہی سے حاصل ہو سکتی ہے اور فاسد مربی کی تربیت سے فاسد اثر و نتیجہ کے سوا کچھ حاصل نہیں ہو سکتا کیونکہ اس کی ذات میں فساد ہی فساد ہے، بقولے: (جیسا بیج ویسا پھل) خواہ وہ بظاہر نیکی کا لبادہ اوڑھ لے اور اپنے آپ کو صالح فرد کہلواتا پھرے اور بظاہر تربیت کی سیدھی راہ اپنائے اور اپنے باطن میں موجود فساد کو سو پردوں میں چھپائے اور پھر اس پر ہزار حجاب ڈال دے مگر وہ اپنے باطنی فساد کے اثر کا راستہ نہیں روک سکتا، یہی حال اس حاکم کا ہے جو دوسروں پر غلبہ پانے کی غرض سے اقتدار پر قابض ہو اور اسی طرح وہ قاضی جو تضادات کے منصب و مسند کا اہل نہ ہونے کے باوجود اس پر برا جمان ہو جائے، بلکہ ہر معاشرتی منصب و عہدہ کو ناجائز طریقہ سے سنبھالنے والا ایسا ہے، اسی طرح ہر وہ باطل و ناحق کام جو بظاہر حق کے مشابہ ہو اور اسے حق و سچ کی جگہ قرار دیا جائے مثلاً امانت کی جگہ خیانت، نیکی و احسان کی جگہ برائی اور دشمنی، نصیحت کی جگہ مکر و فریب اور جھوٹ کو سچائی کی جگہ قرار دیا جائے، ان سب کا اثر جلد یا بدیر یقیناً ظاہر ہوتا ہے اور ان کا سلسلہ بالآخر منقطع و ختم ہو کر رہ جاتا ہے اگرچہ معدودے چند دنوں تک صورت حال واضح نہیں ہوتی بلکہ حقیقت الامر پر پردہ پڑا رہتا ہے اور باطل و جھوٹ حق و صداقت کے لباس میں چھپے رہتے ہیں، یہ ایک سنت الہی و قانون خداوندی ہے جس میں تبدیلی و تغیر ممکن نہیں چنانچہ ارشاد ہوا:

سورہ فاطر، آیت ۴۳:

○ ”وَلَنْ تَجِدَ لِسُنَّتِ اللَّهِ تَحْوِيلًا“

(... تو اللہ کی سنت میں اگر کوئی تبدیلی نہ پائے گا اور تو اللہ کے نظام و قانون میں ہرگز کوئی تغیر نہ دیکھے گا)

بہر حال حق پر نہ تو موت آتی ہے اور نہ ہی اس کا اثر و نتیجہ حزلزل و غیر یقینی ہوتا ہے خواہ صاحبانِ فہم و ادراک اس کے اثر کا تحمل و مشاہدہ کر سکیں یا نہ کر سکیں، اسی طرح باطل، ثبات و دوام کی دولت نہیں پاسکتا اور نہ ہی اس کے اثر و نتیجہ کو بقاء حاصل ہو سکتی ہے خواہ اس کا معاملہ اربابِ دانش پر غیر واضح کیوں نہ ہو اور اس کے اثر کی بابت وہ غلط فہمی کا شکار کیوں نہ ہو جائیں،..... خداوندِ عالم کا ارشاد گرامی ہے:

سورہ انفال، آیت ۸:

○ ”لِيُحِقَّ الْحَقَّ وَيُبْطِلَ الْبَاطِلَ“

(..... تاکہ خدا اپنے کلمات کے ذریعے حق کو پابرجا کرے اور باطل کو محو و نابود کر دے.....)

حق کے پابرجا کرنے کا ایک ذریعہ اس کے اثر کو ثبات عطا کرنا ہے اور باطل کے ابطال و نابود کرنے کا ایک طریقہ اس کی نادرستی و فساد ہونے کو بر ملا کر دینا اور اس کے تن پر پڑے ہوئے اس لباسِ حق کو اتار دینا ہے جس کے باعث

لوگ غلط فہمی میں مبتلا ہوتے ہیں۔

ایک اور مقام پر خداوند عالم نے ارشاد فرمایا:

سورہ ابراہیم، آیات ۲۲ تا ۲۷:

” اَلَمْ تَرَ كَيْفَ صَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ ۝
تُؤْتِي أُكْلَهَا كُلَّ حِينٍ بِإِذْنِ رَبِّهَا ۗ وَيَصْرُبُ اللَّهُ الْإِمْتِنَانَ لِلنَّاسِ لَعَلَّهُمْ يَتَذَكَّرُونَ ۝ وَمَثَلُ كَلِمَةٍ خَبِيثَةٍ
كَشَجَرَةٍ خَبِيثَةٍ اجْتُثَّتْ مِنْ فَوْقِ الْأَرْضِ مَا لَهَا مِنْ قَرَارٍ ۝ يَشَدَّدُ اللَّهُ الَّذِينَ آمَنُوا بِالنُّبُوءِ الثَّابِتِ فِي
الْحَيَاةِ الدُّنْيَا وَفِي الْآخِرَةِ ۗ وَيُضِلُّ اللَّهُ الظَّالِمِينَ ۗ وَيَقْعِلُ اللَّهُ مَا يَشَاءُ“

(آیات تو نے نہیں دیکھا کہ اللہ نے کلمہ طیبہ..... پاکیزہ گفتار..... کی مثال کس طرح پاک و پاکیزہ درخت سے دی ہے کہ جس کی جڑ زمین میں ثابت و پابرجا ہے اور اس کی شاخ آسمان میں ہے وہ اپنے رب کے اذن و فرمان سے ہر لمحہ اپنا پھل دیتا ہے، اور اللہ..... اسی طرح..... لوگوں کو مثالیں دے کر..... بات سمجھاتا ہے کہ شاید وہ نصیحت حاصل کر لیں اور کلمہ خبیثہ..... ناپاک گفتار..... کی مثال شجرہ خبیثہ (ناپاک درخت) جیسی ہے جو زمین سے اکھڑ چکا ہے اور اسے ہرگز کوئی ثبات و قرا حاصل نہیں اور اللہ ثابت قدم رکھتا ہے ایمان لانے والوں کو ان کے پختہ قول و اعتقاد کی وجہ سے، دنیاوی زندگی میں بھی اور آخرت میں بھی..... انہیں ثبات عطا کرے گا..... اور اللہ ظالموں کو گمراہی میں غرق رکھتا ہے..... انہیں ہدایت کی نعمت سے محروم کر دیتا ہے..... اور اللہ جو چاہے وہ انجام دیتا ہے)۔

اس آیت میں لفظ ”الظَّالِمِينَ“ مطلق ہے یعنی اس میں کوئی قید و شرط ذکر نہیں کی گئی، اس سے مراد ہر ظالم ہے اور خداوند عالم اسے گمراہی میں غرق کرتا ہے اور اس کے ہر کام میں اسے ہدایت کی نعمت سے محروم رکھتا ہے اور ظالموں کا تو اس کے سوا کوئی کام ہی نہیں کہ وہ حق کے آثار کو غلط راستہ یعنی باطل کے ذریعے حاصل کرنا چاہتے ہیں کہ خدا انہیں ان کی ان کوششوں میں کامیاب نہیں ہونے دیتا، جیسا کہ حضرت یوسف علیہ السلام کی زبانی ان کا قول قرآن مجید میں مذکور ہے:

سورہ یوسف، آیت ۳۲:

” قَالَ مَعَاذَ اللَّهِ إِنَّهُ رَبِّي أَحْسَنَ مَثْوَايَ ۗ إِنَّهُ لَا يُغْلِبُهُ الظَّالِمُونَ“

(..... اس نے کہا: خدا کی پناہ! وہ تو میرا پروردگار ہے، اسی نے تو مجھے بہترین ٹھکانہ دیا ہے، یقیناً ظالم و شکر

لوگ کامیاب نہیں ہوں گے)

ہنا برائے ظالم نہ تو اپنے ظلم میں کامیاب ہوتا ہے اور نہ ہی اس کا ظلم اسے اس منزل تک پہنچنے دیتا ہے جہاں نیکی

کرنے والا اپنی نیکی کے ذریعے اور متقی و پرہیزگار شخص اپنے تقویٰ و پرہیزگاری کے ذریعے پہنچتا ہے، ارشاد خداوندی ہے:

سورہ عنکبوت، آیت ۶۹:

”وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ“

(..... اور جو لوگ ہماری راہ جہاد میں کریں ہم ضرور انہیں اپنے راستوں کی ہدایت کریں گے اور اللہ یقیناً نیکی کرنے والوں کے ساتھ ہے)

ایک اور مقام پر یوں ارشاد فرمایا:

سورہ طہ، آیت ۱۳۲:

” وَالْعَاقِبَةُ لِلتَّقْوَى“

(..... اور نیک انجام تقویٰ ہی کا ہے)

بہر حال اس سلسلہ میں کثیر آیات موجود ہیں جن میں مختلف موضوعات کے ضمن میں مذکورہ بالا مطلب بیان کیا گیا ہے، ان آیات میں سے جامع ترین اور بیان کے لحاظ سے کامل ترین آیت یہ ہے:

سورہ رعد، آیت ۱۷:

” أَنْزَلَ مِنَ السَّمَاءِ مَاءً فَسَالَتْ أَوْدِيَةٌ بِقَدَرِهَا فَاحْتَمَلَ السَّيْلُ زَبَدًا رَابِيًا وَمِمَّا يُوقِدُونَ عَلَيْهِ فِي النَّارِ ابْتِغَاءَ حُلِيَّةٍ أَوْ مَتَاعٍ زَبَدٌ مِثْلَهُ كَذَلِكِ يَصْرِبُ اللَّهُ الْحَقُّ وَالْبَاطِلُ فَاَمَّا الزَّبَدُ فَيَذْهَبُ جُفَاءً ۗ وَأَمَّا مَا يَنْفَعُ النَّاسَ فَيَمْكُثُ فِي الْأَرْضِ كَذَلِكِ يَصْرِبُ اللَّهُ الْأَمْثَالَ“

(خدا نے آسمان سے پانی نازل کیا (بارش برسانی) پھر ہر درہ و ندی سے ان کی مقدار و اندازہ کے مطابق سیلاب اٹھ پڑا، اس کے بعد پانی کے ریلوں پر جھاگ پیدا ہو گئی، اور وہ جن چیزوں (بھٹیوں) میں زبورات یا اسباب و وسائل زندگی تیار کرنے کیلئے آگ جلاتے ہیں ان سے پانی کے ریلوں پر پیدا ہونے والے جھاگ سا جھاگ نکلتا ہے، اسی طرح خدا حق اور باطل کو مثال دے کر بیان کرتا ہے، جہاں تک جھاگ کا تعلق ہے تو وہ خشک ہو کر ختم ہو جاتا ہے (یہی حال باطل کا ہے) اور جو چیز لوگوں کے لئے مفید ہوتی ہے وہ زمین میں باقی رہ جاتی ہے، خداوند عالم اسی طرح مثالیں دیتا ہے) اس سلسلہ میں پہلے اشارتا ذکر ہو چکا ہے کہ عقل بھی اس کی تصدیق و تائید کرتی ہے کیونکہ یہ علت و معلول کے اس عام قانون و قاعدہ کلیہ کا لازمی نتیجہ ہے جو موجودات عالم ہستی میں جاری و ساری ہے اور اس کے ساتھ ساتھ عالم محسوسات میں بار بار حاصل ہونے والے یقینی تجربہ سے بھی اس کی گواہی ملتی ہے، چنانچہ ہم میں سے ہر شخص کی توت حافظہ میں ظالموں

کے برے انجام اور ان کے نام و ذکر کے محو ہوجانے کے واقعات کی خبریں محفوظ ہیں۔

احیائے اموات کی ناقابل انکار مثال

○ ” اَوْ كَالَّذِي مَرَّ عَلَى قَرْيَةٍ وَهِيَ خَاوِيَةٌ عَلَى عُرُوشِهَا“
(یا اس شخص کی طرح جو بستی سے گذرا جبکہ وہی اوندھے منہ گری پڑی تھی)

لفظ ” خَاوِيَةٌ “ کا معنی ” خالی “ ہے، چنانچہ عربی زبان میں کہا جاتا ہے: ” خوت المدار “ یعنی گھر خالی ہو گیا۔
” عروش “ جمع کا صیغہ ہے اس کا مفرد ” عرش “ ہے، یہ اس چیز کو کہتے ہیں جو چھت کی طرح ہو اور اسے سایہ کے لئے بنایا جائے اور وہ ستونوں پر کھڑی ہو، خداوند عالم نے ارشاد فرمایا:
سورہ انعام، آیت ۱۴۱:

○ ” جَنَّاتٍ مَّعْرُوشَاتٍ وَغَيْرَ مَعْرُوشَاتٍ “

(... عرش والے باغات اور غیر معروش باغات ...)

اسی مناسبت سے گھر کی چھت کو بھی ” عرش “ کہا جاتا ہے لیکن ان دونوں کے درمیان ایک فرق ہے اور وہ یہ کہ چھت دیواروں پر کھڑی ہوتی ہے جبکہ عرش ستونوں اور ان پر کھڑی ہوئی چھت دونوں کے مجموعہ کا نام ہے جیسے انگور کی تیل، اسی مناسبت سے گھروں کے بارے میں کہا جاتا ہے ” خالیۃ علی عروشہا “ یعنی وہ اپنے عروشوں پر خالی ہیں (عرشوں کے بل گری ہوئی ہیں) لیکن یوں کہنا ہرگز درست نہیں ” خالیۃ علی سفہا “ کہ وہ اپنی چھتوں پر خالی ہیں (چھتوں کے بل گری ہوئی ہیں)

آیت کی ابتداء میں حرف عطف ” او “ ذکر کیا گیا ہے (حرف عطف سے ما قبل کی طرف اشارہ مقصود ہوتا ہے) اس سلسلہ میں مفسرین کرام نے مختلف وجوہ و اسباب ذکر کئے ہیں:

(۱) بعض مفسرین کا کہنا ہے کہ یہ جملہ (اَوْ كَالَّذِي مَرَّ...) اپنے ما قبل جملہ ” الَّذِي مَرَّ بِحَاجِّ اِبْرٰهٖمَ... “ کی طرف عطف ہے اور ” کالذی “ پر ” کاف “ اسمیہ ہے، لہذا آیت کا معنی یوں ہوگا: ” اَلَمْ تَرَ اِلَى الَّذِي مَرَّ بِحَاجِّ اِبْرٰهٖمَ... “ اولم تو مثل الذی مر علی قریۃ “، آیاتو نے نہیں دیکھا اسے جس نے ابراہیم سے مجاہد مناظرہ کیا... اور آیاتو نے نہیں دیکھا اس شخص کو جو بستی سے گزرا...، اور یہاں ” کالذی “ پر حرف کاف دراصل اس بیان کے

گواہوں کے متعدد ہونے کی طرف اشارہ کے لئے ہے۔

(۲) حرف کاف کے بارے میں ایک قول یہ ہے کہ یہ زائد ہے، لہذا آیت کا معنی یہ ہے: ”أَلَمْ تَرَ إِلَىٰ
الَّذِي حَآجَّ بَنِي إِبْرَاهِيمَ، أَوِ الذِّي مَرَّ عَلَىٰ قَرْيَةٍ“ (آیتوں نے نہیں دیکھا اس شخص کو جس نے ابراہیم سے مناظرہ کیا
، یا اس شخص کو جو بستی سے گزرا)

(۳) بعض مفسرین نے کہا ہے کہ یہ آیت سابقہ جملہ کے معنی پر عطف ہے لہذا اس کا معنی یہ ہوگا:

”الم تر كالمذی حاج ابراهيم او كالمذی مر على قرية“

آیتوں نے اس شخص کی مانند کسی کو نہیں دیکھا جس نے ابراہیم سے اس کے رب کے بارے میں حاجہ و مناظرہ کیا؟
یا اس شخص جیسا کسی کو نہیں دیکھا جو اس بستی سے گزرا جو ویران ہو چکی تھی؟

(۴) بعض مفسرین کی رائے ہے کہ یہ ابراہیم کا بیان ہے جو انہوں نے دشمن کے اس دعویٰ کے جواب میں دیا
جو اس نے کہا کہ وہ زندہ کرتا اور موت دیتا ہے۔ گویا اصل عبارت یوں ہے:

”وان كنت تحيي فاحيي كاحياء الذی مر على قرية.....“

اے مردو! اگر تو دعویٰ کرتا ہے کہ تو زندہ کرتا ہے تو اس شخص کی طرح زندہ کر جو اس بستی سے گزرا جو ویران ہو
چکی تھی.....

یہ تھے مفسرین کے اقوال و آراء جو انہوں نے آیت میں حرف عطف کی تاویل میں ذکر کی ہیں، لیکن ان آراء و
اقوال کو کاملاً درست قرار نہیں دیا جاسکتا، اور ان کی حیثیت آپ کے سامنے ہے۔

میرے خیال میں..... واللہ اعلم..... حرف عطف ”او“ سے اس جملہ کی بازگشت سابقہ جملہ کے معنی کی طرف ہے
جیسا کہ تیسرے قول میں ذکر کیا گیا ہے، البتہ اس فرق کے ساتھ کہ اس قول میں جو نتیجہ فرض کیا گیا ہے وہ درست نہیں اور
آیت کے معنی کا جو تصور آتی خاکہ پیش کیا گیا ہے وہ اس سے مختلف ہے جو میں سمجھتا ہوں، اس کی وضاحت یہ ہے کہ جب
خداوند عالم نے ارشاد فرمایا: ”أَلَمْ تَرَ إِلَىٰ الَّذِينَ آمَنُوا يَخْرُجُوهُمْ مِنَ الظُّلُمَاتِ إِلَى النُّورِ وَالَّذِينَ كَفَرُوا
أُولَئِكَ لَهُمُ الظُّلُمَاتُ يُخْرَجُونَ لَهُمْ مِنَ النُّورِ إِلَى الظُّلُمَاتِ“ (اللہ ولی و حاکم ہے ان لوگوں کا جو ایمان لائے، وہ انہیں
اندھیروں سے نکال کر نور کی طرف لے آتا ہے اور جو لوگ کافر ہیں ان کے اولیاء طاغوت ہیں جو انہیں نور سے نکال کر
ظلمتوں میں ڈال دیتے ہیں) اس سے یہ ثابت ہوا کہ خداوند عالم مؤمن کو حق کی طرف ہدایت کرتا ہے لیکن کافر کو اس کے کفر
کی حالت میں ہدایت کی نعمت عطا نہیں کرتا بلکہ اسے اس کے وہ اولیاء گمراہ کرتے ہیں جنہیں اس نے خدا کے علاوہ اپنے
حاکم قرار دیا، اس کے بعد خداوند عالم نے تین شواہد ذکر کئے جن کے ذریعے اپنی ہدایت کی تین قسموں کو بیان کیا جو کہ یکے

بعد دیگرے ہدایت کے تین مراتب و درجات ہیں:

پہلا مرتبہ ہدایت:

استدلال اور برہان و ثبوت کے ذریعے حق کی ہدایت! جیسا کہ اس شخص کے واقعہ میں مذکور ہے جس نے ابراہیم سے ان کے پروردگار کی بابت محاجد و مناظرہ اور مباحثہ کیا، اس واقعہ میں خداوند عالم نے ابراہیم کو قول حق کی ہدایت کی جبکہ اسے ہدایت نہ کی جس نے ابراہیم سے محاجد و مناظرہ کیا بلکہ اسے اس کے کفر نے مبہوت و حیرت زدہ اور گمراہ کر دیا، خداوند عالم نے زیر نظر آیت مبارکہ میں ابراہیم کو ہدایت کرنے کی تصریح نہیں کی بلکہ زیادہ تر ان کے دشمن کے بارے میں بات کی تاکہ ایک نئے نکتہ کی طرف توجہ مبذول کرائی جائے اور وہ نکتہ ”وَاللّٰهُ لَا يَهْدِي الْقَوْمَ الظّٰلِمِيْنَ“ سے ثابت و ظاہر ہوتا ہے..... یعنی یہ کہ اللہ ظالم لوگوں کو ہدایت نہیں کرتا.....

دوسرا مرتبہ ہدایت:

زمینی حقائق کی نشاندہی اور ان پر گواہ بنانے کے ذریعے حق کی ہدایت! جیسا کہ ویران بستی سے عبور کرنے والے شخص کے واقعہ میں مذکور ہے کہ اس کے سامنے مردوں کے زندہ کرنے کا پیچیدہ مسئلہ ان کے زندہ ہو جانے کے مشاہدہ سے حل ہو گیا، اس کے علاوہ دیگر وہ امور جو آیت میں ذکر کئے گئے ہیں ان سب میں نشاندہی اور مشاہدہ کے ذریعے حق کی ہدایت کی گئی ہے۔

تیسرا مرتبہ ہدایت:

مذکورہ بالا دونوں مراتب ہدایت کو یکجا کر کے حق کی ہدایت کی جائے! یعنی بیان و استدلال اور نشاندہی و مشاہدہ کو یکجا کر دیا جائے اور واقعہ کی علت و سبب کے ذریعے استشہاد و استدلال کیا جائے، دوسرے لفظوں میں یہ کہ سبب اور مسبب دونوں کو اکٹھا پیش کیا جائے، یہ مرتبہ ہدایت سب سے بلند و برتر ہے اور سب سے زیادہ قوی و مؤثر ذریعہ ہدایت ہے۔ اس کی مثال یوں ہے کہ اگر کسی شخص نے پیڑ نہ دیکھا ہو اور وہ اس کے اصل وجود کی بابت شک میں مبتلا ہو تو اس کی غلط فہمی کو تین طرح سے دور کیا جاسکتا ہے:

(۱) سب سے پہلے اس شخص کو اس کے سامنے لایا جائے جس نے پیڑ دکھایا ہو اور وہ اسے پیڑ کے ذائقہ وغیرہ کے بارے میں بتلائے۔ گویا اس شخص کی گواہی کے ذریعے پیڑ کے وجود کو ثابت کرنے کے لئے غلط فہمی میں متبلا شخص کو ہدایت کی جائے۔

(۲) دوسرا طریقہ یہ ہے کہ تھوڑا سا پیڑ لاکر اسے کھلایا جائے تاکہ وہ اس کا ذائقہ چکھ کر پیڑ کے وجود کا یقین

حاصل کر لے۔

(۳) تیسرا طریقہ یہ ہے کہ تھوڑا سا دودھ لے کر اسے نیم گرم کیا جائے اور اس کے سامنے پیڑ بنا کر اسے کھلایا جائے، تو یہ سب سے زیادہ مؤثر اور غلط فہمی کو دور کرنے کا مضبوط ترین ذریعہ ہے جس کے بعد مشکوک چیز کے بارے میں کسی طرح کا شبہ باقی نہیں رہتا۔

مذکورہ بالا مطالب سے واضح ہو جاتا ہے کہ زیر بحث تینوں آیات مبارکہ میں..... جو کہ استشہاد و گواہی کے ذریعے حق کی ہدایت کا مقام ہے..... مذکورہ تینوں طریقوں کے ذریعے مخاطب کو مقصد و مقصود سے آگاہی دلانے کی صحت کا ثبوت ملتا ہے اور وہ اس طرح کہ:

(۱) خداوند عالم مؤمنین کو حق کی ہدایت کرتا ہے:

”کیا تو نے ابراہیم و نمرود کے واقعہ میں نہیں دیکھا؟“

”کیا تو نے ویران بستی سے گزرنے والے شخص کے واقعہ میں نہیں دیکھا؟“

”کیا تو نے ابراہیم اور ان کے پرندہ زندہ کرنے کے واقعہ میں نہیں دیکھا؟“

(۲) خداوند عالم مؤمنین کو حق کی ہدایت اس طرح کرتا ہے مثلاً جس طرح اس نے نمرود سے حجاجہ و مناظرہ میں

ابراہیم کو ہدایت و رہنمائی فرمائی کہ یہ بھی ہدایت کی ایک قسم ہے، یا جس طرح اس شخص کو ہدایت کی جو ویران بستی سے گزرا کہ یہ بھی ہدایت کی ایک قسم ہے یا جس طرح پرندہ کے واقعہ میں ابراہیم کو ہدایت کی کہ یہ بھی ہدایت کی ایک قسم ہے۔

(۳) خداوند عالم مؤمنین کو حق کی ہدایت یوں کرتا ہے:

”اور میں تجھے اس کے شواہد یاد دلاتا ہوں، تم ابراہیم و نمرود کے درمیان ہونے والے حجاجہ و مناظرہ کو یاد کرو،

اور ویران بستی سے عبور کرنے والے شخص کا واقعہ خاطر میں لاؤ اور ابراہیم و پرندہ کا واقعہ یاد کرو کہ انہوں نے خدا سے کہا کہ مجھے اپنا دیدار کرو، تو خدا نے فرمایا: آیا تجھے یقین نہیں، ابراہیم نے جواب دیا کہ اطمینان قلب چاہتا ہوں.....“

آیات شریفہ کے سیاق سے ظاہر ہوتا ہے کہ مذکورہ بالا تینوں طریقے ان (آیات) سے ہم آہنگ ہیں، البتہ

خداوند عالم نے بیان مطالب میں کمال فن کا ایک نمونہ پیش کیا اور مذکورہ تین آیات میں سے ہر آیت کو ایک سیاق و اسلوب سے مخصوص کر دیا تاکہ مخاطب کے ذہن کو نشاط حاصل ہو اور سیاق کلام سے جن فوائد کا حصول ممکن ہے وہ سب حاصل ہو

جائیں۔

مذکورہ بالا مطالب سے یہ واضح ہوتا ہے کہ آیہ مبارکہ ”او کالذی“ کا عطف اس مفروض مخدوف جملہ کی طرف

ہے جس پر سابقہ آیت دلالت کرتی ہے، بنا بریں اصل کلام یوں فرض و تصور کیا جائے گا:

○ ”اما کالذی حاج ابراہیم..... او کالذی مر علی قریبہ.....“

(یا اس شخص کی طرح جس نے ابراہیم سے محاجد و مناظرہ کیا..... یا اس شخص کی طرح جو ویران بستی سے گزرا)
 اسی طرح یہ مطلب بھی واضح ہوتا ہے کہ بعد والی آیت میں جملہ ”واذ قال ابراهیم.....“ کا عطف اس مفروض و
 متصور جملہ کی طرف ہے جس پر سابقہ آیت دلالت کرتی ہے لہذا اصل کلام یوں فرض و تصور کیا جائے گا:
 ”اذکر قصة المحاجة، وقصة الذی مر علی قرية، واذکر اذ قال ابراهیم رب ارنی...“ (یاد
 کرو محاجد و مناظرہ کے واقعہ کو، اور اس شخص کے واقعہ کو جو ویران بستی سے گزرا، اور یاد کرو اس وقت کو جب ابراہیم نے کہا
 اے میرے پروردگار! مجھے اپنا دیدار کروا.....)

ایک سوال اور اس کا جواب

یہاں ایک سوال ذہن میں آتا ہے کہ خداوند عالم نے نہ تو اس شخص کا نام ذکر کیا جو بستی سے گزرا اور نہ اس بستی کا
 نام ذکر کیا جس سے وہ گزرا اور نہ ہی اس قوم کی نشاندہی کی جو وہاں آباد تھی کہ جو اجتماعی موت سے دوچار ہوئے، اسی طرح
 اس قوم کا نام بھی ذکر نہیں کیا جس کی طرف اس شخص کو بھیجا گیا جسے لوگوں کے لئے خدا کی ایک نشانی قرار دیا گیا تاکہ وہ مردہ
 لوگوں کو زندہ کرے جیسا کہ آیت مبارکہ میں مذکور ہے ”ولنجعلک آية للناس“ (تاکہ ہم تجھے لوگوں کے لئے نشانی
 قرار دیں) جبکہ یہ مقام، استشہاد اور مثال و شاہد پیش کرنے کا ہے جو کہ اس کا متقاضی ہے کہ سب کے نام ذکر کئے جائیں
 تاکہ شبہ و غلط فہمی کی ازالہ ہو اور کسی غلط معنی کے ذہن میں آنے کی گنجائش باقی نہ رہے۔

اس کا جواب یہ ہے کہ آیت مبارکہ میں چونکہ مردوں کو زندہ کرنے اور مخصوص طریقہ سے ہدایت کرنے کو بیان کیا
 گیا ہے کہ اس طرح کے امور کا انجام پانا عام طور پر بعید سمجھا جاتا ہے اور اسے غیر معمولی بلکہ ناممکن خیال کیا جاتا ہے، اس
 لئے بلاغت کلام اس بات کی متقاضی تھی کہ دانا و توانا تکلم اسے نہایت معمولی اور اہمیت سے خالی عمل قرار دے کہ اس انداز
 میں بیان کرے کہ اسے بعید و غیر معمولی اور خارج از امکان سمجھنے والوں کی فکری شدت ختم ہو جائے اور ان کی غلط فہمی کی بنیاد
 ٹوٹ جائے... اور ان لوگوں کو اس امر سے آگاہی دلائی جائے کہ مردوں کو زندہ کرنا اور ان جیسے امور کہ جن کو تم غیر معمولی
 اہمیت کا حامل یا ناممکن سمجھتے ہو وہ میرے لئے نہایت معمولی اور بے اہمیت ہیں..... جیسا کہ عظیم و بزرگ افراد جب کسی بڑی
 شخصیت کا تذکرہ یا اہم ترین امور کا ذکر کرتے ہیں تو اسے اس طرح معمولی و عام انداز میں بیان کرتے ہیں جس سے ان کی
 ذاتی عظمت اور بلند مقام کا اظہار ہو اور خود اس حرامی کا حقیقی پہلو نمایاں رہے، اسی وجہ سے آیت مبارکہ میں واقعہ کے متعدد
 اہم ترین پہلوؤں اور بنیادی امور کو پردہ ابہام میں رکھا گیا تاکہ اس حقیقت کا ثبوت فراہم ہو سکے کہ اس طرح کے امور

خداوند عالم کی با عظمت ذات کے حوالہ سے نہایت معمولی اور بے اہمیت و ناچیز ہیں، اسی بناء پر سابقہ آیت میں ابراہیم علیہ السلام کے دشمن و مد مقابل شخص (نمرود) کا نام ذکر نہیں کیا گیا اور بعد والی آیت میں بھی واقعہ کے اصل پہلوؤں، پرندوں کے ناموں، پہاڑوں کے ناموں اور ان سب کی تعداد وغیرہ کو ذکر نہیں کیا گیا۔

البتہ ابراہیمؑ کے اسم گرامی کا ذکر قرآن مجید میں آنجناب کی بابت خاص احترام گزاری کی بناء پر ہے..... یعنی جہاں ان کا تذکرہ ہوا ان کے نام نامی، اسم گرامی کو ذکر کر کے ان کی بزرگی و بلند مرتبہ کا اظہار کیا گیا..... چنانچہ ارشاد الہی ہے:

سورہ انعام، آیت ۸۳:

”وَتِلْكَ حُجَّتُنَا آتَيْنَاهَا إِبْرَاهِيمَ عَلَى قَوْمِهِ“

(..... اور یہ ہمارے دلائل اور حجتیں تھیں جو ہم نے ابراہیمؑ کو ان کی قوم کی ہدایت کے لئے دیں)

اسی طرح ارشاد حق تعالیٰ ہوا:

سورہ انعام، آیت ۷۵:

”وَكَذَلِكَ نُرِي إِبْرَاهِيمَ مَلَكُوتَ السَّمَوَاتِ وَالْأَرْضِ وَلِيَكُون مِنَ الْمُوقِنِينَ“

(اور اسی طرح ہم آسمانوں اور زمین کے ملکوتی نظارے ابراہیمؑ کو دکھاتے ہیں تاکہ وہ اہل یقین میں سے

رہیں)

تو اسی طرح کے مقامات میں حضرت ابراہیم علیہ السلام کے اسم گرامی کا ذکر ان کی بابت خاص عنایت ربانی اور ان کے احترام گزاری کے اظہار کے طور پر ہوا ہے، اسی نکتہ کی بناء پر کہ جسے ہم نے ذکر کیا ہے آپ ملاحظہ کر سکتے ہیں کہ اللہ تعالیٰ نے اپنے کلام میں اکثر مقامات پر احیاء (زندہ کرنے) اور اماتہ (موت دینے) کو اس انداز میں ذکر کیا ہے جس سے اللہ کی نسبت سے ان کے نہایت معمولی و ناچیز ہونے کا ثبوت ملتا ہے، مثلاً:

سورہ روم، آیت ۲۷:

”هُوَ الَّذِي يَبْدُؤُا الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ ۗ وَلَهُ الْمَثَلُ الْأَعْلَىٰ فِي السَّمَوَاتِ وَالْأَرْضِ ۗ وَهُوَ الْعَزِيزُ الْحَكِيمُ“

الارض و هو العزيز الحكيم

(..... وہ خدا ہے کہ خلقت و آفرینش کا آغاز کرتا ہے اور پھر اپنی مخلوق کو واپس پلٹا دینے والا ہے اور یہ کام اس کے

لئے نہایت آسان و معمولی ہے اور وہ آسمانوں اور زمین میں نہایت بلند صفات و نمونے رکھتا ہے اور وہ غالب و توانا اور حکیم و دانایا ہے.....)

سورہ حریم، آیت ۹:

”قَالَ رَبِّ اَنْتَ يَكُونُ لِي عِلْمًا ۗ قَالَ رَبُّكَ هُوَ عَلَيَّ هَيِّئًا وَقَدْ خَلَقْتُكَ مِنْ قَبْلُ وَلَمْ تَكُ شَيْئًا“

(..... اس (زکریا) نے کہا: پروردگارا: میں کیونکر صاحب اولاد ہو سکتا ہوں... تیرے رب نے کہا: یہ کام میرے لئے آسان ہے چنانچہ میں نے ہی تجھے اس سے پہلے خلق کیا جبکہ تو کچھ بھی نہ تھا)

مردوں کے زندہ کئے جانے کی کیفیت کا سوال

○ ”قَالَ اَنْتَ يٰحِيُّ هٰذَا اللّٰهُ.....“

(اس نے کہا کہ اللہ اسے کیونکر زندہ کرے گا.....)

اس جملہ سے مراد یہ ہے کہ اللہ کیونکر اس بستی والوں کو زندہ کرے گا؟ اس میں مجازاً لفظ ”قریہ“ (بستی) استعمال کیا گیا ہے جبکہ مراد ”اہل القریہ“ (بستی والے) ہیں، اور یہ اسی مجاز کی طرح ہے جو آیت مبارکہ ”وَسْئَلِ الْقَرْيَةَ“ (سورہ یوسف آیت ۸۲)..... اور بستی سے پوچھو..... میں استعمال ہوا ہے جبکہ اس میں بھی مراد ”اہل القریہ“ (بستی والے) ہیں، یہ اسلوب سخن اس لئے اختیار کیا گیا کہ اصل عمل (مردوں کو زندہ کرنے) کی عظمت و اہمیت کے ساتھ ساتھ خداوند عالم کی قدرت و طاقت کا اظہار ہو کہ یہ کام اللہ تعالیٰ کی نسبت ہرگز بعید و خارج از امکان یا غیر معمولی نہیں اور اس کے بعید و خارج از امکان ہونے کے نظریہ کی بناء پر معاد..... قیامت..... کا انکار صحیح نہیں اور نہ ہی یہ بات درست ہے کہ معاد (قیامت) کے انکار کی بناء پر احياء اموات (مردوں کو زندہ کرنے) کو خارج از امکان یا بعید از حقیقت قرار دیا جائے، اس مدعا کی صحت کا ثبوت اسی شخص کا اپنا وہ قول ہے جسے خداوند عالم نے اس واقعہ کے آخر میں ذکر کیا ہے کہ اس نے کہا:

”اَعَلِمْتُمْ اَنَّ اللّٰهَ عَلٰى كُلِّ شَيْءٍ قَدِيْرٌ“

(میں آگاہ ہوں کہ اللہ تعالیٰ ہر چیز پر قادر ہے)

اس نے یہ نہیں کہا:

”الآن علمت ان الله على كل شيء قدير“

(میں اب آگاہ ہوا ہوں کہ اللہ تعالیٰ ہر چیز پر قادر ہے)، جیسا کہ حاکم مصر کی بیوی نے کہا تھا: ”الآن حَصَّصَ

الْحَقُّ“ (سورہ یوسف آیت ۵۱) کہ اب حق واضح و ظاہر ہو گیا ہے، اس کی وضاحت عنقریب ہوگی،

اس کے علاوہ یہ بھی قابل توجہ ہے کہ مذکورہ شخص مقام نبوت پر فائز تھا اور غیب سے اس سے بات کی جاتی تھی اور

اسے لوگوں کی طرف خدا کی آیت و نشانی بنا کر بھیجا گیا تھا، اور انبیاء، عصمت کے مقام پر فائز ہیں اور اس سے کہیں بالاتر و منزہ ہیں کہ ان کے بارے میں سوچا جائے کہ وہ معاد (قیامت اور دوبارہ زندہ ہونے) کے بارے میں جو کہ اصول دین میں سے ایک ہے شک و شبہ کا شکار ہوں، ایسا ہرگز ممکن نہیں۔

مرنے کے بعد زندہ کئے جانے کا عملی نمونہ

○ ”فَأَمَّا تِلْكَ الْأُمَّةَ عَادَ نَجْمًا بَعَثْنَا“

(تو اللہ نے اسے ایک سو سال موت دے دی، پھر اسے اٹھایا)

اس جملہ کے ظاہری الفاظ سے یہ ثابت ہوتا ہے کہ خداوند عالم نے اس کی روح قبض کی اور اسے اسی حالت میں سو سال تک باقی رکھا پھر اسے بدن میں روح واپس ڈال کر زندہ کر دیا،

بعض مفسرین نے کہا ہے کہ یہاں موت سے مراد وہ حالت ہے جسے اطباء بیہوشی کہتے ہیں اور اس سے مراد یہ ہے کہ کوئی زندہ مخلوق، قوتِ احساس و شعور کھو دے جبکہ اصل زندگی ایک عرصہ یا مدت مثلاً کچھ دنوں یا مہینوں یا سالوں تک باقی رہے جیسا کہ اصحاب کہف کے واقعہ میں اس کی مثال موجود ہے کہ ان کا تین سو نو سال تک سویا رہنا دراصل بیہوشی تھی کہ خداوند عالم نے انہیں دوبارہ پہلی حالت میں پلٹا دیا اور ان کی بیہوشی ختم کر کے اس کے ذریعے معاد (قیامت اور مرنے کے بعد دوبارہ اٹھائے جانے) پر استدلال کیا، بنا برائیں زیر بحث واقعہ بھی اسی کے مشابہ ہے۔

اس کے بعد اسی مفسر نے کہا: کہ عام طور پر لوگ بیہوشی کا شکار ہوتے ہیں اور وہ محدودے چند سالوں سے زیادہ زندہ نہیں رہتے لہذا سو سال تک بیہوش رہنا غیر معمولی اور خارق العادت (عام طور پر واقع نہ ہونے والی) چیز ہے البتہ وہ قادر ذات جو کسی انسان کو ایک عرصہ مثلاً چند سالوں تک بیہوشی میں مبتلا رکھ سکتی ہے وہ سو سال تک بیہوش رکھنے کے بعد دوبارہ سابقہ حالت میں پلٹا بھی سکتی ہے اور یہ واضح ہے کہ جن امور کے بارے میں قرآنی آیات مبارکہ کے تواتر سے ثابت ہونے والے واضح و صریح بیانات (نص) کے ظاہری الفاظ سے استدلال کو درست قرار دیا جاسکتا ہے ان میں صرف یہ شرط ملحوظ ہوتی ہے کہ وہ ممکن الوقوع امور میں شمار ہوتے ہوں ناممکن و محال امور میں سے نہ ہوں، چنانچہ خداوند عالم نے اسی بیہوشی اور سو سال کے بعد قوتِ احساس و شعور کے پلٹ آنے کے ذریعے اس امکان پر استدلال کیا ہے کہ صدیاں گزر

جانے کے باوجود مردہ جسموں میں زندگی واپس آ سکتی ہے، یہ ہے مذکورہ مفسر کے بیان کا خلاصہ!

لیکن یہ بات ہماری سمجھ میں نہیں آتی کہ آیت میں مذکور موت کو بیہوشی کیونکر قرار دیا جاسکتا ہے؟ (امامتہ (موت دینے) کو بیہوش کرنا کیونکر کہا جاسکتا ہے؟) اور اس واقعہ کو اصحاب کہف کے واقعہ سے کیا مماثلت ہے؟ اگر بالفرض یہ بات تسلیم کر بھی لی جائے کہ اصحاب کہف پر بیہوشی طاری کی گئی تھی تو صرف اسی شہادت و مماثلت کی بناء پر ان دو واقعات کا ایک دوسرے پر قیاس کیونکر درست قرار پاسکتا ہے؟ جبکہ خداوند عالم نے واضح الفاظ میں ارشاد فرمایا ہے: ”فَأَمَّا إِيَّاكَ“ (پھر خدا نے اسے موت دے دی) اس سے صاف ظاہر ہے کہ یہاں موت سے مراد ”مرنا“ ہے بیہوشی نہیں، تو کیا یہ اس ممنوعہ قیاس کی قسم نہیں جسے کوئی بھی تسلیم نہیں کرتا؟ کیونکہ ”قیاس“ اسی مورد میں جائز و صحیح ہے جہاں دلیل موجود نہ ہو کہ اسے دلیل کے حامل موضوع کے ساتھ قیاس کیا جائے! لیکن اگر کسی مورد میں دلیل موجود ہو تو وہاں ”قیاس“ کی گنجائش نہیں ہوتی اور یہ مقام و مورد وہ ہے جس میں دلیل موجود ہے، اس کے علاوہ یہ بات بھی قابل توجہ ہے کہ جب یہ ممکن ہے کہ خداوند عالم کسی شخص پر سو سال تک بیہوشی طاری کر دے جبکہ یہ کام خارق العادت ہے تو اس کے لئے یہ بھی ممکن ہے کہ کسی کو سو سال تک موت دے اور پھر اسے زندہ کرے کیونکہ خداوند عالم کی نسبت تمام خارق العادت امور یکساں ہیں، ایسا نہیں کہ ایک خارق العادت کام کو انجام دینے پر قادر ہو اور دوسرے خارق العادت امر کو انجام نہ دے سکے، مذکورہ مفسر کے بیان سے معلوم ہوتا ہے کہ ان کی نظر میں اس دنیا میں مردوں کا زندہ کرنا محال و ناممکن ہے حالانکہ اس کی کوئی دلیل ان کے پاس موجود نہیں جس سے ان کا نظریہ صحیح ثابت ہو سکے اور نہ ہی کسی نے اس نظریہ کی صحت پر کوئی دلیل پیش کی ہے، اس مفسر نے اپنے اسی نظریہ کی بناء پر آیت کے ذیلی جملہ ”وَإِنظُرْ إِلَى الْعِظَامِ كَيْفَ نُنشِزُهَا ثُمَّ نَكْسُوهُنَّ آلْخِطَابًا.....“ کی تاویل کی، بہر حال اس جملہ کی بابت عنقریب وضاحت کی جائے گی۔

خلاصہ کلام یہ کہ جملہ ”فَأَمَّا إِيَّاكَ وَاللَّهُ هَادِيٌّ لِلْغَايِبِ“ (خدا نے اسے سو سال تک موت دے دی) اپنے ظاہری الفاظ کے ساتھ اس مطلب پر دلالت کرتا ہے کہ خداوند عالم نے اس شخص کو سو سال تک موت دی اور پھر زندہ کیا، چنانچہ اس کی تائید اس سے پہلے جملہ ”أَلَيْسَ هُنَّ وَاللَّهُ“ (خدا اسے کس طرح زندہ کرے گا) اور اس کے بعد والے جملوں: ”فَأَنظُرْ إِلَى طَعَامِكَ وَشَرَابِكَ لَمْ يَتَّخِذْهُمَا وَاللَّهُ“ اور ”وَإِنظُرْ إِلَى الْعِظَامِ“ سے بخوبی ہوتی ہے۔ لہذا اس سلسلہ میں کسی طرح کا شک و شبہ نہیں پایا جاتا کہ جملہ ”فَأَمَّا إِيَّاكَ...“ میں حقیقی موت مراد ہے۔

زندہ کئے جانے والے سے سوال

○ ”قَالَ كَمْ لَيِّثٌ لَّيِّثٌ يَوْمًا أَوْ بَعْضَ يَوْمٍ ۖ قَالَ بَلْ لَيِّثٌ مِائَةَ عَامٍ“

(کہا: تم کتنی دیر ٹھہرے ہو؟ اس نے کہا: میں ایک دن یا اس کا کچھ حصہ ٹھہرا ہوں، فرمایا: بلکہ تم ایک سو سال ٹھہرے ہو)

عربی زبان میں ”لئث“ کا معنی رکنا، ٹھہرنا اور قیام کرنا ہے، اور اس شخص کا یہ کہنا کہ ”میں ایک دن یا ایک دن کا کچھ حصہ ٹھہرا ہوں“ اس کے مدت قیام کے بارے میں غیر یقینی صورت حال کا شکار ہونے کا ثبوت فراہم کرتا ہے جس سے اس امر کی نشاندہی ہوتی ہے کہ اس کے موت کا شکار ہونے اور پھر زندہ ہونے کے اوقات مختلف تھے مثلاً دن کے پہلے حصہ میں مر گیا اور دن کے آخری پہر میں زندہ ہو گیا لہذا اس نے موت اور زندگی کو نیند اور بیداری سمجھا، پھر جب اس نے ان دونوں (موت اور زندگی) کے اوقات کا مختلف ہونا دیکھا تو شک میں مبتلا ہو گیا کہ آیا ان دو یعنی نیند اور بیداری کے درمیان ایک رات کا فاصلہ تھا یا نہ؟ لہذا اس نے کہا ”یَوْمًا“ (ایک دن) کہ اگر ایک رات کا فاصلہ ہو تو لفظ ”يَوْمٍ“ درست ہوگا..... ”أَوْ بَعْضَ يَوْمٍ“ (یا ایک دن کا کچھ حصہ)..... کہ اگر رات کا فاصلہ نہ ہو تو ”بَعْضَ يَوْمٍ“ درست ہو جائے..... اس وقت ہاتف سے ندا آئی: ”بَلْ لَيِّثٌ مِائَةَ عَامٍ“ (بلکہ تو ایک سو سال ٹھہرا ہے)۔

یکے بعد دیگرے نتیجہ بخش سوالات

○ ”فَانظُرْ إِلَى طَعَامِكَ وَشَرَابِكَ لَمْ يَكُنْ لَكَ..... لَحْمًا“

(پس تو اپنا کھانا پانی دیکھ کہ ابھی تک ٹھنڈے نہیں ہوئے.....)

ان جملوں میں جو سیاق کلام اختیار کیا گیا ہے وہ زیر بحث واقعہ کے حوالہ سے بہت عجیب لگتا ہے کیونکہ ان میں لفظ ”انظر“ (دیکھ) تین مرتبہ ذکر کیا گیا ہے جبکہ بظاہر ایک بار اس کا ذکر کافی تھا، اس کے علاوہ ”طعام“ (کھانا)، ”شراب“ (پانی) اور ”حمار“ (گدھا کہ جس پر سواری کرتے تھے) کا ذکر ہوا بظاہر ان کے تذکرہ کی ضرورت نہ تھی، اور جملہ ”وَلَيَجْعَلَنَّكَ آيَةً لِلنَّاسِ“ کو کلام کے درمیان میں ذکر کیا گیا جبکہ بظاہر اسے ”وانظر الى طعامك“

کے بعد ذکر کیا جاتا چاہیے تھا، اس کے علاوہ یہ کہ ویران بستی سے عبور کرنے والا شخص جس چیز کو غیر معمولی و بہت بڑا سمجھ رہا تھا..... یعنی مردوں کو طویل مدت گزار جانے اور جسم کے بوسیدہ ہونے جانے کے بعد دوبارہ زندہ کرنا..... تو خود اس کے اپنے مرنے کے بعد دوبارہ زندہ ہو جانے سے وہ مسئلہ حل ہو گیا اور وہ اس کے ممکن الوقوع ہونے سے آگاہ ہو چکا تھا لہذا اس سے دوبارہ یہ کہنے کی کیا ضرورت تھی کہ اپنی ہڈیوں کو دیکھے! ”وَإِنظُرْ إِلَى الْعِظَامِ...“ یہ تمام سوالات زیر نظر آیت مبارکہ کے مطالعہ سے ذہن میں پیدا ہوتے ہیں، لیکن آیت کے مختلف پہلوؤں میں غور کرنے سے اس واقعہ کی اہم جہات واضح ہو جاتی ہیں اور ذہن میں جنم لینے والے سوالوں کے جوابات بھی معلوم و روشن ہو جاتے ہیں اور پھر کوئی مسئلہ و موضوع مبہم نہیں رہتا۔

اصل واقعہ کی تفصیلات

آیت مبارکہ میں غور کرنے اور تدبر و فکر کرنے سے معلوم ہوتا ہے کہ ویران بستی سے عبور کرنے والا شخص خداوند عالم کے صالح بندوں میں سے تھا اور اپنے پروردگار کی عظمت و منزلت سے آگاہی رکھتا اور احکام و فرامین الہی کا عملی طور پر پابند تھا بلکہ عین ممکن ہے کہ وہ مقام نبوت پر فائز ہو اور غیبی قوت اس سے ہمکلام ہوتی ہو چنانچہ اس کے اس بیان سے کہ ”أَعَلِمَ أَنَّ اللَّهَ...“ (میں آگاہ ہوں کہ اللہ.....) ظاہر ہوتا ہے کہ حقیقت الامر کے واضح ہو جانے کے بعد وہ خداوند عالم کی علی الاطلاق قدرت سے اپنے سابقہ علم و آگاہی کی طرف لوٹ آیا، اور جملہ ”ثُمَّ بَعَثْنَا قَالَ كَمْ لَبِثْتُمْ...“ سے بظاہر یہ بھی معلوم ہوتا ہے کہ وہ وحی اور غیب سے ہمکلام ہونے سے مانوس بھی تھا اور یہ اس کی طرف ہونے والی پہلی وحی نہ تھی ورنہ اس سے یوں کہا جاتا: ”فَلَمَّا بَعَثْنَا قَالَ...“ (جب خدا نے اسے دوبارہ زندہ کیا تو اس سے کہا.....)، یا اس سے مشابہ الفاظ! جیسا کہ حضرت موسیٰ علیہ السلام کو پہلی مرتبہ وحی کرتے ہوئے ارشاد حق تعالیٰ ہوا:

سورہ طہ، آیت ۱۱:

○ ”فَلَمَّا آتَيْنَاهُ نُورًا نَبَىٰ يَتْلُو سُوْرَاتِنَا أَوْ يَكْبِتُنَّهَا إِنَّ صَبْرًا لَّجَدِيدًا“

(... جوں ہی وہ درخت کے پاس آیا تو اسے ندا دی گئی: اے موسیٰ! میں ہی تیرا رب ہوں)

اور انہی کے بارے میں ارشاد ہوا:

سورہ قصص، آیت ۳۰:

○ ”فَلَمَّا آتَيْنَاهُ نُورًا نَبَىٰ يَتْلُو سُوْرَاتِنَا أَوْ يَكْبِتُنَّهَا إِنَّ صَبْرًا لَّجَدِيدًا“

(..... جب وہ درخت کے نزدیک آیا تو دائیں طرف کی وادی کے کنارے سے آواز دی گئی.....)،

بہر حال آنجنابؑ اپنی بہتی سے بہت دور کسی جگہ کا ارادہ کر کے اپنے گھر سے روانہ ہوئے، اس کا ثبوت یہ ہے کہ وہ اپنے گدھے (سواری) کو ساتھ لے چلے کہ جس پر وہ دور دراز کا سفر کرتے تھے اور اپنا کھانا پانی بھی ساتھ لے کر نکلے تاکہ دوران سفر اپنی بھوک پیاس کا مداوا کر سکیں، چلتے چلتے ایک بہتی سے گزرے کہ جسے خداوند عالم نے ”ویران بہتی“ کے نام سے یاد کیا ہے، البتہ وہ اس بہتی میں جانے کا قصد نہ رکھتے تھے بلکہ صرف وہاں سے عبور کر رہے تھے، پھر جب اس ویران بہتی کا حال دیکھا تو وہاں رک گئے اور اسے عبرت و حیرت کی نگاہ سے دیکھنے لگے کہ یہ بہتی کس طرح ویران ہوئی اور اس کے باسی تباہ ہوئے، موت نے ان کو اپنی لپیٹ میں لے لیا اور اب ان کی ہڈیاں بوسیدہ ہو گئی ہیں۔ وہ یہ سب کچھ اپنی نظروں سے دیکھ رہے تھے اور مردوں کو دیکھ کر اپنے آپ سے کہنے لگے: ”أَلَيْسَ يُحْيِي هَذِهِ اللَّهُ“ (خدا اسے کیونکر زندہ کرے گا؟)۔ اگر ان کا مقصد اس بہتی کے دوبارہ آباد ہونے کی بابت سوال ہوتا تو ”أَلَيْسَ يُعَمِّمُ هَذِهِ اللَّهُ“ (خدا کس طرح اس بہتی کو دوبارہ آباد کرے گا؟) اس کے علاوہ یہ کہ عام طور پر کسی ویران بہتی کے دوبارہ آباد ہونے کی توقع نہیں کی جاتی اور نہ ہی کسی بہتی کے ویران ہونے کے بعد اس کا دوبارہ آباد ہونا محال و ناممکن امر ہے کہ جس کی بابت تعجب و حیرت لاحق ہو، اور اگر ان کا اشارہ قبروں میں مدفون مردوں کی طرف ہوتا تو ضروری تھا کہ وہ ان کا تذکرہ کرتے اور یوں کہا جاتا کہ وہ ایک قبرستان سے گزرے تو انہوں نے کہا کہ خدا اس قبرستان کے مردوں کو کیونکر زندہ کرے گا؟ اور وہ اس بہتی کے بارے میں کچھ نہ کہتے جیسا کہ قرآن مجید جو کہ سب سے زیادہ بلاغت کا حامل کلام ہے اس کے شایان شان ہی یہ ہے کہ اس مقام پر بہتی کے بجائے قبرستان کا نام لیا جاتا ہے، مگر ایسا نہیں ہوا بلکہ ”ویران بہتی“ کا ذکر کیا گیا۔

بہر حال مذکورہ شخصیت کے عبرت انگیز مشاہدے نے انہیں گہری فکر میں مبتلا کر دیا اور ان پر حیرت آمیز حالت طاری ہو گئی چنانچہ بوسیدہ جسموں کی ناقابل دید حالت نے ان پر اس قدر اثر کیا کہ انہوں نے اپنے تئیں یہ سوچا کہ نجانے وہ لوگ کس قدر سنگین کیفیات کا شکار ہوئے اور طویل عرصہ گزر جانے کے بعد ان کی شکلیں بگڑ گئیں یہاں تک کہ آج ان کی انسانی صورتیں پہچانی نہیں جاتیں، اس وقت انہوں نے کہا: ”أَلَيْسَ يُحْيِي هَذِهِ اللَّهُ“ (اللہ اسے کس طرح زندہ کرے گا؟)

ان کا یہ اظہار دو پہلوؤں پر مبنی ہے:

ایک یہ کہ طولانی عرصہ کے بعد دوبارہ زندہ ہونا کیونکر ممکن ہے؟

دوسرا یہ کہ بوسیدہ جسموں کے اعضاء اس قدر لاتعداد تبدیلیوں و تغیرات کے بعد دوبارہ اصلی حالت میں کیونکر

واپس آ سکتے ہیں؟

لہذا خداوند عالم نے ان دو پہلوؤں کو اس کے سامنے نہایت واضح کر دیا اور وہ اس طرح کہ خود اسے موت دے کر پھر اسے زندہ کیا اور اس سے پوچھا کہ وہ کتنا عرصہ ٹھہرا ہے؟..... اس طرح طویل عرصہ کے بعد دوبارہ زندہ ہونے کا مسئلہ حل ہو گیا..... اور دوسرا یہ کہ بوسیدہ جسوں کے اعضاء اور ہڈیوں کو اس کے سامنے دوبارہ صحیح و سالم کر کے آپس میں جوڑ دیا..... اس سے اعضاء میں سخت تبدیلیوں کے بعد دوبارہ اصلی حالت میں واپس آنے کا مسئلہ حل ہو گیا.....

پھر خداوند عالم نے اسے ایک سو سال موت دے دی اور پھر زندہ کیا، اس کا امامت (موت دینا) اور احیاء (زندہ کرنا) دن کے دو مختلف اوقات میں تھا جس کی وجہ سے اسے شک لاحق ہوا کہ ایک دن سویا یا دن کا کچھ حصہ؟ چنانچہ خدا نے اس سے پوچھا: تو کتنی دیر ٹھہرا (سویا) ہے؟ اس نے جواب دیا: میں ایک دن یا دن کا کچھ حصہ ٹھہرا (سویا) ہوں۔

اس نے یہ اس لئے کہا کہ مرنا اور زندہ ہونا دن کے دو مختلف اوقات میں تھا، بظاہر اس کے مرنے کا وقت دن کا پہلا پہر اور زندہ ہونے کا وقت دن کا آخری پہر تھا، اگر اس کے برعکس ہوتا..... یعنی مرنے کا وقت دن کا آخری پہر اور زندہ ہونے کا وقت دن کا پہلا پہر ہوتا..... تو وہ یوں کہتا: ”لَبِثْتُ يَوْمًا“ میں ایک دن ٹھہرا (سویا) ہوں، مگر خداوند عالم نے اس کی بات رد کر دی اور فرمایا ”بَلْ لَبِثْتَ مِائَةَ عَامٍ“ بلکہ تو ایک سال ٹھہرا (سویا) ہے، یہ سن کر وہ تعجب کرنے لگا کہ اس نے ایک سو سال کو ایک دن یا دن کا کچھ حصہ کیونکر سمجھ لیا؟ تو خداوند عالم کے جواب میں اس کے اس تعجب کا ازالہ بھی کیا گیا جو اسے طویل عرصہ تک اس حالت میں رہ جانے کی بابت لاحق ہوا تھا، پھر خداوند عالم نے اپنے بیان کی صحت پر استہناد کرتے ہوئے یوں ارشاد فرمایا:

”فَانظُرْ اِلَى طَعَامِكَ وَشَرَابِكَ لَمْ يَتَسَنَّهٖ وَانظُرْ اِلَى جِمَارِكَ.....“

(تو اپنے کھانا اور پانی کو دیکھ کہ ابھی تک ٹھنڈے نہیں ہوئے اور تو اپنے گدھے (سواری) کو دیکھ.....)

کیونکہ اس کے بیان (میں ایک دن ٹھہرا (سویا) ہوں یا دن کا کچھ حصہ) سے ثابت ہوتا ہے کہ اس نے طولانی مدت اور مختصر مدت میں فرق ہی محسوس نہ کیا تھا لہذا اس نے سورج یا سایہ وغیرہ سے دن کا جو منظر دیکھا اسے استدلال کی بنیاد قرار دیا اور جب خداوند عالم نے اس کے بیان کا جواب ان الفاظ میں دیا: ”بَلْ لَبِثْتَ مِائَةَ عَامٍ“ بلکہ تو ایک سو سال ٹھہرا (سویا) ہے..... تو عین ممکن تھا کہ اس کے دل میں یہ خیال پیدا ہو کہ اتنا طویل عرصہ سونے کے نتیجے میں اس کے بدن میں کوئی تبدیلی کیوں نہیں آئی اور نہ ہی اس کی ظاہری شکل و صورت بگڑی ہے بلکہ وہ جو حالت دیکھ رہا ہے وہ معمول کی حالت و کیفیت سے مختلف نہیں جبکہ اگر کسی انسان پر سو سال تک موت طاری رہے تو اس طولانی عرصہ میں اس کے بدن کی حالت بگڑ جاتی ہے اور اس کی جسمانی کیفیت ناگفتہ بہ ہو جاتی ہے، اس کے بدن کی تازگی و طراوت بالکل ختم ہو جاتی ہے اور وہ مٹی اور

بوسیدہ ہڈیوں میں بدل جاتا ہے، اس ممکنہ گمان و غلط فہمی کو دور کرنے کے لئے خداوند عالم نے اسے حکم دیا کہ وہ اپنے کھانا، پانی کو دیکھے کہ وہ نہ تو خراب ہوئے اور نہ ان میں کوئی تبدیلی آئی ہے اور اپنے گدھے (سواری) کو دیکھے کہ اس کی ہڈیاں بوسیدہ ہو چکی ہیں اور اس کے سامنے ان کی حالت ناقابل دید و بیان ہو گئی ہے جس سے اس حقیقت کا ثبوت ملتا ہے کہ طویل عرصہ تک نیند اس پر طاری رہی اور اس کے ساتھ ساتھ اس کے کھانا، پانی کا اپنی تازگی کے ساتھ باقی رہنا اس حقیقت کی دلیل ہے کہ خداوند عالم کے لئے یہ امر ممکن ہے کہ اس قدر طولانی مدت میں ان میں تبدیلی نہ آنے دے بلکہ انہیں اصلی حالت میں باقی رکھے۔

اس سے یہ امر بھی واضح ہوتا ہے کہ گدھا بھی مر گیا تھا اور اس کی ہڈیاں بوسیدہ ہو گئی تھیں لیکن اس کے مرنے کا ذکر نہ ہونا دراصل قرآن مجید کے عظیم و بلند پایہ ادب و اسلوب بیان کے کمالی پہلو کا تقاضا ہے۔

خلاصہ کلام یہ کہ کھانا پانی کی طرف توجہ دلانے اور گدھے کی بوسیدہ ہڈیوں کے مشاہدہ کا حکم دینے کے بعد خداوند عالم کی طرف سے حقیقت الامر کا توضیحی بیان تمام ہو گیا اور یہ واضح ہو گیا کہ طولانی مدت کے بعد دوبارہ زندہ کرنے کو ناممکن سمجھنا غلط و بیجا ہے کیونکہ خداوند عالم نے اس سے یہ اعتراف لے لیا کہ سو سال (اس کے وہاں رہنے کی مدت) ایک دن یا اس کے کچھ حصہ کی طرح ہے جیسا کہ اسی کا اعتراف خداوند عالم قیامت کے دن اہل محشر سے لے گا، اس طرح خداوند عالم نے اس شخص پر یہ حقیقت واضح کر دی کہ احیاء (زندہ کرنے) اور امانہ (موت دینے) کے درمیان کا زمانی فاصلہ اپنے کم یا زیادہ ہونے کے حوالہ سے خدا کی ہر چیز پر چھائی ہوئی قدرت کاملہ کو متاثر نہیں کر سکتا بلکہ اس کی نسبت یہ فاصلہ کوئی اہمیت نہیں رکھتے کیونکہ اس کی قدرت کاملہ مادہ (Matter) و زمان سے وابستہ نہیں کہ تغیرات کے حملوں سے اس میں کمی یا اضافہ پیدا ہو جائے اور مادی عوامل اس پر اثر انداز ہو کر اس میں تبدیلی لے آئیں جس کے باعث بہت زیادہ مدت کے گزرے ہوئے مردوں کو زندہ کرنا کم مدت کے مرنے والوں کو زندہ کرنے سے زیادہ مشکل ہو گیا۔ ایسا ہرگز نہیں ہو سکتا، بلکہ حقیقت الامر یہ ہے کہ اس کے لئے طویل مدت اور قلیل مدت میں کوئی فرق نہیں بلکہ دونوں یکساں ہیں جیسا کہ اس کا ارشاد گرامی ہے:

سورہ معارج، آیت ۶، ۷:

”إِنَّهُمْ بِيَوْمِنَا لَبِئْسَ مَا يَكُونُونَ“

(لوگ قیامت کے دن کو دور سمجھتے ہیں جبکہ ہم اسے نزدیک سمجھتے ہیں)

اسی طرح ایک اور مقام پر ارشاد ہوا:

سورہ نحل، آیت ۷۷:

○ ” وَمَا أَمَرَ السَّاعَةَ إِلَّا كَلِمَةً بَصِيرَةً “

(..... قیامت کا مسئلہ آنکھ جھپکنے سے زیادہ نہیں)

اس کے بعد خداوند عالم نے اس شخص سے ارشاد فرمایا:

”وَلِيَجْعَلَكَ آيَةً لِلنَّاسِ“ (تاکہ ہم تجھے لوگوں کے لئے نشانی قرار دیں)،

یہ جملہ اس واقعہ کے ایک نتیجہ اور غرض و مقصد کے بیان پر مبنی ہے، اس سے ثابت ہوتا ہے کہ اس واقعہ میں دیگر اغراض و مقاصد بھی ملحوظ تھے کہ جن کا ذکر قرآن مجید میں نہیں ہوا، گویا یہ جملہ انہی غیر مذکورہ اغراض کی طرف عطف کے طور پر ہے اور اس کا معنی یہ ہے کہ: ہم نے جو کچھ کیا اور تیرے ساتھ جس طرح برتاؤ کیا وہ سب اس لئے تھا کہ تجھے فلاں فلاں حقائق سے آگاہی دلائیں اور تجھے لوگوں کے لئے نشانی قرار دیں، بنا براین اس جملہ سے یہ ثابت ہوا کہ اس واقعہ سے یہی امر مقصود نہ تھا کہ صرف اسے احیاء و اماتہ کی بابت حقیقت الامر سے آگاہی دلائی جائے بلکہ دیگر اغراض و مقاصد بھی ملحوظ تھے کہ ان میں سے ایک غرض یہ تھی کہ اسے خدا کی نشانی کے طور پر متعارف کرایا جائے، لہذا جملہ ”وَإِنظُرْ إِلَى الْعِظَامِ“ سے صرف اسی کو حقیقت الامر سے آگاہی دلانا مقصود تھا اور خود اس کو موت دینے اور پھر زندہ کرنے سے خود اسے آگاہی دلانے کے ساتھ ساتھ اسے لوگوں کے لئے نشانی قرار دینا مقصود و مطلوب تھا، اسی وجہ سے ”وَلِيَجْعَلَكَ آيَةً لِلنَّاسِ“ کو جملہ ”وَإِنظُرْ إِلَى الْعِظَامِ“ سے پہلے ذکر کیا گیا۔

مذکورہ بالا بیان سے یہ نکتہ بھی واضح ہو گیا کہ لفظ ”انظُرْ“ (دیکھ) تین بار کیوں ذکر کیا گیا ہے اور وہ یہ کہ ہر بار ایک خاص غرض و مقصد ملحوظ تھا جو کہ دیگر اغراض و مقاصد سے مختلف تھا۔

اس واقعہ میں دیگر فوائد و نتائج کے ساتھ ساتھ اس کے اپنے اماتہ و احیاء کے ذریعے یہ حقیقت بھی واضح کر دی گئی کہ جب خداوند عالم قیامت کے دن مردوں کو زندہ کرے گا تو ان کی حالت کیا ہوگی؟ اور وہ اپنے تئیں کیا محسوس کریں گے؟ جیسا کہ خداوند عالم نے ارشاد فرمایا:

سورہ روم، آیات ۵۵-۵۶:

○ ”وَيَوْمَ تَقُومُ السَّاعَةُ يُقْسِمُ الْمُجْرِمُونَ مَا لَبِثُوا غَيْرَ سَاعَةٍ كَذَلِكَ كَانُوا إِيُّكُمْ مُؤْمِنِينَ“

وَقَالَ الَّذِينَ أَدَّبُوا الْعِلْمَ وَالْإِيمَانَ لَقَدْ لَبِثْتُمْ فِي كِتَابِ اللَّهِ إِلَى يَوْمِ الْبَعْثِ فَهَذَا يَوْمُ الْبَعْثِ وَلَكِنَّكُمْ كُنتُمْ لَا تَعْلَمُونَ“

(اور جب قیامت کا دن آئے گا تو گناہگار لوگ قسم کھا کر کہیں گے کہ انہوں نے (قبروں میں) ایک لمحہ سے زیادہ

بر نہیں کیا، وہ دنیا میں بھی اسی طرح سرگردانی میں مبتلا تھے اور جن لوگوں کو علم و ایمان عطا کیا گیا وہ کہیں گے کہ اللہ کی کتاب کے مطابق تم قیامت کے دن تک وہاں رہے ہو اور یہ قیامت کا دن ہے لیکن تم اس سے آگاہ نہ تھے)

پھر اللہ تعالیٰ نے اس کے اس حیرت آمیز سوال ”أَلَيْسَ لِيُحْيِي هَذِهِ الْعِظَامَ“ اللہ اسے کیونکر زندہ کرے گا کی اس شق کہ جسمانی اعضاء کی بگڑی ہوئی صورت دوبارہ اپنی اصلی حالت پر کس طرح آئے گی اور اس طرح پر طاری ہونے والی ناگفتہ بہ کیفیت کیونکر درست ہوگی؟ کے جواب میں اس کی توجہ بوسیدہ ہڈیوں کی طرف مبذول کروائی اور اس سے ارشاد فرمایا: ”وَأَنْظُرْ إِلَى الْعِظَامِ كَيْفَ نُنشِزُهَا“ (دیکھو ان ہڈیوں کی طرف کہ ہم کس طرح انہیں نشوونما دیتے ہیں؟) ”انشاز“ (جو کہ ”نُشِزُهَا“ کا مصدر ہے) کا معنی نشوونما دینا (اور باہم جوڑنا) ہے،


آیت میں لفظ ”الْعِظَامُ“ (ہڈیوں) سے بظاہر ”عظام الحمار“ (گدھے کی ہڈیاں) مراد ہے کیونکہ اگر بستی والے مردوں کی ہڈیاں مراد ہوتیں تو آیت میں ”وَلَيَنْجَعَنَّكَ آيَةٌ لِلنَّاسِ“ (اور تاکہ تجھے لوگوں کے لئے نشانی قرار دیں) کے الفاظ ذکر نہ کئے جاتے اور نشانی قرار دیا جانا صرف اسی شخص تک محدود نہ ہوتا بلکہ ان اموات کو بھی اس کے ساتھ ذکر کیا جاتا جنہیں اللہ نے موت دینے کے بعد دوبارہ زندہ کیا اور یوں ارشاد فرماتا کہ تجھے اور ان دوبارہ زندہ ہونے والوں کو لوگوں کے لئے نشانی قرار دیں۔

اس سلسلہ میں نہایت تعجب کی بات یہ ہے کہ بعض مفسرین کا یہ کہنا کہ ”الْعِظَامُ“ سے زندہ لوگوں کے جسموں کی ہڈیاں مراد ہے کہ ان کا نشوونما پانا اور گوشت کا لباس زیب تن کرنا، قیامت کے دن مردوں کے دوبارہ زندہ کئے جانے کی نشانیوں میں سے ایک ہے، یعنی وہ خدا کہ جس نے ان ہڈیوں کو پھلنے پھولنے اور بڑھنے و طاقتور ہونے کی صلاحیت عطا کی اور ان میں روح حیات پھونک کر ان کی نشوونما کے اسباب فراہم کئے وہ مردوں کو دوبارہ زندہ کر سکتا ہے کیونکہ وہ ہر چیز اور ہر کام پر قادر ہے، خداوند عالم نے ایک اور مقام پر اسی سلسلہ میں اس طرح استدلال کیا ہے کہ وہ خدا ہے جو مردہ زمین کو سیراب کر کے اور اس میں گھاس اگا کر اسے زندہ کرتا ہے۔

اس مفسر کا مذکورہ بالا قول جیسا کہ آپ نے ملاحظہ کیا بلا دلیل ادعاء اور غیر ضروری اظہار ہے۔

مذکورہ بالا تمام مطالب سے یہ حقیقت کھل کر سامنے آتی ہے کہ زیر بحث آیت مبارکہ میں جملہ ”فَأَمَّا تِلْكَ الْأَمْثَلُ“ سے آیت کے آخری جملہ تک ”أَلَيْسَ لِيُحْيِي هَذِهِ الْعِظَامَ“ کا ایک ہی جواب ہے، ایسا نہیں کہ کئی بار اس کا جواب دیا گیا ہو۔

حقیقت الامر واضح ہوگئی



○ ”فَلَمَّا تَبَيَّنَ لَهُ قَالَ أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ“

(پس جب اس کے سامنے مطلب واضح ہو گیا تو اس نے کہا کہ میں جانتا ہوں کہ اللہ ہر چیز پر قدرت رکھنے والا ہے)

اس آیت مبارکہ میں یہ بیان کیا گیا ہے کہ جب تمام صورت حال آنجناب پر واضح ہو گئی تو وہ اس حقیقت کی طرف متوجہ ہوئے جو اس سے پہلے انہیں معلوم تھی، گویا اس سے پہلے جو بات ان کے دل میں آئی تھی کہ جس کا اظہار انہوں نے ان لفظوں میں کیا ”أَلَيْسَ يَخْفَىٰ هُنَاكَ اللَّهُ بَعْدَ مَوْتِهَا“ (اللہ اس بستی کو اس کے مرنے کے بعد کیونکر زندہ کرے گا) تو خداوند عالم کی قدرتِ مطلقہ و کاملہ کے بارے میں وہ جو کچھ جانتے تھے اس کی بابت انہیں پورے طور پر اطمینان خاطر حاصل ہو گیا اور جب خداوند عالم نے ان کے اپنے مرنے اور پھر زندہ ہونے کے ذریعے حقیقت الامر ان پر واضح کر دی اور انہوں نے خدا کی قدرتِ کاملہ کا اپنی آنکھوں سے نظارہ کر لیا تو ان کا قلبی اطمینان پختہ ہو گیا اور وہ اپنے سابقہ علم کو جو وہ خدا کی قدرتِ مطلقہ کے بارے میں رکھتے تھے..... کی صحت و صداقت کا اقرار کئے بغیر نہ رہ سکے اور بارگاہِ الہی میں اس طرح گویا ہوئے کہ پروردگارا! تو نے ہمیشہ میری خیر خواہی و بھلائی ہی کی ہے اور تو نے میری ہدایت و رہنمائی میں کوئی کسر اٹھا نہیں رکھی اور تیری قدرتِ مطلقہ و کاملہ کی بابت جو کچھ مجھے معلوم تھا وہ جہالت و نادانی نہ تھی بلکہ وہ سب کچھ صحیح و درست اور اصل حقیقت کے عین مطابق تھا اور وہ ایسا یقینی امر تھا جو ہر لحاظ سے اعتماد و بھروسہ کے قابل ہے۔

بہر حال اس طرح کے امور کثرت سے پائے جاتے ہیں، چنانچہ اکثر ایسا ہو جاتا ہے کہ کسی شخص کو کسی چیز کا علم و یقین حاصل ہوتا ہے اور پھر دوسری کوئی چیز اس کی نگاہ و دل پر پردہ ڈال دیتی ہے جس کی وجہ سے وہ اس پہلی چیز کا مشاہدہ نہیں کر پاتا (وہ کسی چیز کا علم رکھتا ہے مگر اس کی فکر و نظر پر ایسی چیز چھا جاتی ہے جو اس علم سے متصادم و منافی ہوتی ہے) تو اس کا مطلب ہرگز یہ نہیں ہوتا کہ اب اس کا علم، شک میں تبدیل ہو چکا ہے بلکہ اس میں کئی دیگر عوامل کارفرما ہوتے ہیں جن کی وجہ سے اس طرح کی صورت حال پیدا ہو جاتی ہے اور وہ اپنے ذہن میں آنے والے مطالب پر یقین کر لیتا ہے لیکن جب اس کی غلط فہمی دور ہو جاتی ہے اور اس کی نگاہ و دل و چشم ادراک پر پڑے ہوئے پردے ہٹ جاتے ہیں تو وہ دوبارہ اپنے سابقہ علم کی طرف لوٹ آتا ہے اور جس چیز کے بارے میں اسے یقین و علم حاصل تھا کہ اس کی تصدیق کرتے ہوئے کہتا ہے

کہ مجھے اسی طرح اس کی بابت علم ہے اور میں جانتا ہوں کہ یہ اس طرح ہے اور اس طرح ہے، نہ کہ اس طرح پر کہ جو میرے ذہن میں آیا تھا، بنا بریں اسے اپنے پہلے علم کی طرف رجوع کر کے اس کی صحت و درستی کے یقین پر قلبی اطمینان و سرور حاصل ہو جاتا ہے۔

مذکورہ بالا مطالب کی روشنی میں واضح ہو جاتا ہے کہ زیر نظر آیت مبارکہ (فَلَمَّا تَبَيَّنَ لَهُ قَالَ أَعْلَمُ.....) کا معنی یہ نہیں کہ جب صورت حال اس کے سامنے واضح ہو گئی تو اسے علم حاصل ہو گیا جبکہ اس سے پہلے اس کے بارے میں شک میں مبتلا تھا اور اب اس کا شک دور ہو گیا ہے لہذا اس نے کہا ”أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ“ کہ میں آگاہ ہو گیا ہوں کہ اللہ ہر چیز پر قدرت رکھتا ہے۔۔۔۔۔ جیسا کہ اس مطلب کی طرف اشارہ ہو چکا ہے۔۔۔۔۔ کیونکہ مذکورہ شخص مقام نبوت پر فائز تھا اور اسے خداوند عالم سے ہمکلام ہونے کا شرف بھی حاصل ہوا (خدا نے اس سے کلام کیا)، اس کے علاوہ یہ کہ انبیاء الہی علیہم السلام خداوند عالم کی ذات اقدس سے عدم آگاہی کے عیب سے پاک و منزہ ہیں بالخصوص صفت قدرت کہ جو خدا کی صفات ذات میں سے ہے اس سے نا آگاہی و جہالت ناقابل تصور ہے، یہ ہے ایک بات!

دوسری بات یہ ہے کہ اگر وہ اپنے زندہ ہونے کے بعد خدا کی قدرت مطلقہ و کاملہ سے آگاہ ہوئے ہوں تو انہیں ”أَعْلَمُ“ کے بجائے ”هَلَمْتُ“ (مجھے معلوم ہو گیا ہے) یا اس سے مشابہ الفاظ کہنا چاہئیں تھے،

تیسری بات یہ کہ صرف مردوں کے زندہ کرنے سے یہ ثابت نہیں ہوتا کہ ہر شے پر اس کی قدرت کاملہ و مطلقہ سے آگاہی حاصل ہو جائے، البتہ سادہ لوح افراد کی بابت یہ ممکن ہے کہ وہ اس طرح کا عقیدہ قائم کریں کیونکہ ان کی نظروں میں یہ کام ہر ممکن کام سے زیادہ اہمیت کا حامل ہوتا ہے لہذا جب وہ مردے کو زندہ ہوتا دیکھیں تو انہیں زندہ کرنے والے کے ہر چیز پر قادر ہونے کا یقین حاصل ہو جاتا ہے اور وہ کچھ چاہے یا اس سے کچھ طلب کیا جائے تو وہ اسے انجام دینے پر پورے طور پر قادر ہے۔ لیکن اس طرح کا نظریہ و عقیدہ، خیالی و جذباتی امر ہے جو کہ مردے کو زندہ کرنے والے کی طاقت سے مرعوب ہونے سے وجود میں آتا ہے اور اسے دوام حاصل نہیں کیونکہ اس طرح کے امور کا بار بار مشاہدہ کرنے سے ان کے انجام دینے والوں کا رعب کم اور پھر ختم ہو جاتا ہے اور پھر رفتہ رفتہ ان کی وسیع قدرتمندی کا احساساتی تصور دم توڑ دیتا ہے۔ بنا بریں اس طرح کے جذباتی نظریات کا سہارا نہیں لیا جاسکتا بلکہ خصوصاً خداوند عالم کے مقدس کلام کی بابت کسی صورت میں یہ قابل تصور نہیں کہ وہ اس طرح کے اعتقادات و خیالات کو قرین صحت قرار دے کر ان کو لائق ستائش امور میں شمار کرے جیسا کہ آیت مبارکہ سے واضح طور پر اس حقیقت کی نشاندہی ہوتی ہے کہ خداوند عالم نے اصل داستان کے تذکرہ کے بعد اس طرح ارشاد فرمایا: (فَلَمَّا تَبَيَّنَ لَهُ قَالَ أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ) ،

بہر حال خدا کی قدرت مطلقہ و کاملہ سے جہل و عدم آگاہی کا نظریہ سرے ہی سے غلط و نادرست ہے اور انبیاء کے مقدس مقام و منزلت کے شایان شان نہیں۔

حضرت ابراہیمؑ کے ایمان افروز سوالات

○ ”وَإِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَىٰ“

(اور جب ابراہیم نے کہا: اے میرے پروردگار! تو مردوں کو کس طرح زندہ کرتا ہے؟)

اس آیت کی بابت بیان ہو چکا ہے کہ اس جملہ کا عطف ایک فرض و تصور کئے گئے جملہ کی طرف ہے لہذا ”وَإِذْ قَالَ“ کو اس طرح فرض کر کے معنی کریں ”وَإِذْ تُحْيِي الْمَوْتَىٰ“ (یاد کرو جب اس نے کہا.....) اور یہاں ظرف زمان میں ”إِذْ تُحْيِي“ ہی عامل قرار پائے گا،

البتہ بعض اہل ادب نے یہ احتمال بھی ذکر کیا ہے کہ ممکن ہے ظرف زمان ”إِذْ“ کا عامل یہ جملہ ہو: ”أَوَّلًا ثُمَّ تَمُوتُ“ اور آیت کو اس طرح فرض کیا جائے: ”قَالَ أَوْلَمْ تَتُوبُونَ إِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَىٰ“، لیکن یہ احتمال بے اساس ہے۔

اس آیت مبارکہ کے جملہ ”أَرِنِي كَيْفَ تُحْيِي الْمَوْتَىٰ“ سے چند اہم امور کا ثبوت ملتا ہے مثلاً:

(۱) حضرت ابراہیم علیہ السلام نے خداوند عالم سے عرض کی کہ مجھے مردوں کے زندہ کرنے کی کیفیت کا دیدار کرو۔ کہ تو مردوں کو کس طرح زندہ کرتا ہے؟... انہوں نے اس مقصد کے لئے کسی استدلالی بیان کا مطالبہ نہیں کیا، کیونکہ انبیاء الہی علیہم السلام بالخصوص حضرت ابراہیم خلیل اللہ علیہ السلام جیسی عظیم ہستی کا مقام و مرتبہ اس سے کہیں بالاتر ہے کہ وہ کسی دلیل اور ٹھوس ثبوت کے بغیر مردوں کے دوبارہ زندہ ہونے اور قبروں سے اٹھائے جانے کا عقیدہ رکھتے ہوں اور خدا سے اس کی دلیل کا مطالبہ کریں، اور یہ بات اپنے مقام پر مسلم الثبوت ہے کہ کسی ایسی چیز کے بارے میں کوئی نظریہ و عقیدہ رکھنا جس کا تعلق فکر و نظر سے ہو اس کے لئے دلیل کی ضرورت ہوتی ہے اور اگر دلیل موجود نہ ہو تو اس عقیدہ کو تقلیدی عقیدہ کہتے ہیں (کہ جو کسی دوسرے شخص کی پیروی میں قائم ہوا ہو اور عقیدہ رکھنے والا خود اس کی بابت دلیل سے آگاہی نہ رکھتا ہو) با پھر وہ عقیدہ ذہنی خرابی کا نتیجہ ہوتا ہے، اور یہ دونوں امور (تقلیدی اعتقاد اور ذہنی خرابی سے پیدا ہونے والا

نظریہ) حضرت ابراہیم علیہ السلام کے باب میں ہرگز درست قرار نہیں دیا جاسکتا..... ان کا مقام و منزلت اس سے کہیں بالاتر ہے کہ وہ کسی کو تقلید میں کوئی عقیدہ قائم کریں جو خود اس کی بابت کوئی علم و آگاہی نہ رکھتے ہوں یا یہ کہ معاذ اللہ کسی ذہنی خرابی میں مبتلا ہو کر کوئی نظریہ اپنالیں..... اس کے علاوہ یہ نکتہ قابل توجہ ہے کہ آنجناب نے حرف ”کیف“ سے اپنا سوال کیا (کیف تسحیسی السموتی، تو کس طرح مڑوں و کوزندہ کرتا ہے) اور یہ حقیقت و وضاحت و بیان کی محتاج نہیں کہ حرف ”کیف“ کے ذریعے کسی چیز کی خصوصیات کے بارے میں سوال کیا جاتا ہے نہ کہ اصل شے کے وجود کے بارے میں! (کیونکہ اس کا وجود مسلم الثبوت ہوتا ہے اور صرف اس کی خصوصیات سے آگاہی کا حصول مقصود ہوتا ہے) چنانچہ عربی زبان میں جب اس طرح سوال کیا جائے: ”أَرَأَيْتَ زَيْدًا؟“ (کیا تو نے زید کو دیکھا ہے؟) تو اس سے مراد خود اس کے دیکھنے کے بارے میں پوچھنا مقصود ہوتا ہے، اور اگر اس طرح کہا جائے: ”كَيْفَ زَيْدًا؟“ (تو نے زید کو کس طرح دیکھا..... کس حال میں دیکھا؟) تو اس میں اس کے اصل دیکھنے جانے کے بارے میں سوال کرنا مقصود نہیں بلکہ اس کی کیفیت و خصوصیت سے آگاہی حاصل کرنا مطلوب ہوتا ہے۔ کہ وہ کس حال میں تھا یا تو اسے کیونکر دیکھ پایا؟..... اس بیان سے ثابت ہوتا ہے کہ حضرت ابراہیم علیہ السلام نے مڑوں کو زندہ کرنے کی حقیقت سے آگاہی پانے کا سوال اس کے مشاہدہ و دیدار کی درخواست پیش کر کے کیا، نہ یہ کہ دلیل و برہان کے ذریعے اس کے اثبات کا مطالبہ کیا ہو،..... گویا عملی طور پر مشاہدہ مطلوب تھا نہ کہ علمی ثبوت!.....

(۲) حضرت ابراہیم علیہ السلام نے مڑوں کے زندہ ہونے کی کیفیت کے دیدار کا سوال کیا اصل احوال (زندہ کرنے) کے بارے میں نہیں پوچھا، چنانچہ ان کے سوال کے الفاظ و عبارت سے یہی معلوم ہوتا ہے کہ انہوں نے عرض کی: ”كَيْفَ تُحْيِي الْمَوْتَى؟“..... تو مڑوں کو کس طرح زندہ کرتا ہے؟..... یہ سوال دو طرح سے قابل تصور ہے:

(۱) ان کا سوال یہ تھا کہ مردہ کے مادی اجزاء بدن، دوبارہ زندگی کس طرح پاتے ہیں اور متفرق و پراکندہ اور بوسیدہ و گل سڑ جانے کے بعد دوبارہ اکٹھے ہو کر ایک زندہ چیز (انسان یا غیر انسان) کی صورت کیونکر اختیار کرتے ہیں؟ خلاصہ یہ کہ مرجانے اور فنا کا شکار ہو جانے کے بعد کس طرح وہ خدا کی قدرت سے دوبارہ زندہ ہوتے ہیں؟

(۲) ان کا سوال اس بارے میں تھا کہ خداوند عالم مردوں کو حیات سے کس طرح بہرہ مند فرماتا ہے اور ان کے جسمانی اجزاء کو کس انداز میں زندگی کی نعمت سے مالا مال ہو جانے کا شرف عطا کرتا ہے۔ یعنی وہ کونسی روش ہے جس سے خداوند عالم انہیں زندگی سے دوبارہ فیضیاب کرتا ہے؟ خلاصہ یہ کہ ان کے حیات پانے کا سبب اور اس کی اثر آفرینی کی کیفیت کیا ہے؟ اسی امر کو خداوند عالم نے موجودات کی حیثیتوں سے تعبیر کیا ہے چنانچہ ارشاد الہی ہے:

سورہ لیس، آیت ۸۳:

” اِنَّمَا اَمْرٌ كَاِذَا اَرَادَ شَيْءًا اَنْ يَقُولَ لَهُ كُنْ فَيَكُونُ ﴿۸۳﴾ فَسُبْحٰنَ الَّذِيْ يَبْدِئُ الْمَلٰٓئِكُتْ كُلَّ شَيْءٍ
وَالَّذِيْ تُرْجَعُوْنَ“

(اس کا طریقہ کار و طرز عمل یہ ہے کہ جب وہ کسی چیز کا ارادہ کرتا ہے تو اس سے کہتا ہے ”ہو جا“ تو وہ ہو جاتی ہے
(وجود میں آ جاتی ہے) پس پاکہ ہے وہ ذات کہ جس کے ہاتھ میں ہے ہر چیز کا ملکوت۔۔۔ حقائق۔۔۔)
اس آیت کا ایک ترجمہ یہ بھی ہے: (اس کا طریقہ کار یہ ہے کہ جب وہ کسی چیز کا ارادہ کرتا ہے کہ اس نے کہے
”ہو جا“ تو وہ ہو جاتی ہے)

حضرت ابراہیم علیہ السلام کا احیاء اموات کی کیفیت کے بارے میں سوال کرنا مذکورہ بالا دو صورتوں میں سے
دوسری صورت کی بناء پر تھا پہلی صورت کی بناء پر نہ تھا کیونکہ:

(۱) انہوں نے کہا: ”كَيْفَ تُحْيِي الْمَوْتِي“ (تو مردوں کو کس طرح زندہ کرتا ہے؟) اس میں ”تسحیسی“ ت پر
ضمہ (پیش) کے ساتھ مصدر ”احیاء“ سے فعل مضارع کا صیغہ ہے، اس جملہ میں مردوں کے زندہ کرنے کی کیفیت دریافت
کی گئی ہے اور یہ عمل یعنی مردوں کو زندہ کرنا خداوند عالم سے مخصوص و مختص افعال میں سے ایک ہے اور خدا ہی ہے جو اپنے حکم
کے ساتھ ہر زندہ چیز کے زندگی کی نعمت سے بہرہ مند ہونے کا واحد سبب ہے (اسی کے حکم سے ہر شے کو حیات حاصل ہوتی
ہے)۔ یہی وجہ ہے کہ حضرت ابراہیم نے ان الفاظ میں سوال نہیں کیا: ”كَيْفَ تُحْيِي الْمَوْتِي“ (ت پر زبر کے ساتھ) کہ
مردے کس طرح زندہ ہوتے ہیں؟ کیونکہ اس صورت میں ان کے سوال کا معنی یہ ہوتا ہے کہ مردہ جسموں کے اعضاء و اجزاء
کس طرح دوبارہ اکٹھے ہو کر اپنی پہلی شکل میں واپس آ جاتے ہیں اور زندگی حاصل کر لیتے ہیں؟ اگر ان کا سوال مذکورہ بالا
دو صورتوں میں سے پہلی صورت کی بناء پر ہوتا تو وہ ”تسحیسی“ (ت پر زبر کے ساتھ) کہتے کہ جس کا معنی یہ ہے کہ مردے
کس طرح زندہ ہوتے ہیں؟ (اس میں مردہ اجزاء بدن کے دوبارہ حیات پانے کی نسبت خود انہی کی طرف ہے)۔

(۲) اگر ان کا سوال مردہ اجزائے بدن کے دوبارہ حیات پانے کی کیفیت کے بارے میں ہوتا تو اس کا ابراہیم
علیہ السلام کے ہاتھوں انجام پانا بے معنی ہو جاتا (اس بات کی ضرورت ہی نہ ہوتی کہ خداوند عالم انہیں پرندوں کے ذبح
کرنے کا حکم دے کر اس مطلب کو ان کے سامنے واضح کرتا) بلکہ یہ کافی تھا کہ ان کے سامنے کسی مردہ جانور کو زندہ کر دیتا
..... تو اس طرح ان کے سوال کا عملی جواب ان کے سامنے آ جاتا.....

(۳) اگر مردہ اجزائے بدن کے دوبارہ زندہ ہونے کی کیفیت کے بارے میں سوال ہوتا تو ضروری تھا کہ کلام
کے آخر میں یہ جملہ ذکر کیا جاتا: ”اَعْلَمُ اَنَّ اللّٰهَ عَلٰی كُلِّ شَيْءٍ قَدِيْرٌ“ (اور تو جان لے کہ اللہ ہر چیز پر قادر ہے) جبکہ اس

کی بجائے یہ الفاظ ذکر ہوئے: ”وَاعْلَمَنَّ أَنَّ اللَّهَ عَزِيزٌ حَكِيمٌ“ (اور تو جان لے کہ اللہ غالب و دانایا ہے) کیونکہ قرآن مجید کا انداز بیان ہی اس طرح کا ہے کہ ہر اہم موضوع کے آخر میں خداوند عالم کی صفات کریمہ میں سے جو صفت مربوط موضوع سے موزونیت و مناسبت رکھتی ہو اسے ذکر کیا جاتا ہے اور اس مقام پر جو سوال حضرت ابراہیمؑ نے کیا اس کے جواب میں لفظ ”عَلَىٰ كُلِّ شَيْءٍ قَدِيرٌ“ یعنی قدرت کی صفت ذکر کی جاتی نہ یہ کہ غلبہ و دانائی کی صفت! کیونکہ غلبہ (عزیز) اور دانائی (حکیم) دو ایسی صفات ہیں جو ذات ذوالجلال کے ان تمام کمالات کا حامل ہونے کا مظہر ہیں جو اس کے علاوہ کسی کو حاصل نہیں اور یہ کہ اس کا ہر امر مستحکم و پائیدار اور مضبوط و ٹھوس بنیادوں پر استوار ہے، ان دو صفتوں کا تعلق زندگی عطا کرنے (الافاضہ) سے ہے زندگی حاصل کرنے (الاستقاضہ) سے نہیں، یعنی غالب و دانایا ہونا زندگی عطا کرنے کے عمل کی مظہر صفات خداوندی ہیں ان کا مردہ مادی اجزاء کے حیات پانے کی قبولی صلاحیت سے کوئی تعلق نہیں، (مزید غور کریں)۔

جو مطالب اب تک ذکر ہو چکے ہیں ان سے بعض مفسرین کے بیان کا نادرست ہونا واضح ہو جاتا ہے جس میں انہوں نے کہا کہ حضرت ابراہیم علیہ السلام نے ”سَبِّ اٰرْبَابِي كَيْفَ تُشْحِي السُّوْتِي“ کے الفاظ سے مردوں کے زندہ کئے جانے کی کیفیت سے آگاہ ہونے کا سوال کیا اس کے مشاہدہ کرنے کا سوال نہیں کیا، اور آیت میں ان کے سوال کا جو جواب ذکر کیا گیا ہے اس میں اس (آگاہی کے حصول کی خواہش) سے زیادہ کوئی بات ثابت نہیں ہوتی، اس مفسر کے بیان کا خلاصہ یہ ہے:

آیت مبارکہ میں کوئی ایسا لفظ موجود نہیں جس سے ثابت ہوتا ہو کہ خداوند عالم نے حضرت ابراہیم علیہ السلام کو مردے زندہ کرنے کا حکم دیا اور یہ کہ حضرت ابراہیمؑ نے خدا کے حکم پر عمل کرتے ہوئے اس کام کو انجام دیا کیونکہ امر (حکم) کا صیغہ استعمال کرنے سے اس کا امتثال و اطاعت اور فرماں برداری مقصود نہیں ہوتی بلکہ گاہے ایسا ہوتا ہے کہ ”خبر“ کو ”انشاء“ کی صورت میں پیش کیا جاتا ہے (”خبر“ سے مراد کوئی واقعہ یا مطلب بیان کرنا اور ”انشاء“ سے مراد حکم و فرمان دینا ہے) اس کی مثال یوں ہے کہ جب آپ سے کوئی شخص پوچھے کہ سیاہی (جس سے لکھا جاتا ہے) کس طرح بنائی جاتی ہے؟ تو آپ اس کے جواب میں یہ کہیں: فلاں فلاں چیز لے کر ان کو باہم ملائیں تو سیاہی بن جائے گی، اس جواب میں سیاہی بنانے کی ترکیب بیان کی گئی ہے (”خبر“) اس کے بنانے کا حکم نہیں دیا گیا۔ اور آپ سوال کرنے والے کو صرف سیاہی کے اجزاء کی باہمی ترکیب و ترتیب سے آگاہ کرتے ہیں اسے اس کے تیار کرنے کا حکم نہیں دیتے، یہی صورت حال حضرت ابراہیمؑ کے سوال اور خداوند عالم کے جواب میں پائی جاتی ہے، اور قرآن میں اس طرح کی مثالیں اور موارد کثرت سے موجود ہیں جن میں ”خبر“ کو ”امر“ (حکم) کی صورت میں ذکر کیا گیا ہے اور یہاں (زیر نظر آیت میں) مردوں کو زندہ کرنے کی ایک مثال پیش کی گئی ہے، بنا بریں آیت کا معنی یہ ہے کہ اے ابراہیمؑ تو چار طرح کے پرندے لے

اور انہیں اپنے پاس رکھ لے اور اس طرح وہ تجھ سے اور تو ان سے مانوس ہو جا کہ جب بھی تو انہیں بلائے وہ فوراً تیرے پاس آ جائیں کیونکہ پرندے ہی ایسے ہیں جو دوسرے تمام حیوانات کی نسبت زیادہ جلدی مانوس ہوتے اور مانوس کرتے ہیں، پھر ان میں سے ہر ایک کو ایک پہاڑ پر رکھ دے اور انہیں بلا، تو وہ سبھی جلد تیرے پاس آ جائیں گے اور ان کی جگہوں کا مختلف اور ایک دوسرے سے دور دور ہونا انہیں تیرے پاس آنے میں رکاوٹ نہ ہوگا۔ تیرے پروردگار کی روش و طریقہ کار بھی یہی ہے کہ جب وہ مردوں کو زندہ کرنے کا ارادہ کرتا ہے تو انہیں کلمہ "مکون" (کُنْ) کے ذریعے بلاتا ہے (ان سے کہتا ہے زندہ ہو جاؤ) وہ زندہ ہو جاتے ہیں (ان کے اجزائے بدن کا متفرق و پراکندہ ہونا ان کے دوبارہ زندہ ہونے میں رکاوٹ پیدا نہیں کرتا) اور اسی حالت میں لوٹ آتے ہیں جس طرح اپنی ابتدائی خلقت کے وقت تھے جیسا کہ آسمانوں اور زمین کی تخلیق کی بابت قرآن مجید میں ذکر ہوا ہے کہ خداوند عالم نے ان سے کہا: "اِنَّنِيْ اَاطُوْعًا وَّ اَوْ كَرِهًا" (تم آؤ، خواہ پسند کرو یا پسند نہ کرو) آسمانوں اور زمین نے بارگاہِ الہی میں عرض کی: "اتینسا طائعين" (ہم اطاعت و پسندیدگی کے ساتھ آگئے ہیں) ملاحظہ ہو: سورہ فصلت، آیت ۱۱.....

مذکورہ بالا مفسر نے اپنے بیان کی صحت و درستگی پر پانچ دلیلیں پیش کی ہیں:

پہلی دلیل:

آیت میں جملہ "فَصُرُّهُنَّ" کا معنی یہ ہے کہ ان کی رغبت و انس اور توجہات کو اپنی طرف مبذول کرو، یہی وجہ ہے کہ اس جملہ کو حرف "الی" سے متعدی کر کے ذکر کیا گیا ہے: "فَصُرُّهُنَّ اِلَيْكَ" کیونکہ فعل "صَارَ، يَصِيْرُ" جب حرف "الی" کے ساتھ متعدی ہو تو اس کا معنی کسی کو اپنی طرف متوجہ کرنا اور اس کی توجہات کو اپنی طرف مبذول کرنا ہوتا ہے، اور مفسرین کا یہ کہنا کہ "فصرهن" سے مراد یہ ہے کہ ان پرندوں کو ذبح کر کے ان کے ٹکڑے ٹکڑے کریں، صحیح نہیں کیونکہ "فَصُرُّهُنَّ" کا حرف "الی" کے ساتھ متعدی ہونا اس قول کے نادرست ہونے کا واضح ثبوت دیتا ہے، یعنی اگر "فصرهن" کا معنی پرندوں کو ذبح کر کے ان کے ٹکڑے کرنا ہوتا تو اسے حرف "الی" کے ساتھ متعدی نہ کیا جاتا، اس کے علاوہ یہ قول بھی ظاہر الکلام سے مطابقت نہیں رکھتا کہ "اِلَيْكَ" کو "فَصُرُّهُنَّ" کے بجائے "تُخَذُ" سے متعلق قرار دیا جائے اور آیت کا معنی یوں کیا جائے کہ "تُخَذُ اِلَيْكَ اَرْبَعَةٌ مِّنَ الطَّيْرِ فَتَقَطَّعُهُنَّ" کہ چار پرندے اپنے پاس لے لو اور انہیں ٹکڑے ٹکڑے کرو۔

دوسری دلیل:

ظاہر الکلام سے ثابت ہوتا ہے کہ آیت میں مذکور چاروں ضمیروں کی بازگشت پرندوں (اَرْبَعَةٌ مِّنَ الطَّيْرِ) کی

طرف ہوتی ہے یعنی ”فصروہن“، ”منہن“، ”وادعہن“ اور ”یاتینک“ کی تمام ضمیروں کی بازگشت ایک ہی چیز کی طرف ہے (پرنڈے) لیکن جن حضرات نے آیت کا معنی یوں کیا ہے کہ پرندوں کو گلڑے گلڑے کر کے ان کے اجزاء کو جدا جدا کرنے کے بعد ہر جز کو پہاڑ پر رکھو، ان کے مطابق ضمیر کی بازگشت ایک چیز یعنی پرندوں کی طرف نہ ہوگی بلکہ پہلی دو ضمیروں کی بازگشت، پرندوں کی طرف جبکہ آخری دو ضمیروں کی بازگشت اجزاء کی طرف ہوگی جو کہ ظاہر الکلام کے خلاف ہے، (بعض مفسرین نے اس سلسلہ میں جو تائیدی بیانات دیئے اور ان کی صحت پر دلائل ذکر کئے وہ بھی ذیل میں پیش کئے جاتے ہیں)۔

تیسری دلیل:

اگر تخلیق کی کیفیت کا دیدار کروانے سے مراد مردہ بدن کے متفرق و پراگندہ اور بوسیدہ و بگڑی ہوئی صورتوں والے اجزاء کو دوبارہ اکٹھا کر کے پہلی صورت میں زندہ کرنے کی کیفیت کا مشاہدہ ہو تو یہ مقصد پرندوں کو ذبح کرنے اور ان کے بدن کے ٹکڑے باہم آمیختہ کر کے ہر ٹکڑا ایک پہاڑ پر رکھ دینے سے حاصل نہیں ہوتا۔

چوتھی دلیل:

جملہ ”ثُمَّ اجْعَلْ“ میں حرف ”ثُمَّ“ کا معنی اردو زبان میں ”پھر“، ”اس کے بعد“ ہے جس سے زمانی فاصلہ مراد ہوتا ہے اور یہ اس معنی سے کامل مطابقت رکھتا ہے جو ہم نے ”فَصَّرَ هُنَّ“ کی بابت ذکر کیا ہے کہ ”ان سے انس پیدا کرو“، ”ان کی توجہات کو اپنی طرف مبذول کرو“، گویا حرف ”ثُمَّ“ (زمانی فاصلہ پر دلالت کرتا ہے) اور ”فَصَّرَ هُنَّ“ دونوں ایک دوسرے سے معنوی مطابقت رکھتے ہیں، لہذا ذبح کر کے ٹکڑے ٹکڑے کر دینا اس مقام پر موزونیت و مناسبت سے خالی ہوگا۔

پانچویں دلیل:

جو معانی مفسرین نے ذکر کئے ہیں اگر حقیقی معنی میں وہی خدا کی مراد ہوتے تو مناسب یہ تھا کہ آیت کا اختتام خداوند عالم کے نام ”القدیر“ سے ہوتا ”العزیز الحکیم“ سے نہیں کیونکہ ”العزیز“ کا معنی وہ غالب ہے جس پر دسترس حاصل نہیں ہو سکتی۔

مذکورہ دعویٰ اور دلائل کے جوابات

اگر آپ ہمارے سابقہ بیانات پر غور کریں تو مذکورہ دعویٰ اور دلائل کے نادرست ہونے سے بخوبی آگاہ ہو سکتے ہیں کیونکہ آیت میں حضرت ابراہیم علیہ السلام کا خداوندِ عالم سے سوال کرنا ”اَسْمٰی“ کے الفاظ میں ذکر ہوا ہے یعنی انہوں نے کہا: مجھے دکھا، دیدار و مشاہدہ کرو، اس کے بعد انہوں نے کہا: ”كَيْفَ تُخْبِي“ (تو کس طرح زندہ کرتا ہے؟) اور خداوندِ عالم نے ان سے فرمایا کہ ”خُذْ اَرْبَعَةَ مِنَ الطَّيْرِ.....“ (چار پرندے لے لو.....) الخ، ان تمام شواہد سے مذکورہ دعویٰ کی نفی ہوتی ہے اور آیت کا جو معنی اس دعویٰ میں کیا گیا ہے وہ ہرگز ثابت نہیں ہوتا بلکہ حضرت ابراہیم کے سوال کا انداز اور خدا کا جواب اس معنی کے سراسر منافی ہے، اس کے علاوہ جملہ ”سَمَّ اجْعَلْ عَلٰی كُلِّ جَبَلٍ مِّنْهُنَّ جُزْءًا“ میں لفظ ”جزء“ سے بظاہر ہر پرندہ کا جزء (کٹڑا) مراد ہے نہ یہ کہ ان پرندوں میں سے ایک کو ایک پہاڑ پر اور دوسرے کو دوسرے پہاڑ پر رکھنے کا حکم ہے (جزء سے ایک پرندہ مراد نہیں بلکہ ہر پرندہ کا ایک کٹڑا مراد ہے)۔

جہاں تک ان حضرات کے دلائل کا تعلق ہے تو ان کے تفصیلی جوابات ذیل میں پیش کئے جاتے ہیں:

پہلی دلیل کا جواب:

”فَصْرٰهِنَّ“ کا معنی کٹڑے کٹڑے کرنا ہے اور جہاں تک اس کے حرف ”الٰی“ کے ساتھ متعدی ہو کر ذکر کئے جانے کا تعلق ہے تو اس سے یہ ثابت نہیں ہوتا کہ ”فَصْرٰهِنَّ“ سے مانوس ہونا اور اپنی طرف متوجہ کرنا مراد ہے کیونکہ یہ ان دونوں معانی میں استعمال ہوتا ہے، یعنی اس میں کٹڑے کٹڑے کرنا اور اپنی طرف متوجہ و مائل کرنا دونوں معنی پائے جاتے ہیں، جیسا کہ سورہ بقرہ کی آیت ۱۸۷ میں جملہ ”الَّذِيْنَ اٰتٰی نِسًا بِكُم“ کی تفسیر میں ذکر ہو چکا ہے کہ لفظ ”الْوَفٰتِ“ جو کہ حرف ”الٰی“ کے ساتھ متعدی ہوا ہے اس میں ”الْفِضَاءِ“ کا معنی بھی پایا جاتا ہے، (کسی لفظ کا حرف ”الٰی“ کے ساتھ متعدی ہونا اس کے کسی ایک ہی معنی میں منحصر و محدود ہو جانے کی دلیل نہیں ہو سکتا اور نہ ہی کسی ضمنی یا التزامی معنی کے مراد لینے میں مانع ہو سکتا ہے۔ م)

دوسری دلیل کا جواب:

آیت میں مذکورہ چاروں ضمیروں کی بازگشت پرندوں کی طرف ہی ہے اور جہاں تک (ادْعُهُنَّ) اور چوتھی (يَا أَيُّهَا الَّذِينَ آمَنُوا) کی طرف بازگشت کا تعلق ہے تو ان (پرندوں) کے بارے میں اگرچہ یہ بات واضح ہے کہ وہ اپنے اجزاء اور صورتوں کی باہمی ترکیب کے حامل نہیں رہے بلکہ صرف ان کے اجزاء باقی رہ گئے لیکن اس کے باوجود ضمیروں کو ان کی طرف لوٹانے کی وجہ بعینہ وہی ہے جو سورہ فصلت، آیت ۱۱ (اسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ) میں ضمیر ”ہی“ اور ”ہا“ کی ”السماء“ (آسمان) کی طرف بازگشت میں ہے، اسی طرح سورہ لیس، آیت ۸۲ (إِنَّمَا أَمْرُهُ إِذْ أَرَادَ شَيْئًا أَنْ يَقُولَ لَهُ كُنْ فَيَكُونُ) اس کا طریقہ عمل یہ ہے کہ جب کسی چیز کا ارادہ کرتا ہے کہ اس سے کہے ”ہو جا“ تو وہ ہو جاتی ہے () میں ”کہ“ کی ضمیر کی بازگشت ”شَيْئًا“ کی طرف ہوتی ہے جبکہ یہ بات واضح ہے کہ ”کن“ کا ارادہ کرنے سے پہلے ”ہسے“ موجود ہی نہ تھی کہ اس کی طرف ضمیر کو لوٹا یا جائے، جیسا کہ سورہ فصلت میں ضمیر ”ہی“ کی بازگشت ”السماء“ (آسمان) کی طرف ہے جبکہ ابھی آسمان اپنی اصل شکل و صورت میں وجود میں نہ آیا تھا بلکہ دھوئیں سے زیادہ کچھ نہ تھا، لہذا ان دونوں آیتوں (فصلت ۱۱، لیس ۸۲) میں ضمیروں کی بازگشت کے حوالہ سے جو بنیادی وجہ ملحوظ ہے وہی زیر نظر آیت کی ضمیروں، ”منھن، یاتین“ کی بازگشت میں بھی مد نظر ہے۔

اس مقام پر جو نہایت اہم نکتہ قابل توجہ ہے وہ یہ کہ لفظی خطاب میں یہ بات ضروری ہوتی ہے کہ ”مخاطب“ (ب پرزیر کے ساتھ) خطاب سے پہلے موجود ہونا چاہیے لیکن تکوینی خطاب میں صورت حال اس کے برعکس ہوتی ہے اور مخاطب کا وجود میں آنا خطاب پر موقوف ہوتا ہے (خطاب پہلے اور مخاطب کا وجود اس کے بعد ہوتا ہے) کیونکہ خطاب ہی اس کے وجود میں آنے کی اصل و اساس ہے..... اس کو وجود عطا کرنا ہی خطاب کہلاتا ہے..... اور جب تک خطاب صادر نہ ہو مخاطب وجود میں آ ہی نہیں سکتا کیونکہ ”وجود“ ایجاد کی فرع ہے..... ایجاد یعنی وجود عطا کرنا اصل ہے۔ جیسا کہ سورہ نحل آیت ۳۰ میں خداوند عالم کا ارشاد گرامی ہے: ”إِنَّمَا قَوْلُنَا لِشَيْءٍ إِذْ أَرَادْنَا أَنْ نَقُولَ لَهُ كُنْ فَيَكُونُ“ (کسی چیز سے ہمارا کہنا، جب ہم اس کا ارادہ کرتے ہیں ایسا ہے کہ ہم اس سے کہیں ”ہو جا“ وہ ہو جاتی ہے) اس میں ”فَيَكُونُ“ (وہ ہو جاتی ہے، وجود میں آ جاتی ہے) ”کن“ کی فرع (اثر و نتیجہ) ہے کہ اگر ”کن“ نہ ہوتا تو ”فَيَكُونُ“ کا مرحلہ نہ آتا،..... ”کن“ صیغہ امر ہے اور تکوینی خطاب میں اس کا معنی ”ایجاد“ ہے.....

تیسری دلیل کا جواب:

ہم مفروضہ دو صورتوں میں سے دوسری صورت کو اختیار کرتے ہوئے کہتے ہیں کہ حضرت ابراہیم علیہ السلام کا سوال (أَرَأَيْتَ كَيْفَ تَحْيِي الْمَوْتَىٰ) خداوند عالم کے فعل احیاء (زندہ کرنے) کی کیفیت کے بارے میں تھا مردہ مادی اجزاء کی حیات پذیری کی کیفیت کے بارے میں نہ تھا، (ان کے سوال کا مقصد یہ تھا کہ خدا کس طرح مردوں کو زندہ کرتا ہے نہ یہ کہ مردہ اجزاء بدن کس طرح زندہ ہوتے ہیں) اور جہاں تک اس بات کا تعلق ہے کہ بشر، ارادۃ الہیہ کی اصل حقیقت کے ادراک سے عاجز ہے کیونکہ خدا کا ارادہ اس کی عین ذات ہے جیسا کہ ظاہر القرآن (قرآنی آیات کے ظاہر و واضح الفاظ و عبارات) اور اجماع مسلمین سے اس کا ثبوت ملتا ہے، تو ہم اس سلسلہ میں وضاحت کرتے ہیں کہ ارادہ، خدا کی فعلی صفات میں سے ہے یعنی ان صفات میں سے ہے جن کا سرچشمہ، فعل خداوندی ہے جیسے خلق کرنا، زندہ کرنا وغیرہ اور جو چیز بشر کے دائرہ فہم و ادراک سے بالاتر اور ماوراء ہے وہ اس کی اصل ذات ہے کہ جس کے بارے میں خداوند عالم نے ارشاد فرمایا:

سورہ طہ، آیت ۱۱۰:

”وَلَا يُحِيطُونَ بِشَيْءٍ مِّنْهُ“

(..... اور وہ اس کا علم و ادراک نہیں رکھتے۔ فہم ذات سے عاجز ہیں.....)

بہر حال ارادہ، فعل کی وجودی صفت کا نام ہے اور وہ (فعل خداوندی) ”ایجاد“ (وجود عطا کرنے) سے عبارت ہے کہ جو ”شے“ کے وجود کے ساتھ متحد و یکجا ہوتا ہے اور وہی کلمہ ”عُنْ“ ہے جس کا ذکر ”أَنْ تَقُولَ لَهٗ عُنْ فَيَكُونُ“ میں ہوا ہے، اسی آیت کے آخر میں خداوند عالم نے ہر شے کے ملکوت (حقائق و اسرار) کا تذکرہ فرماتے ہوئے یہ الفاظ کہے:

”فَسَبْحَانَ الَّذِي بَدَأَ مَلَكُوتَ كُلِّ شَيْءٍ.....“

(پاک ہے وہ ذات جس کے ہاتھ میں ہر شے کے ملکوت ہیں)

اس کے علاوہ خداوند عالم نے ارشاد فرمایا:

سورہ النعام، آیت ۷۵:

”وَكَذٰلِكَ نُرِي اِبْرٰهِيْمَ مَلَكُوتَ السَّمٰوٰتِ وَالْاَرْضِ وَلِيَكُوْنُ مِنَ الْمُوقِنِيْنَ“

(اور اسی طرح ہم ابراہیم کو آسمانوں اور زمین کے ملکوت دکھاتے ہیں، اور تاکہ وہ یقین والوں میں سے ہو)

انہی ”ملکوت“ میں سے ایک، پرندوں کو دوبارہ زندہ کرنا ہے کہ جس کا ذکر زیر نظر آیت مبارکہ میں ہوا ہے۔

بنا برائیں مفسرین حضرات کی غلط فہمی کا اصل سبب یہ ہے کہ ان ارباب تحقیق نے یہ گمان کر لیا کہ حضرت ابراہیمؑ کا پرندوں کو زندہ کرنے کے لئے ان کو صدادینا، حضرت عیسیٰؑ کا مردہ کو زندہ کرتے وقت یہ کہنا: ”قم باذن اللہ“ (اللہ کے اذن سے کھڑا ہو جا) اور حضرت سلیمان کے حکم سے ہوا کا چلنا اور اس طرح کے دیگر امور جو قرآن و سنت میں مذکور ہیں دراصل پیغمبران الہی کی زبان سے نکلنے والے الفاظ کی اس تاثیر کا نتیجہ ہے جو خداوند عالم نے ان میں قرار دی ہے یعنی ان کے لفظوں ہی کی اثر آفرینی کی صورتیں ہیں جو خدا نے ان کے لئے مقرر کی ہیں یا وہ اثر ہے جو ان کے تخیلات کے ان ادراکات میں خدا نے پیدا کر دیا ہے جن کا اظہار ان کے اپنے لفظوں کے ذریعے ہوتا ہے جیسا کہ ہمارے روزمرہ کے استعمال میں آنے والے اپنے الفاظ اور ہمارے خزانہ فکر و خیال میں پائے جانے والے معانی کے درمیان ربط کا حال ہے۔ درحقیقت ان مفسرین و محققین پر یہ بات واضح و آشکار نہ ہو سکی کہ یہ تمام امور نہ تو الفاظ کی اثر آفرینی کی صورتیں ہیں اور نہ ہی انبیاء علیہم السلام کے خزانہ فکر و ادراک میں پائے جانے والے معانی کے ملفوظی مظاہر ہیں (یعنی وہ حقائق جن کا اظہار وہ لفظوں کے ذریعے کرتے ہیں) بلکہ یہ سب کچھ ان حضرات کے اس باطنی ربط و وابستگی کا نتیجہ ہے جو وہ خداوند عالم کی غالب و برتر اور لامتناہی قوت مطلقہ سے رکھتے ہیں اور حقیقت میں وہی ارتباط و وابستگی فاعلی اثر آفرینی کی حامل ہے (یعنی اسی وابستگی کی فاعلی حیثیت حاصل ہے نہ یہ کہ لفظوں یا جو معانی لفظوں کے ذریعے ظاہر ہوتے ہیں وہ اس حیثیت کے حامل ہیں)۔ گویا حقیقی طور پر قدرت و قوت خداوندی سے باطنی ربط ہی موثر فاعل ہے کوئی دوسری چیز نہیں۔

چوتھی دلیل کا جواب:

اس مقام پر حرف ”نم“ جس طرح مانوس ہونے اور مانوس کرنے کے معنی سے موزوں ہے اسی طرح پرندوں کو ذبح کر کے ان کے گلزے گلزے کرنے کے بعد ان گلزوں کو پہاڑوں پر رکھنے کے معنی سے بھی مناسبت رکھتا ہے، یہ بات واضح دروٹن ہے۔

پانچویں دلیل کا جواب:

یہ اعتراض خود انہی پر وارد ہوتا ہے کیونکہ ان کے اعتراض میں یہ کہا گیا تھا کہ خداوند عالم نے حضرت ابراہیم علیہ السلام کو مردے زندہ کرنے کی کیفیت کا دیدار علمی بیان کے ذریعے کروایا نہ کہ بتنی مشاہدہ کے ذریعے، اس کا جواب یہ ہے کہ اگر آپ کا استدلال صحیح ہو تو آیت کا اختتام خداوند عالم کی صفت ”قدرت“ کے ذکر پر ہونہ کہ ”عزت“ و ”حکمت“ کے ذکر پر، (آیت کے آخر میں ”وَاعْلَمَ أَنَّ اللَّهَ عَزِيزٌ حَكِيمٌ“ کی بجائے ”أَعْلَمَ أَنَّ اللَّهَ عَلَىٰ كُلِّ شَيْءٍ قَدِيرٌ“ ہونا

چاہیے) جبکہ صفت ”عزیز“ اور ”حکیم“ ہی اس مقام پر زیادہ موزوں ہے جیسا کہ اس سلسلہ میں ہم نے سابقہ بیانات میں واضح طور پر ذکر کیا ہے کہ آیت مبارکہ کے سیاق و سباق سے بھی اس کی تائید ہوتی ہے۔

مذکورہ بالا ایمان سے اس مفسر کے قول کا نادرست ہونا بھی ظاہر ہوتا ہے جس نے کہا کہ حضرت ابراہیم علیہ السلام نے مردوں کو زندہ کرنے کی کیفیت کے مشاہدہ کی جو استدعا کی وہ اس بارے میں تھی کہ مردہ اجزاء دوبارہ کس طرح زندگی پاتے ہیں، گویا مردہ مادی اجزاء بدن کی دوبارہ حیات پذیری کی کیفیت کا مشاہدہ مقصود تھا..... اس قول کا خلاصہ یہ ہے کہ حضرت ابراہیمؑ کا سوال کسی دینی مسئلہ سے آگاہی پانے کے لئے نہ تھا (معاذ اللہ)..... کیونکہ اس صورت میں ان کی جہالت و عدم آگاہی دین کو تسلیم کرنا پڑے گا.....، بلکہ ان کا سوال مردوں کے زندہ کرنے کی کیفیت سے آگاہی پانے کے لئے تھا اور اس طرح کا سوال ایمان کی شرائط میں شامل نہیں لہذا آنجنابؑ نے جس علم و آگاہی کے حصول کا سوال کیا اس پر ”ایمان“ کا دارومدار نہیں، اس کی دلیل یہ ہے کہ انہوں نے اپنا سوال حرف ”کیف“ (کس طرح) کے ذریعے کیا کہ

جسے حالت و کیفیت سے آگاہی پانے کی طلب کے موقع پر استعمال کیا جاتا ہے، اس کی مثال یہ ہے کہ کوئی شخص کہے: ”کیف یَحْكُمُ زَيْدٌ فِي النَّاسِ“ (زید لوگوں کے درمیان کس طرح فیصلے کرتا ہے؟) تو اس میں سوال کرنے والے کو زید کے بارے میں اس بات کا علم ہے کہ وہ فیصلے کرتا ہے لیکن اس کی کیفیت سے آگاہی کا حصول اس کا مطلوب ہے، اگر وہ اس کے بارے میں فیصلہ کرنے والا ہونے یا نہ ہونے سے آگاہی چاہتا تو اس طرح کہتا: ”أَيْسَحْكُمُ زَيْدٌ فِي النَّاسِ“ (کیا زید لوگوں کے درمیان فیصلے کرتا ہے؟)، اسی مثال کی بنیاد پر آیت مبارکہ کا معنی واضح ہو جاتا ہے کہ خداوند عالم کا ابراہیمؑ کے سوال کے جواب میں یہ کہتا: ”أَوَلَمْ تُؤْمِنْ“ (کیا تو ایمان نہیں رکھتا؟) کس بناء پر تھا؟ کیونکہ یہ لفظ ”کیف“ اگرچہ بظاہر ”احیاء“ (زندہ کرنے) کی کیفیت معلوم کرنے کے لئے استعمال ہوا ہے..... اور عموماً اس کا استعمال ”حالت و کیفیت“ سے آگاہی پانے کے موارد میں ہوتا ہے..... لیکن اس کے باوجود گاہے اسے استہجاز یعنی کسی شخص کی ناتوانی کے اظہار کے موقع پر بھی استعمال کیا جاتا ہے مثلاً جب کوئی شخص یہ دعویٰ کرے کہ میں اس قدر روزنی چیز اٹھا سکتا ہوں جبکہ آپ کو معلوم ہو کہ وہ ایسا کرنے سے قاصر و ناتواں ہے تو آپ اس سے کہیں کہ مجھے دکھا کہ تو اسے کس طرح اٹھاتا ہے؟ گویا آپ کا مقصد یہ ہے کہ اسے اس کی ناتوانی سے آگاہ کریں، اسی مثال کے تناظر میں آیت مبارکہ کا معنی واضح ہوتا ہے کہ خداوند عالم کو چونکہ حضرت ابراہیم علیہ السلام کے بارے میں معلوم تھا کہ وہ اس طرح کا گمان ہرگز نہیں کر سکتے کہ جس کی بناء پر خدا سے کہیں: ”مجھے دکھا کہ تو مردوں کو کس طرح زندہ کرتا ہے؟“ لہذا خدا نے اس احتمال و اندیشہ کو جو ان کے بیان سے پیدا ہو سکتا ہے دور کرنے کے لئے ان سے کہا: ”أَوَلَمْ تُؤْمِنْ“ (کیا تو ایمان نہیں رکھتا؟)..... یعنی احیاء اموات پر یقین نہیں رکھتا.....) تاکہ ان کے کامل ایمان کو آشکار کرے اور لفظوں میں پائے جانے والے ہر طرح کے منفی احتمال کی راہیں بند کر

دے کہ جب بھی کوئی شخص ان کا بیان سنے تو اس کے دل میں ان کے بارے میں کوئی غلط فہمی یا شک و شبہ پیدا نہ ہونے پائے بلکہ وہ ان کے پختہ ایمان سے آگاہ ہو، بنا برائیں جملہ ”ولکن لبطمئن قلبی“ (بلکہ اپنے قلبی اطمینان کے لئے پوچھا ہے) میں ”اطمینان“ سے مراد یہ ہے کہ مردوں کے زندہ ہونے کی کیفیت کا مشاہدہ کرنے سے دل کو سکون حاصل ہو اور اس منظر کو دیکھنے سے اس کے دل میں کسی قسم کے منفی خیالات و پراگندہ رجحانات پیدا نہ ہونے پائیں، البتہ اس مشاہدہ سے حاصل ہونے والے قلبی اطمینان سے پہلے، ایمان کا موجود ہونا خارج از امکان نہیں..... قلبی اطمینان، سابقہ ایمان کی نفی نہیں کرتا..... یعنی مشاہدہ سے پہلے دل کا عدم اطمینان، ان کے ایمان کی نفی نہیں کرتا، ایسا نہیں کہ وہ اس قلبی اطمینان کے حصول سے پہلے خدا کی قدرتِ احیاء پر ایمان نہیں رکھتے تھے بلکہ عین ممکن ہے کہ وہ احیاء اموات کی کیفیت کے مشاہدہ سے قبل خداوند عالم کی قدرتِ کاملہ پر بھرپور یقین و کھل ایمان رکھتے ہوں اور اس مشاہدہ سے ان کے ایمان میں کوئی اضافہ نہ ہوا ہو بلکہ اس سے جو استفادہ ہوا وہ ایمان کی شرائط میں سے نہیں (اس پر ایمان لانا لازم و ضروری نہیں)، اس کے بعد مذکورہ مفسر نے طویل بحث کر کے نتیجہ کے طور پر یوں کہا:

بہر حال یہ آیت حضرت ابراہیم علیہ السلام کی ایک فضیلت کی دلیل ہے اور وہ یہ کہ جو نبی انہوں نے خدا سے احیاء اموات کی کیفیت پوچھی تو خدا نے ان کی مراد پوری کر دی اور فوراً انہیں اس امر کا مشاہدہ کروا دیا جس کا انہوں نے سوال کیا تھا جبکہ اسی طرح کے سوال کا عملی جواب حضرت عزیز کو ان کی موت کے سو سال بعد دیا گیا (سو سال تک وہ مردہ رہے پھر خدا نے انہیں زندہ کر کے احیاء الموتی کی کیفیت کا مشاہدہ کروایا)،..... اس لحاظ سے حضرت ابراہیم کو فضیلت حاصل ہوئی.....

قارئین کرام آیت مبارکہ اور اس کی بابت ہمارے سابقہ بیانات میں غور و فکر کرنے سے مذکورہ بالا مفسر کے تفسیری نظریہ کے نادرست ہونے سے آگاہ ہو سکتے ہیں کیونکہ حضرت ابراہیم علیہ السلام کا سوال اس بارے میں تھا کہ خداوند عالم مردوں کو کس طرح زندہ کرتا ہے اس بارے میں نہیں تھا کہ مردہ اجزاء کس طرح دوبارہ زندگی پاتے ہیں؟ چنانچہ انہوں نے عرض کی: ”کیف تُحیی“ (ت پر پیش کے ساتھ، زبر کے ساتھ نہیں)..... تو کس طرح زندہ کرتا ہے؟..... کہ اگر ’ت‘ پر زبر ہو تو اس کا معنی یہ ہوگا کہ مردے کس طرح زندہ ہوتے ہیں؟، اس کے علاوہ یہ کہ مردوں کا حضرت ابراہیم علیہ السلام کے ہاتھوں زندہ ہونا ہمارے بیان کی صحت کا کھلا ثبوت ہے کیونکہ اگر ان کا سوال مردہ اجزاء و اعضاء بدن کی حیات پذیری کی کیفیت سے متعلق ہوتا تو اس قدر کافی تھا کہ خداوند عالم کسی مردہ کو ان کے سامنے زندہ کر کے دکھا دیتا جیسا کہ اس سے پہلے آیت میں مذکور اس شخص کے قصہ میں کہ جو ویران بستی سے گزرا، بیان ہوا ہے کہ اللہ تعالیٰ نے اس سے فرمایا:

”وَ انظُرْ اِلَى الْعِظَامِ كَيْفَ نُنشِزُهَا ثُمَّ نَكْسُوها لَحْمًا“ (اور ہڈیوں کو دیکھو کہ ہم کس طرح ان میں جان ڈالتے ہیں اور

ان کو گوشت کا لباس پہناتے ہیں) لہذا اس کام کو خود ابراہیم علیہ السلام کے ہاتھوں انجام دلوانے کی ضرورت ہی نہ ہوتی۔ یہ وہی مطلب ہے جس کا سابقہ چند صفحات میں ہم اشارتاً تذکرہ کر چکے ہیں کہ ان مفسرین نے انبیاء کرامؑ کے نفوس طیبہ کا اپنے عام و معمولی نفوس کے ساتھ قیاس کر کے یہ رائے قائم کی ہے کہ معارف الہیہ و حقائق ربانیہ اور معجزات و خارق العادت امور کے وجود میں آنے کا سرچشمہ ہونے میں ہم بھی انبیاء کے مانند ہیں، جس کا نتیجہ یہ ہے کہ مثلاً وہ اس بات کے قائل ہوں کہ مردوں کا زندہ کیا جانا حضرت ابراہیم علیہ السلام کے ہاتھوں ہو یا ان کی دخالت کے بغیر ہو دونوں صورتوں میں اس کا ابراہیمؑ سے کوئی ربط نہیں بلکہ یہ دونوں صورتیں ان کی نسبت یکساں ہیں، جبکہ حقیقت الامر یہ ہے کہ اس طرح کی بات کسی محقق اور حقائق الامور کی بابت بحث و تحقیق کرنے والے فرد کے گوشہ خیال میں نہیں آتی لیکن ان مفسرین نے حقائق کو درخور اعتناء قرار نہ دینے کی وجہ سے اپنے آپ کو اس طرح کے غلط و نادرست نظریہ کی تاریک وادی میں ڈال دیا لہذا وہ اس سلسلہ میں جتنی گہرائی میں جاتے ہیں اتنا ہی حق سے دور ہو جاتے ہیں، اس کی واضح مثال آپ نے ملاحظہ کی ہے

کہ ان حضرات نے ”اطمینان قلب“ کے معنی و تفسیر میں اس طرح کہا کہ اس سے مراد تخلیق کے بارے میں ہر طرح کے منفی خیالات و احتمالات کا لوح دل سے مٹ جانا ہے (مردوں کے دوبارہ زندہ کرنے کی بابت ہر طرح کی غلط فہمی کا دل سے دور ہو جانا) جبکہ اس طرح کے موہوم تصورات فکری عدم توازن کا نتیجہ ہوتے ہیں جو کہ حضرت ابراہیمؑ ایسی عظیم ہستی کے حوالہ سے ہرگز ممکن نہیں (ان کا مقام نبوت و رسالت اور دیگر منہی امتیازات و خصوصیات کا حامل ہونا اس طرح کے بے بنیاد و بیہودہ خیالات و نظریات سے ہرگز مطابقت نہیں رکھتا) ان کی ذات ایسے بے اساس امور سے منزہ و پاک ہے۔ اس کے علاوہ یہ کہ آیت مبارکہ میں جو جواب مذکور ہے وہ ”اطمینان قلب“ کی اس تفسیر سے تطبیق نہیں کرتا کیونکہ ابراہیم علیہ السلام نے اپنے سوال میں یہ الفاظ ذکر کئے: ”كَيْفَ تُحْيِي الْمَوْتَى“ (تو مردوں کو کس طرح زندہ کرتا ہے؟) اس لفظ ”موتی“ کے ساتھ انہوں نے کسی قسم کی قید و شرط ذکر نہیں کی بلکہ اسے مطلق ذکر کیا جس سے ثابت ہوتا ہے کہ ان کا مقصد صرف انسان یا انسان وغیر انسان دونوں کے مردہ تھے اور خداوند عالم نے انہیں صرف چار پرندوں کے دوبارہ زندہ کرنے کی کیفیت کا مشاہدہ کروایا۔

اس کے بعد مذکورہ بالا مفسر نے حضرت ابراہیم علیہ السلام کا حضرت عزیرؑ (جو کہ سابقہ آیت میں ”كَالَّذِي مَرَّ عَلَى قَدْبَةٍ“ (ویران بستی سے عبور کرنے والا سے مراد ہیں) سے افضل و برتر ہونا ذکر کیا اور دونوں آیتوں میں ذکر کئے جانے والے واقعات کو ایک ہی نوع کے دو واقعے قرار دیتے ہوئے ان میں ذکر کئے جانے والے سوال کو احیاء اموات کی کیفیت کے اسی معنی میں مراد لیا جو خود اس نے ”کیفیت“ کے لئے کیا اور اس کے جواب میں بھی اپنا من پسند معنی طوطا رکھتے

ہوئے کہا کہ حضرت ابراہیم علیہ السلام کی فضیلت و برتری کا یہ ثبوت ہے کہ خداوند عالم نے ان کے سوال کا جواب فوراً دیا جبکہ حضرت عزیزؑ کے سوال کا عملی جواب ایک سو سال بعد دیا، اس سے ثابت ہوتا ہے کہ اس مفسر کو آیتوں کے معانی کی بابت غلط فہمی ہوئی، اس کے علاوہ یہ کہ ان دو آیتوں کو ایک دوسرے کے ساتھ ملا کر دیکھیں تو یہ مطلب واضح ہوتا ہے کہ وہ نہایت عمدہ معارف و حقائق اور اعلیٰ ترین معانی و مفاہیم کے جواہر پاروں کے حامل ہونے کے ساتھ ساتھ احواء اموات کی کیفیت کے اس معنی سے قطعی مطابقت نہیں رکھتیں جو اس مفسر نے کیا ہے، اس کے علاوہ یہ بات بھی قابل توجہ ہے کہ اگر حضرت ابراہیم علیہ السلام کا سوال احواء اموات کی کیفیت کے بارے میں ہوتا تو جواب کے اختتام میں ”قدرت“ کی صفت ذکر کی جاتی (قدیر) کہا جاتا، ”عزیز“ (صفت ”عزت“) اور ”حکیم“ (صفت حکمت) کے الفاظ ذکر نہ کئے جاتے جیسا کہ درج ذیل آیت مبارکہ میں ارشاد ہوا:

سورہ فصلت، آیت ۳۹:

○ ”وَمِنَ آيَاتِهِ أَنْ لَكَ تَرَى الْأَرْضَ خَاشِعَةً فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ ۗ إِنَّ الَّذِينَ أَحْيَاكَ الْمَوْتَىٰ ۗ إِنَّهُ عَلَىٰ كُلِّ شَيْءٍ قَدِيرٌ“

(اس کی نشانیوں میں سے ایک یہ ہے کہ تو دیکھ رہا ہے کہ زمین..... بے آب و گیاہ اور..... خشوع کر رہی ہے، پھر جب ہم نے اس پر پانی گرایا تو اس میں جان آگئی اور وہ زرخیز ہو گئی، یقیناً وہ کہ جس نے اسے زندہ کیا وہی مردوں کو زندہ کرنے والا ہے، یقیناً وہ ہر چیز پر قدرت رکھتا ہے)

اس آیت کے مانند ایک اور آیت میں اس طرح ارشاد ہوا:
 سبیل سیکینسٹری
 حیدرآباد، سندھ، پاکستان
 سورہ احقاف، آیت ۳۳:

○ ”أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَعْزُبْ عَنْهُم مِّنَ شَيْءٍ يَّخْلُقُ مَا يَشَاءُ عَلَىٰ أَن يُّسْمِعُ الْمَوْتَىٰ ۗ بَلَىٰ إِنَّهُ عَلَىٰ كُلِّ شَيْءٍ قَدِيرٌ“

(کیا انہوں نے نہیں دیکھا کہ جس نے آسمانوں اور زمین کو خلق کیا اور ان کی تخلیق سے تھکاوٹ کا شکار نہیں ہوا وہ اس پر قادر ہے کہ مردوں کو زندہ کرے، ہاں..... وہ ایسا کر سکتا ہے..... وہ یقیناً ہر چیز پر قادر ہے)
 اس آیت مبارکہ میں احواء اموات کی کیفیت کو مثال دکھانے کے حوالہ سے بیان کیا گیا، پھر کلام کا اختتام صفت قدرت (قدیر) کے ذکر سے کیا۔

قلبی اطمینان کا حصول: پاکیزہ مقصد

○ ” قَالَ أَوْلَم تَتُوبُونَ ۗ قَالَ بَلَىٰ وَلَٰكِن لَّا يَظُنُّونَ قَلْبِي“

(خدا نے کہا کیا تو ایمان نہیں رکھتا؟ اس نے کہا ہاں، کیوں نہیں، لیکن یہ اس لئے ہے کہ میرا دل مطمئن ہو جائے)

حرف ”بلی“ جس کا ترجمہ ہاں، کیوں نہیں اور ”بلکہ“ ہے، اسے نفی کی رو کے لئے استعمال کیا جاتا ہے۔ جس جملہ میں اسے استعمال کیا جائے وہ اس کی نفی کو اثبات میں بدل دیتا ہے (اس کی وجہ سے نفی والا جملہ اثبات والا بن جاتا ہے) جیسا کہ ارشاد خداوندی ہے:

سورہ اعراف، آیت ۱۷۲:


○ ”أَلَسْتُ بِرَبِّكُمْ ۗ قَالُوا بَلَىٰ“

(..... کیا میں تمہارا رب نہیں ہوں؟ انہوں نے کہا: ہاں، کیوں نہیں!.....)

اگر وہ جواب میں ”نعم“ (جی ہاں) کہتے تو کفر ہو جاتا۔

اور لفظ ”اطمینان“ کا معنی، دل کا پریشانی و اضطراب کے بعد سکون پانا ہے، یہ لفظ ہمیں جملہ و محاروہ سے ماخوذ ہے: ”إِطْمَأْنَنْتِ الْأَرْضُ“ (زمین کو اطمینان حاصل ہو گیا) ”أَرْضٌ مُّطْمَئِنَّةٌ“ (اطمینان والی زمین)، زمین کے لئے یہ لفظ اس وقت استعمال ہوتا ہے جب اس میں گڑھ یا ڈھلوان ہو جس میں اوپر سے گرنے والا پانی کھڑا ہو جائے اور پہاڑ سے گرنے والا پتھر وہاں جگہ پالے۔

خداوند عالم نے حضرت ابراہیم علیہ السلام سے ان لفظوں میں نہیں پوچھا: ”أَلَمْ تَتُوبُوا“ (کیا تو نے نہیں مانا) بلکہ یوں کہا: ”أَوْلَم تَتُوبُونَ“ (کیا تو نہیں مانتا)۔ اگرچہ یہ دونوں جملے بظاہر متحد المعنی یا قریب المعنی ہیں لیکن دوسرے جملہ میں سوال کے بر موقع و بر محل ہونے کا اشارہ ملتا ہے البتہ اس شرط کے ساتھ کہ ان کا پوچھنا احیاء اموات پر عدم ایمان کی بناء پر قرار نہ دیا جائے جبکہ پہلے جملہ (الم توبون) سے اس مطلب کی طرف اشارہ ملتا ہے کہ متکلم یعنی خداوند عالم نے ان کے سوال کرنے کو (کہ تو کس طرح مردوں کو زندہ کرتا ہے؟) ان کے احیاء اموات پر عدم ایمان پر مبنی قرار دیا ہے لہذا ”أَلَمْ تَتُوبُوا“



تؤمن“ کہہ کر اسے عتاب و سرزنش اور ملامت کی (گو یا خدا نے کہا کہ اے ابراہیم: اس طرح کا سوال تجھے زیب نہیں دیتا، کیا احياء اموات پر تیرا ایمان نہیں؟) لہذا یہ تسلیم کرنا ہوگا کہ ”اَلَمْ تُوْمِن“ کی بجائے ”اَوَلَمْ تُوْمِن“ ہی موزوں و بر محل ہے، بنا بر این اس مقام پر حرف ”واو“ سوال کرنے اور اس کے عدم ایمان پر مبنی ہونے یا نہ ہونے کی وضاحت سے مربوط ہے (اس مطلب کو آسان لفظوں میں یوں بیان کیا جاسکتا ہے کہ ”اَوَلَمْ تُوْمِن“ کے الفاظ سے خداوند عالم نے حضرت ابراہیمؑ سے یہ پوچھا کہ تیرا سوال کرنا تیرے عدم ایمان پر مبنی تو نہیں؟ جس کے جواب میں حضرت ابراہیمؑ نے بارگاہِ الہی میں عرض کی کہ: نہیں، بلکہ دل کی تسلی و اطمینان کے لئے پوچھا ہے!) اور اس (واو) کے بغیر ان کے سوال کرنے پر ہی ان کو سرزنش و ملامت کرنے کا ثبوت ملتا، جبکہ ایسا نہیں، یعنی سرزنش نہیں کی گئی۔۔۔ بلکہ سوال کیا گیا۔۔۔

جملہ ”اَوَلَمْ تُوْمِن“ میں ”ایمان“ کو کسی قید و شرط اور اضافت کے بغیر ذکر کیا گیا ہے یعنی خداوند عالم نے یہ نہیں فرمایا کہ آیا تو فلاں چیز پر ایمان نہیں رکھتا؟ بلکہ کسی خاص چیز کا ذکر کئے بغیر پوچھا، اس سے ثابت ہوتا ہے کہ اللہ تعالیٰ پر ایمان لانا، احياء اموات اور مرنے کے بعد دوبارہ زندہ کئے جانے میں شک کرنے سے مطابقت نہیں رکھتا بلکہ ناقص اور بے نتیجہ و کالعدم ہے، ایسا ہرگز ممکن نہیں کہ کوئی شخص احياء الاموات اور مرنے کے بعد زندہ کئے جانے پر ایمان نہ رکھتا ہو مگر خدا پر ایمان کا دعویٰ ارہو، اور آیت مبارکہ میں صرف ”احياء الاموات“ کے بارے میں تذکرہ ہوا ہے جس سے کسی دوسری چیز کی نفی کا پہلو ظاہر نہیں ہوتا کیونکہ کلام میں کسی ایک چیز کا خاص طور پر ذکر کیا جانا موضوع کو اسی میں محدود نہیں کرتا اور نہ ہی لفظوں کی وسعت اور عدم قید پر اثر انداز ہوتا ہے۔۔۔ اسے علمی اصطلاح میں یوں بیان کیا جاتا ہے کہ مورد، تخصص نہیں ہوتا اور لفظ کی عمومیت کو اسی ایک مورد سے مختص نہیں کر دیتا اور نہ ہی اس کے اطلاق کو ختم کر کے اسے ایک ہی مورد میں مقید..... یا مشروط..... کر دیتا ہے۔

اسی طرح جملہ ”لَيَطْمَئِنُّ قَلْبِي“ بھی مطلق ہے یعنی اس میں کوئی قید و شرط اور اضافت ذکر نہیں کی گئی اس سے ثابت ہوتا ہے کہ حضرت ابراہیمؑ نے ہر طرح سے اطمینان قلب کے حصول کی خواہش ظاہر کی جس کے بعد کسی طرح کا اندیشہ، خدشہ، متنی رجحان، وسوسے اور خلش وغیرہ باقی نہ رہے کیونکہ قوتِ واہمہ (وہ قوت جو محسوسات جزئیہ میں پائے جانے والے غیر محسوس معانی و حقائق کا ادراک کرتی ہے) جزئیات اور ان سے متعلقہ امور کے ادراک میں ”حس“ اور ظاہری محسوسات کا سہارا لیتی ہے اور اس کے اکثر ادراکات و تصدیقات، عقلی اصولوں و تائیدات سے مبرا و خالی ہوتے ہیں... کیونکہ حواس ظاہریہ، عقل سے رہنمائی حاصل کرنے کو ضروری ہی نہیں سمجھتے..... جبکہ نفس انسانی کو عقلی اصولوں سے رہنمائی حاصل کرنے پر ایمان و یقین حاصل ہوتا ہے جیسا کہ ماوراء الطبیعہ اور قوتِ حس کے دائرہ ادراک سے باہر امور کی بابت

کلیات عقلیہ کا حال یہ ہے کہ عقل ان کے بارے میں جو بھی فیصلہ کرے مگر قوت واہمہ اسے تسلیم کرنے سے سرتابی کرتی ہے خواہ اس کے مقدمات اور بنیادی اصول ہر طرح سے صحیح و سالم ہی کیوں نہ ہوں لیکن وہ (قوت واہمہ) انسان کے دل میں ایسے خیالات پیدا کر دیتی ہے جو عقلی اصولوں و فیصلوں سے متصادم ہوں اور پھر ایسی نفسانی حالتوں و کیفیتوں کو برا سمجھنے و آمادہ حرکت کرتی ہے جو خود اس سے مناسب و موزوں مگر عقلی اصولوں و فیصلوں کے منافی ہوں جس کے نتیجے میں وہ نفسانی حالتیں و کیفیتیں قوی و مستحکم ہو جاتی ہیں اور ان کے ذریعے قوت واہمہ کو سہارا مل جاتا ہے اور وہ اپنی تاثریں..... جو کہ عقلی اصولوں کے مد مقابل اور ان سے متصادم ہوتی ہے..... کو یقینی بنا دیتی ہے اور اسے اس کی پرواہ نہیں ہوتی کہ عقل کو اپنے اصولوں و فیصلوں پر کس قدر پختہ یقین حاصل ہے اور وہ (عقل) اس کی تاثر سے پیدا ہونے والی کیفیتوں سے کس قدر اذیت و تکلیف کا شکار ہوگی..... یعنی نفس کو اپنی عقلی یقینی حالت کے باوجود قوت واہمہ کی پیدا کردہ حالتوں سے سخت رنجیدگی کا سامنا ہوتا ہے جبکہ وہ (قوت واہمہ) اس کے علاوہ کچھ کر بھی نہیں سکتی..... اس کی مثال اس طرح دی جاسکتی ہے کہ جو شخص اس تاریک گھر میں سو رہا ہو جس میں کوئی میت بھی رکھی ہوئی ہو اور وہ اس سے آگاہ ہونے کے باوجود کہ یہ مردہ جسم جامد و غیر متحرک ہے اور شعور و ارادہ سے محروم ہے اور کوئی ضرورت نقصان نہیں پہنچا سکتا لیکن قوت واہمہ اس شخص کے دل میں اس یقینی نتیجہ (کہ مردہ جسم کوئی نقصان نہیں پہنچا سکتا) کے برعکس ایسا احساس پیدا کرتی ہے جو اسے خوف میں مبتلا کر کے مردہ جسم کی بابت وحشت ناک صورتیں اس کے سامنے لے آتا ہے اور اس کی پوری توجہ ان خوفناک صورتوں پر مرکوز ہو جاتی ہے یہاں تک کہ وہ اپنی عقل کھو بیٹھتا ہے یا مر جاتا ہے۔

بنا برائیں یہ واضح ہو گیا کہ موہوم خدشات جو کہ یقینی اعتقادات کے منافی ہوتے ہیں وہ ہمیشہ اور ہر حال میں ایمان و تصدیق حق کے منافی نہیں ہوتے بلکہ صرف اور صرف دل کو سکون و قرار سے محروم کر کے اضطراب و اذیت سے دوچار کرتے ہیں..... اس کے علاوہ ان کا کوئی وجودی کردار نہیں ہوتا اور نہ ہی وہ ایمان کو کفر میں بدل سکتے ہیں..... ان موہوم خیالات و خدشات کا ازالہ، مشاہدہ یا حس کے بغیر ممکن نہیں ہوتا، اسی وجہ سے کہا جاتا ہے کہ مشاہدہ اور آنکھوں سے دیکھنا جو اثر رکھتا ہے وہ علم و یقین کو بھی حاصل نہیں، اس کی قرآنی مثال حضرت موسیٰؑ کا واقعہ ہے کہ خداوند عالم نے میقات (وعدہ گاہ) میں انہیں مطلع کیا کہ ان کی قوم گمراہ ہو گئی ہے اور اس نے چھڑے کی پوجا شروع کر دی ہے، حضرت موسیٰؑ یہ دلخراش خبر سن کر غضب ناک نہیں ہوئے بلکہ جب وہ اپنی قوم کے پاس واپس آئے اور اسے چھڑے کی پوجا کرتے ہوئے دیکھا تو سخت غضب ناک ہوئے اور الواح (تختیوں) کو زمین پر دے مارا اور اپنے بھائی کو پکڑ کر جھنجھوڑا۔

مذکورہ بالا تمام مطالب سے یہ حقیقت آشکار ہوتی ہے کہ حضرت ابراہیم علیہ السلام نے خداوند عالم سے ہرگز یہ

سوال نہ کیا کہ مجھے یہ دکھا کہ مردہ اجزاء بدن کس طرح دوبارہ زندگی پاتے ہیں؟ بلکہ انہوں نے مردوں کو زندہ کرنے کے خدائی فعل کی کیفیت دریافت کی اور عرض کی: اے میرے پروردگار! مجھے دکھا کہ تو کس طرح مردوں کو زندہ کرتا ہے؟ تو ان کا سوال کسی محسوس (حسی امر) کے بارے میں نہیں تھا البتہ یہ سوال اس لحاظ سے حسی امر سے جدا بھی نہیں کہ اس کا تعلق مردہ جسم کے مادی اجزاء کی دوبارہ حیات پذیری سے ہے جبکہ خدائی فعل (احیاء اموات) غیر مادی و غیر حسی ہے، گویا حضرت ابراہیم علیہ السلام کا سوال حق البتین کے باب سے تھا۔

مردے اس طرح زندہ کئے جاتے ہیں

○ ” فَخَذُّا رَبَعَةً مِّنَ الطَّيْرِ فَصَرُّهُنَّ اِلَيْكَ ثُمَّ اجْعَلْ عَلٰى كُلِّ جَبَلٍ مِّنْهُنَّ جُزْءًا مِّنْ اَدْعُمِنَ يٰۤاٰتِيْنٰكَ سَعِيًّا“

(پس تو چار پرندے لے لے اور انہیں اپنی طرف مانوس کر، پھر ہر پہاڑ پر ان کے ٹکڑے رکھ دے پھر انہیں بلا، وہ تیزی سے تیرے پاس آجائیں گے)

”صوہن“ (میںخدا امر) ہے، اسے دو طرح سے پڑھا جاسکتا ہے:

(۱) ”ص“ پر پیش کے ساتھ، (فعل ماضی: صَارَ، فعل مضارع يَصُوْرُ)

(۲) ”ص“ کے نیچے زیر کے ساتھ، (فعل ماضی صَارَ، فعل مضارع يَصِيْرُ)

پہلی قرأت کی بناء پر اس کا معنی قطع کرنا (کاٹنا، ٹکڑے کرنا) یا متوجہ کرنا جبکہ دوسری قرأت کی بناء پر اس کا معنی، ہونا (قطع ہونا یا متوجہ ہونا) ہوگا۔ البتہ کلامی قرائن سے پہلی قرائت کی بناء پر کئے جانے والے معنی (قطع کرنا) کا ثبوت ملتا ہے اور حرف ”الی“ (اِلَيْكَ) سے متعدی ہو کر ذکر کیا جانا یہ ثابت کرتا ہے کہ اس میں ”متوجہ کرنا“ کا معنی بھی پایا جاتا ہے لہذا ”صوہن الیک“ کا معنی یہ ہوگا کہ ”ان کے ٹکڑے ٹکڑے کرو اور انہیں اپنی طرف متوجہ کرو“ یا ”ان کو اپنی طرف متوجہ کرو“ ان کی توجہ اپنی طرف مبذول کرو..... جبکہ ان کے ٹکڑے ٹکڑے کر چکے ہو، معنی کے لحاظ سے دو طرح کے احتمالات دراصل متوجہ کرنے کے ضمنی معنی کی بابت مختلف اقوال کی بناء پر ذکر کئے گئے ہیں۔

بہر حال، جملہ ” فَخَذُّا رَبَعَةً مِّنَ الطَّيْرِ“ خداوند عالم کی طرف سے حضرت ابراہیم کے اس سوال کا

جواب ہے جس میں انہوں نے بارگاہ الہی میں عرض کیا: ”رَبِّ اٰرْبِئِیْ كَيْفَ تُنْجِی الْمَوْتِی“ (پروردگارا! مجھے دکھا کہ تو کس طرح مردوں کو زندہ کرتا ہے؟) یہ بات واضح ہے کہ جواب کا سوال کے عین مطابق ہونا ضروری ہے اور بلاغت کلام و حکمت متکلم، کلام میں کسی بھی ایسے مطلب کے شامل ہونے سے مانع ہوتی ہیں جو بے معنی و زائد اور کلام کی اصل غرض و غایت سے غیر مربوط اور فائدہ سے خالی ہو، بالخصوص قرآن مجید کو جو کہ ہر کلام سے بہتر اور اس کا متکلم ہر متکلم سے بہتر اور اس کا سننے والا ہر سننے والے اور اسے یاد رکھنے والے سے بہتر ہے، (ان آیات میں کلام یعنی قرآن، متکلم یعنی خداوند عالم، مخاطب، سننے اور یاد رکھنے والا یعنی حضرت ابراہیمؑ ہیں)، بنا بریں یہ واقعہ اس قدر معمولی و سادہ نہیں جس طرح ابتداء میں محسوس ہوتا تھا کیونکہ اگر اس قدر سادہ و معمولی ہوتا تو خداوند عالم ان کے سامنے کسی بھی مردہ کو زندہ کر دیتا جو کہ حضرت ابراہیمؑ کے سوال کا کافی و دوانی جواب بن جاتا اور اس سے زائد چیزیں بے فائدہ ہوتیں کہ جن کی قطعاً کوئی ضرورت ہی نہ ہوتی، جبکہ ایسا نہیں ہوا بلکہ اس میں اصل مسئلہ سے زیادہ دیگر خصوصیات اور شرائط و قیود ذکر کی گئی ہیں مثلاً حضرت ابراہیمؑ کو حکم دیا گیا کہ جس مردہ کو زندہ کرنا چاہیں وہ پرندہ ہو، اس کی خاص تعداد ملحوظ رہے (چار عدد)، اسے زندہ حالت میں لے کر اسے ذبح کریں اور اس کے اجزاء و اعضاء کو ٹکڑے ٹکڑے کر کے باہم مخلوط کر دیں، پھر اس مخلوط گوشت کو مختلف پہاڑوں کی چوٹیوں پر رکھ دیں اور وہ اس طرح کہ ہر حصہ کو دوسرے حصہ سے دور پہاڑ پر رکھیں، یہ سب کچھ حضرت ابراہیمؑ ہی کے ہاتھوں انجام پائے جو کہ احياء اموات کا سوال کرنے والے ہیں، وہی انہیں پہاڑوں کی چوٹیوں پر رکھنے کے بعد اپنی طرف بلائیں اور وہ چاروں پرندے زندہ ہو کر ان کے پاس اکٹھے ہو جائیں۔

یہ تمام امور جیسا کہ آپ ملاحظہ کر رہے ہیں بظاہر اصل موضوع سے زائد چیزیں ہیں جو کہ یقیناً ایسے امور ہیں جو اصل موضوع سے مربوط اور اس میں دخل ہیں اور خداوند عالم حضرت ابراہیمؑ کو ان کے بارے میں آگاہ کرنا چاہتا تھا، ان امور کے بارے میں مفسرین نے عجیب و غریب اور تعجب آور مطالب ذکر کئے ہیں، لیکن اس سلسلہ میں جو مطالب ہم نے ذکر کئے ہیں ان کی صحت کی گواہی تقاسیر میں مذکور تفصیلات سے بخوبی ملتی ہے۔

بہر حال ان تمام امور و خصوصیات کا اصل سوال سے مربوط ہونا لازمی و ناقابل انکار ہے، اور ابراہیمؑ کے جملہ ”رَبِّ اٰرْبِئِیْ كَيْفَ تُنْجِی الْمَوْتِی“ میں دو اہم نکات پائے جاتے ہیں:

(۱) جملہ ”نُجِی“ (تو زندہ کرتا ہے) سے ثابت ہوتا ہے کہ حضرت ابراہیمؑ احياء اموات کا خدا کی فعل کی حیثیت میں مشاہدہ چاہتے تھے نہ یہ کہ مردہ مادی اجزاء کے دوبارہ زندگی پانے کی حیثیت میں، (دونوں جہتوں اور حوالوں میں بہت فرق ہے، پہلا حوالہ..... کہ جو ابراہیمؑ علیہ السلام کا مطلوب و مقصود تھا..... خدا سے نسبت رکھتا ہے جبکہ دوسرا حوالہ اجزاء میت سے مربوط ہے)۔

(۲) لفظ ”موتی“ جمع کا صیغہ ہے اس کا مفرد ”میت“ ہے جبکہ مردہ کو زندہ کرنا ایک ہی فرد کے ذریعے بظاہر کافی نظر آتا ہے، اس سے ثابت ہوتا ہے کہ جمع کا صیغہ ذکر کرنا خصوصیت کا حامل ہے۔
ان دو امور کی تفصیل اس طرح ہے:

(۱) حضرت ابراہیمؑ کا سوال ہی اس کا متقاضی تھا کہ مردوں کو زندہ کرنے کا عمل انہی کے ہاتھوں انجام پائے اسی وجہ سے خداوند عالم نے ان سے ارشاد فرمایا: ”فَخُذْ“، ”صِرْهِنَ“، ”ثُمَّ اجْعَلْ“ اور ”ثُمَّ اُدْعُهُنَّ“۔ ان سب میں صیغہ امر استعمال کیا گیا ہے اور جملہ ”يَا أَيُّهَا النَّبِيُّ سَعِيًَّا“ سے خداوند عالم نے پرندوں کے جلدی سے ان کے پاس آ جانے یعنی زندہ ہونے کو ابراہیمؑ کے بلاوے سے مربوط اور اس پر متفرع قرار دیا، اس سے ثابت ہوتا ہے کہ مردہ کے حیات پانے کا اصل سبب حضرت ابراہیمؑ کا بلاوا تھا جو کہ امر خدا سے کسی طور وابستہ و متصل تھا یعنی اس امر سے وابستہ و متصل تھا جس سے حیات مترشح ہوتی ہے، اس طرح حضرت ابراہیم علیہ السلام نے خدا کی طرف سے مردوں کے زندہ کئے جانے کی کیفیت کا مشاہدہ کر لیا، اگر حضرت ابراہیمؑ کا بلاوا، خدا کے امر یعنی وہ چیز کہ جب خدا کسی شے کے بارے میں اسے وجود عطا کرنے کا ارادہ کرتا ہے اور اس سے کہتا ہے ”کن“ (ہو جا) تو وہ ہو جاتی ہے (وجود پالیتی ہے) سے متصل و وابستہ نہ ہوتا تو ان کی بات بھی ہماری عام باتوں کی طرح ہو جاتی کہ جو خیال و تصور سے زیادہ کوئی حیثیت نہیں رکھتی یعنی جب ہم کسی مردہ سے کہیں کہ زندہ ہو جا تو ہمارا کہنا چونکہ خداوند عالم کے امر سے متصل و وابستہ نہیں ہوتا لہذا ہوا میں اڑ جاتا ہے، اسی طرح حضرت ابراہیمؑ کا پرندوں کو ذبح کر کے اور ان کے گوشت کو آپس میں مخلوط کرنے کے بعد پہاڑوں پر رکھ کر ان کو اپنی طرف بلانا بھی ہمارے بلاوے کی طرح ہوتا اور وہ خود اس سلسلہ میں ہم جیسے ہو جاتے کہ جس طرح ہم خواہ کروڑ مرتبہ مردہ سے کہیں کہ زندہ ہو جا، وہ ہرگز زندہ نہیں ہو گا کیونکہ ہمارے کہنے کا اتصال و وابستگی خدا کے امر سے نہیں ہوتی، جبکہ ابراہیمؑ کے بلاوے کا تعلق و وابستگی خدا کے امر سے تھی لہذا وہ ان کے بلاوے پر زندہ ہو گئے۔

(۲) لفظ ”موتی“ کے بارے میں ہم نے ذکر کیا ہے کہ یہ جمع کا صیغہ ہے جس کا معنی ہے ”مردے“، اس سے معلوم ہوتا ہے کہ اموات کی کثرت و متعدد ہونا حضرت ابراہیمؑ کے سوال میں دخیل تھا اور یہ صرف اس وجہ سے تھا کہ جب متعدد اجساد و اجسام مرنے کے بعد بوسیدہ ہو جائیں اور ان کے اجزاء بکھر جائیں، ان کی صورتیں بگڑ جائیں، اور وہ اپنی اصلی حالت کھودیں کہ نہ تو ان کی پہچان ممکن رہے اور نہ ہی ان کا باہمی ارتباط باقی رہے کہ جس کی بناء پر ان کو ایک دوسرے سے تمیز دی جاسکے بلکہ وہ سب فنا کی وادی میں گم ہو جائیں اور فراموش شدہ داستانوں سے زیادہ ان کو کوئی حیثیت حاصل نہ ہو کہ جن کا نہ تو کوئی بیرونی اثر باقی ہوتا ہے اور نہ ہی عالم ذہن میں موجود رہتی ہیں لہذا اس حالت میں زندہ کرنے والی قوت کیا کردار ادا کر سکتی ہے جبکہ زندہ کی جانے والی چیز کی اصل و اساس ہی باقی نہ رہے اور وہ حقیقی معنی میں نیست و نابود ہو

جائے، (جسم ہی باقی نہ ہو تو اس کو زندگی عطا کرنے کا سوال ہی پیدا نہیں ہو سکتا)، یہ وہی بات ہے جو فرعون نے موسیٰ علیہ السلام سے کی کہ ”فما بال القرون الاولى“ (تو پھر پہلی امتوں کا انجام کیا ہوا؟) موسیٰ علیہ السلام نے جواب دیا: ”عَلَيْهَا عُنْدَ رَبِّي فِي كِتَابٍ لَّا يَبْصُلُ رَأْيِي وَلَا يَنْسَى“ (سورۃ طہ، آیت ۵۱) (اس کا علم میرے پروردگار کو ہے جو کہ ایک کتاب میں محفوظ ہے، میرا رب نہ تو کچھ گم کرتا ہے اور نہ بھولتا ہے)۔

خلاصہ کلام یہ کہ خداوند عالم نے ابراہیم علیہ السلام کے سوال کا جواب دیتے ہوئے ان سے فرمایا کہ چار پرندے لے لیں (پرندوں کو اس کام کیلئے شاید اس وجہ سے اختیار کیا گیا ہو کہ ان کو ذبح کرنے اور ٹکڑے ٹکڑے کرنے کا کام آسان اور کم وقت میں انجام پذیر ہوتا ہے) اور ان کے زندہ ہونے کی کیفیت کا مشاہدہ کریں اور وہ اس طرح سے کہ پہلے ان سب کو ان کی مختلف شکلوں اور انفرادی تشخص کے ساتھ دیکھیں اور سب کو فرداً اچھی طرح پہچان لیں، پھر ان کو ذبح کریں اور ان کے اجزاء کو اس طرح مخلوط کریں کہ کسی کی انفرادی شناخت باقی نہ رہے، اس کے بعد مخلوط گوشت کو حصہ حصہ کر کے ہر حصہ ایک پہاڑ پر رکھیں تاکہ کسی بھی صورت میں ان کو پہچانا ممکن نہ ہو، پھر ان کو آواز دیں تو وہ نہایت تیز رفتاری کے ساتھ حاضر ہو جائیں گے، اس طرح وہ دیکھ پائیں گے کہ ان کو دوبارہ کس طرح زندگی ملی اور ایک بار پھر ان کی انفرادی شناخت سامنے آگئی اور وہ حیات پذیری کے بعد اپنی سابقہ صورتوں میں لوٹ آئے، اس مشاہدہ سے ان (ابراہیم) کو اس حقیقت سے آگاہی حاصل ہو جائے گی کہ ان کے بلاوے کا تعلق مردہ پرندوں کی رحوں سے ہے اور اجسام، رحوں کے تابع ہیں، رحوں اجسام کے تابع نہیں، کیونکہ بدن فرع ہے اور روح اصل، فرع ہمیشہ اصل کے تابع ہوتی ہے اصل فرع کے تابع نہیں ہوتی، بلکہ اس سے بالاتر یہ کہ موجودات عالم ہستی کے اجسام کی اپنی ارواح سے وہی نسبت ہے جو سایہ کو اصل چیز سے ہوتی ہے (جسم سایہ کی طرح ہے اور اس کی اصل چیز روح ہے) لہذا جب اصل چیز وجود میں آجائے تو اس کا سایہ اس کے بالتبع وجود میں آجاتا ہے، اگر وہ چیز سیدھی ہو (جیسے کوئی لکڑی) تو اس کا سایہ بھی اس کے ساتھ اسی طرح ہو جائے گا یہاں تک کہ اگر وہ معدوم ہو جائے تو اس کا سایہ بھی معدوم ہو جائے گا۔ خداوند عالم جب کسی چیز کو وجود حیات کی نعمت عطا کرتا ہے یا کسی مردہ کے مادی اجزاء کو دوبارہ زندگی دیتا ہے تو وجود عطا کرنے اور حیات سے دوبارہ بہرہ ور کرنے کا عمل سب سے پہلے اس کی روح سے جو کہ حیات کی حامل ہوتی ہے تعلق پکڑتا ہے، اس کے بعد اس کے مادی اجزاء سے تعلق پکڑتا ہے اور یہ تعلق ان حقیقی روابط کی بنیاد پر استوار ہوتا ہے جن کا علم خداوند عالم ہی کو ہے اور ہم ان کا ادراک و احاطہ نہیں کر سکتے (ان کا ادراک ہماری دسترس میں نہیں)۔ بنا بریں روح کے تعین سے کسی فاعل و مانع کے بغیر جسد کا تعین ہو جاتا ہے چنانچہ اسی مطلب کی طرف جملہ ”ثُمَّ ادْعُهُنَّ يَا بُنَيَّكَ سَعِيًّا“ میں اشارہ ہوا ہے۔ اس سے مراد یہ ہے کہ وہ بلا فاصلہ..... اور کسی تاخیر کے بغیر..... فوراً وجود حیات پا کر تیرے پاس آجائیں گے۔ یہی بات درج ذیل آیت میں جو کہ معاد اور مرنے کے بعد دوبارہ

زندہ کئے جانے کے منکرین کے بیان پر مبنی ہے ذکر کی گئی ہے:

سورہ بقرہ، آیت ۱۱:

” وَقَالُوا إِذَا أَصَلْنَا فِي الْأَرْضِ عَلَّانًا أَوْ سِرًّا فَأَنزَلْنَا مِنَ السَّمَاءِ مَاءً طَهُرًا ۗ لَقَدْ عَلَّمْتُمُ الْمَاءَ طَهْرًا وَقَالُوا لَوْلَا نُنزِّلُ الْمَاءَ إِلَّا فِي الْبُحْرِ لَسَا لَكُمْ مِنْهَا مَعَادٍ ۖ وَمِنْهَا نَحْيَا الْبَهِيمَ وَالْإِنْسَانَ وَالْأَنْعَامَ كُلَّهَا ۗ إِنَّكُمْ لَعِنْدَنَا لَخَالِقُونَ ۝۱۱“

(اور انہوں نے کہا: کیا جب ہم زمین میں نابود ہو جائیں گے تو دوبارہ نئی خلقت پائیں گے؟ بلکہ وہ اپنے پروردگار کے حضور جانے کے منکر ہیں، ان سے کہہ دیجئے کہ موت کا فرشتہ تمہیں موت دیتا ہے وہ کہ جسے تم پر نگران مقرر کیا گیا ہے پھر تم اپنے پروردگار کی طرف لوٹائے جاؤ گے)

اس آیت کی تفسیر میں کچھ مطالب نفس کے مادہ سے مجرد و خالی ہونے کی بحث میں ذکر ہو چکے ہیں اور اس کی بابت تفصیلی تذکرہ اس کے مقام پر ہو گا انشاء اللہ تعالیٰ، لہذا خداوند عالم کا ابراہیم کو حکم دینا کہ ”فَحُذِرْتُمْ مِنَ الطَّيْرِ“ (چار پرندے لے لو) دراصل اس غرض کے تحت تھا کہ وہ ان پرندوں کو اچھی طرح پہچان لیں تاکہ جب دوبارہ زندہ ہوں تو وہ ان کے بارے میں شک نہ کریں اور کسی ابراہیم میں مبتلا ہوئے بغیر ان کو پہچان لیں، اور ان کے ایک دوسرے سے مختلف ہونے اور پھر اپنی سابقہ صورت میں آجانے کا مشاہدہ کریں۔

اور خداوند عالم کے اس فرمان ”فَصُرُّهُنَّ إِلَيْكَ ثُمَّ اجْعَلْ عَلَىٰ كُلِّ جَبَلٍ مِّنْهُنَّ جُزْءًا“ کا معنی یہ ہے کہ ان کو ذبح کرو، ان کے اجزاء کو ٹکڑے ٹکڑے کرو، ان کے گوشت کو ایک دوسرے سے مخلوط کرو اور پھر اس مخلوط گوشت کو ان پہاڑوں پر رکھ دو جو وہاں موجود ہیں تاکہ وہ مخلوط اجزاء بھی ایک دوسرے سے دور رہیں، یہ بات اس حقیقت کے شواہد سے ایک ہے کہ یہ واقعہ حضرت ابراہیم علیہ السلام کی بابل سے شام کی طرف ہجرت کے بعد انجام پذیر ہوا کیونکہ بابل میں کوئی پہاڑ نہیں،

”ادْعُهُنَّ“ سے مراد یہ ہے کہ پرندوں کو آواز دو اور کہو: اے مور، اے فلاں پرندہ، اے فلاں پرندہ! اس سے ثابت ہوتا ہے کہ حضرت ابراہیم علیہ السلام نے ان پرندوں کو آواز دی کیونکہ ضمیر ”هُنَّ“ کی بازگشت طیور یعنی پرندوں کی طرف ہے، اگر ضمیر ”هن“ میں پرندوں کی بجائے ان کے اجزاء مراد ہوتے تو ”ادْعُهُنَّ“ کی بجائے ”نادهن“ کے الفاظ زیادہ موزوں ہوتے کیونکہ پرندوں کے اجزاء جو کہ مخلوط گوشت کی صورت میں تھے ان پہاڑوں پر رکھے ہوئے تھے جو حضرت ابراہیم علیہ السلام کی قیام گاہ سے بہت دور فاصلے پر تھے اور اس طرح کے دوری کے مقام پر لفظ ”دعاء“ اور دعوت یعنی بلانے کی بجائے لفظ ”ندا“ استعمال کیا جاتا ہے۔

جملہ ”يَا أَيُّهَا النَّبِيُّ سَعِيَآ“ کا معنی یہ ہے کہ وہ جسمانی صورت میں آکر نہایت سرعت کے ساتھ تیرے پاس

آجائیں گے یا آسکیں گے۔

”وَاعْلَمُوا أَنَّ اللَّهَ عَزِيزٌ حَكِيمٌ“ (تو جان لے کہ خدا عزیز یعنی غالب اور حکیم یعنی دانائے) اس جملہ میں ”عَزِيزٌ“ (قوت و غلبہ والا) سے مراد یہ ہے کہ کوئی چیز اس کے قبضہ قدرت سے باہر نہیں اور ایسا نہیں کہ کوئی چیز ذوال پذیر کی بعد اس کی دسترس میں نہ ہو۔ ”حَكِيمٌ“ (حکمت و دانائی والا) سے مراد یہ ہے کہ وہ ہر کام اس کے موزوں طریقہ سے انجام دیتا ہے لہذا جسموں کو روحوں کے حاضر کرنے کے ذریعے وجود عطا کرتا ہے نہ کہ اس کے برعکس، (جسموں میں روحيں پھونکتا ہے اور وہ اس طرح وجود حیات پالیتے ہیں)

اس مقام پر یہ نکتہ قابل ذکر ہے کہ اس جملہ میں خداوند عالم نے (واعلم) کے الفاظ استعمال کئے ہیں اور اس یعنی ”واعلم.....“ میں اس بات کا اشارہ پایا جاتا ہے کہ ”آگاہ ہو“ (جان لو) کے بغیر ”أَنَّ اللَّهَ عَزِيزٌ حَكِيمٌ“ کے الفاظ اس لئے استعمال نہیں کئے گئے کہ جس قلبی احساس کی بناء پر حضرت ابراہیم علیہ السلام نے اپنے پروردگار سے مردوں کے زندہ کرنے کی کیفیت کے مشاہدہ کا سوال کیا تھا تا کہ ان کا دل مطمئن ہو جائے اس کی بازگشت انہی دو اسماء مبارکہ یعنی ”عَزِيزٌ حَكِيمٌ“ کے معنوں کی اصل حقیقت کی طرف ہوتی ہے لہذا خداوند عالم نے ابراہیم کے جواب میں ایسی روش اور طرز عمل اختیار کیا جس سے وہ ان دو اسماء مبارکہ کے حقیقی معانی اور معنوی حقیقت سے آگاہی حاصل کر لیں۔

روایات پر ایک نظر

ابراہیم سے کس نے مناظرہ کیا؟

تفسیر ”درمنثور“ میں آ یہ مبارکہ ”أَلَمْ تَرَ إِلَى الَّذِينَ حَاجَبُوا بِرِجَالِهِمْ فِي سَبِيلِ رَبِّهِمْ“ کی بابت مذکورہ ہے کہ طہاسی اور ابن ابی حاتم نے حضرت علی ابن ابی طالب علیہ السلام سے روایت کی ہے کہ امام نے ارشاد فرمایا: یہاں ”الَّذِينَ“ یعنی وہ شخص کہ جس نے ابراہیم سے ان کے رب کے بارے میں مناظرہ و بحث کی اس سے مراد عمرو بن کنعان ہے۔

(تفسیر درمنثور، جلد ۱، صفحہ ۳۳۱)

مناظرہ کب انجام پایا؟

تفسیر البرہان میں مذکور ہے کہ ابوعلی طبری نے کہا: ”ابراہیم اور نمرود کے درمیان ہونے والے مناظرہ کے بارے میں اختلاف رائے پایا جاتا ہے کہ وہ کب واقع ہوا؟ بعض حضرات نے کہا کہ یہ واقعہ ابراہیم کے بتوں کو توڑنے اور انہیں آگ میں ڈالے جانے سے پہلے رونما ہوا۔ (منقول از مقاتل)۔

بعض حضرات کا کہنا ہے کہ انہیں آگ میں ڈالے جانے اور آگ کے ان پر ٹھنڈا ہونے اور ان کے صحیح و سالم بچ جانے کے بعد مناظرہ ہوا۔ (منقول و مروی از امام جعفر صادقؑ)۔ (تفسیر البرہان، جلد اول، صفحہ ۲۴۶)

آیت مبارکہ میں مناظرہ کے وقوع پذیر ہونے کے وقت کا کوئی ثبوت موجود نہیں لیکن قرآن سے مذکورہ بالا دو اقوال میں سے دوسرا قول قرین قیاس معلوم ہوتا ہے اور وہ یہ کہ انہیں آگ میں ڈالے جانے کے بعد مناظرہ ہوا کیونکہ قرآن مجید میں ابراہیم سے متعلق جو واقعات ذکر کئے گئے ہیں کہ جن میں ان کے ابتدائی تبلیغی ایام اور اپنے چچا اور اپنی قوم سے بحث و مناظرے اور بت شکنی کے واقعات شامل ہیں ان سے ثابت ہوتا ہے کہ ابراہیم کی نمرود سے سب سے پہلی ملاقات اس وقت ہوئی جب انہوں نے بتوں کو توڑا اور اس کی اطلاع نمرود کو ہوئی تو اس نے ابراہیم کی گرفتاری کا حکم دیا تو انہیں نمرود کے سامنے ایک مجرم کی حیثیت میں لایا گیا اور اس نے ان کو جلا دینے کا حکم صادر کیا، ان پر نمرود نے بت شکنی کی فرد جرم عائد کی نہ یہ کہ اپنی خدائی کے انکار کے جرم میں انہیں زندہ جلا دینے کی سزا کا مستحق قرار دیا یعنی انہوں نے نمرود سے مناظرہ و بحث کی تو وہ یقیناً اس سلسلہ میں تھی کہ آیا اللہ معبود ہے یا بت؟ اس میں نمرود کی خدائی کے بارے میں کوئی بحث نہ تھی۔

ایک علمی بحث

آیت مبارکہ ”أَوَكَلَّٰلِئِنَّ مَرَّةَ عَلٰی قَدْرٍ يَّوَدَّهِيَ حَاوِيَةٌ عَلٰی عُرُوْشِهَآ“ کی تفسیر میں شیعہ و سنی کی متعدد روایات میں مذکور ہے کہ ”الذی“ سے ”ارمیا“ مراد ہے جو اللہ کے نبی تھے،

بعض روایات میں ذکر کیا گیا ہے کہ اس سے مراد ”عزیر“ ہیں،

لیکن اس طرح کی تمام روایات ”اخبار الاحاد“ ہیں (علمی اصطلاح میں ”خبر واحد“ اس روایت کو کہتے ہیں جس کا راوی ایک سے زیادہ نہ ہو) کہ جو ناقابل قبول ہوتی ہیں، اس کے علاوہ ان کا سلسلہ سند بھی ضعیف ہے اور

ظاہر آیات سے بھی ان مطالب کی تصدیق نہیں ہوتی، اس کے ساتھ ساتھ یہ بات بھی قابل توجہ ہے کہ یہ واقعہ، تورات میں بھی ذکر نہیں کیا گیا، البتہ روایات میں جو واقعہ ذکر کیا گیا ہے وہ بہت طویل ہے وہ سب اس کی بابت یکساں نہیں بلکہ مختلف ہیں اور واقعہ کی تفصیلات میں فرق پایا جاتا ہے،

بہر حال ان روایات کی اختلافی جہات اور ان کی صحت و سقم کی بحث ہمارے موضوع کے دائرہ سے خارج ہے، جو شخص ان کی بابت تفصیلات جانتا چاہے اور ان روایات کی صحت و سقم سے آگاہی حاصل کرنا چاہے وہ مربوط کتب کا مطالعہ کر کے مزید حقائق سے مطلع ہو سکتا ہے۔

احیاء اموات کی کیفیت کا سوال

کتاب ”معانی الاخبار“ میں آیت مبارکہ ”وَإِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَىٰ.....“ کی تفسیر میں حضرت امام جعفر صادقؑ سے منقول ہے کہ آپؑ نے اس کی بابت گفتگو کرتے ہوئے ارشاد فرمایا: یہ تشابہ آیت ہے (آیات تشابہات میں سے ہے) اور اس کا معنی یہ ہے کہ حضرت ابراہیمؑ نے خدا سے مردوں کو زندہ کرنے کی کیفیت کے بارے میں پوچھا جو کہ خداوند کریم سے مخصوص و مختص فعل ہے کہ اگر کوئی عالم اس سے آگاہ نہ ہو تو اس سے کوئی حرج لازم نہیں آتا اور نہ ہی اس سے عدم آگاہی معیوب ہے بلکہ اس عدم آگاہی سے کسی شخص کے عقیدہ کو حید میں کوئی نقص وارد نہیں ہوتا،

(معانی الاخبار، ص ۱۲۹)

ہمارے سابقہ بیانات کی روشنی میں اس حدیث کا معنی واضح ہو جاتا ہے۔

اطمینان قلب کا سوال

تفسیر العیاشی میں علی بن اسباط سے روایت کی گئی ہے کہ حضرت ابوالحسن رضا علیہ السلام سے آیت مبارکہ ”قَالَ بَلَىٰ وَلَٰكِنْ لِّيَطْمَئِنَّ قُلُوبُكَ“ کا معنی پوچھا گیا کہ آیا ان کے دل میں کوئی شک تھا؟

امامؑ نے ارشاد فرمایا: نہیں، ایسی بات نہیں ہے بلکہ انہوں نے خداوند عالم سے علم میں اضافہ کی درخواست کی۔

(تفسیر العیاشی، ج ۱، ص ۱۳۳)

اسی مطلب کو کتاب کافی میں حضرت امام جعفر صادقؑ اور عبد صالح (حضرت امام موسیٰ بن جعفر اکاظم علیہ السلام) کے حوالہ سے ذکر کیا گیا ہے، اس کی بابت وضاحت ہو چکی ہے۔

تفسیر قمی میں مؤلف نے اپنے والد کے حوالہ سے ابن ابی عمیر کے اسناد سے ذکر کیا کہ انہوں نے ابو ایوب سے روایت کی ہے کہ حضرت امام جعفر صادق علیہ السلام نے ارشاد فرمایا: حضرت ابراہیم علیہ السلام نے ایک مردار کو ساحل سمندر پر دیکھا کہ اسے دریائی درندے کھا رہے ہیں اور پھر وہ ایک دوسرے پر حملہ آور ہو کر ایک دوسرے کو کھا رہے ہیں، اس منظر کو دیکھ کر انہیں سخت تعجب ہوا اور انہوں نے کہا: ”یا رب ارنسی کیف تحیی الموتی؟“ پروردگارا! مجھے دکھا کہ تو مردوں کو کیوں کر زندہ کرتا ہے؟ ”فَقَالَ اللَّهُ: اُولَمْ تُؤْمِنُ“ خدا نے فرمایا: کیا تو ایمان نہیں رکھتا (اس بات کو نہیں مانتا کہ میں مردوں کو زندہ کرتا ہوں) ”قَالَ بَلَىٰ، وَلٰكِنْ لِيَطْمَئِنَّ قَلْبِي“ ابراہیم نے عرض کی، کیوں نہیں لیکن یہ اس لئے پوچھا ہے تاکہ دل مطمئن ہو جائے، ”قَالَ فَخُذْ اٰمْرًا بَعَثَ مِنْهُنَّ الطَّيْرَ فَصَرُّهُنَّ اِلَيْكَ ثُمَّ اجْعَلْ عَلٰى كُلِّ جَبَلٍ مِّنْهُنَّ جُزْءًا مِّنْ اَدْمٰنٍ يَّاتِيَنَّكَ سَعِيًا“ وَاَعْلَمُ اَنَّ اللّٰهَ عَزِيْزٌ حَكِيْمٌ“ خدا نے فرمایا: تو پھر چار پرندے لے لو یعنی انہیں ذبح کر کے ان کے گوشت کو مخلوط کر لو اور اس مخلوط گوشت کو پہاڑوں پر رکھ دو اور پھر ان کو ایک ایک کر کے بلاؤ تو وہ تیرے پاس آ جائیں گے، حضرت ابراہیمؑ نے ایسا ہی کیا اور چار پرندے مور، مرغ، کبوتر اور کوالے کران کو ذبح کیا اور ان کے گوشت کو مخلوط کر کے اسے پہاڑوں کی چوٹیوں پر رکھ دیا اور ان کو ان الفاظ میں بلا یا: اللہ کے اذن سے زندہ ہو جاؤ، چنانچہ انکے بلاوے پر اس مخلوط گوشت سے ہر پرندہ کا گوشت علیحدہ ہوا اور وہ جسم بن کر زندہ ہو گیا اور ابراہیمؑ کی خدمت میں حاضر ہو گیا، اس وقت ابراہیمؑ نے کہا: یقیناً خدا، غالب اور دانائے ”اَنَّ اللّٰهَ عَزِيْزٌ حَكِيْمٌ“

(اصول کافی، ج ۲، ص ۳۹۹)

اسی مطلب کو تفسیر العیاشی میں ابو بصیر کے حوالہ سے حضرت امام جعفر صادق علیہ السلام سے بیان کیا گیا اور اہل سنت کی روایات میں ان کے اسناد کے ساتھ ابن عباس کے حوالہ سے بیان کیا گیا ہے۔

مذکورہ بالا روایت میں بیان ہوا ہے کہ حضرت ابراہیمؑ نے ایک مردہ لاش کو دیکھا تو خدا سے کہا: پروردگارا! مجھے دکھا کہ تو مردوں کو کس طرح زندہ کرتا ہے، ”نَظَرَوُا اِلٰى حَيْفَةٍ..... فَقَالَ يَا رَبِّ اَرْنِسِي كَيْفَ تُحْيِي الْمَوْتٰى“ یہ بات دراصل اسی شبہ کا تذکرہ ہے جس کی بناء پر ابراہیمؑ نے خدا سے مردوں کو زندہ کرنے کی کیفیت دریافت کی یعنی انہوں نے دیکھا کہ مرنے کے بعد جسم کے تمام اجزاء بکھر گئے اور ان کی ترکیب و ترتیب اس طرح ٹوٹی کہ وہ اس شکست و ریخت اور مختلف مقامات میں منتقل ہونے کے علاوہ گونا گوں حالتوں سے دوچار ہو گئے یہاں تک کہ ان کے وجود کی کوئی چیز باقی نہ رہی اور وہ محمود بنا ہو گئے۔ اس صورت حال کو دیکھ کر حضرت ابراہیم علیہ السلام حیرت میں مبتلا ہو گئے اور نہایت تعجب

کا شکار ہو کر خدا سے ان کے دوبارہ زندہ کئے جانے کی کیفیت کے مشاہدہ کی درخواست کی۔

ایک سوال اور اس کا جواب

ممکن ہے اس مقام پر یہ سوال پیدا ہو کہ جس شبہ کا ذکر روایت میں ہوا ہے اس سے بظاہر یہ معلوم ہوتا ہے کہ اس سے مراد ”شبهة الآكل والمأكل“ ہے کیونکہ روایت میں مذکور ہے کہ درندے ایک دوسرے پر ٹوٹ پڑے اور انہوں نے ایک دوسرے کو کھایا جس کی وجہ سے ابراہیم متعجب ہوئے اور انہوں نے ان کے دوبارہ زندہ کئے جانے کی کیفیت کے بارے میں سوال کیا۔

اس کا جواب یہ ہے کہ یہاں ایک شبہ نہیں بلکہ دو شبہ ہیں:

ایک شبہ: اجزاء بدن کا متفرق و جدا جدا ہونا اور ان کی اصل حالتوں و صورتوں کا بگڑ جانا، یہاں تک کہ ان کے وجودی تشخص کا ختم ہو جانا، خلاصہ یہ کہ ان کا کلی طور پر نابود ہو جانا اور ہر طرح کی فردی علامتوں سے ہاتھ دھو بیٹھنا کہ جس کے بعد دوبارہ حیات پذیری کی گنجائش باقی نہ ہو،

دوسرا شبہ: ایک حیوان کے اجزاء بدن کا دوسرے حیوان کے اجزاء بدن ہو جانا جس کا نتیجہ دو حیوانوں کا اپنے کامل جسموں کے ساتھ باہم زندہ کیا جانا محال و ناممکن ہے کیونکہ اس صورت میں ان میں سے ہر ایک کے بعض اجزاء بدن بچیں دوسرے کے اعضاء بدن قرار پاتے ہیں کہ ان میں سے ایک کا کامل طور پر اعادہ ہو تو دوسرا ناقص و نامکمل رہے گا اور اس کا اعادہ یعنی دوبارہ اپنی اصلی حالت و صورت میں واپس آنا ممکن نہ ہوگا، اسے ہی ”شبه آكل و مأكل“ کہا جاتا ہے (مثلاً کوئی درندہ کسی حیوان یا انسان کو کھالے اور اسی حیوان یا انسان کے اجزاء بدن اس درندہ کے اجزاء بدن ہو جائیں تو اس صورت میں یہ ممکن نہ ہوگا کہ ان دو حیوانوں یا انسان اور حیوان کو ان کے تمام اجزاء بدن کے ساتھ دوبارہ زندہ کیا جائے کیونکہ وہ دونوں ایک بدن میں تبدیل ہو چکے ہیں اور ایک بدن دو حیوانوں کا بدن نہیں ہو سکتا اور اگر بالفرض ان میں سے کوئی ایک زندہ ہو جائے تو دوسرا ناقص البدن رہے گا کہ دوبارہ زندہ کئے جانے کے قابل نہ ہوگا)

خداوند عالم نے ابراہیمؑ کے سوال کا جو جواب دیا کہ جو بدن کے روح کا تابع ہونے سے عبارت ہے..... اگرچہ وہ مذکورہ دونوں شبہوں کے دور ہو جانے میں کافی دوانی ہے لیکن خداوند عالم نے جو حکم ابراہیمؑ کو دیا کہ جسے آیت مبارکہ میں ذکر کیا گیا ہے کہ چار پرندے لیں اور انہیں ذبح کریں اس میں ”شبه آكل و مأكل“ کا جواب شامل نہیں کیونکہ شبہ آكل و مأكل سے مراد یہ ہے کہ ایک حیوان دوسرے حیوان کو کھائے، بلکہ اس میں صرف پہلے شبہ یعنی اجزاء بدن

کے متفرق دیکھ جانے اور مخلوط ہو کر ان کی صورتوں و حالتوں کے بدل و بگڑ جانے کا جواب پایا جاتا ہے، اگرچہ پہلے شبہ کے مرتفع و دور ہو جانے سے دوسرا شبہ خود بخود دور ہو جاتا ہے جیسا کہ اس سلسلہ میں وضاحت ہو چکی ہے اور روایت میں درندوں کے ایک دوسرے کو کھا جانے کا جو تذکرہ ہوا ہے اس کا آیت کی تفسیر سے کوئی ربط نہیں۔

مذکورہ روایت میں پرندوں کے بارے میں بیان ہوا ہے کہ ابراہیمؑ نے جو چار پرندے لئے وہ یہ تھے: مور، مرغ، کبوتر اور کوا، بعض روایات میں مذکور ہے کہ وہ عقاب، بلخ، مور اور مرغ تھے، اس روایت کو شیخ صدوق علیہ الرحمہ نے کتاب ”عیون اخبار الرضا“ میں حضرت امام علی رضا علیہ السلام کے حوالہ سے ذکر کیا ہے، (ملاحظہ ہو: عیون اخبار الرضا، جلد ۱، ص ۱۳۵) اور یہی روایت مجاہد، ابن جریج، عطاء اور ابن زید سے بھی منقول ہے، بعض روایات میں ان چار پرندوں کے نام یہ ذکر کئے گئے ہیں: ہد، لثورا (ایک مخصوص پرندہ ہے جو چڑیوں کا شکار کرتا ہے اور شکار کرتے وقت زور سے چیخ مارتا ہے)، مور اور کوا، یہ روایت تفسیر العیاشی میں صالح بن سہل کی سند سے امام جعفر صادق علیہ السلام سے منقول ہے، (ملاحظہ ہو: تفسیر العیاشی، ج ۱، ص ۱۳۵)۔ بعض روایات میں مذکور ہے کہ وہ پرندے یہ تھے: شتر مرغ، مور، مرغابی اور مرغ۔ یہ روایت تفسیر العیاشی میں معروف بن خربوذ کی سند سے امام محمد باقر علیہ السلام سے منقول ہے اور ابن عباس کے حوالہ سے بھی منقول ہے، (تفسیر العیاشی، جلد ۱، ص ۱۳۳)۔ اہل سنت کے اسناد سے بھی بحوالہ ابن عباس روایت ذکر کی گئی ہے جس میں ان چار پرندوں کے یہ نام مذکور ہیں: مور، مرغ، کبوتر اور غر نوق (دریائی مرغ)۔ مذکورہ تمام روایات اور اقوال میں طاووس (مور) کا نام ذکر ہوا ہے۔

نیز زیر نظر روایت میں مذکور ہے کہ خداوند عالم نے ابراہیمؑ سے فرمایا کہ ان کو دس حصے کر کے دس پہاڑوں پر رکھ دو، اس سلسلہ میں آئمہ اہل بیت علیہم السلام سے مروی و منقول تمام روایات میں پہاڑوں کی تعداد دس ذکر کی گئی ہے، البتہ بعض روایات میں ان کی تعداد چار اور بعض میں سات ذکر کی گئی ہے۔

انبیاء کی عصمت کی وضاحت

کتاب ”عیون اخبار الرضا“ میں علی بن محمد بن جہم سے منقول ہے کہ انہوں نے کہا: میں مامون رشید کے دربار میں موجود تھا اور میں نے وہاں امام علی بن موسیٰ الرضا علیہ السلام کو دیکھا، مامون نے امام سے پوچھا: اے نواسہ رسول! کیا آپ کا یہ عقیدہ نہیں کہ انبیاء معصوم ہیں؟ امام نے ارشاد فرمایا: ہاں، کیوں نہیں! پھر مامون نے امام سے چند قرآنی آیات

کے بارے میں پوچھا کہ جو اس کے سوال سے مربوط تھیں، ان میں سے ایک یہ آیت تھی: ”رَبِّ أَرِنِي كَيْفَ تُنْزِلُ الْمَوْتَىٰ ۖ قَالَ أُولَٰئِكَ تُطَوَّوْنَ ثُمَّ قَالَتْ بَلَىٰ ۖ وَأَلَكِن لَّيَطْمَيْنَنَّ قَلْبِي“ (ابراہیمؑ نے کہا! پروردگارا! مجھے دکھا کہ تو مردوں کو کیوں گزندہ کرتا ہے، خدا نے کہا: آیا تو مانتا نہیں؟ اس نے کہا: ہاں کیوں نہیں لیکن یہ اس لئے پوچھا ہے کہ میرا دل مطمئن ہو جائے) امامؑ نے ارشاد فرمایا: اس سے پہلے خداوندِ عالم نے ابراہیمؑ کو وحی کی تھی کہ میں اپنے بندوں میں سے ایک کو اپنا ”خلیل“ بناؤں گا کہ اگر وہ مجھ سے مردوں کو زندہ کرنے کے بارے میں پوچھے گا تو میں اس کو تسلی بخش جواب دوں گا، ابراہیمؑ علیہ السلام کے دل میں خیال پیدا ہوا کہ وہی خلیل اللہ ہیں، اسی وجہ سے انہوں نے خدا کی بارگاہ میں عرض کی: ”رَبِّ أَرِنِي كَيْفَ تُنْزِلُ الْمَوْتَىٰ؟“ (پروردگارا! مجھے دکھا کہ تو مردوں کو کیوں گزندہ کرتا ہے؟) خداوندِ عالم نے ان سے فرمایا: ”أُولَٰئِكَ تُطَوَّوْنَ؟“ (کیا تو مانتا نہیں ہے؟) ابراہیمؑ نے عرض کیا: ”بَلَىٰ ۖ وَأَلَكِن لَّيَطْمَيْنَنَّ قَلْبِي“ (ہاں، کیوں نہیں لیکن اپنے دل کا اطمینان چاہتا ہوں)۔

(عیون اخبار الرضا، جلد اول صفحہ ۱۹۸)

اس سے پہلے حضرت آدم علیہ السلام کی بہشت کے بارے میں جو مطالب ذکر ہوئے ہیں ان میں علی بن محمد بن جهم اور بالخصوص مذکورہ بالا روایت کہ جسے اس نے امام رضا علیہ السلام سے بیان کیا ہے، کی بابت تذکرہ ہو چکا ہے، اس کی طرف رجوع کریں۔

اس مقام پر ایک نہایت لطیف نکتہ قابل ذکر ہے اور وہ یہ کہ اس روایت سے ”خلیل اللہ“ ہونے کے مقام و مرتبہ کی بابت یہ ثابت ہوتا ہے کہ اس کی بنیادی خصوصیت دعا کا مستجاب ہونا ہے، چنانچہ لفظ ”خلت“ سے بھی اس کی تصدیق و تائید ہوتی ہے کیونکہ اس لفظ کا اصل معنی حاجت مندی ہے، اور دوست کو ”خلیل“ سے موسوم کرنے کی وجہ بھی یہ ہے کہ جب دوستی اپنے کمال کو پہنچ جائے تو دوست اپنی حاجات اپنے دوست ہی کے سامنے لاتا ہے اور یہ امر واضح ہے کہ اگر دوست حاجت روائی کی توانائی نہ رکھتا ہو تو اس کے سامنے حاجت پیش کرنا بے معنی ہے..... حضرت ابراہیمؑ نے بارگاہِ خداوندی میں اس لئے حاجت پیش کی کہ خداوندِ عالم ہر چیز پر قادر اور غالب و دانا ہے اور اسے دوست کی حاجت روائی کی پوری توانائی حاصل ہے.....

آیات ۲۶۱ تا ۲۷۴

مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي
كُلِّ سُنْبُلَةٍ مِائَةٌ حَبَّةٌ ۗ وَاللَّهُ يُضْعِفُ لِمَنْ يَشَاءُ ۗ وَاللَّهُ وَاسِعٌ عَلِيمٌ ﴿۲۶۱﴾

الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ لَمْ يَتَّبِعُونَ مَا أَنْفَقُوا مَنًّا وَلَا أَذًى ۗ
لَهُمْ أَجْرُهُمْ عِنْدَ رَبِّهِمْ ۗ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۲۶۲﴾

قَوْلٌ مَعْرُوفٌ وَمَغْفِرَةٌ ۗ خَيْرٌ مِّنْ صَدَقَاتِهِ تَتَّبِعَهَا أَذًى ۗ وَاللَّهُ عَنِّي حَلِيمٌ ﴿۲۶۳﴾

يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَى ۗ كَالَّذِي يُنْفِقُ مَالَهُ رِئَاءَ
النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ ۗ فَسَأَلَهُ كَمَثَلِ صَفْوَانٍ عَلَيْهِ تُرَابٌ
فَأَصَابَهُ وَايْلٌ فَأَمْرُهُ صُلْدًا ۗ لَا يَقْدِرُونَ عَلَى شَيْءٍ مِّمَّا كَسَبُوا ۗ وَاللَّهُ لَا يَهْدِي
الْقَوْمَ الْكَافِرِينَ ﴿۲۶۴﴾

وَمَثَلُ الَّذِينَ يُنْفِقُونَ أَمْوَالَهُمْ ابْتِغَاءَ مَرْضَاتِ اللَّهِ وَتَشْيِئَاتٍ مِّنْ أَنْفُسِهِمْ كَمَثَلِ
جَنَّةٍ بَرْبُورَةٍ أَصَابَهَا وَابِلٌ فَآتَتْ أُكُلَهَا ضَعْفَيْنِ ۗ فَإِن لَّمْ يُصِبْهَا وَابِلٌ فَطُلٌّ ۗ وَاللَّهُ
بِمَا تَعْمَلُونَ بَصِيرٌ ﴿۲۶۵﴾

أَيُّودًا أَحَدُكُمْ أَنْ تَكُونَ لَهُ جَنَّةٌ مِّنْ نَّجِيلٍ وَأَعْنَابٍ تَجْرِي مِنْ تَحْتِهَا الْأَنْهَارُ لَهُ فِيهَا مِنْ كُلِّ الثَّمَرَاتِ وَأَصَابَهُ الْكِبَرُ وَلَهُ ذُرِّيَةٌ ضَعْفَاءٌ فَأَصَابَهَا إِعْصَارٌ فِيهِ نَارٌ فَاحْتَرَقَتْ ۗ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَتَفَكَّرُونَ ﴿٢٦١﴾

يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَسَّبُوا لِحَبِيبَتِهَا مِنْهُ تُنْفِقُونَ وَلَسْتُمْ بِأَخِيذِهِ إِلَّا أَنْ تُعْبِضُوا فِيهِ ۗ وَاعْلَمُوا أَنَّ اللَّهَ عَنِّي حَبِيدٌ ﴿٢٦٢﴾

الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ ۗ وَاللَّهُ يَعِدُكُمْ مَغْفِرَةً مِّنْهُ وَفَضْلًا ۗ وَاللَّهُ وَاسِعٌ عَلِيمٌ ﴿٢٦٣﴾

يُؤْتِي الْحِكْمَةَ مَنْ يَشَاءُ ۗ وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا ۗ وَمَا يَذَّكَّرُ إِلَّا أُولُو الْأَلْبَابِ ﴿٢٦٤﴾

وَمَا أَنْفَقْتُمْ مِنْ نَفَقَةٍ أَوْ نَذَرْتُمْ مِنْ نَذْرٍ فَإِنَّ اللَّهَ يَعْلَمُهَا ۗ وَالْمَالِ الظَّالِمِينَ مِنْ أَنْصَابٍ ﴿٢٦٥﴾

إِنْ تَبَدُّوا الصَّدَقَاتِ فَنِعِمَّا هِيَ ۗ وَإِنْ تُخْفُوهَا وَتُوتُوهَا فَقَرًا أَعْيَاهُ فَهُوَ خَيْرٌ لَّكُمْ وَيَكْفُرْ عَنْكُمْ مِنْ سَيِّئَاتِكُمْ ۗ وَاللَّهُ بِمَا تَعْمَلُونَ خَبِيرٌ ﴿٢٦٦﴾

لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ ۗ وَمَا تُنْفِقُوا مِنْ خَيْرٍ
فَلَا تُنْفِسْكُمْ ۗ وَمَا تُنْفِقُونَ إِلَّا ابْتِغَاءَ وَجْهِ اللَّهِ ۗ وَمَا تُنْفِقُوا مِنْ خَيْرٍ يُوَفِّ إِلَيْكُمْ
وَأَنْتُمْ لَا تظَلُمُونَ ﴿۲۶۱﴾

لِلْفُقَرَاءِ الَّذِينَ أُحْصُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسَبُهُمُ
الْجَاهِلُ أَغْنِيَاءَ مِنَ التَّعْقُفِ ۚ تَعْرِفُهُمْ بِسَيِّئِهِمْ ۚ لَا يَسْأَلُونَ النَّاسَ إِحَاقًا ۗ وَمَا
تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ ﴿۲۶۲﴾

الَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ
رَبِّهِمْ ۖ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۲۶۳﴾

ترجمہ

○ ”اپنے اموال خدا کی راہ میں خرچ کرنے والوں کی مثال بیج کے اس دانہ کی ہے جس سے سات خوشے نکلیں کہ ہر خوشے میں سودا نے ہوں، اللہ جس کے لئے چاہتا ہے اسے دگنا کر دیتا ہے اور خدا وسعت دینے والا، ہر شے سے آگاہی رکھنے والا ہے“
(۲۶۱)

○ ”جو لوگ اپنے اموال اللہ کی راہ میں (اس کی رضا کے لئے) خرچ کرتے ہیں اور پھر اپنے خرچ کرنے پر نہ تو احسان جتلاتے ہیں اور نہ کسی کو اذیت و آزار پہنچاتے ہیں، ان کا اجر ان کے پروردگار کے پاس محفوظ ہے، انہیں نہ تو خوف لاحق ہوتا ہے اور نہ ہی وہ غمگین ہوتے ہیں“
(۲۶۲)

○ ”اچھی و موزوں بات کرنا اور درگزر کرنا اس صدقہ و عطیہ سے بہتر ہے جس کے بعد صدقہ دیئے جانے والے شخص یا افراد کو اذیت و آزار پہنچائی جائے، اللہ بے نیاز و برد بار ہے“
(۲۶۳)

○ ”اے اہل ایمان! تم اپنے صدقات و خیرات اور عطیات کو احسان جتلا کر اور اذیت پہنچا کر اس شخص کی طرح باطل و ضائع نہ کرو جو اپنا مال ریا کاری و دکھاوے کے لئے خرچ کرتا ہے اور خدا اور قیامت کے دن پر ایمان نہیں رکھتا، اس کی مثال اس سخت اور صاف پتھر جیسی ہے جس پر خاک پڑی ہو اور اس پر موسلا دھار بارش پڑے اور اسے صاف کر دے، اس طرح کے لوگ اپنے کئے سے کوئی فائدہ حاصل نہیں کر سکتے، اور اللہ کافر لوگوں کو حق کا سیدھا راستہ نہیں دکھاتا..... انہیں ہدایت کی نعمت سے محروم رکھتا ہے“
(۲۶۴)

○ ” اور جو لوگ اپنے اموال خدا کی رضا حاصل کرنے اور اپنے دلوں میں ایمان کی پختگی کو باقی رکھنے کے لئے خرچ کرتے ہیں ان کی مثال اس باغ جیسی ہے جو بلندی پر واقع ہو اور اس پر موسلا دھار بارش برسے تو وہ اپنے میوے دوگنا کر دے، اور اگر موسلا دھار بارش نہ برسے بلکہ معمولی سی پھوار آئے۔ تب بھی وہ اپنے میوے دوگنا کر دے گا، اور اللہ تمہارے ہر کام کو اچھی طرح جانتا ہے “

(۲۶۵)

○ ” کیا تم میں سے کوئی شخص یہ گوارا کرے گا کہ اس کا کجگوروں اور انگوروں کا باغ ہو کہ جس کے نیچے نہریں چلتی ہوں، اس باغ میں اسے ہر طرح کا میوہ میسر ہو اور وہ بوڑھا ہو چکا ہو اور اس کی اولاد ابھی کمزور..... و کم سن ہو..... تو اس باغ پر آگ کا بگولہ آئے اور اسے جلا کر رکھ بنا دے؟ خدا تمہیں اپنی آیات و نشانوں کی وضاحت کرتا ہے شاید تم غور و فکر کرو “

(۲۶۶)

○ ” اے اہل ایمان! اپنی پاک و پاکیزہ کمائی اور جو کچھ ہم نے تمہارے لئے زمین سے نکالا ہے..... خزانے و معدن..... اس میں سے انفاق کرو اور ناپاک و بے وقعت مال کو راہ خدا میں خرچ کا ارادہ ہی نہ کرو جبکہ تم خود اس طرح کے مال کو ناپسندیدگی و منہ پھیر کر لیتے ہو، آگاہ رہو کہ اللہ بے نیاز و لائق ستائش ہے “

(۲۶۷)

○ ” شیطان تمہیں فقر و ناداری کے وعدے دیتا ہے..... جنگلستی کی راہ پر لاتا ہے..... اور تمہیں برائیوں کی طرف بلاتا ہے جبکہ اللہ تمہیں اپنی بخشش اور نعمتوں میں اضافہ کے وعدے دیتا ہے، اور اللہ وسعت والا، ہر شے سے آگاہ ہے “

(۲۶۸)

○ ”.....خدا..... جسے چاہتا ہے حکمت و دانائی عطا کرتا ہے اور جسے حکمت و دانائی عطا کی جائے گا یا اسے خیر کثیر عطا کیا گیا، ان حقیقتوں کو عقلمند لوگوں کے سوا کوئی سمجھ ہی نہیں سکتا“

(۲۶۹)

○ ” تم جو کچھ بھی خرچ کرو..... انفاق کرو..... یا کوئی نذر کرو تو اللہ اس سے آگاہ ہے اور ظلم کرنے والوں کا مددگار کوئی نہیں “

(۲۷۰)

○ ” اگر تم صدقے و ہدیے ظاہر بظاہر دو تو بہت اچھی بات ہے اور اگر ان کو چھپا کر دو اور فقیر و نادار افراد کو دو تو وہ بھی تمہارے لئے بہتر ہے اور تمہارے گناہوں کو مٹا دیتا ہے، اللہ تمہارے اعمال سے بخوبی آگاہ و باخبر ہے “

(۲۷۱)

○ ”..... اے رسول!..... ان کی ہدایت کرنا..... منزل مقصود تک پہنچانا..... تمہاری ذمہ داری نہیں لیکن خدا جسے چاہتا ہے ہدایت کی نعمت عطا کرتا ہے، اور تم جو اچھی چیز..... خدا کی راہ میں..... خرچ کرو وہ تمہارے ہی لئے..... فائدہ مند..... ہے، خدا کی رضا و خوشنودی کے علاوہ کسی مقصد کے لئے خرچ نہ کرو، اور تم جو اچھی چیز خدا کی راہ میں خرچ کرو تو تمہیں اس کا پورا پورا صلہ دیا جائے گا اور تم پر ظلم و زیادتی نہ ہوگی “

(۲۷۲)

○ ”..... انفاق..... ان نادار لوگوں کے لئے ہو جو خدا کی راہ میں محصور ہو چکے ہوں..... ان پر عرصہ حیات تنگ کر دیا گیا ہو.....، وہ سفر کرنے سے قاصر و عاجز ہوں، ان کی خودداری کے باعث نادان لوگ انہیں مالدار سمجھتے ہوں جبکہ تم انہیں ان کے چہروں ہی سے پہچان سکتے ہوں، وہ لوگوں سے کوئی چیز اصرار کر کے نہیں مانگتے، اور تم جو اچھی چیز خدا کی راہ میں خرچ کرتے ہو خدا اس سے بخوبی آگاہ ہے“

(۲۷۳)

○ ” جو لوگ اپنے اموال رات اور دن میں، چھپا کر اور ناپا نظر بظاہر اللہ کی راہ میں خرچ..... انفاق..... کرتے ہیں ان کی جزا ان کے پروردگار کے پاس محفوظ ہے، ان پر نہ تو کوئی خوف طاری ہوتا ہے اور نہ ہی وہ غمگین ہوتے ہیں“

(۲۷۴)

تفسیر و بیان

آیات مبارکہ (۲۶۱ تا ۲۷۴) کے سیاق و ترتیب بیان کہ جس میں ”انفاق“ کا تذکرہ ہوا ہے اور تمام آیات میں اسی موضوع کو ذکر کیا گیا ہے کہ ان میں سے بعض آیات کا دوسری بعض سے گہرا ربط ہے..... تمام آیات اسی موضوع کو بیان کرتی ہیں اور اسی حوالہ سے ایک دوسری سے مربوط ہیں..... اس سے ثابت ہوتا ہے کہ یہ سب ایک ہی دفعہ نازل ہوئیں، ان آیات میں مؤمنین کو خدا کی راہ میں خرچ کرنے کی ترغیب دلائی گئی ہے چنانچہ سب سے پہلے اس عمل کی مالی برکت کو ذکر کرتے ہوئے خدا کے نزدیک اس کی اہمیت و اضافہ کو بیان کیا گیا اور اس میں خرچ کئے گئے ایک درہم کو سات سو درہم قرار دیا گیا اور یہ بھی کہا گیا کہ عین ممکن ہے خدا اس سے بھی زیادہ قرار دے،

اس کے بعد ایک مثال کے ذریعے خداوند عالم کی ناقابل تغیر و تبدل روش و اصول کو مورد توجہ قرار دے کر انفاق (خدا کی راہ میں خرچ کرنے) میں ریا کاری سے سخت منع کیا گیا اور ریا کاری و دکھاوے پر مبنی انفاق کے بارے میں ایک مثال ذکر کر کے اس امر کی طرف توجہ دلائی گئی کہ اس طرح کا انفاق ہرگز سود مند ثابت نہیں ہوتا اور اس سے کچھ بھی حاصل نہ ہوگا،

پھر اس بات سے منع کیا گیا کہ انفاق، منت و احسان کے ساتھ اور اذیت و تکلیف دے کر کیا جائے کیونکہ وہ (منت و اذیت) اس کے اثر کو زائل کر دیتے ہیں اور اس کے عظیم اجر کو ختم کر دیتے ہیں،

اس کے بعد یہ حکم دیا گیا کہ پاک و پاکیزہ مال سے انفاق کیا جائے نہ یہ کہ بخل و تنگ نظری کی بناء پر ناپاک و ناجائز اور بے فائدہ و بیکار مال خدا کی راہ میں خرچ کر دیا جائے،

پھر ان موارد کو ذکر کیا گیا جہاں انفاق ہونا چاہئے یعنی وہ فقیر و نادار افراد جو خدا کی راہ میں اپنا سب کچھ کھو چکے ہوں،

سب سے آخر میں اس پاکیزہ عمل (انفاق فی سبیل اللہ) کے اس عظیم اجر کو بیان کیا گیا ہے جو اسے خداوند عالم کے نزدیک حاصل ہے،

بہر حال یہ آیات مبارکہ لوگوں کو انفاق کی دعوت دیتی ہیں اور اس سلسلہ میں پانچ امور کے بیان پر مبنی ہیں:

(۱) اتفاق کی حقیقت اور غرض و غایت، اور یہ کہ وہ صرف خداوندِ عالم کی رضا و خوشنودی کے لئے ہو لوگوں کو خوش کرنے اور یا کاری و دکھاوے کی غرض سے نہ ہو۔

(۲) اس کی عملی صورت و کیفیت، اور وہ یہ کہ اس کے بعد منت و احسان جتلا نا اور اذیت و تکلیف دینا نہ ہو،

(۳) مال الاتفاق کی خصوصیت، اور وہ یہ کہ اللہ کی راہ میں خرچ کیا جانے والا مال پاک ہو نجس و ناپاک نہ ہو،

(۴) مورد و مصرف کی وضاحت، کہ اس فقیر و نادار پر خرچ کیا جائے جو خدا کی راہ میں محرومیت و مظلومیت کا

شکار ہوا ہو۔

(۵) اتفاق کا اجرا و دنیا و آخرت میں اس کے عظیم صلہ و جزا کا بیان،

اتفاق کی اہمیت کا تذکرہ

اتفاق، ان اہم اور عظمت والے امور میں سے ایک ہے جن کی بابت اسلام نے حقوق الناس کے حوالہ سے خصوصی توجہ اور گونا گوں طریقوں سے لوگوں کو اس کی ترغیب دلائی ہے، کہیں اسے واجب قرار دے کر اور کہیں مستحب قرار دے کر اس کی اہمیت اور افادیت کو اجاگر کیا ہے، مثلاً زکوٰۃ، خمس، مالی کفارے، فدیہ کی مختلف قسمیں، لازم و واجب الاداء مصارف، مستحق صدقات، اوقاف، تاحیات سکونتی وسائل کی فراہمی، وصیتیں، ہبہ و بخشش اور اس طرح کے دیگر امور،

اتفاق کی غرض و غایت یہ قرار دی گئی کہ معاشرہ کے نادار اور مالی طور پر کمزور افراد کہ جو کسی سہارے اور مالی معاونت کے بغیر امرار معاش نہیں کر سکتے ان کی معاشی صورت حال بہتر ہوتا کہ وہ بھی دیگر ہموع افراد کی طرح زندگی کی نعمتوں سے بہرہ ور ہو سکیں اور معاشرے میں مالی حوالہ سے طبقاتی امتیازات باقی نہ رہیں کیونکہ انہی مالی حوالوں کی بناء پر بنی نوع انسان کی وجودی عظمتیں مجروح ہوتی ہیں اور ان کے درمیان ایسی تلخ قائم ہو جاتی ہے جس کی وجہ سے آئینہ دل صاف نہیں رہتا بلکہ کدورتوں کی یلغار دلوں میں محبت کے جذبات کا قلع قمع کر دیتی ہے، اور مال و ثروت کی بناء پر دوسروں کے سامنے اپنی بڑائی و بزرگی کے عملی مظاہرے کرنے والے افراد طبقاتی جنگ کی ایسی خوفناک صورت پیدا کر دیتے ہیں جن سے معاشرتی توازن برقرار نہیں رہتا اور نسل در نسل باہمی منافرت کو ہوا ملتی ہے، بنا براین ”اتفاق“ کی غرض و غایت معاشرے میں متوازن زندگی کا ماحول قائم کرنا ہے کیونکہ قرآنی احکامات کا مقصد انسانی زندگی کی بہتر صورت گیری اور معاشرتی روابط کا استحکام ہے تاکہ افراد بشر دنیا و آخرت میں سعادت مند ہو سکیں، ان کے اعتقادات صحیح و درست، ان کی اخلاقی قدریں بلند اور ان کی معاشی حالت عمدہ ہو، وہ صاف ستھری اور پاکیزہ زندگی بسر کریں اور خدا کی نعمتوں سے استفادہ کرتے ہوئے دنیا

کی مادی زندگی سے بھرپور لطف اندوز ہوں اور ہر طرح کی پریشانی و تکلیف سے محفوظ رہیں، ظاہر ہے کہ اس طرح کی زندگی اسی صورت میں ممکن الھصول ہے جب معاشرے کے تمام افراد باہمی پاکیزہ روابط کے ساتھ ایک دوسرے سے مشابہ طرز حیات رکھتے ہوں اور ان کے درمیان معیار زندگی میں غیر معمولی فرق نہ پایا جائے بلکہ انسانی قدروں کی عملی پاسداری کرتے ہوئے معاشی استحکام کی راہ اپنائیں تاکہ معاشرہ کے عمومی حالات درست سمت اختیار کریں اور اس مقصد کے حصول اور ترقی، خوشحالی و اصلاح احوال کا راز اس میں مضمر ہے کہ معاشرہ کا مالیاتی نظام متوازن ہو جو کہ معاشی اعتدال اور دولت کی عادلانہ تقسیم اور سرمایہ کے موزوں مصرف کے بغیر ممکن نہیں، اس کے لئے ”انفاق“ نہایت عمدہ و بہترین ذریعہ و طریقہ ہے اور اس کی صورت یہ ہے کہ ثروتمند و مالدار افراد اپنی دولت و سرمایہ کو جو انہوں نے محنت شاقہ سے جمع کیا اور اس کے لئے اپنی توانائیاں صرف کس نادار و محروم افراد کی بھودی و بہتری اور آسودگی کے لئے خرچ کریں کیونکہ مؤمنین ایک دوسرے کے بھائی ہیں اور زمین اللہ کی ملکیت ہے اور جو مال و نعمتیں اس میں پائی جاتی ہیں سب کا مالک حقیقی خدا ہے۔

انسانی معاشرہ کی خوشحالی اور اصلاح احوال کا مالی و معاشی متوازن نظام پر استوار ہونا ایک ایسی پاکیزہ و ناقابل انکار حقیقت ہے جس کی صحت و درستی اور مفید و نتیجہ بخش ہونا حضرت پیغمبر اسلام کے عہد مبارک میں آنحضرتؐ کی عملی سیرت سے ثابت ہو چکا ہے اور قلیل عرصہ میں کثیر فوائد کا حامل رہا ہے، اسی عظیم و پاکیزہ مالی نظام سے لوگوں کے منہ موڑنے اور اسے پس پشت ڈال دینے پر حضرت امیر المؤمنین علی ابن ابی طالب علیہ السلام نہایت افسوس کا اظہار کرتے ہوئے امت کی بے راہ روی کا شکوہ کرتے تھے چنانچہ انہوں نے ایک مرتبہ اس سلسلہ میں ارشاد فرمایا:

○ ”لقد اصبحتم فی زمن لا یزداد الخیر فیہ الا ادباراً، ولا الشرف فیہ الا اقبالاً، ولا الشیطان فی ہلاک الناس الا طمعاً، فہذا اوان لویث عدتہ و عمت مکیدتہ و امکنت فریستہ اضرب بطرفک حیث شئت من الناس فہل تبصر الا فقیراً یکابد فقراً، او غنیاً یدل نعمۃ اللہ کفراً، او بخیلًا اتخذ البخل یحق اللہ و فراً، او متمرداً کان باذنه عن سماع المواعظ و قراً“
(نسخ البلاغہ، خطبہ ۱۲۹)۔

(تم اس دور میں زندگی بسر کر رہے ہو کہ جس میں خیر و نیکی پیچھے کی طرف جا رہی ہے اور شر و برائی آگے بڑھ رہی ہے اور شیطان، لوگوں کو تباہ کرنے میں پوری طرح مل گیا ہے، اس وقت شیطان کے ہاتھ مضبوط ہو گئے ہیں اور اس کی چالوں کا دائرہ وسیع ہو گیا ہے اور اس کے ہتھکنڈے کامیاب ہو رہے ہیں، تم جہاں بھی دیکھو تمہیں لوگوں کی عجیب و غریب حالت دکھائی دے گی کہ کہیں تو فقیر و نادار شخص ہے جو تنگدستی کے گھٹنے میں جکڑا ہوا ہے اور کہیں مالدار و ثروتمند ہے جس نے خدا کی نعمتوں کا کفران و ناشکری کر رکھی ہے، کوئی بخیل ہے جس نے حقوق اللہ کو ادا نہ کر کے اپنے تئیں زیادہ مالدار بننے میں

کوشاں ہے اور کوئی سرکش و نافرمان ہے کہ جس نے نصیحت و اچھائی کی باتیں نہ سننے کی ٹھان لی ہے گویا اس کے کان اچھی بات سن ہی نہیں سکتے.....)

جوں ہی وقت گزرتا جاتا ہے اس قرآنی نظریہ کی صحت و سچائی آشکار ہوتی جا رہی ہے اور اب یہ بات پایہ ثبوت تک پہنچ چکی ہے کہ جس طرح قرآن نے تاکید کے ساتھ انفاق کا حکم دیا ہے اس کے نتائج دور رس اور وسیع فوائد کے حامل ہیں یعنی طبقاتی امتیازات کو کم کرنے..... یا ختم کرنے..... کا قرآنی نسخہ کارگر ثابت ہوتا ہے کہ مالی طور پر کمزور طبقہ کی انفاق کے ذریعے مدد کی جائے اور مضبوط مالی حالت والے افراد فضول خرچی اور زیب و زینت کی بیجا نمائش سے پرہیز کریں تو اس کے نتیجے میں دونوں طبقات ایک دوسرے سے قریب ہوں گے اور ان کے درمیان پیدا ہونے والے فاصلے ختم ہو جائیں گے..... سب انسانی مقدس رشتہ کی بنیاد پر باہمی قربت کی نعمت سے مالا مال ہو جائیں گے جس سے معاشرہ میں محبت و الفت کی پاکیزہ فضا قائم ہو جائے گی..... حقیقت یہ ہے کہ مغربی دنیا کی مادی ترقی نے اخلاقی و انسانی قدروں کو پامال کر دیا ہے اور بنی نوع انسان کو تباہی کے گہرے کھڈ میں ڈال دیا ہے جہاں سے اس کا نکلنا دشوار ہے چنانچہ وہ حیوانی خواہشات کو پورا کرنے میں حد سے تجاوز کر چکی ہے اور نفسانی لذتوں کے گرد اب میں اس طرح پھنس گئی ہے کہ ان سے چھٹکارا پانا مشکل ہو گیا ہے، مغرب کے اس تباہ کن مادی رجحان و جدت پسندی کی خوفناک صورتیں صرف اور صرف نفسانی ہوا و ہوس کی تکمیل تک محدود ہیں اور وہ اس مقصد کے لئے نت نئے انداز و ذرائع اپنانے میں سرگرم عمل ہے، مغرب والوں نے نفسانی مادی خواہشات کو پورا کرنے میں اپنی تمام تر توانائیاں صرف کر کے ہر ممکن طریقہ استعمال و اختیار کیا ہے تاکہ دوسروں کو بھی اس خطرناک وادی میں دھکیل دیں، اس کا نتیجہ یہ ہوا کہ دولت و ثروت مخصوص طبقہ کے ہاتھوں میں آگئی اور دنیاوی زندگی کی زوال پذیر لذتوں سے بہرہ مندی انہی سے مخصوص ہو گئی اور معاشرہ کے نادار یا مالی طور پر غیر مستحکم افراد کو محرومی کے سوا کچھ نہ ملا اور وہ اکثریت کے باوجود معاشرتی عمومی وسائل سے استفادہ کر کے زندگی کی ضروری احتیاجات اور جائز خواہشات کو پورا کرنے سے قاصر و عاجز ہو گئے، دوسری جانب ثروتمندوں کے مابین بھی ایک دوسرے کے مقابلے میں زور آزمائی کا مہلک سلسلہ تیز ہو گیا اور وہ تباہ کن گرم و سرد جنگ کا شکار ہو گئے جس کے نتیجے میں محدودے چند افراد ہی مادی زندگی کی آسائشوں سے استفادہ کرنے میں کامیاب ہوئے اور ان کے علاوہ لوگوں کی اکثریت معاشرتی زندگی کی سعادت اور مادی نعمتوں سے بہرہ مندی سے محروم رہی، اس صورت حال نے انسانی معاشرہ کو ناقابل بیان کیفیت سے دوچار کر دیا، ثروتمند اور نادار دونوں طبقات ہی اخلاقی پستیوں کا شکار ہو گئے..... ایک طبقہ بے حساب دولت کے بے حساب مصرف کی وجہ سے اور دوسرا طبقہ ناداری و محرومی کے نتیجے میں غلط راستہ پر چل نکلا..... بالآخر دونوں کے درمیان اختلافات و دشمنی کی بنیادیں پختہ ہو گئیں اور وہ ایک دوسرے کے مد مقابل آ کر اپنی توانائیاں بروئے کار لانے لگے، فریقین کے درمیان ایک دوسرے کو

نچا کرانے و دکھانے اور نزاع و فتنہ کی آگ بھڑک اٹھی اور سرمایہ دار و نادار، مالدار و محروم اور امیر و غریب ایک دوسرے کی جان لینے پر تل گئے، یہاں تک کہ عالمی جنگوں کا بازار گرم ہو گیا، کمیونزم جیسے تباہ کن معاشی نظام سامنے آئے اور پھر اقتصادی بد حالی نے پورے انسانی معاشرہ کو اپنی لپیٹ میں لے لیا، لوگ حقائق اور اخلاقی فضائل سے ہاتھ دھو بیٹھے اور نوع انسانی سکون و اطمینان اور امن و خوشحالی کی زندگی سے بے بہرہ ہو گئی، ثروت و سرمایہ کی غلط و نادرست تقسیم اور بے ربط و افراط پر مبنی مصرف کے نتیجے میں پرسکون زندگی ایک خواب بن گئی چنانچہ اس کی عملی صورتیں آج بھی ہمارے سامنے ہیں اور ان کے مشاہدہ سے ہم آئندہ آنے والی نسلوں کے نہایت خطرناک و دھمکناک حالات سے خوفزدہ ہیں کیونکہ ماضی کی غلطیوں و غلط روش نے موجودہ دور میں جو صورت حال پیدا کر دی ہے اس سے مستقبل کے تاریک مناظر آنکھوں کے سامنے مجسم ہو کر دلوں کو ہلا رہے ہیں اور ان کی خوفناک کیفیتوں کا تصور، احساسات پر لرزہ طاری کر رہا ہے۔

درحقیقت اس معاشرتی تباہی و اخلاقی گراؤ اور طبقاتی جنگ کا ایک بڑا سبب انفاق کے دروازے بند ہونا اور ربا و سود کے دروازوں کا کھل جانا ہے کہ عنقریب ان سات آیات مبارکہ کی تفسیر میں آپ ملاحظہ کریں گے جو انفاق کی آیات کے بعد ذکر ہوئی ہیں اور ان میں سود خوری کے مہلک اثرات اور معاشرہ پر اس کے تباہ کن نتائج کو خداوند عالم نے واضح طور پر بیان فرمایا ہے اور یہ ان ناقابل انکار حقائق میں سے ایک ہے جن کی پیشگوئی قرآنی آیات میں ہوئی، ربا و سود کے جہاں کن آچار کا مسئلہ نزول قرآن کے وقت اس طرح تھا جیسے کوئی بچہ ماں کے شکم میں حرکت کرنے کے مرحلہ تک پہنچ جاتا ہے اور پھر اسے مادر زمانہ نے ہمارے دور میں جنم دے دیا، اگر آپ ہمارے بیان کی تصدیق چاہیں تو درج ذیل آیات کا بغور مطالعہ کریں تو مسئلہ کی تمام تر صورت حال آپ پر واضح ہو جائے گی، آیات ملاحظہ ہوں:

سورہ روم، آیات ۳۰ تا ۴۳:

○ " فَأَقِمْ وَجْهَكَ لِلدِّينِ حَنِيفًا ۚ فِطْرَتَ اللَّهِ الَّتِي فَطَرَ النَّاسَ عَلَيْهَا ۚ لَا تَبْدِيلَ لِخَلْقِ اللَّهِ ۗ ذَٰلِكَ الدِّينُ الْقَيِّمُ ۗ وَلَٰكِنَّ أَكْثَرَ النَّاسِ لَا يَعْلَمُونَ ﴿۳۰﴾ مُنِيبِينَ إِلَيْهِ وَالتَّقْوَةَ وَأَقِيمُوا الصَّلَاةَ وَلَا تَكُونُوا مِنَ الْمُشْرِكِينَ ﴿۳۱﴾ مِنَ الَّذِينَ فَرَّقُوا دِينَهُمْ وَكَانُوا شِيعًا ۗ كُلُّ حِزْبٍ بِمَا لَدَيْهِمْ فَرِحُونَ ﴿۳۲﴾ وَإِذَا مَسَّ النَّاسُ ضُرًّا دَعَوْا رَبَّهُمْ مُنِيبِينَ إِلَيْهِ ثُمَّ إِذَا آذَاهُمْ مِنْهُ رَاحَةً إِذْ فَرِيقٌ مِنْهُمْ بِرَبِّهِمْ يُشْرِكُونَ ﴿۳۳﴾ لِيَكْفُرُوا بِمَا آتَيْنَاهُمْ ۗ فَتَمَتَّعُوا ۗ فَسَوْفَ نَعْلَمُونَ ﴿۳۴﴾ أَمْ أَنْزَلْنَا عَلَيْهِمْ سُلْطٰنًا فَهَوْ يَتَّبِعُكُمْ ۗ بٰمَا كَانُوا بِهِ يُشْرِكُونَ ﴿۳۵﴾ وَإِذْ آذَيْنَا النَّاسَ سَاحَةَ فَخْرٍ حٰوِبَهَا ۗ وَإِنْ تُصِيبُهُمْ سَيِّئَةٌ سَآءَ مَا قَدَّمَتْ أَيْدِيهِمْ إِذْ هُمْ يَقْنَطُونَ ﴿۳۶﴾ أَوْ لَمْ يَرَوْا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ ۗ إِنَّ فِي ذَٰلِكَ لَآيَاتٍ لِّقَوْمٍ يُؤْمِنُونَ ﴿۳۷﴾ قَاتِ ذَٰلِ الْقُرْبٰنِ حَقَّهُ وَانْسِكِبْ ذَٰلِكَ السَّبِيلِ ۗ ذَٰلِكُمْ حَيْثُ لَدَدْتُمْ بِرَبِّدُونَ وَجَهَ اللَّهُ ۗ وَأُولَٰئِكَ هُمُ الْمُفْلِحُونَ ﴿۳۸﴾ وَمَا آتَيْنَاهُمْ مِنْ رَبِّالْيَتْرَبُونَ ۗ فِي أَمْوَالِ

النَّاسِ فَلَا يَرْبُوا عِنْدَ اللَّهِ ۗ وَمَا آتَيْتُمْ مِنْ زَكَاةٍ تُرِيدُونَ وَجْهَ اللَّهِ فَأُولَٰئِكَ هُمُ الْمُضْعِفُونَ ۝۱۰۰ اللَّهُ الَّذِي
خَلَقَكُمْ ثُمَّ رَزَقَكُمْ ثُمَّ يُبَيِّنُ لَكُمْ شِمَّ يَحْيِيكُمْ ۗ هَلْ مِنْ شُرَكَائِكُمْ مَن يَفْعَلُ مِنْ ذَلِكُمْ مَن شَيْءٌ ۗ سُبْحٰنَهُ وَتَعَالَى
عَمَّا يُشْرِكُونَ ۝۱۰۱ ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ
يَرْجِعُونَ ۝۱۰۲ قُلْ سِيرُوا فِي الْأَرْضِ فَانظُرُوا كَيْفَ كَانَ عَاقِبَةُ الَّذِينَ مِنْ قَبْلُ ۗ كَانَ أَكْثَرُهُمْ مُشْرِكِينَ ۝۱۰۳
فَأَقِمْ وَجْهَكَ لِلدِّينِ الْقَدِيمِ مِنْ قَبْلِ أَن يَأْتِيَ يَوْمٌ لَا مَرَدَّ لَهُ مِنَ اللَّهِ يَوْمَئِذٍ يُصْعَقُونَ ۝۱۰۴.....“

(تو اپنا رخ غلوص دل کے ساتھ اپنے رب کے دین کی طرف کر لے کہ وہی فطرت الہی ہے کہ جس پر اس نے
لوگوں کو خلق کیا ہے، اللہ کی تخلیق میں کوئی تغیر و تبدل واقع نہیں ہوتا، وہی مضبوط دین ہے لیکن اکثر لوگ اس حقیقت سے
آگاہی نہیں رکھتے ۰ تم اسی کی طرف توجہ کئے رہو، اس کا تقویٰ اختیار کرو، نماز قائم کرو اور مشرکوں میں شامل نہ ہو ۰ ان
لوگوں میں شامل نہ ہو جنہوں نے اپنے دین کو کنگڑوں میں بانٹ دیا اور گردہوں میں بٹ گئے، ہر گردہ اسی سے راضی ہو گیا جو
کچھ اس کے پاس ہے ۰ جب لوگوں پر سخت وقت آتا ہے تو وہ اپنے پروردگار کو پکارتے ہیں اس وقت ان کی پوری توجہ اپنے
رب کی طرف ہوتی ہے اور جب خدا ان کو اپنی رحمت سے نوازتا ہے تو ان میں سے کچھ لوگ اپنے رب کے شرک ہو جاتے
ہیں (اس کے ساتھ کسی کو شریک قرار دیتے ہیں) ۰ تاکہ وہ ان نعمتوں کا انکار کریں جو ہم نے انہیں دیں، تو تم ان نعمتوں
سے خوب فائدہ اٹھاؤ مگر بہت جلد تم..... حقائق و نتائج سے..... آگاہ ہو جاؤ گے ۰ آیا ہم نے ان پر کوئی ایسی مضبوط دلیل
نازل کی ہے جو انہیں شرک کے راستہ پر لاتی ہے، ان سے ہم صدا ہوتی ہے؟ ۰ اور جب ہم لوگوں کو اپنی رحمت سے
نوازتے ہیں تو وہ اس سے بہت خوش ہوتے ہیں اور جب ان کے اپنے ہی کئے کے نتیجہ میں ان کو تکلیف پہنچتی ہے تو وہ مایوس
ہو جاتے ہیں ۰ آیا انہوں نے مشاہدہ نہیں کیا کہ اللہ جسے چاہتا ہے وسیع رزق عطا کرتا ہے اور جسے چاہتا ہے تنگ دست کر دیتا
ہے، دراصل ایسا کرنے میں ایمان والوں کے لئے..... خدا کی قدرت کی..... نشانیاں ہیں ۰ پس تم قرابتداروں، مسکینوں
اور نادار مسافروں کو ان کا حق دو، یہ ان لوگوں کے لئے بہتر ہے جو اللہ کی رضا کے حصول کے خواہاں ہیں اور وہی لوگ فلاح
و کامیابی پانے والے ہیں، ۰ اور تم نے جو سود دیا تاکہ لوگوں کے مال میں اضافہ ہو جائے تو اللہ کے نزدیک اس میں
اضافہ نہیں ہوتا، اور تم نے جو زکوٰۃ ادا کی کہ جس سے تم خدا کی رضا چاہتے ہو تو ایسا کرنے والے افراد ہی دگنا ثواب پائیں
گے، ۰ اللہ ہی ہے کہ جس نے تمہیں خلق کیا، پھر تمہیں روزی دی، پھر تمہیں موت دے گا، پھر تمہیں زندہ کرے گا، کیا تم نے
جن کو اللہ کا شریک قرار دیا ہے ان میں سے کوئی ان کاموں میں سے کچھ کر سکتا ہے؟ وہ اس سے پاک و منزہ ہے جو تم اس کے
ساتھ شریک قرار دیتے ہو، لوگوں کے..... برے..... اعمال کی وجہ سے خشکی و تری میں..... ہر جگہ..... فتنہ و فساد پھیل گیا،
تاکہ خدا انہیں ان اعمال کی سزا دے جو انہوں نے انجام دیئے شاید کہ وہ حق کی طرف پلٹ آئیں ۰ ان سے کہیے کہ زمین

میں گھوم پھر کر ان لوگوں کے انجام کار پر نگاہ کرو جو پہلے گزر چکے ہیں، ان میں سے اکثر مشرک تھے، (اے محمد!) تو اپنا رخ مضبوط دین کی طرف ہی رکھنا اس دن کے آنے سے پہلے کہ جسے کوئی چیز روک نہیں سکتی، اس دن لوگ گروہ گروہ ہو جائیں گے۔

ان آیات مبارکہ سے مشابہ آیات، سورہ ہود، سورہ یونس، سورہ بنی اسرائیل، سورہ الانبیاء اور دیگر سورتوں میں موجود ہیں جن میں انفاق اور اس سے مربوط مطالب ذکر کئے گئے ہیں، ان کا تفصیلی تذکرہ ان کی تفسیر میں ہوگا انشاء اللہ،

خدا کی راہ میں انفاق کرنے والوں کی عظمت

○ ”مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ“

(جو لوگ اپنے اموال اللہ کی راہ میں خرچ کرتے ہیں ان کی مثال ...)

یہاں ”سبیل اللہ“ (اللہ کی راہ) سے مراد ہر وہ کام ہے جس کا مقصد و منتهی رضائے خداوندی کا حصول ہو اور اسے کسی دینی غرض کے تحت انجام دیا گیا ہو کیونکہ آیت مبارکہ میں یہ لفظ (سبیل اللہ) مطلق اور ہر طرح کی قید و شرط سے خالی ذکر کیا گیا ہے، اگرچہ اس سے پہلے جو آیات ذکر کی گئی ہیں ان میں ”قتال فی سبیل اللہ“ (خدا کی راہ میں جنگ کرنے) کا تذکرہ ہوا ہے اور متعدد آیات میں یہ لفظ ”جہاد“ کے مقارن و ساتھ ساتھ ذکر ہوا ہے لیکن اس کا ”جہاد“ کے ساتھ ساتھ ذکر کیا جانا اس بات کا ثبوت نہیں قرار پاتا کہ اس سے مراد خدا کی راہ میں جہاد و قتال کرنا ہی ہے۔

مفسرین کرام کا کہنا ہے کہ جملہ ”كَمْثَلِ حَبَّةِ أَذْيَبْتِ“ (اس کی مثال اس دانہ جیسی ہے.....) دراصل اس طرح ہے: ”كَمْثَلِ مَنْ ذَرَعَ حَبَّةً أَنْبَتَتْ“ (اس شخص کی طرح ہے جس نے بیج بویا کہ جس سے سات خوشے اگے.....) کیونکہ بیج کا دانہ (حب) اس مال کے مانند ہے جسے خدا کی راہ میں خرچ کیا گیا نہ کہ اس شخص کے مانند کہ جس نے اسے خرچ کیا، یہ مطلب واضح ہے۔

یہ قول بظاہر عمدہ اور بجائے خود صحیح و درست ہے لیکن آیات مبارکہ میں غور و فکر کرنے سے اس کی تائید نہیں ہوتی کیونکہ قرآن مجید میں ذکر کی گئی اکثر مثالوں کا حال ایسا ہی ہے اور یہ مخصوص قرآنی روش و طرز بیان ہے، چند آیات بطور مثال ملاحظہ ہوں:

سورہ بقرہ، آیت ۱۷۱:

○ ” وَمَثَلُ الَّذِينَ كَفَرُوا كَمَثَلِ الزَّمِي يَنْعُقُ بِمَا لَا يَنْسَعِمُ إِلَّا دَعَاءُ وَنِدَاءٌ “

(اور کافروں کی مثال اس شخص جیسی ہے جو چوہ پاؤں کو اونچی یا دھیمی آواز سے صدادیتا ہے (ہانکتا ہے) مگر چوہ پائے اس کی آواز تو سنتے ہیں لیکن اس کا مطلب نہیں سمجھتے)

اس آیت میں دراصل اس شخص کی مثال ذکر کی گئی ہے جو کافروں کو بلاتا ہے نہ یہ کہ خود کافروں کی، جبکہ لفظوں میں کافروں کی مثال مذکور ہے۔

سورہ یونس، آیت ۲۴:

○ ” إِنَّمَا مَثَلُ الْحَيَاةِ الدُّنْيَا كَمَاءٍ أَنْزَلْنَاهُ..... “

(دنیاوی زندگی کی مثال اس پانی کی ہے جسے ہم نے نازل کیا.....)

اس آیت میں درحقیقت دنیاوی زندگی کی مثال اس گھاس سے دی گئی ہے جو بارش سے آگتی ہے لیکن لفظوں میں پانی کا ذکر ہے۔

سورہ نور، آیت ۳۵:

○ ” مَثَلُ نُورٍ كَمِثْلِ نُورٍ كَشْفِ لُكَاةٍ..... “

(اس کے نور کی مثال مشکات جیسی ہے)

اس آیت میں خدا کے نور کی مثال دراصل مکھوٹے کے نور سے دی گئی ہے لیکن لفظوں میں اصل مکھوٹے مذکور ہے۔

اسی طرح زیر نظر آیت مبارکہ کے بعد جو آیات ذکر کی گئی ہیں ان میں یوں بیان کیا گیا ہے: ”فَمِثْلُهُ كَمِثْلِ صَفْوَانٍ“ (اس کی مثال صاف پتھر کی ہے) حالانکہ آیت مبارکہ میں ریاکاری کی غرض سے دیئے جانے والے صدقہ کی مثال اس غبار سے دی گئی ہے جو صاف پتھر پر ہونہ یہ کہ اصل پتھر سے، لیکن لفظوں میں ”صفوان“ (صاف پتھر) ذکر ہوا ہے۔

اسی طرح زیر نظر آیات مبارکہ میں اتفاق کرنے والوں کی مثال ایک باغ سے دی گئی ہے جبکہ باغ اس مال کی طرح ہے جو وہ خدا کی راہ میں خرچ کرتے ہیں، (مثل المدین ینفقون اموالهم ابتغاء مرضات اللہ و تشبیحاً من انفسهم کمثل جنة ہربوة.....)، بہر حال اس طرح کی مثالوں پر مشتمل آیات کثرت کے ساتھ موجود ہیں۔

مذکورہ بالا آیات مبارکہ میں جو مثالیں ذکر کی گئی ہیں وہ سب ایک قدر مشترک رکھتی ہیں اور وہ یہ کہ ان میں جس چیز سے مثال دی گئی ہے اس کی اصل و اساس کو ذکر کیا گیا ہے کہ جس پر اس مثال کی بنیاد قائم ہے اور وہ دیگر اجزاء کے ساتھ

مل کر کامل مثال بن جاتی ہے جیسا کہ نور یعنی روشنی کی مثال مشکات سے دی گئی ہے جو کہ روشنی کی اصل و اساس ہے یا مال الاتفاق کی مثال باغ سے دی گئی ہے، تو ان مثالوں میں اصل چیز کے ذکر پر اکتفاء کی گئی تاکہ اختصار ملحوظ رہے۔

اس کی وضاحت یوں ہے کہ مثال درحقیقت ایک ایسی حقیقی یا فرضی داستان سے عبارت ہوتی ہے جو اپنی مخصوص جہتوں و خصوصیات میں دوسری داستان یا واقعہ سے مشابہت رکھتی ہے اور اسے لانے کا مقصد یہ ہوتا ہے کہ اس کے تصور سے مخاطب کا ذہن پوری طرح اس چیز کی طرف منتقل ہو جائے جس کے لئے اس مثال کو ذکر کیا گیا ہے (عربی زبان میں ”ممثل“..... مث پر زبر مشد کے ساتھ..... اس چیز کو کہتے ہیں جس کے لئے مثال پیش کی گئی ہو) مثلاً کہا جاتا ہے: ”لَا نَاقَةَ لِي وَلَا جَمَل“ (میرے پاس نہ اونٹنی ہے اور نہ اونٹ) یہ مثال اس وقت دی جاتی ہے جب کوئی شخص یہ کہنا چاہتا ہو کہ اس کے پاس کچھ بھی نہیں، یا یہ کہا جاتا ہے: ”فِي الصَّيْفِ ضَيْعَةُ اللَّبْنِ“ (تو نے گرمی کے موسم میں دودھ ضائع کر دیا) یہ مثال اس وقت دی جاتی ہے جب کوئی شخص کسی سے یہ کہنا چاہتا ہو کہ تو نے موقع ضائع کر دیا اور جو کام تجھے اس وقت کرنا چاہیے تھا وہ تو نے انجام نہیں دیا، اس طرح کی دیگر متعدد مثالیں موجود ہیں اور ہر مثال کے پس منظر میں ایک حقیقی واقعہ یا داستان پائی جاتی ہے، ان کے تذکرے سے سننے والے کو اس واقعہ یا داستان کی یاد دہانی کرواتے ہوئے اسے مربوط مورد پر منطبق کرنے کی طرف متوجہ کرنا ہے تاکہ تمام جہات واضح ہو سکیں، اسی بناء پر کہا جاتا ہے کہ مثالیں کبھی تبدیل نہیں ہوتیں، اور جس طرح زیر نظر آیت مبارکہ میں اتفاق کی بابت مثال ذکر کی گئی ہے کہ:

” مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ سُنْبُلَةٍ مِائَةٌ

حَبَّةٌ“، جو کہ اصل میں اس طرح ہے:

” مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ مَنْ زَرَعَ حَبَّةً أَنْبَتَتْ سَبْعَ سَنَابِلٍ فِي كُلِّ

سُنْبُلَةٍ مِائَةٌ حَبَّةٌ“

یعنی جو لوگ اپنے اموال خدا کی راہ میں خرچ کرتے ہیں ان کی مثال اس شخص کی ہے جس نے بیج کا ایک دانہ بویا کہ جس نے سات خوشے اگائے اور ہر خوشے میں ایک سو دانے ہوں، یہ مثال اس لئے دی جاتی ہے کہ اتفاق کرنے والے کو ایک کے بدلے میں کئی گنا دیئے جانے سے آگاہی دلائی جائے، ورنہ وہ ایک فرضی و خیالی واقعہ ہے کہ جسے مثال کی صورت میں پیش کیا گیا ہے۔

مثال ذکر کرنے سے جو مطلب سننے والے شخص کے ذہن میں منتقل کرنا مقصود ہوتا ہے اور اسے اپنے مقصد کی

وضاحت کا معیار قرار دیا جاتا ہے اس کی دو صورتیں ہیں:

پہلی صورت: یہ کہ اسے پورے طور پر مثال کی صورت میں ذکر کیا جاتا ہے جیسا کہ درج ذیل آیت مبارکہ

میں مذکور ہے:

سورہ ابراہیم، آیت ۳۲:

○ ”وَمَثَلُ كَلِمَةٍ خَبِيثَةٍ كَشَجَرَةٍ خَبِيثَةٍ.....“

تمثیلی سکیہ

(اور ناپاک بات کی مثال ناپاک درخت کی ہے.....) حیدرآباد لٹیف آباد پورٹ نمبر ۸۶۱۔

سورہ جمعہ، آیت ۵:

○ ”مَثَلُ الَّذِينَ حَبَلُوا اللَّهَ تَوَلَّى كَيْفًا لَّهُمْ لَمْ يُحْمَلُوا بِأَنَّهُمْ آسَفُوا“

(ان لوگوں کی مثال جن پر تورات رکھی گئی (دی گئی) پھر انہوں نے اسے نہیں اٹھایا (نہیں لیا، قبول نہیں کیا)

اس گدھے جیسی ہے جو سامان اٹھاتا ہے.....)

دوسری صورت: یہ کہ واقعہ یا داستان کا صرف وہی حصہ ذکر کیا جاتا ہے جس سے مثال پیش کرنے کی غرض حاصل ہو جائے کہ جسے ہم مثال کے اصل مواد یا اصل و اساس سے موسوم کرتے ہیں، اور اگر اس حصہ سے زیادہ کچھ ذکر کیا جائے تو اس سے واقعہ یا داستان کی تکمیل مقصود ہوتی ہے جیسا کہ مذکورہ آخری مثال میں انفاق اور دانہ کے حوالہ سے ذکر ہوا کہ اس میں ”دانہ“ مثال کی اصل و اساس..... اور اصل مواد..... کے طور پر ہے کہ جس سے سات سودانے اگتے ہیں اور اسے بونے والے اور اس کے دیگر وجودی آثار کا ذکر مثال کی تکمیل کی غرض سے ہے۔

ان دو صورتوں میں سے پہلی صورت کے حوالہ سے یہ امر قابل توجہ ہے کہ جن قرآنی مثالوں میں مثال کا اصل مواد..... اصل و اساس..... پورے طور پر اصل واقعہ یا داستان سے عبارت ہے وہاں اسے بیعہ ذکر کر دیا گیا اور جہاں واقعہ یا داستان کی تمثیل میں اس کا بعض حصہ دخیل تھا وہاں اسی کے ذکر پر اکتفاء ہوئی اور اس حصہ کو اصل واقعہ یا داستان کی جگہ ذکر کر دیا گیا کیونکہ تمثیل کی غرض و غایت اسی حصہ کے ذکر سے حاصل ہو جاتی ہے اور اس کے ساتھ ساتھ سننے والے کے ذہن کو طراوت و تازگی بھی ملتی ہے کیونکہ وہ جہاں واقعہ یا داستان کے کچھ حصہ سے محروم ہوتا ہے وہاں اس کی جگہ دوسری چیز سے حاصل ہو جاتی ہے جو اسے اصل غرض کے حصول میں کفایت کرتی ہے..... واقعہ یا داستان کی تمثیل کا مقصد پورا ہو جاتا ہے..... تو اس طرح ایک لحاظ سے بیعہ وہ واقعہ یا داستان تصوراتی تجسم کی حامل ہوتی ہے اور دوسرے لحاظ سے اس سے مختلف صورت میں جلوہ گر ہوتی ہے کہ اس طرح کے طرز بیان کو علمی اصطلاح میں ”ایجاز بالقلب“ کہتے ہیں کہ جسے یہاں قرآن مجید نے نہایت لطیف انداز میں اپنایا ہے، (ایجاز بالقلب سے مراد یہ ہے کہ اختصار کے ساتھ الٹا پلٹا کر اس انداز میں بات کی جائے کہ سننے والا ذہن کی تازگی کے ساتھ مطلب و مقصود کو سمجھ لے) چنانچہ آیت مبارکہ میں انفاق کی بابت تمثیل میں اس کے اصل مواد کے ذکر پر اکتفاء کی گئی یعنی صرف دانہ کو ذکر کیا گیا (ایجاز و اختصار) اور اصل انفاق یا مال الانفاق کے بجائے انفاق کرنے والے کی مثال اس دانہ سے دی گئی ہے جس سے سات خوشے اگتے ہیں، ہر خوشے میں سودانے ہوتے ہیں (قلب، الٹا پلٹا)، تو یہ فصاحت و بلاغت کلام کی اعلیٰ ترین صورت ہے۔

تمثیل کا منفرد نمونہ

○ ”اَنْبَتَتْ سَبْعَ سَنَابِلٍ فِي كُلِّ سُنْبُلَةٍ مِائَةٌ حَبَّةٌ“
(وہ سات خوشے اگائے کہ ہر خوشہ میں ایک سو دانے ہوں)

”سنبل“ کا معنی واضح ہے یعنی خوشہ گندم، بعض حضرات کا کہنا ہے کہ اس کا اصل معنی اس کے مادہ اشتقاق سے عبارت ہے یعنی چھپانا، اور خوشہ گندم کو ”سنبل“ سے موسوم کرنے کی وجہ یہ ہے کہ وہ گندم کے دانوں کو اپنے پردوں میں چھپا لیتا ہے۔

بعض نادان و جاہل افراد نے آیت مبارکہ کی تمثیل پر بے بنیاد اعتراض کرتے ہوئے اس طرح ہرزہ سرائی کی ہے کہ آیت میں جو مثال ذکر کی گئی ہے وہ کوئی خارجی وجود ہی نہیں رکھتی..... حقیقت میں اس کی کوئی وجودی حیثیت نہیں..... لہذا تمثیل بیجا اور غلط ہے کیونکہ کوئی ایسا خوشہ گندم ہی دنیا میں نہیں پایا جاتا جس میں سو دانے ہوں، ان حضرات نے اپنی جہالت کی وجہ سے اس امر کی طرف توجہ ہی نہیں کی جیسا کہ ہم نے اس سلسلے میں وضاحت کی ہے کہ مثالوں میں ان کا خارجی وجود میں ہونا ضروری نہیں ہوتا جبکہ تخیلاتی مثالیں اس قدر زیادہ ہیں کہ ان کو شمار ہی نہیں کیا جاسکتا، اس کے علاوہ یہ کہ خوشہ گندم کی جو مثال ذکر کی گئی ہے کہ ہر خوشہ میں سو دانے ہوتے ہیں تو ایسا بھی نہیں کہ اس کا خارجی و حقیقی وجود ہی نہ ہو بلکہ عین ممکن ہے اس طرح کا خوشہ گندم پایا جائے لہذا اس کی کلی طور پر نفی نہیں ہو سکتی۔



انفاق کا صلہ : اضافہ ہی اضافہ، برکت ہی برکت

○ ”وَاللّٰهُ يُضْعَفُ لِسَنِئِشَاءِ عَرْطٍ وَاللّٰهُ وَاَسْعَعَلِيمٌ“
(اور اللہ جسے چاہتا ہے دگنا عطا کرتا ہے، اور اللہ سب کچھ سننے والا، سب کچھ سے آگاہ ہے)

اس آیت سے مراد یہ ہے کہ اللہ تعالیٰ جسے چاہے اس سے زیادہ بھی دے سکتا ہے یعنی وہ چاہے تو سات سو دانوں سے بھی زیادہ دے وہ ایسا کر سکتا ہے کیونکہ وہ وسعت دینے والا ہے، کوئی چیز اس کی عطا میں مانع نہیں ہو سکتی اور نہ ہی کوئی

چیز اس کی عنایات کا دائرہ محدود کر سکتی ہے جیسا کہ اس نے ارشاد فرمایا ہے:

سورہ بقرہ، آیت ۲۳۵:

○ ” مَنْ ذَا الَّذِي يُقْرِضُ اللَّهَ قَرْضًا حَسَنًا لِيُضْعِفَهُ لَهُ أَضْعَافًا كَثِيرَةً “

(کوئی ہے جو خدا کو قرض حسند دے کہ پھر خدا اسے کئی گناہ زیادہ عطا کرے.....)

اس آیت میں ’اضعافا کثیرہ‘ کے الفاظ ذکر ہوئے اور ’کثرت‘ کی تعداد معین نہیں کی گئی..... اسے معین تعداد

کے ساتھ مقید نہیں کیا گیا..... بلکہ اسے مطلق اور ہر طرح کی قید سے خالی ذکر کیا گیا ہے۔

بعض مفسرین نے آیت کا یہ معنی ذکر کیا ہے کہ ’’کئی گنا‘‘ سے مراد اس کی آخری حد وہی ہے جو آیت میں ذکر کر

دی گئی ہے یعنی سات سو، یعنی خدا جسے چاہے سات سو گنا عطا کرے، لیکن یہ قول صحیح نہیں کیونکہ اگر ایسا ہو جاتا تو یہ جملہ انفاق

کی علت قرار پاتا اور ’’فاللہ یضاعف‘‘ کے بجائے (ان اللہ یضاعف) کے الفاظ ہوتے یعنی حرف ’’ان‘‘ استعمال

کیا جاتا کہ جس کا ترجمہ: ’’کیونکہ‘‘ (یقیناً، بے شک) ہے اور آیت کا معنی یوں ہوتا کہ خدا کی راہ میں انفاق کرو کیونکہ خدا

ایک کے بدلے سات سو عطا کرتا ہے، جیسا کہ دیگر مقامات پر ذکر ہوا ہے مثلاً:

سورہ مؤمن، آیت ۶۱:

○ ” اللَّهُ الَّذِي جَعَلَ لَكُمْ الَّيْلَ لَتَسْكُنُوا فِيهِ وَالنَّهَارَ مُبْصِرًا ۗ إِنَّ اللَّهَ لَكَنُودٌ فَضَّلِ عَلَيَّ

الْتَّائِسِ “

(اللہ، کہ جس نے تمہارے لئے رات بنائی تاکہ اس میں تم سکون حاصل کرو اور دن کو روشن (روشنی دینے والا)

بنایا کیونکہ اللہ لوگوں پر فضل و عنایت کرنے والا ہے)

یہاں ایک اور نکتہ بھی قابل ذکر ہے اور وہ یہ کہ ’’کئی گنا‘‘ عطا کرنے کو آخرت کے ساتھ مقید نہیں کیا بلکہ اسے

مطلق اور ہر چیز کی قید سے خالی ذکر کیا ہے لہذا اس میں دنیا اور آخرت دونوں شامل ہیں، گویا آخرت کے اجر کی طرح دینا

میں بھی کئی گنا عطا کرنا مراد ہے، عقل بھی اس عمومیت کی تصدیق کرتی ہے کیونکہ جو شخص اپنا مال خرچ کرتا ہے ابتداء میں اس

کے دل میں یہ خیال پیدا ہوتا ہے کہ اس کا مال اس کے ہاتھ سے چلا گیا اور اس کے بدلے میں اسے کچھ حاصل نہ ہوگا لیکن

اگر وہ کچھ غور و فکر کرے تو اسے معلوم ہو جائے گا کہ انسانی معاشرہ ایک شخص کی طرح ہے کہ جس کے اعضاء کے اگرچہ مختلف

نام ہیں لیکن مجموعی طور پر وہ ایک جسم ہے اور وہ سب اعضاء اپنے مختلف ناموں اور گونا گوں شکلوں و صورتوں کے باوجود

زندگی کی اصل غرض میں متحدہ وہم آہنگ ہیں اور آثار و فوائد میں ایک دوسرے سے مربوط و وابستہ ہیں لہذا جب ان میں

سے کوئی ایک صحت و سلامتی کی نعمت سے محروم ہو جائے اور اپنی کارگزاری سے ہاتھ دھو بیٹھے تو تمام اعضاء اس سے متاثر ہوتے

ہیں اور صحیح طور پر کام نہیں کر سکتے جس کے نتیجے میں اپنی بنیادی اغراض کے حصول میں پورے طور پر کامیاب نہیں ہوتے بلکہ خسارہ و نقصان سے دوچار ہوتے ہیں مثلاً آنکھ اور ہاتھ، اگرچہ نام اور کام دونوں لحاظ سے بظاہر دو عضو ہیں لیکن وجودی خلقت کی بنیاد پر ایک دوسرے سے مربوط و وابستہ ہیں، خداوند عالم نے انسان کو آنکھ اس لئے عطا کی کہ اس کے ذریعے چیزوں کو روشنی اور رنگ و نزدیک اور دور کے حوالہ سے ایک دوسرے سے تمیز دے سکے، لہذا ہاتھ اس چیز کو لیتا ہے اور اٹھاتا ہے جو انسان کی زندگی کے لئے ضروری و لازمی ہوتی ہے اور اس چیز کو دور کرتا ہے جسے دور کرنا انسان کی بقائے حیات کے لئے ناگزیر ہو، پس جب ہاتھ کام کرنا چھوڑ دے تو اس کے سوا کوئی چارہ کار باقی نہیں رہتا کہ انسان اس کی جگہ دوسرے اعضاء سے کام لے کر اپنے ضائع شدہ فوائد کا تدارک و تلافی کرے چنانچہ اسے ابتداء میں سخت تکلیف اور عام طور پر ناقابل برداشت زحمت و مشقت کا سامنا ہوتا ہے اور وہ بیکار ہونے والے عضو کے بدلے جن اعضاء سے کام لے کر اپنی ضرورت کو پورا کرتا ہے ان کی کارکردگی و فعالیت میں کمی آجاتی ہے، لیکن اگر اسی بیکار و متاثرہ ہاتھ کو دوسرے اعضاء کی مدد سے درست کر لیا جائے کہ جس سے وہ اپنا کام دوبارہ کرنے لگے تو دوسرے تمام اعضاء بہتر طور پر اپنا کام جاری رکھیں گے اور ہر عضو اپنا مخصوص عمل انجام دیتے ہوئے بھرپور فعالیت کا مظاہرہ کرتا رہے گا جس سے اس کی اصل کارکردگی کئی گنا ہو جائے گی اور متاثرہ ہاتھ کی بہتری و درستی کے لئے استعمال ہونے والی طاقت کے مقابلے میں سینکڑوں و ہزاروں گنا زیادہ فائدہ حاصل کر سکے گا، بنا بریں معاشرہ کا ایک فرد، جسم کے ایک عضو کی طرح ہے کہ اگر وہ مالی طور پر فقر و ناداری کا شکار ہو جائے اور مفلوک الحال ہونے سے اخلاقی گراؤٹ سے دوچار ہو یا مصائب و آلام اسے گھیر لیں تو انفاق کے ذریعے اس کی غیر مستحکم مالی صورت حال بدلی جاسکتی ہے جس سے اس کے دل میں انفاق کرنے والے سے محبت کے جذبات و احساسات جنم لیں گے اور اس کی زبان پر اس کا ذکر خیر ہوگا۔ اس کی کارکردگی میں بہتری و وسعت پیدا ہوگی، یہ سب کچھ معاشرہ کی خوشحالی و استحکام کے حوالہ سے مفید و موثر ہے کیونکہ اس کے نتائج سے تمام افراد استفادہ کریں گے کہ جن میں انفاق کرنے والا شخص بھی شامل ہے، وہ بھی دیگر افراد کی طرح ان فوائد و نتائج سے بہرہ مند ہوگا بالخصوص جب انفاق ان امور میں ہو جن کی معاشرہ میں عمومی ضرورت ہوتی ہے مثلاً تعلیم و تربیت اور ان جیسے دیگر امور، تو یہ ہے کہ انفاق کا اثر و نتیجہ اور فوائد۔

اس بناء پر جب انفاق، خدا کی راہ میں ہو اور اس کی رضا و خوشنودی کی خاطر ہو تو اس میں اضافہ و برکت کا پیدا ہونا یقینی بلکہ اس کے لازمی آثار میں سے ہے، لیکن اگر انفاق، خدا کی رضا کے لئے نہ ہو تو اس کا فائدہ صرف انفاق کرنے والے کی ذات کو ہوگا اس کے علاوہ معاشرہ کا کوئی فرد اس سے استفادہ نہ کر سکے گا، اس کی مثالیں بہت زیادہ ہیں، مثلاً کوئی مالدار کسی نادار کو اس لئے کچھ دے..... اور اس پر انفاق کرے..... کہ اس کے شر سے محفوظ رہے یعنی اگر اس پر انفاق نہ کرے تو وہ اسے نقصان پہنچائے گا..... یا اس غرض سے اس پر انفاق کرے کہ منگدست کی حاجت روائی ہوگی جس سے معاشرتی اعتدال حاصل ہوگا اور نتیجتاً انفاق کرنے والے کی زندگی عیش و آرام سے بسر ہوگی، تو یہ بھی ایک طرح سے نادار

شخص سے کام لینے اور اپنی ذاتی اغراض کے حصول کے لئے اس سے استفادہ کرنے کے باب سے ہے کہ عین ممکن ہے اس کے نتیجہ میں غریب و نادار شخص کے دل میں انفاق کرنے والے کے بارے میں نفرت کے جذبات پیدا ہوں یا اس طرح کے برے خیالات و احساسات اس کے دل میں جنم لیں اور پھر وہ آثار بڑھتے چلے جائیں یہاں تک کہ فتنہ و فساد اور معاشرتی بحران کا پیش خیمہ بن جائیں، لیکن اگر انفاق صرف رضائے پروردگار کے حصول کی غرض سے ہو اور انفاق کرنے والا خدا کی خوشنودی کے سوا کوئی چیز ملحوظ و مد نظر قرار نہ دے تو اس سے مذکورہ منفی حالات پیدا نہ ہوں گے بلکہ اس سے مثبت نتائج حاصل ہوں گے اور انفاق، نتیجتاً ایک عمل نیر و صالح قرار پائے گا۔

انفاق، صرف خدا کی رضا کے لئے ہونا چاہیے

○ ”الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ لَمْ يَأْبُوا مَا أَنْفَقُوا مَنًّا وَلَا أَذًى.....“
 (وہ اپنے اموال اللہ کی راہ میں خرچ کرتے ہیں، پھر وہ اپنے انفاق کے پیچھے منت و اذیت کا مظاہرہ نہیں کرتے.....)

”اجراع“ کا معنی کسی کے ساتھ ملنا یا کسی کو اپنے ساتھ ملانا ہے اس کی قرآنی مثالیں یہ ہیں:

سورہ شعراء، آیت ۶۰:

○ ”فَاتَّبَعُوهُمْ مُّسْرِقِينَ“

(پھر وہ صبح سویرے ان کے پیچھے چل پڑے..... تاکہ ان سے ملحق ہو جائیں.....)

سورہ قصص، آیت ۴۲:

○ ”وَآتَّبَعُهُمْ فِي هَذِهِ الدُّنْيَا لَعْنَةً“

(اور ہم نے اسی دنیا میں ان کے پیچھے.. لعنہ لگا دی)

پہلی آیت میں خود ملنے اور دوسری آیت میں لانے کا معنی پایا جاتا ہے۔

”منّا“ نون پر شدہ کے ساتھ، اس کا معنی احسان جتلانا ہے، منت اور احسان جتلانا، اصل عمل اور اس کی نیک جہت کو ضائع کر دیتا ہے، اس کی صورت یہ ہے کہ ایسے الفاظ زبان پر لائے جائیں جن سے اس پاکیزہ عمل کی حقیقی عظمت پامال ہو جائے مثلاً انفاق کرنے والا، انفاق کئے جانے والے شخص سے یوں کہے: ”یہ میں ہی ہوں جس نے تجھ پر احسان

کیا ہے، یا عملی طور پر احسان جتلائے یعنی ایسا کام کرے جس سے اس پر احسان کرنے کا اظہار ہو۔
لفظ ”مَن“ یا منت کے بارے میں ایک قول یہ ہے کہ اس کا معنی قطع کرنا (کاٹنا) ہے، اس کی قرآنی مثال یہ ہے:
سورہ فصلت، آیت ۸:

○ ”لَهُمْ أَجْرٌ غَيْرُ مَمْنُونٍ“

(ان کے لئے قطع نہ کیا جانے والا..... کبھی ختم نہ ہونے والا..... اجر ہے)

لفظ ”اذَى“ فوری و جلد ضرر و نقصان یا معمولی تکلیف کا معنی دیتا ہے۔

لفظ ”خوف“ کا معنی ضرر و نقصان کا اندیشہ ہے۔

لفظ ”حزن“ کا معنی کسی ناخوشگوار واقعہ سے پیدا ہونے والا دل ہلا دینے والا غم ہے خواہ وہ واقعہ رونما ہو چکا ہو

یا ہونے والا ہو.....، بلکہ متوقع و متصور دونوں قسم کے واقعات سے پیدا ہونے والے غم کو ”حزن“ کہا جاسکتا ہے، م۔

صدقہ سے بہتر!

○ ”قول معروف و مغفرة خیر من صدقة“

(اچھی بات اور بخشش صدقہ سے بہتر ہے)

”قول معروف“ یعنی پسندیدہ بات سے وہ قول، کلام اور بات مراد ہے جسے عام طور پر ناپسندیدہ وہ وقت نہ سمجھا جاتا ہو، البتہ اس کی نوعیت و کیفیت لوگوں کی مختلف عادات و طرز عمل کی بنیاد پر مختلف ہوتی ہے۔ ہر فرد و معاشرہ کے عمومی رجحانات اور انفرادی و اجتماعی معمولات کی بناء پر ”قول معروف“ کے معیاروں میں فرق پایا جاتا ہے لیکن کلی طور پر اس کی اصل و اساس طبع انسانی کے حوالہ سے یکساں ہے اور اس سے مراد ”پسندیدہ بات“ ہے۔

لفظ ”مغفرت“ کہ جس کا معنی بخشش اور معاف کر دینا ہے اس کی اصل بنیاد ”ستر“ یعنی چھپا دینا (پردہ پوشی) ہے۔

”والله غنی حلیم“ میں لفظ ”غنی“ (بے نیاز) سے مراد یہ ہے کہ وہ محتاج و نادر نہیں کیونکہ غنی، احتیاج و

فقر کا نقطہ مقابل ہے۔

اور ”حلم“ (تحمل و بردباری) سے مراد کسی ناپسندیدہ قول یا فعل پر خاموشی اختیار کرنا ہے۔

اس آئے مبارکہ میں خداوند عالم نے ”قول معروف“ (پسندیدہ بات) اور ”مغفرت“ (پردہ پوشی) کو اس صدقہ

و خیرات سے بہتر قرار دیا ہے جس کے بعد اذیت اور طعن و دلا زاری ہو، یہاں ”قول معروف“ اور (پسندیدہ بات) سے

مراد یہ ہے کہ جب کسی سائل کو رد اور نفی میں جواب دیا جائے تو اچھے الفاظ و انداز میں بات کی جائے مثلاً اسے دعادی جائے کہ خدا تمہاری حاجت کو پورا فرمائے یا ایسے خوبصورت لفظوں کے ساتھ جواب دیا جائے کہ اس کا دل خوش ہو، یہ اس صورت میں ہے جب سائل کوئی ایسی بات نہ کرے جس سے اس شخص کے حق میں بے ادبی ہو جس سے کچھ مانگا جا رہا تھا لیکن اگر سائل بے ادبی و گستاخی کرے اور کچھ مانتے ہوئے ناشائستہ الفاظ استعمال کرے تو اس صورت میں اس کی گستاخی سے چشم پوشی اور اس کی غلطی پر پردہ ڈالنا اس صدقہ و خیرات دینے سے بہتر ہوگا جس کے بعد اس کی سرزنش کی جائے اور اس کی گستاخی پر اسے موردِ عتاب قرار دیا جائے کیونکہ سائل کو موردِ عتاب قرار دینا اس بات کا ثبوت بنتا ہے کہ جس نے اسے کچھ مال دیا ہے اس کی نظر میں مال کی اہمیت بہت زیادہ اور اس کا خرچ کرنا نہایت غیر معمولی عمل ہے جبکہ حقیقت یہ ہے کہ دنیا کے مال و دولت کو غیر معمولی اہمیت کا حامل سمجھنا، اسے راہِ خدا میں خرچ کر کے احسان جتلا نا دو ایسی صفتیں ہیں جو کسی مومن کو ہرگز زیب نہیں دیتیں بلکہ ضروری ہے کہ مومن کا دل ان سے پاک ہو کیونکہ مومن کو خدائی اخلاق سے آراستہ ہونا چاہیے اور خدا کی ایک پاکیزہ صفت یہ ہے کہ وہ غنی و بے نیاز ہے اور جو نعمت کسی کو عطا کرتا ہے اس پر بڑائی کا اظہار نہیں کرتا اور نہ ہی اپنے عطیہ کو بڑھا چڑھا کر پیش کرتا ہے، اور وہ ”حَلِيمٌ“ و بردبار ہے کسی خطا کار کا مواخذہ کرنے میں جلدی نہیں کرتا اور نہ ہی کسی کے جاہلانہ عمل و روش پر غضب ناک ہوتا ہے، اسی لئے اللہ نے زیرِ نظر آیت مبارکہ کے آخر میں اپنی ان دو صفات کو ذکر کرتے ہوئے ارشاد فرمایا: ”وَاللّٰهُ عَنِّيْ حَلِيْمٌ“ (اللہ بے نیاز اور بردبار ہے)

صدقات کو ضائع نہ کریں

○ ”يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ.....“
(اے ایمان والو! تم اپنے صدقات کو ضائع نہ کرو.....)

اس آیت مبارکہ سے ثابت ہوتا ہے کہ صدقہ دینے کے بعد احسان جتلا نا اور اذیت و تکلیف پہنچانا (دل دکھانا یا جسمانی آزار دینا) صدقہ کے اجر و ثواب کو ضائع کر دیتا ہے۔

بعض اہل علم و دانش نے اس آیت سے یہ استدلال قائم کیا ہے کہ ہر معصیت اور بالخصوص کبیرہ گناہ سابقہ عبادات و اطاعتی اعمال کے ضائع ہونے کا سبب بنتا ہے، لیکن ہمارا نقطہ نظر یہ ہے کہ اس آیت سے بظاہر صرف اسی امر کا ثبوت ملتا ہے کہ صدقہ کے بعد احسان جتلا نا اور تکلیف و آزار دینے سے صدقہ کا اجر و ثواب ضائع ہو جاتا ہے اور اس آیت

مبارکہ سے یہ ثابت نہیں ہوتا کہ عمومی طور پر ہر معصیت سابقہ عبادات کے ضائع ہونے کا سبب بنتی ہو یا کم از کم کبیرہ گناہ عبادتی اعمال پر پانی پھیر دیتے ہوں، ”اعمال کے ضائع ہونے“ کے بارے میں تفصیلی مطالب پہلے ذکر کئے جا چکے ہیں۔

انفاق میں ریاکاری کا نتیجہ

○ ”كَالَّذِي يُنْفِقُ صَالَةً لِنَسَاءِ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ“

(اس شخص کی طرح جو اپنا مال لوگوں کو دکھانے کے لئے خرچ کرتا ہے حالانکہ وہ اللہ اور قیامت کے دن کو نہیں

مانتا)

آیت کے آغاز میں مؤمنین کو مخاطب قرار دیا گیا ہے (يَا أَيُّهَا الَّذِينَ آمَنُوا) اور چونکہ ریاکار ہرگز مؤمن نہیں ہو سکتا کیونکہ خداوند عالم نے واضح طور پر ذکر فرمایا ہے کہ ریاکار کا عمل خدا کی رضا کے لئے نہیں ہوتا، اس بناء پر ریاکاری کی ممانعت میں خداوند عالم نے مؤمنین کو مخاطب قرار نہیں دیا اور یوں نہیں فرمایا کہ اے مؤمنین! ریاکاری نہ کرو بلکہ خداوند عالم نے اپنے کلام میں صدقہ دینے والے اس شخص کو جو احسان جتلا کر اور تکلیف پہنچا کر اپنے اجر و ثواب کو ضائع کر دیتا ہے اس شخص کے مشابہ قرار دیا ہے جو ریاکاری کے ذریعے اپنے صدقہ کو ضائع کر دیتا ہے کیونکہ ریاکار شخص کا عمل سرے ہی سے باطل ہوتا ہے جبکہ احسان جتلانے اور اذیت و تکلیف دینے والے شخص کا عمل ابتداء میں تو صحیح واقع ہوتا ہے مگر بعد میں دیگر عوامل کی بناء پر اس کی حیثیت ختم ہو کر رہ جاتی ہے..... اس کی طرف سے احسان جتلانے اور آزار پہنچانے کے نتیجے میں اس کا عمل باطل اور اس کا اجر و ثواب ضائع ہو جاتا ہے.....



ایک علمی نکتہ

اس مقام پر ایک علمی نکتہ قابل ذکر ہے اور وہ یہ کہ آیت مبارکہ میں ارشاد ہوا ہے: ”كَالَّذِي يُنْفِقُ صَالَةً لِنَسَاءِ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ“، اس میں ”وَلَا يُؤْمِنُ“ کے بجائے ”لَا يُؤْمِنُ“ ذکر کیا گیا لہذا فعل مضارع (يُنْفِقُ، لَا يُؤْمِنُ) کی بناء پر سیاق کلام کی یکسانیت سے ثابت ہوتا ہے کہ انفاق میں ریاکاری کرنے والے کے اللہ اور قیامت کے دن پر عدم ایمان سے، انفاق کے اس خدائی فرمان پر عدم ایمان مراد ہے جس میں خدا نے اسے اس

نیک عمل کی دعوت دی اور اس پر عظیم اجر و ثواب کا وعدہ فرمایا، کیونکہ اگر وہ خدا کی اس پاکیزہ دعوت اور قیامت کے دن پر..... کہ جس میں اعمال کی جزا معلوم ہو جائے گی..... ایمان لاتا تو اپنے (انفاق) میں خدا کی رضا و خوشنودی کا قصد کرتا اور عظیم اجر و ثواب کا متمنی ہوتا اور ریا کاری و لوگوں کے دکھاوے کا ہرگز ارادہ نہ کرتا، بنا بریں آیت مبارکہ (لَا يُؤْمِنُ.....) میں عدم ایمان سے مراد یہ نہیں کہ وہ خداوند کریم پر ایمان ہی نہیں رکھتا۔

اس آیت سے یہ بھی ثابت ہوتا ہے کہ کسی بھی عمل میں ریا کاری کا نتیجہ اس عمل میں اللہ اور قیامت کے دن پر عدم ایمان ہے..... ریا کاری، عدم ایمان کا پیش خیمہ بنتی ہے.....

ریا کاری کی مثال

○ ”فَمَثَلُهُ كَمَثَلِ صَفْوَانٍ عَلَيْهِ تُرَابٌ.....“
(تو اس کی مثال اس پتھر کی ہے جس پر خاک ہو.....)

اس جملہ میں ”فَمَثَلُهُ“ کی ضمیر ”ہ“ کی بازگشت ”كَالَّذِي يُنْفِقُ مَالَهُ رِثَاءً لِتَالِيهِ“ کی طرف ہے، لہذا اس میں جو مثال دی گئی ہے وہ اس شخص کے لئے ہے جو اپنا مال لوگوں کے دکھاوے کے لئے خرچ کرتا ہے، ”صفوان“ اور ”صفا“ سے مراد صاف اور سخت پتھر ہے اور ”صلد“ کا معنی بھی یہی ہے، ”واہل“ سے مراد تیز برسنے والی موسلا دھار بارش ہے۔

”لَا يَقْدِرُونَ“ میں ضمیر جمع ”ہم“ کی بازگشت ”الذی ینفق.....“ کی طرف ہے کیونکہ ”الذی“ اگرچہ لفظی طور پر مفرد ہے لیکن یہاں جمع کے معنی میں ہے اور اس سے مراد وہ تمام لوگ ہیں جو اپنے اموال ریا کاری کے لئے خرچ کرتے ہیں، یہ جملہ ریا کار شخص کو صاف اور سخت پتھر کے ساتھ تشبیہ دینے کی اصل وجہ کے واضح بیان پر مشتمل ہے اور وہ یہ کہ دونوں کی بنیاد کمزور اور روبہ زوال ہوتی ہے یعنی جس طرح صاف اور سخت پتھر پر خاک رکھ دی جائے اور وہ معمولی سی بارش کے پانی سے بہ جاتی ہے اور اس کا کوئی اثر و نشان باقی نہیں رہتا اسی طرح ریا کاری کی بنیاد پر انجام دیا جانے والا عمل بھی ختم و محو ہو جاتا ہے۔

جملہ: ”وَاللّٰهُ لَا يَهْدِي الْقَوْمَ الْكَافِرِيْنَ“ میں ایک عمومی حکم کو بیان کیا گیا ہے اور وہ یہ کہ ریاکار اپنی ریاکاری کے باعث ”کافر“ کا مصداق ہے اور خداوند عالم، کافروں کو ہدایت کی نعمت عطا نہیں کرتا، بنا برائیں اس جملہ (وَاللّٰهُ لَا يَهْدِي الْقَوْمَ الْكَافِرِيْنَ) کو ریاکار کے عمل کے ضائع ہونے کی اصل وجہ و سبب کے بیان پر مشتمل قرار دیا جا سکتا ہے۔

اس آیت میں ریاکار کی صاف و سخت پتھر کے ساتھ مثال دینے کے معنی کا خلاصہ یہ ہے کہ جو شخص اپنا مال دکھاوے کی غرض سے خرچ کرے وہ اپنے عمل اور اس پر حاصل ہونے والے اجر و ثواب میں اس صاف و سخت پتھر کی طرح ہے جس پر کچھ خاک پڑی ہو اور جوں ہی اس پر تیز و موسلا دھار بارش برے جو کہ عام طور پر زمین کی زندگی اور اس میں بنزیوں و پھولوں کے اگنے سے اس کی شادابی و خوبصورتی کا سبب ہوتی ہے مگر وہ بھی اس پتھر پر اپنا عمومی اثر نہیں چھوڑتی بلکہ وہ خاک اس پتھر کو دھو ڈالتی ہے کہ پھر سوائے صاف و سخت پتھر کے کہ جو نہ تو پانی کو جذب کرتا ہے اور نہ اس میں گھاس اگنے کی کوئی امید ہوتی ہے، کچھ باقی نہیں رہتا، بنا برائیں تیز و موسلا دھار بارش اگرچہ زمین کی زندگی اور نباتات کی نشوونما کا واضح ترین سبب ہے اور اسی طرح مٹی بھی اس جیسی خصوصیت کی حامل ہے لیکن جس چیز پر وہ دونوں ہوں (بارش کا پانی اور مٹی) اس کا صاف و سخت پتھر ہونا ان دونوں کی تاثیر کو باطل کر دیتا ہے (ان دونوں کو غیر مؤثر کر دیتا ہے) جبکہ ان دونوں میں خود سے کوئی نقص اور کمی نہیں پائی جاتی، تو یہ سب اس سخت پتھر کا حال ہے جس کی مثال ریاکار شخص کے لئے دی گئی ہے اور وہ دونوں اس حوالہ سے ایک جیسے ہیں کیونکہ ریاکار شخص اپنے عمل میں خدا کی رضا کو ملحوظ و مد نظر قرار نہیں دیتا لہذا اسے اپنے عمل کا کوئی اجر و ثواب حاصل نہیں ہوتا جبکہ اس کا عمل یعنی اللہ کی راہ میں مال خرچ کرنا (انفاق) حصول ثواب کے واضح ترین اسباب میں سے ایک ہے لیکن عمل کرنے والے شخص کا دل چونکہ پتھر کی مانند ہے لہذا اس میں رحمت و عنایات خداوندی اور برکت سے بہرہ مند ہونے کی صلاحیت ہی نہیں پائی جاتی۔

بہر حال اس آیت مبارکہ سے اس امر کا ثبوت ملتا ہے کہ اعمال کی قبولیت نیت کے خالص ہونے اور رضائے الہی کے حصول کے قصد پر موقوف ہے جیسا کہ فریقین (شیعہ و سنی) کی روایات میں حضرت رسول خدا صلی اللہ علیہ وآلہ وسلم کا ارشاد گرامی مذکور ہے کہ آنحضرتؐ نے فرمایا: ”انما الاعمال بالنیات“ (اعمال کی بنیاد نیتوں پر ہے)۔

رضائے الہی کے لئے انفاق کرنے والوں کی مثال

○ ”مَثَلُ الَّذِينَ يُنْفِقُونَ أَمْوَالَهُمْ ابْتِغَاءَ مَرْضَاتِ اللَّهِ وَتَشِيئًا مِنْ أَنْفُسِهِمْ“

(ان لوگوں کی مثال کہ جو اپنے اموال اللہ کی رضا کے حصول اور اپنے دلوں میں ایمان کی پختگی کو باقی رکھنے کے لئے خرچ کرتے ہیں)

”ابْتِغَاءَ مَرْضَاتِ اللَّهِ“ سے مراد خدا کی رضا و خوشنودی چاہنا ہے کہ جس کی بازگشت ”ارادہ و جہ اللہ“ کی طرف ہوتی ہے، (یعنی جسے ”ارادہ و جہ اللہ“ سے تعبیر کیا جاتا ہے)..... عمل کرنے والا خدا کی رضا و خوشنودی کا خواہاں ہوتا ہے..... کیونکہ کسی چیز کی اس جہت و سمت کو ”وجہ الشیئی“ کہا جاتا ہے جو کسی کے سامنے اور رو برو ہوتی ہے، جب اللہ تعالیٰ اپنے کسی بندے کو کچھ کرنے کا حکم دیتا ہے اور اس سے کسی کام کی انجام دہی چاہتا ہے تو اس صورت میں اللہ کی جہت و سمت (وجہ اللہ) سے مراد اس کی رضا و خوشنودی ہوتی ہے جو بندے کے عمل اور امتثال امر و فرماں برداری سے وابستہ ہوتی ہے کیونکہ حکم دینے والا سب سے پہلے اپنے حکم کے ساتھ..... یا ذریعے..... اپنے مامور (جس شخص کو حکم دیا گیا ہو) کے رو برو ہوتا ہے اور جب وہ (مامور) حکم پر عمل کرتا ہے تو حکم دینے والا اپنی رضا و خوشنودی کے ساتھ اس کے سامنے آتا..... اور اس کے رو برو ہوتا..... ہے، بنا بریں ”مَرْضَاتِ اللَّهِ“ سے مراد، اللہ کی وہ جہت و سمت (وجہ اللہ) ہے جو وہ اپنے بندے کو کسی کام پر مامور و مکلف کر کے عطا کرتا ہے، لہذا ”ابْتِغَاءَ مَرْضَاتِ اللَّهِ“..... اللہ کی خوشنودی چاہنے..... سے مراد درحقیقت، اللہ کی جہت و سمت (وجہ اللہ) کا خواہاں ہونا ہے۔

اور ”تَشِيئًا مِنْ أَنْفُسِهِمْ“ میں ”تشیئ“ (ثباتِ نفس) کے مختلف معانی کئے گئے ہیں مثلاً:

(۱) تمہیث سے مراد، تصدیق و یقین ہے۔ (یعنی وہ تصدیق و یقین کے ساتھ انفاق کرتے ہیں)

(۲) تمہیث سے مراد یہ ہے کہ وہ اپنے اموال دیکھ بھال کر خرچ کرتے ہیں (خرچ کرنے کے موارد کی اچھی

طرح چھان بین کر کے اپنے اموال خرچ کرتے ہیں)

(۳) تمہیث سے مراد یہ ہے کہ وہ انفاق میں نیت کا بھرپور خیال رکھتے ہیں کہ اگر خالص خدا کی رضا مقصود ہو تو

انفاق کے عمل کو جاری رکھتے ہیں اور اگر اس میں ریاد و کھاوا شامل ہو جائے تو اسے روک دیتے ہیں،

(۴) تمہیث سے مراد، اللہ تعالیٰ کی اطاعت و فرمانبرداری پر اطمینان قلب پانا ہے،..... قلبی اطمینان کے ساتھ

خدا کی اطاعت کرنا.....

(۵) ثنیت سے مراد اپنے آپ کو ایمان کے اس بلند درجہ پر فائز کرنا ہے کہ خدا کی رضا و خوشنودی کے لئے مال خرچ کرنا معمول کی عادت بن جائے..... خدا کی رضا کے لئے انفاق کرنے کی عادت اپناتے ہوئے اپنے ایمانی مرتبہ کو مستحکم کرنا.....

آپ مذکورہ بالا معانی کی بابت خود ہی فیصلہ کر سکتے ہیں کہ ان میں کوئی معنی، آیت مبارکہ سے مطابقت کا حامل نہیں سوائے اس کے کہ اس کی تطبیق میں اضافی جہات کا سہارا لیا جائے اور اپنے آپ کو زحمت میں مبتلا کیا جائے۔

اس سلسلہ میں موزوں بات یہ ہے..... واللہ العالم..... کہ خداوند عالم نے پہلے ”انفاق فی سبیل اللہ“ (اللہ کی راہ میں خرچ کرنے) کی مطلق انداز میں مدح و تعریف کی اور اس کے عظیم اجر و ثواب کو بیان کیا اور پھر اس میں دو طرح کے انفاق کو مستثنیٰ کر دیا کہ جن سے وہ راضی و خوش نہیں ہوتا اور نہ ہی ان سے کوئی اجر و ثواب حاصل ہوتا ہے، وہ دو قسمیں یہ ہیں:

(۱) وہ انفاق جو ریاکاری و دکھاوے کی غرض سے ہو، ایسا انفاق ابتداء ہی سے باطل انجام پاتا ہے..... کیونکہ اس کی بنیاد ہی نادرست ہوتی ہے.....

(۲) وہ انفاق جو ابتداء میں تو صحیح انجام پاتا ہے مگر اس کے بعد احسان جتلانے اور اذیت و آزار دینے کی وجہ سے اپنا اجر و ثواب کھودیتا ہے۔

انفاق کی ان دو قسموں کا بطلان و بے نتیجہ ہونا اس وجہ سے ہے کہ ان میں یا تو بنیادی طور پر ہی خدا کی رضا و خوشنودی کا حصول مقصود نہیں تھا اور یا انفاق کرنے والے شخص کی نیت خالص نہ رہی اور وہ دیگر مادی اغراض کا شکار ہو کر اپنے عمل کی پاکیزگی کو برقرار نہ رکھ سکا۔

خداوند عالم نے انفاق کی مذکورہ بالا دو قسموں کے بطلان کا ذکر کرنے کے بعد انفاق کرنے والے ان خاص افراد کا تذکرہ کیا جو خدا کی رضا و خوشنودی کے حصول کے لئے انفاق کرتے ہیں اور اپنی اس پاک و خالص نیت پر عملی طور سے قائم رہتے ہیں اور پھر کوئی ایسا عمل انجام نہیں دیتے جو ان کی پاکیزہ نیت اور خالص عمل کو باطل و ضائع کر دے..... احسان جتلانے اور اذیت و آزار پہنچا کر اپنے پاکیزہ عمل کو ضائع نہیں کرتے.....

اس بیان سے ظاہر ہوتا ہے کہ ”ابْتِغَاءَ مَرْضَاتِ اللَّهِ“ (اللہ کی رضا و خوشنودی کی چاہت) سے مراد یہ ہے کہ انفاق کرنے والا اپنے پاکیزہ عمل میں ریاکاری اور اس جیسے دیگر اہداف و اغراض کے حصول کو مقصد قرار نہ دے کہ جن سے اس کی نیت میں رضائے خداوندی کا حصول شامل نہ ہو،..... بلکہ صرف اور صرف خدا کی رضا کے لئے انفاق کرتے ہوئے اپنی نیت و عمل کو خالص رکھے..... اور ”تَشْبِئاً مِنْ انْفُسِهِمْ“ سے مراد یہ ہے کہ انسان اپنے عمل میں اپنی اس پاکیزہ

نیت کو برقرار رکھے جس کی بناء پر اس نے وہ کام انجام دیا: گویا قلبی و روحانی طور پر ارادہ کی پختگی و پاکیزگی برقرار رکھے، یہ ایسی صفت ہے جس کا سرچشمہ بھی انسان کا دل و روح ہے اور اس کا مورد و مظہر بھی جان و دل ہے کہ نفس انسانی کی آغوش میں پر دان چڑھنے والا جذبہ، نفسانی قوتوں پر حاوی رہے.....، علم الادب کی رو سے جملہ ”تَشْبِيْئًا مِّنْ اَنْفُسِهِمْ“ میں ”تَشْبِيْئًا“ تیز اور حرف ”و-ن“ ابتدا سے ہے اور ”اَنْفُسِهِمْ“ فعل تثبیت کے فاعل کی حیثیت رکھتا ہے اور ایک ”اَنْفُسِهِمْ“ مقرر ہے کہ جو مفعول کے معنی میں ہے۔ لہذا اصل جملہ اس طرح فرض و تصور کیا جائے گا: ”تَشْبِيْئًا مِّنْ اَنْفُسِهِمْ لَانْفُسِهِمْ“ (ان کے نفوس ان کے نفوس کی تثبیت کرتے ہیں..... ان کے باطن ان کے ظاہر پر حاوی رہتے ہیں.....) یہ بھی ممکن ہے کہ ”تَشْبِيْئًا“ اپنے مادہ ”تبت، ثبات“ ہی کے فعل کا مفعول مطلق ہو اور جملہ اس طرح فرض و تصور کیا جائے: ”يَشْعَوْنَ اَنْفُسَهُمْ لَانْفُسِهِمْ تَشْبِيْئًا“ (وہ خود اپنے آپ کو ثابت و قائم رکھتے ہیں جس طرح کہ ثابت و قائم رکھنا چاہیے)۔

باغ سے تمثیل

○ ”كَمْثَلٍ جَنَّتٍ يَّرْبُوْنَ اَصَابِيْهَا وَاَيْلٌ.....“

(اس باغ کی طرح جو بلندی پر واقع ہو کہ اس پر موسلا دھار بارش برے.....)

لفظ ”ربوة“، اس کی اصل ”ر، ب، و“ (ربا) کا معنی اضافہ ہے، ”ربوة“ کی ر پر زبر، زیر، پیش (تینوں لفظی حرکات کے ساتھ) کا معنی وہ عمدہ زمین ہے جو زیادہ اگاتی ہو اور گھاس و اناج میں نمود اضافہ پیدا کرتی ہو۔ لفظ ”أَمْثَلُ“ (ہمزہ اور کاف پر پیش کے ساتھ) کا معنی کھائی جانے والی چیز ہے، اس کا مفرد ”أَمْثَلَةٌ“ ہے۔ لفظ ”طَلٌّ“ کا معنی نہایت قلیل و معمولی اور ہلکی بارش ہے۔

یہاں تمثیل سے اس امر کو بیان کرنا مقصود ہے کہ جو انفاق اللہ کی رضا و خوشنودی کے لئے ہو اس کا خوبصورت اثر و نتیجہ ہرگز اس سے جدا نہیں ہوتا بلکہ عمل سے متصل رہتا ہے کیونکہ اس عمل کے خدا سے وابستہ ہونے کی وجہ سے اس پر خدا کی خصوصی عنایت نازل ہوتی ہے البتہ خدا کی عنایت کے مراتب و درجات مختلف ہوتے ہیں اور اس کی وجہ خلوص نیت کے درجات و مراتب کا مختلف ہونا ہے کہ جس کے سبب اعمال کی قدر و منزلت میں بھی فرق پیدا ہو جاتا ہے، لیکن اسی طرح سے

ہے جیسے کسی زرخیز زمین میں واقع باغ ہوتا ہے کہ جب اس میں بارش آتی ہے تو وہ یقینی طور پر نہایت عمدہ پھل دیتا ہے اگرچہ بارش کے تیز اور ہلکا ہونے کی وجہ سے پھلوں کے اگنے کی کیفیت و معیار میں بھی فرق پیدا ہو جاتا ہے۔

خلوص نیت کے درجات و مراتب کے مختلف ہونے اور اس کے نتیجے میں اعمال کی قدر و منزلت میں فرق پیدا ہونے کی بناء پر خداوند عالم نے زیر نظر آیت مبارکہ میں انفاق کی مثال عمدہ زمین میں واقع باغ سے دینے کے بعد کلام کے ذیل میں یہ جملہ ارشاد فرمایا: ”وَاللّٰهُ بِمَا تَعْمَلُونَ بَصِيْرٌ“ کہ اللہ تمہارے اعمال سے بخوبی آگاہ ہے، اس سے مراد یہ ہے کہ اجر و ثواب کے حوالہ سے خداوند عالم کسی طرح کے شبہ و غلط فہمی کا شکار نہیں ہوتا اور ایسا ہرگز نہیں کہ لوگوں کے مختلف و گوناگون مراتب و درجات کے حامل اعمال کی وجہ سے خداوند عالم ان کو ثواب عطا کرنے میں کسی کا ثواب کسی دوسرے کو دے دے اور حقدار کو اس کا صحیح حق نہ ملے، ایسا ہونا بارگاہ احدیت کے باب میں محال ہے،

خوبصورت محبت و تمنا

○ ”اَيُّوْدًا اَحَدُكُمْ اَنْ تَكُوْنَ لَهٗ جَنَّةٌ مِّنْ تُحْيِيْلٍ وَّاَعْنَابٍ.....“
(کیا تم میں سے کوئی یہ چاہتا ہے کہ اس کے پاس کھجوروں اور انگوروں کا باغ ہو.....)

”يَوْدٌ“ فعل مضارع کا مصدر ”وُدٌ“ ہے جس کا معنی محبت اور دوستی ہے۔ لفظ ”حب“ اور ”ود“ میں یہ فرق ہے کہ ”حب“ دوستی کے معنی میں جبکہ ”ود“ تمنا و آرزو سے آئینہ دوستی کے معنی میں استعمال ہوتا ہے۔ لفظ ”جنت“ کا معنی ”بہت زیادہ گھنے درخت“ ہے جیسے بستان (باغ)، باغ کو ”جنت“ اس لئے کہا جاتا ہے کہ اس لفظ (جنت) کا اصل معنی ڈھانپ لینا اور چھپا دینا ہے اور گھنے درخت زمین کو چھپاتے اور ڈھانپ لیتے ہیں اور اسے سورج کی روشنی اور دھوپ و تپش سے بچاتے ہیں، اس کی دوسری مثال لفظ ”جَنَّةٌ“ (ج پر پیش کے ساتھ) ہے جس کا معنی ڈھال ہے کہ جو بدن کو چھپانے، ڈھانپنے اور بچانے و محفوظ کرنے کا کام دیتی ہے، بنا برائیں یہ کہنا درست ہے کہ ”ان کے نیچے نہریں بہتی ہیں“ (تَجْرِي مِنْ تَحْتِهَا الْاَنْهَارُ)، اگر لفظ ”جنت“ سے مراد وہ زمین ہوتی جس میں درخت ہوں تو ”تَجْرِي مِنْ تَحْتِهَا الْاَنْهَارُ“ (ان کے نیچے نہریں بہتی ہیں) کہنا صحیح نہ ہوتا کیونکہ اس سے اصل مقصد و مقصود کے متافی بات ثابت ہو جاتی کیونکہ باغ کی نہریں باغ کی زمین کے نیچے سے نہیں بہتیں اسی لئے خداوند

عالم نے انفاق کی مثال ”جَنَّاتٍ بَرِّيَّةٍ“ یعنی آباد زمین میں واقع جنت سے دی تو ایک اور مقام پر ”ربوة“ (زرخیز و آباد زمین) کے بارے میں ارشاد فرمایا: ”رَبْوَاتٍ ذَاتِ قَرَاصٍ وَمَعِينٍ“ (سورہ المؤمنون، آیت ۵۰)..... سکون و قرار اور چشموں والی جگہ..... اس میں یہ نہیں فرمایا کہ اس کے نیچے چشمے بہتے ہیں لیکن اس کے مقابلے میں جہاں ”جنت“ کا تذکرہ ہوا تو متعدد بار ارشاد فرمایا: ”جَنَاتٍ تَجْرِي مِنْ تَحْتِهَا الْمَآئِدُ“ جنتیں کہ جن کے نیچے نہریں چلتی ہیں، تو معلوم ہوا کہ ”جنت“ (جنتوں) سے مراد بہت زیادہ درخت ہیں۔

حرف ”ممن“ (مِنْ تَجْنِيلٍ وَأَعْنَابٍ) بیان یہ ہے جس سے مراد مقصود کی وضاحت کرنا ہے کہ ان میں زیادہ درخت بھجور اور انگوروں کے ہیں نہ یہ کہ سب کے سب درخت خرما و انگوروں کے ہیں اور ان کے علاوہ کچھ نہیں، کیونکہ عام طور پر کسی باغ کو اسی قسم کے درختوں سے نسبت دی جاتی ہے جو دوسری قسم سے زیادہ ہوں چنانچہ کہا جاتا ہے: ”جَنَّةُ الْعِنَبِ“ (انگور کا باغ)، ”جَنَّةُ الْمَاعِنَابِ“ (انگوروں کا باغ) وغیرہ، تو یہ اور اس طرح کی دیگر اضافتیں اور نسبتیں اس پھل کے درختوں کی کثرت کی بناء پر ہوتی ہیں نہ یہ کہ ان کے علاوہ کوئی دوسرا درخت وہاں نہیں بلکہ دیگر پھلوں وغیرہ کے درخت بھی وہاں موجود ہوتے ہیں اسی لئے خداوند عالم نے ”جَنَّةٌ مِّنْ تَجْنِيلٍ وَأَعْنَابٍ تَجْرِي مِنْ تَحْتِهَا الْأَنْهَارُ“ کے بعد ارشاد فرمایا: ”لَٰكِنَّ فِيهَا مِنْ كُلِّ الثَّمَرَاتِ“ (اس کے لئے اس میں ہر طرح کے میوے ہیں)۔

جملہ ”وَاصَابُهُ الْكِبَرُ“ میں ”الْكِبَرُ“ سے مراد بڑھاپا اور پیرانہ سالی ہے۔

لفظ ”ذرية“ کا معنی اولاد ہے۔

لفظ ”ضعفاء“ جمع کا صیغہ ہے اس کا مفرد ”ضعيف“ (کمزور و ناتواں) ہے۔

خداوند عالم نے اس مثال میں بڑھاپہ و پیرانہ سالی اور اس حالت میں کمزور و ناتواں اولاد کے ہونے کو یکجا ذکر فرمایا ہے تاکہ اس صورت میں یقینی طور پر مذکورہ باغ کی ضرورت و احتیاج ثابت ہو سکے اور یہ بات واضح ہو جائے کہ جو شخص عمر رسیدہ ہو اور اس کی اولاد کمزور و ناتواں ہو اور اس کے پاس اس کے باغ کے علاوہ اپنے بچوں اور زیر کفالت افراد کی مالی ضروریات کو پورا کرنے کے لئے کوئی دوسری چیز نہ ہو تو اس کے لئے اس باغ کی اہمیت کس قدر ہوتی ہے کیونکہ اگر باغ کے مالک کو ایک طاقتور نوجوان تصور کیا جائے تو اس کا امرار معاش اس باغ سے وابستہ قرار نہیں دیا جاسکے گا بلکہ عین ممکن ہو گا کہ اگر اس کا باغ کسی آفت کے سبب تباہ ہو جائے تو وہ اپنی قوت بازو سے دیگر وسائل کے ذریعے اپنی مالی ضروریات پوری کر لے، اسی طرح اگر اسے ایک ایسا بوڑھا و معمر شخص تصور کیا جائے کہ جس پر کمزور و ناتواں اولاد کی مالی کفالت کا بوجھ نہ ہو تب بھی اس کے باغ کی تباہی سے اسے غیر معمولی پریشانی لاحق نہیں ہوتی کیونکہ وہ اس صورت میں اپنے لئے طویل عمر کی امید نہیں رکھتا اور نہ ہی اسے مالی تنگدستی زبوں حال کر دیتی ہے بلکہ اس کے لئے یہ ممکن ہوتا ہے کہ اپنی زندگی

کے باقی ماندہ دنوں کو تھوڑی سی تنگی و سختی کے ساتھ بسر کر لے، یہی حال اس عمر رسیدہ شخص کا ہے کہ جس کے ہاں روزی کمانے والی باصلاحیت اولاد ہو کہ جو کام کاج کر کے باغ سے بے نیاز ہو جائے، تو ان تینوں صورتوں میں چونکہ باغ کی تباہی سے اس شخص کی عمومی زندگی کا نظام زیادہ متاثر نہیں ہوتا اس لئے خداوند عالم نے اس شخص کی مثال ذکر کی جو بوڑھا ہو اور اس پر اپنے چھوٹے چھوٹے کمزور و ناتواں بچوں کی مالی کفالت کا بوجھ بھی ہو تو اس کے باغ کی تباہی ناقابل برداشت اور ناقابل تلافی نقصان کا سبب بنتی ہے یعنی جب باغ کا مالک بوڑھا ہو جائے اور اس کی اولاد چھوٹی ہو کہ جو کام کاج نہ کر سکتی ہو اور اس باغ پر آسانی آفت آگرے جس سے وہ جل کر تباہ ہو جائے کہ پھر اس شخص کے پاس زندگی گزارنے کے لئے تمام مالی اسباب منقطع ہو جائیں تو وہ شخص نہ تو اپنی جوانی واپس لاسکتا ہے اور نہ جسمانی طاقت سے بہرہ مند ہو سکتا ہے کہ جس سے دیگر وسائل مہیا کرے اور نہ ہی اتنی طولانی عمر کہ جس میں تباہ شدہ باغ کے بدلے میں اس جیسا دوسرا باغ بنا سکے اور نہ اس کے بچے کام کاج کی صلاحیت رکھتے ہیں اور نہ ہی جلدے ہوئے تباہ شدہ باغ کی دوبارہ آبادی و زرخیزی اور پھل دار ہونے کی امید باقی ہو۔

لفظ ”العصار“ اس غبار و دھوئیں کو کہتے ہیں جو آسمان و زمین کے درمیان اس طرح لپٹا اور گھومتا ہوا ہو جس طرح نچوڑنے کے وقت کپڑے کی حالت ہوتی ہے (طوفان، طوفانی ہوا، گرد و باد، آندھی، بگولہ)۔

خداوند عالم نے یہ مثال ان لوگوں کے لئے دی ہے جو اپنا مال خدا کی راہ میں خرچ کرتے ہیں لیکن احسان جتلا کر اور اذیت و آزار دے کر اپنے عمل کو ضائع کر دیتے ہیں اور پھر ان کے ضائع شدہ عمل کی درنگی کی تمام راہیں مسدود ہو جاتی ہیں۔ اس مثال کا اپنے مثل (جس کے لئے مثال دی گئی ہے) پر منطبق ہونا نہایت واضح ہے (یہ مثال ہر لحاظ سے صحیح اور اتفاق کرنے والے شخص کی بابت پورے طور پر صادق آتی ہے) اور اتفاق کرنے والوں کو دعوتِ فکر دیتی ہے کیونکہ اس طرح کے افعال کہ جو اعمال صالحہ کے ضائع ہونے کا سبب بنتے ہیں لوگوں کی ان نفسانی و روحانی بیماریوں کے مظاہر ہیں جن میں سرفہرست یہ ہیں: مال و دولت کی محبت، جاہ و جلال کی محبت، تکبر و بڑائی کا احساس، خود نمائی و خود پرستی و خود پسندی اور بخل و کجوسی یہ بیماریاں انسان کی قوتِ فکر و نظر اور احساس و شعور کے فطری جذبات کا قلع قمع کر دیتی ہیں جس کے نتیجے میں وہ مفید و مضر..... فائدہ مند و نقصان دہ..... افعال کے درمیان تمیز نہیں کر سکتا کیونکہ اس طرح کے لوگ اگر غور و فکر کرنے کی قوت و صلاحیت سے استفادہ کرتے تو بصیرت و آگاہی کی نعمت سے بہرہ مند ہوتے..... اور پھر اچھے و برے کے درمیان تمیز کرنے کے مفید و مضر کے مقابلے میں ترجیح دیتے اور اسے اختیار کرتے.....

پاکیزہ کمائی سے انفاق کا حکم

○ ”يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَمَّمُوا الْغَبِيثَ مِنْهُ.....“

(اے ایمان والو! تم اپنی پاک اور جو کچھ ہم نے تمہارے لئے زمین سے نکالا ہے اس سے انفاق کرو اور ناپاک مال کے انفاق کا ارادہ ہی نہ کرو)

اس آیت مبارکہ میں ارشاد ہوا: ”وَلَا تَيَمَّمُوا“، تيمم کا معنی کسی چیز کا قصد و ارادہ کرنا اور قصد یعنی عمدہ کسی کام کو انجام دینا ہے۔

لفظ ”الْغَبِيثُ“ (ناپاک)، لفظ ”الطَّيِّبُ“ (پاک) کا نقطہ مقابل ہے۔

آیت میں لفظ ”منہ“ کا تعلق لفظ ”الْغَبِيثُ“ سے ہے۔

آیت میں جملہ ”تَنْفِقُونَ“، ”مِنْهُ“، ”وَلَا تَيَمَّمُوا“ کے فاعل (اتم، ضمیر مستتر، کہ جس کی بازگشت ”الَّذِينَ آمَنُوا“ کی طرف ہے) سے حال ہے۔

آیت میں جملہ ”وَلَسْتُمْ بِأَخْذِيهِ“، ”تَنْفِقُونَ“ کے فاعل (اتم، ضمیر مستتر، کہ جس کی بازگشت ”الَّذِينَ آمَنُوا“ کی طرف ہے) سے حال ہے اور اس کا عامل اس کا اپنا ہی فعل ہے۔

آیت میں جملہ ”أَنْ تَعْصُوا فِيهِ“، بجز مصدر ہے (مصدر کی طرح ہے) اور اس میں حرف لام، مقدر ہے (یعنی جملہ سے فہم معنی کے لئے لام فرض و تصور کر کے یوں کہا جاسکتا ہے کہ) اصل جملہ یوں ہوگا: ”إِنَّمَا لَا غَمًّا مِنْكُمْ فِيهِ“، یہ بھی ممکن ہے کہ حرف ب کو مقدر قرار دیا جائے کہ جو مصاحبت اور ساتھ ہونے کے معنی کا حامل ہو تو اس بناء پر جملہ یوں فرض کیا جائے گا: ”إِنَّمَا بِمُصَاحَبَةِ الْأَعْمَاضِ“،

توضیحات: لغت میں مصدر کا معنی ”صادر ہونے کی جگہ“ ہے اور اصطلاح میں مصدر اس کلمہ کو کہتے ہیں جس سے کئی دیگر کلمات نکلتے (بننے) ہوں.....، اور مصدر ایسا اسم ہے جس میں کسی کام کا ہونا یا کرنا زمانہ کے تعلق کے بغیر پایا جائے، حال وہ لفظ یا جملہ ہے جو فاعل یا مفعول کی حالت کو ظاہر کرے اور وہ ہمیشہ منصوب ہوتا ہے۔

بہر حال آیت مبارکہ کا معنی ظاہر و واضح ہے، درحقیقت خداوند عالم نے اس میں انفاق کئے جانے والے مال کی

خصوصیت کو بیان فرمایا ہے اور وہ یہ کہ اس مال کو پاک و طیب ہونا چاہیے اور ناپاک و نجس نہ ہو کہ حاجت مند و نادار شخص (وہ شخص کہ جس پر انفاق کیا جائے) اسے کراہت و ناپسندیدگی اور بے رغبتی سے لے کیونکہ ایسا شخص کہ جو خدا کی راہ میں اپنا پاک و طیب مال خرچ کرنے کے بجائے ناپاک و نجس مال خرچ کرے اسے جو دوسخا کی پاکیزہ صفات کا حامل قرار نہیں دیا جائے گا بلکہ یوں سمجھا جائے گا کہ وہ اس ناپاک و گندے مال سے چھٹکارا چاہتا ہے اور اسے نیکی اور نیک کام سے ہرگز کوئی محبت و دلچسپی نہیں اور نہ ہی اس طرح کا انفاق اس کی نیک نامی و نیک صفتی کا مظہر اور نفسانی و روحانی کمال کا موجب و سبب بن سکتا ہے۔ اسی وجہ سے خداوند عالم نے آیت مبارکہ کا اختتام اس جملہ سے کیا: ”وَاعْلَمُوا أَنَّ اللَّهَ عَنِّي حَبِيبٌ“ یعنی تم اپنے عمل انفاق میں خدا کے بے نیاز ہونے اور اچھے عمل کی تعریف و قدر کرنے والا ہونے کو ملحوظ رکھو لہذا پاک و پاکیزہ مال سے انفاق کرو، ممکن ہے جملہ ”وَاعْلَمُوا أَنَّ اللَّهَ عَنِّي حَبِيبٌ“ کا معنی یہ ہو کہ خدا بے نیاز اور محمود (ہر حال میں لائق ستائش) ہے لہذا جو کام اس کے لئے انجام دو وہ اس کے جلال و عظمت کے شایان شان ہونا چاہیے۔

شیطان کے وعدے و دھوکے

○ ”الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ...“
(شیطان تمہیں فقر سے خوف دلاتا ہے اور تمہیں برائی کا حکم دیتا ہے....)

اس آیت میں خداوند عالم نے اس مطلب کے بیان سے حجت قائم کی ہے اور اس حقیقت کی طرف توجہ دلائی ہے کہ انفاق کے لئے ناپاک و گندے مال اور ناچیز مال کا انتخاب کرنا انفاق کرنے والوں کے لئے کسی خیر و اچھائی کا سبب نہیں جبکہ پاک و پاکیزہ مال کا انتخاب کرنا یقیناً انفاق کرنے والوں کے لئے خیر و بہتری ہے۔ بنا برائیں ناپاک و گندے مال کے انفاق سے نبی و ممانعت درحقیقت انفاق کرنے والوں ہی کے فائدہ و بہتری کے لئے ہے جیسا کہ ناپاک و گندے مال میں انہی کے لئے نقصان ہی نقصان ہے۔ حقیقت یہ ہے کہ ان کا ایسا کرنا یعنی پاک و پاکیزہ مال کے انفاق سے اجتناب کرنا صرف اسی نظر یہ و تصور کی بناء پر ہے کہ اچھا مال ان کے معاشی استحکام و وسعت کو یقینی بناتا ہے لہذا اس کے خرچ کرنے میں ان کی کوئی دلچسپی نہیں ہوتی بلکہ وہ اس کے جمع رکھنے کو پسند کرتے ہیں جبکہ ناپاک و گندے مال کوئی قیمت ہی نہیں رکھتا لہذا اس کے خرچ کرنے میں کوئی مضائقہ نہیں سمجھتے، یہ طرز نظر شیطانی و سوسوں کا نتیجہ ہے کہ وہ اس طرح اپنے چاہنے والوں کو فقرو

ناداری سے خوف دلاتا رہتا ہے، جبکہ خدا کی راہ میں خرچ کرنا اور اس کی رضا و خوشنودی کے حصول کی غرض سے انفاق کرنا اسی طرح ہے جیسے کسی معاملہ میں عوض و منفعت کو ملحوظ رکھتے ہوئے اقدام کیا جاتا ہے..... لہذا جو شخص خدا کی راہ میں مال خرچ کرتا ہے وہ عوض اور منفعت دونوں حاصل کرتا ہے یعنی رضائے خدا بھی اسے ملتی ہے اور مال میں اضافہ و برکت بھی پاتا ہے، چنانچہ اس کی بابت وضاحت ہو چکی ہے، اس کے علاوہ یہ مطلب بھی قابل توجہ ہے کہ خدا ہی ہے جو ثروت مند بناتا ہے اور وہی ناداری سے دوچار کرتا ہے نہ کہ مال! (یعنی ایسا نہیں کہ مال جمع کرنے اور اسے خرچ نہ کرنے سے انسان ثروت مند ہو جاتا ہو جبکہ اسے خرچ کرنے سے غریب و نادار ہو جائے) چنانچہ اس سلسلہ میں قرآن مجید میں واضح طور پر ارشاد ہوا:

سورہ نجم، آیت ۴۸:

”وَ اِنَّهُ هُوَ الْغَنِيُّ وَ الْغَنِيُّ“

(یقیناً وہی ہے جو بے نیاز کرتا ہے اور نادار کرتا ہے)

خلاصہ کلام یہ کہ چونکہ فقر و ناداری کے خوف سے پاک و عمدہ مال خرچ نہ کرنا ایک غلطی ہے لہذا خداوند عالم نے اس سے متنبہ کرتے ہوئے ارشاد فرمایا: ”اَلشَّيْطٰنُ يَعِدُّكُمْ اَلْفَقْرَ“ (شیطان تمہیں فقر و ناداری سے خوف دلاتا ہے) البتہ اس جملہ میں سبب..... ہوزور یہ..... کو سبب..... اور نتیجہ..... کی جگہ ذکر کیا گیا ہے یعنی شیطان کے خوف دلانے کو ان کے خوف کھانے کے مقام پر ذکر کیا گیا ہے تاکہ انہیں اس سے آگاہی دلائے کہ یہ خوف انکے لئے نقصان دہ ہے کیونکہ شیطان یہ سب کچھ ان کے دلوں میں لاتا ہے اور شیطان کا کام باطل و گمراہی کے راستہ پر لانے کے سوا کچھ بھی نہیں اور وہ یہ کام یا تو ابتداء و بلا واسطہ انجام دیتا ہے اور یا نتیجتاً اور بالواسطہ ایسا کرتا ہے کہ جسے بظاہر حق و درست صورت میں پیش کرتا ہے لیکن جب گہری نظر سے دیکھا جائے تو معلوم ہو جاتا ہے کہ وہ باطل ہی باطل ہے اور اس میں حق و صداقت ہرگز موجود نہیں۔

اور چونکہ یہ بات ممکن تھی کہ فقر و ناداری کے مذکورہ خوف کو صحیح و درست اور بجا سمجھا جائے اور شاید اس کی بابت کسی کے دل میں یہ خیال پیدا ہو کہ اس طرح کا خوف خواہ اس کا سبب شیطانی و سوسہ ہی کیوں نہ ہو، بجا نہیں لہذا خداوند عالم نے اس طرح اس کی حقیقی حیثیت کو واضح کیا کہ ”اَلشَّيْطٰنُ يَعِدُّكُمْ اَلْفَقْرَ“ کے فوراً بعد پہلے یوں ارشاد فرمایا: ”وَ يٰۤاٰمُرُكُمْ بِالْفَحْشَآءِ“ (اور وہ تمہیں برائی کا حکم دیتا ہے) اور پھر یوں فرمایا: ”وَ اَللّٰهُ يَعِدُّكُمْ مَّغْفِرَةً مِّنْهُ وَ فَضْلًا وَّ اَللّٰهُ وَاٰسِئَةً عَلَیْكُمْ“ (اور اللہ تم سے اپنی طرف سے مغفرت و بخشش اور فضل و کرم کا وعدہ کرتا ہے، اور اللہ نہایت وسعت والا نہایت آگاہ ہے)، ان دونوں جملوں ”وَ يٰۤاٰمُرُكُمْ بِالْفَحْشَآءِ“، ”وَ اَللّٰهُ يَعِدُّكُمْ مَّغْفِرَةً مِّنْهُ وَ فَضْلًا.....“ کی وضاحت یوں ہے:

(۱) ”اَلشَّيْطٰنُ يَعِدُّكُمْ اَلْفَقْرَ“ کے بعد ”وَ يٰۤاٰمُرُكُمْ بِالْفَحْشَآءِ“ اس لئے فرمایا کہ پاک و طیب مال کے

خرچ کرنے سے ہاتھ روکنا لوگوں کے دلوں میں بخل و کجوسی کے جذبہ و احساس کو جنم دیتا ہے جس کے نتیجے میں وہ خداوند عالم کے ان احکامات کی نافرمانی کرنے کی راہ پر چل سکتے ہیں جو ان کے اموال کے بارے میں ہیں جبکہ لوگوں کا ایسا کرنا یعنی خدا کے فرامین و دستورات کی نافرمانی خدا نے بزرگ و برتر کی ذات کا انکار اور کفر ہے۔ اس کے علاوہ..... معاشرہ کے..... حاجتمند و نادار لوگ تنگدستی و فقر اور پینچاری کی ہلاکت خیز صورتحال سے دوچار ہو جائیں گے جس کے نتیجے میں جانی نقصان، عزت و ناموس کی پامالی اور جرائم و برائیوں کے ارتکاب کی راہیں کھل جائیں گی جیسا کہ اس سلسلہ میں ایک اور مقام پر ارشاد خداوندی ہے:

سورہ توبہ، آیات ۷۵ تا ۷۹:

”وَمِنْهُمْ مَّنْ عٰهَدَ اللّٰهَ لَئِنِ اٰتٰنَا مِنْ فَضْلِهٖ لَنَصَّدَّقَنَّ وَلَنَكُوْنَنَّ مِنَ الصّٰلِحِيْنَ ۝۱۰ فَلَمَّآ اٰتٰنَهُمْ مِنْ فَضْلِهٖ بَخِلُوْا بِهٖ وَتَوَلَّوْا وَّهُمْ مُّعْرِضُوْنَ ۝۱۱ فَاَعْقَبَهُمْ نِفَاقًا قٰتِلُوْا فِيْہُمْ اِلٰی يَوْمٍ يَلْقَوْنَہٗ بِمَا اٰخَلَفُوْا اللّٰهَ مَا وَعَدُوْا وَاٰتٰنَا يَكْذِبُوْنَ ۝۱۲ اَلَمْ يَعْلَمُوْا اَنَّ اللّٰهَ يَعْلَمُ سِرَّهُمْ وَنَجْوٰہُمْ وَاَنَّ اللّٰهَ عَلٰمُ الْغُیُوْبِ ۝۱۳ الَّذِيْنَ يَلْمِزُوْنَ اِلْطٰوْعِيْنَ مِنَ الْمُؤْمِنِيْنَ فِي الصَّدَقٰتِ وَالَّذِيْنَ لَا يَجِدُوْنَ اِلَّا جُهْدَهُمْ فَيَسْخَرُوْنَ مِنْہُمْ سَخِرَ اللّٰهُ مِنْہُمْ وَاٰتٰنَا اَلَيْمٌ ۝۱۴

(ان میں سے کچھ لوگ وہ ہیں کہ جنہوں نے اللہ سے معاہدہ کیا کہ اگر وہ ہمیں اپنے فضل و کرم سے نوازے تو ہم ضرور صدقہ دیں گے اور ہم ضرور نیک و صالح بن جائیں گے ۱۰ مگر جب اس نے اپنے فضل و کرم سے انہیں عطا فرمایا تو وہ بخیل ہو گئے اور اپنے معاہدہ سے منہ موڑ لیا اور وہ منہ موڑنے والے ہی ہیں ۱۱ پھر ان کے ایسا کرنے نے قیامت کے دن تک کہ جس دن وہ خدا کے حضور پیش ہوں گے ان کے دلوں میں نفاق کو جنم دے دیا، یہ اس لئے ہوا کہ انہوں نے خدا سے کئے ہوئے وعدہ کی خلاف ورزی کی اور ہمیشہ غلط بیانی کرتے رہے ۱۲ آیا وہ اس حقیقت سے آگاہ نہیں کہ اللہ ان کے دلوں میں چھپی ہوئی باتوں اور ان کی سرگوشیوں کو بخوبی جانتا ہے، اور یقیناً اللہ تمام غیبوں سے اچھی طرح آگاہی رکھتا ہے ۱۳ جو لوگ اطاعت گزار مؤمنین کے صدقات کی بابت عیب جوئی..... زبان تراشی..... کرتے ہیں اور ان لوگوں کا مذاق اڑاتے ہیں جو اپنی بساط کے مطابق تھوڑا سا مال دینے سے زیادہ استطاعت نہیں رکھتے تو اللہ ایسے لوگوں کا مذاق اڑاتا ہے اور ان کے لئے دردناک عذاب مقرر ہے ۱۴)

(۲) ”وَيٰۤاَيُّهَا الَّذِيْنَ اٰمَنُوْا اٰتُوْا اللّٰهَ وَاٰتٰنَا حَقَّ حَقِّہٖۙ وَذٰلٰکُمْ اَلْحَقُّ ۝۱۵ وَالَّذِيْنَ يَخْتَفِیْہٗۙ اِنَّ اللّٰهَ عَلِيْمُ الْغُیُوْبِ ۝۱۶“ کے بعد

”وَاللّٰهُ يَخْتَفِیْہُمْ لَمَّا تَوَلَّوْا وَّهُمْ مُّعْرِضُوْنَ ۝۱۷“ کے بعد ”وَالَّذِيْنَ يَخْتَفِیْہٗۙ اِنَّ اللّٰهَ عَلِيْمُ الْغُیُوْبِ ۝۱۶“ کہہ کر خداوند عالم نے مؤمنین کو آگاہی دلائی کہ..... انفاق کے مسئلہ میں..... دو ہی چیزیں ہیں: ایک حق اور دوسری باطل۔ اس

کے علاوہ تیسری کوئی شق موجود نہیں، حق جو کہ سیدھا راستہ ہے وہ اللہ کی طرف سے ہے اور گمراہی و باطل، شیطان کی طرف سے ہے،... حق کا سرچشمہ خدا اور باطل منجانب شیطان ہے..... چنانچہ خداوند عالم کا ارشاد ہے:

سورہ یونس، آیت ۳۲:

”فَمَا ذَا بَعْدَ الْحَقِّ إِلَّا الضَّلَالُ“

(حق کے بعد گمراہی کے علاوہ اور کیا ہو سکتا ہے؟)

سورہ یونس، آیت ۳۵:

”قُلِ اللَّهُ يَهْدِي لِّلْحَقِّ“

(کہہ دو کہ اللہ حق کی ہدایت کرتا ہے)

شیطان کے بارے میں خدا نے فرمایا:

سورہ قصص، آیت ۱۵:

”إِنَّهُ عَدُوٌّ مُّبِينٌ“

(یقیناً وہ گمراہ کرنے والا کھلا دشمن ہے)

یہ تمام آیات مکہ مکرمہ میں نازل ہوئیں،

بہر حال خداوند عالم نے جملہ ”وَإِنَّ اللَّهَ يُعِيدُكُمْ“ کے ذریعے اس مطلب سے آگاہ کیا ہے کہ اتفاق کی بابت جو خوف تمہارے دل میں پیدا ہوتا ہے وہ فکری کجروی و گمراہی ہے کیونکہ جس خدائی بخشش و اضافہ کا ذکر سابقہ آیات میں ہوا ہے وہ پاک و طیب مال کے خرچ کرنے کا نتیجہ و اجر ہے۔ جبکہ ناپاک و نجس مال کا نتیجہ ایسا نہیں ہوتا.....، بنا بریں جملہ ”اللَّهُ يُعِيدُكُمْ“ بھی جملہ ”الشَّيْطَانُ يُعِيدُكُمْ“ کی طرح، سب کی جگہ مسیب کے ذکر کے باب سے ہے، اس جملہ میں شیطان کے وعدہ اور خداوند عالم جو کہ وسعت دینے والا، دانا و آگاہ ہے کے وعدہ کا تقابلی تذکرہ ہوا ہے تاکہ اتفاق کرنے والے، ان دو وعدوں کے تناظر میں خود ہی فیصلہ کریں اور جو چیز انہیں اچھی لگے اسے اختیار کر لیں۔

خلاصہ کلام یہ کہ زیر بحث آئیے مبارکہ میں جو حجت قائم کی اور اتفاق کرنے والوں کو اس عمل کی بابت حقیقت الامر سے آگاہی دلا کر ان کی عملی جہت کو واضح کیا اس کا خلاصہ یہ ہے کہ: تمہارا پاک و طیب مال کے مقابلے میں ناپاک و گندے اور ناپسند مال کو اتفاق کے لئے اختیار کرنا دراصل فقر و ناداری کے خوف اور اتفاق کے اثر و فائدہ سے عدم آگاہی کی بناء پر ہے جبکہ فقر و ناداری کا خوف شیطان کی کارستانی ہے، اور وہ اس طرح کا خوف دلوں میں ڈال کر گمراہی و برائی کی طرف کھینچتا ہے لہذا ہرگز اس کی پیروی نہیں کرنی چاہئے۔ اس کا اتباع جائز نہیں.....، اور جہاں تک اتفاق کے اثر و فائدہ کا تعلق

ہے کہ جسے سابقہ آیات میں ذکر کیا گیا ہے یعنی خدا کی طرف سے مغفرت و بخشش اور مال کی زیادتی و اضافہ، تو حق کی پیروی کا نتیجہ ہے کیونکہ خداوند عالم ہی ہے جو تم سے وعدہ کرتا ہے کہ انفاق کے نتیجہ میں تمہیں اپنی طرف سے بخشش اور مال میں اضافہ دے گا اور خدا کا وعدہ برحق ہے، وہ وسعت والا ہے اور وہ اپنے وعدہ کے مطابق مغفرت و بخشش اور اضافہ و زیادہ مال دینے پر قادر ہے، وہ علیم و دانایا ہے اور کسی چیز اور کسی حال سے بے خبر و نا آگاہ نہیں لہذا اس کا وعدہ ہر شے سے مکمل آگاہی کی بنیاد پر ہے۔

حکمت و دانائی: عطیۃ الہی

○ ”يُؤْتِي الْحِكْمَةَ مَنْ يَشَاءُ“
(وہ جسے چاہتا ہے حکمت و دانائی عطا کرتا ہے)

”یؤتی“ (فعل مضارع) ہے۔ اس کا مصدر ”ابناء“ ہے جس کا معنی عطا کرنا ہے۔ لفظ ”حکمة“ (ح کے نیچے زیر کے ساتھ) فعلیہ کے وزن پر ہے جو کہ ایک خاص و مخصوص معنی کے بیان سے مختص ہے اور یہاں لفظ ”حکمة“ کا معنی مضبوط و مستحکم کرنا یا وہ مضبوط و مستحکم چیز ہے جس میں کسی قسم کا نقص و کمزوری اور ناپائیداری نہ پائی جاتی ہو، عموماً یہ لفظ ان عقلی، سچی اور حقیقی معلومات و معارف میں استعمال ہوتا ہے جن کی بابت کسی طرح سے جھوٹ و نادرتی سے ہمکنار ہونا متصور نہیں ہوتا۔

یہ جملہ ”يُؤْتِي الْحِكْمَةَ مَنْ يَشَاءُ“ اس حقیقت کو ثابت کرتا ہے کہ خداوند عالم نے انفاق اور اس کے تمام علل و اسباب اور انسانی زندگی پر اس کے پاکیزہ اثرات کے بارے میں جو کچھ ارشاد فرمایا ہے وہ ”حکمت“ ہی کا ایک مصداق ہے، بنا براین ”حکمت“ سے وہ امور مراد ہیں جو حقیقت الامر سے کامل مطابقت رکھتے ہوں کہ ان میں انسان کی سعادت و خوش بختی کی ضمانت پائی جاتی ہو مثلاً وہ برحق معارف الہیہ جن کا تعلق مبدأ و سرچشمہ وجود اور معاد و قیامت سے ہے اور وہ معارف جو انسان کی سعادت سے تعلق کے حوالہ سے عالم طبیعت کے حقائق کی تشریح کرتے ہیں جیسے وہ فطری حقائق کہ جو دینی احکامات کی بنیادیں ہیں۔

حکمت و دانائی: سرچشمہ خیر کثیر

○ ” وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا “

(اور جسے حکمت عطا کی جائے گونا اسے خیر کثیر عطا کیا گیا)

اس جملہ کا معنی واضح ہے، اس میں ”حکمت“ عطا کرنے والے کا نام ذکر نہیں کیا گیا بلکہ صرف یہ کہا گیا کہ ”جسے حکمت دی جائے.....“ جبکہ اس سے پہلے جملہ میں اس بات کا ثبوت پایا جاتا ہے کہ حکمت عطا کرنے والا، خداوند عالم ہے لہذا یہاں بھی یہی سمجھا جائے گا کہ خداوند عالم ہی سرچشمہ عطاء حکمت ہے۔ اس کے ساتھ ساتھ یہ واضح کرنا مقصود ہے کہ ”حکمت“ خود ہی سرچشمہ خیر کثیر ہے اور جو شخص اس کا حامل اور اس سے بہرہ ور ہو وہ خیر کثیر کا حامل ہوتا ہے اور یہ خیر کثیر صرف اس وجہ سے نہیں کہ اس کا عطا کیا جانا خداوند عالم سے تعلق رکھتا ہے کیونکہ صرف یہی نسبت و تعلق اس کے خیر کثیر ہونے کا سبب نہیں ہو سکتا جیسا کہ مال و دولت کا عطا کیا جانا، کہ اس کا سرچشمہ فیض بھی خداوند عالم ہے لیکن صرف یہی بات کہ وہ خدا کا عطا کردہ ہے اس کے خیر و سعادت بخش ہونے کا سبب نہیں، اس کی مثال قارون کو عطا کیا جانے والا مال و دولت ہے کہ جس کے بارے میں خداوند عالم نے ارشاد فرمایا:

سورہ قصص، آیت ۷۶:

” وَاتَّيْنَاهُ مِنَ الْكُنُوزِ مَا إِنَّ مَفَاتِحَهُ لَتَنُوبُ إِلَى الْعِصْبَةِ أُولَى الْقُوَّةِ “

(اور ہم نے اسے جو خزانے عطا کئے ان کی چابیوں کا اٹھانا نہایت طاقتور افراد کے لئے بھی دشوار ہے.....)

اس کے علاوہ یہ مطلب قابل توجہ ہے کہ خیر کثیر کو حکمت کی طرف منسوب کیا گیا ہے اور صرف خیر سے تعبیر نہیں کیا گیا جبکہ حکمت ایک بلند و پاکیزہ اور نفیس مقام و منزلت کی حامل حقیقت ہے تو اس کی وجہ یہ ہے کہ حکمت کی پاکیزگی و نفاست اور بلندی مقام و مرتبت اور خیر ہونا بالآخر خدا کی عنایت و توفیق کے سبب سے ہے اور سعادت مند ہی انجام کار ہی سے مربوط ہوتی ہے..... اس بناء پر ہر چیز میں خیر و سعادت کا تعلق بالآخر خدا کی عنایت و توفیق سے ہوتا ہے.....

نصیحت، عقل والوں کو حاصل ہوتی ہے

○ ” وَمَا يَدَّبُّ كَثْرًا إِلَّا أُولُو الْأَلْبَابِ “

(اور اسے کوئی سمجھ نہیں سکتا سوائے صاحبانِ عقل کے!)

”الْبَاب“ جمع کا صیغہ ہے اس کا واحد ”بَاب“ ہے جس کا معنی ”عقل“ (سوج بوجھ، تیز فہمی) ہے کیونکہ انسانی وجود میں ”عقل“ اسی طرح سے ہے جیسے اخروٹ میں اس کا دانہ و گری ہوتی ہے..... انسانی جسم اخروٹ کے پھلکے کی طرح ہے کہ جس میں گری ہوتی ہے اسی طرح عقل کا مقام ہے..... اور قرآن مجید میں بھی یہ لفظ اسی معنی میں استعمال ہوا ہے۔ گویا لفظ ”عقل“ اپنے مشہور و معروف معنی کے ساتھ عام استعمال کے نتیجہ میں جدید الوجود اسماء میں سے ایک ہے اور قرآن مجید میں لفظ ”عقل“ کہیں بھی ذکر نہیں، البتہ اس سے مشتق افعال ہی ذکر کئے گئے ہیں مثلاً ”يعقلون“ (وہ سمجھتے ہیں)، ”يَدَّبُّ كَثْرًا“ کا مصدر ”تَدَبُّرًا“ ہے جس کا معنی ”یاد آوری“ ہے یعنی ذہن کا کسی نتیجہ سے اس کے مربوط ابتدائی و بنیادی امور (مقدمات) کی طرف متوجہ ہونا یا مقدمات و ابتدائی و بنیادی امور سے ان کے نتیجہ کی طرف توجہ کرنا۔ اس معنی کی روشنی میں آیت مبارکہ پر غور کریں تو معلوم ہوتا ہے کہ ”حکمت“ سے بہرہ مندی، تذکر اور یاد آوری پر موقوف ہے اور تذکر و یاد آوری عقل پر موقوف ہے، بنا براین جو عقل سے محروم و عاری ہو وہ حکمت سے بہرہ مند نہیں ہوتا، چنانچہ قرآن مجید میں جو الفاظ اور اکات کی بابت استعمال ہوتے ہیں ان کے بارے میں بحث کے ضمن میں ”عقل“ کی بابت بھی بعض مطالب ذکر ہو چکے ہیں۔

خدا، ہر عمل کی اصل سے آگاہ ہے

○ ” وَمَا أَنْفَقْتُمْ مِنْ نَفَقَةٍ أَوْ نَذَرْتُمْ مِنْ نَذْرٍ إِلَّا إِنَّ اللَّهَ يَعْلَمُهُ “

(اور تم جو کچھ بھی انفاق کرو یا کوئی نذر دو تو اللہ اسے جانتا ہے)

اس آیت میں اس حقیقت کا بیان مقصود ہے کہ تم جو کچھ انفاق (خدا کی راہ میں خرچ) کرتے ہو یعنی جس کی دعوت

و حکم خدا نے تمہیں دیا ہے یا تم نے خود اسے خرچ کرنا نذر و منت کے ذریعے اپنے اوپر واجب و ضروری کر لیا ہے تو وہ خدا سے پوشیدہ نہیں، اور وہ اطاعت کرنے والے کو اجر و ثواب اور ظلم و زیادتی کرنے والے کا مواخذہ کرتا ہے، بنا بریں جملہ ”فَإِنَّ اللَّهَ يَعْلَمُ“ میں ایک طرح کا ”ہوشیار باش“ اور دھمکی ہے کہ جس کی تاکید اس کے بعد والے جملہ ”وَمَا لِلظَّالِمِينَ مِنْ أَنْصَارٍ“ کے ذریعے ہوئی ہے۔

اور جملہ ”وَمَا لِلظَّالِمِينَ مِنْ أَنْصَارٍ“ میں چار اہم نکات کی طرف توجہ دلائی گئی ہے:

(۱) اس میں ”ظلم“ سے مراد، فقر و مساکین پر انفاق نہ کر کے اور ان کے مالی حقوق ادا نہ کر کے ان پر ظلم کرنا ہے، مطلق معصیت مراد نہیں کیونکہ مطلق معصیت..... کہ جس میں ہر طرح کا گناہ و جرم اور نافرمانی شامل ہوتی ہے..... میں ”اَنْصَارٍ“ اور مددگاروں کی گنجائش موجود ہوتی ہے اور ان کی تلافی کی راہیں بھی کھلی ہوتی ہیں کہ جن میں کفارے اور شفاعت کے دیگر ذرائع مثلاً توبہ، کبیرہ گناہوں سے اجتناب کرنا اور قیامت کے دن شفاعت کرنے والے حضرات شامل ہیں بشرطیکہ جرم و معصیت کا تعلق حقوق اللہ سے ہو چنانچہ خداوند عالم نے ارشاد فرمایا:

سورہ زمر، آیت ۵۴:

○ ”لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا..... وَأَنْبِئُوا إِلَىٰ رَبِّكُمْ“

(تم اللہ کی رحمت سے ناامید نہ ہو، یقیناً خدا تمام گناہوں کو معاف کر دیتا ہے..... اور تم اپنے پروردگار کی طرف

پلٹ آؤ (توبہ کرو).....)

سورہ نساء، آیت ۳۱:

○ ”إِنْ تَجْتَنِبُوا كِبَاءَ رِمَاتِهِمْ يَتَذَكَّرْكُمْ رَبُّكُمْ“

(اگر تم ان بڑے گناہوں سے اجتناب کرو جن سے تمہیں منع کیا گیا ہے تو ہم تمہارے اجتناب کرنے کو تمہارے

گناہوں و خطاؤں کا کفارہ قرار دیں گے اور تمہاری غلطیوں و معصیوں سے درگزر کر دیں گے)

سورہ انبیاء، آیت ۲۸:

○ ”وَلَا يَشْفَعُونَ إِلَّا لِمَنْ أَنْتَضَىٰ“

(..... اور وہ کسی کی شفاعت نہیں کریں گے سوائے اس کے کہ جسے خدا پسند کرے.....)

ان مطالب سے یہ واضح ہو جاتا ہے کہ آیت مبارکہ میں لفظ ”اَنْصَارٍ“ (جمع کا صیغہ) کیوں استعمال کیا گیا

ہے، اس کی وجہ یہ ہے کہ مطلق ظلم میں مددگاروں کی گنجائش باقی ہوتی ہے..... جیسا کہ مذکورہ بالا آیات میں ”خدا کی رحمت

سے ناامید نہ ہونا“، ”خدا کی بارگاہ میں توبہ کرنا“، ”کبیرہ گناہوں سے اجتناب کرنا“ اور ”قیامت کے دن شفاعت کرنے

والوں کا شفاعت کرنا، ”کو گناہگاروں کے ”اَنْصَابًا“ و مددگار کے طور پر ذکر کیا گیا ہے۔

(۲) اس ظلم یعنی ترک انفاق میں کفارہ کی گنجائش نہیں کیونکہ اگر وہ صغیرہ گناہوں میں سے ہوتا تو اس میں کفارہ کی گنجائش موجود ہوتی جبکہ وہ کبیرہ گناہوں میں سے ہے، اور اس میں توبہ کی گنجائش بھی نہیں کیونکہ وہ حقوق الناس میں سے ہے اور اس سلسلہ میں جو روایات وارد ہوئی ہیں ان سے اس امر کا ثبوت ملتا ہے کہ حقوق العباد میں توبہ قبول نہیں ہو سکتی اور اس کے سوا کوئی چارہ کار ہی نہیں کہ حقدار کو اس کا حق ادا کر دیا جائے، اس کے ساتھ ساتھ اس کی بابت قیامت کے دن شفاعت بھی قابل قبول نہ ہوگی جیسا کہ خداوند عالم کا ارشاد گرامی ہے:

سورہ مدثر، آیت ۴۸:

”إِلَّا أَصْحَابَ الْإِيمَانِ ۚ فِي جَنَّاتٍ يَتَسَاءَلُونَ ۖ عَنِ الْخَيْرِ ۖ وَأَنبَأَهُمْ رَبُّهُمْ بِهِمْ ۖ وَرَبُّهُمْ غَفُورٌ رَحِيمٌ ۖ لَمْ تَكُنْ مِنَ الْمُسْلِمِينَ ۖ وَلَمْ تَكُنْ تُطْعَمُونَ السَّكِينِينَ ۖ فَمَا تَنْفَعُهُمْ شَفَاعَةُ الشَّافِعِينَ“

(سوائے دائیں طرف والوں کے) (کہ جن کے اعمال ان کے دائیں ہاتھ میں دیئے جائیں گے) کہ جو بہشت کے باغات میں مجرموں کے بارے میں ایک دوسرے سے پوچھیں گے اور مجرموں و گناہگاروں سے سوال کریں گے کہ تمہیں کس چیز نے جہنم میں ڈالا ہے؟ تو وہ جواب دیں گے کہ ہم نماز ادا نہیں کرتے تھے اور ہم مسکینوں کو کھانا نہیں کھلاتے تھے۔۔۔ تو انہیں شفاعت کرنے والوں کی شفاعت کوئی فائدہ نہ دے گی)

(۳) اس طرح کا ظلم کرنے والا شخص (انفاق نہ کر کے فقراء و مساکین کے حقوق ادا نہ کرنے والا) خدا کے نزدیک ہرگز پسندیدہ قرار نہیں پاسکتا جبکہ شفاعت صرف اسے حاصل ہوگی جسے خداوند عالم نے اس کے دین کے حوالہ سے پسند کر لیا ہو۔۔۔ اور اس سے راضی ہو گیا ہو۔۔۔ (وَلَا يَشْفَعُونَ إِلَّا لِمَنِ ارْتَضَى) چنانچہ اس سلسلہ میں شفاعت کی بحث میں وضاحت ہو چکی ہے۔ اس بیان سے یہ نکتہ بھی معلوم ہو جاتا ہے کہ خداوند عالم نے (آیت ۲۶۵ میں) ”يُفْقَهُونَ“ ”أَمْوَالَهُمْ“ کے بعد ”ابْتِغَاءَ مَرْضَاتِ اللَّهِ“ (اللہ کی رضا چاہتے ہوئے) کیوں فرمایا ہے، ”ابتغاء وجه اللہ“ کیوں نہیں کہا؟

(۴) فقراء و حاجتمندوں کے ہوتے ہوئے ان پر انفاق نہ کرنا جاہلی کے انجام سے دوچار کرنے والے کبیرہ گناہوں میں سے ایک ہے اور اس طرح کے بعض کاموں یعنی انفاق جیسے اعمال انجام نہ دینے کو خداوند عالم نے شرک باللہ اور کفر بہ آخرت قرار دیا ہے جیسا کہ زکوٰۃ نہ دینے والوں کے بارے میں ارشاد فرمایا:

سورہ فصلت، آیات ۶-۷:

”وَوَيْلٌ لِلْمُصَلِّينَ ۖ الَّذِينَ لَا يُؤْتُونَ الزَّكَاةَ وَهُمْ بِالْآخِرَةِ هُمْ كَافِرُونَ“

(... اور مشرکوں کے لئے عذاب ہے وہ کہ جو زکوٰۃ ادا نہیں کرتے اور وہ آخرت کا انکار کرتے ہیں)

اس آیت میں زکوٰۃ سے مراد غریبوں و حاجتمندوں کی مالی امداد (انفاق) کرتا ہے نہ کہ وہ زکوٰۃ جو اسلامی احکام میں نماز کے ساتھ ذکر کی جاتی ہے کیونکہ یہ آیت سورۃ فصلت کی ہے جس کا نزول مکہ میں ہوا اور اس وقت تک زکوٰۃ کے وجوب کا حکم نازل نہیں ہوا تھا۔

صدقہ کس طرح دیا جائے؟

○ ”إِنْ تُبْدُوا وَالصَّدَقَاتِ فَنِعَبْهَا“.....“

(اگر تم صدقات کو ظاہر کر کے دو تو وہ تمہارے لئے بہتر ہے.....)

”تُبْدُوا“ کے مصدر ”ابداء“ کا معنی اظہار (ظاہر کرنا) ہے اور ”صدقات“ صدقہ کی جمع کا صیغہ ہے اس سے مراد خدا کی راہ میں خرچ کرنا ہے خواہ واجب ہو یا مستحب، صدقہ کے بارے میں یہ بھی کہا جاتا ہے کہ اس کا اصل معنی مستحق انفاق ہے یعنی اس سے واجب صدقہ مراد نہیں بلکہ صرف وہی صدقہ اور مالی انفاق مراد ہے جو کسی واجب حکم کے بغیر، خدا کی خوشنودی کے لئے ہو۔

اس آیت میں خداوند عالم نے صدقہ کی دو صورتوں..... ظاہر و پوشیدہ..... کی تعریف کی ہے کیونکہ وہ دونوں اچھے اور عمدہ آثار و نتائج کے حامل ہیں اور جہاں تک صدقہ کو ظاہر کر کے دینے کا تعلق ہے تو اس میں کئی امور یکجا ہوتے ہیں:

(۱) نیک و صالح اعمال کی عملی دعوت دینا

(۲) لوگوں کو انفاق اور خدا کی راہ میں مال خرچ کرنے کی تشویق دلانا

(۳) فقراء و نادار لوگوں کے دلوں کی ڈھارس بنانا کہ وہ اس بات کا عملی مشاہدہ کریں گے کہ معاشرہ میں ایسے

رحمہل افراد بھی موجود ہیں جو غریبوں کا خیال رکھتے ہیں اور معاشرہ میں کچھ اموال حاجتمندوں کی دہگیری کے لئے مخصوص ہیں کہ جو ان کی تنگدستی و مالی بد حالی کے دن ان کے لئے ذخیرہ کئے گئے ہیں، اس طرح ان کے دلوں میں محرومیت و ناامیدی کے احساسات ختم ہوں گے اور وہ اپنے کام کاج میں خوشی کے ساتھ دلچسپی لیں گے، اور وہ عملی طور پر اس پاکیزہ حقیقت کو محسوس کریں گے کہ ان کے اور ثروتمندوں کے درمیان کام کاج کا کوئی طبقاتی فرق نہیں پایا جاتا بلکہ اس حوالہ سے وہ برابر مقام رکھتے ہیں اور مالدار و ثروتمند افراد کے کام کاج میں فقراء و مساکین کا حصہ بھی شامل ہوتا ہے، یہ بات سراسر نیکی اور

پاکیزہ آثار کی حامل ہے۔

اور جہاں تک صدقہ کے پوشیدہ طور پر دینے کا تعلق ہے تو اس کی خصوصیت یہ ہے کہ اس میں ریا کاری، احسان جتلانے اور اذیت و تکلیف دینے کی تمام راہیں مسدود ہوتی ہیں، حاجتمندوں و نادار لوگوں کی عزت نفس محفوظ رہتی ہے اور وہ ذلت و رسوائی کا سامنا نہیں کرتے بلکہ ان کے معاشرتی مقام و منزلت کا تحفظ ہو جاتا ہے اور ان کی ظاہری معاشرتی حیثیت عمدگی و پسندیدگی کے ساتھ برقرار رہتی ہے۔

ظاہری صدقہ اور مخفی صدقہ کے بارے میں مذکورہ بالا اجمالی بیان سے یہ نتیجہ حاصل ہوتا ہے کہ ظاہری صدقہ آثار و نتائج کی کثرت کا حامل ہے جبکہ مخفی صدقہ زیادہ خلوص و پاکیزگی کا حامل ہے۔

اور چونکہ دین کی بنیاد اخلاص پر ہے لہذا جو عمل خلوص و اخلاص سے زیادہ قریب ہوگا اس کی فضیلت زیادہ ہوگی، اسی وجہ سے خداوند عالم نے مخفی صدقہ کو ظاہری صدقہ پر ترجیح دی اور اس کی بابت ارشاد فرمایا:

○ "وَإِنْ تُخْفُواهَا وَتُؤْتُوهَا الْفُقَرَاءَ فَهِيَ خَيْرٌ لَكُمْ"

(اگر تم اسے پوشیدہ طور پر فقراء کو دو تو وہ تمہارے لئے بہتر ہے)

اس میں لفظ "خیر" استعمال کیا گیا ہے جو کہ فعل التفضیل کا معنی دیتا ہے یعنی زیادہ بہتر، اور خداوند عالم اپنے بندوں کے اعمال سے اچھی طرح آگاہ ہے لہذا وہ کسی عمل کے "خیر" ہونے اور "خیر" نہ ہونے کی بابت کسی غلط فہمی کا شکار نہیں ہوتا چنانچہ اس نے واضح طور پر ارشاد فرمایا ہے "وَإِنَّ اللَّهَ بِمَا تَعْمَلُونَ خَبِيرٌ" (خدا تمہارے اعمال سے بخوبی آگاہ ہے)۔

خدا جسے چاہتا ہے ہدایت کرتا ہے

○ "لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ"

(آپ پر ان کی ہدایت (منزل مقصود تک پہنچانے کی ذمہ داری) نہیں، لیکن اللہ جسے چاہتا ہے ہدایت سے

نوازتا ہے)

اس سے پہلی آیت میں مومنین کو مخاطب قرار دے کر بات کی گئی تھی مگر اس آیت میں خطاب کا رخ بدل کر رسول

خدا کو مخاطب قرار دیا گیا اور کہا گیا کہ اے رسول! ان لوگوں کی ہدایت تیری ذمہ داری نہیں بلکہ خدا ہی جسے چاہتا ہے ہدایت

کرتا ہے، گویا حضرت پیغمبر اسلامؐ مومنین کے صدقہ دینے کی مختلف حالتوں کا مشاہدہ کرتے تھے کہ ان میں سے بعض نہایت خلوص کے ساتھ اس عمل کو انجام دیتے تھے جبکہ بعض افراد انفاق کے بعد احسان جتلاتے یا نادار و فقراء کو اذیت و تکلیف پہنچاتے تھے اور بعض حضرات اپنے پاک و عمدہ مال کے انفاق کو ناگوار سمجھتے تھے لہذا آنحضرتؐ اس صورتحال کو دیکھ کر رنجیدہ خاطر ہوتے اور پریشان ہو جاتے تھے، اس بناء پر خداوندِ عالم نے انہیں تسلی و اطمینان دلانے کے لئے ان سے فرمایا کہ آپ ان کے ایمانی درجات سے رنجیدہ خاطر نہ ہوں کیونکہ یہ معاملہ خدا سے تعلق رکھتا ہے اور وہ جسے چاہتا ہے ایمان کے راستہ پر لاتا ہے اور ایمانی بلندی عطا کرتا ہے، اور اس میں آپ کا کوئی عمل دخل نہیں نہ ان کے ایمان سے بہرہ ور ہونے میں اور نہ ہی ایمان کی بقاء میں، لہذا کسی کا ایمان پر باقی رہنا یا اس سے محروم ہو جانا آپ پر گراں نہیں گزرنا چاہیے اور نہ ہی آپ خدا کی طرف سے صادر ہونے والے احکامات میں کسی سخت لہجہ و انداز بیان سے پریشان ہوں۔

مذکورہ بالا مطالبہ کہ جن کا ہم نے آیت مبارکہ سے استفادہ کیا ہے ان کی گواہی جملہ ”هٰذِهِمْ“ سے ملتی ہے جو کہ مصدر ہے اور ضمیر ”ہم“ کی طرف اس کی اضافت ہے (حدی، مضاف اور ”ہم“ مضاف الیہ) کہ جس کی بازگشت لوگوں کی طرف ہے۔ اس سے ظاہر ہوتا ہے کہ لوگ کسی حد تک ہدایت کی نعمت سے بہرہ ور ہیں اور ان میں سے بعض کا نہایت معمولی حد تک ہدایت پانا اور بعض حضرات کا سرے ہی سے اس سے محروم ہونا آنحضرتؐ کو رنجیدہ خاطر کرتا تھا لہذا خداوندِ عالم نے ”لَيْسَ عَلَيْكَ هٰذِهِمْ“ (آپ پر ان کی ہدایت کی ذمہ داری نہیں) کہہ کر اور اس کی اپنی طرف نسبت دے کر آنحضرتؐ کو تسلی دی اور قرآن مجید میں جہاں بھی اس طرح کے الفاظ اور انداز بیان پایا جاتا ہے اس سے آنحضرتؐ کو رنجیدہ خاطر ہونے سے روکنا اور تسلی دینا مقصود ہوتا ہے..... (ورنہ یہ بات کسی وضاحت کی محتاج نہیں کہ آنحضرتؐ لوگوں کی ہدایت کے لئے مبعوث ہوئے اور انہی پر اس عظیم کام کی ذمہ داری عائد ہوتی ہے لیکن لوگوں کا ہدایت قبول کرنا اور اس پر عمل کرنا خود انہی کا کام ہے اس میں آنحضرتؐ کا کوئی عمل دخل نہیں، یہ تو خدا ہے جو لوگوں کی نیتوں سے آگاہی رکھتا ہے اور ان کے مطابق ہدایت و ایمان کے درجات عطا کرتا ہے، البتہ آنحضرتؐ چونکہ لوگوں کے لئے سرچشمہ رحمت ہیں اس لئے لوگوں کی ایمانی حالت دیکھ کر رنجیدہ خاطر ہو جاتے تھے لہذا خداوندِ عالم نے ان کی تسلی کے لئے لوگوں کی ہدایت کے فریضہ کی ذمہ داری کو اپنی طرف منسوب کر دیا تاکہ آنحضرتؐ پریشان نہ ہوں، یہ بھی خدا کی طرف سے آنحضرتؐ سے محبت کا کھلا ثبوت ہے، م.....،

یہاں اسی جملہ ”لَيْسَ عَلَيْكَ هٰذِهِمْ وَلَكِنَّ اللَّهَ يَهْدِي مَنْ يَشَاءُ“ درحقیقت جملہ معترضہ ہے اور کلام کے درمیان میں واقع ہوا ہے اور مومنین سے جاری گفتگو کو روک کر آنحضرتؐ کو مخاطب قرار دیا گیا تاکہ آنحضرتؐ کا

قلب مبارک مسرور ہو..... اور آپؐ رنجیدہ خاطر نہ ہوں.....، اور اس کے بعد دوبارہ مومنین سے سلسلہء کلام جاری رکھتے ہوئے ارشاد فرمایا: ”وَمَا تَنْتَفِقُونَ مِنْ خَيْرٍ...“، اس کی مثال سورہ قیامت کی آیات ۱۶-۱۷ میں پائی جاتی ہے جہاں خداوند عالم نے کلام کے درمیان آنحضرتؐ کو مخاطب کر کے ارشاد فرمایا:

”لَا تُحَدِّثْ بِهِ لِسَانَكَ لِتَتَّعَلَ بِهِ ۗ إِنَّ عَلَيْكَ جَمْعَهُ وَقُرْآنَهُ“

(آپ اپنی زبان کو اس لئے حرکت نہ دیں کہ جلدی اسے پڑھیں، یقیناً ہم ہی اس کے اکٹھا کرنے اور اسے

پڑھنے کے ذمہ دار ہیں)۔

انفاق کا مقصد اور غرض

○ ”وَمَا تَنْتَفِقُونَ مِنْ خَيْرٍ فَلَا نَفْسِكُمْ ۖ وَمَا تَنْتَفِقُونَ إِلَّا ابْتِغَاءَ وَجْهِ اللَّهِ.....“

(اور تم جو اچھا انفاق کرو تو وہ تمہارے اپنے لئے ہے، اور تم کچھ انفاق نہ کرو سوائے خدا کی رضا حاصل کرنے کی

غرض کے.....!)

اس آیت میں دوبارہ مومنین کو مخاطب قرار دیا گیا ہے لیکن کسی ایسے سیاق کے بغیر کہ جس میں انہیں کوئی بشارت و خوشخبری دی گئی ہو، اور دلجوئی و انجام کار سے ڈراتے ہوئے سخت لہجہ اختیار کیا گیا ہو کیونکہ جملہ ”(وَلَكِنَّ اللَّهَ يَهْدِي مَن يَشَاءُ)“ (لیکن خدا جسے چاہتا ہے ہدایت کرتا ہے) اس کا متقاضی ہے کہ اس کے بعد جس عمل کی دعوت دی جائے وہ ہر طرح کے موضوع سے خالی ہو یعنی اس میں اطاعت پر جزا اور نافرمانی پر سزا کا ذکر نہ کیا جائے تاکہ یہ ثابت ہو سکے کہ دعوت دینے والا اپنی دعوت میں اس قدر پاکیزہ اخلاص عمل کا خواہاں ہے کہ جس میں کسی جزا کا لالچ اور سزا کا ڈر نہیں بلکہ صرف دعوت دینے والے کی فرمانبرداری و رضا و خوشنودی مقصود ہے اور اس عمل کا سارا فائدہ صرف عمل کرنے والوں کے لئے مخصوص ہے اس میں دعوت دینے والے کی نگاہ اپنے لئے کسی منفعت کے حصول یا کسی نقصان سے بچنے پر نہیں بلکہ اس میں صرف اور صرف ان افراد کی بھلائی مقصود ہے جنہیں دعوت دی گئی ہے، اس لئے خداوند عالم نے انفاق کی دعوت ان الفاظ میں دی: ”وَمَا تَنْتَفِقُونَ مِنْ خَيْرٍ فَلَا نَفْسِكُمْ“ اور اس کے ساتھ ایک جملہ حالیہ ذکر کر دیا: ”وَمَا تَنْتَفِقُونَ إِلَّا ابْتِغَاءَ وَجْهِ اللَّهِ“ تاکہ یہ مطلب واضح ہو کہ انفاق صرف رضائے خداوندی کے لئے ہونا چاہیے۔ یہ جملہ ”وَمَا تَنْتَفِقُونَ إِلَّا

اِبْتِغَاءَ وَجْهِ اللَّهِ“ ضمیر مخاطب ”انتم“ کا حال ہے اور اس کا عامل ”فَلَا نَفْسِكُمْ“ ہے جو کہ ظرف کا متعلق (لام پر زبر کے ساتھ) ہے یعنی اس کا تعلق ظرف سے ہے، اور مجموعی طور پر آیت کا یہ معنی ہے کہ تم جو کچھ بھی اچھا انفاق کرو اس کا فائدہ تمہیں ہی ہوگا اور تم جو کچھ انفاق کرو وہ صرف خدا کی رضا کے لئے ہونا چاہیے۔

ایک باریک نکتہ کی طرف اشارہ

اس مقام پر ممکن تھا کہ کوئی شخص یہ سوچے کہ آیت میں انفاق کرنے والوں کے لئے جس فائدہ کا ذکر ہوا ہے وہ صرف لفظ اور نام سے زیادہ کوئی حیثیت نہیں رکھتا اور ایک خیالی چیز سے زیادہ کچھ نہیں بلکہ مال و دولت کہ جسے حقیقی وجودی حیثیت حاصل ہے اسے خرچ کر کے ایک خیالی و تصوراتی چیز میں بدل دیا گیا ہے، لہذا خداوند عالم نے ”وَمَا تَنْفِقُونَ إِلَّا ابْتِغَاءَ وَجْهِ اللَّهِ“ کے بعد فوراً یوں ارشاد فرمایا: ”وَمَا تَنْفِقُونَ مِنْ خَيْرٍ يُؤْتِيكُمُ الْيَوْمَ وَالْآخِرَ وَمَا تَنْفِقُونَ إِلَّا ابْتِغَاءَ وَجْهِ اللَّهِ“ (اور تم جو اچھا انفاق کرو تو تمہیں اس کا پورا بدلہ دیا جائے گا اور تم پر زیادتی نہیں کی جائے گی)، خلاصہء کلام یہ کہ ہم جس فائدہ و منفعت کی دعوت دے رہے ہیں یعنی مستحب انفاق کا اجر، کہ جو دنیا و آخرت کے ثواب و جزا سے عبارت ہے وہ کوئی خیالی شے نہیں بلکہ ایک واقعی و حقیقی چیز ہے کہ جو خداوند عالم کسی محرومی و کمی کے بغیر تمہیں عطا کرے گا اور تمہارے عمل کے عین مطابق پورا پورا اجر دیا جائے گا کہ جس میں کسی طرح سے تم پر ظلم و زیادتی نہ ہوگی۔

اور جملہ ”نوف الیکم“ کے بجائے ”يُؤْتِيكُمُ الْيَوْمَ وَالْآخِرَ“ کہا گیا یعنی ”ہم پورا پورا اجر دیں گے“ کے بجائے ”پورا پورا اجر دیا جائے گا“ کہا گیا۔ اور فاعل یعنی دینے والے کا نام ذکر نہیں کیا گیا بلکہ مبہم رکھا گیا تو اس کی وجہ وہی ہے جسے پہلے ذکر کیا گیا ہے کہ سیاق کلام اس کا متقاضی ہے کہ یہاں اسی طرز سخن کو اپنایا جائے کیونکہ دعوتی سیاق کی بناء پر فاعل کا نام نہ لینا ہی فصیح کی مؤثر صورت ہے جس سے فاعل کی طرف سے اپنے لئے کسی بھی فائدہ و منفعت کی نفی کا ثبوت ملتا ہے اور ایسا معلوم ہوتا ہے کہ گویا وہ ایسا کلام ہے جس کا کوئی منکلم نہیں کہ اگر اس میں کوئی منفعت پائی جائے توہ صرف سننے والے ہی کو حاصل ہو۔ اس کے علاوہ کوئی دوسرا اس منفعت کو نہ پاسکے۔

صدقات کے بہترین مصرف کا ذکر

○ ”لِفُقَرَاءِ الَّذِينَ أُحْصِرُوا فِي سَبِيلِ اللَّهِ“
(ان فقراء و نادار لوگوں کے لئے کہ جنہیں اللہ کی راہ میں گھیرے میں لے لیا گیا)

”أُحْصِرُوا“ فعل مجہول ہے اس کا مصدر ”حصر“ ہے جس کا معنی منع کرنا و روکنا ہے، اصل میں اس کا معنی

تنگی پیدا کرنا ہے۔

مشہور لغت دان راغب اصفہانی نے قرآنی لغات کی تشریح پر مبنی اپنی کتاب ”المفردات“ میں لکھا ہے کہ ”حصر“ اور ”احصار“ دونوں ہی گھر (خدا کے گھر) سے روک دینے کا معنی دیتے ہیں (الذی احصر و اھی سبیل اللہ، یعنی وہ لوگ کہ جنہیں خدا کے گھر جانے سے روک دیا گیا) البتہ ان دونوں کے استعمالی موارد میں فرق پایا جاتا ہے اور ”احصار“ وہاں استعمال ہوتا ہے جہاں کوئی ظاہری مانع و رکاوٹ موجود ہو مثلاً دشمن محاصرہ کر لے اور گھر کو گھیرے میں لے لے، جبکہ ”حصر“ وہاں استعمال ہوتا ہے جہاں کوئی اندرونی رکاوٹ پیدا ہو جائے مثلاً بیماری وغیرہ (بیماری کی وجہ سے جانا ممکن نہ رہے بیماری رکاوٹ بن جائے) اور یہ لفظ (حصر) اندرونی رکاوٹ ہی کے موارد میں استعمال ہوتا ہے اس کے علاوہ کہیں استعمال نہیں ہوتا، اور قرآن مجید میں یہ لفظ دونوں معانی میں استعمال ہوا ہے مثلاً: ”فَإِنْ أُحْصِرْتُمْ“ (پس اگر تم محصور ہو جاؤ) ... سورۃ البقرہ، آیت ۱۹۶ ...، اور اسی طرح زیر نظر آیت مبارکہ ”لِفُقَرَاءِ الَّذِينَ أُحْصِرُوا فِي سَبِيلِ اللَّهِ“ میں بھی دونوں معانی قابل تصور ہیں، اور سورۃ النساء، آیت ۹۰ ”أَوْ جَاءُوكُمْ حَصْرًا صُدُّوهُمْ“ ... یا وہ تمہارے پاس آئیں کہ ان کے سینے تنگ ہو جائیں ... میں ”حصر“ کا صرف ایک معنی ملحوظ ہے یعنی اندرونی بیماری جو کہ بخل اور خوف سے عبارت ہے، (یہاں تک راغب کا بیان تمام ہوا)۔

آیت میں جملہ ”يُحْصِرُهُمُ الْجَاهِلُ الْأَعْيَاءُ مِنَ التَّعَفُّفِ“ میں ”التَّعَفُّفِ“ کا معنی عفت و پاکدامنی کی

صفت سے متصف ہونا ہے۔

جملہ: ”تَعْرِفُهُمْ بِسَبِيلِهِمْ“ میں ”سبحاء“ کا معنی علامت و نشانی ہے۔

جملہ: ”لَا يَسْئَلُونَ النَّاسَ إِحْثَاقًا“ میں ”الاحثاف“ کا معنی مانگنے میں اصرار کرنا ہے۔

اس آیت مبارکہ میں صدقات کا مصرف بیان کیا گیا ہے جو کہ سب سے بہتر مصرف ہے یعنی وہ فقراء کہ جنہیں

گو تاگوں عوامل و اسباب کی بناء پر خدا کی راہ سے روک دیا گیا ہو اور انہیں مجبور و مجبوس کر دیا گیا ہو، یا یہ کہ کسی دشمن نے ان

کا مال چھین لیا ہو جس کی وجہ سے وہ اپنا تن ڈھا پینے سے بھی عاجز ہو چکے ہوں، یا گھریلو کام کاج اور بچوں کی دیکھ بھال نے انہیں باہر کے کام کاج سے قاصر بنا دیا ہو، یا بیماری کے باعث کچھ نہ کر سکتے ہوں، یا کسی ایسے کام میں مشغول ہوں جس کی وجہ سے کام کاج اور روزی کمانے سے عاجز و قاصر ہوں مثلاً تحصیل علم وغیرہ.... تو ایسے لوگ صدقات کے سب سے بہتر حقدار ہیں.....

جملہ: ”يُحْسِبُهُمُ الْجَاهِلُ“ (جاہل گمان کرتا ہے.....) میں جاہل سے مراد وہ شخص ہے جو ان کی حالت (مالی حیثیت) سے آگاہ نہ ہو، وہ ان کی عفت و پاکدامنی کی وجہ سے انہیں مالدار و اغنیاء سمجھتا ہے، اس جملہ سے ظاہر ہوتا ہے کہ وہ نادار ہونے کے باوجود اپنی ناداری کا اظہار نہیں کرتے، اور جہاں تک ممکن ہو اپنی خودداری کا تحفظ کرتے ہیں اور اپنی زبان سے اپنے فقر کا اظہار نہیں کرتے، وہ ہر حال میں اپنی عفت و عزت نفس کو ملحوظ رکھتے ہوئے اپنی مالی بدحالی کو ظاہر نہیں ہونے دیتے اور جہاں تک ممکن ہو اس پر پردہ ڈالتے ہیں سوائے اس کے کہ ان کی ظاہری جسمانی حالت سے ان کے فقر و ناداری کا پتہ چلتا ہو اور ان کے چہروں پر پھیلی ہوئی زردی یا کہنہ لباس ان کی مالی حالت کو ظاہر کرتا ہو۔

اس بیان سے ظاہر ہوتا ہے کہ جملہ ”لَا يَسْتَكُونُ النَّكَاسُ اِلْحَاقًا“ سے مراد یہ ہے کہ وہ کسی سے کچھ مانگتے ہی نہیں کہ اصرار اور بار بار مانگنے کی نوبت آئے، کیونکہ جسے ایک بار مانگنے کی جرأت ہو جائے وہ اپنی ناداری و فقر کی تلخ حالت پر صبر نہیں کر سکتا بلکہ دوبارہ مانگنے میں کسی تاخیر سے کام نہیں لیتا اور پھر مانگنے اور ہر وقت دہر حال میں مانگنے کا عادی ہو جاتا ہے اور بار بار مانگتا ہے۔

ممکن ہے کہ ”الحاف“ سے ”اصوار“ یعنی بار بار مانگنا مراد ہونے کہ اصل مانگنا، اور آیت کا معنی یہ ہو کہ وہ بار بار نہیں مانگتے، اور یہ بھی ممکن ہے کہ ”الحاف“ سے مراد یہ ہو کہ وہ ضرورت سے زیادہ کچھ نہیں مانگتے اور اپنی حاجت کی حد تک اس کا اظہار کرتے ہیں کیونکہ شدید حاجت کی حد تک اپنی ناداری کا اظہار روا ہے بلکہ بعض حالات میں واجب بھی ہو جاتا ہے لیکن اس سے زیادہ مانگنا ”الحاف“ ہے جو کہ مذموم عادت ہے۔

جملہ: ”تَعْرِفُهُمْ بِسَيِّئِهِمْ“ میں حضرت پیغمبر اسلامؐ کو مخاطب کیا گیا ہے کہ ”تو انہیں ان کی نشانیوں سے پہچانتا ہے“ اور یہ نہیں کہا گیا: ”تعرفوہم بسیماہم“ کہ تم مسلمان انہیں ان کی نشانیوں سے پہچانتے ہو، تاکہ ان..... نادار و حاجتمندوں..... کی عزت نفس محفوظ ہو اور ان کا دامن عفت و حرمت تار تار نہ ہونے پائے کہ جس سے انہوں نے اپنی ناداری کو چھپایا ہوا ہے کیونکہ سب کے سامنے ان کا فقیر و نادار مشہور ہونا ان کی عزت و احترام کے منافی اور ان کی تذلیل و توہین کا باعث ہے جبکہ حضرت پیغمبر اسلامؐ کا ان کی ظاہری نشانیوں سے ان کی مالی بدحالی اور فقر و ناداری سے آگاہ ہونا اس لئے ان کے حق میں معیوب نہیں کہ وہ ان کے نبی اور ان کی طرف مبعوث ہونے والے مہربان رہنما ہیں لہذا آنحضرتؐ کا ان کے فقر سے آگاہ ہونا ان کی شان میں کمی ہے اور نہ ان کی عزت نفس و معاشرتی مقام کی توہین و تذلیل ہے، بظاہر

..... واللہ عالم یہی وہ نکتہ ہے جس کی بناء پر عام مومنین کو مخاطب قرار دے کے ”تَعْرِفُونَهُمْ بِسِمَاهُمْ“ (تم انہیں ان کی نشانیوں سے پہچانتے ہو) کے بجائے حضرت پیغمبر اسلامؐ کو مخاطب کر کے ”تَعْرِفُهُمْ بِسِيمَتِهِمْ“ (تو انہیں ان کی نشانیوں سے پہچانتا ہے) کہا گیا ہے۔

شب و روز انفاق کرنے والوں کا ذکر

○ ”الَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ“

(جو لوگ اپنے اموال خرچ کرتے ہیں رات کو اور ان کو ...)

اس آیت میں ”سَمْرًا“ (پوشیدہ) اور ”عَلَانِيَةً“ (ظاہر) دو متقابل حالتیں و صفات ہیں جو انفاق کرنے والوں کی بابت بیان کی گئی ہیں یعنی انفاق کرنے والے اپنے اموال کو شب و روز خرچ کرتے ہیں پوشیدہ طور پر اور ظاہر یہ بظاہر، (پوشیدہ طور پر اور ظاہر یہ ظاہر، ان کی دو حالتی ہیں جس سے مراد یہ ہے کہ وہ کبھی پوشیدہ طور پر انفاق کرتے ہیں اور کبھی ظاہر یہ ظاہر انفاق کرتے ہیں)، ہر وقت اور ہر حال میں ان کا انفاق کرنا اس بات کی دلیل ہے کہ وہ انفاق کو بہت اہمیت دیتے ہیں اور شب و روز حصول ثواب میں کوشاں رہتے ہیں، وہ ہمیشہ رضائے خداوندی کے خواہاں اور خوشنودی پروردگار کے متعنی رہتے ہیں، اسی وجہ سے خداوند عالم نے ان سے محبت و عنایت کا اظہار کرتے ہوئے آیات کے آخر میں ان سے نیکی و احسان کا وعدہ فرمایا ہے اور ان کے لئے خوبصورت اجر کا اعلان کرتے ہوئے ارشاد فرمایا: ”فَلَهُمْ أَجْرُهُمْ عِنْدَ رَبِّهِمْ ...“ (ان کے لئے ان کے پروردگار کے پاس ان کا اجر ہے ..)

سید سلیمان

حیدرآباد لطیف آباد، پونٹ نمبر ۸-۶۱

روایات پر ایک نظر

انفاق کے اجر کی مقدار

تفسیر ”درمنثور“ میں آیہ مبارکہ ”وَاللَّهُ يُضْعِفُ لِمَنْ يَشَاءُ“ کی تفسیر میں مذکور ہے کہ ابن ماجہ نے حضرت

امام حسن بن علی بن ابی طالب اور ابو ذر، ابو ہریرہ، ابو امامہ باہلی، عبد اللہ بن عمر، جابر بن عبد اللہ اور عمران بن حصین سے روایت کی ہے کہ سب نے حضرت پیغمبر اسلام کی یہ حدیث بیان کی کہ آنحضرت نے ارشاد فرمایا: (اسی حدیث کو ابن ماجہ اور ابن ابی حاتم نے بھی عمران بن حصین کے حوالہ سے ذکر کیا ہے):

”من ارسل بنفقة في سبيل الله واقام في بيته فله بكل درهم سبعة درهم، ومن غزا بنفسه في سبيل الله وانفق في وجهه ذلك فله بكل درهم يوم القيامة سبعة الف درهم“
جو شخص خدا کی راہ میں میدانِ نبرد میں جانے والے سپاہی کو زانو راہ دے کر روانہ کرے اور خود اپنے گھر میں رہے تو خداوند عالم اسے ہر درہم کے بدلے میں سات سو درہم اجر عطا فرمائے گا اور جو شخص خود میدانِ جنگ کو جائے اور اپنا زاد راہ بھی خود اپنے ساتھ لے تو قیامت کے دن اسے ہر درہم کے بدلے میں سات لاکھ درہم اجر عطا کیا جائے گا، اس وقت حضرت پیغمبر اسلام نے یہ آیت تلاوت فرمائی: ”وَاللّٰهُ يُضْعِفُ لِمَنْ يَّشَاءُ“ (اور اللہ جسے چاہتا ہے کئی گنا عطا کرتا ہے)،

(تفسیر درمنثور ج ۱ ص ۳۳۶)

تفسیر العیاشی میں اور اسی طرح برقی کے حوالہ سے منقول ہے کہ حضرت امام جعفر صادق علیہ السلام نے ارشاد فرمایا: ”اذا احسن المؤمن عمله فيضاعف الله بكل حسنة سبعة الف درهم“ جب کوئی مومن نیک عمل انجام دے تو خداوند عالم اس کے عمل کو کئی گنا بڑھا دیتا ہے اور عمل کو سات سو گنا کر دیتا ہے اسی سلسلہ میں خدا نے فرمایا ہے: ”والله يضاعف لمن يشاء“ لہذا تم جو عمل بھی خدائی اجر و ثواب کے حصول کے لئے انجام دو اسے نیک، اچھا، خوبصورت اور عمدہ صورت میں انجام دو۔

(تفسیر العیاشی ج ۱ ص ۱۴۶، محاسن (برقی) ص ۲۵۴)

تفسیر العیاشی ہی میں عمر بن مسلم سے روایت کی گئی ہے، انہوں نے کہا: میں نے حضرت امام جعفر صادق علیہ السلام سے سنا ہے آپ نے ارشاد فرمایا: اگر مومن اپنے عمل کو اچھا انجام دے تو خداوند عالم اس کی ایک نیکی کو سات سو گنا بڑھا دیتا ہے اور اسی کا ذکر خدا کے اس ارشاد گرامی میں ہوا ہے: ”وَاللّٰهُ يُضْعِفُ لِمَنْ يَّشَاءُ“، لہذا تمہیں اپنے اعمال کو جو تم اجر و ثواب اور خدا سے جزاء کے حصول کے لئے انجام دیتے ہو خوبصورت اور پاکیزہ ہونے چاہئیں، (راوی نے کہا: میں نے پوچھا: اچھا اور خوبصورت عمل انجام دینے سے کیا مراد ہے؟ امام نے ارشاد فرمایا: اس سے مراد یہ ہے کہ جب نماز پڑھو تو رکوع و سجود کو اچھا ادا کرو، جب روزہ رکھو تو ہر اس چیز سے پرہیز کرو جس سے روزہ ٹوٹ جاتا ہے اور جب حج ادا کرو تو ہر اس عمل سے اجتناب کرو جو تمہارے حج اور عمرہ کو باطل کر دے۔ اسی طرح جو عمل بھی انجام دو وہ ہر طرح کی پلیدی و نجاست اور گندگی سے پاک ہونا چاہئے۔

احکام میں برابری اور مومن کی فضیلت

اسی کتاب (تفسیر العیاشی) میں حمران سے روایت کی گئی ہے انہوں نے کہا کہ میں نے حضرت امام محمد باقر علیہ السلام کی خدمت میں عرض کی کہ آیا میراث کے مسائل، عدالتی احکام اور دیگر دینی دستورات میں مومن اور مسلمان کے درمیان فرق ہے یا دونوں برابر ہیں؟ یعنی کیا مومن کا میراث میں جو حصہ مقرر ہے وہ مسلمان سے زیادہ ہے؟ اور دیگر احکام و دستورات میں اسے مسلمان کے مقابلہ میں امتیازات حاصل ہیں؟

امام نے ارشاد فرمایا: نہیں، اس حوالہ سے دونوں برابر ہیں اور جب امام ان کے بارے میں کوئی فیصلہ کرے تو دونوں کو یکساں حیثیت میں دیکھتا ہے، لیکن مومن، اپنے عمل میں مسلمان پر برتری و فضیلت رکھتا ہے۔

(راوی نے کہا) میں نے پوچھا کہ خداوند عالم کے اس ارشاد گرامی کا مطلب کیا ہے؟ ”مَنْ جَاءَ بِالْحَسَنَةِ فَلَهُ عَشْرُ أَمْثَالِهَا“ تو کیا آپ کے خیال میں نماز، زکوٰۃ، روزہ اور حج وغیرہ میں مومن اور مسلم سب برابر ہیں، ان کے درمیان کوئی فرق نہیں؟

امام نے جواب دیا: ”وَاللَّهُ يَضَاعِفُ لِمَنْ يَشَاءُ أضعافاً کثیرة“ (اور اللہ جسے چاہتا ہے زیادہ سے زیادہ اور کئی گنا دیتا ہے)۔ بنا براین مومنین ہی ہیں جن کی نیکیاں کئی گنا کر دی جاتی ہیں اور ہر نیکی ستر گنا بڑھ جاتی ہے، تو یہی فضیلت مومن کو حاصل ہے اور اللہ تعالیٰ مومن کے ایمان کی صحت و درستی کے مطابق اس کی نیکیوں میں اضافہ کرتا ہے اور ان کو کئی گنا بڑھا دیتا ہے اور خدا مومن کیساتھ جس طرح چاہتا ہے اچھا سلوک کرتا ہے۔

(تفسیر العیاشی ج ۱ ص ۴۷۹)

تحقیق و تشریح اور علمی نکات

مذکورہ بالا مطلب پر مبنی دیگر روایات بھی موجود ہیں، ان سب کی اصل و اساس یہ ہے کہ آیت مبارکہ ”وَاللَّهُ يُضَاعِفُ لِمَنْ يَشَاءُ“ کا وسیع معنی کیا جائے کہ جو انفاق کرنے والوں اور انفاق نہ کرنے والوں، دونوں کی بابت یکساں ہو، اور حقیقت الامر بھی یہی ہے کیونکہ ایسی کوئی دلیل موجود نہیں جس کی بناء پر آیت مبارکہ کو انفاق کرنے والوں سے مخصوص قرار دیا جائے سوائے اس بات کے کہ یہ آیت انفاق کرنے والوں کے بارے میں نازل ہوئی ہے اور صرف یہ بات آیت کو ان سے مخصوص کرنے کی دلیل اس لئے نہیں ہو سکتی کہ کسی مورد کو تخصیص و تنقید کا ذریعہ قرار نہیں دیا جاسکتا..... یہ ایک

نہایت علمی موضوع ہے کہ ”المورد لما یخصص ولا یقید“ یعنی اگر کوئی حکم کسی مورد یا شخص کے بارے میں صادر یا نازل ہوا ہو اسے اسی مورد یا شخص سے مخصوص و مختص کرنا درست نہیں بلکہ اسے عمومی حیثیت کا حامل سمجھا جائے گا تا کہ اس مورد یا شخص کے علاوہ بھی اس حکم کی افادیت قائم و باقی رہے.....، اور آیت کے مطلق ہونے کی بناء پر جملہ ”وَ اللّٰهُ یُضَعِّفُ لِمَنْ یَّشَاءُ“ بھی مطلق ہوگا اور اس میں اضافہ کی دونوں قسمیں شامل ہوں گی یعنی عدد و گنتی کے لحاظ سے بھی اور دیگر حوالوں سے بھی انفاق کرنے والوں کی نیکیوں میں اضافہ ہوگا۔ بنا بریں آیت کا یہ معنی ہوگا کہ خداوند عالم جس طرح اور جتنا چاہے اور جس کے لئے چاہے اس کے عمل میں اضافہ کر دے گا اور اسے کئی گنا کر دے گا، ہر نیکی کرنے والے کو اس کی نیکی و حسن عمل کے مطابق سات سو گنا یا اس سے زیادہ یا کم عطا کرے گا جیسا کہ اگر وہ چاہے تو انفاق کرنے والوں کے عمل کو سات سو گنا بڑھا دے، اس سے ہمارے سابقہ بیان کی نفی نہیں ہوتی کہ جس میں ذکر کیا جا چکا ہے کہ ”وَ اللّٰهُ یُضَعِّفُ“ سے مراد یہی اضافہ ہے جو ابھی ذکر ہوا ہے یعنی سات سو گنا، کیونکہ ہم نے وہاں اس بات کو تسلیم نہیں کیا کہ یہ اضافہ انفاق کرنے والوں سے مختص ہے بلکہ ہم نے یہ موقف اختیار کیا تھا کہ اضافہ کئے جانے کو انفاق سے مخصوص قرار نہیں دیا جاسکتا یعنی اگر سات سو گنا اضافہ انفاق کی بابت ذکر کیا گیا ہے تو اس کا یہ مطلب نہیں کہ جملہ ”وَ اللّٰهُ یُضَعِّفُ“ بھی انفاق سے مختص ہو کیونکہ ”مورد، تخصّص نہیں ہوتا“، تو یہاں بھی اسی موقف کو اختیار کرتے ہوئے کہتے ہیں کہ نہ تو اضافہ، انفاق سے مخصوص ہے اور نہ ہی سات سو گنا تک محدود ہے بلکہ انفاق اور غیر انفاق ہر نیکی میں اضافہ ممکن ہے اور سات سو گنا یا اس سے کم یا زیادہ کی بھی قید نہیں، بلکہ اس کا انحصار عمل کرنے والے کے ایمان اور خداوند عالم کی مشیت پر ہے، لہذا مذکورہ روایت سے بھی یہی معنی سمجھا جاتا ہے کہ اضافہ میں کسی طرح کی کوئی قید نہیں پائی جاتی۔ اور جہاں تک امامؑ کے اس فرمان کا تعلق ہے ”الیس اللہ قد قال: واللہ یضاعف لمن یشاء اضعافاً کثیرہ“ (کیا خدا نے یہ نہیں کہا: اور خدا جسے چاہتا ہے زیادہ سے زیادہ اور کئی گنا اضافہ دیتا ہے) تو یہ الفاظ درحقیقت دو آیتوں کے مضمون و مفہوم سے نتیجہ اخذ کرتے ہوئے نقل المعنی کے طور پر ہیں، وہ دو آیتیں یہ ہیں:

(۱) زیر بحث آیت مبارکہ (وَ اللّٰهُ یُضَعِّفُ لِمَنْ یَّشَاءُ)

(۲) (مَنْ ذَا الَّذِی یُقْرِضُ اللّٰهَ قَرْضًا حَسَنًا فِیُضَعِّفْ لَہٗ اَضْعَافًا کَثِیْرَةً)،

گویا امامؑ نے ان دو آیتوں کے تناظر میں ایک جامع جملہ ارشاد فرمایا ”الیس اللہ قد قال: واللہ

یضاعف لمن یشاء اضعافاً کثیرہ“۔

بہر حال زیر نظر روایت سے معلوم ہوتا ہے کہ مومنین کے علاوہ اہل اسلام کے دیگر مذاہب سے تعلق رکھنے والے

افراد کے اعمال کی قبولیت خارج از امکان نہیں اور یہ کہ انہیں ان اعمال پر جزاء و ثواب عطا کیا جائے گا، اس سلسلہ میں

تفصیلی تذکرہ سورۃ النساء، آیت ۹۸ (إِلَّا الْمُسْتَضْعَفِينَ مِنَ الرِّجَالِ) کی تفسیر میں ہوگا۔
تفسیر ”مجمع البیان“ میں مذکور ہے کہ یہ آیت، فائدہ و نفع کے حوالہ سے عمومیت رکھتی ہے اور انفاق کی تمام اقسام اس میں شامل ہیں یعنی جہاد اور نیکی واحسان کے تمام موارد میں انفاق اس میں ملحوظ ہے، اور یہ بات امام جعفر صادق علیہ السلام سے مروی ہے، (مجمع البیان ج ۱ ص ۳۷۴)۔

جہاد فی سبیل اللہ کا وسیع معنی

تفسیر ”درمنثور“ میں مذکور ہے کہ عبدالرزاق نے اپنی کتاب ”المصنف“ میں ایوب سے روایت کی ہے کہ انہوں نے کہا: ایک شخص ایک پہاڑی سے اتر کر دشوار گزار راستہ طے کرتا ہوا آنحضرتؐ کی خدمت میں حاضر ہوا تو اسے اس کیفیت میں آتا دیکھ کر لوگوں نے کہا کہ یہ شخص کس قدر نڈر ہے، کیا ہی اچھا ہوتا کہ اگر وہ اپنی بہادری و چابکدستی کو خدا کی راہ میں کام میں لاتا!

یہ سن کر حضرت پیغمبر اسلامؐ نے ارشاد فرمایا: کیا خدا کی راہ صرف میدان جنگ میں لڑنا ہے؟ پھر آنحضرتؐ نے

فرمایا:

”من خرج فی الارض یکف بہ والدیہ فهو فی سبیل اللہ“

(جو شخص گھر سے اس غرض سے نکلے کہ والدین کے لئے روزی کمائے تو اس کا ایسا کرنا بھی خدا کی راہ میں نکلنا

ہے)۔

”ومن خرج یطلب حلالاً یکف بہ اہلہ فهو فی سبیل اللہ“

(اور جو شخص گھر سے اس لئے نکلے کہ اپنے اہل و عیال کے لئے رزق حلال کمائے تو وہ خدا کی راہ میں نکلنا)۔

”ومن خرج یطلب التکاثر فهو فی سبیل الشیطان“

(اور جو شخص صرف زیادہ مال جمع کرنے کی غرض سے گھر سے نکلے تو اس کا ایسا کرنا شیطان کی راہ میں نکلنا ہے)

(تفسیر درمنثور ج ۱ ص ۳۳۷)

اسی کتاب (الدر المنثور) میں مذکور ہے کہ ابن منذر اور حاکم (کہ انہوں نے اس حدیث کو صحیح السنن قرار دیا

ہے) نے روایت کی ہے کہ حضرت پیغمبر اسلامؐ نے براء بن عازب سے پوچھا: اے براء! تیری والدہ کا برس اوقات کیا

ہے؟ یاد رہے کہ براء اپنے اہل و عیال، بیوی بچوں کو وسیع اور کھلا خرچہ دیتا تھا..... اس نے عرض کی: اے رسول خدا!

ان کا گزر بسر بہت اچھا ہے، تو آنحضرتؐ نے ارشاد فرمایا: اہل و عیال اور اولاد و خدمتگاروں پر جس قدر خرچ کرو وہ صدقہ (نیک عمل) ہے، ان پر احسان جتلا کر اور اذیت پہنچا کر اسے ضائع نہ کرو۔

اس موضوع کی بابت شیعہ و سنی اسناد سے کثرت کے ساتھ روایات موجود ہیں اور ان میں یہ مطلب بیان کیا گیا ہے کہ ہر وہ کام جو خدا کی رضا کے لئے انجام دیا جائے..... جس سے خدا راضی ہوتا ہو..... وہ خدا کی راہ میں انجام دیا جانے والا عمل ہے اور ہر وہ مال جو خدا کی راہ میں خرچ کیا جائے وہ صدقہ ہے،

احسان جتلانے کا برا نتیجہ

تفسیر قمی میں آیہ مبارکہ ”الَّذِينَ يُتَّقُونَ أَمْوَالَهُمْ فِي سَبِيلِ اللَّهِ“ کی تفسیر میں حضرت امام جعفر صادق علیہ السلام کی بیان کردہ حدیث نبویؐ مذکور ہے جس میں حضرت پیغمبر اسلامؐ نے ارشاد فرمایا: ”من اسدى السى مومن معروفا ثم آذاه بالكلام او من عليه فقد ابطل صدقته“ جو شخص کسی مومن پر احسان و نیکی کرے اور پھر زبان سے اسے اذیت پہنچائے یا احسان جتلائے تو اس نے اپنا صدقہ..... نیک عمل..... ضائع کر دیا (سلسلہ بیان کو جاری رکھتے ہوئے) امام جعفر صادقؑ نے ارشاد فرمایا: ”صفوان“ اس بہت بڑے پتھر کو کہتے ہیں جو راستہ کے عین درمیان میں پڑا ہو، اور امام نے جملہ ”كَمْ شَلَّ جَنَّةٍ بِرَبْوَةٍ“ کی وضاحت کرتے ہوئے ارشاد فرمایا: ”وابل“ کا معنی بارش اور ”طل“ کا معنی وہ شبنم ہے جو رات کو درختوں اور گھاس و سبزہ وغیرہ پر بیٹھتی ہے، اور امام نے جملہ ”إِعْصَارٌ فَيَبِّسُهُ“ کی وضاحت میں فرمایا کہ ”إِعْصَارٌ“ کا معنی ”ہوائیں“ ہے۔

(تفسیر قمی، ج ۱، ص ۹۱)

تفسیر ”درمنثور“ میں آیہ مبارکہ ”يَا أَيُّهَا الَّذِينَ آمَنُوا أَنْفِقُوا مِنْ طِبَابَاتِ مَا كَسَبْتُمْ.....“ کی تفسیر میں مذکور ہے کہ ابن جریر نے حضرت علی بن ابی طالبؑ سے روایت کی ہے کہ آپؑ نے ارشاد فرمایا: ”من طيبات ما كسبتم“ سے مراد سونا اور چاندی سے اتفاق کرنا ہے اور جملہ ”وَمِمَّا أَخْرَجْنَا لَكُمْ مِنَ الْأَرْضِ“ سے گندم، کھجور اور ہر وہ شے مراد ہے جس پر زکوٰۃ واجب ہے۔

(تفسیر درمنثور، ج ۱، ص ۳۲۱)

اچھی چیزیں انفاق کرنے کا حکم

کتاب ”درمنثور“ میں مذکور ہے کہ ابن ابی شیبہ اور عبد بن حمید نے، اور ترمذی (ترمذی نے اس حدیث کو صحیح السنن قرار دیا ہے)، ابن ماجہ، ابن جریر، ابن منذر، ابن ابی حاتم، ابن مردویہ، حاکم (حاکم نے اس حدیث کو صحیح السنن قرار دیا ہے) اور بیہقی نے اپنی مسند میں براء بن عازب سے روایت کی ہے کہ آیہ مبارکہ ”وَلَا تَسْمُوا الْحَبِیْثَ مِنْهُ تُنْفِقُوْنَ“ کی تفسیر میں انہوں نے کہا کہ یہ آیت ہم انصار کے بارے میں نازل ہوئی ہے، ہم سب کھجوروں کے باغوں والے تھے، ہم میں سے ہر شخص اپنے باغ میں سے اپنی حیثیت کے مطابق کچھ کھجوریں کم یا زیادہ مسجد میں لاتا تھا، کوئی ایک خوشہ اور کوئی دو خوشے لاکر مسجد میں لٹکا دیتا تھا اور اہل صفہ جو کہ غریب و نادار لوگ تھے ان میں سے جسے بھوک لگتی وہ چھڑی مار کر اس خوشہ سے کچی ہوئی اور جو زمین پر گر پڑتی ان کھجوروں کو اٹھا کر کھا لیتا تھا، اور جو لوگ عمل خیر میں دلچسپی نہ رکھتے تھے وہ گلی سڑی اور کپڑوں بھری کھجوروں والے اور ٹھکے خوشے لاکر مسجد میں آویزاں کر دیتے تھے تو خداوند عالم نے ان کے بارے میں یہ آیت نازل فرمائی:

○ ”يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَسْمُوا الْحَبِیْثَ مِنْهُ تُنْفِقُونَ وَاسْتُمْ بِأَخْذِهِ إِلَّا أَنْ تُغْمِضُوا فِيهِ“

(اے ایمان والو! تم اپنی کمائی میں سے اور جو ہم نے تمہارے لئے زمین سے اگایا ہے عمدہ عمدہ چیزیں اللہ کی راہ میں خرچ کرو، اور حقیر و خراب چیز خدا کی راہ میں خرچ کرنے کا ارادہ ہی نہ کرو، جبکہ تم خود اس طرح کا مال ناپسندیدگی اور ناخوشی کے بغیر نہیں لیتے ہو)۔ یعنی اگر تم میں سے کسی کو اس طرح کی خراب و حقیر چیز تحفہ دی جاتی تو تم اسے نہایت ناخوشی اور رنجیدہ طبع کے ساتھ قبول کرتے..

اس آیت کے نازل ہونے کے بعد ہم میں سے جو شخص کوئی چیز مسجد میں لے آتا تو اپنے پاس موجود چیزوں میں سے اچھی و عمدہ شے ہی لاتا تھا۔

(تفسیر درمنثور ج ۱ ص ۳۲۵)

کتاب کافی میں آیہ مبارکہ ”يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَسْمُوا الْحَبِیْثَ مِنْهُ تُنْفِقُونَ“ کی تفسیر میں حضرت امام جعفر صادق علیہ السلام کی حدیث مذکور ہے جس میں آپ نے ارشاد فرمایا: جب حضرت پیغمبر اسلام کھجوروں کی زکوٰۃ جمع کرنے کا حکم جاری کرتے تھے تو لوگ حقیر و پست قسم

کی بھجوریں زکوٰۃ کے طور پر لے آتے تھے مثلاً ”بھرور“ اور ”معافارہ“ کہ جو بھجور کی نہایت رومی و پست قسموں میں سے ہیں کہ جن کا گودا کم اور گھٹلی موٹی ہوتی ہے، البتہ بعض لوگ زکوٰۃ کے لئے اپنی اچھی عمدہ بھجوریں لے آتے تھے، تو حضرت پیغمبر اسلام نے ارشاد فرمایا: اس کے بعد ”جعرور“ اور ”معافارہ“ کے درختوں سے بھجوریں ہرگز اپنے حساب میں نہ لایا کرو اور نہ ہی ان دو قسموں میں سے کچھ یہاں لایا کرو، اس وقت یہ آیت نازل ہوئی: ”وَلَا تَتَّبِعُوا الْاِحْبَابَ مِنْكُمْ تَتَّقُونَ وَلَسْتُمْ بِاِخْذِيهِ اِلَّا اَنْ تَعِضُوْا فِیْهِ“، ”اغماض“ سے مراد مذکورہ دو قسم کی بھجوریں لینا ہے۔ (فروع کافی ج ۳ ص ۴۸)

ایک اور روایت میں ہے کہ حضرت امام جعفر صادق علیہ السلام نے آیہ مبارکہ ”اَتَّقُوا مِنَ مَّا كَسَبْتُمْ“ کی تفسیر میں ارشاد فرمایا: زمانہ جاہلیت میں کچھ لوگ برے کاروبار کرتے تھے اور جب وہ مسلمان ہوئے تو انہوں نے انہی اموال میں سے کچھ صدقہ دینا چاہا تو خداوند عالم نے اسے قبول نہ کیا اور پاک و طیب مال کے علاوہ کوئی چیز صدقہ میں دینے کی ممانعت فرما کر خراب و حقیر چیز صدقہ کے طور پر قبول کرنے سے انکار کر دیا، اس مضمون کی کثیر روایات فریقین... شیعہ و سنی... کی اسناد سے وارد ہوئی ہیں۔

شیطان کا بہکاوا

تفسیر قمی میں آیت مبارکہ ”اَلشَّيْطٰنُ يَعِدُكُمْ اَلْفَقْرَ.....“ کی تفسیر میں منقول ہے کہ امام نے ارشاد فرمایا: شیطان تم سے کہتا ہے کہ انفاق (اللہ کی راہ میں خرچ) نہ کرو ورنہ تم خود فقر و ناداری کا شکار ہو جاؤ گے، جبکہ خداوند عالم تمہیں اپنی طرف سے بخشش اور فضل و کرم (زیادہ عطا کرنے) کا وعدہ کرتا ہے، یعنی اگر تم خدا کی راہ میں خرچ کرو تو وہ تمہارے گناہ معاف کر دے گا اور جو کچھ تم نے خرچ کیا ہوگا اس کی جگہ خداوند عالم تمہیں زیادہ مال عطا کرے گا۔ (تفسیر قمی، ج ۱ ص ۹۴)

شیطان اور فرشتوں کا انسان سے تقابلی رابطہ

تفسیر ”درمنثور“ میں مذکور ہے کہ ترمذی (کہ جنہوں نے اس حدیث کو ”حسن“ قرار دیا ہے)، نسائی، ابن جریر، ابن منذر، ابن ابی حاتم، ابن حبان، اور بیہقی نے کتاب ”الغیب“ میں ابن مسعود کے حوالہ سے ذکر کیا ہے کہ انہوں نے کہا:

حضرت پیغمبر اسلامؐ نے فرمایا ہے کہ شیطان اور فرشتے دونوں انسان سے رابطہ میں رہتے ہیں۔ جہاں تک شیطان کے انسان سے رابطہ کا تعلق ہے تو وہ اسے برائی اور حق کی تکذیب کرنے کی ترغیب دلاتا ہے..... اور اسے اس بات کا خوف دلاتا ہے کہ اگر تم نے فلاں برا کام نہ کیا اور حق کو نہ جھٹلایا تو فلاں مصیبت و تکلیف میں مبتلا ہو جائے گا۔ اور جہاں تک فرشتوں کے انسان سے رابطہ کا تعلق ہے تو وہ اسے نیکی و خیر اور حق کی تصدیق اور اس کے سامنے سر تسلیم خم کرنے کی ترغیب دلاتے ہیں..... اور اسے اس بات کا خوف دلاتے ہیں کہ اگر تم نے فلاں نیک کام انجام نہ دیا اور حق کو تسلیم نہ کیا تو فلاں عذاب میں مبتلا ہو جائے گا..... لہذا اگر کسی کی لوح قلب و نظر میں نیکی ثبت ہو جائے تو اسے جان لینا چاہئے کہ وہ اس پر خدائی عنایت و عطیہ ہے اور وہ اس کے حصول پر خدا کی حمد بجالائے، اور اگر کسی کے آئینہ خیال و ارادہ میں برائی کی صورتیں نقش ہو جائیں تو اسے سمجھ لینا چاہئے کہ وہ شیطانی کارگزاری ہے، تو اسے چاہئے کہ شیطان سے بچنے کے لئے خدا کی پناہ طلب کرے، یہ بیان کر کے آنحضرتؐ نے یہ آیت مبارکہ تلاوت کی: "الشَّيْطَانُ يَعِدُّكُمْ الْفَقْرَ وَيَأْمُرُكُمْ بِالْفَحْشَاءِ....."

(تفسیر درمنثور ج ۱ ص ۱۵۱)

حکمت سے کیا مراد ہے؟

کافی میں حضرت امام جعفر صادق علیہ السلام سے اسی آیت مبارکہ "وَمَنْ يُؤْتَ الْحِكْمَةَ....." کی تفسیر میں منقول ہے آپ نے ارشاد فرمایا: "طاعة الله و معرفة الامام"، حکمت سے مراد خدا کی اطاعت اور امام کی معرفت ہے۔

(فروع کافی ج ۱ ص ۱۸۵)

اس موضوع کی بابت دیگر روایات بھی موجود ہیں لیکن وہ سب کی سب "حکمت" کے مصداق کو بیان کرتی ہیں مثلاً مذکورہ بالا روایت میں "حکمت" سے معرفت اور اطاعت خدا مراد لی گئی ہے اور یہ صرف اس لئے ہے کہ یہ بات بیان کی جائے کہ معرفت، حکمت کا ایک مصداق ہے اور اطاعت خدا بھی حکمت کا ایک مصداق ہے نہ یہ کہ "حکمت" انہی میں محدود ہے اور اس کے علاوہ نہیں۔

عقل اور عاقل کی فضیلت

کافی میں متعدد شیعہ راویوں کے حوالہ سے احمد بن محمد بن خالد کی سند کے ساتھ ہمارے بعض راویوں کی بیان کردہ

روایت ذکر کی گئی ہے کہ جنہوں نے سلسلہ سند کے تسلسل کو ذکر کئے بغیر حضرت پیغمبر اسلامؐ کا ارشاد گرامی پیش کیا جس میں آنحضرتؐ نے فرمایا:

”ما قسم الله للعباد شيئا افضل من العقل، فنوم العاقل افضل من سهر الجاهل، واقامة العاقل افضل من شحوص الجاهل، ولا بعث الله نبياً ولا رسولا حتى يستكمل العقل ويكون عقله افضل من جميع عقول امته، وما يضمم النبي في نفسه افضل من اجتهاد المتهدين، وما ادى العبد فرائض الله حتى عقل عنه، ولا بلغ جمع العابدين في فضل عبادتهم ما بلغ العاقل، والعقلاء هم اولوا اللباب، قال الله تبارك وتعالى: وما يذكر الا اولوا اللباب،

(فروع کافی، ج ۱ ص ۱۲)

(خداوند عالم نے اپنے بندوں میں عقل سے زیادہ بہتر کوئی نعمت تقسیم نہیں کی، اسی وجہ سے عاقل کی نیند جاہل کے جاگنے سے بہتر ہے، عاقل کا گھر بیٹھ جانا جاہل کے میدان جنگ میں کود جانے سے زیادہ بہتر ہے، خداوند عالم نے کسی نبی کو مبعوث نہیں کیا مگر یہ کہ پہلے اس کی عقل کو کامل کیا اور ہر نبی کی عقل اس کی امت کے ہر فرد کی عقل سے افضل و برتر ہے اور جو کچھ نبی کے باطن میں پوشیدہ ہوتا ہے (کمالات) وہ ان کوششوں سے حاصل ہونے والے کمالات سے کہیں زیادہ بہتر ہے جو سب لوگ انجام دیتے ہیں، کوئی بندہ اس وقت تک خدا کے فرائض و واجبات کو ادا نہیں کر سکتا جب تک کہ اچھی طرح ان سے آگاہی و سوج بوجھ حاصل نہ کر لے اور تمام عبادت گزار لوگ اپنی عبادات میں اس فضیلت اور اجر و ثواب کو نہیں پاسکتے جو ایک عاقل پاتا ہے، اور عقلاء ہی ”أُولُو الْأَلْبَابِ“ ہیں کہ جن کے بارے میں خداوند عالم نے ارشاد فرمایا: (وَمَا يَدَّبُ كَسْرًا إِلَّا أُولُو الْأَلْبَابِ .. نصیحت نہیں پاتے مگر صاحبان عقل)

حضرت امام جعفر صادقؑ علیہ السلام سے منقول ہے آپؑ نے ارشاد فرمایا:

”الحكمة ضياء المعرفة و ميزان التقوى و ثمرة الصدق“

حکمت، معرفت کی روشنی، تقویٰ کا ترازو اور سچائی کا ثمر ہے۔

”ولو قلت: ما انعم الله على عبده بنعمة اعظم و ارفع و اجزل و ابهى من الحكمة،

لقلت: قال الله عزوجل: يؤتى الحكمة من يشاء و من يؤت الحكمة فقد اوتى خيراً كثيراً و ما

يذكر الا اولوا اللباب“

اگر آپ کہیں کہ خدا نے حکمت سے زیادہ عظمت والی، بلند مرتبہ، بہتر و باکمال اور روشن و درخشندہ چیز اپنے

بندوں کو عطا نہیں کی، تو میں کہوں گا کہ..... آپ کی بات صحیح ہے..... خداوند عالم نے ارشاد فرمایا ہے: ”وہ جسے چاہتا ہے حکمت عطا کرتا ہے اور جسے حکمت عطا کی جائے گویا اسے بہت زیادہ خیر و نیکی عطا کی گئی اور فصیحیت نہیں پاتے مگر عقل والے“۔

آیہ مبارکہ ”وَمَا أَنْفَقْتُمْ.....“ کی تفسیر میں کثیر روایات وارد ہوئی ہیں جن میں صدقہ، نذر اور ظلم کے بارے میں بھرپور وضاحت کی گئی ہے کہ انشاء اللہ ان کا تذکرہ مربوط مقامات میں ہوگا۔

غیر مسلم فقراء کو صدقہ دینے کا حکم

تفسیر ”درمنثور“ میں متعدد روایوں کے حوالہ سے ابن عباس ابن جبیر، اسماء بنت ابی بکر اور دیگر حضرات سے روایت ذکر کی گئی ہے کہ حضرت پیغمبر اسلام صدر اسلام میں اس بات کی اجازت نہیں دیتے تھے کہ اہل اسلام، غیر مسلموں کو صدقہ دیں اور اہل اسلام بھی اس بات کو ناپسند کرتے تھے کہ اپنے غیر مسلم رشتہ داروں پر انفاق کریں لیکن جب یہ آیت نازل ہوئی: ”لَيْسَ عَلَيْكَ هُدَاهُمْ.....“ تو آنحضرتؐ نے اجازت دی کہ غیر مسلم فقراء و مساکین کو بھی صدقہ دیں۔ (تفسیر درمنثور، ج ۱- ص ۳۵۷)

اس سے پہلے یہ بات ذکر ہو چکی ہے کہ جملہ ”هُدَاهُمْ“ صرف ان مسلمانوں کی ہدایت کے بارے میں ہے جو اس وقت موجود تھے اس میں کفار شامل نہیں۔ بنا بریں یہ آیت مبارکہ ان روایات کے مضامین سے قطعی مختلف ہے جن میں اس کا شان نزول ذکر کیا گیا ہے، اس کے ساتھ ساتھ یہ مطلب قابل توجہ ہے کہ اس میں انفاق کے مصرف کا ذکر کرتے ہوئے ارشاد ہوا: ”لِلْفُقَرَاءِ الَّذِينَ بَيْنَ أَصْحَابِهِمْ.....“ تو اس میں مخصوص فقراء کا تذکرہ نمونہ کے طور پر کیا گیا ہے جبکہ اس سے مراد مسلمان فقراء ہیں کہ جو خدا کی راہ میں ناداری و تنگدستی کا شکار ہو چکے ہوں، اس سے آیت کے شان نزول کے بارے میں وارد ہونے والی روایات کے مضمون سے عدم مطابقت واضح طور پر معلوم ہو جاتی ہے، البتہ غیر مسلموں پر انفاق کہ جب خدا کی راہ میں اور اس کی رضا و خوشنودی حاصل کرنے کے لئے ہو تو اس کے جواز کی بابت آیات کا اطلاق ہی کافی ہے۔

ظاہر و پوشیدہ طور پر صدقہ دینے کا ذکر

کافی میں آیہ مبارکہ ”وَإِنْ تُخِفُوا مَا وَتَوْتُوا هَٰذَا لَفَقَرَ آءِ قَهْوًا حَبِيزًا لَّكُمْ“ کی تفسیر میں مذکور ہے کہ حضرت امام جعفر صادق علیہ السلام نے ارشاد فرمایا: یہ حکم زکوٰۃ کے علاوہ دیگر صدقات کے بارے میں ہے کیونکہ زکوٰۃ علانیہ دی جاتی ہے مخفی و پوشیدہ طور پر نہیں دی جاتی۔ (فروع کافی، ج ۳، ص ۵۰۱)

اسی کتاب میں آنجناب (امام جعفر صادق) سے مروی ہے کہ آپ نے ارشاد فرمایا:

”كل ما فرض الله عليك فاعلانه افضل من اسراره وما كان تطوعاً فاسراره افضل من اعلانه“

جو چیز خداوند عالم نے تم پر واجب کر دی ہے اس کا علانیہ طور پر ادا کرنا اسے چھپا کر ادا کرنے سے بہتر ہے اور جو چیز مستحب ... اور اس کی خوشنودی کے لئے ہو اس کا پوشیدہ رکھنا اس کے ظاہر کرنے سے افضل ہے۔

(فروع کافی، ج ۳، ص ۵۰۲)

کافی کی مذکورہ بالا دو حدیثوں کے ہم معنی دیگر احادیث بھی موجود ہیں، اور ان کے معنی کی وضاحت پر مشتمل بیان پہلے پیش کیا جا چکا ہے۔

اصحاب صفہ کا تذکرہ

تفسیر ”مجمع البیان“ میں آیت مبارکہ ”لِلْفُقَرَاءِ الَّذِينَ أُحْضِرُوا فِي سَبِيلِ اللَّهِ“ کی تفسیر میں حضرت امام ابو جعفر محمد باقر علیہ السلام سے روایت کی گئی ہے کہ آپ نے ارشاد فرمایا: یہ آیت اصحاب صفہ کے بارے میں نازل ہوئی ہے، مؤلف نے یہ روایت ذکر کرنے کے بعد لکھا ہے کہ اس روایت کو کلبی نے بھی ابن عباس کے حوالہ سے ذکر کیا ہے، اصحاب صفہ چار سو افراد کے لگ بھگ تھے، مدینہ میں نہ ان کا کوئی گھر تھا اور نہ ہی کوئی رشتہ دار کہ جن کے ہاں جا کر قیام پذیر ہوتے لہذا انہوں نے مسجد ہی میں رہنے کا فیصلہ کیا اور انہوں نے آپس میں طے کر لیا کہ جب بھی حضرت پیغمبر اسلامؐ کا فروں کے مقابلہ میں کوئی لشکر بھیجیں گے تو وہ اس میں شریک و شامل ہوں گے۔ اسی وجہ سے خداوند عالم نے لوگوں کو ان کی بابت تاکید فرمائی کہ ان کا خیال رکھیں، چنانچہ لوگوں کا یہ معمول بن گیا کہ جو غذا اور کھانے پینے کی اشیاء ان کی ضرورت سے زیادہ ہوتیں (جو کھا نا بچ جاتا) وہ اصحاب صفہ کے لئے لے آتے تھے۔ (تفسیر مجمع البیان ج ۱ ص ۳۸۷)

تفسیر العیاشی میں حضرت امام ابو جعفر محمد باقر علیہ السلام سے منقول ہے کہ آپ نے فرمایا: ”ان اللہ یبغض الملحف، (خداوند عالم سخت اصرار کرنے والے..... چٹو گداگر کو ناپسند کرتا ہے)۔“

(تفسیر العیاشی ج ۱ ص ۱۵۱)

تفسیر ”مجمع البیان“ میں آیت مبارکہ ”الَّذِينَ يُنْفِقُونَ أَمْوَالَهُمْ بِالطَّيْلِ وَالسَّهَابِ...“ کے شان نزول کے بارے میں مذکور ہے کہ ابن عباس کے بقول یہ آیت حضرت علی بن ابی طالب علیہ السلام کی شان میں نازل ہوئی ہے اور وہ یوں کہ آنجناب کے پاس چار درہم تھے جن میں سے انہوں نے ایک درہم رات میں، ایک درہم دن میں، ایک درہم علانیہ اور ایک درہم چھپا کر صدقہ دیا تو اس وقت یہ آیت نازل ہوئی: ”الَّذِينَ يُنْفِقُونَ أَمْوَالَهُمْ بِالطَّيْلِ وَالسَّهَابِ سِرًّا وَعَلَانِيَةً...“ (جو لوگ اپنے اموال رات کو، دن میں، چھپا کر اور ظاہر کر کے انفاق کرتے ہیں...) یہ روایت ذکر کرنے کے بعد علامہ طبری مرحوم (مؤلف مجمع البیان) نے لکھا کہ یہ روایت امام محمد باقر اور امام جعفر صادق سے بھی منقول ہے۔

(ملاحظہ ہو: مجمع البیان ج ۱ ص ۳۸۸)

اس مطلب کو العیاشی نے اپنی تفسیر میں، شیخ مفید نے ”الاختصاص“ میں اور شیخ صدوق نے اپنی کتاب ”عیون الاخبار“ میں ذکر کیا ہے۔

حضرت علیؑ کی شان میں آیت کا نزول

تفسیر ”درمنثور“ میں مذکور ہے کہ عبدالرزاق، عبد بن حمید، ابن جریر، ابن منذر، ابن ابی حاتم، طبرانی اور ابن عساکر نے عبدالوہاب بن مجاہد کے حوالہ سے ان کے والد مجاہد کے اسناد سے ابن عباس کی یہ روایت بیان کی ہے کہ انہوں نے آیہ مبارکہ ”الَّذِينَ يُنْفِقُونَ أَمْوَالَهُمْ بِالطَّيْلِ وَالسَّهَابِ سِرًّا وَعَلَانِيَةً“ کی تفسیر میں کہا کہ یہ آیت علی بن ابی طالب کی شان میں نازل ہوئی ہے کہ ان کے پاس چار درہم تھے جن میں سے انہوں نے ایک درہم رات میں، ایک درہم دن میں، ایک درہم چھپا کر اور ایک درہم ظاہر بہ ظاہر انفاق کیا (صدقہ دیا)۔

(تفسیر درمنثور ج ۱ ص ۳۶۳)

تفسیر ”البرہان“ میں ابن شہر آشوب کی کتاب المناقب کے حوالہ سے ذکر کیا گیا ہے کہ ابن عباس،

سدی، مجاہد، کلبی، ابوصالح، واحدی، طوسی، ثعلبی، طبری، ماوردی، قشیری، ثمالی، نقاش، قتال، عبداللہ بن حسین اور علی بن حرب طائی نے اپنی اپنی تفسیروں میں لکھا ہے کہ حضرت علی بن ابی طالبؓ کے پاس چاندی کے چار درہم تھے جن میں سے انہوں نے ایک درہم رات میں، ایک درہم دن میں، ایک درہم چھپا کر اور ایک درہم علانیہ صدقہ دیا تو یہ آیت نازل ہوئی:

”الَّذِينَ يُنْفِقُونَ أَمْوَالَهُمْ بِالْبَيْلِ وَالنَّهَارِ سِرًّا وَعَلَانِيَةً“ کہ اس میں آنجنابؓ کے ایک درہم کو ”مال“ سے تعبیر کرتے ہوئے چار درہم کو اموال سے موسوم کیا گیا اور انہیں ان صدقات کی قبولیت کی خوشخبری دی گئی۔

(تفسیر البرہان، ج ۱، ص ۲۵۷)

بعض تفاسیر میں مذکور ہے کہ یہ آیت حضرت ابو بکر کے بارے میں نازل ہوئی کہ ان کے پاس چالیس ہزار دینار تھے جن میں سے انہوں نے دس ہزار رات میں، دس ہزار دن میں، دس ہزار چھپا کر اور دس ہزار علانیہ صدقہ دیا۔

آلوسی نے اپنی تفسیر میں اس روایت کے بارے میں لکھا ہے کہ امام جلال الدین سیوطی نے اس روایت کو ذکر کرنے کے بعد کہا ہے کہ چالیس ہزار دینار صدقہ دینے والی بات ابن عساکر نے اپنی تاریخ میں حضرت عائشہ کے حوالہ سے ذکر کی ہے اور اس میں آیت کے نزول کا کوئی تذکرہ نہیں ہوا، ایسا معلوم ہوتا ہے کہ جس نے اس طرح کا ادعاء کیا ہے اس نے ابن منذر کی روایت سے ایسا سمجھا ہے، کیونکہ ابن منذر نے ابن اسحاق کے حوالہ سے بیان کیا کہ جب حضرت ابو بکر کا وقت آخر قریب آیا اور انہوں نے حضرت عمر کو اپنا جانشین مقرر کیا تو لوگوں سے خطاب کرتے ہوئے خدا کی حمد و ثنا اور اس کے شایان شان ستائش کے بعد کہا: اے لوگو! طمع و لالچ خواہ جس قدر کم ہو فقر و ناداری ہے اور لوگوں کے اموال سے ناامیدی جس قدر بھی ہو بے نیازی ہے، تم وہ مال جمع کر رہے ہو جسے خود نہ کھا سکو گے اور وہ امیدیں دل میں لئے بیٹھے ہو جو پوری نہ ہو پائیں گی، جان لو کہ بخل و کنبوسی جس قدر بھی ہو نفاق کی ایک قسم ہے لہذا تم اپنے لئے اچھا اور بہتر چیز اتفاق کرو (خدا کی راہ میں خرچ کرو)، کہاں ہیں اس آیت والے؟ (اس کے بعد حضرت ابو بکر نے یہ آیت پڑھی)

”الَّذِينَ يُنْفِقُونَ أَمْوَالَهُمْ بِالْبَيْلِ وَالنَّهَارِ سِرًّا وَعَلَانِيَةً“، امام سیوطی نے یہ روایت ذکر کرنے کے بعد یہ لکھا:

”وانت تعلم انها لا دلالة فيها على نزولها في حقه، کہ آپ خود دیکھیں کہ اس روایت میں ایسا کوئی ثبوت موجود نہیں کہ یہ آیت ابو بکر کی شان میں نازل ہوئی ہے،..... یہ تھا آلوسی کا بیان۔

تفسیر ”درمنثور“ میں متعدد اسناد کے ساتھ ابوامامہ، ابودرداء، ابن عباس اور دیگر محدثین کے حوالہ سے مذکور ہے کہ یہ آیت (الَّذِينَ يُنْفِقُونَ أَمْوَالَهُمْ.....) اصحاب الخلیل کے بارے میں نازل ہوئی۔

”اصحاب الخلیل“ سے مراد وہ لوگ ہیں جو شب و روز اپنے گھوڑوں پر خرچ کرتے ہیں، لیکن آیت کے الفاظ ”سِرًّا وَعَلَانِيَةً“ گھوڑوں کی دیکھ بھال پر خرچ کرنے سے مطابقت نہیں رکھتے کیونکہ اگر ”يُنْفِقُونَ أَمْوَالَهُمْ“ سے

مراد یہ ہوتا کہ جو لوگ اپنے گھوڑوں پر خرچ کرتے ہیں تو اسے اس قدر عمومیت و وسعت کے ساتھ بیان کرنے کی ضرورت ہی نہ تھی کہ وہ لوگ رات میں، دن میں، چھپا چھپا کر اور ظاہر کر کے خرچ کرتے ہیں اپنے گھوڑوں کو کھلاتے پلاتے ہیں ”انفاق“ سے گھوڑوں پر خرچ کرنا مراد لینا بے ربط بات ہے۔

تفسیر ”درمنثور“ ہی میں ہے کہ ابن مسیب نے آیہ مبارکہ ”الَّذِينَ يُنْفِقُونَ“ کی تفسیر میں بیان کیا ہے کہ یہ پوری آیت عبدالرحمن بن عوف اور عثمان بن عفان کے بارے میں نازل ہوئی کہ انہوں نے مشہور لشکر ”جیش العسرة“ پر اپنا مال خرچ کیا۔

اس روایت پر وہی اشکال و اعتراض وارد ہوتا ہے جو سابقہ روایت کے بارے میں ذکر کیا جا چکا ہے یعنی یہ کہ وہ آیت سے مطابقت نہیں رکھتی۔

آیات ۲۷۵ تا ۲۸۱

الَّذِينَ يَأْكُلُونَ الرِّبَا أَلَّا يَرْجُوعُوا إِلَى اللَّهِ حَرَمَ
 الرِّبَا ط ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا ط وَأَحَلَّ اللَّهُ الْبَيْعَ وَحَرَّمَ
 الرِّبَا ط فَمَنْ جَاءَكَ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ ط وَأَمْرٌ إِلَى اللَّهِ
 وَمَنْ عَادَ فَأُولَئِكَ أَصْحَابُ النَّارِ هُمْ فِيهَا خَالِدُونَ ﴿۲۷۵﴾

يَسْحَقُ اللَّهُ الرِّبَا وَيُزِيذُ الصَّدَقَاتِ ط وَاللَّهُ لَا يُحِبُّ كُلَّ كَفَّارٍ أَثِيمٍ ﴿۲۷۶﴾

إِنَّ الَّذِينَ آمَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوُا الزَّكَاةَ لَهُمْ أَجْرُهُمْ
 عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿۲۷۷﴾

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ ﴿۲۷۸﴾

فَإِنْ لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ وَإِنْ تُبْتُمْ فَلَكُمْ رُءُوسُ
أَمْوَالِكُمْ لَا تَظْلِمُونَ وَلَا تُظْلَمُونَ ﴿۳۰﴾

وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ وَأَنْ تَصَدَّقُوا خَيْرٌ لَّكُمْ إِنْ كُنْتُمْ
تَعْلَمُونَ ﴿۳۱﴾

وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّىٰ كُلُّ نَفْسٍ مَّا كَسَبَتْ وَهُمْ لَا
يُظْلَمُونَ ﴿۳۲﴾

ترجمہ

○ ”جو لوگ سود کھاتے ہیں وہ اس شخص کی طرح کھڑے ہوتے ہیں جسے شیطان نے چھو کر مخلوط الحواس کر دیا ہو، اس کی وجہ صرف یہ ہے کہ وہ کہتے ہیں کہ بیع و تجارت بھی سود کی طرح ہے حالانکہ خدا نے بیع کو حلال اور سود کو حرام قرار دیا ہے، پس اگر کسی کے پاس خدا کی طرف سے نصیحت پہنچ جائے اور وہ سود خوری سے رک گیا تو حرمت کا حکم نازل ہونے سے پہلے جو مال لے چکا ہو وہ اسی کا ہوگا اور اس کی بابت اس کا معاملہ خدا کے سپرد ہو جائے گا، اور جو شخص دوبارہ سودی کام کرے تو ایسے لوگ جہنمی ہیں اور ہمیشہ اس میں رہیں گے“
(۲۷۵)

○ ”خدا، سود کو محو کر دیتا ہے اور صدقات کو بڑھا دیتا ہے اور خدا کسی ناشکرے اور گناہگار کو ہرگز دوست نہیں رکھتا“
(۲۷۶)

○ ”جو لوگ ایمان لائے اور نیک اعمال بجالائے اور نماز قائم کی اور زکوٰۃ ادا کی ان کا اجر و ثواب ان کے پروردگار کے پاس محفوظ ہے، ان کو نہ کوئی خوف لاحق ہوگا اور نہ ہی وہ غمگین ہوں گے“
(۲۷۷)

○ ”اے ایمان والو! تقوٰے الہی اختیار کرو اور جو کچھ سود کا حساب باقی رہ گیا ہے اسے چھوڑ دو اگر تم مؤمن ہو! (ایمان پر قائم و عمل کرنے والے ہو)“
(۲۷۸)

○ ”لیکن اگر تم ایسا نہیں کرتے تو پھر خدا اور رسول خدا سے جنگ کو تیار ہو جاؤ، اور اگر توبہ کر لو تو اصل سرمایہ (سود کے بغیر) تمہاری ملکیت میں باقی رہے گا، نہ تم خود کسی پر ظلم کرو اور نہ تم پر ظلم کیا جائے گا“

(۲۷۹)

○ ”اور اگر وہ (مقروض) تنگ دست ہو تو اسے مالی حالت کے بہتر ہونے تک مہلت دی جائے، اگر تم صدقہ کرو تو تمہارے لئے بہتر ہے اگر تم آگاہی رکھتے ہو“

(۲۸۰)

○ ”اور اس دن کے محاسبہ سے ڈرو جب تمہیں خدا کی طرف لوٹایا جائے گا پھر ہر شخص کو اس کے کئے کا پورا پورا بدلہ دیا جائے گا اور ان پر ظلم و زیادتی نہیں کی جائے گی“

(۲۸۱)

تفسیر و بیان

ان آیات مباحہ، کہ میں سود کی حرمت کا تاکید ذکر اور سود کھانے والوں کے بارے میں سخت رویہ اپنائے جانے کو بیان کیا گیا ہے، ان میں سود کی اصل حرمت کا بیان مقصود نہیں..... یہ سود کی حرمت کے حکم پر مشتمل نہیں..... کیونکہ ان میں جو طرز بیان اختیار کیا گیا ہے وہ تقریبی..... قانون سازی..... کا انداز ہی نہیں بلکہ اس کی بابت مناسب ترین آیت، سورہ آل عمران کی آیت نمبر ۱۳۰ ہے جس میں خداوند عالم نے اس طرح ارشاد فرمایا:

”يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً ۖ وَاتَّقُوا اللَّهَ لَعَلَّكُمْ تُفْلِحُونَ“

(اے ایمان والو! گناہ گنا سود نہ کھاؤ اور تقوایے الہی اختیار کرو تاکہ تم فلاح پا سکو)،

البتہ زیر نظر آیات مبارکہ میں (آیت ۲۷۸) جہاں یہ ارشاد ہوا: ”يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ“ (اے ایمان والو! تقوایے الہی اختیار کرو اور جو سود باقی رہ گیا ہے اسے چھوڑ دو اگر تم ایمان والے ہو) تو اس کے طرز بیان سیاق سے یہ ثبوت ملتا ہے کہ سود کی ممانعت کا حکم صادر ہونے کے باوجود مسلمان اس سے باز نہ آئے تھے بلکہ آپس میں سودی لین دین کا سلسلہ جاری رکھے ہوئے تھے جس کی بناء پر خداوند عالم نے انہیں اس سے اجتناب کا حکم دیا اور جو سود قرضہ لینے والوں کے ذمہ میں باقی رہتا تھا اسے ترک کر دینے کا فرمان جاری فرمایا، اسی سے آیت ۲۷۵ کے ذیلی جملہ ”فَمَنْ جَاءَكَ مَوْعِظَةٌ مِنْ رَبِّهِ فَانْتِهِ فَلَئِمَّا سَلَفُ وَأَمْرٌ لَكَ إِلَى اللَّهِ“ پھر جس کے پاس اس کے رب کی طرف سے نصیحت آجائے اور وہ..... اس نصیحت پر عمل کر کے سودی لین دین سے باز آجائے تو جو مال وہ سود میں لے چکا ہے وہ اسی کا ہوگا اور اس کی بابت اس کا معاملہ خدا کے سپرد ہوگا..... کا مطلب واضح ہو جاتا ہے، عنقریب اس سلسلہ میں مزید وضاحت پیش کی جائے گی۔

اسی آیت کہ جس میں سود کی حرمت کا حکم ذکر کیا گیا ہے (سورہ آل عمران ۱۳۰) جو کہ مدینہ میں نازل ہونے والی سورت ہے، اس سے پہلے سورہ روم جو کہ مکہ میں نازل ہونے والی سورت ہے اس میں بھی یہی حکم مذکور ہے چنانچہ ارشاد حق تعالیٰ ہوا: ”وَمَا آتَيْنَاكُمْ مِنْ رَبِّ إِلَّا لِيُذِيقُوا آفَاتِ الْمَالِ النَّاسِ فَلَا يَرِيحُوا عِنْدَ اللَّهِ ۖ وَمَا آتَيْنَاكُمْ مِنْ ذِكْوَةٍ تُرِيدُونَ وَجْهَ اللَّهِ فَأُولَئِكَ هُمُ الْبُضْعُونَ“ (آیت ۳۹)..... اور تم جو سود دیتے ہو تاکہ لوگوں کے اموال میں اضافہ ہو تو اللہ

کے نزدیک ہرگز اضافہ نہیں ہوتا اور تم جو کچھ زکوٰۃ کے طور پر خدا کی رضا کے لئے دیتے ہو تو ایسے لوگ دگنا پانے والے ہیں۔ اس سے ظاہر ہوتا ہے کہ عہد رسالت کے ابتدائی ایام میں ہجرت سے پہلے تک سودی لین دین لوگوں کا پسندیدہ عمل تھا یہاں تک کہ اس کی ممانعت کا واضح حکم نازل ہوا کہ جو سورہ آل عمران آیت ۱۳۰ میں مذکور ہے اور پھر اس میں سختی آگئی۔ سود کی حرمت کے بیان میں سخت لہجہ اختیار کیا گیا۔۔۔۔۔ کہ جو سورہ بقرہ کی زیر نظر سات آیات مبارکہ (۲۷۵-۲۸۱) میں مذکور ہے اور ان کے سیاق و طرز بیان سے ثابت ہوتا ہے کہ ان آیات کے نزول سے قبل سود کی حرمت کا حکم صادر ہو چکا تھا۔ اور اس سے یہ بھی واضح طور پر معلوم ہوتا ہے کہ یہ آیات مبارکہ سورہ آل عمران کے بعد نازل ہوئیں۔

اس کے ساتھ ساتھ یہ بھی ثابت ہوتا ہے کہ یہودی مذہب میں بھی سود حرام تھا جیسا کہ خداوند عالم کا ارشاد گرامی ہے: ”وَ أَخَذْنَاهُم بِالْأَيْدِي أَوْ قَدَّحْنَاهُمْ مِّنْهُ“ (اور ان کے سود لینے کی وجہ سے، جبکہ انہیں اس سے نبی کی گئی تھی)۔ سورہ نساء آیت ۱۶۱۔۔۔۔۔ اس کا اشارہ سورہ آل عمران آیت ۷۵ میں بھی ہوا ہے جس میں خداوند عالم نے یہودیوں کا بیان ذکر کیا کہ وہ کہتے ہیں: ”لَيْسَ عَلَيْنَا فِي الْأَقْبَابِ سَبِيلٌ“ (انہیں کی بابت ہم پر کسی کی بالادستی نہیں)، اور قرآن مجید میں ان کی کتاب (تورات) کی تصدیق ہوئی ہے اور کسی آیت سے یہ ثابت نہیں ہوتا کہ اسلام میں سودی لین دین کی حرمت کا حکم منسوخ ہوا ہو۔

سود اور انفاق کا تقابلی بیان

سود کی حرمت کے بیان پر مشتمل آیات کے مطالعہ سے ان آیات کا اپنی ما قبل آیات مبارکہ سے کہ جن میں انفاق فی سبیل اللہ کا تذکرہ ہوا ہے ربط و تعلق واضح ہو جاتا ہے چنانچہ آیت (۲۷۶) میں خداوند عالم نے ان کے تقابلی ربط کی طرف اشارہ کرتے ہوئے فرمایا: ”يَبْتَخِطُ اللَّهُ الرِّبَا أَوْ يُزِي بِالصَّدَقَاتِ“ (خدا، سود کو محو کر دیتا ہے جبکہ صدقات کو بڑھا دیتا ہے) اور آیت ۲۸۰ کے آخر میں فرمایا: ”وَأَنْ تَصَدَّقُوا أَحَبُّ لَكُمْ“ (اور تم صدقہ دو کہ وہ تمہارے لئے بہتر ہے)، اسی طرح سورہ روم (آیت ۳۹) اور سورہ آل عمران (۱۳۰) میں مذکور مطالب سے سود کی صریح ممانعت اور انفاق و صدقہ کی تشویق و ترغیب کی تقابلی حیثیت واضح ہو جاتی ہے۔

عملی طور بھی سود اور انفاق کے درمیان پایا جانے والا تضاد و تقابلی کسی وضاحت کا محتاج نہیں کیونکہ اگرچہ بظاہر ربا (سود) کسی عوض کے بغیر حاصل کیا جانے والا مال ہے اور صدقہ بھی کسی عوض کے بغیر عطا کیا جانے والا مال ہے لیکن ربا

اور صدقہ... و انفاق فی سبیل اللہ... کے آثار و نتائج ایک دوسرے سے مختلف بلکہ متضاد و متقابل ہوتے ہیں، کیونکہ ربا (سود) کے آثار کلی طور پر برے جبکہ صدقہ و انفاق کے آثار کلی طور پر اور ہمہ جہت اچھے ہوتے ہیں اور یہ بات بھی قابل ذکر ہے کہ ان دونوں کے آثار برائی اور اچھائی کے حوالہ سے ہمیشہ و ہر حال میں یکساں ہوتے ہیں اور ان میں کسی طرح کی نا برابری و استثناء نہیں پایا جاتا، یعنی ایسا نہیں کہ کچھ آثار... ربا کے... اچھے اور کچھ برے ہوں یا کچھ آثار... صدقہ و انفاق کے... برے اور کچھ اچھے ہوں، نہ تو ربا کا اثر اچھا ہو سکتا ہے اور نہ صدقہ و انفاق کا اثر برا ہو سکتا ہے۔ بنا بریں ان دونوں میں بھلائی اور مفسدت کا تقابل ہے ایک (ربا) میں سراسر مفسدت و برائی اور دوسرے (صدقہ) میں سراسر اچھائی و بہتری (مصلحت) ہے، اور انہی تقابلی بنیادوں میں رحمت، محبت، مسکینوں کی اعانت، حاجتمندوں کا سہارا بنانا، مال کا اضافہ، انسانی معاشرہ کا استحکام، اور امن و امان کی پختگی جیسے پاکیزہ امور، صدقہ و انفاق فی سبیل اللہ میں جبکہ ان تمام کے برعکس امور، ربا و سود میں پائے جاتے ہیں (یعنی رحمت کی بجائے زحمت، محبت کے بجائے نفرت، اعانت کے بجائے اذیت، حاجت روائی کے بجائے حاجتمند بنانا، مال میں اضافہ کے بجائے کمی، انسانی معاشرہ میں استحکام کے اسباب کی فراہمی کے بجائے اس کے عدم استحکام کی راہیں ہموار کرنا اور امن و امان کی پختگی کے بجائے بد امنی کا فروغ ربا کے بنیادی آثار ہیں)۔

ربا کی شدید مذمت و ممانعت

زیر نظر آیات مبارکہ میں خداوند عالم نے ربا کی جس شدید ترین لہجہ میں مذمت کی ہے اس کی مثال، فروغ دین میں سے کسی بھی عمل کی بابت نہیں ملتی سوائے ایک چیز کے اور وہ عبارت ہے دشمنانِ دین سے دوستی کرنا، کہ اس میں جس شدت کے ساتھ خبردار کیا گیا ہے وہ اسی شدت سے مشابہ و مساوی ہے جو ربا کی بابت پائی جاتی ہے... اس سے اندازہ ہو سکتا ہے کہ سودی لین دین، خداوند عالم کو کس قدر ناپسند ہے کہ اسے دین دشمنی سے ہم رنگ و برابر قرار دیا گیا ہے، اور جہاں تک دیگر کبیرہ گناہوں کا تعلق ہے تو ان کی بابت اگرچہ قرآن مجید میں سخت لہجہ اختیار کر کے ان کی ممانعت کا تذکرہ ہوا لیکن ان سب کی حرمت میں اختیار کیا جانے والا شدید ترین انداز بیان بھی ربا اور دشمنانِ دین سے دوستی کی مذمت و ممانعت میں اختیار کئے جانے والے انداز سے شدت و سختی کے حوالہ سے بہت کم ہے، یہاں تک کہ زنا، شراب خوری، جوا اور ظلم و جور اور ان سے بڑھ کر انسان (نفسِ محترمہ) کا قتل عام... اور زمین میں فتنہ و فساد برپا کرنا وغیرہ بھی اپنی تمام تر

برائی کے باوجود رہا اور دشمنان دین سے دوستی کرنے کے جرائم سے کمتر ہیں کیونکہ ان دو (سود خوری اور دشمنان دین سے دوستی) کے علاوہ دیگر گناہوں کے ناپاک آثار کسی ایک فرد یا چند افراد ہی تک محدود ہوتے ہیں اور ان کے برے نتائج کا دائرہ ان کے مرتکب عناصر کو اپنی لپیٹ میں لینے سے زیادہ وسیع نہیں ہوتا اور بعض مخصوص جتوں و افعال و اعمال کے زاویوں کے علاوہ زندگی کی عمومی جہات ان کی زد میں نہیں آتیں جبکہ ان دو گناہوں کا اثر دینی نظام کی بنیادیں ہلا کر رکھ دیتا ہے، دینی اقدار کو پامال کر دیتا ہے، نوع انسانی کی عمومی زندگی کو درہم برہم کر دیتا ہے، انسانی فطرت کے پاکیزہ رخ کو چھپا دیتا ہے اور فطری اصولوں کی حکمفرمائی کا راستہ روک دیتا ہے یہاں تک کہ ان اصولوں کی عملداری کا جذبہ و احساس بھولی داستان سے زیادہ کسی حیثیت کا حامل نہیں رہتا، اس سلسلہ میں مزید وضاحت بہت جلد پیش کی جائے گی، انشاء اللہ تعالیٰ۔

تاریخ کے ناقابل انکار حقائق سے بھی اس قرآنی بیان کی تصدیق ہوتی ہے کہ جس میں ان دو اعمال (سود خوری اور دشمنان دین سے دوستی) کی بابت نہایت شدید لہجہ میں ان کی مذمت ہوئی اور اس سے باز رہنے کی تاکید کی گئی، چنانچہ تاریخ کے مطالعہ سے معلوم ہوتا ہے کہ جن مسلمان قوموں نے دشمنان دین سے دوستی و محبت اور سبقتی و جھکاؤ کے رشتے اختیار کئے وہ اپنی شناخت کھو بیٹھیں اور انہوں نے اغیار کے ہاتھوں اپنی ہلاکت و نابودی کی دستاویز پر دستخط کر لئے اور پھر اپنے مال، عزت و جان سے ہاتھ دھو بیٹھے، یہاں تک کہ ان کا جینا اور مرنا بھی ان کے اختیار میں نہ رہا بلکہ وہ غیروں کی غلامی کے طوق میں جکڑے گئے جس کے نتیجے میں زندگی کی پاکیزہ نعمت سے استفادہ کرنے سے بھی محروم ہو گئے اور دین بھی ان کے ہاتھ سے جاتا رہا اور کوئی فضیلت و قابل ذکر صفت ان کے لئے باقی نہ رہی۔

سود خوری کے نتیجے میں سرمایہ داری، جاگیر داری اور مالی اشرافیت پر مبنی نظام کے اسباب وجود میں آ گئے جو عالمی جنگوں پر منتج ہوئے اور پھر افراد بشر دو طبقوں یعنی مرفہ و سعادتمند اور محروم و شقاوت زدہ میں تقسیم ہو گئے اور ایک دوسرے کے آمنے سامنے آ گئے یہاں تک کہ حالات کی اہتر صورت حال نے پوری دنیا کو زیر و زبر کر دیا اور روئے زمین کا امن و امان تباہ و برباد ہو گیا گویا پہاڑ ریزہ ریزہ ہو گئے، زمین میں زلزلہ سا آنے لگا اور دنیائے انسانیت تباہی و بربادی کے گہرے کنویں میں گرنے لگی، نظام ہستی درہم برہم ہو گیا اور پھر برے لوگ اپنے انجام کو پہنچ گئے،

انشاء اللہ تعالیٰ عنقریب آپ اس امر سے آگاہ ہو جائیں گے کہ سود خوری اور دشمنان دین سے دوستی کے سنگین نتائج و تباہ کن آثار کے حوالہ سے قرآن مجید میں جس طرح شدید لہجہ میں مطالب ذکر کئے گئے ہیں وہ اسی مقدس کتاب خداوندی کی امتیازی خصوصیات میں سے ہے۔

سود خوروں کی حالت زار

○ ”الَّذِينَ يَأْكُلُونَ الرِّبَا لَا يَقْوَمُونَ إِلَّا كَمَا يَقْوَمُ الَّذِينَ يَتَّخِذُونَ الشَّيْطَانَ مِنْ النَّاسِ“
(جو لوگ سود کھاتے ہیں وہ اس شخص کی طرح کھڑے ہوتے ہیں جسے شیطان نے چھو کر مجبوظ الحواس کر دیا ہو)

لفظ ”خط“ کا معنی غلط راستہ پر یا غلط طریقہ سے چلنا ہے، چنانچہ جب اونٹ غلط سمت کو چل پڑے تو کہا جاتا ہے: خط البعیر، اونٹ کو خط ہو گیا... (وہ مجبوظ الحواس ہو گیا، اپنا ہوش و حواس کھو بیٹا اور راہ سے بے راہ ہو گیا) جہاں تک انسان کے خط اور غلط راہ اپنانے کا تعلق ہے تو یہ ایک مسلمہ حقیقت ہے کہ انسان کی زندگی میں ایک ایسا سیدھا راستہ پایا جاتا ہے کہ جس سے وہ روگردانی نہیں کرتا بلکہ اس پر گامزن رہتا ہے اور وہ لامحالہ ایسے افعال و اعمال انجام دیتا ہے جو اس کی زندگی میں اس کے ماحول و معاشرہ کے جس میں وہ زندگی بسر کرتا ہے کے تقاضوں کے مطابق ہوتے ہیں اور ان افعال کی اصل بنیاد وہ عقلی نظریاتی اصول ہیں جن کی تدوین و تعیین اور ترتیب و تنظیم خود انسانی ہی نے کر کے اپنے انفرادی و اجتماعی افعال کو ان اصولوں پر منطبق کیا ہوتا ہے مثلاً جب بھوک لگتی ہے تو کھانا کھاتا ہے، جب پیاس لگتی ہے تو پانی پیتا ہے، جب جنسی چاہت ہوتی ہے تو اس کی طرف قدم بڑھاتا ہے، جب تھک جاتا ہے تو آرام چاہتا ہے اور جب سکون پذیر ہونا چاہتا ہے تو مکان تلاش کرتا ہے، اسی طرح معاشرتی زندگی میں اپنے ہمعوع افراد کے بعض امور میں ان سے خوش اور بعض میں ناراض ورنجیدہ خاطر ہوتا ہے، وہ جب کسی کام کے انجام دینے کا ارادہ کرتا ہے تو اس کے متعلقہ لازمی امور و تقاضوں کی تکمیل کا اقدام کرتا ہے اور جب کسی چیز کو حاصل کرنے کا خواہاں ہوتا ہے تو اس کے اسباب کی فراہمی پر اپنی توجہات مرکوز کر دیتا ہے،..... یہ تمام افعال اپنے مذکورہ بالا اصولوں پر مبنی ہونے کے حوالہ سے ایک دوسرے سے مخصوص کیفیت کے ساتھ مرتب و وابستہ ہیں کہ ان کے درمیان کوئی تناقض نہیں پایا جاتا اور ان سب کے مجموعہ مرکب کا نام ہی انسان کی راہ و روش زندگی اور طرز حیات ہے،... انہی پر اس کی زندگی کا دار و مدار اور اس کی بقائے حیات کا انحصار ہے..... اور اسے اس اصول حیات اور زندگی کی سیدھی راہ سے آگاہی کی نعمت اس قوت کی بدولت حاصل ہوئی ہے جو اس کے وجود میں ابتدائے خلقت ہی سے ودیعت کر دی گئی ہے کہ جو خیر و شر، فائدہ مند و نقصان دہ اور اچھے و برے کی تمیز کرواتی ہے، لیکن وہ شخص کہ جس کی اس مذکورہ قوت میں خلل و نقص پیدا ہو جائے تو وہ اچھے و برے، مفید و مضر اور خیر و شر کے درمیان فرق و تمیز نہیں کر سکتا لہذا

اچھے کو برا اور برے کو اچھا، مفید کو مضر اور مضر کو مفید اور خیر کو شر اور شر کو خیر کہنے لگتا ہے..... گویا ہر شے کو اس کے نقطہ مقابل چیز کا نام دیتا ہے..... لیکن اس کا ایسا کرنا اس وجہ سے نہیں ہوتا کہ وہ ان چیزوں یعنی اچھے و برے وغیرہ کے معانی کو بھلا چکا ہے اور خیر و شر کی حقیقتیں اس کی لوح فکر و خیال سے مٹ چکی ہیں اور ایسا کیونکر ممکن ہے جبکہ وہ بالآخر انسان ہی ہے جسے ارادہ و اختیار کی نعمت حاصل ہے اور یہ مجال و ناممکن ہے کہ انسان سے غیر انسانی افعال سرزد ہوں، بلکہ اس کے ایسا کرنے کی وجہ یہ ہے کہ وہ برے کو اچھا، اچھے کو برا، خیر کو شر، شر کو خیر، مفید کو مضر اور مضر کو مفید سمجھتے ہوئے ان کے موارد و متعلقہ امور میں خلط..... اور خلط ملط کر کے غلط تشفیص..... کی بیماری میں مبتلا ہو چکا ہے، لیکن اس کے باوجود وہ کسی بھی کام کے عادی یا غیر عادی ہونے کی عنوانی جہت کو تبدیل نہیں کرتا..... یعنی ایسا نہیں کہ غیر عادی فعل کو عادی اور عادی فعل کو غیر عادی کر دے..... کیونکہ اس سے ثابت ہوگا کہ وہ ایسی ملی جلی آراء و افکار کا حامل ہے کہ جن کی تطبیق وہ ان کے اصل موارد میں کرنے کے بجائے ان کے برعکس موارد میں کرتا ہے اور ایسا کبھی نہیں ہوتا کہ کبھی ان کے اصل موارد میں بھی کر لے، بلکہ حقیقت یہ ہے کہ افعال کی عادی و غیر عادی عنوانی جہتوں کی تشفیص میں غلطی کا شکار ہونے کی وجہ سے وہ صرف انہی امور کو لازم الاتباع سمجھتا ہے جو اس کی لوح فکر و خیال پر ثبت ہو جائیں اور اس کی قوت ارادہ ان کی طرف مائل ہو، بنا براین اس کی نگاہ میں عادی و غیر عادی افعال یکساں ہیں اور ان کے درمیان کوئی فرق نہیں پایا جاتا، جیسا کہ اونٹنی، خیطی کیفیت کا شکار ہو کر نادرست راستہ پر چل پڑتی ہے اسی طرح جو شخص اس کیفیت کا شکار ہو جاتا ہے..... منجبوب الحواس ہو جاتا ہے..... وہ غیر مادی ہی کو مادی سمجھتے ہوئے انجام دیتا ہے اور ان کے درمیان کسی بھی امتیاز کا قائل نہیں ہوتا لہذا وہ اپنی روش و طرز عمل میں تبدیلی کا سوچ بھی نہیں سکتا بلکہ غیر مادی امر اس قدر اس کی لوح فکر پر مسلط ہو جاتا ہے کہ پھر عادی امر کو بھی غیر عادی سمجھتا ہے اور عادی کا غیر عادی پر کوئی امتیاز اس کی نگاہ میں نہیں ساتا، اور کسی حال میں غیر عادی کیفیت سے عادی حالت میں آنے کا متنی نہیں ہوتا۔

یہی حال سود خور شخص کا ہے کہ جو اپنے سودی لین دین میں کوئی چیز دے کر واپسی کی مدت کی بناء پر اسی چیز کی مانند (اس کی مثل) زیادہ واپس لیتا ہے،..... اس کا ایسا کرنا اسی خیطی اونٹنی کی طرح ہے..... کیونکہ اصول فطرت کہ جس پر انسان کی معاشرتی زندگی کی اصل و اساس قائم ہے اس بات کا متقاضی ہے کہ وہ اپنا معاملہ ولین دین اس طرح کرے کہ اپنے زائد مال کہ جس کی اسے ضرورت نہیں کے عوض میں وہ مال کسی سے لے جس کی اسے ضرورت ہو، لیکن مال دے کر اس کے عوض میں اسی جیسا زیادہ وصول کرنا انسانی فطرت کے تقاضوں کے خلاف اور معاشی اصولوں کی پامالی ہے کیونکہ اس سے مالی استحصال پیدا ہوتا ہے اور سود لینے والا مقروض کے ہاتھ سے اس کے مال پر قبضہ کرنے کا مرتکب قرار پاتا ہے اور سرمایہ داری و مالی اشرافیت کی راہ ہموار ہو جاتی ہے جس سے سود خود، سرمایہ دار اور مالدار سے مالدار ترین بنتا چلا جاتا ہے اور اس ذریعہ سے اس مال میں روز بروز اضافہ ہوتا رہتا ہے جبکہ اس تمام اضافہ کا سبب دوسروں کا مال ہے کہ جس کے نتیجے میں ایک

طبقہ محروم اور دوسرا مفرد و مالدار ہوتا چلا جاتا ہے۔ جو کہ معاشرتی و معاشی عدل کے سراسر خلاف ہے۔ اور پھر سود دینے والا شخص وقت گزرنے کے ساتھ ساتھ افراط زر کا شکار ہو جاتا ہے اور اس کے اخراجات کنٹرول کی حد سے باہر نکل جاتے ہیں کہ جس سے ان کی زندگی مالی بوجھ تلے دب جاتی ہے کہ جس سے چھٹکارا اور اس کی تلافی ممکن نہیں رہتی کیونکہ سود میں اضافہ کے ساتھ ساتھ مصارف و اخراجات میں اضافہ اور پھر اسی نسبت سے ضرورتوں میں ناقابل برداشت حد تک اضافہ ہو جاتا ہے جس سے مقروض کی زندگی اجیرن ہو جاتی ہے۔

بنا بر این سود، معاشرتی توازن و اعتدال کے منافی ہے۔ اجتماعی عدل و اقدار کا خون کر دیتا ہے۔ اور فطرت سلیمہ کے بتائے و دکھائے ہوئے انسانیت نو از صراط مستقیم پر حاکم نظام و ضوابط حیات کو پامال کر دیتا ہے، یہ ہے ”خطیہ“ کی وہ مہلک بیماری کہ جس میں سود خور شخص مبتلا ہوتا ہے جیسا کہ شیطان کا چھوٹا ہوا شخص منجبوط ہوتا ہے کیونکہ سودی کاروبار کرنے والا معاملات اور لین دین کے اصولوں کی بابت فکری انتشار کا شکار ہو جاتا ہے جس کے نتیجے میں لین دین و کاروبار اور سود کے درمیان کوئی فرق محسوس نہیں کرتا، لہذا جب اس سے ربا و سود کو ترک کرنے اور کاروبار و تجارت (بیع) کے اصول اپنانے کو کہا جاتا ہے تو جواب میں یہ کہتا ہوا دکھائی دیتا ہے: ”إِنَّمَا الْبَيْعُ مِثْلُ الْرِبَا“ تجارت و لین دین، سود ہی کی طرح سے ہے اور کاروبار و تجارت کو سود پر کوئی امتیازی خصوصیت حاصل نہیں لہذا سود کو چھوڑ کر بیع و تجارت کو اپنانے کی ضرورت ہی کیا ہے؟ اسی سلسلہ میں خداوند عالم نے سودی لین دین کرنے والوں کی جھٹلی سوچ یا ان کے اپنے ہی اس بیان سے استدلال پیش کیا ہے کہ وہ کہتے ہیں ”تجارت و کاروبار سود ہی کی طرح ہے“ (إِنَّمَا الْبَيْعُ مِثْلُ الْرِبَا)

مذکورہ بالا مطالب سے چھ اہم نکات کی نشاندہی ہوتی ہے:

(۱) آیت مبارکہ میں جملہ ”لَا يَفْقَهُمُونَ إِلَّا كَمَا يَفْقَهُمُ ...“ میں قیام (کھڑا ہونے) سے مراد زندگی کے امور کی بابت عملی اقدام کرنا ہے اور معاشی ضرورتوں کو پورا کرنے کے لئے اقدامات بجالانا ہے چنانچہ ”قیام“ ان واضح معانی و حقائق میں سے ہے جن کی بابت اہل زبان اپنے روزمرہ کے استعمالات میں بھرپور آگاہی رکھتے ہیں، اس کی قرآنی مثالیں ملاحظہ ہوں:

○ ”لِيَفْقَهُمَ النَّاسُ بِالْقِسْطِ“ (تاکہ لوگ عدل و انصاف قائم کریں) .. سورۃ الحديد، آیت ۲۵ ..

○ ”أَنْ تَفْقَهُمَ السَّمَاءَ وَالْأَرْضَ بِأَمْرٍ“ (تاکہ آسمان و زمین خدا کے حکم سے قیام کریں قائم ہوں)

.. سورۃ روم، آیت ۲۵ ..

”أَنْ تَقُومُوا لِلَّيْلِ بِالْقِسْطِ“ (اور یہ کہ تم قیاموں کے لئے انصاف کے ساتھ قیام کرو) . سورۃ

النساء، آیت ۱۲۷.....

ان موارد میں ”قیام“ (کھڑا ہونا) سے مراد ”قعود“ (بیٹھنا) کے مقابل والا معنی مراد نہیں کیونکہ زیر بحث موضوع میں ”کھڑا ہونا“ مخصوص جسمانی حالت کہ جو بیٹھے ہونے کے مقابل حالت کا نام ہے..... کسی طور پر موزونیت نہیں رکھتی اور نہ ہی آیت مبارکہ سے معنی و مفہوم کے لحاظ سے مطابقت رکھتی ہے۔

(۲) شیطان کے چھوئے ہوئے شخص کے قیام (کھڑا ہونے) سے اس کی وہ ناہم آہنگ و بے ربط حرکات مراد نہیں جو غشی کے عالم میں یا اس کے بعد اس سے سرزد ہوتی ہیں جیسا کہ مفسرین کے اظہارات سے ظاہر ہوتا ہے کیونکہ یہ معنی اس غرض و مقصود سے مطابقت و موزونیت نہیں رکھتا جو آئیہ مبارکہ میں ملحوظ ہے اور وہ یہ کہ سودخور کے اس نظریہ و خیال اور اس پر اس کے عملی اقدام کو غلط ثابت کیا جائے کہ ”بیع، سود کی طرح ہے“ (إِنَّمَا الْبَيْعُ مِثْلُ الرِّبَا)، خلاصہ کلام یہ ہے کہ سودخور جو افعال انجام دیتا ہے وہ اس کے وہ اختیار افعال ہیں جن کی بنیاد غلط نظریہ..... و خبطی سوچ و عقیدہ..... پر استوار ہے اور ان دونوں (خبطی سوچ اور اس پر مبنی افعال) اور بیہوشی کے عالم میں سرزد ہونے والی حرکات و افعال میں بہت فرق ہے (بیہوشی میں سرزد ہونے والے افعال اختیاری نہیں ہوتے جبکہ شیطان کے چھوئے ہوئے شخص کے خبطی اعتقاد پر مبنی افعال، اختیاری ہوتے ہیں)، بنا بریں آئیہ مبارکہ میں ”سودخور کے قیام“ سے مراد اس کا وہی معنی ہے جو ہم نے ذکر کیا ہے اور وہ یہ کہ سودخور کی معاشی زندگی میں اس کے عملی اقدامات اس جنات زدہ خبطی شخص کے اعمال کی طرح ہیں جو وہ اپنی زندگی میں انجام دیتا ہے..... کہ جس میں اسے خیر و شر اور مفید و مضر کے درمیان تمیز باقی نہیں رہتی.....

(۳) آئیہ مبارکہ میں سودخور کے اس بیان کا ذکر کیا گیا ہے کہ وہ بیع (تجارتی معاملہ) کو ربا (سود) کی مانند قرار دیتا ہے اور کہتا ہے ”إِنَّمَا الْبَيْعُ مِثْلُ الرِّبَا“..... بیع و تجارت سود کی طرح سے ہے، اس میں تجارت کو سود سے تشبیہ دی گئی ہے اس کے برعکس نہیں کہا گیا یعنی سود کو تجارت کے مشابہ قرار نہیں دیا گیا، اس سے اس نکتہ کی نشاندہی ہوتی ہے کہ بیع و تجارت کا معنی پہلے ہی معلوم ہونے کی بناء پر ایسا کیا گیا ہے، اس سلسلہ میں مزید وضاحت عنقریب پیش کی جائے گی۔

(۴) سودخور شخص کو شیطان کے چھوئے ہوئے شخص سے تشبیہ دینے میں اس بات کی طرف اشارہ و توجہ دلانا

مقصود ہے کہ اس طرح کی صورت حال عین ممکن ہے..... کہ کوئی شخص شیطان کے اسے چھونے کے نتیجہ میں پاگل ہو جائے..... کیونکہ آئیہ مبارکہ سے اگرچہ اس بات کا ثبوت نہیں ملتا کہ ہر دیوانگی و پاگل پن شیطان کے چھونے کا نتیجہ ہوتا ہے لیکن اس میں اس امر کا اشارہ ضرور پایا جاتا ہے کہ شیطان کا چھونا (اس کا غلبہ اور فکر و حواس پر اثر انداز ہونا) بھی جنون کا ایک سبب ہے، اور اسی طرح آئیہ مبارکہ سے اگرچہ یہ ثابت نہیں ہوتا کہ شیطان کے چھونے سے ابلیس کا چھونا مراد ہے کیونکہ لفظ

”شیطان“ کا معنی ”ابلیس“ نہیں بلکہ اس کا معنی ”شریر“ ہے جو کہ ابلیس اور جنوں و انسانوں میں سے ہر شریر کے لئے استعمال ہوتا ہے لیکن آیہ مبارکہ سے اس حد تک یقیناً ثابت ہوتا ہے کہ جنات بعض لوگوں پر اثر انداز ہو کر انہیں دیوانگی سے دوچار کر سکتے ہیں (یعنی یہ بات درست ہے کہ ہر پاگل شخص جنات کے چھونے اور اثر انداز ہونے سے پاگل نہیں ہوتا بلکہ اس کے دیگر اسباب و عوامل بھی مؤثر و کار فرما ہوتے ہیں لیکن کچھ لوگ جنات کے اثر سے پاگل پن کا شکار ہو جاتے ہیں اور یہی بات آیہ مبارکہ سے ثابت ہوتی ہے)

سودخور شخص کو شیطان کے چھوئے ہوئے خبطی و دیوانے شخص سے تشبیہ دینے کی وجہ کے بیان میں بعض مفسرین نے لکھا ہے کہ یہ عامۃ الناس کے بعض غلط اعتقادات و نظریات سے ہر گئی کے باب میں ہے کیونکہ وہ ان اعتقادات کی بنا پر دیوانگی کا شکار لوگوں پر جنات کے اثر انداز ہونے کے قائل ہیں لہذا قرآن مجید میں بھی انہی کے طرز فکر کی بنیاد پر بات کی گئی ہے اور اس میں اس لئے کوئی حرج نہیں کہ صرف تشبیہ کی غرض سے ایسا کیا گیا ہے اور اس میں حقیقت الامر سے عدم مطابقت کے حوالہ سے بحث کر کے اسے غلط قرار دینا بیجا ہے، بنا بریں آیہ مبارکہ کا جنات کی اثر گزاری کے عقیدہ کی صحت و عدم صحت کے بیان سے کوئی تعلق نہیں بلکہ اس کا معنی یہ ہے کہ ان سودخوروں کا حال اس مجنون و دیوانہ شخص جیسا ہے کہ دیوانہ پن جیسا کہ عامۃ الناس عقیدہ رکھتے ہیں کہ شیطان ہی کی کار گزاری ہے تو یہ بات اس لئے خارج از امکان ہے کہ خداوند عالم کی ذات اس سے کہیں زیادہ عادل ہے کہ شیطان کو اپنے بندوں بالخصوص مومن بندوں کی عقلوں پر مسلط کر دے (یعنی یہ بات اس کے عدل و شان سے مطابقت نہیں رکھتی بلکہ وہ اس سے کہیں بالاتر ہے کہ شیطان کو اپنے بندوں کی عقلوں پر اثر انداز کر دے)۔

اس بیان کی عدم صحت اس طرح ہے کہ جہاں اس مفسر نے یہ کہا کہ خداوند عالم اس سے کہیں زیادہ عادل ہے کہ اپنے بندوں پر شیطان کو مسلط کر دے تو اس کے جواب میں ہم یہ کہتے ہیں کہ خداوند عالم کی ذات اس سے کہیں زیادہ بلند و بالا ہے کہ اپنے کلام کو ایک غلط و باطل اور بے بنیاد و لغو نظریہ پر مبنی قرار دے خواہ بطور مثال تشبیہ ہی کیوں نہ ہو، البتہ اگر ایسا کرے اور پھر اس کے ساتھ اس نظریہ کا باطل و غلط ہونا اور اس کے قائل کا نادرست عقیدہ کا حامل ہونا بھی بیان کر دے تو اس صورت میں بات قطعی مختلف ہوگی جیسا کہ اس نے اپنے کلام کی بابت صاف الفاظ میں بیان فرما دیا ہے:

○ ”لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ“ (سورۃ فصلت، آیت ۴۲) باطل نہ تو اس کے سامنے سے آسکتا ہے اور نہ اس کے پیچھے سے (نہ اس کے زمانہ نزول میں اور نہ اس کے بعد اس پر اثر انداز ہو سکتا ہے)۔

○ ”إِنَّهُ لَقَوْلُ فَصْلٍ ۝ وَمَا هُوَ بِالْهَزْلِ“ (سورۃ الطارق، آیت ۱۴) یقیناً فیصلہ کن کلام ہے اور وہ

ہرگز مذاق و بے معنی بات نہیں.....،

جہاں تک ان کی اس بات کا تعلق ہے کہ شیطان انسان کی عقل پر تسلط جما کر اسے ختم کر دیتا ہے اور یہ بات خدا کے عدل کے منافی ہے..... کہ وہ شیطان کو انسان کی عقل پر تسلط کا اختیار عطا کرے.....، تو یہ بات خود انہی کی طرف لوٹتی ہے اور یہ اعتراض خود انہی پر وارد ہوتا ہے اور وہ یہ کہ انہوں نے عقل کے ختم ہونے کو طبعی اسباب سے منسوب کیا ہے..... عقل کا بے اثر ہونا اور انسان کا دیوانہ ہونا طبعی عامل کی کارگزاری کا نتیجہ ہے..... اور طبعی عوامل و اسباب بالآخر خداوند عالم ہی سے وابستہ اور اسی سے نسبت کے حامل ہیں (لہذا جب وہ عقل کے خاتمہ میں موثر ہونے کے حوالہ سے خداوند عالم سے منسوب ہیں تو دونوں صورتوں میں..... خواہ عقل کے خاتمہ کا سبب بین یا نہ بین... ان کی وجودی حیثیت یکساں ہے، بنا برائیں انسانی عقل پر ان کی اثرگزاری، خدا کے عدل کے منافی نہیں.....)

اس کے علاوہ یہ امر قابل ذکر ہے کہ اس موضوع میں دو باتیں غور طلب ہیں: ایک یہ کہ عقل کا زوال منجانب اللہ ہوتا تو اس میں بنیادی طور کوئی اشکال نہیں البتہ اس صورت میں انسان مکلف ہی نہیں رہتا کیونکہ مکلف ہونے کی پہلی شرط عاقل ہونا ہے اور جب عقل ہی نہ ہوگی تو احکامات لاگو ہی نہ ہوں گے..... جب خدا خود ہی عقل کو زائل کر دے تو کیونکر احکام جاری کر سکتا ہے (منجر زمین میں بیج کیونکر بویا جاسکتا ہے).....، اور دوسری بات یہ کہ عقل تو ہو لیکن وہ حق کے ادراک کی راہ سے منحرف ہو جائے تو یہ بات اصل بنیاد ہے اور اسی پر اصل مسئلہ اور اشکال و اعتراض کا دارومدار ہے، یعنی اصل اشکال ہی اسی حوالہ سے ہے کہ عقل تو موجود ہو لیکن وہ اپنا کرنے کا اصل کام نہ کر سکے اور حق کی راہ لینے صحیح عمل کرنے نہ پائے، اس کی اس حالت کو خدا سے منسوب و مستند قرار نہیں دیا جاسکتا اور خدا کو اس کا ذمہ دار قرار نہیں دیا جاسکتا مثلاً ایک عاقل انسان شیطان کے بہکاوے میں آ کر اچھے کو برا اور برے کو اچھا، یا حق کو باطل اور باطل کو حق سمجھنے لگے تو اس کے ایسا کرنے کو کسی بھی حوالہ اور تجزیاتی عمل کے ذریعے خداوند عالم سے نسبت نہیں دی جاسکتی اور اس کی تشخیص و تمیز کی قوت (عقل) کے خاتمہ و زوال اور اس کے باعث احکامات خداوندی کے لاگو نہ ہونے پر اس کا اصل سبب و عامل خواہ جو کچھ بھی ہو یعنی طبعی اسباب ہوں یا شیطان ہو..... کوئی اشکال و اعتراض وارد نہیں ہو سکتا کیونکہ بیماری کا سبب کچھ بھی ہو لیکن اس کے آثار کو نظر انداز نہیں کیا جاسکتا، اسی طرح عقل کے زائل ہونے کا سبب کچھ بھی ہو اس کے نتائج سے چشم پوشی ممکن نہیں.....،

ان تمام مطالب سے قطع نظر، ایک اہم ترین مسئلہ قابل توجہ ہے اور وہ یہ کہ کسی کو دیوانہ و پاگل کرنے کی نسبت شیطان کی طرف دینا استقلالی طور پر اور بلا واسطہ نہیں ہو سکتی بلکہ طبعی اسباب کے ذریعہ سے ہوتی ہے اور شیطان جسے دیوانہ کرتا ہے تو اس کی اعصابی قوتوں کو بے اثر کر دیتا ہے اور اسے دماغ کی سلامتی سے محروم کر دیتا ہے..... گویا اعصاب کا اختلال اور دماغی آفت کسی انسان کے پاگل ہو جانے کے نزدیک ترین ذرائع و اسباب ہیں کہ جن کے پیچھے شیطان کی

کارگزاری ہوتی ہے اور وہی ان اسباب کو وجود میں لاتا ہے... جیسا کہ گونا گوں کرامات... و نفسانی صفات و کمالات... کی نسبت فرشتوں کی طرف دی جاتی ہے جبکہ ان میں بھی طبعی اسباب کی وساطت پائی جاتی ہے... طبعی اسباب، قریب ترین عوامل اور ان کے پیچھے ملائکہ کی کارگزاری و عملداری ہوتی ہے... اس کی مثال حضرت ایوب علیہ السلام کی داستان میں موجود ہے کہ جس کا تذکرہ خداوند عالم نے قرآن مجید میں اس طرح فرمایا:

○ "إِذْنَا دَامِيَ رَبِّكَ أَنِّي مَسَّنِيَ الشَّيْطَانُ بِنُصْبٍ وَعَذَابٍ"

(جب اس نے اپنے رب کو پکارا کہ شیطان نے مجھے تکلیفوں اور سختیوں کے ساتھ چھو لیا ہے)

سورہ ص، آیت ۴۱، ...

اور بارگاہ پروردگار میں اس طرح عرض کی:

○ "أَنِّي مَسَّنِيَ الضُّرُّ وَأَنْتَ أَرْحَمُ الرَّحِيمِينَ"

سبیل سکینہ
حیدرآباد الہند نمبر ۸۱-۸۲

(خدا یا! مجھے سختی و بیماری نے چھو لیا ہے (گھیر لیا ہے) اور تو ہی ارحم الراحمین... سب سے زیادہ رحم کرنے والا

... ہے)۔ سورہ الانبیاء، آیت ۸۳، ...

”الضر“ سے مراد بیماری ہے کہ جو بدن میں ظاہر اور اثر کرنے والے طبعی اسباب سے پیدا ہوتی ہے، حضرت ایوبؑ نے بیماری کے چھونے کو جو کہ طبعی اسباب کا نتیجہ ہے شیطان سے منسوب و وابستہ کیا ہے... ایک طرف تو شیطان کے چھونے کا تذکرہ کیا اور دوسری جانب بیماری کے چھونے کا ذکر کیا جبکہ بیماری طبعی اسباب کی اثرگزاری کا نتیجہ ہوتی ہے...

بہر حال بعض مفسرین کی طرف سے پیش کئے جانے والے مذکورہ بالا اشکال و اعتراض اور اس کی مانند دیگر اشکالات، مادی افکار کی پیداوار ہیں جو کہ بعض ارباب دانش و اہل تحقیق کے ذہنوں میں خلطور کر چکے ہیں کہ وہ خود بھی ان سے آگاہ و متوجہ نہیں اور ان کی اس غلط اندیشی کی اصل وجہ یہ ہے کہ مادہ کو ہر چیز کی اصل و اساس سمجھنے والوں (مادہ پرستوں) نے جب یہ بات سنی کہ خدا پرست لوگ وجود پذیر ہونے والی ہر شے کو خدا کی طرف منسوب کرتے ہیں یا بعض کو روح یا فرشتہ یا شیطان کی طرف منسوب کرتے ہیں تو اس غلط فہمی کا شکار ہو گئے کہ شاید خدا پرست لوگ طبعی عوامل و اسباب کے منکر ہیں اور ہر چیز کے وجود میں آنے کو طبعی عوامل و اسباب کے بجائے ماوراء الطبیعیہ کی طرف منسوب کرتے ہیں، جبکہ ان حضرات (مادہ پرستوں) نے اصل بات اور حقیقت الامر کو سمجھا ہی نہیں کہ خدا پرست کسی چیز کے وجود میں آنے کے طبعی علل و اسباب کی نفی نہیں کرتے بلکہ وہ ان کے ساتھ ساتھ خداوند عالم کو سرچشمہ فیض سمجھتے ہیں اور ان دونوں (طبعی علل و اسباب اور ماوراء الطبیعیہ و خداوند عالم) کے درمیان طویل سلسلہ کے قائل ہیں نہ کہ عرضی سلسلہ کے، طویل و عرضی سلسلہ کی

بابت اس کتاب کی گونا گوں بحثوں و موضوعات میں وضاحت ہو چکی ہے، (طولی سلسلہ سے مراد یہ ہے کہ علل و اسباب ایک دوسرے کے آگے پیچھے ہوں جبکہ عرضی سلسلہ سے مراد ان کا ایک دوسرے کے مد مقابل ہونا ہے مثلاً یہ کہا جاتا ہے کہ میں نے ایک میل سفر کیا جبکہ اس میں گاڑی و وسیلہ سفر کی عملداری بھی ہوتی ہے تو سفر طے کرنے کی نسبت جس طرح سفر کرنے والے کی طرف درست ہوتی ہے اسی طرح گاڑی کی طرف بھی صحیح ہے اور یہ کہنا بھی غلط نہیں کہ گاڑی نے ایک میل سفر کیا، اسے طولی سلسلہ سے تعبیر کیا جاتا ہے کہ جس میں توائل و اسباب ایک دوسرے کے مقابل نہیں بلکہ ساتھ ساتھ اور وابستہ و آگے پیچھے ملے جلتے ہیں لیکن عرضی سلسلہ میں علل و اسباب کو ایک دوسرے کے مقابل ہونے کے حوالہ سے دیکھا جاتا ہے مثلاً یہ کہا جاتا ہے کہ میں نے ایک میل سفر کیا اور زید نے ایک میل سفر کیا، اس میں ان کی ایک دوسرے سے وابستگی و تاثیر ربط ہرگز موجود و ملحوظ نہیں ہوتا بلکہ ہر ایک کی استقلالی حیثیت ملحوظ ہوتی ہے 'طولی و عرضی سلسلوں کے عنوانات نہایت علمی حوالے ہیں لیکن ان کی مثالیں و موارد، ہماری عملی زندگی میں کثرت سے موجود ہیں اور شب و روز کے معمولات میں ان کا مشاہدہ ہوتا ہے، تاہم ان کی بابت غور و فکر کرنے سے یہ حقیقت کھل کر سامنے آ جاتی ہے کہ خدا پرست، مادی و طبیعتی اسباب کی کارگزاری و اثر داری کے ہرگز منکر نہیں بلکہ وہ ان کو ضروری و لازمی سمجھتے ہیں لیکن ان کی استقلالی عملداری کے قائل نہیں بلکہ اس کے ساتھ ساتھ خداوند عالم کو علت العلل اور ہر علت و سبب کا منہا و سرچشمہ فیض سمجھتے ہیں اور فاعل قریب و فاعل بعید کے طور پر طبیعتی علل و اسباب کے ساتھ ساتھ مادی و الطبیعیہ فیض قوت کی عملداری کا عقیدہ بھی رکھتے ہیں جبکہ مادہ پرست مادی و الطبیعیہ اور خداوند عالم کے عمل دخل کا سرے سے انکار کرتے ہیں اور صرف طبیعتی علل و اسباب کو حقیقی و کامل اور مستقل مؤثر سمجھتے ہیں اور طولی سلسلہ کی ناقابل انکار حقیقت کی بابت غفلت کا شکار ہیں، وہ عرضی سلسلہ کے تناظر میں ہی ان علل و اسباب کی اثرگزاری کے معتقد ہیں جو کہ صریح غلطی ہے (م،)

(۵) ہمارے مذکورہ بالا بیان سے ان بعض مفسرین کے قول کا نادرست ہونا بھی ظاہر و آشکار ہو جاتا ہے جنہوں نے کہا کہ آیہ مبارکہ میں سود خور کو جنات زدہ شخص کے مشابہ قرار دینے کا مقصد، قیامت کے دن اس کی حالت کو بیان و واضح کرنا ہے کہ جو لوگ سود کھاتے ہیں وہ روز محشر اس طرح قبروں سے اٹھیں گے جس طرح دیوانہ و جنون زدہ بیہوش و مدہوش شخص ہوتا ہے، اس قول کے نادرست ہونے کی بنیاد یہ ہے کہ مذکورہ بیان کی روشنی میں نہ تو آیت کا ظاہر، اس سے مطابقت رکھتا ہے اور نہ ہی روایت، آیت کو استقلاً ایسا ظہور دے سکتی ہے جو اس میں پایا ہی نہیں جاتا، یعنی جس کی بنیاد ہی آیت میں موجود نہیں اسے روایت کے ذریعے ظہوری وجود یا وجودی ظہور نہیں مل سکتا، بلکہ روایت سے صرف یہ استفادہ ہو سکتا ہے کہ سود خور، آخرت میں اس شخص کی مانند ہوگا جو شیطان کے چھونے سے جنون زدہ ہو چکا ہو۔

تفسیر "المنازل" میں سود کھانے والے شخص کے قیام کو شیطان کے چھونے ہوئے خطی و مجنون شخص سے تشبیہ دینے کی

بابت وضاحت کے بیان میں ابن عطیہ کے حوالہ سے مرقوم ہے کہ انہوں نے اپنی تفسیر میں لکھا ہے کہ اس تشبیہ سے مراد یہ ہے کہ دنیا میں سود خور کا حال بیان کیا جائے کہ وہ جھپٹی... مجبوظ الحواس... وپاگل شخص جیسا ہے، جیسا کہ مدہوش شخص کی بے ربط حرکتوں کی بناء پر اسے ”جنات زدہ“ کہا جاتا ہے۔

ابن عطیہ کا قول ذکر کرنے کے بعد تفسیر ”المنار“ کے مؤلف نے لکھا ہے کہ آیہ مبارکہ سے بظاہر یہی معلوم ہوتا ہے کہ ابن عطیہ کا قول درست ہے لیکن اکثر مفسرین نے اس سے اتفاق نہیں کیا اور ابن عطیہ کی رائے کی مخالفت کرتے ہوئے کہا ہے کہ آیہ مبارکہ میں سود خور شخص کے قیام (کھڑا ہونے) سے اس کا قیامت کے دن قبر سے اٹھنا مراد ہے اور خداوند عالم نے اسے سود خوروں کی نشانی قرار دیا ہے کہ وہ قیامت کے دن قبروں سے بیہوش و مدہوش افراد کی طرح اٹھیں گے، اس مطلب کو محدثین نے ابن عباس اور ابن مسعود کے حوالہ سے ذکر کیا ہے بلکہ طبرانی نے حدیث کے اس حصہ کو عوف بن مالک کے حوالہ سے... کسی سلسلہء سند کا ذکر کئے بغیر... نقل کیا ہے کہ آنحضرتؐ نے ارشاد فرمایا ہے:

(ایاک والذنوب التی لا تغفر: الغول، فمن غل شینا تی بہ یوم القیامة، والربا، فمن

اکل الربا بعث یوم القیامة مجنوناً یتخبط)

(اپنے آپ کو ناقابل معافی گناہوں سے بچاؤ یعنی ملاوٹ اور سود کھانے سے، کہ جو شخص ملاوٹ کرے گا وہ قیامت کے دن اس کے ساتھ ہی لایا جائے گا۔ اور جو شخص سود کھائے گا وہ قیامت کے دن پاگل و مجبوظ الحواس ہو کر اٹھایا جائے گا)۔

اس کے بعد مؤلف تفسیر ”المنار“ نے کہا کہ آیہ مبارکہ سے بظاہر جو کچھ معلوم ہوتا ہے اس کی روشنی میں سب ارباب دانش و مفسرین حضرت ابن عطیہ کی رائے کو ہی صائب قرار دیتے ہیں کیونکہ لفظ ”قیام“ سے عام طور پر جو معنی سمجھا جاتا ہے وہ یہ کہ کسی کام کے لئے قیام کرنا... اقدام کرنا...، اور آیہ مبارکہ میں ایسا کوئی قرینہ و ثبوت نہیں پایا جاتا کہ یہاں ”قیام“ سے مراد قیامت کے دن قبر سے اٹھنا ہے اور جن روایات میں یہ معنی مذکور ہے وہ صحیح السنہ بھی نہیں قرار دی جا سکتیں اور نہ ہی وہ قرآن کے ساتھ ساتھ نازل ہوئی ہیں۔ کہ جن کی سند قابل بحث نہ ہو بلکہ ان میں سے بعض تو ایسی ہیں کہ ان کا سلسلہء سند پورے طور پر ذکر ہی نہیں کیا گیا لہذا ان سے قرآنی الفاظ کی تفسیر کا کام نہیں لیا جا سکتا، اور اگر وہ روایات موجود نہ ہوتیں تو کوئی بھی ابن عطیہ کی رائے کے علاوہ کوئی دوسرا معنی پیش ہی نہ کر سکتا تھا سوائے ان افراد کے کہ جن کی صحت گفتار خود انہی کے نزدیک بھی مسلم نہیں۔

اس کے بعد مؤلف ”المنار“ نے لکھا ہے کہ حدیث سازوں کہ جن کا پیشہ ہی جعلی حدیثیں بنانا ہے انہوں نے اپنی من گھڑت روایات کو درست ثابت کرنے کے لئے بعض آیات کے غواہر کا سہارا لیا... اور اپنی روایات کی تائید میں

آیات کے ظاہری الفاظ سے تمسک کیا اور جب کسی مقام پر مشکل مرحلہ کا شکار ہو گئے تو جعلی روایات کے ذریعے آیات کی تفسیر کر دی، یہی وجہ ہے کہ تفسیر قرآن کی بابت صحیح روایات بہت کم ملتی ہیں، (تفسیر المنار، ج ۳- ص ۹۳)۔

یہ تھا تفسیر المنار میں مذکور، ابن عطیہ کی رائے اور اس پر تبصرہ، اگرچہ اس کے مؤلف نے مفسرین کی آراء و خیالات کی نادرستی پر بہت اچھے اور صحیح انداز میں بحث کی ہے لیکن آیہ مبارکہ میں سود خور کو مجنون و خبطی اور بہوش و مدہوش شخص سے تشبیہ دیئے جانے کی بابت اظہار خیال میں غلط و غیر صحیح موقف اختیار کیا اور ابن عطیہ کی رائے سے اتفاق کرتے ہوئے کہا کہ اس کا خیال واضح و روشن ہے کیونکہ سود خور افراد ایسے ہی ہیں کہ جنہیں دنیا کے مال و دولت نے اپنی زلفوں کا اسیر کر لیا یہاں تک کہ انہیں اپنی بندگی و پرستش کی راہ پر لاکھڑا کیا اور انہیں اپنی تمام تر قوتیں مال جمع کرنے میں صرف کرتے ہوئے اس کے لئے جان کی بازی لگا دینے پر آمادہ کر دیا چنانچہ انہوں نے مال جمع کرنے ہی کو اپنا مقصد حیات قرار دے دیا اور اس مقصد کو پانے میں تمام صحیح و معمول کے کام کاج کو چھوڑ کر چور دروازوں سے مال کمانے میں مصروف ہو گئے اور اعتدال کی اس عمومی روش زندگی سے خود کو دور کر دیا جسے معاشرہ کی اکثریت اپناتی ہے۔ کہ اس کا مظاہرہ ان کی عمومی حرکات و سکنات اور اعمال و افعال میں بخوبی دکھائی دیتا ہے جبکہ یہ بے اعتدالی اور معتدل راہ و روش حیات سے منہ موڑنا نہایت بے وقوفی و حماقت ہے۔ اور ان کی غیر معتدل حرکات و افعال سبب بازوں اور ہارے ہوئے جواریوں کی مانند ہوتی ہیں جو پوری توجہ و التفات اور انہماک کے ساتھ اپنے کاموں میں سرگرم عمل ہوتے ہیں اور نہایت سعی و کوشش کے ساتھ مال کمانے میں مصروف ہوتے ہیں کہ انہیں اپنی نامربوط و بے نگی حرکتوں کی طرف کوئی توجہ نہیں ہوتی۔ وہ جس قدر مال حاصل کر لیتے ہیں ان کی ہوس میں اتنا ہی اضافہ ہو جاتا ہے اور وہ اسی میں مدہوش و سرمست ہو کر اپنی تمام تر توانائیاں اسی میں صرف کر دیتے ہیں اور اپنی بے ربط حرکات کی کوئی پرواہ نہیں کرتے یہاں تک کہ ان کی غیر مربوط حرکتیں ان کی خفت و جھک عزت کا باعث بن جاتی ہیں اور انکی پہچان دیوانہ، پاگل، غیر معتدل، مدہوش و نامعقول شخص جیسی ہو جاتی ہے کہ جو بے ربط حرکتیں کرتا ہے اور انہی غیر معقول حرکتوں کی وجہ سے سود خور کو اس سے تشبیہ دی گئی ہے کیونکہ آیت مبارکہ میں لفظ ”يَتَخَبَّطُهُ“ استعمال ہوا ہے کہ ”خبط“ سے مشتق ہے جس کا معنی بے ربطی و بے بصیرتی کے ساتھ کام کرنا، ٹیڑھا ٹیڑھا چلنا ہے جیسا کہ اندھا اونٹ راستہ چلتا ہے کہ جسے صحیح راہ و منزل کا پتہ نہیں ہوتا، (یہاں تک تفسیر المنار کے مؤلف نے ابن عطیہ کا قول ذکر کر کے اس پر اظہار خیال کیا ہے)۔

جہاں تک اس کی اس بات کا تعلق ہے کہ سود خور کی حرکات و اعمال اعتدال پر مبنی نہیں ہوتے اور وہ بے ربط و ٹیڑھی حرکتیں انجام دیتا ہے تو یہ درست ہے لیکن اس کی ان حرکات کی وجہ صرف سود کھانا نہیں اور نہ ہی آیت میں اس کو مجنون و شیطان کے چھوئے ہوئے مخبوط الحواس شخص سے تشبیہ دینے میں اس کی سود خوری کو بنیاد قرار دینا مقصود ہے کیونکہ اس کے

بے ربط حرکتیں کرنے کی وجہ درحقیقت اس کا خدا کی عبودیت و بندگی کے بندھنوں کو توڑنا اور مادی لذتوں کا اسیر ہو جانا ہے، یہ ایسے لوگوں کی علمی پستی کا مقام ہے کہ جن کی بناء پر وہ دینی عفت و پاکیزگی اور نفسانی عزت و وقار کو کھو بیٹھے اور مادی لذتوں کی اثرگزاری اور نفوس میں ان کی گہری تاثیر نے نہایت معمولی و بے مایہ مادی خواہشوں سے وابستگی کو ان کا اڑھنا بچھوٹا بنا دیا کہ پھر ان کی حرکات و سکنات موزونیت سے عاری ہو گئیں اور وہ بے ربط اعمال انجام دینے لگے جیسا کہ اس طرح کی حالت ہر اس شخص کی ہو جاتی ہے جس کے بارے میں ہم نے سطور بالا میں مطالب ذکر کئے ہیں خواہ وہ زندگی بھر سود کھانے کا مرتکب نہ بھی ہوا ہو، لہذا مخلوط الحواس ہو کر بے ربط حرکتیں انجام دینے کو صرف سود خوری کا نتیجہ قرار دینا درست نہیں، اور آیت مبارکہ میں بھی تشبیہ دینے میں مذکورہ مطلب کا بیان مقصود نہیں کیونکہ اس میں سود خور کے مخلوط الحواس ہونے کو وجہ استدلال قرار دیا گیا ہے لہذا اسے سود خوری کا نتیجہ نہیں قرار دیا جاسکتا بلکہ ان کے مخلوط الحواس ہونے کی وجہ ان کا یہ قول ذکر کیا گیا ہے کہ بیع و تجارت، سود کی پائند ہے (اِنَّمَا الْبَيْعُ مِثْلُ الزَّبَا) اور اگر تشبیہ دینے میں وہ بات مقصود ہوتی کہ جسے ابن عطیہ نے ذکر کیا ہے تو آیت میں سود خور کی انہی بے ربط و ناموزون حرکات و اعمال سے استدلال قائم کیا جاتا، جبکہ ایسا نہیں ہوا، بنا براین جو مطالب ہم نے ذکر کئے ہیں وہی مقرون بہ صحت اور قرین قیاس ہیں۔

تجارت، سود کی طرح نہیں

○ ”ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الزَّبَا“

(یہ اس لئے ہے کہ وہ کہتے ہیں کہ بیع و تجارت سود کی طرح ہے)

سابقہ بیانات میں اس مطلب کی طرف اشارہ ہو چکا ہے کہ آیت میں سود خوروں کے اس قول سے استدلال کیا گیا ہے کہ وہ کہتے ہیں کہ ”خرید و فروخت، سود کی طرح ہے“ اور انہوں نے اس کے برعکس نہیں کہا یعنی یہ نہیں کہا کہ ”سود، خرید و فروخت کی طرح ہے“، اس کی وجہ یہ ہے کہ جو شخص خط اور اختلال حواس میں مبتلا ہو وہ معمول کی حالت و روش سے قطعی بیگانہ ہو جاتا ہے اور سیدھے صحیح طرز عمل کو اپنانے کے بجائے غیر صحیح و نادرست اور بیجا و بے ربط اعمال انجام دیتا ہے، وہ عقلاء کے نزدیک مسلم الثبوت معیار ہائے نیک و بد کو ہرگز خاطر میں نہیں لاتا بلکہ جو چیز عقلاء کے نزدیک اچھی و اچھائی کہلاتی ہے یا بری و برائی کہلاتی ہے وہ دونوں میں کوئی فرق نہیں سمجھتا، یہی وجہ ہے کہ جب آپ اس سے کہیں کہ تو نے یہ برا

کام انجام دیا ہے اسے ترک کر دو اور نیک کام انجام دینے کی راہ اختیار کرو تو اگر وہ اس کا جواب دے تو اس طرح کہتا ہے کہ تم نے مجھے کام کے کرنے کا کہا ہے وہ اس کام جیسا ہی ہے جس سے تم نے مجھے روکا ہے اور کرنے والے کام میں، نہ کرنے والے کام کی نسبت کوئی خصوصیت نہیں پائی جاتی، یعنی تم نے جو مجھے خرید و فروخت کی ترغیب دلائی ہے اور سودی لین دین سے منع کیا ہے تو ان دونوں میں سے ایک کو چھوڑ کر دوسرے کو کیوں اختیار کروں جبکہ خرید و فروخت بھی سود ہی کی طرح ہے، اسے سود پر ترجیح دینے کی کوئی وجہ نہیں، لیکن اگر وہ یوں کہتا کہ جس کام سے تم مجھے منع کر رہے ہو وہ بھی اس کام کی طرح ہے جس کے کرنے کا مجھ سے کہتے ہو تو اس سے اس کے عاقل ہونے کا ثبوت مل جاتا ہے اور اسے مخلوط الحواس نہ کہا جاتا کیونکہ اس کا مطلب یہ ہے کہ وہ اس بات کو تسلیم کرتا ہے کہ جس کام کے کرنے کا اس سے کہا گیا ہے وہ خصوصیت کا حامل ہے کہ جسے انجام دینا چاہئے لیکن وہ اس بات کا مدعی بھی ہے کہ جس سے اسے روکا جا رہا ہے وہ بھی اس کے مانند خصوصیت رکھتا ہے۔ لہذا ایک کو چھوڑ کر دوسرے کو اختیار کرنے کی ترجیحی وجہ ہی نہیں، گویا وہ کلی اور بنیادی طور پر اس خصوصیت کی نفی نہیں کرتا جو اس کام میں پائی جاتی ہے جس کی انجام دہی کا اس سے کہا جاتا ہے (خرید و فروخت) جیسا کہ پاگل پن کا شکار شخص، مخلوط الحواس کہ جسے شیطان نے چھوا ہے کہتا ہے اور یہی سود کھانے والے شخص کی بات ہے کہ جو خبط و اختلال الحواس میں مبتلا ہو وہ یہ کہتا ہے کہ خرید و فروخت، سود ہی کی طرح ہے (إِنَّمَا الْبَيْعُ مِثْلُ الزُّبُو)، یہی بات اس کے مخلوط الحواس ہونے کی دلیل ہے، لیکن اگر وہ یوں کہتا: "انما السربا مثل البيع" (سود، خرید و فروخت ہی کی طرح ہے) تو اس سے ثابت ہوتا کہ وہ موضوع کی ہر جہت و ہر پہلو سے بھرپور آگاہی و ادراک رکھتا ہے تو اس کا ایسا کہنا شریعت خداوندی کا انکار کرنا ہوتا اور خدائی احکامات پر عمل کرنے سے سرتابی و ڈھٹائی کہلاتا نہ کہ یہ کہا جاتا کہ وہ جنات زدہ شخص کی طرح مخلوط الحواس ہو گیا ہے۔

بظاہر یہ آیت (ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الزُّبُو) سود خوروں کی زبان حال کا بیان ہے نہ یہ کہ حقیقتاً وہ ایسا کہتے ہیں یا انہوں نے ایسا کہا ہو، اس طرح کا طرز سخن یعنی زبان حال کا بیان، لوگوں کے درمیان معمول کی بات ہے اور وہ گفتگو کے دوران اس طرح کے انداز بیان کو عموماً اپناتے رہتے ہیں۔

مذکورہ بالا بیان سے بعض مفسرین کے اس قول کا نادرست ہونا بھی واضح ہو جاتا ہے جس میں انہوں نے کہا کہ سود خوروں کا خرید و فروخت اور سود کو ایک ہی لڑی میں پرو کر یہ کہنا "ثُمَّ الْبَيْعُ مِثْلُ الزُّبُو" اس بات کی دلیل ہے کہ انہوں نے خرید و فروخت کو ربا کے ساتھ اس لئے تشبیہ دی ہے ... اور ربا کو بیچ کے مشابہ قرار نہیں ... کہ وہ ربا کو اصل اور بیچ کو فرع سمجھتے ہیں اور سود کی صحت و درستی کو خرید و فروخت کی صحت و درستی سے کہیں زیادہ سمجھتے ہیں جیسا کہ عرب شاعر کہتا ہے:

ومهمه مغبرة ارجانه كان لون ارضه سمانه

(غبار و دھوئیں سے بھرا ہوا بیابان ایسے ہے کہ گویا اس کی زمین کا رنگ اس کے آسمان جیسا ہو گیا ہے) جبکہ اس میں شاعر کا مقصد یہ ہے کہ گویا اس کا آسمان غبار کی شدت کی وجہ سے اس کی زمین کے رنگ کی طرح ہو گیا ہے لیکن اس نے تشبیہ میں اس کو الٹا ذکر کیا تاکہ غبار کی شدت بیان ہو سکے۔

اسی بیان سے بعض دیگر ابواب دانش کے اظہارات کا نادرست ہونا بھی واضح ہو جاتا ہے جنہوں نے کہا کہ آیت مبارکہ میں ممکن ہے جو تشبیہ و ترتیب مذکور ہے وہی اصل ہو اور مطلب کو الٹا کر ذکر نہ کیا گیا ہو اور آیت کا معنی یہ ہو کہ سود خوروں کا نظریہ اور موقف و نقطہ نظر ہی یہ ہے کہ بیع و خرید و فروخت کے حلال و جائز قرار دیئے جانے کی وجہ یہ ہے کہ وہ ایک طرح کا فائدہ مند کاروبار ہے اور یہ بات سودی لین میں یقینی جبکہ اس کے علاوہ دیگر معاملات میں غیر یقینی و خیالی اور متوقع ہوتی ہے..... کیونکہ کئی معاملات اور خرید و فروخت کی صورتیں ایسی ہیں جن میں نفع و فائدہ کا حصول نہ صرف یہ کہ غیر یقینی ہوتا ہے بلکہ ضرر و نقصان کا اندیشہ زیادہ ہوتا ہے جبکہ سودی معاملہ میں سود لینے والے کو فائدہ و منفعت کا حصول یقینی ہوتا ہے۔ ہمارے مذکورہ بیانات کی روشنی میں اس قول کی عدم صحت واضح و آشکار ہو جاتی ہے۔

تجارت حلال اور سود حرام ہے

○ ”وَاحْلَ اللَّهُ النَّبِيْعَ وَحَرَّمَ الزُّبُوْا“
(اور اللہ نے بیع کو حلال اور سود کو حرام کیا ہے)

یہ جملہ مستفہ ہے (نیا جملہ ہے) کیونکہ اس کی ابتداء فعل ماضی (احل) سے ہوئی ہے اور قواعد کی بناء پر جب جملہ فعلیہ کا آغاز فعل ماضی سے ہو تو اگر اس پر حرف ”قد“ نہ ہو تو وہ جملہ مستفہ یعنی نیا جملہ کہلائے گا اور اگر حرف ”قد“ ہو تو جملہ حالیہ ہوگا کیونکہ جملہ حالیہ کی ابتداء میں حرف ”قد“ لانا ضروری ہے مثلاً ”جائسی زید و قد ضرب عمروا“ (میرے پاس زید آیا اور آنحالیہ اس نے عمرو کو مارا تھا) بنا بریں زیر بحث جملہ (وَاحْلَ اللَّهُ النَّبِيْعَ.....) حرف قد کے ابتداء میں نہ ہونے کی وجہ سے جملہ حالیہ نہیں ہو سکتا، اور ابتداء بیان میں جو معنی اس جملہ کا کیا گیا ہے اس کے مطابق اس کا جملہ حالیہ ہونا اس معنی سے موزونیت ہی نہیں رکھتا کیونکہ جملہ حالیہ اپنے عامل (جس کا حال واقع ہوا ہے) جس کی حالت و کیفیت کو بیان و ظاہر کرتا ہو) کے زمان و وقت کو متعین کرتا ہے اور اس کے وقوع پذیر ہونے کے ظرف (زمانی مدت) کی حیثیت رکھتا ہے لہذا اگر یہ جملہ، حالیہ ہوتا تو اس کا معنی یوں ہوتا: سود خوروں نے اپنی جھپٹی..... کہ جس کا وہ شکار ہیں..... کی بناء پر یہ کہا:

إِنَّمَا الْبَيْعُ مِثْلُ الزَّيْلِ، کہ خرید و فروخت، سود کی طرح ہے حالانکہ خدا نے خرید و فروخت کو حلال اور سود کو ان پر حرام قرار دیا ہوا ہے، جبکہ یہ معنی آئے مبارکہ میں مقصود معنی سے مطابقت نہیں رکھتا کیونکہ آیت اس مطلب کو بیان کرتی ہے کہ سود خور خبط کا شکار ہیں مذکورہ بالا حکم (خرید و فروخت کے حلال ہونے اور سود کے حرام ہونے) کے صادر ہونے کے بعد بھی اور پہلے بھی، بنا برائیں یہ جملہ، حالیہ نہیں بلکہ مستأثہ (نیا) ہے۔

جب یہ ثابت ہو چکا کہ یہ جملہ، حالیہ نہیں بلکہ مستأثہ ہے تو یہ امر بھی قابل ذکر ہے کہ اس میں سود کی حرمت ابتداً حکم بیان نہیں کیا گیا یعنی اس کے ذریعے سود کی حرمت کا حکم صادر نہیں ہوا..... جیسا کہ اس سلسلہ میں پہلے وضاحت ہو چکی ہے... بلکہ اس سے ثابت ہوتا ہے کہ سود کی اصل حرمت پہلے بیان ہو چکی ہے، لہذا یہ آیت سورہ آل عمران آیت ۱۳۰ میں مذکور مطالب پر مبنی ہے کہ جس میں ارشاد الہی ہوا:

”يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً ۖ وَاتَّقُوا اللَّهَ لَعَلَّكُمْ تُفْلِحُونَ“

(اے ایمان والو! دگن دگن سود نہ کھاؤ، اللہ کا تقویٰ اختیار کرو تا کہ تم کامیاب ہو جاؤ)

یہ آیت اور زیر بحث آیت میں جملہ ”أَحَلَّ اللَّهُ الْبَيْعَ“ سے خرید و فروخت کے حلال ہونے اور سود کے حرام ہونے کا ابتدائی حکم ثابت نہیں ہوتا بلکہ سابقہ حکم سے آگاہی دلانے اور اس کی طرف توجہ مبذول کروانے کے مقام میں ہے یعنی ایسا نہیں کہ اب سود کی حرمت کا اعلان کرتا ہو اور سود کی حرمت کا حکم صادر ہونے کے بعد اس کی حیثیت بعد والے جملہ کے مقدمہ و تمہیدی بیان جیسی ہے کہ جس میں ارشاد ہوا: ”فَمَنْ جَاءَكَ مَوْعِظَةٌ مِّنْ رَبِّهِ...“ (پس جس کے پاس اس کے رب کی طرف سے نصیحت آجائے.....)

یہ ہیں وہ اہم نکات کہ جو زیر بحث آئے مبارکہ سے بظاہر معلوم ہوتے ہیں۔ (ظاہر الآیت سے سمجھے جاتے ہیں) بعض مفسرین کا کہنا ہے کہ یہ جملہ ”أَحَلَّ اللَّهُ الْبَيْعَ وَحَرَّمَ الرِّبَا“ سود خوروں کے اس قول کی نفی کے مقام میں ہے جو وہ کہتے ہیں کہ خرید و فروخت سود کی طرح ہے (إِنَّمَا الْبَيْعُ مِثْلُ الزَّيْلِ) یعنی اگر سود خوروں کی بات درست ہوتی کہ خرید و فروخت سود کی طرح ہے تو خداوند عالم جو کہ حکم الحاکمین ہے ان کی بات سے ہرگز اختلاف نہ کرتا جبکہ خداوند عالم نے ان کے برعکس حکم صادر فرمایا ہے اور خرید و فروخت اور سود کو ایک جیسا قرار نہیں دیا بلکہ ان میں سے ایک کو حلال و جائز اور دوسرے کو حرام و ناجائز قرار دیا ہے۔

یہ رائے اگرچہ اپنے طور پر صحیح و درست ہے لیکن آیت کے الفاظ سے مطابقت نہیں رکھتی چونکہ اس کی بناء پر جملہ ”وَأَحَلَّ اللَّهُ الْبَيْعَ وَحَرَّمَ الرِّبَا“ جملہ حالیہ ہوگا جبکہ وہ ایسا نہیں ہے اور اس کے جملہ حالیہ نہ ہونے پر استدلالی بیان ذکر ہو چکا ہے۔

اس رائے سے زیادہ کمزور رائے کچھ دیگر مفسرین نے پیش کی ہے اور وہ یہ کہ جملہ ”وَاحْلَ اللَّهُ النَّبِيَّ وَعَ وَحَرَّمَ الزَّبَا“ کا معنی یہ ہے کہ خرید و فروخت میں حاصل ہونے والا فائدہ و منفعت، سود میں حاصل ہونے والے فائدہ و منفعت کے مثل نہیں کیونکہ (خدا نے فرمایا:) میں نے خرید و فروخت کو حلال کیا ہے جبکہ سود کو حرام قرار دیا ہے، اور حکم و فیصلہ وہی ہے جو میں کروں، اور یہ مخلوق میری ہی مخلوق ہے میں ان کے درمیان جو چاہوں فیصلہ کرتا ہوں اور جس کام کا ارادہ کروں اس کی بجا آوری کا انہیں حکم دیتا ہوں، کسی کو میرے حکم و فیصلہ پر اعتراض کرنے کا حق حاصل نہیں۔

اس رائے پر ایک تو وہی سابقہ اشکال وارد ہوتا ہے جس کا ذکر پہلے ہو چکا ہے اور وہ یہ کہ یہ جملہ حالیہ نہیں بلکہ مستأنف ہے جبکہ اس رائے کے مطابق اسے جملہ حالیہ تسلیم کرنا ہوگا جو کہ نادرست ہے، اور دوسری بات یہ کہ یہ رائے احکام خداوندی کے مصلحت و مفدت... بہتری و نقصان پر مبنی نہ ہونے اور سبب و مسبب کے یقینی نظام کے انکار پر مبنی و استوار ہے، دوسرے لفظوں میں یہ کہ اس رائے و نظریہ کی بنیاد یہ ہے کہ علت و معلول کے سلسلہ قطعہ کا انکار کرتے ہوئے ہر شے کو بلا واسطہ خداوند عالم سے نسبت دی جائے جبکہ یہ عقیدہ و نظریہ قطعی و یقینی طور پر غلط و نادرست اور ناقابل قبول ہے اور اس کے علاوہ یہ بات قرآنی اسلوب بیان سے بھی مطابقت نہیں رکھتی کیونکہ قرآن مجید میں احکام و دستورات خداوندی کو خاص یا عام مصلحتوں... لوگوں کے لئے فوائد... سے وابستہ کر کے ذکر کیا گیا ہے جو کہ ان احکامات کے علل و اسباب ہیں، اس کے ساتھ ساتھ انہی زیر نظر آیات مبارکہ میں یہ مطلب واضح طور پر دکھائی دیتا ہے، چنانچہ ارشاد ہوا: ﴿وَدَّرُؤًا مَّا بَقِيَ مِنَ الزَّبَا إِنْ كُنْتُمْ مُؤْمِنِينَ.....﴾ ﴿لَا تَنْظَلُوا.....﴾ ﴿الَّذِينَ يَأْكُلُونَ الزَّبَا.....﴾

ان تمام آیات سے معلوم ہوتا ہے کہ خرید و فروخت کا حلال و جائز ہونا اور سود کا حرام ہونا، تومی و محکم علل و اہداف پر مبنی ہے، خرید و فروخت کا حلال و جائز ہونا اس بناء پر ہے کہ وہ فطرت و خلقت انسانی کے اصولوں سے مطابقت رکھتا ہے اور سودی لین دین کا حرام و ناجائز ہونا اس حوالہ سے ہے کہ وہ زندگی کی صحیح و موزوں روش و طرز عمل سے عدم مطابقت اور ایمان بہ خداوند عالم سے قطعی منافی اور ظلم ہے۔

سود کو ترک کرنے والوں کی جزاء

﴿فَمَنْ جَاءَكَ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ وَأَمْرٌ إِلَى اللَّهِ﴾

(پس جس کے پاس اس کے رب کی طرف سے نصیحت (حکم) آجائے تو وہ رک جائے (سودی معاملات سے

باز آئے) تو جو ہو چکا ہے وہ اسی کا ہے اور اس کا معاملہ اللہ کے ہاتھ میں ہے)

یہ جملہ، پہلے جملہ (أَحَلَّ اللَّهُ الْبَيْعَ وَحَرَّمَ الزَّيْلُوا) کی فرغ اور نتیجہ کے طور پر ہے اور اس میں جو مطلب بیان کیا گیا ہے وہ سود ہی سے مخصوص نہیں بلکہ ایک کلی و عمومی حکم و ضابطہ ہے جسے جزئی اور خاص موضوع کے ضمن میں بیان کر دیا گیا ہے تاکہ یہ واضح ہو جائے کہ وہ خاص موضوع اس کلی ضابطہ کا ایک مصداق ہے اور اس پر کلی و عمومی ضابطہ کا اطلاق ہوتا ہے، اس بناء پر آیت کا معنی یہ ہوگا کہ ہم نے سود کے بارے میں جو کچھ تمہارے لئے بیان کیا ہے وہ تمہارے رب کی طرف سے تمہارے لئے ایک نصیحت ناصحانہ فرمان ہے اور جس کے پاس بھی اس کے رب کی طرف سے کوئی موعظہ و نصیحت آئے اور وہ اس پر عمل کرے تو اسے مثلاً یہ جزا ملے گی، اور سودی لین دین میں بھی یہی ضابطہ جاری ہے کہ اگر تم اس نصیحت پر عمل کرتے ہوئے سود کی باقی ماندہ رقم لینے سے باز آ جاؤ تو جو کچھ گزر چکا ہے وصول کر چکے ہو وہ تمہاری ملکیت ہے اور پھر اس کا معاملہ خدا کے سپرد ہے۔

اس بیان سے یہ بھی واضح ہوتا ہے کہ ”فَمَنْ جَاءَكَ مَوْعِظَةً“ میں نصیحت کے آ جانے سے مراد خداوند عالم کا صادر کردہ حکم پہنچ جانا ہے یا اس سے آگاہ ہو جانا ہے، اور ”فَأَنْتَ لَهَا“ میں ”انتہاء“ سے مراد توبہ کرنا اور اس کام کو ترک کرنا ہے جس سے خداوند عالم نے منع فرمایا ہے اور اسے ترک کرنے میں صرف یہی بات ملحوظ ہو کہ اس کی انجام دہی سے خدا نے منع کیا ہے، ”فَلَهُ مَا سَلَفَ“ میں ”سَلَفَ“ (گزر گیا) سے مراد یہ ہے کہ سود کی حرمت کا حکم پہنچنے سے پہلے وہ جو سودی لین دین کر چکے ہیں اس کا کوئی گناہ نہیں حرمت کا موجودہ حکم، سابقہ معاملات میں جاری ولاگو نہیں ہوگا اور سابقہ لین دین پر ان کا مواخذہ نہیں کیا جائے گا ”وَأَمْرًا إِلَى اللَّهِ“ سے مراد یہ ہے کہ انہیں ہمیشہ کے عذاب اور اس سزا کا سامنا نہیں ہوگا جس کا ذکر بعد والے جملہ میں ہے: ”وَمَنْ عَادَ فَأُولَٰئِكَ أَصْحَابُ النَّارِ هُمْ فِيهَا خَالِدُونَ“، بلکہ سود کی حرمت کا حکم صادر ہونے سے پہلے وہ جتنا کچھ لے چکے ہوں وہ اس سے بہرہ مند ہوں گے اور اس پر ان کا کوئی مواخذہ و محاسبہ نہیں ہوگا اور ان کا معاملہ خدا کے سپرد ہوگا (وَأَمْرًا إِلَى اللَّهِ) کہ وہ بعض احکامات میں انہیں آزاد چھوڑ دے یا ان پر ایسے امور لازم قرار دے کہ جن سے ان کی سابقہ غلطی (سودی لین دین میں اضافہ وصول کرنا) کی تلافی ہو جائے۔

اس مقام پر ایک نہایت اہم نکتہ کی طرف متوجہ ہونا ضروری ہے اور وہ یہ کہ اس آیت مبارکہ میں سابقہ معاملات کی بابت جو حکم صادر ہوا ہے وہ اپنے مقام پر اہمیت کا حامل ہے کیونکہ جملہ ”فَمَنْ جَاءَكَ مَوْعِظَةً“ تمام تر تسہیلات و تشدیدات (آسانی و سختی) کا حامل ہونے کے حوالہ سے ایک کلی و عام حکم ہے جو تمام کبیرہ گناہوں کی بابت لازم الاجراء ہے اور اسے صرف سودی لین دین سے مخصوص قرار نہیں دیا جاسکتا، لیکن افسوس ہے کہ مفسرین حضرات نے اسے سود ہی سے مخصوص قرار دے کر اس کی بابت بحث کرتے ہوئے صرف سابقہ سودی لین دین کے گناہ کی معافی مقصود سمجھی ہے جبکہ گذشتہ گناہ و غلطی کی معافی اور اس سے عفو و درگزر رکھنے جانے کا حکم سودی لین دین تک محدود نہیں بلکہ تمام کبیرہ گناہوں پر لاگو ہوتا

ہے اور حکم سے آگاہی پانے کے بعد جو شخص اسے ترک کر دے تو اس کا معاملہ خدا کے سپرد ہے لیکن جو شخص اس کے بعد بھی اسے انجام دے تو وہ ہمیشہ کے عذاب سے دوچار ہوگا، تو یہ سب کچھ سودی لین دین سے مختص نہیں بلکہ اسلام تمام سابقہ گناہوں کی معافی دیتا ہے اور حکم پہنچنے سے پہلے کے کسی گناہ پر مؤاخذہ نہ ہونے کا اعلان کرتا ہے، اور یہ بات آئیہ مبارکہ کی عمومیت سے واضح دہیاں ہے۔

مذکورہ بالا اہم نکتہ پر توجہ اور اس سے آگاہی پانے کے بعد یہ بات آپ کو بخوبی معلوم ہو جائے گی کہ جملہ ”فَلَمَّا مَسَسَكَفٌ ۙ وَآمَرَكَ إِلَى اللَّهِ“ ایک ہی مبہم معنی رکھتا ہے کہ جس کا تعین اس گناہ و معصیت کے تعین سے وابستہ ہے کہ جس کی بابت نصیحت آئی اور حکم پہنچا لہذا نصیحت و حکم کے مختلف ہونے سے اس کا مختلف ہونا بھی ثابت ہوگا۔ بنا بریں آئیہ مبارکہ کا معنی یہ ہوگا کہ جو شخص حکم سے آگاہ ہونے کے بعد ممنوعہ عمل سے باز آ جائے اور اسے دوبارہ انجام نہ دے تو اس کے اصل عمل پر کوئی مؤاخذہ نہ ہوگا خواہ اس کا تعلق حقوق اللہ سے ہو یا حقوق الناس سے ہو لیکن اس کے باوجود اس عمل و معصیت سے مربوط امور سے خلاصی نہ ہوگی بلکہ اس کا معاملہ خدا کے سپرد ہے کہ اگر وہ چاہے تو سابقہ گناہ کی تلافی کے لئے اس پر کچھ احکام و اعمال لازم کر دے مثلاً جو نماز چھوٹ گئی ہے اس کی قضا اور جو روزہ ٹوٹ گیا ہے اس کو دوبارہ بجالانا واجب کر دے اور حدود و تعزیرات کے موارد میں ان کے اجراء کا فیصلہ کرے اور حقوق الناس میں سے جو مال کسی کے پاس ہو خواہ غنیمی ہو یا سود سے حاصل شدہ ہو اس کی اصل مالک کو واپسی لازمی قرار دے، تو ان امور میں اصل عمل و گناہ سے معافی تو یہ کرنے اور دوبارہ انجام نہ دینے کی صورت میں، خدا کے اختیار میں ہے کہ وہ چاہے تو مؤاخذہ کرے اور چاہے تو معاف کر دے اور توبہ کے بعد اس کے تمام آثار محو کر دے جیسا کہ شرک کرنے والے کا معاملہ ہے کہ خدا اسے شرک سے توبہ کرنے کے بعد معافی سے نوازتا ہے اور اسی طرح جو شخص شراب پیے اور لہو کا مرتکب ہو..... کہ جن کا تعلق حق اللہ سے ہے..... تو توبہ کرنے کے بعد خداوند عالم اسے معاف کر دیتا ہے، یہ حکم عام ہے اور ہر گناہ و معصیت کی بابت لاگو ہوتا ہے کیونکہ جملہ ”فَمَنْ جَاءَكَ مَوْعِظَةٌ مِّن رَّبِّهِ فَانْتَلَى“ میں اطلاق و عمومیت پائی جاتی ہے..... صرف سودی لین دین سے مخصوص و محدود نہیں..... لہذا اس حکم کا اطلاق کافروں اور مؤمنوں سب پر برابر ہوگا خواہ صدر اسلام کے کافر و مؤمن ہوں یا ان کے بعد آنے والے تابعین (قریبی زمانہ کے لوگ) اور اس کے بعد کے زمانوں میں آنے والے حضرات ہوں۔

اور جہاں تک جملہ ”وَمَنْ عَادَ فَأُولَٰئِكَ أَصْحَابُ النَّارِ ۖ هُمْ فِيهَا خَالِدُونَ“ کا تعلق ہے تو اس میں لفظ ”عاد“ جو کہ سابقہ جملہ میں مذکور لفظ ”انتہا“ کے مقابل میں آیا ہے اس مطلب پر دلالت کرتا ہے کہ ”عود“ (یعنی واپسی، لوٹ جانا، دوبارہ اس عمل کو انجام دینا) کا معنی ”باز نہ آنا“ اور ”اس کام کو ترک نہ کرنا“ سے یکجا ہوتا ہے (جو گناہ و معصیت سے باز نہ آئے)۔ ”باز نہ آئے“ کا لازمی نتیجہ اسے بار بار انجام دینا ہے یعنی بار بار گناہ کا مرتکب ہونا اور حکم خداوندی کو عملی طور پر قبول نہ کرنا جو کہ خدا کا انکار (کفر) یا باطنی طور پر مرتد ہو جانا ہے اگرچہ اس کا اظہار زبان سے نہ کرے

تو جو شخص گناہ کی طرف پلٹ جائے اور اس سے باز نہ آئے..... اسے ترک نہ کرے..... یہاں تک کہ اس سے پشیمان بھی نہ ہو (پشیمانی کی حد تک بھی اس سے باز نہ آئے) تو ایسا شخص یقیناً خدا کے حکم پر تسلیم خم کرنے والا نہیں کہلائے گا اور کبھی کامیاب و کامران نہ ہوگا، بنا بریں آیت مبارکہ میں ”فَأَنْتَ لِي فَلَكَ مَا سَلَفَ“ اور ”وَمَنْ عَادَ فَأُولَٰئِكَ أَصْحَابُ النَّارِ.....“ کے الفاظ سے اس امر کا بیان مقصود ہے کہ ممنوعہ عمل کو دوبارہ انجام نہ دینے کا عزم دراصل حکم خداوندی کو کامل تسلیم کرنے اور فرمان الہی پر تسلیم خم کر دینے کی علامت ہے جبکہ دوبارہ اور بار بار گناہ و معصیت کا مرتکب ہونا عموماً حکم خداوندی کو دل و جان سے تسلیم نہ کرنے کی بناء پر ہوتا ہے کہ جس کا لازمی نتیجہ ہمیشہ کے عذاب کا شکار ہونا ہے، جیسا کہ سابقہ بیانات میں آپ آگاہ ہو چکے ہیں۔

اس مقام پر فرقہ معترکہ نے آیت مبارکہ سے ہمیشہ کے عذاب پر جو استدلال پیش کیا ہے کہ ہر کبیرہ گناہ کے ارتکاب کا نتیجہ ہمیشہ کے عذاب کا شکار ہونا ہے تو اس کا جواب مذکورہ بالا مطالب سے بخوبی معلوم ہو جاتا ہے کیونکہ آیت مبارکہ سے اگرچہ یہ ثابت ہوتا ہے کہ کبیرہ گناہ کا مرتکب ہمیشہ کے عذاب میں مبتلا ہوگا بلکہ ہر معصیت کا مرتکب ہمیشہ کے عذاب کا شکار ہوگا لیکن اس میں بنیادی شرط یہ ہے کہ معصیت کا ارتکاب حکم خداوندی کو تسلیم نہ کرنے کے ساتھ ہو اور جو شخص خدا کا حکم ماننے سے انکار کر دے اور معصیت کا مرتکب ہو وہ یقیناً جہنمی ہے اور ہمیشہ اس میں رہے گا۔

یہاں یہ بات قابل ذکر ہے کہ مفسرین نے آیت مبارکہ کے جملوں ”فَلَكَ مَا سَلَفَ“، ”وَأَمْزَأَ إِلَى اللَّهِ“ اور ”وَمَنْ عَادَ.....“ کے گونا گوں معانی اور احتمالات ذکر کئے ہیں جو کہ ان کے اسی زاویہ نگاہ اور طرز فہم الکلام پر مبنی ہیں جس کا ذکر ہم پہلے کر چکے ہیں اور اسے نادرست ثابت کر چکے ہیں لہذا دوبارہ ان معانی کے ذکر کی ضرورت باقی نہیں رہتی کیونکہ جب ان کی اصل و اساس ہی صحیح نہیں تو ان کا تذکرہ بے فائدہ ہے۔

سود کا خاتمہ اور صدقات کا اضافہ

○ ”يَنْحَقُّ اللَّهُ الرَّبُّوَا يُزِي فِي الصَّدَقَاتِ.....“

(اللہ سود کو بخو کرتا ہے اور صدقات کو بڑھاتا ہے)

”يَنْحَقُّ“ کا مصدر ”نَحَقَ“ ہے، اس کا معنی کسی چیز میں بے درپے کرنا ہے کہ رفتہ رفتہ وہ ختم ہو جائے

..... فانی و زائل ہو جائے.....

”يُزَيِّنِي“..... جو کہ ”يَمَحِّقُ“ کے مقابل واقع ہوا ہے۔۔۔ کا معنی کسی چیز میں اضافہ کرنا ہے،
 ”الائم“ ائم یعنی گناہ سے ”فعیل“ کے وزن پر ہے جس کا معنی گناہ والا (گناہ کا مرتکب) شخص ہے، لفظ ائم کا
 معنی پہلے بھی ذکر ہو چکا ہے،

آیت مبارکہ میں ”صدقات میں اضافہ کرنا“ اور ”سود کو ختم کر دینا“ ایک دوسرے کے مقابل میں ذکر ہوئے
 ہیں، اس سلسلہ میں پہلے بھی یہ مطلب بیان کیا جا چکا ہے کہ صدقات میں اضافہ کا تعلق صرف آخرت میں حاصل ہونے والے
 اجرو جزا اور ثواب سے نہیں بلکہ یہ خصوصیت دنیا اور آخرت دونوں میں حاصل اضافہ کے بارے میں ہے، یہی صورتحال سود
 کے خاتمہ میں ہے کہ وہ بھی دونوں جہانوں سے مربوط ہے کیونکہ سود اور صدقات کا مقابل ہے۔

سود اور صدقات کے تقابلی جائزہ میں یہ نکتہ بھی قابل ذکر ہے کہ جس طرح صدقات کی ایک خصوصیت یہ ہے کہ
 اس میں اضافہ ہوتا رہتا ہے اور صدقہ دینا مال کے بڑھنے کا سبب بنتا ہے اور یہ نمود اضافہ صدقہ کا لازمی اثر و نتیجہ ہے جو کہ
 اس سے ہرگز جدا نہیں ہو سکتا کیونکہ اس سے افراد بشر کے درمیان رحمہ لی و باہمی محبت و الفت، مفاہمت کا خوبصورت جذبہ،
 دلوں کا قرب اور امن و امان اور احساس تحفظ پیدا ہوتا ہے اور وہ دلوں میں غیض و غضب، مالی خیانت و دھوکہ دہی، فتنہ
 انگیزی و شری پسندی اور چوری کے ارتکاب کی مکروہ صفات سے دور رکھتا ہے بلکہ باہمی اتحاد و ہم آہنگی اور ایک دوسرے کی
 مدد و معاونت کی دعوت و ترغیب دلاتا ہے کہ جس کے نتیجہ میں معاشی عدم استحکام اور مالی ناہمواری کے اکثر راستے بند ہو
 جاتے ہیں اور یہ سب کچھ مال و دولت کے اضافہ اور کئی گناہ بڑھنے کا باعث بنتا ہے۔

اسی طرح سود کا بھی ایک بنیادی اثر ہے اور وہ یہ کہ وہ مال و دولت کو رفتہ رفتہ کم اور پھر ختم کر دیتا ہے کیونکہ اس
 سے دلوں میں قساوت اور مالی خسارت و نقصان کے اسباب فراہم ہوتے ہیں اور افراد بشر کے درمیان بغض و کینہ، باہمی
 عداوت و دشمنی، بدگمانی، ناامنی و عدم تحفظ کے احساسات جنم لیتے ہیں، جذبہ انتقام کو ہوا ملتی ہے یہاں تک کہ ہر شخص
 دوسرے سے ہر ممکن طور پر قول یا فعل کے ذریعے بلا واسطہ یا بالواسطہ بدلہ لینے پر تل جاتا ہے جس سے ایک دوسرے سے
 دوری و تفرقہ اور اختلاف کی آگ شعلہ ور ہونے کو آتی ہے، یہ سب کچھ فتنہ و فساد کی راہیں ہموار ہونے اور معاشی و اقتصادی
 عدم استحکام کے دروازوں کے کھل جانے کا سبب بنتا ہے اور پھر بہت کم ایسے مواقع میسر آتے ہیں کہ مال و دولت ناگہانی
 آفت و مصیبت یا عذاب سے محفوظ رہے۔

صدقہ اور سود کے آثار و نتائج پر غور کرنے سے واضح طور پر یہ معلوم ہو جاتا ہے کہ یہ سب کچھ اس لئے ہے کہ ان
 دونوں کا معاشرہ کے محروم و محتاج افراد کی زندگی سے گہرا تعلق ہے کیونکہ زندگی کی بنیادی ضرورتیں ان کے باطنی احساسات
 کو حرکت میں لاتی ہیں اور پوری نہ ہونے والی تمنائیں و آرزوئیں انہیں اپنے مسلم الثبوت حقوق حیات کے حصول و

پاسداری کے لئے اقدامات کرنے پر آمادہ کرتی ہے کہ پھر وہ جس قدر بھی ممکن ہو حالات کی تلخی کا مقابلہ کر نیکی راہ پر چل پڑتے ہیں اور میدان میں اتر جاتے ہیں، اس دوران میں اگر ان کے ساتھ نیکی و احسان کیا جائے اور کسی عوض و معاوضہ کے بغیر ان کی مدد کی جائے تو ان کے احساسات احسان کا بدلہ احسان سے دینے اور نیک نیتی کے ساتھ نیکی کرنے والے سے نیک سلوک کرنے بلکہ اس سے بھی بہتر روش اپنانے کی راہ اختیار کر لیتے ہیں لیکن اگر ان سے بدسلوکی ہو اور سنگدلی و بے رحمی اپنائی جائے کہ ان کا معمولی و ناچیز مال بھی ان کے ہاتھوں سے نکل جائے اور ان کی عزت نفس و ناموس بھی محفوظ نہ رہے تو وہ ہر ممکن ذریعہ وسیلہ اختیار کر کے بدلہ و انتقام لینے پر تل جاتے ہیں، چنانچہ بہت کم ایسے سودخور افراد ہیں جو اس..... معاشی و معاشرتی لعنت..... کے تباہ کن آثار سے محفوظ رہیں بلکہ جن لوگوں نے سودخوروں کے انجام کو اپنی آنکھوں سے دیکھا ہے وہ اس امر کی گواہی دیں گے کہ وہ لوگ اپنے اموال سے محروم ہو گئے، ان کے گھر تباہ و برباد ہو گئے، ان کی تمام کوششیں و کاوشیں رایگاں ہو گئیں اور وہ..... غریبوں کی بددعا کے نتیجہ میں..... اپنے ہر کام میں ناکام ہوئے۔

بنابراین آپ کو یہ دو اہم مطالب اچھی طرح معلوم ہونے چاہئیں:

(۱) جن علل و اسباب پر معاشرتی امور و وقائع کا دار و مدار ہے ان کی اثرگزاری کامل و ہمہ جہت..... صدور صد..... نہیں بلکہ اکثر و بیشتر..... اور نسبت کے حوالہ سے زیادہ..... ہوتی ہے، یہی وجہ ہے کہ ہم جو کام کرتے ہیں ان سے کامل کے بجائے زیادہ سے زیادہ نتائج حاصل کرنے کا ارادہ کرتے ہیں جو کہ عام طور پر اس طرح کے اعمال سے حاصل ہوتے ہیں اور ہماری توجہ انہی اسباب پر مرکوز ہوتی ہے کہ عام طور پر جن کے مسببات ان سے جدا نہیں ہوتے البتہ یہ بات ہمیشہ اور ہر حال میں نہیں پائی جاتی بلکہ اکثر و بیشتر ایسا ہی ہوتا ہے اس لئے ہم قلیل الوقوع موارد کو خاطر میں نہیں لاتے بلکہ ان کو کالعدم سمجھتے ہیں، اور جہاں تک ان علل و اسباب کا تعلق ہے کہ جن کے معلولات سے مسببات کا ان سے جدا ہونا محال و ناممکن ہے اور ان کی اثرگزاری یقینی و صدور صد ہے..... کہ جب وہ علل و اسباب پائے جائیں تو ان کے معلولات و مسببات بھی ان کے ساتھ ہی وجود پذیر ہو جاتے ہیں..... تو وہ صرف اور صرف نکلین سے مختص ہیں اور ان سے آگاہی حاصل کرنے کے لئے انہی حقیقی علوم سے مدد لینی ہوگی جن میں عالم ظاہر میں وجود رکھنے والے حقائق کے بارے میں بحث ہوتی ہے۔

اگر ان آیات الاحکام کا مطالعہ کریں کہ جن میں اعمال و افعال کی ان مصلحتوں و فوائد اور مفاسد و نقصانات کا ذکر ہوا ہے کہ جو سعادت و شقاوت تک لے جاتے ہیں تو یہ بات واضح طور پر معلوم ہو جائے گی کہ قرآن مجید نے اعمال کے آثار کو اعمال پر اور اعمال کو ان کے علل و اسباب پر مبنی قرار دینے میں اسی روش و اصول کو اختیار کیا ہے کہ جو عالم طبیعت میں نکلوتی علل و اسباب اور ان کے آثار و نتائج کے درمیان جاری و ساری ہے اور اس میں ”ہیجہ“ کے بجائے ”اکثر“ کی نسبت ملحوظ ہوتی ہے جیسا کہ عقلاء اپنے معمولات میں ایسا ہی کرتے ہیں..... کہ ”اکثر“ کی نسبت کو بنیاد بنا کر اسے ہی کامل و

صد در صد قرار دیتے ہیں.....

(۲) معاشرہ، فرد کی طرح اور معاشرتی امور، انفرادی امور کے مشابہ ہیں اور وجود کے حوالہ سے اپنے اپنے متعلقہ حالات و کیفیات میں ایک دوسرے سے مماثلت رکھتے ہیں چنانچہ جس طرح ایک فرد زندگی، عمر، آنے والے وقت میں موت اور اپنے مخصوص افعال و آثار رکھتا ہے، اسی طرح معاشرہ بھی زندگی، عمر، موت اور اپنے مخصوص افعال و آثار رکھتا ہے۔ اس حقیقت کو قرآن مجید نے اس طرح بیان کیا ہے:

سبیل سکینہ
حیدرآباد، سندھ، پاکستان

سورہ حجر، آیات ۴، ۵:

”وَمَا أَهْلُكُمْ مِّن قَرْيَةٍ إِلَّا وَلَهَا كِتَابٌ مَّعْلُومٌ ۖ مَا تَسْتَبِقُ مِنْ أُمَّةٍ أَجَلَهَا وَمَا يَسْتَأْخِرُونَ“

(ہم نے کسی بستی کو ہلاک و تباہ نہیں کیا مگر یہ کہ اس سے پہلے ہی اس کا انجام معلوم وقت تک لکھا ہوا تھا، کوئی امت

اپنے مقررہ وقت کو مقدم کر سکتی ہے اور نہ ہی مؤخر کر سکتی ہے)

بنا بر این فرد کی زندگی اور موت اپنی مخصوص صورتحال و آثار رکھتی ہے اور معاشرہ بھی اپنی زندگی اور موت میں مخصوص صورت حال و آثار رکھتا ہے لیکن اگر فردی امور میں سے کوئی ایک، اجتماعی و معاشرتی صورتحال اختیار کر لے..... اب اسے فردی مسئلہ کے بجائے معاشرتی کہا جائے..... تو اس کی بقاء و زوال اور آثار میں بھی تبدیلی آجائے گی (وہ بھی معاشرتی رنگ و آہنگ اختیار کر لیں گے) مثلاً عفت و پاکدامنی اور بے غیرتی و بے حیائی دو متضاد فردی صفات و امور ہیں کہ جب تک فردی حیثیت و حدود میں رہیں گے تو ان کے آثار بھی فردی زندگی تک محدود ہوں گے اور جب معاشرتی رنگ و روپ دھار لیں گے..... پورے معاشرے میں پھیل جائیں گے معاشرہ انہی سے منسوب و معروف ہو جائے گا..... تو ان کے آثار بھی معاشرتی وسعت کے حامل ہو جائیں گے، مثلاً جو شخص بے عفتی کا مرتکب ہو اس سے معاشرہ کے تمام افراد نفرت کرتے ہیں اور اس سے دوستی، ہم نشینی اور ازدواجی رشتہ قائم کرنے وغیرہ سے اجتناب و پرہیز کرتے ہیں اور اس پر کسی طرح بھروسہ نہیں کرتے..... اسے امانتدار نہیں سمجھتے اور اس پر کسی صورت میں اعتماد نہیں کرتے..... البتہ یہ سب اس صورت میں ہوتا ہے جب وہ بری و فحش صفت (بے عفتی) صرف فرد تک محدود ہو، لیکن اگر وہ پورے معاشرہ کو اپنی لپیٹ میں لے لے اور پورا معاشرہ اس کا شکار ہو جائے..... معاشرہ میں بے عفتی عام ہو اور سبھی اس کے مرتکب ہوتے ہوں..... تو مذکورہ بالا تمام رکاوٹیں دور ہو جائیں گی کیونکہ وہ سب اسی بناء پر تھیں کہ معاشرہ ان سے اتفاق نہ کرتا تھا اور اسے (بے عفتی کو) برائی سمجھتا تھا لہذا بے عفتی کے مرتکب فرد سے بھی دوری اختیار کی جاتی تھی لیکن جب پورا معاشرہ اس کا مرتکب ہو اور وہ ہر فرد میں پائی جاتی ہو تو پھر کسی بے عفتی کے مرتکب ایک فرد سے نفرت و دوری اختیار کرنے کا جواز و سوال ہی باقی نہیں رہتا، البتہ جہاں تک اس برے فعل کے وضعی آثار اور برے طبعی نتائج کا تعلق ہے تو وہ اپنے مقام پر باقی رہیں گے مثلاً نسل کا منقطع

ہونا، جنسی امراض کا بڑھ جانا اور دیگر معاشرتی و اخلاقی برائیوں کا پھیلنا وغیرہ تو چونکہ فطرت سلیمہ ان کو پسند نہیں کرتی لہذا وہ ہر حال میں بے عفتی کی بری صفت و فعل کے ساتھ ساتھ ہوں گے مثلاً نسبت و خاندان کے تمام تر حوالے مٹ جائیں گے، رشتوں کی صحیح فطری شناخت ختم ہو جائے گی، قومی و ملی پہچان باقی نہ رہے گی اور معاشرتی فوائد کہ جن کا تعلق قومی پہچان سے ہے ان کی بنیاد ہی باقی نہ رہے گی،..... یہ تو ہے بے عفتی کے وضعی آثار کے ظہور پذیر ہونے کی رفتار..... تندی و کندی کے حوالہ سے.....، فرد اور معاشرہ سے تعلق کی بناء پر مختلف ہوتی ہے اور یہ بات وضعی آثار کی طرح یقینی ہے۔

مذکورہ بالا مطالب سے آگاہی پانے کے بعد یہ امر واضح ہو جاتا ہے کہ خدا کی طرف سے سود کا خاتمہ اور صدقات میں اضافہ، فرد اور معاشرہ دونوں میں مختلف صورت کا حامل ہوتا ہے چنانچہ انفرادی سودی معاملہ میں ایسا ہوتا ہے کہ سود عموماً متعلقہ فرد..... سود کھانے والے..... کو تباہ و برباد کر دیتا ہے اور بہت کم ایسا دیکھنے میں آیا ہے کہ مخصوص عوامل و اسباب کی بناء پر سود خور شخص کی زندگی تباہی و ذلت سے محفوظ رہے جبکہ معاشرتی سودی لین دین..... یعنی جب سودی معاملات معاشرہ میں عام ہو جائیں تو اس کے آثار کی صورتحال مختلف نوعیت کی ہوتی ہے جیسا کہ عصر حاضر میں سودی کاروبار کو قانونی حیثیت دے دی گئی ہے اور حکومتیں اس سلسلہ میں ضوابط کا تعین کرتی ہیں اور سودی معاملات پر مبنی بینکاری نظام کا ایک وسیع سلسلہ قائم کر دیا گیا ہے تو اس صورت میں فردی سودی لین دین کے بعض آثار مفقود ہو گئے کیونکہ معاشرہ خود اس کے پھیلاؤ اور عملی طور پر اس کی وسعت پر راضی اور اس سے جو خطرات لاحق ہوتے ہیں لوگ ان سے قطعی بے پرواہ ہیں لیکن جہاں تک اس کے وضعی آثار کا تعلق ہے مثلاً سرمایہ داری اور دولت مندی کا رجحان ایک طرف اور فقر و ناداری اور عمومی محرومیت کا طوفان دوسری طرف، تو ان سے خلاصی ممکن نہیں (امیر، امیر ترین اور غریب، غریب ترین ہو جاتا ہے) اور پھر مالدار و نادار طبقتوں کے درمیان فاصلے بڑھ جاتے ہیں، (چنانچہ اس کا مشاہدہ آج کی دنیا میں عام ہے اور یہ سب کچھ سودی لین دین کا ناقابل انکار اور لازمی نتیجہ ہے کہ معاشرہ میں طبقاتی امتیازات حاکم ہیں) اور رفتہ رفتہ ان فاصلوں میں وسعت پیدا ہو جاتی ہے جس سے معاشرہ ایک خطرناک معاشرتی بحران سے دوچار ہو جاتا ہے، اس خطرناک صورتحال کی سنگینی کا احساس و ادراک اگرچہ ہماری فردی سوچ کی رسائی کے دائرہ سے خارج ہے اور ہم اپنے تئیں اس کی بابت غیر معمولی خطرہ محسوس نہیں کرتے بلکہ اس کے طویل المدت میں ظہور پذیر ہونے والے اثرات کو فوریت کا حامل سمجھا جاتا ہے کیونکہ معاشرتی عمر (دورانیہ حیات) فردی عمر سے مختلف ہے اور ایک معاشرتی دن ممکن ہے فردی نظر میں ایک ”زمانہ“ کے برابر ہو چنانچہ اس سلسلہ میں قرآنی بیان موجود ہے:

سورہ آل عمران، آیت ۱۴۰:

”تِلْكَ اِلَٰهِيَّامٌ نُّدَاوِ لَهَا بَيْنَ النَّاسِ....“

(ہم ان ایام کو لوگوں کے درمیان پھیرتے رہتے ہیں.....)

بِسْمِ اللّٰهِ الرَّحْمٰنِ الرَّحِیْمِ
سورہ بقرہ، آیات ۲۷۵ تا ۲۸۱

اس میں ”یوم“ سے مراد ایک ”زمانہ“ ہے کہ جس میں کئی لوگ، کئی قومیں، کئی حکومتیں اور کئی امتیں آئیں (ایام یعنی صدیاں اور زمانے)، واضح ہے کہ انسان کی سعادت صرف فردی نقطہ نظر سے ملحوظ نہیں ہونی چاہئے بلکہ اس کے ساتھ ساتھ معاشرتی و نوعی حوالہ سے بھی اس پر توجہ مرکوز ہونی چاہئے، چنانچہ قرآن مجید ہرگز فردی حوالہ کو ملحوظ رکھتے ہوئے فرد کے بارے میں گویا نہیں ہوتا اور نہ ہی اسے نظر انداز کرتا ہے بلکہ وہ ایسی کتاب ہے جسے خودوند عالم نے نوع انسانی کہ جس میں ہر فرد شامل ہے خواہ جس دور کا کیوں نہ ہو، کی سعادت کا حامل و ضامن بنا کر نازل کیا ہے۔

بنابراین آیت مبارکہ ”یَمْحَقُ اللَّهُ الرِّبَا وَرِبَا الصَّدَقَاتِ“، سود اور صدقہ کے آثار..... خواہ نوعی ہوں یا فردی..... کے بیان پر مشتمل ہے۔ اور ”محق“ و محو ہونا، سود کے لازمی و پیوستہ اور کبھی جدا نہ ہونے والے آثار میں سے ہے جیسا کہ اضافہ و زیادہ ہونا، صدقہ کے لازمی و ہرگز جدا نہ ہونے والے آثار ہیں۔ اگرچہ ”سود“ کہ جس کا عربی لفظ ”ربا“ ہے اس کا معنی، اضافہ ہے لیکن وہ محق و محو اور ختم ہونے والا ہے جبکہ صدقہ کا نام اگرچہ رباعینی ”اضافہ“ نہیں رکھا گیا مگر وہ بڑھتا رہنے والا اضافہ ہے، اسی بناء پر خداوند عالم نے قرآن مجید میں اس طرح ارشاد فرمایا: ”يَمْحَقُ اللَّهُ الرِّبَا وَرِبَا الصَّدَقَاتِ“ (خدا، سود کو ختم اور صدقات کو زیادہ کر دیتا ہے) اس میں رباعینی اضافہ و بڑھنے کی صفت، صدقات کی تمام قسموں کو دی گئی ہے اور رباعینی سود کو ایسی صفت کے ساتھ ذکر کیا گیا جو معنی کے لحاظ سے اس کی ضد (اور بالکل برعکس) ہے یعنی ”نحاق“ اور رفتہ رفتہ ختم ہو جانا۔

مذکورہ بالا مطالب سے بعض مفسرین کے اس قول کا نادرست ہونا واضح طور پر معلوم ہو جاتا ہے جس میں انہوں نے کہا کہ ”يَمْحَقُ اللَّهُ الرِّبَا“ میں سود کے محق و ختم کرنے سے مراد سودی مال کے ضائع ہو جانے سے عملی نقصان و خسارہ اور سعی و کوشش کا بے اثر بنے نتیجہ ہونا نہیں کیونکہ روزمرہ کے مشاہدات اس کی تکذیب کرتے ہیں اور یہ ایک چشم دید امر ہے کہ سود خور افراد امیر سے امیر ترین ہو جاتے ہیں لہذا سود کے محق و ختم ہونے سے مراد یہ ہے کہ سود خور شخص اس عمل سے وہ نتائج حاصل کرنے میں ناکام رہتا ہے جن کا اس نے ارادہ کیا ہوتا ہے کیونکہ سود خور مال میں اضافہ کے ذریعے خوشحال زندگی کی رونقوں اور لذتوں سے لطف اندوز ہونے کا متمنی و متلاشی ہوتا ہے لیکن مال و ثروت کا روز افزوں اضافہ اسے قدر اندھا کر دیتا ہے کہ اس کی تمام تر جہات صرف اسی پر مرکوز ہو جاتی ہیں کہ کس طرح سودی لین دین کے دائرہ کار کو وسعت دے کر زیادہ سے زیادہ مال حاصل کرے، گویا وہ حرص و لالچ کے خطرناک مرض میں مبتلا ہو جاتا ہے اور پھر اس راہ میں اپنی ہر ممکن کوشش کے ذریعے اپنے تمام وسائل بروئے کار لاکر ان لوگوں سے مقابلہ کرتا ہے جو سودی لین دین میں اس کے رقیب ہو جاتے ہیں اور وہ اس کی دولت و ثروت کو ہتھیانے کے درپے ہوتے ہیں، اس صورتحال میں اس کی تمام کاوشیں سودی معاملات کے دائرہ کار میں وسعت دینے اور رقیبوں کی کوششوں کو ناکام کرنے میں صرف ہو جاتی ہیں جس کے سبب اس خوشحال زندگی سے لطف اندوز ہونے کا خواب شرمندہ تعبیر نہیں ہو سکتا اور اس کی تمنائیں و آرزوئیں دھری کی دھری رہ

جاتی ہیں، دوسری طرف اسے ان لوگوں کی نفرت و دشمنی کا سامنا ہوتا ہے جن سے سود وصول کر چکا ہوتا ہے اور وہ اس کے خون کے پیاسے ہوتے ہیں لہذا ان کی طرف سے انتقام کا خوف اور اپنے آپ کو محفوظ رکھنے کی تدبیریں اس کی نیندیں حرام کر دیتی ہیں تو ان حالات میں وہ کسی بھی طرح اپنی خوشحال زندگی نہیں پاسکتا۔

اس قول کا ضعیف و کمزور..... اور نادرست..... ہونا ایک روشن حقیقت ہے۔

اسی طرح دیگر مفسرین کا یہ اظہار خیال بھی کمزور و نادرست ثابت ہوتا ہے کہ سود کے محق و محو ہونے سے مراد آخرت کی تباہی اور ثواب و اجر سے محرومی ہے یعنی سود خور شخص اپنے سودی معاملات میں سرگرم عمل ہونے کی وجہ سے اخروی اجر و ثواب سے محروم ہو جاتا ہے اور سود خوری کا عمل اس کی عبادات کو باطل و بے نتیجہ کر دیتا ہے،

اس رائے کی کمزوری و نادرستی اس بناء پر ہے کہ آیت مبارکہ میں بظاہر اس کا کوئی ثبوت دکھائی نہیں دیتا کہ محق و محو ہونے کو اخروی اجر و ثواب ہی سے مربوط و مختص قرار دیا جائے ورنہ اصل مطلب صحیح اور ہر طرح کے شک و شبہ سے بالاتر ہے کہ سود خور آخرت کے اجر و ثواب سے محروم ہوگا..... لیکن زیر نظر آیت مبارکہ کے الفاظ سے اس کا ثبوت نہیں ملتا.....

اس کے ساتھ ساتھ معتزلی مفسرین کا یہ استدلال بھی کمزور و نادرست ثابت ہو جاتا ہے کہ جس میں انہوں نے جملہ ”وَصَنِّعَادَ.....“ سے کبیرہ گناہ کے مرتکب کا ہمیشہ کے عذاب میں مبتلا ہونا ثابت کرنے کی کوشش کی، اس موضوع کی بابت معتزلہ کے بیانات اور ان کے جوابات کا تفصیلی تذکرہ پہلے ہو چکا ہے۔

خدا نافرمان و گناہ گار کو دوست نہیں رکھتا

○ ”وَاللّٰهُ لَا يُحِبُّ كُلَّ كَفّٰرٍ اٰثِمٍ“

(اور اللہ کسی کفران کرنے والے اور گناہ کے مرتکب کو دوست نہیں رکھتا)

اس جملہ میں سود کے محق و محو ہونے کی کلی وجہ بیان کی گئی ہے اس کا معنی یہ ہے کہ سود خور شخص کفر و بے ایمانی میں حد سے بڑھا ہوا ہے کیونکہ وہ خداوند عالم کی کثیر نعمتوں کا کفران و ناشکری کرتا ہے اور ان نعمتوں کو انسانی زندگی کے فطری طریقوں سے دور رکھتا ہے یعنی جن معاملات کو فطرت سلیمہ درست قرار دیتی ہے اور وہ حیات انسانی کی پاکیزہ قدروں و معیاروں کے عین مطابق ہیں وہ ان سے روگردانی کرتا ہے، اس کے علاوہ وہ عبادات و معاملات میں کثیر احکام خداوندی کے کفر کا مرتکب ہو جاتا ہے کیونکہ وہ سودی مال سے اپنی ضروریات زندگی کو پورا کرتا ہے، روٹی، کپڑا اور مکان خرید کرتا ہے

اور حرام مال سے خریدی ہوئی چیزوں کو عبادتی اعمال بجالانے میں استعمال کرتا ہے جس سے اس کی عبادات باطل ہو جاتی ہیں کیونکہ ان میں حلال مال سے خریدا ہوا ہونا بنیادی شرط ہے، اسی طرح سودی مال سے معاملات اور دیگر لین دین بھی باطل ہو جاتے ہیں اور ان معاملات میں دوسروں کے اموال کی ذمہ داری بھی اس پر عائد ہو جاتی ہے اور متعدد موارد میں لوگوں کے اموال کے غصب (ان کی رضا و مرضی کے بغیر ان پر قبضہ و استعمال) کا مرتکب ہوتا ہے، اور ان لوگوں کی دولت پر نظر رکھنے اور اسے ہتھیانے اور اس پر قبضہ کرنے کا طمع و لالچ اور اپنے مزعوم حق کو حاصل کرنے کے لئے سنگدلانہ روش اپنانے کے باعث متعدد اخلاقی فضیلتوں اور اصولوں کو پامال کر دیتا ہے اور پاکیزہ انسانی اقدار کا قاتل ہو جاتا ہے، اس سب کچھ سے بالاتر یہ کہ وہ گناہ و معصیت میں آلودہ شخص قرار پاتا ہے کہ خدا کی نافرمانی اس کے دل میں جگہ کر لیتی ہے جبکہ خدا سے دوست نہیں رکھتا کیونکہ وہ کسی کفر اور کفرانِ نعمت کرنے والے، گناہگار و معصیت کار کو دوست نہیں رکھتا۔

ایمان و عمل صالح بجالانے والوں کا اجر

○ ”إِنَّ الَّذِينَ آمَنُوا وَعَمِلُوا الصَّالِحَاتِ.....“

(جو لوگ ایمان لائے اور نیک اعمال انجام دیئے.....)

یہ جملہ، صدقہ دینے والوں اور خدا کے فرمان (سود خوری کی ممانعت پر مبنی حکم) پر عمل کرتے ہوئے سود سے اجتناب کرنے والوں کے اجر و ثواب کی بنیادی وجہ و سبب کو بیان کرتا ہے (ایمان اور عمل صالح)، یہ سبب ان دو موارد اور اس طرح کے دیگر موارد میں پورے طور پر منطبق ہوتا ہے۔

بقیہ سود ترک کرنے کا حکم

○ ”يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ“

(اے ایمان والو! تقوا اللہ الہی اختیار کرو اور بقیہ سود چھوڑ دو اگر تم مومن ہو)

اس آیت مبارکہ میں مؤمنین کو مخاطب قرار دیا گیا اور انہیں تقوائے الہی اختیار کرنے کا حکم دیا گیا ہے، یہ جملہ درحقیقت بعد میں ذکر کئے جانے والے حکم (وَذُرُوا صَافِيْنَ مِنَ الرِّبَا.....) کے تمہیدی بیان کے طور پر ہے، اس سے ثابت ہوتا ہے کہ ان آیات کے عہد نزول میں بھی بعض مؤمنین سود خوری کرتے تھے اور سود دینے والوں سے باقی ماندہ رقم کا مطالبہ رکھتے تھے جس کے بارے میں خداوند عالم نے انہیں حکم دیا کہ سود کی جو رقم باقی رہ گئی ہے اسے چھوڑ دو..... اور اس کا مطالبہ نہ کرو..... اس کے بعد خدا نے انہیں دھمکی دی کہ اگر تم نے ہمارے اس حکم پر عمل نہ کیا (سود کی باقی ماندہ رقم کا مطالبہ ترک نہ کیا اور رقم وصول کی) تو پھر تم خدا اور اس کے رسولؐ سے جنگ پر تیار ہو جاؤ (فَإِنْ لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ)، یہ بات اس آیت کے شان نزول کی بابت اس روایت کی تائید و تصدیق کرتی ہے کہ جسے ہم بعد میں ذکر کریں گے، یہاں یہ نکتہ قابل ذکر ہے کہ آیت میں مؤمنین سے مخاطب ہونے کے ساتھ ساتھ آخر میں ایک بار پھر سود کی باقی ماندہ رقم کو چھوڑ دینے کا حکم ایمان پر باقی رہنے سے مشروط کر دیا گیا ہے اور یوں کہا گیا: ”إِنْ كُنْتُمْ مُّؤْمِنِينَ“، اس میں اس مطلب کی طرف اشارہ ہے کہ سود کی باقی ماندہ رقم کا مطالبہ نہ کرنا ایمان کی لازمی نشانی و حصہ ہے اور سابقہ جملوں کی تاکید بھی ہے کہ جن میں کہا گیا: ”وَمَنْ عَادَ.....“، ”وَاللَّهُ لَا يُحِبُّ الْكٰفِرَ الْاٰثِمِیْنَ“۔

خدا اور رسولؐ سے جنگ

○ ”فَإِنْ لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ“

(پس اگر تم نے ایسا نہ کیا تو اللہ اور اس کے رسولؐ سے جنگ کرنے پر تیار ہو جاؤ)

”فَأْذَنُوا“ اذن سے مشتق ہے کہ جو ”علم“ کا ہم وزن و ہم معنی لفظ ہے، بعض حضرات نے اسے ”ایسڈان“ (اذن دینا) سے صیغہ امر قرار دیا ہے جس کا معنی یہ ہے کہ ”خدا اور اس کے رسولؐ سے جنگ کرنے کا اذن دو..... اعلان کرو..... اور ”بحرب“ میں باء یقین اور اس جیسے معافی کی نشاندہی کرتی ہے لہذا آیت کا یہ معنی ہوگا: اگر تم سود خوری سے باز نہ آئے تو یقین کر لو کہ تم نے خدا اور اس کے رسولؐ سے جنگ کا اعلان کر دیا ہے، ”بِحَرْبٍ“ میں ”حرب“ کو (الف و لام کے ساتھ ”بالحرب“ کہنے کے بجائے) نکرہ کی صورت میں ذکر کرنے کی غرض یہ ہے کہ اس جنگ کا عظیم و بہت بڑا ہونا یا اس کی نوعیت کو بیان کیا جائے..... یعنی اس مطلب کی طرف توجہ دلانا مقصود ہے کہ خدا اور رسولؐ خدا سے جنگ کرنا

معمولی و عام بات نہیں بلکہ یہ بہت بڑی جنگ یا شدید نوعیت کی جنگ ہے..... ”جنگ“ کی نسبت خدا اور رسول خدا سے اس لئے دی گئی ہے کہ سود خوری درحقیقت خدا اور رسول خدا کے حقوق کی پامالی ہے اور وہ اس طرح کہ سود خور ایک طرف اس قانون کی مخالفت و خلاف ورزی کا مرتکب ہوتا ہے جو خدا نے مقرر فرمایا اور دوسری طرف رسول خدا کے اعلان کردہ حکم خداوندی کو پس پشت ڈالتا ہے، تو اس بناء پر اس کا ایسا کرنا خدا اور رسول خدا سے جنگ کرنا ہے، اور اگر اسے صرف خدا سے جنگ کرنا قرار دیا جاتا تو وہ شریعت و قانون کے بجائے تکوینی مسئلہ ہوتا..... جبکہ وہ ایک شرعی و خدائی قانون ہے..... اور اسی طرح اسے صرف رسول خدا سے جنگ کرنا بھی قرار نہیں دیا جاسکتا کیونکہ آنحضرتؐ کی حیثیت خدائی حکم پہنچانے والے کی ہے اور آپؐ اس کے علاوہ استقلالی حیثیت نہیں رکھتے..... یعنی خدا سے ہٹ کر آپؐ کو کوئی مقام حاصل نہیں کہ جس کی بناء پر آپؐ کی مخالفت جنگ کہلا سکے..... چنانچہ اس سلسلہ میں خداوند عالم نے واضح طور پر ارشاد فرمایا ہے:

سورہ آل عمران، آیت ۱۲۸:

”لَيْسَ لَكَ مِنَ الْأَمْرِ شَيْءٌ“

(امر و حکم میں تجھے کوئی استقلالی حق حاصل نہیں)

اس مقام پر یہ کتبہ قابل ذکر ہے کہ سود خور شخص اپنے اس عمل سے خدا اور رسول خدا سے اعلان جنگ یا جنگ کرنے کا مرتکب ہوتا ہے لیکن خدا اور رسولؐ کا اس سے جنگ کرنے کا معنی یہ ہے کہ جو مسلمان خدائی حکم کو تسلیم کرنے سے انکار کر دے تو خداوند عالم اپنے رسولؐ کے ذریعے اسے حکم تسلیم کرنے کی ہر ممکن تاکید کرتا ہے کہ اگر وہ خدائی حکم کو تسلیم کر لے تو ٹھیک، ورنہ خداوند عالم اس کے بارے میں قتال کا حکم صادر فرماتا ہے چنانچہ اس کا ذکر سورۃ الحجرات، آیت ۹ میں اس طرح ہوا:

”فَقَاتِلُوا الَّذِينَ تَبِعُوا حَتَّى تَسْمِعُوا إِلَىٰ أَمْرِ اللَّهِ“

(جو بغاوت و سرکشی کرے اس سے جنگ کرو یہاں تک خدا کے حکم کو تسلیم کر لے)

اس کے علاوہ خداوند عالم اپنے دستورات و احکام کے دفاع کے لئے جو روش اختیار کرتا ہے وہ یہ ہے کہ احکام کی مخالفت و خلاف ورزی کرنے والوں کا فطرت کے مضبوط ہتھیاروں کے ذریعے مقابلہ کرتا ہے اور ان..... فطری اصولوں کو پامال کرنے والوں..... سے فطری طریقوں سے ہی جنگ کرتا ہے اور وہ اس طرح کہ عوام الناس کو ان کے خلاف برا بھینٹہ کرتا ہے جس سے ان پر عرصہ حیات تک ہو جاتا ہے، گھر بار تباہ ہو جاتا ہے اور ان کا نام و نشان تک باقی نہیں رہتا، چنانچہ اس کا ذکر قرآن مجید میں یوں ہوا:

سورہ اسراء، آیت ۱۶:

”وَإِذَا أَمَرْنَا لَمَسًا أَن يُكْفَلَ فَمَكَرُوا بِهَا فَفَسَقُوا فِيهَا فَحَقَّ عَلَيْهَا الْقَوْلُ“

قَدَّمَرْتَهُنَّ أَكْثَرَ مِثْرًا

(جب ہم کسی بستی کو تباہ کرنا چاہتے ہیں تو وہاں کے عیاش مالداروں کو اپنے احکامات بھیجتے ہیں پھر جب وہ وہاں فسق و فجور کے مرتکب ہوتے ہیں تو اس بستی کی تباہی یقینی ہو جاتی ہے اور ہم اسے نیست و نابود کر دیتے ہیں)

توبہ کرنے کے آثار و فوائد

○ ”وَإِنْ تُبْتُمْ فَلَكُمْ رُءُوسُ أَمْوَالِكُمْ لَا تَظْلُمُونَ وَلَا تُظْلَمُونَ“

(اور اگر تم توبہ کر لو تو تمہارے اصل اموال تمہارے لئے ہیں، تم نہ ظلم کرو گے اور نہ تم پر ظلم کیا جائے گا)

اس آئے مبارکہ میں جملہ ”وَإِنْ تُبْتُمْ“ سے اس مطلب کی تائید و تصدیق ہوتی ہے جو پہلے ذکر ہو چکا ہے اور وہ یہ کہ زیر نظر آئے مبارکہ میں ان اہل ایمان سے خطاب ہوا ہے جو سود خوری کرتے تھے اور ابھی کچھ سودی رقم کی وصولی باقی تھی اور سودی لین دین میں طے شدہ اضافی رقم قرضہ لینے والوں کے ذمہ میں تھی۔۔۔ اس وقت حکم نازل ہوا کہ باقی ماندہ سودی رقم کو چھوڑ دو..... اس آیت میں ارشاد ہوا کہ اگر تم توبہ کرو تو اصل مال تمہاری ملکیت ہی رہے گا، جملہ ”فَلَكُمْ رُءُوسُ أَمْوَالِكُمْ“ کا معنی یہ ہے کہ مقروض سے اپنا اصل مال وصول کرو کہ جس میں سود کی رقم شامل نہ ہو کہ وہ تمہاری ملکیت ہے ”لَا تَظْلَمُونَ“ کہ تم سود لے کر ظلم کے مرتکب نہ ہو اور ”وَلَا تُظْلَمُونَ“ نہ ہی تم اپنا اصل مال واپس نہ لے کر ظلم کا شکار ہو، بنا بریں آئے مبارکہ تین امور پر دلالت کرتی ہے (اس سے تین مطالب کا ثبوت ملتا ہے):

(۱) سود خور کی اپنے اصل مال پر ملکیت باقی رہے گی (سودی معاملہ کی وجہ سے وہ اپنے اصل مال کی ملکیت سے

محروم نہ ہوگا)۔

(۲) سود لینا..... جیسا کہ بیان ہو چکا ہے..... ظلم ہے۔

(۳) ”رُءُوسُ أَمْوَالِكُمْ“ کے الفاظ سے ثابت ہوتا ہے کہ معاملات کی تمام قسمیں درست ہیں۔

کیونکہ مال کو ”رأس المال“ اسی صورت میں کہا جاتا ہے جب اسے کسی معاملہ و کاروبار میں اصل و بنیاد قرار

دیا جائے (بنیادی سرمایہ)۔

تنگدست افراد پر نرمی کا حکم

○ ”وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ“
(اور اگر وہ تنگ دست ہو تو اس کی فراخی تک انتظار کیا جائے گا)

یہاں ”مکان“ ... علم نحو کی اصطلاح کے مطابق ”تامہ“ ہے۔

(حرف ”گان“ کی دو قسمیں ہیں: ناقصہ اور تامہ، ناقصہ اسے کہتے ہیں جو مبتداء اور خبر پر آئے اور مبتداء کو فاعل کے مشابہ، رفع (پیش) دے اور خبر کو مفعول بہ کے مشابہ، نصب (زیر) دے اسے ناقصہ سے موسوم کرنے کی وجہ یہ ہے کہ وہ اپنے فاعل کے ساتھ پورا کلام نہیں ہوتا اور مفعول بہ کو کلام میں ”زائد“ نہیں قرار دیا جاتا بلکہ کلام کا بنیادی جز ہوتا ہے جبکہ تامہ میں اسے بنیادی حیثیت حاصل نہیں ہوتی بلکہ وہ زائد اور کلام کی اصل ترکیب سے خارج ہوتا ہے، اور یہ بات تمام افعال ناقصہ میں پائی جاتی ہے کہ وہ فاعل کے ساتھ ساتھ مفعول بہ کے محتاج ہوتے ہیں کہ اس کے بغیر کلام ناقص رہتا ہے، ”گان“ اور دیگر افعال ناقصہ کی قرآنی مثالیں ملاحظہ ہوں: (گان کی مثال) ○ ”إِنَّمَا أَمْرُهُ إِذْ أَوْأَدَّ شَيْئًا أَنْ يَقُولَ لَهُ كُنْ فَيَكُونُ“۔ (حیئن کی مثال) ○ ”فَسُبْحَانَ اللَّهِ حِينَ تُمْسُونَ وَحِينَ تُصْبِحُونَ“، (مادام کی مثال) ○ ”خُلِدِينَ فِيهَا مَا دَامَتِ السَّيُوتُ وَالْأَنْهَارُ“، (صار کی مثال) ○ ”فَخُذْ أَرْبَعَةً مِنَ الطَّيْرِ فَصُرْهُنَّ إِلَيْكَ“ م،

○ ”وَإِنْ كَانَ ذُو عُسْرَةٍ“ کا معنی یہ ہے کہ اگر مقروض، تنگدست ہو فَنَظِرَةٌ إِلَىٰ مَيْسَرَةٍ تو اسے فراخ دستی تک مہلت دی جائے۔

”نظرة“ کا معنی مہلت دینا ہے۔

”مَيْسَرَةٍ“ کا معنی فراخ دستی و مالدار ہونا ہے، ”یسر“ و ”یسار“ یعنی آسانی و سہولت یعنی وہ آسانی سے قرضہ ادا کر سکے، اور یہ (مَيْسَرَةٍ) ’عسرة‘ کے مقابل میں آتا ہے کہ جس کا معنی تنگی و تنگدستی اور مشکل دینی ہے۔

یہاں آیت مبارکہ کا معنی یہ ہوگا: اگر مقروض افراد میں سے کوئی ایسا مقروض ہو جو تنگدستی کی وجہ سے قرضہ ادا نہ کر سکتا تو اسے اس وقت تک مہلت دینی چاہئے کہ آسانی سے قرضہ ادا کرنے کی صلاحیت پالے۔

یہ آیت مبارکہ اگرچہ مطلق ہے یعنی سودی لین دین سے مخصوص و مقید نہیں لیکن سودی معاملہ پر پوری طرح منطبق ہوتی ہے کیونکہ سودی معاملات میں عام طور پر یہی ہوتا تھا کہ مدت پوری ہوتے ہی قرض خواہ، مقروض سے رقم کا مطالبہ کرتا تھا اور اگر مقروض رقم ادا نہ کر سکتا تو قرض خواہ سے کہتا کہ تم ادائیگی کی اتنی مدت بڑھا دو تو میں اس کے بدلہ میں اتنی مقدار رقم زیادہ دوں گا، آئیہ مبارکہ میں اس اضافہ کی ممانعت کا حکم صادر ہوا اور قرض خواہ سے کہا گیا کہ وہ مقروض کو مہلت دے۔

صدقہ دینا بہتر ہے

سورہ بقرہ: ۲۸۰

○ ”وَأَنْ تَصَدَّقُوا خَيْرٌ لَّكُمْ إِنْ كُنْتُمْ تَعْلَمُونَ“
(اگر سمجھو تو معاف کر دینا ہی تمہارے لئے بہتر ہے)

اس آیت سے مراد یہ ہے کہ اگر تم تنگدست مقروض سے درگزر کرو اور قرضہ کی رقم اس پر صدقہ کر دو تو تم قرض خواہوں کے لئے بہتر ہے اگر تم ایمان والے ہو، گویا اس طرح تم نے ایک حق و محو ہونے والے اضافہ کو صحیح معنی میں بڑھنے اور باقی رہنے والے اضافہ میں تبدیل کر لیا۔

قیامت کو یاد کرو

○ ”وَاتَّقُوا يَوْمًا تُرْجَعُونَ فِيهِ إِلَى اللَّهِ.....“

(اور تم ڈرو اس دن سے جس میں تم اللہ کی طرف پلٹائے جاؤ گے.....)

یہ آیت سود کے حکم اور اس کی سزا و انجام کے ذکر پر یعنی آیات کا ذیلی حصہ ہے، اس میں قیامت کے دن کی یاد دہانی کے ساتھ اس دن کے ان بعض حالات کا تذکرہ کیا گیا ہے جو موضوع سے موزونیت و مناسبت رکھتے ہیں اور اس تذکرہ سے دلوں میں تقوائے الہی پیدا کرنے کی ترغیب دلانا مقصود ہے تاکہ حقوق الناس کہ جس پر معاشرتی زندگی کا دار و مدار ہے کی بابت خدائی احکامات کی پیروی کرتے ہوئے ان اعمال سے اجتناب کیا جائے جو خداوند عالم نے ممنوع و حرام قرار

دیئے ہیں۔

آیت کا معنی یہ ہے کہ تمہارے سامنے وہ دن ہے جس میں تم اللہ کی طرف لوٹائے جاؤ گے اور پھر ہر شخص کو اس کے کئے کے مطابق پورا پورا بدلہ دیا جائے گا اور کسی پر ظلم و زیادتی نہ ہوگی۔

یہاں یہ بات قابل توجہ ہے کہ آیت میں لوٹائے جانے کا تذکرہ ہوا ہے تو سوال یہ ہے کہ ہم خداوند عالم سے غائب و پوشیدہ ہی نہیں ہیں تو پلٹائے جانے کا کیا مطلب؟ اسی طرح ”تَوَلَّوْا كُلُّ نَفْسٍ“ میں پورا پورا بدلہ دیئے جانے سے کیا مراد ہے؟ تو ان امور کی بابت سورہ انعام کی تفسیر میں تفصیلی جوابات ذکر کئے جائیں گے انشاء اللہ تعالیٰ۔

بعض مفسرین کا کہنا ہے کہ یہ آیت مبارکہ (وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تَوَلَّوْا كُلُّ نَفْسٍ مَّا كَسَبَتْ وَهُمْ لَا يُظْلَمُونَ) سب سے آخری آیت ہے جو حضرت پیغمبر اسلام پر نازل ہوئی، اس سلسلہ میں ذیل میں آنے والی روایتی بحث (روایات پر ایک نظر) میں مربوط مطالب ذکر کئے جائیں گے۔

روایات پر ایک نظر

سود خوروں کی بری حالت

تفسیر اتمی میں آیت مبارکہ: ”الَّذِينَ يَأْكُلُونَ الرِّبَا أضعافاً مضاعفةً“ کی بابت حضرت امام جعفر صادق علیہ السلام کے حوالہ سے حضرت پیغمبر اسلام کا بیان ذکر کیا گیا ہے کہ آپ نے ارشاد فرمایا: جب مجھے آسمان پر لے جایا گیا (شب معراج) تو میں نے وہاں کچھ لوگوں کو دیکھا جن کے شکم بہت زیادہ بڑھے ہوئے تھے جس کی وجہ سے وہ چاہنے کے باوجود کھڑا ہونے سے قاصر تھے، میں نے جبرئیل سے پوچھا کہ یہ کون لوگ ہیں؟ جبرئیل نے کہا کہ یہ وہ لوگ ہیں جو دنیا میں سود کھاتے تھے اور ان کے بارے میں خدا نے ارشاد فرمایا ہے: ”لَا يَقُومُونَ إِلَّا كَمَا يَقُومُ الَّذِينَ يَتَخَبَّطُهُ الشَّيْطَانُ مِنَ الْمَسِّ“ (وہ کھڑے نہیں ہوتے مگر اس شخص کی طرح کہ جسے شیطان نے چھو کر خمیوٹا لٹھوٹا کر دیا ہو) اور انہیں آل فرعون کی طرح صبح و شام آگ کے سامنے لایا جاتا تھا اور وہ کہتے تھے ”زبنا متی تقوم الساعة“ پروردگار! اقیامت کب آئے گی؟ (تفسیر قمی، جلد ۱ صفحہ ۹۳)

شب معراج جس مشاہدہ کا ذکر حضرت پیغمبر اسلام نے فرمایا وہ ایک برزخی مثال ہے اور اس سے آنحضرت کے اس ارشاد گرامی کی تصدیق ہوتی ہے جس میں آپ نے فرمایا: ”كما تعيشون تموتون و كما تموتون تبعثون“

(تم جس طرح زندگی گزارو گے اسی طرح مرو گے اور جس طرح مرو گے اسی طرح اٹھائے جاؤ گے)

تفسیر ”درمنثور“ میں ہے کہ اصقہانی نے اپنی کتاب الترغیب میں انس بن مالک سے روایت کی ہے کہ انہوں نے کہا: حضرت پیغمبر اسلام نے ارشاد فرمایا: سود خور شخص قیامت کے دن بدحواس و پاگل اور زمین پر گھسیٹ گھسیٹ کر چلنے والا ہو کر آئے گا، پھر آنحضرت نے یہ آیت تلاوت کی: ”لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَيْمَنِ“ (تفسیر درمنثور، ج ۱ ص ۷۰)۔

سود خوری کے عذاب و سزا کے بارے میں شیعہ و سنی محدثین نے کثیر روایات ذکر کی ہیں، ان میں سے بعض روایات میں مذکور ہے کہ سود خوری کا گناہ، ماں کے ساتھ ستر بار زنا کرنے کے برابر ہے۔

سود سے کیا مراد ہے؟

الہدیٰ میں مؤلف نے اپنے اسناد کے ساتھ عمر بن یزید بیاع السابری کے حوالہ سے روایت ذکر کی ہے کہ میں نے حضرت امام جعفر صادق علیہ السلام کی خدمت میں عرض کیا کہ میری جان آپ پر قربان ہو! لوگوں کا خیال ہے کہ جو شخص مضطر و مجبور ہو اس پر بھی سود حرام ہے! (کیا یہ درست ہے؟)، امام نے ارشاد فرمایا: کیا کوئی ایسا مالدار یا تاجر تم نے دیکھا ہے جو ضرورت..... و اضطرار..... کے بغیر کوئی چیز خرید کرے؟ اے عمر! خداوند عالم نے خرید و فروخت کو حلال و جائز اور سود کو حرام قرار دیا ہے، لہذا تم کاروبار کے نفع کو لے سکتے ہو سود کو نہیں لے سکتے، میں نے عرض کی: سود سے کیا مراد ہے؟ امام نے ارشاد فرمایا: اس سے مراد یہ ہے کہ کچھ درہم دے کر اس جیسے دو گنے درہم وصول کئے جائیں، اور گندم کے بدلے اس جیسی گندم دو گنی مقدار میں وصول کی جائے، (ایک جنس کے بدلے اسی کی مثل زیادہ مقدار میں وصول کی جائے تو وہ اضافہ، سود کہلاتا ہے)۔

(کتاب الہدیٰ، جلد ۷ صفحہ ۱۸)

کتاب ”من لا یحضرہ الفقیہ“ میں مؤلف نے اپنے اسناد سے عبید بن زرارہ سے روایت ذکر کی ہے کہ حضرت امام جعفر صادق علیہ السلام نے ارشاد فرمایا: ”لَا يَكُونُ الرَّبْوُ إِلَّا فِي مَا يَكَالُ أَوْ يوزن“ (سود صرف انہی چیزوں میں متصور ہے جو تاپنی یا تولی جاتی ہوں)۔

(من لا یحضرہ الفقیہ، جلد ۳- صفحہ ۲۷۵)

سود اور اضافہ لینا کن کن چیزوں میں حرام ہے؟ اس کی بابت فقہی مکاتب فکر اختلاف رائے رکھتے ہیں البتہ

مذہب اہل بیتؑ یہ ہے کہ صرف سونا اور چاندی کے رائج الوقت سکوں اور ان اشیاء میں سود (ہم جنس اشیاء کے لین دین میں اضافہ) لینا حرام ہے جن کا لین دین ناپ، تول کے ذریعے ہوتا ہو..... بہر حال یہ ایک فقہی مسئلہ ہے جو ہمارے موضوع یعنی تفسیر کے دائرہ سے باہر ہے اس لئے یہاں مذکورہ حد سے زیادہ اس کی بابت اظہار خیال کرنے کی ضرورت نہیں۔

موعظہ سے مراد، توبہ ہے

کتاب کافی میں دو اماموں یعنی حضرت امام محمد باقرؑ اور حضرت امام جعفر صادقؑ میں سے ایک سے اور تفسیر العیاشی میں حضرت امام جعفر صادقؑ سے آیہ مبارکہ ”فَمَنْ جَاءَكَ مَوْعِظَةٌ مِنْ رَبِّهِ.....“ کی تفسیر میں روایت کی گئی ہے کہ آپؑ نے ارشاد فرمایا کہ ”مَوْعِظَةٌ“ سے مراد توبہ ہے۔

(ملاحظہ ہو کتاب اصول کافی، جلد ۲ صفحہ ۳۳۱، تفسیر العیاشی جلد ۱ صفحہ ۱۵۲)

کتاب ”التہذیب“ میں محمد بن مسلم سے روایت کی گئی ہے کہ انہوں نے کہا کہ اہل خراسان میں سے ایک شخص حضرت امام جعفر صادق علیہ السلام کی خدمت اقدس میں حاضر ہوا کہ جس نے سود خوری سے بہت زیادہ دولت کمائی تھی اور اس نے فقہاء سے اس کے بارے میں دریافت کیا تو سب نے بالاتفاق ایک ہی رائے دی اور وہ یہ کہ تیرا کوئی عمل و عبادت قبول نہیں ہوگی جب تک کہ یہ مال ان لوگوں کو واپس نہ دے دو کہ جو اس کے اصل مالک ہیں، اس شخص نے امام جعفر صادق علیہ السلام کی خدمت میں تفصیلات عرض کیں تو امامؑ نے اس سے ارشاد فرمایا کہ تیری مشکل کا حل قرآن مجید میں مذکور و موجود ہے اور وہ یہ کہ خداوند عالم کا ارشاد گرامی ہے: ”فَمَنْ جَاءَكَ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ“ (جس کے پاس اس کے رب کی طرف سے موعظہ آ جائے اور وہ اس عمل (سود لینے) سے باز آ جائے تو جو کچھ گزر چکا ہے (جو مال وصول کر چکا ہے) وہ اس کی ملکیت ہے)۔ امامؑ نے ارشاد فرمایا: موعظہ سے مراد، توبہ ہے۔ (الہذیب جلد ۱ صفحہ ۱۵)

میراث سے حاصل شدہ مال کا حکم

کتاب کافی اور ”من لسا يحضره الفقيه“ میں حضرت امام جعفر صادقؑ سے روایت کی گئی ہے کہ آپؑ نے ارشاد فرمایا: ”كل ربوا اكله الناس بجهالة ثم تابوا فانه يقبل منهم اذا عرف منهم التوبة“، ہر وہ سود

جسے لوگ جہالت و نادانی کی وجہ سے کھالیں اور پھر توبہ کریں تو خداوندِ عالم ان کی توبہ قبول فرماتا ہے بشرطیکہ صحیح توبہ ہو،..... اس کے بعد امام نے فرمایا: ”لو ان رجلاً ورث من ابيه مالاً وقد عرف ان في ذلك المال رباً ولكن قد اختلط في التجارة بغيره فانه له حلال فلياكله وان عرف منه شيئاً معروفاً فليأخذ راسه ساله وليرد الزيادة“ اگر کسی شخص کو باپ کے ترکہ سے میراث میں مال ملے اور اسے معلوم ہو کہ اس مال میں سودی مال بھی شامل ہے لیکن اب وہ مال غیر سودی کاروبار سے حاصل شدہ مال سے مخلوط ہو گیا ہو تو سارا مال اس کے لئے حلال ہے اور وہ اسے استعمال میں لاسکتا ہے اور اگر اس میں سودی مال کا بخوبی یقین کر سکتا ہو تو اس میں سے اصل مال نکال کر سود والی اضافہ رقم اس کے مالک کو لوٹا دے۔

(کافی، جلد ۵ ص ۱۳۵، من لائحہ الفقیہ، جلد ۳۔ صفحہ ۲۷۵)

جان بوجھ کر سود کھانے والے کے بارے میں!

کتاب ”من لا یحضرہ الفقیہ“ اور کتاب ”عیون اخبار الرضا“ میں حضرت امام علی رضا علیہ السلام سے روایت ذکر کی گئی ہے جس میں آپ نے ارشاد فرمایا: جسے سود کی حرمت کا علم ہو جائے اور اس کے باوجود وہ سود خوری کرے تو وہ کبیرہ گناہ کا مرتکب ہوگا، اور اس کی حرمت کے خدائی حکم کو اہمیت کی نظر سے نہ دیکھنا..... اور عملی طور پر اس کی پرواہ نہ کرنا..... دائرہ کفر میں داخل ہوتا ہے۔

(من لائحہ الفقیہ، جلد ۳۔ ص ۵۶۵، عیون اخبار الرضا، جلد ۲ ص ۹۴)

کتاب کافی میں ہے کہ آنجناب سے پوچھا گیا کہ جو شخص سود خوری کرے اور وہ سود خوری کو حلال و جائز بھی سمجھتا ہو تو اس کے بارے میں کیا حکم ہے؟ امام نے ارشاد فرمایا: اگر اسے سود کی حرمت کے خدائی حکم کا علم نہ ہو تو وہ بے تصور ہے لیکن اگر اسے خدائی حکم معلوم ہو اور وہ عمدتاً اس کی خلاف ورزی کرتے ہوئے سود خوری کرے تو اس پر سود خوری سزا کا وہی خدائی قانون لاگو ہوگا جو خداوندِ عالم نے بیان فرمادیا ہے۔ (کافی، جلد ۵ صفحہ ۱۳۴)

سود خوری سے دین کی تباہی

کتاب کافی اور الفقیہ (من لا یحضرہ الفقیہ) میں مذکور ہے کہ کسی نے امام جعفر صادق علیہ السلام سے آئیے

مبارکہ ”يَسْحَقُ اللَّهُ الرَّبُّوَاوَيُزِي الصَّدَقَاتِ.....“ کے حوالہ سے پوچھا کہ اس آیت میں خداوند عالم نے سود خور شخص کے سودی مال کو محق و ختم کر دینے کا ذکر فرمایا ہے جبکہ کہا جاتا ہے کہ عام طور پر یہ دیکھا گیا ہے کہ جو شخص سود کھاتا ہے اس کا مال بڑھ جاتا ہے؟، امام نے ارشاد فرمایا کہ اس سے زیادہ کیا محق و نقصان ہوگا کہ ایک درہم کے بدلے اس کا دین ہی تباہ ہو جائے اور اگر توبہ بھی کرے تو اس کا سارا مال اس کے ہاتھ سے نکل جائے اور وہ فقیر و نادار ہو جائے۔

(من لا یحضرہ الفقیہ جلد ۳ صفحہ ۲۷۹)

اس روایت میں ”محق“ کو تشریحی محق قرار دیا گیا ہے یعنی سود خور شخص جو مال سود کے طور پر وصول کرے وہ اس کا مالک نہیں اور اس کا استعمال اس پر حرام ہے، اس کے مقابلے، صدقہ ہے (کہ جس میں اضافہ نکوینی ہے یعنی اس کا اپنا وجودی اثر ہی اضافہ و برکت ہے)، بنا برائیں محق کو تشریحی قرار دینا اس سابقہ بیان کے منافی نہیں جس میں محق کے وسیع معنی مراد لئے گئے ہیں..... کیونکہ اس وسعت میں نکوینی اور تشریحی دونوں معانی شامل ہیں.....

پانچ ملعون افراد

تفسیر ”مجمع البیان“ میں حضرت علی علیہ السلام سے روایت مذکور ہے کہ آپؐ نے ارشاد فرمایا: حضرت پیغمبر اسلامؐ نے سودی معاملہ میں پانچ افراد کو لعنت کا مستحق قرار دیا ہے: (۱) سود کھانے والا، (۲) سود کھلانے والا، (۳) معاملہ کے دو گواہ، (۴) معاملہ کی تحریر لکھنے والا۔

(تفسیر مجمع البیان جلد ۱۔ صفحہ ۳۹۰)

یہی مطلب تفسیر ”درمنثور“ میں متعدد اسناد سے آنحضرتؐ سے منقول ہے۔ (ملاحظہ ہو: تفسیر درمنثور، جلد ۱۔

صفحہ ۳۶۷)

صدقہ کی اہمیت

تفسیر العیاشی میں حضرت امام محمد باقر علیہ السلام سے روایت مذکور ہے کہ آپؐ نے ارشاد فرمایا کہ خداوند کریم نے فرمایا ہے کہ میں ہر چیز کا خالق ہوں، میں نے ہر شے کی اپنے علاوہ کسی کو ذمہ داری سونپی ہے سوائے صدقہ کے، کہ اسے میں

اپنے ہاتھ سے لیتا ہوں خواہ کوئی مرد یا عورت کھجور کا ایک ٹکڑا ہی صدقہ میں دے تو میں اسے اس کے لئے بڑھا دیتا ہوں اور اس کی تربیت و نگرانی کر کے اس میں اضافہ کرتا ہوں جس طرح سے تم میں سے کوئی شخص کھجور اور پھیرا کو پالتا اور تربیت کرتا ہے..... اسے پروان چڑھاتا ہے..... اور میں اسے قیامت تک پروان چڑھاتا رہتا ہوں تاکہ جب قیامت کے دن اس کا مزید بڑھنا روک بھی لوں تو وہ احد کے پہاڑ سے بھی زیادہ بڑا ہو چکا ہو۔ (تفسیر العیاشی جلد ۱، صفحہ ۱۵۳)

اسی کتاب (تفسیر العیاشی) میں امام علی بن الحسین علیہما السلام سے منقول ہے کہ انہوں نے کہا: حضرت پیغمبر اسلام کا ارشاد گرامی ہے: ”ان الله ليربي لاحدكم الصدقة كما يربي احدكم ولده حتى يلقاه يوم القيامة وهو مثل احد“ کہ خداوند عالم تمہارے صدقہ کو پروان چڑھاتا و بڑھاتا رہتا ہے جیسا کہ تم اپنی اولاد کی تربیت کر کے اسے پروان چڑھاتے ہو، یہاں تک کہ تمہارا صدقہ جب قیامت کے دن خدا کے حضور آئے تو احد پہاڑ کی طرح بڑا ہو۔ (مذکورہ بالا حوالہ)

مذکورہ بالا مطلب اہل سنت کے اسناد سے بھی منقول ہے جن میں ابو ہریرہ، عائشہ، ابن عمر، ابن بززہ سلی شامل ہیں کہ جنہوں نے حضرت پیغمبر اسلام سے روایت کی ہے۔

تفسیر قمی میں مذکور ہے کہ جب آیت مبارکہ ”أَلَمْ يَنْبَأْ يَكْفُونَ الرَّبُّوَا.....“ نازل فرمائی تو خالد بن ولید نے کھڑے ہو کر حضرت پیغمبر اسلام کی خدمت اقدس میں عرض کی کہ اے رسول خدا! میرے والد نے ثقیف میں سودی معاملہ انجام دیا تھا اور ابھی کچھ رقم لوگوں کے ذمہ میں ہے اور میرے والد نے مجھے وصیت کی کہ میں ان سے وہ رقم وصول کروں..... تو اب میرے لئے کیا حکم ہے؟..... اس وقت یہ آیت اتری: O ”يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا.....“ (اے ایمان لانے والو! تقوای الہی اختیار کرو اور سود کی جو رقم باقی رہ گئی ہے اسے چھوڑ دو.....) (تفسیر قمی، جلد ۱، صفحہ ۹۳)

اسی مضمون سے مشابہ و قریب المعنی روایت، تفسیر مجمع البیان میں حضرت امام محمد باقر علیہ السلام سے بھی منقول ہے۔ (ملاحظہ ہو: مجمع البیان جلد ۱ صفحہ ۳۹۲)

زمانہ جاہلیت کے سودی معاملات

تفسیر مجمع البیان میں مذکور ہے کہ سدی اور عکرمہ نے کہا کہ آیہ مبارکہ ”وَذَرُوا مَا بَقِيَ مِنَ الرِّبَا“ کا شان نزول یہ ہے کہ عباس اور خالد بن ولید زمانہ جاہلیت میں شراکت کی بنیاد پر ثقیف کے ایک قبیلہ بنی عمرو بن عمیر کے لوگوں

سے سودی کاروبار کرتے تھے، ظہور اسلام کے وقت ان کے پاس سودی معاملات سے کثیر مال جمع ہو چکا تھا تو خداوند عالم نے یہ آیت نازل فرمائی، پھر حضرت پیغمبر اسلام نے ارشاد فرمایا: زمانہ جاہلیت کے تمام سودی معاملات باطل ہیں اور میں سب سے پہلے عباس بن عبدالمطلب کے سود کو ختم کرتا ہوں (جو لوگ سودی معاملہ میں ان کے مقروض ہیں ان کے ذمہ اب کوئی سود نہیں)، اور زمانہ جاہلیت میں جو قتل واقع ہوا ہے اس کا قصاص اب نہ ہوگا اور میں سب سے پہلے ربیعہ بن حارث بن عبدالمطلب کا قتل معاف کرتا ہوں کہ جو قبیلہ بنی لیث کا شیر خورہ تھا اور اسے حدیل نے قتل کر دیا تھا۔ (مذکورہ بالا حوالہ) اسی روایت کو تفسیر ”درمنثور“ میں بھی ابن جریر، ابن منذر اور ابن ابی حاتم کے حوالہ سے سدی سے ذکر کیا گیا ہے البتہ اس میں یہ مذکور ہے کہ یہ آیت عباس بن عبدالمطلب اور بنی مغیرہ کے ایک شخص کے بارے میں نازل ہوئی۔

تفسیر ”درمنثور“ میں مذکور ہے کہ ابو داؤد، ترمذی کہ جنہوں نے اس حدیث کو صحیح قرار دیا ہے، نسائی، ابن ماجہ، ابن ابی حاتم، اور بیہقی نے اپنی ”سنن“ میں عمرو بن احوص سے روایت کی ہے کہ اس نے کہا: میں حجۃ الوداع کے موقع پر حضرت پیغمبر اسلام کے ساتھ شریک سفر تھا تو اس دوران آنحضرت نے ارشاد فرمایا: زمانہ جاہلیت کے تمام سودی معاملات باطل قرار دیئے گئے ہیں..... جس کے ذمہ سودی رقم ہے اب وہ اس سے وصول نہیں کی جائے گی بلکہ اسے معاف کر دیا گیا ہے..... (قرض خواہ کو مطالبہ کا حق حاصل نہیں) اور تمہارا اصل مال تمہاری ملکیت ہے..... اسے وصول کر سکتے ہو..... کسی پر ظلم نہ کرو اور نہ ظلم کا شکار ہو (کسی سے سودی رقم کا مطالبہ نہ کرو اور اپنا اصل مال واپس نہ لے کر مظلوم نہ ہو)۔

(تفسیر درمنثور جلد ۱ صفحہ ۳۶۶)

مذکورہ بالا مطلب پر مبنی کثیر روایات موجود ہیں اور فریقین (شیعہ و سنی) کی روایات سے یہ ثابت ہوتا ہے کہ یہ آیت قبیلہ بنی مغیرہ کے اموال کے بارے میں نازل ہوئی جو کہ بنی ثقیف کے ذمہ میں باقی تھے کیونکہ وہ (بنی مغیرہ) زمانہ جاہلیت میں بنی ثقیف کو قرضہ دے کر ان سے سود لیتے تھے اور ظہور اسلام کے بعد انہوں نے اپنے قرضہ و سودی رقم کا مطالبہ کیا تو بنی ثقیف نے سودی معاملات کے حرام قرار دیئے جانے کے حوالہ سے رقم کی ادائیگی سے انکار کر دیا، دونوں نے اس سلسلہ میں حضرت پیغمبر اسلام سے رجوع کیا تو اس وقت یہ آیت اتری۔

اس سے ہمارے سابق الذکر مطالب کی تائید ہوتی ہے اور وہ یہ کہ ان آیات مبارکہ کے نازل ہونے سے پہلے ہی سود کی حرمت کے بارے میں اسلامی حکم آچکا تھا اور لوگ اس سے مطلع و باخبر تھے اور یہ آیات دراصل اس حکم کی تاکید تائید و تائیدی تاکید کی حامل ہیں، بنا بریں ان بعض روایات کو درخور اعتناء قرار نہیں دیا جائے گا کہ جن میں یہ مطلب ذکر ہوا ہے کہ سود کی حرمت کا حکم آنحضرت کے عہد مبارک کے آخری ایام میں نازل ہوا اور آپ اس حکم کو لوگوں کے سامنے بیان

کرنے سے قبل ہی رحلت فرما گئے جیسا کہ تفسیر ”درمنثور“ میں ابن جریر اور ابن مردویہ سے مروی ہے کہ عمر بن خطاب نے ایک دن اپنی تقریر میں کہا کہ قرآن مجید کی سب سے آخر میں نازل ہونے والی آیتوں میں سے ایک آیت وہ ہے کہ جس میں سود کی حرمت کا حکم بیان کیا گیا ہے اور حضرت رسول خداؐ سے بیان کرنے سے پہلے ہی انتقال کر گئے، لہذا تم لوگ جس چیز کے بارے میں شک کا شکار ہو اسے چھوڑ دو اور صرف اسی چیز پر عمل کرو جو تمہیں شک میں مبتلا نہ کرتی ہو۔

یہ تو ہے تفسیر ”درمنثور“ کی روایت، لیکن آئمہ اہل بیتؑ کا مذہب یہ ہے کہ خداوند عالم اس وقت تک آنحضرتؐ کو اس دنیا سے نہیں لے گیا جب تک کہ لوگوں کے تمام ضروری دینی احکام و دستورات کی تشریح کا کام مکمل نہ ہوا اور آنحضرتؐ نے ان احکامات کو لوگوں کے سامنے بیان نہ کر لیا، (دین کی تکمیل و شریعت کی تبلیغ کے تمام مراحل طے کرنے کے بعد آنحضرتؐ نے رحلت فرمائی اور اپنی حیات طیبہ ہی میں تمام خدائی دستورات سے لوگوں کو آگاہ کر دیا)

تفسیر ”درمنثور“ ہی میں متعدد اسناد سے ابن عباس، سعدی، عطیہ عونی، ابوصالح اور سعید بن جبیر سے روایت مذکور ہے کہ قرآن مجید کی سب سے آخر میں نازل ہونے والی آیت مبارکہ یہ ہے: ”وَ اتَّقُوا يَوْمًا تُرْجَعُونَ فِيهِ“ الخ۔ (تفسیر درمنثور جلد ۱ صفحہ ۳۷۰)

تفسیر ”مجمع البیان“ میں مذکور ہے کہ حضرت امام جعفر صادقؑ نے ارشاد فرمایا: سود کی حرمت کے بارے میں شدت و سختی اس لئے اختیار کی گئی ہے کہ لوگ نیک اعمال مثلاً ضرورت مندوں کو قرضہ حسنہ و عطیات وغیرہ سے بے رغبتی نہ کریں۔

(تفسیر مجمع البیان جلد ۱ صفحہ ۳۹۰)

تفسیر مجمع البیان ہی میں حضرت علی علیہ السلام کا یہ ارشاد گرامی منقول ہے کہ جب خداوند عالم کسی بستی کی تباہی کا فیصلہ کر لیتا ہے تو اس کے باسیوں کے درمیان سودی لین دین عام ہو جاتا ہے۔ (مجمع البیان جلد ۱ ص ۳۹۳)

ہم جو مطالب پہلے ذکر کر چکے ہیں ان کے تاظر میں مذکورہ بالا روایات کے معانی واضح ہو جاتے ہیں۔

عسرت و تنگدستی سے کیا مراد ہے؟

”مجمع البیان“ میں آیت مبارکہ ”وَ اِنْ كَانَ ذُو عُسْرَةٍ فَنَظِرَةٌ اِلٰى مَيْسَرَةٍ“ کی تفسیر میں مذکور ہے کہ ”اعسار“ و تنگدستی کی حد کی بابت اختلاف رائے پایا جاتا ہے۔ اور حضرت امام جعفر صادقؑ سے روایت کی گئی ہے کہ آپؑ نے ارشاد فرمایا: عسرت و تنگدستی سے یہاں یہ مراد ہے کہ انسان کے پاس اپنے اور اپنے اہل و عیال کے متوسط سطح کے

اخراجات سے زائد کچھ بھی نہ ہو کہ جس سے قرضہ ادا کر سکے۔ (مجمع البیان، جلد ۱ ص ۳۹۳)

اسی کتاب میں ابن عباس، ضحاک اور حسن سے مروی ہے کہ انہوں نے کہا کہ ہر قرضہ..... خواہ سودی ہو یا غیر سودی..... کی ادائیگی میں تنگدست مقروض کو مہلت دینی چاہئے، یہ بات حضرت امام ابو جعفر محمد باقرؑ اور امام ابو عبد اللہ جعفر صادقؑ سے منقول ہے۔

اسی کتاب میں حضرت امام محمد باقر علیہ السلام سے منقول ہے آپؑ نے ارشاد فرمایا کہ جملہ ”إِلَىٰ مَيْسَرَةٍ“ سے مراد یہ ہے کہ مقروض کو اتنی مہلت دی جائے کہ اس کی تنگدستی کی اطلاع امام دقت کو پہنچ جائے اور وہ اس کا قرضہ بیت المال میں سے مقروض لوگوں کے حصہ سے ادا کرے بشرطیکہ مقروض نے وہ مال صحیح و جائز امور میں خرچ کیا ہو۔ (مذکورہ بالا حوالہ)

کافی میں حضرت امام جعفر صادق علیہ السلام سے منقول ہے آپؑ نے ارشاد فرمایا: ایک دن حضرت پیغمبر اسلامؐ رونق افروز منبر ہوئے اور حمد و ثنائے الہی اور انبیاء کرامؑ پر درود پڑھ کر ارشاد فرمایا: تمام حاضرین ان لوگوں کو آگاہ کریں جو یہاں موجود نہیں کہ جو شخص تنگدست مقروض کو مہلت دے تو وہ جتنی مہلت دے گا اس کے مطابق خداوند عالم ہر دن کے بدلے اس کے حساب میں قرضہ کی مقدار کے برابر صدقہ کا ثواب لکھے گا یہاں تک کہ وہ اپنا قرضہ وصول کر لے،..... یعنی اگر کوئی شخص مقروض کو دس دن کی مہلت دے تو خداوند عالم ہر دن کے بدلے میں اس کی اس مقدار کو صدقہ قرار دے کر اسے ثواب و اجر عطا فرمائے گا جتنی اس نے مقروض سے لینی ہوگی مثلاً ایک سو روپے قرضہ ہو تو ہر روز ایک سو روپے صدقہ شمار کیا جائے گا اور یہ سلسلہ اس وقت تک جاری رہے گا جب تک وہ اپنا قرضہ وصول نہ کر لے.....، اس کے بعد امام جعفر صادق علیہ السلام نے ارشاد فرمایا کہ آیہ مبارکہ ”وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ ۗ وَأَنْ تَصَدَّقُوا خَيْرٌ لَّكُمْ إِنْ كُنْتُمْ تَعْلَمُونَ“ (اور اگر وہ..... مقروض..... تنگدست ہو تو فراخ دستی تک مہلت دینی چاہئے اور اگر تم صدقہ دو تو تمہارے لئے بہتر ہے اگر تم جان لو،) سے مراد یہ ہے کہ تمہیں معلوم ہو کہ وہ تنگدست ہے تو اسے اپنے مال سے صدقہ دو کہ یہ کام تمہارے لئے بہتر ہے۔ (کتاب فروع کافی جلد ۴ صفحہ ۳۵)

اس روایت میں جملہ ”إِنْ كُنْتُمْ تَعْلَمُونَ“ کی تفسیر ذکر کی گئی ہے، اس سے پہلے اس کا مختلف معنی ذکر کیا گیا ہے، اس سلسلہ اور اس سے مربوط امور کی بابت کثیر روایات موجود ہیں ان سب سے آگاہی حاصل کرنے کے لئے فقہی کتب کے ابواب القرض کا مطالعہ کیا جائے۔

ایک علمی بحث

سابقہ بحثوں میں متعدد بار اس مطلب کو ذکر کیا جا چکا ہے کہ زندگی میں ہر انسان اپنی تمام تر کاوشوں کا محور اس کے سوا کچھ بھی قرار نہیں دیتا کہ وہ جو عمل بھی بجلائے اس میں اس کے وجودی کمالات کے حصول کی ضمانت پائی جاتی ہو، دوسرے الفاظ میں یہ کہ اس عمل سے اس کی مادی ضروریات پوری ہو جائیں، بنا بریں اس کا ہر عمل کسی حوالہ سے مادہ (Matter) سے تعلق کا حامل ہوتا ہے کہ جس سے اس کی کسی ضرورت زندگی کی تکمیل ہوتی ہے لہذا انسان اپنے ہر عمل کا خود ہی مالک ہے (یاد رہے کہ یہاں عمل سے فعل اور انفعال دونوں مراد ہیں کیونکہ معاشرتی اصول کی بناء پر اس کا عمل درحقیقت ایک طرح کا رابطہ و تعلق ہے جس پر اس کے آثار و نتائج کا دار و مدار ہوتا ہے) یعنی وہ اپنے ہر مادی عمل کو اپنے لئے خاص قرار دیتا ہے اور اس کا مالک ہونے کی حیثیت میں اپنے لئے اس سے استفادہ کرنے کو روا جانتا ہے چنانچہ اس کے مالکانہ تصور و احساس اور استفادہ کے مخصوص حق کو معاشرہ کے تمام عقلاء درست قرار دیتے ہیں اور اس میں اسے حق بجانب سمجھتے ہیں.....، لیکن اگر معاشرتی نقطہ نگاہ اور تقاضوں کی روشنی میں اس کے اس نظریہ و خیال کو دیکھا جائے تو یہ حقیقت واضح ہو جاتی ہے کہ چونکہ وہ اپنے انفرادی اعمال سے اپنی تمام ضروریات زندگی کو پورا نہیں کر سکتا لہذا افراد معاشرہ کا باہمی تعاون ناگزیر ہے اور اس کے بغیر کوئی صورت ممکن نہیں کہ ہر شخص دوسرے سے استفادہ کرے اور تمام افراد ایک دوسرے کی توانائیوں و کاوشوں اور اعمال سے فائدہ اٹھا کر اپنی زندگی کے امور کی انجام دہی کو یقینی بنائیں، اسی سے ان کے درمیان لین دین کا نظام قائم ہوتا ہے اور پھر عملی طور پر ہر شخص ایک یا ایک سے زیادہ امور میں اپنی توانائیاں بروئے کار لا کر حاصل شدہ اموال سے اپنی ضروریات زندگی کو پورا کرنے کے بعد ذائد و باقی ماندہ مال کے ذریعے دوسروں سے استفادہ کرتا ہے، اور یہی بات معاملات و لین دین کی اصل و اساس ہے۔ البتہ اموال و اشیاء کے درمیان نوعی فرق اور اشیاء کی مانگ و ضرورت کے تمیز زیادہ ہونے اور اسی طرح ان اشیاء کی قلت و کثرت کی وجہ سے معاملات میں قیمتوں کے تعین کی بابت قدرے مشکلات پیدا ہو جاتی ہیں مثلاً پھل کھانے کے لئے، گدھا سامان لادنے کیلئے، پانی پینے کے لئے اور زیورات و جواہرات زیب و زینت کی غرض سے گلے کا ہار اور ہاتھ کی انگوٹھی بنانے کے لئے استعمال ہوتے ہیں تو ان میں سے ہر ایک کی قیمت دوسرے سے مختلف ہوتی ہے اور زندگی کی ضروریات کو پورا کرنے کی بابت ان کے معیاروں میں بھی فرق پایا جاتا ہے اور وہ سب چیزیں ایک دوسری سے نسبت میں یکساں حیثیت کی حامل نہیں ہوتیں، بنا بریں اشیاء کی قیمتوں کے تعین کا

سلسلہ ناگزیر ہوا اور ہر شے کی قیمت کا رقم اور نقدی کی شکل میں ہونا طے پایا اور اس کی اصل و اساس اس طرح مقرر ہوئی کہ نایاب و کمیاب چیزوں مثلاً سونا وغیرہ کو معیاری حیثیت دی گئی اور انہی کی بنیاد پر ہر شے کا بھاء طے کرنے کا فیصلہ کیا گیا یعنی اشیاء کی قیمتوں کا تعین سونے کی مالیت کے معیار پر ہوا اور سب چیزوں کی مالی حیثیت و مقدار اسی سے مربوط و وابستہ ہو گئی، گویا اسے وہی حیثیت حاصل ہو گئی جو اوزان میں مثقال..... اور گرام..... اور کیلو وغیرہ کی ہوتی ہے یعنی سونے کی کرنسی کو تمام اشیاء کی قیمتوں کے تعین کا معیار قرار دیا گیا اور اسی سے ہر چیز کی دوسری چیز سے نسبت و ربط کا سلسلہ قائم کیا گیا۔

پھر ہر شے کی مقدار و تعداد اور وسعت سے آگاہی حاصل کرنے کے لئے معیاروں کا تعین ہوا مثلاً طول و عرض کے لئے پیمائشی معیار فٹ اور گز وغیرہ، حجم و وزن معلوم کرنے کے لئے کیلو اور ٹن وغیرہ کو معیار بنایا گیا جس سے ہر چیز کی قدر و قیمت واضح ہوتی ہے اور اشتباہ و التباس اور غلط فہمی و غلطی کے اندیشے ختم ہو جاتے ہیں، اور اس سے اشیاء کے درمیان پائی جانے والی معیاری برابری و فرق سے بھی آگاہی حاصل ہو جاتی ہے مثلاً یہ کہ الماس اور ہیرے کی ایک رتی چار دیناروں اور ایک من گندم یا آٹا ایک دینار کے برابر ہے اور اسی بناء پر یہ واضح ہو جاتا ہے کہ الماس کی ایک رتی چالیس من گندم یا آٹے..... کی مالیت..... کے برابر ہے، اسی حساب سے دیگر اشیاء کی مالیت کا اندازہ لگایا جاسکتا ہے۔

سونا اور اس کے سکوں کو معیار قرار دینے کے ساتھ ساتھ قیمتوں کے تعین میں آسانی پیدا کرنے کے لئے دیگر دھاتوں اور سستی اشیاء کے سکے بھی بنائے گئے مثلاً چاندی، تانبا، کانسی، سفید دھات اور کاغذی نوٹ وغیرہ، اس موضوع کی تفصیلات علم الاقتصاد کی کتب میں مذکور ہیں۔

پھر تجارت اور لین دین و معاملات کے دروازے کھل گئے اور خرید و فروخت و کاروبار میں وسعت پیدا ہو گئی اور صورت حال یہ ہو گئی کہ ہر چیز کی تجارت مخصوص شعبہ کی شکل اختیار کر گئی اور ہر تاجر نے اپنے آپ کو ایک شے کے لین دین سے مختص کر دیا تاکہ اس شے کے بدلے دوسری اشیاء کا سودا کر کے زیادہ نفع کمائے، یعنی ایک مال دے کر اس سے زیادہ مالیت کی چیز حاصل کرے۔

یہ وہ اعمال ہیں جن کو انسان نے اپنی ضروریات زندگی کی تکمیل کے لئے انجام دیا اور بالآخر لین دین و کاروبار کا محور رہا، یعنی کرنسی ہو گئی، گویا اسے ہی اصل مال کی حیثیت حاصل ہوئی اور ہر چیز کا دار و مدار اسی پر ہو گیا، اسے ہی دولت و سرمایہ اور مال التجارہ قرار دے دیا گیا کہ جس سے ہر چیز کا حصول ممکن ہے اور انسان اپنی ہر طرح کی ضرورت کو اس کے ذریعے پورا کر سکتا ہے، یہاں تک کہ اسے مال التجارہ قرار دینے کے کاروبار کو مستقل حیثیت حاصل ہو گئی اور دیگر اشیاء کی طرح اس کی خرید و فروخت کا سلسلہ قائم ہو گیا کہ جسے ”صرفہ“ (منی ایکچینج) کہا جاتا ہے کہ جس میں کرنسی کے بدلے کرنسی کا لین دین ہوتا ہے۔

مذکورہ بالا مطالب سے یہ مطلب واضح ہو گیا کہ ابتداء میں معاملات ولین دین کی اصل و اساس یہ تھی کہ ایک جنس کے بدلے دوسری وہ جنس لی جاتی تھی جس کی زیادہ ضرورت ہوتی تھی اور پھر اس لین دین میں اضافہ لینے کا رجحان پیدا ہوا تو اشیاء کی قیمت کے حوالہ سے کاروبار ہونے لگا اور مال دے کر اس کے بدلے میں زیادہ رقم لے کر نفع کمایا جانے لگا، تو اس میں جو چیز اہمیت کی حامل ہے وہ یہ کہ معاملات میں ”تبدیلی“ اور ”دی جانے والی چیز“ اور ”لی جانے والی چیز“ کے درمیان فرق و مغایرت ہی اصل و اساس ہے کہ جس پر معاشرتی زندگی کا دارومدار ہے، لیکن جہاں تک اس بات کا تعلق ہے کہ ایک مال کے بدلے میں اسی جیسے مال کا کسی اضافہ کے بغیر سودا کیا جائے جس طرح ایک ہی جیسا مال قرض کے طور پر دیا اور لیا جاتا ہے کہ جس میں کوئی اضافہ نہیں ہوتا، تو بعض حالات میں عقلاء اس طرح کے لین دین کو درست قرار دیتے ہیں کیونکہ اس سے معاشرتی زندگی میں معاشی استحکام پیدا ہوتا ہے اور کسی کو نقصان پہنچنے بغیر ضرورت مند شخص کی ضرورت بھی پوری ہو جاتی ہے (مثلاً کسی کے پاس زائد مقدار میں گندم ہو اور اس کی دیکھ بھال و حفاظت پر کثیر اخراجات آتے ہوں اور وہ ضرورت مند شخص سے اس کا سودا اس طرح کرے کہ ایک سال کے بعد وہ گندم اسے واپس کر دی جائے تو اس طرح کا لین دین یقیناً جائز و روا ہے) لیکن اگر اضافہ کی شرط پر سودا کیا جائے تو اسے ربا یعنی سودی معاملہ کہا جائے گا، تو اس طرح کے لین دین کی صحت و عدم صحت قابل بحث ہے! اور یہ بات غور طلب ہے کہ اس کا عملی نتیجہ کیا ہوگا؟

ربا کا لغوی معنی زیادہ و اضافہ ہے اور لین دین میں اس سے مراد یہ ہے کہ ایک چیز کا اضافہ کی شرط پر سودا کیا جائے مثلاً دس روپے یا دس کلو گندم ایک معین مدت کے لئے اس شرط پر دی جائے کہ مقررہ وقت پر بارہ روپے یا بارہ کلو گندم لی جائے گی تو اس طرح کا لین دین خریدار یا قرض لینے والے شخص کے نہایت مجبور و ناچار ہونے کی صورت میں انجام پاتا ہے کہ وہ سخت تنگدستی کی حالت میں اضافہ کے ساتھ رقم یا مال کا سودا کرتا ہے کیونکہ اس کے اخراجات و ضرورتیں اس کی آمدنی سے کہیں زیادہ ہوتے ہیں لہذا وہ دس روپے روزانہ کماتا ہے جبکہ اسے بیس روپے درکار ہوتے ہیں لہذا وہ دس روپے اضافہ کی شرط پر یعنی بارہ روپے واپس دینے کی شرط کے ساتھ قرضہ لینے پر مجبور ہوتا ہے جس کا نتیجہ یہ ہوتا ہے کہ دوسرے روز اس کے اپنے دس روپوں میں سے آٹھ باقی رہ جاتے ہیں کیونکہ اس نے ان میں سے دو روپے سود کے طور پر دے دیئے جبکہ اسے دوسرے روز بھی بیس روپے درکار ہوتے ہیں جن سے اپنی زندگی کی ضرورتوں کو پورا کر سکے اور اس طرح سود کی رقم دے کر اس کے پاس کچھ بھی باقی نہیں رہتا گویا اس کے اصل دس روپے بھی اس کے ہاتھ سے چلے جاتے ہیں جبکہ قرضہ دینے والے اس سے بیس روپے کا مطالبہ کرتے ہیں اور اس کے پاس اس بیس میں سے ایک بھی دینے کو نہیں ہوتا (اس کی مالی حالت نفی میں -۲۰ = -۰۰ = ہو جاتی ہے) کہ یہ صورتحال تباہی اور زندگی کی تمام کاوشوں پر پانی پھر جانے کے سوا کچھ نہیں لیکن اس کے مقابلہ میں سود خور شخص کے پاس دگنا مال جمع ہو جاتا ہے اور وہ اس طرح کے دس روپے جو اس نے سود کی شرط

پر قرض دیئے تھے ان کے ساتھ دس روپے جو مقروض سے حاصل ہوئے اس سے اس کے پاس بیس روپے ہو گئے، گویا وہ دونوں اموال کا مالک ہو گیا جبکہ دوسری جانب مال سے محروم و نادار ہو گیا، اس کی وجہ صرف یہ ہے کہ جو اضافہ وصول کیا گیا وہ کسی مالی عوض کے بغیر تھا..... سو ذخیرہ شخص نے دس روپے دے کر دس روپے اضافہ وصول کئے جبکہ اس اضافہ کے بدلے میں کوئی چیز نہیں دی..... تو اس کا نتیجہ یہ ہوا کہ مقروض اپنے اصل مال ہی سے محروم ہو گیا اور قرض دینے والا مالدار ترین بن گیا، بنا بریں سود کا نتیجہ محکمہ دست افراد کی تباہی اور مالدار و دولت مند افراد کے مالدار ترین و دولت مند ترین ہو جانے کے سوا کچھ نہیں کہ اس سے استعمار و استثمار اور استحصال کی راہ ہموار ہو جاتی ہے اور محروم و نادار لوگ سود دینے والوں کے دست نگر ہو جاتے ہیں اور ان کی جان و مال اور عزت و ناموس پر سرمایہ داروں کا تسلط قائم ہو جاتا ہے اور پھر سب کچھ مالدار طبقہ کے دستِ اختیار میں آ جاتا ہے کہ وہ اپنی خواہشوں اور ہوس پرستی کی تکمیل میں جس طرح چاہیں عمل کریں اور طبع انسانی میں پائے جانے والے احساس برتری و جذبہ استغناء (دوسروں سے خدمت لینا) کے تقاضوں کو پورا کریں، اس کے ساتھ ساتھ محروم و نادار اور استحصال زدہ افراد زندگی کی ناگوار یوں و تلخیوں کے مداوا کی صورت میں سرمایہ داروں سے انتقام لینے کی راہ پر چل پڑتے ہیں اور اپنی عزت و ناموس اور جان و حقوق کی پاسداری کے لئے ہر ممکن ذریعہ سے میدان عمل میں کود جاتے ہیں، ثروتمندوں و سرمایہ داروں اور محروم و ناداروں کے درمیان پیدا ہونے والی اس صورتحال کے نتیجہ میں پورا معاشرہ افراتفری اور فتنہ و فساد کا شکار ہو جاتا ہے کہ جس سے انسانیت کی تباہی اور معاشرتی اقدار کی پامالی کے تمام تر اسباب فراہم ہو جاتے ہیں۔

اس کے ساتھ ساتھ اکثر یہ صورت حال بھی پیدا ہو جاتی ہے کہ سود خور شخص اپنے اصل مال سے بھی ہاتھ دھو بیٹھتا ہے کیونکہ ہر مقروض ایسا نہیں ہوتا کہ قرضوں کے بوجھ تلے دب جانے کے باوجود اپنے قرضے ادا کرنے پر قادر رہے یا قرضہ کی واپسی کا ارادہ بھی رکھتا ہو..... بلکہ مالی ناتوانی کے باعث قرض کی ادائیگی سے قاصر ہوتا ہے اور سود کی اضافی رقم تو بجائے خود، اصل رقم بھی ادا نہیں کر سکتا یا اگر ادا کرنے پر قادر بھی ہو لیکن اس کی نیت بدل جاتی ہے اور وہ قرضہ کی واپسی کا ارادہ ہی ترک کر دیتا ہے جس سے سود خور شخص سودی اضافہ کی وصولی کے خیالوں کی دنیا میں گم رہتے ہوئے اپنے اصل سرمایہ سے بھی محروم ہو جاتا ہے.....

یہ تو ہے اس سودی لین دین کا حال کہ جو عام طور پر ثروتمندوں اور محکمہ ستوں کے درمیان انجام پذیر ہوتا ہے لیکن جہاں تک رہا کی دوسری قسموں کا تعلق ہے مثلاً تجارتی سود کہ جو بینکوں کے نظام کار کی اصل و اساس ہے اور اسی طرح سودی قرض اور اس پر تجارت کی گونا گوں صورتیں وغیرہ، تو ان میں کم سے کم نقصان یہ ہوتا ہے کہ تمام دولت مند بھی طور پر ایک جانب یعنی سود خور کے ہاں یکجا ہو جاتی ہے اور پھر تجارتی سرمایہ مقداری حدود سے گزر کر اقتصادی استحصال پر مبنی نظام کے

وجود میں آنے کا سبب بن جاتا ہے جس کے نتیجے میں ایک ہی طبقہ (سودخور)..... شخص یا ادارہ..... تمام دولت کا ایک مالک ہو جاتا ہے اور حقیقی تصور کی جانے والی حد سے کہیں زیادہ ثروت مند اور مالی طور پر طاقتور بن جاتا ہے، دولت مندی کے اس رجحان کے سبب سرمایہ داروں کے درمیان ایک دوسرے پر برتری و مالی تفوق کے جذبات کو ہوا ملتی ہے جس کے نتیجے میں مالی رسہ کشی کا بازار گرم ہو جاتا ہے اور یہ شخص..... یا ادارہ..... دوسرے کی دولت کو ہتھیانے اور مالدار ترین بننے کے خواب کو شرمندہ تعبیر کرنے میں مصروف و سرگرم عمل ہو جاتا ہے، کوئی کسی کا زیادہ مالدار ہونا برداشت ہی نہیں کرتا اور اس مقصد کے لئے وہ سب کچھ کر گزرتا ہے، نتیجتاً محروم و متنگ دست طبقہ کے افراد میں روز بروز اضافہ ہوتا چلا جاتا ہے اور مال و دولت محدودے چند افراد کے ہاتھوں میں محدود ہو جاتی ہے..... کہ وہ اسے اپنے من پسند انداز میں خرچ کر کے معاشرہ میں اقتصادی بحران پیدا کر دیتے ہیں اور محروم افراد کی زندگی اجیرن ہو جاتی ہے..... اور پھر وہی ہرں و مرج اور فتنہ و فساد پورے معاشرہ کو اپنی پلیٹ میں لے لیتا ہے جس کا تذکرہ ہم سطور بالا میں کر چکے ہیں۔

اس مقام پر یہ بات قابل ذکر ہے کہ اقتصادیات کے ماہرین اس امر کی بابت کوئی شک..... و اختلاف..... نہیں رکھتے کہ دنیا میں کیونز م کا پھیلاؤ اور اشتراکیت و سرمایہ دارانہ نظام کی پیشرفت کا واحد سبب دولت و سرمایہ کا محدودے چند افراد ہی کے ہاتھوں میں ہونا اور اس کی بناء پر ان کی مرفہ و پریش زندگی کے واضح و آشکارا مظاہرے اور اس کے مقابل میں دوسروں کی محرومی سے جو کہ معاشرہ کا اکثریتی طبقہ ہے اور انہیں بنیادی ضروریات زندگی حاصل دینے سے محروم رہنے کے برابر کی ہے اور انہیں مساوات و سرمایہ دار طبقہ، بشہ ان کمزور و محروم افراد کو ”تمدن“، ”عدل و انصاف“، ”آزادی“ اور انسانی حقوق میں مساوات و برابری کے الفاظ..... ا..... کھوکھلے نعروں..... کے ذریعے دھوکہ و فریب دیتے رہتے ہیں اور جو کچھ زبان سے ادا کرتے ہیں ان سے ان کے حقیقی معانی کے بجائے ان کے مخالف معانی مراد لیتے ہیں اور ہمیشہ اسی گمان و تصور میں محو ہوتے ہیں کہ اس طریقہ و روش کو اپنا کر سعادت مند بن سکتے ہیں اور دولت مندی و سرمایہ داری اور نادار طبقہ کا استحصال اور محروم افراد پر برتری و ہمہ جانبہ تسلط ہی ان کی کامیاب و خوشحال زندگی کا واحد ذریعہ ہے لیکن عملی تجربات نے ان کے موہوم تصورات کی قلعی کھول دی ہے اور انہوں نے خوشحال زندگی کے جو سہانے خواب دیکھے وہ سب چکنا چور ہوئے اور ان کی مکارانہ چالیں خود انہی کی زنجیر پابن گئیں، اور یہ قرآنی حقیقت کھل کر سامنے آگئی کہ جس کا اشارہ ان آیات مبارکہ میں ہوا:

سوہ آل عمران، آیت ۵۴:

○ ”وَمَكَرُوا وَمَكَرَ اللَّهُ وَاللَّهُ خَدِيمُ الْكَافِرِينَ“

(انہوں نے تدبیریں کیں اور خدا نے بھی تدبیریں کیں اور خدا ان سے بہتر تدبیر کرنے والا ہے)

سورہ روم، آیت ۱۰:

”ثُمَّ كَانَ عَاقِبَةَ الَّذِينَ أَسَاءُوا السُّؤُوءَ...“

(پھر برے کام کرنے والوں کا انجام برا ہوا...)۔ اور خداوند عالم بہتر آگاہ ہے کہ اس طرح کے افراد بشر کا

مستقبل اور انجام کیا ہے!۔

بہر حال سود کے بدترین آثار میں سے ایک یہ ہے کہ اس سے سرمایہ داری کے رجحان کو تقویت پہنچتی ہے اور دولت کے تمرکز کی بدترین صورت پیدا ہونے کے اسباب فراہم ہوتے ہیں۔ مال و ثروت جمع کرنے کے جذبات ابھرتے ہیں اور سرمایہ کی ذخیرہ اندوزی کا راستہ آسان ہو جاتا ہے۔ اور بیچکوں کے خزانہ خانوں میں ہزاروں دلاکھوں روپے..... محفوظ سرمایہ کے طور پر رکھ دیئے جاتے ہیں اور ان سے خرید و فروخت اور کاروبار و اقتصادی ترقی کے لئے استفادہ نہیں کیا جاتا اور ان کے مالکان دولت مندی و عیاشی کے نشہ میں غرق ہو جاتے ہیں جبکہ معاشرہ کے بے شمار افراد ناداری و مالی ناتوانی کی وجہ سے کام کاج اور جسمانی توانائیوں سے استفادہ کرنے سے محروم ہوتے ہیں حالانکہ فطرت، عمل اور کام کرنے کی ترغیب دلاتی ہے، یہ سودی لین دین و ربا پر مبنی کاروبار ہی کے برے آثار و نتائج ہیں کہ کچھ لوگ عیاشی میں زندگی کے قیمتی اوقات و لمحات بسر کرتے ہوئے کسی عملی سرگرمی کا مظاہرہ نہیں کرتے اور کچھ لوگ محرومی و ناداری کے سبب کام کاج سے عاجز و قاصر ہوتے ہیں۔ گویا دونوں جانب سے سودی معاملات انسانی قوتوں و توانائیوں کے ضیاع کا باعث بنتے ہیں، سود دینے والے محرومی کا شکار ہو جاتے ہیں اور سود لینے والے عیاشیوں میں مبتلا ہو جاتے ہیں۔

ایک اور علمی بحث

غزالی نے اپنی کتاب احياء العلوم کے باب الفکر میں لکھا ہے کہ درہم و دینار کی تخلیق..... اور ان کا وجود میں آنا..... خداوند عالم کی ایک نعمت ہے کیونکہ انہی دو پر دنیاوی زندگی کا دار و مدار ہے..... اور زندگی کی عمومی ضروریات کا پورا ہونا انہی سے وابستہ ہے..... (یاد رہے کہ یہاں درہم و دینار سے چاندی و سونا کے سکے یا رائج الوقت کرنسی مراد ہے۔ م) جبکہ وہ (درہم و دینار) ایسے دو پتھر..... یاد ہاتھیں..... ہیں کہ جو اپنے طور پر کسی فائدہ کے حامل نہیں لیکن اس کے باوجود تمام

افراد بشر خواہ و ناخواہ ان کے محتاج ہیں اور زندگی کی عمومی اشیاء مثلاً کھانا پینا اور لباس وغیرہ میں ان سے استفادہ کے بغیر کوئی چارہ کار نہیں ہوتا، چنانچہ زندگی کے جملہ امور میں ایسا ہوتا ہے کہ گاہے انسان کو جس چیز کی ضرورت ہوتی ہے وہ اسے حاصل نہیں ہوتی اور جو چیز اسے حاصل ہوتی ہے اسے اس کی ضرورت نہیں ہوتی مثلاً ایک شخص کے پاس زعفران ہو لیکن اونٹ کہ جس پر سواری کر سکے نہ ہو..... جبکہ اسے زعفران کے بجائے اونٹ کی ضرورت ہو..... اسی طرح ایک شخص کے پاس اونٹ ہو جبکہ اسے اس کی ضرورت نہیں اور زعفران نہیں جبکہ اسے اس کی ضرورت ہو تو ان دو افراد کے درمیان لین دین ناگزیر ہو جاتا ہے..... اور وہ اس طرح کہ جسے جو چیز ضرورت ہو وہ دوسرے سے لے کر اس کے عوض میں اسے وہ چیز دے جس کی اسے ضرورت ہو..... اور اس معاملہ ولین دین میں عوض کا مقداری تعین ضروری ہوتا ہے کیونکہ اونٹ کا مالک اونٹ کو زعفران کے بدلے میں کسی حساب کے بغیر دینے پر ہرگز تیار نہیں ہوتا، اور وہ اس لئے کہ اونٹ اور زعفران کا آپس میں کوئی جوڑ نہیں کہ جس کی بناء پر ان کا لین دین برابری کی بنیاد پر اس طرح کیا جائے کہ اونٹ کے وزن کے برابر زعفران دیا جائے یا اونٹ کی کھال زعفران سے پر کر دی جائے، اسی طرح جو شخص گھر خریدنا چاہتا ہے وہ اس کے بدلے کپڑے دے یا غلام کا جو راب کے بدلے یا آٹے کا گدھے کے عوض میں معاملہ ولین دین کیا جائے، تو ان چیزوں کے درمیان کوئی مناسبت و جوڑ نہیں کہ جس کی بناء پر برابری کا سودا ہو اور یہ بات معلوم نہیں ہو سکتی کہ اونٹ، کس قدر زعفران کے برابر ہے، لہذا اس طرح کے معاملات میں سخت دشواری پیش آتی ہے اور نتیجتاً لین دین انجام ہی نہیں پاسکتا، اس صورتحال میں ایک ایسے معیار کی ضرورت محسوس ہوتی ہے کہ جسے مختلف اشیاء کے لین دین میں اساس و بنیاد قرار دیا جاسکے اور اس کے حوالہ سے اشیاء کے درمیان معاملات میں مقداری تعین کا مسئلہ حل کیا جائے تاکہ ہر چیز کی مالیت و قیمت اور اس کا دوسری شے سے تناسب معلوم واضح ہو سکے، بنا بریں خداوند عالم نے درہم و دینار (چاندی اور سونا) کو پیدا کیا تاکہ وہ اشیاء کی مالیت کے تعین کا معیار قرار پائیں اور غیر متناسب چیزوں کے لین دین میں ان کی قدر و قیمت سے آگاہی دلانے کا وسیلہ و ذریعہ بنیں مثلاً یہ اونٹ سو دینار مالیت رکھتا ہے اور اس طرح اونٹ کی مالیت اور زعفران کی مقدار کی برابری کا تعین ممکن ہوتا ہے کہ دونوں..... مثلاً... ایک سو دینار مالیت رکھتے ہیں (اونٹ = سو دینار، زعفران ایک کلو = سو دینار، نتیجہ: اونٹ = ایک کلو زعفران ایک کلو زعفران = اونٹ، دونوں کی مالیت واضح ہو جاتی ہے، م) تو مالیت کا تعین سونا اور چاندی کے ذریعے ممکن ہوا کیونکہ وہ خود..... اپنے طور پر، اور مالیت کے تعین کی معیاری حیثیت سے قطع نظر..... کسی فائدہ و غرض کے حامل نہیں، کہ اگر وہ خود مستقل غرض کے حامل ہوتے تو عین ممکن تھا کہ صرف اسی شخص کی توجہات کا مرکز ہوتے جو اس غرض کا خواہاں ہے اور جسے اس غرض سے سروکار نہیں اس کی بابت بے فائدہ ہو جائے اور کسی ترجیحی پہلو کے حامل نہ ہوتے اور نتیجتاً اشیاء کی مالیت کے تعین کا مسئلہ حل نہ ہوتا..... بلکہ معاملات میں دشواریاں و الجھنیں پیدا ہو جاتیں اور لین دین کا سلسلہ آسان نہ

رہتا..... لہذا خداوند عالم نے نے اور چاندی کو پیدا کیا تاکہ وہ لوگوں کے ہاتھوں میں..... دست بہ دست ہوتے..... رہیں اور اموال کی عادلانہ قیمتوں کے تعین کا حقیقی معیار قرار پائیں،..... گویا اشیاء کی مالیت پر عادلانہ حاکمیت کے حامل ہوں..... اس کے علاوہ ان کو..... دے عطا کرنے کی ایک غرض و حکمت یہ ہے کہ ان کے ذریعے ہر چیز کی دستیابی ممکن ہو کیونکہ:

(۱) وہ عام طور پر کیا ہوتے ہیں، (۲) وہ خود..... اپنے طور پر..... مقصود و مراد نہیں ہوتے، (۳) وہ تمام اموال کی نسبت یکساں و یکساں معیار کے حامل ہیں، لہذا جو ان کا مالک ہو گا یا وہ ہر شے کا مالک ہے..... کیونکہ ان کے ذریعے ہر شے حاصل کر سکتا ہے..... اور وہ اس شخص کی طرح نہیں کہ جس کے پاس ایک کپڑا ہو کہ وہ صرف اسی کا مالک ہوتا ہے اور بس، اگر اسے غذا کی ضرورت ہو تو ممکن ہے اس کپڑے کے عوض اپنی ضرورت کو پورا نہ کر سکے کیونکہ عین ممکن ہے کہ جس کے پاس غذا ہو اسے کپڑے کی ضرورت نہ ہو اور وہ کپڑا لے کر غذا دینے پر راضی نہ ہو بلکہ اسے سواری کی ضرورت ہو..... اور وہ غذا کے بدلے سواری کا سودا کرنا چاہے کہ اسی شخص سے معاملہ کرے جس کے پاس سواری ہو اور وہ اس کے بدلے غذا کا خواہاں ہو..... لہذا وہ غذا دے کر سواری لے گا اور اس طرح وہ سواری کا مالک بن کر گویا ہر چیز کا مالک ہو گیا کیونکہ اس سے اس کی ضرورت پوری ہوتی ہے، یہ اور بات ہے کہ حقیقت میں وہ سواری ”ہر چیز“ ہونے کی خصوصیت نہیں رکھتی..... لیکن اس کی ضرورت کے پورا ہونے کے حوالہ سے گویا وہ سب کچھ ہے.....، اور یہ ایک قاعدہ کلیہ ہے کہ جو چیز دیگر مختلف اشیاء سے مساوی حیثیت کی حامل ہونے کے حوالہ سے معیار قرار پائے وہ خود کسی مخصوص صفت..... اور اضافی جہت..... کی حامل نہیں ہونی چاہئے جیسا کہ آئینہ ہے کہ اس کا اپنا کوئی رنگ نہیں ہوتا جبکہ وہ ہر رنگ دکھاتا ہے، اسی طرح سونا اور چاندی، کہ ان میں اپنے حوالہ سے کوئی غرض نہیں پائی جاتی جبکہ وہ ہر غرض کا وسیلہ و ذریعہ ہوتے ہیں..... یعنی وہ سونا اور چاندی ہونے کی حیثیت میں نہ تو غذا ہیں کہ انہیں کھایا جائے اور نہ ہی لباس کہ جسے پہنا جائے بلکہ غذا و لباس کے حصول کا ذریعہ ہیں..... ان کی دوسری مثال حروف ہیں کہ جو کلام میں استعمال ہوتے ہیں اور وہ خود کوئی معنی نہیں رکھتے لیکن دیگر معانی کے ظہور کا وسیلہ بن کر اپنے سمیت تمام معانی کا مظہر بن جاتے ہیں، تو سونا اور چاندی کی تخلیق میں مذکورہ بالا دو حکمتیں پائی جاتی ہیں، اور ان کے علاوہ بھی بہت سی حکمتیں موجود ہیں کہ جن کا تذکرہ کلام کے طولانی ہونے کا سبب ہوگا۔

غزالی نے اس کے بعد جو مطالب ذکر کئے ان کا خلاصہ یہ ہے کہ: سونا اور چاندی چونکہ اپنی وجودی حکمتوں کے حوالہ سے خداوند عالم کی عظیم نعمتیں ہیں لہذا جو شخص ان سے ان حکمتوں کے منافی مقاصد حاصل کرنا چاہے اور انہیں ان مقاصد میں استعمال نہ کرے جن کی بنیاد پر ان کی تخلیق عمل میں آئی ہے تو درحقیقت وہ خدائی نعمت کے کفران کا مرتکب ہوا۔

غزالی نے اپنے مذکورہ بالا بیان کی بناء پر درج ذیل تین عملی احکام و نتائج ذکر کئے ہیں:

(۱) سونا اور چاندی کی ذخیرہ اندوزی ظلم ہے اور ان کی وجودی حکمتوں و فوائد کو ضائع کرنے سے عبارت ہے

کیونکہ ان کی ذخیرہ اندوزی اس طرح ہے جیسے کسی حاکم کو کہ جو لوگوں کے درمیان فیصلے کرنے والا ہو قید کر دیا جائے اور اسے لوگوں کے درمیان فیصلے کرنے سے روک دیا جائے جس سے لوگوں میں ہرج و مرج اور افراتفری و فسادات کی آگ بھڑک اٹھے کہ جسے ٹھنڈا کرنے والا کوئی نہ ہو اور لوگ اپنے تنازعات کے حل کے لئے کسی عادل حکمران کی طرف رجوع نہ کر سکیں۔

(۲) سونا اور چاندی کے برتن بنانا حرام ہے کیونکہ اس طرح ان دو کو مستقل غرض حاصل ہو جائے گی جبکہ ان کی تخلیق ان کی ذات کے لئے نہیں بلکہ دوسری اغراض کے لئے عمل میں آئی ہے..... گویا وہ مقصد نہیں بلکہ مقصد کا وسیلہ و ذریعہ ہیں..... لہذا ان سے برتن سازی ظلم ہے اور یہ ایسا ہے جیسے کسی مملکت کے فرمانروا کو کپڑا بننے، ٹیکس وصولی اور اس طرح کے نہایت معمولی و ناچیز کاموں پر لگا دیا جائے کہ جو کتر حیثیت کے حامل افراد انجام دے سکتے ہیں۔

(۳) درہم و دینار..... چاندی اور سونا کا رائج الوقت سکوں..... کا کاروبار حرام ہے اور یہ بھی خدا کی نعمت کا کفران اور ظلم ہے کیونکہ ان کی تخلیق ان کی ذات کیلئے نہیں بلکہ دوسری اغراض کی تکمیل کے لئے ہوئی ہے..... وہ مقصود بالذات نہیں بلکہ وسیلہ و ذریعہ کی حیثیت رکھتے ہیں.....، اور ان میں خود سے کوئی ایسی خصوصیت نہیں پائی جاتی کہ انہیں مقصد قرار دیا جائے۔



یہاں تک غزالی کے بیانات و انہارات کا خلاصہ ذکر ہوا۔

حقیقت امر یہ ہے کہ غزالی نے درہم و دینار (چاندی اور سونا) کی بابت جو موقف اختیار کیا اور اس پر اپنے نظریات کا اظہار کیا اس کی اصل و اساس اور اس سے مربوط فرعیں سب کچھ بنیادی طور پر غلط فہمی کا نتیجہ ہے اور ایسا لگتا ہے کہ انہوں نے موضوع کی اصل حقیقت کو سمجھا ہی نہیں۔ (تفصیل ملاحظہ ہو):

(۱) انہوں نے کہا کہ ”سونا اور چاندی اپنے طور پر کسی غرض و فائدہ کے حامل نہیں اور ان کی تخلیق خود ان میں پائے جانے والے کسی مستقل فائدہ کے پیش نظر نہیں ہوئی بلکہ وہ دوسری اغراض کی تکمیل کے لئے پیدا کئے گئے ہیں“، ان کی یہ بات قرین قیاس نہیں کیونکہ اگر ایسا ہو تو وہ دیگر اشیاء کی مالیت کے تعین میں ہرگز مؤثر ثابت نہیں ہو سکتے اور یہ کیونکر ممکن ہے کہ کوئی چیز کسی چیز کی مالیت کا تعین کرے جبکہ وہ خود کوئی مالیت نہ رکھتی ہو..... یعنی جو چیز کسی دوسری چیز کے کسی وصف کو ظاہر کرنے کا ذریعہ ہو وہ خود اس وصف سے محروم ہو، یہ کیونکر ممکن ہے؟..... کیا یہ ممکن ہے کہ کوئی پیمانہ کسی چیز کے طول کا تعین کرے جبکہ طول نہ رکھتا ہو؟..... اپنے طول کے بغیر کسی دوسری چیز کے طول کا تعین کیونکر کر سکتا ہے؟.....، یا کسی چیز کا وزن اس چیز کے ذریعے معلوم کیا جائے جو خود وزن نہ رکھتی ہو..... اپنے وزن کے بغیر کسی دوسری شے کے وزن کا تعین کیونکر کر سکتی ہے.....؟

اس کے علاوہ غزالی نے خود اس بات کا اعتراف کیا ہے کہ وہ دونوں (سونا اور چاندی) کیاب اشیاء ہیں، تو یہ بات اسی صورت میں درست ہو سکتی ہے جب وہ دونوں مقصود بالذات ہوں اور استقلالی طور پر قدر و قیمت اور غرض و فائدہ کے حامل ہوں، کسی چیز کا نایاب ہونا اس کے ذاتی حوالہ سے مرغوب و پسندیدہ ہونے اور لوگوں میں اس کی طلب پائے جانے کے بغیر کیونکر قابل تصور ہے؟

اس کے ساتھ ساتھ یہ نکتہ بھی قابل توجہ ہے کہ اگر وہ دونوں مقصود بالذات نہ ہوتے بلکہ مقصود بالغیر ہوتے یعنی ان کی تخلیق خود ان کے لئے نہیں بلکہ دوسروں کے لئے اور دوسری اغراض کی تکمیل کے لئے ہوتی تو ان کے درمیان مالیت و قیمت کے لحاظ سے کوئی فرق نہ ہوتا، درہم و دینار یعنی سونا اور چاندی دونوں یکساں مالیت کے حامل ہوتے، جبکہ حقیقت حال اس یکسانیت کی تکذیب کرتی ہے اور سونا، چاندی سے زیادہ مالیت رکھتا ہے، اور اسی طرح تمام سکے اور رائج الوقت کرنسی ایک ہی مالیت کی حامل ہوتی..... یعنی ہر کرنسی دوسری کرنسی کے برابر ہوتی..... اور کوئی مال دوسرے مال کے عوض خریدایا بیچا نہ جاسکتا مثلاً چمچا، نمک اور دیگر اشیاء کا ایک دوسرے کے بدلے معاملہ ممکن نہ ہوتا..... جبکہ عملی طور پر ان اشیاء کی باہمی خرید و فروخت انجام پذیر ہوتی ہے اور ایک چیز کے بدلے میں دوسری چیز کا لین دین ہوتا ہے.....

(۲) انہوں نے کہا کہ سونا اور چاندی کی ذخیرہ اندوزی حرام ہے، جبکہ اس کی حرمت سونا اور چاندی کے تخلیقی طور پر مقصود بالذات ہونے اور اپنی مالیت مستقل حیثیت کا حامل ہونے کے حوالہ سے نہیں بلکہ اس حوالہ سے ہے جس کا اظہار قرآن مجید میں اس طرح ہوا ہے:

سَبَّحُ لِلَّهِ الْمَلِئُوسُ
حیدرآباد، سندھ، پاکستان

سورہ توبہ، آیت ۳۴:

○ "وَالَّذِينَ يَكْنِزُونَ الذَّهَبَ وَالْفِصَّةَ وَلَا يَفْقَهُوْنَ نَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ"
(جو لوگ سونا اور چاندی کو ذخیرہ کرتے ہیں اور ان کو اللہ کی راہ میں خرچ نہیں کرتے، انہیں دردناک عذاب کی خبر دو)
یعنی سونا اور چاندی کی ذخیرہ اندوزی کی حرمت کا سبب یہ ہے کہ نادار افراد ان سے روزی پانے سے محروم ہو جائیں گے کیونکہ انہیں ہمیشہ کام کاج اور خرید و فروخت کی ضرورت ہوتی ہے اور وہ اپنی وجودی توانائیاں بروئے کار لاکر درہم و دینار کما سکتے ہیں جس سے اپنی ضروریات زندگی کو پورا کرنا ان کے لئے آسان و ممکن ہوتا ہے..... لیکن اگر سونا اور چاندی کی ذخیرہ اندوزی عام ہو جائے تو نہ تو وہ کام کاج کے مواقع حاصل کر پائیں گے اور نہ ہی روزی کما کر زندگی کے امور کی انجام دہی ان کے لئے ممکن رہے گی..... اس سلسلہ میں مزید وضاحت آیہ مبارکہ (توبہ ۳۴) کی تفسیر میں ہوگی۔

(۳) انہوں نے کہا کہ سونا، چاندی کے برتن بنانے کو اس لئے حرام قرار دیا گیا ہے کہ ایسا کرنا ظلم اور خدائی نعمت کا کفران ہے، تو اگر یہ وجہ درست قرار دی جائے تو سونا، چاندی کے زیورات بنانا بھی حرام قرار پائے گا اور اسی طرح

سونا، چاندی کی خرید و فروخت بھی حرام ہوگی حالانکہ اس طرح کے اعمال کو شریعت اسلامیہ میں نہ ظلم و کفر..... کفرانِ نعمت..... قرار دیا گیا ہے اور نہ ہی حرام قرار دیا گیا ہے۔

(۴) غزآئی نے سود کے جس مفسدہ کا ذکر کر کے اس کی بنیاد پر سود کی حرمت کو بیان کیا ہے اگر اسے ظلم و کفرانِ نعمت کا موجب قرار دیا جائے تو ہر کرنسی کے لین دین میں اسی طرح پایا جائے گا جس طرح ادھار و قرض کے سودی معاملہ میں پایا جاتا ہے اور ناپ تول والی اشیاء کے سودی معاملہ میں جاری نہ ہوگا جبکہ اصل حکم ایک ہی ہے، بنا بریں غزآئی کا بیان جامع و مانع نہیں،..... جامع اس لحاظ سے نہیں کہ ناپ تول کی اشیاء کے سودی معاملات اس میں شامل نہیں ہوتے اور مانع اس لحاظ سے نہیں کہ تمام زیورات کے استعمال کا مسئلہ اس میں شامل ہو جاتا ہے جبکہ اسے شامل نہیں ہونا چاہئے.....

بہر حال سود کی حرمت کی اصل حکمت و فلسفہ کو مربوطہ آئیہ مبارکہ میں ذکر کر دیا گیا ہے اور ہمارا سابق الذکر بیان اس سے کامل مطابقت رکھتا ہے جس میں ہم نے سود کا معنی کسی عوض کے بغیر اضافہ وصول کرنا ذکر کیا ہے، ارشاد خداوندی ہے:

سبیل سکینہ
حیدرآباد، سندھ، پاکستان

سورہ روم، آیت ۳۹:

﴿ وَمَا آتَيْتُم مِّن رَّبِّ الْبَيْزِ بَوَاقِيَ أَمْوَالِ النَّاسِ فَلَا يَزِيدُكُمْ عِنْدَ اللَّهِ شَيْئًا وَمَا آتَيْتُم مِّن ذِكْوٰثٍ تَرْيُونَ وَجْهَ اللَّهِ فَأُولَٰئِكَ هُمُ الْبٰضِعُونَ ﴾

(اور تم جو سود دیتے ہو تاکہ لوگوں کے اموال میں اضافہ ہو مگر وہ اللہ کے نزدیک اضافہ نہ ہوگا اور تم جو زکوٰۃ دیتے ہو خدا کی رضا حاصل کرنے کے لئے، تو ایسے لوگ دگنا..... اجر..... پائیں گے)

اس میں سود کو لوگوں کے اموال میں اضافہ ہونے سے عبارت قرار دیا گیا ہے جو کہ دوسروں کے مال کو اپنے مال سے ملانے کا نتیجہ ہے، یہ اضافہ اس طرح ہے جیسے کوئی بیج زمین سے غذا پا کر پھلتا پھولتا ہے اور اس غذا کے ساتھ روز بروز بڑھتا رہتا ہے..... اس میں اضافہ ہوتا رہتا ہے..... اس طرح سود بھی بڑھتا رہتا ہے اور اس میں اضافہ ہوتا رہتا ہے جبکہ لوگوں کے اموال میں کمی ہوتی رہتی ہے یہاں تک کہ وہ خالی ہاتھ ہو جاتے ہیں اور ان کے پاس کچھ باقی نہیں رہتا..... جبکہ سود خور شخص مالدار ترین فرد ہو جاتا ہے..... یہ وہی مطلب ہے جسے ہم پہلے بھی ذکر کر چکے ہیں، اس سے یہ مطلب ظاہر و واضح ہوتا ہے کہ آئیہ مبارکہ (۲۷۹) کے ذیلی جملہ ”وَإِنْ تُبْتُمْ فَلَكُمْ رُءُوسُ أَمْوَالِكُمْ لَا تَظْلِمُونَ وَلَا تُظْلَمُونَ“ سے مراد یہ ہے کہ تم سود لے کر لوگوں پر ظلم نہ کرو اور نہ لوگوں کی طرف سے یا اللہ تعالیٰ کی طرف سے تم ظلم (انتقام یا اپنے کئے کی سزا) کا شکار ہو، لہذا سود، لوگوں پر ظلم کرنے سے عبارت ہے۔

آیات ۲۸۲ ، ۲۸۳

يَا أَيُّهَا الَّذِينَ آمَنُوا إِذَا تَدَايَيْتُمْ بِدِينٍ إِلَىٰ أَجَلٍ مُّسَمًّى فَاكْتُبُوهُ ۚ وَلْيَكْتُب بَيْنَكُمْ
 كَاتِبٌ بِالْعَدْلِ ۚ وَلَا يَأْبَ كَاتِبٌ أَنْ يَكْتُبَ كَمَا عَلَّمَهُ اللَّهُ ۚ فَلْيَكْتُبْ ۚ وَلْيَمْلِكِ
 الَّذِي عَلَيْهِ الْحَقُّ وَلْيَتَّقِ اللَّهَ رَبَّهُ وَلَا يَبْخَسْ مِنْهُ شَيْئًا ۚ فَإِنْ كَانَ الَّذِي عَلَيْهِ
 الْحَقُّ سَفِيهًا أَوْ ضَعِيفًا أَوْ لَا يَسْتَطِيعُ أَنْ يُسَلِّهُ هُوَ فَلْيَمْلِكْ وَلِيَّهُ بِالْعَدْلِ ۚ
 وَأَشْهِدُوا شَهِيدَيْنِ مِنْ رِجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتْنِ
 مِمَّنْ تَرْضَوْنَ مِنَ الشَّاهِدِ أَمْ أَنْ تَضِلَّ إِحْدَاهُمَا فَتُذَكَّرَ إِحْدَاهُمَا الْأُخْرَى ۚ
 وَلَا يَأْبَ الشَّاهِدَ إِذَا مَادَعُوا ۚ وَلَا تَسْمُوا ۚ وَلَا تَكْتُبُوهُ صَغِيرًا أَوْ كَبِيرًا إِلَىٰ
 أَجَلِهِ ۚ ذَلِكُمْ أَقْسَطُ عِنْدَ اللَّهِ وَأَقْوَمٌ لِلشَّهَادَةِ وَأَدْنَىٰ أَلَّا تَرْتَابُوا ۚ إِلَّا أَنْ تَكُونَ
 تِجَارَةً حَاضِرَةً تُدِيرُونَهَا بَيْنَكُمْ فَلَيْسَ عَلَيْكُمْ جُنَاحٌ أَلَّا تَكْتُبُوهَا ۚ
 وَأَشْهِدُوا إِذَا تَبَايَعْتُمْ ۚ وَلَا يُضَارَّ كَاتِبٌ وَلَا شَهِيدٌ ۚ وَإِنْ تَفَعَّلُوا فَإِنَّهُ
 فَسُوقٌ بِكُمْ ۚ وَاتَّقُوا اللَّهَ ۚ وَيَعْلَمُ اللَّهُ ۚ وَاللَّهُ بِكُلِّ شَيْءٍ عَلِيمٌ ﴿۲۸۲﴾

وَإِنْ كُنْتُمْ عَلَىٰ سَفَرٍ وَلَمْ تَجِدُوا كَاتِبًا فَرِهْنِ مَقْبُوضَةً ۚ فَإِنْ أَصَابَكُمْ بَعْضُ
 فَالْيَوْمِ الَّذِي أَوْتِيسْنَ أَمَانَتَهُ وَلْيَتَّقِ اللَّهَ رَبَّهُ ۚ وَلَا تَكْتُمُوا الشَّهَادَةَ ۚ وَمَنْ
 يَكْتُمْهَا فَإِنَّهُ آثِمٌ قَلْبُهُ ۚ وَاللَّهُ بِمَا تَعْمَلُونَ عَلِيمٌ ﴿۲۸۳﴾

ترجمہ

○ ”اے ایمان لانے والو! جب تم آپس میں ایک دوسرے کو قرضہ دو تو اسے لکھ لیا کرو، اور لکھنے والے پر لازم ہے کہ صحیح تحریر کرے، اور جس شخص کو لکھنے کی ذمہ داری سونپی گئی ہو وہ خدا کے تعلیم کردہ طریقہ کے مطابق لکھنے سے ہرگز انکار نہ کرے بلکہ اسے لکھ دینا چاہیے، اور یہ تحریر وہی لکھوائے جس کے ذمہ دوسرے کا حق ہے (مقروض)، اور خدا، کہ جو اس کا پروردگار ہے اس کی نافرمانی کا خوف دل میں رکھے اور تحریر میں کوئی چیز کم نہ کرے، لیکن اگر وہ شخص کہ جس کے ذمہ دوسرے کا حق ہے (مقروض) سفیہ و بے عقل ہو، یا کمزور و ناتوان ہو، یا کسی وجہ سے لکھوانے سے عاجز ہو تو اس کے سرپرست کو چاہئے کہ عدل کے ساتھ صحیح صحیح لکھوائے، اور اپنے دو مرد گواہوں کی گواہی اس تحریر میں شامل کرو۔ اگر دو مرد گواہ میسر نہ آئیں تو ایک مرد اور دو عورتوں کو ان لوگوں میں سے گواہی کے لئے چن لو جن کی دیانتداری و امانتداری پر تمہیں اطمینان ہو یہ اس لئے ہے کہ اگر ان دو عورتوں میں سے ایک بھول جائے تو دوسری اسے یاد دلا دے، اور جب بھی گواہوں کو گواہی دینے کے لئے بلایا جائے تو وہ انکار نہ کریں، اور معینہ مدت کے قرضہ کے تحریری معاہدہ کو ناگوار خاطر نہ سمجھو خواہ وہ تھوڑا ہو یا زیادہ، کیونکہ یہ بات خدا کے نزدیک نہایت موزوں اور عادلانہ ہے اور گواہی دینے میں بھی مضبوط ترین روش و اصول ہے، اور تمہارے دلوں میں پیدا ہونے والے شک و شبہ کی راہ میں بہترین رکاوٹ ہے، البتہ نقد معاملہ ولین دین کہ جو عام طور پر تم آپس میں انجام دیتے ہو اسے نہ لکھنے میں کوئی حرج نہیں، تاہم اپنے خرید و فروخت میں گواہ بنایا کرو، اور لکھنے والے اور گواہی دینے والے کو کوئی نقصان نہیں پہنچنا چاہئے کہ اگر تم ایسا کرو گے (لکھنے والے اور گواہ کو نقصان پہنچاؤ گے) تو خود نقصان اٹھاؤ گے قیامت کے دن خدا کی طرف سے سزا کا سامنا کرو گے اور تم اللہ کی نافرمانی اور اس کے عذاب سے ڈرتے رہو، خدا تمہیں تعلیم دیتا ہے (معاملات کے دستور سکھاتا ہے) اور خدا ہر چیز سے بخوبی آگاہ ہے۔“

○ ”اور اگر تم حالتِ سفر میں ہو اور تمہیں کوئی لکھنے والا نہ مل سکے تو کوئی چیز رہن رکھ دی جائے، اور اگر تمہیں ایک دوسرے کی امانتداری پر اطمینان ہے تو جسے امین قرار دیا گیا ہے اسے امانت ادا کر دینی چاہئے اور وہ خداوندِ عالم کہ جو اس کا پروردگار ہے اس کا تقویٰ دل میں رکھے، اور تم گواہی کو مت چھپانا کہ جو شخص اسے چھپائے وہ دل کا گنہگار ہے، اور خدا تمہارے اعمال سے بخوبی آگاہی رکھتا ہے“
(۲۸۳)

تفسیر و بیان

قرض لینے اور دینے کے اصول

○ ”يَا أَيُّهَا الَّذِينَ آمَنُوا إِذَا تَدَايَيْتُمْ.....“
(اے ایمان والو! جب تم آپس میں قرض پر مبنی معاملہ کرو.....)

الفاظ کے معانی و تشریحات

” إِذَا تَدَايَيْتُمْ.....“

(جب تم آپس میں قرض دو۔)

” يَدَايَيْنِ “ (صدر) کا معنی ایک دوسرے کو قرض دینا دینا ہے۔ (تفاعل، تقابل)

” أَنْ يُبَيَّلَ هُوَ قَلْبِي سِيلٌ.....“

اطلاء اور اطال دونوں کا معنی دوسرے سے لکھوانا ہے۔

” وَلَا يَبْخَسْ.....“

”البخس“ کا معنی کمی اور نا انصافی کرنا ہے۔

” وَلَا تَسْمُوا.....“

”سامة“ کا معنی ناگواری و اکتاہٹ ہے۔

” وَلَا يُضَاكِرْ.....“

”مضارہ“ ضرر سے باب مفاعلہ ہے یعنی طرفین کا ایک دوسرے کو ضرر و نقصان پہنچانا، اسے دو افراد اور گروہ،

دونوں کی بابت ضرر و نقصان کے حوالہ سے استعمال کیا جاتا ہے۔

” فَإِنَّ فُسُوقَ بَيْتِكُمْ.....“

”فسوق“ کا معنی، نافرمانی..... اور دائرہ اطاعت و فرماں برداری سے باہر نکل جانا ہے۔
 ”فَرِهْلُنَّ مَقْبُوضَةٌ“،

”رہان“ کا معنی گروی رکھنا ہے، اس لفظ کو دو طرح سے پڑھا جاتا ہے: ”رہان“ اور ”رہن“ (’ر‘ پر پیش کے ساتھ)۔ دونوں ”رہن“ کی جمع کے صیغے ہیں جن سے مراد گروی رکھا جانے والا مال ہے۔

اس مقام پر یہ نکتہ قابل ذکر ہے کہ آیت مبارکہ میں جملہ: ”فَإِنْ كَانَ الَّذِينَ عَلَيْهِمُ الْحَقُّ سَفِيهًا.....“ ذکر کیا گیا ہے جبکہ اس کے بجائے ”فان كان سفیہا.....“ کے الفاظ بھی بظاہر کافی تھے اور ”الذی علیہ الحق“ کے اضافہ کی ضرورت نہ تھی، یعنی اسم ظاہر کے بجائے ضمیر کافی تھی، لیکن ”الذی علیہ الحق“ دراصل ایک غلط فہمی کے ازالہ کے لئے ذکر کیا گیا اور وہ یہ کہ کوئی یہ خیال نہ کرے کہ ضمیر ”کان“ (هُوَ) کی بازگشت ”کاتب“ کی طرف ہے کہ جس کا ذکر پہلے ہو چکا ہے..... اسی طرح ”أَنْ يُبَيَّلَ هُوَ فَلْيُبَيَّلْ وَلِيَّةٌ“ میں ضمیر بارز (هُوَ) ذکر کی گئی ہے جبکہ اس کے بجائے ضمیر مستتر کے ساتھ یوں کہنا بھی کافی ہوتا ”ان یبمل فلیملل.....“ (تو ضمیر بارز (هُوَ) ذکر کرنے کی وجہ یہ ہے کہ ”من علیہ الحق“ (مقروض) اگر نادان و بے عقل یا کمزور و ناتوان ہو تو معاہدہ کے لکھوانے میں وہ اس کا سرپرست (جو اس کی بے عقلی و ناتوانی کی وجہ سے معاہدہ لکھوانے کا ذمہ دار قرار پاتا ہے) دونوں شریک ہوں، یہاں اس لئے ایسا کیا گیا ہے کہ مسئلہ کی یہ مفروضہ صورت پہلے ذکر کی جانے والی دو مفروضہ صورتوں سے اس طرح مختلف ہے کہ ان دو میں سرپرست ہی کو سارے معاملہ کا ذمہ دار قرار دیا گیا ہے جبکہ اس صورت میں وہ اور سرپرست دونوں شریک قرار دیئے گئے ہیں، بنا برائیں اس صورت میں معنی اس طرح کیا جائے گا کہ گویا یوں کہا گیا ہے کہ وہ جس قدر اس کام (تحریری معاہدہ لکھوانے) کی طاقت رکھتا ہے اسے خود انجام دے اور باقی اس کا سرپرست انجام دے،..... اس طرح وہ دونوں اس میں شریک ہو جائیں گے.....

جملہ: ”أَنْ تَصِلَ إِحْدَاهُمَا.....“ میں ”ان“ سے پہلے لفظ ”حذر“ فرض کرنا پڑے گا کہ جس کا معنی ہے: کہیں ایسا نہ ہو، (اس کا اندیشہ ہے)، تو جملہ کا معنی یہ ہوگا کہ اس بات کا اندیشہ ہے کہ اگر ان دو میں سے ایک بھول جائے.....، اس کے بعد والے جملہ ”فَتَشَدَّ كَبْرًا إِحْدَاهُمَا الْأُخْرَى“ میں دوبارہ ”إِحْدَاهُمَا“ ذکر ہوا ہے تو اس میں بنیادی نکتہ یہ ہے کہ دونوں جملوں میں ”إِحْدَاهُمَا“ کا معنی ایک دوسرے سے مختلف ہے اور وہ اس طرح کہ پہلے جملہ میں ”إِحْدَاهُمَا“ سے ان دونوں میں سے کوئی غیر معین ایک مراد ہے جبکہ دوسرے جملہ میں ان میں سے ایک کے بھول جانے کی وجہ سے دوسری گواہ مراد ہے کہ جس نے اسے یاد دلانا ہے، اس سے ثابت ہوا کہ دونوں جملوں میں اس لفظ ’إِحْدَاهُمَا‘ کا معنی ایک دوسرے سے مختلف ہے۔

”واَتَّقُوا.....“ صیغہ امر ہے، یہاں اس سے مراد یہ ہے کہ اس آیت مبارکہ میں خداوند عالم نے اہل ایمان کو جو امر و نواہی صادر کئے ہیں وہ ان کی عملی پاسداری کریں۔

اور جہاں تک جملہ ”وَيُعَلِّمُكُمُ اللَّهُ وَاللَّهُ بِكُلِّ شَيْءٍ عَلِيمٌ“ کا تعلق ہے تو یہ سابقہ جملوں سے مربوط نہیں بلکہ ایک مستقل اور نیا جملہ ہے کہ جو منت و احسان کی نشاندہی کرتا ہے..... اس جملہ سے خداوند عالم نے ایمان والوں کو اپنے احسان کی یاد دلائی ہے..... جیسا کہ میراث کی آیت میں ارشاد ہوا: ”يُيَسِّرُ اللَّهُ لَكُمْ أَنْ تَضَلُّوا“، (سورہ نساء، آیت ۱۷۶)..... خدا تمہیں واضح طور پر بیان کرتا ہے تاکہ تم گمراہ نہ ہو..... بنا برائیں یہاں تعلیم دینے سے یہ مراد ہے کہ وہ شرعی و دینی احکامات اور مسائل حلال و حرام کی تعلیم دے کر تم پر احسان کرتا ہے۔

ایک قابل ذکر مطلب

یہاں یہ مطلب قابل ذکر ہے کہ بعض ارباب دانش نے جملہ ”وَاتَّقُوا اللَّهَ وَيُعَلِّمُكُمُ اللَّهُ.....“ کی بابت اظہار خیال کرتے ہوئے کہا کہ اس سے ثابت ہوتا ہے کہ تقویٰ، تعلیم الہی کا سبب ہے،..... یعنی تقویٰ اور تعلیم الہی کے درمیان اس طرح کا گہرا تعلق ہے کہ جب لوگ تقویٰ اختیار کرتے ہیں تو خداوند عالم انہیں تعلیم دیتا ہے، اپنی طرف سے دولتِ علم سے نوازتا ہے..... لیکن یہ رائے درست نہیں اور وہ اس طرح کہ اصل مطلب صحیح اور حق ہے اور کتاب و سنت سے بھی اس کا ثبوت ملتا ہے لیکن زیر نظر آئیہ مبارکہ اس کے بیان پر مبنی نہیں اور نہ ہی اس میں اس کی بابت کوئی ثبوت پایا جاتا ہے کیونکہ اس پر او جو کہ حرف عطف ہے وہ اس مطلب کے ثبوت کی راہ میں حائل ہے..... ”وَيُعَلِّمُكُمُ اللَّهُ“، اس کے علاوہ دوسری بات یہ ہے کہ یہ مطلب (تقویٰ کو تعلیم الہی کا سبب قرار دینا) آیت کے سیاق اور ظاہر الکلام سے موزونیت و مطابقت بھی نہیں رکھتا اور نہ ہی آیت کے صدر و ذیل..... ابتدائی اور آخری الفاظ و مطالب..... کے باہمی ربط کے تناظر میں اس کا ثبوت ملتا ہے، چنانچہ ہمارے اس موقف کی تائید و تصدیق اس جملہ میں لفظ ”اللہ“ کے دو بار ذکر کئے جانے سے ہوتی ہے کیونکہ اگر جملہ ”وَيُعَلِّمُكُمُ اللَّهُ“، مستقل اور نیا جملہ نہ ہوتا تو سیاق الکلام اس کا متقاضی تھا کہ جملہ اس طرح ہوتا: ”وَاتَّقُوا اللَّهَ وَيُعَلِّمُكُمُ اللَّهُ.....“ اور ”يُعَلِّمُكُمُ اللَّهُ“ میں فاعل، اسم ظاہر (اللہ) کے بجائے ضمیر (هو) مستتر ہوتی، بنا برائیں آئیہ مبارکہ ”وَاتَّقُوا اللَّهَ وَيُعَلِّمُكُمُ اللَّهُ وَاللَّهُ بِكُلِّ شَيْءٍ عَلِيمٌ“ میں تین بار لفظ ”اللہ“ کا ذکر کیا جانا اس مطلب کو ثابت کرتا ہے کہ پہلے دو جملوں (وَاتَّقُوا اللَّهَ) (وَيُعَلِّمُكُمُ اللَّهُ) میں سے ہر ایک کے الگ الگ اور مستقل کلام ہونے کا ثبوت فراہم ہو اور تیسرے جملہ (وَاللَّهُ بِكُلِّ شَيْءٍ عَلِيمٌ) میں تعلیم دینے کی حقیقی بنیاد و بنیادی حقیقت و سبب سے آگاہ

کرے..... کہ اللہ تمہیں تعلیم دیتا ہے کیونکہ وہ ہر چیز سے آگاہ ہے اور وہ ہر چیز سے آگاہ ہے کیونکہ وہ اللہ ہے۔
یاد رہے کہ زیر مطالعہ دو آیتوں (۲۸۲-۲۸۳) میں تقریباً بیس احکام و بنیادی ضوابط بیان کئے گئے ہیں کہ جن کا تعلق دینی دستورات اور رہن و غیرہ سے ہے اور ان سے متعلقہ امور و مسائل کی بابت کثیر روایات موجود ہیں لیکن ان کے بارے میں بحث و اظہار خیال کرنا علم الفقہ سے تعلق رکھتا ہے لہذا ہم نے ان سے چشم پوشی کی ہے اور جو شخص ان سے آگاہی کے مشتاق ہوں وہ فقہی کتب کا مطالعہ کر کے اپنے مقصود کو پاسکتے ہیں۔

آیت ۲۸۴

لِلّٰهِ مَا فِي السَّمٰوٰتِ وَمَا فِي الْاَرْضِ ۗ وَاِنْ تُبَدَّلُوْا اَمْاٰنِ اَنْفُسِكُمْ اَوْ تَخْفَوْا يَحٰسِبِكُمْ
 بِهٖ اللّٰهُ ۗ فَيَغْفِرْ لِمَنْ يَّشَآءُ وَيُعَذِّبْ مَنْ يَّشَآءُ ۗ وَاللّٰهُ عَلٰى كُلِّ شَيْءٍ قَدِيْرٌ ﴿۲۸۴﴾

ترجمہ

○ ” جو کچھ آسمانوں میں ہے اور جو کچھ زمین میں ہے سب اللہ کی ملکیت ہے۔ اگر تم اپنے دلوں کی بات ظاہر کرو یا اسے چھپاؤ، اس کے بارے میں خدا تمہارا محاسبہ کرے گا پھر جسے چاہے معاف کر دے گا اور جسے چاہے سزا دے گا (بتلائے عذاب کرے گا) اور اللہ ہر چیز پر قدرت رکھتا ہے“

(۲۸۴)

تفسیر و بیان

خداوند عالم کی ہمہ گیر مالکیت

○ ”لِلّٰهِ مَا فِي السَّمٰوٰتِ وَمَا فِي الْاَرْضِ..“

(اللہ کے لئے ہے جو کچھ آسمانوں میں ہے اور جو کچھ زمین میں ہے..)

یہ آیت مبارکہ تمام مخلوقات عالم پر خداوند قدوس کی مالکیت کا ثبوت فراہم کرتی ہے اور یہ کہ جو کچھ آسمانوں اور زمین میں ہے اس سب کا مالک حقیقی، خدا ہے۔

یہ جملہ درحقیقت بعد میں ذکر کئے جانے والے جملہ کا مقدمہ و تمہیدی بیان ہے کہ جس میں ارشاد خداوندی ہے: ”وَ اِنْ تُبَدَّلْ اَصْفٰى اَنْفُسِكُمْ اَوْ تُخَفُّوْا يَحٰسِبِكُمْ بِهٖ اللّٰهُ“ (اگر تم اپنے دلوں کی بات ظاہر کرو یا اسے چھپاؤ، خدا تم سے اس کا حساب کتاب کرے گا)، یعنی خدا ہی کی ملکیت ہے وہ سب کچھ کہ جو آسمانوں اور زمین میں ہے کہ اس میں تم خود، تمہارے اعمال اور تمہارے دلوں میں آنے والی تمام باتیں..... اور اسرار و حقائق..... بھی شامل ہیں، اور خدا..... کی قدرت..... تم پر احاطہ کئے ہوئے ہے اور وہ تمہارے اعمال پر تسلط اور پوری نظر رکھتا ہے لہذا اس کے نزدیک تمہارے ظاہر و آشکار اور مخفی و پوشیدہ اعمال کے درمیان کوئی فرق نہیں، وہ تم سے ان سب کا حساب کتاب لے گا۔

یہ بھی ممکن ہے کہ آئیہ مبارکہ سے اس لطیف نکتہ کا استفادہ کیا جائے کہ آسمان کو قلبی و روحانی اور باطنی اعمال سے اور ”زمین“ کو جسمانی اعمال سے مشابہت و سختی حاصل ہے، لہذا جو کچھ دل و روح میں ہے وہ دراصل ”آسمان“ سے وابستہ اور اس کا حصہ ہے اور چونکہ آسمان کی ہر شے خدا کی ملکیت ہے..... اس لحاظ سے روحانی و قلبی اعمال بھی خدا کی ملکیت ہیں..... جیسا کہ قلبی و باطنی امور جب جسمانی اعمال کی صورت میں ظاہر ہوں تو ان کا تعلق ”زمین“ سے ہوگا اور وہ ”زمین“ سے نسبت پائیں گے تو چونکہ جو کچھ ”زمین“ میں ہے وہ خدا کی ملکیت ہے..... اس لحاظ سے جسمانی اعمال بھی خدا

کی ملکیت ہوں گے..... اس طرح ”لِلّٰهِ مَا فِي السَّمٰوٰتِ“ سے آسمانوں اور دل و باطن میں پائے جانے والی ہر شے و امر پر خدا کی ملکیت کا ثبوت ملتا ہے اور ”وَمَا فِي الْاَرْضِ“ سے زمین اور لوگوں کے جسمانی اعمال پر خدا کی ملکیت ثابت ہوتی ہے، اس سے یہ نتیجہ حاصل ہوگا کہ جو کچھ لوگوں کے دلوں میں پوشیدہ ہے خواہ اسے ظاہر کریں یا پوشیدہ رکھیں وہ خدا کی ملکیت ہے اور وہ اس پر کامل تسلط رکھتا ہے اور وہ بہت جلد محاسبہ کے ذریعے اس میں اپنا مال کا نفاذ اختیار استعمال کرے گا۔

ظاہر و باطن دونوں کا محاسبہ ہوگا

○ ”وَ اِنَّ نُبُوًا وَاٰمَآنًا اَنْفُسِكُمْ اَوْ تَخْفُوْنَ كَاٰيٰتِنَا بِهٖ اللّٰهُ“

(اور اگر تم اس بات کو ظاہر کرو جو تمہارے دلوں میں ہے یا اسے پوشیدہ رکھو اللہ تم سے اس کا حساب لے گا)

”ابداء“ کا معنی اظہار ہے جو کہ بمقابلہ اخفاء آتا ہے کہ جس کا معنی چھپانا ہے۔ جملہ: ”مَا فِيْ اَنْفُسِكُمْ“ (جو

کچھ تمہارے دلوں میں ہے) کا معنی یہ ہے کہ جو بات تمہارے دلوں میں گھر کر جائے (ما استقر فی انفسکم)

یہ معنی، عرف عام اور لغت دان حضرات دونوں کے نزدیک متفقہ ہے اور وہ مذکورہ جملے سے یہی معنی سمجھتے اور

کرتے ہیں اور یہ ایک مسلم و واضح اور ناقابل انکار حقیقت ہے..... کہ لوحِ نفس و قرطاسِ قلب پر جو چیز ثبت و رقم ہوتی ہے وہ

صرف اور صرف بنیادی خصوصیات و صفات ہیں خواہ اچھی ہوں (فضائل) یا بری ہوں (رزائل) مثلاً ایمان یا کفر، دوستی یا

دشمنی (محبت و نفرت)، عزم و پختہ ارادہ یا کمزور ارادہ وغیرہ، تو ان سب کا اظہار و اخفاء ممکن ہے..... ان کے ظاہر کرنے اور

پوشیدہ رکھنے کی گنجائش پائی جاتی ہے.....، جہاں تک ان کے اظہار کا تعلق ہے تو وہ اس طرح ہوتا ہے کہ اعضاء و جوارح سے

جو اعمال انجام پاتے ہیں وہ لوحِ دل پر ثبت شدہ صفات کے منظر و عکاس ہوتے ہیں اور ان کے مشاہدہ سے یہ ثابت ہوتا ہے

کہ ان کا انجام دینے والا ان صفات کا حامل ہے جو ان اعمال کا سرچشمہ و اصل بنیادیں ہیں اور ان اعمال میں ان صفات کی

جھلک نمایاں طور پر دکھائی دیتی ہے کہ اگر وہ صفات لوحِ قلب پر ثبت نہ ہوتیں تو ان افعال کا وجود پذیر و رونما ہونا ممکن نہ تھا

لہذا یہ لوحِ باطن پر ثبت ارادہ و چاہت، کراہت و ناپسندیدگی، ایمان، کفر، محبت، نفرت وغیرہ ہی کا نتیجہ ہے، بنا بریں افعال

کا سرزد ہونا آئینہ عقل کو ان کے سرچشمہ ہائے فیض کی تصویریں دکھاتا ہے، اور جہاں تک ان صفات کے اخفاء و چھپانے کا

تعلق ہے تو اس کی واحد صورت ایسا کوئی عمل انجام نہ دینا ہے جس سے باطنی صفات کے وجود کا ثبوت فراہم ہو۔

(پس اس کا دل گناہگار ہے)

سورہ اسراء، آیت ۳۶:

” إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا“

(..... بے شک کان، آنکھ اور دل، سب ہی کے بارے میں باز پرس ہوگی.....)

ان تمام آیات سے یہ امر ثابت ہوتا ہے کہ دل کہ جسے ”نفس“ سے تعبیر کیا جاتا ہے اس میں ایسی حالتیں اور

فات پیدا ہوتی ہیں جن کی بناء پر انسان کا مواخذہ و محاسبہ ہوگا۔

انہی آیات کے مانند درج ذیل آیت مبارکہ میں یوں ارشاد حق تعالیٰ ہوا ہے:

سورہ نور، آیت ۱۹:

” إِنَّ الَّذِينَ يُجِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي الدُّنْيَا
وَالْآخِرَةِ“

(جو لوگ ایمان والوں میں برائی کا پھیلاؤ چاہتے ہیں ان کے لئے دنیا و آخرت میں دردناک عذاب ہے)

اس آیت سے واضح طور پر معلوم ہوتا ہے کہ عذاب فقط چاہت پر ہوگا جو کہ ایک قلبی کیفیت کا نام ہے۔

یہ تھازیر نظر آئے مبارکہ (۲۸۴) کے الفاظ سے بظاہر سمجھا جانے والا معنی، اس بناء پر یہ بات معلوم ہونی چاہئے

کہ آیت مبارکہ صرف اس امر کو بیان کرتی ہے کہ قیامت کے دن محاسبہ کا معیار و بنیاد دلوں میں پیدا ہونے والی حالتیں و صفات اور باطنی رجحانات ہیں خواہ انہیں ظاہر کیا جائے یا پوشیدہ رکھا جائے، اب یہ کہ آیا ظاہر کرنے اور چھپانے دونوں کی جزا و سزا یکساں ہوگی یا مختلف؟ اور دوسرے لفظوں میں یہ کہ آیا جزا و سزا صرف عزم و ارادہ پر ہوگی خواہ اس پر عمل ہوا ہو یا نہ ہوا ہو؟ اور خواہ وہ عمل اصل حقیقت کے مطابق ہو یا نہ ہو جیسا کہ جسارت پر مبنی عملی اقدام میں ہوتا ہے مثلاً..... کوئی شخص شراب سمجھتے ہوئے پانی کا گلاس پئے اور بعد میں معلوم ہو کہ وہ پانی تھا..... تو آیت مبارکہ ان مسائل کے بارے میں قطعی خاموش ہے اور ان کی بابت اس میں کوئی مطلب ذکر نہیں کیا گیا۔

اس آیت مبارکہ کی بابت مفسرین کرام نے گونا گوں طرز نظر پر مبنی خیالات کا اظہار کیا اور مختلف و متعدد آراء کو

اختیار کیا ہے، ان تمام آراء و نظریات کی بنیاد یہ ہے کہ ان حضرات نے آیت مبارکہ کے بارے میں یہ گمان کیا کہ اس سے یہ

ثابت ہوتا ہے کہ دل میں پیدا ہونے والے ہر خیال پر مواخذہ و محاسبہ ہوگا خواہ وہ لوح دل پر..... نقش بر سنگ کی طرح.....

ثبت ہو جائے یا ثبت نہ ہو، جبکہ یہ نظر یہ درست نہیں کیونکہ اس سے ”تکلیف مالا یطاق“ لازم آئے گی یعنی خداوند عالم

اس کام کا حکم دے اور اس چیز پر مواخذہ کرے کہ جو انسان کے دائرہ قدرت و اختیار سے باہر ہے، اسے کسی صورت میں صحیح

قرار نہیں دیا جاسکتا، تاہم بعض حضرات اس نظریہ کے قائل ہوئے ہیں، اور بعض دانشوروں نے اس سے چھٹکارا پانے کی بابت تاویلوں سے کام لیا ہے چنانچہ ان میں سے بعض حضرات نے کہا ہے کہ آیت تو دل میں پیدا ہونے والے ہر خیال پر محاسبہ کو ثابت کرتی ہے جو کہ ”تکلیف ما لایطاق“ یعنی طاقت و اختیار سے خارج کام کا حکم دینا ہے، لیکن یہ آیت، بعد میں آنے والی آیت (۲۸۶) کے ذریعے منسوخ ہو گئی ہے جس میں خداوند عالم نے ارشاد فرمایا: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ (خدا کسی کو کوئی تکلیف (کسی کام کی بجا آوری کا حکم) نہیں دیتا سوائے اس چیز کے کہ جو اس کی طاقت و اختیار میں ہو)

لیکن ان کی یہ بات درست نہیں کیونکہ: آیہ مبارکہ اس قدر عمومیت کی حامل نہیں..... کہ ”مَا فِي أَنْفُسِكُمْ“ کا دائرہ اتنا وسیع ہو کہ دل میں پیدا ہونے والے ہر خیال کا محاسبہ بھی اس میں شامل قرار دیا جائے..... اس کے علاوہ یہ بات بھی قابل قبول نہیں کہ خداوند عالم تکلیف ما لایطاق کا مرتکب ہوا ہو کیونکہ ایسا عمل یقیناً ناجائز ہے اور خداوند عالم اس سے منزہ و بالاتر ہے کہ نادرست و ناروا امور انجام دے، اور پھر یہ کہ خداوند عالم نے خود ہی ارشاد فرمایا ہے:

سورہ حج، آیت ۷۸:

﴿وَمَا جَعَلْ عَلَيْكُمْ فِي الدِّينِ مِنْ حَرَجٍ﴾

(..... اور اس نے دین میں تم پر کوئی ناروا حکم صادر نہیں کیا.....)

یعنی کوئی دینی کام ایسا نہیں جس کی انجام دہی کا حکم خدا نے دیا ہو اور اس میں دشواری، ناگواری اور سختی و ناروائی پائی جاتی ہو،..... شریعہ الہیہ میں اس طرح کے احکامات ہرگز موجود نہیں.....

ان میں سے بعض حضرات نے یوں تاویل پیش کی کہ: یہ آیت گواہی کے کتمان اور اسے چھپانے کے حکم سے مخصوص ہے اور اس کا تعلق اس سے پہلی آیت سے ہے کہ جس میں قرض کے لین دین کا مسئلہ مذکور ہے، لیکن یہ رائے بھی ناقابل قبول ہے کیونکہ آیت میں اطلاق پایا جاتا ہے اور بلا دلیل اسے کسی ایک مورد و مسئلہ سے مخصوص قرار نہیں دیا جاسکتا، یہی جواب ان حضرات کو بھی دیا جاسکتا ہے جو آیت مبارکہ کو کفار سے مخصوص قرار دیتے ہیں۔

مزید دو آراء و تاویلیں بھی سامنے آئی ہیں:

پہلی یہ کہ آیت کا معنی یوں کیا جائے کہ: اگر تم اپنے اعمال کے ذریعے اپنے دلوں پر چھپی ہوئی برائی کو ظاہر کر دو اور علی الاعلان و ظاہر بظاہر برے اعمال انجام دو یا دوسروں سے چھپ کر اور خلوت میں ان کا ارتکاب کرو دونوں صورتوں میں خداوند عالم انکی بابت تمہارا محاسبہ کرے گا،

دوسری رائے یہ کہ آیہ مبارکہ سے دل میں پیدا ہونے والا ہر خیال مراد ہے، اور محاسبہ سے مراد، مطلع کرنا و خبر

جہاں تک نسخ (آیت کے منسوخ ہونے) کی بات ہے تو اس کی بابت متعدد دلائل موجود ہیں جن سے اس کی عدم صحت کا ثبوت ملتا ہے (ملاحظہ ہو):

(۱) یہ بات ظاہر القرآن سے مطابقت و موافقت نہیں رکھتی جیسا کہ اس سلسلہ میں ہم پہلے بیان کر چکے ہیں کہ ظاہر آیت سے کیا مطلب ثابت ہوتا ہے.....

(۲) اس سے ”تکلیف مالا یطاق“ کا جواز پیدا ہوتا ہے یعنی جو چیز انسان کے بس میں نہ ہو اس کا حکم دیا جائے، اور ایسا کرنا عقلی طور پر قطعی نادرست ہے بالخصوص خداوند عالم کی مقدس ذات اس سے منزه و پاک ہے۔۔۔۔۔ کہ اس طرح کا حکم دے جو انسان کی قدرت سے باہر ہو..... اور حکم دے کر پھر اسے منسوخ کر دے یہ بھی درست نہیں بلکہ اس طرح مزید اشکال پیدا ہو جائے گا اور وہ یہ کہ روایت کے الفاظ ”فلما القرتھا القوم“ (جب اصحاب نے آیت کو پڑھا) سے ثابت ہوتا ہے کہ آیت مبارکہ عملدرآمد سے پہلے ہی منسوخ ہو گئی جبکہ یہ بات نسخ کی اصل حقیقت سے منافی ہے کیونکہ نسخ عمل کے بعد ممکن ہے نہ کہ عمل سے پہلے، (عمل کے بعد نسخ کا جواز، اصل حکم میں پائی جانے والی حکمت و مصلحت کے زمانی تعین سے مربوط ہے کہ مثلاً جس کام کا حکم دیا گیا وہ فلاں وقت تک مقصودہ مصلحت کا حامل تھا اور اس کے بعد اس کی افادیت ختم ہو گئی لہذا اسے منسوخ قرار دیا گیا لیکن عمل سے پہلے حکم کا منسوخ کیا جانا حکم دینے والے کی لاعلمی و نادانی کا مظہر ہے اور خداوند عالم کی علیم و حکیم ذات اس سے منزه و پاک ہے)

(۳) آپ بعد میں آنے والی دو آیتوں (۲۸۶، ۲۸۵) کی تفسیر میں ملاحظہ کریں گے کہ جملہ (لَا یُکَلِّفُ اللّٰهُ نَفْسًا اِلَّا وُسْعَهَا) سے حکم کا منسوخ ہونا ثابت ہی نہیں ہو سکتا بلکہ اس سے صرف یہ ثابت ہوتا ہے کہ قیامت کے دن ہر شخص کو اس کے کئے کی سزا کا سامنا ہو گا خواہ وہ اس کا مقہل ہو یا نہ ہو..... خواہ وہ سزا سخت ہو یا نرم..... (وہ خود اس کا سبب ہوا ہے نہ کہ خدا نے اسے اس میں مبتلا کیا ہو)، لہذا اگر کوئی شخص اپنے اوپر ایسا بوجھ لاد لے جس کے اٹھانے کی طاقت نہ رکھتا ہو یا اس کے اپنے ہی کئے کی سزا کے طور پر اس پر بوجھ ڈال دیا جائے جیسا کہ ہم سے پہلے لوگوں کے ساتھ ایسا ہوا تھا تو اس کا سبب چونکہ وہ خود آپ ہی ہے، کہ اس نے اس راہ کو اختیار کیا ہے اس لئے اپنے سوا کسی کو مورد الزام نہیں ٹھہرا سکتا، بنا بریں جملہ (لَا یُکَلِّفُ اللّٰهُ نَفْسًا اِلَّا وُسْعَهَا) جملہ معترضہ کے طور پر ہے کہ جسے ممکنہ معترض کے ذمہ جواب کے لئے ذکر کیا گیا ہے۔

(۴) عنقریب یہ بات بیان کی جائے گی کہ ان دو آیتوں (۲۸۶، ۲۸۵) میں مذکور مطالب کا دلوں میں پیدا ہونے والے خیالات سے کوئی تعلق ہی نہیں اور نسخ کے مسئلہ میں یہ بات ضروری ہے کہ نسخ اور منسوخ کا موضوع ایک ہی ہو..... نسخ پورے طور پر منسوخ پر ناظر ہو..... جبکہ ان دو آیتوں (اِنَّ الرُّسُوْلَ بِمَا اُنزِلَ...، لَا یُکَلِّفُ اللّٰهُ نَفْسًا...) میں آیت مبارکہ (لَا یُکَلِّفُ اللّٰهُ نَفْسًا...) کے موضوع و غرض کلام سے مختلف موضوع و غرض ملحوظ ہے، بہت جلد اس سلسلہ میں مزید مطالب پیش کئے جائیں گے انشاء اللہ،

اور ابن جریر، ابن منذر اور ابن ابی حاتم نے ابو ہریرہ کے حوالہ سے اس روایت کو ذکر کیا ہے، اور اس کے قریب المعنی روایت کو متعدد اسناد و حوالوں سے ابن عباس سے ذکر کیا ہے اور آیت کے منسوخ ہونے کی بابت بھی ان کے علاوہ دیگر حوالوں مثلاً ابن مسعود اور عائشہ کے اسناد سے ذکر کیا ہے۔

ربیع بن انس سے منقول ہے کہ یہ آیت، آیات حکمت میں سے ہے اور اسے منسوخ نہیں کیا گیا اور محاسبہ سے مراد یہ ہے کہ قیامت کے دن خداوند عالم لوگوں کو ان کے دنیا میں انجام دیئے گئے اعمال سے باخبر کرے گا۔

متعدد اسناد سے ابن عباس کا یہ قول مروی ہے کہ یہ آیت مبارکہ گواہی کے چھپانے اور اس کو ادا کرنے کے حکم سے مخصوص ہے اور وہ منسوخ نہیں ہوئی بلکہ آیات حکمت میں سے ہے۔

اور عائشہ سے بھی یہ روایت کی گئی ہے کہ محاسبہ سے مراد وہ غم و اندوہ ہے جو گناہ و معصیت کا ارادہ و عزم کرنے کے بعد اس کے انجام نہ دینے یا ندوے سکنے..... کی وجہ سے لاحق ہوتا ہے، بنا بریں یہ آیت، حکمت میں سے ہے اور منسوخ نہیں ہوئی۔

حضرت علی علیہ السلام کے حوالہ سے ابن عباس سے مروی ہے کہ آیت مبارکہ (وَإِنْ تَنْبَأْؤُا صَافِي أَنْفُسِكُمْ أَوْ تُخَفُّوْا) انسان کے ظاہر و باطن کے بارے میں حکم سے تعلق رکھتی ہے اور گویا اس میں یہ کہا گیا ہے کہ تمہارا باطن اور تمہارا ظاہر، دونوں کے بارے میں خدا تم سے حساب کتاب کرے گا، بنا بریں یہ آیت منسوخ نہیں لیکن جب قیامت کے دن خداوند عالم لوگوں کو اکٹھا کرے گا تو ان سے کہے گا کہ میں تمہیں اس چیز سے باخبر کرتا ہوں جسے تم اپنے دلوں میں چھپاتے رہے ہو کہ میرے فرشتے بھی اس سے مطلع نہ ہوئے تھے، پھر انہیں آگاہ کرنے کے بعد ان میں سے مؤمنین کو ان کے دلوں میں پیدا ہونے والے غلط خیالات کی بابت معاف کر دے گا، اسی بات کو جملہ (يُحَاسِبُكُمْ بِمَا اللَّهُ) کے ذریعے بیان کیا گیا ہے کہ جس کا معنی (بخبر کم) ہے، اور جو اہل شک ہوں گے انہیں اس بھگدیز اور جھٹلا دینے کی بابت مطلع و آگاہ کرے گا جو ان کے دلوں نے کی، اس بات کا تذکرہ اس جملہ میں ہوا ہے: (وَلَكِنْ يُّؤَاخِذُكُمْ بِمَا كَسَبْتُمْ فَلَوْ بُرِّكُمْ)

(تفسیر در مشور، جلد ۱، صفحہ ۷۴، ۷۳)

مذکورہ بالا روایات اپنے مضامین و مندرجات میں ایک دوسرے سے مختلف ہونے کے باوجود، ظاہر القرآن سے عدم مطابقت و عدم موافقت میں قدر مشترک رکھتی ہیں جیسا کہ پہلے بیان ہو چکا ہے کہ ظاہر آیت سے یہ ثابت ہوتا ہے کہ محاسبہ انہی اوصاف کی بابت ہوگا جو دلوں نے اپنے طور پر یا اعضاء و جوارح کے ذریعے حاصل کئے ہوں گے خواہ ظاہری اعمال کے ذریعے حاصل ہوئے ہوں یا باطنی احساسات کے ذریعے سے، البتہ نفسانی خیالات کو حاصل کرنا، نہیں کہا جاسکتا، تاہم اس میں مؤمن اور کافر میں کوئی فرق نہیں، اور محاسبہ کے الفاظ (يحاسبكم) سے بظاہر جزا و سزا دینا مراد ہے، دلوں میں پیدا ہونے والے خیالات اور نفسانی و باطنی کاوشوں سے آگاہ کرنا مراد نہیں۔ آیت مبارکہ بھی اسی مطلب کو ثابت کرتی ہے اور سابق الذکر دیگر آیات سے بھی اسی کی تصدیق و تائید ہوتی ہے۔

پوری آیت کا مدلول و حاصل معنی یہ ہے کہ جو کچھ آسمانوں اور زمین میں ہے وہ، سب خدا کی ملکیت ہے اور جو کچھ تمہارے دلوں میں ہے اسے ظاہر کرو یا چھپاؤ وہ تم سے اس کا محاسبہ کرے گا، اس لئے کہ وہ ہر چیز پر قادر ہے، دونوں صورتوں میں..... خواہ خدا کی قدرت کاملہ اور ہر چیز پر اس کے کامل اختیار و اقتدار کو گناہوں کی معافی یا سزا دینے سے مربوط قرار دیا جائے یا پوری آیت کے حاصل معنی کا سبب سمجھا جائے..... مراد و مقصود واضح و درست ہے.....، اور جملہ ”وَاللَّهُ عَلَىٰ كُلِّ شَيْءٍ قَدِيرٌ“ کا لفظی و معنوی ارتباط معلوم ہو جاتا ہے..... م

روایات پر ایک نظر

ظاہر و باطن کا محاسبہ!

کتاب صحیح مسلم میں ابو ہریرہ سے روایت مذکور ہے کہ جب آیت مبارکہ ”يَللَّهُ صَافِي السَّمَوَاتِ وَصَافِي الْأَرْضِ وَإِنْ تُبَدُّوْا مَوَاقِي أَنْفُسِكُمْ أَوْ تُخْفَوْا يُحَاسِبِكُمْ بِهَا اللَّهُ“ حضرت پیغمبر اسلامؐ پر نازل ہوئی تو اس کے مطالب صحابہ کرام کو سخت ناگوار خاطر ہوئے اور وہ آنحضرتؐ کی خدمت میں حاضر ہو کر روز انویٹھ گئے اور عرض کی: اے رسول خدا! آپ نماز، روزہ، جہاد اور صدقہ جیسے اعمال کہ جن کی انجام دہی کی طاقت ہم رکھتے ہیں ان کا حکم ضرور دیں لیکن اللہ تعالیٰ نے یہ آیت جو ابھی نازل فرمائی ہے..... اس پر عمل کرنا..... ہماری طاقت سے باہر ہے، حضرت پیغمبر اسلامؐ نے ارشاد فرمایا: کیا تم بھی وہی کچھ کہنا چاہتے ہو جو تم سے پہلے اہل کتاب کہہ چکے ہیں کہ ”سَبِعْنَا وَعَصَيْنَا.....؟“ (کہ ہم نے سنا اور نافرمانی کی)، بلکہ تمہیں یوں کہنا چاہئے: ”سَبِعْنَا وَأَطَعْنَا“ غُفْرَانُكَ رَبَّنَا وَإِلَيْكَ الْمَصِيرُ“ (ہم نے سنا اور ہم نے فرماں برداری کی، پروردگار! تجھ سے بخشش و معافی کے طلبگار ہیں اور تیری طرف ہی بازگشت ہے)۔ آنحضرتؐ سے یہ الفاظ سن کر اصحاب نے ان کو پڑھا اور بار بار پڑھا یہاں تک کہ ان کی زبانیں ان الفاظ سے مانوس ہو گئیں (یہ الفاظ لہر لہان کے دروزبان ہو گئے) تو اللہ تعالیٰ نے یہ آیت نازل فرمائی: ”أَمِنَ الرَّسُولُ بِنَأْيِ أَنْزَلِ إِلَيْهِ مِنْ رَبِّهِ وَالْمُؤْمِنُونَ.....“ (آیت ۲۸۵) اور جب لوگوں نے اس آیت پر عمل کرنا شروع کر دیا تو خداوند عالم نے پہلی آیت (إِنْ تُبَدُّوْا مَوَاقِي أَنْفُسِكُمْ أَوْ تُخْفَوْا يُحَاسِبِكُمْ بِهَا اللَّهُ)، جو کچھ تمہارے دلوں میں ہے اسے ظاہر کرو یا اسے چھپاؤ اللہ اس کی بابت تمہارا محاسبہ کرے گا“ کو آیت ۲۸۶ (لَا يُكَلِّفُ اللَّهُ نَفْسًا إِلَّا وُسْعَهَا..... الخ) کے ذریعے منسوخ کر دیا۔ (صحیح مسلم، ج ۲، صفحہ ۱۳۵)

اسی روایت کو سیوطی نے تفسیر ”درمنثور“ میں احمد کے حوالہ سے اور مسلم و ابوداؤد کے حوالہ سے کتاب النسخ و المنسوخ میں،

دینا ہے، یعنی آیت کا مطلب یہ ہے کہ جو خیالات بھی تمہارے دلوں میں پیدا ہوں خواہ تم ان کا..... عملی طور پر..... اظہار کرو یا انہیں پوشیدہ رکھو، خداوند عالم قیامت کے دن تمہیں ان سے باخبر کرے گا، اس طرح یہ آیت سورۃ المائدہ، آیت ۱۰۵ کی ہم سیاق و ہم معنی قرار پاتی ہے جس میں خداوند عالم نے ارشاد فرمایا: ”فَيُنَبِّئُكُمْ بِمَا كُنْتُمْ تَعْمَلُونَ“ (پھر وہ تمہیں تمہارے اعمال سے باخبر و مطلع کرے گا)۔

لیکن یہ دونوں آراء ظاہر الٰہیہ سے عدم مطابقت بلکہ قطعی مختلف و مخالف ہونے کی بناء پر مسترد کی جاتی ہیں جیسا کہ اس سلسلہ میں مربوط مطالب پہلے ذکر ہو چکے ہیں۔

سبیل سکیہ

مغفرت و بخشش اور جزاء و سزا خدا کے ہاتھ میں ہے لیلیٰ آباد، ایڈیشن نمبر ۱۸۶۹

○ ”فَيَغْفِرُ لِمَن يَشَاءُ وَيُعَذِّبُ مَن يَشَاءُ وَاللَّهُ عَلَىٰ كُلِّ شَيْءٍ قَدِيرٌ“

(پس وہ معاف کرے گا جسے چاہے گا اور عذاب کرے گا جسے چاہے گا، اور اللہ ہر چیز پر قدرت رکھتا ہے)

اس آیت میں مغفرت و گناہوں کی معافی اور عذاب و سزا دینے کی بابت غیر معین صورت کا اظہار پہلے جملہ ”اللَّهُ مَا فِي السَّمٰوٰتِ وَمَا فِي الْأَرْضِ“ کے ذریعے خدا کی ملکیت کے بیان کے بعد کیا گیا ہے جس سے اس امر کی طرف اشارہ مقصود ہے کہ ”مَا فِي الْأَرْضِ“ (جو کچھ تمہارے دلوں میں ہے) سے باطنی و نفسانی بری صفات مراد ہیں،..... کیونکہ مغفرت و معافی اسی صورت میں قابل تصور ہے جب گناہ و معصیت کا ارتکاب ہوا ہو..... اگرچہ قرآن مجید میں لفظ ”مغفرت“ و معافی کا استعمال بعض موارد میں گناہوں کی بابت نہیں ہوا لیکن وہ نہایت کم اور نادر مواقع ہیں اور اس طرح کے استعمال میں مخصوص قرآن و شواہد کی مدد درکار ہوتی ہے (یعنی جب کسی لفظ سے اس کے عام و معروف معنی کے علاوہ نادر و قلیل الاستعمال معنی مراد لیا جائے تو اس کے لئے خاص دلیل و قرینہ کی ضرورت ہوتی ہے ورنہ اس سے مقصود معنی کا تعین نہیں ہو سکتا).....

جملہ: ”وَاللَّهُ عَلَىٰ كُلِّ شَيْءٍ قَدِيرٌ“ آیت کے آخری جملہ یا پوری آیت کے مدلول و حاصل معنی کی تعلیل یعنی سبب کے بیان سے تعلق رکھتا ہے..... کیونکہ آخری جملہ میں بخش دینے اور سزا دینے کو خدا کی مشیت سے وابستہ قرار دیا گیا ہے کہ چاہے تو معاف کر دے اور چاہے تو عذاب و سزا دے اور یہ اس لئے ہے کہ وہ ہر شے پر قدرت رکھنے والا ہے، اور

آیات ۲۸۵ ، ۲۸۶

أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمِنَ بِاللَّهِ وَمَلَكِهِ
 وَكُتِبَ لَهُمْ وَرُسُلِهِمْ لَئِنْ نَفَرُوا مِنْ بَيْنِ أَحَدٍ مِنْ رُسُلِهِمْ قَالُوا سَمِعْنَا وَأَطَعْنَا
 غُفْرَانَكَ رَبَّنَا وَإِلَيْكَ الْمَصِيرُ ﴿۲۸۵﴾

سبیل سیکسٹر
 حیدرآباد، سندھ، پاکستان

لَا يُكَلِّفُ اللَّهُ نَفْسًا إِلَّا وُسْعَهَا لَهَا مَا كَسَبَتْ وَعَلَيْهَا مَا كَسَبَتْ رَبَّنَا لَا
 تُؤَاخِذُنَا إِنْ نُسِينَا أَوْ أَخْطَانَا رَبَّنَا وَلَا تَحْمِلْ عَلَيْنَا إصْرًا كَمَا حَمَلْتَهُ عَلَى
 الَّذِينَ مِنْ قَبْلِنَا رَبَّنَا وَلَا تُحَمِّلْنَا مَا لَا طَاقَةَ لَنَا بِهِ وَاعْفُ عَنَّا وَاعْفُرْ لَنَا
 وَارْحَمْنَا أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ ﴿۲۸۶﴾

ترجمہ

○ ” پیغمبر ایمان لایا اس پر، جو کچھ ان کے پروردگار کی طرف سے ان پر نازل کیا گیا اور مومنین بھی، سب ایمان لائے اللہ پر، اس کے فرشتوں پر، اس کی کتابوں پر اور اس کے رسولوں پر، (اور وہ کہتے ہیں کہ) ہم خدا کے رسولوں میں سے کسی کے درمیان کوئی فرق نہیں سمجھتے، اور انہوں نے کہا کہ ہم نے سنا اور اطاعت و فرماں برداری کی، پروردگار! تیری بخشش کے طلبگار ہیں اور تیری طرف ہی لوٹ کر جانا ہے،“

(۲۸۵)

○ ” خدا کسی کو کسی کام کا حکم نہیں دیتا مگر صرف اس کا کہ جس کی انجام دہی اس کے بس میں ہو، ہر شخص اپنے اچھے برے کی جزا خود پائے گا اور برے کئے کی سزا خود ہی بھگتے گا، پروردگار! اگر ہم سے بھول چوک ہو جائے یا غلطی سرزد ہو تو ہمارا مواخذہ نہ کرنا اور ہمیں وہ بوجھ نہ دے جو تو نے ہم سے پہلے لوگوں کو دیا، پروردگار! اور ہمیں وہ بوجھ نہ دے جس کی ہمیں طاقت ہی نہیں، ہم سے درگزر فرما، ہمیں معاف فرما اور ہم پر رحم فرما کہ تو ہمارا آقا و مولا ہے، تو ہی کافروں کے مقابلے میں ہماری مدد فرما“

(۲۸۶)

تفسیر و بیان

ان دو آیتوں میں ان مطالب کا خلاصہ و نچوڑ بیان کیا گیا ہے جو سورہ بقرہ میں تفصیلی تذکرہ کے ذریعے گونا گوں حوالوں سے مذکور ہیں کہ جن میں اس سورہ مبارکہ کی تنزیل کا مقصد اعلیٰ ملحوظ مقصود ہے، چنانچہ اس سلسلہ میں بارہا یہ مطلب بیان کیا جا چکا ہے کہ اس سورہ مبارکہ کی تنزیل کا مقصد و غرض خدا کی عبادت و بندگی کے حقوق اور حقیقی تقاضے کو واضح و آشکار کرنا ہے اور وہ یہ کہ: جو چیز خداوند عالم نے اپنے رسولوں کے ذریعے اپنے بندوں پر نازل کی ہے ان رسولوں کے درمیان کسی فرق کا قائل ہوئے بغیر اس پر ایمان لایا جائے۔ تمام خدائی احکامات و دستورات کو ماننا اور اس پر عمل کیا جائے خواہ وہ جس رسول و نبی کے ذریعے پہنچے ہوں، اسی غرض و مقصد کو زیر نظر آئیے مبارکہ میں ” اَمَّا الرَّسُولُ بِمَا اُنزِلَ اِلَيْهِ مِنْ رَبِّهِ وَالنَّمُوتُ وَكُلُّ اَمْرٍ بِاِذْنِ اللّٰهِ وَمَلِكِ كَتَبَهُ وَرُسُلِهِ لَنْ نَخْشِيَ بَيْنَ اَحَدٍ مِنْهُمْ سُلْبًا “ کے الفاظ میں بیان کیا گیا ہے۔ اور اس سورہ مبارکہ میں کچھ واقعات بھی ذکر کئے گئے ہیں جن میں خداوند عالم کی طرف سے نبی اسرائیل کو عطا کی جانے والی نعمتوں کے جن میں کتاب، نبوت، حکومت و اقتدار وغیرہ شامل ہیں کا تذکرہ اور ان کی طرف سے ان نعمتوں کی شکرگزاری کی بجائے نافرمانی، سرکشی، عہد شکنی اور کفر کے عملی مظاہرے کی تفصیلات مذکور ہیں، چنانچہ پہلی آیت (۲۸۵) کے ذیل اور پوری دوسری آیت (۲۸۶) میں اسی مطلب کی طرف اشارہ کیا گیا ہے اور اس طرح کی روش سے اجتناب برتتے ہوئے خدا کی پناہ میں آنے کی ... ضمنی ... دعوت اور حکم دیا گیا ہے۔ اس طرح ان دو آیتوں کے ذریعے سورہ مبارکہ کے آخر میں ذکر کئے گئے مطالب کو اس کی ابتداء میں مذکور مطالب سے مرتبط کر دیا گیا ہے، اسی سے ان دو آیتوں میں بیان کئے گئے مطالب کی خصوصیت و اہمیت ظاہر ہوتی ہے، اس کی وضاحت یہ ہے کہ: خداوند عالم نے اس سورہ مبارکہ کی ابتداء ایسی صفت کے ذکر سے کی ہے جس سے متصف ہونا ہر اہل تقویٰ پر لازم و ضروری ہے اور وہ عبارت ہے اس بات سے ہر بندہ پر پروردگار کا پورا پورا حق ادا کرنا واجب ہے چنانچہ ارشاد حق تعالیٰ ہے کہ اس کے بندوں میں سے جو متقی و پرہیزگار ہیں وہ غیب پر ایمان رکھتے ہیں، نماز قائم کرتے ہیں، خدا کے عطا کئے ہوئے رزق سے انفاق (خدا کی رہ میں خرچ) کرتے ہیں، خدا نے جو کچھ اپنے رسول (محمد) پر اور ان سے پہلے رسولوں پر نازل کیا اس پر ایمان رکھتے ہیں اور آخرت پر یقین رکھتے ہیں، ان صفات سے متصف ہونے کی وجہ سے خداوند عالم نے انہیں قرآنی ہدایت کی نعمت سے نوازا ہے، اس کے بعد خداوند عالم نے کفار و منافقین کا تقابلی تذکرہ کر کے ان میں سے ہر ایک کی بابت وضاحت کی۔

اس کے بعد اہل کتاب بالخصوص یہودیوں کے بارے میں تفصیلی تذکرہ کیا اور فرمایا کہ خدا نے انہیں ہدایت کی پاکیزہ نعمتوں

سے نواز کر ان پر احسان فرمایا اور انہیں دیگر گونا گوں نعمتیں عطا فرما کر عزت بخشی اور ان کے مقام و منزلت کو بلند کر دیا لیکن انہوں نے اس کے بدلے میں سرکشی، احکام الہی کی نافرمانی، کفران نعمت، خدا اور اس کے رسولوں کا انکار، اس کے فرشتوں سے دشمنی، خدا کے بھیجے ہوئے رسولوں اور نازل کی ہوئی کتابوں میں تفریق کرنے اور ان کے درمیان فرق کے قائل ہونے کے سوا کچھ نہ کیا تو پھر خدا نے بھی..... ان کے کئے کی سزا کے طور پر..... ان پر نہایت سخت و مشقت آمیز احکامات کا بوجھ ڈال دیا مثلاً ان کا اپنے آپ کو قتل کرنا اور ان پر ایسا بوجھ ڈالنا جس کے اٹھانے کی طاقت وہ نہ رکھتے تھے مثلاً ان کا مسخ ہو جانا، آسمانی بجلی اور عذاب کا ان پر نازل ہونا وغیرہ۔

پھر سورہ مبارکہ کے اختتام پر ابتداء میں ذکر شدہ مطالب کی طرف لوٹ کر حضرت پیغمبر اسلام اور آپ کے فرمانبرداروں کی توصیف میں ارشاد فرمایا کہ وہ اہل کتاب کے برعکس کردار کے مالک ہیں اور انہوں نے خدا کی طرف سے ہدایت و رہنمائی کی نعمتوں سے بہرہ ور ہونے کے بعد ان کی قدر و توانی کا پورا حق ادا کرتے ہوئے تسلیم و رضا اور اطاعت و فرماں برداری کا پھر پورا مظاہرہ کیا اور وہ خدا، اس کے فرشتوں اور اس کی کتابوں و رسولوں پر ایمان لائے اور انہوں نے اس کے رسولوں میں سے کسی ایک میں کوئی فرق نہیں کیا، اپنی اس روش و طرز عمل کے ذریعے انہوں نے بندگی کے تمام تر تقاضوں کی تکمیل اور ربوبیت کی عظمتوں کے احترام کے برحق نظریہ کی عملی پاسداری کا ثبوت فراہم کر دیا، انہوں نے کامل اطاعت اور داعی حق کی آواز پر ہمہ جہت لبیک کہنے کے باوجود بندگی کے تقاضوں کی ہمہ جہت تکمیل اور اطاعت کا کامل حق ادا کرنے سے اپنے عجز و ناتوانی کا عملی اعتراف کیا کیونکہ ان کی وجودی ساخت ہی ضعف و کمزوری اور جہل و نادانی پر مبنی ہے اسی وجہ سے بعض اوقات وہ بھول چوک یا غلطی کی بناء پر اپنے فرائض اور ان کی باقاعدہ ادائیگی سے قاصر رہتے ہیں یا نفسانی غلبہ اور نفس کی خیانت کا شکار ہونے کی وجہ سے واجب العمل احکام و دستورات خداوندی کی بجا آوری میں کوتاہی کے مرتکب ہو جاتے ہیں تو فوراً بارگاہ رب العزت و سرچشمہ رحمت کی عنایت کے طلبگار ہوتے ہیں اور خداوند کریم و مہربان سے اپنی کمزوری و جہالت اور نادانی و کوتاہی اور غلطی و بھوک چوک پر مؤاخذہ نہ کئے جانے کی التجا و درخواست کرتے ہیں اور نہایت عاجزی کے ساتھ عرض کرتے ہیں کہ ان پر سخت احکامات کا بوجھ نہ ڈالے اور وہ جس کی طاقت نہیں رکھتے اس کا حکم صادر نہ کرے بلکہ ان سے عفو و درگزر کرے اور غلطی و کوتاہی کو معاف کر کے کافروں کے مقابلے میں ان کی مدد و نصرت کرے۔

یہ وہ مطالب ہیں کہ جن کا بیان ان دو آیتوں (۲۸۵، ۲۸۶) میں ملحوظ و مقصود ہے، اور اسی کی تائید اس سورہ مبارکہ کی مطلوبہ و حاصلہ غرض کے تناظر میں ملتی ہے۔ اور جو کچھ اس سلسلہ میں مفسرین نے ذکر کیا ہے وہ قرین صحت نہیں، یعنی ان حضرات کا یہ کہنا درست نہیں کہ ان دو آیتوں کا تعلق اپنی ماقبل آیت کے مضمون و مندرجات سے ہے کہ جس میں کہا گیا ہے: "إِنَّ تَبُّؤَ وَاصَافِجِ أَنْفُسِكُمْ أَوْ تُخَفُّوْا يُحَاسِبِكُمْ بِهِنَّ اللَّهُ" (اگر تم اپنے دلوں کی باتوں کو ظاہر کرو یا چھپاؤ خدا ان کی بابت تمہارا محاسبہ کرے گا) کہ اس میں "تکلیف ما لا یطاق" کا ثبوت پایا جاتا ہے (یعنی اس آیت سے ثابت ہوتا ہے کہ خداوند عالم نے بندوں پر ایسے احکام صادر کئے ہیں جن کی وہ طاقت نہیں رکھتے)۔ اور ان دو آیتوں میں سے پہلی آیت (أَمَّنَ الرَّسُولُ بَشَأَ أُنزِلَ إِلَيْهِ مِنْ رَبِّهِ

وَالْمُؤْمِنُونَ.....) سے ثابت ہوتا ہے کہ لوگوں نے خدا کی طرف سے عائد کردہ ان احکامات کو کہ جن پر عمل کرنا ان کی طاقت سے باہر ہے قبول کیا اور پھر دوسری آیت (لَا يُكَلِّفُ اللَّهُ نَفْسًا اَلًا وَّسَعَهَا.....) سے ثابت ہوتا ہے کہ خدا نے ان احکامات کو منسوخ کر دیا۔

یہ تھا ان آیتوں کے بارے میں بعض مفسرین کا اظہار خیال، لیکن اس سلسلہ میں جو کچھ ہم نے ذکر کیا ہے وہ ان کے شان نزول کی بابت ذکر کئے گئے مطالب سے موزوں و ہم رنگ ہے اور شان نزول کی بابت کہا گیا ہے کہ یہ سورہ مبارکہ مدینہ منورہ میں نازل ہوا کیونکہ جب حضرت پیغمبر اسلامؐ نے مدینہ منورہ کو ہجرت فرمائی اور آپؐ وہاں مستقر ہو گئے کہ وہاں کے اہل ایمان باسیوں نے آپؐ کا بھرپور استقبال کر کے دین خداوندی کی نصرت اور رسول اللہؐ کے توحیدی مشن میں آپؐ کے شانہ بہ شانہ کھڑے ہو گئے اور اپنے اموال اور جانیں آنحضرتؐ کے قدموں میں رکھ دیں اور دوسری جانب کہہ کے اہل ایمان نے اپنے اہل و عیال، مال و دولت اور گھریاں کو چھوڑ کر اور خانہ خدا کے قرب و جوار سے دور ہو کر رضائے خداوندی کے حصول کے لئے حضرت رسول اللہؐ کے قافلہ نور میں شامل ہو گئے تو ان کا جذبہ ایمانی اور نبی برحق کی دعوت پر لبیک کہنا اس بات کا متقاضی تھا کہ اللہ تعالیٰ کی طرف سے ان کی تعریف ہو اور ان کے جذبہ و کردار کو سراہا جائے بلکہ اس سے بالاتر یہ کہ ان کا شکر یہ ادا کیا جائے (خدا کی طرف سے تعریف اور شکر یہ سے مراد ان کی توفیقات میں اضافہ اور مزید عنایات و نعمتوں کا عطا کیا جانا ہے دنیا میں بھی اور آخرت میں بھی!) اسی مطلب کا اشاراتی ثبوت آیہ مبارکہ کے آخری جملے ہیں کہ جن میں مومنین کی یہ دعا مذکور ہے: ” اَنْتَ هُوَ السَّمِيعُ الْعَلِيمُ وَالْقَوِيُّ الْمُهَيَّبُ ” (تو ہمارا مولا و آقا ہے، تو کافروں کے مقابلہ میں ہماری مدد فرما!) اس جملہ سے یہ عہد یہ ملتا ہے کہ ان کی یہ دعا، ظہور اسلام کے ابتدائی ایام میں تھی۔

بہر حال آیہ مبارکہ میں اجمال و تفصیل کے طے جملے نمونے، اختصار گوئی اور پھر کلام کو طول دینے کی نہایت موزوں و مناسب صورتیں، عبودیت و بندگی اور پھر کلام کو طول دینے کی نہایت موزوں و مناسب صورتیں، عبودیت و بندگی کا ادب اور آداب، کمالی صفات و صفاتی کمالات کے جامع تذکرے اور سعادت و خوشنہی کے حصول میں کامیابی کے ضامن امور مذکور ہیں۔

رسول خدا اور مومنین کا ایمان

○ ” اِنَّ الرُّسُولَ بِمَا اُنزِلَ اِلَيْهِ مِنْ رَبِّهِ وَالْمُؤْمِنُونَ..... “

(ایمان لایا رسول اس چیز پر جو اس کی طرف نازل کیا گیا اس کے پروردگار کی طرف سے، اور مومنین بھی!)

اس جملہ میں رسول خدا اور مومنین کے ایمان کا تصدیقی تذکرہ ہوا ہے، اس میں آنحضرتؐ کا مستقل طور پر ذکر کہ وہ ہر اس چیز پر ایمان رکھتے ہیں جو ان کے رب کی طرف سے ان پر نازل کی گئی، اور اس کے بعد ایمان لانے والوں کو ان کے ساتھ ملا کر ذکر کیا جانا دراصل آنحضرتؐ کی تکریم و اظہار عظمت و شرف کی غرض سے ہے اور یہ قرآنی روش ہے کہ جہاں بھی اس طرح کا مقام آتا ہے اور تکریم کا متقاضی مورد ہوتا ہے تو حضرت رسول خداؐ کا تذکرہ مستقل طور پر ہوتا ہے اور پہلے آنحضرتؐ کا ذکر کر کے اس کے بعد مومنین کا تذکرہ آتا ہے مثلاً:

سورہ فتح، آیت ۲۶:

○ "فَأَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ"

(..... پس خدا نے اپنی..... طرف سے..... طمانینت و اطمینان..... کی نعمت..... اپنے رسول پر اور مومنین پر نازل کی.....
سورہ تحریم، آیت ۸:

○ "يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا"

(..... اس دن خدا، نبی کو اور ایمان لانے والوں کو رسوا نہیں کرے گا.....)

سب ایمان لائے

○ "كُلُّ آمَنَ بِاللَّهِ وَمَلَائِكَتِهِ وَكُتُبِهِ وَرُسُلِهِ"

(سب ایمان لائے اللہ پر اور اس کے فرشتوں پر اور اس کی کتابوں پر اور اس کے رسولوں پر)

یہ جملہ دراصل سابقہ جملہ میں مذکور اجمالی مطلب کی تفصیل پر مشتمل ہے، سابقہ جملہ میں ارشاد ہوا: رسول اور مومنین ہر اس چیز پر جو خدا نے نازل کی ایمان رکھتے ہیں لیکن یہ واضح نہیں تھی کہ جو چیز نازل کی گئی وہ کس مطلب پر مشتمل ہے لہذا اس جملہ میں اس کی تفصیل و وضاحت کی گئی ہے کہ جو کچھ رسول اللہؐ پر نازل کیا گیا اس میں ایمان باللہ، کتب آسمانی اور رسولوں و فرشتوں کے جو خدا کے عزت والے بندے ہیں کی تصدیق کی دعوت دی گئی ہے، ہنابرایں جو شخص آنحضرتؐ پر نازل ہونے والی ہر چیز پر ایمان لائے گویا وہ مذکورہ سب چیزوں پر ایمان لایا۔

پہنچنوں میں عدم تفریق

”لَا نُفَرِّقُ بَيْنَ أَحَدٍ مِّنْ أَسْمَائِهِ“

(ہم اس کے رسولوں میں سے کسی کے درمیان فرق نہیں کرتے)

یہ جملہ مؤمنین کے بیان پر مشتمل ہے، لیکن اس سے پہلے یہ الفاظ مذکور نہیں کہ ”وہ کہتے ہیں“ یا ”انہوں نے کہا“، اس طرح کے دیگر مقامات مثلاً: ”وَإِذْ يُرَفِّعُ إِبْرَاهِيمَ الْقَوَاعِدَ مِنَ الْبَيْتِ وَإِسْمَاعِيلَ ۗ رَبَّنَا تَقَبَّلْ مِنَّا ۖ إِنَّكَ أَنْتَ السَّمِيعُ الْعَلِيمُ“ (سورہ بقرہ، آیت ۱۲۷) ... اور جب ابراہیمؑ و اسماعیلؑ بیت اللہ کی بنیادیں کھڑی کر رہے تھے، اے ہمارے پروردگار! ہماری طرف سے ... یہ عمل ... قبول فرما کہ تو ہی سننے والا اور جاننے والا ہے ... اس میں بھی ”رَبَّنَا“ (اے ہمارے پروردگار! ...) سے پہلے یہ الفاظ مذکور نہیں کہ ”انہوں نے کہا“، تو اس کی تفسیر میں یہ مطلب بیان ہو چکا ہے کہ ایسے موارد میں عمومی طور پر یہ نکتہ ملحوظ ہے کہ یہ طرز سخن قرآنی اسلوب بیان کا خوبصورت ترین نمونہ ہے، اور اس مقام پر بالخصوص یہ نکتہ قابل توجہ ہے کہ اس میں مؤمنین کے قلبی احساسات و اظہارات کی ترجمانی کے ساتھ ساتھ اس مطلب کی طرف اشارہ ہے کہ یہ ان کے ایمان بما انزل اللہ کی خاص کیفیت کا اظہار یہ ہے، تو یہ ان کی زبان حال ہی کے الفاظ ہیں نہ یہ کہ انہوں نے ظاہری طور پر یہ الفاظ ادا کئے ہیں، اور بالفرض کہ انہوں نے یہ کہا ہو تو ہر ایک نے اپنے دل ہی میں کہا ہوگا، لہذا سب کی طرف اس کی نسبت، درحقیقت ان کی زبان حال کی ترجمانی ہے ان کا ظاہری زبانی بیان نہیں،

اس آئیہ مبارکہ میں اختیار کئے گئے طرز بیان و اسلوب سخن کی خوبصورتی کا ایک نمونہ یہ ہے کہ مؤمنین کے بیانات کو یکے بعد دیگرے مختلف انداز کے ساتھ ذکر کیا گیا ہے اور وہ اس طرح کہ پہلے ارشاد ہوا ”لَا نُفَرِّقُ بَيْنَ أَحَدٍ مِّنْهُمْ“ (اور پھر فرمایا ”وَقَالُوا سُبْحٰنَ مَا أَطْعَمَنَا“ پہلا جملہ ”قَالُوا“ (انہوں نے کہا) کے بغیر اور دوسرا جملہ اس کے ساتھ مذکور ہے جبکہ دونوں بیانات مؤمنین ہی کے ہیں جو دعوت حق پر لبیک کہنے پر مشتمل ہیں البتہ اس فرق کے ساتھ کہ پہلا جملہ ”لَا نُفَرِّقُ“ (ان کی زبان حال) اور یہ بات یعنی احکامات و دستورات کی کامل انجام دہی ایسا حق ہے جو خدا نے اپنے لئے اپنے بندوں پر لازم قرار دیا ہے اور وہ یہ کہ بندے اس کی بات و حکم میں اور اس پر عمل کریں سن کر اطاعت کریں، اسی کا نام عبادت و بندگی ہے جیسا کہ اس نے واضح طور پر ارشاد فرمایا ہے:

سورہ ذاریات، آیت ۵۷:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۗ مَا أُرِيدُ مِنْهُمْ جَزَاءً ۖ وَ إِنِّي لَأَبْصِرُ أَن يُظَلَعُونَ﴾

(میں نے جنوں اور انسانوں کو پیدا نہیں کیا مگر صرف اس لئے کہ وہ میری عبادت کریں، مجھے ان سے کوئی مال

سبیل سکینہ
حیدرآباد الہیہ پبلشرز، لاہور

...ورزق... نہیں چاہیے اور نہ ان سے کھانا کھلانے کا طالب ہوں.....)

ایک اور مقام پر یوں ارشاد ہوا:

سورہ یس، آیت ۶۱:

○ ” اَلَمْ اَعْبُدْ اِلَيْكُمْ لِيَبْنِيْ اَدَمَ اَنْ لَا تَعْبُدُوا الشَّيْطَانَ ؕ اِنَّهٗ لَكُمْ عَدُوٌّ مُّبِيْنٌ ۙ وَاَنْ اَعْبُدُوْنِيْ ۚ هٰذَا صِرَاطٌ مُّسْتَقِيْمٌ “

(کیا میں نے تم سے وعدہ نہیں لیا اے بنی آدم! کہ تم شیطان کی پرستش نہ کرو کہ وہ تمہارا کھلا دشمن ہے اور یہ کہ تم صرف میری عبادت کرنا، یہی سیدھا راستہ ہے)

ان آیتوں سے ظاہر ہوتا ہے کہ اللہ تعالیٰ نے بندوں پر اپنا یہ حق لازم قرار دیا ہے کہ وہ اس کی عبادت کریں، اس کے مقابلہ میں اس نے اپنے اوپر بھی بندوں کا ایک حق لازم قرار دیا ہے اور وہ ہے مغفرت و بخشش، کہ کوئی بندہ سعادت و خوشنہی کے حصول میں اس سے ہرگز بے نیاز نہیں خواہ کوئی نبی و رسول ہو یا عام مومنین، خداوند عالم نے سب سے یہ وعدہ کیا ہے کہ اگر وہ اس کی طاعت کریں اور اس کی بندگی کا حق ادا کریں تو وہ ان کی مغفرت کرے گا چنانچہ خداوند عالم نے سب سے پہلے جو حکم صادر فرمایا وہ آدم اور اس کے بیٹوں کے لئے تھا جس میں ارشاد خداوندی ہوا:

سورہ بقرہ، آیت ۳۸:

○ ” قُلْنَا اهْبِطُوْا مِنْهَا جَمِيْعًا ۗ فَاَمَّا يٰۤاٰتِيْنٰكُمْ مِّنِّيْ هُدًى مِّنْ تَبِعَ هُدَاىۤا فَلَآ خَوْفٌ عَلَيْهِمْ وَاَلاَ هُمْ يَحْزَنُوْنَ “

(..... ہم نے کہا تم سب بہشت سے اتر جاؤ، پس جب میری طرف سے تمہارے پاس ہدایت..... کا پیغام..... آئے تو جو شخص میری ہدایت کی پیروی کرے گا تو ایسے لوگ نہ تو خوفزدہ ہوں گے اور نہ ہی غمگین ہوں گے.....، خوفزدہ و غمگین نہ ہونا دراصل مغفرت و بخشش ہی کی صورتیں ہیں، اس کے سوا کچھ نہیں۔)

اور مومنین نے جب ” سَبِّحُوْا وَاَطَعُوْا “ کہہ کر دعوت حق پر کامل صورت میں اعتقادی و عملی لبیک کہہ دیا تو انہوں نے خدائی حق کو پوری طرح ادا کر دیا لہذا فوراً اپنا وہ حق مانگا جو خداوند عالم نے ان کے لئے مقرر فرمایا ہے یعنی مغفرت و بخشش، چنانچہ انہوں نے ” سَبِّحُوْا وَاَطَعُوْا “ کے بعد کہا: ” غُفِّرَ اِنَّكَ رَبَّنَا وَاِلَيْكَ اَلْمَصِيْرُ “ اور ” غُفْرَان “ کا معنی چھپا دینا (پردہ پوشی) ہے اور خدا کی طرف سے ” مغفرت “ کی بازگشت عذاب کو دور کر دینے کی طرف ہے جو کہ بندہ کے ادائے بندگی کے عمل میں واقع ہونے والی اس کی پر پردہ ڈالنے سے عبارت ہے جو قیامت کے دن بندہ کی بارگاہ ربوبیت میں پیشی کے وقت ظاہر و آشکار ہوگی، اسی بناء پر ” غُفِّرَ اِنَّكَ رَبَّنَا “ کے بعد انہوں نے یہ کہا: ” وَاِلَيْكَ اَلْمَصِيْرُ “ گویا قیامت کے دن خدا کی بارگاہ میں حاضری کے حوالہ سے مغفرت کی استدعا

انہی امور میں ممکن ہے جو انسان کے دائرہ اختیار میں ہوں اور وہ ان کی انجام دہی پر قادر ہو، کہ وہ اختیاری اعمال ہی ہیں جن کے ذریعے انسان نفع کماتا ہے یا نقصان اٹھاتا ہے یعنی ان کی انجام دہی سے اپنے لئے نفع یا نقصان، آسانی یا سختی، آرام یا تکلیف، ثواب یا عذاب کماتا ہے اور یہ ”کماتا“ ہی اس امر کی بہترین دلیل ہے کہ جو کچھ اس نے کمایا اور حاصل کیا ہے وہ اس کی طاقت و صلاحیت اور وسعت کے ذریعے ہوا اور وہ اس پر قادر تھا۔

مذکورہ بالا مطالب سے یہ واضح و ظاہر ہوا کہ جملہ ”لَا يَكْتَلِفُ اللَّهُ نَفْسًا“ ایسا کلام ہے جو اس خدائی ضابطہ عمل اور سنت الہیہ کے عین مطابق اور اس کا ترجمان ہے جو اس نے اپنے بندوں میں جاری و نافذ کی ہوئی ہے اور وہ یہ کہ: وہ ایسا کوئی حکم ان کے لئے صادر نہیں کرتا جو ان کی قدرت و طاقت سے باہر ہو اور وہ اس کی تعمیل سے عاجز و ناتواں ہوں، نہ عقیدہ و ایمان میں کوئی بات مسلط کرتا ہے جو ان کے فہم و ادراک سے بالاتر ہو اور نہ ہی عمل و اطاعت میں کوئی ایسا کام واجب و لازم قرار دیتا ہے جو ان کی وجودی صلاحیت سے زیادہ و مافوق ہو، یہ ضابطہ عمل خدا کی مخلوق میں تمام عقلاء اور صاحبان شعور کے ہاں بھی پایا جاتا ہے۔ عقل و شعور سے بھی اس عملی اصول کی تائید ہوتی ہے، اور یہ کلام ”لَا يَكْتَلِفُ اللَّهُ نَفْسًا إِلَّا وُسْعَهَا“ مذکورہ بالا معنی کے ساتھ، مقابل آئیہ مبارکہ میں رسول خدا اور مومنین کے اس بیان کے عین مطابق ہے جس میں انہوں نے کہا: ”سَمِعْنَا وَأَطَعْنَا“ (ہم نے سنا اور اطاعت و فرماں برداری کی)، گویا ان کا یہ کہنا اس بات کی دلیل ہے کہ جو حکم ان کے لئے صادر ہوا ہے وہ ان کی طاقت و صلاحیت اور وسعت و استعداد سے ہرگز خارج نہیں، بنا بریں یہ واضح ہو گیا کہ اس جملہ ”لَا يَكْتَلِفُ اللَّهُ نَفْسًا“ کا تعلق مضمون و مفہوم کے حوالہ سے ماقبل اور مابعد کے ان تمام مطالب سے ہے جو ان دو آیتوں میں ذکر کئے گئے ہیں اور وہ اس طرح کہ اس سے ماقبل جملہ میں ارشاد حق تعالیٰ ہوا کہ خدا اپنے بندوں کو ایسا کوئی حکم نہیں دیتا جس کی تعمیل ان کے بس میں نہ ہو اور وہ اعتقادی و عملی طور پر اس فرمان کو پورا نہ کر سکتے ہوں، لہذا اس سے ثابت ہوتا ہے کہ جو حکم اس نے صادر فرمایا ہے اس کی تعمیل ان کی وسعت میں ہے، اور مابعد جملہ میں حضرت پیغمبر اسلام اور مومنین کی طرف سے بارگاہ خداوندی میں پیش کی جانے والی عرضداشت مذکور ہے جس میں خطا و نسیان پر مؤاخذہ نہ کرنے، شدت و سختی نہ کرنے اور ان پر ان کی طاقت و توانائی سے خارج اعمال و احکامات کا بوجھ نہ ڈالنے کی استدعا کی گئی ہے تو یہ تمام امور (خطا و نسیان پر مؤاخذہ کرنا، سختی و شدت سے کام لینا اور خارج از طاقت اعمال کا حکم دینا) اگرچہ دشوار ہیں لیکن انہیں وسعت سے خارج اعمال پر مبنی احکامات قرار نہیں دیا جاسکتا کیونکہ ”تا قابل تحمل اور خارج از طاقت بوجھ“ سے عملی احکامات مراد نہیں بلکہ سرکشی و نافرمانی پر دی جانے والی سزا اور عذاب ہے۔

یہاں ممکن ہے یہ سوال پیدا ہو کہ خطا و نسیان تو انسان کے اختیاری افعال میں سے نہیں، ان کا مؤاخذہ کیا معنی رکھتا ہے؟ اس کا جواب یہ ہے کہ ان کا غیر اختیاری ہونا مسلم و ناقابل انکار ہے لیکن اختیاری افعال میں ان کا شمار ان کے مقدمات اور ان امور کی وجہ سے ہوتا ہے جن کی بناء پر وہ سرزد ہوتے ہیں جبکہ ان سے بچنے کے لازمی اسباب بھی فراہم کئے جائیں، بالخصوص اس

صورت میں کہ جب انسان اپنے ہی غلط فیصلہ و بد تدبیری سے ان میں مبتلا ہوا ہو، یہی بات ”اصر“ یعنی بوجھ ڈالے جانے کی بابت ہے کہ جب کوئی شخص خداوند کریم کی طرف سے صادر ہونے والے نہایت آسان احکامات کی تعمیل میں سرکشی و نافرمانی کا مرتکب ہو تو خداوند عالم سزا کے طور پر اس پر سخت احکامات نازل کر دیتا ہے، گویا وہ خود آسانی کو سختی و دشواری میں بدلنے کا باعث ہوا ہے اور یہ اس کی سرکشی و تمرد اور عصیان کا نتیجہ ہے کہ سخت و دشوار ترین اعمال میں مبتلا ہو گیا ہے لہذا اسے خداوند عالم کی طرف سے ناقابل برداشت اور طاقت و توانائی سے زیادہ احکامات کا صادر کیا جانا نہیں کہا جاسکتا کیونکہ ایسا ہونا عقلی طور پر بھی درست نہیں بلکہ اس کا سبب خود انسان کی اپنی بری سوچ اور بد اختیار ہی ہے کہ جس کے نتیجہ میں اسے یہ دن دیکھنے پڑتے ہیں، اس حوالہ سے ان احکامات کے صادر کرنے میں خدا پر اعتراض نہیں ہو سکتا۔ اور نہ ہی اس کے جواز پر انگلی اٹھائی جاسکتی ہے۔ سخت و دشوار اور طاقت و تحمل سے خارج اعمال کا حکم سزا کے طور پر ہوتا ہے۔

عدم مواخذہ کی دعا

○ ”رَبَّنَا لَا تُؤَاخِذْنَا إِن نَّسِينَا أَوْ أَخْطَأْنَا“

(اے ہمارے پروردگار! اگر ہم بھول گئے یا ہم سے خطا سرزد ہو گئی تو ہمارا مواخذہ نہ کرنا)

اس سے پہلے انہوں نے کہا ”سَمِعْنَا وَأَطَعْنَا“ (ہم نے سنا اور اطاعت کی)، ان کا یہ اظہار دعوتِ حق پر کامل لبیک کہنے اور فکری و عملی طور پر اس کی استجابت کا عکاس ہے، گویا اس جملہ کے ذریعے انہوں نے خداوند عالم کے ہر حکم و فرمان کی اعتقادی و عملی اطاعت کا اظہار کیا۔ اور پھر جب وہ اپنے اندر پیدا ہونے والے احساسِ ضعف و ناتوانی اور سستی و کاہلی کی طرف متوجہ ہوئے اور سابقہ امتوں کے انجام کار و حالت زار کی دل ہلا دینے والے صورت حال پر غور کیا تو دروازہ رحمتِ خداوندی پر دستک دی اور خدائے ارحم الراحمین سے رحم کے طلبگار ہو گئے، اور بارگاہِ رب العزت میں استدعا و التجا کرنے لگے کہ وہ ان کے ساتھ سابقہ امتوں جیسا سلوک نہ کرے اور ان کی طرح مواخذہ اور سخت و دشوار بوجھ ڈالنے اور ان کی طاقت و تحمل سے زیادہ احکامات صادر کرنے سے انہیں معاف رکھے، کیونکہ مؤمنین کو خدا کی طرف سے اس حقیقت کی آگاہی حاصل ہو چکی تھی کہ خدا کے بغیر کسی کو کوئی طاقت و توانائی حاصل نہیں۔ خدا کی مدد کے بغیر کوئی شخص مضبوط و قوی نہیں ہو سکتا۔ اور خدا کی رحمت کے علاوہ کوئی چیز انسان کو اس کے عذاب سے بچا نہیں سکتی۔ اس کی رحمت ہی انسان کو خطا و نسیان اور سرکشی و عصیان سے بچا سکتی ہے۔ اور جہاں تک حضرت پیغمبر اسلام کا تعلق

ہے تو آپ اگرچہ معصوم اور خطا و نسیان سے پاک و منزہ ہیں لیکن آپ کی عصمت اور خطا و نسیان سے منزہ ہونا بھی منجانب اللہ ہے اور آپ، خدا ہی کی عطا کردہ قوت و تائید سے اس کمالی صفت کے حامل ہیں لہذا ان کی طرف سے اس طرح کی استدعا اور بارگاہ خداوندی سے مزید تحفظ کی درخواست اس غرض سے ہے کہ مومنین کی آواز میں آواز ملا کر اپنے آپ کو ان کے ساتھ شریک عمل کریں۔

زیادہ بوجھ نہ ڈالنے کی دعا

○ ”رَبَّنَا وَلَا تَحْمِلْ عَلَيْنَا اِصْرًا كَمَا حَمَلْتَهُ عَلَى الَّذِينَ مِنْ قَبْلِنَا“
(اے ہمارے پروردگار! ہم پر کوئی بوجھ نہ ڈال جس طرح تو نے ان لوگوں پر ڈالا جو ہم سے پہلے تھے)

لفظ ”اِصْرًا“ کا معنی ”بوجھ“ کیا گیا ہے، ایک قول یہ ہے کہ اس کا معنی کسی چیز کو زبردستی قابو میں کرنا اور اسے قبضہ و حراست میں لینا ہے یہ قول بھی پہلے قول کے قریب المعنی ہے کیونکہ قبضہ و حراست میں لینا بھی ایسا ہی ہے جیسے کسی چیز پر بوجھ ڈال دیا جائے اور وہ اس کے لئے ناگوار و بھاری ہو،

آیت میں ”الَّذِينَ مِنْ قَبْلِنَا“ سے اہل کتاب اور بالخصوص یہودی مراد ہیں چنانچہ اس سورہ مبارکہ میں ان سے متعلق کثیر واقعات سے اسی کا ثبوت ملتا ہے، اس کے علاوہ سورہ اعراف میں بھی اس کا اشارہ موجود ہے :

”وَيَصْنَعُ عَلَيْهِمْ اِصْرًا هُمْ وَاُولَئِكَ لَلْبِئْسَ كَانَتْ عَلَيْهِمْ“ (سورہ اعراف، آیت ۱۵۷)..... اور وہ ان سے ان کے بوجھ کو دور کرتا ہے اور ان پر پڑی زنجیروں کو ہٹاتا ہے.....

نا قابل برواشت بوجھ نہ ڈالنے کی دعا

○ ”رَبَّنَا وَلَا تَحْمِلْنَا مَا لَا طَاقَةَ لَنَا بِهِ“
(اے ہمارے رب! ہم پر وہ بوجھ نہ ڈال جس کے اٹھانے کی ہمیں طاقت نہیں)

یہاں ”مَا لَا طَاقَةَ لَنَا بِهِ“ سے ابتدائی طور پر واجب کئے گئے ناقابل برواشت اور طاقت و توان سے خارج اعمال مراد نہیں یعنی یہ مقصود نہیں کہ اللہ تعالیٰ نے بندوں پر ان اعمال کی انجام دہی لازم قرار دی جو ان کی طاقت و استعداد سے باہر تھے.....

کیونکہ آپ اس حقیقت سے آگاہ ہو چکے ہیں کہ عقل ایسا کرنے کو ہرگز اور کسی صورت میں روا قرار نہیں دیتی اور کلام الہی میں مؤمنین کے اس بیان سے بھی ایسا کرنے کی نفی و نادرست ہونا ثابت ہوتا ہے کہ ”ہم نے سنا اور اطاعت کی“ (سَمِعْنَا وَأَطَعْنَا) بلکہ ”مَا لَنَا طَاقَةَ لِنَأْتِيَهُ“ سے ان کے کہنے کی سزا کے برے آثار و نتائج مراد ہیں خواہ وہ ان سخت و پامشقت اعمال کی صورت میں ہوں جو عام طور پر قابل برداشت نہیں ہوتے یا نازل ہونے والے عذاب کی شکل میں ہوں یا انہیں مسخ کر دینے اور اس جیسے امور کی صورت میں ہوں۔

طلب عفو و بخشش

○ ”وَاعْفُ عَنَّا“ وَاعْفُ لَنَا“ وَارْحَمْنَا“

(اور ہم سے درگزر فرما، اور ہمیں معاف فرما، اور ہم پر رحم کر)

”عفو“ کا معنی کسی چیز کا نشان مٹا دینا ہے۔

”مغفرت“ کا معنی کسی چیز کو چھپا دینا ہے۔

”رحمت“ کا معنی مشہور و معروف ہے..... یعنی مہربانی، مہر و شفقت، فضل و کرم اور عطاء و عنایت.....

یہ ہیں مذکورہ بالا الفاظ کے لغوی و عام فہم معانی، اور جہاں تک ان کے مصداق کا تعلق ہے تو اس حوالہ سے لغوی معانی کو ملحوظ رکھتے ہوئے یہ رائے قائم کی جاسکتی ہے کہ یہ تینوں جملے، فرج سے اصل کی طرف جانے کے تدریجی مراحل کی ایک صورت سے عبارت ہیں، اور دوسرے لفظوں میں یہ کہ ان جملوں کی ترتیب، خاص فائدہ کی حامل چیز سے عمومی فائدہ کی حامل چیز کی طرف جانے کا ایک عمل ہے، بنا براین خدا کی طرف سے ”عفو“ و ”دگرز“ سے مراد، گناہ کے آثار کو محو کر دینا ہے مثلاً اس سزا و عقاب کو ختم کر دینا جو گناہ کرنے والے شخص کے لئے مقرر ہے، اور ”مغفرت“ سے مراد، اس اثر کو دور کرنا اور اس پر پردہ ڈالنا ہے جو گناہ کے ارتکاب سے لوح دل پر ثبت ہو جاتا ہے، اور ”رحمت“ اس عطیہ خداوندی سے عبارت ہے جو گناہ اور اس کے نتیجہ میں پیدا ہونے والی صورت و کیفیت پر پردہ ڈال دیتا ہے۔

ان تین جملوں یعنی: ”وَاعْفُ عَنَّا“، ”وَاعْفُ لَنَا“، ”وَارْحَمْنَا“ کا ان سے پہلے جملہ ”رَبَّنَا لَا تُؤَاخِذْنَا إِن نَّسِينَا أَوْ أَخْطَأْنَا.....“ کی طرف عطف (کہ جس سے ان کے باہمی تعلق اور موضوع کے تسلسل و ربط سے آگاہی حاصل ہوتی ہے) سیاق الکلام اور تمام جملوں کی مخصوص ترتیب کو ملحوظ رکھتے ہوئے اس بات کا اشارہ دیتا ہے..... اور ثبوت فراہم کرتا ہے..... کہ

”عفو“، ”مغفرت“ اور ”رحمت“ سے مراد وہ امور ہیں جن کا تعلق لوگوں کے ان گناہوں سے ہے جن کے سرزد ہونے کی وجہ خطا و نسیان وغیرہ ہے، اسی سے یہ بھی ظاہر ہوتا ہے کہ یہاں جس ”مغفرت“ کی درخواست کی گئی ہے وہ اس ”غفران“ (مغفرت) سے مختلف ہے جس کا ذکر پہلے جملہ ”وَاعْفِرْ لَنَا“ میں ہوا ہے کیونکہ وہاں دعوت حق پر مطلق وہمہ جہت لبیک کہنے کے مقابلے میں مطلق مغفرت طلب کی گئی ہے جبکہ یہاں (وَاعْفِرْ لَنَا، میں) نسیان یا خطا سے سرزد ہونے والے گناہ کی بخشش مطلوب ہے، لہذا آیہ مبارکہ میں مغفرت و بخشش کا طلب کیا جانا مکرر اور دوبارہ نہیں بلکہ دونوں موارد میں اس کا تعلق دو مختلف امور سے ہے.....

یہاں یہ نکتہ بھی دلچسپی و توجہ سے خالی نہیں کہ آیہ مبارکہ میں مذکورہ چار دعوؤں میں لفظ ”رب“ چار مرتبہ ذکر ہوا ہے:

”عَفِّرْنَاكَ رَبَّنَا“،

”رَبَّنَا لَا تُؤَاخِذْنَا“،

”رَبَّنَا وَلَا تَحْمِلْ عَلَيْنَا اِصْرًا“،

”رَبَّنَا وَلَا تَحْمِلْنَا مَا لَا طَاقَةَ لَنَا بِهِ“،

یہ اس لئے ہوا تاکہ اپنی بندگی و عبودیت کی صفت کے اشارہ و حوالہ سے خدا کی صفت رحمت کو جوش دلایا جائے (یعنی اپنے عہد ہونے کا حوالہ دے کر خدا کی رحمت کو دعوت فیض دی جائے)، کیونکہ ربوبیت کا تذکرہ اور بار بار لفظ ”رب“ زبان پر لانا عبودیت و بندگی اور کامل و ہمہ جہت دانستگی و حاجتمندی کی یاد تازہ رکھنے کا بہترین وسیلہ و موثر ذریعہ ہے اس سے ذکر و تذکرہ کرنے والے کے دل میں اپنی کمتری اور خدا کی بڑائی و بزرگی، اور اسی طرح اپنے عہد و محتاج ہونے اور خدا کے معبود بے نیاز ہونے کا احساس زندہ ہوتا ہے .

کافروں پر غلبہ کی دعا

○ ” اَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ“

(تو ہمارا مولا ہے، پس تو کافروں کے مقابلے میں ہماری مدد فرما)

یہ مستقل دعا پر مشتمل نیا اور سابقہ جملوں سے الگ جملہ ہے، یہاں ”مولیٰ“ سے مراد، مددگار ہے البتہ ہر مددگار مراد نہیں بلکہ وہ مددگار مراد ہے جو مدد کے لئے شخص کے امور کا ذمہ دار و سرپرست ہو کیونکہ لفظ ”مولیٰ“ ولایت سے مشتق ہے کہ جس کا معنی

سرپرست و امور کی ذمہ داری اور حاکمیت و اختیار ہے، اور چونکہ خداوند عالم مومنین کا ولی و حاکم ہے لہذا وہ جن موارد میں اس کی مدد کے محتاج ہوں وہ ان کی سرپرستی کرتا ہے اور مولائیت کی بناء پر ان کی مدد کرتا ہے چنانچہ اس نے واضح طور پر ارشاد فرمایا ہے:

○ ”وَاللَّهُ وَرَى الْمُؤْمِنِينَ“ (سورہ آل عمران، آیت ۶۸)..... اور اللہ مومنون کا ولی..... سرپرست ہے.....

○ ”ذَلِكَ بِأَنَّ اللَّهَ مَوْلَى الَّذِينَ آمَنُوا وَأَنَّ الْكُفْرِينَ لَا مَوْلَى لَهُمْ“ (سورہ محمد، آیت ۱۱)..... یہ اس لئے ہے

کہ اللہ ان لوگوں کا مولا ہے جو ایمان لائے ہیں اور جو کافر ہیں ان کا کوئی مولا نہیں.....

مومنین کی اس دعا سے یہ ثابت ہوتا ہے کہ جب انہوں نے ”سَبِّحْنَا وَ اطَّعْنَا“ کہہ کر اصل دین کو قبول کرنے اور اس پر ایمان لانے کے ساتھ ساتھ عملی فرماں برداری کا اظہار کر لیا تو ان کی تمام تر توجہات و توانائیاں اور کاوشیں ان امور پر مرکوز ہو گئی: دین کی سر بلندی، دینی معارف و اقدار کی عملی وسعت، اعلاء کلمہ حق اور آگاہی حقائق کے لئے جہاد و عملی اقدامات اور اقوام عالم کا دین پر اتحاد و اتفاق رائے، چنانچہ اس مطلب کو خداوند عالم نے درج ذیل آئیہ مبارکہ میں بیان فرمایا ہے:

○ ”قُلْ هَذِهِ سَبِيلِي أَدْعُو إِلَى اللَّهِ عَلَى بَصِيصَةٍ أَنَا وَمَنِ اتَّبَعَنِي...“ (سورہ یوسف ۱۰۸)..... کہہ دو کہ

یہ ہے میرا راستہ، میں بصیرت و آگاہی کے ساتھ اللہ کی طرف بلاتا ہوں، میں اور میرے پیروکار، اور اللہ پاک و منزہ ہے، اور میں مشرکوں میں سے نہیں ہوں.....

بنابر ایس تو حیدی دین کی دعوت ہی دین کا راستہ ہے..... کہ جس پر چل کر انسان دنیا و آخرت میں کامیابی سے ہمکنار ہو سکتا ہے..... اور اسی سے جہاد، قتال، امر بالمعروف، نہی عن المنکر اور تبلیغ و ترویج دین کی دیگر اقسام کی راہیں نکلتی ہیں، ان تمام امور کے ذریعے ایک ہی مقصد کا حصول ملحوظ و مطلوب ہوتا ہے اور وہ یہ کہ بنی نوع انسان کے درمیان باہمی اختلاف کی بیخ کنی ہو، چنانچہ اس کی اہمیت کا اشارہ خداوند عالم کے..... کہ جو اس دین کا بانی ہے..... مقدس کلام میں اس طرح ہوا ہے:

سورہ شوریٰ، آیت ۱۳:

” شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ“

(تمہارے لئے دین کے وہی احکام و اصول مقرر کئے جن کی تاکید و ہدایت..... نوح کو کی، اور جو کچھ تجھے وحی کیا اور

اسی کی تاکید ابراہیم، موسیٰ اور عیسیٰ کو کی، وہ یہ ہے کہ اس دین کو قائم کرو..... اس کی سر بلندی کے لئے عملی اقدامات اٹھاؤ اور اس میں

تفرقہ و اختلاف پیدا نہ ہونے دو.....)

مومنین کا یہ کہنا ”أَنْتَ مَوْلَانَا فَانصُرْنَا“ (تو ہمارا مولا و سرپرست ہے، تو ہماری مدد فرما)، اس مطلب کو ثابت کرتا ہے

کہ انہوں نے دین کی تبلیغ اور لوگوں کو اس کی طرف بلانا ہی اپنا اولین فریضہ سمجھا اور دل کی گہرائی سے ”سَبِّحْنَا وَ اطَّعْنَا“ کہنے اور نگرانی و

اعتقادی اور عملی طور پر اس کی پاسداری کے اظہار کے بعد ان کی تمام تر توجہات دین کے فروغ اور اعلاء کلمہ حق پر مرکوز ہو گئیں، واللہ اعلم،

۰۰۰

خداوند عالم کے فضل و کرم اور حضرات محمد و آل محمد علیہم السلام کی نظر عنایت سے المیزان فی تفسیر القرآن کی دوسری جلد کے اردو ترجمہ کا مرحلہ مکمل ہوا۔

خدایا ! اس قلیل مگر پر خلوص عمل کو اپنی بارگاہ میں شرف قبولیت عطا فرما اور ادائے نذر کی اس دوسری کاوش کی تکمیل کے ساتھ ساتھ دیگر مراحل طے کرنے میں آسانی عطا فرما۔ (اللہم صل علی محمد و آل محمد و علی فرجہم و صل مخزجہم)

العبد حسن رضا غدیری
ابن العلامة مفتی منزل حسین میمنی الغدیری
حوزہ علمیہ جامعہ المستنصر، مانچسٹر